

**THE BOOK WAS  
DRENCHED**

UNIVERSAL  
LIBRARY

**OU\_196160**

UNIVERSAL  
LIBRARY









# सा र संग्रह


अर्थात्

केसरीचें छोटें फाईल



( सन १९२९. )

प्रकाशक—केसरी मराठा ट्रस्ट, नारायण पेठ घर नंबर ५६८ पुणे.



मुद्रक—धोंडो वासुदेव विद्वांस,  
यांनीं

पुणे येथें नारायण पेठ घर नंबर ५६८, 'केसरी' छापखान्यांत छापून प्रसिद्ध केलें.

# प्रस्तावना



## केसरीचें छोटें फाईल अर्थात् 'सारसंग्रह'

केसरींतील महत्त्वाचा व संग्राह्य असा थोडा बहुत तरी मजकूर आपल्याला कायमचा संग्रहीं ठेवतां आला तर बरें, असें अनेक वाचकांना नेहमीं वाटत असते. तथापि हा गोष्ट जितकी इष्ट वाटते तितकी ती कठीणहि असते. केसरीचीं काय किंवा दुसऱ्या कोणत्याहि वर्तमानपत्रांचीं काय, फाईलें नीट बांधून संग्रहीं ठेवणारे वाचक फारच थोडे असतात. त्याचें कारण प्रथम असें कीं, एका वर्तमानपत्रावर अनेक वाचकांची भूक भागावयाची असते, यामुळे कोणताहि अंक एकदां हातोहात गेला म्हणजे सहसा परत येत नाही. आला तर फाटून, विसकटून, मळून परत येतो. आणि मग तो फायलींत ठेवावासा वाटत नाही. बरें, कोणाच्या अंकावर इतरांच्या उडया नसल्या तरी प्रत्येक अंक वाचून, वेळींच नीट बाजूला काढून शिल्लक ठेविला जातो असें काचितच घडतें. कोणी वर्षाचे सर्व अंक अशा रीतीने ठेविले तरी केसरीच्या ५१ अंकांचें फाईल इतकें जड व अवजड होते कीं, तें पुढा घालून बांधवून घेण्याला बराच खर्च येतो. तसेंच कोणताहि विषय हुडकून काढण्याकरितां अंक चाळीत बसण्याला फार वेळ व श्रम लागतात. याशिवाय महत्त्वाची गोष्ट ही कीं, कोणतेंहि वर्तमानपत्र घेतलें तरी त्यांतील सगळ्याच्या सगळ्याच मजकूर संग्रहीं ठेवण्यासारखा असतो असें नाही. अर्थात् ज्याच्या त्याच्या आवडीप्रमाणें कांहीं थोडा मजकूर बाजूला काढून ठेवण्यासारखा असतो. पण तो तसा कातरून व चिकटवून ठेवणे हें देखील तितक्याच परिश्रमाचे काम असून तसे करण्याला लागणारी चिकाटी, फुरसत किंवा व्यवस्थितपणा पुष्कळांना असत नाही. संग्रहालयें वगैरे संस्था ज्या काय समय फाईली ठेवतील तितक्याच. पण अशांच्याहि हातून हें काम नेहमीं तडीस जातें असें नाही. इतिहासदृष्ट्या जुनी माहिती कारणपरत्वे ज्यांना काढण्याचा प्रसंग येतो, त्यांना हा अनुभव पूर्णपणे अवगत आहे. वरील कारणांमुळे केसरीच्या दर अंकांतील कांहीं निवडक मजकुराचा टाईप बाजूला काढून घेऊन केसरी छापखान्यांतच त्याच्या कांहीं वेगळ्या प्रती छापवाव्या, व त्याचें पुस्तक बांधून वर्षाअखेर तें केवळ छपाईचा खर्च घेऊन फक्त केसरीच्या वाचकांना द्यावे अशी कल्पना घरच्याच एका केसरीच्या हितचिंतकाने १९२७ च्या जुलै महिन्यांत सुचविली. आणि प्रयोगादाखल ती ताबडतोब अमलांतहि आणण्यांत आली.

वरील कल्पनेप्रमाणे ता. २ ऑगस्ट १९२७ च्या अंकापासून, केसरीच्या दर अंकापैकीं सुमारे ८ कॉलम, म्हणजे रॉयल साइझची सुमारे ८ पृष्ठे इतका मजकूर निवडून बाजूला काढून तो वेगळा छापण्यास आम्ही सुरुवात केली. परंतु केव्हांहि डिसेंबरअखेर वर्षाचा मेळ पडावा म्हणून या सारसंग्रहाचें अथवा छोट्या फाईलाचें पहिलें वर्ष दिडके धरून १९२८ च्या डिसेंबरच्या शेवटच्या अंकापर्यंत हा क्रम आम्ही चालू ठेवून त्याप्रमाणें होणारे सुमारे सहाशें पृष्ठांचें पुस्तक छापून गेल्या वर्षी प्रसिध्द केलें.

यानंतर हाच क्रम १९२९ सालींहि चालू ठेवण्यांत आला. गेल्या ऑगस्ट महिन्यांत 'केसरी आठवड्यांतून दोनदां निघू लागला तरीहि दोनही अंकांतील महत्त्वाचा व संग्राह्य असा मजकूर निवडून प्रत्येक आठवड्यांत मजकुराचीं आठ पानें काढण्याचा क्रम चालू होता. याप्रमाणें वर्षाअखेर सुमारे ५०० पानांचें पुस्तक तयार झालें. जें मजकूर निवडतांना सामान्यतः वाचकाला संग्रह करण्यासारखा जो भाग वाटेल तोच बहुधा घेतला आहे. अशा रीतीनें या वर्षांतील महत्त्वाच्या घडामोडी व त्यावर वेळोवेळीं केसरीनें प्रगट केलेले विचार आणि संग्राह्य अशी माहिती व लेख हे सर्व या संग्रहांत एकत्र वाचावयास मिळणार आहेत. हाच क्रम प्रतिवर्षी असाच चालू ठेवण्याचा विचार आहे.

न. चिं. केळकर,  
धों. वा. विद्वांस,  
ट्रस्टी—केसरी व मराठा.



# सारसंग्रहाची अनुक्रमणिका.

क्रमांक	विषय	पृष्ठे	क्रमांक	विषय	पृष्ठे
१	स्वातंत्र्याची डांबरवत्ती पेटली	१	३७	दिल्लीचे बातमीपत्र ( ३ )	८५
२	काशीचे संमेलन व धर्मगुरू	४	३८	प्रासंगिक बोल	८७
३	अमेरिकेतील लजपतराय यांचा जीवनक्रम ( ले. ३ )	६	३९	वाढत्या कजांची वारसदारी	८९
४	रजःकण	७	४०	दिल्लीचे बातमीपत्र ( ४ )	९२
५	दाणे गणंग निवडून निघाले !	९	४१	अमेरिकेतील लजपतराय यांचा जीवनक्रम ( ले. ८ )	९५
६	केसरी-मराठा ट्रस्टसंबंधी दाव्यांचा अर्धा निकाल	१२	४२	सक्तीचे लष्करी शिक्षण ( डॉ. मुंजे यांचे भाषण )	९७
७	पेशावरचे बातमीपत्र	१३	४३	दिल्लीचे बातमीपत्र ( ५ )	९९
८	अस्पृश्यदीक्षा-समारंभ	१६	४४	पब्लिक सेफ्टी बिल ( श्री. अणे यांचे भाषण )	१०१
९	अमेरिकेतील लजपतराय यांचा जीवनक्रम ( ले. ४ )	१७	४५	इंग्लंड-हिंदुस्थानाची विमानांतून भेट	१०३
१०	माजी पंजाबी सैनिकांचा सत्याग्रह	१९	४६	हिंदुस्थानाचे अंदाजपत्रक	१०५
११	कलकत्त्यास हनुमान मंडळ	२०	४७	पत्रकार्याच्या स्फुट सूचना	१०५
१२	काशी निर्णयांनी आलेली अडचण	२१	४८	दिल्लीचे बातमीपत्र ( ६ )	१०७
१३	पुस्तकपरीक्षण-महाभारत	२३	४९	किनाऱ्यालगतच्या वाहतुकीचे बिल	१०९
१४	ज्ञातिहित की राष्ट्रहित !	२४	५०	पाटीलमुत्तांच्या पुतळ्याचे अनावरण	११२
१५	मुस्लीम सर्वपक्षीय परिषद	२५	५१	रेल्वेचे अंदाजपत्रक	११३
१६	काशी ब्राह्मण महासभेतील निर्णयांची शास्त्रशुद्धता ( ले. ३ )	२७	५२	कै. विष्णुशास्त्री यांची पुण्यातिथी	११४
१७	अफगाणिस्थानाच्या मार्गावर	३१	५३	दिल्लीचे बातमीपत्र ( ७ )	११७
१८	पुस्तकपरीक्षण-शुद्धिःसर्वस्व	३२	५४	वार्षिक रावणवध व लंकादहन	११९
१९	पुरुषसूक्त व शब्दग्रामाण्य	३४	५५	मुंबई विमानोड्डाण संघ	१२२
२०	अफगाणिस्थानांतील राज्यक्रांति	३८	५६	इराकांतील मुसलमान व हिंदुस्थानांतील मुसलमान	१२३
२१	कलकत्त्यांतील प्रेक्षणीय स्थळे	४१	५७	पुस्तकपरीक्षण-श्रीमद्भगवद्गीता	१२६
२२	पुस्तकपरीक्षण-शुद्धिःसर्वस्व-उत्तरार्ध	४४	५८	लाला लजपतराय यांचा अमेरिकेतील जीवनक्रम ( ले. ९ )	१२९
२३	मुसलमानांच्या मागण्यांचा अर्थ	४५	५९	इराणांतील रॉकेलचा कारखाना	१३०
२४	अमेरिकेतील लजपतराय यांचा जीवनक्रम ( ले. ६ )	४८	६०	पुस्तकपरीक्षण-श्रीमद्भगवद्गीता ( उत्तरार्ध )	१३५
२५	सक्करच्या कमानदार धरणाचे प्रचंड वांधकाम	५०	६१	दिल्लीचे बातमीपत्र ( ८ )	१३७
२६	दिल्लीचे बातमीपत्र ( १-२ )	५६	६२	कम्युनिस्टांवरील सरकारी मोहीम	१३९
२७	मुंबईतील भयंकर दंगा	६०	६३	दडपशाहीरूपी वेताळाचा धिंगाणा	१४०
२८	मुंबईत गाजणारी मोपलेशाही	६३	६४	महमदअल्ली व काँग्रेस	१४२
२९	कलकत्त्यांतील प्रेक्षणीय स्थळे ( ले. २ )	६६	६५	दिल्लीचे बातमीपत्र ( ९ )	१४५
३०	अफगाणिस्थान व अमानुल्ला-पूर्वार्ध	६८	६६	दृष्टि जरा तरी अंतर्मुख करा	१४७
३१	बेलापूरचा साखरेचा कारखाना	७१	६७	बेळगांवचे साहित्यसंमेलन	१५०
३२	कलकत्त्यांतील प्रेक्षणीय स्थळे ( ले. ३ )	७४	६८	बगदादहून तेहरानास	१५३
३३	पब्लिक सेफ्टी बिल ( केळकरांच्या भाषणाचा सारांश )	७६	६९	श्रीशंकराचार्यांचे भाषण	१५६
३४	रामायणाच्या वादाचा समारोप	७८	७०	श्रीसमर्थ वाझय परिषद	१६०
३५	अफगाणिस्थान व अमानुल्ला	७९	७१	दिल्लीची खास तार	१६१
३६	अमेरिकेतील लजपतराय यांचा जीवनक्रम ( ले. ७ )	८३	७२	दिल्लीचे बातमीपत्र ( १० )	१६२
			७३	हिंदु महासभेची राष्ट्रीय भूमिका	१६४
			७४	सुरतची हिंदुमहासभा	१६७
			७५	दिल्लीचे बातमीपत्र ( ११ )	१७०



क्रमांक	विषय	पृष्ठे	क्रमांक	विषय	पृष्ठे
७६	क्रांतिकारकांचें विश्वरूप-दर्शन	१७४	११६	खेडेगांवविषयक व्याख्यानमाला	२८३
७७	धर्मवीर श्रीसंभाजीमहाराज	१७७	११७	औध संस्थानांतील कायदेमंडळ	२८६
७८	इराकचें अंतरंग	१८१	११८	स्फुट सूचना	२८८
७९	बन्हाड प्रांतिक परिषद-यवतमाळ	१८५	११९	लोठ्या जमातीचा पुंडावा	२८९
८०	पुस्तकपरीक्षण-कौटिलीय अर्थशास्त्र (ले. १ ला)	१९०	१२०	इंग्रजांची जगांतील कारस्थाने (ले. १ )	२९२
८१	खुंटा हलवून बळकट केला	१९३	१२१	खेडेगांवविषयक व्याख्यानमाला	२९४
८२	हिंदुस्थान अफगाणिस्थान	१९६	१२२	पुणे नगर म्युनिसिपॅलिटीचा राष्ट्रीय ध्वजारोपणसमारंभ	२९६
८३	पावसाचें अनुमान	२००	१२३	बलुचिस्थानावरील इंग्रजी अमल	२९७
८४	संगमनेर येथील मिरवणूक	२०१	१२४	आमची लिपी व भाषा ठार होणार काय?	३००
८५	पुस्तकपरीक्षण-कौटिलीय अर्थशास्त्र (ले. २ रा)	२०३	१२५	मद्यपानाचे प्रचारक कोण?	३०२
८६	केसरी ट्रस्टच्या दाव्याचा निकाल	२०७	१२६	बाडोली चौकशीचा निष्कर्ष	३०५
८७	पुनः संप, पुनः दंगा, पुनः गोळ्या	२०९	१२७	खेडेगांवविषयक व्याख्यानमाला	३०९
८८	इराणच्या शहाचा सलामसमारंभ	२१२	१२८	मॉर्लेसाहेबांची दुसरी आवृत्ति	३१०
८९	हिंडोशीचें नवीन शिवाजीमंदिर	२१५	१२९	नफा दाखवा आणि मग सारा घ्या	३१३
९०	महाराष्ट्र प्रांतिक परिषद	२१७	१३०	महाराष्ट्रातील स्पृश्यकृत अस्पृश्यता- निवारणाचे प्रयत्न (ले. १)	३१६
९१	बाडोलीच्या चौकशीचा निर्णय	२१९	१३१	शेतांतील नफ्यातोड्याचा हिशेब	३१८
९२	एक बाडोली मिटली पण इतरांची वाट वाय ?	२२१	१३२	आमच्या प्रवासी प्रतिनिधीचे कार्य	३१९
९३	खेडेगांवविषयक व्याख्यानमाला	२२४	१३३	लो. टिळकांची भाषाशैली (ले. १ ला)	३२१
९४	इराणांतील समाजस्थिति	२३०	१३४	महाराष्ट्रातील स्पृश्यकृत अस्पृश्यता- निवारणाचे प्रयत्न (ले. २ रा)	३२४
९५	बाडोली जिकली पण पुढें काय ?	२३६	१३५	सरकारी हिशेबातील गांधळ	३२५
९६	स्फुट विचार	२३९	१३६	जमीनमहसुलाचें धोरण	३२७
९७	श्री. वल्लभभाई पटेल यांची मुलाखत	२४०	१३७	चीन-रशियामधील लढा	३२८
९८	खेडेगांवविषयक व्याख्यानमाला	२४०	१३८	लो. टिळकांची भाषाशैली (ले. २ रा)	३२९
९९	इराणांतील समाजस्थिति	२४२	१३९	मुंबई इलाख्यांतील शेतकऱ्यांचा स्वराज्य-संघ	३३१
१००	चौदावें मराठी साहित्यसंमेलन	२४४	१४०	आत्मनिवेदनाचे दोन शब्द	३३३
१०१	आतां ही चळवळ नेटाने करा	२४६	१४१	बॅ.मुकुंदराव जयकर यांची साक्ष	३३५
१०२	बेळगांव येथील साहित्यसंमेलन	२४९	१४२	पुणे येथील टिळकदिन -दे. गंगाधरराव यांचे स्फूर्तिदायक भाषण	३३७
१०३	बेळगांवचे महाराष्ट्रसाहित्यसंमेलन- —अध्यक्षांचे भाषण	२५२	१४३	कौन्सिल-बहिष्कारवादाची पूर्वचिन्हे	३३९
१०४	अफगाणिस्थानांतील परिस्थिति	२५५	१४४	विद्याधनाच्या कायद्याची सुधारणा	३४१
१०५	खेडेगांवविषयक व्याख्यानमाला	२५७	१४५	लो. टिळकांची भाषाशैली (ले. ३ रा)	३४३
१०६	लष्करी शिक्षण	२५९	१४६	मजूरपक्षाला पडलेल्या नवा पेंच	३४५
१०७	इराणांतून बलुचिस्थानांत	२६१	१४७	तळेगांवची मिरवणूक पार पडली	३४७
१०८	कॉ. वार्केग कमिटीचे बालिश ठराव	२६४	१४८	इटालीमधील सध्याची तरुणपिढी	३४८
१०९	मजूरपक्षाचा पुनश्च अधिकारयोग	२६६	१४९	महाराष्ट्रांतील चार जिल्हे (ले. १)	३५०
११०	इराणांतून बलुचिस्थानांत	२६९	१५०	मुंबई कौन्सिल ब्राह्मणेतर पार्टीसाठी महाराष्ट्रांतील शेतकऱ्यांचा बळी	३५२
१११	दे. वल्लभभाई पटेल यांचे विचार	२७२	१५१	शारीरिक शिक्षण कमिटी	३५३
११२	अर्धवट असहकारितेची लहर	२७३	१५२	विद्याधनाच्या कायद्याची सुधारणा (ले. २ रा)	३५५
११३	आयुर्वेदीय प्रथमोपचारक वर्गाचा समारोपसमारंभ	२७९			
११४	स्फुटसूचना	२८०			
११५	बिनवकीलपत्राचे वकील	२८१			

क्रमांक	विषय	पृष्ठे	क्रमांक	विषय	पृष्ठे
१५३	महाराष्ट्रांतील चार जिल्हे ( ले. २रा )	३५७	१८८	हिंदी संस्थानें आणि बटलर कमिटीचा रिपोर्ट ( ले. २ )	४२९
१५४	पत्रकल्यांच्या स्फुट सूचना	३५९	१८९	व्हाइसरॉय निघाले	४३१
१५५	संमतिवयाच्या कमिटीचा रिपोर्ट	३६१	१९०	१९२९ चें पावसाचें भविष्य	४३२
१५६	सांगली येथील, ले. टिळक-स्मारक-समारंभ	३६३	१९१	व्हाइसरॉय लॉर्ड आयर्विन यांचा जाहिरनामा	४३३
१५७	पर्वती देवस्थानाच्या पंचांना विनंति	३६४	१९२	सर जॉन सायमन यांचें प्रधानमंत्री मि. मॅकडोनाल्ड यांस पत्र	४३५
१५८	व्हिटले-मजूर कमिशनची प्रश्नावली	३६४	१९३	स्वराज्याच्या जाहिरनाम्यावरील हिंदी लोकमत	४३६
१५९	मेळ्यांच्या पदांची तपासणी	३६५	१९४	स्फुट विचार	४३७
१६०	सांगलीचें बातमीपत्र, ले. टिळक यांचें स्मारक	३६७	१९५	जेहलम व जालंदर येथील लष्करी शाळा	४३९
१६१	पंडित कन्हैयालाल यांच्या सूचना	३६८	१९६	स्वराज्याचा 'वसाहती' नमुना	४४१
१६२	फरारी अफगाण राजपुत्र	३६९	१९७	अस्पृश्यतानिवारण व सत्याग्रह	४४३
१६३	तडजेडीसाठी देन डगरींवर हात !	३७०	१९८	वसाहतीच्या स्वराज्याची व्यापकता	४४५
१६४	महाराष्ट्रीय मंडळ व शारीरिक शिक्षण कमिटी	३७२	१९९	स्फुट सूचना	४४८
१६५	बंगालची हिंदू परिषद	३७३	२००	वसाहतीचें स्वराज्य आणि हिंदी संस्थानें	४४९
१६६	स्फुट सूचना	३७५	२०१	न. चिं. केळकर यांची डेली एक्सप्रेसला तार	४५२
१६७	सिमल्याचें बातमीपत्र	३७७	२०२	पुढाऱ्यांची परिषद	४५२
१६८	पुणें येथील आठवें औद्योगिक प्रदर्शन	३७९	२०३	अलाहाबाद येथील सभेचा निष्कर्ष	४५४
१६९	शुद्धलेखन कमिटी	३८२	२०४	महाराष्ट्र प्रांतिक काँग्रेस कमिटी	४५७
१७०	शारदा-बिलावरील आक्षेपांस उत्तर ( ले. १ ला )	३८३	२०५	श्रीगीताजयंती—तिथीवाद	४५९
१७१	दंगा-कमिटीच्या शिफारशींचा सारांश	३८५	२०६	येती लाहोरची काँग्रेस	४६३
१७२	यतींद्राचें देवलकीं प्रयाण	३८७	२०७	अकलकोट संस्थान प्रजा परिषद	४६५
१७३	किमिनल प्रोसीजर कोडाचें नवें बिल	३८८	२०८	१८२९—१९२९—२०२९	४६७
१७४	आर्थिक व व्यापारी समालोचन	३८९	२०९	लाहोरला नागपूरची पूर्वसूचना	४७०
१७५	संपचौकशीचा निकाल	३९१	२१०	हिंदी कापडाच्या गिरण्याचें परराष्ट्रीय चढाओढीपासून संरक्षण	४७४
१७६	तळेगांवचें बातमीपत्र	३९२	२११	१९२६ युनियन काँग्रेसची शकलें का उडालीं !	४७७
१७७	गुंडांच्या नियंत्रणाच्या बिलाची अतिव्याप्ति व अव्याप्ति	३९३	२१२	फर्ग्युसन कॉलेजचें गॅदरिंग	४८१
१७८	'काळ' कर्ते दे. भ. शि. म. परांजपे यांच्यावर काळाची झडप	३९५	२१३	डॉ. फुलेकर यांचा सन्मान	४८२
१७९	स्फुट-सूचना	३९९	२१४	स्टार्ट कमिटीपुढील कांहीं साक्षी	४८३
१८०	शारदा-बिलासंबंधी सारासार विचार ( ले. १-२ )	४०१	२१५	भारतमंत्र्यांनी हिंदुस्थान-सरकारकडे बोट दाखविलें	४८५
१८१	अस्पृश्यांचा देवालयप्रवेश व सत्याग्रह ( ले. १-२ )	४०९	२१६	व्हिटले कमिशन व मुंबई-सरकार	४८७
१८२	पर्वतीवरील सत्याग्रह	४१३	२१७	तुरुंगांतील कैद्यांना कसे वागवावे ?	४९१
१८३	शारदेची आकाशवाणी ( ले. १, २, ३ )	४१४	२१८	शेतीकडून धंद्याकडे	४९३
१८४	दे. शंकरराव देव यांचा तुरुंगांतील अनुभव	४२२	२१९	व्हाइसरॉयांशी झालेली मुलाखत फुकट गेली !	४९४
१८५	हर्टोग शिक्षण कमिटीचा रिपोर्ट	४२३	२२०	नायर कमिटीचा रिपोर्ट	४९७
१८६	हिंदी संस्थानें आणि बटलर कमिटीचा रिपोर्ट ( ले. १ )	४२५	२२१	व्हाइसरॉयांच्या गाडीवर बॉब	५०३
१८७	सर व्हॅलेटार्न विरोल यांचा मृत्यु	४२८	२२२	तुमची स्वराज्यघटना आधीं राष्ट्रापुढें मांडा !	५०५
			२२३	राष्ट्रीय सभेच्या अध्यक्षांचें भाषण	५०७
			२२४	हिंदुस्थानांतील सावकारी पेढ्या	५११



# केसरी सारसंग्रह १९२९

पुस्तक २ रें } वर्षारंभ ता. १ जानेवारी १९२९. } वर्ष २ रें

## स्वातंत्र्याची डांबरबत्ती पेटली !

कलकत्ता येथे तिरंगी सामना चालू होता तो संपला. हा सामना दिसण्यांत तिरंगी असला तरी खरा दुरंगी होय, हें आम्ही मागील अंकी दर्शविलेच होतें, आणि अखेरीला तसेच घडून आलें. किती झालें तरी स्वातंत्र्यवादी आणि स्वराज्यवादी हे दोघेहि एकाच पक्षांतले उपपक्ष. एकाच काळजाचे दोन कप्पे. त्यांच्यांतलें भांडण संपून समजूत पटावयाला वेळ लागणार नाही. पण या सामन्यांतला तिसरा पक्ष हा बोलूनचालून वेगळा. त्याचें उद्याचें ध्येय वेगळे. त्याची आजची दृष्टि वेगळी. त्याचें पूर्वीपासूनचें धोरण वेगळें. अर्थात् त्याची समजूत पडावी तशी न पडली तर त्यांत आश्चर्य नाही. हा तिसरा पक्ष म्हणजे मुसलमान पक्ष.

स्वराज्यवादी व स्वातंत्र्यवादी यांच्या दरम्यानचा हा तंटा वाढला इतकाहि वाढण्याचें कारण नव्हतें. पण काहीं माणसें इतकीं फाजील कुशाग्र-बुद्धीचीं असतात कीं, दर्मीच्या टोकावर ज्याप्रमाणें कोणत्याहि प्राण्याचे दोन पाय टेकण्याला जागा नसते, त्याप्रमाणें यांच्या बुद्धीला दोन मतांचा समन्वय करण्याइतकीहि हंडी नसते. 'मला या लोकांच्या कारस्थानांची घाण येते' असें जें म. गांधी एका पक्षाला उद्देशून बोलले तें यांच्याचसंबंधानें. जवाहरलाल नेहरू स्वातंत्र्यवादी असले तरी त्यांची गणना या 'कुशाग्र' बुद्धीच्या लोकांत होत नाही. कारण ते स्पष्टवक्ते आहेत. त्यांच्या मनांत एक व जनांत एक असें नाही.

वास्तविक स्वातंत्र्यवादी लोकांचेंच म्हणणें तात्विक दृष्ट्या अखेर खरें आहे हें कोणास कळत का नाही ? ब्रिटिश साम्राज्याच्या पाशांत किंवा जाळ्यांत राहून स्वतः इंग्रजाखेरीज दुसऱ्या कोणाचें अंतिम हित साधणार ! कानडा, आस्ट्रेलिया आदिकरून वसाहतींना नेहरू रिपोर्टांत रेखाटल्याच्या पलकडचें स्वराज्य पूर्वीच मिळून चुकलें आहे. असें असतां दिवसानुदिवस त्यांचेहि पाऊल निभेळ स्वातंत्र्याच्या मार्गावर अधिकाधिक पुढें पडत आहे त्याचें कारण हेंच. वसाहती व इंग्लंड यांना जोडणारा

संबंध पूर्वी लोखंडी साखळदंडासारखा बळकट होता. आतां त्या संबंधाला सोन्याच्या सांखळीसारखें सौम्य मोहक स्वरूप आले आहे. पण उद्यां ही सोन्याची सांखळीहि जाऊन त्या जागीं कोळ्याच्या तंतूचा धागा आलेला दिसेल !

पण या एका मुद्द्यावर जसा वसाहतींचा दाखला घ्यावयाचा तसा तो दुसऱ्या एका मुद्द्यावरहि घ्यावा लागतो. ज्या वसाहती आज स्वतंत्रप्राय आहेत, त्यांना ही स्थिति एकदम प्राप्त झाली नाही. त्या अनेक टप्पे एकदम उडून गेल्या. पण त्यांनाहि जिना चढावाच लागला. एका हाडा-मासाच्यांची ही स्थिति. मग आयर्लंड तर काय ! बोलूनचालून भिन्न वंशीयांचें दुष्मानासारखें मानलें राष्ट्र. त्यालाहि आज स्वराज्य मिळालें आहे. पण तेहि मर्यादित आहे. कारण इंग्लंडच्या राजाच्या नांवानें शपथ घ्यावी लागते व गव्हर्नर-जनरलची नेमणूक राजाकडूनच होते. स्वातंत्र्य मिळविण्याच्या बाबतीत वसाहती व आयर्लंड यांच्यापेक्षा हिंदुस्थानाला आज तरी अनुकूलता अधिक आहे असें कोण म्हणेल !

वर 'आज' हा जो शब्द आम्ही घातला तो सद्देतुक आहे. त्याच्यायोगानें हिंदुस्थानाच्या कमकुवतपणाची जाणीव होते हें खरें. तथापि ती जाणीव तात्पुरती व तात्कालीनच आहे हें विसरता कामा नये. पण आजची मागणी जबाबदार स्वराज्या-पुरतीच असावी याला दुसरेंहि एक कारण आहे. तें असे कीं, या मागणीवर देशांत आज जितकी एकी संभवते तितकी स्वातंत्र्याच्या मागणीवर संभवत नाही. एकीशिवाय केवळ आपल्याच जोरावर ज्यांना आजहि स्वातंत्र्य मिळवूं असें वाटत असेल त्यांची गोष्ट वेगळी. चिनांतल्याप्रमाणें हिंदी राष्ट्रीय पक्ष जेव्हां सशस्त्र व अत्याचारितांची फिकीर न करण्या इतका लढाऊ बनेल, तेव्हां स्वराज्यावर संतुष्ट रहा असें त्याला कोण म्हणेल ! पण आज तरी एकी हेंच या देशाचें बळ होय. ती जितकी अधिक साधेल तितकी बरी.

‘अंतिम ध्येय’ व ‘आजच्या आज मागण्याची स्वराज्यघटना’ या दोन गोष्टीत फरक आहे. प्रत्येक राष्ट्रीय वृत्तीच्या मनुष्याच अंतिम ध्येय हिंदुस्थानाच स्वातंत्र्य, संपूर्ण स्वातंत्र्य, हेच आहे व असणारच. मग पं. नेहरू यांचेहि ते ध्येय कां नसेल! पण स्वराज्य ‘घटने’ चा प्रश्न आला असतां, नेहरू कमिटीने तयार केली अशीच कांही तरी घटना करणे प्राप्त हे उघड आहे. स्वातंत्र्यवादी पक्षाहि ‘आजच्या आज’ स्वातंत्र्य मागत नाही. तसें तो मागता तर त्याने स्वातंत्र्याच्या मागणीला ‘ध्येय’ हा शब्दच लावला नसता. स्वतःची अशी वेगळी एखादी घटना तयार केली असती, व राष्ट्रीय सभेच्या ठरावांत ‘बंडाचे निशाण उभाराव’ असेच शब्द सुचविले असते. इंग्रजी ‘गोल’ हा शब्द अंतिम ध्येयाचा सूचक आहे. ताबडतोबीच्या योजनेचा नाही.

पण स्वातंत्र्यवादी पक्षाला खरोखर काय हवे तेंच कोणाला कळत नाही. त्याला आज जबाबदारीची स्वराज्यघटना नको. पण तो आज स्वातंत्र्यहि मागत नाही व मिळवीन असेहि म्हणत नाही! त्याला वातंत्र्य मिळविण्याच्या तयारीला मुदत पाहिजे आहे. शेतकरी कामकरी यांच्यावरच त्याची भिस्त आहे. पण ते दोनही वर्ग तो हळूहळू तयार करणार आहे. हे सर्व ठीक आहे. पण ही तयारी सिद्ध होईपर्यंत तरी त्रिनजबाबदारीचे आजच राज्य त्याला चालतें व ठीक वाटतें काय! आणि स्वातंत्र्याचें निशाण उभारीपर्यंत तरी दरम्यान आजच्याहून अधिक चांगली अशी जबाबदारीची स्वराज्यघटना हवी तर मग पं. नेहरू यांनी केली तीच काय वाईट आहे!

त्यांतूनहि जे आज निर्वाणपदावरच उभे राहिले असतील त्याची गोष्ट वेगळी आहे. राष्ट्राच्या तयारीला स्वतःपासूनच तयारी करावी लागते. जे आज विद्यमान राज्यघटनेला व सत्तेला मुळीच जुमानात नाहीत, म्हणजे ज्यांनी असहकारिता खऱ्या स्वरूपाने व अर्थाने आजहि अमलांत आणली आहे, त्यांनी नेहरू रिपोर्टाचा निषेध करणें शोभेल. पण जे अजून कायदे-कौन्सिलांत जातात, बसतात, शपथ घेतात, तेथील नियम पाळतात, बरे-वाईट होईल तसें काम करतात, कौन्सिलांच्या बाहेरहि सरकारी हुकूम पाळतात, न्यायकोर्ट व पोलीस यांचा आश्रय घेतात, त्यांनी स्वातंत्र्याच्या गप्पा माराव्या याचा अर्थ ढोंगीपणाचा समंद पुन्हा वेगळ्या स्वरूपांत डोकावू लागला इतकाच आम्ही समजतो!

आपण श्रीनिवास अय्यंगार यांचेंच उदाहरण घेऊं, ‘जहालपणांत मी कोणालाहि हार जाणार नाही अशी त्यांची प्रतिज्ञाच आहे व ती सर्वथा खरी आहे! पहिल्या दिवसापासून अखेरपर्यंत सर्वपक्षीय

परिषदेंत ते बसलेले होते. इतकेंच नव्हे तर, नेहरू कमिटीपुढील योजनेत बिंदु पद अक्षर मात्रा विराम येथपर्यंत लक्ष घालून त्यांनी आपल्या कायदेपंडित-गिरीचा फायदा कमिटीला दिला. केवळ स्वातंत्र्य-कमलाच्या स्निग्ध मुगंथांत गुंगणाच्या या भ्रमराला स्वराज्य घटनेच्या कागदी कमल पुष्पाच्या पाकळ्यांना ‘शोभिवत’ मुरड घालीत बसण्याची रुक्ष उठाठेव कशाला हवी होती! किंबहुना स्वातंत्र्यवादी राष्ट्रीय सभेने तरी सर्व-पक्षीय परिषद बोलावण्याची खटपट कशाला केली! ‘नर्वाच्या’ विचाराने योजना ठरविण्यालाच ना? मग सर्व पक्ष एकासारखे एक स्वातंत्र्यवादी नाहीत हे तिला तेव्हा माहीत नव्हतें की काय! पण कांही कांही लोकांना मी आपला इतरापेक्षा जहाल आहे असे भासविल्याशिवाय समाधानच होत नाही त्याला काय करणार!

‘आज स्वराज्य उद्यो स्वातंत्र्य’ ही समस्या फारशी चुकीची नाही. इंग्रज तिला खुशाल हरकत घेवोत. पण वसाहतीचे उदाहरण हे हिंदुस्थानाला नावे ठेवण्याच्या वावर्तात इंग्रजांनाहि नडणारें आहे. आज स्वातंत्र्य नाही, पूर्ण जबाबदारीचे स्वराज्यहि नाही, तर केवळ प्रातापुरती पूर्ण लोकसत्ता इतकी सकुचित योजना मांडली, तरी ती ज्यांना मान्य होत नाही, त्यांना आम्हाला “मर्यादित मागणीचें शहाणपण” शिकविण्याचा अधिकार काय! आमची मागणी अमर्याद असली तरी ती बरोबर आहे. मर्यादित असली तर ती बरोबर आहेच आहे. पण ही मर्यादा आमची आम्ही ठरवू. व ती ठरविताना एकीचा संभव अधिक कशांत आहे हेच आम्ही पाहणार.

यावर कोणी असें म्हणेल की, “स्वातंत्र्यवादी सोडले पण नेहरू रिपोर्टावर इतरांची तरी एकी कोठें आहे! मुसलमान ती योजना कोठे सर्वस्वी मान्य करतात?” यावर उत्तर देच की, कोणाहि इंग्रजाला नेहरू रिपोर्ट जितका मान्य असेल त्यापेक्षा तरी कोणाहि मुसलमानाला तो खचित अधिक अंशानें मान्य आहे. मुसलमान पुढाऱ्यांत झाले तरी जबाबदारीचें स्वराज्य आज नको असें म्हणणारा एकहि मिळणार नाही. त्यांचा वाद आहे तो फक्त मतदारसंघ व प्रतिनिधी-संख्या यांच्यापुरता. या मुद्द्यावरहि नेहरू रिपोर्टाला मान्यता देणारे अनेक मुसलमान पुढारी आहेतच. हिंदु व मुसलमान हे दोघे मिळून जितकें मागतात तितकें निदान देण्याची ज्यांची तयारी असेल त्यांनाच हिंदू-मुसलमानांच्या मतभेदाची बाब पुढें आणण्याचा अधिकार आहे!

शिवाय हेहि सांगितलें पाहिजे की, हल्लींच्या परिस्थितींत एकी होणार होणार म्हटलें तरी ती किती होईल याची मर्यादाहि ओळखलीच पाहिजे.

आम्हांला केव्हां केव्हां असेंहि वाटतें कीं, किरकोळ गोष्टीवर पं. मोतिलाल यांनीं एकीचा जितका अष्टाहास केला तितका केला नसता तरीहि कांहीं फार बिघडलें नसतें. आधी व्यक्ति म्हटली कीं ती स्वतःच्या मताची अभिमानी कमी-अधिक असणारच. नेमस्तांना स्वातंत्र्याची भाषाहि खपत नाही तर जवाहरलाल यांना वसाहतीचे नाव वावडे वाटतें. मुसलमान आपला हिस्सा कमी करण्याला तयार नाहीत. पण या सर्वांचे खरें कारण हेच की, या सर्वांनीं मतभेदाचे हे सर्व मुद्दे सोडून दिले तरी सरकार त्या एकीला तरी महत्त्व देईल, व एकमुखी मागणीचा तरी आदर करील, अशी आशा कोणालाच नाही ! अर्थात् थोडथोड्या मतभेदांसह मुख्य योजना मान्य झाली तरी ती मोठीच गोष्ट होय.

इतका मतभेद असतांहि, म. गांधी यांच्या प्रयत्नांमुळे राष्ट्रीय सभेपुरते तरी एकमत झालें ही गोष्ट कांहीं सामान्य नाही. किंबहुना गांधीजी मध्यस्थ होते म्हणूनच ही गोष्ट घडून आली. गांधी यांनीं समेटादाखल सुचविलेल्या मूळच्या ठरावांतून कांहीं गोष्टी स्वतः त्यांनाहि काढून टाकाव्यालागल्या. आणि कांहीं नव्या घालाव्या लागल्या. नेहरू रिपोर्टावरील ठराव व्हाइसरायसाहेबांकडे पाठविण्याची कल्पना खरोखरच वाईट होती. सायमन कमिशनवरील बहिष्काराला त्यामुळे कमीपणा खचित आला असता ! उलट वसाहतीच्या स्वराज्ययोजनेला सरकार मान्यता न देईल तर काय या प्रश्नाला उत्तर हवें होतें ते घातले हे चांगलेच झाले. अशा रीतीने स्वातंत्र्य-वाद्यांचे समाधान झालें. मुसलमानांचे समाधान करण्याची आशा गांधीनाहि नव्हती म्हणून त्यांनी त्या दिशेने फारसा व्यर्थ प्रयत्नहि केला नाही.

असो. अशा रीतीने मतभेदाच्या गंडांतरांतून राष्ट्रीय सभा पार पडली ही गोष्ट अभिन्नदनीय होय. कारण सरकारला जें उत्तर राष्ट्राकडून आज द्यावयास पाहिजे होतें तें तिच्या ठरावांनी दिलें गेलें. नेहरूंनी आपल्या योजनेला वसाहतीच्या नमुन्याचे जबाबदारीचे स्वराज्य हा पाया घेतला, या सबबीवर इंग्रज-सरकारहि जर आम्हांपुढें साम्राज्याचे गुणवर्णन करूं लागेल तर तें मात्र फुकट आहे. स्वातंत्र्यवाद्यांइतकेंच नेहरू यांनाहि स्वातंत्र्य हवें आहे. त्यांनी स्वराज्य-योजनेतील मागणी एका अंशाने, एका पायरीन, कमी धरली असेल तर ती हिंदुस्थानच्या परिस्थितीकडे पाहून, साम्राज्याचे गुण पटले म्हणून नव्हे, जगांत स्वतंत्र राष्ट्रांचेहि परस्पर स्नेहसंबंध असतात. तसे इंग्लंड व हिंदुस्थान यांचे वाटले तर खुशाल राहोत. पण दास्यभावावर रचलेलें साम्राज्य धुळीला मिळालेच पाहिजे.

मग त्या उत्पाताचा धक्का आम्हालाहि बसून हिंदु-स्थानांत अराजक झाले तरी पुरवले !

जगांत आज चौहोंकडे पाहिलें तर काय दिसतें? जगाच्या एका टोकापासून दुसऱ्या टोकापर्यंत स्वतंत्र राष्ट्रांची ओळच ओळ लागून गेली आहे. स्वातंत्र्याच्या बाबतींत कांहीं राष्ट्रे ईश्वरकृपेने गर्भ-श्रीमंत आहेत, ज्यांना मूळचे स्वातंत्र्य नव्हते त्यांपैकी कांहींनीं स्वपराक्रमानें तें मिळविलें. अंगां पराक्रम असतांहि कांहींना स्वातंत्र्य मिळविण्याच्या कामी जी परिस्थिति आडवी येत होती, ती या महायुद्धांत स्वयंनिर्णयाच्या तरवारीने कापून निघाली. येऊन जाऊन हतभागी हिंदुस्थान. हा एकटा एकच देश आशिया खंडांत असा उरला की, त्याच्या कपाळावरच्या परतंत्रतेच्या छापाकडे व डागाकडे लोकांनी अंगुलिनिर्देश करून उपहास करावा. पण ही स्थिति यापुढे टिकणे शक्य नाही. गोष्ट १९३० साली घडो वा तिला चार वर्षे अधिक लागोत. पण इंग्रजांनी हे लक्षांत ठेवावे की त्यांच्या जड बुडाच्या साम्राज्याखाली भवितव्यतेचा सुरंग तर पोखरला गेला आहेच, पण तो उडविणारी डांबर-बत्तीहि शिलगावली गेली असून हळू हळू सुरंगाकडे पेट घेत चालली आहे. भडका होईल तेव्हां फक्त साम्राज्याचे तुकडे पडूनच भागेल की खुद्द इंग्लंडांतहि राज्यक्रांति होईल हे कोणी सांगावे !

ब्रिटिश साम्राज्याचा वीट पराधीन हिंदु-स्थानातल्या लोकांना तर आलाच आहे. पण खुद्द विलायतेतल्या अनेक लोकांनाहि तो आला आहे. लॉर्ड आर्यवर्न यांना परवा रांटीरी क्लबांत भाषण केल्या-प्रमाणे, प्रत्येक मनुष्याची कोणत्या तरी ध्येयावर निष्ठा असेते. तशीच नवयुगीन हिंदी मनुष्याची निष्ठा स्वातंत्र्यावर आहे. लॉर्डसाहेबांनी या भाषणांत जें एक उदाहरण दिलें तेच घेऊन, त्याच्याच शब्दांचें थोडें रूपांतर करून, आपण बोलूं. “विलबर फोर्सने इंग्लंडांत गुलामगिरी विरुद्ध चळवळ केली तिला तत्कालीन त्याच्याच लोकांनी अनेक कारणांनी विरोध केला. पण तो विरोध टिकला नाही आणि अखेर गुलाम वर्गाची मुक्तता झालीच झाली.” अगदीं बरोबर. मग तोच दाखला हिंदुस्थानाच्या स्वातंत्र्याला लावण्याला लॉर्डसाहेबांनी कां हरकत द्यावी ?

लॉर्ड आर्यवर्न म्हणतात “वेस्ट इंडीज देशाचा आर्थिक उत्कर्ष होण्याला गुलामगिरी उपयुक्त आहे असें विलबरफोर्सला विरोध करणारे लोक म्हणत होते !” मग आज ईस्ट इंडीजचा म्हणजे हिंदुस्थानचा आर्थिक उत्कर्ष व्हावा म्हणून विलायती भांडवल हवे व त्या भांडवलाला जामिनकी म्हणून हिंदुस्थान परतंत्र राहावे असें इंग्रजहि म्हणत नाहीत काय ? “गुलामांच्या पद्धतीमुळे आमच्या दयावर्दी व्यापाराचा फायदा होतो, व ही व्यापारी जहाजे म्हणजे

आमचें आयतेंच दुय्यम प्रतीचें आरमार बनतें असें दक्षिण—अमेरिकेंतील संस्थानें तेव्हां म्हणत” असें बोलून लॉर्ड आयर्विन यांना त्यांचा उपहास केला आहे ! मग हिंदुस्थानाच्या गुलाम-गिरीचाहि ब्रिटिश साम्राज्याला असाच उपयोग होतो ही गोष्ट साम्राज्यवाद्यांच्या मनांत असते म्हणून त्यांचाहि उपहास आम्ही तसाच कां करूं नये !

“अमेरिकेंतील गुलामांना ख्रिस्ती धर्मदीक्षा दिल्याने त्यांचा आत्मा स्वर्गाला जाईल अशा शब्दांनी गुलामगिरीचे समर्थन करण्यांत येत होत !”

आज ख्रिस्ती मिशनरी हिंदुस्थानावरील इंग्रजांच्या अधिराज्याचें समर्थन करतात तें अशाच हेतूनें कां नाहीं तें लॉर्ड आयर्विन यांनींच सांगावें. तात्पर्य, गुलामगिरीचें समर्थन करणाऱ्या लोकांच्या ठिकाणी आपणाला व आपल्या जातभाईना आणि गुलामगिरींत सांपडलेल्या नीग्रो लोकांच्या जागी हिंदी राष्ट्राला कल्पून, लॉर्ड आयर्विन यांनी थोडा विचार करावा. म्हणजे ‘लेकी बोले सुने लागे’ असेच काय, पण ‘लेकी बोले सासवे लागे’ अशीहि म्हण बनवितां येते असे लॉर्ड आयर्विन यांना कळून येईल.

## काशीचें संमेलन व धर्मगुरु

बनारस येथे सुमारे दोन महिन्यांपूर्वी ‘अखिल भारतीय ब्राम्हण-महासंमेलन’ भरले. त्यांत अनेक धार्मिक स्वरूपाच्या सामाजिक विषयांची चर्चा होऊन अखेर मध्यस्थांचे निर्णय धर्मगुरूंच्या तोडून प्रगट करण्यात आले. परंतु या संमेलनानें, या चर्चेनें, व या निर्णयानी या वादग्रस्त प्रश्नांचा निकाल न लागतां उलट त्यामुळे चोहोकडे बराच खळबळ उडाली. आणि ही खळबळ आणखी बरेच दिवस थांबेल असे वाटत नाहीं.

या विषयासंबंधाने पुणे शहरात गेल्या दोन आठवड्यांत अनेक जाहीर सभा झाल्या, व त्यांतून जीं भाषणे झाली ती पुष्कळशी विचाराला उद्बोधक अशीं झालीं या भाषणांपैकी एकहि भाषण संमेलनातील निर्णयांचें सर्वथा समर्थन करणारं असं झालें नाहीं. पुष्कळशी भाषणे सर्व निर्णयांना प्रतिकूल अशीं झाली. समर्थनाच्या स्वरूपाचीं जीं दोन भाषणे झाली, त्यांपैकी एका व्याख्यात्यांनीं म्हणजे श्री. जोशी यांनीं धर्मशास्त्राचा उल्लेखहि न करितां चर्चा केली व ती केवळ आधुनिक शास्त्रे म्हणजे प्राणिशास्त्र व समाजशास्त्र यांच्या दृष्टीने केली. फक्त वेदशास्त्रसंपन्न रंगाचार्य रड्डी यांनी अनेक निर्णयांचे मंडन केले. परंतु एक-दोन निर्णयांसंबंधाने तेहि स्पष्ट बोलले नाहींत. एका निर्णयासंबंधाने ते असे म्हणाले कीं, “लोक त्या निर्णयाचा अर्थ करतात तसा तो नाहीं.” आणि दुसऱ्या एका निर्णयासंबंधाने तर ते असे स्पष्ट म्हणाले की, “मी याचे खंडन करीत नाहीं किंवा मंडनहि करीत नाहीं !”

उलटपक्षी वे. शा. संपन्न पाठकशास्त्री, वे. शा. सं. लक्ष्मणशास्त्री जोशी, व श्री. चिंतामणराव वैद्य यांनी शास्त्राचाच आधार घेऊन सर्व निर्णयांचे खंडन केले. चिंतामणराव वैद्यांना जरी कोणी शास्त्री ही सज्ञा लावीत नाहीं, तरी कोणाहि

शास्त्रायाइतके त्यांचे संस्कृताचें ज्ञान आहे. इतकेंच नव्हे तर आपल्या धर्मशास्त्राच्या अभिमानांत ते कोणाहि शास्त्राला हार जाणार नाहींत ही गोष्ट सर्वश्रुत आहे. तात्पर्य, पुण्यास झालेल्या या चर्चेतून एक गोष्ट निष्पन्न झाली ती ही की, काशी येथील ब्राम्हण-संमेलनांत झालेले निर्णय आधुनिक सुशिक्षितांसच नव्हे तर जुन्या पद्धतीच्या शास्त्री लोकांसहि अमान्य आहेत !

काशीस ब्राह्मण-संमेलन भरविण्यांत चालकांचा हेतु काय होता हें सर्वोंना माहीतच आहे. पण हें संमेलन हा या दिशेचा पहिलाच प्रयत्न नसून, त्या प्रयत्नाच्या वाढत्या श्रेणीतील तो एक प्रसंग होय. कारण “सुशिक्षित लोकांनीं हिंदुधर्म बुडविण्याचा कट केला आहे, व आतां जुन्या मताचे शास्त्री-पंडित कंवर बांधून पुढें न येतील तर धर्मेनाश झाल्याशिवाय खचित राहात नाहीं” अशा इंपेनें अलीकडे काहीं दिवस शास्त्री-पंडितां-कडून प्रतिक्रियेचे प्रयत्न सुरू आहेत.

पूर्वप्रमाणें हल्लीं ग्रामण्याचे दिवस उरले नाहींत. तथापि शुद्धिसंघटन, अस्पृश्यतानिवारण, पतित-परावर्तन, अहिंसेचे हिंदूकरण वगैरे गोष्टी हीं धर्मावर प्राणनाशक अशीं गंडांतरें आलीशीं वाटून उलट दिशेची चळवळ सुरू झाली. कांहीं वर्षांपूर्वी खानदेशांत सोनगीर येथे ह. भ. प. कुकुर-मुंडेकर महाराज यांनी एक ‘पंडित-परिषद’ भरविली व कांहीं निर्णय केले. त्या परिषदेत प्रमुख भाग घेणारे शास्त्री-पंडितच काशी येथील ब्राह्मण-संमेलनाचे चालक होते ही गोष्ट लक्षांत घेतली असतां या प्रयत्नांची परंपरा स्पष्ट दिसून येणारी आहे.

पण या प्रयत्नांनीं आम्हाला कांहींच वाईट वाटत नाहीं उलट अशा प्रयत्नांनी नवीन विचाराच्या लोकांना उमेदच येते. कारण ज्याच्या बाजूला सत्य तत्त्व आहे त्याला प्रतिपक्षी वाढाला उभा



राहिला असतां आनंदच होतो. 'वादे वादे जायते तत्त्वबोधः' ही म्हण अक्षरशः खरी आहे. जुन्या मताचे लोक उदासीन राहून रंजीस मनानें आपापल्या स्थानीं मूकवृत्ति धरून बसले तर त्यापासून समाजाचा काहींच फायदा नाही. कारण सुशिक्षितांच्या मतांमध्ये धर्मशास्त्राची जर कांही खरोखरच चूक असेल तर ती प्रगट होणे यांत सनातन धर्मदृष्ट्या समाजाचा फायदा आहे. उलट धर्मशास्त्रदृष्ट्या कांही चूक नसतां, नव्या पद्धतीचे आचार जर समर्थनीय ठरतील तर समाजाचा फायदा आहेच आहे. अशा रीतीने समाजाचा उभयपक्षां फायदाच असल्या-कारणानें, या नवीन चळवळीबरोबर तिच्या प्रतिक्रियेचें अभिनंदनच केलें पाहिजे.

सुदैवानें, वर सांगितल्याप्रमाणे, हल्लींच्या वाग्युद्धाला जुन्या ग्रामण्य-प्रकरणांतील वाग्युद्धाचें स्वरूप नाही ही गोष्ट फार चांगली आहे. हीं जुनीं ग्रामण्ये प्रायः व्यक्तिद्वेषानें उत्पन्न होत. आणि त्यांच्यामुळें धर्मगुरूंच्या 'दरबारी कारभार'चे इतके अनिष्ट प्रदर्शन होई की, त्यामुळें धर्मगुरूंच्या पीठाविषयी आधींच थोडा असलेला आदर आणखीहि कमी होण्याला मदत होई. हल्लींच्या वादांत व्यक्तिशः कोणाची कोणावर फियोद नाही. कोणाला कोणाचा दुष्टावा साधावयाचा नाही. कोणी कोणाचा अपमान करूं इच्छित नाही. धर्मगुरूंच्या दरबारांत कारस्थानी वकिलांचा प्रवेश नाही. तेथील दाखल्यांची उलटापालट नाही. निग्रहानुग्रहाचा लिलाव होत नाही. लांचलुचपतीचा व भीडेभाडेचा प्रकार नाही. मध्यस्थांच्या न्याय-कोर्टांत व्यक्तिशः उखाळ्यापाखाळ्या निघत नाहीत. किंवा कोणास प्रायश्चितांचा निकाल मिळवून स्वतःचा सड साधून दुसऱ्याची मानहानी करावयाची नाही.

हल्लीं चालू असलेला वाद शुद्ध बुद्धीनें व प्रांजल मनानें होत असून फारच झाले तर त्यांत बुद्धिचातुर्याची ईर्षा असेल. पण हेहि म्हणणे मर्यादितच होय. कारण हें बुद्धिचातुर्य केवळ अहंकारामुळें प्रगट होत नसून, त्याच्या मुळाशीं हिंदू समाजाची धारणा व प्रगति यांविषयी खरी कळकळ आहे. यामुळें हल्लींच्या चर्चेनें जरी वादग्रस्त प्रश्नांचा सर्वसमत असा निकाल न लागला तरी, शरीरावरील जखमांच्या वणाप्रमाणें जुन्या ग्रामण्यांच्या योगानें व्यक्तींच्या मनांत विषादकारक आठवणी राहात असत, तशा हल्लींच्या वादांनीं राहणार नाहीत याविषयी आम्हाला खात्री वाटते.

अखिल भारतीय ब्राम्हण महासंमेलनाची फल-श्रुति समाधानकारक झाली नाही. वास्तविक प्रसंग सामान्य नव्हता. काशी क्षेत्रासारखे संमेलनस्थान, गंगेसारख्या पवित्र तीर्थांचें साम्प्रित्य, श्रीविश्वेश्वरा-

सारखी अधिष्ठात्री देवता, धर्मगुरूंसारखे अध्यक्ष, शास्त्री-पंडितांसारखे सदस्य, दरभंगा महाराजां-सारखे आश्रयदाते, व वे. शा. सं. अनंत कृष्ण शास्त्री, लक्ष्मणशास्त्री द्रवीड यांसारखे विद्वान सूत्रचालक अशी सामुग्री असतां, झाली अशी चर्चा व दिले असे निर्णय निष्पन्न व्हावेत हें दुदैव होय. डोंगर पोखरला व उंदीर निघाला असें फिरून एकवार घडलें खरें !

संमेलनाच्या कार्याला ज्या नियमांचें बंधन घालण्यांत आलें होतें त्यांच्याविषयी बरीच तक्रार आहे. मध्यस्थांच्या योजनेविषयीहि तशीच तक्रार आहे. तथापि आम्ही त्यांना विशेष महत्त्व देत नाही. अशा सभांच्या रीतीप्रमाणे मध्यस्थांची 'नेमणूक' न होतां प्रत्यक्ष 'निवड'च व्हावयास पाहिजे हें खरें. पण मोठ्या सभांतून निवडणुकी कशा होतात हेंहि आम्हास माहीत आहे. काशीस जमेलाला समाजच बहुधा असा होता कीं चालकांनीं सुचविलेल्या नांवांनाच बहुमत पडलें असतें. पण तसें झाले असतें म्हणजे आज जी निर्णयावद्दल तक्रार करण्याला जागा आहे तीहि उरली नसती !

मध्यस्थांनींच दिलेले निर्णय बंधनकारक व्हावयाचे तर मग संमेलना पाचारलेल्या धर्मगुरूंना काय काम उरले ! या सभेत मध्यस्थांना कोर्टांतील असेसरांचा अधिकार होता, ज्यूरीचा नव्हता; आणि स्वतः ज्यूरीत एकमत न झाल्यास व ज्यूरीशीं मतभेद झाल्यास न्यायाधीशाला ज्यूरीचा निकाल अमान्य करण्याचा अधिकार सरकारी कायद्यानेच दिलेला असतो. तात्पर्य, चूक झाली असल्यास ती धर्मगुरूंना अध्यक्ष नेमण्यातच झाली. एकदां त्यांचें अध्यक्षत्व ठरल्यावर मध्यस्थांच्या निर्णयाची संभावना अशीतशीच व्हावयाची !

विद्यमान परिस्थितीच अशी होती कीं धर्मगुरूंकडे निर्णय देण्याचें काम गेलें याबद्दल आम्हाला फारशी तक्रार करतां येईलसे वाटत नाही. पण खरी तक्रार हीच कीं धर्मगुरूंनीं निर्णय देतांना आपली जबाबदारी नीट ओळखली नाही; व घेऊं नये ते काम हातीं घेतलें तर त्यांत स्वतंत्र बुद्धि चालविली नाही. विलायतेत राजकारणांत असा एक संकेतच आहे कीं 'राजाच्या हातून चूक घडूंच शकत नाही. जी चूक घडेल ती प्रधान व मंत्री यांचीच.' पण हा संकेत पार पडावयाचा तर आधीं राजानें स्वतः कांहीं करतांच कामा नये !

आणि खरोखरच विलायतेचा राजा स्वतः कांहीं करीत नाही. पार्लमेंट व प्रधानमंडळच सर्व कांहीं करते. राजा फार तर पार्लमेंट उघडावयाला व बंद करण्याला हजर राहतो. म्हणजे थेटें असें म्हणतां येईल कीं तो फक्त प्रतिष्ठित 'चपराशाचें' काम करतो. तो जर पार्लमेंटांत अध्यक्ष होऊन बसेल



तर त्याच्या विषयी अवज्ञा होण्याला उशीर लागणार नाही. तसेच न्यायदानाचे सर्व काम जरी त्याच्या नांवाने चालते तरी तो स्वतः न्यायाधीशाच्या खुर्चीवर बसेल तर त्याचे वाभाडे निघण्याला वेळ लागणार नाही.

तात्पर्य, निर्णय देण्याचे काम अ. भा. ब्राह्मण-संमेलनाच्या चालकांनी धर्मगुरूंना उपस्थित ठेवून त्यांजकडे सोंपविले यांत त्यांनी आपली कातडी बचावली, पण धर्मगुरूंना लोकमताच्या 'वाघाच्या' तोडाशी दिले हे बरे झाले नाही. त्यामुळे चूक दुरुस्त करून घेण्याचे साधन गेले. न्यायाची निष्ठुरता द्यायें म्हणून निघते ते घडून येण्याला जागा उरली नाही. दोन सैन्यांच्यामध्ये कोणी उभा राहिला तर त्याला दोहों कडच्या गोळ्या खाव्या लागतात. त्याप्रमाणे पुराणमतवाद्यांनी म्हणावे 'आम्ही निर्णयाचे मंडन करीत नाही.' व प्रागतिक तर बोलूनचालून खडन करण्याला सिद्धच झालेले !

पण नसती गोष्ट केल्यावर तिचे परिणाम धर्म-गुरूंनाहि भोगावे लागल्यास काय इलाज ! धर्मगुरूंची आज्ञा हें निर्वाणाचें शस्त्र असावे. ती वासवी शक्ति. अमोघ पण एकदांच केव्हां तरी परिणाम करणारी ! मरू घातलेल्या मनुष्याचे प्राण क्षणभर वांचावे, त्याला आपल्या मुलांना आशीर्वादात्मक निरोप देतां यावेत, किंवा रामनाम तोंडून निघावे, अथवा गुप्त धनाच्या स्थळाचा निर्देश करतां यावा म्हणून उप-यागांत आणण्याची ती त्रैलोक्यचिंतामणीची मात्रा !

असे असतां काशीसंमेलनाच्या चालकांनी धर्मगुरूंना भरीला घालून त्यांच्या अधिकाराचा भलताच उपयोग केला. याभुळे आतां 'शंकराचार्यांचा निर्णय सशास्त्र व योग्य अमेळ तरच तो मान्य !' असे म्हणण्याची जनतेवर पाळी आली. आणि असे म्हणणारांत नवीन मताचे आधुनिक विचाराचेच लोक नाहीत, तर जुन्या मताचे शास्त्री-पंडितहि आहेत ही गोष्ट पुण्याच्या सभांतून स्पष्टपणे सिद्ध झाली !

## अमेरिकेतील लजपतराय यांचा जीवनक्रम

( लेखक-ना. सु. हर्डीकर हुबळी. )

लेखांक ३ रा

लो. टिळक यांचें साहाय्य

आम्ही उभयतां एकाच घरांत राहात असून, स्वयंपाक करणे, आपापलीं भांडी घासणे, झाडलोट करणे, वस्त्रे धुणे इत्यादि हरेक काम करांत होतो. याच वेळी आम्हास परस्पर पूर्ण ओळख पटली. माझे गुणदोष त्यांनी ओळखिले व त्यांच्या उदात्त-तेचा माझ्या मनावर प्रभाव पडला ! घरात आम्ही दोघेच असल्यामुळे, वेळोवेळी त्यांच्या मानसिक व शारीरिक कष्टांचे चित्र मूर्त रूपाने माझ्यापुढे येई. मलाहि तसेच कष्ट भोगावे लागत, परंतु अगदी निष्कांचन घराण्यांतच जन्म घेऊन, तशाच परिस्थितीत वाढलेल्या मला स्वतःच्या कष्टांचे कांहीच वाटत नसे. परंतु लालाजींची गोष्ट निराळी आहे असे मला वाटे. आणि म्हणूनच त्यांच्या हालअपेष्टा मला असह्य होत ! मी माझ्या घरच्या मंडळींना पत्रे पाठविताना साहजिकच ही परिस्थिति लिहीत असल्यामुळे, घरच्या मंडळींना ती समजत असे. अशाच एका पत्रामधून, पुण्यांत राहणाऱ्या माझ्या बंधूना लालाजींच्या खडतर जीवनक्रमाची हकीकत समजली.

लालाजींनी अमेरिकेंत सुरू केलेल्या संस्थांचें कार्य द्रव्याभावीं कसे मागे पडत आहे ती

हकीकतहि प्रसंगानुसार लिहिलेल्या माझ्या पत्रांमधून माझ्या बंधूना कळली. सुदैवाने माझ्या बंधूनी ते पत्र लो. टिळकाना दाखविले. लोकमान्यांनी पत्र वाचून पाहिल्यानंतर आपल्या देशाविरुद्ध परराष्ट्रांत चाललेली चळवळ हाणून पाडण्याकरितां लालाजी कशा कष्टमय स्थितीत झगडत आहेत हे जाणून त्यांनी मोठ्या कळवळ्याने सहानुभूति व्यक्त केली आणि ताबडतोब पांच हजार डॉलर्स अदमासे १७००० रुपये मिसस अँनी बेझंटच्या मार्फत लालाजींच्याकडे पाठविले ! या वेळी आम्हास पैशाची अत्यंत जरूर होती हें सांगणें नकोच. आणि अशा प्रकारे लोकमान्यांची मदत ऐनवेळी मिळाल्यामुळे आम्हास फारच आनंद झाला व जोरांत कार्य करण्यास उमेदीहि वाटली.

लोकमान्यांच्या औदार्याचें व खऱ्या देशभक्तीचें नेहमीप्रमाणें वर्णन करून लालाजी मला म्हणाले, "हें पाहा हर्डीकर, परराष्ट्रांतील हिंदुस्थानविषयक प्रचाराचें महत्त्व व आवश्यकता एकटे लोकमान्यच काय ते जाणतात, या गोष्टीची तुला आतां खात्री पटली असेलच. हिंदुस्थानाचे खरे पुढारी किंवा धुरीण तेच

आहेत. तूं हिंदुस्थानास परत गेलास म्हणजे प्रथम त्यांच्याजवळ काहीं महिने राहा, राजकारणाचे व इतर शिक्षण घे, व नंतर लाहोरला येऊन मला माझ्या कार्यात साहाय्य कर.” परंतु दुर्दैवाने माझे राजकारणांतले शिक्षक लाला लजपतराय, यांच्या उपदेशानुरूप लोकमान्यांचे शिष्यत्व पत्करण्याइतकें, आणि त्यांजपासून राजकारणाचे व इतर धडे घेणा-इतकें सद्भाग्य मला लाभले नाहीं !

लोकमान्यांनीं पाठविलेली मदत, आमच्या संस्थेला त्या वेळीं अत्यंत उपयोगी पडली. मिळालेल्या द्रव्याच्या मदतीनें लालाजींची मोठीच चिंता दूर झाली. लगेच त्यांनीं ती सर्व रक्कम पैस पैसुद्धां बँकेत ठेवून, फक्त प्रचारकार्याकडेच तिचा विनियोग करण्याची त्यांनीं मला आज्ञा केली. त्यांनीं त्यांतील एक कपडिकाह स्वतःच्या खर्चाकडे किंवा प्रचारकार्याखेरीज अन्य कार्याकडे खर्च केली नाहीं. लालाजींविषयी लिहितांना या देशांतील काहीं पत्रांनीं, लोकमान्यांनीं पाठाविलेली ही रक्कम लालाजींनीं परत केली असें म्हटलें आहे. त्यांनीं ती स्वतःकरितां घेतली नाहीं हे खरे. पण तिचा विनियोग प्रचारकार्याकडे केला. कारण त्यांनीं हातीं घेतलेले कार्ये या पैशाच्या अभावीं थंबवून राहिलें असते !

आपण पाठविलेले पैसे आम्हास पोचले कीं नाहीं याचा लोकमान्यांस बराच काळपर्यंत संशय होता. कारण जें सरकार आमचीं सार्धी पत्रें देखील फोडून पाहून कधीं कधीं त्यांपैकीं काहीं आमच्या

हातीं हिलां देत नसे तें सरकार इतकी मोठी रक्कम आम्हाला मिळू देईल तरी कसे ! सरकारास तर शक्य त्या मार्गांनीं आमची चळवळ हाणून पाडावयाची होती. त्या दृष्टीनें आम्हास पैसे न मिळू देण्याचे सरकारने उपाय योजले असावेत असा संदेह लोकमान्यांस साहाजिकच आला असला पाहिजे. म्हणून त्यांनीं लंडनहून ता. ११-१-१९१९ च्या पत्रांत आम्हास विचारलें ‘आपणास पाठविलेले ‘पांच’ पोंचले कीं नाहीं तें शक्य तितक्या त्वरित कळवा.’ या पत्रांतील ‘पांच’ हा शब्द पांच हजार डॉलर या रकमेस उद्देशून होता व तो लोकमान्यांनीं स्पष्ट न लिहितां असा मोघम कां लिहिला हे उघडच आहे. सरकारनें आम्हा सर्वांच्या पत्रव्यवहारावर सक्त नजर ठेविली होती हे ते जाणून होते म्हणूनच त्यांनीं असें लिहिले. असो. शेवटी आम्हास ती रक्कम मिळाली असल्याचें त्यांस काहीं एका मार्गाने समजलें व लवकरच त्यांनीं पुण्यांतील केसरी-मराठा ऑफिसास कळवून तेथून आगखीहि एक हजार डॉलर्स आम्हाला पाठविण्याची तजवीज केली. यावरून लालाजींनी अमेरिकेत चालविलेल्या कार्याकडे लोकमान्यांचे कसें लक्ष होत व ते त्यास किती महत्त्वाचे समजत हें उघड आहे.

असो. लालाजींच्या पुस्तकांनीं मिळालेला पैसा, लोकमान्यांची मदत आणि अमेरिकेंतील आमच्या सर्व दर्जाच्या मित्रांनीं केलेले धनसाहाय्य यामुळें आमची आर्थिक अडचण पुष्कळ अंशां दूर होऊन आमचें कार्य सुकर झालें.

## र जः क ण

ज्यांनीं चोरी करून पचनीं पाडली ते प्रामाणिक-पणाची स्तुति करतातच, पण ज्यांना पुढे चोऱ्या करावयाच्या आहेत तेहि ती स्तुति आगाऊच करूं लागतात. इंग्लंड फ्रान्स वगैरे लढाऊ राष्ट्रांनीं शांततादेवीची पूजा आरंभिलीच होती. पण आतां अमेरिकेनेंहि ती सुरू केली आहे. कारण आपणाला पुढें युद्ध करावी लागणार अशीं स्वप्नें तिला पडूं लागलीं आहेत. पाहा! दुःस्वप्नाचा आगाऊच परिहार !

\* \*

अमेरिकन मंत्री केलाग यांनीं शांततावादी तह लिहिला. त्यावर युरोपियन राष्ट्रांनी उज्या घालघालून सहा केल्या. काहीं राष्ट्र तर असेंहि म्हणत हातीं म्हणतात कीं “अरेरे, हा तहाचा मसुदा इतका चांगला आहे कीं, त्यावर आम्ही एक सोडून दोन हातांनी सहा केल्या असल्या. पण-पण काय करावें! दुसरा हात जरासा गुतला आहे.” हा दुसरा हात बार भरलेल्या पिस्तुलाच्या घोड्यावर होता.

हल्लींचे दिवस शांततावादाचे असल्यामुळें सगळीं नांवें त्याला शोभतील अशींच ठेवली पाहिजेत. फ्रान्सने असे ठरविले आहे कीं आपल्या युद्ध-खात्याला यापुढे ‘शांततारक्षक खातें’ असें कागदोपत्री म्हणावें. इंग्लंडाने ‘युद्धमंत्री’ हें नांव काढून टाकून ‘लष्करमंत्री’ हे नांव चालू केलें आहे. पण अजून त्यांत कोणीकडून तरी शांतता असा शब्द घुसडावयाचा राहिला आहे. ‘तोफे’ ला ‘अलगुज,’ ‘बांबला’ ‘कंदुक,’ ‘तलवारी’ ला ‘लोहलता,’ ‘विषारी धुरा’ ला ‘ऐंद्रजाल,’ ‘ह्वा’ याला ‘प्रगति,’ ‘तोफेच्या मारगिरी’ ला ‘गुलाल-गोट्याचा खेळ,’ ‘रक्ता’ ला ‘लाल पाणी,’ व ‘मृत्यु’ ला ‘परम सुख’ अशीं इतर नांवें सुचविण्यांत आली आहेत !

\* \*

पण युद्धाचीं स्मारके म्हणून शत्रूकडून पाडाव करून आणलेल्या व इतर तोफा शहराशहरांच्या

पदार्थसंग्रहालयांत ठेवल्या आहेत व लहान मुलें त्या भयंकर वस्तू पाहतात त्याची वाट काय ? असा प्रश्न इंग्लंडांतल्या एका मेयॉरने केला आहे. पण त्या तोफा दगडाआड करण्याला त्या मोडून-तोडूनच टाकावयाला कशाला हव्या ? शांतता परिषद व केलोंगचा तह हा ज्यांत कशिद्यांत विणला आहे अशा रेशमी झुली या तोफांवरून घातल्या म्हणजे झाले.

\* \*

जातवार संघाच्या मागणीला दिवसेंदिवस तरतरी येऊ लागली आहे. आजवर फक्त ब्राह्मणे-तर संघ होता. त्यानंतर आतां 'मराठेतर-ब्राह्मणेतर' संघ स्थापन झाला आहे. उद्यां 'शाण्व कुळेतर-मराठेतर-ब्राह्मणेतर' संघ निर्माण होणार. व परवां 'अकरमासेतर-शाण्व-कुळेतर-मराठेतर-ब्राह्मणेतर' संघ निर्माण होईल.

\* \*

साथमन कमिशनचा खरा उद्देश असा आहे कीं, राजकीय सुधारणांच्या प्रगतीच्या नांवाने 'कमीत कमी' किती हक्क हिंदी जनतेला देता येताल. पण हेच काम विलायतेतल्या 'शिंपी संघा' कडे सोंपविले असते तरी चालले असते. कारण स्त्रियांचा लहंगा 'कमीत कमी' किती कापड खर्चून तयार करतां येईल याविषयी या शिंपी संघाने हल्ली चौकशी सुरू केली आहे.

\* \*

विलायती स्त्रियांनींही अलीकडे दैवी संपत्तीचा शोध चालविला आहे. ईश्वराच्या बागेत (ईडन) पतीसह नांदणाऱ्या आदिमल्ली ईव्हने लज्जारक्षणार्थ वस्त्र म्हणून अंजिराचे एक पान लावून घेऊन काम भागविले होते. व त्याने ते काम तेव्हां भागतहि होते. विसाव्या शतकांतल्या सुधारलेल्या स्त्रीचा निश्चय ही मितव्ययी सात्विक दैवी संपत्त आपलीशी करण्याचा आहे असे म्हणतात.

\* \*

हिंदु लोकांत 'तेरावा' दिवस हा मृत्याच्या उत्तर-कार्यसंबंधाने प्रसिद्ध असल्याने तो अशुभ मानितात. इंग्रज लोकांत 'तेरावा' हा संख्यावाचक शब्द अशुभवाचक मानितात हे प्रसिद्धच आहे. यावरून एक 'तुलनात्मक संस्कृतिसंशोधक' कळवितात कीं, हिंदु लोक व इंग्रज लोक हे मूळ एकाच वंशाचे होत असा सिद्धांत अवश्य काढावा. खोठ्या 'साम्या' च्या समुद्रावरून जितके तरून गेले त्यापेक्षा त्यांत बुडालेल्यांचीच संख्या अधिक भरेल.

\* \*

'बोल्शेव्हिक' हा शब्द दिसण्यांत नवा दिसला तरी तो संस्कृताचाच अपभ्रंश, होय असेंहि या

संशोधकांचे मत आहे. 'बोल्शेव्हिक' म्हणजे 'बल-सेवक' दुसरे तिसरे कांही नाही. अचा ओ होणे व अची इ होणे हे फायलॅलजीच्या शास्त्राला धरूनच आहे. आणि शव स यांतील अभेद तर प्रसिद्धच आहे. अर्थात् हिंदुस्थानांत बोल्शेव्हिझम आली तर त्याला बलसेवक या शब्दाचा जुनाच आधार आहे.

\* \*

युवक-संघाचे उदाहरण पाहून हिंदुस्थानांतील कांही वृद्धांनीं एक 'वृद्धसंघ' नांवाची संस्था काढण्याचे ठरविले आहे म्हणतात. युवकसंघाने जसे ३५ व्या वर्षापुढचा कोणी सभासद घ्यावयाचा नाही असे ठरविले आहे तसेच, या वृद्धसंघांत ६० वर्षांच्या आंतला कोणीहि घ्यावयाचा नाही. कार्य-क्रमानिहा तसाच स्पष्ट भेद ठेविला आहे. 'युवकसंघ' जर 'काय वाटेला ते करणार' तर 'वृद्धसंघ' कांहीहि करणार नाही. या दोन संघांत प्रौढांना जागा नसल्याने त्यांनीं आतां आपलाहि एक संघ बनविला पाहिजे नव्हे काय ?

\* \*

हिंदुस्थानांत दोनतीन आठवडे घालवितांच त्या देशविषयी लिहिण्याची पात्रता आली असे समजून किती तरी इंग्रजांनीं आजवर हिंदुस्थानविषयक पुस्तके लिहिली आहेत. दोनतांन आठवडेच का होईनात, पण त्या अवधीत प्रवाशाला हिंदी लोक डोळ्याला दिसतात तरी. पण अशी पुस्तके लिहिण्याची पात्रता विमान-विद्येबरोबर वाढीस लागली आहे. कराचीवरून एक-दम रंगूनला जाणाऱ्या एका विमानांतील प्रवाशाने 'A bird's eye-view of India' या नांवाचे पुस्तक प्रसिद्ध करण्याची जाहिरात दिली आहे. यांत मिस मेयोच्या पुस्तकावर ताण होणार आहे असे म्हणतात. या नव्या पुस्तकांतील 'A bird's viye-vew of India' हे मात्र अगदीं खरे असणार !

\* \*

ग्लासगो येथील रेक्टरच्या निवडणुकींत मुख्य प्रधान मि. बाल्डविन हे निवडून आले. या निवडणुकीने स्कॉच लोकांचा वंश नामशेष होत आहे अशी हाकाटी करण्यांत आली. आहे. स्कॉट-लंडमध्ये आयरिश लोकांचा भरणा होऊं लागला आहे. ब्रिटिश लोक युनिव्हर्सिटीच्या निवडणुकी जिंकू लागले. पार्लमेंटांत स्कॉटलंडच्या हितसंबंधाची देळसांड होते. इत्यादि कारणांनीं आतां स्कॉच जातीचे संरक्षण करण्याकरितां जातवार संघ बनविण्यांत येत आहेत. हिंदी लोकांत जातिभेद आहे म्हणून त्यांना हंसा म्हणावे !

\* \*

हिंदी संस्थानांचा 'संबंध' आजवर हिंदुस्थान-सरकाराशी होता हें प्रसिद्धच आहे. पण त्यांना त्याची भीति वाटावयास लागलेली असून त्यांना तो 'संबंध' यापुढें खुद्द राजे बादशहीशी जोडण्याची इच्छा झाली आहे. पण स्वतः बादशहांना हा 'संबंध' पसंत आहे काय ? पूर्वी बादशहांनी 'स्नेहसंबंध' जोडला तो प्रत्येक वेळीं एकेकट्या संस्थानाशी. पण शेंकडो संस्थानांशी एकदम स्नेह-संबंध जोडणें जरासे चमत्कारकच नव्हे काय ? कोणत्याहि गोत्रांतील एका मुलीशीं विवाह करणें वेगळें. पण हें तर एका गोत्रांतील सर्व मुलीशीं एकदम विवाह करण्यासारखें होत आहे !

\* \*

हिंदुस्थानांत जातीच्या बाहेर लग्न होत नाहीत. तेव्हां त्यांच्या जाल्यभिमानाला कारण तरी आहे.

## दाणे गणंग निवडून निघाले !

कलकत्याच्या तिरंगी सामन्यापैकी काँग्रेस-पक्षांतील दोन उपपक्षांच्या समेटाविषयी आम्हीं मागील अंकीं पहिली हकीकत दिलीच आहे. पण त्यानंतर स्वातंत्र्य पक्षानें फिरून उचल खाऊन भांडण निकारवर आणलें. विषयमंडळाने स्वीकारलेला समेटाचा ठराव त्यानें अमान्य केला. आपल्याला हवी तशी उपसूचना भर राष्ट्रीयसभेपुढें मांडली व प्रत्यक्ष प्रांतवार मते मोजण्यापर्यंत पाळी आणली. अखेर तेथेंहि बहुमताने पंडित नेहरू यांची स्वराज्याची योजनाच मंजूर झाली. पण येवढें झाल्यावर परस्पर विरोध संपला. आणि उभय पक्षांनीं मोठ्या गोडीगुलाबीनें राष्ट्रीय सभेचें उरलेलें काम शेवटास नेलें, यावरून या दोन उपपक्षांना 'मांजरी आणि तिची पिलें' यांच्या भांडणाची उपमा आम्ही मागच्या अंकीं दिली ती बरोबरच आहे हें वाचकांना कळून येईल.

शीख लोक सर्वपक्षीय परिषदेतून उठून गेले होते तरी त्यांनीं राष्ट्रीय सभेत अखेरपर्यंत भाग घेतला. उक्कल प्रांतांतील उरिया प्रतिनिधी उठून गेले होते तेहि परत आले. पं. नेहरू यांनीं त्यांचें स्वागत केलें व त्यांनींहि उलट सांगितलें कीं, "आमचा प्रांत स्वतंत्र व्हावा येवढीच आमची तळमळ आहे. नहून आम्हीं राष्ट्रीय सभावालेच आहो, तिला सोडून कोठें जाऊं ? व कां जाऊं ?" श्रीनिवास अयंगर यांनीं च स्वातंत्र्याच्या ध्येयाचा झेडा उभारून पं. नेहरू यांना आज पांचसहा महिने नुसतें सतावून सोडलें होतें. पण शेवटीं त्यांनीं च गांधींच्या ठरावाला अनुमोदन दिलें; व ज्या स्वातंत्र्य पक्षाचे ते अध्यक्ष त्यानें ठराव केला

विलायतेंत, 'बाप महमदखान आई साळुबाई अशीं लग्न सर्रास होतात. अर्थात यामुळें जातिद्वेष हटावा. पण केवळ पितृत्वाच्या म्हणजे आठ आणि शुद्धीच्या अभिमानानें विलायतेंत हा इंग्रज, हा स्कॉच, हा आयरिश, हा वेन्स, असा भेद कडकडीत रीतीनें पाळतात. परस्परांत हेवादेवा मत्सर बेसुमार असतो. मुं. टाईम्स पत्रांत स्कॉच लोकांच्या कृपणपणाची व दारुबाजीची थडा केली नाही असा एकहि दिवस जात नाही. व थडा इतकी वाईटहि असते कीं, एखादा स्कॉच मनुष्ये चाबूक घेऊन संपादकावर धांवत कसा नाही याचें आश्चर्य वाटतें, विलायतेंतला जातिभेद सर्वस्वी निष्कारण म्हणूनच तर या जातिद्वेषाच्या प्रदर्शनाची मौज वाटते,

असतांहि त्याविरुद्ध मत दिलें. बरें, हा सर्व बखेडा ज्यांच्या आग्रहामुळें झाला त्यांपैकीं एक म्हणजे जवाहरलाल हे तर पं. नेहरूंचे पुत्रच आहेत, आणि त्यांचे जोडीदार 'सुभाष बोस हे मला माझ्या मुलासारखे वाटतात' असें पंडितजींनीं जाहीर केलें. अशा रीतीनें या दोन उपपक्षांतला हा तंटा संपला.

आतां दुसरा म्हणजे जो मुसलमानांचा पक्ष त्याचें काय झालें तें पाहूं. एकंदर मुसलमानपक्षांत किती उप-पक्ष झाले आहेत याचा गणना करणें देखील कठाण होऊन बसले आहे. पण आहे ती वस्तुस्थिति क्रमानें वाचकांपुढें मांडूं म्हणजे संख्यागणित करण्याचें कारण नाही. राष्ट्रीय सभेत आतां स्वराज्यवादी व स्वातंत्र्यवादी हा भेद न मानतां 'संयुक्त राष्ट्रीय पक्ष' असें नांव दिलें, तर त्याला अगदीं चिटकून राहिलेले मुसलमान म्हणजे डॉ. अन्सारी, अबुल कलाम अझाद, डॉ. किश्नू लू वगैरे होत. पण म्हणीतल्या प्रमाणें ते खरोखरच 'हाताच्या बोटांनीं मोजण्या-इतके थोडे आहेत.' हे सर्वपक्षीय परिषदेत अखेरपर्यंत बसले व राष्ट्रीय सभेशींहि त्यांनीं अखेरपर्यंत इमान ठेवलें.

यानंतर बॅ. जिना बॅ. छागला वगैरे मुसलमान. पैकीं छागला यांनीं नेहरू रिपोर्टाला त्यांतील मतदार-संघाच्या मुद्द्यांसकट संमति जाहीर रीतीनें दिली होती. पण बॅ. जिना हे विलायतेतून आल्यापासून त्यांचें स्थान किंचित् डळमळलें. हेहि लोक हाताच्या बोटांवर मोजण्याइतके थोडे आहेत. ते सर्वपक्षीय परिषदेत अखेरपर्यंत बसले, जातवार प्रकरणाखेरीज वाकी सर्व शिफारसींना त्यांनीं संमति दिली, इतर रीतीनें नेहरू रिपोर्टाचे गोडवे गाडले, पण

‘जातवार प्रकरणांतील शिफारसी आम्हाला मान्य नाहीत म्हणून यापुढे परिषदेत आम्हाला वसता येत नाही’ असे म्हणून ते ती सोडून गेले. पण ती सोडून जातांना त्यांनी कोणताहि अप्रशस्त प्रकार केला नाही. उलट बॅ. जिना हे असेंहि म्हणाले की “तुमची आमची मते या मुद्यावर कांहीं केल्या जुलत नाहीत, याला इलाज नाही. पण आम्हां परिषद सोडून गेला तरी तुम्ही आम्ही स्नेहीच राहू, वैरी नाही.” बॅ. जिना यांनी राष्ट्रीय सभा पूर्वीच सोडून दिली होती. आतां त्यांनी सर्व-पक्षीय परिषदहि सोडली. ते नेमस्त पक्षांतहि नाहीत. अर्थात आतां ते नुसत्या अखिल भारतीय मुस्लीम संघांतच उरले.

पण मुस्लीम संघहि आतां जुना राहिला नाही. त्याची दोन शकले झाली आहेत. एकाचे चालकत्व बॅ. जिना यांकडे आहे व दुसऱ्याचे चालकत्व सर महंमद शफी यांकडे गेलें आहे. असे; यापलीकडेच मुसलमान पक्षांतले लोक म्हटले म्हणजे फाजल इब्राहिम रहिमतुल्ला, शफी दाउदी वगैरे होत. पैकीं शफी दाउदी हे असेळीत स्वराज्यपक्षांत असून कोणत्याहि राष्ट्रीय कामांत सरकारला पूर्ण विरोध करणारे आहेत. फाजल इब्राहिम हे असेळीतील स्वतंत्र पक्षांत आहेत व अनक वेळां तेहि सरकारच्या विरुद्ध मत देतात. पण राष्ट्रीय वृत्तीच्या या दोघांना नेहरू रिपोर्टांतील जातवार प्रकरणांतील शिफारसी मान्य नाहीत. त्या इतक्या की, या कार्मी बॅ. जिना यांच्यासारखे तीक्ष्ण बुद्धीचे लोकहि चकले, फसले, आणि वरपासून खालपर्यंत हिंदू व मुसलमान यांचे सुभे सवते असल्याशिवाय मुसलमानांचा निभाव लागणार नाही असे त्यांच्या मनाने घेतलें आहे !

याच्याहिपलीकडे गेलों म्हणजे सर महंमद शफी, सर महंमद इकबल यांच्यासारख्या मुसलमानांचा संघ दिसतो. त्यांना राष्ट्रीय वृत्तीचे असे म्हणतांच येत नाही. पण राजकारणात मधून मधून ते लक्ष घालतात. आणि हिंदु-मुसलमान यांच्या संबंधांत केवळ धार्मिक स्वरूपाच्या बाबतींत जरी ते लक्ष घालीत नाहीत, तरी भावी राजकारणाच्या दृष्टीने ते डोळ्यांत नेल घालून मुसलमानांचे हि पाहणारे आहेत, व त्या कार्मी बॅ. जिना यांच्याइतकेहि नमते घेणारे ते नाहीत.

याच्याहि पुढचा वर्ग म्हटला म्हणजे आगाखान यांचा. हे जितके मुस्लीम आहेत तितकेच सरकारजमा आहेत. म्हणजे दुर्दैवाने त्यांच्या दूरदर्शपणाचा आणि बुद्धिमतेचा उपयोग लोकांपेक्षा सरकारलाच प्रायः अधिक होतो. आणि जेव्हां लोकपक्षाच्या हिताचे म्हणून कांहीं करतांना ते दिसतात तेव्हां त्यांत

मुख्यतः आपल्या मुसलमान बंधूंचेंच हित त्यांनीं डाळ्यापुढे ठेवलेलें असतें.

पण अजूनहि एक वर्ग राहिला आहे. तो ज्यांना मौलाना व मौलवी म्हणतात त्या मुसलमानांचा. हा शब्द नकी कोणाला लावावा किंवा लावतात हें समजणें कठीण आहे. परंतु या पदवीनें उल्लेखिल्या जाणाऱ्या मुसलमानांत सगळ्या सातहि रंगांचे लोक आहेत. मौलवी अबुल कलाम अझाद हे घेतले तर आज ते स्वराज्यवादी व स्वातंत्र्यवादी अशा राष्ट्रीय सभेच्या वर्किंग कमिटीचे सभासद आहेत. पूर्ण असहकारितेच्या काळीं ते गान्धींचे सहकारी होते. बोलूनचालून मुसलमान असल्यामुळे मुसलमान समाजाचें हित ते दृष्टीआड करूं शकत नाहीत. तथापि प्रमुख खिलाफतवाले असताहि ते नेहरू रिपोर्टांचे एक आधारस्तंभ आहेत. अगदीं याच्या उलट म्हटले म्हणजे दिक्षी येथे भरलेल्या सर्व-पक्षीय मुसलमान परिषदेतील एकदोन मौलवी. म्हणजे राजकारणांत ते सर्वस्वी सरकारच्या बाजूचे आणि जातवारीच्या प्रकरणांत कट्टे हिंदु-द्वेषे.

या दोन टोकांच्या दरम्यान मधल्या उपपक्षांमध्ये एक एक मौलवी किंवा मौलाना वानगीदाखल समाविष्ट झालेला आढळेल. उदाहरणार्थ मौलाना महंमदअल्ली व मौ० शौकतअल्ली हे राजकारणांत बंडखोर म्हणविणारे असतां सर आगाखान यांच्या परिषदेत सामील होते. हसरत मोहानी हे जातील तिकडे कट्टरच असावयाचे. राष्ट्रीय सभेत आले म्हणजे त्यांना स्वातंत्र्याशिवाय दुसरे कांहीं खपत नाही. मुस्लीम लागमध्ये ते गेले म्हणजे बॅ. जिना यांना मवाळ म्हणून ते तुच्छ मानतात. आणि जातवारीचा प्रश्न निघाला म्हणजे केवळ मुसलमानांच्या दृष्टीने पाहण्याइतका लहरीपणा त्यांच्या आंगी आढळतो.

अशा रीतीने मुसलमानांतील वर्गवारी वाचकांच्या सोयीकरितां आम्ही करून मांडली. यांत मुख्य सागावयाची ती गोष्ट ही की, नेहरू रिपोर्ट व सर्वपक्षीय परिषद यांच्या प्रसंगांने एकंदर मुसलमान समाजापैकीं राष्ट्रीय वृत्तीचे, म्हणजे राजकारणाकडे जातीच्या दृष्टीने पाहण्याचें साफ नाकारणारे, असे किता थोडे लोक आढळतात हें कळून आलें. उलट हिंदुसमाजाकडे पाहिलें तर अशा विचाराचेच लोक किती तरी आढळून येतील. नेमस्त पक्ष राष्ट्रीय सभेत नाही, तथापि जातिविषयक व धर्मविषयक प्रश्नांसंबंधानें तो सर्वस्वी राष्ट्रीय व मनानें अलिप्त आहे, हें सप्रचिंतामणी यांसारख्या लोकांच्या उदाहरणावरून स्पष्ट होते. इकडे सरकारजमा असून का होईना, पण दुसरीकडे निदान आपल्या म्हणजे हिंदु समाजाच्या दृष्टीने चळवळीत भाग घेणारे, व हिंदुसमाजाला शुद्धिसंघटन वगैरे चळवळीत द्रव्याने

किंवा निदान उषडं मतप्रतिपादनानें मदत करणारे, हिंदु संस्थानिक किंवा राजेरजवाडे किंवा जमीनदार कितीसे आहेत हे सांगणें नकोच ! तेंच मुसलमानांकडे पहा !

काँग्रेस पक्षाकडे पाहिलें तर तेथील बहुधा यच्चयावत् प्रमुख हिंदु लोक हे हिंदुसभेपासून अगदीं फटकून वागणारे आहेत. याविषयीं महात्मा गांधीसारखे दुसरे ठळक व खात्री पटविणारे उदाहरण कोणतें देतां येईल ? पंडित नेहरू घेतले तरी ते तसेच. ते बोलूनचालून म्हणूनच दाखवितात कीं, "संस्कृतीनें पाहिलें तर हिंदूपेक्षां मी मुसलमानच अधिक भरेन !" सरोजिनीबाईहि याच वर्गांत पडतात. या उभयतांनीं शुद्धिसंघटनाच्या चळवळी-विरुद्ध शेंकडों वेळीं भाषणें केलीं, पण "तुम्ही हिंदूंना व्यर्थ कां बाटवितां ?" असें त्यांनीं मुसलमानांना एकदां हि चरचरीत विचारलेलें आठवत नाहीं. श्रीनिवास अय्यंगार हे आचारविचारानें चांगले हिंदु आहेत, व एखाद्या प्रसर्गी अभिमान-पुरस्सर हिंदुत्वाचा पुरस्कार करतात. पण राजकारणाच्या दृष्टीनें देशांत एकी राहावी म्हणून मुसलमानांकडेच झुकतें पारडें देण्यास ते तयार असतात.

म. गांधी यांच्या अनुयायी वर्गापैकीं पुष्कळ प्रमुख राष्ट्रीय सभावाले हिंदू असे दाखविता येतील कीं, त्यांना हिंदु समाजाची पीछेहाट मुसलमानांच्यामुळे झालेली दिसत आहे. ही गोष्ट ते खासगी संभाषणांत कबूलहि करतात. हिंदुत्वाचा त्यांना अभिमानाह आहे. परंतु एकाने गाय मारली म्हणून दुसऱ्यानें वासरूं मारूं नये, असली विचारसरणी पुढे करून हिंदुसभेच्या कोणत्याहि चळवळींत ते पडत नाहींत, फक्त आतून मनानें झुरतात व कांचणी लावून घेतात !

राहता राहिले हिंदू-महासभेचे पुरस्कर्ते. त्यापैकीं लाला लजपतराय हे गतवर्षीं सायमन कमिशन आल्यापासून हिंदू-सभेकडे कानाडोळा करूं लागले होते. आणि पं. मदन मोहन मालवीय यांना, हिंदु-सभेच्या एकांगीपणाविषयीं विषाद वाटण्याची, सायमन कमिशनमुळेच इतकी लहर आली कीं, गतवर्षीं जबलपूर येथें हिंदुमहासभेच्या अधिवेशनांत राष्ट्रीय सभेच्या निलेप धोरणाचें समर्थन करण्याचे पायीं त्यांनीं आपली जुनी पुण्याई व्यर्थ पणास लावून हार खाल्ली. त्याचप्रमाणें परवां सर्वपक्षीय

पेरिषदेत जिना यांना विरोध करण्याचा प्रसंग ब. जयकर यांजवर आला. पण जाति व धर्म यांच्या कल्पनांपासून त्यांचें मन किती मुक्त असतें ही गोष्ट सर्व हिंदुस्थानच जाणत असल्यामुळे आम्ही त्याचें वेगळें विवेचन करण्याचें कारण नाहीं.

अशा रीतीनें बहुतेक सर्व प्रमुख हिंदु पुढाऱ्यांना संक्षेप दिल्यानंतर, ज्यांच्यावर हिंदु-धर्माचा फाजील-म्हणजे राष्ट्रीयत्वविनाशक-अभिमान धरण्याचा आरोप आणला जातो असे लोक डॉ. मुंजे, राजा नरेंद्रनाथ, डॉ. गोकुळचंद नारंग व भाई परमानंद असे हाताच्या बोटावर मोजण्याइतकेच थोडे लोक उरतात. पैकीं भाई परमानंद हे एकटेच काय ते जात्यभिमानाच्या उत्कट कोटीला जाऊन पोचले आहेत. त्यांच्याविषयीं वाटेल तर आम्ही कांहीं म्हणत नाहीं. राजा नरेंद्रनाथ व गोकुळचंद नारंग हेहि स्वभावानें भांडखोर नाहींत. परंतु सायमन कमिशनपुढें हिंदूंचा बाजूच मांडली जात नाहीं, मुसलमानांची मात्र सगळींच्या सगळी बाजू मांडली जात आहे, ही गोष्ट प्रामाणिकपणें न पटल्यामुळेच ते बंडखोरी पत्करून या कामांत पडले.

पण डॉ. मुंजे सायमन कमिशनसंबंधीं पूर्ण बाहिष्कारवादी राहिलेले असून, सर्वपक्षीय परिषदेत त्यांनीं पं. नेहरू यांच्या जातिविषयक व धर्मविषयक शिफारसींचा अक्षरशः पाठपुरावा करण्यापलीकडे अधिक गुन्हा कोणताच केलेला नाहीं हें सूक्ष्म विचारातीं कोणासहि दिसून येईल. डॉ. मुंजे हे उत्तरास प्रत्युत्तर या न्यायानें वेळीं तोड टाकून बोलोत. परंतु स्वराज्याच्या घटनेंत त्यांनीं हिंदूकरितां असें वेगळे काय मागितलें आहे तें कोणीहि सांगावें असें आम्ही आव्हान करतो.

असो. वर जी ही आम्ही निरनिराळ्या वर्गांची व व्यक्तींची चांचणी घेतली, तिजवरून स्वराज्याकरितां एकी ठेवण्याचा प्रयत्न खरा कोण करीत आहेत व स्वराज्याचें नांव घेत असतां इकडे आपल्या जातिविषयक स्वार्थाची पोळी कोण भाजून घेत आहेत, हें वाचकांना स्पष्ट समजून येईल. गांधींना हल्लीं मुसलमानांचें नांव टाकलें आहे. आणि राष्ट्रीय सभेच्या विधायक कार्यक्रमांत हिंदू-मुसलमानांच्या एकीचें नेहमींचें कलमहि घातलें नाहीं. यावरून काय बोध घ्यावयाचा हें आतां स्पष्ट करून सांगण्याचें कारणच नाहीं.



## केसरी-मराठा ट्रस्टसंबंधी दाव्यांचा अर्धा निकाल

केसरी-मराठा संस्थेचे ट्रस्टी श्री. केळकर व विद्वांस आणि लोकमान्य टिळकांचे चिरंजीव यांचे दरम्यान पुणे येथील फर्स्ट क्लास कोर्टात जे दावे चालू होते त्यांची पूर्वीची हकीकत थोडीबहुत वाचकांना विदित आहेच. मूळ एक दावा टिळकांच्या चिरंजीवांविरुद्ध निरंतरच्या ताकीदी मागण्याचा ट्रस्टींनी केला होता. उलट टिळकांच्या चिरंजीवांनी दोन दावे एक ट्रस्टीविरुद्ध व एक एक्झिक्यूटर विरुद्ध असे केले होते. पैकीं एक केसरी ट्रस्टकडे भाड्याने असलेल्या जागेसंबंधी होता, तो सुनावणीच्या तारखेस वादींनी काढून घेतला. आणि त्याच दिवशी ट्रस्टींनीहि, ताकिदीच्या दाव्यांत रामभाऊ टिळक यांजवर तर्तातूर्त ताकीद तोडल्याचा अर्ज आपणाला चालवावयाचा नाही, असे सांगून तो काढून घेतला. अशा रीतीने हे अप्रिय वाद तुटण्यास सुरुवात झाली होती.

मध्यंतरी उरलेल्या दाव्यांसंबंधानेहि तडजोडीचे बोलणे वकिलामार्फत सुरू होते. या कार्मीं ट्रस्टींचे वकील श्री. आण्णासाहेब भोपटकर यांनी रामभाऊ टिळक यांचे सॉलिसिटर यांना अनेक पत्रे पाठवून अखेरचे म्हणून असे कळविले होते की, “तुमचे काय म्हणणे मागणे असेल तें कलमवार व निश्चित अशा स्वरूपाचे कळवा, म्हणजे ट्रस्टी हे त्याचा विचार करून ते स्वतः काय करण्यास तयार आहेत हे तसेच उलट लेखी वकिलामार्फत वळवितील. तुम्हास याप्रमाणे मागण्या कळवावयाच्या नसतील तर तुम्हाला तडजोड कर्तव्यच नाही असे आम्ही समजूं.” अशा प्रकारचे पत्र एक महिन्यापूर्वी गेले. त्याला सॉलिसिटर मजकूर यांजकडून कोणतेंच उत्तर परवापर्यंत आले नाही.

यानंतर एक्झिक्यूटर रा. विद्वांस यांच्यावरील हिशेब मागण्याचा दावा रामभाऊ टिळकांचा उरलेला होता त्याची तारीख, मुद्दे काढण्यावर आणि ट्रस्टींनी रामभाऊ टिळकांवर केलेल्या ताकिदीच्या दाव्याची तारीख, पुराव्याच्या तजवीजीसाठी होती. या दोनहि एकाच दिवशी म्हणजे ता. ५ जानेवारी रोजी कोर्टाने ठेवल्या होत्या. हे दावे पुढे चालावयाचे तर प्रत्येक पक्षकाराने आपापल्या तर्फे पुराव्याची तजवीज साक्षी दरखास्ता देऊन भत्ते भरून करावयाची हें काम सदर तारखेस व्हावयाचे होते. तडजोडीच्या कार्मीं सॉलिसिटर यांजकडून पुढे कांहीच लिहून न आल्यामुळे ट्रस्टीतर्फे वकिलांनी आपली पुराव्याची तजवीज

केली, व उलट बाजूहि आपली तजवीज करील अशी त्यांची अपेक्षा होती. परंतु शनिवारी दोनहि दावे कोर्टात सुनावणीस निघाल्यावर रा. रामभाऊ टिळक यांनी वकीलामार्फत कोर्टास असे कळविले की ‘मला या दाव्यांत काम चालवावयाचे नाही या दोनहि दाव्यांतील त्यांच्या अर्जात वादी किंवा प्रतिवादी या नात्याने योग्य तो बदल करून पण खालीलप्रमाणे जवळजवळ एकच मजकूर आहे:—

“ट्रस्टीच्या दाव्याचे कार्मीं प्रतिवादीतर्फे पुराणीस की, प्रतिवादी नंबर १२ यांस सदरहू दाव्याचे कार्मीं हजर राहावयाचे नाही. त्या बाबतीत अलाहिदा-अर्ज दिलेला आहे. तरी सदरहू दाव्याचे काम Ex Parte म्हणून चालविण्यांत यावे.” ता. ५-१-१९२९.

(सही) रामचंद्र बळवंत टिळक,  
स्वतःकरिता व अज्ञान  
जयंत श्रीधर टिळक,  
यांचे पालन करणार म्हणून.

एन. डी. डांगे, वकील.

वर उल्लेख केलेला अलाहिदा अर्ज खालीलप्रमाणे:—

“सदरहू कार्मीं प्रतिवादीतर्फे अर्ज की,  
मूळ प्रतिवादी नं. २, म्हणजे प्रतिवादी नं. १ चे धाकटे बंधु कै. श्रीधर बळवंत टिळक, यांचे आत्महत्यामुळे प्रतिवादी नं. १ च्या मनःस्थितीत जो फरक झाला आहे त्यामुळे स्वतः प्रतिवादी नं. १ तर्फे सदरहू दाव्याचे काम पुढे चालविणे प्रतिवादी नं. १ यांस अशक्य झाले आहे. तसेच प्रतिवादी नं. १ च्या सदरहू कै. बंधूनीं प्रतिवादी नं. १ यांस आपल्या अज्ञान मुलांचा पालन करणार नेमल्यामुळे, व अज्ञानांचे आईने व मे. कोर्टानेहि त्यांस संमति दिल्यामुळे, प्रतिवादी नं. १ वर अज्ञानाचे पालनपोषणाची वगैरे जी जबाबदारी आली आहे, त्यामुळे हल्लींच्या परिस्थितीत तरी अज्ञानांच्या हिताचा एकटा खरा व पूर्ण माहितगार The only best judge या दृष्टीनेहि प्रतिवादी नं. १ यांस सदरहू दाव्यांतून अंग काढून घेऊन प्रतिवादी नं. २ विरुद्धहि सदरहू दाव्याचे कार्मीं एकतर्फे निकाल (Ex-parte decision) होऊ देणे योग्य वाटत आहे. वास्तविक प्रतिवादी नं. १ याने उभयतां प्रतिवादींकरिता ही गोष्ट पूर्वीच करावयास पाहिजे होती. परंतु मध्यंतरी तडजोडीचे घाट असल्यामुळे ह्याप्रमाणे करता आले नाही. परंतु आतां तडजोड फिसकटल्यामुळे मे. कोर्टास चालू अर्ज करणे प्रतिवादी यांस भाग झाले आहे. तरी

प्रतिवादीतर्फे विनंति की, वरील एकंदर परिस्थितीत सदरहू दाव्याचें काम वादी यांस पुढें चालवावयाचें असल्यास, दाव्याचें कामीं आतांपर्यंत जो काय एकंदर पुरावा व कागदपत्र हजर झाले असतील त्यावरून मे. कोर्टानें एकंदर परिस्थिति लक्षांत घेऊन व अज्ञानाचें हिताचे दृष्टीनें योग्य तो निकाल खर्चाचे व इतर सर्व बाबतींत द्यावा ता. ५ माहे जानेवारी १९२९.”

( सही ) रामचंद्र बळवंत टिळक,

स्वतःकरिता व अज्ञान

जयंत श्रीधर टिळक,

यांचा पालन करणार म्हणून.

एन. डी. डांगे, वकील.

हिशेबाच्या दाव्यांत रामभाऊ टिळक हे वादी असल्यामुळें कोर्टानें लगेच अर्जावर शे.ग. मानून दावा निकालांत काढला. दुसऱ्या म्हणजे ट्रस्टींनीं केलेल्या दाव्यांत रामभाऊ टिळक हे प्रतिवादी आहेत. यामुळें या दुसऱ्या दाव्यांत त्यांनीं आपल्याला काम चालवावयाचे नाहीं, व वादीचें काम एकतर्फी चालण्यास माझी हरकत नाहीं, असें लिहून दिले आहे. तथापि तेवढ्यानें व त्यामुळें तो दावा निकालांत निघूं शकत नाहीं. याकरितां पुढील काम एकतर्फी चालून पुढील एकाच तारखेस बहुधा तोहि दावा निकालात निघेल.

अशा रीतीनें या सर्व दाव्यांचें काम स्वतः रामभाऊ टिळक यांच्या पुरतें तरी संपलें. एक्झिक्यूटरवरील दाव्यांत कोर्टखर्चाचें काय करावयाचें असा प्रश्न निघाला असतां ‘आम्हाला रामभाऊ टिळक यांजकडून कोर्टखर्च वसूल करून

घेण्याची इच्छा नाहीं’ असें एक्झिक्यूटर रा. विद्वांस यांचेतर्फे कळविण्यांत आलें.

वर रामभाऊ टिळक यांनीं कोर्टास लिहून कळविलेला म्हणून जो मजकूर दिला आहे, त्यावरून हें दिसून येईल की, रामभाऊ टिळकांबरोबर त्यांचे धाकटे बंधु कै. श्रीधरपंत टिळक हे एका दाव्यांत समाईक वादी व एका दाव्यांत समाईक प्रतिवादी होते. ते मृत्यू पावल्यावर त्यांचे जागीं त्यांचा अज्ञान मुलगा जयंत यांचें नांव दाखल होऊन, कोर्टातील कामाकरितां रामभाऊ टिळक यांस त्याचे पालनकर्ते म्हणून नेमण्यांत आलें होते. परंतु रामभाऊ टिळक यांनीं स्वतः पुरतें दाव्यांतून अंग काढून घेतलें तरी आपल्या अज्ञान पुतण्यातर्फे तसेंच करण्याची सर्वस्वी जबाबदारी घेण्याची त्यांची इच्छा नव्हती. यामुळें रामभाऊ टिळकांपुरते हुकूमनामे झाले तरी कै. श्रीधरपंत यांच्यापुरते अधिकार शिल्लक राहातानच, पण उरलेलें हे काम आपल्यातर्फे चालवावयाचें कीं नाहीं हें अखेर ठरविण्याचा अधिकार स्वतः अज्ञान मुलासच आहे, व तो सज्ञान झाल्यावर मग हा अधिकार बजावून नवीन फिर्यादी कराव्याशा वाटल्या तर तो करील; व त्यापुरती परवानगी आज कोर्टानें देऊनहि ठेविली आहे. पण तेव्हांहि झालें तरी या दाव्यांचें काम पुनः सुरू होईल असें आम्हांस आज तरी वाटत नाहीं.

ट्रस्टींनीं केलेल्या कायमच्या ताकिदीच्या दा याचे काम पुढील एका तारखेस एकतर्फी च लून संपेल. तेव्हां कोर्ट रीतसर निकाल देईल तो आम्ही वाचकांस कळवूच.

## पेशावरचें वातमीपत्र

( आमच्या प्रवासी प्रतिनिधीकडून )

पेशावर २५-१२-२८

घोडा निकामी कां झाला, भाकरी कां करपली विज्याचीं पानें कशानें कुजलीं या तीनहि प्रश्नांस “ न फिरविल्यानें ” असें एरुच उत्तर लागं पडतें. तीच गोष्ट विमानाचीहि दिसते. कारण येथें रोज सकाळीं सूर्योदयाबरोबर निदान दोन विमाने तरी आकाशांत गंभीर ध्वनि करीत संचरताना दिसतात. सध्याच्या अफगाण परिस्थितीमुळें प्रातःकालीन देहळणीस प्रारंभ हेतो अशांतला मुळींच प्रकार नाहीं. कारण “ हवाई जहाज ” येथील जनतेच्या इतकें आंगवळणीं पडलें आहे कीं डोक्यावरून कितीहि फेऱ्या झाल्या तरी तिकडे त्यांना पाहावसें वाटत

नाहीं. उलट पेशावरांत आलेला परकी मनुष्य ओळखण्याची खूण म्हणजे तो आकाशातील विमानाकडे मान वर करून पाहात असतो हीच समजतात. सुभाषितकारांना ‘ अतिपरिचयादवज्ञा ’ कशी होते ह दाखविण्यास आणखी एक ताजे उदाहरण मिळाले !

### विमानांची फेरी

या आकाशयानाचा उपयोग नुकताच फार महत्त्वाचे कामीं झाला. काबूलशी दळणवळण थांबून बरेच दिवस झाले. तेथील खुशालीचा खबर आणण्यासाठीं येथून विमान गेल्याचें लिहिलें आहेच.



त्यानंतर म्हणजे गेल्या दोन-तीन दिवसांत आणखीहि विमाने काबुलला गेली होती व परतहि आली. इंप्रज वकिलातीतील अधिकाऱ्यांची वायकापोरें हल्लींच्या धांदलीच्या काळी काबुलला राहाणें इष्ट नसल्यानें त्यांना पेशावरला आणण्यासाठी या आकाशयांनाचीच योजना शक्य होती व तदनुसार तें काम पूर्णपणें यशस्वी झालें. इतकेंच नव्हे तर फ्रेंच व जर्मन वकिलांच्या कुटुंबांतील कांहीं मंडळी येथें सुरक्षिततेसाठी आली आहेत. अर्थातच यांच्याकडून काबुलमधील परिस्थितीची खरी माहिती मिळण्याचा संभव होता. पण मोठ्या कडेकोट बंदोबस्तांत या राजकीय पाहुण्याची सोय केली असल्यानें त्यांचें दर्शन होणेंच मुश्कील झालें आहे. पुष्कळ प्रयत्न केल्या-नंतर त्यांच्याशी बोलण्यासाठी म्हणून गेल्या-वर त्यांना कोणाजवळ कांहींहि न बोलण्याची सक्त ताकीद असल्याचें कळलें ! शिवाय त्या पडल्या जर्मन अथवा फ्रेंच स्त्रिया. त्यांना इंप्रजी पूर्णपणें येत नाही ही एक अडचण कशी तरी दूर करावी तर “आळी मिळी गुप चिळी”ची धोंड मधली हलत नाहीच ! बरें, इंप्रज वकिलांची पत्नी लेडी हॅफ्रे डेव्हीस या बाईची गांठ घ्यावी म्हटलें तर त्या चीफ कमिशनराकडे उतरलेल्या ! वायव्य प्रांताच्या ‘राजा’कडे ह्या खास पाहुण्या ! तेव्हां अगोदर दाद लावण्यासच वेळ लागला ! चीफ कमिशनराचे सेक्रेटरी चौकशीला आले की, कोणत्या पत्राचे प्रतिनिधि पाहुण्या बाईची भेट घेऊं इच्छितात ! ‘केसरी’चे नांव सांगतांच त्यांना काय वाटलें कोणास ठाऊक, त्यांनीं आतून जाऊन कमिशनराचा निरोप आणला की, इंग्लेजन्स खात्याच्या (सी. आय. डी.) वरिष्ठांकडे जा व तुमच्या वर्तमानपत्रासंबंधी त्यांचें मत लिहून आणा. चीफ कमिशनरांनीं मागितलें आहे.

### मुलाखतीचा निष्फळ प्रयत्न

सी. आय. डी. च्या वरिष्ठांकडे जातांच त्यांनीं कशासाठीं मत पाहिजे असा प्रश्न केला. सर्व हेतु सांगतांच ते म्हणाले, ‘केसरी’ हे दैनिक का साप्ताहिक आहे ! कोठें निघतें हें वर्तमानपत्र ! संपादक कोण !

त्यांची शंकानिश्चिती करण्यासाठीं सर्व प्रश्नांची उत्तरे दिली. श्री. केळकरांचे नांव घेतांच गुप्त पोलिसाधिकारी म्हणाले की, “ओ, मि. केळकर माझ्या परिचयाचे आहेत. त्यांना आम्ही सरहद्दीवर नेलें होतें.” इतर कांहीं बोलणें झाल्यावर त्यांनीं टेलिफोनमधून आपल्या हाताखालच्या अधिकाऱ्याकडून ‘केसरी’ संबंधी माहिती विचारली आणि “मि. केळकरांचें ‘केसरी’ हें साप्ताहिक जबाबदारीनें चालविलें जात आहे” असें आपलें मत लिहून दिलें.

एवढ्याने लाटांचें समाधान झालें. म्हणजे लेडी हॅफ्रे यांना मुलाखत देतां का असा प्रश्न विचारण्यास अनुज्ञा मिळाली ! परंतु अस्वस्थ मन असल्यानें किंवा कांहीं अन्य कारणानें त्यांनीं दिलगिरी प्रदर्शित करून नकार दिला ! समाधानाला जागा इतकीच कीं दुसऱ्या कोणत्याहि वर्तमानपत्राच्या प्रतिनिधींस त्यांनीं मुलाखत दिली नाही व बहुधा देणारहि नाहीत !

असो, अफगणिस्थानांतून तारा व टपाल सध्या कंदाहारमागें येत आहे. नेहमींचा खबर घाटामधला डाका-जलालाबाद हा रस्ता बंद आहेच, पण ताराहि तोडल्या गेल्या असल्याचें समजतें. लंडी-खाना म्हणजे ब्रिटिशांचें अखेरचें ठाणें हें खबर घाटांत आहे. तेथपर्यंत तार व टेलिफोन असल्यास नवल नाही. पण तेथून पुढें अफगणिस्थानाची हद्द आहे व त्या प्रांतांतून गेल्याविना तर चालत नाही. काबुलशी हिंदुस्थानाचा तारायंत्रद्वारा संबंध असणें व्यापारी दृष्टीने आवश्यक नसलें तरी लष्करी दृष्ट्या त्याला विशेष महत्त्व असल्यानें इ. स. १९२२ मध्ये हिंदुस्थानसरकारनें उदारपणानें अफगाण अमीरांस एक मोठी देणगी दिली. ती कोणती म्हणाल तर लंडीखान्यापासून पुढे काबुलपर्यंत लागणाऱ्या तारा व खांब याची ! आणि अफगाण-सरकारनें हि दान घ्यावयाचे नाही अशा वृत्तीचें प्रदर्शन करण्या-पुरतेंच धोरण ठेवलें. राजकारणी प्रेमानें पुढें आलेलें बक्षीस स्वीकारून अफगाण हद्दींत तारांचे खांब रोवण्यासाठी लागलेली मजुरी मात्र काबुलाधिपतींनीं दिली. अशा प्रकारें या निकटवर्ती देशांत विद्युत्सं-देशांचें दळणवळण १९२२ पासून स्थापित झालें. वर्तमानपत्रांसाठीं इतरत्र असणाऱ्या सवलती या पेशावर-काबुलमार्गानें तारा गेल्या असतां मिळत नाहीत. प्रतिशब्दास तीन आणे हा अफगणिस्थानास पाठवावयाच्या तारांचा दर आहे. अद्याप तेथें वर्तमान-पत्रांचा प्रसार व्हावा तितका झाला नसल्यानें ही सवलत मिळाली नाही ; पुढें यथाकाळ अवश्य मिळेल अशी आशा आहे.

पेशावरपासून कोहाटला जाण्याची सडक मध्यंतरी ५-७ मैल गैरमुलखांतून म्हणजे स्वतंत्र प्रदेशांतून जाते. रेलवेनें कोहाटशीं दळणवळण असें तरी सडकेचा प्रवास थोडक्यांत व जलदीनें होतो. रेलवेमार्गानें कोहाट १३१ मैल पडतें तर मोटारस्त्यानें केवळ ४१ मैलांचाच प्रवास करावा लागतो. या रस्त्यावरून प्रवास करतांना कांहीं काळ स्वतंत्रतेचें वारें लागतें. त्या प्रांतावर अफगाण निशाणहि फडकत नाही आणि ब्रिटिशांचें यूनियन जॅक तर दृष्टीसहि पडणार नाही. निशाणासारख्या चिन्हाच्या मात्र ठिकठिकाणीं पुष्कळशा लागलेल्या आढळतात. स्मशानभूमींत कोणा ‘पुण्य’ पुरुषाच्या थडंग्याच्या

बाजूस लोकांनी आपापली जीर्ण वस्त्रे फाडून लावलेली असतात. कारण खेडवळ जनतेस औषध-पाण्याचा उपाय म्हणजे हाच ! थोर साधूच्या कापडाची विधी बांधणे म्हणजे नवस करण्या-पैकीच प्रकार आहे. तेथील झाडास विशेषच घोरवी येते. त्या झाडाचा पाला सर्व रोगांवर किंवा हर-प्रकारच्या जखमांवर रामबाण उपाय मानला जातो. अशा फाटक्या चिंध्याशिवाय दुसरे कापड फडकतांना दिसत नाही.

### आफ्रिडी लोकांची स्वतंत्र वृत्ति

या प्रांतांत विशेष प्रामुख्याने गोष्ट दिसत असेल तर ती म्हणजे लोकांची स्वतंत्र वृत्ति. मुसलमान म्हणजे अदबीने कंबर लववून सलाम करणारा असा आपणाला ठाऊक असतो. परंतु इकडील प्रांती त्याचा नूर अगदीं पालटलेला दिसतो. अत्यंत स्वतंत्र आचाराचे हे लोक पाहिले की त्यांच्या बेफाम वर्तनाचे कौतुक करावेसे वाटते. आणि आपणास असे भाग्य कधी लाभेल काय ? हा विचार मनांत येतो... सर्वांत मौज वाटते ती त्या स्वतंत्र लोकांना भिऊन वागणाऱ्या आपल्या लोकांची. ब्रिटिश अधिकारी असोत किंवा दुसरे व्यापारी अथवा इतर साधे लोक असोत, ते या स्वतंत्र प्रांतीत लोकांना भिऊन इतके नरम येतात की अगदीं लवून सलाम करून किंवा अशाच नम्रतेने त्यांच्यापुढे हाजी-हांजी करतात ! रस्त्याच्या अगदा बाजूला म्हणजे १०-१२ पावलावरच बंदुका तयार करण्याचा मोठा कारखाना आहे. ब्रिटिश मुलखांत बंदुका बाळगण्यास परवाना लागतो तर येथे ती शस्त्रे दिवसाढवळ्या अगदीं भररस्त्यावर बनवीत असतात. हे दृश्य प्रथमतः जरसे विचित्रच दिसते ! पण लष्करी अधिकारी तेथे ते कारखाने पाहण्यास येऊन आचंब्याने चकित होतात. रानटी लोक-अक्षरशत्रु, पाश्चात्य यंत्रशास्त्राची जानपळाव नसलेले-अगदीं नवीन प्रकारच्या रायफलस व बंदुका तयार करतात हे आश्चर्य करण्यासारखे नाही असे कोण म्हणेल ? आधुनिक सुधारणेचा थोडासा गंध या स्वतंत्र रानटी लोकांना लागलेला असेल तो या शस्त्रांचा आणि ती तयार करण्यासाठी लागणाऱ्या साध्या यंत्रांचाच. अगदीं सार्धं येथे वापरूनहि इंजिनाच्या साहाय्याशिवाय उत्तम तऱ्हेचीं शस्त्रे तयार करता येतात हे या आफ्रिडी लोकांनी जगाच्या निदर्शनास आणले आहे ! सर्वच काम माणसांकरवी चालत असल्याने अर्थातच ८ दिवसांत एक बंदूक-रायफल-तयार होते व सुमारे ८०-९० हत्यारास ती त्या कारखानदारांना पडते. त्याच बंदुकीची विक्रीची किंमत सुमारे २५०-३०० रु. असते.

म्हणजे बंदुकांना भारोभार रुपये सिद्धात असे म्हंटल्यास अतिशयोक्ति होणार नाही.

हा बंदुकांचा कारखाना भररस्त्यावर आहे; आणि असे किती तरी कारखाने या स्वतंत्र मुलखांत आहेत. बंदुकांना अतिशय मागणी असल्याने दिवसभर त्यांचे काम चालू असते. लांकडी, लोखंडी हाताचे किंवा यंत्राचे काम करणारे सर्व कारागीर पठाणच आहेत. देखरेखीसाठीहि वेगळा 'तज्ज्ञ' असा कोणी नाही ! सर्वच स्वतंत्र आणि सर्वच मालक असा प्रकार असल्याने कारखाना फारच उत्तम व्यवस्थेने चालतो. अशा मुलुखांतून येणाऱ्या दरवडेखोरांची भीति साहजिकच असाव्याची.

### नाताळाचा सण

अफगाणिस्थानाचा रस्ता बंद असल्याने इकडील व्यापाऱ्यांचे फारच नुकसान झाले आहे. तसेच तिकडील लोकांची बरीच गैरसोय झाली असली पाहिजे ! सुमारे दीड महिना झाला, मालाची जा-ये सर्व थांबली आहे. कालच 'बडा दिन' नाताळ झाला. त्यासाठी लागणारी फळे व सुका मेवा काबुलहून आला नाही म्हणून होता तीच माल जरा तेजीन विकला गेला. काबुलला तर नाताळातील मेजवानीसाठी युरोपियनांना डब्यांतल्या पदार्थांचा तुटवडा पडला. मदिरा संपुष्टांत आली असल्याने त्यांना मोठी काळजी होती की हा मोठा धार्मिक सण सुका जाणार की काय ? पण काबुलांतच दरवडेखोरांची टोळी आल्याने दुकाने वेगळे बंद होती आणि कित्येकांची आवडती कुटुंबातील माणसे या नाताळाच्या आदले दिवशीच हिंदुस्थानांत निघून आली ! मोठ्या सणाचा हा बेरंग झाला खरा; परंतु जिवावर बेतले होते ते शेपटावरच बचावले असे म्हणतात तशापैकी हा प्रकार होय. येथे पेशावरला मात्र या सणाचे स्वरूप स्पष्ट दिसले. छावणीभागात सोजिरांची येमत पाहून सर्व लोकांना फार मौज वाटली ! मोठमोठ्या रस्त्यावरून केवळ तास दीड तासासाठीच दुपारी हिंडावे लागले. तेवढ्यांत तीन सोजीर तीन ठिकाणी झिंगत गटारांत लोळत असलेले दिसले. मदिराचा पूर्ण अमल त्यांजवर बसलेला होता आणि या सणाचे माहात्म्य त्यांतच आहे !

अपल्याकडे फाल्गुनांत पौर्णिमेला होळी करतात तशीच इकडे संक्रांतीस होते. आतां गसूनच सायं. काळी लहान मुले घोळका करून लांकडे गोळा करण्यासाठी गाणी म्हणत हिंडत असतात. विशेषकरून ढोळ्यांत भरण्यासारखी गोष्ट म्हणजे मुलींची हिंवेगळी होळी होते. त्याहि कपू करून पेशावरी किंवा

लोकडासाठी शेजाऱ्यापाजाऱ्यांकडे मागणी करतात. थंडीचा कडाका जरा जास्त होऊन लागला आहे. दिवस तर पांच सवापांच वाजण्याचे सुमारासच

मावळतो. पाऊस बरेच दिवसांत पडला नाही. १०-१२ मैलांवर दिसणाऱ्या निळसर टेकड्यांच्या माथ्यावर शुभ्र बर्फ पडलेले दिसते.

## अस्पृश्य-दीक्षासमारंभ

### सनातन्यांची गुंडगिरी

ता. ३० रोजी सकाळी कलकत्ता येथे गंगा-तटाक्री लोहघाटावर पं. मदन मोहन मालवीय यांच्या नेतृत्वाखाली अस्पृश्यादि हिंदूंना समंत्रक ओंकारपूर्वक दीक्षा देण्यासाठी तयारी झाली. समारंभासाठी एक शामियाना उभारण्यांत आला असून होमाची व दीक्षेची तयारीही करण्यांत आली. पं. मालवीयजी आठाच्या सुमारास येऊन हजर झाले. व्यवस्थापक मंडळी व दीक्षा घेणारे लोक जमतात न जमतात तोंच काही मारवाडी व जुन्या मताचे काही शास्त्री बरोबर बरेचसे गुंड घेऊन समारंभाच्या ठिकाणी उपस्थित झाले. व एकदम उभारलेला शामियाना उखडून समारंभासाठी जमवलेला साहित्यसंभार त्यांनी उधळून टाकला. मालवीयजींनी हा प्रकार पाहतांच ते तेशून नदीच्या पात्राजवळ गेले व तेथे समारंभ करण्याची सिद्धता करू लागले. परंतु सनातनी लोकांनी गोळा केलेल्या गुंडांनी त्यांचा तेथेहि पाठलाग केला व त्यांच्या कामांत व्यत्यय आणू लागले. पंडितजींनी त्यांच्या पुढाऱ्यांना शांतपणे सांगितले की यासंबंधाने कोणाचा शास्त्रतः विरोध असल्यास मी त्यांच्यापैकी कोणाहि पंडिताशी वाद करण्यास तयार आहे. इतक्यांत गुंडांनी पंडितजींस वेढा दिला व त्यांच्या अंगावर चिखलमाती उडवू लागले. परंतु मालवीयजी अत्यंत शांततेने व सहास्य मुद्रेने हा प्रकार सहन करीत होते व गुंडांची धर्मश्रद्धा जरी अनाथायी असली तरी तीबद्दल त्यांचे त्यांनी कौतुक केले.

हे वादक बराच वेळ चालल्यावर विरोधी लोकांपैकी पं. लक्ष्मणशास्त्री, राजेश्वरशास्त्री, रामचरण न्यायाचार्य व इतर काही शास्त्री आपला विरोध मांडण्यास पुढे सरसावले. विरोधी पक्षाच्या वर्ताने पं. राजेश्वरशास्त्री यांनी सुमारे तीन तास आपली कैफीयत मांडली. त्यांचा शब्दन् शब्द टिपून घेण्यांत आला. या प्रकारांतच ११ वा होऊन गेले. राजेश्वरशास्त्री यांचे भाषण संपण्याचे चिन्ह दिसेना व पंडितजींच्या कार्यांत विघ्न उपस्थित करण्यासाठीच त्यांचे व्याख्यान सुरू आहे असा लोकांना संशय येऊ लागला व ते उतावीळ होऊ लागले. पं. राजेश्वरशास्त्री यांनी आपले भाषण आतां पुरे करावे असे लोकांनीच त्यांस सांगितले.

पं. राजेश्वरशास्त्री यांच्या विरोधी विधानास उत्तर देण्यास पं. मालवीयजी उभे राहतांच सगळीकडून प्रचंड जयजयकार झाला. उत्तर देण्यापूर्वी पंडित मालवीयजी यांनी विरोधी शास्त्री-पंडितांना विवादाच्या निर्णयासाठी कोणते धर्मग्रंथ मान्य आहेत हे विचारून घेतले व त्यानंतर त्यांनी आपल्या सरबत्तीस सुरवात केली शास्त्री-पंडितांनी आपणास मान्य म्हणून ज्या धर्मग्रंथांची नावे सांगितली त्यांतूनच मालवीयजी यांनी आपल्या बाजूला पोषक असे एकामागून एक शेंकडो दाखले दिले व शास्त्री-पंडितांनी उभारलेली इमारत पत्त्याच्या बंगल्याप्रमाणे कोठेच्या कोठे नाहीशी झाली.

पंडित मालवीयजी यांची विचारसरणी लोकांस अतिशय पटली व त्यांनी प्रचंड जयजयकार करून पंडितजींचा गौरव केला. व दुपारी दोन वाजण्याच्या सुमारास विरोधी पक्ष अपयश घेऊन माघारा परतला.

त्यानंतर पं. मालवीय यांनी पुनः स्नान केले व सुमारे ३॥ वाजेपर्यंत दीक्षामंत्र देण्याचे कार्य चालू राहिले. दीक्षा घेण्यासाठी शेंकडो लोक जमले होते. परंतु वेळेच्या अभावामुळे फक्त ४०० लोकांना दीक्षा देण्यांत आली व इतरांस लवकरच दीक्षा देण्याचे आश्वासन देण्यांत आले. हा सर्व समारंभ शामियान्यांत झाला. कारण एवढ्या वेळांत सनातन्यांनी पाडलेला शामियाना पुनः उभारण्यांत आला होता.

हिंदुमहासभेचे अध्यक्ष डॉ. मुंजे, श्रीमत्त्वामी सत्यानंदजी, श्री. पद्मराज जैन वगैरे प्रमुख गृहस्थ व इतर बरेच स्वयंसेवक मालवीयांबरोबर प्रातःकालापासून दुपारी दीक्षासमारंभ होईपर्यंत सारखे खडे होते. दीक्षामंडपांत होमाभि प्रदीप्त झाला होता व पवित्र वस्त्र परिधान करून वैदिक कार्यांताल निष्ठावंत आचार्यांप्रमाणे अभिसेवा करतांना पंडितजी शोभत होते.

महामहोपाध्याय पं. प्रमथनाथ तर्कभूषण-बंगाल हिंदुमहासभेचे अध्यक्ष हेहि समारंभास उपस्थित होते. दीक्षासमारंभांत मुख्यतः पुढील गोष्टी करण्यांत येतात. ज्यांना दीक्षा घ्यावयाची असेल त्यांनी

स्नान करून शुचिर्भूत झाल्यावर त्यास मंचगव्य देऊन नंतर 'ॐ नमः शिवाय' 'ॐ नमा भगवते' वासुदेवाय' किंवा ॐ नमो नारायणाय' या मंत्राची विधिपूर्वक दीक्षा- देण्यांत येते. ही

दीक्षा दिल्यावर वरील मंत्र ज्यावर छापले आहेत असे वस्त्र त्या मनुष्यास देण्यांत येते. नंतर बत्तासे-फुटाणे यांचा प्रसाद देऊन विधि समाप्त होतो.

## अमेरिकेंतील लजपतराय यांचा जीवनक्रम

( लेखक—ना. सु. हर्डीकर हुबळी. )

लेखांक ४ था

### लालाजींचा वाङ्मय-व्यवसाय

होमरूल-लागचे काम करीत असतांना लालाजी वाङ्मयाच्या क्षेत्रांतहि तितक्याच दक्षतेने लक्ष घालीत असत आणि एक क्षणहि वांग्या दवडीत नसत. त्यांचे वाचन दांडगे होतें. हिंदुस्थानांतून येणारी हिंदी, उर्दू व इंग्रजी नियत-कालिकें ते स्वतः काळजीपूर्वक वाचीतच; शिवाय लोकमान्यांचे विचार व मते समजून घेण्याकरितां दरआठवड्यास 'केसरी' तील महत्त्वाचा भाग मजकूरून ते वाचवून घेत. लालाजींनीं इतर अनेक व्यवसायांबरोबरच इंग्रजी राजकारणाचाहि मार्मिक अभ्यास चालू ठेविला होता. अमेरिकन राजकारणाचीहि माहिती असणे अगत्याचें वाटल्यावरून त्यांनीं तेथीलहि मासिकें व वृत्तपत्रें आस्थापूर्वक वाचण्याचा क्रम ठेविला होता. घरीं असोत किंवा लीगच्या ऑफिसांत असोत, त्यांच्या हातीं वाचनाकरितां पुस्तक किंवा लिहिण्याकरितां लेखणी ही केव्हांहि असावयाचीच. लालाजींना इनसॅनिन्या नांवाचा निद्रानाशाचा रोग होता. त्यामुळे त्यांना झोप फारच थोडी येई. ते जरी रात्री १२ चे सुमारास झोपत असत तरी, मध्यंतरी उठून 'यंग इंडिया' मासिकाकडे अभिप्रायार्थ आलेलीं पुस्तके वाचू लागत. अनेकदां त्यांना मला म्हणावें "हर्डीकर, माझे अंग ठणकतें आहे. मला झोप येतच नाही, काय करूं बरें? या वेळीं मी घरीं असतो तर किती बरे झालें असतें?" अशा प्रसंगीं मी उठून त्यांचें अंग रगडीत असे, आणि त्यांना निद्रा यावी म्हणून प्रयत्न करीत असे. परंतु अंग रगडण्याने कांहीं विशेष फायदा न वाटल्यामुळे ते मला म्हणत, "नको बेटा, निष्कारण आपली झोपमोड करूं नकोस, अंग रगडण्याने मला कांही फारसा फायदा दिसत नाही. तूं झोपी जा. तुज-वरहि सकाळीं उठतांच कामाचा बोजा आहेच. जा, जा, नीज जा ! मी वाचतांवाचतांच झोप येते कीं काय पाहीन." मी उठून गेल्यावर, लालाजींना कांहीं वेळांनं थोडीशी झोप लागवी, पण

दुसऱ्याच क्षणीं ते जागे होऊन वाचत असल्याचें आढळून येई ! अशा प्रकारें त्यांनीं फारच कष्ट सोसले, पण त्यांची पर्वा न करतां, त्यांनीं आपले अंगीकृत कार्य पुढे चालविलें होतेंच.

### हिंदुस्थानाच्या हिताची तळमळ

'यंग इंडिया' पुस्तकामागून त्यांनीं 'इंग्लंडस डेट टू इंडिया' ( हिंदुस्थानाचें इंग्लंडावरील ऋण ) नांवाचे पुस्तक लिहिलें. ज्या वेळीं महायुद्धांत हिंदुस्थानानें दीड अब्ज रुपये देणगी ( ? ) म्हणून दिल्याची वार्ता लालाजींच्या कार्नीं आली त्या वेळीं संतप्त होऊन लालाजींनीं 'ओपन लेटर टु लॉर्ड जॉर्ज' ( लॉर्ड जॉर्ज यांना अनावृत पत्र ) या नांवाचें एक मोठें पत्रवजा छोटें पुस्तक, इंग्लंडाच्या मुख्य प्रधानांना उद्देशून लिहिलें. हें मोठे पत्र त्यांनीं एकाच बैठकींत संपविलें ! इतके ते त्या वेळीं, त्या बातमीमुळे बेभान होऊनहि त्या विषयाशीं एकजांव झाले होते ! लवकरच ते पत्र वृत्तपत्रांमधून प्रसिद्ध झालें, व पुस्तकरूपानेंहि त्याची एक आवृत्ति निघाली. पुढें लवकरच मॉंटग्युसाहेबांना उद्देशूनहि असेंच एक पत्र लिहिण्यांत आले. लालाजींनीं या पत्राचा मजकूर सांगितल्याची आठवण मला अद्यापिहि होत आहे. त्या दिवशीं लालाजी, डॉ. के. डी. शास्त्री व मी असे तिघेहि न्यूयॉर्कपासून सुमारे २०।२२ मैलांवर सहूल करण्याकरितां निघालों होतो. समुद्रप्रवास असल्यामुळे आम्ही एका स्टीम लॉचमध्ये बसलों. त्यावर चढण्यापूर्वीच आमच्या हातीं इंग्लंडाचें टपाल आलें होतें, आणि त्यांतील वृत्तपत्रांवरून हिंदुस्थानाच्या स्वयंनिर्णय-तत्त्वाविषयी मॉंटग्युसाहेबांना काढलेल्या उद्गारासंबंधी माहिती आमच्या वाचण्यांत आली. लालाजींनीं तत्क्षणीं लॉचमध्ये तेथल्या तेथेंच पत्राचा मजकूर सांगण्याची आपली इच्छा दर्शविली. आसपासचे निसर्गनिर्मित अवर्णनीय देखावे पाहण्याची मला उत्कट इच्छा होती, पण लालाजींचें मन इतके व्यग्र झाले होतें कीं, त्यांना त्या पत्रासंबंधी सांगावयाच्या मजकुरा-

पुढे आसपासचे सुंदर देखावे कांहीच वाटतना ! जणुं काय त्या पत्रावांचून त्यांना इतर कांहीच दिसेना ! ही त्यांची इच्छा मी ताडली, आणि वनश्रीची शोभा पाहण्याची स्वतःची लालसा बाजूस ठेवून, त्यांच्या सांगण्याप्रमाणे मजकूर ऐकून लिहिण्यास सुरवात केली. सहल संपवून घरी येण्या-पूर्वीच पत्र पूर्ण होऊन, टाईप करावयास देखील रवाना करण्यांत आले ! लालाजींच्या अंगी मोठी तरतरी असून, हिंदुस्थानाच्या हिताहिताची कोणतीहि गोष्ट का असेना, तिजविषयी विचार करण्यांत ते अत्यंत दक्ष असत आणि त्याशिवाय त्यांना चैन पडत नसे, हें यावरून सहज दिसून येणार आहे.

सन १९१८ मध्ये त्यांनी कांहीं लहान लहान पुस्तके लिहिली. 'दि फाइट फॉर क्रम्स' (तुकड्यांबद्दल तंटऱ्हा) आणि 'ए कॉल टु यंग इंडिया' (हिंदी तरुणांना आव्हान) अशी अमेरिकेंतील हिंदी लोकांना उद्देशून दोन छोटीशी पुस्तके त्यांनी लिहिली. 'सेल्फ-डिटरामिनेशन फॉर इंडिया' (हिंदुस्थानाचा स्वयंनिर्णय) हे अमेरिकेंतील युरोपियन लोकांस उद्देशून लिहिलेले त्यांचे छोटेसे पुस्तक होय. सन १९१८ च्या अखेरीस-अखेरीस 'दि पोलिटिकल फ्यूचर ऑफ इंडिया' (हिंदुस्थानाचे राजकीय भवितव्य) हे पुस्तक त्यांनी लिहिलें, आणि सन १९१९ सालाच्या आरंभीच ते प्रसिद्ध झाले. त्यांनी इतरहि बरेच लेख लिहिले. त्यांचे 'इंडिया ए ग्रेव्हयार्ड' (हिंदुस्थान-स्मशानभूमी) हें छोटे पत्रक विशेष लोकप्रिय झाले. त्याच्या एक लाखावर इंग्रजी प्रती निघाल्या ! आणि साऱ्या युनायटेड स्टेट्समध्ये त्याचा प्रसार होऊन, बहुतेक मोठ्या वृत्तपत्रांमधून ते प्रसिद्ध करण्यांत आले. त्याची इटालियन, स्पॅनिश, जर्मन, रशियन, फ्रेंच, पर्शियन व हिंदुस्थानातील बहुतेक सर्व भाषांमधून भाषांतरेहि प्रसिद्ध झाली, इतके तें पत्रक लोकप्रिय झालें.

### परराष्ट्रीय विचारणामंडळ

युनायटेड स्टेट्सच्या सेनेटने नेमलेली फॉरीन रिलेशन्स कमिटी (परराष्ट्रासंबंधी विचार करणारे मंडळ) लहानसान राष्ट्रांचा व पददलित लोकांच्या स्थितीचा आणि त्यांस स्वयंनिर्णयाचा अधिकार असावा की नसावा या प्रश्नांचा विचार करण्यास बसली असता तिजपुढे लालाजींनी हिंदुस्थानाबद्दलची तक्रारी कैफीयत मांडावी, अशा प्रकारचा आपग्रह मी व माझ्या सहाध्यायी मंडळींनी लालाजींच्याजवळ धरला. पण त्या मंडळासंबंधाने त्यांना तितकासा विश्वास न वाटल्यामुळे, त्यांनी तिकडे दुर्लक्ष केले, परंतु मंडळापुढे हिंदुस्थानविषयी तक्रार मांडणेच योग्य आहे असे आमच्या मनाने घेतलं होतं. तरी पण लाला लजपतराय यांच्यासारख्या

पुढाऱ्यांस वगळून, केवळ आमच्याकडूनच हें कार्य तक्कीस जाणें शक्य नाहीं ही गोष्ट आम्ही जाणून होतो. तेव्हां मंडळापुढे ही कैफीयत सादर करण्यास लालाजींना भाग पाडावे, या उद्देशाने वाशिंग्टन येथील सेनेटच्या माझ्या कांहीं सभासदांना मी न्यू-यॉर्कहून टेलीफोन करून मंडळापुढे तक्रारी कैफीयत मांडण्याबद्दल आम्हास परवानगी मिळवून द्यावी अशी विनंति केली. माझ्या स्नेह्यांनी यासंबंधी चौकशी करून टेलीफोनने उत्तर दिलें व 'सेनेटच्या मंडळापुढे तुमची कैफीयत सादर करण्यास परवानगी देण्यांत आली असून परवाचा दिवस मुकर केला आहे, तुम्ही हजर राहावे' असे सांगण्यांत आले. माझ्या टेलीफोनचे उत्तर सायंकाळी आले. त्या वेळी मी ऑफिसमध्ये नसून, लालाजी होते, व त्यांनीच ते उत्तर ऐकून घेतले ! त्यांना यासंबंधीची पूर्वीची माहिती नसल्यामुळे आश्चर्य वाटलें, व आमच्या "अधिक प्रसंगाबद्दल" रागहि आला असे दिसून आले ! पण प्राप्तप्रसंग जाणून, त्यांनी ते कार्य हाती घेतलेंच. सर्व तयारी करून निघण्यास अवधि काय तो फक्त एकाच दिवसाचा होता. तेव्हा लालाजींनी राष्ट्रांच्या राष्ट्रीच या कैफीयतीची अदमासे छापील बारा पानांची माहिती लिहून काढली.

शक्य तितक्या त्वरेने माहिती गोळा करून ती छापविण्यास पाठविल्यानंतर आमचे अमेरिकन वकील डड्ले फील्ड मलोन (Dudley Field Malone) यांच्या शोधार्थ लालाजींची स्वारी लागली आणि त्यांची गांठ घेऊन त्यांना आपल्या कैफीयतीची साग्र हकीकत त्यांनी निवेदन केली व वाशिंग्टनला बरोबर चलय्यास सांगितले. दुसरे दिवशी सायंकाळपर्यंत कैफीयतीची पुस्तके तयार करून घेतल्यानंतर मध्यरात्रीच्या गाडीने आम्ही त्रिवर्ग वाशिंग्टनला निघून गेलो. मनांत नसतांना सुद्धा आपणास हें काम करण्यास भाग पाडल्याबद्दल लालाजी मजवर आधीच संतप्त झाले होते. पुनः वाशिंग्टन शहरी त्यांस बिलकुल विश्वांति सुद्धा न मिळू दिल्याकारणाने त्यांचा संताप अनावर झाला. आमचेवर खूप ताशेरा झाडून "मला तू मारणार" असे त्यांनी उद्गार काढले ! "कांहीं झालें तरी येवढें काम संपविलेंच पाहिजे. या कार्यापासून आपल्या चळवळीला जोर येईल; तुमची बाकीची कामे मी करतो; आपण मलोन; साहेबांच्या सहकार्याने कमिटीपुढील कार्य तेषढे साधा म्हणजे झालें; विश्वांतीसाठी सायंकाळी आपण एखादे नाटक पाहावयास जाऊ" अशा प्रकारच्या भाषणाने मी वेळ भागवून नेली, आणि काम आटोपून आम्ही न्यूयॉर्क शहरी परत आलो. तैसेच एकदां एका सेनेटरास सेनेटपुढील आपल्या भाषणांत हिंदुस्थानाचा उल्लेख करावयाचा होता.

त्याने आपल्या भाषणाचे मुद्दे सांगून त्या मुद्द्यावर भाषण लिहून काढण्यास आम्हास सांगितले. पुनः लालाजीस त्रास देण्याचा प्रसंग आला. पण पूर्वीच्या कार्याचा बराच परिणाम झालेला त्यांच्या दृष्टीप-  
त्तीस आल्यामुळे या वेळी त्यांनी हरकत न घेतां सेनेटराच्या इच्छेप्रमाणे भाषण लिहून दिले.

या वेळेपासून लालाजीस वॉशिंग्टनमध्ये जाऊन “लॅबी वर्क” करावे असे वाटू लागले व मधून मधून तेथे जाण्यास त्यांनी मला आज्ञा केली.

### स्वावलंबन

लाला लजपतराय हे आपला पत्रव्यवहार स्वतःच करीत असत. आम्ही तिथे-चौथे त्यांचे मदतनीस म्हणून होतो, आणि ते सांगत तो मजकूर उतरून घेण्याचीहि आमची तयारी असे. पण तसे करण्याचा प्रसंग ते क्वचितच आणीत, शक्य तो सर्व कामे स्वतःच करण्याचा त्यांचा बाणा असे. आणि स्वतःस शक्य अशा कोणत्याहि कामामध्ये

ते दुसऱ्यावर फारसे अवलंबून राहत नसत. आम्हाला देखील सर्व कामे स्वतःच करण्या-  
विषयी व दुसऱ्यावर विमंबून न राहण्याविषयी त्यांचे वरचे वर सांगणे असे. कोणत्याहि कार्यात सिद्धि मिळविण्याचा हा एक मार्ग आहे, असे ते नेहमी म्हणत असत.

### लालाजींचे वाचन

कोलंबिया युनिव्हर्सिटीच्या ग्रंथालयांत व न्यूयॉर्कमधील सार्वजनिक ग्रंथालयांतहि वाचना-  
करितां लालाजी नेहमी जात असत. अमेरिकेंत प्रमुख मानलेल्या त्या दोन ग्रंथसंग्रहालयांतील महत्त्वाच्या विषयावरील अशीं बहुतेक सर्व पुस्तके त्यांनी वाचली होती. त्या ग्रंथसंग्रहालयाच्या चालकांनी लालाजींना खास सवलती दिल्या होत्या. एवढेच नव्हे तर लालाजींच्या सूचनेवरून हिंदी राजकारणविषयक व हिंदुस्थानाशी संबंध असलेल्या इतर विषयावरील अशा अनेक पुस्तकांचा भरणा चालकांनी ग्रंथसंग्रहालयांत केला.

## माजी पंजाबी सैनिकांचा सत्याग्रह

गेल्या महायुद्धांत पंजाबमधून अनेक लढव्ये रणभूमीवर नेण्यांत आले. युद्धांत अनेक वीर धारातीर्थी पडले व पुष्कळ जायबंदी होऊन निकामी झाले. महायुद्ध संपतांच जादा सैन्यास रजा देण्यांत आली. पैकीं धडधाकट लोक दुसरा धंदा करून कसेबसे पोट भरीत आहेत. परंतु जे निकामी झाले व ज्यांचे पोर्शिंदे कामास आले या लोकांची वाट काय ! या लोकांच्या चरितार्थाची व्यवस्था सरकारने करावयास पाहिजे. त्याप्रमाणे या लोकांनी सरकाराकडे वेळोवेळी आपल्या तक्रारी कळविल्या. परंतु त्यांचा कांहीहि उपयोग झाला नाही. अखेरीस या लोकांनी आपले म्हणणे खुद्द ना. गव्हर्नरांच्या कानावर घालण्याचे ठरविले व त्याप्रमाणे गेल्या ता. ६ रोजी सर्व पंजाब प्रांतांतून हजारों निकामी सैनिक व सरकारकामास आलेल्या सैनिकांची बायकामुले लाहोरास जमा झाली.

या लोकांचे पुढारीपण रिसालदार अनुपासंग नांवाच्या एका माजी लष्करी अधिकाऱ्याकडे आहे. या लोकांना लष्करी शिस्त पूर्ण असल्याने दंगा-  
धोपा करण्याकडे त्यांची वृत्ति वळलेली नाही.

ता. ७ रोजी या लोकांनी आपली जंगी मिरवणूक काढून ना. गव्हर्नरसाहेबांच्या बंगल्याकडे त्यांना भेटण्यासाठी आपला मोर्चा फिरविला. परंतु पोलिसांनी त्यांचा रस्ता अडवून त्यांस थोपवून धरले. व त्यांचा पुढारी रिसालदार अनुपासंग यांस पोलिसांनी अटक केली, रस्ता बंद झाला, पुढार्यांस अटक करण्यांत

आली. तथापि लोकांचा निश्चय अढळच राहिला व त्यांनी रस्त्यावर पडून सत्याग्रह करण्याचा निश्चय केला. अशी स्थिति पाहतांच आपल्या तक्रारी मांडण्यासाठी लोकांनी आपले पांच प्रतिनिधी निवडून घ्यावे, मग सरकार चौकशी करील असे सरकारतर्फे सांगण्यांत आले. परंतु सत्याग्रही लोकांस ही मागणी रुचली नाही. आपले पुढारी अनुपासंग व समपूर्णसिंग यांची प्रथम सुटका करा अशी मागणी केली व सत्या-  
ग्रहाचा निर्धार कायम केला.

परंतु इभ्रतीस बळी पडणाऱ्या नोकरशाहीस लोकांचे हें म्हणणे मान्य झाले नाही. सत्याग्रह सुरू झाला. लाहोरसारखी कडक थंडी, जवळ वस्त्रपात्रे नाहीत, शिधासामुग्री नाही. अशी स्थिति असतांहि निग्रहाने सत्याग्रह सुरू केला व थंडीवाऱ्यांत ते तसेच पडून राहिले. या लोकांनी मेलाराम रोडवर आपला तळ दिला आहे. थंडीच्या निवारणासाठी पोलिसांनी ब्लॅकेट देऊं केली. व लोकांना निजण्यासाठी ब्रॅडलॉ हॉल देण्याचे नागरिका-  
नीं कळविले तरीहि त्यांनी ब्लॅकेट घेण्याचे नाकारले व हॉलमध्ये जाण्यास तयार झाले नाहीत. प्रथम ६४ तास म्हणजे ४ दिवस पोटांत अन्नाचा एक कण अगर पाण्याचा एक थेंबहि त्यांनी घेतला नाही.

अखेर सरदार बहादुर मेहताबासिंग व तेथील गुरुद्वारमंडळांतील मंडळींनी फार आपद्द केला तेव्हां त्यांनी अन्नग्रहण करण्याचे कबूल केले.



शिरोमणि गुरुद्वारप्रबंधक कमिटीने त्यांस अन्न दिलें व पांघरण्यास वस्त्रेहि दिलीं. रस्त्यावरून न उठण्याचा त्यांचा निर्धार कायमच आहे. त्यांचा संख्या सारखी वाढतच आहे. थडीच्या तापांन कित्येक माणसें आजारीहि झाली आहेत. शि.गु. प्र. कमिटी व आर्यसमाज त्यांना शक्य ती मदत करीत आहेत. रिसालदार अनुपसिंग व सरदार समपूरसिंग यांजवर क्रि. प्रो. को. कलम १०७ प्रमाणे खटला करण्यांत आला आहे. त्यांजपासून प्रत्येकीं तीस हजारांचा जामीन व १५००० हजारांचा जातमुचलका मागण्यांत आला. या संबंधांत चौधरी रहमन अल्ली नांवाच्या माणसानें साक्ष दिली तींत रिसालदार यांनीं ता. ५ व ता. ७ रोजीं केलेल्या भाषणांची माहिती सांगितली व सरकारवाड्याकडे जाण्याबद्दल त्यांनीं उपदेश केला व लोकांनींहि त्यास मान्यता दिल्याच साक्षीदारांन सांगितलें.

यासंबंधानें कांहीं तडजोड झाल्यास पाहावी म्हणून सरकारचे प्रयत्न चालूच आहेत. मे. मेहताबासिंग, कर्तारसिंग, पोलास कमिशनर, कार्यकारी मंडळाचे सभासद, व इतर पोलीस अधिकारी यांचा एक सभा झाली. ना. गव्हर्नर-साहेबहि हजर होते. तांत कांढाच निष्पन्न झाले नाही. तेव्हां सरकारवाड्यात दुसरी सभा ना. गव्हर्नरच्या अध्यक्षतेखाली झाली. या सभेलाहि वरील गृहस्थ हजर होते. जथेदाराचे म्हणणे

असें आहे कीं आमचे पुढारी तुम्ही अटकेंतून सोडा. ते आमच्या तक्रारीतुमच्यापुढें मांडतील. त्यांची सुटका झाल्याखेरीज आम्ही सत्याग्रह बंद करणार नाही. नोकरशाहीस जथेवाल्यांचें हें म्हणणें मान्य झालें नाहीं व तडजोडहि कांही झाली नाहीं.

जथेवाल्यांस अन्न पुरविण्यासाठीं ना. गव्हर्नरांनीं दोन हजार रुपये दिले. परंतु सरकारवाड्यावर मात्र यांनीं येतां कामा नये असें बजावले. मेहताबासिंग यांनीं जथेवाले यांची गांठ घेतली. रिसालदार अनुपसिंग यांचीहि तुरुंगांत भेट घेतली व अनुपसिंगांन अन्नग्रहण करण्याबद्दल चिठी दिली तेव्हां जथेवाल्यांनीं अन्नग्रहण केलें.

तुमच्यातर्फें ५ सभासद निवडून त्यांचें शिष्टमंडळ म्हणजे त्यांच्या आमच्या विचारें कांहीं तडजोड आमचकडे पाठवा करूं असें सरकारतर्फें जथेवाल्यांस सांगितलें. परंतु रिसालदार अनुपसिंग हे एकटेच या कामाची तडजोड लावतील असा त्यांजवर आमचा विश्वास आहे असें जथेवाल्यांनीं सांगितलें. त्यामुळें तडजोड घडून आली नाहीं व सत्याग्रह सुरू आहे.

सत्याग्रही लोक शिष्टमंडळ निवडण्यास तयार नाहींत असें समजल्यावरून ना. गव्हर्नर दौऱ्यावर निघून गेले. पुढाऱ्यांवरील जमानतीची रक्कम तीस हजारांची दोन हजार करण्यास सरकार तयार आहे. पण त्यांस सोडण्यास तयार नाहीं. त्यामुळें सत्याग्रही लोकांचाहि निश्चय कायम आहे.

## कलकत्यास हनुमानमंडळ

कलकत्याच्या ४३ व्या राष्ट्रीय महासभेच्या स्वागतसमितीने आणि युवक कॉंग्रेसने उमरावतीच्या श्रीहनुमान व्यायामप्रसारक मंडळास आपले खेळाडू घेऊन येण्यास आणि प्रदर्शनविभागांत खेळ करून दाखविण्यास निमंत्रण पाठविले आणि ते स्वीकारून मंडळाचे अध्यक्ष डॉ. शिवाजीराव पटवर्धन हे आपल्या १३० खेळाडूंना बरोबर घेऊन ता. २४ ला सकाळीं हौरा स्टेडिनावर उतरले वार्टेंत या सर्व मंडळांचें धामणगांव, पुलगांव, नागपूर, गोदिया, रायपूर, खडगपूर इत्यादि ठिकाणी पानसुपाच्या, पुष्पहार, उपाहार आदि रीतीने चांगलें थाटाचे स्वागत झाले. डॉ. पटवर्धन हे आपल्या मल्लवींंसह त्यांचे पौरुषी खेळ दाखविण्याकरितां जात होते हें तर खरेच, परंतु त्यापेक्षाहि कलकत्ता येथें प्रो. राममूर्तींनीं बोलाविलेल्या भारतीय व्यायामसंमेलनाचे ते अध्यक्ष नियोजित होते म्हणून त्यांचें व्यक्तिशः महत्त्व अधिक होतें. डॉ. पटवर्धन आणि त्यांची मंडळी

यांचें स्वागत करण्याकरितां आपल्या स्वयंसेवकांसह दे. सुभाषचंद्र बोस, नृपेंद्रचंद्र बानर्जी, भय्यासाहेब गोडबोले, प्रो. राममूर्ती आदि मंडळी हौरा स्टेडिनावर आलेली होती. ता. २५ व २६ रोजी भारतीय व्यायामसंमेलन झाले. ता. २६ व २७ रोजी मंडळाच्या मल्लांचे खेळ झाले. खेळांना कॉंग्रेसच्या प्रदर्शनविभागाने चार आण्यांपासून २० रु. पर्यंत तिकिटें ठेवलीं होती. तथापि दोनहि दिवस मिळून एकदर वीस हजाराच्यावर लोक खेळ पाहण्यास आले होते. दोनहि दिवस पं. मदन मोहन मालवीय अध्यक्ष होते. मंडळाचे नेहमी-प्रमाणे कवायतीचे व वैयक्तिक असे भिन्न भिन्न ३० खेळ झाले. सर्वच खेळ अत्यंत चित्ताकर्षक आणि प्रभावशाली होते. प्रेक्षकसमुदायांत प्रो. राममूर्ति, जगज्जिता गामा व त्यांचे शिष्य, बंगालमधील बहुतेक प्रसिद्ध व्यायामसमित्यांचे चालक, प्रो. पुलिनबाबू आदि मोठमोठे व्यायाम-प्रेमी व तज्ज्ञ मंडळी, आणि डॉ. मुंजे, पद्मराज

जैन, डॉ. चंदूलाल, डॉ. हर्डीकर, राजगोपालाचार्य, श्रीनिवासराव कौजलगी, घनश्यामदास बिल्ला, दुर्गादास खैतान, वल्लभदास, आदि मोठमोठे पुढारी खेळ पाहण्यास उपस्थित होते. सर्वांवर सर्व खेळांचा सुपरिणाम तर झालाच, परंतु डॉ. पटवर्धन यांच्या साखळदंड तोडणे व मोटार थांबविणे या प्रयोगांनी, सचालक वैद्य व पेढारकर यांचे असिचर्म-युद्ध आणि तरवारींचा कृतकयुद्धयोग व त्यांतील हर हर महादेवाची रोमांचकारी गर्जना इ. गोष्टांनी सर्व प्रेक्षकांच्या मनावर कायमचा ठसा उमटविला. काँग्रेसने खेळांची व्यवस्था फारच चांगली ठेवली होती. शेवटी पं. मदन मोहन मालवीय यांचे भाषण

झाले. पंडितजींचे भाषण मंडळाच्या कार्यावर एकंदर योग्य प्रकाश टाकणारे आणि व्यायाम, ब्रह्मचर्याचे उत्कृष्ट महत्त्व पटविणारे होते. नंतर अखिल भारतीय हिंदुमहासभेने पं. मालवीयजी यांच्या हस्ते एक अस्सल तरवार संचालक वैद्य यांना नजर केली. त्याचप्रमाणे श्री. दुर्गादास खैतान यांनी कलकत्ता नागरिकांच्यातर्फे एक हजार रुपयांची एक सोन्याचांदीची ढाल मंडळास देण्याचे पं. मालवीयजीकडून जाहीर करविले. मंडळाच्या जाण्यायेण्याची व भोजनादिकांची व्यवस्था काँग्रेसच्या प्रदर्शनविभागाने स्वखर्चानेच केलेली होती.

## काशीनिर्णयानीं आलेली अडचण

काशी येथील ब्राह्मणसंमेलनांत कोणते विषय चर्चेला व निर्णयाला निघाले होते ते प्रथम पाहू. हे विषय असे.—(१) स्त्रीपुरुषांच्या विवाहाची कालमर्यादा कोठपासून काढण्यांत शिष्टसमत आहे व ऋतुप्राप्तीनंतर विवाह झाल्यास त्या गोष्टीचा निर्वाह कसा करावयाचा ? (२) ब्राह्मणादि जाती-मधील पोटजातींत परस्पर विवाहसंबंध होणे इष्ट आहे की नाही ? (३) विधवाविवाह व विवाह-संबंध-परित्याग शिष्टसमत आहे की नाही ? (४) अस्पृश्यत्व हे जन्मामुळे येत की कर्मांमुळे येते ? म्लेच्छ व अंत्यज यांच्यामध्ये काहीं तारतम्य मानावयाचे की काय ? भागवतधर्मदीक्षेने जातिहीनत्व जाऊ शकते काय ? (५) देवलस्मृति, जिचा संबंध शुद्धिकार्याशी आहे, ती प्रमाण मानावी की नाही ? (६) म्लेच्छसंस्कारासंबंधाने प्रायश्चित्ताची मर्यादा कोणती ? (७) व्रात्यसंस्कार किती पिढ्यांपर्यंत करता येतो ? (८) चातुर्वर्ण्य हे जन्मसिद्ध आहे की कर्मसिद्ध आहे ? (९) धर्मज्ञ कोण ? व धर्मपरिवर्तन होऊ शकते काय ? व झाले तर ते कसे व किती ? इत्यादि.

वरील प्रश्न पाहिले म्हणजे जुन्या मताचे व नव्या मताचे लोक यांच्यामध्ये जी वादभूमि आहे ती बहुधा सगळीच्या सगळी या प्रश्नांनी आक्रमण केला आहे. काशी येथे धर्मगुरूंनी केलेले निर्णय इतके स्पष्ट व निस्संदेह आहेत की ते मान्य करावयाचे तर त्यामुळे आज सगळ्याच्या सगळ्या ब्राह्मण समाज, व ब्राह्मणच काय पण इतर काही वर्गहि, पतित चांडाल या सदराखाली कायमचे जाऊन बसतील ! इतकेच नव्हे तर सामाजिक सुधारणा म्हणून काही करावयाची तर तिला अनंत कालापर्यंत सवड किंवा आशा नाही असे ठरते, व ही आपत्ति उघड दिसत असता निर्णयानीं येणाऱ्या अडचणींचा परिहार मात्र त्यांत काहीच सांगितला नाही.

अर्थात् हे निर्णय नवीन मताच्या लोकांना तर मान्य होणार नाहीतच, परंतु जुन्या मतांच्या लोकांनाहि मान्य होऊ शकणार नाहीत. कारण ते कितीहि धर्मगुरू-निष्ठ असले तरी आपल्या भोंवतालची जगांतील परिस्थिति व स्वतःच्या समाजाची स्थिति या गोष्टी-विषयी त्यांना डोळे झांकून घेतां येत नाहीत. काशी संमेलनाच्या चालकांनी धर्मगुरूंचे निर्णय भिळ-विण्याचा घाऊक व्यापार केला ! पण दुर्दैवाने तो त्यांना वाधक होणार हे त्यांनी लक्षांत ठेविले नाही. कारण एखाद दुसऱ्या गौण मुद्द्यासंबंधाने, म्हणजे ज्याच्या-विषयी समाजातील आचार अद्यापि रूढ व शिष्ट-समत झाला नाही, अशा एखाद्याच मुद्द्यासंबंधाने धर्मगुरूंचे निर्णय लोकमताच्या विरुद्ध गेले असते तर, धर्मगुरूंच्या अनुनय करून कालांतराने त्यांची अनुज्ञा मिळवावी पण आज आहे ती स्थिति मान्य करावी, असे त्यांना वाटले असते. पण येथे सर्वच मुद्द्यावर बोळा फांसला गेला !

धर्मगुरूंच्या निर्णयावर आक्षेप घेण्याचा प्रसंग कठीण खरा. पण त्याला आतां इलाज नाही. आपले महत्त्व हे ज्याचे त्यानेच रक्षिले पाहिजे. धर्मगुरू झाले तरी त्या सर्वांची पात्रता विद्वत्तेच्या दृष्टीने सारखाच असते असे नाही. नुसता शास्त्रार्थ सांगणे ही गोष्टहि पुष्कळशी विद्वत्तेवर अवलंबून असते. आणि त्यांतूनहि जेव्हां शास्त्रार्थ सांगण्याची पात्रता नाही व समाजस्थितिहि ओळखण्याची पात्रता नाही अशी सजोड अपात्रता एखाद्या धर्मगुरूच्या ठिकाणी आढळते, तेव्हां त्याच्या निर्णयाविषयी अनादर न दर्शविणे हे काम फार कठीण होते.

उलटपक्षां केवळ धर्मगुरूंच्या निर्णयांना कोणी नापसंती दाखविल्याने तो धर्माभिमानशून्य किंवा नास्तिक ठरतो असे नाही. महाराष्ट्रच घेतला तर आज वे. शा. सं. पाठकशास्त्री, नारायणशास्त्री



मराठे, चित्रावशास्त्री, लक्ष्मणशास्त्री जोशी, महादेवशास्त्री दिवेकर या मंडळींना नास्तिक म्हणण्याची कोणाची छाती आहे ? धर्मगुरु कुतूहल कोटी यांच्यासंबंधाने तर बोलावयासच नको. त्यांची विद्वत्ता सर्वश्रुत व सर्वमान्य आहे. तात्पर्य, नास्तिक या शब्दाचा उपयोग प्रतिपक्षी शिबीर सारखा कोणावर करू लागतील तर त्या शब्दाचेच महत्त्व नाहीसे होईल हें लक्षांत ठेवावें.

‘नास्तिक’ याचा अर्थ ‘वेदनिंदक’ असा आहेच. पण ‘वेदप्रामाण्य न मानणारा’ असा अर्थ घेतला तरी देखील, उपरिनिर्दिष्ट समयज्ञ शास्त्रीवर्गच काय पण त्याच्याहून अधिक धिटाईने नवीन मताचा पुरस्कार करणारे गृहस्थहि नास्तिक ठरू शकत नाहीत. किंबहुना स्वतःस हिंदु म्हणून घेणारा कोणाहि नास्तिक होऊच शकत नाही. कारण लो. टिळकांनी ‘प्रामाण्यबुद्धिवेदेषु’ अशी जा हिंदुधर्माची एका अंगाने व्याख्या केली आहे ती हिंदुमात्रास मान्यच आहे. फक्त वेदांचे प्रामाण्य काय कसे किती इतकाच प्रश्न उरतो.

थोडे बारीक दृष्टीने पाहिले तर असे दिसून येईल की, जुन्या पद्धतीच्या शास्त्री-पंडितां-इतकाच नव्या दृष्टीच्या विद्वानांनाहि वेदांचा अभिमान असतो. व वेदप्रामाण्यबुद्धिहि त्यांची कमी नाही. परंतु वेदांचा अभिमान कशाबद्दल बाळगण्याचा व वेदप्रामाण्य म्हणजे काय या-विषयी मात्र दोघांचा अर्थ कदाचित् थोडा भिन्न असेल. धर्मदृष्टीची परीक्षा राजनिष्ठेच्या परीक्षे-सारखी कांही अंशी करिता येते. असल राजनिष्ठ म्हणजे ‘ना विष्णुः पृथ्वीपतिः’ या न्यायाने राजा म्हटला की तो देवच असे समजून त्याची आज्ञा मानणारे, एवढेच नव्हे तर ते कर्तव्य करण्यांत आनंद मानणारे, असे मनुष्य कोणत्याहि राज्यांत जसे थोडेच सांपडतात, तसेच वेदवाक्य हे अगदी ईश्वरवाक्य असे मानून, त्याप्रमाणे वागणारे सध्रद्व व तत्त्वनिष्ठ असेहि थोडेच आढळतील. राज्यांत खोटे किंवा भोंदू ‘राजनिष्ठ’ अनेक असतात; म्हणजे ते राजावर जी निष्ठा दाखवितात ती स्वार्थ साधण्याकरिता. पण त्यांचा स्वार्थ बुडाला की, ते राजालाहि नावे ठेवण्याला साधार घत नाहीत. त्याचप्रमाणे वेदावर आपली भ्रद्धा आहे असा बहाणा स्वतःची मान्यता राखण्याकरिता करणारे, पण स्वतःची गैरसोय झाली की वेदालाहि नावे ठेवणारे लोक धर्माच्या राज्यांत अनेक असतात.

राजसंस्थेविषयी सामान्यतः आदर बाळगणारे पुष्कळ. कारण ती संस्था परंपरापुंजीत आहे. त्याचप्रमाणे वेदपद्धतीचीहि परंपरा जुनी असल्या-कारणाने, तिच्याविषयी अनुकूल प्रहाम अभिमान

बाळगणारे लोक हिंदुस्थानीत पुष्कळ आहेत. राज-संस्थेविषयी आदर बाळगणारे परंतु व्यक्तीच्या अधिकाराला व हक्कांना महत्त्व देणारे लोक जसे राजकारणाच्या क्षेत्रांत आढळतात, त्याचप्रमाणे वेदाचे अधिकार मान्य करतांना त्याचबरोबर व्यक्ति-स्वातंत्र्य व बुद्धिस्वातंत्र्य यांची जाणीव असणारे कांही लोक धर्मक्षेत्रांतहि आढळतात. राजाज्ञा अमान्य केली तर जे परिणाम भोगवि लागतील ते परिणाम भोगण्याला तयार असणारे लोकहि राजकारणातील अनवस्था वांचविण्याकरिता नमतें घेऊन वागणारे आढळतात, त्याचप्रमाणे ग्रामस्थ-बहिष्कारादि सोसण्याची तयारी असतांहि, एकट्याने समाजांतून फुटून जाण्यांत अर्थ नाही आणि समाजाची काळजी न करतां आम्ही मनःपूत वागू तर अनवस्था होईल, असे मानणारे लोक संकमणाच्या काळी राजकारणाप्रमाणे धर्मांतहि आढळतात.

‘बंडखोरांची’ संख्या दोनहि राज्यांत कमीच. पण बंडखोरालाहि ज्याप्रमाणे राज्यपद्धतीचा अभिमान नसला तरी आपल्या देशाचा अभिमान असतो, त्याप्रमाणे श्रुतिस्मृति यांनी सांगितलेला धर्म अपुरा पडतो म्हणून त्याचे परिवर्तन करण्याला सज्ज झालेला बंडखोर सुधारकहि नेहमी व हटकून वेदाची अवमानना करणारा असतोच असे नाही. तात्पर्य, केवळ दुष्टपणा किंवा विक्षिप्तपणा याने प्रवृत्त झालेला, व स्वकीयांचा अभिमान नष्ट होऊन परकीय तेवढे चांगले अशा विपरीत कल्पनेचा मनुष्य जसा कोणत्याहि राज्यांत क्वचित्च मिळतो, त्या-प्रमाणे वैदिक धर्माच्या राज्यांतहि, परधर्माच्या किंवा परसंस्कृतीच्या प्रेमाने बहकलेला व हिंदुधर्म बुडविण्याची प्रतिज्ञा करून निघालेला माथेफिरू विक्षिप्तहि एखादाच आढळणार !

म्हणून जुन्या शिष्टपंडित लोकांनी नव्या विचाराच्या पिढीवर धर्मदोषाचा किंवा धर्मद्रोहाचा आरोप करतांना स्वतःच पूर्ण विचार करावा. कारण आमची अशी खात्री आहे की, हे जुने शास्त्री-पंडित देखील मूळच्या वैदिक धर्मापासून इतके च्युत झालेले आहेत की, त्यांनाहि कोणी पतित म्हटले तर त्याचे साधार समर्थन करता येईल. परिस्थितीच्या पाशांत एखादा मनुष्य यदृच्छेने कोणा दुसऱ्याहून अधिक गुरफटला जावो. परंतु ‘श्रुतिस्मृत्युक्त’ असल धर्माचारी हा खरी कसोटी लावली असतां जुने शास्त्री-पंडित झाले तरी त्या कसोटीला किती उतरतील हा प्रश्नच आहे. त्यांना वाटते की, ‘आम्ही वेदप्रामाण्य मानणारे आहो’ असे म्हटले की, मग आम्हाला १०० गुन्हे माफ होतील. पण नव्या विचाराचे लोकहि वेदप्रामाण्य कोठे मानित नाहीत ! पण ते वेदप्रामाण्य तोंडाने मानित असतां, आपले विचार

हल्लीच्या परिस्थितीशीं मिळते घेण्याकरितां शास्त्रांचा अर्थ आपल्या बुद्धीनें हवा तसा लावण्याचा अधिकार हा जर शास्त्री-पंडितांना आहे तर तो नव्या मताच्या लोकांना कां नसावा ! इतकाच काय तो प्रश्न आहे.

उलट कदाचित् असेंहि म्हणतां येईल की, शुद्धि-संघटन, पतित-परावर्तन, अहिंदूचें हिंदूकरण वगैरे चळवळींत जे हिंदु पुढारी आज अग्रभागीं दिसतात ते जितके खरे हिंदुधर्माप्रमाणें वागणारे निदान धर्मरक्षणाची काळजी घेणारे आहेत तितके जुने शास्त्रीपंडितहि नाहीत. कारण धर्मालाहि शरीर मन आत्मा वगैरे गोष्टी आहेतच, पण हिंदु या नांवानें निर्देश केला जाणारा समाजच जर उद्यां नष्ट झाला तर हिंदु-धर्म कोणत्या आधारावर जगणार ! व गेल्या ५-७

शतकांत भरतखंडांतील धष्टपुष्ट असा हिंदु समाज जो रोडावला व चिपाडासारखा बनला त्याचें कारण हे पुराणमतवादी शास्त्रीपंडितच होत. हिंदुस्थानांत मूठभरच का होईना, पण ते आमच्या मताप्रमाणें अस्सल वैदिक धर्माप्रमाणें वागणारे हिंदु असतील व राहतील तर तितकेच आम्हाला पुरेत, असें म्हणणाराहि एखादा वावदूक शास्त्रीपंडित भेदेल, पण शुद्ध वैदिक धर्माची ऐट मारणाऱ्या या शास्त्रीपंडितांनीं, विधर्मी मुसलमानांच्यायोगानें बुजबुजलेल्या पंजाब प्रांतांतल्या एखाद्या गांवीं जाऊन राहावें, किंवा १-२ वर्षांपूर्वीं जेथे सत्य-समाजिस्ट लोकांचे दुष्ट अत्याचारी खेळ चालू होते अशा महाराष्ट्रांतल्या एखाद्या गांवीं त्यांनीं जाऊन राहावयाचें हीतें म्हणजे त्यांना संख्याबलाशिवाय धर्मरक्षण कितपत होतें तें कळून येईल !

## पुस्तकपरीक्षण

महाभारत भाग १ ला व २ रा—( प्रकाशक भांडारकर ओरिएंटल रिसर्च इन्स्टिट्यूट, पुणे )

भांडारकर ओरिएंटल रिसर्च इन्स्टिट्यूट या संस्थेनें महाभारताची शुद्ध आवृत्ति सचित्र काढण्याचें मोठ्या जोखमीचें व खर्चाचें पण आवश्यक असें काम आपल्या अंगावर घेतलें आहे. महाभारताच्या अनेक प्रती आजवर अनेकांनीं निरनिराळ्या प्रांतांत प्रसिद्ध केल्या आहेत. तथापि त्यांत एका प्रतीचा दुसऱ्या प्रतीशीं सेळ बसत नसल्याने खरा मूळचा शुद्ध पाठ कोणता, याविषयी निर्णय करण्यास कांहीच साधन उपलब्ध नाही. यास्तव विद्यमान प्रतींचें चिकित्सा-पूर्वक परीक्षण करून शुद्ध आवृत्ति तयार करावी अशी कल्पना भांडारकर इन्स्टिट्यूटच्या चालकांच्या मनांत आली व तें कार्य त्या संस्थेनें अनेक विद्वानांच्या साहाय्यानें हल्लीं सुरू केलें आहे.

प्रारंभी नमुन्यादाखल म्हणून विराटपर्व्याचा तेवढा भाग याच संस्थेनें छापवून प्रसिद्ध केला. त्याचें परीक्षण पूर्वीं केसरींत आलेच आहे त्यानंतर आतां आदिपर्वोपासून या शुद्ध आवृत्तीच्या छपाईस सुरवात झाली असून आतांपर्यंत दोन भाग मिळून १३६ पाने प्रसिद्ध झाली आहेत. पहिल्या भागांत आदिपर्वीतले पहिले दोन अध्याय प्रसिद्ध झाले असून त्यांची श्लोकसंख्या ४५३ भरेल, दुसऱ्या भागांत आदिपर्वीतील २५ व्या अध्यायापर्यंत मजल गांठण्यांत आली असून या भागांतील श्लोक-संख्याहि जवळ जवळ वरच्याइतकीच भरेल.

केवळ पृष्ठसंख्या व श्लोकसंख्या लक्षांत घेतल्यास आतांपर्यंत झालेलें काम फारच थोडें आहे असें

वाटेल. पण शुद्ध पाठांची छाननी करण्याकरितां घेतलेले परिश्रम व स्वांकारलेली आधुनिक शास्त्रीय पद्धति विचारांत घेतल्यास संपादकांच्या परिश्रमाची कल्पना येऊं शकेल. ही प्रत तयार करण्याचें कामीं अनेक विद्वानांचें साहाय्य मिळत असलें तरी कामाची मुख्य जबाबदारी डॉ. सुखठणकर यांच्यावर आहे. हिंदुस्थानांतील निरनिराळ्या भागांतून महाभारताच्या जितक्या निरनिराळ्या प्रती उपलब्ध झाल्या तेवढ्या एकत्र जमा करण्यांत आल्या आणि ज्या प्रती येथे आणतां आल्या नाहीत त्यांतील पाठ-भेदाची चिकित्सा त्या त्या भागांत पोटासंडळें स्थापन करून त्यांच्याकडून करविण्याची योजना झाली. अशा रीतीनें सुमारे पन्नास भिन्न भिन्न प्रतींची तुलना करून मूळ पाठ चिकित्सापूर्वक ठरविण्यांत येत आहे. यावरून हें कार्य किती अवघड आहे आणि यांत चिकित्सक बुद्धि किती तारतम्यानें चालवावी लागते याची वाचकांस कल्पना येईल.

उपलब्ध झालेल्या प्रतींचे सामान्यतः काश्मिरी, देवनागरी, बंगाली, तेलगू, मल्याळी, पंजाबी, मैथिली व नेपाळी असे भाग पडतात. या सर्व प्रतींत बंगाली प्रती सर्वांत अधिक शुद्ध आहेत असा डॉ. सुखठणकर यांचा अभिप्राय आहे. आणि जेथे जेथे प्रक्षिप्त भागाचा संशय येईल तेथें तेथें बंगाली प्रतींत जो पाठ नाही तो बहुतकरून प्रक्षिप्त असतो असें समजून तो गळण्यांत येत आहे. तथापि असा प्रक्षिप्त ठरविलेला आणि मुख्य भागांतून वगळलेला कथाभाग टापांतून दाखल करण्यांत येतो. यामुळे वाचकवर्ग कोणत्याहि प्रक्षिप्त मानलेल्या भागास कायमचा मुक्त नाही. आदिपर्व्याच्या दुसऱ्याच अध्यायांत

धृतराष्ट्राचा जो विलाप आहे व ज्यांतील श्लोकांचा प्रारंभ 'यदाश्रौषं' या पदांनी झाला आहे, त्यांतील बरेच श्लोक प्रक्षिप्त असलेले असा समज आहे. त्या भागांतील ५५ श्लोक मुख्य भागांत आले असून २१ श्लोक प्रक्षिप्त ठरवून टापेत देण्यांत आले आहेत. अशा रीतीने प्रसिद्ध झालेल्या दोन भागांत मिळून ३०१ श्लोक टापेत दिलेले आहेत. म्हणजे मूळ भागाच्या ३ भाग प्रक्षिप्त ठरला आहे. हे प्रमाण अर्थातच पुढे पुढे कमी होत जाईल असे मानण्यास हरकत नाही.

प्रक्षिप्त भागापेक्षा पाठभेदाची चिकित्सा करण्याचे काम अधिक त्रासाचे व किचकट असे आहे, पण ते हि काम विचारपूर्वक व काळजीपूर्वक करण्यांत आलेले दिसून येत आहे. पुस्तकाची छपाई निर्णयसागराची ठळक ठशाची असून टीपा देण्यांत ज्या अनेक संज्ञा वापराव्या लागतात त्यांची छपाई हि निरुत्सपणाने विविध प्रकारच्या ठशांनी करण्यांत आली आहे. प्रत्येक भागाबरोबर एकेक रंगीत चित्र देण्यांत येत असून ही चित्रांची कामगिरी श्रीमंत बाळासाहेब पंतप्रतिनिधी यांनी आपल्याकडे घेतली आहे; व त्यांनी दिलेली चित्रे हि त्यांच्या लौकिकास साजगारी अशीच आहेत.

संबंध महाभारताची शुद्ध आवृत्ति इतक्या चिकित्सक पद्धतीने छापून काढणे मोठ्या खर्चाचे काम असून त्यास धानिक वर्गांनी साहाय्य केले तरच संस्थेच्या हातून हे महत्कार्य पार पडणार आहे. वाचक वर्गांनी हे ग्राहक होऊन या कार्यास हातभार लावणे जरूर आहे. एकंदर महाभारताच्या कागदी प्रतीची आगाऊ किं. १४० रु. व कापडी प्रतीची आगाऊ किं. १५० रु. ठेवण्यांत आली आहे. हस्तेबंदीने किंमत वाढवण्याची असल्यास अनुक्रमे १६५ व १७५ यावे लागतील. भोंडारकर इन्स्टिट्यूटच्या सभासदांस सवलतीच्या दराने या प्रती अनुक्रमे ११२ व १५० रुपयांस मिळतील. या किंमती सध्याच्या अंदाजावरून ठरविण्यांत आल्या आहेत, पण छपाईचे काम अधिक खर्चाचे होत आहे असे दिसल्यास या सर्व किंमती आणखी वाढण्याचा संभव आहे. यास्तव ज्यांना ग्राहक व्हावयाचे असेल त्यांनी आतांच या संधीचा फायदा घ्यावा. पहिले दोन भाग प्रसिद्ध होण्याला बराच अवधी लागला, पण यापुढे छपाईचे काम त्वरेने होऊन नवीन भाग ग्राहकांच्या हाती लवकरच पडू लागतील तर संस्थेला साहाय्य हि वाढत्या प्रमाणांत मिळू लागेल.

## ज्ञातिहित कीं राष्ट्रहित ?

डॉ. सैफुद्दिन किच्छू व भि. ब्रेलवी यांनी पुढील आशयाचे पत्रक प्रसिद्ध केले आहे.

राष्ट्रीय सप्ताहांत हिंदू-मुसलमानांच्या प्रश्नाबाबत तडजोड झाली नाही ही मोठ्या सेदाची गोष्ट आहे. कलकत्ता येथे भरलेल्या मुस्लिम लीगमधील पुष्कळ प्रतिनिधींना नेहरू रिपोर्ट मान्य होता. व लीगने कन्व्हेन्शनशी वाटाघाट करण्यासाठी निवडलेल्या कमिटीत हि अशा मताचे बरेच प्रतिनिधी होते. खासगी संभाषणांत व लीगच्या विषय-नियामक कमिटीत झालेल्या चर्चेवरून हि असेच दिसून आले की, नेहरू रिपोर्टात काही फेर केल्यास बऱ्याच सभासदांना नेहरू रिपोर्ट मान्य आहे. आमच्या मताप्रमाणे न्यायतः पाहता नेहरू कमिटीच्या सूचना निरपवाद (अनएक्सेप्शनल) आहेत. राखीव जागांमुळे ज्ञातिविषयक भावना वाढतात म्हणून राखीव जागांच्या सूचनांना आमचा विरोध आहे. व सर्वांच्या समतीने नेहरू कमिटी आपल्या शिफारसीत योग्य तो फेरबदल करण्यास तयार आहे.

मध्यवर्ती कापदेमंडळांत ३ जागा वाढ्यात ही मुसलमानांची मागणी उदारपणे मान्य करावी असे सर तेजबहादुर सप्रू यांनी सर्वपक्षीय परिषदेत सांगितले. कन्व्हेन्शन व लीग यांच्या संयुक्त

कमिटीच्या बैठक झाली तीत म. गांधी यांनी हि सर तेजबहादुर यांच्या सूचनेस पाठिंबा दिला होता. पं. मोतीलाल व कॉंग्रेसचे इतर पुढारी हि या सूचनेस विरोधी नव्हते. कन्व्हेन्शनने मुसलमानांच्या मागण्या नाकारल्यानंतर आमच्यापैकी भि. ब्रेलवी यांनी लीगच्या विषयनियामक कमिटीत, नेहरू रिपोर्टातील कलम १३ अ यांत दुरुस्ती सुचवून सर्व रिपोर्ट मान्य करावा अशी उपसूचना हि आणली होती, व लीगची बैठक तहकूब झाली नसती तर लीगच्या खुल्या बैठकीत हि ही उपसूचना आणण्यांत आली असती.

नेहरू रिपोर्टासंबंधाने आमचे असे मत आहे. व मुसलमानांनी नेहरू रिपोर्टात आपला हक्क म्हणून जादा मागण्या करणे गैर आहे. तडजोड म्हणून बहुमतवाल्यांनी उदार अंतःकरणाने मुसलमानांना त्यांच्या मागण्या दिल्या हि असल्या बहुमतवाल्यांबद्दल अविश्वास व भीती दाखविणे हे अयोग्य आहे. यामुळे स्वतःबद्दल आत्मविश्वासाचा अभाव मात्र दिसतो. आमच्या धर्मबांधवांस आम्हास इतकेच सांगावयाचे आहे की, हिंदुस्थानात मुख्य प्रश्न अल्पसंख्याकांचा नसून स्वातंत्र्याचा आहे. व उभय जातीत सत्य होऊन एकजुटीने काम करण्याच्या कार्मी आपल्याच देशबांधवांबद्दल अविश्वास

दाखून देशकार्यघात करूं नका. हिंदु बांधवांनीं हिं नुसतें म्हणण्यापेक्षां प्रत्यक्ष न्याय देऊन लोक हा म्हण ध्यानीं ठेवावी कीं, न्याय मिळावा असें संतुष्ट राखावेत.

## मुस्लीम सर्वपक्षीय परिषद

### दिल्ली येथील अधिवेशन

ता. ३१ डिसेंबर १९२८ रोजी दिल्ली येथें ना. आगाखान यांचे अध्यक्षतेखाली राष्ट्रीय पक्षाला सोडलेल्या मुसलमानांची सर्वपक्षीय परिषद झाली. स्वागताध्यक्ष हकीम अजमलखान यांचे चिरंजीव हकीम महमद जमीलखान हे होते. त्यांनी प्रतिनिधींचें स्वागत केल्यावर ते आपल्या भाषणांत म्हणाले, "नेहरू रिपोर्टानें मुसलमानांच्या अस्तित्वावरच घाला पडल्यासारखें झालें असल्याने भावी राज्यघटनेंत मुसलमानांचें स्थान ठरविण्यासाठी ही परिषद भरविण्यांत आली आहे. नेहरू कमिटीने उत्तम काम केलें याबद्दल वादच नाही; पण कोणतीहि मानवी कृति पूर्ण नसते त्याप्रमाणें या रिपोर्टाहि कांहीं उणीवा आहेतच, व त्यामुळे देशांतील सर्व ज्ञातींमध्ये जसें ऐक्य घडावयास पाहिजे होते तसें घडलें नाही, व याच कारणाकरितां नेहरू रिपोर्ट आम्हाला मान्य नाही. मुसलमानांची बाजू योग्य रीतीने मांडणारी एकहि संस्था नसावी ही फार दुःखाची गोष्ट आहे."

या आशयाचें स्वागताध्यक्षांचें भाषण झाल्यावर परिषदेचे चिटणीस खासदार मि. फाजल रहिमान तुझा यांनी आपणास स्वतंत्र परिषद कां भरवावी लागली याचा खुलासा वाचून दाखविला. त्यांत त्यांनी नेहरू रिपोर्ट मुसलमानास मान्य नाही व मुसलमानांनी राज्यघटनेसंबंधाने आपले मत व्यक्त करणें जरूर असल्याने मुसलमानांतील सर्व पक्षांची ही परिषद बोलवावी लागली, व यासाठी मुसलमानी संस्था, कायदेमंडळाचे सभासद इत्यादि ६०० गृहस्थांना निमंत्रण दिलें होतें, आम्हालाहि स्वराज्यच पाहिजे इ आशयाचा खलास होता.

### आगाखानांचें भाषण

या खुलाशानंतर ना. आगाखान यांनी पुढील आशयाचें भाषण केलें. त्यांनी प्रथम बादशहांना आयुसरोम्य चिंतून आपण जें बोलणार तें अनुभवाचें व पूर्ण विचार केलेलें असेंच भाषण आहे असा खुलासा केला, व ते पुढे म्हणाले, "सद्गृहस्थ, नीट ध्यानीं धरा, आपल्या भावी हिताच्या हिंदुस्थानांत ज्या सुधारणा होणार त्या एका दिवसांत होणार नाहीत. किंवा रात्री घरांत चोर शिरावा, याप्रमाणें त्या रशियांत झाल्या तशाहि त्या येथें होणार नाहीत. मुसलमानांचें हित पाहण्यासाठी आजपर्यंत अनेक

परिषदा झाल्या व पुढेहि होतील; परंतु या परिषदेसारखी मुसलमानांच्या खऱ्या कळकळीची परिषद दुसरी नाही हें लक्षांत ठेवा.

मला एक गोष्ट सांगावयाची. ती ही कीं, मुसलमानांनी हिंदूसंबंधानें नेहमी शंकित वृत्ति धरतां कामा नये. अशी वृत्ति धरल्यास त्यांस सुखानें येथें राहतांच येणार नाही, व त्यामुळे हिंदी उत्कर्षालाहि बांध येईल, व जावत्कालपर्यंत आपण आपलें स्वतःचें संरक्षण करूं शकत नाही व रक्षण करणें ब्रिटिशांच्या हातीं आहे तोंपर्यंत ब्रि. लोक येथें वरचढ राहणार हेंहि लक्षांत ठेवा. नुसत्या कल्पनेच्या वातावरणांत वावरण्यापेक्षां प्रत्यक्ष व्यावहारिक गोष्टी पाहून वागणें हितकर असते. मुसलमानांनी आपल्या ज्ञातिहितापुरतेंच पाहून भागणार नाही. सर्व हिंदुस्थानाच्या हिताच्या दृष्टीनें राष्ट्रीय प्रश्नांचा विचार करावा लागतो.

स्वतंत्र मतदारसंघाच्या प्रश्नावर बरीच चर्चा हल्लीं सुरू आहे. ज्ञातिविषयक मतदारसंघ असावेत असें लोक म्हणतात. मुसलमानांच्या बाबतींत मला असें सांगावयाचें आहे कीं, हिंदी मुसलमान ही एकच जात नसून अनेक ज्ञातींचें असलेलें एक राष्ट्रच आहे. कारण त्यांची संख्याच जर्मन साम्राज्यपेक्षां मोठी आहे. कायदेमंडळांतील व इतर संस्थांतून मुसलमानांचे काय प्रमाण असावे हा खरा प्रश्न आहे, व निर्विकार मनानें हा सोडविला पाहिजे.

हिंदू-मुसलमानांत अलीकडे जे कलह उत्पन्न होत आहेत त्यासंबंधी मला कळकळीनें इतकेंच सांगावयाचें आहे कीं, यापुढें असे कलह होऊं देऊं नका. या कलहाचें मुख्य कारण गोवध हें आहे. यावर उपाय आपण काढला पाहिजे. इब्राहिम यानें मूळ कुरबानी केली; परंतु त्यागें गाय केव्हांहि मारली नाही, गोवध आपल्या धर्मांत सांगितलाच नाही. उंट अगर मेंढी यांचाच उल्लेख आढळतो. इस्लामधर्माची मूळ गादी जे अरबस्थान तेथें हाजी लोकांनीं कधीं गोवध केला आहे काय ! व त्यांनीं जर गोवध केला नाही तर त्यांनीं अधर्माचरण केलें असे तुम्ही म्हणाला का ! याचें उत्तर तुम्हाला नकारार्थीच द्यावें लागेल. मग हिंदुस्थानांतच तुमची दृष्टि अशी कां फिरली ? अकबर, हुमायून, अमीर हबीबुल्लाखान यांनी गोवधास बंदी केली

होती. काश्मीरमधील मुसलमान गोवध कधीच करीत नाहीत. रक्त मांस ही परमेश्वरास पोहोत नाहीत असे मुळी आपले धर्मसूत्रच आहे. कोणीहि उलेमांनीं माझे हे विधान खोडून काढवे. त्यांना खोडतांच येणार नाही. गोवध ही गोष्ट धर्मात नाही. ती तुम्ही सोडली असतां हिंदू-मुसलमानांचे संबंध खात्रीने जास्त सलोख्याचे होतील व देशांत शांतता उत्पन्न होऊन आपल्या ज्ञातीचें कल्याण होईल.”

### प्रतिगामी ज्ञातिनिष्ठ ठराव

या आशयांचे भाषण झाल्यावर पहिल्या दिवसाचें काम समाप्त झाले.

ता. १ रोजीं परिषद पुनः भरली. पहिल्या दिवशीं गाडी चुकल्यामुळे हजार राहतां न आलेल्या अल्लिबधूची जाडी दुसऱ्या दिवशीं हजार होती. पुढील ठराव सर महंमद शफी यांनीं पुढे मांडला तो ठराव असा—

“हिंदुस्थानाचा विस्तृतपणा, भाषा, जाति, भौगोलिक व सांस्कृतिक भेद पाहतां हिंदुस्थानाला संयुक्त राष्ट्राच्या पद्धतीची राज्यघटना योग्य आहे. या राज्यघटनेत प्रांतिक सरकारला पूर्ण स्वातंत्र्य असावे. फक्त सर्व देशाच्या हिताच्या प्रभावर मध्यवर्ती सरकाराचें नियंत्रण असावे, व हे नियंत्रण कोणत्या प्रभावाबत असावे हे घटनेत नमूद केले जाईल.

हिंदू अगर मुसलमान यांच्या मधील अंत-ज्ञातीय प्रश्न कोणत्याहि कायदेमंडळातील हिंदू अगर मुसलमान या सभासदांपैकी तीन-चतुर्थांश सभासदांना बाधक वाटेले अगर कसेलेहि बिल ठराव अगर सूचना बाधक वाटेले तर अशी सूचना, ठराव अगर बिल कायदेमंडळांत येतां कामा नये.

आपल्या स्वतंत्र मतदारसंघामार्फत कायदेमंडळांत आपले प्रतिनिधी निवडून देण्याचा मुसलमानांचा हक्क कायम झाला असल्याने तो संमतीखेरीज कोणासहि काढून घेतां येणार नाही.

प्रस्तुतच्या हिंदुस्थानाच्या स्थितीत व ही स्थिति कायम आहे तोपर्यंत मुसलमानांनीं आपल्या स्वतंत्र मतदारसंघामार्फत कायदेमंडळांत व इतर स्थानिक स्वराज्यादि संस्थांतून आपले प्रतिनिधी निवडून देणे अत्यावश्यक आहे.

यामुळे लोकशाहीचीं खरीखुरीं तत्वे अमलांत आणल्याप्रमाणे होणार आहे. स्वराज्यघटनेत योग्य अशी आपल्या हितसंरक्षणाची जोंपर्यंत मुसलमानांना हमी मिळाली नाही तोपर्यंत कोणत्याहि अटीवर मुसलमान संयुक्त मतदारसंघाला मान्यता देणार नाहीत, व यासाठीं मध्यवर्ती व प्रांतिक प्रधानमंडळांत मुसलमानांना योग्य प्रतिनिधित्व मिळालें पाहिजे.

मुसलमानांना मध्यवर्ती कायदेमंडळांत ३३% इतक्या जागा मिळाल्या पाहिजेत.

सिंध प्रांत मुंबई इलाख्याशीं सर्वतोपरी सर्व बाबतींत भिन्न असल्याने तो प्रांत स्वतंत्र करावा. ज्या प्रांतांत मुसलमान अल्पसंख्य आहेत त्यांना ज्या सवलती देण्यांत येतील त्याच सिंधमधील हिंदूनाहि देण्यांत येतील.

वायव्य प्रांत व बलुचिस्थान यांनाहि इतर प्रांतांप्रमाणे सुधारणा लागू कराव्या.

मुसलमानांना योग्य प्रमाणांत नोकऱ्या देण्यांत याव्या.

मुसलमानांचे शिक्षण, भाषा, धर्म यांना योग्य संरक्षण देण्यांत यावे व मुसलमानी धर्मसंस्थांना योग्य प्रमाणांत ग्रॅंट्स मिळाव्या.

सर्व प्रांतांनीं संमति दिल्याखेरीज मध्यवर्ती सरकारच्या घटनेत फेरबदल करण्यांत येऊं नये.

मुसलमानांच्या वरील मागण्या ज्या घटनेत मान्य केल्या गेल्या नाहीत जैशी कोणताहि घटना, मग ती कोणीहि करो, ती मुसलमानांना मान्य होणार नाही.”

या ठरावाला मौ. महंमदअल्ली, सर गझनवी, मौ. शफी दाऊदी, सर महंमद इक्बल, सरफुद्दीन हफीज, हिदायत हुसेन, मौ. महंमद याकुब व अबदुल अजीझ यांनीं पाठिवा दिला.

या ठरावाला अमृतसरचे मि. सादिक यांनीं विरोध केला. ते म्हणाले, या ठरावानें तडजोडीची सर्व भाषाच बंद केली आहे. ठराव सर्वस्वी एकांगी, केवळ ज्ञातिविषयक व प्रतिगामी आहे. त्याने तडजोडीचा मार्गच बंद केला आहे.

ठरावावर मते तो सर्वानुमते मंजूर झाल्याचें जाहीर करण्यांत आले, व आभारप्रदर्शन होऊन परिषद समाप्त झाली. ( केसरा अंक ८११२९ )

## काशी ब्राह्मण-महासभेतील निर्णयांची शास्त्रशुद्धता

लेखांक ३ रा

( ले.—तर्कतीर्थ लक्ष्मणशास्त्री जोशी, वांई.)

पतितपुत्रः पतितो भवति अन्यत्र स्त्रियाः सा हि परगामिनी तामरिकथामुपेयात् ।

“ पतिताचा मुलगा पतित असतो, मुलगी नव्हे. कारण, ती दुसऱ्याच्या घरांत जावयाची असते. तिच्या पित्याकडून कांहींहि धन न घेतां तिच्याशीं विवाह करावा.” वृद्धहारित धर्मसूत्रांतहि असेंच म्हटलें आहे. वसिष्ठ व हारित यांच्या मताने पतितपुत्र पतित असतो. याकरितां त्यांच्या मताच्या अनुसारीने बौधायनाने पतितपुत्राचा शुद्ध जातींत समावेश करण्याच्या वेळी पुढीलप्रमाणे प्रायश्चित्तां सांगितलें आहे. अशुचिशुक्रोत्पन्नानां तेषामिच्छतां प्रायश्चित्तिः पतनीयानां तृतीयांशः । “ पतिताच्या शुक्रापासून उत्पन्न झालेल्या पुत्रांना इच्छा असल्यास त्रैवार्षिक व्रताच्या तृतीयांश प्रायश्चित्ता घ्यावे.” अशा तऱ्हेच्या महत्त्वाच्या स्मृतिवचनांकडे संमेलनाच्या निर्णायक धर्माचार्यांनी कानाडोळा केला आहे. हीं वचनें विचारसभेत आम्ही मांडलीं होती. पण दुराग्रहाला औषध नाही. सर्व वंगीय पंडितांना या आमच्या शास्त्रांसाठीं ऐकमत्याने पाठिंबा दिला होता. अनंत कृष्णशास्त्री यांच्या अवडल्या शूलपाणीने वरील वचनांचा अभिप्राय आमच्याप्रमाणेच दाखविला आहे. पण शक्य तितक्या अनुदार व कृपणदृष्टीनेच विचार करण्याचा ज्यांचा पण, त्यांना इतक्या लवकर या वचनाचा अर्थ कळणार नाही. देवल्य स्मृतीचें प्रामाण्य कबूल करण्यास ज्यां-माणें ४ वर्षे लागलीं, त्याचप्रमाणें वरील सूत्रार्थ मान्य करण्यास हे पंडित ४ वर्षे लावतील. पण पंडितांना हें ठाऊक असावयास पाहिजे की, जर ओढून धरिलें नाही व धर्माचा उदारपणें विचार केला तर बहुजनसमाज धर्माच्या बाबतींत त्यांचा अनुयायी होईल.

पोटजातींच्या परस्परविवाहाविरुद्ध अनंत कृष्णशास्त्री यांनी सनातनधर्मप्रदीपांतील एकच प्रमाण दिलें आहे. त्याचा आतां थोडक्यांत विचार करूं. यत्र स्वपितृमातृवंशयोरन्यतरस्यसंबन्धः अनादिकालमारन्य प्रचलिस्तत्कुलं विवाहार्थं प्रहणीयमिति । ( पु. ४४९ शु. प्र. स. ध. प्र. ) अत्रान्यथाकरणे शास्त्रविरोधो वर्तनेन वेति विचारे त्वस्माकमिदमेव वक्तव्यं यदनादि

सिद्धाचारान्वयः शास्त्रविरोधो वर्तत इति सर्वविदित-मिदम् ( पु. ४४९ शु. प्र. स. ध. प्र. ) “ ज्या जातींत आपल्या मातृवंशाचा व पितृवंशाचा विवाहसंबंध अनादिकालापासून चालत आला असेल तेंच कुल विवाहार्थ संग्राह्य होय. ह्यावर कोणी असें विचारिल की, तसें न केल्यास शास्त्राचा विरोध आहे काय ! त्यावर आमचें उत्तर हेंच की, आचार हेंच शास्त्र असून त्याच्याशीं विरोध येतो ” असें अनंत कृष्णशास्त्री यांनीं लिहिलें आहे. त्यावर त्यांस आमचा असा प्रश्न आहे की, मनुज्यजात तरी अनादिकालापासून आहे काय ! व समजा असली तरी देशस्थ, कोंकणस्थ कऱ्हाडे इत्यादि पोटभेद अनादिकालापासून आहेत काय ! देश, कोंकण इत्यादि विभाग अनादिकालापासून आहेत असें सृष्टि उत्पन्न झाली आहे असें मानणारा कोणणाहि मनुष्य म्हणणार नाही. पुराणांप्रमाणें पाहिलें असतां विंध्य पर्वताच्या दक्षिणेस एका कार्ळीं सर्व अरण्य होतें. तसेंच देशस्थ कोंकणस्थ इत्यादिकांचें परस्पर रिवाह अनादिकालापासून बंद आहेत यास प्रमाण काय ! प्रत्येक अनादिसिद्ध आचार शास्त्ररूप मानण्यास काय प्रमाण ! जो आचार रूढ होण्यास कोणतेहि लौकिक कारण सांपडत नाही, असा आचार शास्त्राप्रमाणे प्रमाण मानवा, असा मीमांसकांचा सिद्धान्त आहे. देशभेद, दूरत्व इत्यादि कारणांमुलें जे जे आचार रूढ झाले त्यांपैकीच हे पोटजातींतील विवाह निर्वैध आहेत. म्हणून यांना प्रामाण्य देण्याचें कारण नाही.

### निर्णय ३ रा

“ हल्लींच मुसलमान, ख्रिश्चन इत्यादि म्लेंच्छ व चांडाल हे अस्पृश्य आहेत. देवालये, सभास्थाने इत्यादि स्थळां त्यांना येऊं देणें अधर्म्य आहे. विहिरी इत्यादि ज्या जलाशयांस त्यांच्या भांड्याच्या स्पर्श झाला आहे. त्या ठिकाणीं स्पर्श जातींनीं पाणी भरणें शास्त्राविरुद्ध आहे. या शास्त्र-मर्यादेचें पालन अवश्य केले पाहिजे. ” अस्पृश्य स्पर्शाच्या बाबतींत बरीच शास्त्रवचनें विरुद्ध आहेत. पण कांहीं शास्त्रवचनांत त्या बाबतींत अप-वाद सांगितले आहेत.



आत्र स्मृतींतील पुढील २ वाक्ये 'संवत्सरप्रदीप' नांवाच्या निबंधग्रंथांत उद्धृत केला आहेत.

देवयात्राविवाहेषु यज्ञप्रकरणेषु च ।

उत्सवेषु च सर्वेषु स्पृष्टास्पृष्टिर्न दुष्यति ॥

विष्णुवालयसमीपस्थान्विष्णुसेवार्थमागतान् ।

चण्डालान्पतितान्वाऽपि न स्पृष्ट्वा स्नानमाचरेत् ॥

“देवतांच्या यात्रा, विवाह, यज्ञप्रसंग व सर्व तऱ्हेचे उत्सव अशा प्रसंगां स्पर्शास्पर्शदोष नाही. विष्णुमंदिराच्या जवळ असलेल्या व विष्णुसेवेकरिता आलेल्या चंडाल, पतित इत्यादिकांचा स्पर्श झाल्यास स्नान करू नये.” या दोन वाक्यांतील १ ले वाक्य अत्यजांबद्दल नसून सुतकी, रजस्वला इत्यादिकांबद्दल आहे असे अनंतकृष्णाशास्त्री म्हणतात. पण वरील वाक्य आनंदाश्रमामध्ये मुद्रित असलेल्या अत्रिस्मृतीत चंडालस्पर्शप्रकारणांत आहे ही गोष्ट ते विसरतात. त्या ठिकाणी सुतकी किंवा रजस्वला इत्यादिकांचा मुळी उल्लेख नाही. बृहस्पति स्मृतींतील पुढील दोन वाक्ये अनंत निबंधग्रंथांत प्रसिद्ध आहेत.

उत्सवे वासुदेवस्य स्नायाद्यो शुचिर्वांशकया ।

तादृशं कल्मषं दृष्ट्वा सवासा जलमाविशेत् ॥

तीर्थे विवाहे यात्रायां संग्रामे देशविह्वले ।

नगरग्रामदाहे च स्पृष्टास्पृष्टिर्न दुष्यति ॥

“वासुदेवाच्या उत्सवांत विटाळ झाला अशी शंका येऊन जो स्नान करतो त्या पापा पुरुषाच्या दर्शनाबरोबर संचल स्नान करावे. तार्थ, विवाह, यात्रा, युद्ध, देशसंकट, ग्रामदाह इत्यादि प्रसंगां स्पर्शास्पर्श दोष नाही.” ह्या वाक्याच्या बाबतीत अनंत कृष्णाशास्त्री यांच्या असा आक्षेप आहे की, ही वाक्ये निबंधकारांनी सुतकी, रजस्वला इत्यादिकांना लागू केला आहेत. मूळ बृहस्पतिस्मृतीत सापडत नाही. अर्थात् निबंधकारांचा अर्थ प्रमाण मानिला पाहिजे. पण या आक्षेपांत कांही अर्थ नाही-शास्त्री-बुवांस मान्य व प्रिय असलेल्या शूलपाणी व स्मार्तभट्टाचार्य या निबंधकारांनी ही वाक्ये चंडालादिकांच्या अस्पृश्यतेचीं अपवादक मानिली आहेत. स्मृत्यर्थसार या ग्रंथात पुढील वाक्य आलेले आहे.

संग्रामे हृष्टमार्गे च यात्रादेवगृहेषु च ।

अग्न्युत्पाते महापत्सु स्पृष्टास्पृष्टिर्न दुष्यति ॥

“युद्ध, बाजार रस्ता, यात्रा, देवालय, आग व महा आपात आशा ठिकाणी स्पर्शदोष नाही.”

चाण्डालपतितदिनां पुष्करिण्यां हृदेऽपि वा ।

जानुदन्नाच्छुचि ज्ञेयमधस्तादशुचि स्मृतम् ॥

“चंडाल, पतित इत्यादिकांच्या पुष्करणीत व डोहांत गडध्या इतके पाणी असल्यास ते शुद्ध होय. खाली असल्यास अशुद्ध

असते” असे वाक्य ‘शुद्धिचंद्रालोक’ या निबंधग्रंथांत देवलाच्या नांवाने उद्धृत केले आहे. त्याच निबंधांत पुढे औशनस्मृतींतील वाक्य सांगितले आहे ते असे—

नद्यः कूपतडागानि सरांसि सरितस्तथा ।

असंवृतान्यदोषाणि मनुः स्वायंभुवोऽब्रवीत्

“नद्या, आड, तलाव, सरोवर, झरे इत्यादि मोकळे जलाशय निर्दोष असतात असे स्वायंभुव मनुने सांगितले आहे. ‘कल्पतरु’ या निबंधांत वृध्द याज्ञवल्क्याचे वाक्य आले आहे.

समन्ताच्चास्पृष्टस्तु जलाशयो भवेद्यदि ।

अन्यजैरपि सपुष्टः पूतो भवति सर्वथा ॥

“औरसचौरस ४ हात असलेल्या जलाशयाला अंत्यजांचा जरी स्पर्श झाला तरी तो सर्वस्वी पवित्र असतो.”

वरील सर्व वचनांचा विचार केल्यास सार्वजनिक जलाशय, देवळे, सभा वगैरे ठिकाणी अस्पृश्य जातींचा स्पर्श शास्त्रकारांच्या मते निषिद्ध नाही असे स्पष्ट दिसते. वरील वाक्यांच्या विरुद्ध जरी कांही वाक्ये असली तरी ती देशकालपरिस्थिती-प्रमाणे लावण्यास हरकत नाही. शास्त्रवाक्यांत परस्पर विरोध आल्यास देशकालभेदाने त्यांची व्यवस्था निबंधकार लावीत असतात.

वरील निर्णयांत म्लेंच्छ व अंत्यज यांची सारखाच वाट लाविली आहे. पण हे शास्त्रविरुद्ध आहे. म्लेंच्छ हे अंत्यजांनाहि अस्पृश्य आहेत ही गोष्ट मनुस्मृतीच्या आधारेने सिद्ध होते. ब्राम्हण स्त्रियांच्या ठिकाणी शूद्रापासून उत्पन्न झालेला चंडाल असतो, असा स्मृतीचा सिद्धान्त आहे. कोणत्याहि खालच्या जातीच्या पुरुषापासून उच्च जातीच्या स्त्रियांच्या ठिकाणी उत्पन्न झालेली संतति अस्पृश्य असते. अशा अस्पृश्य लोकांपासून उच्च जातीच्या स्त्रियांच्या ठिकाणी उत्पन्न झालेली संतति अस्पृश्यांनाहि अस्पृश्य असते हिंदुस्थानांत विद्यमान असलेल्या मुसलमानांत ब्राह्मण, क्षत्रिय वैश्य, शूद्र व अंत्यज जातीचे हेजारां व लक्षावधि लोक मिसळले आहेत ह्यांचा परस्पर संकर सारखा सुरू आहे. अनुलोम व प्रतिलोम असे दोनहि संकर त्यांच्यांत घडत आहेत त्यामुळे अंत्यजांनाहि अस्पृश्य असे हल्लीचे मुसलमान आहेत, असे म्हणावे लागते.

ते चापि बाह्यानुबद्धंस्ततोऽप्याधिकदूषितान् ।

परस्परेषु दारेषु जनयन्ति विगर्हितान् ॥

यथैव शूद्रो ब्राह्मण्यां बाध्यं जन्तुं प्रसूयते ।

तथा बाह्यतरं बाह्यश्चातुर्वर्ण्ये प्रसूयते ॥

मनु अ ० १० - २९, ३०

“संकर जातीच्या लोकांत संकर झाल्यास तो संकर त्यांच्यापेक्षां दूष्य व गर्ह्य असतो.

ज्याप्रमाणें शूद्रापासून ब्राह्मणांच्या ठिकाणीं अस्पृश्य जात निर्माण होते, त्याप्रमाणें या अस्पृश्यांचा चातुर्वर्ण्याशीं संकर झाल्यास त्यांना अस्पृश्य अशी संतति निर्माण होते.”

पं. राजेश्वरशास्त्री यांनीं संमेलनाच्या विचार-सभेत म्लेंच्छ हे अनुलोमसंकर असल्यामुळें अंत्यजापेक्षां उच्च आहेत, असें अष्टाढासानें प्रतिपादिलें! परंतु सूतसंहितेमध्ये म्लेंच्छ प्रतिलोम-संकराचाहि संकर आहे, असे प्रतिपादिलें आहे. मुसलमानांना जे लोक स्पर्श करतात, त्यांना अंत्यजस्पर्शापासून दोष नाही, कारण जास्त अस्पृश्य वस्तूस स्पर्श करण्यास कमी अस्पृश्य वस्तूच्या स्पर्शापासून दोष लागत नाही, ही गोष्ट धर्मशास्त्रांशी परिचय असलेल्यांस माहीत आहे.

“बलात्काराने दास बनवून म्मेछादिकांशीं संसर्ग घडलेल्या पतितांचा प्रायश्चित्तपूर्वक ३ वर्षे-पर्यंत शुद्धि करतां येत. बुद्धिपूर्वक म्लेंच्छस्त्रीगमन एकदां जरी केलें तरी पातित्य येत. एका ताटांत मुसलमानदिकांबरोबर २४ वेळां बुद्धिपूर्वक जेवल्यास पातित्य येत. एका पंक्तीत बुद्धिपूर्वक वर्ष-भर जेवल्यास पातित्य येत. वर सांगितलेल्या त्या त्या अवधीनंतर प्रायश्चित्त जरी केलें तरी व्यावहार्यतः हेत नाही. तसेंच बिलायतेस जाऊन आलेल्यांबद्दल समजावें.” हा निर्णय देवल स्मृतीच्या अनुसारानें दिलेला आहे. देवलस्मृति ३ वर्षांपूर्वी अनंत कृष्णशास्त्री प्रक्षिप्त म्हणून म्हणत होते. संमेलनांत त्यांनीं त्या स्मृतीस मान्यता दिली. बंगाल्यांतील शूलपाणि नांवाच्या पंडितानें लिहिलेल्या प्रायश्चित्त-बिवेक नांवाच्या निबंधांत देवल स्मृतीतील ७ श्लोक उद्धृत केले आहेत. त्या श्लोकांच्या स्पष्टी-करणांत प्रायश्चित्त देऊनहि ४ वर्षांनंतर शुद्धि होऊं शकत नाही, असा निर्णय केला आहे. एक वर्षपर्यंत म्लेंच्छादिकांशी क्षोजनादि संसर्ग केलेल्या ब्राह्मणांस एक चांद्रायण प्रायश्चित्त, क्षत्रिय-वैश्यांस पराक नांवाचे एक प्रायश्चित्त व शूद्रास अर्धमांस प्रायश्चित्त देवल स्मृतींत सांगितले आहे. त्यास देवल स्मृतीचा आधार दिला आहे. त्यानंतर पुढील श्लोक आले आहेत—

ऊर्ध्व संवत्सरात्कल्पं प्रायश्चित्तं द्विजोत्तमैः ।  
संवत्सरैश्चतुर्भिश्च तद्भावं सोऽधिगच्छति ॥  
ऋषो न विद्यते तस्य प्रायश्चित्तैर्दुरात्मनः ।

“एका वर्षांनंतर पुढें प्रायश्चित्त कसें यावें याचा विचार विद्वान ब्राह्मणांनीं करावा. बाटलेला मनुष्य ४ वर्षांनीं म्लेंच्छांशीं तद्रूप होतो. प्रायश्चित्तांनीं त्या दुरात्म्याच्या पापाचा नाश होत नाही.” या श्लोकांच्या आधारानें शूलपाणीनें निर्णय केला आहे. वल स्मृतींत २० किंवा २५ वर्षांच्या मर्यादा-सांगितल्या आहेत, त्या म्लेंच्छसहवास व म्लेंच्छ

दास्य यांबद्दल आहेत, असें अनंत कृष्णशास्त्री म्हणतात. त्यांच्या म्हणण्याचा अभिप्राय असा आहे कीं, भोजनादि संसर्ग घडल्यास ३ किंवा ४ वर्षेपर्यंतच शुद्धि होऊं शकते. सहवास, सहवास-संभाषण, दास्य इत्यादि संसर्ग घडल्यास २० वर्षां पर्यंत शुद्धि होऊं शकते, केवळ सहवास घडल्यास २५ वर्षांची मर्यादा समजावी; असा देवल स्मृतीचा आशय आहे. देवल स्मृतीची सूक्ष्म छाननी करून वरील निष्कर्ष अनंत कृष्णशास्त्री यांनीं काढिला आहे. वरील निर्णयांत ४ वर्षे न म्हणतां ३ वर्षे म्हटलीं आहेत याचें कारण प्रायश्चित्तमयूखांतील आपस्तंब स्मृतिवाक्यांत ३ वर्षांची मर्यादा स्पष्ट सांगितली आहे. एकंदरीत हा निर्णय शुद्धीला अंशतः अनुकूल झाला यांत शंका नाही. हे पंडित सोनगीर येथील विद्वत्परिषदेत म्लेंच्छांशीं एक दिवस भोजन केल्यासहि शुद्धि होऊं शकत नाही, असें आग्रहाने प्रतिपादीत होते. आतां ते एक वर्षभर बुद्धिपूर्वक म्लेंच्छसहभोजन केलें तरी शुद्धि होऊं शकते असें म्हणू लागले, हा शुद्धि-कार्याचा लहानसहान विजय नाही. शास्त्र उदार असतें. पंडितजींचीं मने मात्र संस्कारानें अनुदार बनली आहेत. केवळ देवल स्मृतीचेच आलोचन केल्यास ४ वर्षांनंतर शुद्धि होऊं शकत नाही ही गोष्ट कोणीहि निःपक्षपाती मनुष्य कबूल करील. पण इतर स्मृतिवाक्यांशी या वचनांचा समन्वय केल्यास भ्रमाचा भोपळा फुटतो तो असा.

इतर स्मृतिवाक्यांशीं तुलना केल्यास “४ वर्षां-नंतर पतिताचे पाप प्रायश्चित्तानें नाहीसे होत नाही तो म्लेंच्छांशीं तद्रूप पावतो “हें देवलवाक्य निंदारूप अर्थवाद आहे असें सिद्ध होतें. बौधायन धर्म सूत्रांत पतितास त्रैवार्षिक प्रायश्चित्त सांगितलें आहे, त्याची उपपाति ४ वर्षांपुढें शुद्धि न मानल्यास लागत नाही. कारण, देवल स्मृतीच्या अनुसारानें एक वर्ष बाटलेल्यास एक चांद्रायण प्रायश्चित्त तर ४ वर्षांस ४ चांद्रायणे प्राप्त होतात. ४ चांद्रायणे हीं त्रैवार्षिक व्रतांच्या जवळ जवळ पंचमांश आहेत. म्हणून त्रैवार्षिक व्रताचें अनुष्ठान क्रोणीच करणार नाही. त्यामुळे अननुष्ठानलक्षण अप्रामाण्य ‘नांवाचा दोष बौधायनवाक्यावर येतो. तसेंच आपस्तंब धर्मसूत्रांत पतितात द्वादश वार्षिक व्रतरूप प्रायश्चित्त सांगितले आहे व प्रायश्चित्त सांगितल्यानंतर असें म्हटलें आहे—

ततः शुद्धिः अथ संप्रयोगः स्यादायैः ।

“हें प्रायश्चित्त केल्यानंतर पूर्ण शुद्धि होते आणि नंतर शुद्ध आर्यांशीं व्यवहार्यता पूर्णपणें येते.”

आपस्तंब धर्मसूत्रम् १-२८-१२

आपस्तंब धर्मसूत्राप्रमाणेंच हिरण्यकेशि धर्म-सूत्रांतहि असेंच सांगितलें आहे. हीं धर्मसूत्रे वेदाप्रमा-



जेव्हा वैदिकांच्या पाठान्तरांत असतात. आनंदाश्रमांत छापिलेली देवल स्मृति प्रक्षिप्त आहे अशी शंका पंडितांना होती, त्यापेक्षा वैदिकांच्या परिपाठांत असलेली धर्मसूत्रे निःसंशय प्रमाण होत. व देवल स्मृतींत सांगितलेली ४ वर्षपर्यंत म्लेच्छसंसर्ग करणाऱ्यास ४ चांद्रायणे द्वादश वार्षिक व्रतांचा सरासरी विसावा अंश देखील भरणार नाहीत. अशा स्थितीतहि धर्मसूत्रांतील पतिताच्या प्रायश्चित्तांतील अनेक वाक्ये पूर्ण अप्रमाण ठरविणे न्यायविरुद्ध आहे; म्हणून वरील देवल स्मृतीतील वाक्य पतिताची निंदा करणारा अर्थवाद आहे, असे मीमांसापद्धतीशीं अल्प परिचय असलेल्या मनुष्यासही कबूल करावे लागेल. एवंच देवल स्मृतीचा इतर शास्त्रींशी समन्वय केल्यास ४ किंवा ३ वर्षांनंतर शुद्धि होतच नाही अशी मर्यादा ठरत नाही.

बुद्धिपूर्वक एक वर्षापेक्षा अधिक कालपर्यंत म्लेच्छांशीं सहभोजन झाल्यास शुद्धि होत नाही असे वरील निर्णयांत म्हटले आहे. पण या निर्णयास कांही आधार नाही.

संवत्सरेण पतति पतितेन सहाचरन् ।

भोजनासनशय्यादि कुर्वाणः सार्वकालिकम् ॥

“पतितांशा सहभोजन, सहासन व सहशयन एक वर्षपर्यंत सर्व काळ केल्यास पतित होतो.” हे वचन संमेलनांतील कांही पंडितांनी वरील निर्णयास आधार म्हणून दाखविले आहे. या वचनांत म्लेच्छसंसर्गाबद्दल उल्लेख मुळीच नाही. ‘पतितेन’ यांतील पतित शब्दाचा अर्थ ‘ब्रह्महत्यादि महापातकांनी पतित’ असा बहुतेक निबंधकारांनी केलेला आहे. हे वाक्य म्लेच्छसंसर्गाच्या बाबतीत लागू पडत नाही. रघुनंदन भट्टाचार्यांनी मात्र ‘स्मृतितत्त्व’ या निबंधांत म्लेच्छांचाहि पतित शब्दानें संग्रह केला आहे. पण तसा जरी अर्थ घेतला तरी एक वर्षाच्या पुढे शुद्धि होऊ शकत नाही यास काय प्रमाण ! पतित झालेल्या पुरुषास कृच्छ्रापासून तो द्वादश वार्षिक व्रतापर्यंत शेकडो प्रायश्चित्ते सांपडतात. कालतारतम्याचा विचार करून ती प्रायश्चित्ते पतितांस सांगणे योग्य आहे. आम्ही संमेलनाच्या विचारसभेत हे सर्व आक्षेप मांडले होते. या आक्षेपांचे कांहीच उत्तर न देतां अनंत कृष्णशास्त्री यांनी मध्यस्थ व धर्माचार्य या आक्षेपांचा विचार करतील असे उत्तर दिले !

पतिताच्या संततीबद्दल ११४ व लखलखात प्रमाणवचने विचारसभेपुढे आम्ही हजर केली होती. त्यांतील महत्त्वाची दिग्दर्शनार्थ मांडतो.

अथ पतितः समवयास धर्माश्वरेयुरितरेतर-याजका इतरेतराध्यापका मिथो विवदमाताः पत्नी-

न्सनिष्पाद्य ब्रूयुर्विप्रव्रजतास्मभ्यमेवमार्यान्संप्रतिप-त्स्यथेति ।

बौधायनधर्मसूत्रम् ।

“ज्यांनी प्रायश्चित घेतलेले नाही अशा पतितांनी आपला संघ करून पतितांनी विहित अशा धर्मांचे आचारण करावे. त्यांनी परस्परांतच यजन, अध्यापन व विवाह करावेत. पुत्र निर्माण करून त्यांना असे सागावे कीं, आमच्यापासून वेगळे व्हा व अशा रीतीने शुद्ध आर्यात जाऊन मिसळा” हेच वचन आपस्तब धर्मसूत्रांतहि आले आहे.

पतितपुत्रः पतितो भवति अन्यत्र स्त्रियाः सा हि परगामिनी तामरिक्त्वा मुपेयात् ।

वसिष्ठ-धर्मसूत्रम् ।

“पतिताचा मुलगा पतित असतो. मुलगी नव्हे कारण ती दुसऱ्याच्या घरांत जावयाची असते. तिच्या पित्याकडून कांहीहि धन न घेतां तिच्याशीं विवाह करावा.”

वृद्धहारांत धर्मसूत्रांत असेच म्हटले आहे. वसिष्ठ व हरित यांच्या मतानें पतितपुत्र पतित असतो. याकरितां त्यांच्या मताच्या अनुसारानें बौधापनानें पतित पुत्राचा शुद्धि जातीत समावेश करण्याच्या वेळीं पुढीलप्रमाण प्रायश्चित्तां सांगितले आहे.

असुचिशुक्रोत्पन्नानां तेषामिच्छतां प्रायश्चित्तिः पतनीयानां तृतीयोऽंशः ।

“पतिताच्या शुक्रापासून उत्पन्न झालेल्या पुत्रांना इच्छा असल्यास त्रैवार्षिक व्रताच्या तृतीयांश प्रायश्चित्त द्यावे.” अशा तऱ्हेच्या महत्त्वाच्या स्मृतिवचनाकडे संमेलनाच्या निर्णायक धर्माचार्यांनी कानाडोळा केला आहे. ही वचने विचारसभेत आम्ही मांडली होती, पण दुराग्रहाला औषध नाही. सर्व वंगीय पंडितांनी या आमच्या शास्त्रार्थास ऐकमताने पाठिंबा दिला होता. अनंत कृष्णशास्त्री यांच्या आवडत्या शूलपाणीने वरील वचनाचा अभिप्राय आमच्याप्रमाणेच दाखविला आहे. पण शक्य तितक्या अनुदार व कृपण दृष्टीनेच विचार करण्याचा ज्यांचा पण, त्यांना इतक्या लवकर या वचनांचा अर्थ कळणार नाही. देवल स्मृतीचे प्रामाण्य कबूल करण्यास ज्याप्रमाणे ४ वर्षे लागली, त्याचप्रमाणे वरील सूत्रार्थ मान्य करण्यास हे पंडित ४ वर्षे लावतील. पण पंडितांना हे ठाऊक असावयास पाहिजे कीं, जर ओढून धरले नाही व धर्माच्या उदारपणे विचार केला तर बहुजनसमाज धर्माच्या बाबतीत त्यांचाच अधिकार मानण्यास तयार आहे.

परदेशगमनाची या कलियुगांतच अत्यंत आवश्यकता भासू लागली आहे. परदेशगमनाविरुद्ध साऱ्या शास्त्रांत एकच वाक्य आहे ते असें—

दिजस्याब्धौ त नौयातः शोधितस्याप्यसंग्रहः

“समद्रांतून नौकेनें गमन करणाऱ्या द्विजाला प्रायश्चित्त देऊनहि जातोत घेतां येत नाहीं.” या वाक्यांत ‘नौयातू’ ह्या शब्दांत ताच्छील्यार्थक तून् प्रत्यय लागला आहे. त्यामुळे समुद्रांतून नौकेनें नेहमीं जाणारा—येणारा असा अर्थ होतो. त्याचें तात्पर्य खलाशाचा धंदा करणारा किंवा नावेंतून व्यापार करणारा असें निघते, पण इतकी भानगड न करतां निराळ्याच वचनानें याची वाट लागते. धर्मतत्त्व या निबंधांत असें वाक्य आहे.

अब्ध्याजीवा न संप्राप्तो नित्कृत्याऽपि कलौ युगौ

“समुद्रावर उपजीविका करणारा प्रायश्चित्त देऊन देखील संप्राप्त होत नाहीं!” या वाक्याचा वर सांगितलेल्या वाक्याशीं समन्वय केल्यास नावाड्याचा धंदा करणारा द्विज असंप्राप्त असा अभिप्राय निघतो; म्हणून विद्यार्जन, देशपर्यटन इत्यादि कारणास्तव जाणाऱ्या द्विजांची प्रायश्चित्तानें शुद्धि होते असे म्हटल्यास हरकत नाहीं. हा विषय विचारसभेत न मांडतांच यावर धर्माचार्यांनीं निर्णय दिला हें सभे नियमा-विरुद्ध झाले.

## अफगाणिस्थानाच्या मार्गावर

( आमच्या प्रवासी प्रतिनिधीकडून )

आम्ही हिंदुस्थानाचे राज्यकर्ते आहोंत ही गुर्मांची भावना। इंग्रजांच्या मनांत कशी प्रबल असते हें पाहण्याचा एक प्रसंग आला. काबूलहून “हवाई जहाजे” वरचेवर येऊ लागली आणि त्यांतून बरीच मंडळी पेशावरास आली. त्यांच्याकडून मिळालेली माहिती कित्येक वरिष्ठ अधिकाऱ्यांना असावयाची अशा अधिकाऱ्यांना भेटण्याचा व प्रचलित परिस्थितिसंबंधानें बोलण्याचा उपक्रम मी चालविला याच सुमारास लाहोरच्या वातावरणांत मुरलेले आणि अँग्लो—इंडियनी धोरणाचे पुरस्कर्ते असे एक गृहस्थ भेटले. त्यांच्याशीं संभाषण करतांना वरचे वर “आम्ही अगदी तटस्थ वृत्तीनें सर्व हालचाली पाहात आहोंत,” “शिनवरी आम्हाला मुळीच त्रास देत नाहीत” इत्यादि वाक्यांत ‘आम्ही’ या शब्दाचें राहून राहून आश्चर्य वाटे. सरकारी अधिकारीहि ‘सरकार’ असा तृतीय पुरुषी निर्देश करित असतां या भाडोत्री इसमांनीं प्रथम पुरुषी बहुवच-नाचा मान आपण होऊनच लाटावा हें विचित्र होय. पुढें आणखी बोलणें चाललें असतां ते गृहस्थ म्हणाले “आम्ही या सर्व पाहुण्यांची आमच्या खर्चानें तजवीज करित आहोंत. त्यांची इतक्या उत्तम प्रकारें सरबराई आम्हास आणखी बरेच दिवस करावी लागेल.” या वेळीं मात्र मध्ये बोलल्या-वांचून राहवेना. “म्हणजे हे सर्व खास हिंदुस्थान-सरकारचेच पाहुणेना ? प्रजाजनांकडून मिळालेल्या करांतूनच यांचें आदरातिथ्य व्हावयाचें. तेव्हां पर्यायानें हिंदी प्रजाजनांनींच या पाहुणे मंडळींचें आदरातिथ्य चालविलें आहे असेचना आपलें म्हणणें ?” असा त्याला परत प्रश्न करतांच स्वारी शुद्धीवर आली व म्हणाली कीं, “हो, हो; तसेच. पण हा खर्च वैमानिकखात्यांत घातला जाईल. आणि तो कायदेमंडळापुढें चर्चेलाहि येऊन चालणार

नाहीं.” अँग्लो—इंडियनी कुरी म्हणतात तो हा असला ! बाकी वरिष्ठ कायदे मंडळाच्या एखाद्या सभासदानें या खर्चाचा आंकडा प्रश्न विचारून मागवून पाहावा.

हिंदू—मुसलमानांची तेढ वायव्यसीमा प्रांतांत विशेष दिसून येते. आणि ती चटकन् डोळ्यांत भरते. हिंदू हे संख्याबलानें अनदींच कमी असले तरी समाजांत त्यांचें स्थान महत्त्वाचे आहे. कोण-तेहि गांव ध्या. तेथील प्रमुख व्यापारी हिंदूच आढळावयाचे ( शीख हे हिंदूंत समाविष्ट होतात ), हिंदूच व्यापारी बाणा व तज्जन्य धन धन हीं मुसलमानांना पाहावत नाहींत. आणि म्हणून ते हिंदूंचा द्वेष करतात. शिवाय इतिहासानें शिकविलेला अनुभव अगदीं कायमचा असा हिंदूंना ठाऊक आहे. त्यामुळे मुसलमानांच्या सहवासांत कोणी हिंदू राहूं लागला कीं तत्काळ स्थानिक पुढारी त्याच्या हालचालीवर पाळत ठेवतात. येथे आल्यावर एक असाच प्रसंग आला कीं त्यायोगें हिंदु पुढाऱ्यांचे स्तुत्य वर्तन स्पष्टपणें दृष्टीस पडलें.

शहरांतील एका चांगल्या सुस्थितीतल्या कुटुंबा-तील दोन सुशिक्षित भाऊ कांहीं मुसलमानांनीं फुसलावून पळवून आणले होते. हिंदु मुलें मुसलमानांशीं इतक्या सलोख्यानें वागतात हें पाहतांच पेशावरच्या हिंदु पुढाऱ्यांनीं तत्संबंधी चौकशी केली. तेव्हां त्यांना असें कळलें कीं XXX त्या मुलांना एका मुसलमानानें इकडे आणून बाटविण्याचा प्रयत्न चालविला आहे. मुलांच्या वडिलांची व त्या मुसलमानाची ओळख आहे इतकेंच नव्हे तर त्यांचा आपसांत पत्रव्यवहारहि चालतो असें समजलें. मुसलमानबुवाजी “धर्मगुरूचा” आव आणून मांत्रिक व औषधी तज्ज्ञाचे सोंग घेतात. त्याच्याकरवीं ताईत, गंडे,

दोरे, औषधी बेणारे पूर्वी पेशावरास बरेच हिंदू होते. परंतु त्यांना या गुरूंचा अनुभव आल्याने आतां केवळ परप्रांतीयांनाच ते आपल्या कळपांत ओढतात. सर्वांत आश्चर्य करण्यासारखी गोष्ट म्हणजे या दोन बंधूंबरोबर एक तरुणी होती. वडील बंधूची ती पत्नी असंच भासविण्यांत आल्याने व ती देखील गुरुसेवेस जात असल्याने हिंदु लोकांनी अत्यंत करडी नजर ठेवून एके दिवशीं त्या वडील बंधूस गांठले. त्यांच्या परिस्थितीविषयी चौकशी केली तेव्हां × × × हून कॉलेजाचा अभ्यासक्रम सोडून ते येथे आले असे कळले. अर्थातच त्यांना या मुसलमान गुरूनेच इतक्या दूर आणलें हें स्पष्ट झालें. त्यांना सहानुभूति दाखविणारे असे कोणीच न भेटल्याने ते मुसलमानी जाळ्यांत पूर्णपणे गुरफटणार इतक्यांत एका हिंदु भल्या गृहस्थाने दोनहि भावांस नोकरी देऊन सर्व प्रकारे सहाय्य देण्याचें आश्वासन दिलें व मुसलमानांचा संबंध सोडण्याची अट घातली.

कांहीं दिवसांनीं गुरूचे प्रताप उघडकीस आले. व ही तीन तरुणी मडळी त्या तावडीतून सुटली. परंतु अद्याप त्या गुरूवरील त्यांची भक्ति पूर्णपणे उडालेली नाही. आईबापांनीं या 'चुकलेल्या' मेंढरांची कांहींच वास्तपुस्त केली नाही असा पेशावर प्रांतीय हिंदूंचा ग्रह झालेला असून तो स्पष्टपणें बोलूनहि दाखवितात. हिंदूंनीं मुसलमान गुरूपासून तात्त गंडे इत्यादि घेतांना अतःपर वक्षता बाळगावी आणि त्यांना घरच्या मंडळीशी सलगी करूं देऊं नये असा निरोप तिकडील हिंदूंचा आहे.

उपर्युक्त मुलांची खरी परिस्थिति काय आहे !

घरांतून तीं बाहेर कां पडलीं? ह्या गोष्टी निश्चित पणे कळल्या नसल्या तरी त्यांचेबरोबर असलेली तरुणी ही विवाहित स्त्री नसावी असें समजण्यास पुष्कळ जागा आहे. "माझी सोडवणूक करा" अशा आशयाचें एक पत्र त्या स्त्रीनें आपल्या घरीं लिहिले आहे असें कळतें. तेव्हां मातापित्यांनीं व इष्टमित्रांनीं या प्रकाराकडे अवश्य-लक्ष पुरवावें अशी विनंति येथें कराविशी वाटते. कारण तीं मुले मराठा बोलणारी आहेत. तेव्हां हा मजकूर त्या मुलांच्या आतेष्टांच्या नजरेस पडेलच.

अफगाणिस्थानांतून सर्व वकिलातीतलीं बायका-मुलें पेशावरला आणीत असतां तुर्कस्थानांतील लष्करी तज्ज्ञांचे एक मंडळ इस्तंबूलहून येऊन मुंबईमागे काबूलला जातें याचा अर्थ काय ? असें कोडे बरेच जणाना पडलें. कारण काबूलहून आलेल्या स्त्रियांत तुर्का, इराणीहि स्त्रिया होत्या. परंतु खरी गोष्ट अशी आहे कीं, याच वेळीं त्या तुर्का लष्करी मिशनची आवश्यकता काबुलाधिपतीस विशेष भासली असल्यास आश्चर्य नव्हे. स्वधर्मी म्हणून म्हणा किंवा दुसरें काहींहि कारण असो, अफगाणिस्थानांत तुर्कांचे प्राबल्य सध्या जास्त आहे. अमानुळाचे सगळे सल्लागार बहुधा तुर्कस्थानाहून आले आहेत. कांहीं माहिण्यापूर्वी अफगाणी तरुण मुलें व मुली तुर्कस्थानला शिक्षणासाठीं गेल्याचें सर्वास ठाऊक आहेच. या लष्करी तज्ज्ञांचा मूळ हेतु अफगाणसेनेला योग्य शिस्त लावून तिची घटना कशी करावी यासंबंधीची योजना आखून देणें हा असल्याने प्रचलित बंडाळीच्या वेळीहि या महत्त्वाच्या पाहुण्यांना अफगाणिस्थानांत न्यावें लागलें. तेथें काय वाटाघाट होते हें अर्थातच गुलदस्तात राहील.

## पुस्तकपरीक्षण

### शुद्धिसर्वस्व

( ले. सदाशिवशास्त्री भिडे )

#### पुर्वार्थ

सुमारें ३१४ वर्षांपूर्वी सोनगीर येथें एक पंडित-सभा झाली होती. सदर सभेंत महाराष्ट्रीय पंडित व काशीकर पंडित यांच्यांत तात्त्विक मतेभद होऊन दोन पक्ष स्पष्टपणें त्याच वेळीं लोकांचे निदर्शनास कसे आले हें केसरीच्या वाचकांस माहीत असलेच. यापूर्वीच अदमासे सन १९२४ सालीं सतोजी महाराज व केशवदत्त महाराज यांजकडून धार्मिक प्रश्नांची एक यादी तयार करण्यांत आली व ती सदर

वर्षीं केसरींत प्रसिद्धहि झाली होती. यादीतील प्रश्न धार्मिक खरे, पण त्यांचा नुमत्या ब्राह्मण ज्ञाती-शींच संबंध नसून अखिल हिंदुधर्माशींच संबंध होता, हें ती यादी ज्यांनीं पाहिली असेल त्यांच्या सहज लक्षांत येण्याजोगें होतें. या सर्व प्रश्नांचा विचार करून शास्त्री मंडळींनीं व आधुनिक सुशिक्षित मंडळींनीं देखील विस्तृत निबंध तयार करून आमचेकडे विवक्षित मुदतीचे आंत पाठवावेत

म्हणजे योग्य विद्वानांकडून परीक्षण करून त्यांचे तारतम्य ठरविण्यांत येईल, असे प्रथमपत्रिका तयार करणाऱ्या महाराजांनी जाहीर केले होते. तदनुसार कांहीं ठिकाणच्या शास्त्री लोकांकडून निबंध पाठविण्यांत आले व त्यांच्या निकालाबद्दल मार्ग-प्रतिक्षाहि सुरू झाली. परंतु पुढे अरेच दिवसांनी सोनगीर येथे भरलेल्या पंडित परिषदेमध्ये असे जाहीर करण्यांत आले की, महामहोपाध्याय अनंत कृष्णशास्त्री वगैरे मंडळीकडून एक धर्मशास्त्र वर ग्रंथ तयार केला जाणार आहे, त्यात या सर्व निबंधांचा परामर्ष घेण्यांत येईल. याचा सरळ अर्थ असाच झाला की, मागविलेले निबंध खरोखर परीक्षणाकरिता नसून तयार होणाऱ्या धर्मशास्त्र ग्रंथांत पूर्वपक्षाचे उपन्यास करण्याला त्यांचा सर्वस्वी उपयोग व्हावा या हेतूने केलेला तो एक बहाणा किंवा युक्ति होती. सोनगीरस जाहीर केल्याप्रमाणे हा ग्रंथ तयार होऊन लागला. तेव्हां 'संतोजी धर्मप्रदीप' असे त्यांचे नाभाभिधान प्रसिद्ध करण्यांत आले होते. परंतु पुढे जेव्हा हा ग्रंथ प्रत्यक्ष जन्मास आला तेव्हां सनातन धर्मप्रदीप असे त्यांचे नांव ठेवण्यांत आले.

“विनायक प्रकुर्वाणो रचयामास वानरम् ।

ह्या म्हणीप्रमाणे ग्रंथकर्त्याला आपली कृति विपरीत वाटून नांवांत हा फरक झाला की काय कोण जाणे ! महामहोपाध्याय अनंत कृष्णशास्त्री हे ह्या सनातन धर्मप्रदीप ग्रंथाचे मुख्य कर्ते असे तरी या कामी त्यांना आणखीहि मंडळीचे साहाय्य आहे. या साहाय्यक मंडळीत प्रगातपर विचारसरणीचे आचार्य असे समजणे जाणारे एक महाराष्ट्रीय गृहस्थ आहेत. अशा रीतीने 'सनातन धर्मप्रदीप' हा ग्रंथ तयार झाला व त्याच्या १०००-१५०० छापील प्रती सर्व देशभर वाटण्यांत आल्या. तरी देखील आम्ही हा ग्रंथ प्रसिद्ध केला नाही असेच लोकांनी समजावे, अशी ग्रंथकारांनी जाहीर घोषणा केली होती. आजपर्यंत खासगी अगर सार्वजनिक रीतीने या ग्रंथाची समग्र चर्चा महार प्रांत कोणी केली नाही. कारण हा ग्रंथ म्हणजे एक भले मोठे वाडक आहे. शिवाय त्याची भाषा इतकी बोजड व पांडित्यप्रचुर आहे की एखाद्या सहृदय मनुष्यास हे संबंध अवजड प्रकरण वाचावयाचे म्हटल्यास ती एक प्रकारे शिक्षाच वाटेल यांत शंका नाही. या ग्रंथाचा योग्य परामर्ष घ्यावा, अशाबद्दल महाराष्ट्रातील कांहीं मंडळींनी प्रयत्न करण्याचे मनांत आणले होते. परंतु सदर पुस्तकाच्या अनवश्यक विस्तारामुळे विद्वान लोकांना मनांतून एक प्रकारचा कंटाळाच वाटत होता. कारण डोंगर पोखरून उंदीर काढण्याप्रमाणे सर्व ग्रंथाचे परीक्षण केले तरी

अखेरीस कांहीं हातीं लागावयाचे नाही, असे ज्ञात्या मंडळींना करून चुकले होते. निर्णयसिन्धु, पुरुषार्थचिन्तामणी यासारख्या सर्वसाधारण निबंध ग्रंथांपेक्षा विशेष असे या ग्रंथांत कांहींच नाही. किंबहुना पुराणप्रिय लोकांना आमच्या लहानशा धर्मसिंधूचा जितका उपयोग होतो तितका मुद्रां या ग्रंथापासून उपयोग होणे शक्य नाही.

अशी वस्तुस्थिती असल्यामुळे महाराष्ट्रीय पंडितांनी ही गोष्ट बाजूलाच टाकली होता. वस्तुतः असे करणे बरोबर नाही हे कबूल करणे भाग आहे. कारण पुढे आलेली विचारसरणी, मग ती कितीही गाबाळ-ग्रंथी असली तरी तिचा परामर्ष घेऊन सत्या-सत्याचा निर्णय लावणे महाराष्ट्राला अवश्य होते. अशा स्थितीत वाई प्राज्ञपाठशाळेचे तहण अध्यक्ष वे. शा. सं. लक्ष्मणशास्त्री जोशी यांनी श्री अनंत कृष्णशास्त्री यांच्या ग्रंथाचे समग्र परीक्षण करावयाचे ठरवून त्याचा पहिला दप्ता म्हणून 'शुद्धिर्वस्व' नांवाचे पुस्तक प्रसिद्ध केले. सनातन धर्मप्रदीपावर धडाडाने पाहला हल्ला चढविला येवढ्याच गोष्टीबद्दल देखील लक्ष्मणशास्त्री यांचा हा प्रयत्न अत्यंत अभिनंदनास्पद आहे असे म्हणण्यास मुळीच हरकत नाही. सनातन धर्मप्रदीपाचे चार प्रकाश किंवा भाग आहेत. त्यांपैकी 'शुद्धिप्रकाश' या नांवाच्या भागांत जे विवेचन करण्यांत आले आहे त्या समग्र विवेचना खरपूस समाचार घेण्याकरिता श्री. जोशी यांनी 'शुद्धिर्वस्व' या नांवाचा हा संस्कृत ग्रंथ प्रसिद्ध केला आहे. या पुस्तकाची मूर्ति लहान असली तरी कृति मोठी आहे. पुस्तक संस्कृतांत असून 'यादृशो यक्षस्तादृशो बालः' या न्यायाने या पुस्तकाची भाषा देखील बरिच पांडित्यप्रचुर आहे असे म्हटल्यावाचून आमच्याने गृहवत नाही. अनन्त कृष्णशास्त्र्यांच्या ग्रंथास उत्तर द्यावयाचे असल्यामुळे त्यांच्या भाषेसारखीच उत्तराची भाषा असावयास पाहिजे असे लेखकांच्या वतीने म्हणता येईल हे खरे. तथापि एकट्या अनंत कृष्णशास्त्र्यांकरिताच हे पुस्तक नसून इतर सहृदय वाचक वर्गाकडे देखील लेखकाने लक्ष द्यावयास पाहिजे होते. असो. दुसऱ्या आवृत्तीचे वेळी तरी या गोष्टीचा अवश्य विचार केला जावा अशी शास्त्रीबुवांना सूचना आहे.

प्रस्तुत पुस्तक इतके लहान होण्याची दोन कारणे असावीं असा आमचा तर्क आहे. पहिले असे की, अनंत कृष्णशास्त्र्यांच्या पुस्तकांत ग्राह्यांश फार थोडा आहे. दुसरे कारण यापेक्षा उघड आहे. ते असे की, अनन्त कृष्णशास्त्र्यांना आपले जगद्व्याळ

पुस्तक छापून प्रसिद्ध करण्यास जेणे एक धनाढ्य महाराज मिळाले तसे आमच्या शास्त्र्यांना कोटून मिळणार ? असा. आम्ही वर म्हटल्याप्रमाणे पुस्तक अगदी लहान असले तथापि त्यांतील प्रतिपाद्य विषय फारच महत्त्वाचा असल्यामुळे त्याच्या विषयाचे आविष्करण करणे तत्केच अगत्याचें आहे. पुस्तकाच्या प्रस्तावनेन लेखकांनीं नमूद केल्याप्रमाणे धर्मशास्त्राचा विचार करतांना जननेच्या नुसत्या पारमार्थिक कल्याणाकडेच दृष्टि ठेवून चालत नाहीं. परमार्थाप्रमाणेच लोकांच्या व्यवहाराकडेहि लक्ष देणें अवश्य आहे. किंबहुना हिंदु राष्ट्राची सांप्रत काळाची विपन्नावस्था लक्षांत घेतल्यास परमार्थापेक्षां देखील

लोकांच्या व्यवहाराकडे अधिक लक्ष देणें जरूर आहे असें ठरते. कारण व्यवहार हें परमार्थाचें मुख्य साधन होय असा आमच्या धर्मप्रणेत्यांचा कटाक्ष आहे. “ऐहिकेन तु वृत्तेन पारत्रमनुमीयते” असे महाभारतांत म्हटले आहे. परंतु देशकालपरिस्थितीचा किंवा वर्तमान व्यवहाराचा धर्मशास्त्रांत मुळीच विचार कावयाचा नाही असें जुन्या पंडितांनीं ठरवून टाकलें असल्यामुळे आपल्या प्रदीपाचा प्रकाश लोकयात्रेवर न पडेल अशी पुराणमनवादी अनंत कृष्ण शास्त्र्यांसारख्या पंडितांनी अत्यंत काळजी घेतली असल्यास फारसें नवल नाही !

## पुरुषसूक्त व शब्दप्रामाण्य

( ले.—का. न. केळकर, वकील. )

जुने शास्त्री लोक शब्दप्रामाण्याचे अवसान आपून वाद घालू लागले म्हणजे कित्येक वेळां कशा घोडचुका गळ्यांत घेतात याची पुष्कळशी उदाहरणे, काशी-समलनासंबंधाने पुण्या । जी जाहीर चर्चा झाली त्यांत, श्रोत्यांस ऐकावयास मिळालीच आहेत. पण ही केवळ शास्त्रीय वादाची गोष्ट झाली. बाणांन बाण कापून काढावा त्याप्रमाणे कोटीने कोटी परतवावी हा केवळ वायुद्धांतील एक पराक्रम होय. पण कित्येक वेळां शब्दप्रामाण्याच्या हटवादानें समाजद्वेष उत्पन्न झालेला पाहिला म्हणजे हंसू न येतां वाईट वाटतें. याबद्दल नमुनेदार उदाहरण पुरुषसूक्ताचें देतां येईल.

पुरुषसूक्त हें ऋग्वेदाच्या दहाव्या मंडलांतील एक सूक्त आहे. त्या । मुख्यतः सृष्टीच्या उत्पत्तीचें वर्णन रूपकालंकारानें केलें आहे. ब्राम्हण क्षत्रिय वैश्य व शूद्र यांचा उल्लेख त्यात आल्याकारणानें, चातुर्वर्ण्य हें जन्मसिद्ध कीं गुणकर्मसिद्ध, या वादाला या सूक्ताचा आधार सर्वांनीं घेतला आहेच. पण “ब्राम्हणाऽस्य मुखमासीत्” म्हणून ब्राम्हण श्रेष्ठ, व “पद्भ्यां शूद्रोऽजायत” म्हणून शूद्र सर्वांत कनिष्ठ, अशा भलत्याच गैरमुद्दयावर वितंडवाद चालू असतो. आणि अलीकडे तर समतेचें (?) पीक पिकून “धर्मशास्त्रांतच वर्णविषयक असमता सांगितली आहे” असाहि बूट निघाला आहे. तेव्हां पुरुषसूक्ताचे बाबतींत शब्दप्रामाण्य म्हणजे काय, या सूक्ताचा खरा अर्थ काय, व त्यांत वर्णविषयक असमता कोठें आहे हें पाहणें प्राप्त आहे.

वास्तविक पाहतां रूपकनामक अलंकार योजून केलेल्या काव्यखंडांत ‘शब्दप्रामाण्या’चा आग्रह व्याख्याने यासारखा अप्रयोजकपणा दुसरा कोणताहि नसेल. “असिकेषु कवित्वनिवेदनं” अशा-सारखाच पुढें प्रकार हाणार आह अशी कल्पना पुरुषसूक्तार्थी ऋषींच्या स्वप्नांहि आली नसेल ! शब्दप्रामाण्यवादी लोकांना वाटतें कीं वेदांना आपण ‘प्रमाण’ मानतो यामारखा त्यांचा दुसरा मान गौरव नाही ! पण वर्णविषयक समता कीं असमता; अगर जन्मसिद्ध किंवा गुणकर्मसिद्ध जातिभेद; यासारखे अजब मुद्दे त्यांतून निघालेले पाहून खुद्द सूक्तार्थी ऋषींच्या तोडनाह असे शब्द निघतील कीं “परमेश्वरा ! या मंत्रां(?)पासून माझे रक्षण कर ! शहाण्याचे व्हावें चाकर, पण अडाण्याचे होऊं नये धनी ! माझ्या काव्याचा अर्थ न समजून हे लोक त्याचा अगदीं अनर्थ करीत आहेत !” पण आपण मूळ या वैदिक काव्याकडेच वळूं.

### पुरुषसूक्तांतील रूपक

पुरुषसूक्तांतील रूपक असें आहे—“अनंत मस्तकें अनंत डोळे आणि अनंत पाय यांनीं युक्त असणारा हा परमेश्वर, सर्व जगाला व्यापून जगाच्या पलीकडे हि उरला आहे. त्या परमेश्वरापासून हें विस्तृत जग उत्पन्न झालें, व ब्रह्मांडामध्ये जीव उत्पन्न झाला. नंतर जीवांनीं वेगवेगळीं रूपें धारण केलीं. पृथ्वी निर्माण झाली आणि वेगवेगळे शरीराचे आकारहि निर्माण झाले. नंतर देवांनीं जीवस्वरूपी हविर्द्रव्यांनीं यज्ञ केला तेव्हां, वसंत ऋतु हा त्या यज्ञांत आज्य, ग्रीष्म हा ईंधन आणि शरद ऋतु हा हविर्द्रव्य अशी कल्पना

करण्यांत आली. जो विराटपुरुष उत्पन्न केला, तो कोणत्या प्रकारानें केला ! त्याचे तोड कोणतें ! हात कोणते ! मांड्या कोणत्या ! आणि पाय कोणते ! ” या प्रश्नांची उत्तरे बाराव्या ऋचेंत दिली आहेत—  
ब्राह्मणोऽस्य मुखमासीद्बाहू राजन्यः कृतः ।

ऊरू तदस्य यद्वैश्यः पद्भ्यां शूद्रो अजायत ॥

याचा अर्थ असा की, “ब्राह्मण हें त्याचें मुख, क्षत्रिय हे त्याचे बाहू, वैश्य हे त्याच्या मांड्या आणि शूद्र हे पायापासून उत्पन्न झाले.” यापुढील वर्णनांतहि रूपकाचा अलंकारच कायम ठेविला आहे. “त्याच्या (विराटपुरुषाच्या) मनापासून चंद्र झाला, डोळ्यापासून सूर्य झाला, तोंडापासून इंद्र व अग्नि, आणि प्राणापासून वायु उत्पन्न झाला. त्याच्या नाभीपासून अंतरिक्ष, मस्तकापासून स्वर्ग, पायापासून भूमि आणि कानापासून दिशा उत्पन्न झाल्या. देवांनी विराटपुरुषालाच म्हणजे जीवसृष्टीला यज्ञीय कल्पिले. त्यांनी सर्वस्वाचा यज्ञ करून यज्ञानें श्रेष्ठ पदवीला चढलेल्या जीवांचा सत्कार केला. आणि तींच कृत्ये जगाच्या वाढीला कारण झालीं.”

### अर्धे रूपक अर्धी वस्तुस्थिति

पुरुषसूक्ताचा वर जा सारांश दिला आहे त्यावरून हें एक रूपक आहे, हें कोणाच्याहि लक्षांत येईल. त्यांतील कोणतीच गोष्ट शब्दार्थाने ध्यावयाची नाही. ब्राह्मण हे ‘तोंडापासून जन्मले’ असे म्हटले नाही. ब्राम्हण हे ‘मुखाच्या ठिकाणी’ आहेत अशीच कल्पना केली आहे.—“पद्भ्यां शूद्रो अजायत” म्हणजे शूद्र हे पायापासून निर्माण झाले, असे स्पष्ट म्हटले आहे हें खरें. पण ब्राम्हण, क्षत्रिय व वैश्य यांच्याप्रमाणेच शूद्र हे “पायाचे ठिकाणी कल्पिले आहेत” असाच अर्थ रूपकानें केला पाहिजे. कारण ऋचेचा अर्धा भाग रूपक व अर्धी वस्तुस्थिति असें होऊं शकत नाही. तसंच याच्याच पुढच्या तेराव्या ऋचेंत ‘विराटपुरुषाच्या तोंडापासून इंद्र व अग्नि उत्पन्न झाला.’ व चौदाव्या ऋचेंत ‘पायापासून भूमि उत्पन्न झाली’ असें म्हटले आहे. मुखापासून ब्राह्मण, अगर पायापासून शूद्र निर्माण झाले, एवढेंच सूक्तकर्त्याला विशेषपणानें सांगायचाचें नाही. कारण असें असतें तर ‘तोंडापासून इंद्र व अग्नि, व पायापासून भूमि उत्पन्न झाली’ या इतर गोष्टी त्यानें सांगितल्याच नसत्या !

“शूद्र पायापासून उत्पन्न झाले” असे स्पष्ट सांगितलें आहे, त्यावरून “ब्राह्मणोऽस्य मुखमासीत्” वगैरे इतर तिहींचाही अर्थ, ब्राम्हण हा मुखापासून झाला, क्षत्रिय हा बाहूपासून झाला, वैश्य ऊरूपासून झाला, असाच घेतला पाहिजे, असा कित्येक भाष्यकारां वा आग्रह आहे. पण तसा अर्थ घेतला तरी काय निष्पन्न होतें ! परमेश्वराच्या निरनिराळ्या अवयवांपासून

चार वर्ण निर्माण झाले, असें मानलें तरी, चातुर्वर्ण्य हें “जन्मसिद्ध” आहे, असा त्यावरून अर्थ कसा निष्पन्न होतो ! या सूक्तांत चातुर्वर्ण्य हे जन्मसिद्ध आहे असें सांगितलें नाही; त्याचप्रमाणें तें जन्मसिद्ध नाही असेंहि पण सांगितलें नाही. कारण चातुर्वर्ण्याविषयीं काहीं सांगण्याचा सूक्तकर्त्याचा हेतूच नव्हता ! तसा असता तर सूक्तकर्त्याने तसे स्पष्ट विधान केलें असतें. सृष्टीच्या अलंकारिक वर्णनांत शिरण्याची त्याला गरज वाटली नव्हती. परमेश्वरानें सर्व प्राणी समान दृष्टीनें सारखेच निर्माण केले असल्यामुळे, चातुर्वर्ण्य भेद व उच्चनीचता केवळ जन्मसिद्ध आहे, गुणकर्मसिद्ध नाही, असें शाबीत करण्याची जबाबदारी तसें प्रतिपादन करणावरच आहे हें उघड आहे. ‘जन्मसिद्ध’ जातिभेदाच्या अस्तित्वाला खरोखर एखाद्याच पुढावा असेल, तर ती आश्चर्याचीच गोष्ट मानली पाहिजे !

### परमेश्वराच्या पायापासून निघाले !

पुरुषसूक्तांत शूद्राची उत्पत्ति परमेश्वराच्या पायापासून झाली असें म्हटल्याबद्दल कित्येक मूर्ख व अविचारी लोक श्रुतिस्मृतिग्रंथ जाळण्यासहि तयार झाले आहेत. पण रूपकाचें स्वारस्य ज्यांना कळत नाही, त्यांना खरोखर काय म्हणावें हेंच आम्हांस समजत नाही. चातुर्वर्ण्य हें ईश्वरानें निर्माण केले असे म्हटल्याचा ज्यांना राग येतो त्यांना हें कळत नाही की, सर्व सृष्टीच जेणे ईश्वरानें निर्माण केली, त्यांत चातुर्वर्ण्यहि त्याने निर्माण केलें असे म्हटलें तर त्यांत काय बिघडलें ! मग चातुर्वर्ण्याचा अर्थ तुम्ही वाटेल तो माना, त्याची तुम्हास मोकळीक आहे. परमेश्वराच्या पायापासून उत्पन्न झाल्याबद्दल, शूद्रांना वाईट वाटत असल, तर त्यांनी हें लक्षांत ठेवावे की, परमेश्वराचे पाय खरोखर इतके पूज्य आणि वंदनीय आहेत की ईश्वरमुखापासून उत्पन्न झालेले ब्राह्मणहि त्याच पायावर सदैव डोकें ठेवतात. पवित्र गंगा नदी ही परमेश्वराच्या पायापासूनच निर्माण झाली, तर शूद्र हे त्या पायापासून निघाले, असे म्हटल्याचा त्यांना विषाद कां वाटावा !

### ऋचेंत बदल केला

पण या बाबतींत शब्दप्रामाण्याची प्रतिष्ठा माजविणारे सुज्ञ लोक हेच दोषाचे मुख्य भागीदार आहेत. बिचाऱ्या शूद्रादि लांकांना तुमच्या त्या रूपकाचा अर्थ कळत नाही, म्हणून त्यांनी रागबावें हें ठीक आहे. पण ज्यांना शास्त्राचा अर्थ कळतो त्यांनी शब्दप्रामाण्याचें स्तोम माजवून निष्कारण वितंडवाद वाढविण्यास मदत करावी, याचा मात्र खेद होतो. पण अतिरेकानें कोणत्याहि चांगल्या गोष्टीची माती होते हें त्यांनी लक्षांत ठेवावें. वेदांवर आत्यंतिक श्रद्धा ठेविली



पाहिजे अशा केवळ अर्थवादजन्य हेतूने, कोणी वेद हे अपौरुषेय आहेत व त्यांचे ठिकाणी शब्दप्रामाण्य मानले पाहिजे असे म्हटले तर ते कोणासहि पटण्यासारखे आहेत. पण लोकांच्या श्रद्धेची व आस्तिक्यबुद्धीची कोणी सत्त्वपरीक्षाच पाहू लागला तर त्याच्या आंगावर बाजू उलटल्याखेरीज राहाणार नाही! पुरुषसूक्तांत वादप्रस्त असलेल्या बाराव्या ऋचेचीच गोष्ट घेऊं. 'ऊरु तदस्य यद्वैश्यः' म्हणजे वैश्य हे मांड्यांपासून उत्पन्न झाले असे म्हटले आहे. पण, मूळ ऋचा तशी नाही. "वैश्य हे जननेद्विधापासून निर्माण झाले" अशी मूळ ऋचा आहे व तशी ती अथर्व वेदांत दिली आहे. वैश्य म्हणजे राष्ट्राची आर्थिक उत्पादनशक्ति होय असे सूक्तकर्त्यास ध्वनित करावयाचं आहे पण अश्लीलता-दोष टाळण्यासाठी, शब्द बदलून 'वैश्य हे ऊरूपासून निर्माण झाले' असा मूळ ऋचत 'बदल' करण्यात आला. वेदाच्या एका अक्षरांतहि जर बदल करता येत नाही, तर हा बदल कसा झाला? व या वेळी भाष्यकारांचे शब्दप्रामाण्य कोठे गेले होते?

### मनुस्मृति व शब्दप्रामाण्य

शब्दप्रामाण्य मानणाऱ्यांची स्थिति कित्येक वेळां हलत्या तारेवर उभे असल्यासारखी नाजूक व अस्थिर कशी असते, याबद्दल दुसरे एक उदाहरण मनुस्मृतीचे देतां येईल. सध्याची मनुस्मृति ही केवळ भृगुसंहिता असून पहिल्या अध्यायांत सृष्टीच्या उत्पत्तीची हकीकत आली आहे. वेदप्रामाण्याला अनुसरून १ व्या अध्यायाच्या ३१ व्या श्लोकांत परमेश्वराने मुख, बाहू ऊरू व पाय यांपासून ब्राह्मण, क्षत्रिय, वैश्य व शूद्र यांस 'निर्माण' केले. असे सांगितले आहे. पण, ही सृष्टीची उत्पत्ति अस्वाभाविक आहे, असे वाटूनच कीं काय त्याने लंगव पुढल्या श्लोकांत असे सांगितले आहे कीं, "ब्रह्मदेवाने आपल्या देहाचे दोन भाग केले. एका भागाने तो स्त्री झाला व दुसऱ्या भागाने पुरुष झाला. व त्या स्त्रीच्या ठायीं सृष्टधर्माने तो विराट नामक पुरुषास उत्पन्न करता झाला." आता शब्दप्रामाण्य मानावयाचे तर यापैकी, कोठली तरी एक उत्पत्तीच खरी मानणें हें अनिर्वाह्य आहे. व वेदांत सांगितलेला चार वर्णांची उत्पत्ति जर खरी, तर ब्रम्हदेवाने आपल्या देहाचे स्त्री व पुरुष असे दोन भाग केले, ही उपपत्ति स्वाभाविक असली तरा खोटाच मानणें भाग पडतें. पण बुद्धि चालविणारा भेटला तर, या दोन श्लोकांचाहि सुसंगत अर्थ लावून समन्वय करतां येईल तो असा की, स्त्री व पुरुष हे जगाचेच मूळ आदितत्त्व होय. सर्व जणांचा विस्तार या दोन तत्त्वांच्या संयोगानेच झाला. चातुर्वर्ण्यालाहि अर्थात ही कल्पना लागू आहे. स्त्री-पुरुष-

संयोगाने जनतारूपी विराट-पुरुष निर्माण झाल्यानंतर चातुर्वर्ण्याची कल्पना बसविली गेली. व रूपकाने अशा कल्पना केली कीं, ब्राम्हण हे या विराट-पुरुषाच्या मुखाचे ठिकाणी आहेत, क्षत्रिय हे बाहू आहेत, वैश्य ऊरू आहेत व शूद्र हे पाय आहेत. पण वेदाक्षरांचे शब्दप्रामाण्य क्षणभर बाजूला ठेविलें तरच सारासार दृष्टीने हा समन्वय लावतां येता, एवढी लावतां येत नाही.

### वामनाचीं तीन पावले

चातुर्वर्ण्यचे धर्म सांगण्याकरितां मनुस्मृतींत सर्व जगाची उत्पत्ति केव्हां झाली येथपासून सुरवात केली आहे. कारण चातुर्वर्ण्याची महति सांगावयाची म्हणजे चातुर्वर्ण्य अनादि आहे असे म्हटले पाहिजे. व चातुर्वर्ण्य अनादि म्हटलें म्हणजे त्याच्या उत्पत्तीची वेळ व सृष्टीच्या उत्पत्तीची जन्मवेळ ही एक आलीच !! पण जगाच्या आरंभापासून आतां येईल काय 'इतिहास' खरोखर कोणाला तरी सांगतां येईल काय ? परमेश्वराने प्रथम ब्रह्मदेवाला उत्पन्न केले. ब्रह्मदेवाने स्वायंभुव मनुला उत्पन्न केले. पुढे मनुने मरीचि, अत्रि, नारद व स्वतः भृगु इत्यादि दहा प्रजापति महर्षींस निर्माण केले. व सृष्टिकर्त्या स्वायंभुव मनुने लोकांच्या कल्याणाकरितां जी स्मृति सांगितली तीच त्याने या भृगूला सांगितली ! अशी परंपरा या ग्रंथांत दिली आहे. प्रथम परमेश्वर, नंतर ब्रह्मदेव, नंतर स्वायंभुव मनु व शेवटी भृगु अशा तीन पावलांतच सृष्टाचा लाखों वर्षांच्या इतिहासाचा धागा या संहिताकारास थेट अनादि परमेश्वरापर्यंत पोचवितां आला ! वामनाने अवतार घेऊन तीन पावलात पृथ्वी पाताळ व अंतरिक्ष हीं आक्रमण केलीं त्यासारखाच हाहि एक अद्भुत पराक्रम नव्हे काय ? पण परमेश्वराच्या अनादित्वाचाहि असा अंत दिसू लागला तर ते अनादित्व एक प्रकारे खोटेच ठरले नाही काय ? अशा अतिरेकाच्या वर्णनाने जी अश्रद्धा स्मृतिकार निर्माण करतात, त्यापेक्षां वेदांवर सामान्यपणे श्रद्धा असली तरी त्यातील प्रत्येक शब्द व अक्षर प्रमाण आहे असें न मानणें हा कांहीं मोठासा गुन्हा नव्हे. शब्दप्रामाण्य मान्य आहे असें नुसतें तोडानें म्हणणारांना वाटेल ती हास्यास्पद वर्णने करण्याचा, विसंगत श्लोक लिहून ठेवण्याचा, किं बहुना वेदांच्या अक्षरांत बदल करण्याचाही हक्क आहे. पण वेदांसंबंधाने अर्थवाद व सारासार बुद्धि हा नुसता शब्द जे उच्चारतात त्यांना तशी मोक्षळीक न हीं हे म्हणणे कोण ऐकून घेईल ?

### वेदांचा अर्थ कटत नाही

पण, अश्रद्धावादी लोकांप्रमाणेंच अंधश्रद्धावादी लोकांवर टीका करण्याची गोष्ट आपण तुला बाजूस

ठेवू. एका दृष्टीनें असें म्हणतां येईल कीं, केवळ आदरार्थी म्हणून कोणाहि वेद प्रमाण मानावे; पण त्याचे बाबतीत 'शब्दप्रामाण्य' कोणाला मानतां येतच नाही. कारण शब्दाचा खरा अर्थ कोणाला कळेल तेव्हां शब्दप्रामाण्याचा गोष्ट ! वेद हे आज हजारों वर्षे जशाचे तसे त्याच स्थितीत राखले गेले आहेत. म्हणून फार तर त्याचे अ- 'क्षर' प्रामाण्य मान्य करतां येईल. पण निरनिराळ्या अक्षरांच्या समुच्चयानें जो शब्द निर्माण होतो, त्याचा अर्थ हटकून कळेलच अशी हुदैवनें आज स्थितीच नाही. वेदांचा अर्थ करण्याचा प्रयत्न करण्यांत मॅक्समुल्लरसारख्या पंडितांनी आपले सर्व आधुन्य खर्च केलें. पण वेदाक्षरांचा नक्की शब्दार्थ आपणास उलगडतां येत नाही, अशीच त्यांनी अखर कबुली दिली ! तत्कालीन इतिहास व आजचा काळ यामध्ये हजारों वर्षांचे अंतर पडल्याकारणाने त्या वेळच्या समाजाच्या कल्पना व विचार यांचा व्याकरण व व्युत्पत्तिशास्त्र यांच्या साहाय्यानें पूर्णपणे अर्थ लागण शक्य नाही. टिळकांनी आपल्या आर्किटक होम या ग्रंथांत असे म्हटलें आहे कीं, "वेदांचा अर्थ लावण्यांत हीच मोठी अडचण आहे. वेदामध्ये क्रित्येक वाक्यें अशीं आहेत की त्यांतील शब्द तर अगदीं साधे. पण कोणत्याहि कल्पनवर त्यांचा अर्थ बसत नाही. अशा प्रकारची वाक्यें आलीं म्हणजे सायणाचार्यासारखे टीकाकार केवळ शब्दास प्रतिशब्द देतात. नाही तर आपल्याला हवा असेल तो अर्थ त्यांतून निघावा म्हणून, त्या शब्दाची वाटेल तशी ओढाताण करतात." वेदिक काळाच्या कल्पना आजच्या काळीं आपणास सर्वस्वी अपरिचित असल्याकारणाने मॅक्समुल्लर यानें अशी स्पष्ट कबुली दिली आहे कीं, "ऋग्वेदाचे भाषांतर करण्याचे काम पुढील शतकांतील लोकांचे आहे. आजच्या पंडितांचे काम येवढेच कीं, यास्कप्रभृति भारतीय पंडितांनी रेल्याप्रमाणे कठीण वाक्यें जीं आहेत त्यांचा विचार करून त्याचे काठिण्य होईल तितकें कमी करावयाचे."

### ऐतिहासिक दृष्टि

आज विसाव्या शतकामध्ये ऐतिहासिक चिकित्सक पद्धति अगर ऐतिहासिक टीकापद्धति ही उदयाला आल्याकारणाने प्राचीन शास्त्र-संशोधनाला केवढी मदत झाली आहे हें कोणाला सांगण्याचें कारण नाही. सायणाचार्य अगर यास्काचार्य यांच्यासारख्या वेदवेत्त्या पंडितांना आर्य लोकांचे उत्तर ध्रुवावरील मूलस्थानाची कल्पना करतां आली नाही, व ती टिळकांना करतां आली यांतील मर्म हेच होय. ज्योतिष हा

वेदांचा डोळा आहे असें वेदांगजिज्ञेत् सांगितलें आहे, त्याचप्रमाणे ऐतिहासिक दृष्टि (Historical Criticism) हा मर्व प्राचीन विद्यासंशोधनाचा नेत्र आहे असे यथार्थपणाने म्हणतां येईल. दयानंद-सरस्वतींनी वेदांचा आजन्म विद्याभ्यास केला, पण त्यांना इंग्रजी ज्ञान नसल्याकारणाने त्यांना या ऐतिहासिक पाश्चात्य टीकापद्धतीचा फारशी माहिती नव्हती, असे लाला लजपतराय यांनीच त्यांच्या चरित्रात म्हटलें आहे. या टीकापद्धतीची माहिती नसणार लोक कल्पना करण्यांत काही एक मर्यादेच्या पलकडे जाऊ शकत नाहीत. उदाहरणार्थ, दयानंद यांनी आपल्या सत्यार्थप्रकाशांत 'ब्राह्मणाऽस्य मुखमासीत्' या ऋचेचा अर्थ सांगण्याकरितां अशी कोटि केली आहे कीं, "जे कोणी अग्नी ईश्वराच्या मुखापासून उत्पन्न झाले असें म्हणत असतील त्यांना असे सांगा कीं तुम्हा आपल्या आईच्या गर्भ शय्यांतून उत्पन्न झाला, त्याअर्थी तुम्ही ब्राह्मण नव्हे!" पण हे केवळ शाब्दिक युद्ध झालें. यानें ऋचेचा खरा अर्थ लागत नाही व कोणाचें साधनहि होत नाही.

वाच्यार्थ अगर अर्थवाद या दोहोनीहि वेदप्रामाण्याचा प्रश्न सुटण्यासारखा नाही. प्राचीन इतिहासाचे संशोधन होऊन ऐतिहासिक दृष्टीने या सूक्ताच्या वेळी समाजस्थिति काय असेल हे कळण्याचें साधन निर्माण होईल, अणि शब्दार्थ व अर्थवाद या दोहोशींहि त्याचा मेळ घालता येईल, तरच या प्रश्नाचा कांहीं तरी समाधानकारक उलगडा होईल. नुसता शब्दार्थ घेतला तरी पुरुषसूक्ताचा अर्थ आज सुसंगत रीतीनें बसवून दाखवितां येत नाही. उदाहरणार्थ, ज्या पुरुषाचे वर्णन पुरुषसूक्तांत केलें आहे त्याचा अर्थ परमेश्वर, त्यानें उत्पन्न केलेला विराटपुरुष, किंवा सृष्टीच्या आरंभी उत्पन्न झालेले मंत्रद्रष्टे ऋषी, यांपैकी कोणता आहे हें निश्चित सांगतां येत नाहीं व कोठलाहि एक अर्थ घेतला तरी ग्रंथ नाट लागत नाही. कारण याच सूक्तांत विराट-पुरुषाला यज्ञीय कल्पून ऋषींनी त्याचे हवन केले असा उल्लेख आहे. बाराव्या ऋचेत आलेला 'राजन्य' शब्दहि क्षत्रिय या एकाच अर्थाचा नव्हे. कारण ऋग्वेदांत राजन् शब्द केवळ क्षत्रियवाचक नसून एकदां तर तो अगिरांनाहा लावलेला आहे असे टिळकांनी आर्किटक होम या पुस्तकांत म्हटलें आहे. ब्राह्मण क्षत्रिय वगैरे शब्द वेदकालीं वर्णवाचक असले तरी ते जातिवाचक होणे कीं नाहीं, या संबंधाने इतिहाससंशोधकांत अद्याप वाद आहे. या सर्व गोष्टींवरून केवळ शब्दार्थाने निवाह भाग यासारखा नाही, हे कोणाच्याही लक्षांत येईल.



## अफगाणिस्थानांतील राज्यक्रांति

चार आठवड्यांपूर्वी अफगाणिस्थानांत जी राज्य-क्रांतीची आग धुमसूं लागली तिने आतां पुरा पेट घेऊन अमार अमानउल्ला यांचे राजपद जाळून जमीनदोस्त केले आहे. वास्तविक चार आठवड्या पूर्वीही बरेच दिवस हे प्रकरण सुरू झाले होते. परंतु तेव्हां त्याची खरी बातमी बाहेर पडत नव्हती. आधी बंडाचा कट म्हुटला म्हणजे तो गुप्तच असावयाचा, त्याचा बाहेर स्फोट होऊं लागला तरी तिकडचे तारायंत्र अमीरसरकारच्या हातीं आणि इकडचे इंग्रज सरकारच्या हातीं ! अमीराला प्रथम अशी आशा असावी कीं ही बंडाळी मूठभर मुलांची असेल आणि आपण ती सहज दडपून टाकूं. म्हणून होतां होई तो बंडाळाची बातमा बाहेर पसरू न देणें हेच त्याला इष्ट वाटले असावे. पण कोणताही दुखणे चोरून ठेवण्याला मर्यादा असते, ही मर्यादा संपतांच बंडाच्या बातम्या अफगाणिस्थानभर आपोआप पसरूं लागल्या. तारायंत्र आपले म्हणून अमीरानें ते प्रथम आपल्या हाती ठेवून आपल्यापुरता व आपल्याला अनुकूल असाच त्याचा उपयोग चालविण. पण पुढे बंडवाल्यांनीं तारायंत्रच उध्वस्त करून टाकले. यामुळे मुळीच बातम्या बाहेर जाईनात. पण याचा परिणाम मात्र उलटा झाला.

‘बातमी येत नाही म्हणजे बातमी चांगी आहे असें समजावें’ अशी एक म्हण इंग्रजांत आहे. पण ती निवळ म्हण झाली. ती नेहमी खराच ठरते असा अनुभव नाही. दुखणाईत मनुष्य मधून मधून दीर्घ श्वास टाकीत असतां, पुढे त्याचे श्वास मुळीच ऐकूं येतनासे झाले म्हणजे, त्याची इजा थांबली असण्यापेक्षा त्याचा प्राण गेला असल असेच अधिक संभवते. त्याप्रमाणे अफगाणिस्थानाकडच्या तारा येत नाहींशा झाल्या याचा अर्थ लोकांनीं भयंकर केला व तोच अखेर खरा ठरला. इंग्रज सरकारलाही अडचण झाली. कोणती बातमी प्रसिद्ध करावी व कोणती करू नये याविषयी त्यांना पंच ईत पडली. अमीराला अनुकूल अशी बातमी प्रसिद्ध रावा तर फार ती खरी नाही, व प्रतिकूल अशी प्रसिद्ध करावी तर ती कदाचित् द्वेषबुद्धीचा आरोप याचयाचा म्हणून ती प्रासद्ध करणे अवघड झाले. पण बातमाला य. दिवसांत शंभर तोडे फुटतात, यामुळे हल्ली काबूलच्या बातम्या लंडनहूनच काय पण पारिस, बर्लिन व मास्को येथूनहि प्रसिद्ध होत आहेत.

अफगाणिस्थानातील बंडाचा मूळ खरं कारण काय झाले हे आजच नक्की कळणें कठीण आहे.

महायुद्ध संपून गेल्यानंतरच त्या युद्धाचीं आश्चर्य-कांक कारणे हळूहळू प्रगट होऊं लागलीं, जा तो लिहूंत सुटला. कागदपत्र गुप्त ठेवण्याच कारण राहिल नाही. प्रसिद्धीप्रतिबंधक कायदे रद्द झाले. आपण केलेली कारस्थानें प्रगट करण्यांत मुत्सद्यांना भूषण वाटूं लागले. त्याप्रमाणें अफगाणिस्थानांत स्थिरस्थावर झाल्यावर याहि बंडासंबंधानें घडून येईल, तूत इतकेंच कारण पुढें आले आहे कीं, अमीर अमानउल्ला यानें युरोपच्या प्रवासांत गोळा करून बरोबर आणलेल्या सुधारणांच्या कल्पना लोकांना अप्रिय होण्यासारख्या होत्या, असे असतां त्यानें त्या सक्तीनें लोकांवर लादण्याचा प्रयत्न केला, परंतु हे कारण दिसण्यांत ठीक असले तरी याशिवाय अंतस्थ अशी दुसरी कित्येक कारणे असणार, व तीं पुढेमागे प्रगट झाल्याशिवाय राहणार नाहीत याविषयीं आम्हांस शंका वाटत नाही.

या बंडामध्ये तीन प्रकारचे लोक सामील दिसतात. जलालाबादेकडील शिनवारी, काबूलच्या पश्चिमेकडील व उत्तरेकडील बच्चा सेखू यांचे अनुयायी, व तिसरे खूद अमीराच्या सैन्यांतले फितुरी लोक. यांपैकीं व्यक्तिद्वेषाने पछाडलेले कोण, धर्मवेडनें माथे-फिरू बनलेले कोण, जुलमाने गांजलेले कोण, लुटीच्या अभिलषाने सरसावलेले कोण, राजघराण्यांतील मत्सरबुद्धीनें प्रवृत्त झालेले कोण, आणि जवळच्या व दूरच्या परराष्ट्रांतील हितशत्रूंच्या लाचलुचपतीनें लोभावलेले कोण याचा निर्णय कालानेंच लागेल. पैकीं आज बच्चा सेखू यांचेंच पाऊल सर्वांत पुढें पडलें असून, अमानउल्ला व इनायतउल्ला या दोघांना एकामागून एक राज्यपदाचा राजीनामा देण्याला लावून, स्वतःला ‘हबीबउल्ला गाझी’ अशी पदवी घेऊन, तो गादीनशीन झाला आहे इतकें खास. बच्चा सेखू हा हलक्या कुळांतला व केवळ एका लष्करी भिस्त्याचा मुलगा आहे असें म्हणतात. प्रथम पेशावरास त्याच चहाचे दुकान होते. नंत तो बांधकामावर मजुराचे काम करूं लागला. त्यानंतर तो शिपाई होऊन सैन्यांत शिरला. पण शिपाईगिरीपेक्षा त्याचा दरोडेखोरी अनुभव व आवड अधिक आहे असें दिसते. मात्र तो साधा दरोडेखोर खास नाही. त्याच्या दरोड-खोरींत एका प्रकारची नियत असून, श्रीमंतांना लुटून ते पैसे गरीबांना वाटून टाकण्याच्या त्याच्या अलैहिक स्वार्थत्यागाने तो अत्यंत लोकप्रिय झाला आहे, व या लोकप्रियतेमुळे त्याला काबूलची गादी

मिळण्यापर्यंत लढाऊ अनुयायांनी साहाय्य केलें हें उघड दिसतें.

अमीर अमानउल्ला हा अद्यापि तरुण आहे. तथापि अल्पवयांत त्याला अनेक अद्भुत प्रकारचे अनुभव आले. प्रथम त्याच्या बापाचा अकल्पित रीतीनें खून झाला, व हबीबउल्लाच्या औरस वंशाकडे गादी यावयाची त्याऐवजीं त्याचा चुलता नसरुल्लाखान यानें ती बळकाविली. पण एकाच आठवड्यांत अमानउल्ला याने आपल्या पराक्रमानें पारडें फिराविलें, व चुलत्याला पदच्युत करून आणि वडील भावाला कैदेत ठेवून त्यानें गादी हस्तगत केली. इतर भाऊ असतां आपल्या बापाच्या वधाचा सूड घेण्याचें व राज्याची गादी खेळून आपल्या शाखेकडे परत आणण्याचें काम अमानउल्लावरच पडलें व तें त्यानें यशस्वी केलें. यावरून तो बुद्धिवान धाडसी व महत्वाकांक्षी दिसतो. हल्लीं देखील अमानउल्लाने नाइलाजाने सोडून दिलेली गादी त्याचा वडील भाऊ इनायतउल्ला याच्या हातीं आली असतां ती त्याला राखतां आली नाहीं. शिवाय अमानउल्ला यानें संकटें सोसून कंदहाराला जाऊन त्यानें आपलें निशाण तथील किल्ल्यावर उभारलें व फेरयुद्धाची तयारी चालावली, आणि इनायतउल्ला हा स्वदेश सोडून पेशावरला पळून येऊन त्यानें इंग्रज सरकारचा आश्रय केला, यावरूनही या दोन भावांच्या कर्तृत्वांतील अंतर उघड दिसून येतें.

अमानउल्लाची कारकीर्द सुरू झाल्यावर लवकरच संधि साधून त्यानें इंग्रजांच्या मुलुखावर म्हणजे पेशावर प्रातावर स्वारी केली. हा एक प्रकारचें धाडसच होय. पण त्याचा हेतु मुलूख जिंकण्याचा नसून अफगाणिस्थानाला स्वातंत्र्य मिळविण्याचा होता, व तो त्याने अल्पायासाने सिद्धीस नेला. पूर्वी इंग्रज सरकार अमीराला दरसाल महा लक्ष रुपये, खडणा म्हणा, नजराणा म्हणा, खर्च म्हणा, देत होतें. पण या सहा लक्षांच्या मोबदल्यानें अमीराच्या परराष्ट्रीय संबंधांवर एक प्रकारचें नियंत्रण घातलें होतें. अमानउल्लानें महायुद्धानंतर चौफेर दृष्टि फेंकली तेव्हां हे नियंत्रण त्याला लाजिरवाणें वाटले. व तह झाला तेव्हां या सहा लक्षांच्या नजराण्याचा त्याग करून त्यानें आपले स्वातंत्र्यच कबूल करण्याची अट इंग्रजांना घातला व ती त्यांना मान्य करावी लागली. नंतर या नवीन दोस्त सरकारला खूष करण्याकरितां अफगाणिस्थानांत उभारण्याच्या नव्या तारायंत्राचें सामान इंग्रजांनीं अमीराला फुकट देऊं केले. पण ही देणगा स्वीकारल्यानें ओशाळगत होते म्हणून त्याने ती नाकारली. यावरून अमानउल्ला हा तेजस्वी आहे, इतकेंच

नव्हे तर इंग्रजांचे डावपेंच ओळखणारा आहे असेहि उघड दिसतें.

अमानउल्लाच्या कारकीर्दीतलें हें पहिलेंच बंड नव्हे. या पूर्वी असेच आणखी एक बंड झालें होतें. पण तें विद्रोपाला जाण्यापूर्वीच त्यानें तें मोडलें एवढेंच नव्हे, तर त्याने युरोप खंडाकडे दौरा काढून मागे राज्य आपल्या मंत्रिमंडळाच्या स्वाधीन केले, यावरून त्याचा आत्मविश्वास प्रगट होतो. पण त्याच्या गैरहजेरीचा दुष्मानांनीं खचित फायदा घेतला असला पाहिजे. त्यानें युरोपच्या सफरीहून परत आल्यावर मग सुधारणा जाहीर केल्या व त्या अमलांत आणण्याचा प्रयत्न केला. पण तो लंडन येथे असतांच इंडिया ऑफिसने सुधारणा संबंधाने त्याला सावधगिरीची सूचना दिली होती असें हल्लीं प्रसिद्ध झालें आहे. पण याचा अर्थ फारसा कळत नाहीं! या सुधारणा केवळ सामाजिक स्वरूपाच्याच असत्या तर असली सावधगिरीची सूचना इंडिया ऑफिसन दिली नसती, किंवा देण्याचें त्याला कारण नव्हतें, असे आम्हाला वाटतें. अफगाणिस्थानच्या मुल्लांचें व मौलवींचे मनोगत अमीरापेक्षां इंडिया ऑफिसलाच अधिक चांगलें कळत असें मानणे कठीण आहे. तात्पर्य, अमीरानें काढलेल्या युरोपांतील सफरीच्या हेतुविषयी इंग्रज मुत्सद्यांचें मन प्रथमपासूनच साशंक असावे. हिंदुस्थानात व इंग्लंडांत त्याचा खूप सत्कार करण्यात आला हे खरें. पण उभय पक्षां तें सर्व संभावितेच प्रदर्शनच होतें.

कसेहि असो. युरोपच्या सफरीहून काबूलला परत पोचल्यावर केवढ्या थाटाचे दरबार भरले, अमीराला केवढीं मानपत्रें देण्यांत आलीं, व केवढे दिलखुषीचे जाहिरनामे निघाले! पण अमानउल्लाच्या गैरहजेरात त्याच्या सिंहासनाला भोक पडून त्यांतून जे फितुरी भोगे आं! शिरले होते त्यानी ते इतके पोखरून ठेवले कीं या सर्व धामधुमीनें तें कडाडून मोडलें. दरवडेखोर सिंहासनाधीं शाहून प्रबळ ठरला! अमीराला राज्यपद सोडावे लागलें. त्याला बसावयाला विमान राहोच, पण मोटारह मिळना. आणि एखाद्या चोराप्रमाणे लपतछात दिवाळ्यांनीं बर्फातून वाऱु तुडवीत घोड्यावरून त्याला कंदहार गांठावें लागले. कदाहार ही अमानउल्लाची सासुरवाडी आहे. खान महमद तरक्षी हा त्याचा सासर असून तो दुराणी जमातीचा एक प्रमुख पुढारी आहे. या तरक्षी घराण्यांतून आजवर काबूलच्या गादीला बरेच वेळां अमीर पुढविण्यात आले. चालू बंडांत दुराणी लोक राजनिष्ठ राहिल्याने अफगाणिस्थानाची दक्षिणविभागांतल राजधानी कंदहार हिचा आश्रय अमानउल्लाला कुठ्ठी तरी घेऊ

आला. पण बंडा आ मोड करून पुनः आपली गादी हस्तगत करण्याला लागल इतका फौजफोटा व युद्धसामुग्री कंदाहारच्या बाजूला अमानउल्ला याला मिळेल की नाही हे अद्यापि पाहावयाचेच आहे. तूर्त तरी माजी अमीराचे राज्यांतील सुधारणांचे मनोरथ स्वप्रवृत्त झाले यांत शंका नाही. स्वतंत्र तुर्कस्थानाचा जनक केमापाशा याच्या स्फूर्तिदायक उदाहरणाची छाप अमानउल्लाच्या मनावर पडली होती हे उघड दिसते. पण एकाला जे माथले तें दुसऱ्याला हटकून साधेलच असा काही नियम नाही.

हिंदुस्थानसरकार व अमीर अमानउल्ला यांचा तह ता. २२ नोव्हेंबर १९२१ रोजी झाला. या तहातील मुख्य कलमे अशी आहेत. एकमेकांनी एकमेकांचे अंतर्बाह्य स्वातंत्र्य काबूल रावे उभयतांनी संमतीने आंखलेल्या रेषेप्रमाणे दोन देशांच्या मधील सरहद्द मानावी व पाळावी. परस्पर दरबारी परस्परचे वीर राहावत. तसेच काहीं ठराविक जागी व्यापारासंबंधाने एजंट राहू द्यावे. इंग्रजांच्या मुलखातून लोकोपयोगी सर्व प्रकारचे सामान अफगाणिस्थानांत जाण्याला इंग्रजांनी प्रतिबंध करू नये. मात्र अफगाणिस्थानाची गरज भागून जो मात उरले तो अफगाण सरकारने परवानगी देऊन पाठविल्यास इंग्रजांनी आपल्या मुलखात येण्याला त्याला प्रतिबंध करू नये. अफगाणिस्थानाचे सरकार हे खरी दोस्ती राखील तोपर्यंत, व ब्रिटिश मलखाला काहीं धोका नाही अशी इंग्रजांना खात्री वाटेल तोपर्यंत, हत्यारे दारूगोळा व युद्धोपयोगी सामान आपल्या मुलखातून अफगाणिस्थानांत जाण्यास इंग्रज सरकार परव नगी देईल. या सामानावर बरी जकात इंग्रजांनी घेऊ नये. मात्र हे सामान कृत सरकारी उपयोगाकरतांच असले पाहिजे. ते व्यापाराकरता किंवा काबूल सरकारने चालू केलेल्या आर्थिक उद्योग धंद्याकरता असेल तर त्यावर जकात घेतली जाईल. मात्र वरील प्रकारचे सामान इंग्रजी मुलखातून जामरूड, खर्च व चमन या तीन ठिकाणापर्यंत आखबंद गेले पाहिजे. ते या स्थळाच्या अलीकडे कोठेहि फोडून भरतां कामा नये. परस्परांच्या सरहद्दी लगत राहतील जमातीविरुद्ध विशेष मोठा युद्धप्रसंग करावयाची वेळ पडल्यास त्याची अगाऊ सूचना परस्परांना परस्परांस दिली पाहिजे.

सदरच्या तहांना राजकीय केदी किंवा परस्परांचे गुन्हेगार व राजद्राही लोक यांच्यासंबंधाने, म्हणजे ते आपल्या मुलखात ठेऊन घेणे किंवा राहू देणे या संबंधाने, परस्परांवर बंधनकारक अशा शर्ती मुळीच आढळत नाहीत याचा अर्थ असा दिसतो की दोघानांहि हवे तसे वागावयाची मोकळीक असावी. मनांतून दोस्ती असेल तोपर्यंत एकाचे या कामी दुसऱ्याचे

सहाय्य करावे. पण दोस्ती मिळल्यानंतर काय करावे हे सांगावयास नकोच! प्रस्तुतचा बंडामुळे लोकांना अकल्पित रीतीने असे आढळत आले की काबूल सरकारचे अनेक शत्रू हिंदुस्थानांत येऊन राहिलेले असतात; व त्यांच्यावर सडक किंवा कडक नजर ठेवणे हे काम हे. सरकार आपल्या मजोप्रमाणे करीत असते. म्हणून व अमानउल्ला या एक शत्रू बंड यशस्वी होण्याचे चिन्ह दिसतांच बच्चा सेख याला मदत करण्याकरितां अलाहाबाद येथून अंग्रजांच्या कैदेतून पळून गेला आणि वाटेत धरल्यान जातां खुशाल पांचचारशे कोसांची मजल माहून, काबूल येथे बच्चा सेख याला मिळून, आज तो काबूलचा गव्हर्नर बनला आहे! उलट विशेष खिसमणतीत नसलेले अमीराचे किरकोळ शत्रू व जुन्या राजघराण्यातील राजपुत्र, कैसातून उवा विंचरून काढाव्या त्याप्रमाणे, कोठल्या कोठल्या जागांतून हुडकून काढून इंग्रज सरकारने ब्रह्मदेशात कैदेत ठेवण्याकरितां पाठविले आहेत !

इंग्रज सरकार व अमीर अमानउल्ला यांचे मन परस्पर कितपत साफ होत याची वतना हिंदुस्थानांतील लोकांना कधीहि खरी यावयाची नाही. कारण इकडील सर्व प्रसिद्धीची द्वारे प्रत्यक्ष किंवा अप्रत्यक्ष रीतीने इंग्रज सरकारच्याच हाती आहेत. पण फ्रेंच व जर्मन वर्तमानपत्रांतून लेख येत आहेत त्यावरून अफगाणिस्थानातील राज्यक्रांति हे महायुद्धाचेच कशेपूढ म्हणण्याला हरकत नाही. जर्मनी, तुर्कस्थान व अफगाणिस्थान यांचा संबंध महायुद्धाच्या पूर्वीपासून जड पादात होता. महायुद्धांत तुर्कस्थान जर्मनीला जाऊन उघडपणे मिळाले. अफगाणिस्थानाने त्या वेळी प्रत्यक्ष हातचाल काही केली नाही. तथापि पुढे लवकरच युद्ध पुकारून अमीराने स्वातंत्र्य मिळविले. यापूर्वीहि काबूल-सरकारला अंतर्व्यवस्थेत पूर्ण स्वातंत्र्य होतेंच. नव्हते काय ते परराष्ट्रास संबंधांत. पण १९२१ च्या तहाने तेहि मिळून चुकले. याचा अर्थ इराण तुर्कस्थान जर्मनी रशिया इत्यादि राष्ट्रांशी आपल्या हिताचे वाटतील तसे तह करण्यास काबूल सरकार मोकळे झाले. या मोकळीकीचा पूर्ण फायदा घेण्याच्या हेतूनेच अमानउल्लाने अलीकडचा हा दौरा काढला, व त्यांत त्याचा कल इंग्रज सरकारला अनुकूल नव्हता हे उघड दिसून आले. अशी स्थिति असल्यामुळे प्रस्तुतचे बंड इंग्रज सरकारच्या पथ्यावर पडल्यास त्यांत काय आश्चर्य ! शेजारधर्म हा नेहमी दुतर्फाच असतो, या दृष्टीने इंग्रज सरकारने अमीराच्या शत्रूकडे कानाडोळा केला असल्यास त्यांना कोण दोष देणार ! पण त्यांतल्या त्यांत वाईत इतकेच वाटते की अमानउल्ला पदभ्रष्ट झाल्याने वेळ्या मुल्ला-मौलवींचे व महंमदी सनातनी

लोकांचें बरेंच फौवणार! आणि प्रथम तुर्कस्थान नंतर अफगाणिस्थान या क्रमानें धर्मवेडाच्या भुताला पंचाक्षरी भेटून तें परस्पर गति घेण्याचा जो संभव होना, व त्यामुळें हिंदुस्थानांतील राष्ट्रीय चळवळीला जी अप्रत्यक्षपणें मदत होणार होती, तिला विनाकारण या राज्यक्रांतीने आळा बसला.

धर्मनिष्ठेचा मुखवटा तोंडावर घालून हिंदी राष्ट्राचे कोण कोण हितशत्रू दिखाऊ सोंगे नाचवीत असतात याच्याविषयी मनमोकळे करून बोलणें आज कठीण आहे. पण अफगाणिस्थानांतल्या प्रस्तुत राज्यक्रांती-विषयीं सर्वोर्षीं आनंद मानणे हें नव्या मनुंतील राष्ट्रीय बुद्धीच्या हिंदी मनुष्याला शक्य नाहीं.

## कलकत्त्यांतील प्रेक्षणीय स्थळे

( ले. वासुदेव कृष्ण भावे )

कलकत्त्याचें मुख्य स्टेशन हावरा. जें महत्त्व मुंबईस व्हिक्टोरिया टर्मिनस ऊर्फ बोरीबंदर या स्टेशनाचें तेंच महत्त्व कलकत्त्यास हावरा स्टेशनाचें. हावरा हें ईस्ट इंडियन रेल्वे व बंगाल-नागपूर रेल्वे या दोन कंपन्यांचें जोड-स्टेशन आहे. कलकत्ता शहराचें हिंदुस्थानांतील बहुतेक सर्व प्रांतांबरोबर या स्टेशनामार्फत दळणवळण व व्यापार चालत असल्याकारणानें हावरा स्टेशन हे कलकत्त्याचें मुख समजण्यास हरकत नाहीं. हावरा स्टेशनाच्या खालोखाल महत्त्वाचें सिल्डा म्हणून एक मोठें स्टेशन ईस्टर्न बंगाल रेल्वेवर आहे. त्याचा व्यवहार पूर्व-बंगाल व आसाम या दोनच प्रांताशीं आहे. यामुळे त्यास स्वाभाविकच दुय्यम स्थान प्राप्त झालें आहे. कलकत्ता शहराच्या पश्चिमेस हावरा व पूर्वेस सिल्डा अशीं हीं दोन स्टेशनें असून याच्या मध्य-भागीं हुगळी नदीच्या काठाकाठानें कलकत्ता शहर पसरलें आहे. हावरा व सिल्डा या दोन स्टेशनां-मधील अंतर साडेतीन मैलांचे आहे. तें लक्षांत घेतल्यास साडेतीन मैल हीच कलकत्ता शहराची हंदी आपोआपच ठरते.

### हावडा की हावरा ?

हावरा या शब्दाचा दोन वर्ग दोन प्रकारांनीं उच्चार करतात. इंग्रज लोकांच्या तोंडास हावरा हा उच्चार सहज येतो तर बंगाली लोकांस हावडा हाच उच्चार बरा वाटतो. शब्दाच्या उच्चारापासून इंग्रज लोक व बंगाली लोक यात जर एवढे अंतर तर त्यांच्या परस्परांशीं व्हावयाच्या वागणुकीत हे अंतर वाढत गेल्यास त्यात आश्चर्य कसलें ? मुंबईचें बोरीबंदर स्टेशन ज्यांनीं पाहिलें असेल त्यांस हावरा स्टेशनाची कल्पना सहज येईल. बोरीबंदर स्टेशनाचीच ती प्रतिकृति आहे. फरक येवढाच की, बोरीबंदर स्टेशन इंग्लंडास जवळ आहे म्हणून त्याजवर नवीन नवीन सुधारणांचा हात लवकर फिरल्याने तें घासून-पुसून काढल्याप्रमाणें कोरेंकरकरीत वाटते

आणि हिंदुस्थानाच्या थेट पूर्व टोंकाला गेलेल्या हावरा स्टेशनापर्यंतच्या बाराशें मैलांच्या अंतरानें त्याजवर पाश्चात्य सुधारणेची मेहरानजर फिरण्यास विलंब लागत असल्यामुळें ते जुनाट व मलीन दिसतें.

हावरा स्टेशनांतून बाहेर पडतांच दोनतीन मिनिटांच्या अंतरावर हुगळी नदीचा पूल लागत असून पुलाच्या पलीकडील कांठीं कलकत्ता शहर आहे. या दृष्टीने हावरा स्टेशन कलकत्त्यापासून अगर्शच तुटक असल्यामुळें स्टेशन व त्या-भोंवतालची वस्ती यांस हावरा हे स्वतंत्र नांव मिळालें आहे आणि या हावरा गांवाची वेगळी म्युनिसिपालिटीहि आहे. हुगळी नदीच्या पश्चिम तीरावरील बंगाल तो खास बंगाल व पूर्वतीरावरील बंगाल तो पूर्वबंगाल असे बंगाल प्रांताचे दोन विभाग पडल्यामुळे कलकत्ता शहराची गणना पूर्व-बंगालांतच करावी लागेल. पण पूर्व-बंगालची राजधानी कलकत्ता नसून डाक्का आहे हे विसरतां कामा नये. जी तक्रार हावरा स्टेशनाची तीच तक्रार हुगळी नदीची. हावड्याचा हावरा इंग्रजांनीं केला. त्याचप्रमाणें नदीचें नांव मूळ गंगा असतां इंग्रजांनीं तिची हुगळी बनविली असें बंगाली लोक म्हणतात. तथापि बंगाली लोकांची या नदीवरील निष्ठा कायम असून ते तिला गंगाच समजून तिच्या पात्रोदकांत उन्हाळ्यांतल्याप्रमाणें हिवाळ्यांतहि पहांटेपासून बुड्या मारतांना दृष्टीस पडतात.

### गंगा नदीच्या शाखा

पण गंगेच्या नांवासंबंधाचा तंटा कलकत्त्यासच का लागावा असा प्रश्न कोणीहि विचारील हा तंटा उद्भवण्याचे मुख्य कारण असें कीं गंगा अशी एकच नदी कलकत्त्यापाशीं राहिलेली नाहीं. कलकत्त्यापासून वर सुमारे तीनशें मैल अंतरावर मूर्शिदाबादेच्या पलीकडे गंगा दुभंग झाली. तिचा एक फांटा कलकत्त्याकडे वाहता

आला व दुसरा फांटा मूर्शिदाबादेवरून फरीदपूर-चांदपूर या मार्गांनं बंगालच्या उपसागरास मिळाला. एवढ्यानेच थांबले नाही. या दोनही ओघांस अनेक शाखा फुटून बंगाल प्रांत नद्यांनी चितारल्या. प्रमाणें झाला आहे. अशा स्थितींत इतक्या लहान. मोठ्या ओघांतून गंगा नदी म्हणून ओळखावयाचें कोणास ! त्यामुळे बंगाल्यांनीहि तारांवर उडाली असून त्यांनाहि गंगा हे विशेषनामाचें सामान्य-नाम करून त्या सामान्यनामावरून नवीन विशेष नामें साधवां लागली आहेत. आदिगंगा हा अशाचंपकी एक नांव आहे. आदिगंगा हा साधारण ओघळ असून तो काली घाटावरून वाहात जातो. याच घाटापासून थोड्या अंतरावर कलकत्त्यातील प्रसिद्ध कालीमातेचें मंदिर आहे. नद्यांच्या नावात अशा कारणाने फरक पडला तरी त्या सर्व नद्यांची जननी जी गंगा तिचें पावित्र्य वंशपरंपरेने वरील प्रत्येक नदीस प्राप्त झाले असल्यामुळे हुगळी नदीत बुडा मारणारास प्रत्यक्ष गंगेंत बुडी मारल्याचें समाधान लाभवे हे स्वाभाविक होय.

बंगाली लोकाना हुगळी नदी ही गंगा नदीप्रमाणें पवित्र वाटत असली तरी नवव्या माणसाच्या मनांत पवित्रपणाची भावना तिला पाहून खास उद्भूत नाही. हुगळी नदीचे पात्र गंगेसारखेच विशाल आहे. पाणी खोल आहे व ते प्रशस्तहि आहे. परंतु ती ईग्रजांनी भ्रष्ट केल्यामुळे की काय कोण जाणे, मनांत पवित्र व उदात्त विचारांना जन्म देत नाही. सगळ्या जनास पावन करणारी गंगा इग्रजांना पावन न करता त्यांच्या स्पर्शाने भ्रष्ट झाली कशी अशी शंका जर कोणी घेईल तर त्याचे समाधान त्यास हुगळी नदीच्या पुलावर उभे केल्यानेच होणार आहे. हावरा स्टेशन व कलकत्ता शहर याजमधील हुगळी नदीचे पात्र आगबोटींनी व जहाजांनी अगदी गजबजून सोडलें आहे. नदीच्या दोनही बाजूंनी बोटीवर वसण्या-करितां घाट बांधले आहेत. बोटींचा व जहाजांचा लांकडी पृष्ठभाग व त्यांच्या आकाशांत शिरलेल्या धुराच्या चिमण्या व शिडे यांच्या गर्दीत नदीच्या पाण्याचा मागमूसहि फारच थोडा लागतो. आणि ही नदी लांकडाची आहे की पाण्याची आहे असा भ्रम उत्पन्न होतो ! नदीच्या उगमाच्या बाजूपेक्षा मुखाची बाजू बरीच रिकामी आहे व त्या बाजूस गंगेचे काळभोर पाणी नेत्रास संतोष देते खरे, पण दुथडं. उभारलेल्या तागाच्या गिरण्यांतील धुराड्यातून सुटणाऱ्या धुराच्या ढगांनी गंगेवराल पवित्र वातावरण इतके दूषित होतें की, त्याखालून मदं मदं वाहाणाऱ्या ओघास गंगाच म्हणणे जिवावर येतें.

## पुलाची रोजची घडामोड

हुगळी नदीपेक्षां हुगळी नदीवरील पूलच फार प्रेक्षणीय आहे. पुलावरून ट्रामखेरीज सर्व वाहने जातात. व्हिक्टोरिया, मोटारबस, बैलगाड्या व रिक्शा या पुलावरील मधल्या रस्त्याने जात-येत असतात आणि दोनही कडांच्या फर्शी-वरून माणसांची रहदारी सुरू असते. निरनिराळ्या वाहानांत वसलेलीं व पायी चालणारी माणसें यांची मोजदाद केली तर ती एका क्षणाला दोन हजारोंपर्यंत सहज भरेल. एवढ्यावरून हुगळी नदीच्या पुलावरील रहदारीची वाचकांस कल्पना करता येईल. पुलाचे बांधकामहि तसेच प्रेक्षणीय आहे. तो बांधण्यास बावीस लक्ष रुपये खर्च आला व त्याचें काम १८७४ साली पुरे झालें. पुलाचा विशेष हा आहे की त्याचा मधला भाग सरक पुलासारखा केलेला आहे. हा मधला भाग रोज सरकविण्यांत येतो व तो केव्हां सरकावयाचा ती वेळ दररोज वर्तमानपत्रांमधून आगाऊ प्रसिद्ध होते. त्या वेळीं सरक पूल मोडून ठेवल्याप्रमाणें बाजूस सरकला असल्याकारणाने त्यावरील रहदारी बंद पडते. या-करितां ही वेळ बहुधा रात्रीचीच नेमलेली असते. सदर वेळेस सरक पूल मोडून ठेवून आगबोटी व मोठमोठी जहाजे यांच्या वाहतुकीसाठीं नदी खुली केली जाते व तेवढ्या ठराविक वेळांत जहाजांचा तुंबलेला व्यवहार उरकून धावा लागतो. ही गोष्ट मोठ्या आगबोटी व जहाजे यांची झाली. पण लहान नावांस कसलीच अडचण नसल्यामुळे त्या पुलाच्या कमानांतून सुळकुड्या मारून इकडचा माल तिकडे घेऊन अहोरात्र जातात. जसा माशाना पुलाचा प्रतिबध नाही तसाच नावांनाहि नाही. पुलाची आडकाठी काढून घेतल्यावर युरोप व अमेरिका या खंडांतील मोठमोठ्या आगबोटीहि हुगळी नदीतून कलकत्त्याच्या बंदरांत येऊ शकतात इतकें हुगळी नदीचे पात्र खोल आहे. अशा प्रकारच्या एका अमेरिकन जहाजाची यात्रेकरुंनीं भरलेल्या दुसऱ्या हिंदी जहाजाशी टक्कर होऊन हिंदी जहाजास हुगळी नदीचा तळ पादावा लागल्याचें वर्तमान कित्येकांनीं नुकतेंच वाचलेंहि असेल.

## कलकत्ता शहर

ही झाली हुगळी नदीची स्थिति. पण खुद्द कलकत्ता शहराचाहि इतिहास फारसा स्फूर्तिदायक आहे असें नाही. याहि बाबतींत कलकत्ता हे मुंबई शहराचेंच भावंड शोभेल. मुंबईप्रमाणे कलकत्ताहि सन १६८६ च्या सुमारास हुगळी नदीत मासळी धरणान्या कोळ्याचें एक भिकार खेडे होतें. आज हुगळी नदी व चौरंगी यांचे दरम्यान तीन मैल लंब व दोन मैल रुंद असें सुंदर पात्र.

सारखे मैदान पसरलेले असून त्यावर अनेक क्रीडांगणे व पुतळे उभारण्यांत आले आहेत. त्याच मैदानावर बऱ्याच वर्षांपूर्वी हिंस पशूनीं भरलेले निबिड अरण्य माजले होते. अशा भयप्रद स्थितीतून सांप्रतचें भव्य स्वरूप कलकत्त्यास प्राप्त करून देण्यास इंग्रज लोकांचा उद्योग व परिश्रमच कारण झाले असल्यामुळे कलकत्त्यापासून आत्मीय भावनेची स्फूर्ति मिळाली तर ती एकट्या इंग्रजांसच मिळेल, बंगाली लोकांस मिळणार नाही. कारण बंगाल्यांचा कलकत्त्याशी कोणताहि उदात्त असा ऐतिहासिक प्रसंग निगडित नाही. हुगळी नदीवरील फोर्ट विल्यम किष्ठा ईस्ट इंडिया कंपनीनेच बांधलेला आहे आणि त्याखेरीज ठिकठिकाणी उभारलेली शिपायांचीं स्मारके व योद्ध्यांचे पुतळे हे इंग्रजांचा जेतेपणाचा तोराच बंगाली लोकांवर मिरवीत असल्याने त्यांच्या सौंदर्याकडे पाहून होणारा आनंद हा पायांतील बेड्या सुवर्णाच्या आहेत म्हणून वाटणाऱ्या आनंदाइतका दुःखदायक व अपमानास्पद होय.

ऐतिहासिक दृष्ट्या कलकत्ता शहर बंगाली लोकांस, मग ते हिंदू असोत कीं मुसलमान असोत, सारखेच मानहानिकारक आहे. मुसलमानांचा अंमल कलकत्त्यावर १७५७ पर्यंत होता. परंतु तेव्हांहि कलकत्ता हे शहर या नात्याने गाजलेले नसल्यामुळे मुसमानांनहि ते स्फूर्तिस्थान होऊ शकत नाही. तथापि ऐतिहासिक नसला तरी जुना धार्मिक जिन्हाळा बंगाली लोकांस कलकत्त्यापासून थोडाबहुत मिळतो, ही त्यातल्या त्यांत समाधानाची गोष्ट होय. बंगाल्यांत शाक्त पंथ फार मोठा आहे. बहुतेक बंगाली शक्तीचे म्हणजे कालीचे उपासक आहेत. बंगाल्याचे जगविख्यात स्वामी विवेकानंद यांचे गुरु श्रीरामकृष्ण परमहंस हेहि कालीचंच निस्संमि भक्त होते. हा लौकिक ऐकून कलकत्त्यास आलेल्या महाराष्ट्रीय्यास काली घाट व त्यावरील कालीचे मंदिर पाहण्याची इच्छा होणे वाभाविक होय. हे मंदिर कलकत्त्याच्या अगदीं कोपऱ्यांत काली घाटापाशीं आहे. एस्लेनेड ते काली

घाट अशा टामगाड्याहि मिळतात. टामगाड्यांवरील त्या पाऱ्या पाहून काली घाट हा एक प्रशस्त व सुंदर घाट असेल व त्या शेजारचें कालीमंदिर रमणीय असेल अशी कल्पना होते. पण मंदिराजवळ गेल्यावर आपल्या कल्पनेस आपणच हंसू लागतो. काला घाटाजवळील वस्ती अगदीं गलिच्छ आहे व त्याहून घाट गलिच्छ आहे आणि जिला आदि-गंगा म्हणतात तिचें पाणीहि तसेंच गलिच्छ झालेलें पाहून अर्थाची टवाळी करण्याकरितां ही शब्दांची योजना आहे काय अशी शंका येते.

### कालीचा कराल नैवेद्य

कालीमंदिराची वाट चुकून आम्ही एका कोवळ्या मेंढ्यांच्या कळपापाशीं गेलों. हा कळप शंभर—एक मेंढरांचा असून देवीस अर्पण करावयाचे ते नैवेद्य त्यांच्या मालकाने तयार करून ठेवले होते. देवापुढे फोडावयाचे जसे नारळ तशीं कालीपुढें माना चिरावयाचीं ही बकरां ! मेंढरांच्या कळपावरून देवळाचा माग आम्हास लागला आणि देवळांतील वधस्तंभाखाली सांचलेल्या रक्ताच्या डबक्यावरून देवीस वाहिल्या जाणाऱ्या हंड—मालांची आम्हास कल्पना आली. देवी अष्टभुजा असून तिची मूर्ती उग्र आहे तिच्यापाशीं भक्तांची गर्दी इतकी गोळा होते कीं त्यांचें मुंडके धरून ते देवीच्या उंबऱ्यावर टेकवून पूजारी गर्दी ताबडतोब मोडतो. कोणी भक्त आपले बकरे घेऊन वधस्तंभापाशी जातो व गुन्हाळघरांत उसांचे वाडे तोडून बाजूस टाकून देण्यास जितका वेळ लागतो त्यापेक्षा कमी वेळांत बकऱ्याचे मागील दोन पाय उचलून मुंडी उडविण्यांत येते व त्याच्या रक्ताचा टिळा भक्तांच्या कपाळीं लागतो ! अशा या प्रत्यहींच्या होणाऱ्या संहारामुळे कालीचे पवित्र मंदिर भयाण जाटावें यात नवल काय ! मंदिराच्या सभामंडपांत कांहीं भक्त पोथीचे पारायण करीत बसलेले आढळतात. पण भोंवतळीं रक्ताचे डाग इतके पडलेले असतात व दुर्गंधी इतकी सुटलेली असते की ह्या भक्तांना पोथा न वाचतां नुसता प्राणायामच कां करीत नाही, असा प्रश्न विचारण्याकरितां तोंडाशीं येतो !



## पुस्तकपरीक्षण

### शुद्धिसर्वस्व

( ले. सदाशिवशास्त्री भिडे )

#### उत्तरार्ध

शुद्धिसर्वस्व या पुस्तकाचा शुद्धीकरण हाच विषय असल्यामुळे शुद्धीच्या बाबतीत नेहमी जी एक मोठी अडचण दिसते तीवर श्री. लक्ष्मणशास्त्री यांनी चांगलीच तोड सुचवली आहे व या विधानास धर्मशास्त्राचा आधारहि उत्कृष्ट दाखविला आहे. कोणाहि पतिताची अगर संसर्गी मनुष्याची शुद्धी करावयाची असल्यास शुद्धीकार्याला विरुद्ध असणाऱ्या जुन्या पक्षाकडून भले मोठे अगडबड प्रायश्चित्त सांगण्यांत येत. हे प्रायश्चित्त ऐकल्याबरोबर शुद्ध होऊन परत हिंदुधर्मांत येऊ इच्छणारा मनुष्य घाबरून जातो व ही हिंदुधर्माची भीक नको पण हे प्रायश्चित्ताचे कुत्रे आवर असे म्हणण्यास तयार होतो. पण श्री लक्ष्मणशास्त्री यांनी असे ठरविले आहे की, जेथे साम्याने किंवा अतिदेशाने ( सादृश्याने ) प्रायश्चित्त सांगितले असेल तेथे अर्धे प्रायश्चित्त समजावे. हा निर्णय शुद्धीकार्याचे बाबतीत उपयोगात आणल्यास प्रायश्चित्ताचा भयंकरपणा कमी होऊन शुद्ध होणाऱ्याचा मार्ग बराच सुलभ होईल यांत शंका नाही. धर्मशास्त्रकारांनी कर्षणी प्रायश्चित्ते सांगितली आहेत ती लोकसंग्रहाच्या हेतूनेच सांगितली आहेत हे धर्मशास्त्राचा विचार करतांना प्रत्येकानें लक्षांत ठेवणें जरूर आहे. याप्रमाणे प्रायश्चित्ताच्या मार्गांत कांटे पसरण्याचे काम न करता तो मार्ग सुलभ व निष्कटक करण्याचा लेखकाने चांगलाच प्रयत्न केला आहे हे या पुस्तकांतील पृष्ठ ३ पाहिले असतां दिसून येईल.

पतित मनुष्याची सतति पतितच समजली जाणें स्वाभाविक होतें. परंतु पतितांच्या मुलाबाळांना आपल्या पूर्वजांच्या जातींत प्रवेश करण्याची इच्छा असल्यास त्यांना एखादे धनघोर प्रायश्चित्त सांगणें खरोखरच अगदी अन्यायाचे होय. कारण स्वतः पतित होणाऱ्याचा अपराध असला तथापि त्याची संतती अपराधी नाही खास. असें असतां त्या संततीला प्रायश्चित्त देण्याचा विचार करतांना तेंच निरपराधत्व मुख्यत्वेकरून लक्षांत घेणें जरूर आहे व तशा दृष्टीनेच, पण अनेक धर्मग्रंथांचे आधार देऊन श्री. लक्ष्मणशास्त्री यांनी असे ठरविले आहे की, पतितप्रायश्चित्ताच्या

तृतीयांशानें पतितांच्या मुलाबाळांना प्रायश्चित्त देऊन त्यांचा पूर्वजातींत संग्रह करण्यास मुळीच हरकत नाही. याप्रमाणें शक्य तितकें प्रायश्चित्ताचें स्वरूप सौम्य करण्याकरीतां प्रस्तुत पुस्तकांत शिकस्तीचा प्रयत्न करण्यांत आला आहे. याचें कारण लेखकाने पुस्तकाच्या १-२ पृष्ठांवर स्पष्ट दिलें आहे. धर्माची विपन्नावस्था व हिंदु समाजाची हलाखी वगैरे गोष्टींनी श्रद्धावान पण धर्मेशील अशा मनुष्यांचे अंतःकरण कसे व्याकुळ होते आणि ज्या धर्मानें अखिल मानवजातीच्या उद्धाराची महत्त्वाकांक्षा बाळगावी त्याच धर्माच्या अनुयायी म्हणविणाऱ्या समाजाची इतकी हलाखी व्हावी याबद्दल कसा उद्वेग वाटतो ते नमूद करून लेखक म्हणतो की, राष्ट्राची ही विपन्नावस्था लक्षांत घेऊनच आपण या कार्यास प्रवृत्त झालो आहोत. ज्यांना राष्ट्र किंवा समाज याची कल्पना सुद्धा नाही अशा पंडितमन्यांचा प्रवृत्ति प्रायश्चित्ताचें स्वरूप सौम्य करण्याकडे झाली नाही तर त्यांत फारसें नवल नाही.

हिंदुस्थानांत शुद्धीकार्याची चळवळ चालू झाल्यापासून म्लेच्छ कोणास म्हणावे यावर भवति—न—भवति चालू आहे. या म्लेच्छ शब्दाची व्याख्या प्रस्तुत पुस्तकाच्या ५ व्या पानावर लेखकानें दिली आहे. ही व्याख्या शास्त्रशुद्ध असून नैय्यायिकी थाटाची आहे. तथापि उर्णाच शब्दावडवर न माजवतां अवश्य त्याच गोष्टीचा समावेश करून व्याख्या चांगली परिपूर्ण केली आहे. तीवरून हिंदु कोण व म्लेच्छ कोण याचा सहज निर्णय करतां येण्याजोगा आहे. असा आठपसर नीटनेटकेपणा सनातन धर्मप्रदीप या ग्रंथांत कोठेंच आढळावयाचा नाही हे लक्षांत ठेवण्याजोगें आहे. त्याचप्रमाणे ७ व्या पानावर पतनाची व्याख्याहि अशीच समर्पक दिली आहे. यांत प्रदीप-प्रमाणे अव्यवस्थित विस्तार नाही. तरी पण पहिल्या व्याख्येसारखी याची भाषा सुगम नाही. मात्र व्याख्या पूर्ण आणि सुस्पष्ट आहे. १२ पानावर दिलेला निर्णय फारच महत्त्वाचा आहे. श्री. अनंत कृष्णशास्त्री यांनी आपल्या ग्रंथांत शुद्धीकार्यास अनुमोदन दिले आहे खरे. पण एका हाताने ते देऊन दुसऱ्या हाताने काढून घ्यावे त्यासारखी कृति केली

आहे. जबरदस्तीने किंवा तसल्याच दुसऱ्या काहीं रीतीने बाटलेल्या मनुष्यास शुद्ध करावयाचे असल्यास १ महिन्यापासून ३ वर्षांपर्यंत त्यांनीं मुदत घातली आहे. याप्रमाणे कोठें मुदतीची अट घालून तर कोठें प्रायश्चित्ताचा बाऊ दाखवून शुद्धिकार्य अशास्त्रीय व अप्रमाण ठरविण्याचा कसून प्रयत्न केला आहे. शास्त्रीमजकुरांच्या या खोडसाळ प्रयत्नास प्रस्तुत पुस्तकांत चांगले झणझणीत उत्तर दिले आहे. जबरदस्तीने बाटविलेला मनुष्य वस्तुतः बाटतच नाही असा सडेतोड निर्णय देऊन त्याला शास्त्रवचनाचा आधार देखील तितकाच कणखर दिला आहे. काशीकर पंडितांना (अनंत कृष्णशास्त्री हे काशीकर पंडितांपैकी एक आहेत) बादशाही पंडित म्हणून शरणचिठी लिहून देणाऱ्या महाराष्ट्रीयानीं आपल्या महाराष्ट्रांतीलच शास्त्र्यांची थोडी तरी पूसतपास केली असती तर बरे झाले असते असे म्हटल्यावाचून आमच्याने राहावत नाही. पान १७ वर अनंत कृष्ण शास्त्र्यांचे विधान कसे निराधार आहे ते स्पष्ट दाखवून त्यांच्या प्रायश्चित्त सौम्य न करण्याच्या बाबतीतील कठोरपणा चांगलाच उघडकीस आणला आहे.

याप्रमाणे शुद्धिकार्याला कसून विरोध करणाऱ्या पुराणमतवाद्यांचे पुढारी अनंत कृष्णशास्त्री यांची शास्त्रार्थांतील हातचलाखी किंवा राष्ट्राविषयीची उदासीनता अनेक प्रकारांनीं दाखवून प्रदीपांतील त्यांचा शुद्धिप्रकाश हा खरोखर प्रकाश नसून राष्ट्रांतील शुद्धिकार्याला अडचणीत घालणारा तो गाढ अंधकार आहे असे स्पष्ट दाखविले आहे.

पृष्ठ २८ मध्ये तर ब्राह्मत्वाचा विचार करून एकंदर मानवी समाजाचा शुद्धिकार्याच्या द्वाऱ्याने हिंदुधर्मात समावेश होणे कसे इष्ट व शक्य आहे ते सप्रमाण सिद्ध केले आहे. याप्रमाणे अनंत कृष्ण शास्त्रीकृत सनातन धर्मप्रदीपांतील शुद्धिप्रकाशाचे सर्वस्वी खंडन केले असले तरी अनंत कृष्णांचा जेथे जेथे उल्लेख करण्यांत आला आहे तेथे तेथे बहुमानदर्शक विशेषणांनी त्यांच्याविषयी पूज्यता-

बुद्धि परिपूर्ण दर्शविली आहे हे श्री. लक्ष्मणशास्त्री यांस खरोखर भूषणास्पद होय. अनंत कृष्णशास्त्री यांनी मात्र आपल्या ग्रंथांत कुत्सितपणे दुसऱ्यांचा इतका उपहास केला आहे कीं तो पाहिल्यास मत्सराने ग्रस्त झालेल्या या पंडितमन्यास धर्मशास्त्राचा विचार करण्याचा सुद्धा अधिकार नाही असे मनुस्मृतीच्या आधाराने देखील कोणालाहि म्हणता येईल. असे असतां लक्ष्मणशास्त्री यांनीं दाखविलेला नम्रपणा अधिक उठावदार वाटल्यास त्यांत फारसे आश्चर्य नाही.

प्रदीपकारांनीं लोकसंग्रहाची कल्पना देखील आपल्या मनास शिवं घ्यावयाची नाही असा जणू निश्चयच केला आहे असे दिसते. शुद्धिकार्याला विरोध करण्याच्या भरांत येऊन अस्पृश्यपक्षां म्लच्छ (म्हणजे मुसलमान युरोपियन वगैरे जाती) धर्मदृष्ट्या उच्च होत असे बेधडक विधान केले आहे. या विधानाचा कोणीहि तिरस्कारपूर्वक धिक्कारच करील पण तसें कांहीं न दर्शवितां श्री. जोशी यांनीं शास्त्रीय शब्दांनींच त्यांच्या सर्व विधानांचे खंडन केले आहे. परंतु राष्ट्र, समाज अगर लोकस्थिति यांच्याकडे दुर्लक्ष नही पाहावयाचें नाही असा ज्यांचा हटवाद त्यांना आपल्या या उपद्रव्यापाबद्दल क्षिती वाटणें मुळीच संभवनीय नाही. हे जरी खरं असले तथापि लोकांचा बुद्धिभेद असल्या ग्रंथांनीं व ग्रंथकारांच्या नांवास असलेल्या मोठेपणाने झाल्याशिवाय राहात नाही तो बुद्धिभेद नाहीसा करून सध्या देशांत चालू असलेली शुद्धिकार्याची चळवळ हेतुधर्मशास्त्रास पूर्णपणे मान्य आहे, हे धार्मिक सत्य लोकांपुढे यावयास पाहिजेच होते. आणि म्हणूनच तर्कतीर्थ लक्ष्मणशास्त्री जोशी यांनी लिहिलेल्या या ग्रंथाने लोकांचा बुद्धिभेद नाहीसा होईल व समाजांतील शुद्धिकार्याविषयी उत्साह द्विगुणित वाढे असा आम्हास पूर्ण भरवसा वाटतो. याच दृष्टीने आम्ही लेखकाचे पुनः एकवार अभिनंदन करून हे परीक्षण पुरे करतो.

## मुसलमानांच्या मागण्यांचा अर्थ

दिल्ली येथे जी मुसलमानांची सर्वपक्षीय परिषद भरली, तिने जवळ जवळ एकमताने निश्चयार्थक असे काहीं ठराव केले. नेहरू कमिटी ही जशी सर्वराष्ट्रीय दृष्टीने सर्वपक्षीय भाषा होती तशाच दिल्लीची ही परिषद मुसलमान समाजाच्या दृष्टीने सर्वपक्षीय होती असे म्हणण्यास फारशी हरकत नाही. कारण एका टोंकाचे नामदार आगाखान तर दुसऱ्या टोंकाचे अली-

बेगं व शफी दाऊदी हे या परिषदेत हजर होते. आणि सर्वांनीं एकच एकमुखी मागणी केली. दुसरे पक्षी नेहरू कमिटीच्या सर्वपक्षीय परिषदेत काहीं पक्षाचे लोक आले नव्हते. आलेल्यांपैकी कांहीं उठून गेले. कांहीं शेवटपर्यंत हजर राहिले नाहीत; व कांहीं ठराव सर्वांनुमतें मंजूर न होता बहुमताने मंजूर झाले. या दृष्टाने नेहरू परिषदेपक्षां दिल्लीची मुसलमान समाजाची परिषद अधिक यशस्वी



झाली' असे म्हणण्यांत येते. पण आम्हाला त्यांत विशेष स्वारस्य वाटत नाही. कारण ही परिषद एक-जिनसी मुसलमानांची होती. आणि हिंदुस्थानांतील केवळ हिंदु समाजाची अशी एखादी परिषद भरविण्यांत आली असती तर तिला दिल्ली येथील परिषदेइतकेंच यश लाभलें असतें, यांत आम्हाला बिलकुल शंका वाटत नाही.

याचें एकच प्रत्यंतर असें कीं, गतवर्षी हिंवाळ्यांत दिल्ली येथे हिंदु—सभेने मतदारसंघ, प्रांतरचना वगैरेसंबंधानें स्वराज्य-विषयक जे ठराव केले तेहि जवळ जवळ सर्वानुमते मंजूर झालेले आहेत. आणि ते मंजूर करणारामध्ये भिन्न मतांच किंवा भिन्न पक्षाचे लोक नव्हते असे म्हणतां येणार नाही. दुर्दैवाने जाति-संबंधी किंवा धर्मासंबंधी प्रश्न उपस्थित झाले असतां, जितकी एकी घडून येते तितकी अखिल भारतीय स्वराज्यविषयक प्रश्न चर्चेला निघाले असता होत नाही. पण यात मोठेसे आश्चर्य आहे असेंहि आम्हाला वाटत नाही आज इंग्लंडांत फक्त स्वराष्ट्रीय व सार्वराष्ट्रीय असे प्रश्न चर्चेला निघाले असतां हाच प्रकार तेथेहि दृष्टीस पडेल अशी आमचा खात्री आहे.

पण आमचा आज मुख्य मुद्दा तो नाही. दिल्ली परिषदेचें यश नेहरू परिषदपेक्षां कमी असो वा अधिक असो; सर महंमद शफी यांनीं दावा मागितल्याप्रमाणे दिल्ली परिषदेइतकीं अधिकांत अधिक प्रातिनिधिक स्वरूपाची मुसलमानांची परिषद आजवर दुसरी भरलेली नाही, म्हणून एखादा डॉ. अन्सारी किंवा एखादा बं. जिना यांसारखे लोक सोडून दिले असता, सर्वसाधारण मुसलमान समाज कोणत्या मताचा आहे हें दिल्ली परिषदेवद्दन व्यक्त झाले, ही गोष्ट छपविण्यांत अर्थ नाही. फक्त या परिषदेने ज्या मागण्या एकमुखी ठरावाने मागितल्या त्यांचा खरा अर्थ काय आहे याचा विचार आतां केला पाहिजे. या मागण्या अनुक्रमें खालील होतः—

(१) हिंदुस्थानामध्ये यापुढे राज्यघटना ही 'फेडरल' असावी 'युनिटरी' असूं नये. म्हणजे सत्तेच्या दृष्टीने मध्यवर्ती हिंदुस्थानसरकार हें सर्वश्रेष्ठ असें मानलें न जातां, स्वायत्त अशा निरनिराळ्या प्रांतांच्या एका 'संघा'च्या हातीं ही मुख्य सत्ता असावी.

(२) प्रत्येक प्रांत आपापल्या कारभारामध्ये सर्वसत्ताधीश असावा.

(३) काहीं निश्चित मोजक्या नेमक्या शब्दांनीं उल्लेखिलेल्या अशा विषयासंबंधाची सत्ता मध्यवर्ती सरकारच्या हातीं राहावी.

(४) अशा रीतीनें वांटून दिल्यावर उरतील ते शेषाधिकार, म्हणजे जे अधिकार घटनेत अनुल्लेखित

राहतील किंवा ज्यांच्या वांटणीसंबंधानें संशय उत्पन्न होईल, असे अधिकार प्रांतिक सरकारचे हातीं राहावेत.

(५) वरिष्ठ किंवा प्रांतिक कायदेमंडळांत हिंदु व मुसलमान या दोनहि समाजांचा संबंध येईल तेथे, कोणत्याहि समाजाच्या प्रतिनिधीपैकी ३/४ प्रातनिधी हरकत घेतील तेथें त्या विषयाची चर्चा होऊं नये.

(६) जातवार वेगळे मुसलमान मतदारसंघ आज इतकीं वर्षे अमलांत राहिल्याकारणाने, तो या देशांतील एक सुप्रतिष्ठित असा कायदाच बनून गेला आहे. याकरितां ती स्थिति बदलण्याचा कोणासहि अधिकार नाही.

(७) निरनिराळ्या कायदेमंडळांतून किंवा प्रातिनिधिक संस्थांतून, मुसलमानांच्या प्रतिनिधींची संख्या म्हणजे हिस्सा आहे तसाच तो अबाधित रावा. म्हणजे ज्या प्रांतांत मुसलमान हे संख्येने अधिक असतील तेथे त्यांच्या प्रातिनिधींची संख्या इतर कोणतेहि तत्त्व लावले तरी, हळीं हून कमी होऊं नये. आणि ज्या प्रांतांत मुसलमान हे संख्येने थोडे आहेत तेथेहि त्यांना लोकसंख्येच्या प्रमाणाबाहेर अशी प्रातिनिधी—संख्या दिली आहे ती तशीच कायम राहिली पाहिजे.

(८) वरिष्ठ कायदेमंडळामध्ये मुसलमान प्रातिनिधींची संख्या कमीत कमी ३/४ असली पाहिजे.

(९) सिंध प्रांताचा मुबई इलाख्याशी वास्तविक फांहीच संबंध नसल्याकारणानें, सिंध हा एक स्वतंत्र प्रांत बनविण्यांत यावा. मात्र तेथेहि हिंदू हे संख्येने थोडे म्हणून, इतर प्रांतांत अल्पसंख्याक मुसलमानांना ज्या सवलती मिळतील त्या सिंध प्रांतांत हिंदूंना देण्यांत याव्या.

(१०) बलुचिस्थान, वायव्य सरहद्दीचा प्रांत हे कारभाराच्या दृष्टीने स्वतंत्र प्रांत बनविण्यांत यावेत, व तेथोह हिंदु लोक संख्येने थोडे म्हणून त्यांना वरीलप्रमाणेच सवलती देण्यांत याव्या.

(११) प्रत्येक प्रांतांत सरकारी नोकरी वगैरेचे बाबतींत मुसलमानांना लोकसंख्येप्रमाणें योग्य हिस्सा असेल तो यावा.

(१२) अशा रीतीनें स्वराज्याची घटना एकदां ठरल्यावर त्या घटनेत समाविष्ट असलेल्या सर्व घटकांची संमति असल्याशिवाय तिच्यांत कोणताहि फेरफार करण्यांत येऊं नये.

(१३) मुसलमान समाजानें ही मागणी निश्चित केलेली असल्यामुळे दुसऱ्या कोणीहि कोणतीहि घटना किंवा योजना निराळी सुचविली व तींत वरील तत्त्व ग्रथित केले गेलें नाही, तर ती घटना किंवा योजना मुसलमान समाजाला केव्हांहि मान्य होणार नाही.

वरील मागण्यांची भाषा वाचणारांच्या लक्षांत हें तेव्हांच येईल की, मुसलमानांना खरा 'सवता सुभा' म्हणून जो हिंदुस्थानांत पाहिजे तो यांत आहे. पण यांत याहुनहि थोडा खाल अर्थ आहे. तो विशद करून सांगितला पाहिजे. वरील १३ मागण्या एकत्र केल्या असतां त्यांतून पांच मुख्य मागण्या निष्पन्न होतात त्या अशा—

(१) मुसलमान लोकसंख्या ज्यांत हिंदूंहून अधिक आहे असे कांहीं नवे प्रांत बनाविणें.

(२) लखनौ येथील सन १९१६ सालच्या तहानें मुसलमानांना लोकसंख्येपेक्षां पुष्कळ अधिक प्रमाणांत प्रतिनिधीसंख्या निरनिराळ्या कायदेमंडळांतून दिली गेली. ती देतांना कोणत्याहि एका तत्त्वाचा आंगिकार करण्यांत आलेला नव्हता. तथापि आतां कोणतेहि एक तत्त्व लाविले असतां हा संख्या हटेल. म्हणून ती हटून देतां ती कायमच ठेवणें. म्हणजे मोहबतीखातर म्हणून जें दिले गेलें त्याला आतां हक्काचें स्वरूप देणें.

(३) हल्लीं ज्या प्रांतांत मुसलमान संख्या अधिक आहे ते तसेच कायम ठेवणे व ते फोडण्यास हरकत घेणे.

(४) मुसलमान मतदारसंघ स्वतंत्र म्हणजे हिंदूंच्या उपसर्गापासून दूर ठेवणे.

(५) राज्यकारभाराचा सत्ता मध्यवर्ती सरकारच्या हातीं एकत्र होऊन न राहतां ती फुटून तत्वे तुकडे होऊन प्रांतानिहाय वांटली जाणे.

या पांच मागण्यांपैकी, कोणतीहि एक मागणी, पण एकच मागणी, मुसलमानांनीं मागितली असती तर तिचा अर्थ आम्ही विपरीत समजलों नसतो. पण या पांच मागण्या एकत्र करून पाहिल म्हणजे त्या मागण्यांना विपरीत म्हणजे शिरजोरीचें स्वरूप येतें. तें कसें तें थोडक्यांत पाहूं.

प्रथम एक गोष्ट ध्यानांत ठेविली पाहिजे ती ही की, हिंदुस्थानाबाहेर हिंदु लोकांचा ऋणानुबंध कोणाशींहि नाही. त्यांच्या जातीचे लोक किंवा धर्माचे लोक बाहेर कोठेहि नाहीत. यामुळें त्यांना बाहेरून कोठूनहि सहाय्यभूति, मदत किंवा बळ केव्हांहि मिळणार नाही. याच्या अगदीं उलट मुसलमानांची स्थिति आहे. आणि ही गोष्ट जोळ्यापुढें ठेवून मुसलमानांनीं आपलें धोरण आंखलें आहे. हिंदुस्थानांत मुसलमान संख्येनें थोडे, पण त्यांच्या भरतीला बाहेरचे जमेल धरले म्हणजे हिंदूपेक्षा मुसलमानांची लोकसंख्या एकंदर अधिक आहे. जापर्यंत हिंदुस्थानांत इंग्रजांचे राज्य आहे व ते सुरळीत चालू आहे, तोपर्यंत गोष्ट वेगळी. पण उद्यां बंड झाले, युद्ध उभे राहिलें म्हणजे भडंभड अहलींना रोज स्वप्रात जो देखावा दिसता त्याप्रमाणें 'अनोरापासून सहापर्यंत' एकजिनसी मुसलमानांचा

मुख होईल. आणि एवढ्या मोठ्या क्षेत्रांतील एकजिनसी धर्मवाल्यांचे बळ संघटित झालें असतां त्यापुढे हिंदूंचा काय पाड !

'युनिटरी' म्हणजे एकुलत्या स्वराज्यघटनेत प्रांतांना सत्ता थोडी व मध्यवर्ती सरकारला अधिक व तीहि सर्वेकष. संघाच्या स्वरूपाची घटना झाली म्हणजे प्रत्येक प्रांत हा स्वतंत्र तर होतोच, परंतु प्रांत लहान असो किंवा मोठा असो, त्याला सरसकट एकेक मत म्हटलें म्हणजे काय होते पहा. मुसलमानांना आज एका पंजाबाखेरीज किंवा कदाचित् पूर्वबंगाल-खेरीज इतर कोठेहि सत्ता नाही. ती दिल्ली येथील मागण्याप्रमाणे पेशावर प्रांत, बलुचिस्थान प्रांत, सिंध प्रांत, पंजाब प्रांत व पूर्वबंगाल प्रांत अशा पाच प्रांतांतून मिळेल व हिंदुस्थानाची एकंदर प्रांत-संख्या सुमारे ११ मानली व या ११ मतांनीं हिंदुस्थानाच्या भवितव्यतेचा निर्णय व्हावयाचा असे मानले तर या अकरामध्ये पांच मते मुसलमानांचीं असें आधीं ठरणार व ज्याअर्थी अकरांतील ३ किंवा ४ इतक्यांचें एकमत झाल्या-शिवाय कोणतीहि गोष्ट करावयाची नाही, त्या-अर्थी या पाच मुसलमान मतांनीं कोणत्याहि गोष्टीला विरोध केला म्हणजे ती गोष्ट घडून यावयाचीच नाही. त्यानंतर वरिष्ठ कायदे-मंडळांतहि ३ मुसलमान प्रतिनिधी-संख्या असली म्हणजे, आज त्यांना सरकारला किंवा लोकपक्षाला जसे झुलवितां येते तसेच पुढेहि झुलविता येईल.

लखनौच्या तहाने इतर प्रांतांतून मुसलमानांना प्रमाणाबाहेर प्रतिनिधी दिले आहेत त्याहून अधिक ते मागत नाहीत एवढीच मेहरबानी ! आणि मतदारसंघ स्वतंत्र ठेवण्याचा उपयोग असा की, इरसाल कट्टर असा म्हणजे सगळ्यात कमी राष्ट्रीय बुद्धीचा व हिंदूंनीं सर्वांत कमी मोहबत राखणारा असाच मुसलमान कोठेहि निवडून यावा. व ही सर्व घटना अशीच्या अशी मिळाल्याशिवाय मुसलमानांची इतर कोणत्याहि स्वराज्य-योजनेला संमति मिळणार नाही. व एकदां या मागण्या कोणत्याहि घटनेत समाविष्ट झाल्या म्हणजे ती घटना वज्रलेपच झाली !

दिल्ली येथील परिषदेच्या ठरावांची फलश्रुति वर सांगितल्या प्रकारची आहे. आम्ही मागील एका अंकी दर्शविल्याप्रमाणे मुसलमानांनीं इतर सर्वांचे म्हणणें म्हणून झाल्यावर, आपले म्हणणें जाहीर केले, व देशातील आज स्थिति अशी आहे की, हें म्हणणें मोडून काढणे किंवा यत्किंचतहि बदलणें या विषयांचे सामर्थ्य डॉक्टर अन्सारी किंवा अब्दुल कलाम अझाद यांच्यामध्ये तर नाहीच; पण जे जिना याच्यामध्येहि राहिलेले नाही. आम्हाला वाईट इतकेंच वाटतें की, पंडित नेहरूप्रसूतीच्या

लक्षांत ही गोष्ट फार पूर्वी यावयास पाहिजे होती पण ती आली नाही ! राष्ट्रीय एकराचा शोध करतां करतां त्यांनी आपल्या जिवाचे रा। मात्र व्यर्थ केले.

खजिन्याचा मोजणा करण्याची रीत अशी आहे की, तपासनिसाने मूठभर रुपये उचलून बाजला ठेवावे व बाकीच्यांची बेरीज किती आहे म्हणून विचारावे. पण त्या भरलेल्या मुठींत किती रुपये आहेत हे नकी न कळल्याने हिशेब देणाराने बाकीचा सर्व खजिना पुनः पुनः मोजला तरी त्याचे मन संशयग्रस्त राहतें. तोच दाखला येथे लागू आहे. मुसलमानांना आपल्या मुठींत जोपर्यंत सरकारने ठेवले आहे तोपर्यंत नेहऱूसारखे हिंदी लोकमताचे खजिनदार सर्व पक्की मोजदाद

करून हिशेब देण्याला म्हणून तयार झाले तरी हिशेब जुळला की नाही ही शंका राहणारच, आणि त्याच गोष्टीचा अनुभव दिल्ली परिषदेने आला नेहऱू व त्यांचे सहकारी मित्र या सर्वांचे श्रम या-पुरतें जवळ जवळ फुकट गेले व धर्म करतां कर्म उभे राहावे त्याप्रमाणे राष्ट्रीय ऐक्य संघटित करून तें सरकारच्या, विशेषतः बर्कनेहेडसाहेबाच्या, तोंडावर मारण्याचा प्रयत्न करावयाला जातांना इकडे मुसलमानांच्या सवत्या सुभ्याची मागणी जमिनींत मेख मारून पक्की करावी त्याप्रमाणे दिल्ली परिषदेत ती मुकर झाली, आतां ती निघून जाण्या-करितां राष्ट्राला फिरून एखाद्या महापर्वणीची वाट पाहात बसावे लागतें कीं काय पाहावे.

## अमेरिकेंतील लजपतराय यांचा जीवनक्रम

( लेखक—ना. सु. हर्डकर हुबळी. )

लेखांक ६ वा

### लालाजींची शिकवण

लालाजींना आपल्या हाताखालच्या लोकांकडून शक्य तितकें अधिक पण गाडीगुलाबीने काम करवून घेण्याची उत्तम हातोटी साधली होती. प्रत्येक काम योग्य वेळीं टापटिपीने व लवकर व्हावे, असे त्यांचें नेहमीं म्हणणे असे. त्यांचे स्वाःचे वर्तनहि त्यास अनुसरूनच होतें आणि इतरांसहि ते तसेच वागावयास लावीत. जानेवारी सन १९१७ चा 'यंग इंडिया' मासिकाचा पहिला अंक निघावयाचा होता. त्या अंका-करितां हिंदुस्थानविषयक कांहीं माहिती आकडे वगैरेसह मिळवून, त्यांनीं मला एक लेख लिहावयास सांगितले. त्या वेळीं मी नुकताच त्याच्या सहवासांत आलों हातो. त्याचा व माझा परिचय १-२ महिन्यांचाच असेल नसेल. शिवाय आपल्या सहकाऱ्यांना वागविण्याच्या त्यांच्या पद्धतीचाहि मला फारसा परिचय नव्हता. यापूर्वी मी सातआठ वर्षे, वैद्यकी व आरोग्य याच विषयांचा अभ्यास केलेला होता. अर्थात् मला परिचित अशा वैद्यक व आरोग्य विषयाखेरीज लालाजींनीं सांगितलेल्या विषयावर लेख लिहिण्याचा मला सराव नसल्यामुळे अवचितपणें लालाजींच्या आज्ञेप्रमाणें लेखनकार्य हातीं घेणें व तें चांगल्या रीतीने पूर्ण करण मला अवघड वाटलें. त्यापूर्वी मी कधीहि वृत्तपत्रांतून लेख लिहिले नव्हते. लेख लिहिण्याचा हाच माझा पहिला प्रसंग होता.

त्यामुळे मी कसाबसा आपल्या बुद्धयनुसार तो लेख लिहून काढला ! पण तो वाचून लालाजींचें मुळींच समाधान झाले नाही ! त्यांनीं त्या विषयाचा अभ्यास करण्यायोग्य अशा पुस्तकांची यादी दिली, त्यावरून पूर्ण अभ्यास करून पुनः लेख लिहिण्यास सांगिते. त्यांनीं सांगितलेल्या पुस्तकांच्या वाचना-करितां मला वारंवार ग्रंथसंग्रहालयाकडे धांव घ्यावी लागे. अशा प्रकारे मिळविलेल्या माहितीच्या आधाराने माझ्या मते नीट मांडणी करून लिहिलेला लेखहि अनेकदां दुरुस्त करून ते प्रसिद्ध करीत. असे प्रसंग वारंवार येत असत.

अशा प्रकारच्या त्रासदायक कामाची मला संवय नव्हती, पण लालाजींनी याच पद्धतीने तीन वर्षेपर्यंत माझ्याकडून काम करवून घेतले. कधी कधी अशा कामाचा मला कंटाळा येई व क्वचित्प्रसर्गी त्यांचा रागहि येई ! हे माझे मनोविकार जाणून लालाजीं माझ्या पाठीवरून पुत्रवात्सल्याने हात फिरवून म्हणत 'बेटा रागावूं नकोस. मी सांगतो ते तुझ्या हिताकरितांच आहे हें तूं विसरूं नकोस. तूं आपल्या देशाची उत्कृष्ट प्रकारें सेवा बजावावी अशी माझी इच्छा आहे. तुला आज जरी अशा प्रकारच्या कामाचा त्रास वाटत असला तरी, परिणामी माझ्या शिकवणुकीच्या पद्धतीबद्दल तुला आनंदच वाटेल. आणि तूं मला शेवटीं धन्यवादच देशील; त्यांचे वास्तव्य-

प्रेम मजवर इतकें होतें कीं, त्यांच्या या बोलण्यानें माझा राग नाहीसा होऊन, त्रासहि दूर झालासं वाटे आणि त्यांच्या सांगण्याप्रमाणे हरएक बाबतींत वागण्यास मी झटत असे. आजकाल मला त्यांच्या त्या वेळच्या बोलण्याची सत्यता पटत असून तसा अनुभव येऊं लागला आहे. आणि लालाजींना त्यांच्या त्या शिकवणुकीबद्दल खरोखरच मी धन्यवाद देत आहे. अशा थोर राष्ट्रीय विभूतींच्या सन्निध राहून, अनुभवसिद्ध असें दिव्य शिक्षण मिळविण्याची सुसंधि मला लाभल्याबद्दल मी स्वतःस कां भाग्यवान समजूं नेये !

### लेखन-वाचनाची पद्धत

हिंदुस्थानाच्या अत्यंत प्राचीन काळापासून, आज-तागायतचा इतिहासाचा लालाजींचा अभ्यास खरोखर आश्चर्यकारक होता. आपल्या नेतृत्वाखालीं काम करणारांनाहि, हिंदुस्थानाची खडान खडा माहिती असावी अशीच त्यांची इच्छा होती. ते आम्हाला शक्य तितक्या ग्रंथांचें मार्मिक अभ्ययन करून, महत्त्वाच्या विषयांवर आपणाशीं चर्चा करावयास आग्रह करीत. तसेच वाचलेल्या कोणत्याहि पुस्तकांतील व ग्रंथांतील महत्त्वाचा भाग आपल्या व आपल्या सहकाऱ्यांच्या उपयोगाकरितां टिपून किंवा खुणा करून ठेवीत. नेहमीं अशा प्रकारची टांचण प्रचार-कार्याच्या कामीं फारच उपयुक्त असतात असें सांगून मला ते अशीं टिपणें व टांचणें अगदीं लक्षपूर्वक वाचून ध्यानांत ठेवण्यास व प्रसंगीं मुखोद्गत करण्यासहि सांगत. या बाबतींत लालाजी कै. नामदार गोखल्यांचें नांव वारंवार घेत आणि त्या विषया-पुरतें तरी, अर्थात् लेखनवाचनासंबंधीं तरी, त्यांचें उदाहरण सतत डोळ्यापुढे ठेवण्यायोग्य आहे असें ते म्हणत असत.

प्रचारकार्याकरितां किंवा अशाच कोणत्याहि कामगिरीवर जाण्याचा प्रसंग मजवर आला असतां त्या कामासंबंधींच्या माहितीचीं टांचणें करून बरोबर घेतल्याशिवाय मला ते त्या कामावर जाऊं देत नसत ! कधीं कधीं मोठ्या समाजापुढें व्याख्यानें देण्याचे मला प्रसंग येत, त्या वेळां ते मोठ्या काळजी-पूर्वक व स्वतः त्रास सोसूनहि, अशा व्याख्यानास जरूर ती माहिती मला मिळवून देत आणि मुख्य मुख्य अशा मुद्द्यांवर विस्तारानें लिहून घेण्यास सांगत किंवा स्वतः टिपणेंहि लिहून देत. अशा प्रकारें त्यांजकडून मला वक्तृत्व व लेखनशैलीचें ज्ञान लाभलें. आजच्या परिस्थितींत हे दोन गुण जर माझ्यांत थोड्याफार अशांनीं दिसून येत असतील तर तें लालाजींच्या शिकवणुकीचेंच फळ होय असें म्हणण्यास कांहीहि हरकत दिसत नाही.

सन १९०५ सालीं उद्भवलेल्या स्वदेशी-बहिष्का-

राच्या चळवळींत मी आपल्या गांवीं असतांना माझ्या वयोमानाप्रमाणें, आपल्या गांवीं व आसपासच्या भागांत, थोडे-थोडेकें प्रचारकार्य करीत असे, आणि सन १९०९ ते १३ पर्यंत कलकत्त्यास वैद्यकीचा अभ्यास करीत असतांना सुद्धां, तेथील बऱ्याचशा चळवळीत भाग घेऊन, मी काम करीत असे तरीहि मला देशाची, देशाच्या स्थितिगतीची व देशाकरिता काम करण्याच्या पद्धतीची विशेष माहिती नव्हती. परंतु लालाजींच्या हाताखालीं राहून, काम करावयास सुरुवात केली तेव्हां मला, माझ्या अज्ञानाचें ज्ञान होऊं लागलें ! आणि आपणास आपल्या शिक्षणसंस्थांमधून मिळणाऱ्या तुटपुंज्या व एकांगी शिक्षणापासून होणाऱ्या तोट्याचा अनुभव येऊं लागला. आणि तसेंच लालाजींच्या प्रेमळ शिकवणुकीमुळे आपल्या देशांतील पुढाऱ्यांनीं जर आपल्या हाताखालच्या कार्यकर्त्यांना असें शिक्षण देण्याचें मनावर घेतले तर उत्साही व योग्य असे कर्ते पुरुष निर्माण होण्यास विलंब लागणार नाही असेहि वाटूं लागले !

### गृहशिक्षण

घरांतील कामासंबंधीं देखील लालाजी अत्यंत दक्ष असत आणि मजकडून वेळचे वेळीं कामे करवून घेत व स्वतःहि हातभार लावीत. घरच्या एकाहि खोलीत काडीइतकाहि फेर राहूं नये व सर्व वस्तु-अर्थात् पुस्तक, कागदपत्र, कपडेलत्ते, गाद्या-गिरद्या, स्वयंपाकाची भांडी वगैरे-स्वच्छ व जागच्या जागीं असाव्या याबद्दल त्यांचा कटाक्ष असे. या-विरुद्ध एखादी गोष्ट घडली तर त्यांना फार राग येई व त्या भरात ते 'चालता हो, मूर्खा ! इतक्या वेळां तुला सांगूनहि तुझा पुनः निष्काळजीपणाच ! ही कामां अशींच करावयाची नाही काय ! कोठें आहे तें पुस्तक ?' त्यावर मी उत्तर देई "पण लालाजी, मी ते मुद्दाम केले नाहीं. मी अद्याप लहान व अज्ञान आहे हे तुम्ही जाणतांच, मला विस्मरण होतें. जेवावयाला उशीर होत आहे. तें पुस्तक राहूंदे, जेवणानंतर मी ते शोधून काढतों. आतां आपण त्रास करून घेऊं नका" अशा प्रकारच्या माझ्या नरमाईच्या भाषणानें त्यांचें समाधान होई. नंतर ते विनोदी स्वरांनें मला म्हणत 'मी तुला पुरा ओळखतों, तू पक्का महाराष्ट्रीय आहेस ! असो, पुनः असें करूं नकोस. चल जेवावयास जाऊं.' लालाजींना जिनक्या लवकर राग येत असे तितक्याच लवकर तो नाहीसाहि होत असे. त्यांना शत्रुविषयीं देखील कधींच द्वेष माहीत नव्हता, मग मित्रांविषयीं कसा द्वेष किंवा हेवा वाटेला ! आणि मला स्वतःला असें वाटतें कीं, ह्या त्यांच्या निर्दोष स्वभावामुळेच त्यांना इंग्लंड व अमेरिका येथें अनेक स्नेह्यांची जोड मिळाली असावी.

## सक्करच्या कमानदार धरणाचें प्रचंड बांधकाम

सक्कर येथील धरणाचें काम फार अजस्त आहे. एवढे मोठे काम हिंदुस्थानांत हें पाहिलेच. फार काय पण जगांतहि या धर्तीचें काम दुसरे नाहीं अशी त्याविषयी सरकारी अधिकारी प्रथमपासून बढाई मारीत आले आहेत. हिंदुस्थानांत इंग्रजी राज्या-पूर्वी व इंग्रजी राज्यांहि थोडेथोडके कालवे बांधून झाले आहेत असें नाहीं. आणि खुद्द महा-राष्ट्रांत तर मुंबई इलाख्यातील इतर कोणत्याहि भागापेक्षा कालव्याची त्या अश्या अधिक आहे. सिंधु नदी हिंदुस्थानातील सर्व नद्यांत मोठी. हिंदुस्थान या नावाची उत्पत्ति याच नदीपासून. सिंधवरूनच हिंदु व हिंदुस्थान हे शब्द बनले. आणि हिंदुस्थानास इंग्रज लोक इंडिया म्हणत असले तरी त्या इंडिया शब्दाचा उगमहि इडस या शब्दातच सांपडतो. साराश, हिंदु लोक तिला सिंधु संशोधित किंवा इंग्रज लोक तिला इडस हा प्रतिशब्द लावतात, त्या दोनहि अभिधानांवरून हिंदुस्थान व इंडिया हे पर्यायवाचक शब्द जन्मास आले आहेत इतकें लक्षात ठेवल्यास सिंधु नदीचें अद्वितीयत्व कोणासहि कबूल करावें लागणार आहे.

सिंधु नदी ही याचें काय पण सर्वच दर्ज्यांनी हिंदुस्थानांत अद्वितीय आहे. साऱ्या नद्यांत मोठी म्हणून तिला नदाचा मान देण्यांत येतोच. पण त्याहिखेराज हिंदुस्थानाची पाश्चिमेकडाल सरहद्द कित्येक शतके होऊन राहण्याचा मानहि तिने मिळविला आहे. बोलन व खबर या दोन घाटाची कपाटे उघडून शत्रूंच्या टोळधाडी हिंदुस्थानावर आदळण्याकरितां निघाल्या तरी त्यांपैकी केंक टोळधाडीस अडवून धरण्याचे महत्कार्य सिंधु नदीचेंच साधलें आहे. या गोष्टीची साक्ष आजहि सक्कर येथे पडते. सक्करपाशी सिंधु नदीत दोनतीन बेटे असून त्यापैकी बक्करबेटावर शिकदर बादशहाने किल्ला बांधलेला दाखविण्यांत येतो. या बेटांत येऊन शिकदराने स्वसंरक्षणार्थ किल्ला उभारला; परंतु त्यास नदी ओलांडून अलीकडे येणे दुर्घट झाल्यामुळे तो सदर किल्ल्यांत थोडे दिवस राहून परत ग्रीस देशास निघून गेला अशी दंतकथा सांगतात. सिंधूचा दुसरा अद्वितीयपणा हा की, तिचें पात्र बहुतेक ठिकाणी एक मैलापेक्षां कमी रुदांचें नाहीं. एक मैल हदीपर्यंत ही नदी एरवी भरलेली असून ज्या दिवसांत तिला महापूर येतो त्या दिवसांत तिचे पाणी पात्राबाहेर उचंबळून बाहेर वाहूं लागत व तिचे अनेक हात कित्येक मैलांपर्यंत आसपासच्या मुलखांतून पसरतात.

### सिंधूचा पूर

नदीचा पूर म्हटला की, तो पावसाळ्यांत यावयाचा अशी आपल्याकडे सर्वसाधारण समजूत आहे. पण ती समजूत सिंधूच्या बाबतींत बदलावी लागते. सिंधूला पूर किंवा महापूर पावसासुळे कधीच येत नाहीं. ज्या दिवसांत पाऊस नसतो त्या दिवसांत सिंधूला महापूर येतो व ज्या महिन्यांत महाराष्ट्रातल्या नद्या कोरड्या पडूं लागतात त्या महिन्यांत सिंधु पाण्याने तुडुंब भरते. मे व जून हे सिंधूच्या भरतीचे महिने. त्यांत हिमालय पर्वता-वरील बर्फाचे पर्वत वतळून सिंधूत उतरतात व सिंधूचे पाणी तिच्या पात्रांत मावनासे होते. सिंधूचा तिसरा विशेष असा की, सिंधु प्रांतांत सिंधु ही नदी आहे, सिंधु हा समुद्र आहे व सिंधु हा पर्जन्य-हि आहे. सिंधु प्रांतात पाऊस बहुतेक पडत नाहीं व पडला तरां कोठे दोन इंच तर कोठे चार इंच या-पेक्षा त्याची पडण्याची अधिक लहर सहसा लागत नाहीं. याकारणाने सिंधी लोकांना सिंधु नदीवरच सर्वस्वी अवलंबून राहावें लागत. ती नदीचें कार्य करते म्हणून महानदीप्रमाणे पूज्य वाटते, ती सागरासारखी विशाल असते म्हणून सागराचा भास उत्पन्न करते व ती फुगून कांठावरून भोवतालच्या प्रदेशांत उतरली तरच त्या पाण्याने पेरण्या होऊन पिके येतात, म्हणून ती पर्जन्याप्रमाणे सर्व जीव-सृष्टीस प्रिय व आल्हादजनक होते. सिंधूत अशा प्रकारचे अनन्यसाधारण गुण उद्भवल्यामुळे ती कित्येक देशांची धनीणहि होऊन बसली आहे. तिच्याभोवतालचा जमीन सामान्य जमिनीसारखी नाहीं. त्या जमिनीत वाळू व रेती यांचे विलक्षण मिश्रण झाले आहे. वाळू अत्यंत बारीक असून ती सिंधूच्या पाण्याबरोबर वाहून आलेली नसावी. या रेतीमुळे व मार्तामुळे सिंधी लोकांचे जीवित बरेच कष्टमय झाले आहे.

मुंबईहून खुष्कीच्या मार्गानें सिंधांत जात असतां मेहसाणा स्टेशनाच्या सुमारास गुजराथ प्रांत संपतो. त्याच्यापलीकडे राजपुताना, मारवाड व सिंध हे प्रदेश अनुक्रमाने लागतात. राजपुताना व मारवाड हे प्रांत अगदी रेताड आहेत. त्यांतील वाळूची खरखीत मैदानें पाहिली कीं त्या ठिकाणीं एक वेळ समुद्र पसरला असावा हा भूस्तरशास्त्र-वेत्त्यांचा तर्क खरा वाटतो. त्यांत माणूस, शुपक्षी व झाडझुडूप काचित् दृष्टीस पडतें. कोसन् कोस प्रवास करावा व सपाट मैदानावर निदान टेकडी आढळली म्हणून समाधान मानावें तों ती टेकडी

नसून उंट आहे व त्यावर देऊळ बांधलेलें नसून माणस बसलेला आहे असें दिसून प्रवासी विस्मित होतात. राजपुतान्यांत व मारवाडांत रेंती आहे तशीच सिंधांतही रेंती आहे. पण सिंधच्या रेंतींत मातीहि (सिल्ट) मिश्रित झाली असल्याने सिंध प्रांत मारवाड व राजपुताना यापेक्षा फारच सुपीक आहे. सिंध प्रांतांत माती असण्याचें कारण सिंधु नदीच होय. सिंधु नदी आपल्या पाण्यांतून खंडोगणती बारीक माती वाहून आणते व तिचे थर किनाऱ्यावरील मुलखांत सोडून देते. सिंधूचा ओघ आज ज्या जागेवरून वाहात आहे त्याच जागेवरून अनादि कालापासून तो वाहात आलेला आहे असें नाहीं. तिचा ओघ शतक दोन शतकांनीं वळतो. त्याखाली शहरांच्या शहरं गडप होतात व मातीचे थर त्या त्या भागावर पसरून नवीन नवीन प्रदेश सुपीक होत. हात सांप्रतचा सिंध प्रांत सुपीक बनला आहे. सिंधूच्या उदरात एक वेळ गडप झालेले मोहनजोदरो जवळील जुनें शहर अलीकडे उकरून निघालें असल्याच वाचकास माहीत आहेच. आजहि सिंधूची अशी प्रसिद्धी आहे की दरसालच्या पुरांत दहापांच गांवांचे बळी घेतल्यावांचून ती राहात नाहीं.

सिंधूनें सिंध प्रांतास अशा रीतीने सुपीकपणा मिळवून दिला असला तरी त्यांत पीक उगवणें हेंहि अखेर तिच्या कृपेवरच अवलंबून राहाते. कारण सिंधचा शेतकरी पाण्याकरितां आकाशाकडे डोळे न लावतां सिंधूच्या पात्राकडेच पाहात बसतो. त्यास पाऊस पडेलना अशी उत्कठा न बाळगतां पाऊस पडेल कीं काय अशी धास्तीच बाळगणे भाग पडतें त्यास पाऊस न पडलेलाच बरा. कारण तो नेहमीं दोनतीन इंचच पडतो, म्हणून पडून न पडून सारखाच. त्यापेक्षा जास्ती पडेल तर त्यापासून त्यास अधिक अन्न मिळण्याचा संभव नाहींच, पण त्यायोगाने त्याचे आहे हेहि घर विरघळून जाऊन तो वस्त्रपात्राला मात्र महाग होऊन बसेल. सिंधूस मे-जून महिन्याच्या सुमारास हिमालयावरील बर्फ वितळल्याने पूर येऊन पुराचें पाणी पात्राबोहेर पडते व ते शेतांत शिरून पेरणीचा हंगाम साधून देते. हे पाणी शेतांना व्यवस्थितपणें मिळावे यासाठीं पुरातून कालापासून कालवं खणून ठेवण्यांत आले असून त्यांतून पाणी वाहात जाऊन त्याखातीं लाखों एकर जमीन मिजते. अशा प्रकारचे कालवे सान्या सिंध प्रांतभर आहेत. सकरजवळचे बेगारी, पूर्व-नारा, थर आणि पारकर भागांतील थर वाह किंवा हैद्राबादेजवळील फुलेली इत्यादि कालवे जुनें हात. या कालव्यांतील पाणी शेकडो मैलांपर्यंत पसरून

त्याखालीं सुमारे वीस लक्ष एकर जमीन सांप्रत मिजत आहे.

### जुने कालवे

परंतु जुन्या कालव्यांत दोष असा आहे कीं त्यास पाणी हुकमी मिळेलच अशी खात्री नाहीं. सिंधूस जो पूर येतो तो किती प्रमाणांत येईल याचा भरवसा कोणास देवघत नाहीं. पूर कमी आला तर जमिनीस पाणी कमी मिळेल व त्यावर पीकहि यावें तसें येणार नाहीं. पूर चांगला आला तर पाण्याचा पुरवठा ठीक होईल खरा. तरी पण पिकाच्या पेरणीपासून तो तहत ते निघेपर्यंत पिकास जीं पाणी यावीं लागतात तितकीं मिळतील अशी खात्री कोणास नसते. कालव्यांत पाणी कमी पडल्यास ते कालव्याच्या कडेला बुडव्या खणून त्यांतून रहाट-गाडग्याने शेतांपर्यंत चढवावे लागतें. बरे, इतकेंहि करून सर्व ठिकाणच्या जमिनीला पाणी मिळतेंच असे नाहीं. ज्या जमिनी उंचावर आहेत त्यांजपर्यंत पाणी मुळाच न चढल्यामुळे त्या पिकाऊ असतांही पडिक टाकणें जमीनदारांस भाग पडलें आहे. सध्याच्या पद्धतीने जमीनदाराच्या पदरी असलेल्या जमिनींपैकी फक्त एक-तृतीयांश जमिनींसच पाणी मिळते व तेहि जेमतेमच. पण यापेक्षा अधिक जमिनींसहि हुकमी पाणी मिळालें तर तें कोणास नको आहे!

### बंधाऱ्याची कल्पना

ब्रिटिश सरकारनें सिंधच्या अमीराजवळून सिंध प्रांत जिंकून घेतल्यापासून बऱ्या अधिकाऱ्यांचे लक्ष या प्रश्नाकडे सारखे वेधून राहिलें आहे. सिंध प्रांतांत जमीन विपुल असतां तिचा भरपूर फायदा शेतकऱ्यास होत नाहींच, पण जमीन-महसुलाच्या रूपाने सरकारास हवे तितकें उत्पन्न येत नाहीं याचा विषाद इंग्रज अधिकाऱ्यांस वाटत आहे. सिंधूचे पाणी, सिंधचा सुलूख, इंग्रजांचे सामर्थ्य व हिंदुस्थानाचा पैसा या चतुर्विध साधनांची भेट झाल्यानंतर त्यांचा उपयोग करून, घेण्याची बुद्धि इंग्रजांस सुचल्यावांचून कशी राहिली! या प्रश्नाचा विचार करण्याकरितां सरकारान तज्ज्ञांची एक कमिटी नेमली व अखेर एक योजना तयार होऊन तिला १९२३ साली भारत-मंत्र्यांची मंजुरीहि मिळाली. सिंधु नदीस पंजाबांत पांच नद्या मिळाल्या आहेत. त्यांपैकीं सतलज नदीस बंधारा घालण्यास भारतमंत्र्यांनीं १९२१ मध्यच मंजुरी दिली असून ते काम आतां पुरे झाल्यासारखेंच आहे. त्या कामास ६ कोटि २० लक्ष रुपयांपर्यंत खर्च येईल. पण सतलजपेक्षां सिंधु नदी फारच मोठी, त्याअर्धी तिला घालावयाच्या बंधाऱ्याची खर्चहि फार मोठा असणार हें उघड आहे.



सिंधूच्या या बंधान्याकरिता १८ कोटी रुपयांपर्यंत खर्च करण्याचा सरकारचा संकल्प आहे.

सिंध प्रांताचे वरचा सिंध, मधला सिंध व खालचा सिंध असे स्वाभाविक विभाग पडतात. वरच्या सिंधांत सक्कर, रोहरी, लारखाना, शिकारपूर हा प्रदेश मोडतो, मधल्या सिंधांत भिरपूरखास व कोट्टी ही येतात व खालच्या सिंधांत हैद्राबाद व कराची ही मोडतात. सिंधचे हे विभाग सिंधु नदीच्या उत्तरेकडून दक्षिणेकडे वाहणाऱ्या ओघास अनुलक्षून पडले आहेत ही गोष्ट कोणाच्याहि सहज लक्षांत येणार आहे. या तीन विभागांपैकी ज्यांत बंधारा घातल्याने जास्तीत जास्ती मुलुखाला पाणी मिळेल असा विभाग म्हटला म्हणजे वरचा सिंध हाच. कारण तेथे दाबून धरलेले पाणीच वरपासून खालपर्यंतच्या प्रदेशाला पोचू शकेल. याच दृष्टीने सक्कर शहरापाशी बंधारा घालण्याचे ठरविण्यात आले. सक्कर हे शहर आरबी समुद्रापासून म्हणजे सिंधु नदीच्या मुखापासून वर सुमार अर्डीचशे-तानशे मैलांवर आहे. सिंधूच्या एका काठावर सक्कर व दुसऱ्या काठावर रोहरी असून मध्यभागी सिंधूचे ५६०० फूट रुंदाचे पात्र पसरले आहे. बंधान्याची ही जागा निश्चित झाल्यानंतर बंधारा कोणत्या प्रकारचा घालावयाचा हा पुढचा प्रश्न. महाराष्ट्रांत निरा, गोदावरी, प्रवरा, कृष्णा, इत्यादि नद्यांना बंधारे आहेत. पण त्या बंधान्याचे कार्य एक प्रकारचे व सक्करजवळील सिंधूच्या बंधान्याचे कार्य दुसऱ्या प्रकारचे. महाराष्ट्रातील नद्यांना पावसाळ्याखेरीज बाकीच्या ऋतूंत पाणी फारच थोडे असते. या कारणाने धरणात करावयाचा पुरवठा पावसाळ्यांत पुराने वाहून येणाऱ्या पाण्याचाच करावा लागतो. म्हणजे पावसाळ्यांतील थोड्या दिवसांत नद्यांत भरणारे पाणीच काय ते आमच्या धरणांत सांचवावयाचे असून ते सांठवलेले पाणी कालव्यांना व पाटांना वर्षभर पुरवावयाचे असते. हे कार्य लाब, रुंद व उंच अशा भितीचा बंधारा करू शकतो. पण सिंधु नदीपाशी पाणी-पुरवठ्याचा प्रश्न या स्वरूपाचा नाही. महाराष्ट्रांतल्या नद्यांप्रमाणे सिंधु नदी अडवावयाची म्हटली तर तो एक मोठा समुद्र निर्माण होऊन त्यापुढे कसलाहि बंधारा वाळूच्या राशीप्रमाणे ढासळून पडेल व सिंध प्रांतावर जलप्रलय ओढवे. अशा स्थितीत सिंधूच्या बंधान्याचे कार्य एवढेच की, जे नवीन कालवे नदीच्या दोनही काठांवरून खणण्यांत येतील त्यांना जरूर तेवढे पाणी पुरवावयाचे. हीच गोष्ट अधिक सोपी करून सांगावयाची झाल्यास मे-जून महिन्यांतील पुरांत

सिंधूच्या पाण्याची जी उंची किंवा खोली असते तिच्या अंदाजी उंची किंवा खोली बारा महिने राखावयाची. याकरिता मासुली बंधारा न घालतां कमानदार बंधारा घालणेच श्रेयस्कर. अशा प्रकारच्या सासष्ट कमानां सिंधूच्या पात्रांत बांधण्यांत यावयाच्या असून त्यांपैकी उजव्या बाजूच्या पांच व डाव्या बाजूच्या अकरा कमानी आतांपर्यंत पुऱ्या होत आल्या आहेत.

### सासष्ट कमानी

बंधान्याचे काम पुरे झाले म्हणजे त्यांत एकंदर सासष्ट कमानी बसतील व त्या सासष्ट कमानीत सासष्ट लोखंडी दरवाजे उभे करण्यांत येतील. या कामास सुरुवात पांच वर्षांपूर्वी झाली आणि ते पूर्ण होण्यास आणखी चार वर्षे सहज लागतील. पांच वर्षांच्या मानाने उरकलेले बांधकाम फारच थोडे दिसते. परंतु प्रत्यक्ष बांधकामापेक्षा साहित्याची जुळवा-जुळव व तयारी करण्यांतच बराच काल व श्रम खर्ची पडतात. आचार्यांच्या पाठीशी स्वयंपाकाचे साहित्य जमले असले व त्याच्यासमोर चुली पेटल्या असल्या म्हणजे चुलीवर चढलेली भांडी कमी दिसली तरी सर्व जिव्हासे शिजून तयार होण्यापूर्वीच पाने मांडण्यास हरकत नाही म्हणून पंक्तीच्या व्यवस्थापकास तो आश्वासन देत असतो. सक्करच्या धरणाचाही प्रकार त्यांतलाच आहे. तेहि आतां लवकरच पुरे होणार असा भरंवसा त्यावरील अधिकाऱ्यांस आला आहे. गेल्या पांच वर्षांत बंधकामाची तयारी पुष्कळच झाली. सक्कर शहराची वस्ती सुमार वीस हजार भरेल. त्या शहरापासून बंधान्याचा जागा सिंधु नदीच्या खालच्या बाजूस दीड मैलावर आहे. या दीड मैलांत बराज टाऊन नांवाचा नवा कसबा वसविण्यांत आला आहे. याची वस्ती दहा हजारांपर्यंत असून त्याजकरिता बांधलेली घरे व कचेऱ्या नव्याच आहेत. ही सर्व वस्ती बंधान्यावरील कामाशी ज्यांचा संबंध पोचतो असे युरोपियन व हिंदी अधिकारी, कारकुन नोकरचाकर व मजूर यांची आहे. सक्कर हे नार्थ-वेस्टर्न रेलवेवरील एक स्टेशन आहे. त्या स्टेशनावरूनच नार्थ-वेस्टर्न रेलवेचा एक फांटा केटा व चमन या बलुचिस्थानांतील शहरांकडे जातो व दुसरा फांटा उत्तरेस लाहोर व पेशावर या पंजाबातील शहरांकडे वळतो. कवळ बराज टाऊनकडे येणारा असा एक तिसरा फांटा सक्कर स्टेशनापासून काढण्यांत आला असून त्याचे नांव लॉर्ड बराज रेलवे असे आहे. लॉर्ड या नांवावरून मुंबईचे माजी पराक्रमी गव्हर्नर सर जॉर्ज लॉर्ड यांचेच कोणासहि स्मरण होईल व त्यांच्या खटपटीने बराजची म्हणजे कमानदार बंधान्याची

योजना मंजूर झाल्यामुळे त्यांच्या स्मरणार्थ बराज रेलवेस व बंधाऱ्यासहि त्यांचें नांव जोडलें गेलें आहे. ह्या आगगाडाचा मुख्य रस्ता दोनअडीच मैलच असला तरी त्याचे लहान लहान फांटे कामाच्या सर्व ठिकाणांपर्यंत खेळवण्यांत आले आहेत. त्यामुळे एके ठिकाणचा माल दुसऱ्या ठिकाणी पोचविणें व सगळा माल अखेर बराजवर आणणें ही कामे रेलवेमार्फतच वाधिणींतून होत असतात.

### वेगवेगळे कारखाने

बंधाऱ्याच्या मुख्य कामास पूरक असे वेगवेगळे कारखाने बंधाऱ्याच्या आसमंतात ५.०१६० मैलांपर्यंत पसरले आहेत. बंधाऱ्याच्या म्हणजे सिंधु नदीच्या उजव्या कांठावर सक्कर शहर आहे व डाव्या किनाऱ्यावर रोहरी गांव आहे. या दोनही गांवांच्या आजूबाजूस हे कारखाने उभारलेले आहेत. बरीचशीं कामे विद्युच्छक्तीवर चालावयाची असल्याने वीज उत्पन्न करण्याचा कारखाना बराज टाऊन-पार्शीच उभारण्यांत आला आहे. सदर शक्तिगृहांत (पॉवरहौस) सहा इंजिने असून प्रत्येकांतून ६६०० व्होल्टसइतकी शक्ति निर्माण होते. याचा उपयोग वर्कशॉप चालविणें, उजेड देणें व चुना तयार करणें इत्यादि कार्यांकडे होतो. वर्कशॉपमध्ये कारखान्यास लागणाऱ्या लोखंडी जिनसा बनविण्यांत येतात. बंधाऱ्यास आवश्यक असें मुख्य साहित्य म्हटलें तर चुना, खडी, चिपा, तोडी, काँक्रीटच्या प्रचंड विटा व मोठमोठ्या फरशा हें होय. माणसे व जनावरे यांच्या साह्या-वांचून शक्य तितकें काम उरकण्याचा सरकारचा उद्देश असल्यामुळे मनुष्याची मदत थोडीशी घेऊन यंत्रेच चुना बनवितात. एका यंत्रांत कच्चा चुना व माती हीं एकत्र दळून त्यांचे मिश्रण होते. त्यानंतर हें मिश्रण भट्टींतून भाजून निघते. तें भाजल्यावर त्यांत वाळू मिसळून फिरून तें दळण्यांत येते. अशा रीतीने तें दळून झाले की त्याचा पक्का चुना बनतो. याच चुन्यांत खडी व वाळू मिसळल्याने काँक्रीट अस्तित्वांत येतें व ते मोठमोठ्या विटाळ्यांत ओतून वाळू दिलें की त्याच्या हव्या त्या आकाराच्या विटा बनतात. यांत मुख्य लक्षांत ठेवण्याची गोष्ट अशी की, कच्च्या चुन्यापासून त्यास विटांचे रूप प्राप्त होईपर्यंत व त्या विटा बंधाऱ्यावर जाऊन आपल्या खोबणींत बसेपर्यंत ज्या क्रिया चालतात त्यांत मनुष्याचा हस्तस्पर्श त्यास केव्हाहि व कोठेहि होत नाही.

परमश्र्वरानें जडसृष्टि व प्राणिसृष्टि निर्माण केली व त्या प्राणिसृष्टीतील मनुष्याने स्वतःची जडसृष्टि व प्राणिसृष्टीहि जन्मास आणण्याची हिंमत बांधली आहे व त्याप्रमाणें त्याने कृतीहि करून

दाखविली आहे. तो वरीलप्रमाणें मातीच्या विटा ऊर्फ दगड बनवितो तसा दगडासहि लीलेनें मातीला मिळवितो. एके ठिकाणी दगड दळण्याचे यंत्रच उभे केलें आहे. धान्य दळण्याच्या यंत्राला जसे धान्याचा घांस घालण्याकरितां एक नसराळें बसविलें असतें तसेंच नसराळें याहि यंत्रावर बसावेलें असून त्यांत डोंगरावरचे दगड लोटण्यांत येतात व ते भरडून निघून त्याचें चूर्ण एका हौदांत व खडी दुसऱ्या हौदांत पडते आणि त्यांची रवानगी आगगाडांने कामावर होते.

सिधांत मोठे डोंगर मुळीच नाहीत. आहेत त्या टेकड्या आहेत व त्याहि फार थोड्या आहेत. टेकड्यातून दगडांच्या खाणी क्वचित् सांपडतात. पण हे दगड परमेश्वराने आपल्या कारखान्यांत माती व रेती यांच्या एकत्र दाबांतूनच काढले असल्यामुळे ते पांढरे व फारच ढिसूळ असतात. अशा प्रकारचा एक खाण बंधाऱ्यापासून कांहीं अंतरावर लागली आहे. त्या खाणींतून हवा तितका लांब व रुंद दगड निघतो ही सोय आहे. पण त्याला दोन-अडीच फुटावर पदर असल्यामुळे दोन अडीच-फुटांहून त्याची जाडा अधिक नसते हा गैरसोय आहे. सोयीचा फायदा मात्र भरपूर घेतलेला आहे. करवतीने आरकसदारांनी सागवानी सोटांच्या फळ्या पाडाव्या त्याप्रमाणे या दगडांच्या किंबहुना शिळांच्या फळ्या यंत्रसाहाय्याने फिरणारे करवत व पहारा पाडतात. सर्वांत मोठी पहार जमिनीच्या पोटांत पांच फुटांपर्यंत शिरते व तीस फूट अंतरा-पर्यंत मागेपुढ सरकते. त्यामुळे पांच फूट रुंद व तीस फूट लांब इतकी शिळांचा फळी प्रथम पडते. या मोठ्या फळीच्या लहान फळ्या व त्या लहान फळ्यांच्या त्याहून लहान फळ्या पाडण्याचें काम इतर यंत्रे करतात. लहान फळ्या पहारने शेजारी शेजारी भोके पाडून होतात. ही भोके पहारा हवेच्या दाबानें (न्यूमॅटिक प्रेशरने) फिरून पाडतात. अशा रीतीने तीनहि बाजूंनी फळी तयार झाल्यावर तिची खालची बाजू मोकळी करावयाची उरते. ते काम मजूर श्रोक खालून पहारा मारून पार पाडतात.

शिळांच्या फळ्या या उपायाने निर्माण झाल्या खऱ्या, पण त्या जरूर त्या सांचाच्या व नोटनेटक्या बनविण्याचें कार्य शिल्पक राहतांच. त्या साफसफाईसाठीं त्यांस यारीने (क्रेन) उचलून वाधिणींत बसविण्यांत येतें व पुनः यारीनेच हलवून कांहीं अंतरावरील ड्रेसिंग शॉपमधील यंत्रापुढे हजर ठेवण्यांत येतें. तीं यंत्रे फरशांना पुनः करवतनात, रंधतात, त्याचे कंगोरे साफ करतात व यारीच्या (क्रेनच्या) ताब्यात देऊन परस्पर वाधिणींत नेऊन बसवितात. ही सर्व



क्रियाहि मनुष्याचा हस्तस्पर्श न होतां शेवटास जाते हें सागून ठेवणं जरूर आहे.

### कमानींची रचना

नुना, खडी, चिपा, विटा व शिळा यांची सिद्धता अशा झाली. त्याखेराज पुढची इतर कामे व्हावयाचीं राहिली. या कामांपैकी पहिले काम ज्या ठिकाणी बंधाऱ्याच्या कमानी बांधून होते आहेत त्या ठिकाणचे सिंधूतील पाणी आटवणें होय. सिंधूच्या पात्रांत कमानीच्या पायास कितीहि आंत खणले तरी खालून खडकाचा आधार मिळण्याची आशा नाही. यासाठी कमानीचा पाया वाळून पंचवीस-तीस फूट खोल घेतला तरी तो वाळूच्या आधारावरच उभा राहणार हे उघड आहे. वाळूचा असला आधार निराधारच असल्यामुळे कमानींना बळकटी येण्याकरितां कमानीच्या भोवताली दोन-अर्धाच फूटाच्या घेऱ्यांत फरशी बांधणें आवश्यक आहे. ही फरशी कमानीपासून दोनह्वाजस उतरली ठेवल्याने कमानीतून जावयाच्या सिंधूच्या प्रचंड पाण्याचा सगळा आघात कमानीवर अगर कमानीच्या मत्स्यावर न होतां फरशीवर वांटला जाईल. पण फरशी काय किंवा कमानी काय, यांचे बांधकाम पाण्यातच सुरू व्हावयाचे असल्यामुळे ते पाणी प्रथम आटविण ही प्रारंभाची क्रिया होय. ती घडवून आणण्यासाठी कॉफर डॅम नावाचा कांहीसा दीर्घ-वर्तुळाकार असा लांबखडी उभ्या तुळ्यांचा कोट कमानीच्या जागेभोवती घालण्यांत आला आहे.

### कॉफर डॅम ऊर्फ लांबखडी कोट

या तुळ्या वाळून तीस तीस फूट रावल्या असून त्यामुळे नदीचे पृष्ठभागावरील पाणी आंत येण्यास प्रतिबंध झाला आहे बाहेरचे पाणी अशा रीतीने येण्याचे बंद पडल्यावर आंतले पाणी उपसून बाहेर टाकण्याकरितां पंप लावले आहेत. सांप्रत या एका वर्तुळात पांच पंप पाणी उपसण्याचे काम करीत आहेत. पात्रातील वरचे पाणी उपसले तरी तळातून पाणी वर येतच. त्यास अडविण्याकरिता पुनः तीस तीस फूटांपर्यंत लांबखडी तुळ्या (गर्डेस) वाळून वर्तुळाकार रावण्यांत आल्या आहेत. कॉफर डॅममधील मोठ्या वर्तुळाच्या पोटातले हे दुसरे लहान वर्तुळ होय. त्या लहान वर्तुळाच्या आंत पाण्याच्या अधिक बंदोबस्तासाठीं वाळून भरलेली पोती रचली आहेत. त्या पोत्या-भोवती कमानी बांधण्याचे काम एकीकडे सुरू होणार व दुसरीकडे ही पोती काढून घेतली जाणार. व त्या पोकीत दगडभोडे भरण्यात येणार. ही पोती जसजशी काढून घेतली जातील तसतसे बांधकाम जमिनीच्या पोटात शिरत जाईल व ते एके ठिकाणी स्थिर झाल्यावर कमानीस खबिरी आली असे

समजावयाचे. कमानीभोवतालच्या जागेस इतक्या खबिरीचे कारण नसल्यामुळे तेथे चिपाच बसविण्यांत येणार आहेत. पण त्याकरितांही पात्राचा पृष्ठभाग थोडाबहुत समान पातळीत आलाच पाहिजे. तो समान पातळीत येण्यासाठीं दुसरीकडचा गाळ आणून टाकावयाचा उद्योग सिंधूतच एके ठिकाणी बसून डॅजर व त्यास जोडलेल्या गाळ नेणाऱ्या नळ्या करीत आहेत.

हें सर्व काम फार प्रेक्षणीय आहे. त्या सर्वांत तुळ्यांचा बांधलेला कोट म्हणजे भगीरथ प्रयत्नच होय. त्या कोटांत सिंधूने कोठेहि भेग पाडली की त्या भेगेतून पाण्याचा प्रवेश होऊन आतील अचाट उद्योग तेव्हाच फसेल. तो न फसावा व पाण्याने भेग पाडल्याचें ताबडतोब लक्षांत याव यासाठी कोटाच्या सभोवती रात्रादिवस पहारा करणाऱ्या बोटी फिरत असतात. हा अचाट उद्योग व ही विलक्षण दक्षता प्रत्येक कमानीकरितां ठेवावी लागत असून याच उद्योगाने व दक्षतेने संबंध बंधाऱ्याचे काम शेवटास जावयाचे आहे, इकडे लक्ष पुरविणारा अशा प्रयत्नास भगीरथ प्रयत्न हाच उपमा देईल. बंधाऱ्याची एकंदर लांबी ५६०० फूट असून त्यात असल्या सासष्ट कमानी बसावयाच्या आहेत हें वर सांगण्यांत आलेच आहे. त्या सर्व कमानी ठराविक रेषेत येत आहेत हे पाहण्याकरितां सिंधु नदीच्या तारांवर दुर्बिणी ठेवलेले मनोरे (अलाईनमेंट टॉवर्स) समोरासमोरा बांधलेले आहेत.

येथवर कमानीदार बंधाऱ्याचे वर्णन झाले. आतां कालव्यांचे वर्णन करावयाचे उरले. बंधाऱ्याच्या वरच्या अंगास दोनह्वाजस किनाऱ्यांवर मिळून सात कालवे व्हावयाचे असून ते खणण्याचे काम सांप्रत सुरू आहे. त्यांपैकी उजव्या म्हणजे सकरच्या बाजूस तीन व डाव्या म्हणजे रोहरीच्या बाजूस चार कालवे होत आहेत. सकरच्या बाजूकडील पहिला दादू कॅनाल, दुसरा सेटल राईस कॅनाल व तिसरा नॉर्थ-वेस्टर्न कॅनाल. त्यांपैकी दुसरा कालवा फार लांब असून त्यावर फक्त भात उत्पन्न करावयाचे ठरले असल्यामुळे त्यास वर्षातून सहाच मार्हेन पाणी मिळणार आहे. या कालव्याची लांबी २५० मैल, रुंदी २४१ फूट व पाण्याची खोली १२-१३ फूट राहिल. नॉर्थ-वेस्टर्न म्हणजे वायव्य कालवा हा सिंधूतून बलुचिस्थानांत जाऊन फिरून सिंधांत उतरावयाचा आहे. बलुचिस्थान नांवाला खिलात येथील खानाच्या ताब्यात आहे. वास्तविक त्याजवरील मालकी इंग्रज सरकारचीच असल्याने पठाणाप्रमाणेच दरोडे घालून पोटा भरणाऱ्या बलुची लोकांस शेतीचा धदा मिळवून देऊन त्यांस स्वस्थ एके ठिकाणी

बसविण्याकरिता कालव्याची ही युक्ति आहे. रोहरीच्या बाजूकडील चार कालव्यांपैकी दोन कालवे खैरपूर संस्थानास दिले असून ते आंखूड आहेत. पण उरलेले दोन कालवे पुष्कळ लांब आहेत. त्यांपैकी एकाचे नांव रोहरी कॅनाल व दुसऱ्याचे नांव ईस्टर्न नारा कॅनाल. रोहरी कॅनाल २५० मैल लांब, २४१ फूट रुंद व १२।१३ फूट खोल आहे. हे सात कालवे म्हणजे एका सिंधू-पासून निर्माण केलेल्या सात नद्यांचे होत. पंजाबांत ईश्वरी करणीने झेलम, चिनाब, रावी, बियास, सतलज या पांच नद्या मिळून सिंधूस महानदीचा मान मिळाला. त्याच महानदीचे सिंध प्रांतात मानवी कृतीने पृथक्करण होऊन नव्या सात नद्या जन्मास येणार आहेत असे कां म्हणू नये ?

### यंत्रांतील शिकंदर बादशाह

हे कालवे खणण्याचे काम डॅंगलाईन एक्सकॅव्हेटर नामक यंत्राकडे सोपविले आहे. असला लहान-मोठी ४५ यंत्रे ठिकठिकाणी रावत आहेत. कालव्यांतील माती उकरणे, ती भरणे, वाहून नेणे व दूर टाकून देणे इतक्या क्रिया एकटं यंत्र करते. अशा प्रकारची दोन यंत्रे सकर बाजूकडील सेंट्रल राईस कॅनालवर माती उकरीत असलेली आम्हास दाखविण्यांत आली. सर्व प्राण्यात हत्ती हा प्राणी आकाराने व सामर्थ्याने मोठा मानला जातो. परंतु मनुष्याने घडविलेल्या या नवीन प्राण्यापुढे हत्ती अगदीच लहान पिढ्यासारखा ठरेल. कारण याचे बळ तीनशे घोड्यांच्या बळा-इतके असून आकारहि लहानशा टेकडीएवढा आहे. त्याला कंबर आणि सोडहि आहे. कंबरेत शंभरदीडशे चाकांचे दोन जोड घातले असल्याने यंत्राचा हा साधा कंबर फिरावी तसा फिरतो. त्याची सोड दीडशे फुटांपर्यंत जुरूरीप्रमाणे लावू शकते. या सोडेत धरावयाचा होई ८ घनयार्ड आहे. माती उकरून व ती या होडांत भरून यंत्राची सोड दीडशे फूट अंतरापर्यंत नेऊन फेकते. हे होई मातीने भरले असता त्याचे वजन १७ टनांपर्यंत असते. वरील दोन एक्सकॅव्हेटरांची नांवे त्याच्या पराक्रमास शोभण्याजोगी शिकंदर व ओरायन अशीं ठेवली आहेत. दोन पठाण एका दिवसांत जितकी माती हलवितील तितकी माती शिकंदर एका मिनिटांत हलवितो. किंवा निराळ्या शब्दांत बोलावयाचे तर चारशे पठाण व आठशे गाढवे यांच्या एका दिवसांतील कामाइतके काम ही दोन यंत्रे प्रत्येकी करू शकतात. हा इतकी विशाल आहेत की, त्यांचे दर्शन चार मैलांवरून होत व त्यांचा पराक्रम एवढा मोठा आहे की, त्यांच्या

सेवेकरितां दररोज २७० माणसें राबत असतात. इतरांच्या कामाशी तुलना न करतां शिकंदर व ओरायन यांच्या कामाचा स्वतंत्र विचार केल्यास हें प्रत्येक यंत्र दरमहिन्यास २५ लक्ष घनफूट माती उकरते. त्याचे काम चोवीस तास अखंड चालू असल्यामुळे दर-आठ तासांनीं त्याच्या दिमतीतील नोकरचाकरांना विश्रांतीकरितां तीन पाळ्या कराव्या लागतात. शिकंदर व ओरायन यांच्या तोडीचीं आणखी दोन यंत्रे असून त्यास जेकबबहादुर व विल्सनबहादुर अशी नावे ठेवण्यात आली आहेत. या चौकडीस एकंदर किंमत २०॥ लक्ष रुपये पडली.

### पुढें काय ?

येथवर वर्णिलेल्या हकीकतीवरून सकर येथे चाललेल्या अवाढव्य कामाची कोणासहि अटकळ बांधतां येईल. सिंधूसारख्या हद्दी व गर्विष्ठ नदीस अडवून तिला आपल्या इच्छ-प्रमाणे राबवून घेण्याचा तितक्याच हद्दी व महत्वा-कांक्षी इंग्रज सरकारने पक्का निश्चय केला असून तो निश्चय शेवटास जाईल यांत शंका नाही. या कामाकडे हा वेळपर्यंत आठ कोटी रुपये खर्च झाले आहेत व उरलेल्या दहा कोटीत बाकांचे काम न उरकल्यास मुंबईसरकार झालेल्या कामाकडे बोट दाखवून अधिक रकमेची मंजुरी कॉन्सिलाकडून मिळविल्यावाचून राहाणार नाही किंबहुना तशी मंजुरी मिळण्यास कॉन्सिलांत कोणाहि सभासदांना हरकत घेऊ नये यासाठी स्पेशल ट्रेनमधून त्यांस धरण पाहण्यास नेण्याचा खटाटोप सरकारने केला असेहि म्हणण्यास हरकत नाही. स्पेशल ट्रेनच्या पाया चौदा हजार रुपये भाडेंच सरकार रेलवे कर्पण्यास देणार असून इतर खर्चा-मुद्दा एकंदर रक्कम सहज वास हजारांच्या घराला पोचेल सकरच्या प्रचंड कामामुळे दिपून जाऊन किंवा प्रस्तुतच काम अर्धवट सोडणे श्रेयस्कर नव्हे असे वाटून मुंबई-कॉन्सिलाने पुढील खर्चास मंजुरी दिली तरी सिंधु नदीच्या धरणापासून शेतकऱ्यास खरा फायदा किती होईल याविषयी मन साशक राहातच. सध्या बीस लक्ष एकर जमिनीस पाणी मिळत त्याऐवजी यापुढे पन्नास लक्ष एकर जमिनास पाणी मिळेल. कदाचित् पाण्या-मुळे जमिनीच्या किंमती वाढतील व सरकार आपल्या मालकीच्या जमिनी विकून पैसा उभा करूंहि म्हणेल. परंतु साप्रतच्या सिंधी शेतकऱ्यास फायदा काय होतो हे पाहूनच परंपरांतील शेतकरी सिंधांतील जमिनी खरेदी करण्याची व लागवडीस घेण्याची हिंमत बाळगतील.

## दिल्लीचें बातमीपत्र ( १ )

दिल्लीची हवा यंदाहि नेहमीप्रमाणें हिमालय पर्वतावरून आलली असली तरी, खुद्द असेव्हीची हवा हिंदुकुश पर्वतावरून अफगाणिस्थानाच्या मार्गांन आलली आह ! सभासद लोकांना त्या हवाचा स्पर्श दिल्लीला येऊन पोचण्यापूर्वी आपापल्या घरीच झाला होता. म्हणून काहीनीं घरांतून निघण्या-पूर्वीच अफगाणिस्थानासंबंधीचे प्रश्न सरकारला विचारण्याकरितां पाठवून दिले होते. पण नाटक लांबल्यामुळें जसे तें कंटाळवाणें होते तसे या अफगाणिस्थानाच्या प्रकरणाचे झालें आहे. दिल्लीस आल्यावर पाहतात तो या नव्या प्रकरणाची नवाई राहिली नाहीं व नवलाईहि राहिली नाहीं. अफगाणिस्थानाच्या प्रकरणाशीं इंग्रजांच्या कारस्थानी धोरणाचा संबंध आहे हा संशय अजून कोणाच्याहि मनातून पुरा गेलेला नाहीं. पण आधींच लोकांना अफगाणिस्थानाची माहिती थोडी व ऐ. व. सरकारी मार्गांन येण्याचा बातमावर कोणाचाहि विश्वास नाहीं स्वतंत्र रीतीनें येणारी बातमी फारच थोडी. व राज अफगाणिस्थानाचे नवीन नवीन घोटाले दृष्टीपत्तीस येऊं लागल्यामुळे, आपण प्रश्न विचारतो त्याच निशाण सरकारला बरोबर लागेल कीं भलत्या दिशेला गोळी जाईल याची लोकांना खात्री वाटनाशी झाली.

\* \*

लोक भोणतें लक्ष्य डोक्यापडे ठेवून निशाणबाजी करित आहेत हे सरकारला पुरें माहित असल्यामुळें त्यांनीं यांचा नेम चुकविण्याकरिता किंवा निष्फळ करण्याकरिता, मध्य गेल्याच्या काळच्या जाड व भल्या मोठमोठ्या मिथ्या वादाच्या ढाली उभ्या करून ठेविल्या आहेत. यामुळे प्रश्न विचारले जातात, उत्तरें दिलीं जातात, पण गोळी कोठेच लागत नाहीं व निशाण पडेलें दिसत नाहीं. इतर शहराप्रमाणें दिल्ली यथेहि हिंदू-मुसलमानांची मिळून मोठी सभा भरून, अमीर अमानउल्ला याला सहानुभूति प्रगट करण्यांत आली. पण चोर पकडणाऱ्या लोकांच्या घोळक्यांत स्वतः चोर शिरले म्हणजे जसा गोंधळ होतो, त्याप्रमाणें सरकार देखील अफगाणिस्थानाबद्दल सरळ सहानुभूति प्रगट करित असल्यामुळे, प्रश्नोत्तरांचा व टीकेचा खेळ आंधळ्या कोशिंबिरीसारखा झाला आहे. व्हाइसरॉयसाहेबांनीं केलेल्या पहिल्या दिवसाच्या भाषणांत नाटकांतील भरतवाक्याप्रमाणे, उदारमत-प्रदर्शनाचे उद्गार होते. त्यांनीं म्हटलें कीं, अफगाणिस्थानांत एकी व शांतता नांदावी,

इतकेंच आमचें पाहणें आहे व इच्छा आहे. अफगाणिस्थान आहे त्याप्रमाणेंच स्वतंत्रच राहावा असे उद्गार मात्र त्यांच्या तोंडांतून निघाले नाहींत. पण सरकार म्हणणार, आम्ही तह करून बसलेलों आहों. तेव्हां अफगाणिस्थानाचें स्वातंत्र्य आजहि आम्हाला कबूल आहे. त्या देशांतील यादवी व बंडाळी संपून शेवटीं जो धनी गांदावर कायमचा बसेल त्याला अमीर म्हणून आम्ही ओळखूच !

\* \*

सोमवार ता. २८ हा असेव्हीच्या कामाचा पहिला दिवस. या दिवशीं व्हाइसरॉयसाहेबांचे प्रास्ताविक भाषण झालें पण यंदा नेहमीपेक्षांहि या आरंभाला साधें स्वरूप होते. असेव्ही व कॉन्सिल ऑफ स्टेट या दोघांची मिळून बैठक नव्हती. या दोन सभांचे अध्यक्ष आपले केसाळ मुगुट घालून व्हाइसरॉयच्या सिंहासनासमोर जय-विजयासारखे उलटी तोंडे फिरवून बसतात तसे यंदा नव्हतें. अध्यक्ष पटेल यांनींच प्रथम येऊन खुर्चीवर बसून सभासदांची खडी ताजीम घेतली. व मागाहून व्हाइसरॉयसाहेबांचा प्रवेश साध्या इतमामाने झाल्यावर ते उच्चासनावर पण आपली जागा सोडून उजव्या हाताला बसले. लॉर्ड आयर्विन आपलें भाषण इतकें सुबोध रीतीनें व सावकाश वाचतात कीं, तांडी परीक्षेत शुद्ध-लेखन घालण्याला परीक्षक म्हणून त्याची नेमणूक केल्यास विद्यार्थी आनंदित होतील. व्हिवाटीप्रमाणें एस. आर. दास व लाला लजपतराय यांच्या मृत्यूबद्दल त्यांनीं दुःखेद्वार काढले. पण दुःखेद्वार काढतांना आपला व परका हा भेद दिसून आलाच ! लजपतराय यांच्यासंबंधानें सरकारला कधीं चांगला शब्द बोलावयाचा तर तो हाच प्रसंग होता. पण स्वतः बोलतांना लॉर्ड आयर्विन इतकेंच म्हणाले कीं, लाला लजपतराय ही एक माणसासारखी माणूस व्यक्ति होती. याचा अर्थ त्यांच्यामध्ये गुण असले तरी दोषहि होते पण माणसासारखा माणूस हे वर्णन कोणाहि माणसाला लागू पडतें. आणि ते लाविल्यापासून वर्णित व्यक्ति ही मनुष्य कोटांतील होती, जनावरांपैकी नव्हती इतकाच अर्थ निघू शकतो. वर आमरण राहिलें तरी मरणान्त असावे व मृत्यूचा उल्लेख कारतांना तरी त्याबद्दल एखादा चांगला शब्द बोलावा ही सभ्यपणाची रीतहि व्हाइसरॉयसाहेबांनीं ध्यानांत ठेविली नाहीं; मग जेथे फुकाचा गोड शब्द खर्ची घालण्याला इतका

कृपणपणा, तेथे हिंदुस्थानाला स्वराज्य देण्याच्या बाबतीत त्यांनी कशा प्रकारची भाषा वापरली असेल ते सांगायचास नको. त्यांनी जास्तीत जास्ती म्हणून हे सांगितले की, “१९१७ साली स्टेटसेक्रेटरी मॉटेग्यु यांनी जो जाहिरनामा प्रगट केला तो आजही अमलांत आहे. आम्ही ह्याच्या माग जाऊं इच्छित नाही म्हणजे तो रद्द करित नाही !” राष्ट्रीय सभेच्या ठरावाला ‘अल्टिमेटम्’ म्हणजे ‘निर्वाणीचा खलिता’ असे शब्द लावतांना लॉर्ड आयर्विन यांनी किंचित् प्रच्छन्न असा उपहासच केला.

\* \*

मंगळवारतारीख २९ हा दिवस खासगी सभासदांच्या बिलांकरिता राखून ठेवण्यांत आला होता. या दिवसाचे मुख्य बिल म्हणजे रायसाहेब हर-विलास शारदा यांचे बालविवाहासंबंधाचे होय. शारदा यांनी या बिलासंबंधाने आज तीन वर्षे खटपट चालविली आहे. पण त्याला चांगला मुद्दत लाभलेला दिसत नाही. कारण लोकपक्षातील कांहीं लोक त्याला उघडपणे प्रतिकूल आहेत व सरकारने त्यासंबंधाने आपले मत अजून निश्चित ननाविले नाही. साधारण लोकमत पाहतां प्रथम पक्ष अशा तऱ्हेचे बिल असेव्हीने मंजूर करू नये असा दिसतो. पण ते जर मंजूर व्हावयाचे तर लग्नाची किमान मर्यादा १४ वर्षांची राहावी असा दुसरा पक्ष आहे. संमति वय व लग्नाची वयोमर्यादा कायद्यानेच ठरवावयाची तर ती दोहोंची एकच म्हणजे १४ पर्यंत असावी असे ओघानेच प्राप्त होतें. याच्या पलीकडे जाऊन १६-१८ वर्षांची मर्यादा असावी असे म्हणणारे लोक कांहीं आढळनात. व कांहीं साक्षीदारांनी तसे मत संमति वय कमिटीपुढे प्रदर्शितही केले आहे ! पण या कमिटीपुढे कोणत्या वर्गातील लोक, विशेषतः कोणत्या व्यक्ती, साक्षीला गेल्या हे पाहिले म्हणजे १४ हून अधिक वर्षे या वयोमर्यादिला खऱ्या लोकमताचा आधार नाही हे उघड दिसून येतें.

\* \*

शारदा यांची मूल योजना अशी आहे की, ठराव मर्यादेच्या आंत झालेला विवाह रद्द ठरवितां यावा. पण ते कलम सिलेक्ट कमिटीने अजीबात काढून टाकले. व बालविवाहाला गुन्हाचे स्वरूप दिलेले तर, खटले भरणे, न्यायइनसाफ होणे, शिक्षा देणे वगैरे बाबतीत अनेक प्रकारचीं बंधने सिलेक्ट कमिटीने सुचविलीं आहेत. बालविवाह करणाऱ्या आईबापांना फटक्याची शिक्षा द्यावी असे सुचविले आहे. त्यांच्या हातांतील चाबूक जाऊन सिलेक्ट कमिटीने अप्रत्यक्ष रीतीने तो या फाजील शहाण्यांच्या पाठी-

वरच उडविला म्हणावयाचा ! असो. या दिवशीं दुसरें बिल मौ. महंमद याकूब यांचे निघाले. त्यांची योजना अशी की, एका सरकारी लॉ रिपोर्टाखेरीज बाकी कोणाहि लॉ रिपोर्टाचा उल्लेख न करता वाचन न्याय कोर्टापुढे होऊं नये. याचा अर्थ खासगी लॉ रिपोर्टांची सगळी मासिक पुस्तके बंद पडावी. व आळशी वकील व मिजासखार न्यायाधीश यांचे काम हलकें व्हावे. पण ही गोष्ट कोणाहि समंजस मनुष्याला मान्य होण्यासारखी नसल्यामुळे, हे बिल सिलेक्ट कमिटीकडे पाठविण्याच्या मौ. महंमद याकूब यांच्या सूचनेला स्वतः त्याच्या हाताखेरीज दुसरा एकहि हात वर झाला नाही.

\* \*

बुधवार ता. ३० या दिवशीं खासगी सभासदांचे ठराव चर्चेला निघाले. पहिला ठराव कुमार रणजयसिंग यांचा सिनेमा कमिटीसंबंधाचा होता. तो अस की, हिंदुस्थानातील सिनेमा कमिटी व चित्रपट तयार करणारे कारागीर यांच्या धंद्यांना उत्तेजन मिळावे म्हणून सिनेमा कमिटीने केलेल्या शिफारशी सरकारने अमलांत आणाव्या. पण या कमिटीवरील सहा सभासदांत तीन गोरे व तीन काळे होते. त्यांत बरोबर निमोनिम दुमत झाले व सरकारने या गोऱ्या लोकांच्या मताचा पाठपुरावा केला. त्यांचे म्हणणे असे की, सिनेमाचा धंदा हिंदुस्थानांत हल्लीच फायद्याचा असल्यामुळे त्याला वेगळे उत्तेजन नको. व हिंदुस्थानांत तयार होणारे चित्रपट कांहीं एका ठराविक प्रमाणाने सर्व सिनेमावाल्यांनी दाखविलेच पाहिजेत अशी सक्ती झाली तर चित्रपट अधिक वाईट निघू लागतील व हिंदी सिनेमावाल्यांचे नुकसान होईल. अर्थात् हा शुद्ध बतावणी होय. मूल कमिटी नेमला ती अमेरिकन चित्रपटांवर नियंत्रण पडून विलायती चित्रपटांचा फायदा करून देण्याच्या उद्देशाने. पण कमिटीतील हिंदी सभासदांनी हा व्यूह ढासळविला. तेव्हां आमचे साधले नाही, म्हणून तुमचेहि साधू देत नाही असा विचार सरकारने केला. ठरावावरची मते मोजतांना दोनहि बाजूंना सारखीं मते पडलीं. फिरून अध्यक्ष पटेल यांच्यावर बिकट प्रसंग आला. पण अध्यक्ष पटेल निःपक्षपाती ! त्यांनी सेफ्टी बिलाच्या वेळीं सिमल्यास सारखीं मते पडलीं असतां, लोकपक्षाला उचलून धरले म्हणून आपला तोल संभाळण्याकरितां त्यांनी या वेळीं सरकारला उचलून धरले.

\* \*

या दिवशीं निघालेला दुसरा ठराव मात्र अत्यंत महत्त्वाचा होता तो असा की, १६ ते २० वर्षांच्या आंतील शाळा व कॉलेजांमधील तरुणांना

सक्तीचें शारीरिक शिक्षण, लष्करी कवाईत व रायफल प्रॅक्टिस शिकविण्याची व्यवस्था सरकारने करावी. अनेक लांकाच्या नांवाखाली तो ठराव निघाला होता तरी डां मुजे यांनाच तो पुढे मांडण्यास परवानगी मिळाली व त्यांनी तो मोजक्या शब्दांत पण खणखणीत रीतीने पुढे मांडला. सरकारतर्फे वाजपाई व आर्मी सेक्रेटरी भि. येग यांची भाषण झाली. त्यांत नसत्या शेकडा अडचणी पुढे आणल्या होत्या. लोकपक्षातर्फे अण, जयकर यांची भाषणे फार चांगली झाली. जयकर यांनी तर सरकारास असे स्पष्ट बजावले की, देशातील तरुण पिढीने जागृत होऊन पाऊल पुढे टाकले आहे. तरुणांची ईर्ष्या, तरुणांचे तेज याचा फायदा राष्ट्रसेवेला व राष्ट्रसंरक्षणाला करून घेण्याची सरकारची इच्छा असेल तर ही एकच संधि आहे. ती त्यांनी न साधली तर उद्यां त्यांचेच नुकसान होईल. या ठरावावर आणखी बरीच भाषणे होण्याचा संभव म्हणून त्याची चर्चा तारीख १८ फेब्रुवारीपर्यंत पुढे टाकण्यांत आली.

\* \*

असेंब्लीचे पुष्कळ सभासद अजून यावयाचे आहेत. जिकडे तिकडे बाके अगदीच सुनीं नाहीं म्हटलीं तरी म्हातारपणाच्या मधून मधून पडलेल्या

दांतांच्या कवळीसारखीं दिसतात. स्वराज्य पक्षानें तर फारच उदासीनपणा दाखविला आहे. खासगी सभासदांनी पुढे आणलेलें काम हे जणुं काय कामच नव्हे असा त्यांचा विचार दिसतो. या पक्षाची हल्लीं फारच वाताहान झालेली आहे. आचार्य व रंगाअध्यक्ष हे उठून दुसऱ्या बाकावर जाऊन बसले. श्रीनिवास अय्यंगार, प्रकाशम हे लोक येण्याचे चिन्ह दिसत नाहीं. मोतीलाल नेहरू क्वचित् तास अर्धो तास दिसतात. व एकंदर स्वराज्य पक्षांत जवळजवळ अराजक निर्माण झालें असेच म्हणतात. राष्ट्रीय पक्षाने लाला लजपतराय यांच्या जागी पंडित मदन मोहन मालवीय यांना आपले पुढारी नेमले असून बाकीच्या जागा पूर्वीसारख्याच भरल्या आहेत. स्वतंत्र पक्षाचे पुढारी जीना अजून मुंबई-सच आहेत. व सायमन कमिटीवर नेमलेले लोक ब्रम्हदेशात आहेत. या सर्व कारणांनीं असेंब्लीचें काम झोपाळू माणसाच्या भाषणासारखे किंवा स्प्रिंग दिल्या झालेल्या फोनोग्राफसारखें र-र करीत कसे तरी चालले आहे. येत्या सोमवारी सेफ्टी बिल पुनः प्रविष्ट होणार त्यामुळें अधिक सभासदांची दुतर्फा जमवाजमव झाल्यास असेंब्लीच्या कामाला कांहीं रंग येईल.

## [ २ ]

गेल्या आठ-दहा दिवसांत हवेचे पुष्कळ प्रकार दिल्लीस अनुभवाला आले. आम्ही प्रथम आलों तेव्हा हीच का दिल्लीची थंडी, असे म्हणून तिची थट्टा केली. पुढें दोन-तीन दिवस आभाळ इतके भरून जाई व सकाळीं थुके इतके दाट पडे कीं, चालताना वर पाहून ' घुंगुटे के पट खोलोजी ' या चिजेचें पालुपद सहजच तोडाला येई. नंतर दोन दिवस नुसती पण फार कडक थंडी पडली, व पुढें दोन दिवस या थंडीत उत्तरेकडील झोंबणाऱ्या वाऱ्याची भर पडून मोठी दुःसह स्थिति झाली. रावळपेडी व रोहटक येथपर्यंत बर्फाची वृष्टि झाली. खुद्द दिल्ली शहरांत उघड्या जागेवर ठेवलेल्या पाण्याचें कोठें कोठें बर्फ झालें. व गरीबगुरीब व टांगेवाले वगैरे कांहीं लोक प्राणाला मुकले. पण आतां चोहोकडील वर्तमानपत्रांतून या थंडीचें आलेलें वर्णन वाचलें म्हणजे दिल्लीस काहीं विशेष झालें नाहीं, असेंच म्हणणे अधिक बरे. दिल्लीची हवा हिमालयावरून येते असें मीं मागील पत्रां म्हटलें. पण सरकारी हवा-खात्याच्या एका रिपोर्टांत असा खुलासा आढळला कीं, ' ही हवा म्हणजे पुढे धांवणारी थंड हवा व तिची पाठ शिबणारी उष्ण हवा यांचा खेळ अट-

लांटिक महासागरावरून भूमध्य समुद्रांतून हिंदी महासागराकडून हिंदुस्थानाकडे वळला. हिमालयावरून बर्फाच्या वृष्टीमुळें दिल्लीस फार थंडा पडली असें आम्ही समजतां. पण हिमालयावरच्या थंडीला अटलांटिक महासागरावरील हवा हे कारण ठरलें. आतां या अटलांटिक महासागरावरील हवेला मूळ कारण काय एवढेच कोणी सांगवयाचें उरलें आहे. कोणत्याहि गोष्टीत कारणपरंपरेचा शोध मागे मागे करीत गेलें असतां, शेवटीं अनवस्था किंवा शून्य-संशोधन हेंच हातीं लागणार !

\* \*

या आठवड्यांतील असेंब्लीचें मुख्य काम म्हटलें म्हणजे चार दिवस होऊन संपलेली पब्लिक सेफ्टी बिलांवरील चर्चा. पहिल्या दिवसाच्या रंगावरून एकदोन दिवसांतच ही चर्चा संपेल असे वाटलें होतें. पण अदमासाबाहेर लांबून ती चार दिवस चालली. शेवटीं लोकपक्षाचा ११ मतांनी पराभव होऊन बिल सिलेक्ट कमिटीकडे पाठविण्याचे ठरले ! या बिलावर स्वराज्य पक्षातर्फे पं. नेहरू, गयाप्रसादास, नीळकंठदास, दिवाण चमनलाल, रंगास्वामी अय्यंगार यांची भाषणे झाली. नॅशनॅलिस्ट पक्षातर्फे पं. मालवीय, केळकर, शे. घन-

श्यामदास बिरला, मुनशी ईश्वर शरणे व अणे यांची भाषणे झाली. स्वतंत्र पक्षातर्फे फक्त सर पुष्पोत्तम-दास ठाकुरदास यांचेच भाषणे झाले. मुसलमान पक्षातर्फे सर अबदुल कयूम व युरोपियन संघातर्फे सर डारसी लिंडसे, सर ब्रिक्टर ससून व गॅब्रिन जोन्स हे बोलले. सरकारतर्फे होम मेबर केरर, डेनीस ब्रे, क्रीन्स व कॅसग्रेव्ह यांची भाषणे झाली. रंगा अय्यर व आचार्य यांचीहि भाषणे झाली. पण त्यांना आज जवळ जवळ कोणताच पक्ष नाही असे म्हणावे लागते. इतक्या भाषणांना चार दिवस लागले, यावरून बहुतेक भाषणे लांबलचक झाली हे दिसून येईल. त्यांत रंगा अय्यर यांचा नंबर सर्वांत पहिला लागला. त्यांनी दोन तास दहा मिनिटे घेतली, पण या भाषणांत बिलावरील टीकेपेक्षां कोपरखळ्या व चिमटेच अधिक होते. त्यांनी काँग्रेस, नेहरू कमिटीचा रिपोर्ट, असहकारिता, युवकसंघाची चळवळ वगैरे सर्व गोष्टीवर तोंडसुख घेतले! व जिथेचा उपयोग किती वाईट रीतीने करता येतो याचा प्रत्यय असेंब्लीला आणून दिला. या गृहस्थांचे तारू कोणीकडे कसे भटकत जाणार हे समजत नाही. सुकाणू मोडलेल्या जहाजाची समुद्रांत जी स्थिति होते तीच कदाचित् याची पुढील निवडणुकींत होईल असे म्हणतात.

\* \*

सरकारचे नवे फडणवीस सर जॉर्ज सुस्टर यांचा या आठवड्यांत असेंब्लीला प्रथम परिचय झाला. हे जातीने जर्मन ज्यू असून, मोठे धनाढ्य आहेत. किनियासंबंधाने नेमलेल्या व्हिटन यंग कमिशनचे ते सभासद होते व तिकडूनच ते इकडे आले आहेत. हे स्वभावाने शांत व सभ्यपणाने वागणारे दिसतात. असेंब्लीत झालेल्या प्रश्नांची उत्तरे त्यांनी समर्पक व माहिती पुष्कळशी देण्याच्या उद्देशाने दिली. विशेषतः रिझर्व्ह बँक बिलासंबंधाने एका प्रश्नाला उत्तर देताना त्यांनी या बिलासंबंधाने आपले धोरण प्रगट केले ते लोपक्षाला पसंत पडण्यासारखे होते. रिझर्व्ह बँक बिल ते तूर्त पुढे आणीत नाहीत.

\* \*

प्रथम हिंदुस्थानांतील बँका व पेन्ना यांच्या संबंधाने ते अवस्तुत चौकशी करणार आहेत, नंतर असेंब्लीतील निरनिराळ्या पक्षांच्या पुढाऱ्यांशी खासगी चर्चा करणार आहेत व त्यानंतर रिझर्व्ह बँकेसंबंधाने आपले धोरण निश्चित करणार आहेत. याचा अर्थ सुमारे दोन वर्षे तरी हे बिल पुनः पुढे येत नाही. याखेरीज सरकारी रीतीने शेतकरी व

शेतकीचा व्यापार यासंबंधाने ते प्रांतानिहाय चौकशी करणार आहेत असे इतर मार्गाने समजले. इन्कम टॅक्स बिलावरील सिलेक्ट कमिटीत त्यांनी सामोपचाराचे धोरण स्वीकारले असे त्यांतील लोक सांगतात. व त्यांच्या या धोरणामुळे हे बिल एकदम पुढे न येता, फिरून लोकमत अजमावण्याकरिता बाहेर पाठविण्याचे कमिटीला ठरवितां आले. तात्पर्य, सर बेसील ब्लेकेट यांच्या इतके ते तडफदार किंवा वाक्पटु नसले तरी प्रथम कांहीं दिवस लोकांना माजी फडणविसाच्या धोरणाचा ते विसर पाडतील असा अंदाज वाटतो. परंतु प्रथम परिचयावरूनच कोणाविषयीहि निश्चित मत बनविणे हे अर्थातच शहाणपणाचे होणार नाही.

\* \*

पहिल्या आठवड्यापेक्षा दुसऱ्या आठवड्यांत असेंब्लीच्या कामाला जी थोडी तेजी आली आहे ती सेफ्टी बिलासारख्या वादग्रस्त प्रश्नामुळे. तथापि अखेर सरकार पक्षाचाच जय होणार ही गोष्ट प्रथमपासून जवळ जवळ निश्चित झाल्यासारखी दिसत होती. यामुळे विशेष ईर्ष्या दिसून आली नाही. बिलाच्या चर्चेमध्ये प्रश्नोत्तरे व खटके पुष्कळ उडाले; तथापि सिमल्यास या चर्चेला हल्लीपेक्षाहि अधिक तेज आले होते. गैरहजर असलेल्या सभासदांना बोलावून आणण्याचा बराच खटाटोप उभय पक्षाकडून झाला. यामुळे शेवटच्या दिवशी सुमारे ११२ सभासद असेंब्लीत हजर होते. एकट्या स्वराज्य पक्षाचे १२ सभासद गैरहजर होते. हे सगळेच हजर राहतील असे नव्हते; तथापि स्वतंत्र पक्षाचे व मुसलमान सभासद यांना बराच गोता दिला. म्हणूनच उभय पक्षांतील मतांमध्ये इतके अंतर पडले, एरवी पडतना.

\* \*

गेल्या आठवड्यांत दिल्ली येथील महाराष्ट्र स्नेहसंघर्षक समाजाने नव्या पचांगाप्रमाणे दासनवमीचा एक दिवस उत्सव केला. त्यांत श्री.माधवरावजी अणे यांचे व्याख्यान झाले. स्वामी विवेकानंद यांच्या निधनतिथीची गांवांत एक सभा झाली. 'यंग बुइमेन्स लिथ्वन असोमिशन' या संस्थेचा उद्घाटनसमारंभहि लेडी आर्बिन यांच्या हस्ते झाला. दिल्ली येथील चित्रकलेचे एक प्रदर्शनहि उघडण्यांत आले. तसेच रेल्वे बोर्डाने आपल्या खात्यामार्फत एक नमुनेदार प्रदर्शन भरविले आहे, त्याचा समारंभ उद्यां होईल. या प्रदर्शनांत लोकोपयोगी व मनोरंजक असा बराच भाग असल्यामुळे ते प्रदर्शन प्रत्यक्ष पाहिल्यावर त्यासंबंधाने कांहीं महत्त्वाचे असल्यास लिहितां येईल.



## मुंबईतील भयंकर दंगा

### दंग्याचें मूळ कारण

ता. ३ फेब्रुवारी पर्वी आठवडाभर मुंबई-नगरांत पठाण मुलें बडोदा येथे बांधकाम चालू असलेल्या पुलाकरितां पळवून नेत आहेत अशी सारखी, या नाहीं त्या भागांत, लोकांत कुणकुण चालली होती. अर्थांत शहरांतील लोक साशंक होऊन आपापलीं मुले शाळेत पाठवीनासे झाले.

### रविवारची गडबड

लोअर परळ येथील सन मिलच्या बाजूला एक हिंदु जात असतां कांहीं संशयावरून सुमारे तीन हजार कामगारांनीं त्याला घेरून इतकें बेदम मारलें कीं, हस्पितळांत जाताच तो मरण पावला. त्याच दिवशीं दुपारी एक ग्रीक इंजीनियर भेडी बाजारामध्ये ट्राममध्ये बसत असतां त्याच्या खिशात एका पोरानें हात घातला. कोणी तरी उचल्या पार असावा असें समजून त्याने त्या पोराना हात धरलेला पाहताच हा कोणी तरी पोरें पळविणारा असावा असे समजून शेकडो लोक त्याच्यावरच तुटून पडले ! पोलीस सार्जेंट व डेप्युटी कमिशनर तेथें आले असतां लोकांची तुफान गर्दी त्याचे ऐकेना. उलट लोक पोलीस अधिकाऱ्याविरोद्धच उलटले. कामाठीपुऱ्यात एका पठाणाला कामाठ्यानी असाच बेदम मार दिला व ठाकुरद्वाराला एका गुरख्यास तो पठाण समजून असाच मार देण्यात आला. सार्यकाळीं लालबागला पांच पठाणांवर लोक तुटून पडले व त्यांच्यापैकीं पांच अत्यवस्थ झाले.

### सोमवारचा दिवस.

ता. ४ रोजी गिरणीभागात श्री. आळवे यांच्या अध्यक्षतेखाली सभा भरून त्यांनीं शेकडो कामगारांस कामावर जाण्यास सांगितले व तुमच्या बायका मुलांच्या रक्षणाची आम्ही व्यवस्था करूं असें बजावले. परंतु सकाळीं अशी बातमी उठली कीं, एका कामगार स्त्रीला पठाणांनीं पळविल व दोन मुलेंहि नाहींशी झाली. भराभर लगेच करीम भाई ग्रंपच्या गिरण्यांतील सुमारे तीस हजार कामगार हातांत दंडुके घेऊन बाहेर पडले. माटुंगा व परळ येथील जी. आय. पी. व बी. बी. सी. आय. चीं वर्कशॉप्स बंद पडलीं. सुमारे दोन तासांत एक लक्ष कामगार पठाणावर सड उगविण्याच्या बुद्धीने बाहेर पडला. काळा चौकीला तर कामगारांनी एका पठाणाच्या झोंपडीस आगच लावून दिली. त्या वेळीं कामगार हत्के बेफाम झालेले होते कीं, पठाण दिसला कीं चोपीत. दुपारी ३ वाजता किंग

एडवर्ड मेमोरियल हॉस्पिटलापाशीं सुमारे हजार कामगारांनीं पठाणांची वस्ती असलेल्या एका इमारतावर दगडांचा पाऊस पाडला. त्यामुळें त्या इमारतांतील ५० पठाणांची व त्यांची जंगी झटापट होऊन तीं सात पठाण बेशुद्ध अत्यवस्थ पडले. आपणास कामगार मारतात हें पाहून त्यांनीं भोईवाड्यांतील अबू बिल्डिंगमध्ये एकजुटीनें सर्वांनीं राहण्याचें ठरविले. ५॥ वाजतां किंग एडवर्ड मेमोरियल हॉस्पिटलसमोरील मैदानांत सभा भरावयाची असतां पांच हजार कामगार दामोदर ठाकरसी हॉलशी जमा झाले. अबू बिल्डिंगमध्ये जाणाऱ्या पठाणांची व त्यांची मारामारी जुंपण्याची थोडक्यांत वाचली. वरळी हिलच्या बाजूला दोन हजार कामगारांनीं दोघा पठाणाना जागच्या जागी ठार करून चारांना मरणप्राय घायाळ केलें.

### ब्रिटिश पोलीस ऑफिसर ठार झाला

मंगळवारी गिरणी कामगारामध्ये शांतता राहावी म्हणून श्री. आळवे व श्री. डांगे यांच्या सव्धानिशीं एक हस्तपत्रक प्रसिद्ध करून ते वांटण्यांत आले. व त्याचा इष्ट परिणाम घडून येऊन सर्व गिरण्या सुरू झाल्या. परंतु सुमारे ८॥ च्या वेतास डेव्हिड मिलमध्ये एका इसमानें जाऊन अशी बातमी दिली कीं, एका बाईला पठाणांनीं चिर ! आळवे ह्यांचावर हल्ला केला व ग्रुनियनचें ऑफीस पाडले अशा दुसऱ्या दोन अफवा उठल्या. त्यामुळे करीमभाई मुपमधील सुमारे साठ हजार कामगार हातांत व खांद्यावर जे गिरणांत दिसेल ते घेऊन निघाले. एवढे प्रचंड सैन्य पाहावयास क्वचितच मिळतें. हे लोक जर तसेच जाऊ दिले तर नेमके गोळीबाराला बळी पडतील असे वाटून त्या सर्व कामगारपुढाऱ्यांनी त्यांचे येण्याचे मार्ग रोखून धरले व कामगारास विनवून विनवून त्यांस त्यांनीं कामावर लावले. ग्रुनियनचे ऑफीस सध्या आहे तेथे न बसतां कामगारपुढारी नागू सयाजी-च्या वाडीत बसूं लागले आहेत. त्याचे कारण इतकेच कीं, पुढाऱ्यांमुळे कामगार हजारांनी तेथे जमतात व त्यामुळे लष्करास गोळीबारास तेवढीच संधि सांपडवयाची. दुसरी गोष्ट अशी कीं, तेथेंच जवळ पठाणांची सुप्रसिद्ध अबू बिल्डिंग आहे हें होय. ह्याच दिवशीं पांचशे पठाण पोलीस कमिशनरकडे संरक्षण मागण्यास गेले होते. त्यांच्या मुख्याचे व पोलीस कमिशनरचे बोलणें चाललें असतां एका मशिदीवरून



दहल्याची हूल उठली. त्यामुळे पठाण शेख मेमन स्ट्रीटमध्ये घुसले. पोलीस कमिशनर व इन्स्पेक्टर साबाजी यांनी पठाणांचा पाठलाग करून त्या पठाणांस जुम्मा मशिदीत कोडले. ह्या धांदलीत पोलीस कमिशनरलाहि काढ्यांचे तडाखे मिळाले! अखेरीस लष्कर आल्यावर त्यांस कारनाक रोडवरील मुसाफरखान्यांत नेण्यांत आले. त्या रात्री भेंडीबाजारांतहि पठाणांनी हिंदूवर भयंकर हल्ले केले. ह्या दिवसांपर्यंत १८ लोक मेले व १०० लोक जखमी झाले. येथील 'टार्ईम्स' पत्राने ह्या दंग्याचे कार्मी इतकें नित्य वर्तन आरंभिले आहे की, त्यामुळे दंगा वाढतच जात असून सरकारहि पक्षपातीपणाने वागत आहे असा लोकांचा पक्का ग्रह झाला आहे.

### शौकतअल्लीची मुलाखत

'टार्ईम्स' व शौकतअल्ली यांचे सख्य विळ्या-भोपळ्याइतकें आहे हें सर्वास ठाऊक आहेच. अल्लीबंधूच्या मुलाखतीकरिता 'टार्ईम्स'च्या बातमीदाराने धोपा टाकाव्या व त्या छापण्याकरिता त्या पत्राचे संपादक उत्सुक व्हावेत ह्यावरून तर 'टार्ईम्स' कारांच्या खोडसाळपणाचा संशय अधिकच दुणावत चालला. ह्या पत्राच्या बातमीदाराने महंमदअल्लीची मुलाखत घेतली असता महंमदअल्लींनी निमकर काय करताहेत, डागे काय करताहेत, हा काय करतो, तो काय करतो असले प्रलाप काढले ! त्या बातमीदाराने शौकतअल्लीस लगेच प्रश्न विचारला की, ह्या परिस्थितीचें रूपांतर हिंदू-मुसलमानांच्या दंग्यांत होईल काय ? लगेच शौकतअल्ली म्हणाले, "अर्थात् होईल. स्व-संरक्षणाच्या हेतूने मी मुसलमानांना संघटित करणार आहे." ह्या मुलाखतीने हिंदू व पठाण ह्यांच्या मधील भांडणाचे रूपांतर हिंदू मुसलमानांच्या दंग्यांत झालें आहे. शौकतअल्ली मुसलमानांना संघटित करण्यासाठी दोन-तीन दिवस मुसलमान मोहल्यांतून हिंडत होते.

### पठाणांकरिता तळमळ

पठाणावर आलेल्या आपत्तीची दाद लावण्यासाठी सुलेमान कासम मिठा, छगला, फाझलभाई ह्यांहि मुसलमान पुढाऱ्यांचें शिष्टमंडळ कमिशनरसहैबांकडे गेलें असतां कमिशनरसहैबांनी त्यांस आपण मुसाफरखान्यांत कसे सुरक्षित ठेवलें आहे ह्याची पूर्ण कल्पना दिली. शौकतअल्लीस पठाण तेथे ठवावयास नको होते. त्यांस पठाणांच्या घोळक्यांत नेऊन सोडण्याची उत्सुकता झाली होती. पोलीसांच्या तावडींतून पठाण काढून घेण्यांत शौकतअल्लींचा काय हेतु होता बरें ? पठाणांच्या सुरक्षिततेची जर ही तळमळ होती तर डागे यांनी लिहिलेल्या हस्त-पत्रकावर आपण सही करतो असे सांगून त्यांनी

ती कां केली नाहीं! नेहरू रिपोर्टाविरुद्ध हे दोषे बंधू गेल्यामुळे त्यांचे जे वजन सशिक्षित व सभ्य गृहस्थांत असे ते उडाले असून भेंडीबाजारांतील मुसलमानांचे ते सध्या पुढारी हाऊं पाहात आहेत.

### भेंडीबाजारांत गोळीबार

बुधवारी ह्या झगड्यास हिंदू-मुसलमानांच्या दंग्याचे स्पष्ट स्वरूप प्राप्त झालें. ह्या दिवशीं काहीं गिरण्या चालू होत्याच. भेंडीबाजार, नळबाजार, नागेश्वरी, माझगांव हे भाग इतके असुरक्षित झाले होते की, केव्हां कोठून काढ्या पडतील अशी भीति मुसलमानांना व हिंदूंना वाटे. भेंडीबाजाराच्या कोपऱ्यावरून एक हातगाडी हिंदु नेत असतां मुसलमानांनी त्यास भररस्त्यात ठार मारलें. त्यामुळे हिंदू-मुसलमानांचा मोठा जमाव जमला. लष्कराने गोळीबार केला, तेव्हा लोक हटले. भेंडीबाजाराच्या बाजूला गल्लेंतून जाणे म्हणजे प्राणाला मुकणे होय अशी परिस्थिति पठाणांच्या सुरे भोसकण्याने उत्पन्न झाली. एक घायाळ झालेला हिंदु गाडीतून इस्पितळांत नेला जात असतां मुसलमान गाडी जाऊ देईनात. त्यामुळे लष्कराने त्यांच्यावर गोळीबार करून बऱ्याचजणांस घायाळ केले.

### नगराध्यक्षांनी बोलाविलेली सभा

नगराध्यक्ष डॉ. देशमुख ह्यांनी ह्या स्थितीचा विचार करण्याकरिता गुरुवारी मुंबईतील सर्व जातींच्या प्रमुख लोकांची सभा बोलाविली होती. ह्या सभेस मुंबईतील बरेच लोक हजर होते. डॉ. देशमुख ह्यांनी आपल्या भाषणांत स्पष्ट सांगितले की, दंगा कां झाला ह्या संबन्धाच्या कारणाची चर्चा न करत आपण फक्त तो कसा शमेल ह्या संबन्धाच्या सूचना करा. गिरिजाशंकर त्रिवेदी, डॉ. सावरकर, नरीमन, छगला, अवतिकाबाई गोखले, सर सेठन, इत्यादींची भाषणें झाल्यावर श्री. डागे ह्यांचे भाषण झालें. महंमदअल्लींनी निलजरपण मध्यच तोंड घालताच डॉ. देशमुखांनी स्पष्ट बजावले की, हा कांहीं भेंडीबाजार नव्हे ! त्या वेळीं दोघां बंधूंचे चेहरे फोटो काढून घेण्यासारखे झाले होते. त्याच वेळीं कामाठीपुऱ्यांतून असा टेलिफोन आला की, कामाठीपुऱ्यावर मुसलमानांनी दहला केला. लगेच पुष्पाला, सिलम, शौकतअल्ली, डॉ. सावरकर, डॉ. सुरतकर, नरीमन इत्यादि मंडळी कामाठीपुऱ्याकडे गेली. हॉर्निमन ह्यांनी एक ठराव मांडून नगरसभेचे सध्या सभासद असलेल्यांची एक शांतताकमिटी नेमण्यांत आली व बोर्ड कमिटी नेमण्याकरिता नगरसभेच्या सभासदांशिवाय इतर लोकांहि तीवर घ्यावयाचें ठरविण्यांत आले. दुपारी ४ वाजतां ह्या शांतताकमिटीची सभा भरून सर्वांनी दंग्याच्या भागांत जावयाचें ठरविलें.

### भयंकर देखावे

नॉर्थब्रुक गार्डन्स म्हणजे मुंबईतील मुसलमान उडानटप्पूचा मोठा अड्डा. तेथील पोरांनी गरीब हिंदूंच्या घरांवर गोफणीन दगडांचा मारा चालविला होता. हा मारा शांतता व सुव्यवस्था राखणाऱ्या पोलिसाला न दिसणें हें साहाजिक आहे! या दगड-फेकीने कामाठीपुण्यांत प्रथम धामधूम उडविली. पठाण स्ट्रीटमध्ये हिंदूंचा दगड टाकून मुसलमान पळून गेले. गरीब बिचारे गल्लींतील हिंदू तळमजल्याला राहातात त्यामळे पाठांमागून आलेल्या सोजण्यांच्या गोळ्यांना तेच नेमके बळी पडले ! श्री. तळपदे वर्किऱ्यांनी त्या गल्लींत जाऊन घायाळ हिंदूंना पोलीसांकरवी इस्पितळांत पोहोचविले. डोंगरी व चिंचवंदवर येथे पठाणांनी हिंदूंना एकएकट गांठून मारण्याची शिकस्त केली. कुभारवाड्यात फार दंगल माजली म्हणून लष्कराणें गोळीबार केला. श्री. नरीमन कामाठीपुण्याकडे गेले असता एक पठाण धावत त्यांचे अंगावर आला व त्यांचे अंगावर व त्याच्या डोक्यावर त्याच्या लाठीचा जो तडाखा बसावयाचा तो त्यांनी हुकवल्यामुळे त्यांच्या डाव्या दंडास लागला. पुण्याहून लष्कराची एक तुकडी व देवळालीहून दोन लष्करी तुकड्या आल्या आहेत. इस्पितळ घायाळ लोकांनी भरून गेली असून किंग एडवर्ड मेमोरियल हॉस्पिटलमध्ये तर बाहेरच्या रोग्यांना आतां घेण्यांत येण नाहीं.

### गोरे शिपाई व दंगा

पार्शी स्टॅच्यु, ट्रॅक्स, जे. जे. हॉस्पिटल, भेंडी-बाजार, जेकब सर्कल, चिंचपोकली, करी रोड पोय-बावडी, डोंगरी येथे गोर लष्कर ठेवण्यांत आले आहे परंतु लष्कराचे हे लोक मोठा जमाव झाला की उठतात व मॅजिस्ट्रेटचा हुक्म मिळाला की गोळीबार करतात. एरवीं खुर्च्यावर पाय टाकून बसलेले असतात. गळ्यांतून सुन्यांनी भोसकण व लाठ्यांनी मारणें अप्रतिहतपणे चालू असले तरी लष्करी सुव्यवस्था उठून तिकडे तसाच जमाव झाल्याशिवाय लक्ष देत नाहीं. हिंदूजवळ काठी मिळण्याची पंचाईत असते. ती तेवढी त्यांच्या हातांत सापडली की काढून घेण्यांत येई. पठाण मात्र दंड्या घेऊन सलामत पोलिसांपुढून जाऊ शके. यामुळे नगरांतील सर्व हिंदू सरकारचे धोरण पठाण व मुसलमान ह्यांच्या बाजूला झुकत आहे असें उघड उघड बोलू लागले.

### ‘आज शुक्रवार आहे’

‘आज शुक्रवार आहे’ दुपारी १२ च्या प्रार्थने-नंतर मुसलमान दंगा मातवणार या भीतीने सर्व नगरांतील भाग भयग्रस्त होऊन गेला होता. दंगा झालाच तर गिरगांव हा यच्चयावत् भाग प्रतिकारस

इतका तयार होता की, सर्वांना कौतुक वाटलें. दक्षिणी ब्राह्मण, मराठे, पाठारे प्रभु, सारस्वत व आध्यात्म ब्राह्मण, क्षत्रिय इत्यादि सर्व दक्षिणी समाज लाठीबंद बनून ग्रेट रोड ते फणसवाडीपर्यंत आपापल्या भागांचें रक्षण करूं लागला. सकाळीं १० वाजल्यापासून शांतता-कमिटीच्या गाड्या व लोऱ्या हिंडूं लागल्या. दुपारी ३ वाजेपर्यंत शहरांत किरकोळ सुरी-भोंस-कीच्या प्रकारांपलाकडे काहीं नव्हते. काहीं दंगेखोर दोनशे गुंडांनी शांतता-कमिटीतील लोकांची ऐट आणून हिंदूंना हूल दाखविण्याकरितां ‘हिंदु-मुसलमानकी जय’ ओरडत गिरगांव व काळबादेवी ह्या भागांतून जाण्याचा प्रयत्न केला. मुसलमानांची ही युक्ति ओळखून सर्व हिंदू एकदम पुनः सावध झाले. काळबादेवीवरून हे मुसलमान जात असतां त्यांच्या-वर दगड फेकले गेले. ‘हिंदु-मुसलमानकी जय’ ओरडणारीं अर्धवट भुतें ‘दीन दीन’ची भाषा गर्जू लागली. सर्व नगरांत मारामारीस एकदम संध्या-काळीं रंग चढला. मदनपुरा, कामाठीपुरा व भेंडी-बाजार इ.कडे मुसलमानांची गुंडगिरी प्राण घेण्याचा व्यवहार करित होती. कामाठी-पुण्यांतील शूर कामाठ्यांनी मुसलमानांना असा निकराचा प्रतिकार केला की, त्यांना आठवणच राहावी. शुक्रवारी एका दिवसांत ३६ माणसे ठार होऊन १२९ जखमी झाली. फोर्स रोड, कामाठी-पुरा, मदनपुरा, भेंडीबाजार येथून टासगाड्या जाणे अत्यंत धोक्याचें झाल्यामुळे रात्रीं दहानंतर टासगाड्याहि बंद करण्यांत आल्या.

### डिंगे-निमकरांस आणा !

श्री. हॉर्निमन व व्ही. व्ही. देसाई हे मदनपुण्यांत गेले असतां तेथील मुसलमानांनीं त्यांच्यादेखत एका हिंदूला त्याची मान चिरून टाकून दिले! हे पाहून त्यांनी त्याच मुसलमानांस एखादा कापडाचा तुकडा त्या जखमेस बांधण्यास मागितला. परंतु ते निंद्य पशू तिकडे मुळींच लक्ष देईनात. अखेरीस त्यांनीं पोलीस स्टेशनवर जाऊन पोलिसांकरवीं त्यास मोंगकडे रवाना केलें. तुमचें गाढाणें काय आहे ते सांगा असें हॉर्निमनांनीं त्यांस विचारतां ते मुसलमान म्हणाले, “डोंगे, निमकर, सिलम, पुप्पाला ह्यांना आमच्याकडे धाडा. त्याच्याशा आम्ही बोलू.” ह्या बोलण्यावरून येथें काहीं भयंकर कल्पना घोळत असाव्या असें त्यांस वाटलें.

### जाळपोळ व लुटालूट

शनिवारी ता. ९ रोजी दुपारी १२ पासून नाग-देवी स्ट्रीटमध्ये दंग्यास प्रारंभ झाला. त्यांत चौवीस तासांत २१ हिंदू ठार झाले. बारभाय मोहोल्यांत एका मुसलमानाच्या घरास आग लावण्यांत आली.

नागदेवी स्ट्रीट व बारभाय मोहोळा ह्या दोन भागांत तर मुपलमानांनी नुसता धुमाकूळ घातला होता. हिंदूंचीं दुकानें लुटण्यापलीकडे ह्या दिवशा दुसरा धंदाच त्यांनीं केला नाही! सकाळीं कामाठी पुण्यांत सहा हिंदूंना सुरे भोंसकून ठार मारण्यांत आले. फोरस रोडवर तर हिक्टोरिया हांकणारे लोकच हिंदूवर तुटून पडूं लागले. ह्या सर्व लोकांना पोलिसांनीं एकदम एका धर्मशाळेंत पकडले आहे. सर्व शहरांतील ट्रामगाड्या बंद पडल्या असून पोस्ट देखील वाटणे धोक्याचें झाले आहे. इलेक्ट्रिक कंपनीचे नोकर भिऊ लागल्यामुळे लष्कराच्या रक्षणाखालीं दिवा-बत्तीचें काम होत आहे. गेले आठ दिवस मुंबईतील व्यापार बंद पडला असून स्वसंरक्षण करण्याचा चंग प्रत्येकांने बांधला आहे. हिंदूंना साहाय्य करण्याकारितां बऱ्याच नामांकित हिंदु डॉक्टरांची एक कमिटी स्थापन झाली आहे. त्याशिवाय हिंदूंना साह्य करण्या-साठीं एक संस्था शेठ लालजी नारायणजी ह्यांच्या पेढीवर स्थापन झाली आहे.

### ‘कम्प्यूँर्डर ची’ अम्मलबजावणी

ता. ९ रोजीं दुपारीं डॉ. देशमुख यांच्या नेतृत्वाखालीं असलेल्या शांतता-मंडळाच्या मध्यवर्ती कार्यकारी कमिटीने गव्हर्नरांची दुपारीं १२ वाजता भेट घेतली. त्या वेळीं गव्हर्नरसाहेबांच्या विचारा-

करीतां शिष्टमंडळानें पुढील सूचना ठेवल्याः— ( १ ) सर्व दारूचीं दुकानें बंद करावीं. ( २ ) उडाणटप्पू लोकांना एकदम पकडावें. ( ३ ) पांच किंवा पांचापेक्षां अधिक लोकांचा जमाव मोडण्यांत यावा. ( ४ ) अधिक सैन्य आणण्यांत यावें. याशिवाय देवळे व मशिदी ह्यांच्या रक्षणार्थ लष्कर ठेवण्यांत यावें असेहि शिष्टमंडळाने सुचावले. ह्यातील सूचना आपण अमलांत आणू असे गव्हर्नरांनीं आश्वासन दिलें. लगेच मुंबईच्या चीफ प्रेसिडन्सी मॅजिस्ट्रेटांनीं सर्व रहिवाशाना उद्देशून १४ दिवसांपुरता असा हुकूम काढला आहे कीं, पांचापेक्षां अधिक लोकांनीं सार्यकाळीं ७ ते सकाळीं ६ ( स्टँ. टा. ) पर्यंत पुढील भागांत हिंडणें हे बेकायदेशीर मानलें जाईल. गिरगांव, काळबादेवी, डोंगरी, भेडीबाजार, कामाठीपुरा, मांडवी, भुलेश्वर, खेतवाडी, नागपाडा, माटुंगा, दादर, नायगांव, माहीम, डिलाईल रोड व परेड. शनिवारीं दुपारीं जे. जे. हॉस्पिटलसमोरच्या नाक्यावर एका मुसलमानाने एका हिंदूचा खून केला. येथें लष्कर व पोलीस हजर होतें. त्यांना काहीं करतां आले नाहीं ! हा खून पाहून एक सोलजर बेशुद्ध झाला ! खून करणारा इसमहि पकडला गेला नाही ! याच दिवशीं एका तबेल्यांत ५० मुसलमान पोलिसांनीं गिरफदार केले.

## मुंबईत गाजणारी मोपलेशाही

मुंबई शहर म्हणजे सदा पैशा-आडक्याच्या देवघेवींत व उद्योग—धंद्याच्या उलाढालींत गढलेलें असावयाचें. पण गेल्या आठवड्याच्या प्रारंभीं त्याचे जगांतील एका जंगी व्यापारी पेठेचे हें स्वरूप नाहीसें होऊन त्या ठिकाणीं रणागणाचा देखावा दिसू लागला आणि आठवड्याच्या अखेरीस तर तेथील व्यापारी मोह-ल्यांतूनहि स्मशानाचा. खिन्न शुकशुकाट पसरला. मुंबई शहर बकाली आहे. त्यांत दक्षिणेतील मराठा, गुजरा-थेतील बनिया, कानपूरचा पुरभट्ट्या व जलालाबादे-कडील पठाण अशा भिन्न प्रांतांच्या, भिन्न भाषांच्या व भिन्न चालीरीतीच्या लोकांच्या गांठां पडून त्यांचे परस्परांशीं व्यवहार चालत असल्यामुळे थोड्याशा गैरसमजुतीनें व अज्ञानानें त्यांमध्ये बेवनाव केव्हां माजेल याचा नेम नसतो. या दृष्टीनें मुंबईची तब्येत एखाद्या लहरी माणसाप्रमाणें बनली आहे. याचा अनुभव यापूर्वीं अनेक वेळां आला असून गेल्या वर्षींत तर त्यास संपाचा शापच मिळाला आहे.

संपाच्या या दीर्घ काळात गिरणी कामगारांना पोटांत भुकेनें कल्लोळ माजवून दिला असताहि पराकाष्ठेची शांतता राखली ही गोष्ट त्यास

अत्यंत भूषणावह होय यांत शंका नाही. परंतु कामगारास या शांत वृत्तीचे बक्षीस शासनाच्या रूपाने मिळू लागले आहे ! पठाणांविषयी आपलेपणा अगर प्रेम कोणास वाटावें असा पठाणांत काय गुण आहे ? त्यांची ती बुरुजातुमान, उग्र कळे, फिरवून बांधलेला अस्मानी साफा आणि क्रूर मुद्रा हिंदी माणसास त्याजपासून दूर चार हातावर उभे राहाण्यास बजावते. त्यांतून त्याचा धंदा पडला उधारीचा व व्याज-बट्ट्याचा. गरजू माणसें त्यांच्याजवळचे कापड उधार घेतात किंवा कर्ज काढतात. ही उधारी व कर्ज वसूल करण्याचे त्यांचे मार्ग कोणते असतात याची माहिती ऐकून तरी बहुतेकास आहेच. संपाच्या दिवसांत पाव आपण्यासहि महाग झालेले मजूर पठाणांच्या आयतेच जवळ्यांत सांपडले व त्यांनीं आपल्या सावकारी दाढेखालीं त्यांस निष्ठुरपणानें भरडून काढले. याशिवाय मजुरास पठाणांकडून दुसरा पेच बसला तो असा की, तेलासारख्या कित्येक कारखान्यांतून पठाण लोक संपात सांपड-लेल्या मजुरांच्या कामावर जाऊन त्यांच्या संपाची

नांगी तोडू लागले. पठाणांविषयीं मजुरांच्या मनांत अशी बसण्यास अशा प्रकारचीं बरींच कारणे प्रथम-पासून घडून आली होती. व त्यांतच पठाण लोक लहान मुलांना बडोद्यापाशीं बांधल्या जाणाऱ्या पुलांत पुरण्याकरितां पळवून नेतात या कंडीची भर पडल्यामुळे आधींच खवळलेलें मजूर पठाणांवर उसळले व दंग्यास सुरवात झाली.

शब्दानें शब्द वाढता तसा दंग्यानें दि दंगा वाढतो. हा दंगा पठाण व मजूर यांच्यामध्येच राहिला असता तर मजुरांची समजूत पटवून देतांच तो थंडावण्याचा संभवहि होता. परंतु दंगा सुरू झाल्यावर तो कधी थांबेल अशी काळजी करणारीं माणसे जशीं असतात तशींच तो चलेल कसा या-विषयीहि हिकमती लढविणारीं कित्येक धूर्त व विघ्नसंतोषी माणसें आढळतातच. दंग्याचें मूळ स्वरूप मुले पळवून नेण्याचेच असल्याने एका बाजूस पठाण व दुसऱ्या बाजूस हिंदु-मुसलमानादि सर्व समाज असे तट पडावयाचे. कारण मुले पळवून नेण्याची जां हूल उठली तिच्यात एका मुसलमान बोहऱ्याच्या मुलासहि नेण्याचा प्रयत्न झाल्याची बातमी होती. परंतु पठाण हे मुसलमान व त्यांजवर हत्यार उचलण्यांत हिंदु मजूर प्रमुख. याचा फायदा घेऊन हा तंटा हिंदु-मुसलमान तंत्र्याच्या वळणावर कोलवून देण्यांत आला. तंटा या वळणावर जाईल असे मौ. शौकतअल्ली टाईम्सच्या बातमीदारापाशीं बोलले व ती गोष्ट टाईम्सकाराच्या दृष्टीने स्वाभाविकच महत्त्वाची असल्यामुळे टाईम्सकारांनीं ती लगेच प्रमुखत्वाने प्रसिद्ध केली. आणि काकतालीय न्याय म्हणा वा कार्यकारणसंबंध म्हणा, त्या दिवसापासून पठाणां कित्येक मुसलमान सामील झाले व एका पक्षास पठाण व मुसलमान आणि दुसऱ्या पक्षास एकटे हिंदू अशा चकमकी मुंबई शहरांत झडू लागल्या!

पठाणांची जात आधींच अर्बुज. त्यांत त्यांना मजूरवर्गाचा हल्ला होत असलेला पाहून सरकाराकडून संरक्षणाचे आश्वासन मिळालें आणि तशांत त्यांस मुसलमान गुंडांचा व मवाली लोकांचा पाठिंबा मिळू लागला ! मग काय विचारातां ? 'आधींच मर्कट तशांतहि मद्य प्याला' अशी स्थिति होऊन ते इतके पिसाळले कीं, पिसाळलेले कुत्रें देखील दंश करतांना काहीं विचार करील, पण तेवढाहि विचार पठाणांनीं दाखविला नाही. गोफणीचे दगड, पाजळलेले सुरे व उगारलेले सोटे याखातीर त्यांनीं हिंदूंची कत्तलच मांडली आणि बुधवारपर्यंतच्या पहिल्या चार दिवसांत जितकी प्राणहानि झाली नव्हती तितकी गुरुवारपासून एकेक दिवसांत घडून येऊ

लागली. आजतागायत या दंग्यांतील एकंदर मृत्यु-संख्या १४४६ जखमी झालेल्यांची संख्या ५००० च्या वर जाऊन पोचली असून ती अजून वाढत आहे.

पठाण हे जाल्याच अत्यंत क्रूर व केवळ उपटसुंभ असल्यामुळे त्यांच्या हातून हिंदूंचा फारच मोठ्या प्रमाणावर संहार होत आहे. इतकेंच नव्हे तर पोलीस शिपाई, पोलीस इन्स्पेक्टर, पोलीस कमिशनर यांचीहि कदर न बाळगतां त्यासहि पठाणांनीं लाठ्यांचा प्रसाद दिला व इन्स्पेक्टर प्रिस्टली यांचा दगडानें खून पाडला. मग त्यांनीं हिंदु देवतांच्या मूर्ती फोडल्या असतील, देवालयाना आगी लावून दिल्या असतील किंवा पोलिसांच्या देखत मारवा. ब्यास मरेपर्यंत मारून त्याचेजवळील चांदीच्या चिपा नेल्या असतील यांत आश्चर्य तें कसलें !

हिंदूंचें रक्षण सरकाराकडून व्हावे तसे होईना आणि पठाणांना पोलिसांचा व लष्कराचा अद्यापहि वचक बसेना. याचा अर्थ मुंबईत पठाणांनीं मोपले-शाही गाजविण्यास सुरवात केली असाच होतो. ब्रिटिश नोकरशाही आम्ही हिंदुस्थानांत आहो म्हणूनच हिंदुस्थानांत शातता व बंदोबस्त राहातो अशी वेळीं अवेळीं बढाई मारते आणि लष्करी खात्यावर होणाऱ्या पन्नास-साठ कोटि रुपयांच्या खर्चाचे समर्थन करते. पण आज मुंबई शहराकडे पाह्यावे तो नोकरशाहीची ही घमेड जिरून तिनें आपलें तोंड लाजेने लपवावे अशीच स्थिति आढळेल. पांच-सहा दिवस लष्कराने मुंबईत तळ दिला असून व नाक्या नाक्यांवर पलटणीचा व मशीनगन्सचा दिमाख दाखविण्यांत येत असून दंग्याचा जोर अणुमात्रहि न ओसरतां सारखा वाढत आहे ही काय इंग्रजी राज्याची कदर, का हा इंग्रजी राज्यांतला बंदोबस्त, कां ही इंग्रजी राज्यांतली शातता ! तुम्ही स्वतःस सुधारलेले राज्यकर्ते म्हणवीत असतां व एवढें मोठे सैन्य पदरीं बाळगीत असतां तुमच्या सशस्त्र फौजेला निःशस्त्र प्रजेतील दंगा शमवितां येत नाही या तुमच्या नालायकीस जगाच्या इतिहासांतहि तोड सांपडणें कठीण आहे असेच नोकरशाहीस म्हणावें लागतें.

पठाणांचा दंगा थांबविण्यास गोळ्या घालणें व पलटणीचा छबिना गांवांतून मिरविणें हा खरा परिणामकारक उपाय नव्हे. मुंबईतील पठाणांची वस्ती चार-दोन हजारांहून जास्ती नसेल. अशा लोकांना शहरांत मोकाट राहूं देऊन त्यांच्या सुन्याना तुम्हाला आवरून धरतां येत नसेल तर त्या सर्वांस पकडून मुंबईबाहेर एखाद्या ठिकाणीं कांहीं दिवस डांबून ठेवणें हेच योग्य नव्हे काय ? बरें, या प्रकारचा उपाय आपल्या बुध्द डोक्यास सुचत नसल्यास त्या बाबतींत मुंबईतील प्रमुख नागरिकांची

सभा भरवून त्यांचा सल्ला घेणे मुंबईसरकारचे कर्तव्य होते. नवीन गव्हर्नर सर फ्रेडरिक साइक्स यांनी दंग्या-मुळे दिल्लीस जाण्याचा आपला बेत रहित केला हें ठीक झालें. पण दिल्लीस जाण्याचा बेत रहित करून मुंबईत राहिलेले गव्हर्नरसाहेब मुंबईस वाळकेश्वरीं स्वस्थ बसल्यास त्याचा फायदा जनतेस काय मिळणार ? ते दंग्याच्या भागीतून हिंडले नाहीत किंवा दंगेखोरांच्या पुढाऱ्यांस बोलवून त्यांची त्यांनीं समजूत घातली नाही. ही काय प्रजेविषयी कळकळ की राज्यकारभाराची दक्षता म्हणावयाची !

उलटपक्षां जनतेचे पुढारा पाहा. मुंबई कॉर्पोरेशनचे अध्यक्ष डॉ. देशमुख यांनी कॉर्पोरेशनचे सभासद व इतर नागरिक यांची उपायसंशोधनासाठी व योजनेसाठी ताबडतोब सभा बोलवली आणि लगेच कामास सुरवातहि केली. पण त्या सभेकरितां मुंबईसरकारने आपला एकहि जबाबदार अधिकारी पाठविला नाही, कीं नागरिकांच्या मनोवृत्तीची क्षिति बाळगली नाही. डॉ. देशमुख यांना सभा भरवून मुख्य कमिटी व पोटकमिथ्या नेमल्या आणि त्या कमिथ्यांबरोबर दंग्याच्या कहरांत आपला जीव धोक्यांत घालून ते जागोजाग हिडूं लागले. सौ. अवंतिकाबाई या-सारख्या अबलांनाहि त्याच्याबरोबर जाण्याची तयारी दर्शविली. इतकेंच नव्हे तर कमिटीतील सभासद लोकांस शांत करण्याकरितां शहरांत हिंडत असतां तरुणांचें पुढारी नरीमन यांना पठाणांच्या हातां-तील लाठीचा तडाखाहि खाव्हा, पण आपलें काम सोडलें नाही. ही खरी कळकळ कोणीकड आणि सरकारची कागदोपजातली बेगडी कळकळ कोणीकडे !

सरकारास नालायक म्हणण्यानें राग येतोच. पण त्यास पठाणांचे पक्षपाती असे कोणी म्हटले कीं नुसता रागच नव्हे तर चीडहि येते. तथापि जे प्रकार घडत आहेत त्यावरून लोकांनीं तरी काय समजावें ! वास्तविक पाहतां पठाणांचें वर्तन नेहमींच सामान्यतः चेडलाणांचे व दंगेखोरीचें असत. अशा लोकांना शांतताप्रिय हिंदी समाजांत सरकार विनहरकत कां वावरूं देतें हेच आम्हास समजत नाही. पठाण लोक काहीं हिंदुस्थानाचे रहिवासी नव्हेत त्यांस अफगाणिस्थानांतून, बलुचिस्थानांतून अगर सरहद्दीवरून हिंदुस्थानांत येऊं देण्यापूर्वीं सरकाराने त्यांची पात्रता पाहवयास पाहिजे व जे कायदा पाळणारे, उपजीविकेचें साधन असलेले व शांततेनें राहणारे आढळतील त्यांचे हिंदुस्थानांत शिरण्याचा परवाना देण्यांत आला पाहिजे. हिंदी मनुष्य किती सुशील व मुशिक्षित असला तरी त्यास ब्रिटिश साम्राज्यातील द. आफ्रिका, कानडा, व आस्ट्रेलिया यासारख्या वसाहतींतून

पाऊल ठेवण्यास देखील परवानगी मिळत नाही. आणि पठाणांस मात्र हिंदुस्थानांत यावयास व सावकारीच्या नांवाखाली प्रजेस लुटावयास व कुटावयास मुभा असावी हा अन्याय नव्हे काय ?

पण हा अन्याय ज्याअर्थी हिंदुस्थान-सरकार चालूं देतें त्याअर्थी त्याला तशीच काहीं तरी कारणे असलीं पाहिजेत. पठाणास आगापिच्छा कसलाच नसतो. जो त्यास भाकरी घालील त्याचा हवी ती चाकरी करण्यास तो एका पायावर तयार असतो. ज्या कामांत हिंदी नोकरांचा सरकारास उपयोग नसो त्या कामावर पठाण नेमला जातो बाडोलीतील सत्याग्रही शतकऱ्यांस वठणीवर आणण्याकरितां मुंबई-सरकारने हेच उपटसुभ पठाण बाडोलीवर सोडल्याचें वाचकांच्या लक्षांत असेलच. बाडोलीपासून सरकार पठाणांचें एक प्रकार मिध बनलें आहे, व ही मिधेपणाची आठवण सरकारास देऊन अशा पठाणांचें रक्षण सरकार कां करीत नाही असा सवाल दंग्याच्या प्रारंभीच मुंबईच्या टाईम्स पत्रानें सरकारास विचारला होता हे लक्षांत ठेवण्यासारखे आहे. मुंबईसरकार व पठाण यांचा लागाबांधा टाईम्सकारांच्याच लेखावरून असा चवाटयावर आल्यामुळे सरकार पठाणांचें बंड मोडण्याचा कसून प्रयत्न करीत नाहीं असा कित्येकांस संशय येऊं लागला आहे. सरकाराने आपले पोलीस व लष्कर काढून घ्यावे, आमचा बंदांस्त आम्ही करूं असे उद्गार मुंबईच्या कॉर्पोरेशनच्या सभेत कित्येक वक्त्याच्या तोंडून वैयागानें निघाले त्याचें बीज तरी हेच असावे. गेल्या असहकारितेच्या चळवळीच्या प्रारंभी मलबारांत मोपल्यांचें बंड होऊन हिंदूवर सरकारास शरण जाण्याची पाळी आली तथा प्रकारची ही पाळी येती असहकारिता क्षितिजावर उदय पावण्यापूर्वीच हिंदूवर यावी असा तर यांत नोकरशाहीचा हेतु नसेलना ?

तथापि हिंदूनाहि एका बाबतीत इषारा देणें जरूर आहे. मुसलमानांत जशी जूट व संघटना आहे तशी हिंदूंत नसल्याने इतके हिंदू पठाणांच्या अत्याचारांना बळी पडत आहेत ही तर गोष्ट लाजिरवाणी आहेच. पण त्या पेक्षाहि दुसरी लाजिरवाणी गोष्ट अशी कीं, एरवींच्या दिवसांत या पठाणाना पोसण्यांत हिंदूंचाहि हात असतो. मुंबईत असे कित्येक हिंदू कारखानदार, सावकार व दुकानदार आहेत कीं त्यांना आपल्या कारखान्याच्या व दुकानाच्या पाहण्याकरितां व उधारीच्या वसुलीकरितां पठाण कामावर ठेवण्याची दुर्बुद्धि होऊं लागली आहे. हिंदूच्या या आत्मघातकी वर्तनामुळेच पठाणांचे प्रस्थ दिवसेदिवस मुंबईत वाढत आहे. शांततेच्या दिवसांत दूध पाजल्याचे

उपकार हें अफगाणी लोक आतां गरळ ओकून अपकाराच्या रूपाने फेडीत आहेत. या उपटसुभ उच्छृंखळांना सरकारने या देशांत यावयासच बंदी केली पाहिजे हा उत्तम मार्ग व त्याना येऊ दिले तरी त्यांच्यावर गुन्हेगार जातीचे सर्व निर्बंध लावून मतत कडक नजर राखावी हा मध्यम मार्ग. परंतु सरकारने अशा रीतीने त्यांचे निर्मूलन किंवा नियंत्रण केले नाही तरी मुंबईतील प्रतिष्ठित व शांतताप्रिय लोकांना पठाणरूपां सर्पना काणत्याहि प्रकार आश्रय देऊन पोसू नये

हाच अखेरचा स्वावलंबनाचा मार्ग होय. अशी दृष्टी दक्षता मुंबईतील शांतताप्रिय कारखानदार, दूकानदार व सावकार न दाखवितां तर मुंबईत गेल्या आठवड्यांत जशी मोपलेशाही गाजली व अजून गाजत आहे तशी मोपलेशाही पुनः गाजण्याचें बीज आपल्याच हाताने पेरून ठेविल्याचा दोष त्यांच्या माथ्यावर आल्याशिवाय आणि त्याचा पारणाम सगळ्या समाजास भोगावा लागल्याशिवाय राहणार नाही हें त्यांनीं लक्षांत ठेवावें.

## कलकत्यातील प्रेक्षणीय स्थळे

( ले.—वासुदेव कृष्ण भावे )

लेखांक २ रा

सतराच वर्षे झाली, त्यापूर्वी कलकत्ता ही हिंदुस्थानाची राजधानी होती. राजधानीचा हा मान कलकत्त्यास दांडशेहून अधिक वर्षे लाभला. राजधानी म्हटल्यानंतर राजधानीचा मान राखण्याची जबाबदारी इंग्रज सरकारावर स्वाभाविकच पडली. पण ती इंग्रज सरकारने मानली ही गोष्ट त्याहूनहि अधिक महत्त्वाची. कलकत्त्यास अनेक युक्त्यांनी नटविण्यांत इंग्रज अधिकाऱ्यांनी कसूर केली नाही हें कोणासहि कबूल करावें लागेल. मोठी शहरे सजविण्याची लणी ठरलेली आहेत. एखादा अजबखाना, एखादा शिकारखाना, कोठे बगीचा, कोठे ग्रॅव्हसंप्रहालय आणि मोठा टाऊन हॉल बांधला की मोठ्या शहराचा शृंगार संपला. लक्षांत मुलीच्या. अंगावर घालावयाच्या दागिन्यांतलाच हा प्रकार. सरी वाकी व गोटापाटल्या मुलांच्या अंगावर दिसल्या म्हणजे मुलगी श्रीमंताच्या घरी पडली असा लौकिक होतो. पण दागिने तेच असले तरी घालण्यांत फरक आहे. हौशी सासरा आपल्या लाडक्या सुनेच्या अंगावर चांगल्या घडणीचे, गुळासारख्या सोन्याचे व भरपूर भाराचे दागिने घालतो तर हुंझ्याच्या पैशाकडे पाहून घालणारा सासरा केवळ डागाला डाग उभा करतो.

हिंदुस्थानातील प्रत्येक प्रांताला किंवा इलाख्याला एक राजधानी आहे. व त्या राजधानीत वरील इमारतीपैकी बहुतेक इमारती अधिक उण्या प्रमाणांत आहेत. मुंबईचे घेतली तर तिच्यांतहि राणीची बाग आहे व त्या बागेत एक शिकारखानाहि आहे. पण ती बाग व ती शिकारखाना मुंबईच्या लौकिकांत भर न

घालतां आहे हा लौकिक घालवितात मात्र. कारण मुंबईतील राणीच्या बागेइतकी चांगली बाग कोणत्याहि सामान्य म्युनिसिपालिटीची आढळेल आणि तेथील शिकारखान्याहून जनावरांचा अधिक संग्रह अलीकडे एखाद्या सर्कशीपाशीहि पाहावयास सांपडेल. पण अशा प्रकारची वेठ कलकत्त्याने वळलेली नाही. तेथील या सर्व संस्था खरोखरच भव्य व पाहाण्याजोग्या आहेत.

### चिडियाखाना

कलकत्त्यास शिकारखाना व बगीचा यांची मुंबईप्रमाणे सांगड घातलेली नाही. शिकारखाना म्हटला की त्याकरितां एक बाग ठेवावी लागतेच. पण त्या बागेस स्वतंत्र असे महत्त्व नसते. जी जनावरे बाळगावयाची त्यांना जलसंचय, हिरवळ कुरण व झाडेंझुडपे यांची गरज असल्यामुळे त्यासाठीं राखलेला बगीचा शिकारखान्याची शोभा वाढविण्यास आयताच उपयोगी पडतो. तशा प्रकारची बाग कलकत्त्याच्या शिकारखान्यांत आहे, पण ती मुंबईसारखी वनस्पतिशास्त्रज्ञास आवश्यक अशी बोटॅनिकल गार्डन नव्हे. कलकत्त्याची बोटॅनिकल गार्डन कलकत्ता शहराच्या दुसऱ्या टोकाला सिदपूरपाशी आहे व तीहि समृद्ध व नमुनेदार आहे. इंग्रजीत शिकारखान्यास झू म्हणतात. पण बंगालीत त्यास चिडियाखाना या नांवाने ओळखण्यांत येतें. हा चिडियाखाना विस्तीर्ण व देशोदेशींच्या जनावरांनी व पशुपक्ष्यानी गजबजून गेला आहे खरा, पण त्यासाठीं स्थळ मात्र चांगल्या ठिकाणी शोधून काढलेले नाही. हा चिडियाखाना कलकत्त्यास किरपूर भागांत असून त्याकडे जाताना कलकत्त्याचे



हिसात्र ठसठशीतपणें दृष्टीस पडतें. त्याच वाटेवर मटन मार्केट आहे व तें नाकाला पदर लावल्या-वांचून दक्षिणी माणसाला तरी निदान पुढें पाऊल टाकू देत नाही.

### हिर्पोपॉटेनस

सर रिचर्ड टेंपल हे १८७४ ते ७७पर्यंत बंगालचे लेफ्टनेंट गव्हर्नर असतां चिडियाखाना बांधण्यांत आला. यांत एकंदर प्राणी एक हजारपर्यंत तरी असतील ते आशिया, युरोप, आफ्रिका व अमेरिका या चारही खंडांतून आणिलेले आहेत, आणि त्यांत स्थलचर, जलचर व खेचर असे तीनही प्रकार आहेत. त्यांच्या स्थूल जाती सामान्य मनुष्यास समजतील. पण एका जातींत पडलेल्या पोटाजाती जातिभेदाची आवड असलेल्या हिंदूसहि ओळखतां येणार नाहीत, मग इतरांची कथा काय ! हा भेदाभेद फक्त प्राणिशास्त्रज्ञच सांगू शकतील. एरवींच्या माणसास फार मोठें, फार भयंकर व फार चमत्कारिक यांचेच कौतुक अधिक हत्ती सर्वांच्या पाहाण्यांत असतोच. पण हिर्पोपॉटेनस हा पाण्यांतला हत्ती पाहिला कीं, त्यास काहीं विशेष पाहिल्याचें समाधान वाटते. हिर्पोपॉटेनस साधारण-पणें गेंड्याच्या आकाराचा असतो. त्याच सळसळीत व दुलदुलीत अंग पाहून त्याजविषयी आवड उत्पन्न होण्याऐवजीं शिसारीच येते. तथापि त्यास येणारा जाणारांनीं खावयाला घालून इतका माणसाकून टाकला आहे की त्याच्या आवाराजवळ आलेल्या-पुढें तोंड वेंगाडून तो खाण्यास मागतो. कासवें कोणत्याहि विधिरिति कवीच्या डोक्यांतील कल्पने-प्रमाणें विद्वत असतात. पण त्यांचा आकार मोठ्यांत मोठा म्हटला तर लहानशा परातीएवढा, व लहानांत लहान पोळपाटाएवढा. असले पोळपट अयोध्येस शरयू नदीच्या काठावर हवे तितके पसरलेले असतात. त्यांना धुण्याचे दगड समजून त्याजपाशीं जाऊन फसलेलीं माणसेहि कमी नाहीत. चिडिया खान्यांतील एका विभागाजवळ येतांच आम्हाला दोन तीन हांडे पालथे घातलेले दिसले. हांड्यांना आपल्या इकडे तरी कोणी प्राणी समजत नसल्यामुळें त्यांजकरितां तारेचे वेगळें कुंपण उभारण्याचें प्रयोजन आमच्या लक्षांत येईना ! तोंच एका हांड्याखालून कासवानें आपल्या अंगाचा पाटा बाहेर काढतांच तें दगडी कासव असून त्याच्या अंगावर पडलेला हांडा नसून त्याचा भईकोट किळा आहे अशी आमची खात्री पटली.

घोड्यांत व शिब्यांत मोठासा फरक नाही. घोड्यावर पटेदार झूल चढविला किंवा त्याच्या अंगावर शिमग्यांतील वाघाच्या सोंगासारखे पट्टे ओढले कीं घोड्याचा शिब्रा बनतो. हे शिब्रे

भिमथडी तडाहून किंचित लहान असून शरीरानें मात्र अधिक बळकट दिसतात. आपल्याकडे सहसा दृष्टीस न पडणारे प्राणी म्हणजे पाण्यांतील मुंगूस, हंस व गरुड हे होत. सोनेरी पंखाचा मासाहि याच मासल्याचा. चिडियाखान्यांत हरीण, चिमण्या, पोपट व मैना यांचे थवेच्या थवे आहेत. पण त्यांचे कोणास आश्चर्य वाटणार नाही. आम्हास आश्चर्य वाटलें तें निराळ्याच गोष्टीचें. सर्पीला दूध पाजणें यासारखा मूखपणा दुसरा कोणता ! पण या चिडियाखान्यांत सापाला दूध पाजतातच व त्या-खेरीज सापांना गाद्या घालून त्याजवर निजवितातहि. अशा प्रकारच्या गाद्या व त्या ज्यात घातलेल्या आहेत अशा खोल्या येथें पांच-पंचवीस तरी आहेत. सापांची इतकी भिजास गारोडीहि ठेवीत नाही व नागपंचमीरा नागोबा पार्टीत घेऊन व नागोबाला दूध म्हणून ओरडणारे वैदूहि राखीत नाहीत. अशा प्रकारे वेगवेगळ्या खोल्यातून लोळत पडलेले कृष्ण-सर्प, धामण, मण्यार, अजगर, फुरसें इत्यादि जातींचे सर्प पाऊणशें भरतील.

### जादूघर

कलकत्त्यांतील अजबखाना ऊर्फ पदार्थसंग्रहालय चिडियाखान्याहूनहि दर्शनीय आहे. हे पदार्थ-संग्रहालय सन १८६६ सालीं बांधण्यांत आले. ते तीनशें फूट लांब व २७० फूट रुंद असून चारंगी हा कलकत्त्याचा जो भरवस्तीचा व उत्कृष्ट इमारतीचा भाग त्यांत आहे. त्यासाठीं बांधलेली इमारत भव्य, मजबूत व उंच आहे. त्यास बंगाली लोक जादूघर म्हणतात. त्याचीं अनेक दालनें आहेत व त्यांत पायांत घालावयाच्या जोड्यापासून तों थिवा राजाने बसावयाच्या सुवर्ण सिंहासनापर्यंत असंख्य वस्तूंचा संग्रह करण्यांत आला आहे. महाराष्ट्रीय लोक ज्या जातीचा जोडा पायात घालतात त्यास महाराष्ट्राबाहेर कोठेहि तोड सांपडणार नाही. याकरितां त्याजकडे परप्रातीय माणसें पाहून विलक्षण तोंड करतात. महाराष्ट्रीय मनुष्याचा थांग लावण्यास तत्रस्थ पोलिसांसहि हा जोडा चेहरेपट्टीसारखा उपयोगी पडणार आहे. जगांतील पादत्राणांचे एका कपाटांत संमेलन भरविण्यांत आलेलें असून त्यांत आम्हा मंडळीच्या पायांतील जोड्यांचा भाऊबंद आढळतांच परदेशांत आपला एक मित्र भेटल्याचा आम्हास आनंद वाटला.

वरील अजबखान्यात पुराणवस्तूंचे जितके अवशेष सांठविले आहेत तितके इतरत्र क्वचितच पाहाण्यास मिळतील. काशीपासून रामेश्वरापर्यंत व पेशावरपासून पुरीपर्यंत जेथे जेथें जुन्या वस्तू सांपडल्या त्या सर्वांचे नमुने अजबखान्यांत मांडून ठेवले आहेत. त्यांत बिहारमधील बुद्धगया, ओरिसा-



मधील भुवनेश्वर, सिंधमधील मोहनजोडरो व अफगाणिस्थानामधील गांधार किंवा कंदाहार यांतील वस्तू महत्त्वाच्या होत. गांधारांतून बुद्धाचे ब्राह्म धातूचे पुतळे, मोहनजोडरो येथील कुमारकाम याचें विशेष कौतुक वाटतें. डाक्क्याचा मलमल, हस्तीदंती ताजमहाल, देवमाशाचा पंचवीस हात लांबीचा सांगाडा, संबंध भरगचा वस्त्र, एक एक हात रुंदीचे जरीचे कांठ यांतील कौशल्य व भव्यपणा पाहून मनुष्य थक्क होतों.

### ईजिप्तमधील ममी

पेंढा भरून ठेवलेल्या प्राण्यांचें दालन फारच गंभीर व उद्बोधक आहे. त्यांत पशु, पक्षी, जलचर, श्वापदे व सर्प शेंकडो नव्हे हजरो आहेत. सिंह आपले जबडे पसरून व पंजे पिंजारून बसले आहेत, वानरें झाडांच्या फाद्याला बिलगली आहेत, सापानी वेढोळीं केलीं आहेत व माणसांचे सांगाडे ओणवे अगर उभे राहून बाहेरून सुंदर दिसणाऱ्या मनुष्याच्या शरीरातील हिडिस अवयव उघडून दाखवीत आहेत हें पाहून मनुष्य दचकतो, त्यास आपण यमपुरीतून वावरत आहोंत व आपल्या भावां स्थितीचे भेसूर चित्र आजच जिवंतपणीं पाहात आहोंत असा भास होऊन त्याच्या मनावर खिन्नतेचा ठसा इतका उमटतो की तो अजबखान्यांतून बाहेर पडल्यानंतरहि निघून जाण्यास बराच वेळ लागतो शिकारखान्यांत श्वापदाप्रमाणे मनुष्ये तरी दाखविण्यासाठी ठेवलेलीं नाहीत. पण या अजबखान्यात तींहि आहेत. ईजिप्तमधील मनोऱ्याखाला पुरलेल्या ममी अनेकांच्या ऐकण्यांत असतील. तथापि त्यांचें दर्शन फारच थोडक्यांस घडलें असेल. अशा प्रकारची एक ममी अजबखान्यांत मुद्दाम आणून ठेवलेली आहे. ममा म्हणजे मनुष्याचे

प्रेत. तें एका लांकडी पेटीत घालून व भोंवतालीं वस्त्र गुंडाळून मिसरी लोक जमिनींत पुरीत असत त्या लांबट पेटीचे झांकण उघडून हे प्रेत टेबलावर ठेवून दिलें आहे. त्याचें मांस जाऊन फक्त कवड्या व सांगाडे शिल्लक राहिले आहेत.

अजबखान्यांत पेंढा भरून ठेवलेले सर्व प्राणी शिकारखान्यांत भरून पडल्यानंतर तेथून आणलेले दिसतात. प्राण्याची एकंदर स्थित्यंतरे तान. सिंहासारखी हिंस्र श्वापदे अरण्यात आपल्या पायांने संचार करून व आपल्या गर्जनेने सर्व प्रदेश दणाणून सोडून आपल्या पंजांने आपले भक्ष्य मिळवीत. पण त्यांचें ते स्वातंत्र्य हरण झालें व त्यांस या शिकारखान्याच्या बंदिखान्यांत पडावे लागले. त्यांच्या शिकारखान्यांतील गर्जना दुर्बलांना भयभीत करण्याकरिता नसून स्वतःचें दौर्बल्य जगास कळविण्याकरिता असतात व त्यांचें भक्ष्य त्यांच्या पंजांनी स्वयंक्रमानें संपादन केलेले नसून त्याच्या पराजयाने त्यांस मिळवून दिलेले असत. बंदिखान्यांत कोडून मनुष्यप्राणी त्यास जिवंतपणीं ओरडावयास लावतोच. पण तो मेल्यानंतरहि त्याजकडून ओरडण्याचा सिनमा करून घेतो. त्यांस जिवंतपणीं शिकारखान्यांतील बंदाखान्यांत कोडण्यानें त्याचें समाधान होत नसून मेल्यावरहि त्यास अजबखान्याचा दुसरा बंदिखाना पाहावा लागतो. तेथेंहि सिंह ओरडतो, पण त्याचा गर्जना त्याला स्वतःला ऐकूं येत नाही व दुसऱ्यालाहि ऐकूं जात नाही त्याने ओरडण्याकरितां एकदां उघडलेलें तोंड कधीहि मिटणार नाही, माकडांनें झाडास मारलेली मिठी कधीहि सुटणार नाही व सर्पाने घातलेला विळखा कधीहि ढिला पडणार नाही. ते मृत असूनहि एक प्रकारें अमर आहेत किंवा मनुष्याची योजकता अशी आहे कीं त्यांना प्राणिंसंग्रहाचा हा चित्रसंग्रहच बनविला आहे.

## अफगाणिस्थान व अमानउल्ला

### मनोरंजक व अंतस्थ माहिती

( पूर्वाध )

[ हल्लीं अफगाणिस्थानासंबंधानें पुष्कळ चर्चा सुरू आहे. अमीर अमानउल्ला यांचें नांव सर्वांच्या तोंडां आहे. परंतु त्यांच्याविषयी कोणी माहिती फारशी प्रसिद्ध केलेली नाही. आणि हल्ली त्यांच्याविषयी ज्या हक्काकता प्राप्त होतात त्या कांही विशेष हेतूने कोणा बनवीत असेल असा सशय सहजच येतो. याकरितां सन १९२४-२५ सालाचे

सुमारास मि. लोवेल थॉमस नामक एका अमेरिकन प्रवाशानें आपल्या पुस्तकांत अफगाणिस्थान व अमानउल्ला यांच्यासंबंधानें जी माहिती दिली आहे ती मनोरंजक वाटल्यावरून खाली देत आहों. ही माहिती विश्वसनीय असावी असे म्हणण्याचे एक कारण, लेखक त्रयस्थ म्हणजे अमेरिकन आहे. व दुसरे कारण असें कीं, अफगाणिस्थानाला इंग्रजां-

पासून स्वातंत्र्य मिळाल्यावर व हल्लींची यादवी सुरू होण्यापूर्वी म्हणजे मधल्या शांततेच्या काळांत या अमेरिकन गृहस्थानें ती हकीकत लढिलेली आहे. या हकीकतींत क्वचित् सभाषण असल्यामुळे मूळ लेखकाचे म्हणणें प्रथम पुरुषी निर्देश करून दिलें आहे.

—सं. केतरी.]

माझा मित्र मिरझा शहाबुद्दीनखान हा फ्रेंच चांगलें बोलतो. त्याच्याबरोबर 'बाबर' बागेंत बसून मी गोष्टी करीत होतां. मुप्रसिद्ध मोगल बादशहा बाबर याचें थडगे जवळच हेति. गोष्टीवरून गोष्टी निघाल्या शहाबुद्दीनखान म्हणाला "आमचे लोक बाबर शहाला अजून अत्यंत पूज्य मानतात. त्यानेच प्रथम हिंदुस्थानाला काबूलच्या अमलाखाली आणले. जहांगीरच्या कारकीर्दींत काबुलातील अनेक बगीचे मूळ तयार केले गेले. नूरजहान अफगाण कुमारी होती. तिच्याच कारकीर्दींत इंग्रजांचा पाय हिंदुस्थानांत शिरला. एक दिवस तिच्या आवडत्या दासीच्या कपड्यांना आग लागून अंग भाजले. तें इंग्रज डॉक्टराने बरे केले व बाक्षसादाखल पैसा न घेतां, मोगलाच्या राज्यांत इंग्रजांकरिता व्यापाराची परवानगी मागून घेतली. अशा रीतीने तुमचे पादरे पाय काबूलला लागले!"

"पण मी तर अमेरिकन आहे, इंग्रज नव्हे!"

"इंग्रज काय व अमेरिकन काय, दोघेहि सारखेच. तुम्ही उद्यां आमच्या देशांत येत आणून सोडाल; धूर माजवाल; धनी व गुलाम यांना एका पायरीवर आणून बसवाल, व आमच्या सद्धर्माचा नाश कराल. तुम्ही म्हणजे तुम्हीच नव्हे पण तुम्हाला मागून पुढे ढकलणारी सवितव्यता आहे. औरंगजेबानंतर अफगाण राजे पुष्कळ झाले. पण ते बहुतेक अपघाताने मेले. आम्ही या पहाडांत आपलें स्वातंत्र्य कायम ठेवण्याचा निश्चय केला आहे. इंग्रजांनीं आमच्या दरबारांत एकामागून एक अनेक वकील पाठविले. त्यांपैकीं किंयकांचे येथें खून झाले. इंग्रजांनीं आमच्याशीं युद्धें केलीं. पण त्यांनीं या कार्मीं पैसा व शिपाई फुकट खर्ची घातले. शेवटीं अब्दुल रहिमान (दोस्त महमूदाचा नातु) यानें अमीर-पद घेतल्यावर पुष्कळ स्थिरस्थावर झालें. त्यानें लहानपणीं पुष्कळ हाल—आपत्ती सोसल्या. पण तो मोठा कर्तो पुरुष होता. इंग्रज त्याला दरसाल सहा लक्ष रुपये खंडणी देत असत. रशिया, इरण व हिंदुस्थान या त्रिकूटाच्या दरम्यान अफगाणिस्थान सापडल्यामुळे अमीराला मोठ्या दक्षतेने वागाव लागते. पण अब्दुल रहिमान या सर्वांना पुरून उरला.

**हबीबउल्लाखान**

त्याच्यानंतर त्याचा मुलगा हबीबउल्लाखान (अमानउल्लाखानाचा बाप) गादीवर बसला तेव्हां

राज्यांत शांतता होती. बापाच्यामागून मुलगा शांततेने गादीवर बसल्याचें हें पाहलें उदात्तरण! पण तें फार दिवस टिकलें नाहीं. लवकरच त्याचा खन झाला. २० वर्षांपूर्वी हबीबउल्लाखान राजपुत्र असतां, हिंदुस्थान पाहण्याला गेला होता. तेथें कर्झन व किचेनर यांनी त्याच्यावर चांगला छाप पाडला. त्याला 'फ्री मेसन' संस्थेत नेऊन एका रात्रीत सगळीं दाक्षा दिली! यामुळे तो इंग्रजांचा मोठा दोस्त बनला होता. महायुद्धामध्ये त्याने इंग्रजांना फार साहाय्य केले. जमिनी व टक्की याचे वकील त्याचेकडे येत. पण त्यांना बाहेरून गोडी दाखवून मोकळ्या हातानें तो रवाना करून देई पण इकडे दिल्लीला आपला खास वकाल पाठवून त्याने व्हाइसरॉयसाहेबांशीं गद्दी जमविली ही गोष्ट काबूलच्या लोकांना फारशी पसंत नव्हती. म्हणून १९१८ सालीं त्याच्यावर मारकरी घालण्यांत आले. पण तो बेत फसला, तरी पुढल्या वर्षी (२० फेब्रुवारी १९१९) जलालाबाद येथे त्याच्या तबूत त्याचा खून झाला.

अमीराचा भाऊ नसरुल्लाखान याच्यावर खून केल्याचा संशय लोक घेतात. इतकेच नव्हे तर त्याचे दानहि मुलगे इनायतउल्ला व हयातउल्ला यांनीं नसरुल्लाखान याला राजा म्हणून कबूल केल्यामुळे, ते दोघेहि या खुनांत सामील असावेत असा लाकांना संशय आला. खुनानंतर जलालाबाद येथील कांहीं सैन्य नसरुल्लाखान याला जाऊन एकदम मिळाले पण त्याच वेळी काबूल येथें असलेला अमानउल्लाखान याने खजिना हस्तगत करून, शहर ताब्यांत घेतले. त्याची आई उलिया हजरत बेगम ही मागी कारस्थानी होती. तिने थोरल्या दोघां मुलांना बाजला सारून, अमानउल्लाचा पक्ष उचलला. लगेच काबुलामध्ये अमानउल्लाच्या नांवाची द्राही फिरली. जलालाबादला उरलेले सैन्यही त्याला येऊन मिळालें. फेब्रुवारी ता. २७ स. १९१९ रोजी अमानउल्लानें आपल्या नांवाचा जाहिरनामा काढला. नसरुल्लाखान नाझलाजाने पुतण्याला शरण जाऊन तेंच गादीचा मालक आहेस म्हणून त्याने याला लिहून दिले. अमानउल्लाच्या या पहिल्या जाहिरनाम्यांतच अफगाणिस्थान स्वतंत्र करण्याची त्याने प्रतिज्ञा उच्चारली. किंबहुना "या अटीवर जर तुम्ही मला अमीर कबूल कराल तरच मी होईन" असेहि त्याने म्हटले. त्याचबरोबर त्यानें राज्यांतील वेठ व त्रिगार बंद केली. व नवीन सुधारणा करण्याचा आपला निश्चय प्रगट केला इनायतउल्ला व हयातउल्ला यांनींहि त्याला पत्रे पाठवून त्याला राजा म्हणून कबूल केलें. नसरुल्लाखानाचें पुढें काय झालें हें

कोणालाहि माहीत नाही. बहुधा त्याचा खून झाला असावा ! अशा रीतीने अमानउल्ला यानें बापाच्या खुनाचा सूड घेतला पण त्याचबरोबर अफगाणिस्थान स्वतंत्र करण्याचें ठरविलें. या सुधारणांचा उपक्रम अब्दुल रहमान यानेच केला होता. त्याला नवीन राज्यव्यवस्था करण्याला हवे ते ३० चांगले कारकून मिळाले नाहीत. अवघे तीन मिळाले. पण हळूहळू त्यानें राज्याची घडा बसविली. तेंच काम अमानउल्ला यानें पुढें चालविले व कदाचित् आपल्या आज्ञाप्रमाणे हाहि अमीर नांवलौकिक मिळवील. पण त्यांतूनहि कोणी सांगावे ! अजूनहि अफगाणिस्थानावर उठलेले कारस्थानाचे व बंडाळीचे ढग दाट पसरलेले आहेत.”

### अमानउल्लाची स्वदेशी चळवळ

हें संभाषण देऊन पुढे ग्रंथकार म्हणतो, “अमानउल्ला हा लोकप्रिय आहे. दक्ष आहे. उद्योगी आहे. पण त्याचे तरी कोणी सांगावे !” शहाबुद्दीन-खान पुढे म्हणाला, “अमीर अमानउल्ला याला स्वदेशी उद्योगधंद्याची फार आवड आहे. आपल्या दरबारच्या सगळ्या लोकांनीं स्वदेशांत झालेले कपडे घातले पाहिजेत, असा त्यानं हुकूम केला आहे. तो आपल्या खिशांत नेहमीं एक चाकू ठेवता. आणि एखाद्या अंमलदारानें परदेशी कपडे अंगावर घातलेले दिसले कीं, हळूच त्याच्या-मागून जाऊन गमतीने त्याच्या पाठीचे कापड कापून घेतो व असें एकदोन वेळां झालें म्हणजे त्या अधिकाऱ्याची खोड मोडते. त्यामुळें जुना पोषाक जुने कपडे गेले व मिळतील तसले पण देशी कपडे घेऊन लोक आतां पोषाक बनवू लागले आहेत. अर्थात् तुम्हाला अनेक तऱ्हेचे पोषाक व येथें दिसतील. त्यांत काहीं विदुषांनीं थाटाचे किंवा गोधडीवजाहि दिसतील. पण ते स्वदेशी म्हणून तस चालतात !”

थॉमस लिटिलो—“यानंतर खुद्द अमीर अमानउल्ला याची माझी गांठ पडली. अमीराचे कपडेहि असे तसेच होते. पण ते सगळे स्वदेशी होते. मनगटावर हपेरी घड्याळ दिसले. तो आपल्या मिशा फारशा वाढू देत नाही. अंगाने बांधेसूद व चलाख दिसला. त्याची नजर एकसारखी सगळीकडे जात असते. त्याचे व माझें खालीलप्रमाणें संभाषण झालें.

अमानउल्ला—तुम्ही आलां, फार चांगले झालें. तुम्हाला काय फोटो वगैरे काढावयाचे असतील ते खुशाल काढा. तुम्हाला आणखी काहीं पाहिजे आहे काय ?

मी—होय. वर्षभर अफगाणिस्थानांत राहावें अशी मला इच्छा झाली आहे.

अमानउल्ला—अबब ! इतके दिवस तुम्ही येथें काय करणार ?

मी—अफगाणिस्थानांनील सगळ्या नद्यांचे उगम मला शोधायचे आहेत !

अमानउल्ला—त्या भानगडींत तुम्ही पडू नका. तुम्हाला ते करतां येणार नाही. उगाच म्हण मात्र जाल. तुमचे लग्न झाले नाही एवढीच त्यांतल्या त्यात बरी गोष्ट, नद्यांचा उगम शोधायला गेलों कीं मग तिकडेच. आमच्या राज्यांत अजून पूर्ण स्वस्थता स्थापली गेली नाही.

मी—मला तुमच्या येथील विद्यापीठ पाह्यावयाचें आहे.

अमानउल्ला—तें मात्र जरूर पाह्या. मी शिक्षणाला फार चहातो माझ्या आईने काबूलमध्ये मुलींची शाळा काढली आहे. तीत आज २००० विद्यार्थिनी शिकतात. पण आम्हाला ही सुधारणा हळूहळूच केला पाहिजे. इतर शिक्षणाबरोबर धर्मशिक्षणाचें काम सुरू झालें पाहिजे. नाही तर दोनही खड्यांत जावयाची. माझ्या देशांती ५ संपत्ति अजून पुष्कळ भूमिगत व निद्रावस्थेत आहे. ती जागृत करण्या-करितां मी सर्व देशांतील तज्ज्ञ लोक आणविणार आहे. पण लक्षांन धरा कीं, अफगाणिस्थान केव्हांहि अफगाण लोकांचेच राहिले पाहिजे. त्याच्या भ्रमाचीं सर्व फळे त्याच्याच पदरांत पडलीं पाहिजेत. परदेशी भांडवलवाल्यांना मी येथें थाराच देणार नाही.

### परदेशांत विद्यार्थी

जवळच अमीराचा सासरा महंमदखान तरझी बसला होता. त्याने आपल्या जांवयाच्या उद्योगशील-तेची मोठा ताराफ मजजवळ केली. उलट अमीरानेहि आपल्या सासऱ्याची स्तुति करून असे म्हटलें कीं, “असे असे मातब्बर उमराव मला साहाय्य करतात म्हणूनच मला यशाची आशा वाटते.” या देशांत राज्यकर्त्या राजाला आपल्या नातेवाइकांचा मोठा पेच असतो. म्हणून एक तर त्यांना तुरुंगांत डांबून ठेविलें पाहिजे, किंवा कामाच्या धारेवर धरलें पाहिजे. रिकामे बसूं दिलें कीं, त्यांनीं कारस्थान आरंभलेच. पण अमानउल्ला याचा स्वभाव पाहतां, त्याने आपल्या सर्व नातेवाइकांना प्रेमानें ठेवलेलें दिसतें. म्हणून इतरांप्रमाणें यांचेकडून त्याचा खून होईल अशी भीति वाटत नाही.

अमीर अमानउल्ला मला म्हणाला “आमचे मामा-साहेब यांनीं अशी योजना केली आहे कीं, प्रति-वर्षी पॅरिस व बर्लिन येथें विद्या शिकण्याकरितां अनेक तरुण विद्यार्थी पाठवावयाचे. ते शिकून आले म्हणजे आमच्या देशांतील दगडी कोळसा, लोखंड, तेल, सोने वगैरे खनिज संपत्ति काढून ती मी उपयोगांत आणणार आहे.”

अमीराचा भाऊ इनायतउल्ला हा एखाद्या भिक्षुका-प्रमाणे पांढरा फेटा घालतो.तो चाणाक्ष आहे.हिकमती आहे. पणगादी मिळविण्याला जी दक्षता वचपळपणा

लागतो तो त्याच्या अंगी नाही. दुसरा भाऊ इयात. उल्ला हा मात्र कांहीं न बेलातां नेहमी गप्प असतो व त्याच्या तोंडावर एक प्रकारची नाखुषी दिसते

## बेलापूरचा साखरेचा कारखाना

महाराष्ट्रांत जे साखरेचे दोन कारखाने आहेत त्यांत बेलापूर कंपनीचा कारखाना बऱ्याच मोठ्या प्रमाणावर चालू आहे. हा कारखाना दौड-मनमाड रेलवेवरील बेलापूर स्टेशनापासून ५ मैलांवर असलेल्या हरिगांव गांवीं आहे. बेलापूर स्टेशनापासून हरिगांवापर्यंत जाण्याला स्टेशनावर मोटारी मिळतात.

बेलापूर सिंडिकेट प्रथम १९१८ साली मि. फ्रँक हॅरिसन यांच्या प्रयत्नाने स्थापन झाली. पुढे तिला लिमिटेड कंपनीचे स्वरूप देण्यात आले. या कंपनीच्या प्रत्येक भागाची किंमत पूर्वी ७५ रुपये होती. पण कंपनीने ता. ४-८-२७ च्या सभेत प्रत्येक भागाची किंमत २५ रुपये उतरविली. त्यामुळे हल्ली या कंपनीच्या भागाची किंमत प्रत्येकी ५० रुपये आहे आणि असे ३७५९८ भाग मिळून भागीदारीचे भांडवल १८७९९०० रु. आहे. कंपनीचे डायरेक्टरांत सर जोसेफ के. मेसर्स सिमन्स, रोस व ब्राऊन असे चार युरोपियन डायरेक्टर असून सर लड्डुभाई सामळदास, लालजी नारायण, सर पुरुषोत्तमदास ठाकुरदास असे तीन हिंदी डायरेक्टर आहेत. कंपनीचे चीफ मॅनेजर मि. मिश्र नावाचे स्कॉच गृहस्थ असून मेकॅनिकल इंजीनियरहि युरोपियन गृहस्थ आहेत. बाकी सर्व अधिकारी हिंदी गृहस्थ असून त्यांत मुख्यतः श्रीयुत जी. आर. महाजन बी. एजी. यांच्याकडे शेतीची व उसाच्या लागवडीची सर्व व्यवस्था आहे. प्रो. पाध्ये यांच्याकडे साखर करण्याच्या सर्व अंतर्गत व्यवस्थेची व लॅबोरेटरीची व्यवस्था सोंपविलेली आहे. प्रो. पाध्ये हे अमेरिकेंत जाऊन तेथील कारखान्यांतून साखरेची कृति शिकून आलेले तज्ज्ञ आहेत.

बेलापूर स्टेशनापासून निघून रेल्वेचा फांटा ओलांडून पूर्वेस वळले म्हणजे तेथपासून हरिगांवाची दृष्ट लागते आणि कंपनीचा कारखाना दिसू लागतो. या कंपनीने सरकाराकडून सुमारे ७३०० एकर जमीन खंडाने घेतली आहे व तिच्याबद्दल दरसाल अंदाजे ४० हजार रुपये सारा द्यावा लागतो. ही ७३०० एकर जमीन सरकारने रयतांकडून लॅंड ऑर्किझेशन आक्ट्याच्या साहाय्याने अवघा तीन लक्ष रुपये मोबदला देऊन संपादन केली व ती कंपनीला खंडाने दिली ! ही

जमीन संपादन करावयास खर्चाचे लागलेले ३ लक्ष रुपये सरकारने कोणत्या खात्यावर कशा स्वरूपाने खर्ची टाकले आहेत, ईश्वर जाणे ! पण बेलापूर कंपनीला इतक्या सुलभतेने एवढे मोठे पिकाचे क्षेत्र मिळाल्याने स्वतः उसाची लागवड करून कारखाना चालविणे सोईस्कर झाले. बारामतीच्या कारखान्यास जी मोठी अडचण भासली व मुख्यतः ज्या अडचणीमुळेच तो कारखाना बुडाला ती अडचण सरकारच्या कृपेमुळे बेलापूर कंपनीच्या मार्गातून दूर झाल्यामुळे कंपनीला आज मोठ्या प्रमाणांत कारखाना चालविणे परवडत आहे.

कंपनीला खंडाने मिळालेल्यासात हजार एकरांपैकी आळीपाळीने सुमारे दोन-अडीच हजार एकरांत दरसाल उसाचे पीक करण्यांत येते. त्यांत बराचसा ऊस नव्या लागवडीचा असून कांहीं थोडा खोडवा असतो. उसांत मुख्यतः पुंज्या उसाची लागवड होते कोइंबतुरी उसाचीहि कांहीं लागवड अलीकडे सुरू करण्यांत आली आहे. या-खेरीज जावा बेटांतील ई. के. नं. २८ आणि पी. ओ. नं. २८७८ या जातीच्या उसाचीहि लागवड करण्याचे प्रयोग चालू आहेत.

### उसाची लागवड

उसाची लागवड प्रवरा नदीच्या कालव्याच्या पाण्यावर चालू आहे. आणि त्याकरिता कंपनीला दरसाल सुमारे ७७५०० रुपये पाणीपट्टी भरावी लागते. उसाची लागवड करणाऱ्या इतर शेतकऱ्यांच्या मानाने पाहतां कंपनीला द्यावी लागणारी पट्टी कांहींशी सवलतीच्या दराचीच आहे असे म्हणण्यास हरकत नाही. उसाची लागवड करण्याकरितां जमीन नांगरण्याचे काम वाफेच्या इंजिनाने चालणाऱ्या लोखंडी नांगरांनीं केले जाते. सुमारे दोन फर्लीगांच्या अंतरावर दोन इंजिने उभी केली जातात आणि मधले नांगर लोखंडी सांखळीने आळीपाळीने दोहोंकडे ओढले जातात. या नांगरांनीं शेत १८ इंच खोल नांगरले जाते. उसाच्या लागवडीकरितां दरएकरां ५६ शेर अमोनियम सल्फेट व २८ मण एरंडीची अगर भुइसुगाची पेंड इतके खत दिले जाते. उसाची लागवड अशा बेताने व क्रमाने केली जात की, तयार झालेल्या उसाची तोड

साधारणतः डिसेंबरपासून एप्रिलअखेरपर्यंत पांच महिने एकसारखा चालू राहावी. या मुदतीत दररोज ३०० ते ३२५ टन वजनाचा ऊंस तोडून कारखान्यांतल्या चरकाला पुरविला जातो. गतवर्षी ३७३२३ टन ऊंस गाळला गेला व त्यापासून सुमारे ३६०० टन म्हणजे अंदाजे १० लक्ष रुपयांची साखर तयार झाली. उंसाची लागवड वाढविल्यास साखर करण्याचे काम आठ महिने सतत चालू राहील. पावभाळ्याचे चार महिने मात्र ऊंस तोडणे व गाळणे शक्य नसते व ते फायदेशीर हि नसते.

### तीन इंजिने व सव्वाशें लाडिसें

शेतांत ऊंस तोडल्यानंतर तो लाडिसांत भरण्यांत येतो व तीं लाडिसें पेट्रोलने चालणाऱ्या इंजिनांकडून कारखान्यापर्यंत ओढून आणली जातात. या कामाकरिता तीन इंजिने व शे-सवाशें लाडिसे उपयोगांत आणण्यांत येतात व त्याच्यासाठी दोन फुटी रेल्वेचे रुळ कारखान्यापासून उंसाच्या लागवडीच्या पांच निरनिराळ्या केंद्रांपर्यंत बसविले आहेत. लाडिसांतून उंसाचा भारा कारखान्यासमोर येताच तेथे तो वजन केला जातो व त्यानंतर चरकाच्या तोंडांत देण्याकरिता तो एका फिरत्या फलाटावर टाकण्यांत येतो. हा फलाट रहटागाड्याप्रमाणे एकसारखा फिरत असून जितका ऊंस त्यावर पडेल तितका ऊंस त्या फलाटाच्यायोगाने वर चढून चरकाच्या तोंडांत दिवला जातो.

फलाटावरून कलाटणी मारून ऊंस एकदां त्या चक्रात सापडला म्हणजे त्याची रूपांरे कसकशी होत जातात व अखेर एका बाजूस कोडे फोलपट, दुसऱ्या बाजूस राब, तिसऱ्या बाजूस मळीची पंड आणि चौथ्या बाजूस शुद्ध शर्करा अशा चतुर्विध स्वरूपान तो बाहेर कसा पडतो हे प्रत्यक्ष कारखान्यांत जाऊन पाहण्यासारखे आहे. चरकांत सांपडलेला ऊंस एकांतून दुसऱ्यांत, दुसऱ्यांतून तिसऱ्यांत अशा रीतीने जातां जातां सात चरकांतून बाहेर पडला म्हणजे एका बाजूस अगदी कोरडे चिपाड बाहेर निघते व त्याची रवानगी इंजिनाच्या चुलाणांत करण्यांत येते. चरकाच्या दाबामुळे उंसांतून निघालेला रस नळांतून टाकात पोचावण्यांत येतो. तेथून रस शुद्ध करण्याच्या क्रियेस प्रारंभ होतो. प्रथम त्यास गंधाची वाफ देतात व त्यानंतर त्या रसात चुन्याची नववळी मिळून तो रस शुद्ध करतात आणि गाळतात. अशा रीतीने हा रस स्वच्छ करण्यांत येतो व त्यांतलें निघालेली मळी दुसऱ्याकडे पडते व तिच्या उपयोग उंसाच्या खताकडे करण्यांत

येतो. रस स्वच्छ झाला म्हणजे तो बारीक नळ्यांतून टाकांत नेण्यांत येतो व तेथे त्याला वाफेची आंच देऊन त्यांतला पाण्याचा अंश काढून टाकण्यांत येतो. रसांतला पाण्याचा अंश नाहीसा होऊन त्यांत साखरेचे कण बसू लागले म्हणजे हे साखरेचे कण अधिक स्वच्छ व मोठे व्हावे याकरिता निरनिराळ्या टाक्यांतून तो रस एकसारखा हालविण्यांत येतो. अशा रीतीने साखरेचे कण व राब वेगवेगळे होण्याच्या स्थितींत येतांच ते मिश्रण एका केंद्रोत्सारी भ्रमण-यंत्रांत घालण्यांत येऊन तेथे खूप वेगाने ते फिरविले जाते. या भ्रमणांत त्या मिश्रणांतलं साखरेचे कण त्या यंत्राच्या परीघास चिकटून राहतात व त्यांती राब मध्यभागांतील छिद्रातून खाली झिरपून जाते. याप्रमाणे राब व साखरेचे दाणे वेगवेगळे झाले म्हणजे ओलसर असलेले साखरेचे दाणे कोरडे करण्याकरिता एका वाफेच्या यंत्रावर नेऊन तेथे ते सुकविले जातात. अशा रीतीने पुरेते सुके होऊन पडणारे जे शर्कराकण तोच साखऱ्या होय. तो साखऱ्या चक्रींत घालून दळला म्हणजे त्याचीच पिठी साखर बनते.

### साखर व साखऱ्या

वरील वर्णनावरून वाचकाच्या लक्षांत आलेच असेल की, कारखान्यातून जा साखर तयार होते ती साखऱ्या किंवा पिठी (दळलेली) साखर अशा दोन प्रकारची असते साखऱ्याचे दाणे मोठे असल्याने त्याच्या कृतीत जर कांही दोष राहिला तर त्याच्या शुभ्रपणांत कमीपणा दिसून येतो. दळलेल्या साखरेचे कण अत्यंत सूक्ष्म असल्यामुळे तिच्यांत थोडीबहुत उणीव खपली जाते. यामुळेच बाजारांत जो साखऱ्या येतो तो अधिक स्वच्छ असतो व त्याकरिताच पाक वर्गरे करण्याला पिठी साखर वापरण्यापेक्षा साखऱ्याच वापरणे योग्य होय.

बेलापूर कंपनी नं. १ व नं. २ अशा दोन प्रकारचा साखऱ्या आणि नं. १ व नं. २ अशा प्रकारची पिठी साखर तयार करते. यांतलं नं. १ चा साखऱ्या अधिकत अधिक स्वच्छ असतो म्हणजे त्याची शुभ्रता रसायनशास्त्राच्या भाषेत ९९.५ इतकी असते. रस स्वच्छ करण्याला केवळ गंधक व चुना एवढीच साधने वापरली असता याहून अधिक शुभ्रपणा येऊ शकत नाही. नं. १ ची पिठी साखर ही नं. २ च्या साखऱ्याइतकी स्वच्छ असते असे म्हणता येईल. साखऱ्या व साखर तयार होतांच तीं मजबूत अशा पोत्यांत भरण्यांत येऊन तेथल्या तेथे पोती शिवून त्या गाडीवर बेलापूर कंपनी लिमिटेड अशी मोहर केली जाते. बाहेर पाठविले जाणारे पोते असे पक्षे

मोहरबंद असल्यामुळे लबाडीला जागा राहात नाही. जे पोते असे सीलबंद नसेल त्या पोत्यांतील साखरेच्या गुणाबद्दल कंपनी जबाबदार नाही.

### रोजची तीस टन साखर

साखर तयार होऊन जी राब खाली राहते तिचे काय करावे असा कारखानदारांना नेहमी प्रश्न पडतो. परंतु बेलापूर कंपनीला ती अडचण भासत नाही. कारण सरकारचा दारू गाळण्याचा जो मोठा कारखाना नाशिकला आहे त्या डिस्टिलरीकरिता सरकार ही राब दीड-पावणेदोन रुपये मण या भावाने खरेदी करते. त्याकरिता नाशिकहून स्पेशल डबा बेलापूरच्या कारखान्यापर्यंत येतो व कारखान्यांतून जसजशी राब निघत जाईल तसतशी ती पंपाने त्या डब्यात भरून डबा भरताच तो नाशिकला रवाना होतो. उंसाच्या चिपाडाचा सर्पणास उपयोग होतो, मळीचे खत करण्यांत येते आणि राब सरकार खरेदी करते. अशा रीतीने उंसाचा कोणताच भाग फुकट जात नसल्यामुळे या कंपनीला हा कारखाना चालविणे परवडते. या कारखान्यांत गुळापासून साखर न करता थेट उंसाच्या रसापासून साखर तयार होते. ऊंस चरकांत पडल्यापासून त्याची साखर होऊन पोत्यांत सीलबंद होण्यास सुमारे अठरा तास लागतात. दररोज सुमारे ३०० टन ऊंस गाळला जातो व त्यापासून जवळ जवळ ३० टन साखर तयार होते. कारखाना आठवड्यांतून सहा दिवस रात्रंदिवस चालू असतो. रविवारी एक दिवस सुटी असते व त्या दिवशी यंत्रांची साफसफाई करतात.

प्रत्यक्ष कारखान्यांत साखर तयार करण्याचे काम ५१६ महिनेच चालते; पण शेतकीच्या लागवडीचे इतर काम १२ महिने चालू असते. गतवर्षी या कारखान्यांतून साखर व राब मिळून १२ लक्ष रुपये किंमतीचा माल तयार झाला. परदेशी साखरेवर हल्ली ३० टक्के जकात आहे म्हणूनच ही साखर जावा साखरेशी सरासरी टक्कर देऊ शकते. या कंपनीला एक वर्षापूर्वी खेळत्या भांडवलाची जहूरी लागली त्या वेळी सरकारने कंपनीला ६ लक्ष रुपये कर्ज दिले. जमीन संपादन करून देणे, जहूरीच्या वेळी कर्ज देणे आणि राब विकत घेणे इत्यादि प्रकारांनी कंपनीला सरकार

सहानुभूति दर्शवीत आहे म्हणून हा कारखाना स्थिरावला. अद्यापपर्यंत कंपनीने भागीदारांना डिबिडंड दिले नाही. तथापि मागील वर्षी कंपनीला १०२७७३ रुपये नफा झाला आणि गतसालीही रु. ५००१५ नफा झाला. हा सर्व नफा रिझर्व्ह फंडांत ठेवण्यांत आला असून सरकारकडून घेतलेले ६ लक्षांचे कर्ज फिटेपर्यंत डिबिडंड वाटावयाचा नाही असा कंपनीचा बेत आहे. आणखी दोन-तीन वर्षांत सरकारचे कर्ज फेडले जाऊन कंपनी भागीदारांना नफा वांटू लागेल असे वाटते. साखरेला मागणी अधिक येऊन कारखाना भरपूर ८ महिने चालू लागल्यास वरील अंदाजाच्या आधी देखील कंपनी नफा देऊ शकेल. सात हजार एकरांपैकी उंसाच्या पिकाकडे गुंतलेल्या दोन-तीन हजार एकरांखेरीज बाकीच्या जमिनींत कंपनीने जर इतर कांही पिके केला किंवा फळझाडे लाविली तर कंपनीला हल्लीहून अधिक क्वायत होईल. कंपनीच्या शेअर कॅपिटलपैकी १६ लक्ष भांडवल कारखान्याची यंत्रे, इमारती, रेल्वे, रस्ते, वर्गाचे वर्गेत कायमचे गुंतले आहे. यामुळे खेळत भांडवल कमी पडले म्हणून सरकारकडून सहा लक्ष रुपये कर्जाकडे म्हणून घ्यावे लागले. तथापि कंपनीच्या स्थिर भांडवलाची किंमत लक्षांत घेतल्यास हा कर्जाचा बोजा विशेष नसून कंपनीची एकंदर स्थिति चांगली समाधानकारक आहे.

मुंबई इलाख्यांत एवढ्या मोठ्या प्रमाणांत साखरेचा कारखाना चालवून कंपनीने स्वदेशी साखरेच्या पुरवठ्याच्या बाबतीत महाराष्ट्रांत मोठीच कामगिरी केली आहे. भांडवलाच्या दृष्टीने कंपनी पूर्णपणे नसली तरी बऱ्याच अंशाने स्वदेशी आहे. कंपनीच्या प्रमुख कामगारांत श्रीयुत जी. आर. महाजन बी. ए. जी. हे शेतकी खाल्याचे आणि प्रो. पाध्ये हे साखर तयार करण्याच्या कारखान्याचे व प्रयोगशाळेचे काम अत्यंत दक्षतेने करीत असून कंपनीचे पाऊल दिवसेंदिवस पुढे पडत जाण्यांत त्यांचे श्रम पुष्कळच कारणीभूत झाले आहेत. हल्लीचे जनरल मॅनेजर मि. मिस्टर हे स्कॉच गृहस्थ असून तेहि या कंपनीच्या उत्कर्षासाठी झटून मेहनत करीत असतात.



## कलकत्यांतील प्रेक्षणीय स्थलें

( ले.—वासुदेव कृष्ण भावे )

लेखांक ३ रा

### व्हिक्टोरिया मंदिर

महाराणी व्हिक्टोरिया १९०९ साली मरण पावली. त्या वेळी हिंदुस्थानाचे व्हाइसरॉय लॉर्ड कर्झन हे होते. कर्झनसोबत बादशाही दिमाख जातीचाच असला तरी हिंदुस्थानांत आल्यावर हिंदुस्थानांतील प्राचीन आर्य व अर्वाचीन मोगली ऐश्वर्य पाहून त्या ऐश्वर्याच्या शेजारी इंग्रजी ऐश्वर्याची खणहि ठेवावी अशी त्यांस साहजिकच ईर्ष्या उद्भवली. शहाजहान निवर्तला, मोगली साम्राज्य लयास गेलें तरी मरून गेलेल्या शहाजहानाने सत्तेच्या जोरावर बांधलेला ताजमहाल मात्र वेळीवरून न खुडलेल्या जाईच्या फुलाप्रमाणे टवटवीत आहे असे पाहून मोगली ताजमहालासारखा इंग्रजी ताजमहालहि उठवावा अशी इच्छा कर्झनसोबतच झाली असल्यास आश्चर्य काय !

### राजा नंदकुमार

लॉर्ड कर्झन यांनी व्हिक्टोरिया मंदिराकरिता स्थळहि आपल्या बादशाही अभिमानास साजेंरच निवडलें. राजा नंदकुमार याचें नांव इतिहासज्ञांस अवगत आहे. तो जातीचा वेगळी ब्राह्मण. त्याजवर वॉरन हेस्टिंग्जचा राग फार. पण वॉरन हेस्टिंग्जच्या कौन्सिलांतील एक मंत्री मि. फ्रान्सिस याचा आधार नंदकुमारास असून या आपल्या मित्राकडून फ्रान्सिसने आपला शत्रु जो वॉरन हेस्टिंग्ज याजवर फिर्याद करविली होती. पण या फिर्यादीचा परिणाम मात्र उलटा झाला. नंदकुमारानेंच खोटा कागद केल्याचा पुरावा होऊन असल्या सामान्य अपराधाबद्दल नंदकुमारास फांशीची भयंकर शिक्षा भोगावी लागली. रॉबर्ट क्लाइव्ह याच्या हातूनहि उमीचंदास फसविण्याचा हुबेहूब असलाच अपराध घडला असतां त्याला शिक्षा तर नाहीच, उलट लॉर्ड ही अत्यंत बहुमानाची पदवी मिळून तो ब्रिटिश साम्राज्याचा आधारस्तंभ समजला गेला. असल्या अन्यायावरून ब्रिटिश साम्राज्य न्यायी ठरले की काय कोण जाणे! या अन्यायाची मजल यथेच थावली नाही. राजा नंदकुमार कलकत्यातील प्रेसिडेन्सी जेलमध्य फांशी गेला त्याच जगेवर व्हिक्टोरिया मंदिर बांधण्यांत आलें आहे. पिचारा नंदकुमार हिंदी म्हणून ब्रिटिश साम्राज्याच्या पायात अस्तारा गेला आणि रॉबर्ट क्लाइव्ह इंग्रज म्हणून व्हिक्टोरिया

मंदिरांत उदय पावला. स्वाधीनता व परवशता यातील फरक असा असतो.

व्हिक्टोरिया मंदिर बांधण्याचें लॉर्ड कर्झन यांच्या मनांत आलें त्या वेळी त्यांच्या डोक्यांत ताजमहाल होता. त्यामुळे मंदिर संगमरवरी दगडांचे बांधवयाचें ठरलें, यांत नवल नाही. पण मंदिराकरितां दगड मात्र जयपुराजवळील संगमरवरी खार्णांतून काढला नाही. हा दगड इटाली देशांतून आणिलेला आहे. त्यामुळे मंदिर ताजमहालाप्रमाणे पाढरे धुन्न नाही. त्याच्या श्वेत वर्णावर अस्मानी छटा पसरली असल्याकारणाने दुरून पाहणारास महाराणीच्या कीर्तिमंदिरावर हिंदुस्थानासारखे देश पारतंत्र्यांत ठेवल्याचा कलंक चढला आहे की काय असा भास होतो. कर्झनसोबतचीं अगर त्यानंतरच्या व्हाइसरॉयांनीं दगडाचा पैसाहि हिंदुस्थानाच्या भूमीत राहूं नये यासाठी इटालीहून दगड आणविला असेल. तथापि हिंदी लोकांना तो सौंदर्यावरचाच काय पण साम्राज्यावरचाहि कलंकच वाटतो.

व्हिक्टोरिया मंदिराभोवती ताजमहालाप्रमाणेंच विस्तीर्ण मैदान सोडलें असून ते हिरव्यागार नृणांकुरांनीं मुद्दाम झांकून घेतले आहे. त्यांतच मधून मधून पसरलेल्या पुष्करणींनीं मंदिराची शोभा वाढविली आहे. मंदिराकरितां जोतेहि उंच घेतलें असल्यामुळें मंदिराचा भव्यपणा अधिकच भव्य दिसतो. या मंदिरास एकंदर साठ लक्ष रुपये खर्च आला व तो सार्वजनिक वर्गणीनेच जमविला. मंदिराचा मुख्य भाग म्हणजे ज्यांत व्हिक्टोरियाचा भव्य संगमरवरी पुतळा उभा केला आहे तो. त्यास मंदिराचा गाभारा म्हटलें तरी चालेल, तो गाभारा मध्यभागी आहे व त्यावर तीनमजली मेघडेवरी असून तिच्या शिरोभागीं घुमट बसविलेला आहे. सगळें संगमरवरी काम व तेहि अतिशय उंच पाहून मनुष्य क्षणभर चकित होऊन उभा राहतो. मेघडेवरीच्या दर्शनानें मनुष्याची श्रुति आश्चर्य. पूर्ण व गंभीर वनते. ती श्रुति ब्रिटिश साम्राज्याविषयाच्या आदरभावाने तात्काळ रंगविण्याकरितां भोवतालच्या चारहि भिंतीवर चार भागांत राणीच्या नावावर विकणारा १८५८ सालाचा जाहिरनामा लिहिण्यांत आला आहे. हा भिंतीवरील



उदार जाहिरनामा प्रेक्षक एकीकडे वाचीत असतो तर दुसरीकडे जाहिरनाम्यांतील वचनें मोडली कशी याची नामावली तो जपीत असतो.

मंदिराचा पहिला मज्जा बराचसा पुतळ्यांनींच गजबजला आहे. या पुतळ्यांत ब्रिटिश मुत्सद्दी, सेनापति व गव्हर्नर-जनरल की ज्यांचा उपयोग ब्रिटिश साम्राज्य स्थापण्याच्या व चिरस्थायी करण्याच्या कामीं झाला, त्यांचाच भरणा आहे. त्या सर्वांचे अप्रेसर लॉर्ड क्लाइव्ह व वॉरन हेस्टिंग्ज हे होत. सर्वांत अधिक सख्या त्यांचीच भरेल. हे सर्व पुतळे शुभ्र संगमरवरी असून ओळीने दुतर्फा उभे केलेले आहेत. या दुतर्फा रांगांच्या मधून जाताना आपण जिकलेले आहोंत, परंतु आहोंत, गुलाम आहोंत व आपल्या पायांतील झुंखलांचा एक एक दुवा घडविणारे हे बाहेरून श्वेत दिसत असले तरी आंतून काळपुरुष आहेत याची लाज प्रत्येक स्वाभिमानी हिंदी माणसास वाटून जेलजपुंड आणि-लेल्या कैद्याप्रमाणे त्याच्या मनाची अवस्था होते.

### बंगाली दासी

पुतळ्यांखेराज बहुतेक सर्व विजयचिन्हे इंग्रज सरकारने मंदिरांत भरली आहेत. त्यांत मूर्शिदाबादेच्या नवाबाची समनद आहे, शिवा राजापासून आणिलेला चांदीचा गालिचा आहे, हिंदी राजेरजवाड्यांबरोबर कपनी सरकारने केलेल्या तहांचे खडे आहेत, हिंदी राजांना जिंकणाऱ्या ब्रिटिश सैनिकांस मिळालेल्या पदके आहेत, शीखांचे पराभव आहेत व मराठ्यांचे रक्तपात आहेत. हा प्रत्येक देखावा हिंदी माणसाच्या शरीराचा एक एक लचका तशी काढतो किंवा त्याच्या हृदयास एक एक चटका तरी देतो. वॉरन हेस्टिंग्जचा वेडे-जाव मोठा आहे. तो जिच्यावर कधी कधी बसत असे ती हस्तदंती खुर्ची तेथे ठेवण्यात आली असून त्याचे इंग्लंडातील घर व त्याची मडम इंग्लंडास जाणांना तिने आपल्याबरोबर नेलेली बंगाली दासी यांचीहि चित्रे टांगलेली आहेत. मंदिर पाहून मनुष्य बाहेर पडतो व प्राकाराच्या शेवटी महाद्वाराशी उभ्या केलेल्या कर्शनसोद्देवाच्या पुतळ्याशी येतो त्या वेळी इंग्रजांस हंसविण्याकरिता व हिंदु पुत्रांस रडविण्याकरिता यानें हें मंदिर मुद्दाम बांधलें असे विषण्ण उद्गार हिंदी मनुष्याच्या तोंडून सहज निघून मंदिराकडे परत वळून पाहण्याचे धैर्यहि त्यास होत नाही.

### दक्षिणेश्वर व बेलूर

बिहकटोरिया मंदिर पाहून हिंदी मनुष्याच्या मनाला झालेल्या वेदना निवविण्याची कलकत्त्यास जर कोणतीं दोन स्थळे असतील तर तीं दक्षिणेश्वर व बेलूर हीं होत. दक्षिणेश्वर व बेलूर हीं स्थळे हुगळी नदीच्या दोन तीरांवर आहेत. दक्षिणेश्वर कलकत्त्याच्या बाजूस आहे व बेलूर हावऱ्याच्या बाजूस आहे. दक्षिणेश्वर कलकत्त्यापासून ८-९ मैलांवर आहे तर बेलूर हावऱ्यापासून सात मैल अंतरावर आहे. दक्षिणेश्वराचा प्राकार विस्तीर्ण असून त्याच्या बाहेरच्या अगास दाट वन आहे. व समोर हुगळी नदीचे प्रशांत पात्र वाहात आहे. दक्षिणेश्वर हें महादेवाचे देवालय होय. त्यांत महादेवाची पिंडी आहे व तिच्या-शेजारी कालीची मूर्ति आहे. याच मूर्तीची पूजा श्रीरामकृष्ण परमहंस करीत व ती करीत असतांच कालीचे प्रत्यक्ष दर्शन त्यांस घडलें असे म्हणतात. परमेश्वराच्या भक्तीत गढून जाऊन चित्त एकाग्र व्हावें असच हे स्थळ आहे.

रामकृष्ण परमहंस हे स्वामी विवेकानंदांचे गुरु होते. विवेकानंदांनीं आपला ज्यांत देह ठेवला तो बेलूर मठ दक्षिणेश्वराच्यासमोर हुगळी नदीच्या परतीरी दोनतीन मैलांवर आहे. स्वामी विवेकानंद यांचे मठ व शिष्य उत्तरहिंदुस्थानांत ठिकठिकाणी पसरले असले तरी त्यांचा मुख्य मठ बेलूरचाच. त्यांत विवेकानंदांची राहाण्याची जागा, त्यांची, त्यांचे गुरुबंधु स्वामी ब्रह्मानंद व त्यांची गुरुपत्नी यांची समाधि या इमारती दुमदार, आरशाप्रमाणे निर्मळ आणि नीटनेटक्या राखण्यांत आल्या आहेत. कालीमंदिरांतील पुजारी व सेवक आणि बेलूर मठांतील पुजारी व शिष्य यांच्यांत केवढा तरी फरक आढळतो. एक स्वार्थी तर दुसरे निःस्वार्थ, एक अशिक्षित तर दुसरे सुशिक्षित, एक उद्धट तर दुसरे विनयसंपन्न. या मठांत स्वामी विवेकानंद यांनी निर्माण केलेले पवित्र वातावरण अद्यापि टिकून राहिलें अनुभवास येतें व केळीच्या जुन्या खुंटांतून जसा नवा कोंब बाहेर पडावा त्याप्रमाणे हिंदुधर्मांतून निघालेला स्वामी-जींचा नवा संप्रदाय हा तरी धर्मोद्दाराचे कार्ये शेष-टास नेवो अशी आशा करावीशी वाटते.

## पब्लिक सेफ्टी बिल

( न. चिं. केळकर यांचे भाषणाचा सारांश )

या विलावर मी सिमल्यास भाषण केलेंच आहे म्हणून आज फक्त वेगळे नवे मुद्दे तेवढेच मांडणार आहे. या बिलाचा विचार करतां, पहिलीच गोष्ट ही दिसते कीं, ज्यांना तो लागू करावयाचा अशा व्यक्ती अगणित किंवा गुप्त नाहींत. त्या डोळ्यापुढें दिसत आहेत. त्यांचीं नांवें उघड घेतलीं जात आहेत. हे लोक मुठीच्या भरतीइतके नाहींत, किंवा दोहो हातांच्या बोटांवर मोजण्याइतकेहि पुष्कळ नाहींत. येऊन-जाऊन एकदां ब्रंडलेचें नांव ऐकावयाचें व एकदां स्प्रेट याचें नांव ऐकावयाचें ! व या नांवांचा या क्रमानें कंटाळा आला तर नांवांची उलटापालट करून पुनः तांच नांवें घ्यावयाचीं ! या दोन नांवांनीं सरकारला एवढी भीति वाटावी हें आश्चर्य नव्हे काय ! फार थोड्या लोकांना हे बिल लागू होणार हें त्या विलातील कलमांवरूनच दिसतें. तें हिंदी ब्रिटिश प्रजाजनांना लागत नाहीं. हिंदी संस्थानी प्रजेला लागत नाहीं. परराष्ट्रीय प्रजाजनांना लागत नाहीं तर येऊनजाऊन ब्रिटिश आंगतुकांना लागतें. या आंगतुकांपैकीं हि जे इकडे पुष्कळ दिवस येऊन राहिले आहेत, किंवा उद्योग-धंद्याकरितां ठराविक मुदतीनें येऊन काम-धंदा करून परत जातात, त्यांना हें बिल लागत नाहीं. इतके सगळे लोक त्यांतून सुटल्यावर तें किती थोड्या लोकांकरितां आणण्यात येत आहे हें उघड दिसतें. मग असल्या प्रचंड विलाचा एवढा उगव्याप कां ? इंग्रजीत एक म्हण अशी आहे कीं, “ माशी चिरडण्याला इंद्राचें वज्र नको. ” या प्रसंगाला उचित म्हणून मी स्वतः एक नवी उपमा बनवून देतो. कैकाडणीच्या डोक्यांतून उवा विचरून काढावयाच्या तर त्याला हॅरो ट्रॅक्टर म्हणजे बापेनें चालणारा लोखंडी फाळाचा कुत्रा घाटण्याचें कारण नाहीं. सरकारच्या उघड व लहानशा शिकारी-करितां म्हणावे, तर हें बिल प्रमाणाबाहेर मोठें आहे, व सरकारची शिकार याहून फार मोठी, पण मनांतून फार गुप्त असेल तर तिला हें बिल प्रमाणाबाहेर फार लहान आहे. म्हणून कोणत्याहि दृष्टीनें पाहिलें तरी तें निरुपयोगी ठरतें.

### भांडवलवालेहि विरुद्ध

रशियन हेरांकडून झालें तरी पहिलें नुकसान हिंदी भांडवलवाल्यांचेच होणार आहे. असें असतां तेहि एकजात बिलाचा विरोध करतात याचा अर्थ सरकारनें

समजूनये काय ! दंगे मुंबई शहरांत आणि बिल लावणार तें सगळ्या हिंदुस्थानाला ! शिवाय तत्त्वाचा मुद्दा असा कीं, चौकशी केल्याशिवाय, पुरावा दिल्या-शिवाय तोड बांधून, डोळे झांकून मनुष्याला गुन्हेगार ठरवावयाचा, आणि त्याला हद्दपारीची शिक्षा द्यावयाची. याला ही असेंब्ली संमति केव्हांहि देणार नाहीं. पूर्वी हायकोर्ट जज ज्या कामाला लावावयाचे होते तेथें सेशन जज्जांचा योजना करण्यांत येणार आहे ! न जाणो कदाचित हायकोर्टानें न्यायदानांत सरकारासाठीं असले घोरण्डें कृत्य करण्याचें साफ नाकारलें असेल. तसे असेल तर तें योग्यच झाले. कारण एखादा या विलानें हायकोर्टावर पडणारी जबाबदारी किती तरी थोडी आहे.

दुसरा मुद्दा असा कीं, या विलानें जे गुन्हे म्हणून सांगितले आहेत त्यांतले काहीं पिनल कोडा-प्रमाणें गुन्हे ठरणारे आहेत, मग त्यांना नवा कायदा कां ? तर येऊनजाऊन कोर्टातील चौकशी वांच-विण्याकरितां ! दुसरे पक्षी ज्या काहीं कृत्यांना गुन्ह्याचें स्वरूप देण्यांत येणार आहे त्यांना तें स्वरूप देणें योग्य नाहीं. कम्युनिस्ट तत्त्वांचा प्रसार करणें व मिळकतीसंबंधाने हल्लीं असलेल्या पद्धतींत फेरफार करावा असें म्हणणें हाच गुन्हा विलानें ठरविता आहे. पण केवळ कोणताहि सिद्धान्त किंवा मत किंवा उपपत्ति किंवा तोंडी उपाययोजना ही कोण-त्याही देशांत गुन्हा होऊं शकत नाहीं. परदेशाहून येणारा पैसा जप्त करण्याचे कलम विलांत आहे. पण हिंदुस्थानांतील देशी किंवा परदेशी पेढीवाले आपल्या कारभारांत सरकारी हात अशा रीतीनें घालूं देण्याला कबूल होतील असे वाटत नाहीं. यांचेहि काहीं हक्क आहेत व त्यांचे हक्कांवर ह बिल घाला घालूं पाहात आहे.

याहून अधिक व्यापक दृष्टीनें या बिलाकडे मी पाहात आहे. बोल्शेव्हिझम हिंदुस्थानांतील लोकांना प्रिय नाहीं हें मी सांगितलें आहे. आणि त्याचें उदाहरण म्हणून हें सांगतों कीं, हिंदुस्थानांतील एकंदर सुजाण लोकांनी ज्या नेहरू रिपोर्टाला संमति दिली आहे त्यांत खासगी मिळकती-च्या संस्थेला सरकारला कर्धाहि बाध आणतां येणार नाहीं अशी खातरजमा केली आहे व जामि-नकी दिली आहे. हें जर खरें तर रशियन सोव्हि-

एटांचीं तत्वे हिंदी लोकांना मान्य आहेत किंवा होतील हे तरी कसे म्हणावे !

हिंदुस्थानांत बोल्शेव्हिझमचा प्रसार सरकार बंद करू पाहतें. पण खुद्द आपल्या इंग्लंडांत तरी ती गोष्ट त्यांनीं केली आहे काय ! असलें वाझाय विलायतेंत खंडोगणतीनें वांटलें जातें. त्याचा एक लहानसा अंश फार तर हिंदुस्थानांत येत असेल. या बाबतींत खुद्द इंग्लंडांत काय कायदा आहे हें तरी होम मंत्र यांनीं सांगावे. विलायतेंतील मजूर पक्ष घेतला तरी त्यांतील एका उपपक्षांत बोल्शेव्हिझमचा मतप्रसार करणारे व त्याला मान्यता देणारे लोक आहेत. त्यांचे कोणी काय केलें !

### मतप्रसारास मज्जाव नसावा

याचा खरा अर्थ हाच कीं, विलायतेंत कोणत्याहि मतप्रसाराला मज्जाव नाही. फक्त घातपाताच्या उपदेशाला आहे. कोणताहि विषय घेतला तरी त्यांत दोन बाजूला व दोनही टोंकांना जाणारीं मते असणारच व ह्यांतील गुणदोष व ग्राह्याग्राह्यता सुजाण लोकांना आपोआपच कळते. म्हणून सर्व तऱ्हेच्या मतांना व सिद्धान्तांना विलायतेंतील कायदा समताबुद्धीनें वागवितो. ज्याला सोशॅलिस्ट हें नांव आहे अशा मताचा प्रसार विलायतेंत आज ५० वर्षे सुरू आहे. आणि थरावर थर रचले जाऊन या मतांची इमारत सुटढ अशा पायावर तयार होत आहे. 'सोशल डेमोक्रेटिक पार्टी' हें नांव जिला देतात तिची ही इमारत होय. आणि तीहि अजून पुरी झाली असें कोणी मानीत नाही. या इमारतीकरितां आज हिंदुस्थानांत नुसता पाया खोदला जात आहे. आणि तो भरण्याचे साहित्य हळूहळू जुळविलें जात आहे. भांडवलवाल्यांचा जर सर्वत्र आनंदसंचार आहे, तर मग समाजसत्तेच्या सिद्धान्तांना हिंदुस्थानांतच बहिष्कार कां ?

होम मंत्र यांनीं गुन््यांचीं यादी वाचून दाखविली. तसली यादी एरवीं रोज आपण वाचतोच. याचा अर्थ गुन्हेगारीचे कांहीं अंश मनुष्यस्वभावांतच असतात. पण ती गुन्हेगारी वेगळी व सुसंघटित राज्यक्रांति वेगळी. विलायतेंत संप हा व्यक्तिशः कायदेशीर मानला जातो. अर्थात् हें प्रमाण वाढवून सगळ्या उद्योगधंद्यांत जर संप एकदम झाला तर त्याचा परिणाम जवळ जवळ राज्यक्रांतीसारखाच होईल. पण त्यालाहि स्वाभाविक मर्यादा आहेत. १९१९ चा मोठा संप विलायतेंत कसा निष्फळ ठरला हें मी स्वतः डोळ्यांनीं पाहिलें आहे. त्यानंतर १९२६ सालीं त्याहून मोठा संप करण्याचा विचार मजूर पक्षानें केला व तो पूर्ण सिद्धीस जाता तर खचित

राज्यक्रांतीच होती. पण स्वतः मजूर पक्षांतील सुजाण लोकांना ती गोष्ट पटली नाही. शिवाय सर जॉन सायमन यांनीं या भांडणांत न्यायकोर्टाचा निकाल, एक नमुन्याचा खटला ( टेस्ट केस ) करवून पाहण्याचा सल्ला दिला. व कोर्टानें प्रतिकूल निकाल दिला त्याबरोबर या प्रचंड संपाची इमारत सगळीच्या सगळी ढासळली.

सामुदायिक संपामुळे होणारी राज्यक्रांति कल्पनेला दिसत असली तरी ती प्रत्यक्ष अनुभवाला येऊं शकणारी नसते ह्यबर्ट व्हेड, बरनार्ड शॉ यांसारख्या समाजशास्त्रवेत्त्यांनीं जीं मते प्रगट केलीं आहेत व अनुभव दिले आहेत त्यावरून पाहतां, विलायतेंत असल्या मतामुळे राज्यक्रांति होईल असें कोणी म्हणत नाहीं. पुष्कळ वर्षांपूर्वीं जॉन बर्न्ससारखे पुढारी नवीन मते बोलू लागले तेव्हां घातपाताच्या व राज्यक्रांतीच्या भीतीनें विलायतेंतील पोलीस आपल्या सावलीलाहि भिऊं लागले होते ! पण त्याबरोबर ही गोष्ट लक्षांत ठेवली पाहिजे कीं, जॉन बर्न्स हा कांहीं फ्रेंच राज्यक्रांतीसारखी राज्यक्रांति घडवून आणीत नव्हता ! व घातपाताच्या व दंडेलीच्या गोष्टी कोणी बोललेच तर एकट्या मजूर पक्षांतलेच जहाल लोक बोलत होते असें नाही तर जमीनदार अमीर उमराव असले लोकहि उघडपणें दंडेलीच्या गोष्टी बोलत होते. पण दंडेलीचें बोलणें म्हणजे कांहीं प्रत्यक्ष दंडेली नव्हे. जी गोष्ट विलायतेंत घडली व घडत आहे, तीच हिंदुस्थानासिद्ध लागू आहे.

होम मंत्र यांनीं नव्या तरुण संघाच्या चळवळीवर हल्ला केला. पण ही तरुण संघाची चळवळ सर्व देशांत झालेली आहे. तरुण लोक हे किंचित स्थूल विचार करणारे व बोलतांना किंचित जहालपणानें बोलणारे असतात. पण तेवढ्यावरून ते घातपात करण्याचा सिद्ध असतात असें कोणी म्हणत नाही बरनार्ड शॉ यांनीं आपला म्हणून अनुभव देतांना म्हटलें आहे कीं, "मी तरुण होतो, तेव्हां आमच्या पिढीला वाटत होतें कीं, आम्ही राज्यक्रांति करूं. मला कोणी विचारलें कीं, तुमच्या मताप्रमाणें गोष्टी घडल्या तर ही क्रांति किती दिवसांत कराल ! मी उत्तर दिलें १५ दिवसांत ! १८८९ सालीं देशांत राज्यक्रांति होऊन १७८९ च्या फ्रेंच राज्यक्रांतीचा शतसांवत्सरिक उत्सव प्रत्यक्ष होणार अशी कल्पना कांहीं लोकांप्रमाणें मला होती, व मी तर त्यांतल्या त्यांत नेमस्त मताचा तरुण म्हणून प्रसिद्ध होतों." याचे तात्पर्य इतकेच कीं राज्यक्रांति ही गोष्ट सोपी नाही. आणि बोलतांना हें तरुणांच्या लक्षांत नसलें तरी अनुभवानें त्यांना तें आपोआप समजतें. हा बोध आपण हिंदुस्थानासंबंधानेंहि लक्षांत ठेवून

तरुण संघाच्या चळवळीला सहानुभूतीन व वागविले पाहिजे.

शेवटी एकच मुद्दा सांगायचा. तो असा की, सरकारतर्फे मि. कांस्रेंद्र आम्हाला म्हणाले की, 'या विलाया विरोध करणार तुम्ही लोक' जेजायदार आहो. पण मी म्हणतो, ये लनचालून सर्व सत्ता जेजायदारीच्या नावाखाली तुम्ही लोकांना आपल्या हाती राखून ठेवली आहे. तिच्या अर्शात तुम्ही आम्हाला घेत नाही. हा तुमचा सत्ता नाहीसा होईल व राष्ट्राच्या कार-

भार चालविण्याचे काम तुम्ही आमच्या हाती प्रत्यक्ष घाल तेव्हा तुमच्यासारखे आम्ही आपले कार्यकारी प्रधानमंडळ बनवू शकू. तुम्हाला तुमच्या पदावरून ओढून आम्हाला त्या पदावर आरूढ होण्याची संधि मिळेल, तेव्हा आम्ही आपली जबाबदारी ओळखू व ओळखू. आमच्या असेवलीला जोपर्यंत तुम्ही अशा जेजायदार स्थितीत ठेवणार तोपर्यंत आम्हीही जेजायदार राहणारच ! आम्ही आज लोकांना जेजायदार आहो, तुम्हाला नाही.

## रामायणाच्या वादाचा समीक्षण

वि. वि. गतवर्षी 'महाराष्ट्रीय' यांना लिहिलेल्या 'रामायणाचा उपसंहार' या पुस्तकावर मी गणराय विवेचनात्मक टीका केसरीत लिहिली होती, त्याच्या अलीकडे महाराष्ट्रीय यांनी दोनतीन रेश्म मिळून उत्तर दिले आहे. 'महाराष्ट्रीय' यांच्या अशाच शुण मी घेतलेच आहेत. पण ऐतिहासिक टीकापद्धतीच्या विशिष्ट दृष्टीने त्यांना हा अथ कसा लिहायचास पाहिजे होता याविषयी मी गनिमत विवेचन केले होते. महाराष्ट्रीय यांनी दिलेल्या उत्तरात माझे कोणतेच मुद्दे समाधानकारक रीतीने स्पष्ट झाले नाहीत हे वाचकांना परस्पर दिसत येईल. तथापि केवळ ग्रंथसारांशावर एकदाच शब्द लिहिले.

महाराष्ट्रीय यांचा माझ्यावर आक्षेप असा की, मी रामायणास पुराण या सदरात घातले ! पण हे म्हणणे खरे नाही. "काव्य इतिहास पुराण" असा त्रिदल विशेषणाने मी रामायण-ग्रंथाचे वर्णन केले आहे, व तेच सार्थ आहे अस इतिहासाची नवी दृष्टि असणारा कोणीहि मनुष्य कदाच नसा. 'महाराष्ट्रीय' रामायणाचे वर्णन "काव्य व इतिहास" मध्येच करतात. मी त्याला "काव्य इतिहास व पुराण" असे म्हणतो. या 'च' च्या आम्हावरुनच वाद आहे.

ऐतिहासिक टीकेचे जे सर्वमान्य नियम आहेत त्या विशिष्ट दृष्टीनेच मी ही टीका लिहिली. "रामायणाला मी पुराण म्हटले व पुराणाची प्रसिद्ध अगलेली पाच लक्षणे त्याला लागू करता येण्यासारखी नाहीत" असे महाराष्ट्रीय यांनी म्हटले तरी, रामायणात आलेल्या पुराणमय दंतकथा, कल्पित अमानुष वर्णन, वैदिक कथासंग्रह व पुनरावृत्तीचे प्रक्षिप्त श्लोक यांनी ग्रंथाच्या ऐतिहासिकत्वाला वाध येतो की नाही, हाच माझा मुख्य मुद्दा आहे. स्वतः ग्रंथकारच "मूळ रामायणाची श्लोक-संख्या अठरा हजार आहे

कोणत्याहि प्रकारे कमी होणार नाही" असे धरून चोवीस हजारताळत अठरा हजार श्लोक प्रक्षिप्त मानतात ! तेव्हा रामायणास ऐतिहासिक टीकेच्या दृष्टीने कादास पुराणमय स्वरूप आले आहे असे म्हणण्यास त्यांना अति कुतूहल ! आणि या वादाची मौज असा की "सध्याची रामायणाची प्रत पुराण सौदा पात्र आहे याविषयी वाद नाही" असे महाराष्ट्रीय यांनाच केसरीत पहिल्या लेखात म्हटले आहे हे वाचकांनी काढून पाहावे ! "रामायणातील पौराणिक कथा प्रक्षिप्त भागात येत असल्यामुळे ऐतिहासिक अनुमानाने प्रसंगी त्या वगळल्या गेल्या आहेत" असे महाराष्ट्रीय म्हणतात. पण मागाहि टीकालेख लिहिताना पौराणिक अगर प्रक्षिप्त भागाला मान्यता न देण्यात मी तरी वेगळे काय केले आहे ?

ऐतिहासिक चर्चेच्या दृष्टीने, इतिहास व पुराण यांत काय भेद आहे ते एका उदाहरणाने लक्षात येईल. महाभारतात द्रौपदीला पाच पती होते ही गोष्ट सांगितली हा इतिहास म्हणता येईल. पण कुंतीने पाच पांडवांना 'आणलेला भिक्षा सारखा वाटून घ्या' असे सांगितले म्हणून द्रौपदी ही पाचोरी बायको झाली ही दंतकथा पुराणाच्या सदरातच घातली पाहिजे ! ऐतिहासिक अनुमानाच्या दृष्टीने या कल्पित गोष्टीला काडीचीहि किंमत नाही; मग ती प्रक्षिप्त असो वा नसो. अशाच दृष्टीने रामायणाकडे पाहिले पाहिजे.

रावण ब्राह्मण होता असे ठरविण्यांत ग्रंथकर्त्यांची हीच चूक झाली आहे. "राक्षसांच्या नीतिविषयक कल्पना इतर मनुष्यजातीशी अभिन्न असल्यामुळे त्यांचा धर्महि (वैदिक धर्माहून) अभिन्न असावा" असे महाराष्ट्रीय यांनी अनुमान केले आहे. पण हे विधान चूक आहे. नीतिकल्पनाच पाहिल्या तर सर्व धर्मांत त्या सारख्याच आहेत. म्हणून सर्व धर्म एकच आहेत असे कोणी म्हणेल तर

तें हास्यास्पद होईल ! “ वेद प्रमाण मानीत असतां नरमांसभक्षणाकडे राक्षसांची प्रवृत्ति कां व्हावी हे एक गूढ आहे व तें उकलत नाही ” अशी जर खुद्द ग्रंथांतच महाराष्ट्रीय यांना शंका प्रदर्शित केली आहे तर “ ब्राह्मण व ब्राह्मणेतर असे दोन ‘वर्ण’ त्या वेळां राक्षसामध्ये होते ” असलें विधान त्यांनीं रामायणाच्या उपसंहारासारख्या वाङ्मयविषयक ग्रंथांत कां करावें !

नरमांसभक्षणाच्या स्वर्णेरून राक्षसा हे आर्य नसून अनार्य असावेत व त्यांचा धर्म भाषा रीतिरिवाज ही आर्यापासून सर्वेशी भिन्न असावीं एवढें साधें अनुमान महाराष्ट्रीय यांना कसे सुचलें नाही याचें आश्चर्य वाटते. सध्याच्या रामायणांतील राक्षसांची नांवे संस्कृत आहेत. पण या अनार्य लोकांची मूळ नांवे काय असावीं, याचा एका शोधकाने अनार्य लोकांत जाऊन, त्यांच्या भाषा शिकून शोध लावला आहे असें मी टीकेंत मुद्दाम लिहिणें होतें पण त्या मुद्द्याला महाराष्ट्रीय यांनीं उत्तरच दिलें नाही ! व रावण ब्राह्मण होता. कां ? तर ग्रंथांतच तसे म्हटलें आहे, हा त्यांचा आप्रह्म अद्यापि कायमच आहे.

पण रावण ब्राह्मण होता याचा अर्थ काय होतो ! रावणाचा भाऊ कुंभकर्ण व मुलगा इंद्रजित हेहि ब्राह्मण होते. शूर्पणखा ही रावणाची बहीण (असें रामायणांतच सांगितलें आहे) म्हणून तीहि ब्राह्मण असली पाहिजे ! ती रामावर अनुरक्त झाली व तिने प्रथम रामाला आपणाशी लग्न करण्याविषयी विनंति

केली, पण रामानें तिला नकार दिला तो शूर्पणखा अनार्य होती म्हणून नव्हे ! तर ब्राह्मण शूर्पणखेशी क्षात्रिय रामानें विवाह करणे हा धर्म-निषिद्ध प्रतिलोम लग्नसंबंध होईल म्हणून !! व धर्मज्ञ राम असें वर्तन कसें करील !—अशा प्रकारचीं अनेक हास्यास्पद अनुमाने अगदी तर्कशुद्ध रीतीने ‘रावण ब्राह्मण होता’ या एका विधानावरून निघूं शकतील ! हें ग्रंथकर्त्यास मान्य आहे काय ?

पण अशा रीतीने ग्रंथकर्त्याच्या लक्षांतहि न आलेली अनुमाने काढून दाखवून मी ग्रंथकर्त्यास हास्यास्पद करूं इच्छित नाहीं. ‘रावण ब्राह्मण होता’ असें महाराष्ट्रीयानीं म्हटलें. मग राम हाहि ब्राह्मणेतर होता असे कोणी कां म्हणूं नये ? म्हणून : “ आजच्या राजकारणांतील शब्द भलतीकडे न लावण्याचें तारतम्य ग्रंथकर्त्यास राहिलें नाही ” असें मी पूर्वी म्हटले व तेच अजूनहि म्हणतां. “ राक्षसांत जर चानुवर्ण्य होतं तर वाङ्मयांमधील दुसऱ्या कोणत्याहि वर्णाच्या उल्लेख त्यांच्यात का सांपडूं नये ? किंप्रभुना सर्व पाचान वाङ्मयांत ब्राह्मणेतर हा एक वर्ण आहे असें असाव्याचें वचन कोणास काढून दाखविता येईल तर ते आम्हांस हवे आहे ” असे मा जाहीर आव्हान केलें होतें व ते माझे विधान अद्यापिहि कायम आहे ! महाराष्ट्रीय यांनी तें वाटेल तेंव्हा रोखून काढावें. का. न. केळकर.

## अफगाणिस्थान व अमानउल्ला

### मनोरंजक व अंतस्थ माहिती

( उत्तरार्ध )

#### अमीराचा कांटेरी मुकुट

मी अमानउल्ला विचारले “ तुम्ही स्वतंत्र होण्याकरितां ईप्रजांकडून मिळणाऱ्या ६ लक्ष रुपयांच्या खंडणीवर पाणी रोडले; त्याने तुमचा तोटा झाला नाही काय ? ” यावर स्वतः अमीर काहीं बोलला नाही. पण जवळचा एक उमराव म्हणाला “ त्या ६ लक्षांची आम्हांला फारशी पर्वा नाही. राज्यकारभाराला खर्च लागतो तो आमचा आम्हीच पुरवूं शकतो. आम्हांला परराज्यापासून उचापत करावी लागत नाही. ” आणि हें खरेच असावें. कारण सर्व गोष्टींत बहुधा

अमानउल्ला हा मोठा समजतदार मनुष्य दिसतो. त्याला राज्याची माहिती चांगली आहे व त्याचा स्वभावहि चांगला आहे. म्हणून देशाची प्रगति, करताना अडथळे आले तरी त्यातून तो निभावून जाईल असें वाटतं.

नंतर आम्ही स्वतः अमीर त्याची मुलें व मुली वगैरेचे फोटो घेतले. त्याच्या संपर्कां सुमारे ५० मोटारगाड्या दिगल्या. स्वतः तो मोठा कुशल डायव्हर आहे एकदां काबूल-पाघमनच्या रस्त्यावर मोरकऱ्यांनी त्याच्यावर हल्ला केला. तेव्हां चटविशीं त्याने आपली रोलस राईस गाडी वळवून घेऊन

७० मैलांच्या वेगाने ती हांकली व तो निसटून गेला. १९२०-२१ सालाच्या युद्धांत काबूलवर इंग्रजांनी विमानांतून गोळे टाकले. तेव्हांपासून विमानांचे महत्त्व त्याला कळ लागलें. व हल्लीं स्वतः विमान हांकण्याची विद्या तो शिकत आहे. एखाद्या दिवशीं काबूलच्या मैदानावर विमानांत वसून तो उलट्या-सुलट्या उड्या घेऊन, प्रजेला या नव्या विद्येचा पराक्रम दाखवील व त्याचे प्रजाजन तोबा तोबा म्हणून आश्चर्याने कांतुक करतील असे मला खास वाटतें. त्यानें आपलीं विमाने इटालींतून आणली आहेत. पण कांहीं झालें तरी फिरून विचार मनांत येतो कीं, अमीराच्या गादीला इतका धोका असतो कीं, मला ती कोणी फुकट दिली तरी नको. कारण अमीर झाला म्हणजे त्याला नेहमी आकस्मिक मृत्यु ठरलेलाच असणार!

लवकरच पुढे आमच्या मुक्कामांत रमझानचा सण आला. या दिवसांत रस्ने झाडणाऱ्यापासून अमीरापर्यंत सगळे लोक उपवास करतात. पण उपवासाचा दिवस संपला कीं, घिजेचा चंद्र पाहण्याची जी घाई होतं ती कांही विचारू नये. उपवास सोडण्याला ज्याचा त्याला प्रत्यक्ष चंद्र दिसावा लागत नाही. तर दूरदूरच्या देशांत कोठेहि चंद्र दिसला कीं नाही याच्या बातम्या तारेनें आणवून लोक पारणें सोडतात.

### अमानउल्लाचें वक्तृत्व

रमझानईदच्या सणाच्या दिवशीं वीस हजार सैन्याची मोठी लष्करी भिरवणूक निघाली ती मी पाहिली. भर-उन्हाळ्यांत दोनप्रहरी चार तास कवाईत सुरू होती. सैन्यांत शिस्त फार चांगली दिसली. शिपायाकडून बाजारांत कधीं कोणाला उपद्रव होत नाही. देशांतील सगळ्या लढाऊ वर्गाच्या पलटणी त्याने ठेवल्या आहेत. पोषाक काबूलच्या गिरणींत तयार केलेल्या कपड्याचे पण देखणे आहेत. लष्कराबरोबर हत्तींचे ताफे होते. अमीराची एकंदर फौज एक लक्षापर्यंत आहे असें म्हणतात. सैन्यांत व बाहेर शिस्त राखली जाते. तरी पण आपल्या आज्ञातका अमानउल्ला क्रूर नाही. त्याच्या बंडवाल्यांना राष्ट्रगीत वाजविलें तेव्हां त्यांत देशी विदेशी अनेक प्रकारचे मिश्र आलाप ऐकूं आले. भिरवणुकीने व स्वतः अमीराने खुद्दा पढून प्रार्थना केली. वीस हजार सैनिक व इतर हजारों प्रेक्षक असे ३०-४० हजार लोक एकत्र नमाज पढतांना पाहून मौज वाटली. अमानउल्ला हा मोठा वक्ता आहे. तो जाहिननामा तेवढा कागदावरून वाचतो. पण लोकांना उद्देशून करण्याची भाषणें तो टिपणाशिवाय तोडानें स्फूर्तीने बोलतो. त्या दिवशीं तिसरे प्रहरीं फिरून दरबार

झाला. तेथेहि त्यानें लहानसें पण आयत्या वेळीं भाषण केलें. अनेक युरोपियन राष्ट्रांचे वकील सरकारी पोषाक घालून त्याचें अभिनंदन करण्याला आले होते.

भाषणाच्या शेवटीं मोठ्या आवाजानें व हातवारे करून त्यानें अफगाण राष्ट्राचा जय शब्द उच्चारला. त्याबरोबर हजारों लोकांनीं ओरडून व जय शब्द म्हणून हवा दणाणून सोडली. शेवटीं सर्वांना खिसमिस व खडीसाखर यांची खिरापत वांटण्यांत आली. पण हें सर्व चालू असतां, राजब्राह्म फितुरी कट हीं कानाकोपऱ्यांतून डोकावत नसतील कीं काय असा संशय मला वरचेवर येईच. या सर्व समारंभाचे फोटो सिनेमांत दाखविण्याकरितां आम्ही घेतले. फौज महंमदखान नांवाचा एक उमराव जवळच होता. तो म्हणाला “काय हो, तुमचा स्नेही या मोठ्या लांकडी पेटीचीं यंत्र चक्रे सारखीं फिरवतो आहे. पण त्यांतून कांहीच बाहेर पडत नाहीं हें काय ?” यावर मला वाटलें कीं, चलचित्रविद्येच्या अफगाणिस्थानांतील लोकांना अजून ओळख झालेली नसावी. पुढें समजून सांगितल्यावर तो उमराव म्हणाला— “मग आतां अगमची चित्र काढून, तीं स्वदेशांत नेऊन आम्हाला तुम्ही आपल्या बायकांच्या डोळ्यापुढे नाचवणार तर ! अमीरसाहेबांची तुम्हाला परवानगीच आहे म्हणून, नाही तर”—

इकडून तिकडून असेच शंकेखोर व नाखुषीचे उद्गार ऐकू येतात. यानंतर आणखी एक दरबार आम्ही पाहिला. खोस्त प्रांतांतील बंड मोडून एक वर्ष झालें, याकरितां तो दरबार भरला होता. काबूलच्या एका वर्तमानपत्रावरून अशी हकीकत समजली की, या बंडांत तोफखान्याच्या माऱ्यांनीं ३५०० घरे जमीनदोस्त झालीं व १५७५ बंडवाल्यांची कत्तल झाली. त्या वेळीं हिवाळा मोठा कडक पडला होता. अजूनहि या बंडाचा प्रतिध्वनि लोकांच्या हृदयांत उमटत आहे. बाहेरून शिस्त आतिशय उत्तम दिसते. पण आंतून कारवाई चालू असतेच. माझे म्हणणें असें नाहीं कीं, काबूलचा इंग्रज वकील कर्नल हंफ्रीज, हारशियन वकिलांच्या कॉफीच्या पेल्यांत विष कालवील ! पण कोणा अफगाणाच्या हातून कोणाचा खून कधीं होईल याचा नेम नाही. काबुलांत जर बंड किंवा क्रांति झाली, तर येथील वकिलांना या गोष्टीचीं वर्णने लिहून लांबलचक खलिंते सजविण्याच्या आधीं अफगाण लोकांपासून आपला जीव बचावून कसा तरी पळ काढावा लागेल. पूर्वीं एक वेळ इंग्रज वकील सर लुई कॅव्हेंगेनेरी याचा खून तेव्हांच्या अमीराच्याहि इच्छेविरुद्ध झाला. शिवाय



येथे जे परराष्ट्रीय वकील जमलेले आहेत ते तरी एकमेकांना पाण्यांत कोठे पाहात नाहीत ! कुत्रा, लांडगा, अस्वल अशांची जर अवचित एकत्र गांठ पडली तर तां एकमेकांकडे पाहून जशां तोडें करतील तशा या निरनिराळ्या वकीलांचीं तोडे एकमेकांकडे पाहून होतात.

त्यांतल्या त्यांत इटालीचा वकीलच तेवढा निष्काळजी दिसला. कारण इटालीचा अफगाणिस्थाना-शी फारसा संबंध येत नाही. हल्लींचा इंग्रज वकील कर्नल हंप्रीज याच्याविषयी जो तो बरें बोलतो, पण तो व त्याच्या वकिलातींतील सगळी मंडळी यांच्याविषयी, अफगाणाचा खरा स्नेहभाव असा दिसत नाही. या सर्व लोकांच्या मागें अमीरानें आपले गुप्त हेर ठेवलेले असतात. दिवसा रात्रा हे लोक कोठेहि बाहेर पडले म्हणजे, त्यांच्यामागें जाऊन त्यांची पाळत राखतात. सगळ्या इंग्रज रहिवाश्यांपैकी डॉक्टराबद्दल मात्र त्यांना वैषम्य वाटत नाही. राशियन सोव्हिएटचा वकीलहि तथे होता. त्याचा पोषाक व सरंजाम असातसाच दिसला. त्याच्या बायकोचा पोषाक मुक्तिकौजनाल एखाद्या धर्मोपदेशिके-प्रमाणे गमतीचा वाटला. त्याच्या मोटारगाडीवर लेनिनचें तांबडें निशाण फडकत होतें. फ्रेंचांचा वकीलहि तथे होता, व प्रख्यात प्रचंड संशोधक सर ऑरेंज स्टीन हाहि येथें आला होता. तो ब्रिटिश प्रजाजन. पण या दोघांपैकी फ्रेंचांनाच अमीरानें अफगाणिस्थानांतल पुराणवस्तुसंशोधनाचा मक्ता देऊन टाकला म्हणतात. सर ऑरेंज स्टीन हा इंग्रज म्हणून त्याला ती परवानगी दिली नाही.

### वकिलावाकिलांतील लाथाळी

या फ्रेंच संशोधकांशी अमीरानें असा करार केला आहे कीं, ज्या जुन्या व प्राचीन वस्तु खणून काढल्या जातील त्यांपैकी निम्मा अफगाणिस्थानांतच राहिल्या पाहिजेत. या परराष्ट्रीय वकिला-वकिलांतील इनकी चुरस त्याच्या डोळ्याला दिसली कीं, काबुलांत वीज उत्पन्न करण्याचें इंजीन नसलें तरी या वकिलांच्या चुरशीनें हवा तेवढी वीज निर्माण करतां आली असती ! इंग्रज व राशियन वकील तर समोरा-समोर एकमेकांकडे पाहातहि नसतात, प्रत्येकजण असा बहाणा करी कीं, जणुं काय दुसरा वकील अस्तित्वांतच नाही. चहा घेण्याला हे वकील बसले तेव्हां इंग्रज व चिनी, तुर्की व राशियन, इराणी व बुखारियन अशा जोड्यांनीं बसले. एकटा इटालियन वकील मात्र सर्वांशीं सारख्या स्नेह-भावानें वागत होता. या वकिलाच्या रूपाने युरोपांतील निरनिराळ्या राष्ट्रांचीं वैमनस्यें, स्पर्धा व असूया हीं मूर्तिमंत वावरत होती. हे वकील मनांतून परस्परांचा द्वेष करीत होते. पण अमीराविषयीहि

त्यांचें मन साफ दिसत नव्हतें. दरबारांत किंवा खासगी भेटींत हे वकील मोठे गोड बोलतात. पण या राष्ट्रांची लष्करी तयारी आंतून चालूच असते. इंग्रजांनीं इकडे क्रेटा, लुंडीखाना येथपर्यंत आपली आगगाडी नेऊन भिडविली आहे. अमीरानें परवानगी देण्याचा अवकाश कीं थेट कंदाहारपर्यंत मीटर गेज रेल्वे करतां येईल इतके रेल्वेचे सामान त्यांनीं क्रेटाजवळ भरून ठेवले आहे. खुद्द अफगाणि-स्थान-तुर्कस्थानांत, राशिया देखील हळूहळू आक्रमण करीत आहे. पूर्वी झार हा बोलूनचालून बादशहा होता व साम्राज्यवादी होता. पण नव्या सोव्हिएट बोल्शेव्हिक राज्यांतहि हें आक्रमण व अतिक्रमण सुरूच आहे. आणि मौज ही कीं, राशियन व इंग्रज दोन हीं सरकारे मोठ्यादा असें प्रतिपादितात कीं, “हें सर्व करण्यांत आमचा कांहींच स्वार्थ नाही. काबूलच्या अमीराला जेव्हां गरज पडेल व तो हाक मारील तेव्हां त्याच्या मदतीला धांवून जातां यावें म्हणून ही सगळी तयारी !”

इंग्रज वकील कर्नल हंप्रीज मला हळूच म्हणाला “अफगाणिस्थानाचा संबंध जोडण्यांत हिंदुस्थानचा बचाव करण्याचा आमचा हेतु आहे; म्हणून अमीर हा प्रवळ राहावा व आमचा त्याचा स्नेह राहावा अशी आमची इच्छा आहे. कारण त्यामुळे पूर्वी अफगा-णिस्थानांतून हिंदुस्थानावर स्वाच्या झाल्या तशा यापुढें तरी होणार नाहीत !”

### पुढील भाकीत

त्यावर मी म्हणालों, “मुसलमान लोक तर म्हणतात कीं, सगळ्या मुसलमान राष्ट्रांचा एक संघ बनणार आहे. मध्ययुगांत तुर्की लोकांनीं सगळ्या मुसलमान जमातीचा संघ केला तसा करून, त्यांचें पुढारीपण घेण्याचा काबूलच्या अमीराचा विचार आहे असें तुम्हाला वाटतें काय !” त्यावर इंग्रज वकिलांनें गालांत हसून व डोळ्यांत थोडीशी चमक आणून मला उत्तर दिलें कीं, “त्या गोष्टीला फार अवकाश आहे. तूर्त अमीरानें आपले आसन संभाळलें म्हणजे मिळविलें. त्यानें आपली प्रजा आपल्या ताब्यांत ठेवली म्हणजे तूर्त मोठाच पराक्रम केला असें मी म्हणें.” कदाचित् कर्नल हंप्रीज याला भावी गोष्टी आधींच दिसत असाव्या ! कारण इराणच्या सरहद्दीच्या बाजूला नुकताच दंगा-धोपा झाला आहे. काबूलच्या आसपासच्या पठानांच्या टोळ्या अस्वस्थ दिसतात. हिंदुस्थानाचें सैन्य हळूहळू पावला-पावलांने अफगाणिस्थानाच्या सरहद्दीकडे सरकत आहे. कारण अमीर अमानउल्ला-त्रिरुद्ध चोहोंकडे बंड उठणार अशी वदंता आहे. जर कदाचित् अमीर मारला गेला-न जाणो, कोणत्याहि बंडाळींत असें कांहीं घडतें-आणि जर अफगाणांस



असा संशय आला कीं, अमीराचा खून झाला तो परराष्ट्रीय राजकारणाच्या कारस्थानामुळे झाला, तर धर्मयुद्धाचे कुंड तेव्हांच पेटे व मग हिंदुस्थानाला भीति उत्पन्न होणारच की नाही ?

काहीं वेळाने मी रशियन वकिलाशी बोललों. तो मला म्हणाला “आमची प्रतिज्ञा सगळ्या जगाला स्वातंत्र्य मिळवून देण्याची आहे. व अफगाणिस्थानाकडे मी पाहतां तोहि स्वातंत्र्याच्या तत्त्वाचा विजय होण्याच्या दृष्टीने.” त्या रशियन वकिलाची बायको जवळच बसली होती. ती म्हणाली, “आहो, रशियाने हिंदुस्थान जिंकण्याची गोष्ट कशाला बोलता ? खुद्द रशियातील लोकाना भरपूर अन्न व अंगभर वस्त्र मिळवून देण्याचाच उद्योग आज आमच्या सरकारला काय थोडा आहे ?” मी म्हटलं, “ठीक बोललां.” पण मी मनांत म्हणालो, “दिसण्यांत जी गोष्ट हास्यास्पद व अकल्पित दिसते तीच केव्हां केव्हा घडून येते.” परराष्ट्रीय वकील असा सावधगिरीने बोलतात, पण कित्येक अफगाण मन मोकळे करून बोलतात.

### अफगाणाचा हिंदुस्थानावर डोळा

फरजबसी नांवाचा एक अफगाणिस्थानाचा उमराव मला म्हणाला, “ती पाहा बालासार किल्ल्यावर अधिचंद्रकार उमटली आहे. आमचे धर्माची धार ह्या चंद्रकारेप्रमाणे तांक्ष्ण असते. तिच्यायोगाने आमच्या धर्मश्रेत्रांतले पीक आम्ही केव्हा तरी कापून घेणार. सुदैवाने आज अफगाणिस्थान सुरक्षित आहे. रशियन व इंग्रज आमच्यावर हल्ले करू शकत नाहीत. इराण बोलून-चालून कमकुवत आहे. कोणी सांगावें की, पुढील १० वर्षे अशाच स्थिति राहिली तर आम्ही काय करणार नाही ? कदाचित् आम्ही हिंदुस्थानावर स्वारीहि करू. तिकडे ते हिंदु राजे स्वप्न खाऊन खाऊन पुष्ट झालेले असतात ! बायकांसारखे पोपाक करून नटतात ! केंसांत मोती गुंफतात ! व चोळण्याच्या विजारीला घुंगर बाधतात ! या हिंदु राजांची संपत्ति कोठून आली ? मुसलमान शेतकऱ्यांकडून त्यांना ती जुलुमाने मिळविली की नाही ? मग आम्हालाहि त्यांतला भाग का मिळू नये ?”

मी एकदम उत्तर दिले “हो, हो, तुम्हाला कां मिळू नये ! पण काय हो, पेशावर प्रांत जिंकून सधु नदीला आपली सरहद्दनेऊन भिडविण्याचा अफगाणिस्थानचा जो संकल्प आहे त्यानें कसे काय चालले आहे !

माजी अमीर हबीबउल्ला याला याच कारस्थानामुळे मृत्यु आलाना !” फरजबसी म्हणाला, “होय, हबीबउल्लाचा खून करणारे लोक आज जमिनीत गाडून गेले आहेत व त्यांच्या डोक्यावर गवत उगवले आहे हे खरें. पण इंग्रजांविरुद्ध असणारा असा पक्ष अफगाणिस्थानातून नाहीसा झालेला नाही ! तुम्ही इंग्रज लोकांना हबीबउल्लाशी फारच स्नेह ठेवला म्हणून नसरुल्लाखानाच्या लोकांनी त्यांचा खून केला. व नसरुल्लाखानाच अमीर व्हावयाचा, पण त्या कारस्थानांत असाउल्लाची आई अधिक शहाणी ठरली व तिने आपल्या आवडत्या मुलास गादी मिळवून दिली. अमानउल्ला गादीवर बसल्यानंतर इंग्रजांशी त्याने युद्ध केलें, तें इंग्रजांचा द्वेष करणाऱ्या पक्षाच्या चिथावणीमुळे केलें. अर्थात् इंग्रजांनीहि मोठ्या तोफा आणल्या व आपण आहो येथपर्यंत तोफाचे गाळे टाकले. पुढे अमीराने सावध होऊन या इंग्रजद्वेषी पक्षाला बाजला सारलें, तरी पण त्यानें अफगाणिस्थानाचे स्वातंत्र्य तरी मिळविले की नाही ! इंग्रजांचा वकील तह करण्याकरिता चार महिने येऊन काबुलला राहिला. पण अमीराने त्याचा भेट घेतली नाही ! कारण युद्धांत तोच विजयी झाला होता.”

मी म्हणालो “मग तुम्ही केव्हां तरी हिंदुस्थान जिंकणार की नाही ?” फरजबसी म्हणाला, “इनशाल्ला. ईश्वराची इच्छा असेल तर तसे घडेल. हिंदुस्थानाला मालिक पाहिजे. तो कोठून तरी निघेल, मग तो आमच्या पर्वतांच्या दर्यांतून, किंवा बन्न प्रांतांतील जंगलांच्या जाळ्यांतून किंवा पेशावर येथील गुलाबांच्या बर्गाचांतून निघो ! कोठून तरी निघेल खरा.” मी म्हणालो “हा सर्व तुम्हा अफगाणाचा बेत खरा, पण तुमच्या अमीर-सहिबाना हे पसंत आहे काय ?” त्यावर तो हंभून म्हणाला, राजे लोक जर आपल्या मनांतल्या खऱ्या गोष्टी बोलून दाखवतील तर ते राजपदावर राहणारच नाहीत. सालोमनप्रमाणे राजे लोकांना आपले तोड मिटून धरावे लागतें. प्रत्येक गोष्ट करण्याला एकेक योग्य वेळ असतो. तशी वेळ असेल तेव्हां आम्ही इंग्रजांना आलिगन देऊं, पण उलट वेळ असेल तेव्हां— !

हें ऐकून मी मनांत म्हणालों, एका अफगाण मनाचा संकल्प करून बसला आहे खरा. तो प्रसंगाचीच वाट पाहता असावा. हिंदुस्थानात बंड झाले कीं, तो पेशावर शहरावर चालून येणार हे खास !

## अमेरिकेंतील लजपतराय यांचा जीवनक्रम

( लेखक—ना. सु. हर्डीकर, हुबळी.)

लेखांक ८ वा

### लालाजींचे हिंदूभूमीवरील प्रेम

लालाजी आपल्या हाताखालच्या लोकांना किंवा सहकाऱ्यांना, सर्व प्रकारचे शिक्षण देऊन, त्यांची योग्य काळजी घेत असत, हे मागील लेखात सांगितलेच आहे. तसे करण्यांत आपल्या सहकाऱ्यांना उत्तम व कर्तृत्ववान राष्ट्रसेवक बनून, हिंदुमातेची उत्कृष्ट सेवा करावी, व त्याकरिता जरूर तो स्वार्थत्याग करण्यास त्यांनी तयार व्हावे, असाच त्यांचा हेतु असावा. लालाजींच्या सान्या आयुष्यात त्यांच्या दृष्टीपुढून, भारतमातेच्या पतितावस्थेची दीन व कष्टमूर्ति, आणि तिला प कीर्त्याच्या जुलमी कचाड्यातून मुक्त करण्यासंबंधीच्या उपायांचे विचार क्षणरहि दूर होत नसत, हे त्यांच्या भाषणावरून व लेखनावरून सहज सिद्ध होण्याजोगे आहे. एखादे प्रसंगी आपल्या मातृभूमी-विषयीचे प्रेम त्यांच्या अंतःकरणांत इतके उंचवळून येई की, त्या वेळी त्यांनी उच्चारलेले उद्गार ऐकून, किंवा लिहिलेले लेख पाहून ऐकणारांत किंवा वाचणारास लालाजी हे अत्यंत भावनाप्रधान आहेत असे वाटल्याखेरीज राहात नसे! त्यांच्या आजपर्यंतच्या लेखांपैकी हिंदुमाते-विषयीच्या प्रेमोद्गारांनी व तिच्या साप्रतच्या हीन-दीन दशेच्या कष्टपूर्ण शब्दांनी भरलेला एक लेख मला विशेष हृदयस्पर्शी वाटला.

हा लेख न्यूयॉर्कच्या 'यंग इंडिया' मासिकाच्या पहिल्याच (सन १९१७ च्या जानेवारीच्या) अंकात प्रसिद्ध झालेला आहे. या लेखाचा मथळा 'मातृपदी'- 'अंतर्दि मदर्स फाट'-अशा अर्थाचा असून, लालाजींनी लेखक या नात्याने त्यांत स्वतःचे नांव प्रसिद्ध न करत 'तुम्हा एक नष्ट बालक' (दाय अंबल सन्) या टोपण नांवाने तो प्रसिद्ध करण्याविषयी मला मुद्दाम सूचना केली! असे करण्याचा उद्देश त्यांना विचारता तो लेख अत्यंत भावनाप्रधान असल्या-कारणाने आपण तसे करीत आहो असे त्यांनी मला सांगितले! पुढे एखादे प्रसंगी तो लेख तुम्हीच लिहिलेला आहे, असे मी प्रसिद्ध करीन असे मी त्यांचेजवळ त्या वेळी बोलले. होतों आणि त्यांनी त्याबद्दल नकारादि दर्शविलेला नव्हता. प्रसिद्धीचे हे कार्य त्यांच्या हयातीत मजकडून झाले

नाही याबद्दल मला हळहळ वाटते. तथापि आज तो लेख, व त्या लेखाच्या खऱ्या लेखकाचे नांव प्रसिद्ध करीत आहे. लेख बराच मोठा आहे हे मी जाणत असूनहि तो संपूर्ण प्रसिद्ध करण्याचे कारण, लालाजींच्या मनात मातृभूमीबद्दलची कळकळ व प्रेम किती होत हे दाखविणे हेच होय.

#### लालाजींचा लेख "मातृपदी"

"माते, मी तुला अर्पण तरी काय करणार? तुला देण्यास योग्य असें मजजवळ कांहीच नाही. मी हीन-अत्यंत हीन आहे, तथापि तुला कोणत्याहि ठिकाणी व कोणत्याहि प्रसंगी अर्पण करण्याजोगी अशी एकच एक वस्तु मजजवळ आहे, आणि ती म्हणजे तुजवरचे माझे उत्कटप्रेम ही होय! हे माते, मी तुजवर प्राप्ति करतो, भक्ति करतो, तुम्हा मी भजत आहे असे म्हटल्याबद्दल तूं मला क्षमा करशीलना? तसे म्हणणे हे धाट्याचे व उद्धटपणाचे होईल हे मी जाणत आहे. पण तू माझ्या अंतःकरणांत अधिष्ठित झालेली देवता आहेस, हे तुला माहीतच असल्याने, माझ्या प्रार्थनेचा तू अव्हेर करणार नाहीस अशी माझी पूर्ण खात्री आहे. प्रेमळ माते, 'मी तुजवर प्रेम करतो' हे माझे म्हणण मुख्यपणाचे तर नाहीना? कारण "प्रेम" हा शब्द अत्यंत सामान्य आहे, व त्या शब्दावरील भावनाहि पण तशीच आहे. ज्यांना ज्याची विशेष आवड आहे, त्यावर ते साहाजिक 'प्रेम' करतातच! ते लोक प्रेथ, चित्र, फुले, मिठाई व आईसक्रीम वगैरेसारख्या सर्वसाधारण पदार्थांवरहि 'प्राप्ति' दर्शवितात. कुमारावर कुमारिका, व कुमारिकेवर कुमार प्राप्ति करतो. स्त्री-पुरुषाला व पुरुष-स्त्रीला किंवा प्रियतम प्रियतमेला व प्रियतमा प्रियतमाला चाहतात. राजकारणा पुरुषांना सत्ता व अभिमान प्रिय असतात! तेव्हा माते, मी तुजवर 'प्रेम' करतो म्हणणे म्हणजे अगदी सामान्य गोष्ट खरी, पण तसे म्हटल्याखेरीज माझ्याने राहवत नाही! कारण मातृभूमे, तूं मला खंगखरीच प्रिय आहेस! मला केव्हा केव्हा तर असा उमाळा येतो की, परमेश्वरापेक्षाही तूच मला जास्त प्रिय आहेस. फार काय एखाद्या योग्याचे, मौलवांचे किंवा

एलाद्या पाद्याचेहि प्रेम आपल्या परमेश्वरावर जितकें असू शकणार नाही तितकें प्रेम माझें तुजवर आहे ! तूं देवता आहेस; आणि देवता ह्या देवांच्याहि माता असतात, मग तूंच देवांच्यापेक्षांहि अधिक पूज्य व श्रेष्ठ नव्हेस काय ! अखिल सृष्टींत स्त्रीइतकें उदात्त, उत्तम व सुंदर कांहीच नाही. आणि त्यांतून मातृपदीं असलेल्या स्त्रीविषयीं तर बोलावयासच नको. 'माता' या दृष्टीने स्त्री विश्वाची देवता आहे. हे मातृभू, तूं अशा मातांची माता असल्यानें, तुझें अधिष्ठान फारच उच्च व श्रेष्ठ आहे. आणि म्हणूनच तूं जगन्माता म्हणवून घेतस.

हे हिंदूभूमे, मी केवळ तुलाच वरच्या दर्जाची लेखन बोलतां व वागतो म्हणून, कधी कधी कांहीं निंदक मला दोष देतात. तुझ्यावरील निश्चल प्रीती-विषयींच्या माझ्या पक्षपाती मतामुळे मी राष्ट्राप्रांतां वैषम्य उत्पन्न केल्याप्रमाणे होतें व विश्वबंधुत्वा-विषयींची माझी सहानुभूति मर्यादित होते असें मला सांगण्यांत येतें व लोक मजवर टीकाहि करतात. पण ते मला मुळींच पटत नाही ! मला तुझ्यातच सर्व जगन दिसतें. तुजवर प्रेम केल्यानेच साऱ्या मानवसृष्टीवर प्रेम केल्या-सारखें आहे असेच मला वाटतें. कारण तुझ्या-खेराज मला वेगळें जगत् अगें कोठेंच दिसत नाही. माते, तुझ्यावर प्रेम केल्यास माझी प्रेमळ सहानु-भूति मर्यादित होते असें मला बिलकुल वाटत नाही. उलटपक्षीं तुझ्या द्वारच मी साऱ्या विश्वाची सेवा करूं शकेन असा मला भरंवसा वाटतो. तूं विश्वांमध्य आणि विश्व तुझ्यामध्यें निगडित झालेले असून तूं म्हणजेच विश्व या दृष्टीनेच मी आजवर प्रत्येक गोष्टीचा विचार केलेला आहे. वसुधैव कुटुंबकम या न्यायास अनुसरून सृष्टीचीं सर्व अपत्यें तुझींच आहेत. बुद्धशंकराचार्यादि तुझे सुपुत्र मानव-जातीकरितां व जन्मले, झटले आणि मेलेना ! त्यांनीं ज्ञाती किंवा पक्षभेद कधी लक्षांत आणला हेता का ! माते ! सृष्टींत जें कांहीं रम्य आणि उदात्त म्हणून आहे, त्याची जन्मदाती तूच आहेस. अर्थात् विश्वबंधुत्व तुझ्या रोमरोमांतरीं भरलेलें असतां, तुजवर सर्वस्वी प्रेम केल्यानें, साऱ्या मानवजातीवरच

नव्हे, तर साऱ्या निसर्ग-निर्मित चराचर वस्तूंवरहि तुझ्या द्वारेच प्रीति करण्याची मी आकांक्षा बाळगणें चुकीचे होईल का !

मातृभूमे, तुझ्याशीं संबध असलेल्या प्रत्येक वस्तूवर मी प्रेम करतो. तेथील पर्वत, दऱ्याखोरी, नद्या, मैदानें, फुलें, फळें, फार काय ओसाड वाळवंटेहि मला अत्यंत प्रिय आहेत. तुझ्या हृदयांतील तसेंच तुझ्या मांडीवर खेळणारें आणि तुझ्या बाहूंनीं कवटाळलेले निसर्गसिद्ध सौंदर्य सृष्टीतील अन्य कोणत्या भागात आहे बरें ! मी तुझ्या लेकरांवरहि प्रेम करतो. हीं तुझीं मुलें काळीं, भोळीं आंगळ, विदेशलंघ, भांडखोर अशीं अनेक विशेषणें त्यांना लावण्यांत येतात, आणि मलाहि माझ्या तमोवृत्तीच्या भरां ! केव्हां केव्हां तीं तशीं दिसतात. पण यांचें कारण केवळ तुजबद्दलची त्यांची विस्मरण-वृत्ति हेंच होय. असें मला वाटूं लागल्याबरोबर माझा त्यांजवरचा राग नाहीसा होतो प्रसंगी काणी मला शिव्याही देतात, पण आपण काय बोलत आहों याचे त्यांनाच भान राहात नाही असें वाटत असल्यामुळे मी त्या गोष्टीबद्दल फिकार करीत नाही. उलट तीं तुझींच लेकर आहेत आणि त्यांच्या व माझ्या नसानसांतून एकच रक्त वाहात आहे या आत्मीय भावनेनें मी त्यांच्यावर प्रेमच करतो. त्यांचा त्याग करणे मला शक्यच नाही. मी आणि माझे सर्वस्व हें त्यांचेंच आहे. नूतन वर्षीं तुला अर्पण करावयाचा नजराणा तो हाच. माते ! उदार अंतःकरणाने तू त्याचा स्वीकार करशील ना ?

लालार्जांच्या या लेखांत भारतमाते-विषयींची त्यांची उज्ज्वल प्रीति, अनादिकाला-पासून आजपर्यंत भारतभूमीत जन्मलेल्या थोर महात्म्यांविषयींचा त्यांचा अभिमान, हिंदूभूमीवरील उत्कट प्रेमानें प्रेरित होऊन तिच्या सेवेबरोबरच साऱ्या विश्वाचीहि सेवा करण्याचा त्यांचा संकल्प यांची पूर्ण जाणीव दिसून येत आहे. हा लेख त्यांच्या म्हणण्याप्रमाणें भावनाप्रधान आहे हें खरें असलें तरी भावनाप्रधानत्वाबरोबरच त्यांत यथार्थत्वहि तितक्याच प्रमाणानें सुंदर शब्दांत गोविलेले आहे ही गोष्ट कोणास नाकबूल करता येईल बरें ?

## दिल्लीचें बातमीपत्र

[ ३ ]

दिल्ली ता. १४/१२/२९.

शुक्रवार ते रविवार तीन दिवसांची सुटी संपल्यावर, सोमवारी तीन सरकारी बिलांचें काम झालें. पहिलें बिल मुदतीच्या कायद्यांत दुरुस्ती करण्यासंबंधानें कौन्सिल ऑफ स्टेटकडून पास होऊन आलेंलें होतें. यांत मुख्य तीन कलमें होती. एका कलमानें असें ठरविण्यांत आले आहे कीं, धर्मसंस्था किंवा देवस्थानें यांचा 'मॅनेजराह' 'ट्रस्टी' असेंच समजलें जाईल. याचा अर्थ त्याचे विरुद्ध मुदतीचा कायदा लागणार नाही. तसेंच या बिलानें असें ठरविलें आहे कीं, अशा ट्रस्टीनें कोणतीहि ट्रस्ट मिळकत कोणाला देऊन टाकली असतां, दावा करण्याच्या मुदतीचा प्रारंभ वादीला हा व्यवहार झाल्याचें कळल्यापासून तीन वर्षे; व नव्या ट्रस्टीला जुन्या ट्रस्टीनीं केलेला व्यवहार रद्द करण्याची क्रियाद आणण्याकरितां नवीन ट्रस्टी कामावर रुजू झाल्यापासून १२ वर्षे असावी. या बिलाचा हेतु देवस्थान व धर्मसंस्था यांची मिळकत अयोग्य रीतीने विकली जाऊं नये व या मिळकतींत ज्यांचा हितसंबंध असेल त्यांना दावा करून योग्य तर ती मिळकत परत घेतां यावी असा आहे.

\* \*

दुसरें सरकारी बिल पेटंट अक्टांत दुरुस्ती करण्यासंबंधाचें होते व तें सिलेक्ट कमिटीकडे पाठविण्यांत आलें. त्याचप्रमाणें मजुराचे संप व तेंदे कमी करणें, थांबविणें, तोडणें, यासंबंधाचें तिसरें एक बिल होतें व तेहि सिलेक्ट कमिटीकडे पाठविण्यांत आले. मात्र या तिसऱ्या बिलावर विशेष चर्चा झाली. सरकारने या बिलाच्या पहिल्या भागांत पंचायतपद्धतीने मालक व मजूर यांच्यातील तेंदे तोडण्यासंबंधीची योजना केली आहे. परंतु पुढच्या कलमातून मजुरांचा संप करण्याच्या हक्क पुष्कळसा कमी करून नोटीस दिल्याशिवाय काहीं काहीं धंद्यांत किंवा कामगिरींत एकदम संप पुकारणें हा गुन्हा ठरविण्याचा प्रयत्न केला आहे. बिलाच्या या दुसऱ्या भागासंबंधानें असें म्हणतां येईल कीं, हें बिल पब्लिक सेफ्टी बिलाचेंच एक लहानसें, किंबहुना मोठेहि भावंड शोभेल. पब्लिक सेफ्टी बिलाने फार तर चार आंगुलक कम्युनिस्ट लोकांना चौकशी न होतां हद्दपारी सोसावी लागेल. परंतु या दुसऱ्या भावंडाचा पराक्रम असा होणार कीं, सरकार ठरवील त्या धंद्यांत व कामगारांत काहीं ठराविक मुदतीची नोटीस दिल्याशिवाय काम सोडतां येणार नाही, सोडल्यास शिक्षा होईल, व

सहानुभूतीनें एका मजूर वर्गानें दुसऱ्या मजूर वर्गाकरितां संप करणें हाहि गुन्हा ठरेल! विलायतेंत १९२६ सालीं मोठा सार्वत्रिक संप झाला तो कायद्याच्या वळावर मोडला गेला. पण लगेच उरलासुरला पक्षा दंदोवस्त करण्याकरितां पुढच्या वर्षी हल्लींच्या प्रधानमंडळानें वरील प्रकारच्या तजविजीचें बिल पार्लमेटांत मंजूर करवून घेतलें तेव्हा मजूर पक्षानें त्याला कसून विरोध केला. व पुढील निवडणुकांत मजूर पक्ष अधिकारारूढ झाला तर हे बिल रद्द होण्याचा संभव आहे. दरम्यानच्या या संधिकालांत हिंदुस्थानसरकार आपला हात साधून घेत आहे. परंतु सिलेक्ट कामटीत नीरक्षीर न्यायानें चांगला तेवढा भाग उरून वाईट तेवढा भाग बहु-तकरून काढून टाकण्यांत येईल. आणि तें न झालें तर असें बळीमध्यें या बिलाला फार कसून विरोध होईल. सदर बिलावर स्वराज्य पक्षापैकी, चेटी व जमनादास मेथा आणि नॅशनलिस्ट पक्षातर्फे पं. कुंडरू यांची चांगली भाषणें झाली.

\* \*

मंगळवार हा खासगी सभासदांच्या बिलांचा दिवस होता. पैकीं पहिलें बिल हिंदुधर्मशास्त्रांतील वारसाईचा क्रम हल्ली आहे त्याहून काहीं गोष्टीत वेगळा करण्यासंबंधीचें होतें. हें बिल गतवर्षीं असें-ब्लॉक डॉ. गोर यांच्या प्रयत्नाने धांदलीत पास होऊन गेलें व त्यानंतर तें कौन्सिल ऑफ स्टेटकडून एक दोन दुरुस्त्या करून पास होऊन येदा परत असें बळीकडे आलें. मिताक्षरेच्या धर्मशास्त्राप्रमाणे काही दूरच्या गोत्रज सपिंडांकडे वारसा जातो तो मेलेल्या मूळ मालकाच्या जवळच्या नात्याच्या स्त्रियांकडे ओढून आणण्याचा या बिलाचा हेतु आहे. वारसा मृताच्या आज्ञेपर्यंत ( बापाच्या आज्ञेपर्यंत ) वर गेल्या-नंतर तो हल्लीं काहीं प्रांतातून दूरच्या गोत्रज सपिंड पुरुषांकडे जातो. यामुळे घराण्यांत जन्मलेल्या स्त्रियांना वारसा मिळण्याचा संभव अगदींच उरत नाही ही गोष्ट या बिलानें बदलली आहे. या बिलावर पुराणमतवादी पक्ष व सुधारणावादी पक्ष या दृष्टीनें खूप दुमत होतें. युरोपियन मुसलमान वगैरे लोक प्रायः या चर्चेपासून अलिप्त राहिले. सरकारनेहि तटस्थपणाचें धोरण स्वीकारलें. पण निरनिराळ्या पक्षांच्या काय पण एकाच पक्षाच्या हिंदु पुढ्यांमध्येहि मतभेद झाले. या वादांत मूळ बिलाच्या दृष्टीनें पं. नेहरू व जयकर हे एका बाजूला व पं. मालवीय, अणे, शेषा अय्यंगार हे दुसऱ्या बाजूला असे तट पटले होते ! परंतु हें बिल तत्त्वतः

गतवर्षी असेंब्लीकडून मंजूर झाले होते व कॉन्सिल ऑफ स्टेटकडूनहि ते मंजूर होऊन आले होते. यामुळे फ्रिकोड एखादी उपसूचना करण्याखेरीज विलाची सुधारणा करण्याला किंवा ते बुडविण्याला वाचक नव्हता. अर्थात् या वेळी सरकारच्या बाजूचे लोकांहि लोकपक्षांनील यादवी गंमतीने पाहता होते! मंगळवारी पुढे आलेले खासगी दुसरे बिल नियोगी यांचे. या बिलाविषयीचा त्यांचा प्रयत्न आज तीन वर्षे सुरू आहे व थंदा ते फिलिक्ट कमिटीपर्यंत जाण्याची मजल पोचली. या बिलाचा हेतु असा आहे की, पूर्वबंगाल व आराम या प्रांतांत आगगाडीचे रस्ते कमी असल्यामुळे, मुख्य दळणवळण लहानमोठ्या आगवाटींनी चालू असत. पूर्वी सरकारने स्वतःच्या आगवाटी ठेवून पाहिल्या. पण त्या पुढे युरोपियन कंपन्यांच्या हाती दिल्या. त्यामुळे त्यांना या वाहतुकीचा मत्ता मिळाल्यासारखे होऊन, त्यांनी वाहतुकीचे दर हवे तितके चढ ठेवले! एकाला एक दर, दुसऱ्याला दुसरा असा पक्षपात दाखवावा, उताऱ्याची गरमोय दूर करू नये अर्थाहि प्रकार सुरू आहे. त्याविषय तिकडील लोकानी व सरकारी अधिकार्यांनी पुष्कळ गवागवा केला. पण या गिरजोर युरोपियन कंपन्या एकत नाहींत. म्हणून सरकारी कायदा करून, त्यांच्याच! राहणार मडक्या लादल्या अशी या बिलांत योजना मुचविली आहे. सरकारने या बिलाला म्हणण्यासारखा विरोध केला नाहीं. तथापि बिल परत असेंब्लीकडे आल्यावर काय होते ते पाहावयाचे आहे.

असेंब्लीच्या चाल बैठकीत आतांपर्यंत दोन महत्त्वाची खासगी बिले फिलिक्ट कमिटीपर्यंत गेली आहेत. परंतु भाति अशी वाटते की, मार्च २० फेब्रुवारी हा खासगी बिलाच्या कामाकरिता या-पुढे एकच दिवस असल्यामुळे, त्याचे आंत या फिलिक्ट कमिटीचे काम होऊन ती बिल असेंब्ली-पुढे येणार नाहींत आणि तसे न झाले म्हणजे सिमल्याच्या बैठकीपर्यंत ती पुढे ठळकली जा ती व. पण ती बैठक आधीच तीन अठवड्यांची, त्यांत खासगी बिलांना एखाददुसरा दिवसच मिळावयाचा व तो देखील हरविणारा शरदा यांच्या बालविवाहाच्या बिलाकरिता आजच जवळ जवळ राखून ठेवल्यासारखा झाला आहे यामुळे ही दोनही बिले तेथे चर्चेला निघण्याचा संभव फारच कमी व चालू वर्षाअखेर कायदेमंडळाच्या निवडणुकी व्हावयाच्या म्हणजे खासगी सभासदांना बिल काय किंवा ठराव काय, ते कोणत्याहि मजलीपर्यंत वर चढले असले तरी तेथूनच ढांसळून

पडावयाचे असा नियम असल्यामुळे, या बिलांची इतिश्री झाली असेच अनुभवास येईल. हा दोन बिले म्हणजे साराभाई नेमबंद हाजी यांनी आणलेले किनाऱ्यावरील व्यापारी जहाजांचे व दुसरे हं नियोगी यांचे. खासगी सभासदांची बिले व ठराव यांचा अशा रीतीने कांडमारा होत असल्यामुळे, आणखी कांहीं दिवस मिळावे असे प्रयत्न असलेला आज तीन वर्षे सुरू आहेत. स्वराज्य पक्षाने पूर्वी-पासूनच या संबंधाच्या सूचना असेंब्लीकडे पाठविल्या आहेत. पण त्यांना आजवर मुहूर्तच लाभला नाहीं. सिमल्याच्या बैठकीत जवळ जवळ अखेरच्या दिवशी मोठ्या प्रयत्नाने या सूचनांच्या चर्चेला "हॉर, उँ" इतकं म्हणून नुसता प्रारंभ तेवढा झाला! पण यावरील खरी चर्चा एकदांची परवा बुधवारी झाली. यापैकी एक सूचना अशी होती की, "अध्यक्षांना खाजगी सभासदांचे राहिलेले काम पुरे करण्याकरिता, गव्हर्नर-जनरल यांनी नेमून दिलेल्या दिवसांखेरीज इतर कोणत्याहि दिवशी सरकारी कामानंतर राहिलेले असलेले खासगी सभासदांचे काम सुरू करण्यात यावे. किंबहुना सरकारी कामाकरिता नेमलेल्या दिवशी चार वाजण्याचे आतं सरकारी काम पुरे झाले तर खासगी काम अथवा खासगी परवानगीने सुरू व्हावे.

\* \*

या सूचनेला सरकारने कसून विरोध केला. यावर अणे, दिवाण चमनलाल, रंगास्वामी अय्यंगार यांची चांगली मुद्देसंद भाषण झाली. परंतु हा प्रश्न मने भोजूनच निकालीत काढावा लागला. खासगी कामाचा प्रश्न सर्वांनाच सारखा प्रिय व महत्त्वाचा असल्यामुळे युरोपियन सभासदांखेरीज वार्काच्या बहुतेक सभासदांनी अनुकूल मत दिले. म्हणून ही सूचना ५० विरुद्ध ४६ मते पडून मंजूर झाली. असेंब्लीच्या कामकाजाच्या नियमामध्ये दुसरीहि एक महत्त्वाची दुर्मुक्ती मुचविण्याला आली होती. ती अशी की, गव्हर्नर-जनरल असेंब्लीचे सभासदाना उद्देशून भाषण करतात. तरी त्यांचे भाषणासंबंधी असेंब्लीचे मत अध्यक्षीय मार्फत त्यांना कळविण्यांत यावे. होम सेक्टर केर यांनी या दुर्मुक्तीला हरकत घेतली. त्याचे म्हणणे असे की, आपल्या भाषणावर अशी कायदेमंडळांत उघड टीका होऊ लागली तर गव्हर्नर-जनरल यांचे भाषण पूर्वीसारखे विचारपरिप्लुत व मननीय न होता नीरस होऊ लागेल. शिवाय भाषणातील त्याचे विचार हे खासगी स्वभाषाचे असतात. तेव्हा त्यांचे भाषण म्हणजे कांहीं सरकारी धोरण असा अर्थ नाहीं! या त्यांच्या क्रोडिकमाळा दिवाण चमनलाल, रंगास्वामी अय्यंगार, सर पुरुषोत्तमदास, अणे यांनी समर्पक

उत्तरे दिली. तथापि कांहीं सभासद हजर न राहिल्यामुळे, युक्तिवाद निष्फळ ठरून, संख्याबलावर सरकारने हा डाव जिंकला व दुरुस्तीची सूचना ४६ विरुद्ध ४२ मते पडून नामंजूर झाली ! तसेंच सरकारी अधिकारी अगर गव्हर्नर-जनरल यांच्या सरकारी कामावरील टीका ही गव्हर्नर व गव्हर्नर जनरल यांच्या वर्तनावरील टीका समजण्यांत येऊं नये हीहि सूचना नामंजूर झाली. बाकी कांही क्रिकोळ दुरुस्था करण्यांत आल्या. असेंब्लीने केलेली दुरुस्ती सरकारी गॅझेटांत प्रसिद्ध झाल्यावर अमलांत येईल. पण गव्हर्नर-जनरल याना ही दुरुस्ती रद्द करण्याचा अधिकार असल्यामुळे गडांतर पूर्णपणे टळले असे म्हणतां येत नाहीं.

\* \*

नरेंद्र-मंडळाची बैठक सोमवार तारीख ११ रोजी सुरू झाली आहे. व उद्यांचा एक दिवस तिचें अधिवेशन आणखी चालेल. सुमारे ४० संस्थानांचे अधिपती बैठकीस हजर राहिले आहेत. महाराष्ट्रांतील भोर, सांगली व जमखंडी येथील संस्थानांचे अधिपतीहि आले आहेत. कांहीं ठरावांवर यांनीं भाषणें चाललीं केलीं. पहिले दिवशीं नामदार व्हाइसरॉय यांचे सभासदांना उद्देशून भाषण झाले व त्यांना सर्वांना मुखाने व आनंदाने राह्या व दर्यायुषी व्हा असा आशीर्वाद दिला ! पहिला ठराव वर्तमानपत्राच्या बातमीदारांना व इतर लोकांना नरेंद्र मंडळाची बैठक खुली ठेवण्यांत यावी असा पतियाळाच्या महाराजांना मांडला. व तो मंजूर झाला. दुसरे दिवसापासून, वर्तमानपत्राच्या बातमीदारांना परवानगी देण्यांत आली. दुसरे दिवशीं पालनपूरच्या महाराजांना लीग ऑफ नेशन्सच्या बैठकीकरितां शिष्टमंडळाचे एक सभासद या

नात्याने आपण केलेल्या कामगिरीचा रिपोर्ट सादर केला. त्यांच्या या कामगिरीबद्दल आभारप्रदर्शनाचा ठराव पतियाळाच्या महाराजांनीं मांडला व तोहि मंजूर करण्यांत आला. बुधवारी एक महत्त्वाचा ठराव चर्चेला निघाला तो असा की, 'देशी संस्थानिक, ब्रिटिश प्रजाजनांच्या प्रगतीला आड येत नाहीं. उलट त्यांची सहानुभूतीच आहे. तथापि अलीकडे ब्रिटिश हिंदुस्थानात साम्राज्यापासून फुट पाहणारा स्वातंत्र्यवादी पक्ष उत्पन्न झाला आहे याकरितां वेळांच सावध होऊन सनदा व तहनामे यांच्या आधारावर साम्राज्य-सरकाराशीं जडलेले आमचे हितसंबंध कोणत्याहि रीतीने तोडण्यांत येतां कामा नयेत व अशा स्वातंत्र्यवादी लोकांना कोणत्याहि तऱ्हेने सहानुभूति ही सगळी दाखवीत नाहीं. व पुढील राज्यघटनेत ज्या कांहीं सुधारणा होतील त्याहि ब्रिटिश साम्राज्याशीं केलेले तहनामे व सनदा यांच्या आधारावरच झाल्या पाहिजेत.' हा ठरावहि पतियाळाच्या महाराजांनीं मांडला. त्याचें भाषण चालले झालें. भाषणांत साम्राज्यनिष्ठा व साम्राज्य-सरकारचे वैभवाची ओतप्रोत स्तुति भरली होती. काश्मीरच्या महाराजांनीं अनुमोदन दिले. त्यांचा एक मुद्दा असा होता कीं आमच्या संस्थानावरच सरहद्दीचें संरक्षण करण्याची जबाबदारी फार मोठी आहे. याकरितां साम्राज्याशीं असलेला संबंध तोडणें शक्य नाहीं. या ठरावावरहि सांगली, त्रिकोनेर, अलवार व मडुरी येथील संस्थानांच्या अधिपतींची भाषणें झाली. या सर्वांच्या भाषणांतील एक मुद्दा मात्र विशेष महत्त्वाचा होता. व तो हा कीं ब्रिटिश हिंदुस्थानांतील प्रजाजनांच्या राजकीय प्रगतीचे आड आम्ही येत नाहीं. व्हाइसरॉय-साहेबांनीं आपल्या वर्तीनें तहनामे व सनदा यांचे अधिकार राखण्याचे आश्वासन दिले व ठराव मंजूर झाला.

## प्रासंगिक बोल

### १ सामाजिक सुधारक व सरकार

सरकारच आतां कांहीं सामाजिक सुधारणांबद्दल उपेक्षावृत्ति दाखवूं लागल्यामुळे सामाजिक सुधारकहि असें म्हणूं लागले आहेत कीं, हिंदुस्थानाला स्वराज्य मिळाल्याशिवाय सामाजिक सुधारणा व्हावयाची नाहीं. 'इंडियन सोशल रिफॉर्मर' पत्राचे संपादक श्री. नटराजन यांनीं नुकतेच असे उद्गार काढले कीं, "हल्लींच्या राज्यपद्धतीच्या मदताने खरी समाजसुधारणा होईल हा

माझा विश्वास पूर्णपणे नाहींसा झाला आहे. मी राजकारणी नाहीं. माझी सर्व सहानुभूति सामाजिक सुधारणांकडे आहे, पण पुष्कळ वर्षांच्या अनुभवाने माझी अशी खात्री झाली कीं, आज सरकार पुराणवादी, संकुचित व प्रतिगामी लोकांशीं सहकारिता करून सामाजिक सुधारणेच्या कार्यास अडथळा करित आहे. तेव्हां मला नाइलाजाने व माझ्या इच्छेविरुद्ध राजकारणांत भाग घेवा लागत आहे. आणि मी आज स्पष्ट सांगतो

कीं हिंदुस्थानाला पूर्ण स्वायत्तता मिळाल्याशिवाय कोणतीहि सामाजिक अगर आर्थिक सुधारणा किं जातमधुना येन ययं ययं वयं वयं' अशा प्रश्नसहजच होणें शक्य नाहीं. " सरकारासंबंधाने अशाच तऱ्हेचे विचार श्री. जयकर यांनीं अंग्रेजीमध्य बोलून दाखविले हांते व गेल्या सामाजिक परिपंदेत त्यांनीं त्यांचाच पुनरुच्चार केला. शारदा विलासंबंधी सरकारची उदासीन वृत्ति पाहूनच सुधारकांना हा वैभाग उत्पन्न झाला असावा. जयकर व नटराजन यांच्या उद्गारावरून इतर सामाजिक सुधारकांच्या मनांत हेच विचार घोळत असावेत असेहि अनुमान करण्यास हरकत नाहीं. व्यापारी, धंदेवाले, मजूर, शेतकरी इत्यादि वर्ग आपापल्या हितसंबंधांत परकीय सरकार कसे नडते याचा अनुभव येऊन राजकारणाच्या प्रवाहांत पडले तसेंच सुधारकांनाहि अनिच्छेनें पडावे लागणार असें दिसतें.

\* \*

पण सरकार व सामाजिक सुधारक यांच्यांत आज जी विमनस्कता दिसत आहे तिजवरून असा प्रश्न उभा राहतो कीं, सरकारी मदतीनें सामाजिक सुधारणा करण्याची आशा बाळगणारे लोक असे एकाएकीं कसे उलटले? सरकारी धोरणाचे सूक्ष्म अवलोकन केले तर या परिवर्तनाचा सहज खुलासा होण्यासारखा आहे. राजकीय दृष्ट्या पथ्यावर पडणाऱ्या अशा लोकहिताच्या गोष्टी ज्या असतील त्याच बहुधा सरकार करीत असत. पूर्वी सुधारणेला मदत केली तर तितकेच चांगले सुशिक्षित लोक राजकारणांतील तीव्र मार्गापासून बाजूला राहण्याचा सोय होत होती पण आतां सरकारला १९१९ च्या राजकीय सुधारणा लोकांना चालावतां येत नाहींत असे दाखवावयाचें आहे. आतां " आमचें कर्तव्य फक्त राज्य चालविण्याचें. लोकांचें हित पाहणें हें कौन्सिलांच्यावर सोपविलें आहे " असे म्हणून अधिकारी मोकळे होत आहेत! कौन्सिलांपासून हित होत नाहीं; त्यापेक्षां अनियंत्रित इंग्रज अधिकारी वरे असे म्हणण्याची लोकांवर पाळी यावी असा यांत हेतु दिसतो. शिवाय सामाजिक सुधारणेला मदत करून, राजकारणाकडचा सुशिक्षितांचा कल कमी होण्याचा आतां संभव राहिला नाहीं. आतां कौन्सिलांतून सरकारी पक्षाच्या बाजूला बहुमत कसे मिळालें हीच सरकाराची दृष्टि आहे. १९१९ च्या सुधारणा

कायद्यानें हा सरकारच्या भूमिकेंत पालट झाला, म्हणूनच जे समाजसुधारक सरकाराकडे आशेनें पाहतात होते ते आतां डोळे वटारून पाहूं लागले आहेत ! पण नटराजन यांच्या म्हणण्याप्रमाणें केवळ स्वराज्यानेंच सामाजिक सुधारणा होईल काय? स्वराज्य होणार ते लोकसत्तेचें होणार. अर्थात् कोणत्याहि सामाजिक सुधारणेबद्दल बहुजन-समाजाचें मतपरिवर्तन करणें ही गोष्ट स्वराज्यांतहि करावी लागणारच. कोणत्याहि सुधारणेला बहुमत-परिवर्तनाचा प्रयत्न अवश्य आहे. यास्तव आधीं लोकजागृति करा, लोकांना सुधारणा इष्ट असल्याचें पटवून द्या. आणि मग त्याची बजावणी करा. असाच मार्ग लो. टिळक पूर्वीपासून सांगत असत. तो त्या वेळीं सुधारकांना पटला नाहीं, पण यापुढें तो पटेल असे वाटते.

## २ अमेरिकेंतील वैवाहिक जीवन

अमेरिकेंत वैवाहिक जीवनाची इतिश्री होऊ लागल्याची स्पष्ट चिन्हे दिसत असून समाजहित-चित्तांत मोठी विवेचना उत्पन्न झाली आहे. कुटुंबाचा पाश नको. त्याखेराज ज्या रीतीनें जीवन सुखकर करतां येईल त्या रीतीनें करण्याकडे बहुजन-समाजाची प्रवृत्ति होत चालली आहे. यावरून अमेरिकन गृहसंस्थेतच कांहीं बिघाड उत्पन्न झाला आहे कीं काय असा प्रश्न तेथील समाजशास्त्रज्ञांपुढें आहे. चिकागो युनिव्हर्सिटीचे प्रो. ऑकबर्न यांच्या मताप्रमाणे अमेरिकेंत गृहसुख जवळ जवळ उरलेंच नाहीं असें म्हणावें लागते. ते म्हणतात, दर एक पांच विवाहांपैकीं एक लग्न मोटोटां जाऊन मोडून लागलें आहे. तेथील प्रेस नांवाच्या पत्रांत यासंबंधाने असें म्हटलें आहे:— दिवसानुदिवस विवाहसंबंध कमी कमी होत चालले आहेत. असें असतां हि देशांत रोगी लोकांची संख्या वाढतच आहे. याचा अर्थ उघडच असा आहे कीं, देशांत स्त्री-पुरुषांचे नीतिबाह्य संबंध वाढत चालले आहेत. अमेरिकेसारख्या सुप्रतिष्ठित समाजांत असे प्रकार होणें म्हणजे भयंकर नैतिक अधःपात होय. " खुद्द अमेरिकेंत विवाहाच्या बाबतींत काय प्रकार चालले आहेत हें मिस मेयो व तिचे जातभाई यांनीं डोळे उघडून पाहिले. हिंदुस्थानांत विवाह हा एक पवित्र संस्कार मानतात व समाजस्थैर्याला विवाहसंस्थेची किती अत्यावश्यकता आहे हें समाजशास्त्री जाणतात. तेव्हां परोपदेश करण्यापूर्वी आपल्या पायाखालीं काय जळत आहे याचा विचार भेयोबाईंनीं अगत्य करावा.



## वाढत्या कर्जाची वारसदारी

मुंबई इलाख्याचे वार्षिक अंदाजपत्रक गेल्या सोमवारी कायदेमंडळाला सादर करण्यांत आले आणि तीन दिवस त्या अंदाजपत्रकावर सपाटून चर्चा झाली. मुंबई इलाख्यातील बजेटांत आठ-दहावर्षांपूर्वीच दिवाळखोरीचा प्रथम पायंडा पाडण्यांत आला. आणि त्यावेळेपासून 'बुडत्याचे पाय खोलांत' या म्हणीप्रमाणे हा इलाखा कर्जाच्या डोहांत अधिकाधिक बुडत आहे. नवे फडणीस ना. गोविंदराव प्रधान यांनी जे नवे बजेट कौन्सिल-पुढे मांडले त्यांतली कर्जावजारीपणाची रडकथा जुनीच आहे. त्यांतली कोणत्याहि स्कीमबद्दल ते स्वतः जबाबदार नाहीत हे खरे; पण ही वारसदारी आतां त्यांच्याकडे आली आहे, आणि नव्या वारसदाराने जुन्या उधळेपणाला आळा न घालतां जरी तो नुसता तसाच चालू ठेवला तरी त्या कर्जाच्या बोजाखाली तो दिवसेंदिवस बेजार झाल्याखेरीज राहणार नाही.

नवे फडणीस ना. प्रधान हे आपल्यावरील नव्या जबाबारीचे काम कसे काय पार पडतात ते जाणण्याविषयीची सर्वांस उत्कंठा लागून राहिली होती; पण बजेटासंबंधाचे त्यांचे जे पहिले भाषण झाले त्याने ती उत्कंठा तृप्त न होतां अतृप्त अशीच राहिली. एखादा नवा प्रोफेसर आपल्या लेक्चराच्या नोट्स घरी विसरून आला तर त्या दिवशी त्याची वर्गीत जशी धांदल होते आणि मग नवा कोणताहि भाग वर्गीत न सांगतां 'आज आपण मागील धड्यांची उजळणीच करू' असे म्हणून जशी तो वेळ मारून नेतो, त्याप्रमाणे ना. प्रधान यांनी नवे कोणतेहि धोरण व्यक्त न करतां जुन्या हकीकतीचा पाढा वाचून वेळ साजरी केली. पहिल्याच प्रसंगाच्या दृष्टीने त्यांची ही कृति आज खपून गेली, पण अशी टोलवाटोलवी नेहमीच चालू शकणार नाही. आज जरी त्यांनी नवा कर्जाचा बोजा उत्पन्न केला नाही, नवा कोणताहि कर बसविला नाही आणि जमा-खर्चाची कशीबशी रमारमी केली, तरी खर्चाचीं तोंडे जोंपयेंत कायमच आहेत तोंपयेंत कर्जावरील व्याज वाढतच जाणार आणि त्यामुळे इतर आवश्यक खाल्यांच्या सुधारणेची गळबेपी होणार, हे उघड आहे.

पण ना. प्रधान हे बजेटांतील आंकड्यांच्या कारवाईत मुरलेले नसल्याने त्यांच्या भाषणापासून एका दृष्टीने फायदाच झाला. मुरब्बी फडणीस आंकड्यांचे गौडबंगाल करून वस्तुस्थितीचा थांग लागू देत नाहीत. परंतु ना. प्रधान यांनी सीधेपणाने सगळ्या स्थितीचे

यथातथ्य चित्र रेखाटल्यामुळे आपल्या डोक्यावरील कर्जाच्या बोजाची सर्वांस यथार्थ कल्पना आली. दहा वर्षांपूर्वी ज्या मुंबई इलाख्यावर एक देन कोटींच्या जुजबी कर्जाहून अधिक बोजा नव्हता त्या इलाख्यावर हल्ली ४३ कोटींचा बोजा चढला आहे आणि त्याच्या भरतीचा भर अद्यापि संपला नसून, इतर कोणताहि नवी कामे हातां घेतली नाहीत तरी नुसत्या सक्करच्या प्रचंड धरणाच्या कामाच्या पूर्ततेच्या पार्श्याच कर्जाचा बोजा आणखी १२-१३ कोटींनी वाढेल असा सरकारी अंदाज आहे. आणि कामाच्या आरंभाचा सरकारी अंदाज व समाप्तीच्या वेळचा हिशेबाचा नक्की आंकडा यांत नेहमी जशी तफावत पडते तशीच तफावत या कामांही पडेल असे मानल्यास सक्कर बरेजरूपी बकासुर २० कोटींवर तृप्त न होतां ३० कोटींचा तो बळी घेईल असे समजून चालणेच शहाणपणाचे होईल.

या वाढत्या बोजाचा विचार बाजूस ठेवला तरी सद्यःस्थितीच किती निराशाजनक आहे पहा. अलीकडे करांचे ओझे शक्य तितकें वाढविले गेले असून इलाख्याचे वार्षिक उत्पन्न अवघे १४-१५ कोटींचे आहे, आणि आजमातीला कर्जाची रक्कम ४३ कोटी असून त्यावरील व्याजाची आकारणी अडीच कोट रुपये होते ! म्हणजे वार्षिक उत्पन्नांतला सहावा हिस्सा कर्जाच्या व्याजाच्या फेडांतच गडप होतो. वार्षिक व्याजाची ही २३ कोटींची रक्कम पाहून छाती दडपून जाईल म्हणून तो एकत्र एका आंकड्याने बजेटांत न दाखवितां निरनिराळ्या नांवाखाली ती दृष्टीआड केली जाते. पण बजेटांत ती कोणत्याहि नांवाखाली दडपून दिली असली तरी व्याजाच्या पार्श्याच दरसाल अडीच कोटींचा फडशा उडतो ही गोष्ट सरकारासहि नाकारतां येणार नाही. कर्जाची ही एवढी धोंड मुंबई इलाख्याच्या गळ्यांत हळूहळू कशी बांधण्यांत आली याचा विचार मनांत आला की उद्रेग वाटतो. कारण हा उधळेपणाचा कारभार नव्या कौन्सिलातील लोकप्रतिनिधींच्या बहुमताची मंजुरी घेत घेत चालला आहे ! जुन्या मन्त्रतला नोकर-शाहीचा कारभार पडद्याआड चालत असल्याने त्यांच्या भलेबुरेपणाची जबाबदारी तरी लोक-प्रतिनिधींवर पडत नव्हती; पण आतां लोक-नियुक्त सभासदांचे ज्यांत बहुमत आहे अशा कायदे कौन्सिलामार्फत हा कारभार चालला आहे. परंतु एकदां मनुष्य प्रवाहांत सांपडून धारेला लागला म्हणजे तो जसा आपल्या इच्छेविरुद्ध वाहवत जातो

तशीच या सगळ्या उधळ्या स्कीम्सना वार्षिक मंजुरी देणाऱ्या सभासदांची आज घटकेला स्थिति आहे.

या वार्षिकी ७३ कोटी रुपये बँकबेच्या भरावाकरितां समुद्रांत ओतले आणि या योजनेने नवीन तयार होणारी जमीन विकली गेली तरी अखेरीस या व्यापारांत किमानपक्ष ३ कोटींची खोट वसणार असें स्वतः फडणीसच सांगत आहेत. अर्थात् हा आंकडा याहून अधिक फुगण्याचाच समज आहे. मजुरांच्या सोयीकरिता ज्या चाळी बांधण्यांत आल्या त्या कामाकडे कर्जाच्या रकमेतून ३३ कोटी खर्च झाले आहेत. आणि या चाळीतील सगळ्या खोल्या भाडेकऱ्यानी भरल्या व त्यांनी, ज्यास्तांत ज्यास्त भाडे दिले, तरी खर्च झालेल्या रकमेवरील व्याजा-इतकीहि रक्कम वसूल होत नसल्याने इतर वसुलांतून दरसाल १०-२० लाखांची तूट भरून काढावी लागते. मुंबईच्या उपनगरांची वाढ करण्यासाठी ज्या ज्या योजना हाती घेण्यांत आल्या त्याहि अशाच आतवऱ्याच्या ठरल्या. या सगळ्या सर्वधन स्कीम्सनी मिळून आतांपर्यंत ३३ कोटी रुपये गट केले; आणि त्यांतल्या बहुतेक सगळ्या योजना नफ्याच्या दृष्टीने आंगलटच आल्या, अशा कबुली नवे फडणीसच देत आहेत. साष्टी बेटांत रेल्वेचा फांटा नेण्याच्या कार्या ८६ लक्ष रुपये खर्च झाले! त्या योजनेपासून एक पैचीहि आज प्राप्ति नाहीं. एवढेच नव्हे तर चालू खर्चाचा बोजा तरी आपणावर पडू नये म्हणून ती रेल्वे जी. आय. पी. कंपनीकडे वहिवाटीकरितां दिली आहे. तिच्यापासून प्राप्ति होईल तेवढी कंपनीने घ्यावी आणि चालू खर्च कंपनीनेच सोरावा असा करार आहे. भाकड म्हशीच्या पोटगीचा खर्च तरी परभारें चालावा म्हणून ती गवळ्याच्या गळ्यांत बांधण्यांतलाच हा प्रकार आहे. पण जे मुद्दल खर्च झाले त्याचे व्याज मालकासच कायमचे भरावे लागत आहे.

कर्जाच्या रकमेतला बराचसा भाग कालव्यांची वाढ व नवीन धरणांची कामे यांना फस्त करून टाकला आहे. सकर बरेजकरितां आतांपर्यंत खर्च झालेल्या ७ कोटीखेरीज इतर धरणांच्या कामावरच गेल्या आठ वर्षांत एकंदर ९ कोटी रुपये खर्च झाले आहेत. यांतील सर्वच रक्कम भांडवलगतांची खर्च न पडतां कांही चालू उत्पन्नांतून खर्चण्यांत आली आहे खरी. पण रक्कम कोणीकडूनहि खर्च झाली असली तरी असेरीस तिचा बोजा कर भरणाऱ्यांवरच वसणार हें उघड आहे. कालव्यांची ही वाढ केली खरी; पण त्या भांडवलावरील व्याजाची तरी भरपाई परभारें व्हावी इतकें उत्पन्न इरिगेशनपासून मिळाले पाहिजे. परंतु हीं कामे

इतक्या बेअंदाजीपणाने हाती घेण्यांत आली व त्यावर इतक्या बेतालपणाने खर्च करण्यांत आला की, ज्या कामाच्या खर्चाचे पहिले बजेट ३ कोटीचे होते तेथें ६ कोटीनीहि काम भोगेना. अशा या उधळ्या घरखाऊ कामावर नफा होत असल्याचा देखावा कसा दाखवितां येईल अशी विवेचना सरकारास पडली असतां एका कल्पक अधिकाऱ्याच्या सुपीक मेंदूतून अशी शकल निघाली की, प्रत्यक्ष पाणी-पट्टीचा जिवडा आकार इरिगेशन खात्याकडे जमा होतो तेवढेच कांहीं कालव्याचे उत्पन्न नसून कांणत्याहि एखाद्या भागांत कालवा सुरू झाल्यावेळेपासून जमीनमहसुलांत जेवढी जादा वाढ झाली असेल तें उत्पन्न आणि कालवा काढल्यामुळे दुष्काळ कामे काढावी लागली नाहींत यामुळे झालेली बचत हें सगळें इरिगेशनचेच फळ असल्याने त्या सर्व वावरीचा हिशेब करून कालवे किफायतशीर झाले आहेत का झाले नाहींत तें ठरवावे. आणि ही अनागोदी हिशेबाची शकल अकलमद सरकारला पटली असून येथून पुढें असे अनागोदी हिशेब ठेवण्यांत येतील असे आमचे नवे भोळे फडणीस आपल्या भाषणांत सांगतात!

पण हिशेबांत तुम्ही एखादी रक्कम या खात्याची त्या खात्याला मांडलीत अथवा कल्पित जमा व कल्पित खर्च लिहून आढावा वाढविलात तरी तुमच्या हातांत अधिक पैसा आला व त्यामुळे शिक्षणासारख्या एखाद्या उपयुक्त कार्याकडे अधिक खर्च करण्याला सवड मिळाली असे थोडेंच होणार आहे! मग हा पोकळ जमाखर्च करण्याचा खटाटोप कशाला? एका जमीनदाराने एक नवा वाडा घेऊन त्याच्या भावती फळवाग करण्याकरितां माळी ठेवला; पण माळ्याच्या पगाराइतक्या किमतीचीहि फळें त्या बागेतून निघेनात. तेव्हां जमीनदाराने त्या माळ्यास काढून टाकावयाचा विचार केला असतां तो माळी म्हणू लागला की, ही बाग करून तारेचें कुंपण घातलें नसतें तर कुत्र्यांनी वाड्याजवळ येऊन भुंकून तुमचा झोपमोड केली असती व तुम्ही आजारी पडला असता. ते आजारीपण टळलें आणि डॉक्टरचेहि बिल वाचलें. तेव्हां ती वाचलेली बिलाची रक्कम बागखात्याला जमा करा म्हणजे बागेचें उत्पन्न माझ्या पगाराहून किती तरी अधिक असल्याचें दिसून येईल व मला प्रमोशनहि द्यावेसें तुम्हाला वाटे! दुष्काळ पडला असता तर रिलीफ खात्यावर किती रक्कम खर्च झाली असती तिचा अंदाजी आंकडा ठरविणें व तो इरिगेशन खात्याकडे जमा करून नफा दाखविणें हें, डॉक्टराचें बिल किती द्यावें लागलें असतें याचा अंदाज करून तें

बागेच्या हिशेबांत नफाखातीं धरण्या इतपतच सयुक्तिक आहे ! परंतु शहाण्या सरकाराकडून तसे हुकूम सुटून तालुका कचेऱ्यांतून जुने रेकाडे धुंडाळण्याचें काम देखील चालू झालें आहे याचें सखेदाश्चर्य वाटतें. हें रेकाडे धुंडाळण्यांत कारकुनांचा जो वेळ जातो त्याचा खर्च कोणत्या खात्यावर लादला जाईल हें पाहणें हें एक ऑडिटाराचें नवें काम होऊन बसेल ! असो.

ना. प्रधान यांच्या भाषणांत वर निर्दिष्ट केल्या-प्रमाणें नुसतें सिंहावलोकनच असून नवीन वर्षाच्या जमाखर्चाविषयीं कांहीं विचार प्रगट केलेले नाहीत. नवें अंदाजपत्रकहि जुन्या अंदाजपत्रकाहून फारसे वेगळें नाही, हें इतरत्र दिलेल्या दोन वर्षांच्या अंदाजी जमेच्या व अंदाजी खर्चाच्या आंकड्यांवरून दिसून येईल. कोर्ट फी आणि स्टॉप यांच्या वाढीच्या कायद्याची मुदत संपली असली तरी ती पुनः वाढणार असे गृहीत धरूनच प्रधान सोह्यानीं आपलें बजेट केलें आणि तो त्यांचा अंदाज खरा ठरत आहे. कारण त्या दोनहि कायद्यांची मुदत आणखी वाढविण्यास कौन्सिलानें बहुमतानें संमति दिल्या सारखीच आहे.

अशा रीतीने नव्या अंदाजपत्रकांत नाविन्य असें कांहींच नसल्यामुळे त्यावर भाष्यहि करण्याचें कारण नाही. तथापि एकदोन मुद्द्यांचा विचार करणे जरूर आहे. गतवर्षी फी-वाढीला संमति देण्याचें कौन्सिलानें नाकारलें व त्यामुळे विद्यार्थ्यांवरचें तें अरिष्ट टळलें. पण थंदा पुनः फीवाढीचे अरिष्ट येऊं पाहात आहे; त्याचा आमदारांनीं खरपूस समाचार घेऊन हे भूत पुनः वर डोकें काढणार नाही असा त्याचा कायमचा बंदोबस्त करावा. दुसरी मुद्द्याची गोष्ट ही की, मेस्टन कमिटीच्या ठरावास अनुसरून प्रांतिक सरकारास वरिष्ठ सरकाराकडे जी खंडणी भरणा करावी लागत असे तिची, म्हणजे ५६ लक्ष रुपयांची, सूट गतसाला-पासून प्रांतिक सरकारास मिळाली आहे. या रकमेचा उपयोग सरकारानें कोणीकडे केला ! त्यांतील किती रक्कम सोपीव खात्याच्या वाटणीला आली ते कळणे जरूर आहे. तसेच पूर्वीच्या नियमाप्रमाणें फॅमिन-रिलीफ फंडाकडे दरसाल ६३½ लक्ष रुपये ठेवावे लागत असत. तो नियम बदलून दरसालची रक्कम अवघी १२ लक्ष ठरविण्यांत आली आहे व या फंडांतील शिल्लक ७५ लक्षांवर असेल तर हे १२ लक्षांहि शिल्लक टाकलेच पाहिजेत अशी सक्ती नाही. या नव्या नियमामुळे मुंबई सरकारास हे ६३ लक्ष रुपयेहि आतां इतरत्र खर्च करण्यास

मिळाले आहेत. अशा रीतीने या दोन खात्यांत मिळून एक कोटीची बचत झाली असतां पुनः बजेटाची तोंड-मिळवणी करण्याची मारामार आहे ती आहेच ! आणि वाढती कोर्ट-फी व स्टॉप-फी मिळून सवस्तुन वरती बिचाऱ्या विद्यार्थ्यांची फी तोंडी लावण्याची अभि-लाषबुद्धि कायमच आहे !

पांच वर्षांपूर्वीच्या बजेटांत प्रांतिक खंडणी ५६ लक्ष यावी लागली होती, फॅमिन फंड ६३ लक्ष वेगळा ठेवावा लागला होता, कोर्ट फी व स्टॉप फी वाढविण्याचें बिल नामंजूर झाले होते. असें असून त्या वेळीं जमेचा सर्वांशीं मेळ घालण्यांत आलाच होता. मग अतां ही एक कोट रुपयांची सूट मिळाली. असूनहि अशी रड कां ? याचा अर्थच हा की, ही जी सूट मिळाली ती डेव्हेलप-मेंट व सक्कर बॅंके या दोन वकासुरांच्या पोटांत गडप झाली आणि इतकेंहि करून, 'हविषा कृष्ण वर्त्मव भूय एवाभिवर्धते' या दृष्टांतांतल्याप्रमाणे एक कोटीचा चट्टामट्टा करून भूक कमी होण्याच्या ऐवजी त्या खात्याची भूक उलट वाढलीच आहे. आणि येत्या सालच्या अंदाजपत्रकांत सक्कर बॅंके साठी साडेतीन कोटी आणि डेव्हेलपमेंटसाठीं एक कोटी असा साडेचार कोटीचा खुराक राखून ठेव-लेला आहे, असल्या या उघळेपणानें निभाव कसा लागणार ! आणि या दिवाळखोरीला आळा कसा बसणार ! १९२४ साली कौन्सिलानें थोडेसे उग्र स्वरूप दाखवितांच शेंकडा ५ टक्के प्रमाणें सगळ्या खात्यांतून काटकसर करण्याचें कबूल करून सरकारने ५ र्मिनिटांत ६० लक्षांची बचत करून दाखविली ! पण अलीकडचीं कौन्सिले पोकाळ सापडल्यामुळे लोभाविष्ट सरकार कोपरानें खणूं लागलें आहे. त्या कोपराला झणझणीत कळ लागेल असा टणक विरोध करण्याचें सामर्थ्य मुंबई कौन्सिलांत पुनः केव्हां येणार ! तसा विरोध झाल्यावर 'नाक दाबलें म्हणजे तोंड उघडावें' त्याप्रमाणे सरकारच्या तोंडून काटकसरीची भाषा पुनः निघू लागेल. परंतु ही दिवाळखोरीची वतनदारी आपण अशीच बिन हरकत चालवूं लागल्यास त्याचा परिणाम एकंदर कारभारावर काय होईल याचा फडाणसांनींहि विचार करावयास नको काय ! प्राथमिक शिक्षणाची वाढ बंद, आरोग्यखात्याची सोय तहकूब, शाळांना इमारती बांधण्याला ग्रेट नाही, पाण्याची सोय करण्याला सवड नाही, उद्योगधंद्यांचें शिक्षण वाढविणें परवडत नाही अशी जिकडे तिकडे नकार-घंटा वाजविण्याचा प्रसंग आणणारा हा दिवाळ-खोरी कारभाराचा गाडा किती दिवस तग धरील, याचा सरकारनेच विचार करावा.

## दिल्लीचें बातमीपत्र

दिल्ली, ता. २२/२/२९.

[ ४ ]

ता. १५ शुक्रवार रोजी डॉ. मुंजे यांचा विद्यार्थ्यां-संबंधाचा ठराव अर्धा चर्चा होऊन राहिला होता तो पुरा झाला. कर्नल क्रॉफर्ड यांनी उपसूचना देऊन ठेवली होती ती चांगली होती. तीच मुंजे यांनी स्वीकारली. यामुळे विशेष विरोध न होता तिच्यासह मूळ ठराव पास झाला. कर्नल क्रॉफर्ड यांनी या प्रसंगां भाषण केलें तें अगदीं सरळ व उदार मतवादी होते. आणि या भाषणांत त्यांनीं आपल्या शिपाईगिरीच्या प्रांजलपणाचा गुण दाखविला. शिक्षणमंत्री वाजपायी यांनीं पहिल्या दिवशीं तक्रार केली होती. परंतु या दुसऱ्या दिवशीं थोडें वळण घेऊन ते जाग्यावर आले, व “ या ठरावाचा अम्मल स्वतः मध्यवर्ती शिक्षणखात्याच्या क्षेत्रांत आपण करूं व प्रांतिक शिक्षणमंत्र्यांनाह याविषयी शिफारस करून दिहूं ” असें त्यांनीं सांगितलें. यामुळें या प्रश्नाला चांगलें चलन मिळेल अशा आशा वाटते. म्हणून याबद्दल सर्व तरुण पिढीने डॉ. मुंजे यांचे आभार मानले पाहिजेत.

\* \* \*

यानंतर लाला लजपतराय यांच्या निधना-संबंधीचा पं. द्वारकाप्रसाद मिश्र यांचा ठराव चर्चेला निघाला. मिश्र यांनीं आपले म्हणणें सर्वस्वी साधार भांडून आवेशयुक्त असें भाषण केलें. सरकारातर्फे विरोध करताना होममेबर केरर यांची फिर त्रेशी झाली. हकीकत खोटी मानावी तर खोटी म्हणवत नाही, खरी मानावी तर कां घडली याचा खुलासा करावा लागेल. म्हणून “ लजपतराय व त्यांचे स्नेही वगैरे लोकांनीं जीं विधानें केलीं तीं प्रत्यक्ष घडलेली हकीकत असें न मानतां त्यांचा तसा प्रह झाला खरा इतकेंच आपण म्हणण्याला तयार आहों ” असें त्यांनीं सांगितलें. याचा अर्थ संभावितपणा न सोडतां लोकाला खोटें म्हणावें ! पण या युक्तिवादाला नेहरू, मालवीय, जयकर, जिना या सर्वांनीं इतक्या जोरानें व आवेशानें विरोध केला कीं, होममेबर केरर यांचा आधींच लहान असलेला चेहरा आणखी लहान झाला ! लाला हंसराज हे स्वतः हा प्रकार घडला त्या ठिकाणीं हजर होते. इतकेंच नव्हे, तर ज्या काळ्या लालाजींच्या छातीवर पडल्या त्यांनीं लाला हंसराजांच्या बोटांतून रक्त काढलें. भर असेंल्लीं उभे राहून सुसंगत

लिहून आणलेलें भाषण त्यांनीं गंभीरपणानें वाचन दाखविलें. त्याचा परिणाम सभेवर विशेष झाला.

\* \* \*

कांटेरी तार कोणी ओलांडली नाही, लोक उभे होते तेथें ते कायदेशीर हक्कानें उभे होते, व दंगा मुळींच होण्याचा संभव नव्हता. अशा स्थितीत पोलीस अधिकाऱ्यांनी काठी कां चालविली याचें उत्तर होममेबर यांना मुळींच देतां आलें नाही. पोलीसांना व्यवस्था ठेवण्याचे हुकूम अमलील, पण वरील स्थितीत अशा प्रकारें काळ्या मारण्याचे हुकूम होते काय ? या प्रश्नाला होममेबर उत्तर काय देणार ? या ठरावाला मुसलमान लोकांकडून किंवा इतर खाजगी सभासदांकडून विरोध झाला नाही यावरूनच सरकारच्या गुन्हेगारी संवधानें सर्वस्वी कशी खात्री होऊन चुकली होती, हे नजरेस आलें. त्यांतूनहि मुनशी ईश्वर शरण यांनीं द्वारकाप्रसाद यांच्या शब्दांत योग्य दुरुस्ती करून, खाजगी चौकशी करण्याकरितां कमिटी नेमावी अशी उपसूचना मांडली, व ती कमिटी बहुमतानें मंजूर झाली. आतां सरकार या ठरावाचा अंमल करीत नाहीं हें तर दिसतच आहे, परंतु गुन्हेगार पोलीस अधिकाऱ्याला त्यांनीं शिक्षा केली तरी त्यांच्यामध्ये काही माणुसकी उरली आहे असे म्हणतां येईल. या एकंदर प्रकारावरून सरकार किती जबाबदार आहे हें कळून येईल.

\* \* \*

सोमवार तारीख १८ रोजी फक्त फडणिसी काम झाले. मूळ मंजूर झालेल्या अंदाजपत्रकाचे अति-क्रमण करून जो खर्च करण्यांत आला होता तो बहुतेक विशेष हरकत न घेतां मंजूर करण्यांत आला. फक्त त्यापैकीं सायमन कमिशनच्या म्हणजे हटिंग कमिटी व सेटल कमिटी या सल्लागार व सहकारी कमिष्यच्या खर्चासंबंधाने विरोध रंगला नाही. आणि अखेर ती मागणी मंजूर झाली. लाला लजपतराय यांच्या ठरावाच्या वेळी जितके खाजगी सभासद हजर होते तितके या वेळीं राहिले नव्हते ! यावरूनच खाजगी कामासंबंधानें हेळसांड कशी होते हें सहजच दिसून आलें. हाहि असेंल्लीला खरी जबाबदारी न दिल्याचा परिणाम होय. कारण ही मागणी नामंजूर झाली असती

तर गव्हर्नर जनरल यांनी आपला अधिकार चालवून तो खर्च केला असता. किंबहुना त्यांतील कांहीं होऊनहि गेला आहे. म्हणून ही बाब जल-ताडणासारखी व्यर्थ होती. हेहि एक या हेळसांडीचे कारण असेल.

\* \* \*  
मंगळवार तारीख १९ रोजी रेल्वेमॅगरे सर जॉर्ज रेनी यांनी रेल्वेखात्याचे अंदाजपत्रक पुढे मांडलें. त्यांत रेल्वे बोर्डावर 'हिंदी' या फक्त नांवाचा आणखी एक सभासद नेमून ध्यावयाचा या प्रश्ना-खेरीज, इतर कोणत्याहि बाबीला रेल्वे फंडणविसांनीं कांहींहि महत्त्व दिलें नव्हते! परंतु हा दिवस चर्चेचा नसल्या कारणाने, तो नुसता अभिश्रवणाचा समारंभ झाला. पण या बाबीला चाल आठवड्यांत पहिल्या दिवशीं जो विरोध व्हावयाचा तो हेईल. रेल्वेवरील खर्चाच्या मागण्या बहुधा मामुलीच आहेत. नमूद करण्यासारखी एकच गोष्ट म्हणजे, कोळशाच्या वाहतुकीचे दर कमी करण्यांत आल्याचें सांगण्यांत आलें. आणि ती बाब असावी तशीच आहे. वादग्रस्त नाही.

\* \* \*  
बुधवार तारीख २० रोजी खाजगी घिले चर्चेला निघाली. पैकीं साराभाई नेमचंद हाजी यांनीं युरोपियन जहाजी कंपन्यांना आळा घालण्यासंबंधाने एक बिल आणलें होतें. किनाऱ्यावरील व्यापारा-संबंधानें हिंदी जहाजी कंपन्यांना अधिक वाव मिळावा अशाविषयीं त्यांनीं पूर्वीच एक बिल पुढें आणून तें सिलेक्ट कमिटीकडे पाठविलें आहे. त्या बिलाचीच ही पुरवणी किंवा त्याचेंच हें एक भावंड होय. अर्थात् पूर्वीच्या बिलाप्रमाणें याहि बिलाला सरकार व युरोपियन सभासद यांनीं करून विरोध केला. या चर्चेत ब्रिटिशिंडिया व एशियाटिक स्टीम नॅविगेशन कंपन्या उतारू लोक आपल्याकडे ओढण्याकरितां जीं हस्तपत्रकें व जाहिराती काढतात त्यांत आक्षेपार्ह मजकूर असतो हें दोंराय स्वामी अयंगर यांनीं कांहीं जाहिराती वाचून दाखवून सिद्ध केलें. अखेर सिलेक्ट कमिटीकडे पाठविण्याची सूचना बहुमतानें मंजूर झाली. या बिलाला कांहीं प्रमुख मुसलमान सभासदांनींहि समति दिली. ती कशी मिळाली याविषयीं लोकांना आश्चर्य वाटलें. हाजी यांचे हे बिल सिलेक्ट कमिटीकडे गेलें व तिचा रिपोर्ट येईल हेंहि खरें. परंतु हीं त्यांची दोन्ही बिलें यापुढें चालू बैठकींत निघण्याचा संभव नाही. यामुळें हीं दोन्ही बिलें सिलेक्ट कमिटीकडे जाऊन न जाऊन सारखांच होणार अशी भीति वाटते.

\* \*

हिंदुस्थानांत बँका व पेढ्या यांची स्थिति कशी आहे व त्या वाढविण्याचे प्रयत्न कोणत्या दिशेने करावेत हें ठरविण्याकरितां पूर्वे चौकशीसाठीं एक कमिटी नेमण्याचा उपक्रम सुरू आहे. या कामीं सर जॉर्ज शुस्टर यांनीं खाजगी व्यापारी मंडळाच्या प्रतिनिधींशीं येथे दोनतीन दिवस चर्चा केली. त्याकरितां लाहोरचे लाला हरकिसनलाल, मुंबईचे माइन वगैरे गृहस्थ मुद्दाम येथे आले होते. नवीन स्थापन झालेल्या देशी व्यापारी मंडळाचे प्रतिनिधी सर पुरुषोत्तमदास ठाकुरदास व घनश्यामदास बिरला हेहि या चर्चेत सामील होते. या चर्चेनंतर कांहीं तरी प्रत्यक्ष काम करण्यात येईल अशी खात्री वाटते. व मध्यवर्ती कमिटीची नावे लवकरच प्रसिद्ध होतील. पण या कमिटीपेक्षांहि महत्त्वाचा भाग म्हणजे प्रांतानिहाय चौकशी करण्याकरितां कमिट्या नेमणे हा होय. त्यासंबंधानें प्रांतिक सरकारांचीं मतें मागविण्यांत येत आहेत. आणि या चौकशीकमिटीतून लोकमताचे प्रतिनिधी म्हणून विनसरकारी व तज्ज्ञ गृहस्थ नेमले जावे व चौकशीला सर्वस्वी सरकारी स्वरूप राहूं नये असे प्रयत्न होणार आहेत. हिंदुस्थानांतील निरनिराळ्या कॅलेजांत अर्थशास्त्राचे अध्ययन व अध्यापन करणारे जे प्रोफेसर लोक आहेत त्यांना पुढें येऊन लोकोपयोगी काम करण्याची ही संधि फार चांगली आली आहे असे वाटतें. तरी या प्रोफेसर मंडळींनीं कांहीं संघटित कार्य केल्यास, त्यांच्यांतील वाकबगार लोकांना या महत्त्वाच्या चौकशात भाग घेण्याला वाव आहे. "प्रोफेसर मंडळींना केवळ पुस्तकी-ज्ञानाची माहिती असते, त्यांना व्यावहारिक ज्ञान नसतें;" असा एक ठराविक आक्षेप सरकारी फंडणवीशी खात्याचा नेहमीं असतो. परंतु तो आक्षेप खोटा असून, या प्रोफेसर मंडळींना व्यावहारिक ज्ञानहि असतें ही गोष्ट ते या चौकशीच्या प्रसंगीं सभासद म्हणून किंवा इतर रीतीनें पुढें येतील तर आपोआप सिद्ध होणारी आहे.

\* \*

अशा रीतीनें दिल्ली येथे सरकारी कामकाज चालू असतां, त्याबरोबर इतरहि महत्त्वाचें काम सुरू आहे. काँग्रेस वॉर्किंग कमिटीच्या सभा या दोन आठवड्यांत दिल्लीस झाल्या, व तिचे ठराव आतां प्रसिद्धहि झाले आहेत. शिवाय असेल्लीचे अध्यक्ष ना. पटेल यांनीं आपल्या घरीं चहापाटीं देऊन लॉर्ड आर्थर्विन व महात्मा गांधी यांची गाठ खाजगी रीतीनें घालून दिली! या चहापाटीला एक दोन राजे, गव्हर्नर-जनरल, महात्मा गांधी व त्यांच्या बरोबर असेल्लींतील पक्षांचे मुख्य पुढारीहि बोलाविले होते. त्यांत पं. नेहरू, पं. मदन मोहन मालवीय, सर डार्लिंग, से,

बॅ. जिना व सर अब्दुल कयूम यांच्या जागी महंमद शहानवाज इतके पाहुणे होते. राजकारणांत स्पष्ट व निरनिराळी किंवा विरुद्ध अशीं मते असणारी ही पुढारी मंडळी एकत्र बोलवावी यावरूनच, या चहा-पार्टीच्या वेळीं महत्त्वाची अशी राजकारणी चर्चा कोणतीच होणे शक्य नव्हतें, ही गोष्ट चाणाक्ष माणसाला तेव्हांच कळून येण्यासारखी आहे. परंतु गव्हर्नर जनरल व म. गांधी या दोघांचा स्वाभिमान सभाळून, त्यांना एका प्रतिष्ठित तिच्हाइताच्या घरीं एका टेबलाशी बसून भेटतां बोलतां आले, इतकेंच या चहापार्टीचें महत्त्व मानतां येईल !

\* \*

पण एवढ्यावरून किती तर्कवितर्क सुरू झाले हे सांगतां पुरवत नाही. पटेल यांच्या घरचा नऊ चमचे चहा खर्ची पडला ! परंतु तो खर्च पडण्यापूर्वीच, नुसत्या बातमीने शेंकडे लोकांचे ओठ हलले व चहापार्टी-नंतर आतां हजारो लोकांचे ओठ या विषयाच्या चर्चेनें हल्ले लागले आहेत. नवग्रहीचा परिणाम जगावर फार मोठा होतो अशी ज्योतिषशास्त्र-वेत्त्यांची समजूत असते. पण पटेल साहेबांच्या घरीं निमंत्रणाने आलेली ही नवग्रही कांही एक परिणाम न करितां फुकट गेली असली पाहिजे, असेंच अनुमान समजस लोक काढतील व तेच बरोबर आहे. कित्येकांच्या मते यापुढे जे मोठें राजड टेबल होणार, त्याचीच ही छोटी आश्रुति व रंगीत तालीम असावी ! या समजुतीला खरा असा एकच आधार आहे की, चहा घेण्याकरितां राजड टेबल मांडले होते ! पण तीह सगळ्यांचें मिळून एक राजड टेबल नव्हतें. एकेका निर-निराळ्या टेबलाभोवतीं दोन दोन तीन तीन लोक बसले होते, आणि ते आपापल्यांत बोलण्या-मध्ये चूर होते. व्हाइसरॉय, म. गांधी व जिना हे तिघेच टेबलापाशी बसावे, अशी चतुरपणाची योजना करण्यांत आली होती. परंतु इंग्रजांचा स्वभाव ज्याला माहीत आहे, त्याला या प्रसंगीं हवापाण्याचा किंवा आवांतर कित्येक गोष्टी. शिवाय इतर महत्त्वाच्या विषयांवर संभाषणें झाली असतील, हे खरें वाटणार नाही.

\* \*

या चहापार्टीला हजार नसतां वर्तमानपत्रांच्या बातमीदारांनीं मात्र कल्पनातरंगांना खूप वाव दिला होता; पण ज्योतिषाच्या भविष्यप्रमाणें त्यांचीं विधानें इतकीं पोचट होतीं कीं, कोणी त्यातून कांहींहि अर्थ काढू शकणार नाही. व्हाइसरॉय साहेब कांहीं गोष्टी किंचित् हलक्या आवाजाने बोलले ! त्या बोलतांना ते आजुबाजूला पाहता होते ! महात्मा गांधींच्या तोंडावर सडेतोड

व निःस्पृहपणे उत्तरे देण्याची छटा-आक चमकत होती ! हळू बोललेल्या शब्दांचा घप्पा काढण्या-करितां मधून मधून हंसण्याचाहि आवाज ऐकूं येत होता; परंतु सर्वांच्या चेहऱ्यावर गंभीरपणाची छाया दिसत होती. संभाषणें महत्त्वाचीं झालीं, पण कोणीहि आपला स्वभाव सोडला नाही ! शिष्टाचार व राजकारण यांचा सुंदर मिलाफ घडला ! सर्व पाहुणे आस्थेनें जमले व खुषीत मानदाने परत गेले ! अशा तऱ्हेचीं वर्णनें करून वर्तमानपत्रांच्या कांहीं बातमीदारांनीं असा आव आणला कीं, चहाच्या टेबलावरील गोड पदार्थांवर ज्या माशा बसल्या होत्या, त्या माशा नगून त्याही बातमी-दारच त्यांचे रूप घेऊन तेथें वावरत होती ! एक पैशाची भांग घेतली असतां हवे तसे कल्पनातरंग उठविता येतात, असे लो. टिळकांनीं एकदां म्हटल्याचें प्रसिद्ध आहे. पण तेथे एक पैशाचीहि भांग खर्च पडली नाही, किंवा चहाचा एक चमचाहि बातमीदाराना मिळाला नाही. या चहाच्या कल्पनेने आपण जिभच्या चाटीत कांहीं असें कोणी म्हणतील म्हणून, ओठ हलवितांना आपण गुप्त बातम्यांचा स्फोट करीत आहां या आव या बातमीदारांनीं घातला !

\* \*

या चहापार्टीला महत्त्व येण्याचें कारण इतकेंच कीं, दोन तीन महत्त्वाचे प्रश्न लोकांच्या डोक्यांत घोळत आहेत. लॉर्ड आयर्विन हे त्या जूनमध्ये विलायतेला जाणार म्हणतात. आतां ते नव्या प्रधानमंडळाशीं चर्चा करण्याला जाणार असतील. इकडे राष्ट्रीय सभेनें स्वातंत्र्यमिथिला स्वराज्याचा ठराव करून ठेविलेला असून, म. गांधींनीं निर्वाणीचा खलिता आगाऊच जाहीर करून ठेविलेला आहे त्याचें काय होणार ? हा दुरास प्रश्न ! व तिसरा प्रश्न असा कीं, सायमन कमिशन नेमण्यासंबंधी प्रधानमंडळानें जी चूक केली ती लॉर्ड पार्लेमेंटरी कमिटी नेमण्याच्या वेळीं सरकार दुरुस्त करणार कीं काय ? या तीन प्रश्नांचा एकमेकांशीं संबंध जोडून लोकांचे तर्कवितर्क सुरू आहेत; परंतु निश्चित असें कांहींच नाही. म्हणून तूर्त पटेल यांच्या चहा-पार्टीचा अर्थ इतकाच कीं, लोकपक्षाची कांहीं मोठी माणसे सरकार पक्षाच्या कांहीं मोठ्या माणसानिशा पटेल साहेबांसारख्या मोठ्या माणसा-च्या घरीं जमली व त्यांनीं एकत्र बसून चहा घेतला. या चहाच्या पेल्यांत कल्पनातरंगांनीं वादळ उठविले आहे !

\* \*

गेल्या रविवारी दिल्ली शहरांत मॉक पार्लेमेंटची एक बैठक झाली. मॉक पार्लेमेंट म्हणजे

पार्लमेंटची थळा. हा प्रसंग गांवांतील एका नाटकगृहांत झाला. तिकीटें लागलीं असतां हि सभागृह भरून गेलें होतें. पार्लमेंटचे सभासद म्हणून गांवांत स्थानिक कामे करणारी चार मंडळी मुद्दाम एकत्र केली होती. त्यांच्याबरोबर असेंब्लीचे काहीं सभासदहि या पार्लमेंटचे सभासद म्हणून बसविले होते. नाटकांतलं सीन ब्रिटिश पार्लमेंटचा होता. अभ्यक्ष दिवाण चमणलाल हे होते. खेळांत गडी वाटून घ्यावे त्याप्रमाणे एका बाजूस प्रधान मंडळी व दुसऱ्या बाजूस विरोधी लोक अशी रचना केली होती. पोपाख बदलून सागे घेतली नव्हती. साध्या पोपाखानेंच बतावणी सुरू होती. बें. असफअली यांनी बाल्डविन साहेबांचा पार्ट केला. एक संन्यासी स्टेट सेक्रेटरी बनले होते. पण निझामी यांनी ओडवायर यांची भूमिका केली होती फार चांगली वठली. नेहरू रिपोर्टाला विरोध करण्याचे काम त्यांच्याकडे होते. आणि या कामां ते खऱ्या मनाने जे बोलले तेंच बतावणीला उपयोगी पडलें! प्रो. इंद्र हे रॅसेमॅकडे-नलड बनले होते. पं. नीलकंठदास हे सोशॅलिस्ट पक्षाचे स्वतंत्र पुढारी व स्वतंत्रतावादी म्हणून बसले होते.

\*  
+ \*

पण बतावणी करताना आपण लंडन येथील पार्लमेंट-

मध्ये बसलों आहों, हा भ्रम कोणालाहि मनाशीं पक्का धरून ठेवतां आला नाहीं. स्वप्नामध्ये कांहीं खऱ्या व कांहीं खोट्या गोष्टींची भेसळ होते तशी यांच्या बतावणींत झाली. विलायतेंतील इंग्रज म्हणून बोलतां बोलतां हळूच असेंब्लींतील हिंदी सभासद असल्याची ओळख बोलणारे नकळत पटवीत! गोष्टींतील चोरीचा तपास करणारांमध्ये स्वतः चोरच सामील झाला व चोराचा मार्ग काढीत काढीत लोक चालले असतां 'हा चोर येथपर्यंत आला असेल' असें म्हणून पुढे 'या भिंतीवरून अशी उडी त्यानें मारली असेल' असें म्हणण्या ऐवजीं, "मी अशी उडी मारली" असें बोलून गेला. असाच प्रकार या सभेंत झाला. सर्वांत भाज ही कीं, नेहरू-रिपोर्ट मंजूर करण्याला लोकपक्षांचे सभासद पुरे पडेनात तेव्हा प्रेक्षकांचीहि मते सामील करण्यांत आली. सभेच्या प्रारंभी राजे साहेबांचे भाषण व्हावयाचें होतें पण दिवाण चमणलाल हे क्रान्तिकारक असल्यामुळे 'साखरेचें खाणार त्याला देव देणार' या न्यायाने त्यांनी प्रथमच उठून सांगितलें कीं, राजेसाहेबांचे भाषण हा कार्यक्रम ठरला होता खरा, पण आज सकाळींच त्यांनी राजपद सोडून राजीनामा दिल्यामुळे त्यांचे भाषण रद्द होत करण्यांत आलें आहे ! अशा रीतीनें तोंडच्या एका शब्दाने राज्यक्रान्ति सुखाने पार पडली !

## अमेरिकेंतील लजपतराय यांचा जीवनक्रम

( लेखक—ना. सु. हर्डीकर, हुबळी.)

लेखांक ८ वा

लालाजींना जिच्याखातर अविश्वांत भ्रम केले व अत्यंत कष्ट सोसले त्या हिंदमातेवर त्यांचें जितकें निःस्वार्थ प्रेम होतें तितकेंच आपल्या हाताखालच्या कार्यकर्त्यांवर किंवा राष्ट्रकार्यां सहकार करणाऱ्यावरही होतें. मी त्यांच्या अत्यंत निकट सहवासात राहात असल्यामुळे, त्यांच्या खुद्द घराण्यापैकींच एक आहे, असें मला वाटूं लागले होतें. आपला धाकटा मुलगा 'अमृत' याच्या-प्रमाणेच माझ्याही हिताकडे ते अत्यंत लक्ष पुरवीत असत. माझ्या एकदर हालचालीवर त्यांची पितृवत् नजर असे. माझ्याकडून ते रोजच्या कामाचा तपशिल घेत. आणि कधीं कधीं मी

करणे अवश्य अशा दुसऱ्या दिवसाच्या कामाचें टांचणहि करून देत. मी सकाळचा उपाहार घेतला कीं नाहीं ! दुपारी कचेरीत गेल्यावेळीं जेवून आलो कीं नाहीं ! या गोष्टींचीहि ते चौकशी करीत आणि मी उपाहार घेतला नाहीं किंवा जेवणाशिवाय राहिलों, असें आढळून आल्यास ते मला रागे भरत व असें वागल्यानें माझे आरोग्य विघडेल म्हणून मला उपदेशही करीत ! त्या वेळीं मी शरीरानें फारसा सटव नव्हतो व आजही नाहीं ! माझी फुप्फुसें निरोगी नाहींत व मला कदाचित् क्षयरोग हाण्याचाही संभव आहे असें त्यांच्या कानीं अगोदरच गेलें असल्याकारणानें



ज्या वेळी मला जास्त श्रम झाल्याचें त्यांस दिसून येई त्या वेळी तें थंग इंडिया मासिकाचें किंवा लीगचेंहि काम स्वतःकडे घेऊन मला कांहीं काळ विश्रांति घेण्यास सांगत. प्रचारकार्यकरितां मी बाहेरगांवीं जात असे तेव्हां निदान तीनचार दिवसांतून तरी एक वेळ मला पत्र पाठवून, ते माझा समाचार घेन व मला आपलाहि समाचार कळवीत. तद्वतच त्यांच्या खुशालीबद्दलचें व लीगच्या कार्याबद्दलचें पत्र येण्यास त्यांकडून थोडासा विलंब झाल्यास मलाहि चैन पडत नसे.

सन १९१९ मध्ये गुनायटेड स्टेट्सच्या माझ्या दुसऱ्या दौऱ्यांत मी कांहीं दूरच्या संस्थानांत प्रवास करित असतां व कधी कधी आगगाडी नसलेल्या अशा ठिकाणीहि मी कार्यांत गुंतला असतां लालाजींना माझीं पत्रें पांचणे अशक्य होई, तेव्हां त्यांस काळजी वाटे. अशाच एका प्रसंगां त्यांनी मला लिहिलें “ बरेच दिवस तुमच्याकडून पत्र नसल्यामुळे मला तुमच्याबद्दल फारच काळजी वाटून मी कालच श्री. वाजेपेयी यांना ‘तुम्ही कोठें आहां’ हें कळविण्याविषयीं तार केली, पण आजच सकाळीं तुमचें पत्र हातीं आल्यानें, माझी काळजी दूर झाली.” नंतर लवकरच त्यांकडून मला सविस्तर दृढीकतीचें दुसरे पत्र आलें. त्यांत ते लिहितात, “ तुमचें ता. ९ चें पत्र पांचले, आणि तुम्हास तुमच्या कार्यांत कल्पनेबाहेर यश मिळत असल्याचें ऐकून, मला आनंद होत आहे. मला तुमचा मोठा अभिमान वाटतो ! तुम्हास कामाचे फारच श्रम पडत असावेत असे साहजिकच दिसून येतें ! आणि म्हणूनच एक महिनाभर तरी तुम्ही विश्रांती घ्यावी असें मला वाटते. जरूर तर आपण करित असलेलें प्रचारकार्य आपण उभयता विभागून घेऊं. तुम्ही मे महिन्यांत न्यूयॉर्कला आलेच पाहिजे. कारण प्रथमतः तुमच्या आरोग्याच्या दृष्टीनें ही गोष्ट अत्यंत अवश्य आहे व दुसरे असें की, कांहीं महत्त्वाच्या विषयांवर परस्परांमध्ये विचारविनिमय होणे जरूर आहे.”

सन १९२० सालीं अमेरिकेंतून लालाजी हिंदुस्थानांत परत आल्यावरहि मला माझ्या प्रकृतीसंबंधी लिहिण्यास ते विसरत नसत ! मोकळ्या व उघड्या हवेंत शक्य तितका अधिक वेळ घालविणें आणि आपल्या प्रकृतीसंबंधी योग्य काळजी घेणें अत्यंत अवश्य आहे ही गोष्ट तूं विसरूनको, अशा अर्थाचा वाक्ये ते मला वरचेवर लिहीत

असत ! लालाजींची माझ्यावर व्यक्तिशः व त्याच-प्रमाणें इतर कार्यकर्त्यांवरहि किती ममता असे हें दर्शविण्याकरितांच मी त्यांच्या पत्रांमधील वरील उतारे उद्धृत केले आहेत. लालाजींच्याबरोबर आम्ही केव्हां केव्हां कांहीं अमेरिकनांच्या घरीं जात असूं. त्या वेळीं लालाजी त्या घरांतील लहान मुलांशीं मिळूनमिसळून संवगड्यांप्रमाणे वागत व बोलत असत आणि ज्या घरांतील बालकांशीं त्यांचा संबंध येई अशा बालकांना ते प्रेमानें उचलून घेऊन त्यांचे पटापट मुके घेत ! त्यांच्याशीं खेळतहि. लोकमान्यांच्या निमंत्रणाप्रमाणें ते पुण्यास गेले असतांना माझ्या बंधूच्या विनंतीवरून त्यांच्या घरींहि ते गेले होते. व त्या वेळीं त्यांनीं माझ्या लहान पुतण्यांना पाहून आनंद व्यक्त केला, व मला अमेरिकेस लिहिलेल्या पत्रांत त्यासंबंधीं त्यांनीं ‘तुझे लहान पुतणे व पुतण्या पाहून मला मोठा आनंद झाला. आणि तूं हिंदुस्थानांत परत आल्यावर त्यांच्या भेटीपासून तुला देखील आनंद झाल्याखेरीज राहणार नाही’ असे उद्गार काढल्याचे मला अद्यापहि स्मरतें ! त्यांचे स्वतःचे आरोग्य चांगलें नसतांही आम्हा सर्वांची ते पित्याप्रमाणें काळजी घेत असत. माझ्या सर्व आवडीनिवडीची त्यांना पूर्ण माहिती झाली होती. आरोग्य व राष्ट्रकार्य या विषयांवर नेहमीं आम्हीं उभयता चर्चा करित असूं. राष्ट्रसेवा बजावीत असतां राष्ट्रसेवकांनीं स्वतःच्या प्रकृतीकडे विशेष लक्ष देणें जरूर नाही असें माझें म्हणणें असे. पण स्वामी विवेकानंद, प्रो. गोखले वगैरेसारख्यांचीं उदाहरणें देऊन आरोग्याकडे दुर्लक्ष केल्याचे दुष्परिणाम ते माझ्या दृष्टोत्पत्तीस आणीत, व म्हणत ‘तुझ्या मताप्रमाणें वागल्यानें राष्ट्राचें किती नुकसान होईल तें पाहा—’ आणि अशा प्रकारें ते मला आरोग्यासंबंधीं दक्षता बाळगण्याची आवश्यकता पटवून देण्याची प्रत्येक संधि वाया दवडीत नसत.

लालाजींचें हें किती प्रेम व केवढी ही मोठी पितृवत्सलता ! ज्यांनीं त्यांच्या सहवासाचा लाभ घेतला त्यांनाच तें कळणें शक्य आहे. मी केवळ सात वर्षांचा असतां माझ्या जन्मदात्या पित्याला मुकलों. पितृप्रेम म्हणजे काय याची मला जाणीवहि नव्हती. सुदैवानें माझ्या मोठेपणीं तरी लालाजींसारखा प्रेमळ व उदात्त अंतःकरणाचा पिताच जणुं मला लाभला, असें माझ्या मनाला वाटल्याखेरीज राहिलें नाही.

## सक्तीचें लष्करी शिक्षण

### डॉ. मुंजे यांचें भाषण

१६ ते २० वयापर्यंतच्या शाळा-कॉलेजांतील सर्व विद्यार्थ्यांस शारीरिक व्यायाम, लष्करी कवाईत व नेम मारणे यांचें शिक्षण सक्तीनें देण्याची व्यवस्था करावी अशा अर्थाचा ठराव डॉ. मुंजे यांनीं मांडला त्या वेळां त्यांनीं पुढील आशयाचें भाषण केले—

“हा ठराव मी कां पुढें मांडला याचें कारण प्रथम मी सांगतां. लष्करी दृष्टीनें हिंदी मुलांच्या मनःप्रवृत्तीचें पृथःकरण स्कीन कमिटीने कशा प्रकारें केलें तें सर्वास विदित आहे. लष्करी दृष्टीनें हिंदी मुलांमध्ये बऱ्याच उणीवा आहेत असा स्कीन कमिटीच्या म्हणण्याचा इत्यर्थ आहे. या उणीवा पुढीलप्रमाणे आहेत. (१) माणसांवर हुकमत चालवून त्यांना वागविण्याची सामान्य हातोटी नसणे (२) नेतृत्वशक्तीचा अभाव (३) धाडस, खेळाडू वृत्ति, शिस्तीची आवड यांचा अभाव व (४) विशेषतः सैन्यावर हुकमत चालविण्यास लागणाऱ्या खऱ्या जोरदार लष्करी बाण्याचा अभाव. याप्रमाणे स्कीन कमिटीनें हिंदी मुलांमध्ये दोष दाखविले आहेत. लोकांच्या दृष्टीनें हे दोष दाखविल्याबद्दल स्कीन कमिटीला धन्यवादच दिले पाहिजेत. कारण त्यायोगे मुलां-मर्धाल या दोषांकडे लोकांचें लक्ष वेधले. या असेंब्लीमध्ये आज हिंदुस्थानांतील अशा अनेक जातींचे प्रतिनिधी आहेत की ज्यांनीं शे-दीडशे वर्षांपूर्वी युद्धे केलीं, साम्राज्ये स्थापन केलीं व ती चालविलीं. हा इतिहास असला तरी आज हिंदी तरुणांत वरील दोष उत्पन्न झाले आहेत यांत शंका नाही.

कूर पठणांच्या प्रदेशांत आजहि हरिसिंग नवला याची भीतिप्रद आठवण लोकांचे तोंडीं आहे. अकबरासारख्या बलिष्ठ मोगल सम्राटांला सारखा उपद्रव देणाऱ्या राणा प्रतापाच्या व मराठ्यांतील शिवाजीच्या जातीचे प्रतिनिधी या असेंब्लींत हजर आहेत. माझे मित्र जयकर यांच्या जातीच्या लोकांनीं लेखणी व तलवार हीं दोनहि सारख्याच कुशलतेनें गाजविलीं आहेत. रेल्वे मोटारी वगैरे आधुनिक वाहनांची सोय नसतांना पुण्यांतील भात खाणारे ब्राम्हण पेशवे हे अहमदशहा अब्दालीशीं झुंज देण्यासाठीं पानिपतपर्यंत दूरवर चालून आले. असा इतिहास असूनहि हल्लींच्या हिंदी तरुणांच्या वृत्तींत स्कीन कमिटीनें निर्दिष्ट केलेले दोष आहेत

हें खरे आहे. पण स्कीन कमिटी केवळ या दोषांचा निर्देश करून थांबली नाही. तर तिनें याच मुद्द्याचा अधिक खोल विचार केला आहे. कमिटीचें यासंबंधांत असें म्हणणें आहे कीं, गेल्या दीडशे वर्षांच्या ब्रिटिश अमलांत हिंदी तरुणांना राष्ट्रक्षणाच्या कार्यांत भाग घेण्याची संधीच देण्यांत आलेली नाही. आनुवंशिक लढाऊ वृत्ति सुत स्थितींत राहून तिला जागृत होण्यास अवकाश मिळाला नाही. यामुळे तिचा जवळ जवळ नष्टांश झाला असल्याचा संभव आहे असें कमिटीस वाटत आहे.

कमिटीच्या मतें इंग्लंडामधील शिक्षणपद्धति अंशतः तरी कार्यक्षम नेतृत्वगुण उत्पन्न करण्याच्या हेतूनें योजलेली आहे. हिंदुस्थानांत मात्र उद्दाम ब्रिटिश अधिकाऱ्यांच्या हाताखाली सहनशीलतेनें व आज्ञाधारकपणें काम करणारे हस्तक निवडण्यासाठीं क्षेत्र निर्माण व्हावे असें शिक्षणाचें धोरण आहे. हिंदुस्थान व इंग्लंड यांच्या शैक्षणिक धोरणांतच असा फरक असल्यामुळे परिणामी ब्रिटिश व हिंदी तरुण हे भिन्न शीलाचे निवांवेत हें साहजिकच आहे. हा फरक नाहीसा करण्याचे उद्देशानें मी हा ठराव आणला आहे. साम्राज्याचें संरक्षण करण्यास हिंदी तरुणांस लायक बनवावें अशी सरकारी सभासदांची खरी इच्छा असल तर या ठरावास मान्यता देण्यास त्यांना हरकत वाटूं नये. शारीरिक व्यायाम, लष्करी कवाईत व नेम मारणें या गोष्टींचें सक्तीनें शिक्षण द्यावें असें ठरावांत म्हटलें आहे. शारीरिक शिक्षणाबद्दल कोणीहि हरकत घेणार नाही. कारण सशक्त व निरोगी शरीर असल्याशिवाय मनुष्याच्या बुद्धिमत्तेचा व शिक्षणाचा कांहीं उपयोग नाही ही गोष्ट सर्वमान्य आहे. लष्करी कवाईतीसंबंधानें कॅप्टन लेडले बार्ट या ‘डेली टेलिग्राफ’ पत्राच्या लष्करविषयक तज्ज्ञानें असें म्हटलें आहे कीं, ‘लष्करी कवाईतीचे उद्देश दोन प्रकारचे असतात. शिस्त, आत्मसंयमन, संघटना, चपळाई व हुषारी हे गुण उत्पन्न करणें हा पहिला उद्देश होय. हे सर्व गुण मिळूनच शिस्तशीर हालचाल होते. लष्करी कवाईतीचा दुसरा उद्देश लढाईतील सैन्यघटकांची सुलभतेनें व त्वरित हालचाल करतां येणें.’ नेतृत्वशक्तीचा व समुदायावर हुकमत चालविण्याचा अभाव हा जो दोष स्कीन कमिटीने दाखविला आहे तो लष्करी कवाईत सक्तीची केल्यानें नाहीसा होणार आहे. म्हणून जर

सरकार प्रामाणिक असेल तर माझ्या ठरावांतील हा भाग मान्य करण्यास सरकारला मुळीच अडचण वाटू नये.

बंदुकीच्या निशाणबाजीच्या शिक्षणाचा प्रश्न मला जितका साधा वाटतो तितका तो कदाचित् इतरांना साधा वाटणार नाही. मी पंडित मोतिलाल नेहरू यांच्या स्वराज्ययोजनेस उत्साहाने पाठिंबा देणाऱ्यांपैकी आहे. हिंदुस्थानाच्या इतिहासांत प्रथमच हिंदी लोकांनी स्वमुखाने इंग्लंडाच्या राजाला आपला बादशहा म्हणून मान्यता दिली आहे. सर्व पक्षांनी साम्राज्यांतर्गत स्वराज्य मान्य केले आहे. आमच्या दृष्टीने सलोख्याच्या वृत्तीचा निदर्शक असा हा पुरावा आहे. हा पुरावा मान्य केल्यास बंदुकीचे शिक्षण देण्याचा प्रश्न अगदी सोपा आहे. डोमीनियन स्टेट्स दिले तर परराष्ट्राने स्वारी केली असतां निकडीच्या वेळी त्याचे रक्षण कोण करणार ? गेल्या महायुद्धाचे वेळी केवळ दहा हजार सैन्याच्या बळावर हिंदुस्थानाचे रक्षण व्हाइसरॉयांना करता आले. पण तशी वेळ आतां राहिली नाही हे ब्रिटिश लोकांनी लक्षांत ठेवावे. आमच्या मदतीशिवाय ब्रिटिश लोकांना आतां हिंदुस्थानाचे रक्षण करता येणार नाही हे त्यांनी ध्यानांत ठेवावे. या गोष्टीची दूरदर्शपणाने आजपासूनच सिद्धता केली पाहिजे. ज्यांना डोमीनियन स्टेट्स द्यावयाचे त्यांनीच त्याचे रक्षण केले पाहिजे व यासाठीच हिंदी तरुणांना स्वसंरक्षण-भ्रम करण्याची पहिली पायरी म्हणून हा ठराव मी मांडित आहे.

आतां सक्ती करण्याला कोणी हरकत घेण्याचा संभव आहे. ब्रिटिश लोक म्हणतील की कोणत्याहि कार्मी सक्ती करण्याच्या विरुद्ध आम्ही स्वभावतः आहोत. पण हे खरे आहे काय ? लॉर्ड रॉबर्ट्स यांनी आपल्या आयुष्याचे अखेरीस सक्तीच्या लष्करी शिक्षणाचे धोरण इंग्लंडाला पटवून देण्याचा प्रयत्न केला. सक्तीच्या लष्करी शिक्षणाशिवाय इंग्लंड स्वतःचे संरक्षण करू शकणार नाही असे त्याचे मत होते. मग ज्या देशांत गेल्या दीडशे

वर्षांत लष्करी परंपरा खंडित झालेली आहे अशा देशांत स्वसंरक्षणाची तयारी करणे किती तरी पटीने अधिक जहरीले आहे. आज जगाची स्थिति अशी आहे की, प्रत्येक राष्ट्रांत स्वसंरक्षणार्थ सज्ज असले पाहिजे. ब्रिटिश लोकांना कदाचित् इंग्लंडांत सक्ती नको असेल. पण हेच लोक वसाहतांमध्ये गेले की, त्यांना सक्ती आवश्यक वाटते. ब्रिटिश ग्वायनामध्ये प्रत्येक ब्रिटिशाने लष्करी काम करण्यास सिद्ध असले पाहिजे असा कायदा आहे. कीनिया, फिजी व गिलबर्ट आणि एलिस बेटांमध्ये असाच कायदा आहे. न्यू ब्रन्स्विक व ओन्टोरियो या वसाहतींत सक्तीचे लष्करी शिक्षण दिले जाते. न्यूझीलंड व दक्षिण-आफ्रिका यांतहि लष्करी शिक्षण आवश्यक ठेवले आहे. असे असतां ब्रिटिशांना सक्तीचा स्वाभाविक तिटकारा आहे असे कोण म्हणू शकेल ? सर माल्कम हेले यांनीहि असे म्हटले आहे की, “हिंदी लोकांना लष्करांत अधिकाराच्या जागा देण्याचे धोरण सरकारने स्पष्ट ठरविले असतां यासाठी लायक उभेदवार मिळण्याच्या कार्मी योग्यतो खर्च केलाच पाहिजे.” सरकारला या कार्मी खर्चाची अडचण वाटत असेल तर त्यांनी मध्यप्रांतासारख्या एका प्रांतांत हा प्रयोग दोनतीन वर्षे करून पाहवा. याचा उत्तेजक अनुभव येऊन हीच पद्धत इतर प्रांतांतहि चालू करावी असे सरकारला वाटल्याशिवाय राहाणार नाही.

माझ्या युरोपियन मित्रांनीहि या ठरावास पाठिंबा देणे जरूर आहे. हिंदुस्थानांत ते समुद्रांतील एका बिंदूप्रमाणे आहेत. त्यांच्या हिंदुस्थानांतोळ हित. संबंधाचे विशेषतः व्यापाराचे रक्षण कोणाकडून होणार ? अर्थात् ब्रिटिश सरकाराकडून. आणि हिंदी तरुणांना लष्करी शिक्षण दिल्याशिवाय हे संरक्षण करण्याचे सामर्थ्य सरकारला प्राप्त होणार नाही. युरोपियनांनीहि या ठरावास पाठिंबा दिला पाहिजे. अर्थात् माझे हिंदी मित्र तर माझ्याशी पूर्णपणे सहमत असल्यामुळे ते या ठरावास पाठिंबा देतील यांत शंकाच नाही.”

## दिल्लीचें बातमीपत्र

दिल्ली, ता. १।३।२९.

[ ५ ]

गेल्या आठवड्यांत शुक्रवार व रविवार हे सुटीचे दोन दिवस सोडून, काल गुरुवार तारीख २८ पर्यंत असेंब्लीमध्ये एकच विषय म्हणजे रेलवे खात्याच्या जमाखर्चाचा वादविवाद चालू होता. खर्चाच्या एकंदर १४ खात्यांत मिळून १०७<sup>१</sup>/<sub>२</sub> कोटी रुपयांच्या खर्चाच्या मंजुरीचा सवाल असेंब्लीपुढें टाकण्यांत आला होता. आणि या सर्व बाबींत मिळून निरनिराळ्या सभासदांनीं १०० कांठ सुचविले होते. त्यांत अर्थात्कांहींची पुनरुक्ति होतीच, तथापि पहिल्या मागणीवर दिलेल्या ५९ कांठांपैकी, चार ादवसांत मिळून जेमतेम २५ किंवा त्याहूनहि कमी मुद्द्यांची चर्चा झाली. पण खरा वाद व विरोध असा पहिल्याच बाबींत म्हणजे रेलवे बोर्डाच्या खर्चमंजुरीवर झाला. या चर्चेनें एक सबंध दिवस खाल्ला. पण अखेर सरकारनें बहुमतानें ती मागणी जिंकली. किंबहुना यापुढें ज्या ज्या बाबींवर प्रत्यक्ष मतें मोजण्याची वेळ आली त्या सबीत लोकपक्षाचाच पराभव झाला.

\* \*

यापैकीं मतें मोजण्याचे कित्येक प्रसंग अध्यक्षांनीं मुद्दाम प्राप्त केले. त्यांत त्यांचा हेतु कदाचित् असा असावा की, लोकपक्षाचे सभासद या चर्चेत आपल्या जागीं हजर राहात नाहींत म्हणून त्यांना लाजवावें. पण कोणी लाज आणली तरी मानावयाची नाहीं असाच जवळ जवळ बेत केल्याप्रमाणें लोकपक्षाचे पुष्कळसे सभासद गैरहजर राहात. स्वराज्य पक्षाचे, किंबहुना असेंब्लींत एकंदर लोकपक्षाचे, पुढारी पं. मोतीलाल नेहरू हे या सगळ्या दिवसांत फार तर १०-२० मिनिटें सभागृहांत हजर असतील. खुद्द पुढार्यानेंच असें वतन केले म्हणजे इतरांना नांव कोणी कसें ठेवावें ! उलट सरकारची शिस्त अशी की, या सगळ्या चर्चेत स्वतःला एक शब्दहि बोलण्याचें कारण नसतां, होम मॅम्बर क्रेरर हे चार दिवस आपल्या जागीं पहारेकऱ्याप्रमाणें बसून होते. कदाचित् पहारेकरीहि एखादे वेळीं थोडीशी डुलकी घेतो, नाहीं असें नाहीं. पण क्रेरर यांनीं डुलका घेतलो तरी ती बसल्या जागेवरूनच ! कित्येक वेळां असाहि प्रसंग आलेला दिसे की, सरकार पक्षाच्या लोकांनीं संगनमत करून दर्डा दिली असती तर योग्य गणभरती ( कोरम ) नाहीं म्हणून अध्यक्षांना सभा बरखास्त करावी लागली असती. एक दोनदां गमतीनें कोणी तसा प्रश्न काढलाहि. परंतु अध्यक्ष

सभासदांची मोजदाद करण्यांत वेळ घालवितात ती संधि घेऊन लॉबीमधील कांहीं लोक तेवढ्या पुरते येऊन बसून गणभरती करून पुनः बाहेर जात ! अशा रीतीनें ही चर्चा अगदीं रेंगाळत चालली होती.

\* \*

मुख्य भर व सर्वांचा एकोपा पहिल्या मागणीवर होता. ही मागणी रेलवेबोर्डाच्या पगाराची होती. आणि तींहि नवीन नेमण्याच्या एका सभासदाचा जो पगार घालण्यांत आला होता त्यावर सर्वांची झोड पडली. रेलवे बोर्डावर पूर्वी ठरल्याप्रमाणे शब्दमात्रानें हिंदी सभासद दिला. पण त्यालाहि रेलवेबोर्डाच्या बालेकिल्ल्यांत जागा दिली नाहीं. जुन्या जागा युरोपियन लोकांकरितां शिळक ठेवून, नवीन जागा निर्माण केली व लोकांना फसविण्याकरितां व भलेपणा दाखविण्याकरितां रेलवे खात्यांतील मजुरांची स्थिति सुधारण्याचें काम त्यांच्या गळ्यांत घातलें. म्हणजे या एका आश्रिताची वर्णी लावण्यापलीकडे खरें कांहीं झालें नाहीं. आज हिंदी सभासद नेमला पण उर्या त्याच्या जागेवर युरोपियन नेमणार नाहींत अशी खात्री कोठे आहे ! कारण याला कायदा नाहीं. ज्या त्या वेळेपुरती कांहींएक सबब सांगून, मनचें तें करावें अशी सरकारची पद्धतच आहे ! ही व अशी इतर कारणे विरोधकांनीं सांगितलीं. परंतु कांहीं उपयोग झाला नाहीं संख्याबलावांचून सयुक्तिकता लंगडी पडते.

\* \*

ही एक चुरशीची बाब संपल्यानंतर बाकीच्या चर्चेत विशेष कोणीच लक्ष घातलें नाहीं. पुढील तीन दिवसांत आणखी १०-५ मुद्द्यांची चर्चा झाली. पण मुद्दा मांडणारानें तयार करून आणलेली तक्रार मांडावी, एखाददुसऱ्यानें तिचें समर्थन करावें; शेवटीं सर जॉर्ज रेनी किंवा पार्सन्स यांनीं उठून, तोंडाला येईल तसें उत्तर देऊन मोकळें व्हावें, असा प्रकार चालला होता ! आतां ही गोष्ट खरी की, खासगी सभासदानें विशेष प्रसंगानें पुस्तकें वाचून माहिती मिळवावयाची व सरकारी सभासदांचें तर तें रोजचेंच काम; यामुळें त्यांना विषयाला सोडून फारसं बोलवें लागत नव्हतें. पण ते हातचलाखी करीत हें मात्र उघड दिसे. खासगी सभासदांच्याजवळ माहिती असावयाची ती

रेलवेबोर्डानें प्रसिद्ध केलेल्या कागदपत्रांतील असावयाची. पण या कागदपत्रांत छापलेली नाही अशी माहिती अवचित सरकारला पुढे आणता येई. कारण वादाच्या मुद्द्याची सूचना त्यांना आगाऊ असल्याने त्यांना कोठल्या तरी अधिकाऱ्याचा, कोठल्या तरी एजंटाचा, तेवढ्यापुरता रिपोर्ट आणावता येई. आणि या कागदांतील माहिती प्रथमच डोकें वर करून यावयाची; तथापि ती अनधिकृत म्हणण्याची सोय नाही व खोटी म्हणावी तर उलटा आधार जवळ नाही. यामुळे सर जॉर्ज रेनो किंवा पार्सेन्स हे बोलतील ते प्रमाण अशी स्थिति होऊन बसली होती. पण तज्ज्ञ व अतज्ज्ञ यांच्या भांडणांत कोणत्याहि देशाच्या राज्यकारभारांत अशाच गोष्टी होत असतात. त्यांत व हिदुस्थानांत फरक इतकाच की, खासगी पुढ्याऱ्यांना सरकारी खुर्चावर बसून जबाबदारीने बोलण्याचा प्रसंग केव्हांच येत नाही. व सरकारी सभासदांनाहि विरोधकांशी भूमिका घेऊन केव्हांहि वाक्पांडित्य करावें लागत नाही. अशी उलटापालट कधीहि होण्याचा संभवच नसल्याने सर्व सरकारी काम एक-तंत्री, एका दिशेने, एका पद्धतीने चालत.

\* \*

असो. यानंतर झालेल्या चर्चेत कोण बोलले, काय बोलले, हें सांगणें जवळ जवळ कठीण आहे. कारण पाऊलांत पाऊल घोटाळावे त्या-प्रमाणें एका विषयांत दुसरा, दुसऱ्यांत तिसरा असे विषय निघत व तसें होणें स्वाभाविक होतें. कारण टीकास्पद असा जो सगळा कारभार त्याच्या मुळाशी कारण एकच म्हणजे स्वायत्त, बिनमुर्वतखोर व लोकांच्या दृष्टीनें कधीहि न पाहणार कारभारी मंडळ ! म्हणून पुढे आलेल्या मुद्द्यांचीं सभासदवार वांटणी न करतां टीकेचे बहुतेक मुद्दे एकत्र जमा धरून ते वाचकांच्या नजरेला यावेत अशा रीतीनें देण्यासारखे आहेत. पण ते पुनः केव्हां तरी देऊं.

\* \*

अशा रीतीनें गेल्या चार दिवसांत सगळें वाग्युद्ध एकाच मुद्द्याच्या भोंवतीं भोंवतीं सुरू होतें. पण पूर्वीच सांगितल्याप्रमाणे पहिल्या एका मागणीपलीकडे मजल गेली नाही. वॉशिंग्टन आयर्विनच्या एका गोष्टींत असें सांगितले आहे की, एक मनुष्य टेकडीवरून उडी मारून जाण्याकरितां मागे अर्ध्या मैलाचा पल्ला घेऊन धांवत सुटला. व या धावण्याच्या जोरानें मिळणाऱ्या गतीने, टेकडीपार उडी मारून जाण्याचें त्याने ठरविलें ! पण ही अर्ध्या मैलाची मजल धांवून जाण्यांतच त्याची सगळी शक्ति खर्च झाली व तो घामाघूम होऊन पाय टाकून शेवटीं टेकडीच्या पायथ्याशीं टेकडीकडे पादात हुश

करीत बसला. रेलवेबोर्डवरील चर्चेत खासगी सभासदांची कांहींशी अशीच गत झाली. आधींची तयारी सगळ्या १४ मागण्यांतील विषयांची चर्चा करण्याची व कांहीं कांठ यशस्वी करून सरकारला लाज आणण्याची. पण पहिली एक मागणीहि पुरी न झाल्यामुळे ठराविक मुदतीनंतर जेव्हां अध्यक्ष उभे राहून मागण्या व त्यांतील लाखांचे व कोटींचे खर्चाचे आंकडे मंजुरीला घालू लागले तेव्हां आपण कोठें व सरकार कोठें याची जाणीव सभासदांना होऊन त्यांचे डोळे चक्क झाले ! तात्पर्य, सत्ता नाही तोपर्यंत चर्चा, टीका व वादविवाद याला जवळ जवळ खेळाचें किंवा विडंबनाचें स्वरूप येतें. पण आज अशी स्थिति आहे खरी.

\* \*

गेल्या आठवड्यांत नामदार शास्त्री यांना एक गार्डन पार्टी देण्यांत आली. तिच्या आमंत्रणपत्रिकेवर १०-५ प्रतिष्ठित लोकांच्या सव्या घालण्यांत आल्या होत्या. पार्टीला व्हाइसरॉयसाहेबांना निमंत्रण करण्यांत आले होते व त्याप्रमाणें ते आलेहि. पण हा सगळा प्रकार पटेलसाहेबांच्या घरी जी चहापार्टी झाली तिचे उद्दे काढावयाचे अशा अर्थाचा नसला तरी तिची बरोबरी करून दाखविण्याच्या दृष्टीचा झाला. पण यात खर्च एकाने केला, मेहनत दुसऱ्याने केली, मान तिसऱ्याला मिळाला व इतके होऊनहि बतावणीला गालबोट लागले तें लागलेंच. निमंत्रणपत्रिकेवर सव्या घालणारामध्ये प्रथम डॉ. अनसारी व पं. मोतीलाल नेहरू यांचीं नांवें होती. पण कांहीं तरी गैरसमज होऊन नेहरू व अनसारी यांचीं नांवें चुकून घातलीं गेलीं असें जाहीर करण्यापर्यंत पाळी आली ! या पार्टीला स्वराज्य पक्षाचे कांहीं लोक आले. कांहीं आले नाहीत, पण स्वतः नेहरू यांनीं पार्टीला येण्याचेहि टाळले ! कारण त्यामुळे काँग्रेसची अप्रतिष्ठा होते असें त्यांना वाटलें. वास्तविक पटेल यांच्या घरी पार्टी झाली ती परिस्थिति व दुसऱ्या गार्डन-पार्टीची ही परिस्थिति कांहीं वेगळी नव्हती. पण पटेलसाहेबांच्या घरी व्हाइसरॉयसाहेबांबरोबर चहा येण्याला नेहरूंची हरकत नव्हती. पण दहा निरनिराळ्या प्रमुख गृहस्थांनीं, कोणत्याहि एका पक्षाच्या नांवाने निमंत्रण न देतां, ५०० लोकांना बोलावून जी पार्टी दिली तीत व्हाइसरॉयसाहेब येणार एवढ्याने पं. नेहरू यांचें सगळें गाठोडे बुडालें ! या विधानिषेधाच्या वावरीत पं. नेहरू यांनीं आजवर इतका विसंगतपणा दाखविला आहे की स्वतः स्वराज्य पक्षांतील लोकहि त्यांच्यावर नाराज झाले आहेत. व त्यांच्या संबधाने 'दिवा काकरवाड भीता तरीत नमंदा' असें म्हणून त्यांचा अधिकप

करण्याची वेळ आली आहे. पटेलसाहेबांच्या पार्टी-पक्षीह खरोखर ही पार्टी राजकीय देखाव्याच्या दृष्टीने अधिक अलिप्त होती. तथापि औचित्याची मर्यादा मी तोडाने ठरवीन तीच खरी. तिच्यापलीकडे पाऊल पडलं की सगळी शिवाशिबीची कालवाकालव झाली. असें आपलें मत जगावर लादण्याचें पंडितजींचे प्रयत्न हल्लीं चालू आहेत. ते म्हणतील व आचरणांत आणतील तो बहिष्कार तेवढा खरा! बाकी कोणी कसाहि बहिष्कार पाळला तरी तो फुकट. पण यासंबंधाने अधिक चर्चा न करावी हेंच बरं.

\*  
\* \*

हल्लीं जुन्या पंचांगाप्रमाणें दिव्ही शहरांतील मराठी मोहल्यामध्ये महाराष्ट्र स्नेहसंवर्धक समाजातर्फे दासनवमीचा उत्सव सुरू आहे व कथा कीर्तने, व्याख्याने चालू आहेत. या प्रसंगी नागपूरचे हरिदास दादाशास्त्री कायरकर हे येथे आलेले असून त्यांची कीर्तने लोकप्रिय झाली आहेत. हिंदी भाषेच्या सरावामुळे त्यांना दक्षिणेतील कथेची पद्धत इकडील हिंदी लोकांना पटवून दाखवितां आली. त्यांतल्या त्यांत त्यांनीं झाशीची राणी लक्ष्मीबाई यांचे आख्यान बसविलें आहे तें ऐकून तर इकडील हिंदी मंडळींना विशेष आश्चर्य व कौतुक वाटलें.

## पब्लिक सेफ्टी बिल

### श्री. माधवराव अणे यांचे भाषण

श्री. अणे यांनीं असेंब्लीतील पब्लिक सेफ्टी बिलावरील वादविवादांत पुढील आशयाचे भाषण केलें:—

असेंब्लीच्या गेल्या व या बैठकींत या विषया-संबंधी आतां इतकीं भाषणे झालीं आहेत की, त्यात आणखी एका नवीन भाषणाची भर मी घालू इच्छित नाहीं. पण थोडक्यांत एकंदेन मुद्दे सांगणार आहे. सरकारतर्फे मि. कोंसप्रेव्ह यांनीं असें सांगितलें कीं कानडा, ऑस्ट्रेलिया, अमेरिका इत्यादि देशांत या बिलासारखे कायदे आहेतच. हद्दपारीचा स्वयंभू विशिष्ट हक्क हिंदुस्थानसरकारास केव्हाहि व कोणत्याहि प्रसंगीं असूच नये असे लोकपक्षाचे म्हणणे नाहीं. पण या बिलामुळे ज्या विशिष्ट रीतीने सरकार या सत्तेचा दुरुपयोग करू पाहतात आहे त्याला आमची हरकत आहे.

कोंसप्रेव्ह यांनीं या मुद्द्याला उत्तर देण्याकरितां असेंब्लीची सर्व लायब्ररी उलथीपालथी घातली आहे. पण कोणत्याहि सुधारलेल्या देशाच्या कायदे-बुकांत असला कायदा आढळणार नाहीं. सर्व क्रिमिनल प्रोसीजर एकीकडे धुळीत टाकून सरकार एक विशिष्ट सत्ता आपल्या हातांत घेऊं पाहतात आहे. सरकार एक स्पेशल ट्रायब्यूनल नेमणार. आरोपीला आपला पुरावा पुढें मांडण्याची संधीहि देण्यात येणार नाहीं. फौजदारी काम चालविण्याची ही कोठली रीत! अशी संधिकानडा व ऑस्ट्रेलिया या देशांत आरोपीला मिळत नसल्यास प्रेडम अगर कोंसप्रेव्ह यांनीं तसें उघडपणें सांगण्यास सिद्ध व्हायें.

“कानडा ऑस्ट्रेलिया वगैरे देशांच्या दंड-शास्त्रांतूनच हा कायदा इकडे उद्धृत केला आहे”

असे सरकारतर्फे सांगण्यांत येतें. पण त्या देशांतील कायदा जशाचा तसा नुसता उद्धृत करूनच सरकारचे काम भागलें नाहीं! “जो कोणी दुसऱ्याच्या मालमत्तेविषयी कोणताहि बेकायदेशीर-पणाचा प्रयत्न करील” अशा स्थूल व आनिश्चित शब्दांची त्यांनीं या बिलास पुस्ती जाडली आहे. जशाचा तसा दुसरीकडचा कायदा इकडे उचलून घेण्यात आमच्या सरकारच्या बुद्धिमत्तेला भूषण तें कसेलें? म्हणूनच त्यांनीं हा उपव्याप केला असावा. एरवीं त्यांची नादिरशाही जुलमाची, हास भागली नसती. पैसे व इतर मालमत्ता जप्त करण्याचें जें चौथे कलम आहे तेही असेंच विचित्र आहे. याबद्दल कालच पंडित मोतीलाल नेहरू यांनीं या बिलाचे जे मार्मिक पृथक्करण केले तें सरकारी लोकांनीं नीट लक्षात घेतले असतं तर बरे झालें असतें! असें विल जर पास झाले तर परराष्ट्रीय व्यापार व दळण-वळणें यांना केवढा धोका आहे! पैसे अगर माल मधल्यामध्ये जप्त होऊं लागला तर कोणता देश या देशाशी व्यापार करील?

सर्वसाधारण किंवा निल चालणारे फौजदारी कायदे व नैमित्तिक स्वरूपाचे दंडपशाहीचे कायदे यांमध्ये असलेला भेद दर्शवून प्रस्तुतचें बिल हे दंडपशाहीचे नाहीं, असें कीन यांनीं काल सांगितले. पण कीन यांनीं रौलेट कमिटीचा रिपोर्ट वाचावा म्हणजे त्यांना आपले म्हणणे चूक आहे हे कळून येईल. फौजदारी कामाची चालचलाऊ



पद्धती जेथे क्षणभर गुंडाळून ठेवावी लागते तो कायदा दडपशाहीचाच होय, असे या रिपोर्टीत स्पष्ट म्हटले आहे.

दुसऱ्या देशांत असा कायदा नाही असे म्हटल्याने बाजू अंगावर येऊ लागली म्हणजे सरकारतर्फे उलट असे सागण्यांत येते की या देशाची परिस्थिती कांहीं विशिष्ट व वेगळी आहे म्हणून आम्हाला हा कायदा करावा लागतो. कीन यांनी जमीन-महसुलाच्या कायद्याचा उल्लेख करून म्हटले की, असा कायदा हिंदुस्थानांत आहे पण इंग्लंडांत तो सापडणार नाही. पण बंगालमधील शेतकऱ्यांच्या हिताकरिता सरकारने हे कायदे केले असे मानण्यास मी साफ तयार नाही. एक गोष्ट सरकारी सभासद विसरतात ती ही की, या देशांतील शेतकरी हे एकेकाळी जमिनीचे पूर्ण मालक होते. पण केवळ संपत्तीच्या लोभाने सरकारने त्यांचा मालकी हक्क लुबाडून त्यांना केवळ उपरी रयतकुळे बनविले. १८४५ सालाचा रेट अँक्ट पास झाला तो तरी ही चक अंशतः दुरुस्त करण्याकरिता होय. सरकार विनाकारण कम्युनिस्ट लोकांना शिष्या मात्र देते. पण अनादि कालापासून वंशपरंपरा चालत आलेले लोकांचे हक्क हिरावून घेऊन सरकारने ते आपल्या अधिकाऱ्यां सामील केले तो कम्युनिस्टपणाच नव्हे काय ? सरकार हे कोणत्या तोंडाने नाकबूल करील ? जमीनदारांच्या बाबत हिंदुस्थानाच्या प्राचीन राज्यकर्त्यांनी असली अरेरावीची चक कधीहि केली नाही. राज्यकर्ता कोणीहि असो, पण जमीनदार हा जमिनीचा मालक नव्हे असे त्यांनी कधीहि म्हटले नाही. पण अलीकडच्या राजवटीत ज्या वेळी कायदेमंडळे अस्तित्वांत नव्हती आणि सरकारच्या सत्तेवर लोकांचा यत्किंचितहि दाब नव्हता, त्या वेळी सरकारने ते कायदे केले व जमीनदारांच्या हक्कावर आयत्या बिलावर नागोवा या न्यायाने सरकार मालक म्हणून प्रतिष्ठित झाले. खुद्द सरकारनेच या तत्त्वाचा अंगिकार केल्यावर इतरहि कांहीं लोक या तत्त्वाचा अंगिकार करू लागले तर त्यांचे मात्र डोकें सरकारने मारावे असे त्यांत काय आहे ?

सरकारतर्फेच या मुद्द्याचा उल्लेख झाला म्हणून जमीनवातवतच्या प्रश्नाला मीहि उत्तर दिले व अजून कोणाची शंका असल्यास शेतकऱ्यांना आपला मालकी हक्क परत मिळवून देण्यासंबंधाने या देशांत जे जे प्रयत्न झाले ते सरकारने कसे धुडकावून लावले हे आपल्यापुढे मांडून मी त्यांची खात्री करून देईन. खुद्द व्हाडांतील कायदे कमिटीने लंड रेव्हेन्यू कोडाची दुरुस्ती होण्याकरिता दोन वेळ रिपोर्ट केला पण सरकारने तो

धिकारून फेटाळून लावला आणि बटहुकूम काढून पुनः हद्दने असे जाहीर केले की, शेतकरी हे जमिनीचे मालक नाहीत तर उपरी रयतकुळेच होत. पण तो प्रस्तुत मुद्दा नाही. केवळ कीन यांनी या मुद्द्याचा उल्लेख केला म्हणूनच हा प्रश्न मी काढला.

यानंतर सर डेनिस ब्रे यांच्या भाषणाकडे आणून वळू. डेनिस ब्रे यांना वक्तृत्वाची कला चांगली अवगत आहे व वाकजाल पसरून धुके कसे उत्पन्न करावे ही कला ते चांगली जाणतात. पण दुर्दैवाने त्यांत मुद्द्याची गोष्ट एकहि सांपडत नाही. सरहद्दीवर कांहीं कम्युनिस्ट लोकांची टोळी होती व सैबेरियांत असलेल्या कम्युनिस्ट पक्षाशी तिचा संबंध होता. पण सध्या ती नष्ट झाली आहे, अशा माहितीचा उल्लेख नुकताच करण्यांत आला व याला तरी मि. ब्रे उत्तर देतील असे वाटले होते, पण तीहि आशा सफळ झाली नाही. ज्याअर्थी या लोकांचा सरहद्दीच्या प्रांतांतून आता नायनाट झाला त्याअर्थी कम्युनिझमचे बाजू हिंदुस्थानाच्या मरु-भूमीत एक रुजत तरी नसावे, किंवा सरकारच्या हाती आतापर्यंत असलेले कायदे सरकारला या कामी पुरे असावेत. यापैकी कोणती तरी एक गोष्ट पत्करल्यावांचून सुटकाच नाही. मि. डेनिस ब्रे यांनी या मुद्द्याची थोडी चर्चा केली असती तर बरे झाले असते.

लोकांचा या बिलाबद्दल सरकाराशी तंटा आहे तो एवढ्याचकरिता की सरकारला या बिलामुळे खरोखर कम्युनिझमचा पाडाव करावयाचा आहे हे लोकांना पुरे वाटत नाही. कारण तसे असते तर सरकारने या रोगाची शांत मानाने निदान चिकित्सा केली असती. पण सरकारने सर्व सत्ता, मिळकत व मालकी हक्क ही एकत्र व एका मुठीत संगृहीत केली म्हणून प्रतिक्रियेच्या न्यायाने कम्युनिझमचे तत्त्व उदयाला आले. कम्युनिझम हा साम्राज्यवादी लोकांचा शत्रु आहे. साम्राज्यवादित्वाशी टक्कर देण्याची हिंदुस्थान-सरकारची तयारी असेल तर कम्युनिझमचा आपोआप नायनाट होईल. पण ते होणार कसे ? अरेरावी साम्राज्याच्या धुर्दात सरकार तोऱ्याने पुढे चालले आहे, म्हणून कम्युनिस्ट व हिंदी राष्ट्रीय पक्षाचे लोक यांच्या मनोवृत्तीत काय श्लेष आहे हे सरकार जाणत नाही. पण स्वतः कम्युनिस्ट लोकांना हा भेद माहीत आहे. म्हणून कम्युनिस्ट मताचा सरकारला पाडाव करावयाचा असेल तर काँग्रेसवाले लोक काय म्हणतात व हिंदी राष्ट्राच्या काय मागण्या आहेत याकडे सरकारने लक्ष पुरविले पाहिजे. ही गोष्ट करण्यास सरकार तयार होईल व साम्राज्यवादाची हाव थोडी कमी करील तर कम्युनिझमचा



नायनाट होण्यास वेळ लागणार नाही. कोण कोठले दोन ब्रिटिश लोक हिंदुस्थानांत चळवळ करतात व त्यांना दडपून टाकण्याकरितां असले हत्तीएवढे अजस्र बिल सरकार आणते. हा सर्वच मूर्खपणाचा प्रकार नव्हे काय! केळकर यांनी काल विनोदाने म्हटले की कैकाडणीच्या डोक्यांतील उवा विचरून काढण्याकरितां हे एक ट्रॅक्टर मशीन सरकारने आणविले आहे. पण मलाहि दुसरी एक

उपमा सुचते. तोंडावरील माशांचें निवारण करण्याकरितां एका शिलेदाराने त्यांच्यावर पट्ट्याचे हात फिरविले व त्यांत स्वतःचें नाक कापून घेऊन स्वतःस हास्यास्पद मात्र करून घेतले. अशी स्थिति अखेर सरकारची होणार हें मी सरकारला निश्चयाने बजावतों. त्यांनीं हें बिल गाळून टाकून असल्या भानगडींत न पडावे हें उत्तम.

## इंग्लंड-हिंदुस्थानाची विमानांतून भेट

हिंदुस्थान व इंग्लंड यांजमधील अंतर पांच हजार मैलांचे आहे. हे अंतर चालून जाण्याचा सांप्रतचा एकच मार्ग म्हणजे जलमार्ग. जलमार्गाने इंग्लंडांतून हिंदुस्थानात येण्यास सांप्रत चौदा दिवस लागतात. पूर्वी सहा महिनेहि या प्रवासास पुरत नसत. त्या मानाने चौदा दिवस कांहीच नव्हत. तथापि संवयीमुळे हीहि मुदत अलीकडे फार वाढत असून समुद्रांतून दोन दोन आठवेडे रखडत येण्यापेक्षां आकाशांतून उडून येणे फार बरे अशी विमानविद्येचा शोध लागल्यापासून मनुष्यास इच्छा होत आहे. विमानविद्या नवीन असल्यामुळे तिला हा गगनमार्गी प्रवास बिनधोकपणाने झेपेल की नाही याविषयी शंका होती. व त्या दृष्टीने गेली चार-पांच वर्षे प्रयोगहि सुरू आहेत. सदर प्रयोगामुळे धोक्याची भीति पुष्कळच कमी झाली असून अशा प्रकारचा दीर्घ प्रवास विमानांतून करण्यास हरकत नाही असें तज्ज्ञांचे मत बनले आहे. इंग्लंडचे विमानमंत्री सर सॅम्युअल होअर हे कांहीं महिन्यांपूर्वी विमानांत बसून इंग्लंडांतून हिंदुस्थानांत आले व ते कराचीस उतरले त्या वेळीं ते आपल्या विमानांतून निजावयाच्या खोलींतून झोप झाल्यावर बोहरे यांचे त्याप्रमाणे ताजेतवाने दिसले आणि हातांत रॅकेट घेऊन ते सरळ टेनिस खेळावयास गेले असें त्यांचे वर्णन इंग्रज वर्तमानपत्रकारांनीं केले. या वर्णनास अतिशयोक्तीने थोडाबहुत चुरचुरीतपणा आणिला असला तरी होअरसारखा मंत्रिमंडळांतील एक गृहस्थ हवेतून साडेचार हजार मैल उडून हिंदुस्थानांत उतरला याचा बहुजनसमाजाच्या मनावर फारच अनुकूल परिणाम घडल्यावाचून राहिला नाही. त्यामुळे एक फायदा हा झाला की असला प्रवास करण्यास हरकत नाही अशी सर्वांची खात्री पटली.

फक्त हिंदुस्थान व इंग्लंड यांचे दरम्यान हवेचा हा पूल बांधण्याने इंग्रजांचे समाधान नाही. त्यांना इंग्लंडातील बड्या व्यापारी लोकांचे दळणवळण व पत्रव्यवहार

हवेतून झाला तर अगोदर हवा आहे हें खरें. पण त्याबरोबर किंवा पाठोपाठ ब्रिटिश साम्राज्याचे जाळें भितीवरील कोळ्याच्या जाळ्याप्रमाणे विणले गेले तर जरूर हवे आहे. म्हणजे इंग्लंडाचा कोळी जाळ्याच्या मध्यभागी बसेल व तेथून ब्रिटिश साम्राज्यांत शत्रूची बारीकशी माशी फिरकली तरी तिजवर त्वरेने झडप घालील. हा लांबचा हेतु मनांत बाळगून कोभॅम या दुसऱ्या इंग्रज वैमानिकाने इंग्लंडांतून ऑस्ट्रेलियाचा प्रवास थोड्या वर्षांपूर्वी हवेतून केल्याचे वृत्त पुष्कळांस माहीत आहेच. सांप्रत इंग्लंड ते इजिप्त व इजिप्त ते हिंदुस्थान असा प्रवास येत्या एप्रिल महिन्यापासून सुरू करण्याचे खास ठरले असून हिंदुस्थानापर्यंतच्या प्रवासास स्थिरपणा आल्यावर सिंगापुरावरून ऑस्ट्रेलियाकडे या प्रवासाचा रोख वळावयाचा आहे. इंग्लंड ते हिंदुस्थान या प्रवासास विमानांतून एकंदर दिवस सात लागतील. म्हणजे जलमार्गापेक्षां हा वायुमार्ग निम्यावर आला. वास्तविक विमानाची गति दरतासास किमान शभर मैल असते. या दृष्टीने इंग्लंडांतून हिंदुस्थानास येण्याला दोन दिवस सहज पुरावेत. परंतु हा हिशेब आगबोटी व आगगाड्या रात्रंदिवस चालतात त्यावरून बसविण्यांत येतो. विमानेहि दिवसाप्रमाणे रात्रीहि उडतात. तथापि रात्रीचा प्रवास सध्या तरी धोक्याचा असल्यामुळे इंग्लंड व हिंदुस्थान यांमधील विमाने फक्त दिवसाच उडणार असून त्यासाठी व प्रवासांतील विश्रांतीसाठीं सात दिवसांची मुदत मुद्दाम ठेवली आहे.

विमान दर्शननिवारीं लंडनहून निघेल व दर-शुक्रवारीं कराचीस पोचेल. ब्रिटिशांचे साम्राज्य पृथ्वीच्या एक-चतुर्थांश पाठीवर पसरले आहे-याचाच अर्थ असा की, पृथ्वीच्या तीन-चतुर्थांश पाठीस ब्रिटिश साम्राज्यछत्राची छाया मिळत नसून ती इतर राष्ट्रांच्या सत्तेखालील उन्हांत तापत आहे! अशी संपूर्ण स्वतंत्र राष्ट्रे व अपूर्ण

स्वतंत्र राष्ट्रे इंग्लंडाच्या हिंदुस्थानावरील वाटेत आठ आहेत. त्यापैकी फ्रान्स, स्वित्झर्लंड, इटाली व ग्रीस ही पूर्ण स्वतंत्र राष्ट्रे आणि इजिप्त, जॉर्डन नदीवरील प्रदेश, इराण ही अपूर्ण स्वतंत्र राष्ट्रे होत. विमाने हवेतूनच उड्यावयाचीं असल्याने त्यांना त्यांच्याखालची जमीन कोणाचीही असली तरी सारखी असे कदाचित् म्हणण्यांत येईल. त्यावर उत्तर असे की जसे पाखरांचे तसेच विमानाचेहि. पाखरांना आकाशांत उडून विसाव्यासाठी झाडावर बसण्याकरितां यावेच लागते. त्याचप्रमाणे विमानांनाहि जमिनीचा आधार दिवसांतून एकदां किंवा दोनदां घ्यावाच लागतो. यासाठीं मधल्या मुलुखांत उतरण्याची परवानगी मिळण्याकरितां त्या त्या राष्ट्रांबरोबर इंग्लंडानें तह केले. मध्यंतरी वाटेत इटाली व इराण या दोन देशांनीं तहाचे बाबतात थोडेस ओढून धरलें होतें. पण त्यांचीहि समजूत घालून व त्यांस त्यांचा फायदा दाखवून ब्रिटिश मुत्सद्यांनीं आपल्या काबूत आणले.

या माडेचार हजार मैल प्रवासाचे तीन विभाग पडतात, एक युरोपियन विभाग, दुसरा भूमध्य समुद्र-विभाग व तिसरा पूर्वविभाग. युरोपियन विभाग लंडन ते इटालीतील जिनोवापर्यंतचा, भूमध्य-विभाग जिनोवा ते अलेक्झांड्रापर्यंतचा व पूर्व-विभाग अलेक्झांड्रा ते कराचीपर्यंतचा. पहिला विभाग ६३५ मैल लांबीचा, दुसरा दीड हजार मैलांचा व तिसरा अडीच हजारांचा. पहिल्या विभागांत आल्प्स पर्वत उल्लेधावा लागतो. दुसऱ्या विभागांत भूमध्य समुद्रावरून झाप जाते व तिसऱ्या विभागाखाली रेताड मैदानें सांपडतात. एकंदर सात दिवसांच्या प्रवासांत पहिल्या दिवशीं ४८५ मैलांचें अंतर विमानांतून तुटणार व रात्री आल्प्स पर्वतांतून आगगाडीत बसून १५० मलांवराल जिनोवास प्रवासी उतरणार. दुसऱ्या दिवशी जिनोवाहून विमानांत बसून

प्रवासी निघणार तो थोडा रोम शहरीं आराम घेऊन सिराकूस येथें येणार. तिसऱ्या दिवशीं सिराकूस येथून तोत्रकास व चौथ्या दिवशीं तोत्रकाहून अलेक्झांड्रास. दुसऱ्या दिवशीं ७०० मैल, तिसऱ्या दिवशीं ७५० मैल व चौथ्या दिवशीं ६३० मैल अंतर तुटेल. पांचव्या दिवसाचा प्रवास गाझीहून बसऱ्याचा असून तो ९१२ मैलांचा आहे. यांतच बगदाद सांपडतें. सहाव्या दिवशीं बसऱ्याहून जस्क व सातव्या दिवशीं जस्कहून कराची हीं दोनहि अंतरे अनुक्रमे आठशें व सहाशें मैलांची आहेत.

रात्री उड्डाण करण्याची गोष्ट वेगळी. पण ती जरी वगळली तरी आहे हा सात दिवसांचा काळहि मोठा असून त्यांत अनुभवांन काटकसर होण्यासारखी आहे प्रत्येक दिवशीं प्रवास संपल्यावर रात्रीच्या झोपेसाठीं भरपूर वेळ ठेवून आणखीहि बराच वेळ मोडतो. त्यांतील कांहीं वेळ वांचवितां येईल. या विमानांचा उपयोग सध्या टपाल व उतारू यांजकरितांच आहे. उतारूप्रमाणेच टपालाचेंहि उत्पन्नहि वाढण्याचा संभव आहे. अर्ध्या औसास ४॥ पेन्स इतकें टपाल-हंशील ठेवल्यास बराच पत्रव्यवहार विमानमार्गानेंच होणार आहे. विमानाची ही वाहातूक नॅशनल फ्राइंग सर्व्हिसेस कंपनीकडे सोंपविण्यांत आली असून तिला तीन वर्षांच्या करारानें दरसाल ब्रिटिश सरकार पंधरा हजार पौड देणार आहे. या खर्चाचा कांहीं वांटा हिंदुस्थानाच्या हिताचा सबब सांगून हिंदुस्थानाच्या माथ्यावर बराचिला जाणार यांत शंका नाहीं. वरील कंपनी पुढील तीन वर्षांत निरनिराळ्या देशांत २० एअरोडोमस बांधणार आहे व उतरण्याची वीस ठिकाणे करणार आहे. आगबोटी, आगगाड्या व मोटारी या तीन घुशी हिंदुस्थानाच्या संपत्तीस लागल्या आहेतच. विमानाचा ही चौथी घुस तिघांच्या जोडीस उरलासुरला पैसा लांबविण्याकरितां जोरानें लागणार अशीं चिन्हें दिसत आहेत.

## हिंदुस्थानाचें अंदाजपत्रक

### जमेचा तपशील (आंकडे लक्ष रुपयांचे)

खात्याचें नांव	१९२८-२९	१९२९-३०
जकात	५००४	५१२२
प्राप्तीवरील कर	१६५०	१६६०
मीठ	७६५	६३५
अफू	३४८	३०६
विविध	२२०	२२३
रेल्वे	३८९१	४०५५
कालवे	११	१३
पोस्ट व तार	३२	५८
व्याज	३५८	३४५
मुलकी खातीं	१०१	११२
नाणें व टांकसाळ	२६८	३०५
सिव्हिल वर्क्स	१६	१८
प्रांतिक खंडणी	५	००
विशेष बाबी	२७	१२०
संकीर्ण	३३६	३४९

एकूण जमा	१३१२०	१३४०६
----------	-------	-------

### खर्चाचा तपशील

खात्याचें नांव	१९२८-२९	१९२९-३०
करवसुली	४०९	४३९
जंगल	६	८
रेल्वे व्याज इ.	३३४५	३४३०
कालवे	२२	२३
पोस्ट व तार	८४	८१
कर्ज खाते	१५६४	१५६०
मुलकी कारभार	११४९	१२६७
लष्करी कारभार	५८४६	५८५९
सिव्हिल वर्क्स	१७१	२५९
नाणें व टांकसाळ	७४	७१
संकीर्ण	४४९	४०९

एकूण खर्च	१३११९	१३४०६
-----------	-------	-------

### हिंदुस्थानाच्या कर्जाचा बोजा

गेल्या सहा वर्षीत कर्जाचा बोजा किती वाढला याची कल्पना घेण्याकितां १९२३ मार्चअखेरचे व १९२९ मार्चअखेरचे असे आंकडे पुढील कोष्टकांत दिले आहेत—

### (आंकडे लक्ष रुपयांचे)

कर्जाचा प्रकार	१९२३ मार्च	१९२९ मार्च
लॉन्स	३३९८३	३९०६१
ट्रेझरी बिल्स	७१२४	४६१०
पोस्टल सेविंग बँक	२३२०	३४७४
कॅशसर्टिफिकेट्स	३१३	३२३०
प्राव्हिडेंट फंड	३६१७	६०४२
रिझर्व्ह फंड	००००	३१८५
प्रांतिक शिल्क	२८६	८०९
इतर देणें	६५३६	१६७४०
बेरीज	४७६४३	६०४११
विलायतेंतलें कर्ज	४०५३१	४७००५

एकूण कर्ज	८८१७४	१०७४१६
-----------	-------	--------

### कर्जफेडीची तजवीज

	१९२३ मार्च	१९२९ मार्च
रेल्वकडील जिनगी	५१७२२	६९८६०
कालवे इ. इ.	१९४३	२१७५
प्रांतिक सरकारास कर्ज	८७४९	१३६९५
हिंदी संस्थानांस कर्ज	८९०	१५४३
शिल्क रोकड	४४८०	३०५७
एकूण	६७७८४	९०३२०
कर्जाचा शिल्क बोजा	२०३९०	१७०८६

## पत्रकर्त्याच्या स्फुट सूचना

१ बरेच दिवसांपूर्वी अहमदाबाद म्यु.ने लो. टिकीचा पुतळा उभारण्याचा ठराव केला होता. त्याप्रमाणें गेल्या गुरुवारी तेथील व्हिक्टोरिया गार्डेन्समध्ये म. गांधी यांच्या हस्ते पुतळा उघडण्याचा समारंभ थाटानें झाला. हा पुतळा ब्राँझ धातूचा असून तो अहमदाबाद म्यु. व अहमदाबादचे नागरिक यांच्या सहकार्याने झाला ही गोष्ट लक्षांत

ठेवण्यासारखी आहे. आतांपर्यंत पुणें शहर, कराची, नागपूर व अहमदाबाद या विविध महत्त्वाच्या शहरां प्रमुख ठिकाणी लोकमान्यांचे पुतळे उभारले गेले यावरून जनतेचें त्यांजवरील प्रेम चांगलें व्यक्त होतें. वरील चारही ठिकाणचे पुतळे हिंदुस्थानांतील सर्वमान्य अशा पुढाऱ्यांच्या हातून उघडले गेले, ही गोष्टहि लक्षांत घेण्यासारखी आहे. पुण्याचा

पुतळा पं. नेहहंणीं उघडला. कराचीचा श्री. सौ. सरोजिनी नायडू यांनी, नागपूरचा डॉ. अन्सारी यांनी व अहमदाबाद येथे म. गांधी यांच्या हस्ते तो उघडला गेला. अहमदाबाद येथील पुतळा बडोद्याचे प्रसिद्ध शिल्पकार श्री. कोल्हटकर यांनी तयार केला असून तो त्याच्या लौकिकांत भर टाकण्यासारखाच झाला आहे. पुतळा पूर्ण आकाराचा असून त्यांत लोकमान्य खर्चावर बसले आहेत असे दाखविले आहे व त्याखाली 'स्वराज्य हा माझा जन्मसिद्ध हक्क आहे व तो मी मिळविणारच' हे लोकमान्यांचे ब्रीदवाक्य कोरले आहे. अहमदाबाद येथे लो. टिळकांचा पुतळा उघडण्यांत अनेक दृष्टींनी महत्त्व आहे. व पुतळा उघडतांना म. गांधी यांनी सांगितल्याप्रमाणे लोकमान्यांच्या तत्त्वांस अनुसरून स्वावलंबनाच्या बळावर स्वराज्याची चळवळ करण्यास जनतेस त्या योगाने प्रोत्साहन येईल अशी अपेक्षा आहे. वर निर्दिष्ट केल्याप्रमाणे वरील चारी ठिकाणी लोकमान्यांचे पुतळे उभारण्यांत आले. परंतु ज्या ठिकाणी त्यांनी चिरविश्रान्ति घेतली त्या मुंबई नगरांत सागर-तीरावर पुतळा उभारण्याचा ठराव झाला, त्यासाठी कमिटी नेमली, सरकारची मंजूरीहि मिळाली, सर्व कांहीं झाले असता तेथील काम रेंगाळत कां पडावे हेच समजत नाहीं. श्री. सीलम-प्रभुति पुढाऱ्यांनी हे काम एकदा हातावेगळे करून मुंबई शहराचा लौकिक कायम राखवा. पुणे, नागपूर, कराची व अहमदाबाद या शहरांत पुतळे उभारण्याचा संकल्प पार पाडण्यांत आला असता मुंबईसारख्या शहरांनी तो संकल्प अद्यापि सिद्धीस जाऊ नये ही गोष्ट मुंबापरीला दल्यासारखी टांचणारी नाहीं काय ?

२ भिरक्यांची धुरी दिली कीं अंगांतला समंघ जसा खवळतो व वेडेवेडेचार करू लागतो म्हणतात त्याप्रमाणे विदेशी मालाच्या होळीचा धुरानघ लागला कीं, नोकरशाहीच्या पोलिसांचे पित्त भडकून ते वेडेवेडे-चार करू लागतात. राष्ट्रीय सभेने इतर खंडोगणती ठराव केले तरी बेमुर्वतखोर सरकारला त्यांची पर्वा नसते. परंतु विलायती मालावर बहिष्कार पुकारून त्या बहिष्काराची सक्रिय बजावणी म्हणून कोठे एखादी लहानशी होळी पेटली की सरकारच्या अगाला चटका बसतो. आणि मग त्या चटकाच्या वेदनेने बेभान होऊन सरकारचे दूत अद्वा-द्वा वर्तन करू लागतात. यावरूनच बहिष्काराची मात्रा किती गुणकारी व जलद लागू पडणारी आहे याची खात्री पटते. राष्ट्रीय सभेने विदेशा कपड्यावर बहिष्कार घाल-

ण्याची ठराव केला, आणि वर्किंग कमिटाने त्याची बजावणी करण्याचा कार्यक्रमहि ठरवून दिला. त्या कार्यक्रमास अनुसरून गेल्या आठवड्यांत कलकत्ता शहरां विदेशी कपड्यांची जाहीर होळी करण्याचे ठरले. हे जे विदेशी वस्त्र-हवनाचे सत्र होणार होते त्याचे अध्वर्युत्व स्वतः म. गांधी यांनी पत्करले होते आणि कलकत्त्याच्या श्रद्धानंद पार्कमध्ये तो यज्ञ व्हावयाचा होता. परंतु प्राचीन काळी यज्ञ कोठेहि होऊं घातला कीं, तो बंद पाडण्याकरितां ज्याप्रमाणे निशाचरांच्या टाळ्या धावून येत व प्रथमतः नुसत्याच भेडसावणीने व तेवढ्याने न साधल्यास यज्ञकुंडां ला अग्नि विझवून जसा यज्ञ बंद पाडीत त्याचप्रमाणे आधुनिक 'निशाचरांनी' बं. प्रां. कां. कमिटीचे अध्यक्ष किरणशंकर राय यांस नोटीस देऊन दबकावणीने हे सत्र बंद पाडण्याचा प्रयत्न केला. आणि तो जेव्हां साधेना तेव्हां प्रत्यक्ष होळीवर हल्ला करून ती होळी विझवून टाकली !

३ पोलिसांनी होळीवर हल्ला केल्यामुळे पोलीस व स्वयंसेवक यांच्यांत वाचावाची होऊन ते प्रकरण हातघाईवर गेलें व उभय पक्षांतील कित्येक इसमांस बराच मार बसला. पण इकडे अशी दंगल उडवून देऊन होळी विझवूनच पोलिसांचे समाधान न होतां, महात्माजी व किरण शंकर राय यांच्यावर पोलीस आकटांतील ६६ व्या कलमा विरुद्ध वर्तन वरून सार्वजनिक रस्त्यांत होळी पेटविल्याबद्दल पोलिसांनी खटला भरला व महात्माजींच्या ब्रह्मदेशाच्या सफरीस अडथळा करण्याचा डाव टाकण्यांत आला. पण महात्माजींनी चक्क सांगितलें कीं प्रत्यक्ष अटक केली तरच मी दैरा रहित करीन. तेव्हां स्वतः पोलीस कमिशनर टेगार्ट यांनी महात्माजींची भेट घेऊन असें ठरविलें कीं गांधिजींनी ब्रह्मदेशाहून परत आल्यावर ता. २६ मार्चला हा खटला चालवा; मात्र तोपर्यंत सार्वजनिक रस्त्यावर होळी होऊं नये आणि ता. २५ रोजी कोर्टांत हजर होण्याबद्दल महात्माजींनी ५० रुपयांची जामिनची द्यावी. या अटी मान्य करून गांधीजी ब्रह्मदेशास निघून गेले.

४ या खटल्यांन पुराव्याचा किंवा सत्याग्रहाचा प्रश्नच नसून मुख्य मुद्दा 'रहदारीचा रस्ता' याचा अर्थ काय हा आहे. 'श्रद्धानंद पार्क' रहदारीचा रस्ता होऊं शकत नाहीं, सबब आम्ही कायद्याचे उल्लंघन केलें नाहीं असे गांधींचे म्हणणे आहे आणि त्या शब्दाच्या अर्थाची फोड करण्याकरितां दोहों वाजंकडून वाकिलांची मल्लिनाथी पुढे यणार आहे. त्या मल्लिनाथीवरून 'पार्क' म्हणजे 'रहदारीचा रस्ता' ठरे

वा न ठरो, सरकारचा हेतु यांत काय आहे हें उघड आहे. विदेशी कापडाची होळी होणार असे जाहीर होतांच विलायतेंत पार्लमेंटां हि प्रश्नात्तरे झालीं, आणि अर्ले विंटरटन यांच्या उत्तरावरून येथें दडप-शाहीचें सत्र सुरू होणार असें दुश्चिन्ह दिसू लागलें. याबाबतींत असेंल्लींतहि प्रश्नोत्तरे झाली, आणि बंगालसरकारच्या किंवा कलकत्याच्या पोलिसांच्या कारवाईत स्टेटसेक्रेटरीचा किंवा गव्हर्नर-जनरलांचा काहीहि संबंध नाही असे सांगण्यांत आले ! परंतु ब्रिटिश सरकारचा कारभार खालपासून वरपर्यंत अगदीं एकसूत्री असल्याने, अर्ले विंटरटन किंवा लॉर्ड आयर्विन यांनीं प्रत्यक्ष हुकूम न देतां देखील खालच्या अधिकाऱ्यांचीं सर्व कारस्थानें वरिष्ठांच्या मनोदानुसूपच घडत असतात. कारण खालच्या अधिकाऱ्यांत तेवढा मनकबडेपणा आलेला असतो. यावरूनच कलकत्यास जी विदेशी

कापडाच्या होळीला हरकत घेण्यांत आली तीवरून पुनः दडपशाहीचें सत्र सुरू होणार असेंच अनुमान निघतें. आणि त्या सत्रांत प्रथमच गांधीजीवर झडप घालण्यांत सरकार असेंच दर्शवीत आहे कीं, हिंदी लोकांनीं आपल्या पुढाऱ्याचा किताहि गौरव केला तरी सरकारच्या काळ्या डगलेवाल्यांपुढें तो पुढारी कस्पटासमान असून पोलिसांनी दिलेला कसलाहि अरेरावीचा हुकूम जर तो न मानील तर त्यास पोलिसांकडून अट्टल बदमाशप्रमाणेंच वागविण्यांत येईल ! सरकारचे हें उपमर्दकारक आव्हान स्वीकारून त्याला तसेंच झणझणीत उत्तर हिंदी राष्ट्राकडून मिळाले तरच आपल्या चळवळींत काही राम आहे असे सिद्ध होईल. सरकारच्या या उर्मट आव्हानास हिंदी राष्ट्र काय जबाब देणार ?

## दिल्लीचें बातमीपत्र

नवी दिल्ली, ता.८ मार्च १९२९.

[ ६ ]

सोमवार व मंगळवार तारीख ५-६ रोजी बजेटावर सर्वसाधारण चर्चा झाली. स्वराज्य पक्षातर्फे जमनादास मेथा, षण्मुख चेट्टी, शेषा अय्यंगार; जोगया, गयाप्रसादसिंग, दोरायस्वामी अय्यंगार, राष्ट्रीय पक्षातर्फे केळकर, बिरला, मुनशी ईश्वरशरण, पं. मालवीय, चौधरी मुक्तारसिंग; स्वतंत्र पक्षातर्फे सर पुरुषोत्तमदास ठाकुरदास; युरोपियन पक्षातर्फे कर्नल कौफर्ड; स्वतंत्र मुसलमान पक्षातर्फे शहा नवाज, महमद राजन बक्ष यांची भाषणे झाली. याशिवाय रे. चतर्जी, के. सी. रॉय, कर्नल गिडने वगैरेंचीहि भाषणे झाली. बहुतेक सर्वांच्या भाषणांत सामोपचारच होता. व “हें तुमचें पहीलें बजेट असल्यामुळें तुम्हाला कोणत्याच बाबतींत विशेष जबाबदार धरतां येत नाहीं. पण अजून चार वर्षे जावयाची आहेत. त्यांत तुमचा आमचा मतभेद होण्याचा प्रसंग न आला तर बरा. पण आलाच तर त्याला अनुसरून आम्हालाहि वागावें लागेल व जेवढ्या चागल्या गोष्टी म्हणजे देशहिताच्या गोष्टी तुम्ही कराल तेवढ्यांत तुम्हाला आमची सहकारिता लाभेल” असेच जवळ जवळ सर्वांनीं सांगितलें.

\* \* \*

या नव्या फडणविसांच्या या पहिल्या बजेटांत, नवीन अठरा कोटींचे कर्ज काढावयाचें तें हिंदु-

स्थानातच काढावयाचें असे आश्वासन असल्यामुळें त्यापुरता मतभेद नाहीं. परंतु विलायतेंत येदाहि कांहीं कर्ज काढावे लागेल असे त्यांनीं सांगितले. त्याला अर्थात् काणालाच संमति देतां आली नाहीं. प्रांतिक खंडण्यांच्या बोजापासून प्रांतिक सरकारांना कायमचे मुक्त केले ही गोष्ट सर्व-संमतच आहे. परंतु या खंडण्यांची गुंतागुंत नाहींशा झाल्यावर काय करावयाचें हा प्रश्न सर्वांच्या उत्कटतेचा होता; व त्या बाबतींत म्हणजे नवीन कर बसविणार कीं जुन्यापैकी कांहीं कमी करणार या संबधाने नवीन फडणविसांनीं जें धोरण दिव्हाशित केलें ते मात्र सर्वांना संशयास्पद वाटलें. सर बेसिल ब्लेकेट यांना एक मधाचें बोट जातां जाता लावून ठेवले होते. तें असे कीं, “प्रांतिक खंडण्यांच्या भानगडींतून आपण मोकळे होतांच कदाचित् कोणते कर कमी करतां येतील याचा आपण विचार करूं.” पण नवीन फडणविसांनीं कर कमी करण्याची गोष्ट न बोलतां, “पुढील वर्षीत नवीन कर बसवावा लागला तर तो कोणता बसवावा याचा विचार आपण करूं” असे जे सांगितले ते सहजच भीतिप्रद वाटण्यासारखें होतें पुढळ्यांचा समज असा आहे कीं, ‘कर कमिटी’ नावाची जी कमिटी सर टॉड हंटर यांच्या अध्यक्ष-तेखाली नेमली होती व ज्या कमिटीवर जें

परांजपे हे एक सभासद होते त्या कमिटीने करवाडीसंबंधाने ज्या सूचना करून ठेविल्या आहेत त्या उगवून कशा घेता येतील याचा विचार आतां सरकार हळूहळू करू लागणार!

\* \*

कारण खर्च कमी न होतां कदाचित् थोडासा वाढणारच. अफगाणिस्थानाशी युद्धाचा प्रसंग आला तर बोलावयासच नको. व खर्चात बचत करण्याची गोष्ट निश्चित अशी नवीन फडणवीस कांहीच बोलले नाहीत. यावरून अग्रे वाटते की, कदाचित् नवीन कर वसविण्याच्या बाबतीत नवे फडणवीस व असेव्ही यांचे युद्ध पुढे वर्षी जुलै. एरवी पुढील बारा महिन्यात भानगडीचा असा प्रश्न दिसत नाही. कारण हुंढणावळीचे विल पूर्वीच पास होऊन गेले व रिझर्व्ह ऍकेचा प्रश्न एकंदाने वर्षी तरी पुढे येत नाही. दरम्यान हिंदुस्थानात बँका व पेढ्या यांची स्थिति कशी काय आहे याची चौकशी होणार आहे व ती सर्वांना हवीच आहे. या संबंधाने मध्यवर्ती कमिटी लवकरच नेमण्यांत येईल व त्या कमिटीवर मुंबईचे सादन व सर ह्यू कोक व कलकत्त्याचे खेतान या तीन गृहस्थांची नावे हल्ली पुढे आली आहेत वाकीची नावे सुचविली जाऊन लवकरच ती कमिटी पुरी होईल. परंतु पोर्तुगालाकडून कमिटी नेमल्या जाऊन त्याचे रिपोर्ट हाती आल्यानंतर या मध्यवर्ती कमिटीचे काम सुरू होणार. म्हणून त्या बाबतीत ती वांहीच वाद नाही. एकंदरीने 'मी नवीनच आलो आहे' असा फडणवीसांनीं विनयपूर्वक म्हटल्याने टीकेचा ताण ढिला झालाच होता. व "पुढे येणाऱ्या अमुक अमुक प्रश्नांचा विचार करावयाचा तो असेल तो निरनिराळ्या पक्षांच्या पुढाऱ्यांचा विचार घेऊन आपण करू" असे सर जॉर्ज शुस्टर यांनीं दर्शविल्यामुळे तर्त वाद असा कांहीच उरला नाही. असे. समारोपादाखल सर जॉर्ज शुस्टर यांनीं मंगळवारी संध्याकाळी अखेरचे भाषण केले. त्यात नमूद करण्यासारखी गोष्ट कांहीच नव्हती. तथापि "कित्येक सभासदांनीं ज्या निरनिराळ्या सूचना केल्या त्यांचा मी अवश्य विचार करीन व हा विचार केला ही गोष्ट पुढील बजेट मांडतांना निदर्शनास येईल" असे त्यांनीं भासविणें.

\* \*

बुधवार तारीख ६ रोजी सरकारी विलाचे काम निघाले त्यांत रॅफ बोर्डो कडून आलेल्या सूचनांना कायद्याचे स्वरूप देण्याचे एक बिल होते पैकीं समुद्रातील तारायंत्राचा तार व हिंदुस्थानात तयार होणाऱ्या छापखान्याचा टाईप याचा परदेशी मालापासून बचाव होण्याकरितां कांही मदत करावी

असा विलाचा आशय होता; व हे बिल वादग्रस्त नसल्यामुळे थोड्याच वेळात मजूर झाले हिंदुस्थानांत टाईप फाउंडरीचा धंदा नवीनच आहे. शिवाय हिंदुस्थानाची गरज भागण्यासारखा बहुतेक सर्व प्रकारचा टाईप इकडे चांगला पाडतां येतो. असे असतां परदेशातून येणारा टाईप, व इकडे टाईप तयार होण्याकरितां आणलेले शिसे व अँटिमनी, यांच्यावर जी सापेक्ष बंदी जकात हाती ती अन्यायाची आहे अशी मागणी इकडील टाईप फाउंडरीच्या मालकांनीं पूर्वीपासूनच केली होती. तिचा अशा रीतीने निकाल लागला ही गोष्ट बरी झाली. संरक्षणाकरितां म्हणून जबर जकात वर्गविली नाही. परंतु वर दर्शविल्याप्रमाणे जो अन्यायमूलक फरक होता तो टाईपावरील जकात वाढवून काढून टाकला.

\* \*

दुसरे व तिसरे सजोड बिल ट्रॅन्स्फर ऑफ प्रॉपर्टी अँक्टच्या दुरुस्तीसंबंधाचें होते. पैकीं एका विलांत हल्ली असलांत असलेल्या ट्रॅन्स्फर ऑफ प्रॉपर्टी अँक्टत केलेल्या सर्वसाधारण सुधारणा नमूद केल्या असून, दुसरे बिल पुरवणीदाखल आहे. त्यांत पहिल्या विलाच्या योगाने निरनिराळ्या अनेक कायद्यांत ज्या दुरुस्त्या करणे प्राप्त झाले त्यांचा समावेश करण्यात आला आहे. ही बिल तयार करण्याकरितां गतवर्षी एस. आर. दास यांच्या अध्यक्षतेखाली एक कमिटी नेमली होती. तीत मुंबईचे अ. मुद्गा, हल्लीचे लॉ मेबर सर बी. एल. मितर, व अलाबादचे ब. सेन वगैरे मंडळी होती त्यांनीं दुरुस्तीचे बहुतेक काम करून ठेवलेच आहे. परंतु त्याला कायद्याचे स्वरूप देण्याकरितां सिलेक्ट कमिटी नेमण्यांत आली आहे. या कमिटीवर मौ. महंमद याकब, जिना, शहा नवाज, निमळ चंदर, अमरनाथ दत्त, जोगिया, अणे व सर बी. एल. मितर हे सभासद आहेत. या कमिटीकडून विलाची तपासणी मे-जून महिन्यात होऊन सप्टेंबरच्या बैठकांत हीं बिले पुढे येतील असा अंदाज आहे. तिसरे बिल त्यावरील सिलेक्ट कमिटीने मजूर केलेले व मजुरांच्या नुकसान भरपाईसंबंधाचे होते. परंतु सर भूपेंद्रनाथ मितर हे आयत्या वेळीं गैरहजर असल्यामुळे वाट न पाहतां अध्यक्षानीं सभा बरखास्त केली. अशा रीतीने ताग दीड तासांत बुधवारचें काम संपले.

\* \*

गुरुवार तारीख ७ रोजी बजेटातील मागण्यांवर मते घेऊन त्या निकालात काढण्याचें काम सुरू झालें. हे काम मधील सुद्धा जाऊन तारीख १५ पर्यंत

कर हा विषय उचलला होता. स्वराज्य पक्षानें स्टेटसेक्रेटरी किंवा एक्झिक्यूटिव्ह कौन्सिल हा बाब घेतला आहे. युरोपियन सभासदानीं परदेशी भांडवलालाचा प्रश्न घेतला आहे. बॅ. जिना यांनी लष्करासंबंधीचा व द उचलला आहे. व मुसलमान पक्षाने पेशावर प्रांतांतील सुधारणाचा प्रश्न निवडला आहे. अशा रीतीने या पांच विषयांच्या चर्चेत जवळ जवळ चार दिवस जाण्याचा संभव असल्यामुळें तारीख १५ रोजी उ. लेल्या इतर विषयांना काहीं थोडा वाव मिळाला तर कदाचित् मिळं शकेल.

या ठरीव क्रमाप्रमाणे राष्ट्रीय पक्षाला आपला कांड सुचविण्याची संधि प्रथम ता. ७ रोजी देण्यांत आली. या संबंधाने केळकर यांना पूर्वीच सूचना पाठविली असल्यामुळे त्यांनाच ती आपल्या पक्षातर्फे मांडावी, असें ठरलं व त्यांनी ती मांडली. सूचनेंतील विषय असा होना की, “ हिंदुस्थानाला मिठाच्या पुरवठ्यासंबंधाने स्वाधीनता प्राप्त व्हावी. व ही स्वाधीनता मिळवून देण्यासंबंधाने सरकारने योग्य तो इलाज व खर्च करावा.” केळकरांच्या भाषणानंतर नियोगी, दोगरायस्वामी अयंगर, सर पुरुषोत्तमदास ठाकुरदास, नालकंठ दास, यू. टोकरजी, गया प्रसादसिंग इतक्यांची भाषणे झालीं, व अखेर सर जॉर्ज रेनी व सर जॉर्ज शुस्टर यांची उत्तरादाखल भाषणे झाल्यावर मते मोजण्यांत आलीं. तेव्हां केळकरांच्या या सूचनेला अनुकूल ६१ व प्रतिकूल ४३ इतकीं मते ८६ न ती मंजूर झाली व सरकारचा पराभव झाला, ही मते देण्यांत लोकपक्षातर्फे कांही मुसलमान सभासदहि सामील झाले होते. याचा अर्थ हिंदुस्थानांतील मिठाची बाब ही तरी जातवारीच्या तडाख्यांतून अजून वांचलेली आहे असें म्हणतां येईल ! आतां शुक्रवारपासून लागोपाठ सुद्धी असल्यामुळे असेल्लांचे पुढील काम सोमवारपर्यंत वंद आहे.

( लि. आ. म. )

कर्त्रगारीने गेली कित्येक वर्षे जहाजाच्या वाहतुतीचा धंदा चालविला त्यांचा व्यापार बुडविणे हे न्याय्य नव्ह. पण याला उत्तर असे की, हिंदु-स्थानाच्या किनाऱ्यावर मालकी हक्क कोणाचा असणार व राहणार हा प्रश्न आपल्या मनालाच एकदा विचारून मग काय उत्तर येते ते त्यांनी पाहिले. किनाऱ्यावरील मालकी हक्क त्या देशांतील



राष्ट्राच्या लोकांचा असतो. किनाऱ्यावरील वाहतूक ही खासगी घरगुती स्वरूपाची समजली जाते या मार्गाने चालणाऱ्या व्यापाराचे बाबतीत आंतरराष्ट्रीय खुल्या तत्वांचा अगर तहनाम्याचा प्रश्नच येत नाही.

१९२३ मध्ये जिनीव्हा येथे भरलेल्या आंतरराष्ट्रीय परिषदेने व्यापारा बंदराने संबंधाने जे करार केले त्यांशी कोणत्याही देशाच्या किनाऱ्यावरील वाहतूकीचा संबंध राहात नाही असे त्याच परिषदेत पसार झालेल्या नव्या कलमाने नमूद केले आहे. अर्थात् किनाऱ्यावरील वाहतूक राखून ठेवणे अगर न ठेवणे हा प्रश्न खासगी स्वरूपाचा असून, किनाऱ्यावरील वाहतूकीचा मालकी हक्क त्या देशातील लोकांचा असतो हे स्पष्टच आहे. यामुळे युरोपियन कंपन्यांची मादकी काढून घेण्याचा प्रश्नच राहात नाही.

दुसरा एक प्रश्न युरोपियन व्यापारी उत्पन्न करतात तो असा की, आमचा किनाऱ्यावरील व्यापार तुमच्या स्वाधीन करावयाचा तर आम्हाला त्याच्या मोबदला (Good-will) कांही द्याल की नाही ? त्याला उत्तर असे की, गेली १०० वर्षे देशी व परदेशी वाहतूक तुमचे स्वाधीन ठेवली, त्याबद्दल तुम्ही आम्हाला काय दिले ? उलट वाहतूकीचा धंदा करणाऱ्या देशी कंपन्या गेल्या ७० वर्षांत ३२ निघाल्या व त्यांनी ११ कोटी रुपये या धंद्यांत भांडवलही घातले या कंपन्यांशी दावा मांडून व वाहतूकीच्या दरांत चढाओढ करून, त्यांना बुडविण्याला मात्र तुम्ही कारण झाला ! याबद्दल तुमची किनाऱ्यावरील जहाजे जप्त करावी असे कोणी म्हणेल तरीहि अन्याय होणार नाही. बरे, याहि उपर तुमच्या ताब्यात परदेशी वाहतूक राहणारच की नाही ? व या वाहतूकीचे उत्पन्न प्रतिवर्षी ५० कोटी रुपये येते ते तुम्हीच घेणार याहून अधिक मोबदला तो काय द्यावयाचा ? इतका फायदा तुम्ही प्रतिवर्षी घेत असता १९२२ पर्यंत हिंदुस्थान-सरकारला प्राप्तीवरील करहि दिला नाही ! व हिंदुस्थानसरकार हें तुमचेच भाईबंद असल्यामुळे तेहि नजरचुकीने का होईना पण गप्प राहिले ! बरे, तुम्ही अगदी सचेटीन वागणारे तर गेल्या ४० वर्षांत किती हिंदी तरुणांना व्यापारी नाविकशास्त्रांत तुम्ही विशारद बनविले व आपली जहाजे हाभूष्य कर्ता त्यांचे स्वाधीन केली ? आजपर्यंत एकाहि हिंदी तरुणाला नाविकशास्त्राची माहिती होऊ दिली नाहीत हेच तुमचे गुण-बुईल की नाही ?

### सरकाची अनास्था

नाविकशास्त्रांत हिंदी साहसा तरुण तयार झाले नाहीत याची जबाबदारी सर्वस्वी सरकारावरच

आहे. ब्रिटिश राज्याचा अम्मल हिंदी राष्ट्रावर सुरू होऊन आज १४० वर्षे होऊन गेली तरी लडाऊ आम्हार तर राणेच पण दुय्यम प्रतीचे व्यापारी आरमारहि तयार झाले नाही. याचे कारण सरकारने डफरीन जहाजासारखा जहाजे शिक्षण देण्याकरिता यापूर्वी राखून ठेवली नाहीत. पण आता पुढील पांच वर्षांत या डफरीन जहाजावरच शंभर एक हिंदी तरुण तयार होतीलच. दुसरे असे की, ब. हाजा यांनी आपल्या विलात एक योजना केली आहे. ब. हाजी यांच्या विलाने किनाऱ्यावरील वाहतूक देशी कंपन्यांना ताबडतोब राखून ठेवण्यांत येणार नसून, पुढील पांच वर्षांचे आत सर्व किनाऱ्यावरील वाहतूक देशी कंपन्यांचे हाती यावी अशी ती योजना आहे. याचा अर्थ असा की, नवीन देशी कंपन्या निघून त्यांनी पांच वर्षांचे आत स्थिर-स्थावर होऊन आपल्या हाती हा कारभार घ्यावा. किनाऱ्यालगतच्या वाहतूकीला परवाना देण्याचा अधिकार गव्हर्नर-जनरल-इन-कौन्सिल यांजकडे देण्यांत आला आहे. व त्यांनी ज्या कंपन्यांचे भांडवल हिंदी चलनांत म्हणजे रुपयांत उभारले असेल व जी कंपनी हिंदुस्थानांत रजिस्टर्ड झाली असेल अशा कंपन्यांपैकी फक्त पहिल्या वर्षी २० टक्के, दुसऱ्या वर्षी ४०, तिसऱ्या वर्षी ६०, चौथ्या वर्षी ८० व पांचव्या वर्षी १०० टक्के अशा प्रमाणांतच, परवाने कंपन्यांना देण्यांत यावे अशी सौम्य मागणी ब. हाजी यांनी केली आहे यांत वावगे ते काय झाले ? देशी कंपनीवाले म्हणत आहेत की, “आजतागायत परदेशी व्यापारा वाहतूक व किनाऱ्यावरील वाहतूक आपल्या हातांत ठेवून प्रतिवर्षी ५० कोटी व १० कोटी मिळून ६० कोटी रुपये हिंदी जनतेकडून तुम्ही उकळले; आता फक्त किनाऱ्यावरील वाहतूक आम्हाला राखून ठेवा, तेथे मात्र विनाकारण दावा सांगून आणि दराताल चढाओढ व डिफंडे रिबेटची पद्धति सुरू करून आमचा व्यापार बुडवू नका ” देशी जहाजाचे व्यापारी असे सांगू लागले तर त्यांत गैर ते काय ?

याशिवाय युरोपियन व्यापारी असे आक्षेप घेतात की, “देशी कंपन्यांचा कारभार दिलाईचा हेईल, हिंदी कंपन्या निघू लागल्या तरी भांडवल उभारले जाणार नाही, व दर्यावरील जीवनक्रमाचा तुम्हा हिंदी लोकांना काहीच कल्पना नाही. यागळे वाहतूकीचे दर भयंकर वाढतील व भिचाऱ्या गरीब हिंदी लोकांना उज्जीकिते जिन्नस महाग मिळेल लागतील.” तथापि हा युक्तिवाद पटण्यासारखा नाही. कारण सर चार्लस यांच्या राजाप्रमाणे किनाऱ्यालगतच्या व्यापाराला ७५०० टनांची सुमारे ६५ जहाजे

लागतील. हीं ६५ जहाजें खोदी करण्याला फार तर ८ कोटी रुपये खर्च येईल व बाकीचा एकंदर खर्च सुमारे २ कोटी धरला तर १० कोटी रुपये भांडवल उभारणें मुलींच कठीण नाहीं. सरकारनें रेल्वेकरितां अतोपर्यंत सुमार ८०० कोटी रुपयांचें भांडवल खर्च केलें. असें असतां कांहीं कालापर्यंत उद्योग-धंद्यांना मदत या दृष्टीनें आपल्या जबाबदारीवर कर्ज काढून १० कोटी रुपये देशी कंपन्यांना देणें मुलींच अशक्य नाहीं. शिवाय गेल्या ऑगस्टमध्ये सरकारला ३३ कोटीचे नवें कर्ज लागेल व लोकांनीं अवध्या १८ दिवसांत तें उभें करून दिलें. यावरून या देशी जहाजांच्या उद्योग-धंद्याला किनाऱ्यावरील वाहतुकीचें दार खुले केलें तर १० कोटी रुपयांचें कर्ज अवध्या ८ दिवसांत उभारतां येईल अशी आम्हास खात्री वाटते. बरें, एकदम १० कोटी रु. कर्ज देशी कंपन्यांना या असाहि आग्रह कोणी धरित नाहीं. कारण बें. हाजी यांचे विलानें लेला कार्यक्रम ५ वर्षांचा आहे. खासगी भांडवल न मिळाले तरच सरकारी मदत या असें कोणीहि म्हणेल. आणि सरकारनें मदत म्हणून कांहीं कर्ज दिलें तर अशा कंपन्यांवर कायद्याने नियंत्रणहि घालतां येईल.

### पूर्वतिहास

१८४० चे पूर्वी हिंदुस्थानांत जहाजें उत्तम प्रकारचीं बांधीत असत व त्याबद्दल नौरोजी जमशेटजी या पारशी शिल्पकाराला त्याच्या कौशल्याबद्दल फ्रान्सच्या राजाकडून सुवर्णपदक मिळाल्याचा दाखला फ्रच प्रवासी एफ. बोल्टझार सोलोयन्स याचे डायरींत सांपडतो. १८०१ मध्ये वाफेचीं जहाजें हिंदुस्थानांत होत नसत तरी देखील हिंदुस्थानांत बांधलेलीं मोठमोठीं जहाजें इंग्लंडच्या किनाऱ्यावर गेलीं असतांना इंग्लंडानें त्याला अटकाव केल्याचा दाखला खुद्द ईस्ट इंडी कंपनीचे दमरांत आढळतो. फार कशाला, हल्लीं देखील ब्रिटिश कंपन्यांशीं शक्य तितकी टक्कर देऊन शिवा स्टीम नॅव्हिगेशन, बंगाल स्टीम नॅव्हिगेशन यासारख्या कंपन्या जीव धरून आहेतच कीं नाहीं? या कंपन्यांचें भांडवलहि सुमारे ४॥ कोटींचें आहे. या कंपन्यांचीं कांहीं जहाजें परदेशांशींहि व्यापार करणारीं आहेत. यावरून एवढा मात्था किनाऱ्यावरील वाहतुकीचा व्यापार करणें हिंदी जहाजाना क्षेपणार नाहीं हे म्हणणें चुकीचें आहे.

वाहतुकीचे दर भरमसाट वाढनीक व त्याचा बेजा निष्कारण हिंदी जनतेवर पडेल असें तज्ज्ञांचे मत पडलें तर कायद्याचें बंधन घालता येण्यासारखें

आहे व परवाना देण्याचा अधिकार गव्हर्नर-जनरल-इन-कौन्सिल यांचेकडे देण्यांत आला असल्याकारणानें, परवान्याचे नियमांत योग्य ते फेरफार करण्याची मुखत्यारी त्यांचेकडे राहतेच. याकरितां या आक्षेपांतहि विशेष अर्थ नाहीं.

### इतर देशांचें उदाहरण

हिंदी व्यापाऱ्यांच्या वार्षिक पारषदेला जमलेल्या प्रतिनिधींना उद्देशून भाषण करतांना व्हाइसरॉय लार्ड आयर्विन म्हणाले कीं, “जगांतील कोणत्याहि राष्ट्रांनें किनाऱ्यावरील वाहतूक अशी राखून ठेवली नाहीं.” या बाबतींत ‘एनसायक्लोपीडिया ब्रिटानिका’ या ग्रंथांत वाहतुकीचे कायदे या विषयाखालीं, विद्वान ग्रंथकारानें असें म्हटलें आहे कीं, हे कायदे दोन प्रकारचे असतात. देशांतील व्यापारी सत्ता त्या देशांतील लोकांचेच हातीं राहिल हा एक प्रकार. ग्रेट ब्रिटननें अशा प्रकारचे कायदे १३८१ व १३९० मध्ये केले. तो कायदा असा कीं, ग्रेट ब्रिटनमधून बाहेर जाणारा माल ब्रिटिश जहाजांव्यतिरिक्त इतर जहाजांतून जातां कामा नये. वाहतुकीचा महत्त्वाचा कायदा १६६० सालीं झाला आणि १८५४ पर्यंत इंग्लंडाच्या किनाऱ्या-लगतची वाहतूक फक्त ब्रिटिश जहाजांचेच ताब्यांत होती. इतकेंच नव्हे तर जहाजावरील मुख्य तांडेल ब्रिटिश असला पाहिजे व इतर खलाशी व कामगार कांहीं प्रमाणांत ब्रिटिश लोक असले पाहिजेत असा नियम होता. या-शिवाय हिंदुस्थानसरकारचे माजी व्यापारमंत्री सर चार्लस इन्नस यांनीं १९२६ सालीं सर शिवस्वामी अय्यर यांचे ठरावावर भाषण करतांना फ्रान्स, चिली, आल्जेरिया वगैरे राष्ट्रांनीं किनाऱ्यावरील वाहतूक राखून ठेवल्याची कबुली दिली आहे. ऑस्ट्रेलियाने फक्त ऑस्ट्रेलियन कामगारांना मजुरी कशी जास्त मिळेल या दृष्टीनेंच नॅव्हिगेशन अॅक्टोत दुरुस्ती केली व असें करूनच आपला वाहतुकीचा धडा बढविला. हिंदुस्थानसरकारनें नेमलल्या व्यापारी आरमरी कमिटीनें असें स्पष्टपणें नमूद केलें आहे कीं, “ऑस्ट्रेलियानें १८९४ च्या मर्चंट शिपिंग अॅक्टाचा फायदा घेऊन, किनाऱ्यावरील वाहतुकीची सत्ता ऑस्ट्रेलियन कंपनीच्या हातीं व राखून ठेवली. परवाना देण्याचे बाबतींतील अटी ब्रिटिश शिप कंपन्यांनाहि लागू आहेत. तथापि त्या अटीच अशा अंतिम का, किनाऱ्या-लगतची सगळी वाहतूक ऑस्ट्रेलियन कंपन्यांचे हातींच असावी.” हा रिपोर्ट पुनः एकदा निर्विकार मनानें वाचण्याचा शिफारस आम्ही सरकारी अधिकाऱ्यांना करतो.

ज्या देशाची जहाजे परदेशालाहि जात असत त्या हिंदुस्थानाचा जहाजांचा धंदा इंग्रज सरकारच्या अमदानीत इतका बुडाला की, विनाच्यावरील व्यापारांत ८७ टक्के व परदेशी व्यापारांत ९८ टक्के परदेशी कंपन्यां हात चालू लागला. इंग्रज लोकांचे राज्य गेली १०० वर्षे चालू असताना, हिंदुस्थानाला परकी लोकांवर व्यापारी आरामाराच बाबतीतहि अवलंबून राहावे लागवे ह इंग्रज सरकारला भूषण नसून दूषण आहे यांत शंका नाही. आणि अशी परिस्थिति चालू असल्यामुळे हिंदी लोकांनी स्वातंत्र्याचे ध्येय पुढे ठेवून, साम्राज्यांतून फुटून निघून पाहावे यांत आश्चर्य काय ? बॅ. हाजी यांच्या विलास खरा विरोध होत आहे तो या हेतूने

की, किनाऱ्यावरील वाहतूक हिंदी लोकांचे हातीं गेल्यास जहाजांचा व्यापार करणाऱ्या हिंदी कंपन्या निघतील, वाफेची जहाजे बांधण्याचे कारखाने येथें निघतील व परदेशी व्यापार देखील हे हिंदी व्यापारी आपल्या बगेबरीने करू लागतील! या भीतीने प्रेरित होऊन मुळावर जन्मास येऊ पाहणाऱ्या या बालकाचे गर्भावस्थेतच प्राण हरण करावे असा घाट ब्रिटिश व्यापाऱ्यांनी घातला आहे व या ब्रिटिश व्यापाऱ्यांचे पाठीशी लॉर्ड इंचेकपसारखे वीर बॅ. हाजी यांच्या विलास बळी घेण्याचा विडा उचलून सज्ज झाले आहेत! याकरिता वेळीच सावध होऊन या विलास पुरस्कार करण्याची जबाबदारी हिंदी जनतेने पार पाडली पाहिजे.

## पाटीलबुवांच्या पुतळ्याचें अनावरण

ग्वाल्हेर दरबाराने जाहीर केल्याप्रमाणें कै. मशादजी शिंदे पाटील, ग्वाल्हेर संस्थानाचे आय संस्थापक यांच्या पुतळ्याचा अनावरण-समारंभ ने. ना. व्हाइसरॉयसाहेब यांचे हस्ते ता. ६-३-२९ रोजी सकाळीं आठ वाजतां ग्वाल्हेर येथील साऊथ पार्कमध्ये मोठ्या था.ने व ग्वाल्हेरचे ऐश्वर्यास शांभेल अशा गीतीने सान्ना करण्यांत आला. सदरहू समारंभाकरिता लॉर्ड व लेडी आयर्विन यांच्या स्वागता दिलीहून ता. ४ मार्च रोजी सकाळीं आठ वाजतां पोलिटिकल सेक्रेटरी, मिलिटरी सेक्रेटरी व इतर काहीं बडी मंडळी यांसह स्पेशल ट्रेनने स्टेशनावर दाखल झाल्या. लाटसाहेबांचे स्वागताकरिता खुद्द महाराज दरबाराचे सर्व कौन्सिलर्स व इतर बरेच सरदार, जहागीरदार वगैरे बडा बडी मंडळी हजर होती. सर्व मंडळींची उतरण्याची सोय खुद्द सरकारी राजवाड्यात केली होती. ते दिवशीं दुपारी व्हायसरॉय-साहेब हे शिकारीकरिता गेले होते. चार वाघांची शिकार करण्यांत आली. दुसरे दिवशीं म्हणजे ता. ५ रोजीहि पुनः एका वाघाची शिकार करण्यांत आली. ता. ६ रोजी सकाळी बरोबर आठ वाजतां श्रीमंत महाराजांजुद्धां सर्व बडी पाहुणेमंडळी मुद्दाम तयार केलेल्या शामियान्यांत आल्यावर येथील म्यु. ने. लाटसाहेबांस मानपत्र देण्याचा समारंभ

म्यु.चे नॉमिनेटेड प्रेसिडेंटसाहेब यांनी मानपत्र वाचन दाखविल्यानंतर व्हाइसरॉयसाहेब यांनी पुतळा उघडावा अशी प्रेसिडेंटसाहेबांनी त्यांस विनंति केली व व्हाइसरॉयसाहेब यांचे हस्ते पुतळा उघडण्यांत आला. त्या वेळी कित्यावरून तोफांची सरवत्ती सारखी सुरू होती. उत्तरादाखल केलेल्या भाषणात व्हाइसरॉयसाहेब यांनी पाटीलबुवांच्या अंगी असलेल्या युद्धकलेचे व मुत्सद्देगिरीचे वर्णन केले व ते पेशव्यांशी व कंपनीसरकारशी नेकीने व इमान राखून वागल्याचेंहि त्यांनी सांगितलें. माजी महागज कै. माधवराव महाराज यांचे निधना-मुळे त्यांचे भेटीचा योग आपणास नाल्याबद्दल खेद प्रदर्शित करून गेल्या हायुद्धांत त्यांनी ब्रिटिश सरकारला केलेल्या मदतीचाहि उल्लेख केला. बाळ महाराज यांचेवर सर्व कारभाराचा मोठीच जबाबदारी आज येऊन पडत आहे व ती ते आपले पूर्वजांचे लौकिकाम व इभ्रतीस साजे अशा रीतीने पार पाडतील व पूर्वजांचे अंगी असलेल्या गुणांचे अनुकरण करतील अशी आशा प्रदर्शित करून आपलें भाषण संपविलें.

दुसरे दिवशीं म्हणजे ता. ७ रोजी सकाळीं साडेसात वाजतां येथून चार मैलांवर असलेल्या मोतीझील नांवाचे ठिकाणी नवीन पॉवर हाऊस बांधण्यांत येणार आहे त्याची कोनशिला व्हाइसरॉय यांचे हस्ते



## कै. विष्णुशास्त्री चिपळूणकर यांची पुण्यतिथि



### कै. विष्णुशास्त्री चिपळूणकर

यांचे तैलचित्र रविवार ता. १० मार्च रोजी पुणे येथील नगर वाचनमंदिरांत मुंबईचे डॉ. गो. वि. देशमुख यांच्या हस्ते उघडण्यांत आले. त्याचें हे छायाचित्र आहे. मूळ तैलचित्र श्री. कोरेगावकर पुणे यांनी तयार केलें.

### कै. लोकमान्य टिळक.

यांचा पुतळा अहमदाबाद येथे म. गांधी यांच्या हस्ते गुरुवार ता. २८ फेब्रुवारी रोजी उघडण्यांत आला. मूळ पुतळा बडोद्याचे श्री. एम्.के. कोल्हटकर यांनी तयार केला. त्याचे हे छायाचित्र आहे.

गेल्याच्या मागील आठवड्यांत कै. विष्णुशास्त्री चिपळूणकर यांच्या पुण्यस्मरणार्थ पुणे येथे दोन समारंभ घडून आले. एक समारंभ त्यांच्या पुण्यतिथीस शुक्रवार ता. ८ रोजी सायंकाळी ६।१ वाजतां श्रीशिवाजीमंदिरांत होऊन श्री. दा. वि. गोखले यांच्या अध्यक्षतेखाली श्री. वासुदेव कृष्ण भावे यांचे व्याख्यान झाले व रविवार ता. १० रोजी सायंकाळी पुणे नगर वाचनमंदिराचा ८१ वा वाढ-दिवस मुंबई कॉर्पोरेशनचे अध्यक्ष डॉ. गोपाळराव देशमुख यांच्या अध्यक्षतेखाली साजरा करण्यांत येऊन त्यांच्याच हस्ते कै. विष्णुशास्त्री चिपळूणकर यांच्या तैलचित्राचे अनावरण झाले. हे तैलचित्र श्री. कोरेगावकर यांनी बनविले असून ते किती चांगले साधले आहे याची कल्पना त्यांच्या वरील प्रति-कृतीवरून कोणासहि करता येण्यासारखी आहे. सदर अनावरणसमारंभाचे वेळी डॉ. दे. मुख. यांनी केलेल्या भाषणाचा गोषवारा गेल्या अर्की केसरीच्या वाचकांकरिता दिलाच आहे. परंतु पुण्यतिथीच्या

दिवशी श्री. भावे यांनी जे भाषण केले ते स्थल-संकोचास्तव गेल्या अर्की प्रसिद्ध व्हावयाचें राहिल्या-मुळे या खेपेस देत आहों.

प्रारंभी श्री. नारायणराव परांजपे यांनी प्रास्ता-विक भाषणांत शास्त्रीबुवांच्या पुण्यतिथीचे महत्त्व समजून सांगितल्यावर अध्यक्षस्थानी श्री. दा. वि. गोखले यांची निवड करण्यांत आली. त्यानंतर श्री. भावे म्हणाले—कै. विष्णुशास्त्री चिपळूणकर यांचे नांव मां लहानपणा ऐकले व त्यांची सुप्रसिद्ध निबन्धमाला हि त्याच वेळी वाचली. परंतु त्यावरून त्यांच्या नावामागे शास्त्री हे उपपद कां लावण्यांत आले याचा उलगडा मला होईना. शास्त्रीबुवांचा लांब अंगरखा, मोठे पागोटे इत्यादि बाह्य चिन्हां-वरून त्यांस हे नांव मिळाले म्हणावे तर त्या काळांत शास्त्रज्ञांचा काय पण गृहस्थांचाहि पोषाक याच मासल्याचा असे. तथापि त्यास मिळालेले हे टोपण नांव ते कृष्णशास्त्री यांचे चिरंजीव म्हणून मिळालेले असो किंवा अन्य कारणाने असो, त्याचें विषय-

प्रतिपादन शास्त्रीय पद्धतीचे, संस्कृत अवतरणांनी अलंकृत व संस्कृतशब्दप्रचुर असल्यामुळे त्यांचे शास्त्री हें नांव सार्थ झाले असेच कोणीहि मानील. स्वराज्य जाऊन परकी इंग्रजी अंमल महाराष्ट्रावर बसल्यामुळे महाराष्ट्र भाग्यहीन झाला असला तरी कै. विष्णुशास्त्री चिपळूणकर हे एका अर्थी भाग्यशालीच होते. त्यांच्या काळीं अस्तगत झालेल्या स्वराज्याची ऊर्ज निवाली नव्हती. त्यांचे आज हरिपंत हे एक वेळ किल्लेदार व नंतर चिमाजी आप्पापाशा शागांद असल्यामुळे त्यांच्या तेडून पेशवाईतील पुरुषावध्यां अनेक गाष्टी शास्त्रीबुवांस बालपणींच एकावयास मिळाल्या हेात्ता. ती पेशवाई शास्त्रीबुवांच्या कल्याणक्षस दिसत होती. १८५७ सालाचे बड त्यांच्या डोळ्यादेखूनच मोडले अमून त्यांतील नानासाहेब, तात्या टोपी, राणी लक्ष्मीबाई यांच्या शौर्याची व धाडसाची वर्णने शास्त्रीबुवांच्या सभोवती गाडली जात होती.

एकीकडे स्वदेशाविषयी अभिमान वाटण्याजोग्या कथांत शास्त्रीबुवांचे मन अशा रीतीने तरंगत होतें तर दुसरीकडे इंग्रजी राज्यानें दिपलेली व व भिशन्यांच्या उपदेशाने फसलेली माणसे हिंदुधर्म, हिंदु समाज व हिंदु संस्कृति यांविषयां तिरस्कार दर्शवीत होती. कै. गापाळ हरि देशमुख हे त्या काळांत पुण्यांतील पुढ्यांत मोडत असत. त्यांनी केलेल्या निंदेची मजल येथपर्यंत गेलेली होती कीं 'आतां जर नाना फडणवास असता तर त्याला लोक वेडा म्हण लागते आणि तो पळूनहि जाता यांत शंका नाहा,' असे उद्गार काढण्यास त्यांच्या मनास किंतु वाटला नाहीं. रा. ब. गोपाळराव देशमुख हे अविचारी गृहस्थ होते असें नाहीं. तथापि त्यांच्यासारख्याच्या तोंडून नाना फडणविसासंबंधानं अशा प्रकारचे उद्गार निघावे यावरून समाजधुरीणांचीं सारासार विचारशक्ती लोपून आत्मनिंदेचाच किती त्यांना अभिमान वाटत होता याविषयी कल्पना होते. कै. विष्णुशास्त्री यांच्यासमोर या दोनहि बाजू आल्या होत्या व त्यांतील सत्याचा ठाव काढण्यास लागणारी कुशाग्रबुद्धि, विद्वत्ता व सहृदयता त्यांच्या अंगीं परिपूर्ण होती. त्यांच्या पूर्वीचा माणसें एकेरी असत. शास्त्री मंडळी संस्कृत विद्येत निपुण होती पण त्यांना इंग्रजी विद्येचा गंध नव्हता. जीं कांहीं माणसे इंग्रजी शिकलेलीं होती त्यांचें पाश्चात्य संस्कृतीचें ज्ञान अर्धवट अमून संस्कृत विद्येचे ज्ञान त्यांस अगदीच नव्हतं म्हटलें तरी चालेल. उलटपक्षीं विष्णुशास्त्री हे पाश्चात्य व पौरात्य या दोनहि विद्येत निपुण असल्यामुळे त्यांना इंग्रज लोकांविषयी व हिंदी लोकांविषयी यथार्थ कल्पना होती. जुन्या बाळबोध घराण्यांत वाढल्यामुळे

जुने संस्कारहि मनावर दृढ होऊन त्यांचा उपयुक्तता व योग्यता त्यांस पटली होती.

थोर माणसें जगात करावयाच्या गोष्टी ठरवून जन्मास आलेली असतात असेच शास्त्रीबुवांच्या चरित्रावरून दिसून येते. त्यांना द्रव्याची, कीर्तीची किंवा दरबारी मानमरातबाची हाव बिलकुल नव्हती. ते इंग्रजी विद्या शिकले, पण परीक्षेकरितां किंवा नोकरीकरितां शिकले नाहीत; देशाचे कोडे सोडविण्याकरितां शिकले. म्हणून वडील कृष्णशास्त्री यांच्या आग्रहावरून त्यांना शाळाखात्यांत शिक्षकाची नोकरी पत्करली असली तरी त्या नोकरीत त्यांचे लक्ष नव्हतें व ती नोकरी टिमावी याबद्दल त्यांनी कधीं पर्वा केली नव्हती. नोकरीत असता निबंधमालेत त्यांनी लिहिलेल्या लेखाविरुद्ध एलिफास हेंटोपण नांव धारण करून त्या वेळच्या इंग्रजी वर्तमानपत्रांत कोणी एकाने पत्र छापले व शास्त्रीबुवांवर मोठेंच काहूर उसळलें तरी ते डगमगले नाहीत किंवा त्यांनी निबंधमालेचें धोरण बदललें नाहीं याचें इंगित वरीलच होय.

विष्णुशास्त्री यांची भाषासरणी झणझणीत, प्रसंगोचित व प्रतिभासंपन्न असून त्यांच्या लेखणांत विविध रस मूर्तिमंत उभे करण्याचें सामर्थ्य असल्यामुळे त्यांनीं निबंधमालेच्या सात वर्षांच्या अल्प काळांत महाराष्ट्र देशास मोहनिद्रेतून खडबडून जागे केल. म्हणूनच त्यांची निबंधमाला पन्नास वर्षांच्या काळानंतरहि आपणास आज टवटवीत व सुवासिक दिसत आहे. त्यांच्यामागून महाराष्ट्रांत उत्कृष्ट लेखक पुष्कळ निर्माण झाले. तथापि त्यांपैकीं फारच थोड्यांस शास्त्रीबुवांची बरोबरी करचे. नोकरीच्या व निबंधमालेच्या सात वर्षांत शास्त्रीबुवांस परिस्थितीच व पुढील वाटा पाडण्याचे चिंतन करावयास फुरसत मिळाली. आणि वडील कृष्णशास्त्री यांचे निधन होताच ते नोकरी सोडून पुण्यास आपण महाराष्ट्रापुढे मांडलेल्या विचाराचे स्वतः आचरण करण्याकरितां येऊन बसले. पुण्यांत व पुण्याबाहेर महाराष्ट्रांत ज्या अनेक संस्था आहेत त्यापैकीं बहुतेक शास्त्रीबुवांनीं घालून दिलेले वळणच घटवीत आहेत.

विष्णुशास्त्री यांच्या निबंधांतील प्रत्येक निबंध हें एक अमोलिक रत्नच आहे. पण त्या सर्वांत 'आमच्या देशाची स्थिति' हा त्यांनीं निबंधमाला संपत्तिनां लिहिलेला लेख केवळ कोहिनूर हिराच होय. तो १९१० सालीं मुंबईसरकारने जप्त करून महाराष्ट्र वाङ्मयाची फार मोठी हानी केली आहे. तो लेख सत्राजिताच्या स्यमंतक मण्याप्रमाणें महाराष्ट्राचा महाराष्ट्रास मिळण अत्यंत जरूर असून त्या बाबतींत प्रयत्न करण्यास



सांप्रतचा काल बराच अनुकूल आहे. हा लेख वाचला असतां राजकारणासंबंधाने शास्त्रीबुवांचे बिनचूक निदान प्रत्ययास येते. तो लेख सुमारे ५० वर्षांपूर्वी लिहिला गेला. पण त्यांत शास्त्रीबुवांनीं इंग्रजी राज्यासंबंधानें जे विचार प्रदर्शित केले आहेत त्याहून कडक विचार अगर भाषा कालच्या कलकत्यांतील काँग्रेसलाहि सुचली नाहीं. त्यांच्या विचारांचा आशय पुढीलप्रमाणे आहे. 'इंग्रजांनीं आमच्या स्वातंत्र्याचा नाश केला असल्यामुळे आम्ही जगांत असून नसल्यासारखे झालो आहोंत. आमचे कारागार नष्ट होत आहेत. आम्ही इंग्रजी विद्येने काडीचाहि वकूब नाहीं असे नादान होऊन जातो कीं काय कोण जाणे ? इंग्रजांच्या दृष्टीने आम्ही सर्व बैल आहोंत. इंग्रज नसते तर आम्ही निर्बल झालों नसतो. एक पारतंत्र्य म्हटलें कीं तें हर एक ठिकाणीं नडतें. आम्ही स्वदेशी कापडास उत्तेजन देऊन तें धेऊं म्हटलें कीं मॅचेस्टरच्या गिरणी-वाल्यांच्या डोळ्यापुढें काजवे चमकू लागतात. व ते हिंदुस्थानसरकारावर दाब आणून स्वदेशी कापड महाग करवितात इंग्रजी शिक्षण एका अर्थाने वाघिणीचें दूध खरें पण तें तऱ्हेवाईक पद्धतीने देण्यांत येत असल्यामुळे आमच्या अंगीं लागत नाहीं. हिंदुस्थानाचें राज्य एकाच्या हातीं असें मुळींच नाहीं. आंग्लमौरारूप महोदधीवर जी लाट उसळेल ती आमची राज्यव्यवस्था. इंग्रज मुत्सद्दी उदार मते बोलून दाखवितात, पण त्यांच्या त्या नाटकी भाषेवर कोणाचाहि विश्वास बसत नाहीं. पूर्वीची पेढारशाही पुरवली पण हा इंग्रजी चरक फार भयंकर. निघेल तितका पैसा काढणे हें इंग्रजांचें धोरण आहे. पण आम्ही इतके पंगू झालों असलों तरी प्रजा संतुष्ट आहे तोंपर्यंतच राज्य सुरळीत चालते हें राज्यकर्त्यांनीं लक्षांत ठेवावें. आम्हाला चूल पेटवावयाच्या काडीकरितां हि परकीयांच्या तोंडाकडे पाहावें लागते. इंग्रजी राज्यांतल्या सोयी बाह्यतः रमणीय आहेत. आमचें ज्ञान म्हणजे इंग्रजांचे उष्ट्रे विचार. आमची सुधारणा म्हणजे त्यांचे बालिश अनुकरण !'

शास्त्रीबुवांच्या वरील उद्गारांत स्वदेशी, बहिष्कार व राष्ट्रीय शिक्षण यांचीं बाँजे सहज सापडतात. आतां फक्त स्वराज्याविषयीं त्यांचें मत सांगावयाचें राहिलें. ते स्वातंत्र्यवादीच होते. आमच्या राज्यकर्त्यांशीं लढाईस उभे राहून त्यांचा पराजय करणें हाच रामबाण उपाय. पण तो अशक्य असल्यास राज्यकर्त्यांशीं बिघडून आप-

णास उपयोग नाहीं असें शास्त्रीबुवांनीं स्पष्ट सांगितलें आहे. मिळालें तर पूर्ण स्वातंत्र्य; नाहींपेक्षां वसाहतीचें स्वराज्य हाच शास्त्रीबुवांच्या विचारसरणीचा निष्कर्ष आहे. आपले पुढारी जनतेचे दोष दाखवून तिची हिंमत खचवीत आहेत ही गोष्ट विष्णुशास्त्री यांस बिलकुल पसंत नव्हती. दोष सर्व राष्ट्रांत असतात. तसें आमच्यांतहि असतील. पण इंग्रजांचें राज्य हिंदुस्थानावर येण्यास आमचे दोष कारण नाहींत. आमचें दैव फिरल्यामुळे इंग्रजांना आम्हांस जिंकतां आलें. नेपोलियन इंग्रजांपेक्षां कमी पराक्रमी नव्हता, तरी त्यास इंग्रजांनीं जिंकलेच कीं नाहीं ? परकीय अंमल हे आमच्या दैन्याचें कारण असून त्यांतून हिंदुस्थान सुटला कीं त्याची प्रकृति निकोप आहे असा शास्त्रीबुवांचा सिद्धान्त होता. याच दृष्टीनें सामाजिक चळवळीपेक्षां राजकीय चळवळीवर शास्त्रीबुवांनीं आपली भिस्त ठेवली. जर्मनीचा पराभव, बौद्ध राष्ट्रांचें दौर्बल्य व महंमदी राष्ट्रांची परवशता यांचे बारकाईनें निरीक्षण केल्यास शास्त्रीबुवांचा वरील सिद्धान्त खरा वाटतो. अशा स्थितींत समाजास सज्ञान करणे व लोकमताचा लगाम सरकारास घालणें हाच उपाय शिळक राहातो. व त्याच हेतूनें शास्त्रीबुवांनीं मुलांकरितां शाळा व थोरां-करितां वर्तमानपत्रें काढलीं. किताबखाना व चित्रशाळा या संस्था लोकांस उपजीविकेचीं स्वतंत्र साधनें निर्माण करण्याकरितां व कला-कौशल्याच्या अभिवृद्धीकरितां होत. न्यू इ. स्कूलमध्ये राष्ट्रीय शिक्षणाचा वेगळा शिक्षणक्रम त्यांनीं सुरू केला नव्हता. परंतु खुद्द कै. विष्णुशास्त्री, लो. टिळक, गोपाळराव आगरकर यांसारख्या तेजस्वी पुरुषांच्या शाळेतील संचारानें व सहवासानें 'संचारपूतानि दिगंतराणि' या न्यायानें जे शिक्षण मिळत हातें तें सोळा आणि राष्ट्रीय होतें हें सांगावयास नकोच. केसरी व मराठा या पत्रांमार्फत प्रौढांस जागें करून व न्यू इ. स्कूलमध्ये बंदुकीच्या गोळ्याप्रमाणें प्रभाव. शाली तरुणांची पिढी निर्माण करून बेगुमान इंग्रज अधिकारी जेथें पाऊल ठेवतील तेथे त्यांच्या पावलास चटक्या बसविण्याचा उद्योग शास्त्रीबुवांनीं चालविला. शास्त्रीबुवांचें धोरण हेंच महाराष्ट्राचें खरें राजकीय धोरण असून तेंच शास्त्रीबुवांचे शिष्य लो. टिळक यांनीं उचललें आणि त्याच धोरणाप्रमाणे वागण्यांत राष्ट्राचें खरें दित आहे.



## दिल्लीचें बातमीपत्र

नवी दिल्ली, ता. १५।३।१९२९.

[ ७ ]

गेल्या आठवड्यांत शुक्रवार ते रविवार हे तीन दिवस सुटीचे गेले व सोमवारी युरोपियन पक्षा-तर्फे सर व्हिक्टर ससून यांनी सरकारच्या कर्ज-उभारणीच्या धोरणाची चर्चा करण्याचा ठराव कांटाच्या रूपाने मांडला. मग्न यांच्या टीकेचा रोख असा की, सरकारने हिंदुस्थानांत कर्ज उभारण्यापूर्वी विलायतेत अगर इतर देशांत कर्ज उभारावे. त्या पैशाचा विनियोग खासगी रेल्वे कंपनी विकत घेण्याकडे न वरतां रेल्वे वाढविण्याकडे करावा, व हिंदुस्थानांत कर्जरूपाने उभारलेले भांडवल देशी कारखान्यांच्या व उद्योगधंद्यांच्या वाढीला लावावे. देशी उद्योग-धंद्याची वाढ हिंदुस्थानात कर्ज उभारून करावी या मुद्द्यावर असेवलीत दुसऱ्या असण्याचे कारणच नाही. तथापि सर व्हिक्टर ससून यांच्या मनातील हेतु असा की, बंगाल-नागपूर रेल्वेमार्खा खासगी रेल्वे १९३२ साली विकत घेण्याकरितां सरकारला भले मोठे कर्ज काढावे लागेल. व ते सगळेच्या सगळे कर्ज सरकारने विलायतेत उभारण्याचें ठरविले तरी ते उभारलें जाणार नाही. म्हणून सरकारने बंगाल-नागपूर रेल्वे विकत घेण्याचे भानगडीत पडू नये ! व विलायतेत कर्ज उभारून शेतकरी वर्गाच्या हिताच्या दृष्टीने नवीन रेल्वे वाढविण्याकडे त्या पैशाचा विनियोग सरकारने करावा ! सर पुरुषोत्तमदास टाकरदास, रंगास्वामी अयंगर, बेळवी, बी. दास वगैरे सभासदांनी या सूचनेस विरोध केला. सर पुरुषोत्तमदास यांचे म्हणणे असे की, किरायातशीर कर्ज केव्हां व कोठे उभारावें हें फडणविसांनी ठरवावें. परंतु बंगाल-नागपूर रेल्वे कंपनी सरकारने आपल्या हातीं घेणें जरूरीचें आहे. व ती सरकारने आपल्या हातीं घेतली तरच उताऱ्याच्या मुखसोयीकडे सरकारचे लक्ष जाण्याचा संभव. आहे.

\* \*

रंगास्वामी अयंगर म्हणाले “गेल्या आठ वर्षांत १०८ कोटी रुपये कर्ज हिंदुस्थानांत उभारले गेले व यापुढेंहि सरकारला कर्ज लागले तरी ते मिळण्यास अडचण पडणार नाही. हिंदुस्थानांत कर्ज मिळत असतांना परदेशांत ते उभारणे हें केवळ गुन्हेगारी होय, ना. बेळवी यांच्या भाषणाचा मथितार्थ असा की, सरकारने परदेशांतहि कर्ज उभारावें. आमची

हरकत नाही; पण त्याचा विनियोग देशी उद्योग-धंद्यांच्या वाढीकडेच करावा. आणि जर परदेशी भांडवलवाल्यांचा हात आमच्या देशी कारखान्यांच्या व रेल्वे कंपन्यांच्या व्यवस्थेचा कायमचा शिरणार असेल तर अशा स्थितीत रेल्वे कंपन्यांची वाढ न झाली तरी चालेल. सर जॉर्ज सुस्टर यांनी आपल्या गोड स्वभावाप्रमाणे मनातील हेतु न सोडतां, हिंदुस्थानाचे हित साधणे हाच खरा श्रेयस्कर मार्ग अगून शक्य तोवर शेतकरी वर्गाला नव्या कर्जाचा फायदा कसा मिळेल याकडे सरकार लक्ष देईल असा बाहणा केला तथापि परदेशी भांडवलाने रेल्वेच्या वाढ होऊ नये असे म्हणणे मात्र विघातक आहे विशेषतः देशांतील वाजार व चलन स्थिर ठेवण्याची जबाबदारी सरकारवर असल्या-कारणाने कर्ज कोठे उभारावें ते सरकारला परिस्थि-त्यनुरूप ठरवावे लागत असा युक्तिवाद त्यांनी केला ! सर व्हिक्टर ससून यांनी आपल्या सूचनेवर मते मागण्याचा दृष्ट न धरतां ती परत घेतली. पण तिजवर मते घेण्यात आली असली तरी त्यांना त्यांच्या पक्षशिवाय इतर कोणाचा पाठिंबा मिळाला नसता हे उघड दिसत होते.

\* \*

यानंतर दुसरा निदाव्यजक ठराव पं. मोती-लाल नेहरू यांनी मांडला. तो असा स्वरूपाचा की, एक्झिक्यूटिव्ह कॉन्मिशनच्या सभासदांना खर्चासाठी फक्त एक रुपयाच देण्यात यावा ! दरवर्षी राष्ट्रीय मागणीचा पुनरुच्चार अशाच प्रकारे पक्षाचा निदा व्येजक ठरावाच्या रूपाने केला जातो व या मुद्द्यावर साधारणपणे जिना यांचा स्वतंत्र पक्ष, स्वराज्य पक्ष व राष्ट्रीय पक्ष या तिघांचा एकजुट असते. परंतु यंदा बारा विरुद्ध दिशेने वाहतो की काय अशी भीति वाटू लागली होती. राष्ट्रीय मागणीचा १९२४ सालापासूनचा इतिहास सांगतांना जाणा जातां सर्व-पक्षीय परिपेक्षेने तयार केलेल्या नेहरू रिपोर्टचा उल्लेख पं.नेहरू यांना करावा लागला, परंतु याचा परिणाम मात्र चांगला झाला नाही. पं. मोतीलाल नेहरू यांचे भाषण झाल्यानंतर होम मंत्र क्रेर यांनी उत्तरादाखल भाषण केले, व सायमन कमिशनच्या रिपोर्ट व हेर पत्रेपर्यंत हिंदुस्थानसरकारास काही करतां येत नाही असे सांगितले. महमंद शहा नवाज यांनी दिल्लीस भरलेल्या मुसलमान परि-

षदेच्या ठरावाकडे बोट दाखविलें व नेहरू रिपोर्टास विरोध केला. मंगळवारी प्रश्नोत्तरानंतर पुनः याच विषयाला सुरवात झाली. मौलवी महंमद याकूब यांनी पं. नेहरू यांच्या सूचनेला विरोध केला. जिना हे केवळ त्यांच्या नेहमीच्या थाटांत “तुमचा हा नेहरू रिपोर्ट आम्हाला मान्य नाही” एवढेच बोलून राहिले. नाहात तर त्यांनी पं. नेहरू यांना असा इशारा दिला की, “तुमचे आमचें जमावयास पाहजे असेल तर आमच्या मागण्यांकडे दुर्लक्ष करू नका.” परंतु त्यांतल्या त्यांत समाधानाची गोष्ट इतकीच की, जिना यांनी १९२४ सालाच्या राष्ट्रीय मागणीकडे सरकार दुर्लक्ष करीत आहे असे स्पष्ट सांगितलें व याकरिताच असेंबलानें फक्त एक रुपया एक्झिक्यूटिव्ह कौन्सिलकरिता मंजूर करावा असे त्यांनी आपलें मत व्यक्त केले.

\* \* \*  
कर्नल क्रॉफर्ड म्हणाले “तुम्हां डोमिनियन स्टेटसचे सोपे पुढे करून साम्राज्यांतून फुटून निघून, पूर्ण स्वतंत्र हाऊ पाहात आहां म्हणून तुमच्या या सूचनेला आम्ही विरोध करतो.” या वाग्यद्वारांत व. मुकुंदराव जयकर यांचे भाषण सुदैव झालें त्यांनी सैरावैरा उधळत चाललेल्या वादाचा लगाम खेचून त्याला ताळ्यावर आणले व असें बजावले की, आजच्या वादविवादाचा मुख्य प्रश्न ‘डोमिनियन स्टेटस की इंडिपेन्डन्स’ अगर ‘नेहरू रिपोर्ट की दिल्लीचा ठराव’ हा नसून जी राष्ट्रीय मागणी १९२४ पासून प्रतिवर्षी असेंबली मांडीत आहं त्या मागणांचा विचार सरकारने कितपत केला हा आहे. श्री. माधवराव अणे म्हणाले, “लीग ऑफ नेशन्सच्या बैठकीला हिंदुस्थानाचे प्रतिनिधि म्हणून तुम्ही काहीं लोकां पाठवितो. ते त्या बैठकीत हिंदुस्थानाच्या वतीने भाग घेतात, मत देतात, सर्व कांही होते. इतकी हिंदुस्थानसरकारास जर मुखत्यारी आहे तर राष्ट्रीय मागणीच्या बाबतीत सरकारने पार्लमेंटाकडे बोट दाखवावे याचा अर्थ काय ?” शेवटी पं. मोतीलाल नेहरू यांची उपसूचना ६३ विरुद्ध ५२ मत पडून मंजूर झाली. व सर जॉर्ज शुस्टर यांना एक रुपया एक्झिक्यूटिव्ह कौन्सिलाला पाहिजे काय ? असें अध्यक्ष पटेल यांनी विचारलें तेव्हां त्यांना १ रुपया मंजूर करा असे म्हणण्याची जराशी लाज वाटली. परंतु मूळ मागणी ६६ हजारोंची त्यांनी केली होती व असेंबलानें एक रुपया द्यावा असे बहुमताने ठराविलें. अर्थात् ती त्यांना परत घेतां येण शक्य नव्हते व त्यांनी पुनः धीर करून १ रुपयाची मागणी केली व लोकपक्षान ती टाळ्यांच्या गजरांत मंजूरहि केली !

बुधवारी ईदच्या सणानिमित्त असेंबलीला सुटा होती. गुरुवारी जिना पक्ष आपला लष्करी कांट सुचवील व लष्करी खात्यावर चर्चा सुरू होईल असा सर्वांचा अंदाज होता. जिना यांच्या स्वतंत्र पक्षापैकीं महंमद इस्माइलखान यांना आपल्या नांवानें कांटाची सूचना दिली होती. कांटाच्या सूचनेला निंदाव्यजक ठरावाचे स्वरूप असल्याकारणाने अर्थातच लष्करी खात्याला एक रुपया देण्यात यावा अशा अर्थाचा कांट सुचविण्यांत आला होता तथापि दिवाण चमनलाल, रंगा अय्यर यांनी देखील एक रुपया देण्यांत यावा अशा वेगळ्या सूचना केल्या होत्या. तथापि खात्याच्या धोरणासंबंधानें निंदाव्यजक ठराव आणण्याचा मान जिना यांच्या पक्षाने घ्यावा असे आपापसांत ठरविण्यांत आलें असल्यामुळे दिवाण चमनलाल यांनी आपला कांट सुचविला नाहीं. परंतु रंगा अय्यर हे पडले स्वतंत्र ! त्यांना कोणत्याच पक्षाचे बंधन नाहीं. व त्यांचे अलीकडे कोणत्याच पक्षाशी सरळ नाहीं. अर्थात रंगा अय्यर यांनी आपली सूचना मांडली व लष्करी धोरणावर टाकात्मक भाषण केले. नेहमीप्रमाणे आमी सेक्रेटरी मि. यंग यांनी उत्तरीह दिले. परंतु जिना यांचा शब्द राखण्याकरितां या सूचनेला पाठिंबा देण्याकरितां लोकपक्षापैकीं कोणी उभेहि राहिले न हीं. अर्थात रंगा अय्यर यांची सूचना नामंजूर झाली !

\* \* \*  
यानंतर महंमद इस्माइलखान यांनी आपली सूचना मांडावी तर लष्करी खात्याच्या सामान्य धोरणावर चर्चा होऊन गेली व एवढा मोठा कांट मंजूर होऊन नये असा निकाल असेंबलीने दिला; म्हणून इस्माइलखान यांनी आपली सूचना मांडली नाहीं. पण त्यामुळे लष्करी धोरणावर सर्व लोकपक्षाची चर्चा होणार नाहीं असें दिसू लागलें. कारण कांटाच्या सूचना १०० रुपयांच्या व कांहीं विवक्षित तक्रारीपुरत्या असतात. व त्यांपैकीं एखादीच घेऊन तिला निंदाव्यजक ठरावाचे स्वरूप द्यावे तर ते पराप्त व तें देखील मधुकरीच्या स्वरूपाचें. अर्थात ते जिना यांच्या मानी व एकांडे शिलेदार वृत्तीला पटण्यासारखें नव्हतें. म्हणून वैयक्तिक कांट कोणीच सुचव नयेत व सर्व मागणीच फेटाळून लावावी, व फेटाळून लावण्याचें श्रेय जिना यांच्या पदरांत घालण्याकरितां जिना यांनी मुख्य भाषण करावे असें ठरविण्यांत आलें ! परंतु इतकी जमवाजमव झाली तरी युरोपियन पक्षांत समाविष्ट झालेले कर्नेल गिडने यांनी आपल्या जातभाईच्या तक्रारीची दाद लावण्याकरितां सहा-सात कांट सुचविले होते. कर्नेल गिडने यांनी आय. एम. एस., आय. डी. एस.

वगैरे लोकांच्या तक्रारी मांडल्या व आर्मी सेक्रेटरींनी त्याला उत्तरेंहि दिली. शेवटी त्यांच्या एका सूचनेवर मते घेण्यांत आली व ती प्रचंड बहुमताने मंजूरहि झाली. या खेपेस युरोपियन सभासदांनी सरकारावरुद्ध लांबीत जाऊन आपले मत टाकलें ! गिडेने यांना इतर पक्षांच्या शांतता-वृत्तीचा अर्थ कळला व लोकांप्रहाला बळी पडून त्यांनी आपल्या इतर सूचना परतहि घेतल्या. ब्रह्मी लोकांचे प्रतिनिधि म्हण ! मि. जहागिर मुन्शा या नांवाचे एक पार्शी गृहस्थ असेबळीत नवीन आले आहेत. त्यांनी ब्रह्मी लोकांना पलटणींत घ्यावे व त्यांची पलटण उभारावी या हेतूने आपली सूचना मांडली. आर्मी सेक्रेटरी यंग यांनी ब्रह्मी लोक लढवय्ये जातीत मांडून नाहींत असा खुलासा केल्यावर हीहि ५२ विरुद्ध ४६ मते पडून मंजूर झाली.

\* \*

गुरुवारी लष्करी कांटावर अनेक वक्त्याची भाषणे व्हावयाची उरली असल्यामुळे शुक्रवारी तोच वाद पुढे चालू झाला व त्याला रंगहि चांगला आला. सदर वादविवादांत कर्नल क्रॉफर्ड, के. सी. रॉय, मुनशी ईश्वरसरण, मियान अब्दुल अझीझ, कर्नल गिडेन यांनी भाषणे केल्यावर सरकारतर्फे लष्करी सेक्रेटरी मॅकवर्थ यंग यांनी उत्तर दिले. बहुतेक वक्त्यांनी लष्करभरती संबंधाने विशिष्ट जातीच्या हक्कांचा

चा, व सरकारच्या संशयी वृत्तीचा उल्लेख केला होता. कर्नल क्रॉफर्ड यांनी हिंदुस्थानास विमानापेक्षा पायदळ पलटणीची गरज अधिक असल्यामुळे विमानांच्या थोड्या उपयोगाच्या मानाने त्यांज-रितां २२ लक्ष रुपयांचा नवा खर्च करण्यापेक्षा विमानास बहुतेक अर्धचंद्र देऊन त्या रकमेची वचत केलेलीच बरी असे प्रतिपादले. हिंदुस्थानांतील बुद्धिमान वगांला लष्करांत कमिशन मिळत नाहींत अशी रॉय यांना तक्रार केली. यंग यांनी उत्तर देताना सांगितले की, सत्तांचे लष्करी शिक्षण युनिव्हर्सिटींतून सुरू करण्याचा ठराव सरकारने स्वीकारला त्यावरून सरकार हिंदी लोकांस लष्करी सवलती देण्यास तयार असल्याचे सिद्ध झाले आहे. टेरिटोरियल फोर्ससारख्या सवलती पूर्वीच दिल्या असता मुशिक्षित वर्ग त्याचा उपयोग करीत नाहीं यात सरकारचा काय दोष ? युनिव्हर्सिटींतल विद्यार्थी लष्करात यावेत याविषयी सरकार खटपट करीत असून सॅडस्ट कॉलेजास पुरेसे तरुण मिळतील असे दिसून आले की सॅडस्ट कॉलेज सरकारास हिंदुस्थानांत काढावेच लागेल असा त्यांनी अभिप्राय दिला. शेवटी व्. जिना याच्या सूचनेम ६१ अनुकूल व ४४ विरुद्ध मते पडून ती पास झाली. त्यामागून सरहद्द प्रांतास सुधारणा कायदा लागू करण्याची सूचना मियान शहा नवाज यांनी आणिली व तीहि ६७ अनुकूल व ३४ प्रतिकूल मते पडून मंजूर करण्यांत आली !

## वार्षिक रावणवध व लंकादहन

उत्तर-हिंदुस्थानांत दरवर्षी चैत्र महिन्याचे सुमारास रामलीलेचा उत्सव होत असतो. त्यांत राक्षसाधिपति रावण हा मारला जाऊन साऱ्या लंकेची होष्टी होते पण पुढचे वर्षी पाहावे तो रावण फिरून जिवंत असलेला आढळतो म्हणून फिरून तो मारावा लागतो. आणि लंकेचीहि तीच गोष्ट. अशाच रीतीने दिल्ली येथील कायदे मंडळांत अलीकडे बहुधा दरवर्षी गव्हर्नर-जनरल यांच्या कार्यकारी मंडळाचा खर्च एक रुपया शिल्लक ठेवून बाकी सर्व कापला जातो. निषेध व्यक्त करण्याच्या अनेक प्रकारांपैकी हा एक सर्वमान्य असाच प्रकार आहे. कारण इंग्रजीमध्ये 'कॉटिंग ऑफ ए सन बुद्ध ए पेनी' अशी एक म्हण आहे. तिचाहि अर्थ असाच की मुलाचे वर्तन बापाला नापसंत असले व त्याच्या वर्तनाचा निषेध बापाला व्यक्त करावयाचा असला, तर तो आपल्या मृत्युपत्रांत या नावडल्या मुलाला फक्त एक पैची शिल्लकून राखी म्हणून लिहून ठेवतो,

व बाकीची सर्व मिळकत आवडत्या मुलांना देऊन किंवा इतर कार्याकडे लावून ती निकालांत काढता. गव्हर्नर-जनरलाच्या कार्यकारी मंडळाला एक रुपयाहून अधिक रक्कम खर्चाला देऊ नये असा ठराव कायदे-मंडळाने करणे याचा अर्थहि तसाच आहे. परंतु या ठरावापासून प्रत्यक्ष कांहींच निष्पन्न होत नाहीं. स्वतः गव्हर्नर-जनरल आपल्या अंगावर जबाबदारी घेऊन नामंजूर झालेली रक्कम पुनः बजेटांत समाविष्ट करतो. म्हणजे मृत्युपत्राची उपमाच दावयाची तर तापट बापाचे मृत्युपत्र रद्द ठरून मुलगा बापाच्या पैशावर नेहमीप्रमाणे उनाडक्या करणाला समर्थ होतो. किंवा रामलीलेची उपमा दावयाची तर मारलेला रावण पुनः जिवंत होऊन उपद्रव देऊ लागतो, आणि जाळलेली लंका फिरून जशीच्या तशी प्रगट होऊन आपल्या राक्षसी वैभवाचा दिमाख मिरवू लागते !

यांच्या बजेटमंजुरीच्या प्रसंगा निषेधदर्शक पांचचार ठरावांच्या सूचना कायदे-मंडळातील निरनिराळ्या पक्षांनी वाटून घेतल्या होत्या. यांत गव्हर्नर-जनरलच्या कार्यकारी मंडळाचा खर्च एक रु. ठरवून बाकी सर्व कापून टाकण्याची सूचना स्वराज्यपक्षातर्फे पं. मोतीलाल नेहरू यांना मांडावी असे ठरल त्याप्रमाणे त्यांनी ती मांडली व बहुमताने ती मंजूरही झाली. पण वर दर्शविल्याप्रमाणे या ठरावांतील निषेध व निंदा ठरावांतल्या ठरावातच राहणार. कारण कापलेला खर्च गव्हर्नर-जनरल हे फिरून बजेटात घालणार व फिरून पुढील वर्षी हा प्रश्न उत्पन्न होईपर्यंत हे कार्यकारी मंडळ आपला भेजनावदार कारभार असाच करीत राहणार! स्वप्ना! मारलेली लाथ जशी भुताला लागत नाही, पण कल्पनामय युद्धांत झाडलेला झोपल्या मनुष्याचा पाय मात्र कदाचित् खाबावर आपटून त्याला सतःश्लाघा बसतो, त्याप्रमाणे नेहरू यांच्या ठरावाने कार्यकारी मंडळाची कांही हानि न होता त्या ठरावाच्या चर्चेमध्ये हिंदू-मुसलमानांच्या मतभेदाने आपलं विकृत स्वरूप प्रगट केलं. सरकारच्या निषेध होणे व तो फुकट जाणे हे असेच दरवर्षी घडत आहे. हा गोष्ट लक्षात घेऊन पंडित नेहरू यांनाही एक उपमा सुचली व होम भेवर मि. केरर यांनी उत्तर देताना तिचाच उपयोग केला. नेहरू यांचे म्हणणे असे की हिंदुस्थानातील जनतेची स्वराज्याकांक्षा हा एक आम्र वृक्ष असून प्रतिवर्षी त्याला मोहोर येतो, पण आभाळ किंवा जोराचा पाऊस, किंवा गाराचा मारा यांनी तो झडला जाऊन फळे धरण्यापर्यंत मजलच पोचत नाही. अर्थात् नोकरशाही हीच या बाबतीतली दृष्ट उपाधि!

यावर मि. केरर हे म्हणाले की मोहोराचेरुपांतर किंवा परिणति फळे धरण्यांत होवो वा न होवो, पण पंडित नेहरू यांच्याच कबुलीप्रमाणे राज्यघटनेचा वृक्ष तरी जिवंत व खंबीर असा आहे की नाही? त्याची मजल दरवर्षी मोहोर धरण्यापर्यंत जाते, याचा अर्थ वृक्षामध्ये फलप्रदत्तेची शक्ति खास आहे असाच करावयास नको काय? यावर मग नेहरू यांनी अशी कोटी केली की, हा वृक्ष फोफावतो त्याचे कारण हिंदुस्थानाची भूमीच तरा मुपीक व मऊ आहे. पण फिरून केरर यांनी असे उत्तर दिले की, या राज्यघटनेत पार्लेमेंटरी पद्धतीचा वादविवाद होऊ शकतो, मग याहून प्रगति ती आणखी कोणती व राज्यपद्धतीचा वृक्ष असा आहे म्हणूनच त्यावर स्वराज्याच्या आकांक्षेचा मोहोर तरी येऊ शकतो! पण या अलंकारिक उत्तर-प्रत्युत्तरांत

कोणाची धांव कोठपर्यंत जाऊ शकते हे सहजच कळून आलं. मि. केरर यांच्या मताप्रमाणे हिंदुस्थानांतलं राज्यघटनेत स्वराज्याची मागणी करता येते व आकांक्षा धरण्याला कोणी हरकत करीत नाही हाच आंब्याचा मोहोर पण त्याच्या सुवासवरच हिंदा जनतेने तृप्त राहावे, किंबहुना कोकिले-प्रमाणे मोहोराच्या आस्वादाने आनंदभरित होऊन इंग्रजी राज्याच्या गुणवर्णनाची गाणी तिने कृतज्ञताबुद्धीने गावी! उघडच आहे का, आंब्याच्या झाडावर कयच्या धरूं लागून मोहोर झडून गेला म्हणजे कोकिला आम्र वृक्षावर बसून गात नाही. कारण तिला मोहोराचा आस्वाद हाच गोड व आंत्रेफळ हे आंबट वाटतं. दुसरे पक्षी, पंडित नेहरू यांनी स्वराज्याच्या आकांक्षेला मोहोर म्हटले. अर्थात् त्यांचे फळ म्हणजे त्यांनी आपल्या रिपोर्टात मागितले जबाबदारीचे स्वराज्य. म्हणजे प्रत्यक्ष स्वातंत्र्य हे त्या आकांक्षेचे फळ असे त्यांना अजून म्हणवत नाही! सुमारे वीस वर्षांपूर्वी आम्र वृक्ष, मोहोर व आम्रफळ या पदार्थांच्या उपमांनीच स्वराज्याचा वाद कसा रंगला जात असे हे पाहिले म्हणजे इतिहासाची पुनरावृत्ति होते ही म्हण मनाला पटत कौतुक वाटतं.

असी. नेहरू रिपोर्ट सर्वांना सारखा मान्य नाही असे असेंब्लीच्या वादात मुसलमानांनी सांगितले खर, पण अखेर त्यांनी नेहरूच्या ठरावावर अनुकूल मत दिले याचा बोध सरकारने अवश्य घ्यावा. आणि मुसलमानचसे काय पण युरोपियन पक्षातर्फे कर्नल क्रॉफर्ड यांनी जरी नेहरूंच्या ठरावाला अनुकूल मत दिले नाही तरी वादाच्या भरांत उघड सवाल टाकला असता, त्यांनीहि असे कबूल केले की हिंदुस्थानाला जबाबदारीचे स्वराज्य मिळाले पाहिजे असे आमचेहि मत आहे! मुसलमान व युरोपियन लोक यांचे म्हणणे इतकेच की, हिंदुस्थानांत आमची संख्या कमी, म्हणून स्वराज्य देताना सरकारने आमच्या हितसंबंधाच्या रक्षणाचा पक्का वदेबस्त केला पाहिजे. पण ही गोष्ट कोणीच नाकबूल करीत नाही. पूर्वी सन १९२४ व १९२५ या दान साली स्वराज्याच्या मागणीचा ठराव असेंब्लीपुढे आला व तो मंजूर झाला तेव्हा त्या ठरावांत स्वतः नेहरूंनी आपण होऊनच असे शब्द घातले होते की, 'स्वराज्यघटनेत अल्पसंख्य लोकांच्या हितसंरक्षणाची योग्य व्यवस्था केली जाईल.' ही व्यवस्था करण्याचा प्रयत्नहि राष्ट्रीय सभेने सर्वपक्षीय परिषद भरवून केला व नेहरू रिपोर्ट हा त्या प्रयत्नांचेच प्रत्यक्ष फळ होय. या रिपोर्टातील कायदेमंडळाच्या निवडणुकीसंबंधाच्या सूचना मुसलमानांस मान्य नाहीत ही गोष्ट

निराळी. तसेच गुरोपियन लोकहि आपणाकरितां कांहीं ठराविक हक्क व सवता सुभा मागत आहेत, म्हणून नेहरू रिपोर्ट त्यांना त्यापुरता मान्य नाही हे खरे. तथापि आज अमलांत असलेली बेजबाबदार राज्यपद्धति अशीच पुढेहि चालू राहावी असेहि कोणीहि म्हणत नाही ही गोष्ट तरी असेंब्लीतील या वादाने प्रत्ययाला आली हा तरी फायदाच झाला असे आम्ही समजतो.

या दृष्टीने पाहतां आमच्या मते बॅरिस्टर जयकर यांनीच पंडित नेहरू यांच्यापेक्षां वादकांशल्या या प्रसंगी अधिक दाखविले. ते असें कीं त्यांनीं नेहरू रिपोर्टाला गौण स्थान देऊन जबाबदार स्वराज्या या मागणीला प्राधान्य दिलें. किंबहुना त्यांनीं असेहि सांगितलें कीं “हिंदुसुसलमानांत आपआपल्या हक्कासंबंधानें आज वाद दिसत असला तरी तुम्ही स्वराज्य देण्याला सिद्ध व्हा, व हे स्वराज्य तुमचें तुम्ही हवें तसें वांटून घ्या असे म्हणणा की हिंदुसुसलमानातला वाद मिटलाच असे समजा.” आणि हेच सर्वस्वी खरे आहे. कारण कानडाच्या वसाहतींत फ्रेंच व इंग्रज यांचे आणि दक्षिण-आफ्रिकेत इंग्रज व बोअर यांचे हक्काच्या वांटणीसंबंधाने असेच भांडण असतां जबाबदारीचें स्वराज्य खास भिडते अशी खात्री पटतांच त्यांनी ते भांडण मिटविलें व एकी केली. तुमचा रिपोर्ट देशाला मान्य नाही असें बॅ. जिनासारखे पुढारी प. नेहरू यांच्या तोंडावर भर असेंब्लीत सांगत असतां स्वराज्य या, नाही तर देशांत कांति करूं असा धाक घालणारे व पोकळ दमदाटी करणारे नेहरू, आणि नेहरू रिपोर्ट सर्वमान्य नसण्याला किंवा अशीच दुसरी एखादी पण एकमुखी योजना पुढें न येण्याला खरे कारणीभूत तुम्हीच आहां असें बजावून दोषाचें खापर सरकारच्या माथ्यावर फोडणारे जयकर यांच्यापैकीं अधिक सरस व मार्मिक युक्तिवाद कोणाचा हें सहजच वाचकांच्या लक्षांत येईल. आणि सरकारचे कपट किंवा मर्मस्थान लोकांच्या निदर्शनाला यावयाचे तर तें जयकर यांच्या युक्तिवादानेच अधिक प्रगट होईल असें आम्हास वाटतें.

स्वराज्याची कायमची योजना व्हावयाची तर आम्हाला आमचें म्हणून अमुकच दिलें पाहिजे असा आप्रह देशांतला प्रत्येक वर्ग धरूं लागेल तर चालणार नाही हें उघड आहे, व त्याप्रमाणें मन मोठें करून खरी राष्ट्रीय भावना मनांत धरून हिंदु समाजानें स्वतःकरितां अमुकच खास पाहिजे असें कांहींच मागितलें नाहीं हें सर्वपक्षीय परिषदेत दिसून आलें. सुसलमान लोक स्वतःकरितां सवता सुभा आणि प्रमाणाबरोबर हक्क मागतात हें खरें. तथापि त्यांनीं आपल्या मागणीला निश्चित स्वरूप दिलें आहे हें कबूल केल पाहिजे. आणि समजा कीं,

त्यांनीं आपली मागणी किंचित् कमी केली किंवा हिंदु लोकांनीं त्यांना आणखी थाडें झुकतें माप देण्याचे कबूल केलें तर हा वाद मिटणें सोपें आहे. गुरोपियन लोकांची मागणी या-हून अधिक चढी व जाचक आहे. कारण त्यांनाहि सवता सुभा व आधिकाराच्या ठराविक जागा पाहिजेतच, परंतु याशिवाय त्यांच्या मागणीचा विशेष असा एक आहे कीं, अमुक एक अधिकार हिंदी लोकांच्या हातीं कधी जाऊंच नये असा त्यांचा कटाक्ष आहे. तथापि इतके आहे तरी त्यांनीं आपलें मागणें निश्चितार्थक शब्दांनीं आतां तरी मांडलें हा त्यांचा गुण घेतलाच पाहिजे. कारण समजा, त्यांची मागणी आम्हास मान्य करतां आली तर वादाचें तेहि तोड मिटेल !

पण अशा रीतीने विरोधी का होईन, पण जो तो पक्ष आणलें म्हणणें स्पष्टपणें मांडीत असतां, स्पष्ट न बोलणारा, अर्गी कांहीं लावून न घेणारा, कोणतीहि कबुली न देणारा, कोणताहि विधायक सूचना न करणारा, कोणतीहि योजना पुढें न माडणारा, असा जर कोणता एक पक्ष असेल तर तो मात्र सरकारचा द्वेष. व त्या-प्रमाणें असेंब्लीत झालेल्या वादांत सरकारतर्फे होम मॅबर केरर यांनीं १९१७ सालाच्या जाहिरनाम्या-कडे रांगुलनिर्देश करण्यापलीकडे कांहीं एक केलें नाही. तुम्ही कसेहि मुद्देसूद प्रश्न विचारा, सरकारचें एकच उत्तर कीं “१९१७ च्या जाहिरनाम्या-प्रमाणें आम्ही वागणार. मागें जाणार नाही व पुढेहि जाणार नाही.” पण त्या जाहिरनाम्यांत काय आहे असे पाहूं गेल्यास कोणासच कांहीं निश्चित बोध होत नाही. सगळे क्षितिज मृगजळांनें भरून गेलें तरी तद्धान भागविणार एक चुळकाभरहि पाणी त्यांतून मिळत नाही, मांडा पराती एवढा फुगविला तरी त्यांत झूक भागविणारें चिमूटभरहि खरें सत्त्व नसतें, एक हजार कॅडलपॉवरच्या विजेचा अल्लाउद्दीन पाजळला तरी गवताची काडी पेटण्या-इतकीहि त्या प्रकाशांत उज्ज्वलता नसते, त्याप्रमाणें १९१७ च्या या अघळपघळ भपकेदार दिखाऊ दिमाखदार जाहिरनाम्यांत स्वराज्याच्या नांवापलीकडे कांहीं मिळणार नाही. १९१७ पर्यंत सरकार १८५७ च्या जाहिरनाम्याचा हवाला देत असे. १८५७ पर्यंत १८३३ च्या आक्ताचा हवाला दिला जात असे. तात्पर्य कोठल्या तरी एका जाहिरनाम्याचें नांव घेऊन त्यांतील कल्पनांवर हिंदी जनतेनें झुगत बसावे असा सरकारचा इरादा आहे. यापेक्षां जबाबदारीचें स्वराज्य देत नाही असें सरकारने एकदमच स्पष्ट कां सांगुं नये ! मग आपण काय करावें याचाच तेवढा विचार लोक करूं लागतील.

## मुंबई विमानोड्डाण संघ

( सामान्य माहिती )

कराची, दिल्ली या ठिकाणांप्रमाणें मुंबई येथेंहि विमानोड्डाणाचा संघ ( श्री बॅम्बे फ्लाईंग क्लब लिमिटेड ) स्थापन झाला आहे. १९१३ च्या इंडियन कंपनीज ॲक्टान्वये तो संघ ता. १९ एप्रिल १९२८ रोजी रजिस्टर्ड करण्यांत आला आहे. संघाचे सेक्रेटरी रोल्स रॉइस लि. चे मॅनेजर मि. एम्. एन्. फेन हे आहेत व त्यांचा पत्ता दुबाश हाऊस ह्यजेस रोड मुंबई असा आहे. संघ स्थापन करण्याचे बाबतींत महायुद्धामध्यें लष्करी विमानांतून गोलंदाजीचें काम केलेले ले. डी.एल. पटवर्धन यांना बराच प्रयत्न केला व हल्ली संघाच्या जुहू येथील जागेजवळ ते राहात असून विनलष्करी वाहतुकीच्या विमानोड्डाणासंबंधी माहिती घेत आहेत. पुढे साम्राज्यांत विमानांच्या दळणवळणाची व्यवस्था झाल्यास त्या व्यवस्थेंतहि काम करावयाचा त्यांचा विचार आहे.

कंपनीच्या कायद्याप्रमाणें प्रत्येक सभासदाची जबाबदारी २० रु. धरण्यांत आलेली आहे व सध्या एक हजारपर्यंत सभासद असावेत असे ठरविण्यांत आलें असले तरी पुढें ही सख्या आणखी वाढविण्याचा क्लबाच्या कमिटीला अधिकार आहे.

क्लबाच्या सभासदांचे ४ वर्ग आहेत—(१) संस्थापक सभासद (२) आश्रयदाते (पेटून) सभासद (३) उड्डाण करणारे (फ्लाईंग) सभासद व (४) सामान्य सभासद. क्लब स्थापन करणारे सुमारे ७५ सभासद असून त्यांत ना. च्यू, इब्राहिम रहिमतुल्ला, फाजलभाई करीमभाई, ससून, सेठना, लक्ष्मभाई सामळदास, जे. बी. प्रधान, वें. जयकर, कावसजी जहांगिर, डॉ. मुंजे, लक्ष्मीदास हरिदास, ले. पटवर्धन, राजा धनराज गिरजी इ. लोक आहेत. यात चाळीसच्या वर सभासद युरोपियन आहेत. क्लबाला ठराविक रकमेची देणगी देणारे हे आश्रयदाते सभासद समजले जातात. या सभासदासंबंधाचे नियम करणें हें कमिटीच्या हाती आहे.

उड्डाण करणारे सभासद ७०० असावेत अशी मर्यादा घातली आहे. संस्थापक सभासदांना उड्डाण करणाऱ्या सभासदांचे अधिकार आहेतच. मुंबईचे गव्हर्नर सरन्यायाधीश, ईस्ट इंडिया स्काउट व रॉयल इंडियन नेव्ही यांचे ॲडमिरल इ. अधिकारी हे स्वयंसिद्ध (निवडणुकीवांचून) उड्डाण करणारे सभासद होतात. व ताकीचे सभासद उड्डाण करणाऱ्या

सभासदांच्या कमिटीने निवडावयाचे असतात. सामान्य सभासदाला व उड्डाण करणाऱ्या सभासदाला वार्षिक २० रु. वर्गणी द्यावी लागते. उड्डाण करणाऱ्या सभासदाला शिवाय ८ रु. मासिक वर्गणी द्यावी लागते. प्रवेशफी सर्वांना सारखीच म्हणजे ५० रु. द्यावी लागते ती निराळीच.

आश्रयदाते व सामान्य सभासद यांना मते देण्याचा अधिकार नाही. दरवर्षी सर्व सभासदांची सभा होऊन ७ ते २० उड्डाण करणाऱ्या सभासदांची कमिटी नेमण्यांत येते. सामान्य सभासद व उड्डाण करणारे सभासद यांची निवडणूक पुढीलप्रमाणें होते. नव्या होणाऱ्या सभासदांचें नांव एका विद्यमान उड्डाण करणाऱ्या सभासदाने मुचविले पाहिजे व दुसऱ्या एका उड्डाण करणाऱ्या सभासदाने अनुमोदन दिले पाहिजे. ही लेखी सूचना व अनुमोदन सेक्रेटरीकडे पाठविण्यांत आल्यावर जी कमिटीची सभा भरेल ती मते घेण्यांत येऊन तीन—चतुर्थीशेपेक्षां कमी मते पडलीं नाहींत तरच तो निवडून येतो. त्यानंतर त्यास क्लबाच्या नियमांचे पुस्तक देण्यांत येत. व त्याचे कडून प्रवेशफी वर्गणी वगैरेची मागणी करण्यांत येते.

या क्लबाला सरकारी २० हजार रु. ची वार्षिक ग्रॅंट आहे व जुहू येथील सरकारी जागा सध्या या क्लबाकडे देण्यांत आलेली आहे. सरकारने क्लबाला दोन जिप्सी मॉथ विमाने दिली असून एक युरोपियन शिक्षक क्लबाने नेमला आहे. तो उड्डाण करणाऱ्या सभासदांना शिकवितो. प्रत्येक वेळीं अर्धा तास शिक्षण देण्यांत येतें व असें १०० तासांचे शिक्षण झाले म्हणजे उताऱ्हेचे विमान चालविण्याचा अधिकार प्राप्त होतो.

उड्डाणशिक्षणाच्या प्रत्येक तासाला २५ रु. फी द्यावी लागते. शिक्षण देणाऱ्या लहान विमानां-शिवाय, मजेने सहल करणाऱ्या लोकांसाठीं हि एक मोठें विमान जुहू येथें ठेवण्यांत आलें आहे व रोज सकाळी व शनिवारी व रविवारी सकाळ—संध्याकाळ दरमिनिटास १ रु. याप्रमाणें पैसे घेऊन हौशी लोकांना विमानांतून सहल करण्याची सोय करण्यांत आली आहे. २५ मिनिटांत संबंध मुंबई शहरावरून प्रदक्षिणा घालता येते. वर गेल्यावर मुंबईच रस्ते व घरावां छपें तेवढी दिसतात. रेलवेचा रस्ता दिसतो पण रूळ दिसत नाहींत. शस्त्यावरील माणसेहि दिसत नाहींत. आणगाडी



चालली असतांना लहानशा गोगलगाईप्रमाणें दिसते! विमानाचा वेग कमीत कमी ताशीं ६० मैल असतो व तो १०० मैलांपर्यंत वाढवितां येता.

शिकाऊ जिप्सी मॉथ विमानांत २ जागा असतात. एक शिक्षकाला व त्याचे पाठीमागें शिक्षकाच्याला. शिक्षकाचें व शिष्याचें भाषण टेलिफोनद्वारा होतें. मोटारीप्रमाणें आंत वेग व उंची दाखविणारीं घड्याळें असतात. ताशीं ६० पासून १०० मैलांचा वेग ठेवण्यांत येतो. या शिकाऊ विमानाला मोटारीसारखां दोन चाकें असतात. पुढें एक पंखा असतो. तो मोटारच्या स्टार्टरप्रमाणें दुसऱ्या माणसाला पुढून फिरवून सुरू करावा लागतो. पंखा सुरू झाला म्हणजे विमान जमिनीवरून वर उडूं लागतें. जमिनीवर दोन चाकें व शेंपूट टेकलेले असतें, ते शेंपूट प्रथम वर उचलले जातें. शेंपटालाच दिशा बदलणारं सुकाणू लावलेलें असतें व आंत बसणाऱ्या पायलटाला ते इच्छित दिशेने फिरवितां येते. शेंपूट उचलल्यावर घारीप्रमाणें चक्राकार गति घेऊन विमान वर चढतें व तशीच गति घेऊन खालीं उतरतें. शिक्षक व शिष्य या दोघांच्याहि पुढें विमान चालविण्याची व्यवस्था असते. शिष्य तयार झाला म्हणजे हळूहळू शिक्षक त्याच्याकडून विमानाच्या हातचाली करावतो.

अलीकडे सिनेमामधून विमानें दाखविण्यांत येतात. सिनेमा कंपन्यांना आपल्या चित्रपटांतील पात्रें विमानांतून जात आहेत असा देखावा दाखवावयाचा असल्यास क्लबाच्या सेक्रेटरीच्या परवानगीने तो देखावा घेतां येतो. नुकताच मुंबईच्या इंपीरियल सिनेमा कंपनीने असा एक देखावा जुहू येथें येऊन घेतला.

उड्डाण करणारा सभासद स्वतःचें एक विमान विकून घेऊन क्लबाच्या जागीं तें ठेवून त्याचा उपयोग करू शकतो. सर व्हिक्टर ससून यांच्या मालकीचें एक लहान विमान जुहू येथें आहे. लहान 'जिप्सी मॉथ'ला सुमारे १२ हजार ६. किंमत पडते.

सधाची नियमावली पाहिल्यास त्यास सामान्य लोकांकडून फी घेऊन त्यांस विमानोड्डाणाचें शिक्षण देण्याची सोय करण्याचा अधिकार संघास आहे. पण संघानें अजून अशी सोय केली नाहीं. अर्थात् आज विमानोड्डाणाचें हिंदुस्थानांत शिक्षण घ्यावयाचें तर या क्लबाचे सभासद बनले पाहिजे. त्यासाठीं विद्यमान सभासदांपैकीं एक सूचक व अनुमोदक मिळाला पाहिजे. पण इतके प्रयास करूनहि जर सधन हिंदी तरुणांनीं ही विद्या हस्तगत केली तर ती हवी आहे पुढे लष्करी दृष्टीनें व शांततेच्या काळांतील वाहतुकीच्या दृष्टीनेंहि विमानविद्येचें महत्त्व वाढणार आहे. अर्थात् भावी आर्थिक फायद्याच्या दृष्टीनें पाहिलें तरी या शिक्षणाचे कामीं खर्च केलेला पैसा फुकट जाणार नाहीं. कारण टपालाचें अगर उतारूचें विमान नेणाऱ्या माणसाला हजार दीड हजार इतका दरमहा पगार सहज मिळू शकतो. अजून या गोष्टीकडे हिंदी लोकांचे जावे तसे लक्ष गेलेलें दिसत नाहीं. युरोपांत व अमेरिकेंत अनेक स्त्रिया विमानविद्येत तरबेज होतात इतकेच नव्हे तर मध्यें न थांबतां लांब अंतरावरून जाण्याचीं धाडसेंहि त्या करतात. मुंबई-च्या संघाच्या हल्लीं दोनच स्त्री सभासद आहेत. ले. पटवर्धन यांच्या पत्नी सौ. मनोरमाबाई पटवर्धन या त्यांपैकी एक असून विमानोड्डाणाचें शिक्षण घेण्यास त्या लवकरच सुरुवात करणार आहेत.

## इराकांतील मुसलमान व हिंदुस्थानांतील मुसलमान

बगदाद २२-२-२९

खलिफांच्या या प्राचीन नगरींत मुसलमानी धर्माचें प्राबल्य विशेष आहे हें सांगण्याची आवश्यकता नसली तरी बऱ्या आणि छोट्या भाईना इकडे किती मान मिळतो हे पाहणें हिंदी प्रजेच्या दृष्टीनें महत्त्वाचें ठरेल. बगदादमधील सरकारी व स्वतंत्र अशा बहुतेक विचारवंतांना भेटावयास गेल्यावर हिंदुस्थानांतील मुसलमानांच्या वेडेपणाबद्दल त्यांनीं आणि होऊनच कुतूहलपूर्वक पृच्छा केली. कित्येकांनीं तर अस्त्रीबंधूंची आमच्या दृष्टीने काय योग्यता आहे हें वर्तमानपत्रांतून स्पष्टपणें जनतेपुढें मांडण्यास आग्रहपूर्वक बजावले. मौलाना ह्यांची इस्लामी धर्मप्रीति पाहून हिंदी

लोकांना कांय वाटत असेल तें असो. पण इकडील अग्रेसर मंडळी अस्त्रीबंधूंना “ नसता चोंबडेपणा करणारे आंगुतुक ” ही पदवी देतात !

आपल्याकडे लेजिस्लेटिव्ह असेंब्लीचे अध्यक्ष श्री. पटेल आहेत तसेंच इराकी प्रतिनिधी-मंडळाचे माजी अध्यक्ष श्री. रशीद बेग गिलानी म्हणून एक राष्ट्रीय गृहस्थ आहेत. त्यांनीं दोन खात्यांची दिवाणगिरीहि केली आहे. त्याच्या मुलाखतीस गेलों असता त्यांनीं प्रथमतःच बजावून सांगितले कीं “ तुमच्या देशातील वर्तमानपत्रांतून शोकतअस्त्री आणि त्यांचे बंधु (मौलाना ही पदवी चुकून देखील त्यांच्या ताडीं आली नाहीं )



यांच्या लुडबुडीची माहिती लोकांना करून द्या. आमच्या देशांतील धार्मिक व्यवस्थेची त्यांना इतकी आस्था का वाटते हे कळत नाही. पण हिंदुस्थानात बसून “असं करा” “तसे नको” इत्यादि हुकूम आम्हास सोडण्याची उठाटेव यांना सांगितली कोणी ? अशा अनाहूत ढवळाढवळीने ब्रिटिश सरकारच्या भेदनीतीस ते बळी पडतात; इतकंच नव्हे तर इंग्रजी मुत्सद्यांना चंचुप्रवेश करण्यास नवीं नवीं साधनें ते उपलब्ध करून देतात. ”

हा आरोप ऐकून कोणीहि थक्क होईल ! कारण बंधुद्वयाच्या इंग्रज राज्यकर्त्यांवरील गालीप्रदानाची प्रखरता सर्वश्रुत आहे. अर्थात् मी ही जास्त चौकशी करून खुलासा देण्याची विनंति केल्यावर श्री. गिलानी म्हणाले.

### अलीबांघूंची लुडबूड

“नकीबांचीच गोष्ट घ्याना. दोन वर्षांपूर्वी नकीबा वारले, तेव्हां नवीन वारसासंबंधी प्रश्न निघाला. (नकीब म्हणजे बगदादमधील मुख्य धर्मगुरु. आपल्याकडील श्रीशंकराचार्यासारखाच मान या नकीबांना मिळतो. हिंदी मुसलमान नकीबांना मानतात.) नकीबांची इस्टेट फार मोठी असून उत्पन्नहि एखाद्या संस्थानाप्रमाणे असतं. एवढी मोठी संपत्ति धार्मिक नांवाखाली वंशपरंपरेने एकाच व्यक्तीच्या हाती राहणे प्रचलित परिस्थितीत योग्य नसल्याने व त्या द्रव्याचा सदुपयोग व्हावा म्हणून येथील आम्ही सर्व मंडळींनी पंच नेमून व्यवस्था करण्याचें ठरविले. मात्र नकीबांच्या वडील मुलास या पंचायतीचा अध्यक्ष करण्याची अट होती. नकीबाची सर्व मंडळी या योजनेस अनुकूल होती आणि हा धार्मिक प्रश्न असल्याने ब्रिटिश सरकारला यांत ढवळाढवळ करता येत नव्हती. पण शौकत-अली आहेतना ! त्यांनी तारांचा गोधळ माजविला. ब्रिटिश सरकारापुढे तोड वेगाडून त्यांना या धार्मिक बाबतीत पडावयास लावले. आणि अशा ठिकाणी लुडबुडण्यास सोकावलेल्या इंग्रजांना फावले ! राजे फैझल यांना अलीबांघूंनी तारा पाठविल्या, पुढाऱ्यांना हुकूम सोडले आणि ब्रिटिशांची मनधरणी केली ! कशासाठी ? तर लक्षावधि हपयाच्या मालमत्तेची व्यवस्था पंचामार्फत होऊन लोकप्रयोगी कार्यास साहाय्य झाले असते ते होऊ नये म्हणून ! स्थानिक अडचणी ठाऊक नसताना यासंबंधी ढवळाढवळ करण्याविना त्यांचे काय अडले होते ? ”

### इंग्रजी राजनीतीचें विवरण

अलीबांघूंना हा माहेरचा अहर मिळाल्यामुळे विषयांतर करण्यासाठी, ‘इराकांतील जनतेचें अंतिम साध्य काय आहे’ हा प्रश्न मी विचारला. “निर्मळ स्वातंत्र्य” हे उत्तर तत्काळ मिळाले आणि नंतर

येथील निवडणूक, लोकमतनिर्देशन, मॅडेटरी सत्तेचे विरोधी प्रयत्न इत्यादिकांची माहिती सांगून इराकी “विट्ठलभाई” हिंदी मुसलमानांकडे वळले. “ब्रिटिश राजनीतीचे ‘भेद’ हे तत्त्व आहे. तुमच्या हिंदुस्थानात हिंदु व मुसलमान असा भेद पाडून तुम्ही स्वराज्याला योग्य नाही असे ते सिद्ध करीत आहेत. आणि वेडे अविचारी मुसलमान त्या भेदनीतीला बळी पडतात ! हिंदु-मुसलमान हा भेद विसरून एकाच राष्ट्रांतील घटक म्हणून सर्वजणांनी एकी केली तरच तुमचा तरणोपाय आहे. तुमच्याकडे प्रकार आहे तसाच आमच्याकडेहि प्रयोग झाला ! येथे शिया व सुनी असे पथ आहेत. त्यांचा फायदा घेऊन एकमेकांत वैमनस्य वाढविण्याचे प्रयत्न चालू आहेत. असे भांडण सुरू झाल्यावर मग स्वातंत्र्याला आम्ही नालायक ठरावयाचेच. या सर्व प्रकाराना कोणीहि बळी पडू नये.

हिंदुस्थान स्वतंत्र व्हावें अशी आमची इच्छा फार आहे. कारण ब्रिटिशांचा साम्राज्यवादाचा मुख्य आधार तोच देश आहे. तुम्ही स्वतंत्र झालां म्हणजे आमच्या लढ्यांत आम्हाला जोर येईल. तुमच्याकडे आमचे डोळे लागले आहेत ते यासाठीच. पण तुम्ही अपसांतील तंटे मिटविल्याविना तुम्हाला स्वराज्य मिळणार नाही ही खात्री ठेवा. ”

इराकचे सरकार हिंदुस्थानापेक्षा अधिक प्रातिनिधिक स्वरूपाचें आहे. त्यांचें एक मंत्रिमंडळ असून मुख्य मंत्रीहि असतो. प्रचलित परिस्थितीत सर्व मंत्रिमंडळाने राजीनामा दिला असून नवीन मंडळ बनण्याची आशा दिसत नाही. तरी नवे हायकमिशनर लवकरच येतील तेव्हां बरेच महत्वाचे राजकारण बाहेर पडेल असे म्हणतात. इंग्लंडाशी बरोबरीच्या नात्याचा तह केला तरच मंत्रिमंडळ होऊ शकेल अशी भाषा राष्ट्रीय वृत्तीच्या लोकांत ऐकू येते. मंत्रिमंडळाने राजीनामे दिले असले आणि राजेसाहेबांनी ते स्वीकारले असले तरी नवे प्रधान कामावर येईपर्यंत जुन्या दिवाणांनी अधिकारन्यास करू नये असे ठरले आहे. तेव्हां मुख्य मंत्र्यांची भेट घडणे मला जरा दुरापास्तच होतें. एक तर आधिकारदंड खाली ठेवलेला आणि केवळ ‘लोकाग्रहास्तव’ कार्यलयांत नांवापुरते यावयाचे ही आजकालची रीत; आणि दुसरे म्हणजे इस्लामी धर्माप्रमाणे सर्वांचा दिवसभर उपवास असतो. तेव्हां पूर्वसंकेत केल्याने ‘केसरी’च्या प्रतिनिधीस मुलाखत देण्याचें मुख्य मंत्र्यांनी ठरविले. श्री. अबदुल म्हासीन बेग सादून हे त्यांचे नांव. त्यांना इंग्रजी बोलण्याचा सराव नाही आणि नेहमीची प्रचारांतील आरबी भाषा

केसरीच्या प्रवासी प्रतिनिधीस कशी अवगण असणार? ही नवी अडचण तत्काळ दूर झाली. मुख्य मंत्र्यांचा कारभारी इंग्रजी बोलण्या पटाईत होता व त्याला “इंटरव्हर” (इंटरव्हीटर= भाषी. या इंग्रजी शब्दाचा हिंदुस्थानी अपभ्रंश ) नेमून मुलाखतीस प्रारंभ झाला!

### मंत्रिमंडळ व हिंदी नोव

दरबारी आदबीचे शिष्टाचार झाल्या प्रधान-मंत्र्यांनी पौर्वात्य राष्ट्रांतील वर्तमानपत्रांना प्रतिनिधीस भेटण्यांत आपणास किती आनंद वाटतो ते बोलून दाखविले. आणि हिंदी गृहस्थ परिचय घडून येण्याचा हा सुयोग आहे म्हटले. “इंग्रजी पंखाखाली इराक प्रगतीकडे मार्गक्रमण करित असतां हिंदी राष्ट्रांने आमच्या मंत्र्यां बरोच अधिकारी दिले आणि त्या सर्वांनी आपले काम इमानेइतवारें केले हें कळविण्यास आम्हास मोठा संतोष वाटतो. आमच्या शासनाच्या आजूबाजूच्या इतर वन्याच देशांतील परकीय अधिकारी आहेत, परंतु कर्तव्यतत्परतेत, सामाजिक-पणांत व मेहनतीत हिंदी लोकांच्या तोट्याचे कोणीच अधिकारी आम्हाला आढळले नाहीत. असें माझे आणि सर्व खात्यांतील वरिष्ठांचे मत आहे. सध्या सर्वत्र इराकी प्रजाजन आम्ही नेमी आहोत. म्हणून पूर्वीच्या हिंदी अधिकाऱ्यांना राज्यां देणें भाग पडत आहे. पण याचा अर्थ आम्ही हिंदी लोकांचा द्वेष करतो असा सुट्टी करून घेऊं नका असें माझें आपणास पुनःपुनः सांगणें आहे. इराक सरकारांत हिंदी मंडळींनी फारच अमोलिक कामगिरी केली आहे आणि आम्हाला जेव्हां जेव्हा तज्ज्ञांची आवश्यकता लागेल तेव्हां तेव्हां इतर परकीय लोकांना प्रथमतः आम्ही हिंदी लोकच पसंत करू हे ठराव ठेवा. युद्धोत्तरकाळांत इराकी शिक्षित प्रजेंनी बेकार हिंडू लागले तेव्हां सरकारी जागा इराकी लोकां-साठींच आम्ही ठेवल्या तर त्यांत कोणत्याहि प्रकारचा असद्देतु आमचेवर आपण लावू नये. केवळ राष्ट्रीय वृत्तीने प्रेरित होऊनच हें काम आम्हाला करावें लागत आहे.”

### निर्भेळ स्वातंत्र्य का साधन यांतर्गत स्वराज्य ?

“हिंदी राष्ट्राचा आणि इराकाचा संबंध जकाळचा नव्हे. शेंकडो वर्षांपूर्वीपासून हा दोन राष्ट्रां एकमेकांस परिचित आहेत. हिंदी राष्ट्रांत सर्वांगीण प्रगति होत आहे आणि त्यांतील लोकशाहीच्या विजयाकडे आमचें लक्ष लागले आहे.”

प्रश्न—इराकी प्रजेचें अंतिम ध्येय साम्राज्यांतर्गत स्वराज्य असें आहे का अगदी स्वतंत्र व्हावें असें त्यांना वाटतें ?

उत्तर—कोणत्याहि मनुष्याच्या अंतःकरणांत निर्भेळ स्वातंत्र्याच्याच भावना असणार आणि इराकी लोकांनाहि तसेंच वाटतें. परंतु तूर्त ब्रिटिश-सारख्या बलिष्ठ राष्ट्राशी संगनमत केल्याने इराकाचा फायदा होणार असल्याने कांहीं कालापर्यंत त्यांचा संबंध तोडतां येत नाही.

प्रश्न—इजिप्त, हिंदुस्थान व चीन या पौर्वात्य देशांच्या स्वातंत्र्यप्राप्तीसाठीं चाललेल्या प्रयत्नाबद्दल आपलें मत काय आहे ?

उत्तर—ब्रजेरिया, स्विट्झर्लंड, युगोस्लाव्हिया, बेल्जम, डेन्मार्क इत्यादि लहान राष्ट्रे जर युरोपांत स्वातंत्र्य भोगू शकतात तर या मोठ्या देशांना ते कां नसावे ! प्रत्येक मनुष्याने स्वतंत्र व्हावे हें राष्ट्रीय-त्वाचे लक्षण आहे. सर्व राष्ट्रे स्वतंत्र झाली पाहिजेत म्हणजेच कोणी कोणावर स्वामित्व गाजविणार नाही असे मला वाटते.

हें संभाषण चालू असतांना लहानसा कप पुढें करण्यांत आला. अशा वेळीं नकार न देण्याविषयी आगाऊ सूचना मिळाली असल्याने त्याचा स्वीकार केला. आणि तोंड वेगळत तो कॉफीचा कडू काढा पिऊन टाकला ! त्यांत दूध घालण्याची पद्धत नाही. भातुकली खेळतांना मुली लहानसे कप घेतात त्याच आकाराचे कप कां वापरतात ते या वेळीं कळले.

प्रश्न—मुस्ताफा केमाल, अमानउल्ला आणि इराणाधिपात यांच्या देशांत पाश्चात्य सुधारणांचा प्रसार करण्याचे प्रयत्न चालू आहेत. त्या दृष्टीने इराकांतील सरकार काय करणार आहे ?

उत्तर—या तीनहि थोर पुरुषांचे प्रयत्न स्तुत्य आहेत यांत शंका नाही. परंतु प्रथमतः लोकांची मनोभूमिका तयार करून मग सक्तीने सुधारणा लादल्या असें आम्हास वाटतें.

प्रश्न—स्वराज्य मिळविण्यासाठी हिंदी प्रजेनें कोणत्या उपायांचा अवलंब करावा असें आपलें मत आहे ?

उत्तर—हिंदुस्थानाच्या प्रश्नांची सांगोपांग माहिती नसली तरी वर्तमानपत्रांतील बातम्यांवरून हिंदू-मुसलमानांची फूट फार विकोपास गेली असें दिसतें. या दोनहि पक्षांची एकी झाल्याशिवाय आणि एक पुढारी नेमून त्यांच्याच तंत्राने सर्वांनी चालल्यावना इष्ट फलसिद्धि होणार नाही असे माझे मत आहे. तुर्कस्थानांतील प्रजाजन मुस्ताफा केमालच्या अज्ञेनुसार वागतात, इराणी लोक रेझा-शाहाच्या शिकवणीस मानतुकवतात; म्हणूनच त्या त्या देशाची प्रगति झाली. हिंदुस्थानांतहि तसेंच केले पाहिजे.

इतकें बोलणें झाल्यावर मुख्य मंत्र्यांनी हिंदु-स्थानाकडून सर्व जगाला मार्गदर्शक ज्ञान मिळालें

असल्याचें सांगितलें. आणि हिंदुस्थानानें लवकर स्वतंत्र होऊन इराकाला स्वातंत्र्य मिळविण्यांत मदत करावी अशी इच्छा प्रकट केली. तेव्हां खालिडया, बाबिलोन इत्यादि ठिकाणच्या प्राचीन काळच्या राजांनीं जशी जगतांत संस्कृति पसरविली तशीच हल्लीं इराकानें स्वतंत्र वृत्ति पौर्वात्य राष्ट्रांत स्वकृतीनें पसरवावी अशी मी मनीषा दर्शविली. आभारप्रदर्शन, भेटांमुळें परस्परांना झालेला आनंद, आदबीचे हस्तांदोलन इत्यादि शिष्टाचार झाल्यावर ही मुलाखत संपली.

### आरबी पत्रकारांचें मत

पण अलीबंधू व त्यांचे मूठभर अनुयायी यांना मिळणारी शोलापागोट्यांची परंपरा कोठे थांबते? “स्वतंत्र” नांवाच्या वर्तमानपत्राच्या संपादकांना भेटताच त्यांनीं “तुम्ही हिंदुस्थानाहून आलां काय?” असा प्रश्न केला. होकारार्थी उत्तर देतांच, “तुमच्या देशांतले मुसलमान असे वेड्यासारखे कां करतात ते सागाल का” म्हणून उत्कंठेनें विचारलें! हिंदूंनीं त्यांचा तंटा होतो, त्यांचें कारण मशिदीपुढें वाघे वाजतात असे सांगतांच संपादक म्हणाले की, “वाघे वाजलीं म्हणजे तंटा

कां व्हावा हें मला कळत नाहीं. बगदादमध्ये किती तरी प्राचीन मशिदी आहेत. पण त्यांच्यापुढें वाघे वाजविण्याची मुळीच बंदी नाहीं. सर्व मिराविणुकींच्या वेळीं भररस्त्यावर असणाऱ्या मशिदीवरून देखील सर्व प्रकारचीं वाघे वाजवीत जातात. आमच्या प्रार्थनेंत व्यत्यय येत नाहीं किंवा मुसलमानांचे पित्तहिं खवळत नाहीं! असे असतां हिंदी मुसलमानांना या खोड्या कां जडाव्या, ही गोष्ट विचार करण्यासारखी आहे.”

मशिदीपुढें वाघे वाजल्यामुळें मुसलमान चिडतात हे सांगितल्यावर संपादकमहाशयांना हसू आवरेना व ते म्हणाले, “खरोखर हिंदी मुसलमानांसारखे हटवादी तेच !”

अलीबंधूच्या फाजी ४ धर्माभिमानाबद्दलहि निर्देश ओघाओघानेच आला ! त्यांच्यासंबंधीं येथील पुढाऱ्यांनीं दिलेले मत स्पष्टपणे न लिहिलेलेंच बरे ! येथल्यावर तरी त्याचे प्रलाप आणि चेष्टा थांबतात कीं नाहीं ते पाहणे आहे. उपर्युक्त मुद्याखतीत वस्तुस्थितीचे वर्णन केलें असून अलीबंधूंना मिळालेली शेलकीं विशेषण प्रकट केलीं नाहींत. हिंदुस्थानातील त्यांच्या पराक्रमाचे वर्णन इकडे वर्तमानपत्रांतूनहि येणें दुर्घट असल्यानें त्यांची खरी चहा होत नसावी !

## पुस्तक-परीक्षण

श्रीमद्द्यानंद ( नव-वैदिक धर्म अथवा आर्य-समाजाचा विवेचक इतिहास भाग १ ला )— (लेखक व प्रकाशक—सदाशिव कृष्ण फडके वकील, पनवेल जि. कुलाबा. कि. दीड रुम्या ) श्री. फडके यांनीं हिंदुस्थानातील गेल्या शंभर वर्षांच्या धार्मिक खळबळींचा इतिहास लिहिण्याचें ठरवून त्याचा पहिला हत्ता सुमारे हजार पानांच्या ‘नव-युग-धर्म’ या ग्रंथाचे रूपानें मराठी वाचकांपुढें ठेवला त्याला वर्ष होऊन गेले. या ग्रंथाचें मागें आम्ही सविस्तर परीक्षण केलेच आहे. ब्राह्मसमाज हा इंग्रजी अमलाबरोबर येऊन ख्रिस्ती धर्माने जी विचारक्रांति केली तिची पहिली दृश्य परिणति होती. ब्राह्मसमाजाची संस्थापना १८२८ सालीं झाली व त्याला १९२८ मध्ये बरोबर १०० वर्षें पूर्ण झाला. धर्मविचारांत ल खळबळ अजन चालच आहे. पण या खळबळीचें पर्यवसान पूर्वी नवीन पंथ अगर संप्रदाय काढण्यात होत असे तसे आतां होत नाहीं. कारण हिंदु समाजाच्या व धर्मा-या परिस्थित्यनुसार संकमणशीलतेचा प्रत्यय या शंभर वर्षांत झालेल्या स्वाभाविक विचारपरिवर्तनामुळे आला. हिंदुधर्मच इतका व्यापक व परिवर्तनक्षम

आहे कीं त्यांत नव्या कल्पनांचा प्रसार कालानुसार करतां येणें शक्य आहे असे अनुभवास आल्यावर नवा पंथ कोण काढील ? सारांश, ज्या वेळीं नवे पंथ निघाले त्या वेळच्याप्रमाणे निराशाजनक व विन्मुख करणारी परिस्थिति आज हिंदुधर्माची व समाजाची नाहीं. म्हणून आज विघटक प्रवृत्तीऐवजी संघटक प्रवृत्ति वाढून आज-पर्यंत झालेला विभक्तपणाहि बुजवून टाकावा अशी योजना चालू आहे.

“हे अनुदार दुष्ट हिंदुधर्मा !” असे आज कोणी विचारी मनुष्य म्हणत नाहीं. “हे उदार हिंदुधर्माचा अनुदार अर्थ करणाऱ्या दुष्ट माणसा” असे त्याऐवजी उद्गार ऐकूं येतात. अर्थात् उदार व खऱ्या अर्थाने आपला पुरातन धर्म टाकाऊ नाहीं. त्याचा समाजाच्या कांहीं भागाने निपरीत अर्थ केला. ही आजच्या वादाची भूमिका आहे. निराळी चूल माडण्याऐवजी घरातच सत्ता गाजविण्याची ही आजची प्रवृत्ति आहे. कारण तशी आशा करण्यास्तकें घरांतील व्यवस्थेत परिवर्तन झालेले आहे. आणि ही सत्ता मिळून आपल्या मनासारखी व्यवस्था

झाल्यावर पूर्वी रसून बाहेर गेलेल्यांनाहि आंन वेण्याची आज तयारी आहे. किंवा त्यांनीं चालत येण्याऐवजीं घराचा क्षेत्रविस्तारच वाढून त्यांना जागच्या जागीं राहूनच परत आल्याचें श्रेय मिळेल अशी आशा आज करण्यासारखी परिस्थिति आहे. पूर्वी विघटन कां व कसें झालें, ज्यांनीं तें केलें त्यांचे हेतू, विचार व कल्पना काय होत्या, याची चिकित्सा करण्यास हीच योग्य व अनुकूल वेळ आहे. पूर्वी बाहेर जाण्याच्या वेळीं त्यांनीं रागारागानें फणफणत शिब्या देत पाय काढला. मग आज त्यांना जवळ बोलावतांना “वेडे आहां, आपली समजूत चुकीची झाली, असें नाहीं असें आहे” असें म्हणणें स्वाभाविकच आहे. तेंच फडके यांनीं निष्कारण भावनावश न होतां व विचाराची भूमिका न सोडतां नवयुगधर्मांमध्ये ब्राम्हणसमाज व देवसमाज यांना उद्देशून म्हटलें. “नवीन घर केलें तें तरी कोठे चांगले मनाजोगते झाले ! मग जुन्या घरांत येऊन इष्ट सुधारणा करण्यास काय हरकत !” असें म्हणतांना आवश्यक दोषदर्शन करणे प्राप्तच होतें. पण बोलूनचालून ते रसलेल्याच्या परंपरेले. त्यांच्यापैकीं कित्येकांस फडके यांचे लिखाण रुचले नाहीं. उदार विश्वधर्माचे अनुयायी इतक्याशा टीकेनें गरम झाले. फडक्यांवर दुष्ट हेतूंचा आरोप करूं लागले. वर्तमानपत्रांच्या नेहमींच्या धकाधकांत पडल्या मनुष्याला असल्या टीकांचें अतिपरिचया-मुळें कांहीं वाटत नाहीं. पण फडके हे सात्विक मनाचे व या धकाधकांत न पडलेले असल्यामुळें त्यांच्या मनाला या टीका बऱ्याच लागल्या असे त्यांच्या श्रीमद्यानंद या पुस्तकांतील प्रस्तावनेवरून दिसतें. पण त्यांनींहि ‘प्रतिपक्षाची टीका सहन करण्याइतका धिम्मपणा’ ठेवून आपलें कार्य अविचल मनानें पुरे करावें हेंच युक्त.

पुस्तकाला मिळालेल्या लोकाश्रयाचे बाबतींत लेखकाला काढावे लागलेले निराशेचे उद्गारहि हल्लींची अशा प्रकारच्या वाङ्मयाची स्थिति माहीत असलेल्यास आश्चर्यकारक वाटणार नाहीत. दरिद्री महाराष्ट्रांत वाङ्मय ही एक अगदीं शेवटीं अंगिकारण्यासारखी चैनीची वस्तू आहे. त्यांतल्या त्यांत धार्मिक इतिहासाकडे व एक हजार पानांच्या अवजड पुस्तकाकडे लोकांचा ओढा नाहींच. म्हणूनच असलीं पुस्तकें केवळ ग्राहक-वाचकांच्या आधाराने महाराष्ट्रांत कोणी प्रकाशित करूं नव्हणेल तर तें होणार नाही. सरकार, संस्थानिक, ग्रंथोत्तेजक मंडळे इ. इकडून तिकडून मदत जमवूनच अमल्या बहुतेक पुस्तकांचे प्रकाशन महाराष्ट्रांत चालू आहे. फडके यांना तो अनुभव नव्हता इतकेंच नवयुगधर्माचे त्यांनीं १ राममोहन २ देवेन्द्रनाथ व

रवीन्द्रनाथ ३ केशवचंद्र सेन व ४ शिवनाथ आणि सीतानाथ असे सुटसुटित विभाग स्वतंत्र बांधून विकावयास काढले आहेत व आर्यसमाजाच्या बाबतींत तर प्रारंभीच १ दयानंद २ आर्यसमाज व ३ आर्यमतसमीक्षा असे तीन भाग स्वतंत्र काढण्याचें ठरवून दयानंदचरित्राचा हा पहिला खंड प्रसिद्ध केला आहे. वस्तुतः पूर्वी त्यांनीं योजलेल्या क्रमानुसार प्रार्थनासमाजाकडे त्यांनीं वळावयास पाहिजे होते. पण प्रार्थनासमाजाचा इतिहास नुक्ताच मराठीत श्री. वैद्य यांनीं प्रसिद्ध केला असल्यामुळे ते आर्यसमाजाकडे वळले.

ब्राह्मणसमाजाप्रमाणेच आर्यसमाजाचाहि त्यांनीं जिज्ञासाबुद्धीनें व कसोशीनें अभ्यास केला. खुद्द दयानंदांचे ग्रंथ, त्यावरील आर्यसमाजी पंडितांचीं भाष्ये, आर्यसमाजिस्टांनींच लिहिलेले त्यांच्या समाजाचे इतिहास व चरित्रग्रंथ यांचें त्यांनीं बारकाईनें परीक्षण केलें व पूर्वी ब्राह्मणसमाजाच्या बाबतींत त्यांनीं विद्यमान प्रमुख ब्राह्मणसमाजिस्टांना आपल्या शंका विचारून उत्तरें मागविलीं, त्याप्रमाणेंच त्यांनीं आर्यसमाजाच्या बाबतींतहि केलें व शक्य तितकी माहिती मिळविली. पुस्तकाच्या खपाच्या दृष्टीनें त्यांनीं तीन भाग करण्याची युक्ति काढली हें तर ठीकच. पण त्या-शिवाय त्यांनीं आणखीहि लहान लहान भाग करण्याची युक्ति अमलांत आणावी. या कामीं प्रत्येक प्रकरणाला निराळी पृष्ठसंख्या देण्यानें चांगली सोय होते. ‘आर्यसमाज’ या पुढील भागांत दयानंदानंतर झालेल्या थोर आर्यसमाजिस्ट पुरुषांचीं चरित्रे लिहावी लागतील. त्यांची पृष्ठसंख्या निर-निराळी ठेवल्यास ती लहान लहान स्वतंत्र चरित्रें म्हणून बाजूला काढतां येतील. श्री. केशवसदाशिव केळकर यांनीं नुकत्याच प्रसिद्ध केलेल्या तुकाराम-बुवांच्या आत्मचरित्राचे असेच विभाग करून निरनिराळीं पुस्तकें छापलीं आहेत. मराठी वाचक-वर्गाची सध्याची अभिरुचि व एकंदर जाणत्या महाराष्ट्राचें दारिद्र्य हीं लक्षांत घेतां चांगल्या पुस्तकांच्या प्रकाशकांनीं अशा कांहीं युक्त्या केल्या-खरीज सोय नाही.

असो. आर्यसमाजाचें विवेचन करावयाचें तर मूळ त्याचे संस्थापक महर्षि स्वामी दयानंद यांची समग्र माहिती दिली पाहिजे. ती या पुस्तकांत फार चांगल्या रीतीनें संकलित केली आहे. दयानंदांचें चरित्र उद्बोधक तर खरेंच. पण ते अद्भुतहि आहे. दयानंदांनीं आपल्या पंथाची जी रचना केली त्या रचनेंत परिस्थि-गनुरूप भागें म्हणून केलेली रचना कोणता व किती, त्यांच्या विशिष्ट स्वभावांमुळे बनलेली किती व शिक्षणादि बाब

संस्कारानें परिणत झालेली कोणती याचे धागे उलगडणें कठाण आहे. या तीनहि गोष्टींचा त्यांच्या मंतव्यावर परिणाम झाला असला पाहिजे हें निश्चित असलें तरी वरील धागे उलगडण्याचें काम अत्यंत वारकाईचे व कुशलतेचें आहे. आणि त्या बाबतींत दुमत होण्याचा संभव फार. ब्राह्म-समाजसंस्थापकांच्या प्रचंड बुद्धिमत्तेचा व महत्त्वाकांक्षेचा आचंबा वाटतो. पण त्याहूनहि दयानंदाची धडाडी, दुर्दमनीय लढाऊ वृत्ति आणि त्यांच्या आयुष्यातील वैचित्र्य हे अधिक आश्चर्यजनक होय. ग्रंथकारानें आपल्या भूमिकेत म्हटल्या-प्रमाणें “स्वामी दयानंद याचा जन्म कोठेवाडांत मोरवी संस्थानांत टंकारा येथें, त्यांचा दयानंद-सरस्वती ह्या आश्रमांत अवतार नर्म-देच्या कांठी चलोदर येथें, त्यांची अखेरची गुरुदीक्षा मथुरेत, त्यांच्या पहिल्या समाजाची स्थापना मुंबईस, त्यांची अखेरची आशा उदेपुरांत तर नियर्ण अजमीरांत व त्यांचा जास्त संचार पंजाबापेक्षांहि संयुक्त प्रांतांत, तर त्यांच्या सांप्रदायिकांचा मुख्य जोर पंजाबांत असा विलक्षण योगायोग दिसतो.” “बरे, ग्रंथनिष्ठेचा प्रकार पाहिला तर तोच आहे. दयानंद मूल सामांदी, पण त्यांचा बालाभ्यास यजुर्वेदाचा, प्रौढपणीं परीक्षण ऋग्वेदावर, आस्था अथर्ववेदाचा आणि गुरुपरंपरा वैय्याकरणी !”

प्रस्तुत पुस्तकांत दयानंदांचें चरित्र व मंतव्य हेंच मुख्यतः सांगावयाचें असल्यामुळे दयानंदांच्या पंथाच्या रचनेतील कार्यकारण भावाचा सूक्ष्म विचार त्यांत केला नाही. तो शेवटच्या शेवटच्या ‘समीक्षे’च्या भागांत लेखक करणार आहेत. पण हें जे काम पुढे लेखक करणार आहेत त्याची दिशा त्यांनी आगाऊ सूचित केली आहे ती अशी—“आर्य ग्रंथ आणि प्राचीन ऋषि याशिवाय तूं कोणासच प्रमाण मानं नकोस ही गुरुजींची शिकवण, आणि पाश्चिमात्य संस्कृति आणि भौतिक

विज्ञान या कांक्षा, यां बुद्धींत हे मूर्तरूपास मला ” याचे विवेचन ग्रंथकार शेवटच्या भागांत केले आहे. तेव्हां आंधक खुलासा होईलच. पण आर्य ग्रंथा मंत ग्रंथकार हे परिस्थितीपेक्षां व्यक्तिगत परिणामां अधिक महत्त्व देत आहेत कारण दयानंदांचे द्वाप्रामाण्य हे केवळ गुरुजींच्या शिकवणी-वरून आले आहे. असेल असें वाटत नाही. वेदविरोधी गोष्टी ज्यांत असल्या तें ग्रंथ ‘विपद्युक्त अन्ना’ प्रमाणें त्याज्य ठरवणें. वेदात अकगणित, बीजगणित, भूमिति, रत्नाकर्षण, इंजिने, विमानें इ. सर्व शास्त्रांची ज्ञाने आहेत हे प्रतिपादन, व अग्नि, वरुण, इंद्र, अम, विष्णु, वायु इ. वेदांतील नांवें एकाच पराशराचीं वाचक आहेत हे दाखविण्याचा यौगिक पद्धतीच्या जोरावर खटाटोप व यज्ञानें हवा शुद्ध होते प्रतिपादन हें सर्व गुरूपदिष्ट अगर गुरूपदेशानुसार वत असं म्हणण्यापेक्षां परिस्थितिप्रेरित असेंच म्हणणे अधिक संयुक्तिक दिसतें. वेद निर्भीत स्वतःप्रमाण सत्य आहेत हें म्हणणे गुरूपदिष्ट असेल. पण या वेदप्रामाण्याचें बाकीचे समर्थन हें परिस्थितिप्रेरित दिसतें. ख्रिस्ती व मुसलमान यांचा एकेरी मतावर जोर व त्यांनी हिंदुधर्मांत एकेश्वरत्व नाही असा उत्पन्न केलेला गैरसमज याला तात्काळून यौगिक पद्धतीचा खटाटोप दिसतो. या दयानंदांनी दिलेलं आत्यंतिक स्वरूप विशेषतः मुसलमान यांच्या अनुक्रमें कुराण-प्रामाण्यास तोडीस तोड म्हणून उभारलें दिसतें. आणि दयानंदांची भौतिक विज्ञानावर छाप टाकण्याची महत्त्वाकांक्षा होती यापेक्षां भौतिक विज्ञानाने आकर्षित गतितांवर छाप टाकण्याची होती असें अधिक युक्त होईल. त्याचप्रमाणें प्रार्थना-ब्राह्मसमाज यांनी ज्या हेतूनें अद्वैत बाजूला व हेतूनें दयानंदांनींहि अद्वैत बाजूला सारलेले आहेत.

(अपूर्ण)

## कै. दे. भ. लाला लजपतराय यांचा अमेरिकेंतील जीवनक्रम

( लेखक-ना. सु. हर्डीकर, हुबळी. )

लेखांक ९ वा

खेडेगांवांत

न्यूयॉर्कसारख्या गजबजलेल्या शहरांत आठनऊ महिने सतत काम करून दमल्याभंगलेल्या जीवास थोडी तरी विश्रांति मिळावी म्हणून आम्ही उन्हाळ्यांत एखाद्या टुमदार खेड्यांत लहानसा बंगला भाड्याने घेऊन तेथे जाऊन राहत असू. त्या ठिकाणां शांत चित्तान राहून मनास आल्हाद देत असतांनाच पुढील कार्यक्रमाचा विचार करावयास आम्हास बरीचशी फुरसत मिळे. विश्रांति घेण्याच्या उद्देशाने जरी आम्ही न्यूयॉर्क सोडून एकीकडच्या निवांत स्थळां येऊन राहात होतो, तरी 'विश्रांति' याचा अर्थ 'निरुद्योगीपणा' असा मात्र नव्हे. विश्रांति म्हणजे कामाचे स्वरूप बदलण असं लालाजी मला वारंवार सांगत, व त्याप्रमाणे ते स्वतः वागतहि. पहाटे उठून नित्याचे वाचन व पठन करण, स्वयंपाकाची सर्व तऱ्हेची तरतूद करण, घराच्या आजूबाजूची व घरातील स्वच्छता राखण, भांडी घासण, कपडे धुण, वगैरेसारखा नित्याचा कामे नियमाने करण्यास लालाजी विश्रांतीच्या ठिकाणींहि कधीं विमरत नसत. घरीं असतांना अमेरिकन पोषाकाऐवजीं हिंदुस्थानी पोषाक ते करीत व हुंगणाभोंवतीं एखादे पचा-वजा लहानसें धोतरगुंडाळून घेऊन उन्हाच्या प्रखर तापानें तापलेल्या आपल्या देहास विजेच्या पंख्यानें उत्पन्न झालेल्या वाऱ्याच्या झुळुकांचा आराम देत देत स्वतःचें काम पार पाडीत असत. निर्मळ व सरळ मनाच्या त्या थोर पुढाऱ्यास आपल्याचप्रमाणें निर्मळ व मोकळ्या अंतःकरणाचे सहकारी मित्र मिळविण्याची फार हौस असल्यामुळे ते न्यूयॉर्कमधील आपल्या हिंदी व अमेरिकन मित्रांस आठवड्यांतून एकदां तरी येण्यास आप्रहाने सांगत व त्यांचे आगमनापासून त्यांस अत्यंत आनंदहि होत असे.

### शिकविण्याची पध्दत

लालाजी रोज सकाळ—सायंकाळ दूर अशा निजैर्न प्रदेशीं सहल करण्यास जात असत. बहुतेक सर्व खेपेस ते मला घेतल्याशिवाय बाहेर गेले नाहीत. अशा प्रकारें फिरावयास गेल्या असतां हिंदी लोकांच्या स्थितिगती—विषयीं चोळणें होई. त्या वेळीं ते अत्यंत मोकळेपणानें माझ्या प्रश्नांचीं

उत्तरें देत व मला हिंदी राजकारणाविषयीं व ते चालविणाऱ्या पुढाऱ्यांच्या जीवनक्रमाविषयीं माहिती करून देत. मला लालाजींचा सहवास लाभण्यापूर्वीं माझ्या मातृभूमीविषयीं विशेषशी माहिता नव्हती. माझ्या अज्ञानाची मला स्वतःला जाणीव झाली होती व माझी मलाच कीव येत असे. आणि म्हणूनच लालाजींच्या ज्ञानाचा त्यांच्या सहवासांत राहून पूर्ण फायदा घ्यावयाचा असे मी ठरविले होते. सहल करावयाच्या प्रसंगां आमच्या संभाषणास व्यत्यय आणण्याजोगी भंडळी आम्ही सहसा बरोबर घेऊन जात नसल्यामुळे लालाजींस हिंदी पुढाऱ्यांचे गुणदोष नीट समजावून सांगण्यास अवसर मिळे. हिंदुस्थानाच्या निरनिराळ्या प्रांतांचे वर्णन करून त्या त्या प्रांतांतील लोकांची तुलना करून ते सांगत असत. "बंगाली लोक भावनाप्रधान असून प्रांताभिमानी आहेत, मद्रासी शहाणे जरी अपले तरी ते अनुकरणप्रिय होत; महाराष्ट्रीय धारिष्टवान असून कावेबाज आहेत; पंजाबी जनता फाजील मोकळ्या मनार्थी (Brutally frank) पण चंचल वृत्तीची आहे." अशा तऱ्हेने निरनिराळ्या लोकांचें ते वर्णन करीत आणि सहज हसून विचारित "पंजाबी लोकांच्या माझ्या वर्णनाप्रमाणेच मी स्वतः नाहीं काय ?"

### पुढाऱ्यासंबंधीं मतें

राजकारणी पुढाऱ्याविषयीं बोलत असतांना "टिळक हे अत्यद्भुत धोरणी मुत्सद्दी व असामान्य बुद्धिमत्तेचे एक पुढारी आहेत. इंग्लंड—अमेरिके-सारख्या एखाद्या स्वतंत्र देशांत ते जन्मले असते तर एवढांना कैक वेळां ते त्या देशांतील उच्च पदावर आरूढ झाले असते. पण दुदैव त्यांचें ! पारतंत्र्यात खितपत पडलेल्या अशा एका देशांत त्यांचा जन्म झाला की ज्या ठिकाणां त्यांच्या गुणांचे चीजहि होत नाहीं" असे ते म्हणत. यंग इंडिया या नावाच्या आपल्या पुस्तकांतील Typical Nationalist या प्रकरणांत वर्णन केलेल्या तीन व्यक्तींची, जे. ए. धोप, हरदयाळ, व वॉरेस्टर यावरकर यांची, त्यांस वारंवार आठवण होऊन ते म्हणत "पाहा, हरदयाळाच्या मनोवृत्तीचें माझे

वेर्णेन किती खरें ठरलं ! अत्यंत चंचल वृत्तीचा मनुष्य केव्हां काय करील हें सांगणें कठीण. अशा तऱ्हेच्या पुढाऱ्यांकरवीं आपण सुसंघटित कार्याचा अपेक्षा केली तर ती सफळ होईल काय ? ” प्रांताभिमानहि पाहिजे व भाषाभिमानहि पाहिजे. पण राष्ट्रकार्यांत एककल्लीपणा मात्र असता कामा नये. हिंदुस्थान हे एक राष्ट्र असून त्या राष्ट्राचे आपण एक घटक आहेत ही गोष्ट ध्यानांत ठेवून त्यांस साजल इतका प्रांताभिमान व भाषाभिमान असला म्हणजे पुरें असे ते वारंवार म्हणत. पुढाऱ्यांमधील दोष अथवा उणीवा स्पष्टपणे समजावून सांगितल्यानंतर ते उपदेश करीत की, “पुढाऱ्यांच्या उणीवाकडे किंवा दोषाकडे तुम्हां बिलकुल पाहू नका. प्रत्येक मनुष्यांत कांही तरी दोष हे असतातच. जसे त्याच्यांत तसेच आमच्यांत. कर्त्यांच्या चांगल्या गुणाकडे लक्ष द्यावें व तेवढेच घेण्याकरितां प्रयत्न करावा. अमुक एक पुढारी दाखवा आहे म्हणून, अथवा दुसरा एखादा अन्य तऱ्हेच्या व्यसनांनीं किंवा स्वार्थाने पछाडला आहे म्हणून, तो सर्वथा त्याज्य असे समजून नये. व्यसनी अमूनहि राष्ट्रकार्यांत थोडा तरी आपला देह झिजविण्यास जा कार्यकर्ता तयार असतो त्याचा तेवढाच गुण घ्यावा आणि राष्ट्राचे कार्य घडवून आणावे. त्याच्या राष्ट्रीय वृत्तीकडे पाह्यावे. हिंदी जनतेनें आपली पारतंत्र्यशृंखला तोडून

टाकावी म्हणून ते जो प्रयत्न करतात त्या प्रयत्नाकडे लक्ष द्यावें आणि इतर सर्व दोषांकडे दुर्लक्ष करावें. पुढाऱ्यांत अशा व्यंगे असणे साहाजिकच आहे. त्यामुळे पुढाऱ्यांविषयी लोकांची मने दूषित होतातहि परंतु तुमच्यासारख्या कार्यकर्त्यांच्या मनांत या गोष्टींना बिलकुल थारा भिळातां कामा नये.” असे लालाजी आम्हास बजाविल्याशिवाय राहत नसत.

### करारी स्वभाव

सहल करतांना देखील लालाजींचा करारी स्वभाव केव्हां केव्हां प्रकट होई. एकदां पुढे घातलेले पाऊल ते मागे घेत नसत. “लालाजी, आपण चाललेली वाट अवघड आहे, समोर उंच टेकडी, व अवघड वाट असल्याकारणाने आपण इकडून न जातां पलीकडच्या वाटेनें जाऊं ” अशा आमच्या म्हणण्यास त्यांनी, ‘एकदां ही वाट धरली आहे. ती कठीण असो अथवा नसो, तीच धरावयाची. या रस्त्यानेच पुढे जावयाचें. मां म्हातारा झाले म्हणून काय झाले ? माझ्यांत तुझ्यापेक्षाहि जास्त ताकद आहे’ असे उत्तर द्यावे व थिमेपणां वाट चाल लागावे, असे अनेकदां झाले आहे. निमूटपणे आम्ही त्यास पुढे जाऊं द्यावे व त्यांचे मागून त्यांस संभाळून घेत घेत आम्हीहि जावे. एकदां त्यांचा स्वभाव समजल्यानंतर आम्हीच प्रथम सोपा मार्ग शोधण्यास सुरुवात करीत असूं आणि त्या मार्गाने येण्यास त्यांस विनंति करीत असूं.

## इराणांतील रॉकेलचा कारखाना

“किं सुखमप्रवासगमनम् ” असे भर्तृहरिने कां म्हटले असावे हे बसच्याहून इकडे येतांना उत्तम प्रकारें मनावर बिंबले ! बसरा व आबादान यांमधील अंतर फार तर पन्नास मैल असेल नेहमी मोटारींची जा-ये चालू असते; तरीहि त्रास व अडचणींनींच मनुष्य बेजार होतो. याच कारण म्हणजे ही दोनही गांवे भिन्न भिन्न राज्यसत्ताखाली आहेत हे होय. इराकी राज्यांत बसरा शहर मोडते व आबादान इराणी अमलांतलें आहे. इराणामध्ये कोणाहि प्रवाशास इराकांतील शहराहून जाणे झाल्यास देवी काढल्याचा व ऐगची लस टोचून घेतल्याचा असे दोन दाखले मिळवावे लागतात. थोडक्यात सांगायचा तर असे म्हणतां येईल की, देवी काढवून घेऊन इनांक्युलेशन हे करून घ्यावे लागते ! हे विकतचें दुहेरी धाडू फुकटांत पदरांत पडत ही त्यांतल्या त्यांत समाधानाची गोष्ट आहे. पण लस टोचतांना आप याकडे जितक्या काळजीपूर्वक रीतीनें स्वच्छतेची खबरदारी ठेवला

जाते तितकी इकडील प्रांती घेत नाहीत असें दिसते. उदाहरणार्थ, ऐगची लस टोचण्यापूर्वी पिचकारी व सुई उकळत्या वेईमलीने इतरत्र धुतात. परंतु ही दक्षता बसच्यास मुळीच बाळगली गेली नाही. उलट गंजलेल्या सुया उपयोगांत आणाव्या लागल्या ! महाराष्ट्रांत व कर्नाटकांत पूर्वी ऐगचे वेळीं उडालेल्या कहरासहि कारण अशा प्रकारचा निष्काळजीपणाच होता हें ठाऊक असल्याने आपणावरहि काय प्रसंग येईल कोण जाणे अशा भीतानेंच दोनतीन दिवस मी ग्रस्त होतों. सुदैवेकरून कांहीहि झाले नाही.

दोनही दाखले मिळवून इराकी अधिकाऱ्यांकडे गेल्यावर त्यांनीं इराणांत जाण्यासाठीं इराक सोडण्याची परवानगी दिली. पण इराण-सरकारची समानि अगल्याविना त्या परवान्यास किंमत नाही. म्हणून इराणी वकिलाचा त्यावर शिक्षामोतब मिळविला. दोनही वेळेस अर्थातच सरकारला ‘दक्षिणा’ ही द्यावी लागलीच. इतकें होऊनहि भागले नाही. मोटारीतून प्रवास करीत



असतां प्रथमतः इराकी सरकारचे व नंतर इराणी सरकारचे अधिकारी येऊन त्यांनी सामानसुमान उघडून पाहून पासपोर्टवर आपापल्या सत्या केल्या.

### बसरा ते आबादान

बस-याहून आबादानाला जाण्याचे रस्ते दोन. एक शट-अल-अरब नदीतून होड्यांतून जाण्याचा आणि दुसरा भूमार्गाने मोटारीतून जाण्याचा. दुसरा मार्ग सोयीचा आहे. कारण तो प्रवास त्वरेने आटपतो. परंतु त्रास इतकाच की दोनदा नदी ओलांडावी लागते. आबादान हे पेट आहे. बस-याहून नदीपार होऊन दुसऱ्या तीरी आल्यावर मोटारीत बसून मोहोमेन्यास जावयाचे. हा सुमारे २५ मैलांचा प्रवास अत्यंत दृष्ट अशा वाळवंटांतून करावा लागतो. मृगजळाने हरिणांची तर फसवणूक होईलच, पण अगदी ज्ञानी मनुष्येहि त्या आभासाला भुगतात हे आश्चर्य ! इतके हुबहुच जलसंचय दृष्टीस पडतात. नदीकडे न पाहतां इतर कोणत्याहि दिशेला पाहिले तर अगदी सपाट मैदान आढळेल. एक हिरवी गवताची काडी देखील दृष्टिपथांत यावयाची नाही. मग वृश्चराजीची गोष्ट कशाला ! हे रण उन्हाळ्यांत रखरखीत वाटते आणि पावसाळ्यांत नहमीचा चाखाळलेला रस्ता सोडून दुसराकडे गेल्यास 'महापंके निराश्र' झालेल्या कर्पूरतिलकाप्रमाणे अवस्था होते. या चिखला ! उंटच्या उंट गडप होतात असे सांगतात ! मोहोमेरास आल्यावर पुनः शट-अल-अरब ओलांडून आबादान बेटांत प्रवेश करावयाचा व मोटारमधून मुक्कामी यावयाचे असा हा चढ-उताराचा प्रवास आहे. नदीवर पूल कोठेहि नसला तरी लहानमोठ्या होड्या इकडून तिकडे सारख्या येरझारा घालीत असल्यानं कालक्षेप न होतां पैलतीरी जातां येत.

### निळ्या आकाशांत काळा धूर

इराणांत घासलेट तेलाचा साठा विपुल आहे आणि ते खणून काढून शुद्ध करण्याचें काम एका विलायती कंपनीस मिळाले आहे. त्या सर्व प्रचंड कारखान्याचेंच गांव म्हणजे आबादान होय. अँग्लो-पर्सियन ऑईल कंपनीच्या कारखान्यामुळेच आबादान हे गांव वसलें असें म्हणण्यास प्रत्यवाय नाही. कारण आबादानाची वस्ती सुमारे ७०,००० असून ती बहुतेक सर्व त्या कंपनीच्याच कामगारांची व त्यांच्या कुटुंबांतील मंडळींची आहे.

आगबोटींतून आबादानाकडे पाहिले म्हणजे एका मोठ्या औद्योगिक शहराजवळ आपण आहोंत असें वाटते. काळा धूर निळ्या आकाशांत सदैव सोपणाऱ्या काळ्या उंच चिमण्या आणि तेलाच्या मोठमोठ्या गोल टांक्या इतकेंच काय ते दुरून दिसतें. भूमातेच्या गळ्यांत हा लोखंडी शृंगार-

साज बिडाच्या मोठ्या नळांत ओवून घातला आहे अशी कल्पना एखाद्या कवीची त्या प्रचंड टांक्या व त्यांना जोडणारे नळ पाहून होईल. मुंबईला बाही वदराच्या बाजूस जसे रॉकेल तेलाचे विस्तृत हौद आहेत तसे तीनशेंहून अधिक हौद एकट्या आबादानाच्या कारखान्यांत आढळतात ! सुमारे ३६ चिमण्या आपल्या तोंडांतून काळा धूर फुकत असलेल्या पाहून कोणासहि हा कारखाना पाहाण्याची उत्कट इच्छा होते.

### कारखान्यांत प्रवेश

या अवाढव्य विस्ताराच्या औद्योगिक शहरांत सुमारे दीड हजार हिंदी लोक आहेत. मुख्यतः "ब्राब" लोक म्हणजे कारकून यांचा भरणा जास्त. कांहीं मजूरहि आहेत. हिंदी वस्तीत निमगोरेच अधिक असले तरी हिंदुस्थानांतील प्रत्येक प्रांताचा व प्रत्येक भाषेचा नमुना आबादानामध्ये पाहावयास मिळतो. महाराष्ट्राच्या वांग्यास आलेली मंडळी हाताच्या बोटांवर मोजण्याइतकीच आहेत. याचें कारण आमची घरकोंबडपणाची वृत्ति असावी.

कारखान्याची सर्व व्यवस्था इंग्रज अधिकाऱ्यांच्या हातांत असल्याने आणि सध्या रशियाच्या लाल निशाणास जाण बळबुजत असल्यानं प्रेक्षकांना प्रवेश मिळणें जवळजवळ दुरापास्तच होतें ! कांहीं दिवसांपूर्वी रशियन बाल्सेव्हिकांचा उपद्रव येथेहि सुरू झाल्याचें दृष्टोत्पत्तीस आल्यापासून कामगारांनाहि कामावर जाण्यासाठी परवाने दाखवून आंत जावे लागते. अशा कडक निर्बंधांमुळे हा अफाट कारखाना पाहण्यास मिळेल कीं नाही याचा शंकाच होती. पण श्री. न. चिं. केळकरांचे एक निस्सीम चहाते आणि वाङ्मयप्रेमी महाराष्ट्रीय सद्गृहस्थ त्या कारखान्यांत मोठ्या हुद्याचे जागी असल्याने त्यांच्या खटपटी. मुळे कारखाना पाहण्यास परवानगी मिळाली; इतकेंच नव्हे तर दोन अधिकारी बरोबर देऊन फोटो घेण्याचीहि खास अनुज्ञा 'केसरी'च्या प्रतिनिधीस मिळाली. ही गोष्ट अगदीं अपूर्व अशी असल्याचें तेथील कित्येक अधिकाऱ्यांनीं बोलूनहि दाखविलें !

### रॉकेल कोटून येतें ?

आपलें नित्योपयोगाचें घासलेट तेल खाणींतून निघते हें आतां बहुतेकांस ठाऊक झालें आहे. आबादानापासून १५० मैलावर मसजिद-इ-मुलेमान या ठिकाणी व आसपास तेलाच्या पुष्कळ विहिरी आहेत. पाण्याच्या मोकळ्या व उघड्या विहिरी-प्रमाणे या तेलाच्या खाणी खणणे इष्ट नसते. एक तर आंतील तेल जोरानें उसळी मारून वर आल्यानें आजूबाजूस उडून फुकट जातें आणि दुसरे महत्त्वाचें कारण असें कीं, आगीची फार भीति असते. तेल ज्वालाग्राही असावयाचेंच, पण तेलाबरोबरच

अनेक प्रकारचे वायू भूगर्भातून बाहेर पडतात. ते विशेष ज्वालामुखी असतात. म्हणून घासलेट तेल हे बंद केल्या ( ट्यूबवेल्स ) नालिकाकामधून पंपाने उपसून काढतात. उत्तम वाकबगर पानाडे विहिरीस पाणी कोटो लागेल हे सांगण्यात पटाईत असतात तसेच इकडे 'तेलाडे'हि असतात आणि त्यांच्या मागण्यावरून विहीर खणण्यास प्रारंभ होता.

इराणाच्या भागांत विपुल तेल सापडेल असे भूगर्भाचेत म्हणत. इ. स. १८७२ पासून एका साह्याने या तेल-खाणी शोधून काढण्यासाठी पुष्कळ प्रयत्न करून पाहिले. परंतु विहिरीत तेलाचे झेप न आढळता पाण्याचेच झेप लागले. त्याचा प्रयत्न निष्फळ झाल्यावर इ. स. १९०१ मध्ये दुसरा भाडविलवाला आपले नशीब बदलवून आह का नाही ते पाहण्यास आला. त्याने ६० वर्षांचा करार करून पृथ्वीच्या पोटाळा भोके पाडून पाहण्यास सुरवात केली. सात वर्षांच्या प्रयत्नांनंतर मसजिद-इ-मुलेमान येथे एक मोठा थोरले जोगाचे कारंज उडून आत पुष्कळ तेलाचा मोठा अगल्याचे कळेल.

इराणी भागांत नैसर्गिक रीत्या सापडणाऱ्या या तेलाचा योग्य तो उपयोग इराणी राज्यास व्हावा आणि इराणी प्रजेचेहि हित व्हावे या उदात्त हेतूनी प्रेरित होऊन 'जगाच्या कल्याणाचा' मक्ता घेणाऱ्या इंग्रजांनी एक कंपनी स्थापन केली ! तिचे नांव 'अँग्लो-पर्सियन ऑइल कंपनी लिमिटेड' असे आहे. कोट्यावधि रुपयांचे भाडविल गोळा करून खाणीवर पंप बसविण्यांत आले, नवीन विहिरी खोदल्या गेल्या आणि खाणीतून निघणाऱ्या तेलाची फायदेशीर विव्हेवाट लावण्याची योजना आंखली गेली.

### रॉकेल तेल कसे होतं ?

खाणीतून आलेले तेल हिरवट काळसर असून दाट असतं. ते प्रथमतः तापवून मग त्याचे निरनिराळे प्रकार करता येतात. मसजिद-इ-मुलेमानपासून तेल कोट न्यावे हा प्रश्नच होता कारण तेलाच्या शुद्धीकरणासाठी पाणी विपुल लागते आणि विलायतेस ते तेल रवना करण्यासाठी कांहीं तरी सोय करावी लागते. तेव्हा शट-अल-अरब या नदीच्या काठा आवादान हे शहर पसंत करण्यांत येऊन या ठिकाणी अत्यंत विस्तृत असा कारखाना बांधण्यात आला. खाणीतून आलेले दाट तेल तापविले की त्यातील गाळ खाली बसतो. पातळ काळसर राहिलेले तेल म्हणजे आपणाकडे मिळणारे कूड ऑईल. आगवाटीत किंवा आगगाड्यात हेच जाळून उष्णता उत्पन्न करतात. तसेच अँग्लो इजिप्तातील कूड ऑईल वापरण्याचा प्रघात बरेचजणांस विदित असेल.

(अँडमिरल्टी फ्युएल) नाविक ज्वलन म्हणून हे इंग्रजी बाजारपेठेत ओळखले जाते.

या तेलाच्या वरची पायरी म्हणजे नेहमींचे घासलेट तेल; आणि त्याच्याह वरचे पेटोल. या मुख्य भांडांमध्ये आणखी किती तरी प्रकार आहेत. पण मुख्य मुख्य तेवढेच आपणास पाहावयाचे आहेत. खाणीतून आलेले घट्ट तेल उष्ण केले म्हणजे त्यातून कांहीं वायू बाहेर निघतात. त्याचा उपयोग पेट्रोल करण्याकडे विशेष होतो. ते वायू थंड केले की बेझीम म्हणून एक महत्त्वाचे द्रव्य तयार होतं.

नुसते उष्ण केल्याने शुद्ध घासलेट मिळणे कठीण असतं. त्यासाठी त्या घासलेटावर पुष्कळ संस्कार करावे लागतात. एक प्रकारच्या विशिष्ट वाळूतून ते गाळून काढले म्हणजे अगदी स्वच्छ होऊन त्यांनील सांचलेली घाण निघून जाते. पेट्रोल, हि अनेक आंधीच्या साहाय्याने धुवावे लागते व नंतरच ते विक्रीस योग्य होतं.

ही क्रिया थोडक्यांत लिहून झाली खरी. पण ती घडवून आणणे अतिशय दगदगीचे काम आहे तेल तापविताना त्याचे उष्णतामान सारखे ठेवावे लागते व विनाकारण उष्णता फुकट न जाईल अशी व्यवस्था करणे फायदेशीर असते. शिवाय थंड पदार्थास प्रथम तापवून नंतर पुनः वायू सोडून थंड करणे या क्रिया आवश्यक असल्याने 'आंचळाचे दूध आंचळास लावण्याची' कमी खर्चाची युक्ति अमलांत आणणे हितावह होतं म्हणून अगदी आधुनिक शास्त्रीय उपाय अमलांत आणण्यासाठी शास्त्रज्ञांचा तांडा सारखा पोसावा लागतो. इतकेहि करून आगीची भयंकर भीत असते. त्यासाठी दक्षता बाळगावी लागते ती निराळीच !

विदेही जनक राजाची अशी गोष्ट सांगतात की त्याचा एक पाय अर्मांत असून दुसऱ्या पायास तूप चोळीत असत. अशाच प्रकारचे पण जनकावरहि ताण करणारे एक यंत्र रॉकेल तेल धुण्यासाठी उपयोगांत आणले जातं. जर्मन शास्त्रज्ञांनी ह्या साधनाचा शोध नुकताच लावला असून तसल्या तऱ्हेचे यंत्र पृथ्वीवर एकच आहे व ते जर्मनीत. तेव्हा येथेहि असे अद्वितीय यंत्र आणून बसविणारे व चालविणारे जर्मन आहेत. आपल्याकडे मद्रासी लोकांनी जमा-खर्चाच्या कामाचा जसा कांही मक्ता मिळविलेल्या दिसतो तसाच सर्व जगतांत शास्त्रीय प्रगतीचे अग्रेसरत्व शर्मण्य देण्यांना परमेश्वराने दिलेले आहे. या यंत्राच्या एका भागावर बर्फाचा जाडा थर असतो तर दुसरे बाजूस जळजळीत व उष्ण वारा सोडणारे पातळ द्रव्य असते. घासलेट तेल या पद्धतीने अत्यंत थोड्या खर्चाने धुवून निघते. या

यंत्राचा विस्तार मोठा असून गंधकाचा उपयोग यांत केला जातो म्हणून ते पाहण्यास गेल्यावर घशाला त्रास होऊन ठसके लागतात. तेथील धूर विषारी असल्याने नवशिक्यास फार वेळ राहू देत नाही. जर्मनीने “विषारी धूर” म्हणून जो वायु गेल्या महायुद्धांत उपयोगात आणला होता त्यासारखाच हा धूर आहे असे म्हणतात.

### तेल भरण्याचे डबे

यांत्रिक कलेची पूर्णता झालेली पाहावयाची असल्यास रॉकेल भरण्यासाठी पांढरे चौकोनां डबे करतात ते खाते पाहावे. चापट पत्रा घेऊन त्याचे पाहिजे त्या आकाराचे तुकडे कापून त्यावर शिक्का मारून त्याचा डबा बनविण्याचे काम यंत्र अगदी अचूक आणि त्वरेने करतात. माणसांनी फक्त तुकडे पुढे सरकवावे किंवा कळ दावावी यापलीकडे काही काम करावे लागत नाही. डबे तयार झाल्यावर ते झाडून त्यांना पॉलिश करण्याचे, वरील कडी लावण्याचे व नंतर त्यांत तेल भरण्याचे काम इतक्या तांतडीने आपोआप होत असते की सर्व यंत्रातून नुसते चालत जाईपर्यंत प्रथमच्या यंत्रांत कापण्यासाठी घातलेल्या पत्र्याचे डबे तयार होऊन त्यांत तेलहि भरले जाते. डबे इकडून तिकडे नेण्यासाठी “चालता पट्टा” आहे. त्यावरून डबे पुढे जातात आणि काटकोनांतहि वळतात. या ठिकाणची क्रिया फारच कुतूहलोत्पादक आहे. मागठा डबा घेऊन पुढल्या डबास अशा वेताने धक्का देतो की त्यायोगे तो बरोबर काटकोनांत वळून पुढे जात राहील, रहदारीच्या वेळी माणसांना सुद्धा इतक्या व्यवस्थेने जाता येत नाही. अशा रीतीने निर्जीव रॉकेलचे भरलेले डबे जात असतात.

तेल भरण्याचेहि काम असेच आपोआप होते. १-११ मिनिटाच्या आन १० डबे एकदम एक येवढी न सांडता बरोबर भरले जातात. त्यांचे तोंड बंद करून त्यांना थोडे आदळआपट करतात. ते अशाकरिता की या वेळीच गळती वगैरे दोष दृष्टोत्पत्तीस यावत, लांकडी चौफटीत दोन दोन डबे भरून ते चालत्या पट्ट्याने थेट बोटीच्या धक्यावर नेले जातात आणि तेथून ते कोठे पाठवावयाचे असतात तिकडे रवाना होतात.

### कारखान्याचा अफाट विस्तार

अशा या घाउलेट तेलाल्या कारखान्याने सुमारे पांच चौरस मैल जागा व्यापली अगून १५००० लोकांना काम दिले आहे. कारकुनांव्यतिरिक्त बहुतेक मजूर रात्रंदिवस राबत असतात आणि आठ आठ तासांच्या तीन पाळ्या ठरलेल्या आहेत. रोजी अदमासाने तीस लाख गॅलन तेल गाळून निघते ! नेहमीच्या प्रचारांतला टिनचा चौकोनी

डबा चार गॅलनांचा असतो. असे साडेसात लाख डबे भरून रोज तेल गाळण्याची व्यवस्था आहे ! तेल गाळण्याच्या भट्ट्या लहानमोठ्या २५ ३० आहेत. त्यांतील अगदी आधुनिक अशी जी आहे तांतच रोजी आठ लक्ष गॅलन तेल तयार होते ! निरनिराळ्या टाक्या तेलाने भरलेल्या असतात. त्यांना जोडणाऱ्या सर्व नळाची लांबी एकत्र केल्यास ती सहज १०० मैलांहून अधिक भरेल ! कारखान्यांतील मजुरांना जळणासाठी म्हणून तेलच दिले जाते. कारण सर्पणाची अडचण फार आहे. दरवर्षी सुमारे ३६ लाख गॅलन तेल कामगार वर्गांतच फुकट वागले जाते ! इराणी सरकारला स्वाभत्वासाठी प्रतिवर्षी सुमारे दहा लाख पौड म्हणजे दीड कोटी रुपये द्यावे लागतात यावरून कंपनीला फायदा काय होत असेल याची कल्पना करावी.

### कंपनीने केलेल्या सोयी

आवादान शहर केवळ अंग्रेज-पर्शियन आईल कंपनीसाठीच वसविले असल्याचे वर सांगितलेच आहे. अर्थातच सर्व सुखसोयी कंपनीस कराव्या लागल्या. काणच्या सुखसोयी येथे आहेत असे विचारण्यापेक्षा कोणत्या नाहींत असेच विचारणे घेई. पोस्ट, तार, बँक या तर अगदी महत्त्वाच्याच बाबी झाल्या. त्या येथील सरकारने केल्या तर त्यांत आश्चर्य कसले ! पण कामगारांना राहण्याची घरं, पाण्याचे नळ, विद्युदीप इत्यादि घरगुती गोष्टी देऊन खेळण्यासाठी क्रीडागण, वाचनालय, रुग्णालय, औषधालय याहि सोयी केल्या आहेत. रक्षणासाठी खास व्यवस्था असून गुप्त पोलीस खातीर या कंपनीने राखले आहे हे विशेष आश्चर्य होय. आणि त्यातहि गौज म्हणजे ही की, प्रस्तुत प्रातःप्रीत्ये कारखाना दाखविण्यासाठी ज्या दोन अधिकार्यांची योजना करण्यांत आली होती ते गुप्त पोलीस खात्यातील वरिष्ठच होते ! रशियन विज्याची भीत आज-काल फार वाढत असल्याने त्या खात्यास विशेष महत्त्व प्राप्त झाले आहे. असो.

कंपनीच्या नोकरांना सर्व प्रकारचा माल योग्य भावाने मिळावा म्हणून किंवा अस्सल ब्रिटिश मालच खपावा व पानस्वातंत्र्याची हौस पुरविली जावी यासाठी एक दुकान उघडलेले आहे. इतर कोणत्याही मालापेक्षा मंदिराचा खप किती तरी पटींनी अधिक असतो हे येथील आंकड्यावरूनच सिद्ध होते ! कामगारांची राहण्याची घरं मुंबईच्या सरकारी बाळापेक्षा किती तरी चांगली आहेत. आंग्रेज खात्याकडून होत असलेली माफसुफीची व स्वच्छ-तेची व्यवस्था पुणे शहर म्युनिसिपालीटीने तर शिकण्यासारखी आहेच. पण मुंबईलाहि काहीं

धडे या व्यवस्थापासन घेतां येतील. कामगारांच्या नुकसानभरपाईचेही वेगळे खाते असून अपघाता-मुळे ज्या मजुरांच्या पोटावर गदा येते त्यांस भरपूर मोबदला देण्यांत येतो. “कॅव्दरी अँक्ट” इराणी सरकारच्या कायद्यांत अद्यापि आला नसला तरीहि अगदी चोख व्यवस्था ठेवली असल्यानें गॅरसोयीला जागा राहता नाही.

इराण हें स्वतंत्र राष्ट्र आहे आणि इतर जगाच्या मानानें मार्गे असले तरी स्वातंत्र्याची राष्ट्रीय वृत्ति आणि स्वहिततत्परता यास ते अद्याप पारखे झालें नाही. विश्वबंधुत्वाची मोहक शिकवण अजूनहि त्यांच्या कर्मपथावर गेलेली दिसत नाही. कारण या प्रचंड कारखान्यांत इराणी कामगारांचे प्रमाण सांगेसांगानें वाढलेच पाहिजे अशी मोठी अट कंत्राट देतांना घातली गेली आहे. म्हणून शेकडा ८५ कामगार इराणी प्रजाजनांपैकींच आहेत. वरची मलई खाण्याची कामे गेल्या वाळींना देऊन हमाली कामे करण्याकडे आज त्यांचा उपयोग होत आहे खरा. पण एवढ्यानेच सरकारला आपले कर्तव्य केले असं वाटले नाही. खुद्द आबादानाच्या कारखान्यांत दीडशे मुलांना पगार देऊन यांत्रिक कौशल्य शिकविण्यास इराणी सरकारनें कंपनीस भाग पाडले आहे. दरवर्षी नवीन मुले तयार होऊन बाहेर पोटा भरण्यास जातात आणि अनुकूल परिस्थिति असणारी कारखान्यांतच टिकून राहतात. प्रतिवर्षी दोन इराणी विद्यार्थी कंपनीच्या खर्चाने इंग्लंडामध्ये तैलशास्त्राचा उच्च अभ्यासक्रम पुरा करण्यासाठी पाठविले जातात.

आमच्या हिंदुस्थानांत अनेक धंदे आहेत. सरकारनें परकीय भांडवलवाल्यांस पुष्कळ सवलती देऊन त्यांचें ठाणें मजबूत करून दिले आहे. पण अशा प्रकारची प्रजाहितदक्षतेची कळकळ कोणत्या एका तरी करारांत दिसत असल्यास अधिकाऱ्यांना अवश्य जगापुढें मांडावी. साधे लष्करी खातें घ्या. तेथे सुद्धा हिंदी अधिकारी ठेवण्याकरितां किती अट्टाहास करावा लागतो ! हे सारे पारतंत्र्याचे प्रताप ! !

### पक्षपाताचें भूत

युरोपियन मनुष्य म्हटला की त्याला जशी कांहीं देवाने अधिक कोमल गात्रे देऊन आकाशातून एकदम पृथ्वीवर पांचते केले आहे अशी किल्येकांची भावना असते. विशेषतः इंग्लिशांना

ती विशेष आहे असें घडोघडीं दिसून येतें. येथील कारखान्यांत इंग्रज अधिकारी व कामगारहि आहेत. पण एशियाटिक कामगारपेक्षां युरोपियनास अधिक पगार, अधिक सवलती व अधिक सुखयोगी केलेल्या आढळून येतात अगदीच प्रामुख्याने डाळ्यांत भरणारी गोष्ट म्हणजे अगदी हवाशीर जागत त्यांच्यासाठीं वर्सावलेले वेगळे, गांव त्यांचे वेगळे निराळे, त्यांची व्यवस्था वेगळी, त्यांची वस्तीहि पण अगदीच भिन्न. त्यांना एखादा डोळा अधिक असल्याचे किंवा अधिक काम करण्यासाठीं तिसरा हात असल्याचे दिसत नाही गौरवणें हाच एक गुण असेल तर इराणी प्रजाही तितकीच गौरवाय सांपडते. पण कांहीं का कारणानें असेना, युरोपियनांना मेहरनजेरखाला राहावयास मिळत. हजेरी-पत्रकांतही हिंदी व युरोपियन असा भेद केलेला कारकुनाचे बाबतींत दृष्टोत्पत्तीस आला.

### महाराष्ट्रीयांना कार्यक्षेत्र

इतका जरी पक्षपात होत असला किंवा इराणी सरकारचा ओढा इराणी लोकांमडे असला तरी अद्यापि महाराष्ट्रीय कार्यकर्त्यांस येथे क्षेत्र आहे. बुद्धीच्या जोरावर त्यांना कोठेही नांव कमावतां येते. पण प्रथमतः त्यांना बाहेर पडले पाहिजे मद्रास, पंजाबी, बंगाली इत्यादि प्रांतांचे किती तरी लोक परदेशी जात असतां महाराष्ट्रीयानीं स्वस्थ राहावे हे इष्ट नाही. आर्थिक दृष्ट्या परदेशाची कामगिरी लाभदायक असते. कारण साध्या कारकुनामही येथे दीडशे रुपये मिळतात ! स्वतःच्या कर्तबगारीस पूर्ण वाव पाहिजे असल्यास परदेशी गेलें पाहिजे. एकाच ठिकाणीं सर्वानीं गर्दी करून भागणार नाहीं हें आतां स्पष्ट दिसत आहे. “पोटासाठीं भटकत जरी दूरदेशी” जावें लागले तरी आपलें स्वत्व राखून बदललेल्या परिस्थितीशी तन्मय होतां येते हे दर्शविण्यासाठींच कीं काय येथें एक महाराष्ट्रीय कुटुंबांत राहण्यास मला मिळालें. आबादानामध्ये मुंमंडळीसह राहणारे एकच महाराष्ट्रीय गृहस्थ आहेत आणि त्यांच्या पाहुणचारांत अगदी आपल्या घरी असल्याप्रमाणें वाटले. केवळ मातृभाषा एक म्हणून आपलेपणा आणि अगत्य किती वाटते हे परदेशीं गेल्यावरच कळते. स्वभाषेचा अभिमानहि जागृत करण्यास लांब परदेशाचा प्रवास फार उपयोगी पडेल ! सध्या मराठाविषयी उदासीन असणारांना जादूच्या कांडीनें अन्य देशांन नेऊन ठेवतां आलें तर किती तरी इष्ट बदल घडून येईल असे वाटल्यावांचून राहत नाहीं.

## पुस्तक-परीक्षण

परधर्मीच्या ग्रंथप्रामाण्याला तोडीस तोड म्हणून दयानंदांनी कडक वेदप्रामाण्याचा जोराने पुरस्कार केला. ते प्रामाण्य यौगिक अर्थपद्धतीच्या व विद्वत्तेच्या जोरावर शक्य तितकें परिस्थितीला जुळवून घेण्याचा यांनी प्रयत्न केला. पण अखेर तें परिस्थितीला जुळलें नाहा ते नाहीच. परिस्थिति ही वायुप्रमाणे चंचल आहे. ती कोणत्याहि प्रामाण्यांत अडन राहू शकत नाही. श्रुतिस्मृतिपुराणोक्त हे हिंदूंचे अजड लांबलचक प्रामाण्य खच्ची करून दयानंदांनी ते श्रुतीपुरतेच मर्यादित केले तरीहि त्यांच्या चौकटीमध्ये परिस्थिति नांदू शकली नाही हे दयानंदांच्या मंतव्यावर मागाहून जीं आर्यसमाजिस्ट पंडितांनी भाष्ये केलीं त्यावरून दिसून येतें. आणि अखेरीस आर्यांच्या मर्यादित पण कर्मठ प्रामाण्यापेक्षा विस्तृत पण लवचीक असें हिंदूंचें प्रामाण्य बरें म्हणण्याची वेळ येते. दयानंदांनी फक्त अक्षतयोनि व अक्षतवीर्य पुरुषांना पुनर्विवाहाची परवानगी दिली व त्यापुढे त्यांना नियोगाची सोय सांगितली. याबद्दल आतां आर्यांमध्ये कसा मतभेद झाला आहे तो पाहा. नियागाबद्दल श्री. नरदेवशास्त्री म्हणतात, “नियोग हा वेदानुकूल असला तरी वेदविहित नाही. तो केवळ आपत्कालिक धर्म आहे. ज्या वेळी लोक विशेष शुद्ध व धार्मिक होते त्या वेळींच हा आचार शुद्ध मानला जात असे. परंतु आजचा समय तसा नाही. राजनियम, परिस्थिति व लोकस्थिति ही पण अनुकूल नाहीत. तेव्हां कलियुग संपून पुनः सत्ययुग सुरू होईपर्यंत हा आचार पाळणें अनर्थावह आहे.” उलटपक्षी कोणी आर्य लेखक नियोगपद्धति ख्रिस्ती धर्मातहि आहे वगैरे कारणें दाखवून त्याचें समर्थन करतात !

प्रार्थनेच्या बाबतीत दयानंदांचा दंडक असा कीं वैयक्तिक प्रार्थना निर्गुण असावी व सामुदायिक प्रार्थना सगुण असावी, पण साकार नसावी. आतां यावर प्रो. चमूपतींचे भाष्य पाहा. “व्यक्तीच्या उपासनेत देहबुद्धि सुटणें जितकें जरूर तितकेंच सामाजिक धर्मविधीत आपल्या व इतरांच्या देहबुद्धीबद्दल आणि सगुण व साकार उपकरणांबद्दल आस्था ठेवणें जरूर असतें ” असें दयानंदांचे मत प्रो. चमूपती सांगतात. वर्ण हे गुणकर्मानुसार दयानंदांनी मानले. आणि शिक्षण झाल्यावर आचार्यांकडून हे गुणकर्मानुसार वर्ण ठरविण्याची व्यवस्था करावी असें म्हटलें. पण सद्यःपरिस्थितीत अशी व्यवस्था करणे कठीण. शिवाय शिक्षण पुरे

होईपर्यंत व आचार्यांकडून निर्णय होईपर्यंत काय करावयाचे हा प्रश्न आला. तेव्हां तोंपर्यंत जन्मावरून वर्ण मानावयाचे असें आर्यांनी ठरविलें. आतां वर्ण ठरविण्याइतकें शिक्षण ज्यांना मिळालें नाही त्यांचा आमरणान्त जन्मसिद्धच वर्ण राहणार ही आपत्ति आलीच दयानंदांचे अनक संस्कारविधी, त्यांनीं केलेला प्रीतिविवाहाचा तीव्र निषेध, त्यांनीं विषयुक्त अन्नाप्रमाणें त्याज्य ठरावलेली ग्रंथांची यादी इ. गोष्टी आधुनिक काळात आर्य कितपत पाळात असतील याची शंका आहे.

अमरकोश, कुवल्यानंद, तर्कसंग्रह, रघुवंश व सर्व पुराणग्रंथ हे विषयुक्त अन्नाप्रमाणे त्याज्य ठरविल्यावर त्याच न्यायानें इंग्रजी डिकशनरी, इंग्रजी कव्य-चर्चेचे ग्रंथ, इंग्रजी तर्कशास्त्र, शेक्सपियर भिल्टन यांनीं काव्ये, अरेबियन नाइट्स, इसापनीति हे ग्रंथहि आर्यांना विषयुक्तच मानावे लागतील ! प्रामाण्य संकुचित असले म्हणजे विकल्पास जागाच नसते. उलट श्रुतिस्मृतिपुराण इ. लांबलचक प्रामाण्य मानलें तर त्यांत पळवाटा काढण्यास बरीच जागा असते. सत्यार्थप्रकाश वाचला म्हणजे आपलें विस्तृत प्रामाण्य पुरविलें, पण आर्यांचा ही संकुचित प्रामाण्य-कोडी नको असेंच सनातनीयांना वाटल्यावांचून राहणार नाही. कारण सनातनीयांना स्मृतिग्रंथांतून सद्यःस्थितीची नड भागविण्यासाठी पळवाटा काढण्यास जितकी अडचण पडते, त्यापेक्षां दयानंदांच्या अनुयायांना कर्मठ वेदप्रामाण्याच्या कोडींतून परिस्थितिप्राप्त वाट फोडण्यास अधिक अडचण पडते.

दयानंदांनी शब्दप्रामाण्याच्या आधारें केलेल्या क्रांतीवरून आर्यसमाजिस्तांना उलट परिस्थितीकडे यावें लागलें तर सनातनी हे आपल्या व्यापक शब्दप्रामाण्याला उत्क्रांतीनें परिस्थितीच्या जवळ आणीत होते. यामुळे आज दोघे जवळ आले आहेत व दोघांची शुद्धि-संघटनेच्या कार्यात सहकारिता होत आहे. शंभर वर्षांपूर्वी स्थापन झालेल्या ब्राह्म-समाजाची व सनातनीयांची आजहि जशी सहकारिता होऊ शकत नाही तशी सहकारिता चोपन वर्षांपूर्वी ( १८७५ ) स्थापन झालेल्या आर्य-समाजाशी सनातनीयांची प्रत्यक्ष होत आहे. याचे कारण दयानंदांचा उद्देश नवें मत स्थापन करण्याचा नव्हता. त्यांचे वादविवाद, पंथप्रसारपद्धति हीं सर्व जुन्या प्रकारचीं. प्रामाण्याचा अर्थ वेगळा असला तरी वेदप्रामाण्य हे सनातनी व आर्य यांना समानाधिष्ठान. संस्कार, वर्णाश्रमधर्म, हे दयानंदांनी हिंदू-

प्रमाणेंच कायम ठेवलेले. अशा अनेक सामान्य गोष्टींच्या योगानें व परिस्थितीच्या प्रवाहाच्या उलट-सुलट ओढीने आर्य व सनातनी जवळ जवळ येऊन शुद्धि-संघटनेच्या व अस्पृश्यतानिवारणाच्या कार्यांत एकमेकांचे प्रिय सहकारी होऊं शकले.

सनातनी हे शुद्धि करावयास लागण्यापूर्वी कांही दिवस आर्यसमाजी लोकांनी शुद्धीला सुरुवात केली होती. यावरून पूर्वतिहासाच्या अज्ञानानें पुष्कळांचा अशी समजूत कीं हे शुद्धीचें कार्य आर्यसमाजांत मुळापासून आहे. पण तसे मुळीच नाही. सत्यार्थप्रकाशात “शुद्धि-संघटनेचे” नांवहि नाही. श्री. फडके म्हणतात शुद्धि चळवळीचे तत्त्वहि त्याच्या (दयानंदांच्या) मतव्यात दिसून येत नाही. असे म्हणतात की, त्यांना एका मुसलमानाचा अलधारी नामक आर्य कला आणि एका मलकान्याला यज्ञोपवीत दिले. या दोन गोष्टी-पलीकडे त्यांनी शुद्धि चळवळीचा पुरस्कार केल्याचे आढळत नाही. ता. १६ एप्रिल १८८१ चे पत्रांत चाबे कन्हय्यालालजी यांस त्यांच्या प्रश्नास उत्तरा-दाखल ते असे लिहितात की, “मुसलमानादि अन्य मतावाले वैदिक मतानुयायी झाल्यास ते ज्या वर्णाच्या गुणकर्माने युक्त असतील त्या वर्णांत त्यांस राहतां येईल. रोटंबेटी व्यवहारहि आपल्या समान वर्णाशी त्यांना करावा. आजकालचे आर्य लोक त्यांच्याशी असा व्यवहार करणार नाहीत. यास्तव त्यांनी आपल्याच अर्थात पूर्वधर्मातील लोकांत (रोटंबेटी) व्यवहार करावा आणि (धर्म) मत मात्र वैदिक राखावें. यात कोणत्याहि प्रकारची हानि होणार नाही” यावरून दयानंद हे शुद्धीविषयी किती साशंक होते हें दिसून येईल पण ज्या परिस्थितीने सनातनीयांना शुद्धि-संघटनेकडे खेचले त्याच परिस्थितीने त्यांच्यापक्षां थोडेसे अगोदर आर्यसमाजीयांना खेचले इतकेच. स्वामी श्रद्धानंदजी हे देखील शुद्धि-संघटनेच्या कार्यांत धडाक्याने पडले ते खिलाफतीच्या चळवळीचा कटु अनुभव आल्यानंतरच. अ. भा. शुद्धिसभा १९२३ मध्ये स्थापन झाली व त्यापुढेच मलकान्यांचे धडाक्याने शुद्धीकरण झाले. परिस्थिति ही सर्वोपचाय खेचात आहे. आणि कांही दिवसांनी तर आर्यसमाजी व सनातनी या दोघांनाहि ती इतकी पुढे नेईल कीं एकाचें मर्यादित शब्दप्रामाण्य व दुसऱ्याचें विस्तृत शब्दप्रामाण्य ही दोनहि मागे पडतील व दोघेहि पुढच्या जागेवरून एकामागे एक असलेल्या व दोघांनीहि मागे टाकलेल्या या प्रामाण्यांच्या मैलाच्या दगडांकडे सारख्याच ऐतिहासिक दृष्टीने

पाहतात ! पण भावी कालाच्या उदरांत काय आहे याची फारशा चिकित्सा आतांच करून उपयोग नाही. कारण काल हा मनुष्याची अनुमाने लीलेने उलटीपालटा करित असतो. मग ती अनुमाने कितीहि सूक्ष्मपणानें केलेली असोत.

असो. ग्रंथकारांनी दयानंदांच्या मताच्या परीक्षणाच्या शेवटच्या भागाला “आर्यमतसमीक्षा” हे नांव देण्यांत मोठाच मार्मिकपणा दाखविला. ब्राह्मसमाजी हे तर्कवादाचा तीक्ष्ण सुरी हिंदुधर्मावर निर्दयपणे चालवितात. पण श्री. फडके यांनी ‘नवयुगधर्म’ पुस्तकांत तीच दृष्टि ब्राह्मांच्या मतावर व प्रवृत्तींच्या चरित्रांवर चालविल्याबद्दल कित्येक ब्राह्म, आणि ब्राह्मांना जातिभेद नको येवढ्या अनुकूल गोष्टीमुळेच केवळ ब्राह्मांचा पुरस्कार करून करणारे दुसरे कित्येक लोक, गरम झाले व त्यांच्या हल्ल्याने सात्विक मनाचे लेखक गांगरल व आर्यसमाजाच्या बाबतीत तसेंच होईल कीं काय याबद्दल साशंकतेने त्यांनी नरदेवशास्त्री व सानवळेकर या तज्ज्ञांकडून अभिप्राय मागवून ते ‘श्रीमद्दयानंद’ या पुस्तकांत प्रारंभीच छापून टाकले. पण आर्यसमाजापैवी कोणी, अगर कांही मतलबा-करितां दुर्लभ आर्यसमाजाला उचलून धरणारे असे कोणी, या अगर पुढील भागांतील विवेचनाबद्दल रागावले तर “आर्यमत समीक्षा” हा एकच शब्द त्यांच्या तोंडावर टाकण्यासारखा आहे. कारण फडके हे मुद्दाम कितीहि फटकळ व कठोर बनले तरी खुद्द सत्यार्थप्रकाशांत जी परमताची “समीक्षा” दयानंदांनी केली आहे तिजक कडक बनणें त्यांना स्वभावतः अशक्य आहे.

फडक्यांच्या ‘नवयुगधर्मा’वर संतापणाच्या ब्राह्मांनी सत्यार्थप्रकाशातील ब्राह्ममतखंडन एकदा वाचून पाहावे. दयानंद पुण्यांत आले असता त्यांच्या पुण्यांत झालेल्या संभावनेची वर्णन वाचून पूर्वी कित्येकांना मनात किंचित वाईट वाटत असे. पण परवां कोल्हा-पूरच्या आर्यसमाजानें प्रिद्ध केलेल्या मराठी सत्यार्थ-प्रकाशातील इस्लाममतसमीक्षा, ख्रिस्ती मतसमीक्षा, बौद्ध मतसमीक्षा इ. प्रकरणे अवलोकन केल्यावर ही त्यांची खेदाची भावना पार मावळला असेल. श्री. फडके यांनी टीकाकारांच्या टीकेकडे लक्ष न देतां आपलें विवेचनाचें काम अविचलपणानें पुरें करावें. प्रस्तुत २५० पानांच्या दयानंदचरित्र ग्रंथांत त्यांनी भावी विवेचनाचे जे सूत-उवाच केले आहे त्यावरून या विषयाचा जिज्ञासेनें अभ्यास करणाऱ्याच्या मनांत पुढील भागाविषयी उत्कठा उत्पन्न झाल्या-विषय राहात नाही. नवयुगधर्माप्रमाणें याहि पुस्त-कांत दयानंद, त्यांचे गुरु विरजानंद, लाला लजपतराय,



गुरुकुल, पं. गुरुदत्त विद्यार्थी इत्यादिकांची चित्रे दिलीं आहेत. शेवटीं आधार ग्रंथांची यादी व कालानुक्रम-णिका देऊन ग्रंथ परिपूर्ण केला आहे. धार्मिक

इतिहासाचा अभ्यास करणाऱ्या प्रत्येक मनुष्याने फडके यांच्या या ग्रंथाचा अवश्य संग्रह करावा अशी आमची शिफारस आहे.

## दिल्लीचें बातमीपत्र

नवी दिल्ली, ता. २१।३।१९२९.

[८]

शुक्रवार ता. १५ रोजी बजेटावरील मागण्या मंजूर—नामंजूर होण्याची मुदत संपावयाची होती व ती संपलीहि. पण अशा रीतीने की, खऱ्या मागण्यांपैकी एकीवरहि तपशीलवार चर्चा न होतां ! निरनिराळ्या पक्षांनीं मिळून पुढे आणलेल्या काटांच्या सूचनांपैकीं शेवटली मुसलमान पक्षाची शिळक उरली होती. ती अशी की, सरहद्दीच्या प्रांतांत सरकारने इतर प्रांताप्रमाणे सुधारणांची योजना करावी. या अर्थाच्या ठरावावर पूर्वी एक-दोन वेळां असेंब्लीमध्ये मोठा अनिष्ट वादविवाद झाला होता. पण सुदैवाने यदा तसा प्रकार घडला नाहीं. भांडणाचे तोंड लागले तें फक्त सूचना मांडणारे मियांन महंमद शहानवाझ व सरकार-तर्फे उत्तर देणारे सर डेनीस ब्रे यांच्यामध्ये लागले. शहानवाझ यांनीं सरहद्दीच्या प्रांतांत सुधारणा चालू करण्याविषयी नेहमींचीच कारणे सांगितलीं. पण हिंदु सभासदाकडून सूचनेला विरोध होईल ही सर डेनीस ब्रे यांची अपेक्षा फुकट गेल्यामुळे ते फार तळमळले ! कारण मुसलमानांना नाखूष करण्याची जबाबदारी सरकारावर पडली ! कसेंहि असो. खासगी सभासदांपैकीं कोणीहि या सूचनेला विरोध न केल्यामुळे ती प्रचंड बहुमताने मंजूर झाली. लक्षांत ठेवण्याची गोष्ट ही की, हिंदुमहासभेने पेशावर प्रांताची ही मागणी आपल्या ठरावाने नाकबूल केली असताहि असेंब्लींतील हिंदु-महासभेच्या पुढाऱ्यांनीं मुसलमानांच्या या माग-णीला विरोध केला नाहीं. याचा उघड अर्थ असा की, असेंब्ली ही जातीजातींतील भांडणें उकरून काढण्याची जागा नसून सर्व जातींनीं मिळून सरकारशीं भांडण्याची जागा आहे. पण सुदैवाने मुसलमानां सभासद मात्र ही गोष्ट विसरतात. अशा रीतीनें बजेटावरील कुस्त्यांच्या फडांत पांच प्रधान मंत्रांच्या कुस्त्या झाल्या. पण त्यामुळे इतर गोष्टींना वेळ न उरल्यामुळे नियमाप्रमाणें दंगल बंद करण्यांत आली. आणि कोट्यवधि रुपयांच्या मागण्या एकेक मिनिटांत मंजूर होऊन गेल्या !

ता. १८ सोमवार रोजी फायनॅन्स बिला-वरील चर्चा सुरू झाली व आज गुरुवार तारीख २१ पर्यंत ती चालूच आहे. तीन दिवस चर्चा झाली तरी खरोखरच बोलण्यासारखे विषय पुष्कळ राहिले होते. कित्येक सभा-सद पांच पांच दहा दहा वेळ जागेवरून उठले तरी त्यांना बोलण्याला मिळालें नव्हतें. तीन दिवसांच्या चर्चेने लोक कंटाळले होते. तेव्हां तारीख २८ मार्च रोजी असेंब्लीचे काम खलास व्हावे असा सर्वांचा संकेत असल्यामुळे व पब्लिक सेफ्टी बिल व ट्रेड डिस्प्यूट्स बिलहि याच बैठकींत संपवून घेण्याचा आग्रह असल्यामुळे, फायनॅन्स बिलावरील चर्चा केव्हां संपेल असें सरकारास झालें होतें. तथापि या उतावीळपणाचे चिन्ह त्यांनीं बाहेर काहींच दाखविलें नाहीं. सर जॉर्ज शुस्टर हे तीनहि दिवस एकसारखे सभागृहांत बसून होते. त्यांनीं कोणाला हटकलें नाहीं, कोणाला अडविले नाहीं. अशा रीतीनें साळसूदपणाच्या सोगाची पूर्ण वतावणी त्यांनीं केली. तिसऱ्या दिवशीं अध्यक्ष पटेल व इतर कांहीं सभासद यांचे असे ठरलें असावें की, ही प्राथमिक चर्चा आज कांहीं झालें तरी संपवावयाची. मग त्याकरितां रात्री १२ वाजेपर्यंत बसावें लागलें तरी हरकत नाहीं. प्रथम ही गोष्ट कोणास फारशी खरी वाटली नव्हती. परंतु चाराचे पांच झाले, पांचाचे सहा झाले व अध्यक्षानीं या गोष्टीचा उच्चार कांहीं प्रसंगीं स्वतःच केला तेव्हां आज कांहीं तरी विशेष होणार असें वाटूं लागलें. सुमारे ८ वाजतां राष्ट्रीय पक्षाचे सभासद चौधरी मुक्तारसिंग यांचे भाषण संपले, तेव्हां वास्तविक कोणी तरा चर्चा थांबविण्याची सूचना पुढे आणावयास पाहिजे होती. किंवा अध्यक्षानीं तरी खासगी रीतीनें कोणास तसे सुचवावयाचे होतें. परंतु तसें घडलें नाहीं. फिरून राष्ट्रीय पक्षाचे सभासद पं. ठाकूरदास भार्गव हे बोलावयास उभे राहिले व त्यांना बोलण्यास अध्यक्षानीं परवानगीहि दिली. परंतु या वेळीं सभागृहांतील एका केंपूच्या मनांतील



उतावळेपणाचा पूर अनावर होऊन त्यांनीं टेबलावर हात आपटून ठाकूरदास भार्गव यांना 'तुमचे भाषण आम्हाला ऐकवत नाही आता पुरे करा' असा इशारा देण्यास सुरुवात केली ! अभ्यक्षांनी त्यांना बोलण्याची परवानगी दिल्यावर हे शिष्ट त्यांना थांबविणार कोण ?

\* \*

पण अभ्यक्षांनी या लोकांना इशारा देऊन टाळ्या वाजविण्याचें थांबवावयाचें होतें, ते न थांबवितां उलट पं. ठाकूरदास भार्गव यांनाच अभ्यक्षांनीं असा उपदेश केला कीं, 'या टाळ्यांचा अर्थ तुमच्या लक्षांत आला असावा !' पण इतकेंच बोलून ते थांबले नाहीत. कारण ते आणखीहि असे म्हणाले की, 'तुम्हाला जसा बोलण्याचा अधिकार आहे तसाच तुमचें बोलणें ऐकून न घेण्याचा अधिकार या सभेला आहे !' पण ऐकून न घेण्याचा अधिकार सरकारजमा पक्षाचे हे शिष्ट, नियमानें तो त्यांना दिलेला नसतानाहि हातीं घेऊन चालवीत होते. ही गोष्ट अभ्यक्षांच्या लक्षांत राहिली नाही ! स्वराज्य पक्षानें अभ्यक्षांच्या या चुकीचा फायदा घेतला. आपणाला आतां कोणाचें बोलणे अधिक ऐकून घ्यावयाचें नाही असें म्हणणाऱ्या शिष्टांना जर टाळ्या वाजवून तें बंद पाडण्याचा अधिकार येतो तर सरकारी फडणवीस बोलावयाला उभे राहिले असता, त्यांचेहि बोलणे ऐकून न घ्यावेमैं वाटलें तर आपणालाहि तोच अधिकार अभ्यक्षांच्या विचारसरणीने प्राप्त होतो असें त्यांनी आपल्या मनाशी ठरविले व ते त्या प्रसंगाची वाट पाहता होते.

\* \*

ठाकूरदास भार्गव यांचे बोलणें चालूच होतें, संपलें नव्हेंत. इतक्यांत सरकारजमा पक्षानें टाळ्या वाजविण्यास सुरुवात केली होती. यामुलें गोधळ झाला तो थांबवून वास्तविक सांना आपले भाषण पुरे करण्याला संधि द्यावयाला पाहिजे होती ती न देतां अभ्यक्षांनीं असें ब्लीला असा सवाल टाकला कीं, 'आतां झाली ती चर्चा पुरी झाली असे मानावे कीं नाही ?' वास्तविक अशी सूचना या वेळीं कोणीं पुढें आणली नव्हती. अध्यक्ष पटेल यांनीं ती आपल्याच मनाने उपास्थित केली ! ही त्यांची दुसरी चूक होय. राष्ट्रीय पक्षाचे पुढारी पं. मालवीय यांनी असा प्रश्न विचारला की, "कोणत्याहि सभासदाचें बोलणें सुरू असतां, मध्येंच चर्चा थांबविण्याची सूचना देतां घेतां येते कीं काय ?" त्यावर अभ्यक्षांनी उत्तर दिलें की, 'मला तसे करण्याचा अधिकार आहे !' यानंतर या सूचनेवर मतें घेण्यांत आली. तेव्हा ती बहुमताने मंजूरहि झाली. कारण मनांतून सर्वच

लोक या चर्चेला निदान या दिवसापुरते तरी कंटाळले होते. अशा रीतीने ही चर्चा थांबल्यावर रीती-प्रमाणें सर जॉर्ज शुस्टर यांना आपलें समारोपाचें म्हणजे उत्तमचें भाषण करण्याला अभ्यक्षांनी सांगितले. पण ते सुरू होतांच स्वराज्य पक्षाने टेबलावर हात आपटून व टाळ्या वाजवून सर जॉर्ज शुस्टर यांचें भाषण थांबविण्यास सुरुवात केली. वज्याचें तेल बांग्यावर निघावें त्याप्रमाणें सरकारजमा पक्षाच्या वर्तनाचें व अभ्यक्षांच्या चुकीचें उद्देगसरकारी फडणविसांवर निघाले ! त्यांनी बोलण्याला प्रारंभ करावा व इकडे लोकांनी टाळ्या वाजवून व टेबलावर हात मारून त्यांचे भाषण बंद पाडावें असा प्रकार सुरू झाला. निदान कर्मात कमी सात-आठ वेळा तरी पटेल यांना उभे राहून शांतता प्रस्थापित करून सर जॉर्ज शुस्टर यांना सुरुवात करा असे गांगणें भाग पडलें. परंतु या त्यांच्या दब. कावणीच्या कांढीच उपयोग झाला नाही. इतकेंच नव्हे तर त्यांच्या नेहमीच्या उग्र पद्धतीने ओरडून दरडावून 'असं वरू नका' म्हणून त्यांनीं जोराने सांगितले तरी त्यांचा कांहींएक उपयोग झाला नाही. 'तुम्ही हा माझ्यावर सूड उगवतां काय ?' असे त्यांनी विचारले तेव्हा एकांने उत्तर दिलें 'होय.'

\* \*

प्रांजलपणाचा आव आणून अध्यक्ष पटेल म्हणाले कीं, 'यंदा निवडणुकीचे शेवटचे वर्ष समजून, म्हणजे लोकप्रतिनिधींना आपण आपलें म्हणणें असेब्लीपुढे मांडलें असे दाखविण्याची पूर्ण संधि मिळावी हें लक्षांत ठेवून, मीं तीन दिवस वादविवाद चालू दिला. तरी आतां तो बंद व्हावा !' पण पटेल यांचे म्हणणें कोणास आवडण्यासारखे नव्हेंत. सभासदांनी वादविवाद चालविला तो निवडणुकीकडे पाहून लोभी व स्वार्थी दृष्टीने चालविला असे म्हणावयाचे तर त्याच दृष्टीने स्वतः पटेल यांचेहि धरसोडीचें वर्तन, म्हणजे एक वेळ सरकारला व एक वेळ लोकपक्षाला खूष करण्याचें वर्तन, त्यांनीं चालविलें असे कोणा म्हटलें, तरी तें बरोबर होईल काय ? दुसरे असें कीं, त्यांनीं तीन दिवस वाद चालू दिला खरा. पण ज्यांना महत्त्वाचें पुष्कळसें बोलावयाचे होतें अशा लोकाकडे त्यांची दृष्टि फारशी गेली नाही ! व जे लोक उठले असतां, काहींतरी बोलणार असे त्यांच्यासकट सर्वांना माहीत अशा लोकांकडे त्यांची दृष्टि जात असे ! तसेंच भाषण चाल असतां मुख्य मुद्दे असतील तेवढ्यावरच बोलू यावें विषयांतर करू देऊं नये असे धोरण त्यांनीं ठेविलें नाही. जणु काय असे दिसत होतें कीं, वाद

उगीच लांबणें ही गोष्ट त्यांना स्वतःला पसंत असावी. पण वाद लांबला म्हणजे तर तो उपयुक्त झाला नाही व न लांबला म्हणावे तर शेवटच्या दिवशीं स्वतःचा उतावीळपणाच त्यांनीं प्रगट केला. आणि इतके करून वरती अनेक चुका केल्या! त्या अशा कीं, पुष्कळ आधीं वाद थांबवावयाची सूचना पुढें आली होती ती त्यांनीं घेतली नाही. व जेव्हां वाद थांबविण्याची सूचना घेऊन ती मताला मांडली तेव्हां ती कोणी केली नव्हती!

\* \*

उशीर झाला होता तर प. ठाकूरदास भागव यांना उभे करावयाचे नव्हते व उभे केलें तर पुरतें बोलू यावयाचे होतें. बोलणें ऐकून न घेण्याच्या उद्देशानें सरकारजमा पक्षानें गडबड केली तेव्हां त्यांनी ती थांबवावयाची होती. पण त्यांना उलट धिथावणी मिळेल असे भाषण त्यांनी केले व स्वराज्य पक्ष गडबड करू लागला तेव्हां त्याला मात्र ते विनाकारण गप्प बसवें लागलें. तात्पर्य, अभ्यक्षाच्या हातून एका चुकी मागून दुसरी, दुसरीमागून तिसरी अशी परंपरा

घडल्याने शेवटीं असा प्रसंग आला कीं, सभेचें काम सुरळीत चालणे शक्य नाही असे वाटू लागले. तेव्हां त्यांना पावणेनऊ वाजतां सभा बरखास्त करावी लागली ! सभा थांबविल्याने मार्ग कसा निघणार हें कोणासच सांगतां येण्यासारखें नव्हते. परंतु कालगतीनें सर्व गोष्टी थंड पडतात असा अभ्यक्षांचा समज असावा व तो मात्र दुसरे दिवशीं खरा ठरला. रात्री व सकाळीं अभ्यक्ष व स्वराज्य पक्षाचे पुढारी पं. नेहरू यांची खासगी दिलसफाई बहुधा झाली असावी. म्हणून गुरुवारचें काम सुरू होतांना फिरून काहीं तरा आदल्या दिवसाप्रमाणे प्रकार होईल असे जे लोकांस वाटत होते तसे काहीं एक न घडतां सर जॉर्ज शुस्टर यांना भाषण करण्याविषयी अनुज्ञा मिळाली व त्यांनी आपले भाषण कडेपर्यंत बिनहरकत केले. तात्पर्य, अखेर निष्पन्न काहींच झाले नाही ! परंतु जी गोष्ट चारपांच वर्षांत पूर्वी झाली नव्हती ती थंदा होऊन मनोरंजक दाखले जुन्या कागद-पत्रांतून हुडकून वाढणाराला मदत होण्यासारखा कांही इतिहास घडला खरा !

## कम्युनिस्टांवरील सरकारी मोहीम

दोनशें झडत्या झाल्या व ३१ माणसांना पकडलें !

ता. २० रोजी सकाळीं हिंदुस्थानात मिरतच्या डि. मंजिस्ट्रेटाच्या हुकमान्वये इ.पि.को.कलम १२१ अ-अन्वये धरपकडा होऊन पुढील गृहस्थारा अटक करण्यांत आली व त्यांना मिरत येथे नेण्यांत आले:—

१ धुंडिराजपंत टेंगडी पुणें, २ श्रीपाद अमृत टांगे मुंबई, ३ सच्चिदानंद विष्णू घाटे मुंबई, ४ एस. एच. झाववाला मुंबई, ५ शौकत उस्मानी मुंबई, ६ शांताराम सावळाराम मिरजकर मुंबई, ७ रघुनाथ शिवराम निंबकर मुंबई, ८ गंगाधर मोरेश्वर अधिकारी मुंबई, ९ मोतीराम गजानन देसाई मुंबई, १० अर्जुन आत्माराम आळवे मुंबई, ११ गोविंद रामचंद्र कासले मुंबई, १२ फिलिप स्प्रेट कलकत्ता, १३ अयोध्याप्रसाद कलकत्ता, १४ पूर्णचंद्र जोशी प्रयाग, १५ गौरीशंकर मीरत, १६ एल. आर. कदम झांशी, १७ व्ही. एच. मुकर्जी गोरखपूर, १८ धर्मवीरसिंग मिरत, १९ गोस्वामी मैमनसिंग, २० शिवनाथ बानर्जी खुलना, २१ मुझफर अहमद कलकत्ता, २२ गोपाल वसक डाक्का, २३ शमसुल हूदा कलकत्ता, २४ किशोरिलाल घोष कलकत्ता, २५ गोपेंद्र चक्रवर्ती डाक्का, २६ राधारामन मिश्र बरदान, २७ सोहनसिंग जोशी अमृतसर, २८ एम. ए. मजीद लाहोर, २९ केदारनाथ सहगल लाहोर, ३० बी. एफ. वाडले मुंबई व ३१ केशव नीलकंठ जोगळेकर मुंबई.

## दडपशाहीरूपी वेताळाचा धिंगाणा

कलकत्याच्या श्रद्धानंद पार्कमध्ये म.गांधी यांना परदेशी कापडाची होळी पेटवितांचे पोलिसांनी झडप घालून ती होळी विक्षावण्याचा प्रयत्न केला व गांधीजींच्या गळ्यांत खटल्याची घोरपड अडकविली, त्याच वेळीं आम्ही भाकीत केले होते कीं वहिष्कार-रूपी मिरच्यांची धुरी देतांच दडपशाहीचा समंध नाचू लागणार. ते भाकीत खरें ठरले. पण हा समंध असा तसा किरकोळ नसून प्रत्यक्ष वेताळाच चवताळला आहे आणि त्याच्या वेताळ लीला सर्व भरतखंडभर सुरू झाल्या आहेत असें दिसते गेल्या बुधवारी हिंदुस्थानांतील दहाबारा शहरांतून एकसमयावच्छेदकरून झडत्या व धरपकड सुरू झाली. आतांपर्यंत शेकडो ठिकाणी झडत्या झाल्या असून ३०-३१ इसमांस अटक करण्यांत आली आहे आणि अद्यापि हें झडत्यांचें व अटकबंदीचें सत्र समाप्त झालें असेल असे म्हणवत नाही. कदाचित् आणखीहि कांही मासे या जाळ्यांत पकडण्यांत येतील व कोर्टांतील चौकशीरूपी तापलेल्या तय्यार कदाचित् त्यांनाहि भाजून काढण्यांत येईल. पण हा कांही विशिष्ट व्यक्तीचा किंवा विशिष्ट संख्येचा प्रश्न नसून सरकारानें कम्युनिस्ट मंडळावर ही जी मोहीम सुरू केली आहे तिच्या बुडाशी असलेल्या तत्वाचा हा प्रश्न आहे. अर्थातच सरकारने एकंदर किती इसम पकडले आणि त्यातली एखादी विशिष्ट व्यक्ति कम्युनिस्ट मताची आहे कीं नाही आणि केवळ कम्युनिस्ट पक्षाचा मते मान्य असणें हा गुन्हा होतो कीं काय इत्यादि प्रश्नांचा विचार प्रस्तुतच्या खटल्यांत कोर्टापुढें होणारच असल्याने त्यासंबंधी व्यक्तिशः आम्हास आजच कांही सांगतां येत नाही. परंतु सरकारने ही जी दडपशाहीची मोहीम सुरू केली आहे ती मोहीम काय दर्शविते व तिच्या बुडाशी सरकारचें धोरण काय असावे व या वेळीं हिंदी लोकांचे कर्तव्य काय एवढ्याच तात्विक प्रश्नांचा विचार आम्हास तूर्त कर्तव्य आहे.

हिंदुस्थानसरकारने धरपकडीचे हें सत्र सुरू केल्याचें वृत्त कार्नी पडतांच असेंल्लींतील लोकपक्षीय पुढाऱ्यांनीं सरकारी धोरणाचा छडा लावण्याकरितां सभातहकुबीची सूचना पुढें आणून हा तात्विक वादविवाद करण्याची इच्छा प्रगट केली. परंतु कोर्टापुढे आतां हा खटला चालू होणार असल्याची सबब सांगून सरकारने असेंल्लीची मुस्कटदाबी केली व वादविवादाला परवानगी देण्याचेच नाकारिलें ! वास्तविक पाहतां पकडलेल्या आरोपींच्या

वैयक्तिक गुन्हेगारीबद्दल किंवा त्यांच्या निरपराधीप-णाबद्दल कोणासहि अवकाश देखील बोलावयाचें नव्ह-तें व बोलतांना तसा उल्लेख कोणी चुकून केला असता तर अभ्यक्षानीं त्यास ताबडतोब हरकत घेतली असती. पण ही मोहीम याच वेळीं सुरू करण्यांत सरकारचें धोरण काय आहे याची शहानिशा होणें जरूर होतें व तेवढ्याच उद्देशाने सभातहकुबीची सूचना पुढें मांडून वादविवादास तोंड पाडण्याचा लोकपक्षीय सभासदांचा विचार होता. पण अधिकाराच्या जोरावर सरकारने दडपशाही करून असेंल्लींतील वादविवादाचीहि गळचेपी केली आणि सरकारच्या हेतुविपर्यां शंका घेणाऱ्यांच्या मताला अधिकच पुष्टि दिली. असेंल्लीतच वादविवाद झाला असता तर प्रातिपक्षाचे आक्षेप खोडून काढण्याला स्वतःच्या धोरणाचा खुलासा, करण्याला सरकारला आयती संधि सांपडली अगती. तथा संधि आपण होऊन सरकारने गमावल्यामुळे तर्कवितर्कास अधिकाधिक फांटे फुटण्यास आयतीच संधि मिळाली आणि हे तर्क-वितर्क खोडून काढणे आतां सरकारला अशक्य होईल.

कम्युनिस्ट पक्षावर सरकारने ही जी आतां मोहीम सुरू केली आहे ती कांही विशिष्ट धोरण आखूनच सुरू केली असली पाहिजे हे निर्विवाद आहे. विलायततील पार्लमेंटांत जी प्रश्नोत्तरे झालीं त्यावरून एवढे सिद्ध झाले आहे की, ही धरपकड सुरू करण्यापूर्वी हिंदुस्थान—सरकारने भारतमंत्र्यांचा सल्ला विचारला होता व लॉर्ड पील यांनीं त्यास आपला पाठिंबा असल्याचे आगाऊच आश्वासन दिले होते ! केवळ पिनल कोडांतील व्याख्येनुसार एखादा गुन्हा कांहीं व्यक्तींच्या हातून घडला असा संशय आल्यास त्या व्यक्तीं-विरुद्ध खटला भरण्याला भारतमंत्र्यांचा सल्ला कशाचा विचारावयाला पाहिजे ? हिंदुस्थानसर-कारासच काय पण प्रांतिक सरकारासहि कोणत्याहि आरोपीला पकडून त्याजवर पिनल कोडांतील कोणत्याहि कलमाखालील गुन्हाबद्दल जाब विचारता येतो. आणि तसलें शेकडो खटले हरहमेश कोर्टापुढे चालू असतात. गुन्हा घडला अशी वर्दी कळताच व गुन्हेगार हातीं लागतांच त्यावर खटला होणें ही गोष्ट स्वाभाविक क्रमप्राप्त असल्याने त्या ठिकाणीं सरकारच्या हेतूचा किंवा विशिष्ट धोरणाचा प्रश्नच उपस्थित होत नाही. पण समजा की, एखाद्याने दहा वेळां राजद्रोहाचा संशय येईल असा गुन्हा केला असतां सरकार मूग गिळून स्तब्ध बसते आणि अकरावे वेळीं

तसलाच प्रकार घडला असतां एकदम चवताळून नारसिंहावतार धारण करून त्या इसमावर झडप घालतें व त्यास हिरवा खाऊ का भाजून खाऊं असला आविर्भाव आणत ! अशा वेळी सरकारचें पूर्वांचें धोरण बदललें असून कांहीं तरी नवा डाव टाकण्याचा सरकारचा विचार आहे असें अनुमान काढणें चुकीचें ठरेल काय ! ज्या ३०-३१ इसमांवर कम्युनिस्ट असल्याचा आरोप लावून आज सरकारनें हत्यार उपसलें आहे त्या व्यक्तींचीं तीं मते आतांच सरकारास कळलीं का यापूर्वीच सरकारास त्यांची दखलगिरी होती ! ना. केरार हे तर असेंल्लींत असें बोलून गेले कीं, १९२१ सालापासून कम्युनिस्टांचा हा बनाव बनत चालला आहे. हे जर खरे तर आजपर्यंत सरकारनें त्यांची गय का केली, किंवा आतांच सरकारला त्या मतांत निराळा कांहीं भयंकरपणा आढळून आला कीं काय ! तेहि असो. पण या आरोपीपैकी 'क्ष' नें किंवा 'य' ने जर कलकत्त्यास किंवा मुंबईस वर्षे-सहा महिन्यांच्या अवधीत एखादं आक्षेपाहें कृत्य केले असेल तर त्याची चौकशी त्याच वेळी त्या ठिकाणी कां करण्यांत आली नाही ! अखिल भरतखंडभर एकाच दिवशीं एवढी धामधूम उडवून देऊन ३१ कोटी प्रजाजनांतून नेमके ३१ इसम निवडून काढून याच वेळीं त्या सर्वांना भीरतसारख्या एका बाज्रच्या किरकाळ शहरापर्यंत मिरवत नेण्यांत सरकारचा कांहींच विशिष्ट हेतु नसेल काय ! क्षेत्रांत गेल्याशिवाय मुंडण होत नाही असें म्हणतात, त्याप्रमाणे मिरत शहराविना इतरत्र या कम्युनिस्टांची चौकशी होऊंच शकत नाही काय ! पकडलेल्या ३१ इसमांत १०-१२ इसम बंगाल इलाख्यांतले व ८-१० इसम जर मुंबई इलाख्यांतले आहेत तर बहुसंख्य आरोपींच्या सोयीच्या दृष्टीने त्यांची चौकशी मुंबईस किंवा कलकत्त्यास न करतां मिरतलाच कां करण्यांत येत आहे असा सवाल विचारल्यास त्यास सरकार काय जबाब देऊं शकेल ! व्यक्तिशः कोणीहि आरोपी कायद्याप्रमाणें गुन्हेगार ठरो वा न ठरो, परंतु चौकशीच्या पूर्वी बहुसंख्य आरोपींची अशा प्रकारें कुचबणा कां करण्यांत यावी !

सायमन कमिशन आपला दौरा आटोपून पुढील विचारास प्रारंभ करणार आणि इकडे असेंल्लींत पब्लिक सेफ्टी बिल मंजुरीकरितां पुढें येणार; अशा ऐनपर्वणीच्या वेळींच हा धरपकडीचा धिंगाणा सुरू व्हावा हा काकतालीय न्यायच समजावयाचा कीं काय हा हि एक प्रश्नच आहे. या धामधुमीचें सरकारनें एवढें मोठें प्रदर्शन केलें कीं, संशयी वृत्तीच्या माणसास त्या प्रदर्शनांत देखील सरकारचा कांहीं गूढ हेतु असावा

असा संशय घेतां येईल. जेथें पांचदहा पोलीस नेऊन काम भागलें असते तेथें खंडोगणती पोलीसांची पेरड उभी करून लढाईचा आभास उत्पन्न करण्यांत हे कम्युनिस्ट म्हणजे भयंकर प्राणी आहेत असेंच सरकारला भासवावयाचे होतें का आपल्या अचाट शक्तीचे प्रदर्शन माडावयाचे होतें ! पण या प्रदर्शनानें सरकारला जो हेतु साधावयाचा होता तो बिलकुल साधला नाही असें आम्ही सरकारास स्पष्ट सांगतो. पोलीसांच्या संख्येचें हें निष्कारण प्रदर्शन पाहून जनतेला सरकारच्या अचाट शक्तिमत्तेविषयां धाक तर वाटला नाहीच, परंतु उलट असे मात्र विचार मनात उद्भवले कीं नुसत्या वॉरंटाचा कागद दाखवितांच जो आरोपी हूं का चें केल्याशिवाय पोलीसांच्या स्वाधीन झाल, असता हें सरकारला पक्कें माहीत आहे त्याची धर पकड करण्याच्या वेळीं जे सरकार एवढी जय्यत तयारी करते तेच सरकार पठाणांनीं धुमाकळ माजविला असतां त्याचा ताबडतोब बंदोबस्त करावयाच्या वेळींच कसे विसराळ वनते !

असो. सरकारनें हे जें अवडंबर माजविलें आहे त्याच्या बुडाशीं काय धोरण आहे याची परिस्फुटता न व्हावी म्हणून सरकारनें असेंल्लींच्या तोडास जरी कुलूप ठोकलें असेल तरी सरकारच्या चिरपरिचयामुळे जनतेला याचा तर्क करतां येतो. सायमन कमिशनची येथील कामगिरी संपून आता लवकरच झांकली मूठ उघडा होणार. ती मूठ उघडी होतांच निराशेची जी वावटळ पसरेल तिला आळा घालण्याची ही पूर्वतयारी चालली असावी. जनतेची मागणी नेहूँ रिपोर्टाच्या रूपाने राष्ट्रापुढे आली आहे आणि राष्ट्रीय सभेनें त्या मागणीची पूर्तता करण्याकरितां ठराविक मुदतहि दिलेली आहे. ती मुदत संपून गेली व सरकाराकडून कांहींच उत्तर मिळाले नाही, अगर मिळालेल्या उत्तराने तीव्र निराशा झाली तर जी खळबळ उडेल तिचा प्रतिकार करण्याकरितां सेफ्टी बिलासारखी साधने निर्माण करणें आणि चळवळी पुढारी आगाऊच अटकबंद करणें असा दुहेरी डाव यांत सरकार साधणार आहेसं दिसतें. पिनल कोडांतल्या हळीच्या कलमाचे हत्यार लागू पडले तर चळवळी पुढारी आयतेच सांपळ्यांत अडकून पडतील. बरे, ते हत्यार अपुरे पडते असें या खटल्यांत दिसून आल्यास रौलेट अंक्तासारखा नवीन कायदा करण्यास सरकारास जो अवधि पाहिजे असेल तो आतांपासून मिळेल असा दूरवर विचार होऊन ही मोहीम याच वेळीं सुरू झाली असावी. त्यासंबंधाने येथील अधिकारी कितीहि मुग्ध राहिले तरी विलायतीतील वृत्तपत्रांना तितका पोच नसल्यानें ती

पत्रें सरकारचें अंतरंग उघडकीस आणीत आहेत.

विलायतेच्या 'डेली मेल' पत्रानें आड-पडदा न ठेवतां असें स्पष्ट लिहिले आहे कीं, "स्वदेशी चळवळ चालू करून, ब्रिटिश मालावर बहिष्कार घालून व बॅ. हार्जीच्या विलासारेखें बिल पसार करून हिंदी लोक आमचा व्यापार व वाहतुकीचा धंदा ठार मारूं पाहतात आहेत. तेव्हां सरकारने त्या चळवळीवर करडी नजर ठेवावी." या साळसूद पत्रकाराच्या या सोज्वळ सूचनेवरून सरकारचा रोख कशावर आहे ते व्यक्त होतेंच. परंतु दडपशाहीची सध्या जी मोहीम चालू झाली आहे तिचा पहिला हल्ला मजूरसंघाच्या पुढाऱ्यांवरच चढविला जात आहे. यावरून केवळ राष्ट्रीय सभेची स्वराज्याची मागणी धुडकावून लावण्या-पुरतीच या दडपशाहीची व्याप्ति असेल असें वाटत नाही. सध्या मुख्यतः मजूरसंघाच्याच पुढाऱ्यावर सरकारची वक्र दृष्टि दिसते. यावरून मजुरांचे संप बंद पाडावे, विशेषतः रेल्वे-सारख्या दळणवळणाच्या साधनांच्या उपयोगास हरकत येऊं देऊं नये असा तूर्तचा रोख दिसतो. आणि दळणवळणाच्या साधनांची विशेष जरूरी लढाईच्या वेळींच भासणार असल्यामुळे कदाचित् कोठल्या तरी भावी युद्धाची ही पूर्वतयारी असावी असाहि संशय उत्पन्न होतो; मग ही सावधगिरी रशियन बोल्शेव्हिकासंबंधानें असो अथवा सरहद्दीवरच्या कांहीं भागणडीसंबंधानें असो. सरकार जर कोठेहि युद्धात पडणार असेल तर त्या वेळींच मजूरसंघाची चळवळ सरकारास बाधक होण्याचा संभव अधिक असणार. आणि अशा आणीबाणीच्या वेळीं नाक दाबल्यास सरकारला आपले तोंड उघडणें भाग पडेल. तसा प्रसंग आपल्यावर येऊं नये म्हणून आपले नाक दाबलें जाण्याच्या आधींच प्रतिपक्षाचा हात पकडण्याची ही कारवाई असावी. सरकारला असें

निश्चित वाटत असावें कीं, यापुढे मजूरसंघाची चळवळ युद्धाच्या वेळीं आपणास खास खिंडीत गांठल्यावांचून राहणार नाही. अशी आपत्ति आपणावर ओढवूं नये म्हणून मजूरसंघाच्या चळवळी लुल्या पाडण्यासाठी हा खटाटोप सुरू झाला असावा.

परंतु सरकारचे दडपशाहीचे बेत आजपर्यंत जसे फिसकटले तसाच हाहि प्रयत्न फिसकटणार हे सरकारनें लक्षांत ठेवावे. कम्युनिस्टांची धरपकड करण्याचा केवढाहि बागुलबोवा उभा केला तरी मजूरवर्ग आतां पूर्वीसारखा घाबरून जात नाही किंवा किर्कतव्य-मूढ होत नाही. एक पुढारी जातांच त्याच्या जागी दुसरा पुढारी नेमून त्याचें काम पूर्ववत् चालू राहतें. दडपशाहीच्या या वेताळाला अबला देखील भीतनाशा झाल्या आहेत. श्रीयुत डांगे यांना पकडून नेलें असता त्यांच्या पत्नीने मजूरवर्गाच्या सभेत भाषण करून कामकऱ्यांना धीर दिला हे उदाहरण हेच दर्शवित. मुंबईच्या पांचसात पुढाऱ्यास अटक होतांच त्यांच्या जागी कामगारसंघांना निराळ्या पुढाऱ्यांच्या नेमणुकी केल्या आणि युवकसंघांनीहि आपले सभासद वाढावण्याची चळवळ सुरू केली आहे. यावरून दडपशाहीरूपी वेताळाने केवढेंहि अक्राळ-विक्राळ स्वरूप धारण केले आणि कितीहि धिंगाणा घातला तरी हिंदी जनता यापुढे आपल्या ध्येया-पासून पराङ्मुख होणार नाही. एवढेंच नव्हे तर रत्नेमहादेस्तुतुर्न देवा न भेजिरे भीमावषेण भीति। सुधां विना न प्रययुर्विरामं न निश्चिंतार्थाद्विरमन्ति धीराः ॥

अशीच निश्चयाची वागणूक हिंदी जनतेची आतां दिसून येईल. आणि चालू झालेली चळवळ स्वराज्य-प्राप्तीचे अमृत हाती येईपर्यंत थांबणार नाही हें सरकारनें समजून चालावे.

## महंमद अल्ली व काँग्रेस

कांही ज्ञातिनिष्ठ मुसलमानांनी काँग्रेसच्या कार्य-कमामध्ये मुसलमानांनी भाग घेऊं नये अशा अर्थाचे जाहीर पत्रक कांही दिवसांपूर्वी काढले होतें. अल्लीबंघू हे अलीकडे आपले राष्ट्रीयत्वाचें पांघरूण फेकून देऊन उघडपणें ज्ञातिनिष्ठेचा पुरस्कार करू लागल्यामुळे त्यांच्याहि या पत्रकावर सव्हा होत्या. या पत्रकास डॉ. अन्सारीप्रभृति राष्ट्रीय वृत्तीच्या मुसलमानांनी उत्तर दिलेच आहे. पण या पत्रकावरून महंमद अल्ली व पं. जवाहरलाल नेहरू यांचा एक निराळाच वाद उपस्थित झाला आहे. महंमद अल्ली हे एके काळीं काँग्रेसचे अध्यक्ष होते. काँग्रेसच्या या माजी अध्यक्षांनी काँग्रेसच्या कार्यक्रमाच्या विरोध-पत्रकावर सव्हा कराव्या ही अनुचित गोष्ट होय, असे पं. जवाहरलाल यांनी एका व्याख्यानांत उद्गार काढले. महंमद अल्ली हे ब्रह्मदेशात विप्रांती-साठीं गेले आहेत. पण ही विप्रांति मोडून त्यांना या पं. जवाहरलाल यांच्या विधानाला तांतडीने विस्तृत उत्तर देणें जरूरीच वाटले. या उत्तरांत त्यांनी आपल्यासारखे काँग्रेसचे आजपर्यंतचे इतर अध्यक्षहि वागत आले आहेत या मुद्द्यावर आपल्या वर्तनाचें समर्थन केले आहे! आपलें वर्तन विसंगत हे त्यांना मान्य करणें प्राप्तच होतें, पण आपली ही विसंगति अपूर्व नसून काँग्रेसचे सर्वच माजी अध्यक्ष या बाबतींत एकाच माळेचे मणी ठरतात असे दाखविण्याचा त्यांनी प्रयत्न केला आहे. काँग्रेसचे अध्यक्षांची ही चमत्कारिक जात आहे व तिने अनेक विक्षिप्त प्रकार केले आहेत असें दाखवितांना महंमद अल्लींनी स्वतःचा विक्षिप्तपणा मात्र जगाच्या निदर्शनास आणला आहे.

कांही विशिष्ट बाबतीत काँग्रेसशीं मतभेद झाला असतांना आपल्या स्वतंत्र मताचा पुरस्कार करून काँग्रेसचा निर्णय बदलून घेण्याचा मला हक्क आहे असें महंमद अल्ली म्हणतात. पण महंमद अल्लींनी ज्या पत्रकावर सही केली आहे ते पत्रक एका विशिष्ट कार्यक्रमांत मुसलमानांनीं सामील होऊं नये येवढ्या-पुरतें नाहीं. तर वर्षभर काँग्रेसच्या कोणत्याहि कार्यक्रमांत सामील होऊं नये असे त्यात म्हटलें आहे. आणि याला कारण काय! तर तो कार्यक्रम केल्यास नेहरू रिपोर्टाला पाठिंबा दिल्यासारखा होता. पिशाच्चबाधेने पळाडलेल्या मनुष्याप्रमाणें महंमद अल्लीप्रभृतींना जिकडे तिकडे नेहरू रिपोर्ट दिसू लागला आहे असे दिसतें. परदेशी कापडाच्या होळीच्या धुरांत त्यांना नेहरू रिपोर्टाचा समंध दिसतो, मद्यपानबंदीच्या चळ-

वळीनेंही नेहरू रिपोर्टाला पाठिंबा दिल्यासारखें होईल अशी भीति त्यांना वाटते. सारांश, नेहरू रिपोर्टामध्ये मुसलमानांच्या चढेल मागणीप्रमाणें हक्क न मिळाल्यामुळे काँग्रेसच्या सर्वच कार्यक्रमांत सर्वच मुसलमानांनीं कोणताच भाग घेऊं नये अशी घोषणा करण्यांत मौ. महंमद अल्लींनी जी विस्मयजनक विपरीत बुद्धि दाखविली तशी आजपर्यंत कोणाहि काँग्रेसच्या अध्यक्षांने दाखविली नाहीं.

मद्रासला ठरलेली हिंदू-मुसलमानांच्या राजकीय ऐक्याची योजना महात्मा गांधी व डॉ. अन्सारी यांनी मोडली याबद्दल महंमद अल्लींनीं दोषांसहि दोष दिला आहे. पण ज्या मद्रास काँग्रेसने ही योजना केली तिच्यांतच सर्वपक्षीय परिषद भरवून सर्वमान्य अशी स्वराज्ययोजना करण्याबद्दलचा ठराव झाला. अर्थातच मद्रासच्या काँग्रेसमधील ठराव तात्पुरता होता. तेथें ठरलेली हिंदू-मुसलमानांच्या संबधाची व्यवस्था अखेरचा व वज्रलेप असती तर काँग्रेसनें सर्वपक्षीय परिषदेकडे हें काम सोंपविण्याचें कारणच नव्हते. म्हणूनच काँग्रेसच्या योजने-बरहुकुम सर्वपक्षीय परिषद होऊन जो निर्णय झाला त्याचा पुरस्कार करण्यांत अन्सारी व गांधी यांनीं काँग्रेसद्रोह केला असे मानणे साफ चुकीचें आहे. पण आपल्यावर आलेला दोष सरसकट सर्वच अध्यक्षांच्या गळ्यांत बांधण्याच्या खटाटापांत महंमद अल्लींना कसलेंच तारतम्य राहिलेले नाहीं. पंडित मोतीलाल नेहरू हे काँग्रेसला ठार करून तिचें हिंदुमहासभेत रूपांतर करीत आहेत, असा त्यांच्या-वर महंमद अल्लींनीं आरोप केला आहे. पंडित नेहरू हे कोणत्याहि हिंदु-महासभेस हजर राहिले नाहींत व हिंदु-महासभेचा कोणताहि निर्णय काँग्रेसवर लादण्याचा त्यांनी प्रयत्न केला नाहीं, एवढेंच नव्हे तर हिंदु-महासभेच्या ठरावाविरुद्ध त्यांचीं भाषणें असतात. उलट महंमद अल्ली मात्र मुस्लीम लीगशीं सहकारिता करून मुस्लीम लीगचा निर्णय काँग्रेस-वर लादूं पाहात आहेत व केवळ काँग्रेसलाच नव्हे तर सर्व-पक्षीय परिषदेलाहि मुस्लीम लीगच्या तालावर नाचावयास लावावें असाच त्यांच्या सध्याच्या धोरणाचा स्पष्ट अर्थ आहे. स्वतः ही आक्षेपाई गोष्ट करीत असतां ज्ञातिनिष्ठ संस्थेपासून सर्वथैव अलिप्त असलेल्या नेहरूंवर असला आरोप करण्यास उद्युक्त होणारे

महंमद अल्ली हे जातिनिष्ठेनें किती धुंद झाले आहेत याचा विचार वाचक करतीलच.

पंडित मदन मोहन मालवीय हे काँग्रेसचे तीनदां अध्यक्ष झालेले व हिंदुसभेचे कट्टे पुरस्कर्ते. अर्थात् त्यांच्यावर महंमद अल्लींनीं प्रथमच कडकडून हल्ला केला आहे. हिंदु स्त्रियांना स्वसंरक्षणार्थ पिस्तुलें वापरण्यास पंडित मालवीय यांनीं सांगितलें. ही गोष्ट काँग्रेसच्या अनत्याचारी धोरणाच्या विरुद्ध झाली अशी महंमद अल्लींनीं तक्रार केली आहे! पण काँग्रेसनें अनत्याचार हा स्वराज्यप्राप्तीच्या मार्गापुरता सांगितलेला आहे. स्त्रियांनीं स्वतःच्या अब्रूच्या रक्षणार्थ हत्यार वापरूं नये किंवा प्रतिकार करूं नये असा कांहीं काँग्रेसचा ठराव झालेला नाहीं. स्त्रिया निःशस्त्र व असहाय राहिल्याने ज्यांना त्यांच्यावर बळजबर्ी करण्यास धाक वाटे-नासा होतो अशा अत्याचारी माणसाकडूनच अमला आक्षेप पुढें येऊं शकेल, असे असतां महंमद अल्लीसारख्यांनीं, स्त्रियांनीं स्वतःजवळ स्व-संरक्षणाचे कांहीं तरी साधन बाळगावे अशा अर्थाच्या सूचनेविरुद्ध नाकें मुरडावीं हे त्यांच्याच कुत्सित कल्पनेचे द्योतक मानले जाईल. नहून असा उपदेश करण्यांत मालवीयजींकडे अनत्याचारीपणाविरुद्ध उपदेश केल्याचा दोष येऊं शकत नाहीं. अनत्याचारीपणा याचा अर्थ स्त्रियांनीं आत्मसंरक्षणहि न करणे असा स्वतः म. गांधीहि करीत नाहींत. परंतु मालवीयजींच्या या उपदेशाबद्दल मुसलमानांनीं समाजाला राग येणे हा सावकारांनीं आपल्या घरांभावतीं पाहारा ठेवला म्हणून दरबडे-खोरांना राग येण्यांतलाच प्रकार आहे!

हिंदू-मुसलमानांच्या एकांविषया प्रयत्न करावा असा काँग्रेसचा ठराव असून प. मालवीयजी ह कोणत्याहि दंग्याच्या वेळीं हिंदूंना दोष देत नाहींत असाहि एक मोठा आक्षेप महंमद अल्लींनीं त्यांच्याविरुद्ध पुढे केला आहे! त्यांचा ही कृति काचेच्या घरांत राहणाऱ्यांनीं दुसऱ्याच्या दगडी भिंतीवर दगड फेकण्याच्या कृतीइतपतच शहाण-पणाची ठरेल. स्वतः महंमद अल्लींनीं तरी कोणत्या दंग्यांत मुसलमानांना गुंडांचा निषेध केला आहे! गोध्रा येथे श्रियुत शाह यांचा भररस्त्यांत खून झाला व आमदार मुकादम यांच्यावरहि प्राणघातक हल्ला

झाला. अशा वेळीं या अल्लींनीं काँग्रेसचा ठराव कितपत पाळला? आणि परवांच्या मुंबईच्या दंग्यांत तर ऋणको मजूर विरुद्ध धनको पठाण असें मूळ दंग्याचे स्वरूप असतां त्यांचे हिंदू विरुद्ध मुसल-मान अशा प्रकारचे रूपांतर कसें झालें, तें सर्वश्रुतच आहे. साराश, महंमद अल्लींची काँग्रेसनिष्ठा म्हणजे शुद्ध ढोंग आहे. मुसलमानां हि-त-संबंधाशीं सुसंगत असेल तेवढीच काँग्रेसनिष्ठा त्यांना हवी. जोपर्यंत काँग्रेसच्या धोरणाने मुसलमानांचें हित साधत होतं तोपर्यंत ते काँग्रेसला उचलून धरीत होते. पण आतां काँग्रेसच्या ठरावानें त्यांच्या मताप्रमाणें मुसलमानां हि-त-संबंधास बाध येतोसा वाटल्याबरो-बर ते त्या ठरावाची परदेशी कापडाच्या बरोबरीनें होळी करण्यास सिद्ध झाले!

पंडित मालवीय हे इतर जातीच्या व धर्माच्या इसमाबरोबर अनोदक-ग्रहण करीत नाहींत यावरून मालवीयांनीं काँग्रेसचा अस्पृश्यतानिवारणाचा ठराव मोडला असाहि एक आरोप महंमद अल्लींनीं त्यांच्यावर केला आहे! मालवीयांचा हा कर्मठपणा अलीकडच्या हिंदु मुशिक्षितांनाहि पसंत पडणार नाहीं हें खरें. पण काँग्रेसच्या ठरावांत अनोदकग्रहण येत असा अर्थ महंमद अल्लींनीं कोठून काढला? उलट मालवीयांनीं अस्पृश्यतानिवारणाला आज पर्यंत उत्ताने व कृतीने अनेक प्रकारे प्रोत्साहन दिलें आहे ते मात्र महंमद अल्लींना स्मरले नाहीं! कोकोना-ड्याच्या काँग्रेसमध्ये महंमद अल्ली यांनीं निम्त्या अस्पृश्य समाजाला मुसलमान करून अस्पृश्यतानिवारणाचा रामबाण उपाय काँग्रेसला सुचविला होता! पण त्या दिवसापासून महात्मा गांधीहि सावध झाले व त्यांनीं अस्पृश्यतानिवारण करावयाचें तें फक्त हिंदूंनींच करावयाचे असे प्रत्येक वेळीं हडसूनखडसून सांगण्यास सुरवात केली. अर्थातच या ठरावाचा विचार हिंदूंनींच एकमेकांत करावयाचा आहे. मुसलमानांनीं त्यांत नाक खुपसण्याचे कारण नाहीं. पण काँग्रेसचा अनत्याचार व अस्पृश्यतानिवारण या दोहोंचा मुसलमानांना अनुकूल असाच अर्थ आजपर्यंत महंमद अल्ली करीत आले. अर्थातच काँग्रेसच्या राष्ट्रीय कार्यक्रमास त्यांनीं जो आजपर्यंत पाठिंबा दिला तो मुसलमानांचें हित साधण्याच्या स्वार्थी दृष्टीनेच दिला हेंच सिद्ध हात आहे.



## दिल्लीचे बातमीपत्र

नवी दिल्ली ता. २८-३-२९

[ ९ ]

चालू आठवड्यांत सोमवार व मंगळवार असे दोन दिवस असेंब्लीने शिमग्याची सुटी घेतली. शनिवार ता. २३ रोजीहि असेंब्लीची बैठक झाली नाही. याशिवाय शुक्रवार ता. २९ रोजी 'गुड फ्रायडे' म्हणून त्या दिवशीहि असेंब्ली बंदच राहणार व पुढे ईस्टरची सुटी लागली. मिळून या आठवड्यांत ता. २७ व २८ असे दोनच दिवस बैठक होणार व तेवढ्यांत फायनॅन्स बिलाचे तिसरे वाचन मंजूर झाले तरी कौन्सिल ऑफ स्टेटची मंजुरी मिळण्यास अवधि राहता नाही. ३१ तारखेच्या आत बिल पास झाले तरच सरकारला त्याप्रमाणे ता. १ एप्रिल-पासून कर वसूल करण्याचा अधिकार प्राप्त होईल. तसे न झाल्यास सरकारला काही दिवसांपुरता वटहुकूम काढून हे कर वसूल करावे लागणार. असेंब्लीने मिठावरील करामध्ये ४ आणि कमी केले. पण त्यामुळे सरकारच्या जमेत ६५ लाखांची तूट येणार. यासंबंधाने सरकार काय करणार, इत्यादि प्रश्नांसंबंधी चार दिवसांच्या सुटीत तर्कवितर्क व चर्चा ही चालू होती. पब्लिक सेफ्टी बिल व ट्रेड डिस्प्युटस बिल ही याच बैठकीत पास करून घेण्याचा सरकारचा निश्चय आहे. त्यासाठी बैठक एक आठवडा लांबवली आहे. व हिं. सरकारचे सिमल्याचे गिर्यारोहण एक आठवड्याने पुढे ढकलले आहे. उन्हाळ्याचा प्रारंभ झाल्याबरोबर सरकारी अधिकारी सिमल्यास जाण्यास उत्सुक झालेले असतात, पण त्यांची व इतर सभासदांची गैरसोय करूनहि ही विले पास करून घेण्याचा सरकारचा इरादा आहे.

\* \*

असो. ता. २७ रोजी चार दिवसांच्या सुटीनंतर असेंब्लीच्या बैठकीस सुरुवात झाली. फायनॅन्स बिल ता. ३१ च्या आत मंजूर झाले नाही तर कसे काय होणार हे कोडे तसेच टाकून, सुटीमध्ये कित्येक विनसरकारी सभासद दिल्ली सोडून गेल्यामुळे सभासदांची संख्या बेताचीच होती. मिठावरील करासंबंधाने काय होणार याबद्दल आपसांत चर्चा सुरू होतीच. त्यांतल्या त्यांत सायमन कमिशन दिल्लीत असतांनाच ही फायनॅन्स बिलाची अडचण उत्पन्न झाली हा योगायोगहि कित्येकांना विचारणीय वाटला. त्या दिवशी जरूर तर रात्रभर बैठक भरवून फायनॅन्स बिलावरील चर्चा संपवावयाची असे अध्यक्ष पटेल यांनी ठरविल्याची गुणगुण

लागल्यामुळे त्याचीहि या चर्चेत भर पडली. फायनॅन्स बिलाची चर्चा सुरू होऊन प्रथम पोस्टाच्या दरासंबंधाच्या सूचना पुढे आल्या. अमरनाथ दत्त यांना पाकिटांचा दर अर्धा आणा करण्याबद्दल सूचना मांडली. सर भूपेंद्रनाथ मित्र यांनी दर कमी केल्यास सुमारे दीड कोटीचे नुकसान होईल असे सांगितले. अमरनाथ यांची सूचना मतमोजणी न करताच नामंजूर झाली. यानंतर आचार्य यांनी १ पैशाचे पोस्टकार्ड करण्याची सूचना मांडली व फाजल रहिमतुल्ला यांनी संपल पॅकेट १ पैशांत पाठविता यावे अशी सूचना केली. पण लोकपक्षाचे बहुमत सभासदांच्या गैरहजेरीमुळे शिळक राहिले नव्हते. यामुळे वादांत कोणाचे लक्ष नव्हते व दोन्ही सूचना नामंजूर झाल्या. आचार्य यांची सूचना ३४ वि. ४७ मतानी नापास झाली. याप्रमाणे सरकारच्या बाजूचे बहुमत स्पष्ट दिसत असल्यामुळे पुढे प्राप्तीवरील करासंबंधाच्या लोकपक्षीय सूचनाहि मते न मोजताच भराभर नापास होत गेल्या.

\* \*

याप्रमाणे फायनॅन्स बिलांतील सर्व कलमें संपल्यावर अध्यक्षांनी बिल कलमवार मंजुरीसाठी असेंब्लीपुढे मांडले व सर्व कलमें मंजूर होऊन दुसरे वाचन पूर्ण झाले. लगेच रीतीप्रमाणे शुस्टर यांना बिलाचे तिसरे वाचन करण्याबद्दल अध्यक्षांनी सांगितले. पण त्यांनी तिसऱ्या वाचनाची सूचना करण्याचे अगोदर अध्यक्षांच्या खुर्चीजवळ जाऊन त्यांना व्हाइसरॉयचा खलिता सादर केला. त्यांत मिठावरील कर पूर्वीप्रमाणे सवा रुपयाच ठेवून फायनॅन्स बिल पास करावे असा व्हाइसरॉय यांनी असेंब्लीला पाठविलेला संदेश होता व तो अध्यक्षांनी वाचून दाखविला. व्हाइसरॉयचा संदेश वाचण्याचे वेळी सर्व सभासदांनी उभे राहावयाचे असा असेंब्लीमध्ये फाजील दरबारी आदबीचा संप्रदाय पडलेला आहे. पण रयतेचे मीठ महाग करणारा व असेंब्लीस अपमानकारक असा हा संदेश असल्यामुळे श्री. केळकर व स्वराजिस्ट सभासद हे या वेळी उभेच राहिले नाहीत. असो. यानंतर व्हाइसरॉयंनी शिफारस केल्याप्रमाणे दुरुस्त केलेले बिल, म्हणजे मिठावरील कर पूर्वीप्रमाणे सवा रुपया करून, शुस्टर यांनी मांडावयाचे. पण ते होण्याच्या

आधींच श्रीनिवास अय्यंगार यांनीं अशी हरकत घेतली कीं नियमाप्रमाणें ही दुरुस्ती शुस्टर यांना असेंब्लीपुढे आतां मांडतांच येत नाही. अय्यंगारगंगे म्हणजे असें कीं, असेंब्लीमध्ये मिठावरील कराचे चार आणे कमी करण्याची सूचना मंजूर होण्यापूर्वी व्हाइसरॉयांची ही शिफारस यावयास पाहिजे होती. दुसऱ्या एखाद्या सामान्य बिऱ्याचे बाबतीत अशी शिफारस चालली असती. पण फायनॅन्स बिलाचे बाबतीत ती चालणार नाही. रंगास्वामी अय्यंगार व पं.नेहरू यांनीं श्रीनिवास अय्यंगारांच्या हरकतीस दुजोरा दिला व केरर आणि शुस्टर यांनीं व्हाइसरॉयांच्या शिफारसीप्रमाणे दुरुस्त बिल आणणे हे पूर्णपणें नियमांना धरून आहे असें प्रतिपादन केलें. नियमासंबंधीच्या प्रश्नाचें हे गडोतर उत्पन्न झाल्यामुळें त्याच दिवशीं फायनॅन्स बिल संपवावयाचें हा संकेत दाखवला व नियमासंबंधी उत्पन्न झालेल्या प्रश्नाचा विचार करून निर्णय देण्यासाठीं अध्यक्ष पटेल यांनीं त्या दिवसाची बैठक तहकूब ठेवली.

\* \*

अय्यंगारांच्या कायदेशीर प्रश्नामुळे पटेल यांना मोठाच पेंच पडला असावा. कायद्याचा शब्दशः अर्थ घेतला तर अय्यंगारांचे म्हणणेच बरोबर दिसत होतें, पण नियम ज्या हेतूनें करण्यांत आला त्याचा विचार केला असतां शुस्टर यांना व्हाइसरॉयांच्या शिफारसीप्रमाणे निसऱ्या वाचनाच्या वेळीं दुरुस्ती करतां येते असें अध्यक्षांनीं ठरविलें. गुरुवारी बैठकीचे आरंभीं हा निर्णय त्यांनीं जाहीर केला. त्याप्रमाणें मिठावरील कर पूर्वीप्रमाणे दरमणीं सवा रुपया करण्याची सूचना शुस्टर यांनीं केली. या सूचनेस मुनशी, केळकर, जयकर व अय्यंगार यांनीं विरोध केला. व्हाइसरॉयांचा संदेश हा लोकप्रतिनिधींना अपमानकारक असल्यामुळेच तो वाचला गेला त्या वेळीं आपण उभे राहण्याचें जाणून—बुजून नाकारलें असे केळकर यांनीं सांगितलें. मुनशी यांनीं असेंब्लीला एका अधिकाऱ्यानें “माकडाची सभा” असें संबोधल्याचें सांगितल्यामुळे बरीच खळबळ उडाली. काहीं सरकारी अधिकाऱ्यांनीं “नाहीं नाहीं” म्हणून ओरड केली व असे उद्गार कोणत्याहि अधिकाऱ्याने काढले नाहीत असे केरर यांनीं सांगितलें. पटेल यांनीं मुनशी यांना या अधिकाऱ्याचें नांवच विचारलें. तेव्हां तें असेंब्लीत प्रगत न करतां खासगी रीतीने पटेल यांना कळविण्याचें मुनशी यांनीं आश्वासन दिलें.

\* \*

असो. व्हाइसरॉयांच्या संदेशामुळे झालेल्या अपमानाचा खरा प्रतिवाद करावयाचा तर असे-

ब्लीनें ही दुरुस्ती फेटाळून लावावयाची होती. पण लोकप्रक्षीय सभासदांच्या गैरहजेरीमुळे शुस्टर यांची सूचना ४६ वि. ४१ मतांनी मंजूर झाली ! म्हणजे आपलाच निर्णय फिरवून व व्हाइसरॉयांचा अपमानास्पद हुकूम स्वीकारून असेंब्लीने आपलाच नाचका करून घेतला, दुसरे काय ? निदान ज्यांनीं पूर्वी मिठावरील कर चार आण्यांनीं कमी करण्याच्या लोकप्रक्षीय सूचनेस पाठिंबा दिला होता त्यांनीं तरी शुस्टर यांच्या सूचनेस पाठिंबा द्यावयाचा नव्हता. पण अशा चार सभासदांनी या सूचनेस या वेळीं पाठिंबा दिला. हे सभासद म्हणजे गझनवी, अनवर उल अझीम, सय्यद हुसेन शहा व राजन बक्ष हे होत. असेंब्लीला ‘माकडांची सभा’ असे विशेषण लावण्याची बुद्धि एका अधिकाऱ्याला झाली ती वरील चौकडीसारख्या सभासदांकडे पाहूनच झाली असली पाहिजे ! याप्रमाणें एका महत्त्वाच्या प्रश्नावर सरकारचा जय झाला व ५० विरुद्ध ३९ मतांनी सर्व फायनॅन्स बिलाचे तिसरे वाचनहि मंजूर झाले. ३१ तारखेच्या आंत असेंब्लीत बिल मंजूर झाले तरी ते कौन्सिल ऑफ स्टेटमध्ये मंजूर व्हावयास पाहिजे. यासाठी परवा शनिवारी कौन्सिल ऑफ स्टेटच्या बैठकीत हे बिल चर्चा न करतां चुटकीसरशी पास करून घेण्याचा सरकारचा विचार आहे व कौन्सिल ऑफ स्टेटमध्ये सरकारचें हे काम सहजासहजी होऊन जाईल हे निश्चित होय.

\* \*

फायनॅन्स बिल मंजूर झाल्यानंतर ज्या पब्लिक सेफ्टी बिलाकरितां मुख्यतः बैठक लावण्यांत आली आहे तें बिल सर बी. एल्. मित्र यांनीं असेंब्लीपुढें विचारार्थ मांडलें. सरकारचे गृहमंत्री मि. केरर यांनींच तें पुढे मांडावयाचें. पण ते आजारी असल्यामुळे हें काम लॉ मेबरकडे आलें. मित्र यांनीं सिलेक्ट कमिटीत झालेल्या दुरुस्त्या समजावून सांगितल्या. फक्त प्रचलित राज्यपद्धति नष्ट करण्याची चळवळ करण्यासाठीं इकडे येणाऱ्या ब्रिटिश कम्युनिस्टांविरुद्ध हे बिल असून त्याचेयोगानें कॉंग्रेससारख्या न्याय्य राजकीय चळवळीस कोणताहि धोका नाहीं असें त्यांनीं आश्वासन दिले. यावर अनत्याचारी कम्युनिस्टांविरुद्ध या बिलाची बजावणी होईल कीं काय अशी अय्यंगार यांनीं शंका प्रदर्शित केली. तेव्हां ‘ते अनत्याचारी राहतील तांपर्यंत हिंदुस्थानांत सुरक्षित नाई शकतील’ असें मित्र यांनीं उत्तर दिले. पण अत्याचार किंवा अत्याचारप्रवर्तक प्रयत्न केल्यावर त्याबद्दल नेहमींच्या कायद्यानें सरकारास बंदोबस्त करता येण्याजोगा आहे. यामुळे या उत्तरानें बिलाची अनवश्यकताच सिद्ध होते हें

मित्रांसारख्या सरकारी कायदेपंडिताच्या लक्षांत येऊ नये हें आश्चर्य होय.

यानंतर बॅ. जयकर यांनी मीरतचा खटला देन तऱ्हेने सरकारच्या अंगावर उलटविला. ते म्हणाले, कम्युनिस्टांचा बंदोबस्त करण्यास सामान्य कायदा पुरेसा आहे हें मीरतच्या खटल्यावरून दिसून येतें; शिवाय बिलावर साधक-बाधक चर्चा करावयाची म्हटली तर कोर्टापुढे असलेल्या मीरतच्या खटल्यांतील गोष्टींची चर्चा करावी लागणार. अशी चर्चा होणें इष्ट नाहीं या सबबीवर सरकारने धरपकडीसंबंधाची तहकुबीची सूचना तहकूब केली

होती. मग याच मुद्यावर प. सेफ्टी बिलहि तहकूब करणें हेहि तितकेंच इष्ट ठरतें. यासाठी हें बिल तहकूब ठेवावें अशी जयकरांनी मित्र यांना सूचना केली, पण त्यांनी अर्थात्च ती मानली नाहीं. पण बिल तहकूब करण्यासंबंधानें रीतसर सूचनाच मि. जागिया यांनी अध्यक्षोंकडे पाठविली आहे. ती विचारार्थ निघेल त्या वेळी या गोष्टीचा विचार होईल असे सांगून अध्यक्षांनी बैठक मगळवारपर्यंत तहकूब ठेवली. अर्थात् ईस्टरमध्ये ठिकठिकाणच्या परिषदांसाठी जाणाऱ्या मंडळींना पुनः सुटीनंतर पब्लिक सेफ्टी बिलासाठी परत दिव्हीस यावे लागणार.

## दृष्टि जरा तरी अंतर्मुख करा

अखिल भरतखंडांत कोणत्याना कोणत्या तरी कारणानें दडपशाहीचा झंझावात पुनश्च वाहूं लागला आहे. त्या झंझावातानें प्रज्वलित केलेल्या राजद्रोहाच्या खटल्याच्या खाईत 'नवा काळ' पत्राचे संपादक श्रीयुत कृष्णाजीपत खाडिलकर हेहि सांपडून राजद्रोहाच्या आरोपावरून त्यांना एक वर्षाची साधी कैद, दोन हजार रुपये दंड आणि दंड न दिल्यास आणखी तीन महिने साधी कैद अशी शिक्षा भोगण्याची पाळी आली. अलीकडे नवीन रुढ होऊ लागलेल्या औपचारिक पद्धतीने सरकारच्या रोषाला बळी पडलेल्या वीरांचे अभिनंदन करण्यांत येत असते आणि राष्ट्राचा दृष्टिकोन बदलल्याचें तें एक व्यक्त लक्षण आहे यांत शंका नाहीं. तथापि श्रीयुत खाडिलकर यांचें ५७ वर्षांच वयोमान, त्यांना जडलेला मधुमेहाचा विकार आणि या खटल्याच्या पायी त्यांना भरावा लागलेला भूदंड लक्षांत घेतां त्यांच्यावर ओढवलेल्या आपत्तीबद्दल अखिल महाराष्ट्रातील प्रत्येक व्यक्तीस त्यांच्याविषयीं हळहळच वाटल्यावांचून राहाणार नाहीं.

फेब्रुवारी महिन्याच्या १४ व्या तारखेस श्रीयुत खाडिलकर यांस ज्या परिस्थितींत व ज्या लेखाकरितां म्हणून पकडलें त्यांचा विचार करता मुंबईतील परिस्थिति निवळल्यानंतर तरी त्यांना या खटल्याची फारशी तोशीस लागणार नाहीं असें वाटत होतें. परंतु क्षुल्लक कामांत देखील सरकारचें 'प्रेसटज' आडवें येत असल्यामुळे, दंगा बंद होऊन सर्वत्र शांतता नांदू लागली तरी, एकदां उभारलेला खटला काढून घेण्याइतका दिलदारपणा सरकारला दाखवावासे वाटलें नाहीं आणि खटल्याचें काम अखेरपर्यंत

चालून वर दर्शविल्याप्रमाणे कडक शिक्षा ठोठावण्यांत आली. पिनल कोडांतलें १२४ अ हें कलम इतकें लवचीक व व्यापक आहे कीं, सरकारने तसें मनांतच आणल्यास सरकारावर निर्भोडपणें केलेल्या टीकेचा कोणताहि लेख त्या कलमाच्या जाळ्यांतून क्वचितच निसटूं शकेल. ज्यूरीला खटला समजावून देतांना न्या. ब्लॅकवेल हे म्हणाले कीं, 'वर्तमानपत्रांचें स्वातंत्र्य हिरावून घ्यावें असा या कलमाचा उद्देश मुळींच नाहीं. सरकारावर टीका करण्याला या कलमानेंहि लेखकांना मोकळीक ठेवली आहे; मात्र त्या टीकेची रास्त मर्यादा ओलांडली गेली तर तो गुन्हा होतो!' पण आरोपीनें मर्यादेचें उल्लंघन खरोखर केलें कीं नाहीं हे ठरविण्याला त्या कलमांत निश्चित असे गमक काय आहे? प्रचलित राज्यपद्धति बदलून तिच्यांत सुधारणा घडवून आणण्याकरितां केलेली टीका राजद्रोहाच्या गुन्ह्यांत येऊं शकत नाहीं असा एक खुलासा त्यास जोडलेला आहे. पण तो खुलासा तरी लागू पडतो कीं नाहीं हे तरी कोणी ठरवावयाचे? त्याला कायदेशीर मोजमाप कोणतेंच सांगितले नसल्यानें जोपर्यंत सरकार आक्षेप घेत नाहीं तोपर्यंत ती टीका मर्यादेच्या आंत आहे असें समजावें; आणि सरकारनें आक्षेप घेऊन खटला भरला व ज्यूरीने किंवा मॅजिस्ट्रेटानें गुन्हा शाश्वत धरला कीं मर्यादेचें उल्लंघन केले गेले असें मानावें असला अंधळ्या कोशंबिरीचा प्रकार किंवा नियतिवाद या बाबतींत आजवर चाल आहे आणि तो प्रकार स्वराज्यप्राप्ति होईपर्यंत बदलला जाईल असे वाटत नाहीं.

राजद्रोहाच्या व्याख्येच्या असल्या अनिश्चित स्वरूपामुळे सरकारावरील टीका, किंबहुना सगळीच

राजकीय चळवळ, ही एक प्रकारे तारेवरील नाचा-प्रमाणे धोक्याची झाली आहे. त्यांतल्या त्यांत तुलनाच करावयाची झाल्यास तारेवरच्या नाचाला देखील कांहीं नैसर्गिक नियम असतात आणि आपला तोल आपण लक्षपूर्वक संभाळला तर आपणाला भीति नाही अशी नाच करणाऱ्यांची खात्री असते. पण राजकीय चळवळीत पडणाऱ्या इसमाला तेवढाहि निर्धास्तपणा नसतो. कारण या ठिकाणी आपला तोल आपण संभाळला तरी कोणा तरी तारवटलेल्या व्यक्तीच्या मनाचा तोल विषडून त्याने तारेच्या खांबाला धक्का दिला की आपला तोल आपण संभाळून देखील त्याचा उपयोग न होता दुसऱ्याच्या मनाचा समतालपणा विषडल्याचा परिणाम आपणाला भोगावा लागणार! याकरिता राजद्रोहाचे कलम ही एक विस्तवाची खाई आहे असे म्हटले असता ते अधिक रायुक्तिक दिसेल. अग्निहोत्री ज्याप्रमाणे आपल्या कुडातला अग्नि कधीच विझू नये अशी दक्षता बाळगतो त्याप्रमाणे सरकारहि आपला हा १२४ अ रूपा अग्नि कधीच विझू देत नाही; मात्र आपल्या लहरीप्रमाणे ते कधी कधी त्याच्यावर भरपूर राख सांघूंदते. अशा रीतीने कालांतराने राखेचा ढिगारा बराच सांचल्यास विस्तव दृष्टीआड झाल्यामुळे चुकूनमाकून कोणाचा तरी पाय त्याजवर पडतो व त्याला चटका बसतो. परंतु ज्या वेळी दडपशाहीचा झंझावात सुटतो त्यावेळी त्या विस्तवावरील राख पार उडून जाऊन तो धगधगीत होऊन पेटू लागतो. या वेळी कोणीहि त्याजवर चुकून पाऊल ठेवले असे होणे संभवनीयच नसते. मात्र अशाच वेळी स्वकर्तव्य म्हणून त्या अग्नीत आपल्या प्राणाची आहुति देण्याला कित्येक देशभक्त तयार होतात व त्यांना त्या अग्नीचे प्रज्वलित स्वरूप पाहून भीति न वाटतां उलट आनंदच होतो. कारण जिने सतीचे वाण घेतले तिला जशी चिता जितकी अधिक भडकली असेल तितकी चांगलीच वाटणार, कारण त्यायोगाने तिचा उद्दिष्ट हेतु तितका लवकर सिद्धीस पावणार, त्याप्रमाणेच ज्याच्या अंतःकरणांत राष्ट्र-प्रेमाची ज्योत पेटली असेल त्यालाहि असल्या बाह्य संकटाची भीति न वाटता उलट त्यायोगाने स्वकर्तव्य करण्याची स्फूर्ति अधिकच वाटू लागते.

याकरिताच आम्हास सरकारास असे विचारावेसे वाटते की, असले दडपशाहीचे सत्र सुरू करून तुम्ही काय साधू पाहता? आपल्या छावणीवर शत्रु चालून येऊं नये म्हणून छावणीच्या राभोवतीं जशी एखादी खाई पेटवून ठेवावी तशी नोकरशाहीच्या संरक्षणार्थ हीं १२१, १२१ अ. १२४ अ इत्यादि कलमे आहेत. पण हीं कलमे नोकरशाहीचे चिरकाल संरक्षण

करू शकतील काय? सरकाराविद्द कट केल्या-बद्दल कम्युनिस्टांना किंवा असतोप पसरीवल्याबद्दल लेखकाना व वक्तृंना शिक्षा देऊन कटांचा व असंतोपाचा फैलाव कायमचा थांबेल असे सरकारास वाटते काय? गेल्या पन्नास वर्षांतला अनुभव काय सांगतो? १८९७ सालापूर्वी १२४ अ कलमाखाली अवघा एकच खटला झाला होता. १८९७ सालापासून सरकारने हे सत्र जारीने चालू केले; तरी पण लेखक व वक्तृ यांच्या अभावी हे सत्र बंद पडले असे म्हणण्यापेक्षा सरकारच थकून गेले व हे सत्र तहकब्र करण्यात आले असेच म्हणता येईल. १९०८ साली सरकारने पुनः सत्र सुरू केले. आणि एकेक वृत्तपत्राची आहुति टाकण्यास प्रारंभ झाला. तथापि असंतोपाचा फैलाव कमी न होतां उलट वाढतच गेला व तो नुसत्याच भाषणाने व लेखाने प्रकट न होतां उलट गुप्त वा उघड अत्याचाराच्या रूपाने प्रकट होऊं लागला. १९२०-२१ सालातला अनुभव तर विचारावयासच नको! या वेळेपासून असंतोपाची पाळेमुळे नुसत्या मध्यम वर्गात व शहरांतच रुजून न राहता ती कनिष्ठ वर्गात व खेड्यापाड्यांत जाऊन पोचली. त्या वेळेच्या दडपशाहीच्या मोहिमेतदि सरकारचा हेतु सफल न होतां उलट सरकारची पूर्वीची इज्जत मात्र नष्ट झाली आणि असंतोपाचा सर्वत्र प्रसार होऊन कोठल्याहि वर्गाच्या मनोभमिकेत हे असंतोपाचे बी सारखेच रुजते व मूळ धरते असा अनुभव आला. आणि आतां तर मजरसंघाच्या पुढाऱ्यांवर घाव घालून सरकारने कामगारवर्गास विशेष चिडविले आहे. अशा परिस्थितीत आज 'नव्या काळा'च्या संपादकांस एक वर्षाची शिक्षा दिली आणि उद्यां यदाकदाचित् मीरतला नेलेल्या व कम्युनिस्ट मानल्या गेलेल्या ३१ मंडळी वरहि सरकारचा पाहुणचार घेण्याची पाळी येईल असे गृहीत धरले तरी असंतोपाचा पारा खाली कसा उतरणार? अंगांत ताप फणफणू लागला असता औषध घेऊन व पथ्य संभाळून शरीराची अंतस्थ स्थिति सुधारण्याचा प्रयत्न न करतां वरून गार पाण्याच्या पट्या ठेवून ताप उतरविण्याचा हट्ट धरण्यासारखेच हे शहाणपण नव्हे काय?

सरकारचा मुख्य दोष हाच की, सरकारला आपली दृष्टि अंतर्मुख वळविण्याची संवयच नाही. त्याची दृष्टि नेहमीं बहिर्मुखच असते. लोक बोलतात काय व लिहितात काय याची तेवढी सूक्ष्म चिकित्सा करण्याची धडपट चालू असते, पण आपला स्वतःचा विचार, उच्चार व आचार कसा आहे व कसा असावा याची जणुं सरकारास फिकीरच वाटत नाही. असली केवळ बाहिर्मुखी दृष्टि बदलून सरकार जर आत्मनिरीक्षण करूं

लागेल तर त्याच्या मनावर किती तरी नवा प्रकाश पडेल आणि श्रीयुत खाडिलकर यांनीं ता. ९ फेब्रुवारीच्या नव्या काळांतला अग्रलेख लिहून असंतोष पसरविला का त्या लेखाबद्दल त्यांस शिक्षा देऊन सरकारनें आपण होऊन अधिक असंतोष पसरविला याचें यथार्थ ज्ञान सरकारास होईल. ता. ९ फेब्रुवारीच्या नव्या काळांतला अग्रलेख वाचून कोणाहि वाचकाच्या तोंडून सरकाराबद्दल 'शेम शेम' असे उद्गार खचित बाहेर पडले नसतील. परंतु सरकारनें त्या पत्रावर खटला भरला व न्यायमूर्तींनीं संपादकास शिक्षा फर्माविली त्याबरोबर हायकोर्टाच्या इमारतीतच सरकारला 'शेम शेम' चा अहेर मिळाला ! हा प्रत्यक्ष पुरावा काय दर्शवितो ! असंतोषाचें बीज पत्रकर्त्याच्या लेखांत असते का सरकारच्या दडपशाहीत असते !

उपलक्षणादाखल म्हणून हें एक उदाहरण सांगितले. परकीय सरकारचे अस्तित्व हेच एक असंतोषाचें कायमचें उगमस्थान आहे; कारण स्वराज्याची तहान सुराज्यानें भागत नाहीं. तथापि इतका सूक्ष्म विचार सोडून दिला तरी, ब्रिटिश सरकारचे येथल राज्य मुराज्य या संज्ञेस तरी कितपत पात्र आहे हाहि एक विचाराचाच प्रश्न आहे. या राजवटीत शेतकरी, मजूर, सुशिक्षित, अशिक्षित इत्यादि बहुतेक सगळेच वर्ग कोणत्याना कोणत्या प्रकाराने गांजलेले आहेत, आणि म्हणूनच त्यांना त्यांच्याविषयीं सहानुभूति दाखविणारा लेखक किंवा वक्ता भेटतांच तो आपला परम आस वाटतो. आणि निर्जीव यंत्रप्रमाणे सर्वांस सारखेंच भरडणाऱ्या व सहानुभूतिशून्य अशा सरकाराविषयीं त्यांस मुळींच सहानुभूति वाटत नाहीं. सरकारच्या हातून कोणत्या तरी कारणांमुळे राज्यकारभारांत अनेक दोष घडून येतात व त्यांची परिणति प्रजेत असंतोषाचें बीज पेरण्यांत होत असते. प्रजेत असंतोष उत्पन्न होण्याला कोणकोणतीं कृत्ये कारणीभूत होतात याचें मार्मिक वर्णन कौटिल्यानें आपल्या ग्रंथांत दिले आहे. तो म्हणतो—

अकार्याणां च करणैः कार्याणां च प्रणाशनैः ।

अप्रदानैश्च देयानामदेयानां च साधनैः ।

अदण्डनैश्च दण्डयानां दण्ड्यानां चंडदण्डनैः ।

अरक्षणैश्च चोरेभ्यः स्वयं च परिमोषणैः ।

राज्ञः प्रमादालस्याभ्यां योगक्षेमवधेन च ।

प्रकृतीनां क्षयो लोभो वैराग्यं चोपजायते ॥

राज्यकारभाराविषयीं असंतोष उत्पन्न होण्याचा जीं अनेक कारणे कौटिल्यानें दिली आहेत त्यांतलीं काहीं निवडक कारणे नमुन्यादाखल वर नमूद केलीं आहेत. सरकार जर अंतर्मुख होऊन आत्मनिरीक्षण

करूं लागेल तर वरील यादीपैकीं एकहि दोष आपल्या हातून चुकूनमाकून देखील घडला नाहीं असें तें छातीवर हात ठेवून म्हणूं शकेल काय ! आणि असंतोषाचें जर कोणतेच कारण घडलें नसेल तर केवळ वृत्तपत्रकारांनीं खोटीच चिथावणी दिली म्हणून प्रजेत बेदिली उत्पन्न झाली असे तरी कधी तरी घडलें आहे काय ! अर्थातच प्रजेत जर असंतोष आहे तर त्याचा उगमहि सरकारच्याच दोषांत असला पाहिजे हे उघड आहे. पण सरकारची प्रकृति दिवसेंदिवस अत्यंत नाजूक अतएव चिडखार बनत चालली आहे. आणि खेदाची गोष्ट ही कीं आत्मसुधारणा करण्याच्या ऐवजी आपल्या नाजूक प्रकृतीला न सोसणारे असे एखादे क्षुल्लक कृत्य कोणाच्या हातून घडलें कीं त्याच्यावर हत्यार उपसण्यास मात्र ते तयार होतें ! यापासून उपाय होण्याच्या ऐवजी प्रकृतीला दुपट अपाय घडतो. आपल्याला कोणता रोग जडला आहे व त्यावर कोणती औषधयोजना करावी याविषयीं कोणीहि एक चकार शब्द सुद्धां बोलू नये असला आत्मघातकी हुकूम फर्मावणाऱ्या लहरी लक्ष्मीपुत्राचेंच अनुकरण सरकारला करावयाचे असल्यास त्याने १२४ अ कलमांच कुलूप ठोकून वृत्तपत्रांची मुस्कटदाबी खुशाल करावी; पण त्यापासून वृत्तपत्रांची जेवढी हानि होणार असेल त्याहून सरकारचीच हानि अधिक होणार आहे. जोपर्यंत असंतोष उत्पन्न करणारीं कारणे विद्यमान आहेत तोपर्यंत असंतोष हा शब्द कोणीहि उच्चारूं नये किंवा लिहूं नये असे म्हणणें अप्रयोजकपणाचेंच ठरेल. कारण ओठांतून बाहेर पडण्यास बेदी झाल्यामुळे पोटांत भावेनासा झालेला असंतोष केव्हां कोणत्या रूपानें बाहेर पडून सरकारास बाधक होईल याचा नेम कोणी सांगता ?

न्यायमूर्ति ब्लॅकवेल हे ज्यूरीला उद्देशून केलेल्या आपल्या भाषणांत म्हणाले की, १२४ अ कलमामुळे वर्तमानपत्रांच्या टीकेला वाव मुळींच राहात नाहीं असे नसून वाजवी मर्यादेचें उल्लंघन करणाऱ्यास मात्र तें कलम बाधक होतें. परंतु 'नव्या काळा'तील ज्या लेखावरून हा खटला उभारण्यांत आला त्यांतल्या टीकेचा सौम्यपणा लक्षांत घेतल्यास वाचकांस असें कोडेंच पडेल कीं, असली सौम्य टीका देखील जर वाजवी मर्यादेच्या पलीकडे गेली असें ठरूं शकतें तर टीकेचे क्षेत्र शिळक तरी कोठे राहिलें ! दीडदेान फुटाच्या घेराच्या पिंजऱ्यांत कोडलेल्या पोपटास किंवा दांडदेान हात लांबीचे दावे गळ्यास बांधलेल्या जनावरास तुला इकडे तिकडे फिरण्याला वाव मुळींच दिली नाहीं असें समजू नको

असें सांगण्यासारखाच हा प्रकार ह्यास्यास्पद व खेदास्पद नाही काय?

असो. सत्य पण अप्रिय उपदेश करणाऱ्या डॉक्टरावर कातावणाऱ्या रोग्याची इतरांनी कीव करून ठेवून न करून सारखीच. सग्रीचे नियम अनुल्लघनीय असल्याने रोगी जर आत्मनिरीक्षण न करील तर रोग्याच्या अराव्या कृतीचा जो काही नैसर्गिक परिणाम घडावयाचा असेल तो त्यावर घडेलच. म्हणून त्याविषयी आम्ही काही अधिक लिहू इच्छित नाही. पण व्यक्तिशः दे. भ. कृष्णाजीपत खाडिलकर यांजवर व पर्यायाने 'नवा काळ' पत्रावर ओढवलेल्या या सकटाबद्दल आम्हास अत्यंत खेद वाटतो. श्रीयुत खाडिलकरांचा व केसरीचा संबंध १८९७ सालापासून अत्यंत जिव्हाळ्याचा असा आहे. १८९७ सालापासून १९२० सालापर्यंत त्यांचे वास्तव्य बहुतांशी पुण्यासच असून त्या दरम्यानच्या काळात दोन वेळा केसरीच्या मुख्य संपादकाचे काम त्यांच्याकडे होते. त्या वेळच्या त्यांच्या जोमदार लेखांनी महाराष्ट्रात घडवून आणलेल्या विचारक्रांतीची बीजं कावे तेवढे थोडेच आहे. १९२० साली मुंबईत लोकमान्य कंपनी स्थापन होऊन 'लोकमान्य' पत्राचे संपादक

म्हणून ते मुंबईस राहावयास गेले आणि तेथे चार वर्षे लोकमान्य पत्राचे व तदनंतर आजतागायत 'नवा काळ' पत्राचे धुरीणत्व स्वीकारून त्यांनी अखंड राष्ट्रसेवा केली. असल्या मुरब्बी व अष्टपैलू लेखकावर ता. ९ फेब्रुवारीच्या 'नवा काळ' पत्रातील एका साध्या लेखावरून एवढे अरिष्ट कांसळावे ही अघटित विधिघटनाच होय. तुफान गवळलेल्या महासागरांतून निभावून घरी आलेल्या माणसावर घरच्या पुष्करणात बुडण्याची पाळी यावी अशासारखाच हा प्रकार आम्हास तरी वाटतो. श्रीयुत खाडिलकर यांजवर आजवर जे कित्येक बरेवाईट प्रसंग आले व ज्यांतून ते शीरसलामत बाहेर पडले, त्यांच्याशी या प्रस्तुतच्या प्रसंगाची तुलना नेली असता मांरोपंतांनी म्हटल्याप्रमाणे, 'गज गोपिर्दी बुडाला हा दैवा सिंधु शोषिला मशक' असेच खेदोद्गार बाहेर पडतात. परंतु श्रीयुत खाडिलकर हे आपल्या आजपर्यंतच्या बाणेदार स्वभावास अनुसरून याहि आपत्तातून धैर्य खचून न देता बाहेर पडतील आणि त्यांच्या एक वर्षाच्या अपरिहार्य अशा गैरहजेरीत त्यांचे तरुण चिरंजीव नवा काळ पत्राचे मुकाणू आपल्या वडिलांच्या नावाला कित्याक साजल अशा रीतीने चालवतील असा आम्हास भयंकर वाटतो.

## बेळगांवचे म. साहित्यसंमेलन

बेळगांव येथे येत्या मे महिन्यांत मराठी साहित्यसंमेलन भरण्याचे ठरले आहे. त्यासंबंधाने गेल्याचे मागील अंकांत श्रीयुत दत्तोपंत बेळवी यांचा अभिप्राय आणि संमेलनाच्या चिटणिसांचे जाहीर विनंतिपत्र ही दोनही छापली आहेत. त्यावरून या संमेलनासंबंधी उपस्थित झालेल्या वादाचे स्वरूप व बेळगांव स्वागतमंडळाने मनाशी केलेला निर्णय, हे वाचकांस कळून आलेलेच आहेत. आम्ही स्वतः या वादासंबंधाने आपला अभिप्राय आजवर प्रगट केला नाही याचे कारण इतकेच की, या वादांतील साधकबाधक गोष्टी काही असल्या तरी ग्वाल्हेर येथे ठरल्याप्रमाणे बेळगांवास संमेलन भरविणे न भरविणे याची सर्वस्वी जबाबदारी बेळगाव येथील स्वागतमंडळावरच आहे. त्याप्रमाणे त्याने संमेलन भरविले तर महाराष्ट्रांतून साहित्यप्रेमी लोक तेथे जातील. उलट ते भरवू नये, गहित करावे, असे त्याने ठरविल्यास त्याला बाहेरून कोणीहि आप्रह कळे नये किंवा नावेह ठेवू नयेत, असे आमचे मत होते. शिवाय केसरीने या बाबतीत काही लिहिले तर त्यांतील भलत्याच एखाद्या शब्दाचे निमित्त

करून बेळगांव येथील स्वागतमंडळाच्या अडचणीत भर घालणारी काही मंडळी कर्नाटकांत आहेत ह्मि आम्हाला माहीत होते. परंतु आता बेळवी, गंगाधरराव देशपांडे व संमेलनाचे स्वागतमंडळ यांनी आपला स्वतंत्र अभिप्राय प्रकट केल्यामुळे या विषयावर दोन शब्द लिहावेत असे आम्ही योजले आहे.

बेळगांव येथे संमेलन भरविण्याला मुख्य आक्षेप असा की, कर्नाटक प्रांताच्या एकीकरणाच्या प्रयत्नाचा विघात करून बेळगांव जिल्ह्याला आपणाकडे घेण्याचा प्रयत्न महाराष्ट्र करील, व त्या दाव्यांत बेळगांवास भरणारे मराठी साहित्यसंमेलन हे पुरावा म्हणून पुढे आणतील. हा आक्षेप सज्जिवितांना महाराष्ट्रीय पुढारी, केसरी पत्र व एकंदराने महाराष्ट्रीय समाज यांच्यासंबंधाने कर्नाटकांतील कित्येक वर्तमानपत्रकारांनी व इतर लोकांनी कशा दुरुत्तरे केली आहेत व अपशब्द वापरले आहेत याची संपूर्ण माहिती व अपमानास्पद जाणीव आम्हाला आहे. व जरूर तर जशास तसे या न्यायाने योग्य ती प्रत्युत्तरे देण्याला आम्ही समर्थ आहो हे वरील गृहस्थ जाणतहि असतील.



परंतु आज संमेलनाच्या प्रत्यक्ष कार्याकडे, व त्याहीपेक्षा कर्नाटकासंबंधाने महाराष्ट्राच्या मनांत वसत असलेल्या बंधुभावाकडे लक्ष देऊन, आम्ही या उपांगभूत वादांत पडत नाही.

मुख्य मुद्द्यासंबंधाने आम्ही इतकेंच सांगतों की, अखिल कर्नाटक जनतेच राष्ट्ररूपाने एकीकरण व्हावे अशीच आमचीहि इच्छा आहे व नेहमीच होती. या भावनेविरुद्ध केसरीने केव्हांहि लिहिलेलं नाही, उलट समर्थनच केलेलं आहे. बळारी जिल्ह्यांतील कांही तालुक्यांसंबंधाने कर्नाटक प्रां. काँ. कमिटीने मागणी केली तेव्हां केसरीचे संपादक केळकर हे एक या वादांत काँग्रेसने नेमलेले पंच होते, व त्या प्रसंगी केळकरांना कोणते धोरण ठेवलं व न्यायबुद्धीने निर्णय कसा दिला हें आजहि श्री. कौजलगी हे सांगू शकतील. १९२० सालीं राष्ट्रीय सभेची नवी घटना झाली तेव्हां भाषावार प्रांतरचनेची कल्पना प्रथम अमलांत आली. महाराष्ट्राला जर अगदी कांटेकोरपणाने भांडन भाऊबदकी साधावयाची असती तर बळारी जिल्ह्यांतील कांही भागासंबंधाने जसा कर्नाटकाने हक्क सांगितला व पचायत नेमून घेतली तशी गोष्ट महाराष्ट्रासहि कांही भागासंबंधाने करता आली असती. परंतु त्याने ती तेव्हां केली नाही; किंवा गेल्या नऊ वर्षांत असल्या आक्रमणाची कल्पना अस्पष्ट रीतीनेहि मनांत आल्याचे कधी दर्शविलं नाही. वास्तविक महाराष्ट्राला बेळगांव जिल्ह्याच्या पश्चिम-तालुक्यांपैकी कांही भागासंबंधाने असा हक्क सांगता येईल. पण तसा हक्क सांगण्याचा विचार महाराष्ट्राने कधीहि केला नाही. पुरावाच पाहावयाचा तर हा वरील पुरावा कांही थोडा नाही. उलटपक्षीं आज बेळगांव साहित्य संमेलनांत असा एखादा ठराव पास झाला की, “महाराष्ट्राने बेळगांव जिल्ह्यांतील या भागासंबंधाने हक्क सांगू नये,” तरी उद्यां भाषावार राजकीय प्रांतरचना सर्वत्र खरोखरच उपस्थित झाली तर वरील ठराव भावी पिढीवर किंतपत बंधनकारक होईल ! तसेच यासंबंधाने दूरच्या भविष्य काळांतील जामिनकी जशी कोणी मागू किंवा देऊ शकत नाही, त्याचप्रमाणे ‘गतकाळी’ कर्नाटकाची किंवा महाराष्ट्राची हद्द इकडे तिकडे कोठवर पसरली होती या ऐतिहासिक चर्चेलाहि आज कांही महत्त्व नाही. कारण राजकीय अमलाची हद्द आणि भाषेची हद्द यांची नेहमी समव्याप्ति असतेच असे नाही. म्हणून वादाच्या वेळीं चालू वर्तमान काळाची देशस्थिति अथवा समाजस्थिति हीच मुख्यत्वे लक्षांत घ्यावयाची असते. त्या दृष्टीने आम्ही दर्शविलेला पुरावा कर्नाटकबंधूना समाधानकारक वाटला पाहिजे; तथापि केवळ त्याच दृष्टीने बेळगांव-संमे-

लनांत असा एखादा ठराव केला गेला व “बेळगांव जिल्हा किंवा त्याचा कोणताहि भाग महाराष्ट्राच्या राजकीय प्रांतांत ओढण्याची आमची इच्छा नाही” असे महाराष्ट्रातर्फे जाहीर करण्यांत आलें तरी त्याला कोणी हरकत करणार नाही. श्रीयुत चिंतामणराव वैद्य यांनीं केळकर यांना लिहिलेल्या पत्रांत असे स्पष्ट मुचविलेहि आहे, व गेल्या केसरीत छापलेल्या बेळधी यांच्या पत्रांत चिंतामणराव वैद्य यांच्या पत्राचा जो उल्लेख आहे तो या संबंधाचाच होय.

तात्पर्य, केसरीला महाराष्ट्रापुरते बोलण्याचा जितका अधिकार असल किंवा आहे असे कोणी मानील तितक्यापुरता आमचा हा खुलासा समजावा. इतर कोण काय बोलतो, किंवा कोणा अमुक महाराष्ट्रियाचे मत काय असेल यासंबंधाने आम्ही सांगू इच्छित नाही किंवा ते मत बदलण्याची जबाबदारीहि आमच्यावर नाही. चालू वादांत केसरीचे नाव कित्येकांनी पुढे आणले म्हणूनच हाहि खुलासा आम्ही केला आहे.

मुख्य मुद्द्यासंबंधाने इतके सांगितल्यावर इतर गौण मुद्द्यांत शिरण्याचे आम्हाला कारण नाही. उदाहरणार्थ, ग्वाल्हेर येथे कर्नाटक प्रतिनिधींचा अपमान झाला की काय याविषयी खुलासा करण्याला ग्वाल्हेर येथील स्वागतमंडळाचे अध्यक्ष चिंतामणराव वैद्य हेच समर्थ आहेत व अपमान खरोखरच झाला असे ठरल्यास त्याबद्दल स्वागतमंडळातर्फे माफी मागण्याचीहि तयारी त्यांनीं प्रांजलपणे दर्शविली आहे. परंतु बेळगांवास संमेलन भरवावे का नाही, या मुद्द्याशी त्याचा संबंध येत नाही किंवा ते भरल्यास त्याच्यापुढेहि तो मुद्दा येण्याचें कारण नाही. तसेच पुण्यास भरलेल्या वकील परिषदेकरितां बेळगांव येथील वकील मंडळींना कोणी आमंत्रण का दिले अशा गोष्टींचा संबंध संमेलनाशी पोंचत नाही. फार तर अमुक एखाद्या मनुष्याला पुण्याच्या इतर लोकांपेक्षा बेळगांव शहर हें निम्मेशिम्म महाराष्ट्रात मोडतें असे कदाचित् वाटत असावे इतकेंच त्यापासून सिद्ध होईल. याच्या उलट प्रा. पोतदार यांनीं गेल्या ‘रत्नाकरा’च्या अंकांत दर्शविल्याप्रमाणे कर्नाटक प्रांताचा म्हणून जो एक नकाशा कोणी तयार केला आहे त्यांत कर्नाटकाची हद्द गादावरीपर्यंत नेऊन भिडविली आहे ! पण असले अतिक्रमणाचे व्यक्तशः बुद्धिपुरस्सर संकल्प किंवा चुकीच्या भावना कोणी लक्षांत घेण्याचें कारण नाही. मनाने वाटेल त्याने वाटेल तितके आक्रमण खुशाल करावे. आज महा. प्रां. काँ. कमिटीने किंवा महाराष्ट्रांतील कोणाहि पुढाऱ्याने



बेळगांव शहर किंवा जिल्ह्याचा कोणताहि भाग कॉंग्रेसच्या राज्यात खालसा करून महाराष्ट्राला जोडण्याची अभिलाषबुद्धि दर्शविलेली नाही एवढा पुरावा इतर कोणाच्याहि संकल्प-विकल्पाविरुद्ध पुरून उरण्यासारखा आहे. बेळगांवचा संमेलन भरविण्यांत येत आहे ते आमच्या समजुतीप्रमाणे बेळगांव येथे कांहीं महाराष्ट्र साहित्यप्रभी लोक आहेत त्यांच्या निमंत्रणामुळेच. पण बडोद्याचे संमेलनाने गुजरात महाराष्ट्राला जोडण्याचा किंवा ग्वाल्हेर इंदूर येथील संमेलनामुळे ते हिंदी प्रांत महाराष्ट्राला जोडण्याचा कोणाचा हेतु होता हें म्हणजे जितकें असंबद्ध ठरेल तितकेंच बेळगांव येथे संमेलन झाल्याने बेळगांव महाराष्ट्रांत ओढण्याचा हेतु आहे हें म्हणणेंहि असंबद्ध ठरेल. म्हणून कर्नाटकबंधूना आमची अशी विनंति आहे की, त्यांनी या संमेलनाला विरोध दाखविण्याचें धोरण टाकून द्यावे. त्यांनी या संमेलनाची उपेक्षा केली, सहानुभूति दाखविली नाही, किंवा या संमेलनामुळे कर्नाटकाच्या एकीकरणाला कोणताहि बाध आम्ही आणू देणार नाही असा हक्क वेळीच प्रस्थापित करण्यासारखा ठराव कर्नाटकाच्या प्रॉ. कॉ. कमिटीने

किंवा 'कर्नाटक-संमेलनाने' केला, तरीहि आम्ही त्याबद्दल कांहींच तक्रार करू शकत नाही व करणार नाही. पण इतक्या स्पष्ट खुलाशानंतरहि जर त्यांनी आपला विरोध चालू ठेवला तर त्यामुळे महाराष्ट्र व कर्नाटक यांच्यामध्ये असलेल्या बंधुप्रेमांत व दोघांना समान प्रिय असलेल्या स्वराज्याच्या चळवळीत नसता बिघाड व नसतें शक्य उत्पन्न होईल इतकेंच आम्ही सुचवितों. बेळगांव येथील संमेलनाविरुद्ध प्रतिकार म्हणून कित्येक कर्नाटकबंधूंनी अशी युक्ति सुचविली आहे की सोलापूरसारख्या सरहद्दीच्या गांवी कानडी साहित्यसंमेलन भरवावे ! ही युक्ति आम्हालाहि पसंत आहे. कारण महाराष्ट्राच्या सरहद्दीच्या या किंवा इतर कोणत्याहि भागांत कर्नाटकबंधूंनी कानडी साहित्यसंमेलन भरविल्यास त्या ठिकाणचे महाराष्ट्रीय त्या संमेलनाचे मनोभावाने स्वागत करतील व साहाय्य देतील अशी आमची खात्री आहे. म्हणून हा प्रयोग होऊनच जावा. म्हणजे कोणाची मनोभावना कशी व कोणाची कशी हें स्पष्ट कळून येईल.

## बगदादहून तेहरानास

(आमच्या प्रवासी प्रतिनिधीकडून )

बसरा-बगदाद रेल्वे अगदीं सपाट मैदानांतून आहे. ती इतकी की, सुमारे ३२५ मैलानंतर बगदादची उंची समुद्रसपाटीपासून केवळ ११३ फूट भरते! खजुरीशिवाय दुसरे झाड दृष्टीस पडत नाही, आणि कितीही डोळे ताणले तरी एखाद्या टेकडीचा मागमूसहि सांपडत नाही. अशा प्रदेशांत प्रवास कंटाळवाणा होतो. मधून मधून कालवे मात्र सपाटून आढळतात. असा प्रवास केल्यानंतर तेहरानला जावयाचें, तेव्हां बगदादपुढेंहि वाळवंट आहे की काय अशी भीति वाटू लागली. तेहरानचा रस्ता आक्रमण्याचीं साधनें प्रचलित काळीं तीन उपलब्ध आहेत. 'हवाई जहाजांची फेरी' दर आठवड्यास सर्व इराणभर होते. त्या मार्गे आकाशोद्गम करणें हें फार सोयीचें असलें तरी आर्थिक दृष्ट्या आणि देशपरिस्थित्यवलेकन करण्याच्या दृष्टीन अत्यंत गैरसाईंचें होतें. दुसरा मार्ग भेटासगाऱ्यांचा आणि तिसरा म्हणजे खेचेर, उंट किंवा घोडा यांच्या तांड्यासमवेत जावयाचा. पैकीं मध्यम पंथ स्वीकारून बगदादहून निघालों. प्रथमतः खानाकीन-पर्यंत रेल्वेनें प्रवास केला. बगदादहून हें गांव सुमारे १२० मैलांवर आहे. इराणी आखातांतील आबा-दान येथें असलेल्या घासलेट तेलान्या कारखान्या-विषयीं मागें लिहिलें आहेच. तसाच पण अगदीं छोटा असा कारखाना खानाकीन येथें असल्यामुळे या गांवास थोडें महत्त्व प्राप्त झाले आहे.

### आणखी एक रॉकेलचा कारखाना

खानाकीन ऑईल कंपनी म्हणजे अँग्लो-पर्सियन ऑईल कंपनीचे लहानसें पिछ्च म्हणतां येईल. सर्व व्यवस्था 'मोठ्या' कंपनीचीच असून रेल्वेचा फांटा तेलसाठांच आणला आहे असें म्हटल्यास अतिशयोक्ति होणार नाही. इराकी रेल्वेची सांपत्तिक परिस्थिति इतकी समाधानकारक आहे कीं या फांट्यासाठीं खानाकीन कंपनीकडून (म्हणजे पर्यायानें अँ. प. ऑईल कंपनीमार्फत) रेल्वे कंपनीला हजारों रुपयांचें कर्ज घ्यावें लागले!

खानाकीन हें इराकी सरहद्दीवरील गांव असल्यानें तेथें व्यापार आहे तो शेजारच्या इराणाशींच. बहुतेक माल इराणांत पाठविण्यासाठीं किंवा इराणांतून अन्यत्र रवाना करण्यासाठीं येतो. इराकच्या मुख्य मंत्र्यांस भेटावयास गेलों असतां त्यांनीं आपण होऊनच 'मी आपणासाठीं काय करूं?' असा प्रश्न केला. त्या वेळीं 'मी इराणांत जात आहे; कांहीं

परिचर्यपत्रें घाल तर बरें' असें मीं उत्तर दिलें होतें. त्यांनीं ती व्यवस्था कशी केली हें खानाकीनला आल्यावर समजलें. आपल्याकडे कलेक्टर असतात त्याच अधिकाऱ्यास आरबींत 'खाईमखाम' म्हणजे 'गव्हर्नर' अशी संज्ञा दिली जाते. खानाकीनच्या गव्हर्नरांनीं माझी पुढें जाण्याची व्यवस्था इतकी उत्तम केली कीं, मार्गाल खेपेस इराणी हद्दींत शिरतांना झालेला त्रास अजावात विसरलों. पोलीसखात्यांतील एक बडा ऑफिसर माझ्याबरोबर इराणी सरहद्दींत पोचाविण्यास आला असल्यानें पासपोर्टाची किंवा कस्टमखात्याची कसलीच अडचण झाली नाही.

इराणी हद्द लागण्यापूर्वीच लहानमोठ्या टेकड्यां क्षितिजावर दिसू लागल्या आणि थावणांत आपल्याकडे जशी पृथ्वी हिरव्यागार गवती गालिचानें आच्छादिलेली दिसते तशीच नयनान्हाददायक दृश्ये दृष्टिपथांत आलीं. उन्हांतून प्रवास केलेल्यासच सावलीची खरी किंमत कळते; तद्वत् रक्ष व सपाट मैदानांतून मार्गक्रमण झाल्यानंतर अशा प्रकारचा प्रवास विशेष चित्ताकर्षक व आनंददायी वाटल्यास नवल कोणतें !

### लैला आणि मजून

खानाकीनपासून सुमारे २५ मैलांवर दुसरा मुकाम 'कसर-इ-शिरिन' येथे झाला. लैला आणि मजून या इराणी प्रणयी जोडप्याचें नांव फार्सी मराठी कौशकारांनीं मराठी वाचकांस परिचित केलेच आहे. फरहद व शिरीन याहि परस्परासक्त युगुलाची रम्य कहाणी त्यांनींच सांगणें इष्ट आहे. एक तर ती फार मोठी आहे, आणि दुसरे असें कीं, फार्सी भाषेच्या अभ्यासकालाच तिचें स्वारस्य दुसऱ्यांस समजावून सांगतां येईल. इतकेच आतां सांगून ठेवावेसे वाटतें कीं, रोमिओ आणि ज्यूलि-एटप्रमाणेंच हे आषुकमाषुकांचे जोडपें इराणी जनतेत सर्वतोमुखी आहे. शिरीन ही राजकन्या होती आणि तिच्याच नांवानें कसर-इ-शिरिन हें गांव ओळखलें जातें. या प्रणयी जोडप्याचें स्मारक चिरकालीन राहिल असे कांहीं अद्भुत प्रकार इराणी लोकांच्या दंतकथेत आहेत आणि कांहीं ठिकाणीं तर दगडी कोरीव व खोदकाम फरहदच्या हातचे म्हणून दाखवितात.

### कसरपासून कर्मान १०५ मैल आहे

‘कसर’ पासून पुढील मार्ग कर्मानशहा नगरीचा. हा रस्ता काही अंतरापर्यंत बर्फमय प्रदेशांतून आहे. रस्ते साधारणपैकी असून मोटारीची वाहतूक सपाटून आहे. कारण इराणांत दळणवळणाचे मुख्य साधन तेंच ! शिवाय आयात जकात यंत्रसामुग्रीवर इराणी सरकारने मुळीच ठेवली नाही. म्हणून आधुनिक वाहनांचा प्रसार जरीने वाढत आहे. डोंगराळ प्रदेशांत लहानसान आढे नाले असावयाचेच, पण थडीने सर्व पाणी गोठून जागच्या जागी राहिलेले दिसे. जलसंचय दिसण्याऐवजी शुभ्र कापड पसरलेले समास्थान आहे की काय असा भास होई. जागजागी बर्फाचे ढीग पडलेले दिसत आणि डोंगराचा भाग तर पांढऱ्या संगमरवरी दगडाचा आहे असे वाटे ! या प्रदेशांत अर्थातच थंडा विशेष होती आणि वायुगतीने जाणाऱ्या मोटारीमुळे ती अधिक भासली.

‘कर्मानशहा’ हे गांव ऐतिहासिक असून युरोपांतील जर्मन लोकांशी या नगराचा दूरान्वय जोडता येतो. बलुचिस्थानाच्या बाजूस इराणांत ‘कर्मान’ म्हणून एक शहर आहे, तेथील शहाने पुरातन काळा वसाविलेले हे ‘कर्मानशहा’ गांव आज इराणांतील प्रमुख नगरांत गणले जाते. कर्मान नांवाचा जर्मनार्शा नामरादश्यानेच संघट्ट जडतो असे नव्हे तर वर्ण व रूपसादृश्यानेहि त्या भागाचे लोक हे जर्मनांचे पूर्वज असावेत असे कित्येकांचे म्हणणे आहे. तेथील दवापाणी उत्तम असून व्यापारहि बराच आहे. राजकीय विभागाचे कर्मानशहा हे राजधानीचे शहर आहे. चोहों बाजूस डोंगराच्या रांगा असून सुमारे ५००० फूट उंचीवर ते वसले आहे. आजूबाजूच्या टेकड्यांवर बर्फ पडलेले दिसते. इतकेच नव्हे तर कधी कधी हिमवृष्टीचा अनुभवहि तेथील नागरिकांस मिळतो. रस्त्यावर जेथे पाणी दिसावयाचे तेथे पाढऱ्या कांचा लावल्या आहेत की काय अशी भूल पडते. १-२ तासांच्या आंत सर्व पाणी थिजून घट्ट वनते ! कचऱ्याचे ढीग रस्त्याच्या बाजूस असावयाचे त्या ठिकाणी हिमराशी दिसतात.

### बर्फाच्छादित टेकड्या

डोंगरावर बर्फ कसे दिसते याचे वर्णन करण्यास जन्मसिद्ध कवीच पाहिजे. हिमालयाच्या उत्तुंग शिखरांवरील अक्षय राहणारे बर्फ शोभादायक असतें तर थोड्या प्रमाणांत हिंवाळ्यांतच पडणाऱ्या स्वर्गीय गोठलेल्या पाण्याने कर्मानशहाच्या टेकड्यांस विशेष नयनमनोहरता प्राप्त होते हे हिंदी तितकेच सत्य आहे ! लालसर छटा असणाऱ्या वनस्पतिविहीन गिरिपृष्ठभागावर आकाशांतून शुभ्र साखर पडली म्हणजे ते

दृश्य किती आल्हाददायक दिसेल याची कल्पना करावी. पांढरें बर्फ अगदी वारीक कीस करूनच कोणी जलदेवता आकाशांतून पृथ्वीवरील डोंगरावर विखरीत आहे असे वाटते. सर्वत्र पसरलेल्या बर्फाच्या भुग्यामुळे टेकड्यांचा रंग कोणता हें कळनासे होत.

### बर्फाचा मनोहर देखावा

कर्मानशहापासून ९० मैलावर हमदान लागते. या दोन नगरांमधील प्रवास अविस्मरणीय असा झाला. प्रथमतः कर्मानशहा सोडतांक्षणीच अलेक्झांडर (शिकंदर) बादशहाने केलेले पूल, त्याच्या कारागिरांनी डोंगरावर कोरलेली चित्रे पाहावयास मिळाली ! उपर्युक्त वर्णनांत आलेल्या फरहदच्या कौशल्याचा व त्याच्या शिरनवरील अलोट प्रेमाचा नमुना दृष्टीस पडला. नंतर हिमाच्छादित अशा पर्वतावलीची अनुपम शोभा चोहो बाजूस दिसू लागली ! समीपस्थ असलेल्या डोंगरावर पांढऱ्या रंगाचे मोठमोठे पट्टे ओढले आहेत असे वाटे आणि दूरवर दिसणारीं शिखरे रुप्याचे पत्र्याने मढविली असल्यासारखी दिसत. इराणी डोंगरावर वृक्षराजी मुळीच नसून आसमंतात हि झाडे कचित् आढळतात. कविकुलगुल्ला हिमालयाचे वर्णन करतांना बर्फामुळे पर्वतश्रेणीची शोभा कमी होते की काय अशा भीति वाटली आणि म्हणूनच अनंत. रत्नप्रभवस्य तस्य हिमं न सौभाग्यविलोपि जातम् । एकोहि दपो गुणसीन्निपाते निमज्जतीदोः किरणेष्विवाङ्कः ॥

असे म्हणावे लागले. परंतु इराणी डोंगरांसंबंधी लिहितांना अगदी वेगळ्या भाषेत त्यांचे चित्र रेखाटणे प्राप्त आहे. इराणी पर्वतांना शोभा प्राप्त होते ती एका बर्फामुळेच ! हिमगिरि, सहाद्रि, विंध्याचल, निलगिरि इत्यादि पर्वतांची नांवे घेतांक्षणीच त्यांच्याशी संलग्न अशा किती तरी पौराणिक कथांचे चित्रपट मनश्चक्षुपुढून जातात आणि त्या त्या स्थानाविषयी एक प्रकारचा आदरभाव मनांत उद्भवतो. त्या बाबतींत परकीय देशांतले डोंगर अगदी मागे पडतात. मनांत कसलीच भावना जागृत होत नाही. नीलांबराळा सफेत रंग लावण्यासाठी विश्वकर्त्याने नियोजिलेल्या निष्काळजी कारागिरांनी पातळ चुना भरलेले मांडे सांडून टाकल्यामुळे सर्वत्र पांढरेंच झाले असेल, जलवृष्टि करण्याकरितां सहस्राक्षी इंद्राने आज्ञा दिली असतां चुकून क्षीरसागराची तोटी उघडली गेल्यामुळे आकाशांतून दुग्ध गळून तर पडले नसेलना ? अथवा आकाशाला गवसणी घालण्यासाठी लागणारे वस्त्र तयार करण्याच्या प्रचंड कारखान्यांतील हा पिंजलेल्या कापसाचा ढीग तर नव्हे ! अशा नाना कल्पना मनांत येतात. मेघगर्जना होऊ लागली म्हणजे लहान मुलांची

जिज्ञासा तूत करण्यासाठी “म्हातारी हरभरे भरडत आहे” असे सांगण्यांत येते. तीच बालसमजून दड झाली असल्यास म्हातारीने हरभरे दळले, त्याचे पाठ खाली पडले असे समजावे. असे.

### बर्फाच्या भिंती

घाटांतून वर जसजसे जाऊ लागावे तसतसे क्षितिज दूर जाते आणि नवीन नवीन पर्वत-शिखरे दृष्टिपथांत येतात. जिकडे पाहावे तिकडे बर्फाशिवाय दुसरे काहीच दृष्टीस पडत नाही. रस्त्यावर तर बर्फ असतेच; पण दोनही बाजूनी ८१० फुटांच्या बर्फाच्या भिंती दिसतात. रस्ता साफ करण्यासाठी कामगार सारखे धडपडत असतात आणि ते नसते तर मोटारीचा मार्ग बर्फमयच झाला असता. या ठिकाणी थंडी किती असेल याची कल्पनाच करावी! घाटमाथा समुद्रसपाटीपासून निदान १२-१५ हजार फूट उंच असावा. कारण तेथून किती तरी खाली उतरून हमदानला यावे लागते आणि हमदानची उंची ६२०० फुटांपेक्षा थोडी जास्त आहे. पुत्रकामेच्छु स्त्रियांच्या नवसाला पावणारा सिमल्यांताल बालब्रह्मचारी मारुति ज्या टेकडीवर आहे ती सुमारे ७००० फूट उंचीवर आहे. यावरून हमदानच्या हवापाण्याची कल्पना करावी. ग्रीककालीन इतिहासाशी या शहराचा संबंध जोडतात; पण पुराणवस्तुखात्याला खात्रीलायक पुरावा मिळालेला नाही.

हमदान हे इराणातील नंदनवन म्हणता येईल. पण ती सर्व शोभा केवळ वसत ऋतूंतच. प्रस्तुत काली बर्फाचे ढाग आणि घाणेरडा चिखल सर्वत्र असल्याने येथील वास्तव्य कंटाळवाणे होते. उन्हाळ्यांत सर्व प्रकारची फळे येथे विपुल आणि स्वस्त मिळतात. द्राक्षे तर ‘पैशाला पासरी’ असे म्हटल्यासच वस्तुस्थितीचे यथार्थ वर्णन होईल. द्राक्षांच्या अनेक जाती असून त्यापैकी उत्कृष्ट येवढ्याच मानवी उपयोगास ठेवतात आणि बाकीच्या खेचर-अश्वदिकांना चारतात!

हमदानहून तेहरानला जावयाचे म्हणजे मध्यतरी काझवीन या गांवावरून जाणे क्रमप्राप्त होते. काझवीनला महत्त्व आहे ते यासाठी की हे कास्पियन समुद्राकडील व्यापाराचे ठिकाण आहे. इराणातील प्रमुख बंदर पेहेलवी (पूर्वीचे नांव एंझेली) आणि रेश्त हे व्यापारी शहर. या दोनही समीपस्थ गांवांशी दळणवळण काझवीनमधूनच होते. रेश्त हे समुद्रकिनार्याजवळचे शहर. कास्पियन समुद्रातील मासे उत्तर-इराणांत आणि इतर सर्वत्र पाठविण्याचे काम एक रशियन कंपनी येथून करते. त्यामुळे रेश्तचे महत्त्व विशेष आहे. जगातील उत्तमपैकी मच्छीमान्यांचा धंदो रेश्तचा असून तो फार

दिवसांपासून रशियाच्या ताब्यांत आहे. अगदी सुधारलेल्या शास्त्रीय पद्धतीने म्हणजे बर्फात मासे गोठवून ते सर्वत्र पाठविले जातात. शाकाहारी हिंदूंना या शहराचे आणि या व्यापाराचे महत्त्व कळणे शक्य नाही.

काझवीन येथे येण्यापूर्वीहि एक मोठा घाट लागतो आणि तोहि सुमारे १५००० फूट उंचीचा आहे. हमदान ते काझवीन हा रस्ता केवळ बर्फमय प्रदेशांतूनच आहे. मोटार बर्फ तुडवीत जाते. रस्त्याच्या बाजूला कोठेहि पाहा, बर्फाविना दुसरे काही दृष्टीस पडणार नाही. या वेळी बाहेर हिंडणे म्हणजे किती कठीण काम, पण बर्फ दूर सारणारे कामगार आपले काम करीत असतातच! रस्त्यावर चुकून कोठे पाणी सांडले तर अर्धा तासाचे आंत ते थिजते आणि एखाद्या काचेच्या तुकड्याप्रमाणे दिसू लागते! टेकड्या, घरे, जमिनी, रस्ते यांच्यावर बर्फाशिवाय दुसरे काहीच दिसत नाही. क्षितिजापर्यंत पांढरेंच पाडरे दृश्य पाहून संस्कृत कवींना ठरविलेल्या संकेताची सयुक्तता पुरेपूर पटते!

सर्कातीचा रंग पांढरा शुभ्र आहे असे समजले जाते. चराचर सृष्टीच्या चालकाची चतुरता स्पष्टपणे दर्शविणारी आणि प्रेमळ पित्याची कीर्ति दिगंत पसरविणारी ही हिमशोभा किती अपूर्व दिसते हे शब्दाचित्रांत रेखाटता येणे शक्य नाही. इंद्रधनुऱ्याचे रंग रविवर्म्याला दिले असते तरीहि यशोध्वजाचा धवल वर्ण यथातथ्य त्याच्या हातून वृत्ताना! कारण इंद्रधनुऱ्यांत पांढरा रंग मुळी नाहीच! कविसंकेतानुसार हास्याचाहि रंग पांढराच आहे. सर्वत्र पसरलेले हे बर्फ म्हणजे परमेशाचे हास्य तर नव्हेना? आपण केलेल्या साध्या लीलांपैकी एकाहि सृष्टीच्या अल्प भागाचेहि कोडे मानवांच्या पिढ्यानु- िढ्या गेल्या तरी उलगडत नाही हे पाहून जग- न्निधेयल्यान कां हंसू नये? आणि तसे न मानले तरी अखिल ब्रह्मानंदाचे हे प्रतिबिंब होऊ शकेल. आनंदाचे पथ्यवसान हास्यांत आणि हास्याचा हा शुभ्र प्रकाश चोहोंकडे पसरलेला असावा. अस्तु.

### रशियनांचे प्राबल्य

काझवीन येथे येतांच रशियन वस्तीचे वाढते स्वरूप दिसून येते. व्यापारी पेठेतल्या बहुतेक पाठ्यांवर रशियन अक्षरे आढळतात. इराणातील उत्तरभागांत सर्वत्र रशियन पसरलेले आहेत. प्रस्तुत प्रतिनिधीचा मोटारहॉक्याहि रशियन होता हे फार उशिरा कळेल. पण त्यानंतर मनःस्थिति एकदम बदलली. रशियन म्हणजे काही तरी निराळ्या प्रकारची माणसे असावीत! बाघोबाला भिऊन जशी लहान मुले दूर पळतात किंवा अस्वलाला

पाहून कुतूहलमिश्रित भीति त्यांना वाटते तशाच प्रकारचे मन इंग्रजी वर्तमानपत्रांतील बातम्या वाचून वनते! पण प्रत्यक्ष अनुभवांनं ते सर्व ग्रह दूर झाले! अगदी माणसासारखा माणूस. फार काय हिंदी बंधु जशी आपलेपणाची भाषा बोलतात तशा प्रकारचेच वर्तन 'लाल' रशियनांचें पाहण्यास मिळालें. खुद्द तेहरानमध्ये तर सर्व परकीय प्रजेंत रशियनांचेच अधिक प्राबल्य आहे!

काश्मीरान ते तेहरान हा प्रवास पुनः अगदी वेगळा झाला. रस्ता सपाट मैदानांतूनच होता तरी एका बाजूस हिमाच्छादित गिरिशिखरे तर दुसरीकडे प्रखर उण्णतेमुळे दिसणारे मृगजळ असे परस्परविरोधी

देखावे प्रथमपासून शेवटपर्यंत दिसत. तेहरान जवळ येतांक्षणींच थोडीशी झाडें दृष्टिपथांत आली. पण थंडीमुळें तीं सर्व पर्णविहीन झालेलीं असल्यानं कविमनाला बेचणाऱ्या सात शल्यांत हें आठवें शल्य होईल असं वाटलें.

तेहरानचा विस्तार फार मोठा असून बर्फाच्छादित शिखराच्या पायथ्याशी हें शहर वसलें आहे. मध्य-आशियातील राष्ट्रांचें हें केंद्र आहे व इराणची राजनगरी म्हणून तर विशेष श्रेष्ठता. इतिहास, राजकारण आणि व्यापार या दृष्टीनंही तेहरानचें मोठेंपण कमी नाहीं. उलटपक्षां युरोपांतील सर्व राष्ट्रांचा झगडा आशियांत कोठें चालू असेल तर तो येथेच !

## श्रीशंकराचार्यांचें भाषण

शुक्रवार ता. २९-३-२९ रोजी सुरत येथें भरलेल्या आखिल भारतीय शुद्धिसंमेलनाचे अध्यक्ष या नात्यानं करवीर पीठाचे श्रीशंकराचार्य (डॉ. कुर्तकोटी) यांनीं पुढील आशयाचें भाषण केले:—

गेल्या १०१२ वर्षांत या शुद्धिविषयानें देशाच्या इतिहासाचा किती भाग व्यापला आहे याला आपण सर्व साक्षीभूत आहांत. शुद्धिपरिषदेची स्वतंत्र रीत्या वार्षिक अधिवेशनं यशस्वी रीतीनं होऊं लागलीं, यावरूनच देशाला या विषयाचें महत्त्व बरोबर पटले आहे हे उघड होतं. हिंदुमहासभेच्या कार्यापैकीच हें एक प्रमुख कार्य असल्यामुळें महासभेच्या अधिवेशनावरोबरच हें अधिवेशनहि घडवून आणलें जावें हे उचित होय.

गेल्या बारा वर्षांत या चळवळीचीं निरनिराळीं स्थित्यंतरे व रूपांतरे झाली. या मुदतींत संख्येच्या दृष्टीने केलेली प्रगति समाधानकारक आहे कीं नाहीं हा प्रश्न विशेष महत्त्वाचा आहे असें वाटत नाहीं. संख्येला विशिष्ट परिस्थितींत अत्यंत महत्त्व आहे, ही गोष्ट निर्विवाद आहे. परंतु मानवजातीच्या उत्कर्षासाठीं म्हणून केल्या जाणाऱ्या धर्मप्रसाराच्या चळवळीला असे बाजारी स्वरूप येणें इष्ट नाहीं. अन्यमतप्रचारक अशी दृष्टि ठेवितात; परंतु आपण या बाबतींत त्यांचें अनुकरण करतां कामा नये.

बंगाल्यांत रामकृष्ण मिशन, मुंबईस गजानन भास्कर वैद्य, गोमांतकांत तरुण गोमांतकीय मंडळी व धर्मभास्कर मसूरकरबुवा, वऱ्हाड-मोंगलाईत पाचलेकरबुवा व ठिकठिकाणच्या शुद्धिसभेच्या व महासभेच्या शाखा यांनीं व आर्यसमाजानें केलेलें मलकाना रजपुतांचें शुद्धीकरण इत्यादि निरनिराळ्या

व्यक्ती व समाज यांनीं केलेल्या कार्याचें भरतखंड केव्हांहि कृतज्ञतेनेच स्मरण करील.

काशीस झालेल्या ब्राह्मण महासंमेलनानें अहिंदूंच्या हिंदूकरणा-भागवत धर्मदीक्षेला—मान्यता देईपर्यंत काळानें फरक घडवीत आणला आहे. यांत जुना वर्ग किंवा नवा वर्ग म्हणून कोणी कोणाचा उपहास किंवा कुचेष्टा करूं नये. उभयतांही सारखेच धर्मनिष्ठ आहेत. दोनही वर्ग धर्मरक्षणासाठीच झगडत आहेत. बौद्धभेदानुरूप त्यांचे मार्ग परस्परविरुद्ध इतकेच नव्हे तर परस्पराना मारक होत आहेत असें सध्या वाटते. परंतु त्यांतून चांगलेच निष्पन्न होईल. फक्त एकमेकांच्या अंतःकरणांत शल्यासारख्या लागतील अशा गोष्टी उभयतांनीं करण्याचे टाळावे. काशीच्या संमेलनानें धर्मभ्रष्टांच्या शुद्धीकरणाला जरी वीस वर्षांचीच मुदत घातली असली तरी त्यांच्याच विचाराचा महाराष्ट्रांतील म. म. वासुदेवशास्त्रीप्रभृति पंडितांचा एक प्रमुख पक्ष, जोपर्यंत रक्तशुद्धि व जातिनिर्बंध पाळलेले आहेत तोपर्यंत ३४ पिढ्यांतील धर्मभ्रष्टांना देखील शुद्ध करून परत स्वजातींत घेण्यास हरकत नाहीं, असे म्हणण्यास सिद्ध झाला आहे ही गोष्ट आश्चर्यादायक नाहीं काय ? अत्याचाराला बळी पडून धर्माला मुकलेल्या लोकांना तत्काल प्रायश्चित्त देऊन शुद्ध करून स्वजातींत घेण्यास परवानगी देतांना देखील ज्यांचें मन कचरत होतें त्यांच्या मनांत ही कांति घडून आली हें आपल्या चळवळीचें यश होय. किती धर्मभ्रष्टांना परत हिंदू केले यापेक्षा किती पुराणमताभिमानी विरोधकांना हें तत्त्व पटविलें व किती शुद्धीकृतांना पूर्ववत् जातिप्रवेश मिळून त्यांना किती सामाजिक अधिकार

प्राप्त झाले यावर या चळवळीचे खरे यश अव-  
लंबून आहे. सारा प्रचलित हिंदु समाजच जर  
आपणास या मताचा केवळ अनुयायीच नव्हे तर  
चालता-बोलता प्रचारक बनवितां आला तर साऱ्या  
जगाला त्या शक्तीपुढे स्वतःचे मतपरिवर्तन करून  
घेतल्यावांत्तून टिकाव धरणेच अशक्य होईल.  
आपलें यश संख्येपेक्षां स्वकीयांच्या विचारपरिवर्त-  
नांत विशेष आहे व या दृष्टीनेहि आपण केलेली  
प्रगति पुष्कळ समाधानकारक आहे.

### शुद्धीकरणाचें महत्त्व काय ?

शुद्धीच्या तत्वाला सर्वांची संमति आज  
मिळालेली आहे असें म्हणण्यास हरकत नाही.  
प्रत्यक्ष शुद्धीकरणाच्या विधीमध्येहि एके काळीं या  
कार्यास विरुद्ध असलेला शास्त्रीपंडित वर्ग देखील  
शक्य तेथें भाग घेऊं लागला आहे. खेड्यापाड्या-  
पर्यंत शुद्धी हा शब्द पोचला असून सर्वत्र हें कार्य  
प्रत्यक्ष चालू झालेले आहे. पण ही चळवळ  
येथेंच थांबती तर त्यांत आमच्या स्वभावाचा  
स्वार्थापणा व्यक्त झाला असता. धर्मभ्रष्टाला  
शुद्ध कशासाठी करावयाचें किंवा अहिंसेना  
तरी हिंदुत्वाची दीक्षा कशासाठी घ्यावयाची ?  
शांतिसुखासाठी तळमळणाऱ्या जीवांना मार्गदर्शक  
होऊन समाधान देण्यासारखे तत्त्वज्ञान वैदिक  
धर्माव्यतिरिक्त जगांत कोठेंच नाही. धर्मासाठी  
अशा रीतीने असंतुष्ट स्थितीत तळमळणाऱ्या  
जीवांना शांति देण्यासाठी शुद्धीची किंवा हिंदूकर-  
णाची चळवळ आहे. तिचें पावित्र्य या तिच्या हेतू  
मध्ये आहे. धर्मभ्रष्ट झाल्यानंतर हिंदूच्या जीवाला  
जशा प्रकारची तळमळ लागते, तशीच ती जन्मानें  
हिंदु नसलेल्या पण धर्माकडे चित्त गुंतून गेलेल्या  
लोकांना लागणें स्वाभाविक आहे. त्यांची ही तळमळ  
निवारण करण्यासाठी आपल्या सौख्यांत-मानसिक  
सौख्यांत-तळमळणाऱ्या मानवजातीस भागीदार  
होऊं देण्यासाठी हें शुद्धीचें तत्त्व जन्मानें हिंदु  
नसलेल्या लोकांना वेदानुयायी बनविण्यापर्यंत  
नेऊन पोचविणे क्रमप्राप्त होतें. बारा  
वर्षांपूर्वी सनातन पद्धत्यनुसार नुकत्याच बाटलेल्या  
मनुष्याचें शुद्धीकरण देखील गंगागोदा नद्याच्या  
कांठच्या प्रदेशांत कठीण होतें, तेथें आज टेम्स व  
सेन नद्यांच्या काठी-लंडन पारिस येथेहि-हिंदूकरण  
सनातन पद्धत्यनुसार आचार्यपीठाच्या अनुज्ञेने होऊं  
लागलें, हा या चळवळीचा विजय नव्हे काय ?  
भागवत धर्मदीक्षेपुरता तरी कोणाचाच मतभेद नाही.

वैदिक धर्माच्या कल्पवृक्षाच्या छायेखालीं  
कोणीहि येऊन संतोष पावावें. त्यांच्यासाठी तयार  
करून ठेवलेल्या जागेंत राहून सुखानें नांदावें, येवढें  
म्हणण्यांत कोणाचाहि मतभेद आज उरलेला नाही

ही गोष्ट अत्यंत समाधानाची आहे. तत्त्वप्रस्थापनेच्या  
दृष्टीने महत्त्वाचें कार्य झालें आहे. गेल्या वर्षी  
मिस मिस्टर यांच्या हिंदूकरणाच्या निमित्ताने हा  
प्रश्न आपलेपुढें प्रामुख्याने आला, व त्या संस्मरणीय  
हिंदूकरणानंतर गेल्या वर्षीत परदेशांतील  
विद्वान, विचारी व धर्मासाठी तळमळणाऱ्या  
अनेक व्यक्तीचे आपणास हिंदु करून घेण्याबद्दल  
पीठाकडे अर्ज आले. यामध्ये अत्यंत मोठमोठ्या  
हुद्यावरचेहि कांहीं लोक आहेत. कित्येकांनी आपल्या-  
इतकीच वैदिक धर्मावर निष्ठा ठेवून आजन्म वैदिक  
तत्त्वज्ञानाचा व्यासंग केला आहे. फक्त त्यांचा जन्म  
व आमच्या सध्याच्या समजुती त्यांना हिंदु म्हण-  
वून घेण्यास मज्जाव करीत आहेत. पण ती परि-  
स्थिति लवकरच पालटणार हेहि निश्चित ! ज्यांनीं  
हिंदु होण्याबद्दल अर्ज केले आहेत त्यांचीं नांवें  
आजच व्यक्त करणें इष्ट नाही. कित्येकांनीं फ्रान्स-  
मध्ये मंदिरें बांधून देण्याची विनंति केली आहे.  
कित्येकांनीं मी स्वतः तेथे येऊन आपले शुद्धीकरण  
करावें अशी इच्छा व्यक्त केली आहे; कोणी वैदिक  
धर्माच्या सिद्धांताची पृच्छा केली.तर कोणी सध्याचीं  
उपकरणे मागविली. अशा निरनिराळ्या प्रकारचीं  
जा पत्रे आली आहेत त्या पत्रांमध्ये लेखकांची  
वैदिक धर्माबद्दलची निष्ठा स्पष्ट होते, एवढे मी  
निश्चितपणे सांगू शकतो.

### धर्मनिष्ठेची जरूरी

आपणास तरी त्यांच्या धर्मनिष्ठेशिवाय इतर कशाची  
जरूर आहे ! कदाचित् आपणा सहस्रावधि धर्मा-  
नुयायांच्या हातून जी सेवा आज होऊं शकत नाही,  
ती सेवा वेदभगवानाच्या मनांत अशा एखाद्या पर-  
स्थाने हातून घ्यावयाची असेल तर अशा परस्थानीं  
आमच्याजवळ येण्याची इच्छा व्यक्त केल्यानंतरहि  
त्यांना दुराग्रहाने दूर ठेविल्यास आपण धर्माचा द्रोह  
केल्यासारखे होणार नाही काय ? हे जाणूनच वैदिक  
धर्म, त्याचें तत्त्वज्ञान, त्याचें वाङ्मय जगांतील  
मानवजातीच्या कल्याणासाठी खुले आहे असें  
पीठाने गेल्या वर्षी व्यक्त केलें, व त्यानंतर पर-  
देशांतून आलेल्या कांही अर्जांचा त्यांचे इच्छेप्रमाणे  
लवकर निकाल करावा म्हणून लंडनमध्ये इंडियन  
नांवाचे मासिकाचे संपादक असलेले श्री. विष्णु  
रघुनाथ करंदीकर या साताऱ्याच्या गृहस्थांना सध्या  
अधिकृत करून अर्जदारांना हिंदु करून घेण्यांत  
आलें आहे. कोणत्या पुराणांतील कोणत्या गोष्टी  
किती प्रमाणांत पुराव्यास घ्यावयाच्या हा प्रश्न  
ज्याच्या त्याच्या भावनेचा व चिकित्सकबुद्धीचा आहे;  
तथापि भविष्य पुराणांत कश्याप मुनींनीं मिश्र  
देशांत जाऊन सहस्रावधि लोकांना वैदिक धर्माचे  
अनुयायी बनविल्याचा एक उल्लेख आहे.

त्यानंतर सप्तसमुद्रापलीकडे जाऊन प्रत्यक्ष शुद्धीचा प्रसंग हाच असावा. व त्या दृष्टीने इतिहास त्याची योग्य ती नांद ठेविल्यावांचून राहाणार नाही. हिंदुस्थानासारख्या परवश देशांत धनाढ्य देशांच्या पाठपुराव्यानें ख्रिस्ती मिशनऱ्यांनीं गेल्या शंभर वर्षांत केलेल्या कार्याला जितकें महत्त्व आहे त्याहून अधिक महत्त्व स्वकीयांची सहानुभूति दूरच राहिली, पण शक्य तर विरोध असता, निर्धन स्थितीत इंग्लंडसारख्या स्वतंत्र व त्याजबरोबर हिंदुस्थानावर सत्ता गाजविणाऱ्या देशांत सनातन पद्धतीनें झालेल्या एका हिंदू-करणाळा आहे.

### पाश्चात्य व पौर्वात्य दोघेहि तळमळतात

जे नसल्यामुळे विचारी पाश्चात्य लोक तळमळत आहेत ते आमच्याजवळ असूनहि बरोबर न ओळखल्यामुळे त्याच्याचइतके आम्हीहि अभागी होऊन पडला आहोत. एकाला सुट्ट व स्वतंत्र शरीर आहं, परंतु त्या शरीरातील आत्म्याचे त्याला विस्मरण झाल्यामुळे बाह्य मौल्याखाली गुदमरून गेले तरी त्याला शांति नाही. दुसऱ्यास आत्म्याची अंधुक कल्पना राहिली असली तरी त्याला स्वतःचे शरीर परवशतेत सडत पचत राहिल्याने होणाऱ्या हानीची बरोबर कल्पना नसल्यामुळे त्यालाहि शांति नाही. एक केवळ आधिभौतिक ज्ञानाच्या मागे लागल्यामुळे व दुसरा आधिभौतिक ज्ञानाला अजीबात पारखा झाल्यामुळे दोघेहि सारखेच कष्टी आहेत. दोघांच्या तत्त्वज्ञानाचा जेथे संयोग होईल तेथे खरा शांतता मिळेल ही गोष्ट बऱ्याच पाश्चात्य विचारवंतांनाहि आज पटली आहे व ते याच दृष्टीने आपल्याकडे पाहात आहेत. या वेळी आपण घर स्वच्छ करण्याकडे विशेष लक्ष पुरविले पाहिजे. भगिनी निर्वेदितेसारखा वाई वैदिक धर्मावर लुब्ध होऊन आली, पण तिची काय दुर्देशा आपण केली ! हिंदूच्या सेवेसाठी उपोषण काढण्याच्या किंवा रस्ते झाडण्याच्यापर्यंत मनाची तयारी सर्वांची असेल अशी अपेक्षा करणे व्यर्थ होय.

सामान्य माणसे आमच्या आजच्या असहानुभूतिपूर्ण वर्तनाने दुःखी होतात. याचमुळे शुद्धीची काय किंवा हिंदूकरणाची काय दोनहि चळवळी अपेक्षी ठरतील. परदेशीयांची निराशा होण्याचे कारण आमचा धर्म नसून ज्यांच्या हाती तो धर्म आहे त्या आमचे वर्तन होय, ही गोष्ट आपण ओळखली पाहिजे, व आपल्या प्राचीन महर्षि-मुनींच्या परंपरेस साजेल अशी उदार वृत्ति धारण केली पाहिजे. आमच्यापार्शी आपलेपणाने येणारांना कोणत्या प्रकारचा परकपणा वाटणार नाही अशी खबरदारी घेतली पाहिजे. हिंदूकरणाला विरोध कर-

णाऱ्यांच्या अंतःकरणांत हिंदु झालेल्यांच्या प्रचलित समाजांत संकर होईल कीं काय अशी भीति आहे, व ती अयुक्त आहे असें वाटण्याचे कारण नाही. यासाठी नवहिंदूची नवीन वर्णव्यवस्था करण्याची कल्पना यशस्वी करून दाखविणे अत्यंत जरूर आहे. आर्यसमाज—पद्धत्यनुसार हिंदु होणाऱ्यांच्यापुढे प्रस्तुत ही अडचण नाहीच. हिंदु होणे याचा अर्थ लहान तत्त्वज्ञानाएवजी मोठ्या तत्त्वज्ञानाचा स्वीकार करणे व संकुचिततेएवजी व्यापकाला आपले म्हणणे आहे हे बरोबर जाणून हिंदु होऊ इच्छिणाऱ्यांनीं व त्यांना हिंदु करून घेऊ इच्छिणाऱ्यांनीं या प्रश्नाकडे पाहणे जरूर आहे. केवळ अन्य मताचे लोक अशा प्रकारच्या चळवळी चालवितात, म्हणूनच आपणहि असल्या उद्योगाला लागले तर आपणास खरे यश लाभणार नाही. स्वदेशाप्रमाणे परदेशांतहि वैदिक धर्माच्या प्रसाराचे कार्य आरंभणे अवश्य आहे असें अमेरिकेत कार्य करणाऱ्या कांहीं सद्गृहस्थांनीं सुचविल्यावरून तशा प्रकारचे कार्य करणारी एखादी मध्यवर्ती संस्था स्थापन करण्याच्या दिशेने प्रयत्न सुरू केले आहेत हे आपल्या वाचनांत बहुधा आले असावे. हे प्रयत्न आपल्या सर्वांच्या साहाय्याने व स्वऱ्या धर्मनिष्ठेने कार्यप्रेरित होण्यानेच यशस्वी व्हावयाचे आहेत.

### वैदिक धर्म व अन्य पंथ यांतील फरक

शुद्धीच्या चळवळीचे बरोबर रहस्य लक्षांत येण्यासाठी धर्माचीहि बरोबर कल्पना होणे अवश्य आहे. वैदिक धर्म व अन्य पंथ यांमध्ये कोठें फरक पडतो हें कळल्यावांचून आपल्या कार्याबद्दलचा विश्वास वाटणार नाही. परमेश्वराच्या कल्पनेपुरता जरी विचार केला तरी इतरांचे तत्त्वज्ञान व आपलें तत्त्वज्ञान यांमध्ये फार फरक आहे. वस्तुतः स्थल-कालादि परिस्थितीच्या पलीकडे असणाऱ्या परमेश्वराला नाम व स्थळ यांनीं आम्ही मर्यादित करता असा कित्येकांचा समज आहे, परंतु ती चूक होय. अन्य मतानुयायांच्याप्रमाणे 'आम्ही तो केवळ ( Impersonal ) आहे असें न मानतां, 'यस्मात् क्षरमतीतोऽहं अक्षरादपि चोत्तमः' य भगवद्गीतोक्तीप्रमाणे साकारनिराकाराहून कांहीं तरी वेगळा जो इच्छामात्रेकरून आकार घेऊं शकेल, पण वस्तुतः ज्याच्यामध्ये सर्व आकार-विकार लय पावतात अशी त्याची कल्पना ( Superpersonal ) करतो. तत्त्वज्ञानाने दृष्टीने तो असा असला तरी आम्ही आमच्या सोयीसाठी आमच्या मर्यादित शक्त्यनुसार त्याच्याकडे लक्ष लागण्यासाठी

चिन्मयस्याद्वितीयस्य निष्क्रियस्य शरीरिणः

उपासकानां कार्यार्थे ब्रह्मणो रूपकल्पना ॥ १



या रामतापनीय उपनिषद्वाक्याप्रमाणे आम्ही त्यास साकार बनविले आहे. अवैदिक मताचे लोक सर्व जग ईश्वराने निर्मिले असे मानून देवाला जगापासून भिन्न ठेवतात. तर वस्तुमात्रात परमेश्वर भरलेला आहे ही शिकवण आमच्या रोमरोमांत भिनलेली असल्यामुळे दगडाच्या एखाद्या मूर्तीत ईश्वराची कल्पना करण्यात आम्हाला अडचण पडत नाही. प्रत्येक चांगल्या तत्त्वाचा व गोष्टीचा दुरुपयोग होतो, त्याप्रमाणे याही बाबतीत झाले आहे; परंतु त्यामुळे तत्त्वांची श्रेष्ठता किंवा उपयुक्तता कमी होऊ शकत नाही. परमेश्वर आकारविकाराचे पलीकडे आहे हे जाणून आम्हां त्याला सोयीसाठी साकार बनवितो यांमुळे काही हानि होण्याची भीति नाही.

परमेश्वर केवळ निराकार नाही. तो साकारनिराकार या सर्वांत आहे. तो काय नाही हे सांगणे सुलभ नाही. तो सर्व आहे हे सांगणे शक्य आहे. ही गोष्ट आमच्यापासून इतरांना शिकणे जरूर आहे. परमेश्वराचे कल्पनेवांचून केवळ नातितत्त्वे अपुरी पडतात. केवळ नीतीच्या आधारावर मानवसमाज टिकून राहाणार नाही. परपीडा देऊ नये एवढी गोष्ट नीतीला देखील धरूनच आहे. परंतु परपीडक झाल्यास त्याचेकडून उलट आपल्यास पीडा दिली जाईल याच हेतूने निरुपद्रवी राहाणाऱ्यांना दुसऱ्याला न कळत जर पीडा देतां आली तर ती देण्यास काय हरकत, अशी बुद्धि उत्पन्न झाल्यास तिचे निरसन करणे सुलभ नाही. ज्याला पीडा द्यावयाची त्याला कदाचित् न कळण्या-इतकी हातचलाखी करतां येईल व दुर्दैवाने सभ्या अशी प्रवृत्ति वाढती आहे; परंतु जो सर्वज्ञ व सर्वसाक्षी असा आहे त्याला चुकवून कांहीं वाईट करतां येणेंच शक्य नाही ही जाणीव समाजाला झालेली असेल तरच तो समाज ऐहिक व अध्यात्मिक उत्कर्षाला पोचल्यावांचून राहाणार नाही. हे तत्त्वज्ञान केवळ अधिभौतिक नीतीच्या तत्त्वांपेक्षां अधिक श्रेष्ठ आहे हे उपयुक्ततावादाच्या दृष्टीने तरी कोणासहि कबूल करावे लागेल. समाजाची नीति अचल राहाण्यासाठी परमेश्वराच्या कल्पनेप्रमाणेच पुनर्ज-

न्माच्या सिद्धांतावरील विश्वासाची जरूरी आहे. पुनर्जन्माच्या विश्वासांमुळे समाज संतुष्ट राहू शकतो.

### अद्वैती तत्त्वज्ञान

जे तत्त्वज्ञान असावयाचे ते अद्वैती पाहिजे. सध्याच्या अवैदिक जगाला व्यवहारांत समत्व पाहिजे आहे, पण ते त्यांच्या तत्त्वज्ञानांतच नाही! मुळांत नसलेली गोष्ट व्यवहारांत आणण्याची त्यांची खटपट चालल्यामुळे त्यांना यश येणे शक्य नाही. प्रत्येक व्यक्ती ही भिन्न व त्याचे अधिकार भिन्न अशा प्रकारे एकमेकांना दूर करणारे तत्त्वज्ञान त्यांच्या मुळांत आहे. याच्या उलट बाहेरून भिन्न भिन्न दिसणाऱ्या व्यक्ती आंतून एकच आहेत. माझ्या 'आंतील' व शेजाऱ्याच्या 'आंतील' आत्मा एकच आहे. सर्व जीव एकच; या जीवांमुळे जगाला सजीवपण आले आहे व हे सारे जग परमेश्वरस्वरूप आहे. अशा प्रकारचे तत्त्वज्ञान समाजाला शिकवले गेले असते तर विश्वबंधुत्वाची किंवा समतेची प्रवचने झोडूनहि अंतःकरणांत वैषम्याची ज्वाला तेवत राहिल्याची दृश्ये पाहावी लागली नसती. ब्रिटिश लोक हे तर केव्हांहि समतेचे भोक्तेच आहेत, पण तसे म्हणवून घेत असतां आपण जगांतील एक-पंचमश मनुष्य जातोंला सामान्य मानवी अधिकाराला देखील पारखे करून ठेवले आहे याबद्दल त्यांची सदसद्विवेकबुद्धि त्यांना कधीहि त्रास देऊ शकत नाही! आमच्याजवळ कितीहि चांगले तत्त्वज्ञान असेल व ते जर जगाला बौद्धिक दृष्टीने आम्हाला पटवून देतां आले नाही, किंवा तत्त्वज्ञानाच्या जेरावर आम्हाला आमचा ऐहिक अभ्युदय गांठतां आला नाही तर त्याकडे जगाचे लक्ष वेधणे शक्य नाही. यास्तव आमच्या धर्माचे मुख्य सिद्धांत आचरून आमचा समाज आदर्श स्थितीस आपण नेऊन पोचाविला पाहिजे. शुद्धीमध्ये या सर्व गोष्टींचा समावेश झाला पाहिजे. अभ्युदय व निःश्रेयस या दोनहि दृष्टींनी आपण संपन्न झालो पाहिजे व तशा संपन्न देशाला जगाला नेऊन पोचविण्यासाठी त्यांस हिंदु वनाविणे अवश्य आहे. शुद्धीच्या चळवळीचा अंतिम हेतु अशा प्रकारचा असला पाहिजे.

## श्रीसमर्थ वाङ्मय परिषद

या परिषदेचे पांचवे अधिवेशन श्रीसमर्थोपासक श्रीसमर्थदास केशवबुवा यांचे अध्यक्षतेखाली तळेगांव-दाभाड येथे नवीन समर्थ विद्यालयांत भरले होते. परिषदेकरितां तीसचाळीस मंडळी परगांवांहून आली होती. त्यांत पुण्याचे श्रीमंत तात्यासाहेब मेहेदळे, गीतावाचस्पति भिडेशास्त्री, श्रीयुत वि. अ. पटवर्धन, ज. स. करंदीकर, प्रो. पोतदार, स. वि. आपटे, बाबूराव गोखले, वा. कृ. भावे, कऱ्हाडचे श्री. स. खं. आळतेकर, पनवेलचे श्री. फडके, अनंतदास रामदासी वगैरे प्रमुखपणे दिसत होते. आरंभीं एका विद्यार्थ्याने 'आनंदवनभुवन' हे प्रकरण म्हणून दाखविले. चिटणीस दि. वि. काळे यांनी परिषदेच्या पंचवार्षिक कार्याचे सविस्तर समालोचन केले व महाजन यांनी गेल्या अधिवेशनाचा अहवाल वाचून दाखविला.

ह्या सभेत 'श्रीसमर्थ व राजकारण' या विषयावर विचार व्हावयाचा होता असे जाहीर केलेलेच होते जेव्हा १९२९ च्या विविधज्ञानविस्ताराच्या अंकांत न. र. फाटक यांनी 'रामदासस्वामीचे राजकारण' हा विषय चर्चेला घेऊन श्रीसमर्थीचे बाबतींत (१) समर्थींना देशाभिमानाचा कल्पना नव्हती (२) त्यांचे दासबोधात राजकारण हा शब्द केवळ चातुर्य अशा अर्थी वापरला आहे आणि (३) समर्थींचा व राजकारणाचा संबंध जोडण्यात येतो ती चुक आहे असे प्रतिपादन केले होते! तेव्हा त्या कोटिकमास समर्पक उत्तर देणे हीच कामगिरी या परिषदेतील सर्व वक्त्यांनी केली. अध्यक्षांनी आपले लिहून आणलेले भाषण थोडक्यात वाचले. त्यांत समर्थींबद्दल संशयपरंपरा जागृत करणाऱ्यांचा थोडक्यात इतिहास सांगून फाटक हे सर्व ग्रंथ नीट वाचल्याशिवाय विधानें करण्यास प्रवृत्त झाले आहेत; धर्माकरितां मरावे. मरूनी अवघ्यासी मारावे। मारतां मारतां घ्यावे। राज्य आपुले ॥ अशासारखा कोणताहि ओवी धर्म व राजकारण यांचा परस्पर संबंध समर्थींचे बाबतींत स्पष्ट करील असे सांगितले. समर्थींचे ग्रंथांत राजकारण नाही हे सिद्ध करण्याकरितां फाटक यांनी उद्धृत केलेल्या बहुतेक उताऱ्यांचा त्यांनी सरळ अर्थ लावून दाखवून फाटक यांनी केलेल्या चुका दाखविल्या.

प्रो. पोतदार म्हणाले, 'फाटक व त्यांच्या मताचे लोक यांना समर्थींचे ग्रंथ लावतांच आले नाहीत असे म्हणावे लागते. पूर्वकालचे लेखांत परमेश्वर, धर्म व अध्यात्म याबद्दल उद्गार सर्वत्र येतात. त्यांचा योग्य समन्वय

करतां न आल्यामुळे फाटक यांचा घोटाळा झालेला आहे. इतर संतांप्रमाणेच समर्थींची अध्यात्म-दृष्टि प्रधान असली तथापि संसार व अध्यात्म यांचा मेळ घालण्याचा प्रयत्न त्यांनी केला. यांत मतभेद होण्याला खरोखर जागाच नाही. उलट संसार 'शक्तीन सार करावा' अशी त्यांचा भूमिका दिसते. समर्थींनी 'यथे बोलिला विशद। भाक्तिमार्ग' असे दासबोधाचे ग्रंथलक्षण सांगितले असले तथापि तो स्पष्ट करून सांगतांना त्यांनी ऐहिक प्रगतीवर जोर दिला आहे. भाक्तिमार्गाचा खुलासा करतांना अभिप्रेत अर्थ पुढच्या अनेक ओव्यांत सांगितला आहे. आपला ग्रंथ श्रवण केल्यांच फळ ते 'क्रिया पालटते तत्काळ' असे सांगतात. समर्थींना भाग्य, वैराग्य आणि चातुर्यहि पाहिजे. यावरून समर्थींचा भाक्तिमार्ग मळमळीत आणि प्रवृत्तिविरोधी नाहीच नाही.

'समर्थींच्या लेखांत देशाभिमान नाही' असे फाटकांचे म्हणणे टिकणारे नाही. करुणाष्टकांत कोदंडपाणी रामाची विशेषणे 'धर्माभिमानी, सत्याभिमानी' न्यायाभिमानी, विद्याभिमानी, विप्राभिमानी अशी लिहिली आहेत. या एकाच अवतरणावरून समर्थींचे वैशिष्ट्य सिद्ध होण्यासारखे आहे. इतक्या सर्व कल्पनांत 'देशाभिमान' एवढाच शब्द नाही म्हणून उणेपणा वाटण्याचे कारण नाही. देशाभिमान हा शब्दच अलीकडचा असल्याने तो जुन्या ग्रंथांत कसा येणार! समर्थींचे भाक्तिमार्गांत प्रवृत्तीला फारच वाव होता. 'भाग्यश्री' व 'मोक्षश्री' अशा दोन स्वतंत्र व समान महत्त्वाच्या कल्पना त्यांनी मांडल्या आहेत. मारुती-उपासनेच्याबद्दल फाटकांनी उपास्थित केलेल्या शंका भार्मारूपी स्तोत्रे वाचल्यावर राहून नयेत. 'रामदासे भाक्तियोगे। अरत्रीं परत्रीं पहा॥ घमंड साधले मोठे। वैभवे धाड घेतली।' हे व अशासारखे उद्गार समर्थींचे इतर संतांपासून वैशिष्ट्यत्वच दर्शवितात. उपदेशपर ग्रंथ ह्या पद्धतीनेच उलगडले पाहिजेत. परमार्थाबरोबर ऐहिक गोष्टींकडे लक्ष वेधणे ही गोष्ट व्यापक अर्थाने राजकारणाला पोषकच आहे.

ज. स. करंदीकर म्हणाले, समर्थ इतरांप्रमाणे केवळ भाक्तिमार्गी नव्हते. त्यांनी आयुष्यातील एक तप निर्भळ भाक्तिमार्गांत घालविले. पण पुढे समाजस्थितीची जाणीव होऊन रामोपासनेला अत्यंत योग्य असे पंचवटी येथील गोदातट सोडून त्यांनी राजकारणाने क्षेत्र म्हणून मसूर, चाफळ येथे कृष्णा खोऱ्याचा आश्रय पत्करला. त्यांचे ग्रंथांतून देशस्थितीबद्दल जिज्ञासा, तळमळ,

निरीक्षण व उपाययोजना अशा सर्व धोरणी राजकारणाला शोभतील अशा पायऱ्या दिसून येतात. केवळ मोक्षसाधनाची फिकीर करणाऱ्याला समुदायाचा हव्यास पाहिजे कशाला ? 'सकळां राखणे राजी । हे मुख्य भक्ति जाणिजे ' 'एकची जीव सर्वांचा । कटबंध ठळेचिना ' इतकी दणदणीत एकीची चाळणा करणाऱ्याला राजकारण समजलें नाहीं तर कोणाला समजलें असें म्हणावें! त्यांची रामोपासना, हि अशीच सूचक आहे. भक्तिमार्गी लोक 'विपदः संतु नः शश्वत्' असें मागणें मागतात, तर समर्थ 'आपदा नको रे बहु भाग्य हो रे' असें मागणें मागतात. त्यांचे परचक्रनिरूपण हें प्रकरण वाचल्यावर देखील देशावरील संकटाची जाणीव त्यांना नव्हती व देशाभिमान त्यांना नव्हता, हें म्हणणें हास्यास्पद आहे. स्वराज्य मिळून शत्रूचा निःपात झाल्यावर 'उदेंड जाहले पाणी स्नानसंध्या करावया' असे जे उद्गार त्यांनी काढले त्यांचा फाटक यांनीं अगदीं विपर्यास केला आहे. मुद्राराक्षसांतील चाणक्याचे परमोच्च ध्येय 'स्वतःची शेडी बांधणें' हे होतें असें म्हणण्यासारखेंच हें आहे !

आप्पासाहेब आळतेकर यांनी याच मुद्यावर पोषक असें भाषण केले. चातुर्य व राजकारण असे निरनिराळे शब्द अनेक ठिकाणीं आले आहेत, या-

वरून समर्थांचे मनांत तरी त्याचे निरनिराळे अर्थ होते. फाटकांचे राजकारणचातुर्य हें म्हणणें रास्त नाहीं असे त्यांनीं प्रतिपादन केलें.

विद्यावाचस्पति भिडेशास्त्री यांनीं समर्थांचे राजकारण प्रवृत्तीचे मूळ बीजच, म्हणजे त्यांची प्रवृत्ति व निवृत्तिविषयक समदृष्टि, ही आजच्या चर्चेवरून निष्पन्न झाल्याचें सांगितलें. 'यतोऽभ्युदयनिःश्रेयससिद्धिः स धर्मः' ही धर्माची व्याख्या समर्थांनीं पुनः प्रवर्तित केली. प्रवृत्ति व निवृत्ति हीं परस्परांना विघातक आहेत असें इतर संतांनीं सांगितलें, परंतु समर्थांत निराळी वृत्ति दिसून आली. तात्पर्य, उपनिषदांतील ब्रह्मविद्या, गीतेचा कर्मयोग आणि समर्थांचा भक्तिमार्ग हीं एकच आहेत. समर्थांनीं लोकसेवेचे द्वारं राष्ट्र जाग्रत केलें. अभ्युदय म्हणजे समाजोन्नति हीच त्यांची सर्व आयुष्याची कामगिरी होय.

नंतर श्री. बाबूराव गोखले, अनंतदास रामदासी यांनीं भाषणे झालीं. प्रो. पोतदार यांनीं फिरून उतारे वाचून दाखविले, व समर्थांनीं राजकारण केलेला नाहीं असे सांगितले. पुढील वर्षाचे चर्चेचा विषय 'श्रीसमर्थप्रताप ग्रंथ' हा घ्यावा असें ठरून परिषद समाप्त झाली.

## दिल्लीची खास तार

### असेंब्लींत बाँबचा स्फोट

ट्रेड डिस्यूटस बिल सुमारे १२ वाजतां १७ मताधिक्यानें पास झाल्यावर अध्यक्ष पटेल बहुतां कळून रुलिंग देण्याकरितां किंवा पब्लिक सेफ्टी बिलावरील वादविवादावर स्वतःचें म्हणणें पुढे मांडण्याकरितां उठतात तोच सभागृहांत सरकारी सभासद बसण्याच्या जागेत दोन बाँबसारखे कांहीं तरी पदार्थ फेकण्यांत आलेले दिसले. त्याच वेळीं एक मनुष्य पिस्तुलासारखें एक हत्यार हातांत घेऊन हिंडताना दिसला. सदरहू पिस्तुलांत गोळ्या नसून नुसता आवाज होत होता. पडलेले बाँबसुद्धां दिवाळूच असावेत. कदाचित् ते खरे किंवा सौम्य मारक स्वरूपाचेहि असतील, कारण त्यायोगानें लांकडी बाकांत भोकें पडलीं. यावरून त्यांत फारसा ज्वालाग्रही पदार्थ नसावा. परंतु तो बाँब डोक्यावर पडला असतां मनुष्य मेला असता. बाँबमधून धूर पुष्कळ निघाला. सर बमनजी दलाल यांस जबर दुखापत झाली आहे असें म्हणतात. फडणीस खात्याचे मिस्टर शंकरराव यांच्या पायास जखम झाली आहे. सर जॉर्ज गेस्टर यांसहि दोन ठिकाणीं किरकोळ जखमा झाल्या, त्यांपैकीं एकींतून थोडे रक्त आलें. प्रेक्षकांचे गॅलरींतल्या दोन

मनुष्यांना पकडले व अजूनहि धरपकड कदाचित् होईल सभा अर्थातच गोष्टींआत आपोआप बरखास्त झाली. पण १५ मिनिटांनीं अध्यक्ष यांनीं सभागृहांत येऊन 'हा एक शोचनीय प्रकार झाला' असें बोलून गुस्वारपर्यंत सभा तहकूब केल्याचें जाहीर केले. व्हाइसरॉय व अध्यक्ष यांचेमधील तडजोड फलद्रूप झाली नासवी. या बाबतींत पब्लिक सेफ्टी बिलावर काय परिणाम होईल याचा निवळ तर्क करीत बसणें भाग आहे. सर्वपक्षांनीं बाँब प्रकरणाविषयी तीव्र नापसंती व खेद प्रदर्शित केला. मागाहूनची माहिती कळली ती अशी की, बाँबमध्ये जड लोखंडाचे तुकडे होते व खालील मजल्यावरील दोनहि बाजूंच्या गॅलरीतील पुष्कळ लोकांस थोड्याबहुत जखमा झाल्या. संशयित मनुष्यांनीं रक्त-वाझ्याची हस्तपत्रके फेकल्यावर हा प्रकार संपला.

पिस्तुलें हातांत घेऊन बेदरकारपणानें उभे असलेल्या त्या दोन मनुष्यांस पोलिसांनीं थोडा वेळ थांबून मग पकडले. बाहेर जरीनें झडती चालू आहे. असेंब्लीचे दरवाजे बंद आहेत. पायांत लोखंडाचा एक तुकडा शिरल्यामुळे बमनजी दलाल यांस इस्पितळांत नेण्यांत आले.

## दिल्लीचें वातमीपत्र

नवी दिल्ली ता. ६-४-२९

[ १० ]

कमिष्ट्यांच्या निवडणुकीच्या सूचना निकांलांत निघाल्यानंतर पब्लिक सेफ्टी बिलाच्या चर्चेला फिरून सुरवात व्हावयाची. परंतु ती होण्यापूर्वी अकस्मात् कोठून तरा बांबगोळा पडावा त्याप्रमाणे अध्यक्ष पटेल यांनी एक नवीनच अडचण सरकारच्या मार्गांत उभी केली ती अशी पब्लिक सेफ्टी बिलाचा उद्देश हिंदुस्थानांत राशियन कम्युनिस्ट लोकांच्या चळवळीला प्रतिबंध करावा हा आहे. आणि त्यांतील कलम या उद्देशानेच घडविलेली आहेत. हे बिल सिलेक्ट कमिटीकडे जाऊन एक महिन्यापूर्वीच परत आले. परंतु त्यानंतर एक अकल्पित गोष्ट घडली ती हां का, सरकारने 'कम्युनिझम' वर हल्ला चढविण्याकरिता ३१ लोकांना पकडून त्यांच्यावर खटला भरला. या ३१ आरोपांत निदान दोन म्हणजे स्पॅट व ब्रॅडले हे तरी असे आहेत की, ज्यांच्या उच्चाटनाकरिताच काही अशी प्रस्तुत बिलाचा अवतार झालेला आहे असे म्हणता येईल. होम मेबर क्रॅमर यांना बिलाच्या पहिल्या वाचनाच वेळीच या दोन गृहस्थांचा उल्लेख केला होता व बाकीच्यांचा जरी तेव्हां नार्मनदेश झाला नव्हता, आणि हल्लींचा खटलाहि मासुली पद्धतीचा म्हणजे पिनल कोडान्वयेच झाला असला तरी खटल्यांतील मुख्य विषय कम्युनिझम हाच आहे हा गोष्ट दृष्टीआड होत नाही.

\* \* \*

अशा रीतीने न्यायकोर्टापुढे चालणारा खटला व असेव्हीपुढे चर्चेला निघणारे बिल हा दोनही परस्परानवर्धीच ठरतात. व असेव्हीच्या कामाच्या नियमांपैकी एक नियम असा आहे की जो विषय न्यायकोर्टापुढे आनर्णांत अशा स्थितीत असेल त्याची चर्चा कार्यदे-कॉन्सिलांत होऊ नये. किंबहुना याच मुद्द्यावर पं. नेहरू यांना तहकुशीची सूचना मांडण्याला व्हाइसरॉयसाहेबांना आपल्या अधिकारांत हरकत घेतली होती. अर्थात् अध्यक्ष पटेल यांना तीच अडचण उपस्थित झाली, म्हणून त्यांना प्रथमच उठून असे मांगितले की, "अशा अशा कारणाकरिता या बिलाची चर्चा तूर्त होणे अनिष्ट आहे. या वादविवादांत या खटल्याचा संबंध, असा नाही तसा, पदोपदी येणार व सभासदांना पदोपदी प्रतिबंध करावा लागणार. याकरिता सरकारने आपण होऊन एक खटला तरी परत घ्यावा किंवा बिल तरी परत घ्यावे. पण सरकार

खटला परत घेत नाही हे त्यांतल्या त्यांत नक्की ठरल्यासारखे असल्यामुळे त्यांनी आपण होऊन बिलच परत घ्यावे किंवा निदान तहकूब ठेवावे म्हणजे सर्व विरोधाचाच परिहार आपोआप होईल." अशा रीतीने सरकारने तरी आपले बिल परत घ्यावे किंवा अध्यक्षांनी तरी आपला हुकूम चालवून बिलाचा वादविवाद बंद पाडवा असा दुस्तर विरोध उत्पन्न झाला व पहिल्या झटक्याला अध्यक्षांनी या बिलाची चर्चा थांबवून पुढचे बिल म्हणजे ट्रेड डिस्प्युटस बिल चालू करण्यासंबंधाने सर बी. एन. मित्र यांना आवाहन केले अध्यक्ष पटेल यांची ही सूचना व निश्चय पाहून सरकार पक्ष सर्वस्वी चकित झाला. व सर बी. एन. मित्र हे आपले बिल मांडण्याला उभे राहिले तेव्हां होम मेबर व दुसरे कित्येक एक्झिक्युटिव्ह कॉन्सलचे सभासद लॉर्ड आयर्विन यांच्याशी संगनमत करण्याला निघून गेले. आणि या प्रश्नाचा निकाल करण्याकरिता दररोज एक्झिक्युटिव्ह कॉन्सलच्या सभा होऊ लागल्या.

\* \* \*

ट्रेड डिस्प्युटस बिलाची चर्चा सगळवारी तीन वाजतां सुरू झाली. परंतु त्यालाहि प्रथमच हरताळ फासण्याच्या दृष्टीने दिवाण चमनलाल यांनी अशी सूचना मांडली की, सिलेक्ट कमिटीकडून आलेल्या बिलाचा मसुदा फिरून लोकमत अजमावण्याकरिता बोहर पाठविण्यात यावा. याचा सगळ अर्थ इतकाच की, आज ते चर्चेला घेऊ नये. दिवाण चमनलाल यांनी मुख्यतः तीन कारणे सांगितली. एक असे की सिलेक्ट कमिटीत मतभेद पुष्कळ झाला आहे. दुसरे कारण की पूर्वी मते आणविली त्यांत कामकरी संघाकडून जितकी मते मागवारी तितकी मागविण्यांत आली नाहीत. व तिसरे कारण असे की, बिलाच्या स्वरूपांत पुष्कळ फरक झाल्याने फिरून त्याबद्दल लोकमत समजणे जरूर आहे. या सूचनेवरील वादविवाद बुधवारी ४ वाजेपर्यंत सुरू होता. त्यांत जोगिया, कळकर, अणे, जम्नादास मेथा, ठाकुरदास भार्गव, अमरनाथ दत्त, श्रीनिवास अय्यंगार, नालकंठदास वगैरेंची चमनलालांना अनुकूल भाषणे झाली. व फाझल इब्राहीम, कोक, कांसमेव्ह, सर डार्ली लिंडसे, रंगा अय्यर यांची प्रतिकूल भाषणे झाली. पण अखेर ६१ विरुद्ध ४१ इतकी मते पडून दिवाण चमनलाल यांची सूचना नामंजूर झाली व जवळ जवळ तीच मते पुनः पडून बिल कलम-

वारीनें विचारांत घ्यावें असें ठरलें. कोणत्याच पक्षानें आपल्या सभासदांना हुकूम असा फर्माविला नसल्यामुळें व हुकूम नसल्यास गैरहजर राहाण्याची किल्लेकांची प्रवृत्तीच असल्यामुळें अशा रीतीनें निर्णय झाला.

\* \*

गुरुवारी सकाळीं प्रारंभी होम मेबर केरार यांनीं सरकारतर्फेचा खुलासा वाचून दाखविला. त्यांत सरकार काय वाटेल तें झालें तरी आपण होऊन पब्लिक सेफ्टी बिलाची चर्चा थांबविणार नाहीं, ती पुढे चाल ठेवणारच असा आपला निश्चय असल्याचे त्यांनीं सांगितले. इतकेंच नव्हे तर “अध्यक्ष जो अधिकार आपणाला आहे असे म्हणतात तो त्यांना मुळीच नाही” असे आपलें निश्चयात्मक म्हणणे आहे असेहि होम मेबर यांनीं बजाविलें! “खटला व बिल यांचा अर्थाअर्थी संबंध नाही. दोनहि आम्ही बरोबर चालू ठेवणार. वादविवादांत दोघांचा परस्पर संबंध कोणी भाषणांत आणलाच तर तसें करण्याला अध्यक्षाना हरकत घेतां येईल आणि ती त्यांनीं खुशाल घ्यावी व बिलांतांल वादभूमि निर्लेप ठेवावी, त्याला आमची हरकत नाही व त्याला आम्ही मदतच करूं” असेहि सांगण्यांत आलें. तात्पर्य, “बिलाची चर्चा तुम्हाला थांबवितां येत नाही. ती थांबविली तर चूक कराल व त्या चुकीचे परिणाम तुम्हाला भोगावे लागतील!” असेंच जवळ जवळ मि. केरार यांनीं अध्यक्षांना बजाविले! केरार यांच्या भाषणानंतर पं. नेहरू, सर डार्लिंग लिडसे व मालवीयजी यांनीं सरकारच्या खुलाशाचा विचार करण्यास वेळ मिळावा असें सांगितले. तेव्हां ती गोष्ट अध्यक्षांनीं मान्य करी व दरम्यान आपल्या कैफियतीच्या लेखी प्रती सर्व पक्षांना देण्याचे केरार यांनीं कबूल केले दुसरे दिवशीं म्हणजे शुक्रवारी निरनिराळ्या पक्षांच्या पुढाऱ्यांनीं सरकारच्या खुलाशासंबंधानें आपलें मत प्रगट केलें. फक्त अध्यक्ष पटेल यांनीं आपला निकाल सांगण्याचें तहकूब ठेवलें आहे.

\* \*

ईस्टरच्या सुटींत ठिकठिकाणीं प्राक्तिक परिषदा भरल्या. पंतु देशाचें लक्ष मुख्यतः दोन परिषदांवरच विशेष होतें. पैकीं सुरत येथें भरलेली हिंदुमहासभा व दिल्ली येथें भरलेल्या दोन मुसलमानांच्या परिषदा. या मुसलमान परिषदेत फिरून पूर्वीचीच चर्चा झाली. किंबहुना ती विकोपालाहि गेली व दोनहि परिषदा एकाच वेळीं दिल्लीस भरवून कांहीं एकवाक्यता होईल तर पाहावें असा जो किल्लेकांचा प्रयत्न होता तो सिद्धीस गेला नाही. जिना पक्षाच्या मुसलमान लोकांच्या परि-

षदेत जवळ जवळ मारामारीच झाली व पोलिसांची मदत मागण्यापर्यंत मजल गेली. मुसलमान लोकांच्या दुसऱ्या परिषदेत तेंटाबखेडा नव्हता. कारण त्यांत सगळें एक जात कट्टर मुसलमानच जमले होत! देखावा असा आहे कीं मुसलमानांना इवे तें दिले तर नेहरू रिपोर्टाला आपण समति द्यावी असा मुद्दा घेऊन, व. जिना हे आपल्या लोकांशी भाडत आहेत. पण हें त्यांचे म्हणणे शफीप्रभृति मुसलमान मानीत नाहीत, व दुसरीकडे अबुल कलाम अझाद वगैरे काँग्रेस पक्षांत मुसलमानहि मानीत नाहीत. यामुळें “पाहा हो मी कसा दोन धार्मिक वरवेच्या मध्ये केवळ राष्ट्रीयत्वाच्या कल्पनेकरितां चिरडल जात आहे” सा केविलवाणेपणाने करुणा भाकण्याचा भासो व. जिना हे उत्पन्न करीत होते! पण आपल्यांत म्हण आहे त्याप्रमाणे आपापसांत भाडणें करून प्रवाशाच्या दशम्या धर्मशास्त्रात विटाळणारे कांहीं प्राणी असनात हे लोकांना माहीतच आहे.

\* \*

किंवा अमानुष प्राणी सोडून मनुष्याची उपमा दाखवाची तर असे म्हणतां येईल कीं, गवळ्याच्या घरांत बापलेकानीं भांडण करून गिन्हाइकाच्या दुधांत पाणी घालावें, त्याप्रमाणे मुसलमान जमातींतील हे भांडण आहे! म्हणून या भांडणानें कोणीहि चाणाक्ष हिंदु फसला जाणार नाही. “माझ्याकडे या” म्हणजे मी तुमचें भांडण तोडतो असे म्हणून उभय पक्षांना नाहीं लावून, भांडण तोडण्याचा आव घालून, त्यातल्या त्यात आवडत्या पक्षाचे कार्य करावयाचें व आपली तुंबडी भरावयाची असे काहीं चतुर मध्यस्थ प्रत्येक समाजांत असत. त्यांतलेच व. जिना हे आहेत, ही गोष्ट अलीकडे दोन वर्षे लोकांना चांगलीच कळून चुकली आहे. म्हणून या हक्कदारीच्या भांडणांत केवळ राष्ट्रीय सभेला अनुसरणारे अबुल कलाम अझाद यासारखे मुसलमान तरी एक पुरवले किंवा महंमद शाहीसारखे कट्टर मुसलमान पुरवले असे म्हणण्याची पाळी आली आहे. व. जिना यांचा हा कावा ओळखून गतवर्षी जवळपूर येथील हिंदु महासभेच्या अध्यक्षपदावरून केळकर यांनीं आपल्या भाषणांत तो उघड केला होता व त्याच धोरणानें यंदा सुरत येथें भरलेल्या हिंदुमहासभेनें, मध्यस्थांचा हा कावा ओळखून, कियेला प्रतिक्रिया म्हणून, “नेहरू रिपोर्टाला मुसलमानांनीं मान्यता न दिली तर आम्ही दोन पावले मागे जाऊं” असा ठराव केला. शफीप्रभृति मुसलमानांशीं आमचें न जुळेल तर ते पुरवले, पण मित्रत्वचा आव घालून, हिंदु समाजाला स्थानच्युत करण्याचा जिना यांचा

मतलबी प्रयत्न हिंदु समाजाला पुरवणार नाही. जिना यांना मुसलमानांनी व हिंदूंनी आपापल्या परीने ओळखल्यामुळे ते यापुढे आजपर्यंतच्या मूर्धाभिषिक्त मध्यस्थाच्या मानाला मुकणारच. पण कदाचित् असेल्लालाहि मुकण्याचा

संभव दिसतो. कारण पुढील निवडणुकीत सुबई शहरांतील मुसलमानांच्या तर्फे सर इब्राहीम रहिम-तुल्ला यांना असेल्लाला निवडून आणावे आणि त्यांनाच पटेल याच्या जागी अध्यक्ष करावे असा कट चालू असल्याचे समजते !

## हिंदुमहासभेची राष्ट्रीय भूमिका

न्यायनिष्ठतेने कोणत्याहि गोष्टीची छाननी करण्याचा त्रास न घेतां मोघमपणे "रामाय स्वस्ति रावणाय स्वस्ति," असे म्हणणे हा निःपक्षपातीपणा, स्वाभिमानाला कोठेच अधिष्ठान नसणे ही उदार-बुद्धि, सर्वानाच सरसकट चूक म्हणणे हा स्वतंत्र विचार, आणि कोणत्याच गोष्टीबद्दल मनाला तळमळ नसणे ही सहिष्णुता असे अलीकडे कित्येक लोकांचे अर्थ बनत चालले आहेत. अशा अधात्री व सर्वतंत्रस्वतंत्र लोकांनीं सुरत येथील हिंदुमहासभेच्या निर्णयाकडे पाहून नाकें मुरडावीं यांत आश्चर्य नाही. रामानंद चतर्जी यांच्यासारख्या विद्वान व विश्वधर्मी म्हणवणाऱ्या ब्राह्मणातील पुढाऱ्याने हिंदुमहासभेचे अध्यक्षस्थान स्वीकारलें हेंच यांपैकी कित्येकांना कसेसेच वाटेल. मग रामानंदांनीं अध्यक्षस्थानावरून हिंदुमहासभेचा एकूण एक कार्यक्रम न्याय्य व आवश्यक आहे असा तपशीलवार, साधार, व स्पष्ट निर्णय दिला, इतकेंच नव्हे तर मुसलमानांनीं नेहरू रिपोर्ट स्वीकारला तरच तो तुम्ही माना, नाही तर 'आम्हास कोणत्याहि गोष्टीत जातवारी बिलकुल नको' या पूर्वीच्या आपल्या अस्सल राष्ट्रीय भूमिकेला चिकटून राहा असा आपल्या भाषणांत त्यांनीं इशारा दिला हे पाहून तर त्यांस फारच आचंबा वाटला असेल.

रामानंद चतर्जी हे ज्या ब्राम्ह समाजांत आहेत, त्यांतील कित्येक व्यक्ती हिंदूंना परके समजून दुरून दूषण देणाऱ्या आहेत, तर कित्येक "मी ब्रह्मो म्हणजे तुम्हापासून अगदी वेगळा असल्यामुळे मी अमुक गोष्ट केली ही हिंदु समाजाच्या दृष्टीने अनिष्ट झाली असें म्हणणारे नाकखुपसे तिन्हाईत तुम्ही कोण?" असे चुच्छतेने म्हणणाऱ्या फटिंग व्यक्तीहि त्या समाजांत आढळतात. आणि या उदाहरणांवरून एकंदर ब्रह्मो-च्या विचारसरणीबद्दल स्वतःशीं कांहीं तरी अनुमान आगाऊच मनाशीं बनवून ठेवणाऱ्या सामान्य जन तेस रामानंदांना अध्यक्षस्थान दिल्यापासून थोका वाटत होता. ज्या वेळीं हिंदुमहासभेची सर्व रूखे हातांत धरून, सर्व शक्ति एकवटून खेचावयास पाहिजेत अशा वेळीं हा विनआगापिच्छाचा व बिलबिलात दिसणारा अध्यक्ष अवसानघात तर करणार नाहीना,

अशी कित्येकांना शंका वाटत होती. डॉ. मुंजे यांनीं हिंदुसभेचे जाळे ताणून ते ब्रम्होनाहि व्यापून टाकील इतके पसरविण्यासाठीं ही अध्यक्षांची योजना मान्य केली असली तरी या ताणण्यांत हें जाळें खिळाखिळ होऊन तुटून त्यांत मोकसे पडतील कीं काय अशी धास्ती वाटून, "छः डॉक्टर मुंजे चुकत आहेत" असेहि उद्गार आपलेपणाच्या काळजीनें कित्येक काढीत होते.

पण अखेर रामानंदांना अध्यक्षस्थानी निवडणाऱ्यांची योजनाच थरावली. सुदैवाने म्हणा अगर दुदैवाने म्हणा, बंगालातील मुसलमानांची चढाई, आक्रमण, अराष्ट्रीयपणा व अत्याचार या गोष्टी इतक्या विकोपाला गेलेल्या आहेत कीं त्यामुळे उदारपणाहि संकुचित होईल व अगदीं बेपर्वा खुशालचेडूच्या अंतःकरणांलाहि पीळ पडेल. मग रामानंदांसारख्या वृद्ध, अनुभवी, विचारी व चौरस विद्वान गृहस्थाला या पारस्थितीची जाणीव होऊन हिंदुसभेच्या कार्यक्रमाची उपयुक्तता पटली असल्यास नवल काय ! यासंबंधी हिंदुमहासभेच्या योजनांनीं जी अटकळ केली तीच अखेर खरी ठरली. "उदंड-चि शिकला । प्रसंगमान चुकत गेला । मग तया विद्येला कोण पुसे ॥" अशासारखे रामानंद हे अवसानघातकी विद्वान नसून ते पूर्ण समयज्ञ विद्वान आहेत हेच त्यांच्या विचारपरिप्लुत भाषणावरून सिद्ध झाले. ब्राह्म पंथ सुधारक आहे. पण "तुम्ही जाती एकदम मोडीत नाहींना, मग तुमचे संघटन व्यर्थ. आणि शुद्धीकृत इसम पुनः आपल्या जातींत प्रविष्ट करण्याचे कामीं तुमचे प्रयत्न यशस्वी होत नाहीतना, मग तुमचें शुद्धीकरण व्यर्थ" अशा प्रकारें शुद्धिसंघटनेच्या चळवळीची सहानुभूतिरहित हेटाळणी कित्येक सुधारक म्हणविणारे करीत असतात. पण रामानंदांनीं असें केलें नाहीं. फाजील उदारपणाचा आव आणून हिंदुसभेला संकुचित ठरविणाऱ्या लोकांना त्यांनीं साधार व सप्रमाण उत्तर दिले मुसलमान लोक चिडतात, तर मग बायेंच बंद केलीं अगर मिरवणुकी काढल्याच नाहीत तर काय बिघडेल, असे विचारणाऱ्या लोकांनीं उत्सव मिरवणुकी यांचे



राष्ट्रीय जीवनांत किती महत्त्व आहे याचे रामानंदांनी केलेले सप्रमाण समर्थन अवश्य वाचावे.

राष्ट्रीयत्वाच्या दृष्टीने आम्ही तूर्त हिंदु स्त्रियांना पळवून नेण्याच्या मुसलमानी सत्राकडे दुर्लक्ष करतो, असे म्हणणाऱ्या काही बंगाली पुढाऱ्यांच्या डोळ्यांत स्त्रियांच्या अब्रूच्या प्रश्नासंबंधी रामानंदांनी प्रदर्शित केलेले विचार चांगलेच अजन घालतील. 'मी ब्राह्म आहे म्हणजे हिंदू नव्हे' असे तर त्यांनी म्हटले नाहीच. पण आर्य ब्राह्म, जैन, बौद्ध, शीख, यांचाहि हिंदु या व्यापक शब्दात अंतर्भाव करून ते सर्व हिंदुसभेच्या कक्षत आणावयाचे या धोरणासच त्यांनी पाठिंबा दिला. रामानंद हे यापूर्वी हिंदु-महासभेच्या चळवळीमध्ये विशेष पडलेले नाहीत. म्हणजे स्वतंत्र दृष्टीने विचार करणाऱ्या एका अनुभवी विद्वानाच्या हिंदुमहासभेच्या कार्यास मिळालेल्या या पाठिंब्यामुळे महासभेलावधी साशंक व तुटक वृत्ति बाळगणाऱ्या कित्येक हिंदूंचे संस्थे दूर होऊन सभेच्या कार्यास चांगलीच चालना मिळाल्या-शिवाय राहणार नाही.

राष्ट्रीयत्वाच्या भावनेमध्ये योग्य व अयोग्य असे प्रकार असतात. दुसऱ्यावर स्वाऱ्या करून लूट करणारे व त्यांचे स्वातंत्र्य हरण करणारे युरोपियन लोकांचे राष्ट्रीयत्व त्याज्य असून आपल्याप्रमाणेच इतर राष्ट्रेहि स्वतंत्र असावात असे म्हणणारे हिंदुस्थानाचे राष्ट्रीयत्व याग्य व रास्त होय. त्याचप्रमाणे ज्ञातिविषयक चळवळीचेहि चांगले व वाईट असे दोन प्रकार आहेत. आंतरराष्ट्रीय सुस्थितीच्या आड येणारे जे राष्ट्रीयत्व ते चुकीचे व ही मर्यादा पाळणारे राष्ट्रीयत्व ते बरोबर. त्याचप्रमाणे राष्ट्रीय सुस्थितीच्या आड येणारी ज्ञातिभावना वाईट. पण राष्ट्रीयत्व सांभाळूनहि ज्ञातिविषयक चळवळ करता येते व तशीच हिंदुमहासभेची चळवळ आहे. भिन्नधर्मीय लोकांच्या राष्ट्रातच अशा स्वतंत्र संस्था असतात असे नसून एक धर्म असलेल्या राष्ट्रांतहि निरनिराळ्या पंथांचे लोक राष्ट्रीयत्व सांभाळून त्या त्या पंथाच्या हितरक्षणासाठी निरनिराळ्या संस्था काढून अनेक उद्योग करीत असतात. हे उद्योग राष्ट्रातक आहेत अशी तेथे कोणी शकाहि घेत नाही. हा दाखला देऊन रामानंदांनी हिंदुसभेची आवश्यकता सिद्ध केली. शिवाय कित्येक लोक हिंदु-सभेचे केवळ प्रतिक्रियारूपाने समर्थन करीत असतात. ते म्हणतात की, मुसलमानांना आपल्या-पुरती संकुचित दृष्टि ठेवून मागण्या केल्या तर हिंदुसभेने तशाच मागण्यांनी त्याचा प्रतिवाद करणे हे रास्त होय.

पण हे समर्थनहि सद्दोष आहे. हिंदुसभा

व मुस्लीम लीग या दोनहि संस्था संकुचित वृत्तीच्या म्हणून त्याज्य ठरवणारा धोपट निःपक्षपात व प्रतिक्रियारूपाने हिंदुसभेच्या कार्यक्रमाचे समर्थन ही उभयतां एका दृष्टीने हिंदुसभेचा सारखाच दोषा ठरवितात. पण रामानंदांनी असले समर्थन न करता हिंदुसभेचा सर्व कार्यक्रम मूलतः अस्सल राष्ट्रीय आहे, असेच त्यांचे समर्थन केले हे विशेष होय. मुसलमान अराष्ट्रीय बनत असल्यामुळे हिंदु-सभा प्रतिकारार्थ अराष्ट्रीय बनत आहे असे म्हणणे खरे नाही. मुसलमान अराष्ट्रीय बनत असल्यामुळे हिंदुमहासभेने खऱ्या राष्ट्रीयत्वाचा आग्रह धरला आहे हेच खरे. उदाहरणार्थ, संयुक्त मतदारसंघाचा प्रश्न घ्या. संयुक्त मतदारसंघांनी हिंदूंचे हित होण्याच्या ऐवजी त्यांचे नुकसानच होण्याचा संभव आहे. पण राष्ट्रीयत्वाच्या धोरणासाठी हिंदु संयुक्त मतदारसंघाची मागणी करीत आहेत, हे लक्षांत ठेवले पाहिजे. हिंदुमहासभेला मुसलमानांच्या चढाईपुढे हिंदु समाजाचे रक्षण करावयाचे आहे ही आजची खरी भूमिका नसून मुसलमानी चढाईपुढे खऱ्या राष्ट्रीयत्वाचे रक्षण हिंदु सभेला करावयाचे आहे हीच भूमिका खरी व ताव रामानंद यांनी विशद करून सांगितली आहे. मुसलमानांच्या ज्ञातिनिष्ठ फाजील हद्दने वातावरण इतके दूषित झाले आहे की या ज्ञातिनिष्ठेला विरोध करणारा हिंदुमहासभाहि हिंदूंच्या बाजूने उलट तार खेचीत आहे असा भास कित्येक उथळ लोकाना होतो. तशी उलट तार हिंदूंनी खेचली तरीहि ते न्याय्यच ठरेल हे खरे. पण हिंदुमहासभा आज तितकेंहि करीत नाही. ती फक्त मुसलमानांना राष्ट्रीयत्वाच्या सरळ मार्गावर आणण्याचा प्रयत्न करीत आहे.

हिंदुमहासभेच्या खऱ्या भूमिकेविषयी वरवर विचार करणाऱ्यांची विपर्यस्त समजूत झाल्यामुळे सुरतेला नेहरू रिपोर्टासंबंधाने झालेल्या ठरावाचाहि खरा अर्थ त्याच्या लक्षांत येत नाही. याचे गमक पाहावयाचे तर हेच की, "मुसलमानांप्रमाणे हिंदूंनाहि नेहरू रिपोर्ट फेटाळला" "राज्यघटनेच्या अवघड प्रश्नाचा इतका खोल व मार्मिक विचार ज्यांत केला आहे त्या नेहरू रिपोर्टाला हिंदुमहासभेने चुटकीसरसे बाजूला सारले" इ. टीका हिंदुमहासभेच्या ठरावावर होत आहेत ! पण या दोनहि प्रकारच्या टीका खऱ्या नाहीत. हिंदुमहासभा ही मुख्यतः राजकीय संस्था नाही. हिंदूंच्या दृष्टीने राजकारणात एखादी काही विशेष गोष्ट सुचविणे आवश्यक ठरेल तरच हिंदुमहासभा ती गोष्ट करील. उदाहरणार्थ, सायमन कमिशन, पब्लिक सेफ्टी बिल, सरकारचे दडपशाहीचे धोरण, हाजी



यांचें बिल, जमीनमहसुलाचा प्रश्न इ. राजकारणांत महत्त्वाच्या ठरलेल्या अनेक प्रश्नांबद्दल हिंदु-महासभा विचार करीत नाही. कारण हिंदुमहासभेंतलेच हिंदू राष्ट्रीय संस्थांतून या विषयांविषयी मतप्रदर्शन घेऊन चळवळ करीत असतात. या दृष्टीनें विचार केला असतां हिंदु-मुसलमानी संबंधाव्यतिरिक्त ज्या अनेक गोष्टी नेहरू रिपोर्टांत आहेत त्यांचा विचार करणें हिंदु-सभेला प्राप्त नव्हतें.

हिंदी संस्थांनांचा ब्रिटिश हिंदुस्थानाशी संबंध काय असावा, प्रांतिक कार्यदे-मंडळांतहि कौन्सिल ऑफ स्टेटसारख्या दुसरी सभा निर्माण करावी की नाहीं, मध्यवर्ती कारभारांत कोणती खाती गखीव व कोणती सोंपीव असावी, व्हाइसरॉयांचे अधिकार काय असावेत, मंत्रिमंडळाची जबाबदारी संयुक्त का वैयक्तिक, घटना बदलण्यास किती बहुमत अवश्यक ठेवावें, प्रांतिक व वरिष्ठ सरकारांच्या खजिन्याचे वर्गीकरण कसें असावें इ. अनेक राज्यघटनेच्या प्रश्नांसंबंधी विचार करणें हिंदुसभेला आवश्यक नाहीं. सामान्य राष्ट्रीय प्रश्नांचे बाबतींत इतर राष्ट्रीय लोकांवरोबर हिंदूहि हा विचार राष्ट्रीय संस्थांमधून करीत आहेतच. या सर्व बाबतींत हिंदु या दृष्टीनें काहीं विशेष म्हणण्याचा प्रसंग नाहीं. अर्थात् हिंदुमहासभेनें नेहरू रिपोर्टांसंबंधी काहीं बोलावयाचे तर ते फक्त हिंदू-मुसलमानांच्या संबंधापुरतेच. हिंदुस्थानाची राज्यघटना ठरविण्याचा प्रश्न पुढें आल्यावर जबलपुरास हिंदु महासभेने राज्यघटनेतील जातिविषयक विभागासंबंधानें आपलें म्हणणें ठरावरूपाने पुढें मांडलें. या ठरावांत हिंदूंना काहीं विशेष सवलती अगर हक्क असावेत असेहि हिंदूंनीं म्हटलेलें नाहीं. जातवारीचें तत्त्व हे राष्ट्रीयत्वास घातक आहे, मग ती जातवारी कौन्सिलांत असो, नोकऱ्यांत असो, शिक्षणसंस्थांत असो, स्थानिक स्वराज्यसंस्थांत असो, मंत्रिमंडळांत असो वा प्रांतविभागणींत असो. या सर्व बाबतींत सर्व व्यवहार सामान्य न्यायानें, सरळ चढाओढीनें व्हावेत व कशांतहि जातवारी नसावी असें हिंदुसभेनें म्हटलें. हिंदु-महासभेच्या सर्वपक्षीय परिषदेमधील प्रतिनिधींना ही हिंदुमहासभेची आज्ञा होती. आणि तींत ज्ञातिनिष्ठ हट्ट असा कोणताच नव्हता व हिंदूसाठीं म्हणून कोणताहि विशिष्ट राखीव अगर सवलत हक्क मागितला नव्हता. राष्ट्रीयत्वाला कोणत्याहि ज्ञातिनिष्ठ विभागणीनें बाध येऊं देऊं नका इतकाच या अज्ञेचा अर्थ होता. उलट मुस्लीम लीगच्या प्रतिनिधींना त्या लीगनें जा आज्ञा केली तात मुसलमानांकरतां केवळ मुसलमान

म्हणून अनेक विशिष्ट व सवलती हक्कांची मागणी होती. आणि मुस्लीम लीगच्या प्रतिनिधींनीं आपला हट्ट सोडला नाहीं तरीहि हिंदुसभेच्या प्रतिनिधींनीं आपला राष्ट्रीयत्वाचा आग्रह सोडला; याचा हेतु असा कीं, एकदां हिंदू-मुसलमानांच्या तडजोडीनें हा प्रश्न कायमचा सुटत असेल तर राष्ट्रीयत्वाच्या दृष्टीने त्यास थोडेसे वैगुण्य आलें तरी चालेल. पण तडजोडीसाठीं हिंदुसभेच्या प्रतिनिधींना दाखविलेल्या या सभेदुद्धीचा मुसलमानांनीं गैरफायदा घेतला.

एखाद्या चुकार ऋणकोने हिशेबाची भानगड दाखवून बरीचशी सूट घेऊन वचनचिठी ठिहून द्यावी व पुनः त्या वचनचिठीची रक्कम देण्याची वेळ आली कीं, सूट देऊन कमी झालेली रक्कम ही ऐन रक्कम असें समजून पुनः सूट मागावी. यासारखी कारवाई मुसलमानांनीं चालविली. हिंदुमहासभेंत नसलेल्या अशा पंडित नेहरूसारख्या हिंदूवराह ज्ञातिनिष्ठतेचा आरोप मुसलमान करूं लागले ! मुसलमानांना सवलती देऊन केलेला नेहरू रिपोर्ट म्हणजे हिंदूंची मूळ भूमिका असे व, जिनासारखे लोक म्हणू लागले. अर्थात् ज्या एकीच्या आशेने हिंदुमहासभेच्या प्रतिनिधींनीं हिंदुमहासभेच्या ठरावाविरुद्ध एक प्रकारें वर्तन करून, सर्वपक्षीय परिषदेतील तडजोडीस मान्यता दिली ती आज्ञा व्यर्थ ठरली ती सफळ ठरली असती तर आपल्या प्रतिनिधींनीं एकीच्या दृष्टीनें केलेली तडजोड हिंदुसभेनें मान्य केली असती पण एकीसाठीं चार पावले पुढे गेल्यावर, तीच तुमची भूमिका असे म्हणून आतां पुनः एकीकरतां आणखी किती पुढें येतां ते बोला असा मुसलमान पुढाऱ्यांनीं सवाल करण्यास सुरवात केली ! हा कावा हिंदूंनीं आतां पूर्णपणे ओळखला असल्यामुळे जबलपूरच्या ठरावांत निर्दिष्ट केलेल्या राष्ट्रीय भूमिकेवरून ढळण्यास हिंदुमहासभेला आतां कांहींच कारण राहिलें नाहीं.

अर्थात् जबलपूरच्या ठरावाचा पुनरुच्चार सुरतेस करण्यांत आला. पण अजूनहि नेहरू रिपोर्टातील तडजोडीला मुसलमान समाजाची मान्यता मिळेल तर ती तडजोड स्वीकारण्याला हिंदुसभा मागेपुढें पाहणार नाहीं असेंहि सुरतेच्या ठरावांत सूचित केलें आहे. तडजोडीची आज्ञा खुटल्यानें आतां आपली पूर्वीची राष्ट्रीय भूमिकाच कायम आहे असें हिंदुमहासभेनें सुरतेस जाहीर केलें नसतें तर “नेहरू रिपोर्ट म्हणजेच हिंदूची भूमिका” असें ठरवूं पाहणारे अह्मी बंधू व जिना यांना चांगलेंच फावलें असतें. पण सुरतेच्या निर्णयानंतर “नेहरू रिपोर्टवाले म्हणजे हिंदुसभावाले व नेहरू रिपोर्टाचा पुरस्कार करणारी

काँग्रेस म्हणजे हिंदुसभा" इ. महंमद अल्लीप्रभूतांची ओरड व्यर्थ ठरेल. आजच्या परिस्थितीत मुसलमान अगर इतर दृष्टवादी पक्ष जे मागतील ते योग्य का अयोग्य किंवा राष्ट्रास हितकारक का अहितकारक याचा विचार न करता ते जशाचे तसे मान्य करणे हेच खरें राष्ट्रीयत्व अशाच कित्येकांची

उफराटी व्याख्या होऊन बसली आहे. म्हणून या प्रसंगी हिंदुमहासभेला आपल्या स्वऱ्या राष्ट्रीयत्वाच्या भूमिकेचा खणखणीतपणे पुनरुच्चार करणे प्राप्त होतें व तेंच प्रसंगप्राप्त कार्य रामानंद चतर्जी, डॉ. मुंजे, वामनराव मुकादम, इ. समयज्ञ हिंदु पुढाऱ्यांनी सुरतेस केलें.

## सुरतची हिंदुमहासभा

सुरत येथे शनिवार ता. ३० मार्च रोजी दुपारी अश्विनीकुमार रस्त्यावर उभारलेल्या भव्य मंडपांत हिंदुमहासभेच्या अधिवेशनास सुरुवात झाली. मंडपांत श्रीशिवाजी, लाला लजपतराय, स्वामी श्रद्धानंद, लोटिक, रवींद्रनाथ टागोर इ. थोर पुरुषांच्या प्रतिमा लावण्यांत आल्या होत्या. सर्व भागांतून आलेले प्रतिनिधी व प्रेक्षक यांनी मंडप गच्च भरून गेला होता. डॉ. मुंजे, डॉ. चोवितराम, स्वामी चिदानंद, पं. राधाकांत मालवीय, सुनीति-कुमार चतर्जी, पद्मराज जैन, डॉ. सावरकर, प्रो. कालिदास नाग, स्वामी सत्त्वानंद, आशुतोष लाहिरी, भाई परमानंद, निहालचंद, नारायणलाल बन्सीलाल इ. निरनिराळ्या प्रांतांतील हिंदु पुढारी व कार्यकर्ते प्रमुख स्थानी दिसत होते. गुजराथमधील डॉ. दीक्षित, रा. व. भीमभाई नाईक, रा. सा. दादभाई देसाई, वामनराव मुकादम इ. कौन्सिलचे सभासदहि हजर होते. प्रथम गुजराथी मुलीचें पद्यगायन झाल्यावर स्वागताध्यक्ष डॉ. एम. एम. रायजी यांनी आपलें भाषण वाचून दाखविलें. भाषण झाल्यानंतर भाई परमानंद यांना श्री. रामानंद चतर्जी यांना अध्यक्षस्थान देण्याबद्दल विनंति केली. त्या निरनिराळ्या प्रांतांतील प्रतिनिधींनी अनुमोदन दिल्यावर अध्यक्षानी भाषण केलें. (तें यानंतर विषयनियामक मंडळाची निवडणूक होऊन त्या दिवसाचें काम संपलें.

### दिवस दुसरा

रविवार ता. ३१ मार्च रोजी सकाळी सभेच्या अधिवेशनास सुरुवात झाली. लाला लजपतराय यांच्या मृत्यूबद्दल दुःखप्रदर्शनाचा पहिला ठराव अध्यक्षांनी मांडला. या ठरावांत लजपतराय यांच्यावर पोलिसांनी केलेल्या हल्ल्याबद्दल निषेध केलेला असून, लालाजींच्या मृत्यूबद्दल नोकरशाहीच जबाबदार आहे असे म्हटलें आहे. पोलिसांच्या वर्तनावद्दल स्वतंत्र चौकशी कमिटी सरकारने नेमली नाही याबद्दल सरकारचा निषेध करून हिंदुमहा-

सभेच्या मार्फत होणाऱ्या लजपतरायांच्या अखिल भारतीय स्मारकास सर्वानी मदत करावी अशी विनंति केली आहे. हा ठराव मंजूर झाल्यावर गोप्रा येथें मुसलमान गुटांनी श्री. पुरुषोत्तमदास शाहा यांचा खून केला याबद्दल तिरस्कारदर्शक अशा दुसरा ठराव अध्यक्षांनीच मांडला व तो सर्वानुमते मंजूर झाला.

संघटनेसंबंधाचा तिसरा ठराव पुढील आशयाचा होता. "हिंदूतील सर्व पंथांच्या लोकांनी संघटनकार्यास चालना द्यावी. प्रत्येक शहरांत व खेड्यांत हिंदुसभा स्थापन करावी व हिंदुमहासभेच्या ठरावांची अंमलबजावणी करावी". या ठरावावर एका जैन मुनींनी भाषण केले बंगालमधील स्वामी सत्त्वानंद यांनी ठरावास पाठिंबा देतांना सांगितलें की, बंगालांत दरदश वर्षांत शेकडो इतकी मुसलमानांची संख्या वाढत आहे व तेथे शुद्धिकार्यांचा प्रसार न केल्यास बंगाल लवकरच दुसरें अकगाणस्थान बनेल. यानंतर अस्पृश्यता-निवारणासंबंधाचा चौथा ठराव रा. व. भीमभाई नाईक यांनी मांडला. "अस्पृश्यांना सार्वजनिक शाळा व विहिरी यांचा उपयोग करण्याचा हक्क आहे, अस्पृश्यांना देवदर्शनास ज्या आडकाळ्या अंतील त्या काढून टाकाव्यात, भोवो, न्हावी व पुणे हेत यांनी अस्पृश्यांमध्येहि आपापल्या धंद्यांची कामे करावी. अस्पृश्यांचें प्रतिनिधी कायदेमंडळांत व इतरत्र सरकारने नेमण्याचा पद्धत घातक असून ही पद्धत सरकारला बंद करण्यास भाग पाडावे व निवडणुकांत योग्य अस्पृश्य उमेदवार निवडून आणण्याची खटपट करावी" इ. गोष्टी ठरावांत नमूद केल्या होत्या. हा ठराव मंजूर झाल्यावर प्रत्येक गांवांत व शहरांत आखाडे व तालमी काढून लष्करी कवाईत व बंदुकीच्या निशाणबाजीचा अभ्यास यांची व्यवस्था करावी, असा पांचवा ठराव मंजूर झाल्यावर सकाळची बैठक तहकूब झाली.

### नेहरू रिपोर्टासंबंधाचा ठराव

सायंकाळी ६ वाजता पुनः अधिवेशनास सुरुवात

झाल्यावर डॉ. मुंजे यांनी नेहरू रिपोर्टासंबंधाचा पुढील भावावर ठराव मांडला.

“नेकाच्या, प्रातिनिधिक संस्था व कायदेकौन्सिले यांच्यांत प्रतिनिधित्व इ. राज्यकारभाराच्या बाबतींत कोणत्याही प्रकारे जातधर्माच्या शिरकाव करू नये असे हिंदुमहासभेने पूर्वीपासून सतत आपले मत प्रदर्शित केले आहे. तरीही हिंदू व मुसलमान यांच्यात सद्भाव उत्पन्न करण्याच्या हेतूने, नेहरू कमिटीच्या सर्वपक्षांय परिषदेने दुरुस्त केलेल्या रिपोर्टांमधील मुसलमानांच्या मागण्यासंबंधांच्या सूचनांचा हिंदुसभेने अनुकूलतेने विचार केला असता; परंतु गेल्या नाताळांत दिल्लीस भरलेल्या मुसलमानी सर्वपक्षीय परिषदेने नेहरू रिपोर्ट अमान्य केला म्हणून व जातवारी व राष्ट्रीयत्व याचा मूलतःच विरोध आहे असे हिंदुसभा मानीत असल्यामुळे ती आपल्या पूर्वीच्या अस्मल राष्ट्रीय भूमिकेचाच पुनरुच्चार करीत आहे आणि जवळपास गेल्या अधिवेशनातील ठरावांमध्य ग्रथित केलेल्या तत्वाप्रमाणे राज्यघटना प्राप्त करून घेण्याचा खटपट सर्व हिंदूंनी करावी अशी त्यांम मदासभेची निर्णय आहे. सद्यःपरिस्थिति लक्षात घेऊन कांही थोडा फरक करून जवळपासच्या ठरावांतील तत्वेच पुनः या ठरावांत समूह करण्यात येत आहेत. ती अशी—(अ) प्रत्येक प्रांतात सर्व जातींना मताधिकाराची कसोटी एकसारखीच असावी (आ) सर्व प्रातिनिधिक संस्थांच्या निवडणुकी मिश्र मतदार-गंघांतूनच व्हाव्या (इ) कोणत्याही प्रातिनिधिक संस्थेत अगर शैक्षणिक संस्थेत जातवारीच्या तत्वावर राखीव जागा नसाव्यात (ई) सर्व जातींच्या प्रतिनिधित्वाची कसोटी एकसारखीच असावी (उ) सरकारी नोकऱ्यांत जातवार विभागणी नसावी. सरकारी नोकऱ्यां सर्व जातींना उपड चढाओढीच्या परीक्षेत गुण व लाभकी सिद्ध करून मिळविता येव्यात (ऊ) जरूर असेल तर य जेव्हां हिंदुस्थानातील प्रांतांची पुनर्रचना करण्यांत येईल त्या वेळी राज्यकारभार, आर्थिक व लष्करी सोयी यासारख्या सर्वत्र सारख्या लागू पडणाऱ्या दृष्टीने विचार व्हावा. पण एखाद्या जातीला बहुमत मिळवून देण्याच्या हेतूने कोणताही नवा प्रांत बनवू नये. सरहद्दप्रांत, बलुचिस्थान इ. भागात शक्य तितक्या लष्कर मुलकी, न्याय व अम्बलवजावणी इ. खात्यांची गुंथित राज्यव्यवस्था सुरू करण्यांत यावी.

सिध प्रा. मुंबई इलाख्यापासून वेगळा करण्याच्या बाबतीत हिंदुमहासभेचे असे म्हणणे आहे की, केवळ एका विशिष्ट जातीचे बहुमत अस-

लेल्या प्रांतांची संख्या वाढविण्याच्या हेतूने प्रांतिक पुनर्घटना करण्याने हिंदुस्थानांत खऱ्या राष्ट्रीयत्वाची वाढ होण्यास प्रतिबंध होईल आणि हिंदु हिंदुस्थान व मुसलमानी हिंदुस्थान असे दोन विभाग पडतील. म्हणून या प्रांतांतील दोनही मुख्य जातींच्या संमतीखेरीज तो प्रांत वेगळा केल्यास ज्ञातिमनस्य वाढेल व त्या प्रांतांतच नव्हे तर इतर प्रांतांतहि हिंदू-मुसलमानांचे वितुष्ट वाढेल. सिध प्रांत वेगळा केल्याने त्या प्रांताचा खर्च वाढेल, प्रांताची आर्थिक व शैक्षणिक उन्नति होण्याचे थांबेल आणि मुंबई इलाख्यातील अधिक सुधारलेल्या भागाशी जोडून असल्याने सिंधी लोकांचे ह्णारे फायदे नष्ट होतात. गामाठी मिश्र प्रांत मुंबई इलाख्यांतून वेगळा काढून घे. राज्यकारभारांतून जातवारीचे भूत शक्य तितक्या त्वरेने काढून टाकण हा हिंदुमहासभेचा मुख्य उद्देश असल्यामुळे मध्यवर्ती कायदेमंडळांत एक-तृतीयांश जागा मुसलमानांसाठी राखून ठेवण्याची योजनाहि हिंदुमहासभेला मान्य होण शक्य नाही.”

याप्रमाणे डॉ. मुंजे यांना ठराव मांडल्यावर त्यांम भाई परमानंद यांनी अनुमोदन दिले.

यानंतर डेराइस्माइलखानाचे दासरांम बागई यांनी पुढीलप्रमाणे उपसूचना मांडली. “सरहद्द प्रांताच्या विशिष्ट भौगोलिक, आर्थिक व राजकीय परिस्थितीमुळे त्या प्रांतांत कोणत्याही प्रकारच्या सुधारणा प्रचलित करणे व्यवहार्य व हितावह नाही, त्यायोगे सुयंत्रित राज्यकारभारांत व्यत्यय येईल व अखिल हिंदुस्थानाच्या हितसंबंधाचे दृष्टीनेहि तसे करणे घातक ठरेल.”

मुंबईचे डॉ. सुरतकर यांनी या सूचनेस अनुमोदन दिले डॉ. मुंजे यांनी सांगितले की सरहद्द प्रांतांतील हिंदूंच्या अटवणी मला मान्य आहेत. पण मला हा उपसूचना मान्य करता येत नाही. अखेर ही उपसूचना मतास घालता मंजूर झाली व त्याप्रमाणे ठराव दुरुस्त करण्यांत आला. हिंदुसभेने सर्वपक्षांय परिषद भाग घेतल्यावर नेहरू रिपोर्ट अमान्य करणे योग्य नाही, या सुझावर डॉ. चोवितराम व पं. हरिश्चंद्र वाजपेयी यांनी ठरावास विरोध केला. श्री. वामनराव सुकादम यांनी ठरावाचे जोरदार समर्थन केले. डॉ. मुंजे यांनी उत्तर देताना सांगितले की, जिनानी नेहरू रिपोर्ट मान्य केला तर आपणहि तो ताबडतोब मान्य करू.

यानंतर ठराव मतास घालण्यांत येऊन तो बहुमताने मंजूर झाल्याचे अध्यक्षानी जाहीर केले. मिरवणुकीतील वाद्यासंबंधाने, सार्वजनिक रस्त्यांवरून वाद्यासह मिरवणुकी नेण हा सामान्यतः

प्रत्येक नागरिकाचा व विशेषतः धार्मिक दृष्ट्या हिंदूंचा हक्क आहे, अशा अर्थाचा सातवा ठरावहि मंजूर झाल्यावर रात्री ९॥ वाजतां त्या दिवसाचा बैठक तहकूब झाली.

रामानंद चतर्जी यांनी स्वागतमंडळाचे आभार मानले व अधिवेशन बरखास्त केले.

## डॉ. मुंजे यांची मुलाखत

### दिवस तिसरा

सोमवार ता. १ रोजी महासभेची बैठक होऊन पुढीलप्रमाणे ठराव मंजूर झाले. (८) हिंदुस्थाना-बाहेरच्या सनातनी अगर बौद्ध अशा सर्व हिंदूंबद्दल व हिंदुस्थानांतील प्राचीन संस्कृतीपासून ज्यांच्या संस्कृती निर्माण झाल्या अशा सर्व लोकांबद्दल बंधुत्वाची भावना ही सभा व्यक्त करते. त्याच प्रमाणे सयाम बंबोडिया, जावा, बालीद्वीप, चीन, जपान यांच्याशी बंधुत्वाची सहकारिता होण्याचे उद्देशाने पूर्वाच्या संबंधांचे पुनरुज्जीवन करण्यात यावे. (९) येत्या कौन्सिलनिवडणुकीचे वेळी महासभेच्या वार्किंग कमिटीने हिंदुसभेच्या वर्तनीं जरूर त्या गोष्टी कराव्या. (१०) अफगाणिस्थानां-तील बंडाळीमुळे जे हिंदू संकटांत सांपडले आहेत, त्यांच्याबद्दल सहानुभूति प्रदर्शित करून त्यांना हिंदुस्थानांत आणण्याची सोय करण्याबद्दल सरकारास महासभा विनंति करीत आहे. (११) सरकारी नोकऱ्यांत मुसलमानांचा भरणा करण्याचा मुसलमान लोक सतत प्रयत्न करीत आहेत. विशेषतः ज्या प्रांतांत मुसलमान अल्पसंख्य आहेत तेथेहि पोलीस खात्यांत प्रमाणाबाहेर त्यांच्या नेमणुका होत आहेत ! त्याचप्रमाणे लष्करांतहि मुसलमानांना प्रमाणा-बाहेर जागा मिळत आहेत ! या गोष्टी लक्षांत घेऊन या खात्यांत हिंदूंचे प्रमाण वाढविण्याचा प्रयत्न करावा अशी महासभेची सरकारास विनंति आहे. (१२) महासभेच्या वार्किंग कमिटीची सध्याची घटना बदलून एक अध्यक्ष, एक कार्या-ध्यक्ष, दोन उपाध्यक्ष, दोन मंत्री, एक कोशाध्यक्ष व अकरा सभासद अशी वार्किंग कमिटी नेमणे. याप्रमाणे ठराव झाल्यावर रा. सा. दादभाई देसाई यांनी अध्यक्षतेचे आभार मानले व डॉ. रायजी यांनी त्यांस पुष्पहार समर्पण केल्यावर अध्यक्ष

ता. ३१ रोजी मंजूर झालेल्या नेहरू रिपोर्टा-संबंधाच्या ठरावाबद्दल ता. १ रोजी डॉ. मुंजे यांनी वर्तमानपत्रांच्या प्रतिनिधीला मुलाखत दिली. त्यांत ते म्हणाले “मुसलमानांनी अगोदरच नेहरू रिपोर्ट चुटकीसरशी अमान्य केला. याच कारणासाठी हिंदुमहासभेने संपूर्ण नेहरू रिपोर्टाचा अजून विचार केलेला नाही. फक्त हिंदुमुसलमानां-संबंधाच्या ज्या सूचना नेहरू रिपोर्टांमध्ये केलेल्या आहेत तेवढ्यापुरताच हिंदुमहासभेने विचार केला. पण लखनौच्या सर्व-पक्षीय परिषदेत ठरलेली योजना मुसलमान समाजाने अमान्य केल्यामुळे आपल्या पूर्वीच्या शुद्ध राष्ट्रीय भूमिकेवर येऊन पुनः उभे राहण हिंदुसभेस अपरिहार्य झाले. नेहरू रिपोर्टांत नमूद झालेले मत हे हिंदूंचे मत नसून त्यांनी ते केवळ तडजोडीकरितां मान्य केले आहे. मुसलमानांनी हा तडजोड मान्य केली असती तर हिंदुमहासभेने नेहरू रिपोर्टास खात्रीने पाठिंबा दिला असता. ही गोष्ट मी कालच्या ठरावावर बोलतांना स्पष्ट केली आहे. सारांश, नेहरू रिपोर्टापुरते बोलामयाचे झाल्यास या प्रश्नाचा निर्णय करणे आतां सर्वस्वी आमच्या मुसलमान बंधूवर अवलंबून आहे. मुसलमानांनी आपली संकुचित ज्ञातिपरायणता सोडून दिली व नेहरू रिपोर्ट मान्य केला तर हिंदुसभाहि नेहरू रिपोर्ट स्वीकारील.”

१९२९-३० सालाकरितां हिंदुमहासभेच्या वार्किंग कमिटीची रचना पुढीलप्रमाणे करण्यांत आली आहे. श्री. रामानंद चतर्जी अध्यक्ष, डॉ. मुंजे कार्याध्यक्ष, पं. मदन मोहन मालवीय व श्री. न. चिं. केळकर उपाध्यक्ष, पं. देवरत्न शर्मा मुख्य मंत्री, पद्मराज जैन मंत्री, श्री. जुगलकिशोरजी व श्री. बिरला कोशाध्यक्ष. याशिवाय भाई परमानंद, श्री. जयकर, डॉ. चोइतराम, श्रीयुत गणेश दामोदर सावरकर इ. अकरा सभासद.

## दिल्लीचे वातमीपत्र

नवी दिल्ली ता. १२-४-२९

[ ११ ]

गेल्या आठवड्यांत असेब्लीच्या कामाला अवर्धा दोन शेंडफॅल राहिली होती. एक ट्रेड डिस्प्युटस बिल व दुसरे पब्लिक सेफ्टी बिल. पैकी एक बिल, गेल्या सोमवारपर्यंत चर्चेची लांबण लागून, कसबसे पार पडले. या बिलाची चर्चा एकंदर ५ दिवस सुरू होती. वास्तविक इतकी लांबण लागण्याचे कारण नव्हते. व शेवटी एकहि उपसूचना मंजूर न होता ती सिलेक्ट कमिटीकडून जसें आले तसेच असेब्लीतून शीरसलामत बाहेर पडले! मुख्य वाद १५, १६ व १७ या तीन कलमांवरच झाला. मजुरांनी नोटीस दिल्या- शिवाय सप करावा की नाही? एका धंद्यातील मजुरांनी दुसऱ्या धंद्यातील लोकांना मदत म्हणून सप करावा की नाही! हेच मुद्दे विशेष वादप्रस्त होते व सरकारने ते जिंकले. सिलेक्ट कमिटीत एक प्रकारचा तह किवा करार ठरला होता. म्हणून मजुरांतर्फे दिवाण चमनलाल यांनी आणलेल्या उप-सूचना जशा फुकट गेल्या तशा मालकांतर्फे फाझल इब्राहीम व कनेल काफर्ड यांनी आणलेल्या सूचना- हि फेटाळल्या गेल्या. गेल्या मंगळवारी हे बिल स्टेट कौन्सिलाकडे पाठविण्यांत आले व तिकडून ते जसेंच्या तसे मंजूर झाले हे सांगायचास नकोच.

\* \*

उरतां उरलें पब्लिक सेफ्टी बिल, याच्या जन्माला कोणती वेळ लागली होती कळत नाही! कारण त्याच्या पायगुणाने सर्वच पक्षांची खराबी झाली. आग्रही स्वभावाबद्दल सरकारची बेअर वाढली. बिल महत्वाचे असतां त्यालाहि तोंड देण्याला खासगी सभासदांची भरपूर संख्या हजर राहत नाही असा त्यांचा दुर्लौकिक प्रकट झाला. आणि आधुनाच्या पाण्यांत नसता हात घालून भाजल्यामुळे तो तोडांत घालून बोट चोखांत बसण्याची पाळी अध्यक्ष पटेल यांजवर आली. शिवाय या पिलाच्या निमित्ताने, असेब्लीत वांव पडून एक नसतें नवंच विघ्न उत्पन्न झालें ही गोष्ट

निराळीच. सिमला येथे गेल्या सप्टेंबरांत हे बिल पुढे आले तेव्हां त्यावर अखेरच्या मजलेवरील मत-मोजणीत सारखी मतं पडल्याने व अध्यक्ष पटेल यांना आपले मत विरुद्ध दिल्याने बिल नामंजूर झाले. पण पुनः दिल्ली येथील चालू बैठकांत ते लवकरच सरकारने पुढे आणले व सिलेक्ट कमिटीकडूनहि ताबडतोब परत आलें. पण त्याचा विचार करण्याचे काम सरकारने दिरंगाईवर टाकलें. हेतु हा की, लोकपक्षाचे सभासद कमी होतील, सायमन कमिटीवरील सभासद येऊन आपले बळ वाढेल, आणि मग स्पष्ट बहुमत करून अध्यक्ष पटेल व लोकपक्ष यावर एकदम मात करूं. याप्रमाणे बिल तारीख २८ मार्च रोजी पुढे आलें. पण दरम्यान बिलाला मीरत येथील कटाच्या खटल्याचे गंडांतर उत्पन्न झाले व त्यांतूनच पुढील सर्व गोधळ निर्माण झाला.

\* \*

तारीख २ एप्रिल रोजी जयकर यांच्या भाषणा-मुळें या खटल्याच्या आधारावर या बिलाची चर्चा करतां येणार नाही अशी शंका अध्यक्षांनीं प्रदर्शित केली. तारीख ३ रोजी होम मेबर यांनी सांगितले की, “सरकार बिल परत घेण्याला तयार नाही.” व चर्चा तहकूब करण्याचा अध्यक्षांना अधिकार नाही.” त्यावर पटेल यांनी पुढाऱ्यांचीं मतं विचारलीं. त्यांत ठरल्याप्रमाणे मतभेद झाला. तेव्हां आपला निर्णय सांगण्याकरिता वेळ मागून घेऊन हे बिल त्यांनीं वाजला सारले व ट्रेड डिस्प्युटस बिल पुढे ओढलें. त्याची चर्चा संपेपर्यंत जो वेळ मिळाला त्यांत उभय पक्षांनी युद्धाकरितां कंबर कसली. अध्यक्ष पटेल हे प्रतिकूल निकाल देऊन बिलाची चर्चा हाणून पाडणार असा सरकारचा कयारा असल्यामुळे ते घडून येतांच अध्यक्षाने निंदाव्यंजक ठराव सरकार मांडणार अशी बोलवा सुरू झाली. उलट वाजूचे लोक म्हणू लागले की “आपला निर्णय देतांच पटेल यांनी

असेंल्ली दिल्लीपुरती एकदम बरखास्त केली तर सरकार काय करणार ? ” पण अध्यक्षांना असा अधिकार आहे कां नाही याविषयी शंका येई. शिवाय ट्रेड डिस्प्यूटस बिल एखादे कलम किंचित बदलून परत असेंल्लीकडे आलें तर त्याचा निकाल करण्यापुरती बैठक लांबविलीच पाहिजे हें उघड होते.

\* \*

अशा स्थितीत ट्रेड डिस्प्यूटस बिलावरील चर्चेने निवळ कालहरण सुरू झाले. व कोणास कांहींच करता येईना. पटेल म्हणत “मी प्रतिकूल निकाल दिला तर सरकार कोणतें काम पुढे आणणार हें त्यांनी आधी सांगावे.” त्यावर सरकार म्हणे की “आधी निर्णय या, मग काय असेल तें पाहूं.” दरम्यान पटेल व व्हाइसरॉय यांची गांठ एकदां पडली. पण तीत तडजोड कांहींच न निघता, उलट प्रकरण विकोपालाच गेलें म्हणतात ! अशा रीतीने या अटीतटीच्या सामन्याचा मुहूर्त म्हणून, ट्रेड डिस्प्यूटस बिलाच्या निकालाची घटका पाण्यांत पडली होती. अखेर सोमवारी देनप्रहरी बिलाचा निकाल होणार हें निश्चित असल्यामुळे हा सामना पाहाण्याला प्रेक्षकांच्या व इतर गॅलरीतून वेसुमार गर्दा जमली होती. आणि १२-३० वाजतां पहिल्या बिलाचा निकाल जाहीर करून, लिहून आणलेल्या निर्णयाचे कागद हातांत घेऊन अध्यक्ष पटेल उभे राहिले, व ‘आता पब्लिक सेफ्टी बिलाचा निर्णय’ इतकेच शब्द त्यांनी उच्चारले. पण ते तेथेच संपले ! त्याचा प्रकार असा.

\* \*

सभागृहांत या दिवशी सुमारे ५०० माणसें होती. त्यांपैकी ४९९ चे मिळून ९९८ डोळे या क्षणी पटेल याचेकडे लागले होते, व त्या क्षणापुरते हे सर्व लोक आपलें अस्तित्वहि विसरून गेले असे म्हणण्याइतकी एकाग्रता झाली होती. पण ती एकदम अशा अकल्पित रीताने भंग पावली की, त्यामुळे नाटकांतील ट्रॅन्सफर सीनप्रमाणे जागच्या जागी सभागृहाच्या एवजी रणक्षेत्र निर्माण झालें ! व सध्याच्या मनाला एक जबर धक्का बसला. याचें कारण असे की, ध्यानीं मनीं नसतां ‘सेफ्टी बिल’ या शब्दांच्या उच्चारानेबरोबर तोफेचा गोळा सुटल्यासारखा एक मोठा आवाज झाला. पुढेभर उंचीची एक ज्वाळा निघाली व लोकांचे डोळे क्षणभर मिटले गेले. रात्रीच्या वेळेस फोटो काढावयाचा असतां फोटोग्राफर एका उच काठीवर स्फोटक द्रव्य पेटवून विजेची चमक निर्माण करता तेव्हां हा सर्व प्रकार आधी पूर्ण माहीत असून लोक त्याकडे पाहात

असतात, तरीदेखील तो प्रकाश एकदम चमकून गेला म्हणजे डोळ्याला अंधेरीच येते. मग आधी कांहींच वार्ता किंवा अदमास नसतां, एकाप्र व शांततामय अशा सभागृहांत अध्यक्षांच्या तोंडून गंभीर शब्द बाहेर पडत असतां, एकदम तोफेसारखा आवाज झाला तर डोळे कसे मिटले असतील व मन कसे आश्चर्यचकित झालें असेल याची कल्पना कोणीहि करावी. आवाज होतांच एकदम धुराचा लोक उठला. त्यानें सभागृह भरून गेलें. शेजाऱ्याला शेजारी दिसेना. पण आवाज व धूर यांच्यामुळे बांबगोळा फेकला असावा अशीच कल्पना सर्वांना आली. पण तो कोणी कोटून फेकला किंवा जमिनीतूनच वर उडाला याची मात्र कल्पना होईना !

\* \*

खाली सभागृहांत व वर गॅलरीतून गलबल व धांवपळ सुरू झाली. प्रेक्षकांच्या गॅलरीतील स्त्रिया ओरडूं लागल्या. ज्याला जी वाट सांपडेल त्या वाटेने तो बाहेर पडूं लागला. इतक्यांत धूर किंचित बसला, यामुळे सभागृहांतील व गॅलरीतीलहि माणसें एकमेकांना दिसूं लागली. तेव्हां बांब फेकला तो कोणी तरी वरूनच फेकला या कल्पनेनें सभासदांची दृष्टि वर गेली तो अध्यक्षांच्या बरोबर समोर असलेल्या दक्षिणेकडील गॅलरीत दोन माणसें उभी आहेत व त्यांतील एक मनुष्य दुसरा एक बांब हातांत घेऊन तो उंच करून जोराने फेकीत आहे असें दिसले. व तोहि एक निमिषांत खाली येऊन पडून फुटला. पण त्याचा धूर पहिल्याइतका झाला नाही. या मनुष्याला प्रतिबंध करण्याला कोणी पुढें सरसावला तर नाहीच, पण खालून कोणी हां हां म्हणण्याला देखील वेळ नव्हता. खालचे लोक वर हात करून, “तो पाहा, तो पाहा, त्याला पकडा” असें म्हणत असतां त्यानें हातांतील तांबड्या रंगाची छापील हस्तपत्रके खाली सभागृहांत फेकली व हातांत पिस्तूल घेऊन ते सरकारी सभासदांवर रोखून त्यानें दोनतांन आवाजहि काढले. त्यांतून गोळ्या बाहेर पडल्या असतील, पण त्या भलतीकडे लागल्या एवढें मात्र खचित; कारण हे गोळी भरलेले बार नीट उडाले असते तर दोनचार मनुष्ये तरी सहज जखमी झाली असतीं किंवा मेली असतीं. इतकें होत आहे तों गॅलरीतील पोलीस शिपाई पुढें झाला; पण भीतभीतच सरसावला. तथापि त्याला भीतीचें कांहींच कारण उरलें नव्हतें. या गृहस्थाने पिस्तूल खिशांत घातलें, दुसऱ्या हातांतली साहेबी टोपी डोक्यावर घातली व पोलिसाच्या स्वाधीन होण्याकरितां तो स्वस्थ जागच्या जागी उभा राहिला ! त्यानें पाऊल किंवा मानहि हलविली नाही. यामुळे त्याला

पकडण्याला कांहीच त्रास पडला नाही. व स्नेह्याने स्नेह्याच्या कंबरेभोंवतीं हात घालून चालावे त्याप्रमाणें शिपाई व तो दोघेहि गॅलरीतून जिन्याकडे वळले. सर्व प्रकारांपैकीं खालून प्रेक्षकांना प्रत्यक्ष दिसला तो वर वर्णिलेला हा इतकाच. पण तोच इतका अद्भुत होता की, माझ्याच इतरत्र लिहिलेल्या शब्दांनीं त्याविषयी मला असे म्हणावेसे वाटतें की “भविष्यानें जर वर्तमानावरच आसन मांडले, उपमान हेच जर उपमेय होऊन बसले, किंवा स्वतः यजमानाच जर बारांनिशां लिहू लागले तर मग अद्भुत कल्पनेला थारा कोठे मिळणार !” मागील बातमीपत्रांत मी कल्पनेची म्हणून बाबची उपमा दिली तीच प्रत्यक्ष अनुभवाला यावी हें आश्चर्य नव्हे काय !

\* \*

अशा रीतीनें सुमार चारदेन मिनिटांत हा सगळा प्रकार ओसरल्यावर सभागृहांत उरलेले सभासद भानावर येऊन, आपण कोठे आहो व कोठें काय घडले हे चोहोकडे दृष्टि फिरवून पाहू लागले. गॅलरीतील एक आर्थाच वाट फुटली तसे बहुतेक पळून गेले होते. झालेल्या प्रकारानें ते तर बिचारे घाबरलेच. पण वरती पोलीस कोणाला पकडील काय सांगावे ही भीति ! ग्रामुळे पळाले त्यांपैकीं पुष्कळांना आपल्या टोप्या, छत्र्या, काठ्या यांचीहि शुद्ध राहिली नाहीं ! खालच्या सभामंडाचा घोळका आतां सरकारी बांकांकडे वळला. व प्रथम कोठे काय झालें व नंतर कोणाला काय लागले याची चौकशी सुरू झाली. पहिला व दुसरा बाँब दोनाई एकाच राखानें फेकण्यांत आले होते. ते सरकारी बांकांच्या दुसऱ्या व तिसऱ्या ओळीच्या दरम्यान जवळ जवळ पडले. पैकीं एक लांकडी पायवाटेवर पडला. तेथें सुमारे फूट दोन फूट खोलीचा चौरस खड्डा पडला होता. व दुसरा बाँब प्रथम एका बाकाच्या टोकावर व तेथून सभासदांन पाय ठेवण्याच्या फळीवर पडून त्याची शकलें उडालीं. दोनही आघातामुळे लांकडाचे लहानमोठे तुकडे चोहोकडे जोरानें उडाले. तसेच बैठकीच्या गाद्यांवरील मेण-कापडाचे व कापसाचे पुंजेचे चोहोंकडे पसरले होते. बाँबमध्ये बहुधा कसलेंहि ॲसिड नव्हते असें वाटतें. त्यांत फक्त उखळीबाराची दारूच असावी. कारण चोहोंकडे पांढऱ्या राखेसारखा पदार्थ बाकांवरून पसरला होतो. बाँबगोळ्यांत खिळ किंवा बारीक लोखंडी छरे वगैरे नव्हते. ते असते तर सहज १०-२० माणसे जखमी झाली असती. सकृद्दर्शनीं कोणीच मनुष्य जखमी झालेला दिसला नाही. यावरून वाटले की, इजा करण्यापेक्षां

भीति दाखविण्याचाच बाँब फेकणाराचा उद्देश असावा. पण ही अटकळ मागाहून खोटी ठरली. कारण बाँबमध्ये लोखंडाचे जाड तुकडे होते. पण आघाताच्या नियमाप्रमाणें ते जवळ न पडतां दूरवर उडाले ते मागाहून हळुहळू उमगू लागले.

\* \*

एकंदर सुमारे पांचसहा मनुष्यांना जखमा झाल्या. परंतु त्यांतील सर्वांत मोठी जखम पार्शी सरकारी सभासद सर बमनजी दलाल यांना मांडीवर झाली. पहिल्या झटक्यासरसे ते बेशुद्ध झाले. पण त्यांना धरून बाहेर नेल्यावर व उपचार केल्यावर ते शुद्धीवर आले. व लगेच त्यांना इस्पितळाकडे पाठविण्यांत आले. रेलवे खात्याचे फायनॅन्स कमिशनर राव यांच्या नाकाला एका लांकडी तुकड्याने ओझरती जखम झाली. बजेट ऑफिसर शंकरराव यांच्या पायांत एक लहानशी ढलपी घुसली. तसेंच सरकारी गॅलरीतील एका अधिकाऱ्याला व प्रेक्षकांपैकीं एका स्त्रालालहानशी जखम झाली. आणखीहि एकदोघांना अशाच जखमा झाल्या असाव्या. कारण मोठ्या जिन्यावरून खाली उतरल्यावर नोटीस रुमकडे जातांना रक्ताचे थेंब सांडत गेले होते असे आढळले. खुद्द बाँब फेकणाराच्या हातातून रक्त निघाले होते असे म्हणतात. पण ते खरे असल्यास कशाने हे समजत नाही. सर जॉर्ज गुस्टर यांच्या बाहीतून एखादा तुकडा दंडांत गेला असावा असे दिसले. पण त्यांची ती लहानशी जखम दुसऱ्यांनीं दाखवून देईपर्यंत उमगली नव्हती. हा गोधळ संपण्याचे सुमारास अध्यक्ष पटेल उठून आपल्या खोलीत गेले. व अशा रीतीने अध्यक्षानीं तहकुची जाहीर न करता ही सभा बरखास्त झाली ! फिरून सुमारे १५ मिनिटांनीं ते बाहेर आले. आणि सभासद जागेवर बसतात न बसतात तोच “गुरुवारपर्यंत सभा तहकूब ठेविली आहे” इतकेंच जाहीर करून ते फिरून आपल्या खोलीत गेले. या सुमाराला सगळ्या सभा गृहाला पोलिसांचा वेढा पडला. सभागृहाची आंतून बारकाईनें तपासणी सुरू झाली व बाहेरचे दरवाजे बंद करून घेऊन फक्त एका दरवाजानें नीट पाहून तपासून माणसे बाहेर सोडावी असा हुकूम झाला.

\* \*

हे काम होईपर्यंत सुमारे एक तास लागला. तोपर्यंत ठिकठिकाणीं सभासदांचे घोळके जमून, झाल्या प्रकाराची चर्चा होत होती. पण एका ठिकाणी मात्र विशेष गर्दी होत होती. ती म्हणजे असेब्लीतील तार ऑफिसांत. सुमारे अर्ध्या तासांत दोनतीनशे तारा लिहून त्या पाठविण्याकरितां देण्यांत आल्या. त्यांतल्या पुष्कळशा सभासदांनीं आपाप-



ल्या गांवीं खुशाली कळविण्याकरितां पाठविल्या होत्या. खुद्द सरकारची सुमारे १००० रुपयांची तार विलायतेस ताबडतोब रवाना झाला व बाकीच्या पैकीं कांहीं तारा मेन्सॉर यांनीं पाहून पाठविण्याकरितां अटकावून धरण्यांत आल्या. रुटरच्या बातमीदाराने विलायतेस पाठविलेली तार तीन वाजण्यापूर्वींच तिकडे पोचून, तेथील वर्तमान पत्रांतून ती प्रसिद्ध झाली असावी. कारण ५ वाजण्याचे सुमारासच 'लंडन ईव्हनिंग स्टॅण्डर्ड' पत्राला सविस्तर बातमी पाठविण्याविषयींची तार लंडनहून विष्णुपंत करंदाकर यांनीं केल्ली कळकर यांना त्यांच्या बगल्यावर सवापाच वाजण्याचे सुमारास पोचली ! [ केसरीच्या बातमीदाराने केसरीकडे पाठविलेली तार रात्री ८ ला पोचली म्हणून छापण्याचे सुरू झालेले काम थांबवून व नवा स्ट्रीओ करून ही बातमी स्टॉप प्रेसमधून छापवी लागली !

—सं. के. ]

बाँब फेकणाऱ्या दोघां इसमांना पोलिसांनीं धरून निरनिराळ्या दोन ठिकाणीं नेले तेथें त्यांच्या जवान्या घेण्यांत आल्या. त्यांत स्वतः त्यांनीं व सांगित्यावरून एकाचे नांव भगतसिंग व दुसऱ्याचे नांव वटुकेश्वर दत्त असल्याचे समजले. पहिले गृहस्थ लाहोरकडील असून, २२ वर्षापूर्वीं लाला लजपतराय यांच्या बरोबर हद्दपार केलेले जे अजितसिंग यांचे ते पुतणे आहेत. दुसरे गृहस्थ बंगाली असून ते कानपुराहून येथें आले होते असे कळते. दोघांनींही कबुली जबाब दिला. पण "सविस्तर कैफायत न्याय-कोर्टापुढे देऊं" असे सांगितले. भगतसिंग हे कोठल्या तरी एका नॅशनल युनिव्हर्सिटीचे पदवीधर आहेत असे म्हणतात. यांच्या कबुली जबाबांतून आणखी किती कोणत्या गुन्हांची उग्राणी होणार आहे ते न कळे. पण लजपतराय यांच्यावर हल्ला करण्यावरून सॉडर्स यांचा जो खून झाला त्यांतील गुन्हेगार अद्यापि न सांपडल्यामुळे, न शोध लागलेल्या या गुन्हाचे कलमहि प्रस्तुतच्या गुन्हांतूनच उगवून घेतलें गेल्यास त्यांत आश्चर्य नाही. सुतकांत सुतक फेडून घ्यावें त्याप्रमाणे या दोघांवर त्या खुनाचाहि आरोपहि कदाचित् ठेवला जाईल. असेंल्लींत मात्र प्रत्यक्ष खून पडले नाहीत इतकीच ईश्वराची खैर झाली कारण शोधांती असें कळलें की भगतसिंग याचे जवळ एकच नव्हे तर दोन पिस्तुले होती. पहिल्या पिस्तुलांतील दोन गोळ्या उडल्या. पैकीं एक छताला व दुसरी सरकारी चष्म्यांतील खांबाला लागली. पण या दोन गोळ्या उडनांच पिस्तुलाचा घोडा घट बसला त्यामुळे आणखी बार

होईनात तेव्हां ते त्याने टाकून दिलें व दुसरे काढून घेणार तोंच त्याला पकडण्यांत आलें. एकंदर सोळा काडतुसे त्याजजवळ होती. यावरून केवढा अनर्थ होण्याचा संभव होता याची कल्पना करता येईल.

\* \*

असो. ठरल्याप्रमाणे गुरुवारी असेंब्लीची सभा झाली. पुष्कळ सभासद गांवीं गेल्यामुळे स्वराज्य पक्षाच्या बाकांवर शुकशुकाट दिसत होता. प्रथम अध्यक्ष पटेल यांनीं सोमवारी घडलेल्या प्रकारा-संबंधाने खेद व निषेधदर्शक ठराव मांडला व तो बिन-बोलतां मंजूर झाला. त्यावर भाषणे अशीं कोणाचींच झाली नाहीत. नंतर त्यांनीं पब्लिक सेफ्टी बिला-संबंधाने आपला लेखी निकाल वाचून दाखविला. त्यांत आपलें पूर्वींचेच म्हणणे प्रस्थापित करून उलट बाजूचे सर्व मुद्दे खोडून काढे होते. अशा रीतीने या बिलाला या बैठकीपुरती तरी मूठमाती दिली. नंतर व्हाइसरॉयसाहेबांकडून आलेला संदेश वाचून दाखवून त्यांनीं सभा शुक्रवारपर्यंत तहकूब केली. या सर्व कामाला सुमारे अर्धा तासच लागला. या संदेशांत व्हाइसरॉयसाहेबांनीं असे लिहिले होते की "मी स्वतः उद्यां येऊन असेंबलाच्या सभासदांना उद्देशून भाषण करणार आहे. तरी सर्वांनीं यावे." या संदेशामुळे पुनः कल्पनेला अवसर मिळाला व अनेक तर्कवितर्क सुरू झाले.

\* \*

शुक्रवारी लॉर्ड आर्थर्विन यांनीं येऊन उभय कायदंमंडळांच्या सभासदांना उद्देशून भाषण केले. त्यांत प्रथम सोमवारच्या अत्याचारारवर धर्मोपदेशकाप्रमाणे ठराविक प्रवचन केलें. नंतर प. से. बिलासंबंधी अध्यक्षांच्या निकालाविषयी आपला मतभेद प्रगट करून लॉर्डसाहेबानीं दोन गोष्टी जाहीर केल्या. पहिली अशी की, ज्या नियमाच्या अभावामुळे अध्यक्षांना असा निकाल देतां आला तो आम्ही बदलून घेणार व प. से. बिल, ऐवजी ऑर्डिनन्स काढणार. असे घडणार ही बोलवा होतीच. असो. शेवटीं अध्यक्षांना लॉर्ड आर्थर्विन यांना पांचवून परत आल्यावर असेंब्ली बिन-मुदतीने तहकूब केली असे जाहीर केले.

\* \*

अशा रीतीने यंदाची दिग्दर्शक बैठक संपली. इतकी असमाधानकारक, लांबलेली, कैटाळवाणी बैठक पूर्वीं झाली नव्हती. करावयाचे काम कमी, लोकनियुक्त सभासदांचा तुडवडा, वयशाची निराशा इत्यादि कारणांनीं बैठक केव्हां संपेल असें झालें होते. पण ता. २८ मार्चपासून पटेल यांनीं प. से. बिलाच्या पायांत खोडा घातल्यापासून एक

प्रकारची नवी ईर्ष्या उत्पन्न झाली होती. अध्यक्ष व सरकार याचे पेंचावर पेंच सुरू होते. 'आधी बोलेल तो देन खाईल, मग बोलेल तो तीन खाईल' अशी पैज पडल्यासारखी झाली होती. त्यामुळे ट्रेड डिस्प्यूट बिलाची चर्चा उभय पक्षांना लांबविली. व ती संपल्यावर तरी काय होणार याविषयी मनाला चिंतेचा फार ताण पडला. मुख्य चिंता पटेल यांच्यावर सरकार पक्ष निदा-व्यंजक ठराव आणणार की काय याविषयी होती. म्हणून बरेच लोक गांधी जाण्याचे थांबले. पण शेवटी सोमवारपासून लोक जाऊ लागले. रोज नव प्रस्थान ठेवावे व ते उचलून परत घ्यावे, सामान बांधावे व सोडावे, रेलवेकडे जागा राखून ठेवणाला सांगावे व लगेच उलट निरोप पाठवावा लागल्याने फजीत होऊन मूर्ख ठरावे, आपल्या गांधी कार्यक्रम

ठरवावे व लगेच मोडावे आणि एकेका दिवसात उलटमुलट तीन तीन तारा कराव्या असे होऊ लागले. अखेर गुरुवारी पटेल यांच्या निकालाने बिल आणि शुक्रवारी व्हाइसरॉयसोहबांच्या भाषणाने असेंब्लीची बैठक निकालांत निघून सभासदांना एकदाची मोकळीक मिळाली. दिल्लीस उन्हाळा मार्चअखेरपासूनच होऊ लागला होता. पण सुदैवाने गेले दहा दिवस आभाळ येऊन मधून मधून थोडा पाऊसही पडला, यामुळे उष्मा थोडा कमी होता. वर आभाळ कुंद तसेच सभासदांचे मन कुंद, वर ढगाचा कडकडाट तसाच असेंब्लीच्या कामांत खटक, आणि वर विजेची चमक तर असेंब्लीत बोंबची ज्वाळा, अशा रीतीने भौतिक व मानसिक वातावरणाची स्पर्धा सुरू होती!

## क्रांतिकारकांचे विश्वरूप-दर्शन

( ले. असेंब्लींत पडलेला बाँब ! )

ता. २० मार्च रोजी पहाटे सर्व देशभर एकदम धरपकडी करून, झडत्या घेऊन, व एका नवीन राष्ट्रीय संकटाची दुःखद पण अद्भुत कल्पना रंगवून सरकारने जगाला आश्चर्यचकित केले. त्याच्याच तोडीचा, किंवा त्याहून थोडा अधिक अद्भुत असा पण दुःखदच, प्रकार ता. ८ एप्रिल रोजी दुपरी साडेबारा वाजता दिल्ली येथील वरिष्ठ कायदेमंडळाच्या सभागृहात दोघां क्रांतिकारक हिंदी तरुणांना केला. या प्रकाराचे सविस्तर वर्णन वाजस दिलेल्या दिल्लीच्या नेहमीच्या बातमीपत्रात आलेलेच आहे. पण या दुसऱ्या प्रकाराचा अद्भुतपणा शब्दांनी कोणी कितीहि वर्णिला तरी शिल्लकच उरतो. अर्थात त्याची कल्पना फक्त मनानेच करावी लागते. वरील दोन प्रकारांनी तुलना करून एकापेक्षा दुसरा अधिक अद्भुत असे आम्ही म्हटले याचे कारण असे. राजद्रोहाचे खटले, कटाचे खटले, त्यांच्या अनुषंगाने होणारी धरपकड व झडत्या या गोष्टी तीसपगतास वर्षांपूर्वी आपणाला अपरिचित होत्या. परंतु त्याच अलीकडे इतक्या अतिपरिचयाच्या झाल्या आहेत की, भारत राजकीय रणक्षेत्राकडची ताजी बातमी रोज सांगणाऱ्या संजयाला त्याची कथा सांगून समाजरूपी आंधळ्या धृतराष्ट्राची झोपहि मोडता येत नाहीशी झाली आहे मग त्याच्या शरीरावर रोमहर्षण होणं हे तर दूरच ! राजद्रोहाच्या खटल्यास सरकारने व लोकांनीहि जणु काय परसांतील भाजी बनविले आहे. अलीकडे असा एकहि दिवस

बहुधा जात नाही, की वर्तमानपत्रांत कोठल्या तरी एखाद्या राजद्रोहाच्या खटल्याची वार्ता कानावर येत नाही पण भारत हे जसे 'प्रतिपर्व-रसोदय' झाले तसेच हिंदुस्थानांतील राजकारणीहि होऊ पाहत आहे. ते असे की, केवळ राजकीय असंतोषाच्या पुढे मजल मारून असंतोषाचे भावनात्मक स्वरूप जाऊन, त्याला क्रांतिकारक कृतीचे स्वरूप येऊ लागले आहे. आणि ही गोष्ट जशी मीरत येथे उपास्थित झालेल्या क्रांतिकारक कटाच्या खटल्याने सरकारने सिद्ध केली, तशीच ती असेंब्लीच्या सभागृहांत पडलेल्या बाँबगोळ्यानेहि सिद्ध केली.

तथापि या दोहोंच्या अद्भुतपणांत फरक आहे तो असा. राजद्रोहाच्या किंवा तद्विषयक कटांच्याहि खटल्यात, सरकार आणि त्यांचे प्रतिपक्षीय हेच अनुयोगी प्रतियोगी स्वरूपाचे असले तरी, खटला परस्पर एखाद्या न्यायासनापुढे चाललेला असतो. आणि खुद्द सरकार, खुद्द जनता, आणि राजकीय असंतोष प्रगट करणारे कृती हे तिघे तीन ठिकाणी बिखुरलेले असतात. पण असेंब्लीत घडलेल्या प्रकारांत हे तिघे एकत्र आलेले हेत ! एकाच इमार्तीत तळमजल्यावर एका अंगच्या आसनावर बसलेले मुख्य सरकारी प्रधानमंडळ, त्यांच्यासमोर डोक्याला डोळा भिडवून बसलेले स्वराज्यवादी राष्ट्रीय प्रतिनिधी, या दोहोंच्या दरम्यान व त्यांचा सांधा जोडून बसलेले तटस्थ किंवा स्वराज्यविरोधी असे युरोपियन व मुसलमान सभासद, या सर्वांची

मनेवृत्ति एकीकृत करून त्यांचें नियमन करण्याला उच्चासनावर बसलेले अध्यक्ष, आणि दुसऱ्या मजल्यावर त्यांच्याच थेट समोर उभे राहून सभागृहांत सरकारी आसनावर प्रथम बाँबगोळे व त्यांच्या मागोमाग हस्तपत्रकें फेकणारे आणि पिस्तूल परजणारे क्रांतिकारक असा योग असेंब्लीमधील अत्याचारांत घडून आला ! बाँबगोळ्यांचीं वर्णनें वाचणें वेगळे आणि बाँबगोळे प्रत्यक्ष फेकलेले पाहणें वेगळे. सरकारी होम मंत्र आणि क्रांतिकारक व्यक्ति या कल्पनेने एकमेकांना ओळखीत असतात. परंतु त्यांचे परस्पर प्रत्यक्ष दर्शन घडत नाहीं. युरोप-अमेरिका खंडांत, जेथ स्वातंत्र्य आधींच नांदत असतां ते पुरेसें न होऊन क्रांति किंवा परिणति यांची पुढची मजल गांठण्याकरितां मुक्तकंठांनै व मुक्तहस्तांनै राजकीय चळवळ चालू शकते, अशा ठिकाणीं असले अद्भुत देखावे पुष्कळदां पाहावयाला सांपडतात. अशा राष्ट्रांतील पार्लमेंटामधून प्रेक्षकांच्या गॅलरीतले लोकच काय, पण स्वतः नामदार सभासदहि क्वचित् प्रसंगीं परस्परंशीं गुद्गुद्गुद् करतात, एकमेकांवर पुस्तकें फेकतात, व पिस्तुलें झाडतात अशा गोष्टी ऐकिवांत आहेत. ती वेळ आपल्या निःशस्त्र व परतंत्र देशांत सुदैवानें अद्यापि आलेली नाहीं, व ईश्वरकृपेने ती पुढेहि कधीं न येवो. परंतु त्याच्या अलीकडचा प्रकार, म्हणजे सरकार पक्ष व लोक-पक्ष परस्परंशीं निदान व्यक्तिशः सौजन्याने वागत असतां, त्याहून अधिक तीक्ष्ण भावना असलेले तापट डोक्याचे लोक प्रेक्षकांच्या आसनावरून प्रधान मंडळाशीं सशस्त्र सामना करीत आहेत, इतका प्रकार पाहण्यापर्यंत दुदैवानें आतांच मजल आली आहे खरी!

हिंदी कायदेमंडळ हीच काही लोकमतांचा एकटी व अनन्य केंद्रस्थाने आहेत असें नाहीं. कायदेमंडळांत जितके राष्ट्रभक्त असतील त्यांच्याहि-पक्षां संख्येनें व गुणाने अधिक भरणारे राष्ट्रभक्त कायदेमंडळाबाहेरहि असतील. कारण कायदे मंडळांत बसून तेथील कामकाज करून सरकारावर नियंत्रण ठेवणे हा जसा राष्ट्रसेवेचा एक प्रकार आहे, तसेंच ती खऱ्या मनाने करूं इच्छिणाराला (नुसत्या शाब्दिक बहिष्कारवाद्याला किंवा असहकारितेची उद्घोषणा हें नाष्कयतेला निमित्त किंवा सोईस्कर आच्छादन असे मानणाराला नव्हे) कायदेमंडळाबाहेर देशसेवेचे अनेक मार्ग मोकळे आहेत. किंबहुना त्यांतले काहीं काहीं मार्ग खरोखरच अधिक खडतर आहेत. कायदेमंडळांत बसून वाटेल तें बोलले तरी तो गुन्हा होत नाहीं, यामुळेच तेथील पुष्कळशा भाषणांत तीव्रता पाहावयाला

सापडते. परंतु अशा भाषणांतील तीव्रता सरकारला फारशी जाणवत नाहीं. वैष्णव धर्मगुरून श्रीमंत शिष्याला दिलेल्या तप्तमुद्रा स्वतः तप्त असल्या तरी, त्या ओल्या छाटीच्या दुपदरीवरून दिल्यामुळे जशा अंग भाजीत नाहींत, त्याप्रमाणे कायदेमंडळातील भाषणें, नामदार सभासदांच्या या हक्काच्या आडपडद्यामुळे, सरकारच्या मनाला खरा चरका देऊ शकत नाहींत. पण आपले प्राण तळहातावर घेऊन बाहेर पडणाऱ्या लोकांच्या उद्गारांची स्थिति तशी नाहीं. यामुळे क्रांतिकारकांची भाषणे व हस्तपत्रकें यांचाच झाला तर सरकाराच्या मनावर कळकळीच्या दृष्टीनें अधिक परिणाम होत असेल. कसेंहि असो; दोघां क्रांतिकारकांनी परवां असंबळीत येऊन हीं पत्रके सरकार पक्षाच्या अगावर फेकली याचे कारण बहुधा हेच असवे कीं, त्यांच्याहि मते कायदेमंडळें हेच 'प्रत्यक्ष राज्य-कारभारा'चें मुख्य केंद्रस्थान होय. आणि तेथे झालेल्या मतप्रदर्शनाने जें कार्य होईल तें अवांतर ठिकाणी केलेल्या मतप्रदर्शनाने होणारे नाहीं. सरकाराशी प्रत्यक्ष सामना करून दाखविण्याची इच्छा हाच परवांच्या प्रकाराचा हेतु बहुधा असावा!

असो हेतु कांहींहि असला तरी झालेला प्रकार सर्वस्वी अनिष्ट व गर्हणीय होय यांत शंका नाहीं. या प्रकारापर्यंत मजल येण्याची, व स्वतः त्या प्रकारची जबाबदारी कोणावर आहे हा यानंतर विचार करण्यासारखा प्रश्न आहे. पैकीं या क्रांतिकारकांच्या जबाबदारीविषयी प्रश्नच नाहीं. कारण त्या प्रकाराची व त्याच्या परिणामाची जबाबदारी सर्वस्वी आपणावर आहे हे त्यांनी असेंब्लीमध्ये फेकलेल्या हस्तपत्रकां-मध्येच नमूद केलेले आहे. पत्रकांतील एक वाक्य असें आहे कीं "हल्लींची परिस्थिति चांड आणणारी आहे. म्हणून सर्व गोष्टींचा गंभीरपणें विचार करून व आमच्या कृत्याची जबाबदारी सर्वस्वी आमच्यावर आहे हे पूर्णपणें ओळखून व ते मनाला पटून, हिंदुस्थानातील समाजसत्तावादी सघाने हे कृत्य करण्याला आपल्या सैन्यांतील आम्हा लोकांना धाडले आहे." ही जबाबदारीची जाणीव या दोघां तरुणांना पूर्णपणें होती याचे आणखी प्रत्यंतर हेच कीं असेंब्लीमध्ये बाँब फेकल्यावर ते जागच्या जागी स्वस्थ उभे राहिले, मुकाट्याने पोलीस अंमलदारांच्या स्वाधीन झाले आणि योग्य अधिकाऱ्यांपुढे नेल्यावर आपला गुन्हा कबूल करून आमची कैफीयत योग्य वेळीं सांगूं असे त्यांनीं सांगितलें. ही जबाबदारी म्हणजे अनेक वर्षेपर्यंत खडतर कारागृहवास सोसण्याची तयारी हे त्यांना माहीत असून, तो भोगण्याची त्यांची तयारी आहे हें सांगावयास नकोच. पण कोणी आपली

जबाबदारी आपण ओळखली व पत्करली येवढ्याने त्याचे कोणतेहि कृत्य योग्य किंवा इष्ट ठरतेच असे मात्र नाही. म्हणून लोकमतप्रदर्शक इतर लोकांनाहि आपली जबाबदारी ओळखून आपले मत प्रगट करण्याचा अधिकार असतो. आणि त्याच दृष्टीने आम्ही खालील दोन शब्द लिहीत आहो.

असेब्लीत फेकलेल्या हस्तपत्रकांतील देशस्थितचि वस्तुवर्णन बहुतांशी खरेच आहे. आणि बौद्धिक चित्कित्सेच्या दृष्टीने असेब्लीत त्या दिवशीं हजार असलेल्या पुष्कळ लोकांचे मतहि त्या मतांशी जुळेल. गेल्या दहा वर्षांत राजकाय सुधारणांच्या नावाने सरकारने घातलेला गोधळ हिंदी लोकांच्या स्वाभिमानाला लाज आणणारा असाच आहे. कायदेमंडळांना सरकारने 'हिंदी पार्लमेंट' असे गोंडस नाव दिले तरी ते खोटे आहे. सरकारने या कायदेमंडळांतून प्रगट झालेल्या लोकमताचा एकसारखा अपमान चालविला आहे. सायमन कमिशन हे हिंदी राष्ट्राच्या अगावर सुधारणांचे आणखी चार तुकडे फेकण्याची फार तर शिफारस करील, पण ती शिफारस होण्याच्या आधीच ते आपापसांत कसे वाटून घ्यावे याविषयी काहीं स्वार्थसाधु लोक वाद माजवीत बसले आहेत ! सरकारने दडपशाही सुरू केली आहे. अनिष्ट स्वरूपाची बिले कायदेमंडळापुढे मांडून मंजूर करून घेण्यांत येत आहेत. लाला लजपतराय यांच्यासारख्यावर झालेल्या हल्ल्याचेहि समर्थन सरकाराकडून होत आहे. तथापि, ही परिस्थिति सुधारण्याचा मार्ग, किंवा हल्लीची राज्यपद्धति बदलून तिच्या जागी आणण्याची दुसरी पद्धति, या विषयी या हस्तपत्रकांत जे मत प्रगट केले आहे ते देशाला मान्य नाही. एका बाजूला आजची अनि यंत्रित बादशाही व दुसऱ्या बाजूला केवळ रशिया-मध्ये नुकतेच प्रस्थापित झालेले बोल्शेविक रिपब्लिक (कम्युनिस्ट सोव्हिएट) यांच्या दरम्यान दुसरी काणती योजना बसू शकत नाहीच की काय याचा विचार, हे रक्तवर्णात्मक हस्तपत्रक लिहिणाराना किंवा त्यांच्याशी सहविचार व सहकारिता करणारांनी नीट केला असे आम्हास वाटत नाही. मनुष्य जीवावर उदार होऊन देशाच्या नावाने झगडण्याला तयार झाल्यास त्याच्या धैर्याचे व स्वाधीन्यागाचे कौतुक होईलच. पण त्यामुळे त्याचे विधायक स्वरूपाचे, साध्य-साधनाचे, कसलेहि अर्धे-कच्चे विचार जनतेला मान्य होतीलच असे त्याने समजू नये.

फार काय पण, मीरत येथील खटल्यांत आरोपी म्हणून पुढे आणलेल्या सर्वच गृहस्थांना या हस्तपत्रकातील विचार मान्य आहेत किंवा होतील असेहि आम्हाला तरी वाटत नाही. हे लोक आज एका संकटांत सांपडले आहेत व त्यांतून ते आपला बचाव करू इच्छित आहेत, या दृष्टीने तरी, असेब्लीतील हा प्रकार करणारांनी हात आबरून धरावयास पाहिजे होता. कारण परवांच्या या कृत्याचा परिणाम, या नाही स्वरूपाने या खटल्यांतील न्यायदानावर होण्याचा संभव नाही असे कोण म्हणू शकेल? असे. 'कम्युनिझम'च्या विषयी पुष्कळ लिहिता येण्यासारखे असून, त्याचा उपदेश करणारांच्या विचारसरणीतील अनेक प्रकारचे हेत्वाभास सहज स्पष्ट करून सांगता येण्यासारखे आहेत. पण आज आमचा तो मुख्य मुद्दा नाही.

मुख्य मुद्दा असा की, परवांच्या प्रकाराची प्रत्यक्ष जबाबदारी तेथे स्वतः स्वार्थीन झालेल्या क्रांतिकारक तरुणावर असली तरी, त्यांनी विचारसरणी झाली अशी होण्याची जबाबदारी अंशतः सरकारावर नाही काय, असा आमचा सरकारासहि सवाल आहे. त्यांच्या हस्तपत्रकांत लिहिलेल्या गोष्टी खऱ्या असल्या तरी त्यांनी अनुसरलेला मार्ग हा खरा मार्ग नव्हे हे आम्ही वर म्हटलेंच आहे. पण त्या गोष्टीच खऱ्या नाहीत असे सरकारला प्रामाणिकपणाने म्हणता येईल काय? जे क्रांतिकारक लोक त्यांच्या व आमच्या मिळून देशाकरितां झगडत आहेत त्यांना, 'तुमचा मार्ग चुकीचा आहे' असे सांगण्याचा अधिकार आम्हाला आहे. आणि त्यांनी आमचा उपदेश ऐकला नाही तरी, राष्ट्रममत्वाच्या समान अधिष्ठानामुळे, 'तुम्ही असा उपदेश करणार कोण' असे ते आम्हाला म्हणणार नाहीत. पण दडपशाहीला पाय नेहमी पुढे व स्वराज्यदानाला मार्गे अशी कृपण व खुनशी वृत्ति असणारे सरकार त्यांच्या जाहिरनाम्याला काय उत्तर देईल? पिनल कोडाच्या कायद्याने काय उत्तर देईल हे जगाला माहीत आहेच; पण युक्तिवादाला किंवा भावनेला पटण्यासारखे काय उत्तर देईल? कायद्याचे उत्तर ते खाऊन जातील व पचनां पाडतील असले लोकोत्तर धैर्य क्रांतिकारकांनी प्रगट केलेलेच आहे. पण राष्ट्रीय स्वराज्याकरितां भुकेलेल्या त्यांच्या आत्म्याची भूक या आत्माहुतीने प्रकट झाली तरी कशी भागणार !

## धर्मवीर श्रीसंभाजीमहाराज

### तुळापूर येथील पुण्यतिथीचा समारंभ

धर्मवीर श्रीसंभाजीमहाराजांच्या पुण्यतिथीचा समारंभ अलीकडे तीन वर्षे तुळपुरास होत असतो. त्याप्रमाणे येदाहि तो जुन्या पंचांगाप्रमाणे फाल्गुन कृ. ३० ता. ९ एप्रिल रोजी झाला. संभाजी-महाराजांची समाधि कोणती याचा पक्का शोध लावून त्या समाधीच्या जीर्णोद्धारचे काम सुरू झाले आहे. जुन्या समाधातून निघालेल्या अस्थी या नव्या बांधणीच्या समाधात ठेवण्याचा समारंभ येथे होणारा असल्यामुळे या समारंभास ग्वाल्हेरचे श्रीमंत सरदार चंद्रोजीराव आंग्रे यांची अध्यक्ष म्हणून योजना करण्यांत आली होती.

समारंभाकरिता श्रीमंत सरदार गणपतराव राजे भोसले कुलेकर, श्रीमंत सरदार जगन्नाथ महाराज, बाळासाहेब पुरंदरे, बापूसाहेब बिचरकर, ग्वाल्हेरचे सरदार फाळके, बाबासाहेब वाघोलीकर, नानासाहेब वैद्य, बाबासाहेब देशपांडेप्रभृति बरीच इतिहास-प्रेमी आणि हिंदुधर्माभिमानी भंडळी आली होती. तुळपूरच्या आसपासच्या पंचकोशीतून शेकडो भावी लोक या समारंभाकरिता मुद्दाम आले होते. समारंभाकरिता समाधीसमोर लतापल्लवांनी सुशोभित असा मंडप घालण्यांत आला होता.

कार्यक्रमास सुरवात मंगळवार ता. ९ रोजी तिसरे प्रहरांनी तीन वाजता व्हावयाची होती. परंतु सकाळपासून नियोजित अध्यक्ष सरदार आंग्रे यांची प्रकृति थोडीशी नादुरुस्त झाल्यामुळे ते वेळेवर येऊ शकले नाहीत. अध्यक्षांना येण्यास उशीर होणार व पावसाच्या आगमनाची चिन्हे तर दिसू लागली, त्यामुळे मुख्य समारंभाखेरीजचा अवांतर कार्यक्रम आधी आटोपून घ्यावा असा विचार ठरून साडेतीन वाजता इतर कार्यक्रमाला सुरवात झाली.

प्रारंभी गोपाळ गायन समाजांतील विद्यार्थी पिंपळखरे, लिमये व हरलीकर यांनी शिवाजी-महाराज, संभाजीमहाराज व चिमाजी आप्पा यांचे पोवाडे म्हटले. यानंतर प्रो.पोतदार यांनी संभाजी-महाराजांच्या चरित्राचे रहस्य आणि अवंगजेबासारख्या बलाढ्य बादशहास खंड चारणाऱ्या मराठ्यांच्या अंगचे सद्गुण यांचे अगदी सोप्या भाषेत विवेचन केले.

समारंभाचे चालक व व्यवस्थापक नारायणरावजी गुंजाळ हे अध्यक्ष श्रीमंत आंग्रे यांच्या-

सह पांच वाजता समारंभाच्या ठिकाणी येऊन पोचले. अध्यक्षांचे माठ्या थाटाने स्वागत करण्यांत आले. पण त्याच वेळी पावसाची जोराची सर सुरू झाली आणि अध्यक्षांनी प्रकृति तर तापाने नादुरुस्त होती. यामुळे उघड्या जागेतला समारंभ लांबविणे श्रेयस्कर नव्हे असे ठरून कार्यक्रम आखडता घेण्यांत आला. प्रारंभी श्रीयुत गुंजाळ यांनी योग्य शब्दांत अध्यक्षांच्या निवडणुकीविषयी सूचना केली त्या वेळी ते म्हणाले—

“आज आपण एका धैर्यशाली व निरुपम अशा धर्मवीराच्या स्मरणासाठी जमलो आहोत. या धर्मवीराने २४० वर्षांपूर्वी महाराष्ट्रातील लोकांच्या अंगा शत्रूकडील लक्षावधि सैन्याशी निघड्या छातीने झगडण्याची वीरश्री निर्माण केली व मराठ्यांचे नांव इतिहासात अजरामर केले. परंतु आपल्या हलगर्जीपणामुळे या धर्मवीराचा आपणास विसर पडला होता. एवढेच नव्हे तर संभाजी-महाराजांविषयी भलभलत्या गोष्टी आम्हास लहानपणी इतिहासातून शिकविण्यांत येत असत. पुढे याविषयी जास्त माहिती मिळविल्यानंतर संभाजीमहाराजांनी मराठ्यांच्या इतिहासात बजावलेली कामगिरी केवढी मोठी आहे याविषयी खात्री पटली. अर्थात् ही खात्री पटल्यानंतर त्यांच्याविषयी कैलावलेला गैरसमज दूर करणे व त्यांच्या सद्गुणी वृत्तीची आठवण समाजांत कायम करणे हे आपले कर्तव्य आहे असे वाटू लागले आणि आम्ही त्यांच्या समाधीच्या शोधास लागलो. चारपांच वर्षांच्या खटपटीने समाधीचा शोध लागून तिचा आता जीर्णोद्धार करण्यांत येत आहे व लवकरच तुळपूर हे हिंदुधर्माची वृद्धि करणारे असे शुद्धीसधटनेचे एक धर्मक्षेत्र बनेल अशी आशा आहे. या ऐतिहासिक प्रसंगाची इत्थंभूत हवीकट मिळवावी अशी तीव्र जिज्ञासा पुष्कळ लोकांत उत्पन्न झाली आहे; व तिचे पर्यवसान छत्रपति संभाजीमहाराजांचे विस्तृत व विश्वसनीय चरित्र लिहिण्यांत होईल याविषयी मला यत्किंचित संशय वाटत नाही.” यानंतर वक्त्यांनी संभाजीच्या चरित्रातील ठळक ठळक प्रसंगांचा त्रोटक उल्लेख केला व शेवटी ते म्हणाले—

“संभाजीचा असा क्रूरपणाने वध केल्याने मराठे लोक घाबरतील असा अवंगजेबाचा अंदाज होता.

पण त्याऐवजी या कुरपणाच्या प्रदर्शनाने अवंगजेबा-विषयी महाराष्ट्रायांत संतापाची लाट उसळून आली. या संतापाने महाराष्ट्राचे स्वराज्य नष्ट होण्याचे ऐवजी लाखो सैन्यानिशी अवंगजेबार्जाच आहुती मराठ्यांनी घेतली. शिवाजीमहाराजांच्या अलौकिक कर्तव्यगरीने व अढळ धर्मश्रद्धेने ज्या स्वराज्याची उभारणी केली. गेली त्या स्वराज्यास अवंगजेबाने पेटविलेल्या प्रखर संकटज्वाळातून त वूनसुलाखून बाहेर निघण्यास जर कोणत्या प्रसंगाने मुख्यत्वेकरून मदत झाली असेल तर ती धर्मवीर संभाजीमहाराज यांनी प्राणार्ताही धर्मप्रभू न होण्याचे जे उदाहरण घालून दिले त्याने झाली आहे. शिवाजीमहाराजांनी लावलेला राज्य-वृक्ष संभाजीमहाराजांनी आपल्या प्राणांचे पाणी घालून वाढवला. त्यावरून खऱ्या धर्मनिष्ठ पुरुषाच्या आत्मयज्ञाने समाजाम जागृत करण्याच्या कामी फार मोठी मदत होऊ शकते हा धडा घेता येण्याजोगा आहे.”

याप्रमाणे भाषण करून त्यांनी नियोजित अध्यक्ष सरदार आंग्रे यांच्या गुणांचे थोडक्यात वर्णन केले आणि धर्मवीराच्या समाधीच्या जागे-द्वाराचे काम धर्मवीराच्याच हातूंगे होण उचित होय असे म्हणून त्यांनी अध्यक्षस्थान स्वीकारण्या-विषयी सूचना केली.

या सूचनेस का. निनाथ ठकूजी जाधव यांनी अनुमोदन दिल्यावर अध्यक्ष श्री स. आंग्रे हे स्थाना-पन्न झाले. त्या वेळी श्रीमंत औधकर, श्रीमंत इच-करजीकर, श्रीमंत फलटणकर, श्रीमंत न. चिं. केळकर, धर्मभास्कर विनायकबुवा, डॉ. पवार (महाड) प्रभृताकडून आलेल्या तारा वाचून दाखवण्यांत आल्या. नंतर अध्यक्षांनी समाधीच्या ठिकाणी जाऊन जुन्या समार्धातून काढलेल्या अस्थी व रक्षा आणि संभाजीच्या चारत्रांतील ठळक गोष्टी कोरलेला ताम्रपट आत ठेवलेली नवी तांब्याचा पेटी नवीन बांधलेल्या समाधीच्या मध्यमार्गा ठेवून दिली व तिजवर हार घातला. त्या वेळी इतर अनेक संस्थांच्या विद्यमाने समाधीवर हार घालण्यांत आले. नंतर परत स्वस्थानी येऊन अध्यक्षांनी पुढील आशयाचे भाषण केले.

### अध्यक्ष आंग्रेसाहेब यांचे भाषण

बंधुभगिनीनां, श्रीछत्रपति गोब्राह्मणप्रतिपालक धर्मसूय श्रीसंभाजीमहाराज यांच्या पुण्यतिथ्यु-सव-प्रसंगी मला अध्यक्षपद देऊन आपण सर्वांनी मोक्षा अपूर्व सन्मान केला असे मी समजतो; व त्या-

बद्दल मी आपणा सर्वांचे मनःपूर्वक आभार मानतो. हिंदुधर्माच्या आजच्या अवनत स्थितीकडे पाहिले असतां आजच्या उत्सवासारखे उत्सव तिके होतील तिके थाडेच होत असे म्हटले पाहिजे. उत्सवाचा प्रधान हेतु चार दिवस गंमत करणे हा नसून ज्या पुण्यपुरुषाचा आपण उत्सव करतो त्याच्या गुणांचे स्मरण जनतेच्या हृदयांत जागृत होऊन त्या गुणांचा अंश प्रत्येकाच्या कृतींत उतरा-वा असा उदात्त आहे. समाज हा थोरांचा पावलावर पाऊल टाकित असतो. परंतु अशा थोर पुरुषांबद्दलची सुद्धा स्मृतीच नष्ट झाली तर ते ज्या मार्गाने गेले तो मार्ग आणि त्यावरील त्याचा पावले हा देनहि दिसनाशी झाल्यास त्यांत नवल कांणते ! हिंदुधर्माच्या आजच्या दुर्दशेकडे पाहिले तर माझ्या विधानाची सत्यता पटल. हिंदुधर्म ओहटीस लागला आहे. हिंदुधर्मावर चोहं कडून आणि बऱ्यावाईट अशा सर्व साधनांनी हल्ला चालू आहे. याचे कारण शोधू लागला तर असे दिसून येईल कीं आम्ही धर्माची देहसांड चालविली आहे. धर्माचा उद्धार आणि धर्माची स्वपदी दृढ स्थापना करण्यासाठी ज्यांनी आजन्म श्रम केले, इतकेच नव्हे तर आपल्या पंचप्राणांचे वलिदान करण्यासहि ज्यांनी मागेपुढे पाहिले नाही अशा धर्मगुरूंचे आम्हाला विस्मरण झाले, आम्हास त्यांचा मार्ग दिसनासा झाला, परंतु आमच्या या कृतघ्न वर्तनाचे प्रायश्चित्त आम्हाला लवकरच मिळाले. आमचे आजचे दुःखद पारतंत्र्य, धर्माची ओहटा, सामाजिक च्हाग ही त्याच शिक्षेची स्वरूपे होत. तथापि वाढतातून चांगले निघते या सिद्धांतानुसार सुदैवाने आमच्यामध्ये अलीकडे जागृति होत चालली आहे हे उघड दिसत आहे. आजचा संभाजीमहाराजांचा उत्सव त्याच जागृतीची साक्ष देत आहे.

राजकारणातून धर्माची हाकलपट्टी करावी अशी हाकाटी करणारे पुढारी आज काहीं थोडेथोडेक नाहीत. परंतु त्यांना माझा असा प्रश्न आहे कीं तुम्ही धर्म आणि राजकारण या देन परस्पर भिन्न गोष्टी कां मानतां ? राजकारण ऊर्फ नीति ही जर धर्माचेच अंग आहे तर ती निराळी कां मानण्यांत येते, समजत नाही ! जगाचा इतिहास जर आपण बारकाईने निरीक्षण केला तर त्यांत कोणत्याहि काळी समाजाचे धारण धर्मच करित आला आहे असे दिसून येईल. धर्मावरहित राजकारणाने परराज्य जिंकतां येईल व परकी समाज नष्ट करता येईल. पण अशा धर्मविरहित राजकारणाने स्वतःचा समाज धारण झाल्याचे एकहि उदाहरण इतिहासांत नाही. धर्म

आणि राजकारण यांचा सुंदर मेळ म्हणजेच भगवान श्रीकृष्णाच्या चरित्राचें रहस्य होय व त्यांच्या भक्तांनीहि लोकमान्यांनी गीतारहस्यांत सांगितल्याप्रमाणें त्याच धोरणानें वागावयाला हवें आहे. म्हणूनच श्रीसमर्थींनीं सर्व चळवळीच्या मुळाशीं 'भगवंताचें अधिष्ठान' म्हणजे भागवत-धर्माचें अधिष्ठान असावे अशी दासबोधांत आज्ञा केली आहे. कारण चळवळीरूप तरवारीची धर्म ही मूठ असून राजकारणादि गाथी त्या तरवारीच पातें होत. भिनमुठांची तरवार ती धरणाच्याचाच हात कापील हे उघड आहे. म्हणून धर्माची राजकारणातून हाकलपडा करू नका. तसे केल्यास आपण वावरत असलेल्या इमारतीचा पायाच खणून टाकल्यासारखें होऊन इमारतीसह आपण सर्व नेष्ट होऊं हें खास समजा.

संभाजीमहाराजांचे पुण्यस्मरण आजवर कां झालें नाहीं याचे एक कारण धर्मविषयी उदासीन वृत्ति हें जसे आहे तसेच संभाजीमहाराजांच्या राजकीय स्वरूपाबद्दलचा समाजाच्या अतःकरणांतील तिष्ठकारा हे दुसरे कारण आहे. राजा या दृष्टीनें जरी संभाजीमहाराज उच्च कांटींतील ठरत नसले तरी त्यांचे दुसरे एक स्वरूप इतकें उज्ज्वल आणि प्रखर होतें कीं त्याला महाराष्ट्राच्या इतिहासांतच काय पण भरतखंडाच्या इतिहासांतहि दुसरी तोड काचिच सापडेल. महाराजांचें हे दुसरे स्वरूप म्हणजे त्यांची प्रखरतर स्वधर्माभिष्टा हे होय.

ज्या अवरंगजेबाने संभाजीमहाराजांचा प्राण घेतला त्याच अवरंगजेबाने पंजाबांतील शीखधर्मगुरूचा केवळ धर्मवेडानें परकाष्ठेचा छळ केला हें इतिहासप्रसिद्ध आहे. पण संभाजीमहाराजांच्या बलिदानात आणि शीखधर्मगुरू गोविंदसिंग आणि बंदासिंग यांच्या बलिदानांत एक महत्त्वाचा भेद आहे. शीखधर्मगुरूंचा जरी संभाजीमहाराजांप्रमाणेच परकाष्ठेचे हाल करूनच वध करण्यांत आला, तरी त्यांत वैयक्तिक द्वेष व धर्मद्वेष प्रधान होता. संभाजीमहाराजांनीं मुसलमानी धर्म स्वीकारला असता तर त्यांना अधिक सुलूख व अधिक पदव्या देऊन अवरंगजेबाने त्यांचा किती बडेजाव केला असता हें त्या वेळच्या ऐतिहासिक पुराव्यांनीं आणि प्रत्यक्ष अवरंगजेबाच्या संभाषणावरून स्पष्ट होतें. अर्थात्, महाराजांनीं या सर्व प्राकाच्या बलिष्ठ मोहजालीने पाश तडातड तोडून अखेर स्वधर्मासाठीं निरपेक्ष बलिदान केले ही एकच गोष्ट इतिहासात भिन्नतोड असून संभाजीमहाराजांना धर्मवीरांत श्रेष्ठ पदवी देण्यास पुरे आहे. याप्रमाणे एरवीं चंगीभंगी म्हणून प्रसिद्ध असलेल्या संभाजीमहाराजांनीं धर्माचा प्रश्न उभा राहिल्या-

बरोबर तेच कनककाभिनीचे मोहपाश तडातड तोडून आपली धर्मभक्ति अजरामर करून ठेवली आहे व हाच त्यांच्या चरित्राचा विशेष होय.

श्रीशिवाजीमहाराजांच्या या धर्मप्राण छाव्याचें विस्मरण महाराष्ट्रास “यावच्छंद्रदिवाकरौ” होणें शक्य नाहीं. महाराजांच्या असल्या अमानुष वधाच्या वर्णनाने तिस्काराच्या व क्रोधाच्या लाटा आपल्या हृदयसमुद्रांत उसळतात. पण त्या निर्वल असतान. परंतु त्या लाटाबरोबर जेव्हां का धर्मभक्तीच्या नवचैतन्याची लाट उसळी माहलांगते तेव्हा धर्माद्वाराणां सिद्धता होत असते. बंधु-भगिनींनीं, धर्ममूर्ति संभाजीमहाराजांची वधकथा ऐकून तुमच्या धर्मभावना तुमचा धर्माभिमान जर जाग्रूत झाला तरच महाराजांच्या पुण्यतिथीचा उत्सव केल्याच श्रेय पदरात पडेल आणि तेवढ्यासाठीं संभाजीवधवर्णनाचीं हजारों पारायणे आम्ही करावयाला हवीं. तसे केल्यानें आमचें चैतन्य व अभिमान सदैव जाग्रूत राहील.

हिंदुधर्म हा जगांतील अखिल धर्मांचा आणि सात्विक संप्रदायांचा पिता आहे. जे इतर धर्मांत आहे ते हिंदुधर्मांत आहेतच. पण अशाहि कांहीं उदात्त गोष्टी हिंदुधर्मांत आहेत कीं, त्या इतर ठिकाणीं सांपडत नाहीं. याचा अनुभव परद्वीपांतील निःपक्षपातीं मुमुक्षु विद्वानांना येऊं लागला असल्यामुळे त्यांनी स्वामी विवेकानंद व डॉ. रवींद्रनाथ टागोर यांचा वेळोवेळीं बहुमान केला. इतकेंच करून ते थांबले नाहीं तर त्यांच्यापैकीं अनेक मुमुक्षु आपल्या हिंदुधर्मांत येऊं इच्छित आहेत. काहींनीं हिंदुधर्माचा स्वीकार केला आहे. हिंदुधर्मांत येणें म्हणजे संकुचित तत्त्व सोडून व्यापक तत्त्व स्वीकारणें होय, उबक्यातून निघून महासागरांत यथेच्छ पोहोचण्यास सांपडणें होय असें त्यांना वाटतें व तें अर्थात खरें आहे.

सारांश, आपला हिंदुधर्म अत्यंत उज्ज्वल व व्यापक आहे ही गोष्ट हिंदुधर्मीयांनींच केवळ नव्हे तर सर्व परधर्मीयांनीं निःस्पृहपणे मान्य केली आहे. श्रीमच्छंकराचार्य डॉ. कुंकोटी यांजकोड परद्वीपस्थानीं आम्हाला देवळें बांधून या व हिंदुधर्म शिकविण्याची व्यवस्था करून या अशी मागणी केली आहे हें त्या मान्यतेचेंच द्योतक आहे. अर्थात त्याच्या या योग्य मागणीचा पुरस्कार करणें केव्हाहि योग्यच होईल.

असा. संभाजीच्या धर्मनेजानें मराठी राज्यबुड-तांना तरलें व बळकट झालें हेंच खरें कारण अवरंगजेब अशी दडतर प्रतिज्ञा करून आला होता कीं सर्व दुख्खन मुसलमान करून टाकीन. त्यासाठीं लक्षावधि सैन्य व खजिना बरोबर घेऊन तो जातानें दक्षिणेत येऊन राहिला होता. कांहींच्या मतें संभाजी-



महाराजांचे राजकीय बळ तितकें योग्य नसल्यामुळे सर्व प्रजा मोहवश झाली असून स्वार्थापुढे धर्माभिमान लटका पडत चालला होता, कारण अवरगजेवाची जबर महत्वाकांक्षा व प्रचंड शक्ति त्यांचा स्वार्थ वाढविण्यास समर्थ अशी होती. अशा वेळीं धर्मगलानी व राज्यहानी अशा दुहेरी संकटांत महाराष्ट्र मापडला होता. संभाजी महाराजांच्या बलिदानाने प्रजेच्या अंतःकरणांत देशभिमान व धर्माभिमान एकत्रसायाव च्छेदं करून खडबडून जागा झाला. म्हणजे संभाजींच्या राजतेजाने जिवंतपर्णा जें साधलें नाहीं ते त्यांच्या धर्मतेजाने व आत्मार्पणाने पूर्णपणे साधलें याची साक्ष इतिहास देत आहे. म्हणूनच आम्ही म्हणतां कीं महाराजांच्या धर्मतेजाने हिंदुपदपातशाही तरली व बळकट झाली.

बंधुभगिनींनीं, संभाजी महाराजांचे सत्यस्वरूप हें असे आहे. त्यांच्या हातून इतर चुका झाल्या असतील पण त्यांनीं हें जें धर्मरक्षणाचें महत्कार्य केलें त्याच्यापुढें त्या सर्व क्षम्य आहेत. त्यांना परमेश्वरानें ज्या कर्तव्यासाठीं भूमितळावर पाठविलें ते त्यांनीं यथायोग्य वजावले आणि म्हणूनच त्यांचे स्मरण आज आपणास यथायोग्य सन्मानाने व आदरभावाने करावयाला पाहिजे.

श्रीसंभाजी महाराजांच्या पुण्यतिथीचा उत्सव सुरू करण्याची कल्पना, तिला मूर्त स्वरूप देणे, महाराजांच्या अस्थी शोधून काढून त्या त्यांच्याच आहेत अशाबद्दलचा विश्वसनीय पुरावा गोळा करणे व महाराजांच्या समाधीचा जाणोद्धार करणे, त्याच प्रमाणें त्यांच्या चरित्रावर प्रकाश पडून अनेक गैरसमज दूर होतील असे ऐतिहासिक कागदपत्र मिळवून ठेवणे इत्यादि कामांत ज्यांनी पुढाकार घेऊन अविश्रांत परिश्रम केले त्या नारायणराव गुंजाळांचे आपण सर्वांनीं गुणग्राहकतेन अभिन्नंदन करणें अवश्य आहे. म्हणून मी आपणा सर्वांतर्फे त्यांना धन्यवाद देतो.

हा सार्वजनिक उत्सव अशा प्रकारे चालू झाल्यावर यापुढची क्रमप्राप्त कामगिरी म्हटली म्हणजे श्रीशिवाजी महाराजांप्रमाणेच त्यांचा—धर्मसूर्य पुत्राचाहि—पुतळा उभारण्याची खटपट झाली पाहिजे. महाराष्ट्र व बृहन्महाराष्ट्र येथील सर्व सरदार आणि इनामदार हे संभाजी महाराजांच्याच मिठावर

आज जगत आहेत. तेव्हां त्यांनींच हें कार्य आपल्या हातीं घेतले पाहिजे. श्रीशिवाजी महाराजांचा पुतळा उभारण्यांत श्रीमन्महाराज माधवराव शिंदे आणि श्रीमन्महाराज छत्रपति कोल्हापूर यांनीं पुढाकार घेतला होता. तेव्हां आतां संभाजी महाराजांचा पुतळा उभारण्यास या उभयतां महाराजांच्या विद्यमान वंशजांनीं कंबर कमली पाहिजे. या कामांत सर्व सरदार—इनामदारांनीं कायावाचामने—करून त्यांना साहाय्य करून त्यांच्या हातून हे कार्य शेवटास नेलें पाहिजे. यासाठीं त्यांनीं या कार्यास लागावें अशी मी नम्रपणे त्यांस विनंति करतां.

पुतळ्याबद्दलच्या खटपटीबरोबर संभाजी महाराजांचे एक उज्ज्वल चरित्र लिहिले गेलें पाहिजे. आमची संस्कृति व महाराजांचे वैशिष्ट्य ज्यांत उत्तम प्रकारे संभाळले जाईल असेच ते लिहिण्याचा प्रयत्न झाला पाहिजे. उदाहरण घ्यावयाचें झाल्यास नुकत्याच प्रसिद्ध झालेल्या “हिंदुपदपातशाही” या पुस्तकाचे देतो थेंडेल. असे हे चरित्र अस्तित्वात आणण्याचा प्रयत्न खांद्ये येथे गेल्या वर्षी मुर्चविलेल्या ‘महाराष्ट्र शारदामंडळ’ या संस्थेने करणे योग्य होईल असे मला वाटतं.”

याप्रमाणे अभ्यक्षांचे भाषण झाल्यावर श्रीयुत चित्रावशास्त्री यांनी अभ्यक्षांचे आभार मानले आणि अभ्यक्षांना उत्सवमंडळातर्फे आणि इतर अनेक संस्थातर्फे हार अर्पण करण्यांत आल्यावर त्या दिवशींचा कार्यक्रम समाप्त झाला. दुसरे दिवशी सकाळी मरकळ येथील शाळेंतील मुलांचे खेळ झाले. १० ते १२ पर्यंत राजाराम-बुवा रामदासी यांचे संभाजींच्या चरित्रावर कीर्तन झाले. मरहूम सर विठ्ठलदास ठाकरसा यांच्या पत्नी यांनीं तुळापुरास येऊन समाधी पाहून समाधान व्यक्त केलें. सायंकाळी संभाजी आखाड्यांत सुमारे ८० कुस्त्या होऊन पंहेलवानास पदकें, पागोटी, नारळ वगैरे प्रसाद देण्यांत आला आणि हे पेहेलवान तयार करणाऱ्या वस्तादांस चांदीचीं पदके देण्यांत आली. नंतर या समाधीच्या जीर्णोद्धारास व उत्सव-समारंभास साहाय्य करणाऱ्या सर्व संस्थांचे व व्यक्तींचे आभार मानण्यात येऊन हा समारंभ समाप्त करण्यांत आला.

## इराकाचे अंतरंग

सर ससून हे ब्रिटिश वैमानिक खात्याचे दुय्यम अधिकारी नुकतेच हिंदुस्थानांत येऊन 'पाहाणी' करून गेले हे तर सर्वश्रुतच आहे. त्यांची पाहणी असावयाची कसली? हिंदुस्थान ते इंग्लंड वैमानिक दळणवळण चालू करण्यासाठी सर ससून आले असे भासविण्यांत आले. आणि ती नवीन टपालाची सोयही एप्रिलच्या आरंभापासून अमलात येईल. पण त्यांना अंतस्थ हेतू अगदा निराळा होता. हत्तीचे दाखवावयाचे दांत वेगळे आणि खाण्याचे दांत निराळे असतात, तशांतलाच हा प्रकार. सरसाहेब बगदाद-बसरा मार्गे कराचीस आले होते. बसऱ्याला वैमानिक-नौकेचे मोठे ठाणे करण्याची योजना निश्चित करणे हे त्यांचे मुख्य कार्य होते व त्यांनी ते पार पाडले. "सीडेन वेस" असे बसऱ्याचे नव लष्करी महत्त्व आहे. सिंगापूरला आरमारी ठाणे, बगदाद येथे वैमानिकदलाचे मुख्य केंद्र आणि बसऱ्यास वैमानिकनौकांचा पुरवठा अशीही कडेकोट तयारी कोणत्या आगामी संकटासाठी चालली आहे कोण जाणे !

### बसऱ्यास वैमानिकनौकांचा तळ

बसऱ्याला वैमानिकनौकांचा तळ ठेवला म्हणून कांहीं बिघडले असे नव्हे; पण मुख्य गंमत आहे ती बातमी गुप्तपणे पसरविण्यांत. वैमानिकनौका इंग्लंडाहून निघाल्या तेव्हां साहजिकच हटरन तार दिशी की साम्राज्यातील वैमानिकनौकांच्या तांड्यांपैकी कांही भाग बसऱ्यास जाण्यासाठी निघाला यांत विशेष-पक्षे कांहींच नसले आणि हिंदुस्थानांत किंवा अन्यत्र ही तार जशीच्या तशीच प्रसिद्ध झाली असली तरी बसरा व बगदाद येथे लगेच वर्तमानपत्रांना कानमेघ गुप्तपणे देण्यात आला. "साम्राज्यातील" हा शब्द गालून टाकण्याविषयीची ती गुप्त सूचना होती. "इराक" हा साम्राज्याचा एक घटक असल्याचे सर्वत्र मोठ्या डौलाने सांगितले जाते. साम्राज्यांत लागू असणाऱ्या पोस्टाच्या सवलती इराकाच्या बाबतीत खऱ्या ठरतात, पण इराकी जनतेस मात्र 'आम्ही केवळ मॅडेटरा सत्ताधारी आहोत' असा सोवळेपणाचा आव आणून बजावले जाते. तेव्हां ही समजूत कोणत्याही प्रकारे धुतली जाऊं नये म्हणून वरचेवर इंग्रजी वर्तमानपत्रांवर खासगी रीत्या नियंत्रण घालवें लागते. इराका प्रजेला कसें भुलविले आहे याचे हें अगदीं झुल्लूक उदाहरण आहे. हिंदुस्थानांतून इराकाला टपाल

पाठविणे झाल्यास पाकिटाला दोन आणे द्यावे लागतात. कारण इराक हा ब्रिटिश साम्राज्यातील एक भाग आहे. पण इराकामधून हिंदुस्थानाला तेवढ्याच पाकिटाकरिता तीन आणे टपालाचे पडते. इराकी लोकांशी बोलतांना "छे: कुठले साम्राज्य अन् कुठले काय! तुमचा आमचा संबंध फक्त राष्ट्रसंघाने आमच्यावर जबाबदारी लादला म्हणून आला तुम्ही स्वराज्यास पात्र झाला, राष्ट्रसंघांत तुमचा प्रवेश झाला की आम्ही आपले निघून जाऊं" अशी भाषा वापरली जाते. नृपनीतीचे खरे स्वरूप असेच नाही का !

आणखीही थोडे खोलांत शिरल्यास फारच मनोरंजक माहिती मिळेल. हिंदी लोकांस दोनच जाहिरनामे ठाऊक आहेत. एक १८५७ सालाचा आणि दुसरा कापलाष्टीप्रमाणे ६० वर्षांनी १९१७ साली दिलेला. या दोन्ही जाहिरनाम्यांची किंमत किती आहे हे गुलदस्तांतच राहूं या. इराकाला असे किती तरी जाहिरनामे मिळाले आहेत आणि इराकावर ब्रिटिश अंमल मुरू होऊन, नव्हे इराकाचे पालनपोषणाचे कार्य इंग्रजी राज्यकर्त्यांवर येऊन अगदीं थोडा काल झाला असला तरी जाहिरनामे शिरापतीप्रमाणे वांटले गेले आहेत असे दिसते.

### मोहक वचने

"ग्रेट ब्रिटनची उच्च आकांक्षा (ऑटोमन एम्पायर) तुर्की साम्राज्य अबाधित ठेवण्याचीच आहे. पण आमच्याविरुद्ध जर्मनीच्या बाजूने लढण्यास प्रवृत्त झाल्याने ते साम्राज्य सुरक्षित राखणे अशक्य आहे. आम्हांना तुर्कीचा जुलूम जाणवत आहेच. तुमचा धर्म आणि तुमचे स्वातंत्र्य तुम्हासाठीच राखण्याचा आम्ही आटोकाट प्रयत्न करूं."

"ब्रिटिश सत्तेखाली पुरातन कालापासून (?) लक्षावधि मुसलमान प्रजाजन आहेत. जगातील कोणत्याही राज्यकर्त्यांच्या अमलांत इतकी इस्लामी प्रजा नाही" (?) (प्रश्नचिन्हें लेखकाचीं आहेत.)

"तुम्हाला धार्मिक आणि घरगुती बाबतींत स्वातंत्र्याचा आणि न्यायाचा आस्वाद चाखावयास मिळेल." (भाषा बदलली.)

"आमचे राज्य हे सन्मान्य (?) ईस्ट इंडिया कंपनीच्या परंपरेनुसारच चालविले जाईल." (बिचारे आरब! ईस्ट इंडिया कंपनीच्या परंपरेचा पुरावा एडमंड बर्क त्यांना देतां तर फार बरे झाले असते!)

"आम्ही बगदादला जेते म्हणून येत नसून

तुमची मुक्तता करण्यासाठी येत आहोत ”  
( आर्गांतून सोडवून फुफ्फुद्यांत पाडण्यासाठी ! )

“ तुमचे राजवाडे जमीनदोस्त झाले आहेत. तुमची उपवने उध्वस्त झाली आहेत. तुमचे वाडवडिल दास्यांत कुचंबत होते. युद्धे उकलून काढण्यांत तुमचे आंग नसताहि तुमच्या मुला-बाळांना रणागणावर नण्यात आले आहे. तुमची धनदौलत सारी लुटली गेली आहे. ”

“ अहो बगदादचे पौरजनहो ! तुमच्या २६ पिढ्या परकीय अरेरावा राजांच्या दास्यात बद्ध होत्या व त्यांनी तुमच्या जातीजातीत कलागन लावून देऊन आपला फायदा करून घेतला हे नीटलक्षात घ्या ! ”

( कर्नल लॉरन्सन काय केल आहे ! इन्तेंदला आणि मक्केच्या हुसेन या मलिका कोण चारीत होत ! आणि कशासाठी ! हल्लीची पिढी काय स्वातंत्र्य-सौख्यांत आहे ! )

### तीन विलायती

युफ्रातीस व तैग्रिस या दोन नद्यांमधील हा प्रदेश तीन विलायतींत विभागला गेला आहे. विनायत म्हणजे इंग्लंड किंवा परदेश असा अर्थ आपल्याकडे केवळ चुकीने झाला आहे. मूळ अर्थ स्वदेश असा असून राज्यव्यवहारकोशांत विलायत म्हणजे स्वदेश अस स्पष्ट म्हटले आहे. बसरा विलायत, बगदाद विलायत आणि मोसल विलायत अशा तीन विलायती मिळून इराकाचे राज्य होते. मेसापोटेमिया यालाच म्हणतात. खालिडया नामक प्राचीन देशहि याच भागांतला. बाबिलोन व निनेव्हा ही इतिहास-प्रसिद्ध राजपुरे इराकातच आहेत जगत्संस्कृतीचा पाळणा प्रथम याच प्रदेशांत बांधला गेला असें रूपक नेहमी योजिले जाते. या तीन विलायतींत किती तर्ग फरक आढळला. बगदादला राजकारणाशिवाय दुसऱ्या गोष्टी ऐक येणार नाहीत तर बसऱ्याला व्यापारा-विना अन्य बाबीकडे लक्ष देण्यास तेथील लोकांना अवसर मिळत नाही. बगदादला व्यापार मुळाच नाही असे नव्हे पण तेथील लोकांचे मुख्य अवधान राजकारणाकडे असत. मोसल येथे आपसातले झगडे विशेष आढळतील. धर्माचा व जातीचा विचार बसऱ्याचे लोक करीत नाहीत, पण बगदादला मात्र अमका हिंदी, तमका यहूदा, तिसरा आर्मीनयन अने भेद मनात आणणारे विचक्षण जन आहेत. या तीनही विनायतींपैकी बसरा आणि बगदाद या दोन विशेष महत्त्वाच्या असल्याने प्रस्तुत प्रतिनिधीने तिसऱ्या विलायतीचा यात्रा केली नाही.

### बसऱ्यांतील हिंदी असोसिएशन

बसऱ्यात 'हिंदी असोसिएशन' म्हणून एक संघ आहे. युद्धकालीं तेथे बरीच हिंदी मंडळी होती.

तेव्हा त्या संघाचे कामहि जोरांत चालत असे. पण युद्धोत्तरकाळांत हिंदी लोक जसजसे स्वदेशी परतले तसतसे त्या संघाच्या चळवळींचे स्वरूप आंखडू लागले. शेवटी तर काही काल संघ जवळ जवळ बंद झाल्यारारखाच होता. पण तेथील जनतेत थोडीशी जागृति केल्यावर पुनः ताज्या दमाने कामास प्रारंभ झाला आहे. हिंदुस्थानांतील सर्व संघांना उद्धरण घालून देण्यासारखाच प्रघात बसऱ्याच्या हिंदी संघाने पाडला आहे असे म्हणता येईल. 'व्यक्ती तितक्या प्रकृती' हा म्हण अक्षयशः खरी असल्याने संघांत मतभेदाचे वार शिरून कार्य थांबत. संघाची धुरा आंग्लविद्याविभूषित पदवीधर अशा स्त्रीनेच स्वीकारली आहे आणि मिसरा सॅम्युएल या अध्यक्ष होताच संघाच्या कार्यात पुढे कोण जातो अशी अहममहमिका कार्यकारा मंडळांत उत्पन्न झाली. इतकेंच नव्हे तर बसऱ्यांतील इतर हिंदी भगिनींना आपापल्या परीने कार्यभाग उचलण्याची सिद्धता दर्शविली.

### इर काचे बॅ. सावरकर

हिंदुस्थानाच्याच बांध्याला बॅ. सावरकरासारखे नररत्न आले असावे असा ग्रह होता. त्याच्या-सारखी कडक तपश्चर्या करणारे राष्ट्रसेवक आणि नाटक त्यांचा छळ करणारे खुनशी सरकार अशी जोडी बसऱ्यासहि पाहावयास मिळाली. अर्थातच त्यातील एक गडी कोण हे न सांगताच समजण्या-सारखे आहे. दुसऱ्या गड्याचे नाव कदाचित् हिंदु-स्थानापर्यंत पोहोचले असावे. सद्यद तलीब पाशा यांनी पहिल्या इराक मंत्रि-मंडळांत अंतस्थ मंत्र्याचे काम केले होते. पण त्यांनी इराकाच्या स्वयंनिर्णयाची चर्चा केल्यामुळे १९२९ साली त्यांना "लंकापुरीचा" तीन वर्षे वास घडला ! केवढा घोर अपराध ! तत्पूर्वीही हिंदुस्थान इजिप्त या देशांचे हवापाणी त्यांस पाहावयास मिळाले होत ! यांच्या राष्ट्रप्रेमाच्या गोष्टी इतक्या स्फूर्तिदायक आहेत की त्या लिहितांच येत नाहीत. सध्या उपयुक्त इराकपत्र ला बसऱ्यापासून ४-५ मैलांवर ठेवले आहे आणि अशा राष्ट्रभक्तांचे दर्शन घेण्यासाठीच-कारण राजकारणाची चर्चा त्यांना करू नये अशी आज्ञा आहे-प्रस्तुत प्रतिनिधीने खटपट केली. परंतु कांही कार्यासाठी ते हिंदुस्थानाला गेले असल्याचे कळले !

### अर्थपूर्ण योगायोग

बसरा येथे एक महत्त्वाची शाळा आहे एक अमेरिकन मिशनरी गृहस्थ आरबी भाषेचे अधिकारी समजले जातात आणि त्यांच्याच नेतृत्वाखाली ती शाळा चालू आहे. इराकामध्ये त्या तांडीची शाळा

नाहीं तरी विस्तार फार लहानच आहे. तेथील विद्यार्थी हिंदुस्थानाविषयी चौकस दिसले. त्यांच्याकडे जातांःणीच त्यांनीं “आमच्या शाळेतहि एक हिंदी गृहस्थ आहेत चला दाखवितो” असें म्हणून मुख्य दिवाणखान्यांतील महात्मा गांधींच्या नित्राकडे बोट केले ! शाळेतल्या विद्यार्थ्यांपैकीं एकांने महात्माजींचें नेहमींच्या आसनस्थ स्थितींत चित्र पेन्सिलीनें काढलें हेतें ‘सत्कीर्तीचा डंका’ सर्वत्र गाजत असल्याने महात्माजींना बसऱ्याच्या शाळेंत मान मिळावा. त्यांच्या जोडीला तशींच आणखी दोन चित्रे होती. एक अमेरिकन प्रसिडेंट वुड्रो विल्सन याचे आणि दुसरें राजे फ्रँजुल याचे. शाळेंत तीनच चित्रे आणून तीन देशांतील परस्परांशीं संबंध नालेल्या थोर पुरुषांचीं. विरक्षण योगायोग म्हणतात तो असा. वुडिल्सनभाहेबांना खडे चारून भुलथापानीं भुलवल्याबद्दल त्यांनीं प्राण सोडतां हि मुत्सद्देगिरीत मुरलल्यांना शिव्याशाप दिले राजे फ्रँजुल तर बोलूनचालून बगावट राजे. नसती पीडा गळ्यात बाधून घेतल्याबद्दल त्यांना जातां पश्चात्ताप हेण्याइतकी विचारशक्ति आली असली तरी ती मोकळेपणांन (महात्माजींप्रमाणें) कवळ कळन उपरण झटकून टाकण्याची त्यांची तयारी नाहीं. महात्माजींना वरचेवर ब्रिटिश राजसत्तेवर विश्वास टाकून राहिल्याचा पश्चात्ताप होतच आहे आणि आपला विश्वास अजीबात उडाल्याचें ते पुनः पुनः जाहीर करीत आहेतच. एकूण काय तर तानाहि व्यक्ती या एकाच ‘अमीने’ भाजन काढलेल्या आहेत.

### बगदादमधील मॉडचा पुतळा

मद्रासचें ‘नील’ पुतळ्याचे प्रकरण वाचकांच्या मनांत ताजें असावे असा समज आहे. उद्योगमुख राष्ट्रांची विचारसरणा सर्वत्र सारखी असते हें दर्शावणारा बगदादमधील प्रसंग पाह्या. महायुद्धाळीं जनरल मॉड या सेनानायकानें बगदादमध्ये प्रवेश केला. बगदाद जिकल असे म्हणतां येत नाहीं. कारण तुर्की फौजेन रक्तपात टाळण्यासाठीं अगोदरच माघार घेतली होती. त्यांचें स्मारक म्हणून एक मोठा अश्राद्ध पुतळा मॉडसाहेबांच्या नांव उभारला आहे. इराकी प्रजेने अर्थातच त्याला आणि त्यावरील आलेखाला हरकत घेतली. पण जेथून नगरप्रवेश झाला तेथें तो पुतळा न ठेवतां हायकमिशनराच्या वास्तव्याच्या दारासमेर तो उभारला गेला आहे. त्याला मजबूत असें तारांच कुंण असून संरक्षणार्थ शिपाईही नेहमीं ठेवले आहेत. सत्याग्रहाची लाट अद्याप इराणी आखातात आली नाही म्हणून बरें. पण तीही दिवसमानानें पाहोचेल हें खास!

याच मॉडसाहेबांच्या नांवानें तैग्रिस नदीवर झुलता पूल बांधण्यात आला आहे. तो तरत्या ताफ्यावर असून जहाजाच्या वातुकीच्या वेळीं वाजस सारतां यावा अशी व्यवस्था आहे. पूर्वी येथे बोटींवर रचलेला पूर असे तसा दुसराहि एक आहेच. पण मॉडसाहेबांचें नांव मोठ्या पुताला दिले आहे आणि नदीच्या पूर्व-बाजसाकनाऱ्यावरून पश्चिमतीरीं जाण्यास त्याचा फार उपयोग आहे. जुने शहर पश्चिमतीरावर असून पूर्वेकडील भागात बसरा रेल्वेच स्टेशन व हायकमिशनराची काराखोर्. ही महत्त्वाची ठिकाणें आहेत.

### खलिफांच्या नगरींत आर्थसमाज

इराणात श्रीकृष्णमंदिर असल्याचे मागे कळविलेंच आहे. बगदादमध्ये आर्थसमाजाचें एक स्थान असून प्रणिनाठवळ्यास ध्वनादि कर्मे होत असतात. नैमित्तिक उत्सवांह मोठ्या समारंभानें पार पाडले जातात. आणि विशेष आश्चर्याची गोष्ट ही कीं, कित्येक बगदादनिवासी इस्लामधर्मानुयायी अशा विशिष्ट प्रसंगी हर राहतात ! आर्थसमाजाचें ठिकाण अगदीं जुन्या भागात शहराच्या मध्यावर आहे. पण गेल्या आठ वर्षांच्या अवधीत त्यांच्या वाद्यामुळें अथवा संगीतधनीमुळ कोणाहि मुसलमानाच्या प्रार्थनेत व्यत्यय आल्याचें किंवा अन्य कारणाने डोक फिरल्याच उदाहरण घडून आल नाहीं. अगदीं धर्मलंड होत चालले हे बगदादचे लोक ! त्यांना धार्मिक शिक्षण देण्यासाठी हिंदुस्थानातील मौलाना-मौलवींचे एक पारसल पठाविण्याची व्यवस्था ताबडतोब झाली पाहिजे !

आर्थसमाजाने केल्ली महत्त्वाची कामगिरी म्हणजे हिंदुसाठीं वेगळी रमजानभाबे मिळविची ही होय. वाराकसारीक सामाजिक अडचणीत आर्थसमाजाचें कार्य प्रशंसनीय होतें. हिंदुस्थानातील धनिकांनी या संस्थेस हातभार लावणें इष्ट आहे.

### टपालाचीं निरनिराळीं वाहनें

एका वार्तात इराकान फार पुढें मजल मारली आहे आणि ती म्हणजे दळणवळणाचे बाबतांत. बसरा-बगदाद या शहरांमध्य वैमानिक टपाल आज गिती तरी दिवस चालू आहे. कैरोहून विलायती टपाल आणणें व कैरोला विलायती डांक पोचविणें हीं कामें हा विमाने दर आठवड्यास करतात. कांहीं उतारुची सोयही या बसरा-कैरो आकाशमार्गाने होते. पण बसरा ते बगदादपर्यंतचेंच भाड दरउतारुस ९ पौंड म्हणजे सुमारे १३० रुपये होते. विमानांत अद्याप पहिला वर्ग, दुसरा वर्ग, साहेबी डबा असे भेदभाव निघाले नाहींत असे खात्रीलायक माहितीवरून कळते.

या सवलतीने बगदादला टपालाच्या पेठ्या चार आहेत. एक इराकामधील रेल्वेन जाण्याची;

दुसरी समुद्रमार्गे हिंदुस्थान, इंग्लंड इकडे टपाल पाठविण्याची; वैमानिक टपालाची तिसरी पेटी आणि दमास्कस बेरूट हैफा या बाजूस मोटारीतून जाणाऱ्या टपालाची चौथी. भूमध्य समुद्रावरून इराकांत येणे या मोटारीमुळे फार सोयीचें झालें आहे ही १० चाकी मोटार म्हणजे एक आगगाडीचा पहिल्या वर्गाचा डबाच आहे. दर आठवड्यास तिची फेरी होते.

कैरोहून विमानानें विलायती डाक आणण्यानें दान आठवड्यांची बचत होते. नेहमीचा मार्ग म्हणजे हिंदुस्थानांतून इराणी आखातांत येणाऱ्या आठवड्यांच्या बोटांचा. पण वैमानिकव्यवस्था झाल्यानें जातांना दोन आठवडे व येतांना दोन आठवडे अशी चार आठवड्यांची काटकसर केल्यामुळे व्यापाऱ्यांना फायदा झाला आहे. वैमानिक टपालाचे दर वेगळे आहेत तेव्हां पोस्टलाहि जादा उत्पन्न होतें.

### इराकाला राष्ट्रीय बँक

इराकमध्ये हिंदी नाणेच चालू आहे. फडणिसी दिवाणांना नोटा, नाणी वगैरे मिळून सुमारे तीन कोटी रुपये इराकमध्ये खेळत असावेत असा अंदाज केला होता. परंतु इराकाचें ' पुरुषोत्तमदाग ' सर सगून अफदी म्हणून एक वयोवृद्ध व ज्ञानवृद्ध गृहस्थ आहेत. त्यांच्या अदमासानें ही रक्कम पांच कोटी रुपयांची असावी हिंदुस्थानाच्या आर्थिक पारस्थितीवर याचा काय बरावाईट परिणाम होतो हें आर्थिक तज्ज्ञांनीच सांगाव. प्रस्तुत लेखकाचा तो अधिकार नव्हे. इराकी मंत्रिमंडळाची एक योजना अद्याप मूर्त-स्वरूपांत आली नाही. त्यायोगें एक राष्ट्रीय पेढी निर्माण करून सुवर्ण नाणें पाडण्याचा फडणिसांचा विचार आहे. नोटा काढण्याचाही अधिकार त्याच पेढाला देण्यांत येईल. पण घोडें पेड खाते तें भांडवलासंबंधी. राष्ट्रीय कर्जाविना हें कार्य होणार नाही आणि मॅडेटीरी सत्तेच्या सावलीत वाढणारे धनिक कर्ज देण्यास सहसा राजी नसतात. तरीहि काहीं स्वतंत्र व्यवस्था करून लवकरच बँक स्थापन करण्याचा आपला निश्चय

फडणिसांनीं 'केसरी'च्या प्रतिनिधीस सांगितला आहे.

### अतिसेहः पापशङ्की

खानाकीन येथील हिंदी बंधूना प्रस्तुत लेखकास इराणांत एकटें न जाण्याची मनापासून विनंति केली. तिकडील लोक अशिक्षित, खेडवळ, अतएव "हिंदु" गृहस्थास त्यापासून सार्हाजकच भीति असावयाची. शिवाय वाटेतील रस्ते बर्फमय झाल्यानें मोटारी अडकून पडण्याचा संभव. मग अशा ठिकाणीं तुमचे कसें होईल? बर्फमय प्रदेशांत राहण्याची तुम्हास कधीच संवय नाही. मुंबई-पुण्याकडील कोकांना ही हवा सोसवेळ कशी? तेहरानला तर हिंदा गृहस्थ कोणीच नाही. फार्सीचें ज्ञानहि तुम्हास पुरेसे नाही. तेव्हां तुम्ही या वेळीं जाऊच नका, आम्हिला फार काळजी वाटते, अशा अगदीं आपलेपणाच्या प्रेमळ विचारजन्य भीतिप्रद शंका हिंदी बंधूस वाटल्या. लोक कितपत शिक्षित आहेत हें पाहण्यासाठीं तर आपण जावयाचें. बर्फाचा संवय नाही म्हणूनच बर्फमय प्रदेशांत प्रवास करावयाचा, फार्सी भाषा अवगत नाही हे खरें, पण याच विचारानें जर चालावयाचे असेल तर प्रथमतः त्या देशाची भाषा शिकून मग हिडावे असा कार्यक्रम आंखल्यास हिंदुस्थानांतल अर्धा भाग पाहण्यास जन्म पुरणार नाही! जेथें माणसे राहतात तेथें दुसऱ्या कोणत्याहि माणसाला जातां येतें, राहतां येत. याच विचारानें मी प्रवास करीत असल्याचें सांगून त्यांची चिंता दूर करण्यासाठीं त्यांना दर आठवड्यास पत्र लिहिण्याचें आश्वासन देऊन निघालो.

बर्फामुळें मोटारगाड्या दोन ठिकाणीं अडल्या. रस्त्याच्या आजूबाजूस वस्ती फारच कमी असल्यानें एक रात्रभर इराणी कामकऱ्यांच्या झोपडींत राहावे लागलें. त्यांचे आदरातिथ्य पाहावयास मिळालें सह-भोजनाचा व काय पण एका ताटांत भोजन करण्याचा प्रसंग आला इत्यादि अनुभव कमी महत्त्वाचे आहेत कीं काय? कोणत्याही कार्यांत विघ्नें आलीं नाहीत, संकटाचें मीठ नसलें तर त्यांत मौज ती काय राहिली!

## वऱ्हाड प्रांतिक परिषद यवतमाळ

### अध्यक्ष न. चिं. केळकर यांचे भाषण

आपल्या परतंत्रतेचे हजारों प्रकार बनले आहेत. यांतून सुटका कशी होणार ? कोणत्याही वाजून गेली तरी याच मुद्द्याशी येऊन गांठ पडते. म्हणून या प्रांतिक परिषदेच्या प्रसंगा याच विषयाचा थोडासा विचार करूं. या अनेकविध परदास्यातून आज प्रत्यक्ष सुटका नाही. फक्त मनानें सुटकेची कल्पना करता येईल. आजचें हें दास्य फांशीच्या शिक्षेसारखें असतें तर प्रश्नच नव्हता. पण ते जन्मठेप काळ्या पाण्यासारखें आहे. जन्म-ठेपेचीहि मुदत २० वर्षे मानितात. पण हिंदुस्थानाच्या दास्याची मुदत कोण ठरविणार ? मुदतीची शिक्षा झाली असली तर बेदिवांनाला निदान दिवस तरी मोजीत बसतां येतें व मुक्त भरली म्हणजे सोडा म्हणून हकानें भाडतां येते. पण हिंदुस्थानाला परतंत्रतेची शिक्षा झाली तेव्हां तिची मुदत म्हणून ठरविलेलीच नव्हती ! अर्थात् ही मुदत आपणच वाढवू तितकी वाढणारी व आंखडू तितकी आंखडणारी आहे. पण आज केवळ कल्पनेवर निर्वाह करणें प्राप्त आहे.

हिंदुस्थानाची बंधमुक्ताता होण्याच्या कल्पना तीन प्रकारें करता येतात. (१) आधिदैविक (२) अध्यात्मिक व (३) आधिभौतिक. या तीनहि प्रकारच्या कल्पना करणारे लोक आढळतात. पण त्यांची संख्या सारखी नसते. आधिदैविक कल्पनेत रंगणारे लोक थोडे असतात. अगदी नाहीत असे नाही. त्यांना विचारले असतां तेहि कांहीं मुदत सांगत नाहीत. फक्त ईश्वराच्या मनात असेल तेव्हां सुटका होईल असे सांगतात. व ईश्वरी कृपा होण्याला जें साधन करावें लागतें तें तुम्ही करीत नाही, भलत्याच दिशेनें जातां असे बोलूं लागतात. राजकीय चळवळीला ईश्वराचें अधिष्ठान नाही, हा त्यांचा मुख्य आक्षेप. कदाचित् त्यांची कल्पना अशी असेल कीं, पुराणांतल्या कथेप्रमाणें हिंदुस्थानांत झालेल्या प्रत्येक अवताराच्या पूर्वी, पृथ्वी गाईचे रूप घेऊन ब्रह्मदेवाला शरण गेली. तेव्हां त्याने तिची दाद विष्णूपाशीं लावली. विष्णूने अवतार घेण्याचें वचन दिले. दुष्टांचें निदीलन केलें व पृथ्वीची मुक्ताता केली. हिंदुस्थानाची सुटका अशीच एखाद्या अवतारानें व्हावयाची नसेल कशावरून ?

#### आधिदैविक उपाय

किंवा या आधिदैविक कल्पनेचें दुसरें एक उदाहरण घेऊं. असें समजा कीं, एक दिवस सकाळीं भूकंप होऊन

संबंध इंग्लंडच्या इंग्लंड समुद्राच्या तळीं बुडालें. असें झालें म्हणजे हिंदुरथान आपोआपच स्वतंत्र होईल. द्वेष किंवा निराशा किंवा तळमळ किंवा तळतळाट अगदी टोकाला जाऊन पोचला म्हणजे असले इच्छाजन्य चमत्कार राहजच कल्पनेला सुचतात. पण असल्या आधिदैविक कल्पना व्यवहार्य वाटत नाहीत व म्हणून मनाला पटत नाही. अशा कल्पना न पटण्याचे कारण नास्तिकपणा हे नव्हे पण आस्तिकबुद्धीच्या मनुष्यालाहि त्या पटत नाहीत. कारण ईश्वर आहे. तो सगळें कांहीं करतो, घडवून आणतो, अशा भावना असली तरी त्याचे कर्तृत्व जगांत कसे घडते, प्रत्ययाला येते, याच्या रीती पुष्कळशा उराविक आहेत. त्याच्या कर्तृत्वाला सृष्टि-नियमाच्या परिस्थितीचें बंधन घालूनच त्याच्या कर्तव्याची कल्पना आपणाला करता येईल. मी असे म्हणत नाही कीं, हिंदुस्थानाला स्वातंत्र्य मिळावयाचें तर ते ईश्वराच्या इच्छेविरुद्ध किंवा त्याच्या कृपेविषयाय मिळाल. पण ही गोष्ट गृहीत धरली तरी बरील प्रकाराच्या आधिदैविक कल्पना मनाला करवत नाहीत व पटत नाहीत.

राजकारणाच्या चळवळीला भगवंताचे अधिष्ठान पाहिजे हे खरें. म्हणून तोहि मार्ग अनुसरावा हेंहि कबूल. पण कोणा एकाला सगळ्याच गोष्टी करतां येत नाहीत. किंवा धर्मविभागाच्या तत्त्वानुसार सगळ्याच गोष्टी एकटयानें करणें इष्ट नसतें. म्हणून स्वातंत्र्य मिळविण्याची कामे ज्याने त्याने आपल्या इच्छेप्रमाणें व शक्तीप्रमाणें वांटून घेतलीं पाहिजेत. हिंदुस्थानांत साधुसंत, पूज्य पुरुष, योगी नाहीत असें नाही, पुष्कळ आहेत. त्यांपैकीं पुष्कळांना राष्ट्रीय दृष्टीहि आहे व ते आपल्या पुण्याईचा अंश रात्राला मोक्ष मिळण्याकडे खर्च करण्यास तयारहि असतात. दरबारांत ज्याप्रमाणें धर्म-गुरूला पहिली खुर्ची देण्यांत येते त्याप्रमाणें राष्ट्रीय दृष्टीच्या धार्मिक सत्पुरुषांना आपण अप्रस्थान देऊं व त्यांचा आशीर्वाद घेत जाऊं. हिंदुस्थान स्वतंत्र होण्याची कल्पना करावयाची तर वर सांगितलेल्या दैविक प्रकारांनीं मात्र करवत नाही. म्हणजे उद्यां हिंदुस्थानापुरता ईश्वरी अवतार होऊन तो इंग्रजांना घालवून देईल किंवा भूकंप होऊन इंग्लंड रसातळाला जाईल, अशा कल्पना आस्तिक मनुष्याला तो जर सुजाण असेल तर करतां येणार नाहीत.

याच्या खालोखाल कल्पना म्हटली तर ती अशी—पूर्वीच्या महायुद्धासारखे लवकरच एखादे नवे महायुद्ध निर्माण होईल. त्यांत इंग्लंडाचा पूर्ण पराभव होईल, व मग गेल्या महायुद्धामुळे इंग्रजांना, जाहिरनामा काढून हिंदुस्थानाला स्वराज्याची सत्ता देण्याचे आश्वासन दिले. त्यापुढे या नव्या महायुद्धांत मजल जाईल व पूर्ण स्वराज्य देण्याची इच्छा इंग्रजांना होईल किंवा हाणे भाग पडेल. मग यावर शंका अशी की, ही कल्पना तरी अर्थातः का नाही ? येवढे महायुद्ध देशांत होणे व इंग्रजांचा पूर्ण पराभव होणे या गोष्टी घडतील काय ? ह्यावर माझे उत्तर असे की, असल्या गोष्टी ईश्वर केव्हाकेव्हा मनानें मुद्दम घडवून आणो किंवा त्या त्याच्या लीलेने घडोत. त्या घडतात खऱ्या व मनुष्यबुद्धीच्या साच्यांत त्यांचे हे कर्तृत्व बसविता येते. इतिहासाकडे पहा. कारण नेपाळियन बोनापार्टासारखा यशस्वी धीर शेवटी पराभव पावून सेंट हेलिना बेटांत कैदी होऊन पडला व मेलला. तसेच जर्मन कायसर हा सर्व जगाला भारी असे वाटत असा आज त्याची कोण स्थिति ! त्याला आपल्या देशात पाऊल घालता येत नाही व परदेशात एका कोपऱ्यांत बसून, नवी वायफो करून व जुनी नातवंडे खेळवून, उरलेल आयुष्य त्याला काढावे लागत आहे !

रशियाचा झार म्हणजे अनियंत्रित राज्यसत्तेचे केवळ उपमान ! असे असता, सार्जेंट कुक्यांना गोळ्या घालतो त्याप्रमाणे त्याच्याच सैनिकांना त्याला गोळ्या घालून, सहकुटुंब सहपरिवार ठार केले हे जगानें पाहिले. तात्पर्य, इतिहासांत या प्रकारची ईश्वरी लीला दिसून येते व तिजवर मनुष्याच्या विश्वासाह बसतो. म्हणून अवतार होणे व भक्तांनं इंग्लंड बुडणे अशासारखाहि हा दुसरा चमत्कार आधिदैविक मानतां येत नाही. वर दिलेल्या ऐतिहासिक उदाहरणांप्रमाणे खुद्द इंग्लंडाचे हि एक उदाहरण देतां येण्यासारखे आहे. ते असे. आज हिंदुस्थानांत इंग्रजांचे राज्य आहे तसे इंग्लंडांत एक वळ रोमन बादशाहांचे राज्य होत. इंग्रजांच्या आजच्या उत्कर्षामुळे व वैभवामुळे स्वतः त्यांना कधी काळी दास्य भोगावे लागले असेल अशी कल्पना कारण कोणाला कठीण जाईल. पण ती गोष्ट खरीच आहे. आम्ही आज इंग्रजांशी ज्या भावनेने वागतां व इंग्रज आम्हांशी ज्या भावनेने वागतात त्याच भावनेने सुमार १५-१६ शें वर्षांपूर्वी इंग्लंडांतील लोक व रोमन राज्यकर्ते परस्परांशी वागत होते. पण पुढे एक काळ असा आला की, रोमन बादशाहांवरच घाल, पडला, रानटी लोकांचा उत्पात झाला आणि

‘जगांतील रोमन साम्राज्य गेलें तरी जावो पण रोमनपुरते घरचें स्वराज्य कसे तरी राहो’ असे म्हणून इंग्लंडांतील सर्व रोमन सैन्य व त्याजबरोबर तेथील रोमन गव्हर्नर परत बोलावण्यांत आले व ब्रिटिश लोक अकल्पित रीतीने स्वतंत्र झाले.

### दास्यांतून सुटका कशी होईल ?

वाटेल तर या प्रकाराला कोणी आधिदैविक म्हणावे. पण तो इतिहासात प्रत्यक्ष घडला म्हणून मनाला पटू शकतो. इतकेच नव्हे तर हिंदुस्थानांतील इंग्रजांच्या राज्यासंबंधाने कधी काळी अशी गोष्ट घडेल काय असे कोणी विचारल तर ‘कदाचित् घडलाह’ असे उत्तर देतां येईल. नेपाळियन बोनापार्ट, जर्मन कायसर, व रशियन झार यांची उदाहरण व्यक्तींची होत. पण रोमन बादशाहांचे उदाहरण राष्ट्रांचे आहे. व तीच कल्पना इंग्रजी राज्यासंबंधाने केली तर अगदीच वावगी होणार नाही. आज इंग्रजांनी जगभर शत्रू निर्माण केले आहेत. म्हणून न जाणों जी गोष्ट गेल्या महायुद्धांत फसली ती पुढील एखाद्या महायुद्धात न साधेल कशावरून ? इंग्लंडाचे व अमेरिकेचे भांडण जुंपलें असून देन राष्ट्रांची मने घासत आहेत. न जाणा त्यांतून महायुद्धच निर्माण झालं व अमेरिकन आरमारानें इंग्लंडाच्या आरमाराचा फडशा पाडला तर ? हिंदुस्थानाला स्वातंत्र्य निदान स्वराज्य भिलण्याची ही कल्पना अचाट दिसते, परंतु ती एखाद्या इतिहासज्ञाला मनाने सहज बसतां येईल. आणि खरोखरच असे काही तरी अकल्पित घडल्याखेरीज म्हणजे इंग्लंड या मोठ्या संकटांत सांपडल्याशिवाय हिंदुस्थानावरच त्याचे पाश दिले होणार नाहीत. कारण आजची स्थिति जमसे भरून सरळ युक्तिवाद करित गेलें तर शेवटी निराशेशीच गाठ पडते ! कसे तें पाहा. १५० वर्षांपूर्वी इंग्रज व हिंदी लोक यांच्यांत जे अंतर होतें तें आज कोणत्या दृष्टीने खरोखर कमी झाले असें म्हणतां येईल ? विद्या, संपत्ति, शास्त्रज्ञान, योजना, यंत्रकला, संघटना, अनुभव, द्रव्यसाधन, सैन्य कोण तिहि बाज घेतली तरी, तीत हेच दिसून येईल की, १५० वर्षांपूर्वी त्यांच्या आमच्यांत जे अंतर होतें तें आज वाढलेलच आहे, कमी झालेलें नाही. आणि याच्या पुढील काल घेतला तरी हें अंतर कधी न तुटतां उलट वाढणारेंच आहे. म्हणून १५० वर्षांपूर्वी ज्या गोष्टी नव्हत्या असल्या काही नवीन गोष्टी यापुढें निघाल्याशिवाय या दास्यांतून सुटका होण्याची आशा कशी करावी ? वरच्यापैकी कोणतीहि एक गोष्ट घेऊन प्रश्न विचारावा व त्याचें उत्तर आपणच देऊन पाहावें म्हणजे कळेल.



### अंतर वाढत आहे

लहान मुलांना सहज फसविण्याकरिता गणितांतलें एक उदाहरण गमनीने घालीत असतात. अ व ब या दोन मुलांच्या वयांत गेल्या १० वर्षांत ५ वर्षांचें अंतर पडलें. तर पुढील २० वर्षांत किती अंतर पडेल ? या उदाहरणांतील मर्म समजून सांगण्याचें कारण नाही. त्यांतील फसवणूक उघडच आहे. अशाच रीतीनें म्हणजे अगदीं सरळ गणिताने विचार केला असता, इंग्रज व हिंदुस्थानांतील लोक यांच्यांतील अंतर पुढें कितीहि काल गेला तरी कसें तुटणार ? उलट ते गणितश्रेढीनें किंवा भूमिती-श्रेढीनें वाढत जाणार. १५० वर्षांपूर्वी इंग्रजांनी साम्राज्य स्थापण्यास प्रारंभ केला होता तरी ते आमच्या फार तर चार पावले पुढे होत. आज ते अंतर दसपट वाढले आहे. पूर्वी त्यांच्या आमच्या शस्त्रास्त्रांत इतकाच फरक होता की, त्यांच्या बंदुका आमच्या बंदुकांपेक्षा पांच-पन्नास यादींनी अधिक पळेशर होत्या. पण तेव्हां आमच्या हातीं कसल्या का होईना बंदुका तरी होत्या, पण आज त्याहि नाहीत ! उलट इंग्रज ४,००० फुटांवरून विमानांतून बॉम्बगोळे टाकू लागले आहेत. त्याला उत्तर देण्याला आमच्या-जवळ काय आहे ? १५० वर्षांपूर्वी हिंदुस्थानांताल इंग्रजाजवळ तारायंत्र नव्हतें. व आज आम्ही त्यांचें तारायंत्र तोडलें तरी बिनतारेनें ते आपले संदेश पाठवू शकतात. १५० वर्षांपूर्वी इंग्रजांना इंग्लंडाशिवाय दुसऱ्या कोणत्याहि देशातून माधन-सामुग्री मिळत नव्हती. आज त्यांना सर्व जगाच्या पाठीवरून हरत-व्हेचीं साधनसामुग्री मिळू शकेल. आरमाराच्या दृष्टीनें इंग्लंड हे फ्रान्स, अमेरिका, जपान यांना वरचढ आहेच. पण व्यापारी जहाजांच्या दृष्टीनें पाहिले तर त्याचा हात कोणनेच राष्ट्र धरू शकणार नाही. सांगण्याचें तात्पर्य इतकेंच की, जुन्या पद्धतीनें खडे उभे राहून समोरासमोर इंग्रजांशीं लढू म्हटलें तरी तें १५० वर्षांपूर्वीपेक्षा दसपट अधिक अशक्य झाले आहे. अशा स्थितींत जवळ जवळ स्वातंत्र्याच्या व सुटकेच्या कल्पना प्रायः आधिदैविक अशाच सुचाव्या यांत आश्रय नाही. पण त्या पटत नाहीत म्हणूनच दिसण्यात आधिदैविक पण पुष्कळशी आधिभौतिक व इतिहास सिद्ध अशी कल्पना भी वर सुचविली आहे. “England's difficulty is our opportunity” या तत्त्वावर माझा पूर्ण विश्वास आहे. कारण आम्ही सरळ लढून स्वतंत्र होणे हे जसें आज अशक्य तसेंच सरळ न्यायबुद्धि सुचून आम्हाला इंग्रजांनी स्वराज्य देणें हहि अशक्य होय.

### आध्यात्मिक कल्पना

आधिदैविक कल्पना सोडून आतां आध्यात्मिक कल्पनांकडे वळू. या कल्पना मनाला अधिक पटणाऱ्या असतात. कारण त्यामध्ये ईश्वरी रूपेचें किंवा दैवाचे पारतंत्र्य नाही, तर जीवात्म्याच्या स्वतंत्र वृत्तीचें लक्षण आहे. आध्यात्मिक स्वतंत्र कल्पना प्रायः आत्मिक बलावरच असणार व हें आत्मिक बल वाढविण्याचा उपदेश देशांतील पुढाऱ्यांनीं केलेला आहे व तो तितक्यापुरता योग्यहि आहे स्वातंत्र्यप्राप्तीकरितां कोणी आत्म-संयमन सुचवितो, कोणी नितिक्षा सुचवितो, कोणी मनन सुचवितो, कोणी अभ्यास सुचवितो, कोणी त्यागबुद्धि सुचवितो, कोणी चितशुद्धि सुचवितो, कोणी समाजसेवा सुचवितो, कोणी सात्विक भावनांचा उत्कर्ष सुचवितो अशा रीतीने आत्मा समर्थ व प्रबल करण्याला जे जे गुण उपयोगी पडण्यासारखे असतील ते ते निरनिराळ्या रीतीनें सुचविले जातात. पण हे सर्व सद्गुण सर्व जनतेनें एकाच वेळीं संपादन करणें ही गोष्ट अशक्य कोटींतील असल्यामुळें शेवटीं एखाद्या व्यक्तीनें आपलें आध्यात्मिक रत्नतंत्र्य हे व राष्ट्राचें स्वातंत्र्य असें म्हणून घ्यावें लागते. ‘आपण मेलां जग बुडालें’ ही जुनी म्हण प्रचलित आहेच. तेव्हां तिचा उत्तरार्थ म्हणून ‘मी मनानें मुक्त झालों तेव्हां राष्ट्रहि मुक्त झालें’ अशी म्हण सद्बुद्धीनें पाडण्याला कोणती हरकत ! अर्थात् या म्हणीचा हरकत नाही. पण प्रत्यक्षपणें पाहावयाचें म्हणजे पूर्वार्थ जितका खरा तितकाच उत्तरार्थहि खरा ठरणार. एका व्यक्तीला आत्म-हत्यानें जसें गावे जग बुडवितां येत नाही तसेच एक व्यक्ति पूर्ण सद्गुणसंपन्न झाल्यानें किंवा आपला आत्मा शक्य तितका अधिक प्रबल केल्यानें सगळ्या राष्ट्रांला तारण्याचें काम तिच्या हातून होत नाही.

येथे ख्रिस्ताला ख्रिस्ती-बंध “लोकतारक” मानतात परंतु तारक याचा अर्थ जामीन असा नसून वकील असा आहे. तो ईश्वरापाशीं मनुष्याची रदबदली करील पण या रदबदलीला योग्य असें सद्गर्तन किंवा पुण्य स्वतः मनुष्याच्या हातून घडावें लागतें. थोडासा पुरावा असला तरी तो बकिलाला खुद्दून दाखवितां येईल. परंतु मुळांत पुरावा नसला किंवा गुन्हेगराने अपराधाची तोडानें कबुली दिली तर वकाल त्याला बचावू शकत नाही. स्वतः ख्रिस्तानें छळ मोसल्यानें त्याला ईश्वरापाशीं मनुष्याची रदबदली करण्याचा अधिकार मिळाला पण मुक्ति मिळण्याकरितां जे दंडन सोसावे लागतें तें दंडन सर्व जगाने सोसल्याची पावती येथे ख्रिस्ताला ईश्वराकडून मिळाली नाही. तात्पर्य,

स्वातंत्र्याची अध्यात्मिक कल्पना स्वावलंबनावर रचलेली म्हणून ती आधिदैविक कल्पनेपेक्षा अधिक ग्राह्य. परंतु तिची योग्य मर्यादा ओळखली पाहिजे. म्हणजे देशांतील एखाद्या पुढाऱ्याने सद्गुण-संपन्न होऊन राष्ट्रस्वातंत्र्याचा अनुभव मला मिळाला म्हटले तर ते त्याचे उद्गार जनतेने शब्दशः घेतां कामा नये.

### आधिभौतिक कल्पना

अध्यात्मिक कल्पनेनंतर ओघानेच आधिभौतिक कल्पना येते. आणि आधिभौतिक कल्पनेने राष्ट्राला जे स्वातंत्र्य मिळेल तेच माझ्या मते खरे स्वातंत्र्य ठरेल. राष्ट्रीय स्वातंत्र्यही कांही केवळ कल्पनेची गोष्ट नाही, तर ती अनुभवाची आहे. व अनुभव जसा आधिभौतिक म्हणजे इंद्रियगम्य पाहिजे तसा प्रयत्नहि समग्र जनतेकडून आत्मिक व मानसिक शक्तीची मदत घेऊन पण प्रत्यक्ष शरीराने झाला पाहिजे. हल्लीच्या पारतंत्र्याची कल्पना अनुभवाने सोडवू लागलों असतां संसारांत व व्यवहारात त्या पारतंत्र्याची पदोपदा गाठ पडते. कोठे त्यावर पाय ठेचाळतो तर कोठे त्यावर डोके आपटते कोठे त्याकडून आपले कान उपटले जातात तर कोठे त्याची लाथ आपल्या पाठीत बसते. म्हणून पारतंत्र्य गेलं व स्वातंत्र्य मिळालं याचा अनुभव यावयाचा तर तोहि आपल्या राष्ट्रीय शरीराच्या हालचालीत, चळवळीत व संचारांत मिळणारा आहे. आणि ते मिळवावयाचे तर राष्ट्रीय शरीराच्या सर्व अवयवांनी व इंद्रियांनी सारखेच झटले पाहिजे.

यावर शंका अशी की, एका जीवात्म्याला पूर्णता प्राप्त झाल्याने जसे सर्व राष्ट्र स्वतंत्र होणे अशक्य तसेच उलट राष्ट्रांतील प्रत्येक व्यक्ति हवी तितकी ज्ञानी, उद्योगी, कार्यक्षम, स्वार्थत्यागी किंवा पराक्रमी होणे ही अपेक्षाहि व्यर्थ होय. म्हणून ती एक कल्पना जशी व्यर्थ तशी दुसरीहि व्यर्थ होय. पण खरे सत्य ह्या दोन टोकांच्या दरम्यान आढळेल. म्हणजे कोणी एकच पुढारी हवा तसा निर्माण झाल्याने राष्ट्राला स्वातंत्र्य मिळत नाही, तर कांही एका प्रमाणपर्यंत पुष्कळी जनता ज्ञानी व कार्यक्षम बनावी लागते. आजची स्वराज्याची चळवळ ही वरील स्वरूपाचीच आहे. म्हणजे कोणाहि एका व्यक्तीवर न विसंबतां किंवा यच्यावतू सगळी जनता एकाच मार्गाने जाईल अशी वाट न पाहतां, अनेक व्यक्तींच्या प्रयत्नांना हे प्रमाण भरून काढणे ही राजकाय चळवळच होत आहे. म्हणून ध्येय एकच असले तरी मार्ग अनेक व भिन्नभिन्न आहेत व असणार ही गोष्ट मनाला पटते व म्हणूनच कोणाहि एकाच मार्गाचा फाजील स्तुति किंवा गुण-

वर्णन केले असतां ते सुजाण मनुष्याच्या मनाला पटत नाही. जुन्या शिक्षणक्रमांत एकच शिक्षक वर्गातील विद्यार्थ्यांना सगळे विषय शिकवीत असे. पण नव्या शिक्षणक्रमांत वर्गाची जबाबदारी एकावर असली तरी निरनिराळे विषय शिकविण्याला निरनिराळे तज्ज्ञ शिक्षक नेमले जातात. आम्ही गुरु-माहात्म्याच्या कल्पनेत वाढलेल्या देशांतील लोक असल्याने गुरुसंप्रदायांत अनन्यबुद्धि हाच श्रेष्ठ कशी मानली जाते हे जाणता. तथापि श्रीमद्भागवतांतील अवधूताने २४ गुरू करून जे उदाहरण घालून दिले तेच हिंदी जनतेने आज अनुसरले पाहिजे. स्वराज्याची किंवा स्वातंत्र्याची आधिभौतिक कल्पना साधनमार्गी व गुरुपरंपरा वेगवेगळ्या मानल्या. शिवाय सिद्ध करता येणार नाही किंवा अनुभविता येणार नाही.

### स्वराज्य आधिभौतिक पाहिजे

इतक्या वेळच्या विवेचनावरून हे दिसून येईल की, माझा देववाद देखील इतिहासाला धरूनच आहे. आधिदैविक किंवा अध्यात्मिक यांपैकी स्वराज्याचा कोणताहि प्रकार किंवा स्वराज्य मिळविण्याचा मार्ग डोळ्यापुढे ठेवून चालणार नाही. तो मार्ग मुख्यतः आधिभौतिक असला पाहिजे. मनुष्याचा प्रयत्न शेकडा ८० टक्के झाला म्हणजे मग 'दैवमेवात्र पंचमम्' या न्यायाने उरलेल्या २० टक्क्याकरिता देव किंवा ईश्वरी कृपा यांची अपेक्षा करण्याचा अधिकार त्याला पोचतो, तोपर्यंत पोचत नाही. आधिभौतिक स्वराज्य म्हणजे जे स्वराज्य सांगो-पांग व अंतर्बाह्य पंचकर्मेश्रियांनी अनुभवितां येते व पंचज्ञानेंद्रियांना परामर्षितां येते. ते स्वप्नांतले किंवा मायेतले सत्य का होईना पण त्यालाहि आधिभौतिकच स्वरूप असतं व असले पाहिजे या आधिभौतिक स्वराज्याला प्रथमतः मनुष्य ज्या जागेवर दोन पायांनी उभा राहतो ती जागा स्वतःचीच आहे व ती माझ्या देशाची आहे असे निश्चित म्हणता येण्यासारखी स्थिति असावी लागते ही गरज ऐहिक दृष्टीने स्वार्थी असणाऱ्या माणसालाच आहे असे नाही तर रामदासासारख्या साधूंना-ब्रम्हचान्यालाहि असते. शिवाजी-महाराजांनी स्वराज्य मिळविले त्यांत व्यक्तिशः रामदासांचा इतर ऐहिक फायदा कांहीच नव्हता. पण पूर्वी यवनांच्या सासमुळें दे न पावले ठेवण्यापुरत्या भूमीवरहि स्तंभपणे बसून त्यांना स्नानसंध्या कोठें करता येत होती ? आणि हिंदवी स्वराज्य स्थापन झाल्यावर "उदंड जाहंग पाणी स्नानसंध्या करावया" असे हर्षभरित उद्गार काढून त्यांनी शिवरायांच्या स्वराज्यप्राप्तीचे अभिनंदन केले आहे. रामदासांचे आधिदैविक व अध्यात्मिक स्वराज्य सिद्धच होतं.

पण त्यांना व त्यांच्या देशाला आधिभौतिक स्वराज्य नव्हते. या एकाच उदारहणावरून मी म्हणतो त्या आधिभौतिक स्वराज्याची कल्पना खालपासून वरपर्यंत व समाजाच्या सर्व अंगांसंबंधाने करता येईल. कोणत्याही राष्ट्राच्या सामान्य क्रमाप्रमाणे स्वराज्य चालविणाऱ्या लोकांचे भौतिक ताडाने व भौतिक कागदावर लिहिलेले हुकूम राष्ट्रांतील सर्व भौतिक सजीव शरीरापर्यंत जाऊन पोचले पाहिजेत. त्यांचा तेथे भौतिक क्रियेने अंमल झाला पाहिजे व त्यांनी दिलेले भौतिक करभार वटहुकूम काढणाऱ्या अधिकाऱ्यापर्यंत पोचून दरम्यानच्या सर्व खात्यावरची भौतिक कामे लोकभताला मान्य असेल त्या एका किंवा अनेक अधिकाऱ्यांच्या आज्ञेने चालली पाहिजेत व देशांत राज्य सुरळीत सुव्यवस्थित व सुखाचे झाले पाहिजे. इतकेच नव्हे तर परकीयाना दहशत बसून देशाचे भौतिक संरक्षण सर्व शस्त्राभ्यास झाले पाहिजे. अगळे आधिभौतिक स्वराज्य मिळविणे हे व स्वराज्याच्या चळवळीचे न्येय आहे. शिवाय हे मिळविण्याच्या चळवळीत इतरही कांही गोष्टी लक्षात ठेवल्या पाहिजेत. त्या अशा, जग हे त्रिगुणात्मक आहे म्हणून राष्ट्रावयोगी व राष्ट्रहिताने प्रेरित झालेल्या सर्व शक्तींचे व स्वभावगुणांचे फायदे आपले म्हणून राष्ट्रीय चळवळीमधे घेण्यास तयार झाले पाहिजे. कवीने म्हटले आहे कीः—

“त्रिगुणात्मक जग एक्या माने सोजे पाहसी तूं कसा ? अश्रुक्रोडा एक्या दाने सार्थ सकळ कैसी होई” गाथा फाशाच्या खेळांतहि जर सतत एकच दान पडून व एकच डाव देऊन खेळ रंगत नाही व सिद्धीला जात नाही, तर त्रिगुणात्मक जगात कोणत्याहि एकाच कल्पनेचे नियम घालून व तिचा जुलूम सर्वांवर करून चळवळ यशस्वी होणे शक्य नाही. अर्थात आधिभौतिक स्वराज्यसाधन त्रिगुणात्मक आहे असे मानले पाहिजे. तसेच मुर्खचे उठावण करताना जसे त्याला त्याच्या आवडीचा पदार्थ घेऊं देऊनच हा संस्कार करावयाचा, त्याप्रमाणे कोणत्याहि राष्ट्रभक्ताने आपल्याला प्रिय अशा मार्गाने स्वराज्य साध्य केले तर तो मार्ग ग्राह्यच मानला पाहिजे. राष्ट्रीय चळवळ ही मधुकऱ्यांच्या झोठीप्रमाणे असावी. तीत कोणाच्या हातून मधुकरी म्हणून काणा पदार्थ वाढला जाईल तो जावो. पण तो एकत्र मिसळून व पवित्र प्रेमोदकाचे त्यावर सिंचन करून तो राष्ट्रने सेवन केला पाहिजे तरच मधुकरीचे पुण्य व मधुकरीची सिद्धि लाभेल. आज मी अमुकच पदार्थ खाणार अशी इच्छा करून मधुकरी बाहेर

पडला तर त्याला कित्येक वेळां रिकाम्या झोळीनेच परत यावे लागेल.

### क्रम, आक्रम व पराक्रम

राष्ट्रसेवा ही जशी मानसिक दृष्ट्या त्रिगुणात्मक असणार तसाच तिचा शारीरिक प्रकारहि त्रिगुणात्मक आहे व तो क्रम, आक्रम व पराक्रम या तीन सदरांखाली पडतो. क्रम चालू ठेवल्याने कांही कालाने आक्रम होऊं शकतो. म्हणजे विद्यार्थी जसा एकेक इयत्ता अभ्यासक्रम करीत राहिल्याने एकेक इयत्ता वर चढत जातो व त्याला चढत्या मार्गातले यश मिळत जाते, तसेच राजकारणांतहि क्रमाच्या योगाने आक्रमण करता येते. अशा रीताने क्रम अनुसरून अक्रमण करणाऱ्या व्यक्तींनीच पुष्कळसा समाज भरलेला असतो. तथापि पराक्रमाला केव्हाहि जागा आढेच आहे (देअर इज आव्हेज हम अँट दी टॉप). कित्येक विद्वान लोकां युनिव्हर्सिटीकडे गेलेलेच नसतात. ते नैसर्गिक बुद्धि व स्फूर्ति यांच्यायोगाने प.वीधरा-शेठोहि श्रेष्ठ ठरतात. त्या रीतीने राजकारणांतहि पराक्रमा होण्याला क्रम व आक्रम हे लागत नाहीत. शिवाजीसम्राज हे कोणत्याहि लष्कराकॉलेजांत शिकले नव्हते किंवा अलेक्झांडरहि शिकला नव्हता. समरभूमि हीच त्यांना प्रत्यक्ष शालेसारखी उपयोगी पडली पण अशा रीतीने क्रम आक्रम व पराक्रम हे मार्ग आणि सात्त्विक, राजस व तामस हे तीनहि गुण राष्ट्रकार्याच्या उपयोगी पडतात. म्हणून वर सांगितले यावरून सर्वांची योग्यता शारीरिक आहे असे मात्र मी म्हणत नाही. समाजहि इतका गुणग्राही व न्यायी असतो की तो या तीनहि प्रकारच्या लोकांना योग्यतेनुसार चढती कीर्ति व मान्यता देतो. पण सांगण्याचा माझा मुद्दा इतकाच की पराक्रम आपल्या शक्तीबाहेर म्हणून करता येत नाही व क्रम व आक्रम तुच्छ मानून अनुसरावयाची नाहीत अशा वृत्तीची माणसे लोकांची नेहमी दिशाभूल करतात व स्वतःहि कांही करू शकत नाहीत. या दिशाभुलीतून वाट काढून प्रत्येकाने आपआपल्या शक्त्यनुसार व स्वभावानुरूप कार्य करीत राहिले पाहिजे तरच स्वरूपप्राप्तीची आशा धरता येईल.”

शेवटीं अध्यक्षांनी हल्लीं चाललेली दडपशाही विशेषतः कम्युनिझमच्या नांवाने ३१ लोकांवर खटला करण्याचा सरकारचा हेतु स्पष्ट करून सांगितला आणि ‘कम्युनिझम’ म्हणजे काय हेहि विशद करून सांगितले. तसेच कृ. प्र. खाडिकलर यांच्या खटल्याचा उल्लेख करून ते म्हणाले की, “अशा दडपशाहीने चळवळ मागे

हट्टं शकणार नाही व खाडिलकर हे तुरुंगात गेले तर लगेच स्वतः त्यांच्या मुलाने पुढे येऊन नवा काळ पत्राचे संपादकत्व जबाबदार रीतीने

आपल्याकडे घेतले, यावरून या दडपशाहीला तोंड देण्याचाच तरुण पिढीचा पूर्ण निश्चय आहे हे सिद्ध होईल."

## पुस्तक-परीक्षण

### कौटिलीय अर्थशास्त्र

#### लेखांक १ ला

‘कौटिलीय अर्थशास्त्र’ या संस्कृत ग्रंथाच्या भाषांतराचा पहिला भाग १९२७ साली प्रसिद्ध झाला त्या वेळी त्याचा परिचय वाचकांना आम्ही करून दिलाच होता. हल्ली या ग्रंथाचा उरलेला दुसरा भाग प्रसिद्ध होऊन तो काम पुढे झाले, याबद्दल भाषांतरकार व प्रकाशक या दोघांचेही आम्ही मनःपूर्वक अभिनेदन करतो. पण त्यानोबर मराठी वाचकवर्गाचेही अभिनेदन केल्याशिवाय राहावत नाही. कारण भरत खंडोवीर प्राचीन विद्या विद्वत्ता व सुधारणा यांच्याविषयी ज्या ग्रंथाच्या जोरावर आपणाला साधार व सकारण असा अभिमान वाळगता येतो त्यांतील श्रेष्ठ ग्रंथांमध्ये या ग्रंथाची गणना अवश्य करावी लागते. परंतु मूळ ग्रंथ संस्कृतांत, व त्यांतूनही सूत्ररूपाने म्हणजे होतील तितके शब्द वाचवून म्हणजे कापडाचे धागे ठासून विणतात त्याप्रमाणे, लिहिलेला असल्यामुळे, सामान्य वाचकांस तो उपलब्ध झाला तरी त्यांतील सर्व मर्म कळणे अशक्यप्राय होते, परंतु तोच ग्रंथ आता प्रस्तुत भाषांतराच्या रूपाने प्रकाशित झाल्यामुळे खासगी व सार्वजनिक मराठी ग्रंथसंग्रहांतून त्याला कायमचे स्थान मिळेल. आणि अभ्यास करण्याची उमेद किंवा निदान कुतूहल-बुद्धि यापैकी कोणत्याही हेतूने तो वाचण्याची इच्छा धरणाऱ्यास तो आता सहज वाचता येईल. म्हणून आर्यविद्याभिमानी असे हजारों मराठी वाचक तो ग्रंथ वाचून, भाषांतरकारांच्या व प्रकाशकांच्या श्रमांचे चीज करून त्यानोबर आपली आकांक्षाही तृप्त करतील याविषयी आम्हास शंका वाटत नाही.

या ग्रंथाचे प्रकाशक, मुळे यांनी या दुसऱ्या खंडाच्या प्रारंभी जे स्वतःचे हट्टत सांगितले आहे ते बोधप्रद आहे. मुळे यांचे शिक्षण जुन्या समर्थ विद्यालयांत श्री. तात्यासाहेब करंदीकर यांचे हा खाली झाले. व त्यानंतर सुप्रसिद्ध महाराष्ट्र पत्राचे संपादक श्री. ओगले यांचजवळ मुळे यांनी दोन वर्षे खासगी शिक्षण घेतले. या दोन सन्मार्गदर्शक शिक्षकांनी मुळे यांच्या मनांत जे

सत्प्रवृत्तीचे बीज निर्माण केले ते फलप्रद झाले यांत शंका नाही. कारण विद्यार्जन संपल्यानंतर वडिलोपाजित पुस्तकविक्रीचा व प्रकाशनाचा धंदा त्यांनी पुढे चालविला; आणि रोजनिशा पत्रांचे व किरकोळ वार्षिक पुस्तके छापून विकून उदरनिर्वाह होत असता, त्याहून विशेष प्रतीचे व राष्ट्रोपयोगी असे आपल्याच धंद्यातले एखादे कार्य करावे असे त्यांना वाटले. आणि निमग्न जगताच्या एका अंकांत कौटिलीय अर्थशास्त्राचे कांही उतारे प्रसिद्ध झाले होते ते वाचून या महत्त्वाच्या ग्रंथाकडे त्यांचे लक्ष वेधले, व कितीही खर्च आला तरी हा समग्र ग्रंथ भाषांतरासह प्रसिद्ध करून मराठी वाचकांच्या हाती यावा असा निश्चय त्यांनी केला. यावरून चांगल्या शिक्षकांशी सहवास घडल्यानेच मुळे यांच्या मनात सत्प्रवृत्तीचे बीज रुजले व ते दृढ निश्चयाने फळाला आले असे जे आम्ही वर म्हटले ते खरेच आहे हे कोणीही मान्य करील.

मुळे यांनी गेल्या १० वर्षे हा निश्चय मनांत कायम ठेवला हे त्यांना भ्रष्टावाह आहे. परंतु त्यांचा हा निश्चय कायम सिद्धीस जाण्याला फिरून त्यांचे शिक्षक करंदीकर हेच उपयोगी पडले. कारण या ग्रंथाचे सर्व भाषांतर करून देण्याच्या कामाला स्वतः करंदीकर यांना जरी भरपूर वेळ नव्हता तरी, हस्त नाही तर परहस्त या न्यायाने त्यांनी नगराचे विद्याभिलाषी गृहस्थ बळवंतराव हिवरगांवकर यांना विनंती करून हे भाषांतर करविले व नंतर ते स्वतः पाहून तपासून प्रकाशनाचे काम हल्ली पुरे केले. या अत्यंत परिश्रमाच्या कार्यात मुख्य भाग हिवरगांवकर यांनीच उचलला खरा. कारण सर्व भाषांतर त्यांनी करून शिवाय दुसऱ्या खंडाला जोडलेली सोठी विवेचनात्मक प्रस्तावनाही लिहिली. तथापि भाषांतर रूज पाहणे व वेगळी आणि ए+ विवेचनात्मक प्रस्तावना लिहिणे ही कामेही परिश्रमाचीच हाती, व ती करंदीकर यांच्या उद्योगप्रयत्नेमुळे व निष्ठेमुळे पार पडली. परंतु हिवरगांवकर हे भाषांतर पूर्ण करून निमी-

अधिक प्रस्तावना झाल्यावर बुद्धीने निवर्तले, व हा ग्रंथ वाचकांच्या हातीं संपूर्ण व सांगोपांग पडेल. पाहाण्याचा आनंद अनुभविण्यास ते राहिले नाहीत, याबद्दल मुळे व कर्तवीर यांच्याप्रमाणे आम्हालाहि मोठी हळहळ वाटते. या ग्रंथाचा कारणीभूत झालेल्या या त्रिवर्गाचा उल्लेख अशा आदरबुद्धीने व विस्तृत करण्याचें कारण हेंच की, असले ग्रंथ तयार करण्याचें काम किचकट, तें छापण्याला खर्च फार, व मराठी वाचकांची स्थिति पाहवी तर त्यांनीं उदार आश्रय देऊनहि प्रकाशनाचा खर्च भरून निघण्याचीहि मारामार. म्हणून असे ग्रंथ प्रसिद्ध होण्याला विशेष प्रकारची राष्ट्रीय अभिमानाचीच दृष्टि लागते. असो. आतां राष्ट्रीय अभिमान जागृत करणाऱ्या अशा या ग्रंथाकडे वळू.

या ग्रंथाच्या पहिल्या भागाच समालोचन आम्ही केलें तेव्हां या ग्रंथाच्या योग्यतेविषयी दोन शब्द लिहिलेच होते त्याविषयी द्विदृष्टि न होतां परीक्षण लिहिण्यासारखा विषय या दुसऱ्या भागांत काहीं अधिक आलेला आहे. पण काही बाबतींत थोडीशी द्विरुक्ति झाली तरी ती हवीच आहे. कारण असे महत्त्वाचे ग्रंथ वरचेवर प्रसिद्ध होत नाहीत. म्हणूनच त्यांच्याविषयी काहीं निमित्तानें पुनरुक्ति करण्याचा योग आल्यास तो आनंददायकच वाटतो. कौटिलीय अर्थशास्त्र हा ग्रंथ २२ श वर्षांपूर्वी लिहिला गेला असे मानण्यास हरकत नाही. पण युरोपियन चिकित्सक पंडितांना अशी एक सवय आहे की, कोणताहि संस्कृत ग्रंथ घेतला असता ते होतां होईतों आधुनिक ठरविण्याचा प्रयत्न करावयाचा ग्राम्य शब्दांनीं बोलावयाचें तर त्यांना ही 'वर्षे चोरण्याचा किंवा हरण करण्याची' सवय किंवा खोड आहे असे म्हणता येईल. लो. टिळकांनीं लिहिलेला वेदकालनिर्णायक ग्रंथ पुष्कळांनीं वाचला असेल. म्हणून त्याचा निर्देश येथे करून आम्ही वाचकांना असे सांगतो की, युरोपियन पंडितांना ही खोड कशी लागत गेलेली आहे, व तो केवळ सत्यान्वेषी चिकित्सक बुद्धीचा परिणाम नसून यांत खरोखर मानसिक दोष आहे, हें टिळकांनीं खोडून काढलेल्या युरोपियन पंडितांच्या अनुमानावरून कोणासहि सहज दिसून येईल. टिळकांप्रमाणें भांडारकर तेलंग वर्गरे विद्वानांनाहि हाच अनुभव आल्याचें त्यांच्या ग्रंथांतून दिसतें. मग चिकित्सक बुद्धीचे म्हणविणाऱ्या युरोपियन पंडितांना, दुसऱ्याच्या संस्कृतीचीं वर्षे चोरून ती आधुनिक ठरविण्याची खोड असावी याचे कारण काय? याचे कारण हेच की "विद्या व संस्कृति यांचा जगतील उगम ख्रिस्त युगानंतरचा आहे, निदान ग्रीस व रोम खेराजकरून जगांतील इतर भागांत ख्रिस्तापूर्वी संस्कृतीचा उगम

नव्हता" अशी समजूत त्यांच्या मनानें करून घेतलेली आहे. अर्थात् स्वाभिमानाच्या अतिशयोक्तीचाच हा परिणाम होय.

प्रो. मॅक्समुल्लरसारख्यांनीं वेदवेदांगाचा कसून अभ्यास केल्यामुळे, हिंदुस्थान युरोपियन राष्ट्रांना काय शिकवू शकेल याची योग्य कल्पना त्यांना आली; व ती त्यांनीं कृतज्ञतेन व प्रांजलपणानें कबूलहि केली आहे. शिवाय त्यांना हेह कबूल करावेंच लागले की, ख्रिस्त युगापूर्वी व त्यानंतरच्या काहीं शतकांत इकड हिंदुस्थान संस्कृतिमय असतां इंग्लंड जर्मनी या सारख्या दशांतील तत्समकाळीन समाज रानटी स्थितीत हेत. अर्थात् भारतीय संस्कृत ग्रंथांचीं वर्षे होतील तितकी कमी करण्यांत त्यांना इंग्लंड जर्मनी या देशाची संस्कृति आधीची असे ठरवावयाचें नव्हत व ठरवितां आलीह नसत. पण मॅक्समुल्लरदि पंडितांच्या या खोडांचे कारण घरच्यापेक्षां आज्ञाच्या विद्यासंपत्तीच्या आभिमानी मुळे उत्पन्न झालेले होते. ख्रिस्त-युगापूर्वीहि लॅटिन व त्यापूर्वी ग्रीक संस्कृति हीच काय ती सगळ्या जगांतील संस्कृति! आणि त्या व्यतिरिक्त जगांत इतर काठें खरी संस्कृति अशी नव्हती असा त्यांचा समज! पण सुदैवाने अलीकडे पुराणवस्तुसंशोधन खात्याने जो उद्योग चालविला आहे त्यामुळे ख्रिस्ता शकामागाल दोन हजार वर्षांपूर्वीहून दोन हजार किंवा अधिक वर्षांच्या आये संस्कृतीचा पुरावा हिंदुस्थानांत किंवा बाहेर त्यालगत उपलब्ध होऊं लागला असल्यामुळे, या युरोपियन पंडितांची भ्रममूलक अनुमाने भराभर ढासळून पडू लागली आहेत.

वराल इतके विवेचन करण्याचें कारण हेंच की 'कौटिलीय अर्थशास्त्र' संबंधीनेहि युरोपियन पंडितांनीं ही खोड प्रगट केली आहे. तथापि सुदैवाची गोष्ट ही की या ग्रंथासंबंधाने त्यांना ६०० वर्षांपेक्षां अधिक वर्षांची चोरी करतां आली नाही! त्यांच्या मतें या ग्रंथाचा काल ख्रिस्तपूर्व चौथ्या शतकाचा नसून ख्रिस्तात्तर चौथ्या शतकाचा आहे. या अनुमानाचें खंडन हिवरगांवकर यांनीं आपल्या प्रस्तावनेत समर्पक रीतीने केले आहे तें मुळांत कोणीहि वाचोव. केवळ मराठी वाचकाना या ग्रंथाचा सामान्यपणें परिचय करून देणें हाच या लेखाचा मुख्य उद्देश असल्यामुळे याहून अधिक विवेचन आम्ही येथें करित नाही. आम्ही इतकेच म्हणतो की, या युरोपियन पंडितांच्या मताप्रमाणे हा ग्रंथ २२ शें वर्षांपूर्वीचा नसून १६ शें वर्षांपूर्वीचाच आहे असे जरी घेऊन चाललो तरी ग्रंथाच्या महत्त्वाची हानि कांहीं होत नाही. कारण ग्रीस व रोम सोडून दिले असतां, या ग्रंथाच्या तोडीचा त्या कालाचा ग्रंथ सगळ्या युरोप खंडांतील वाड्मयामध्ये कोणालाहि

काढून दाखवितां येणार नाही हा मुद्दा सर्वस्वी अबाधित राहतो; व युरोपियन पंडितांच्या पदरांत त्यांच्या मत्सरबुद्धीचें पाप मात्र पुरे पडतें. या ग्रंथाचा कर्ता आर्य चाणक्य हा चंद्रगुप्त मौर्याचा शिक्षक व मुख्य राजमंत्री होता, आणि स्वतः चंद्रगुप्त हा मुद्रसिद्ध अलेक्झांडर याशीं समकालीन होता, अशी जी अनुमानसिद्ध व ऐतिहासिक पुराव्यावरून वनगारी समजूत आहे तीच वाचकांनी घेऊन चालावें.

आता या ग्रंथांतील विषयासंबंधान पाहतां, त्या विषयांचा अभिमान आपणाला वाटतो तो केवळ त्याच्या प्राचीनत्वामुळे नसून त्यांत प्रगट झालेलें बुद्धिचातुर्य, परिणत संस्कृति, व उत्कर्षपूर्ण देशस्थिति यावरूनहि तो अभिमान बाळगण्यास भरपूर जागा आहे ही गोष्ट नमूद करण्यासारखी आहे. हीं तीनहि वर्णनें किती खरी आहेत हे मूळ ग्रंथ वाचून पाहणाराला तेव्हांच दिसून येईल. कारण या ग्रंथाला 'अर्थशास्त्र' असें जरी थोडेंसे एकांगी नांव आहे तरी त्यांत अनेक प्रकारचे मानसिक तत्त्वज्ञान व अनुभवसिद्ध विद्या असल्याचें स्पष्ट आहे. स्वतः कोटिल्याच्यामते अर्थशास्त्र म्हणजे पृथ्वी किंवा भूमि जिकण व तिचें यशस्वी रीतीनें परिपालन करणें याविषयांचे शास्त्र होय. अर्थशास्त्र या शब्दाला समानार्थक ईंग्रजी शब्द 'पोलिटिकल इकॉनमी' असा आधुनिक विद्वानांना सहजच मुचतो. परंतु त्या दोन शब्दांचा व्याप्ति एकच नाही. आधीं काणतेहि शब्द हे कोणत्याहि विषयाचा अर्थ तेतोनें प्रगट करण्याला समर्थ नसतात त्यांत अतिव्याप्ति किंवा अव्याप्ति हा दोष नेहमीं घडतो. शिवाय, पोलिटिकल इकॉनमी हा शब्द घेतला तरी त्यांतहि हा दोष आढळ. कारण मूळ ज्या ग्रीक शब्दावरून तो शब्द निघाला त्यानें दर्शवलेला अर्थ आज २० व्या शतकांत 'पोलिटिकल इकॉनमी' या शब्दाचा नाही. इतर सर्व गोष्टींबरोबर अर्थशास्त्राचा विषय एका बाजूला वाढत जाऊन, मूळच्या समाजशास्त्र विषयापैकीं फक्त एका भागाला तो हद्दीं चिकटून राहिला आहे हें अर्थशास्त्राचा इतिहास वाचणारांना कळून येईल. आणि दिवसंदिवस तो अर्थ अधिकाधिक संकुचित होत चालला आहे. म्हणून या ग्रंथाच्या उसन्या परभाषांतरित नांवावरून त्याची कल्पना करणे बरोबर होणार नाही.

मूळ ॲरिस्टाटल याचा अर्थशास्त्र नामक ग्रंथ घेतला तरी त्यांत असे किती तरी विषय गोवलेले आढळतात कीं ते त्याच नांवाच्या आजच्या युरोपियन किंवा अमेरिकन ग्रंथांत आढळत नाहीत. याचे कारण हेंच कीं, ॲरिस्टाटलच्या ग्रंथाप्रमाणेंच हा ग्रंथहि व्यापक पद्धतीने लिहिलेला आहे ज्ञानविषयांनी तर्कशास्त्रानुसार विभागणी हद्दीं करतात अशी ती पूर्वीं करीत नसत जुनी पद्धति वेगळी होती जुनी ग्रंथकर्तृत्वाची पद्धतीहि अशी होती की, कोणी एखादा ग्रंथ लिहिला तर त्यांत ग्रंथकाराला असलेले बहुतेक सर्व ज्ञान संगृहीत करावयाचें. या पद्धतीला एनसायक्लोपिडिक (Encyclopedic) पद्धति म्हणतां येईल. निदान 'कॉटिलीय अर्थशास्त्र' हा ग्रंथ तत्कालीन समग्र समाजस्थितीला उद्देशून लिहिलेला असल्यामुळे, आजच्या दृष्टीनें एकत्र न यावे असे अनेक विषय त्यामध्ये आलेले आहेत. हे सांगण्याचे कारण असें कीं मूळ ग्रंथ बाजूला राहून, व अर्थशास्त्र हा शब्दहि बाजूला राहून ग्रंथाचा जो कर्ता चाणक्य त्याच्या विषया कपटी मुत्सद्दी अशी जी कल्पना परंपरेनें व रुढीनें लोकांच्या मनांत उतरली आहे तितक्यापुरतांच या ग्रंथाविषयी लोकांची कल्पना सामान्यतः असते. कारण कोठेहि दोन गोष्टीत कांहीं साम्य दिसले म्हणजे त्यांचा दाखला एकमेकाना देण्याची रीतच आहे. आणि आधुनिक विद्वानांना इटालियन ग्रंथकार मॅकॅव्हिली यांचे नांव व त्याच्या कुप्रसिद्ध कपटनीती-इतकीच ग्रंथाची स्थूल माहिती असल्यामुळे, मॅकॅव्हिलीच्या 'प्रिन्स' या ग्रंथाप्रमाणें चाणक्याचें अर्थशास्त्र हा केवळ कपटी राजनीतीचा एक ग्रंथ असेल अशी पुष्कळांचा सहजच समजूत असते. पण ही समजूत किती खोटी आहे व या पुस्तकांत तत्कालीन समाजस्थितिदर्शक व संशोधनाला योग्य अशी इतर किती माहिती आहे हें मूळ ग्रंथ जो वाचील त्याला तेव्हांच दिसून येईल. तात्पर्य, केवळ रुढ कल्पनेनें या ग्रंथाविषयी कोणीहि अनुमान बांधण्याचे धाडस करूं नये. तर संशोधक व अभ्यासक बुद्धीनेंच त्याचा परामर्ष घ्यावा. असो. अशा रीतीने प्रस्तावना रूपानें या ग्रंथाचा परिचय करून दिल्यावर त्याचें खरें महत्त्व कळून येण्याकरितां त्यांतील विषयांचें जे परीक्षण करावयाचें ते पुढील लेखांत करूं.

## खुंटा हलवून बळकट केला !

बरेच दिवसांपासून हिंदी संस्थानिकांनी ब्रिटिश सरकाराच्या मार्गे भुणभूण लाविली होती कीं “तुमच्या आमच्या राजकीय संबंधाची एकदा तपासणी व उजळणी होऊं या हो”. सरकारहि कंटाळून जाऊन म्हणाले “ठीक आहे. तपासणी-उजळणी पाहिजेना? मग होऊनच जाऊं या. आम्ही त्याला तयार आहों”. ही कबुली ऐकून संस्थानिकांना वाटलें की आपण जिंकले. पण ही तपासणी-उजळणी करण्याकरितां सरकारने काय केलें? स्वतःच्या मानसपुत्रांचीच एक कमिटी नेमली. कमिटीचे अध्यक्ष कोण तर सर हारकोर्ट बटलर ! म्हणजे इरसालांतले इरसाल धूर्त मुत्सदी. त्यांच्या जोडीला दोन कायदे-पंडित म्हणून दिले. पण तेहि इंग्रजच. जणुं काय हिंदुस्थानांत कायदेपंडित नव्हते. पण स्वतः संस्थानिकहि असे भले की त्यांचा हिंदी कायदेपंडितांपेक्षां विलायती कायदेपंडितांवरच अधिक विश्वास ! पण या सर्व विश्वास-निधींनी अखेर संस्थानिकांना गोता दिला व सूर्याची पिढे दाखविली. संस्थानिकांना आपल्या चुकीचा सुगावा लागला. पण दुदैवानें तो फार उशीरा लागला. ऊंस चरकांत निम्याहून अधिक पिळाले गेल्यावर पश्चात्ताप होऊन काय उपयोग !

वास्तविक संस्थानिकांना आपण बादशाही सरकारच्या बरोबरीचे अशी जाणीव किंवा भावना होती तर असली कमिटी त्यांनीं मान्य कां केली ! तिच्यापुढे पुरावा देण्याला हे कां तयार झाले ! बरोबरीच्या लोकांचा वाद तोडणे किंवा इनसाफ करणें हें काम बरोबरीच्या लोकांनीच केलें पाहिजे. म्हणजे कमिटीवर जसे सरकारचे प्रतिनिधी तसेच संस्थानिकांचेहि प्रतिनिधी नेमावयास पाहिजे होते. किंवा “आमची संस्थानें म्हणजे स्वतंत्र राष्ट्र” अशीच भावना जर संस्थानिकांची होती, आणि तहनाम्यासारखे मातबर कागदपत्र अर्थ लावण्याकरितां पुढे यावयाचे होते, तर “हा सर्व वाद राष्ट्रसंघाच्या एखाद्या कमिटी-कडे सोंपवा” असा आग्रह संस्थानिकांनीं धरावयास पाहिजे होता. जगांतल्या कोणत्याहि फाटक्या-तुटक्या राष्ट्रांचीं भांडणें जर राष्ट्रसंघापुढें येतात, तर ब्रिटिश सरकारचे बरोबरचे दोस्त म्हणविणाऱ्या या संस्थानिकांचे भांडणहि राष्ट्रसंघाकडे जाण्यास कोणती हरकत होती ! किंवा आणखी तिसराहि एक मार्ग होता. तो असा कीं, ब्रि. सरकार व संस्थानिक यांनीं लेखी राजीनामे देऊन, उभयपक्षांच्या संमतीनें पंच नेमून, त्यांच्याकडून निकाल करून

ध्यावयास पाहिजे होता. पण यांपैकीं कांहींच घडलें नाहीं.

आम्हा लहानसान लोकांचें उदाहरण या मोठ्या मातबर संस्थानिकांनीं गिरवावें असें आम्ही म्हणणार कोण म्हणा ! पण बटलर कमिटीची ही दोषास्पद घटना पाहतांच त्यांनीं तिजवर बहिष्कार टाकावयास पाहिजे होता. कमिटीपुढें जाण्याचेंच नाकारावयास पाहिजे होतें. पण एवढा जोर कोठें आहे ! बोलूनचालून संस्थानिक हे आजवर ताबेदारींत दिवस काढलेले. पोलिटिकल एजंट व रेसिडेंट यांना देवासारखे वागवून स्वतः त्यांच्या पायाशीं यांनीं लोटांगणे घेतलेलीं. पोलिटिकल खात्यांतील चित्रगुप्ताने यांच्या वहीखात्यांतील पाप कर्मांचा उतारा काढून पुढें ठेवण्याची धमकी घालतांच क्षमस्व म्हणून हे मोकळे झालेले. तोफांची सलामी वाढविण्याकरितां हे हपापलेले. कोणत्या एखाद्या फाटक्या साहेबाचीहि सरबराई करून त्याची भिजास संभाळण्यांत खर्ची पडलेले. अशांच्या हातून कमिटीवर बहिष्कार कसा पडणार ! बहिष्काराला जें भांड-खोरिचें स्वरूप येतें तें उघडपणें स्वीकारण्या इतका धीटपणा यांच्या अंगी कोठून येणार ! तात्पर्य, “कमिटी नेमतां, पण ती अशी काय म्हणून ?” असा प्रश्न एकाहि संस्थानिकानें केला नाहीं. फिरीदीला निघावें, आणि प्रतिवादी नेमील त्या व प्रतिवादीचा पगार खाणाऱ्या न्यायाधीशाचा अधिकार निर्णयार्थी मान्य करावा हा कोण शहाणपणा !

वास्तविक चौकशी कमिटी नेमण्याचाच अधिकार जर स्वतंत्रपणे ब्रिटिश सरकारचा म्हणून संस्थानिकांनीं मुळांत मान्य केला, तर त्या सरकाराला संस्थानांच्या अंतर्व्यवस्थेंत हात घालण्याचा अधिकार आहे कीं नाहीं हा मुद्दाच उपास्थित होऊं शकत नाहीं. कमिटीची घटना सरकारनें केली तीच जर मान्य करावयाची होती तर, “तुमच्या अंतर्व्यवस्थेत हात घालण्याचा अधिकार आम्हाला आहे,” हा जो हक्क प्रथमपासून ब्रि. सरकार सांगत आले आहे तोच संस्थानिकांनीं मान्य केला असता म्हणजे येवढी कमिटी व येवढी चौकशीच नको होती. पण असले कागदी घोडे व्यर्थ नाचविण्याशिवाय सर लेस्ली स्कॉटसारख्या गोऱ्या यॅरिस्ट्राच्या घरांत गरीब संस्थानी प्रजेचे लक्षावधि रुपये जाणार कसे ! व उत्तर-हिंदुस्थानांतले उपद्रयापी महत्त्वाकांक्षी लष्प्रतिष्ठित शिष्ट संस्थानिक, कर्नल हस्करासारखे त्यांचे हस्तक, व प्रो. रशब्रुक वुल्यम्ससारखे उभयान्वर्या



स्वार्थसाधक यांचे स्तोम माजणार कसें ? व चंदी चालणार कशी ? कुत्रे पीठ खातें पण तें गरिबांच्या घरीं अंधळा दळीत असतां. तथापि श्रमितांच्या घरीं डोळस दळीत असतांहि कुत्र्यानें खुशाल पीठ खावें!

वरें, आम्ही हें असं न म्हणावे तर काय करावें? मध्यवर्ती त्रि. सरकारला संस्थानिकांच्या कारभारांत विशेष प्रसंगी हात घालण्याचा अधिकार आहे व असला पाहिजे, यांत खरोखर शंका येण्याला कांहीं तरी जागा होती का! पण दिल्या कोणी तरी थापा! चढविलें कोणी तरी घोड्यावर! म्हणून सारासार न पाहतां “आम्ही स्वतंत्र व तहानें तुमच्या बरोबरीचे म्हणून अधिकारानींह बरोबरीचे” असें म्हणून संस्थानिक हुरळून जाऊन बरळूं लागले. तोंडांतला कांटेलगाम चघळीत असतां, व तोंडाला आंतून रक्त येत असतां, घोड्याने म्हणावे की “लगाम इकडे एका टोंकाला मी तोंडांत धरला व तिकडे दुसऱ्या टोंकाला स्वाराने हातांत धरला. मिळून कांटेलगामाच्यासंबंधानें आम्ही दोघे सारख्या अधिकाराचेच ठरतो.” तशाच प्रकारें संस्थानिक हे इंग्रज सरकाराची बरोबरी सांगू लागले. एका तहावर दोघांच्या सहा म्हणून दोघे बरोबरीचे! ‘तुम्ही आम्ही दोस्त’ असे तहांत म्हटलें म्हणून बरोबरीचे! ‘तुमचा आमचा जेह राहावा’ असे तहांत म्हटलें म्हणून बरोबरीचे! पण हे तह कोणत्या प्रसंगी कोणत्या परिस्थितीत झाले ? त्या वेळी वरिष्ठ व बलिष्ठ कोण होता ? इत्यादि गोष्टी ऐतिहासिक दृष्ट्या पाहू जाणाराला संस्थानिकांच्या धाडसाचें आश्चर्यच वाटे.

आज मोठ्यांतले मोठे संस्थानिक घेतले तरी त्यांचा पूर्वीचा इतिहास काय सांगतो ? निजाम सर्वांत मोठे. पण यांच्या सरक्षणाकरितां इंग्रजांनीं सैन्य ठेवावे म्हणून यांनी इंग्रजांना या सैन्याच्या खर्चाकरितां आपला मुलूख तोंडून दिला. आणि हे म्हणे इंग्रजांच्या बरोबरीचे. कारण तह झाला ! म्हैसूरचे संस्थान मोठे. पण हैदरांनीं वाडियार राजा पासून जिकून घेतलेले राज्य, इंग्रजांनीं हैदराच्या मुलापासून परत जिकून घेऊन, तें वाडियारांना वक्षीस दिलें. आणि म्हणे म्हैसूरचे राजे इंग्रजांच्या बरोबरीचे. कारण तह झाला ! शिंदे व होळकर यांचा इंग्रजांनी युद्धांत पराभव केला. यांचे इतके तरी राज्य राहिले ही कृपा. आणि म्हणे शिंदे होळकर इंग्रजांच्या बरोबरीचे. कारण तह झाला ! बडोदेकर कांहीं इंग्रजांशी कधी लढले नाहीत. पण एक वेळचे इंग्रजांच्या बरोबरीचे जे पेशवे त्यांच्या मांडलिकांचे मांडलिक हे गायकवाड. आणि म्हणे बडोदेकर इंग्रजांच्या

बरोबरीचे. कारण तह झाला ! उत्तर-हिंदुस्थानाच्या रजपूत राजांनीं मराठ्यांपासून बचाव व्हावा म्हणून इंग्रजांचा आश्रय केला व आपल्या रियासती संभाळल्या. आणि म्हणे रजपूत राजे इंग्रजांच्या बरोबरीचे. कारण तह झाला ! मग बाजीराव पेशवे यांना पळतां भुई थोडी झाली असतां, स्वराज्याचें उदक माल्कमसाहेबांच्या हातावर घालून ब्रम्हावर्तास जाऊन ते जहागीर घेऊन राहिले, त्यांनींहि म्हणावें की आम्ही इंग्रजांच्या बरोबरीचे. कारण तह झाला !

तात्पर्य, तहाचा आधार सांगून आपणाला इंग्रजांच्या बरोबरीचे म्हणवून घेण्यांत या प्रकरणांत संस्थानिकांनी स्वतःला हास्यास्पद मात्र करून घेतलें. आणि “आम्ही आमच्या राज्यांत वाटेल तसा नंगा नाच घालूं, पण आमच्या कारभारांत इंग्रज सरकारनें हात घालतां कामा नये, कारण आम्ही बरोबरीचे दोस्त, कारण तह झाला !” असे म्हणून संस्थानिकांनी जेव्हां अप्रयोजकपणाला फाजील अधिकारप्रियतेची भर घातली तेव्हां तर ती हास्यास्पदता सहजच वाढली. शिवाय हा बरोबरीचा हक्क सांगणारांत जेव्हां मोठ्याबरोबर छोटे संस्थानिकहि सामील झाले तेव्हां तर विचारूच नका. लोकांना हेसूं आवरेचना. एका मोराबरोबर किती तरी लांडोऱ्या नाचल्या. खाकी युनिफॉर्म घातले की सगळे थोडे वीरच. मग तो सबाल्टर्न असो, सार्जंट असो, की सेनापति असो. त्याचप्रमाणे संस्थानिक म्हटले की सगळे स्वतंत्र राजे ! इंग्रजांच्या अगदी बरोबरीचे. कारण तह या नांवाच्या कसल्या तरी कागदावर यांची सही आहे ! मग तो दहावीस गांवांचा धनी असो किंवा दहावीस जिल्ह्यांवर राज्य करो. देव्हान्यांत बसला तो देव. मग तो विष्णु असो, नाही तर शंख असो ! कांहीं तरी तारतम्य पाहावयाचें होतें. पण पुढारी संस्थानिकांनी वर्गणीचे लाखों रुपये जमविण्याकरितां सर्वांना एका नांवाखाली ओढले व एका माळेंत गोवले.

संस्थानिकांनी प्रथम इंग्रजांशी तह केले तेव्हां ते युद्धांत पराभव पावून, किंवा इंग्रजांचा आश्रय मिळविण्याकरितां, किंवा इतरांच्या संकटांत आपला हात धुवून घेऊन आपला मुलूख वाढविण्याकरिता तह केले. बरोबरीच्या नात्यानें लडून, चार लढाया हरून पण चार जिकून, दोघेहि दमले म्हणून समान-मानास्पद रितीनें तह केला असा कोणता संस्थानिक तो कोणी दाखवून द्यावा. शिवाय यानंतर इंग्रजांची सत्ता किती वाढत गेली, व त्या मानाने संस्थानिकांची किती संपुष्टांत येत चालली हेहि दिसतच आहे. वरें, बरोबरीचें नातें यांच्या तरी मनांत खरोखर दागत

होतें म्हणावें, तर इंग्रजांच्या पहिल्याच अतिक्रमणा-बरोबर झणकारा येऊन व राज्याची आशा सोडून, कोणत्या संस्थानिकबहादुरानें इंग्रज सरकाराचा हात धरून त्यांना हटकून जाब विचारला ! तहाच्या आधारावर बरोबरी सांगतात, पण त्या तहाच्या कागदांतील शब्दांवर अतिक्रमणाच्या पिवडीचे थरावर थर बसले तेव्हां हे गप्प बसले. आणि खाल-सांतील प्रजेने व संस्थानी प्रजेने स्वराज्याची चळवळ सुरू करून ती थोडी रंगाला आलेली दिसतांच, संस्थानिकांना आपल्या स्वातंत्र्याची व बरोबरीच्या हक्काची जाणीव झाली ! ही चळवळ किंवा या स्वराज्याच्या गोष्टी उत्पन्न झाल्या नसत्या तर, हे संस्थानिक इंग्रज सरकाराची पायमल्ली अशीच सोशीत राहिले असते यांत बिलकुल शंका नाही.

बरें, या चळवळीचा फायदा ध्यावासा वाटला तर तो शहाणपणानें तरी ध्यावयाचा होता. म्हणजे उदाहरणार्थ, संस्थानिकांनी इंग्रजांना असें म्हणावयाचें होतें कीं “पाहा हो बाबा, आतां हें स्वातंत्र्याचें नवे युग अवतरत आहे. सर्वांनाच स्वातंत्र्य हवेसे वाटतें व देणे योग्यहि आहे. आमची काय तुमची काय ! प्रजा ही येथून तेथून सारखीच. तुम्ही सुधारणांना सुरवात केली तशी आम्हीहि पण आमच्या राज्यांत करूं लागलों आहां. कारांतरानें दोनहि प्रजा स्वराज्यनिष्ठ मुराज्य भोगेत. तुम्ही काय आम्ही काय टस्ट्री ! मालकच सज्जन व कर्ता झाला तर आमचें कामच झालें. मुलगे संसार मुरळीत करूं लागलेले पाहून कोणत्याहि बापाला बरेंच वाटावें. अशा रीतीनें ध्येयच पदरांत पडले, म्हणजे आम्ही होऊनच अधिकारसंन्यास केला, तर आमच्या हातून गैरव्यवस्था कसली होणार ! आणि तुम्ही तरी आमच्या अंतर्व्यवस्थेत हात कशाकरितां घालणार ! अशा रीतीनें अधिकार-संन्यासानें तुमची आमची बरोबरी होईल.” व तीच खरी बरोबरी !

पण असें न म्हणतां संस्थानिक इंग्रज सरकाराला काय म्हणूं लागले माहीत आहे ! ते म्हणूं लागले “स्वराज्याची ही चळवळ तुमच्या व आमच्याहि मुळावर आली आहे. तुम्हाला आपल्या प्रजेला स्वराज्यदान करावयाचें असेल तर खुशाल करा. आधी, करूं नका हेंच उत्तम. कारण आमच्या मनांत हें स्वराज्यदान करावयाचें येत नाही. आणि तुम्ही आम्ही दोस्त ! तुमचा आमचा तह ! तुमची आमची बरोबरी ! तेव्हां तुम्ही आम्ही एकविचारानें वागावें हेंच योग्य. पण तुम्ही पडलां पाश्चात्य राष्ट्रांचे लोक. तुमच्या देशांत लोकसत्ता वावरते म्हणून इकडेहि, होय नाही म्हणतां म्हणतां लोकांना राज्यसत्ता देण्याचा मोह

तुम्हाला कदाचित् आवरणार नाही. कदाचित् खोटा बाहाणा करतां करतांच घसरूनहि जाल. पण आमचें तसें नाही. इंग्लंड तें इंग्लंड, हिंदुस्थान तें हिंदु-स्थान ! आमची खानदानी आमची परंपरा जुलमी एकतंत्री सत्तेची आहे. तुमच्यापासून इतर वाईट गोष्टी कितीहि शिकलों तरी स्वराज्यदानाची चांगली गोष्ट आम्ही शिकणार नाही. आमची प्रजा व आम्ही पाहून घेऊं. पण कृपा करा, आणि आम्ही आमच्या राज्यांत काय करतो कसे वागतो इकडे पाहूं नका. आणि आमच्या कारभारांत हात घालूं नका. आणि या आमच्या मागणीला आधारच दाखवावयाचा तर तह आहेतच.”

पण सुदैवानें संस्थानिकांच्या या म्हणण्याला इंग्रज सरकारनें म्हणजे बटलर कमिटीनें थारा दिला नाही. आणि संस्थानी अंतर्व्यवस्थेत हात घालण्याचा इंग्रज सरकाराचा हक्क तर तिनें स्पष्टपणे प्रस्थापित केलाच, पण संस्थानिकांनी आपापल्या राज्यांत राजकीय सुधारणा करण्याच्या मार्गाला लागावे असा नाजूक उपदेशहि केला आहे. आतां कमिटीनें आजच हिंदुस्थानांतील कायदेमंडळांच्या स्वाधीन संस्थानिकांना कां केले नाही याचें कारण उघड आहे. या आमच्या कायदेमंडळांत खरें स्वराज्यच अजून उतरलें नाही. हा आंबा अजून आंबट आहे. व्हाइसरॉय हेच अजून शिरजोर व सर्वसत्ताधीश व बेजबाबदार आहेत. तेव्हां संस्थानांवरचा ताबाहि तूर्त त्यांच्याच हाती राहणें योग्य आहे. व्हाइसरॉय यांचे हक्क कमी होतील, ते गव्हर्नर—जनरल—इन—कौन्सिल यांच्या हाती जातील आणि हें कौन्सिल लोकांना सर्वस्वी जबाबदार होईल, तेव्हां पाहातां येईल. आजच उगीच कशाला नसत्या गोष्टीची चिंता ! मरणाच्या आधी उगीच कोण कोणाला सरणांत घालनो ! कसेंहि असो; संस्थानांवर ब्रिटिश कायदेमंडळाचा ताबा चालावा का नाही हा पुढचा प्रश्न आहे; व हिंदी प्रजा तो प्रश्न यथाकाल सुचेल तसा सोडवी-लच. पण आज संस्थानी प्रजेचा जीव थोडासा तरी मांड्यांत पडेल असे म्हणण्यास हरकत नाही. कारण त्यांना वाली कोणीच नव्हता. यामुळे इंग्रज सरकारला संस्थानांच्या अंतर्व्यवस्थेत विशेष प्रसंगां हात घालण्याचा अधिकार आहे असें बटलर कमिटीनें ठरविलें हा उपकारच झाला. संस्थानिकांनीं सर लेस्ली स्कॉटप्रभृतींना मलिदा चारण्यांत व बटलर कमिटीसंबंधाची कारवाई करण्यांत वस्तुतः संस्थानी प्रजेचाच पैसा खर्च केला. पण त्याचा उपयोग प्रजेला अशा अप्रत्यक्ष रीतीनें झाला म्हणावयाचा !

यावर कोणी अशी शंका घेईल की “आपल्या देशी राजांच्या कारभारांत परक्या इंग्रज सरकारने हात घालावा असें म्हणणें हें संस्थानी प्रजेच्या राज-भक्तीला शोभत नाही.” खरें आहे. पण संस्थानिक जेव्हां राजभक्ति निदोष टिकविण्यासारखें वागतील तेव्हां हा दोष पदरी येईल ! संस्थानिक हे इंग्रज सरकाराशी संस्थानी प्रजेच्या हिताकरितां जेव्हां झगडण्याला कंबर कसून सिद्ध होतील, तेव्हां संस्थानी प्रजाहि हांक न मारतां हि आपल्या राजाच्या पाठीशीं उभी आहे असें त्यांनीं खुशाल समजावें व वाटेल तर प्रसंगविशेषा अनुभवहि घेऊन पाहावा. पण आधीं संस्थानी कारभारांत फारच मोठा अन्याय किंवा गोंधळ झाल्याशिवाय सरकार हात घालीत नाही हें एक. आणि संस्थानिक इंग्रज सरकारच्या हकाला विरोध करतात तो, असला अन्याय किंवा गोंधळ झाला तरी तोहि करण्याचा हक्क स्वतःला असला पाहिजे या सवबीवर व तहाच्या जोरावर करतात. मिळून हेतु दुष्ट व तर्क-पद्धतीहि दुष्ट. याच्या उलट केवळ स्वदेश-

प्रेमानें स्वदेशभक्तीनें एखादा मातबर संस्थानिक इंग्रजांशीं हक्कासाठीं झगडण्याला सिद्ध होऊं या, आणि त्यांतल्या त्यांत तें प्रेम व ती भक्ति प्रजेला स्वराज्याधिकार देण्याच्या मार्गाने व्यक्त करूं या, म्हणजे मग पाहा सगळें टीकाकार जग त्याला वश होईल, आणि प्रजाहि आपलें तनमनधन त्याला अर्पण करील. इटालीच्या इतिहासांत पीडमोंटचा संस्थानिक स्वदेशप्रेमानें आस्ट्रियन राजसत्तेशीं झगडण्याला उभा राहिला, तेव्हां त्याच्या प्रजेत गॅरि-वाल्डीसारखे राजभक्त लोक कसे निर्माण झाले याचा इतिहास तरी आमच्या संस्थानिकांनीं एकवार नीट वाचून पाहावा. तसलें कांहीं न करतां हे स्वतः-पुरतें स्वातंत्र्य मागणार ! आणि तेंहि आपल्या प्रजेवर अम्मल गाजविण्याला ! घरीं नवरा आपल्या बायकोला मारूं लागला तरी शेजाऱ्याला मर्त्यें पडण्याचा अधिकार आहे. पिनल कोडानेंहि तो दिला आहे. असे असतां “आम्ही प्रजेवर काय वाटेल तसा जुलूम करूं, पण तुम्ही हात घालण्याचें कारण नाही” असें संस्थानिक लोक, त्यांचे अधिराजे जे इंग्रज सरकार त्याला, कोणत्या तोंडानें सांगणार ?

## हिंदुस्थान व अफगाणिस्थान

अफगाणिस्थानात इंग्रजांचे खरे धोरण काय आहे हे अजून स्पष्ट व्हावयाचे आहे. हल्लीं वर्तमानपत्रा-तून बातम्या येतात. परंतु त्या सर्व इंग्रजांनीं लिहून पाठविलेल्या नसल्या तरी, त्या त्यांनी तपासून व दुरुस्त करून पाठविलेल्या असतात. प्रकाशाचा किरण मूळ निघतो तेथून तो स्वच्छ निघाला असला तरी, त्याच्या वाटेत जर कोणी एखादी रंगीत काच उभी केली तर त्या प्रकाशाचा रंग तेथून पुढे बदलतो हे सर्वांना माहीतच आहे. आणि अफगाणि-स्थानातल्याच काय, पण जगातल्या एकंदर धोरणा-संबंधानेहि, हिंदुस्थानामध्ये जी बातमी मिळत असते ती आंग्ल पक्षपाताने दूषित अशीच असते. म्हणून इंग्रजांच्या धोरणाविषयी खरी माहिती पाहिजे असेल तर इतर भाषांतील पुस्तके व वर्तमानपत्रे वाचलां पाहिजेत. निदान इंग्रजी भाषेत लिहिलेली परंतु इंग्रजांनी न लिहिलेली, अशी पुस्तके मिळवून वाचली तरच जिज्ञासु माणसाला इंग्रजांच्या खऱ्या धोरणाविषयी काही यथार्थ कल्पना आली तर येईल. प्रयत्न केल्यास अशी पुस्तके मिळू शकतात. त्यामध्ये लिहिलेले हेहि कदाचित् उलट्या दिशेच्या पक्षपाताने कोणी लिहिलेले असावे अशी शंका घेता येते. परंतु अशा माहितीचा उपयोग निदान उलटतपासणीसारखा तरी मानला पाहिजे.

अफगाणिस्थानासंबंधाने इंग्रजांचे खरे धोरण अजून प्रगट व्हावयाचेच आहे असे आम्ही वर सांगितले. परंतु आज अदमासच करावयाचा तर तो असा करता येतो की, अफगाणिस्थानामध्ये इंग्रजांना एक संघटित राज्य व एकछत्री राजा नको आहे. एका अफगाणिस्थानाचे अनेक विभाग झाले व त्याच्यावर अनेकांची राजकीय सत्ता बसली तर ती इंग्रजाना हवी आहे. अशी गोष्ट घडली तर ती हिंदुस्थानातील लोकांच्या दृष्टीने इष्ट की अनिष्ट ? कारण इंग्रजांचे मनातील अखेरचे धोरण काहीहि असले तरी, सरहद्दीपलीकडे असणारे राष्ट्र कसे असावे असा प्रश्न हिंदी प्रजेला केल्या असता, तीहि म्हणणारच की, ते मित्र-राष्ट्र असावे, शत्रु-राष्ट्र नसावे. अफगाणिस्थान व हिंदुस्थान यांचा जुना संबंध लक्षात घेतला असता, हिंदुस्थाना-वर आजपर्यंत ज्या स्वाऱ्या झाल्या त्यातल्या बहुतेक अफगाणिस्थानाच्या द्वारेच झाल्या. खुद्द अफगाणिस्थान सोडले तर इराणी, दुराणी व तुराणी लोकांच्या फौजा अफगाणिस्थानातून हिंदुस्थानात उतरत आणि इंग्रजांची सत्ता नष्ट किंवा कमकुवत झाली तर १२ व्या शतकापासून १८ व्या शतकापर्यंत ज्या गोष्टी घडल्या त्यांची पुनरावृत्ति हिंदुस्थानाच्या वायव्यभागात होणे अशक्य नाही.

जुन्या काळी स्वाऱ्या करून व जरूर तर कत्तली करून, संपत्ति लुटून नेणे एवेढेच ध्येय फार तर स्वारी करणाराचे असे. पण नव्या काळात नवी दृष्टि व नवे हेतू उत्पन्न होतात. त्याप्रमाणे सरहद्दीपलीकडील राज्यकर्त्यांना, मग ते मुसलमान असोत रशियन असोत, त्यांना एक नवीन इच्छा अशी होऊ लागली आहे की, आपले राज्य बलुचिस्थान व अफगाणिस्थान यांच्या सांधीतून दक्षिणेस खाली सरकवीत जावे, आणि सिंध प्रांतातली निदान एक निरंद अशी पट्टी जिंकून घेऊन कराची हे बंदर हस्तगत करावे. युद्धसाधनाच्या दृष्टीने नाविक फौजेचे व बंदराचे महत्त्व थोडेसे कमी होऊन विमाने व त्यांस उडवण्यास लागणारी मैदाने याचे महत्त्व वाढू लागले असले तरी, व्यापाराच्या दृष्टीने बंदराचे महत्त्व कमी झालेले नाही. यामुळे जे जे म्हणून उद्योन्मुख राष्ट्र आहे त्याला आपल्या ताब्यात एखादे चांगले बंदर नसणे ही गोष्ट मोठी कमीपणाची वाटते.

हिंदुस्थानातील साध्या दुर्बल संस्थानिकांची गोष्ट घेतली तरी हेच दिसून येते. म्हैसूरने भतकल बंदरासंबंधाने धरलेला हव्यास, आणि जामनगरच्या जामसाहेबानी ओखा बंदरात व्यापार वाढवून मुंबई व कराची यांना उत्पन्न केलेली चिंता लक्षात घेतली म्हणजे, बंदर मिळविण्याच्या इच्छेने स्वतंत्र राष्ट्रात किती चढाओढ होत असेल हे कळून येईल. दक्षिण-आफ्रिकेतील लोकसत्तात्मक राज्यातहि हल्ली मोठे युद्ध माजून राहिले आहे. इंग्रजांच्या त्यात प्रत्यक्ष संबंध नसल्यामुळे या युद्धाच्या बातम्या इकडे फारशा येत नाहीत. परंतु या युद्धाचे कारण एखाद्या बंदराला सरळ सत्तेचा रस्ता मिळविणे हेच असल्याचे तज्ज्ञांना ठाऊक आहे. जर्मनी व रशिया यांना युरोपात एखाददुसरे बंदर आहे. परंतु त्यातून दक्षिणेकडे येणे व अटलांटिक व हिंदी महासागर यामध्ये प्रवेश होणे हे मुक्किलीचे व खर्चाचे काम असून, शिवाय इंग्लंड व फ्रान्स यांच्या आरमाराच्या टापूतूनच मिळेल तो मार्ग काढणे जरूर असते. म्हणून जर्मनी व रशिया दोघांचाहि आज पुक्कळ दिवसापासून असा प्रयत्न सुरू आहे की, इराणाच्या आखातावर आपल्याला एखाददुसरे बंदर मिळावे. जर्मनीने दक्षिण दिशेने बांधलेला आगगाडीचा रस्ता आणि रशियाने इराणांत चालविलेले अतिक्रमण यांचा हेतू हा एकच होय. आणि अरबस्थान, इराण, मेसापोटेमिया, पॅलेस्टाईन या भागांतून इंग्रजांच्या कारस्थानाने गेल्या ४० वर्षांत जो धुमाकूळ घातला तो जर्मनी व रशिया यांचा हा डाव परतविण्याच्या हेतूनेच !

सांगण्याचा मुद्दा हाच की, उद्योन्मुख अफगाणिस्थानाची एक इच्छा अशी की, आपल्याला एखादे बंदर व्यापाराकरिता असावे. कारण समुद्रमार्गाने होण्यासारखा खुद्द अफगाणिस्थानाचा असा व्यापार आज फारसा नसला तरी, इंग्रज व रशिया यांच्या कचाट्यात सापडलेल्या अफगाणिस्थानाला इतर राष्ट्रांशी दळणवळण ठेवण्याचा सरळ व स्वतंत्र मार्ग हवा. तो केव्हाहि बंदराच्या द्वारानेच मिळणार. आगगाडीच्या रस्त्यावर कोठेहि पाऊल ठेवले की, सगळ्या देशाचे आक्रमण आपण केले असे आगगाडी नसलेल्या प्रांतातील लोकांना वाटू लागते. त्याप्रमाणे एखाद्या बंदरावर पाऊल ठेवले की, समुद्रमार्गाने सगळ्या जगाचे आपण आक्रमण केले असे उत्तरेकडील डोंगराळ मुलखातील राष्ट्रांना वाटत असल्यास नवल नाही. अफगाणिस्थानाला सर्वांत अधिक जवळचे बंदर म्हटले म्हणजे कराची हे होय. आज हिंदुस्थानात इंग्रजांची सत्ता प्रबळ व अबाधित असल्यामुळे, कराचीपर्यंत आपला मुलूख व सत्ता आपण फैलावू असे काबूलच्या अमीराच्या नुसते मनात येणेहि आपणासारख्याला धारिष्ट्याची कमाल असेच वाटेल. पण त्याबरोबर हेहि लक्षांत ठेवले पाहिजे की, अफगाणिस्थानाच्या राजाची दृष्टि आमच्याइतकी संकुचित असणार नाही व असण्याचे कारणहि नाही.

थोड्या दिवसापूर्वी आम्ही केसरीत अफगाणिस्थान व हिंदुस्थान यांच्यासंबंधाची जी पिढीजात माहिती दिली होती ती वाचणाराचे लक्षात हे आलेच असेल. हिंदुस्थानातील निःशस्त्र व असहाय प्रजेला इंग्रजांच्या सत्तेची जी कल्पना आहे तिजोपेक्षा काबूलच्या अमीराची कल्पना वेगळी असणार आणि जुन्या काळी काबूलच्या राजाने हिंदुस्थानावर स्वाऱ्या केल्या हे सोडून दिले तरी, अगदी गेल्या १० वर्षांत काबूलच्या अमीराने पेशावर प्रांतावर स्वाऱ्या केल्या त्या सर्वसत्ताधीश अशा इंग्रजांच्या साम्राज्यावरच नव्हत्या काय? सुमारे तीन महिन्यापूर्वी एका इंग्रज प्रवाशाच्या पुस्तकातील काही मनोरंजक उतारे आम्ही दिले होते. त्यांत हिंदुस्थानाची वायव्य सरहद्द फोडून आत शिरणे व सिंधु नदीपर्यंत आपले राज्य नेऊन भिडविणे, किंबहुना त्याच्याहि अलीकडील मिजासखोर व दुर्बल हिंदु संस्थानिकांवर स्वारी करून, त्यांना आपल्या अमलाखाली आणणे, ही कल्पना अफगाण जनतेतील साध्या मनुष्याच्याहि डोक्यांत आज कशी वावरते आहे हे दिसून आलेच असेल. पुण्या-मुंबईच्या दरम्यान जाणाऱ्या एक्सप्रेस गाडीत अगदी पुढच्या डब्यापासून मागच्या डब्यापर्यंत चालत

जाण्याला जसा एखादा निरुदपण सरळ खुला मार्ग असतो, तशा प्रकारचा सरळ मार्ग अफगाणिस्थानाच्या वायव्य भागातून निघून सिंधमधून कराचीपर्यंत आपणाला अबाधित मिळावा, अशी अफगाणिस्थानाच्या राजाची व जनतेची आकांक्षा निरंतरची आहे.

ही गोष्ट सामान्य हिंदी मनुष्याला समजणे कठीण असले तरी अगदी सोळा आणि खरी आहे याविषयी शंका नाही. ही गोष्ट साम्राज्यवादी इंग्रज सरकारालाहि पुरी माहीत आहे. म्हणूनच हिंदुस्थानातील इंग्रजांच्या सैन्याचा मुख्य भर व तळहि पंजाबच्या उत्तर दिशेला इंग्रजानी पाडलेला आहे. आणि हिंदुस्थानाचे रक्षण करावयाचे तर या भागाचे संरक्षण करणे हे इंग्रज सरकार आपले लकरी दृष्ट्या मुख्य कर्तव्य मानीत असल्यास त्यात काय आश्चर्य ? अफगाण राजाचे व जनतेचे हें ध्येय इंग्रजाना व स्वतः काबूलच्या अमीराला जितके माहीत आहे, तितकेच किंवा त्याच्या खालोखाल हिंदुस्थानातील मुसलमानांनाहि माहीत आहे. अफगाणिस्थानाकडील कारस्थान हिंदु लोकांपेक्षा मुसलमान लोकाना अधिक चांगले समजते. याचे कारण हेच की, सरहद्दीपलीकडील मुसलमान हे उत्तरेकडील हिंदी मुसलमानांना धर्म-दृष्ट्या व जातिदृष्ट्या आपलेसे वाटतात. हिंदुस्थानातील इंग्रजाचे राज्य नष्ट व्हावे व जमल्यास इकडे एकट्या मुसलमानाचे राज्य व्हावे ही कल्पना मुसलमान लोक नेहमीच बोलून दाखवीत नाहीत हे खरे. पण ती कल्पना त्यांच्या मनातहि केव्हाच डोंके वर काढीत नाही ही गोष्ट मात्र खरी नाही.

सक्रुदर्शनी आज हिंदु व मुसलमान दोघेहि इंग्रजाच्या अमलाखाली असल्यामुळे, त्याच अमलाखाली जबाबदारीचे स्वराज्य मिळावे अशी दोघांचीहि मागणी आहे. पण निराशेने बैतागून गेले असता, स्वातंत्र्य मागण्याचा व मिळविण्याचा धाक हेदु लोक इंग्रजाना तोंडाने घालतात त्याप्रमाणे हद्दी मुसलमान पुढारीहि घालतात. पण मुसलमानाच्या स्वातंत्र्याच्या कल्पनेच्या उदरांत दुसरी एक कल्पना असते ती अशा अर्थाची की, "तुम्ही आम्हाला जबाबदारीचे स्वराज्य न दिले तर आम्हीहि पाहून घेऊ ! आम्हाला जगात कोणी वाली नाही असे समजू नका. धर्म व वंश याच्या बाजूने आमचा लागाबाधा अंगोरा येथील मर्द व सत्ताधीश तुर्क लोकांपर्यंत पोचतो. महायुद्धात तुम्ही तुर्कस्थानाचा पराभव केला व त्याच्या उरावर आपले ऋणानुबंधी ग्रीक लोक आणून घातले. तथापि बहादुर गाझी केमालपाशाने ग्रीक लोकाना पराभूत करून पळवून लावले. आणि कॉन्स्टेंटिनोपल

येथील राजधानी उठवून अंगोरा येथे ती स्थापन करून, हजार मैल लांब ५०० मैल रुंद एवढ्या मुलखात स्वतंत्र असे तुर्की राष्ट्र पुनः प्रस्थापित केले. बलाढ्य अशा इंग्रज-फ्रेंच राष्ट्राकडूनहि या तुर्की राष्ट्राने स्वातंत्र्य कबूल करून घेतले. त्यानाच लागून अलीकडे असलेली मुसलमान राष्ट्रे ही देखील आमच्याच जातभाईची होत. तीहि अनंत कालपर्यंत अगदीच स्वस्थ बसतील असे नाही. हिंदुस्थानातील आम्हा मुसलमान लोकांचा त्याना अगदीच कळवळा नसावा की काय ? आणि साम्राज्यवादी उपद्रवापी इंग्लंडचा सूड उगविण्याला हिंदुस्थानाच्या सरहद्दीवर व त्याहिपलीकडे प्रवेश करून जर आम्हाला उपद्रव करता आला, आणि त्यातल्या त्यात आमच्या धर्मबांधवाना परदास्यातून मुक्त करता आले तर ते दुधात साखर पडल्यासारखेच नव्हे काय ? सहजच एका कार्यात दोन कार्ये झाली !"

१९१९ पासून १९२४ पर्यंत पेशावर प्रांताच्या पलीकडे व अलीकडे जी युद्धे, ज्या बंडाळ्या, व जी कारस्थाने झाली त्या सर्वांच्या मुळांत हीच कल्पना होती. व हिंदुस्थानातील राजकारणी मुसलमानांना ही जाणीव असल्याचे प्रत्यंतर असे की, अग्निबंधूसारख्या हिंदी देशभक्तांच्या मनात काबूलचा अमीर पेशावर प्रांतावर स्वारी करतो या गोष्टीने काहीएक नवाच अकल्पित प्रकाश पडला. म्हणूनच ते आपल्या हिंदु बांधवाना म्हणत की, "काबूलचा राजा हिंदी लोकाना स्वराज्य मिळवून देण्याला येत आहे ! त्याचे स्वागत करण्याला कंबरा बाधा. निदान मनाने तरी गुड्या व तोरणे उभारा." आता हिंदु लोकाना जुना इतिहास माहीत होता, व इसापच्या नीतिकथा त्यानी वाचल्या होत्या. म्हणून ते जाणून होते की, रानडुकरापासून घोड्याचे संरक्षण करण्याकरिता म्हणून मनुष्य घोड्याच्या पाठीवर एकदा स्वार झाला, म्हणजे मग तो कधी खाली उतरतच नाही. त्याप्रमाणे इंग्रजाना उपद्रव देण्याकरिता पंजाबावर स्वारी करणारा काबूलचा अमीर हिंदु-मुसलमानांच्या हाती स्वराज्य देऊन परत जाईल ही गोष्ट खोटी. म्हणून हिंदु लोकानी काबूलच्या अमीराचे स्वागत शरीराने किंवा मनानेहि केले नाही. निदान 'डोमिनिअन स्टेट्स' म्हणजे साम्राज्यान्तर्गत जबाबदारीचे स्वराज्य मिळविणे हे ध्येय जोपर्यंत हिंदु लोकानी आपल्या डोक्यापुढे ठेवले आहे, तोपर्यंत इंग्रज हे परके असले तरी आजच्यापुरते आपले, आणि काबूलचा अमीर हा आधी परकाच पण त्याच्या महत्वाकांक्षेच्या दृष्टीने हिंदुस्थानाचा शत्रु असे त्यानी मानल्यास त्यात आश्चर्य कोणते ?

हिंदु लोकाची ही भावना चुकीची नव्हती ही गोष्ट खिलाफतीच्या चळवळीपासून नेहरू रिपोर्टांच्या विरोधापर्यंत हिंदी मुसलमान पुढाऱ्यांनी आपल्या शिरजोरीच्या वर्तनाने सिद्ध केली आहे. आणि हिंदु-महासभेला भोळे हिंदी देशभक्त व राष्ट्रीय सभावाले कितीही नावे ठेवोत, पण या एकंदर परिस्थितीचे वरील मर्म फक्त हिंदु महासभेनेच आपल्या उपजत बुद्धीने जाणले असे म्हणता येईल. कसेते पाहा. कायदेमंडळात मुसलमान चार जागा अधिक मागतात ही गोष्ट हवी तर किरकोळ म्हणून सोडून देऊ. परंतु या नुसत्या चार जागा अधिक मागितल्या त्या दिल्याने त्याचे पूर्ण समाधान होत आहे अशी खात्री पटेल तर त्या त्यांना देण्याला हिंदु लोक केव्हाहि माघार घेणार नाहीत. किंबहुना 'लखनौ पॅक्ट' म्हणून जो हिंदु-मुसलमानांचा राजकीय तह प्रसिद्ध आहे त्यांत मुसलमानांना या जागा प्रांतवार लोकसंख्येच्या प्रमाणाबाहेर किती तरी अधिक दिल्या गेल्या आहेत. पण त्या तहाला मूठमाती देऊन मुसलमान पुढाऱ्यांनी ज्या नवीन मागण्या उपस्थित केल्या, त्यांचे मर्म काही वेगळेच आहे. ते असे की, हिंदुस्थानाच्या उत्तर सरहद्दीवर पूर्वेस बंगालपासून पश्चिमेस कराचीपर्यंत स्वायत्त असे मुसलमान प्रांत बनावे! यापैकी बऱ्याच प्रांतातून मुसलमान लोकांची संख्या अधिक आहे, पण राजकीय सत्ता असल्याशिवाय नुसत्या लोकसंख्येला काय महत्त्व! पेशावर प्रांतांत कायदेमंडळ स्थापन प्रधानमंडळ बनवावे, व सिंध प्रांत मुंबई इलाख्या पासून तोडून वेगळा करावा व त्यातहि स्वतंत्र प्रधानमंडळ बनवावे म्हणजे पंजाब प्रांताच्या उजव्या डाव्या हाताला मुसलमानी राज्ये होऊन आधीच प्रबळ असलेला पंजाब प्रांत आणखी प्रबळ होईल.

या योजनेचा दुहेरी फायदा असून त्याची जाणीव दूरदर्शी मुसलमान पुढाऱ्यांना झालेली आहे. पैकी पहिला फायदा असा की, इंग्रज सरकारने हिंदुस्थानात जबाबदारीचे स्वराज्य निर्माण केलेच तर त्याला प्रांतसंघाचे स्वरूप राहील. म्हणजे एका संघात अनेक प्रांतांचा समावेश होऊन त्या सगळ्यांनी मिळून स्वराज्य करावे असे होईल. संघामध्ये प्रांत लहानमोठे असले तरी बहुधा त्या प्रत्येकाला एकेक मत मिळणार. अर्थात् या संघात खास मुसलमानी प्राबल्य असणारे प्रांत जितके अधिक तितकी अधिक सत्ता मुसलमानांना मिळणार. पेशावर प्रांत लॉर्ड कर्झन यांनी सरकारच्या हिताच्या दृष्टीने वेगळा बनविला तोच मुसलमानी हिताच्या दृष्टीने सोयीचा ठरतो. म्हणून मुसलमानांची मागणी अशी की, तो प्रांत तसाच वेगळा व स्वतंत्र ठेवावा. पंजाबात पुनः समाविष्ट करू

नये. समाविष्ट केला तर दोनहि मिळून एकच प्रांत व संघात एकच मत. ह्याऐवजी पंजाबाला एक मत व पेशावर प्रांताला एक मत, असे झाल्यास मुसलमानांना संघात दोन मते मिळतील. आणि त्याच्या जोडीला सिंध हा प्रांत वेगळा झाला म्हणजे या दोन मतांची तीन मते झाली ! बलुचिस्थान प्रांत आज वेगळाच आहे. पण त्यालाहि पेशावर प्रांताप्रमाणेच स्वतंत्र कायदेमंडळ द्यावे अशी आणखी एक मागणी मुसलमानांची आहे. याचा सरळ अर्थ असा की, या तीन मतांत आणखी एक मिळाले म्हणजे चार मते मुसलमानांची झाली. आणि पूर्वबंगाल प्रांत हा मुसलमानांचा आधीच आहे. अर्थात् चार मतांची पाच मते झाली. म्हणजे ब्रिटिश हिंदुस्थानात मुसलमान हे संख्येने ३ किंवा त्याहून कमी असले तरी स्वराज्याच्या योजनेतील प्रांतिक संघात मुसलमानांना जवळ जवळ निम्म्याइतकी मते मिळणार ! पण अशा रीतीने प्रांतवारीने मतसंख्या प्रमाणाबाहेर मिळाली पण सर्व हिंदुस्थानात मध्यवर्ती सरकारच जर प्रबळ राहिले तर काय उपयोग ? म्हणून ते न व्हावे याकरिता, जिनाप्रभृति पुढाऱ्यांचे म्हणणे असे की, 'उर्वरित सत्ता म्हणजे मध्यवर्ती सरकार व प्रांतिक सरकार यांच्यामध्ये वाटून उरलेली म्हणजे अवशिष्ट सत्ता ही प्रांताच्याच हाती राहिली पाहिजे ! म्हणजे उत्तरेकडील या पाच मुसलमानी प्रांतात मुसलमान हेच सत्ताधीश झाले पाहिजेत. पैकी पूर्व-बंगाल विचारातून क्षणभर मोडून दिला तर हे उघड दिसते की, उत्तरेकडील महत्त्वाच्या सरहद्दीला लागून असलेल्या एकंदर मान्याच्या मुलुखात कराचीपासून काश्मीरपर्यंत संघटित मुसलमानी राज्य व्हावे !

पण असे राज्य निर्माण झाल्यास त्याचा संघात्मक हिंदी स्वराज्यावर काय परिणाम होणार हे जसे हिंदूंना पाहावे लागते तसेच साम्राज्याच्या व परराष्ट्रीय संबंधांच्या दृष्टीने इंग्रज सरकारलाहि पाहावे लागल्यास त्यात आश्चर्ये कसेल ! म्हणून सिंध प्रांत वेगळा करू नये, आणि पेशावर प्रांतात स्वतंत्र कायदेमंडळ स्थापू नये, या बाबतीत हिंदु महासभा व इंग्रज सरकार यांचे दिसण्यात एक मत होत असले तरी ते त्यांच्या संगनमतामुळे घडत नाही, तर ज्याच्या त्याच्या स्वतंत्र विचारांचा व शोरणाचाच तो परिणाम आहे ही महत्त्वाची गोष्ट लक्षात ठेवली पाहिजे. काही बाबतीत हिंदूंना खाली दडपण्यात इंग्रज व मुसलमान यांचे जसे यदृच्छेने एकमत होण्याचा योग येतो, तसाच सरहद्दीचे हे प्रांत सर्वस्वी मुसलमानांच्या सत्तेत जाऊ नयेत या बाबतीत हिंदु व इंग्रज सरकार यांचे एक-



मत होण्याचा योगहि यद्दृष्टेनेच येतो. त्याला काय इलाज! हिंदुस्थानात जमल्यास इंग्रजांच्या अमलाखाली व म. गांधी म्हणतात त्याप्रमाणे ते नच जमल्यास इतर रीतीने, स्वराज्य भोगावयाला मिळावं याविषया हिंदी हिंदू व हिंदी मुसलमान यांची आकाक्षा एकच आहे. पण दुसऱ्या पर्यायात काबुलच्या अमीराला हिंदुस्थानावर स्वारी करणे शक्य व्हावे की नाही याविषया हिंदू व मुसलमान यांचे ऐकमत्य नसून हिंदू व इंग्रज सरकार यांचे ऐकमत्य आहे.

स्वराज्य न मिळाले तर काबुलच्या अमीराची स्वारी हिंदुस्थानावर व्हावी हे मुसलमान इष्ट मानतात. पण आज स्वराज्य न मिळाले तरी चालेल पण काबुलच्या अमीराची स्वारी व्हावी हे हिंदु लोक इष्ट मानत नाहीत, ही गोष्ट स्पष्टपणे सांगण्याला काहीच हरकत नाही. अशी स्थिति असता, अमीर अमानुछा याजवर आलेल्या संकटात हिंदु लोकांनाहि त्याच्याविषया सहानुभूति वाटत आहे त्याचे कारण काय? व या प्रश्नाचे उत्तरहि अम्हा सरळ मनाने स्पष्ट देऊं इच्छितो. अफगाण लोकांनी आपल्या देशांत स्वराज्य भोगावे अशीच आमच्या इच्छा आहे. अमानुछा हा दूरदृष्टि असून त्याचे धोरण प्रागतिक आहे, व आपल्या राज्यात सर्व तऱ्हेच्या सुधारणा करून राष्ट्र भरभराटीला आणावे अशी त्याची इच्छा आहे. पण ही प्रागति करताना तो इंग्रज साम्राज्याच्या शत्रूना म्हणजे जर्मनी रशिया वगैरेना जवळ करून, खुद्द इंग्रजाना हातभर दूर ठेवतो. एका अर्थाने हे त्याच

धोरण स्वराज्यवादी हिंदी जनतेच्या हिताचेच आहे. याचे कारण असे की, साम्राज्यवादी इंग्रज बाहेर जितका निर्भय होईल तितका तो हिंदुस्थानात जुलमी राहील यात शंका नाही. अर्थात् आमचा स्वतःचा धाक सरकारला बसविण्याबरोबरच कोणा परक्याचाहि धाक जर इंग्रजाना राहील तरच ते हिंदुस्थानातील प्रजा असंतुष्ट न ठेवण्याचा व क्रमाक्रमाने का होईना पण तिला स्वराज्याचे अधिकार देण्याचा काही विचार जागृत ठेवतील. उलट साम्राज्यलोभी इंग्रज निर्भय झाला म्हणजे हिंदुस्थानाच्या स्वराज्याची आशा संपली असेच समजावे. नावाला साम्राज्य म्हणून राहिले तर त्या बाबतीत हिंदी जनता इंग्रज जनतेचा हेवा किंवा द्वेष करीत नाही. तसेच हिंदी जनता साम्राज्याला विरोधी आहे याचा अर्थ इंग्रज बादशहाची सत्ता कायदेशीर रीतीने नष्ट व्हावी किंवा बादशहाच्या डोक्यावरचा मुगुट जाऊन त्याच्यावर नुसती बोलर हॅट यावी असे कोणी म्हणत नाही. हिंदी जनतेचे म्हणणे इतकेच की, बादशहाच्या डोक्यावरील मुगुट ब्रिटिश राष्ट्राच्या खजिन्यात परत जमा न होताहि जर वसाहती जबाबदारीचे स्वराज्य भोगू शकतात, तर ते स्वराज्य हिंदुस्थानालाहि का मिळू नये? व ही आकाक्षा सिद्धास जावयाची तर ब्रिटिश साम्राज्य निर्भय व प्रबळ झाल्यापेक्षा ते निर्बळ व संकटग्रस्त व चिंताग्रस्त राहिले तरच त्या काचणीमुळे व हिंदी जनतेच्या साहाय्याच्या अपेक्षेमुळे आमच्या स्वराज्याचा मार्ग अधिक मोकळा होईल.

## पावसाचे अनुमान

( ले.—ज. सं. करंदीकर )

गतवर्षी १९२८ सालच्या पावसाळ्याचे भविष्य दोन हप्त्यांनी दिले होते. त्यांत जे पावसाचे योग दिले होते त्यांतले बरेचसे पावसाचे योग जुळले. तारखामध्य मात्र कोठे एक दिवसाचा, कोठे दोन दिवसांचा आणि क्वचित् ठिकाणी तीन दिवसांचा फरक पडला. ता. १० एप्रिल, ता. १३ मे, ता. ११-१२ ऑक्टोबर आणि ता. ३ नोव्हेंबर एवढ्या तारखांना मात्र पावसाचा योग दिला असून पाऊस मुळाच पडला नाही. उलटपक्षी जुलै महिन्यांत ता. १८ ते २० आणि २३-२७, आगस्ट महिन्यांत ता. २७-३० आणि सप्टेंबर महिन्यांत ता. १५-१९ हे योग माझ्या भविष्यांत दिले नसून त्या तारखांस पाऊस पडला. एकंदरीत गतवर्षी अंदाजाहून पाऊस अधिक पडला.

गतवर्षीच्या भविष्यांत जी तफावत पडली तिची कारणे शोधून पाहून यंदाच्या वर्षीचे भविष्य वस्तुस्थितीशी शक्य तितकें जुळेल असा प्रयत्न केला आहे. याचा अनुभव काय येतो पाहावं. इंग्रजी तारखा व पंचांगांतील तिथी यांचा प्रारंभ सारखाच नसल्यामुळे, आणि पावसाची गर्भधारणा २४ तासांतून नक्की कोणत्यावेळी झाली हें समजण्यास मार्ग नसल्यामुळे, आणि धारवाड ते थुळें येथपर्यंतच्या टापूंत लागू होईल अशा मध्यम मानाने पावसाचा अंदाज व तारखा तयार केल्या असल्यामुळे दिलेल्या तारखांत विशिष्ट स्थानीं एक-दोन दिवसांचा फरक पडणें स्वाभाविक आहे. त्याहून अधिक दिवसांचा फरक पडला तर मात्र



ते भविष्य चुकलें असें म्हणणें प्राप्त आहे. असो. आतां येत्या पावसाळ्याचा विचार करूं.

### १९२९ चें पावसाचें भविष्य

एप्रिल ता. १६ रोजी रविवुधाची मोठी युति होऊन गेली. तिचा पाऊस तत्पूर्वी एक आठवडा म्हणजे ता. ९ पासून सुरू झाला आणि युतीनंतरहि एक आठवडा कांहीं ठिकाणी थोडथोडा पाऊस पडला. त्यानंतर ता. २० रोजी रविशुक्र-युति झाली. तिचा परिणाम गेल्या आठवड्याच्या पावसांत दिसून आला आणि तो परिणाम एप्रिल ता. २८ पर्यंत दिसून कांहीं ठिकाणी वळवाचा पाऊस पडेल. मे महिन्यांत पावसाचा जोर कमी आहे. कारण रवि-गुरुयुतिशिवाय दुसरी युति नाही. तथापि मे महिन्यांत कांहीं दिवस वळवाचे पाऊस पडतील व त्या तारखा पुढें दिल्या आहेत. त्यांत विशेषतः ता. २४ मेपासून पावसाचा संभव अधिक आहे. जून महिन्यांत ता. ९ रोजी रविवुधाची युति आहे. पण ही युति छोटी असून तिला पोषक अशी दुसरी युति नसल्याने पावसाळ्याची सुरवात ता. २ जूनपासून होईल, पण ती जोराची होणार नाही. जुलै महिन्यांत ता. ३१ रोजी रविवुधाची मोठी युति आहे. तिचा परिणाम ता. २३ जुलैपासून तो ता. ७ आगस्टपर्यंत दिसून येईलच. पण त्याशिवाय जुलैच्या प्रारंभी मंगळ व नेपच्यून यांची युति जलनाडांत असल्या-

मुळें ता. ५ ते ११ पर्यंतहि बराच पाऊस पडेल. आगस्ट व सप्टेंबर या महिन्यांत बुधाची युति नाही. ता. ८ आक्टोबरला बुधाची छोटी युति आहे. तिचा परिणाम ता. १ ते ६ आणि ता. ११ ते १६ पर्यंत दिसून येईल. नोव्हेंबरमध्ये ता. २७ रोजी बुधाची या वर्षातली शेवटची मोठी युति आहे. तिचा परिणाम ता. २० ते २५ पर्यंत दिसून येईल.

वरील बुधाच्या योगाखेरीज इतर सर्व योगलक्षांत घेऊन एकंदर पावसाचें अनुमान पाहतां साधारणतः महाराष्ट्रांत, म्हणजे धुळे ते धारवाड या टापूंत, पुढील तारखास पाऊस पडण्याचा संभव आहे.

एप्रिल—ता. २३, २६, २८.

मे—ता. ३, ७, १३, १७, २४, २६, २८.

जून—ता. ३, ४, ९, १२, २०, २२, २४.

जुलै—ता. ५, ७, १०, १३, १९, २३, २४, २५, २७.

आगस्ट—ता. ४, ५, ९, १०, १२, १८, २२, २४, ३१.

सप्टेंबर—ता. १, २, १२, १३, १५, २०, २४, २६, २८.

आक्टोबर—ता. २, ३, ५, ७, १४, १६, २४.

नोव्हेंबर व डिसेंबर या महिन्यांतील तारखा मागाहून प्रसिद्ध करण्यांत येतील.

## संगमनेर येथील मिरवणूक

### वायकांनीं मिरवणूक पार पाडली

संगमनेर येथें लहानमोठ्या प्रमाणावर दरसाल श्रीहनुमानजयंतीचा उत्सव होत असून मूर्तीची मिरवणूकहि निघत असते. मिरवणूक जाताना येथील भडंगबुवाचे मशिदीवरून जाते. असें असतां २।३ वर्षांपासून येथील मुसलमानांनी कुरापती काढून मिरवणुकीस हरकत करण्यास सुरुवात केली, व सरकारनेहि हिंदूंचे हक्काचा विचार न करतां गेल्या दोन सालांत मिरवणुकीचे बाबतींत अनेक विघ्नें उपस्थित केलीं. परंतु त्या सालापुरती तडजोड म्हणून कांहीं अपमानास्पद अटीवर मिरवणूक पार पडली.

या वर्षाची श्रीहनुमानजयंती चैत्र शु. १५ ता. २३-४-२९ इ. रोजी होती. गेले दोन सालांचे अनुभवावरून याहि वर्षी मिरवणुकीचे आधीं सुमारे ४ दिवस सर्वच जिल्हाधिकारी संगमनेरीं जमले. मात्र नेहमीं पेक्षां ह्या वर्षी त्यांनीं एक नवीनच शकल काढली.

कोणताहि सन्मान्य व स्वाभिमानी हिंदु नेहमींचा रस्ता सोडून दुसऱ्या रस्त्यानें मिरवणूक नेण्यास संमति देईल ही गोष्ट अधिकाऱ्यांसहि अशक्य वाटली. अधिकाऱ्यांच्या मुशिक्षित हिंदूवर व उच्च वर्णा-यांवर फार कटाक्ष. तेव्हां त्यांना बोलावण्यापेक्षां आपल्या वजनानें दबणारी कांहीं माणसें व कांहीं अगदी गरीब अशीं आशिक्षित माणसें अधिकाऱ्यांनीं बोलावून 'ही ब्राम्हणांनीं काढलेली चळवळ आहे, तुम्ही त्यांत पडूं नका, तुमचें निष्कारण नुकसान होईल, अमुकच रस्त्यांत कांहीं विशेष आहे असें नाही' वगैरे अनेक प्रकारांनीं बुद्धिभेद करण्यास प्रारंभ केला. इतकें करूनहि अखेर पहिले दिवशीं इतरांचा विचार घेऊन सांगतों असें सांगून ही मंडळी निसटली आणि दुसरे दिवशीं लोक रस्ता बदलण्यास अगर जयघोष वेद करण्यास कबूल नाहीत असें त्यांनीं सांगितलें.

तेव्हां अधिकाऱ्यांनी निराळ्या दिशेने कारवाई करण्यास सुरवात केली.

इकडे लोकहि स्वस्थ नव्हतेच. कायदेशीर अनत्याचारी मार्गाने पण नेटाने चळवळ चालू ठेवण्याचा त्यांचा निश्चय होता. त्यांनी पोलिसांकडे वायासंबंधी रीतसर अर्ज केला व उत्सवाचीतयारी चालविली. आणि चैत्र शुद्ध १४ चे दिवशी मिरवणुकीचा रथहि देवळाजवळ नेऊन ठेवला. अधिकाऱ्यांकडून काही तरी भलताच जाहिरनामा येणार, लोकक्षोभ होणार याबद्दल मात्र पुढाऱ्यांतून व इतर लोकांतून चर्चा चालू होती. सोमवारी सायंकाळी सुमारे ६ चे सुमारास एकदांचा येथील सबडिव्हिजनल मॅजिस्ट्रेट रा. सा. तांबे यांचे सहाचा मिरवणकंड्याचा जाहिरनामा लागला ! हा प्रकार होईल हा खास्ता लोकांस नव्हता असे काही नाही. परंतु भलतागलता विधाने करून व हिंदू मध्ये जातिद्वेष उत्पन्न होईल अशा भाषा वापरून जाहिरनामा निघेल असा मात्र कोणाच्याच कल्पना नव्हती.

जाहिरनामा वाचून मात्र लोकक्षोभ अनावर झाला. सरकारने आगलेकडून खबरदारी घेतली होतीच. त्यांनी सुमारे १०० सशस्त्र पोलीस आगाऊच आणून ठेवले होते. तेव्हां सोमवारी रात्री रस्तोस्तां एकीकडे लोकांच्या झुंडी व दुसरीकडे पोलिसांच्या टोळ्या असा देखावा दिसू लागला. सुदैवाने दंगाधोपा अगर मारामारी मात्र कोठेच झाली नाही. अधिकाऱ्यांनी जाहिरनाम्याबरोबरच हिंदूपैकी १४ इसमांवर क्रि. प्रो. को. कलम १०७ प्रमाणे नोटिसा काढून त्यांचे काम रात्री म्हणजे ९ वाजण्याचे पुढे चालवले ! त्यामुळेही सारी रात्र एकसारखी चळवळीत गेली. गांवात मात्र सर्वांचे तोंडावर एक प्रकारची खिन्नता आली होती.

अशा स्थितीत एकदांची पौर्णिमा उजाडली. मारुतीचे देवळाचे दाराशी पोलिसांचा गराडा पडला. जन्माचा उत्सव थाटाने पार पडला. उत्सवास गर्दी अतोनात होती. स्वतःस हिंदु म्हणणारी एकहि महिला दर्शनास आल्याशिवाय राहिली नसेल. ज्याचे त्याचे तोंडून मिरवणूक नेण्याचा आग्रह ऐकू येत होता. परंतु पुढे कोणी होत नव्हते. सुमारे ९॥ वाजता सात वर्षांच्या दोन मुलांनी श्रीहनुमानाची मिरवणुकीची मूर्ति आणून रथात ठेवण्याची खटपट केली, परंतु ताबडतोब पोलिसांनी धांवत येऊन मूर्ति खाली ठेवण्यास लाविले. वरिष्ठांकडे गाऱ्हाणे गेले व ताबडतोब डी. एस. पी. व डी. वाय. एस. पी. धांवत आले व त्यांनी त्या पौरांकरवी मूर्ति देवळात

नेवविली ! त्यावर आणखी अर्धा तास गेला. पुढारी घोघर खिन्न होऊन बसले, तरी लोक मात्र चटचटीत लागणारे ऊन सोसूनहि जागचे हल्लेनात इतक्यांत रथ सुमारे २०० बायकांनी ताब्यात घेतल्याची बातमी सर्व गांवभर पसरली. आम्ही आमचा मारुति आमचे जबाबदारीवर नेतो, तुम्ही अडथळा करू नका अशाबद्दल त्यांनी पोलिसांची विनवणी करण्यास सुरवात केली. बायकांचा जमाव वाढू लागला. सुमारे ५०० बायका जमल्या व त्यांनी श्रीहनुमानाची मूर्ति रथात ठेवण्याची खटपट केली, परंतु त्यांत यश आले नाही. अधिकाऱ्यांनी मूर्ति त्यांचे ताब्यांतून घेतली. डी. वाय. एस. पी. व डी. एस. पी. वगैरेनी बायकांबरोबर अनेक प्रकारांनी युक्तिवाद करून पाहिला. खटले करण्याच्या धमक्या दिल्या, नांव टिपून घेतला. सब.-डि. मॅजिस्ट्रेट रावसाहेब तांबे तेथे आले, त्यांनीहि आपली शिकस्त केली. शेवटी 'ब्राह्मणांच्या बायका व मारवाड्यांच्या बायका घरी बसल्या आहेत. मग तुम्ही गरीब माणसे आपला जीव कां धोक्यात घालतां' वगैरे सांगून भेदनीतीचा वळसाहि देऊन पाहिला ! त्यावर त्या बायांनी सरळ उत्तर दिली की, 'मारुति-राय एकट्या ब्राह्मणांचा नाही किवा एकट्या मारवाड्यांचाहि नाही, तो हिंदुमात्राचा आहे. तेव्हां त्याची मिरवणूक आम्ही काढणार.' शिवाय वस्तुस्थिति अशी होती की, पुरुषांच्या गर्दीत कधीहि न येणाऱ्या हिंदूंच्या सर्व जातीच्या बायका हा वेळपर्यंत जमल्या होत्या. मारवाडी, ब्राह्मण, साळी, माळी, कोष्टी, मराठे, एकूण एक जातीच्या बायका अहमहमिकेने पुढे येतां येतां बायकांची संख्या हजारार गेली. बायका हट्टास पेटलेल्या व पोलीस आग्रह सोडना. तेव्हां या प्रकरणाचा अखेर शेवट काय होतो या विचाराने सर्वजण चिंताग्रस्त झाले होते.

इतक्यांत गर्दीतील एका विणकराचे मुलास पोलीस हातकड्या घालू लागले, तेव्हां त्याची आई व बहीण तिकडे धांवल्या व बाचाबाची होऊ लागली. पोलीस तिकडे गुंतलेले पाहून काहीं शूर महिलांनी श्रीमारुतीची तसवीरच रथात ठेवून पांचसत-जणी रथावर चढल्या व बाकीच्यांनी रथ लोटण्यास सुरवात करून तो ५० हात पुढे लोटलाहि. हा प्रकार इतका अचानक रीतीने झाला की, तो रथ भाऊसाहेब संत वकील यांचे घराजवळ येईपर्यंत पोलिसांना तो थांबवतां आला नाही. अशा रीतीने रथ रंगार-गल्लीचे कोपऱ्यावर तर आला. आतां भडंगबुवांची मशीद फक्त १०० हातांवर राहिली होती व ती तर तंत्र्याची जागा.

तेथून रथ जाऊं नये म्हणून कांहीं अधिकाऱ्यांनीं अशी कृति काढली कीं एका गाडीचे बेल सोडून ती गाडी रथाचे मार्गांत आडवी ठेविली. इतक्यांत कलेक्टरसाहेब व रावसाहेब प्रांत हे मोटारीतून आले. त्या मोटारीहि रथाचे मार्गांत आडव्या उभ्या करण्यांत आल्या. शिवाय त्यांस जोडून अभियंत्र-धारक पोलीसबहादुरांचीहि एक भित रथाचे मार्गांत आडवी घालण्यांत आली. अधिकाऱ्यांनीं आपला किल्ला अभेद्य करून टाकला. पण अधिकाऱ्यांच्या ह्या कडेकोट तयारीनेहि ह्या स्त्रिया घाबरल्या नाहींत. उलट गाडीवरून रथ नेण्याचा त्यांचा प्रयत्न चालला. गाडी मोडण्याचा रंग दिसू लागला. अखेर गाडी बाजूस झाली. रथ रंगार-गल्लीचा चौक ओलांडून पुढे सरकला व महिला-वीरांची व पोलीस वीरांची लढाई हातघाईवर आली. यःकश्चित् अबला पण आडदांड अशा पोलीसबहादुरांना त्यांनीं अगदीं जेरीस आणिलें. अबलांचीं हत्यारें म्हणजे तोंडाचीं मुलूखमैदान तोफ; गुलालाचा विषारी गॅस, बत्ताशांचा गोळीबार ! या हत्यारांनीं युक्त अशा महिलांचा जेव्हां मारा सुरू झाला त्या वेळेस डि. मॅजिस्ट्रेट व स. डि. मॅजिस्ट्रेट यांची सुद्धां त्रेधा उडाली. अधिकाऱ्यांचे डोळ्यांना गुलालाचे अंजन मिळालें. त्यावेळीं इतका गोंधळ उडाला कीं, त्या वावटलींत काय चाललें तें नीट दिसना. पण पोलिसांची भित फोडून रथ पुढे सरकला. त्याच्यापुढे मोटारी उभ्या होत्या. त्या तटबंदीस रथाची अशी जोराची टक्कर दिली गेली कीं, मोटारी लटपटल्या. पहिल्या मोटारीची दुर्दशा होऊन ती बाजूस झाली तेव्हां दुसरीवर प्रसंग आला. तिचीहि तीच स्थिति होणार असें

दिसतांच तिनें शहाणपणानें पळ काढिला. रथानेंहि अर्थात् पाठलागास सुरवात केली ! आतां मात्र आपणास यश मिळत नाहीं याबद्दल अधिकाऱ्यांचा खात्री झाली. ते आपलें अस्ताव्यस्त झालेलें सैन्य सावरत आहेत तांच रथ मोठ्यानें जयघोष करीत मडंगबुवाचे मशिदीवरून पार निघूनहि गेला !

अशा रीतीनें श्रीहनुमानाचे साहाय्याने व त्याचेच प्रेरणेनें “हें बायकांचें बंड” कल्पनातीत रीतीनें यशस्वी होऊन मी मी म्हणणाऱ्या जवान मर्दांस जी गोष्ट अशक्य होऊन बसली होती ती केवळ अबलांनीं शक्य करून दाखविली. रथ एकदां मशिदीवरून पुढे गेल्यावर मात्र सर्व भिरवणूक यथास्थित व कोणत्याहि तऱ्हेचा अडथळा न येतां, पण मुख्यत्वेकरून आर्य स्त्री मंडळाच्या पुढारीपणाखाली पार पडली. नंतर सर्व स्त्रियांस हळदकुंकू व नारळ यांचा प्रसाद स्त्री-वर्गानेंच दिल्यावर मंडळी घरोघर गेली. अशा रीतीनें फार दिवस गाजलेली भिरवणूक अखेर निर्विघ्नपणें पार पडली.

भिरवणुकांचे बावतांतील वरिष्ठ युरोपियन अधिकाऱ्यांचे स्त्रीदाक्षिण्ययुक्त व संभावित वर्तन पाहून त्यांचे कौतुक करावेसे वाटतें. डोळ्यांत तोंडांत गुलाल गेला, कांहाना प्रत्यक्ष धक्काबुक्कीहि सोसावी लागली, परंतु त्यांनीं एकंदर प्रकार हसण्यावर नेऊन आणि संभावितपणाने वागून, कांहीं हडेहळपी प्रकार करण्यापेक्षां, रथ जाऊ दिलेला बरा या विचारानें स्वतःचा हट्ट सोडला. युरोपियन अधिकाऱ्यांचें हे स्त्रीदाक्षिण्य प्रशंसनीय आहे. असो. या घडलेल्या प्रकारावरून बोध काय ध्यावयाचा याचा ज्या त्या वर्गाने मनाशांचे विचार करावा.

## पुस्तक-परीक्षण

### कौटिलीय अर्थशास्त्र

लेखांक २ रा

कौटिलीय अर्थशास्त्राला व्यापक म्हणजे Encyclopaedic म्हणजे एखाद्या ज्ञानकोशासारखें स्वरूप आहे हें आम्ही गेल्या अंकांत दर्शविलेंच आहे. याविषयीचीं पहिल्या भागांतील उदाहरणें दोन वर्षांपूर्वी पुस्तकाचे परीक्षण केलें तेव्हां दिलीच आहेत. म्हणून आतां दुसऱ्या भागांतील कांहीं उदाहरणें देऊं. यांतील मुख्य विषय राजा, राजमंडळ, राजपरिवार, राज्यकारभार, राजाचे मित्र व राजाचे शत्रू आणि या सर्वांचे परस्पर संबंध हा असल्या-

मुळे त्याचे सविस्तर विवेचन तर ग्रंथांत आहेच. पण अवांतरहि अनेक विषय यांत आहेत. व ‘राज्यकारभार’ या व्यापक सदराखाली ते येतात असें मानूनच त्यांची मुसंबद्धता स्वीकारतां येते. पहिल्या प्रकरणांत मनुष्यांना असणाऱ्या सामान्य व्यसनांचा विचार आहे व काम क्रोधादि षड्विपुची चिकित्साहि आहे. उदाहरणार्थ, “वाहटाचा स्वीकार म्हणजे काय आणि चागल्याचा छळ म्हणजे काय ! काम व क्रोध या दोनहि विकारांपासून

अनेक अनर्थ उद्भवतात, म्हणून हे वाईट समजले जातात, म्हणून मनुष्याने आध्यात्मिक वल संपादन करावे, पोक्त व अनुभवी माणसांचा सहवास ठेवावा, इंद्रियांचे दमन करावे आणि सर्वस्व हरण करण्यास व अनेक अनर्थ उत्पन्न करण्यास कारणीभूत होणाऱ्या कामाचा व क्रोधाचा त्याग करावा.” हा उपदेश सर्वसामान्य आहे व राजाला तो उपदेश केला याचे कारण राजाला मनुष्यस्वभावाचा म्हणजे निरनिराळ्या वृत्तीच्या मनुष्यव्यक्तींचा जितका संबंध येतो तितका इतर कोणालाहि येत नाही, अशी उपदेशकर्त्या समजूत आहे असे धरून चालावे लागते. पण असले अवांतर विषय दुसऱ्या भागापेक्षा पहिल्या भागांतच अधिक आहेत.

### मंत्र तंत्र प्रयोग

मंत्र, तंत्र, प्रयोग, हे प्रकरण असेच आहे. या प्रकरणांत या दोन साधनांनी धर्मब्राह्म लोकांना कसे मारावे किंवा त्रास द्यावा हे सांगितले आहे. ही गोष्ट चातुर्वर्ण्यव्यवस्थेच्या रक्षणाकरिता आहे असे म्हटल्याने राजाच्या कर्तव्याशी त्याचा संबंध येऊन पोचतो. पण हा बगचसा द्राविडी प्राणायाम आहे. निदान मंत्र-तंत्र-प्रयोगाचा जो बेसुमार तपशील दिला आहे तो पाहिला म्हणजे या प्रकरणांत राजाला उपदेश करण्यापेक्षा ग्रंथकर्त्याला या विषयाचे जे ज्ञान होते, किंवा तत्कालीन ग्रंथांतून मिळण्यासारखे होते, ते सर्व एकत्र मांडण्याचाच त्याचा हेतु अधिक दिसतो. शत्रुनाश हा राजाला इष्ट असला तरी या प्रकरणांत सांगितलेले उपाय स्वतः राजा तर राहोच, पण राजाच्या नोकरांनाहि करावे लागतील असे मानण्याला कल्पना फारच ताणावी लागते. प्राणी मारण्याला किंवा त्याची इंद्रिये विकल करण्याला उपयोगी पडणाऱ्या ज्या औषधांच्या यादी किंवा Prescriptions या अभ्यासांत दिली आहेत ती वाचून मौज वाटते. आणि त्यांतल पुष्कळशी अनुभवसिद्ध नसून परंपरागत आलेल्या भोळ्या रामजुती व निवळ कल्पना यांवर त्यांची रचना थोडीबहुत झाली असावी असे वाटते. यांत ताप आणण्यापासून, पिण्याचे पाणी दूषित करण्यापासून, तो मनुष्य मारण्यापर्यंत सर्व प्रकारचे उपाय सांगितले आहेत. उदाहरणार्थ, “ विजेने पेटलेला अग्नि किंवा वीज पडून जळलेल्या झाडाच्या लांकडापासून केलेले निव्वारे घेऊन त्यांत कृत्तिका किंवा भरणी नक्षत्री गैद्र विधीने होम केला असता तो अग्नि कर्धाहि विझतच नाही.” “लोहाराच्या घराचा अग्नि आणून त्यांना मद्याचा होम करावा. कलालाच्या घराच्या अग्नीत मद्याचा होम करावा. एकपत्नीव्रतस्थ पुरुषाच्या घराच्या अग्नीत फुलांच्या

माळांचा होम करावा. वेद्यांच्या घराच्या अग्नीत मोहऱ्यांचा, वाळंतिणीच्या घराच्या अग्नीत दह्याचा, अग्निहोत्राच्या घराच्या अग्नीत तांदुळांचा, चांडाळांच्या घराच्या अग्नीत मांसांचा, चित्तेच्या अग्नीत माणसांचा, याप्रमाणे अग्नीत पृथक् पृथक् होम करून नंतर ते अग्नि एकत्र करून त्यांत बोकडाच्या चरबीचा, माणसाचा आणि वडाच्या व राजवृक्षाच्या समिधांचा होम अग्निमंत्राने करावा म्हणजे हा अग्नि विझविला जात नाही व जो कोणी त्याजकडे पाहील त्याच्या डोळ्यांना भूल पडते” !!

### विलक्षण उपाय

शत्रूच्या डोळ्यांना भूल पाडण्याकरिता सांगितलेला हा उपव्याप पाहून, सोपी साधने अवघड करून सांगण्याची विद्या या ग्रंथकाराला किंवा तत्कालीन वैद्य मान्त्रिक तांत्रिक यांना माहीत होती असेच म्हणावे लागते. राजकारणातील शत्रूला कसे फसवावे किंवा आपल्या लोकांत अद्भुत शक्ति कशी उत्पन्न करावी याविषयीचा अभ्यासहि असाच अद्भुत आहे. १५ दिवस भूक न लागावी तर औषध कोणते ? महिनेच्या महिने उपवास सोसण्याला औषध कोणते ? मनुष्य व जनावर यांना विद्रूप करण्याला औषध कोणते ? केस पांढरे होण्याला औषध कोणते ? कुष्ठरोग उत्पन्न होण्याला औषध कोणते ? शरीर ज्वालामुखी करण्याला औषध कोणते ? पाण्यांत पदार्थ जळावा, वाऱ्यांत विस्तव न विझावा, शंभर योजने न थकता चालता यावे, उल्कापाताचे देखावे कसे उत्पन्न करावे या सर्वांचे उपाय यांत दिलेले असून, त्यांतील कांहीं वाचून हंरूच येते. या विषयासंबंधाचे अनेक अध्याय वाचून करमणूक होते यापेक्षा त्याविषयी अधिक कांही लिहिता येत नाही. पण प्रश्न असा की चाणक्यासारख्या कुशाग्रबुद्धीच्या विद्वानाला हे सर्व उपाय खरे वाटून ते उपयोगांत आणले जातात किंवा उपयोगांत आणता येण्यासारखे आहेत असे खरोखरच त्याला वाटत असावे काय ? पण न जाणो जारण-मरण, मंत्र-तंत्र, विषप्रयोग इत्यादि विषयी जुन्या काळच्या सर्वच लोकांच्या कल्पना अशा प्रकारच्या असतील. आणि तार्किक बुद्धि व भलत्या गोष्टीवरील भोळा विश्वास ही एकाच ठिकाणी नांदू शकत होती असे अनेक समाजांच्या जुन्या इतिहासावरूनहि दिसून येते. युरोपियन राष्ट्रांतील मध्ययुगांतल्या भोळ्या समजुती कशा होत्या, किंवा खुद्द इंग्लंडांत परवां परवांपर्यंत चेटकिणीचे आस्तित्व कसे मानीत असत हे लक्षांत घेतले म्हणजे अर्थशास्त्रांतील या अध्यायाचे आश्चर्य वाटत नाही. पण ग्रंथस्वरूपाच्या दृष्टीने आमचा सांगण्याचा मुद्दा इतकाच की, त्यांतील सर्व सिद्धान्त,

प्रमेयें, वचनें, विधानें व उपदेश हें अनुभवसिद्धच लिहिलें गेलें असें म्हणणें अशक्य आहे. तर एखाद्या विषयावरील जी काय माहिती मग ती लिहिणारा ज्ञानी असो वा अज्ञानी असो, धूर्त असो वा भोळा असो, संशोधक असो किंवा तारवटलेल्या स्थितीत असो, कोणीहि लिहिलेली सांगितलेली म्हणून प्रचलित असेल ती सर्व एकत्र देण्याची पद्धत या पुस्तकांत अनुसरली आहे.

आणि खुद्द राज्यव्यवहारासंबंधाने जो विषय या भागांत किंवा पूर्वीच्याहि भागांत आलेला आहे त्याबद्दलहि वरील प्रकारचेच विधान थोडेसे करावे लागते. सामान्यतः असें म्हणावेसे वाटतें की, कांही प्रकरणांतील माहिती निवळ ऐकीव किंवा निवळ काल्पनिक अशीहि असली पाहिजे. राजानें मित्र कसे संभाळावे, शत्रू कसे निर्दोळावे व राज्यरक्षण यशस्वी कसे करावे किंवा राज्य कसे वाढवावे हा प्रश्न सोडविण्याकरितां म्हणून घेऊन, तर्कपद्धतीने त्या विषयाचे जितके विभाग करतां येतील तितके करून, त्याचें वर्णन, विवेचन किंवा उपाययोजना हीं निवळ डोळे मिटून कल्पनेच्या तंद्रीत लिहिलीं असण्याचा संभव आहे. एखादा नाटककार किंवा कादंबरीकार एखाद्या कथेचे संविधानक मनानें तयार करतो आणि मग त्यांतील प्रवेश, देखावे, संभाषणें यांचें वर्णन कल्पनेने रंगवतो त्याप्रमाणें या ग्रंथकारानें पुष्कळ अंशी केलें असावें असे वाटतें.

### कपटविद्येचे डावपेंच

चाणक्य हा स्वतः चंद्रगुप्ताचा गुरु व त्याच्या राजकारणाच्या स्फूर्तीचा उगम होता असें मानलें तरी राजाचे मित्र व शत्रु यांच्याशी वागण्याचे जे शेंकडो प्रकार, प्रसंग, उपाय, साधनें वगैरेंचें वर्णन ग्रंथांत केलें आहे त्या सर्वांचा अनुभव किंवा प्रत्यक्ष ज्ञान त्याला किंवा कोणाहि एका माणसाला असणें शक्य नाहीं. किंवा अनेकांनीं तें केवळ अनुभवानें लिहून ठेवलेलें होतें असेंहि म्हणवत नाहीं. बुद्धिबळाच्या खेळांतील प्रोफेसर स्वतः पुष्कळ प्रकारचे डाव खेळलेला असतो परंतु खेळलेल्या डावापेक्षां तो आपल्या कल्पनेनेच किती तरी अधिक डाव नवीन बनवीत असतो तशीच ही चाणक्याची गोष्ट समजण्यास हरकत नाहीं. दूत, हेर, कपटी, कारस्थानी हस्तक, गुप्तपणें नाश करण्याची विद्या, फशी पाडण्याचे कपटप्रयोग, मित्रांचे मित्र व शत्रूंचे शत्रू यांच्याशी वागण्याच्या रीति किंवा आडाखे यांचा तपशील या ग्रंथांत इतका दिला आहे कीं, त्यांतल्या शतांशाचाहि अनुभव स्वतः या बुद्धिबलसंपन्न गुरूला किंवा त्याच्या पराक्रमी शिष्याला आला नसेल. तात्पर्य, यशस्वी राजकारण हा

विषय बुद्धिबळांतील खेळांप्रमाणें किंवा सुभाषितांतील कूटप्रश्नांप्रमाणें किंवा चित्रकाव्यांतील प्रबंधांप्रमाणें किंवा Cross word puzzle प्रमाणें, किंवा पत्त्यांच्या ब्रिजच्या डावांप्रमाणें, किंवा वर सांगितल्याप्रमाणें एखाद्या कादंबरीतील प्रवेशांप्रमाणें, तो उद्देशच घेऊन लिहिण्यास बसलेल्या बुद्धिवान पुरुषाला लिहितां येण्यासारखा आहे. व तशाच प्रकारचा या ग्रंथांतील पुष्कळसा भाग आहे.

### तत्कालीन राज्यव्यवस्था

पण आज राष्ट्रीय दृष्ट्या या ग्रंथाचे जें महत्त्व आहे असें आम्ही समजतो ते वर लिहिलेले मंत्र तंत्र प्रयोग किंवा राजकारणांतील कपटनीतीच्या ही कादंबरी यांच्या दृष्टीने नव्हे, तर त्यांतील जी वर्णने किंवा विधानें तत्कालीन राज्यव्यवस्था, देशस्थिति, समाजस्थिति यांच्यावर प्रकाश पाडणारी आहेत असें निःसंशय वाटतें त्यांच्यामुळेच. राजकीय व सामाजिक व्यवहार यांच्या अनेक अंगांसंबंधानें पहिल्या व दुसऱ्या भागांत पुष्कळच माहिती आलेली आहे, व त्यांतील वरीचशी माहिती अनुभवासिद्ध किंवा प्रचलित किंवा शास्त्रसंमत पद्धतीनें जितक्या प्रमाणानें अनुमान वांधणें युक्त तितक्या प्रमाणांत अनुमानात्मक अशीच आहे असें आम्हाला वाटतें. व या दृष्टीनें हिंवर-गांवकर व करंदीकर या दोघांनी लिहिलेल्या प्रस्तावना व समालोचने हीं वाचकांनी लक्षपूर्वक वाचलीं असतां फार बोधप्रद होतील. उदाहरणार्थ, साम्राज्याची कल्पना त्या वेळीं काय होती? राज्य-व्यवस्था कशी होती? राज्यांतील कर वसूल कसा व किती केला जात असे? न्याय व मुलकी राज्यव्यवस्था कशी होती? शेतकी खातें कसे चालविलें जात असे? न्यायपद्धति कोणती होती? लष्करी व्यवस्था कशी असे? परराष्ट्रीय संबंधांची कल्पना कशी असे? इत्यादि गोष्टी तत्कालीन स्थितीविषयी प्रमाणभूत मानून चालण्याला हरकत नाहीं.

करंदीकर यांनी दिलेल्या परिशिष्टांपैकी, अर्थशास्त्रांतील कांही तुलना हें प्रकरण घेतलें असतां, कौटिल्यानें उपस्थित केलेले तुलनाविषयक प्रश्न व त्यांचीं त्यानें दिलेलीं उत्तरें याला केवळ मानसिक व्यापाराचा खेळ म्हणतां येईल. परंतु त्याच परिशिष्ट-संग्रहांत सरकारी वसुलाच्या बाबी, करांच्या आकारणाचा प्रमाण, नाण्यांची कोष्टकें व चढती उतरती भांजणी, अश्वविद्येचा विषय, दागिन्यांचे प्रकार, किंते कोट वांधण्याच्या सूचना, सेनेचा व्यूह रचण्याचे प्रकार, तहनाम्यांचे प्रकार, गुन्ह्यांचे प्रकार व त्यांना सांगितलेल्या शिक्षा या गोष्टींना बरेचसे वस्तुस्थितीचें अधिष्ठान व तत्कालीन

ग्रामाण्य होते. यामुळे हिंदुस्थानांतील आजची समाज-स्थिति व त्या वेळची समाजस्थिति यांची तुलना करणे हे संशोधकांना उद्योग करण्याला आणि शास्त्रीय कल्पना व बुद्धिचातुर्य खर्चण्याला फार मोठे क्षेत्र आहे. या संशोधनाने किंवा तुलनेने काय सिद्धांत निघतील किंवा काढावयाचे हा येथे मुख्य प्रश्न नाही. शास्त्रीय पद्धतीने जे त्यांतून निघेल तेच खरे. मग त्यांतील काहीं त्या कालाला अनुकूल किंवा हल्लीच्या काळाला अनुकूल किंवा प्रतिकूल जे निघेल ते निघेल. कारण सत्याचा विविनिबेध कोणी मानीत नाही.

या तुलनेसंबंधाने दुसरीहि एक गोष्ट सांगावयाची ती अशी की, कोणत्याहि काळांतील समाजस्थिति गुणदोषभिन्नितच असते व असावयाचीच. त्याला कोणत्याहि एका ठराविक प्रमाणाने मोजून चालावयाचे नाही.

कौटिलीय अर्थशास्त्रामध्ये गुन्द्यांचे प्रकार व शिक्षा यांची माहिती दिली आहे. परंतु चाणक्यकालीन पिनल कोड व सेकॉलेचे पिनल कोड हातांत घेऊन—हे दुसरे आज हिंदुस्थानांत प्रचारांत असल्याने आमच्या परिचयाचे आहे तेवढ्यावरून चाणक्याचे पिनल कोडावर मत प्रगट करणे बरोबर होणार नाही. याचे कारण कोणत्याहि देान देशांचे पिनल कोड एकाच काळचे घेतले तरी त्यांतील गुन्द्याच्या व्याख्या व शिक्षांच्या मर्यादा या सारख्या आढळणार नाहीत. चोरांच्या गुन्द्याला काहीं वर्षांपूर्वी विलायतेत फांशीची शिक्षा असे. आज चोरांच्या गुन्द्यालाच काय पण एकंदर फौजदारी कायद्यांतूनच फांशीचा व फटक्यांची शिक्षा रद्द करावी असे मत जोराने प्रचलित होत आहे. पण २२०० वर्षांपूर्वी फौजदारी कायदे बजावतांना गुन्द्याच्या प्रकारांत तरतमभाव किती सूक्ष्म चालविला जात होता व गुन्द्यांना शिक्षा सांगितल्या त्या किती सकारण आहेत हे पाहिले म्हणजे कौतुक वाटते. जी गोष्ट पिनल कोडाची तीच किंवा त्याहून अधिक प्रमाणाने दिवाणी कायदा व राज्यघटना यांचीहि असली पाहिजे. तथापि येथे त्या काळच्या व आजच्या स्थितीतील फरक हा मुख्य मुद्दा नसून त्या काळीं भरतखंडांतील मुलकी राज्यव्यवस्था सुधारलेली होती हा आहे, व राज्ययंत्राचा कारभार लोकांच्या सुखसोयी लक्षांत घेऊन केला जात असे हीच मुद्द्याची मुख्य गोष्ट होय.

#### तत्कालीन सुधारणा

या कालाची राज्ये लहान लहानच असत. हल्लीं एवढी मोठी राज्ये तेव्हां नव्हतीं. युरोपातहि सिटी स्टेट्स होतीच. म्हणजे एका शहराचे एकेक राज्य असाहि प्रकार होता. ज्यूरी, मतदारसंघ व कायदेमंडळ, हीं जवळ जवळ सम-

व्याप्त असून तीं इतकीं लहान असत कीं, आरोपी म्हणून अगर उमेदवार म्हणून कोणाला भाषण करावयाचे झालें तर तें या वर्गीतील सर्वांना ऐकूं जाईल इतकीं तीं लहान असत. भरतखंडांतील राज्ये यापेक्षा अधिक मोठी होती. म्हणून राज्यव्यवस्था-हि अनेक खात्यांवर विस्तारलेली व खोल विचाराने बनविलेली अशीच होती. इतकेच नव्हे तर ज्या सुधारलेल्या गोष्टी या नव्या काळांत प्रथम उत्पन्न झाल्या असे वाटते, अशाहि कांहीं गोष्टी या जुन्या काळांत अमलांत होत्या. उदाहरणार्थ, जुन्या काळां ग्रामाधिकारी असत व तेथून वरपर्यंत एकावर एक असे निरनिराळे अधिकारी असून राज्याचा वसूल हिशोबाने घेतला जाई व हिशोबी-पणाने खर्चला जाई यांत आश्चर्य नाही. पण त्या काळीं जन्ममृत्यूची नोंद, गांवाची खानेसुमारी, जनावरांच्या संख्येची नोंद, प्रॉपर्टी रजिस्टर, कोर्ट ऑफ वॉडस, पाटबंधाऱ्याची व्यवस्था, सार्वजनिक इमारतीची व्यवस्था, ड्रेनेज, टाऊन प्लॅनिंग, काढते घालते पूल, वजने मापे बिनचूक ठेवण्याची व्यवस्था, शहरांतील सुधाराई सफाई, स्मशानांची व्यवस्था, आग विझविण्याची व्यवस्था, आरोग्यबाधक पिकांना प्रतिबंध, धान्य फळे फुले यांच्या निवडक बीजांचे सरक्षण वगैरे गोष्टी आपल्याला केवळ आधुनिक अशा वाटतात. पण त्याहि चाणक्याच्या ग्रंथांत आढळतात.

वास्तविक अशा गोष्टी जुन्या काळां आढळतात म्हणून आश्चर्य प्रगट करणे म्हणजे जुन्या काळच्या लोकांचा उपमर्द करणे असेच होय. कारण आश्चर्य करणारा प्रथम अशी गोष्ट गृहीतच धरतो कीं, जुन्या काळां मनुष्यामध्ये आजच्याइतकी बुद्धि, कल्पकता, योजना वगैरे गोष्टी नव्हत्या. पण ही गृहीत गोष्ट मुळांत खरी कोठे आहे ? म्हणून हे आश्चर्य सकारण न ठरतां वेडेपणाचे व ग्राम्य ठरते. कांहीं लोक इतके भोळे असतात कीं जुन्या काळां माणसांचा देह हल्लींच्या माणसासारखा होता असें म्हटलें तरी त्यांचेहि त्यांना नवल वाटते. पण हल्लीं शोधकांना १०-१० हजार वर्षांपूर्वीचे मुडद्यांचे सांगाडे सांपडतात. त्यांतील देहरचना हल्लींच्या मनुष्याच्या देहरचनेसारखीच असते हे पाहून त्यांचा नाइलाज होतो इतकेच.

असो. याहून अधिक तपशिलांत जातां येत नाही. पण आम्ही इतकेच सांगतो कीं, कौटिल्याच्या ग्रंथाचे हे मराठी भाषांतर जो समग्र वाचेल त्याला प्रत्येक अभ्यासातच काय पण प्रत्येक ओळीतहि जुन्या काळच्या लोकांची बुद्धि, प्रगल्भता, त्यांची विद्वत्ता, त्यांची कल्पना

व अनुभवाचें वर्गीकरण करून त्यांतून संघटित शास्त्र बनविण्याची पात्रता वगैरे गोष्टी दिसून येतील. हा ग्रंथ Encyclopædic म्हणजे सर्वसंग्रहाच्या रूपाचा आहे हें पूर्वी सांगितलेंच आहे. कारण कौटिल्याला प्रत्यक्ष राजकारणाचा व राज्यव्यवस्थेचा परिचय असला तरी, एका बाजूस लष्करी फौजेचा व्यूह बनाविणें व दुसऱ्या बाजूस रत्नादिकांची परीक्षा करणें

या गोष्टी स्वतःचाणक्याला प्रत्यक्ष परिचयाच्या होत्या किंवा त्यांत तो वाकबगार होता असा अर्थ नाही. तर अर्थशास्त्रांत जितके विषय पडतात तितक्यांची माहिती देण्याचा त्याचा निश्चय दिसतो; मग ती माहिती त्याची स्वतःची असो किंवा इतर साधनांनी मिळविलेली असो.

## केसरी ट्रस्टच्या दाव्याचा निकाल

### ट्रस्टाचें म्हणणें खरें ठरलें

कै. लो. बाळ गंगाधर टिळक यांचे चिरंजीव, व केसरी-मराठा संस्थेचे ट्रस्टी, यांचे दरम्यान आज सुमारे पावणेदोन वर्षे वाद चालू होता, ही गोष्ट केसरीच्या वाचकांस विदितच आहे. टिळकांच्या चिरंजीवांनी ट्रस्टीचे अधिकार व हक्क यांना न जुमानतां, व लो. टिळकांनी आपल्या मृत्युपत्रांत नेमलेल्या पंचांच्या विद्यमानें वादाचा निकाल करून न घेतां आगळिकीस सुरवात केली, तेव्हां ट्रस्टींना त्यांचे विरुद्ध न्यायकोर्टाकडे फिर्याद करून दाद मागणें प्राप्त झालें. त्याप्रमाणें वादी नरसिंह चिंतामण केळकर व धोंडो वासुदेव विद्वांस यांनी प्रतिवादी रामचंद्र बळवंत टिळक व श्रीधर बळवंत टिळक यांजवर ता. १६।८।२७ रोजी पुणें येथील फर्स्ट क्लास कोर्टांत दिवाणी दावा लावून, ताबडतोबीच्या व निरंतरच्या ताकिदी प्रतिवादीविरुद्ध मागितल्या त्याप्रमाणें तात्पुरत्या ताबडतोबीच्या ताकिदी मिळाल्याहि होत्या. आणि आतां ता. ७ मार्च १९२९ रोजी कोर्टानें या दाव्याचा कायमचा निकाल करून वादींनी मागितलेल्या ताकिदी कायमच्या दिल्या आहेत. सदर दाव्यांतील कोर्टाच्या निवाड्याचा सारांश आम्ही खाली देत आहों.

प्रथम वादीची फिर्याद, प्रतिवादीची कैफीयत व त्यावरून निघणारे मुद्दे यांचा रीतसर निर्देश करून कोर्ट म्हणतें:—चालू दावा खूप जोरांनं लढविण्याचा प्रयत्न रामभाऊ व श्रीधरपंत यांनी केला. पुढें श्रीधरपंत यांनी ता. २५ मे १९२८ रोजी आत्महत्या केली. त्यामुळें त्यांच्या अज्ञान मुलाचें नांव त्यांचे जागीं प्रतिवादी पक्षकार म्हणून दाखल करण्यांत आलें व रामभाऊ यास सदर दाव्यापुरता मुलाचा पालनकर्ता म्हणून नेमण्यांत आलें. रामभाऊ यांनी श्रीधरपंत यांच्या मृत्यूनंतरहि उभय प्रतिवादीतर्फे अतिशय चुरशीनें दावा लढविला. गणपत्युत्सवासंबंधानें वादींचा वहिवाटीचा हक्क शाबीत धरून त्यांना प्रतिवादींनीं हरकत करूं

नये अशी कोर्टानें प्रतिवादींना ताकीद दिली. त्याविरुद्ध रामभाऊ यांनीं हायकोर्टाकडे अपीलहि केलें पण ते फुकट गेलें. नंतर समेटाचीं वोलणीं सुरू झालीं, परंतु अखेर समेट झालाच नाही. शेवटीं रामभाऊ यांनीं अकस्मात् कोर्टाला अर्ज देऊन कळविले की, आपणाला प्रतिवादी म्हणून हा दावा चालवावयाचा नाही. वाटल्यास त्याचा एकतर्फी निकाल व्हावा. आपल्या बंधूंच्या मृत्युमुळें आपल्या मनःस्थितीत फरक पडला असें कारण रामभाऊ यांनीं आपल्या अर्जांत लिहिलें खरें, पण तें कारण कितपत खरें आहे याविषयी मला जबरदस्त शंका आहे. कसेंहि असो. प्रतिवादींनीं पुरावा दिला नाही ही दुर्दैवाची गोष्ट होय. कारण यांत अज्ञानाचा हितसंबंध येत होता. परंतु आहे त्या पुराव्यावरूनच निकाल देणें मला भाग आहे. दाव्याची आकारणी बरोबर केलेली नाही या प्रतिवादीच्या प्राथमिक तक्रारीत अर्थ नाही. किंबहुना दाव्यांतील मूळ भिळकतीच्या किमतीला अनुसरून वकीलफांकरितां तरी वादींना चढी आकारणी करतां आली असती; व ज्याअर्थी फिर्यादीचा निकाल त्यांना आपल्यासारखा होईल असें वाटत होतें—व तसा तो झालाहि—त्याअर्थी ही आकारणी कमी लावण्यांत त्यांना आपलें नुकसान आहे असें दिसत असतां हि, त्यांनी ती उलट कमीच लावली हें खरोखर लक्षांत घेण्यासारखें आहे. दाव्याचीं कारणें वेगवेगळ्या स्वरूपाचीं असतां तीं फिर्यादींत एकत्र मांडलीं या प्रतिवादीच्या तक्रारीतहि अर्थ नाही. ट्रस्टीडा, भाडेचिठी व कै. टिळकांचें मृत्युपत्र या दस्तऐवजांवरच वादींचे विवादित हक्क व त्यांनीं मागितलेल्या ताकिदी अवलंबून होत्या, व हे कागद शाबीत झाले आहेत.

प्रतिवादीची मुख्य तक्रार अशी की, ट्रस्टीडा भाडेचिठी वगैरे कागद वादींनी प्रतिवादींपासून, त्यांची भलती समजूत करून देऊन व त्यांच्यावर



गैरशिस्त वजन पाडून, करून घेतले. परंतु स्वतः टिळकांचेच जांबई नाशिकांचे वर्काल विश्वनाथपंत केतकर यांच्यासमक्ष हे सर्व कागदपत्र झाले; व त्यांत गैरसमजुतीचा किंवा गैरशिस्त वजनाचा कांहीहि भाग नव्हता असें त्यांच्या साक्षीवरून व वादी नं. २ विद्रोस यांच्या साक्षीवरून दिसून येतें. टिळकांच्या मृत्यूनंतर सोळाव्या दिवशी कांही कागद झाले ही गोष्ट खरी. परंतु ट्रस्टीडा व भांडेचिटी हे दोनीही कागद प्रतिवादींनीं स्वतः रजिस्ट्रारपुढें जाऊन कबूल करून नोंदवून दिले! भांडेचिटी तर टिळकांच्या मृत्यूनंतर पुकळ माहिण्यांना झाली व रामभाऊ टिळक यांनीच स्वतः ती रजिस्ट्रारपुढें नोंदण्याकरितां दाखल केली. शिवाय अनेक वर्षेपर्यंत वादी हे भांडेकरा या नात्याने त्यांजकडे असलेल्या वाड्याचे भांडें रीतसर देत असून, प्रतिवादी ते भांडें आजवर पिनतक्रार घेत आले आहेत. तसेच प्रतिवादींना करून दिलेल्या ट्रस्टीडांनंतर, वऱ्याच काळापर्यंत व वऱ्याच काळानंतरहि, ट्रस्टीडां अन्वये प्रतिवादींना मिळणाऱ्या रकमा प्रतिवादी खुशाल घेत आले आहेत. म्हणून या मुद्द्याचा निकाल प्रतिवादीविरुद्धच केला पाहिजे. ही भांडेचिटी अनियमित मुदतीची आहे. आजचे वादी व त्यांचे जागी पुढे येणारे इतर ट्रस्टी यांना भांडेचिटीत नमूद केलेला वाड्याचा भाग सर्वग्वी आपल्या ताब्यांत ठेवण्याचा हक्क आहे. त्यांना फक्त प्रतिवादींना माहिना शंभर रु. भांडें दिले म्हणजे संपले. ट्रस्टींना आपल्या ताब्यांतील इमारतीत नवे जुने केले किंवा त्यांचे स्वरूप बदलले किंवा त्या वाडविल्या तरी भाड्याची रक्कम वाढवण्याची नाही. घरपट्टी वगैरे सर्व देणें, दुरुस्ती ठेवणें, ही सर्व कामें ट्रस्टीच्या जबाबदारीचाच आहेत. वादी यांनी गायकवाडवाड्याच्या मुख्य दरवाजांतून आपल्या घरांत सरळ वाटने जावे, ट्रन्स्फर ऑफ प्रॉपर्टी अॅक्टच्या १०८ व्या कलमाप्रमाणे ट्रस्टीकडे भाड्याने असलेल्या जागेत मालक या नात्याने प्रतिवादींना कांही ठराविक पद्धतीने व योग्य वेळीच जातां येईल. परंतु वादी ट्रस्टी यांच्या ताब्याला वहिवाटीला, भोगवड्याला प्रतिवादींना हरकत करतां येणार नाही, अडथळा करतां येणार नाही, किंवा ट्रस्टी आपल्या जागेत करीत असलेल्या कामाला किंवा त्यांच्या नोकरांना कोणत्याहि प्रकारें व्यत्यय करण्याचा अधिकार प्रतिवादींना नाही. या जागेत काम करणारे नोकर हे वादी ट्रस्टी यांचे नोकर आहेत, प्रतिवादीचे नाहीत. प्रतिवादींना वादीकडून भांडें घेण्यापलीकडे यासंबंधाने दुसरा कोणताहि हक्क नाही.

वादी ट्रस्टी यांच्या वहिवाटीला प्रतिवादी टिळक-

बंध यांनी ज्या हरकती व आगळिकी केल्या असे फिर्यादअर्जीत लिहिलें आहे त्या सर्व पुराव्याने रीतसर शाबीत झाल्या आहेत. “नवीन इमारत बांधण्याचे काम ट्रस्टींना काढलें त्याला आपण हरकत केली त्याचें कारण वादी यांना इमारत बांधण्याचा हक्क नव्हता” अशी तक्रार प्रतिवादींना सांगितली आहे. परंतु तीत कांहीं अर्थ नाही. कारण विद्यमान इमारतींना जोडून नव्या इमारती बांधण्याचा अधिकार भांडेचिटीने वादी ट्रस्टी यांना दिलेला आहे. आतां वाड्यांतील मोकळी जागा नवीन इमारतीने किती अडवावी, हा काय तो प्रश्न असूं शकेल. म्हणजे सगळी मोकळी जागा इमारतींना अडवितां येणार नाही, तर कांही वाजवी मोकळी जागा वादींनीं सोडली पाहिजे, इतकेंच फार तर प्रतिवादींना म्हणतां येईल, याहून अधिक म्हणतां येणार नाही. मोकळ्या जागेत वादी यांनी पूर्वी कागद ठेवण्याकरितां एक पत्र्याची इमारत बांधली, ती काढून टाकण्याविषयी प्रतिवादींनी वादीवर उलट फिर्याद केली होती. पण ती फिर्याद त्यांची त्यांनीच पुढें काढून घेतली.

वादी ट्रस्टी यांच्या आवारांतील पायखान्यासंबंधाने प्रतिवादी यांस कोणत्याहि प्रकारचे हक्क नाहीत. ट्रस्टीकडील मोकळ्या जागेत आपलें कोणतेंहि सामान टाकण्याचा किंवा ठेवण्याचा अधिकार प्रतिवादींना नाही. म्हणून हल्लीं त्यांनीं सदर जागेत जे आपले सामान ठेवले असेल तें त्यांचे त्यांना काढून घ्यावे. किंवा तसे न झाल्यास वादी यांनी कोर्टामार्फत ते काढवून त्याचा खर्च प्रतिवादीकडून घ्यावा. वादी-ट्रस्टीच्या भय्याच्या हातून रामभाऊ टिळक यांनीं किड्या काढून घेतल्या, वाटेंतील फरशी काढली, वगैरे गोष्टी त्यांनीं स्वतःच कबूल केल्या आहेत. पण तसें करण्याचा त्यांना अधिकार नव्हता. वाड्याचा मुख्य दरवाजा ट्रस्टीकडे असलेल्या भागांत आहे. यामुळे तो दरवाजा लावणे, कुलूप घालणे वगैरे गोष्टी ट्रस्टींना करणें अवश्य आहे. दारावरील भय्या हाहि त्यांचाच नोकर आहे. म्हणून प्रतिवादींना या दरवाजांतून स्वतःच्या हक्काने असें सकाळीं ६ वाजल्यापासून रात्री ९ वाजेपर्यंत वावरतां येईल. त्यानंतर जरूर पडल्यास काचित् प्रसंगी भय्याला हांक मारून त्याने दरवाजा उघडल्यास प्रतिवादींनीं आंत जावे. तात्पर्य, ट्रस्टीचे हक्क व अधिकार वर दर्शविल्याप्रमाणे असल्यामुळे, त्यांना कोणत्याहि तऱ्हेने बाध करूं नये अशी निरंतरची ताकीद कोर्टे प्रतिवादींना देत आहे. प्रतिवादी रामभाऊ टिळक यांना तर ही ताकीद सहजच देतां येते. परंतु हल्लीं प्रतिवादी नं. २ श्रीधरपंत यांचे

जागी त्यांचा अज्ञान मुलगा असला तरी अज्ञाना-विरुद्धहि अशी ताकीद देता येते. शिवाय अशी ताकीद देऊन हे प्रकरण निकालांत न काढलें, तर अज्ञानाचे पालनकर्ते म्हणून उद्यां स्वतः रामभाऊ टिळक हेच किंवा दुसरे कोणी पुढें येऊन वार्दाना हरकत करू लागतील; व मग द्रुष्टीना फिरून पहिल्या-पासून हे भांडण कोर्टांत भांडावें लागेल. परंतु तसें होऊ देणें योग्य नाही. यांतल्या यांतच हे कायमचें ठरवून घेतलें पाहिजे. म्हणून रामभाऊ टिळक व श्रीधरपंतांचा अज्ञान मुलगा या दोघांच्या विरुद्ध ही ताकीद समजावी. गणपत्युत्सवासंबंधानें या

कोर्टांनं रामभाऊ टिळक यांना गतवर्षी ताकीद दिली होती. ती हायकोर्टापर्यंत जाऊनहि कायम झाली आहे. शिवाय हा उत्सवप्रसंग दरवर्षी येणारा आहे म्हणून आतां ताकीद कायम स्वरूपांत देण्यांत येत आहे. तसेंच वाड्याच्या दरवाजाळ लावलेला कडी-कोयंडा काढणें, दिंडी उघडणें वगैरे कोणत्याहि गोष्टी प्रतिवार्दानां करूं नयेत.

प्रतिवार्दानां स्वतःचा खर्च स्वतःच सोसला पाहिजे. पण शिवाय दाव्यांतील वादी द्रुष्टी यांचा खर्चहि प्रतिवार्दानांच दिला पाहिजे.

## पुनः संप, पुनः दंगा, पुनः गोळ्या

मुंबईच्या अंगांत संपाचा रोग गेलीं कांहीं वर्षे मुरल्यासारखा झाला आहे. दुखण्याने मनुष्य एकदां अशक्त बनला असतां त्यास वेळोवेळाच्या एखाद्या दाण्याने थंडी किंवा लवंगेच्या एखाद्या कणानें उष्ण होण्यास विलंब लागत नाही. संपाच्या बाबतींत मुंबईची प्रकृति अशीच तोळा-मासा होऊन राहिली आहे. संप कसे बंद पडतील याची चिंकिता करून निदान ठरविण्याकरितां फॉसेट कमिटी मुंबईसरकारने नेमली. ती गिरण्याची नाडी हातांत धरून नाडीचे ठोकें मोजीत असतां संपाच्या सत्तर पाळ्या वेगवेगळ्या गिरण्यांतून येऊन गेल्या आणि हाताची नाडी सोडून व निदान ठरवून फॉसेट कमिटीतील तज्ज्ञ डॉक्टर आपापल्या घरां निघून गेले नाहीत तोंच गिरणीकामगारांस सार्वत्रिक संपाचे हिव पुनः थडथडून भरलें. दुखणे उलटणें ही गोष्ट कोणत्याहि आजारांत वाईटच. त्यांतून ज्या आजारांने लाखों बायकापोरें व म्हातारेकोतारे अन्नास मोताद होणार तो आजार उलटणें ही राष्ट्रीय आपत्तीच नव्हे काय ?

अलीकडे थोडे दिवस मुंबईच्या कांहीं गिरण्यां-तील कामगारांत चलबिचल उडाली होती. वाडिया बंधूंच्या मोरबाग, टांकसाळ व सेंचरी या गिरण्यां-तील कित्येक कामगारांस वाडिया बंधूंनी कामावरून कमी केल्यामुळे बाकीच्या कामगारांनी संप पुकारला. अशांची संख्या सहा हजारांपर्यंत गेली; तरी वाडिया बंधूंनी इतर मजूर नेमून त्यांची जागा सहज भरून काढली. संपाचा प्रयत्न या उपायानें निष्फळ ठरल्याकारणाने कामगारांच्या पुढाऱ्यांस तो पराजय वाटून आपल्या गाऱ्यांच्या दाद लावून घेण्याकरितां त्यांस नवा प्रयत्न करावा लागला. मुंबईस गिरणी-कामगारांचा एक संघ आहे, तसाच गिरणीच्या मालकांनीहि आपला एक संघ स्थापन

केला आहे. गिरणीकामगार-संघानें आपली तक्रार मिल-ओनर्स असोसिएशनकडे नेली व तिजपाशी दाद मागितली. त्यांनी आपली तक्रार अशी मांडली कीं, वाडिया बंधूंच्या गिरणीमधून एकंदर सहा हजार मजुरांस कामावरून काढून टाकण्यांत आलें आहे त्यांस वाडिया बंधूंनी कामावर घ्यावें. कामगारांची ही मुख्य तक्रार; त्या तक्रारीबरोबरच आणखीहि कांहीं तक्रारी त्यांनी सादर केल्या, पण त्या किरकोळ स्वरूपाच्या होत्या. कामगार-संघाकरितां जी वर्गणी गोळा करावयाची ती गिरण्यांमध्येच वसूल करण्याचा कामगार-संघास हक्क असावा या व इतर एक-दोन मागण्या असून त्यांस गिरणीवाल्यांकडून समाधानकारक उत्तरहि मिळालें असतें पण सलोख्याचें घोडें अडलें व नुजलें तें पहिल्या मागणीपाशींच.

गिरणीवाल्यांच्या मते नवीन सहा हजार मजुरांस काढून त्या जागीं जुने सहा हजार मजूर ठेवणे ही गोष्ट सकृदृशीनी वाटते तितकी सोपी नाही. मजुरांनी अचानक काम बंद पाडल्याने धंद्याचें नुकसान होतें. जे मजूर एकाएकी संप करून गिरणीवाल्यांच्या धंद्यावर उठतात त्यांस शासन करण्याचा अधिकार आपणास नसेल तर धंदा सुरळीत चालणार नाही व मजूरवर्ग शेफारस गिरण्यांचा पाया डळमळेल अशी गिरणीवाल्यांस भीति वाटत आहे. तथापि कमी केलेल्या मजुरांच्या बाबतींत अन्याय झाला कीं काय याची चौकशी गिरणीवाले व गिरणीकामगार यांनी नेमलेल्या सबकमिटीमार्फत होऊं देण्यास मिल-ओनर्स असोसिएशनने हरकत घेतली नाही. पण असोसिएशनच्या या तडजोडीने गिरणीकामगार-संघाचें समाधान होईना. संघाचें म्हणणें असें कीं, ज्या सहा हजार मजुरांस कामावरून कमी करण्यांत आले त्या मजुरांस व त्यांच्या वतीच्या साक्षीदारांस बोलावून घेऊन त्यांचा पुरावा कमिटीने नांदावा; पण

गिरणीकामगार—संघाचा हा हेका गिरणीवाल्यांस न रुचून तडजेडीचा प्रयत्न फसला आणि त्याबरोबर कामगारवर्गाच्या पुढाऱ्यांनी सार्वत्रिक संघाचे चौदावे रत्न बाहेर काढले.

गिरणीकामगारांवर गेल्या वर्षीत संघाच्या पाळ्या वारंवार आल्यामुळे पुढाऱ्यांच्या शिस्तीत वागण्याची व ते सांगतील त्या क्षणी हत्यार खाली ठेवण्याची शिक्क-वण त्यांच्या पक्षी अंगवळणी पडलेली दिसते. त्यांच्या पुढाऱ्यांनी केलेला स्वार्थत्याग त्यांच्या डोक्यापुढे आहे व मीरत येथील तुरुंगांत पुढाऱ्यांस सोसाव्या लागणाऱ्या हालअपेष्टांनी त्यांच्या काळजाला पीळ पडला आहे. गिरणी—कामगार अडाणी असले तरी त्यांच्या पुढाऱ्यांनी त्यांस केलेल्या उपदेशाने त्यांस जगातील मजुरांच्या प्रचंड चळवळीचे व सामर्थ्याचे आपण अंशभागी आहो! असा आत्मविश्वास उत्पन्न झाला आहे. सार्वत्रिक संघांत मजूर व त्यांचीं मुले—माणसें अन्नवस्त्रांस कशा महाग होतात, त्यांस घासभर अन्न व बोटाभर वस्त्र मिळवून देण्या-करितां मजूरपुढाऱ्यांस सुपईतील सामान्य लोकांच्या घराचे उंबरठे कसे झिजवावे लागतात व त्यांच्या अर्भकांस लागणारे दूध पैदा करण्या-करितां मुंबईच्या मेयरसारखी बडी माणसे पुढे होऊन कशा फंड उभारतात याचा ताजा अनुभव संपवाले अद्यापि तरी विसरले नसतील. संकटांचे हेच ढग पुनः उठणार व अन्न-वस्त्राची हीच भ्रांति पुनः पडणार. फार काय पण गेल्या खेपेस पाहिली. नाहीत अशा संकटे संप-वाल्या मजुरांपुढे या खेपेस उभी राहण्याचा संभव आहे. मागील संघांत रशियांतून बरीच मोठी रक्कम संघाच्या साहाय्यार्थ मजूरपुढाऱ्यांकडे आली होती. तेवढ्याने न भागल्यामुळे जे काहीं उणे भासले ते मुंबईतल्या मुंबईत भरून काढणे किती कठीण गेले हे मजूरपुढाऱ्यांस माहीत आहेच.

पण आतां रशियांतून पैसा मिळण्याच्या वाटा व्हाइसरायांनी बटहुकूम काढून बंद केल्या आहेत. आणि संघाचा परिपाठ मुंबईतील जनतेस एकसारखा पडल्यामुळे तिजकडूनहि मागील प्रसंगाइतकी तरी मदत होईल की नाही याविषयी शंकाच आहे. सर्व दिशांनी संकटे अशी जबरड पसरून उभी असतां सार्व-त्रिक संघाचे रणशिंग फुंकून दीड लाख मजूर गिरण्यांतून बाहेर निघाले ही त्यांची केवढी हिमत. तथापि या प्रसंगां संपवाल्यांचे कमनशीब असे की, त्यांच्या पुढाऱ्यांतहि दोन फळ्या स्पष्ट पडल्या आहेत. त्या दोन फळ्यांपैकी जहाल पक्षाने त्यांना संघाचे समरांगण दाखविले आहे तर नेमस्त पक्ष जहालांच्या हालचालींतील चुका चव्हाट्यावर मांडीत आहे! वाडिया बंधूंच्या गिरण्यांमधून ज्या मजुरांस काढून

टाकले त्यांची चौकशी सब-कमिटीमार्फत करण्यास नेमस्त पक्षाची मुळीच हरकत नाही. उलटपक्षी वाडिया बंधूंच्या गिरण्यांतील सहा हजार मजुरांचा संप घडवून आणण्यांत जहाल पक्षाने वचनभंग केला असे नेमस्त पुढाऱ्यांचे मत आहे. कारण गिरणीकामगार-संघाने तक्रारीची दाद लावून घेण्यांत सर्व योग्य उपाय हरल्यावांचून संघाची शेवटची वाट आपण धरणार नाही असा वाडिया बंधूंची करारनामा केला होता असे म्हणतात.

अशा रीतीने मूळ चुकीचे माप जहाल पुढाऱ्यांच्याच पदरांत पडत असेल तर सहा हजार मजुरांस हकाने परत घेण्याचा आग्रह धरण्यास जहाल पुढाऱ्यांस सबळ सबब राहात नाही. त्यांनी गिरणीवाले व गिरणीकामगार यांच्या सब-कमिटीकडेच चौकशीचे काम सांपविणे समजस-पणाचे ठरले असते. पण तसे न करतां सार्वत्रिक संघाचे चौदावे रत्न बाहेर काढण्यांत त्यांनी फारच घाई केली असाच कोणाहि तिन्हाइताच एकंदर परिस्थितीवरून ग्रह झाल्यावांचून राहणार नाही. मजूर व मालक यांजमधील लढ्यांत जनतेची सहानुभूति केव्हांहि मजूर पक्षाकडेच वळावी हे स्वाभाविक होय. तथापि मजूर पक्षाचे जहाल पुढारी सुईने काम व्हावयाचे तेथे सार्वत्रिक संघाचा मुरा लावून बसतील तर मजुरांविषयी सामान्यतः सर्वांस वाटणाऱ्या सहानुभूतीला ढगाच गैरवाजवी ताण बसेल अशी आम्हास धास्ती वाटते. व मजुरांच्या हिताची चिंता जशी जहाल पक्षास तशी नेमस्त पक्षासहि असल्याने ज्याअर्थी जहाल पक्षाचे वतन त्यांच्या खांद्यास खांदा लावून काम करणाऱ्या नेमस्त पक्षास पसंत नाही त्याअर्थी मजुरांच्या जहाल पुढाऱ्यांनी प्रस्तुत विषयाचा पुनः एकवार काळजापूवेक विचार करावा असा त्यांस इषारा देण्याची वेळ आतां आली आहे. जहाल पक्षांतील बरेच अनुभाविक पुढारी मीरतच्या खटल्यांत गिरफदार झाले असल्यामुळे मजुरांच्या हितसंबंधाची उरलेल्या पुढाऱ्यांवरील जबाबदारी अधिकच वाढली आहे हे त्यांनी विसरतां कामा नये.

पुढाऱ्यांच्या आज्ञेवरून गेल्याच्या मागील शुक्र-वारी मुंबईतील दीड लाख मजुरांनी संप केला. मुंबईत एकंदर गिरण्या चौऱ्यायशी असून त्यांपैकी फक्त ७५ च गिरण्या अलीकडे सुरू होत्या. त्यांतील बहुतेक सर्व गिरण्या संघामुळे आतांपर्यंत बंद पडत आल्या आहेत. दीड लाख मजुरांच्या संघाचे दुपरिणाम मुंबईतील आणखी किती लाख लोकवस्तीस जाणवतील याची कल्पनाच केलेली परी. कारण मुमारे दोन महिन्यां-पूर्वी मुंबईत घडलेल्या हिदू-मुसलमानांतील भयंकर

दंग्याचा पीळ अद्यापि मोडलेला नाही. हिंदु मुसलमानांची नजरानजर होताच त्यांचे डोळे अद्यापि गुंजेप्रमाणे लाल होतात. त्यांत संपाची एकच ठिणगी उडण्याचा अवकाश की, संपास हिंदू-मुसलमानांच्या दंग्याचे स्वरूप आलेच म्हणून समजावे. कारण संप पुकारला असता हिंदूंनी गिरण्यांतील काम बंद पाडावे पण मुसलमानांनी तें काम तसेच चालू ठेवावे; किंबहुना हिंदूंच्या जागी येऊन उभे राहावे असा अलीकडचा अनुभव आहे आणि वाडियांच्या गिरण्यांतील वादाचे बीजहि कांहीं अंशी हेंच आहे.

दंग्याच्या अनेक निमित्तांत याहि निमित्ताचा समावेश होत असल्यामुळे या खेपेस मुंबई-सरकारने प्रारंभापासूनच विशेष दक्षता बाळगली. मुंबई-सरकारचे मंत्री ना. हिदायतुल्ला यांनी महाबळेश्वराहून मुंबईस येऊन गिरणीवाले व गिरणीकामगार यांच्या समेटाचा प्रयत्न करून पाहिला पण तो साधला नाही. ना. हॉटसन हेहि त्यांची सांथ करण्यास आले पण त्यांच्याहि सांथीस यश लाभले नाही. इतक्यांत संपाच्या दुखण्यास दंग्याची भावना जडून दुखणे अधिकच कष्टसाध्य झाले. मुसलमानांनी सुरे उपसले, हिंदूंनी लाठ्या चालविल्या व सरकारने फौजा आणवून बंदुका रोखल्या! भेंडीबाजार, डोंगरी, काळा चौकी व पायथुणी यांतील व्यापाराची घडामोड मावळून चकमकी झाडू लागल्या. ना. हॉटसन यांनी प्रतिष्ठित नागरिकांस बोलावून त्यांजबरोबर दंगा शमविण्याच्या उपायांची वाटाघाट केली. आणि शेवटी दंगेखोर गुंडांस पकडून ठेवणे हाच उपाय रामयाण ठरून त्याच उपायाचा अंमल सांप्रत मुंबईत जारीनें सुरू आहे. सोमवारपर्यंतच्या दंग्यांत २१ इसम ठार व २०० जखमी झाले असून ४५० गुंडांना पकडून ठेवण्यांत आले आहे. या खेपेस ना. गव्हर्नर-साहेबांची स्वारी ताबडतोब मुंबईस आली आहे व त्यांच्याच धोरणाने दंगा शमविण्याची तजवीज होत आहे. सरकारतर्फे प्रसिद्ध झालेल्या पत्रकांत दंग्याच्या मुळाशीं सार्वत्रिक संप असल्याचा उल्लेख आहे. संप करणारे हिंदू व संप न करणारे मुसलमान अशी दुफळी कामगारवर्गांत माजून हिंदूंकडून मुसलमान कामगारांस पीडा होऊ लागल्यामुळे तिचा शेवट दंग्यांत झाला, असा सर-

कारचा अभिप्राय आहे ! दंगा शमविण्याचा प्रयत्न सरकारने शिकस्तीने व निःपक्षपातीपणाने चालविण्याचे आश्वासन दिले असल्यामुळे या खेपेची मुंबईतील दंग्याची धामधूम लवकर थांबेल असे वाटत आहे. तथापि दंगा थांबला तरी संप कायमच राहातो व संप मोडल्यावांचून दंग्याची दूषित हवा कायमची निवळत नाही.

गिरण्या बंद पडल्यामुळे मालकांचे जितके नुकसान होईल त्याहून गिरणीकामगारांचे नुकसान अधिक होणार असून त्यांच्या कुटुंबांचे व विशेषतः लहान मुलांचे हाल तर कल्पनातीत होतील. त्यांतून संपाचा लढा शांततेनेच लढण्यांत येत असता तर उभय पक्षांतून ज्याची बाजू लंगडी किंवा कमजोर असिल ती टेकीस येईल व संपाची समाप्ति होईल असे म्हणून स्वस्थ बसतां आले असते. परंतु दुष्काळाच्या पाठोपाठ जशी रोगाची सांथ येते त्याप्रमाणे संपाच्या पाठोपाठ दंग्याची सांथ उद्भवत असल्याने, मूळ चक्र कोणाचीहि असो, समाजाच्या सुस्थितीच्या मुळावर आलेला हा रोग कोणत्या तरी उपायाने शमविणे प्राप्त आहे. असा अधिकार आपल्या हातीं असावा याच हेतूने 'ट्रेड डिस्ग्रुट्स आक्ट' पास करून घेण्यांत आला आहे. त्या आक्टास अनुसरून सरकारला कन्सिलिएशन बोर्ड नेमतां येते. त्या बोर्डाच्या कामासंबंधी जे पोटनियम करावयाचे ते सरकारने अद्यापि जाहीर केले नसले तरी या संपाच्या संकटाच्या परिस्थितींत सरकारने ते ताबडतोब जाहीर करावे. कारण असल्या प्रसंगी जर या आक्टाचा उपयोग न होईल तर तो आक्ट केला तरी कशाला ? कन्सिलिएशन बोर्ड नेमल्याने उभय पक्षांचे प्रतिनिधी एकत्र येऊन त्यांच्या विचारें या अडचणींतून कांहीं तरी मार्ग निघेल. यदाकदा-चित् तडजोड घडून नच आली तरी कोणाची बाजू हेक्रेखोरपणाची आहे त्याविषयी तरी सामान्य जनतेची साधार खात्री पटेल व ज्याची बाजू खरी ठरेल त्याजकडे जनतेची सहानुभूति सहजच वळेल व तिचा परिणाम संपावर झाल्यावांचून राहणार नाही. यास्तव केवळ लष्कराच्या जोरावर दंगेखोरांना आवरून धरून खडा पाहरा करीत बसण्यापेक्षा सरकारने तडजोडीच्या या उपायाचा अवलंब करावा आणि संप, दंगा व गोळीबार या त्रिदोषाच्या तापांतून मुंबईच्या जनतेची रीतसर मार्गाने सोडवणूक करावी.

## इराणच्या शहाचा सलामसमारंभ

( आमच्या प्रवासी प्रतिनिधीकडून )

“सलाम” या तीन अक्षरी शब्दांत कांहीं विशेष अर्थ असेल असे कोणास वाटणार नाही. परंतु आज येथे पाहिलेल्या ‘सलाम’ समारंभावरून त्या शब्दाची यथार्थ व्याप्ति कळून आली. रस्त्यांतून जातांनाहि सलाम करणारे लोक पुष्कळ भेटतात. पण अतःपर “सलाम” हा शब्द नुसता उच्चारला तरी, जगांतील परस्पर विरोधी राष्ट्रांचे एकत्र जमलेले प्रतिनिधी, चित्रविचित्र वेषभूषित सैनिक, त्यांचे नायक, इराणांतील निवडक पुढारी, राजसभेचे मंत्रिमंडळ, स्वबलावर राज्यपद प्राप्त करून घेणारा रेझा शाहापेहेलवी, तो गुलिस्तान राजवाडा, ते विस्तृत उद्यान, तेथील कर्णमधुर आणि वीरवृत्तिपरिपोषक वाद्यवादन.....इत्यादि सर्व गोष्टींचा चित्रपट डोळ्यापुढे उभा राहील. केसरीच्या प्रवासी प्रतिनिधीला हा समारंभ पाहण्याची संधि मिळाली त्याचे शाब्दिक चित्र खाली देत आहे.

### इराणांतील नूतन वर्षारंभ

आपल्याकडे ध्वजारोपणदिनाला म्हणजे चैत्र शु. प्रतिपदेला नूतन वर्षारंभ होतो; व्यापाऱ्यांचा कार्तिक शु. १ ला नवीन वर्षाचा आरंभ असतो. तसाच इराणी प्रजेचा २१ मार्च रोजी चालू सालाचा नव्या वर्षाचा प्रथम दिवस होता. याला ‘नव-रोज’ ‘नवा दिवस’ असे म्हणतात. पार्शी लोकांचा हाच वर्षारंभ असल्याने हिंदुस्थानांतील पार्शी वस्तीच्या शहरां या दिवशी सुटी असते. ख्रिस्तानुयायी देशांत नाताळा-निमित्त आठवडाभर सुटी असून नूतन वर्षाचा समारंभ मोठ्या थाटाने सर्वत्र साजरा केला जातो, तसाच प्रकार इराणांत आहे. नौ-रोजापूर्वी ४ दिवस व नंतर ४ दिवस अशी विद्यार्थ्यांची ९. १० दिवस अनन्यायाची चंगळ चालते. मनुष्य-स्वभाव जगाच्या पाठीवर चोहोकरडे एकच असावयाचा. त्यांची उत्सवप्रियता ही सदा सर्वदा कायम राहणारी आहे. त्याप्रमाणे सर्व प्रकारचे आनंदनिदर्शक उपाय योजून हा नूतन वर्षाचा प्रथम दिवस पाळला जातो.

“नौ-रोज” हा नव्या वर्षातला पहिला दिवस, तेव्हां राजसभेत सर्वांनी जमून राजदर्शन घ्यावे ही इच्छा साहजिकच होणार. आणि या मानवी इच्छेस धरूनच मोठमोठ्या सणावारांचे दिवशी दरबार भरविण्याची चाल पडली आहे. तेहेरान नगरींत ३ राजवाडे आहेत. त्यांपैकी ‘गुलिस्तान’-

मध्ये ह्या नौ-रोज दिनानिमित्त जमाव जमतो. तेथील समारंभ पाहण्यासाठी दूरदूरचे लोक येतात. अशा दिवशी राजदर्शनाचा लाभ घडणे किती महत्त्वाचे असते आणि जनतेला त्यासंबंधी काय वाटत असते याची कल्पना रस्त्याच्या दुतर्फा जमलेल्या लोकसमुदायावरून करता येईल. गुलिस्तान राजप्रासादांत उपस्थित होण्याचा मान फारच शैलक्या अशा महत्त्वाच्या व्यक्तींस मिळत असल्याने बहुजनसमाजास राजमार्गाच्या कडेस तिष्ठत राहून मिळेल तेवढेच दृष्टिसुख अनुभवावे लागते. राजसभेच्या मंत्र्यांनी प्रस्तुत प्रतिनिधीस निमंत्रणपत्रिका पाठविली तेव्हां अशा समारंभाला हजर राहणे हे कर्तव्य झाले ! कारण त्याच अधिकाऱ्यांच्या वतीने पुढे स्वतः शाहाशी मुलाखत व्हावयाची आहे.

### शेंडीपासून तयारी !

राजसभा म्हटली की, तेथे नाना निर्वेध हे ठरलेलेच. वेष अमुक प्रसंगी तमक्या रंगाचा असावा, त्याला गुंड्या विशिष्ट प्रकारे लावलेल्या असल्या पाहिजेत, शिरोवेष्टन राष्ट्रीय पद्धतीचे असणे आवश्यक आहे, वंदन करण्याचा प्रघात जसा असेल तसाच पाळला पाहिजे. अशा किती तरी बंधनांत वद्ध व्हावे लागते. बरे, देशोदेशाचे आचार निराळे. तेव्हां प्रथमतः राजसभाचारांची ओळख करून घेतल्यावर वेषभूषा रचण्याचा उद्योग आरंभिला. नूतन वर्षापासूनच “पेहेलवी” टोपी न वापरणारास शिक्षा करण्यांत येणार आहे. नव्या टोपीसह नव्या पद्धतीचे आंगरखे, विलायती फैशनचे आंखुड कोट आणि विजारी याहि प्रचारांत यावयाच्या असल्याने प्रस्तुत प्रतिनिधीजवळ असलेले उत्तम कपडेहि रद्द ठरले. मोजे, बूट, गळबंद इत्यादिकांसंबंधीहि विशिष्ट पद्धत ठरली असल्याने अल्पावधीतच सर्व खरेदी आटोपावी लागली.

### गुलिस्तान राजवाड्यांतील देखावा

साडेदहा वाजतांची वेळ निमंत्रणपत्रिकेत दिली असली तरी साधारणपणे दोन तास आधी जाणे श्रेयस्कर असा सल्ला मला एका इराणी सदृष्टस्थाने दिला होता. आदले दिवशी पाऊस सारखा पडत असल्याने रस्त्यांत चिखल मनस्वी झाला होता. कदाचित् गतवर्षाची सांठलेली घाण धुवून काढण्यासाठीच ही इराणाची साफसफाई चालली असावी असे मानण्यापलीकडे दुसरे कारण सांगता येईना. नव्या



मयूर सिंहासन (पृ. २१२)





वर्षास आरंभ मात्र अगदीं निरभ्र आकाशांत प्रकाश-  
णाच्या सूर्यकिरणांनीं सर्वत्र सुवर्णच्छटा पसरून केला.  
त्याच्या स्वागतानिमित्त तोंफांची सरबत्ती झाली.

नियोजित अवधीपेक्षां २ तास आधीं जाऊनहि  
तेथील अलोट जनसमर्दकडे पाहून निराशा होते  
कीं काय अशी भीति वाटली. प्रवेशद्वारां गुलाळी  
रंगाचे तंग पोषाक केलेले वेत्रधर होते. आंतील  
विस्तृत चौकांत सेना-समुदाय जमला होता. त्यांचा  
वेष इतका नयनमनोहर होता कीं इंद्र-धनुष्यांतील  
सर्व रंग एकत्र आणून त्यांचा उपयोग केला आहे  
असें वाटे. शिस्तवार रांगांनीं सशस्त्र सैनिक उभे  
राहून आपल्या नायकांच्या आज्ञेकडे तीक्ष्ण कान  
देऊन उभे होते. कोणाचा वेष अस्मानी रंगाचा तर  
कोणाचा लालभडक रंगाचा. कांहींचा पोषाक पिवळा  
तर कित्येकांच्या हिरवा. नुसत्या रंगांने ते गणवेष इतके  
खुलून दिसले नसते. पण योग्यतेच्या मानानें  
कोणाच्या वेषावर सुवर्णतंतूची वेलबुडी काढलेली  
होती आणि कित्येकांच्या पोषाकावर रेशमी  
धाग्याची निरनिराळ्या रंगांची नक्षी होती. शिवाय  
यांच्या शिरोवेष्टनांतहि तितकेच प्रकार होते!  
बहुतेकांना विविध रंगांच्या केसाळ पेहेलवी टोप्या  
देण्यांत आल्या असून वेगवेगळ्या पलटणी ओळखतां  
यांच्या म्हणून निरनिराळ्या रंगांचे रेशमी तुरे त्यावर  
लावलेले होते! एका पलटणीला वक्षःस्थलावरील  
सांखळीचें चिलखत असून शिरस्त्राणासाठीं इंग्रजी  
पद्धतीची टोपी होती. तिजवरील पितळी कळस  
नूतन वर्षांच्या आरंभीं उगवलेल्या नव्या सूर्य-  
प्रकाशांत तळपत आणि त्यांच्या जोडीला सैनिकांच्या  
हातांतील बंदुकांच्या संगिनीचीं टोंकेहि चकाकत.

या सैनिक-गणांची मौज वाटली ती त्या  
चौकामध्ये असलेल्या प्रशस्त जलसंचयामुळे.  
त्या चौकांतील हौदांत बाजूस उभे असलेल्या  
योद्ध्यांचें प्रतिबिंब चित्रित झालेलें दिसे  
आणि पाण्याच्या पृष्ठभागावर थोडेसें आंदोलन  
झालें कीं सर्व चित्रपटच कोणी तरी हलविल्याच्या  
भास होई. सेनानायकांचा वेष अधिक नयनमनोहर  
होता. सुवर्णतंतूचे साम्राज्य त्यांच्या वक्षस्थलावर  
दिसे आणि तुमानीच्या दोनहि बाजूस रुंद पट्टे असत.  
विजारीचा रंग निळा तर उर्वरित शरीराच्छादन  
हिरव्या रंगाचें आणि टोपीवरील तुरा केशरी-असे  
वेगवेगळे रंग तेथें एकसमयावच्छेदेंकरून डोळ्यांत  
भरत असत.

### उद्यानाची रमणीयता

त्या चौकांतून आंत गेल्यावर उद्यानांत प्रवेश  
शेतो. तेहेरानमधील उपवनें सर्व आशिया खंडांत  
वेख्यात आहेत. आणि तेहेरानमधील राजाधिरा-  
जांचा हा बगीचा, तेथील व्यवस्था व शोभा काय

वर्णावी? सदैव हरित रंगाचा वेष धारण करणारे  
वृक्ष व लहान झुडपे तेथें होती. हिरव्या-  
गार गवताचीं विविध आकारांचीं आवारे मधून  
मधून असत. विटांनी भरलेल्या पायवाटांचा  
चौक जेथें होई तेथें पाण्याचे हौदे  
असून त्यांत कारंजीं जलतुषारांना आकाशांत  
भिरकावून देत. स्वच्छ पाण्याचे पाट संधपणें  
अखंडित रीत्या वाहत तेव्हां त्यांकडे पाहूनच  
समाधान होई. जलप्रवाहाची शोभा वाढविण्यासाठीं  
त्यांच्या खाली निरनिराळ्या रंगांचे दगड घातलेले  
होते. निळ्या चकाकित दगडावरून पाट वाहत  
होता तेव्हां आकाशाचें इतकें स्पष्ट प्रतिबिंब कसें  
उमटलें याचे आश्चर्य वाटून तत्काल दृष्टि वर जाई.

अशा नैसर्गिक शोभेत जिवंत मानवांच्या  
चालत्या-बोलत्या बाहुल्यांनीं भर घातली होती.  
नटण्या-मुरडण्याचा आणि सजण्याचा मक्ता  
एकट्या स्त्रीजातीसच आहे अशी ज्या पुरुषांची  
समजूत असेल त्यांचें मत बदलण्याइतका स्पष्ट पुरावा  
एकादिवसांत गुलिस्तानामध्ये मिळाला असता. इतर  
प्रेक्षकांचे पोषाक एकाच काळ्या रंगाचे असले तर  
लष्करी व मुलकी खात्यांतील अधिकाऱ्यांच्या  
वेषांत सर्व शक्य त्या रंगांचें मीलन झालेलें दृष्टो-  
त्पत्तीस येई.

### युरोपियनांचे विचित्र वेष

राजदर्शनाला केवळ प्रजाजनांनींच यावयाचें  
नसतें; तर इतर स्वतंत्रराष्ट्रांचे प्रतिनिधीहि आपल्या  
सर्व सरंजामानिशीं सजून येतात. हिंदी पोषाकाच्या  
विचित्रतेस हंसणाऱ्या युरोपियनांनी इतके हास्या-  
स्पद प्रकार राष्ट्रीय वेषांत करून त्यांचें बंधन कडक  
रीतीनें पाळावें हें पाहून साश्चर्य कुतूहल वाटलें.  
विशेषतः इंग्रज व इटालियन प्रतिनिधींचे पोषाक  
प्रेक्षणीय होते. त्यांच्या होडीच्या आकाराच्या लांबट  
टोप्या, त्यांवर असलेली पिसें, त्यांचे पुढें आंखुड  
पण मागे गुडघ्यापर्यंत लोंबणारे कोट, त्यांवरील  
सुवर्णतंतूची नक्षी, खांद्यावर, मानेभोवतीं आणि  
वक्षःस्थलावर काढलेली वेलबुडी, विजारीच्या  
बाहेरच्या बाजूस रुंद सोनेरी पट्टी, बुटाखालून नेलेला  
तिचा भाग इत्यादि सर्वच प्रकार आम्हा हिंदवासी-  
यांनाच नव्हे तर अखिल पौराण्यांना हसूं आणणारा  
होता. हृदयस्थानावर लटकणारे बिळे सोन्यारुप्याचे  
असते तर त्यांना भूषणें म्हणतां आलीं असतीं. पण  
दागिने घालणारांस हंसणारांनीं मिश्रधातूचे तुकडे  
रंगीबेरंगी कापडाच्या चिच्यांनीं आपल्या छातीवर  
मोठ्या फुशारकीनें लावून मिरवावे यापेक्षां विचित्र  
प्रकार दुसरा असेल काय? त्या मानानें अमेरिकन  
आणि रशियन प्रतिनिधी अगदीं साधे होते. त्यांच्या  
उंच पण काळ्या चकाकणाऱ्या टोप्याच चटकन

डोळ्यांत भरत. पण साम्राज्यवाद्यांचा पोषाक गमतीचा होता हे मात्र खरे.

### परराष्ट्रीय वकिलांचे संबंध

यापेक्षांहि दुसरी मौज वाटत असेल तर ती परराष्ट्रीय मंत्री एकत्र कसे येतात ते पाहण्याचीच. तेहेरान-मध्य आशियातील देशांचे, युरोपियन राष्ट्रांचे व अमेरिकेचेहि वर्काल आहेत. जणुं काय प्रत्येक देशांतील लोकांच्या नमुन्याचे इराणाच्या राजनगरीत प्रदर्शनच मांडले आहे असे वाटते. या वकिलातीचीं आवारें त्या त्या वकिलातीच्या मानान विस्तृत आहेत. त्यांच्या रचनेवरूनहि त्यांचे आपसांतील स्नेहसंबंध सहज लक्षांत येतील. विश्वगोलावर आपले पंख पसरणाऱ्या जर्मन गरुडाच्या संनिध तुर्कांचे निवासस्थान आहे. महायुद्धाचे प्रसंगां तुर्क शिपायी जर्मन योद्ध्यांच्या खांद्याला खांदी लावून लढत होते तसेच तेहेरानमधील या दोस्त राष्ट्रांच्या वकिलातीच्या आवाराच्या भिंती एकमेकांस लागून आहेत. यांच्या 'सिफार्ती' (फार्सी शब्द) इतक्या जवळ जवळ आहेत की, मधून फक्त एकच रस्ता जातो. मात्र छत्तिसाच्या आंकड्याप्रमाणे—किंवा फार्सी ७८ च्या आंकड्याप्रमाणे—त्यांची प्रवेशद्वारे विरुद्ध दिशेला आहेत! पण इंग्रजी वकिलातींत उभे राहिले असतां मागील बाजूच्या रशियन वकिलातीवर फडकणारें तांबडें निशाण व त्यावरील कोयता आणि हातोडा दृष्टीसाहि दिसतात. साम्राज्याच्या पिकाची समूळ कापणी करण्यास रशियन विळा पुढे सरसावतो अशी भीति ज्यांच्या मनांत असेल किंवा साम्राज्याच्या प्रचंड इमारीचा नाश करणारा रशियन हातोडा टाळला पाहिजे असे ज्यांना वाटत असेल त्यांना रशियाचे हें निशाण वाईटच दिसणार.

### पेहेलवी शाहाचें आगमन

असो. ठरलेल्या वेळी राजेसाहेबांची स्वारी आली. वेत्रधर ललकारीत पुढे चालू लागले. पहारेकऱ्यांची सलामी इडली. आज्ञाबाजूस उभे असलेल्या अधिकाऱ्यांचीं डोकीं खाली लवली. क्लिक् क्लिक् असे आवाज झाले. तोफांची सरबत्ती कर्णपथावर आली. वागेत रमत-गमत हिंडणाऱ्या निवडक प्रजाजनांचे पाय थांबले व वाघें वाजेनाशी झाली.

रेझा शाहा पेहेलवी ही चाळिशी उलटलेली व्यक्ति आहे. ती अगदी साध्या वेषांत होती. शीर्ष-भागावर इतर प्रजाजनांची असे तशाच प्रकारची पेहेलवी टोपी होती. डोळ्यांत एक विलक्षण नेज असून चर्येवरील रेखांवर

‘मदायनं तु पौरुषम्’

हें कर्णाचें वाक्य अगदी स्पष्ट अक्षरांनी लिहिलेलें दिसे. रेझा शाहा हे इतर नामधारी राजांप्रमाणे वंशपरंपरेनें राजपुत्र नसून साध्या सैनिकापासून

चढत चढत ते इराणचे शाहा झाले आहेत. आशियांत अशा प्रकारची स्वतःच्या हिंमतीवर राज्यपद प्राप्त करून घेणारी माणसें पुष्कळच झाली आहेत. पण पेहेलवी शाहाचें श्रेष्ठत्व विशेष आहे. त्यांच्या मुद्रेवरील चित्तेची छाया आणि पिकलेले केंस यावरून

### स्वास्थ्यं कुतो मुकुटभारभृतां नराणाम्

या कविवचनाची साक्ष पटे. गजगतीने पडणारें त्यांचें पाऊल राज्यकर्त्यांवरील, विशेषतः तेहेरानच्या राज्यकर्त्यांवरील जबाबदारीच्या भाराची कल्पना आणून देई. उत्तरेकडून येणारें अस्वल, किंवा दक्षिण दिशेला टपून वसलेला सिंह या दोघांनाच ताब्यांत ठेवणें हें किती कठीण काम आहे. मग देशांतील बखत्यारी, कुर्दी, तुर्कोमान इत्यादि नाठाळ जातींमुळे त्या राज्यकारभाराचें ओझे कां वाढणार नाहीं! या सर्वांना पूर्णपणें कक्षांत बाळगून आपल्या देशाची प्रगति करण्यासाठी इटणारा शाहा चिंताकांत कां दिसू नये!

इराणच्या या बादशहाबरोबरच राजसभेचे मंत्री असून त्यांच्यामागे खाकी लष्करी पोषाक घातलेला युवराज होता. रेझा शाहा हा योद्धा असल्यानें राजपुत्रास लष्करी वेष कां घातला हे कळण्यासारखें आहे. अद्याप दहा वर्षांचाहि युवराज नसावा हे इराणी प्रजेचे दुदैव होय! मदगतीनें राजाधिराज युवराज आणि इतर मंडळी चालू लागली. ३०० पावले चालून गेल्यावर एका महालांत ती भिरवणक शिरली आणि इकडे लष्करी रणवाघे मोठ्या आवेशाने झडू लागली. बाहेर चौकांत उभ्या असलेल्या पलटणी शिस्तीनें तालांत पाऊल टाकीत, सिंगिना चमकावीत व तुरे उडवीत येऊन एका गवती गालिचाच्या मैदानावर उभ्या राहू लागल्या. आणि कांहीं कालानंतर सर्व पलटणीचें ठाणें उद्यानांत बसलें.

त्या सर्वांची तोडे ज्या महालांत शाहा शिरले त्या बाजूस होती. त्या महालापुढील दालनांत मध्यभागीं उच्च ठिकाणी एक रत्नजडित खुर्ची ठेवली होती. आसनाच्या डाव्या अंगास मंत्रिमंडळ उभे होतें. सैनिकांची शिस्तवार मांडणी होतांच तोफांची सलामी झाली. शिपायांनी खडी ताजीम दिली आणि वाघें वाजूं लागली. शाहा आसनस्थ होऊन सर्व प्रजाजनांनी दिलेल्या मानाचा स्वीकार करण्यासाठी उजवा हात भुवईपाशी नेऊन सलाम करीत होता.

पुनः सरबत्ती, सैनिकांचें वंदन, वाद्यवादन आणि पुनः शाहाचा सलाम. असा तीनदां प्रकार घडला! शाहा स्वस्थानावरून उठून परत आल्या मार्गे हळूहळू पावले टाकीत जाऊं लागला. इतका वेळ जमलेले सैनिकगण आल्यामागे परत त्याच शिस्तीनें जाऊं लागले आणि हा अपूर्व समारंभ संपला!

या प्रसंगी इराणी स्त्रिया मुळीच नव्हत्या! पण परराष्ट्रीय वकिलांच्या स्त्रिया चित्रयंत्रें घेऊन उत्सुकतेनें आणि कुतूहलानें चोहोंकडे हिंडत होत्या. या समारंभांत स्थानिक स्त्रियांचा भाग अजीबात नसावा हें प्रचलित कालाच्या समान हक्काच्या लढ्यांत कसेसेंच दिसतें. पण हा इराणी मुलूख आहे.

येथें पडद्याची चाल कडक रीतीनें पाळली जात आहे हें लक्षांत घेतले पाहिजे.

१) चार तासपर्यंत सलामसमारंभ पाहात होतो. तेव्हां त्याची व्याप्ति आणि मनोहारिता किती असेल? आतां सलाम शब्दाला नवीन अर्थ व नवें स्वरूप प्राप्त झालें कीं नाहीं?

## हिडोशीचें नवीन शिवाजीमंदिर

समर्थानीं महाराष्ट्राला आनंदवनभुवन असें गौरवपूर्ण नामाभिधान दिलें. त्या आनंदवन-भुवनाचें महाराष्ट्र हें शरीर कल्पिले तर महाराष्ट्रांतील बारा मावळें हें त्याचें हृदय असें यथार्थतेनें म्हणावें लागेल. कारण याच मावळभागांत शिवरायांनीं प्रथम स्वराज्याचे मनसुबे केले. रोहिडा किल्ल्यावरील रायरेश्वराचे मंदिरांत येसाजी कंक, दादजी नरसुप्रभूति संवगड्यांसह 'स्वराज्यासाठीं यापुढें फकिरी घेतली' अशा आणाभाका याच मावळखोऱ्यांत त्यांनीं घेतल्या. स्वराज्याचें पहिलें तोरण याच भागांत बांधण्यांत आलें. या व अशा अनेक कारणांनीं सर्व मावळ भाग इतिहासभक्तांना परम पावन वाटतो. भोरच्या हद्दींतच बराच भाग असल्यानें स्वराज्याचें थोडेंसें तरी वारें आज तेथें वाहतांना आढळतें. येसाजी कंक, बाजी फासलकर, तानाजी मालुसुरे, देशमुख, बांदल, जेधे या स्वराज्यांतील कर्त्या घराण्यांचे अवशेष अद्यापिहि या भागांत आहेत व श्रीशिवछत्रपतीबद्दल या सर्वच भागांत अत्यादर आजतागायत दृष्टीस पडतो.

अशा या भागांत तेथील उत्साही कार्यकर्ते श्री. शेठे, श्री. गोपिनाथपंत पोतनवीस, श्री. दामु-आण्णा पोतनवीस यांनीं गेलीं ५५ वर्षे हिडेंस येथें छत्रपतींचा जन्मोत्सव सुरू केला त्या ठिकाणीं छत्रपतींचें एखादें स्मारक उभारावें अशी कल्पना निघून एक मंदिर बांधण्याचें ठरलें. परंतु द्रव्य कोटून आणावयाचें हा प्रश्न पुढें येतांच तोहि मावळ्यांच्या एकजुटीनें सोडविला. मावळ्यांनीं प्रत्येकीं अर्धा आणा याप्रमाणें वर्गणी दिली व त्याप्रमाणें थोड्याच काळांत अकराशें रुपयांवर रक्कम जमाहि झाली. एवढ्या रकमेनें मंदिराची उभारणी होत नव्हती. तथापि चालकांनीं प्रथम जी रक्कम हातीं आली तिच्यांतून जागा घेऊन ५५ फूट लांब व ३७ फूट रुंद एवढा विस्तीर्ण चौथरा बांधून घेतला. आणि त्यावरच पुढें मंदिर बांधण्याचा विचार ठरविला. हिडोशी गांवांतील बाजारपेठेंतून एक रस्ता सरळ जातो व पेठ संपताच त्याचे दोन फांटे दोन बाजूला जातात.

बरोबर मुख्य रस्ता संपतो त्या समोरच पूर्वाभिमुखी या मंदिराचा चौथरा बांधण्यांत आला आहे. त्याच्या खालच्या बाजूनें निरा नदी वाहात आहे.

या मंदिराची कोनशिला बसविण्याचा समारंभ ता. २८ रविवार रोजी सायंकाळी ५ वाजतां भोर संस्थानाचे कर्तव्यदक्ष अधिपति श्रीमंत बाबा-साहेब पंतसचीव यांचे हस्ते थोड्यानें झाला. या समारंभासाठीं बाराहि मावळांतील दरएक गांवाचे प्रतिनिधींखेरीज इनामदार वतनदार हजर असून त्या सर्वांची संख्या ४ हजारोंवर असावी. याखेरीज भोर संस्थानाचे दिवाण रा. ब. अंजनगांवकर व इतर अधिकारीहि हजर होते. पुण्याहून श्री. चिंतामणराव वैद्य, प्रो. पोतदार, दि. वा. दिवेकर, रा. गो. भिडे, द. रा. गुप्ते, श. न. जोशी, वामनराव पटवर्धन इत्यादि गृहस्थ या समारंभासाठीं मुद्दाम गेले होते.

समारंभ सायंकाळी ५ वाजतां सुरू झाला श्रीमंत येतांच सर्वांनीं त्यांस उत्थापन दिलें व छत्रपतींचा प्रचंड जयजयकार करण्यांत आला. नंतर श्रीमंतांचें स्वागत करणारें पथ म्हटलें गेल्यावर स्वागत-मंडळातर्फे श्री. दामोदर बाळकृष्ण पोतनवीस यांचें स्फूर्तिदायक असें भाषण झालें. त्यांनीं आपल्या भाषणांत शिवकालीन महाराष्ट्राचें मोठें मनोवैधक शब्दचित्र रेखाटलें. व नंतर हिडेंस मावळांतील प्रस्तुतची स्थिति सांगतांना ते म्हणाले, 'या मावळांत एकंदर २८ खेडी व सुमारे ३ हजार लोक-संख्या आहे. या भागांतून भात, हिडो, गवत, जळाऊ लांकूड इत्यादि माल उत्पन्न होऊन त्याचे सुमारे ८० हजार रुपये येतात व त्यांतून खर्चेंच जाऊन दरमाणाशीं बारा-तेरा रुपये वार्षिक उत्पन्न राहतें. येथील लोकांनीं मंदिर उभारण्याचा संकल्प करून सुमारे अकराशें रुपये जमविले त्याची कोनशिला आज श्रीमंतांनीं बसवावी.' या विनंतीस दुजोरा देतांना तेथील एक कार्यकर्ते श्री. बाबूराव देशपांडे यांनीं रांगितलें कीं मावळे बंधूंनीं प्रत्येकीं अर्धा आणा देऊन अकराशें रुपये जमा

केले. स्मारकाची जागा खरेदी करण्यास ह. साठ व जोतें बांधण्यास ८७० ह. लागले. यापुढे मंदिर उभारण्यासहि वराच निधी लागेल व तो जमविण्याचा प्रयत्न करूं. सूचनेस पुष्टि देतांना श्री. शेटे म्हणाले, छत्रपतींनीं स्वराज्याची कोनशिला याच ठिकाणी बसविली व संभाजीमहाराजांच्या वधानंतर स्वराज्याची इमारत कोसळण्याचा प्रसंग आला असतां हि आपल्या अधिपतींच्या पूर्वजांनींच त्या वेळीं मावळ्यांच्या मदतीने तिचें रक्षण केलें व खुद्द श्री. बाबासाहेब पंतसचीव यांनीं लोकमतानुवृत्ती राज्यकारभाराचा उपक्रम करून एक प्रकारें स्वराज्याची कोनशिलाच बसविली आहे. अशा प्रकारें 'आधीं केले मग सांगितलें' असें ते असल्यानें आजचा प्रसंग त्यांच्या हातूनच साजरा होणे सर्वथैव योग्य आहे. याप्रमाणे भाषणें झाल्यावर श्रीमंतांनीं टाळ्यांच्या कडकडटांत व शिवछत्रपतींच्या जयजयकारांत कोनशिला स्थापन केली. त्यानंतर त्यांचे पुढील आशयाचें भाषण झालें.

#### अध्यक्षांचें भाषण

प्रथम आपणास मंदिराची कोनशिला बसविण्याचा मान दिल्याबद्दल श्रीमंत बाबासाहेब यांनीं चालकांचे आभार मानले. व ते म्हणाले, "ज्या ज्या देशांत थोर राष्ट्रीय विभूति होऊन गेल्या त्यांच्या गुणावगुणांची तुलना केल्यास शिवाजीमहाराजांसच अग्रपूजेचा मान द्यावा लागेल, ही गोष्ट आतां सर्वमान्य झाली आहे. धर्मरक्षणासाठी त्यांचा अवतार होता अशी सर्वांचीच भावना आहे. ते जरी कटे हिंदुधर्माभिमानी होते. तथापि त्यांनीं इतर कोणत्याहि धर्माचा छळ केला नाही, इतकेंच नव्हे तर परधर्मीयांना त्यांनीं आदराचेंच वागविले. ते गुणाचे चाहते होते व सर्वांना समदृष्टीने वागवीत. जातिभेदाची कल्पना त्यांना कधीहि शिवली नाही. किंबहुना जातिभेद राष्ट्रकार्याच्या आड येऊं शकत नाही ही गोष्ट त्या वेळच्या देशसेवकांनीं आपल्या आचरणानें सिद्ध केली आहे. म्हणूनच सर्व ठिकाणीं ऐक्यभावना उत्पन्न करून हिंदवी स्वराज्य त्यांस निर्माण करतां आलें.

महाराजांबद्दल त्यांच्या मावळे वारांत किती आदर वसत आहे ही गोष्ट आजच्या समारंभावरून स्पष्टच दिसून आली आहे. संभाजीचे वधानंतर हा मावळ प्रांत मोंगलांचे ताब्यांत गेला असतां या संस्थानाचे आद्य संस्थापक श्री. शंकराजी नारायण यांनींच मावळ्यांच्या साहाय्याने तो परत घेतला. महाराजांचे मंदिर बांधण्यास हे ठिकाणच ऐतिहासिक दृष्ट्या फार महत्त्वाचे आहे. या ठिकाणच्या संभावांरच्या प्रदेशांतच छत्रपतींनीं महाराष्ट्र साम्राज्य-

संस्थापनेची पूर्वतयारी केली व भवानीच्या कृपेने ती कल्पना साध्यहि झाली. या भूभागासंबंधानें मि. डग्लस यांचे उद्गार असे आहेत कीं, 'मराठी साम्राज्याची जन्मभूमि होण्यास ही जागा सर्वतोपरी योग्यच होती.' पुणें येथे छत्रपतींच्या पुतळ्यांचे अनावरण करतांना माजी गव्हर्नर ना० सर लेस्ली विल्सन यांनीं आपल्या भाषणांत "शिवाजी हा भारतीय वीर मानला जात आहे. हिंदी ऐक्यभावाचे द्योतक असा तो समजला जाईल व एका मराठी महात्म्याचेंच नव्हे तर एका हिंदु विभूतीचें हें स्मारक मानण्यांत येईल" असे त्यांनीं यथार्थ उद्गार काढले होते. आपण सर्वांनीं याच भावनेनें महाराजांकडे पाहिलें पाहिजे. तुम्ही मावळे शूर आहां याचा प्रत्यय गेल्या महायुद्धांत आलाच आहे. तुमचा पराक्रम, प्रामाणिकपणा व स्वामीनिष्ठा याबद्दल मला फार अभिमान वाटत असून तुमचेबद्दल अत्यंत प्रेम वाटत आहे. महाराजांचे वेळेप्रमाणेच जातिभेदभावनांचे समूळ उच्चाटन करून आपल्या संस्थानाचें हित व उत्कर्ष घडवून आणण्याचा सर्व जातीकडून एकजुटीनें प्रयत्न करण्यांत येईल अशी मला दृढ अशा वाटते."

याप्रमाणें श्रीमंतांचें भाषण झाल्यानंतर आभारपर भाषण करतांना प्रो. पोतदार म्हणाले, छत्रपतींचीं स्मारके करणें व त्यांचे उत्सव करणें ही गोष्ट आतां राजमान्य झाली आहे. महाराष्ट्रांत व इतरत्रहि त्यांचीं अनेक स्मारके होतील. परंतु या स्मारकाचे महत्त्व विशेष आहे व त्यांतील मुख्य कारण म्हणजे मावळे वंशंनीं इतरांच्या मदतीची वाट न पाहतां स्वतःच्या हिमतीवर कार्यास सुरवात केली. छत्रपतींचें नुसतें स्मारक केल्यानें जबाबदारी संपत नाही. छत्रपतींचें स्वराज्यविषयक व संग्राहक दृष्टीचें जें धोरण होतें त्याची जोपासना आपण केली पाहिजे. महाराजांच्या अष्टप्रधानांतील आतां फारच थोडीं घराणीं विद्यमान आहेत. पंतप्रतिनिधी प्रतिवर्षीं शिवजन्मोत्सव करीत असतात. महाराजांच्या मंत्रिमंडळांतील श्रीमंतांचें घराणें असल्यानें श्रीमंतांनीं प्रतिवर्षीं शिवजन्मोत्सव करावा. यानंतर श्री. चिं. वि. वैद्य, श्री. दादासाहेब साने, श्री. वामनराव पटवर्धन यांची आभारप्रदर्शन भाषणें झालीं व शेवटीं श्री. गोपिनाथपंत पोतनवीस यांनीं आभार मानले. त्यांत मावळ्यांनीं दररुपयाला एक आणा देण्याचें मान्य केले असून मंदिराची उभारणीहि लवकरच होईल अशी आज्ञा व्यक्त केली. आणि शिवरायांच्या जयजयकारांत समारंभ समाप्त झाला.

## महाराष्ट्र प्रांतिक परिषद

राष्ट्रीय सभेने आपल्या कामापुरती सरकारी प्रांतिक विभागणी बाजूस सारून भाषावार अशी नवी प्रांतरचना केल्याने ज्या कांहीं मिश्र विभागामध्ये, ते या भाषेच्या प्रांतांत घालावेत का त्या भाषेच्या प्रांतांत घालावेत असा विकल्प उत्पन्न होतो, अशापैकीच मुंबई उपनगर जिल्हा हा होय. यांतील बहुतेक वस्ती म्हणजे रेलवेच्या सोयीमुळे पसरलेली मुंबई शहराची वस्ती. अर्थात् त्यांत मुंबईसारखीच धमोची, जातीची व भाषांची पंचभेळ खिचडी असणार हे उघड होय. मुंबईतील व्यापारांत गुजराथी मंडळीचे वर्चस्व तर कारकुनीत व नोकरांत महाराष्ट्रीयानेच प्राबल्य. अशा स्थितीत या जिल्ह्यांत गुजराथी मराठीचें समसमान मिश्रण असणार हें उघड होय; किंबहुना परिषदेच्या स्वागतमंडळांत गुजराथी जाणणाऱ्या व मराठी न जाणणाऱ्या मंडळींचेच मताधिक्य होतें. पण असें असतांही येथील गुजराथी मंडळी काँग्रेसच्या प्रांतविभागणीची मर्यादा स्वीकारून यथाशक्ति कार्ये करीत आहेत व महाराष्ट्रानेहि त्यांचे कार्य हे आपलें म्हणून मानलें आहे ही आनंदाची गोष्ट होय. याच उभय पक्षां दिसून येणाऱ्या भिळाऊ वृत्तीमुळे उपनगर जिल्ह्याने प्रां. परिषद बोलावण्याची इच्छा बरेच दिवसांपासून धरली व महाराष्ट्र प्रां. काँ. कमिटीने ती मान्य केली.

### अनुकूल वातावरण

गतवर्षीची पुण्याची प्रांतिक परिषद ही काँग्रेसवाल्यांमधील दोनतीन वर्षांच्या आपसांतील वादानंतर एकी होऊन भरलेली होती. यामुळे तीत एकी न बिघडता ती दृढ कशी होईल याबद्दल उभय पक्ष खबरदारी घेत. होते सायमन कमिशनच्या बहिष्काराच्या चळवळीत जुन्या वादांना थारा नसल्यामुळे हा ऐक्याचा उपक्रम यशस्वी झाला खरा. पण ही सर्व परिषद ऐक्य न बिघडविण्याच्या काळजीत गेली. तशी काळजी वाढे येथील परिषदेत वाटली नाही. कारण गेल्या प्रां. परिषदेनंतर त्या परिषदेत ठरल्याप्रमाणे बहिष्काराचा व नेहरू रिपोर्टाच्या प्रचाराचा कार्यक्रम काँग्रेसमधील व कांहीं काँग्रेसच्या बाहेरच्याहि पक्षांच्या सहकारितेने पार पाडण्यांत आला. काँग्रेसचा विधायक कार्यक्रमहि कोणत्याहि प्रकारचा अंतस्थ विरोध उत्पन्न न होता चालू राहिला. सारावाडीच्या प्रश्नासारखा सर्व प्रकारच्या पक्षांच्या लोकांना सारखाच मान्य असणारा प्रश्न सरकारच्या अनेक तालुक्यांतील सारावाडीच्या धडाक्याने

निकारावर आल्यासारखा झाला. सरकारची दडपशाही, व्हाइसरॉयचा वटहुकूम, मिरतचा खटला व त्यांतील धरपकड इ. ठळक गोष्टांबद्दलहि एकमताने सरकारचा निषेध करण्यासारखी परिस्थिति प्राप्त झाली. कौन्सिलप्रवेश, आढेवेढे घेत घेत का होईना, सर्वमान्य झाल्यामुळे नेहरू रिपोर्ट व काँग्रेसचा विधायक कार्यक्रम या प्रश्नांवर जवळच आलेल्या निवडणुकी लढवून कौन्सिलांत लोकमताचा ताबा अधिक परिणामकारक करण्याची जहूरी सर्वांस सारखीच भासू लागली. ना. विठ्ठलभाई पटेल यांच्या वाणेदार वर्तनाने कौन्सिलांत खंबीर राष्ट्रीय माणसांना पाठविण्याच्या धोरणाची उपयुक्तता सहजच कौन्सिलप्रवेशास तात्त्विक हरकत असणाऱ्यांनाहि मान्य झाली. अशा अनेक दृष्टींनी अनुकूल वातावरणांत कौन्सिलप्रवेशवादी महाराष्ट्र व असहकारवादी गुजराथ यांच्या संयोगभूमीवर गेली महाराष्ट्र प्रांतिक परिषद भरली. यामुळे ती व्यापक राष्ट्रकार्यास चांगलेच चालन देणारी झाली यांत नवल नाही.

### अध्यक्ष व स्वागताध्यक्ष

या जिल्ह्यांतील गुजराथी लोकांच्या ओढ्यामुळे असें म्हणण्यापेक्षा सारावाडीच्या विरुद्ध महाराष्ट्रांत बोलं चालू लागलेल्या चळवळीस चालना देण्यासाठीच बाडालीचे अनुभवी कर्मवीर श्री. वल्लभभाई पटेल यांची अध्यक्षस्थानी योजना करण्यांत आली. अध्यक्ष वल्लभभाई व स्वागताध्यक्ष जयसुखलाल हे दोघेहि गुजराथीच. पण एक खेडेगांवांतील शेतकऱ्यांत काम करणारे एकांगी व श्रद्धालू तर दुसरे शहरांतील व्यापारांत असलेले अनेकांगी व विचक्षण. वल्लभभाईंना 'काँग्रेसचा कार्यक्रम पार पाडा' या एका गोष्टीशिवाय दुसरे कांहीच सांगण्याची जहूरी नाही असे वाटले. इतकेंच नव्हे तर, 'आतां फक्त अम्मलबजावणीचा प्रश्न काँग्रेसच्या कार्यकर्त्यांपुढे असावा, विचाराची किंवा वाटाघाटीची कांही जहूरी नाही' असें त्यांचे मत त्यांनी आपल्या भाषणाने दर्शविले. प्रासंगिक म्हणून त्यांनी हिंदू-मुसलमानांचा प्रश्न, जमीन महसुलाचा प्रश्न, युवकसंघ, कौन्सिल, निवडणुकी इ. गोष्टींचे विवेचन केले. पण यांतहि अनुयोगी म्हणून म्हणा अगर प्रतियोगी म्हणून म्हणा, त्यांचे काँग्रेसच्या विधायक कार्यक्रमाचे पालूपदच त्यांनी घोकलें कौन्सिलप्रवेशाचा ओघ आता सार्वत्रिक व सर्वव्यापक झाला असल, तरीहि 'कौन्सिलाकडे लक्ष गेल्याने विधायक कार्यक्रम बिघडतो' ही आपली समजूत वल्लभभाईंनी

बोलून दाखविलीच. पण मौज ही की, जे असे कोटे श्रद्धालू असहकारी वा विचक्षण कौन्सिलप्रवेशवादी पूर्वी भांडून काँग्रेस दुभंग करण्याच्या बेतांत होते तेच आतां कालाच्या प्रवाहाने व व्यवहाराच्या अपरिहार्यतेने कौन्सिलनिवडणुकीचा कार्यक्रम, विधायक कार्यक्रम व इतर प्रासंगिक पण आवश्यक असे अनुकूल वा प्रतिकूल सामुदायिक मतप्रदर्शन एकोप्याने करित आहेत. एकाचा एका बाबतीत विशेष उत्साह, श्रद्धा, आग्रह असेल तर दुसऱ्याचा दुसऱ्या बाबतीत असेल. पण या दोनही गोष्टी कांही सहकारितेने, तर कांही श्रमविभागाच्या स्वतंत्रतेने पण एकाच व्यापक अशा काँग्रेससंस्थेच्या छात्राखाली सर्व काँग्रेसभक्त करूं शकतात ही गोष्ट कांही दिवसांपूर्वी जीव तोडून सांगितली तरी कोणास पटत नव्हती तर कोणास मानवत नव्हती. तीच आतां कालाने, परिस्थितीने व कांही अंशी दोनही बाजूंनी आपापल्या कार्यात थोडे का होईना पण कबूल करण्यासारखे यश मिळविल्याने अखेर व्यवहारांत उतरून रूढ झाले! पूर्वीच्या भांडणांत उभय पक्षां झालेला कार्यनाश व त्यायोगे उभय पक्षां उत्पन्न झालेला मनःसंताप ज्यांनी पाहिला व अनुभवला त्यांना तर ही एकी विशेषच समाधानाची वाटल्यावांचून राहणार नाही.

स्वागताध्यक्षांनी फक्त स्वागताचे काम करावे हेच युक्त. या दृष्टीने जयसुखलाल यांचे भाषण हें केवळ स्वागताध्यक्षांच्या भाषणासारखे झाले नाही. तर जवळ जवळ अध्यक्षांच्या भाषणासारखे झाले. किंबहुना अध्यक्ष हे श्रद्धालू व एकमार्गी असल्यामुळे अनेकांनी राष्ट्रीय विचार करण्याच्या दृष्टीने जयसुखलाल यांचे भाषणच अध्यक्षांच्या भाषणापेक्षांहि अधिक अध्यक्षीय ठरेल. स्वागताध्यक्षांनी आपल्या कर्तव्याचें असे अतिक्रमण केले असले तरी अध्यक्षांच्या एकमार्गी मर्यादितपणामुळे हें अतिक्रमण या प्रसंगी तरी उपयुक्तच ठरेल. वल्लभभाईंचा एकमार्गीपणा हा प्रत्यक्ष विशिष्ट कार्य चालविण्याच्या कामांत उपयुक्त ठरतो. पण परिषदेचे विचारात्मक स्वरूप या एकमार्गीपणाने नाहीस झाले असतें. किंबहुना “परिषदा कशाला भरवतां ? परिषदा भरवून नवीन विचार करण्यासारखे आपल्यापुढे कांही आले नाही. आतां फक्त ठरल्याप्रमाणे काँग्रेसचा विधायक कार्यक्रम करा ” असाच जवळ जवळ वल्लभभाईंचा परिषदेला संदेश होता. पण वल्लभभाईं-सारख्या कट्टा असहकान्याला तसे वाटले तरी गेल्या कांही महिन्यांत झालेली दडपशाही, कौन्सिलांतील व असेंब्लीतील वाद, मजूर-चळवळ, सारावाडीची चळवळ, नेहरू रिपोर्टासंबंधाचे वाद, जातीजातीं-तील भांडणे, सरकारचें जाचणारे आर्थिक धोरण,

इ. गोष्टींचा विचार करण्यासाठी व त्यावर सामुदायिक मतप्रदर्शन करण्यासाठी परिषदेची जरूरी होती. निरनिराळ्या प्रश्नांचा विचार व मतप्रदर्शन हें असहकारी गुजराथला नकोसे किंवा अप्रिय असलें तरी महाराष्ट्राला तें पूर्वीप्रमाणेच जरूर वाटत आहे. विधायक कार्यक्रमाच्या कांही बाबतींत व सत्याग्रहांत गुजराथेचा अनुभवी सल्ला महाराष्ट्राने ऐकला. पण त्यासाठी इतर विचार व मतप्रदर्शन ही मात्र अगदीच सोडून दिली नाहीत, दोहोंचेहि महत्त्व आहे असे महाराष्ट्राला वाटतें. व जयसुखलाल हे गुजराथी असले तरी परिषदेच्या विचारी व मतप्रदर्शक स्वरूपास आवश्यक असेच त्यांचें भाषण झाले.

### परिषदेतील व्यापक मतप्रदर्शन

भांडवलवाले व्यापारी या दृष्टीने त्यांनी केलेला स्वातंत्र्यध्येयाचा व मजुरांच्या जहाल चळवळीचा निषेध, यासारख्या कांही गोष्टी कोणाला मान्य होणार नाहीत. पण ‘आतां विचार संपला व कार्यच फक्त राहिले’ असे देशापुढील अनेक प्रश्नांच्या दृष्टीने म्हणता येणार नाही हे त्यांच्या भाषणावरून दिसून आले. आणि विधायक कार्यक्रमाचे बाबतीत वल्लभभाईंचा सल्ला जसा परिषदेने ऐकला त्याचप्रमाणे जयसुखलाल यांच्या भाषणांत दिग्दर्शित झालेली विचाराची व मतप्रदर्शनाची आवश्यक बाजूहि परिषदेने सोडली नाही. वल्लभभाईंचा कार्यसंदेश महाराष्ट्राने घेतला त्याचप्रमाणे जयसुखलाल यांची विचाराची बाजूहि घेतली; नेहरू रिपोर्टाला पाठिंबा देऊन त्याच्या प्रचाराचें कार्य करावे असे परिषदेने म्दटलें, मजुरांच्या पुढाऱ्यांवरील खटल्यांत त्यांचा बचाव करण्याच्या कामास पाठिंबा दिला, ज्ञातिविषयक अत्याचारांचा निषेध केला. व्हाइसरॉयांच्या वटहुकमाचा धिःकार केला, पटलांच्या निर्णयाचे पाठीमागे लोकमत आहे ही गोष्ट व्यक्त करून त्यांचा गौरव केला, शेतजमिनीचा उपयोग इमारती बांधण्यासाठी केल्याबरोबर जबर सारा बसविण्याच्या शहरांच्या वाढीस घातक होणाऱ्या, सरकारी धोरणाचा निषेध केला, आणि साताऱ्याच्या ग्रामसेवा-मंडळाच्या कार्याचें अभिनंदन करून तसेच कार्य इतरत्र सुरू करण्याबद्दल इतर तालुक्यांना सूचना केली. अशा रीतीने अनेक प्राप्त गोष्टींबद्दल आवश्यक मतप्रदर्शन करून विचारी निर्णय परिषदेने दिले.

### वल्लभभाईंचा कार्यसंदेश

मत-प्रदर्शनाची जरूरी किती असते हें एका गोष्टीवरून तर चांगलेच दिसून आले. गेल्या परिषदेत एकीसाठी आवश्यक असलेल्या विषयमर्यादेचें अतिक्रमण केल्याचे निमित्त कोणास सांपडू नये, येवढ्याच



हेतूने अस्पृश्यतानिवारणाचा ठराव वगळण्यांत आला होता. पण याबद्दल कित्येकांनी गैरसमजमूलक गवगवा केला व यामुळे कित्येक गृहस्थांचे विपरीत प्रह बनले. पण या एकीसाठी आतां एका वर्षा-नंतर असली कांहीं विषयमर्यादा पाळण्याइतकी ही एकी नाजूक राहिलेली नसल्यामुळे अस्पृश्यतानिवारणाचा व्यापक व तपशीलवार ठराव विषयनियामक मंडळांत व परिषदेतही एकमतानें मंजूर झाला. यामुळे ज्यांची या बाबतींत गैरसमजून प्रामाणिक होती त्यांची तरी ती दूर होईल. जमीन-महसुलाचा ठराव प्रसंगानें व वल्लभभाईच्या अध्यक्षस्थानामुळे अधिकच महत्त्वाचा ठरला यांत नवल नाही. पण या बाबतींत तरी नुस्त्या ठरावांपेक्षा व भाषणांपेक्षा वल्लभभाईचा कार्यसंदेशच अधिक उपयुक्त ठरेल. या ठरावान्वयें एक कमिटी नेमण्यांत आली आहे. पण या कमिटीने

बाडोलीच्या धर्तीवर, महाराष्ट्रांतील सारावाडीने ग्रस्त झालेल्या एखाद्या नमुनेदार तालुक्यांत संघटना करून सारावाडीच्या सत्याग्रही प्रति-काराची तयारी केली तर वल्लभभाईना बोलावून त्यांचा सन्मान केल्याचें सार्थक होईल; नाही तर तो सन्मान पोकळ व निरर्थकच ठरेल. त्याचप्रमाणें परदेशी कापडावर बहिष्कार, खादीप्रचार, ग्रामसंघटना इ. गोष्टींतिहि वल्लभभाईचा कार्यसंदेशच महाराष्ट्रांतील कार्यकर्त्यांनी घेतला पाहिजे. नुस्तें मतप्रदर्शन या कार्याशिवाय पोकळच ठरेल. कौन्सिल-प्रवेशाच्या कार्यक्रमालाहि विधायक कार्यक्रमाचा पाठिंबा पाहिजेच. सारांश, वैयक्तिक आग्रह असूनहि ज्या व्यापक बुद्धीने वांध्याच्या परिषदेत निर्णय झाले त्याच बुद्धीने सर्व कार्ये आवश्यक श्रमविभागानें व श्रमसंयोगाने यापुढें चाललीं तरच या परिषदेचें यश कृतींत उतरल्यासारखें होईल.

## बाडोलीच्या चौकशीचा निर्णय

### सारावाढ २० टक्क्यांची ६ टक्के केली

बाडोलीच्या प्रश्नाचा निर्णय करण्याकरितां गतवर्षी ता. १८ आक्टोबर रोजी सरकारने मे. ग्रूमफील्ड व मॅक्सवेल यांची कमिटी नेमली. त्या कमिटीचा रिपोर्ट आतां प्रसिद्ध झाला आहे. त्याचा सारांश पुढें दिल्याप्रमाणें आहे.

बाडोली व चौराशी तालुक्यांतील लोकांच्या तक्रारीचा मुख्य भर पुढील मुद्द्यांवर होता. (१) सेटलमेंट कामगाराने जी सारावाढ केली आहे ती लॅ. रे. कोड कलम १०७ या कलमान्वयें रास्त ठरत नाही. आणि (२) सारावाढीबद्दलचा जो रिपोर्ट रयतांना मिळाला त्यांतील माहिती सारावाढ करण्याला पुरेशी नाही व त्यांतील कांहीं माहिती तर चुकलेलीच आहे. (३) बरील देन मुद्दे शाबीत झाल्यास रिव्हिजन सेटलमेंटमध्ये सारावाढ किती कमजास्त करणें योग्य ठरेल ?

यांतील पहिल्या मुद्द्याचा प्रथम विचार करूं. लॅ. रे. कलम १०७ असें आहे कीं, 'तरमबंदीच्या फेर-तपासणीच्या वेळीं जमिनीच्या किंमतीकडे लक्ष देण्यांत यावें. शेतकामाकडे उपयोगांत येणाऱ्या जमिनीच्या तरमबंदीच्या वेळीं शेतकामांत नफा किती होतो त्याचा विचार करण्यांत यावा. ' या कलमाचा अर्थ असा नव्हे कीं, तरमबंदीच्या हिशेबांत खंडाच्या रकमेचा किंवा वार्षिक उत्पन्नाचा विचारच करूं नये ! खंडाची रक्कम

वास्तविक किती आहे याची यथार्थ चौकशी केल्यावर त्या खंडावरून सान्याची आकारणी ठरविण्याला १०७ व्या कलमाची हरकत येऊं नये इतकें तें कलम व्यापक व लवचीक आहे. मात्र खंड वास्तविक किती आहे हें आधीं ठरविलें पाहिजे. तो एकदां बरोबर कळला म्हणजे शेतसान्याची रक्कम शेतीच्या नफ्यावरूनच ठरविल्याप्रमाणें होतें. सेटल-मेंट करतांना घेतलेले खंडाचे आंकडे चुक असतील, अपुरे असतील, अविश्वसनीय असतील, परंतु खंडाचे आंकडे चुकीचे आहेत म्हणणें वेगळें आणि खंडाच्या आंकड्यावरून केलेला शेतसान्याचा अंदाज लॅ. रे. कोडाला धरून नाही म्हणणें वेगळें. या तालुक्यांतील खंडाचे आंकडे अपुरे असल्याने येथील विशिष्ट परि-स्थितींत शेतीचा नफा ठरविण्याला त्यांचा उपयोग होत नाही व त्यामुळे १०७ कलमांतील तत्त्वाच्या विरुद्ध ही आकारणी झाली आहे असें जर विरुद्ध बाजूनें म्हटलें असतें तर त्यांच्या म्हणण्याला कांहीं जोर आला असता.

आतां दुसऱ्या मुद्द्याचा विचार करूं. शेतसान्याची वाढ करण्याला जीं कारणे सेटलमेंट कामगाराने नमूद केलीं आहेत त्यांत रेल्वे, गाडीचे रस्ते, बाजाराची सोय, तालुक्यांत होणारी पिकें, निर्गत माल, लोकसंख्या, नवीं घरे, शेतीचीं साधनें, कापसाची तेजी वगैरेचा तपशील दिला आहे. पण



या तपशिलावरून सेटलमेंट ऑफिसरानें काढलेल्या अनुमानांत आशावादित्वच अधिक दिसते.

### अधिकाऱ्यांचे चुकीचे रिपोर्टे

खंडचिठ्यांची चौकशा तर ज्या त्या गांवांत जाऊन समझ माहिती घेऊनच केली पाहिजे. या बाबतींत टेनन्सी रजिस्टर हे अगदी विश्वासाह नसतें व आम्हास त्यांत किती तरी चुका आढळल्या. बाडोली तालुक्याच्या खंडचिठ्यांची व इतर कोष्टकांची आम्ही छाननी केली, तीत असे आढळून आले की, सेटलमेंट ऑफिसरांच्या रिपोर्टांतले पुष्कळसे आंकडे निरुपयोगी आहेत. हे आंकडे वगळून बाकी राहिलेल्या पुराव्यावरून पाहतां आम्हास असें आढळून आलें की, जमीन खंडांन देण्याची वहिवाट या तालुक्यांत अत्यल्प प्रमाणांत दिसून येते व कित्येक खेड्यांत तर खंडांन देण्याचा प्रकार क्वचितच आढळून येतो. अर्थात्च खंडाची रक्कम व तरमबंदीची रक्कम यांचें प्रमाण ठरविण्याला हा पुरावा पुरेसा नाही एवढेंच नव्हे तर ते आंकडे विश्वासाह मानतां येत नाहीत.

शेतसाऱ्याची आकारणी ठरविण्यासाठी खेड्यांचे जे चार गट केले आहेत ते गट कोणत्या तत्वावर केले याचा आम्हास तर उमजच पडत नाही. सेटलमेंट ऑफिसरानें या बाबतींत केलेल्या कित्येक चुका सरकारनें आपल्या शेवटच्या हुकमांत दुरुस्त केल्या तरी पण आम्हास असंच म्हणावें लागतें की हे गट करण्यांत घोड्याएवढ्या चुका झाल्या आहेत! त्या चुका दुरुस्त करण्याचा उत्तम मार्ग म्हणजे सेटलमेंट ऑफिसराचा रिपोर्ट अगदी बाजूस सारून जुने गट लक्षांत घेऊन सगळे वर्गीकरण नवीन करणें हाच होय.

या तालुक्यांतील जमिनीच्या विक्रीची किंमत बेसुमार वाढली आहे या गोष्टीला सेटलमेंट कामगारानें अवास्तव महत्त्व दिलें आहे. दक्षिण-आफ्रिकेत जाऊन पैसे कमावून आलेले इसम येथें स्थाईक होण्याकरितां बेसुमार किंमत देऊन जमिनी खरेदी करतात हें खरें. पण त्यावरून त्या इसमाना आपण किंमत किती देतो व त्या भांडवलवर व्याज किती सुटेल याची पर्वाच नसते एवढेंच फार तर म्हणतां येईल; पण त्यावरून तालुक्यांतील शेतीचा नफा अजमावतां येणार नाही.

### मूळ पद्धतीच सद्दोष आहे

सारांश, या रयतांची दुसरी तक्रार बहुतांशी खरी आहे. खंडाचे व जमिनीच्या विक्रीच्या किमतीचे आंकडे याखेरीज सारावाढ करण्याला जी इतर कारणे लागतात त्यांचा सेटलमेंट रिपोर्टांत तपशील दिलेला नाही आणि जेवढा तपशील दिला आहे तेवढ्यावरून ही सारावाढ न्याय्य ठरत नाही.

खंडाचे व विक्रीचे जे आंकडे दिले आहेत त्यांतले बहुतेक आंकडे चुकीचे व अविश्वसनीय आहेत. आणि इतर ठिकाणची स्थिति कशीहि असो पण या तालुक्यांत तर खंडाच्या व जमीनविक्रीच्या दरांवरून शेतसाऱ्याची आकारणी करणे बरोबर नाही आणि तत्त्वतः ही पद्धतीच सद्दोष होय. याकरितां हल्लींची जाहीर झालेली आकारणी बाजूस सारून, सरकारी हुकमाप्रमाणे, नवी आकारणी आम्ही ठरवीत आहो.

नवी सेटलमेंट ठरविण्याकरितां आम्ही बाडोली तालुक्यांतलीं ४९ गांवे व चौराशी तालुक्यांतलीं २९ गांवे तपासलीं. या सर्व गांवांतून शेतीची स्थिति समजून येण्याकरितां जी जी माहिती लागते ती ती सर्व माहिती आम्ही मिळविली. तीवरून आमचें असें मत झालें की, खंडचिठ्या व खरेदीविक्रीचे दस्तऐवज यांचा जर योग्य रीतीनें उपयोग केला तर तरमबंदीचे दर ठरविण्याला त्यांचा फार आधार मिळतो. एवढेंच नव्हे तर एकंदर पुराव्यांत हाच विधायक पुरावा सेटलमेंट कामगारांना मिळण्यासारखा असतो आणि आम्ही आमची बरीचशीं अनुमानें याच आधारावर रचलीं आहेत. रयतांच्या प्रतिनिध्यांना आम्हाला कळविले की शेतजमिनीचा निवळ नफा किती येतो हे ठरविण्याकरितां शेतीच्या एकंदर उत्पन्नाची बाजारभावानें किंमत करावी आणि त्या किमतींतून शेतीचा एकंदर खर्च वजा करावा म्हणजे बाकी राहिल तो निवळ नफा. वजा करावयाच्या खर्चाच्या यादींत मजुरांचा पगार, कुटुंबांतील माणसांच्या मेहनतान्याचा मोबदला, गुरांचा खर्च, डेडस्टॉक सामानाचा खर्च, खताचा खर्च इत्यादि बाबी येतात. निवळ नफा काढण्याची ही पद्धति कांहीं नवी नाही. परंतु टॅक्सेशन कर्मिटीचे असें मत आहे की, शेतकामाचा खर्च नक्की ठरविणें कठिण आहे आणि त्यांतल्या कित्येक बाबी निश्चित करण्याला वर्षानुवर्षे हिशेब करावे लागतील.

### आंतबद्धाची शेती

बाडोलीच्या रयतांच्या वतीने जमाखर्चाचे जे हिशेब आमच्यापुढें आले ते खरे मानल्यास १५ एकरांच्या एकेका शेतावर सुमारे २०० रुपये बूड येते असें म्हणावें लागेल. या हिशेबानें पाहतां नमुन्याकरितां 'पाडीक रोड' सारखे एखादें छोटें गांव घेतल्यास त्या गांवाचे रयतांना दरसाल ८ हजार रुपये आणि वालोदसारख्या मोठ्या गांवाला ४५ हजार रुपये बूड येते असें मानावें लागेल!! हें खरोखर कोडेच नव्हे काय! दरएकरी वर्षाचे बारा-तेरा रुपये नुकसान करून घेऊन सगळे रयत शेती करीत असतात हें खरें तरी कसें मानावें! असा तोटा

सोसून हे लोक शेती तरी कां करतात असा प्रश्न आम्ही विचारला. त्यास उत्तरे देतांना असें सांगण्यांत आलें कीं, (१) कुटुंबांतल्या माणसांच्या मेहनतीबद्दल आम्ही कांहींच मोबदला धरीत नाहीं, (२) खताचा जो खर्च आकारला आहे त्यांतलें जेवढें खत घरच्या गुरांच्या शेणामुतापासून मिळतें त्याचा हिशेब आम्ही धरीत नाहीं आणि (३) आम्ही म्हशी गाई वगैरे जीं दुभर्ती जनावरे बाळगतां त्यांच्या दुधातुपाचें उत्पन्न शेतीच्याच उत्पन्नांत धरून तोंडमिळवणी करण्यांत येत. एकंदरीत या हिशेबाच्या बाबतींत आम्हास असें आढळून आलें कीं, खर्चाची प्रत्येक बाब फुगवून सांगावी व जमेची प्रत्येक बाब संकुचित करावी असा खटाटोप चालू होता. त्यावरून आम्ही निष्कर्ष असा काढला कीं, शेतकी हा कांहीं मोठें घबाड

मिळविण्यासारखा धंदा नसला तरी गुजराथसारख्या सुपीक प्रांतांत तरी खाऊन-पिऊन सुखी राहण्याइतकें उत्पन्न शेतीपासून मिळू शकतें.

आतां नवीन तरमबंदीसंबंधी आमचा अभिप्राय असा आहे कीं, तीस वर्षांपूर्वीची जी आकारणी होती तींत शेंकडा ६ टक्के म्हणजे एकंदर तालुक्यांत ३०८०६ रुपयांची वाढ करावी म्हणजे बाडोली तालुक्याची आकारणी ५४१२७१ रुपये करावी. रिव्हिजन सेटलमेंटपेक्षां हा आंकडा ८९३७९ रुपयांनीं आम्ही उतरविला आहे. चौराशी तालुक्याची आकारणी ३५८००० रुपये ठरविण्यांत येत आहे. रिव्हिजन सेटलमेंटहून ही आकारणी ४९४६५ रुपये कमी आहे, पण जुन्या तीस वर्षांपूर्वीच्या आकारणीहून ही रक्कम शेंकडा ५२४ नें म्हणजे नक्की १७८४२ रुपयांनीं अधिक आहे.

## एक बाडोली मिटली पण इतरांची वाट काय ?

सुरत जिल्ह्यांतील बाडोली व चौराशी तालुक्यांतून रिव्हिजन सेटलमेंट जाहीर झाल्यापासून तेथें असंतोषाच्या तीव्र ज्वाळा पसरूं लागल्या होत्या आणि त्यांचें पर्यवसान सत्याग्रहांत होऊन अखेरीस मुंबई-सरकारला फेरचौकशी करण्याकरितां कमिटी नेमावी लागली. त्या कमिटीचा रिपोर्ट नुकताच प्रसिद्ध झाला आहे. त्याचें नुसतें वरवर अवलोकन केलें तरी देखील बाडोली व चौराशी तालुक्यांतील रयतांनी जी एवढी प्रचंड चळवळ केली ती किती सकारण होती याविषयी खात्री पटते. या रिव्हिजन सेटलमेंटच्या बाबतींत अथपासून इतिपर्यंत घोडचुकांची पुनरावृत्ति होत आली आणि सरकारला पावलागणिक माघार घ्यावी लागली. सेटलमेंट ऑफिसर मि. जयकर यांनीं शेंकडा २५ टक्के सारावाढ करावी असें सुचविलें. सरकारला भावी चळवळीचें आगाऊच स्वप्न पडल्यामुळें सरकारनें भीतभीत २२ टक्केच वाढ मुकर करून ती जाहीर केली आणि फेरचौकशीची विनंति अमान्य केली. पण त्यानंतर जसजसें सत्याग्रहाचे चटके बसू लागले तसतसें सरकार एकेक बाबतींत माघार घेऊं लागलें. सत्याग्रहाच्या चळवळीस न जुमानतां वाढता सारा सरसकट चौपून वसूल करावयाचा असा सरकारचा पहिला वेत; पण बाडोलीच्या रयतांच्या अभेद्य जुटीमुळें तो फिसकटला. त्यानंतर पठाणांच्या टोळ्या बाडोलीवर सोडून, म्हशी-रेडे जप्त करून आणि जमिनीचा लिलाव पुकारून रयतांना घाबरवून सोडण्याचा उपद्रवाप करण्यांत

आला. त्यांत यश तर आलें नाहीच. पण उलट सरकारच्या पाषाणहृदयापणाचा बोभाटा मात्र सर्वत्र झाल्यानें सरकारला थोडेसें नमतें घेऊन तडजोड घडवून आणण्याची जरूरी वाटू लागली.

तरी पण चौकशीच्या पूर्वी नवीन वाढीसुद्धां सगळा सारा रयतांनीं भरावा, रेव्हेन्यू खात्यातीलच अधिकाऱ्यामार्फत चौकशी केली जाईल, तडजोडीच्या पूर्वीच ज्यांची जमीन लिलावांत विकली गेली ती जमीन परत मिळणार नाहीं आणि ज्या तलाठ्यांना व पाटलांना कामावरून दूर केलें त्यांना परत कामावर घेतलें जाणार नाहीं असल्या सुलतानशाही थाटाच्या अटी सरकारनें पुढें मांडल्या. परंतु सरदार वल्लभभाई, त्यांच्या शिस्तींत वागणारे स्वयंसेवक आणि कमालीचा स्वार्थत्याग करण्यास तयार झालेली रयत तिच्या अभेद्य तटास कोठेंच खिंडार पडण्याचें जेव्हां लक्षण दिसेना तेव्हां यांतली एकेक अट गळण्यास प्रारंभ झाला. वाढाव्यासुद्धां सगळा सारा भरावयाचा खरा, पण तो डिपेंडिट म्हणून भरावा आणि ती रक्कम रयतांच्या नांवानें कोणीहि भरली तरी चालेल, रेव्हेन्यू खात्यांतील चौकशी कामगाराच्या जोडीला न्यायखात्यांतील ऑफिसर नेमू व त्या उभयतांचा मतभेद झाल्यास न्यायखात्यांतील अधिकाऱ्यांचेंच मत मानलें जाईल, राजीनामा दिलेले तलाठी व पाटील कामावर घेऊं आणि आगाऊ लिलाव झालेली जमीन लिलाव-बोलणारानें तुम्हास परत दिली तर ती तुम्ही त्याचें

कडून घ्या, त्यांत आमचा कांहीं संबंध नाही, असें जेव्हां सांगण्यांत आले आणि मेणाहून मऊ झालेल्या या अटी देखील जाचक होऊ नयेत म्हणून जेव्हां लिलाव घेणाऱ्याने आपली लिलावाची रक्कम घेऊन सदर जमिनी सोडून द्याव्या या विषयी सरकारी ऑफिसरच आपले वजन खर्च करू लागले त्यावेळीं सरदार वल्लभभाई यांनी त्या अटी कबूल करून चौकशी कमिटीला मान्यता दिली आणि मि. ब्रूमफील्ड व मि. मॅक्सवेल यांची कमिटी नेमून फेरचौकशीस प्रारंभ झाला.

या दोघां कामगारांनीं जो सविस्तर रिपोर्ट सादर केला आहे त्यावरून बाडोलीच्या रयतांच्या तक्रारी बव्हंशी खऱ्या होत्या आणि रिव्हिजन सेटलमेंटमध्ये झालेली सारावाढ चुकीची व अन्यायाची होती हे सिद्ध झाले आहे. सत्याग्रहाच्या पूर्वीच्या सेटलमेंटमध्ये बाडोली तालुक्याचा सारा १२०१८५ रुपयांनीं वाढविण्यांत आला होता. त्यांतली अवधी ६ टक्के म्हणजे ३०८०६ रुपये वाढ कायम ठेवून बाकीची ८९३७९ रुपयांची वाढ रद्द करण्यांत आली आहे. चौराशी तालुक्याचा सारा ६७३०७ रुपये वाढविण्यांत आला होता. त्यांतली अवधी १७८४२ रुपयांची वाढ कायम ठेवून बाकीची ४९४६५ रुपयांची वाढ रद्द करण्यांत आली आहे. एवंच या चौकशी कमिटीमुळे दोनही तालुके मिळून १३८८४४ रुपयांची वार्षिक सूट मिळाल्याप्रमाणे झाली. पूर्वीचा आकार कायम राहिला असता तर पुढील तीस वर्षांत एकंदर ४० लक्ष रुपयांचा भरणा हल्लींच्यापेक्षा अधिक करावा लागला असता तो वांचला. अर्थातच बाडोलीच्या सत्याग्रहाने बाडोली व चौराशी या दोन तालुक्यांतील रयतांचे ४० लक्ष रुपये वांचविले हा प्रत्यक्ष नगदी फायदा झाला.

परंतु सत्याग्रहाची किंमत रुपयांच्या मापाने मोजता येण्याजोगी नाही व ती तशी मोजणें म्हणजे आपलें अज्ञान प्रकट करण्यासारखें आहे. झारशाहीलाहि खाली पाहावयास लावणारी येथील नोकरशाही जर कशानें नमणार असेल तर ती संघटित सत्याग्रहानेंच नमेल हें तत्त्व या बाडोलीच्या विजयानें अखिल हिंदी प्रजेस जाहीर केले आहे. वज्राहून कठोर असें नोकरशाहीचें हृदय जहालांच्या टीकेच्या भडिमारांनं भंग पावत नाही, मवाळांच्या अर्जविनंत्यांनीं तें द्रवत नाही, आंकडेपंडितांनीं आपलें कितीहि पांडित्या प्रगट करून सरकारच्या चुकीचें पाप त्याच्या पदरांत घातलें तरी तें तिकडे हुंकून देखील पाहात नाही, पण सत्याग्रहाची प्रखर आंच चोहोंकडून लागली तर मात्र तें मेणाहून मऊ होतें.

हा अनुभव यापूर्वी इतर कित्येक प्रसंगी थोड्या-फार प्रमाणांत आलाच आहे. तथापि बाडोलीच्या चळवळीनें सत्याग्रहाच्या बलाची कसोटी पुरतेपणीं पाहण्यांत आली आणि भावी चळवळीचें तत्त्व म्हणून तें बिनदिक्कत स्वीकारण्या-इतकें महत्त्व त्या सत्याग्रहाला प्राप्त झालें.

चळवळीच्या मार्गाच्या दृष्टीनें बाडोलीच्या लढ्यापासून जो हा निष्कर्ष निघाला तो स्वराज्याच्या भावी लढ्यांत उपयोगी पडेलच. पण इतकी व्यापक दृष्टि सोडून केवळ रिव्हिजन सेटलमेंटच्या पद्धतीतील दोषाचें व अन्यायाचें आविष्करण करण्याच्या मर्यादित क्षेत्रापुरतें पाहिलें तरी या सत्याग्रहानें मोठीच कामगिरी केली आहे. मेसर्स ब्रूमफील्ड व मॅक्सवेल यांनी आपला हा रिपोर्ट जरी बाडोली व चौराशी या दोन तालुक्यांपुरताच लिहिला असला तरी त्यांत त्यांनीं सेटलमेंट ऑफिसराच्या कामाच्या पद्धतीचें आणि सारावाढीच्या तत्त्वाचें जें आविष्करण व विवेचन केले आहे तें सरकारच्या आजपर्यंतच्या सर्वच रिव्हिजन सेटलमेंटला लागू होण्याजोगें असल्यानें आजपर्यंत या सेटलमेंट खात्यानें केवढा घोर अन्याय व झारशाही जुलूम चालविला होता याची स्पष्ट कल्पना प्रत्येक वाचकास येते. चौकशी कमिटीनें सेटलमेंट कामगार व कमिशनर यांच्या लीलांचें जें वर्णन या रिपोर्टांत केले आहे ते वर्णन व्यक्तिःशः मि. जयकर व मि. अंडरसन यांनाच व केवळ बाडोली तालुक्यापुरतेंच लागू होण्याजोगें आहे असें मानण्याचें कारण नाही. शितावरून भाताची परीक्षा होते त्याप्रमाणें बाडोलीच्या या एका प्रकरणावरून सगळ्या सेटलमेंट पद्धतीचेंच अंतरंग उघडकीस आलें आहे.

रिव्हिजन सेटलमेंटचा आंधळा कारभार या रिपोर्टानें जगासमोर मांडला आहे. त्यांत मि. जयकर यांच्या हातून घडलेल्या ज्या डझनवारी चुका चवाठ्यावर आल्या आहेत त्या अपवादात्मक आहेत असें मानण्याचें कारण नाही. बाडोलीच्या हवेंतच कांहीं असा वेगळा गुण नाही की, तेथील सेटलमेंट करताना सेटलमेंट ऑफिसराचें डोकें ठिकाणावर नसावें, ज्या चुका बाडोलीच्या तरमबंदीच्या कामांत जयकरांच्या हातून घडल्या तसल्याच चुका दुसऱ्या कामगारांकडून दुसऱ्या तालुक्यांतून घडत आल्या आहेत, हें आम्ही केवळ अनुमानावरून म्हणतो असें नसून त्याला याच रिपोर्टांत भक्षम पुरावा आहे. तो पुरावा असा की, मि. जयकर यांनीं जीं कित्येक चुकीचीं विधाने केलीं आहेत त्यांतलीं बरीचशीं विधाने त्यांनीं पूर्वीच्या सेटलमेंट रिपोर्टांतून जशाचीं तशीं उतरून घेतलीं आहेत. याचा अर्थ असाच होतो की, रिव्हिजन

सेटलमेंटच्या कामावर नेमणूक होताच आपण काय काय करावयाचें याचें चित्र त्या ऑफिसराच्या डोळ्यासमोर तयारच असतें. साऱ्याची वाढ करावयाची हें ध्येय आगाऊच ठरलेलें आणि त्याच्या समर्थनार्थ जी कारणपरंपरा जोडून द्यावयाची तीहि ठरलेलीच ! धार्मिक विधींत ज्याप्रमाणें मंत्र-तंत्र सगळें कांहीं ठरलेलें असतें, फक्त 'मम' म्हणणारा तेवढा बदलत असतो त्याचप्रमाणें सेटलमेंटच्या रिपोर्टांतील मंत्र व तंत्र सगळें ठरून गेलें असून फक्त तालुक्याचे नांव आणि खेड्यांची यादी तेवढी त्या सांच्यांत बसेलशी केली कीं झाला सेटलमेंट रिपोर्ट तयार ! रयतांनीं तक्रार केली तर त्यांस उत्तर काय द्यावयाचें तेंहि सरकारच्या दस्ती छापून तयार असावयाचें. असला हा आंधळा कारभार साठ वर्षे चालला आहे, पण आजवर कोठे दाद लागेल तर शपथ !

परंतु अखेरीस सेटलमेंट खात्याच्या पापाचे शंभर घडे भरले आणि त्याच्या डोळ्यांत चरचरीत अंजन घालणारा प्रतिस्पर्धी त्यास भेटला. सरदार वल्लभभाईच्या नेतृत्वाखाली सत्याग्रहाची मोहीम चालू होताच सरकारच्या डोळ्यावरची धुंदी पार उतरली आणि सरकारनें डोळे उघडून पाहण्यास प्रथमच सुरुवात केली. अशी सुरुवात करताच मेसर्स ब्रूमफील्ड व मॅक्सवेल या दोघां सरकारी डोळ्यांना काय दिसलें ? मि. अंडरसन व मि. जयकर यांचे रिपोर्ट हातांत घेऊन हे दोन सरकारी डोळे जेव्हां बाडोलीकडे पाहूं लागले तेव्हां बाडोलींतील वस्तुस्थितीचा व त्या रिपोर्टाचा ताळ ना मेळ ! बाडोली व चौराशी या तालुक्यांतल अर्धी जमीन खंडानें दिली जाते असें अंडरसन लिहितात. उलट ब्रूमफील्ड व मॅक्सवेल म्हणतात कीं या तालुक्यांतल्या बहुतेक खेड्यांतून खंडानें लागवड करण्याचा व्यवहार क्वचितच होतो. आणि ज्या खंडचिठ्या म्हणून टेनन्सी रजिस्ट्रांत नोंदविलेल्या आहेत त्या बिनामी खंडचिठ्या असून खरे व्यवहार निराळेच आहेत. एका खंडकऱ्याने एक भिकार जमीन ५० रु. खंडानें घेतल्याची खंडचिठी अंडरसन यांस आढळली. तेवज्यावरून साहेबांनीं सिद्धान्त ठोकून दिला कीं या तालुक्यांत जमीनदारांना सरकारी साऱ्याच्या १४ पट खंड कुळाकडून मिळतो ! पण जेव्हां ब्रूमफील्ड व मॅक्सवेल यांनीं या खंडचिठीचा छडा लावला तेव्हां त्यांस आढळून आलें कीं त्या जमिनींत एक विहीर आहे व त्या विहिरीचें पाणी आपल्या कारखान्यांतल्या कामकऱ्यांना मिळावें म्हणून एका पार्शां गृहस्थानें ती खंडचिठी लिहून दिली आहे.

बाडोली व चौराशी या तालुक्यांतून रस्त्यांची

दुरुस्ती झाली आहे, येथून तांदूळ व गवत यांची निर्गत फार होते व त्यामुळें शेतकरी गब्बर झाले आहेत, शेतकऱ्यांच्याजवळ शेतीचीं व दुभतीं जनावरें वाढलीं आहेत, तालुक्यांतली लोकसंख्या वाढत आहे इत्यादि जीं कारणें सारावाढीला अनुकूल म्हणून मि. जयकर यांनीं नमूद केलीं होती तीं सगळीं वस्तुस्थितीस सोडून असल्याचें कमिटीला आढळून आलें. रस्त्यांची दुरुस्ती न होतां उलट रस्ते अधिक खराब झाले आहेत, मोटारींचा सुळसुळाट झाल्यानें गवताला भाव येईनासा झाला आहे, लोकसंख्येची वाढ जननसंख्येच्या मानानें कमीच झालेली आहे, कापसाचा भाव १९१६ ते १९२४ पर्यंत तेजीचा होता खरा पण अलीकडे तो मंदीचा झाल्यानें रयतांचें उलट नुकसानच होत आहे. तांदुळाचा भाव वाढला आहे खरा, पण तांदुळाची निर्गत अगदींच अल्प प्रमाणांत होत असल्याने भाव वाढून न वाढून सारखाच. उलटपक्षीं धान्याचे भाव चढल्यामुळें मजुरी वाढली आणि शेतीचें प्रत्येक काम पूर्वीपेक्षां महाग पडूं लागलें. अशा रीतीनें मेसर्स जयकर व अंडरसन यांची नेहमींची ठराविक कारणपरंपरा येथें कशी गैर-लागू आहे तें खुलासेवार उघडकीस आणून मेसर्स ब्रूमफील्ड व मॅक्सवेल यांनीं बहुतेक ठिकाणांची सारावाढ रद्द करून अगदीं थोडी म्हणजे ६ टक्के वाढ शिल्लक ठेवली आहे. खेड्यांची वर्गवारी ठरविण्यांत या सेटलमेंटबहादुरांनीं आंधळेपणानें कसा धुडगूस घातला आहे त्याचेहि असेंच चित्र या रिपोर्टांत रेखाटलें आहे.

सारांश, आजपर्यंतच्या आंधळ्या कारभाराला हरकत घेऊन बाप दाखीव नाहीं तर श्राद्ध कर, असें हात धरून खडसावून बजावणारा जेव्हां भेटला तेव्हां सरकारचे डोळे उघडले. आणि या रिपोर्टावर सरकारनें अशी मखलाशी केली कीं, सारावाढीच्या सर्वसामान्य तत्वांसंबंधानें कोणतेंहि मत प्रदर्शित न करतां आम्ही एवढेंच जाहीर करतो कीं ब्रूमफील्ड व मॅक्सवेल यांनीं शिफारस केल्याप्रमाणें अनुक्रमें ६ टक्के व ५.२४ टक्के वाढ बाडोली व चौराशी या तालुक्यांत कायम ठेवून त्याहून अधिक केलेली वाढ आम्ही रद्द करतो. त्याचप्रमाणें खेड्यांची जुनी प्रतवारी राहिले करून या रिपोर्टांतली प्रतवारी अमलांत आणण्याची तजवीज करतो.

पण यावर आमचा सरकारास असा सवाल आहे कीं, ज्या पद्धतीनें बाडोली व चौराशी येथील रिझिजन सेटलमेंट झाली त्याच पद्धतीनें आजवर शेंकडो ठिकाणीं सेटलमेंट होऊन सारावाढ करण्यांत आली आहे व तेथल्या रयतांनीं अर्ज करून व अन्य

मार्गोनीं त्या सारावाढीला हरकतहि प्रकट केली आहे, किंबहुना बाडोलीच्या पूर्वीच जुन्नर तालुक्यांत आंबेगांव पेटयांत व कुलाबा जिल्ह्यांत सत्याग्रह पुकारला गेला होता. परंतु त्या ठिकाणाची परिस्थिति वेगळी असल्याने सत्याग्रह इतका यशस्वी झाला नाही. पण तेवढ्यावरून तेथील सारावाढ न्याय्य व यथायोग्य ठरते काय? ब्रूमफील्ड व मॅक्सवेल यांनी बाडोलीच्या जमिनीचे व हवापाण्याचे जे वर्णन केले आहे ते वाचून पाहिल्यास महाराष्ट्रांतल्या कोणत्याहि तालुक्यास ते वर्णन लागू होणार नाही. असे असता बाडोलीची २२ टक्के सारावाढ देखील जर चुकीची ठरते आणि केवळ ६ टक्के वाढ कायम केली जाते तर सांगोल्यासारख्या किंवा आंबेगांवासारख्या भिकार व दुष्काळपीडित तालुक्यांतून किंवा पेट्यांतून झालेली ५०-६० टक्के वाढ किती चुकीची व जुलमाची असली पाहिजे ! जेथे हिशेब विचारणारा ऑडिटर भेटला तेथे जशा इतक्या घोडचुका आढळल्या तशाच चुका इतर ठिकाणी झाल्या नसतील असे मानणे स्वाभाविक आहे काय ? त्यांतून जो दोष व्यक्तीचा नसून पद्धतीचा आहे तो दोष जसा एके ठिकाणी उमटला तसाच तो अन्य ठिकाणीहि उमटलाच असला पाहिजे.

अशा परिस्थितीत “जेवढी उघडकीस आली तेवढी चोरी आणि जेवढी पचली तेवढी सावकारी ” असला आडमुठा न्यायच सरकार पाळणार काय ? सत्याग्रहाच्या जोरावर जो आपली दाद लावून घेईल त्याचा तेवढा न्याय करूं असे म्हटल्याने बळी तो कानपिळी, या तत्वाला उत्तेजन दिल्यासारखे होत नाही काय ? आणि जेथला सत्याग्रह अर्धवट स्थितीत बंद पडला आहे किंवा अद्यापि सुरू न झाल्याने आंतल्या आंत धुमसत राहिला आहे तेथल्या सत्याग्रहास हे एक प्रकारचे आव्हानच नव्हे काय ? अशा रीतीने प्रत्येक ठिकाणी सत्याग्रहाचा कडेलोट होईपर्यंत ताणून धरल्याने सर्वत्र बजबजपुरी माजणार नाही काय ? याकरिता सरकारने या बाबतीतली धरसोड आतां पुरे करावी आणि लँड रेव्हेंयु कोडाची लोकमतानुसार दुरुस्ती करून बाडोलीपर्यंतच्या जुन्या अन्यायाची परंपरा जेणे करून बंद पडेल आणि नवीन अन्याय घडण्याला वावच राहणार नाही अशी सक्त तजवीज करावी. तसे न घडेल तर ब्रूमफील्ड व मॅक्सवेल यांच्या या रिपोर्टामुळे एका बाडोलीचा लढा मिटविला असला तरी दुसऱ्या अनेक बाडोल्या निर्माण करणारे असतोषाचे बी पेरले गेले आहे हे सरकारने ध्यानांत ठेवावे.

## खेडेगांवविषयक व्याख्यानमाला

### पहिला आठवडा

पूर्वी प्रसिद्ध केल्याप्रमाणे येथील टिळक महाविद्यालयामार्फत ता. २२ एप्रिलपासून खेडेगांवविषयक व्याख्यानमाला सुरू झाली असून गेले तीन आठवडे ती रोज चालू आहे. खेडेगांवांत काम करू इच्छिणाऱ्या लोकांना या व्याख्यानांत बरीच उपयुक्त माहिती असल्यामुळे वाचकांच्या सोयीसाठी या मालेतील व्याख्यानांचा त्रोटक सारांश आम्ही खाली देत आहो.

### प्रो. भागवत यांची व्याख्याने

ता. २२, २३ व २४ एप्रिल रोजी पुणे शहर म्युनिसिपालिटीचे चीफ ऑफिसर प्रो. डॉ. रा. भागवत यांची “ ग्रामसंघटनेचे ध्येय व कार्यक्रम ” या विषयावर व्याख्याने झाली. ते म्हणाले—ग्रामसंघटनेच्या चळवळीचे ध्येय निश्चितपणे ठरविले पाहिजे. कित्येक ठिकाणी स्थापन झालेल्या ग्रामसेवासंघाच्या नियमावलीत ‘ राजकीय चळवळीत हा संघ भाग घेणार नाही ’ असा उल्लेख असतो. परंतु ग्रामसंघटनेच्या कार्यक्षेत्राचा असा कृत्रिम

संकोच करण्यांत अर्थ नाही. खेडेगांवांत असणाऱ्या कुटुंबांतील सर्व मंडळी सुखी असावीत हे या चळवळीचे ध्येय असून ते सिद्धीस नेण्यासाठी जरूर त्या सर्व गोष्टी आपणास केल्या पाहिजेत. या प्रश्नाचा बारकाईने विचार केल्यास त्यांत उत्तम राजकारण, उत्तम धर्मकारण व उत्तम समाजकारण यांचा समावेश होतो असे दिसेल. संस्कृति, आरोग्य आणि संपत्ति हीं सुखोत्पत्तीचीं तीन साधने असून ती योग्य प्रमाणांत वास करीत असल्याशिवाय समाज सुखी होणार नाही. संस्कृतीमध्ये मानसिक गुणांचा अंतर्भाव होतो. व्यक्तीच्या सुखाकरिता समाजाच्या सुखाचीही करण्यास तयार होणे हे अधम संस्कृतीचे द्योतक आहे. वैयक्तिक सुखाहून कौटुंबिक सुख श्रेष्ठ, जातीचे सुख त्याहून वरच्या पायरीचे आणि सर्व समाजाचे सुख हे सर्वात वरच्या दर्जाचे समजणे हे उच्च संस्कृतीचे लक्षण आहे. व्यक्तीहून समाज श्रेष्ठ असल्यामुळे स्वतःचा स्वार्थ विसरून सामाजिक कल्याणाकडे लक्ष देणे जरूर आहे. समाजाची संस्कृति कोणत्या दर्जाची

आहे हें लोकांत कजेदलाली किती आहे, कायद्याचें उल्लंघन कितपत होतें, समाजांतली गरीब लोकांची त्याचप्रमाणें स्त्रियांची स्थिति कशी आहे, सार्वजनिक उत्सव कसे व किती होतात वगैरे गोष्टी पाहिल्या असतां कळून येतें.

संस्कृतीनंतरची महत्त्वाची बाब आरोग्याची. रोगप्रातिबंध हें आरोग्याचें अंग रोगचिकित्सेपेक्षां अधिक महत्त्वाचें असून त्यासाठीं लोकांचें 'जीवनसामर्थ्य (व्हायटॅलिटी)' वाढविलें पाहिजे. शुद्ध हवा व भरपूर पाणी मिळून लोकांना व्यायामाची सोय कशी प्राप्त होईल हें पाहिले पाहिजे. मानसिक स्वस्थता असल्याशिवाय आरोग्यप्राप्ति पूर्णपणें होणार नाही. ज्याला आपण एकटे असहाय आहों असें वाटतें त्याच्यापेक्षां एखाद्या संधाच्या ज्यास पाठिंबा आहे अशा व्यक्तीस आरोग्याचा लाभ खास अधिक होईल. संपत्ति ही व्यसनांत उडविण्यासाठीं नको असून समाजाच्या योग्य गरजा भागविण्यासाठीं हवी आहे. पैसा खर्च करतांना त्याचा आपल्या देशबांधवांच्या स्थितीवर काय परिणाम होईल हें पाहिलें पाहिजे. माझ्या खिशांतले पैसे माझ्या शेजाऱ्याच्या खिशांत गेले तर समाजाचें काहीं नुकसान नाही, परंतु तो पैसा देशाबाहेर गेल्यास समाजाचे त्यांत खास नुकसान आहे. मोटारीवर ५० रु. खर्च करण्यापेक्षां तेच टांग्यावर केल्यास समाजाच्या दृष्टीने अधिक चांगलें. सिनेमा पाहण्यापेक्षां तितकाच पैसा नाटक पाहण्यांत खर्चल्यास त्याचा पुष्कळ अंश देशांत राहील. याच दृष्टीने कचरा वाहण्यासाठीं मोटारीपेक्षां बैलगाड्यांची योजना करणें हितावह आहे. यास कोणी पहिल्या शतकांतल्या कल्पना म्हणून त्यांचा उपहास करतील, परंतु पहिल्या शतकांत राहून समाजबांधवांना पोटभर अन्न मिळालें तर १ व्या शतकांतहि आम्हास सुखानें राहण्यांत कमीपणा वाटणार नाही. खेड्यांत कोणता माल तयार होतो, त्यास किती खर्च लागतो, तो विकला कोठें जातो याचा तपास करून खर्च कमी कसा होईल व प्राप्ति अधिक कशी होईल इकडे लक्ष दिलें पाहिजे. आपणाजवळ असणारें सर्व मनुष्यबल, पशुबल व निसर्गबल याचा अधिकांत अधिक उपयोग करून घेतला पाहिजे. असलेलें मनुष्यबल किंवा पशुबल निकामी (आणि अर्थातच उपाशी) ठेवून यांत्रिक बलाच्या मार्गें लागणें हें श्रेयस्कर नाही.

ग्रामसंघटनेचीं हीं तीन अंगें झालीं. आतां हीं कोणी घडवून आणावयाचीं हें पाहूं. गांवाची सुधारणा करण्यास गांवांतलीच पुढारी तयार झाले पाहिजेत. सध्या ग्रामसंघटनेची चळवळ वरून खाली चाललेली आहे, परंतु ती यशस्वी व्हावयाची

असल्यास तिची खालून वर वाढ झाली पाहिजे. ग्रामपंचायतीवर तालुका लोकल बोर्ड व जिल्हा लोकल बोर्ड यांची अवास्तव हुकमत चालतां कामा नये. गांवाचें हित कशांत आहे हें तालुका किंवा जिल्हा-बोडापक्षां ग्रामपंचायतीतील लोकांस अधिक कळेल म्हणून त्यांना खरी सत्ता दिली पाहिजे. ठिकठिकाणीं ग्रामपंचायती अस्तित्वांत आल्या म्हणजे मग सर्वसामान्य गोष्टींचा विचार व निर्णय करण्यासाठीं तालुका व जिल्हाबोर्डें स्थापन करावयास पाहिजेत. आजच्या ग्रामपंचायती कायद्यामुळें अस्तित्वांत आल्या आहेत. लोकांकडून खरी मागणी येत नाही. ही स्थिति पालटून बीं खालून रुजून वर आलें पाहिजे. यासाठीं खेडेगांवांत सुशिक्षित लोकांनी संघशक्तीने व निरलसपणें काम करून लोकांचा विश्वास संपादन केला पाहिजे व हळूहळू त्यांस या गोष्टी पटवून दिल्या पाहिजेत. ५-४ वर्षे तरी हें काम अव्याहत केले पाहिजे. नंतर प्रचारकांनी कोण-कोणत्या बाबतां सावधानी बाळगिली पाहिजे याबद्दल मार्मिक सूचना व्याख्यात्यांनीं केल्या. शेवटीं ग्रामसंघटना हा राष्ट्रसंघटनेचा पाया असून स्वराज्यस्थापनेनंतरहि सुराज्य अगर रामराज्य हवें असेल तर ग्रामसंघटनेकडेच कसे लक्ष दिलें पाहिजे याचें पुनः एकवार विवेचन करून व्याख्यात्यांनीं या विषयाचा समारोप केला.

### प्रो. सहस्रबुद्धे यांचीं व्याख्यानें

ता. २५ व २६ एप्रिल रोजी पुण्याच्या शेतकी कॉलेजाचे प्रो. सहस्रबुद्धे यांची ग्रामसुधारणेचे अनुभव व पुढील दिशा, या विषयावर व्याख्यानें झाली. पुणे जिल्ह्यांतली पिंपळ-सौदागर या खेडेगांवाची पाहणी शेतकी कॉलेजांतली ३४ प्रोफेसरांच्या साहाय्याने आपण कशी केली याची सविस्तर हकीकत त्यांनीं प्रथम सांगितली. गांवांत सुमारे १००० एकर जमीन असून त्यापैकी ८०० एकर लागवडीला आणलेली होती. गांवांतली एकंदर वस्ती ५५६ व कुटुंबांची संख्या १११ होती. १३१ लोकांना दुसरा जोडधंदा असे. शेतीचे उत्पन्न ११ हजार रु. येईल. परंतु त्यापैकी ३००० रु. शहरांतून राहणाऱ्या मालकांना जात व ८००० रु. खेड्यांत राहात. इतर धंद्यामुळे गांवांत १३००० रु. येत व गांवच्या वगेरे विकून आणली १००० रु. येत. मिळून गांवाचे उत्पन्न २२००० रु. धरण्यास हरकत नाही. वार्षिक अन्नखर्चाचा हिशेब करून पाहतां प्रत्येक पुरुषास ३७॥ रु., बाईला ३० रु. व मुलाला २२॥ रु. अन्नखर्च येई. कपड्याचा खर्च दरपुरुषास व बाईस प्रत्येकी १२ रु. व मुलाला ६ रु. येई. माणशीं २ रु. इतर खर्च धरल्यास साधारणपणे प्रत्येक कुटुंबास (नवराबायको, २ मुलं व १ वृद्ध इसम) २०८॥



४. वार्षिक खर्च येत असे. गांवाचा एकूण खर्च २२५०० रु. झाला. याशिवाय गांवास १३-१३॥ हजार रु. कर्ज होतें व त्यावर शें. २॥ रु. व्याज द्यावें लागे. अर्थात् २२ हजार रु. एकूण उत्पन्न व २५००० रु. एकूण खर्च. याचा मेळ बसावयाचा तर वर सांगितलेल्या खर्चात काटकसर करणें किंवा सावकाराचें व्याज थकविणें हे दोन मार्ग गांवकऱ्यां-पुढें मोकळे असत.

गांवांतील ८ कुटुंबांचे शेतीवर व्यवस्थित चाले, २८ ना शेतीशिवाय इतर धंदा पाहावा लागे व ६७ कुटुंबांचे शेती व मजुरी यांवर-हि भागत नसे. इ. स. १७०० च्या सुमारास गांवांतील जमीन १९ मालकांकडे होती, १८०० च्या सुमारास हे मालक ३४ झाले व १९१५ साली त्यांची संख्या १५६ झाली. खर्चाइतकें उत्पन्न होत नसल्यामुळे शेतकऱ्यांना आणखी जोड-धंदे काढून दिले पाहिजेत. हे जोडधंदे शेतकऱ्यांना आपल्या सबडीने व फुरसतीने करतां आले पाहिजेत व ते सर्व जातींना मोकळे असले पाहिजेत. कलाबतूचा धंदा, गवतापासून कागदाचा रांधा करणें, काठ्यांचे निरनिराळे पदार्थ बनविणें, लाख तयार करणें, लहान मुलांची लांकडी खेळणी किंवा पत्र्यांची चित्रे उबे वगैरे करणें, गुरे पाळणें, मेंढरें पाळणें, कांबळीं विणणें इत्यादि धंदे स्थानिक परिस्थितीच्या मानानें ठिकठिकाणां करण्यासारखे आहेत. जोड-धंद्यांमुळे दिवसाकाठी १-२ आणे मिळाले तरी आळसांत वेळ घालवून कांहींच न मिळविण्यापेक्षां ते फार चांगले. व शिवाय खेडेगांवांतील लोकांची राहणी लक्षांत घेतल्यास त्यांना त्याहि रकमेचा उपयोग आहे असें दिसून येईल. पिंपळे गांवांतील लोकांची स्थिति सुधारण्यासाठीं आम्ही बरेच प्रयत्न केले. भाड्याच्या नांगरासाठी येणारा खर्च वांचावा म्हणून त्यांस लोखंडी नांगर घेऊन दिले. चांगले बियाणें पुरविणें, पिकांना लागणारी कीड नाहीशी करण्याचे मार्ग सांगणें, दिवसाच्या व रात्रीच्या शाळा काढणें, औषधोपचाराची व्यवस्था करणें, पत्तेपेढीसाठीं भांडवल गोळा करून देणें इत्यादि मार्गांचा आम्ही अवलंब केला.

#### गाळापासून कौलें

१९१८ च्या दुष्काळांत तेथील तळ्याच्या गाळा-पासून कौलें व विटा तयार करविल्या व लोकांना तेथेंच उत्पन्नाचें साधन मिळवून दिलें. अशा रीतीनें एकदां गाडा मुरळीत लावून दिल्यानंतर तुमचें तुम्ही पाहा असे गांवकऱ्यांस रांगून कामाची जबाबदारी त्यांचे-वर टाकली. परंतु आमची पाठ फिरण्याचा अव-काश कां बसलेली घडी विषड लागली. पत्तेपेढीचे

हेतु थकूं लागले व शेवटीं तिचें दिवोळें निघालें. शाळेंतील मुले कमी झालीं, गांवचे नांगर ज्यांनीं न्यावे त्यांनीं परतच करूं नयेत, अशी स्थिति होऊन झालेली संघटना सर्व मोडली. अर्थात् खेडेगांवांत सतत ४१५ वर्षे कायम राहणारी माणसे पाहिजेत. हीं माणसे उत्तम दर्जाची म्हणजे प्रोफेसराच्या लायकीची पाहिजेत. त्यांची शिस्त करडी पाहिजे. ते एखाद्या खासगी संस्थेचे आजन्म सेवक असावेत म्हणजे पगारासाठीं त्यांना सरकाराकडे पाहावे लागणार नाही व त्यांचें स्वातंत्र्य कायम राहील. या लोकांना आपली कामे करतांना येणारा खर्च ( उ. शाळा ) मात्र सरकारनें दिला पाहिजे. हें काम एकट्या-दुकट्याचें नसून एखाद्या बिनसरकारी संस्थेनें हातांत घेतलें व लायक लोक योग्य पगारावर ( दरमहा १०० रु. तरी ) नेमून त्यांचेकडून करून घेतलें तरच होण्या-सारखें आहे. अशा आशयाचे प्रो. सहस्रबुद्धे यांचें व्याख्यान झालें.

श्री. नात्यासाहेब केळकर हेहि ता. २६ रोजी ' खेडेगांवांतील प्रचार ' या विषयावर बोलले. वर्तमानपत्रकार, खेडेगांवांतून व्याख्यानें देत हिंडणारे प्रचारक, शेतकी खात्यांतील तज्ज्ञ यांचा खेडेगावाशी कसा संबंध येतो याचे विवरण करून आतां त्याच्यापुढची पायरी गांठण्याची वेळ आली आहे असें त्यांनीं सांगितलें. वर्तमानपत्रकारांचा खेडेगांवांशी संबंध पुष्कळ येतो. पण खेडेगांवांतील लोकांना समजेल इतकी सोपी भाषा फार थोड्यांना साधते. त्यांना समजेल अशा भाषेंत वर्तमानपत्रांतील लेख लिहिले पाहिजेत अशी माझी ३० वर्षांच्या अनुभवावरून पक्की खात्री झाली आहे. सदाशिवराव बापट, परचुरेशास्त्री वगैरे मंडळी खेड्यांत दोन दिवस राहून व्याख्यानें देतात, लोकांशी चर्चा करतात याचा अधिक उपयोग होतो. आम्ही लोक खेड्यांत गेलो तरी फार वेळ तेथें थांबूं शकत नाहीं व बऱ्या राजकारणाच्या विषयावरच आम्हास नेहमीं बोलवें लागतें. खेडेगांवांतील लोकांना व्याख्यानें द्यावयाची तर मुख्यतः त्यांच्याशीं संबंध येणाऱ्या विषयावर दिली पाहिजेत. ' नेहरू रिपोर्ट ' हा विषय खेड्यांतील लोकांना जड वाटतो म्हणूनच त्याचें ' नारू रंगरुटांत ' रूपांतर झालें असा बापटांचा अनुभव आहे. खेडेगांवांसाठीं काम करणारा तिसरा वर्ग पाहिजे. तिसरा वर्ग म्हणजे प्रो. सहस्रबुद्धे यांसारख्या कळकळीच्या लोकांचा. सरकारी नोकरीनाल ती मंडळी कसें देशहित करूं शकतात याचा हा उत्तम दाखला आहे. याच्या पुढचा वर्ग म्हणजे खेड्यांत कायम राहून त्यांची



सुधारणा करण्यासाठी झटणाऱ्या प्रचारकांचा. असा प्रचारक करारी व स्वावलंबी असेल तरच तो निस्पृह राहू शकेल. स्वतः काम करून त्यावर उदरनिर्वाह करणाऱ्या प्रचारकाच्या उपदेशास जितका मान मिळेल तितका केवळ पगारावर काम करणाऱ्या प्रचारकांस मिळणार नाही. आपण नेहमी सत्याग्रहाची व करबंदीच्या चळवळीची भाषा बोलतो; या सर्व चळवळी खेडेगांवांतील लोकांच्या जिवावरच आहेत हे ओळखून खेड्यांची सर्व तऱ्हेने सेवा करण्यास आपण पुढे झाले पाहिजे. खेडेगांवांतील लोकांना निरनिराळ्या कारणामुळे शहरांत यावे लागत आहे व त्यामुळे खेडेगांवे विस्कळित झाली आहेत व आतां शहरांतील लोकांना खेडी जाऊन तेथे काम करण्याचा काळ आला आहे असे सांगून त्यांनीं आपले भाषण संपविले.

#### प्रि. कानिटकर यांची व्याख्यानं

ता. २७ व २८ रोजी येथील फर्ग्युसन कॉलेजाचे प्रिन्सिपाल श्री. केशवराव कानिटकर यांची “प्राथमिक शिक्षण व तदनुषंगिक कामे” या विषयावर व्याख्यानं झालीं. ते म्हणाले—खेडेगांवाच्या लोकांना कांही समजत नसून त्यांना आपण कांही शिकविणार आहो अशा तोऱ्याने जाणाऱ्या लोकांचे बस्तान खेडेगांवांत बसणार नाही. तेथील परिस्थितीचा प्रथम अभ्यास करून शक्य तर त्यांच्या अडचणी दूर करू अशा समजुतीने जाणाऱ्या लोकांच्या हातून तेथे काम होऊ शकेल. खेडेगांवांतील परिस्थिति गुंतागुंतीची असते म्हणून तेथे काम करणे हे विकट आहे. शाळेच्या शिक्षकांना खेडेगांवाची सुधारणा पुष्कळ रीतीने करणे शक्य आहे. खेडेगांवांत स्त्री-पुरुषांची समता शहरापेक्षाहि अधिक असते व आयांना शिक्षणाचे महत्त्व पटविल्यास शाळेत मुले खात्रीने अधिक येतील. शाळा हे गांवांतील लोकांचे केंद्र झाले पाहिजे. शिक्षकास औषधपाण्यासाठी लागणाऱ्या वनस्पतींची माहिती पाहिजे. कोर्टाच्या कामकाजाची माहिती पाहिजे. पाटबंधारे कसे घालावेत याचेहि ज्ञान पाहिजे. शिक्षक हा गांवाचा पुढारी झाला पाहिजे. परंतु गांवकऱ्यांना न दुखवितां त्याला काम करतां आले पाहिजे. शाळेत भोंवतालच्या व्यवहाराचे प्रतिबिंब दिसले पाहिजे. शाळेला जोडून लहानशी बाग करावी; नांगरणे वगैरे कामे मुलांकडूनच करवून घ्यावीत. अशा बागा पाहण्यास मुलांचे आई-बाप मोठ्या हौसेने शाळेत येतील. विटा पाडणे, छोटी घरे बांधणे वगैरे कामे मुलांकडून करवून घ्यावीत. त्यांत मुलांना उत्साह वाटून आपणास हवे असलेले

ज्ञानहि देतां येईल. खेडेगांवाची सुधारणा करण्यासाठी “सर्व्हंटस ऑफ रूरल इंडिया सोसायटी”-सारखी संस्था असावी. हिचे सभासद पदवीधराइतके सुबुद्ध असावेत. त्यांनीं गांवांतील तटांत पडू नये. उलट्यासुलट्या राजकारणांत पडण्याचा मोह त्यांनीं आवरला पाहिजे. डिस्ट्रिक्ट लोकल बोर्डे वगैरे संस्थांची या कार्यास मान्यता मिळविली पाहिजे. लोकल बोर्डांना ‘सुपरव्हायझर्स’ नेमावयाचे असतात. त्या जागांवर त्यांनीं वर सुचविल्याप्रमाणे काम करणाऱ्या सोसायट्यांच्या सभासदांची नेमणूक केल्यास ग्रामसुधारणेचे काम फार सोपे होईल. अशा कार्यकर्त्यांना ५ मैलांच्या त्रिज्येत असणाऱ्या २५ खेडेगांवांवर नेमण्यास हरकत नाही. या योजनेचा खर्च डिस्ट्रिक्ट बोर्डाकडून म्हणजे पर्यायाने सरकाराकडून मिळाला पाहिजे. प्रि. कानिटकरांच्या भाषणानंतर त्यांच्या व्याख्यानावर १-१ तास चर्चा होऊन तिच्यांत श्री. रं. वि. खडे, श्री. तारकुंडे वकील, प्रो. शं. रा. भागवत, श्री. काशीनाईदेवधर, श्री. कुंजविहारी, श्री. कुलकर्णी, श्री. देशपांडे इत्यादि मेडळींनी भाग घेतला. वेळ जास्त झाल्यामुळे चर्चा थांबवावी लागली तरी अशीच चर्चा पुनः एकदां करावी व जमल्यास आठवड्यांतून एखादा दिवस चर्चेसाठी मुद्दाम द्यावा अशी सर्वांची इच्छा दिसून आली.

#### दुसरा आठवडा

श्री. एन. व्ही. कानिटकर यांची व्याख्यानं  
ता. २९ व ३० एप्रिल रोजी मांजरी फार्म शेतकी खालांतील सॉईल फिजिसिस्ट श्री. एन्. व्ही. कानिटकर यांची ‘कोरडवाहू शेती’ या विषयावर सप्रयोग व माहितीपूर्ण अशी व्याख्यानं झालीं. त्यांनीं सांगितले, “कोरडवाहू शेती म्हणजे अगदी थोड्या पाण्यावर जी शेती होते ती. यालाच दुर्जल शेती असे नांव आहे. ज्या ठिकाणी वर्षाला १५ इंचांपासून ३०-३५ इंचांपर्यंत पाऊस पडतो त्या ठिकाणी वरील प्रकारची शेती कशी फायदेशीर करावी याबाबत सुधारलेल्या राष्ट्रांनी बरेच शोध केले आहेत. आपणाकडेहि सदर प्रयोग चालू आहेत व ते यशस्वी ठरत आहेत. पाश्चिमात्य देशांत केलेले प्रयोग व त्यावरून निघालेले निर्णय आपलेकडे लागू पडणार नाहीत. तिकडील जमीन चांगली, पाऊस अधिक सारखा व वेळेवर पडणारा, उष्णतामान कमी व साधनसामुग्री अधिक चांगली, अशा कारणांमुळे आपल्या इकडील व तिकडील शेतीत बराच फरक पडतो. तेव्हा इकडे प्रयोगांना मिळालेली माहिती अधिक विश्वसनीय

समजली पाहिजे. महाराष्ट्रांतील जे ४५ जिल्हे पूर्वेकडे आहेत त्यांतील पूर्वेकडील भागांत ही शेतीची पद्धति उपयोगी पडणारी आहे. या भागांतील शेंकडा ३३ भाग सोडून देऊन बाकीच्या भागांत या पद्धतीचा उपयोग केल्याने दुष्काळाची भीति उरणार नाही. या कोरडवाहू शेतीचें मुख्य तत्त्व म्हणजे पावसाचें पाणी जे पडते तें वाहून जाऊ न देतां निरनिराळ्या उपायांनीं जमिनीतच सुरेल अशी व्यवस्था करणें.

जमिनीखाली निदान १॥ फुटाचा तरी मातीचा थर असेल तर त्यावर कांहीं तरी उत्पन्न काढतां येईल. याला मार्ग म्हणजे जमिनीची चांगली मशागत करणे हा होय; शेताचे लहान तुकडे करणें, जमीन सारखी करणें, दरवर्षी नांगरणें, शेताला बांध घालणें, पाऊस पडला कीं लगेच पाळी टाकून जमिनीवरील थर सारखा हलवून ठेवणें, अशा प्रकारानें जमिनीची पूर्वतयारी करावयाची. नंतर बीं लावतांना ते लांब लांब पेरणें, पेरल्यावर सुद्धां जवळ झालें असे वाटल्यास मधील रोपटीं कांहीं उपटून टाकणें, पीक उभे असतांना सुद्धां पावसाचें पाणी जमिनींतून वाफ होऊन उडून जाऊ नये म्हणून व पिकांत निष्कारण वाडलेली हरळी वगैरे निघावी म्हणून वरचेवर कुळव फिरविणें अशा मार्गांनी कोरडवाहू शेतीची मशागत केली असतां उत्पन्न नक्की येतें व आज येत आहे त्यापेक्षां बऱ्याच पटीनें जास्तहि येऊं शकतें असें अनुभवानें सिद्ध झालें आहे.” जमीनीत मातीमध्ये, पाण्यामध्ये, हवेमध्ये कसकशा क्रिया होत असतात यांचीहि माहिती व्याख्यात्यांनी स्पष्टपणे करून दिली व शेतकी खात्यानें गेल्या ५ वर्षांत प्रयोग करून जे अनुभव मिळाले त्याचे चार्टहि दाखविले व शेवटीं कोरडवाहू शेतीबद्दल कोणास अडचण आल्यास अगर मदत मागितल्यास शेतकी खात्याकडून ताबडतोब मिळू शकेल असें हि व्याख्यात्यांनीं सांगितलें.

#### तारकुंडे वकील यांचीं भाषणे

ता. १ व २ मे रोजी, येथील तारकुंडे वकील यांची ‘सहकारी पतपेढ्या’ यावर व्याख्यानें झालीं. त्यांनी आपल्या व्याख्यानांत सांगितलें कीं, “सहकारी पतपेढ्या, यांतील सहकारी हा शब्द सामान्य अर्थी न घेतां, आर्थिक अडचणीसाठीं करावयाचें सहकार्य असा घेतला पाहिजे. सहकारी चळवळीचें तत्त्व परदेशांतून आपलेकडे आलें आहे. या चळवळीचा उगम प्रथमतः जर्मनीमध्ये झाला. त्याची उपयुक्तता पटल्यामुळे इंग्लंडने या तत्त्वाचा अवलंब करून प्रथमतः फ्रेडली सोसायटीज म्हणून संस्था

काढल्या, व पुढें राकडेल यानें या कार्याचा अधिक प्रसार केला. इतर पाश्चात्य राष्ट्रांनीं हि या पद्धतीचा पुरस्कार केल्यामुळे हिंदुस्थानांतहि ही पद्धती सुरू करावी असें ब्रिटिश सरकारास वाटू लागले. हिंदुस्थानाच्या शेतकऱ्यांची स्थिति बिघडत चालली ती सुधारली तरच सरकारसारा व्यवस्थित येऊं शकेल हा एक विचार व पुढारलेल्या राष्ट्रांत आपणास छाती काढून चालतां यावे हा दुसरा विचार. या विचारांनीं प्रेरित होऊन हिंदुस्थानांत १९०१ सालीं ही सहकारी चळवळ सुरू करण्यांत आली. याचे अगोदर सरकारनें शेतकऱ्यांची स्थिति सुधारावी म्हणून यंत्रणी लें, तगाई वगैरेसारखे प्रयत्न करून पाहिले, परंतु त्यांचा इष्ट तो उपयोग झाला नाही. म्हणून शेवटी सहकारी पतपेढ्या काढून शेतकऱ्यांचा प्रश्न मुटतो का पाहावें यासाठी हा प्रयत्न आरंभिला आहे.

परंतु दुर्दैवाची गोष्ट अशी कीं, गेल्या २५.३० वर्षांत या चळवळीपासून शेतकऱ्यांची स्थिति बिलकुल सुधारली नाही. मात्र याला कारण फक्त सरकार आहे असें म्हणतां येणार नाही. सरकारनें आपलेकडून वरेच प्रयत्न केले, परंतु लोकांनीं त्याचा बिलकुल विचार केला नाही. व्यवस्थितपणे काम केले नाही म्हणून ही अयशस्विता आली आहे. तत्त्वतः ही पद्धति चांगली आहे. कायद्यांत मांडणीहि चांगली केली आहे. या चळवळीचा मुख्य हेतु शेतकऱ्यांची राहणी अधिक चांगली व्हावी, व्यवहार अधिक सचोटीचे व्हावेत व धनोत्पादनाचें सामर्थ्य अधिक यावें अशा प्रकारचा उदात्त आहे. शेतकऱ्यानें काटकसर, स्वावलंबन व एकमेकांस साहाय्य करण्याची बुद्धि या उपायांचा अवलंब करावा असाहि कायद्यांत निर्देश आहे. परंतु या सर्व कामांत जी मोठी चूक झाली ती अशी की, या चळवळीचें तत्त्व शेतकऱ्यांना चांगलें समजावून दिले नाही. १० रुपये घातले असतां १०० रुपये कर्ज मिळते या एकाच भावनेनें शेतकरीवर्ग यांत सामील झाला. बर, पुढें कामकाजांत जितकी नियमबद्धता व कायदेशीरपणा दाखवावयास पाहिजे होता तो दाखविला गेला नाही. त्यामुळे पैसे वेळेवर परत मिळनासे झाले, सोसायटींतील प्रमुख लोकांनी पैशाचा अपव्यय सुरू केला. पुढें पैसे परत मिळविण्याचे बाबतींत शेतकऱ्यांच्या जामिनी गेल्या व त्यामुळे सोसायटी ही शेतकऱ्यांचे अनादरास कारणीभूत झाली. अशा रीतीनें सर्व माहिती सांगितल्यावर या कायद्याचा जाणतेपणानें शेतकऱ्यांना उपयोग करावा, मूळ कायदा व त्यांतील तत्त्वे चांगलीं समजून घ्यावीत, त्याप्रमाणें वागण्याची खबरदारी घ्यावी तर हा मार्ग फायदेशीर झाल्याशिवाय राहणार

नाहीं” असें सांगून व्याख्यात्यांनीं आपलें भाषण संपविलें.

### श्री. माटे यांचें व्याख्यान

यानंतर ता. ३१/१२/९० रोजी श्री. माटे यांचें काळीचा धंदा सोडून नको, या विषयावर १॥ तास व्याख्यान झालें. “वासुदेव नांवाचे भिक्षकरी असतात. त्यांच्या म्हणण्यांत ‘काळिचा धंदा सोडून नको’ अशा प्रकारचा उपदेश असतो. अशा प्रकारचे लोक चांगल्या तत्त्वांचा उपदेश करणारे मिशनरीच होते. परंतु आज आपण त्यांच्याकडे धिःकारानें पाहतां. खेडेगांवाकडे पाहवें अशी बुद्धि आज सार्वत्रिक उत्पन्न झाली आहे. सामुदायिक विचार सहसा चुकीचा नसतो. तथापि खेडेगांवाकडे आपण कां पाहवें याचीं कांहीं कारणें पाहूं. इंग्लंडांत शेंकडा ७८ लोक शहरांत राहतात, अमेरिकेंत शेंकडा ५०, फ्रान्समध्ये शेंकडा ३२, जर्मनींत शेंकडा ४५, असे शहरांत राहणारे लोक आहेत. परंतु हिंदुस्थानांत फक्त शेंकडा ९ लोक शहरांत राहतात. बाकीचे शेंकडा ९१ लोक खेडेगांवांत राहतात. म्हणून खेडेगांवाकडे पाहिलें पाहिजे. सुमारे ३२ कोटी लोकसंख्येपैकीं तीन-सवातीन कोटी लोक शहरांत राहतात व बाकीचे २८/२२ कोटी लोक खेडेगांवांत राहतात. म्हणून खेडेगांवाकडे गेलें पाहिजे असें सिद्ध होतें. दुसरें असें की, हिंदुस्थानांत शेतकीव्यतिरिक्त धंदे करणारे लोक फक्त शेंकडा १८ आहेत व शेतीवर उपजीविका करणारे शेंकडा ७२ आहेत व हे सर्व लोक खेडेगांवांत पसरले आहेत म्हणून खेडेगांवाकडेच अधिक लक्ष दिले पाहिजे हें ओघानेंच प्राप्त होतें.

पूर्वीचे खेडेगांवांतील लहानसान धंदे सोडून लोक शहराकडे धांव घेऊं लागले आहेत ही वाईट गोष्ट आहे. कुंभारानें पिढ्यानुपिढ्या कुंभाराचा धंदा करून येत राहत आहे. पण कुंभाराचा धंदा बुडतां कामा नये, तो दुसऱ्या कोणी तरी केला पाहिजे. पूर्वी महार लोक ‘महार खादी’ या नांवाची खादी तयार करीत असत व त्यावर त्यांचा निर्वाह चालत असे. आतां ते शेतीवर गेले आहेत. मालाकडे पाहिलें तरी परदेशांत जाणाऱ्या मालाचा  $\frac{१}{१०}$  माल खेड्यांतून जात आहे; व त्यांतहि दुसरी अशी गोष्ट आहे की, हा बाहेर जाणारा माल शेतकऱ्याच्या उत्पन्नाच्या फक्त  $\frac{१}{१०}$  इतकाच आहे. उत्पन्न केल्यापैकी  $\frac{१}{१०}$  त्याला आपल्या पोटाकरितां लागतो. माल बाहेर

अधिक पाठवितां आला तर फायदा तरी होईल. तरी याहि कारणास्तव खेडेगांवाकडेच दृष्टि दिली पाहिजे. माणशी उत्पन्नाचा विचार केला तरी दरमहा ३०० ते ६०० रु. माणशी उत्पन्न असणारे पाश्चिमात्य देश कोणीकडे व हिंदुस्थानाचा दरमहा सर्वसाधारण ५।६ रुपये उत्पन्न असणारा मनुष्य कोणीकडे! या आकड्यांवरून आपल्या गरीबीची बरोबर कल्पना येईल.

शेतीचे उत्पन्न वाढत नाही व तें शेतकऱ्याचे पदरांत पडत नाही, याला दुसरीहि कांहीं कारणें आहेत. त्यांचाहि विचार केला पाहिजे. जमिनीचा मालक एक, शेती करणारा दुसरा, त्यामुळे त्या कामांत आपलेपणा उत्पन्न होत नाही व म्हणून जमिनीकडून जितकें उत्पन्न मिळावयास पाहिजे तितकें मिळत नाही. खेडेगांवांत रोगाचा प्रसार फार. त्यामुळे शेतकऱ्याचे वर्षांतून बरेच दिवस आजारीपणांत फुकट जातात व सुमारे २० टक्के नुकसान होत आहे. जमिनीचे अत्यंत लहान लहान तुकडे झाल्यामुळे विनाकारण जास्त माणसें गुंतून राहतात, व त्या प्रमाणांत उत्पन्न काढतां येत नाही. लग्न, मृत्यु वगैरे बाबतींत कर्ज काढूनसुद्धां अवास्तव खर्च करण्याची खेडेगांवांतील लोकांना डांडगी संवय आहे. त्यामुळे तो एकदां कर्जांत पडला कीं वर डोकें काढूं शकत नाही. खेडेगांवांत भिकारी बरेच वाढले आहेत तेही शेतकऱ्याच्या उत्पन्नावरच चरत असतात. निरुपयोगी जनावरांवर हिंदुस्थानांत १९.६ कोटी रुपये खर्च होतो म्हणजे जमीनमह-मुलापेक्षां ४ पटीनें जास्त होतो. तरी ह्या जनावरांचें काय करावें याचाहि विचार झाला पाहिजे. हाडाचें खत करीत नाही, शेणखताची काळजी घेत नाही, व शिवाय शेतकऱ्यास वर्षांतून ४१५ महिने काम नसतें. यामुळेहि त्याच्या सामर्थ्याचा उपयोग करून घेतां येत नाही. व एवढ्याचकरितां शेतकऱ्याला कोणता तरी जोडधंदा अवश्य पाहिजे. या दृष्टीनें खादीचा धंदा उत्तम आहे.

यानंतर यावर उपाय या दृष्टीनें शेतकऱ्यांच्याकरितां सुशिक्षित लोकांनी खटपट केली पाहिजे, ज्ञानप्रसारासाठी शाळा काढल्या पाहिजेत, सतत उद्योग करण्यास शिकविलें पाहिजे. स्वच्छ राहाणी शिकविली पाहिजे. सामुदायिक पद्धतीनें काम करण्याची गोडी उत्पन्न केली पाहिजे. परंतु या सर्व गोष्टीं करताना आपली कुटुंबव्यवस्था उध्वस्त होणार नाही अशी खबरदारी घेतली पाहिजे.” अशा प्रकारचा इशारा देऊन व्याख्यात्यांनीं आपल्या भाषणाचा समारोप केला.

## इराणांतील समाजस्थिति

( आमच्या प्रवासी प्रतिनिधीकडून )

### हिंदी लोकांचा वर्ण

परदेशांत गेल्यावर तेथील लोक कसे दिसतात ? हा प्रथमचा प्रश्न कोणीहि विचारील. इराणांत हिंदी मनुष्य चटकन ओळखू येतो. याचें कारण त्याचा वर्ण. थंड प्रदेशांत राहिल्यामुळे किंवा पडद्याच्या चालीमुळे इराणी प्रजा ही गौरवर्णीय आहे. ती इतकी कां वेष चढविला तर “साहेब” कोणता हें निश्चितपणें सांगतां यावयाचें नाहीं. तीच गोष्ट स्त्रियांची आहे. त्यामुळे हिंदी मंडळी कोणती हें ओळख नसतांहि शोधून काढण्यास त्रास मुळीच पडत नाहीं ! आम्हा हिंदी प्रजाजनाना अशी हीदेवाची देणगीच आहे ! कोठेही जावे, कपाळावर पिठी मारल्याप्रमाणें हिंदी मनुष्य निवडून काढणें सोपे होतें ! श्यामवर्णी हिंदी लोकांस ह्मणू लागू आहे असें नव्हे तर आपल्यापैकी कितीहि गेरा मनुष्य असला तरी तो येथें फिककाच पडावयाचा. इराकामधील आरब देखील इराण्यांच्या मागे पडतात.

### पेहेलवी टोपी

पोषाकासंबंधी कोणी विचारपूस केलीच तर आपण इराणी लोकांच्या मानानें फार मागसलेले आहोत असें म्हणावें लागेल. कारण आज-काल सुधारणा म्हणून जी कांही म्हणतात ती सर्व कोट, विजार आणि बट यांतच येऊन बसल्याप्रमाणें झाली आहे. साधारणपणें उच्च अधिकारी अथवा बडे पदवीधरच काय ते आपल्याकडे विलायती-साहेबी वेषांत दिसतात. ते मुद्दां आपल्या कार्यक्षेत्राबाहेर स्वतःच्या राष्ट्रीय पोषाकांतच आढळतील. पण तसें इकडे नाहीं. प्रत्येकाला “सूट” हा हवाच ! थंडी कडाक्याची असल्यानें बट व मोजे हे पायांतून बाहेर निघतच नाहींत. गेल्या २१ तारखेपासून नवीन कायदा अमलांत आल्याने परकीय प्रजाजन आणि धर्माधिकारी मुळा यांना वगळून सर्वांना पेहेलवी टोपी व विलायती तऱ्हेचे आंखड कोट आणि विजारी सक्तीनें घालाव्या लागतात. पेहेलवी टोपी म्हणजे साधी गोल टोपीच आहे, पण तिला एक पुस्ती जोडलेली असते. डोळ्यांवर थोडीशी छाया पडावी म्हणून त्या टोपीला “अर्धचंद्र” लावलेला असतो. सदैव डोके टोपींत खुपसलेलें असतें हा एक मुख्य दोष या शिरोभूषणाचा आहे. दुसरे असें कां साधारणपणें २।३ महिन्यांत

एक टोपी निकामी होते. तांत साध्या कागदावर कापड चढविलेलें असल्यानें टोपीवाल्यांच्या धंद्याल कायमची तेजी आहे. याचा परिणाम सर्वत्र दिसून येतो तो असा कीं, टोपीवाल्यांचीं दुकाने जेथें तेथें वाढत आहेत. अशा वेळीं येथे एखादे “अनंत शिवाजी” असते तर त्यांनीं छानच कामगिरी बजावली असती ! कायद्यानें प्रजेला “टोपी घालणें” रास्त असो वा नसो, या नवीन नियमाचा एक फायदा झाला आहे. कापडवाले, शिंपीदादा आणि टोपीवाले यांच्या व्यापाराला चांगलीच बरकत होत आहे. हल्लीं आपणाकडे गिरण्यांची हलाखी आहे. बेकारीहि माजलेलीच आहे. तेव्हां असा एखादा नवा कायदा अमलांत आला तर गिरणीमालक सरकारास दुवा देतील !

### इराणी स्त्री व युरोपियन स्त्री

स्त्रीवर्गावर कायद्याचें हत्यार अजून चाललें नसलें तरी पाश्चात्य सुधारणेचा अंमल पडद्यांतहि शिरला आहे हे सहज लक्षांत येतें. रस्त्यांत वावरत असलेलीं काळ्या कापडात गुरफटलेलीं “भुते” हीं पुरुषवर्गापेक्षां अधिक भरतात असें सांगितलें तर कोणाला आश्चर्य वाटावयास नको. इराणांतील महिलावर्ग हिंदुस्थानांतील कोणत्याहि सुधारलेल्या आणि सुशिक्षित अशा स्त्री समाजाला ‘फॅशन’चे धडे देण्यास समर्थ आहे ! तलम तनुवर्णीय मोजे, उंच टांचांचीं पादत्राणें आणि मुद्रारंगसाहित्य इत्यादिकांचा प्रसार आमच्या समजुतीप्रमाणें आणि अनुभवानें केवळ युरोप अमेरिका या खंडांतील देशांतच असावा असें होतें. परंतु इराणांत त्यांचा जारीनें प्रवेश झालेला दिसला. फक्त काळा बुरखा निघण्याचाच अवकाश, मग इराणी स्त्री कोणती आणि युरोपियन स्त्री कोणती असा संदेह पडेल !

इतकें सांगितल्यावर मग रस्त्यांमधून त्यांचेंच प्राबल्य कां असतें हें समजेल. केशभूषा, मौलिभूषा, बिशभूषा इत्यादि पुष्पबाण सज्ज करण्यासाठीं बाजारांत स्वतःच जाणें स्त्रियांना इष्ट असतें. पुरुषांना एक तर हा असला बाजार करणें प्रथमतः जिवार यावयाचें. कारण खिसा रिकामा होतो आणि दुसरे असें कीं त्यांनीं कितीहि धडपड केली तरी “घरांत” ती निवड पसंत होईलच असा नियम

नाहीं. तेव्हां “जेनो काम तेनो थाय ” हेंच खरें. म्हणून इराणी ललना नेहमी बाजारांत हिंडतांना आढळतात. “ललना स्टोअर्स ” “वनितावस्त्र-भांडार,” “महिला-साहित्यसंग्रह ” “ज्ञानाना स्टोअर्स ” या दुकानांचाच भरणा तेहेरानमधील बाजारांत अधिक आहे हें सहज एकच फेरी केली तरी द्योतपत्तीस येतें.

एकदां बाजारांत बायका जाऊं लागल्या कीं मग इतर खरेदी पुरुषवर्ग कशाला करील ! भाजी, धान्य इत्यादि घरगुती जिनसांहि घरधनिणीनेंच विकत घेण्याचा परिपाठ इकडे पडला आहे. हा प्रघात अनुकरणीय आहे कीं नाहीं हें ज्याचें त्यानेंच ठरवावें. मात्र इतकें खरें कीं भाजी, धान्य हा बाजार बायका चांगल्या कसोशीनें करतील आणि भोजनांतील पदार्थ चांगले रुचकर व स्वादिष्ट लागतील. सर्व जिनस अगदी पारखून, हवे तितकेच येतील ही गोष्ट खरी. पण त्याचे उडें निघेल इतर बाजारांत. जवाहिरे “बाईसाहेबांना ” नवीन नवीन दागिने दाखवून ते घेण्याचा मोह पाडतील आणि या बाबतींत मात्र किंमतीकडे स्त्रियांचें लक्ष जाणार नाहीं. घासाधीस जीं होईल तीं भाजीवाल्या माळणीशींच. लुगडीं आणि दागिने ह्यांना नेहमीं किंमत जास्त पडावयाचीच आणि तीं पडेल तितकीं देऊन ते जिनस घेतलेच पाहिजेत ! खिशांत पैसे शिल्लक नसले किंवा एकदां भारीपैकी सणंग “पाहिजे ” अशी ‘घरची’ आज्ञा झाली म्हणजे ‘रावसाहेब’ “दुकानांत माल शिल्लक नाहीं ” अशी सबब सांगून कालहरण करतात तो प्रकार नवीन चालीमुळे अगदींच बंद पडेल. इतकेंच नव्हे तर “अलीकडे पगार फार कमी पडूं लागला ” अशी हाकाटी वरचेवर ऐकूं येईल. तेव्हां आपली पूर्वीचीच पद्धत उत्तम हेंच खरें ! आपल्या पूर्वजांनीं घालून दिलेला हा धडा दूरदर्शपणाचा नाहीं असें कोणता पुरुष म्हणेल बरे ?

### पडदा आणि बुरखा

बुरख्याच्या चालीसंबंधीहि थोडें सांगितलें पाहिजे. ही वाईट चाल प्रचारांत येण्याला सर्वत्र कारण एकच आणि तें म्हणजे वरिष्ठ अधिकाऱ्यांचा आणि बादशहांचा “जनानखाना”. पण आतां ती पद्धती नष्ट होत असल्याने तज्जन्य चालहि आपोआपच दूर झाली पाहिजे. हिंदुस्थानांत “पडदा” आणि ‘बुरखा’ अशा दोन चाली वेगळ्या आहेत. ‘पडदा’ असणाऱ्या स्त्रिया ‘बुरखा’ घेत नसून त्या येथें जातील त्या स्थानाभोवतीं पडदा असेल किंवा त्या भागांत पुरुषांना बंदी असेल. आंत वावरणाऱ्या स्त्रिया बुरखा न घेतां हिंडतील. बुरख्याचें तसें नाहीं. बुरखा घेतला कीं मग पुरुषांना धक्के देऊनहि जातां

येतें असा इकडील रिवाज आहे. पुरुषांनीं हि रस्त्यावरून जातांना बुरख्याचें काळें निशाण पाहून थोडें स्त्रीदाक्षिण्य दाखवावें अशी अपेक्षा कोणी करीत नाहीं किंवा

### स्त्रियांनीं भ्रूषा किंवा सौजन्यमेव

या न्यायानें स्त्रियांहि जपून चाललेल्या दिसत नाहींत. अगदीं पुरुषांच्या खांद्याला खांदा लावून ‘काळा बुरखा’ जाऊं लागला तर त्यांत आश्चर्य केवळ नवीन रहिवाशालाच वाटेल ! हिंदुस्थानांत रेल्वेच्या तिसऱ्या वर्गाच्या तिकिट-ऑफिसापाशीं तिकीट घेतांना जशी रेटारेंटी चालते तसाच प्रकार इराणी बाजारांचे भागांत स्त्रीपुरुष हा भेद न बाळगतां नेहमीं चालतो ! बुरख्याचा मोठा फायदा एक आहे. त्यापासून इतरेजनांना मुळींच त्रास नाहीं. “पडदेवाल्यांची ” सरबराई राखणें फार कठीण काम होतें आणि नेहमीं निदान ३४ नोकर-चाकर बाळगावे लागतात. पडदा घेण्याची चाल असेल तर सायंकाळीं फिरावयास जातांना दांपत्याला मिळून पडद्यांत जावें लागेल. पण बुरखेवाली मंडळी कांहीं त्रास न होतां जोडीजोडीनें तें सुख अनुभवं शकतील. इराणांत बुरखा हा सर्व वयाच्या स्त्रियांना लागू आहे. म्हणजे मुलगी हिंडू फिर्न लागली कीं काळा बुरखा हा तिच्या पोषाकाचें एक मुख्य अंग नव्हे अंग झांकण्याचें वस्त्र होतें.

### तेहेरानचें हवापाणी

तेहेरानची हवा फारच उत्तम आहे. हवापाणी हा जोड-शब्द मुद्दाम टाळला आहे. कारण पाण्यासंबंधी समाधानास जागा मुळींच नाहीं. गिरण्या, कारखाने किंवा आगगाड्या यांचा संपर्क तेहेरानलाच काय पण सर्व इराणाला आबादान सोडून जवळ जवळ नाहींच म्हटलें तर हरकत नाहीं. हिंदुस्थानाच्या एक-तृतीयांशाएवढा अदमासानें विस्तार असतां केवळ शंभर मैलच रेल्वे या देशांत आहे ! त्यामुळे हवा गालिच्छ करण्याची कृत्रिम साधनें अद्यापि प्रचलित झालीं नाहींत. शिवाय तेहेरानची वस्ती अत्यंत विरल आहे असें म्हणतां येतें आणि मौज ही कीं गेल्या चाळीस वर्षांच्या अनुभवांत हें नगर वाढतें आहे असें म्हणणारे लोक आढळत नाहींत. या सर्व कारणांनीं तेथील हवा शुद्ध आहे.

इराणांत सर्वेच ठिकाणीं पाणी भूम्यंतर्गत पाटांनीं खेळविलेलें आहे. कित्येक ठिकाणीं हे वाहतां जल उघडेंहि दिसतें आणि पाण्याचा सांठा एके जागी नसून समीपस्थ डोंगरांतील प्रवाहांचा लाभ घेऊन ही व्यवस्था केली जाते. त्यामुळे सोय अत्यंत झाली असली तरी आरोग्याला फार हानि पोहोचण्यासारखी ही व्यवस्था आहे असे साधा “कुणबी” ही सांगेल. प्रत्येक घराच्या मध्यभागीं हौद असतो. त्यांत पाणी

अदृश्य मार्गानेंच येतें. हें वापरण्याचें पाणी व पिण्याचें पाणीहि एकाच मार्गानें यावयाचें. ठिकठिकाणी हौद बांधलेले असतात. हे सर्व बाजूनी बंद असून त्यांना एक तोटी ठेवलेली असते. तांतून पिण्याचें पाणी घ्यावयाचें. अशा हौदांना 'अंवार' किंवा अंवार-खाना म्हणतात. पिण्यास येतें तें पाणी निवळ-प्याचा संभव असतो आणि तें सदैव झांकलेल असतें इतकाच काय तो फरक. कित्येक ठिकाणी मात्र हे "पानीय" 'पेय' असतेच असें म्हणतां येत नसलें तरी लोक त्याचा उपयोग करतांना दिसतील. पाण्याच्या प्रवाहांतच रस्त्यांचीं गटारें सोडलीं आहेत. किंवा गटारें व पाणी नेण्याचे पाट हे प्रवाह निरनिराळे नाहींत असें पाहिजे तर म्हणावे ! अशा गटारांचीं द्वारें रस्त्यांत हिडतांना नेहमीं लागतात आणि लक्ष दुसरीकडे असणारा त्यांत पडावयाचा देखील ! कारण ज्याला 'पाणी' पाहिजे असेल त्याला तें द्वार उघडतां येतें. पण काम झाल्यावर तें पुनः पूर्ववत् झांकावे याविषयी विचार तो मुळाच करणार नाही. रस्त्यावर शिपड्यास, जनावरांना पाजण्यास किंवा पिण्याखेरीज सर्व उपयोगासाठीं अगदीं विनदिकृतपणें तें पाणी घेतांना पाहून हिंदुस्थानांतील कोठल्याहि मनुष्यास साहजिकच किळस वाटे. पण येथें

**तीर्थोदकं च वन्दिष्व नान्यतः शुद्धिमर्हतः**

हें वचन अगदीं आबालवृद्धांच्या रोमरोमीं भिनल्याप्रमाणें दिसते. पाणी कर्धा अस्वच्छ होऊं शकतच नाही असा इराणी प्रजेचा सिद्धांत आहे का स्वच्छता हा शब्द त्यांना ज्ञात नाही असा प्रश्न पडतो. पण हा रिवाज आहे. रूढीविरुद्ध एक चकार शब्दकाढतां कामा नये. पाण्याचा उघडा पाट असेल, एके ठिकाणीं बायका धुणे करतांना दिसतील व चार पावलांवर कोणी भांडीं घांसत असतील. पुढें थोड्याशा अंतरावर 'ग्रामसिंह' आपली तृषा शमन करीत असताना दिसेल आणि लगेच एखादा चालता बोलता मनुष्य प्रार्थनेसाठी त्याच पाण्यानें मुखप्रक्षालन करतांना दिसेल आणि हें सर्व एका मोटेच्या पाण्याइतक्या मोठ्या पाटांत अक्षरशः चार चार पावलांवर एखादीच वेळ अशा काकतालीय न्यायाची असते असें नव्हे तर हा दृश्ये नेहमींची-रोजचीच आहेत. आणि त्याबद्दल त्रयस्थांविना इतरांस कांहींच वाटणार नाहीं.

**एकच प्याला**

सहभोजनं केल्यानें जाती मोडतील असा कित्येकांचा ग्रह आहे. आणि त्या दिशेनें प्रयत्न करणारे आपल्याकडे कांहीं लोक आहेत खरे. त्यांना इतकेंच दर्शवावयाचें आहे कीं ज्ञातीच्या ज्ञाती एका ताटांत जेवण्याची पद्धत मुसलमानांची असून

त्यांच्यांतहि भेदाभेद तीव्र आहेत. इराणांत पाऊल ठेवल्यापासून आजपर्यंत मोठ्या प्रश्नाचा विचार करीत आहे कीं फार्सी भाषेंत उघें, खरकटें आणि किळस या तीन शब्दांना प्रतिशब्द आहेत किंवा नाहींत ! एक महिन्यापेक्षां अधिक दिवस इराणांत राहूनही उघें, खरकटें किंवा किळस यांपैकीं एकाहि शब्दाचा उपयोग केल्याचें ऐकलें नाहीं. उपयोग करावा लागेल असले प्रसंग मात्र क्षणोक्षणी येत. हिंदुस्थानांतील कित्येक भागांत आपल्या भाज्यास दुसऱ्यानें नुसता हात लावला एवढ्याच दोषासाठीं तें भांडें चांगलें घासावें लागतें. स्वच्छतेचें तें एक टोंक मानलें तर इराणांत दुसरें टोंक आहे असें म्हणावें लागेल. युरोपियन देखरेखीखालचीं अगदीं थोडी आहारगृहे सोडलीं तर माणसागणिक पाणी पिण्याचा पेला देण्याची चाल कोठेंच नाहीं. १०-१२ माणसें असलीं तरीहि 'एकच प्याला' पुरतो आणि एकाचें पाणी पिऊन झाल्या-नंतर तो तसाच पुढे करावयाचा. पहिलें पाणी ओतून टाकणे किंवा विसळणें ह्या क्रिया कधीहि व्हावयाच्या नाहींत. पाण्याचें उदाहरण म्हणून सांगितलें. मदिरा तर पावकाचीच भगिनी ! ती सर्वानाच पुनीत करते, मग पेल्याचें काय ?

खरकट्याचा प्रश्न अगदीं सोडूनच या. उत्तर-हिंदुस्थानांतहि खरकटें कित्येक प्रांतांत मानलें जात नाहीं. पण किळस मात्र येतो तो इकडील लोकांच्या रिवाजाचा. समजा, दूध घेण्यासाठी तुम्ही गेल आणी दुकानदारापुढें दुधाचें भांडें भरलेलें आहे. ज्या मापानें दूध तुम्हास मोजून मिळणार तेंच माप तोंडाला लावून तो पीत असेल तर लगेच तसेच्या तसेच भाज्यांत घालून तुमचें काम तो प्रथम करील आणि पुनः तें माप तोंडाला लावील ! किंवा दूध तापललें असेल तर वर आलेली साय एका बोटांन चारखत पुनः पुनः बोट दुधाच्या भाज्यांत घालून (कोणाचा हात तें विचारून नका) तो तुमच्याशी बोलेल, तुम्हाला दूधहि मोजून देईल. सर्वच कार्य अगदीं निर्विकारपणें चालेल ! समतेचा कितीहि भोक्ता असलेला मनुष्य हें पाहून काय म्हणेल ! दुसरी एक गोष्ट घ्या. "रोगान" म्हणून तुपासारखा पदार्थ इराणांत चौहोंकडे मिळतो. त्याचा उपयोग भाताघर, तळणीसाठी किंवा रोटी-बरोबर खाण्याकडेहि करतात. त्याच्या वासावरून ती निवळ चरबी असावी असें वाटतें. "रोगान" याचा अर्थहि चरबी असा आहे. पण ती चरबी ज्या जनावराच्या मांसापासून काढलेली असते त्याचेंच कातडें केंस न काढलेलें जसेंच्या तसेंच धेऊन त्याची पिशवी करून त्यांत तें रोगान भरतात. पिशवी करावयाची म्हणजे काय ! भराभर टाके घालून किंवा झोळी बांधतात तशा गांठी



देऊन तें कातडें भरावयाचें ! घाणेरडे केस बाहेरच्या बाजूस तसेच दिसत असतात. पण त्यांतील 'तूप' अगदीं बिनदिक्कतपणें सर्वत्र वापरलें जातें. इतकेंच नव्हे तर आणखीहि तसलेच पदार्थ अशा कातड्यांत भरून किती तरी विकावयास येतात. पाणीवाला भिस्ती'पेय' ज्यांतून आणतो ती पिशवीहि अशीच असते ते कातडें कधी जन्मातरी धुतात की नाही; देव जाणे ! पण त्यांतील पाणी सर्वत्र पितात. निर्ढावलेल्या इराण्यांना त्याचे काहीच वाटत नाही ! दृष्टिआड सृष्टि असली तर एक वेळ चालेल. पण सर्वच प्रकार राजरोसपणें समोर होत असल्याने कोठेहि जाऊन आहार करावा किंवा तहान भाग-विण्यासाठी पाणी प्यावें अशी इच्छा बिलकुल होत नाही. नाही म्हणावयास साहिबी उपाहारगृहें २।३ आहेत. त्यांच्यावरच सर्वस्वी अवलंबून येथे वास्तव्य करावें लागले !

### आहारांतील प्रकार

खाद्य पदार्थात गव्हाची रोटी ही जास्त असून अंडाहि विपुल प्रमाणांत वापरतात. तांदूळ, मांस, मासे हे तर असावयाचेच. पण दही आणि ताक इकडे इतकें प्रचारांत आहे की, वातोदकाप्रमाणे (वातोदक=सोडावॉटर वगैरे पेयें) ताक किंवा दही कोठेहि मिळू शकतें. दूधहि उपयोगांत आणतात; पण तें शेळीचें, गाईचें, उट्टिणीचे का गाढवीचे हें कळण्यास मार्ग नाही. निर्मळ गोक्षीर क्वचितच मिळतें ( इराणी भाषेत शीर-इ-गाव म्हणजे गाईचें दूध. 'इ' हा षष्ठीचा प्रत्यय. शीर=क्षीर; गाव=गौ; हे संस्कृतीचें साम्य लक्षांत ठेवण्यासारखें आहे. ) कांही प्रसंगां मानवी दुधाचेहि त्यांत मिश्रण असतें असें सांगण्यांत येत आणि ते खरें मानण्यास बरीच कारणे आहेत. फळफळावळांत द्राक्षें, नारिंगें आणि डालिवे इकडे विशेष आहेत. आणि तीं वर्षभर मिळू शकतात. निसर्गांनं ती राखण्यासाठी हिमवृष्टीचा लाभ या देशांत आपोआपच करून दिला असल्यानं " मधांत " फळे धालण्याची आवश्यकता वाटत नाही. मधहि विपुल असून खाण्यासाठी त्याचा उपयोग मनस्वी केला जातो. लोणीहि चांगले मिळतें, पण तें महाग असतें. पालेभाजी, गाजरें, विलायती मुळे, कांदे, बटाटे, भोपळे इत्यादिकांची लागवड होणे मुलभ आहे. कारण पाणी सदैव स्वच्छ असते. आम्रफळाची मात्र कल्पनाच इराणी प्रजेस आहे ! औषधाला तर नाहीच, पण शाळेत वस्तुपाठ देण्यासाठी औष्याचे झाड चित्ररूपाने पाहू म्हटलें तरीहि मिळावयाचें नाही ! पालेभाज्या कच्च्याच खाण्याचा प्रघात आहे. भोजनांत सर्वच वीर 'सव्यसाची' असावयाचे हे ठरलेलेंच.

### हमामखान्यांतील स्नान

इकडे आल्यानंतर एक मोठा फरक दैनिक कार्यक्रमांत झाला असेल तर तो स्नानाचें नांव आन्हिकांतून काढून साप्ताहिकांत अथवा पाक्षिक व्यवसायांत घालावयाचे हा होय ! थंडी अतिशय हें तर कारण खरेंच; पण दुसरें म्हणजे योग्य सोय नाही. येथील स्नानगृहें अगदी वेगळी असून कोणत्याहि अभ्यागतालयांत म्हणजे हॉटेलांत स्नानाची व्यवस्था नसते. त्यासाठी 'हमाम' म्हणून स्वतंत्र खानगृहेंच असतात. या हमामांत जावयाचे म्हणजे एक शिक्षाच म्हणावी लागेल. पण २-४ वेळां गेल्यावर तेथें जाणे ही एक चैनीची आवश्यकता होते. चोहो पाजूनी अगदी बंद केलेल्या खोलीस खालून उष्णता लावलेली असून तिच्यांत मधूनमधून वाफ सोडतात. अशा ठिकाणी जाऊन प्रथमतः तेथील सेवकांकडून सर्वांग धासून, धुवून, पुसून, रंगडून घ्यावयाचें आणि मग उष्णोदकाने स्नान करावयाचें अशी रीत आहे. अशा हमामांत एकदां स्नान केलें की, साधारणपणे शेर अर्धा शेर वजन कमी होते आणि नेहमीचे कपडे अगदीं सैल वाटावयास लागतात. धासून धासून शरीराचें वरचे कातडें निघून जातें, सर्व रक्तवाहिन्यांना चेतना प्राप्त होते. निदान १ तासभर हें 'रासन्हाणे' चालत. दोनदोन तीनतीन तासांहि सेवा करून धेणारे 'हमामबहादूर' असतात. पण नवीन आलेला मनुष्य कोडलेल्या हवेसुळें गुदमरून जातो आणि धेरी आल्याप्रमाणे त्याला वाटू लागते ! आठवड्यातून किंवा महिन्यांतून एकदां स्नान व्हावयाचें तें असेंच असलें पाहिजे ! मुंबईतील चौपाटीवरील 'चिपी'च्या जोडीला उष्णोदक-स्नान दिलें म्हणजे हमामाची कल्पना येईल. इराक, इराण, तुर्कस्थान इकडे सर्वत्र अशा हमामांचीच रीत आहे. पर्वीच्या काळीं त्या ठिकाणी नैसर्गिक उष्णोदकाचे झरे असत. तेव्हां त्यांना औषधी गुणामुळे महत्त्व असे. पण हल्ली अशी उन्हाळी इराणांत कांही ठिकाणी असली तरी शहरांतील हमामांत साधेंच पाणी येतें.

### पांढरे कावळे !

कावळ्याची एक कल्पित गोष्ट आपल्याकडे मुलांना सांगतात की बगळ्याचे पांढरें स्वरूप पाहून त्यालाहि आपण गोर व्हावे अशी इच्छा झाल्याने काकराज नदींत स्नान करून दगडावर आंग धासून घेऊं लागले. त्यामुळे अर्थातच कावळ्याला इहलोकांच वास्तव्य संपवून कावळ्या



शरीरयष्टीचा त्याग करावा लागला. आपल्या-कडील गोष्ट अशी आहे खरी; आणि कावळ्याचा रंग काळा हा सिद्धांत व ब्रलेप मानण्याचा जरी प्रघात असला तरी इराणांतील कावळे देखील गौरवर्णीय दिसतात. धुतलेल्या तांदुळाप्रमाणे त्यांचे स्वरूप नसले तरी राखीरंगाची प्राप्ति त्यांना कोणत्या देवाने करून दिली आहे हे कळत नाही. उडण्याचे पंख व मानेभोवतालचा भाग अगदी काळा असून बाकीचा भूसरवर्णीय असतो, हंवाहून हा पक्षी नवीन असावा असा तर्क चालतो. परंतु 'का का' अशाच हांकांनी जेव्हा आकाश भरून जाते तेव्हा संशय-निवृत्ति होऊन हिमराशीच्या सान्निभ्याने अथवा कडक तपश्चर्या करून कावळ्याने वर्णीतर करून घेतले असवे असे वाटते. किलेकांची नुसती चोंचच पांढुरकी असते. कावळ्यांचाहि वर्ण बदलणाऱ्या या देशांत आम्ही उठून दिसलो तर काय आश्चर्य ? असो.

### थंडीचा कडाका

इकडील थंडीची कल्पना कशी द्यावी हा प्रश्न पडतो. शास्त्रीय पद्धतीने उष्णतामानयंत्रांतील पारा कोणत्या अंशावर असतो हे सांगितले तर ते सर्वानाच कळेल असे नव्हे. तेव्हा इतर कांही मार्गांनी त्यासंबंधी कळविणे इष्ट आहे. 'लोणी काप्या चाक' हा आपणाकडील वाक्प्रचार येथे उलट अर्थाने योजावा लागेल. कारण लोणी इतके घट्ट होते की, ते कापण्यास चांगलाच चाक्र लागतो. प्रातः-काळी उठून वाहेर पाहिले असता बर्फाचे थर दिसले तर ते मुळीच आश्चर्य नव्हे. रस्त्यांवरील पाण्याचे किंवा आंगणांतील हौदाच्या पाण्याचे बर्फ होणे हा नेहमीचा प्रकार आहे. शरीराच्छदनासाठी ३४ आवरणे असूनहि कधी धर्मविदू येत नाहीत. उलट 'वरकोट' (ओव्हरकोट) आणि हातमोजे हा नेहमीचाच पोषाक होऊन वसलेला आहे. थंडीत सांचलेल बर्फ उन्हाळाभर वापरण्यांत येते. आईस-क्रीम करण्यास फारसे श्रम पडत नाहीत. आणि ते वनविण्याची पद्धतीहि अगदी साधी आहे. हल-वाई खवा घोटतो त्याप्रमाणे एका लांकडी फळीने दुग्धमिश्रण ५-१० मिनिटे घोटले की आईसक्रीम तयार होते. मात्र हलवायाच्या कठईखाली विस्तव असतो तर आईसक्रीमवाला आपल्या हंड तांडाच्या भोंवड्या-भोंवती बर्फाचे खडे ठेवतो. इतकाच काय तो फरक. थंडीतहि प्रातःकाळी उठल्यापासून तो रात्री १०-११ वाजेपर्यंत आईसक्रीम खाण्याची रीत आहे. बर्फाला किमत्तच पडत नाही. ते आणून ठेवले तर भुशांत किंवा पेटीत ठेवण्याची आवश्यकता नसते. बर्फाने तुकडे घरांतील दारापुढे उघडेच पडलेले असतात. लागतील

तसतसे घ्यावे ! ते वितळण्यास अवधि फार लागतो. यावरून इकडील थंडीची कल्पना येईल.

नेहमी कपड्यांचा भार खांद्यावर असतो, म्हणूनच की काय इराणी लोक धिप्पाड आरवांच्या मानाने खुजे, ठेंगू आणि अशक्त दिसतात ! त्यांची शरीर-संपत्ति कितपत आहे हे इतक्या अल्पावधीत कळणे शक्य नाही. पण इतके मात्र खरे की इराण्यांना हिंदी जनतेच्या शुभ्र दंतपंक्तीचा हेवा वाटतो ! तुमचे दांत बर्फाप्रमाणे कां आणि आमचे भाजलेल्या रोटीप्रमाणे पिंवळसर कां, असा प्रश्न प्रस्तुत प्रति-निधीस किती तरी वेळा विचारण्यांत आला. 'दंत-धावन' ही क्रियाच मुळी इराण्यांना ठाऊक नाही असे म्हणावे लागते. मांसाहाराने दांत विघडतात ते तर आतां तज्ज्ञांचेच मत आहे. निदोत्तर वा भोजनोत्तर मुखप्रक्षालन करण्याची रीतच कोठे नसल्याने मधून मधून सोनेरी दांत बसविलेला मनुष्य दिसतो. आणि दंतवैद्यांच्या पाट्या बांचतां येत नसल्या तरी दंतपंक्तीच्या चित्रावरून त्यांचे प्राबल्य कळते ! पाण्याचा गलिच्छपणा, उष्टे खाण्याची पद्धत, थंडीमुळे चोहोंकडून बंद असलेल्या खोलीत पुष्कळजणांना शेकत वसण्याची रीत, बुरखा, दंतधावनास फांटा, अशा अनेक अहितकर चालींमुळे प्रजेचे आरोग्य राहावे कसे असा प्रश्न कोणाहि खोल दृष्टीच्या समाजसेवकास पडेल. परंतु त्यासंबंधी माहिती कोटून व कशी मिळणार !

### इराणाची लोकसंख्या

आंकडेशास्त्र हे राजकारणी पुरुषांचे आणि व्यापारी तज्ज्ञांचे होकायंत्र आहे यांत तिलप्राय संदेह नाही. इतरांना किचकट आणि डोकें उठविणारे असे वाटणारे तेच तेच आंकडे आर्थिक तज्ज्ञांना व मुत्सद्यांना किती तरी महत्त्वाच्या मनोरंजक गुजगोष्टी सांगतात. पण इराणांत कोठेहि आंकडा मिळावयाचा नाही. आपल्याकडे लोकसंख्या तर आतां साधारणपणे र-ट-फ करण्यास मनुष्य देखील सांगू शकतो इतका या शिरोगणतंत्राच्या आंकड्यांचा प्रसार झाला आहे. पण इराणांत अद्याप एकहि प्रसंग खानेमुमारीचा आला नाही आणि तो १०-१२ वर्षांत येईल असे वाटत नाही ! जेथे एकंदर लोक अहित किती याचाच मुळा अंदाज नाही तेथे मृत्युसंख्या, बालमृत्यूचे प्रमाण, जन्मांची होणारी वाढ, रोगांचा प्रसार, इत्यादि आंकड्यांची अपेक्षा करणे कितपत योग्य होईल ! इतकें मात्र सत्य आहे की, तेहेरान, इमादान, काझ्वीन, हे किंवा कोणतेहि शहर घ्या, तेथील लोकवस्ती वाढते आहे असे मानण्यास एकहि कारण दिसत नाही.

हिंदुस्थानाच्या विस्ताराने इराण एक-तृतीयांश असतां लोकसंख्या अदमासों सहा कोटींच आहे असें म्हणतात! तेव्हां आणखी किती तरी जनता या प्रदेशांत कोबतां येईल. आणि तोच प्रकार मोठमोठ्या शहरांतून दिसतो. खुद्द तेहेरानमध्ये तर जगांतील सर्व देशांच्या लोकांचें प्रदर्शनच भरले आहे असें वाटतें! जपानी, चिनी, तुर्कोमान, अफगाण, पंजाबी, फ्रेंच, इटालियन, तुर्की, इंग्रजी, जर्मन, स्वीडिश, अमेरिकन इत्यादिकांचे नमुने अगदी सहजगत्या पाहावयास मिळतात. व्यापारांत आणि इतर ठिकाणींहि रशियनांचें-लाल बोलशेव्हिकांचें-प्राबल्य विशेष आहे. कारकून मंडळीत ख्रिस्तानुयायी आर्मीनियनांचा भरणा चटकून डोळ्यांत भरतो. हिंदी 'मोटार-हाके' इराणांत इतके नामांकित आहेत की, कोणी नवा हिंदी मनुष्य दिसला म्हणजे "तुमची स्वतःची मोटार आहे का तुम्ही नोकर आहां?" असा प्रश्न हटकून विचारला जातो! कारण मोटरहाक्याशिवाय दुसरी हिंदी मंडळी क्वचितच इकडे येतात. आपणाकडे पाहण्याची इतर राष्ट्रांची दृष्टि लक्षांत घेऊन तरी परराष्ट्रांत हिंदुस्थानासंबंधी चळवळ करण्याचे काम जारीने स्वीकारले जावो!

### बाजारांचे बोगडे

इराकांत आणि इराणांत बाजारांतील दुकानांची रचना एकसारखी असून एकदम डोळ्यांत भरणाऱ्या आहे. 'एकांला लागून दुसरे अर्दी समोरासमोरील पडव्यांतून दुकानें मांडलेलीं असून तीं वरून आच्छादिलेली असतात. म्हणजे स्त्रिया जशा बुरख्यांत झांकून ठेवलेल्या असतात तशीच हीं दुकानेही वरून बंद असावयाची. सूर्यप्रकाशाचे वावडें स्त्रियांना तसेच दुकानांना व दुकानदारांना मुद्धां! हवा जाण्यासाठी मधून मधून गवाक्षें ठेवलेली असली तरी एकंदरांत अत्यंत हानिकारक अशीच ही पद्धति आहे असेच

कोणीहि म्हणेल! मुंबईस मंगळदास मार्केटमध्ये अशा प्रकारचा थोडा अनुभव येईल. पण त्या मानानें मुंबईचीं दुकानें व मार्केटहि लहान पडतें! एकदां बाजारांच्या बोगद्यांत शिरल्यावर १-२ मैल आकाशाचें दर्शन न होतां गर्दीतूनच जावें लागतें! सर्व प्रकारचीं दुकानें व्यवस्थित रीतीनें मांडलेलीं बेंबें आडळतात. वेगवेगळ्या धंद्यांची विभागणी केलेली दिसते. दिवसा दिवे लावण्याची पाळी येत असली तरी व्यापार अगदीं जोराने चाललेला असतो. जगांतील सर्व प्रदेशांचा माल इराणांत भरलेला आहे हे पाहून आश्चर्य वाटतें. कारण एवढ्या मोठ्या देशांत केवळ १०० मैलहि रेल्वेचा प्रसार अद्याप झाला नाही! सर्व दळणवळण मोटारी, घोडे, खेचरे आणि उंट यांवरून चालतें! या बंद बाजारी पद्धतीमुळे लोकांत क्षयरोगाचा प्रसार आहे असें म्हणतात!

धूम्रपानाचे व्यसन हिंदुस्थानांतील लोकांना जितकें आहे त्यापेक्षा किंचित् कमी प्रमाणांत तें इराणांत आहे. मुख्यतः समाधानाची गोष्ट अशी की, इराणी जनता बहुतेक सिगारेट्स इराणांतच तयार करते. परकीय "धूम्रसमिधां"चा प्रसार इराणांत मुळीच नाही असें म्हणतां येईल. ठिकठिकाणीं सिगारेट तयार करण्याच्या हातयेंत्रे दिसतात आणि कित्येकांना स्वहस्ते सिगारेट करून पिण्याची संवय असल्याने मुट्टे कागद व तंबाखू हीं खेडोखेडींहि मिळतात. गुडगुडीहि क्वचित् प्रसंगीं दृष्टोत्पत्तीस येते अफ ओढण्याचे घातुक व्यसन २१३ वर्षांपूर्वी फारच पसरलेलें होते. तें राष्ट्रसंघाच्या विनंतीवरून बंद होण्याच्या मार्गाला लागलें आहे. रोख्यांना 'खसखस' लावण्याच्या नेहमींच्या चालीवरून अफूचें पीक येथें पुष्कळ असावें असा तर्क निघतो व तो खराही आहे. स्त्रियाही बुरख्यांतून धूर सोडीत रस्त्यांतून जातात, त्याचे प्रथमदर्शनी आश्चर्य वाटतें!

(अपूर्ण)

## बाडोली जिंकली पण पुढें काय ?

बाडोलीच्या लढ्यांत सेटलमेंट ऑफिसरांची बाजू चुकीची ठरून रयतांच्या शिरावर निष्कारण लादलेला बराचसा बोजा कमी करण्यांत आला व त्या दृष्टीनें सत्याग्रही रयतांनीं ही लढाई जिंकली; पण आतां पुढे काय हा महत्त्वाचा प्रश्न शिल्लक राहतो व त्याचा विचार करणे प्राप्त आहे. किंबहुना बाडोलीच्या विजयाचें खरें महत्त्व व्यक्तिशः बाडोली तालुक्यांतल्या कोणत्या रयतावरचा बोजा किती कमी झाला या तपशिलांत नसून त्या तपशिलाच्या पुढाशीं असलेल्या तात्त्विक निष्कर्षांतच आहे. बाडोली कमिटीच्या रिपोर्टांतून जर कोणतें एखादे तत्त्व प्रस्थापित होत असेल तरच त्या रिपोर्टाच्या खरा उपयोग इतरांना होईल व त्या रिपोर्टाला हि जमीन-महसुलाच्या तात्त्विक वादांत शाश्वत स्थान मिळेल. यास्तव या रिपोर्टांत कांही तरी शाश्वत तत्त्वे प्रस्थापित होतात की नाही ते पाहू. अशा तात्त्विक व व्यापक दृष्टीने पाहू गेल्यास या रिपोर्टांतून कोणकोणते भिन्नान्त प्रस्थापित होतात याविषयी पूर्ण मतैक्य दिसून येणें दुरापास्त दिसते. 'मॅचेस्टर गार्डियन' सारख्या साम्राज्यवादी विलायती पत्राला हा रिपोर्ट म्हणजे सिव्हिल सर्व्हिसच्या इश्टीवर वज्राघातच होय असे वाटत आहे. पण हा 'वज्राघात' करणारे कामगारहि सिव्हिल सर्व्हिटांचे असल्यानें अंडरसनसारख्या मुरब्बी सिव्हिल सर्व्हिटांच्या हातून एवढी घोटचुकी घटल्यामुळे नाकरशाहीची नालायकी उघडकीस आली तरी ती उघडकीस आणणारे व दुरुस्त करणारे ब्रूफिल्ड व मॅक्सवेल हेहि सिव्हिल सर्व्हिटांचे आहेत असे म्हणून सिव्हिल सर्व्हिटांच्या लायकीचें व निस्स्पृहतेनें ससर्थन करण्यासहि प्रतिपक्षास अवसर सांपडतो. अर्थात्च बाडोलीच्या सेटलमेंटच्या कामां जयकर व अंडरसन यांच्या हातून अक्षम्य अन्याय घडला म्हणून त्यांच्याविरुद्ध कमिटीने केवढाहि महजब केला तरी केवळ तेवढ्यावरून भावी अन्यायाची शक्यता व संभवनीयता नाहीशी होत नाही. ही शक्यता व संभवनीयता नाहीशी करण्याकरितां सेटलमेंटच्या पद्धतीतच आमूलाग्र फेरबदल घडवून आणला पाहिजे व त्या प्रयत्नास आतां लागले पाहिजे.

जमीनमहसुलाची आकारणी व फेरतपासणी करण्याची पद्धति कायदेमंडळाच्या नियंत्रणाखाली आणली जावी या दृष्टीने नवा कायदा करण्याची शिफारस जॉइंट पार्लमेंटरी कमिटीने केली आहे. परंतु तिची बजावणी अद्यापि पंजाब प्रांताखेरीज

इतरत्र झाली नाही. या बाबतीत जी दिरंगाई चालली आहे तिला बाडोलीच्या चळवळीनें चांगलाच धक्का दिल्यामुळे नुसतें मुंबई-सरकारच नव्हे तर दिल्ली-सरकारहि खडबडून जागे झाले असून गेल्या आठवड्यांत रेव्हिन्यू खात्याच्या वरिष्ठ अधिकाऱ्यांची एक परिषद सिमल्यास खुद्द व्हाइसरॉयांच्या अध्यक्षतेखाली भरविण्यांत आली. त्या परिषदेत कोणत्या नव्या कारस्थानाची उभारणी झाली हें कळण्यास मार्ग नाही. परंतु सरकारतर्फेच जो जाहीर खुलासा प्रसिद्ध झाला आहे त्यावरून या बाबतीत 'अशुभस्य कालहरणं' या कुटिल नीतीचाच अवलंब सरकाराकडून केला जाणार असे दिसते. सिमल्याच्या या परिषदेवरवीं प्रसिद्ध झालेल्या जाहीर पत्रकांत असे म्हटलें आहे की, सरकारचे कांही विशिष्ट धोरण ठरलें आहे; पण त्याबरोबरच असेहि सांगण्यांत येत आहे की, जमीनमहसूल ही बाब प्रांतिक सरकारच्या हुकूमतीखालची असल्यामुळे तिचे ज धोरण ठरवावयाचें तें प्रांतिक सरकारांच्या विचारांने व अनुमतीनेच ठरविलें पाहिजे. अर्थात्च प्रांतिक सरकारांचे विचार समजून घेण्यांत आल्यानंतरच दिल्ली-सरकार आपला अभिप्राय जाहीर करील. मध्यवर्ती सरकारचा हा जाहीर खुलासा वाचला असता त्यावरून बाडोलीच्या निकालानें सरकारची कशी धांदल उडून गेली आहे तें व्यक्त होतें. सिमल्याच्या परिषदेत जर कांही विशिष्ट धोरण ठरवावयाचें होत तर प्रांतिक सरकारांची मते आगाऊच मागवून मागाहून ही परिषद भरविणें युक्त ठरलें नसतें काय ? जमीन महसूल ही बाब प्रांतिक सरकारच्या अधिकारांतली आहे याची जाणीव सिमल्यास सगळे रेव्हिन्यू मेमर्स जसविण्यापूर्वी दिल्ली-सरकारास नव्हती काय ? मग हे रेव्हिन्यू मेमर्स आपापल्या सरकारचा सल्ला न घेतांच सिमल्यास आधी येऊन दाखल झाले याचा अर्थ काय ? प्रांतिक सरकारांनीं आपापलीं मते आम्हास कळवावी एवढा निरोप घेऊन जाण्याकरितांच या रेव्हिन्यू मेमरांना हा हेलपाटा देण्यांत आला काय ? बरे, धांदल दिल्ली-सरकारच्या हातून असला आवरटपणा घडला असें मानलें तरी मध्यवर्ती सरकारचा कांहीएक निश्चित निर्णय ठरला आहे असे जे जाहीर पत्रकांत म्हटलें आहे त्याचें मर्म काय ? 'आधी फांशी आणि मग चौकशी' अशा सारखा हा सगळा नाटक्य कारभार चालू झाला

नसेलना ? प्रांतिक सरकारांचे अभिप्राय काय पडतात ते ऐकून घेण्याऐवजी या परिषदेत मध्यवर्ती सरकारने आपला अभिप्राय या रेव्हेन्यू मेंबरांना कळविला असावा आणि आपापल्या प्रांतिक सरकाराकडून त्या धोरणास संमति मिळवून देण्याविषयी त्यांस फर्माविले असावे असेच अनुमान या सरकारी जाहीर पत्रकावरून आम्हास तरी स्वाभाविक व सयुक्तिक वाटते. बाडोलीचा लढा चालू असता मुंबईच्या माजी गव्हर्नरांवर अशीच सिमल्याची महायात्रा करण्याचा प्रसंग ओढवला होता व त्यानंतर त्यांनी परत येतांच रावणशाही थाटाचे एक भाषणहि केले. त्यावरूनहि सिमल्याच्या लाट-साहेबांच्या धोरणाविषयी अनुमान बांधता येते. किंबहुना या सगळ्या कारवाईचा उगम सिमल्यास नसून लंडन शहरांतील भारतमंत्र्यांच्या कौन्सिलांत असेल आणि तिकडून आलेला निरोप प्रांतिक सरकारांना पोचविण्याचे कटु कर्तव्य व्हाइसरॉयांनी वजाविले असेल. ते कसेहि असो, जमीनमहमुलाच्या वायतांत कांही तरी अखेरेचे निश्चित धोरण ठरविण्याचे किंवा आगाऊ ठरविलेले धोरण जाहीर करण्याचे खलवत सिमल्यास चालू आहे आणि ते धोरण एकदां जाहीर झाले म्हणजे सग ते वज्रलेपाप्रमाणे मानण्यांत येईल. याकरिता ज्या ज्या प्रांतांत रयतवारी पद्धति चालू असेल त्या त्या प्रांतांतल्या रयतांनी व त्यांच्या पुढाऱ्यांनी आपले निश्चित मत बनवून ते जाहीर करण्याची हीन योग्य संधि आहे व ती संधि न दवडता तिचा फायदा सर्वांनी शक्य तितका अधिक पदरांत पाडून घेतला पाहिजे.

जमीनमहमुलाच्या वायतांत या वेळी रयतांनी आपला जो अभिप्राय जाहीर करवयाचा त्यांतले आद्यतत्त्व असे की, शेतकरी हा शेताचा सालक आहे, सरकार मालक नव्हे. सरकारचा अधिकार कर वसूल करण्यापुरताच मर्यादित आहे. अर्थातच शेतसारा हा खंड नसून कर आहे व त्यास करआकारणीची सर्व तत्वे लागू केली पाहिजेत. दुसरे तत्त्व असे की, शेतावर जी करआकारणी व्हाव याची ती निवळ नफ्यावर ठरविली जावी, आणि अशी आकारणी योग्य रीतीने करण्याला साधन म्हणून सरकारने प्रत्येक गांवच्या एकेक नमुनेदार शेतांतून प्रयोग करून दरएकरी उत्पन्न काय येते व खर्च काय येतो हे गांवच्या पंचांच्या सहकारितेने ठरवून प्रसिद्ध करावे आणि त्या आंकड्यांवरून सेटलमेंट कामगाराने कोणत्याहि जातीच्या जमिनींत किती निवळ नफा पडतो ते समजून घेऊन आपली प्रतवार आकारणी करावी. तिसरे महत्त्वाचे तत्त्व हे की, सरकारचा हक्क करवसुलीपुरताच असल्यामुळे शेतसारा थकल्यास तेवढ्याकरिता रयतांची

सगळी जमीन जप्त करण्याचा अधिकार सरकारास पोंचत नसून सारावसुलीपुरताच जमीनचा हक्क सरकारास पोंचतो, आणि इतर इस्टेटीच्या जमीने ही वसुली न होईल तरच जमिनीची जमीन करावी व जमीन जमीन घेणारा इसम सरकारचे कूळ मानले न जाता त्यास त्या जमिनीचा पूर्ण मालकी हक्क मिळावा.

इतकी मुख्य तत्त्वे प्रस्थापित झाल्यावर इतर तपशिलांच्या वावरीत मतभेद असला तरी चालेल व तसा तो राहणारच. परंतु भावी लंड रेव्हेन्यू बिलांत या आद्यतत्त्वांचा स्पष्ट निर्देश होईल अशी खबरदारी घेतली पाहिजे. असो. या तत्त्वांच्या दृष्टीने बाडोलीचा रिपोर्ट आपणास कितपत उपयोगी पडतो ते पाहू. शेतसारा हा खंड आहे का कर आहे याचा विचार बाडोली कमिटीच्या क्षेत्रमर्यादित येऊ शकत नव्हता म्हणून त्याजवर त्या कमिटीने अभिप्राय दिला नाही. परंतु टॅक्सेशन कमिटीच्या रिपोर्टांत या संबंधी निर्णय देण्यांत आला असून शेतसारा हा खंड नसून तो करच आहे असे त्या कमिटीने स्पष्ट म्हटले आहे. पण कमिटीचे ते मत भावी लंड रेव्हेन्यू बिलांत दाखल झाल्याखेरीज त्या मताला कायदेशीरपणा व शाश्वती येणार नसल्याने टॅक्सेशन कमिटीचे ते मत बिलांत समाविष्ट केले पाहिजे. शेतसाऱ्याची आकारणी शेतांत होणाऱ्या नफ्यावरूनच करावी, हे दुसरे महत्त्वाचे तत्त्व बाडोली कमिटीने मान्य केले आहे. हल्लीच्या लंड रेव्हेन्यू कोडाच्या १०७ व्या कलमांत हेच तत्त्व नमूद आहे. परंतु त्याच्या अर्थसंबंधी वाद असल्यामुळे भावी लंड रे. बिलांत हे तत्त्व अधिक स्पष्टपणे नमूद केले जावे एवढ्यापुरता हा बाडोलीचा रिपोर्ट आपणास अनुकूल आहे. तथापि हा निवळ नफा कसा ठरवावयाचा याविषयी मतभेद असून बाडोली कमिटीने असे मत प्रगट केले आहे की, जमाखर्चाच्या भानगडीत न पडतां कुळाकडून मालकास जो खंड मिळतो त्याची योग्य रीतीने व कसोशीने छाननी केल्यास त्यावरून निवळ नफा ठरविता येतो आणि तीच पद्धति शक्य व उपयुक्त ठरेल. जमिनीच्या खंडचिठ्यांवरून अगर खरेदीविक्रीच्या करारनाम्यावरून शेतीचा नफा अंदाजणे जवळ जवळ अशक्यच आहे ! बाडोलीची सेटलमेंट ठरवितांना जयकर व अंडरसन यांनी केवळ खंडचिठ्यांवर भिस्त ठेवली ही चूक केली असे कमिटीने स्पष्टपणे नमूद केले आहे. पण उलटपक्षी खंडाच्या आकारणीचा विचार करणेच नियमबाह्य आहे असा जेव्हा सत्याग्रह्यांनी आप्रह धरिला तेव्हा खंडाचा विचार करणे हे लें. रे. कोडाच्या १०७ व्या कलमाच्या विरुद्ध

नाही असा निर्णय कमिटीने दिला. सरकारला एवढी 'पडण्या फळाची आज्ञा' पुरेशी वाटत नसल्यामुळे नव्या विलांत खंडाचे करारनामे हा सारा-आकारणाचा मुख्य आधार म्हणून नमूद करून घेण्याची सरकारची इच्छा असणार. पण बाडोली कमिटीने खंडचिठ्यांना उपयोग किती जपून करावा लागतो याविषयी जे विवेचन केलं आहे त्यावरून खंडाचा विचार उपकारक होण्यापेक्षा अपकारकच होण्याचा संभव अधिक आहे असे कोणाहि विचारी माणसाचें मत होईल. म्हणून नव्या विलांत सारा-आकारणी निवळ नफ्यावरूनच ठरवावी आणि नफा किती होतो ते ठरविण्याचे साधन नमुनेदार शेताच्या उत्पन्नाचा व खर्चाचा विश्वसनीय हिशेब हेंच मान्य केलें जावे असा निर्देश विलांत असणें जरूर आहे.

शिवाय लागवडीच्या जमिनीची प्रतवारी ठरवितांना ती जमीन जिराईत आहे का बागाईत आहे हे ठरविण्याविषयी निश्चित नियम असावेत आणि बागाईत जमिनीला जो पाण्याचा पुरवठा होत असेल तो मालकाच्या खर्चाने होतो का नैसर्गिक साधनाने होतो आणि तो पाण्याचा पुरवठा कायमचा आहे का वंद पडलेला अगर वंद पडण्याजोगा आहे याचाहि विचार अगत्य झाला पाहिजे. कारण कधी काळी एखाद्या शेतांत एखादा विहीर होती किंवा शेजारून एखादा ओढा वहात होता एवढ्यावरूनच त्या शेतावर जादा आकार बराविला जातो व पुढे त्या पाण्याचा पत्ताहि नाहीसा झाला तरी तो जादा आकार चालूच असतो ! हे वर्णन काल्पनिक नसून वाडोलीच्या रिपोर्टांत ब्रम्फाल्ड व मॅक्सवेल यांना तें नमूद करून ठेवले आहे. त्याचप्रमाणे ज्या जमिनीत भाताची पेरणी कधीच झाली नाही त्या जमिनीवर भातजमिनीची आकारणी चालू आहे ! कित्येक ठिकाणी जमिनीची नोंद 'जिराईत' या सदराखाली झाली असून त्या जमिनीबद्दल 'बागाईत' जमिनीहून अधिक सारा घेण्यांत येत आहे !! आणि नोकरशाहीच्या आंधळेपणाचा व जुलुमाचा कळस हा की, चित्रा नांवाच्या एका खेड्यात तर ज्या माळ जमिनीत गवता-खेरीज दुसरे कांहीच पीक येऊ शकत नाही आणि ज्या माळाचा कांही भाग स्मशानभूमि म्हणून उपयोजिला जातो त्या माळ जमिनीची नोंद 'बागाईत' या सदराखाली असून तिच्यावर बागाईतीचा भर आकार आकारला गेला आहे ! !

हे व असेच आणखी कित्येक मासलेवाईक अन्याय ही बाडोली कमिटी नेमली गेली म्हणून चवाठ्यावर आणले गेले. परंतु जेथें असली कमिटी नेमली गेली नाही त्या हजारो खेड्यांची वाट काय !

आणि ज्या जमीनमहसूलपद्धतीत असले धड-धडीत अन्याय खपून जातात त्या पद्धतीचा शक्य तितक्या तांतडीने नायनाट करून नवा लॅ. रे. आक्ट पास करणें अवश्य नाही काय ? अर्थातच आजवरचा 'अंधेर नगरी व झोटिंगपाच्छाही' च्या पद्धतीचा कारभार यापुढें मुळीच चालू देतां कामा नये. यास्तव सरकारने आपलें नवें धोरण जाहीर करण्यापूर्वीच किंवा नवीन विल तयार होण्यापूर्वीच 'अस्वला आधी आरोळी' या न्यायानें जनतेने आपल्या गाऱ्याण्यांची दाद जाहीर रीतीने व संघटित स्वरूपानें सरकारापुढे मांडली पाहिजे.

या बाबतीत शेतकी संघासारख्या संस्थांनी जमिनीच्या तुकड्याच्या विलाविरुद्ध जशी संघटित व नेटाची चळवळ केली तशी चळवळ या वेळी पुनः अवश्य झाली पाहिजे. लँड रेव्ह्यू कमिटीचा रिपोर्ट प्रसिद्ध होईपर्यंत नवी सेटलमेंट होऊ नये असा ठराव प्रांतिक कायदेमंडळांत पास झाल्या-नंतर तो झुगारून देऊन जेथे जेथे रिव्हिजन सेटलमेंट करण्यांत आली ती ती रद्द करून तूर्त जुनी सेटलमेंट चालू करावी. जेथे रिव्हिजन सेटलमेंटचे काम सध्या चालू असेल तेथले काम तूर्त तहकूब ठेवावे, वाडोलीच्या रिपोर्टांत नमूद केलेल्या स्वरूपाचे म्हणजे पाण्याच्या अभावी बागाईतीचा आकारणी केल्याचे उघड उघड अन्याय जेथे चालू असतील तेथले अन्याय दूर केले जावे आणि भावी सेटलमेंट करण्याची तत्वे व तपशील नव्या विलांत दाखल करून तें विल कौन्सिलपुढे मांडावे आणि तें विल पास झाल्यानंतर होणाऱ्या रिव्हिजन सेटलमेंटमध्ये त्या तत्वांच्याविरुद्ध वर्तून झाल्यास न्यायकोर्टाकडे फिर्याद करण्याचा हक्क रयतेस असावा. या व अशाच स्वरूपाच्या मागण्या जनतेने ठिकठिकाणी जाहीर सभा किंवा परिषदा भरवून ठरावरूपानें कराव्या आणि हजारों शेतकऱ्यांच्या सध्या घेऊन ते ठराव अर्जरूपानें सरकाराकडे पाठवून द्यावेत. बागलण, देवगड, वसई वगैरे तालुक्यांतून जेथे जेथे सारावाढीविरुद्ध तक्रार चालू आहे तेथून तर या आशयाचे अर्ज सर्वांच्या आधी सरकारापुढे जाऊन धडक-तालच. पण इतर तालुक्यांतील व जिल्ह्यां-तील रयतांनाहि पुढे मागे तोच प्रसंग आपणावरीह येणार आहे हे जाणून आतांपासूनच या मागण्यांना अर्जद्वारे पाठिंबा द्यावा. सध्या ग्रामसंघटनेची चळवळ बरेच ठिकाणी चालू आहे व त्याकरितां कित्येक प्रचारक खेडोपाडी व्याख्याने देऊन जागृति करण्यासाठीं हिडत आहेत. त्या

प्रचारकांनी ' नारू-रंगरूटा ' सारख्या खेड्यांतील सामान्य लोकांच्या आवांक्याबाहेरच्या विषयोपक्षां बाडोली कमिटीचारिपोट हातांत घेऊन नोकर-शाहीच्या अंधेर नगरींतला झोटिंगपाच्छाहीचा कारभार शेतकऱ्यांना समजून दिल्यास तो त्यांना लवकर समजेल, पटेल व त्यांच्यांत जागृति होऊन आपल्या स्वतःवर तशीच आपत्ति ओढवू

नये म्हणून शेतकऱ्यांच्या नैसर्गिक हक्कांची ( fundamental rights ) मागणी अर्जद्वारे करण्यास ते ताबडतोब तयार होतील. अशी ही मुक्या शेतकऱ्यांच्या कल्याणाची सनदशीर चळवळ महाराष्ट्रांत प्रचंड स्वरूपांत चालू होईल तर भावी स्वराज्याचा पाया भरण्याचे महत्त्वाचे कार्यहि त्यांतच साधेल हें निराळें सांगावयास नकोच.

## स्फूट विचार

राष्ट्राय देश हा उद्योग-धंद्यांच्या बाबतींत अद्यापि नवशिकाच आहे. आणि त्याचा व्यापारहि म्हणण्यासारखा नाही. तथापि गेल्या दोन वर्षांत महाराष्ट्र चेवर ऑफ कॉमर्स नांवाची संस्था अस्तित्वांत आल्यापासून महाराष्ट्रांतील या दिशेच्या प्रयत्नास संघटित स्वरूप प्राप्त होत आहे ही अनंदाची गोष्ट होय. चेवरचे अध्यक्षस्थान श्री. वालचंद हिराचंदशेटजीसारख्या तडफदार व मुशिक्षित व्यापारी गृहस्थांकडे असल्यामुळे महाराष्ट्राचे मत सरकारापुढे निर्भीडपणानें वक्तशीर मांडण्यांत येत असते. मुंबई इलाख्याचे शिक्षणमंत्री मि. रफिउद्दीन अहमद हे आहेत. उद्योग-धंद्याचें खातेंहि त्यांच्याच नजरेखाली देण्यांत आलें आहे. या खात्यापासून मुंबई इलाख्यांतील उद्योग-धंद्याच्या अभिवृद्धीस विशेषसा उपयोग झाल्याचे ऐकण्यांत नाही. ही स्थिति डॉ. परांजपे व ना. देसाई यांच्याहि कारकिर्दींतली. मग रफिउद्दीन अहमद यांच्या अमदानींत अधिक सुधारणा राहोच. णप अधिक विघाड न झाला तर तेवढ्यावरहि समाधान मानण्यास लोक राजी होतील.

तथापि महाराष्ट्र चेवरचे अध्यक्ष शे. वालचंद यांनी एक यादी त्यांकडे पाठविलीच आहे. त्या यादींत दिवाणांस अनेक उपयुक्त सूचना त्यांनी केल्या असून त्या अमलांत आल्यास रफिउद्दीन अहमद यांचें दीर्घकाल नांव निघेल यांत शंका नाही. सांप्रतचे डायरेक्टर ऑफ इंडस्ट्रीज हे स्वतः इलेक्ट्रिकल इंजीनियर आहेत. त्यांच्या हाताखाली इंडस्ट्रियल इंजीनियर देण्याचा सरकारचा विचार आहे. ही योजना शेट वालचंद यांच्या मते निरर्थक होय. अशा प्रकारची दोन माणसें नेमून खर्च वाढविण्यापेक्षा त्याऐवजी एकाच मेकॅनिकल

इंजीनियराची नेमणूक करून खर्च वांचविणेच चेवरच्या दृष्टीनें श्रेयस्कर आहे. रसायनशास्त्राच्या आधारावर जे धंदे चालावयाचे त्यांचीच गरज देशांत अधिक आहे. तेलें, स्टार्च, साखर, कमावण्याच्या जिनसा, औषधें, हाडे, शिगे, खूर, लाख इत्यादि पदार्थांपासून रसायनशास्त्राच्या जोरावर अनेक वस्तू वनावितां येतात. ही शाखा इतक्या योग्यतेची असतां तिला उद्योगधंद्याच्या खात्यानें गौण स्थान दिल्याबद्दल शेटजींनी खेद प्रदर्शित केला आहे.

\* \*

याखेरीज इतरहि नवीन नवीन शोध लागत असल्यामुळे जे धंदे एक वेळ हिंदी होते व आहेत तेहि मृत्युपंथास जात आहेत. पूर्वी हिंदुस्थानांत नीळ शेतांत उत्पन्न होत होती. पण कृत्रिम उपायांनी नीळ तयार होतांच हिंदुस्थानांतील नीळीस अधेंचंद्र मिळाला. अलीकडे कृत्रिम रेशीम पैदा झाले. त्याने कापसाच्या धंद्याच्या मानेवर नख रोवले आहे. लोंकरहि अशीच निर्माण होत आहे. लाखेचा धंदा हिंदुस्थानाच्या मालकीचा पण तोहि शास्त्रीय शोधांनी बुडवून टाकण्याचें ठरविले आहे. न फुटणाऱ्या कांचेचें पेटंट कोणी घेत आहेत. अशा स्थितींत शास्त्रीय शोधांचा आश्रय हिंदी उद्योगधंदे न करतील तर आहेत याहि धंद्यांचे मरण लिहून ठेवलेलें आहे. यासाठी इंडस्ट्रियल केमिस्ट व केमिकल इंजीनियर नेमून त्यांजमार्फत मुंबई इलाख्यांतील रसायनशास्त्रज्ञांची संघटना करावी व देशी उद्योगधंद्यांच्या वाढीस हातभार लावावा अशा मौ. रफिउद्दीन अहमद यांस शेटजींची सूचना आहे. शेटजींची ही सूचना रफिउद्दीन यांस अमलांत आणतां आली तर उत्तमच. नाहींपेक्षा ती त्यांनी नीट समजून घेतली तरी पुष्कळच कामगिरी केली असे लोक समजतील.

## श्री. वल्लभभाई पटेल यांची मुलाखत

बाडोली चौकशीच्या निर्णयासंबंधाने मुंबई क्रॉनिकलच्या बातमीदाराने श्री. वल्लभभाई पटेल यांची मुलाखत घेतली तिचा सारांश पुढे दिला आहे:-

“सरकारने स्वतःच निवडलेल्या अधिकाऱ्यांच्या सरकारी कमिटीनेच असा निर्णय दिला की, शेतकऱ्यांच्या तक्रारी खऱ्या होत्या, जयकर व अंडरसन यांनी गोळा केलेला पुरावा धडधडीत चुकीचा होता आणि साऱ्याची फेरआकारणी करण्याची काही जरूरी नव्हती. ही आकारणी कायम राहू नये असे सांगणे या अधिकाऱ्यांना आपले कर्तव्य वाटले. या सर्व घटनेने मला आनंद होतो. पण आपल्या दृष्टीपणामुळे एका तालुक्यांतील लोकांना अतिशय नुकसान व हाल सहन करावे लागले याबद्दल सरकारने यत्किंचितहि दिलगिरी प्रदर्शित करू नये ही आश्चर्याची गोष्ट होय. निदान ज्या अधिकाऱ्यांनी बाडोलीची सारा-आकारणी ही न्याय्यच नव्हे तर उदारपणाची आहे अशी सरकारची दिशाभूल केली त्या अधिकाऱ्यांविरुद्ध तरी सरकार काय करणार आहे हे लोकांना सांगणे सरकारचे कर्तव्य होतं.

मी हा रिपोर्ट वरवर अवलोकन केला आहे. पण त्या रिपोर्टाच्या विष्वसक भागावरून हे अगदी स्पष्ट दिसून येते की, सध्याची फेरपाहणीची पद्धत ही अगदी चुकीची असून तीत आमूलाग्र फरक झाला पाहिजे. मी जो लढा चालविला त्यांतील मुख्य प्रश्न अगदी मर्यादित असला तरी त्यायोगे आपोआपच सरकारच्या जमीन-महसुलाच्या धोरणासंबंधाचा व्यापक प्रश्न उपस्थित झालेला आहे. सरकार जर शाहणे असेल तर त्याने अलीकडे झालेल्या सर्व फेर-पाहण्यांचे पुनः परीक्षण केल पाहिजे. नाही तर सर्व इलाखाभर या चळवळीचा भडका उडेल.

माझ्यापुरते बोलावयाचे तर बाडोलीची सारावाढ वाजूस सारली गेली येवढ्याने माझ्या-वरची जबाबदारी संपली, याबद्दल मला समाधान वाटत आहे. अधिकाऱ्यांनी बाडोलीत ६ टक्के व चौराशीमध्ये ५ टक्के वाढ सुचविली आहे. ती कितपत बरोबर आहे हे मी सांगू शकत नाही.

## खेडेगांवविषयक व्याख्यानमाला

### वैद्य नानल यांचे व्याख्यान

दुसऱ्या आठवड्यांत झालेल्या व्याख्यानांपैकी शेवटचे व्याख्यान वैद्य नानलशास्त्री यांचे. ते व्याख्यान आरोग्य या विषयावर ता. ४-५ मे रोजी झाले. त्याचा सारांश असा.

खेडेगांवांतील मोकळी हवा, मुबलक जागा, भरपूर व्यायाम, निवांतपणे होणारे जेवण, त्यानंतर भरपूर भिळणारी विश्रांति यामुळे खेडेगांवांतील आरोग्य चांगले राहण्यास हरकत नाही. वरवर पाहण्याऱ्यास हे खरे दिसेल, परंतु वस्तुस्थिति अगदी उलट आहे. दरवर्षी मृत्युमुखी पडणाऱ्या हिंदुस्थानांतील लोकांत शेंकडा २५ लोक शहरांतील व शेंकडा ७५ लोक खेडेगांवांतील असतात. याला मुख्य कारणे आरोग्य राखण्यांत लागणाऱ्या ज्ञानाचा व स्वच्छतेचा पूर्ण अभाव व रोगाचा प्रतिकार करण्याचे साधनांचाही अभाव हा होत. आतां आरोग्य राखण्याचे काम सरकारचे आहे. परंतु आजची सरकारी योजना अगदी अपुरी आहे. येथील लोक तर आरोग्याबद्दल पूर्ण बेफिकार आहेत. रोगावर औषधोपचार करण्यापेक्षा तो रोग होऊ न देणेच अधिक महत्त्वाचे आहे. रोग

उत्पन्न न होण्यास निर्मळ हवा पाणी व अन्न ही अत्यंत जरूर आहेत. लोकांत दारिद्र्य फार आहे, त्यामुळे पुरेसे अन्न मिळत नाही. त्याचे जोडीला अज्ञान व व्यसन आहेत. खेडेगांवांत पाणी विपुल नसते. ते चांगले ठेविले जात नाही व त्यामुळे पुष्कळ रोग उद्भवतात. नदी-ओढ्यांत जनावरे बसतात व पाणी घाण करतात. पावसाचे पाण्याने महामारी हटकून होते. अशा वेळी पाणी उकळून पिणे हे योग्य होय. पाणी शुद्ध करण्यास सावज-निक उपाय तुरटी टाकणे हा होय. बाहेरील घाण आत जाणार नाही असा वेदोबस्त केला पाहिजे. चहा, दारू, तंबाखू या व्यसनानीं आपले कायमचे ठाणे दिले आहे. जोडीला निःसत्त्व अन्न. मग काय विचारावे ! अशा लोकांना एवढेच सांगावयाचे की, मिळते ते व सोपेच अन्न खा. परंतु ताजे खात जा. खेडेगांवां भरणाऱ्या जत्रांमध्ये मेवामिठाई मिळते ती भिकार असते. त्यापासून खात्रोन रोग होतात. ती घेऊ नये. सांसर्गिक रोगासंबंधी अधिक काळजी घेतली पाहिजे. महारोगी लोकांना दूर ठेविले पाहिजे. नाही तर तो रोग वाढत जाईल. याकडे सरकारने लक्ष दिले पाहिजे. सरकार देत नाही तर लोकल बोर्डीनी



याकडे दुर्लक्ष करतां कामा नये. अशा प्रकारची विनंति करून व्याख्यात्यांनीं आपला विषय संपाविला.

### श्री. ना. गो. चापेकर यांचें व्याख्यान

ता. ६-५-१९२९ सोमवार रोजी बदलापूरचे श्री. ना. गो. चापेकर यांचें “खेडेगांवांतील समाजाची सुधारणा” या विषयावर व्याख्यान झाले. त्यांनी सांगितलें—ग्राम सुधारण्याच्या कोणत्याही योजनेंत खेड्याचें स्वरूप बदलणार नाही अशी खबरदारी घेतली पाहिजे. शहरावांचून राष्ट्र असूं शकेल, जगूं शकेल, परंतु खेड्यावांचून चालणार नाही. शहरांतील लोक मुख्यतः व्यापारावर उदरनिर्वाह करतात व खेडेगांवांतील शेतीवर करतात, व शेतीनेच राष्ट्राच्या संपत्तींत खरी भर पडते. सार्वजनिक काम करणारानें एका तरी खेड्याचा बारकाईने अभ्यास करणे फार जरूर आहे.

खेड्याची सुधारणा म्हणजे खेड्याचें शहर बनविणें नव्हे. पुरेसें अन्न—वस्त्र मिळून इतर चांगल्या सुखसोयी वाढविणें हा सुधारणेचा उद्देश पाहिजे. शेतकऱ्यांची भरभराट असेल तर इतर धंदेवाल्यांची भरभराट होईल. जमीन, पाणी, झाडे, गुरे ही साधनें जेथें विपुल असतात तेथें खेडेगांव उत्तम होय. अशी खेडी निराळी काढावीत. आज लोक आळशी झाले आहेत. त्यांचे शील व दान्त बिघडलेला आहे. म्हणून येथें कडक उपाय पाहिजेत. शेती सुधारण्याचे विचारांत भात जमिनीस दुष्पट रानजमिनीची आवश्यकता असते. पण तिकडे कोणी लक्ष देत नाही. आज जमिनीवर धारा बसविल्यावर वरकस जमिनीवर धारा बसविणे अन्यायाचें व जुलुमाचें आहे. धान्याचे प्रमाण उत्पन्नाच्या शेंकडा २५ पडतें. परंतु याबद्दल कोणी तक्रार करीत नाही हें मुख्यपणाचें द्योतक आहे. पावसाचें पडलेले पाणी सांठवून ठेवण्याची सोय झाली पाहिजे. नवीन झाडे लावण्याची बुद्धि लोकांत उत्पन्न केली पाहिजे. चराईचे रानाक- रितां फारशी किफायतशीर नसलेलीं रानें सरकारपासून अनेक तक्रारी करून मिळविलीं पाहिजेत. धनोत्पाद- नाचीं साधनें वाढविण्याबरोबर पैशाचा अपव्यय करण्याच्या गोष्टीहि थांबविल्या पाहिजेत. दारूचीं दुकाने, कोर्टकचेच्या वलप्रसमारंभ हीं हल्लीं शेतक- र्याला फार नागवितात. शहरेंहि खेडेगांवाला नाग- वीत असतात. म्हणून खेडेगांवाला लागणाऱ्या बहुतेक सर्वे जिनसा खेडेगांवांतच उत्पन्न झाल्या पाहिजेत. मंगलोरी कौलें खेडेगांवांत गेली कीं खेडेगांवांतील कुंभाराचा धंदा बसलाच. ग्राम-सुधारणा होण्यास आणखी उपाय म्हणजे, गांवांत ग्रामपंचायत कार्य क्षम अशी झाली पाहिजे. तिला दिवाणी फौजदारी अधिकार दिले पाहिजेत. आजच्या परिस्थितींत

सहकारी पतेपेढ्या चालणार नाहीत. त्यांस थोड्या व्याजानें कर्ज मिळेल अशी सोय झाली पाहिजे. स्थानिक सावकारीस उत्तेजन द्यावें व सावकाराचे पैसे कोर्टाकडे न जातां वसूल होण्याची जबाबदारी सरकारनें घ्यावी. गरीब लोकांना कायद्याचा सल्ला व थोडीफार पैशाची मदत जरूर मिळावी. पोस्टाचे गांवा पोस्टांत चालू खातें ठेवल्यास पतेपेढ्यांची रक्कम सुरक्षितपणें ठेवतां येईल. लोकांना सुख व सोय व्हावी इकडे जिल्हाधिकाऱ्याचें लक्ष नसतें. शेतसारा वसूल करणें हेच मुख्य काम समजण्यांत येतें. लांचलुचपत वाढत आहे. कोर्टे झाल्यापासून दाव्याचा नेवर वाढला आहे.

सध्या खेडेगांवांत विस्कळितपणा फार वाढला आहे. पाश्चात्यांच्या सहवासामुळें व्यक्तित्व वाढले आहे. पण त्याबरोबर देशाभिमान मात्र वाढला नाही. वर्तमा- नपत्राचे प्रसारामुळे बड्या राष्ट्रीय पुढाऱ्यांनीं स्थानिक पुढारीपण नाहीस केलें आहे. अशा रीतीनें लोकांत अज्ञान, स्थानिक पुढारीपणा गेलेला व सरकारी अधि- काऱ्यास प्रांतिक अभिमान नाही. सरकारी कारभार- मंदिग्यू म्हणतात त्याप्रमाणें दगडी व लांकडी असा झालेला आहे. अशा वेळीं काँग्रेससारख्या संस्थांना यापुढें ग्रामसंघटनेचे काम केले पाहिजे. असे शेवटीं सांगून व्याख्यात्यांनी आपले भाषण संपविलें.

### या. शं. वावीकर यांचें व्याख्यान

ता. ७-५-२९ रोजी वावीकर यांचें ‘खेडेगां- वांतील उद्योगधंदे’ या विषयावर व्याख्यान झालें. त्यांनी सांगितलें कीं, खेडेगांवांतील मुख्य धंदा शेती आहे. परंतु तो आज पुरेसा नाही, म्हणून त्याचे जोडीला किंवा स्वतंत्रहि कांहीं उद्योग करणें शेत- कऱ्यास प्राप्त आहे. पण ते कोणते करावेत हें तेथील लोकांना माहीत नसते. करितां खेडेगांवांत काम करणाऱ्यांनी त्याची माहिती करून घेऊन परिस्थिती प्रमाणें कांही कांही धंदे सुरू केले पाहिजेत. विजेची शक्ति मिळाल्यास विणकाम किंवा इतर चक्या ह्या चांगल्या चालून फार फायदेशीर होतील. जेथें वारा अनुकूल आहे तेथें लहानशी पवनचक्की ठेवल्यास उपयोग होईल. मुंबईतील मोठमोठ्या गिरण्यांत रही कापूस व लोकर वरीच पडून राहते. पुढें ती केरांत जात असते. ती अगदीं थोड्या किंमतींत मिळणें शक्य आहे. ती घेऊन तिची जाजमे, सुताडे वगैरे केल्यास उपयोग होईल. लोकराचे चांगले व जाडंभरडे असें सर्व प्रकारचें काम कर- ण्यास हरकत नाही. याकरितां शक्य तर मॅज्याचे कल्प पाळणें हेहि फायदेशीर होईल. वायू व घायपात हे गांवाभावता लावून त्याचे दोर वगैरे केल्यास तोहि एक किफायतशीर धंदा होईल. कुमुंबा,

नीळ, यासारखे रंग घेऊन साऱ्या साहित्याने रंग-काम केल्यास रंगीत कापडाबरोबर जाणारा पैसा बांचविता येईल. रहाटावर अगर चार्तावर सूतकाम केल्यास जाडेंभरेंडें कापड निघेल, पण तेहि छाप-काम व रंगकाम यांचे जोडीने आकर्षक करता येईल. वेल, म्हशी, कोंबड्या, घोडी वगैरे जनावरे तयार करून विकल्यास हाहि फायदेशीर धंदा होऊ शकेल. शक्य तर डेअरी काढून शेजारच्या शहरी दूध वगैरे पुरविणे हाही धंदा सचोटीने केला तर किफायतशीर करता येईल. आसपास दगड, मुरुम, चुनखडी, शाडू, वगैरे

असल्यास त्याचा पुरवठा शहरांत केल्यास तोहि एक धंदा होईल. याशिवाय निरनिराळी झाडे लावून त्यापासून उत्पन्न करता येईल. उ. शिकेकार्द, अमसूल, आंबा, मोहरी, पळस, करंजी, लाख, खैर, बाभळ, काजू, वेत, बांबू, वगैरे झाडे फायदा देणारी आहेत. डालिंबाची साल टॅनिन काढण्याचे कामी उपयोगांत आणल्यास तोही एक लहानसा उत्पादक असा धंदा होईल. अशा रीतीने पुष्कळ प्रकारचे शक्य असलेले धंदे सांगून व्याख्यात्यांना आपले भाषण संपावले.

## इराणांतील समाजस्थिति

( आमच्या प्रवासी प्रतिनिधीकडून )

शिराझ शहरांतील ' मदिरा ' उमरखण्यामनं नामांकित करून ठेवली आहे. द्राक्षांचे पीक विपुल असल्याने ' सुरासुरांचा चुरा करणाऱ्या ' सुरेचे प्राबल्य इराणांत सार्हाजकच अधिक आहे. वस्तुतः मद्यसेवन हे व्यसन न मानतां नेहमीच्या पेयांतील एक उच्च दर्जाच द्रव्य असेच मानले जाते! साधा ' द्राक्षारस ' कोणीहि घरी करावा, त्याला कायद्याची वंदी नाही. दारू न घेणारा मनुष्य कथितच आढळेल. विद्यार्थी देखील तिचे सेवन सर्वादेखत करू शकतात. परदेशी मद्याचा प्रसार नाही असे नाही. फक्त तो श्रीमंतांत आहे एवढेच !

### हंगामी लग्ने

बालविवाह रूढ असलेला दिसत नाही हे खरं; पण एक विचित्र विवाहपद्धति इकडील लोकांत प्रचलित आहे. तिचे स्वरूप पाहून तिला ' विवाह ' असे कां म्हणावे हा प्रश्न पडतो. हे सर्व कृत्य अगदी धार्मिक, न्याय्य व नैतिक मानले जाते ही विशेष मौज ! ' जुजबी ' लग्न म्हणून इस्लामानुयायी जनांची इराणांत जी रीत आहे, तिच्या साहाय्याने ३ महिने, ४ महिने किंवा आवश्यक व इष्ट असेल तितकाच वेळपर्यंत एखाद्या स्त्रीशी विवाहबद्ध राहतां येते ! लग्न लावणारा मुळा ठराविक दक्षिणा घेतो, आणि त्याच वेळी हा विवाह किती कालपर्यंत टिकणारा आहे याचा निर्णय विवाहेच्छु दंपत्याच्या संमतीने ठरवितो. त्या मुदतीनंतर या जोडप्याचे नाते तुटते. त्यांना पुनः धर्माधिकार्यापुढे किंवा न्यायासनापुढे काडी मोडण्यास जावं लागत नाही. यामुळे एका वर्षांत चार चार पांच पांच वेळा विवाह-बद्ध होतां येत. एकाच वेळी पुष्कळ पत्नींचा सांभाळ करण्याची जबाबदारी पडते. भावी अडचण टाळण्यासाठी दूरदृष्टीने ती तरतूद विवाहप्रसंगाने करून

ठेवली जाते. परंतु ही पद्धति सर्वत्र प्रचलित असून तिजबद्दल कोणारा कांही वाटते असे दिसत नाही. वाढ्याकारी टोपीची आणि कोटाची सत्तीने सुधारणा करण्यापूर्वी काळ्या पडद्यांतील ही घाण प्रथम काढली असती तर राष्ट्राचे अधिक हित झाले असते! या घातुक पद्धतीने काय आपत्ति कोसळते यासंबंधी चर्चा करण इष्ट नव्हे. साऱ्या कल्पनाशक्तीसहित तिचे आकलन होण्यासारखे आहे.

मनुष्यास भेटण्याची आपलेकडील प्राचीन पद्धति म्हणजे आलिंगन देऊन बाहूंत कवळण्याची आहे. आतां चोहोकडेच हस्तांदोलन रूढ होत असल्याने जुनी रीत क्वचित् पाळतात. परंतु इकडे एकच पद्धति पूर्वीपासून चाल आहे. दोनही गालांचे व नंतर कपाळांचे चुंबन घेण्याची चाल इराणांत आहे. ती फक्त जुन्या मताच्या लोकांतच आढळते आणि कोणी परगांवी चालला अथवा जाऊन आला म्हणजे सर्वांनी त्याचे चुंबन ध्यावयाचे असा इकडील रिवाज आहे. हा प्रकार फक्त पुरुषांचाच चाललेला नेहमी दिसतो.

### इराणांतील पंचांगवाद

पंचांगवाद आपलेकडेच आला आहे असे नसून या बाबतींत इराणी लोक आपले भाईबंद आहेत ही समाधानाची गोष्ट होय. नेहमीच तीन पंचांगे (!) जवळ बाळगावी लागावी अशी इराणी परिस्थिति आहे. इराणी वर्ष हे सौरमानाचे असून पैगंबरच्या पलायनदिनापासून त्याची गणना होते. इतर मुसलमान देशांत वर्षगणनेचा आरंभ पैगंबर-पलायनाचा दिवस असला तरी त्यांची वर्षे चांद्रमासाची असल्याने फरक पडतो. शिवाय आरबी महिन्यांची नांवे आणि इराणी महिन्यांची नांवे एक नाहीत. आपल्याकडे भाषाशुद्धीचा प्रयत्न कसोशीने

चालू आहे तसाच इराणांतहि ४।५ वर्षांपासून सुरू असून परकी शब्दांवर त्यांचा कटाक्ष आहे. विशेषतः आरबी भाषेचें वर्चस्व त्यांना नको असल्याने आरबी शब्दांना गचांडी देण्याचें कार्य सरकारी साहाय्यानेच चालू आहे. महिन्याची नांवे तर बदललीच; पण लष्करी खात्यांतील आरबी शब्दांना इराणी प्रतिशब्द योजून त्यांचा प्रचार करणे हसन, महंमद इत्यादि आरबी नांवांवर बहिष्कार घालून, हस्तुम, जमशीर वगैरे इराणी नांवांचा प्रसार जनतेत सक्तीने करणे या बाबी महत्त्वाच्या असून त्यापासून पुष्कळच घेण्यासारखे आहे. 'नांवांत काय आहे?' असा कोणी प्रश्न केल्यास नांवांतच सर्व आहे असे स्पष्टपणें सांगावें लागेल. इराणी तारीख, महिने आणि वर्ष निराळें, आरबी कालमान अगदी वेगळें आणि ख्रिस्ती शकाचा तृतीय पंथ आंतरराष्ट्रीय व्यवहारासाठी आवश्यक असल्याने नेहमी त्रिवेणीसंगमाचें कॅलंडर जवळ पाळगावें लागते. नांवाच्या व भाषेच्या शुद्धीकरणाच्या आणि नवीन वर्षमानाच्या सुधारणा केवळ राजाश्रयाच्या जोरावरच इतक्या त्वरेने लोकमान्य झाल्या हे लक्षांत ठेवणे इष्ट आहे. इंग्रजी महिन्यांच्या तारखाहि कांही तरी अनुमान-धबक्यानेच ठरविल्या आहेत. आणि अमुक महिना किती दिवसांचा, हें ठरविण्यासाठी हातावरील उंचवट्याचे साहाय्य घ्यावें लागतें. त्याचे दिवस कसे तरी हे ठरविलेले आहेत. पण इराणी वर्षमानांत पहिले सहा महिने ३१ दिवसांचे, पुढील ५ महिन्यांत तीस दिवस आणि शेवटचा महिना २९ दिवसांचा अशी सोयीची विभागणी आहे. दर चार वर्षांनी अखेरचाहि महिना ३० दिवसांचा असतो. ही सोय नाही असे कोण म्हणेल? पण ती केवळ इराणांतच मान्य आहे.

दैनिक कार्यक्रम जसा आपला तसाच इराण्यांचाहि. फरक केवळ घड्याळ लावण्याचा. सूर्योदयाला साधारणपणें सहा वाजतात असे आपण मानले तर इकडे त्या वेळी घड्याळांत बाराचे ठोके पडतील. म्हणजे सूर्योदयच १२ वाजतां होतो! इराकांतहि तीच पद्धति असल्याने 'इंग्रजी घड्याळ' का 'इराणी घड्याळ?' असा प्रश्न केव्हांहि विचारावा लागतो. इराकांत आरबी वेळ पुष्कळठिकाणी मानतात तसे इराणाचे नाही. मुंबईचा जसा घड्याळाचा वाद आहे, तसाच हा समजावा. मुंबईस फरक सुमारे ४० मिनिटांचा असतो तर हा सहा तासांचा आहे इतकेंच! आपण घटिकामापन सूर्योदयापासून करतो, तशापैकीच घड्याळाचे तास सूर्योदयापासून मोजण्याची ही रीत आहे. विशेष आश्चर्य करण्यासारखी गोष्ट नव्हे!

## फ्रेंच कट

मुसलमान म्हटला की त्याला दाढी हवी. ही समजूत इराणांत पार बदलली आहे. धर्मोपदेशक आणि कचित् एखादा इसम दाढीवाला आढळतो. बाकी सर्वांना 'नित्यश्मश्रू' अभिमत असलेली दिसते! मिशी कर्तनांत 'फ्रेंच कट' म्हणून एक प्रकार फॅशनचे जनक मानतात. त्याचा प्रसार इराणांत पुष्कळ झालेला आहे असे स्पष्ट दिसून येतें. अद्य-रोष्ट्राच्या सीमेतच मिशांना ठेवणें हा मुख्य नियम 'फ्रेंच कटा'चा आहे. बहुधा मिशांचे माप या मताचे लोक नाकाच्या हंदावरून ठरवितात. नाकाच्या हंदाइतक्या मिशा असल्यास प्रत्यवाय नाही. त्यांची किमान मर्यादाहि नाकांतील मधल्या पडद्याच्या जाडीइतकी आहे. अशा पद्धतीचा अवलंब इराण्यांनी केला, यावरून फ्रेंचाचा वर्चस्व येथें किती आहे तें कळून येईल. सुगंधी द्रव्यांतहि फ्रान्समधील दुकानदारांनाच प्राधान्य असल्याने फ्रेंच अत्तरे, लव्हेंडर वगैरे केशभूषेचें साहित्य पुष्कळच खपतें. सर्वच बाबतींत फ्रेंचांचे अनुकरण इराण्यांनी केले आहे असे म्हणतां येते.

इराणांत फ्रेंच संस्कृतीचा, चालरीतीचा, आणि भाषेचा पगडा अत्यंत आहे. याचें कारण नेपोलियनच्या कालापर्यंत जाऊन मिळतें. नेपोलियनच्या अनेक महत्त्वाकांक्षांपैकी हिबुस्थानाला येणें-नव्हे जिकणे-ही एक महत्त्वाकांक्षा होती. आणि ती पुरी करण्यासाठी त्याने इराणी शाहाशी संबंध लावण्याकीरतां बक्रील पाठविले होते. त्यामुळे किंवा फ्रेंच मिशनच्यांच्या प्रयत्नामुळे बोनापार्टचें नांव सर्वतोमुखी आहे. इतकेच नव्हे तर नेपोलियनच्या आयुष्यकामांतील महत्त्वाचे प्रसंग दाखविणारी चित्रे सर्वत्र पसरलेली आहेत. देवादिकांची चित्रें विकतात तशीं इकडे इराणांत नेपोलियनचीच चित्रे फार आढळतात! इराणांतील तरुण पिढा बहुधा फ्रान्समध्येच शिकलेली असून इंग्रजांपेक्षा फ्रेंच भाषेशांच निकट संबंध असतो.

फारसी भाषा संस्कृतीशी बरीच जुळते! आरबी-पेक्षा ती बोलण्यास आणि समजण्यास सोपी आहे. कानडी प्रांतांत हेल काढून बोलण्याची रीत आहे, तशीच इराणांत सर्वत्र आढळेल. तेहेरानमध्येच नव्हे, तर इराणांत सर्वत्र फारसी, तुर्की, रूसी किंवा फ्रेंच यांपैकी तीन भाषा जाणणारे लोक दिसून येतात. आरबीहि कित्येक बोलू शकतात. पण निदान तीन भाषा बोलतां येणारे लोक आपल्याकडे किती आहेत? साधा अशिक्षित म्हणजे लिहितां वाचतां न येणारा मनुष्य असला तरी तो तीन भाषा बोलू शकतो हें पाहून आश्चर्य वाटतें.

घोड्याच्या ट्रॅमगाड्या, मोटार बस आणि घोड्याच्या बग्या हीं मुख्य वाहतुकीचीं साधने तेहेरानमध्ये आहेत. शहरांतील रस्ते रुंद असून जागोजाग शहरसुधराईसाठी चाललेली खटपट दृष्टीस पडते. डोंगराच्या पायथ्याला ही राजनगरी वसली असून रस्त्यांतून बर्फाच्छादित गिरिभाग दिसतो. इतकेंच नव्हे तर इराणांतील एलबुर्झ पर्वतांतील अत्युच्च शिखर 'दिमाबांद' हे १९००० फूट उंचीचे असल्याने ते

तेहेरानमधून दिसते. आकाशांतील मेघमाला वरचेवर निरनिराळें स्वरूप धारण करीत असल्याकारणाने कधी अत्यंत थंड वारे सुटून हिमवृष्टि होते, केव्हां स्वच्छ सूर्यप्रकाश असतो, केव्हां केव्हां पावसाळ्याची आठवण करून देणारी क्षिमक्षिमहि चालू असते. असे सर्व प्रकार १।२ तासांच्या अवधीत घडून येतात त्यामुळे निसर्गाच्या कर्तृत्वा कार्य-कस या प्रांतां अत्यंत अनिश्चित असावा असे वाटते !

## चौदावें मराठी साहित्यसंमेलन

### बेळगांव येथील अधिवेशन

#### अध्यक्षांचें भाषण

अध्यक्ष प्रो. शिवराम महादेव परांजपे यांनी आपल्या भाषणांत प्रथम संमेलनाचा पूर्वतिहास सांगितला. १८८५ साली पुण्यास न्या. रानडेप्रभृति मंडळींनी पहिले संमेलन भरविलें. न्या. रानडे यांनी अनेक राष्ट्रसंवर्धक गोष्टांचा उपक्रम केला. त्यांपैकीच संमेलन ही एक गोष्ट होय. दुसरे संमेलन १९०६ मध्ये सातान्यास व तिसरे पुनः पुण्यास भरले. या वेळी संमेलनाला एकसूत्रवद्धतेचे नियंत्रण असावें म्हणून साहित्यपरिषद ही मध्यवर्ती स्वरूपाची कायमची संस्था स्थापण्यांत आली. १९१२ साली अकोला येथील संमेलनांत साहित्यपरिषदेची पुनर्घटना करण्यांत आली. १९१७ साली इंदूर मुक्तामी भरलेल्या संमेलनप्रसंगी श्रीमंत सवाई तुकोजीराव होळकर यांजकडून दहा हजार रु.ची मदत परिषदेस मिळाली. तेव्हांपासून ती सुप्रतिष्ठित झाली. हल्ली संस्थेमार्फत महाराष्ट्र साहित्यपत्रिका हे त्रैमासिक मुखपत्र श्री. ना. गो. चाफेकर यांच्या संपादकत्वाखाली निघते. याप्रमाणे त्रोटक वृत्तांत सांगून अध्यक्षांनी त्याचें पुढीप्रमाणें समालोचन केले.

“आजपर्यंत भरलेल्या संमेलनांपैकी पहिलें आणि दुसरे यांच्या दरम्यानचे वीस वर्षांचे अंतर सोडून दिलें तर १९०६ पासून १९०९ पर्यंतची संमेलने नियमितपणें भरत गेली. पण याच्या पुढील सतरा वर्षांच्या अवधिमध्ये ही संमेलने भरविण्याच्या बाबतींत अतिशय अनिश्चितपणा उत्पन्न झाल्याचें आढळून येतें. कदाचित् १९०९ सालापासून महाराष्ट्रांत जी एक विलक्षण राजकीय परिस्थिति उत्पन्न झालेली होती त्याचाही असा हा परिणाम झाला असेल. १९२६ पासून आतां फिरून ही संमेलने सालोसाल नियमितपणें भरूं लागली आहेत.

संमेलनांच्या एकंदर तेरा स्थळांपैकी पुण्याने पांच वेळां, मुंबईने दोन वेळां आणि बडोद्याने दोन वेळां ही संमेलने भरविली आहेत. मराठी भाषा बोलणाऱ्या संस्थानांच्या दृष्टीने पाहिले, तर बडोदे, इंदूर आणि ग्वाल्हेर या संस्थानांनी ही संमेलने बोलवण्यांत भाग घेतला, आणि पूर्वीच्या पेशवाईच्या वेळच्या राजकारणांतील मराठा कॉन्फिडरसीप्रमाणे हल्लींच्याहि या वाङ्मयविषयक मराठा कॉन्फिडरसीमधील आपापली कर्तव्ये करण्याला ही प्रमुख संस्थानें आज पुढें येत आहेत, ही गोष्ट अभिनंदनीय आहे आणि अकोल्याने या संमेलनाला एकदां आपल्या घरी प्रेमाचें आमंत्रण देऊन वऱ्हाडचे महाराष्ट्राशी असलेले आपले जुने जिव्हाळ्याचे नातें प्रस्थापित केले आहे. या बहुभावाबद्दल वऱ्हाडच्या संबंधानें कोणाला अभिमान वाटणार नाही !

या तेरा संमेलनांचा मुख्य हेतु मराठी भाषेची अभिवृद्धि करणे हाच होय. आपल्या भाषाभिवृद्धीचे निरनिराळ्या लोकांकडून वैयक्तिक प्रयत्न चाललेलेच असतात, परंतु त्या भिन्नभिन्न प्रयत्नांचे एकीकरण व्हावें, त्यांच्यांत एकसूत्रीपणा उत्पन्न व्हावा आणि त्यांना हल्लींच्या आपल्या राष्ट्रीय आकांक्षांच्या दृष्टीने सुसंघटित स्वरूप यावें, हाच मुख्यत्वेकरून असलीं सामुदायिक संमेलने भरविण्यांतील मुख्य हेतु असतो. आतां भाषाभिवृद्धि हाच जर मुख्य हेतु असेल, तर ती भाषेची अभिवृद्धि दोन प्रकारांनीं होत असते हें उघड आहे. ते दोन प्रकार म्हणजे एक नैसर्गिक व दुसरा कृत्रिम. यांत नैसर्गिक प्रकार हाच खरा महत्त्वाचा होय; आणि कृत्रिम प्रकार हे फक्त त्या निसर्गाला केवळ मदत करण्याकरितां म्हणूनच उपयोजावयाचे असतात.

### भाषाभिवृद्धीची साधने

व्यवहार आणि विचारविनिमय हे हेतू सिद्धीस नेण्याकरिता पृथ्वीच्या पाठीवर आतांपर्यंत किती भाषा निर्माण झाल्या असतील आणि किती लयाला गेल्या असतील, याचा कोणत्याहि इतिहासाला आणि कोणत्याहि प्राचीन आंकडेशास्त्राला अद्यापि पत्ता लागलेला नाही. तरी माझी भाषा तेवढी देवभाषा आहे अशी लोक आपल्या भाषेबद्दल प्रौढी मिरवू लागतात. ते आपल्या भाषेला मातृभाषा असं नांव देऊन तिला मातृवत् पूज्य मानू लागतात. अशा स्वतःच्या भाषेबद्दल स्वाभिमानमूलक कल्पना त्यांच्या डोक्यांत प्रसव पावू लागतात. त्या भाषेची अभिवृद्धि कशी होईल, याच्याबद्दल त्यांच्या मनांत सहजच पुढे विचार उत्पन्न होऊन लागतात. पण कोणत्याहि भाषेची अभिवृद्धि कशी होईल, या प्रश्नाबद्दलचं अगदी पहिले आणि अगदी साधे उत्तर असं आहे की, जितके त्या भाषेचे बोलणारे जास्त, तितकी त्या भाषेची अभिवृद्धि जास्त. म्हणजे थोडक्यांत सांगायचाचं झालं, तर भाषेची अभिवृद्धि ही त्या भाषेतील लोकसंख्येवरून अजमावली जाते. पण अशा लोकांची संख्या वाढणं हें देखील फिरून थोड्याबहुत अंशाने निसर्गावरच अवलंबून रहातं. राज्याभिवृद्धीनेहि पुकळ वेळां भाषाभिवृद्धि होत असते. रोमन लोकांच्या प्रजासत्तात्मक राज्यांतील आणि साम्राज्यांतील योद्धे जिकडे जिकडे प्रांत काबीज करीत गेले, तिकडे तिकडे त्यांची लॅटिन भाषा त्यांच्या पाठीमागून गेली, आणि युरोप खंडांतील बहुतेक देशांतील सुप्रबुद्ध लोकांमध्ये थोड्या शतकांपूर्वी त्याच लॅटिन भाषेचा जिकडे तिकडे अत्यंत प्रसार झालेला होता. हल्लींच्या इंग्लिश भाषेचीहि तशीच गोष्ट झालेली आहे. आपल्या मराठी भाषेचीच गोष्ट आपण घेतली तर तेथेहि आपल्याला वरील सिद्धांताचं प्रत्यंतर दृष्टोत्पत्तीस येतं. आज मद्रासेतील तंजावरांत, गुजराथेतील बडोद्यांत, गोंडवनांतील नागपुरांत आणि उत्तर-हिंदुस्थानांतील धार, देवास, इंदूर, ग्वाल्हेर, सागर, झांशी इत्यादि ठिकाणी जी मराठी भाषा बोलली जात आहे, त्याचं कारण काय! एक वेळ अशी होती की, ज्या वेळीं खुद्द मद्रास-सरकारचे आणि दक्षिण-हिंदुस्थानांतील इतरहि कित्येक संस्थानांचे जमाखर्ची हिशेब मराठीमध्ये ठेवले जात असत. या सर्व ठिकाणी पूर्वीच्या शूर मराठे शिपायांनी आणि सरदारांनी आपली मराठी राज्ये स्थापन केली, म्हणूनच तेथें मराठी भाषा बोलली जात आहे.

आपल्या मराठी भाषेनें वर सांगितल्याप्रमाणें जसे कांहीं नवीन प्रांत काबीज केले आहेत, त्याचप्रमाणें

तिनें आपल्या ताब्यांतील कांहीं जुने प्रांत आपल्या हातून घालविल्याचीहि कांहीं उदाहरणें आहेत. इंग्रजी भाषेने आपल्या मराठी भाषेच्या हद्दीमध्ये केलेलें अतिक्रमण तर महशूरच आहे. पण त्या-शिवाय हल्ली दक्षिण-हैद्राबाद येथे मुसलमानी अमदानी चाल आहे, तो मूळचा बहुतेक प्रांत आपल्या मराठी भाषेच्या अमलाखालील होय. वेरूळचीं लेणी, दौलताबादचा किल्ला, देवगिरीच्या राजांचें राज्य, प्रतिष्ठान शहर आणि त्या बाजूचा गोदावरी नदीच्या किनाऱ्यावरील बराच मोठा भाग, या सर्व प्रदेशांतून पूर्वी एकदां आपली मराठी भाषाच बोलली जात होती. महानुभाव पंथाचे पूर्वीचे वाङ्मय, ज्ञानेश्वरमहाराजांची ज्ञानेश्वरी, श्रीएकनाथ-महाराजांचें एकनाथी भागवत व इतर अनेक ग्रंथ या गोष्टींची खण म्हणून अद्यापिहि तेथील अवशेष कायम आहेत. तसेच गोव्याचा प्रांत हेंहि अशाच प्रकारचे दुसरें एक उदाहरण होय. गोवे हा मराठ्यांचा मुलूख, आणि गोव्यांतील भाषा ही मराठी भाषा. पण तेथे आज पोर्तुगीज भाषेनें आपले डोके खुपसले आहे. तरी पण या दोनहि प्रांतांमध्ये परकीय भाषेला न जुमानतां आपली मराठी भाषा बराच टिकाव धरून राहिली आहे, ही मोठ्या समाधानाची गोष्ट आहे.

### शिक्षणाचा प्रसार

राज्यप्रसागाचा हा मार्ग सध्या तरी निदान आपल्या मराठी भाषेच्या प्रसाराला मोकळा नाही. अशा स्थितीत शिक्षणाचा प्रसार हा एक निरुपद्रवी उपाय होय. मुंबई इलाख्यांतील एकंदर सुमारे अडीच-पावणेतीन कोटी लोकसंख्येपैकी मराठी भाषा बोलणारे लोक जवळ-जवळ एक कोटी निघतील. तरी यांतील सर्वच लोक मराठी भाषेच्या अभिवृद्धीला किंवा मराठी वाङ्मयाच्या वाढीला मदत करण्याला लायक आहेत असे नाही. एक कोटी ही संख्यादेखील कांहीं थोडकी नाही. पण यापैकी सुशिक्षित किंवा निदान साक्षर तरी किती आहेत! यांचे प्रमाण शेकडा आठदहाच्या आतच पडतें. हें प्रमाण आपण वाढविलें पाहिजे.

हल्लींच्या आपल्या मराठी भाषेच्या उत्क्रांतीकडे आपण पाहिलें, तर आपल्याला असं आढळून येतं की, इतर भाषांतील चांगले वाङ्मय आपल्या मराठी भाषेमध्ये आणण्याचेच अजून आपले प्रयत्न चाललेले आहेत. पण आपलें मराठी वाङ्मय लोकांनीं आपल्या भाषांतून भाषांतरित करून घ्यावें, अशी लालसा इतरांच्या मनांत उत्पन्न होईल, इतक्या दर्जाचे वाङ्मय अजून आपण आपल्यामध्ये उत्पन्न करण्याला समर्थ झालेलें नाही. संस्कृत भाषेतील ग्रंथ

पाहिले, तर ते आपल्या पूर्वजांनीं दुसऱ्या कोणत्या भाषांतून भाषांतरित करून घेतले असतील, असे दिसत नाहीं. ज्योतिष, गणित वगैरेसारखे कदाचित् कांही विषय कांहीं विशिष्ट वावर्तीपुरते बगळले असतां बाकीची आपल्या आर्यांची ग्रंथरचना स्वयंस्फूर्तिमूलकच असली पाहिजे असें दिसते. पण बाकीच्या अर्वाचीन भाषांची तशी गोष्ट मुळीच नाही. हल्लींच्या ज्या इंग्रजी भाषेवर सूर्य कर्षाच मावळत नाही त्या इंग्रजी भाषेतीलहि पुष्कळ पुस्तके ग्रीक, लॅटिन, फ्रेंच, जर्मन, रशियन, संस्कृत, पाली, इजिप्शन, पर्शियन वगैरे भाषांतून भाषांतरित करून घेतलेली आहेत व फ्रेंच, जर्मन वगैरे इतर अर्वाचीन भाषांचीहि अशीच स्थिति आहे. आणि याच सार्वत्रिक क्रमाचे आपण मराठीमध्येहि अनुकरण चालविलेले असून संस्कृत, पर्शियन, इंग्लिश, फ्रेंच वगैरे भाषांतील चांगले ग्रंथ आपण मराठी वाचकांपुढें सादर करीत आहों. हा कम कांही दृष्टांत आहे असें नाही. जें चांगलं असेल, ते दुसऱ्यापासूनहि अवश्य घ्यावें. पण आपली मराठीच्या अभिवृद्धीची महत्त्वाकांक्षा एवढ्यानेच परितृप्त होतां कामा नये. आपल्या भाषेमध्ये आपण असं उत्कृष्ट वाङ्मय निर्माण केलं पाहिजे की, त्या वाङ्मयांतील सुंदर आणि प्रतिभासंपन्न पुस्तकांचें आपल्या भाषेत आपण भाषांतर केव्हां करून घेऊ, अशी इतर भाषा बोलणारांच्या मनांत पिपासा उत्पन्न होऊन त्यांनी त्याकरितां आपापल्या भाषांतून

टॅन्क्लेशन सोसायट्या स्थापन केल्या पाहिजेत. बंगाल्यांतील बंकिमचंद्र, रवींद्रनाथ टागोर वगैरेसारख्या लेखकांनीं आपल्या बंगाली भाषेला अशा उच्च दर्जावर आणून ठेविलें आहे, व त्यामुळें त्यांचीं इतर भाषांतून भाषांतरे झालेली आहेत. त्याचप्रमाणे तुळशीदास, कबीर, मिराबाई इत्यादि हिंदी कवींनाहि आपलीं हिंदीमधील काव्ये हिंदुस्थानांतील सर्व भाषांतील लोकांना प्रिय होतील, इतक्या उत्कृष्टतेला नेऊन पोचविलेली आहेत. तितक्या स्पृहणीय स्थानाप्रत मी आपल्यांतील ग्रंथांना केव्हां नेऊन ठेवीन, अशी मराठी प्रतिभेला रात्रंदिवस तळमळ लागून राहिली पाहिजे. ”

यानंतर हिंदी, बंगाली, गुजराथी, सिंधी इ. संस्कृतोत्पन्न भाषा देवनागरी लिपीमध्ये लिहिण्याच्या प्रचार झाल्यास सर्वांचाच फायदा होईल या दृष्टीने नागरी प्रचारणी सभेच्या प्रयत्नांना या भाषांपैकीं प्रत्येक भाषेच्या अभिमान्यांनी उत्तेजन देणें अवश्य आहे असें अध्यक्षांनी सांगितलें. उर्दूहि हल्लीं रोमन लिपीमध्ये प्रचलित करण्याचा सरकारचा प्रयत्न चालू आहे. त्याऐवजीं उर्दू देवनागरी लिपीतच लिहावी असें अध्यक्षांनीं आपले मत प्रदर्शित केले. “आपल्या देशांतील अनेक भाषा निरनिराळ्या लोकांना समजून लागणे या गोष्टीत राष्ट्रीय हितदृष्टि आहे. यांत एक भाषा दुसरीवर आक्रमण करीत आहे अशा तऱ्हेचा गैरसमज करून घेणें चुकीचें आहे” असें अध्यक्षांनी बजावले.

## आतां ही चळवळ नेटानें करा

बाडोलीची सारावाढ सरकारनें जितके आहे वेढे घेत व कुठ्या मनानें कमी केली तितके सत्याग्रहाचे सामर्थ्य लोकांपुढें अधिक स्पष्ट झाले. कारण सरकारने मनांतून नको असतांना, अपरिहार्य म्हणून एखादी गोष्ट केली म्हणजे ती करण्यांत स्वतःच्या प्रवृत्तीपेक्षां दुसऱ्यानें उत्पन्न केलेली अडचण हीच अधिक प्रेरक आहे असें स्पष्ट दिसून येतें. सरकारचे मन खुलें असते तर, दे. वल्लभभाई यांनी आपल्या मुलाखतींत म्हटल्याप्रमाणें, आपल्या अधिकाऱ्यांच्या चुकीनें बाडोलीच्या शेतकऱ्यांस त्रास सोसावा लागला यावद्दल सरकारनें दिलगिरी प्रदर्शित केली असती. पण जेथे नुसती दिलगिरी प्रदर्शित करण्याचा खुलेपणा नाही तेथें चुकलेल्या अधिकाऱ्यांना शासन अगर समज देण्याची गोष्ट दूरच राहिली. चूक करणें हें एकपटीनें गर्हणीय असलें तर त्या चुकीचें बेगुमान-

पणे समर्थन करणें हें शतपटीनें गर्हणीय होय. आणि असेच समर्थन सरकारां रेव्हेन्यू अधिकाऱ्यांपासून गव्हर्नरांपर्यंत सर्वांनी केलें. बाडोलीची आकारणी बरोबर आहे इतकेंच नव्हे तर उदारपणाची आहे असें हे अधिकारी दडपून सांगत होते व त्यांचीच री डोळ मिटून रेव्हेन्यू मंत्र व गव्हर्नर ओढीत होते. ही चुकीची आकारणी जबरदस्तीनें वसूल करण्याचा प्रयत्न करून व पुढें चौकशी कमिटी नेमतांनाहि ही चुकीची वाढ अगोदर सरकारच्या खजिन्यांत भरली गेली पाहिजे असा आग्रह धरून सरकारनें एका मूळ चुकीवर अनेक चुक्यांचा हटवादीपणाने डोलारा रचला. बाडोली चौकशी कमिटीतील सरकारच्याच अधिकाऱ्यांनीं या डोलार्याचा पाया काढून घेतला असला तरी हा डळमळीत डोलारा आपल्या अधिकाराच्या जोरावर कायम ठेवण्याचा सरकारचा इरादा आहे.



आकारणी करतांना माहिती गोळा करण्यांत चुका कशा होतात हें चौकशी कमिटीनें स्पष्ट दाखविलें असलें तरी लँड रेव्हेंयू कोडाला धक्का न लावण्याची खबरदारी घेतली आहे. लँ. रे. कोडाच्या १०७ कलमान्वये साराआकारणी करण्याचे कामांत खंडाचा आधार घेणे कायदेशीर आहे; मात्र हा आधार घेतांना खरा खंड शोधून काढणे हें काम सावधगिरीने व बारकाईने केले पाहिजे, तसें जयकर व अंडरसन या अधिकाऱ्यांनीं बिलकुल केलें नाहीं येवढेंच कमिटीचें म्हणणें. म्हणजे बाडौलींत वल्लभभाईंनी उत्पन्न केलेल्या अडवणुकीचा तात्पुरता निर्वाह करावा पण लँड रेव्हेंयू कोडाच्या पुनर्घटनेबद्दल चाललेल्या चळवळीस यात्किंचित्ही आधार सांपडूं नये अशी चौकशी कमिटीनें खबरदारी घेतली. त्यांतहि पुनः कमिटीचा हा अर्थ निकाल सरकारनें सर्वस्वी मान्य केला असता तर बाडौलीचा फायदा इतरांना थोडाबहुत मिळाला असता. खंडाचे आंकडे अविश्वसनीय असतात, त्यांतून खरा खंड किती हें शोधून काढणे कठीण असतें येवढी गोष्ट सरकारनें मान्य केली असती तरी इतर ठिकाणी याच रेव्हेंयू खात्यांतील अधिकाऱ्यांकडून झालेल्या अशाच तऱ्हेच्या चुका सरकारच्या पदरांत बाडौली रिपोर्टाच्या आधारे घालण्यास लोकांना मार्ग राहिला असता. पण सरकारनें फक्त साराकमी करण्याची कमिटीची सूचना तेवढी स्वीकारली. चौकशी कमिटीने या निर्णयाला जोडलेली कारणपरंपरा मात्र स्वीकारली नाहीं. सारांश, कमिटीनें अर्थ निकाल दिला व सरकारनें त्यांतला चतकोर स्वीकारला ! कारणपरंपरा न स्वीकारतां निकाल तेवढा स्वीकारणें असली शक्य इतरांस इभ्रतनिष्ठाशिवाय दुसऱ्या कोणास सुचवायाची नाहीं व सुचली तरी निर्ढावलेल्या निलेज्जपणाशिवाय ती कोणाला पुढें करावीशी वाटणार नाहीं. सरकारच्या चुक्या सप्रमाण पदरांत घातल्या तरीहि त्या मान्य करावयास सरकार तयार नाहीं. फक्त बाडौलीतील सत्याग्रहाचा ससेमिरा आपल्या मागचा सुटावा येवढ्यासाठीं सारावसुलीचे कांढी रुपये कमी करून तेवढ्या हिरण्य-प्रायश्चित्तावर सरकार या प्रकरणांतून मोकळें होऊ पाहात आहे.

पण सरकारला असें निसट्टे देणें अगर न देणें हें लोकांच्या यापुढील चळवळीवर अवलंबून आहे. बाडौलीची सारावाढ बाजूला सारली गेली येवढ्यावर वल्लभभाईंची वैयक्तिक जबाबदारी संपली याबद्दल त्यांना समाधान व्यक्त केलें आहे. पण सर्व मुंबई इलाख्यांतील शेतकरी बाडौलीच्या लढ्याकडे आत्मीय भावनेच्या उत्सुकतेने पाहतात

होते व सर्व ठिकाणचे शेतकऱ्यांचे हितचिंतक बाडौलीच्या लढ्याला पाठिंबा देत होते ते या दृष्टीनें कीं बाडौलीच्या प्रश्नाबरोबर आपलाहि प्रश्न सुटेल. वल्लभभाईंनी हा लढा मर्यादित प्रश्नावर चालविला असेल. पण लोक त्या लढ्याकडे सरकारी सारावाढीच्या धोरणाची परीक्षा करणारा लढा या व्यापक दृष्टीनेंच पाहता होते. वल्लभभाई हे मर्यादित स्वरूपाच्या लढ्यामध्ये पूर्ण गडून गेले असल्यामुळे त्यांना हा व्यापक प्रश्न चौकशीच्या निर्णयानंतर आपोआप उत्पन्न झाला असें वाटत आहे. पण वस्तुतः तो पूर्वीच उत्पन्न झाला होता व तो बाडौलीच्या उदाहरणानें सुटेल अशी लोकांची अपेक्षा होती. आणि तशा तऱ्हेचा अंशतः कमिटीचा निर्णय झाला असतांहि सरकारनें तो मान्य केला नाहीं. अर्थात् जमीनमहसुलाच्या धोरणांत आमूलग्र बदल घडवून आणावयाचा असेल तर लोकांनीं बाडौलीवर अवलंबून न राहतां आणखी चळवळ व आणखी असेच सत्याग्रह केले पाहिजेत असेंच सरकार पर्यायानें लोकांना एका प्रकारचें आव्हानच करीत आहे. वल्लभभाईंची मर्यादित जबाबदारी संपली. पण त्याबरोबरच साराआकारणीच्या व्यापक प्रश्नावर पूर्वीपासून प्रयत्न करणाऱ्यांची जबाबदारी मात्र द्विगुणित झाली आहे. नुसत्या एका सत्याग्रहानें भागावयाचें नाहीं, असे सत्याग्रह अनेक ठिकाणीं किंवा प्रत्येक ठिकाणीं झाले तरच सरकारच्या रेव्हेंयू खात्याची अधिकारमदानें कणखर बनलेली व इभ्रतनिष्ठेनें आवळलेली गांठ सुटेल, एरवीं सुटावयाची नाहीं असाच सरकारच्या बाडौलीसंबंधाच्या ठरावाचा अर्थ आहे. आणि म्हणूनच यापुढे बाडौलीच्या धर्तावर इतर ठिकाणीं सत्याग्रहाची चळवळ करावी लागली तर त्याची जबाबदारी महात्मा गांधींच्या सत्याग्रहतत्त्व-प्रसारकांवर न राहतां ती सर्वस्वी सरकारावर राहिल असे नेमस्त मताची वृत्तपत्रेहि स्पष्टपणें सांगत आहेत.

गेल्या वर्षी मुंबई काँग्रेसलांत सरकारनें लँड रेव्हेंयू बिल आणलें होते व त्यांत साराआकारणीचा खंड हा पाया असावा हें निश्चित करून खंडाच्या रकमेच्या निम्न्या रकमेइतका सारा आकारण्याचा सरकारचा हक्क पक्का कायदेशीर करून टाकण्याचा घाट घातला होता. त्या वेळी शेतकऱ्यांनीं जोराची चळवळ करून सरकारला हें बिल तहकूब ठेवावयास लावले. त्याबरोबरच जमिनीच्या तुकड्यांच्या बिलासंबंधानें चळवळ झाली व नेंदि बिल सरकारला तहकूब ठेवावे लागले. या चळवळीची उचल मुख्यतः महाराष्ट्रांतच झाली व शेतकऱ्यांच्या भाकरीचा प्रश्न जातिभेदातीत असल्यामुळे महाराष्ट्रांतील



ज्ञातिनिष्ठ पक्षहि या चळवळींत प्रामुख्याने सामील झाले होते. याचा परिणाम पुण्यांतील शेतकरी परिषदेत व कौन्सिल हॉलपर्यंत गेलेल्या शेतकऱ्यांच्या मिरवणुकांत दिसून आला. लॅंड रेव्हेंयु विल सरकारने तहकूब ठेवले तरी जुन्या सारावाडीच्या पद्धतीने सर्वत्र सारावाढ करून ठेवून, लॅंड रेव्हेंयु बिलांत लोकपक्षाने कांहीं दुरुस्त्या केल्या तरी त्या तीस वर्षेपर्यंत, म्हणजे पुढील पाहणी होईपर्यंत, निरुपयोगी व्हाव्या असे सरकारने धोरण वांधले व कायदे-कौन्सिलांतील दोनदां पास झालेल्या ठरावांस न जुमानतां एकंदर छत्तीस तालुक्यांत फेरपाहणी करून साऱ्याची वाढ केली. आणि अशीच सर्व इलाख्यांत क्रमाक्रमाने फेरपाहणी करून रेव्हेंयु खाल्याचे दरवाजे कायदेमंडळाला हात घालतां येऊं नये अशा रीतीने तीस वर्षे बंद करून ठेवण्याचे सरकारचे धोरण उघड दिसत आहे. लॅंड रेव्हेंयु विल मागे घेण्यास लावल्यावर शेतकऱ्यांच्या चळवळीचा रोख सारावाडीच्या धोरणाला पायबंद कसा बसेल या प्रश्नाकडे वळला व बाडोलीचा लढा याच सुमारास सुरू झाल्याने या चळवळीतील लोकांचे लक्ष बाडोलीच्या लढ्याने वेधून घेतले. बाडोलीचे सत्याग्रही हा सार्वत्रिक प्रश्न सोडवीत आहेत अशा भावनेनेच या चळवळीतील सर्व पक्षाच्या मंडळानी बाडोलीच्या चळवळीची लोकांना माहिती देणे, त्या चळवळीचे अभिनंदन करणे व तिला एकमुखी पाठिंबा देऊन मदत करणे अशा प्रकारचा उद्योग केला.

पण बाडोलीने हा सार्वत्रिक प्रश्न सुटला नाही इतकेच नव्हे, तर असे सत्याग्रह व तदनुषंगिक चळवळ पुढे चालविल्याशिवाय शेतकऱ्यांच्या मानेभोवती आवळलेला रेव्हेंयु खाल्याचा फांस सुटणार नाही असेच सरकारी ठराव स्पष्ट सांगत आहे. जॉईंट पार्लमेटरी कमिटीच्या सुचनेनुसार लॅंड रेव्हेंयु कोडाची पुनर्घटना करावी यासंबंधी कौन्सिलांतून ठराव आणण्याचा उपक्रम महाराष्ट्रांतूनच झाला. यासाठी लॅंड रेव्हेंयु कमिटी नाशिकचे श्री. रामभाऊ प्रधान यांच्या ठरावामुळे नेमली गेली. कमिटीतहि महाराष्ट्रांतील सर्व जातीच्या कौन्सिल-सभासदांनी लोकपक्षाची बाजू मांडली. कमिटीचा निकाल धुडकावून लावून सरकारने आपले जुनेच धोरण कायम करण्याच्या इराद्याने आणलेले लॅंड रेव्हेंयु बिल परत घेण्यास लावण्याच्या यशस्वी चळवळीची उठावणीहि मुख्यतः महाराष्ट्रांतच झाली. सरकारने विल तहकूब ठेवल्यामुळे व बाडोलीच्या प्रयोगाने लक्ष वेधलेले असल्यामुळे जर्मनमहसुलाच्या सरकारी धोरणांतच आमूलाग्र फरक घडवून आणण्याची चळवळ थोडीशी मागे पडली होती. बाडोलीच्या निकालाने व त्यावरील

सरकारी ठरावाने हा प्रश्न पुनः उपस्थित केला आहे. यासाठी यापुढे यासंबंधांत शेतकरी व त्यांचे कैवरी अगर हितचिंतक यांना कराव्या लागणाऱ्या चळवळीचे थोडेसे दिग्दर्शन आम्ही गेल्या अंकी केले होते. बाडोलीची नुसती सारावाढ कमी करणे म्हणजे केवळ तात्पुरता व वरवरचा उपाय होय. त्यायोगे सर्व इलाख्यांतील शेतकऱ्यांतील असंतोष नाहींसा होणार नसून उलट वाढणार आहे. जमिनीवर जो निवळ नफा उरतो त्याचा हिशेब करून त्यावर सारा-आकारणी करावी अशी लोकांची पहिल्यापासून मागणी आहे. त्यावर सरकारी अधिकारी असा आक्षेप घेत असत की निवळ नफ्याचा हिशेब करणे हे फार किचकट व अवघड काम आहे व असा स्वतंत्र हिशेब करण्यापेक्षा खंडाच्या रकमेवरून नफ्याचा अंदाज करणे सुलभ आहे. पण बाडोली-चौकशीच्या रिपोर्टानंतर ही सबब सरकारला पुढे करता यावयाची नाही. कारण खरे व विश्वसनीय खंडाचे आंकडे मिळविणे किती दुर्घट आहे हे या रिपोर्टाने दाखविले आहे. अर्थात् जो मार्ग सोपा म्हणून सरकार म्हणत होते तो तसा सोपा नाही हे सिद्ध झाल्यावर, 'निवळ नफ्यावरून साऱ्याची आकारणी करा' या लोकांच्या मागणीला दुजोराच मिळत आहे.

अविश्वसनीय अशा खंडाच्या आधाराला सरकारी अधिकारी इतके कां महत्त्व देतात याचे मूळ कारण निराळे आहे. शेतीच्या निवळ नफ्यावर कर-आकारणी केली तर खातेदार हा शेतजमिनीचा मालक मानावा लागतो. जमिनीवरील रयतेची मालकी दर्शविणाऱ्या सर्व शब्द-योजना व पद्धति बाजूस सारून सरकारची मालकी दर्शविणाऱ्या योजना सरकारला रूढ करावयाच्या आहेत. यासाठीच खंडाला अविश्वसनीय ठरविणारा बाडोलीचा रिपोर्ट सरकार सर्वस्वी स्वीकारण्यास तयार नाही. बाडोलीने सत्याग्रह करून आपल्यापुरती सारावाढ वांचविली. पण शेतकरी हा जमिनीचा मालक, सारा आकारावयाचा तो निवळ नफ्यावर, आणि त्यांतहि सरकारने पंचवीस टक्क्यांपेक्षा अधिक आकारणी करावयाची नाही ही तत्वे सरकारच्या गळीं उतरवावयाचीं असतील तर मोठ्या प्रमाणावर चळवळ व्हावयास पाहिजे. या बाबतीतील लोकक्षोभाचे विराट स्वरूप सरकारपुढे उभे करण्याची पहिली पायरी म्हणजे सभा, परिषदा, ठराव व हजारो सद्यांचे अर्ज यांचेद्वारा मतप्रदर्शन ही होय. हल्ली ज्या ज्या तालुक्यांत सारावाढ झाली आहे तेथे बाडोलीप्रमाणे ज्या चुक्या झाल्या असतील त्या दुरुस्त करण्याकरितां चौकशी करणे, नव्या पाहणीची कामे तहकूब ठेवणे व वर निर्दिष्ट केलेल्या तत्त्वानु-

सार लँड रेव्हेंयु कोडाची पुनर्घटना होईपर्यंत कोठेही फेरपाहणी व वाढ न करणें या तीन मागण्या या ठरावांतून व अर्जांतून असाव्या. आणि या मागण्या सरकार मान्य करणार नाही तर त्याचा अर्थ सरकार लोकांना सत्याग्रहास प्रवृत्त करीत आहे असाच होईल हेंहि या सभांतून, ठरावांतून व अर्जांतून सरकारला बजावावें.

पण ही केवळ पहिली पायरी आहे. या सभा, ठराव व अर्ज करण्याच्या चळवळीत सर्व ग्रामसेवा-मंडळें, खातेदारसंघ, शेतकरी संरक्षक मंडळें यांनीं सामील होऊन प्रत्येक सभेत व प्रत्येक शेतकऱ्याची सही घेतांना हें बजावावें कीं, या सौम्य मार्गाला सरकारनें भीक घातली नाही तर बाडोलीचा मार्ग तुम्हास अनुसरावा लागेल. अर्थात् बाडोलीत काय झालें, कसें झालें, संघटना कशा प्रकारची करावी लागली हें लोकांना याच वेळीं समजावून द्यावें लागेल. आणि त्या संघटनेची पूर्व-तयारीहि करावी लागेल. बाडोलीचा पहिला बार हुकला तेव्हांपासून बाडोलीची संघटना सतत चालू होती, म्हणूनच इतक्या यशस्वीपणाने बाडोली आज सरकारी जबरदस्तीला तोंड देऊं शकली. अर्थात् सत्याग्रह करूं असें नुसतें म्हटल्यानें भागणार नाही. सरकार शहाणें आहे. तें कोणाचा दम किती हें ओळखते. अर्थात् तुमची तयारी असल्याशिवाय तुमच्या नुस्त्या ठरावांनीं व अर्जांनीं सरकार नमणार नाही ही गोष्ट शेतकऱ्यांच्या व कार्यकर्त्यांच्या

मनावर या प्राथमिक चळवळीच्या वेळींच ठसविली पाहिजे व त्याच वेळीं कांहीं भागांत प्रत्यक्ष सत्याग्रहाची सिद्धताहि केली पाहिजे.

अशा प्रकारच्या चळवळीत शेतकऱ्यांचा कैवरी म्हणून पुढें आलेला ब्राह्मणेतर पक्ष व प्रागतिक पक्षाहि मनोभावे सामील झाल्याशिवाय राहणार नाहीत. जमिनीच्या तुकड्यांच्या बिला-विरुद्ध चळवळ केल्यानें कसा फायदा झाला हें ब्राह्मणेतर पक्षांतील कार्यकर्त्यांच्या अनुभवास येऊन चुकलें आहे व या पक्षाच्या कमिटीनें जी बगलालाची व्यवस्थित पाहणी केली तिच्यावरून सारावाडीच्या जुलमाचें भयंकर स्वरूपहि या पक्षानें उघडकीस आणलें आहे. आणि सत्याग्रहाचा मार्ग सनदशीर आहे असे सनदशीर तत्वाचे पुरस्कर्तेहि मुक्तकेतानें म्हणू लागले आहेत. बाडोलीचा मर्यादित प्रश्न सोडविण्याचे कामीं वल्लभभाईंच्या नेतृत्वानें काम करणाऱ्या कार्यकर्त्यांस सर्वांनीं यथा-शक्ति साह्य केले त्याचप्रमाणें सर्वांनाच सारख्या जिवाळ्याचा असलेला, सारावाडीचें धोरण बदलण्याचा व्यापक प्रश्न सोडविण्याचे कामीं वल्लभभाई व त्यांचे साहाय्यक हेहि मनःपूर्वक मदत करतील यांत शंका नाही. सारांश, या व्यापक चळवळीची उठावणी सर्वोत्कृष्ट एकसमर्थी होण्यास हाच वेळ अनुकूल आहे व तिचा पुरेपूर फायदा सर्व ठिकाणचे सर्व पक्षांचे पुढारी व कार्यकर्ते घेतील अशी आम्हास आशा आहे.

## बेळगांव येथील साहित्य संमेलन

( वारा सुटला पण आग विझली ! )

बेळगांव येथील मराठी साहित्य-संमेलन निर्विघ्नपणें पार पडलें ही आम्हाला मोठ्या संतोषाची गोष्ट वाटते. विघ्न आले असतें तरी त्याला म्हणजे एखाद्या घातपाताचेंच स्वरूप आले असतें असा अर्थ नाही. पण एखाद्या सभेमध्ये किंवा सभेबाहेर-हि संभावित मनुष्याचा कोणी कोणत्याहि रीतीनें अपमान करणें हें एक प्रकारचें विघ्नच होय. आणि असा कोणताहि प्रकार या साहित्य-संमेलनाच्या प्रसंगीं बेळगांवास घडला असता तर बेळगांवकरांनीं तो आपल्या अब्रूला कमीपणाच मानिला असता. पण स्वतः बेळगांवकरांनीं तर असा प्रकार घडूं देणार नाही असा मनाशी निर्धार केला होताच, पण सुदैवाने धारवाड बागलकोटकडील कट्टर कर्नाटकी लोकहि वेळींच मनाशीं उमजले होते कीं, भलतेंसलतें कांहीं करावयास बेळगांवीं गेल्यास

उलट आपलीच शोभा किंवा अप्रतिष्ठा नगराभिमानाी बेळगांवकरांकडून झाल्याशिवाय राहणार नाही. कसेंहि असो. प्रारंभापासून अखेरपर्यंत साहित्यसंमेलन निर्विघ्नपणें पार पडलें. आणि तें अशा रीतीनें पार पडणें हाच बाहेरगांवच्या लोकांच्या दृष्टीनें संमेलनाचा यशस्वीपणा ठरत आहे. कारण बेळगांवास संमेलनप्रसंगीं काय काय अनिष्ट गोष्टी घडणार या-विषयी केवळ भविष्य नव्हे पण निदान कल्पनाचित्र त्यांनीं रंगवून मनाशी ठेवावें इतका बोभाटा, कट्टर कर्नाटकी लोकांच्या तामस गुणाचा, वर्तमानपत्रावरून व लोकवार्तेवरून झाला होता. संमेलनाच्या या यशाबद्दल आम्ही बेळगांव येथील महाराष्ट्रीय व विशेषतः कानडी पुढाऱ्यांचें अभिनंदन करितां.

पण अशा रीतीनें संमेलन निर्विघ्नपणें पार पडलें तरी संमेलनाचे परिणाम मागे कोणते राहणार हा

एक प्रश्न होताच. कारण संमेलनाचे पाहुणे घरोघर परत गेले, आणि नंतर मागे वेळगांवांतील किंवा कर्नाटकांतील महाराष्ट्रीय व कानडी जनता आणि पुढारी यांच्यांतील भेदभाव किंवा तेढ पूर्वीहून अधिक वाढली, तर हें संमेलन वेळगांवास मुळाच न भरतें तरी बरें होतें असें शांततावादी सामोपचारवादी लोकांना वाटणे स्वाभाविक होते. पण सुदैवाने ही तेढ वाढण्याऐवजी उलट, पूर्वी असलेली तेढच थोडीशी कमी होण्याचा परिणाम या संमेलनानें घडवून आणला असें आतां म्हणतां येईल. केवळ हक्काच्या दृष्टीनें पाहतां, कांहीहि परिणाम झाला तरी, वेळगांव शहरांतील महाराष्ट्रियांना हे संमेलन तेथे बोलावण्याचा आणि बाहेरच्या महाराष्ट्रियांना वेळगांवास जाऊन तें भरविण्याचा हक्क होता. आणि एकदां हक्क-बजावणीच्या दृष्टीनेच पाह्यावयाचे ठरल्यावर मग संभावितांच्या अपमानाचें विघ्नच काय पण घातपाताचा संभव पत्करूनहि हे संमेलन भरविणे जरूर आहे असें म्हणतां आले असतें. हिंदु-मुसलमानांचा द्वेष इतक्या परमावधाला गेला असतांहि जर ताबुताचा किंवा बकरईदचा सण पाळूं नका असें मुसलमानांना कोणी म्हणू शकत नाही, किंवा गणपत्युत्सवाच्या मिरवणुकी अथवा पालख्यांचे इतर समारंभ पार पाडण्याला हिंदू कंवर वांधतात, तर वेळगांवास मराठी साहित्यसंमेलन भरवूं नका असें कोण म्हणू शकतो ! किंवा कोणी तसें म्हटलें असतें तरी त्याचे कोण ऐकतो !

पण एक तर कर्नाटकी व महाराष्ट्रीय लोकांत तेढ उत्पन्न झाली असली तरी तिला हिंदू-मुसलमानांतील द्वेषाची उपमा देण्याइतक्या पराकाष्ठेला ती केव्हांहि पोचली नव्हती. म्हणून अनिष्ट टाळणे शक्यच नाही अशी खात्री वाटली असती तर, वेळगांव येथील महाराष्ट्रियांनी कदाचित् हें संमेलनच नको असें म्हणून माघार घेऊनहि समंजसपणा दाखविला असता. त्याचप्रमाणें संमेलन भरून कर्नाटकाचीच काय हानि व्हावयाची असेल ती होऊं या, पण आपण संमेलनाला विरोध केला असला दुर्लौकिक नको, असे धोरण कर्नाटकांतील कट्टरींनीहि अखेर स्वीकारून आपला समंजसपणा व्यक्त केला असता, इतका या उभय जनतेच्या पुढाऱ्यांच्या राष्ट्रीय भावनेवर आमचा दडविश्वास आहे. पण श्री. गंगाधरराव देशपांडे व श्री. दत्तोपंत बेळवी अशांकडून वेळाच झालेल्या प्रयत्नामुळे, यापैकी कोणाच्याच राष्ट्रीय बुद्धीचें सत्त्व पाहण्याची वेळ आली नाही. आणि वेळगांवच्या महाराष्ट्रियांना “आपण आपला हक्क यथान्याय नितकाच बजावीत आहो” आणि कर्नाटकीय पुढाऱ्यांनाहि “आपल्या न्याय्य हक्कांना कोणत्याहि

प्रकारें बाध येण्याची भीति नाही” अशा खात्रीनें उत्पन्न झालेल्या शांत मनोभावनेच्या स्थितीतच हें संमेलन भरविण्याचा संकेत व तयारी झाली. शिवाय प्रत्यक्ष संमेलनांतहि ही भावना स्थिर व दृढ होण्यासारख्याच गोष्टी घडून आल्या.

मराठी साहित्यसंमेलन वेळगांवास भरण्याचा विचार वेळगांव येथील कांहीं मराठी वाङ्मयप्रेमी लोकांनीं केला असे कळतांच, त्याला विरोध करण्याकरितां कर्नाटकांतून कांहीं लोक ग्वाल्हेरीस गेले. तेथें त्यांनी वेळगांवकरांच्या निमंत्रणास प्रतिक्रालता दर्शविली. कर्नाटक प्रां. काँ. कमिटीच्या वर्तानेहि ग्वाल्हेरीस विरोधी तार पाठविण्यांत आली. अखेर संमेलन वेळगांव येथे भरण्याचे निश्चित झाल्यापासून कर्नाटकांतील सर्व वर्तमानपत्रांनी व व्यक्तिशः कांहीं पुढाऱ्यांनी संमेलनावर व महाराष्ट्रावर बेसुमार टीकांचे हल्ले सुरू केले. आणि संमेलनाच्या प्रसंगां विधनें येणार अशी कांही लोकांना धास्ती वाटू लागली. या सर्वांला कारण एकच. तें असे कीं या संमेलनाच्या निमित्तानें महाराष्ट्र हा कर्नाटकावरील अतिक्रमणाचा आणखी एक वेढा वळणार, पण ही भीति सर्वस्वी निराधार आहे अशी वेळगांवच्या देशपांडे बेळवी प्रभृति कर्नाटकाभिमानी पुढाऱ्यांना पुरी माहिती व खात्री असल्याने, तसेंच संमेलन बोलावणाऱ्या वेळगांवकर महाराष्ट्रियांचाहि असला हेतु नसल्याने, उभयतांची सहजच एकवाक्यता झाली. आणि संमेलनासाठीं स्वागतमंडळ बनविण्याकरितां वेळगांवास जा पहिलीच जाहीर सभा ना. बेळवी यांच्या अध्यक्षतेखाली ता. ३ जून १९२८ रोजी भरली तीत जो ठराव करण्यांत आला तो असाः—

“सन १९२९ सालामध्ये म. सा. संमेलनाची जी बैठक वेळगांवा बोलावण्यांत आली आहे ती बोलावणारांचा उद्देश मराठी साहित्यसंवर्धन हाच असून त्यांना भाषावर प्रांतरचनेच्या प्रश्नांशीं कांहीं कर्तव्य नाही, व हे निमंत्रण सर्व वेळगांव जिल्ह्यातर्फे नसून मराठी भाषेविषयी प्रेम असणाऱ्या वेळगांव जिल्ह्यांतील लोकांतर्फेच आहे, असें आजची सभा स्पष्ट जाहीर करित आहे.” हा ठराव ना. बेळवींच्या सूचनेवरून श्री. दळवींनीं मांडला व त्यास डॉ. साठे यांनीं अनुमोदन दिलें. गंगाधरराव देशपांडे यांनींहि त्या ठरावास पुष्टि दिली व तो बहुमतानें पास झाला. या ठरावांत ‘कर्नाटकीयांच्या समजुतीकरितां हा ठराव करण्यांत येत आहे’ अशा आशयाचे शब्द जोडवे असें श्री. मोरोपंत मराठे यांनीं सुचविलें होतें. पण त्यांची ती सूचना नापास झाली. वरील ठरावाने पुष्कळसा गैरसमज आपोआप दूर झाला. व त्यामुळे किंबहुना त्यांच्या आर्थापासूनच, वस्तुस्थिति माहीत असल्याने, वेळगांव शहराच्या

कांहीं समजस कर्नाटकी पुढाऱ्यांनीं स्वागतमंडळाचे सभासद होऊन वर्गण्या दिल्या.

तथापि बेळगांवाबाहेरील धारवाड वागलकोट इत्यादि तीव्र कर्नाटकीय लोकमताच्या प्रमुख केंद्रांचे ठिकाणी संमेलनाविरुद्ध चळवळ चालू राहिली तिला आळा बसण्याचे कांहीं काम बेळगांव येथे अखिल कर्नाटक परिषदप्रसंगीं झालें. तो प्रकार प्रसिद्ध आहे व तो असा. महाराष्ट्राच्या अतिक्रमण-बुद्धीचा इनकार करून, कर्नाटकाच्या भीतीचा परिहार करून, उभय समाजांतील संबंधांचे स्पष्टीकरण करण्याकरितां श्री. गंगाधरराव देशपांडे यांनी अशा आशयाचा ठराव विषय नियामक मंडळापुढें मांडला की 'बेळगांव हा कर्नाटकाचा एक भाग आहे व तेथील सार्वजनिक स्वरूपाचें सर्व काम कानडीतून चालण्यास हरकत नाही. असा ठराव बेळगांव येथे भरणाऱ्या येत्या मराठी साहित्यसंमेलनांत पास करून घ्यावा.'

हा ठराव विषयनियामक मंडळानें एकमतानें मंजूर केला. परंतु दुसरे दिवशीं मुख्य परिषदेपुढें तो मांडण्याला देशपांडे उभे राहिले, तेव्हां कांहीं फाजील कर्नाटकी पोरामोरांनीं गोधळ करून त्यांना बोलूच दिलें नाही. यामुळे तो ठराव तसाच दप्तरां राहिला! या अत्याचाराचा निषेध सर्व जबाबदार कर्नाटकीय पुढाऱ्यांना एकमुखाने केला व दुसरे दिवशीं देशपांडे यांचें भाषणहि सुद्धांम करविलें. तथापि स्वतः महाराष्ट्र साहित्यसंमेलन काय धोरण स्वीकारणार हे पाहावयाचें राहिलेंच होतें. म्हणून त्या धोरणांतहि कर्नाटकाला भीतिप्रद असें कांहीएक नाही हे सिद्ध करण्याकरितां संमेलनाच्या विषयनियामक मंडळापुढें श्री. केळकर यांनीं देशपांडे व बेळवी यांच्या समतीनें खालील ठरावाचा मसुदा मांडिला.

“हल्लीं कर्नाटकामध्ये कानडी-मराठीचा जो वाद उत्पन्न झाला आहे, तो सर्व दृष्टींनीं अत्यंत अनिष्ट असून, तो शक्य तितका लवकर मिटविला जाणें हें उभय पक्षांहि अतिशय जरूरीचें आहे असें या संमेलनाचें मत आहे. म्हणून त्या हेतूनें असें ठरविण्यांत येत आहे कीः—

१ बेळगांव जिल्हा हा कर्नाटकाचा एक भाग आहे व या जिल्ह्यांत कानडी ही प्रमुख म्हणजे बहुसंख्याकांची भाषा आहे.

२ म्हणून या जिल्ह्यांतील महाराष्ट्रीयानीं या भाषेस या जिल्ह्यांतील प्रमुख भाषा या नात्यानें योग्य तो मान द्यावा.

३ त्याबरोबरच या जिल्ह्यांतील कर्नाटकीय लोकांनीं मराठी ही भ्रातृभाषा या नात्यानें तिलाहि योग्य तो मान व या जिल्ह्यांतील अल्पसंख्याकांची ती भाषा म्हणून योग्य व अवश्य तें तिला संरक्षण द्यावें.

वर कलम २ व ३ यांत नमूद केलेल्या तत्वांचें प्रतिपादन कर्नाटक साहित्यसंमेलनानेंहि आपल्या ठरावांच्या द्वारेनें करून कर्नाटक व महाराष्ट्र यांच्या मधील सलोखा कायम टिकविण्याला मदत करावी अशी या संमेलनाची इच्छा आहे.”

या ठरावावर आणि त्यांतल्या त्यांत कलम (१) वर दोन दिवस एकसारखा वाद चालू होता. आणि अखेर अध्यक्षांनीं कांहीं लोकांच्या मागणीवरून, कलम (१) हें संमेलनाच्या प्रत्यक्ष कार्यक्षेत्रांत पडण्यासारखें नाहीं म्हणून नियमबाह्य आहे असे ठरविले. अशा रीतीनें कलम (१) हें निघून गेल्यावर, उरलेलीं कलमें २ व ३ ही, आपल्यापुरतीं जरी ती योग्यच होती तरी, मूळ ठराव मांडणारांच्या दृष्टीनें त्यांच्या हेतूला ती अपुरी पडणारी होती म्हणून, अशा अर्धवट व अपूर्ण ठरावाला आम्ही समिति देऊं शकत नाही असें केळकर बेळवी देशपांडे व खापर्डे यांनीं सांगितलें. तथापि ती दोन कलमे, कांही शाब्दिक फेरफार करून, संमेलनानें मंजूर केली. त्या दोन कलमांत म्हटल्याप्रमाणें उभय पक्षां वतन झालें तरीहि हा अप्रिय वाद मिटण्याला हरकत नाही. कलम (१) हें अध्यक्षांनीं नियमबाह्य ठरविलें याचें कारण मराठी साहित्यसंमेलनाला काँग्रेसच्या प्रांतरचनेशीं प्रत्यक्ष कांहीं कर्तव्य नाहीं; ते आज आहे तसें राहो किंवा बदलो. परंतु हे कलम आपल्या ठरावांत समाविष्ट करण्याला वरील त्रिवर्गाला कारण इतकेंच कीं, कर्नाटकीय लोकांनीं जी नसती भीति उराशीं बाळगून ठेविली आहे ती नाहींशी होण्याला त्या कलमांतल्या सारखे स्पष्ट उद्गार महाराष्ट्रियांकडून निघणें अवश्य होते. प्रांतरचना हा विषय जरी भाषा संमेलनाच्या कार्यक्षेत्रांत पडत नसला तरी इतकें सूक्ष्म व काटेकोर पाहून चालत नाही, आणि ज्या अर्थी या संमेलनामुळेच हा वाद पुनः उपास्थित झाला त्या अर्थी या संमेलनांतच त्या वादाचें निराकरण होणे श्रेयस्कर होतें. तथापि अशा गोष्टींत प्रत्येकाची पाहण्याची दृष्टि वेगळी असते. नियोजित संमेलन भरविलें जावे व तें निर्विघ्नपणें पार पडावें अशा विषयी उभय पक्षांशीं बोलूनचालून ज्यांनीं एक प्रकारें विशिष्ट जबाबदारी पत्करली होती त्यांच्या दृष्टीनें कलम (१) हें अवश्यच होतें. पण ज्यांच्यावर अशा प्रकारची कोणतीहि जबाबदारी नव्हती, व उभय प्रांतांत सलोखा राहावा अशी मनांतून इच्छा असली तरी संमेलनांत ठराव कोणता व्हावा कोणता न व्हावा याविषयीच्या आपल्या काटेकोर मताला मुरड घालण्याचें ज्यांना कारण नव्हतें अशांना कलम (१) ला हरकत घ्यावी हें स्वाभाविकच आहे. आणि उभय पक्षांची ही मनःस्थिति पर-

स्पर्शाना चांगली ठाऊक होती म्हणूनच कलम (१) वगळून व बाकीची ठेवून संमेलनाने बहुमताने ठराव मंजूर केला तरी त्याबद्दल कोणी कोणावर रागावले हसले नाही. सर्व गोष्टी प्रामाणिक मतानुसारच घडल्या. तसेच संमेलनानंतर जे दोन तीन खुलासे म्हणून ताबडतोब प्रसिद्ध झाले त्यावरून देखील, ठराव कोणत्याही स्वरूपात मंजूर झाले तरी, बेबनाब असा मुळाच उरला नाही. अपेक्षेप्रमाणे कर्नाटक व महाराष्ट्र यांतील जनतेच्या दिलजमाईचे कार्य यशस्वी झाले असेच दिसून आले.

तारीख २९ मे रोजी केळकर बॅंकी देशपांडे व गुंजाळ यांनी प्रसिद्ध केलेल्या खुलाशांत वरील गृहस्थांनी कलम (१) हे आपणास का पाहिजे होते याचे स्पष्टीकरण केले आहे. परंतु शेवटी असेहि म्हटले आहे की, “अध्यक्ष व इतर सभासद यांनाहि मतस्वातंत्र्याचा अधिकार आहेच व त्यांनी आम्हाप्रमाणेच जे केले ते प्रामाणिकपणाने व खऱ्या बुद्धीने केले असेच आमचे मत आहे.” पण याहून महत्त्वाची गोष्ट ही की, संमेलनाचे अध्यक्ष श्रीयुत परांजपे यांनी वरील ठरावांतील कलम (१) हे संमेलनापुरते अग्राह्य मानले तरी त्यांतील आशय व्यक्तिशः त्यांना अमान्य नव्हता, आणि ही गोष्ट त्यांनी व इतर पांचपंचदास महाराष्ट्रीय गृहस्थांनी स्वतःचा वेगळा खुलासा प्रसिद्ध करून स्पष्ट केली. त्यांत असे म्हटले आहे की, “काँग्रेसने ठरविलेल्या हद्दीच्या विभागणीप्रमाणे कर्नाटक प्रांतांत बेळगांव जिल्हा समाविष्ट होत असल्याचे आम्हास केव्हाहि अमान्य नव्हते व नाही.” आणि शेवटी या दोन्ही खुलाशाना उद्देशून, व ते जमेल धरून, बेळगांव येथील कर्नाटकाभिमानी अशा १७ प्रमुख लोकांनी आपलाहि एक खुलासा ताबडतोब प्रसिद्ध केला.

त्याचा आशय असा की, “वरील दोनहि खुलाशांत उभय प्रांतांतील प्रेम वृद्धिगत करण्याची भावना उघड आहे व तिला आम्हीहि उलट मान्यता देतो. आणि मराठी साहित्यसंमेलनांतून झालेले ठराव व त्यानंतर प्रसिद्ध झालेले खुलासे हे सर्व लक्षांत घेऊन, हा कानडी-मराठीचा अप्रिय वाद आम्हापुरता तरी संपला आहे, व इतर कानडी मराठी जनतेनेहि तो संपवावा अशी आमची आग्रहाची विनंति आहे.”

असो. अशा रीतीने या संमेलनाचा शेवट गोड झाला. किंबहुना या संमेलनाविषयी साशंक असणाऱ्या लोकांना आतां ‘अपकृतापि उपकृतमनेन’ असेहि म्हणतां येण्यासारखे आहे कारण संमेलनापूर्वी कांहीं गुप्त व कांहीं प्रगट रूपाने धुमसत असलेला हा वाद संमेलनाच्या प्रसंगाने तांत्रिक स्वरूपांत प्रगट झाला, आणि त्या संमेलनप्रसंगानेच तो अखेर पूर्णपणे शमविण्यास मदत केली, ही गोष्ट उभय प्रांतांतील पुढाऱ्यांना भूषणास्पद आहे. पण त्याचे खरे श्रेय, त्यांतल्या त्यांत बेळगांव शहरांतील ज्या मराठी वाङ्मयाभिमानी व वाङ्मयप्रेमी महाराष्ट्रीय तरुणांनी हे संमेलन भरविण्याची मूळ कल्पना काढली व ती चिकटांनी व धैर्याने तडीस नेली, त्यांनाच आम्ही देऊं इच्छिता. आम्हाला आशा वाटते की बेळगांव येथील कर्नाटकाभिमानी पुढाऱ्यांनी प्रसिद्ध केलेल्या हस्तपत्रकाचा प्रसार सर्व कर्नाटकभर होऊन, त्यात विनंति केल्याप्रमाणे बेळगांव शहरावाहेरचे म्हणजे अखिल कर्नाटकांतील पुढारी ‘हा वाद संपला’ असे आपल्या जनतेला सांगतील, व महाराष्ट्रासंबंधी आलेली नसती शंका मनांतून दूर करून, आपण योजलेल्या कर्नाटक प्रांताच्या एकीकरणाच्या व कानडी भाषेच्या अभिवृद्धीच्या उद्योगाला ते विश्रब्ध मनाने झटून लागतील.

## बेळगांवचे महाराष्ट्र साहित्यसंमेलन

### अध्यक्षांचे भाषण

भाषेच्या शब्दसंपत्तीसंबंधाने विवेचन करतांना अध्यक्ष श्री. शि. म. परांजपे म्हणाले, “अनेक भाषा बोलणारे लोक आपापल्या निरनिराळ्या व्यवहारासाठीं एकत्र येणे अपरिहार्य असल्यामुळे एकाच्या भाषेतील शब्द दुसऱ्याच्या भाषेत प्रविष्ट होणे हेहि तितकेच अपरिहार्य होते. इतकेच नव्हे तर इतर अनेक भाषांचे ज्ञान संपादिलेले असणे हे चतुरस्रपणाचें एक लक्षण होय.

आपल्या स्वतःच्या भाषेतील शब्दसंपत्ति नाना तऱ्हेच्या कारणांनी आणि कल्पनांनी विस्तृत करून ती परकीय भाषेतील शब्दांची आपण भर घातली, तर त्यांत कांही गैर आहे असे नाही. कांही विशिष्ट अन्नाप्रमाणे परकीय शब्द पचविण्याचें आपल्यामध्ये सामर्थ्य असले, तर तो कांही दोष नव्हे. आणि असे कांही तरी परकीय शब्द प्रत्येक भाषेत संमिश्रित झालेले आहेतच

### भाषेचें शुद्धीकरण

इतर अनेक भाषांतील शब्दांप्रमाणें आरबी, फारशी, उर्दू, इंग्रजी या भाषांतीलहि अनेक शब्द आपल्या मराठी भाषेमध्ये हल्ली घुसत आहेत. ही स्थिति चांगली की वाईट, असा एक वादाचा प्रश्न हल्ली आपल्यामध्ये उत्पन्न झाला आहे. आपल्या भाषेतील खंडोगणती शब्दांच्या समुद्रामध्ये काहीं थोड्याशा पाव रतीभर परकीय शब्दांची खसखस मिसळली, म्हणून त्यांत काहीं बिघडत असे नाही. परंतु आपल्या भाषेत मिसळणारे मुसलमानी आणि इंग्रजी शब्द हे आपल्या भाषेवरहि आपल्या प्रस्तुतच्या राजकीय पारतंत्र्याचा छाप कायमचा मारून ठेवितात. यामुळे हे शब्द आपल्याला दुःस्वह होतात, हेंहि कांही खोटें नाही. आपण व्याख्यानांतून, खासगी भाषणांतून, पत्रव्यवहारांतून, किंबहुना आपल्या घरांतल्या बोलण्यांतूनसुद्धां इंग्रजी शब्द अतिशय वापरतो. या उद्देगजनक स्थितीनें अत्यंत उद्विग्न होऊन कै० राजवाडे यांनीं एके प्रसंगीं या इंग्रजीच्या जोखडाखालीं आणि जुलमाखालीं आपली मराठी भाषा कशाचिंत् मरेल देखील कीं काय, अशी 'अतिश्लेहः पापशंकी' या दृष्टीनें एक भीति प्रदर्शित केली होती. त्याचप्रमाणे जे मुसलमान दोषांनाहि सारख्याच रीतीनें भरडून काढणाऱ्या बिकट राजकीय परिस्थितीमध्येही हिंदूंनीं सहकारिता करीत नाहीत त्यांचे मुसलमानी शब्दाहि आपल्या मराठी भाषेत कशाला पाहिजेत ? अशा दृष्टीनें दे. भ. सावरकर व इतर कांहीं लोक इंग्रजीबरोबर मुसलमानी शब्दांचेहि आपल्या भाषेतून उच्चाटण करून टाकण्याचा उद्योग करीत आहेत. युरोप खंडांतील स्वित्सर्लंड आणि इटली यांच्यावर एके काळी ऑस्ट्रियाचे राज्य चालू होतें. त्या परकीय राज्याचें जोखड झुगारून देऊन स्वतःची स्वतंत्रता प्रस्थापित करण्याचा जेव्हां या वरील दोन देशांतील कांहीं संस्थानांनीं प्रयत्न आरंभिला, तेव्हां त्यांनींहि आपल्यावरील जुलमी राजांच्या भाषेतील शब्द आपल्या कोशांतून काढून टाकण्याला अशाच रीतीनें सुरुवात केली होती.

### परकीय शब्दांची उपयुक्तता

पारतंत्र्याच्या टिटकाऱ्याच्या दृष्टीने विश्वनाथपंत राजवाडे यांची काळजी आणि विनायकराव सावरकर यांची उद्योगशीलता लक्षांत घेण्यासारखी नाही, असें कोण म्हणेल ? तरी पण एवढें खास आहे कीं, आपली मराठी भाषा मरणोन्मुख झालेली नसून ती उत्तरोत्तर उदयोन्मुख होत चाललेली आहे. तिच्यांत हल्लीं जर कांही थोडासा तेजस्वि-तेचा कमतरपणा दिसत असेल, तर तो संध्याकाळच्या नंतरचा नसून प्रातःकाळच्या पूर्वीच आहे.

आणि आपल्या मराठी भाषेबद्दल आपल्याला इतका सकारण आत्मविश्वास असतांना तिच्यामध्ये परकीय भाषांतील कांहीं शब्द असले, म्हणून ते आपल्या भाषेचें कांहीं नुकसान करीत नसून उलट आपल्या भाषेतील शब्दसंपत्ति वाढविण्यालाच कारणीभूत होत असतात. मराठींत मूळ आणि प्रकृतिभूत अशा सिद्ध शब्दांची संख्या मोल्सवर्थच्या अंदाजाप्रमाणें २०,००० हून जास्त आहे. इतक्या मोठ्या शब्दसमुदायापैकीं पूर्वी सांगितल्याप्रमाणें मूळचे संस्कृत असलेले नऊदशांश शब्द वगळले, तर बाकी राहिलेल्या एकदशांश टयुरेनियन वगैरे शब्दांत कांहीं मुसलमानी किंवा इंग्रजी शब्द असले, तरी रोमन नागरिकांमधील परकीय लोकांप्रमाणे ते आपल्या भाषेचें वैभव आणि विस्तृतत्व सिद्ध करण्यालाच साधनीभूत होणार नाहीत काय ? या सगळ्या गोष्टी लक्षांत आणून आपण आपले हल्लींचे प्रयत्न जास्त उपयुक्त कार्याकडे वळविणें जरूर आहे. सारांश, एखादे परकी शब्द असूनहि जर ते आज आपल्या भाषेतील शब्दसंपत्ति वाढविण्याला साधनीभूत होत असतील, तर त्यांना धके मारून आपल्यांतून घालविण्यांत आपण आपल्या भाषेचा कांहीं फायदा करीत आहो, असा मुळाच अर्थ होत नाही.

परकीय भाषेतील शब्दांनी आपली शब्दसंपत्ति जशी वाढलेली आहे, त्याचप्रमाणें ती आपल्या भाषेतल्या भाषेतच नवीन शब्द निर्माण करूनहि आपण वाढविली पाहिजे. हल्लीं नवीन शास्त्रें, नवीन शोध आणि नवीन कल्पना, यांच्याशीं प्रत्यही फार झपाट्याने आपला संबंध येत चाललेला आहे. व त्या सगळ्यांचें प्रातिबिंब आपल्या मराठी भाषेमध्ये आपल्याला प्रदर्शित करावयाचे असल्यामुळे अर्थातच आपल्याला नवीन मराठी शब्द बनविण्यावांचून गर्त्यतरच नाही. व याच हेतूने शास्त्रीय परिभाषामंडळ या नांवाचें एक नवीन मंडळ मराठींत शास्त्रीय विषयांकरितां नवीन पारिभाषिक शब्द बनविण्याच्या उद्देशानें प्रस्थापित करण्यांत आलेलें आहे. हे पारिभाषिक शब्द बनवितांना संस्कृत भाषेचा आपल्याला फार उपयोग होतो. संस्कृत भाषा ही आपल्या मराठी भाषेच्या साम्राज्याच्या ताब्यां-तील एक सोन्याची खाण आहे. या खाणींतील सोन्याने आपण आपल्या भाषासुंदरीच्या अंगावर किती तरी सुवर्णलंकार घातलेले आहेत. व अजूनहि लागेल तितकें सोने या खाणींतून आपल्याला काढतां येण्यासारखे आहे. परंतु लॅटिन भाषेपासून उत्पन्न झालेले शब्द न घेतां अँग्लोसॅक्सन भाषे-मधीलच साधे आणि लहान शब्द वापरले जावे, ही जशी इंग्रजी भाषेमध्ये एक प्रवृत्ति निघालेली आहे,



त्याचप्रमाणे मराठी भाषेमध्योहि फारसे संस्कृत शब्द न वापरतां साधे व सोपे असे लहान लहान मराठी शब्दच वापरावे, असे कांहीं लोक प्रतिपादन करतात. व त्याप्रमाणे क्वचित कोणी हे तत्त्व आचरणांतहि आणतात. परंतु असे प्रत्येक भाषेवर आपण बहिष्कार घालू लागलों, तर आपली शब्दसंपत्ति अगदीच दारिद्र्यावस्थेला जाऊन पोचेल, हें आपण लक्षांत बाळगलें पाहिजे. ”

यानंतर मराठीची ग्रंथसंपत्ति, वाङ्मयाला वळण लावण्याचे साहित्यसंमेलनाचे कर्तेव्य, बंगाली, गुजराथी इ. भाषांतील वाङ्मयाची वाढ व मराठी वाङ्मयाची वाढ यांची तुलना, चांगल्या वाङ्मयाची वाढ करण्याची साधने, वाङ्मयातील कांही चांगले ग्रंथ सरकारजमा केल्याबद्दल सरकारचा निषेध, लेखकांनी व कवींनी परिश्रम करण्याची आवश्यकता, सयमक व निर्यमक कविता, रस-वर्गीकरणाचा विचार, गूढ काव्ये, शुद्धलेखन अनुस्वार, मोडी लिपी इ. विषयांचे विवेचन करून अध्यक्षांनी संमेलनास पुढीलप्रमाणे सूचना केल्या—

#### कांहीं सूचना

“पूर्वीच्या संमेलनांत झालेल्या ठरावांची अंमल-बजावणी काय काय झाली, याबद्दलचा रिपोर्ट प्रत्येक पुढील संमेलनामध्ये सादर करण्यांत यावा.

संमेलनाच्या वर्षामध्ये जे नवीन ग्रंथ झाले असतील, ते संमेलनाच्या प्रसंगा एकत्र जमविण्यांत येऊन ते सर्वांच्या नजरेस पडतील, अशा रीतीने त्यांचे एक प्रकारचे प्रदर्शन भरविले गेले, तर त्यांत प्रत्यक्ष पुस्तक पाहावयाला मिळाल्याने ग्रंथकर्त्यांची प्रसिद्धि आणि वाचकवर्गाची सोय होण्यासारखी आहे.

प्रत्येक सालांत जानेवारीच्या सुरुवातीपासून डिसेंबरच्या अखेरीपर्यंत जे नवीन ग्रंथ निर्माण होतात, त्यांचे त्रैमासिक रिपोर्ट गव्हर्नमेंट गॅझेटमध्ये ओरिएंटल ट्रान्स्लेटरच्या मार्फत प्रसिद्ध होत असतात, हे सर्वोना माहीतच आहे. त्रैमासिक अशा प्रसिद्ध झालेल्या पुस्तकांसंबंधाने ‘रिपोर्टर ऑन धी नेटिव्ह प्रेस’ या अधिकाऱ्याच्या मार्फत कांहीं विवेचनात्मक टीकाहि सरकारी रीतीने पूर्वी प्रसिद्ध होत असे; पण हल्ली ती जाहीर करण्यांत येत नाही. परंतु ती पद्धत चांगली असल्यामुळे तिच्या पुनरुज्जीवनाच्या हेतूने पुणे येथील डे. व्हा. टा. सोसायटीचे चिटणीस श्री. कारखानीस यांनी ‘१९२५ सालाचे मराठी वाङ्मय’ या नांवाचे एक पुस्तक तयार करून त्यांत त्यांनी त्या एका सालांत प्रसिद्ध झालेल्या निरनिराळ्या विषयांवरील सर्व मराठी पुस्तकांचे विहंगमदृष्ट्या पर्यालोचन केले आहे, व हाच क्रम त्यांनी कदाचित् पुढेहि चालू

ठेविला असता; पण द्रव्याच्या अभावी सदर सोसायटीला ती गोष्ट करणे अशक्य झाले आहे. आपल्या साहित्यसंमेलनांना दरसाल असे एखादे पुस्तक तयार करतां आले, तर आपल्या संमेलनाची ती एक मोठी प्रशंसनीय कामगिरी होईल; व पुढील वाङ्मयाच्या इतिहासलेखकांना त्यापासून फार मदत होईल. मात्र त्यांत वऱ्हाड मध्यप्रांत आणि मराठी संस्थाने यांत प्रसिद्ध झालेल्या नवीन पुस्तकांची नांवेहि संगृहीत केली जाणें जरूर आहे.

मराठीतील ग्रंथांना उत्तेजन देण्यासाठी हल्लीं निरनिराळ्या ठिकाणी खालसा मुलखांत व नेटिव्ह संस्थानांतून कित्येक संस्था निघालेल्या आहेत. व सीनियर देवास या संस्थानाच्यामार्फत ‘भोजराज प्राइझ’ संबंधाची एक नवीन प्रशंसनीय योजना नुकतीच प्रसिद्ध करण्यांत आली आहे. या सगळ्या संस्थांमधून एकसूत्रीपणा उत्पन्न करण्यांत आल्यास कोणत्या ग्रंथांना उत्तेजन द्यावे, कोणत्या विषयांवर पुस्तके मागवावी वगैरे धोरण एकमेकांच्या विचारविनिमयाने ठरविले जाऊन मराठी वाङ्मयाचा फायदा होईल.

हिंदी, बंगाली, गुजराथी, कानडी वगैरे निरनिराळ्या भाषांची हल्ली जी संमेलने आहेत, त्या सगळ्यांचे रिपोर्ट आपल्या दप्तरांसोबत, त्यांच्याशी स्नेहभाव संवाधत करावा, आणि तुलनेने त्यांच्या कामाच्या पद्धतींतील ज्या गोष्टी घेण्यासारख्या असतील त्या घ्याव्या. या सर्व साहित्यसंमेलनांनीं मिळून करतां येण्यासारखे एकलिपीप्रचाराचे वगैरे काम करण्यांत यावे.

दक्षिणहैद्राबाद संस्थानानें ‘उस्मानिया युनिव्हर्सिटी’ काढून उर्दू भाषेला उत्तेजन देण्याचे जसे प्रयत्न सुरू केले आहेत, त्याप्रमाणे बडोदे, इंदूर, ग्वाल्हेर, धार, देवास, कोल्हापूर, वगैरे मराठी संस्थानांनीं मिळून मराठी भाषेच्या उन्नतीकरितां कांहीं तरी मोठ्या प्रमाणावरील प्रयत्न सुरू करण्याविषयी महाराष्ट्र साहित्यसंमेलनानें त्यांना विनंति करणें अवश्य आहे.

महाराष्ट्रियांची वाङ्मयानिमित्ती आणि व्यासंग व सार्वत्रिक ज्ञानप्रसार हे हेतू शीघ्र सिद्धीस जाण्याकरितां एक सुव्यवस्थित व सर्वमान्य योजना करून ती कृतींत आणणारी एक मध्यवर्ती संस्था (अखिल महाराष्ट्र शारदामंडळ म्ह. अँकॅडमी) स्थापण्यांत यावी, अशा प्रकारचा एक ठराव ग्वाल्हेरच्या साहित्यसंमेलनानें पास केला आहे. त्याला व्यवस्थित स्वरूप प्राप्त होऊन त्याची अंमलबजावणी झाली, तर उस्मानिया युनिव्हर्सिटी उर्दू भाषेकरितां जसे कार्य करीत आहे, त्याचप्रमाणे ही महाराष्ट्र



शारदामंडळाची अँकॅडमी मराठी भाषेचें कार्य करूं शकेल. याकरितां त्या मंडळाच्या योजनेकडे योग्य लक्ष पांचविलें जावें. आपल्या देशी विद्यापीठांतून हिंदी, बंगाली, कानडी, वगैरे भाषांचें साधारण तरी ज्ञान वरिष्ठ शिक्षणांतील विद्यार्थ्यांना देण्याची तजवीज अवश्य व्हावी. या विषयाकडे महाराष्ट्र साहित्यसम्मेलनानें लोकांचें लक्ष वेधणें जरूर आहे.

साहित्यसम्मेलनांच्या प्रसंगां जे ठराव आणि जीं भाषणें होतात, त्यांच्यापेक्षा पूर्वी विचारपूर्वक रीतीने लिहून पाठविले गेलेले निबंध जे तेथें वाचण्याकरितां येतात, त्यांचें महत्त्व खरोखर जास्त

असल्यामुळें असल्या निबंधाची संख्या सालो-साल वाढत जावी, इकडे संमेलनानें लक्ष पुरविणें अवश्य आहे. व ज्या कोणत्या तरी विषयावर निबंध येतील ते तर वाचले जावेतच; पण व्युत्पत्तिशास्त्र, तत्त्वज्ञान, प्राचीनवस्तुसंशोधन-शास्त्र, मानवोत्क्रांतिशास्त्र वगैरे मराठी भाषेशीं संलग्न असलेल्या विषयांवरीलहि निबंध मागविण्यांत यावेत. आणि शास्त्रीय विषयांच्या चर्चेकडे सामान्यतः जास्त लक्ष देण्यांत यावें.”

याप्रमाणें गेल्या वर्षीत प्रसिद्ध झालेल्या वाङ्मयाचें व वाङ्मयप्रयत्नाचें समालोचन करून अध्यक्षांनीं आपलें भाषण संपविलें.

## अफगाणिस्थानांतील परिस्थिति

अफगाणिस्थानाचे माजी अमीर अमानुल्ला यांच्या खुलाशाचें पत्रक ‘रूटर’ने अनधिकारांत हिंदुस्थानांत प्रसिद्ध केल्यामुळें वर्तमानपत्रकार्याचे बाबतींत त्यांची थोडीशी साशंक वृत्ति झाली आहे. त्यांतच मुंबईच्या खोडसाळ ‘टॉइम्स’ने वात्रटपणाची एक बातमी वस्तुस्थितीचा विपर्यास करून लिहिली असल्यानें बातमीदारांना त्या भागांत प्रवेश मिळणें मुश्किलीचें झालें आहे. परंतु “केसरी-”च्या प्रतिनिधीस अफगाणिस्थानाच्या माजी लंडन-मधील वकिलास भेटून प्रश्न विचारण्याची परवानगी मिळाली. स्वतः अमानुल्लांनी अद्याप कोणाहि प्रतिनिधीस मुलाखत दिली नाहीं.

**प्रश्न**—बच्चा-इ-साका ( भिस्त्याचा ‘बच्चा’ ) याची परिस्थिति आज कशी आहे ?

**उत्तर**—त्याजवळ सैन्यबळ नाहीं; काबूल त्याचे हातीं असल्यानें थोडेंफार द्रव्य आहे; पण मनुष्यबळाच्या अभावीं त्याची बाजू फार लंगडी आहे.

**प्रश्न**—मग इतके दिवस त्याचें वर्चस्व कसें राहूं शकलें ?

**उत्तर**—बच्चाच्या विरोधकांपैकीं कोणीहि एक काबूल तत्काळ हस्तगत करूं शकेल. परंतु आतांपर्यंत अशा अडचणी येत गेल्या कीं बच्चावर चाल करून जाणाऱ्या फौजा वाटेंतच आपसांत भांडतात. त्यामुळें अमानुल्लांना देखील पुढें जातां आलें नाहीं. काबूलच्या अगदीं समीप जाऊन तेथें दुराणी व गिलझाई या दोन टोळ्यांमध्ये वितुष्ट उद्भवल्यामुळें देशहिताच्या दृष्टीनें विचार करून आपलें आंग काढून वेणेंच अमानुल्लांना इष्ट वाटलें.

**प्रश्न**—देशहिताचीच बाब घेतली, तर देशाला अंतस्थ यादवींत न ढकलतां थोडेसे कठोर मन

करून इष्ट तें वळण लावण्याचा प्रयत्न करणेंच योग्य नसतें का झालें ? अमानुल्लांनीं अफगाणि-णिस्थानाला खात्रीनें उच्च दर्जा प्राप्त करून दिला असता. मग हा अधिकारन्यास कां केला ?

**उत्तर**—अमानुल्लाचें सैन्य आपसांतच भांडूं लागल्यामुळें परिस्थिति फार बिकट आली. आपणास अफगाण मनःस्थिति ठाऊक असावी. एकदां का आपआपसांत कलह माजले कीं, मग ते पिढ्यानपिढ्या चालू राहतात. आणि ते कलह म्हणजे लढाईच म्हणावयाची ! अमानुल्लांचे राजनिष्ठ ‘दुराणी’ आणि विरोधी ‘गिलझाई’ या टोळ्यांनीं जर एकमेकांवर हल्ला केला तर मग सुमारे शंभर वर्षे त्यांचें ‘जिवंत’ वर चालू राहील. दुसरातिसरा कसलाहि विचार त्यांचे मनांत येणार नाहीं. भांडण कां सुरू झालें किंवा हल्ला कां आला याचा विचार न करितां केवळ प्रतिपक्षीयाचा प्राण घ्यावा याच हेतूनें मारामारी माजेल. आणि ही दुःखद परिस्थिति अफगाणिस्थानाला हानिप्रद असल्यानें ती टाळण्यासाठीं म्हणून अमानुल्लांनीं माघार घेतली.

**प्रश्न**—इराक आणि इराण येथील राजकीय वातावरणांत अफगाणिस्थानाच्या प्रस्तुत बंडा-संबंधानें अशी वदंता आहे कीं हें सर्व परकीयांच्या प्रत्यक्ष वा अप्रत्यक्ष चळवळीनें घडवून आणलें आहे. परकीराष्ट्र कोणतें याविषयीं मात्र सर्वत्र मुग्धता स्वीकारली जाते. आपणास काय वाटतें ?

**उत्तर**—आजच्या परिस्थितीकडे पाहतां आणि आम्ही कंदाहारकडे होतो तेथून आम्हास इतर काहीं वातम्या कळत नसल्यानें आम्हालातरी कोणी परकीय या बंडाच्या बुडाशीं असावा असें वाटत नाहीं.

**प्रश्न**—नादिरखानाचा बेत काय आहे असे आपणास वाटते!

**उत्तर**—एक लोकप्रिय पुढारी, कसलेला मुत्सद्दी आणि पहिल्या प्रतीचा योद्धा व सेनानायक इत्यादी त्याचे गुण आणि अफगाणिस्थान स्वतंत्र रहावे अशी त्याची उत्कट इच्छा यांनीच प्रेरित होऊन तो बच्चाला हुसकून लावण्याची खटपट करित आहे. बहुधा तो यशस्वी होईल. मग पुढे काय होतें ते पाहू.

**प्रश्न**—हिरात बचाने घेतले असे म्हणतात तें खरें का !

**उत्तर**—मला तरी तें खरे वाटत नाही.

**प्रश्न**—अफगाणिस्थानासंबंधी माहिती वर्तमानपत्रांतून प्रसिद्ध होते ती विश्वसनीय आहे कां! आपणांस जर तिकडे कांहीं कळत नव्हतें तर इकडे अगदीं बारीकसारीक तपशिलाच्या बातम्या येतात कशा !

**उत्तर**—बातम्या कोठून आणि कशा येतात हें जर तुम्हाला सांगितलें तर त्यावर कोणाचा विश्वास बसणार नाही !

**प्रश्न**—मग खरी बातमी आपण किंवा आपले हिंदुस्थानांतील प्रतिनिधी कां बरे वर्तमानपत्रांना पुरवीत नाही !

**उत्तर**—खरी हकीकत प्रसिद्ध करून खोड्या बातम्या पसरविणारांची खोड मोडणें हें अर्थातच तुमचें वर्तमानपत्रकारांचे काम आहे; तें आम्ही करू शकत नाही.

तिकडील खरी बातमी काढण्यासाठीच मी आफगाणिस्थानांत जाणार होतो आणि जमल्यास अद्यापिहि जाण्याची इच्छा आहे असे सांगतांच 'दादी राखून मुसलमानी नांव धारण करा बरें, तें बच्चाचें राज्य आहे,' असा थोडासा विनोद झाल्यावर

**प्रश्न**—येथून पुढें कोठें जाण्याचा आपला विचार आहे!

**उत्तर**—इटालीकडे जाणार आहोंत.

**प्रश्न**—कधी जाणार तें कांहीं ठरलें आहे काय !

**उत्तर**—पुढील प्रवास हा सर्व राणीसाहेबांच्या प्रसूतीवर अवलंबून राहील. त्या केव्हां प्रसूत होतील तें सांगतां येत नाही आणि त्यांतून त्या मोकळ्या झाल्यावर मगच आम्ही येथून निघू.

याप्रमाणें मुलाखत झाल्यावर उपचाराचें आभार प्रदर्शन झाल्यावर "राम राम" ठोकून परत फिरतांना बाहेरच अमानउल्ला कांही लिहीत होते त्यांचें दर्शन झालें. चिंताप्रस्त. पिकलेल्या केंसांचा वगैरे टाईम्सचे वर्णन कल्पित कादंबरीच दिसली ! स्थानच्युत झाल्यामुलें आपण आतां कोणापुढें जाऊं नये याच इच्छेचें त्यांच्या मुद्रेवर प्राबल्य दिसलें. अगदीं त्वरेनें एक कागद लिहून त्याची पुढील व्यवस्था करण्यास ते एका हस्तकास सांगत होते. त्यांचा पोषाख अगदीं साधा घरगुती होता.

अफगाणिस्थानाच्या माजी राजाची आज अवस्था काय आहे ! आसन्नसेवकांच्या किंवा शरीर-रक्षकांच्या समवेत हिंडणाऱ्यांच्या घरापुढें सशस्त्र सैनिक उभे कां केले गेले ! आणि आगगाडींतून प्रवास करणे ज्या राणीला शक्य झालें तिला बोटीवरून समुद्रतरंगणें अशक्य कां असावे ! समुद्रयानावर तर आगगाडीपेक्षां किती तरी अधिक पटीच्या सोयी असतात. पण ..... हें आपलें काम नव्हे. आहे ही परिस्थिति अशी आहे. तिच्यापासून काय निष्कर्ष काढावयाचा तो वाचकांनींच काढावा.

## खेडेगांवविषयक व्याख्यानमाला

डॉ. बा. चिं. लागू यांची व्याख्यानं

ता. १८ व ता. १९ मे रोजी डॉ. लागू यांची 'खेडेगांवांतील सांसर्गिक रोग' या विषयावर व्याख्यानं झालीं. ती पुढीलप्रमाणे—आरोग्याचा प्रश्न हा सर्वस्वी सरकार व सरकारने उत्पन्न केलेल्या स्थानिक संस्था यांनी सोडविला पाहिजे. रयते-कडून घेतलेला सारा व इतर कर याबद्दल लोकांच्या आरोग्याची व्यवस्था करणे ही सरकारची जबाबदारी आहे. स्वतंत्र देशांतील सरकार या गोष्टी करतं, आपलं सरकार करीत नाहीं. हा स्वातंत्र्य व पारतंत्र्य यांतील भेद आहे. सरकार व लोक यांचा राजकीय विरोध असल्यामुळे हे आवश्यक असे काम प्रचारकांनी केलं पाहिजे.

आरोग्याचा विचार करतांना तीन गोष्टी पाहाव्या लागतात—(१) प्रतिकारशक्ति वाढविणे (२) संसर्गापासून संरक्षण (३) रोगनिवारणार्थ उपाय. शुद्ध हवापाणी, चांगले अन्न, चांगला व्यायाम व मानसिक व शारीरिक विश्रांति या गोष्टी असल्या म्हणजे मनुष्याची प्रतिकारशक्ति वाढते, रोग येत नाही व आल्यास फारसा बळावत नाही. परंतु खेडेगांवांत या सर्व गोष्टींचा अभाव दिसून येतो. यासाठी सामान्य आरोग्याचे ज्ञानाचा शक्य तितका जास्त प्रसार झाला पाहिजे.

अन्नाचें दारिद्र्य आहे व तो प्रश्न स्वराज्या-शिवाय सुटायचा नाही. पाणी चांगलें राहण्यास लोकांत ज्ञानाचा प्रसार व ग्रामपंचायती कार्यक्षम झाल्या पाहिजेत.

अशा परिस्थितीत खेडेगांवांत सांसर्गिक रोगांचा फैलाव फार झपाट्याने होतो. सांसर्गिक रोगाचें सर्व शास्त्र 'जंतुवर' उभारलें आहे. हे जंतु अन्न, पाणी, हवा वगैरेमधून शरीरांत प्रवेश करतात. पाण्यांत जंतु उत्पन्न होऊन महामारी हा रोग होतो. ते पाणी पिणारे सर्व लोक दगावतात असें नाहीं. जे दगावत नाहीत त्यांच्या ठिकाणी प्रतिकारशक्ति अधिक असते. महामारीवर टोचण्याचा उपायहि कांहीं ठिकाणीं सुरू झाला आहे. हा सांसर्गिक रोग पचनमार्गानें होणारा आहे. हवेंतून जंतु शरीरांत प्रवेश करतात व त्यामुळे रोग होतो. त्यांपैकीं ग्रेग, महारोग वगैरे आहेत. पिसवा, डेकूण वगैरेच्या द्वारे होणाऱ्या रोगांत मलेरिया वगैरे येतात. या सर्वांत महामारी ग्रेग, देवी व हिंवातप हे एकदम उद्धवणारे व झपाट्याने वाढणारे असे रोग आहेत. महामारीचे जंतु आजान्याचे ओकरीत व जुलायांत असतात, करितां रोग्याचे कपडे, भांडी वगैरे स्वच्छ ठेवली

पाहिजेत. सदर कपडे—भांडी नदींत अगर तळ्यांत धुतली गेल्यास साहजिकच हा रोग चोहोंकडे फैलावतो. महामारीचे जंतु माशा पसरवितात. मेवा-मिठाई दूषित करतात. व यामुळे यात्रेच्या वेळी याचा प्रसार ताबडतोब होतो व आसपासच्या गांवी पसरतो. यानंतर या रोगाची लक्षणे कोणतीं, काय काळजी घ्यावी व औषध काय द्यावे याची माहिती त्यांनी दिली.

नंतर दुसरे दिवशीं देवीच्या रोगासंबंधी माहितीस सुरुवात झाली. देवीचा जंतु आहे पण तो अद्याप सांपडला नाही. टोचण्याने देवी येत नाहीत हें आतां सर्वांना कळून चुकलें आहे. कपड्यास लागलेल्या लक्ष्यापासून या रोगाचा फैलाव होतो त्या-बद्दल काळजी घ्यावी. यानंतर रोगाची लक्षणे व उपाय यांची माहिती देऊन रोगाचा फैलाव न होण्यास कोणते प्रतिबंधक उपाय यांजवेत हेहि त्यांनी सांगितले. दुसरे सांसर्गिक रोग म्हणजे गोवर व डांग्या खोकला हे होत. याने थोडाफार त्रास होतो. परंतु यापासून रोगी फारसे दगावत नाहीत. इन्फ्ल्युएन्झा हा एक फार झपाट्याने वाढणारा व प्रसर्गावशील अत्यंत तीव्र स्वरूप धारण करणारा असा रोग आहे. १९१८ साली हिंदुस्थानांत या रोगाने ५२५३ लाख लोक बळी घेतले.

यानंतर ग्रेगाची माहिती सांगण्यांत आली. हा रोग हिंदुस्थानांत कच्छ प्रांतांत प्रथमतः १८१५ मध्ये आला. पुढे हळूहळू फैलावत त्याने बहुतेक दश व्यापला व १९१२ सालीं तर त्याने फारच तीव्र स्वरूप धारण केलें. पण पुढे त्याची तीव्रता कमी होत चालली आहे असें दिसते. इन्फ्ल्युएन्झा हा एक उपाय आहे. परंतु अगदीं नक्की व खात्रीचा उपाय यावर सांपडला नाही. औषधाचा फारसा उपयोग होत नाही. ग्रेगाचा उद्भव होण्यापूर्वी तो उंदरांना सुमारे १५ दिवस अगोदर होतो. स्थानिक संस्थांनी यावर अधिक काळजी घेतली पाहिजे.

कफक्षय हा एक मोठा सांसर्गिक रोग आहे. आपल्याकडे याचा फैलाव अधिक होण्यास सुरुवात झाली आहे. वाटेला तेथें गलिच्छपणें थुंकण्याची संवय पुकळ लोकांना असते. कफक्षय मनुष्य असल्यास त्याचे थुंकण्यांतून जंतु मातीत मिसळतात व तेथून धुळीच्याद्वारे हळूहळू फैलावतात. याकरितां स्वतंत्र दवाखाने पाहिजेत. क्षयरोगाचें जंतु उन्हांने मरतात. हा रोगी मनुष्य हळूहळू क्षीण होऊन मृत्युमुखी पडतो.

## श्री. भालेराव यांचें व्याख्यान

हिंवातपट्टि खेळ्यांत वराच असतो. परंतु रोगी त्याच्या काळजी घेत नाही. डास न होतील अशी काळजी घेतली पाहिजे. याची लक्षणे व त्यावर उपाय सांगून व्याख्यात्यांनी आपला विषय संपविला.

ता. १०-५-२९ रोजी शेतकी कॉलेजांतील श्री. श्री. ग. भालेराव वी. ए.जी. यांचे 'शेती व बीजसंवर्धन' या विषयावर व्याख्यान झाले. ते म्हणाले, "जमिनीतून उत्पन्न मिळण्यास दोन गोष्टांची आवश्यकता आहे. एक बी व दुसरी मशागत. बी रुजण्यासाठी पाऊस लागतो, व ते वाढण्यासाठी मशागत लागते. जमिनीच्या आंतील पाणी वर आणून त्याचे वाष्पीभवन करण्याचें काम झाडांची पाने करीत असतात व त्याचाच पुढें परिणाम पाणी पडण्यांत होतो. म्हणून वृक्ष वर्धन हे पाऊस आणण्यास अत्यंत जरूर आहे. वनस्पतिवर्गावर प्राणीवर्ग पुष्कळ अंशांनी अवलंबून आहे. असें असतांही आपण वृक्षवर्धनासाठी जितकी खटपट करावयास पाहिजे तितकी करीत नाही. उलट रोहार करण्यास नेहमी उद्युक्त असतो. यामुळे झाडे कमी होऊं लागली आहे व त्याचा परिणाम पाऊस कमी होऊन दुष्काळ पडण्याकडे होऊं लागला आहे. पूर्वी वृक्षसंवर्धन हे एक पुण्य-कर्म व परमेश्वराची सेवा असे मानलें जात असे. दारी तुळस लावणें हा त्याच भावनेचा अवशिष्ट भाग आहे. हा झाली वैयक्तिक प्रयत्नाची स्थिति. सामुदायिक प्रयत्न यापेक्षा फार कमी. सीमोड्डनाचे दिवशी वृक्षच्छेदनाचे ऐवजी वृक्षारोपण केले गेलें तर किती फायदेशीर होईल ? वर्षातून निदान एक दिवस तरी वृक्षारोपणाकरितां खर्च करावयाचा असा पाश्चात्य देशांत प्रथात आहे. वृक्षसंवर्धनाचे बाबीकडे सामुदायिक रीतीने जर चांगलें लक्ष दिले गेले नाही, तर लवकरच जळणाचा तुटवडा पडेल अशी भाति वाटते.

वृक्षसंवर्धनाचें महत्त्व कळल्यानंतर त्याच्या पुढील महत्त्वाची गोष्ट म्हणजे जो वृक्ष लावावयाचा त्याचे बीजाची निवड करणें ही होय. एकाच झाडाच्या निरनिराळ्या जाती आहेत. एकांत फळ चांगले तर दुसऱ्यांत फळ चांगले तर तिसऱ्यांत पान चांगलें अशा प्रकारचा फरक आढळतो. निसर्गतःच कांही बीजांमध्ये दोष असतात. ते नाहीसे करून अगर वगळून बीजाचे सद्बंश निवडून काढले पाहिजेत. सरकारच्या शेतकी खात्याने कोळंबा नांवाच्या भातावर प्रयोग करून त्यांत पुष्कळ सुधारणा केली आहे. (यावद्-

लचे प्रयत्न कसे चालले आहेत व त्याचा काय उपयोग होत आहे याबद्दलचे प्रयोग या वेळीं व्याख्यात्यांनी दाखविले.) बीज सुधारण्याच्या दोन पद्धती आहेत. एक निवड पद्धति व दुसरी संकर पद्धति. पहिलीत चांगला दाणा एक प्रकारचा असा निवडून घ्यावयाचा व दुसरीत एक प्रकारच्या झाडाच्या फुलांतील पुंकेसर काढून टाकावयाचे व त्याच फुलांतील स्त्रीकेसरावर दुसऱ्या चांगल्या प्रकारच्या फुलांतील पुंकेसर घालावयाचे व अशा रीतीने चांगले बी निर्माण करावयाचे. संकर पद्धतीने बीजांत सुधारणा झाली आहे ती अशी—त्याने (१) लवकर पिकणारी (२) जास्त उत्पन्न देणारी (३) भारी किंमत देणारी (४) रोगास दाद न देणारी, अशा चार प्रकारची जात निर्माण झाली आहे. भात, जोंधळा, कापूस व गहू या पिकांचे बावतीत सदर प्रयोग पूर्ण झाले आहेत, व कोणासहि यावद्दलची माहिती शेतकी खात्याकडून मिळू शकेल. हे प्रयोग करणे फार खर्चाचे आहे, म्हणून व्यक्तीला प्रयत्न करता येणार नाही. परंतु सरकारने तयार केलेले चांगले बी शक्य त्याने अवश्य घ्यावे. खेडेगांवांत काम करू इच्छिणाऱ्याने बीं आणवून देण्याचे काम अवश्य करावें. बीजसंवर्धन करण्याचा खासगी रीतीनेटि जोराचा प्रयत्न व्हावयास पाहिजे, व शेतकऱ्यांस या गोष्टीचें महत्त्व लक्षांत आणून दिले पाहिजे.

## प्रो. देशपांडे यांची व्याख्याने

ता. १२ व १३ मे रोजी शेतकी खात्यांतील कीटकशास्त्राचे तज्ज्ञ प्रो. ए.जी. देशपांडे एम. ए.जी. यांचा "पिकांचे उपद्रव व त्यावर उपाय" या विषयावर व्याख्यान झाली. चांगलें बीं निवडणे हे पीक चांगले येण्यास फार जरूर आहे. बियांत कीड असेल तर पीक येणार नाही. आले तरी झाड किडके येईल. किडीपासून बियाणे चांगलें सुरक्षित ठेवण्यास उपाय असा की, बीं थोडे असेल तर नेपथिनमध्ये ठेवावें व जास्त असेल तर रोजाणांत भरून त्यावर ४ इंच वाळूचा थर द्यावा म्हणजे कीड उत्पन्न होणार नाही. पिकांना ३ प्रकारांनी उपद्रव होत असतो (१) कीटक-जन्य (२) वनस्पति-जन्य (३) कीटकेतर-जन्य. यांपैकी पहिले दोन उपद्रव फार जाबक व हानिकारक असतात. किडीत प्रथमतः अंडी नंतर आळ्या व नंतर त्याचे पतंग अशा रीतीने वाढ होत असते. कीड ही आळीच्या स्वरूपांत म्हणजे

दुसऱ्या पायरीला येते त्या वेळीच मारली पाहिजे. नावा म्हणून जो किडीचा एक प्रकार आहे त्याला पंख नसतात. तो ठेकणाप्रमाणे झाडाचा रस शोषून घेतो. कांहीं ठिकाणी पिकांवर औषध टाकावे लागते तर कांही ठिकाणी त्या किडीवर औषध टाकावे लागते. लेड आर्सेनेल हे औषध वनस्पतीवर टाकतात व एमरल्डग्रीन हे औषध किडीवर टाकतात. सदर औषधे पाण्यातून अगर पूड करून वापरतात. या कोणत्याही औषधाची माहिती व औषधे ही डिस्ट्रिक्ट अग्रिकल्चरल ओव्हरसीअर अगर तालुका डेव्हलपमेंट असोसिएशनकडे मिळू शकतात.

कीड उत्पन्न झाल्यावर औषधयोजना करण्यापेक्षा कीड उत्पन्न होऊ नये म्हणून आगाऊ काळजी घेत जावी. शेतांतील तण काढून टाकणे हा कीड उत्पन्न न होण्याचा महत्त्वाचा उपाय आहे. लागवडीचा हंगाम बदलण्यानेही कांहीं पिकांस कीड पडत नाही. मार्चमध्ये पेर केल्यास उंसास

कीड पडते, परंतु जानेवारीत पेर केल्यास कीड पडत नाही. कीटकेतर उपद्रव देणाऱ्या प्राण्यांत गोचीड, खेकडे, उंदीर, रानडुकरे वगैरे होत. गोचीड बटाऱ्यावर पडते, त्यावर चुन्याची बकणी व गंधक टाकले असता ती नाहीशी होते. खेकडे व उंदीर यांचे बिळांत पंपाने “कॅलशिअड सायनाईड” सोडले असता ते मरतात. यास खर्च फार येत नाही. एकरी सुमारे २ रु. खर्च येतो. रोग पडणे हा पिकांच्या उपद्रवाचा तिसरा प्रकार होय. हे रोग म्हणजे एक प्रकारच्या वनस्पतीच असतात. ही वनस्पती मूळ पिकावर वाढते, नंतर मूळ पिकास मारते व मागाहून आपणहि मरते, अशा प्रकारच्या विचित्र स्वभावाची ती आहे. जोंधळ्यावरील ‘काळी काजळी’ गव्हावरील ‘तांबेरा’ द्राक्षावर पडणारा रोग अशा प्रकारचे रोग हे या जातीपैकी होत. अशा वेळी शेतकी खात्यातील तज्ज्ञांचा सल्ला घेऊन वागावे. मोरचूद, गंधक वगैरेसारख्या औषधांनी हा उपद्रव नाहीसा होतो. तरी त्याचा उपयोग जरूर करावा.

## लष्करी शिक्षण

(डॉ. मुंजे यांची मुलाखत)

मद्रास इलाख्यातील दौऱ्याच्या वेळी ‘मद्रास मेल’ च्या बातमीदाराला डॉ. मुंजे यांनी मुलाखत दिली. सदर मुलाखतीत ते म्हणाले:—

गेल्या महायुद्धातील जर्मनीची युद्धाची तयारी व लढण्याची पद्धत पाहून, इतर सर्व राष्ट्रांना आतां असे वाटू लागले आहे की, जर्मनीप्रमाणे आपणहि सर्व तरुण स्त्रीपुरुषांस लष्करी शिक्षण दिले पाहिजे. तर पुरुषांना प्रत्यक्ष लष्करी शिक्षण देणे अवश्य असून, स्त्रियांनी स्वराष्ट्रसंरक्षणाला लागणाऱ्या इतर आनुषंगिक विषयांचे शिक्षण घेणे जरूरीच आहे. हिंदी लोकांच्या परिस्थितीचे अवलोकन या दृष्टीने केले असता, असे दिसून येते की, यापुढे आपले सर्व प्रयत्न स्व-संरक्षणाची जबाबदारी घेण्याची पात्रता हिंदी लोकांचे अंगी आणण्याकडे झाले पाहिजेत. हिंदी लोकांमध्ये बहुसंख्य हिंदु लोकच असे आहेत की, ज्यांच्या शिक्षणाकडे विशेष लक्ष दिले पाहिजे. कारण वर्णविशिष्ट समाजव्यवस्थेमुळे त्यांच्यामध्ये मूलतःच तेजाची उणीव आहे. मुसलमानांमध्ये ही वर्णव्यवस्था नाही. म्हणून प्रत्येक सशक्त मुसलमान तरुण जात्याच सैनिक असतो. यामुळे स्वदेश, स्वधर्म व संस्कृति याकरिता त्यांची लढण्याची तयारी थोड्याफार

शिक्षणाने होऊ शकते. किंबहुना हिंदूपेक्षां तो अधिक यशस्वीहि होईल. या बाबतीत मुसलमान व हिंदु यांचेमध्ये फारच मोठे अंतर आहे.

हिंदुधर्मातील वर्णाश्रमधर्माच्या विशिष्ट तत्त्वज्ञाना-मुळे, फक्त क्षत्रिय लोकांचेच ‘लढणे’ हे कर्तव्य होऊन वसले आहे. समजूतच अशी की, ब्राह्मण, वैश्य व शूद्र या वर्णांच्या लोकांचे हे काम नव्हे. त्यांची लोकसंख्या तीन-चतुर्थांशोपक्षांहि जास्त आहे. आणि पूर्व-कालीन शेकडो वर्षांच्या चालीरीतीमुळे त्यांची क्षात्र-वृत्ति क्षीण झाली आहे. त्यांचेमधील क्षात्रतेज कांहीं विवक्षित व्यक्तींमध्ये तितक्याच तेजस्वितेने आढळते, पण हे क्षात्रतेज सर्व व्यक्तींमध्ये दिसून येत नाही. याकरिता हिंदु लोकांनी आपल्या संख्येच्या प्रमाणांत स्वदेश व साम्राज्य यांच्या संरक्षणाची जबाबदारी आपल्या शिरावर घेण्यास तयार व्हावे. या दृष्टीने विशेष प्रयत्न करणे जरूरीच आहे. कारण प्रसंग आला असता हिंदू व मुसलमान यांच्या सहकार्याशिवाय इंग्रज लोकांना स्वदेश-संरक्षण करणे शक्य नसेल. यामुळे हिंदुसभेनेच इंग्रजांशी परिणामकारक असे सहकार्य कसे करता येईल हा प्रश्न सोडवला पाहिजे. हिंदु लोकच इतर धर्मीय लोकांपेक्षा मागसलेले आहेत हे आतां

हिंदुसभेला कळून चुकलें आहे. व हिंदुस्थानाच्या संरक्षणाची जबाबदारी घेण्याकरितां मुहूर्तातील सक्तीच शारीरिक शिक्षण, लष्करी कवाईत व रायफल प्रॅक्टिस यांचें शिक्षण त्यांना दिले पाहिजे. या हेतूनेच व्यायामशाळांची स्थापना करण्याची खटपट मी करित आहे. या व्यायामशाळांत मुलांना लाठी, कुस्ती, तलवारीचे हात, लष्करी कवाईत, रायफल प्रॅक्टिस व इतर देशी खेळ व स्व-संरक्षणाच्या इतर खुब्या शिकविल्या जातील व जेणेकरून १२ ते २५ वर्षे वयाच्या तरुणांना प्रसंगोपात्त लष्करांत नोंदणी केल्यानंतर थोड्याच दिवसांत चांगले सैनिक बनवितां येईल. सक्तीचें शारीरिक शिक्षण, लष्करी कवाईत व रायफल प्रॅक्टिस या संबंधाची माझी ही त्रोटक कल्पना आहे.

रायफल प्रॅक्टिससंबंधाने माझे मत असे की, शाळा व कॉलेजे यांचे वेगवेगळे संघ बनविण्यांत यावेत व त्यांचेवर संस्थेच्या चालकांचा देखरेख असावी, व सरकारने त्यांना ग्रॅंटच्या रूपाने मदत करावी. जिल्हानिहाय व प्रांतानिहाय स्त्रीपुरुषांना शिक्षण देण्याकरितां रायफल असोसिएशन्स स्थापन करून बंदुकीचे शिक्षण घेणाऱ्या स्त्रीपुरुषांना त्यांचे सभासद होतां आले पाहिजे. ही पद्धति कॅनडा, ऑस्ट्रेलिया, साऊथ आफ्रिका इत्यादि देशांमधून चाल आहे. व त्यांचेच अनुकरण मी करित आहे. तरुण मुलांमध्ये बंदुकीच्या शिक्षणाची आवड उत्पन्न होईल, अशी चळवळ केली पाहिजे. लष्करी व बिगर-लष्करी जात अशा प्रकारच्या भेदाभेद करण्यांत येतो, पण असा कांही भेद उपजतच आहे असे हिंदुसभेला तरी वाटत नाही. हिंदुसभेला अशी उमेद वाटत आहे की, वाण्याचा मुलगा देखील इंग्लिश वैश्य वृत्तीच्या दुकानदाराचा मुलगा जसा धिप्पाड पठाणाच्या देशांत वाकब सैनिक तयार होतो तसा तयार होईल. आणि हा उद्देश मनांत धरूनच मी असे म्हणतो की, १२ ते २० वर्षे वयाच्या मुलांना शारीरिक शिक्षण व रायफल प्रॅक्टिस हे विषय आवश्यक ठेविले पाहिजेत. रायफल प्रॅक्टिस हा विषय आवश्यक समजण्यांत यावा. या माझ्या मताशी सरकारचें मत तंतोतंत जमत नसलें तरी माझ्या विचारसरणीचा रोख सरकारला बराचसा पटला आहे. यापुढे सरकारच्या अनुकूल धोरणाचा फायदा घेणें हें मुलांच्या पालकांचे व लोकांचे कर्तव्य आहे. असेळीने सध्याच्या परिस्थितीत जितके करतां येणे शक्य होतें तेवढे केलें आहे. प्रांतिक सरकाराच्या कार्यक्षेत्रांत शिक्षणखाते हें सोपीव खातें असे समजण्यांत येतें त्याअर्थी शारीरिक शिक्षण व रायफल प्रॅक्टिस हे विषय आवश्यक

करण्याकरितां, बिले आणणें हें प्रांतिक सरकारच खासगी सभासदांचेच काम आहे. मी अशा प्रकारच्या बिलाचा मसुदा केला आहे. वेळेनुसार प्रांतविशिष्ट परिस्थितीप्रमाणें त्यांत फेरबदल करतां येईल. या बिलाच्या प्रती हिंदुमहासभेचे चिटणीस देवरतन शर्मा नया बजार दिल्ली, यांजकडे अगर माझ्या नागपूरच्या पत्त्यावर भिळू शकतील.

हिंदुमहासभेने हातीं घेतलेल्या सामाजिक सुधारणेच्या चळवळीसंबंधाने ते म्हणाले:—

धार्मिक व सामाजिक अशा दोनही दृष्टींनी हिंदुमहासभेने ही चळवळ हातीं घेतली आहे. राजकारणांत शिरावयाचे नाही अशी हि. म. सभेची उत्कट इच्छा आहे, आणि राजकारणांत हात घालण्याचा प्रसंगहि क्वचितच येतो. राष्ट्रीय सभेने शुद्ध राष्ट्रीयत्वाच्या तत्त्वांचा अद्वैत करून विशिष्ट जातीला आपल्या काखेंत मारण्याचा विचार केला तरच नाखुर्पाने त्या वेळेपुरते अखिल भारताय हिंदु सभेला आपलें अधिष्ठान कायम राखण्याकरितां राष्ट्रीय सभेच्या कारभारांत हात घालणे भाग पडेल. गेल्या शेकडो वर्षांत लोकसंग्रहेच्या दृष्टीने हिंदु समाजाची जी हानि झाली आहे ती भरून काढणे जर शक्य झाले तर ठीकच. नाही तर हिंदु समाजाचे विद्यमान स्थान तरी कायम राखण्याकरितां संघटित स्वरूपाची चळवळ करणें हाच हिंदुमहासभेचा मुख्य हेतु आहे. या दृष्टीने हिंदुसभेचा कार्यक्रम असा आहे की,

(१) अस्पृश्यतानिवारणाच्या दृष्टीने विहिरी, शाळा व कॉलेजे यांचा उपयोग करण्याकरितां अस्पृश्यांना पूर्ण मोकळीक देणे व इतर जातींच्या बरोबरीने देवालयांत त्यांना प्रवेश मिळेल अशी समाजाची मनोरचना तयार करणे.

(२) ब्राह्मण-ब्राह्मणेतर वाद ज्या धार्मिक व सामाजिक अडचणीमुळे उत्पन्न झाला आहे त्या अडचणी दूर करून सर्व हिंदु समाजाचें संघटन करणे. कारण या धार्मिक व सामाजिक निर्बंधांस धर्मशास्त्राचा आधार आहे असे मला वाटत नाही.

(३) शारीरिक शिक्षण, लष्करी ड्रिल व लाठी, कुस्ती, तलवारीचे हात यांसारख्या स्वसंरक्षणाच्या देशी खेळांचे शिक्षण देण्याकरितां व्यायामशाळांची स्थापना करणे.

(४) प्रत्येक प्रांतांत, तालुक्यांत व जिल्ह्यांत शाळा व कॉलेजे यांमध्ये शिक्षणाच्या विद्यार्थ्यांकरितां 'रायफल क्लब' काढणे व मुलांमध्ये लहानमोठ्या शिकारीची आवड उत्पन्न करणे.

(५) इंग्लंडमधील लष्करी कॉलेजांतून प्रवेश मिळण्याकरितां हिंदी तरुणांमध्ये ज्या गुणांची उणीव भासते व जे गुण कमी प्रमाणांत आहेत

असें सँडस्ट कमिटीनें प्रतिपादिले ते गुण हिंदी तरुणांमध्ये उत्पन्न करण्याकरितां इंग्लंडमधील पब्लिक स्कूलसच्या धर्तीवर शाळा व कॉलेजे यांना जोडून वसतिगृहे काढणे व तशा प्रकारचें शिक्षण देणे

( ६ ) परधर्मीय प्रचारकांच्या जाळ्यांत लहान बालके व विधवा स्त्रिया सांपडू नयेत याकरितां अनाथ बालिकाश्रम व सेवासदन यांसारख्या संस्थांची स्थापना करणे.

( ७ ) हिंदुधर्मीत परत येऊं पाहणाऱ्या लोकांना शुद्ध करून घेणे.

थोडक्यांत या सर्वांचा मथितार्थ असा की ज्याप्रमाणे इंग्लंडचा वादशहा ख्रिश्चन धर्माचा संरक्षक आहे, अगर इस्लामी धर्माचे संरक्षक इतर राजे आहेत त्याप्रमाणेच हिंदुमहासभा ही हिंदुधर्माच्या संरक्षणाचें काम करणार आहे.

हा उद्देश सफल होण्याकरितां व हिंदुमहासभेची चळवळ चालविण्याकरितां ‘ सर्व्हंट्स ऑफ धी हिंदु सोसायटी ’ ( हिंदु समाजसेवकसंस्था ) या नावाची एक संस्था काढावयाची आहे. या संस्थेत वीस वर्षेपर्यंत या चळवळीला वाहून घेणाऱ्या तहाहयात सभासदांच्या समावेश केला जाईल. कांठुंबिक गरजेच्या मानाने प्रत्येक सभासदाला १०० ते १५० यांचे दरम्यान दरमहा पगार मिळेल. याशिवाय त्याचा ५००० रुपयांचा विमा उतरला जाईल. तूर्त कल्पना अशी आहे की, प्रांतानिहाय एकेका सभासदाची योजना करून त्यानं वर निदर्शित केलेल्या कार्यक्रमाचा प्रसार करण्याकरितां जिल्हानिहाय व तालुका-निहाय हिंदुमहासभेच्या शाखा स्थापन कराव्या. या-

करितां तूर्त एक लाख रुपयांचा कायमनिधि जमविण्याची आवश्यकता आहे. या रकमेच्या फक्त व्याजाचा विनियोग संस्थेच्या चालू खर्चाकडे केला जाईल. लोकांना याची उपयुक्तता पटली व हा प्रयोग यशस्वी झाला म्हणजे हा कायमनिधि पुढे वाढू शकेल.

अस्पृश्यतानिवारणाच्या दृष्टीनें पुराणमतवादी ब्राह्मण वर्गाच्या प्रतिक्रुतेतसंबंधाने जी साशंक वृत्ति प्रदर्शित करण्यांत येते त्यासंबंधाने माझा अनुभव असा आहे की, पुराणमतवादित्व या अस्पृश्यता-निवारणाच्या आड येते ही समजूत जुकीची आहे. खेदाची गोष्ट अशी की पुराणमतवादी लोक अगर अस्पृश्यतानिवारणाचे पुरस्कर्ते या दोघांर्नीह धर्मशास्त्राबद्दलचें अज्ञान सारखेच आहे. धर्मशास्त्रांतील तदनुषंगिक तत्वांचें पूर्ण ज्ञान झाल्यावर अस्पृश्यतेला आधार नाही हेच त्यांना कबूल करावे लागेल. बुद्धि व विचारशक्ति यांची समजूत पटल्यावर, प्रश्न उरतो तो फक्त वर्षानुवर्षे चालत आलेल्या रूढीचा. पण ही रूढी सतत व उत्कट प्रयत्नांनीं सहज बदलू शकेल. विद्यमान परिस्थितींत अखिल हिंदुस्थानाचा साकल्याने विचार केला असतां असें दिसून येईल की, पुष्कळ वाचतात ही अस्पृश्यता नाहीशी झाली आहे व ही पुढेहि नाहीशी होईल. हिंदु-महारासभेच्या कार्याचा प्रचार चिकाटीनें व श्रद्धापूर्वक चालविला असतां मला असा आत्मविश्वास वाटतो की, पुढील १० वर्षांत हिंदु-समाज पूर्वकालीन वैभव व पावित्र्य यांना अनुसरून दिवसदिवस अधिक तेजस्वी होईल.

## इराणांतून बलुचिस्थानांत

इराणांतून बलुचिस्थानांत विमानांतून येणे सुखाचें होतें. तरी सदर प्रदेशाची नीट ओळख करून घेण्यासाठीं मोटारींतूनच यावयास निवालो. तेहरानहून सकाळीं निघावयाचें असें ठरलें होतें. तरी सायंकाळीं सूर्यास्ताचे सुमारास मोटारहलली ! तेहरानच्या सीमेबाहेर तर दिवे लागल्यावरच पडलो. बाकी ही पद्धत नेहमीचीच असल्याचें समजले. इतकेंच नव्हे तर त्याच दिवशीं निघाल्या-बद्दल मोटारहांक्योच आभार माना असेही कोणी म्हणाले ! “ बारा ” उतारुंसाठीं किंवा ४० मण बोजासाठीं वनविलेल्या अमेरिकन यंत्रयानांत सुमारे २५-३० मण सामान आणि १६ उतारू ‘ कोबले ’ होते !

बरें; रस्ता तरी चांगला असावा अशी अपेक्षा

करावी तर तेंही मूर्खपणाचेंच ! पुढे गेलेल्या मोटारच्या खुणेवरून “ पावलावर पाऊल टाकून ” जावयाचें हा क्रम ठेवावा लागला. तेहरान-मशहद हें अंतर ५६० मैलांचें आहे. दिवसा यंत्रयान मार्ग आक्रमण करा व रात्री सर्व प्रवासी निद्राधन करीत. अधारांत मार्गहि दिसत नसे आणि दिवसभराच्या शीणानें सर्वचजण थकून-भागून जात. एकंदर ५ रात्री या प्रवासास लागल्या व सहाव्या मध्यरात्री उद्दिष्ट गांवी आम्ही पोचलों. मोटारीच्या भानगडीहि मधून मधून होत असतात. त्यासाठींहि कांही अवधि द्यावा लागतो. रस्त्यांची परिस्थिती वर सांगितलीच आहे. त्यांत यांत्रिकांच्या अकलेची भर पडावयाची राहिली आहे. प्रवासाला निघण्यापूर्वी यंत्रयानाची त्यांनीं



तपासणी करावयाची नाही असा निश्चय केलेला दिसला. जेव्हा काही मोडतोड होई तेव्हांच तिकडे त्यांचे लक्ष जाई. संसारांत राहून विरक्त राहणारास पद्मपत्राची उपमा देतात. तो प्रघात सोडून त्या ठिकाणी इराणांतील मोटारहांक्याची उपमेसाठी योजना करावी. मोटारीत असूनहि जशी काही मोटार आपली नव्हेच या भावनेचें त्यांचें वर्तन असतें. आडरानांत किती तरी मोटारी अडकून पडल्या होत्या. कोणाजवळ हवा भरण्याचा पंप नाही तर कित्येकांचे पेट्रोल संपलेले. काहींजवळ तर नेहमी आवश्यक असणारी हत्यारेहि नव्हती. अशा अगदी साध्या धुळक बावीसाठी उतारुंचे हाल होत. कोठें तरी मोटार अडली म्हणजे ती पुढें जावी कशी! उतारुंना दुसरीकडे जातां येत नसे. तेव्हां मनोभावाने मोटारहांक्याबरोबर तेही जिवपाड परिश्रम करीत. जितके काम लवकर होईल तितका त्यांचा प्रवास जलदी संपणारा असल्यानें ते धडपडत. पण यानिक अगदीं निर्विकार दिसे. त्याला त्यांचे कांहीच वाटत नसे.

इराणांत वाहतुकीची साधनें उपलब्ध झालीं असल्यानें त्याचा फायदा प्रथमतः व्यापारी घेतात हे खरें, पण बहुतेक उतारू यात्रेसाठीच हिंडत असतात. इराणी हे शिया पंथाचे मुसलमान, तेव्हां इराकमधील 'करवला' या ठिकाणी जाण्याची त्यांची उत्कट इच्छा असणारच. मशहद ही अत्यंत महत्त्वाची यात्रेची जागा असल्यानें धार्मिकांची तेथे अत्यंत गर्दी जमते. मशहदचे माझ्याबरोबरचे उतारू सर्व यात्रेकरूच होते. थोडक्यांत सांगायचाच म्हणजे फाजील धर्मवेडानें वेडावलेली ती मंडळी होती. दिवसा तीनचार वेळ प्रार्थनेसाठी मोटार थांबविण्याची त्यांची ओरड असे पण मोटारहांक्याशी संगनमत करून केवळ दोन वेळच प्रार्थनेसाठी मोटार थांबविली जाईल असे ठरवले. एकदां खाली मंडळी उतरली की, मग तो मेढ्यांचा कळप पुनः कोडवाड्यांत हाकण्यास निदान तास दीड तास जाई. शिवाय आहारासाठी १-२ वेळां मुकाम दिवसा करावा लागेच. इतका वेळ जाऊन मोटार मुरळीत चालल्यास आमच्या प्रवासाची प्रगति व्हावयाची !

#### पैगंबराचा धांवा

धर्मनिष्ठांचा उपयोग संकटहरणाचे कामी बराच झाला. एखादा मोठा खळगा आल्या किंवा ओढ्यांतून पलीकडे जावयाचे असले म्हणजे सर्व यात्रेकरू एकस्वरानें 'पैगंबरा'चा धांवा करीत आणि संकटांतून सोडविण्याची विनंति त्याला करीत. त्यांचा तो अल्ला-रसुलिलाचा 'इल्लागुल्ला' कर्णकटु

वाटे. पण करतां काय ! मुसलमानी राज्यांत असल्यानें तें सोसावें लागलें.

इराणांत खनिज संपत्ति किती आहे याचा अंदाज याच प्रवासांत आला. डोंगरांचे हिरवे, तांबडे, पिवळे, पांढरे असे वेगळे वेगळे रंग दिसत. कारण तेथील माती अथवा दगड त्या त्या रंगाचे आहेत. कित्येक ओढे अगदीं खारट पाण्याचे असून शुभ्र मिठाचे मोठमोठे ढोंग आढळत. जमिनीवर किती तरी ठिकाणी पांढरा पातळ थर पसरलेला असे तो मिठाचाच ! गिरिपृष्ठभाग कांही ठिकाणी काळा-कुट्ट दिसून दगडी कोळशाचे आस्तित्व सुचवी तर मधून मधून चमू चमू करणाऱ्या टेकड्या अभ्रक असल्याची साक्ष देत.

आमचा प्रवास दिवसा होई; आणि रात्री एखाद्या उपाहारगृहांत वास्तव्य करावे लागे. "काहवाखाना" असें नांव इकडील उपाहारगृहांना असते. तेथे सर्व खाद्य-पेय पदार्थ तर मिळतातच पण उताऱंसाठी निजण्यावसण्याचीहि सोय केलेली असते. मोटारीची वाहतूक वाढल्यामुळे अशा काहवाखान्यास साहजिकच तेजी आली आहे. रस्ता ज्या गांवांमधून जाई तेथे असे "खाने" असत. त्या त्या गांवांतला मुख्य मार्ग आणि तेहेरान-मशहद हा रस्ता हे कांही भिन्न नसत. दोन घरांमधील अरुंद भाग किती तरी ठिकाणी "रस्ता" म्हणून उपयोगांत आणला जाई. एक मोटार कशी-बशी निघून जाण्याइतकीच ती वाट असे. पण तशा अडचणींतूनहि रहदारी जोराने चालते. दुसरा मार्गच नाही, मग काय करावयाचें !

पांच रात्री पांच वेगळ्या ठिकाणी मुकाम झाला. तेथे गेल्याबरोबर जें पुढे येईल त्यावर हात मारून आडवे व्हावयाचें हा ठरलेला कार्यक्रम असे. बरोबरचे प्रनासी लोक बिसमिल्लासाठी निमंत्रण देत आणि मी हिंदी मुसलमान आहे अशीच सर्वांची समजूत असल्यानें ती विनंति नाकरतां येत नसे. भोजन-प्रसंगी दुसऱ्यास खाद्य पदार्थांचा आस्वाद घेण्यास विनंति करावयाची असली म्हणजे बिसमिल्ला कर असे आपल्याकडील मुसलमानही सांगतात. तशा-पैकी तो प्रकार. मुसलमान मंडळीच्या हातांत असलेल्या रोटीचा थोडासा तुकडा घेऊन त्यांच्या मनाचें समाधान करावें लागे.

#### गांधी-छापाच्या गुंड्या

याच्या उलट परिणामाची महात्माजीचीच एक कथा सांगतां. दोनप्रहरच्या भोजनासाठीं एके खेडेगांवां थांबलो असतां तेथील बाजारांतील लोकांशी मिळून बिसळून तेहेरान-मधील प्रचलित सुधारणेविषयी त्यांचे काय मत आहे तें पाहवें म्हणून एका दुकानांत शिरलों, मी

नफर-इ-हिंद-हिंदी मनुष्य हें न सांगतांच कळलें, आणि हिंदी मनुष्य इराणांत आलेला म्हणजे तो मुसलमानच अशी समजूत सर्वत्र असे. ती माझ्या बरीच पथ्यावर पडे. इराण फार चांगलें आहे असें मी म्हटलें. इराणी लोकांनीं हि हिंदुस्थानांतील 'गर्मी' (उष्णता), तेथें मिळणारा पुकळ पैसा, कामहि भरपूर इत्यादि ऐकीव गोष्टींचें वर्णन केलें. दुकानदाराच्या कोटावर गुंड्या होत्या त्या महात्मा गांधींच्या गुजराथी वेषांतील चित्रांकित असल्यानें 'हा मनुष्य कोण' असें त्याला विचारातांच 'नमीदानीम' (ठाऊक नाही) इतकें उत्तर देऊन मला त्यानें तोच प्रश्न टाकला. कोणी थोर पुरुष आहे इतकेंच त्याला ठाऊक होतें. त्याचें नांव "गांधी" असें सांगून तो हिंदुस्थानांतील आहे असें मी सांगतांच दुकानदारानें "गांधी मुसलमानच ना ?" असा सवाल केला. महात्मार्जाना सगळें जग कुटुंबवत् वाटत असल्यानें सर्व लोक त्यांचे "भाऊ" होत. पण हिंदी वातावरणाचा परिणाम मजवर साहजिकच झालेला होता आणि पुढील परिणामाची कल्पना नसल्यानें "छे: छे: गांधी हिंदु आहेत" असें मी सांगतांक्षणींच त्या दुकानदारानें "का-फी-र" अशीं अक्षरं डोळे मोठे करून तिरस्कारयुक्त वाणीनें उच्चारलीं आणि ताडकन् सर्व गुंड्या तोडून फेकून दिल्या !

आपली इतके दिवस वंचना झाल्याबद्दल त्याला अतिशय वाईट वाटले. कारण इतक्या दूरच्या खेडेगांवीं गांधीछापाच्या गुंड्या जाणें म्हणजे त्यांना बरीच किंमत पडला असली पाहिजे. "मग हिंदूही आमच्याप्रमाणें रुम द्यातात काय ?" हा त्याचा प्रश्न कोणत्या वृत्तीनें विचारला गेला असेल याची कल्पना करावी ! गांधींनीं गुजराथी रुमाल डोक्यास गुंडाळला होता व तेवज्यावरून तेही मुस्लीमानुयाथी असावेत अशी तेथील लोकांची समजूत होती. पेहेलवी टोप्याचा कायदा त्या प्रदेशांत आणखी ५ वर्षे तरी पोहोचू शकणार नाही असे वाटतें. त्या ठिकाणचे लोक पूर्वीच्या पद्धतीप्रमाणें डोक्यास रुमालच गुंडाळीत.

**रोटी, दही, मध**

अस्तु. प्रवासांतील "फराळ" हि साधाच असे. "नून (रोटी) मांस (दही) असाल (मध) आणि प्याज (कांदा)" याव्यतिरिक्त कोणतेहि पदार्थ मी घेतले नाहीत. भाजी नेहमींच सामिष असे आणि मी पडलों शाकाहारी ! तेव्हां निरामिष पदार्थ मिळतील तेवढेच ध्यावयाचे. नूनचे प्रकार इराणांत फार आहेत. हत्तीसाठीं लागणाऱ्या जाड रोटांपासून ते कागदाप्रमाणें पातळ पोळ्यापर्यंतचे सर्व प्रकार मिळू शकतात. आकारांतही त्यांची

विविधता असे. हातांत रोटी घेऊन ४-५ जणांचें मिळून एक दह्याचें भांडें असे. त्यांतील दही सर्वांनीं मिळून सहभोजनाप्रमाणें ध्यावयाचें ही रीत आहे. या प्रचाराविरुद्ध जाणें म्हणजे मुसलमान नसल्याची ती कबुलीच होय ! तेव्हां येईल तो आपला धाकटा भाऊ समजून अक्षरशः एका ताटांत ५-६ जण जेवत असूं.

स्वच्छतेच्या बाबतींत बरेच नियमोच्छेधन घडलें. रोजचें स्नान साप्ताहिकांत येऊन पडल्याचें लिहिलेंच आहे. पण त्याच्याहि पलीकडील बाब म्हणजे पेय पाण्याची. पाणी कोठें मिळेल तेथे ते उंटाप्रमाणें पोटांत भरून ध्यावयाचें हाच प्रघात सर्व प्रवासांत पाडावा लागला. जवळ पाणी बाळगलें असतें तर असा प्रसंग आला नसता असें जर कोणास वाटेल तर तें चुकीचें आहे. कारण इतर उतारू तुमच्या कळत वा न कळत त्या भांड्याला तोड लावून त्याला केव्हांच शुद्ध करून ठेवीत ! प्रत्येकाच्या बरोबर मातीच्या खुजा पाण्यासाठीं असे. पण पिण्याचें भांडें एकहि नव्हतें. जरूर पडेल तेव्हां विनंदिक्तपणे खुजा तोंडाला लावला कीं झालें. भांड्याची आवश्यकता उरते कोठे ? बाजारांतील रोठ्या विकत ध्यावयाच्या त्या तरी शुद्ध असाव्यात. पण मला वाटतें एखाद्या सार्वजनिक वाचनालयांतील दैनिक पत्रांना हात लागत नसतील इतके हात भाकरी पोटांत जाण्यापूर्वी तिला लागत असत. पुण्यांतल्या मंडईत ताज्या फळांना देखील वाटेल त्यास हात लावूं देत नाहीत. पण इराणांतल्या रोटीस वाटेल त्यानें हात लावावा. हात कसलाहि असो, कोणी बोलावयाचें नाही. पण हे सर्व प्रकार दृष्टीसमोर होत असूनहि डोळ्यावर कातडें ओढून पुढें येईल त्या अन्नावर हात मारावा लागला.

"विश्वामित्रः श्रमांस श्रपच इव पुरा भक्षय-  
न्यन्निमित्तम्"

त्याच कारणासाठीं स्वच्छास्वच्छतेचा, आरोग्याचा आणि पथ्यापथ्याचा विचार पार हांकून द्यावा लागला ! विश्वामित्रासारखा कमालीचा प्रसंग आला नाही ही परमेश्वराची कृपा म्हणावयाची.

सुखा, सिमानान, दमगांव, शारूद, सव्डीवार, निशा-  
पूर या गांवांवरून मशहदला आलों. निशापूर येथें पाश्चात्यांचा आवडता इराणी कवि उमर खय्याम याची कबर आहे आणि परकीय प्रवासी तेथें जाऊन दर्शन घेणें अगदीं महत्त्वाचें समजतात. खुद्द इराणी जनतेस उमरची फारशी ओळख नाही असे म्हटल्यास वस्तुस्थितीचा विपर्यय होणार नाही. फिर्दोसी किंवा सादी मात्र प्रत्येकास ठाऊक आहेत. खय्याम हा युरोपियन राष्ट्रांत इतका लोकप्रिय झाला

याचीं कारणें दोन आहेत. एक तो मदिरादेवीचा निःसीम उपासक होता. इतका की, “तळिराम” देखील त्यापुढें फिका पडेल ! दुसरे कारण असे की तो पारमार्थिक सुखाविषयी बेफिकीर असून इहलोकीच्या वास्तव्यापलीकडे त्याच्या कल्पनेची मजल मुळीच जात नसे ! चार्वाकाच्याहि पलीकडे तो गेला आहे असे म्हणतां येईल. चार्वाक फक्त “ऋणं कृत्वा घृतं पिबेत्” असे सांगतो तर खग्यामची शिकवण

“ऋणं कृत्वा सुरां पिबेत्” अशा प्रकारची आहे. नुसत्या मदिरेपर्यंतच त्याचा विचारपरंपरा आहे असे नाही. “मदिरा, काव्याचें पुस्तक, रोटी आणि तूं मजजवळ असलीस तर जगलातहि स्वर्ग अवतरल” असे तो मदिराक्षीस उद्देशून म्हणतो. एके ठिकाणीं तर “भर पेला—आजचा हा दिवस गतकालाच्या ढिगांत जाऊन पडण्यापूर्वी मला मदिरेंचें आंकठ सेवन करूं दे” असें स्पष्ट शब्दांत तो सांगतो ! (अपूर्ण)

## काँ. वर्किंग कमिटीचे बालिश ठराव

काँग्रेस वर्किंग कमिटीला ‘करणेकरीपणा’ची बाधा आज पुढील दिवसांपासून झाली आहे. ती कांहीं केल्या बरी होतच नाही. मिथ्या असहकारितेच्या कल्पना तिच्या डोक्यांत शिरल्या आहेत. त्या अजून तिला भ्रमांत पाडतात व इतरांना उपद्रव करतात. या कल्पनांपैकी एक अशी दिसते की, राजकारणांत सामान्यतः जे करावे किंवा करतात ते न केलं म्हणजे तीच असहकारिता. असल्या असहकारितेने स्वराज्यसिद्धि नाही हे ठरून आज आठनऊ वर्षे झाली. तरी अजून दुनिया झुकती आहे व ती झुकविणारा विचार तिला अजून झुकवितोच आहे. याच आपण एकच उदाहरण घेऊं.

\* \*

असेब्ली व कायदे-कौन्सिल यांच्या नव्या निवडणुकी येदा नोव्हेंबरच्या सुमारास व्हावयाच्या. पण व्हाइसरॉयसाहेबांनी आपल्या अधिकारांत त्या कांही दिवस लांबणीवर टाकल्या. ही लांबणीची मुदत ते निश्चितपणाने ठरविते तर ते सरळ झाले असते. परंतु ते स्वतः आतां विलायतेला जाणार, तेथील तालमाल पाहणार, सायमन कमिटीचा रिपोर्ट होण्याची वाट बघणार, त्या रिपोर्टानंतर नवीन मंत्रिमंडळ पुढील योजना काय करावयाची हें ठरविणार, हिंदुस्थानांतलं जे पक्ष व पुढारी सायमन कमिशनाने हसले रागावले त्यांची मनधरणी करण्याची कांही तोड निघते की नाही हें अजमावणार, आणि मग नव्या निवडणुकी केव्हां करावयाच्या हें ठरविणार !

\* \*

तात्पर्य, नव्या निवडणुकी करणें हें सरकारला फायदेशीर किंवा सोयीचे केव्हां होईल हें पाहून मग त्याप्रमाणें हल्ल्यांची कायदेमंडळें सरकार बरखास्त करणार हें उघड दिसतें. ही सोय एकतर्फी आहे,

दुतर्फी नाही. म्हणून सरकारचे हें कृत्य न्यायाचें किंवा सरळपणाचें नाही हे कोणीहि कबूल करील. पण सरकारने असे केलें म्हणून लोकांनी काय करावें हा प्रश्न शिळकच राहतो, व तो सोडवितांना पंडित मोतीलाल नेहरू व त्यांच्या सल्ल्याने वागणारी काँग्रेस वर्किंग कमिटी “करणे-करी” कशी वन पाहते हेच आम्हास दाखवून दावयाचें आहे.

\* \*

दिल्ली येथील असेंब्लीच्या बैठकीच्या वेळीं कायदे-मंडळाच्या निवडणुकी पुढे ढकलल्या जाणार ही कुजबूज निघालीच होती. त्यापूर्वी कित्येक प्रां. कायदेमंडळांनी अशा अर्थाचे ठराव मंजूर केले होते, कांहीनी नामंजूर केले होते, किंवा तटस्थपणा स्वीकारला होता. या विषयासंबंधाने असेंब्लीने कांही तरी आपले म्हणून धोरण प्रगट करणें योग्य होतें, व त्याप्रमाणें पं. नेहरू यांनी या हेतूने एक तहकुबीची सूचना अध्यक्षाने पाठविली होती. पण ती सूचना पुढें मांडण्यापर्यंत मजल पोचली नाही.

\* \*

याचें एक कारण असें की व्हाइसरॉय हेच स्वतः त्या वेळीं निवडणुकी पुढे ढकलण्याच्या विरुद्ध होते. निवडणुकी व्हाव्या असेच त्यांचें मत होतें. व ते त्यांनी पटेल यांच्या मार्फत नेहरूंना कळविले. अर्थात् औपधाविणें खोकला गेला. निवडणुकी जर सरकार लांबवीत नाही तर त्या ते लांबवितात असें म्हणून निषेध करण्याचें काय प्रयोजन ! पुढे विलायतेहून उलट हुकूम आला. तेव्हां व्हाइसरॉयसाहेबांना आपलें आश्वासन परत घ्यावें लागलें. पण निषेधदर्शक तहकुबीची सूचना पुढें आणण्याला अवसर उरला नाही. व उरता तरी व्हाइसरॉय यांनी आपल्या अधिकारांत सूचना नामंजूर करण्याचें ठरविलें होते व त्या-

प्रमाणे त्यांनी नेहऱूंना निरोप पाठविला. पण तो त्यांना पोचला नाही.

\* \*

तात्पर्य, निवडणुकी थांबल्या पण असेंल्ली त्यावर आपले म्हणणे प्रगट करू शकली नाही ही गोष्ट खरी आहे. पण याला खरा उपाय कोणता ? जी निषेधार्थक तहकुबीची सूचना गेल्या फेब्रुवारीत नेहऱू यांना दिलीस आणतां आली नाही ती त्यांना सप्टेंबरांत सिमल्यास आणतां येईल. सिमला येथील सूचना व्हाइसरॉय कदाचित् नामंजूर करणारहि नाहीत. पण ती त्यांनी नामंजूर केली असें मानले तरी गेल्या फेब्रुवारीत तो प्रसंग होताच. व ती तेव्हां नामंजूर होती तर नेहऱूंनी काय केले असते ? तेंच फार तर त्यांनी आज करावे. पण नाही. कांहीं तरी जें न करावे, असें केल्याशिवाय आज त्यांना स्वस्थ बसवत नाही ? 'करणे-कऱ्याचा वसा' तो हाच.

\* \*

गेल्या फेब्रुवारीत तहकुबीची सूचना व्हाइसरॉय नामंजूर करते तर असेंल्लीतला स्वराज्य पक्ष त्रागा करून आपल्या जागा मोकळ्या टाकून कागदपत्र गुंडाळून दिली सोडून खचित परत येत नव्हता. पण आज वार्किंग कमिटीने असेंल्लीकरितां व प्रां. कायदेमंडळाकरितां तशा अर्थाचा ठरावच मुंबईस केला आहे. म्हणून तो कितपत बरोबर आहे हे पाहावयाचें.

\* \*

पहिली गोष्ट संशयास्पद म्हणून लक्षांत येते ती ही की हा हसून बसण्याचा ठराव तीनच महिन्यांपुरता आहे ! पण तो तीन महिन्यांपुरताच कां ? कायदेमंडळाच्या निवडणुकीची मुदत तर जवळ जवळ एक वर्षभर लांबली. मग हसव्याचा ठराव या सर्व मुदतीकरितांच कां केला नाही ? या प्रश्नाचें उत्तर देतांना थोडेसे कडु बोलल्याशिवाय गत्यंतर नाही. व तें असें की वार्किंग कमिटीचा ठराव मायावी, निवळ ढोंगीपणाचा, अप्रामाणिकपणाचा आहे. तिला खरा बहिष्कारच घालावयाचा तर उरलेल्या सर्व मुदतीचा घातला पाहिजे होता. पण बोलूनचालून नाटक ! त्यांत सुसंगतपणा कोठला ?

\* \*

मेअखेरचे तीन महिने ऑगस्टांत संपतात. असेंल्लीची पुढील बैठक साधारणपणे ऑगस्टांत भरेल. मग मुदतीच्या जवरासारखा पंडितजींचा हा हसवा, हा राग, हा बहिष्कार, ही असहकारिता तीन महिन्यांत संपून पंडितजी आपले असेंल्लीच्या बैठकीला जावयाला मोकळेच्या मोकळेच ! पण अनेक प्रांतांतून प्रां. कायदेमंडळाच्या बैठकी

जुलैमध्ये, म्हणजे या तीन महिन्यांच्या मुदतींत भरणार त्यांची वाट काय ? प्रां. कायदेमंडळांतलें काम लाथाडलें लवडलें तरी चालतें. पण असेंल्लीतलें शिल्लक उरलें म्हणजे झालें असेंच समजावयाचें की काय ?

\* \*

समजा, येत्या जुलै महिन्याच्या बैठकींत मुंबई कौन्सिलांत लॅंड रेव्हन्यू बिल आलें किंवा लॅंड फ्रॅगमेंटेशन बिल (जमिनीच्या तुकड्यांचें बिल) आलें, तर काँग्रेस पक्षांतला आमदार सभासदांनी घरी बसावे आणि तें बिल पास होऊन सरकारच्या पदरांत पडूं यावें हा कोण शहाणपणा ? निवडणुकी पुढें ढकलल्याबद्दल लॉर्ड आयर्विन यांच्यावरचा राग असा चांगला निघेल ? की कायदेमंडळांत हजर राहून सरकारचा डाव फसविल्यानें निघेल ? पण मग करणेकऱ्याचा वसा तो काय ?

\* \*

स्वतः पं. नेहऱू हे असेंल्लीच्या कोणत्याहि कमिटींत नाहीत, म्हणून त्यांनी त्यांतल्या त्यांत 'करणे-कऱ्याचा' असा एक विशेष प्रकार केला आहे की, तीन महिन्यांनंतर असेंल्लीला सिमल्यास जाण्याला हे मोकळे. पण असेंल्लीच्या उपमंडळांतून ज्यांची नेमणूक झाली आहे त्यांनी मात्र आपले काम तीन महिने बंद ठेवावे ! तें कां ? रेल्वे फायनन्स कमिटी आहे, रेल्वे सेपरेशन कमिटी आहे, ट्रॅन्सफर ऑफ प्रॉपर्टी बिलाची कमिटी आहे, स्टॅडिंग फायनन्स कमिटी आहे, पब्लिक अकौंट्स कमिटी आहे, व्हीटली कमिशन आहे, शेतकी बोर्ड आहे, या सर्व कमिठ्यांना काँग्रेस पार्टीच्या सभासदांनी हजर राहावयाचें नाही ! खासा कारभार !

\* \*

अशा कमिठ्यांतून हजर राहिले असतां लोकपक्षाचें थोडेसें काम होऊ शकेल, सरकारच्या धुमाकुळाला कांहीं आळा बसेल. पण हें झालें तर ती असहकारिता कसली ? फॅशनेबल असहकारिता म्हणजे जें करतां येईल तें नच करावें, आणि जें न करतां येईल तें करतां करीन असें तोंडांनें म्हणत असतां ते हातानें कां करीत नाहीं असें कोणी विचारलें तर "वाः ! करावें असें म्हटलें म्हणजे केलेंच पाहिजे असें शास्त्र कोठें आहे" असें उत्तर द्यावें !

\* \*

तीन महिन्यांनीं पं. नेहऱूंचा राग हसवा संपणार आणि मग ते प्रसन्न मनानें सिमला येथील असेंल्लीच्या बैठकीला जाणार ! ते असेंल्लींत जाऊन करतील तें मात्र खरें काम. याकी सर्व फुकट ! वर सांगितलेलीं उपमंडळें, प्रांतिक कायदेकौन्सिल, यांतले काम बुडालें नासलें तर काय हरकत ! कारण

तें काम भवतः पंडितजींनीं करण्यापैकीं नाही ! याच्या पलीकडे जाऊन आणखी अधिक नाटकी अगाएक रुसव्याचा पवित्रा पंडितजी टाकून पाहणार होते. पण त्यांना वेळीच चांगला कानमंत्र मिळाला !

\* \*

असें व्हाऱ्या पुष्कळशा सभासदांनीं राजीनामे देऊन फिरून आपल्यापुरत्या नव्या निवडणुकी करवून निवडून यावे, म्हणजे सरकारावर फार परिणाम होईल, अशा एक शकल पं. नेहरू यांचे मनाने काढली होती. पण तिला वें. जिना, सर पुरुषोत्तमदास ठाकुरदास यांसारखे स्वतंत्र पक्षाचे, व कळकर गुंजे यांच्यासारखे राष्ट्रीय पक्षाचे सभासद प्रतिकूल होते. व त्यांनीं हा प्रकार आत्मघातकीपणाचा कसा होईल हे पंडितजींना चांगले पटवून दिल्यामुळेच तो वेत रहित झाला. परंतु वर्किंग कमिटीमध्ये आपल्या वजनाचा उपयोग करून कौन्सिलच्या कार्या नसता वखेडा कर याचा बुद्धि त्यांना झाली तो त्यांनीं केलाच. पण आमच्या अदमासाप्रमाणे काँग्रेस पक्षातील लोकांकडूनहि पंडित नेहरू यांच्या म्हणजे वर्किंग कमिटीच्या डोळ्यांत अंजन घालण्यास मुरवात झाली आहे.

\* \*

त्यांतल्या कित्येक सभासदांनीं काँग्रेस पक्षाचे राजीनामे दिलेहि. कांहीनीं देश्याचा विचार केला आहे. कांहीनीं रागारागाने वर्किंग कमिटीचा निषेध करून खासगी पत्रे पाठविली आहेत. कांहीनीं हा प्रकार किती मूर्खपणाचा आहे, किती नुकसानीचा आहे, हें सोदाहरण दाखवून दिलें आहे. इतके होऊन जर वर्किंग कमिटी आपला ठराव बदलणार नाही, तर त्या पक्षांत प्रत्यक्ष बंडाळी झाल्याशिवाय

राहणार नाही असें आम्हाला उघड दिसत. 'शेळीचे कान गोसाव्याच्या हाती' ही स्थिति कौन्सिल मतदारांनीं किती दिवस सोसावी व कां सोसावी !

\* \*

लोकांचे कांहीं काम करण्याचे आश्वासन दिल्यामुळे तर मतदारांनीं सभासदांना निवडून दिले; व ऐनप्रसंगाच्या वेळीं वर्किंग कमिटी त्या सभासदांना 'कौन्सिलें सोडून बाहेर पडा'—बाहेर पडा असेंहि नव्हे तर 'जागा अडवून गैरहजर राहा' असे हुकूम देणार. यांत दुसऱ्याला अपशकून करण्याच्या खोव्या मोहांत स्वतःचें नाक कापिलें जातें ही सार्धा गोष्ट पंडित नेहरूसारख्यांना कळूं नये हे दुर्दैव होय.

\* \*

कौन्सिलांतील सभासदांचे खरे धर्मी मतदार होत, काँग्रेसकमिटी नव्हे. तसेंच प्रांतांतहाय जिल्ह्याचे महत्त्वाचे प्रश्न कोणते हें मतदारांना कळतें, वर्किंग कमिटीला कळत नाही. अशा स्थितींत वर्किंग कमिटीने आपलाच अधिकार चालवित्यास तिच्याविरुद्ध बंडखोरी रोकडी ठेवलीच आहे हें नक्की रामजावे. पण हा ठरावच काय, इतर अनेक ठरावांनींहि आपला करडा अंमल चालविण्याच्या मोहाने काँग्रेसमधील प्रधानमंडळानें आपल्या बुडाखालची खांदी मागून तोण्याचा उपक्रम चालविला आहे. व लवकरच अशा ठरावांनीं आपली शोभा आपण करून घेतली असें जगजाहीर होण्याचा प्रसंग तिला आल्याशिवाय राहणार नाही.

## मजूर पक्षाचा पुनश्च अधिकारयोग

पांच वर्षीपूर्वी झालेल्या ब्रिटिश पार्लमेटाच्या निवडणुकीनंतर हुजूर पक्षाचा पार्लमेटांत पराभव होऊन मजूर पक्ष प्रथम सत्ताधारी झाला. तथापि त्या वेळीं मजूर पक्षाचे प्रतिनिधी बहुसंख्य नसल्याने त्यांना उदार पक्षाच्या मतावर अवलंबून राहावे लागत होते. आणि उदार पक्षानें अनुदार होऊन अंधळ्याच्या हातची कांठी काढून घ्यावी त्याप्रमाणे मध्येच आपला आधार काढून घेतांच मजूर पक्ष कोलमडून खाली पडला. त्या परिस्थितीचा फायदा घेऊन हुजूर पक्षानें नवीन निवडणुकीचा नवा डाव उभारला, आणि त्यांत रशियन बोल्शेव्हिकांशीं मजूर पक्षाचे सूत जमलें आहे असा कांगावा केला. या सुताचे भूत झाल्यामुळे हुजूर पक्षाला कल्पनातीत पाठिंबा मिळून

तो पक्ष निर्विवाद बहुमतानें निवडून आला आणि पांच वर्षेपर्यंत त्याने अनिरुद्ध सत्ता गाजविली. पण अखेरीस हें पाप त्यास भोंवत्याशिवाय राहिलें नाहीं. लोकमत धाव्यावर बसवून पांच वर्षे बेगुमान पणें सत्ता गाजविल्यामुळे जनतेत अंतःक्षोभ वाढत चालला. त्यांतच बेकारवर्गाची कांहीच तरतूद केली गेली नसल्यामुळे असंतोषाची आणखी भर पडली. आणि स्त्रियांना पुरुषवर्गाच्या बरोबरीने मताधिकार दिला तर आपला पक्ष सबळ होईल या कल्पनेनें स्त्रीमतदारांची जी वाढ करण्यांत आली तीच हुजूर पक्षाच्या अंगावर उलटून, नव्या निवडणुकींत हुजूर पक्ष अल्पसंख्य ठरला आणि मजूर पक्षाचे संख्याबल कोणत्याहि एका पक्षाहून अधिक

असल्याने राज्यकारभाराची सूत्रे त्या पक्षाच्या हाती देणे क्रमप्राप्त झाले.

हुजूर पक्ष व उदार पक्ष यांनी संगनमत केल्यास त्यांच्या संयुक्त बलाशी सामना देण्याला एकट्या मजूर पक्षाचे संख्याबल अपुरे पडते हे खरे. पण ते दोन पक्ष अहिनकुलवत् आहेत. म्हणून त्यांचे ऐकमत्य होईल असे गृहीत धरून मजूर पक्षाच्या पदरी उणेपणा बांधणे हा न्याय नव्हे. उदार पक्षाने आपला पक्ष सोडून टाकून तो हुजूर पक्षांत सामील केल्याचे जाहीर केले तरच त्या उभयतांच्या मानाने मजूर पक्ष अल्पसंख्य ठरेल. परंतु ऊस व भोपळे यांची अशी गट्टी जमणे अशक्य असल्याने, या काल्पनिक परिस्थितीचा आजच विचार करण्याचे कारण नाही. संभवच विचारांत घ्यावयाचा झाल्यास उदार पक्ष मजूर पक्षांत विलीन होण्याचीच शक्यता अधिक दिसते. सध्या जे मंत्रिमंडळ बनविण्यांत आले आहे त्यांत मि. जोविटसारखे कायदेपंडित आपला जुना पक्ष सोडून मजूर पक्षांत सामील झाले आहेत हे काय दर्शविते ? नवे भारतमंत्री कॅप्टन वेजवुड बेन यांनी देखील नुकतेच एकदोन वर्षांपूर्वी मतांतर केले असून ते उदार पक्ष सोडूनच मजूर पक्षांत सामील झाले आहेत. अर्थातच हुजूर पक्ष व उदार पक्ष यांच्यांत जसा कायमचा ३६ चा आंकडा आहे तसा कांही मजूर पक्ष व उदार पक्ष यांच्यांत नसल्याने, शक्य तोंवर उदार पक्षाकडून मजूरमंत्रिमंडळाला पाठिंब्याच मिळेल. आणि मजूर पक्षाची सत्ता पांच वर्षांपूर्वीच्यासारखी अगदीच डळमळीत न राहता बरीच स्थिर राहील असे वाटते. शिवाय पूर्वी ज्या वेळी पार्लमेंटांत दुर्गंगी सामने चालत होते त्या वेळी अधिकारारूढ पक्षाचे निर्विवाद बहुमत असलेच पाहिजे हा नियम जसा पाळला जात असे तसा कांही तो आतांच्या तिरंगी किंबहुना चौरंगी सामन्याच्या परिस्थितीत निरपवाद पाळला जाणे शक्य नाही. अर्थातच इतर कोणत्याही एकट्या पक्षापेक्षा अधिकारारूढ पक्षाचे बहुमत असले म्हणजे झाले असाच संकेत या पुढे पार्लमेंटांत पाळला जाईल असे वाटते. कारण दिवसेंदिवस पक्षभेद वाढत जाऊन, कोणताही एकच एक पक्ष इतर सर्वांच्या संयुक्त संख्येहून अधिक बलवान ठरणे अशक्य नसले तरी असंभाव्य ठरत जाईल.

असो. तूर्त तरी मजूर पक्ष हा बहुसंख्य पक्ष म्हणून सत्ताधारी बनला आहे तेव्हा या अधिकारक्रान्तीचे परिणाम काय होतील ते पाहू. मागील निवडणुकीच्या वेळी हुजूर पक्षाने मजूर पक्षाविषयी भयंकर गैर-समज पसरविल्यामुळे या खेपेस मजूर पक्षाने आपला डाव अत्यंत सावधगिरीने टाकला आहे. निवड-

णुकीच्या आधी बरेच दिवसांपासून त्या पक्षाने कम्युनिस्ट पक्षाशी असलेला आपला अप्रत्यक्ष संबंध देखील उघडपणे तोडून टाकला, आणि गैरसमज उत्पन्न करण्याचे एक प्रतिपक्षाचे मोठे साधनच नाहीसे केले. कम्युनिस्टांच्या संबंधा-प्रमाणेच मागील निवडणुकींत बांधलेले 'कॅपिटल लेव्हा'चे धोरणही या वेळी मजूर पक्षाने पुढे आणले नाही. देशातील सगळे कारखाने राष्ट्राच्या मालकीचे करावयाचे ही भाषाही या निवडणुकींत फारशी कोठे ऐकू आली नाही. आणि हिंदुस्थानाचा प्रश्न पक्षवाद्य ठरविल्यामुळे तेथील कट्टर साम्राज्य-वाद्यांनाही तक्रार करण्यास जागा उरली नाही. हे सर्व वादग्रस्त प्रश्न वगळून मजूरवर्गीतील बेकारी दूर करणे, जर्मन खंडणीचा आणि पर-राष्ट्रांच्या देण्याघेण्याचा प्रश्न इंग्लंडाच्या हिताच्या दृष्टीने सोडविणे, लष्करी व आरमारी खर्चात काट-कसर करणे, आणि युरोपातील शांततेचा भंग होण्याची भीति दूर होईल असे परराष्ट्रीय धोरण राखणे—या प्रश्नांचाच मजूर पक्षाने या निवडणुकीच्या वेळी प्रामुख्य दिल्यामुळे बहुजनसमाजाचे चित्त मजूर पक्षाला आपल्याकडे आकर्षून घेतां आले.

निवडणुकीच्या पूर्वीच्या धोरणाविषयी हा विचार झाला. निवडणूक जिकल्यावर देखील मजूर पक्षाने आपले हे सावधगिरीचे धोरण कायमच राखले आहे. निवडणुकीच्या विजयाने डोळ्यावर धुंदी येण्याइतका निश्चित स्वरूपाचा विजय मजूर पक्षाला लाभला नसल्यामुळे, निदान उदार पक्षाला तरी निष्कारण दुखवावयाचे नाही इतकी दक्षता राखणे त्यास प्राप्तच आहे. परंतु 'दुधाने तांड भाजले असतां पामर-मनुष्यताक देखील फुकून फुकून पितो' या न्यायास अनुसरून, उदार पक्षालाच नव्हे तर हुजूर पक्षालाहि सहसा दुखवावयाचे नाही असा मजूर पक्षाचा इरादा असावा असे मंत्रिमंडळाची जी रचना करण्यांत आली आहे तिजवरून अनुमान निघते.

पांच वर्षांपूर्वी रॅम्से मॅकडोनाल्ड हे मुख्य प्रधान झाले त्या वेळी त्यांनी परराष्ट्रीय राजकारणाची सूत्रे स्वतःच्या हाती घेतली होती हे एक त्यांच्या विरुद्ध इंग्लंडातील लोकमत क्लृप्त करण्यास हुजूर पक्षाला साधन सांपडले होते. या खेपेस आर्थर हेडरसन यांच्या गळ्यांत ते लोढणे अडकवून मॅकडोनाल्ड हे स्वतः मोकळे राहिले आहेत. जर्मन महायुद्धांत हेडरसन हे युद्ध चालवावे म्हणणाऱ्या पक्षांतले असल्यामुळे, १९१७ च्या संयुक्त मंत्रि-मंडळांत त्यांचा प्रवेश झाला होता. एवढेच नव्हे तर युद्धाच्या सूत्रधारपंचकांतहि त्यांचा समावेश झाला होता. राष्ट्रसंघांतहि त्यांनी महत्त्वाची कामगिरी केली आहे. सारांश, हेडरसन हे परराष्ट्रीय



राजकारणांत अगदीच नवशिके नसून मजुर-तर पक्षांच्याहि विश्वासास ते पात्र आहेत. थॉमस शॉ यांना लष्करी खात्याचे आणि लॉर्ड थॉमसन यांना विमानखात्याचे मंत्री नेमण्यांतहि मजूर पक्षानें बराच दूरदर्शीपणा दर्शविला आहे. सध्या लष्करापक्षां विमानांना महत्त्व अधिक प्राप्त झालें आहे आणि त्याच दृष्टीनें विमानखात्यावर लॉर्ड थॉमसनसारख्या तज्ज्ञाची नेमणूक करण्यांत आली आहे. आरमार खात्यावर मात्र लॉर्ड चेल्म्सफर्ड यांची नेमणूक न करतां मि. अलेक्झंडर या नव्याच मंत्र्याची योजना झाली आहे.

१९२४ च्या मंत्रिमंडळांत फिलिप स्नोडन हे फडणीस होते आणि नव्या मंत्रिमंडळांतहि त्यांच्या-करितां तीच जागा राखून ठेवण्यांत आली आहे. यावरून त्यांच्या कर्तबगारीवर मजूर पक्षाचा भरपूर विश्वास असल्याचें स्पष्ट दिसून येतें. लॉर्ड बालफोर यांनीं परराष्ट्रीय कर्जफेडीविषयी जी योजना केली तिच्यावर कडक टीकेचे घाव घालून, बालडविन पक्षाची दाणादाण उडविण्यास फिलिप स्नोडन हेच नव्याच अशी कारणीभूत झाले असल्यानें आपले हिशेबी कौशल्य प्रकट करण्यास त्यांस संधि देण्यांत यावा हें स्वाभाविकच आहे. भारतमंत्र्याची जागा भरण्यांत मात्र रॅम्से मॅकडोनाल्ड यांनीं बरीच धरसोड केल्याचें दिसून येतें. मागील मंत्रिमंडळांतले लॉर्ड आलीव्हियर यांचें नांव साहजिकपणेंच प्रथम पुढे आलें होतें व त्यासंबंधानें कोणाला भलेंबुरे कांहीच विशेष म्हणण्याजोगें नव्हतें. पण मागाहून लॉर्ड चेल्म्सफर्ड यांचे नांव जाहीर झालें. चेल्म्सफर्ड यांचे नांव मॅटिग्यू यांच्या नांवाच्या बरो-बरीनें नव्या सुधारणांच्या पुरस्कर्त्यांच्या स्थानीं झळकत असलें तरी रॅलेट अँकट, लष्करी कायदा, अमृतसरची कत्तल, जनरल डायरला दिली गेलेली शाबासकी इत्यादि प्रकरणांमुळे त्यांच्याविषयी हिंदा जनतेच्या मनांत एक प्रकारची अढी वसलेली आहे. अशा अरेरावी झाराची योजना या वेळीं भारतमंत्र्याच्या जागीं केल्यानें पुनः १९१८-१९ सालाची परिस्थिति हिंदा वातावरणांत निर्माण झाली असती. पण मि. मॅकडोनाल्ड यांनीं आपला पूर्वीचा बेत बदलून कॅप्टन वेजवुड बेन यांची नेमणूक केल्याचें जाहीर केले आहे. हे कॅप्टन वेजवुड बेन म्हणजे हिंदी लोकांच्या परिचयाचे कर्नल वेजवुड नव्हत. कर्नल वेजवुड यांचें नांव जोशिया व्हेलेमेट वेजवुड असें असून ते १९१९ सालापासून मजूर पक्षांत सामील झाले आहेत आणि सायमन कमिशनची नेमणूक त्यांना बिलकुल पसंत पडली नसून त्या कमिशनवर बहिष्कार घालणें हेंच

योग्य आहे असें त्यांनीं त्याच वेळीं लाला लजपतराय यांना पत्रद्वारे कळविलेंहि होतें. याच कारणांमुळे मजूर पक्षाशी त्यांचें पटेनासें झालें, आणि विद्यमान मंत्रिमंडळांत कर्नल वेजवुड यांच्या नांवाला थारा मिळालेला नाहीं! त्यांच्या ऐवजीं भारतमंत्री झालेले कॅप्टन वेजवुड हे परवां-परवांपर्यंत उदार पक्षांत सामील होते आणि अंरिक्थसाहेबांचे ते उजवा हात मानले जात असत. उत्तम वावदूक म्हणून पार्लमेंटांत त्यांची ख्याति आहे, आणि विश्वविद्यालयांतहि त्यांनीं आपलें नांव गाजविलें आहे. महायुद्धांत लष्करी कामगिरी करून यांनीं कॅप्टन ही पदवी व इतर बहुमान मिळविला असला, तरी आपल्या सदसद्विवेकबुद्धीच्या विरुद्ध कोणा-लाहि सक्तीनें लष्करांत सामील करून घेऊं नये असेंच त्यांचें मत आहे. अर्थातच ते वैयक्तिक स्वातंत्र्याचे चाहते आहेत व त्याच वृत्तीमुळे १९२७ सालीं त्यांनीं लॉर्ड जॉर्ज यांचें अनुयायित्व झिडकारून देऊन मजूर पक्षाचें अनुयायित्व पत्करलें. हें सर्व त्यांच्या दृष्टीनें यथायोग्य झालें. पण या नव्या भारत-मंत्र्यांना हिंदुस्थानाविषयी कितपत माहिती असेल आणि कितपत प्रेम वाटत असेल हें एक गूढच आहे. भारतमंत्री हा अगदीं कोराकर-करीत असावा, त्याला हिंदुस्थानाची बिलकुल माहिती नसावी, म्हणजेच तो पूर्वग्रहांनें कलुषित न होतां निर्विकारबुद्धीनें कारभार हांकतो, अशीच रॅम्से मॅकडोनाल्ड यांचीहि पूर्वपरंपरेस अनुसरून समजत असल्यास न कळे !

असो. हिंदुस्थानांतील स्वराज्याचा लढा आतां अशा पल्ल्यापर्यंत येऊन पोचला आहे कीं, कोणी कसलाहि भारतमंत्री नेमला गेला तरी त्यापासून येथील वातावरणांत आशेचें किंवा निराशेचें यत्किंचितहि आंदोलन होणार नाहीं. सायमन कमिटीचा रिपोर्ट कांहीहि म्हणो आणि भारतमंत्री त्यासंबंधी कसलाहि कायदा करो, ठराविक मुदतींत वसाहतीचें स्वराज्य न मिळाल्यास आपण पुढें काय करावयाचें तें हिंदी राष्ट्रानें आपल्या मनानें ठरविलें असल्यामुळे, हिंदवासीयांना ग्रेटाब्रिटनमध्ये कोणताहि एक पक्ष अधिकारच्युत झाला व दुसरा कोणताहि अधिकारारूढ झाला तरी त्याची तादश पर्वा नाहीं. तथापि चिकाटीनें व सनदशीर रीतीनें प्रयत्न केल्यास, कालावधीनें का होईना, पण केवढी अधिकारक्रान्ति घडवून आणतां येते याचें हें प्रत्यक्ष उदाहरण पाहून मजूर पक्षाचें साश्चर्य कौतुक करावेंसें वाटतें. १८९२ सालीं मजूर पक्षाचा अवघा एक प्रतिनिधि प्रथम पार्लमेंटांत निवडून आला! त्या वेळीं जर कोणी असा प्रश्न केला असता कीं, सातशें प्रतिनिधींत मजूर पक्षाचा एक प्रतिनिधि



बसल्यानें काय मिळालें, तर त्याला मजूर पक्षाचा अत्यंत आशावादी पुढारी तरी त्या वेळीं काय उत्तर देऊं शकला असता! पण योग्य मार्गानें केलेल्या चळवळींत सामर्थ्यच असें असतें कीं तिच्या सूक्ष्म बीजापासूनच कालावधीनें वटवृक्षासारखा प्रचंड वृक्ष विस्तार पावतो. पांच वर्षीपूर्वीं मजूर पक्षास औट घटकेचें नव्हे पण औट महिन्यांचे राज्य लाभलें. या खेपेस त्याची सत्ता आणखी बळावून औट

वर्षेपर्यंत त्यास स्वराज्य लाभण्याचें लक्षण दिसत आहे. आणि यापुढें कदाचित् मजूर पक्ष हा इंग्लंडांतला कायमचाच सत्ताधारी पक्ष होईल. अर्था- तच मजूर पक्षाच्या ज्या पुढाऱ्यांनीं आपल्या चळ- वळीला योग्य दिशा लावून येवढा विजय संपादन केला त्याचें कोणीहि समजस व सहृदय मनुष्य कौतुकच करील यांत शंका नाहीं.

## इराणांतून बलुचिस्थानांत

दमगांवापासून रस्ता जरा बरा होता. म्हणजे पूर्वींच्या त्या मार्गावरून मोटारीची वाहतूक असल्यानें तो रस्ता झाला होता कीं, सडक आहे म्हणून यंत्रयानें जा—ये करूं लागलीं, हें निश्चितपणें सांगतां येत नसे. पण पुढील रस्ता कोणाच्या तरी मालकीचा आहे आणि तो कधीं तरी दुरुस्त करावा लागतो अशी जाणीव झाल्याचीं चिन्हें दिसत!

### मशहदचा इमाम रेझा

मोठमोठे चढ—उतार नद्या—नाले इत्यादिकांन, ओलांडून मशहदला आलों. तेथील लोकांची गर्दी व्यापार, मोटारींची वाहतूक पाहूनच त्या शह' राच्या महत्त्वाची कल्पना झाली! अफगाणिस्थान बलुचिस्थान आणि रशियन तुर्कस्थान यांनीं वेढलेला हा इराणाचा भाग "खुरासान" म्हणून ओळखला जातो आणि त्या प्रांताची राजधानी मशहद येथें आहे. खुद्द मशहदलाहि खुरासान असें म्हणतात. तेहरान, कंदाहार, पेशावर, या मार्गानें लुटारूंच्या ज्या स्वाच्या हिंदुस्थानावर झाल्या त्यांच्याच मार्गांत मशहद आहे. गतकालांत हिंदुस्थानाची किती अलोट संपत्ति लुटली गेली आहे याचें स्पष्ट प्रदर्शन आजमितीसहि मशहद येथील मशिदींत पाहावयास मिळतें. तेथील मनोरं व घुमट एवढेच सुवर्णानें मढाविलेले नसून आंतील भागहि रत्ने माणकें इत्यादि मौल्यवान जवाहिरांनीं सोन्याच्या कोंदणांत बसवून शोभिवंत केला आहे! आणि इराणांत बर्फ पुष्कळ पडतें किंवा बराम पिस्ते द्राक्षें विपुल आहेत एवढ्यावरून तीं रत्नें तेथेंच पैदा झालीं असें नव्हे. खनिज संपत्ति आहे ती सर्व पृथ्वीच्या पोटांत असल्यानें इराणांतील सर्व जडजवाहीर हें जवळच्या हिंदुस्थानांतून चोरून लुटूनच आणलेलें आहे यांत शंका नाहीं. लुटारू जातां येतां मशहदमधून जात आणि आपण आणलेली संपत्ति पापक्षालनाच्या हेतूनें मशिदीसाठीं देत! मुख्य मशीद म्हणजे हजरत इमाम—रेझा यांच्या कबरीभोंवतीं बांधली

आहे. इमाम—रेझा हे पैगंबराचे आठवे शिष्य होत! आणखीहि बऱ्याच मोठ्या मुसलमानांच्या कबरी तेथें आहेत. इस्लामेतरांस आंत जाण्याची सक्त बंदी आहे आणि मुसलमानी धर्माचें फाजील वेड व तज्जन्य रक्ततुण्णा इराणांत कोठें आढळत असेल तर ती या मशिदींतच! हिंदुस्थानांतून आणि इतर मुसलमानी प्रदेशांतून शिया पंथाचे हजारां यात्रेकरू येथें प्रत्यहीं येत असतात.

मशहदचें राजकीय दृष्ट्या महत्त्व कांहीं कमी नाहीं. हिंदुस्थानाचे रक्षक मशहद येथें आहेत असें सांगितलें तर वाचकांना खरें वाटणार नाहीं. पण ही गोष्ट अगदीं सत्य आहे. फार तर वायव्य सीमाप्रांत—अथवा बलुचिस्थान येथेंच हिंदुस्थानाचे द्वारपाल असावेत अशी अपेक्षा चुकीची होणार नाहीं. पण सुवर्णभूमींत प्रवेश करण्यापूर्वीं पहिली देवडी लागते ती मशहद येथें. येथील संरक्षकांच्या संख्येवरून राज्यकर्त्यांना हिंदुस्थानासाठीं किती दक्षता बाळगावी लागते, काय परिश्रम सोसावे लागतात याची कल्पना येईल.

रशियाचेंहि वर्चस्व मशहदमध्ये कमी नाहीं. अफगाणिस्थानांतील "हिरात" या शहरां जाण्याचा रस्ता येथून असल्यानें त्या देशाचा मोठा राजकारणी वकील मशहद येथे सदैव असतो. प्रस्तुत प्रतिनिधी मशहदमध्ये असतांना अमानउल्लाची भगिनी व राणी सूरियाची भाता या हिरातहून मशहदला आल्या होत्या.

### नादिरशाहाची कबर

नादिरशाहा पूर्वीं आपणास नादिर—कुली म्हणजे दास नादिर (गुलाम—बंदा) असें म्हणवीत असे आणि लुटालूट करून आपलें वर्चस्व स्थापण्यापलीकडे त्याला विशेष महत्त्व आमच्या दृष्टीनें नाहीं. एका बाल राजवंशीयास हातीं धरून त्याला निमित्तमात्र करून नादिरानें तेहरानचें तख्त आपणासाठीं मिळविलें ही गोष्ट प्रशंसनीय खरी. पण त्यानें अवलंबिलेल्या मार्गांमुळे त्याची थोरवी

कमी ठरते. इराणी राष्ट्रीय वृत्तीच्या लेखकांनी नादिरशाहाला इतकें चढविलें आहे कीं शालेंत न जाणारा मुलगाहि “नादिरशाहानें इराणांत हिंदुस्थानांतून पुकळ द्रव्य लुटून आणलें” असें मोठ्या अभिमानानें सांगतो! ‘नादिरशाहाची हिंदुस्थानावर स्वारी’ हें चित्र, शिवाजीमहाराजांचें अनुयायासहितचे रविवर्म्याचें चित्र आपणास जितकें परिचयाचें आहे तितकच इराण्यांच्या नेत्रद्वयांच्या ओळखीचें होऊन बसले आहे. हा परिणाम फार दिवसांचा नव्हे. केवळ १०-१२ वर्षांतलाच आहे ही आश्चर्य करण्यासारखा गोष्ट नव्हे का!

नादिरशाह मुनी पंथानुयायी असल्याने किंवा अन्य कारणाने त्याला मान फारसा नसे. पण जागृत झालेल्या इराणी जनतेस हे पाडेवेना! मशहदपासून कांहीं अंतरावर आडरानांत एका खेडेगांवी नादिरशाहा पैगंबरशामास गेला होता. त्याच्या श्रद्धेच्याकडे तोपर्यंत कोणाचें लक्षहि नव्हतं. आतां मशहदमध्ये एक मोठे उपवन त्याच्या स्मारकाप्रित्यर्थ बांधण्यांत आले असून भव्यभागी त्याची कबर आणण्यांत आली आहे. एक चांगले वाचनालय व एक सभागृह त्या स्मारकाम जोडलें असून लोकदृष्टीपासून दूर पडलेला नादिरशाहा आतां राजमागीवर येऊन मशहदमधील यात्रेकरूंच्या व प्रवाश्यांच्या प्रेक्षणीय भागांपैकी एका स्थळी येऊन शयन करीत आहे! श्रीमंत थोरले बाजीराव आणि नादिरशाहा यांचें युद्ध होणार असे प्रसिद्ध झालें असूनहि कांही अपरिहार्य कारणांमुळे ते घडून आले नाहीं. तेवढ्यानें मराठा वीरांचा योग्यता कमी ठरत नाहीं. उलट उत्तर-हिंदुस्थानाचें लक्ष दख्खनकडून येणाऱ्या समरपटूंकडे लागलें यांतच त्यांची योग्यता दिसून येते!

मशहद ते दुजदाब हा रस्ता इंग्रजांनीं हिंदी मजुरांकरवीं करविला तो कां व केव्हां हे सांगण्याचें प्रस्तुत कार्त्ती प्रयोजन नाहीं. इराणातील बहुतेक मुख्य रस्ते हिंदी लोकांनींच केले आहेत आणि ते सर्व इराणी सरकारास दान दिल्याप्रमाणे फुकटांत मिळाले. मशहदपासून दुजदाब सुमारे ५५० मैल असून प्रथमचा रस्ता डोंगरांतून तर नंतरचा रखरखीत वाळवंटांतून आहे. मैलच्या मैल गेले तरी पाण्याचा थेंब दृष्टीस पडत नाहीं. हा प्रवास विशेष त्रासदायक असला तरी अविस्मरणीय असाच झाला. बर्फाच्या अनुपमेय शोभेमुळे बगदाद तेहरान रस्ता विसरणे शक्य नाहीं. तसेंच मशहद-दुजदाब आक्रमण वाळवंटाच्या देखाव्या (!) मुळे स्मृतिफलकावरून जाणें अशक्य आहे! डोंगरांतील चढाव फारच कठीण आहेत.

आणि उतारहि साहजिकच धोक्याचे असल्यानें एकसारखें लक्ष सवसे प्यारा जान सुरक्षित कसा राहील इकडे लागते. मोटार अपघातांतून म्हणजे कोलांडून पडतांना देनदां वांचला होती. प्रस्तुत लेखकाचा एक डोळाहि कायमचा जाणार असाहि प्रसंग आला होता, पण सर्व थोडक्यांत बचावले! अशा सत्त्वपरीक्षेतून शीरसलामत बाहेर पडलों ही जगदीशाची कृपाच म्हणावयाची! केसरीच्या वाचकांशीं बोलतांना जगदीशाचें नांव घेत आहे. इराणांत असतांना कांहीहि झाले की “माशा अल्ला” (ईश्वरेच्छा) असे म्हणावे लागे किंवा “इन्शा अल्ला” हा प्रयोग उपयोगांत आणावा लागे. “आपण तासाभराने दुजदाबला पोहोचूं” असें साधे वाक्य उच्चारतांनाहि त्यांत “इन्शा अल्ला” हे भूषण अडकविणे इष्ट व आवश्यक असे. “परमेश्वराची कृपा असल्यास” असा त्या वाक्यप्रचाराचा अर्थ आहे.

धर्मवेड्या अडाणी आणि खेडवळ लोकांत भिमळण्यास उपवचनांचा उपयोग झाला; पण त्याजबरोबर मलामुनअलेकुम आणि खुदा फझली शुभा यांचाहि मुक्तकठान उपयोग केला. पहिले वचन प्रथम भेटाचि वेळीं उच्चारवायाचें. त्याचा अर्थ सलाम असा आहे. दुसरे म्हणजे खुदा तुमचे कल्याण करो अशा अर्थाचें वचन निरोप घेतांना तोंडांतून काढावयाचे असते.

पाश्चिमात्य सुधारणा स्त्रीवर्गांत चोहोंकडे फैलावत आहे. अगदीं दूर अशा खेड्याच्या ठिकाणी स्त्रियांचे तलम मौजे किंवा उंच टाचांचे बूट आढळत नसले तरी मोठमोठ्या गांवीं स्त्रियांची प्रगति सुधारणेकडे फार आहे हें खरें. पुरुषवर्ग त्या मानानें माग आहे, साधी पेहेलवी टोपी देखील रावत्र संमत नसून कित्येक ठिकाणी तिजबद्दल तिरस्कार दिसून आला. मात्र सूत किंवा लांकर कांतण, रंगवून वस्त्रे विणणें हीं कामें ज्या त्या खेड्याच्यासाठीं तेथील लोकच करीत.

दुजदाब हे नॉर्थ-वेस्टने रेल्वेचें स्टेशन आहे. केद्रापासून ४५६ मैलांवरील हें ठिकाण इराणी हद्दींत असलें तरी सर्वस्वी हिंदी जनतेनें वसविलें आहे. आणि गेल्या १२।१५ वर्षांतच तें उद्भवले असल्यानें अगदीं नवे दिसतें. रक्षपणांत या नवीन गांवाची बरोबरी मारवाडांतील एखादे खेडे करूं शकेल. आजू-बाजूस डोंगर असले तरी इतर शोभा कांहीच नाहीं. रेल्वेतून येणाऱ्या इराणी व्यापारासाठीं माल येथेंच उतरत असल्यानें इराणी सरकारचें मोठें उत्पन्न या गांवीं होतें! पंजाबी व शीख व्यापारी येथें पुकळ आहेत. गेल्या महायुद्धांत हिंदी सैन्याचें तें एक मोठें ठाणें होतें!

मी त्या गांवीं असतांना टोळधाडीचा त्रास सुरू झाला होता. अगोदर गांव रक्ष, त्यांत टोळधाड आलेली, तेव्हां जीं काय थोडीं हिरवीं पांनें वागेंत असत तींही खाऊन फत्ता करून टाकणारे टोळ किती त्रासदायक वाटले असतील ? आपणास उद्यानाचा आवश्यकता म्हणजे श्रीमंती चैन वाटते; पण मनुष्याचें मन कार्यमग्न करण्यासाठीं नैसर्गिक हिरव्या रंगाचा उपयोग किती होतो हें समजण्यास अशा वाळवंटांतील वनस्पतिविहीन प्रदेशांत किचित्काल वास्तव्य करावें. रोजचे जेवण जात नाही, कांहीं विचार सुचत नाहीत किंवा अमुक काम करावें अशी इच्छाहि होत नाही ! हा प्रभाव केवळ रक्षतेचा !

### अह्लाचा गजर

दुजदाबद्दून आठवड्यांतून दोनदां केंड्यास गाड्या जातात. प्रचलित समय हा भक्तेच्या यात्रेचा हंगाम असल्यानें अलोट गर्दी जमली होती. आणि त्या गाडीस “यात्रेकरूंची खास गाडी” असेंच म्हणत. कारण सर्वथ गाडींत ३ उतारू प्रवासी होते. बाकीचे एकजात इराणी भक्तेला निघालेले असून आपण गाडी विकत घेतल्याप्रमाणें इतर कोणासही आपल्या डब्यांत शिरूं देत नसत. अह्लाचा गजर, निमाज पढण्याची आतुरता, गाडी चालू झाली तरी पैगंबराची लागलेली एकतानता न सोडण्याची वेडी वेपवाई, चालत्या गाडीत चढण्याची धडपड हीं सर्व प्रत्येक स्टेशनावर पाह्यावयास मिळत ! आगगाडी कधीं बापजन्मींहि पाहिली नसल्यानें आणि धर्मावर अलोट श्रद्धा असल्यानें आपण निमाज पढत आहोंत हें पाहून गाडी पुढें जाणार नाही अशी त्यांची दृढ समजूत असे. निदान ठराविक वेळीं तरी प्रार्थनेसाठीं गाडी थांबेल असा त्यांचा विश्वास असे. परंतु काफरांनीं बनवलेली आगगाडी पैगंबराविषयी बेफिकीर असल्यास नवल कोणतें !

अशा हाज यात्रेकरूंच्या समवेत एक हिंदी इसम प्रवास करतो याबद्दल रेल्वे अधिकाऱ्यांना राहून राहून आश्चर्य वाटे ! कारण तिकीट तपासण्यास किंवा अन्य कार्यासाठीं ते डब्यांत शिरण्याचा प्रयत्न करूं लागले कीं सर्व उतारू एकत्र होऊन त्यांना खाली ढकलून देत ! बलुची शिपाई कडव्या जातीचे; पण त्यांनाहि या इराणी “जनावरां” पुढें हात टेकावे लागले ! कांहीं बलुच्यांवर अगदीं कठीण प्रसंग आला असतां त्यांची सोडवणूक करण्याची पाळी प्रस्तुत लेखकावर आली तेव्हां ही माणसे नव्हत, तीं शुद्ध जनावरे होत असे उद्गार त्या बलुच्यांनीं काढले. एका स्टेशनमास्तरावरहि तशी विचित्र वेळ आली अस-

तां तो थोडक्यांत बचावला ! इराणी अज्ञानी व दुराग्रही असले तरी त्यांनीं एक अगदीं योग्य आचरण रेल्वेवर केलें. रेल्वेची व त्यांची दृष्टादृष्ट प्रथमच झालेली; पण तितक्या अल्पावधींत त्यांनीं डब्यांत असलेल्या पाठ्या वाचून ठराविक माणसांपेक्षां एकाहि अधिक उतारूस आंत घेतलें नाहीं. स्टेशनमास्तरावर आलेला प्रसंग म्हणून म्हटलें तो याच वेळेचा. अधिक उतारू डब्यांत कोंबण्याच्या प्रयत्नास इराणी यात्रेकरूंनीं विरोध केला. स्टेशनाधिकारी आपण बचावलों याच आनंदांत गर्क झाला. ४५६ मैलांच्या अंतरांत एकहि उतारू त्या गाडींत चढला नाहीं हें आश्चर्य नव्हे का ! आमचे यात्रेकरू मात्र ठराविक संख्येपेक्षां दुप्पट उतारू डब्यांत असले तरी चकारशब्द काढीत नाहींत किंवा कांहींच व्यवस्था करण्याचें मनांत आणीत नाहींत. इराणी अडाणी यात्रेकरूंपासून आमच्या पैकीं सुशिक्षित प्रवासी कांहीं धडा घेतील तर रेल्वेला व्यवस्था करणें कमप्राप्त होईल.

दुजदाब ते केंद्रा हा तीस तासांचा प्रवास पुनः अगदीं रक्ष वाळवंटांतून झाला ! केंद्राजवळ ८० मैल येतांच घाट लागला आणि गार झाडे दिसू लागलीं. खुद्द केंद्रा शहर तर उद्यानमयच आहे. त्यामुळे मनाला इतकी प्रसन्नता आली कीं हें शहर सोडून जाऊं नये असें वाटू लागले.

### पुण्याचा ब्राह्मण

इराणांत गेल्यापासून मला बऱ्याच अधिकाऱ्यांना व प्रमुख नागरिकांना भेटण्याचा प्रसंग आला. पण एकाही वेळीं चुकून देखील “हिंदु का मुसलमान” अशा प्रकारचा धर्मासंबंधी प्रश्न निघाला नव्हता. इराणी सफर संपवितांना मात्र एक गंमतीचा अनुभव आला. ईंग्रज सरकारच्या बऱ्या वकिलास भेटावयास गेलों असतां त्यांनीं पहिला प्रश्न “तुम्ही कोण ?” असा केला. नामपत्रिका पुढें पाठविली असतां आणि परिचयपत्रांत सर्व खुलासा असूनही असा प्रश्न कां उद्भवला हें मला कळेना. तेव्हां स्वतः-संबंधी थोडीशी माहिती मीं त्यांना सांगितली. तेवढ्याने साहेबांचें समाधान झालें नाहीं. म्हणून त्यांनीं स्पष्टपणे खिश्न, मुसलमान का हिंदु तें जाणण्याची इच्छा दर्शविली. त्याच्याही पुढें जाऊन हिंदूपैकीं कोणती जात हेही त्यांना विचारावें वाटलें. हिंदु त्यांतून केसरीचा हिंदु प्रतिनिधि मुसलमानी देशांत निःशंकपणें वावरतो कसा याचें त्यांना कोडे पडलें. हिंदी परिस्थितीची ओळख पूर्णपणें असल्यानें त्यांचें कुतूहल मुळींच थांबले नाहीं. हिंदुस्थानांतील ‘ब्राह्मण’ इतका खुलासाही पुरेसा वाटेना. कोणत्या भागांतील ? हा त्यांचा सवाल तत्काळ पुढें आलाच. “मुंबईकडील” हे उत्तर त्यांना समाधानकारक न वाटल्यानें “कोणता

जिल्हा!" म्हणून त्यांनी विचारलें. "पुणें" असें माझें उत्तर ऐकतांच इंग्रज वकील हंसत हंसत एक हात विजारीच्या गोमुखीत घालून तोंडातील "पाईप" सांवरीत म्हणाले, "अस्स. एकंदरीत तुम्ही पुण्याचे ब्राम्हण आहां म्हणावयाचें. ठीक, ठीक." त्यांच्या हास्यांत काय अर्थ होता हें त्यांच्या नेत्रद्वयांत स्पष्ट दिसे. वाचकांना त्याची जाणीव पाहिजे असल्यास हिंदुस्थानसरकारच्या गुप्त खात्यांत "पुण्यांतील ब्राम्हणांना" काय महत्त्व आहे तें पाहावें. थोडीशी जुणूक रेलेटसहेबांच्या अध्यक्षते-खाली प्रसिद्ध झालेल्या 'सिंडिकेशन कमिटीच्या' वृत्तांताच्या प्रथम भागांत आढळेल.

दुजदाब येथील ख्रिस्ती मिशनऱ्याकडे उपाहारास गेलों असतां प्रवासासंबंधी बऱ्याच गोष्टी निघाल्या. निरोप घेतांना मिशनरीसाहेबांनी काढलेले उद्गार पाहाः—

तुम्ही उच्च वर्णीय हिंदु-धर्मगुरू-असाल असें मला मुळींच वाटलें नाहीं. कारण तुम्ही आमचे-बरोबर पेयपान व उपाहार केला होता. आतां तुम्हाला कोणत्याही हिंदु देवालायांत जातां येणार नाहीं किंवा तुमच्या घरच्या मंडळींत मिसळतां येणार नाहीं याबद्दल मला फार वाईट वाटतें! तुम्हाला वाळीत टाकतीलना ?

हें ऐकून प्रथमतः मला हंसूच आलें. "चहाच्या कपा" विषयीं वादळ माजण्याचे दिवस पार निघून गेले असतां एका इंग्रज समाजसेवकांनं अशी शंका प्रदर्शित करावी हें पाहून गंमतच वाटली. त्या शंकेचें निराकरण करतांच साहेबबहादुरांची हिंदु-धर्माबद्दलची जिज्ञासा वाढली आणि झपाट्यानें सुधारत असलेल्या हिंदुधर्माची माहिती त्यांनीं कुतूहलपूर्वक विचारली.

## दे. वल्लभभाई पटेल यांचे विचार

मे महिन्याचे अखेरीस दे. वल्लभभाई पटेल यांनीं खानदेशांत दौरा करून धुळे, रावेर, भुसावळ, चाळिसगांव, बोदवड, रांजणगांव, जळगांव, एरंडोल, चहाडी, चोपडा इ. ठिकाणीं भेटी दिल्या. ठिकठिकाणीं त्यांस मानपत्रे देऊन इतर रीतीनें उत्साहानें त्यांचा सन्मान करण्यांत आला व त्यांनीं हि मोकळ्या मनानें शेतकऱ्यांच्या चळवळींतील आपले अनुभव व सिद्धांत शेतकऱ्यांस व जनतेस निवेदन केले. त्यांच्या या दौऱ्याचें समग्र वृत्त धुळ्याच्या प्रबोध पत्रानें प्रसिद्ध केलें आहे. त्यांतून वल्लभभाई यांनीं ठिकठिकाणीं काढलेल्या उद्गारांतील कांहीं महत्त्वाचे भाग पुढें देत आहों. सर्वाई मुकटी येथें शेतकऱ्यांच्या मानपत्राला उत्तर देतांना दे. पटेल म्हणालेः—

### खानदेशचा शेतकरी व खादी

"खानदेशचा किसान कपास पिकवितो, ती परदेशांत पाठवितो, व त्याऐवजीं परदेशी कापड विकत घेतो! पाहा हें केवढे नवल आहे ! ! जो आपले शेतांतील होणाऱ्या कापसाचें कापड स्वतः बनवून तें वापरणार नाहीं तो खरा किसानच नव्हे. बाडोलीच्या किसानाला हा धडा मी आज सात वर्षे शिकवीत आहे व तेथील स्त्रीपुरुष तो शिकले तेव्हांच त्यांना बलाढ्य सरकारला तोंड देतां आलें. सबब आपल्या पैशानें तोफा बनवून, त्या आपल्यावर सोडणाऱ्या साहेबाला कापूस विकू नका. त्याचें स्वतः सूत कातून कापड बनवा व तोच कपडा वापरा; व

आपल्या शेतांत पिकेल तेंच खात जा. खऱ्या किसानाचें हे लक्षण आहे."

### अस्पृश्यता-निवारण

रावेर येथें अस्पृश्यांच्या मानपत्राला उत्तर देतांना ते म्हणाले "तुम्ही आपल्याला दुर्बल समजाल तर मरेतों तसेंच राहाल. ईश्वरानें इतरांपेक्षां तुम्हास कांहीं कमी दिले नाहीं. शेंकडो वर्षांच्या संकटानें आजची स्थिति आली आहे, तथापि भिऊं नका. महाराष्ट्र प्रांतिक परिषदेने अस्पृश्यांबाबत केलेल्या ठरावानं तुम्हास फार मदत होणार आहे हे लक्षांत ठेवा. महाराष्ट्र करील तें होतें. सबब निराश होऊं नका."

### ब्राह्मण-ब्राह्मणतरवाद

त्याच ठिकाणीं ब्राह्मण-ब्राह्मणतरवादासंबंधानें ते म्हणाले, "महाराष्ट्रांत ब्राम्हण-अब्राम्हण हा झगडा चालू आहे. जेथें ९०।९५ टक्के अब्राम्हण आहेत तेथें हा वाद कां चालावा हें कळत नाहीं. शेतसाऱ्या-संबंधी सरकारनें जें धोरण स्वीकारलें आहे त्याचे सामन्यांत तरी हा वाद आडवा येऊं नये. अब्राह्मणांचे प्रतिनिधी कौन्सिलांत आहेत. पण बाडोलीच्या प्रश्नांच्या वेळीं ते सरकारला भिळाले ! अब्राह्मण मिनिस्टर आहेत, पण ते किसानकरितुं कांहीं करीत नाहींत हें नवल नव्हे काय ? इलाख्यांत सर्वत्र धारावाढ होत आहे व हे मिनिस्टर पगारावर लक्ष ठेवून कांहीं करीत नाहींत ! अब्राह्मण हराम नोकरीच्या मार्गे लागले आहेत. आपल्या मुलांस अगर संबंध्यांस एखादी भिकार नोकरी

मिळविण्याकरितां हे सरकाराशीं लाळ घोटित आहेत व त्यामुळे राष्ट्रकार्याची हानि करीत आहेत.

सर्वच गुलाम ! तेथें ब्राह्मण अब्राह्मण काय घेऊन बसलांत ? परदेशीयांना सर्वच नमन करतो. केवळ नेकाऱ्यांसाठीं अब्राह्मण व त्यांचे पुढारी यांनीं हा झगडा माजविला आहे. सर्व अब्राह्मणांना नेकाऱ्या मिळणें शक्य नाहीं. ती फार तर हजार दोन हजाराना मिळेल, व त्यांचे मार्फतीनें सरकार आपले जुलूम चालवील.”

### शेतकऱ्यांची संघटना

भुसावळ येथें म्यु. पालिटी, शेतकरी संघ, वरणावाची ग्रामपंचायत यांच्या मानपत्रांस उत्तर देतांना दे. वल्लभभाई म्हणाले, “गुजराथेच्या प्रत्येक किसानाच्या घरचे हाल मला माहीत आहेत. महाराष्ट्रांतला किसान त्याहून अधिक दुःखी आहे. किसान मरणार का जगणार असा आज सवाल आहे. बाडोलीला सरकारनें थप्पड खाल्यामुळे शेतसाऱ्याचा प्रश्न कौन्सिलांत येणें भाग आहे. शेतसाऱ्याचा प्रश्न आजन्म चालविणार आहे अशी मी सरकारला नोटीस दिली आहे. मूर्खपणाने सरकारने वेंकबेत पैसा घालविला. एकीकडे सिधचा रेंताड मुलुख बागायत करण्याकरितां सकर बॅरेजमध्ये कोडो रुपये सरकार

ओतीत आहे तर दुसरीकडे सारावाढ करून गुजराथेचा बाग ओसाड पाडीत आहे व शेतकरी निमूटपणें हें सर्व सहन करीत आहे. पण यापुढें शेतकरी स्वस्थ बसणार नाहीं. मी त्याला जागृत करीन. भिऊं नको, सरकारशीं टक्कर दे असे मी त्याला सांगेन. लढण्यांत तुझें जाईल तर एक झोपडे एक गोधडी व अर्धी भाकर जाईल; पण सरकार हरले तर त्यांचे संबंध राज्य जाईल, असा सल्ला मी किसानाला देईन. परमेश्वर कोपेल तरच तुझी अर्धी रोटी जाईल, इंग्रजांच्या रागांनें जाणार नाहीं असें मी त्यास म्हणेन. जमीन तुझ्या बापाची आहे, सरकारच्या बापाची नाहीं हे किसानाला शिकवीन. किसानाच्या जमिनीच्या तुकड्यावर कोणी परकी आला तर याद राखा असें मी सरकाराला आन्धान केले आहे. मरणास भिऊं नका असें मी किसानालाच काय पण त्याच्या बायकोलाहि शिकविलें आहे. एकाचें दुःख तें सर्वांचें दुःख असें मानावे ही मृत्युजयाची मात्रा मी किसानाला दिली आहे. फौजदार, मामलेदार, शिपाई वगैरे सर्व अधिकारी तुझे नोकर आहेत. ते तुझे शेट नाहींत. वेळ आली तर त्यांचे कान धर व पगार तोड अशी खणखणीत दीक्षा मी किसानाला दिली. अशा प्रकारे सर्वांगीण संघटन केलें तेव्हां सरकारला दातीं तृण धरावें लागलें.”

## अर्धवट असहकारितेची लहर

काँग्रेस वर्किंग कमिटीच्या बालिश ठरावांनीं कायदेमंडळांतील काँग्रेस पक्षांत मोठीच खळबळ उडवून दिली आहे असें या आठवडाभर आलेल्या बातम्यांवरून दिसतें आणि तसे झालें नसतें तरच आश्चर्य. कारण त्या पक्षांतल्या निम्याहून अधिक लोकांना हे ठराव पसंत नाहींत, व बाकीच्यांना अशा ठरावांची पूर्वीं गंधवार्ताहि नसल्यामुळे ते आश्चर्यचकित व विचारमूड बनले आहेत. शितावरून भाताची परीक्षा, या न्यायानें स्वतः पंडित मोतीलाल नेहरू यांच्याच म्हणजे अलाहाबाद-आग्रा-लखनौ प्रांतांतूनच या ठरावांना घरचा अहेर कसा काय दिला गेला आहे याचा विचार केला म्हणजे इतर पक्षांतून त्या ठरावाची संभावना कशी काय होईल हें दिसतच आहे. वर्किंग कमिटीनें स्वीकारलेले नवें धोरण वास्तविक ऑल-इंडिया कॉ. कमिटी मुंबईस भरली तेव्हांच तिच्यापुढें यावयास पाहिजे होतें. पण तें तेव्हां पुढें आलें असतें तर त्याची शोभा व दुर्दर्शा कशी झाली असती हें पंडितजींना पूर्णपणें माहीत होतें, म्हणूनच त्यांनीं तो प्रसंग

टाळला. प्रधानमंडळे बनवावीं कीं नाहीं या प्रश्नाबद्दल दुमत आहे असे भासविणे पंडितजींना जितकें सोपें होत, तितकें कायदेमंडळांतील उठावशा किंवा ये-जा यांसंबंधी दुमत आहे असें भासविणें सोपें नव्हते. आपले घर शेकडों कोसांवरूनहि दिसतें अशी म्हण आहे. याप्रमाणें प्रत्येक प्रांतांतून आलेल्या सभासदांना आपल्या प्रांतांत नडणारे प्रश्न कोणते, कौन्सिलांत विरोधाने किंवा सहकारितेनें सुटण्यास मदत होण्यासारखे प्रश्न कोणते हे मुंबईच्या सभेतहि स्पष्ट दिसत होत. म्हणून पं. नेहरू हे कौन्सिलाच्या जागा रिकाम्या ठेवण्याचा प्रश्न मुंबईस काढते तर त्यांच्या सूचनेला तेथल्या तेथें तोंडावरच विरोध झाला असता. पण हा विरोध त्यांनीं टाळला आणि त्या प्रश्नाचा नुसता ओझरता उल्लेख करून त्या संवेधानें धोरण काय ठरावावयाचें याचा अधिकार वर्किंग कमिटीकडे घेतला. पण त्या अधिकाऱ्याचा दुरुपयोग झाल्यामुळे तोडावर नाहीं तरी पाठीमागे विरोध झालाच, व तोहि मनानें नव्हे तर कृतीनें ! अलाहाबाद प्रांतातल्या काँग्रेस पक्षाने “आपण ठरावाचा हुकूम अमान्य करणार नाहीं”

असें अकरणरूपी विधान केले आहे आणि त्याबरोबरच आपली नापसती स्पष्टपणे व्यक्त करून ठरावांत दुरुस्ती व्हावी अशी विधायक सूचनाहि केली आहे. पण हे शिस्त पाळणे झाले असे कोणा म्हणेल तर शिस्त न पाळल्याची, शिस्त मोडल्याची, उदाहरणेहि अनेक घडली आहेत ती पाहा.

### कमिठ्यांतून काम चालूच आहे

एक उदाहरण असंजलीचे उपाध्यक्ष मॉ. सहंमद याकूब यांनी आपल्या मुलाखतीत नमूद केले आहे. ते म्हणजे स्वराज्य पक्षाचे असंजलीतील व्हिप श्री. भिन्न हे वर्किंग कमिटीचा ठराव धाव्यावर बसवून संमति-वयाच्या बिलाच्या कमिटीवर काम करीत आहेत हे होय. कमिटीवर कामे करण्याची दुसरीहि अशी उदाहरणे सांगता येतील. असंजलीत ट्रान्स्फर ऑफ प्रॉपर्टीच्या कायद्याच्या दुरुस्तीचे बिल सुधारण्या-करीता नेमलेल्या सिलेक्ट कमिटीच्या रिपोर्टावर कॉंग्रेस पक्षाचे सभासद श्री. अमरनाथ दत्त व श्री. जोगिया यांनी, वर्किंग कमिटीचा ठराव झाल्यानंतर, सभासद या नात्याने सहा करून सिलेक्ट कमिटीचे काम पूर्ण केल्याचे समजते. त्याचप्रमाणे नीळकंठ दास व द्वारका प्रसाद भिन्न हे कॉंग्रेस पक्षाचे सभासद असंजलीच्या रेल्वे फिनेन्स कमिटीवर काम करीत असून वर्किंग कमिटीच्या ठरावानंतरहि या कमिटीच्या सभाना हजार राहात आहेत. प्रातिक कॉन्सिलोतहि कांही कामाच्यावर स्वराजिस्ट सभासद काम करीत असले पाहिजेत. मद्रासच्या 'हिड' मध्ये एका गृहस्थाने पत्र लिहून व मद्रास कॉन्सिलोच्या कमिठ्यांचे सभासद असलेल्या स्वराजिस्टांची नांव देऊन हे गृहस्थ कमिठ्यांचे राजीनामे केव्हां देणार, असा सरळच सवाल केला आहे ! वर्किंग कमिटीच्या निर्णयानंतर दोन आठवडे झाले तरी अजून असा एखाद्या कमिटीचा राजीनामा कोणा कॉंग्रेस पक्षीय सभासदाने दिल्याचे ऐकवात नाही. कॉंग्रेस पक्षाचे चमनलाल यांनी व्हिटले कमिशनवरील जागेचा राजीनामा दिलेला नाही. आज कॉन्सिले चालू नाहीत म्हणून वर्किंग कमिटीच्या ठरावाने उडणारा गोंधळ स्पष्ट दिसत नाही, इतकंच. बाकी कायदेमंडळाच्या कमिठ्यांत दडपून काम करणाऱ्या सभासदांच्या वरील उदाहरणांवरून पुढे कॉन्सिले सुरू झाल्यावर काय प्रकार होईल याचे कल्पनाचित्र कोणासहि आगाऊच रंगविता येण्यासारखे आहे.

### तेजस्वी नव्हे व युद्धाहि नव्हे

संयुक्त प्रांतांतील स्वराजिस्ट हे केवळ शिस्तीसाठी वर्किंग कमिटीचा ठराव पाळणार आहेत. पण वर्किंग कमिटीच्या ठरावाप्रमाणे स्वराज्य पक्ष कॉन्सिलाबाहेर राहिल्याची गोष्ट या पक्षाला घातक

होईल म्हणून हा ठराव अव्यवहार्य व अनिष्ट आहे असे मत सं. प्रां. स्वराज्य पक्षाने जाहीर केले आहे. एखादा वरिष्ठाचा हुकूम अनिष्ट व घातक आहे हे माहीत असतां हि शिस्तीसाठी तो पाळल्याची उदाहरणे सैन्यांत कधी कधी घडतात. गेल्या शतकांत इंग्लंड व रशिया यांच्यामध्ये झालेल्या किमियन युद्धांत ६०० इंग्लिश सैनिकांच्या एका तुकडीला तोफांच्या ताडावर चालून जाण्याचा चुकीने हुकूम देण्यांत आला. हा चुक लक्षांत घेऊनहि कतव्य व शिस्त म्हणून या सैनिकांनी तोफांवर चाल केली व त्या तोफांच्या मान्याने यांपैकी बहुतेक सैनिक ठार झाले. या सहाशे सैनिकांची स्तुतिस्तोत्रे इंग्रज कवींनी गाईली आहेत. पण या प्रकारासंबंधी युद्धनीति जाणणारे लोक म्हणत असतात की "It is glorious but it is not war" तेज झळकले पण युद्ध विनसले. संयुक्त प्रांतीय स्वराजिस्टांनी शिस्तीसाठी केलेल्या निश्चयांत युद्ध तर नाहीच पण तेजस्वीपणाहि नाही. कारण कॉन्सिलोत गंरहजर राहिल्याने त्या सभासदांच्या हातून कांहीच त्याग घडत नाही. उलट त्यांतील वकील डॉक्टर वगैरेना आपले धंदे अव्याहत चालविता येतील. उलट प्रतिपक्षावर हल्ला करण्याच्या दृष्टीने एकादा चुकीचा हुकूम आल्यास तो न पाळून धन्यवाद मिळविल्याचे उदाहरणहि इंग्रजी इतिहासांत आढेच. प्रख्यात इंग्रजी दर्यासारंग लॉर्ड नेल्सन याच्यावर कोपेनहेगनच्या दर्यायुद्धांत असाच प्रसंग आला होता. प्रतिपक्षाची जहाज तोफांच्या मान्याच्या आटोक्यांत असतां हि नेल्सनला वरिष्ठाने मागच्या जहाजांतून खुणेने हुकूम दिला की तोफा चालवू नका. पण नेल्सनने या हुकूमाकडे अक्षरशः कानाडोळा केला व हुकूम मोडून तोफा चालविल्या आणि विजय मिळविला ! यालाहि तेजस्वी आज्ञाभंग असे इतिहासांत नांव दिले आहे. कॉन्सिलोत नोकरशाहीचे व्यूह हाणून पाडण्याची संधि पुढे दिसत असल्यामुळे वर्किंग कमिटीचा भलता हुकूम न पाळता त्या संघाचा पुरेपूर फायदा घेणे हेच या प्रसंगां अधिक युक्त ठरणार आहे.

### नेहंरूंचे विषयांतर

वर्किंग कमिटीच्या ठरावावर जी टीका झाली तिला उत्तर म्हणून पंडित मोतीलाल यांनी एक लांबलचक पत्रक काढलें आहे. त्यांत पंडितजींनी मुख्य मुद्द्याचा प्रश्न टाळून अवांतर व अप्रस्तुत अशा मुद्द्यांचा निष्कारण काथ्याकूट केला आहे. हे अवांतर विषय म्हणजे भावी असहकारितेची तयारी, सायमन कमिशनवरील बहिष्कार व विधायक कार्यक्रम



करण्याची आवश्यकता इत्यादि होत. एक समर्थन सोडून मनुष्य दुसरे शोधू अगर पत्करू लागला म्हणजे निश्चित समजावे की घसरलेली बाजू सांवरण्याचा किंवा सजविण्याचा हा प्रयत्न आहे. कौन्सिलांतील गैरहजेरी ही व्हाइसरॉयांच्या निवडणुकी लांबविण्याच्या धोरणाला उत्तर किंवा प्रतिकार म्हणून प्रथम पुढे आली. पण या गैरहजेरीन सरकारचा निषेध किंवा अडवणूक होण्याचे ऐवजी सरकारचा मार्ग मोकळा होऊन लोकांची मात्र अडचण व कुचवणा होते. या आधेपाला सरळ व सपर्थक उत्तर पं. मोतीलाल यांना देता येत नाही, म्हणून या गैरहजेरीचे समर्थनांत बऱ्याच अवांतर गोष्टी त्यांना घुसडायला लागल्या आहेत. •

**वर्किंग कमिटीकडे काय सोंपविलें होतें ?**

पण या अवांतर गोष्टीचें जाळें एकाच भेदक प्रश्नाने बाजूला सारता येण्याजोगे आहे. तो प्रश्न असा की, वर्किंग कमिटीकडे कोणते काम मुंबईच्या ऑल-इंड. कॉ. कमिटीने सोंपविले होते ? भावी असहकारितेची पूर्वतयारी करणं, विधायक कार्यक्रम कौन्सिलरांचे हातून होण्याची तजवीज करणं अगर सायमन कमिशनचा वहिष्कार पुढे चालविण्याची योजना करणं ही कामे कांही मुंबईस वर्किंग कमिटीकडे सोंपविली गेली नव्हती. वर्किंग कमिटीकडे जो एक निर्णय सोंपविला होता तो व्हाइसरॉयांच्या निवडणुकी लांबविण्याच्या कृत्याला उत्तर म्हणून काँग्रेस-वाल्यांनी काय करावे यासंबंधी होता. अर्थात् वर्किंग कमिटीच्या निर्णयाचे खरे समर्थन करावयाचे तर या निर्णयाने व्हाइसरॉयांच्या कृतीचा प्रतिवाद अगर निराकरण कसे होत हें दाखवावयास पाहिजे. पण तसे निराकरण मुळाच होत नाही. सर्व सभासदांनी राजीनामे देऊन व्हाइसरॉयांवर पुनः निवडणूक करण्याची पाळी आणण्याची योजना केली असती; किंवा निदान कौन्सिलांची गणसंख्या न भरल्यामुळे कौन्सिलें चालविणेच अशक्य करण्याची योजना केली असती तर ते एक प्रकारें व्हाइसरॉयांच्या कृतीला उत्तर झालें असत. पण तशी काहीच योजना वर्किंग कमिटीने मांडलेली नाही. आणि नेहऱूंच्या विस्तृत खुलाशावरून तर असे दिसतें की, वर्किंग कमिटीला एका विशिष्ट उद्देशानें एक निर्णय करावयास सांगितला असता तो उद्देश बाजूला ठेवून दुसऱ्या व स्वतःच्या मनांतील उद्देशानें त्यांनी तिसरेंच कांहीं तरी केले आहे!

**काँग्रेसचाहि आधार नाही**

हें झालें वर्किंग कमिटीकडे सोंपविलेल्या विशिष्ट अधिकारासंबंधी. पण वर्किंग कमिटीने

हें विशिष्ट कार्य केलें नाही असें दिसल्यामुळें आतां वर्किंग कमिटीच्या सामान्य अधिकाराचा आधार या निर्णयाला देण्यांत येत आहे. हा सामान्य अधिकार म्हणजे काँग्रेसचे व ऑल-इंड. कॉ. क. चे ठराव असलांत आणण्याचा. पण भावी असहकारितेची पूर्वतयारी आजपासूनच करावयास पाहिजे असे काँग्रेसच्या अगर ऑल-इंड. कॉ. क. च्या कोणत्या ठरावांत नमूद केलें आहे ? उलट 'असहकारितेला आजपासून सुरवात नाही ती वर्षअखेर करावयाची आहे व तोपर्यंत सरकार व लोक नीट रीतीने वागल्यास ( प्रेडिगेम ) त्या असहकारितेची जरूरत पडणार नाही' असे या भावी असहकारितेच्या ठरावाचे जनक महात्मा गांधी हेच परवापर्यंत बजावून सांगत होते. त्याचप्रमाणें सायमन कमिशन विलायतेत गेल्यावर व त्याचा रिपोर्ट होण्याच्या आधी हिंदुस्थानांत कमिशनवाढकारार्थ कांही आचरण करण्याची जरूरी आहे असा नुस्ता ध्वनि देखील काँग्रेसच्या ठरावांतून निघत नाही. त्याचप्रमाणें विधायक कार्यक्रमासाठी कौन्सिलें कायमची किंवा तात्पुरती सोडली पाहिजेत असाहि ऑल-इंड. कॉ. क. ने अगर काँग्रेसने सांगितलेला नाही. सारांश, वर्किंग कमिटीने आपणाकडे सोंपविलेलें काम तर केलें नाहीच. पण सामान्य अधिकाराच्या दृष्टीनेहि वर्किंग कमिटीचा निर्णय शिस्तीला सोडून आहे. असल्या ठरावाचा उदो उदो शिस्तीच्या नांवाखाली कठरांनी करणें म्हणजे निवळ आंधळेपणा नव्हे काय!

**अप्रस्तुत कल्पनांचा गोंधळ**

असहकारितेच्या तयारीची ही कल्पनाहि विचित्र दिसते. सुधारणा कायद्याच्या सरनाम्यांत 'जबाबदारीचे स्वराज्य कमशः अनुभवाच्या हप्त्याने यावयाचें' अशी दीर्घसूत्री शब्दयोजना करून सरकारने स्वराज्याच्या हस्तेवंदीची जशी थडा चालविली आहे तशाच प्रकारची ही असहकारितेची हस्तेवंदी दिसते. इकडे पंडित मोतीलाल बजावून सांगतात की, काँग्रेसवाल्या कौन्सिलरांचा कौन्सिलंवर मुळाच विश्वास नाही व कौन्सिलांपासून बारीकसारीक गोष्टी सुधारून घेण्याचा क्षुद्र उद्योग करण्याची त्यांची कल्पनाहि नाही. इतके जर सांगे व अलिप्त असे हे काँग्रेसवाले आहेत तर मग त्यांना कौन्सिलें सोडण्यास तयार करण्यासाठी पूर्वतयारीचे इतके हस्ते, वळसे व आयास कशाला ? बर, कौन्सिलें एकदम सोडण्याच्या कृत्यासाठी इतकी पूर्वतयारी करण्याइतकें काँग्रेसवाल्यांचें मन नाजूक असेल तर ते या गैरहजेरीच्या ठरावानेहि विव्हेल होणार नाहीत काय ! मग यासाठी पंडित नेहऱूंनी या तयारीचे आणखी कमशः विभाग पाडा-



वेत. प्रथम कांहीं दिवस कौन्सिलांत जाऊन गप्प बसवें, नंतर आंत न जातां लोंबीमध्यें घुटमळून आंत डोकावावें, नंतर कौन्सिलाच्या इमारतीकडे पाहूनच परतावें, असे कांहीं तरी पर्याय त्यांनीं करावयास पाहिजे होते! कौन्सिलांतील गैरहजेरीमुळे अमुक कार्यभाग होईल असा मूलभूत अंगचा गुण त्या गैरहजेरीत नसल्यामुळे या गैरहजेरीचा धागा कसा तरी भावी असहकारितेच्या कल्पनेला जोडण्यांत येत आहे व दुसरीकडून या गैरहजेरीला विधायक कार्यक्रमाचा आंगतुक गुण चिकटविण्यांत येत आहे. कौन्सिलें सोडणें हे विधायक कार्यक्रमासाठी अवश्य आहे व जो कौन्सिलांतील गैरहजेरीच्या धोरणास विरोध करील तो विधायक कार्यक्रमास विरोध करतो असें भासविण्यांत येत आहे! जणु काय काँग्रेसवाले कौन्सिलर्स कौन्सिलें बंद असतांना सारखा विधायक कार्यक्रमच चालवीत होते व कौन्सिलांत हजर राहाण्याची वेळच तेवढी या अव्याहत चाललेल्या कार्याला आड येत होती! कौन्सिलांतील गैरहजेरी नसतानाहि पंडित मोतीलाल नेहरूंना मोठमोठे मुकदमे चालवितां येतात तर विधायक कार्यक्रम करण्यासाठी कौन्सिले सोडावयाची काय जरूर ?

### मागचा-पुढचा विचार केला नाही

कौन्सिलांत गैरहजर राहिल्याशिवाय विधायक कार्यक्रम चालवितां येत नाही हे जर खरे असेल तर विधायक कार्यक्रम टाळल्याने हे पाप पं. मोतीलाल गेलीं सहा वर्षे करीत आहेत. इतकेच नव्हे तर नेहरूंनी आपल्या पक्षांतील सभासदांना तारावर तारा पाठवून असेंल्लीत हजर राहाण्यासाठी बोलावून आणले होत ! कौन्सिलांतील गैरहजेरीतच जर कांहीं पुण्य असेल तर त्याचा संचय आपल्या पक्षांत कोणी करूं नये अशीच आजपर्यंत नेहरू खबरदारी घेत होते! आतां तेच नेहरू व त्यांचे समर्थक म्हणतात की “कौन्सिलांत जाऊन वेळ फुकट दवडण्यांत कांहीं अर्थ नाही.” पण गेल्या सहा वर्षांत नेहरू काँग्रेसशी भांडले, त्यांनीं सवते पक्ष स्थापन केले, निवडणुकी लढवल्या या सर्व गोष्टी वेळ फुकट घालविण्यासाठीच केल्या की काय ! गैरहजेरीच्या फर्मानाविरुद्ध झालेले बंड शिस्तीसाठी मोडून काढावे असे कित्येक कट्टर पं. नेहरूंना जोरजोराने सांगत आहेत. पण पंडित मोतीलाल नेहरू प्रथम कौन्सिलांत गेले ते काँग्रेसविरुद्ध बंड करूनच गेले. काँग्रेसच्या इतिहासांत पंडित मोतीलाल यांचें नांव एक बडे बंडवाले म्हणूनच प्रसिद्ध राहाण्यासारखें आहे. अशा बंडवाल्याला शिस्तीच्या नांवाखाली दुसऱ्यावर शस्त्र धरण्यास सांगणारांनी मागचा-पुढचा कांहीं विचार करावयास हवा होता.

व्हाइसरॉयानीं असेंल्ली बरखास्त करून आजच फेरनिवडणूक केली नाही याबद्दलच्या रागाच्या भरांत पंडित मोतीलाल नेहरूंकडून हें फर्माने निघालें. राग अशाबद्दल की नेहरू रिपोर्टावर निवडणुकी लढविण्याची संधि गेली. अर्थातच निवडणुकी झाल्या असत्या तर त्या जोरानें लढविण्याचें नेहरूंनीं मनांत योजले होतें. ही काय भावी असहकारितेचीच योजना होती ? या निवडणुकी लढवितांना व त्यानंतर कौन्सिलांत हजर राहतांना त्यांना असहकारितेची कितपत आठवण राहिली असती ?

### वर्किंग कमिटीला झालेला साक्षात्कार

पंडित मोतीलाल आपल्या पत्रकांत म्हणतात की, “३१ डिसेंबर १९२९च्या आंत नेहरू रिपोर्टाप्रमाणें डोमीनियन स्टेट्स दिल्यावाचून काँग्रेसवाल्यांचे समाधान नाही, म्हणून आतां काँग्रेसवाल्यांना कौन्सिलांचा कांहीं उपयोग राहिला नाही. आतां यापुढें गेल्या वर्षाप्रमाणें कौन्सिलांना चिकटून राहणें हें, फक्त सायमन कमिशनवर विश्वास ठेवणाऱ्या व डोमीनियन स्टेट्सपेक्षां कमी असला तरीहि सायमन रिपोर्ट स्वीकारण्याची तयारी असणाऱ्या लोकांचेच काम आहे!” काँग्रेसने डोमीनियन स्टेट्ससंबंधाने ठराव केला तो गेल्या डिसेंबरांत. तेव्हांपासून गेल्या सहा महिन्यांत कौन्सिलांचा कांहीं उपयोग राहिला नाही हें तत्त्व नेहरूंना मुचलें नाहीं. तसेंच मुंबईच्या ऑल-इ. कॉ. क. च्या बैठकीच्या वेळीहि ते त्यांस स्फुरले नाहीं. मात्र त्या तत्त्वाचा साक्षात्कार त्यांना एकदम वर्किंग कमिटीच्या बैठकीच्या वेळीच झाला ! शिवाय सायमन कमिशन हिंदुस्थानांत हिंडत असेपर्यंत काँग्रेसवाले कौन्सिलांना चिकटून होते. इतकेच नव्हे तर कमिशनचे सभासद वर प्रेक्षकांच्या जागेत येऊन बसले असतांहि खाली कौन्सिलांत ते काम चालवीत होते. पण आतां वर्किंग कमिटीला साक्षात्कार झाल्यानंतर मात्र, सायमन कमिशन हिंदुस्थानांत नसतांना देखील, कौन्सिलांत राहणें म्हणजे सायमन कमिशनवर विश्वास ठेवल्यासारखे होतें असें पंडितजी म्हणणार. बरें, कौन्सिलांचा उपयोग राहिला नाही तर राजीनामे देऊन मोकळे कां होत नाही ! या प्रश्नाला पंडितजी एवढेंच उत्तर देतात की, तसें करण्याची अजून वेळ आली नाही ! तसला दुसरा साक्षात्कार वर्किंग कमिटीस होईपर्यंत कौन्सिलत्यागाची ही पहिली पायरीच पुरेशी माना असेच यांत नेहरूसांगत आहेत. पण या अर्धवट धोरणानें गंजीवरील कुठ्याप्रमाणे काँग्रेसवाल्या कौन्सिलरांची अवस्था होणार आहे. यांना स्वतःला कौन्सिलांचा आतां कांहीं उपयोग वाटत नाही. पण हे बाजूला होऊन दुस-

त्यांनाहि त्यांचा उपयोग करू देणार नाहीत. यामुळे यांच्या जागा रिकाम्या अडलेल्या राहिल्याने लोक-मताचे बळ कमी होऊन इतरांची कुचंबणा मात्र होणार. शिवाय कौन्सिलांत हजर राहिल्याने जर सायमन कमिशनवर विश्वास ठेवल्यासारखा होतो तर सभासद राहिल्याने तसलाच विश्वास ठेवल्या-सारखे होणार नाही काय !

### नव्या धोरणाचा चोरटा प्रवेश

पं. नेहरू आपल्या पत्रकाचे अखेरीस स्पष्ट म्हणतात की, यापुढे जुने धोरण बदलून नवे धोरण सुरू करण्याची आणीबाणीची वेळ आली आहे हे ओळखून वर्किंग कमिटीने हा मार्ग आंखला आहे. वर्किंग कमिटीचा अधिकार वस्तुतः ठरलेल्या धोरणाने कार्य करण्याचा आहे. नवी धोरण प्रसूत करण्याचा नव्हे. असे धोरण पुढे आणावयास थोडा-बहुत रूढीने अधिकार पाचतो तो ऑल-इंड. कॉ. कमिटीला. तेव्हा हा प्रश्न ऑल-इंड. कॉ. कमिटीपुढेच येऊन व त्यावर रीतसर वादविवाद होऊन त्याचा निर्णय व्हावयास पाहिजे होता. व्हाइसरॉयांनी असेबळीची मुदत लांब-वल्याची वार्ताहि ऑल-इंड. कॉ. कमिटीच्या बैठकीच्या वेळीच समजली होती. पण त्या वेळी हा प्रश्न पंडित मोतीलाल नेहरू यांनी पुढे आणला नाही. त्या बैठकीनंतर असे काय नवीन घडले की त्या वेळी न सुचणांर असे धोरण वर्किंग कमिटीला सुचवे. व्हाइसरॉयांच्या आगळिकीस तोड देण्याच्या दृष्टीने अधिकारांच्या जागासंबंधाचा प्रश्न या वेळी पुढे आणून वाद माजवू नये यासाठी मद्रासकरांनी तो प्रश्न पुढे आणला नाही. पण मद्रासकडे या बाबतीत लोकमताचा वारा कसा वाहात आहे हे पापनाशम् येथे डॉ. वरदराजलू नायडू यांच्या अध्यक्षतेखाली झालेल्या राजकीय परिषदेतील त्यांच्या भाषणावरून व ठरावावरून स्पष्ट दिसत आहे. म्हणजे आज कौन्सिलातील जागाच घेतल्या आहेत त्या घेऊन शिवाय अधिकारांच्या जागाहि आक्रमण कराव्या या दिशेकडे काँग्रेस पक्षातील कित्येकांचा कल हळूहळू वळत असतां कौन्सिलांतील सभासदांच्या जागांवरूनहि काम न करण्याचा प्रश्न किती वादग्रस्त होण्यासारखा आहे याची कल्पना पंडितजींना नसेल हे संभवत नाही. असला वादग्रस्त प्रश्न, संधि असतांहि, ऑल-इंड. कॉ. कमिटीकडून रीतसर निर्णीत करून न घेतां, वर्किंग कमिटीच्या अधिकाराचें अतिक्रमण करून आडमार्गाने त्याचा प्रवेश करीवणे हे अत्यंत गैर-शिस्त होय. आंध्र प्रां. कॉ.क.च्या कार्यकारी मंडळानें पंडित नेहरूंना असे कळविलें आहे की, वर्किंग कमिटीचा ठराव एक नवेंच धोरण प्रस्थापित करणारा

असल्यामुळे त्यावर चर्चा करण्यासाठी ता. १५ जुलैच्या आंत व शक्य तर मद्रासलाच ऑल-इ. कॉ.क.ची बैठक बोलवावी. आंध्र कमिटीची ही मागणी रास्त असून तिचा निकाल मोतीलालजी कसा लावतात पाहू.

### इतरांना तक्रार करण्याचें कारण

वर्किंग कमिटीच्या ठरावानें काँग्रेस पक्षीय कौन्सिलरांत तर खळबळ उडाली आहेच, पण काँग्रेसबाहेरील इतर पक्षांच्या सभासदांनींहि वर्किंग कमिटीच्या ठरावांचा निषेध केला आहे. या बाबतीत इतरांनी कां तक्रार करावी असा प्रश्न उथळपणाने कित्येक कट्टर विचारतात. त्यालाहि उत्तर मोतीलालजींच्या पत्रकावरूनच सुचण्या-सारखें आहे. कौन्सिलांत काँग्रेस पक्ष आजपर्यंत इतरांशी सहकारितेने वागत आहे. इतर पक्षांच्या सहकारितेनेच काँग्रेस पक्षानें नोकरशाहीची धोरणे हाणून पाडलेली आहेत. काँग्रेस पक्षाला अशी इतरांकडून सहकारिता मिळत असतां काँग्रेस पक्षानें मध्यच एकाएकी कौन्सिलातून पाय काढून इतर पक्षांना लंगडे करणें हे कृतघ्नपणाचें व अवसानघातकी-पणाचें नव्हे काय ? सरकारला विरोध करण्याचे बाबतीत इतर पक्षांनीं जसे काँग्रेसवाल्यांना साहाय्य केले तसेच काँग्रेसवाल्यांनी इतर पक्षांना या विरोधाचे कामांत साहाय्य करणें हे त्यांचे फर्तव्य ठरत नाही काय ? पंडित नेहरू आपल्या पत्रकांत म्हणतात की 'काँग्रेस पक्षाच्या साहाय्याशिवाय इतर पक्षांचे सरकार पक्ष व सरकारजमा इतर पक्ष यांच्या कंप्रविरुद्ध कांहीं चालणार नाही. इतर पक्षांना सरकारी धोरणास यशस्वी रीतीने विरोध करतां येणार नाही. 'यावरून काँग्रेसच्या गैरहजेरीच्या धोरणाने इतर पक्षांचे कसे पाय मोडतील याची स्पष्ट कल्पना पंडितजींना आहे. ही कल्पना असूनहि त्यांनीं इतर पक्षांच्या पुढाऱ्यांना न विचारतां वर्किंग कमिटीचा निर्णय जाहीर केला ! इतर पक्षांना या बाबतीत कधींच विचारावयाचे नाही असे पंडितजींचे मत असतें तर गोष्ट निराळी. पण असे नाही. कारण कौन्सिले कायम-चीच कां सोडीत नाही, या प्रश्नाला उत्तर देतांना नेहरू असे म्हणतात की "कौन्सिलें कायमची सोडण्या-च्या धोरणाचे बाबतीत काँग्रेसवाले व इतर राष्ट्रीय पक्ष यांचे संगनमत होण्यासाठी विचार-विनिमय करण्याची संधि मिळाली पाहिजे" म्हणून ही तात्पुरती अर्धवट असहकारिता पुकारण्यांत आली आहे. अर्थात् कौन्सिलें कायमची सोडण्याच्या बाबतीत जर इतर राष्ट्रीय पक्षांशी विचारविनिमय करण्याची जरूरी पंडितजींना वाटते, तर तात्पुरत्या गैरहजेरीच्या बाबतीतही ती कां वाटू नये ! भावी असहकारिते-साठी काँग्रेसवाल्यांनाहि जर गैरहजेरीच्या पूर्व-तयारीचे धडे गिरवावे लागणार, तर मग इतर

पक्षांकडूनहि तेच धडे गिरविण्यासाठी पंडितजींनी त्यांच्याशी याच वेळी विचारविनिमय करावयास पाहिजे होता. कारण भार्वा कायमच्या कौन्सिलच्यागात पंडितजींना त्यांचे सहकार्य घ्यावयाचे आहे. पण आतां हे सहकार्य साधणार कस ?

#### संघटनेच्या ऐवजीं विघटन

पं. मोतीलाल नेहरू यांनी हे जे नवे विक्षिप्त धोरण सुरू केले आहे त्यायोगाने संघटनेच्या ऐवजीं विघटन होऊन हटकून कार्यनाशच होईल. असहकारितेच्या वेळेपासून नेमस्त पक्ष काँग्रेसपासून अलग झाला होता. पुढे काँग्रेसमध्येहि कौन्सिल प्रवेशाच्या बाबतीत मतभेद होऊन कट्टर व स्वराजिस्ट असं दोन विभाग झाले. त्यानंतर दिवाणगिऱ्या स्वाकारण्याचा प्रश्न उद्भवून काँग्रेस नॅशनॅलिस्ट असा निराळा पक्ष स्थापला गेला. अशी ही हात चाललेली विघटना घातुक आहे हे लक्षांत आल्याने स्वराज्ययोजनेच्या प्रसंगानुरोधाने सर्व पक्षांच्या एकीकरणास सुरवात करण्यांत आली आणि नेहरू कमिटीचा रिपोर्ट हे या एकीकरणाचेच मधुर फळ होय. ही संघटना विघडून नये म्हणून तर कलकत्त्याच्या राष्ट्रीय सभेत निर्भेळ स्वातंत्र्या-ऐवजीं म. गांधीचा तडजोडीचा ठराव पुढे येऊन तो अत्यंत प्रयासाने मंजूर करून घेण्यांत आला. त्यानंतर अलीकडे नवीन निवडणुकी तहकूब झाल्याचे जाहीर होण्याच्या आधीपर्यंत भार्वा निवडणुकी परस्परपक्षांशी विरोध न येतां एका धोरणाने लढविण्यांत याव्या या हेतूने संयुक्त जाहीर विनंति प्रसिद्ध करण्याचाहि वाटाघाट चालू होती. एवंच आपण कौन्सिलें तूर्त बरखास्त करीत नाही असे व्हाइसरॉयाना जाहीर करीपर्यंत तडजोडीच्या तत्वावर अधिकाधिक संघटना करण्याकडेच काँग्रेसचा कल होता. राष्ट्राचे संयुक्त बळ नोकरशाहीच्याविरुद्ध उभे करावे अशीच भावना सर्व राष्ट्रीय पुढाऱ्यांच्या मनांत वागत होती. असे असतां व्हाइसरॉयाना कार्यदे-मंडळ सध्या

वरखास्त करीत नाही एवढें म्हणतांच संघटनेचे धोरण सोडून विघटनेचे धोरण स्वीकारणें हें कोठल्या गांवचे शहाणपण ? नोकरशाहीच्या घातुक कारवाईला तांड देण्यासाठी संघटनेची आवश्यकता पूर्वीहून अधिक भासू लागली असतां पुनः आपसांतच यादवी माजून फाटाफुट होण्यासारखें विचित्र धोरण स्वीकारण्यांत यावें, आणि तेहि काँग्रेसमध्ये किवा निदान ऑल-इ. कॉ. कमिटीमध्ये वाटाघाट झाल्यावांचून केवळ वर्किंग कमिटीनेच जाहीर करावें, हे देशाचे दुर्दैव होय. या धोरणामुळे सर्वपक्षीय परिषदेत सामील झालेले व. संप्रसारखे नेमस्त तर दुरावतीलच. पण प्रत्यक्ष काँग्रेसमध्ये कट्टर पक्ष व इतर सर्व पक्ष यांच्यात जो सलोखा होता तोहि यापुढे राहणार नाही. काँग्रेस नॅशनॅलिस्ट पक्ष हा काँग्रेसच्या तिकिटावर निवडून आला नसल्यामुळे वर्किंग कमिटीचा ठराव त्याला तर बंधनकारक नाहीच; पण जे स्वराजिस्ट आतांपर्यंत काँग्रेसच्या ठरावांची मुर्वत राखित होते त्यांतलेहि बरेच स्वराजिस्ट, या नाही त्या कारणाने कौन्सिलांतली आपापली कामे सोडण्याला नाराजच होतील. डॉ. बरदराजलू नायडूसारखे एका काळचे पक्षे कट्टर असहकारितावादी हे देखील आतां कौन्सिलांतल्या सगळ्या माऱ्याच्या जागा काबीज करा असे म्हणू लागले आहेत. अर्थातच असहकारिता ही सरकारला अडविणारी व्हावी, निदान ती रयतेचे नुकसान करून त्यांना रडविणारी अशी असू नये, हाच सर्वांची इच्छा असणें स्वाभाविक आहे. परंतु तिच्या ऐवजीं केवळ सरकार-धार्जिणी व लोकमताची कुचंबणा करणारी असली आत्मघातकी असहकारिता राष्ट्रावर लादण्याचा प्रयत्न वर्किंग कमिटीकडून होऊ लागेल तर तिला काँग्रेस पक्षांतूनच तीव्र विरोध होऊन देशांत संघटनेच्या ऐवजीं विघटन केल्याचे पाप मात्र पं. मोतीलाल नेहरू यांच्या माथी बसेल याचा त्यांनी वेळीच विचार करावा.

## आयुर्वेदीय प्रथमोपचारक वर्गाचा समारोपसमारंभ

गेल्या गुरुवार ता. १३ रोजी टिळक महा-विद्यालयाने सुरू केलेल्या आयुर्वेदीय प्रथमोपचारक वर्गाचा समारोपसमारंभ रा. ब. डॉ० शिखरे यांच्या अध्यक्षतेखाली साजरा करण्यांत आला. या वेळीं दे. भ. शि. म. परांजपे, नानासाहेब वैद्य, जिल्हाबोर्डाचे अ. ऑफिसर श्री. दीक्षित, चीफ ऑफिसर श्री. गोवित्रीकर, सभासद काळभोर, श्री. गुप्ते, वै. भावे, श्री. नारायणराव गुंजाळ वगैरे मंडळी हजर होती. प्रथमतः अध्यक्षस्थानी डॉ. शिखरे यांची निवड झाल्यानंतर महाविद्यालयाचे अधिपति आचार्य रवडे यांनी या वर्गाची माहिती सांगितली. ते म्हणाले, खेड्यांतील प्राथमिक शिक्षकांना प्रथमोपचारकाचे शिक्षण देऊन त्यांच्याजवळ थोडी औषधे ठेवण्याची कल्पना १९२४ साली सर्जन-जनरल हट्टन यांनी सुबईसरकारापुढे मांडली व त्याप्रमाणे सुमारे तीस प्रथमोपचारक शिकून तयारहि झाले. यांपैकी या जिल्ह्यांतील दहा शिक्षक होते. पण हे सर्व पाश्चात्य पद्धतीने शिकलेले व पाश्चात्य उपचार करणारे होते. त्यांच्याऐवजी आयुर्वेदीय पद्धतीने शिकलेले प्रथमोपचारक तयार केल्यास ते लोकांत अधिक प्रिय होऊन थोड्या खर्चात लोकांची अधिक सोय होईल व एका प्राचीन आर्यवैद्यकाचे पुनरुज्जीवन होण्याला मदत होईल अशी कल्पना आमच्या मनांत आली आणि तिला मूर्त स्वरूप येण्याला येथील जिल्हाबोर्डाची आम्हाला मदत झाली. यदा त्यांनी आमच्याकडे तीस प्राथमिक शिक्षक तीन महिन्यांच्या अभ्यासक्रम शिकण्यासाठी पाठविण्याचे ठरविले व आम्हीहि त्यांचे करितां एक अभ्यासक्रम आखून त्यांच्या शिक्षणाची व्यवस्था करण्याचे मान्य केले. या प्रमाणे गेले तीन महिने हा वर्ग चालून आज त्याची परीक्षाहि झाली. आतां निकाल होऊन थोड्याच दिवसांत शिफारसपत्रे देण्यांत येतील. या कामी बोर्डांनी आमच्याशी केलेल्या सहकार्याबद्दल आम्ही त्यांचे फार आभारी आहो.

यानंतर रा. सा. दीक्षित, श्री. काळभोर, श्री. गुप्ते, श्री. गुंजाळ यांची भाषणे झाली. त्यांत बोर्डांतील मंडळीने महाविद्यालयाचे व वैद्य नानलशास्त्री यांचे आभार मानले. तसेंच आयुर्वेदीय पद्धतीने प्रथमोपचारक तयार करण्याचा हा पहिला मान पुणे जिल्हाबोर्डांनी घेतला आहे. त्याचे द्तरांनीहि अनुकरण करावे असे सांगितले.

नंतर कार्यवाह श्री. हर्षे यांचे भाषण झाले. त्यांत त्यांनी आयुर्वेद हे फार प्राचीन शास्त्र आहे, त्यांतील औषधे अत्यंत गुणकारक आहेत; मात्र पाश्चात्यांच्या विवेचक पद्धतीने त्यांचे शोधन व मांडणी कोणी केली नाही म्हणून त्यांचे महत्त्व पाश्चात्यांना पटत नाही; पण आपण त्यांच्यावरची श्रद्धा सोडतां कामा नये व त्यांचे संशोधन करून हल्लींच्या विवेचक दृष्टीला पटेल अशी त्याची मांडणी केली पाहिजे असे सांगितले. तसेंच येथे शिक्षण घेतलेल्या शिक्षकांनी केवळ बढतीच्या दृष्टीने या शिक्षणाकडे न पाहतां लोकांचा उपयोग करून लोकसेवा करण्याच्या दृष्टीने त्याचा उपयोग करावा, असेहि त्यांनी सुचविले.

यानंतर अध्यक्ष डॉ. रा. ब. शिखरे यांचे भाषण झाले. ते म्हणाले, “मला या समारंभास येण्याची संधि मिळाली याबद्दल मी टिळक महा-विद्यालयाचा आभारी आहे. सर्जन-जनरल हट्टन हे येथील हॉस्पिटलमध्ये होते तेव्हां माझे व त्यांचे अशा योजनेबद्दल बोलणे झालेले आहे. पण त्या वेळची योजना पाश्चात्य पद्धतीची होती. आपला योजना आयुर्वेदीय पद्धतीची आहे. मी पाश्चात्य पद्धतीने शिकलो असल्यामुळे मला प्रथम आयुर्वेदाबद्दल आदर नव्हता. पण माझा अनुभव व वाचन वाढत गेले त्याप्रमाणे आयुर्वेद हे शास्त्र असून सर्व वैद्यकांत ते प्राचीन आहे अशी माझी खात्री झाली. ऋग्वेदांत याचा उगम सांपडतो. पुढे अलेक्झांडरच्या वेळी या शास्त्राचा प्रसार इकडून पाश्चात्य देशांत झाला. बौद्ध लोकांनीहि या शास्त्राचा प्रसार केला. पण त्यांचे अहिंसेचे तत्त्व विच्छेदनाच्या वगैरे कार्यास विरोधक होऊं लागले. पुढे पुढे या शास्त्राची वाढ खुंटली. आपले राज्य गेल्यावर तर त्याची स्थिति फारच खालावली. आतां त्याचा पुनरुद्धार सुरू आहे हे फार चांगले आहे. पण केवळ ‘जुने तेवढे सोने’ अशी दृष्टि नसावी. तसेंच पृथक्करणादि साधनांनी आपण आयुर्वेदीय औषधांची सशास्त्रता विवेचक बुद्धीला पटवून दिली पाहिजे. केवळ श्रद्धेने काम भागणार नाही. असो. येथून शिकणाऱ्यांनी खरी लोकसेवेची दृष्टि ठेवावी; द्रव्यदृष्टि बनू नये.” अशा आशयाचे भाषण झाल्यावर आभारप्रदर्शन व हारतुरे होऊन समारंभ संपला.

## स्फुट सूचना

संगमनेर येथील मारुतीच्या रथाची मिरवणूक काढण्यास तेथील मॅजिस्ट्रेट श्री. तांबे यांनी मनाई केली होती. हा मनाईहुकूम अर्थातच मुसलमानांच्या मशिदावरून मिरवणूक जातांना मुसलमान दंगा करतील हे निमित्त पुढे करून काढण्यांत आला होता. परंतु कर्मधर्मसंयोगाने जी मिरवणूक काढण्यांत पुरुषांची छाती झाली नाही ती मिरवणूक अखेर स्त्रियांनीं काढली व दंगाधोपा न होतां ती शेवटासहिले गेली. त्यावरून एक गोष्ट सिद्ध झाली ती अशी की, सरकारच्या मनांत आल्यास जशी हिंदूंची मिरवणूक त्यास बंद पाडतां येते त्याचप्रमाणे सरकारन मनांत आणल्यास त्यास पोलिसांचा बंदोबस्त ठेवून दंग्याधोऱ्याची भीतिहि दूर करतां येते. असे आहे तर सरकार पोलिसांच्या बंदोबस्त ठेवण्याचे टाळून हिंदूंच्या मिरवणुकीसच मनाई करून व त्यांचीं मने दुखवून त्यांना वर्हिवाटांच्या धार्मिक हक्कां गुंडाविते असा प्रश्न सार्वजनिकच विचारावासा वाटतो. पण त्याचे उत्तर प्रत्येकास न सांगतांच सुचण्यासारखे आहे.

संगमनेरच्या शूर स्त्रियांनीं श्री. तांबे यांच्या दंडेलीच्या हुकुमास योग्य ते सक्रिय उत्तर देऊन अशा हुकुमाची सभावना कशी करावी याचा मार्ग दाखविला आहेच. तथापि तेवढ्यावर न थांबतां श्री. तांबे यांच्यासारख्यांच्या दंडेलीच्या व लहरी हुकुमावर कायदेशीर इलाज कांहीच नाही की काय, अशी कित्येकांस शंका वाटत असल्यास तिचेहि निरसन संगमनेरकरांनीं कायदेशीर उपायाने करून घेतलें आहे. संगमनेर येथील सर्व जातीच्या हिंदु पुढाऱ्यांनी श्री. तांबे यांनीं क्रि. प्रो. कोडाच्या १४४ कलमाखाली काढलेल्या मनाई हुकुमाविरुद्ध मुंबई हायकोर्टाकडे अपील केले. सदर अपिलाची सुनावणी न्या. पाटकर व न्या. वाईल्ड यांजपुढे होऊन त्यांनीं तांब्यांच्या मनाई-हुकूम बेकायदेशीर ठरविला. या निकालाबद्दल जसे उभयतां न्यायमूर्तींचे तसेच संगमनेरकरांतर्फे काम चालविणारे बॅरिस्टर जयकर आणि सॉलिसिटर खेर व रेळे यांचेहि अभिनंदन करणें जरूर आहे. हायकोर्टाच्या या निकालाचा फायदा संगमनेरच्या पुढील सालच्या मिरवणुकीस होईलच. पण त्या खेरीज अशा प्रकारचे दंडेलीचे व अन्यायाचे हुकूम

सोडणाऱ्या मुंबई इलाख्यांतील ठिकाठिकाणच्या मॅजिस्ट्रेटांवरहि याचा परिणाम झाल्यावांचून राहणार नाही अशी आम्हास आशा आहे.

सुप्रसिद्ध महाराष्ट्रीय कवि व पुण्याचे नागरिक अनंततनय ऊर्फ दत्तात्रेय अनंत आपटे यांस मागील मंगळवारी दुपारी पुणें येथें देवाज्ञा झाली हे कळविण्यास अत्यंत वाईट वाटतें. श्री. अनंत-तनय यांचा जन्म स. १८८२ साली झाला. त्यांचें प्राथमिक व हायस्कूलपर्यंतचें शिक्षण जुन्नर व पुणें येथे झाले. परंतु अनेक कारणांना त्यांची शिक्षणाची मजल पुढे जाऊ शकली नाही. पुढें संसारतापाचे चटकें त्यांना अत्यंत तीव्रतेने बसू लागले. कांही दिवस खेड येथील मिशन शाळेंत नेकरी केल्यानंतर इरिगेशन खात्यांत त्यांनीं नेकरी धरली. अशा रीतीने ते प्रतिकूल परिस्थितींत गुरफटले असतां हि त्यांच्यांत असलेली काव्यज्योत अधिकाधिक चमकू लागली. अनंततनय अवांचीन मराठीतील एक श्रेष्ठ कवि असून त्यांची कविता जुन्या कवींच्या वळणावर असे. त्यांचीं अनेक स्फुट काव्ये, खंडकाव्ये व महाकाव्ये प्रसिद्ध आहेत. त्यांची स्फुट कविता, हृदयतरंग नांवाने तीन भागांत प्रसिद्ध झाली आहे. थोरले माधवराव पेशवे, तिलकविजय हीं त्यांची महाकाव्ये सुप्रसिद्ध आहेत. त्यांचे अंतःकरण किती मृदु व भक्तिपूर्ण होते हें तिलककाव्यावरून चांगलें लक्षांत येतें. गीता ग्रंथावर त्यांचा चांगला व्यासंग असून लहान मुलींसाठीं शोपाळ्यांवरील ओवीबद्ध गीता, मुलांसाठीं गद्य बालगीता हीं त्यांचीं पुस्तके प्रसिद्ध आहेत. त्यांच्या खंडकाव्यांतील श्रीशारदा दूतिका, पर्वतीचा पोवाडा, अंतर्विद्ध कलिका हीं काव्ये सरस आहेत. त्यांचा शेवटचा मोठा काव्यग्रंथ 'तिलकविजय' हा होय. त्यांचे काव्य ठसठशीत, प्रसादपूर्ण व भक्तिभावनायुक्त असे असल्याने वाचकांस ते फार प्रिय होत असे. पुणें महाराष्ट्र शारदामंडळाचे ते एक संस्थापक होते. त्यांच्या मृत्यूनें मराठी काव्याचा एक पुरस्कर्ता, अभिमानी भक्त व जुन्या नव्या काव्यपद्धतीची सांगड घालणारा रसिक कवि नाहीसा झाला ही मराठी साहित्याची निःसंशय मोठी हानि झाली.

## बिनवकीलपत्राचे वकील !

गेल्या गुरुवारी सिमला येथील चेम्सफर्ड क्लबांत व्हाइसरॉय लॉर्ड आयर्विन यांना एक बडी मेजवानी देण्यांत आली. ही मेजवानी त्यांना विलायतेच्या प्रवासाला निरोप देण्यादाखल होती. अध्यक्षस्थानी वरिष्ठ कार्यकारी कौन्सिलांतील सर्वांत जुने हिंदी सभासद सर भूपेंद्र नाथ मित्र हे होते. या प्रसंगी अर्थातच मेजवानीपक्षां भाषणांना महत्त्व अधिक होतें. व त्याप्रमाणें सर भूपेंद्र नाथ मित्र व लॉर्ड आयर्विन या दोघांनीं केलेंली भाषणें महत्त्वाचींच झालीं. सर भूपेंद्र हे बोलूनचालून अधिकारी. पण ते किती झाले तरी हिंदी व बरेचसे राष्ट्रीय वृत्तीचे गृहस्थ असल्यामुळें, त्यांनीं जें भाषण केलें ते पाह्या. आणि उडत्या पाखराप्रमाणें चार दिवस हिंदुस्थानात येऊन गव्हर्नरीच्या मळ्यांत विहरणाऱ्या व्हाइसरॉयसाहेबांचें भाषण पाह्या म्हणजे त्या दोहोंतील स्वाभाविक अंतर तेव्हांच दिसून येईल.

ज्या कार्यकर्तिता व्हाइसरॉय विलायतेस जाणार तें कार्य म्हणजे हिंदुस्थानाच्या भावी राजकारणासंबंधानें नव्या प्रधान—मंडळाशी सल्लामसलत करण्याचें होय. अर्थात् तेथे कोण काय सल्ला विचारील, कोण काय सल्ला देईल, व स्थानिक कारस्थानांच्या समुद्रमंथनांतून शेवटीं कोणतें रत्न बाहेर निघेल हे आज कोणीहि सांगूं शकत नाही. तथापि सर भूपेंद्र यांनीं आशा प्रदर्शित केली कीं, हिंदुस्थानाची भावी स्वराज्यघटना अशी बनविण्यांत यावी कीं ती आपोआप प्रगति करील व परिणति पावेल; ती बाहेरून मधून मधून लिंपावी किंवा जोडावी लागणार नाही. उदाहरणादाखल त्यांनीं कॅनडा वसाहतीतील स्वराज्यप्राप्तीचा दाखला दिला. आमच्या मते हा दाखला फार मार्मिक होता. कारण तत्त्वाच्या दृष्टीने हिंदी जनता इंग्रजांपाशी जे काय मागते त्याचे खरे बीज या दाखल्यांत आढळतें. तें असे कीं, प्रत्यक्ष जबाबदारी अंगावर टाकल्याशिवाय कोणीहि राज्यकारभार यशस्वी करूं शकत नाही व त्यांतील अडचणीतून पार पडत नाही. आजकाल हिंदुस्थानाला स्वराज्य देण्यासंबंधानें इंग्रज ज्या अडचणी पुढें आणतात त्यांत धर्मभेद, जातिभेद व तज्जन्य द्वेष ह्या मुख्य अडचणी असतात. सर भूपेंद्र यांना या अडचणींची जाणीव नव्हती असें नाही. पण कानडा वसाहतीचें उदाहरण देऊन त्यांनीं हें सुचविलें कीं जरी हिंदुस्थानांत आज जातिभेद, धर्मभेद वगैरे अडचणीचे प्रकार आहेत तरी, लॉर्ड डरहॅम यांनीं कानडा वसाहतीसंबंधानें सुचविल्याप्रमाणें

हिंदुस्थानाला जबाबदारीचें स्वराज्य देऊन टाका किंवा निदान देऊं करा म्हणजे या अडचणी, तिकडे फ्रेंच व इंग्रज यांच्या हातून निघून गेल्या तशा, इकडेहि हिंदु मुसलमान वगैरे लोकांच्या हातून पार पडतील.

सर भूपेंद्र यांच्या भाषणांतील दोनहि मुद्दे व्हाइसरॉयसाहेबांना थोडे अडचणीचेच वाटले असले पाहिजेत. पैकीं एक त्यांनीं हुजत न घालतां मान्य केला. तो असा कीं, स्वराज्यघटनेची योजना म्हटली म्हणजे ती स्वतःसिद्ध, स्वतःसंवर्धक व स्वतःपरिणामी अशी असली पाहिजे. आणि हे अवघड विचार व्हाइसरॉयसाहेबांनीं स्वरोस्वरच सोप्या शब्दांनीं प्रगत केले. ते म्हणाले, “राज्यघटना ही झाडाच्या सालीसारखी असावी. मनुष्याच्या आंगावर बेतलेल्या कपड्यासारखी नसावी. कपडा बेतून शिवल्यानंतर कांहीं दिवसांनी तो आंगाला येईनारा होतो. कपड तरी आटते किंवा आंग तरी वाढते. व असे झालें म्हणजे जुने कपडे टाकून देऊन नवे वेतून शिवावे लागतात. झाडाच्या सालीचें तसें होत नाही. कारण झाडांतील गाभा व झाडाची साल दोनहि एकाच जीवनरसानें पोसलीं जातात, व समप्रमाणानें एकाबरोबर एक वाढत जातात. यामुळे एक दुसऱ्याला केव्हाहि आखूड पडत नाही. शिवाय दोहोंमध्ये एक प्रकारचा जिव्हाळा नांदतो.”

पण व्हाइसरॉयसाहेबांनीं लगेच हातांत पण—परंतुत बुडविलेला हरताळाचा कुंचला घेऊन तो या समर्पक विधानावर फासला. स्वराज्यघटना स्वतःसिद्ध असावी. पण ! स्वतःसंवर्धक असावी. पण ! स्वतःपरिणामी असावी. पण ! सर्व कांहीं असावे. पण ! पण काय ? तर तें हिंदुस्थानांत होऊं शकत नाही. जगाच्या पाठीवर इतर कोठें घडूं शकेल. कां ? तर हिंदुस्थानांत जातीचीं व धर्माचीं भांडणें आहेत. छोट्या मोठ्या जमातींची भांडणें आहेत. छोट्या जातींचा अविश्वास व भीति नाहींशी करून, मोठ्या जमातींनी छोट्यांचा विश्वास संपादन केला नाही. तात्पर्य, हिंदुस्थानांत कानडा वसाहतीप्रमाणें स्वराज्याची वाढ होण्याला स्वतः देशांतील लोकच आड येत आहेत. व त्यांतल्या त्यांत या दोषाची जबाबदारी मोठ्या जमातीवर पडते. अर्थात् छोट्या जमातीवर ती मुळीच पडत नाही. म्हणजे एका वाक्यांत सांगायचा तर व्हाइसरॉयसाहेबांचें म्हणणें असें कीं “मुसलमान जे काय मागतात ते हिंदूंना यावें. कारण हिंदूंची जमात मोठी पडली व मुसलमान जमात लहान आहे. व जांपर्यंत हें घडून



येत नाही तोंपर्यंत हें भांडण असेंच चालणार. व जोंपर्यंत हें भांडण चालू राहणार तोंपर्यंत आम्ही स्वराज्य देऊं शकत नाही हे उघडच दिसते.” आणि अशा तऱ्हेची एक तर्फी वृत्ति मनांत ठेवून व्हाइसरॉयसाहेब विलायतेला जात असतां कांहीं लोक त्यांना हिंदी राष्ट्राचे वकील म्हणावयाला व ते स्वतः तसें म्हणवून घ्यावयाला तयार आहेत. पण यांत खरी वकिली नाही व खरी मुनसुफीहि नाही. तर स्वार्थी ब्रिटिश कारस्थानाचा हा सर्व खेळ आहे.

प्रधान-मंडळ काय, विलायती मुत्सद्दी काय, व व्हाइसरॉय काय आम्हाला आज सर्व सारखेच. ब्रह्मा, विष्णु व महेश हीं तीनहि जगाचीं अधिदैवतें व जुळी भावंडे असतां, एक सात्विक, एक राजस व एक तामस असे त्रिगुण तिपांच्या ठायीं वांटून गेल्याचे पुराणें सांगतात. ब्रम्हदेव स्वतः भिडस्थ किंवा बुद्धिमंद व सात्विक, याकरितां तो कारस्थानांत खेळणाऱ्या राजस स्वभावाच्या श्रीविष्णूला वकील म्हणून पुढें करून, रागीट व तामस श्रीशंकराकडे जगाचीं गाऱ्हाणी सांगून, क्रोध आवरून संहार थांबविण्याबद्दल वकिली करतो. पण पुराणांतली ही कल्पना पुराणांत ठीक आहे. कारण तेथें त्रिगुणांचा मेळ बसत असतो. पण लॉर्ड आयर्विन हे विलायतेस गेल्यानंतर जो विचारविनिमय तेथें होणार तो स्वार्थी राजस गुणांचा एकजिनसी खेळ आहे. त्यांत तिसरा नेत्र उघडून, जटा आपटून हिंदुस्थान जाळण्याला आज कोणी शंकर उभा राहिलेला नाही. किंवा स्वराज्याची सृष्टि खऱ्या प्रेमानें उत्पन्न करणारे कोणी सात्विक ब्रम्हदेवहि नाहीत. आहेत ते सगळे कृष्णावतारी कपटपटुत्व प्रगट केलेले एकजात राजस विष्णूच आहेत. म्हणजे त्यांना आपला कोण, जवळचा कोण, दूरचा कोण, परका कोण, कोणाचा प्रतिपाळ करावा, कोणाला खड्ड्यांत घालावा, कोणाचा कार्यघात करावा, व इतकें करून स्वतः नामानिराळें कसें राहावे हें चांगलें समजतें व चांगलें आंगवळणीहि पडलें आहे. म्हणून हिंदी राष्ट्राची वकिली करण्याच्या पेशानें निघालेल्या व्हाइसरॉयसाहेबांबद्दल आम्हाला विश्वास वाटत नाही व विलायतेतील खलबतांतून खरें स्वराज्यसाधक असें कांहीं निष्पन्न होईल अशी आशा वाटत नाही. सायमन कमिशनान्वरील हिंदी जनतेचा राग कबूल करावा लागत असल्यामुळे, ते कमिशन नेमण्याचा मूळ हेतु तर कसा कायम राहील पण जमल्यास हा राग घालवून किंवा कमी करून आपल्याला जवळ असणाऱ्या लोकांच्या तोंडावरून हात कसा फिरविला जाईल, व गोगलगाईच्या पावलांनं होणाऱ्या स्वराज्याच्या प्रगतीला त्यांची स्पष्ट नसली तरी मूक संमति कशी मिळवितां येईल, इतक्याचाच विचार विलायतेत

होणार आहे. आणि हें झालें तरी इतक्याचकरितां कीं, दगडापेक्षां वीट मऊ या न्यायानें कानझुव्हेटिव्ह प्रधानमंडळ जाऊन प्रजासत्तावादी नवें प्रधानमंडळ आलेलें आहे.

व्हाइसरॉयसाहेबांचा नेमणूक हिंदुस्थानांत पंचवार्षिक म्हणून ठरलेली असते. पार्लमेंटमधील अदलाबदलीने किंवा प्रधानमंडळाच्या अदलाबदलीनें ती मुदत कमी होत नाही किंवा वाढत नाही. यामुळे केव्हां केव्हां एका पक्षाचें प्रधानमंडळ व हिंदुस्थानाचे स्टेटसेक्रेटरी, आणि दुसऱ्या पक्षाचे व्हाइसरॉय, अशी विजोड दंपत्ये किंवा मेहुणें अधिकाराच्या पाटावर बसून, कारभाराचें पुण्याहवाचन चालवीत असलेलीं आढळतात! पण साम्राज्यविषयक स्वार्थ, व त्याहिपेक्षां मुत्सद्देगिरीची शिस्त व शिक्षण, हीं या विजोड दांपत्याच्याहि अंगांत इतकीं मुरलेलीं असतात कीं, एकाचा नवरा एकाची बायको अशी जोडी जमल्याची जाणीव असतां, तीं दिसून देतां, एकमेकांच्या हाताला बेलाशक हात लावून स्वार्थसाधनाचें मंगलकार्य तीं खुशाल पार पाडतात. खुशाल या शब्दाऐवजीं निर्लज्जपणाने हा शब्दहि उपमेला अनुसरून घालण्याला फारशी हरकत नव्हती. पण इंग्रजांची शिस्त व यशस्वी मुत्सद्देगिरी आम्हा लोकांविरुद्ध प्रभावी झालेली पाहावयाला इतके दिवस भिळत असल्यामुळे, त्यांना निर्लज्ज म्हणण्यापेक्षां हिंदी जनतेनें स्वतःलाच निर्लज्ज म्हणून घेण्याची पाळी आली आहे. मग स्वतः लाजलेला मनुष्य दुसऱ्याला कसा लाजविणार!

असो. हिंदी जनतेनें सहीन करतां मिळालेले तिचे वकीलपत्र घेऊन व्हाइसरॉयसाहेब तर विलायतेला निघालेच. आमची वकिली ते कशी काय करणार याचा अंदाज सिमला येथील त्यांच्या भाषणांत आलाच आहे. पण आम्ही त्यांचे पक्षकार असलों किंवा नसलों तरी न्यायाधीशाच्या खास चेंबरमध्ये म्हणजे अंतर्गृहांत पक्षकाराला प्रवेश नसल्यामुळे, तेथें काय होणार हे दुरून पाहण्यापलीकडे व आपल्या ठिकाणीं हा अंदाज करण्यापलीकडे आम्हाला अर्थात् कांहीं करतां येत नाही. मात्र ‘जें जें होईल तें तें पाहावें’ हा तुकोबाच्या अभंगाचा दुसरा चरण जरी नाइलाजांनं मान्य करावा लागत आहे. तरी, पहिला चरण म्हणजे ‘तुका म्हणे उगी राहावें’ हा चरण आम्हाला मान्य करतां येत नाही. म्हणून व्हाइसरॉयसाहेब तिकडे वकिली करीत असतां, इकडे किंवा साधल्यास विलायतेतहि आम्ही चळवळ केली पाहिजे, आणि कोर्टांत वकील भलतेसलतें बोलू लागला तर मागून त्याचा झगा किंवा आंगरखा ओढ ओढून त्याचें बोलणे आपणाला मान्य नाही असें कोर्टाला कळविण्याची जी युक्ति पक्षकारांना साधते ती हिंदी जनतेनें हि अनुसरली पाहिजे.



## खेडेगांवविषयक व्याख्यानमाला

श्री. वा. कु. कोगेकर एल. एजी. यांचें व्याख्यान

तारीख १४-५-२९ रोजी श्री. कोगेकर यांचें 'शेती व खत' या विषयावर व्याख्यान झालें. त्यांत त्यांनीं सांगितलें कीं, मशागत, पाणी, व खत हीं शेती चांगली येण्याचीं मुख्य साधनें आहेत. त्यांपैकी खतासंबंधी विचार करतांना असें आढळून येतें कीं खतानें जमिनीचा पोत सुधारतो, पाणी धारण करण्याची शक्ति वाढते, पिकाला योग्य अन्न मिळतें, व जमिनींतील द्रव्यें झाडाला मिळण्याच्या स्थितीप्रत येतात. खताचे तीन प्रकार आहेत—(१) प्राणिज, (२) वनस्पतिज (३) खनिज. प्राणिज खतामध्ये शेण, मूत, सोनखत, हाडें, मासळी, रक्त वगैरे खतें येतात. या सर्वांत अत्यंत महत्त्वाचें, सर्व ठिकाणीं मिळण्यासारखें व गुणानें चांगलें असें खत म्हणजे 'शेणखत' हें होय. हें खत सांडविण्याचे बाबतींत फार अनास्था होते. हें खत वाळून गेल्यानें त्यांतील अमोनिया व नायट्रोजन हीं द्रव्यें उडून जातात. शिवाय त्यामुळें आसपासचें आरोग्य बिघडतें. याला उपाय असा कीं, गांवापासून १।२ फर्ली-गांचे अंतरावर खड्डे खणून त्यांत सदर खत व्यवस्थित टाकलें जाईल, त्यांतील ओल निघून जाणार नाही अशी काळजी घेतली पाहिजे. हे शेणखत इतर कोणत्याही खतापेक्षां सकस आहे. हें पाश्चिमात्य तत्त्वज्ञानें पूर्वी सिद्ध करून दाखविलें आहे. शेणखतानें चिकट जमीन भरभरात होते. या वर्षी घातलेलें शेणखत पुढील वर्षी लागू पडतें. शेणाचा आज गोवऱ्या करण्याकडे उपयोग केला जातो तो ठीक नाही. त्यानें नुकसान अधिक होतें. मूत्रामध्ये शेणखतापेक्षां दुपटीनें नायट्रोजन असतो, म्हणून मूत्रखतही वांया जाऊं देतां उपयोगी नाही. तें गोळा करून गांवाबाहेर केलेल्या खड्ड्यांत जाईल अशी तजवीज करावी. मूत्रखताचा मात्र उपयोग तात्काळ होतो. जनावरांचे गोठे चांगले स्वच्छ ठेवल्यानें हीं दोनही खतें योग्य ठिकाणीं पडतील व जनावरास गोचीड वगैरे होणार नाही. मेळ्या शेळ्या शेतांवर बसविण्यांत त्यांच्या मूत्राचा व लेंड्यांचा उपयोग व्हावा हा उद्देश असतो. हें खत फार उष्ण असतें व म्हणून त्याला पाणी फार लागतें. शिवाय सदर खत ५ वर्षेपर्यंत लागू पडत नाही.

सोनखताचें महत्त्व फारच आहे. शहरांतील मैल्याची काही तरी व्यवस्था करतात. परंतु खेडे-

गांवांत तो अगदीं व्यर्थ जातो. चराची पद्धति शौच-कुपाचे बदली खेडेगांवां झाली तर सोनखत रक्षण होऊन त्याचा चांगला उपयोग करून घेतां येईल. याहि खताला पाणी फार लागतें. हें खत बहुतकरून उंसाला देण्यांत येतें. हिंदुस्थानांत वांया जाणाऱ्या मैल्याची किंमत ८० कोटी रुपये होईल असें एका गणितज्ञाने काढलें आहे. हाडांचें खत सुद्धा चांगलें असतें. त्यानें फळांचा व फुलांचा गुण सुधारतो. परंतु त्याला उपयोगी पडण्यास बराच कालावधि लागतो. आज हाडें गोळा करून परदेशीं पाठविलीं जात आहेत हें आपलें नुकसान आहे. हाडें व चुना यांचा थर देऊन हाडांचें खत तयार करतां येतें. मासळीच्या खताचाही कोंकणांत उपयोग करतात.

वनस्पतीच्या खतामध्ये तीन प्रकार आहेत. एक पेंडीचा उपयोग, दुसरा ताग वगैरे पिकें गाडणें व तिसरा राब करणें म्हणजे जमीन जाळणें हे होत. याचा मध्यम प्रमाणांत उपयोग होतो. खनिज खतामध्ये शेण खताप्रमाणें सर्व द्रव्यें व गुण नसतात. एक एक खतांत एक एक विशिष्ट गुण असतो. उ. नायट्रेट ऑफ सोडा. हें नायट्रोजन देणारें खत आहे. हाडें हीं फॉस्फरिक ॲसिड देणारीं आहेत. तर सल्फेट ऑफ पोटॅश हें पोटॅश देणारें खत आहे. हीं सर्व खतें शेणखताला पूरक म्हणून वापरलीं असतां अधिक उपयोग होतो असें सांगून व्याख्या-त्यांनीं आपलें भाषण संपविलें.

श्री. शं. द. जावडेकर यांचें व्याख्यान

ता. १४-५-२९ रोजी श्री. शं. द. जावडेकर (टि. म. वि.) यांचें 'खेडेगांव व राजकारण' या विषयावर व्याख्यान झालें. खेडेगांवांत काम करणारास राजकारणाचें ज्ञान असणें फार जरूर आहे. मनुष्याचें मुख्य ध्येय अध्यात्मिक उन्नति करून घेणे हें आहे. व त्याची आर्थिक सामाजिक राजकीय व धार्मिक अशीं निरनिराळीं अंगें आहेत. हीं एकमेकांपासून फारशीं अलग ठेवतां येत नाहीत. स्वतंत्र देशांत सुद्धां राजकारणाचे धागे निरनिराळ्या क्षेत्रांत येत असतात, मग परतंत्र देशांत तर ते जास्त प्रमाणांत येणार हें निर्विवाद आहे. ब्रिटिश सत्तेपूर्वी खेडेगांवां स्वयंपोषित व त्याहिपूर्वी स्वयंसत्ताक होती. परंतु त्या वेळीं देशाची कल्पना लोकांत नव्हती. आपलें गांव हेंच आपलें सर्वस्व अशी समजूत होती. ब्रिटिश सत्तेपासून

खेडेगांवाचा स्वावलंबीपणा व स्वतंत्रता हीं गेलीं असून शिवाय खेडेगांव हीं सर्व देशाचा एक घटक आहे अशी समजूतहि खेडेगांवांतील लोकांत उत्पन्न झाली नाही. अशी समजूत असणें फार जरूर आहे. आपला व देशाचा व इतर देशाचा संबंध काय, व्यवहार काय, सरकारचे अधिकार व कर्तव्य काय आहे, लोकांचे हक्क काय आहेत, या सर्व गोष्टींची स्थूल मानानें माहिती असणें फार जरूर आहे. शेतकी शिक्षण वगैरे महत्त्वाच्या खात्यांत सरकार आज खर्च करतें तो मुळांच पुरत नाही. सरकारनें या कामीं अगदीं मुक्तहस्तांन खर्च केला पाहिजे. याकरितां सरकार लोकांस जबाबदार राहिलें पाहिजे. हुंडणावळीचा प्रश्न पुष्कळांस समजत नाही, त्यामुळे त्या मार्गानें आपले देशाचा होत असलेला तोटा जाणवत नाही. कांहीं म्हणतात कीं खालून वर सुधारणा करीत जावी, म्हणजे अगोदर गांव, जिल्हा, प्रांत व मग मध्यवर्ती मंडळ या मार्गानें सुधारणा घडवून आणाव्यात व हक्क मिळविण्याची खटपट करावी. परंतु दुसरे कांहीं लोकांची अशी समजूत आहे की हिंदुस्थानाचे बाबतींत हा कम उलट व्हावयास पाहिजे. म्हणजे अगोदर मध्यवर्ती मंडळांत सुधारणा व्हावयास पाहिजे. म्हणजे पायास उपाय न करतां मेंदूस उपाय केला पाहिजे, व असें केले असतां ग्राम-सुधारणेचें काम अधिक सुकर होईल. या कामांत श्रमविभागाचे तत्त्वावर काम झाले तर बरेच यश येण्याचा संभव आहे. त्यांत अनेक अंगे आहेत. ज्याला जें महत्त्वाचें वाटेल ते त्याने मनोभावं करावें व इतरांच्या कामांत शक्य तों मदत व सहानुभूति दाखवावी, असे सांगून व्याख्यात्यांनी आपले भाषण संपविले.

### श्री. श्री. देव यांचें व्याख्यान

ता. १६।५।२९ रोजी धुळ्याचे श्री.श. श्री. देव यांचे 'खादी व ग्रामसंघटन' या विषयावर व्याख्यान झालें. ते म्हणाले, ग्रामसंघटनेंत खादीला आवस्थान दिलें पाहिजे. ग्रामसुधारणेच्या इतर ज्या बाबी आहेत त्या या खादीच्यासमोवतीं फिरणाऱ्या आहेत. सुधारणेच्या तात्त्विक कल्पना लोकांना पटत नाहीत, परंतु त्या खादीच्या कल्पनेमधून सांगितल्या तर पटतात व आवडतात. पश्चिम-खानदेशांत मुगरी म्हणून गांव आहे. त्या ठिकाणीं आज ग्रामसेवेचा प्रयोग चालू आहे. तेथील अनुभव वरीलप्रमाणें आहे. खेडेगांवांत लोकांचा रिकामा वेळ फार जातो. या वेळांत गप्पासप्पा, पत्ते अगर चिलीम वगैरे गोष्टींत लोक दंग असतात. हाच वेळ जर सूत काढण्यांत घालविला तर अनायास फायदा होईल. चरितार्थाकरितां जो धंदा

करावा लागतो त्यांतील वेळ सूत काढण्याकडे देण्याची जरूरी नाही, फक्त फुकट जाणारा वेळ या कामाला देण्यांत यावा एवढीच खटपट व्हावयास पाहिजे. खादीमुळे वेळेचा उपयोग चांगला होतो, आळस कमी होतो व त्यामुळे हास उत्पन्न होते. आपले देशांत जर कशाची विशेष वाण असेल तर ती या हासैची आहे. खादी वापरल्यामुळे अगर तत्संबंधी इतर काम केल्यामुळे आपण कांहीं तरी चांगलें काम करीत आहों, अशी भावना उत्पन्न होते. कर्तव्याची जाणीव अधिक होते, व अधिक जबाबदारी वाटू लागते. व याचा परिणाम साहजिक व्यसनापासून परावृत्त होण्याकडे होतो असा अनुभव येऊ लागला आहे.

खादी हें उच्च भावनेचें व मनोवृत्तीचें प्रतीक आहे व खादी वापरणारांत लबाड लोक नसतात असें नाही, न वापरणारांत देशभक्त कमी असते असेहि नाही. परंतु भावना समजण्यास लवकर व बरीच बरोबर कल्पना होते. याबद्दल व्याख्यात्यांनीं कल्याण स्टेशनावरील एका खादीची टोपी घालणाराची गोष्ट सांगितली व त्याचा परिणाम त्यांचे मनावर फार दड झाला. खादीमुळे वर्तनावर व विचारावर निःसंशय सुपरिणाम होतो असेहि त्यांनीं सांगितलें. खादीपासून आर्थिक फायदा काय असा प्रश्न विचारतात, त्याला उत्तर एवढेंच की फुकट जाणाऱ्या वेळांत एक कवडी मिळाली तरी ती फायद्याचीच आहे. खेडेगांवांतील लोकांचें रोजचे माणशीं उत्पन्न ८१। आणा आहे, त्यांत पाव-अर्धा आणा जास्त मिळाला तर कांही वाईट नाही. परंतु या आर्थिक फायद्यापेक्षां खादीपासून नैतिक फायदा जास्त आहे. खेडेगांवांत भांडणें फार; पण ती खेडेगांवांना शहरांच शिकवितात. प्रचारकानें आपणाकडे कमीपणा घेऊन वागल्यानें भांडणाचें मूलच नाहीसें होतें. गोड वाणी असणें हा प्रचारकांतील दुसरा मोठा गुण आहे. लौकिकाचा अभिलाष धरतां कामा नये. समर्थीचा दासबोध ग्रंथ चांगला अभ्यासून त्यांतून अधिकृत अशी हजारपांचशें वचनें मुखोद्गत ठेवावीत. खादीचें कार्य सुरू झालें म्हणजे त्याचेबरोबर इतर चांगलीं कामें आपोआप येतात. चार लोकांनीं एकत्र जमणें, खेळणें, भजन करणे वगैरे गोष्टींनीं विचारांत हळूहळू बदल करतां येतो व त्याचा परिणाम खासगी आचरणांत दिसून येतो. जिल्ह्यांत एक तरी कायम प्रचारक व नमुनेदार असे एखादे खेडेगांव असावयास पाहिजे म्हणजे त्याचा परिणाम पंचक्रोशींत व हळूहळू वाढत वाढत सर्व जिल्हाभर होणें शक्य आहे व या कार्यात पुणेंकरांनीं लक्ष घातलें तर

त्यांना तें फार अवघड नाही, तर महाराष्ट्राचें केंद्र या दृष्टीनें अवश्य आहे. तरी प्रचारकद्वारा हें खादी-कार्य व तदनुषंगानें खेड्यांची संघटना करावी अशी विनंति करून व्याख्यात्यांनीं आपलें भाषण संपविलें. यानंतर मुगठी येथें काम करीत असलेले शंकरराव ठकार यांनीं आपल्या कामांतील अनुभव मोठ्या मनोरंजक रीतीनें सांगितल्यावर सभा-विसर्जन झालें.

### श्री. ल. ब. भोपटकर यांचीं व्याख्यानें

ता. १७ व १८ मे रोजी श्री. ल. ब. भोपटकर एम्. ए. एल.एल. बी. यांचीं दिवाणी कायद्यावर व्याख्यानें झालीं. त्यांनीं प्रथमतः कायदा म्हणजे काय हें विशद करून सांगितलें. कायदा म्हणजे राजकीय वरिष्ठानें राजकीय कनिष्ठाला घालून दिलेला नियम. त्यामागे दंड पाहिजे. कायदा सारासार बुद्धीला धरून नेहमीं असतो व असें नाही. कायद्या-कायद्यांतहि भेद असतो. एकच कृत्य हेतूवरून निरनिराळ्या कायद्याखाला येऊं शकतें. मुख्य नियम म्हणजे कायद्यामागे राजकीय दंड पाहिजे. शंकराचार्यांची आज्ञा कोणी मानीत नाही, कलेक्टरांची आज्ञा सर्व मानतात यावरून वरील नियमाचें महत्त्व दिसून येईल. पुष्कळ दिवाणी कायदे खेडेगांवालाच लागू पडतात. खटल्याचें प्रमाण पाहिलें तर खेडेगांवांतील लोकांचे खटले शेंकडा ९९ असतात, शहरवासी लोकांचे शेंकडा १ असतात. शेतकऱ्याचा कायद्याशी दोन रीतीनें संबंध येतो (१) ऐच्छिक व (२) अनैच्छिक. कर्ज देणे घेणे हा ऐच्छिक संबंध. सारा देणे वगैरे हा अनैच्छिक संबंध होय. अनैच्छिक संबंध टाळतां येत नाही. लँड रेव्हेंय कोड सन १८७९ पासून आहे तसे चालू आहे. बदललेल्या परिस्थिती-प्रमाणे कांही बदल झाला नाही. आतां थोडा प्रयत्न चालू आहे असें ऐकतां. त्यांतील मुख्य तत्त्व असे कीं, जमिनीची मालकी सरकारची का जनतेची हा प्रश्न आहे. आज सरकार मालक आहे व म्हणून जमिनीचा खंड वाटेल तेव्हां वाढविण्यास त्याला अधिकार आहे. जमिनीची मालकी लोकांची असे तत्त्व प्रस्थापित झालें तर सरकारास निवळ फायद्याचा हिस्सा म्हणजे कर मिळेल व अशा रीतीनें सारावाढ ही बाब सरकाराचे हातीं राहणार नाही. तात्विक दृष्टीनें लोकांची मागणी विसंगत दिसते. कायमसारापद्धतीनें अगर दुसऱ्या एखादे पद्धतीनें सरकारच्या खंडवाढीस आळा घालतां येईल. परंतु मालकी सरकारचीच असावी हे तत्त्व जास्त दूरदृष्टीचें आहे.

शेतकऱ्याचा संबंध पाटील, कुलकर्णी, मामलेदार, कलेक्टर अशा मुलकी अधिकाऱ्यांशीं फार येतो.

जमीनमहसुलाचा कोणताहि प्रश्न दिवाणी कोर्टांत येत नाही. दिवाणी कोर्टांत ५ रुपयांसाठीं सुद्धा प्रिव्ही कौन्सिलपर्यंत जातां येते, परंतु साऱ्याच्या तक्रारीसाठीं ५० हजारांचा प्रश्न असला तरी कांहीं एक दिवाणी कोर्टाला करतां येत नाही. रेव्हेंय कायद्यांतील अर्शां कलमें काढून टाकण्याचा प्रयत्न केला पाहिजे. पाटील कुलकर्णी हे खेडेगांवेचे विश्वकर्मे आहेत. शेतकऱ्यास दरवर्षी होणारी हक्कनोदणी नीट पाहण्यास सांगितले पाहिजे, शिकविले पाहिजे. पुष्कळ बाबतींत शेतकऱ्यांना हक्कनोदणी नीट माहीत नसते म्हणून नुकसान होत असतं. आणे-वारीचा प्रश्न अशाच प्रकारचा आहे. पीक बुडालेलें पाहान असतां तसें म्हणणारा मासलेदार आढळत नाही. बहुतेक आणेवारी पाटील-कुलकर्ण्यांच्या रिपोर्टावरून सेटलमेंट ऑफिसमध्ये केली जाते. पिकाची खरी चौकशी केली जात नाही. अशा परिस्थितींत शेतकऱ्यानें आपले हक्क सांभाळण्याचा सारखा प्रयत्न केला पाहिजे, तक्रारी केल्या पाहिजेत म्हणजे सरकारास लक्ष देणे भाग पडेल. सारा न दिल्यास सरकारास वाटेल ते करतां येतें; लुरुंगांतहि टाकतां येतें. पाटील-कुलकर्णी या बाबतींत फार गोधळ घालतात व रेव्हेंय अधिकारी तो गोधळ कधीं बोहर आणीत नाहीत.

कोऑपरेटिव्ह सोसायटीचा कायदा असाच जाचक आहे, व तोहि दिवाणी कोर्टापासून अलिप्त ठेविला आहे. ठेवलेली ठेव हक्कानें परत मागतां येत नाही हा त्यांत मोठा दोष आहे, याची सुधारणा झाली पाहिजे. कुळाकुळांतील तंडा मामलेदारच्या कायद्याप्रमाणें तृतीर्त मिटतो. कायमचा मिटण्याला दिवाणी कोर्टामार्फत निकाल लावून घ्यावा हे चांगले. खेडेगांवांतील नेहमींचे व्यवहार म्हणजे, प्रेमिसरी, खंड, गहाण, वारस, दत्तक, अशासारखे असतात. प्रत्येक व्यवहार शक्य तो रजिस्टर करणे उत्तम; अर्ज वगैरे करावयाचा तो सुदृष्टीपूर्वी करावा, स्टॅप जास्तीत जास्त लावावा, अशा गोष्टी शेतकऱ्यांना सांगून ठेवल्या पाहिजेत. शेतकरी कायद्यानें शेतकऱ्यांस बऱ्याच जास्त सवलती दिल्या असल्यामुळे कांही लबाड शेतकरी त्यांचा दुरुपयोग करतात. तेव्हां अशा बाबतींत सावकारांनाहि व्यवस्थित राहिले पाहिजे. शेतकऱ्यांना न्याय मिळावा म्हणून कायदा झाला. पण त्यापासून दोघांचेहि नुकसान होत आहे. दत्तक-प्रकरणें उत्पन्न करण्याचा खेडेगांवांतील कुटाळ व निरुपयोगी लोकांचा एक धंदाच आहे. सार्वजनिक जागेत कोणी अडथळा आणीत असल्यास त्याला कलेक्टराकडून बंदी करतां येते. सार्वजनिक

आरोग्य कोणी विघडवीत असला तर सरकारला तें बंद करण्यास भाग पाडतां येतें. अशा रीतीनें विचार करतां खेडेगांवांतील असल्या कोणत्याहि भानगडीत प्रचारकांनं न पडणे हें चांगलें. कायद्याचा सल्लाहि फारसा कोणास देऊं नये. जर

कांहीं करणें शक्य व इष्ट असेल तर खेडेगांवचे लोकांत कोर्टाकडे धावण्याची जी हाव वाढली आहे ती कमी करण्याचा प्रयत्न करावा. असें सांगून व्याख्यात्यांनी आपल्या भाषणाचा समा-रोप केला.

## औंध संस्थानांतील कायदे-मंडळ

औंध संस्थान हे बरेंचसे लहान संस्थान आहे. क्षेत्रफळ ५०० चौरस मैल असून लोकसंख्या ६४५६० आहे. उत्पन्न सुमारे ४ लक्ष आहे. येवढ्याशा संस्थानांत कायदेमंडळ तें कसलें करावया-चे असें सकृदर्शनीं कोणालाहि वाटेल. पण तेथें आज ३७ सभासदांचें मंडळ असून त्यांत ११ अधिकारी, ६ सरकारनियुक्त पण बिनअधिकारी, व २० लोकनियुक्त सभासद अशी त्याची रचना आहे! हे २० सभासद ४ तालुके व त्यांतील ४ गांवें इतक्यांना मिळून वांटून दिले आहेत. यांपैकीं मतदारसंघ असलेला लहानांत लहान गांव संगम-माहुली. त्याची लोक-संख्या सुमारे साडेसातशें इतकीच असतां त्याच्याहि वांट्याला एक प्रतिनिधि आलेला आहे. उलट खुद्द औंध हें साडेतीन हजार वस्तीचें व राजधानीचें गांव असतांहि त्याला एकाहून अधिक प्रतिनिधि दिलेला नाही. मतदारांच्या वांटणीत याला कोणी विषमता म्हणेल, परंतु रारासरीनें आठ-नउशें वस्तीला एक प्रतिनिधि पडावा अशा वेतानें सभासदांची वांटणी करण्यांत आली आहे.

या सालाचें कायदेमंडळाचे दुसरे अधिवेशन गेल्या १७/१८ तारखांना झाले. दोन दिवसांत चार बैठकी झाल्या. त्या लोकनियुक्त अध्यक्ष रा. ब. रावजी रामचंद्र काळे, मुंबई कौन्सिलाचे एक सभासद, यांच्या अध्यक्षतेखाली झाल्या. त्या चालू असतां संस्थानाधिपति हे कांहीं अंतरावर पडद्यामागे बसून मधून मधून सभेतील भाषणे ऐकत. शेव-टच्या बैठकीनंतर आपल्या पत्नीसहर्वतमान सभास्थानी येऊन त्यांनी समारोपाचें भाषण केले.

कायदेमंडळाच्या बैठकींत सभासदांकडून रीतीप्रमाणे अनेक प्रश्न व पुरवणीप्रश्न विचारण्यांत आले. दोनतीन खासगी ठरावहि मांडण्यांत आले व तीनचार बिलांची चर्चा झाली. कायदेमंडळाचें हें काम नवीन व अपरिचित असलें तरी सभासदांनीं उपजत बुद्धीमुळे, व अध्यक्ष रा. ब. काळे यांच्या शिकवणीनें, काम करण्याची पात्रता चांगलीच दाख-विली आहे. संस्थानांतील प्रजा थोडी असली किंवा

संस्थानें हीं अल्पप्रमाण असलीं म्हणून ती प्रजा खालसांतील प्रजेहून विशेष बुद्धिमंद असते असें मानण्याचे कारण नाही. निदान या मंडळाचें काम पाहणाराला मुंबईच्या कायदेमंडळाचें काम आपण पाहात आहां असा क्षणभर भास होण्याइतके तें सुव्यवस्थित व जाणतेपणाने चालू होतें. आणि जे दोष क्वचित् येथें दिसून आले ते मुंबई किंवा दिल्ली सिमला येथील कायदेमंडळांच्या सभांतूनहि दिसून येतच नाहीत असें नाही.

किंबहुना संस्थानांतील कायदेमंडळ छोटेंखानी व घरगुती स्वरूपाचें दिसलें तरी उलट त्याचा एक प्रकारें फायदाच वाटतो. तो असा कीं, कोणतेहि काम व्हावयाचें तर त्याचा निकाल झटपट लागतो. खासगी सभासदांची बिलें झटपट निकालांत निघालेलीं पाहून तर ब्रि. कायदेमंडळांतील सभासदांना हेवाच वाटला पाहिजे. हिंदुधर्मशास्त्र व सामा-जिक सुधारणा अशा विषयांचीं बिले जीं ब्रिटिश कायदेमंडळांत कधीं पास झालींच तर अतिशय कालावधीनें, परिश्रमानें व द्राविडी प्राणा-यामानें पास व्हावयाचीं, तीं येथे साधकबाधक चर्चा होऊनहि थोड्या वेळांत निकालांत निघतात.

जमाखर्चाच्या बाबतीत कायदेमंडळाचें नियंत्रण औंधच्या अधिपतींनीं आपल्या इच्छेनें आपणावर घालून घेतलें आहे, व त्याप्रमाणे ते हें नियंत्रण आनंदानें सोसतात असें दिसून येतें. सरकारी सेक्रेटरी आणि लोकपक्षाचे प्रतिनिधी हे एकत्र बसून फायनेन्स कमिटीमध्ये अंदाजपत्रकाची चर्चा हडसून-खडसून तरी पण मिळूनमिसळून करतात. यामुळे जमाखर्चाच्या कमजास्तीपणाविषयी कांही सूचना असल्याच तर, त्या सर्वानुमते मोडून तरी काढल्या जातात किंवा स्वीकारल्या तरी जातात; व अखेर अधिपतींना होय नाही म्हणण्याचीं अशीं थोडींच कलमे उरतात. यंदाच्या बैठकींत तर असा विरोध फारसा दिसला नाही. औंधच्या अधिपतींनीं खुद्द खासगी खर्चाची नेमणूक ठरवून घेतली आहे. तिचें प्रमाण यंदाच्या बजेटाच्या आंकड्यावरून उत्पन्नावर चार लक्षांस छत्तीस हजार असे पडतें व हें बेसुमार आहे असें म्हणवत नाही.

यंदा एक राजकुमार डेक्कन कॉलेजांत शिक्षण घेण्याकरितां प्रविष्ट झाला. त्याच्या खर्चाकरितां अंदाजी चार हजारोंची जादा रक्कम मागण्यांत आली होती तीत लोकपक्षानें सहाशें रु. कमी केले. ती कपात श्री. बाळासाहेब यांनीं मान्य केली. तसेंच हायकोर्टाचे अधिकार देऊन एखादा हंगामी न्यायाधिकारी नेमून दिवाणी अपिलांचा निकाल स्वतंत्रपणे करावा असे विषयी लोकपक्षानें सूचना केली तीहि त्यांनीं मान्य केली. अर्थात् ब्रि.कायदेमंडळांत लोकपक्षाला नसणारा असा एक अधिकार, म्हणजे सरकारनें अंदाजलेल्या रकमेपेक्षां जमेकडे किंवा खर्चाकडे अधिक रक्कम सुचविण्याचा अधिकार, या संस्थानी कायदेमंडळांतील सभासदांना अप्रत्यक्ष रीतीनें लाभलेला दिसतो. जेथें मोकळ्या मनाच्या सल्लामसलतीनें दुतर्फी काम चालतें तेथें नसलेले अधिकारहि भोगण्यास सांपडावेत हें सरळच आहे.

येऊन-जाऊन लोकपक्ष व श्रीमंत बाळासाहेबपंत यांच्यामध्ये जो थोडासा विरोध दिसला तो दोन-तीन बाबींसंबंधानें. त्या अशा-हायस्कूलच्या शिक्षणावर खर्च कमी करावा असें लोकांचें म्हणणें होतें तें अधिपतींना मान्य झालें नाहीं. स्टेट बँकेच्या व्यवहारांत संस्थानाचें थोडेंबहुत नुकसान होतें तें करूं नये असें लोकपक्षाचें म्हणणें. पण हें नुकसान झालें तरी संस्थानांतील शेतकऱ्यांच्या फायद्याकरितांच होते म्हणून तें सोसावें असें संस्थानाधिपतींचें म्हणणें.

स्वतः यजमानांच्या हातून होणाऱ्या खर्चाच्या तक्रारीची अशी एक बाब म्हटली म्हणजे ती त्यांच्या संप्रदाई असणारे शिल्पकार चितारी फोटोग्राफर यांच्यावर होणाऱ्या खर्चाविषयी. पण याविषयी श्री. बाळासाहेब यांचें प्रजेला हट्टाचें म्हणणें इतकेंच कीं, चित्रकला व शिल्पकला हेच येऊनजाऊन एक व्यसन मला आहे. पण त्याचाहि उपयोग संस्थानाची अब्रू व विशेषतः देशी कारागिरी यांच्या वाढीला होतो. म्हणून ही माझी हौस (वाटेल तर त्याला व्यसन हें नांव ठेवा पण तें व्यसन निरुपद्रवी आहे) कशी तरी पुरवावी. व अखेर ती कायदे-मंडळानें पुरविली. याचें कारण असें दिसते कीं ही विद्याव्यसनिता खरोखरीच निरुपद्रवी आहे, इतकेंच नव्हे तर देशी कारागिरीला उत्तेजन देणे हाच तिचा हेतु आहे हें कायदेमंडळांतील सभासदांना इतर रीतीनें पटलेलें आहे. असो. हल्लींच्या यजमानांनीं आपल्या हयातीत नवीन असें कर्ज कोणतेंच केलें नाहीं. उलट रा. ब. काळे यांनीं सांगितल्याप्रमाणे जुन्या कारकीर्दीतील अव्यवस्थित कारभारामुळे झालेलें कर्ज फेडण्याचे काम यांना करावें लागत असून तें ते करीत आहेत.

शिवाय यांच्या हातून जर कोठें धाडसाच्या उडिने खर्च होत असेल तर तो संस्थानांतील कारागिरी वाढविण्याकडे व नव्या वसाहती करण्याकडेच होतो. या लहानशा संस्थानांत किलोस्कर-वाडी व ओगलेवाडी येथील कारखाने नवे स्थापन होऊन भरभराटीला आले. पंडित सातवळेकर यांचा छापखाना निघाला. किन्हुई येथे यांत्रिक, औषधी व सुगंधिक कारखाने निघाले व आणखी भवानपूर वगैरे नवीन ठिकाणी नव्या वसाहती व नवे कारखाने निघण्याची योजना सुरू आहे. यावरून वरील गोष्ट पटण्यासारखी आहे. लोकांना हेहि माहीत आहे कीं, या संस्थानिकांच्या घरची राहणी अगदीं साधेपणाची व विनमिजासखोरीची असून, स्वतः आपला आणि आपल्या कुटुंबांतील माणसांचा व नोकरवर्गाचा पोषाक पेहेराव हा संस्थानांत उत्पन्न झालेल्या विणकरीच्या, किंवा नव्या कारागिरीनें तयार झालेल्या, कपड्याचाच असला पहिजे, अशी त्यांची मोठी कदर व शिस्त आहे. शिवाय त्यांना स्वतः चहाचेंहि व्यसन नाहीं, घरच्या मुलावाळांतहि ते नाहीं. व सूर्यनमस्कार वगैरे शरीरबलवर्धनाचे प्रकार स्वतःच्या घरीं अमलांत आणून संस्थानी शाळांतून व ब्रि. मुलखांतूनहि अमलांत आणण्याचा त्यांचा प्रयत्न पाहिला, म्हणजे त्यांच्या कांहीं हौशी कदाचित् खार्चिक असल्या तरी त्या राष्ट्रगुणसंवर्धनाच्या आहेत अशी खात्री पटल्यामुळे, एतद्विषयक खर्चासंबंधानें कोणी फारशी घासाघीस करीत नाहीं. कारण त्यांना व्यसन असले तरी तें शर्यतीचे घोडे पाळण्याचें नाहीं, आळशी रंगेल पहीलवान पदरीं ठेवून लडविण्याचें नाहीं, युरोपियन पाहुणे बोलावून त्यांना मेजवाऱ्या देण्याचे नाहीं, किंवा विलायती चैनीचें सामान विकत घेण्याचें नाहीं. शिवाय का. मंडळाच्या स्थापनेनें संस्थानाची जमा व खर्च हीं आतां नियमाच्या चौकटींत इतकी खेचून बसल्यासारखी झाली आहेत कीं, संस्थानिक उधळपट्टी करूं म्हणतील तरी त्यांना त्यांत फारशी जागा राहिलेली नाहीं. आणि संस्थानिक व लोकपक्ष यांनीं हल्लीं असलेलें संस्थानाचें कर्ज ठराविक मुदतींत फेडण्याचा निश्चय केला असल्यामुळे कोठें हौसेखातर खर्च झालाच तर तो बेताचाच होणार असा आज तरी रंग दिसतो.

असो. श्रीमंत बाळासाहेब औंधकर यांनीं कायदे-मंडळाची योजना आपल्या संस्थानांत आज चालू केलीच आहे. पण त्यांतील विशेष हा कीं, ही व्यवस्था पुढेंहि अबाधित निरंतर चालावी अशी त्यांची इच्छा असून, तशा प्रकारचे आपले विचार त्यांना बटलर कमिटीकडे पाठविलेल्या आपल्या कैफियतींत प्रकट

केले आहेत. वाळासाहेब यांची चिंता एका अर्थाने बरोबर आहे. कारण संस्थानांत सुधारणा झालेल्या पोलिटिकल अधिकाऱ्यांना फारशा पाहावत नाहीत व मानवत नाहीत. शिवाय संस्थानाच्या गादीवर एका-मागून एक जे लोक बसतात त्यांची वृत्ति सार-खाच उदारपणाची असते असे नाही. म्हणून एकाच्या लहरीच्या वाऱ्याने आलं व दुसऱ्याच्या लहरीच्या वावटळीने गेले असे सुधारणांचे होणे शक्य असते.

पण कोणत्याही पिढीला संस्थानिकाची व्यक्तिशः वृत्ति कशीही असली तरी, औध संस्थानाला हल्ली मिळालेलं कायदेमंडळ ही एक 'कॉन्स्टिट्यूशन' म्हणजे कायमचे राजनियंत्रण आहे असे मानले जावे व अशाविषयी इंग्रज सरकारने एक प्रकारची जामिनकी द्यावी, असे त्यांनी आपल्या कैफियतीत सुचविले आहे हे पाहून त्यांच्या उदार-मतवादिवाद्दल त्यांना कोणीही धन्यवाद देईल.

## स्फुट सूचना

बंगालच्या नव्या निवडणुकांवरून हिंदी लोकांच्या अंतःकरणांत वास करणारा द्विदल-राज्यपद्धतीविषयाची चीड आणि प्रांतिक स्वायत्ततेची तीव्र इच्छा जशी व्यक्त होते त्याप्रमाणेच आपल्या प्रांतांतील राज्यकारभार आपल्या इच्छेस अनुसरून चालावयाचा असल्यास कायदेमंडळांत आपल्या पक्षाचे बहुमत असले पाहिजे व त्याकरिता आपण कायदेमंडळांत घुसले पाहिजे आणि तेथून पळून न येतां चिकाटी धरून तेथे बसून अनुकूल धोरणास दुजारा देणे व प्रतिगामी धोरण हाणून पाडणे ही कार्ये अहर्निश केले पाहिजेत ही गोष्ट हि स्पष्ट होते. परंतु उलट्या बाहुल्या असलेल्या कित्येकांस याच गोष्टी उलट्या दिसू लागल्या आहेत ! बंगालच्या नव्या निवडणुकांत काँग्रेस पक्षाचा विजय झाला खरा, पण तो कोणत्या धोरणासुळे झाला ? उमेदवारांनी मतदारांस कोणतीं अभिवचने दिलीं ? मतदारांनी आपल्या प्रतिनिधी-पासून कोणत्या कार्याची अपेक्षा केली ? ज्याला आज आपण कॉन्सिलांत आपला प्रतिनिधि म्हणून निवडून देत आहो तो उद्यां कौन्सिल सोडून घरीं येऊन बसावा व तिकडे सरकारच्या बगलबऱ्यांना दिवाणगिरी स्थापावी, वाटेल तसेल घातुक कार्ये पास करावेत व दडप-शाहीच्या जोरावर राज्यशक्त हांकावा याकरितां मतदारांनी ही निवडणूक केली काय ? वकिलास जे वकीलपत्र द्यावयाचे ते तो कोर्टांत आपल्या वतीने एकसारखा हजर राहून दक्षतेने आपली बाजू संभाळील म्हणून दिले जाते; कोर्टावर रुसून अगर दुसऱ्याच कोणा तरी मति-भ्रष्टाच्या नादीं लागून कोर्टांत गैरहजर राहून आपला दावा बुडविण्याकरितां कोणीहि कोणास वकीलपत्र देत नाही. अर्थातच बंगालच्या नव्या निवडणुकांत काँग्रेस पक्षाला जो विजय मिळाला तो कॉन्सिलांत हजर राहून काम करण्याच्या अपेक्षे-नेच मिळाला आहे. त्याचाच उलटा अर्थ करून

बंगालच्या उदाहरणावरून वर्किंग कमिटीच्या पळपुट्या धोरणाचे समर्थन करणे हा विक्षिप्त तर्कट-पणा होय !

वर्किंग कमिटीचा हा 'अवलक्षणी' ठराव जाहीर होण्याच्या पूर्वीच बंगालची निवडणूक होऊन गेली होती. अर्थातच बंगालच्या राष्ट्रीय पक्षाच्या जयाचा आणि वर्किंग कमिटीच्या ठरावाचा 'काक-तार्लाय न्याया' इतकाहि संबंध येत नाही. वर्किंग कमिटीचा हा ठराव जाहीर झाल्यानंतर उमेदवार उभे करण्याला सुरुवात झाली असतां तर मतदारांनी वर्किंग कमिटीच्या ठरावाच्या कशा चिंधड्या उडविल्या असत्या ते या उलट्या बाहुल्यांच्या टीकाकारांस-हि दिसले असते. आणि वर्किंग कमिटीला अद्यापि जर आपल्या ठरावाच्या सयुक्तिकतेविषया घमेंड वाटत असेल तर तिने कौन्सिल सोडून येण्याच्या स्पष्ट धोरणावर पुनः निवडणुकी लढवाव्यात म्हणजे तिला अनुभव येईलच. परंतु या गोष्टीचे प्रत्यंतर पाहावयास नव्या निवडणुकीपर्यंत वाट पाहण्याचेहि कारण नाही. आतांपर्यंत आलेल्या बातम्यांवरून असे कळते की, आंध्र, अलाहाबाद, बंगाल व मुंबई या चार प्रांतिक कां. कमिटींनी पंडित नेहरू यांना वर्किंग कमिटीचे कायदेमंडळाबाबतचे ठराव बदलून घेण्याविषयां आग्रहाची विनंति केली आहे. प्रत्येक प्रांतांतील कायदेमंडळाच्या पावसाळ्यांतील अधिवेशनाची तारीख जवळ आली असून प्रत्येक कायदेमंडळापुढे लोकपक्षाच्या दृष्टीने महत्त्वाचे प्रश्न उपस्थित झाले आहेत. यामुळे काँग्रेस-कौन्सिल पक्षांत असंतोष व चुळबूळ सुरू व्हावी यांत आश्चर्य नाही. धडधडीत डोळ्यापुढे कार्यानाश दिसत असतां या पक्षांतल्या झाले तरी लोकांना स्वस्थ कसे बसेल? मग कार्यानाश पं. नेहरू यांना कां दिसत नाही? दिसतहि असेल पण उगीच काहीं तरी असहकारितेच्या स्वरूपाचे जहालपणाचे कृत्य केले म्हणजे, राष्ट्रीय चळवळ झाली, नेहरू रिपोर्टांचे पाऊल पुढे पडले व सायमनबहि-



ष्कार अधिक तीव्र झाला अशी भ्रामक समजूत पंडितजींनीं करून घेतली आहे, त्याला काय करणार? असो. या निरनिराळ्या प्रां.कां.कमिठ्यांच्या विनंत्यांना वार्किंग कमिटी कितपत मान देते हे लवकरच कळून येईल. पंडितजींनीं कमिटीला गैर-मुत्सद्दीपणाचा सल्ला देऊन आपल्या व आपल्या पक्षाच्या पायांत विनाकारण खोडा घालून घेतला.

आतां वार्किंग कमिटीचे ठराव बदलून चूक पदरांत घ्यावी तरी एक किंवा पक्षांतील लोकांनीं बंड केल्यामुळे झालेला काँग्रेसचा अपमान सोसावा तरी एक, असा प्रसंग उत्पन्न झाला आहे. पण पंडितजी हे बुद्धिमान वकील असल्यामुळे यांतून कांहीं तरी मार्ग काढतीलच व तो काय निघतो हे पाहिल्यावर या विषयावर आणखी लिहू.

## छोट्या जमातींचा पुंडावा

लॉर्ड आयर्विन यांनीं सिमला येथील भाषणांत इकडील राजकीय परिस्थितीबद्दल हिंदुस्थानांतील मोठ्या जमातींना, म्हणजे प्रत्यक्ष नांवच न घेतलें तरी पर्यायाने हिंदु पुढाऱ्यांना, जबाबदार कसे धरले हें मागील अग्रलेखांत दर्शविलेंच आहे. पण व्हाइसरॉय-साहेबांचा हा दोषारोप खोटा आहे, व छोट्या-मोठ्या जमातींचे भांडण न तुटण्याबद्दल स्वतः सरकारच जबाबदार आहे असे उलट आमचे म्हणणे आहे. कारण येऊन-जाऊन एकट्या हिंदुस्थानांतच काय ते छोट्या-मोठ्या जमातींचे भांडण आहे असे नाही. तर ते जगभर आहेतच. पण ते राजकीय प्रगतीच्या आड तेथे न येण्याचे खरे कारण असे आहे की, या इतर देशांत तेथील सरकार इकडच्याप्रमाणे पक्षपात करीत नाही, तर कांहीं व्यवहार्य नियम ठरवून त्या-बहुकूम सर्व जमातींना सारखे वागविते व सर्वां-वर सारखा अंमल करतें. म्हणून सरकार मनांत आणील व करील तर येथेहि जमातींचे भांडण मिटेल. म्हणून ते कसे याचा विचार करण्याचे आज योजिलें आहे.

नेहरू रिपोर्टांत स्वराज्याची जी योजना आंखली आहे, व तिची मुख्य किंवा उपांगभूत अशीं जी क्लमे लिहिली आहेत, त्यांत अमुक एक गोष्ट हिंदु लोकांच्या हिताकरितां आहे असें कोठेहि कोणासहि आढळणार नाही. मग त्या रिपोर्टाने हिंदु लोकांचे हित ते कसे साधलें ? त्याचे उत्तर अर्थात् मुसलमान तरी असें देतात कीं, “स्वराज्याची मतदारी किंवा कायदे-मंडळांतील प्रतिनिधींची संख्या ही शिरगणतीने किंवा संख्येच्या प्रमाणावर बसविण्याचे गृहीत धरल्यामुळे, संख्येने जे आधींच फार पुष्कळ अशा हिंदु लोकांचे कल्याण, आणि संख्येने जे आधींच थोडे अशा मुसलमान लोकांचे सहजच अकल्याण होणार.” पण यावर उलट प्रश्न असा कीं, “याला पं. नेहरू यांनीं तरी काय करावें ? हिंदू संख्येने पुष्कळ व मुसलमान संख्येने थोडे ही गोष्ट कांहीं त्यांनीं घडविलेली नाही. मुसलमानांनीं या देशांत ८०० वर्षे वस्ती

केली, बादशाही गाजविली, हर एक प्रकारच्या वाम मार्गींनीं लोकांना बाटवून धर्मप्रसार केला, व स्वतःची लोकसंख्या इतर रीतीने वाढविण्याचे शक्य ते प्रयत्न केले. असें असतां, मुसलमानांच्या चौपट हिंदू हिंदुस्थानांत उरले याला नेहरूकाय किंवा दुसरे कोणी काय, काय करणार ? बरे, यापुढे या दोन जमातींतील संख्येचे अंतर अगदीं तुटत गेलें म्हटलें तरी, मुसलमान हे संख्येने १००० वर्षांत तरी हिंदूंच्या बरोबरीला येऊं शकतील काय ? मग परीकडे मजल मारून स्वतः बहुसंख्य बनण्याची गोष्टच नको. या देशाला हिंदुस्थान हे नांव असलेलेहि मुसलमानांना आवडत नाही. पण हे नांव आतां बदलावयाचें कसे ? आणि या दोन जमातींच्या संख्येत जर इतका फरक आहे व राहणार तर ते बदलावयाचें तरी काय म्हणून ? युरोप खंडाचीच गोष्ट घ्याना. तेथे युद्धानंतरच्या घटनेत जी राष्ट्र पूर्वीचीच ठेवली किंवा जी नवीं बन-विलीं त्यांतहि असें आढळतें कीं, शेंकडा ६९ इतके पोलिश लोक असणाऱ्या देशाला पोलंड म्हणतात; शेंकडा ६४ इतके झेकोस्लाव्ह लोक असणाऱ्या देशाला झेकोस्लाव्हिया म्हणतात; शेंकडा ७३ इतके सर्व्हियन लोक असणाऱ्या देशाला सर्व्हिया म्हणतात; मग ज्या देशांत शेंकडा ७५ इतके लोक हिंदु त्याला हिंदुस्थान कां म्हणूं नये ! ”

पण याहि पुढचा व अधिक महत्त्वाचा प्रश्न असा कीं, युरोपांतील या देशांचीं नांवें कोणतींहि असोत, त्यांत मोठ्या व छोट्या जमातींचे प्रमाण असे असतां त्यांचीं आज राजकीय दृष्ट्या राष्ट्रं बनलीं आहेत. मग त्या सर्वांहून हिंदूंचे प्रमाण ज्या देशांत अधिक पडतें त्यांचेहि राजकीय दृष्ट्या राष्ट्र कां बनें नये ? व त्यांत शेंकडा २५ मुसलमान असल्यानें त्यांचे राष्ट्र बनण्याला बाध कां यावा ? हिंदुस्थानांतील मोठ्यांतील मोठी अशी ‘छोटी जमात’ जी मुसलमानांची तिची जर ही स्थिति, तर ख्रिस्ती, यहूदी, पार्शी असल्या अगदीं छोट्या जमातींची तर गोष्ट बोलावयालाच नको. वर



सांगितलेल्या युरोपांतील राष्ट्रांवर राष्ट्र या नांवाचा शिक्षा ज्या त्या लोकांनी स्वार्था दृष्टीने मारलेला नाही, तर खुद्द 'लीग ऑफ नेशन्स' या नांवाच्या सर्वराष्ट्रीय संघाने मारलेला आहे. हा सर्व-राष्ट्रीय संघ महायुद्धानंतर तेथे अवतार घाला, व त्यांत आज युरोपांतील बहुतेक सर्व राष्ट्र सामील आहेत. त्याचा अवतार लहानसान राष्ट्रांना स्वयंनिर्णयाचा हक्क देण्याकरितांच झाला ही गोष्ट त्यांतल्या त्यांत विशेष लक्षांत ठेवण्यासारखी आहे. अर्थात हा स्वयंनिर्णयाचा हक्क देऊन, राष्ट्र बनवून, त्यांचा कारभार राष्ट्रीय दृष्टीने मुरू करून देण्याला लीग ऑफ नेशन्सला जर अडचण पडली नाही तर हिदुस्थानांत तीच गोष्ट करण्याला इंग्रज सरकारला अडचण कां पडवी? इतकेंच नव्हे तर आणखी हा गोष्ट देखील लक्षांत ठेवली पाहिजे की, स्वतः इंग्लंड व त्याबरोबर हिदुस्थान हे दोघेही या सर्वराष्ट्रीय संघाचे आय घटक आहेत. आणि युरोपांत छोट्या जमातींचे हितसंरक्षण करण्याची योजना या संघाने विचारपूर्वक निश्चित केली, तिला ब्रिटिश सरकार व हिदुस्थान-सरकार या दोघांनाही मान्यता दिली आहे. अर्थात ती योजना बंधनकारक म्हणून हिदुस्थानांतही अमलांत आली पाहिजे असेच कोणासहि म्हणतां येईल. अर्थात् त्या योजनेनें मुसलमानांचे समाधान झाले पाहिजे. त्याहून अधिक कांही त्यांनाहि मागतां येणार नाही. आणि मुसलमानांचा प्रश्न सुटला म्हणजे बाकीच्यांचा सहजच सुटला. कारण अस्पृश्य व ब्राह्मणेंतर या जमाती 'हिंदु' या सदराखालीच समाविष्ट होतात. आणि ख्रिस्ती, यहूदी, पार्शी या जमाती वेगळ्या असल्या तरी मुसलमान जमातीच्या मानाने त्या फारच लहान, तेव्हां मग हिंदूच्या मानाने त्या किती लहान हे सांगायचास नको.

अशा रीतीने या प्रश्नाचा विचार केल्यावर युरोपांत स्वयंनिर्णयाकरितां अवतार घेतलेल्या सर्व-राष्ट्रीय संघाने, जगांतील छोट्या जमातींच्या हितसंरक्षणाची कशी व्यवस्था केली आहे, व राष्ट्रीयत्वाच्या मार्गांत विप्रासारखा दिसणारा हा अवघड प्रश्न कसा सोडविला आहे, याचा आतां विचार करूं. या विषयासंबंधी लखनौ युनिव्हर्सिटीतील इतिहास विषयाचे प्रोफेसर डॉ. राधा कुमुद मुकजी यांनी बरेच संशोधन केलेले असून त्यांनी आपले विचार पुस्तकरूपाने प्रसिद्ध केले आहेत. अलाहाबाद प्रांताच्या कायदेमंडळांतील सभासदांपुढे, सा. वाय. चिंतामणी यांच्या अध्यक्षतेखाली गेल्या फेब्रुवारीत त्यांनी व्याख्यान दिले. आणि दिल्लीसहि गेल्या ता. २ एप्रिल रोजी श्री. केळकर यांच्या अध्यक्षतेखाली असेल्ले व स्टेट कौन्सिल

यांच्या सभासदांपुढे त्यांनी व्याख्यान दिले. दोनहि ठिकाणी व्याख्यानांनंतर चर्चा झाली, व त्यांचे विचार व अनुमाने हीं कोणालाहि फारशी खोडून काढतां आलीं नाहीत. डॉ. मुकजी यांनी या पुस्तकांत व व्याख्यानांत असे सिद्ध केले की, युरोपांत सर्वराष्ट्रीय संघाने निरनिराळ्या छोट्या जमातींच्या राजकाय हितसंरक्षणाचीं करून व काळजीपूर्वक व्यवस्था केली, व नव्याजुन्या राष्ट्रांना स्वराज्याची घटना त्यांच्या इच्छेप्रमाणे करून दिली. तरी तेथेहि कायदेमंडळांतून जातवार मतदारसंघ बनविले गेले नाहीत; किंवा वंश, धर्म, जाति यांना अनुलक्षण कायदेमंडळांतील प्रतिनिधींचे प्रमाण ठरविले नाही. याचा अर्थ ज्या मुद्यावर नेहरू रिपोर्टला आज इतका विरोध होत आहे, व हिंदी राष्ट्रांची स्वराज्यघटना बनविणे दुष्कर असल्याचा वाहणा छोट्या जमातींचे काय पण खुद्द सरकारहि करीत आहे, आणि ज्या मुद्यावरच सायमन कमिशन पुढील साक्षी-पुराव्यांत सर्व भर दिला गेला, तो मुद्दा युरोपांतील स्वयंनिर्णयांत व स्वराज्यघटनेत राष्ट्रसंघाने मान्य केला नाही; किंवा कोणी छोट्या जमातींनी पुढेहि आणला नाही. मग या छोट्या जमातींचे संभाळण्याचे व संरक्षण करण्याचे हित तरी कोणते आहे असें मानण्यांत आले? व त्या संरक्षणाची व्यवस्था कोणत्या रीतीने करण्यांत आली?

डॉ. मुकजी यांनी संशोधनपूर्वक या प्रश्नाचे उत्तर असे दिले आहे की, हे हित फक्त तीन प्रकारचे मानले जाते, इतर प्रकारचे मानले जात नाही. ते प्रकार म्हणजे, १ तात्त्विक धर्म व धार्मिक आचार २ शिक्षण आणि ३ आनुवंशिक संस्कार, समारंभ व चालीरीती यांचे स्वातंत्र्य. यापलीकडे छोट्या जमातींना इतर कोणत्याहि बाबतींत विशेष सवलती मागण्याचा अधिकार नाही. धर्मासंबंधाने पाहतां राष्ट्रसंघाने केलेल्या तद्द्वारांतून असे कलम घातले आहे की, "कोणतीहि जमात कितीहि छोटी असो, तिला धर्मस्वातंत्र्य राहावे, म्हणजे ज्याला त्याला आपल्या धर्माचे पालन व आचरण आपल्या मनाप्रमाणे करतां यावे." किंबहुना ही गोष्ट त्यांना सार्वजनिक स्थळांहि करतां यावी. इतर जमातींनी त्यांना या बाबतींत विरोध करून नये किंवा त्यांच्यावर जुलूम करून नये. आणि तो कोणी करील तर राष्ट्राच्या सरकारने त्यांचे निवारण करावे. सार्वजनिक जागेंत स्वधर्माचरण करण्याचे हें तत्त्व हिंदुस्थानाला लाबले असतां फार तर मुसलमानांना इतकच म्हणतां येईल की त्यांच्या गोवधाला हिंदूंनी हरकत घेऊं नये! आतां कुराणांत गोवध हा धर्माचार म्हणून सांगितला तरी आहे की काय ही गोष्ट वेगळीच. पण त्याबरोबर

ओघानेच हें प्राप्त होते कीं सार्वजनिक रस्त्यावर माशिदीपुढे हिंदूंनी वाघे वार्जावलीं तर मुसलमानांनीही त्यांना हरकत करू नये. पण मुख्य मुद्दा हा कीं, धार्मिक आचाराचें स्वातंत्र्य छोट्या जमातींना दिले म्हणून या हक्काची लुडबूड राजकारणांत चालावयाची नाही.

छोट्या जमातींचा रक्षणीय असा दुसरा दृष्टिसंबंध म्हणजे शिक्षणाचा. या संबंधाने राष्ट्रसंघाने असे ठरविले आहे कीं, सरकारने सर्व जमातींच्या मुलांना प्राथमिक शिक्षण सरसकट सारखे व तेहि सक्तीने दिले पाहिजे. आणि हें शिक्षणहि असे पाहिजे कीं त्यामुळे मुलांच्या मनांत धर्मसहिष्णुता, राष्ट्रीय बुद्धि व स्वतःच्या राष्ट्राचा अभिमान उत्पन्न होईल. शिक्षणाच्या बाबतींत एक मात्र सोय विशेष अशी करण्यांत येते कीं, प्राथमिक शिक्षण दावयाचे ते छोट्या जमातींच्या मुलांना त्यांच्या मातृभाषेतूनच द्यावे. यानंतर एक प्रश्न उद्भवतो कीं, आपल्या भाषेतून शिक्षण मिळण्याचा हक्क सांगण्याला कांहीं किमान मर्यादा आहे कीं नाही? त्याचेंहि उत्तर सर्वराष्ट्रीय संघाने दिलेले आहे. जर्मन-पोलिश तहांत एक कलम असे आहे कीं, शाळेत शिकणारा कर्मात कमी ४० मुले एक ठिकाणी मिळाली तर त्यांच्याकरिता त्यांची भाषा शिकविण्याला वेगळा वर्ग काढला पाहिजे. तसेंच ४० मुलांचा वर्ग बनवितां आल्यास त्यांच्या धर्मशिक्षणाचीहि व्यवस्था करण्यांत आली पाहिजे. जेथें संघ शाळा होऊ शकत नाही तेथे १८ मुलांच्या शिक्षणाकरितां भाषेचा वर्ग व १२ करितां धार्मिक शिक्षणाचा वर्ग काढण्यांत येतो. दुय्यम शिक्षणाची वेगळी शाळा काढावयाची असेल तर कर्मात कमी ३०० विद्यार्थी एकत्र शिकवितां आले पाहिजेत. १५० मुलांची शाळा होऊ शकली, व सार्वजनिक अशी शाळा काढण्याचें तेथें कारण उरलें नाही, तर अशा शाळेला सरकारांतून फक्त पैशाची मदत मिळते. तात्पर्य, अशा रीतीने शाळा, वर्ग वगैरे काढण्याकरितां लागणारे विद्यार्थ्यांचे प्रमाण कोठे कमी तर कोठे जास्त आहे इतकेंच; पण शिक्षणाची व्यवस्था छोट्या जमातींकरितां करणें अवश्य मानलें आहे; व त्यानें या जमातींचे समाधानहि झाले आहे.

राजकीय दृष्ट्या जिचे हक्क संरक्षणास योग्य मानतां येतात ती जमात शेंकडा निदान २० पासून २५ पर्यंत तरी एकंदर लोकसंख्येत असली पाहिजे. व हें प्रमाण लावलें असतां, हिंदुस्थानांत मुसलमान ही एकच जमात संख्येनें अशी आहे कीं, तिच्याकरितां कांहीं विशेष प्रकारच्या सोयी केल्या पाहिजेत. हें प्रमाण हिंदुस्थानांतील निरनिराळ्या प्रांतांना लावून पाहिलें तर पूर्व-बंगाल, पंजाब

व पेशावर या प्रांतांत मुसलमान हेच संख्येनें हिंदूपेक्षां अधिक असल्यामुळे, संरक्षणाच्या विशेष सोयी तेथें करावयाच्या तर त्या हिंदूकरितांच केल्या पाहिजेत. पण इतर कोणताहि प्रांत घेतला तरी त्यांत मुसलमानांची संख्या वरील शेंकडा २५ इतक्या प्रमाणांतहि पडत नाही. असे असतां लखनौ येथील तहानें त्यांना किती तरी अधिक सवलती दिल्या! तरीहि पण त्यांचें समाधान होत नाही हें आश्चर्य नव्हे काय!

वरील विवेचनावरून दोन-तीन गोष्टी दिसून येतात. त्या पुनः एकवार सांगतो. कोणतेंहि राष्ट्र म्हणजे त्यांतील कोणत्याहि मनुष्यव्यक्तीला नैसर्गिक व जन्मसिद्ध असे कांहीं हक्क असतात. म्हणजे (१) जीवित व मालमत्ता यांचे संरक्षण होणे (२) कायद्याच्या वागणुकींत किंवा न्यायकोर्टांतील न्यायदानांत पक्षपात न होणे व सारखेपणाने वागविलें जाणे वगैरे. या हक्कांचा प्रश्न उपस्थित झाला असतां, ती व्यक्ति छोट्या जमातींपैकी कीं मोठ्या जमातींपैकी हा फरकच उरत नाही. राष्ट्राच्या राजकीय घटनेच्या मूल तत्वांतच अशा हक्कांचा उल्लेख असतो, व नेहरू रिपोर्टांत पाहिलें तरी कायदा न्याय, किंवा सरकारी सार्वजनिक जागा, माल-मिळकत यांच्या उपभोगाचा हक्क कोणत्याहि जमातींतील व्यक्तींना सारखाच दिलेला आढळेल. यानंतरचा हक्क व तोहि मूलभूत स्वरूपाचा म्हणजे वर सांगितल्याप्रमाणें धर्मस्वातंत्र्य, प्राथमिक शिक्षण, मातृभाषेतून शिक्षण इत्यादिविषयींचा. याविषयी नेहरू रिपोर्टांत केलेली योजना वर सांगितलेल्या लीग ऑफ नेशन्सच्या योजनेला सोडून नाही. राहतां राहिला प्रश्न राजकीय हक्काचा व अधिकाराचा. यांपैकी, अधिकाराच्या जागा व सरकारी नोकच्या यांच्या संबंधांत सर्वराष्ट्रीय संघाने छोट्या जमातींना वेगळे असे कांहींच अधिकार दिलेले नाहीत. नेहरू रिपोर्टांचीहि तीच गोष्ट आहे. कायदेमंडळासंबंधी मतदारीमध्ये सर्वराष्ट्रीय संघाप्रमाणेंच नेहरू रिपोर्टाने सवता सुभा मान्य केलेला नाही. पण या मंडळांतील सभासदांच्या संख्येसंबंधाने, सर्वराष्ट्रीय संघानेहि केली नाही अशी व्यवस्था व दिली नाही अशी सवलत नेहरू रिपोर्टाने छोट्या जमातींना दिली आहे. ती अशी कीं, युरोपांत छोट्या जमातींना राखीव जागा मुळींच ठेवल्या नसतां, नेहरू रिपोर्टाने छोट्या जमातींकरितां लोकसंख्येच्या प्रमाणांत जागा राखून ठेवल्या आहेत. म्हणजे सर्वराष्ट्रीय संघाने छोट्या जमातींचें रक्षण जितकें केलें नाही तितकें नेहरू रिपोर्टाने हिंदुस्थानांत केले आहे. असे असतां मुसलमान त्या रिपोर्टाला दुरून देखील स्पष्ट करण्यालाहि तयार नाहीत ! बं. जिनासारखे

राष्ट्रीय वृत्तीचे म्हणविणारे लोक वरिष्ठ कायदे-मंडळांतील जागांचा तिसरा हिस्सा राखून ठेवा म्हणतात, व सरकारहि नेहरू रिपोर्टाविषयी एका शब्दानेहि न बोलण्यानें जितकी कमालीची अमान्यता दाखवितां येईल तितकी दाखविते! अशा रीतीनें सर्व-राष्ट्रीय संघाने छोट्या जमातीचा प्रश्न कसा सोडविला याचा दाखला स्वार्थी, शिरजोर व वेळुट हक्कसांगणारे मुसलमान न मानोत, परंतु हिंदुस्थानाला बरोबर घेऊन ज्यांनी या सर्वराष्ट्रीय संघांत प्रवेश केला,

तेथें कायमचें ठाणें बसविलें, त्याच्या तहावर सद्दा केल्या, व त्याची आज्ञा म्हणून जगांतील कित्येक भागावर ट्रस्टीपणा स्वीकारला, त्या खुद्द ब्रिटिश सरकारनें हा दाखला मानूं नये, आणि पार्लमेंटानें पाठविलेल्या सायमन कमिशनानें, स्वराज्याच्या चर्चेतले मोठे प्रश्न बाजूला टाकून जातिविषयक भांडणे तेवढीच चिवडीत बसावे व जातिविषयक हक्क निवडीत बसावे हे आश्चर्य नव्हे काय !

## इंग्रजांचीं जगांतील कारस्थानें

( ले. १ ला )

### कर्नल लॉरेन्सचें चरित्र

जगाला रंगभूमीची उपमा नेहमीं देतात. आणि अशा विस्तृत नाटकगृहांत अखिल सुधारलेल्या जगाचें लक्ष वेधून घेणारे नाटक आज कोठें चाल असेल तर तें शेजारच्या अफगाणिस्थानांत. कांहीं काळ राजा म्हणून गाजलेला अमानुछा सध्या तरी रंगभूमीवरून निघून गेला आहे. पण तेवढ्यानें नाटकांतील रंग कमी झाला नाही; उलट प्रेक्षकांची जिज्ञासा अधिक वाढली आहे.

जगांतील नाटके हीं विस्तृत प्रमाणावर चालत असल्याने त्यांचे पूर्णपण आकलन होण्यास कांहीं काळ जावा लागतो. सर्वच प्रवेशांकडे एकदम पाहतां येत नाहीं व कांहींकडे दुर्लक्ष झाल्यानें कथा-सूत्राचा संबंध जुळविणे अवघड जाते. तशीच थोडीशी गोष्ट या अमीर अमानुछाच्या जीवनक्रमाचें जें नाटक आपणापुढें चाललें होतें त्याची झाली आहे. अगदीं ताजीच बाब घेतली तर राजसंन्यास करण्याची पाळी अमानुछावर कां यावी याचा उलगडा स्पष्टपणें अद्याप झाला नाही. पाश्चिमात्य सुधारणा रानटी प्रजेवर कायद्यानें लादण्याची घिसाडधाई केल्यामुळे हा अनर्थ ओढवला हे कांहींसे खरें असलें तरी एवढेंच कांहीं कारण याच्या मुळाशी नाहीं ही गोष्ट सर्वासच कळून चुकली आहे. कारस्थानांच्या ध.मधुमीत उडणारा धुरळा इतका दाट आहे की, हळा कोण व कोठून करतो हें समजत नाहींसे झालें आहे. पण मागील परिस्थितीवर बराच प्रकाश पाडणारी कांही हकीकत वाचकांपुढें मांडीत आहे त्यावरून गोष्टींची जुळणी लक्षांत येईल.

### कर्नल लॉरेन्स

कराचीस असणाऱ्या एअरकाफ्ट्समन टी. ई. शॉ या इंग्रजी वैमानिकाची बदली १९२८ च्या

मे माहिन्यांत पेशावर येथें करण्यांत आली. त्याच वेळेला पेशावरहून काबूलला गेलेला एक इसम शांच वर्णन असे करीत होता.

“ तो लॉरेन्सना ! बसला असेल एका विमानाशीं खेळत. जसें कांहीं विमान त्यानें आपल्या घरींच बांधून घेतलें आहे ! त्याला या यंत्राची इतकी माहिती कशी झाली कोण जाणे ! त्याचे वरिष्ठ त्याजबद्दल काय म्हणतात म्हणून विचारतां काय ? तो आपल्या वरिष्ठाशी कधीच बोलत नाही. सरहद्दीवरील रानटी लोकांत तो आपला सदान्कदा बसलेला असतो. त्याला त्यांची भाषा येते का ? होय, अहो त्यांच्यांतल्या पंडितोपक्षाहि लॉरेन्स त्यांची भाषा सफाईनें बोलतो. आणि त्यांच्याशीं काय बोलतो म्हणतां ? लॉरेन्सचें म्हणणें असे कीं मी त्यांच्याशीं बोलावयाला लागलों कीं ते आपल्या पोटांतले सर्व मजजबळ ओकून टाकतात. भारी विचित्रच नाही हो हा मनुष्य ! हो आहे खरा तसा. ”

काबूल येथे इंग्रज वकिलातींत एका अमेरिकनाच्या देखत झालेलें या अर्थाचे संभाषण अमेरिकन पत्रांतून नुकतेच प्रसिद्ध झालें आहे.

शिनवारी लोकांनीं बंडाची तयारी नोव्हेंबर १९२८ पासून चालविली. त्यांच्या उद्वेगाचें व संतापाचे मुख्य कारण म्हणजे राणी सूरियाचे शिनवारी लोकांच्या दृष्टीनें अर्धनग्न पण विलायती शिष्टाचारास संमत असे फ्रान्समधील कांहीं लोकांसमवेत घेतलेले तिचे फोटो त्यांना पाहावयास मिळाले हें होय व त्यामुळेच ते खवळले. फ्रान्समध्ये शिनवारी लोकांचा कोणी खास बातमीदार किंवा एखादा ‘प्रवासी प्रतिनिधी’ नाहीं इतकेंच काय पण त्यांना “ तुमच्या राणीचे

फोटो पाह्या ” असें अत्याग्रहांने सांगितल्याशिवाय स्त्रियांच्या चित्राकडे हुंकूनहि न पाहणारे हे लोक आपल्या राणीचे चित्र ओळखू शकले कसे हेहि एक कोडे आहेच. तें असो.

#### लॉरेन्सला पकडणारास बक्षीस

काबूलचें सरकारी वृत्तपत्र असमान-इ-अफगाण म्हणून आहे. त्यांत “जगांतील बिलंदर जासूद (हेर) क. लॉरेन्स म्हणून आहे. त्याला पकडून देणारास भलें मोठें बक्षीस मिळेल” अशी जाहिरात जानेवारी १९२९ च्या पहिल्या आठवड्यांत प्रसिद्ध झाली होती.

जानेवारी ८/१९२९ ला पेशावर येथें बदलून आलेल्या एअरक्राफ्टसमन शॉला विलायतेस जाण्याचा हुक्म देण्यांत आला व एका थर्ड क्लासमधून प्रवास करीत अत्यंत संशयास्पद रीतीने तो इंग्लंडांत साउथॅम्प्टन येथें उतरला. तेथून वर्तमानपत्राचे बातमीदारांना चुकवीत चुकवीत तो कोठे गेला त्याचा पत्ता नाही. मध्यंतरी त्यानें इंग्रजी नाटककार बर्नार्ड शॉ याच्यासमवेत उपाहार केला अशी एक गप्प उठविण्यांत आली. पण खुद्द बर्नार्ड शॉनेच तें खोटे असल्याचे सांगितलें.

वैमानिक शॉ व कर्नल लॉरेन्स ह्या व्यक्ती भिन्न नसून एकच आहेत असे जें कित्येकांचे म्हणणें आहे. त्याचा यावरून वाचकांनीच विचार करावा.

कर्नल लॉरेन्स ही कोण व्यक्ती आहे असेहि कोडे कित्येकांना पडेल. टॉमस एडवर्ड लॉरेन्स या नांवाचे एक गोरें ब्राड वेल्समध्ये १५ आगस्ट १८८८ मध्ये जन्मले. ऑक्सफोर्ड हायस्कूल, ऑक्सफर्ड कॉलेज, मॅचडिलीन कॉलेज इत्यादि शिक्षणसंस्थांतून आपला अभ्यासक्रम पुरा करून त्याने बी. ए. ची पदवी १९११ त घेतली संशोधन-कार्याची आवड असल्याने वयाच्या तेविसाव्या वर्षी हा इंग्रज तरुण युफ्राटीस नदीवरील पुराण वस्तुसंशोधन करणाऱ्या ब्रिटिश म्युझियमच्या मंडळीबरोबर अरबस्थानांत-मेसापोटामियांत गेला. आरबी भाषेचें व रीतरिवाजाचें ज्ञान त्यास इतके उत्तम झालें की आरबी वेशांत असल्यावर लोक त्याला साधु पुरुष म्हणून मानू लागले. अगोदरच गौरवर्ण, त्यातून हा लॉरेन्स विशेष पाणीदार असल्याने त्याचें वजन आरबांवर विशेष पडले. बेधडकपणें भीतीची छटा चर्येवर मुळीच दिसू न देतां तो शेकडो रानटी लोकांमध्ये एकटा निःशस्त्र असा जाई. आणि जसा कांही त्यांचा अनभिषिक्त राजा असा वाटे. मानवी स्वभावाची परीक्षा त्याला अचक आणि तत्काळ करतां येत असल्याने तो सर्वांना आवडूं लागला. युरोपियन महायुद्धांत त्यानें लष्करी पेशा पत्करला. आणि सेकंड लेफ्टनंटचा

हुद्दा मिळविला. निरनिराळ्या आरब नायकांना, भेटून स्वतंत्र होण्याचा कानमंत्र देऊन तुर्कीचे बल कमी करण्याची महत्त्वाची कामगिरी या लॉरेन्सनेच केली आहे. दमास्कस-मदीना रेल्वेचा फांटा तोडून त्यानें तुर्की सत्तेवर पहिला आघात केला.

लडाईच्या वेळी “ सीक्रेट सर्व्हिस ” म्हणून सी. आय. डी. खात्याची बहीण निर्माण करण्यांत आली आणि अशी भगिनी लागतेहि. त्या सर्व्हिसच्या वरिष्ठाकडे अलोट पैसा ठेवतात व त्याचा त्याने उपयोग राष्ट्रकार्याकडे करावयाचा असतो. अर्थातच अशा रकमांचा हिशेब कोणी ठेवीत नाही, आणि ठेवला तरी तो बाहेर येत नाही. अशा परिस्थितींत लॉरेन्सकडे अगणित द्रव्य असल्याने वर निर्दिष्ट केलेल्या गुणसमुच्चयाच्या साहाय्यावर त्याची लोकप्रियता किती वाढली असेल, याची कल्पनाच केलेली बरी. इंग्रजांची सर्व तिजोरीच लॉरेन्सच्या हातांत होती असें म्हटलें तरी अतिशयोक्ति होणार नाही. मक्केच्या शेरिफाचा सुलगा फैसल हल्लीचा इराकचा राजा हा लॉरेन्सच्या माहक स्वभावाने आणि आंगच्या कर्तबगारीने मोहून गेला व त्या दोघांची गट्टी जमली. फैसलचा सेनाधिपति आणि लष्करी सल्लागार होऊन लॉरेन्सने तुर्कीशीं लडाई दिली. फैसलच्या बापाला पुष्कळच पन्शन मिळत असे आणि खुद्द फैसलला तर लॉरेन्सने वगदादची गादी मिळवून दिली.

लडाईत अनेक अधिकाऱ्यांच्या हाताखाली काम करून लॉरेन्सने आपली बढती मेजरपेक्षांहि वर म्हणजे लेफ्टनंट कर्नल या हुद्द्यावर करून घेतली. नंतर १९१९ च्या शांतता परिषदेस ब्रिटिशांचा प्रतिनिधि म्हणून लॉरेन्स गेला होता व आरबांच्या स्वायत्ततेसाठी त्यानें फार खटपट केली. ब्रिटिश मंत्रिमंडळांतील कलोनियल खात्यांत कर्नल लॉरेन्ससाठी खास जागा करण्यांत आली. मध्यपूर्वांत भागाचे सल्लागार म्हणून त्याला कलोनियल सेक्रेटरींनी आपल्याकडे घेतले !

#### स्त्री-वेषांतला लॉरेन्स

अशा प्रकारे स्वदेशाप्रीत्यर्थ कर्नल लॉरेन्सने खटपट केली आहे. त्याच्या धाडसाची कृत्ये लिहिली तर एक ग्रंथच होईल. त्यानें स्त्रीवेष धारण करून व आरबी स्त्रियांशी लग्न लावून आपलें काम साधून घेतलें. आतां ब्रिटिश साम्राज्याचे हेतू चांगले नाहींत हा दोष त्याचा नव्हे. परंतु त्याची देशप्रीति व त्यासाठी स्वप्राणार्पण करण्याची मनःस्थिति यांची किंमत कशानेहि कमी ठरणार नाही.

हाच कर्नल लॉरेन्स, इतक्या मोठ्या पदवीवरचा हुद्देदार, साधा एअरक्राफ्टसमन शॉ म्हणून करा-

चीला गढिला असेल असे कसे म्हणावे ? सरकारी खात्यांत नोकरी करणारांना खोटी नावे सांगणे हा एक गुन्हा असता आणि ब्रिटिश सरकारची इतकी करडी नजर असता हा बिल्दर हेर वैमानिक खात्यांत येऊं शकेल कसा, अशा शंका मनांत येतात. पण कर्नल टॉमस एडवर्ड लॉरेन्स हाच गृहस्थ टी. ई. शॉ या नावाने कांहीं दिवस वावरत होता हे खरे आहे. शॉने अफगाणिस्थानाविरुद्ध ज्या गोष्टी केल्या असा त्याजवर

आरोप आहे त्या उत्तम प्रकारे पार पाडण्याची योग्यता कर्नल लॉरेन्समध्ये आहे हेहि अगदी सत्य! सध्याची राजकीय परिस्थितीच अशी आहे की “यद्यपि सत्यं राजविरुद्धं नोच्चरणीयम्” असे पूर्वीचे वचन थोडे फार बदलून उपयोगांत आणावे लागते. “स्वयंवरां”तील दिनेश्वर ज्योतिषी म्हणतो त्याप्रमाणे अफगाणिस्थानाविषयी कांहीहि बोलावयाचे झाल्यास ‘मागे पुढे खाली वर आजूबाजूस पाहूनच बोलावे लागते’

## खेडेगांवविषयक व्याख्यानमाला

### के. एस. गुप्ते वकील यांची व्याख्याने

ता. १९ व २० मे रोजी येथील वकील श्री. के. एस. गुप्ते बी. ए. एल. एल. बी. यांचा शेतकरी व मामलेदारी कायदा या विषयावर व्याख्यान झाले. ते म्हणाले, परवा मुंबईस जो दंगा झाला त्यांत पठाणांवर मजूर लोकांचा दांत दिसला. त्याचे कारण पठाण-सावकारांचे तिरस्करणीय वर्तन, या मजूर लोकांना दिवसेंदिवस जास्त जाचक होत होते असे अनुमान निघते. पूर्वी मारवाडी सावकारांविरुद्ध सुद्धा असाच गिळा झाला होता व त्या वेळी त्याचे कारणहि अशाच प्रकारचे होते. बाकीचे धंदे बुडाले, फक्त शेती हा एकच धंदा उरला. त्यावर वाडवडिलांचे कर्जाचा बोजा. वेळी पैसे येत नाहीत म्हणून घेईल त्या स्वस्त भावाने धान्य विकावे लागते. पुढील तरतूद थोडी फार सुद्धा करून ठेवण्याची त्यांना शक्ति व इच्छाहि नसते. तशांत एखादे वर्षी दुष्काळ पडला की काम आटोपले. कर्ज काढणं हा नित्याचा व्यवहार होतो व तोहि पोटा भरण्याकरिता, अशी शांमनाय स्थिति आहे मध्यंतरी या परिस्थितीचा फायदा मारवाडी सावकारांनी फार घेतला. त्यामुळे कित्येक घरे उध्वस्त झाली, लोकांचे शेतीवरून लक्ष उठले व त्यामुळे एकंदरीत शेतीचे नुकसान होत गेले. शेतकरी कायदा झाल्यापासून वरील गोष्टी बऱ्याच थांबल्या आहेत, पण त्यामुळे दुसरी आपत्ति अशी उत्पन्न झाली की, शेतकरी सावकारास बुडविण्याचा अधिक प्रयत्न करूं लागले. व यामुळे शेतकरी व सावकार यांचे संबंध जास्तच वाईट झाले. अशा या शेतकरी कायद्यांतील मुख्य मुख्य गोष्टी विचारांत घेऊं.

‘शेत करणारा, तो शेतकरी,’ अशी व्याख्या करण्यांत आली आहे. ही फार व्यापक आहे, व इतर धंद्यापासून जास्त पैसा मिळविणारा गृहस्थ सुद्धा त्याचा फायदा घेतो. देण्याघेण्याचे खटले शेतकरी

राहात असेल तेथे चालावेत. यामुळे लांबचे सावकार त्याला थारा देत नाहीत. दस्तऐवजाव्यतिरिक्त तोंडी पुरावाहि महत्त्वाचा मानला जातो. त्यामुळे कोणताहि व्यवहार कसाहि बदलावा अशी शेतकऱ्यास इच्छा होते. खरेदीखत झाल्यावर ६० वर्षेपर्यंत सुद्धा व्यवहाराची निश्चितता धरता येत नाही. तो केव्हाहि बदलण्याचा प्रयत्न करण्यांत येतो. गहाण जमिनीमुदतीच्या आंत सोडाविण्याच्या सवलतीमुळे एक रकमी सावकाराने दिलेला पैसा अगदी लहान हप्त्याने परत मिळण्याची आपत्ति ओढवते. हुकूमनामा झाल्यावर सुद्धा तो बजावण्यासाठी दरखास्त दिल्यावेळी शेतकऱ्यास हतेवंदी मागता येते. शेतकऱ्याला दिवाणी तुरुंगांत बसविता येत नाही. शेतकऱ्याला ५० रु. च्या कर्जासाठी सुद्धा नादारी मागता येते ही सवलत विशेष आहे. पण अपमानास्पद म्हणून या सवलतीचा फायदा फारसा कोणी घेत नाही.

शेती हा धंदा फायदेशीर जरी नाही तरी त्यापासून कांही तरी उदरनिर्वाह होतो या समजुतीने शेतकरी जमीन सोडीत नाही. खेडेगांवांतील प्रचारकाने तेथील लोकांना कायद्यांतील हक्काची व कर्तव्याची जाणीव करून दिली पाहिजे. २५ रु. पर्यंत खटल्याचा निकाल करण्यासाठी गांव-मुनसफ मागता येतो. आपसांत तंटे मिटविण्यासाठी लवादाची योजना करता येते. दोघाचे संमतीने अवार्ड करून घेता येतो. ग्राम-पंचायतीस हे अधिकार दिल्याने सरकार व शेतकरी या दोघांचेहि काम होणार आहे. दस्तऐवज-नोंदणीकरितां सब-रजिस्ट्रार नेमलेला असतो. पैसे परत करतेवेळी शेतकऱ्यास सावकाराने पावती दिली पाहिजे याचीहि माहिती असली पाहिजे. प्रतिवादी शेतकऱ्याला सरकारकडून वकील मिळतो. त्या सवलतीचा फायदा फारसे लोक घेत नाहीत.

शेतकऱ्याचे दृष्टीने दुसरा महत्त्वाचा कायदा म्हणजे वहिवाटीचा कायदा होय. तो पूर्वी कलेक्टराकडे होता, आज तो मामलेदाराकडे आला आहे. चालू वहिवाटीतील अडथळा दूर करणे हा या कायद्याचा विशेष आहे. या बाबतीत दिवाणीकडेही जातां येतं. पण ताबडतोब निकाल पाहिजे असेल तर मामलेदाराकडे अर्ज करणे हें चांगलें. अशा कामांत वादीला वकिलाला मुखत्यारीचा हक्क देतां येतो. हक्कनौदणीच्या उताऱ्यासह ६ महिन्यांचे आंत अर्ज केला पाहिजे. गांवांतील खातेदाराचे रजिस्टर कोणाहि गांवकऱ्यास पाहाण्याचा अधिकार आहे. हा अधिकार कोणी बजावीत नाही. क ड ई पत्रकें चांगली माहीत करून घ्यावीत. मामलेदारांनी दिलेल्या निकालावर कलेक्टराकडे अर्ज करतां येतो. मात्र तो २ महिन्यांचे आंत करतां येतो. अशा रीतीने पुष्कळ तपशिलांने भरलेली माहिती सांगून व्याख्यात्यांनी आपला विषय संपविला.

### सोमण वकील यांचीं व्याख्याने

ता. २१।२२ मे १९२९ रोजी सातारचे वकील रा. ग. सोमण यांचीं फौजदारी कायद्यावर व्याख्यान झालीं. त्यांनीं सांगितले, हक्काची जाणीव करून देणारा तो दिवाणी कायदा व जबाबदारीची जाणीव करून देणारा तो फौजदारी कायदा होय. कायद्याचें ज्ञान जितकें अधिक वाढेल तितका समाज अधिक सुखी होईल. समाजाचें मुख व सोय हें कायद्याचें ध्येय आहे. कायद्यांतील हक्क अज्ञानामुळें कळत नाहीत. गांवांतील स्वच्छतेचा एक कायदा १८८९ सालीं झाला. त्या कायद्यानें प्रत्येक गांवाला सॅनिटरी कमिटी मागण्याचा हक्क मिळाला आहे. पण कोणाचे लक्ष नाही. ग्रामपंचायतीला कर बसवण्याचा अधिकार आहे, सॅनिटरी कमिटीला नाही, हा दोहोत फरक आहे. मात्र घाण कैल्याबद्दल ११२ ह. दंड करण्याचा फौजदारी अधिकार वरील कमिटीला आहे. सार्वजनिक दवाखान्याचा तुटपुंजी व्यवस्था आहे. जपानांत दर १० मैलांला एक दवाखाना असतो. देवी काढण्याबद्दलमुद्रां एक कायदा आहे. देवी काढण्यास न नेलें तर दंड करण्याचा

अधिकार आहे. हें काम लोकल बोर्डाचें आहे. सरकारकडे तक्रार करून या कामाकरितां जास्त पैसा घेतला पाहिजे. पाणीपुरवठा करण्याचे बाबतींत अशीच फार गैरसोय व दुर्लक्ष आहे. त्याकडे लोकल बोर्डाचें लक्ष फारच कमी जाते. पाणी कोणी घाण केलें तर त्याला कायद्यानें शिक्षा करतां येते. हक्कनौदणीची नक्कल न मिळाल्यास फौजदारी करतां येते हा कायदा माहीत असला पाहिजे. खून, मारामारी, जबरी संभोग, धमकी, फसवणूक, पिकास अपक्रिया, जबरीने शेततां शिरणें वगैरेबाबत असलेला फौजदारी कायदा खेडेगांवचे लोकांस माहीत करून दिला पाहिजे. २४ तासांत जनावर कोंडवाड्याकडे नेलें पाहिजे. नेतांना मालकानें सोडवून आणणें हा गुन्हा होतो. जंगलांतील कोणतीहि वस्तू आणणें ही चोरी होतो. २५ याडीत विस्तव केला तर गुन्हा होतो. खटल्याचा भीति घालून शेतकऱ्याकडून फॉरेस्टचे लोक फार पैसे उकळतात. जंगलास आग लागल्यास ती विझवण्यास गेलें पाहिजे. जनावरांना निर्दयपणानें वागाविणें हा गुन्हा होतो. शेजारच्या लोकांची आग विझविण्याची जबाबदारी असते. गुन्हेगार जातीच्या लोकांना हजेरीची सक्ती असते. लो. बोर्डाचे कायद्याखालीं सभासदानें एखादे कॉन्व्हेंटमध्ये भाग घेणें हा फौजदारी गुन्हा होतो. मिलिटरीसाठी गाड्या धरणें, पिक्के, उपटणें वगैरे गोष्टी कायद्यानें घडतात, पण त्याबद्दल योग्य मोवदला मिळणे हेहि कायद्यांत आहे. अबकारी कायद्याखाली बरेच गुन्हे घडत असतात. चोरून दारू करणे हा गुन्हा होतो. हत्याराच्या कायद्याखाली ९ इंचापेक्षां अधिक पात्याचे हत्यार वापरणें हा गुन्हा होतो. पोलिसाने नांव-गांव विचारलें असतां सांगितलें नाही तर गुन्हा होतो. गांवचा महार हा रखवालदार असतो. त्याला अधिकार नाही, मात्र जबाबदारी फार आहे. तांंडी पुरावा ऐकून दंड करण्याचा व ४८ तास अटक करण्याचा अधिकार पाटलास आहे. प्रचारकानें पाटील-कुलकर्णी आपलेसे करून घेतले तर मोठें काम होईल. असें सांगून व्याख्यात्यांनी आपलें भाषण संपविलें.

## पुणे नगर म्युनिसिपालिटीचा राष्ट्रीय ध्वजारोपणसमारंभ

राष्ट्रीय ध्वजारोपणाची प्रथम कल्पना गेल्या जानेवारी महिन्यांत काहीं राष्ट्रीय पक्षांच्या सभासदांच्या मनांत आली, व राष्ट्रीय सभेने मान्य केलेले निशाण पुणे म्युनिसिपालिटीच्या मुख्य इमारतीच्या शिखरावर फडकविण्यांत यावें अशा अर्थाचा ठराव मंजूर करण्यांत आला. त्यानंतर शुक्रवारतारीख २८ रोजी म्युनिसिपालिटीचे दिवाणखान्यांत सायंकाळी ४। वाजतां श्री. न. चिं. केळकर यांच्या हस्ते ध्वजारोपणसमारंभ यशस्वी रीतीने पार पडला. ध्वजारोपणसमारंभाला म्युनिसिपल कौन्सिलर्स व शहरांतील प्रमुख नागरीक मिळून सुमारे ५०० मंडळी हजर होती. प्रारंभी अध्यक्ष श्रायुत मानूरकर यांनी या समारंभाचा पूर्वे-इतिहास सांगितला. ते म्हणाले, “राष्ट्रीय झेंडा उभारण्याचा ठराव बहुमताने मंजूर झाला व आज या राष्ट्रीय झेंड्याला म्युनिसिपालिटीकडून मान्यता देण्यांत येत आहे. हा समारंभ यापूर्वीच व्हावयाचा होता. पण आपले नियोजित अध्यक्ष गेल्या गुढीपाडव्याचे दिवशीं येऊं शकले नाहींत. म्हणून हा समारंभ तहकूब ठेवावा लागला.”

यानंतर अध्यक्ष श्री. न. चिं. केळकर म्हणाले, “पूर्वी २०-२२ वर्षे माझा या शहर म्युनिसिपालिटीशी संबंध होता व आतां जरी प्रत्यक्ष संबंध सुटला असला तरी ममत्वाच्या नात्यानेच मी म्युनिसिपालिटीच्या कारभाराकडे

लक्ष देत असतो. राष्ट्रीय निशाण उभारण्याचा हक्क प्रत्येक व्यक्तीचा आहे. आज योगायोग असा आहे की, पुणे शहरांत छपन्न देशचे राजे व व्हाइसरॉय येथें आले आहेत व त्यांच्या सभा बैठकी होत आहेत. पण म्युनिसिपालिटी ही आपली नगरमाउली आहे व हिच्या घरचा समारंभ तोच आपला खरा समारंभ व तो राष्ट्रीय ध्वजारोपणाचा समारंभ आज होत आहे ही फार आनंदाची गोष्ट आहे. निशाणाचें दर्शन राष्ट्रीय स्वरूपाचें आहे. हिंदुधर्माचें द्योतक म्हणून तांबडा, मुसलमानांच्या धर्माचें द्योतक हिरवा हे दोन रंग प्रामुख्याने या राष्ट्रीय निशाणावर दिसत असून पांढरा रंग हा पावित्र्याची खूण आहे इतकेंच नव्हे तर हिंदुस्थानांतील बाकीच्या इतर धर्मावद्दल सहिष्णुता व आदर या शुभ्र रंगानें व्यक्त होत आहे. गरीबांच्या उपजीविकेचें साधन जे चरखा त्या चरख्याचें चित्रहि आपल्या निशाणावर काढलें आहे. सर्वमान्य अशा या राष्ट्रीय निशाणाचें रक्षण करण्याची जबाबदारी आतां आपणावर पडत आहे. आपल्याला माहीतच आहे की, निशाणाकरितां लढाया होतात व युद्धामध्ये निशाणाभोंवतींच पराक्रमहि घडतात. तर या निशाणाच्या रक्षणाची जबाबदारी आपण पार पाडली पाहिजे. तसेंच या इमारतीवर हें राष्ट्रीय निशाण फडकत असतां, ज्या तत्त्वाकरितां हें निशाण उभारले जात आहे त्या तत्त्वाविरुद्ध या आपल्या दिवाणखान्यांत वादविवाद अगर भांडणें होऊं नयेत. राष्ट्रीय बुद्धीनेच सर्वांनी वागलें पाहिजे.”



## बलुचिस्थानावरील इंग्रजी अंमल

बलुचिस्थानाचे ब्रिटिश बलुचिस्थान व स्वतंत्र बलुचिस्थान असे दोन भाग असून ब्रिटिशांची राजधानी क्रेटा येथे आहे व “कलात” ही स्वतंत्र बलुच्यांची राजनगरी आहे. मात्र बलुचिस्थानाच्या स्वातंत्र्याचा अर्थ अगदी निराळा आहे हे सांगितले पाहिजे. कलाताधिपतींना ‘खान’ म्हणतात. प्रस्तुतचे खान “धूतराष्ट्र” पदवीला पोहोचले असल्याने त्यांचा सर्व कारभार वजीर पाहतो. आणि वजीर हे माजी ब्रिटिश नोकरीतले असल्याने त्यांच्या कर्तबगारीचे वेगळे वर्णन नकोच. बलुचिस्थानाचे धूतराष्ट्र स्वतंत्र असल्याचे इंग्रज अधिकाऱ्यांनी इ. स. १८७६ च्या तहाने मान्य केले आणि आम्ही ब्रिटिश सरकारच्या सहकार्याने राज्यव्यवस्था पाहू आणि इंग्रजांच्या तंत्राने चालू असे खानसाहेबांनी कबूल केले. ब्रिटिशांच्या वतीने गव्हर्नर—जनरलचे क्रेटा येथील एजंट यांनी कलातच्या खानांच्या ‘राजकीय’ कारभारावर देखरेख करावी असे ठरले आहे. मग स्वातंत्र्य उरले कोठे ! पण पुस्तकांत आणि कागदपत्रांनी कलाताधिपति स्वतंत्र मानले जातात.

दुसऱ्या अफगाणयुद्धाने पिशिन, शोराबूद, दुकी, सिबी आणि शारीग हे जिल्हे इंग्रज निशाणाखाली आले. नंतर सुमारे तीन वर्षांनी म्हणजे इ. स. १८८३ मध्ये ‘खानांनी सालिना ५५ हजार रुपये घेण्याचे मान्य करून क्रेटा व बोलन हे दोन जिल्हे इंग्रजांना दिले. बोरी व्हॅली हा लष्करी ठाण्यासाठी एक भाग इ. स. १८८६ मध्ये आपण होऊनच ब्रिटिशांनी घेतला. आणखी एका वर्षांनी खेतान प्रांत हवासा वाटल्याने तोही लाल रंगाने रंगून गेला ! झोबेकाकर व खुरासान हे जिल्हे इंग्रजी अमलाखाली येणे आवश्यक झाले. १८९९ मध्ये खानसाहेब ‘नुष्कीचा भाग घ्या’ म्हणून सरकारच्या मार्गे लागले तेव्हा त्यांना सालिना ९ हजार रुपये घेण्याचे मान्य करून तोही भाग आपल्या हाताखाली ब्रिटिश सरकारने घेतला. नसिराबादचा जिल्हा १९०३ मध्ये “भाड्याने” घेतला. त्याला दरसाल रु. १, १७, ५०० द्यावे लागतात. थोडक्यांत सांगावयाचे म्हणजे हे सर्व भाडे दरसाल आजन्म चालू राहावयाचे आहे—आणि ते भाडेच म्हणावयाचे, खानाला ती खंडणी देतात अशांतला भाग नव्हे. मात्र खानाच्या मनांत भाडोत्री जागा परत मागण्याचे आले तर ती त्याला पाहावयास तरी मिळेल की नाही कोण जाणे !

### क्रेट्यासारखे शहर नाही

ब्रिटिश बलुचिस्थानाची राजधानी क्रेटा ही आहे. क्रेटा हे नांव उच्चारण्यास कठिण व कठोर आहे. बलुचिस्थानाचा भाग हिंदुस्थानापासून दूर व तुटलेला आणि तिकडे जातांना सिंधच्या रुक्ष वाळवंटातून जावे लागते. या सर्व कारणांमुळे “क्रेटा” कसले तरी भिकारडे गांव असावे अशी कल्पना होते. परंतु ती अत्यंत चुकीची आहे हे एका दिवसाच्या अनुभवानेही कळणारे आहे. उद्यानमय शहर, समुद्रसपाटीपासून ५८५८ फूट उंची आजूबाजूस वृक्षहीन टेकड्या आणि सदैव उत्तम हवा यांनी तर क्रेटा मनोहर ठरतेच; पण फुलाफळांची रेलचेल पाहूनही क्रेट्यासारखे दुसरे शहर नसेल असे वाटते ! उन्हाळ्याच्या प्रारंभी तेथे गुलाबांची इतकी पैदास होते की जिकडे तिकडे पाहावे तो गुलाबाशिवाय दुसरे फूल दिसत नाही ! खासगी बंगल्यांना किंवा घरांना आवार म्हणून गुलाबांची झाडे लावतात. आपल्याकडे श्रावणाच्या आरंभी लाह्या भाजून देण्यासाठी भडभुज्यांच्या भड्या जशा लागतात तशा गुलाबपाण्याच्या भड्या क्रेट्यास लागतात आणि उच्च दर्जाचे सुवासिक गुलाबपाणी, गुलाबी अत्तर आणि गुलकंद इत्यादि बादशाही पदार्थ तेथे तयार होतात. कंदाहारकडून गुलाबफुलांच्या ‘वाघिणी’ भरून येतात तेव्हा तर शहरांत दुसरा वासच येत नाही. अफगाणिस्थानांतील गुलाब विशेष सुवासिक असतो.

क्रेटा येथे बदाम, आक्रोड, तुती यांचीहि झाडे असून इतर सर्व प्रकारची फळे त्या त्या मोसमांत पुष्कळ मिळतात. थंडीत क्रेट्यास सुमारे ४ महिने बर्फ असते. आणि तज्जन्य होणारा त्रास मनांत ठेवला नाही तर दिसणारी शोभा अवर्णनीय असते.

### क्रेट्याचे खरे नांव

क्रेटा हे नांव इंग्रजी भाषापटूंनी अपभ्रष्ट केले आहे ! मूळचे नांव ‘शाल’ असे होते. म्हणजे अंगावर घेण्याची शाल जशी सुंदर दिसते तसेच हे नगर हिरव्या वृक्षराजीने विभूषित झाले म्हणजे रम्य दिसे. पूर्वी अफगाणिस्थानाचा ताबा क्रेट्यावर होता आणि अठराव्या शतकाच्या अखेरीस अफगाणांच्या अभिराची व बलुचिस्थानाच्या खानाची सोयरीक झाली त्या वेळी क्रेटा आंदण म्हणून कलाताधिपास मिळाले. “वाता” म्हणजे किझा असा अर्थ ब्रहुई भाषेत आहे. “शाल कोट” म्हणजे शाल किझा अस चांगलं नांव असता

शाल कोणी तरी हिरावून घेतली आणि नुसतें “ काता ” “ काता ” करूं लागले. त्याचा इंग्रजी लोजिरांनीं केव्हा असा विपर्यास केला ! हिंदांत आज “ कोडटा ” असेंच लिहितात.

केव्हा येथें हुमायून दिल्लीहून पळून निघाला तेव्हां आला होता. अकबर बादशहा येथे असतांना १-१॥ वर्षांचा होता. त्याला आपल्या नातलग-कडे ठेवून पळपुटे मोगल बादशहा पुढे गेले !

सर्व बलुचिस्थानाची व्यवस्था ब्रिटिशच पाहतात असें म्हणतां येते. हिंदुस्थानाचे प्रवेशद्वार म्हणून या प्रांताचे विशेष महत्त्व ओळखून इंग्रज मुत्सद्यांनीं तो पटकावला आहे. याच्याहि पुढे जाऊन कंदाहार इंग्रज अमलाखालीं असणें हिंदुस्थानाच्या संरक्षणाच्या दृष्टीनें आवश्यक आहे असे प्रतिपादण्यापर्यंत कांहीं व्हाइसरॉयांची मजल गेली होती ! आणि स्टेट-सेक्रेटरींनीं नको म्हणून आज्ञा दिल्यामुळे व पुनः पुनः बजावल्यामुळे कंदाहार ताब्यांत आलेले अफगाण अभिरास परत यावे लागले !

अशा डोंगराळ व रानटी लोकांनीं भरलेल्या प्रांताचा राज्यकारभार करणें म्हणजे सर्पावर राज्य चालविण्यापैकीच आहे. कोण कोटून आणि कसा सुटून जाईल हें कळावयाचे नाही. देश होईल तोहि प्रांतांतकच. तेव्हां ही बिकट परिस्थिति ओळखण्यासाठीं राज्यकर्त्यांनीं योजलेले उपाय अभ्यासी दृष्टीने पाहणे अयोग्य होणार नाही.

एकंदर बलुचिस्थानाचे उत्पन्न सालिना सुमारे वीस लाख असून खर्च पाऊण कोटी रुपयांवर आहे. हा जास्त होणारा खर्च मध्यवर्ती सरकारच्या थैलीतून येतो. जमिनीचा सारा रुपयांत घेण्याची पद्धत हिंदुस्थानांत सर्वत्र असली तरी बलुची शेतकरी आपापल्या शेतांतील धान्याहि सरकारचा भाग म्हणून सरकारी कोठारांत नेऊन भरतात ! जरूरीप्रमाणे त्याची वहिवाट लावण्याचें काम सरकारचे असतें. स्थानिक स्वराज्य संस्था म्हणजे केंद्राची एकटी म्युनिसिपालिटी. बाकी सर्व ठिकाणीं सरकारचा प्रत्यक्ष असल नालतो. “ लेव्ही ” पद्धतीने सरकारनें आपला कार्यभाग मोठ्या काव्यानें व धूर्ततेने पार पाडला आहे. प्रत्येक ठिकाणीं कांहीं “ लेव्ही ” ठरलेले असतात. त्यांना मासिक वेतन सरकाराकडून मिळालें तरी ते सरकारचें काम करण्यास २४ तास बांधलेले नसतात. अमुक भागांतून कोणी अधिकारी जावयाचा असेल तर त्या त्या लेव्हींना सूचना यावयाच्या. बाकीची सर्व व्यवस्था त्या लेव्हींकडे. टपाल पोहोचविणें, फरारी आरोपींचा शोध लावणें इत्यादि सर्व कामें लेव्हींकडे वांटून दिलेलीं असून प्रत्येकाचें कार्यक्षेत्र ठरविलें आहे.

जिल्ह्यांत चोरी झाली किंवा दरबडा पडला तर त्याबद्दल सर्वस्वी जबाबदार तेथील लेव्ही. मग त्यांनी त्या गुन्हेगारांना पकडून तरी आणावे, नाही तर सरकार ठरवील तो दंड तरी द्यावा. अशांनें “ लेव्ही ” संपूर्ण स्वायत्त आहेत असें कां म्हणूं नये ?

### बाटलाबाईचा व आफिणीचा प्रसार

ब्रिटिशांच्या अमलांत “ बाटलाबाई ” चें साम्राज्य फार माजते ही गोष्ट आतां नव्यानें कोणास सांगावयास नको. इराक व पॅलेस्टाईन या मॅंडेटसमध्येहि दारूचा सुकाळ करून ठेविला म्हणून कित्येक जबाबदार मुत्सद्दी इंग्लंडला दोष देत आहेत. जनतेत मद्याचा फैलाव करून त्यांची शांती कमी करण्याचा आणि त्यांचा विरोध गुळांतच नाहीसा करण्याचा हा हेतु आहे असेहि म्हणण्यास कांहीं अधिकारी गृहस्थ कमी करीत नाहीत. ब्रिटिश अमलाखालच्या बलुचिस्थानांतहि तशाच प्रकारचा आरोप करतां येण्यासारखा आहे. बलुची प्रजा ही कडवी, राकट आणि क्रूर पडली. ती बाटलाबाईच्या आधीन बनून निःसत्त्व होत आहे. “ अफू ” चाहि खप एकदम जवळजवळ दुप्पट वाढला आहे. १९२६-२७ सालांत केवळ ३२७ शेर अफू खपली असतां पुढील वर्षी हा खप ६२३ शेंरांवर गेला. अर्थात् हा वाढता आंकडा सरकारच्या लक्षांत आला नाही असें नव्हे. पूर्वी अफूचा भाव सवादान ते अडीच रुपये शेर असा होता तो कायद्यानें सवा रुपया राहावा अशी व्यवस्था केल्यानें खप वाढला हें खरें, परंतु कायद्यानें अफूचा भाव उतरविण्यास तरी काय कारण, हा प्रश्न शिळक राहातोच. त्याचे उत्तर सरकारनें असें दिलें आहे कीं अफगाणिस्थानांतून गैरकायदा अफू येते तिला आळा पडवा म्हणून कायद्यानें किंमत ठरविणें भाग पडलें ! एका वर्षांत सुमारे १३॥ शेर अफू गैरकायदा आयात होत. ही आपत्ति टाळण्यासाठीं किंमत उतरविल्यानें तीनशें शेर अफू जास्त खपू लागली ! राष्ट्रसंघाच्या बैठकींत अफूचें समूळ उच्चाटन करण्याच्या ठरावास दुजोरा द्यावयाचा आणि इकडे अशा प्रकारची कृति करावयाची या नीतिस काय म्हणावे ! सर्वांत आश्चर्य वाटत असेल तें खालील बढाईचे :—

“ बलुचिस्थानाच्या ताज्या वार्षिक अहवालांत पृ. २७ वर सरकार म्हणतें— “ आमच्या लेव्हीमार्फत व इतर अधिकाऱ्याकरवी, अफू मुलांना दिल्यानें काय दुष्परिणाम होतात याची जाणीव, प्रजेला करून देण्यांत आली आहे. अशा तऱ्हेची घातुक चाल प्रचलित असावी असें समजण्यास कांहीं पुरावा नाही. आणि अशा

प्रकारचें एकहि उदाहरण आमच्या नजरेस आलें नाहीं. ” मग अफूचा खप वाढला कशासाठी ? व तो इष्ट आहे का ? यांची चर्चा नको का करावयास ?

एकंदर खर्च कोणत्या सदरांखाली काय प्रमाणांत होतो हें पाहण्यासारखें आहे. पाऊण कोटीपासून ते सुमारे एक कोटी रुपयांची विल्हेवाट अशी लागते:—

राजकीय खर्च	शेकडा १६-४
सरहद्दसरक्षण	” २९-९
पोलीस...	” १२-३
सरहद्दसरक्षणाचीं कामें इमारती वगैरे	१५-४
	—
	७४-०

म्हणजे रुपयांतील सुमारे “ बारा आणे ” अशा राजकीय खर्चांतच गेले. उरलेल्या रकमेंत

शिक्षण	शेकडा ३-३
आरोग्य	” ३-३
जमीनमहसूल	” ३-२
कारभाराची व्यवस्था	” २-१
किरकोळ	” २-७

या रीतीने खर्च चालतो आणि राष्ट्र-घटनेच्या खात्याची गळचेपी कशी होते हें दर्शविण्यास वरील प्रमाण पुरेसे आहे.

‘ बोलन घाट ’ हा अफगाणिस्थानांतून येण्याचा मार्ग याच भागांत असल्याने लष्करी दृष्ट्या किती महत्त्वाची नाकेबंदी तेथें आहे हे पाहण्यास केंद्र्याला रेल्वेतून गेलें म्हणजे पुरे. प्रत्येक टेकडीवरील उच्च ठिकाणीं टेहळणीचें नाकें, पुल असल्यास तो बंद करण्यासाठी लोखंडी दरवाजे व त्याचें संरक्षण करण्यासाठी थोडीं लष्करी माणसें, तारांचें जाळें, गुप्त पोलीसांचा सुळसुळाट इत्यादि गोष्टींवरूनच आपण एका लष्करी छावणींत शिरलों ही जाणीव स्पष्ट होते. केंद्र्यास “ नुसतें जाऊन येऊं ” म्हणून कोणी गेल्यास त्याला वाटेतूनच परत फिरण्याची पाळी यावयाची. कारण कोण, कोठला, कशासाठी आला, राजकीय चळवळ्या आहे कीं कसे ? या चौकशीच्या मान्यांतून सुटका झाल्यावरच प्रवास पुरा होऊं शकतो. गाडींतच गुप्त पोलीस तपास लावतात. आणि ‘ नको ’ असतील त्यास परस्पर परत पाठवितात. दुजदाब ते केंद्र तीन सी. आय. डी. च्या अधिकाऱ्यांनीं तीन वेळां पासपोर्ट तपासल्यानंतर खुद्द केंद्र्यासहि सी. आय. डी. इन्स्पेक्टर नांव टिपून घेण्यास आलाच !

कलात हें जसे एक ब्रिटिशांच्या हातांतील स्वतंत्र बाहुलें आहे, तसेंच पण बोलूनचालून

संरक्षणाखाली आलेलें दुसरें एक संस्थान आहे. त्याचें नांव लासवेलाला आणि तेथील अधिपास जामसाहेब म्हणतात.

### द्रविड भाषेचें बेट

ह्या दोनहि राजघराण्यांपूर्वी बलुचिस्थानांत हिंदु राजे राज्य करीत. सुमारे तीनशें वर्षांपूर्वी कलातचें राज्य हिंदूंकडे होतें ! नादिरशहानें हिंदुस्थानावर स्वारी केली त्याच सुमारास हिंदु राजास पदच्युत करून एका पठाणी धनगराने राज्य बळकावळें तें त्याच्याच वंशांत चालत आहे. बलुचिस्थानांतील मुख्य भाषा ‘ ब्रहुई ’ ही दक्षिणेकडील तामीलशीं फार जमते. आणि ती द्रवीड भाषांपैकी आहे असेंच तज्ज्ञ म्हणत आहेत. सिंधी, पंजाबी, फार्सी व पुस्तु भाषा “ हिंदी-इराणी ” ( इंडो-इराणियन ) वर्गीतल्या असतां मध्यतरींच हे द्रविड भाषेचें बेट कसें आलें याची कारणमीमांसा समाधानकारक रीत्या कोणासच देतां येत नाहीं. बलुचिस्थानाचें पूर्वीचें नांव “ बोलेदिस्थान ” असें असावें. बोलेदी जात तेथें अजून आहे. आपल्या इच्छेविरुद्ध विश्वामित्र आपणास मारहाण करून वसिष्ठाश्रमांतून घेऊन जातो ह्या उन्मत्तपणामुळें संतप्त झालेल्या “ सुरधेनु नंदिनी ” ने “ पुच्छापासुनि केले प्रकट तिनें म्लेंच्छ यवन शबर शक ” असें वर्णन आहे. त्यांतील “ शक ” लोक हे बलुचिस्थानांतीलच असें तज्ज्ञाचें मत आहे. “ बेलू ” म्हणून एक जुने अधिकारी अभ्यासी आहेत. ते म्हणतात की “ नाग ” आणि “ गरुड ” अशा दोन प्रकारचे लोक हिंदु पुराणांत वर्णिलेले आहेत. त्यांपैकी “ गरुड ” प्रचलित कार्ली बलुचिस्थानांत बदललेल्या स्वरूपांत-म्हणजे धर्म, जात धंदा बदलून गेल्यामुळें अगदीच निराळ्या स्वरूपांत-अवशिष्ट आहेत.

खनिज संपत्ति या प्रांतांत विपुल आहे; पण रेल्वेच्या साधनाभावीं तिची भूगर्भांतून सुटका होणे कठीण झालें आहे. तरी कोळसा, क्रोमाईट हीं द्रव्यें सध्या बाहेर पडत आहेत.

केंद्र ते चमन हा ९० मैल लांबीचा रेल्वेचा फांटा अफगाण सरहद्दीवर जाऊन पोहोचतो आणि सुमारे दोन मैल लांबीचा एक बोगदा याच रस्त्यावर आहे. सर्व हिंदुस्थानांत सर्वांत लांब असा हाच बोगदा असल्याचे अधिकारी सांगतात. मुंबईहून बोटीनें कराची व नंतर केंद्र्याला जाणारी गाडी किंवा बी. बी. सी. आय. मार्गानें मारवाड जंक्शनवरून सिंध-हैद्राबादमार्गानें केंद्र असे दोन रस्ते बलुचिस्थानाच्या राजधानीस जाण्याचे आहेत.

## आमची लिपी व भाषा ठार होणार काय ?

( लेखक—एक लष्करी तज्ज्ञ )

सेंट ऑगस्टाईन म्हणतो, “रोमन साम्राज्यसं-  
काराने आपले राजकीय जोखड जिकलेल्या लोकांच्या  
मानेवर बसविले. इतकंच नव्हे तर आपली भाषा  
मुद्दां त्यांच्यावर लादली. हिंदुस्थानांत मुद्दां हळू-  
हळू हंच घडून येत आहे. हिंदुस्थानांत कांही लक्ष  
माणसं इंग्रजी भाषा बोलतात. पण ही भाषा केवळ  
सरकारदरबारी बोलावयाची भाषा न राहता तिनें  
एकीकरणाचेहि कार्य केले पाहिजे. रोमन  
साम्राज्याची सरहद्द ज्यांनी वाढविली त्यापेक्षां  
रोमन लोकांच्या भाषेची सरहद्द वाढवितील. ते  
लोक अधिक श्रेष्ठ असे सीझरने म्हटलें होतें. जो  
इंग्रज आपल्या भाषेचे व वाङ्मयाचे वैभव वरील  
प्रमाणे वाढवील तो सीझरने दिलेल्या मानास  
पात्र होईल.”

( मोलेंचे हिस्टरी अँड  
पॉलिटिक्स हे  
पुस्तक पान ६७ )

इंग्रज म्हटला म्हणजे येथून तेथून सर्व एकाच  
जातीचा. ह्या न्यायाने पाहूं जातां हिंदुस्थानाचे  
एके काळी सेक्रेटरी ऑफ स्टेट असलेले व  
हिंदुस्थानाला स्वराज्याचे पहिले हक्क देणाऱ्या काय-  
द्याचे जनक मोलेंसाहेब ह्यांचे वरील उद्गार फारच  
विचार करण्यासारखे आहेत. हिंदुस्थानांतील वाढत्या  
असंतोषास एकीकडे बांध घालून त्याच वेळी गुप-  
चूप रीतीने ह्या राजकीय असंतोषास कायमचे  
गाडून टाकून पुनः वर साळसूदपणाचा आव आण-  
णाऱ्या अनेक इंग्रज गृहस्थांतच मोलेंसाहेबांची गणना  
केली जाईल. सन १९०८ साली मोलें-भिडो  
सुधारणारूपी कांही किरकोळ फेरफार सुचविले  
गेले, त्या वेळीच रोमन-उर्दूरूपी एक निराळी पटाडी  
गोम सरकाराने आपल्या पोतडीतून बाहेर काढली.

इंग्रज लोक हे नेहमी प्रत्येक गोष्ट दूरवर विचार  
करूनच करीत असतात हे कांही छोटे नाही. पार-  
तंत्र्यानें जखडले गेलेले प्रत्येक राष्ट्र आज नाही  
उद्यां स्वातंत्र्यार्थ धडपड करणारच, त्याची साक्ष  
इतिहास देतच आहे. अर्थात् हिंदुस्थानाचा  
हा ऊर्जित दशेचा काल शक्य तितक्या  
दूरवर लोटणें हें इंग्रजांच्या फायद्याचेंच आहे.  
प्रत्येक राष्ट्राचे विशेष म्हणजे त्याची संस्कृति, भाषा,  
वाङ्मय, भूतकालाचा इतिहास वगैरे होत. तेव्हां  
हिंदुस्थानास पारतंत्र्यांत खितपत ठेवण्यास त्यांची  
पूर्वस्थिति, जसे उज्ज्वल भूतकाल, वाङ्मय, भाषा

वगैरे नष्ट करणें हें आधार्नेच प्राप्त होतें. गेल्या ५०  
वर्षांच्या अनुभवावरून तरी इंग्रजांनीं हिंदुस्थानाचा  
भूतकालीन इतिहास व वाङ्मय ह्यांची कशी विल्हे-  
वाट लाविली तिची पुनरावृत्ति करणेंच नको. असो.  
जेणेकरून परतंत्र राष्ट्रांच्या भावी आकांक्षा मारल्या  
जातील, त्या राष्ट्रांची प्रजा दुर्बळ, हीन, स्वदेश,  
स्वधर्म वगैरे बाबतींत विचारशून्य व किकर्तव्यमूढ  
राहील असेच उपाय त्यांचेकडून अमलांत आणले  
जातात हे उघड आहे. तरी जे त्यांचे हे असले  
प्रयत्न हाणून पाडणें व अशाच दुसऱ्या अनेक बावी  
ज्या जे त्यांकडून योजिल्या जाण्याचा संभव आहे,  
त्याविषयीं डोळ्यांत तेल घालून राष्ट्रास जाणें ठेवणें  
हे त्यांतील पुढाऱ्यांचे पहिलें व पवित्र कर्तव्य आहे.

### उर्दू भाषा व रोमन लिपी

केसरीच्या ता. ७/५/२९ च्या अंकांत संपाद-  
कीय स्फुटांत रोमन-उर्दू विषयीच्या सरकारच्या  
कारवाईची परिस्फुटता करण्याचा प्रयत्न केला गेला  
आहे. त्या वेळचे मुंबई इलाख्याचे गव्हर्नर  
विल्सन यांनीं या रोमन-उर्दू प्रश्नाचा तात्पुरता उल्लेख  
केलेला होता. त्याचप्रमाणे त्याच सुमारास मुंबईच्या  
टाईम्ससारख्या एका अँग्लो-इंडियन वर्तमान-  
पत्रानें यावर एक अप्रलेख लिहून असें सुचविलें  
होतें की, सरकारने रोमन-उर्दूऐवजी हिंदी भाषाच  
उपयोगांत आणली अगर एकराष्ट्रीय भाषा म्हणून  
तिला उत्तेजन दिलें तर ते जास्त श्रेयस्कर होईल.

हिंदुस्थानांत अनेक जाती व अनेक भाषा आहेत.  
अर्थात् प्रत्येक भाषेची लिपीहि बहुधा निरनिराळी  
आहे. सरकारी रिपोर्टांवरून असें दिसून येतें कीं,  
हिंदुस्थानांत हल्ली प्रचलित अशा सुमारें  
दोनशे निरनिराळ्या भाषा आहेत. अर्थात् एक-  
राष्ट्रीयत्वाच्या भावनेच्या मार्गांतील ही एक  
मोठी धांडच आहे. साधारणतः यांपैकी बऱ्याच  
भाषा मूळ एकाच म्हणजे संस्कृत भाषेच्या  
कन्या आहेत. कमीजास्त फरकानें बहुतेकांची  
लिपीहि देवनागरी लिपीशीं सुसंगत अशीच आहे.  
ह्या दृष्टीनें पाहूं गेल्यास देवनागरी लिपी व हिंदी  
भाषा मिळून राष्ट्रीय भाषा म्हणून समजण्यास  
कांहींच हरकत नाही.

सरकारने मात्र हा सरळ मार्ग सोडून रोमन-  
उर्दूचें एक नवीनच पिळू उभारलें आहे. ह्यांतील सर-  
कारी कावा बाकाईनें विचार करणाऱ्यांच्या तेव्हांच  
लक्षांत येईल. रोमन-उर्दूचा चंचुप्रवेश सरकारनें

प्रथमतः लष्करांत केला आहे; व त्यानंतर तो प्रयोग सर्वत्र करण्याचा सरकारचा प्रयत्न सुरू आहे. प्रथम रोमन-उर्दूचा प्रवेश लष्करी खात्यांत कोणत्या उपायाने करण्यांत आला तें पाहूं.

हिंदुस्थानांत रावळपिंडी, महू, कराची, शिकंदराबाद, पुणे, अहमदनगर, बेळगांव वगैरे ठिकाणीं सिम्रलिंग, मस्केट्री वगैरे विषयांचे विशेष शिक्षण देणाऱ्या शाळा आहेत. ह्या ठिकाणीं निरनिराळ्या ठिकाणाहून लोक येतात. हिंदुस्थानांत एकदर १२० पायदळाच्या पलटणी व २१ घोडदळाच्या पलटणी असून शिवाय तोफखाना, सॅपर्स अँड मायनर्स, इंजीनियर्स वगैरे अनेक दळे आहेत. ह्या प्रत्येक दळांतून दरवर्षी चारसहा लोक निरनिराळ्या दळांत पाठविले जातात. तेथील सर्व शिक्षण रोमन-उर्दूत दिलें जाते. व ह्या परीक्षांत ते पास झाल्यास मगच ह्यांस बढती मिळते. अशा रीतीने केवळ पोटाच्या आशेने हे गरीब शिपाई मातृभाषेचा गंधहि नसतां रोमन-उर्दूसारखी धड ना देशी धड ना परदेशी अशी तृतीय पंथाची भाषा शिकतात. किंबहुना त्यांस ही भाषा शिकणे खुषीच्या सक्तीनें भाग पाडलें जातें. अशा रीतीने रोमन-उर्दूचा प्रवेश झपाट्यानें व्हावा ह्या सदिच्छेने लष्करी अधिकाऱ्यांना गणित, सिव्हिक्स, इतिहास, भूगोल, आरोग्य, इत्यादि विषयांवरील पुस्तके सुद्धा या लिपीत छापून प्रसिद्ध केलीं असून ती लष्करांतील शिपायांस अभ्यासावयास दिलीं जातात. दूरवर विचार करणाऱ्यांस ह्या सरकारी प्रयत्नांचा परिणाम समजून आल्याशिवाय राहाणार नाही.

#### रोमन-उर्दूचें बंड

आतां हे रोमन उर्दूचें बंड आहे तरी काय तें पाहूं. उर्दू ही भाषा पर्शियन व हिंदी ह्या दोन भाषांचे मिश्रणाने झालेली आहे. अर्थात् कोणताहि उर्दू शब्द हिंदी भाषेत म्हणजे देवनागरी लिपीत व पर्शियन भाषेत म्हणजे उजवीकडून डावीकडे जाणाऱ्या फराख्यांनीं हि लिहिला जाईल. सरकारनें मात्र भाषा-उर्दू कायस ठेवून देवनागरी व पर्शियन लिपी ह्याऐवजी रोमन म्हणजे A. B. C. D. इत्यादि अक्षरे घुसडून दिली आहेत. खास हिंदी फौजांतील शिपाई लोकांकरितां निघणाऱ्या फौजांखबर ह्या साप्ताहिक पत्राच्या प्रत्येक अंकांत ह्या रोमन-उर्दूमध्ये सुद्धा कांही पानांचा मजकूर येत असतो. खाली दिलेला मजकूर फौजांखबर वर्ष ४ अंक ४७ (१९-११-२६) घेतलेला आहे.

Panjab men mahakma-i-pulis ke intizam ke mutalik jo report san 1926 ki babat chhapi hai us

se malum hota hai kih yih mahakma am logon ke faidon ki hifazat our tarakki ke kam men barabar lana raha. ह्याचें देवनागरी लिपीमध्ये खालील वाक्य होईल :—

पंजाबमें महकमा-इ-पुलीसके इतिजामके मुतालिक जो रिपोर्ट सन १९२६ की बाबत छपी है, उस से मालुम होता है की यी महकमा आं लोगोंके फायडोन की हिफाजत और तरक्कीके काममें बराबर लगा रहा.

ह्याचेंच इंग्रजी भाषांतर पुढीलप्रमाणें होईल :— The annual report on the working of the Police Administration in the Punjab for 1926, shows that the Department continued to exert itself in protecting and advancing the interests of the public.

रोमन-उर्दू ही काय चीज आहे ह्याची कल्पना वाचकांस कदाचित् येणार नाही म्हणून आपण मराठीतील एक वाक्य घेऊन त्याचे रोमन-मराठी करूं. उदाहरणार्थ, “स्वराज्य हा माझा जन्मसिद्ध हक्क आहे” हें मराठीतील वाक्य रोमन मराठी-मध्ये “Swarajya ha maza janma-sidha hakka ahe” असें होईल.

#### अनियमित उच्चार व अनियमित स्पेलिंग

अशा रीतीने रोमन लिपीचा प्रवेश हिंदी भाषांत झाला असतां जे अनंत तोटे होणार आहेत त्यांपैकी मुख्य म्हणजे अनियमित उच्चार व अनियमित स्पेलिंग हे होत. इंग्रजी भाषेत रोमन लिपीतील a व e वगैरे स्वरांचा उच्चार निरनिराळ्या प्रसंगां निरनिराळा होतो. हा दोष आज बरेच वर्षांपासून इंग्रजी भाषाभिज्ञांच्या लक्षांत आला असून अमेरिकेमध्ये तर ह्या अनिश्चित उच्चारांस सुटसुटीतपणा व कांहींशी निश्चिती आणण्याची खटपट चालू आहे. थोडक्यांत सांगावयाचें झाल्यास जर्मन भाषेतील शब्दोच्चारप्रमाणें ठराविक स्वरांचे ठराविक उच्चार असे नियम रूढ करण्याकडे अमेरिकन लोकांची प्रवृत्ति आहे.

दुसरी गोष्ट अनिश्चित स्पेलिंगची. प्रथम असा प्रश्न उद्भवू शकेल की स्पेलिंग उच्चार-प्रमाणें करावयाचें की, उच्चार स्पेलिंगप्रमाणें करावयाचा? बेळगांव या नांवाचें स्पेलिंग Belgaum अगर Belgauon अगर Belgaun अशा अनेक तऱ्हांनीं होऊ शकेल. कारण काय तर आमचा उच्चार निराळा व साहेबाचा उच्चार निराळा. खडकीचा उच्चार साहेब लोक किरकी करून

स्पेलिंगहि Kirkee असें तुतयिपंथीय करतात ! इंग्रजी भाषेत हल्ली असे बरेच शब्द आहेत की त्यांचे स्पेलिंग इंग्लंड व अमेरिका ह्या दोन देशांत निरनिराळे केले जाते. उदाहरणार्थ, इंग्लंडमध्ये इंग्लिशमधील लेबर ह्या शब्दाचे स्पेलिंग labour असें करतात, परंतु अमेरिकेत या अक्षरसमूहांतील u ह्या अनवश्यक अक्षराला फाटा देऊन लेबर ह्या शब्दाचे labor असे सुटसुटीत स्पेलिंग केले जाते.

तेव्हां ह्या दृष्टीने पाहू गेले असतां रोमन लिपी व देशी भाषा अशा धेडगुजरी प्रकारामध्ये अनंत

अडचणी व खांचखळगे आहेत. अतएव ही धेड-गुजरी भाषा अत्यंत टाकाऊ व नालायक अशी आहे, म्हणून वर उल्लेखिलेल्या राष्ट्र विघातक सरकारी धोरणाची शहानिशा करून हा उद्योग हाणून पाडणें हे आमच्या पुढाऱ्यांचें पहिलें कर्तव्य आहे असें आम्हास वाटते. राष्ट्र-भाषा हिंदी का उर्दू वगैरेसारखे प्रश्न अजून यावयाचेच आहेत. परंतु असले प्रश्न तूर्त बाजूला ठेवून हा रोमन-उर्दूचा प्रश्न सर्व हिंदी राष्ट्रास सारखाच जाचक आहे असे समजून सर्वलोकांनीं जाती, पोटजाती वगैरे न पाहतां एकमेकांस साह्य करून सरकारचा हा डाव हाणून पाडावा.

## मद्यपानाचे प्रचारक कोण ?

हिंदुस्थानांतील लोकांच्या दारिद्र्याचीं जीं अनेक कारणें आहेत त्यांत मद्यपानाचा प्रसार हें एक प्रमुख कारण आहे. अनेक शासनसंस्था भारतवर्षांत होऊन गेल्या. परंतु त्यांपैकी कोणीहि प्रजेला मद्यपानाचे धातुक व्यसन लावून व चारित्र्यहीन बनवून द्रव्यशोष केला नाही. इंग्रजी शासन हिंदुस्थानांत सुरू होतांच या बयेचा पाय इंग्रजाबरोबर हिंदुस्थानाला लागला व तिच्या जंजाळांत प्रजा सांपडून ती द्रव्यनाशाबरोबरच चारित्र्यहीनहि व्हा लागली. उत्तम उत्तम मद्य विक्रीस येऊं लागली. मोठ-मोठ्या आकर्षक अशा जाद्विराती सुंदर चित्रे घालून प्रसिद्ध होऊ लागल्या. इंग्रज लोक हिंदुस्थानांत येण्यापूर्वी ज्यांना मद्यप्राशन हे महावातकाप्रमाणे वाटत होते त्यांच्यात मद्यप्राशनाची लालसा जेणेकरून उत्पन्न होईल असे प्रयत्न सरसहा सुरू झाले. मद्य आदिकरून मादक पदार्थासंबंधीचा सर्व कारभार सरकारने आपले हातां घेतला. दारूचे मक्ते देण्यास सुरुवात झाली व आळोआळी मद्याची दुकाने उघडण्यांत येऊं लागली. या प्रकारामुळे दारू पिणें जेथे लोकाना माहीतहि नव्हतें तेथें मद्याचे प्रलोभन लागले ही गोष्ट एकट्या इंग्रजांचीच नसून पाश्चात्य जाती जेथे जेथे जातील तेथे तेथे त्यांनी आपल्याबरोबर आपल्या सहचारिणी वारुणीला नेलें आहेच. व त्यामुळे तेथील जनतेचे अपरिमित नुकसान झालें आहे.

### अमेरिकेंत मद्यप्रसार कसा झाला ?

युरोपियन लोक अमेरिकेत जाण्यापूर्वी तेथील लोकांना मद्याचें नांवहि माहीत नव्हतें. परंतु युरोपियनांचा पाय तेथे स्थिर होताच त्यांना मद्याच्या प्रसारास सुरुवात केली. सन १५३५ पासून त्यांनीं हा क्रम जारीने सुरू केला. तेथील मूळ रहिवाश्यांना

मेजवानीस बोलावून नाना प्रकारचीं मद्यें त्यांना देण्यांत येत. हल्ली ज्या टापूवर न्युयॉर्क शहर वसले आहे त्या टापूचे नांव मॅनहॅटननेक. याचा अर्थ 'या जागीं आम्ही सर्वांनीं मद्यप्राशन केले' असा आहे. मॅसानुसेटच्या रेड इंडियनांस तर खुद्द पाद्री लोक मद्य पाजीत. स. १६२० मध्ये रेड इंडियनांचा एक सरदार पाद्र्यास भेटण्यास गेला असतां त्याला मद्य पाजून त्याचें स्वागत करण्यांत आले.

अशा रीतीने लोकांस मद्याची एकदां चटक लागतांच त्याचा प्रसार वाढत चालला. तेथें रेड इंडियन लोकांत मद्याचा प्रसार इतका जारीने होऊं लागला कीं, रेड इंडियनांच्या प्रमुखांस मद्यपानास कांहीं तरी आळा घालणे अत्यंत जरूर वाटू लागलें. परंतु त्यांच्यानें हा मद्याचा ओघ थांबवेना तेव्हां त्यांनी मद्याविरुद्ध चालविलेल्या धर्मयुद्धांत आम्हास साहाय्य करा अशी वसाहत करणाऱ्याकडे याचना केली. मद्यपानाविरुद्ध चळवळ करणारामध्ये रेड इंडियनांतील पुढारी 'लिटल टर्टिल' नांवाने प्रसिद्ध होता. याने मद्यबेदीबद्दल परकाष्ठा केली. त्या वेळेचा अध्यक्ष अँडॅम्स यांजकडे जाऊन गोऱ्या लोकांनीं आमच्या हद्दीत दारू आणू नये असा प्रतिबंध घालण्यास विनंति केली. परंतु त्याचा कांहीं उपयोग झाला नाही.

पुढें लवकरच पाद्री लोकांची एक वार्षिक सभा भरली असतां तिजपुढें लिटल टर्टिलनें पुढील आशयाचें भाषण करून आपलें म्हणणें त्यांना ऐकविले. "तुम्ही आमच्या लोकांत मद्याच्या रूपाने विषाचा प्रचार चालविला आहे. मद्याच्या प्रसारापासून आमची ज्ञातीच नष्ट होऊं लागली आहे. त्यामुळे आमच्यांत असे कित्येक रोग उत्पन्न



झाले आहेत की, त्यांचीं नांवेहि आम्हास माहीत नाहीत. तुम्ही जर आमचे खरे हितकर्ते असाल तर ही बुद्धि भ्रष्ट करणारी वस्तु आमच्यांत आणू नका. आम्हाला तलवार किंवा बंदूक यापेक्षाहि तिचे फार भय वाटते. तिजमुळे आम्ही दरिद्री बनत चाललो. आमचीं बायकापोरें उपाशी व नम्र हिडत आहेत.” लिटल टर्टिलने याप्रमाणें मद्यपानाने होणारी हानि सांगितल्यावर गोरे लोक रेड इंडियनांत मद्याचा प्रसार कसा करीत आहेत हें सांगितले. “आमचे तरुण शिकार करून परत येऊं लागले कीं, त्यांच्या मार्गावर गोरे दारूवाले बसतात, थोडी तरी दारू घ्या, असा त्यांस आग्रह करतात. एकाच्या मोठा तून तो शिकारी सुटलाच तर दुसरा दुकानदार पुढें असतोच. त्यांतूनहि तो सुटलाच तर तिसरा आपलें जाळें पसरून तयार असतो. यामुळे तो कोठेंना कोठें अडकतो, व एकदां दारूच्या प्याल्यांत सांपडला म्हणजे त्याला शुद्धबुद्ध राहाते कशाला ! तो दारूच्या निशेत पडला म्हणजे त्याची शिकार हिसकावून घेऊन त्यास हांकून थावा.” लिटल टर्टिलच्या या भाषणाचा अर्थातच काहीं परिणाम झाला नाही. व अखेरीस रेड इंडियनांना मद्यप्रतिबंधासाठी हातां शस्त्र घ्यावें लागले. अमेरिकेंत गोरे लोक व रेड इंडियन यामध्ये झालेल्या या मद्यबंदी-युद्धांतच रेड इंडियन जास्त कामी आले आहेत.

अमेरिकेंत मद्याचा ज्या पद्धतीने प्रसार करण्यांत आला तसाच गोऱ्या महानुभावानीं आफ्रिकेंत हबशी लोकांत मद्यप्रसार केला. रोड बेटांत रम दारू घेऊन सहा जहाजे गेली व दारूच्या मोबदल्यांत एक जहाजभर हबशी गुलाम तेथून अमेरिकेंत नेण्यांत आले. व या दारूपार्या हा गुलामांचा व्यापार तेथें वाढला. युरोपियन लोक इतर जातींवर सत्ता स्थापित करतांना जे अनेक बरेवाईट उपाय योजनांत त्यां पैकीं मद्यप्रसार हा एक आहे.

### हिंदुस्थानांत मद्याचा प्रसार

हिंदुस्थानांत इंग्रजी अमदानीपूर्वी मद्याचा प्रसार नव्हता हें म्हणणें अतिशयोक्तीचें होणार नाही. हिंदूंच्या धर्मग्रंथांतून मद्यपान हें तर महापातकांतच गणलें गेलें आहे. हिंदूप्रमाणेंच मुसलमानी धर्मांत मद्यपान निषेधाह्द मानलें जातें. परंतु इंग्रजी सत्ता येथें झाल्यापासून वारुणी देवी हिंदुस्थानभर थैमान घालू लागली. स. १८७४ सालीं बंगालचे प्रसिद्ध पुढारी केशव चंद्र सेन यांनी असे स्पष्ट उद्गार काढले आहेत की, अमली दारूने माझ्या देशबांधवांचें शारीरिक, नैतिक व सामाजिक दृष्ट्या जितकें नुकसान केलें आहे तितकें कशानेहि झालें नाही.

याला कारणें देतांना दारूदुकानांची भरभराट व वाढ हें एक कारण त्यांनी दिलें आहे.

मद्यपानासंबंधी अशी हाकाटी सुरू झाली. पुढें १८८९ मध्ये कॉमन्स सभेंत सर लॉवर लेथब्रिज यांनी हिंदुस्थानांत मद्यपानप्रतिबंधाला कायद्यानें पूर्ण बंदी केली तरी हिंदी लोकांना पाहिजे आहे अशा अर्थाचें स्पष्टोक्तिपूर्ण भाषण केलें. त्याचा परिणाम असा झाला कीं कॉमन्स सभेनें ता. ३० एप्रिल १८८९ रोजी पुढील आशयाचा ठराव केला:—

“हिंदुस्थानसरकारच्या आर्थिक धोरणामुळे हिंदुस्थानांत दारू गाळण्याचे कारखाने जास्त निर्घू लागले व लोकमत विरुद्ध असतांहि पूर्वी नसलेल्या ठिकाणीं दारूचीं दुकानें उघडली जात असल्यानें लोकांत मद्यपानाचा प्रसार वाढत चालला आहे व त्यामुळे लोक दरिद्री होत आहेत. तेव्हां हिंदुस्थानसरकारने मद्यपानाला आळा घालण्याची त्वरेनें व्यवस्था करावी.” पार्लमेंटानें असा कायदा केल्यावर हिंदुस्थानसरकारने यासंबंधी चौकशी केली व असें ठरविले कीं दारूवर जास्त कर वाढवावा. दारूचा व्यापार पोलीसनियंत्रणाखाली चालवावा. दुकानांची संख्या मर्यादित करावी, व ज्या भागांत दारूदुकान खोलावयाचें तेथील लोकमत अजमावून पाहून मग तेथें दुकान घालणे न घालणे ठरवावें.”

### मद्याचें वाढतें उत्पन्न

परंतु या कागदी देखाव्यानें मद्यपानप्रसाराला काडीचाहि आळा बसला नाही. दिवसानुदिवस अबकारीचें उत्पन्न वाढूच लागले. कसे तें पाह्या. स. १८६१=१ कोटी ५० लक्ष; १८७४=२ कोटी २० लक्ष; १८९९=५ कोटी ५० लक्ष; १९०५=८ कोटी १० लक्ष; १९१३=१२ कोटी ७५ लक्ष; १९२०=१९ कोटी २४ लक्ष व १९२८=२०५७३५१०० रु. आंकड्यांवरून मद्याचा प्रसार कसा होत आहे याची यथार्थ कल्पना येईल. मद्यप्रसार ही उत्पन्नाची मोठीच बाब होऊन बसल्यानें त्याचें समर्थन करतांना पानस्वातंत्र्याचा पोकळ मुद्दा पुढें करण्यांत येतो. प्रथम ज्या लोकांना मद्यपानाचा गंधहि नव्हता त्यांना चटक लावावयाची व नंतर पानस्वातंत्र्याच्या नांवाखाली त्याचा प्रचार करावयाचा ही अत्यंत कुटिल व नियं नीति आहे. पानस्वातंत्र्याबद्दल सरकारास इतका ऊत येण्याजोगा कळवळा यावा व त्यासाठीं गळोगळी दुकानें उघडवावीं हें जर योग्य ठरतें तर याच स्वातंत्र्याच्या भोक्त्या सरकारनें इतर स्वातंत्र्यांवर कां गदा घालावी !

सन १९०५ मध्ये फायनॅन्स खात्यानें दारू धोरणासंबंधाने एक खलिता प्रसिद्ध केला. त्यांतहि



पानस्वातंत्र्याची महती गायिली असून लोकांनी जास्त मद्यप्राशन करू नये म्हणून दारूवर जास्त कर बसविण्यांत येईल, दारूच्या दुकानांची संख्याहि मर्यादित करण्यांत येईल व लोकमत अज माविण्यांत येईल असे जाहीर करण्यांत आले. परंतु मद्याच्या बाबतींत लोकमताचा वारा कोणत्या दिशेने वाहातो याचे ज्ञान सरकारास नाही असे थोडेच आहे. खुद्द पुण्यास कांहीं वर्षांपूर्वी मद्यपानाला अनुकूल-प्रतिकूल किती लोक आहेत याबद्दल लोकमत घेण्यांत आले होते व त्या वेळी मद्यपानप्रतिबंधाला लोकमत प्रतिकूल असतां हि शहरांत आजतागायत दारूचे गुप्ते आहेतच की नाहीत ! जी पुण्याची स्थिति तीच इतरत्रहि.

यावरून मद्यपानासंबंधाने सरकारचे धोरण कसे आहे ते ध्यानी येईल. असे असतां हि सरकार नेहमी दडपून असे म्हणत असते की लोक दारू पितात ते त्यांच्या घरच्या गरजा पूर्णपणे भागल्यावर त्यांच्या शिलकी पैशांतून दारू पितात. म्हणजे लोकांची सांपत्तिक स्थिति सुधारत चालली आहे. स. १८८४ साली बंगाल

एक्साईज कमिशनपुढे साक्ष देताना श्री. केदारनाथ रॉय यांनी या विधानाबद्दल सरकारची चांगली हजेरी घेतली आहे.

बाह्यतः मितपानाचा पुरस्कार करण्याचा आव आणावयाचा, परंतु प्रत्यक्ष तशी कोणी चळवळ करू लागतांच पानस्वातंत्र्याच्या नांवाखाली दंड शिक्षा इत्यादि आसुरी उपाय योजण्यास माधार घ्यावयाची नाही ही प्रस्तुतच्या नोकरशाहीची रीत आहे.

यासंबंधांत लोकमत थोडथोडे जागृत होऊ लागले आहे. टेम्परन्सची शिष्टमंडळें १९०७ व १२ साली भारतमंत्र्यांना व १९१३ साली व्हाइसरॉयांना भेटली. परंतु त्यांचा कितपत उपयोग झाला हे वरील आंकडेच सांगतील. प्रांतिक कायदेमंडळांतहि मधून मधून या संबंधांत थोडी हालचाल होते. परंतु सर्व सत्ताधीश सरकार मद्यपानाचे पुरस्कर्ते असल्याने या व्यसनास आळा पडत नाही. पुढील प्रांतांत मागील साली दारूचे उत्पन्न किती झाले हे पाहिले असता वरील विधानाची यथार्थता वाचकांस पटेल.

प्रान्त.	दारू उत्पन्न.	एकंदर उत्पन्न.
मुंबई	४ को. रु.	१२ को. ३६ ल. ४३ ह.
मद्रास	४ को. ९८ ल. २४ ह.	२१ को. ३२ ल. १९ ह.
बंगाल	२ को. ३॥ लक्ष	१० „ ७१ „ „ „
सं. प्रान्त	१ को. ८१ लक्ष ९ ह.	१० „ ८५ „ २३ ह.
पंजाब	२ को. ९ लक्ष ६ ह.	५ „ ५७ „
बर्मा	१ को. २१ लक्ष	९ „ ३१ „
बिहार-ओरिसा	१ को. ९७ ल. ५० ह.	७ को. ७८ ल. २६ ह.
मध्यप्रांत	१ को. ४८ ल. १४ ह.	५ को. २१ ल. १८ ह.
आसाम	७१ ल. ८५ ह.	२ को. ५६ ल. ५ ह.

यावरून सरकारला दारूचे उत्पन्न किती मोठे आहे हे दिसून येईल. कित्येक प्रांतांत ते शंकडा ३३ तर कित्येकांत ते शे. ३५ आहे. व हे सर्व उत्पन्न कसे मिळते तर लोकांना निशेत लोळवून त्यांना बुद्धि-भ्रष्ट करून त्यांचे जीवनसुख नष्ट करून व त्यांच्या कच्चाबच्च्यांना मुकेने तडफडत ठेवून !

वरील रकमेत सरहद्द प्रान्त अजमीर कुर्ग इत्यादि प्रांतांचे आंकडे त्याचप्रमाणे विदेशी दारूच्या करा-वरील सरकारला मिळणारा पैसा धरला नाही. विदेशी दारूवर शें. ७॥ विलायती सुंगधी दारूवर शें. १५ व शाम्पेनवर शें. ९ याप्रमाणे कर आहे तो वेगळाच.

मुंबई येथे १५ रोजी भरलेल्या टेम्परन्स परिषदेचे अध्यक्ष सर पुरुषोत्तमदास ठाकुरदास यांनी हिंदुस्थान निर्मय झाल्याखेरीज तरणोपाय नाही असा आपला स्पष्ट अभिप्राय दिला आहे तोच सत्य आहे. काँग्रेसने आपल्या कार्यक्रमांत मद्यपानप्रतिबंधाची चळवळ करणे हा एक मुख्य भाग योजिला असून ते खाते श्री. चक्रवर्ती राजगोपाळाचारियर यांचे स्वाधीन केले आहे. मनुष्याची बुद्धि ठिकाणी राहिली तर कसल्याहि चळवळी करता येतील. परंतु मद्याच्या अंगी बुद्धि भ्रष्ट करण्याचेच आसुरी सामर्थ्य असल्याने त्याचे उच्चाटन शक्य त्या रीतीने करणे प्रत्येक हिंदवासीयाचे कर्तव्य आहे.

## बाडोलीच्या चौकशीचा निष्कर्ष

बाडोली तालुक्यांतील रिबिजन सेटलमेंट-मध्ये, खेड्यांची वर्गवारी करतांना व दर ठरवितांना कसा गोंधळ उडाला, आणि कित्येक खेड्यांची इकडून तिकडे तिकडून इकडे कशी उचलबांगडी झाली तें पुढील तपशिलावरून दिसून येईल.

### हेलकावा नं. १

सेटलमेंट कामगार मि. जयकर यांच्या सूचना—

(अ) अफवा, अकोली, बामणी, भरमपूर, गोटासा, कंटाली, खोज, पलसोड, पार्डीकरोड, रुवा, संठण, सरेठी, वांकांनेर हीं गांवें प्रत नं. २ मधून वर चढवून प्रत नं. १ मध्ये घालावीं.

(आ) चित्रा, खराड, कुवाडिया हीं गांवें प्रत नं. १ मधून खालीं ढकलून प्रत नं. २ मध्ये घालावीं.

(इ) कमलछोड, मांठी, माणेकपूर, सुरली हीं गांवें प्रत नं. ३ मधून वर चढवून प्रत नं. २ मध्ये घालावीं.

(ई) बुहारी, ददारिया, देगमा, गोड्डा, गोलन, हाथुका हीं गांवें प्रत नं. ४ मधून वर चढवून प्रत नं. ३ मध्ये घालावीं.

वरील प्रतवारी भातजमिन व वरकस दोहोलाहि सारखीच लागू आहे.

### हेलकावा नं. २

सेटलमेंट कमिशनर मि. अंडरसन यांच्या सूचना—

वरकस जमिनीच्या बाबतीत—

(अ) चित्रा, खराड व कुवाडिया हीं गांवें प्रत नं. १ मध्येच कायम ठेवावीं.

(आ) अकोली, भरमपूर, कंटाली, खोज, पलसोड, पार्डीकरोड, रुवा, संठण, वांकांनेर, भामैया, भटलामोटी, फालोदमोटी, मंथ्रोळिया, टिंबर्वा, उच्छेल, वाधेचा-कडोड हीं गांवें प्रत नं. २ मधून वर चढवून प्रत नं. १ मध्ये दाखल करावीं.

(इ) इसरोळी, पाती, ताजपूरबुराग हीं गांवें प्रत नं. १ मधून खालीं ढकलून प्रत नं. २ मध्ये घालावीं.

(ई) अल्ल, पेलवाडा, नागला, पावरण, स्यादला, तिठवा, हीं गांवें प्रत नं. ३ मधून चढवून प्रत नं. २ मध्ये घालावीं.

(उ) बुहारी, ददारिया, देगमा, बाहेज, दुमखळ, कंजोड, कसवा, कोसंबई, कुंभिया, मोरदेवी हीं गांवें प्रत नं. ४ मधून प्रत नं. ३ मध्ये चढवावीं.

भात जमिनीच्या बाबतीत—

(अ) अफवा, भटला-मोटी, गोडासा, खोज, पार्डीकरोड, टिंबर्वा हीं गांवें नं. २ मधून नं. १ मध्ये घालावीं.

(आ) अंचेली, बबला, भुवसन, चिचा, गोजी, गोसडा, इसरोली, खराड, कुवाडिया, राजपूर-लंभा हीं नं. १ मधून नं. २ मध्ये खालीं ढकलावीं.

(इ) अकोली, बामनी, भामैया, भरमपूर, फालोद-मोटी, हरीपुरा, कळसद, कंटाली, पळसोद, रुवा, संठण, उच्छेल, वाधेचा-कडोड, हीं गांवें नं. २ मधून नं. ३ मध्ये घालावीं.

(ई) अगासिया, अंबच, बाहेज, भीमपूर, बुहारी, पदारिया, देगमा, दुमखळ, गोड्डा, हाथुका, कंजोड, कसवा, कोसंबई, कुंभिया, मोरदेवी, नलोन, नलोथा, पेलाड-बुहारी, वेडची हीं गांवें नं. ४ मधून नं. ३ मध्ये वर चढवावीं.

(उ) भटला-मानी, बेलडा, भेसुडला, भियावडी, ओरगम, पवराम, सिंगोड, वडवानिया, वालोद हीं गांवें नं. ३ मधून नं. ४ मध्ये टाकावीं.

### हेलकावा नं. ३

कमिशनरचा रिपोर्ट सरकारकडे गेल्यानंतर ता.

१९ जुलै १९२७ रोजी सरकारने जो ठराव प्रसिद्ध केला त्यांत कमिशनरने शिफारस केल्याप्रमाणेच सगळी वर्गवारी कायम केल्याचे जाहीर केले. परंतु बाडोलीत सत्याग्रहाची चळवळ सुरू होताच कलेक्टरने रयतांच्या तक्रारी ऐकून जो रिपोर्ट केला त्यावर ता. ३० मार्च १९१८ रोजी सरकारी ठराव प्रसिद्ध झाला. त्यांत सरकारने गांवांच्या वर्गवारीत पुढील फेरबदल केले—

### वरकस जमीन

(अ) चित्रा, खेड, कुवाडिया, टिंबर्वा हीं गांवें नं. १ मधून नं. २ मध्ये ढकलावीं.

(आ) देलवाडा व पवरण हीं नं. २ मधून नं. ३ मध्ये टाकावीं.

(इ) दुमखळ व मोरदेवी हीं गांवें नं. ३ मधून नं. ४ मध्ये ढकलावीं.

### भात जमीन

(अ) अगाशिया, अंबच, बाहेज, दुमखळ, कंजोड, कसवा, कोसंबई, कुंभिया, मोरदेवी, नलोन, नलोठा, पेलाडबुहारी, वेडची हीं गांवें नं. ३ मधून नं. ४ मध्ये ढकलावीं.

या सगळ्या गोंधळाचा निष्कर्ष असा निघाला की, वरकस जमिनीतलीं १६ गांवें नं. २ मधून नं. १ मध्ये गेलीं व ६ गांवें नं. १ मधलीं नं. २ मध्ये आलीं. ८ गांवें नं. ३ मधून नं. २ मध्ये गेलीं आणि नं. ३ मधलीं एकहि गांव नं. ३ मध्ये खालीं आले नाहीं. त्याचप्रमाणे ८ गांवें नं. ४ मधून नं. ३ मध्ये आली, पण उलट एकहि गांव नं. ३ मधून खाली नं. ४ मध्ये आले नाही.

भात जमिनीत १० गांवें नं. १ मधून खाली नं. २ मध्ये गेली व ६ गांवें नं. २ मधून वर नं. १ मध्ये चढली. १३ गांवें नं. २ मधून नं. ३ मध्ये ढकलली गेली. ५ गांवें नं. ४ मधून वर नं. ३ मध्ये चढविण्यांत आली, आणि ९ गांवें नं. ३ मधून नं. ४ मध्ये खाली ढकलण्यांत आली.

### वर्गवारीवरून साराआकारणी

हा झाला वर्गवारीचा गोथळ ! आतां दर ठर-विण्याचा गोथळ पाहा.

#### जमिनीचे दर

बागाईत	जुने दर	जयकर	अंडरसन	सरकार
	रु. आ.	रु. आ.	रु. आ.	रु. आ.
नं. १	११-०	११-०	८-०	८-०
नं. २	१०-०	१०-०	७-०	७-०
नं. ४	७-०	७-०	५-०	५-०
भा.ज.नं. १	१२-०	१५-०	१५-०	१५-०
नं. २	१०-८	१३-२	१३-२	१३-२
नं. ३	९-०	११-४	११ ४	११-४
नं. ४	७-८	९-६	९-६	९-६
जि.ज.नं. १	६-०	७-८	८-०	७-४
नं. २	५-०	६-४	६-८	६-०
नं. ३	४-०	५-०	५-४	४-१२
नं. ४	३-०	३-१२	३-१२	३-१०

#### कमिटीने केलेला फेरफार

कमिटीला वरच्या कोणत्याच सूचना पसंत न पडल्याने तिने निराळाच वर्गवारी केली. पहिला फरक हा केला की, चार वर्गांच्या ऐवजी पांच वर्ग केले. त्यांत जुन्या वर्गवारीतले कोणतेही गांव वरच्या वर्गांत दाखल केले नाही. उलटपार्श्या पहिल्या वर्गातली चिन्ना, इसरोली, खरड, कुवा डिया, पाठी, ताजपूर ही सहा गावे दुसऱ्या वर्गांत ढकलली. दुसऱ्या वर्गातली भतलावमोटी, करचका, किकवाड, पिपारीया, आणि वडाव ही पांच गावे तिसऱ्या वर्गांत टाकली. आणि तिसऱ्या वर्गातली राहिलेली १२ गावे आणि चौथ्या वर्गातली अंबच, देगाम व वेडची ही तीन गावे मिळून चौथा वर्ग केला. आणि चौथ्या वर्गातली शिळक राहिलेली २७ गावे पांचव्या वर्गांत दाखल केली.

#### दरांत केलेले फरक

नंबर १ च्या भात जमिनीला जुना दर १२ रुपये होता. सेटलमेंट ऑफिसरापासून सर्वांनाच हा दर वाढवून १५ रु. केला होता. कमिटीने तो पुनः १२ रु. केला. मुद्दामुसारकरी ठरविलेल्या दरांत कमिटीने किती फरक केला ते पुढील कोष्टकात दर्शविले आहे—

जमिनीचा प्रकार	सरकारने ठर-विलेला दर	कमिटीने ठर-विलेला दर
बागाईत नं. १	८-०	८-०
„ नं. २	७-०	७-०
„ नं. ३	५-०	५-०
भात जमीन नं. १	१५-०	१२-०
„ नं. २	१३-२	१०-०
„ नं. ३	११-४	८-८
„ नं. ४	९-६	७-८
„ नं. ५	नाही	६-८
जिराईत नं. १	७-४	६-८
„ नं. २	६-०	६-८
„ नं. ३	४-१२	४-१२
„ नं. ४	३-१०	४-०
„ नं. ५	नाही	३-४

बागाईताच्या दरांत मात्र कमिटीने फरक केला नाही. कारण सबंध वाडोली तालुक्यांत बागाईत जमीन ५।४ गांवांतच आहे, व तीही फार थोडी आहे. भातजमिनीच्या प्रत्येक वर्गाचा दर कमिटीने उतरविला आहे, आणि जिराईत जमिनीतही नं. ४ च्या वर्गाखेरीज बाकाच्या सगळ्या वर्गांचे दर उतरावे आहेत.

सेटलमेंटच्या प्रतवारीमुळे व वाढत्या दरामुळे कांही गांवांतून दुहेरी वाढ झाली होती; म्हणजे वर्गवारीत वरच्या वर्गांत टाकल्याने झालेली वाढ आणि त्या वर्गाचा दर पूर्वीपेक्षा अधिक केल्याने झालेली वाढ ! कमिटीने अशा दुहेरी वाढ कोठेही होऊ दिली नाही.

#### सेटलमेंट पद्धतीतले दोष

सेटलमेंट ऑफिसर मि. जयकर आणि सेटलमेंट कमिशनर मि. अडरसन यांनी मुचविलेली वर्गवारी आणि वाढविलेले दर ब्रमफोल्ड कमिटीने असान्य कां केले यासंबंधाने कमिटीच्या रिपोर्टीत जे विवेचन केले आहे त्यांतले महत्त्वाचे मुद्दे—

१ एखादे गांव खालच्या प्रतवारीतून वरच्या प्रतवारीत घालण्यापूर्वी तेथील शेतीच्या स्थितीत सुधारणा झाली आहे हे सिद्ध करण्याचा बोजा सेटलमेंट कामगारावर असतो.

२ बाडोली तालुक्यांत दळणवळणाची साधने वाढली नाहीत. तापी व्हेली रेल्वे झाली खरी; परंतु ती रेल्वे होणार म्हणून १८९६ च्या सेटलमेंटच्या वेळी आगाऊच सारा वाढविला होता याकरिता तो आतां पुनः वाढविता येत नाही.

३ तालुक्यांतील सडका सुधारण्याच्या ऐवजी अधिक विघडल्या आहेत.

४ मोटारींची रहदारी सुरू झाल्यामुळे शेतकऱ्यांचे उलट नुकसानच झाले आहे. शेतकऱ्यांना गाडी-

भाडे मिळत नाही, व गवताला मागणी येत नाही.  
५ जिन्सची संख्या वाढण्या ऐवजीं उलट कमी झाली आहे.

६ जयकर आपल्या रिपोर्टांत लिहितात कीं, गवताची निगंत वाढली आहे. कमिटी म्हणते, गवताची निगंत काचितच होते. उलट शेतकऱ्यांना बाहेरून गवत आणावे लागते!

७ धान्याचे दर वाढले आहेत, पण त्याबरोबरच मजुरीचे दर वाढल्यामुळे शेतीचा खर्च वाढला म्हणून सारा अधिक करण्याच्या ऐवजीं तो कमीच केला पाहिजे.

८ जननसंख्या वाढली आहे, पण त्या मानानें लोकसंख्या वाढली नाही; यावरून येथले लोक पर-ठिकाणीं अधिक जातात असे दिसते व हें भरभर-टीचें लक्षण नव्हे.

९ नवीं घरे बांधलीं गेलीं; पण तीं शेतीच्या नफ्यांतून बांधलीं नसून दक्षिण-आफ्रिकेंतून पैसा मिळविलेल्या लोकांनीं बांधलीं.

१० शेतीचीं जनावरे १९०४ सालापेक्षां वाढलीं आहेत; परंतु १८९४-९५ सालापेक्षां ती कमीच भरतात

११ शेतीच्या उत्पन्नाचा म्हणजे धान्याचा किंवा कापसाचा व्यापार वाढला नाही, उलट तो कमी झाला आहे. दूध व तूप यांचा व्यापार मात्र वाढला आहे. त्याचप्रमाणें म्हशीची संख्याहि वाढली आहे, परंतु हा नफा शेतीच्या उत्पन्नांत धरावा काय हा प्रश्नच आहे.

१२ मध्यंतरीं कापसाचा भाव तेजीचा झाला, पण आतां तो मंदीचा झाला आहे व मध्यंतरींच जी तेजी झाली तीमुळे शेतकऱ्याच्या कल्याणापेक्षां अकल्याणच अधिक झाले आहे.

१३ तांदळाचा हल्लींचा भाव १९१४ मधल्या भावाच्याच जोडीला येऊन ठेपला आहे त्यामुळे भात जमिनीवर दर वाढविणें अयोग्य आहे.

१४ जयकर यांनीं खंडाचे जे आंकडे घेतले त्यांत हिशेबांत न घेण्यासारखे आंकडे कोणते याची छाननी केली नाही.

१५ खंडचिठ्यांत लिहिलेला खंड हा नुसता खंडच नसून त्यांत इतर अनेक बाबींचा समावेश झालेला असतो म्हणून त्यांची छाननी केल्याशिवाय त्यावरून शेताचा मगदूर ठरविणें चुकीचें ठरेल.

१६ खंडचिठींत नमूद केलेला सगळा खंड जमिनीच्या मालकास मिळतोच असें नाही.

१७ बाडोली तालुक्यांत १३७ व चौराशी तालुक्यांत ७६ गांवे आहेत. इनक्या गांवांतील खंडचिठ्यांची व जमिनीच्या खरेदीविक्रीच्या किंमतीची जयकर यांनीं ३ माहिण्यांत स्वतः चौकशी केली हे एक गूढच आहे. आम्ही ज्या ७०

गांवांत चौकशी केली त्यांतल्या एकाहि गांवांत जयकरांनीं समक्ष चौकशी केल्याचे आढळून आले नाही.

१८ सेटलमेंटच्या रिपोर्टांत जीं कोष्टकें दिलीं आहेत ती तलाठी व सर्कल इन्स्पेक्टर यांनीं तयार केलीं आणि त्यांची अव्वल कारकून किंवा सेटलमेंट ऑफिसर यांनीं मुळींच तपासणी न करतां तीं कोष्टके रिपोर्टांत दिलीं गेली.

१९ ब्रिस्टा यांनीं चाळिसगांव व पाटण या तालुक्यांच्या सेटलमेंट रिपोर्टांत लिहिलेला बराच मजकूर जयकर यांनीं आपल्या रिपोर्टांत अक्षरशः उतरून घेतला आहे !

२० नानसद गांवांत अवघा एक नंबर खंडानें दिलेला जयकर यांस आढळला. ती खंडचिठीहि खरी शेतसाऱ्याची नसून व्याजाच्या फेडीची होती! आणि असल्या एका खंडचिठीवरून त्यांनीं तो संबंध गांव वरच्या वर्गांत ढकलला.

२१ सेटलमेंट ऑफिसरांनीं खंडचिठ्यांवर विसंबून राहून नये असा १९१० साली व १९१९ साली सरकारनें ठरावरूपाने इशारा दिला असून जयकर व अंडरसन यांनीं सर्वस्वी खंडचिठ्यांवर अवलंबून ही सेटलमेंट केली आहे.

२२ या तालुक्यांतील किती जमीन खंडानें दिली जाते यासंबंधाचे जें कोष्टक दिलें आहे त्यांत सात वर्षांचे मिळून आंकडे दिले असतां ते आंकडे एकाच वर्षाचे आहेत असें समजून चालण्यांत अंडरसन यांनीं घोडचूक केली आहे.

२३ अमरोली गांवांतल्या खंडानें दिलेल्या जमिनीचे जे आंकडे कोष्टकांत दिले आहेत ते आंकडे त्या गांवांतल्या एकंदर जिराईत जमिनीच्या तिप्पट आहेत. यावरून तरी आपली चुकी अंडरसन यांच्या लक्षांत यावयास हवी होती.

२४ मोहनी गांवांतल्या ७९३ एकरांतून सहा वर्षांत अवघी १८ एकर जमीन खंडानें लागवडीस दिली होती. पण तेवढ्या खंडचिठीवरून अंडरसन यांनीं हा गांव ४ थ्या वर्गांतून २ च्या वर्गांत घातला.

२५ चाळीस खंडचिठ्या तपासून पाहिल्यास त्यांतल्या २५ खंडचिठ्या विचारांत घेण्याच्याच लायकीच्या नसतात आणि बाकीच्या १५ तहि बराचसा भाग कोणत्याना कोणत्या कारणानें निरुपयोगी ठरतो.

२६ जयकर व अंडरसन यांनीं खेड्याची प्रतवारी कोणत्या तत्वावर केली याचा पत्ताच लागत नाही. ज्या वेळीं जें तत्त्व सोयीचें दिसलें तें पुढे करण्यांत आलें आहे.

२७ प्रतवारी ठरविण्यांत हवा व पाणी यांचा

कांही संबंध नाही असे ते एके ठिकाणी म्हणतात, पण लगेच ओरगम वटिंबवी यांच्या मधल्या गांवांची प्रत ठरविण्याला हवा व पाणी हेंच कारण ते पुढें करतात !

२८ भूवसम गांवाच्या खंडमगदुराची सरासरी छाप-तांना २३ च्या जागी १३ हा आंकडा चुकून छापला गेला. आणि त्या चुकीच्या आंकड्यावरून तो गांव नं. १ मधून नं. २ मध्ये ढकलला गेला.

२९ खंडचिठ्यांतील दरावरच वर्गवारीची सगळी भिस्त ठेवणाऱ्यांनी खंडाच्या आंकड्यांचा केवळ आपल्या लहरीप्रमाणे उपयोग केला आहे.

३० बाहेज, कोसंबई, कंजोड, ददारिया, कसवाव या गांवांची जमीन भिकारांत भिकार असून हीं गांवें न. ४ मधून नं. ३ मध्ये घातली आहेत व त्यामुळे त्यांचा सारा शेंकडा ५८ टक्के वाढला आहे. हा या सेटलमेंटमधील भयंकर चुकीचा एक मासला होय.

३१ प्रतबारी ठरविण्याला खंडचिठ्यांचा जेवढा उपयोग होतो त्या मानानें खरेदीविक्रीच्या दस्त-ऐवजांचा उपयोग अगदीच कमी होतो.

३२ जमीन खरेदी करणारा इसम आपल्या भांडवलावर निदान ६ टक्के व्याज सुटेल अशी अपेक्षा धरून जमिनीची किंमत देतो असें म्हणणे धाडसाचें आहे.

३३ खंडचिठ्या व खरेदीविक्रीचे दस्तऐवज बाजूस ठेवल्यास सारावाढ करण्याला दुसरा कोण-ताच आधार जयकर किंवा अंडरसन यांच्या रिपो-र्टांत आढळत नाही.

३४ शेत जमिनीच्या खरेदीविक्रीच्या किंमती-वरून शेतीच्या निवळ नफ्याचा अंदाज करणे अगदी चुकीचें आहे.

३५ पंधरा गांवांतील ६६५ एकर वरकस जमीन भात जमीन म्हणून नमूद केली गेली आहे आणि त्यावर ५१९८ रुपये सारा लादला आहे. त्या जमिनीच्या मालकांनी व्यक्तिशः दाद मागावी.

३६ चित्रा गांवांतल्या कांहीं खडकाळ जमिनींत गवताखेरीज दुसरे कांहीं पीक येत नसून ती जमीन 'बागाईत' या सदरांत दाखल झाली आहे. त्यांतल्या एका नंबराचा तर स्मशानाकडे उपयोग होत असतो !

३७ कापलथा व कुंभारिया या गांवांतलेंहि कांही गवताचें रान बागाईत म्हणून दाखल झालें आहे !

३८ सुपें या गांवच्या कांहीं जमिनी जुन्या सेटलमेंटमध्ये जिराईत असतांना बागाईत म्हणून

नमूद झाल्या व त्यांच्यावर बागाईतीचा आकार लादला गेला ! जयकर यांच्या सेटलमेंटमध्ये त्यांचा समावेश जिराईत जमिनींत केला खरा, पण त्यांची आकारणी बागाईतीपेक्षा अधिक ठेवण्यांत आली आहे ! या सुपें गांवच्या सगळ्याच जमिनींची फेरपाहणी होऊन वर्गाकरण दुरुस्त केलें पाहिजे.

३९ ज्या विहिरींतून गेल्या कित्येक वर्षांत पाण्याचा थेंब देखील नाही तेथल्या जमिनीवर अद्यापि बागाईत म्हणूनच आकारणी केली जात आहे !

### कमिटीच्या पद्धतींतील दोष

ब्रूमफील्ड कमिटीनें जयकर व अंडरसन यांच्या रिपोर्टांत ज्या चुका शोधून काढल्या त्यांचा सारांश, येथवर देण्यांत आला. परंतु ब्रूमफील्ड कमिटीने आपल्या रिपोर्टां जीं कांही विधाने केलीं आहेत व जीं पद्धती स्वीकारली आहे त्यांवरहि पुढील आक्षेप घेतां येण्यासारखे आहेत.

१ शेतसाऱ्याची आकारणी करण्याला खंडचिठ्या हे मुख्य साधन न मानतां इतर प्रमाणावरून केलेली आकारणी बरोबर आहे का नाही हें पडता-ळून पाहण्यापुरताच खंडचिठ्यांचा उपयोग करावा असा सरकारी ठराव असून ब्रूमफील्ड कमिटीनेंहि अखेरीस खंडमगदुरावरच आपली आकारणी उभारली आहे.

२ शेत जमिनीचें निवळ उत्पन्न किती येतें तें सरकारी एक्सपेरिमेंटल फार्मसच्या हिशेबावरून आणि शेतकऱ्यांच्या हिशेबावरून ठरवितां येते. परंतु ब्रूमफील्ड कमिटीनें हे दोनहि प्रकार अविश्वसनीय व निरुपयोगी ठरविले आहेत.

३ व्यापारी पद्धतीनें शेतीच्या व्यवहाराचा जमाखर्च ठेवल्यास शेतींत कांहींच नफा उरत नाही, उलट नुकसान येतें हें महादेवभाई बगैरेंनीं आंकड्यांनीं दर्शविलें असतां कमिटीनें तें विधान पुराव्यानें खोडून न काढतां अवि-श्वसनीय म्हणून बाजूस सारलें आहे.

४ शेतकऱ्यांच्या जमाखर्चाची तोंडमिळवणी कर-ण्याकरितां ब्रूमफील्ड कमिटीन म्हुशीच्या दूधदुभ-त्याचे उत्पन्न शेतीच्या उत्पन्नांतच धरावें असा आग्रह दर्शविला आहे ! कारण त्याशिवाय निवळ नफाराहात नाही असें त्यांच्या प्रत्ययास येऊ लागलें.

५ शेतकरी कर्जबाजारी आहेत याचा दोष जबर शेतसाऱ्यावर न टाकतां त्यांनीं शेतकऱ्यांच्या उधळेपणास दोष दिला आहे ! परंतु जमाखर्चावरून ती गोष्ट त्यांनीं सिद्ध करून दाखविली पाहिजे होती.

## खेडेगांवविषयक व्याख्यानमाला

श्री. गुप्ते वकील यांचें व्याख्यान

ता. २३।५।२९ रोजी श्री. भा. म. गुप्ते एम्. ए. एल. बी. वकील यांचें “लोकल बोर्डाचा कायदा व कामकाज” या विषयावर व्याख्यान झाले. ते म्हणाले “लोकल बोर्ड ही संस्था कृत्रिम आहे. ग्रामपंचायती-प्रमाणे ती स्थानिक संस्था नाही. १८६२ साली खरा पहिला लोकल बोर्डाचा कायदा झाला. त्या वेळच्या व आजच्या कायद्यांत फारसा फरक नाही. प्रथमतः सरकारी अधिकाऱ्याचें प्रस्थ बोर्डांत फार होतें. लोकनियुक्त सभासद फक्त इनामदार असत. सर्व सरकारी नियंत्रण असतांना सुद्धा शेंकडा ८० गांवांत पाणी नाही, रस्त्याची सोय नाही अशी स्थिति आढळून आली. आज मतदानपद्धतीत फरक करण्यांत आला आहे. तालुकाबोर्डाचा मतदारसंघ वेगळा व जिल्हाबोर्डाचा मतदारसंघ वेगळा आहे. पूर्वी तालुकाबोर्डाकडून जिल्हाबोर्डाकडे मतदार निवडून जात. आज जिल्हाबोर्ड लोकांस जबाबदार आहे हे ठीक आहे. परंतु तालुकाबोर्ड व जिल्हाबोर्ड यांना जोडणारा दुवा नाही. तालुकाबोर्डाचे अध्यक्ष हे जिल्हाबोर्डांत यावेत अशी व्यवस्था पाहिजे. आज तालुकाबोर्ड हें देखरेख करणारें व जिल्हाबोर्ड हे कार्यकारी मंडळ दिसते. ८ रु. शेतसारा देणारा तालुकाबोर्डाचा व ३२ रु. शेतसारा देणारा जिल्हाबोर्डाचा मतदार होऊ शकतो. सत्तेच्या जोरावर मुसलमान मतदारसंघ स्थापण्यांत आले आहेत. बोर्डांत ३ लोक लोकनियुक्त असतात हे ठीक आहे, पण यांतील पुकळ लोक अधिकाऱ्याचे दडपणाखाली असतात. पूर्वी बोर्डाचा अध्यक्ष मामलेदार, कलेक्टर असा एखादा सरकारी अधिकारी असे. पुढे बिनसरकारी अध्यक्ष नेमण्यांत येऊ लागला आतां तो लोकांनीं निवडलेला असतो व सरकारी नोकरास निवडणुकीस उभेसुद्धा राहातां येत नाही. लोकल बोर्डांतील लोकांची वृत्ति अधिक स्वतंत्र होत चालली आहे. बोर्डाच्या उत्पन्नाच्या बाबी पूर्वीच्याच आहेत. शेतसाऱ्याच्या रुपयाला एक आणा असा हा लोकल फंड आहे. सरकारी ग्रंट ही दुसरी बाब आहे. नवीन कर बसविण्याचा हक्क दिला आहे, पण पूर्वीचेच कर फार भारी असल्यामुळे आतां शिक्षण वगैरे करितां नवीन कर बसविण अगदीं अशक्य आहे. बरें, एखादे वेळीं कांहीं कामासाठीं कर बसवून रक्कम गोळा केली तर सरकार आपली ग्रंट त्या प्रमाणांत निश्चित देतें असें नाही. लोकल बोर्डाच्या तपा-

सणीचा हक्क सरकारास आहे. कलेक्टरला बोर्डाची तपासणी करणे, सस्पेंड करणे वगैरे गोष्टी करता येतात. सस्पेंडचे बाबतींत व्हावयाची चौकशी खासगी व सरकारी अशी मिळून व्हावी अशी तजवीज व्हावयास पाहिजे. जिल्हाबोर्डाचें वर्तन तालुकाबोर्डाचे बाबतींत अंररावीचें असतें. दोहोर्ताल संबंध स्पष्ट केलेले नाहीत. तालुक्याचे उत्पन्नाला स्थायिकत्व नाही, व तालुकाबोर्डाला स्वातंत्र्य नाही. समंजस सहकारिता मिळत नाही. गांवकरी कंत्राटे घेत नाहीत; इतरांस अडथळा करतात. खासगी संस्थांची मदत नाही, जाति-विशिष्ट वाद व वशीले वाढत आहेत. अधिक कर्तबगार सभासद बोर्डांत शिरू इच्छित नाहीत. पक्षभेदाचा परिणाम लोकल बोर्डांतील नोकर लोकांवर होतो. याकरितां मध्यवर्ती केंद्रची व्यवस्था असावी. ग्रामप्रचारकाने बोर्डाचे कामास मदत केली तर फार मोठे काम होईल.” इतके सांगून व्याख्यात्यांनी आपले भाषण संपविलें.

डॉ. बाबासाहेब परांजपे यांचें व्याख्यान

ता. २४।५।२९ रोजी खेडेगांवविषयक व्याख्यानमालेतील शेवटचें व्याख्यान वऱ्हाडांतील डॉ. बाबासाहेब परांजपे यांचें “ग्रामपंचायती” या विषयावर झाले. त्यांत ते म्हणाले, “शहर हें सुशिक्षित लोकांचे राज्य आहे, तर खेडे हे अशिक्षितांचें राज्य आहे. शहर गुणाने मोठे आहे, खेडे संख्येनें मोठें आहे. शहराच्या कारभारांत स्वच्छतेपासून विश्वविद्यालयापर्यंत कार्य येतात. तेथे बोलकी माणसे असतात म्हणून कोणत्याही गोष्टीचा गवगवा फार होतो. अलीकडे खेडेगांवाकडे लोकांची दृष्टि जाऊ लागली आहे. त्यांत शहरीकरणाच्या दृष्टीपेक्षां राष्ट्रीकरणाची दृष्टि अधिक पाहिजे. १९०६ ते १९०९ पर्यंत अशा प्रकारचा प्रयत्न वऱ्हाडांत झाला. जिल्ह्याचें एक विद्यालय चालविले, जिल्हासभा स्थापन केली, जिल्ह्यांतील एकएक प्रश्न एकेकान घेतला व त्याप्रमाणे खटपट होऊ लागली. त्यामुळे जिल्हाबोर्डांचे महत्त्व वाढले. १९१६ सालीं विगार व बलुतें याविरुद्ध चळवळ सुरू केली. बहुमताच्या रुढीच्या पायीं १८ लाख रुपये लोकांचे जाऊ लागले. शेवटीं सरकारनें ५ लाख रुपये महारांची मजुरी म्हणून मंजूर केले. १९२३ पासून ग्रामपंचायतीच्या चळवळीस जोराची सुरुवात झाली. ग्रामपंचायत व स्थानिक संस्था

यांचें नातें अगदी निकट आहे. शारीरिक, मानसिक, वांछिक, व आत्मिक अशा चार तऱ्हांनी मुधारणा व्हावयास पाहिजे. शहरास जशी म्युनिसिपालिटी तशी गांवांस ग्रामपंचायत होय. या संस्थांच्या उपयुक्ततेबद्दल व जबाबदारीबद्दल व्याख्यानद्वारा व वाङ्मयद्वारा माहिती फार पसरविली पाहिजे. मुधारणेचा व लोकसेवेचा हा एक स्वतंत्र मार्ग आहे. आजचा काळ संघर्षात होण्याचा आहे. युरोपांत २ लाख पंचायती आहेत. तेथे ग्रामपंचायत सक्तीने लादण्यांत येते. इंग्लंडमार्फत सर्व युरोप खंड आपल्याला आढळत आहे. त्यांत कांहीं विघात आहेत, त्यांतालच संघीकरण ही एक विया आहे. ती आपण हस्तगत करून घेवली पाहिजे. ग्रामपंचायतीसंबंधाने सरकारचे काय काय कार्यद आहेत त्यांचा चांगला अभ्यास झाला पाहिजे. या ज्ञानाशिवाय ग्रामसंघटना करतां

येणार नाही. बंगाल्यांत ग्रामपंचायती ४००० स्थापन केल्या आहेत. पण तिकडे वातावरण याविरुद्ध करण्यांत येत आहे. खेड्यांतील लोक लवकर पेचांत येतील व त्यामुळे त्यांचा लवकर नाश होईल अशी विचारसरणी मांडण्यांत येत आहे; परंतु अशी भीति बाळगण्याचें कारण नाही. म्यु. पा. तील गोथळ काय थोडा आहे! प्रांताप्रांतांत ग्रामपंचायतीचा नमुना वेगवेगळा आहे. याबद्दलचें सर्व वाङ्मय अगोदरच वाचलें पाहिजे, नंतर संस्था स्थापल्या पाहिजेत व मग त्या कार्यक्षम करण्याचा प्रयत्न झाला पाहिजे. त्या कायद्याचा फायदा घेऊन व जरूर तेथे म्हाळून घेण्याची खटपट करून ग्रामपंचायतीचा उपयोग करून घेण्यांतच अधिक फायदा आहे.” यानंतर कांहीं प्रश्नोत्तरें झाल्यावर व्याख्यात्यांनी आपल्या भाषणाचा समारोप केला.

## मोर्लेसाहेबांची दुसरी आवृत्ति

इंग्लंडच नवे मुख्य मंत्री मि. रामसे मॅकडोनाल्ड यांनी गेल्याच वर्षी “ हिंदुस्थानास स्वराज्याकरिता फक्त काही महिनेच तिष्ठत राहावे लागेल ” असे म्हटले होते. त्या वेळी ते अधिकारपदावर नव्हते. पण आता योग असा आला आहे की त्यामुळे सदर उद्गार खरे करून दाखविण्याची संधि साहेबमजकुराना मिळाली आहे. इंग्लंडांतील तीनहि राजकीय पक्षांत मजर पक्ष हा आपणास जनतेचा खरा कनवाळ व न्यायप्रिय म्हणवितो. त्याच्या या लौकिकाच्या परीक्षेची वेळ हीच असून तिला, निदान स्वतःच्या वचनाला, मॅकडोनाल्डसाहेब कित पत जागतात ते पाहोवे असं सर्वांनाच वाटत होते.

ता. २९ जून रोजी लॉर्ड आर्यविन मुंबईहून विलायतेस रवाना झाले. त्यापूर्वी त्यांनी कित्येक हिंदी पुढाऱ्यांच्या खासगी भेटी घेऊन त्यांची मने चाचपून पाहिली होती. अर्थात् त्यावरून वनविलेला आपला अभिप्राय त्यांनी आपल्यापुढे आधीच तारेने विलायतेस पाठविला असावा असा लोकांचा तर्क होता. यामुळे ता. २ जुलै रोजी पार्लमेंटसभेचा दरबार खोलताना हिंदुस्थानासंबंधी काही तरी महत्त्वाचा उल्लेख राजेसाहेबांच्या भाषणात येईल अशी बहुतेक लोकांची अपेक्षा. पण या भरंवशाच्या म्हशीला टोणगा झाला. कारण या भाषणात हिंदुस्थानासंबंधी एक अवाधर्गह आले नाही. वतमानपत्राच्या भाविक वाचकांनी तारा पुनः पुनः वाचल्या, डोळे चोळले, चोभे पुसले, “ वाचण्यांत माझीच काही तरी चूक झाली नाहीना,”

असे शेजारच्या वाचकाना विचारले. पण जेथे मुळातच उल्लेख नव्हता तेथे तो अशा तळमळीने झाला तरी कोटून प्रगट होणार !

मग याचा अर्थ तरी काय ! १९३० साली जानेवारीच्या पहिल्या तारखेला राष्ट्रीय सभा स्वतंत्र्य पुकारून हिंदुस्थान ब्रिटिश साम्राज्यापासून वेगळे करणार ते आज स्वतः राजेसाहेबांनीच या अनुल्लेखाने वेगळे केले की काय ! हिंदुस्थान आज साम्राज्यात मोडत नाहीसे झाले म्हणूनच त्याचा उल्लेख वगळण्यात आला की काय ! अशा शंकाहि कित्येकांच्या मनात क्षणभर चमकून गेल्या. पण या अनुल्लेखाचा खरा अर्थ तसा नव्हे. त्याचा अर्थ असा की “ हिंदुस्थान हे ब्रिटिश साम्राज्यातच आहे, पण त्याच्याबद्दल काय बोलावे याविषयी मुख्य प्रधान रामसे मॅकडोनाल्ड यांना मोठे कोडे येऊन पडले.” यात स्वतः राजेसाहेबांचा अर्थाअर्थी काही संबंध नाही. पार्लमेंटचा दरबार खोलताना ‘ राजेसाहेबांचे माषण ’ झाले यात शका नाही. तथापि राजेसाहेब स्वतः समारंभाला हजर तर नव्हतेच, पण त्यांचे म्हणून झालेले भाषण राजेसाहेबांनी स्वतः लिहिलेलेहि नव्हते. जगात असे परस्पर कारभार किती तरी चाललेले असतात !

पण रामसे मॅकडोनाल्ड हे तर राजेसाहेबासारखे पराधान नव्हतेना ! ते मुख्य प्रधान ! राजेसाहेबांच्या नावाने वाचण्यात येणारे भाषण लिहिण्याचा अधिकार त्यांना प्राप्त झालेला ! मजूर पक्षाचे ते पुढारी ! मजूर पक्ष राष्ट्रातल्या अखिल मत-



दारसंघातील बहुमताने निवडून दिलेला! शिवाय व्यक्तिशः मॅकडोनाल्डसाहेबानी लोकसत्तेची स्तोत्रे गायिलेली! हिंदुस्थानासंबंधाने उदारमतवादी पुस्तके व भाषणे त्यानी केलेली! सायमन कमिशन-नेमणुकीच्या वेळी कॉझरव्हेटिव्ह पक्षाच्या धोरणाला मान्यता देता देताहि, हिंदी मुत्सयाना उद्देशून त्यानी उज्ज्वल आशावाद प्रगट केलेला! असे असता सगळ्या साम्राज्यासंबंधाने बादशाही भाषण करताना त्यानी हिंदुस्थानाचे नुसते नावहि घेऊ नये, ही चालून आलेली पर्वणी त्यानी घालवावी, ही वाढून आलेली गंगा त्यानी आपल्या हाताने दूर लोटावी, येवढे त्याना संकट किंवा कोडे तरी काय पडले असावे!

या संकटाची थोडाशी कल्पना राजभाषणानंतर केलेल्या स्वतःच्या भाषणात त्यांची त्यानीच जगाला आणून दिली. कारण या भाषणात त्याना सायमन कमिशनच्या रचनेचे तर समर्थन करावेच लागले, पण हिंदी लोकाना उद्देशून पूर्वी आपण आशा दाखविली ती सफळ करण्याचा आवहि त्याना घालावा लागला. पण या दोन गोष्टी एकदम कशा साधणार! त्यांची एकवाक्यता कशी होणार! तर लॉर्ड आयर्विन विलायतेस जाऊन पोचल्यावर ही एकवाक्यता होण्याचा मार्ग काही निघेल असा त्याना भरंवसा वाटत असावा, व तो योग्य आहे. कारण मनचे करण्याला मॅकडोनाल्ड याना खरा विरोध असेल तर तो कॉझरव्हेटिव्ह पक्षाकडून. तेव्हा या पक्षाशी ऋणानुबंध असलेल्या व्हाइसरॉयाकडूनच या विरोधाची गाठ सुटली तर सुटेल हा मुख्य प्रधानांचा कयास बरोबर. कारण लॉर्ड आयर्विन हे कॉझरव्हेटिव्ह पक्षाचे असले तरी आज ते व्हाइसरॉय आहेत. म्हणून हिंदुस्थानाच्या पुढाऱ्यांची भावनाहि त्याना लक्षात घेतलीच पाहिजे.

असो. यावरून राजसाहेबांच्या भाषणात हिंदुस्थानावर बहिष्कार घातला गेला तो जाणूनबुजून सहेतुकच यात शंका नाही. तथापि तो सहेतुक म्हणूनच संशयास्पद ठरतो. “आदरार्थे अनुल्लेखः” “निश्चयार्थे अनुल्लेखः” असे सूत्र येथे लागत नसून “शंकास्थाने अनुल्लेखः” हेच सूत्र येथे लागू पडते. पण या शंकास्थानातून मॅकडोनाल्डसाहेब शीरसलामत बाहेर पडतात, की या संशयाच्या भोवऱ्यात प्रतिपक्षाकडून बुडविले जातात हे पाहावयाचे आहे. बोलल्याप्रमाणे करण्याची पाळी येणे ही संधि की संकट हे मनुष्याच्या कृतीवरून ठरावयाचे असते. मॅकडोनाल्ड साहेबांच्या परिस्थितिवरून पाहता ते संधिपेक्षा संकट ठरण्याचाच अधिक संभव दिसतो. कृतीच्या कसेटोला ते टिकणार नाहीत असा संभव दिसतो.

सहानुभूतीनच बोलवायाचे तर त्यांची परिस्थिति

बिकट आहे हे नाकबूल करता येत नाही. कसे ते पाहा. मजूर पक्षाचे प्रधानमंडळ अधिकारारूढ होण्याचा हा दुसरा प्रसंग. या प्रसंगी त्याला पहिल्या खेपेपेक्षा पार्लमेंटात संख्याबल थोडे अधिक आहे. तथापि ते नेहमीच पुरे पडणार नाही. कारण इतर जे दोन पक्ष, म्हणजे कॉन्झर्व्हेटिव्ह व लिबरल, त्यापैकी कोणा एकाचा तरी थोडासा आधार मिळेल तरच प्रधानमंडळाचा पराभव होणार नाही. पण पूर्वी घडले तसे एखाद्या प्रसंगी चुरशीच्या सामन्यात हे दोनहि पक्ष एक होऊन लढले म्हणजे प्रधानमंडळाचा पराभव नकी ठेवलेला आहे. पार्लमेंटातील एकंदर सभासदांची संख्या ६१५. पैकी मजूर पक्षाचे सभासद २८७ कॉन्झर्व्हेटिव्ह पक्षाचे २५७ व लिबरल पक्षाचे ५७. यावरून कोणा एका पक्षाच्या तरी आधाराशिवाय, किंवा निदान तटस्थपणाशिवाय, प्रधानमंडळाचे बहुमत एक दिवसहि टिकणार नाही.

कॉन्झर्व्हेटिव्ह पक्ष तर नुकताच पराजित झालेला. आणि मजूर पक्षाचा जर पराभव झाला तर फिरून कॉन्झर्व्हेटिव्ह पक्षच अधिकारारूढ होणार हे निश्चित आहे. म्हणून तो मजूर पक्षाचा पराभव करण्याची वाट पाहत बसणारच. उरता उरला लिबरल पक्ष. त्याची संख्या ५७ आहे. तेव्हा या संख्येपैकी सुमारे ३०-३२ लोक निदान तटस्थ राहातील तरच मॅकडोनाल्ड यांचे प्रधानमंडळ जगेवर राहाल. प्रधानपद गाजविण्याची सत्ता लिबरल पक्षाच्या हातां नसली तरी, जो पक्ष आज अधिकारारूढ आहे त्याचा पराभव करून त्याला खाली पाडण्याची—म्हणजे विधायक नसली तरी विध्वंसक—सत्ता त्याच्याजवळ आहे. अशा रीतीने मजूर प्रधानमंडळ गादीवर बसले आहे खरे, पण त्याच्या खाली आधाराला उभी असलेली एखादा काठा डळमळली किंवा निघून गेली म्हणजे हा गादी कोसळून पडावयाची. दोन रिकेझीत सारखे ताठ पाय राहिले तरच स्वार घोड्याच्या पाठीवर टिकू शकतो. नाही तर रावसाहेब घोड्यावरून खाली येतात! त्याप्रमाणे कॉन्झर्व्हेटिव्ह व लिबरल या दोन पक्षावर आपला दाब जर मॅकडोनाल्ड हे ठेवतील तरच त्यांचे प्रधानमंडळ टिकेल. मात्र हा दाब काही अंशी आपोआप परिस्थितीमुळे पडतो व काही अंशी तो प्रयत्नाने संभाळावा लागतो.

पहिल्याचा प्रकार असा की, लिबरल पक्षाने उद्या मजूर पक्षाविरुद्ध मते देऊन त्याचा पराभव केला तरी स्वतः लिबरल पक्षाला आपले प्रधानमंडळ बनविता येणे सर्वस्वी अशक्य आहे. मग त्याने विनाकारण मजूर पक्षाला का दुखवावे बरे! ममत्वाच्या दृष्टीने पाहिले तरी मॅकडोनाल्ड यांचा पक्ष हा वाल्डविन यांच्या पक्षापेक्षा लाईव्ज जाँज याना अधिक

जवळ आहे. कारण लिबरल व रॉडिकल ही जशी कॉन्झर्व्हेटिव्ह पक्षातून निघालेली पुढची पिढी, तशीच मजूर पक्ष ही रॉडिकल लिबरल पक्षातून निघालेली पुढची पिढी होय. अथात् नातु हा आजपेक्षा बापाला अधिक जवळचा ठरतो. या विशिष्ट परिस्थितीचे दुसरे कारण असे की, कॉन्झर्व्हेटिव्ह पक्ष हा मजूर पक्षाला जवळ जवळ तुल्यवळ असला तरी, लिबरल पक्षाशी संगनमत करून व मजूर पक्षाचा पाडाव करून उद्या प्रधानमंडळ बनवावयाचे झाल्यास, लॉर्ड जॉर्ज-सारख्या उपद्रवापी व बेभरवशी मुत्सद्याच लोढणे बाल्डविन याना गळ्यात अडकवून घ्यावे लागणार ते त्यांना नकोच आहे. याशिवाय परिस्थितीचे एक तिसरेहि उपांग असे आहे की, प्रधानमंडळाचा पराभव महत्त्वाच्या बाबतीत झाला तर नुसत्या प्रधानमंडळाची अदलाबदल होऊन भागत नाही, तर अवघ्या पार्लमेंटाचीच फेरनिवडणूक करावी लागते. पण या उपद्रवापाला सगळेच पक्ष आपापल्या परीने थोडथोड कंटाळातात. उमेदवाराना तर ती खर्चाची बाब म्हणून मोठीच अवघड वाटते. पण फुकाचे मत देणाऱ्या मतदारालाहि कारणांशिवाय वरचेवर झालेली निवडणूक आवडत नाही. म्हणजे प्रधानमंडळ बुडाले तर बुडवावे अशी दुष्ट बुद्धि प्रतिपक्षांच्या मनात भरपूर असेल, पण ती प्रभावी न होण्याचे कारण खाली दिलेल्या सुभाषितात लिहिल्यासारखे आहे:—

व्याघ्रस्य महदालस्य सर्पे चैव महद्भयम् ।

पिशुनेऽपि च दारिद्र्यं तेन जीवन्ति जन्तवः ॥

म्हणजे वाघ आळशी, साप भिन्ना, आणि दुष्ट मनुष्य दरिद्री असतो, आणि अशा दुर्गणांची जोड ईश्वराने घालून दिली म्हणूनच जग जगते, नाही तर रोज प्रलय ठेवलेला !

पण कॉन्झर्व्हेटिव्ह व लिबरल या पक्षांवर दाब ठेवून मॅकडोनाल्ड हे प्रधानपदावर उभे आहेत, व वर्ष दोन वर्षे ते त्या पदावर स्थिर राहातील असा संभव आहे, याचे आत्मनिष्ठ प्रयत्नाधीन कारण असे की, मॅकडोनाल्ड हे होता होईतो सामोपचाराचे व नेमस्तपणाचे धोरण ठेवणारे आहेत. यामुळे त्यांच्या-विरुद्ध उचल करून हत्यार उगारण्याला दुसऱ्या दोन पक्षाना फारसे कारण उरणार नाही. मजूर पक्षामध्ये सर्वात अधिक समतोल व नेमस्त वृत्तीचे अशी मॅकडोनाल्ड यांची ख्याति आहे. ही वृत्ति त्यांच्या पक्षातील उतावळ्या व जहाल लोकाना आवडत नसल्यामुळे ते याना अप्रिय आहेत. पण मुख्य प्रधानकी ही जागा अशीच काही आहे की, तेथे समतोल व नेमस्त वृत्तीचाच मनुष्य चार दिवस टिकेल व काही काम करील. म्हणून प्रधान-

मंडळ बनावण्याची गोष्ट निघाली म्हणजे या मानवी अवगुणांकडे दुर्लक्ष करून, त्यांचे खरे इतर गुण लक्षात घेऊन, किंबहुना अवगुण तेच या पदाला गुण असे पटून, मजूर पक्षाचे निरनिराळे पुढारी मॅकडोनाल्ड यानाच एकमताने पुढे करतात. म्हणून राजेसाहेब त्यानाच बोलावणे पाठवितात.

प्रत्यक्ष पार्लमेंटात मजूर पक्षाला संख्याबल थोडे कमी किंवा असावे तितके नसले तरी, एकंदर देशात मजूर पक्षाच्या मतांचेच वारे वाहात आहे हे इतर पक्षाना माहीत आहे. तेव्हा कोणतेहि प्रधानमंडळ यापुढे टिकावयाचे तर प्रगतिपर धोरण पत्करल्या-शिवाय त्याला गत्यंतर नाही. म्हणून या दोन पक्षांचे पाहाणे इतकेच की, मजूर प्रधानमंडळाला “तुमचा पराभव केव्हाच करून टाकू, संभाळा” असे नित्य भासवून डोळ्याच्या धाकात ठेवल्यामुळे प्रधानमंडळाच्या उड्या थोड्या कमी होतील, किंवा त्याचे पाऊल जरा धिमे होईल, हा फायदा सहजासहजी साधल्यास साधून घ्यावा. आणि जी गोष्ट मजूर पक्षाच्या इतर कार्यक्रमाची तीच हिंदुस्थानाच्या राजकीय सुधारणांची होय.

हिंदुस्थानात राजकीय सुधारणा होणे टळत नाही हे पदभ्रष्ट कॉन्झर्व्हेटिव्ह पक्षाला कळून चुकले आहे. परंतु पराभवाची तलवार डोक्यावर लोंबत ठेवल्याने या बाबतीत लोकसत्तावादी अशाहि मजूर पक्षाचे पाऊल थोडे जड होईल व धिमे पडू लागेल, असा कयास करूनच बाल्डविन यानी परवा स्पष्ट शब्दांनी तसे जाणविलेहि. ते म्हणाले “तुमचा आमचा बेबनाव इतक्यात न व्हावा आणि प्रकरण हातघाईवर येऊ नये असे असेल, तर इतर गोष्टीपेक्षाहि हिंदुस्थाना-संबंधी तुम्ही धोरण काय ठेवणार याकडेच आम्ही अधिक लक्षपूर्वक पाहू व तीच खरी कसोटी समजू.” याचा अर्थ मजूर पक्षाच्या प्रगतिप्रियतेने खुद्द इंग्लंडच्या लोकांच्या हाती थोडी अधिक सत्ता गेली तरी चालेल. कारण ते फार तर ‘वाटीतले ताटात सांडल्यासारखे’ होईल. पण हिंदुस्थानाच्या जनतेच्या हाती जर अधिक सत्ता मॅकडोनाल्ड यानी जाऊ दिली तर कॉन्झर्व्हेटिव्ह पक्षाच्या बेचाळीस पिढ्या नरकातच न गेल्या तरी कुळाला बटा खास लागणार! नाही तर तो पक्ष जंगली काय मेला काय सारखेच. कॉन्झर्व्हेटिव्ह पक्ष म्हणजे साम्राज्यसत्तावादी पक्ष, आणि हिंदुस्थानाच्या लोकाना जर स्वराज्य मिळाले तर मग साम्राज्य कोठे राहिले! तात्पर्य, ग्रंथलेखक व तत्त्वज्ञानी मॅकडोनाल्ड आणि प्रधानमंडळ चार दिवस चालविण्याची इच्छा धरणारे मॅकडोनाल्ड, यांच्या हिंदुस्थानविषयक भावनेत जे अंतर दिसते त्याचे कारण वरीलप्रमाणे होय.

मॅकडोनाल्डसाहेबांच्या अडचणीचा विचार कोणाला सहानुभूतीने करावयाचा असल्यास तो बरील-प्रमाणे करता येईल. आणि आम्ही तो तसा करण्याचे कारण इतकेच की राज्यकारभारातल्या अडचणी आम्हालाहि कळतात. पण हिंदी लोकांच्या राजकीय अडचणीचा विचार त्यानीहि सहानुभूतीने करावयास नको काय ? श्रीमंताच्या अडचणी गरीबानी पाहण्या हे जर योग्य, तर गरीबाच्या अडचणी श्रीमंतानी त्याच्याहि आधी पाहण्या हे योग्य नव्हे

काय ! तात्पर्य, प्रधानमंडळ ठिकावे म्हणून मॅकडोनाल्ड साहेब आपली खरी उदार मते काखेत दडपून ठेवणार. प्रतिपक्षाने उचल खाऊ नये म्हणून ते हिंदुस्थानाची महत्वाकांक्षा दाबून टाकणार. मग लॉर्ड मोर्ले यानी तरी दुसरे काय केले ? म्हणून ग्रंथातून उदारमतवादित्वाचे भरपूर पांडित्य करणाऱ्या, पण अधिकारारूढ झाल्यावर हिंदुस्थानाला दगा देणाऱ्या, मॅकडोनाल्डसाहेबाना लॉर्ड मोर्ले यांची दुसरी आवृत्ति का म्हणू नये !

## नफा दाखवा आणि मग सारा घ्या

ब्रूमफील्ड कमिटीने बाडौलीच्या रिव्हिजन सेटलमेंटसंबंधी रिपोर्ट केल्यावेळेपासून मुंबई-सरकारच्या जमीनमहसूलपद्धतीतील सर्व विंगे बाहेर आली आहेत. आजपर्यंत सरकारला यासंबंधात कोणी ना पुसता ना विचारता अशी स्थिति होती. त्यामुळे जमीनमहसुलाच्या आकारणीचा कारभार बेदाद चालला होता. रयतांना दिवाणी कोर्टाचा मार्ग बंद केलेला आहे; आणि रेव्हेंयु खात्यांत तर खालपासून वरपर्यंत सगळ्याच कारभार एकतंत्री असल्याने कनिष्ठ अधिकाऱ्यांविरुद्ध वरिष्ठांकडे दाद लागण्याची आशाच नसते. अशा कोडीत सांपडल्यामुळे रयतांचा आजपर्यंत असह्य कोंडमारा झाला. परंतु बाडौलीच्या निमित्ताने ब्रूमफील्ड कमिटी नेमली गेली, त्यामुळे या कोंडीतून बाहेर पडण्याला, अतिशय अवघड का होईना, पण एक वाट आहे असे रयतांना कळून चुकले. आणि स्वाभाविकपणेच शक्य तर आपणहि त्याच वाटेने जाऊन आपली होत असलेली कुचंबणा टाळावी असे इतर ठिकाणच्या रयतांना वाटू लागले आहे.

रिव्हिजन सेटलमेंट होऊन त्यावर एकदां सरकारचे शिक्कामोर्तब झाले की, ते ब्रम्हवाक्य! कालत्र-यींहि ते फिरावयाचे नाही अशीच जणुं काय आजपर्यंतची स्थिति होती. ती बदलून सरकारी फर्मानहि फिरू शकते अशी जाणीव शेतकऱ्यांत उत्पन्न होणं म्हणजे रेव्हेंयु खात्याच्या आजपर्यंतच्या पद्धतींत एक प्रकारची क्रांतीच होय. आणि ही क्रांतीची वाट डोळ्यापुढे दिसू लागल्यावर रिव्हिजन सेटलमेंटचा असह्य भार बिनतकार सोसण्याइतकी कांहीं रयत दुबळी नाही. अर्थातच जेथे जेथे नुकतीच बाडौलीप्रमाणे जुलमी सेटलमेंट झाली आहे, त्या त्या तालुक्यांतले प्रतिनिधी एकत्र जमून त्यांनी या समान संकटातून बाडौलीप्रमाणे आपलीहि मुटका करून घेण्याचा उपाय योजण्याचे मनांत आणणें स्वाभाविक आहे. याच

हेतूने गेल्याचे मागील रविवारी मुंबईस वल्लभभाई पटेल यांच्या अध्यक्षतेखाली बागलाण, वसई, देवगड वगैरे ठिकाणच्या रयतेची खासगी परिषद भरली होती, आणि त्या परिषदेने सेटलमेंटमध्ये झालेल्या जुलुमाचा प्रतिकार करण्याचा विचार ठाम केला.

सत्याग्रह हा या प्रतिकाराच्या लढ्यांतला अखेरचा बाण आहे व तो केव्हांहि हटकून यश देतो. पण हें निर्वाणीचे शरसंयान करण्यापूर्वी इतर कित्येक उपायांनीहि झालेला अन्याय दूर करण्याचा प्रयत्न करून पाहावा या बुद्धीने लंडलींग स्थापन चळवळ करण्याचें ठरविण्यांत आलें आहे. सरकारला देखील आतां आपलें मर्मस्थान प्रतिपक्षाला समजून आल्याची उमज पडली आहे. त्यामुळे या बाबतींत सरकार बाडौलीप्रमाणें तुटेपर्यंत ताणणार नाही असे वाटतें. सरकारच्या वागणुकींत अशा प्रकारचा कांहीं फेरबदल झाला आहे की नाही हें आतां लवकरच कळून येणार आहे. कौन्सिलाच्या बैठकीला पुढील आठवड्यांत सुरवात होणार असून लंड रेव्हेंयु कोडाच्या दुस्तुतीचें बिल सरकाराकडून पुढें येणार आहे. हें बिल जर पूर्वीच्याच स्वरूपांत पुढें येईल तर सरकारची वृत्ति पूर्वीइतकीच कोडेगपणाची आहे असे समजून रयतांना स्वावलंबनाच्या उपाययोजनेस लागावें लागेल. कदाचित् सरकारने हें बिल या बैठकींत पुढें आणण्याचे तहकूब केलें तरी देखील या बाबतींत कांहीं तरी नवें निश्चित धोरण जाहीर केल्यावांचून सरकारची मुटका होऊ शकत नाही. कारण देवगड, बागलाण वगैरे ज्या ज्या तालुक्यांतून बाडौलीप्रमाणेंच रिव्हिजन सेटलमेंटचा अन्याय घडला असेल, त्या त्या ठिकाणीं फेरचौकशीकरतां ब्रूमफील्ड कमिटीसारखीच एखाद्या कमिटी नेमावी अशा आशयाचा ठराव अनेक सभासदांकडून पुढे येणार असल्याचें जाहीर

झाले आहे. तेव्हा त्या ठरावाच्या चर्चेच्या वेळीं तरी सरकारला आपले धोरण जाहीर करणे प्राप्त आहे.

सेटलमेंटच्या वायतांत रयतांची मागणी अगदी माफक आहे. हल्लींच्या लंड रेव्ह्यु कोडाच्या १०७ कलमांत असे द्याले आहे की शेतीच्या जमिनीवर जो सारा आकारवायाचा तो नफ्याच्या प्रमाणात आकारला जावा. याचा सरळ अर्थ असाच की शेती पासून शेतकऱ्यांना स्वयंच्छ वजा जाता निवळ उत्पन्न कांही राहाते असे सरकारने प्रथम दाखविले तरच त्यावर सान्याची आकारणी करण्याचा सरकारला हक्क पोचतो व हा हक्क वजावण्याच्या पूर्वी निवळ नफा झाला आहे असे सिद्ध करण्याचा बोजा सरकारवर पडतो. तो ओळखून शेतीपासून नफा होत असाव्याचे सरकार जर सिद्ध न करील तर त्यास सारा आकारण्याला अधिकारच पोचत नाही. यास्तव सेटलमेंट करण्यापूर्वी शेतीच्या जमाखर्चाचा पाहणी करण्याची व्यवस्था सरकारने केली पाहिजे. बार्डोलीच्या ब्रूमफील्ड कमिटीने सेटलमेंट ऑफिसराच्या हातून घडलेल्या कित्येक चुकांचे परिमार्जन केले आहे. पण त्या कमिटीने देखील सान्याची आकारणी नफ्याच्या हिशेबावरून न करता खंडाच्या रकमेवरूनच केली आहे. एवढेच नव्हे तर महादेवभाई देसाई यांना शेतकऱ्यांच्या जमाखर्चाचे हिशेब कमिटीपुढे मांडून शेतीपासून नफा न होता उलट तोटा होत असल्याची कित्येक उदाहरणे दाखविली असता, ती खोडून काढण्याच्या एवज्या त्यांच्याकडे कानाडोळा करून खंडावरून आकारणी करण्याचा अंडरसेनी मार्गच कमिटीनेही स्वीकारला आहे.

महादेवभाई देसाईप्रभृतींनी शेतीच्या जमाखर्चाचे हे हिशेब कमिटीपुढे दाखल केले ते अतिशयोक्तिमूलक असल्याने विश्रसनीय नाहीत असा त्यावर कमिटीने आक्षेप घेतला. आक्षेप घेणाऱ्याने स्वतः आपला आक्षेप सिद्ध करून दाखविला पाहिजे. कमिटीने स्वतःवर शेकणारा हा पुराव्याचा बोजा पार पाडला नाहीच; पण इतर कोणत्याही रितीने जमिनीच्या निवळ उत्पन्नाचे आंकडे दिले नाहीत. तथापि वादाकरितां असे गृहीत धरू की, महादेवभाई देसाईप्रभृति मंडळी बार्डोलीच्या रयतांच्या तर्फेने बकिली करित असल्यामुळे त्यांचा पुरावा एकतर्फी असेल, व त्यामुळे ब्रूमफील्ड कमिटीला त्यावर सर्वस्वी विश्र्वास ठेवावासे वाटले नसेल. पण ज्या पुराव्यावर असला एकतर्फीपणाचा आक्षेप सरकार घेऊ शकणार नाही असा पुरावा आम्ही आज सरकारच्या नजरेस आणू इच्छितां. शेतकी खात्यांतले तज्ज्ञ व अर्थशास्त्रज्ञ

अशा एका अधिकाऱ्याने पुणे जिल्ह्यांतीलच कित्येक गांवांतून शेतीच्या उत्पन्नाचे व खर्चाचे हिशेब काळजीपूर्वक तयार केले आहेत. त्यांतले कांही आंकडे आजच्या अंकांत आम्ही दुसरीकडे दिले आहेत. त्या आंकड्यांवरून शेतीच्या कामांत निवळ नफा राहाणारा उदाहरणे किती दुर्मिळ आहेत, आणि जेथे असा निवळ नफा राहात असल तेथें तो परिश्रमाच्या मानानें किती अल्प आहे हे दिसून येईल. हे आंकडे कांहीं तरी आपली बाजू कमिटीपुढे मांडण्याकरितां रयतांच्या बकिलांनीं आयत्या वेळा तयार केलेले नाहीत. हे सरकारी तज्ज्ञांचे तयार केलेले आहेत; आणि बार्डोलीचा वाद उपस्थित होण्याच्या आधीचे ते असल्याने त्यांच्यावर बुद्धिपुरःसर अतिशयोक्ति केल्याचा आक्षेपहि घेता येण्यासारखा नाही.

असे हे आंकडे काय दर्शवितात? उंसाच्या लागवडीचे दहा नंबर घेतले तर सहा नंबरांत तोटा आलेला असून अवघ्या चार नंबरांत निवळ नफा उरत आहे. बरे, तो नफा तरी किती म्हणाल तर कोठें एकरी ३ रुपये तर कोठें १८ रुपये. आणि जास्तीत जास्त नफा किती तर ५६ रुपये. याच्याचबरोबर तोट्याचे आंकडे पाहिल्यास नुकसानीची कमाल मर्यादा ३६२ रुपयांपर्यंत गेलेली आढळून येते! बार्डोलीच्या चौकशी कमिटीपुढे असलेच आंतबड्याचे हिशेब दाखल करण्यांत आले होते. त्यावर कमिटीने असा अभिप्राय दिला की, इतकें नुकसान सोसून शेती कोणीहि करू इच्छिणार नाही, यास्तव आम्हास हे आंकडे विश्रसनीय वाटत नाहीत ! परंतु सरकारी तज्ज्ञांचे हिशेब देखील शेतकऱ्यांची तीच हलाखी व्यक्त करीत आहेत. तेव्हां शेतीच्या निवळ उत्पन्नावरच आम्ही शेतसान्याची आकारणी करता असा बाहणा करणाऱ्या सरकारने शेतीचे निवळ उत्पन्न किती येतें तें आधी सिद्ध करून दाखवून मगच सेटलमेंट करण्यास उद्युक्त व्हावे हेंच उचित नव्हे काय !

उंसाच्या पिकाची जी स्थिति तीच इतरहि बहुतेक पिकांची आहे. बाजरीच्या पिकाचे २० ठिकाणचे आंकडे घेण्यांत आले; त्यांत दहा ठिकाणी नफा राहिला तर बाकीच्या दहा ठिकाणी मुदलांतच नुकसान आले. आणि नुकसानीच्या आंकड्यांची बेरीज नफ्याच्या आंकड्यांहून अधिकच आहे. ज्वारीच्या पिकाची १४ उदाहरणे पाहण्यांत आली. त्यांत अवघ्या चार ठिकाणी नफा झालेला आढळला आणि बाकी दहा ठिकाणी सगळा कारभार अंगलटच आला ! गहू, हरभरा, भुईमूग, कांदे, शाळू इत्यादि सर्वच पिकांची अशीच रडकथा आहे

निरनिराळ्या पिकांचे हे जे जमाखर्च दिले आहेत त्यांत शेतकऱ्याच्या भ्रमाचा वर्षाचा मोबदला खर्चात धरला नसून, जितके दिवस प्रत्यक्ष काम झाले तितक्या दिवसांची प्रत्यक्ष मजुरी तेवढीच खर्चात दर्शविली आहे. वास्तविक स्थिति अशी असते की, शेती लहान असो वा मोठी असो, शेतांत वर्षभर सतत काम असो वा थोडेच दिवस काम असो, शेतकऱ्याला वर्षानुवर्ष त्या शेताला धरूनच राहावे लागते. याकरिता त्याच्या खर्चाची आकारणी करतांना जितके दिवस तो प्रत्यक्ष राबला तितक्या दिवसांच्या पगाराचीच तेवढी आकारणी करणे युक्त नव्हे. निदान वर्षाची मजुरी तरी त्याच्या पदरांत पडली पाहिजे. पण असा हिशेब करू लागल्यास ज्या कित्येक शेतांतून सध्याच्या हिशेबाप्रमाणे नफा उरलेला दिसतो त्या शेतांची लागवडहि आंत-बड्याचीच आहे असे दिसून येईल. परंतु तितका कांटेकोरपणा सोडून देऊन निदान प्रत्यक्ष खर्चाचा जमेशी मेळ बसतो का नाही, हे पाहू गेल्यासहि शेंकडा ५० हून अधिक सर्व्हेनंबरांत ऐनजिनसी नुकसान होत असल्याचे हिशेबानेच ठरते.

अशा परिस्थितीत शेतसाऱ्याची आकारणी तरी कशी करावयाची हा खरोखरीच न सुटण्यासारखा प्रश्न आहे. ब्रॅडोलीच्या चौकशीच्या वेळी ब्रमफील्ड यांना रयतांचे अँडव्होकेट भुलाभाई यांना शेवटी असाच प्रश्न टाकला की, शेतीपासून ऐनजिनसी नफा जर मुळीच होत नाही असे जर तुम्ही म्हणता, तर शेतसाऱ्याची मुळाच आकारणी न करता शेतकऱ्यांनीं सगळी जमीन फुकट वापरावी अशी त्यांना सुभा यावयाची का काय! त्यावर भुलाभाईंनीं कबूल केलें की, जमिनीची वहिवाट करण्याबद्दल भाडे म्हणून कांही तसे रकम रयतानें सरकारला दिली पाहिजे. भुलाभाईंच्या या कबुलीजबाबांतून जमिनीची मालकी रयतांची नसून सरकारची आहे असा ध्वनि निघतो. पण तो प्राचीन परंपरेस व समजुतीस अनुसरून नाही. शेतसारा हा भाड्याच्या स्वरूपाचा नसून राज्य-कारभाराच्या व्यवस्थेसाठीं रयतांना सरकारला यावयाचा एक कर आहे. 'टॅक्सेशन इन्व्हायरी' कमिटीनेंहि तो कर आहे हेंच म्हणणे मान्य केलें आहे. अर्थात्तच व्यापारी ज्याप्रमाणे आपल्या उत्पन्नाच्या प्रमाणांत सरकारला कांही कर देतात त्याप्रमाणे शेतकऱ्यांनींहि आपल्या जमिनीच्या उत्पन्नाच्या विशिष्ट प्रमाणांत कर द्यावा हें म्हणणें उभय पक्षांस सारखेंच मान्य आहे. परंतु उत्पन्नावर कर आकारण्यापूर्वी उत्पन्नांतून नफा दाखवितां आला पाहिजे व तो दाखविण्याची सरकारची

तयारी पाहिजे. कारण सरकारला जर कर हवा आहे तर नफा दाखवून देण्याच्या पुराव्याचा बोजा सरकारावरच पडतो. आजपर्यंत सरकारने हा बोजा स्वतःवर घेण्याचें टाळलें आहे. परंतु अतःपर अशी टाळाटाळी चालावयाची नाही व रयतांनीं ती अतःपर चालू न देण्याचा निश्चय केला पाहिजे. कर म्हणूनच शेतसारा घ्यावयाचा हे तत्त्व एकदां प्रस्थापित झाल्यावर त्या कराची आकारणी कशी करावी हा प्रश्न उपस्थित होतो. ब्रॅडोलीप्रमाणे सगळीकडे सत्याग्रह करून शेतीचा वसूल बंद पाडूं म्हणाल तर उद्यां स्वराज्य मिळाल्यावर तरी शेतसाऱ्याशिवाय राज्यकारभार कसा चालविणार असा सुर्वईच्या टाईम्सकारांनीं आढ्यतेनें प्रश्न विचारला आहे! स्वराज्याचा कारभार आमचा आम्ही कसाहि चालवू. त्याची उठावे करण्याचा टाईम्सकारांना मुळीच हक्क पोचत नाही. तशीच परिस्थिति येऊन राज्य-शकट अडनच राहिला तर तो चालविण्याकरितां आम्ही जरूर तेवढा कर आपसुधीनें देऊं. परंतु शेतीचा धंदा हा किफायतशीर आहे, त्या धंद्यांत शेताच्या मालकांना भरमसाट फायदा मिळतो, व त्या फायद्यांतला अगदी लहानसा हिस्सा आम्ही शेतसाऱ्याच्या रूपाने घेतो असा जो पेंद्रजालिक दखावा सरकारने गेली ५०-६० वर्षे उत्पन्न केला आहे त्याचे खरे वास्तविक स्वरूप जनतेच्या नजरेस आले पाहिजे. ब्रमफील्ड कमिटीनें हा भ्रम अर्धामुर्धा नाहीसा केलाच होता. परंतु शेताच्या उत्पन्नाचे जे आंकडे आम्ही आजच्या अंकात दुमरीकडे दिले आहेत त्या आंकड्यांवरून या भ्रमाचा पूर्णत्वानें निरास होईल असे वाटते.

पूर्वग्रहदूषित भ्रमाची ही जळमट झालून टाकल्यानें मनोभ्रमिका साफ झाल्यावर तेथें नव्या विचाराची माडणी सुलभतेनें होऊं शकते. शेताचा धंदा किफायतशीर नसला तरी जो जो शेतकरी शेतीची जमीन वापरतो त्याने त्याने त्या वहिवाटीच्या हक्काबद्दल कांही तरी कर द्यावा असे भुलाभाई देसाई म्हणतात. वळभभाई पटेल यांचोह मत असेच दिसतें की, सरकारनें शेतकऱ्यांकडून नुसता जमीन वापरण्याबद्दल कर घ्यावा. यात एक गोष्ट गृहीत धरली जाते की, कोणत्याच जमिनींतून शेतकऱ्यांना निवळ नफा मिळू शकत नाही. असें निरपवाद विश्रान करणें आमच्या मते गैरशिस्त होय. शेंकडा पन्नास सर्व्हेनंबरांतून शेतकऱ्याला कांहीच निवळ नफा उरत नाही असें जरी घटकाभर मानलें तरी बाकीच्या पन्नास नंबरांत तरी नफा राहात असला पाहिजे. मात्र असा नफा राहातो हे सिद्ध करण्याचा बोजा सरकारावर असून सरकारनें तसे दाखवून दिल्याखेरीज कायद्याप्रमाणे

त्यास शेतकीच्या 'नफ्या'वर शेतसाऱ्याची आकारणी करतां येणार नाहीं हेंहि निश्चित आहे. अर्थातच 'जेथें असा निवळ नफा उरत असेल तेथें टॅक्सेशन कमिटीच्या' शिफारसीस अनुसरून निवळ नफ्याचा चौथा हिस्सा कर म्हणून सरकारने घ्यावा. परंतु शेत जमिनी अगदीच निकस असल्यामुळे जेथे शेतकरी जेमतेम चार महिन्यांचा गुजराणा करू शकतो, याद्वारे त्यास अधिक प्राप्ति कधीच होत नाही, तेथे सरकारने केवळ शेतकऱ्यांच्या संरक्षणाचा कर म्हणून दरएकरी नांवापुरता कांही अल्प कर घ्यावा. हा तत्वे मान्य करून सरकार जर या धोरणाने नवीन विल तयार करील तर त्यास सर्वांचा पाठिंबा मिळेल. जेथे शेती खरोखरच फायदेशीर असेल तेथे शेतीचे तें उत्पन्न पदरांत घेऊन सरकारदेणें मात्र टाळावे हा प्रजाधर्म नव्हे; पण

त्याबरोबरच ज्या जमिनींतून शेतकऱ्याला निवळ नफा एक कपर्दिकहि मिळत नसून उलट शेतकऱ्याच्या पदराला खार लागत असेल तेथें भरमसाट कर आकारून शेतकऱ्यांना सतावून सोडणें आणि त्यांच्या घरां-दारांवर पठाण सोडणें हा राजधर्महि नव्हे. यास्तव आमचे सरकारास, रयतांच्या वतीनें, असे निधून सांगणें आहे की, 'आंधळें दळतें आणि कुत्रें पीठ खातें' असला प्रकार यापुढें चालावयाचा नाही. तुम्हास शेतजमिनीवर सारा आकारावयाचा असेल तर आधी निवळ नफा दाखवा आणि मग त्या नफ्यावर सरकारदेण्याची आकारणी करा. घरचे खाऊन लष्करच्या भाकरी भाजण्याचा आंतबट्याचा धंदा करण्याला यापुढें शेतकरी केव्हांहि राजी होणार नाही !

## महाराष्ट्रांतील स्पृश्यकृत अस्पृश्यतानिवारणाचे प्रयत्न

( १ )

गेल्या महिन्यांत येथील अस्पृश्यतानिवारक मंडळानें अस्पृश्यतानिवारणासंबंधाने विचार व खटपट करणारांची जी एक परिषद भरविली होती, तिजपुढें संस्थेचे चिटणीस श्री. माटे यांनी मथळ्यांत सांगितलेल्या विषयावर एक सुविस्तृत भाषण केलें. त्याचा सारांश असा:—

### प्रास्ताविक

अलीकडील सर्व चळवळीचे उगम ज्याप्रमाणें कै. न्यायमूर्ति रानडे यांच्या धोरणांत दिसून येतात, त्याप्रमाणेंच पूर्वीच्या सर्व चळवळीचे उगम श्री-ज्ञानेश्वरमहाराजांच्या तत्त्वज्ञानविषयक औदार्यात आहेत. धर्मतत्त्वांचें ज्ञान जनतेस प्राप्त करून देणें हे फार उदारपणाचे काम ज्ञानेश्वरांनीं केलें. त्यांचे भक्तिमार्गांतील अनुयायी जे एकनाथ आणि तुकाराम त्यांनी प्रत्यक्ष अस्पृश्यांपर्यंत या ज्ञानप्रसाराची शीव नेऊन भिडविली. नामसंकीर्तनांत, परमेश्वराच्या भक्तीत आपण जातगोत कांहीएक ओळखत नाही, श्रेष्ठ-कनिष्ठ भाव मानीत नाहीं, असा उंच घोष या साधु पुरुषांनी केला. महाराचे मूल उच्चलणें, श्राद्धाच्या अन्नाचें अस्पृश्यांस संतर्पण करणे, धर्मग्रंथाचें प्रतिपादन जेथें चालावयाचें, तेथें अस्पृश्यांस प्रवेश करूं देणें अशासारख्या कित्येक गोष्टी एकनाथासंबंधानें सांगितल्या जातात. तुकारामासारख्या विदेशी भगवद्भक्तांचें या बाबतींतील धोरण सर्वांस मह-

श्वर आहे. भक्तिमार्गांत सर्वांस मुक्तद्वार असल्यामुळे या ज्ञानाचा संस्कार मनावर होतांच अस्पृश्यांच्या भिन्न भिन्न जातींतून अनेक साधुसंत पैदा झाले. भक्तिमार्गाच्या इतिहासांत चोखा, रोहिदास इत्यादींची नांवे संत म्हणून कायम झाली इतकेंच नव्हे तर त्यांनी केलेले अभंग भक्तिमार्गाच्या वाङ्मयांतमुद्दां कायम राहून गेले. याचा अर्थ असा की, संतश्रेणीत आणि भक्तिमार्गाच्या वाङ्मयांत अस्पृश्यांचा कायमचा प्रवेश झाला. केवळ अस्पृश्य म्हणून तो संत नव्हे, आणि अस्पृश्याचे म्हणून तें वाङ्मय नव्हे, हे विचार इतःपर कधीहि उद्भवले नाहीत.

परंतु या साधुसंतांच्या प्रयत्नांच्याहि आधीं आपल्या गांवगाड्यानें खेडेगांवच्या सांपत्तिक जुळणीत अस्पृश्यांचा प्रवेश आधींच करून घेतला होता. अस्पृश्यांचें त्या जुळणीतील स्थान अगदीं कनिष्ठ होते हे खरेंच आहे. पण भिळ, गोंड, संताळ अशासारख्या रानटी जाती कीं, ज्या समाजापासून दूरच राहिल्या होत्या, त्यांजसारखें या जातीचें जिणें राहिलें नाही. राष्ट्रांतील संपत्तीच्या वांटणींत कायमचा प्रवेश अस्पृश्यांना प्राप्त झालेला होता. कर्मापणा हा कीं, अमुक एका मर्यादेच्या पलीकडे आणि केवळ सेवाधर्माच्या अलीकडे त्यांस जातां येत नसे व नाहीं. मराठी राज्यांत आणि खुद्द पेशवाईतहि निदान महार लोक तरी



लढवय्ये म्हणून फौजेंत दाखल होत होते. आणि महारांची छावणी पेशव्यांच्या तंबूच्या शेजारी असे. म्हणजे असें की, त्यांची उपयुक्तता समाजाला मान्य होऊन गेली होती. गांवगाड्यांत त्यांना हक्कदारी प्राप्त झाली होती. सतश्रेणीत त्यांच्या प्रवेशास हरकत उरली नव्हती आणि त्यांच्या वाड्यास आधार मिळू लागला होता. इंग्रजी संस्कृतीचा फैलाव इकडे सुरू होण्यापूर्वी अस्पृश्यांच्यासंबंधाने काय काय झाले होते त्याचा हा अगदी थोडक्यांत आढावा आहे. हा वाचला म्हणजे बरेंच झालें होते असें वाटावयास लागतें; पण तें खरे नाही. त्यांच्या संतांस संत मानिले आणि अभंगांस वाङ्मय मानिलें, येथेंच हे औदार्य संपले. चरितार्थाचें साधन त्यांस दिलें, पण तें केवळ पोटापुरतें, आणि वाईट सेवेनें प्राप्त होणारें, असें दिले. लष्करांत उपयुक्तता ओळखली, पण त्यांस राववून घेण्यापलीकडे विशेष कांहीं झालें नाही.

### अस्पृश्य व ख्रिस्ती मिशनरी

यानंतर इंग्रजी संस्कृतीचा प्रसार सुरू झाला. इंग्रजी संस्कृति प्रसारानंतर ख्रिस्ती मिशनरी लोकांनी आपलें धर्मप्रसाराचें काम चालू केले. तें अर्थातच अस्पृश्य लोकांत लवकर फैलावले. पूर्वी मुसलमानांच्या असल्या प्रयत्नाने लोकांच्या मनावर काय संस्कार झाला असेल, हे माहीत नाही. परंतु मिशनऱ्यांनी अस्पृश्यांस ख्रिस्ती बनवितांच तो स्पृश्य बनतो, आणि समाजामध्ये उघडपणें वावरू शकतो, ही धर्मातराची किमया उभयतांसाहि चमत्कारिक वाटली असावी. आपण बाटतांच स्पृश्य होतो, ही जाणीव अस्पृश्यांस सुखावड वाटली असावी, आणि हा बाटनांच स्पर्शयोग्य होतो, हे ज्ञान इतरांस चमत्कारिकच वाटलें असावे. ते कांहीं असो, परंतु ख्रिस्ती मिशनऱ्यांची ही ख्रिस्तीकरणाची खटपट फार बोधप्रद ठरली असावी. त्या वेळी या त्यांच्या प्रयत्नांचा चांगलेच यश आलें हें शिरगणतीच्या आंकड्यावरून स्पष्ट दिसून येतें.

पण ख्रिस्ती मिशनरी हे कांहीं महाराष्ट्रीय स्पृश्य नव्हेत. त्यांच्या प्रयत्नाचा उल्लेख, एतद्देशीय प्रयत्नांस कसा कारणीभूत झाला, हे दाखविण्यापुरताच केलेला आहे. ख्रिस्ती मिशनरी जर थोड्याशा संस्कारानें एवढा बदल घडवून आणू शकतो, तर आपल्यालाच ही किमया कां करतां येऊं नये, अशी कल्पना, ख्रिस्ती मिशनऱ्यांच्या स्नेहभावांत आणि कृपाछात्रांत वागत असलेल्या फुले या गृहस्थांना प्राप्त झाली. वर सांगितलेल्या अवघड वाटेची, म्हणजे धर्मातराची जहरी त्यांनीं मुळीच ठेवली नाही. अस्पृश्य

लोकांना शिक्षण देण्याचें काम त्यांनीं १८४८ सालीं चालू केलें. या त्यांच्या प्रयत्नाला “मोरो विट्ठल वाळवेकर, सखाराम यशवंत परांजपे, व सदाशिव बल्लाळ गोवंडे” या गृहस्थांची चांगली मदत असे. फुले यांनीं आपल्या घरच्या विहिरीवर पाणी भरण्यास अस्पृश्यांस परवानगी दिली. फुले यांच्या प्रयत्नासंबंधाने समाजाच्या मनांत विशेष आदरवृद्धि उत्पन्न होणें, निदान त्या काळी तरी, अशक्य होतें. एक तर ही बाब जनसमूहाला अशी नवीनच होती, आणि दुसरे असे की फुले यांची इतर प्रतिपादने, धोरणें, व आश्रयस्थानें समाजास पटण्यास अयोग्य अशीच होती. हे त्यांच्या लिखाणावरून स्पष्ट दिसून येते. चळवळीचे तत्त्व कोणतें, आणि चळवळीचा पुरस्कर्ता कोण, या दोनहि गोष्टींकडे अज्ञ समजल्या जाणाऱ्या समाजाचें सुद्धा बारीक लक्ष असतें. अर्थात् फुले यांच्या प्रयत्नाकडे फारसें कोणाचें लक्ष गेलें नसल्यास त्यांत कांहींच नवल नाही. यानंतर एका ब्रह्मचाऱ्याचा उल्लेख करावयास हवा. तो ब्रह्मचारी म्हणजे विष्णु-बोवा गोखले हा होय. ख्रिस्ती मिशनऱ्यांच्या उपदेशाची व प्रयत्नांची उठलेली लाट विरोधी तत्त्वज्ञानाच्या बळावर थोपवून धरणारा हा तेव्हाचा मोठा प्रारिध्द वावडूक होता. त्याचे ग्रंथहि प्रसिद्ध आहेत. आपण सध्या सुधारणाविषयक जे जे बोलतो त्या त्या विषयाचें कडकडून, परंतु आत्मभावानें, केलेले प्रतिपादन त्याच्या लिहिण्यांत दिसून येते. यानंतर प्रार्थनासमाजाने या बाबतींत जे प्रयत्न केले ते विशेष महत्त्वाचे असे झाले. या समाजाच्या पुरस्कर्त्यांनीं समानता, बंधुभाव इ. तत्त्वे आपल्या आचरणाचे आधार मानिली, व तदनुसार अस्पृश्य लोकांशी व्यवहार सुरू केला.

ही मंडळी ख्रिस्ती किंवा ख्रिस्त्यांच्या छापेंतील अशी अर्थातच नव्हती. यांच्यांत भांडारकर, रानडे, केळकर अशांसारखे मोठाले पंडित, विचारी व प्रयत्नवादी असे अनेक लोक होते. हे लोक इतर अंगांनींहि आपल्या समाजाच्या उपयोगी पडणारे असे होते. अर्थात् समाजाला या प्रयत्नांकडे किंचित का होईना, पण आपुलकीच्या भावाने पाहणें योग्यच वाटलें. तरी पण त्यांत एक कूस राहिली होती. हे गृहस्थ आपल्यांतीलच होत हें तर समाजाला माहीतच होतें, पण त्यांनीं जीं धर्ममते अंगिकारिलीं होती, तीं समाजाला पसंत नव्हतीं. कां की, त्यांनाच जाणूनबुजून आपला स्वतंत्र सुभा उत्पन्न केला होता. वर सांगितलेंच आहे की, चळवळीचें तत्त्व कोणतें व पुरस्कर्ते कोण इकडे समाजाचें लक्ष असतें. एखादे वेळीं दोनही पसंत नसतात; एखादे वेळीं तत्त्व पसंत असून



पुरस्कर्ता नापसंत असतो, अथवा पुरस्कर्ता पसंत असून त्याची मते पसंत नसतात. चळवळ खरी यशाच्या मार्गास लागवयास समाजाला दोघेहि पसंत असावे लागतात. प्रार्थनासमाजाचे पुरस्कर्ते अन्य कारणाने समाजाला वय झालेले होते. परंतु धर्मविषयक बाबतीत ते समाजापासून फटकूनच राहात असल्यामुळे त्यांच्या एताद्विषयक प्रयत्नासंबंधाने बहुजनसमाज उदासीनच राहिला. तरी पण या प्रश्नाचे पाऊल जोराने पुढे पडावयास या पुरस्कर्त्यांचा फार उपयोग झाला, आणि म्हणून

“हा प्रश्न सोडविलाच पाहिजे” असे मत ज्यांनी आतां पत्करले आहे त्यांनी यांचे ऋणी राहिले पाहिजे. राष्ट्राचे कल्याण व्हावे म्हणून जी वरात निघालेली असते, तिजपुढे दरकोपऱ्यावर फुटणाऱ्या नारळासारखे हे लोक होत. ते आपआपल्यापरी वांया गेल्यासारखे झाले असतील, परंतु भविष्यत्कालांतील लोकांच्या सुखसाधनाच्या आड येणाऱ्या आपत्ती टाळण्यासाठी त्यांनी आत्मदान केले, ही गोष्ट कांहीं खोटी नाही.

## शेतीतील नफ्यातोंड्याचा हिशेब

महाराष्ट्रांतील शेतीचा धंदा कितपत फायदेशीर होतो हे समजून घेण्याकरितां शेतकी खात्यांतील एका अर्थशास्त्रज्ञ अधिकाऱ्यांनीं नमुन्यादाखल कित्येक गांवांतील जमिनीच्या लागवडीचा जमाखर्च ठेवून पाहिला. त्यावरून त्यांना जी माहिती मिळाली तिचा मथितार्थ पुढे दिल्याप्रमाणे आहे.

### (१) उंसाच्या शेतीचा हिशेब

नं.	लागवडीचा खर्च	शेतीचे उत्पन्न	नफातोटा
	दरएकरी	दरएकरी	दरएकरी
१	९७३८१०	९०३८१५	-६९८११
२	९४२८८	९७७८१४	+३५८६
३	९६८८१०	९७२८७	+३८१३
४	१०५६७८१४	७०५८३	-३६२८११
५	८९७८१४	८५९८१३	-३८८१
६	८७२८६	८९१	+१८८१०
७	८५१८१२	९०८८७	+५६८११
८	५४५८६	२७६	-२६९८६
९	६५१८१४	५१२८७	-१३९८७
१०	८३८८७	६४९८८	-१८८८१५

### (२) बाजरीच्या पिकाचा हिशेब

नं.	द.ए. खर्च	द.ए. उत्पन्न	द.ए. नफातोटा
१	३७८१४	४३	+५८२
२	२४८१५	२४८१३	-८२
३	१७८१	६८५	-१०८१२
४	३१८१५	४६८१५	+१५
५	१०८८१	११८८५	+१०८४
६	६८८१	५४८६	-१३८११
७	३३८६	८८६	-२५
८	३०८६	४५८७	+१५८१
९	२०८१२	३७८७	+१६८११
१०	२१	२३८५	+२८५

### (३) शाळूच्या पिकाचा हिशेब

नं.	द.ए. खर्च	द.ए. उत्पन्न	द.ए. नफातोटा
१	३०८१३	११८१२	-१९८१
२	२९८१४	२१८११	-८८३
३	१०८९	१८९	-९
४	८८९	१८९	-७
५	२२८३	६	-१६८३
६	६८१०	४	-२८१०
७	१३	२८४	-१०८१२
८	४८८१०	५३८१५	+५८५
९	३७८६	५१	+१३८१०

वर जी तीन कोष्टकं दिली आहेत, त्यांतली उंसाची लागवड तेवढी कालव्याच्या पाण्यावरची आहे. बाजरी व शाळू ज्वारी यांची लागवड केवळ पावसावर अवलंबून असलेली अशीच घेतली आहे. कारण हीं पिके कालव्याचे पाणी घेऊन क्वचितच केली जातात.

वरील कोष्टकांत दरएकरी खर्च आणि दरएकरी उत्पन्न यांचे जे आंकडे दिले आहेत ते कोणत्या हिशेबावरून काढले हैं समजण्याकरितां नमुन्यासाठी म्हणून कांहीं जमाखर्चाचा तपशील पुढील कोष्टकांत दिला आहे:—

### उंसाच्या पिकाचा जमाखर्च

कामाचा प्रकार	खर्चाचा तपशील	ए. खर्च नं. १	ए. खर्च नं. २
नांगरणी इ.		५३८४	६०
खत कचऱ्याचे		२१८५	५०
„ अमोनियम सल्फेट		५८८१०	४६
„ मासळीचे		१५०	१०२
„ पेंडीचे		०००	६६
खताची वाहतूक		६६८५	११६८८
बींखरेदी		६१८१०	७५
बींपरणी		१६	१५

कालव्याचें पाणी	४५	४५
पाणी लावणेंमजुरी	१०	१०८६
भांगलणें कोळपणें इ.	५७८५	२८
राखणावळ	३६	१२८८
गुन्हाळाचें भाडें	२५८५	२०
सर्पण इ.	२४	९
गूळ तयार करणें	१४३८४	१२२८१४
गुळाची वाहतूक	१०	९८१२
एजंटाचें कमिशन इ.	४२८१	३३८१२
भांडवलावरील व्याज	५८८१३	५७८१२
जमिनीचा खंड	६५	६३
संकीर्ण	३०	५
एकूण खर्च	९७३८१०	९६८८१०

जमेचा तपशील

गूळ तयार	८३५८१३	९०१८१५
उंसाचीं वाडें	६८८१८७	७०८८
एकूण जमा	९०३८१४८७	९७२८७
नफा अगर नुकसान-६९८११८५ + ३८१३		

बाजरीच्या पिकाचा जमाखर्च

खर्चाचा तपशील

कामाचा प्रकार	नमुना नं. १	नमुना नं. २
नांगरणी	३५८८८९	२७८११
पेरणी	२८७८११	२८१२८९
भांगलणें इ.	२८२८२	२८४
कापणी मळणी	२६८४	१९८१८६
खंड	४०	१५
संकीर्ण	१८१०८७	१८४
एकूण खर्च	१०८८१८५	६८८१८३

जमेचा तपशील

बाजरीविक्री	९१८१०८८	३९८६
सरमाड	२०८१५८३	११
भुसा	१८१४८५	१
उडीद	३८१२८१०	३
एकूण जमा	११८८५८२	५४८६
नफा अगर तोटा	+१०८३८९-१३८११८३	

(४) भुईमुगाच्या पिकाचा जमाखर्च

खर्चाचा तपशील

नांगरणी	१०८४	११
खत घालणें	२४	००
बीं व पेरणी	१७	२१८८
पाणी देणें	८८६	२७
राखणावळ	३८१२	१०
काढणी	१२८११	९८८
खंड	१५	१०
किरकोळ	५८१०८६	४८१५
एकूण खर्च	९६८११८६	९३८१५

जमेचा तपशील

भुईमुगशेंगा	८८८७८९	८५
भूस	६	१२

एकूण जमा	९४८७८९	९७
----------	--------	----

नफा अगर तोटा	-२८३८९	+३८१
--------------	--------	------

(५) कांद्याच्या पिकाचा जमाखर्च

खर्चाचा तपशील

नांगरणी	२१८१४	खत घालणें	२८८८
बीं व पेरणी	२२८४	राखणावळ	२३८८
पाणी लावणें	४५	पीक काढणें व वि.	३०८२
खंड	१०	किरकोळ	५८१

एकूण खर्च १८६८५

जमेचा तपशील

कांदेविक्री	१७१८७८६	फोलपटविक्री	४८५८६
एकूण जमा	१७५८१३	तोटा	१०८८

याप्रमाणें नमुन्याकरितां कांहीं पिकांचे जमाखर्च दिले आहेत. जेथें नफा व नुकसान दोहोंचें आंकडे आहेत तेथे एक नमूनाचें व एक तोट्याचें असें उदाहरण दिलें आहे. जेथे नमूनाचें उदाहरण आढळलें नाहीं तेथे नुसत्या तोट्याचेच उदाहरण दिलें आहे.

वरील नमुन्यावरून शाळू, ज्वारी, हरभरे, गहू, निळवा इत्यादि पिकांच्याहि जमाखर्चाचा प्रकार वाचकांच्या ध्यानांत येईलच.

## आमच्या प्रवासी प्रतिनिधीचें कार्य

‘केसरी’ नें अगदीं नवा उपक्रम करून परदेशांत एक खास प्रतिनिधि पाठविला होता हें वाचकांना आतां पर्यंत प्रसिद्ध झालेल्या बातमीपत्रांवरून कळलेंच असेल. आमच्या प्रतिनिधीस अफगाणिस्थानांत पाठविण्याचा मूळ हेतु सफल झाला नसला तरी इराक, इराण व बलूचिस्थान यांमधील महत्त्वाच्या गोष्टी बातमीपत्रांच्या द्वारे महाराष्ट्र जनतेपुढें ठेवल्या गेल्या आहेत. वाचकांना नवी माहिती देऊन, जगांतील घडामोडींचें व विशेषतः आपणाशीं संबंध

येणाऱ्या राष्ट्रांचें ज्ञान करून देणें, हें वर्तमानपत्रकारांचे एक मुख्य कर्तव्य असल्यानें असे प्रवासी प्रतिनिधी पाठविणें आवश्यक होय हें कोणीहि कबूल करील.

आतां पर्यंत प्रसिद्ध झालेल्या बातमीपत्रां संबंधीं आलेल्या चौकशीपत्रांवरून असे स्पष्ट दिसतें कीं हा नवा प्रकार वाचकांना पूर्णपणें पसंत पडला आहे. परंतु ‘प्रवासी प्रतिनिधी’ नें केलेल्या कामगिरीचें खरें महत्त्व जनतेपुढें आलेल्या लेखां-

वरूनच ठरवितां येणार नाही. 'केसरी'चा प्रवासी प्रतिनिधि हा परदेशांत अखिल हिंदुस्थानाच्या लोकांचाच प्रतिनिधि मानला गेला यांत नवल नाही. कारण आपणाकडे येणाऱ्या अमेरिकन अथवा युरोपियन प्रवाशाच्या अनुभवावरून आपणहि तिकडील जनतेची कल्पना नाही का करीत ? तसाच प्रकार इकडून परदेशी जाणाऱ्या मुशाफरांचा होतो. इराकमधील 'लोकमान्य', 'राजमान्य' आणि 'आंग्लमान्य' अशा सर्व पक्षांच्या पुढाऱ्यांनी आमच्या प्रतिनिधीस मुलाखती दिल्या, आपले विचार सांगितले, हिंदुस्थानाविषयी त्यांना काय वाटते हे त्यांनी बोलून दाखविले. अशा मंडळींत इराकचे ब्रिटिश हाय-कमिशनर, माजी मुख्य मंत्री सर म्हासीन बेग सादून, सेनेटचे माजी अध्यक्ष श्री. रशीद बेग गिलानी, तरुण राष्ट्रीय पक्षाचे पुढारी आणि इराकचे लंडनमधील माजी वकील श्री. मुझाहिमेबेग पाचाची, फडनिशी खात्याचे मंत्री, 'इराकभूषण' सर सत्तून अफेंदी (इराकचे "सर हुकुमचंद") "अल् इस्तकलाल" आणि दुसऱ्या एका आरबी पत्राचे संपादक, 'टार्ईम्स ऑफ मेसापोटेमिया'चे इंग्रजी संपादक, आरबी भाषापटु विद्वान मिशनरी रे. डॉ. व्हॅन एस्., शेक्स पिरच्या नाट्यकृतींना इराणी वेष चढविणारे खान-बहादुर मिर्झा महंमद इत्यादिकांनी विचारविनिमय करून बरीचशी माहिती आमच्या प्रतिनिधीस दिली. इतकेंच नव्हे तर पुढील प्रवासासाठी सोयीची व्यवस्थाहि करविली याबद्दल त्या सर्वांचे आभार मानले पाहिजेत.

इराणांतहि कसर-इ-शिरान आणि कर्मानशाहा येथील गव्हर्नर आणि हमादान, तेहेरान, मशहद, दुजदाब या ठिकाणचे मिशनरी यांनी प्रवासासंबंधी माहिती गोळा करण्यांत आणि इतर अनेक प्रकारे साहाय्य केलें आहे. खुद्द तेहेरानमधील इंग्रज वकिलातीतील अधिकाऱ्यांना इराणी "मजलीस" (पार्लमेंट) मध्ये जाऊन बसण्याकरितां तेथील प्रमुख अधिकाऱ्याशी परिचय करून दिला आणि पासपोटाच्या निर्बंधांतील त्रास वाचविण्यासाठी पुष्कळच मेहनत घेतली. लंडन टार्ईम्सने ज्या गृहस्थांचा 'पौर्वात्य राष्ट्रांतील नामांकित मुत्सद्दी' म्हणून गौरव केला असे इराणी दरबारांतील मुख्य अधिकारी श्री. तैमूर ताश यांच्याच निमंत्रणावरून शाहाचा सलामसमारंभ आमच्या प्रवासी बातमीदारास पाहावयास मिळाला, आणि आजपर्यंत इराणांत आलेल्या लुटीचें व मिळीवलेल्या नजराण्यांचे प्रदर्शन पाहतां आले. नादिरशाहानें हिंदुस्थानांतून नेलेलें रत्नखचित सिंहासन आमच्या प्रतिनिधीला पाहावयास मिळालें, इतकेच नाही तर त्याचा एक सुंदर फोटोग्राफहि

सारखें साहाय्य डॉ. जॉर्डन, मि. हॅपमन, मि. वमिसेस यंग या अमेरिकनांचे झालें. अँग्लो-पर्सियन ऑईल कंपनीचा आबादान येथील प्रचंड कारखाना पाहाण्यासाठी प्रवेश मिळणें अत्यंत कठीण असतांहि, तेथील व्यवस्थापकांनी त्या त्या शाखेच्या तज्ज्ञांकरवी सर्व रचना व कार्यपद्धति आमच्या प्रतिनिधीस समजावून सांगितली. अभिमान वाटण्यासारखी गोष्ट म्हणजे कोणाहि त्रयस्थाना फोटो घेण्याची अनुज्ञा आजपर्यंत दिली नसतां आमच्या प्रतिनिधीस ती सांधे मिळाली व त्याप्रमाणे त्यांनी फोटो घेतले. ती सर्व चित्रें उत्कृष्ट प्रकारे छापवून महाराष्ट्रीय जनतेपुढें यावीत अशी व्यवस्था लवकरच होत आहे.

अग्नी बेधूना आणि हिंदुस्थानांतल्या कडव्या धर्मनिष्ठ (!) मुसलमानांना 'आजोळचा आहेर' काय मिळाला आहे हे आतां वाचकांना कळून चुकलें. आहेच. ही वस्तुस्थिति आपणास समजल्यानें, साम्राज्यशाहीचा झडा सांपडेल त्या ठिकाणी रोवण्यासाठी चालू असलेली इंग्रज अधिकाऱ्यांची जिवापाड मेहनत दृष्टीस पडल्यानें, आणि इतर शेजारच्या राष्ट्रांत होत असलेली जागृति पाहून आपणास पाऊल पुढे कसे टाकावयाचे तें ठरवितां येईल या दृष्टीनें, आमच्या प्रवासी प्रतिनिधीचें कार्य यशस्वी झालें असलें तरी आणखीहि कांहीं बाबी विचारांत घेण्यासारख्या आहेत.

महाराष्ट्रांतील मुशिक्षित तहणांना बेकारीची आंच फारच तीव्रतेनें लागत आहे. व्यापारी वर्गांत बेमुमार स्पर्धा वाढत असल्याबद्दल ओरड सुरू आहे तेव्हां त्याला कांहीं तरणोपाय सांपडेल का ? अशा दृष्टीनें आमच्या प्रतिनिधीनें निरीक्षण केलें असून शिर्पा, मोटारहांके व कुशल दुकानदार यांत तिकडे पुष्कळच वाव आहे असे त्याचें म्हणणें आहे. शेतीच्या आउतांचे कारखानदार किलोस्कर व कृपर, सुगंधी मालाचे व्यापारी, तयार कपड्यांचे व्यापारी आणि कलाकुसरीची कामे करणारे कारागीर या सर्वांस इराणांत कार्यक्षेत्र विस्तृत असल्याचें समजतें. हिंदी गिरण्यांचें सूत व कापड तिकडे कोट्यवधि रुपयांचे खपतें व आणखीहि खपेल. परंतु कोणत्याहि प्रकारचा संघटित प्रयत्न गिरणीवाल्यांकडून होत नाही. तशी खटपट केल्यास व्यापारधंदा वाढून बेकारी कमी होण्यास व मजूर वर्गाचे शिब्याशाप वाचविण्यास बरीच मदत होईल. एकाच ठिकाणीं दहाचीं वीस दुकानें करण्यापेक्षां अशा जवळच्या देशांत व्यापारधंदा वाढविण्यास कां जाऊं नये ? महाराष्ट्र चेंबर ऑफ कॉमर्सच्या उत्साही व सद्भावनावश अध्यक्षांनीं या प्रश्नाचा अवश्य विचार करून अधिक सुलासा आमच्या प्रतिनिधीकडून मिळवावा व यासंबंधी एखादी उपयुक्त योजना आंखावी अशी आमची त्यांस सूचना आहे. अशा

## लो. टिळकांची भाषाशैली

( ले.—ग. वि. केतकर )

( ले. १ ला )

टिळकांच्या लेखनशैलीची सामान्य कल्पना प्रत्येक महाराष्ट्रीय वाचकानें आपापल्या मनाशीं केलेली असेलच. श्री. न. चिं. केळकर यांनीं टिळकचरित्राच्या तिसऱ्या खंडामध्ये शेवटीं टिळकांच्या भाषाशैलीचें जें थोडक्यांत पण मार्मिक वर्णन केलें आहे तें बहुतेकांस पटण्यासारखेंच आहे. पण यापेक्षां अधिक तपशिलांत शिरून भरपूर प्रमाणांसह हें विवेचन प्रस्तुत लेखमालेंत करावयाचें आहे. टिळकांच्या लेखनशैलीचा त्यांच्या स्वभावाशीं, स्वभावाचा मतप्रतिपादनाशीं, व मतप्रतिपादनाचा त्यांच्या आयुष्यांतील कार्याशीं निकट संबंध येतो. अर्थात् त्यांच्या भाषेचें साधार व सांगोपांग विवेचन म्हणजे भाषेच्या गवाक्षामधून त्यांच्या चरित्ररूपी प्रासादाचें अवलोकनच होय. या दृष्टीनें आठवणींच्या ओघांत जसें एक प्रकारें सर्वच चरित्र येतें तसेंच पण निराळ्या रीतीनें भाषा-विवेचनाच्या अनुषंगानें टिळकांच्या पुण्य चरित्राच्या अनेक उत्कट व स्मरणीय अंगांचे स्मरण व चिंतन या लेखमालेनें त्यांच्या नवव्या पुण्यतिथीचे वेळीं होणार आहे. अर्थात् भाषाभ्यासकांप्रमाणें ते टिळकचरित्र-भक्तांसहि वाचनीय, उद्बोधक, व नवीन पद्धतीनें तोच आवडता विषय सांगणारें असें वाटल्यावांचून राहणार नाही.

‘स्टाईल इज दि मॅन’ म्हणजे जसा मनुष्याचा स्वभाव तशीच त्याची भाषासरणी बनते अशी इंग्रजींत म्हण आहे. सर्व माणसांना परमेश्वरानें डोळे, नाक, कान, तोंड हीं दिलीं आहेत. पण प्रत्येकाच्या चेहऱ्याची ठेवण वेगळी असते. यामुळें प्रत्येकाचा चेहरा पाहिल्याबरोबर हा मनुष्य अमुक अशी ओळख पटते व चुकभूल होत नाही. भाषेतले शब्द तेच व अक्षरांची लिपी तीच, पण प्रत्येकाचें हस्ताक्षराचें वळण निराळें असतें. आणि हस्ताक्षर ओळखीचें झालें म्हणजे हें अमक्या माणसाचें पत्र असें त्या पत्रावर लिहिलेल्या पत्त्यावरूनहि मनुष्य ओळखू शकतो. मनुष्याचा चेहरा व त्याची लिहिण्याची तऱ्हा यावरून प्रत्येकजण व्यवहारांत त्याच्या स्वभावविषयींहि कांहीं कल्पना किंवा अटकळ करित असतो व ती पुष्कळ वेळां बरोबरहि ठरते. चेहरा पाहून मनुष्याची कुंडली मांडणें किंवा

हस्ताक्षरावरून स्वभावरचना ओळखणें आणि यासंबंधाचे शास्त्र बनविणें हे प्रयत्न पूर्ण साधले नसतील. पण हे प्रयत्न करण्याला लोक ज्या समजुतीनें प्रवृत्त होतात त्या समजुतींत बराच तथ्याश आहे. ती समजूत म्हणजे मनुष्याची मुद्रा व हस्ताक्षराचें वळण यांचा त्याच्या स्वभावाशीं व त्याच्या व्यक्तित्वाशीं निकट संबंध आहे. हालचालीची ढब, चेहेऱ्याची ठेवण व अक्षरांचें वळण हेहि स्वभावाप्रमाणेंच पुष्कळांशीं आनुवंशिक असतें. ज्या मुलाने आपल्या बापाला पाहिलें नाहीं असा पितृमरणोत्तर जन्मलेला मुलगा देखील स्वभावानें, बोलण्या-चालण्याच्या शैलीनें बापासारखाच होतो. इतकेंच नव्हे तर त्याचें हस्ताक्षर देखील त्यानें कधीहि न पाहिलेल्या त्याच्या पित्याच्या हस्ताक्षरासारखे बनते असा व्यवहारांतील अनुभव आहे.

## भाषा व स्वभाव

चेहरा व अक्षरांचें वळण यांच्याइतकीच भाषेची शैली हीहि स्वभावनिदर्शक आहे. आणि ज्याप्रमाणें एखादी लिहिलेली ओळ वाचल्याबरोबर ‘हें अमक्याचें अक्षर आहे’ असें कोणीहि त्या अक्षराच्या वळणाची ओळख असलेला मनुष्य सांगू शकतो त्याप्रमाणेंच एकदेन छापील मजकुराच्या ओळी वाचून हा अमक्याचा लेख आहे हेहि मनुष्य भाषाशैलीची चांगली ओळख झाल्यावर जाणू शकतो. मनुष्य लहानपणीं किंते गिरवीत असतां त्याच्या हस्ताक्षराला वैशिष्ट्य नसतें. पण पुढें तो स्वतंत्रपणें लिहू लागला म्हणजे हे वैशिष्ट्य उत्पन्न होतें. तसेंच भाषाशैलीचें आहे. प्रथम अनुकरणबुद्धीनें वाचलेल्या व अभ्यासिलेल्या पुस्तकांतील रीती मनुष्य उचलतो व ही प्राथमिक भाषाशैली खडबोर्प्रमाणे ओळखतां येण्यासारखी नसते. पण हळूहळू तो या वाचलेल्या व अभ्यासिलेल्या पुस्तकांतील त्याला स्वाभाविकपणें आवडणारीं वळणें उचलतो व बाकीचीं सोडून देतो. अशा क्रमानें त्याचें भाषावैशिष्ट्य निर्माण होतें. एकाच किच्यावरून अक्षरें गिरवून तयार झालेल्या मुलांचीं अक्षरें जशीं निरनिराळीं होतात त्याचप्रमाणे एकाच प्रकारचें वाडमय वाचलेल्या लोकांच्या भाषाशैली भिन्न होतात. गीतेंतील १७ व्या व अठराव्या अध्यायांत

स्वभावानुसार माणसाच्या सर्व प्रकारच्या क्रिया कशा होतात याचें त्रिगुणात्मक वर्णन केलें आहे. सर्व कांहीं त्याच्या सत्त्वानुरूप म्हणजे त्याची प्रकृति अगर स्वभाव यांस अनुसरून होतें. त्याच तत्त्वास अनुसरून “ सत्त्वानुरूपा सर्वस्य रीति-भवति वाङ्मयी ” असा नियम सांगतां येईल.

भाषाशैलीची स्वभावाशी पूर्ण समरसता झाली म्हणजे ती त्या माणसाची स्वाभाविक शैली बनली. ‘ऐकावें जनाचें पण करावें मनाचें’ हा कृतीचा नियम प्रत्येकानें अमलांत आणला म्हणजे त्याची कृति ‘मनःपूत’ होते; म्हणजे त्याच्या प्रकृत्यनुसारच होते. त्याप्रमाणे माणसानें भाषेचा अभ्यास करावा, पण ह्या अभ्यासाचा उपयोग कृत्रिम रीतीने व केवळ अनुकरणबुद्धीने करूं नये. त्या अभ्यासानें भाषाप्रभुत्व मिळवावे व मग ती भाषा स्वभावानुसार प्रगट व्हावी ही भाषाशैली बनण्याची खरी रीत. पण कृत्रिमपणा, दरबारीपणा, औपचारिकपणा, अगर तोडदेखलेपणा हाच कित्येकांचा कमी-अधिकपणाने स्वभाव असतो. कित्येक माणसे भयाने अगर मतलबानें विशिष्ट प्रसंगीं मुद्दाम विशिष्ट प्रकारची कृति करतात अगर भाषा बोलतात. अर्थात् स्वभावा-स्वभावांतहि अकृत्रिमपणा, सरळपणा, निर्भीड मनमोकळेपणा किंवा औपचारिक दिखाऊपणा असे भेद असतात. आणि तदनुसार या मनुष्याचा स्वभावच सरळ व मनमोकळा आहे व त्या मनुष्याचा स्वभावच कृत्रिम आविर्भाव करण्याचा आहे असें आपण म्हणत असतो. अर्थात् मनुष्याच्या स्वाभाविक वर्तणुकांतहि अकृत्रिमपणा व धोरणी धूर्तपणा असे विभाग पडतात त्याचप्रमाणें स्वाभाविक अशा भाषाशैलीत देखील कृत्रिमपणा व अकृत्रिमपणा असे भेद पुनः पडतातच. या दृष्टीने बोलावयाचें तर लोकमान्य टिळकांची भाषाशैली त्यांच्या स्वभावाप्रमाणें सरळ, अकृत्रिम, निर्भीड व प्रामाणिक अशीच बनली होता असे म्हणावें लागते.

### स्वभाव व अभ्यास

स्वाभाविक भाषाशैली म्हणजे भाषेचा अभ्यास न करता उत्पन्न झालेली शैली नव्हे. किंवा उपमा, दृष्टान्त, विद्वत्ता, अवतरणे इ. मुळीच नसणें हेंहि स्वाभाविक भाषेचें लक्षण नव्हे हे लक्षांत ठेवलें पाहिजे. स्वाभाविक म्हणजे अनभ्यस्त व असंस्कृत नव्हे. तर अभ्यास व वाचन यांनी मनांत साठविलेले वाक्प्रचार, उपमा, दृष्टान्त, उपपत्ति इ. गोष्टी स्वाभाविक स्फूर्तीने यथास्वभाव प्रकट होणें. लोकमान्य टिळकांना काँलेजांत संस्कृत व गणित या विषयांची विशेष आवड होती. कालिदासादिकांचे काव्यग्रंथ त्यांना प्रिय वाटत असत, हें गीता-रहस्याच्या अर्पणपत्रिकेत दिसून येते. पण

‘कालिदासाक्षरैः प्रियैः’ हे शब्द ज्या संस्कृत श्लोकांत ग्रथित केले आहेत त्यांच्या धाटणीत कालिदासाच्या वाङ्मय-रीतीपेक्षां त्यांना महा-भारताची वाङ्मय-रीतीच अधिक स्वभावानुकूल वाटत होती हे उघड दिसतें. विद्यार्थीदशेंत त्यांनीं केलेल्या कवितांवर संस्कृत काव्यग्रंथांचीच छाप विशेष असलेली दिसते. पण पुढें महाभारताचा अभ्यास अधिक झाल्यावर त्यांतच त्यांचा स्वभाव रमला. वैदिक वाङ्मय त्यांनीं संशोधनार्थ व परंपरा-भिमानी आपलेपणानें वाचले; स्मृति-ग्रंथ हे हिंदु समाजरचनेचीं तत्त्वे समजून घेण्याच्या जिज्ञासा-बुद्धीनें अभ्यासिले; संस्कृत भाषेच्या अभ्यासासाठीं त्यांनी कालिदासादिकांच्या काव्यग्रंथांचेहि परिशीलन केलें. पण या सर्वांतील भाषासरणीपेक्षां महाभारताची साधी, ठसठशीत व परिणामकारक भाषासरणीच त्यांना अधिक आवडली.

### महाभारत

महाभारतासंबंधाने त्यांचा आदर वाढण्याला त्या ग्रंथाचे इतर गुण कारणीभूत नव्हते असें नाहीं. पण या ग्रंथानें त्यांचे जे मन आकर्षून घेतलें त्याच्या अनेक कारणांपैकीं भाषाशैली हे एक कारण असलें पाहिजे. थोडक्यांत पुष्कळ अर्थ व्यक्त करण्याचा संस्कृत भाषेचा गुण लोकमान्यांना स्वभावतः आवडत होता. मराठी लेखांवर एखादे संस्कृत वचन घालण्याची जी त्यांची प्रवृत्ति होती त्याचें कारण हेच होय. लेखाचा मराठी मथळा समर्पक व परिणामकारक असावा त्याप्रमाणेंच त्यावर थोडक्यांत लेखाचें मर्म मनावर बिबवणारें संस्कृत वचन घालावें असें त्यांस वाटे. “संस्कृतचें पाठांतर पाहिजे. मराठी भाषेवर प्रभुत्व येण्यास संस्कृत पाठांतराचा पुष्कळ उपयोग होतो. वर्तमानपत्राच्या संपादकांना तर त्याची फार जरूरी आहे. विषय-प्रतिपादनांत किंवा समारोप करतांना त्यांचा फार उपयोग होतो” (आ. १-१२८) असा ते विद्यार्थीनाहि उपदेश करीत. अशा रीतीने उद्धृत केलेल्या वचनांत महाभारतातील वचनेंच पुष्कळ आहेत हें लक्षांत ठेवण्यासारखें आहे. त्याच्या खालोखाल जर या बाबतीत दुसऱ्या कोणत्या ग्रंथाला क्रमांक द्यावयाचा तर तो भर्तृहरीच्या नीतिशतकाला. मराठी श्लोक अगर वचन त्यांनीं मथळ्यावर दिलेलें आढळत नाही. इंग्रजी उतारे तर मुळीच कोठें दिले नाहींत. मुंबईच्या युद्धपरिषदेंतून उठून आल्यावर लॉर्ड विलिंज्डन यांचा अत्याचार हा जो त्यांनीं १९१८ सालीं केसरीत अप्रलेख लिहिला त्याच्यावर “मन्यप्यास्थान चेत् त्वयि मम सुतरां एष राजन् गतोऽस्मि” हे भर्तृहरीचे संस्कृत वचन घालून

खालीं टीपेंत वामनपंडिताच्या समश्लोकी भाषांत-  
रांतील चरण दिला आहे. आणि तोहि त्यांत  
'तुच्छ' हा एक अधिक शब्द आहे म्हणूनच दिला  
आहे. भर्तृहरीच्या खालोखाल संस्कृत सुभाषिते  
व वैदिक वचनें यांचा क्रमांक येईल. त्यांतील  
विचार चांगला म्हणून ते उतारे घेतले हें खरें. पण ते  
निवडण्यांत निवडणाऱ्याला कोणत्या प्रकारच्या  
भाषेची आवड आहे हेहि दिसून येतें.

### इंग्रजी भाषा

इंग्रजी भाषेची लोकमान्यांना विशेष स्वाभाविक  
आवड नव्हती. इंग्रजी भाषा ही संस्कृतप्रमाणें  
थोडक्यांत स्पष्टार्थप्रतिपादक नाही असें त्यांस  
वाटत असावे. कॉलेजांत प्रथम 'एफ. ए.' मध्ये  
ते नापास झाले. ते 'इंग्रजी' या विषयांत झाले  
असावेत असें त्यांचे सहाध्यायी बडोद्याचे कै. रा.  
सा. शारंगपाणी हे आपल्या आठवणींत सांगतात.  
पण पुढें त्यांनीं जरूर म्हणून व इंग्रजी भाषेतील  
मिळ स्पेन्सरादिकांच्या ग्रंथांची विषयदृष्ट्या आवड  
म्हणून इंग्रजीचा अभ्यास व व्यासंग केला. त्या  
काळच्या सुशिक्षित लोकांप्रमाणें बराचसा खासगी  
पत्रव्यवहार इंग्रजींत करण्याची त्यांना संवय होती.  
केवळ भाषेच्या आवडीनें त्यांनीं इंग्रजी ग्रंथांचें  
वाचन केलेलें दिसत नाही. मंडालेच्या तुरुंगांतून  
त्यांनीं आपल्या मुलांच्या मॅट्रिकच्या अभ्यासा-  
साठीं ज्या सूचना पाठविल्या त्यांत इंग्रजी  
भाषेच्या दृष्टीनें चांगले उतारे मुलांकडून  
पाठ करून घ्यावेत असें लिहिलें आहे. त्याचप्रमाणें  
संस्कृत श्लोकहि पाठ करवून घ्यावेत असें म्हटलें  
आहे. यावरून भाषेच्या दृष्टीनें संस्कृत व इंग्रजी  
पाठांतरहि लोकमान्यांनीं विद्यार्थादिशेंत थोडेंफार  
केलें असेलहि. पण त्यांची स्मरणशक्ति दांडगी  
असल्यामुळे या पाठांतराला फारशी धोकपटी त्यांनीं  
केली असेल असें वाटत नाही. डेक्कन ए. सोसाय-  
टीचा त्यांनीं राजिनामा दिला तो इंग्रजीत लिहिले-  
ला आहे. श्री. दिवेकर यांनीं प्रसिद्ध केलेल्या  
इंग्रजी चरित्रमध्यें शेवटीं तो परिशिष्टांत आतां  
समग्र प्रसिद्ध झाला आहे. या राजीनाम्याची भाषा  
पाहिली तर ती गंभीरपणा, प्रामाणिकपणा व खेद-  
भावना प्रदर्शित करण्यास अत्यंत अनुरूप, स्पष्ट  
व परिणामकारक अशीच आहे.

पुढें त्यांनीं लिहिलेल्या आर्किटक होम व ओरायन  
या इंग्रजी ग्रंथांतहि शास्त्रीय ग्रंथांना जशी  
निःसंदिग्ध, खुलासेवार, बालबोध व ठसठशीत भाषा  
लागते तशीच ती आहे. अर्थात् जरूर ते लेख व

ग्रंथलेखन या कार्मां इंग्रजी भाषेचा लोकमान्यांना  
जेव्हां जेव्हां उपयोग करावा लागला तेव्हां तीं  
प्रसंगोचित कार्यभाग योग्य रीतीनें करण्याइतकी  
समर्पक व अर्थवाहक अशीच त्यांच्या लेखणींतून  
उतरली. सुरतेच्या काँग्रेसच्या वेळीं त्यांचें इंग्रजी  
वक्तृत्व ऐकून त्यांच्या कित्येक भक्तांनीं हि आश्चर्यानें  
तोंडांत बोटे घातलीं. कारण प्रसंग अत्यंत  
आणीबाणीचा होता. आणि टिळकांना इंग्रजी  
वक्तृत्वाची संवय नाही, तेव्हां हा प्रसंग टिळक  
कसा निभावून नेणार अशा आपलेपणाच्या  
काळजीत त्यांचे कित्येक अनुयायी होते. पण  
टिळकांनीं तें कार्य अत्यंत सुबोध, व्यवस्थित व इष्ट  
परिणामकारक रीतीनें केलें हें पाहून "Tilak  
rises to the occasion" प्रसंग जितका  
मोठा तितकें किंवा त्याहूनहि कांकणभर अधिक  
होण्याची अद्भुत शक्ति टिळकांपाशीं आहे याच  
त्यांना प्रत्यय आला. पुढें सामाजिक विषयासंबंधानें  
टिळक व डॉ. रघुनाथराव परांजपे यांच्यांत जो  
वाद झाला त्यांत टिळकांनीं डॉ. परांजपे यांच्या  
इंग्रजी लेखाला मराठीप्रमाणें इंग्रजींतहि उत्तर  
दिलें आहे. त्याचीहि भाषा सराईत, समर्पक  
व परिणामकारक आहे. टिळकांनीं लिहिलें या-  
पेक्षां अधिक इंग्रजी लिहिण्याचें मनांत आणलें  
असतें तर तें त्यांना लिहितां आलें असतें. पण त्यांना  
इंग्रजीत लिहिण्याची अगर बोलण्याची विशेष अशी  
हौस नव्हती. मात्र त्यांनीं केलेल्या दहा-पांच संस्कृत  
श्लोकांत जसा त्यांचा स्वभावगुण उतरला तसाच  
तो इंग्रजीतहि उतरला आहे हें लक्षांत ठेवलें  
पाहिजे. म्हणजे स्वाभाविक भाषा लिहिण्याइतकें  
प्रभुत्व या दोनहि भाषांवर त्यांचें होतें. पण त्यांचें  
पुष्कळसें लिहिणें मराठींत आहे व त्या लिहिण्याची  
शैली कशी होती याचेंच विवेचन प्रस्तुत  
लेखमालेत मुख्यतः करावयाचें आहे. त्याला  
प्रस्तावनेदाखल त्यांच्या इंग्रजी-संस्कृत अभ्यासाचा  
निर्देश व संक्षिप्त विवेचन करणें हे पुढील प्रतिपा-  
दनास बऱ्याच अंशीं उपकारक असल्यामुळें येथें  
केलें आहे. लो. टिळकांचें मराठी लिखाण बरेंच  
असल्यामुळें त्यांचें स्वभाववैशिष्ट्य त्यांतच पूर्ण-  
पणें व सर्वांगानें प्रतिबिंबित झालेलें आढळून येतें.  
आणि टिळकचरित्र अगर आठवणी यांतून टिळकां-  
च्या स्वभावाचें जें एक चित्र वाचकांच्या मनश्चक्षुपुढें  
उभें राहतें तेंच त्यांच्या भाषेच्या स्वाभाविक  
शैलीमध्ये कसे दिसतें हें पाहणें टिळकांच्या  
भक्तांना व भाषेच्या अभ्यासकांनाहि उद्बोधक व  
अगत्याचे वाटण्यासारखे आहे.

## महाराष्ट्रांतील स्पृश्यकृत अस्पृश्यतानिवारणाचे प्रयत्न

श्री. म. माटे यांच्या व्याख्यानाचा सारांश  
( २ )

प्रार्थनासमाजाप्रमाणेच, पण पूर्वीच्या बंधनापासून अधिक मोकळा झालेला असा जो ब्रम्हो समाज, त्याचे महाराष्ट्रांतील पुरस्कर्ते श्री. व्ही. आर. शिंदे यांनी या बाबतीत केलेले प्रयत्न अनुक्रमवार पुढे येतात. थोड्याफार फरकाने दोनही समाज एकच आहेत, निदान प्रस्तुत प्रश्नाविषयी दोघांचे धोरण एकच आहे; व प्रार्थनासमाजांतील पुढारी हे संख्येने व इतर कारणांनी महाराष्ट्रांतील ब्रम्हो लोकांपेक्षा श्रेष्ठ असले तरी या प्रश्नासंबंधाने जोराची उचल श्री. शिंदे या ब्रम्ह समाजिस्टांनीच केली. निराश्रित-साह्यकारी मंडळीची स्थापना करून अखिल भारतभर तिच्या शाखोपशाखा त्यांनी चालू केल्या. मुख्य ठाणे महाराष्ट्रांतच असल्यामुळे खाली बंगलोरपर्यंत, त्यांनी मुरू केलेल्या कामाचा प्रसार अनेक ठिकाणी झाला.

शिंदे हे स्वतः धर्मविद्येच्या अभ्यासासाठी विलायतेस जाऊन आलेले; निरनिराळ्या धर्मांचा त्यांनी तुलनात्मक अभ्यास केलेला. अर्थात् त्या त्या मानाने धर्मासंबंधी स्वतंत्र कल्पना मनाशी वागत असल्यामुळे त्यांनी हे काम हिंदुधर्माचे म्हणून न करता, अस्पृष्ट लोक हे शुद्ध मानव-धर्मापासूनच दूर ठेवण्यांत आलेले आहेत पण आता त्यांस जवळ केलें पाहिजे या भावनेने त्यांनी आपलें काम चालू केले. अहोरात्र तोच विषय मनाशी ठेवून त्यांची सर्वा अंगे-उपांगे त्यांनी बारकाईने पाहिली. महाराष्ट्रांत त्यांनी पुकळच प्रवास केला, व अस्पृष्ट लोकांची परिस्थिति प्रत्यक्ष पाहिली. अनेक ठिकाणी शाळा स्थापन करून विद्यादानाचें काम चालू केले, व वेळोवेळी इतर समाजाच्या धर्मबुद्धीला आवाहन करून या संस्थेला हरत-हेचें साह्य मिळविले. सध्या अस्पृष्ट समाजांत, दोनतीन उदाहरणे सोडून बाकीचे अर्धशिक्षितच का होईनात पण पुढारी म्हणून जे लोक कामें करीत आहेत, त्यांपैकी बहुतेक शिंदे यांच्या संस्थेतूनच बाहेर पडले आहेत. या त्यांच्या विस्तृत प्रयत्नांत ज्या माणसांचे कित्येक वर्षेपर्यंत त्यांस बरोबरीने साह्य झालें, त्यांत श्री. सोदनी, श्री. पटवर्धन यांची नांवे ध्यानांत ठेवण्यासारखी आहेत.

सरासरी १८-१९ सालापर्यंत या संस्थेची धोरणे व कार्यपद्धति सुसंगत राहिलेल्या होत्या. पुढेहि काँग्रेसच्या द्वारा वगैरे हा प्रश्न लोकांपुढे मांडण्यासाठी बरीच खटपट सदर

संस्थेने केली. शिंदे हे ब्रम्ह समाजी असल्यामुळे त्यांच्या प्रतिपादनावर आणि पद्धतीवर त्या समाजाच्या मताची दाट छाया असे. अस्पृश्योद्धाराचा प्रश्न जरी त्यांनी हातां घेतलेला असला तरी त्या समाजाची समाजसुधारणेची व धर्मसुधारणेची इतर सर्व मते ते पुरस्कारीत असत. अर्थात् जनसमाजाला त्यांच्या या मतांचे पुरे वाढे असल्यामुळे त्यांच्या मुख्य कामगिरीसंबंधानेहि जनसमाज उदासीन राहात आला. इतर सर्व बाबींत जर सुधारक हा आपला आहे असे समाजास वाटत असले, तर त्याच्या एखाद्या नव्या मताकडे समाज आदराने पाहता व ते कदाचित् पत्करतोहि. परंतु आपल्याशी याच्या मतःसंप्रदायाचा कोठेहि लागावाधा नाही असे जर दिसत असले, तर समाज 'यूयं यूयं, वयं वयं' या न्यायानेच वागत रहातो. असो.

सामाजिक सुधारणेच्या सर्वसामान्य दल-दलीतच याही प्रश्नाचे पाय गुंतीवले गेल्यामुळे त्याची प्रगति लवकर होईना. कै. रानडे हे प्रार्थनासमाजिस्ट नसते व शिंदे हे ब्रम्ह समाजिस्ट नसते तर हिंदु समाजाची सुधारणा यांच्या हातून फार त्वरेने झाली असती. बरें, गूढ धर्मबुद्धि ही त्यांना बाहेरूनच आणावयास हवी होती असें मुळाच नाही. आपल्याच भक्तिमार्गसंप्रदायांत या बुद्धीची पूर्ण वाढ झालेली होती. तिचाच अंगीकार करून स्वतंत्र सुभान करतां समाजाच्या पोटी राहूनच समाजसुधारणा करण्याचें काम या उभयतांनी केले असतें तर कामांत सुकरता आणि सुधारणेत गति उत्पन्न झाली असती पण ते व्हावयाचें नव्हतें. साहाजिकच हिंदु समाज त्यांच्यापासून दूर राहिला. ते कसेहि झाले, असलें तरी समाजापासून आपण होऊन दूर राहण्याची आपत्ति रा. शिंदे यांनी आपण होऊन पत्कारली व तेव्हांच्या मानाने पाहतां सरकार-दरबारीं मोठे पदवीचें स्थान सहज मिळवितां येण्यासारखे असतां तिकडे पाठ फिरवून आपद्प्रस्त लोकांच्या उद्धारासाठी त्यांनी जी अहर्निश खटपट केली, ती आधुनिक कालांतील सुधारणाविषयक परिश्रमांच्या इतिहासांत प्रमुख जार्गी आणि ठळकपणाने शोभण्यासारखी अशी आहे यांत कांहीएक शंका नाही.

शिंदे यांच्या प्रयत्नांबरोबरच इतरत्र जे कांही कल्पनाप्रसाराच्या रूपाने किंवा प्रत्यक्ष आचाराच्या रूपाने घडून येत होते त्याचाहि



उल्लेख व्हावयास पाहिजे. श्रीमंत सयाजीराव महाराज यांनी वाचने व आर्थिक मदतीने या प्रश्नाचा जोराचा पुरस्कार केला व या त्यांच्या पुरस्काराचे फळ म्हणजे अस्पृष्ट समाजाला आपल्या जातीचे शूर पुढारी लाभले हे होय. कै० छत्रपति शाहू महाराज यांचीहि या बाबतीतील मेहनत व उडी केवळ प्रशंसनीय आहे. ब्राह्मणांचे धार्मिक वर्चस्व मोडून पाडण्याचा महा राजांचा जो मूळ हेतु, त्यास पुढे कशीहि रूपे प्राप्त झाली असोत, पण त्या हेतूच्या व्यापकपणांत अस्पृष्टांचा प्रश्न त्यांनी सामावून घेतला होता. आपल्या अधिकाराचा, संपत्तीचा आणि नैसर्गिक पुढारीपणाचा जितका देता येईल तितका लाभ त्यांनी अस्पृष्ट समाजास प्राप्त करून दिला. त्यांजबरोबर चहापान करणे, स्वतःच्या बावडीवर त्यांस पाणी भरून देणे व त्यांची स्वतंत्र बोर्डिंगे उभारून चळवळीस द्रव्यसाह्य करणे, प्रतिष्ठित धंद्यांमध्ये त्यांचा मुद्दाम प्रवेश करून देणे, अशासारख्या अनेक गोष्टी त्यांनी अस्पृष्ट समाजासाठी केल्या. त्यांच्या प्रयत्नांचे मुख्य ठिकाण जरी त्यांचे संस्थानच असले तरी बाहेर अनेक ठिकाणी त्यांच्या औदार्याचा हात पोचतच होता. असो.

भोपटकर बंधू यांच्या भाला पत्राचाहि उल्लेख याच सुमारास करावयास पाहिजे. महाराष्ट्रातील राष्ट्रीय पक्षांत ज्या वेळी या प्रश्नासंबंधाने कोणी कांहींच बोलत नव्हते, किंवा बोलले तर सविस्तर आणि कडकडून बोलत नव्हते, त्या वेळी श्री. भास्कर बलवंत व लक्ष्मण बलवंत या भोपटकर बंधूंनी या प्रश्नाला आपल्या पत्रांत फार महत्त्वाचे स्थान देऊन नाखूष वाचकांना सुद्धा त्याची चर्चा वाचावयास भाग पाडिले. पण यादीपेक्षां मत्सरी, गैरसमज माजवून देण्यास टपलेले, राजकारणांत फिके पडलेले, मर्दुमकीने नव्हे तर गैरसमजाच्या बळावर बहुजनसमाज आपल्यामागे ओढावयास पाहणारे, टिळक हे लोकछेदानुवर्ती असून समाजसुधारणेला विरोध करणारे आहेत या

माळेचे मणी सारखे ओढीत बसलेले, अशा लोकांचा भोंवताळी गराडा पडलेला असतांना आणि सरकारी अवकृपेचे लांडगे गाडी चोहोकडून ओढावयास पाहात असतांना लो. टिळक यांनी १९०७-०८ सालापासून तो शेवटपर्यंत शेलके प्रसंग साधून या विषयाच्यासंबंधाने जी सूत्रमय वाक्ये बोलून टाकिली, त्यांचा विचार करणे त्यांच्या अफाट अनुयायी वर्गास भागच पडले. पुरुषसूक्ताचा उल्लेख करून त्यांनी बेधडक सांगितले की, “पायाचा विटाळ जर शरीराला होत नाही, तर परमेश्वराच्या अफाट शरीराचा अवयव असलेले अस्पृष्ट लोक हे त्याच्या इतर देहास विटाळ करू शकत नाहीत!”

गणपतीच्या मिरवणुकीच्या वेळी चांभाराचा गणपति त्यांनी आपल्या स्वतःच्या गणपतीच्या गाडीत बसवून घेतलेला होता हे सर्वांनी पाहिले होते. अस्पृष्टांना देवालयप्रवेश मिळाला पाहिजे या आपल्या मताचा उपयोग ‘प्रैपॅगंडा’ (मतप्रसार) साठी करावयास त्यांनी मला सदर परवानगी दिली होती. त्यांच्या मानपत्राला अपशकून करण्याच्या बुद्धीने जे जेवणाविषयी बोलले त्यांना त्यांना बजाविले की, “राष्ट्रकार्यासाठी जेवणाची जरूरी आहे असे सिद्ध झाले तर जेवूनहि”; पण त्यांचे एक वाक्य मात्र या सर्वांवर निकालाचे म्हणून नमूद करावयास पाहिजे. ते म्हणाले, “प्रत्यक्ष परमेश्वराने जर अस्पृष्टता मानिली पाहिजे असे सांगितले तर मी त्या परमेश्वरास अस्पृष्ट मानीन!” ही वचने अनुयायीशून्य फाटिंगाची, किंवा अनभ्यस्त प्रतिपादकाची नव्हत. सर्व ह्यातभर संकटे सोसून लक्षावधि अनुयायी ज्याने मिळविले, आणि म्हणून ते जपून धरावयास पाहिजेत अशी थिता ज्यास पडावयास हवी, अशा व सर्व शास्त्रांचा देशकालपरतवे अभ्यास करणाऱ्या पुढाऱ्यांचा ही वचने आहेत, हेच त्यांच्या अडेतोड उद्गारांचे खरे महत्त्व आहे. सर्वथा वंघ अशा आपल्या पुढाऱ्यांचे हे प्रतिपादन लोकांच्या मनांत चरचरतच उतरले असले पाहिजे !

## सरकारी हिशेबांतील गोंधळ

हिंदुस्थान-सरकारच्या जमाबंदी खात्याचे मुख्य अधिकारी अकौंटंट-जनरल यांनी १९२७-२८ सालाचे हिशेब तपासून एक रिपोर्ट नुकताच प्रसिद्ध केला आहे. त्यावरून सरकारी हिशेबांत व जमाखर्चात किती आंधळा कारभार व अफरातफर होत असतो याची कल्पना येते. सरकारी पैशाची अफरातफर, लांचलुचपतीचे प्रकार, चोरी, फसवे-

गिरी असे प्रकार घडून आलेले पाहिले म्हणजे दिव्याखाली अंधार कसा असतो याची बरोबर कल्पना येते. यासंबंधाने स्वतः सरकारच्याच रिपोर्टांतील कांहीं उदाहरणे वाचकांचे माहितीकरिता खाली दिली आहेत, त्यावरून लोकांना सहज योग्य ते अनुमान काढता येईल.

एका लहानशा खात्याच्या मुख्य अधिकार्याला

१९२६ च्या डिसेंबर महिन्यांत सादिलवार खातें या सदराखाली कांहीं रकम मंजूर करण्यांत आली. अर्थात् सादिलवार खातें याचा अर्थ आयत्या वेळीं किरकोळ म्हणून कराव्या लागणाऱ्या खर्चाचे खातें. या पैशाचा विनियोग या अधिकाऱ्याच्या लहरी चैनीकडे करण्यांत आला ! ती चैन अशी की, गोष्टीचीं पुस्तकें, कादंबऱ्या, चित्रांचे कॅटलॉग, मासिकें हीं विकत घेण्यांत आलीं व या पुस्तकांचा खर्च सादिलवार या सदराखाली मंजूर झालेल्या रकमेतून करण्यांत आला. बरें, ही गोष्ट घडली १९२६ च्या डिसेंबरांत. १९२७ च्या फेब्रुवारी महिन्यांत ती उघडकीस आली व वरिष्ठ अधिकाऱ्याकडे दाद लावण्यांत आली. १९२८ च्या जुलै महिन्यांत मार्गालि हिशेब करण्यांत आले. परंतु या खर्चाची दाद लागेना व शेवटी दाद लागतां लागली ती अशी की, झाला खर्च होऊन गेला, नसती कुराप ! काढूं नका. खर्च बरोबर झाला असें म्हणा व मंजूर करा ! एकूण गुळाचा गणपति व गुळाचा नैवेद्य हीच स्थिति !

दुसरी एक मौज अशीच आहे. ती अशी की, हिंदुस्थान सरकारने १९१३ साली स्थानिक सरकारला असा हुकूम काढला की, दिल्ली येथील वेसिलियन चर्चच्या पाद्रीाला वसतिगृह देण्याची जबाबदारी घेऊं नये व त्याची सोय आपण करूं नये. तथापि पब्लिक वर्क्स डिपार्टमेंटने सतत १४ वर्षे या भटजीबुवांची सोय केली. १४ वर्षांचें बिल फुगत फुगत हा आंकडा ४९.०० वर गेला. सगळे वरिष्ठ कनिष्ठ अधिकारी १४ वर्षे कुंभकर्णाची झोप घेत होते ! वसतिगृहाच्या खर्चाचा आंकडा वाढे. खर्चाचे पैसे पब्लिक वर्क्स खात्याच्या अधिकाऱ्याच्या हाती येत, खर्च होत. पण भाड्याचे पैसे पाद्रीाकडून वसूल होत नाहीत याची दाद कोणालाच नाही ! शेवटीं हे ५००० रुपयांचे बिल मंजूर करण्यांत आले व कारण काय तर मूळ हुकूम जो निघाला तो प. वर्क्स खात्याच्या वरिष्ठ अधिकाऱ्याच्या नजरेस न आणतां हाताखालच्या अधिकाऱ्याला दाखविला गेला ! पण ही चूक ज्याची तो अधिकारी व वरिष्ठ अधिकारी कोणत्या जातीचे व धर्माचे होते हे प्रसिद्ध झालें असतें तर याचा उलगडा चटकन होता. पण सगळाच आंधळ्या कोशिंबिरीचा खेळ, तेव्हां डोळ्यांना दिसत असतां झापड लावली गेली तर काय नवल !

ही झाली निष्काळजीपणाची तऱ्हा. पण याहि-पेक्षां पैशाची अफरातफर, रयतेच्या पैशाचा अप-व्यय व दुरुपयोग, आणि फसवेगिरी यांचीहि उदाहरणे कांहीं कमी नाहीत. यांपैकीं एक प्रकार असा की,

जपानाशीं व्यापार करणारी एक व्यापारी कंपनी एका कस्टम ऑफिसमध्ये कस्टम ड्यूटी कमी करण्याच्या बुद्धीनें आलेल्या मालाचे खोटे इनव्हॉयसिस हजर करी. हा घोटाळा वर्षभर चालला. कोर्टांत प्रकरण गेलें. दोनहि बाजूंचे वकील वॅरिस्टर झुंजले. अखेर व्यापारी कंपनीच्या वकिलाने १२००० रुपये देऊं केले व ती रकम घेऊन दावा काढून घ्यावा असा सरकारी वकिलानें सल्ला दिला व मूळ दावाच काढून घेण्यांत आला ! अर्थात् गुन्हा खोऱ्या दस्तऐवजाच्या बरोबरीचा व त्याचें प्रायश्चित्त काय तर सरकाराला कस्टम ड्यूटी मिळू लागली असती इतकी रकम वादीनें दिली व हिंदुस्थानसरकारनें मान्यता दिली !

अशाच प्रकारचा दुसरा एक प्रकार असा की, नरेंद्र-मंडळाच्या सभागृहांत संस्थानिकांची राज-चिन्हे लावण्यांत यावीं असे १९२४ साली ठरलें. सरकारी कारागिराने दरदालीला २० पौड म्हणजे सुमारे २६० रुपये (अगर ३०० रु.) या दारानें एक कंत्राटदार माल पुरविण्यास तयार आहे असें चीफ इंजीनियराला कळविले. चीफ इंजीनियरानें राजचिन्हें बसाविण्याचा व इतर खर्च मिळून ५०० रुपयांचा दर दिला. १९२६ च्या ऑगस्ट महिन्यांत ५०० रुपयांत राज-चिन्हें सभागृहांत बसाविण्यापर्यंतचा सर्व खर्च होतो असा करार झाल्याचें उघडकीस आले. कंत्राट-दाराची तक्रार अशी की कस्टम गाडीभाडें वगैरे खर्च सरकारनें वेगळा द्यावा. अखेर होतां होतां दिल्ली कॅपिटल कमिटीने ९००० रुपये इतर खर्चा-करितां मंजूर केले ही उघडपट्टी लेखी करारपत्र चीफ इंजीनियरानें करून घेतले असतें तर सहज टळली असती. पण इतकी दक्षता ठेवल्यावर पब्लिक वर्क्स खाते तें कसलें !

आणखी दुसरा एक अफरातफरीचा प्रकार असा की, खजिन्यांतून ६८ लक्ष ६० हजार रुपयांच्या नोटा एका गांवाहून दुसऱ्या गांवीं जावयाच्या होत्या. गाडी स्टेशनावर येण्याचे पूर्वीच नोटांच्या पेठ्या नेण्याकरितां खटारगाड्या ठरवून ठेवल्या होत्या. गाडी स्टेशनांत आल्यावर दूर्लीत नोटांच्या पेठ्या संगिनीच्या पाहऱ्याखाली स्टेशना-बाहेर नेण्यांत आल्या. पेठ्या गाडींत थडीवर थडी लावून भरण्यांत येत होत्या. एवढ्या मुदतींत शिपाईबुवा विडी पिऊं लागले व विडी पिण्यांत तर झालेले पाहतांच ६०००० रुपयांच्या १० रुपये नोटांची पेटी लांबविली गेली व तशीच एक पेटी नगास नग ठेवली गेली. हा घोटाळा असा झाला की, गाडी पेठ्यांनीं भरतात तो प्राणीसंरक्षक मंडळाच्या स्वयंसेवकानें ह्या

गाडीच्या एका बैलाला लंगडा या सबबीवर धरून नेलें अशी भुमका उठली. व दुसरी गाडी पाहाणें, पेव्या! भरणें वगैरे प्रकार सुरू झाला. व सगळ्यांची नजर बंद झाली. पुढें गुन्हेगार सांपडले व शिक्षाहि झाल्या. तथापि ६० हजार रुपयांपैकी फक्त ३८ हजार रुपयेच वसूल झाले!

पोस्ट खातें हें अगदीं साळसूद खातें अशी लोकांची समजूत आहे. पण तेथेहि पैशाचे गोंधळ

काहीं कमी होत नाहीत. तूर्त गेल्या तीन वर्षांतील गुन्ह्यांचे व अफरातफरीचे आंकडे खालीं देतो त्यावरून कल्पना येईल.

सन	गुन्हे	अफरातफरीची रकम रु.
१९२५-२६	५०४	१,३९,६१०
१९२६-२७	४५९	१,१२,३५७
१९२७-२८	५५२	८०,४५७

## जमीनमहसुलाचें धोरण

### पुनर्घटना होणार

पालघरचे श्री. छोटालाल श्रॉफ यांनीं मुंबईच्या गव्हर्नरांशी सारावाडीच्या धोरणाचे बाबतींत पत्रव्यवहार करून, बाडोली-चौकशीच्या निर्णयाचे दृष्टीने सरकार आपलें धोरण सुधारणार किंवा नाही याबद्दल सरकारचें मत मागविलें. हा पत्रव्यवहार आतां सरकारतर्फे प्रसिद्ध करण्यांत आला आहे.

श्री. छोटालाल श्रॉफ यांनीं गव्हर्नरांना ता. १० जुलै रोजी लिहिलेल्या पत्राचा सारांश असा—“मुंबई इलाख्यांत विशेषतः ठाणें व नाशिक या जिल्ह्यांत धारावाडीसंबंधी चळवळ चालू आहे. सरकारचें अन्याय्य धोरण व बेफिकीरपणा यामुळें ही चळवळ उत्पन्न झाली आहे. मुंबई कौन्सिलाचे ठराव, जॉइंट पार्लमेंटरी कमिटीची सूचना, कर-कमिटीचा रिपोर्ट व जमीनमहसूल कमिटीचा रिपोर्ट यांच्याकडे लक्ष न देतां सरकारने शेतकऱ्यांवर डोईजड सारा बसविण्याचें धोरण चालविलें आहे. त्यायोगे शेतकरी वर्ग नामशेष होऊन सर्व शेतकरी वर्ग मजूर बनेल. बागलाण, मालेगांव, देवगड, वसई व पालघर या तालुक्यांतील सेटलमेंट रिपोर्ट गव्हर्नरांनीं पाहिले तर ते एकाच धर्तीवर व आधारावर तयार केलेले आहेत असे आढळून येईल. हे आधार अगदींच पोरकट आहेत व त्याकरितां गोळा केलेली माहिती अपूर्ण व अविश्वसनीय आहे. ब्रूमफील्ड कमिटीच्या रिपोर्टांत हीच गोष्ट दर्शविलेली आहे. असें ब्रूमफील्ड कमिटीनें काहीं नवीन शोध लावला असें नाही. कारण बाडोलींत जी पद्धत असलांत आली तीच सर्वत्र आहे. बाडोलीप्रमाणें इतरत्र सत्याग्रह होत नाही येवढ्यावरून तेथल्या फेरपाहण्या बरोबर आहेत असें मुळींच म्हणतां येणार नाही पण बाडोलीसारखा झगडा करतां येत नाही या त्यांच्या दुर्बलतेचा सरकारनें फायदा घेऊं नये व त्यांच्यावर जबर आकारणी करूं नये. या धोरणानें तेहि सत्याग्रहास प्रवृत्त होतील. याप्रमाणें परिस्थिति

आपल्यापुढें मांडली आहे. पंजाब-सरकारनें लोकांच्या मागणीप्रमाणें लंड रे. कोडांत दुरुस्त्या केल्या. मुंबई इलाख्यांतहि सर्व परिस्थितीचा विचार करून लंड रे. कोडांत लोकांच्या इच्छेप्रमाणें योग्य ते फेरबदल करून सरकार व लोक यांच्यांत सलोखा उत्पन्न करण्याची हीच वेळ आहे. जरूर पडेल तर हा फेरबदल कसा करावयाचा हेंहि गव्हर्नरांपुढें मांडण्याची माझी तयारी आहे.”

### गव्हर्नरांचें उत्तर

या पत्राला ता. १३ जुलै रोजी गव्हर्नरांनीं सेक्रेटरी-मार्फत पुढीलप्रमाणें उत्तर दिले आहे. “आपलें ता. १० चे पत्र पोचले. आपल्या व इतर विभागांत जी परिस्थिति दिसली ती आपल्या मताप्रमाणें आपण सरकारला कळविण्याची जबाबदारी आपल्यावर आहे असें आपण मानलें हें प्रशंसनीय होय. उलट तूर्त या परिस्थितीसंबंधानें सरकारचे हेतू काय आहेत, हें आपल्याला व इतरांना कळविण्यांत येत आहे. पुढें कौन्सिलांत या संबधाच्या धोरणाचा साविस्तर खुलासा होईलच.

गव्हर्नरसाहेब येथें आल्यापासून जमीनमहसुलाच्या प्रश्नाचा बारकाईनें अभ्यास करीत आहेत. गेल्या कौन्सिलाच्या बैठकींत कार्यक्रमपत्रिकेवर यासंबंधीचें सरकारी बिल होतें. पण अधिक चौकशी केल्यावांचून-विशेषतः बाडोली व चोराशी तालुक्यांच्या सेटलमेंटसंबंधाची चौकशी चालू होती म्हणून-हें बिल पुढें आणूं नये असें सरकारला वाटलें. या चौकशीचा रिपोर्ट एप्रिलच्या प्रारंभी सरकारकडे आला. तेव्हांपासून जमीनमहसुलाच्या धोरणाचा व योग्य प्रकारचें बिल तयार करण्याचा विचार सरकार सारखें करीत आहे. जुनें बिल रद्द करण्याचें आतां ठरलें आहे. पण नवीन बिल अजून तयार झालें नाही म्हणून तें जाहीर करतां आलें नाही. येत्या कौन्सिलाच्या बैठकीपुढें तें मांड-

ण्याचा शक्य तेवढा प्रयत्न करण्यांत येत आहे. मात्र योग्य व प्रगतिपर धोरणावर हें बिल तयार झालें अशी सरकारची खात्री होईपर्यंत तें कौन्सिलपुढें मांडण्यांत येणार नाही. येत्या बैठकींत तें बिल आणतां आले नाही तरी, अर्धवट बिल पुढें मांडून त्यावर चर्चा करण्यापेक्षां तें त्यापुढील बैठकींत आणलेंच बरे असें आपल्याला व या बाबतींत लक्ष घालणाऱ्या इतरांना वाटेल असा गव्हर्नरांस भरंवसा आहे. पण लोक या बाबतींत या बिलाची किती आतुरतेने वाट पाहता बसले आहेत याची जाणीव गव्हर्नरांस असल्यामुळे ते शक्य तितक्या लवकर हें बिल पुढें यावें असा व्यक्तिशः प्रयत्न करीत आहेत.

दरम्यान बार्डोली व चोराशी तालुक्यांखेरीज

इतर ज्या तालुक्यांत साऱ्याची वाढ जाहीर करण्यांत आली नाही त्या तालुक्यांच्या रीसेटलमेंट्स अमलांत आणावयाचा सरकारचा विचार नाही. या सेटलमेंट्सचा आतां पुढें येणाऱ्या नव्या तत्त्वानुसार पुनः विचार होईल. आणि ज्या तत्त्वावर व आधारावर या सेटलमेंट्स करण्यांत आल्या तीं तत्वे व आधार नव्या बिलास अनुसरून नसतील तर तेवढ्यापुरती पुनः पाहणी करण्यांत येईल व तोंपर्यंत वाढ आकारण्यांत येणार नाही. कायदा लवकर पुढें न आल्याने हल्लीं सुरू झालेल्या सेटलमेंट्सचे बाबतींत लोकांना जी चिंता वाटत आहे ती दूर होईल असें गव्हर्नरांस वाटतें.”

आर. एम. मॅक्सवेल (सेक्रेटरी).

## चीन-रशियामधील लढा



### चीनमधील युद्धक्षेत्र

चीन व रशिया यांजमधील प्रकरण गेल्या आठ-वड्यांत बरेच हातघाईवर आले व या दोन राष्ट्रांत लढाई जुपेल की काय अशी भांतिहि वाटू लागली होती. चीनच्या उद्वारास रशियाची मदत थोडी-थोडकी झाली नाही. या दृष्टीने चीन व रशिया यांचे नाते परस्परांशीं दोस्तीचेच होत. अशा या दोस्त राष्ट्रांत वितुष्ट वाढून त्यांनी एकमेकांशीं लढाईच्या गोष्टी बोलू लागावें याचें कोणासहि आश्चर्य वाटल्याशिवाय राहाणार नाही. लढाईचें तात्कालिक निमित्त मांच्यूरियांत घडलें. मांच्यूरियाची राजधानी मुकडेन असून तें रेलवेचें मोठें जंक्शन आहे. मुकडेन पासून एक फांटा कोरियांत जातो व दुसरा सैबेरियांत जातो. सैबेरिया हा प्रांत रशियाचा व रशियास पूर्वबाजूस बंदर असें लॅडिव्होस्टाक हें एकच. तें बंदर रशियाच्या ताब्यांत आहे व त्यास सैबेरियाशीं जोडणारा जवळचा

रेलवेचा फांटा चानमधून गेला आहे. अशा रीतीने मांच्यूरिया बऱ्याच अंशी चीनचा, मांच्यूरियातील पोर्ट आर्थर, डेरें ही स्थळे व कोरिया जपानाचा आणि लॅडिव्होस्टाक बंदर व सैबेरिया रशियाचा. असा तिहेरा संबंध मांच्यूरियाशीं आल्यामुळे मांच्यूरियातील राजकारण नेहमींच अवघड होऊन बसलें आहे. खेरीज मांच्यूरियांत एकट्या चीनची सत्ता नसून जपानाचीहि असल्यामुळे व मांच्यूरियांतून जाणारी चायनीज ईस्टर्न रेल्वे चीन व रशिया या उभयतांच्या समाईक वाटणीची व समाईक वहिवाटीची झाल्या कारणाने त्या अवघड जागीं एक गांठ उद्भवली आहे. त्या रेलवेवरील साठ रशियन अधिकाऱ्यांना चिनी सरकारने पकडलें व सर्व रेलवेचा कारभार आपल्या एकट्याच्या हातांत घेतला. तेवढ्यावरून रशियानें संतापून 'त्या साठ आसामीस चीनने तीन दिवसांत मुक्त न केले व रेलवेचा कारभार पूर्ववत् सुरळीत न चालू दिला तर त्याचे परिणाम फार वाईट होतील' असें चिनास कळविले.

रशियाच्या या दमदाटीचा अर्थ उघड होता. तो ओळखून चीनने रशियास सामोपचाराचेंच उत्तर दिलें. 'मांच्यूरियातील रेलवेवरील साठ असामीस आम्ही पकडले तें रशियाशीं काहींतरी कुरापत काढावी म्हणून पकडलें नाही. ते लोक तार व टेलिफोनवर बसून कम्युनिस्ट मतांचा प्रसार चीन देशांत करीत होते व सांप्रतचें चिनी सरकार कम्युनिस्ट तत्त्वावर स्थापित झालें नसल्यामुळे तें लोकांस चिथावणी देऊन उलथून पाडण्याचा त्यांचा विचार होता. अशा रीतीने जे आमच्या जिवावर

उठले त्यांचें पारिपर्य करणें भाग पडल्यावरून त्यांना पकडवें लागलें. त्याचप्रमाणें रशियांत रहाणाऱ्या चिनी लोकांना तुम्ही जसे पकडून ठेवलें तसेंच आम्ही यांना पकडले आहे!’ असा जबाब चीननें रशियाकडे पाठविला. चिनास युरोपियन राष्ट्रांच्या कैचींतून आपलें स्वातंत्र्य मिळवितां आलें तें समापचाराच्या गुणामुळेच. तोच गुण चीननें याहि वेळी प्रकट केला असल्यानें त्याजविषयी या क्षणीं सर्व राष्ट्रांस सहानुभूतीच वाटत आहे. बोल्शेव्हिक राज्यकांति झाल्यापासून रशियाची घडी अद्यापि नीट बसलेली नाही व चिनांत आतांच कोठें स्थिरस्थावर होत आहे इकडे लक्ष दिल्यास त्या उभयतांच्याहि अंगांत लढाईची खुमखुम नाही ही गोष्ट उघड दिसते.

रशियाशी चीनचा दावा नाही. पण रशियांतील राज्यपद्धति व समाजरचना मात्र त्यास आपल्या देशांत येऊं घावयाची नाही. रशियांतल्याप्रमाणें समाजरचना उलथून पाडण्यास आपण हात घातला तर आजचें राज्य जाग्यावर न राहून चीन भलत्याच संकटांत सांपडून कदाचित् युरोपियन राष्ट्रांच्या भक्ष्यस्थानी पडेल अशी चिनी राष्ट्रीय सरकारास भीति वाटत आहे. म्हणूनच गेलें वर्षभर त्यांनीं कम्युनिस्टांची देशांतील चळवळ चिरडून टाकण्याचा प्रयत्न चालविला आहे. व कम्युनिस्टांचा चिनी पुढारी मार्शल फेंग याला चिनांतून काढून युरोपच्या सफरीस पाठवून दिलें आहे. या दृष्टीनें स्वराज्यसंरक्षणासाठीं ईस्टर्न रेलवेवरील रशियन कम्युनिस्टांस चिनी सरकारनें पकडले तें योग्यच केले असें म्हणावें लागतें. रशियास हें कृत्य पसंत न पडून त्यानें चीनच्या दरबारांतील आपले वकील परत बोलावले व आपल्या दरबारांतील चीनच्या वकिलांना देशीं जावयास सांगितलें. चीननेंहि रशियन वकीलास असेंच सांगितलें. रशियानें आपलें सैन्य मांच्यूरियांत उतरविलें असून उलट चीननेंहि आपलें सैन्य त्या तोंडावर पाठविलें असल्याची बातमी प्रसिद्ध झाली इतकेंच नव्हे तर रशियन सैन्यानें मांच्यूरियाच्या सरहद्दीवरील चीनची पोप्रेनिच्नाया व मांचूली हीं शहरेंहि घेतल्याची वदंता उठली.

पण आधुनिक काळांत जगांतील देश दिसण्यांत वेगवेगळे असले तरी राजकीय रीत्या त्यांचें एक विराट शरीर बनलें असल्यामुळे जगाच्या पाठीवर कोठेंहि खुट झालें कीं सर्व राष्ट्रे खडबडून त्या दिशेस पाहू लागतात व त्या स्थळावर आपल्या सामर्थ्याचें वजन पाडतात. तीच गोष्ट चीन व रशिया यांच्या बाबतींत घडून जपान, अमेरिका, फ्रान्स व जर्मनी या सर्वांची एकच धांदल उडाली व त्यांपैकीं बहुतेकांनीं हें प्रकरण लढाईवर न जाऊं देण्याची शिकस्त चालविली. कारण ही लढाई प्रथम चीन व रशिया यांचे दरम्यान सुरू झाली तरी तिच्यांत या नाही त्या कारणाने इतर युरोपियन राष्ट्रांचा संबंध येऊन हें एक नवें महायुद्धच पेटणार म्हणून अमेरिकेनें केलॉग प्रणीत युद्धनिवारणाच्या तहावर चीन व रशिया या दोनही राष्ट्रांनीं सद्दा केल्या असल्याची आठवण त्यांस दिली. फ्रान्सच्या परराष्ट्रमंत्र्याने तुमचा तंटा मी मिटवितों असें त्यांस आश्वासन दिलें आणि इंग्लंडनेंहि युद्ध होणे बरें नव्हे असेंच आपलें मत दिलें. रशियाने तर आतां लढाई करणें हें आपल्या ब्रीदास सोडून असल्याचें जगास कळविलें आहे. सारांश, लढाई रशियास नको, चिनास नको व जगासहि नको, असें असेल तर ती होणा कशी? तथापि ज्या कम्युनिस्टांच्या चळवळीमुळे लढाईचा दुंदुभि गाजून लागला त्या कम्युनिस्टांच्या चीनमधील चळवळीस रशिया कोणत्या उपायाने आज्ञा घालण्याचें कबूल करतो त्यावर रशिया व चीन यांजमधील लढा कायमचा मिटणे अवलंबून आहे हें सांगावयास नकोच.

## लो. टिळकांची भाषाशैली

( ले.—ग. वि. केतकर )

( ले. २ रा )

संस्कृत व इंग्रजी वाचनाचा उल्लेख मागील लेखांत केलाच आहे. मराठी गद्य त्यांच्या विद्यार्थीदशेच्या वेळीं इल्लींच्याइतकें विस्तार पावलें नव्हतें. चिपळूणकरांच्या भाषेचा तेजस्वीपणा व जोम त्यांस आवडला असावा “ज्ञानेश्वरीच्या लेखनानें मराठी भाषेंत जसें

एक नवीन युग निर्माण झालें, तसेंच विष्णुशास्त्र्यांच्या निबंधमालेनें एक नवीन युग निर्माण केलें” ( ले. १ पृ. १०५ ) असें ते म्हणत. वामन, मोरोपंत, ज्ञानेश्वर, रामदास, तुकाराम हे त्यांनीं विषयाच्या माहितीसाठीं जहरीपुरते

वाचले, पण भाषेच्या आकर्षणाने वाचले असतील असे दिसत नाही. त्यांतल्या त्यांत तुकारामाची भाषा त्यांना आवडली असावी, पण तुकारामाचे निवृत्तिपर धोरण त्यांना पसंत नव्हते. दासबोधाचे प्रवृत्तिपर धोरण त्यांना पसंत असले तरी त्यांतील बऱ्याच भागांत केलेले पाल्हाळिक विवेचन त्यांना पसंत पडणारे नसावे असे त्यांच्या भाषेवरून, स्वभावावरून व तत्त्वप्रतिपादनावरून म्हणण्यास हरकत नाही.

### ललित वाङ्मय

कादंबऱ्या, नाटके, काव्य असलेलंललित वाङ्मय त्यांनी कधीच हाताशी फारसे धरले नाही. गायन, नाट्य, चित्रकला, शिल्प, इत्यादि कलाविलासाची आवड त्यांना मुळीच नव्हती. आणि ललित वाङ्मय हे शब्दांतील चित्र अगर शिल्प या स्वरूपाचें असल्यामुळे तेहि त्यांना आवडत नव्हते. मान-सन्मानाकरितां त्यांना लोक गायन, नाटक यांच्यांत एखादे वेळा ओढून नेत व लोकांना नाखूष करावयाचे नाही या भिडस्त स्वभावामुळे ते जातहि. पण ते त्यांना आवडाने ऐकलेले व रुचीने त्याचे वर्णन केलेले कोणाच्या आठवणींत आढळणार नाही. ज्याने स्वतःच्या शरीराचा अगर घराचा जरूरी-पेक्षां अधिक श्रृंगार कधी केला नाही व इतरांनी केलेला ज्यास कधी आवडला नाही त्याला भाषेचा श्रृंगार तरी कसा आवडणार ! नाटके—कादंबऱ्या वाचण्यांत, चित्रे व शिल्प पाहण्यांत, गायन—काव्य ऐकण्यांत वेळ खर्चणें म्हणजे तितका वेळ व्यर्थ दवडणे असेंच त्यांस वाटे. त्याचप्रमाणे आपल्या मनांतले विचार, भावना व स्फूर्ति हीं सहज ओघाने व परिणामकारक रीतीने लोकापुढे मांडण्यापलीकडे भाषेच्या कलाकुसरीचा अधिक विचार करणे व्यर्थच नव्हे तर हानिकारक होय असे त्यांचे मत असावे.

### ग्रंथवाचनपद्धति

ललित वाङ्मय एक वेळ सोडले तरी इतिहास, अर्थशास्त्र, राजकारण, तत्त्वज्ञान, कायदा, धर्मशास्त्र इ. ग्रंथांचा लोकमान्यांचा व्यासंग मोठा होता. शाळेंतील शिक्षक जन्मभर पुरत नाहीत. यास्तव ग्रंथ हेच आपले कायमचे गुरू होत असे ते म्हणत (सू. ४२५) व या कायमच्या गुरूंवरील त्यांची भक्ति थोडीथोडकी नव्हती. मग अशा प्रकारच्या शास्त्रीय अगर तात्विक विषयावर लिहिणाऱ्या इंग्रजी अगर संस्कृत ग्रंथकारांची देखील भाषेची सजावट ह्याणून असतेच कीं नाही ! या प्रकारच्या ग्रंथांतूनहि पुष्कळ वेळां लेखक विषयप्रतिपादनावरोबर उत्कृष्ट भाषाशैली प्रगट करीत असतात. पण हे ग्रंथ वाचतांनाहि टिळकांचे त्यांच्या विषयाकडेच सर्व लक्ष वेधले जात

असले पाहिजे. “ग्रंथ वाचतांना लिहिणाराचा हेतु शोधून काढून तो शेवटपर्यंत साधला आहे कीं नाही हें पाहिलें पाहिजे” (सू. ४२६). या त्यांच्या दृष्टीप्रमाणे ग्रंथाच्या अंतरंगाचें आकलन करण्याकडेच त्यांच्या बुद्धीची एकाम्रता होत असावी. त्याच्या बहिरंगाचा अभवितपणे त्यांच्यामनावर काय परिणाम होईल तेवढाच. पण त्या बहिरंगाकडे म्हणजे भाषा-सरणीकडे विशेष लक्ष देऊन अनुकरणबुद्धीने अशा अशा तऱ्हेची भाषासरणी आपल्या लेखांतहि वटली पाहिजे असा त्यांनी प्रयत्न केला नाही.

आपले विचार लेखरूपाने मांडण्याची टिळकांना हास नसतांनाहि त्यांनी प्रसंगप्राप्त म्हणून ते काम केले. पण त्यांनी या कामांत स्वतः हातांत लेखणी फार थोड्याच वेळां धरली. बहुतेक सर्व केसरींतील लेख त्यांनी तोडी सांगून लेखकांकडून लिहून घेतले आहेत. असे लेख सांगण्यास त्यांना सोयीचें वाटलें याचे कारण त्यांची स्मरणशक्ति ही होय. म्हणजे पुढचें वाक्य सांगतांना मागचें पाहण्याची त्यांना जरूरी नव्हती व पुढचा छेदक सांगतांना मागच्या छेदकांत काय झालें हे पाहण्याची जरूरी नव्हती. किंबहुना केवढा लेख लिहावयाचा व त्यांत कोणत्या कमानें कोणते मुद्दे मांडावयाचे हे त्यांच्या मनांत अगोदर तयार झालेलें असे. आणि ज्याप्रमाणें एखादा गुंडाळलेला गालिचा उलगडावयाचा त्याचप्रमाणें त्यांच्या मुखांतून लेख बाहेर पडे.

### हस्तांने लिहिण्याचा कंटाळा

शिवाय भाषेच्या दृष्टीने फेरपाहणी करण्याची ज्याला जरूर वाटते तो वाक्य लिहितो, पुनः वाचतो, दुरुस्त करतो आणि पुढें कांहीं वाक्यें लिहिल्यावरहि त्या पुढच्या वाक्याच्या दृष्टीने मागील वाक्यांत दुरुस्ती करातो. पण अशा दुरुस्त्या करण्याची त्यांना जरूरी वाटत नसे. जें स्वाभाविक वाक्य स्फुरलें त्यांत मागाडून बदल करण्याने त्याची परिणामकारकता कमी होत असे ते म्हणत. अगदीं जरूर पडल्याशिवाय त्यांनी लेखासाठीं स्वतः लेखणी हातीं धरली नाही, दुसऱ्याला सांगून लिहविलें आणि ते त्यांच्या भाषेच्या स्वाभाविकपणाला उपकारकच झाले. टिळकांचे लेख वाचणाऱ्याला टिळक आपल्याशीं बोलत आहेत असेंच वाटे आणि ज्यांनी त्यांना प्रत्यक्ष असे लेख लिहवून घेतांना पाहिले असेल त्यांच्यापुढें विषयांशीं तादात्म्य करून, डोकें भणणून, येरझारा घालून अगर आरामखुर्चीवर सुपारी कापीत बसून, आवेशाबरोबर आवाज चढवीत व मधून मधून खुर्चीच्या फळीवर हात आपटीत लेख सांगणारी त्यांची मूर्तीच उभी राहते.



## मुंबई इलाख्यांतील शेतकऱ्यांचा स्वराज्य-संघ

“हिंदुस्थानांत शेतकरी हा राष्ट्राचा आत्मा आहे. त्याच्यावरील मालिन्याचा पगडा जर दूर करतां आला तरच हिंदुस्थानाचा उद्धार होईल”.

—छो. टिळक.

गेल्या मंगळवारी येथील टिळकमंदिरांत शेतकरी-संघ स्थापनेची जी सर्वपक्षीय सभा झाली तिची हकीकत आजच्या अंकामध्ये दुसरीकडे दिली आहे. गेल्या अंकी आम्ही असें म्हटले होतें कीं, जमीनमहसुलाच्या प्रश्नाचे बाबतींत साधलें किती व साधावयाचें उरलें किती याचा योग्य विचार करून एकदिलानें शेतकरी संघाची योजना करण्यांत यावी. गेल्या मंगळवारच्या सभेंत मंजूर झालेले ठराव व शेतकरी संघाची घटना हीं पाहिलीं असतां हें कार्य अत्यंत समर्पक रीतीने व निरनिराळ्या पक्षांच्या ऐक्याने झालें आहे हें कोणाच्याहि लक्षांत येईल. सभेत झालेल्या कार्याचे दोन भाग पडतात. एक-गव्हर्नरांनीं जाहीर केलेल्या निर्णयाला शेतकऱ्यांचे तर्फे उत्तर देण्याचा; व दुसरा-शेती शेतजमीन व शेतकरी यांच्यासंबंधी उत्पन्न होणाऱ्या सर्व प्रकारच्या प्रश्नांचे बाबतींत संघटित रीतीनें प्रयत्न करणाऱ्या व्यापक संस्थेची योजना करण्याचा. हे दोनहि भाग सभेनें उत्तम रीतीनें पार पाडले. ना. जाधवांच्या मूठभर प्रतिनिविष्ट व दुराग्रही अनुयायांचा कंपू सोडला तर, या ठरावास व योजनेस सर्व पक्षांचा पाठिंबा होता व पुढेहि मिळत राहील याबद्दल आम्हांस शंका वाटत नाही.

सरकारला व विशेषतः गव्हर्नरांना उद्देशून केलेल्या ठरावांत एक भाग आजच्या प्रत्यक्ष व्यवहारा-संबंधी व दुसरा पुढच्या नव्या चिस्थायी कायद्या-संबंधी आहे. गव्हर्नरांनीं श्री. थ्रोफ यांना दिलेल्या उत्तरावरून ते रेव्हेन्यू खात्याच्या धोरणाचा व कार्यपद्धतीचा स्वतंत्र विचार करूं लागले आहेत व त्याप्रमाणे थोडीबहुत कृति करावयास सिद्ध झाले आहेत असें दिसून आलें. याबद्दल सरकारचें अभिनंदन करून सरकारच्या या निर्णयांत संशयितपणा कोठें राहिला आहे हें पहिल्या ठरावांत दाखविलें आहे. सरकारनें दिलेल्या निर्णयानें कित्येक लोक घोटाळ्यांत पडले. १९२० सालापासून ज्या ज्या तालुक्यांतील फेरपाहण्या होऊन वाढ आकारण्यांत आली त्या सर्व वाढी वसूल करण्याचें तहकूब ठेवणें या प्रसंगीं इतकें कमप्राप्त होतें कीं, तेंच सरकारनें केलें आहे असा कित्येकांस भास झाला. पण गव्हर्नरांच्या पत्रांतील शब्दयोजना

पाहतां त्यायोगें केवळ पालघर, बागलाण व मालेगांव या तालुक्यांतील होऊं घातलेली सारावाढ तहकूब राहते; पण वसई, देवगड, अलीबाग, पेण इ. तालुक्यांतील जाहीर झालेली व वसूल होत असलेली वाढ मात तहकूब केली जात नाही. हा घोटाळा व संशयितपणा काढून टाकून १९२० सालापासून झालेली सर्व सारावाढ रद्द करा व वसूल केलेलीहि परत या अशी पहिल्या ठरावांत मागणी केलेली आहे.

वस्तुतः सान्याची फेरपाहाणी चुकीच्या पायावर होत आहे हें बाडोली-चौकशीचें तत्त्व मान्य केल्यावर झालेली सर्व वाढ रद्द करणें ही स्वाभाविक सुचणारी गोष्ट आहे. ती न करतां केवळ होऊं घातलेली वाढ तेवढीच तहकूब ठेवणें यांत, श्री. वल्लभभाई पटेल यांनीं म्हटल्याप्रमाणें, सरकारच्या जमीनमहसूल खात्यांतील परंपरागत अप्रामाणिकपणाच दिसतो. पण या बाबतींत स्वतंत्र बुद्धि शिरकवूं पाहणाऱ्या नव्या गव्हर्नरांवर या परंपरागत अप्रामाणिकपणांत सहभागी होण्याचा आरोप एकदम न करतां, मंगळवारच्या सर्वपक्षीय सभेनें त्यांना एक प्रकारे संशयाचा फायदा दिला आहे. आणि सरकारी निर्णय अप्रामाणिकपणाचा आहे तो प्रामाणिकपणाचा होऊं या असें एकदम न म्हणतां, तो संशयित आहे यास्तव निःसंदिग्ध करा असा सभेनें ठराव केला आहे. रेव्हेन्यू खात्याच्या प्रतिनिविष्ट धोरणाला बाजूस सारणाऱ्या नव्या गव्हर्नरांच्या मनांत जर खरोखरच शेतकऱ्यांचें हित करावयाचें असेल, आणि रेव्हेन्यू खात्यांतील सांचलेला गोंधळ झाडून साफ करावयाचा असेल, तर मनांत कोणत्याहि प्रकारची अडी न ठेवता शेतकऱ्यांचे प्रतिनिधी त्यांना योग्य तें साह्य देण्यास मोकळ्या मनानें तयार आहेत असें या ठरावाचें तात्पर्य आहे. कारण सत्याग्रही वल्लभभाईंनीं हि या ठरावावर बोलतांना सांगितलें कीं, सरकार जर चांगली गोष्ट करावयास खरोखर उद्युक्त झालें असेल तर आम्ही त्या कामांत सहकारिता करण्यास केव्हांहि तयार आहों.

हें झाले आजच्या प्रत्यक्ष कृतीसंबंधानें. पण यानंतर जें नवें जमीनमहसुलाचें बिल यावयाचें आहे, तें खरें पायाशुद्ध व प्रगतिपर करावयाचें असल्यास तें लोकमतास अनुसरून झालें पाहिजे. यासाठीं जमिनीची मालकी कोणाची, जमीनमहसूल हा खंड कीं कर, जमीनमहसूल कोणत्या प्रमाणांत घ्यावा, फेरपाहाणीची व वसुलाची पद्धति कोणती असावी, या सर्व प्रश्नांचा योग्य व लोकमतानुसार निर्णय



मिळवावयास पाहिजे. यासंबंधी लोकमत सरकाराकडे आजपर्यंत अनेक वेळां कळविण्यांत आले आहे. पण पुनः एकदां तें वेळींच व निःसंदिग्धपणे सरकारच्या निदर्शनास आणण्यासाठी, शेतकरी संघाच्या कार्यकारी मंडळानें एक कमिटी नेमून या प्रश्नासंबंधी निश्चित मतें सरकारापुढें व लोकांपुढें मांडावी, अशी योजना दुसऱ्या ठरावानें केली आहे. जमीनमहसुलाची आकारणी वाढ व वसुली या तीनही गोष्टी अनियंत्रित व लोकांना जाचक अशा रीतीनें आजपर्यंत चाललेल्या आहेत. इतर करांची वसुली करणाऱ्या अधिकाऱ्यांस जे अधिकार नसतात ते अधिकार रे. खात्याला दिलेले आहेत, व त्या अधिकाराचा खुनशीपणानें आजपर्यंत अनेक वेळां दुरुपयोग झालेला आहे. नवीन कायदा व्हावयाचा तर त्यानें हा सर्व अनियंत्रितपणा समूळ काढून टाकावयास पाहिजे.

याप्रमाणें सरकारचा संशयित निर्णय व नवा कायदा यासंबंधानें विचार प्रदर्शित करून गेल्या मंगळवारच्या सभेंत मुंबई इलाखा शेतकरी संघाची व्यापक स्वरूपाची घटना तयार करण्यांत आली. जमीनमहसूल खात्याप्रमाणेंच अबकारी, जंगल व इरिगेशन इ. खात्यांचा व्यवहार शेतकऱ्याला अनेक रीतींनीं जाचक होत असतो. अर्थात् शेतकऱ्यांच्या हक्कांचा व हिताचा विचार करणाऱ्या व त्यासाठी संघटित प्रयत्न करणाऱ्या संस्थेचा केवळ एका जमीनमहसूल खात्याशीच संबंध येत नसून वरील सर्व खात्यांशी संबंध येतो, व या सर्व खात्यांच्या जाचांतून शेतकऱ्याला मुक्त करण्याचें व्यापक धोरण शेतकरी संघाने ठेवलें आहे. शेतकरी या जंजाळांतून मुक्त होऊन आपल्या पायावर उभा राहून पुढें काय कृति व सुधारणा करील हा पुढचा प्रश्न आहे. पण सध्या तरी त्यास निरनिराळ्या सरकारी खात्यांच्या जाचांतून मुक्त करणें हे महत्त्वाचें व चिकाटीच्या प्रयत्नांनींच तडीस जाणारें काम आहे. हे काम डोळ्यापुढें ठेवून मुंबई इलाख्यांतील लहानमोठ्या सर्व शेतकऱ्यांना या नव्या संघटनेत गोवून घेण्यासारखीच या संघाची इतर रचना करण्यांत आली आहे.

कोणताहि जमिनीचा खोतेदार अगर प्रत्यक्ष जमीन कसणारा हा या संघाचा सभासद होऊ शकतो. तो जर २५ रु. च्या आंत सारा अगर खंड देत असेल तर त्यास कांहींच वर्गणी न देतां, केवळ संघाच्या उद्देशपात्रिकेवर सही करून, संघाचा सभा-

सद होतां येतें. २५ ते ५० रु. पर्यंत वार्षिक धारा अगर खंड देणाऱ्यास फक्त एक आणा वार्षिक वर्गणी ठेवली आहे. ५० ते १०० रु. पर्यंत सारा अगर खंड देणारास चार आणे व त्याहून जास्त सारा अगर खंड देणारास एक रुपया अशी वर्गणी ठेवण्यांत आली आहे. इन्कमटॅक्स घेतांना कांहीं एका मर्यादेच्या आंतील उत्पन्न अजीबात वगळण्यांत येतें व पुढेंहि कमशः वाढत्या दरानें आकारणी होते, तशीच शेतसाऱ्याच्या बाबतींत पद्धत असावी असे लोकांचें म्हणणें आहे. तें सरकारच्या कृतीत केव्हां येईल तेव्हां येवो. पण तें तत्त्व या संघानें आपल्या रचनेंत घेतल्यानें कोणावरहि विशेष बोजा न पडतां त्याला या संघाच्या कार्यास हातभार लावतां येईल. विगरशेतकरी लोकांना हितचितक म्हणून या संघांत सामील होतां येतें, आणि त्यांना वार्षिक ५ रु. वर्गणी अगर एकदम १०० रु. देणें अशी अट ठेवली आहे. विगरशेतकरी लोकांचे व्यवहार शेतकऱ्याच्या जिवावर चाललेले असतात. अर्थात् त्यांनीं या शेतकऱ्यांच्या उन्नतीसाठीं आर्थिक दृष्ट्या इतकें तरी साह्य करणें हें कृतज्ञतेच्या दृष्टीनें अत्यावश्यक आहे.

निरनिराळ्या तालुक्यांतून सारावाढीच्या प्रतिकाराची चळवळ करणाऱ्या कार्यकर्त्यांनीं व पुढाऱ्यांनीं आतां यापुढें काय करावयाचें याची बरोबर दिशा गेल्या मंगळवारच्या सभेने अशा रीतीनें दाखवून दिली आहे. आजची सारावाढ सरकारला तहकूब करण्यास लावणें येवढेंच कार्य नसून एका व्यापक कार्याचा तो एक तपशील आहे. या तपशीलाचे बाबतींत जें मर्यादित यश चळवळींना मिळालेलें आहे तेवढ्यावर त्यांनीं हायसें होऊन स्वस्थ न बसतां भावी स्वराज्याचा पाया घालणाऱ्या या शेतकऱ्यांच्या कार्यासाठीं 'शेतकरी संघाची' जिवंत, जागती जुटीची व प्रभावी संघटना फैलावण्याच्या व दृढ करण्याच्या मार्गास लागलें पाहिजे. ठिकठिकाणीं शेतकऱ्यांच्या सभा भरवून गेल्या मंगळवारच्या सभेंत झालेल्या दोन ठरावांना पाठिंबा देऊन शेतकऱ्यांना या नव्या संघटनेचें मर्म समजावून दिलें पाहिजे. या संघाच्या शाखा—उपशाखांचें जाळें इलाखाभर पसरलें पाहिजे. मंगळवारच्या सभेला निरनिराळ्या जिल्ह्यांतील कार्यकर्ते किंवा त्यांचे प्रतिनिधी आले होते. ते आपापल्या जिल्ह्यांत गांवोगांवीं शेतकरी संघाच्या कार्याचा हा संदेश पोचवितील अशी आम्हास उमेद आहे.

## आत्मनिवेदनाचे दोन शब्द

लो. टिळकांची नववी पुण्यातिथि परवा झाली. आज द्दिसाप्ताहिक केसरीचा पहिला अंक निघत आहे. ही गोष्ट टिळकांच्या हयातीतच घडली असती तर त्यांना किती तरी आनंद झाला असता. कारण त्यांचे सर्वच आयुष्य केसरीचे संगोपन व संवर्धन करण्याकडे गेले. स्वराज्यसंपादन हे टिळकांचे साध्य होते. आणि जसे ज्यांचे साध्य त्या मानाने त्यांचे साधनहि असावे लागते. म्हणूनच टिळकांनी केसरी पत्र हाती घेऊन त्याची कार्यक्षमता निरनिराळ्या रीतींनी वाढविली. त्यांनी त्याचा आकार वाढविला, पाने वाढविली, थोड्या वेळात पुष्कळ प्रती निघाव्या म्हणून अवश्य ती यंत्रसामग्री जुळविली, सोयीच्या इमारती बांधल्या, नवीन माणसे हाताशी घेतली. तात्पर्य, केसरीचा वाचक वर्ग व त्या द्वारे पत्राचा लोकप्रयोग वाढावा म्हणून जो जो प्रयत्न अवश्य तो तो सर्व त्यांनी केला.

### साधनांची जुळवाजुळव

साध्य किंवा ध्येय हे मात्र आपले, आणि ते साधण्याला लागणारी साधने मात्र दुसऱ्याची, अशा स्थितीत कोणाचाहि उद्योग यशस्वी होऊ शकत नाही. आणि हा अनुभव टिळकांना प्रारंभापासूनच आला. डे. ए. सोसायटी कायमची सोडून देऊन सार्वजनिक चळवळीत पडावयाचे व स्वमतप्रसार करावयाचा हे टिळकांनी निश्चित केल्याबरोबर, त्यांनी पहिली गोष्ट केली ती ही की छापखाना व वर्तमानपत्रे यांच्या वाटणीत कर्जासकट वर्तमानपत्रे आपल्या वाटणीला घेतली, छापखाना दुसऱ्या भागीदाराला दिला, व स्वतः जबाबदार संपादक होऊन अखत्यारीने मतप्रसार सुरू केला. यानंतर १८९७ साली आर्यभूषण छापखान्याने, टिळक तुरुंगात असता, केसरी छापित नाही असे म्हणून दगा दिला तेव्हा टिळकांना स्वतःचा छापखाना काढण्याची सहजच इच्छा झाली.

प्रथम केसरीच्या बटवड्याची व जमाखर्चाची व्यवस्थाहि आर्यभूषणाकडेच होती. पण उभयतांतील हितविरोधाचा परिणाम केसरीच्या उपयुक्ततेवर होतो असे दिसून येताच त्यांनी आपली स्वतंत्र कचेरी स्थापिली. केसरीच्या पुष्कळ प्रती काढाव्या लागू लागल्या, तेव्हा छपाईचे मोठे यंत्र त्यांनी आणिले. व असले धूड चालावयाचे म्हणून त्याला ऑईल-इंजिनाची जोड द्यावी लागली. पुष्कळ प्रती निघावयाच्या म्हणजे अर्थात् टाईप वरचेवर झिजावयाचा म्हणून टिळकांनी स्वतःची टाईप फाउंडरी काढली. आणि पुढे त्यांनी अखंड टाईपाची योजना केली तेव्हा तर घरची स्वतंत्र फाउंडरी असणे आवश्यक झाले. महायुद्धानंतर स्वराज्याच्या चळवळीत केसरीची

लोकप्रियता इतकी वाढली की त्यांना पूर्वीचे 'डबल फीडर' यंत्रहि पुरेना. म्हणून तासाला सात आठ हजार प्रती छापून घड्या घालून देईल असले मोठे यंत्र आणावे लागले. व या नव्या यंत्रावर चौकोनी रिमाचे कागद निरुपयोगी म्हणून वाटोळे रीळचे कागद आणावे लागले. आणि छपाईचे यंत्र 'रोटरी' पद्धतीचे म्हणून 'स्टीरिओ' करण्याचे यंत्र जोडावे लागले.

असे. या नव्या मनुष्य मतप्रसाराच्या दृष्टीने पाहता, स्वतंत्र वर्तमानपत्रासारखे दुसरे परिणामकारक साधन नाही ही गोष्ट सामान्य माणसालाहि जर कळते, तर ती टिळकांना उमगली नाही हे कसे होईल! ती त्यांना तेव्हाच उमगली. आणि म्हणूनच पूर्वी सांगितल्याप्रमाणे त्यांनी केसरीपत्र घेऊन सार्वजनिक कार्यात प्रवेश केला. केसरीची लोकप्रियता यापूर्वीच सिद्ध झाली होती. पण त्यांनी ते पत्र हाती घेतल्यापासून ती श्रेढीने एक. सारखी वाढतच गेली. केसरीच्या या लोकप्रियतेत टिळकांच्या चळवळीची लोकप्रियता व उपयुक्तता पूर्णपणे प्रतिबिंबित झाली होती.

### दैनिक की अर्धसामाहिक

साप्ताहिक वर्तमानपत्राचा जर इतका उपयोग तर ते पत्र द्दिसाप्ताहिक केल्यास त्याचा उपयोग त्या प्रमाणाने वाढणारा आहे ही गोष्टहि टिळकांना अवगत होती. म्हणूनच केसरी अर्धसाप्ताहिक करण्याची कल्पना त्यांच्या विचारक्षेत्रात घळत असे. पण हे उपयुक्ततेचे प्रमाण त्यांनी मनाने केसरी दैनिक करण्यापर्यंत वाढविले नव्हते हे आम्हास निश्चित माहीत आहे. व ती गोष्ट सकारण होती. अर्थशास्त्रातील एका प्रसिद्ध सिद्धांतात सांगितल्याप्रमाणे कोणत्याहि गोष्टीची उपयुक्तता केवळ त्रैशिकीच्या हिशेबाने वाढेल तेथपर्यंत वाढत नसते. या सिद्धांताला The Law of diminishing returns असे म्हणतात. कोणत्याहि धंद्यात अशी एक मर्यादा कोठे तरी येऊन पोचतेच की, त्यापलीकडे त्रैशिकीचा हिशेब उपयोगी पडत नाही तो हटकून चुकते. ही मर्यादा केसरीच्या बाबतीत टिळकांनी आपल्या आवडल्या ग्राहकांना पडणाऱ्या टपालखर्चावरून व वर्गणीवरून निश्चित केली होती. कारण दैनिक पत्र एक पैशाच्या तिकिटाने वाटले जात असले तरी, वर्षभर दैनिक पत्र घेणारास नुसता टपालखर्चच सोडून रुपये पडणार. आणि वर्गणी कितीहि कमी म्हणजे दर अंकाला अर्धा आणा ठेविली तरी तिचा वार्षिक खर्च नऊदहा रुपये पडणार. मिळून वर्गणीदाराला दैनिक पत्राकरिता ते सोडोचार व हे साडेनऊ मिळून चौदा रुपये दरसाल खर्चाचे लागणार. पण खेडेगावच्या किंवा शहराच्याहि लोकांपैकी येवढी

रक्कम खर्चण्याची ऐपत असणारे लोक किती ! अर्थात् केसरी दैनिक करणे म्हणजे त्याचा प्रसार पुष्कळच कमी होणार, व वाचकवर्ग कमी झाला म्हणजे केसरीची नियोजित उपयुक्तताहि कमी होणार, ही गोष्ट टिळकांना दिसत होती. आणि त्यांचे तर ध्येय असे की, आपला केसरी खेड्या-पाड्यातल्या गरीब लोकानीहि वाचावा ! म्हणून केसरीच्या प्रगतीची टिळकांची कल्पना अर्धे-साप्ताहिकापलीकडे दैनिकापर्यंत गेली नाही. असे असता त्यांनी 'राष्ट्रमता' सारखे दैनिकपत्र का काढविले ? याचे उत्तर हेच की त्याचा खरा उपयोग त्यांनी शहरापुरताच मानला. शिवाय दैनिकपत्र काढावयाचे तरी ते दुसरे एखादे काढावयाचे, पण केसरी दैनिक करावयाचा नाही असे धोरण त्यांनी मनाशी पक्के केले होते.

असो. अशा रीतीने टिळकांची केसरीच्या प्रगतीची कल्पना आवृत्तीच्या दृष्टीने काय होती याचे विवेचन येथवर केले. आता आज आम्ही केसरी अर्धे-साप्ताहिक करीत आहो याचे खरे श्रेय कोणाला आहे एवढेच सांगावयाचे उरले. व ते श्रेय आम्ही केवळ टिळकांच्या पुण्याईला आणि वाचकवर्गाच्या उदार आश्रयाला देतो. ते प्रस्तुत चालकवर्गाला आपणाकडे घ्यावयाचे नाही. त्याला आज आनंद व अभिमान वाटण्यासारखा असला तर तो इतक्यापुरताच की, लोकमान्यांच्या मनात असलेल्या केसरीसंबंधी निदान एका कल्पनेला त्यांना मूर्त स्वरूप देता आले आहे. तथापि १९०२ साली टिळकांनी केसरीच्या दोन पानांची चार केली त्यावेळी त्यांनीच म्हटल्याप्रमाणे 'आनंदापेक्षा किंवा अभिमानापेक्षा आम्हाला जबाबदारीचीच जाणीव अधिक होत आहे.'

गेल्या नऊ वर्षांत घडलेल्या गोष्टी पाहिल्या म्हणजे टिळकांची पुण्याईच अलौकिक खरी असे म्हटल्यावाचून राहावत नाही. द्वेष विरोध व अडचणी यांना लोकमान्यांनी जिवंतपणी सतत तोंड दिले, विरोधाला पचनी पाडले. द्वेषाची धार बोथट केली. व अडचणींना त्यांनी बाजूस सारले. मरणोत्तरहि त्यांच्या यशाला अशाच प्रकारे कमीपणा आपण्याचे प्रयत्न झाले. पण त्यांची पुण्याई अखेर याला पुरून उरली असेच गेल्या नऊ वर्षांचा अनुभव सांगतो. पुणे, नागपूर, अहमदाबाद, कराची येथे स्वपर-विरोधाला बाजूस सारून त्यांचे पुतळे उभारले गेले. त्यांनी शिक्षण घेतलेल्या संस्थेत, व त्यांनी काढलेल्या शिक्षण-संस्थेतहि, त्यांची स्मरणे उभारली गेली. त्यांची लहान इंग्रजी मराठी चरित्रे प्रसिद्ध झालीच. पण विस्तृत असे त्यांचे चरित्र, आठवणी सारखे अपूर्व असे तीन ग्रंथ त्यांचे अनेक लेखसंग्रह, सूक्तिसंग्रह, त्यांच्या धर्मविष

यक मतावरील निबंध, इंग्रजी व हिंदी वस्तुतः चरित्र-ग्रंथाचा पहिला भाग, ही प्रसिद्ध झाली. या शिवाय त्यांनी आपल्या हयातीत प्रसिद्ध केलेल्या ग्रंथांच्या व त्यांच्या भाषांतरांच्याहि आवृत्त्या निघाल्या. पुण्यास त्यांचे स्मारकमंदिर स्थापन झाले, आणि मुंबईचा चौपाटीवरील पुतळाहि लवकरच उभारला जाईल. धार्मिक दृष्ट्या त्यांच्या पुण्यतिथीच्या उत्सवाची स्थिर-निधीने चिरकालिक व्यवस्थाहि जमत आली आहे. कर्मयोगाच्या तत्त्वज्ञानाच्या प्रसाराची व्यवस्था झाली आहे. त्यांच्या सामाजिक व हिंदुसमाज-विषयक मतांची परिणति आज हिंदुसंघटनेच्या रूपाने महाराष्ट्रात दृग्गोचर झाली आहे. आणि राजकारणातहि त्यांच्या अनेक धोरणांची उपयुक्तता लोकाना अनुभवाने पटली आहे. असे अलौकिक यश किंवा पुण्याई फारच थोड्या पुरुषांना लाभते.

याच न्यायाने गेल्या नऊ वर्षांत अनेक अडचणींना, विरोधांना व उच्छेदक प्रयत्नांनाहि न जुमानता केसरीची उन्नतीच होत गेली. आणि लो. टिळकांच्या संकल्पाप्रमाणे आज आठवड्यांतून दोनदा वाचकांच्या भेटीला जाण्याचा योग त्यास आला ही आम्ही टिळकांची पुण्याईच का मानू नये ! महात्मा गांधी-सारखा पुरुष अगदी तावून सुलाखून योग्यता पाहून माणसांचा संग्रह करणारा; पण तो तुरुंगात गेला असता तेवढ्या अवधीत त्यांच्या वर्तमानपत्राचे तीन संपादक झाले, व त्याचा खप पंचवीस हजार-च्याहि वर होता तो तीन हजारावर आला हे स्वतः म.गांधींनीच एकदा जाहीर केले होते ! हा तुलनात्मक विचार मांडण्याचे कारण हेच की टिळकांची पुण्याई आम्ही का व कोणत्या दृष्टीने म्हणतो हे ध्यानात यावे. आणि टिळकांचे स्मरण ठेवून, प्रामाणिक तत्त्वनिष्ठेने, आपल्यात असेल ती शक्ति व कर्तृत्व या कामांत वेचून, टिळकांनी निर्माण केलेल्या या 'केसरी' पत्राला व 'केसरी' संस्थेला चिरस्थायी, उपयुक्त व संग्राहक स्वरूप देण्याचा जसा गेली नऊ वर्षे आमचेकडून प्रयत्न होत आला आहे, तसाच तो पुढेहि चालू राहील व केसरी आठवड्यांतून दोनदा निघण्याने त्यात भरच पडेल. यामुळे वाटणाऱ्या समाधानात आमच्या प्रमाणे आमचे हजारो हितचिंतक व टिळकांचे भक्त, अनुयायी, चहाते हेहि सहभागी असल्यामुळे, आमच्या मनात या प्रसंगी आलेल्या विचारासारखेच विचार त्यांच्याहि मनात उद्भूत होत असतील यांत शंकाच नाही. कित्येकानी ते आम्हास मित्रभावाने लिहूनहि कळविले आहेत. अर्थात् "बोधयंतः परस्परम्" याच न्यायाने आम्ही ते आजच्या प्रसंगास उचित व अनुरूप म्हणून व्यक्त केले आहेत.

## बै. मुकुंदराव जयकर यांची साक्ष

मुंबईतील दंगाचौकशी कमिटीपुढे ज्या साक्षी चालू आहेत त्यांत गेल्याचे मागील सोमवारी बै. मुकुंदराव जयकर यांची महत्वाची साक्ष झाली. तिचा सारांश पुढे दिल्याप्रमाणे:—

**बै. जयकर**—हिंदुमहासभेची मुंबईची शाखा १९२४ साली स्थापन झाली. गेली चार वर्षे मी त्या संस्थेचा अध्यक्ष आहे.

**प्रश्न**—हिंदुमहासभा ही मुसलमानांना विरोध करण्याकरिता स्थापन झाली आहे काय ?

**उत्तर**—नाहीं. हिंदु समाजातील विविध घटकांचे एकीकरण करून समाजाची संघशक्ति वाढविणे आणि इतर समाजांशी सख्य जोडून हिंदुस्थान हे संघटित व स्वयंशासित राष्ट्र बनविणे हे हिंदुसभेचे उद्देश आहेत. यांतच अस्पृश्योद्धार आणि धार्मिक, सामाजिक व आर्थिक उन्नति साधणे, यांचा समावेश होतो. या संबंधाने जर कोणाचा गैरसमज झाला असेल तर त्याने माझे स्वागताध्यक्ष या नात्याने चार वर्षांपूर्वी झालेले भाषण आणि जबल-पूरच्या अधिवेशनांतले श्रुत्युत न. चि. केळकर यांचे अध्यक्षपदावरचे भाषण वाचून पाह्यावे म्हणजे तो गैरसमज दूर होईल.

**प्रश्न**—तुम्ही शुद्धीची चळवळ का सुरू केली ?

**उत्तर**—इतर धर्मांते लोक हिंदूंना वाटवू लागल्याने हिंदूंची संख्या कमी होऊ लागली म्हणून. हे धर्मांतर परधर्माची तत्वे पटल्यामुळे होत नसून अज्ञानामुळे, जुलुमामुळे अथवा केवळ पोटाळा मिळविण्यासाठी होत असते.

**प्रश्न**—धर्मांतराचे आंकडे तुम्ही द्याल काय ?

**उत्तर**—हे बाटविण्याचे काम गुप्तपणे होत असल्यामुळे सगळे आंकडे मिळणे शक्य नाही; पण जुलुमाने किंवा फसवून बाटविल्याची कित्येक उदाहरणे मी सांगू शकेन. सिंधमध्ये अशा रीतीने बायकांना बाटविल्याची किती तरी उदाहरणे आहेत.

**प्रश्न**—हे धर्मांतर सरकारला कसे बंद पाडता येईल ?

**उत्तर**—सरकारी अधिकाऱ्यांच्यासमोर व पूर्ण चौकशीअंती जे धर्मांतर होईल ते तेवढे धर्मांतर मान्य करावयाचे असा सरकारने कायदा करावा. डॉ. परांजपे हे अशाच अर्थीच एक बिल तयार करणार होते.

**प्रश्न**—हिंदुमहासभेचा या दंग्याशी संबंध जोडला जातो तो खरा आहे काय ?

**उत्तर**—तो साफ खोटा आहे. ता. ९ फेब्रुवारी रोजी हिंदुसभेच्या कार्यकारी मंडळाची सभा भरली होती. तीत या दंग्यासंबंधाने खेद व्यक्त करून हिंदू-मुसलमानांनी हा दंगा मिटवावा अशी विनंति केली होती. हिंदुसभेचा असा एकहि ठराव दाखविता येणार नाही की जो प्रतिपक्षाला चिडविणारा किंवा दंग्याला उत्तेजन देणारा असा आहे.

**प्रश्न**—हिंदु मजुरांना मुसलमानांविरुद्ध चिथ-विण्याकरिता हिंदुसभेने गिरणीकामगार-संघाशी संगनमत केले काय ?

**उत्तर**—असे समजणे साफ चुकीचे आहे. कम्युनिस्टांची मते हिंदुसभेच्या मतांशी मुळीच जुळत नाहीत. अर्थातच या उभयतांनी संगनमत केले असे म्हणणे साफ खोटे आहे.

**प्रश्न**—हिंदु लोक बाटविले जाऊ नयेत एवढाच हिंदुसभेचा हेतु आहेना ?

**उत्तर**—होय.

**प्रश्न**—हिंदु लोक जुलमाने बाटविल्याची उदाहरणे तुम्हास देता येतील काय ?

**उत्तर**—होय. मलबारांत मोपल्यांनी बंड केले त्या वेळी भयंकर जुलुमाने हिंदूंना बाटविण्यांत आले. काहीं अस्पृश्य (थिच्या) लोकांखेरीज इतर कोणास तेथे बाटविण्यांत आले नाही असे जे शौकतअल्लींनी सांगितले ते निवळ खोटे आहे. सर शंकराने नांयर यांनी मोपल्यांच्या बंडाचा इतिहास लिहिला आहे. त्यांतला हा उतारा पाहा—“ नायर लोकांतील उच्च जातीच्या तरुण स्त्रियांना जुलमाने पकडून नेऊन मोपल्यांनी त्यांना उघडे-नागडे केले आणि त्यांच्यावर बळजबरी करण्यांत आली. एका स्त्रीशी डझनवारी नरपशांनी जबरी संभोग केल्याचीहि उदाहरणे आहेत. तरुण पुरुषांनाहि जुलमाने अष्ट करण्यांत आले. ”

**अध्यक्ष**—या हकीकतीचा प्रस्तुत चौकशीशी संबंध काय व तिचा आता उपयोग काय ?

**उत्तर**—मोपल्यांच्या बंडाच्या वेळी कोणालाहि जुलमाने बाटविले नाही असे शौकतअल्लींनी आपल्या साक्षीत सांगितले ते खोडून काढण्याकरिता मला हा इतिहास सांगणे प्राप्त आहे.

**प्रश्न**—शुद्धीकरणास प्रथम प्रारंभ कोणी केला ?

**उत्तर**—हिंदुमहासभेने हा चळवळ नवीनच काढली असे नाही. स्मृतिकाळापासून शुद्धीकरण चालूच आहे. मुसलमानांना हिंदु करून

घेतल्याचीहि अनेक उदाहरणे इतिहासांत आढळतात. पेशव्यांच्या कारकीर्दीत मुसलमानांना हिंदु केल्याचे दाखले आहेत.

प्रश्न—मुंबईतील दंग्याच्या वेळी हिंदुसभेने काय कामगिरी केली ?

उत्तर—‘शांतता कमिटी’च्या अनुरोधाने दंग्याच्या भागांत हिंदुसभेने लोकांना शांतता राखण्याचा उपदेश केला. हिंदुसभेचे स्वयंसेवक शांतता राखण्याकरिता हिंडत असत.

प्रश्न—काळबोदवी रस्त्यावर ‘शांतता कमिटी’चा दौरा चालू असता हिंदुसभेचे दोघे ‘दूत’ शांतता होणे शक्य नाही असे ओरडले व त्याबरोबर पुनः दंगा सुरू झाला असे म्हणतात, हे खरे आहे काय ?

उत्तर—मी तर काही असला प्रकार ऐकला नाही. त्या इसमांची नावे कळविल्यास मी चौकशी करीन, पण दंग्याच्या वेळी उगाच निष्कारण गैरसमज पसरतात.

प्रश्न—हिंदु स्त्रियांना पळवून नेणाऱ्या संस्था अस्तित्वांत असल्याची तुम्हास माहिती आहे काय ?

उत्तर—कोणत्या संस्था हे काम करतात ते सांगता येत नाही, पण धर्माच्या नांवाखाली हा प्रकार चालतो ! मातुंग्यास आम्ही अनाथ स्त्रियांकरिता आश्रम काढला आहे. तेथे अशा रीतीने पळवून नेलेल्या स्त्रिया सोडवून आणलेल्या असून पोलिसांना त्या बद्दल वर्वीहि देण्यांत आली आहे. पण त्याचा काही परिणाम झाला नाही.

अध्यक्ष—या बाबतीत पिनल कोडाप्रमाणे गुन्हाची चौकशी व शिक्षा होत नाही काय ?

उत्तर—हसन निझामी याने हिंदूंना कसे बाटवावे याविषयी २४ आसुरी उपाय नमूद केलेले एक पुस्तक प्रसिद्ध केले आहे. त्यांत मुसलमानांनी फकिराच्या किंवा फेरीवाल्याच्या वेषाने हिंदूंच्या घरांत शिरावे व बायकांना बाटवावे असे लिहिले आहे. पण सरकारने त्याविरुद्ध बिलकुल हालचाल केली नाही.

अध्यक्ष—या पुस्तकाकडे कोणी सरकारचे लक्ष वेधले होते काय ?

उत्तर—लक्ष काय वेधावयाचे ! ही पुस्तके उघड बाजारांत विक्रीला मांडली जातात ! असे असून सरकारच्या सी. आय. डी. खात्याचे तिकडे लक्ष जाऊ नये काय ?

प्रश्न—हिंदुसभेने काही आखाडे काढले आहेत काय ?

उत्तर—हिंदुसभेचा असा एकहि आखाडा नाही. आणि शहरांत जे आखाडे आहेत त्यांतून कधीहि मुसलमानांविरुद्ध चिथावणी देणारी भाषणे होत नाहीत.

प्रश्न—हिंदूंना मुसलमान व नोकरशाही अशा दोघां शत्रुविरुद्ध लढावयाचे आहे असे डॉ. मुंजे म्हणोल काय ?

उत्तर—त्यांच्या भाषणांतले मधलेच एक वाक्य घेऊन त्यावर भाष्य करणे बरे नव्हे. डॉ. मुंजे यांची भाषणे कितीहि कडक असली तरी ‘मी हिंदूंचे डोळे फोडून बाहेर काढीन, असली अलींबंधूची भाषा डॉ. मुंजे यांनी कधीहि वापरली नाही.

प्रश्न—हिंदू मुसलमानांतील भांडणतंडे मिटण्याला काय केले पाहिजे ?

उत्तर—संयुक्त मतदारसंघ स्थापणे, उदार-मताचे शिक्षण देणे आणि पूर्वापार चालत आलेले हिंदूंचे हक्क राखण्याकरिता त्यांना पोलिसांची मदत देणे हेच शांतता स्थापण्याचे मार्ग होत.

अध्यक्ष—उदार शिक्षण देण्याला पैसा कोटून आणावयाचा ?

उत्तर—सरकारला पैसा मिळत नसेल तर सरकारने आमच्या हाती सत्ता द्यावी, म्हणजे आम्ही पैसा मिळतो की नाही ते पाहू.

अध्यक्ष—मद्रासच्या काँग्रेसमधला करारनामा पं. मोतीलाल नेहरू यांनी मोडला ही शौकतअल्लीची तक्रार खरी आहे काय ?

उत्तर—साफ खोटी आहे. उलटपक्षी मुसलमानांचेच तो करारनामा मोडला आहे. प्रत्येक ठिकाणी लोकसंख्येच्या प्रमाणांत मुसलमानांना प्रतिनिधी दिले जावेत असा करार असता मुसलमान पुढारी असेल्ल्यात ३ प्रतिनिधी मागत आहेत !

## पुणें येथील टिळकदिन दे. गंगाधरराव यांचें स्फूर्तिदायक भाषण

दे. भ. गंगाधरराव देशपांडे

पुणें येथें ता. १८।२९ रोजीं लो. टिळक स्मारकमंदिरांत लोकमान्यांच्या ९ व्या पुण्यतिथी-निमित्त बेळगांवचे सुप्रसिद्ध पुढारी देशभक्त गंगाधरराव देशपांडे यांचें श्री. हरिभाऊ तुळ-पुळे यांच्या अध्यक्षतेखाली जाहीर व्याख्यान झाले.

दे. गंगाधररावांचें भाषण

आज आपण लोकमान्यांच्या ९ व्या पुण्यतिथीच्या निमित्तानें जमलो आहों. या प्रसंगीं त्यांच्या चरित्रांतील मुख्य गोष्टींचे व गुणांचें स्मरण करून पुढील कार्याची दिशा आंखणे हे आपलें काम आहे. त्यांचे चरित्र प्रसिद्ध आहे व तें उघड आहे. त्यांच्या निधनानंतर लोकमान्यांच्या आठवणी व चरित्र हीं प्रसिद्ध झालेलीं आहेत. पुण्याच्या जनते-पुढें लोकमान्यांचें सारें आयुष्य गेले आहे. त्यांना मी कांहीं सांगावें असें नाही. मात्र माझ्या तरुणपणीं माझ्यावर त्यांच्या चरित्राचा जो परिणाम झाला तसा परिणाम माझ्या या तरुणबंधूवर व्हावा म्हणूनच मी माझा स्वतःचा अनुभव आज सांगणार आहे. तरुणपणीं म्हणजे डेक्कन कॉलेजांत प्रीव्हियसच्या वर्गांत असतांना लोकमान्यांचा व माझा संबंध आला. त्या वेळीं मी त्यांच्या विरोधकांपैकीं एक होतो. समतिवयाच्या बिलाच्या वेळीं लोकमान्यांचीं मतें पाहून मला अत्यंत राग आला. सर्व देशाचा घात करणारी जर कोणी असेल तर हाच एक मनुष्य आहे व अशा इसमाचे पांथ कर्नाटकास लागू नयेत असे मला त्या वेळीं वाटलें. परंतु ही माझी स्थिति पालटून पुढें देशाचा उद्धार व उत्कर्ष करणारा जर कोणी असेल तर तो हा एकच मनुष्य आहे अशी खात्री झाली व मी लोकमान्यांचा दास बनलों. आपला देश किती हीन स्थितीस पोहोचला आहे, प्रत्यहीं आपली मानहानी कशी होत आहे, पूर्ववैभवाची विस्मृति झाल्यानें आम्ही इंग्रजांचे गुलाम कसे बनलों आहों, आपल्या देशांत बायकांची व मोठ्या माणसांची अब्रू कशी राहात नाही याची जाणीव त्यांनीं लोकांना करून देऊन लोकांच्या मनांत त्यांनीं प्रस्तुत परिस्थितीविषयीं असंतोष उत्पन्न केला.

कोणतेंहि सरकार आपलें राज्य चिरस्थायी होण्यासाठीं त्याला पोषक अशीच परिस्थिति निर्माण करीत असतें. त्यामुळें लोकहि स्वदेशाभिमानशून्य होऊन सुखांत व चैर्नीत दिवस काढू लागतात. अशा वेळीं आपण आपल्या देशाच्या हिताकरितां न झटलों तर आपल्या देशांत आपणास जिवंत राहण्याचाहि

अधिकार नाही अशा प्रकारची वृत्ति जनतें लोकमान्यांनीं जागृत केली, यांतच त्यांचा थोरपणा आहे. चिरोलनं टिळकांना ओळखलें व त्यांस 'हिंदी अशांतीचे जनक' अशी पदवी दिली. लोकमान्यांनीं चालविलेली चळवळ राजसत्तेच्या नाशास कशी कारणीभूत होईल हें त्यानं ओळखलें.

एकदां बेळगांवास लोकमान्य आल्यावेळीं त्यांना पोहोचविण्याकरितां मी स्टेशनवर गेलों असतां एका यःकश्चित् टोपड्यानं मला अडविलें. पुढें गेल्यावर मी मोठ्यांदा हंसलो. तें पाहून लोकमान्य म्हणाले "तुला हंसण्यासारखें काय झालें आहे ! ज्या गांवांत तूं प्रतिष्ठेनं मिरवतोस त्या गांवांत तुझी ही किंमत, अशा स्थितींत तुला हंसू कसें येते ! जोपर्यंत हिंदुस्थान परकी राजसत्तेच्या ताब्यांत आहे तोपर्यंत आनंद व सुख मानण्यास जागाच नाही." अशा प्रकारची वृत्ति ज्यांनीं ज्यांनीं म्हणून त्यांचे भाषण ऐकिले आहे, मग ते विद्वान असोत अडाणी असोत, त्या सर्वांची त्यांनीं पालटविली आहे. असें स्पष्टपणे सांगणारा तो इसम एकच. तो मरणार नाही. तो मरेल कसा ? ज्या ठिकाणी पारतंत्र्य व स्वातंत्र्य यांचा झगडा चालू आहे त्या ठिकाणीं कोणत्या तरी रूपानें लोकमान्य हजर आहेतच. १९३० सालाकडे त्यांचे लक्ष आहे. ते वरून पाहात आहेत. एका राजसत्तेनं दुसऱ्यावर राज्य करावें हे परमेश्वरी न्यायाविरुद्ध आहे. हेच तत्त्व त्यांनीं प्रतिपादिलें. हे तत्त्व अबाधित आहे.

असंतोषाशिवाय स्वराज्यविषयक तळमळ उत्पन्न होत नाही म्हणून त्यांनीं जनतें असंतोष उत्पन्न केला. असा असंतोष पसरविणं आज आपलें काम आहे. पक्षभेद व मतभेद विसरून आपण आतां काम केले पाहिजे. पूर्वीहि पक्षभेद व मतभेद होते. आतांहि आहेत. पक्षभेद वगैरे असणें हे मी जिवंतपणाचें लक्षण मानतो. लोकमान्यांनीं १९१६ सालीं प्रांतिक परिषद बेळगांवास भरली होती त्या वेळीं पक्षभेद विसरून काँग्रेसला जाण्याचें ठरविलें. बाहेरच्या शत्रूबरोबर आपणास झुज करावयाची आहे हे जाणून ते आपल्या विरोधकांकडेहि जात व त्यांना हाताशी धरून काम करून घेत असत. आपल्या प्रतिपक्षावर त्यांच्या टीकेचा भडिमार होत असे व या तोफखान्याच्या मान्यापुढें ते शत्रूला अगदीं जेरेंस आणीत असत पण ही ईर्ष्या अगर स्वर्वा कोठपर्यंत असावी हे ते जाणत असत. विठ्ठलभाई पटेलहि



एकदां लोकमान्यांचे विरोधक होते. पण त्यांना घऊन टिळक विजायतेला गेले. तेच पटेल आज टिळकांची मुक्तकंठाने स्तुति करीत आहेत. सारांश, देशाच्या दास्यविमोचनासाठी ते पडते घऊन सर्वांकडून काम करून घेत असत. त्यांच्या डोळ्यापुढे भावी वैभव दिसत होते स्वराज्य घेईनच अशी त्यांना आशा वाटत होती. मी म्हणतो ते स्वराज्य संपादनच गेले. त्यांनी जे बीजारोपण केले आहे ते कधीहि व्यर्थ जाणार नाही. कालावधीने ते मिळेलच. थोडक्यांत सांगा- वयांचे म्हणजे त्यांचा कर्तव्यानष्टा अडळ होती व ते मोठ्या कळकळीन राष्ट्रकार्य करीत असत.

मी लोकमान्यांचा अनुयायी कसा झालो हे सांगण्यासारखे आहे. लॉर्ड कर्झनच्या कारकीर्दीत 'वंगभंग' झाला होता. तो जवळ जवळ वज्रलेप अशांतीलच होता. त्या वेळी "शाबास, वंग बंधूनों शाबास" अशा मथळ्याखाली केसरीमध्ये लेख आला, व त्या प्रश्नाला चालना देऊन महाराष्ट्रांतील जनतेला त्यांनी जाग केली व असतोषाची आग लावून दिली. त्याच वेळी मी त्यांचे शिष्यत्व पत्करले. हल्लीं सुद्धां तशाच कार्याची वेळ आली आहे, १९३० साल येण्यास पांच महिन्यांची मुदत आहे. त्या मुदतींत सरकारने भरीव असे कांहीं दिले तर ठीक आहे; नाही तर आम्ही स्वराज्य घेऊं असा लोकांनी चंग बांधला आहे. सर्व लोकांनी मनांत आणले तरच ते खरे होईल. आपले राज्यकर्ते मोठे धूर्त व मोठे चाणाक्ष आहेत. त्यांनी आपले आसन स्थिर करण्याकरितां लोकांना नाना प्रकारचीं आमिषे दाखविली आहेत. अशा वेळी लोकांमध्ये चैतन्य उत्पन्न करणे ही गोष्ट कांहीं लहान नाही. होमरूलच्या वेळी लोक- मान्य एकटे जरी बोलत असले तरी त्यांचे मार्गे महाराष्ट्र व कर्नाटक मिळून तीस हजार माणसे बोलत आहेत हें सरकारला टाऊक होते. लोकांमध्ये आपल्या कार्याबद्दल प्रेम व निष्ठा उत्पन्न करणारी अशी ही प्रचंडशक्ति होती. म्हणूनच टिळक मेले नाहीत. ते अद्याप जिवंत आहेत. प्रत्येकाचे अंतःकरणांत ते वसत आहेत हें मी सध्या चाललेल्या गोष्टीकडेहि पाहून म्हणत आहे.

टिळक जरी दिवंगत झाले आहेत तरी त्यांच्या अस्थी व राखेचे कण हे सुद्धां मृत्यूनंतर येमान घालीत असलेले आपणास दिसत आहेत. तेव्हां आपण आपल्यामधोल भांडण विसरून कामास लागा. आपसांत पूर्वी भांडण होते म्हणूनच आम्ही हिदुस्थान गमावून बसलो. आपल्यांत वीर्य आहे, तेज आहे, पण भांडण असल्याने सर्व कांहीं नासते, तेव्हां संघटना करूनच चळवळ केली पाहिजे. आपण तर- णांनी स्वराज्याचा प्रश्न नेटास लावून त्याकरितां जोराचा प्रयत्न केला पाहिजे. शील्ड मंचेसचा मोह टाकून राष्ट्रीय सभेने जो "वॅलेंज" ब्रिटिश रा- ष्ट्राला दिला आहे तो ध्यानांत धरून स्वराज्यरूपी शील्ड परत मिळविण्याचे मार्गास लागा.

याप्रमाणे स्फूर्तिदायक भाषण झाल्यावर श्री. तात्यासाहेब केळकर यांनी व्याख्यात्यांचे आभार मानले. ते म्हणाले, "श्री. गंगाधरराव यांनी येथें ये- ऊन व्याख्यान दिले याबद्दल मी त्यांचे आभार मानतें. महाराष्ट्रांतील इसमानें हांक मारली तर कर्ना- टकचे पुढारी येतात. या एकाच गोष्टीवरून महा- राष्ट्र व कर्नाटक यांचे प्रेम कायम आहे हें ध्यानांत येईल. गंगाधररावांनी आपला अनुभव सांगून आपले कसे परिवर्तन झाले हे सांगितले व तें पटण्यासारखे आहे. त्यांच्याप्रमाणेच हजारों लोकांचा अनुभव आहे. समुद्राला हळूहळू भरती येते व तीत दगड व खडक साफ बुडून जातात. त्याप्रमाणे टिळकांच्या मान्यतेने त्यांच्या शत्रूंनाहि अखेर बुडविले. पण ससुद्राची भरती संपून ओ- होटी लागते तसें मात्र टिळकांचे झाले नाही. ज्या लोकांनी अगोदर त्यांच्याशीं विरोध केला त्यांनींच लोकमान्य एक मोठे देशभक्त व हिंदमातेचे एक सुपुत्र होऊन गेले अशीच कबुली अखेरीस दिली. हेच त्यांचे वैशिष्ट्य होय. याचा मासला श्री. गंगाधरराव व सदू- भाऊ बापट यांच्या आठवणींना आपल्यास आणून दि- ला आहे. तेव्हां अशा लोकोत्तर पुरुषांचे इच्छेस अनुस- रून आपण सर्वांनी झटून स्वराज्य मिळविण्याचा प्रय- त्न केला पाहिजे." नंतर हार अर्पण केल्यावर अध्यक्षानी योग्य शब्दांत समारोप केला व श्री. वासुदेवराव भावे यांनी उभयतां अध्यक्ष व व्याख्याते यांचे आभार मानल्यावर सभा बरखास्त झाली.



## कौन्सिल-बहिष्कारवादाची पूर्वचिन्हें

अलाहाबाद येथील चर्चा

( आमच्या खास प्रतिनिधीकडून )

गेल्याचे मागील शनिवारी व रविवारी प्रयागक्षेत्री ऑलइंडिया कॉंग्रेसकमिटीची बैठक झाली व कौन्सिलबहिष्काराचा प्रश्न, लाहोरच्या राष्ट्रीय सभेपर्यंत तहकूब ठेवण्यांत आला, हें वर्तमान वाचकांस विदित झालेंच आहे. १९२२ साली कॉंग्रेसमार्फत कौन्सिल-प्रवेश करण्याकरितां गया येथें स्वराज्य पक्ष स्थापन करण्यांत आला; व परवां कौन्सिलाची मुदत वाढविल्याचा व्हाइसरॉयसाहेबांचा जाहिरनामा बाहेर पडेपर्यंत राष्ट्रीय दृष्टीनें कौन्सिलांचा फायदा घेण्याचें काम व्यवस्थित रीतीनें चाललेंच होते. या जाहिरनाम्यानंतर कौन्सिलबहिष्कारानें पुनः उचल खाल्ली व गेल्या एप्रिल महिन्यांत मुंबई येथें ऑल-इंडिया कॉंग्रेसकमिटीची सभा झाली तेव्हां-पासून हा प्रश्न कॉंग्रेसपुढें एकसारखा आहे.

मुंबईच्या सभेनें वॉकिंग कमिटीकडे या बाबतीतील सर्व अधिकार देण्यापलीकडे कांहीं केले नाही; मग याचें कारण राष्ट्रांतील इतर राष्ट्रीय पक्षांनीं या बाबतींत सहकार्य केलें नसतें हें असो, किंवा खुद्द ऑ. ई. कॉ. कमिटी ही बहिष्काराचें तत्त्व मान्य करील किंवा नाही ही भीति राष्ट्रीय सभेच्या नेत्यांच्या पोटांत उभी राहिली, हें असो. वॉकिंग कमिटीनें मुंबईची सभा संपते न संपते तोच कॉंग्रेस पक्षीय कौन्सिलवाल्यांनीं कौन्सिलांत जाऊं नये असा फतवा काढला. या फतव्यावर सर्व बाजूंनीं टोके-चा भडिमार झाला म्हणून, एकदां ऑ. ई. कॉ. कमिटीकडून मुंबई येथें अष्टाधिकार घेतला असतां-हि, दिल्ली येथील वॉकिंग कमिटीनें पुनः हा प्रश्न ऑ. ई. कॉ. कमिटीकडे सोंपविला.

अलाहाबादची परवांची सभा भरण्यापूर्वी या कौन्सिलबहिष्काराच्या प्रश्नाची अशी टोलवाटोलवी झाली. अलाहाबाद येथें या प्रश्नाचा अखेरचा निर्णय लागेल अशी आशा वाटत होती. परंतु तेथील सभेनें देखील आलेला चेंडू लाहोरच्या कॉंग्रेसकडे फेंकून दिला. आतां लाहोर येथें देखील हाच प्रश्न पुनः वॉकिंग कमिटीकडे न येवो म्हणजे मिळविली. अलाहाबाद येथें वॉकिंग कमिटीमध्ये या प्रश्नासंबंधी पुष्कळ चर्चा झाली. परंतु खुद्द अलाहाबादची हवा बरसातीमुळे ज्याप्रमाणें सुंद झाली होती त्याप्रमाणें वॉकिंग कमिटीमधलीहि झाली होती. बाहेर आकाशांत जे मेघाच्छादन होतें त्याचीच दाट

छाया कॉंग्रेसमधील नेत्यांच्या मनावर पडलेली. तसे पाहिलें तर कौन्सिलबहिष्काराला मातबर कारण असें कांहींच नव्हतें. व्हाइसरॉय-साहेबांच्या जाहिरनाम्याला उत्तर द्यावयाचे तर खरोखर इतक्या बहुसंख्य लोकांनीं राजिनामे द्यावयास पाहिजे होते की त्यामुळे सरकारला कौन्सिलें बरखास्त करणेंच भाग पडलें पाहिजे. पण ही गोष्ट शक्य नाही ही प्रत्येकाची मनोमन खात्री. खुद्द पंडित मोतीलाल नेहरूंना देखील या-विषयी संशय होता असें नाही. तथापि पं. जवाहरलाल हे कट्टर कौन्सिलबहिष्कारवादी व पं. मोतीलाल हे असल्या लेकाचे वडील ! महात्मा गांधींचा तर कौन्सिलांवर केव्हांच विश्वास नव्हता. पण त्यांनाहि असें वाटे कीं, कौन्सिलबहिष्कार पुकारावयाचा तर सरदार वल्लभभाईंच्या लंड रेव्हन्यू कोड दुरुस्त करून घेण्याच्या खटपटीचें काय होणार ! शिवाय कलकत्ता येथील राष्ट्रीय सभेनें कौन्सिलांत जाऊन कॉंग्रेसच्या सभासदांना दाखवेदी वगैरे कार्यक्रम पार पाडावा असा जो ठराव केला त्यासहि कौन्सिलबहिष्कार पूर्णपणें विसंगत. कौन्सिल-बहिष्कार पुकारून सर्व राष्ट्रीय सभावाल्यांनीं कॉंग्रेसच्या प्रतिज्ञापत्रकावर सही केल्यामुळे तांत्रिक रीतीनें तो पाळला व राजिनामे देऊन पुनः तेच गृहस्थ स्वतंत्र पक्षीय म्हणून निवडून आले तरी कॉंग्रेसची बेइज्जतच. पुनः बहिष्काराचा प्रश्न गाडून टाकावा तर वॉकिंग कमिटीची इश्रत कमी होत. खुद्द वॉकिंग कमिटीत निरनिराळ्या प्रांतिक कमिठ्यांनीं व कौन्सिलमधील कॉंग्रेस पक्षीयांनीं बहिष्काराला कसून विरोध केलेला. अशा रीतीने वॉकिंग कमिटी उलटसुलट विचारांच्या भोवऱ्यांत सांपडलेली होती व लाहोरच्या कॉंग्रेसचा आधार घेऊन वॉकिंग कमिटीनें व ऑ. ई. कॉ. कमिटीने आपला जीव बचावला.

योगायोग असा कीं, कौन्सिलबहिष्काराचा विचार करण्यासाठीं ऑ. ई. कॉ. कमिटीची सभा भरली ती अलाहाबादच्या मेयो हॉलमध्ये आणि मेयो हॉल तर संयुक्त प्रांताचा एके काळचा कौन्सिल हॉल ! खुद्द ऑ. ई. कॉ. कमिटीमध्ये कौन्सिलबहिष्काराच्या प्रश्नाला बहुमत मिळालें असतें अशीच स्थिति होती. तें कांहीं असलें तरी वॉकिंग कमिटीच्या

पुढाऱ्यांना तृतीयां तरी बहिष्कार तहकूब ठेवण्याची सुबुद्धि मुचली हे हिंदुस्थानाचें भाग्यच म्हटलें पाहिजे.

हे सुदैव हिंदुस्थानाला व विशेषतः राष्ट्रीय सभेला किती दिवस लाभतें हें पाहिलें पाहिजे. कारण अलाहाबाद येथील ठरावांत शेवटीं नवीन कांहीं प्रश्न निघाल्यास लाहोरच्या राष्ट्रीय सभेच्या अगोदर हि राजीनामे देण्यांत यावेत असें नमूद करून ठेवलेच आहे. कदाचित् सप्टेंबर महिन्यांत ले. असंजलीची बैठक सुरू झाल्यावर सरकारने पब्लिक सेफ्टी बिल पुनः आणलें किंवा असाच दुसरी कांहीं प्रकार केला तर पं. मोतीलाल नेहरू व स्वराज्य पक्षाचे सभासद राजीनामे देण्याचा सूट काढणार असेंच अलाहाबादस वरेंच विश्वसनीय पुढारी म्हणत होते. एवढा खटाटोप करून पंडितजी कांय मिळवितात ते पाहावे व किती सभासद त्यांचे अनुकरण करतात हेहि तेव्हां कळून येईलच. एवढी गोष्ट खरी की, या बहिष्काराच्या वादाने डोके वर काढलें तें प्रथम केवळ व्हाइसरॉयसोहवांच्या जाहिरनाम्यामुळे. परंतु आतां तेच पंडितजी ही भूमिका सोडून स्वराज्यप्राप्तीच्या चळवळीस जोर लागावा म्हणून राजीनामे द्यावेत असे कारण पुढे करित आहेत. कौन्सिलाच्या बाहेर येऊन हल्लींचे राष्ट्रीय सभावाले देशाचें कितपत काम करतील किंवा आपआपल्या धंद्यांत पक्के गुरफटून जातील हे सांगणें कठीण आहे. फार कशाला, वार्किंग कमिटीच्या चर्चेत देखील कांहीं सभासदांनी हें सांगितलें. तथापि पं. जवाहरलाल यांचा आप्रह इतका कीं प्रथम कौन्सिलें सोडा, बाहेर विधायक कार्यक्रम कांहीं केला नाही तरी चालेल! विधान्या कौन्सिलांनीच इतके काय त्यांचें थोडे मारलें आहे कोणास ठाऊक!

सरकारावरील रागाने जशीं कौन्सिले सोडावयाचीं तशीं दुसरीं शंभर कृत्ये नाही का करतां येण्यासारखी? पण इतर बहिष्कारांचे नांव नाही! कां तर पंडित मोतीलाल म्हणाले, जेवणें, शोषणें वगैरे क्रिया जशा शरीरास आवश्यक तशा वकिली करणें, शालेंत जाणें वगैरे क्रियाहि योगक्षेमास जरूर! कौन्सिलांत जाऊन कोणी सभासद आपला उदरनिर्वाह करू शकत नाही. पण कौन्सिलांत शिरून जनतेचें थोडें-बहुत हित साधले जातें हें पं. मोतीलालजींना मान्य आहे, ते निजण्या-जेवण्यासारखें जरूरीचे नाही असें का समजावयाचे? याचें उत्तर ते देऊ शकले नाहीत. कौन्सिलांत जाणें हे एक पाप आहे असा गैरसमज बहिष्कारवाद्यांनीं पक्का करून घेतला आहे व ते पाप धुवून टाकण्यासाठीं त्यांनीं राजीनामे देण्याचें प्रायश्चित्त घेतले पाहिजे, या मनोवृत्तीचा हा सगळा खेळ होय असे म्हटल्याशिवाय गत्यतर नाही.

थोडक्यांत सांगावयाचें म्हणजे ऑल-इंडिया कमिटीच्या अलाहाबादच्या सभेंत लाहोर येथें होणाऱ्या कौन्सिलप्रवेशाबद्दलच्या वादाच्या पुनरावृत्तीचीं पूर्वचिन्हे दिसून आलीं. देशबंधु दास यांचे पट्टशिय सुभाष चंद्र बोस यांना तर अशी धास्ती वाटूं लागली आहे कीं, स्वराज्य पक्षाचे सरचिटणीस व मोतीलालच कौन्सिलबहिष्काराचा पुरस्कार करूं लागल्यामुळे दे. बं. दास यांचें सारे कार्य नष्ट होणार. कौन्सिल-बहिष्कार करावयाचा होता तर कायदेभंग-चौकशी कमिटी नेमली कशाला, गया येथें स्वराज्य पक्ष स्थापला कशाला, दिल्लीच्या जादा राष्ट्रीय सभेंत त्या पक्षाला मान्यता मिळवून कौन्सिल-कार्याला राष्ट्रीय सभेच्या कार्यक्रमांत मानाचे स्थान प्राप्त करून देण्याकरितां जिवाचा आटापीटा दासप्रभृति स्वराज्य पक्षीय नेत्यांनीं केला तो कशाला?

ग्रीसच्या इतिहासांत रिसीफस राजाची एक गोष्ट आहे. त्याला अशी शिक्षा मुनावण्यांत आली होती कीं, एक दगड टेकडीवर चढवावयाचा, पण तो चढवितां चढवितां एकसारखा खाली घसरवावयाचा व असे हें कार्य जन्मभर चालावयाचें! राष्ट्रीय सभेच्या राजकारणांत असेंच चालले आहे. १९२२ सालीं कौन्सिल-प्रवेशाचा वाद एकदां जिकला. आतां लाहोरांत पुनः तेच भांडण भांडावयाचें व तेंच दळण दळावयाचें. स्वातंत्र्याच्या ध्येयाचा प्रश्न लाहोरच्या राष्ट्रीय सभेपुढे निकराणें येणार व धसासहि लागणार. पण दुसरा वाद कौन्सिल-बहिष्काराचा अधिक गाजणार. बहुशः म. गांधी हे येत्या राष्ट्रीय सभेचे अध्यक्ष होणार. व त्यांचें अध्यक्षत्व जसें आशाजनक तसें या वादाच्या दृष्टीने भीतिप्रदहि होणार असे म्हणणें निराधार नाही. आजच राष्ट्रीय सभेची शकले थोडी झाली आहेत असें नाही. लाहोर येथें त्यांत आणखी भर पडावयाची असेल तर राष्ट्रांचे नष्टचर्ये संपलें नाही असे म्हटलें पाहिजे. लाहोरच्या अधिवेशनाला उणे पुरे पांच महिने आहेत. दरम्यान सभेच्या चालकांनीं आणि ऑल-इंडिया कमिटीच्या सभासदांनीं स्वतंत्र विचार करून लाहोर येथें राष्ट्रीय सभेचें दृढीकरण करण्याचे उपाय योजावेत. राष्ट्रीय सभा म्हणजे पं. मोतीलाल म. गांधी व पं. जवाहरलाल एवढीच त्रिमूर्ति नव्हे. तिचा प्रपंच देशभर वाढविणें व तो भरभराटीस आणणें हेंच राष्ट्रीय सभेच्या अभिमान्याचें ध्येय पाहिजे व त्या दिशेने प्रयत्नहि पाहिजेत. यापुढें कौन्सिलबहिष्काराच्या नसत्या उपास्थित केलेल्या प्रश्नास पंडितजी कसा काय रंग चढवितात हे दिसून येणारच आहे.

## विद्याधनाच्या कायद्याची सुधारणा

श्री. जयकर यांचे नवे बिल

( ले.-काशीनाथ नरसिंह केळकर, अॅडव्होकेट. )

“ जिंकील त्याची सत्ता आणि मिळवील त्याची मत्ता ” अशी मुळीं म्हणूच आहे. स्वकष्टार्जित मिळकतीवर ज्याची त्याची स्वतंत्र मालकी असावी हें रास्त आहे. किंबहुना या विश्वासावरच जग चाललें आहे.

पण हिंदुधर्मशास्त्रांत विद्येनें प्राप्त झालेलें धन विद्या मिळविणाराच्या स्वतंत्र मालकीचें होत नाहीं. तें समाईक व अविभक्त कुटुंबाचें होय असें कायद्यानें हल्लीं ठरलें आहे!

यामुळे कज्जेदलाली व असेतोष तर वाढतोच, पण विद्याधन मिळविणाराच्या स्त्री-वारसांना निष्कारण हाल व जाच सोसावा लागतो. कष्टानें विद्याधन मिळविणारा पुरुष मृत झाल्यावर त्याचें सर्व धन दायद पुरुषबांधव घेतात, व मृत माणसाची विधवा स्त्री व मुली अनाथ होऊन केवळ अन्नवस्त्राच्या धनी होतात !

ही आपत्ति दूर व्हावी म्हणून वॅ. जयकर यांनीं असेल्लें एक बिल आणलें आहे. त्याचा सारांश असा की, “ विद्याधन हें पितृव्याच्या किंवा एकत्र कुटुंबाच्या मदतीने मिळविलेलं असो किंवा नसो, तसंच मिळविलेले शिक्षण सामान्य प्रतीचे असो किंवा उच्च शिक्षण असो; विद्याधन हें मिळविणाराच्या स्वतंत्र मालकीचें समजण्यांत यावें.”

हिंदु कायद्याचा जाच कसा होतो तें एकदोन उदाहरणांवरून स्पष्ट समजेल. समजा, तुम्ही दोघे भाऊ एकत्र कुटुंबांत राहतां व समाईक आहां. तुम्ही विद्या संपादन केली व वकील बॅरिस्टर झालां. तुमचा भाऊ उनाडपणाखेरीज कांही करीत नाहीं. आतां भावानें तुम्हाला छळावयाचें म्हटले तर त्याने तांबडोब वांटणीची फियरद करावी! विद्याधन हें तुमचें स्वकष्टार्जित असलें तरी तें कोर्टांत ‘समाईक’ कुटुंबाचेच ठरणार, व उनाड भावाला बापाच्या मिळकतीची वांटणीच काय पण तुमच्या विद्याधनांतला हिस्साहि हक्कानें मिळणार ! कारण आज कायदाच तसा आहे.

तुमच्या भावानें व्यापारधंदा करून इस्टेट

केलेली असली तरी तुम्हाला मात्र उलट त्याच्या मिळकतींत वांटा मिळणार नाहीं. कारण तुमची मिळकत ही मात्र “विद्याधन” आहे, त्याची नाहीं. तुम्ही विद्या शिकलां पाप केलें. उनाडपणा केला असता तर बरें नसतें झालें! असं हि तुम्हास पश्चात्तापानें वाटे. पण त्याला इलाज काय !

पण तुमचा भाऊ जगाच्या स्वार्थी व कावेबाज व्यवहारांत हुषार असला तर तो असें करील. जिवंतपणीं तुमच्याशीं समाईक व एकत्रच राहील. तुम्हालाहि वाटे. ‘मुखासमाधानाचें अविभक्त कुटुंब कशाला मोडा व भांडणें करून वेगळे कां व्हा!’ पण तुम्ही मेल्यावर तुमचें सर्वच विद्याधन “शेषाधिकारी” म्हणून भावाकडे जमा होईल, व तुमच्या स्त्री-वारसांना फक्त पोटागी व अन्नवस्त्रा-शिवाय कांहीहि मिळणार नाहीं! संसारव्यवस्थेंत धनाचे वारस शेषाधिकारी म्हणून पुरुष बांधवच असणें याचेंच नांव “हिंदु एकत्र कुटुंबपद्धति”!

वकीलहि उनाड भावाला सांगेल, “शहाणा अस-शील तर भावाच्या हयातींत विद्याधनाच्या वांटणी-बद्दल भांडूं नको. कारण विद्याधनाची वांटणी झाली तरी स्वतः विद्याधन मिळविणाराला यथान्याय कांही तरी जाणारच. घेऊन घ्यावयाचें, मग अर्धेच का ! सर्वेच घे. भाऊ मरेपर्यंत वाट पाहा. चांगुलपणाचें यश तुझ्या पदरांत पडेल. भावाच्या विधवा, मुली वगैरे केवळ अन्नवस्त्राच्या धनी होतील. व ‘शेषाधिकारी’ म्हणून सर्वेच संपात्ति तुला मिळेल !” पुराव्याचा बोजाहि अनाथ स्त्री-वारसांवरच कायद्याने पडणार. कारण हिंदुधर्मशास्त्राचें प्रमेयच (Presumption of Law) असें आहे कीं ‘हिंदु कुटुंब नेहमीं एकत्र, अविभक्त व समाईक असणें हा नियम. व असें नसणें हा अपवाद.’ अर्थात् सामान्य नियमाविरुद्ध अपवाददर्शक परिस्थिति ज्याला प्रतिपादन करावयाची असेल त्यानेच पुराव्यानें शाबीत करावी !

पण हा सर्व अर्थ व घोटाळा शब्द-प्रामाण्यानें केला ! व तो करणारांत संस्कृत धर्म-शास्त्रकार, निबंधकारहि होते; तसेंच संस्कृत ग्रंथां-

च्या भाषांतरांच्या सहाय्याने हिंदुधर्मशास्त्राचा न्याय देणारे, म्हणजे उंटावरून शेळ्या हांकणारे, युरोपियन न्यायाधीशहि होते! बिचारे मनु व याज्ञवल्क्य पोथ्या-पुस्तकांत राहिले! त्यांचा मूळ हेतु कोणालाच कळेना. धर्मशास्त्र कळेना तर राहो. Equity, justice and good conscience या त्रैदत्रयीला तरी या न्यायाधीशांनीं जागावयाचें होतें! 'अदमास पंचे' अवास्तव टीका लिहिणाऱ्या देशी पंडितांकडे व निबंधकारांकडे त्यांना बुद्धि गहाण टाकली. त्यांच्या हाताला नुसता हात लावला व 'मम' म्हणून न्यायपीठावरून निर्णय दिले! ज्याने कष्ट करावे व धन मिळवावें त्याच्याच मालकीची ती संपत्ति व्हावी हें कांही येवढें अगाध ज्ञान नाही, सामान्य तारतम्य आहे. मूळ स्मृतीमध्ये ते सांगितले नसेल हेंहि शक्य नाही. पण पाहतो कोण! शब्दप्रामाण्य अगदी वेदांपासून अलीकडील संस्कृत टीकाकारांपर्यंतहि येऊन वसलें म्हणजे मूळ हिंदुधर्मशास्त्र असेच वाहून जावयाचें!

या विषयासंबंधाने याज्ञवल्क्यस्मृतीतले मूळ दोन श्लोक आहेत ते असे—

पितृद्रव्याविरोधेन यदन्यत्स्वयमर्जितम् ।

मैत्रमौद्राहिकं चैव दयादानां न तद्भवेत्-११८  
कमादभ्यागतं द्रव्यं हृतमभ्युद्रेत्तु यः ।

दायादेभ्यो न तद्दद्याद्विद्यया लब्धमेव च-११९  
याचा सरळ अर्थ असा की, "पितृद्रव्याच्या मदती-वांचून जें कांही स्वकष्टार्जित असेल तें धन, मित्रा-कडून मिळालेले धन, विवाहांत बक्षीस मिळलेले धन ही दयाद बांधवांचा (समाईक) मिळकत होत नाही-११८."

तसेच "परंपरेनें वारस म्हणून मिळालेले धन, कांहीं कारणाने नष्ट झालेले पण पुनः एखाद्यानें स्वतः प्रयत्न करून मिळविलें असेल तर तें धन, तसेच विद्येच्यायोगानें मिळविलेली संपत्ति ही इतर दयादांना देण्याचें कारण नाही-११९."

वरील श्लोकांचा सरळ अर्थ काय हातो हे वाचकांनीं पाहावे. वरील दोन श्लोक हीं पृथक् व स्वतः संपूर्ण वाक्ये आहेत. "विद्यया लब्धमेव च" या पदाशीं "पितृद्रव्याविरोधेन" या पदाचा संबंध मिताक्षरेमध्ये जोडण्यांत आला आहे, पण तो कितपत योग्य आहे हें सामान्यपणे व्याकरण जाणणारासहि कळेल, त्याला मीमांसक नकोत! "विद्यया लब्धमेव च दयादेभ्यो न दद्यात्" असे स्पष्ट व निःसंदिग्ध विधान आहे. 'विद्यया लब्ध' धनाची व्याप्ति आणखी मर्यादित करावयाची असती तर वरच्या श्लोकांतील पितृद्रव्याविरोधेन किंवा त्या

अर्थाचे दुसरे शब्द याच श्लोकांत पुनः आले नसते काय !

'यदन्यत्स्वयमर्जितम्' इतक्यापुरताच 'पितृद्रव्याविरोधेन' याचा संबंध आहे. म्हणजे उदाहरणार्थ, पितृधनाच्या भांडवलावर मुलानें व्याजबटा करून (त्यांत व्यापार येत नाही!) सावकारी सुरू केली तर ती त्याची स्वतंत्र मिळकत नव्हे. कारण या धंद्याला मुख्यतः पितृधनच कारणीभूत झालें, म्हणून ती समाईक मिळकत होते हें सरळ आहे. पण ११८ व ११९ हे दोन श्लोक आपापल्यापुरती संपूर्ण वाक्ये असतांना वरच्या श्लोकांतील एक पद उचलून दुसऱ्या वाक्यांतल्या पदाच्या मागे मर्यादा म्हणून जोडून द्यावें, हा शुद्ध वडाची साल पिंपळास चिकटविण्याचा प्रकार होय! दुसरे असें की, विद्यालब्ध धनाला 'पितृद्रव्याविरोधेन' असे विशेषण लावावयाचें तर मैत्र, औद्राहिक, क्रमात्, अभ्यागतं व हृतं, या सर्वांनाहि तें लागलें पाहिजे. पण यांना तें न लागतां 'विद्याधन' याला मात्र लावावयाचें हा नुसता दूरान्वयच नव्हे तर अर्थाचा अनर्थ होय!

यालाच आणखी प्रत्यंतर प्रमाण पुढच्याच १२३ व्या श्लोकांत सांपडतें. "पितृभ्यां यस्य यदुत्तं तत्तस्यैव धनं भवेत्" म्हणजे "आईबापांनीं ज्याला ज्याला जे जें कांही दिले असेल तें तें त्याच्या एकट्याच्या मालकीचे होते." बापानें इतरांना अनेक वस्तू दिल्या, व विद्या शिकणारा होता त्याच्या विद्येवरच मुख्यतः पैसे खर्च केले, तर या श्लोकाप्रमाणे ती विद्या त्याची होते, पण त्या विद्येच्यायोगानें तो जें धन मिळविले तें धन मात्र त्याचे होत नाही, असे कसें म्हणतां येईल! 'स्वयमर्जित' असें धन कोणतें! तर जें 'पितृद्रव्याविरोधेन' मिळविलें असेल तें, ही व्याख्या सामान्यतः खरी व बरोबर आहे. पण विद्याधन हें त्याला मुद्दाम स्पष्टपणे अपवाद करावें असाच स्मृतिकरांचा हेतु आहे. कारण मनुस्मृति याज्ञवल्क्यापूर्वीची असून त्यांतहि असें स्पष्टपणानें सांगितलें आहे की, 'विद्याधनं तु यद्यस्य तत्तस्यैव धनं भवेत् । मैत्र्य-मौद्राहिकं चैव माधुपार्किकमेव च ॥९-१४६ या श्लोकांत विद्याधन हें ज्याचे त्याचें स्वतंत्र मालकीचे हें स्पष्टपणें सांगितलें आहेच. पण मैत्र्य, औद्राहिकं यांचाहि याज्ञवल्क्याप्रमाणें उल्लेख आहे. 'पितृद्रव्याविरोधेन' या विशेषणाचा संबंध 'विद्यया लब्ध' धनाशीं नाही असे या उदाहरणानें तर स्पष्टच शाबीत होतें.

पण या मुद्द्याची आणखी चर्चा करण्याचें कारण नाही. बिचाऱ्या मनु-याज्ञवल्क्यांच्या वेळेला उद्योगधंद्यांची इतकीशी वाढ झाली नव्हती. पण इतर स्मृतिकारांच्या वेळीं ती थोडीबहुत तरी झाली असावी. म्हणून 'विद्याधन' व 'पितृद्रव्याविरोधेन' या शब्दांचा संबंध जोडून ओढाताण सुरू झाली. अलीकडे कोर्टांत नवे खटले आले म्हणजे जसे नवे निकाल होतात त्याप्रमाणे, व्यास, कात्यायन, नारद, बृहस्पति, वसिष्ठ इत्यादीकांनी मूळ अर्थाची कशी फिरवाफिरव केली आहे व नव्या गोष्टी लक्षांत आणून कसे नवे निर्णय दिले आहेत हे स्मृतिचंद्रिकेंत पाहण्यासारखे आहे ! 'स्मृतींत बदल होत नाही, नव्या काळाला नवी स्मृति होत नाही' या ढोंगी सिध्दांताचेंच हें खास उदाहरण होय ! ! याकरितां वाचकांनीं कृपा करून

देवणाभट्ट यांनीं केलेल्या 'स्मृतिचंद्रिका' या ग्रंथाची पृष्ठे २७३ ते २७८ हीं चाळून पाहण्याची तसदी घ्यावी.

\* \* \*  
नव्या परिस्थितीला अनुरूप असे स्मृतिकारानीं नवे अर्थ लावले यांत त्यांची चूक नाही. आम्हालाहि आज तोच हक्क असावा इतकेच आमचे म्हणणे. जयकरांचें बिल हिंदुधर्मशास्त्राच्या मूळ हेतूना धरून तर आहेच, पण इतर स्मृतिकारांशीं ते विरोधी आहेत असें कोणी म्हटल्यास Notwithstanding any rule, or interpretation of Hindu Law to the contrary हे शब्द त्यांनाहि इतर स्मृतिकारांप्रमाणेच हक्काने घालतां येतील, व तसें त्यांनीं आपल्या बिलांत घातलेहि आहेत.

## लो. टिळकांची भाषाशैली

( ले.—ग. वि. केतकर.)

( ले. ३ रा )

लोकमान्य टिळकांचें प्रतिपादन निश्चितार्थक व स्पष्ट असे ही गोष्ट मोघमपणें प्रत्येक वाचक सांगू शकतो. पण या स्पष्टार्थ-प्रतिपादनाच्या त्यांच्या ठराविक व संवयीच्या अशा कोणत्या वाक्यरचना व पद्धती होत्या हे वर वर वाचणाऱ्यास चटकन सांगतां येण्यासारखे नाही. पण सूक्ष्म दृष्टीने पाहिल्यास निश्चितार्थक प्रतिपादनाचे कांहीं ठराविक रचनाप्रकार लोकमान्यांच्या सर्व लेखांत पदोपदी दिसून येतात. आणि हे सर्व प्रकार स्पष्ट करून मांडल्यावर लोकमान्यांचें विषयप्रतिपादन निश्चित व सडेतोड असें कां होत असे हें नक्की सांगतां येते.

### निश्चयी वाक्यान्त

लोकमान्यांचें कोणतीहि प्रतिपादन नेहमीं निश्चितार्थक असल्यामुळे त्यांच्या लिहिण्यांत वाक्यांचे शेवट एका विशिष्ट प्रकारचे येतात. "आमची अशी खात्री आहे" (ले. भा. १ पृ. १०) "आम्हास हेंच सर्वतोपरी दृष्ट दिसतें" (ले. भा. १ पृ. ५) "आम्हास असें वाटतें कीं, कोणत्याहि दृष्टीने या प्रश्नाचा विचार केला तरी सरकारने दिलेल्या आश्वासनास धरून चालावें हेंच श्रेयस्कर आहे. असें जर सरकार करणार नाही तर त्यांचें वर्तन एकतर्फी, हेकेखोर, अन्यायाचें असेंच साऱ्या लोकांस वाटे" (ले. भा. १ पृ. १७) हीं वाक्ये

पाहा. या शेवटच्या वाक्यांत त्यांनीं विकल्प असणारे कोठेच ठेवलेला नाही. किंवा हे वाक्य पाहा "शिकलेले नेटिव्ह लोक सरकारास जो सल्ला देत आहेत तोच यथार्थ आहे व कॅबेल आणि त्यांच्या जोडीचे गृहस्थ हेच सरकारचे आणि ह्या देशाचे खरे शत्रू होत. हें जर अजून सरकारच्या नजरेस आलें नाहीं तर आमचें व देशाचे मोठें दुर्भाग्यच समजले पाहिजे" (ले. भा. १ पृ. ३१७) "हें स्पष्ट सिद्ध होतें" "हें सर्वांनीं लक्षांत वागविलें पाहिजे" "असा आमचा समज आहे" "या-पेक्षा राष्ट्रीय सभेविषयी आणखी सबळ पुरावा पाहिजे आहे असे आम्हास वाटत नाहीं" "येवढी गोष्ट निःसंशय आहे" "अशी आमची पूर्ण उमेद आहे" "अधिकाऱ्यांची दांडगाई कमी झालीच पाहिजे" "असे आमचे मत स्पष्टपणे कळविण्यास आम्हास दिवत वाटत नाहीं" (अग्रलेख २०-४ १९२०) अशासारख्या वाक्ये लेखाच्या व छेदकांच्या अंती व मध्येंहि नेहमीं येतात. विधानें एकापाठीमागून एक, निःसंदिग्ध व विकल्पास जागा किंचितहि न ठेवतां येतात. निश्चयदर्शक क्रियापद असलें तरीहि पुनः निश्चयदर्शक क्रियाविशेषण, विशेषणें, सर्वनाम, अव्यय इत्यादिहि येतातच. एकामागून एक निश्चितार्थक वाक्यांचा पुढील नमुनेद्वारे छेदक पाहा—

### निश्चयी वाक्यांचा नमुनेदार छेदक

“सर्व लोकांस आमची आग्रहपूर्वक अशी विनंति आहे की, त्यांनी आपल्या हातून या अन्यायाचा होईल तितकें करून प्रतिकार करण्यास झटलें पाहिजे. हिंदुस्थानाचें राज्य हिंदुस्थानाच्या कल्याणाकरितां चालावयाचे आहे; मॅचेस्टरच्या कल्याणाकरितां नाही ही गोष्ट प्रत्येकाच्या अंतःकरणांत विबुन त्याप्रमाणें त्याने आचरण करावयास पाहिजे. अन्याय ज्याच्या अंतःकरणास झोंबत नाही त्यास ‘स वै मुक्तोऽथवा पशुः’ या दोहोंपैकीं कोणत्या तरी वर्गांत घातलें पाहिजे. अमेरिकन लोक इंग्रज लोकांचे सल्ले भाऊवंद असतां हि जकातीच्या त्रासा-मुळें त्यांच्यापासून वेगळे झाले. आम्हास तसें करावयाचें नाही. पण तेवढ्याने सरकार करील तें मुकाढ्याने ऐकून घ्यावें असे मात्र होत नाही. कायदा कितीहि कडक असला तरी तो जर अन्यायाचा आहे तर त्याचा प्रतिकार करण्यास कडक उपायांचीच योजना केली पाहिजे. सरकारने कायदे-कौन्सिलांत लोकनियुक्त सभासद नेमून पुनः तेथे निवळ दांडगाईनें एखादा कायदा पास करून सोडावा, हें पाहून जर आम्हास त्वेष येत नाही व वाईट वाटत नाही तर आमची मनुष्यांत गणना न करतां मेंढरांतच करावी लागेल. एका गालांत मारली असतां दुसरा पुढे करण्याचे दिवस आतां उरले नाहीत. ज्याने त्याने आपापल्या हक्कांस जपलें पाहिजे, मग तो राजा असो वा रंक असो. हिंदुस्थानसरकारच्या कायदे-कौन्सिलांतील सभासद आपणास अनुकूल असते तर ठीकच झालें असतें; पण ते अनुकूल नाहीत म्हणून रडत बसण्यांत हंशाल नाही. सरकारने जरी अन्याय केला तरी त्याचा प्रतिकार करणें कांहीं अशी तरी तुमच्या स्वार्थीन आहे. तो प्रकार कोणता म्हणाल तर सर्वांनीं देशी कपडा वापरावयास लागावें हा होय..... देशी कापड वापरण्याचा संकल्प करण्यास उपायाची जरूरी लागत नाही अगर विशेष मुद्दतांचीहि अपेक्षा नाही. सर्व प्रकारचें देशी कापड हल्ली निर्घ्न लागलें आहे व ते बहुतेक सर्व ठिकाणीं मिळण्याच्या सोयी झाल्या आहेत. करितां सरतेशेवटीं सर्व महाराष्ट्रांतील लोकांस आम्ही अशी प्रार्थना करतो की, जर तुम्हास देशाचें खरें कल्याण करणें असेल, जर तुम्हाला सरकारच्या कायद्याचा कांहीं राग आला असेल, जर तुम्ही तुमच्या करारी व टडनिश्चयी पूर्वजांचे वंशज असाल, मॅचेस्टर व्यापाऱ्यांचा जर खरोखर तुम्हास सूड घ्याव-याचा असेल, हिंदुस्थानाचें राज्य हिंदुस्थानांतील

लोकांच्या हिताकरितांच चालविलें पाहिजे असे तुम्हास वाटत असेल, अर्थशास्त्राचीं व राजनीतीचीं खरीं तत्त्वे जर तुम्हास माहीत असतील, किंबहुना अन्याय सहन न झाल्यामुळें तुमच्या जिवाची जर खरोखरच तळमळ होत असेल, व तुमच्या अंतः-करणांत चटका लागून राहिला असेल तर इतउत्तर कोणताहि सबब न सांगतां देशी कापड वापरण्या-चा निश्चय करून त्याप्रमाणे वर्तन करण्यास लागा.”

### पर्यायांतीं निश्चय

‘कायदेशीर व सनदशीर’ ‘स्वराज्य व सुराज्य’ तत्त्ववेत्ता व मुत्सदी’ यांची तुलना करतांनाहि त्यांनीं तुलनात्मक वाक्ये बनविलीं नाहीत. ‘कदाचित्’ ‘किंवा’ ‘अथवा’ अशा शब्दांनीं त्यांनीं निरनिराळे संभव दाखविले तरी या सर्व संभवांत अमुक एक सिद्धांतच निघतो असेंच त्याचें पर्यव-सान केलेले असावयाचें. म्हणजे या सर्व संभवांचा कदाचित्पणा अखेरच्या सिद्धांताचें व्यापकत्व व निरपवादित्व सिद्ध करण्यासच उपयोगी पडाव-याचा. उदाहरणार्थ, पुढील वाक्यें पाहाः—

“समाज हिंदूंचा असो वा म्लेच्छांचा असो, प्राचीन असो वा अर्वाचीन असो, पौरस्त्य असो वा पाथिमात्य असो, त्यांत चातुर्वर्ण्यव्यवस्था अम-लांत असल्यास त्याप्रमाणें किंवा दुसरी समाज-व्यवस्था अमलांत असेल तर त्याप्रमाणें जें काम आपणास प्राप्त झाले, अथवा शक्य असल्यास आपल्या अभिरुचीप्रमाणें आपण कर्तव्य म्हणून एकदां पत्करलें तेंच आपला स्वधर्म बनते” “गीतें-तांल अध्यायाची संगति पाहा, किंवा त्यांतील विषयांचे मीमांसकाच्या पद्धतीनें पृथक् पृथक् विवेचन करा, कोणत्याहि बाजूने पाहिलें तरी ..... ज्ञानभक्तियुक्त कर्मयोग हेंच गीतेचें खरें तात्पर्य आहे असे सिद्ध होतें.” (गी. र. पृ. ४६९) “या गोष्टीस कोणी कालाची सही म्हणोत, कोणी पुण्याई म्हणोत, कोणी ईश्वरी कृपा म्हणोत वा कोणी नास्तिक मोठा ‘अ’ काढून अज्ञेय किंवा अतर्क्य प्रकार म्हणोत, सर्वांचा अर्थ एकच आहे.” “स्वतंत्र लोकमत काय आहे, मग तें प्रिय असो वा अप्रिय असो, तें सरकारनें समजून घेतलें पाहिजे” (ले. ३५४७) “आणि ही गोष्ट जर कबूल असेल, तर मग बाईंच्या भक्तांस ती वाजवी म्हणून कबूल असो वा वावगी म्हणून कबूल असो, तर वादच मिटला म्हणावयाचा.”

### अन्वय-व्यतिरेक

वाक्यार्थ निश्चित मांडण्याच्या त्यांच्या प्रवृत्ती-चा दुसरा प्रकार असा की, कोणताहि सिद्धांत अन्वयानें व व्यतिरेकानें, Positively व Negatively करणरूपानें व अकरणरूपानें, असा मांडण्यासारखा



असेल तर त्याच्या दोनही बाजू मांडल्याशिवाय टिळकांचे समाधान होत नाही. 'हेच खरे दुसरे नाही, 'याचे कारण हें नसून हें आहे' 'याचा अर्थ असाच आहे असा नाही' 'अमुक न करतां अमुक केले पाहिजे' 'अमुक केले पाहिजे अमुक करतां कामा नये' अशीं दुहेरी वाक्येच पुष्कळ ठिकाणी सिद्धांतनिदर्शनासाठी येतात. उदाहरणार्थ—“राज्यपद्धतीतील दोष अधिकाऱ्यांच्या नजरेस आणणे हीच खरी राजनिष्ठा होय, एखाद्या नोकराप्रमाणे सरकारच्या प्रत्येक कृत्याला मान डोलवीत राहणे म्हणजे कांहीं खरी राजनिष्ठा नव्हे (सू. १२८६-७) 'देव भावाचा भुकेला, पूजा-द्रव्याचा नव्हे' (सू. १४२) 'भक्तीचे पर्यवसान ज्ञान असून भक्ति हें त्याचें साधन आहे, साध्य नव्हे' (सू. १०३२) 'क्षुब्ध झालेल्या राष्ट्राच्या मनोवृत्ती तरुणांच्या कृतीनेच प्रगट व्हावयाच्या, म्हाताऱ्यांच्या कृतीने नव्हे' (सू. ५५१) 'उत्सव व्यक्तिः उपासनेकरितां नाही, सामाजिक धर्म-बुद्धि जागृत करण्याकरितां आहे' (सू. २००) 'यशः प्राप्तीला असंतोष हें साधन आहे.' संतुष्ट मनुष्य राजकारणांत निरुपयोगी आहे. " (सू. ६५)

#### विशेषणांचे ठोके

टिळकांचा स्पष्टवक्तृपणा प्रगट होण्याची तिसरी रीति अशी की, एका विशेषणाने अगर क्रिया-विशेषणाने कदाचित् वाचकांच्या मनावर सिद्धांत पूर्णपणे बिंबणार नाही म्हणून ते जवळ जवळ समानार्थक अशीं ओळीने दोन, तीन किंवा चार विशेषणे घालीत. किंवा त्यांच्या मनांत असलेला अर्थ अगर आवेश एका विशेषणाने व्यक्त होईल असे न वाटून ओळीने दोन दोन तीन तीन विशेषणे ते योजीत. खुंट्टा अगदीं हलवून बळकट करण्यापैकींच हा प्रकार होय. या प्रकाराचे पुढील कांहीं नमुने पाहण्यालायक आहेत. या नमुन्यांमध्ये स्तुति व निंदा, मंडन व खंडन या दोहोंचेहि मासले आहेत. या दोहोंतहि आपल्या मनांतील अर्थ संपूर्णपणे वाचकांच्या मनावर ठसावा,

न्यून पडू नये, थोडे अधिक झाले तरी चालेल अशीच श्रुति दिसते. या वाक्यांना ठोकीव विधानांचीं वाक्ये असे नांव देतां येईल. कारण यांत लेखकाच्या मनांतील अर्थ वाचकाचे मनावर पक्का ठसेल इतकी खात्री होईपर्यंत एकावर एक शब्दांचे व विशेषणांचे ठोके मारलेले दिसतात.

“आपला हिंदुस्थान देश ज्ञानाचे, वैभवाचे, यशाचे आणि पूर्ण स्वायत्त्याचे सुख अनुभवीत आहे, अशी जेव्हां त्याची व्याप्ति चोहोंकडे झाली होती तेव्हां एका सर्वज्ञ, महापराक्रमी, यशस्वी व परम-पूज्य क्षत्रियाने दुसऱ्या महान् धनुर्धरास क्षात्र-धर्माच्या स्वकार्यास प्रवृत्त करण्यासाठीं गीता सांगितली आहे.” (गी. र. पृ. ४४२) “आम्ही हिंदुस्थानांतील लोक कतव्याने, हुषारीने, उद्योगाने, साहसाने व चातुर्याने श्रेष्ठ आहोत असा अहंभाव त्यांचे ठिकाणी उत्पन्न झाला आहे.” (ले. १ पृ. ४३५) “अशा वेळीं कोणतेहि राष्ट्र सहजच मोठ्या उत्साहाने आपल्या राज्यकर्त्यांचे आनंदाने, प्रेमाने, उल्लासाने गौरव करील.” (ले. भा. १ पृ. ६५७) “या त्यांच्या गैरसमजामुळे अथवा अज्ञानामुळे त्यांनीं केलेले अस्वस्थतेचे निदान शास्त्रदृष्ट्या फारच चुकीचे किंबहुना उपा-हास्यास्पद आहे असे झटले तरी चालेल.” (ले. भा. २ पृ. १६) “देशांत शांतता राखल्याने सरकारचे काम संपत नाही किंवा पुरे होत नाही. सर्व राष्ट्र किंवा सर्व प्रजा आहे त्यापेक्षा अधिक सुखी कशाने होईल; त्यांस मिळत आहे त्यापेक्षा अधिक अन्न कशाने मिळेल, ते स्वाभिमानी, निश्चयी, करारी व तेजस्वी कशाने होतील हें सरकारने पाहिले पाहिजे. आणि जें सरकार या गोष्टीकडे लक्ष देत नाही ते भाडोत्री व आपमतलबी समजले पाहिजे. ते सरकार लोकांच्या कल्याणाकरितां नव्हे, आणि ते सरकार आपली खरी जबाबदारी ओळखीत नाही असे म्हटले तरी चालेल. आमच्या दुर्दैवाने आम्हास अशा प्रकारचे सरकार मिळालेले आहे” (ले. ३ पृ. ११३)

## मजूर पक्षाला पडलेला नवा पेंच

महायुद्ध समाप्त झाल्यावेळेपासून जर्मनीकडून नुकसानभरपाईच्या नांवावर उकळल्या जाणाऱ्या खंडणीची रक्कम व तिची हतेबंदी हा प्रश्न सर्वच देस्त राष्ट्रांच्या मुत्सद्द्यांस पुरून उरला आहे. युद्धसमाप्तीच्या वेळचा दृष्टिकोन वेगळा असल्याने त्या वेळीं भरपाईची रक्कम जितकी चढवितां येईल तितकी चढविण्यांत आली.

पण असला अनागोंदी जमाखर्च कागदपत्रांत फुगवून दाखविला तरी प्रत्यक्ष वसूल होणाऱ्या रकमेला कांहीं नैसर्गिक मर्यादा असतेच, हे दोस्त राष्ट्रांच्या लवकरच लक्षांत येऊन अमेरिकन तज्ज्ञ डॉवेज यांच्याकडे व्यवहार्य हतेबंदी ठरविण्याचे काम सोपविण्यांत आले. डॉवेज याने एकंदर भरपाईचा वट आंकडा किती असावा याचा विचार



करण्याचें तूर्त सोडून देऊन, वार्षिक हप्ता जास्तीत जास्त किती घेतां येईल तेवढेच ठरवून त्या हप्त्याची वांटणी दोस्त राष्ट्रांत कोणत्या प्रमाणांत करावी ते ठरवून दिले. या योजनेप्रमाणें जर्मनीनें यावयाच्या वार्षिक हप्त्याची रक्कम सुमारे १८० कोटि रुपयांची ठरली असून त्यांतले २३ टक्के इंग्लंडाला मिळावे असे ठरविण्यांत आलें. ही हप्तेबंदीहि जर्मनीला डोईजड होऊ लागल्यामुळे पुनः एकदां ओवेन यंग यांच्याकडे हा प्रश्न सोंपविण्यांत आला व यंग-साहेबाने जर्मनीची हप्तेबंदी चढल्या-उतरत्या भांजणीच्या पद्धतीची ठरविली. १९३० साली जर्मनीने सुमारे ११० कोटी रुपयांचा हप्ता भरावा व ही हप्त्याची रक्कम दरसाल चढत चढत १५५ कोटी रुपयांपर्यंत चढावी व तेथून पुनः कमी होत होत ती संपुष्टांत यावी असे ठरविण्यांत आलें. जर्मनीकडून वसूल करावयाचा हप्ता पूर्वीपक्षां कमी करण्यांत आला तसाच इंग्लंडाचा हिस्साहि पूर्वी २३ होता तो १९ टक्के करावा असे या ओवेन यंग योजनेत नमूद केलेले आहे. त्या वेळचे परराष्ट्रीय मंत्री ऑस्टेन चेंबर्लॅन यांनी त्या वेळी या कलमाला हरकत घेतली नसून ही योजना इंग्लंड मान्य करील अशीच सर्वांची तेव्हां समजूत होती; आणि खुद्द इंग्लंडांतील वृत्तपत्रांनी फारशी तक्रार केली नव्हती. या ओवेन यंग योजनेला मूर्त स्वरूप देण्याकरितां सध्या हॉलंडमध्ये हेग येथे परिषद भरली असून इंग्लंडचे फडणवीस मि. स्नोडन हे स्वतः त्या परिषदेकरितां तेथे गेले आहेत आणि इंग्लंडाच्या खिशाला चढा बसणारी ही योजना आपणास बिलकुल मान्य नाही असे साफ सांगून त्यांनी सगळ्याच डाव कूजवावयास लावला आहे. ओवेन यंग कमिटीच्या योजनेविरुद्ध मोहीम मजूर पक्षानें निवडणुकीच्या वेळीच चालू केली होती. पण त्या वेळी केवळ निवडणूक जिंकण्यापुरती ती एक शकल लढविली जात असेल असे समजून तिकडे कोणी विशेष लक्ष दिले नाही. परंतु आतां हेगच्या परिषदेत फ्रान्स, इटाली, बेल्जम, जपान वगैरे प्रमुख राष्ट्रांनी ती योजना मान्य केली असतां, एकट्या इंग्लंडाने ती फेटाळून लावून सगळ्यांची अडवणूक करावी याची इतर सर्व राष्ट्रांना मोठी चीड आली आहे. याचा परिणाम साहजिकच असा होईल कीं इंग्लंडाला युरोप खंडांत कोणीच दोस्त राहणार नाही.

मि. स्नोडन यांचे म्हणणे असें कीं, महायुद्धांत इंग्लंडाने भयंकर नुकसान सोसल. आजामितला इंग्लंडाच्या शिरावर ६०० कोटी पौंडांच्या राष्ट्रीय कर्जाचा बोजा आहे व त्यांतले १०० कोटी पौंड अमेरिकेचेच यावयाचे आहेत. फ्रान्सच्या डोक्या-

वरील कर्जाचा बोजा अवघा २०० कोटी पौंडांचा आहे. आणि जर्मनीच्या नुकसानभरपाईतला मोठ्यांत मोठा हिस्सा फ्रान्सलाच मिळतो ! अशा स्थितीत जर्मनीला हप्तेबंदीत जर कांहीं सवलत देण्यांत आली तर तिचा सर्व तोटा इंग्लंडानेच कां सोसावा, फ्रान्सने कां सोसू नये ? इंग्लंडाचा जो हिस्सा २३ टक्के आहे तो १९ टक्के करण्याऐवजी फ्रान्सचा जो ६३ टक्के हिस्सा आहे तो ५९ टक्के कां करूं नये ? बरे, महायुद्धांत फ्रान्सच्या मुलखाची अत्यंत खराबी झाल्यामुळे त्याच्या वांटणीच्या हिस्शास हात लावणे वाजवी नव्हे असे जर कोणी म्हणेल, तर सगळ्या नद्या अखेरीस जशा समुद्रालाच मिळतात त्याप्रमाणें जर्मनीकडून येणारा सगळा द्रव्योष ज्या अमेरिकेच्या खजिन्याकडे लोटतो त्या अमेरिकेनें स्वतः थोडेसे नुकसान सोसून इतर राष्ट्रांस त्यांच्या कर्जाची सूट देऊ नये काय ? अमेरिका जर इंग्लंडाला कांहीं सूट देईल तर इंग्लंड तेवढीच सूट इतर दोस्त राष्ट्रांना किंवा जर्मनीलाहि देण्याला तयार होईल. सारांश, ओवेन यंग कमिटीची योजना वांझोटी ठरविण्याचें पातक जर कोणते राष्ट्र करीत असेल तर ते अमेरिका होय असें स्नोडन यांचे म्हणणे आहे !

स्नोडन यांच्या या विचारसरणींत एका दृष्टीनें बरंचंस तथ्य आहे. इंग्लंडानें आजपर्यंत इटाली, फ्रान्स, बेल्जम, सर्व्हिया इत्यादि दोस्त राष्ट्रांस कर्जफेडीच्या बाबतींत पुष्कळच सूट व सवलत दिली आहे. पण त्याबरोबरच जर्मनीचा व तुर्कस्थानाचा जेवढा मुलूख मॅडेरी देशांतरी म्हणून इंग्लंडाला मिळाला तेवढा इतर कोणत्याहि राष्ट्रास मिळालेला नाही. त्यांतल्या त्यांत अमेरिकेला तर एक तसूभर देखील जमीन मिळाली नाही याचा उल्लेख मात्र स्नोडन यांच्या भाषणांत कोठेहि नाही. तें कसेहि असो; इंग्लंडानें अधिक शायलोकानिरी केली का अमेरिकेनें किंवा फ्रान्सनें केली हा कांहीं प्रस्तुतचा प्रश्न नाही. प्रस्तुतचा प्रश्न एवढाच की इंग्लंडाने ही ओवेन यंग योजना फेटाळून लाविली तर त्याचा परिणाम काय होईल ? इंग्लंडाला वगळून कांहीं इतर सर्व राष्ट्रे ही योजना अमलांत आणू शकत नाहीत. अर्थातच इंग्लंडाच्या हेकेखोरपणामुळे सगळ्याच डाव उधळला जाऊन पुनः जुनी डॉव्ज स्कीम कायम राहील. परंतु जर्मनीनें जुन्या योजनेप्रमाणे भरपाई करण्याचें नाकारून राष्ट्रसंघाकडे गाऱ्हाणे नेल्यास राष्ट्रसंघ काय निर्णय देईल ? राष्ट्रसंघ कांहीं कोणावर सक्ती करू शकत नाही. तथापि राष्ट्रसंघाविरुद्ध बंडखोरी करावयास इंग्लंड तयार होईल असेहि वाटत नाही. तात्पर्य, इतर सर्व राष्ट्रांनी

एकजुटीने इंग्लंडाविरुद्ध गिल्ला केल्यास इंग्लंडाला या बाबतीत आपण होऊनच माघार घ्यावी लागेल; मग मजूर पक्षच आपला दुराग्रह सोडून स्वतः माघार घेवो किंवा हुजूर व उदार पक्ष एक होऊन मजूर पक्षाचा नक्षा उतरविण्याकरिता त्यास तशी माघार घ्यावयास लावोत. या दोहोंतून कोणतीहि गोष्ट घडून आली तरी तीत इंग्लंडाच्या इश्टीस धक्काच पोचणार. इंग्लंडातील बहुतेक सर्व पत्रे सध्या स्तोडन यांच्या निर्मांडपणाची व खंबीरपणाची स्तुतीच करीत आहेत. परंतु त्यांच्या या आग्रहामुळे फ्रान्स, जर्मनी व अमेरिका या तीनहि

राष्ट्रांतील लोकमत इंग्लंडाविरुद्ध कुलुषित झाले असून इंग्लंडच्या अडचणी उत्तरोत्तर वाढत आहेत. ही भावी आपत्ति लक्षांत घेऊन मजूरपक्ष जर ओवेन यंग योजनेला संमति देईल तर इंग्लंडचे कायमचे आर्थिक नुकसान केल्याबद्दल तिकडूनहि हुजूर पक्ष मंत्रिमंडळावर हल्ला चढवील. सारांश, हा यंग कमिटीचा रिपोर्ट कोणीकडून तरी मजूर पक्षाला भावणार हें खास. या नव्या पेंचांतून मजूर पक्ष शीर सलामत राहून निसटतो का त्यांत गटगळ्या खाऊं लागतो याकडे तूर्त ब्रिटिश राष्ट्राचें लक्ष वेधून राहिलें आहे.

## तळेगांवची मिरवणूक पार पडली

( आमच्या खास बातमीदाराकडून )

श्रावण शु. ६ हा दिवस तळेगांवकरांना अत्यंत उत्साहाचा असा गेला. ज्यांनी पूर्वी ओट घटका राज्य भोगून उदारपणाबद्दल आपली दिगंत कीर्ति करून ठेवली त्या श्री. शिराळशेटाचा स्मारकदिन इतर ठिकाणाप्रमाणेच तळेगांव येथेहि शिंपी जातीतील मंडळी पाळीत असतात. शिराळशेटाच्या माताच्या मूर्तीची पूजाअर्चा करून त्याचे विसर्जन सर्व मंडळीसह येथील दाभाड्याचे तळ्यावर करण्याचा संप्रदाय आहे. पण या मिरवणुकीच्या वाद्यांस सन १८९६ च्या सुमारास प्रथमच हरकत उपस्थित झाली. त्या कामां कोर्टदरबार होऊन व जाबजबाब होऊन त्या वेळचे पुढारी श्री. गंगाजी सलागरे यांनी आपला मशिदीवरून सवाद्य मिरवणूक नेण्याचा हक्क फार पुरातन आहे असे सिद्ध केलें व त्यामुळे त्या वेळी वाद्यांवर आलेले संकट दूर झालें. पण पुढे १९२६ च्या सुमारास मुसलमानांच्या तक्रारीवरून अधिकाऱ्यांनी वाद्यांवर निष्कारण नियंत्रण घालून वाद्यांची संख्या कमी केली. ही अपमानकारक अट मान्य करून मिरवणूक नेणें योग्य नसल्याने तेव्हापासून मिरवणूक बंद ठेवण्यांत आली.

सन १९२७ साली परवानगी मिळण्याचे सर्व प्रयत्न विफळ झाल्यामुळे तळेगांवकरांनी श्री. पांडुरंगाची मिरवणूक कायद्याचें जुलमी बंधन झुगारून देऊन सत्याग्रह करून सवाद्य मशिदीवरून नेली. त्यामुळे या प्रश्नास अधिक चालना मिळाली. अखेरीस जुने दाखले वगैरे पाहण्यांत येऊन जुन्या बहिवाटीप्रमाणें सरकारी अधिकाऱ्यांनी यंदाच्या मिरवणुकीस परवानगी दिली. यामुळे स्वाभाविकच यंदाच्या मिरवणुकीला कल्पनेपेक्षा अधिक समाज जमला होता.

पो. इं., पो. सु., वडगांवचे मामलेदार, पश्चिमभागचे प्रांतसाहेब व स्वतः कलेक्टर अशा सरकारी मंडळी आपल्या सरंजामानिर्वाह कर होती. पुण्याहून श्री. विश्वासराव डावरे वगैरे मंडळीहि आली होती.

मिरवणूक टाळ, विणे, मृदंग इत्यादि मंजुळ वाद्यांसह मोठ्या थाटाने बाजारपेठेतील नव्या मशिदीवरून नेण्यांत आली. तेथून मिरवणूक जाण्यापूर्वी मशिदीत दगडाविटा वगैरे साहित्य लपवून ठेवले आहे किंवा कसे याची अधिकाऱ्यांनी आंत जाऊन पाहून खात्री करून घेतली. नंतर तेथील सर्व मुसलमानांस बाहेर घालवून देऊन मशिदीचे दारास बाहेरून कडी लावून घेण्यांत आली व त्या मशिदीचे आसपास सशस्त्र पोलीस एका युरोपियन अधिकाऱ्याचे देखरेखीखाली उभे करण्यांत आले. अशा तऱ्हेचा बंदोबस्त झाल्यावर मशिदीवरून हरिनामाचा गजर करीत मंजुळ वाद्यांसह मिरवणूक नेण्यांत आली.

मिरवणूक मशिदीवरून गेल्यावर, सरकारी अधिकाऱ्यांपैकी डे. पो. सुपरिटेन्डंट मि. क्लार्क व डिबिहजनल मॅजिस्ट्रेट श्री. हुल्याळकर यांनी, यंदाचा बंदोबस्त तुम्हास पसंत पडलाना ? असे श्री. विश्वासराव डावरे यांना विचारिलें. त्यावर श्री. डावरे यांनी त्यांस स्पष्ट सांगितलें की, “मी तरी हेंच म्हणत होतो व हल्लींहि म्हणत आहे की, तळेगांवा किंवा इतर कोठेहि सरकारी अधिकाऱ्यांनी मनांत आणिले म्हणजे काय ? रक्षण हाऊ शकते. आजचा बंदोबस्त चांगला आहे; पण अशीच व्यवस्था करण्याचें अधिकाऱ्यांनी यापूर्वीच मनांत आणलें असतें तर यापूर्वीहि त्यांना तें सहज करतां आलें असतें आणि मिरवणूक

बंद ठेवण्याचे कारणच पडलें नसतें.”

मिरवणूक पार पडल्यावर सर्व समाज श्रीविठ्ठल-मंदिरांत जमला व तेथे समारोपादाखल श्री. डावरे यांच भाषण झाले. भाषणांत त्यांनीं तेथील हिंदूंना समजावून दिलें कीं, “ही परवानगी काहीं अटीवर देण्यांत येत आहे; जर हिंदु जाणूनबुजून खोडसाळपणा करून मुसलमानांस दुखविण्याचा पुनः प्रयत्न करतील तर हा हक्क रद्द करण्याचा प्रसंग अधिकार्यांवर येईल” अशी धमकावणीची व हिंदु-समाजावर नसते आरोप लादून त्यांचीं मनं दुखविणारी भाषा कलेक्टरकडून मिळालेल्या उत्तरांत आहे ! परंतु तळेगांवच्या हिंदूंची चढाईची वृत्ति केव्हांहि नसून, फक्त असलेले पुरातन हक्क राखण्याचा त्यांचा सात्विक आग्रह आहे. तळेगांवच्या मुसलमानांच्या अजांस उत्तर देतांना सरकारी अधिकारी मुसलमानांस म्हणतात कीं, “तुम्ही उद्दामपणांन

वागून हिंदूंच्या धार्मिक हक्कांत ढवळाढवळ करता व त्यामुळे तुमच्यावर पडलेल्या बहिष्कारास तुम्ही पात्रच आहां; यापुढें तरी हिंदूंना सतावण्याचा प्रयत्न तुम्ही सोडून द्यावा हें बरे.” इकडे मुसलमानांस असें म्हणत असतां हिंदूसहि नसते टोमणे द्यावयाचे याचा अर्थ काय ! या दोहोंपैकी खरें विधान कोणतें ! कां दोन्हीं खरीं नसून अधिकारी आपल्या सोयी-प्रमाणें व लहरीप्रमाणे वाटेल त्या वेळी वाटेल ती भाषा वापरतात असें मानावयाचें ! वास्तविक येथील हिंदूंनीं कलेक्टरसाहेब म्हणतात तसा अधिक प्रसंग कधीहि केलेला नाही. सबब हिंदूंचे पुरातन हक्क पूर्वी प्रमाणेंच पुढेहि राखले जातील अशी आशा आहे आणि सत्य संकल्प पूर्ण करणार श्री पांडुरंग समर्थ आहे.

इतकें भाषण झाल्यावर मंडळींस प्रसाद वगैरे देण्यांत येऊन हा समारंभ संपला.

## इटालीमधील सध्याची तरुण पिढी

( ले. अनंत जनार्दन करंदीकर )

(युगो ओजेत्ती इटालियन या लेखकाच्या लेखावरून)

गेल्या महायुद्धांत भाग घेतलेल्या बहुतेक सर्व राष्ट्रांना आपापल्या तरुण पिढीच्या भवितव्यते-विषयीं अतिशय काळजी वाटत आहे. कारण इंग्लंड, फ्रान्स, जर्मनी वगैरे देशांतील तरुण पिढीच्या मनांतून उत्साह, महत्त्वाकांक्षा, ध्येयवादीपणा वगैरे भावनांचा बहुतांशीं लोप होऊन त्यांची जागा नीतिप्रभुतेनें व निराशावादनें व्यापली आहे. यामुळे देशामध्ये अराजक माजते कीं काय अशीहि त्या राष्ट्रांना भीति वाटत आहे. नुसत्या तरुण पिढीच्या दृष्टीनेंच विचार केल्यास अराजक अवस्थेला भिण्याचें कांहींच कारण नाही. कारण वेबदशाही ही तर तरुणांच्या अजेय इच्छाशक्तीला व अचाट कर्तृत्वाला जागृत करणारी व संधि मिळवून देणारी देवता आहे. महायुद्ध संपल्यावर इटालीमध्ये कांहीं दिवस अराजक माजले होतें; पण युद्धांना वाजला सारून देशांतील साऱ्या कारभाराचीं सूत्रं तरुणांनीं आपल्या हातीं घेण्यांतच त्यांचें पर्यवसान झालें, व त्यायोगाने इटालीचा चरित्र अधिक झपाट्यानें झाला. हा देशाचा कारभार तरुणांनींच आणि तरुणांच्या हितासाठींच चालविला पाहिजे हे सूत्र डोळ्यांपुढे ठेवून इटालीचे सध्याचे मुत्सद्दी वागत आहेत. इटालीच्या प्रधानमंडळांतील सर्व मंडळी अगदीं तरुण आहेत. त्यांची बहुतेकांची वयें ३० ते ४५

च्या दरम्यान असून कित्येकांच्या वयाला तर अजून तीस वर्षेहि पुरीं झालेलीं नाहीत. इटालीच्या शेजार-च्याच फ्रान्सच्या प्रधानमंडळांतील बहुतेकांची वयें सत्तरापुढचीं आहेत. तेथें एखादा साठीच्या सुमाराचा मनुष्य प्रधान झाला तर लोकांना त्याचें नवल वाटतें ! पण इटालीचीं राज्यसूत्रं हातीं धरणाऱ्या मुसोलिनी याचें वय अवघें ४६ वर्षांचें आहे. इटालीचे आतांचे सर्व पुढारी तरुण आहेत; इतकेंच नव्हे तर त्यांना धांवणें, उड्या मारणें, नाचणें, पोहणें, डुंबणें किंवा हवेंत उडणें यासारखे खेळ नित्य खेळून आपला तरुणपणा जनतेला पटवून द्यावा लागतो. यासाठीं एका विनोदी पत्रानें इटालीच्या लोकसभेची सर्कशीच्या रिंगणाशीं तुलना केली होती !

यावरून कित्येकांची कल्पना अशी होईल की, इटालीतील तरुण अगदीं उच्छृंखल बनले असतील. पण वस्तुस्थिति तशी नाही. इटालीतील तरुणांइतके शिस्तीनें वागणारे व आज्ञा पालन करणारे तरुण क्वचितच आढळतील. यामुळे त्यांच्या पुढार्यांना वायफळ व्याख्यानें देण्यांत व वादविवाद करण्यांत काळ दवडावा लागत नाही. ते आपल्या भाषणांतून एखाद्या विशिष्ट प्रश्नांचें विवरण करतात व आपल्या सहकारी मंडळींना

त्यांचे कर्तव्य निश्चित आसून देतात. 'अमुक बाब. तीत आपली अवनति होत आहे, त्या अवनतीवर अमुक उपाय केला पाहिजे, हा उपाय आपल्या स्वाधीनचा आहे आणि इतर अनेक कार्ये आपली वाट पाहतात असल्यामुळे जास्तीत जास्त अमुक मुदतीत हे कार्य संपले पाहिजे, तर मग ताबडतोब कामाला लागू,' असाच ह्या पुढाऱ्यांच्या भाषणांचा सारांश असतो.

इतर देशांतील तरुणांप्रमाणे इटालीतील तरुण नास्तिक बनले नाहीत. लहानपणापासून त्यांना योग्य तऱ्हेचे धर्मशिक्षण दिले जाते व त्याचा सुपरिणाम त्यांच्या वर्तनात नेहमी दिसून येतो. या बाबतीत मुसोलिनीचे मत असे आहे की, धर्मनिष्ठेच्या अभावी कौटुंबिक प्रेम, देशभक्ति, कर्तव्यनिष्ठा पुढाऱ्यांवरील श्रद्धा व त्यांच्या शब्दासाठी वाटिल तो त्याग करण्याची तयारी वगैरे गुणांचा योग्य परिपोष होत नाही. यास्तव त्याने नुकताच पोप बरोबर समेट करून इटालियन तरुणांच्या मनांत कॅथॉलिक पंथाविषयी जी विरोधबुद्धि दिसून येते तिला आळा घालण्याचा प्रयत्न केला आहे.

इटालियन तरुण धर्माप्रमाणेच कुटुंबाला मान देतात. पूर्वी इटालीमध्ये घटस्फोटाचा कायदा पास करून घेण्यासंबंधी बरीच चळवळ चालली होती; पण आता तरुण मंडळींनी ती चळवळ दडपून टाकली असून घटस्फोटाची तरफदारी करणारा एक शब्द देखील इटालीत हल्ली ऐकू येत नाही. तेथे अविवाहित मंडळींवर विशेष कर बसविला आहे आणि साताहून अधिक मुले असणाऱ्या मातापित्यांना कराची सूट, सर्व तऱ्हेच्या सवलती व मान-सन्मान देण्यात येतात. स्त्रियांना मतदानाचा अधिकार नाही व यासंबंधी स्वतः स्त्रियांच्या संस्था देखील चळवळ करीत नाहीत. मग स्त्रियांना इतर कोणतेही राजकीय हक्क नाहीत हे तर सांगावयाला नकोच. कुटुंब हेच स्त्रियांचे कर्तव्यक्षेत्र, असेच इटालियन तरुणांचे मत आहे. आणि कुटुंबाबाहेरच्या व्यवसायांत स्त्रिया पडल्यास त्यायोगाने त्यांच्या प्रजोत्पादनाच्या कर्तव्यांत अडथळा येईल अशी त्यांना भीति वाटते. आणि त्यांची प्रजोत्पादनक्षमता कमी झाल्यास आधुनिक इटाली पूर्वीच्या रोमन साम्राज्याची बरोबरी कशी करणार!

इटालियन तरुणांना लहानपणापासूनच लष्करी शिस्तीत वाढविले जाते. मुलगा आठ वर्षांचा झाला की त्याला बालिला नांवाच्या बॉयस्काउटसारख्या संस्थेत घालण्यात येते. या संस्थेत सहा वर्षे काढल्यावर त्याचा अँडव्हान्स गार्डस् या लष्करी पथ-

कांत प्रवेश होतो. या पथकांत चार वर्षे काढल्यावर त्याला साहाय्यक सैन्यांत सामील करून घेण्यात येते. १९२७ च्या अखेरिला बालिलामधील मुलांची संख्या आठ लाखांहून अधिक होती. त्याचप्रमाणे अँडव्हान्स गार्डसमध्ये सवाचार लाख व साहाय्यक सैन्यांत सवातीन लाख इतके तरुण लष्करी शिक्षण घेत होते. अशा रीतीने लष्करी शिक्षण घेतलेल्या तरुणांमधूनच एक लाख निवडक तरुणांना दरवर्षी फॅसिस्ट पक्षांत घेतले जाते. या तरुणांखेरीज इतर कोणालाहि आता फॅसिस्ट पक्षांत प्रवेश करण्याची संधि मिळत नाही. फॅसिस्ट पक्षांतील कोणीहि इसम वारला तर त्याच्या अंत्यविधीला त्या गांवांतील सर्व पथके जमतात. सर्व मंडळी जमल्यावर त्यांचा पुढारी मृताचे नांव घेऊन पुकारतो. त्याबरोबर सर्व पथके एका आवाजाने 'हजर' म्हणून उत्तर देतात आणि त्या मृताची उणीव आपण भरून काढण्याची प्रतिज्ञा करतात.

गेल्या महायुद्धाचे वेळी इटालीला आपले वैभव वाढविण्याची उत्कृष्ट संधि प्राप्त झाली होती. पण तेव्हाच्या इटालियन मुत्सद्यांना त्या संधीचा योग्य उपयोग करून घेता आला नाही. यासाठी इटालियन तरुणांचा त्यांच्यावर अतिशय रोष झाला आहे, आणि यापुढे तरी अशी संधि पुनः वांछा जाऊ नये म्हणून ते डोक्यांत तेल घालून जपत आहेत. याच सावधपणामुळे त्यांना इटालियन लोकांच्या परदेशगमनावर नियंत्रण घालणारे कायदे पास केले आहेत. उद्योगधंद्याच्या निमित्ताने परदेशी जाणाऱ्या मंडळींना आपले कुटुंब स्वदेशी ठेवूनच परदेशी जावे लागते. विशेषतः लहान मुले व त्यांची माता यांना तर परदेशी जाण्याला परवानगीच मिळत नाही. कायमचा देशत्याग करणाऱ्यांची संख्या कमी व्हावी, यासाठी करून घेतलेले प्रयत्न करण्यात येत आहेत. १९२७ सालांपेक्षा १९२८ सालांत देशत्याग करणाऱ्यांची संख्या निम्म्याने कमी झाली.

इटालीतील तरुणांप्रमाणेच हिंदुस्थानांतील तरुणांही भावी महायुद्धाची प्रतीक्षा करीत आहेत. पण ते आपले शारीरिक, बौद्धिक व नैतिक सामर्थ्य वाढविण्याविषयी कोणता संघटित प्रयत्न करीत आहेत? इटालीतील तरुण पिढी व फॅसिस्ट सरकार यांचा एकजीव असल्याने तेथील तरुणांच्या चळवळीस फॅसिस्ट सरकाराकडून प्रोत्साहनच मिळते. येथे तसे प्रोत्साहन न मिळता उलट विरोध मात्र होतो. परंतु तेवढ्यामुळे हे प्रयत्न सोडावयाचे किंवा त्यांना भलतीच दिशा लावावयाची काय?

## महाराष्ट्रांतील चार जिल्हे

( ले.—सदाशिव विनायक वापट. )

( लेखांक १ ला )

शके १८५० सालीं ' पुणे ' सार्वजनिक सभे'तर्फे मी खेडेगांवी प्रचाराचें काम करीत असतां तेथील लोकांच्या विशेष जरूरीच्या व त्यांस अधिक उपयुक्त तेवढ्याच विषयांवर व्याख्यानें देत असे. पण त्या वेळीं देशांतील राजकीय चळवळ अनपेक्षित रीतीने ' नेहरू रिपोर्ट ' च्या पुत्ररत्नास प्रसवल्यामुळे त्याच्या आनंदांत राष्ट्रांतील प्रमुख पुढाऱ्यांनीं सर्व देशभर दौऱ्याच्या हत्तीवरून व्याख्यानाची साखर वांटण्यास सुरवात केली. तें पाहून आपणही शक्यनुसार या साखरेची एक एक चिमूट खेडेगांवांतील लोकांस द्यावी असे ठरवून मी तो उद्योग सुरू केला. परंतु दुदैव की, त्या लोकांस ती आवडना, मानवेना, फार काय पण कड औषधाप्रमाणें ती त्यांस वाटू लागली ! ' पुणे सार्वजनिक सभे ' स सादर केलेल्या रिपोर्टांत याविषयी मी म्हटले आहे, " कांहीं लोक तर मला असे स्पष्ट म्हणाले, ' या विषयावरील ( नेहरू रिपोर्ट ) तुमचे भाषण आम्हास कांहींच कळत नाहीं. हीं शहरीं लेखकचे भाग्हा खेड्याच्या लोकांस कशाला पाहिजेत ? ' म्हणून हा विषय यापुढें खुद्द तालुक्याच्या गांवां अद्याप न ऐकलेल्या शेकडो लोकांस प्रथम समजावून द्यावा असें मी ठरविलें. सुदैवानें याच सुमारास लौ. टिळक स्मारक ट्रस्ट संस्थेनें एतद्विषयक एक ठराव केला. त्याचा फायदा घेऊन सदर संस्थेचे चिटणीस यांच्या आज्ञेनुसार मी मुख्यतः नेहरू रिपोर्ट या विषयाचा प्रचार तालुक्याच्या मुख्य मुख्य गांवांतून करण्यास आरंभ केला.

अशा रीतीनें फक्त तालुक्यांचे गांवाएवढेच किंवा त्याहून लहान पण इतर दृष्टीनें महत्त्वाचे गांव घेण्याचें मी योजिल्यामुळे मला फक्त चारच जिल्ह्यांत जातां आले. पुणे, सातारा, सोलापूर व अहमदनगर अशा या चार जिल्ह्यांतील ज्या सुमारे साठ गांवां मी गेलों होतो तीं गांवे येणेंप्रमाणेः— ( पुणे जिल्हा ) खेड, जुन्नर, तळेगांव-ढमढेरे, वडगांव, लांणावळे, सासवड, बारामती, इंदापूर, दौंड. ( सोलापूर जिल्हा ) करमाळे, कुडुवाडी, माढें, बार्शी, अकलूज, माळशिरस, पंढरपूर, सांगोले, सोलापूर. ( सातारा जिल्हा ) वाई, लिंब, मेढें, श्रीजयरामस्वामींचें वडगांव, विटें, तासगांव, भिलवडी, कोरेगांव, चाफळ, कऱ्हाड, पाटण, कासेगांव, बत्तिसशिराळे, इस्लामपूर, अष्टे, सबनिसवाडी, दहीवडी, हसवड, रहिमतपूर, मसूर,

उन्नज, वाळवे. ( अहमदनगर जिल्हा ) पारनेर, संगमनेर, अकोलें, शेवगांव, नेवासं, कोपरगांव, खडें, जामखेड, कर्जत, श्रीगोंदे, पाथर्डी, अहमदनगर, बेलापूर, राहुरी वगैरे.

वरील चार जिल्ह्यांत एकंदर छत्तीस तालुके आहेत. छत्तीस तालुक्यांच्या या छत्तीस गांवां व त्याशिवाय सुमारे पंचवीस गांवां मी गेलों होतों.

या बहुतेक सर्व गांवां व्याख्यानें कमीत कमी दोनशें व जास्तीत जास्त सुमारे दोन-अडीच हजार श्रोत्यांपुढें होत. पण अजीबात व्याख्यान झालें नाहीं अशीं फक्त दोनच गांवे. ती म्हणजे पुणें जिल्ह्यांतील सासवड व बारामती हीं होत.

### लोकस्थितीचे चार प्रकार

सार्वजनिक बाबतींत वरील जिल्ह्यांत साधारणपणे चार प्रकारची लोकस्थिति दिसून आली—(१) कांहीं ठिकाणीं विशेष उत्साह व जागृति तर (२) कांहीं ठिकाणीं सर्वस्वी गारठा (३) कोटें थोडी-बहुत जागृति पण पराकाष्ठेचें औदासीन्य व ताटस्थ्य तर (४) कांहीं ठिकाणीं बेपर्वाई किंवा विरोध. पहिल्या प्रकारच्या गांवां सभा सहज व बऱ्याच मोठ्या प्रमाणावर भरत. आजूबाजूच्या गांवांचेहि लोक येथें बोलवण्यांत येत आणि श्रोतृवृंदहि जाणता असे. अशा ठिकाणीं नेहरू रिपोर्ट या व्याख्यानविषयाचें सशस्त्र व सोपपत्तिक प्रतिपादन सहजच होत असे. पण दुसऱ्या प्रकारच्या गांवां सभा भरविणेंच अगोदर फार कष्टप्रद होई, म्हणून अशा ठिकाणीं कुस्त्यांचे फड, बाजाराच्या जागा, भजनांचे अड्डे व जाहीर भंडार्यांच्या जागा हींच व्याख्यानांचीं स्थळे ठरवावीं लागत. पण अशा ठिकाणीं स्वस्थपणानें व्याख्यान देणें व ऐकणें सर्वस्वी गैरसोयीचें होई. पण नाइलाज म्हणून तसे करावें लागे. या ठिकाणीं व्याख्यानाचा प्रस्तुत विषय सर्वांस अगदींच अपरिचित व नवा असल्यामुळे त्याची मांडणीहि कांहीं निराळ्याच रीतीनें करावी लागे. तथापि विषय कितीहि सोपा करून तो फुलवून व खुलवून सांगण्याचा प्रयत्न केला तरी तो त्यांस किचकट, दुर्बोध व भानगडीचा वाटे. केवळ भावना उद्दीपित करणाऱ्याच गोष्टी सांगावयाच्या किंवा निवळ पुराणी गप्पाच मारावयाच्या तर तें श्रोत्यांस व वक्त्यांसहि सोपें व सुखाचें आहे. पण राज्यघटनेच्या गुंतागुंतीच्या अवघड विषयाची समजूत पाडणें व ती पाडून घेणें जरा जिकिरीचेच काम

वाटे. पण लोकांनी तरी काय करावे! सर्वच लोक वर्तमानपत्रे वाचतात असे नाही. हिंदुस्थानांत अगोदर शेकडा आठ लोक साक्षर, त्यांत वर्तमानपत्रे वाचनाऱ्यांचे प्रमाण शेकडा तर राहू याच, पण ते हजारोतहि एक पडत नाही.

**दहा वर्षांत व्याख्यान नाही !**

अशा स्थितीत सर्वांस हा विषय कळावा कसा! व्याख्यान वगैरेच्याद्वारे लोकांस या विषयाची माहिती दिली तर ती त्यांना न कळण्याइतके ते झुलू किंवा हॅटेन्टॉट लोकांसारखे बुद्धीने खास मद्द नहीत. निदान महाराष्ट्रीय जनता, ती निरक्षर असली तरी, राजकीय कल्पना ग्रहण करण्यास खास समर्थ आहे. पण तिला हे शिक्षण मिळते आहे कोठे! एका तालुक्याच्या गांवी माझे व्याख्यान झाल्यावर लोक मला म्हणाले, “गेल्या दहा वर्षांत येथे सभा नाही की व्याख्यान नाही. दहा वर्षांनंतर आज तुमचे हे येथे पहिलेच व्याख्यान होत आहे!”

दुसऱ्या एका तालुक्याच्या गांवी तेथील मंडळींनी जवळच्या गांवची मंडळी व्याख्यानास बोलावली होती. त्यापैकी एक गृहस्थ व्याख्यानाचे जागी येऊन बसले. पण त्यांची चित्तवृत्ति बाबरल्यासारखी दिसत होती. माझे अर्धा-अधिक तास व्याख्यान झाल्यावर ते मध्येच उठून म्हणाले, “इतका वेळ मस्त तुमचे बोलणे आम्ही ऐकले. आतां कांही देवादिकांच्या-रामकृष्णाच्या-गोष्टी सांगाल की नाही! नाही तर लवकर एकदांचे आख्यान तरी लावा! नाही तुमच्याजवळ विणा, नाही झांज, नाही पखवाज. कसचे तुम्ही आख्यान लावणार!” हे ऐकून मी जरा गांधळून गेलो. पण पुढे समजले की, ‘व्याख्यानास’ ते ‘आख्यान’ समजून मी कथा करणार आहे या कल्पनेने ते आले होते! तेव्हा येथे माझ्या नेहरू रिपोर्टाच्या आख्यानाने त्या बिचाऱ्यांचे कसे समाधान व्हावे!

हे सर्व वर्णन वर लिहिलेल्या दुसऱ्या प्रकारच्या लोकस्थितीचे झाले. आतां तिसरा वर्ग म्हणजे अर्धवट जागृत, पण पराकाष्ठेचा उदासीन व तटस्थ याविषयी लिहितो. तालुक्याच्या गांवी थोडेबहुत वकील असतातच. अनन्यगतिकत्वासुळे समाजाचा या वर्गाशी नित्यसंबंध येत असतो. यामुळे त्यांचे त्यावर वजन असणे स्वाभाविक आहे; पण या वजनाचा फायदा शेकडा किती वकील सार्वजनिक कामास देत असतील हे त्यांचे त्यांसच ठाऊक!

श्रीयुत तात्यासाहेब केळकर यांनी नेहरू रिपोर्टाचे मराठीत रूपांतर करून त्या पुस्तकाच्या ३५००० प्रती छापल्या व महाराष्ट्र प्रांतिक काँग्रेस-कमिटीमार्फत प्रत्येक तालुक्याचे गांवी लोकांस

फुकट वांटण्याकरिता त्याच्या शेंकडो प्रती पाठविल्या. पण दुःखाची गोष्ट ही की, कांही ठिकाणच्या वकिलांच्या घरी ते गळे सांदीत पडून त्यांस बांधलेल्या दोऱ्याहि तुटल्या नव्हत्या असे पाहण्यांत आले! अखेर माझ्या व्याख्यानाचे वेळी त्यांस बंधमुक्त करून सर्वांस त्यांचा फायदा देतां आला!

**नेहरू रिपोर्टांत ब्राह्मणी गादी !**

आतां शेवटचा वर्ग म्हणजे बेपर्वा व विरोधी लोकांचा. पण वरच्यासारख्या सद्धानुभाति बाळगणाऱ्या स्वकीयांची जेथे अशी स्थिति तेथे येन केन प्रकारेण खुसपट काढून विरोध करण्याचे कंकण बांधणाऱ्याविषयी तक्रार करण्यांत काय अर्थ आहे! हा विरोध क्वचित् स्थळी नेमस्तांकडूनहि झाला; पण मुख्यतः तो कांही ब्राह्मणेतर सत्यशोधकांकडून करण्यांत आला. कांही ठिकाणी खासगी बैठकीत, तर कांही ठिकाणी जाहीर सभेत या विरोधकांनी पाठपुरावा करण्याचा प्रयत्न केला. खाजगी चर्चा बरीच मनमोकळेपणाने व खालच्याच सुरांत होई. पण जाहीर सभेतील विरोधी भाषणे रणांगणावरील सेनापतींच्या भाषणासहि लाजवीत! एका सभेत हजार पंधराशे लोकांपुढे एका गृहस्थाने असे धडधडीत सांगितले की, “हा नेहरू रिपोर्ट केवळ ब्राह्मण जातीच्या कल्याणाकरिता आहे. ब्राह्मणासच राज्यपद मिळावे असे या रिपोर्टांत म्हटले आहे! हा रिपोर्ट पास झाल्यास पुण्यास पुनः ब्राह्मणी गादी स्थापन होणार, त्यावर केळकर पराजपे बसणार आहेत वगैरे वगैरे!” अशा प्रकारच्या असत्य व ज्यास ताळ नातंत्र अशा शेंकडो भयंकर विषारी गोष्टी अत्यंत प्राम्य भाषेत सांगून लोकांचीं मनें कलुषित करण्यांत येत. पण त्या सर्व आक्षेपांस उत्तर देणे सभ्य मनुष्यास परवडणार नाही. वरील सभेत मी फक्त नेहरू रिपोर्टाच्या आक्षेपापुरतेच (रिपोर्टाची प्रत हातांत घेऊन) बोललो की, “जो कोणी या रिपोर्टांत वरील शब्द दाखवून देईल त्यास मी हजार रुपयांचे बक्षीस देईन. पण जर कोणी तसे दाखवून देण्यास पुढे न येईल, तर—” इतके म्हणतांक्षणीच सभेत दंगा होऊन प्रकरण हातघाईवर आले, व सभा उधळली गेली. इतर कांही ठिकाणी अजीबात सभाच होऊं न देण्याबद्दल प्रयत्न करण्यांत आले; पण ते गांवांतील लोकांच्या जुटीमुळे विफल झाले.

**मतामतांचा गलबला**

येणेप्रमाणे सार्वजनिक बाबतींत चार जिल्ह्यांतील चार प्रकारच्या लोकांच्या मानसिक स्थितीचे थोडक्यांत वर्णन झाले. आतां नेहरू रिपोर्टासंबंधाने एकांतिक मताचा पण परस्परविरुद्ध दिशेचा एक वर्ग आढळला. त्याचे म्हणणे सांगतो. यांपैकी एका मताच्या लोकांचे म्हणणे असे आहे की,



“कसला हा भीकमाग्या स्वराज्यमागणीचा ‘नेहरू रिपोर्ट’ तुम्ही उराशी घेऊन बसला आहां ! भिक्षादेहानं कोठे राज्ये मिळालीं आहेत ! राज्य मिळविण्याचे मार्ग फार न्यारे आहेत. कृपा करा आणि हे भीक मागण्याचें वळण लोकांना लावू नका !” नेहरू रिपोर्टातील योजनेशिवाय दुसरे एक अक्षरहि तुम्ही व्याख्यानांत बोलू नका असं काचित कोठे सांगण्यांत येई, तर ‘सद् योजनेसंबंधी आम्हास कांहीं कळणार नाही, त्या खोल पाण्यांत आम्हास नेऊं नका, वरवरच चार सोप्या गोष्टी सांगा’ असेंच पुढे पुढे व्याख्यानापूर्वी मला मुचविण्यांत येई. कांहीं ठिकाणीं फक्त ‘खादी व महात्मा गांधींची चळवळ’ या विषयावर तुम्ही बोला असें लोक सांगत, तर कांहीं ठिकाणीं ‘लो. टिळकांचे राजकारण’ हाच व्याख्यानास विषय घ्या असे लोक म्हणत. ब्राह्मणांनीं यापुढे राजकारणांत पडं नये असे आतां तुमच्या व्याख्यानाचे धोरण असू या असें सद्बुद्धीने कांहीं सजातीय मुचवीत, तर मत्स्योदकाप्रमाणे ब्राह्मण व राजकारण यांचा संबंध असल्यामुळे तो निरपवाद टिकविण्याविषयींचे विवेचन करण्याविषयी कांहीं आप्रहं करीत. “धर्मा-शिवाय सर्व फुकट आहे, म्हणून प्रथम ‘हिंदु संघटन’ यासारख्या विषयाचाच तुम्ही प्रचार करा” असें कांहीं म्हणत, तर “स्वराज्याशिवाय अक्षरहि बोलू नका” असे कांहीं आप्रहंन सांगत. कांहीं ब्राह्मणेतरीना हिंदुस्थानांत इंग्र-

जांचें राज्य असण्यांतच देशाचा फायदा आहे या कल्पनेनें सध्या घेरलें असल्यामुळे स्वराज्य या विषयावर तुम्ही बोलतां कामा नये अशीहि एके ठिकाणीं मला तंबी मिळाली ! तात्पर्य, मतामतांचा गलबला. कोणी पुसेना कोणाला ! जो जे मतीं सांपडला ! तयास तेंच श्रेष्ठ ! अशी आपल्या समाजाची हल्लीं स्थिति झाली आहे. म्हणून श्रीसमर्थ म्हणतात, हे जाणोनिया जीवें ! जनीं वाद करणें त्यागावें ॥ नाही तरी लागेल शिणावें ! व्यर्थ बापा ॥ याप्रमाणे वागण्याचे धोरण मी ठेविले होतें.

वर दिलेलीं नाना मते व एकंदर लोकस्थिति लक्षांत घेऊन मी व्याख्यानांचा पूर्वरंग नेहरू रिपोर्टाच्या आधारे करी व उत्तररंग त्या रिपोर्टांत ठरविलेले साध्य साधण्याकरितां साधनीभूत असणाऱ्या अनेक गोष्टींच्या निरूपणानें करी. उदाहरणार्थ, बाडोलीची चळवळ, धारावाढनिषेध, स्वदेशी, बहिष्कार, खादीचे माहात्म्य, अस्पृश्यतानिवारण वगैरे. आरतीच्या पूर्वी समर्थ सांप्रदायी हरिदास जशी श्रीसमर्थींची गोष्ट सांगतात त्याप्रमाणे माझ्या व्याख्यानाचे शेवटी गोरक्षण व तें सिद्ध होण्यास मध्यवर्ती गोवर्धननिधीस मदत करण्याची आवश्यकता या संबधाने मी विनंति करी. शेवटी आरतीदाखल ज्या संस्थेतर्फे मी प्रचारकार्य करीत आहे त्या संस्थेची लोकांस फारशी माहिती नसल्याचे दिसून आल्यावरून ती संपूर्ण निवेदन करून मी व्याख्यान संपवीत असे.

मुंबई कौन्सिल ब्राह्मणेतरी पार्टीसाठीं

## महाराष्ट्रांतल शेतकऱ्यांचा बळी

रा. केसरीकर्ते यांस—

वि.वि. गेल्या ता. १३-७-२९ रोजी पुण्यास सरदार वल्लभभाई पटेल यांचे नेतृत्वाखालीं मुंबई इलाखा शेतकरी संघ स्थापन झाला. हे पाहतांच शेतकऱ्यांच्या हिताचे ढोंग करून शेतकऱ्यांच्या मतावर गलेलट्ट बनलेल्या मुंबई ब्राह्मणेतरी पार्टीचे पोटांत कळ उठून त्यांचा तडफडाट झाला आहे. या ब्राह्मणेतरी पार्टीला शेतकऱ्यांचे वाटोळे झाले तरी चालेल पण ब्राह्मणांकडून शेतकऱ्यांचे हित झाले तर त्यांना पाहावत नाही. कारण मग यांचा बोज शेतकऱ्यांवर कसा राहाणार ! ब्राह्मणांना शिव्या देऊनच ज्यांनीं आपलें महत्त्व वाढविले त्यांचें महत्त्व तरी कस टिकणार ! “पेर होईना व सवत साहीना” अशी या ब्राह्मणेतरी पार्टीची स्थिति झाली आहे. आजपर्यंत ब्राह्मणांना शिव्या देऊनच

यांनीं आपला लब्धप्रतिष्ठितपणा मिरविला व शेतकऱ्यांना झुलविले; पण आतां सरकाराशीं गांठ पडतांच आपले कातडे बचवून, सांदीत तोंडे खुपसलीं ! बागलाण मालेगांव तालुक्यांतील चळवळीस थोडें यश येतांच वाटेल त्याच्यावर ते भुंकू लागले आहेत. सरदार वल्लभभाई पटेल यांनीं शेतकऱ्यांचे हित करून दाखविले आहे. तसें या मुंबई कौन्सिल ब्राह्मणेतरी पार्टीतील एकांनें तरी शेतकऱ्यांचें हित करून दाखविले आहे काय !

मुंबई कौन्सिल ब्राह्मणेतरी पार्टीचे मुख्य मेरुमणी भास्करराव शेतकऱ्यांचे मतावर नामदार झाले. त्या उपकाराची फेड, सरकारचे नामदार पण शेतकऱ्यांचे ना—मदार होऊन त्यांचे डोक्यावर जंगलचराईचा दुप्पट बोजा लादून त्यांनीं केली. हीच का शेतकऱ्यांची कळकळ व असेंच का हे शेतकऱ्यांचे



हित करणार ! सोन्याची सुरी झाली म्हणून उरी मारून घेतल्यास ती प्राणनाश केल्याखेरीज थोडीच राहणार ! तसेंच हे आपल्या जातीचे असले तरी जीपर्यंत हे सरकारचा पगार खाणार तोपर्यंत पगार-वाल्या सरकारचे हिताकरिता शेतकऱ्यांचा बळी पडला तरी तिकडे न पाहतां आपला चार हजारी तनखा सांभाळणार. हें न ओळखतां आपण मात्र त्यांना आपले आपले म्हणून नाचतां व त्यांना निवडून देतो. हा आपलाच मूर्खपणा नव्हे काय !

मानपत्राकरितां हपापून जे जाधवराव थोड्याच दिवसांपूर्वी नाशिकास धावून आले, त्यांना अवघ्या षीड-देन तासांच्या रस्त्यावर बागलाणास अगर मालेगांवास येऊन तेथील शेतकऱ्यांना भेट द्यावयास सवड झाली नाही. कारण त्या वेळी सारावाडीची चळवळ जोरांत होती, व रा. जाधवरावांचे पोशिंदे जे सरकार त्या सरकारचे या बाबतीत धोरण ठरलेलें नव्हतें. अशा वेळी सरकारचे नेत्रकटाक्षावर अवलंबून राहणारे बिचारे भास्करराव जाधव शेतकऱ्यांस काय सांगणार ! नाशिकास तरी त्यांनी काय दिवे लावले ! गुराचरण-फी कमी करण्याची बात न बोलतां आतां नवीन वाढविलेल्या फीच्या दुप्पट फी शेतकऱ्यांनी भरली तरी शेतकऱ्यांचा फायदाच आहे असें शेतकऱ्यांस सांगावयास ज्याला दिकत वाटली नाही तो इसम वाढलेला शेतसारा द्यावा हेच सांगणार. ब्राह्मणांना शिव्या देणारी जीभ सरकारापुढे मलूल पडते. मते मिळवावयास हिंडण्यांत त्यांचा स्वार्थ आहे, तसा कोही शेतसारावाडीत नाही.

हा स्थिति मुंबई कौन्सिल ब्राह्मणेतर पार्टीचे अध्यक्ष झाली. बाकीचे ब्राह्मणेतर पार्टीचे कौन्सिल मेबर रा. वंडेकर, रा. नवले, रा. डोंगरसिंग पाटील, रा. लिगाडे वगैरे यांच्या कृतीकडे पाहिल्यास यांचे जिल्ह्यांत सरकारने सारावाडी केली तेव्हा यांपैकीं एकाहि आमदारानें सारावाडीविरुद्ध तोड उघडले नाही. हे सर्व ब्राह्मणांना शिव्या देण्यांतच दंग झाले होते ! सारावाडीविरुद्ध 'ब्र'हि उच्चारण्याचें जेथें धैर्य नाही तेथें सरदार वल्लभभाई पटेलप्रमाणें यांनी शेतकऱ्यांकरितां लढावें कसे ! 'उत्तर बाळ वायकांतच बडवड करणारा,' तसे हे ब्राह्मणाला शिव्या देण्यांत धन्यता मानणारे नादान. या नादानांनी महाराष्ट्रांतील शेतकऱ्यांस सरदार वल्लभभाईचे नादीं लागू नका असा उपदेश करूं नये तर काय करावें !

भटशाहीचे नांवाने शंख करून यांनी गेरी भट-शाही पुष्ट केली आहे, व ब्राह्मण भटाचे जागी क्षात्र भटजी उत्पन्न करून ते शेतकऱ्यांचे बोकांडी बसविले आहेत. ब्राह्मणेतर पार्टी जिवंत ठेवावी म्हणून हे आज महाराष्ट्रांतील शेतकऱ्यांचा बळी द्यावयास तयार झाले आहेत. याचा शेतकऱ्यांनी विचार करावा व यापुढें अशा वावदूक लोकांना कोठेंहि निवडून न देतां खऱ्या शेतकऱ्यासच निवडून द्यावे.

आपला

माधवराव खंडेराव पवार,

सडक सौदागें.

## शारीरिक शिक्षण कमिटी

अहवालाचा सारांश

मुंबई इलाख्यांतील प्राथमिक व दुय्यम शाळांतून शारीरिक शिक्षण कसे द्यावें या संबंधानें चौकशी करण्यासाठी मुंबई-सरकारने आक्टोबर १९२७ मध्ये एक कमिटी श्री. के. एम्. मुनशी यांच्या अध्यक्षतेखाली नेमिली होती. सदर कमिटीत मि. हॅम्ले, श्री. ल. ब. भोपटकर, डॉ. मेहता, मिस मोतीवाला, खा. ब. भुते, पुराणी, श्री. गुणे, जयरामदास, जगताप, प्रि. कानिटकर, हे समासद होते. कमिटीच्या २५ सभा झाल्या व कमिटीकडे १३० इसमांकडून कैफियती आल्या व कमिटीने ६३ जणांच्या सार्क्षा घेतल्या. कमिटीने एकंदर चौकशी करून पुढील निष्कर्ष काढला आहे:—

४५

(१) सध्या हायस्कूलमधून जें शारीरिक शिक्षण दिले जातें तें अपुरें असून सर्वांना मिळत नाही.

(२) उत्तर-भाग व मध्यभागांतील कांहीं ठिकाणी सरकारने या बाबतीत अल्पसा प्रयत्न केला. परंतु इतरत्र सरकारने कांहींच प्रयत्न केला नाही.

(३) विद्यार्थ्यांची वैयक्ततासणी म्हणण्यासारखी कोठेच होत नाही. व त्याची नोंदहि समाधानकारक नाही.

(४) पाश्चात्य धर्ताच्या व्यायामशाळा काढून त्यांतून शारीरिक शिक्षण देण्याचा उपक्रम करण्याला वाव फार थोडा आहे. पाश्चात्य व्यायामसामुग्री फार खर्चाची असल्याने तिच्या आधारे शारीरिक शिक्षण सक्तीचें करणे योग्य दणार नाही.

(५) देशी व्यायामपद्धतीच लोकप्रिय होऊ लागली आहे, व इलाख्यांत अनेक अशा संस्था आहेत की, तीं शारीरिक शिक्षणाचीं केंद्रे करता येतील.

(६) हल्लीचें शारीरिक शिक्षण सर्वस्वी स्वदेशी असले तरी त्यांत पाश्चात्य पद्धतींतील चांगल्या पद्धतींचा समावेश केला असल्याने त्या धर्तावर लागू पडेल असा अभ्यासक्रम आंखतां येईल.

(७) देशी पद्धतीनें खर्चहि फार लागणार नाही.

कमिटीच्या मतें शारीरिक शिक्षण सुरू करण्यांत थोड्याफार अडचणी आहेत त्या अशाः—शारीरिक शिक्षणाचें यथार्थ ज्ञान नसणें; त्यासंबंधाने योग्य प्रयत्न न होणें; उत्तम शिक्षक न मिळणें; इलाख्यांतील कांहीं लोकांच्या गैरसमजुती; शारीरिक शिक्षणासंबंधाने लोकमत तयार नसणें; शारीरिक शिक्षणाची वाढ करण्याला प्रचलित शिक्षणपद्धति अनुकूल नसणें; लोकांचें दारिद्र्य; व या कामावर खर्च करण्यासाठीं सरकाराजवळ द्रव्य नसणें.

परंतु अशी स्थिति असतां हि कमिटीच्या मतानें सरकारनें पुढील गोष्टी केल्या पाहिजेत.—

शिक्षणखात्यांतीलच एक भाग म्हणून शारीरिक शिक्षणखातें काढावें. या नव्या खात्याचा संघटना करण्यासाठीं शारीरिक शिक्षणाचा एक डायरेक्टर नेमावा. डायरेक्टरच्या कामाला लायक होण्यासाठीं एक पदवीधर इंग्लंडांत अगर अमेरिकेंत दोन वर्षेपर्यंत तेथील शारीरिक शिक्षणसंस्थांचा अभ्यास करण्यासाठीं पाठवावा. या डायरेक्टराची इलाख्याची मुख्य कचेरी मुंबईस असावी. यासाठीं एक मध्यवर्ती बोर्ड स्थापन करावा. त्यांत एक विद्याखात्याचा डायरेक्टर व शारीरिक शिक्षण देणाऱ्या शिक्षकांना मान्यतापत्रे देणाऱ्या सरकारमान्य अशा पांच ट्रेनिंग शाळांमधील प्रत्येकीं एकप्रमाणें पांच सभासद; दोन सभासद कायदे-मंडळांतील; एक सभासद युनिव्हर्सिटी सिंडिकेटचा; शिक्षण-मंत्र्यानें नेमलेले तीन सभासद; शारीरिक शिक्षण खात्याची डायरेक्ट्रेस व डायरेक्टर असे १४ सभासद असावेत. या बोर्डानें पुढील कामें करावीतः—

(१) शारीरिक शिक्षणाबाबत शिक्षणमंत्र्यानें कोणतें धोरण स्वीकारावे याबद्दल सूचना; (२) शारीरिक शिक्षणाचा अभ्यासक्रम तयार करणें; (३)

शारीरिक शिक्षणोपयोगी वाझय तयार करणें; (४) शाळांच्या कार्यक्रमाबद्दल, आरोग्याबद्दल, वैद्यकीय तपासणी व त्याची नोंद, शारीरिक शिक्षण, व खात्याशी संबंध येणाऱ्या इतर कामासंबंधी नियम करणें; (५) शारीरिक शिक्षणाचा प्रतिवार्षिक रिपोर्ट तयार करणें; (५) व वेळोवेळीं गरजेप्रमाणें सूचना करणें. शिक्षणखात्याच्या प्रत्येक विभागासाठीं एक डे. डायरेक्टर नेमावा व जिल्ह्यासाठीं एक सुपरव्हायझर असावा. या खात्यामार्फत सुटणारे हुकूम शाळेच्या हेडमास्तरानें पाळले पाहिजेत, व सुपरव्हायझरला तो मागेल ती माहिती पुरविली पाहिजे.

पौष्टिक अन्नाचा प्रश्न फार महत्त्वाचा आहे. या संबंधांत कमिटीची अशी शिफारस आहे की, मुलांच्या प्रकृतीबद्दल त्यांच्या पालकांस वरचेवर कळवावें. मुलांना चांगलें अन्न व चांगल्या संवयींचें महत्त्व पटवून द्यावें; शाळांच्या आसपास खाद्य पदार्थ विकण्यास कायद्यानें मनाई करावी. मुलांना खेळण्यासाठीं प्रत्येक शाळेला एक मैदान असावें; तसे नव जमल्यास अनेक शाळांसाठीं एक तरी असावें; गांवांत एखादी शारीरिक शिक्षण-संस्था असल्यास तिच्याशी सहकार्य करावें; देशी आखाडे काढावेत; ज्या शाळा शारीरिक शिक्षणाची सोय करतात त्यांनाच मान्यता द्यावी; रेल्वे कंपन्यांनी वर्षातून एकदां तरी नाममात्र भाडें घेऊन विद्यार्थ्यांच्या सहलांना मदत करावी; शाळेतील विद्यार्थ्यांना वर्षातून निदान दोनदां तरी आपल्या गांवाबाहेर वन-विहारास नेले पाहिजे.

या सर्व कामांसाठीं तज्ज्ञ लोक पाहिजेत. त्याबद्दल कमिटीच्या सूचना अशाः—प्रत्येक विभागांत कमीत कमी तीन तरी सेंट्रल रेकमाइज्ड फिजिकल ट्रेनिंग शाळा असाव्या व त्यांना सरकारने मदत करावी. शारीरिक शिक्षण देण्याच्या इतर संस्थांना हि सरकारने मदत द्यावी.

मुलांना हि शारीरिक शिक्षणाची अत्यावश्यकता आहे. यासाठीं एक हिंदी डायरेक्ट्रेस असावी. तिच्या हाताखाली दरविभागासाठीं एक याप्रमाणें स्त्री-सुपरव्हायझर्स असाव्यात.

४७३००० रु. खर्च येईल

## विद्याधनाच्या कायद्याची सुधारणा

( ले.-काशीनाथ नरसिंह केळकर, अँडव्होकेट. )

( ले. २ रा )

कांहीं आक्षेपांस उत्तर

‘विद्याधना’ संबंधी ( Gain of Science )

कायदा असावयाचाच तर तो मूळ मनुस्मृतींतल्या-प्रमाणे असावा, अगर अलीकडे जयकर यांनीं जें बिल आणलें आहे तसा निश्चितार्थक पाहिजे. पण सध्याची कायद्याची अनिश्चित स्थिति पाहिली म्हणजे आपण केवळ धुक्यांत उभे आहो असे वाटतें. अगर स्कॅटिंग रिंगच्या खेळाची आठवण होते! ठामपणे जरा पावलावर जोर द्यावा तो घसरंगुडी सुरू होते व तोल जातो. स्मृतिवाक्यांच्या शब्दांचा छल करून शेवटीं तारतम्यानें निकाल देत असतांना इंग्रजी न्यायाधीशांना याचा चांगलाच प्रत्यय आला आहे !

\* \*

विद्याधनासंबंधी मनु-याज्ञवल्क्यांची कल्पना काय होती, हें मागील लेखांत सांगितलेंच. पण ज्या इतर स्मृतिकारांनीं ते मूळ हेतू सोडून विद्याधन हें समाईक व एकत्र कुटुंबाचे ठरविले, त्यांना वाटूं लागलें कीं, आपण केलें खरें, पण तें थोडेसें चूकच झालें! कारण तपाशिलांत शिरावयाचें तर ‘सब घोडे बारा टक्के’ असा न्याय करणें हास्यास्पद होईल. व असा निर्णय तरी कोण मान्य करील ! म्हणून विद्याधनाचे दोन भाग कल्पून ‘विशेष विद्या’ व ‘सामान्य विद्या’ असे दोन भेद करण्यांत आले.

\* \*

इंग्रजी पंडित ऊर्फ न्यायाधीश तर बोलूनचालून परके. तुमच्या शास्त्रांत असेल तसा ते न्याय देणार. त्यांनींही ‘सामान्य विद्या’ म्हणजे Ordinary or general education आणि ‘विशेषविद्या’ म्हणजे Special training of any profession अशीच वर्गवारी केली. पितृद्रव्या-विरोधेन म्हणजे “एकत्र कुटुंबाच्या समाईक मिळकतीची मदत न घेता” असा अर्थ आहे हें त्यांना सांगण्याचें कारणच नव्हतें. कारण मितक्षरेंतच तसें सांगितलें आहे. अलीकडची एकत्र हिंदु कुटुंबाची कल्पनाच अशी आहे कीं, बापाला वडिलाजित संपत्तीत मुलापेक्षां अधिक हक्क नाहींत. मुलगा जन्माला येण्याचा अवकाश. तो बापासारखाच या मिळकतीचा समाईक हक्कदार व वारस बनतो. पण जयकरांनीं म्हटल्याप्रमाणे ‘स्पेशल ट्रेनिंग’

म्हणजे काय व ‘जनरल एजुकेशन’ म्हणजे काय याची मर्यादा ठरविणें अवघड आहे. व न्यायाधीशांनाहि अनुभवांनीं असेच आढळून आलें. ( लॉ-रिपोर्ट ६ बॉबे २२५ पाहा ) Equity varies as the chancellor's foot म्हणजे “पाय लहान मोठा, तसा न्याय खरा खोटा” असें होऊं लागलें ! कायदा अनिश्चित, तर कायदा करावयाचा कशाला !

\* \*

‘आवश्यक’ ‘सामान्य’ किंवा ‘बेताचें’ शिक्षण कोणतें हें कोण कसे ठरविणार ! कारण कालाच्या ओघाप्रमाणे व शिक्षणाच्या प्रसारामुळे एका वेळीं उच्च गणण्यांत येणारें (स्पेशल ट्रेनिंग) शिक्षण हें उद्यां सामान्य कोर्टीतच जाईल. आजच्या बी. ए. झालेल्या वर्गाची शोचनीय स्थिति पाहिली म्हणजे याचा उलगाडा होईल. ‘पितृद्रव्याविरोधेन’ याचाहि अर्थ असाच तारतम्याने व विवेकांने केला पाहिजे. कारण आयुष्यांत लहानपणीं अगर केव्हां तरी, माणसानें आपल्या एकत्र कुटुंबाची कांहीं तरी मदत घेतलेली आढळून येणारच. दायभागाना कर्ता जीमूतवाहन यानें असें मार्मिकपणानें म्हटलें आहे कीं, असला काटेकोर सासूपणा तुम्ही कराल तर अनवस्था होईल ! कारण प्रत्येक मनुष्य एकत्र कुटुंबांत जन्माला येतो व आपल्या आईचें स्तनपान करूनच वाढतो. त्या-शिवाय त्याला गत्यंतर नसतें. म्हणून एकत्र कुटुंबांतूनच याचें पालनपोषण झालें आहे असें ठरवून तुम्ही त्याची स्वतंत्र मिळकत उद्यां जप्त करूं लागाल तर जगांत स्वतंत्र मिळकतच कोणाची उरावयास नको !

\* \*

कोर्टीचे निकाल तरी कसे चमत्कारिक आहेत पाहा. बी. ए. होणें हें सामान्य शिक्षण, पण मुलगा मॅट्रिक्युलेट होऊन वकील झाला कीं, तें स्पेशल ट्रेनिंग झालें व त्याची मिळकत समाईक ठरते ! ( ७ मद्रास ४७. ) विलायतची यात्रा करून आय. सी. एस. अगर बॅरिस्टर होणारांची मिळकत समाईक मानली तर क्षणभर कदाचित् तें रास्त म्हणतां येईल ( गोकुळचंद-केस ). कारण बापाला चांगली झीज सोसूनच या खर्चाला तोंड द्यावें लागतें. पण विलायतेला पाठविलेल्या मुलांपैकीं एक पास झाला, व नापास झालेल्या दुसऱ्या विराजिवांनीं इतर व्यापार-

ध्यांत नांव काढून पैसा केला तर त्याची मात्र इस्टेट स्वतंत्र मालकीची होते ! ( ४ मद्रास. ) एका नाय-किणीचा खटला तर यादून गर्मतादार आहे. या नायकिणीने गाण्यानाचण्याच्या कलेवर अलोट संपत्ति केली. त्याबरोबर तिच्या दत्तक आईने तिच्यावर वांटणीचा फायदा केली व सांगितले की, आपण तिला या कलेचे स्पेशल ट्रेनिंग दिलेल्यामुळेच तिला ही संपत्ति मिळवितां आली. व कोर्टाने मुलीविरुद्ध म्हणजे आईसारखाच निकाल दिला ! ( चलाकांडा वि. रत्नचलम २ मद्रास. ) यावर मेन या ग्रंथकाराने अशी थोडी थडा केली आहे की, “ खरेच ! गाण्या-नाचण्यापेक्षां तिने राजरोस वेश्याचाच धंदा केला असता तर अधिक बरे नसते झाले ! विचारीच्या कपाळी आपल्या स्वकष्टार्जित मिळकतीला मुकण्याची पाळी तरी आली नसती ! ”

\* \*

पण इतका सगळा गोथळ कायद्यांत ठेवण्यापेक्षां तो बदलून विद्याधन हें ज्याच्या त्याच्या स्वतंत्र मालकीचे म्हणून ठरविलेले काय वाईट ? पैशाच्या मदतीशिवाय विद्या शिकतां येत नाही हे खरे. पण बुद्धि नसेल तर, कितीही पैसा ओतला तरी तें फुकटच ! भौतिक जगाच्या व्यापारी बाजारकट्यावर ज्ञानाची किंमत इतकी कमी लेखली जावी की, त्याला स्वतंत्र अस्तित्वच असू नये, ही मोठ्या खेदाची गोष्ट होय.

\* \*

जयकरांच्या विलाप्रमाणे आय. सी. एस. चे शिक्षण व त्यायोगे मिळालेले धन हें मुद्दां रामाईक ठरणार नाही हे खरे. पण सर्वकुटुंबाचे पालनपोषण व्हावें एवढ्या एकाच हेतूने प्रेरित होऊन बापांनं एका मुलाच्याच उच्च शिक्षणावर प्रमाणाबाहेर खर्च केला असेल तर, आपसांत लेखी करार करवून या गोष्टीला तोड काढतां येईल. व याकरितां This act does not apply to any express agreement in writing to the contrary असा अपवाद किंवा दुसरी जयकरांनाहि आपल्या विलांत करतां येण्यासारखी आहे. मुख्य मुद्दा इतकाच आहे की ‘विद्याधना’च्या बाबतीत कायद्याचे जे प्रमेय आहे की, ‘विद्याधनाची मिळकत सर्वांची सप्ताईक असते ती बदलून ज्याची त्याची ती मिळकत कायद्याने स्वतंत्र मानण्यांत यावी. मुख्य प्रमेय बदलण्यांत यावे व याविरुद्ध व्यवहार व्हावयाचा असल्यास तो लेखी कराराने व्हावा म्हणजे झाले.

\* \*

जयकरांच्या विलासंबंधाने कोणाचे चिळर किरकोळ आक्षेप असतील तर त्यांचे वरील युक्तिवा-

दाने व प्रत्यक्ष स्मृतिवचने दाखवूनच समाधान करतां येईल. पण कित्येकांना वाटते की, “ हिंदु-एकत्र कुटुंबपद्धतीवर यामुळे अप्रत्यक्ष घाला येणार ! तुमचे नवें तें चांगलें व आमचें जुने तें वाईट, असे-हि कदाचित् असेल, पण त्याची सुधारणा तुम्ही करू नका. प्राचीन ऋषि कांही वेडे नव्हते व त्यांना कायद्याने निर्माण केलेली एकत्र कुटुंबसंस्था आज कमीत कमी दोन हजार वर्षे टिकली आहे ! ‘कुटुंबसंस्थेचें’ हे बंधन नसतें तर हिंदु समाज सनातन अनादि काळापासून टिकून राहिलाच नसता. विद्याधन मिळविणारा मृत झाल्यावर त्यांच्या स्त्रीवारसांना कांही मिळत नाही व पुरुष मात्र शेषाधिकारी या नात्याने सर्व धनाचे मालक होतात, इतकेच की नाही ! पण त्यांत तरी फारसे काय बिघडले ! स्त्रियांना शिक्षण नसतें त्या अडाणी असतात. त्यांना हे हक्क आणखी दिले तर त्या आपले धन तर घालवितालच, पण शेवटी आपला घात मात्र करून घेतील. मग दुसऱ्याची भर होण्यापेक्षां भाऊबंद अगर पुरुष वारसा यांच्या हातां द्रव्य गेलेले काय वाईट ! ”

\* \*

‘हिंदु एकत्र कुटुंबसंस्थे’ संबंधी आक्षेपकांची शंका दूर करणें अवघड नाही. हिंदु-एकल-कुटुंब-संस्था ही कांहीं सनातन नाही. पण तुमचा हा भ्रम मात्र ‘सनातन’ आहे ! कारण आज ज्या प्रकारची कुटुंबसंस्था अस्तित्वांत आहे तशीच एक लाख वर्षांपूर्वीपासून कायम आहे, अशी समजूत विशेषतः ऐतिहासिक दृष्टीने ज्यांना धर्मशास्त्राकडे कधीच पाहिले नसेल त्यांचीच असणार ! व अशांनी “स्मृतीत बदल होत नाही, तुम्हास तो करण्याचा अधिकार नाही, स्मृतीचा कायदा सनातन आहे, इतकेच काय पण सर्व स्मृति या एकदम एकाच वेळी व एकाच काळी निर्माण झाल्या ! ” असें म्हणावें हें साहाजिक आहे. स्मृतीचा कायदा “आहे” येवढें खरे. पण तो पूर्वी होता तसाच आजहि आहे याची ग्वाही कोणी द्यावी ? कारण ‘बदल’ होणें हाच तर सृष्टिक्रम आहे. Old order changeth yielding place to new” असें टेनिसनने आपल्या काव्यांत म्हटलेच आहे.

\* \*

विशेषतः स्त्रियांची दुर्दशा होते ती थांबवी हाच जयकर यांच्या विलाचा मुख्य हेतु आहे. हिंदुधर्म-शास्त्राची आपल्या हाताने योग्य पाहिजे तशी सुधारणा करावयाची तर, त्यांत वावमे काय तेंच समजत नाही. आपला अंगरखा आपणच हवा तसा शिवला पाहिजे. वाडिलांचा जोडा व अंगरखा

अभिमानाने तसाच घालं म्हटलें तर तो आंगला कसा येणार व पुरा कसा पडणार! जुन्याविषयी प्रामाण्य खरें, पण त्यावर कधीच कोणाचा निर्वाह चालत नाही. मनुष्य नवें करतो. पण जुन्याचें नांव घेऊन करतो. रंग नवा पण ढंग जुना. यांत गैर कांहीं नाही. व असेच बोलत बोलत आपणास योग्य दिसेल तें करणें यांतच सर्व व्यावहारिक शहाणपण आहे. पण हें न जाणणारे शब्दप्रामाण्यवादी लोक भेटले म्हणजे त्यांच्याशीं डोकें घासतें इतकेंच.

तात्पर्य, धर्मशास्त्राची सुधारणा हा शब्द उच्चारला कीं, बिचकून जाण्याचें कारण नाही. वाचकांनीं हे पकें लक्षांत ठेवावें कीं, “हिंदुधर्म हा हिंदु समाज बनवीत नाही. हिंदु समाज हा (वेळोवेळीं आपला) हिंदुधर्म बनवीत असतो.” धर्मशास्त्राच्या सुधारणेच्या वादाचें अगर नव्या स्मृतीबद्दलच्या तंत्र्याचें हेंच मर्म आहे. व कोणी यत्किंचित्ताहि संशोधक बुद्धि चालविला तर हेंच म्हणणें खरें आहे, असे त्याला आढळून येईल !

## महाराष्ट्रातील चार जिल्हे

( ले.—सदाशिव विनायक वापट. )

( लेखांक २ रा )

माझ्या संचारांत जाहीर सभा करून नुसतीं व्याख्यानं देणें एवढेंच काम मी करीत नसे. सभा भरवून व्याख्यान करणें हेच मुख्य काम असे जरी लौकिक दृष्ट्या मानिले जाई, तरी तेवढ्याने माझें मुळींच समाधान होत नसे. जाहीर व्याख्यान देण्यापेक्षांहि प्रत्येक गांवीं तेथील पुढारी मंडळींची खासगी सभा भरवून तींत मोकळेपणाने अनेक विषयांवर चर्चा करून विचारविनिमय होणें व अखेर त्यांतून कांहीं तरी प्रत्यक्ष कामास सुरुवात करणें ही गोष्ट मला फार महत्त्वाची वाटे. एखाद्या गांवीं कचित् कांठे व्याख्यान न झालें तरी चालेल, पण ही खासगी चर्चा केल्या-खेरीज मी ते गांव सोडीत नसे. या खासगी बैठकीचा फारच चांगला उपयोग होतो असें मला दिसून आले. या चर्चेस ठिकठिकाणीं मंडळीं अगत्य-पूर्वक येत, खुल्या दिलाने बोलत व शेवटीं ठरलेल्या प्रमाणे करण्याचें अभिवचन देत. या बैठकींत मी मुख्यतः खाली दिलेल्या सहा बाबी विचारकरितां त्यांचेपुढें ठेवी, व त्यांस त्या पटल्यावर तसें घडवून आणण्याची विनंति करी. त्या बाबी येणेंप्रमाणें—(१) काँग्रेस-कमिटीचा स्थापन करणें (२) काँग्रेसचे सभासद वाढविणे, (३) स्वदेशीचें विशेषतः खादीचें दुकान काढणें, (४) सार्वजनिक फंडाची माहिती देणे (५) जिल्हासभा, तालुकासभा भरविणे (६) प्रचारक नेमणें.

यांपैकीं क्रमानें एकेका बाबीविषयी थोडें लिहितों. (१) प्रत्यक्ष तालुक्याच्या फुकळ गांवीं काँग्रेस-कमिटी नाहीत; त्या तेथें स्थापन करण्याचा मी प्रयत्न करी व जेथें त्या मोडकळीस

आल्या असतील तेथें त्यांत नवजीवन उत्पन्न करणें ही मूलभूत गोष्ट मी समजत असे.

(२) मुंबई येथील तारीख २५-५-२९ च्या ऑल-इंडिया काँग्रेस-कमिटीच्या ठरावाप्रमाणें काँग्रेसचे सभासद करणें कसे अत्यंत जरूर झाले आहे हे मंडळींच्या निदर्शनास मी आणल्यामुळें हें काम करण्याचे बाबतींत फुकळानीं उत्साह दाखविला व कामास सुरुवातहि केली, हें नमूद करण्यास आनंद वाटतो.

(३) जाहीर व्याख्यानांत मी खादीचें माहात्म्य वर्णितच असे. पण या खासगी चर्चेत तिचे नुसतें माहात्म्य न वर्णित गांवांत स्वदेशी कापडाचें दुकान उघडावे व त्यांत विक्रीकरितां खादी ठेवावी अशी विनंति करी व त्याप्रमाणे कांहीं ठिकाणीं दुकाने उघडण्यांत आलीं. जेथें स्वतंत्र दुकान काढणें अशक्य आहे तेथें पेठेंतील कोणाचे खासगी दुकानात विक्रीकरितां खादी ठेवण्याचें लोकांनीं मला आश्वासन दिले याबद्दल मी त्या सर्वांचा आभारी आहे.

(४) “पुणें हें सार्वजनिक चळवळीचें केंद्र असून पुढ्यांजवळ अर्थात् लोकमान्यांचें कार्य पुढें चालविणाऱ्या लोकांच्या हातीं अनेक फंडांचा प्रचंड निधि आहे, त्यांतून कांहीं अंश आपल्या गांवच्या चळवळीस मिळावा.” अशा तऱ्हेचे उद्गार मधून मधून कानावर येत असल्यामुळें व या फंडाविषयी लोकांच्या भलभलत्या कल्पना असल्याचें आढळून आल्यामुळें या सार्वजनिक फंडाची तपशीलवार माहिती मी लोकांस सांगत असे. या सर्व संस्थांचे हिशेब व माहिती वेळोवेळीं केसरी-मध्य आरशाप्रमाणें प्रसिद्ध होत असतां लोकांच्या

अशा समजुती असाव्यात हें नवल नव्हे काय ! पण आपल्या देशांतील सार्वजनिक बाबीविषयी नेहमीच लोक कसें उदासीन असतात हें लक्षांत घेतल्यास त्याविषयी नवल न वाटतां उलट त्यांची वेळोवेळीं समजत घालणें हेंच आपलें कर्तव्य आहे असें मला वाटतें, व म्हणूनच वरील फंडाचा इतिहास व सध्याची त्यांची स्थिति लोकांस खुलासेवार समजावून देणे माझेहि कर्तव्यकर्म आहे असें या चर्चेतील बराच वेळ मी त्यापायी खर्च करी.

(५) हल्ली राष्ट्रीय सभेतील राजकारणाची मजल सरकारने लोकांस एक वर्षाचे आंत स्वराज्य देऊन टाकण्याची नेटीस देण्यापर्यंत गेली असतांना महाराष्ट्रांतील दहा जिल्ह्यांच्या सध्या दहा जिल्हासभाहि दरसाल भरून नयेत काय ही गोष्ट राहून राहून माझ्या मनास दंश करी. या दहा जिल्ह्यांपैकी फक्त दोन-तीन जिल्हेच दरसाल आपल्या जिल्हासभा विनवृत्त भरवीत असतात हें त्यांस भूषणावह आहे. बाकीच्या जिल्ह्यांनी ताबडतोब या कामास लागवें म्हणून याहि बाबतींत मी मंडळीशी चर्चा करी.

अहमदनगर जिल्ह्याची जिल्हासभा सन १९१७ साली झाली, त्यावर एक तप उलटले ! अहमदनगर जिल्ह्यांतील रावे तालुके घेऊन मी शेवटीं खुद्द अहमदनगर येथें गेलों व तेथे या बाबतींत चर्चा करण्याकरितां श्रीयुत फिरोदिया वकील यांचे घरीं तेथील प्रमुख मंडळी जमविली. श्री. भाऊसाहेब चौकर, श्री. नानासाहेब सप्तर्षि, श्री. फिरोदिया वकील, श्री. भाऊसाहेब खरे ऊर्फ पंत वकील वगैरे मंडळींना ही कल्पना पसंत पडून त्यांना मोठ्या उत्साहाने ती उचलून धरली व तेथल्या तेथेंच जिल्हासभा भरविण्याचे स्थळ व तारखाहि निश्चित केल्या. याबद्दल मी त्यांचा फार आभारी आहे.

(६) खासगी चर्चेत सर्वांत महत्त्वाची बाब मला वाटत असेल तर ती प्रचारकाच्या योजनेची श्रीसमर्थांचे बाराशे शिष्य महाराष्ट्रांत संचार करीत होते असें आपण म्हणतो, किंवा बाडोलीचा हल्लीं आपण गौरव करतो त्या वेळेस तेथे शेंकडो लोक खपत होते हेहि आपल्या मनांत असते. पण महाराष्ट्राचे 'आनंदवनभुवन' किंवा 'बाडोली' करावयाची तर त्या मानानें केवढी तरी आपली तयारी पाहिजे ! पण ते सर्व बाजूसच ठेविलें तरी निदान उभ्या महाराष्ट्रांत दहा जिल्ह्यांस दहा तरी प्रचारक नेमणें आपणास शक्य नाहीं काय ! वास्तविक प्रत्येक तालुक्याने मनांतच आणिलें तर आपल्या तालुक्यापुरता एक प्रचारक नेमणें त्यास खास जड नाहीं. परंतु आज तरी निदान तशी अपेक्षा न करतां अनेक तालुके मिळून एका जिल्ह्याने तरी एक प्रचारक ठेवणें अगदीं शक्य आहे. अनुभवी व

उत्साही प्रचारकास दरमहा रु. ५० पगार दिला तर वर्षाचा ६०० रु. खर्च येतो. त्याचा १ हिस्सा प्रत्येक जिल्ह्यास देण्यास आपण कांहीं काळ तयार आहो असें श्रीयुत न. चि. केळकर यांनी अभिवचन दिलें असल्याचें मी ठिकठिकाणीं सांगत असे. यामुळे मंडळींत उत्साह उत्पन्न होई. पण बाकीच्या पैशाची कशी उभारणी करावयाची असा त्यांस प्रश्न पडे. या बाबतींत मी ठरविलेली योजना त्यांच्यापुढें मांडीत असे. ही योजना प्रथम तालुक्याचे गांवां मांडून तेथील लोकांनी ती मान्य केल्यावर मग त्या तालुक्याच्या जिल्ह्याचे गांवां जाऊन तेथील पुढारी मंडळीस मी तो अहवाल सादर करी व आतां सदर योजना आपण आपल्या जिल्ह्यांत अमलांत आणा अशी त्यांस विनंति करी.

सदरयोजनेचें तात्पर्य असें:-प्रत्येक जिल्ह्यांत सुमारे आठ-दहा तालुके असतात. प्रत्येक तालुक्यांत असे सोळा गृहस्थ सहज मिळतील कीं जे आपल्या राष्ट्राकरितां दरमहा निदान आठ आणे देऊं शकतील. सातारचे प्रसिद्ध वकील दे. भाऊसाहेब सोमण यांनीं तर एकव्यानें दरमहा पस्तीसचाळीस रुपये देऊन एक प्रचारक नेमिला. व त्यानें कसें अपूर्व काम केले हें स्फूर्तिदायक उदाहरण मी मंडळीस सांगत असे. तें ऐकून तुमचे योजनेप्रमाणें आमचे तालुक्यांतून दरमहाचे दहमहा आठ रुपये देण्याची मी हमी घेतों अशी तेथील प्रमुख गृहस्थ माझी खातरजमा करीत ! याप्रमाणें आठ-दहा तालुक्यांचे दरमहा सुमारे सत्तर-पाऊणशें रुपये जमून ते परस्पर जिल्हा-मंडळाकडे येण्यास पंचाईत पडणार नाहीं असें वाटतें. पण हें घडवून आणण्यास जिल्ह्याचे ठिकाणीं एक मंडळ स्थापून त्यानें तें काम केलें पाहिजे असें मी सुचविल्यावर तें काम जिल्हासभेचे वेळीं आम्ही करूं असें मंडळी म्हणत. पण या बाबतींत माझा कटाक्ष इतकाच असे कीं, नेमलेल्या प्रचारकाचा संबंध आपल्या पगाराचे हे पैसे जमविण्याचे बाबतींत बिलकुल येतां कामा नये, व त्यास दरमहाचे दरमहा पांच तारखेचे आंत पगार मिळण्यास पंचाईत पडूं नये. या गोष्टी मान्य करूनच वरील चारहि जिल्ह्यांतील कांहीं तालुक्यांनीं व विशेषतः नगर जिल्ह्यानें तर आपले येथें ताबडतोब प्रचारक पाठविण्याविषयीं आग्रहपूर्वक मल सांगितलें आहे.

यावरून प्रचारकाच्या कामाची भूक लोकांस कशी लागली आहे हें दिसून येईल. पण ती भूक शमविण्याकरितां लायक प्रचारक कसे निर्माण करावयाचे हा प्रश्न उत्पन्न होतो. पंचवीस वर्षांपूर्वी लो. टिळकांचे मनांत ही कल्पना जोराने वास करीत होती. सन १९०७



सालीं याच हेतूने त्यांनीं तळेगांव येथील श्रीसमर्थ विशालयांत ' प्रबुद्ध विद्यार्थी वर्ग ' काढण्याचें ठरविलें होतें, किंबहुना त्यांनीं त्या कामास सुरुवातहि केली होती. पण अनेक अडचणींमुळे त्या वेळीं हें काम होऊं शकलें नाहीं. आतां ती कल्पना अमलांत आणण्याची अगदीं वेळ येऊन ठेपली आहे. चोहोंकडून या विषयास चालना मिळत आहे. खेडेगांवांतील लोकांच्याकडूनहि मागणी होत आहे. करितां प्रचारक तयार करण्याचा हा वर्ग पुण्यास अगर इतर कोठें कोणी काढल्यास देशावर त्याचे मोठे उपकार होणार आहेत.

गेल्या सालीं ' पुणें सार्वजनिक सभे'तर्फें खेडेगांवांत मी प्रचाराचे कामाकरितां हिंडत असतां

पोलिसांकडून जशा प्रकारचा मला त्रास झाला तसा या खेपेस झाला नाहीं. क्वचित् कांहीं स्थळां माझ्या व्याख्यानाच्या जाहिराती भिंतीवर अगर कोठेंहि न लावण्याबद्दल गांवच्या लोकांस पोलिसांकडून सांगण्यांत आलें, व कोठें लाविलेल्या जाहिराती त्यांनीं फाडून टाकल्या, अशा तक्रारी माझ्या कानावर आल्या. पण उलट कांहीं गांवां ब्राह्मणेतर व मुसलमान लोकांकडून सभेंत दंगा होण्याचा रंग दिसू लागतांच व्यवस्थेसाठीं पोलीस उभे असलेले पाहण्यांत आले. कांहीं ठिकाणीं प्रत्यक्ष मामलेदार, फौजदार वगैरे अधिकारी सभास्थानीं येऊन बसत. दोन गांवां व्याख्यान टिपून घेण्यास सरकारी लघुलेखकहि हजर असल्याचें दृष्टोपत्तीस आले.

## पत्रकर्त्याच्या स्फुट सूचना

१ लाहोरला ता. १८ रोजी काँग्रेसच्या येत्या अधिवेशनाच्या स्वागत-मंडळाची सभा होऊन महात्मा गांधी यांनाच अध्यक्षस्थान देण्याचें ठरलें. प्रांतिक मतांमध्ये गांधींना दहा, वल्लभभाई पटेल यांना पांच व जवाहरलाल नेहरू यांना तीन मते पडल्यामुळे ही निवड क्रमप्राप्तच होती. पं. जवाहरलाल नेहरू यांच्या क्रान्तिवादानें देशाचें लक्ष वेधलेलें असलें व देशांतील तरुणांचे ते पुढारी मानले गेले असलें तरी इतक्यांत त्यांना काँग्रेसचें अध्यक्षपद देऊं नये असेंच काँग्रेसमधील लोकमत या मतविभागणींत दिसून येतें. "मी मागें पडलों. आतां तरुणांनीं पुढें यावें." असें म्हणून महात्मा गांधी यांनीं स्वतः जवाहरलाल यांची शिफारस केली. पण पुढे आलेल्या व धडाडीच्या दिसणाऱ्या कार्यक्रमाच्या पुरस्कर्त्यास, इतर रीतीनें त्याचें कौतुक केलें तरी, केवळ त्या पुरस्कर्तृत्वाबद्दलच काँग्रेसच्या अध्यक्षपदाची जबाबदारीची जागा द्यावी असें काँग्रेसमधील बहुमताला वाटत नाहीं हेंच या निवडणुकीवरून दिसतें. काँग्रेसमधील वाद महात्मा गांधींनीं तडजोडीनें लाहोरच्या काँग्रेसपर्यंत मिटविला आहे. पण त्या काँग्रेसमध्येहि निर्णय होण्याचा प्रसंग येईल का पुनः तडजोड करावी लागेल याबद्दल निश्चिती नाहीं. आणि तडजोड करण्याचा प्रसंग आल्यास वल्लभभाई पटेल अगर जवाहरलाल यांच्यापेक्षां गांधींच अधिक उपयोगी पडतील असें काँग्रेसमधील लोकमतास वाटत असलें पाहिजे हें उघड दिसतें.

२ महात्मा गांधींनीं लाहोर येथे स्वागत-मंडळाची सभा भरली असतां तिला तार

पाठवून मला अध्यक्ष करूं नका तर जवाहरलाल यांनाच करा असें पुनः कळविलें होतें. अध्यक्षस्थान न स्वीकारण्याची दोन-तीन नवीं कारणे त्यांनीं यातोरमध्ये सांगितलीं आहेत. या कार्याबद्दल उत्साह वाटत नाहीं, काँग्रेसच्या कित्येक अनुयायांचें धोरण मला पसंत नाहीं व मी अध्यक्षस्थान स्वीकारण्यानें माझा व तुमचाहि घोटाळा होईल अशीं तीं तीन कारणे होत. पैकीं उत्साह वाटत नाहीं ही गोष्ट पुढील दोन कारणांवर अवलंबून आहे आणि पुढचीं दोन कारणे जवाहरलाल, वल्लभभाई किंवा दुसरा कोणीहि अध्यक्ष झाला तरी त्यास सांगतां येण्यासारखी आहेत. अध्यक्षपणाचें काम बिकट असतें, अध्यक्षाचें व इतरांचे मतभेद होतात, म्हणून तर महात्मा गांधींसारखा अनुभवी व भिन्न भिन्न पक्षांवर वजन असलेला शांत मनुष्य अध्यक्षस्थानीं लोकांना पाहिजे आहे. याच दृष्टीने श्रीनिवास अय्यंगारांनीं मद्रासला जाहीर रीतीनें सांगितलें कीं महात्मा गांधींजींनीं अध्यक्षपदाची जबाबदारी दुसऱ्यावर टाकूं नये. त्यांनींच ती स्वीकारली पाहिजे. पंडित मोतीलाल नेहरूंनींहि त्यांना असेंच कळविलें आहे. या राष्ट्रीय नडीच्या वेळीं वैयक्तिक आवड-निवड अगर गैरसोयी किंवा अवघडपणाची भीति ही त्यांनीं बाजूस ठेवणेंच जरूर आहे. आतां स्वागतमंडळाचा निर्णय झाल्यावरहि म. गांधी तो मान्य करतात का अजून आपला नकार चालू ठेवतात हें पाहणें आहे.

३ ता. १८ च्या या स्वागतमंडळाच्या सभेतील वादविवादाची जी हकीकत वृत्तपत्रांतून प्रसिद्ध झाली आहे तिच्यावरून पंजाबमधील काँग्रेसच्या पुढाऱ्यांत व कार्यकर्त्यांत बरेंच भांडण धुमसत आहे असें दिसतें. या सभेंत रायजादा



हंसराज यांनी म्हटल्याप्रमाणे हे वाद लहान-सान गोष्टीवरून उत्पन्न झाल्यासारखे दिसतात. त्यांत तात्विक मतभेदापेक्षा वैयक्तिक रागद्वेषाचें स्वरूपच अधिक दिसते. सभेत गोंधळ झाला व स्वागतमंडळाचे अध्यक्ष डॉ. किश्वलू यांच्या निवडणुकीच्या रीतसरपणाबद्दलच प्रश्न उपस्थित करण्यांत आला. मि. गिरधारीलाल लाला दुनीचंद व डॉ. अलम हे उठून गेले. यानंतर पुनः सभा भरून स्वागतमंडळाचें कार्यकारी मंडळहि निवडण्यांत आले आहे. काँग्रेस ज्या प्रांतांत बोलवा-तात तेथील कार्यकर्त्यांनी आपसांती मतेभेद बाजूस ठेवून काँग्रेसचें काम कसे पार पडेल याकडेच मुख्यतः दृष्टि ठेवणे जरूर अरतें. अशा वेळीं पंजाबच्या स्वागतमंडळांत दिमूत येणारे हे मतभेद खेदकारकच होत. उभय पक्षांवर वजन असलेल्या काँग्रेसच्या पुढाऱ्यांनी वेळीच पंजाबांत जाऊन या पक्षांत काँग्रेसचें अधिवेशन पार पडण्याच्या बाबतींत तरी सलोखा घडवून आणणे इष्ट आहे.

४ पुणे येथील 'संग्राम' पत्रावर १५३ अ कलमान्वये हिंदू-मुसलमानांत वैमनस्य उत्पन्न केल्याबद्दलच्या आरोपावरून भरलेल्या खटल्याचा निकाल ता. २१ रोजी झाला. या पत्राचे संपादक श्री. गणपतराव नलावडे यांना मॅजिस्ट्रेटने दोषी ठरविले. आणि तीनशें रु.चा जातमुचलका व अडीचशे रुपयांचे दोन जामीन त्यांचेकडून घेण्यांत आले. श्री. बाबूराव फुले व रंगोबा लडकत हे दोन सदगृहस्थ जामीन राहिले. कोर्टांत निकालाच्या वेळीं लोकांचा बराच समुदाय जमला होता आणि श्री. नलावडे यांना पुष्पहार घालण्यांत आला, यावरून लोकांची या खटल्यासंबंधाने आपलेपणाची भावना लक्षांत येते. संग्रामच्या लेखाने हिंदूंच्या भावना क्षुब्ध झाल्या असें मॅजिस्ट्रेट यांना केवळ त्यांच्यापुढे आलेल्या लेखावरून ठरविले. पण खरी वस्तुस्थिति अशी आहे की लोकांच्या मनांत मुंबईच्या दंग्याच्या वार्ता ऐकून जो क्षोभ स्वाभाविकपणे उत्पन्न झाला होता त्याचेंच कांहींसे दिग्दर्शन वर्तमानपत्रकार या नात्याने संग्रामकारांनी केले होते. वर्तमानपत्रकार या नात्याने त्यांचे कर्तव्यच त्यांनी बजाविले. मुंबईच्या दंग्यांत हिंदूंचें संरक्षण सरकारने जसें करावयास पाहिजे होतें तसे केले नाहीं, असा हिंदूंचा सार्वत्रिक समज झाला असल्याचें मुंबईच्या दंगा-चौकशीत अनेक हिंदु साक्षीदारांनी सांगितले. अशा स्थितीत एखाद्या समाजाने आपल्या पायावर उभे राहून आपल्या हातून साधेल तसें आपले संरक्षण करण्यास व गुंडांच्या हल्ल्यांना परिणामकारक रीतीने तोंड देण्यास शिकलें

पाहिजे, इतकेंच दर्शविण्याचा 'संग्राम'कारांचा हेतु होता. यांत त्यांचेकडून सक्त कायदेशीर दृष्ट्या शब्दमर्यादा उल्लंघिली गेली असें मॅजिस्ट्रेटने मानलें असलें तरी निदान एक प्रकारच्या क्षोभकारक परिस्थितीत हा लेख प्रसिद्ध झाला ही गोष्ट तरी त्यांनी निकाल देतांना लक्षांत घ्यावयास पाहिजे होती.

५ सरकाराकडून संरक्षण मिळत नाहीं व मिळण्याची आशाहि दिसत नाहीं, अशी विकट परिस्थिति निर्माण झाली म्हणूनच 'संग्राम'कारांना हा लेख लिहावा लागला. एखाद्या ज्ञातीला स्वसंरक्षणासंबंधी असला विकट पेच पडूं नये अशा तऱ्हेची सरकारी बंदोबस्त खात्याची वागणूक नियमानें सर्वत्र दिसून येऊं लागली तर अशा तऱ्हेचे लेख लिहिण्याचें किंवा खटले करण्याचेहि प्रयोजन उरणार नाहीं. शिवाय मुंबईच्या दंग्याचे वेळीं ज्या परिस्थितीत लेख लिहिला गेला तशा तऱ्हेची परिस्थितीहि आज नसल्यामुळें जामीन घेण्यांतहि काय स्वारस्य अगर उपयुक्तता मॅजिस्ट्रेटाला वाटली कोण जाणे! नुस्ती ताकीद देऊनहि (मॅजिस्ट्रेटांना घेतलेला अर्थ गृहीत धरला तरी) न्यायदानाचें व शांततारक्षणाचे काम आजच्या परिस्थितीत भागण्यासारखे होतें. पण सरकारने खटला उभारला असतां आरोपीला अगदींच सोडून देणें बरे होणार नाहीं असे त्यांस वाटले असावें. किंवा सरकारचा मुख्य हेतु 'आम्ही बंदोबस्ताच्या कामीं फार दक्ष आहोंत.' हे कोणत्या तरी रीतीनें मुंबईचा दंगा होऊन गेल्यावर दाखवावयाचें असा मानला तर तो हेतूहि थोडाबहुत शिक्षा केल्याशिवाय साधणार नाहीं, असेंहि त्यांस वाटले असावें. पण अशा रीतीनें सरकारी बंदोबस्ताच्या पश्चात्प्रदर्शनाचे भरांत भलत्याच वेळीं साप साप म्हणून भुई बडाविण्याचा हास्यास्पद प्रकार होतो. आणि 'संग्राम'चा खटला हा यांपैकींच एक प्रकार होय असे वाटल्यावांचून राहात नाहीं.

६ नाशिक येथे गेल्या गणेशोत्सवांतील विसर्जनाच्या मिरवणुकीचे वेळीं पोलिसांच्या संरक्षणानें हिंदु कायदेशीर मर्यादेत वागत असतां हि मुसलमानांना मशिदींतून मिरवणुकीवर हल्ला केला होता. तेव्हां यंदा अशी आगळीक करणाऱ्यांचा बंदोबस्त करावयाचा तें सोडून नाशिकच्या कलेक्टरांनीं उलट हिंदूवरच बंधने घालून असा जाहिरनामा काढला आहे की मशिदीवरून मिरवणूक सायंकाळी ४॥ चे आंत गेली पाहिजे व तिहि वाघें न वाजवितां. प्रार्थनेच्या वेळी मुसलमानांना वाघांचा त्रास होतो इतकेंच नव्हे तर नुस्ती मिरवणूक शांतपणे गेली तरीहि ती त्यांना चालत नाहीं! प्रार्थनेच्या वेळी

वार्ये नकोत असें म्हणतां म्हणतां मिरवणूकहि नको व सर्वच वेळीं वार्ये नकोत अशी जी मुसलमानांच्या आग्रहांत वाढ झालेली आहे ती त्यांच्या गुंडगिरीला दबकून हिंदूंना निष्कारण बंधने घालणाऱ्या अधिकाऱ्यांच्या हुकुमांमुळे झालेली आहे. आणि या हुकुमांतील अन्याय्यपणाबद्दल हिंदूंनी वेळींच तक्रार व विरोध केला नाही, तर मुसलमानांचा आग्रह 'केव्हांहि मिरवणूक जाऊंच यावयाची नाही' या थरापर्यंत जाण्याचा संभव आहे.

तळेगांवच्या प्रकरणांत यासंबंधी अधिकार्यांच्या हातून होणारी चूक सरकारच्या लक्षांत आली असतां हि पुनः त्याच प्रकारचे हुकूम इतरत्र निघतात याचें कारण मुंबई-सरकारला अजूनहि हिंदूंच्या न्याय्य हक्कांचें संरक्षण करण्याच्या बाबतीत खालच्या अधिकाऱ्यांना योग्य मार्ग दाखविण्याची बुद्धि सुचत नाही हेंच होय. अर्थात् प्रत्येक ठिकाणीं तळेगांवाप्रमाणेंच सर्व हिंदूंनी जागरूकतेने व संघटनेनें ही गोष्ट सरकारच्या गळीं उतरवावयास पाहिजे.

## संमति वयाच्या कमिटीचा रिपोर्ट

विवाहाच्या वेळीं वधूवरांचें किमान वय किती असावे आणि किती वयाच्या पूर्वी नवऱ्यानें स्त्रीशीं संभोग केल्यास तो गुन्हा मानावा वगैरेसंबंधाची चौकशी करण्यासाठीं जी कमिटी नेमली होती त्या कमिटीचा रिपोर्ट ता. २६ ऑगस्ट रोजी प्रसिद्ध झाला.

या कमिटींत पुढील सभासद होते—१ सर मोरोपंत जोशी (अध्यक्ष), २ रायबहादूर पंडित कन्ह्यालाल, ३ मि. ए. रामस्वामी मुदलियार, ४ खा. ब. मियान इमामबक्ष काद्री, ५ मिसेस एम. ओब्रायन बीडन, ६ मिसेस त्रिजलाल नेहरू, ७ मि. सत्येंद्रचंद्र मित्र, ८ पं. ठाकूरदास भार्गव, ९ मौलवी महंमद याकूब, १० मियान महंमद शहानवाझ आणि मि. एम. डी. सागणे (चिटणीस). या कमिटीनें बहुमतानें पुढील शिफारसी केल्या आहेत.

### कमिटीच्या शिफारसी

१ विवाहित स्त्रीच्या संभोगास कायदेशीर संमतीचें किमान वय १५ वर्षांपर्यंत वाढवावे.

२ पंधरा वर्षांपूर्वी नवऱ्यानें आपल्या स्त्रीशीं संभोग करणें हा गुन्हा ठरविला जावा व तो गुन्हा पिनल कोडाच्या २० व्या भागांत समाविष्ट करावा.

३ त्या गुन्हाला मॅरिटल मिसबिहेव्हिअर (वैवाहिक दुर्वर्तन) असें नांव द्यावे.

४ पिनल कोडांतील ३७५ व ३७६ हीं कलमं वैवाहिक संबंधाहून अन्य जवरीसंभोगापुरतींच लागू असावीत.

५ भर्त्याखेरीज अन्य पुरुषाच्या संभोगास संमति देणाऱ्या स्त्रीच्या वयाची किमान मर्यादा १८ असावी.

६ बालविवाह आणि अल्पवयीन संभोग यांच्या दुष्परिणामापासून समाजाला वांचविण्याचा रामबाण उपाय म्हणून विवाहाचे वेळीं वधूचें वय किमान पक्ष १४ वर्षे असावे असा कायदा करावा.

७ वर नमूद केलेल्या वैवाहिक वयाच्या मर्यादेच्या आंत विवाह झाल्यास व त्यास इतर रीतीनें बाध येत नसल्यास या नव्या कायद्यानें त्या विवाहांच्या कायदेशीरपणास बाध येऊं नये. वैवाहिक वयोमर्यादा व संमति वयोमर्यादा यासंबंधीं जे कायदे केले जातील त्यांची समाजांत सर्वत्र प्रसिद्धी होण्याची तजवीज करावी.

८ ठराविक नमुन्याचे विवाहाचें नोंदणीपत्रक ठेवण्यांत यावें व त्याकरितां वधूवर यांनीं अगर त्यांच्या पालकांनीं स्वतः अगर एजंटांमार्फत विवाहाची माहिती व वधूवरांचीं वयो योग्य अधिकाऱ्यांस कळवावीं.

१० ही माहिती देऊन नोंद करविल्यावर त्याचें सर्टिफिकेट त्या इसमांस विनखर्चानें मिळावें.

११ हें नोंदणीपत्रक ठेवणाऱ्या अधिकाऱ्यांस जर असें वाटले कीं, यांत 'वैवाहिक कायद्या'चा भंग झाला आहे, किंवा खोटे वय सांगितलें आहे, किंवा विवाहाची नोंदच करण्याचें चुकविलें आहे तर त्यानें जरूर ती पूर्वचौकशी करून जवळच्या मॅजिस्ट्रेटकडे ती तक्रार नमूद करावी.

१२ प्रत्येक मूल जन्मल्यावर ठराविक मुदतीच्या आंत त्या मुलाच्या बापांनें किंवा पालकांनें योग्य अधिकाऱ्याकडे जाऊन त्याच्या जन्माची वरीं द्यावी आणि एक वर्षानंतर त्याच अधिकाऱ्याकडे जाऊन त्या मुलाचें नांव काय ठेवले आहे ते (मूल तोंपर्यंत जगलें असल्यास) सांगावें. ज्या अधिकाऱ्याकडे हें जन्मनोंदणीचें काम असेल त्यानें त्या नियमाची कडक बजावणी करण्याची व चुकार लोकांवर खटला भरण्याची तजवीज करावी.

१४ मुलाच्या नांवाची माहिती नोंदल्यानंतर नोंदणी करणाऱ्या अधिकाऱ्यानें मुलाची जन्मवेळ, आईबाप, मुलगा अगर मुलगी वगैरे माहिती देणारे सर्टिफिकेट माहिती देणाऱ्यास विनखर्चानें द्यावे.

१५ जन्माच्या व विवाहाच्या नोंदणीची हीं रजिस्ट्ररें कायमचीं राखून ठेवण्यांत यावीं.

१६ 'वैवाहिक दुर्वर्तनाचा' गुन्हा हा नवऱ्याने केलेल्या जवरी संभोगाच्या हद्दीच्या गुन्ह्याप्रमाणेच बेलेबल व नॉन-कॉमिझेबल गुन्हा समजला जावा.

१७ स्त्रीचें वय १२ वर्षांच्या आंत असल्यास हा गुन्हा कंपौडेबल असूं नये. स्त्रीचें वय १२ ते १५ च्या दरम्यान असल्यास कोर्टाच्या संमतीने तो गुन्हा आपसांत समजुतीने मिटविण्यास हरकत नाहीं.

१८ स्त्रीचें वय १२ च्या आंत असल्यास या गुन्ह्यास १० वर्षेपर्यंतची साधी किंवा सक्तमजुरीची कैद आणि दंड अशी शिक्षा असावी. वय १२ ते १५ असल्यास एक वर्षाची साधी अथवा सक्तकैद किंवा दंड किंवा दोनही अशी शिक्षा असावी.

१९ क्रि. प्रो. कोडांतील ५६२ व्या कलमांत आणखी एक पोटकलम घालून 'वैवाहिक दुर्वर्तना' पासून पुढे तरी वचाव करण्यासाठी कोर्टानें अशा स्त्रीच्या राहाण्याची व अन्नवस्त्राची काय व्यवस्था करावी हे त्यांत नमूद करावें आणि नवऱ्याकडून अगर तो अल्पवयी असल्यास त्याच्या पालकाकडून त्याबद्दल जामीन घेण्यांत यावा.

२० वैवाहिक दुर्वर्तनावरून एखाद्यास शिक्षा झाल्यास वरील कलमांत नमूद केल्याप्रमाणें त्याजकडून योग्य जामीन घेण्याचा व त्या अर्तांत जरूरीप्रमाणें फेरबदल करण्याचा अधिकार कोर्टास असावा.

२१ क्रि. प्रो. कोड कलम १२२, १२६ अ ४०६ अ ही कलमें वर नमूद केलेल्या जामिनास लागू पडतील अशी व्यापक करावी.

२२ वर कलम ६ मध्ये 'वैवाहिक दुर्वर्तना' चा जो नवा गुन्हा दाखल करण्याची सूचना केली आहे त्या गुन्ह्याबद्दल केवळ दंडाची शिक्षा न ठेवितां कैद अगर दंड किंवा दोनही अशी शिक्षा ठेवावी.

२३ या विवाहविषयक कायद्याचे उल्लंघन केल्याबद्दल ज्या कोर्टापुढें काम चालेल त्या कोर्टाला आरोपीकडून स्त्रीच्या अन्नवस्त्राची व राहाण्याची तरतूद करण्याविषयी आणि 'वैवाहिक दुर्वर्तन' न होण्याविषयी जामीन घेण्याचा अधिकार असावा.

२४ या जामिनालाहि क्रि. प्रो. को. १२२, १२६, १२६ अ व ४०६ अ हीं कलमें लागू होतील अशी ती व्यापक करावी.

२५ वरील सूचनेप्रमाणें एखाद्या अल्पवयी स्त्रीला एखाद्या पालकाच्या किंवा एखाद्या संस्थेच्या स्वाधीन करण्यांत आल्यास त्या स्त्रीच्या शिक्षणाविषयी व सदवर्तनाविषयी कोर्टाने आपला रिपोर्ट मागवावा व त्यास अनुसरून आपल्या हुकमांत जरूर तो फेरबदल करावा.

२६ अशा प्रकारच्या अल्पवयी स्त्रियांचें संगोपन करणाऱ्या संस्था स्थापन होतील अशा प्रकारें त्यांस सहाय्य व उत्तेजन द्यावें.

२७ जवरीसंभोगाच्या गुन्ह्याला शिक्षा जन्मठेप काळेपाणी किंवा १० वर्षे कैद (सक्त किंवा साधी) आणि दंड अशी असावी. पण ज्या स्त्रीवर जवरी झाली तिचें वय १६ ते १८ च्या दरम्यान असून तिने जर संमति दिली असेल तर दोन वर्षांची कैद (सक्त वा साधी) व दंड एवढीच शिक्षा ठेवावी.

२८ वैवाहिक दुर्वर्तन किंवा जवरी संभोग अशा प्रकारच्या गुन्ह्यांच्या तपासाचे वेळी स्त्रियांचे जाबजबाब घेणे, तपासणी करणे, साक्षीदार स्त्रियांना नेणे व आणणे वगैरे कामाकरितां शक्य तेथें स्त्रिया पोलीसकामावर ठेवाव्या. निदान स्त्रियांचे जबाब घेतांना शेजारच्या सभ्य स्त्रियांना बोलावून त्यांच्या देखत जबाब घ्यावेत.

२९ ज्यूरस किंवा असेसर्स म्हणून काम करणाऱ्यांच्या ज्यल्वी इच्छा असेल अशा स्त्रियांची नोंद ठेवून असल्या खटल्यांत त्यांची ज्यूरेंत किंवा असेसरांत योजना करावी.

३० वैवाहिक दुर्वर्तनाच्या खटल्याचें काम चालवितांना मॅजिस्ट्रेटांनी क्रि. प्रो. को. कलम ३५२ मधील सूचनेचा अवश्य फायदा घ्यावा असे त्यांना कळवून ठेविलेलें असावें.

३१ मुलीची शारीरिक तपासणी करावयाची ती डॉक्टराणीकडून करावी.

३२ कोर्टाच्या हमारातीत मुली व साक्षीदार स्त्रिया यांना बसण्याकरितां शक्य तोंवर निराळी जागा असावी.

३३ नवीन अॅक्ट पास होऊन तो अमलांत येण्याच्या पूर्वी ज्यांचा विवाह झाला असेल अशा दांपत्याच्या बाबतीत १३ ते १५ वर्षांच्या वयांतील स्त्रीसंभोगाबाबत हा कायदा लागू नाहीं असा अपवाद नव्या कायद्यांत नमूद असावा.

३४ वैवाहिक दुर्वर्तनाच्या बाबतींतल्या फिर्यादीला एक वर्षाची मुदत असावी. गुन्हा घडल्यापासून एक वर्षानंतर फिर्याद घेतली जाऊं नये.

३५ क्रि. पो. को. कलम ५६१ (१ अ) यांत 'रेप...वाईफ' हा भाग गाळून त्या ठिकाणी 'मॅरिटल मिसबिहेव्हिअर' हे शब्द घालावे.

३६ इ. पिनल कोड कलम ३६१ मध्ये 'सोळा' असे शब्द आहेत तेथें 'अठरा' असे शब्द घालावेत.

३७ क्रि. पो. को. कलम ५५२ मध्येहि १६ च्या जागी १८ हा आंकडा घालून दुरुस्ती करावी.

३८ इ. स्त्रि. मॅरिज अॅक्टांतील ६० व्या कलमांत '१३' आंकड्याच्या जागी १४ आंकडा घालावा.

३९ विवाहित स्त्रियांचे वय १५ वर्षांच्या आंत असल्यास नवऱ्याला तिचा ताबा मिळावा अगर तिने आपल्या घरी नांदावे अशा विषयी फिरीद करता येऊ नये अशी त्या संबधाच्या कायद्यांत दुरुस्ती करावी.

४० स्त्रिया व पुरुष यांच्यांत ज्ञानप्रसार होईल अशा विषयी परिणामकारक प्रयत्न करण्यांत यावेत.

कमिटीच्या या सूचना सर्व सभासदांस सारख्याच मान्य नसून पं. कन्हैयालाल, मौलाना महंमद याकूब, खा. ब. काद्री, पंडित ठाकुरदास

भार्गव, मिसस नेहरू यांनी भिन्नमतपत्रिका जोडल्या आहेत; पण स्थलसंकोचास्तव त्यांचा सारांश पुढील अंकावर टाकणे भाग आहे. भिन्नमतवाल्यांतील कांहींची मागणी ही का, विशिष्ट कारणाकरिता १४ वर्षांच्या वयापूर्वी मुलीचा विवाह करण्याला परवानगी देण्याचा अधिकार न्यायाधिशास असावा, मात्र त्यायोगाने संभोगाच्या वयोमर्यादेत फरक होऊ नये. पंडित कन्हैयालाल यांनी बरीच विस्तृत अशी भिन्न मतपत्रिका लिहिली असून ती हिंदूंच्या व मुसलमानांच्याहि वैवाहिक कायद्याचा धर्म-दृष्ट्या ऊहापोह केला आहे.

## सांगली येथील लो. टिळक—स्मारकसमारंभ

रविवार ता. २५ रोजी सकाळी सांगली येथे टिळक मंदिराचे जागेत, मुंबईचे सुप्रसिद्ध शिल्पकार श्री. फडके यांनी तयार केलेल्या लो. टिळकांच्या अर्ध-पुतळ्याचे अनावरण श्री. माधवराव अणे यांच्या हस्ते अत्यंत थाटाने व उत्साहाने करण्यांत आले.

या समारंभाकरिता मुद्दाम वऱ्हाडचे सुप्रसिद्ध पुढारी श्री. बापुजी अणे हे यवतमाळाहून आले होते. समारंभास सुमारे दोन हजार लोक जमले होते. स्त्रियांचा समुदायहि बराच जमला होता. सांगलीतील मुख्य अधिकारी, सर्व जातीचे पुढारी, व्यापारी व इतर सभ्य गृहस्थ हजर होते. मिरज, कुर्दवाड, कोल्हापूर, जमखिंडी येथीलहि पुढारी मंडळी आलेली होती.

प्रथम श्री. दादासाहेब खाडिलकर यांनी या समारंभास यशस्वितन करणारे संदेश श्री. औधकर, डॉ. कुर्तकोटी, श्री. भोपटकर वगैरेचे वाचून दाखविले. स्मारककमिटीचे अध्यक्ष विनायकराव करमरकर यांनी स्मारकफंडाचा आजपर्यंतचा इतिहास वाचून दाखविला. नंतर सांगलीचे प्रो. अभ्यंकर यांनी श्री. माधवरावजी अणे यांना पुतळा अनावरण करण्यास विनंति केली, व हा विधि झाल्यानंतर लोकमान्यांच्या शिकवणुकीचे रहस्य श्री. अणे यांनी फार गंभीर व विद्वत्ताप्रचुर वाणीने एक तासपर्यंत

वर्णन केले. नंतर पानसुपारी व हारतुरे होऊन हा समारंभ आटोपला.

त्या दिवशी सायंकाळी त्याच जागेत श्री. गणपतराव अभ्यंकर यांचे अध्यक्षतेखाली श्री. माधवराव अणे, दा. वि. गोखले, दि. वा. दिवेकर व पाचलेगांवकरमहाराज यांची टिळकांच्या राजकीय तत्त्वज्ञानावर भाषणे झाली व रात्री तेथील शाहीर खाडिलकर यांचे पोवाड्याचे गायन झाले. ज्योतिष-संमेलनाच्या कार्याने व इतर दृष्टीनेहि लोकमान्यांचा सांगलीकरांशी निकट संबंध होता व म्हणून हे स्मारक यापूर्वीच व्हावयास पाहिजे होते हे खरे. तथापि कांही स्थानिक अडचणीमुळे हे कार्य लवकर घडून आले नाही. तरी दक्षिण-महाराष्ट्रातील संस्थानांत संस्थानी प्रजेने उभारलेले हेच पहिले स्मारक असल्याने ही गोष्ट सांगलीकरांस विशेष भूषणावह व अभिमानास्पद होय. या स्मारकाची योजना टिळक मंदिर व अर्ध-पुतळा एवढीच नसून त्यांत वाचनालय, व्यायामशाळा, उद्योगमंदिर वगैरे उपांगांचाहि समावेश करण्याचा व्यवस्थापकांचा हेतु आहे. ही योजना सर्व परिपूर्ण करावयाची म्हणजे खर्चाचे काम आहे. तथापि ज्या टिळकभक्तीने सांगलीकरांनी अर्ध-पुतळा उभा करण्याचे काम यशस्वी केले त्याच भक्तीने टिळकस्मारकाची उर्वरित योजनाहि सांगलीकर मंडळी पुरी करतील अशी खात्री वाटते.

## पर्वती देवस्थानाच्या पंचांना विनंति

महाराष्ट्रातील सर्व देवळांच्या मालकांना व चालकांना मी केलेल्या जाहीर विनंतीस अनुसरून ठिकठिकाणांहून उत्तेजनपत्रे मजकडे येत असून काही ठिकाणी माझी सूचना लवकरच प्रत्यक्षपणे अमलांत आणण्याविषयी जारीने तयारी चाललेली आहे, व यामुळे देवळांच्या बाबतीतील अस्पृष्टपणाचें निवारण पूर्णपणे चार-दोन वर्षीत झाल्याविना खास राहत नाही, अशी उमेद वाटू लागलेली आहे.

खुद पुणे शहर व त्यालगतचा टापू यांत मुख्यतः पर्वती देवस्थानाबद्दल मोठा बोलबाला आहे. विशेषतः दरवर्षी श्रावण महिन्यांतील सोमवारी या देवस्थानाचे नांव आबालवृद्धांच्या तोंडून ऐकू येत असतें. पर्वती देवस्थान सार्वजनिक स्वरूपाचें असून त्याची व्यवस्था पंचांमार्फत होत असते. सुदैवानें सदर देवस्थानाचे सध्याचे पंच सुशिक्षित व देशकालपरिस्थिति जाणणारे असे आहेत. हिंदुधर्मीयांमध्ये या देवस्थानाचा नांव-लौकिक होण्याविषयी पंचांच्या अहर्निश खटपट चाललेली असते; इतकेच नव्हे तर परधर्मीय अधिकाऱ्यांचीहि सहानुभूति मिळविण्यासाठी पंच मंडळी नेहमी दक्ष असते.

हिंदु समाजापैकी अस्पृष्ट गणलेले पोट-

समाज हिंदुधर्मीय असल्याबद्दल पंचांना पूर्ण जाणीव आहे असें समजण्यास हरकत नाही. पर्वतीच्या पायऱ्याचढतांना एक लहानसा पीर ज्या देवस्थानाच्या हद्दींत दृष्टीस पडतो व जो पंचांना सहन करवतो, तें देवस्थान व त्याचे पंच स्वधर्मीयां-बद्दल असहिष्णु असण्याचा संभव दिसत नाही. अस्पृष्ट समाजाची अस्पृष्टता घालवून टाकण्या-विषयी सर्व राष्ट्रीय पुढाऱ्यांची जी एका सुरानें विनवणी चाललेली आहे, तिचा ध्वनि-प्रतिध्वनि पंचांच्या कानावर गेलेला असून त्याचा पडसाद त्यांच्या अंतःकरणांत उमटत असलाच पाहिजे. सध्याची पंच मंडळी स्वार्थत्यागी, कर्मनिष्ठ व धडाडीची असल्याबद्दल त्यांचा ख्याति आहे.

म्हणून, या पत्रद्वारे मी त्यांना अशी जाहीर विनंति करण्याचें धाडस करतो की, त्यांनीं सर्व दृष्टींनी पोक्त विचार करून, देवस्थानाच्या आवारांत स्पृष्टास्पृष्ट भेदभाव थंडापासून नष्ट करावा, व सर्व देवस्थान व देवता सर्व हिंदुधर्मीयांना खुल्या कराव्यात, व त्यांच्या धन्यवादाचे धनी व्हावे ! सर्व हिंदु जनता त्यांच्या या कृत्याबद्दल व धैर्याबद्दल त्यांचा गौरव करील, एवढेंच नव्हे तर पुढील अनंत हिंदु पिढ्यांची कृतज्ञता ते निःसंशयपणे संपादन करतील !

ल. ब. भोपटकर.

## व्हिटले-मजूर कमिश्नाची प्रश्नावली

हिंदुस्थानांतील मजूरवर्गाच्या स्थितीची चौकशी करण्यासाठी जें रॉयल कमिशन नेमलें आहे त्या कमिश्नाचे सभासद विलायतेहून लवकरच निघणार असून ता. १० ऑक्टोबरला ते मुंबईस येऊन पोचतील. तत्पूर्वीच त्यांनी ज्यासंबंधी चौकशी करावयाची आहे त्या बाबतींत प्रश्नावली प्रसिद्ध करण्यांत आली असून त्या प्रश्नांची उत्तरे कोणाहि व्यक्तीने किंवा संस्थेने ता. २५ सप्टेंबरच्या आंत पाठवावीत असें जाहीर झालें आहे. ज्यांना कमिशनपुढें तोंडी साक्ष द्यावयाची असेल त्यांनी आपल्या लेखी उत्तराबरोबरच आपण कोठें केव्हां साक्ष देऊं शकूं तें स्थळ व ती वेळहि कळवावी. कमिश्नाला तोंडी साक्ष घेणें जरूर वाटल्यास साक्षीदारास हजर राहण्याविषयी कळविण्यांत येईल.

### कमिश्नाचें कार्यक्षेत्र

ब्रिटिश हिंदुस्थानांतील औद्योगिक कारखाने आणि चहाकोफीच्या मळ्यासारखे मोठे मळे

यांतील मजुरांचें आरोग्य, त्यांचें शिक्षण, त्यांची राहणी आणि कारखानदार व मजूर यांचे संबंध यांची चौकशी करून तत्संबंधी सूचना करणें हें या कमिश्नाचें कार्यक्षेत्र होय.

‘औद्योगिक कारखाने’ या शब्दांत खाणी, खोदकाम, कच्च्या मालापासून पक्का माल तयार करण्याचे किंवा मालाचें रूपांतर करण्याचे सर्व प्रकारचे कारखाने, नौकाबंधन, वीज उत्पन्न करणें, इमारती पाडणें, बांधणें, दुरुस्त करणें, वाह-तुकीच्या खुष्कीच्या किंवा जलमार्गाच्या संबंधाचीं सर्व कामें, उतारूंची ने-आण आणि मालाची वाहतूक यासंबंधाचीं सर्व कामें यांचा समावेश होतो.

या दृष्टीने कमिशन पुढील बाबतींत चौकशी करणार आहे—१ मजुरांची भरती २ कामगारांवरील देखरेख व ती करणारे अधिकारी ३ कामगारांची राहण्याची सोय ४ मजूरवर्गाचें आरोग्य ५ मजूरवर्गाच्या शिक्षणाच्या व इतर सोयी ६ धंदेशिक्षण ७

कामांतील धोक्यापासून कामकऱ्यांच्या बचावाची तजवीज ८ अपघात झाल्यास मिळणारी नुकसानभरपाई ९ कामाची वेळ व तास (अ) खाणींतील कामें (आ) रेल्वेचीं कामें (इ) चहाचे मळे, बंदरांतील गोद्या वगैरेंतील कामें १० बायका व मुलें यांच्या संबंधाचे विशेष प्रश्न ११ दर्यावरील व नदींतील बोटीवरील खलाशांचे विशिष्ट प्रश्न १२ मजुरीचे दर १३ कामकऱ्यांचे कामांतील प्रावीण्य १४ कामकऱ्यांचे व कारखानदारांचे संघ १५ कारखानदार व मजूर यांच्यांतील वाद १६ धनी व मजूर

यांच्या परस्पर संबंधाविषयीं कायदा १७ मजूरवर्गाच्या प्रश्नांची सरकारी देखरेख १८ कारखाने व त्यांतले मजूर या संबंधाच्या माहितीची नोंद.

या अठरा बाबी मुख्य असून प्रत्येक बाबीत अनेक उपप्रश्न आहेत व सर्व प्रश्नांची संख्या १४६ आहे. पण एवढे प्रश्न देखील पूर्ण आहेत असें नसून जर कोणा साक्षीदारांस या प्रश्नावलीत समाविष्ट न झालेल्या परंतु जरूरीच्या आणखी कांहीं प्रश्नांसंबंधानें माहिती द्यावयाची असेल तर त्यानें तशी जादा माहिती देण्यासहि हरकत नाहीं.

## मेळ्यांच्या पदांची तपासणी

पुणें शहरांत श्रीगणेशोत्सवांतील मेळ्यांमध्ये सत्यशोधक व ब्राम्हणेतर पक्षीयांनीं उत्पातकारी पदे रचून व म्हणून गोंधळ उत्पन्न केल्यामुळे मेळ्यांच्या पदांवर सरकारी नियंत्रण सुरू झाले. मेळेवाल्यांना दरवर्षी आपलीं पदे तपासणीसाठीं सरकारनियुक्त कमिठ्यांकडे पाठवावीं लागतात व त्यांतील कोणतीं पदे मंजूर होतील व कोणतीं नामंजूर होतील याचा नेम नसतो. तीस-वत्तीस पदे पाठवावीं व त्यांतलीं फक्त दहाबारा पदे मंजूर व्हावीं व त्यांतहि बरींच गेल्या वर्षाचीं जुनीं तेवढींच मंजूर व्हावींत असे प्रकार होतात. इतकेंच नव्हे तर गेल्या वर्षी नामंजूर झालेलीं आज मंजूर होतात व गेल्या वर्षी मंजूर ठरलेल्या पदांवरहि आज नापसंतीचा शिक्षा पडतो. याचें कारण असें आहे कीं या तपासणी कमिठ्यांना पदे तपासतांना कोणती दृष्टि ठेवावयाची याचे कांही नियम घालून दिलेले दिसत नाहींत. अर्थात् हें सर्व लहरीच्या कसोटीनें काम चालतें !

तपासणीचा उद्देश ब्राह्मण-ब्राह्मणेतर वादाचा विकोप टाळणें हाच असल्याचें उघड दिसतें. कारण एक ब्राह्मणांची कमिटी व एक अब्राह्मणांची कमिटी अशा दोन कमिठ्या नेमलेल्या असून ब्राह्मण मेळ्यांचीं पदे अब्राह्मणांकडे व अब्राह्मण मेळ्यांचीं पदे ब्राह्मणांकडे तपासण्यासाठीं देण्यांत येतात ! आणि या दोन कमिठ्यांना एकमेकांच्या कामाची माहिती नसते. यामुळें एका कमिटीचें काम फाजील काटेकोर व दुसऱ्या कमिटीचें काम मोकळेपणानें होतें असें दिसतें. पदे लवकर तपासून मिळत नाहींत. ही दरसालची तक्रार आहेच. शिवाय ब्राह्मण-अब्राह्मण वादाला दुरूनहि स्पर्श न करणारीं अशीं पदे स्वतःच्या विशिष्ट मताला विरोधी दिसलीं कीं मार त्याच्यावर कांट, असाहि केवळ लहरीपणाचा प्रकार चालतो. उदाहरणार्थ, कमिटीनें नापास केलेल्या एका पदांतील पुढील कडवें पाहा—

“आज-काल फॅशनपार्यां । संस्कृती लयाला जाई॥  
हार्ती नारळाची आई । शेवटीं मिळेल ॥”

या कडव्यांत जातीजातींच्या दृष्टीनें अगर सरकारच्या दृष्टीनें आक्षेपार्ह काय आहे ? पण कमिटींतील ‘फॅशनप्रेमी’ गृहस्थांची या पदावर वकदृष्टि फिरली व त्याला छोट मिळाली ! राजकीय दृष्टीहि या कमिटींतील विशेषतः ब्राह्मणेतर कमिटींतील तपासणी-ब्रह्मदरांनीं भरपूर चालविलेली दिसते. कारण ज्ञातिनिष्ठेचा धुडगूस सरकारी कृपे-शिवाय कसा चालणार !

“नाहिं संघशक्ती जोर । खातसा म्हणोनी मार ॥  
शत्रु जाहला शिरजोर । बेकिच्यामुळें रे ॥”

हें कडवें व—

“कशि झाली आजि दैना । सांगु तें मी बोल कोणा ।  
ही परकिय सत्ता हाणित लाथा । लोक तसे नादान ॥”

ही दोनहि नामंजूर झालेलीं आहेत. यांत जाति-विषयक वाद तर नाहींच; पण राजकीय दृष्ट्याहि त्यांत राजद्रोह नाहीं. या कडव्यांत केलेलीं विधानें आज वर्तमानपत्रांतून व व्याख्यानांतून रोज केलीं जात आहेत. कमिटींतील शिष्टांना गणेशोत्सवाला सोवळें धार्मिक स्वरूपच राहावें असें वाटत असेल कदाचित. पण हें त्यांचें मत प्रस्थापित करण्यास त्यांना कमिटीवर नेमले असेल असें वाटत नाहीं. समाजांत म्हणावयास कोणत्याहि दृष्टीनें आक्षेपार्ह असें पद गाळावयाचें असा कमिटीचा व्यापक अधिकार मानला तरीहि कमिटीस वरील कडवीं रद्द करण्याचें कांहींच कारण नव्हतें. पण स्वतःचीं विशिष्ट मते चालविण्याचा मोह कमिटीमधील सभासदांस झालेला दिसतो.

परमेश्वराची प्रार्थना करण्याचे अनेक प्रकार आहेत. त्यांपैकी एक प्रकार “देवा अधर्म माजला अवतार घ्या” हा पौराणिक काळापासून रूढ आहे. ब्राह्मणेतर जातीच्या साधू-संतांनीं हि या प्रकाराचा आश्रय आपल्या अभंगांतून केला आहे.



कमिटीतील आधुनिक सुशिक्षितांस कदाचित् हा प्रार्थनेचा प्रकार पसंत नसेल. पण यासाठी त्यांनी या स्वरूपाच्या पदांवर नापसंतीचा शिक्षा मारणें म्हणजे अधिकाराचा भलताच दुरुपयोग करण्यासारखें आहे.

“उठा गोपालकृष्णा । अवतार झणि कांही घ्याना ॥ कली प्रबल झाला । धर्म लोपून गेला । कर्ममार्ग सुटला । देवा भारतभूची घालवा दैना ॥

नाहीं विचार आचार । माजला भ्रष्टाकार । सर्व गोलंकार । आज धर्माची ओळख नाही कोणा ॥ ”

ही कडवी नापास झाली आहेत. आज देवळांतून कीर्तनपुराणादि धर्मोपदेशांतून ‘धर्म बुडाला’ अशा अर्थाचे उद्गार प्रत्यहीं निघत असतात. ते कोणास मतदृष्ट्या पसंत असेत अगर नसोत. पण त्यांत आक्षेपाहो व बंदी करण्यासारखें काय आहे ?

लाला लजपतराय यांच्यावरील पुढील पद पाहा. हें नापास झालेलें आहे.

कारण्याचा सिंध । शरण कुणा जाऊ वंदू ।

जनतेचा प्रिय बंधू । केंवि दडविला ॥

लोकमान्य बाल तिलक । दास वाग्भूसेवक ।

हिंदुधर्म उद्धारक । लाल लपविला ॥

भूषण जो आर्याचा । शिष्य दयानंदाचा ।

जनक स्वातंत्र्याचा । आजि हरपला ॥

कारागृही जरि रतला । स्वातंत्र्यास्तव लढला ।

जनसेवाव्रत त्याला । पुत्र शोभला ॥

तन मन धन खर्च करी । देशास्तव दैन्य वरी ।

स्वार्थत्याग ध्येय धरी । वीर झुजला ॥

असहकार जरि बरला । प्रतियोगी परि ठरला ।

लोकमान्य आचरला । मार्ग चांगला ॥

राजद्रोही ठरला । मातृभूमीसी मुकला ।

परदेशीं न विस्मरला । देश आपुला ॥

देशास्तव जो झटला । अंतिं मुद्दे प्राण दिला ॥

वंदन करुं स्मरुं लाला । धन्य व्हा चला ॥

या सोजवळ पदांत कमिटीतील नाजूक लोकांना कोठें काय बोंबलें असेल देव जाणे ! लजपतराय हे कांहीं ब्राह्मण नव्हते, तर जातिभेदाविरुद्ध असलेल्या आर्थसमाजाचे पुरस्कर्ते होते. शिवाय लजपतरायांवर नोकरशाहीच्या पोलिसांनीं केलेल्या घातक हल्ल्याचाहि या पदांत उल्लेख नाही. मग या पदामध्ये ब्राह्मणेतर कमिटीला आक्षेपाहो असें काय दिसलें ?

सन्मित्र समाज मेळ्याचीं रस्त्यावर म्हणत

जाण्याचीं दणदणीत पदे पुण्यांतील मुलाबाळांना मुखोद्गत झाली आहेत. गेलीं दोन वर्षे तीं मंजूर होऊन म्हणण्यांत येत आहेत. पण आज तीं कमिटीच्या जाळ्यांत अडकलीं ! वाटेल त्यावर कांढ मारण्याचा सर्वाधिकार मिळालेल्या तपासणी-बहादरांना आज तीं खुपू लागलीं. हीं पदे अशीं—

( १ ) ऊठ ऊठ भारता । साधि शीघ्र ऐक्यता । जाउनी झणीं करी । मातृभूची मुक्तता । घाल शत्रु पालथा । पाव वा स्वतंत्रता । सोड सोड सत्तरी । स्वाभिमानशून्यता ॥ जें शिवाजीने दिलें । स्वामिनीं सुमंत्रिलें । ते निशाण हें तुझें । जर्गी विजय पावलें ॥

( २ ) भारतभूमी माता अपुली । परदास्याच्या पंकीं बुडाली । हे आर्यांनीं हाक तुम्हाला । मारितसे ही कष्टी अबला । सत्वरि घाहो हाक तिथेला । ऐशा या सकटसमयाला । जय बोलेनी श्रीटिळकांचा । फडकू दे ध्वज स्वातंत्र्याचा । भगवा झेंडा शिवरायांचा । निजराष्ट्राच्या स्वातंत्र्याचा । श्रीटिळकानें नवरूपानें । सिंहगडावरी निजतेजानें । दिव्य उभासनि दावियलाना । फिरवा तो तुम्ही दाहि दिशांना ॥

हिंदी भाषेमध्ये तपासणी अगर चौकशी याला ‘जांच’ हा शब्द रूढ आहे. तोच मराठीतील अर्थाने कमिटीने स्वीकारलेला दिसतो. गणेशोत्सवांत आक्षेपाहो पदे म्हटलीं जाऊ नयेत या दृष्टीपेक्षां गणेशोत्सवाचें स्वरूप अमक्या प्रकाराचें असावें व अमक्या प्रकाराचें नसावें या विशिष्ट मताचा प्रभाव या तपासणीत स्पष्ट दिसतो. नाही तर लाला लजपतराय यांच्यावरील पद नामंजूर करण्यास काय कारण होतें ? सरकारने कमिटीचें काम नक्की काय व तिच्या कार्यक्षेत्राच्या मर्यादा कोणत्या हें कमिटीस ठरवून दिलें पाहिजे, म्हणजे असला गोंधळ माजणार नाही. पण सरकारला परभारें लोकांच्या एका राष्ट्रीय स्वरूपाच्या उत्सवांत अशा रितीने बिघाड करण्याचें काम सहजासहजी साधत आहे, तें तें कां सोडील ? राहतां राहिले आपलेच दांत व आपलेच ओंठ ! ते चावून रक्तबंबाळ झाले तरी सरकारला काय पर्वा. कमिटीतील मंडळींनाच शहाणपण सुचेल तेव्हां. आणि तें सुचावें यासाठींच या टीकेच्या मात्रेचे वळसे दिले आहेत.



## सांगलीचे वातमीपत्र

# लोकमान्य टिळक यांचे स्मारक

पूर्वी प्रसिद्ध केल्याप्रमाणे रविवार ता. २५-८-२९ रोजी सकाळीं ८॥ वाजतां सांगली येथील टिळक-स्मारक मंदिरांत लो. टिळकांच्या अर्ध-पुतळ्याचा अनावरणसमारंभ वऱ्हाडचे सुप्रसिद्ध पुढारी श्री. माधव रावजी अणे यांच्या हस्ते मोठ्या थाटाने व उत्साहाने साजरा करण्यांत आला. श्री. अभ्यंकरवकील यांनी 'श्री. अणे यांना पुतळा उघडण्याविषयी विनंति केली व आपल्या भाषणांत लो. टिळकांच्या अंगी वसत असलेल्या अनेक गुणांचे वर्णन मार्मिक रीतीने करून शेवटीं असे सांगितले की, 'टिळक स्वातंत्र्याच्या काळांत जन्मले असते तर त्यांनी आपले स्वतंत्र राज्य स्थापन केले असते' असे कै. गोखले यांच्या तोंडचे उद्गार आहेत. त्यावरून लोकमान्यांची योग्यता कळून येईल. श्री. अभ्यंकरांच्या विनंती-प्रमाणे श्री. अणे यांनी लो. टिळकांच्या अर्ध-पुतळ्याचा अनावरणविधि टाळ्यांच्या गजरांत केला. नंतर आपल्या तेजस्वी, खणखणीत व अधिकारयुक्त वाणीने लो. टिळकांच्या चाळीस वर्षांच्या राजकीय कामगिरीचे रहस्य त्यांनी जम-लेल्या लोकांना उत्तम रीतीने समजावून सांगितले.

### श्री. अणे यांचे भाषण

“अध्यक्षांनी आजपर्यंत आपण लोकमान्यांचे नामसंकीर्तन निराकार मूर्तीपुढे चालविले होते, पण ते यापुढे साकार अशा प्रत्यक्ष मूर्तीपुढे होणार एवढाच काय तो फरक होणार आहे. लोकमान्यांचे प्राच्य विद्येचे ज्ञान, पंचांगांतील संशोधक बुद्धि, आयुर्वेदाबद्दलचे प्रेम, हरिदासांची परंपरा राखण्याबद्दलचा अभिमान वगैरे सर्व गोष्टी लोकांतर्गत होत्या; परंतु त्यांचे खरे मोठेपण त्यांत नव्हते. त्यांचे खरे मोठेपण निःस्त्रिस्त हिंदुस्थानांतील जनतेत स्वातंत्र्याची जी लालसा त्यांनी उत्पन्न केली त्यांत होते. लो. टिळकांना साऱ्या जन्मभर जर कशाची लाज वाटली असेल तर ती आपला देश पारतंत्र्यांत खितपत पडला आहे या एकाच गोष्टीची होय. आणि त्या-करितां सतत चाळीस वर्षेपर्यंत त्यांनी अहर्निश खटपट करून स्वातंत्र्याचा पुकारा केला व आपल्या पिढीला मार्ग मोकळा करून दिला. स्वातंत्र्याकरितां झगडत असतांना त्यांच्यावर ज्या आपत्ती आल्या त्या इंद्राने पाठविलेल्या मोहक आपत्ती नसून राक्षसांनी निर्माण केलेल्या

आपत्ती होत्या. स्वातंत्र्यप्राप्तीकरितां त्यांनी अस्तित्वांत असलेल्या राजसत्तेशीं झगडा सुरू केला. राजसत्ता अगर राजकारण जनतेच्याच सल्ल्याने चालले पाहिजे अशी जनतेत त्यांनी विचारक्रांति घडवून आणिली. बंगालच्या फाळणीचे वेळीं मोती-लालबाबू व पालबाबूचे सहाय्याने 'स्वराज्य हा माझा जन्मसिद्ध हक्क आहे' ह्या महामंत्राची जेव्हां घोषणा केली त्या वेळीं दादाभाई नौरोजीसारख्या वयोवृद्ध पुढाऱ्यांनाहि 'स्वराज्य हे हिंदुस्थानाचे ध्येय आहे' असे जाहीर करावे लागले. लोकमान्यांनी १४ वर्षे केलेल्या चळवळीमुळे १९१४ सालीं महायु-ध्दाचे वेळीं याच सरकारला आमचा स्वराज्याचा हक्क कबूल करावा लागला. होमरूलच्या प्रचंड चळ-वळीमुळे पार्लमेंटातर्फे खुद्द बादशहांना 'हिंदु स्वराज्याची आकांक्षा पुरवणे हेच ब्रिटिश सरकारचे ध्येय आहे' असे जाहीर करावे लागले. 'स्वराज्य तुमचे, माल तुमचा, आम्ही फक्त रक्षक आहो' ही कबुली बादशहांना द्यावी लागली. हेच लोकमान्यांचे खरे कार्य होय. लोकमान्यांची स्वराज्याची कल्पना प्रातिनिधिक स्वरूपाची होती, व्यक्तिगत स्वराज्याची नव्हती. लोकमान्य व्यक्तिगत स्वतंत्र राज्य स्थापण्याच्या कल्पनेचे नव्हते. जी सत्ता आज राज्य करीत आहे तिचेच रूपांतर लोकसत्तेत घडवून आणावयाचे हा लोकमान्यांचा मार्ग होता. ब्रिटिश सरकार जे यंत्र निर्माण करील त्या यंत्रांतील परकायत्व काढून टाकून त्यांतच स्वकीयत्व निर्माण करावयाचे हेच तत्त्व लो. टिळक यांचे होते. लोकमान्यांना माहीत होते की, सरकार हे सत्तेचे लोलुप आहे. सत्तेच्या एकेक अशाचा त्याग करावयास सरकारास भाग पाडावयाचे म्हणजे कित्येकांना आपल्या जीविताचा त्याग करावा लागेल आणि म्हणूनच त्यांनी अलौकिक स्वार्थत्यागाची तयारी केली होती. स्वराज्यभंदीर गांठण्याच्या मार्गाबद्दल मतभेद असोत, पण लोक-मान्यांच्या एका गुणाकडे सर्वांनी आपले लक्ष द्यावे. तो म्हणजे निर्भय वृत्ति हा होय. स्वतःच्या मताच्या सयुक्तिकपणाचा दृढ विश्वास त्यांना वाटत होता. हा विश्वासच निर्भयपणा निर्माण करीत असतो. असल्या निर्भय वृत्तीने संस्थानी प्रजेने व खालसांतील प्रजेने एक-

मेकांला साहाय्य करून स्वराज्याचा मार्ग आक्रमण करावयास लागोवे, म्हणजे लवकरच स्वराज्याचें ध्येय दृष्टिपथांत येईल.”

### चित्रकार फडके यांचा गौरव

श्री. अणे यांचे भाषण संपल्यावर रा. रा. विठ्ठलराव जोशी यांनी श्री. अणे यांचे व मुंबईचे श्री. फडके आर्टिस्ट यांचे व एकंदर समारंभ यशस्वी होण्याला ज्यांनी झटून मदत केली त्या सर्वांचे स्मारक कमिटीतर्फे मनःपूर्वक आभार मानले. श्री. फडके आर्टिस्ट यांचे आभार मानतांना रा. जोशी यांनी सांगितले की, “ श्री. फडके यांनी हा पुतळा केवळ पैशाच्या लोभानें बनविला अशी जर कोणाची समजूत असेल तर ती अगदी चुकीची आहे. त्यांनी हा पुतळा टिळकांच्या फोटोवरून तयार केला नसून त्यांचे हयातीत त्यांना समोर बसवून त्यांचे स्केच घेऊन बनविलेला असल्यामुळे इतका हुबेहुब

साधला आहे. इतर शिल्पकारांनी सांगितलेल्या किमतीपेक्षा कमी किमतीत हा पुतळा श्री. फडके यांनी केवळ हौसेनें येथील स्मारककमिटीला दिला याबद्दल ते विशेष स्तुतीस पात्र आहेत. श्री. फडके हे आजच्या समारंभास हजर असते तर फार चांगले झालें असतें.” इतके बोलून रा. रा. जोशी यांनी श्री. फडके यांचेतर्फे मुंबईहून आलेल्या गृहस्थांना त्यांच्या या उपकृतीबद्दल अल्पसें पारितोषिक म्हणून एक जरीचे वस्त्र व चांदांचे तबक अर्पण करण्यास श्री. अणे यांना विनंति केली. खेरिज इतर काम करणाऱ्या मंडळींनाहि बाक्षिसें वांटण्यांत आल्यावर मुंबईचे श्री. गणपतराव पागे यांनी श्री. फडके यांनी पाठविलेला अर्ध पुतळ्याचा फोटो श्री. अणे यांना श्री. फडके यांचेतर्फे नजर केला. नंतर स्तुतिपर पदे म्हणण्यांत आली व हारतुरे, अत्तरगुलाब व पानमुपारी झाल्यावर हा अपूर्व समारंभ आटोपला.

## पंडित कन्हैयालाल यांच्या सूचना

संमतिवयाच्या कमिटीचे उपाध्यक्ष न्याय-मूर्ति पं. कन्हैयालाल एम. ए. एल.एल. बी. अलाहाबाद हायकोर्टाचे माजी न्यायाधीश, यांनी रिपोर्टाला एक विस्तृत भिन्नमतपत्रिका जोडली आहे. तिच्या शेवटी त्यांनी आपल्या सूचनांचा थोडक्यांत गोषवारा दिला आहे. तो असा.

१ विवाहाच्या वयाची किमान मर्यादा ठरवून देणाऱ्या कोणत्याहि कायद्यांत अशा सवड ठेवावी की, जेथे एखाद्या मुलीच्या भावी हिताच्या, सुखाच्या, कल्याणाच्या अथवा सुरक्षिततेच्या दृष्टीने तिचा विवाह कायद्यांतील वयोमर्यादेच्या आधी होणे अत्यंत जरूरीचें वाटेल तेथे त्या मुलीच्या पालकांच्या अजावरून त्यांना तिचा विवाह किमान वयाच्या आधी करण्यास परवानगी देण्याचा अधिकार डिस्ट्रिक्ट जज्जास असावा.

२ डिस्ट्रिक्ट जज्जानें कायद्याची मर्यादा बाजूस सारून अशा विवाहास परवानगी द्यावयाची झाल्यास त्या जज्जाला सदर मुलीच्या सुरक्षिततेबद्दल नवऱ्यापासून तिला दूर राखण्याबद्दल आणि कायदेशीर वय होईपर्यंत त्या मुलीचा सांभाळ करण्याबद्दल पालकांकडून जामीन घेण्याचा अधिकार असावा. आणि त्या जामिनाच्या अर्तांत जरूरी-प्रमाणें त्यास फेरबदल करण्याची सत्ता असावी.

३ ज्या डिस्ट्रिक्ट जज्जाकडे अशी परवानगी देण्याविषयी अर्ज केला गेला असेल त्या जज्जा-

कडून जो निर्णय दिला जाईल त्यावर त्या जज्जाच्या संमतिविना अपील करण्याची मुभा नसावी.

४ ‘वैवाहिक दुर्वर्तना’च्या कलमाखाली येणारे नवे खटले चालविण्याकरिता शक्य व सोईस्कर असेल तेथे आणि एक सर-न्यायाधीश व दोन जस्टिसेस ऑफ धी पीस यांचे ‘मॅट्रिमोनियल’ नेमले जावे. या कोर्टाचे अधिकारक्षेत्र सरकारने ठरवून द्यावे. या कोर्टाच्या सर न्यायाधीशाची जागा सेशन्स जज, अथवा ॲडिशनल किंवा असिस्टंट सेशन्स जज या हुद्याच्या अधिकाऱ्यासच देण्यांत यावी.

५ नवऱ्याच्या ‘वैवाहिक दुर्वर्तना’मुळे बायकोचा मृत्यु घडून आल्यास त्या गुन्ह्याबद्दल जास्तीत जास्त शिक्षा सात वर्षे सक्त किंवा साधी कैद ही असावी व दंडहि घेण्यांत यावा.

६ जेथे ‘वैवाहिक दुर्वर्तना’मुळे मृत्यु घडून आला नसेल तेथे शिक्षेची कमाल मर्यादा दोन वर्षांची कैद किंवा नुसता दंड किंवा कैद व दंड अशी असावी.

७ ज्या ‘वैवाहिक दुर्वर्तना’च्या गुन्ह्यामुळे मृत्यु घडला नसेल त्या गुन्ह्याच्या बाबतीत कोर्टाच्या परवानगीने आपसांत तडजोड करण्याला कायद्याने सवड ठेवली जावी.

विवाहाची किमान वयोमर्यादा १४ आणि विवाहित स्त्रीच्या संमतीची वयाची मर्यादा १५ असावी असा दोहोत फरक असू नये असें मला वाटत होतें. कारण त्यामुळे खासगी स्वरूपाच्या गोष्टींत

उगाच हात शिरकावला जातो. परंतु विवाहाची मर्यादा १५ पर्यंत वाढविणे अरार संमतीची मर्यादा १४ पर्यंत उतरविणे शक्य वाटेना, आणि जुन्या मताच्या लोकांना १४ वर्षांची मर्यादा अंग-

वळणीं पडणे देखील कठीण जाईल हें जाणून आणि विवाह व गर्भाधानविधि यांच्यांत हल्लीं देखील थोडाबहुत अवधि जातो हे लक्षांत घेऊन या दोहोंत एक वर्षांचे अंतर राहू देण्यास मी संमति दिली.

## फरारी अफगाण राजपुत्र

अलाहाबाद येथून गेल्या डिसेंबर महिन्यांत अफगाणिस्थानाचे एक राजपुत्र महमद उमरखान हे एकाएकीं नाहीसे झाले. अफगाणिस्थानांत त्याच वेळीं माजलेला घोटाळा व महमद उमरखान हे एकाएकीं अदृश्य होणे या दोन गोष्टींचा साहजिकच संबंध जोडला जाऊ लागला. परंतु आतां उमरखान हे स्वतः फिरून इंग्रज सरकारच्या स्वाधीन झाले असून त्यांनीं आपली हकीकत कलकत्त्याच्या 'स्टेट्समन' पत्रांत मुलाखतीच्या रूपानें प्रसिद्ध केली असल्यामुळे ती वाचून देशांत बरीच खळबळ उत्पन्न होणार आहे. उमरखान हे वयानें अगदी तरुण आहेत. त्यांचा मुकाम अलाहाबाद येथेंच होता. ता. १६ डिसेंबरपर्यंत अलाहाबाद सोडून अफगाणिस्थानांत पळून जाण्याचा त्यांचा बेतहि नव्हता. पण त्याच सुमारास अमानुछा यांस बच्चाच्या फौजेने वेढलें असल्याची बातमी उमरखान यांनीं वाचली. व या गडबडींत आपलें नशीब निघालें तर पाहवें असें त्यांनीं ठरविलें. पण हिंदुस्थान सोडण्याची गोष्ट सोपी नव्हती. अलाहाबाद येथील त्यांच्या घरावर गुप्त पोलिसांची पाळत होती. मधून मधून एक फकीर त्यांच्या घरीं भीक मागण्यास येत असे. तो गुप्त पोलीस असावा अशी उमरखान यांची खात्री होती. त्याची पाळत चुकविण्याकरितां त्यांनीं एक युक्ति योजिली. त्यांनीं १९ डिसेंबर रोजीं सकाळीं आपल्या भावास त्याजबरोबर गप्पा मारण्यासाठीं पाठवून दिले. भावाच्या हातांत एक औषधाची बाटली होती. त्याने फकीरास सांगितले कीं माझा भाऊ आजारी व अंधरुणांत पडून आहे. त्यास मी औषध घेऊन जात आहे. तेवढें निमित्त फकीरास पुरले व त्यानंतर आपण त्यास कांहीं दिवस न दिसलों तर तो आपला चौकशी करणार नाही अशी उमरखान यांची खात्री झाली.

उमरखान नेहमीं इंग्रजी पेहराव करीत असत. पण त्या रात्री त्यांनीं आपला तो पोषाक काढून ठेवून अफगाण तऱ्हेच्या पोषाकाच्या चिन्हा पांघरल्या. त्या पोषाकांत ते काबुली फेरीवाल्यासारखे शोभूं लागले व अशा रीतीनें त्यांनीं घर सोडले. अलाहाबाद स्टेशनावर ते गेले तर लोक ओळखतील या भीतीनें ते शहराबाहेर ११ मैल टांग्यांत बसून मनौरी

स्टेशनावर गेले. तेथें गाडींत बसून त्यांनीं लाहोरची वाट धरली. त्यांना गाडींत एक ओळखीचा अफगाण भेटला. तो त्याजबरोबर अफगाणिस्थानांत येण्यास कबूल झाला. आणि हे दोघे मिळून पेशावर येथे पोहोचले. पेशावरास एक टांगा केला. टांग्यांत बसून शात्रकदार या सरहद्दीवरील गांवीं ते पोचले. तेथून पुढचा प्रवास पायीच करून ते मोहमंड प्रांतांत शिरले. तेथून एक आठवडा रात्रीं झाडाखालीं निजणें व दिवसा पायी चालणें हा त्यांचा क्रम होता. ते थंडीचे दिवस, यामुळे त्या उभयतांचे फार झाले. जलालाबादेच्या पलीकडे शामरुदेखानाचा किल्ला त्यांस लागला. या ठिकाणीं अहमद अलमखान व शिनवारी टोळीचे इतर कित्येक प्रमुख त्यांस भेटले. हीच टोळी अमानुछाचे विरुद्ध प्रथम उठली होती. उमरखान यांचा आचा अमीर शेरअल्लीखान व बापसरदार अयाबखान या दोघांना स्मरून शिनवारी लोक आपणास अफगाणिस्थानाचा अमीर म्हणून कबूल करतील अशी त्यांस खात्री होती, व त्याप्रमाणें त्यांनीं त्यांजपासून कुराणाची शपथहि घेतली. पण इतक्यांत तुम्ही गडबड करूनका, अली अहमदजान यांच्या सैन्यानें जलालाबाद व्यापून टाकिली आहे व तो शिनवारी लोकांचा जिरगा भरवीत आहे, त्यांजपासून पैसाअडका व हत्यारपात्यार आम्ही मिळवतो व मग तुमच्या बाजूने उठतो असें त्यांनीं उमरखान यांस आश्वासन दिलें. पण हें आश्वासन जागच्या जागीं राहिले. नंतर त्यांनीं काबूलकडे जाण्याचा बेत केला व ते तालुखेल येथें पोचले.

अलमखान आपणास मदत करील अशी जेजु. नहि त्यांस आशा होती, पण ती खोटी ठरली. कारण अलमखान यास बच्चापासून साठ हजार रुपयांची रोकड, हत्यारें व दारूगोळा मिळून तो बच्चास सामील झाला होता. तालुखेल येथें बसून उमरखान यांनीं गिलझाई लोकांशीं बोलणें सुरू केले, पण तेंहि वांया गेले. तेथून ते हसराक येथें आले. व अबदुल रहिमानखान याजपाशीं मदत मागू लागले. पण बच्चाचे अबदुल रहिमानास १० हजार रुपये देऊन आपल्या बाजूस मिळवून घेतलें होतें. उमरखान यांनीं मग अजुईमंगल येथे पन्नास

मलिकांचा वडा जिरगा भरविला. त्यांनीं अनु-  
कूलता दर्शविली. पण आतां आपण गादीसाठी खटपट  
केली तर रक्तपात अधिक होईल, यासाठी तसें करणें  
बरें नव्हे असें ठरवून त्यांनीं इम्रजांच्या स्वाधीन  
होण्याचा बेत केला! निघतांना त्यांनीं नादाखानास  
एक पत्र लिहिलें व त्याच्या कार्यास यश चिंतिलें.  
ते पुनः रखडत सरहद्दीवर आले. गेल्या  
शुक्रवारी ते कुरम येथे पोहोचले व ब्रिटिश

पोलिटिकल एजंटाच्या बिनशर्त स्वाधीन  
झाले. उमरखान यांच्या मते अफगाण  
लोकांतील फाटाफूट हेंच सांप्रतच्या घोटाळ्याचें  
कारण आहे. परराष्ट्रांपैकीं रशिया मात्र अफगाणि-  
स्थानाच्या कारभारांत ढवळाढवळ करीत आहे.  
अशा स्थितींत एका राजाच्या ताब्यांत सगळा  
अफगाणिस्थान येण्याची चिन्हें तूर्त तरी त्यांस  
दिसत नाहींत.

## तडजोडीसाठीं दोन डगरींवर हात !

कारण कोणतीही असो, सरकारला ब्राह्मण  
वर्ग स्वभावतःच अप्रिय; त्यामुळे कोण-  
त्याहि मोठ्या सहत्वाच्या अधिकारावर ब्राह्म-  
णाची नेमणूक सरकार सहसा करीत नाहीं. परंतु  
सरकारला जेव्हां समाजाच्या मतांविरुद्ध एखादा  
अप्रिय गोष्ट घडवून आणावयाची असते त्या वेळीं  
ब्राह्मणांची अप्रियता हाच गुण ठरतो. कारण समाजा-  
ला अप्रिय असलेली गोष्ट परभारें ब्राह्मणांकडून  
करवून घेण्याने, पाहुण्याकडून साप मारविल्या-  
प्रमाणे होऊन स्वतः सरकारच्या लोकप्रियतेला  
प्रत्यक्ष धक्का बसत नाहीं. अशाच विचारांमुळे  
असो अगर अन्य काही कारणांमुळे असो, संमति-  
व्याच्या बिलासंबंधाने चौकशी करणाऱ्या कमिटी-  
वर सरकारने सर मोरोपंत जोशी यांची अध्यक्ष  
म्हणून नेमणूक केली. त्या कमिटीच्या मुख्य  
शिफारशी व भिन्नमतपत्रिका मार्गाल अकांत  
दिल्या आहेत. त्यावरून वाचकांच्या हे लक्षांत  
आलेच असेल की, सर मोरोपंत जोशी यांनीं ही नाजूक  
जबाबदारी मोठ्या कांशल्याने पार पाडली आहे.

सृदगाला ज्याप्रमाणे दोहोंकडून मार बसतो त्या-  
प्रमाणे या रिपोटीवर सुधारक व दुर्धारक या उभयतां-  
कडून हल्ले चढविले जाणार हे निश्चित आहे. डॉ.  
गौरप्रभूति सुधारक म्हणणार, 'विवाहाव्यतिरिक्त  
बाबतींत संमतीचे वय जसें १८ ठेविले तसेच ते वैवा-  
हिक संमतीलाहि कां ठेविले नाहीं तेथे वयाची मर्यादा  
१५ ही अगदींच अपुरी आहे. ती निदान १६  
तरी ठेवावी, आणि संमतीच्या वयाची मर्यादा जर  
१८ किंवा १६ ठेवावयाची तर मग विवाहाची  
वयोमर्यादा १४ ठेवून कसे चालणार ! तीहि १८  
पर्यंत किंवा निदान १६ पर्यंत तरी ठेवावयास हवी.  
यास्तव जोशी कमिटीचा रिपोर्ट आम्हास नाकबल !'

याच्या उलट कट्टर सनातन मतानुयायांची तक्रार  
अशी की, 'वैवाहिक संबंधांत संमतीचे वय हल्ली  
१३ आहे ते एकदम दोन वर्षांनीं वाढविणें म्हणजे  
घोर अपराध होय. पण विवाहाच्या वेळची मुला-

च्या वयाची किमान मर्यादा कायद्यानें १४ ठरविणें  
हा तर धर्मावर भयंकर घालाच होय ! धर्माच्या  
बाबतीत ढवळाढवळ करावयाची नाहीं असे जे  
सरकारचे वचन आहे त्या वचनाला या बिलानें  
हरताळ फासला जाणार असल्यामुळे सरकारने  
शारदा बिलाचा विचारच करूं नये आणि  
बिलच गेलें म्हणजे जोशी कमिटीच्या सूचनांच्या  
युक्तायुक्तेचा विचारहि करण्याचे कारण नाहीं !

परंतु अशा नुसत्या विरोधाच्या देखाव्याने  
कांहीं हा प्रश्न सुटूं शकत नाहीं. त्यांतला कोणता  
व केवढा भाग आपल्याला असंमत आहे व त्याच्या  
जागी दुसरी कोणती योजना करावयास पाहिजे असें  
जर कोणा नेमके सांगू शकेल तरच त्याचे म्हणणे  
थोडे तसे विचारहि ठरेल. या दृष्टीनें जोशी  
कमिटीच्या शिफारसीचे पृथक्करण केल्यास त्यापासून  
काय निष्पन्न होते ते पाहूं. विवाहसंबंध नसलेल्या  
स्त्रीच्या संमतीची मर्यादा १८ वर्षे असावी असें जें  
कमिटीने आपले मत दिलें आहे त्याला कांहीं कोणाचा  
विरोध असेल असें वाटत नाहीं, सबब तो मुद्दा  
वादातीत म्हणून सोडून देऊं. विवाहित स्त्रीच्या  
संभोगाला वयाची कांहीं तरी अट असावी का  
नसावी असाच रोकडा प्रश्न विचारल्यास त्याचेहि  
उत्तर बहुतेक अस्तिपक्षींच येईल आणि  
या बाबतीत यापूर्वीच पिनल कोडानें मर्यादा  
घालून ठेवून स्वतःकडे तो अधिकार घेतलाहि  
आहे. तेव्हां कायद्यानें तसा अधिकार घेणें न घेणें हा  
आजच्या वादाचा तरी मुद्दा होऊं शकत नाहीं. हें वय  
किती असावें एवढाच काय तो खरा वादग्रस्त प्रश्न.  
त्यांत हल्लींच्या कायद्यानें तें वय १३ वर्षांचें  
ठरविलें असल्याने त्याच्या अलीकडे ती  
मर्यादा येऊंच शकत नाहीं. आणि कमिटीने ती १५  
ठरविली असल्यामुळे त्याच्या पलीकडेहि ती  
जाणार नाहीं असें धरून चालण्यास हरकत नाहीं.  
अशा रीतीनें वैवाहिक संबंधांत संमतीचे वय १३,  
का १४ का १५ एवढाच काय तो वादाचा मुद्दा

राहिला. त्यांत ज्याला जें काय योग्य वाटेल तें त्यानें सुचवावें, पण तेवढ्यासाठीं संबंध बिलावर चरफडावयाचे किंवा सरकारनें धार्मिक गोष्टींत हात घातला म्हणून जळफळाट करावयाचे काहीं कारण नाही.

संमतिवयाच्या वादाचें क्षेत्र इतक्या संकुचित मर्यादित आणून ठेवल्यानंतर आतां कमिटीनें विवाहाच्या वयाची जी मर्यादा सुचविली आहे तिजकडे वळूं. या बाबतींत मात्र वादाला सगळेंच रान मोकळें आहे. विवाह हा धार्मिक विधि असल्यानें विवाहाचे वेळीं वधूवरांचें वय किती असावे हें ठरविणार सरकार कोण अशा अर्थाच्या 'प्रथमप्रासे माक्षिकापाता' च्या स्वरूपाच्या आक्षेपापासून तों वधूचें वय किमानपक्ष १८ असावे असे म्हणणाऱ्या कट्टर सुधारकापर्यंत प्रत्येकाला आपापल्या परीने आक्षेप घेण्यास येथें जागा आहे. पण आम्हास तूत कमिटीनें केलेली शिफारस कशी अव्यवहार्य आहे एवढेच दाखवावयाचे असल्यानें, इतर आक्षेपांचा समाचार पुनः केव्हां तरी घेऊं अस म्हणून, कमिटीच्या सूचनेकडेच वळणें प्राप्त आहे. विवाहाच्या वेळीं वधूचे वय कमीत कमी १४ वर्षांचें असावे आणि संभोगसंमतीच्या बाबतींत तें कमीत कमी १५ वर्षांचें असावें असा दुहेरी अभिप्राय कमिटीनें नमूद केला आहे. कमिटीच्या विचारमालिकेंत जर कोणता दुवा अत्यंत कच्चा असेल तर हा दुहेरी अभिप्राय होय. संभोगाच्या बाबतींत जर वयाची किमान मर्यादा १५ ठेवतां तर मग १४ वे वर्षी विवाहाला तरी कायदेशीर संमति कां देतां असें एकीकडून कमिटीला विचारण्यांत येईल, तर त्याचबरोबर विवाहाला जर १४ ही किमान मर्यादा पुरेशी वाटते तर समतीला देखाळ तीच मर्यादा पुरे असें कां म्हणत नाहीं असें दुसरीकडूनहि तिला विचारतां येईल. चौदा वर्षीची वधू आणि सामान्यतः २० ते २५ वर्षीचा वर यांचा विवाह जर तुम्ही कायद्यानें बिनधोक मान्य करतां तर त्यांच्या वैवाहिक संबंधाला त्यापुढें एक वर्षाच्या मुदतीची अट घालून ठेवणें हें नैतिक दृष्ट्या व मानवी स्वभावाच्या दृष्टीनें हि विपरीत नव्हे काय ! चौदाव्या वर्षी विवाहाचा मार्ग कायद्यानें मोकळा ठेवून प्रत्यक्ष संबंध बेकायदेशीर ठरविणें म्हणजे वधूवरांना आसिधाराव्रत करावयास लावणें नव्हे काय ! "युवा युवत्यासार्धं यद् मुग्धभर्तृवदाचेरत् । अंतर्निवृत्तसगः स्यादसिधाराव्रतं हि तत्" अशीच आसिधाराव्रताची व्याख्या आहे. अर्थातच १४ ते १५ वर्षीच्या वधूचा विवाह कायदेशीर पण शरीरसंबंध बेकायदेशीर ठरविणाऱ्या कमिटीच्या मनांत एकीकडून विवाहाचे वय अधिक न वाढविल्याबद्दल पुराणमतवाद्यां-

कडून शाबासकी मिळवावी आणि दुसरीकडून संमतिवय १५ ठेवल्यामुळे आपोआपच विवाहाचें वय १५ पर्यंत वाढने असें म्हणून सुधारकांकडूनहि आपली पाठ थोपटून घ्यावी अशी महत्त्वाकांक्षा उद्भूत झाली असेल. पण तिची ही योजना अव्यवहार्य आणि वधूवरांच्या व त्यांच्या पालकांच्या डोक्यावर सदेदित तलवार टांगल्याप्रमाणे जाचक असल्यानें ती कोणासच पसंत पडावयाची नाही. जोंपर्यंत संमति विलांतील वय १२-१३ च्या पुढें गेलें नव्हतें तोंपर्यंत कायद्यांत तें कलम असून नसून सारखेच होतें. परंतु आतां तुम्ही जर एकदम १५ पर्यंत उडी मारणार तर या कलमाखाली खटल्यांचा धुमाकूळ माजेल; अशा वेळीं विवाहाचे वय १४ आणि संमतीचें वय १५ ठेवणें म्हणजे तर माकडाच्या हातीं कोलीत देण्यासारखेंच होणार आहे. कारण विवाहाच्या वेळीं वय १५ असलें तरी तें १४च होतें असे गृहीत धरून खासगी द्वेषानें सूड उगवू पाहणाऱ्यांना आयतेंच फावेल. यायोगाने खासगी नाजूक गोष्टींत नाक खुपसण्यास तिन्हाइतासहि सिंधि सांपडेल. याकरितां विवाहाचा काल व संमतिवयाचा काल यांत असें अंतर ठेवणे श्रेयस्कर नाही व व्यवहार्यहि नाही.

असें अंतर न ठेवतां दोहोंची एकच वयोमर्यादा ठेवावयाची असल्यास ती कोणती ठेवावी ! चौदा का पंधरा हा काय तो अखेरचा कंडाक्याच्या वादाचा मुद्दा राहणार. आणि असें बलीतहि याच मुद्द्यावर रणे माजणार. या बाबतींत आजच्या हिंदी समाजाची परिस्थिति, त्याच्या धार्मिक भावना आणि सरकारी कायद्याची पोलीसकडून होणारी बजावणी यांचा विचार करतां ही वयोमर्यादा १५ ठरविण्यापेक्षा तूत तरी १४ च ठरवावी असे आम्हास वाटतें. कमिटीने विवाहाची मर्यादा १४ असावी हें मान्य केलेच आहे. आणि विवाहित स्त्रीशी १५ वर्षांपूर्वी पण १४ वर्षांनंतर होणारा शरीरसंबंध हा गुन्हा मानला असला तरी त्याला शिक्षा अगदीच सौम्य ठेवली आहे. यावरून संमतीचें वय १४ मान्य करण्यास कमिटी फारसें आढेवेढे घेईल असे वाटत नाही. विवाहित स्त्रीच्या समतीचें वय १४ हे कायद्यानें ठरवून तत्पूर्वी होणाऱ्या संभोगाबद्दल जबर शिक्षा ठेवून त्याची कडक बजावणी करावयाची असें जर सरकारनें ठरविलें आणि तसा अनुभव येऊ लागला तर १४ वर्षांच्या आधीं विवाह करून मग विषाची परीक्षा पाहण्यापेक्षा विवाहच १४ वर्षांपर्यंत पुढें ढकला अशी समाजांत साहजिकच प्रवृत्ति होईल. हल्लींच सुशिक्षित समाजांतले शेकडा ७५ विवाह चौदा वर्षांच्या पुढें होऊं लागले आहेत आणि काशीच्या ब्राह्मण-महासभेच्या ठरा-

वाची मुक्तकंठाने स्तुति करण्याचें कोणी कितीहि अवडंबर माजविलें तरी तसल्या सभेंत देखील वृषलीपती, वृषलीपिते आणि वृषलीपुत्र यांचाच भरणा अधिक असतो. असल्या वृषलीपितापतिपुत्रादिकांनी 'अष्टवर्षा भवेत्कन्या' इत्यादि वचनांचें ग्रामाण्य समाजास पटवून देण्यासाठी कितीहि कठशोष केला तरी समाजाचें पाऊल कोणत्या दिशेनें पुढे पडत आहे हें सर्वजण जाणत असतात. सांगण्याचा मतलब एवढाच की, वैवाहिक समतिवयाची मर्यादा जोपर्यंत १२ वर्षेच हातीं तोपर्यंत त्या कायद्याचा विवाहाच्या वयोमर्यादेवर फारसा परिणाम झाला नाहीं. पण ही मर्यादा १४ पर्यंत

वाढविली आणि त्याची बजावणी कडक रीतीनें चालविली म्हणजे आपोआपच विवाहाचें वय १४ वर्षांपर्यंत येऊन भिडेल. अर्थातच जी गोष्ट पर्यायानें पण निश्चितपणें घडणारी आहे त्या गोष्टीकरितां निराळा कायदा करून जन्मनोदीचें व विवाहनोदीचें एवढे अवडंबर माजविण्याची आणि धार्मिक गोष्टीत हात घातल्याचा आरोप स्वतःवर ओढून घेण्याची जरूरी काय? समतिवयाची मर्यादा १४ ठरवून त्याचा परिणाम काय होतो तो आर्धा पाहून त्यानें जर इष्ट कार्यभाग साधला नाहीं तरच त्यानंतर विवाहाच्या वयाचें प्रत्यक्ष बंधन घालण्याच्या कायद्याचा विचार करणे श्रेयस्कर ठरणार नाहीं काय ?

## महाराष्ट्रीय मंडळ व शारीरिक शिक्षण कमिटी

मुंबई—सरकारने नेमिलेल्या शारीरिक शिक्षण कमिटीचा अहवाल नुकताच प्रसिद्ध केला आहे. कमिटी पुण्यास आली असतांना तिने पुणेमहाराष्ट्रीय मंडळाच्या व्यायामशाळेस भेट दिली होती. त्या वेळीं कमिटीच्या सभासदांनीं मंडळाचे कार्य प्रत्यक्ष पाहिलें. व त्याचा उल्लेख कमिटीने आपल्या रिपोर्टांत पुढीलप्रमाणे केला आहे:—

“शारीरिक शिक्षण कमिटीचे सभासद श्री. ल. ब. भोपटकर यांच्या देखरेखीखाली महाराष्ट्रीय मंडळानें चालविलेला आखाडा मध्यविभागातील व्यायामसंस्थांत नमुनेदार आखाडा आहे. मंडळांत दंड, नमस्कार, बैठक, मल्लखांब, कुस्ती, लाठी, लकडी, लेजीम, फरीगदगा, पट्टा, जंबिया, भाला, पोहणे, सिंगल व डबल बार, स्काडड्रिल, व फिजिकल ड्रिल वगैरे खेळ शिकविण्यांत येतात. पटावर ३०० विद्यार्थी असून रोज सरासरीने २०० विद्यार्थी व्यायाम घेण्यास येतात. मंडळाचे एक भव्य मैदान असून हवाशीर अशा दोन इमारती संस्थेने बांधिल्या आहेत. विद्यार्थ्यांचे तीन विभाग आहेत—(१) अर्भके (२) बालके व (३) मोठी मुले या सर्वांना विशिष्ट

अभ्यासक्रम आंखून दिला आहे. शिक्षण सामुदायिक व वैयक्तिक दिले जाते. सामुदायिक शिक्षण देण्यास दर ५०-१०० विद्यार्थ्यांवर एक अगर दोन शिक्षक पुरे होतात. जुने विद्यार्थी लहान मुलांना शिकविण्यास उपयोगी पडतात. विद्यार्थी सकाळीं व सायंकाळीं शिकण्यास जातात. मैदान इमारती उपकरणे शिक्षकांचा पगार वगैरे खेराज इतर खर्च फार कमी आहे. इतर संस्था व ही संस्था यांमध्ये वैशिष्ट्य असे आहे की, या संस्थेत विद्यार्थ्यांचे दरमहिना वजन मोजमाप घेण्यांत येते व नियमितपणे त्यांची वैद्यकीय तपासणी करण्यांत येते.

कमिक पुस्तके प्रसिद्ध करण्याचा उपक्रम संस्थेनें केला आहे. व श्री. ल. ब. भोपटकर यांनी 'दांडपट्टा' नांवाचें मराठी व 'फिजिकल कल्चर' नांवाचें इंग्रजी अशीं दोन पुस्तके प्रसिद्ध केली आहेत. मंडळातर्फे लवकरच फिजिकल ट्रेनिंग कॉलेज काढण्यांत येणार आहे असे आम्हास सांगण्यांत आले; ही संस्था रजिस्टर्ड झाली असून ती एक मध्यवर्ती संस्था होईल अशी आशा आहे.



## बंगालची हिंदू परिषद

डाक्का येथे गेल्या महिन्याच्या अखेरीस भर-लेल्या बंगाल प्रांतिक हिंदू परिषदेची हकीकत आज दुसरीकडे सविस्तर दिली आहे. जन्माने हिंदु असूनही जे हिंदुसंघटनेच्या चळवळीकडे ति-हाइती दृष्टि चालवितात किंवा स्वत्वाचा पीळ नसलेल्या ज्यांच्या उदासीन वृत्तीला राष्ट्रीयत्वाचे सोयीचे पांघरूण घ्यावेसे वाटते अशांना या परिषदेसंबंधी केवळ एक चालचलाऊ टीकाविषय यापेक्षा अधिक महत्त्व वाटत नसेल, पण हिंदुसंघटनेच्या कार्याची गेल्या कांही वर्षांतील प्रगति जिव्हाळ्याने न्याहाळणारे व यथाशक्ति त्या कार्यास हातभार लावणारे असे हिंदूच सुदैवाने आज बहुसंख्य आहेत. त्यांना या परिषदेचे महत्त्व उमगल्याशिवाय राहणार नाही. हिंदुसंघटनेच्या संदेशाची व संचालनाची आज ज्या ठिकाणी विशेष जरूरी आहे अशा विभागांपैकीच पूर्वबंगाल हा एक विभाग होय. 'स्त्रियांची अन्न का स्वराज्य?' असा पेंच आल्यास मी स्त्रियांची अन्न अगोदर सांभाळीन अशा अर्थाचे रामानंद चतर्जी यांना सुरतेस काढलेले उद्गार मुख्यतः पूर्वबंगालांतील अनुभवावरूनच सुचलेले असले पाहिजेत. पण हा पंचहिंदू काल्पनिक म्हणूनच रामानंदांना मांडला होता. कारण ज्या लोकांना आपल्या स्त्रियांचे संरक्षण करता येत नाही त्यांनी व ज्यांच्यात स्त्रियांना पळविण्याचा समाजविघातक रानवटपणा आहे त्यांनीहि आधुनिक काळांतील खरे लोकसत्तात्मक स्वराज्य स्थापन करणे ही गोष्टच अशक्य कोटांतील होय. स्त्रियांच्या संरक्षणासारख्या हिंदु-संघटनेच्या कार्यक्रमांतच अशा अनेक सामर्थ्यवर्धक, संघटनकारक व समाजहितकारी गोष्टी आहेत की, त्यांचा अवलंब करण्याइतकी स्वत्वबुद्धि ज्याला नसेल किंवा राष्ट्रीय स्वराज्याच्या नांवाने जो या गोष्टीकडे टीकाकाराच्या बुद्धीनेच केवळ पाहील त्याचे हातून राष्ट्रीय स्वराज्य-साधनाचा उद्योग कितपत होईल याचीच शंका येते. किंबहुना राष्ट्रीय स्वराज्याचा तपशील स्वतः वगळून तो आपल्या मनाशी कसा काय मांडीत असेल हेहि एक कोडेच आहे. स्वराज्यांतील केवळ 'राज्या'कडे सर्व लक्ष वेधले जाऊन त्यांतील 'स्व'चा परिवार, त्याचे सामर्थ्य, त्याचे गुणावगुण यांचा त्यांना विसरच पडलेला दिसतो. ज्याला स्वराज्यांतील 'स्व'ची लांबी-रंदा कळते असा मनुष्यहि हिंदुसंघटनेच्या तपशिलाबद्दल कदाचित् कांही मतभेद दर्शवील; पण तो आपलेपणाने दर्शवील, लांबून काठीने उडविणाऱ्याच्या भूमिकेवरून नव्हे.

संकुचित ज्ञातिनिष्ठेने कांही अब्राहमण म्हणतात की, हिंदुसंघटन ही ब्राम्हणी चळवळ आहे. ही दृष्टि जशी कोता त्याचप्रमाणे राष्ट्रीयत्वाच्या शाब्दिक अभिनिवेशाने हिंदुसंघटनेस अराष्ट्रीय ठरविणारी दृष्टीहि कोताच होय. अराष्ट्रीय तशा ज्ञातिनिष्ठेची व्याख्या स्वातंत्र्यसंघाच्या घटनेत अशी केली होती की, 'विशिष्ट ज्ञातीला केवळ त्या ज्ञातित्वाच्याच सबबीवर विशिष्ट राजकीय हक्क मागणे ही अराष्ट्रीय व त्याज्य ज्ञातिनिष्ठा होय.' या व्याख्येसंबंधी कोणीहि मतभेद प्रदर्शित केलेला ऐकिवांत नाही. या व्याख्येनुसार पाहिल्यास हिंदुस्थानांत आज अराष्ट्रीय अशी ज्ञातिनिष्ठा कोणाची आहे हे सहज समजण्यासारखे आहे. हिंदूमहासभेने हिंदु ज्ञातीला, केवळ हिंदुत्वाच्या सबबीवर कोणते विशिष्ट ज्ञातिनिष्ठ राजकीय हक्क केव्हा मागितले हे तिच्या टीकाकारांना केव्हाच दाखविलेले नाही. उलट असे विशिष्ट हक्क कोणासहि नसावेत असेच हिंदूमहासभेचे पहिल्यापासून म्हणणे आहे. आणि जवळपूरचाच ठराव सुरतेला व सुरतेचाच ठराव डाक्क्याला हिंदूसभा पुनः पुनः जशाचा तसाच पास करते याचे कारण आपल्या भूमिकेत खऱ्या राष्ट्रीय दृष्टीने दोष नाही अशी हिंदूंची खात्री आहे हेच होय. या शुध्द राष्ट्रीय आग्रहाबद्दल हिंदू-सभेला अराष्ट्रीय व ज्ञातिनिष्ठ ठरविणे व राष्ट्रीयत्वाच्या नांवाने मुसलमानांना राष्ट्रघातक ठरणाऱ्या हव्या त्या सबलता देऊ करणे हा धडधडीत उफाराट्या न्याय होय. हिंदू हे बहुसंख्य असल्यामुळे त्यांना राष्ट्रीयत्वाचा आग्रह धरणे सोयीचे पडते असा कोणी आक्षेप घेतात. पण प्रांतविभागी लक्षांत घेतला तर आज तीनचार मोठ्या व महत्त्वाच्या प्रांतांमध्ये हिंदू हे अल्पसंख्यच आहेत. आणि अशा प्रांतांतहि अल्पसंख्य म्हणून हिंदू कोणताहि विशिष्ट राजकीय हक्क मागत नाहीत या गोष्टीचा विचार केला तर हा आक्षेपहि फोल ठरतो.

नेहरू रिपोर्ट हिंदूमहासभेने तडजोड म्हणूनच मान्य केला ही गोष्ट कोणासहि अमान्य करता येत नाही. असे असतां नेहरू रिपोर्ट म्हणजे हिंदूंची भूमिका असे मतलबीपणाने भासविले जात आहे. म्हणूनच डाक्क्याच्या सभेने नेहरू रिपोर्टास हिंदूसभेने दिलेली मान्यता तडजोडीच्या स्वरूपाची आहे हे पुनः बजावले. जी गोष्ट नेहरू रिपोर्टाची तीच संयुक्त मतदारसंघाची. संयुक्त मतदारसंघ मुसलमानांना मान्य केले. तेव्हा त्यासाठी मोबदल्यांत



ते मागतात त्या सब सवलती द्याव्या असें म्हणणाऱ्यांना संयुक्त मतदारसंघांचे महत्त्व कशासाठीं आहे हेच कळलेलें दिसत नाहीं. नेहरू रिपोर्ट म्हणजे हिंदूंची भूमिका म्हणणे हें जिनकें खोटें तितकेंच संयुक्त मतदारसंघाला कबूल होणें हा मुसलमानांनीं हिंदूसाठीं केलेला स्वार्थत्याग असें मानणें हेहि खोटें. संयुक्त मतदारसंघांत स्वार्थत्याग आहे तो राष्ट्रासाठीं आहे, आणि तो हिंदूंचाच मुसलमानांचा दोघांचाहि सारखाच आहे हे लक्षांत ठेवलें पाहिजे. विभक्त मतदारसंघ सोडले ते दोघांनींही सोडले, एकट्या मुसलमानांनीं नव्हे.

हेतु बाजूला ठेवून नुस्त्या बाह्य स्वरूपाला ज्यांना चिकटावयाचें असेल त्यांची गोष्ट सोडा. पण ज्यांना हेतूचा विचार करणें हें कळतें व पटतें, त्यांना संयुक्त मतदारसंघाला इतकें राष्ट्रीय महत्त्व कां प्राप्त झालें याचा विचार अवश्य केला पाहिजे. आणि संयुक्त मतदारसंघाचा जो मूळ हेतु तोच समूळ नाहींसा करण्याची योजना स्वीकारतां कामा नये. संयुक्त मतदारसंघ असले म्हणजे एका जातीच्या उमेदवारास दुसऱ्या जातीच्या मतदारांची सहकारिता मिळवावी लागते आणि या सहकारितेच्या व्यवहारामुळे गेल्या दहा वर्षांत बोकाळलेल्या ज्ञातिनिष्ठेला आळा बसेल, हीच राष्ट्रीय दृष्टि संयुक्त मतदारसंघाच्या पुरस्कर्त्यांची आहे. पण संयुक्त मतदारसंघास मुसलमानांची संमति मिळविण्यासाठीं त्यांनीं केलेल्या चौदा मागण्या मान्य करणें म्हणजे संयुक्त मतदारसंघाला न जुमानतां हि बेकाम बोकाळू शकेल इतक्या ज्ञातिनिष्ठेचा नवा पाया घालण्यासारखेच आहे. अगोदरच राखीव जागांच्या मागणीने या संयुक्त मतदारसंघाचा अर्धाअधिक फायदा नाहींसा केला आहे. त्यांतहि मंत्रिमंडळांत निम्मे मुसलमान सर्वत्र असले पाहिजेत, प्रमाणशीर नोकऱ्या सर्वत्र पाहिजेत, स्थानिक संस्थांमधूनहि जातवारी पाहिजे, कोणत्याहि सरकारी खर्चाची विभागणी जातवार हिशेबानं झाली पाहिजे असल्या आचरट मागण्या मान्य केल्यास संयुक्त मतदारसंघाचा राष्ट्रीय दृष्ट्या फायदा काय शिल्लक राहिला हे हिंदूसभेच्या टीकाकारांनीं सिद्ध करून देण्याची तसदी घ्यावी.

मुसलमानांच्या ज्ञातिनिष्ठेच्या चौदा मागण्या मान्य केल्यास संयुक्त मतदारसंघ हे राष्ट्रीयत्वाचे पोषक न ठरतां ज्ञातिनिष्ठ कलहाचे आजच्यापेक्षा अधिक भीषण प्रसंग बारंवार ओढवून आणतील यांत संशय नाहीं. किंबहुना मुसलमानांच्या चौदा मागण्या मान्य करून हिंदुस्थानाला जे “स्वराज्य” लाभायचे आहे त्याला कोणत्या अर्थानं “स्वराज्य” म्हणता येईल हा प्रश्नच आहे. संयुक्त मतदा-

रसंघ अमलांत आल्यानें जी एक राष्ट्रीय बुद्धि उत्पन्न होण्याची आशा आहे ती मुसलमानांच्या ज्ञातिनिष्ठ मागण्या मान्य केल्यास समूळ नष्ट होणारी आहे. अर्थात्, या मागण्या मान्य करण्यापेक्षा पूर्वीचे विभक्त मतदार-संघ पुरवले असेंच राष्ट्रीय बुद्धीच्या हिंदूंना वाटावे, हे अगदी स्वाभाविक आहे. “प्रांतिक स्वायत्तता पूर्णपणे देतो, मात्र दिवाणांना आज अधिकार आहेत तेवढेहि न देतो त्यांना निवळ बाहुलीं बनवून ठेवतो” असे सरकारनें म्हटल्यास “असली प्रांतिक स्वायत्तता नको, त्यापेक्षा आजची द्विदल पद्धति पुरवली” हे उत्तर जितकें खणखणीत राष्ट्रीय ठरेल; तितकेंच नोकऱ्यांत, मंत्रिमंडळात, स्थानिक संस्थांत, देणग्यांत, खर्चात, परीक्षेच्या उमेदवारीत सर्वत्र जातवारी माजवावयाची असेल तर ते संयुक्त मतदारसंघच नकोत; त्यापेक्षा आजची स्थिति पुरवली हे म्हणणेहि शुद्ध राष्ट्रीय बुद्धीचेच होय. पहिल्या उदाहरणांत “पाहा हे हिंदी लोक, प्रांतिक स्वायत्तता देत असतां नको म्हणतात” असें सरकारनें म्हणणें दोंगीपणाचें व स्वतः हिंदी लोकांनींच म्हणणें बावळटपणाचे ठरेल. त्याचप्रमाणें दुसऱ्या उदाहरणांतहि “पाहा हे हिंदू संयुक्त मतदारसंघासारखी राष्ट्रहिताची गोष्ट लाथाडीत आहेत” असें म्हणणारे मुसलमान मतलबी व तसें म्हणणारे हिंदू बावळटच होत. आणि पहिल्या उदाहरणांत बावळट हिंदी लोक जसे आढळतात तसेच दुर्दैवानें दुसऱ्या उदाहरणांत वर्णिलेले बावळट हिंदू लोकहि कित्येक ठिकाणी आढळतात !

पूर्वबंगाल प्रांतांत मुसलमानांनीं गेल्या पन्नास वर्षांत चढाईने आपली संख्या वाढविली व अजून ही चढाई चालू आहे. अशा ठिकाणीं राष्ट्रीय व्यवहारांत बहुसंख्य मुसलमानांच्या कलानें बोलून आपला बोज राखणारे हिंदू पुढारी अधिक. स्त्रियांना पळविण्याच्या प्रकाराकडे सध्याच्या स्वराज्याच्या लढ्याचे वेळीं आम्ही कानाडोळा केला आहे असेहि म्हणणारे राष्ट्रीयमन्य हिंदू पुढारी त्या प्रांतांत आहेत! अशा या दूरच्या प्रांतांतहि हिंदू परिषद इतक्या मोठ्या प्रमाणांत झाली व त्यांत राष्ट्रीय, असहकारितावादी व स्वातंत्र्यवादी अशा सर्व प्रकारच्या कार्यकर्त्यांनीं भाग घेतला ही गोष्ट या कार्यासंबंधीं आस्था बाळगणाऱ्याला चांगलीच आशा उत्पन्न करणारी आहे. असहकारितावादी किंवा स्वातंत्र्यवादी म्हटला म्हणजे तो हिंदूसभेचा व संघटनेचा विरोधी असलाच पाहिजे अशा समजूतीनें कित्येकजण लिहीत व बोलत असतात. पण ही समजूत चुकीची आहे. महाराष्ट्रांतहि जसे कित्येक कष्टे असहकारितावादी व स्वातंत्र्यवादीहि हिंदूसंघटनेचे पुरस्कर्ते आहेत

तसेच ते पूर्वबंगालसारख्या प्रांतांतहि आहेत. या गोष्टीने हिंदूसभेची मूलभूत राष्ट्रीय भूमिकाच अधिक स्पष्ट होते. हिंदूसंघटन ही चळवळ ब्राम्हणांची म्हणणें हें जसे खोटें तसेंच ती स्वराज्यसाधनाचे बाबतीत एका विशिष्ट मतवाल्यांची आहे असें म्हणणेंहि खोटें. कारण या चळवळींत सनातनी ब्राह्मणांपासून तों आर्य-ब्राह्मोपर्यंत जसे सर्व येऊं शकतात व येतात, तसेच जुन्या संकुचित मर्यादेच्या कठ्या सनदशीरांपासून तो क्रांतिकारकांपर्यंतहि सर्व प्रकारचे स्वराज्यसाधनवादी यांत भाग घेतात.

हिंदूसभेच्या बहुविध आत्मसुधारणेच्या तपशिलांत मतमतांतरे नाहीत असे नाही. आणि प्रांत-भेदानें या तपशिलांत उत्कटतेचा अगर धिमेपणाचा थोडाबहुत फरक दिसणेंहि अपरिहार्य आहे. शारदा बिलाला पाठिबा देणारा ठराव विषय नियामक मंडळांत पास झाला असतांहि परिषदेत तो बहुमतानें नापास होतो व सर्व हिंदूंना ब्राम्हण म्हणावें हा ठराव मात्र पास होतो हे कोडे पर-प्रांतीयांना उलगाडणार नाही. पण याला प्रांतिक विशिष्ट परिस्थिति हेच कारण होय. संमतिवयाच्या कमिटीपुढें साक्षी देणाऱ्या कित्येक हिंदूंनीं सांगितलें कीं, मुसलमानी राज्यांतील परिस्थितीमुळें बालविवाह रूढ झाले. या हिंदु साक्षीदारांच्या म्हणण्याचा कमिटीवरील मुसलमान सभासदांना कितीहि राग आला असला तरी कोणीहि इतिहासज्ञ हिंदु या साक्षीत बरेंच तथ्य आहे असें म्हणेल. याच विचारसरणीनें पाहिल्यास सर्व हिंदूंना 'ब्राम्हण' म्हणणारां पूर्व-बंगालांतील उदार हिंदु विवाहाचें वय वाढविण्यास कां तयार नाहीत याचा

उलगाडा होण्यासारखा आहे. पण हा एक प्रकारचा विरोध सोडला तर बाकीच्या हिंदूसभेच्या आत्मसुधारणेच्या व पुनर्घटनेच्या कार्यक्रमास परिषदेने एकमुखाने पाठिबाच दिला आहे.

हिंदूसंघटनेचा कार्यक्रम हा राष्ट्रीयत्वाच्या आड न येतां स्वराज्यांतील 'राज्य' इच्छिणाऱ्या, मिळविणाऱ्या व भोगणाऱ्या 'स्व'चें अधिष्ठान खंबीर करणारा आहे. आजची राज्यघटनेची चर्चा म्हणजे त्या कार्यक्रमाचें केवळ एक अंग होय. जसे व्यापक आत्मसुधारणेच्या कार्यात तपशिलांचे लहानसान मतभेद नांदूं शकतात तसे ते राज्यघटनेच्या अंगासंबंधीहि असूं शकतील व हिंदूसभेत उभे राहून त्यासंबंधी बोलण्यालाहि वाव आहे. पण असें बोलणे निराळें, व ज्यांना कोणत्याहि प्रकारचा स्वत्वाचा पीळ नाही त्यांनीं आपल्या उदासीनतेला उदार राष्ट्रधर्माचें सोयीचें नांव देऊन हिंदूसभेवर व तिच्या पुरस्कृत्यांवर टीका करणें निराळें. अशा प्रकारचे टीकाकार हे कोणत्या प्रकारचे स्वराज्य कसे मिळवणार आहेत हे त्यांचें त्यांनाच ठाऊक. पण बाकीच्या सर्व हिंदूंना या संघटनेच्या कार्यात स्वराज्याचा पाया व राष्ट्रीयत्वाचा खरा आप्रह आहे हे पटण्यासारखें आहे. आणि स्वराज्यविरोधाच्या किंवा अराष्ट्रीयतेच्या पोकाळ आक्षेपास न जुमानतां संघटनेचें आवश्यक कार्य इतर राष्ट्रीय व राजकीय चळवळांबरोबरच करतां येतें, करणें आवश्यक आहे आणि वेळींच न केले तर राष्ट्र, स्वराज्य व स्वत्व ही तीनहि गमावून बसण्याची पाळी येईल हे हिंदूंना परिस्थितीनें व संघटनवाद्यांच्या प्रयत्नानें अधिकाधिक पटत चालले आहे, हेंच सुरतेपेक्षांहि अधिक ठळकपणें डाक्याला दिसून आलें.

## स्फुट सूचना

१ ले. असेंब्लीच्या बैठकीचे प्रारंभीच अध्यक्षाच्या अधिकाराबद्दल लॉर्ड आयर्विन व पटेल यांच्या वादाचा खळबळ उडविणारा असा काही तरी स्कोट होईल अशी पुक्कळांची अटकळ होती. पण ती खोटी ठरली असून असेंब्लीच्या बैठकींतील हा पहिला अपेक्षित बाब फुसका ठरला. वादाचे दोन भाग; पैकीं एक लॉर्ड आयर्विन यांनीं असेंब्लीत केलेल्या भाषणांत अर्थक्षांच्या अधिकाराचा उपमर्द केला अशा समजुतीनें पटेल यांनीं त्यांना पाठविलेलें पत्र व त्याजकडून आलेले उत्तर हा होय. पण अध्यक्षाचे अधिकार आपल्याला मान्य आहेत त्या अधिकाराबद्दल शंका घेण्याचा माझा हेतु नव्हता व तशी कोणाची समजूत झाली असल्यास मला खेद होतो इ. नमत्या

सुरांत आयर्विन यांनीं पत्र पाठविल्यामुळें हा वाद शमला. पटेल व आयर्विन यांचा पत्रव्यवहार पाहिल्यास हा एक खेळीमेळीचा व्यवहार दिसतो. आयर्विन यांच्या भाषणामुळें पटेल यांचा उपमर्द झाला असे हिंदुस्थानांतील कित्येक पुढाऱ्यांनीं उद्गार काढले होते. स्वतः पटेल यांना मनांतून तसें वाटत नसावें. पण लोकांची समजूत तशी झाली असतांना आपण स्वस्थ बसलों असें होऊं नये इतकी चाणाक्षता पटेल यांचे अंगीं असल्यामुळें त्यांनीं आयर्विन यांच्याकडे लांबलचक पत्र धाडून त्यांचेकडून लोकांना समाधानकारक असा खुलासा करवून घेतला. हा सर्व व्यवहार कशाकरितां आहे याची

दोघांनाहि जाणीव होती, असेंच या पत्रव्यवहारावरून दिसत.

२ दुसरा प्रश्न अध्यक्षांचे अधिकार मर्यादित करण्यासंबंधी व्हाइसरॉयांनी केलेल्या व स्टेटसेक्रेटरीची संमति मिळालेल्या कामकाजाच्या नियमांतील दुरुस्तीसंबंधाचा. या संबंधाचा ठराव युमुफ इमाम यांचा होता. पण ते गैरहजर असल्यामुळे त्यांनी तो मांडण्यास मि. एस. सी. मित्र यांना तारेने अधिकार दिला. असेंब्लीची संमति असल्या शिवाय स्टेटसेक्रेटरींनी नव्या नियमाला संमति देऊ नये अशा अर्थाचा मूळ ठराव होता. पण हा संमति यापूर्वीच दिली गेली असल्यामुळे 'लॉर्ड आयर्विन यांनी असेंब्लीचा विश्वास गमावला व यापुढे असेंब्लीच्या कामकाजाच्या नियमांवर असेंब्लीचाच पूर्ण अधिकार राहावा' अशा आशयाचा या ठरावांत फरक करण्यांत आला. असेंब्लीच्या नियमाप्रमाणे व्हाइसरॉयांच्या वर्तणुकीवर टीका करण्यास मनाई आहे. पण तसा ठराव आल्यास त्यास बंदी करण्याचा स्पष्ट अधिकार अध्यक्षांस नियमान्वये नाही. अर्थात पब्लिक सेफ्टी बिलाचे वेळी जसा प्रसंग होता तसाच हाहि प्रसंग उत्पन्न झाला. पण त्या वेळी अध्यक्षांचा अधिकार चालू नये अशी सरकार पक्षाची इच्छा होती ती आतां उलट झाली. आतां अध्यक्षांनी आपला अधिकार चालवून स्पष्ट नियम नसतां, पुढील नियमबाह्य अशी भाषणें टाळण्यासाठी, ठरावांतील आयर्विन यांच्या संबंधाचा भागच गाळावा असे म्हणण्याची सरकार पक्षावर पाळी आली! आणि पटेलानी हा उलट पेच सरकार पक्षाला घालून त्याचेकडून असे वदवून घेतले की, जरी ठरावास बंदी करण्याचा स्पष्ट नियमाने अधिकार नसला तरी पुढे होणारी भाषणे बंद करण्याचा अधिकार अध्यक्षांस आहे व या दुसऱ्या अधिकारा-

वरून अनुमानाने ठरावालाहि बंदी करण्याचा अधिकार अध्यक्षांस प्राप्त होतो. पब्लिक सेफ्टी बिल आगाऊ प्रविष्ट झाले होते म्हणून त्या वेळी अध्यक्षांच्या या सामान्य अधिकाराला आम्ही हरकत घेतली, पण आतां हा ठराव नियमबाह्य ठराविण्याचा पूर्ण अधिकार अध्यक्षांना आहे, अशी लटपट करून सरकारी कायदेपंडितांना या पेचांतून सुटका करून घ्यावी लागली.

३ पण व्हाइसरॉयांसंबंधाचा भाग गाळला तरी असेंब्लीच्या नियमांवर असेंब्लीचाच अधिकार चालावा हा ठरावाचा भाग शिल्लक राहिलाच. पण यासंबंधी सरकारतर्फे असा गुळमुळीत खुलासा करण्यांत आला की, 'यापुढे होणारी नियमदुरुस्ती बहुधा असेंब्लीत पुढे मांडू, पण नेहमीच हे बंधन पाळणार नाहीं, जरूरीच्या एखाद्या प्रसंगी असेंब्लीला न विचारातां हि नियमदुरुस्ती करावी लागेल.' या गुळमुळीत खुलासाने कोणाचेच समाधान होण्यासारखे नव्हते. शिवाय असेंब्लीला न विचारातां केलेल्या नियमदुरुस्तीबद्दलहि असेंब्लीचे मत व्यक्त होणेहि जरूर होते. पण लॉर्ड आयर्विन यांजकडून पत्रद्वारे अध्यक्षांच्या अधिकाराबद्दल मिळविलेली मान्यता व सरकारी सभासदांना पेचांत घालून त्यांचेकडून मिळविलेली अध्यक्षांच्या अधिकाराबद्दलची कबुली या दोन गोष्टींनंतर आणखी हे प्रकरण ताणून नये अशी पटेल यांची इच्छा दिसली व त्यांनीच मित्र यांना राहिलेला ठराव परत घेण्याची विनंति केली. ज्या अध्यक्षांच्या अधिकाराबद्दल भांडावयाचे त्यांचीच इच्छा हे प्रकरण संपावण्याची दिसली, तेव्हां मित्र यांनीहि आग्रह धरला नाही व असेंब्लीनेहि ठराव परत घेण्यास संमति दिली. अशा रीतीने त्वयार्थ मयार्थ होऊन हे प्रकरण निकालांत काढण्यांत आले.

## सिमल्याचें बातमीपत्र

(आमच्या प्रतिनिधिकाडून)

सिमला तारीख ६ सप्टेंबर १९२९

वरिष्ठ कायदे-मंडळाची बैठक म्हटली म्हणजे चमत्काराचे कांहीं तरी गोड घांस खावयाला मिळणार अशी अपेक्षा करण्याची संवय लोकांना सहजच लागून राहिली आहे. व ती दिल्लीच्या बैठकींत पूर्वी एकदां पडलेल्या बांबने पक्षी करून ठेवली आहे. पण दरवेळीं खराखुरा बांब कसा पडणार? तेव्हां निदान वादाच्या स्फोटाची तरी अपेक्षा उरतेच. एप्रिल ते ऑगस्टच्या दरम्यान सरकारने एक नवा नियम करून असेव्ही-च्या अध्यक्षचे हातपाय बांधण्याचा प्रयत्न केला हे प्रसिद्धच आहे. नियम झाला तो झालाच ! पण त्यावर स्वतः अध्यक्ष काय करणार किंवा असेव्ही काय करणार याकडे लोकांचे डोळे लागून राहिले होते. कित्येकांना वाटत होते की, पहिल्याच दिवशीं पटेल अध्यक्षपदाचा राजीनामा जाहीर करून आपले तेज प्रगट करतील. कित्येकांना वाटे की, सिमल्यास सभासद थोडे जमतात याचा फायदा घेऊन अध्यक्ष पटेल यांच्यावर सेफ्टी बिल अटकावून टाकल्याबद्दल निंदा-व्यंजक ठराव आणावा व पास करून घ्यावा, म्हणजे अध्यक्षांना राजीनामा देणे मनांत नसलें तरी प्राप्तच होईल. दिल्लीस शेवटल्या दिवशीं लॉर्ड आयर्विन यांनीं केलेलें भाषण हे अध्यक्षांच्या रुलिंगवर निषेधपर होतें तेव्हां अमा निंदाव्यंजक ठराव करणे हे सरकार पक्षांतील कुचेष्टेखोर लोकांना सहज शोभण्यासारखें होतें. पण त्यांना हें काय माहीत की, दरम्यान पटेल व लॉर्ड आयर्विन यांचा पत्रव्यवहार होऊन उभय पक्षां दिलसफाईबरोबर दिल-जमाईहि झाली होती. अर्थात् निंदाव्यंजक ठराव येणे शक्यच नव्हतें.

\* \*

उरला असेव्हीतील लोकपक्ष. त्याला स्टेटसेक्रेटरीच्या नव्या नियमाचा निषेध करणे प्राप्तच होतें व तशा अर्थाच्या कांही सूचना-उपसूचना सिमल्याच्या बैठकीच्या पहिल्या दिवसाकरितां दाखल होऊन तयार राहिल्या होत्या. पण त्याहि शेवटीं जागच्या जागींच राहिल्या. याचे कारण असें की, पहिल्या दिवशीं प्रारंभाच पटेल यांनीं लॉर्ड आयर्विन यांच्याशीं झालेला सर्व दुतर्फी पत्रव्यवहार वाचून दाखविला व लॉर्ड आयर्विन यांच्या खुलाशाने माझ्यापुरते माझे समाधान झाले आहे असें

वरती स्पष्ट बोलूनहि दाखविलें. इतकेच नव्हे तर नव्या नियमाला अनुलक्षण स्टेटसेक्रेटरी व लॉर्ड आयर्विन यांचा तीव्र निषेध करण्याचे ठराव दाखल झाले असले तरी ते कोणी पुढें मांडूं नयेत असा जाहीर सल्ला दिला ! अर्थात् सभासदांनींहि तो मान्य केला.

\* \*

पण हें सर्व घडवून आणतांना त्यांतल्या त्यांत एक छोटें नाटक रंगविण्यास पटेल यांनीं सोडले नाहीं. सरकारच्या निषेधाच्या ठरावाची भाषा चालू नियमांना सोडून होती हे उघड होते. तेव्हां ठराव मांडण्याचा आग्रह धरून अध्यक्षांच्या उपदेशाला जुमानेलें नसतें तर पटेल हे आपला अधिकार चालविण्याला समर्थ व तयार होते. आणि हे ठराव मांडणे जसे अनिष्ट तसेच ते नियमाच्या दृष्टीने गैरशिस्त आहे असा स्पष्ट अभिप्राय त्यांनीं दर्शविला. पण नाटक असें केले की, ठराव मांडणारांना विचारलें “ठराव गैरशिस्त नाहीं म्हणण्याला तुमचा आधार दाखवा.” पण उलट होम मंबर केरर यांनाहि सवाल टाकला की “ठराव गैरशिस्त आहे असे म्हणण्याला तुमचा तरी काय आधार आहे तो दाखवा.” व या प्रश्नांची उत्तर देतांना पायाखालचे आधार गेल्यामुळे, एखादे वेळीं फ्लॅटफॉर्मवरचे लोक जसे एकमेकांवर कोलमडून पडतात तशी स्थिति झाली ! नव्या नियमांत असे बंधन घातलें आहे की, स्पष्ट शब्दांचा अधिकार असल्याशिवाय अध्यक्षांना कांहीं करतां येत नाहीं ! पण जे निंदा व्यंजक ठराव पुढे आले त्यांनाच अनुलक्षण दिलेला अधिकार कसा मिळणार ! अर्थात् सरकारला अध्यक्षांच्या जुन्याच व संकीर्ण व अनुमानिक अधिकारांचा आधार दाखवावा लागला. तेव्हां पटेल त्यांना म्हणू लागले की, “अशाच अधिकाराचा उपयोग सेफ्टी बिल अटकावण्याच्या वेळीं मी केला त्याला तर तुम्ही नांवें ठेवलीं व गिळ्या केला ! त्याअर्थी तेव्हांचा तुमचा कांगावा हा जर सरळपणा म्हणावा तर आजचा हा सरळपणा कांगावा कां म्हणूं नये ?” तात्पर्य, एकच मनुष्य कोणत्याहि गोष्टीचें उलटमुलट समर्थन आपल्याच तांडांन करू लागला म्हणजे जशी मौज होते व वावदक खजिल होतो तशी स्थिति सरकाराची झाली. पण नाटक अजून पुढेच होतें. म्हणून ठरल्याप्रमाणे एका

बाजूला निढाव्यंजक ठरावाचा फक्त उच्चार करवून पण त्यावर भाषण न करवून लगेच दुसऱ्या बाजूला 'तुम्ही अखेर काय म्हणतां ?' असे पटेल यांना विचारातांच सरकारी लॉ मेवरांनी खुलासा लिहूनच आणला होता तो वाचला. त्याचें तात्पर्य असे की, असेव्हीच्या कामकाजाचे नियम नवीन करणें झाल्यास आम्ही असेव्हीचा सल्ला आधी विचारूं, पण अखेर कोणता नियम करावा न करावा या निर्णयाचा अधिकार सरकाराकडेच राहिल. या खुलाशानें सर्व प्रकरण संपलें. शेवटी निष्कर्ष उरला तो असा, 'मी दिव्हांस केले तेच योग्य व साधकार' हे आपले म्हणणे पटेल यांना तडीला नेले. नवा नियम करण्याचा हक्क सरकारनेंहि प्रतिपादिला व शेवटी तो अधिकाराच्या जोरावर तडीला नेला. आणि नवा नियम करतांना आमची संमति अगोदर घ्यावी असे लोकपक्षाचे म्हणणे होते तेहि तडीला गेलें. या सर्व प्रकरणांत पटेल यांचा सावधपणा व चाणाक्षपणा जसा दिसून आला तसाच लॉर्ड आयर्विन यांचा समजसपणाहि दिसून आला ही गोष्ट नाकबूल करतां येत नाहीं.

\* \*

चालू बैठकींत सरकारी विले बराच आहेत. पण तीं वादग्रस्त अशा फारशी नाहींत. खरी वादग्रस्त विले दोन (१) शारदा यांचे विवाहांतील वयोमर्यादेचे व (२) साराभाई हाजी यांचे किनाऱ्यावरील वाहतुकी-संबंधांचे. पैकीं शारदा विलचे सगळीं बैठक खाणार असे दिसते. हाजी यांच्या बिलाला हात लावण्याला बहुधा अवसरच भिलणार नाहीं! कारण खासगी बिलाकरितां दिलेल्या चारपांच दिवसांपैकीं दोन दिवस शारदा विलाच्या प्रास्ताविक चर्चेतच निघून गेले व ती चर्चाहि अजून पुरी झाली नाहीं. आणि उपसूचना तर भाराभर आहेत. तेव्हां लागला तर एखाददुसरा अधिक दिवस या बिलाच्या चर्चेलाच सरकारला द्यावा लागेल. इतर खासगी बिलांचेहि भेडाळे येऊन पडले आहे. पण तें जागच्या जागीच राहिल ! तात्पर्य, अशा रीतीने यंदाची सिमल्याची बैठक व शारदा विल यांचीच बहुधा सांगड पडेल व समव्याप्ति होईल. मात्र जो कांहीं रंग म्हणून भरावयाला पाहिजे तो भरण्याला या बिलांतच पुकळसा अवसर आहे.

\* \*

या बिलाला विरोध करण्यांत पुढारीपण एम. के. आचार्य यांच्याकडे आलेलें आहे. किंबहुना मद्रासकडील जितके हिंदु सभासद आहेत तितके

सर्व प्रायः या बिलाला विरोधीच दिसतात. श्रीनिवास अय्यंगार यांनी या बिलाला पूर्ण पाठिंबा दिलेला आहे. पण ते अजून हजर नाहींत. या कामाकरितां मद्रासेहून पुराणमतवादी लोकांचे शिष्ट-मंडळ आलेले आहे, व त्याने आपले काम करून चालविले आहे. बंगालचेहि बरेच प्रतिनिधी बिलाला प्रतिकूल दिसतात. पैकी कांहीं मनाने अनुकूल आहेत पण इतर कारणांमुळे त्यांना विरोध करावा लागत आहे. वादविवादाच्या पहिल्या दिवशी विरोधी लोकांची व दुसऱ्या दिवशीं प्रायः अनुकूल असणाऱ्या लोकांची भाषणें झालीं. परंतु विरोधी अशींहि दोनतीन भाषणे झाली. तीं पं. मदन मोहन मालवीय व ना. बेळवी यांची. जयकर यांनी बिलाचे सरसकट समर्थन केले. केळकर यांनी मुख्यतः दुसऱ्या वाचनाला अनुकूल असे भाषण केले. परंतु महत्त्वाच्या उपसूचनांचा निकाल लागल्यावर तिसऱ्या वाचनाचे वेळीं अखेर मत कोणत्या बाजूला द्यावयाचें याविषयी आपला हक्क राखून ठेवला. स्वऱ्या अर्थाने विवाह होण्याचे मुलांचे वय चौदाच काय पण यापुढेहि जाणें इष्ट आहे असेच विरोधकांनीहि प्रतिपादिले. किंबहुना १२ वर्षांच्या आत लग्न होतात ती थांबवण्याकरितां कायदा करणें आज अवश्य झाले आहे असे पं. मदन मोहन यांनीहि प्रतिपादिले. तसेच प्रत्येक विरोधकाने मी बालविवाहालाच प्रतिकूल आहे इतकेंच नव्हे तर रजोदर्शनानंतर विवाह करण्याचा आचार स्वतःच्या घरी प्रत्यक्ष अमलांत आणला आहे असेहि कबूल केले. वादाचा मुद्दा इतकाच राहिला की, केवळ कागदांतले स्मृतिवचन म्हणून रजोदर्शनानंतरचा विवाह कित्येक लोक अशास्त्र मानीत असले तर त्यांना हा कायदा लागू करावा की नाहीं! पण या गोष्टीचा निर्णय बिलाचा अखेर निकाल लागेल तेव्हाच होणारा असल्यामुळे आज त्याविषयी कांहीं निश्चित अनुमान करतां येत नाहीं.

\* \*

दिल्ली येथील बैठकीत बॉब पडल्यामुळे प्रेक्षकांस हजर राहाण्याची तिकिटे देण्यासंबंधाने विशेष सावधगिरी ठेवण्यांत येणार आहे व कांहीं नवीं बंधनेहि आतांच घातली गेली आहेत. परंतु कायमचीं बंधने काय असावी याची चौकशी करण्याकरितां अध्यक्षांनी एक कमिटी नेमली आहे. तिचा निर्णय होईल तेव्हा कळेल. परंतु कमिटी नेमण्यांत अध्यक्षांचा रोख असा आहे की, सभागृहांतील व्यवस्था ठेवण्याचा अधिकार अध्यक्षांचा आहे व तो पोलिस अधिकाऱ्यांच्या हाती जातां कामा नये.

## पुणे येथील आठवें औद्योगिक प्रदर्शन

पुणे येथे शनिवार ता. ७ रोजी सकाळी ८॥ वाजतां टिळक स्मारक मंदिरांत स्वदेशी बाजार व औद्योगिक प्रदर्शन उघडण्याचा समारंभ औध संस्थानाचे अधिपति श्री. बाळासाहेब पंतप्रतिनिधी यांच्या हस्ते साजरा झाला. समारंभास गांवांतील बरीच निमंत्रित मंडळी आली होती. नामदार जाधव-रावहि उपस्थित होते. पेटीवादन व स्वागतपर पद झाल्यानंतर प्रदर्शन कमिटीचे सेक्रेटरी श्री. धार-पुरे यांनी थोडेसे भाषण केले. त्यांत अध्यक्ष श्री. न. चिं. केळकर हे सिमल्यास गेले आहेत व डॉ. नायडू हे आजारी असल्याने ते आज येऊ शकले नाहीत असे सांगितले. प्रदर्शनासंबंधाने बोलतांना ते म्हणाले, “कांही माल अद्यापि यावयाचा आहे. तो येण्यास आणखी दोनतीन दिवस लाग-तील. कारखानदारांचे कांही प्रतिनिधी आले आहेत व कांही येणार आहेत व कांहीच्याबरोबर पत्रव्यवहार सुरू आहे. तेव्हां प्रदर्शनांतील सर्व दुकाने आज भरली नसली तरी लवकरच भरून जातील असे वाटते. या प्रदर्शनासाठी बहुतेक सर्व भागांतून माल येतो.

आतांपर्यंत जो माल आला आहे त्यांत जीवन लाल कंपनीची अल्युमिनियमची भांडी, गोद्रेज कंपनीचा साबु व तिजेच्या, कॅनानरचे चेकचे कापड सोडावाटर तयार करण्याची यंत्रे, मेटल वर्क्स पुणे येथील लोखंडी सामान, सरकारी तुरुंग-ांतील सतरंज्या वगैरे माल, कानपूरच्या गिरणा-तील माल, विठ्ठलदास जरावाले यांच्या कारखान्यांतील जरीकांठी माल, खादी-भांडारांतील निरनिराळा माल, मुताची दोरखंड, हरगोविंद दास यांची शिसवीच्या लाकडावरील चित्रे, शिमांगा येथील चंदनापासून झालेला माल, ओगले बंधू व किलौस्कर यांचा माल, अलीगड येथील पितळी सामान, श्री. आगाशे यांच्या कारखान्यांत तयार झालेली घड्याळे, श्री. जोशी यांची विजेच्या बॅटरी-वर चालणारी घड्याळे वगैरे जिन्नस प्रदर्शनात आले आहेत. श्री. ओगले यांनी आपल्या कारखान्यांत मुलांची खेळणी नवीनच तयार केली आहेत ती आणि पुणे येथे नवीन पध्दतीन तयार करण्यांत आलेला ‘ग्लॉय’ हे जिन्नस नवीन आहेत. परदेशी मालावर परिणाम होणारा असा माल कोणी तयार केल्यास त्यास कमिटीने १०५ रुपयांचे बक्षीस ठेवले असून योग्य वाटल्यास १०० रुपयांचे जादा बक्षीसहि देण्यांत येईल” असे त्यांनी सांगितले. वरील माहिती दिल्यानंतर त्यांनी श्रीमंत पंतप्रतिनिधी

यांना प्रदर्शन खुले करण्यास विनंति केली. या प्रसंगी श्रीमंतांनी पुढील आशयाचे भाषण केले.

### श्रीमंतांचे भाषण

असल्या प्रदर्शनाचा उद्देश काय असावयास पाहिजे हे आम्ही आपल्यास सांगायला पाहिजे असे नाही. तथापि आपल्या देशांतील कच्चा मालाचे पक्क्या मालांत रूपांतर व्हावे आणि तेहि परकीय देशांतील मालाप्रमाणेच सुबक व स्वस्त होऊन आपणास मिळावे आणि अशा रीतीने देशांतील संपत्ति बाहेर जाण्याचा ओघ अंशतः तरी कमी व्हावा हा एक उद्देश मुख्य आहे. सुशिक्षितांची बेकारी हाहि एक मोठा अवघड प्रश्न आपल्या समाजापुढे आहे. कोणत्याहि शाळा-कॉलेजांमधून शिक्षण घेऊन परीक्षेत यश संपादन करणाऱ्या तरुणास, आपल्या पोटास खात्रीने मिळेलच असा आज भरवसा वाटत नाही. तेव्हा अशा सुशिक्षित तरुणांना थोडेबहुत तरी अन्न-वस्त्र मिळेल, असा कांही उद्योग शोधणे व तो समा-जापुढे प्रामुख्याने ठेवणे हाहि उद्देश असल्या प्र-दर्शनाचा असला पाहिजे असे आम्हास वाटते.

पुण्याच्या प्रदर्शन कमिटीने येथील प्रदर्शनांत पहिल्या वर्षापासून आतांपर्यंत कोणत्या तऱ्हेचा माल आला, कोटून आला, त्यामध्ये उत्तरोत्तर सुबकपणा, स्वस्तई, मोहकता इत्यादि गोष्टीत प्रगति होत आहे की काय याविषयी सांगोपांग चर्चा करून एक रिपोर्ट तयार केला पाहिजे. त्यांत ज्या ठिकाणाहून माल आला त्या प्रांती पूर्वी हाच माल कशा तऱ्हेचा तयार होत होता, त्याला गिऱ्हा-ईक कोठले होते, त्यास लागणारा कच्चा माल कोटून आणतात, त्यास पाहिजे असलेली यंत्र कोटून आणतात, भांडवल कसे जमा होते, भांडवलावर व्याज किती द्यावे लागते, या सर्व गोष्टी विचारांत घेता आज धंद्यामध्ये फायदा आहे किंवा कसे आणि हा धंदा वाढविण्याकरिता देशामध्ये व परदेशामध्ये आपलाच माल खपावा यासाठी कोणत्या उपायाची योजना केली पाहिजे इत्यादि गोष्टींचा ऊहापोह केला तरच प्रदर्शनाचा खरा उपयोग देशाला, कारा-गिरांना व बेकारांना होणार.

या अवाढव्य देशांत ठिकठिकाणी कोणते पदार्थ तयार होतात हे समजण्याकरिता अशा प्रदर्शनांतून त्या त्या पदार्थाचे नमुने असावयास हरकत नाही. कारण त्यायोगे आपणास पाहिजे तो स्वदेशी माल हिंदुस्थानांत असुक ठिकाणी मिळतो असे खरोखरी कळकळ असणाऱ्या माणसाला समजेल. पण या-यागाने आम्ही वर जे प्रदर्शनाचे उद्देश असावेत म्हणून

म्हटलें त्या दृष्टीने फारसा उपयोग होणार नाही. हिंदुस्थानातील सर्व प्रांतांतील सर्व प्रकारच्या मालाची उत्क्रांति करण्याचा प्रयत्न असल्या एका प्रांतीय प्रदर्शनाकडून होणें राजाश्रयाविना आज अशक्यप्राय आहे असें आम्हांस वाटते. यासाठी असलीच प्रदर्शने प्रांतनिहाय दरवर्षास भरली पाहिजेत असें आमचे मत आहे.

मुंबई इलाख्यांत १८ जिल्हे आहेत. या प्रत्येक जिल्ह्यांतल्या गांवां प्राचीन काळापासून जे जे धंदे होते त्यांची आज स्थिति काय आहे याची चौकशी प्रथम केली पाहिजे. नंतर त्या त्या धंद्याला उत्तेजन देऊन त्यांत काम करणाऱ्यांचें पोटा भरेल अशी तजवीज करण्याकरितां काय केले पाहिजे या गोष्टीचा सांगोपांग विचार करून काय ते केलें पाहिजे.

याच वेळीं बाहेरील देशाचा याच तऱ्हेचा माल आज बाजारांत येतो, तो आपल्या मालापेक्षा सुबक असतो कीं काय, गिऱ्हाइकांच्या मनांत जास्त भरण्यासारखा असतो कीं काय, स्वस्त पडतो कीं काय, त्यांत आपल्या मालापेक्षा काहीं विशेष सुधारणा केली आहे किंवा कसे, तसलाच माल आपल्या कच्च्या मालापासून आपल्या कारागिरींनीं करावयासाठी काय योजना केली पाहिजे याहि गोष्टीचा विचार असल्या प्रदर्शन कमिटीनेच केला पाहिजे.

औध संस्थानांत आंगले यांनी कंदील करावयास सुरुवात केली. तेव्हां वरच्या कडीस एक खांच घेऊन ती खुटीरा सहज अडकवितां यावी अशी सुधारणा केली. हें पाहिल्याबरोबर जर्मन कारागिरांनी आपल्याहि कंदिलांमध्ये ती सुधारणा करून ते कंदील हिंदुस्थानाच्या बाजारांत देऊन महिन्यांत पाठविले ! अशा रीतीनेच आपणहि परकीय मालाकडे पाहून आपला माल सुधारला पाहिजे. केवळ भावनेवर जोर देऊन हल्लींच्या सुधारणेच्या काळांत आपला कसलाहि माल लोकांनी खरेदी केला पाहिजे अशी अपेक्षा करणें वेडेपणाचें आहे. आपण म्हणाल सरकारांनी हा विचार करावा. पण ही गोष्ट अशक्य आहे. कारण ज्याच्या पोटांत दुखते, त्यानेच तें दुखू नये म्हणून उपाय शोधला पाहिजे, ही गोष्ट आपण विसरून चालणार नाही.

आपल्या प्रांतांत खनिज पदार्थ आहेत व ते वांया चालले आहेत. त्यांचे काय करावे हाहि विचार केला पाहिजे. उदाहरणार्थ, सातारा जिल्ह्यांतलें कित्येक तालुक्यांत प्लास्टर ऑफ पॅरिसचे दगड सांपडतात. त्यांचा उपयोगहि बरा होतो. उत्तम उपयोग होणारे दगडहि सांपडतील. पण त्या दृष्टीने शोध केला पाहिजे, व त्या मार्गानें उद्योग केला पाहिजे.


मुंबई इलाख्यांतील बहुतेक प्रांतांत थोडाबहुत कापूस पिकतो. हल्ली हातसुताचें, हातमागाचे कसलेहि जाडेभरडे का होईना कापड वापरावें अशा मनोभावनेचे व क्रियावान पुष्कळ लोक आहेत. या गोष्टीचा आणि परिस्थितीचा फायदा घेऊन ज्या शेतकऱ्याला शेत लहान असल्याकारणाने वर्षभर भरपूर काम नाही व त्यामुळे शेतांतील उत्पन्न वर्षभर पुरत नाही अशा माणसाने मजुरीसाठी मुंबईस जाऊन वाईट हवा, नाना प्रकारची प्रलोभनीय व्यसने यामध्ये आपल्या शरिराची, मनाची व कुटुंबाची हानि करावी, यापेक्षा आपल्या घरी बसून सूत काढले, कापड विणलें तर बरें असाहि उपदेश शेतकऱ्यांना करून त्यांस सरळ मार्गाला लावावयास पाहिजे. हल्ली प्रचलित असलेल्या चरख्यावर जास्तात जास्ती सूत कातलें तरी एक आणा, दांड आण्यापेक्षा माणसास जास्त मिळणार नाही असा आक्षेप कित्येक आंकडेपंडित घेत असतात. पण ज्या ठिकाणी हिंदुस्थानाच्या लोकांचे रोजचें माणशी उत्पन्न मुळीं एक आणा तीन पै आहे त्या ठिकाणी आणखी दांड आणा मिळाला तर तो टाकून द्यावा कीं काय !

आपल्या जातीचा उद्धार करण्याकरितां कमरा वांधलेल्या पुढाऱ्यांनी केवळ नोकरी करण्यासाठी विद्यार्थी तयार न करता उद्योगधंद्यांची ऊजितावस्था करण्यासाठी प्रयत्न केला पाहिजे.

हिंदुस्थानांतील निरनिराळ्या प्रांतांतून आपल्या प्रदर्शनांत ज्या वस्तू येतात त्यांची वर्गवारी लागली आहे असें वाटते. पण त्याच प्रांतांत या वस्तू तयार होतात, त्याचे कारण काय असावे याचा विचार केला पाहिजे. उदाहरणार्थ, रेशमास तांबडा उत्तम आणि टिकाऊ रंग फक्त सातारा आणि नागपूरजवळ उम्रेट या गांवां होतो. असे का ! काय कच्चा माल किंवा विशेष पाणी तेथे आहे ! किंवा कारागीर लोकांस आणखी सोयी काहीं आहेत ! याचा विचार करून ठिकठिकाणच्या रेशीम रंगविणाऱ्या लोकांकरितां सर्व ठिकाणी तसाच रंग व्हावा असे करण्यास काय केलें पाहिजे याचाहि विचार करावयास पाहिजे.

अनेक कारणांमुळे ज्या ठिकाणी काहीं नामांकित धंदे होते, त्या ठिकाणचे ते धंदे सर्वस्वी बुडाले आहेत असे तपासाअंती दिसून येतें. पैठणास पैठणी, शालू, जरीकांठी खण, पीतांबर, पामऱ्या, नारळी पदरी पागोटी हें जरतारी काम अत्यंत उत्तम तेजदार व टिकाऊ होत होते. यावरून स्त्रियांच्या महावस्त्रास पैठणी हे नांव पडले आहे हें आपणास माहीत आहे. पंचवीसतीस वर्षांपूर्वी देखील आमच्या घरी लागणारा अशा तऱ्हेचा माल





सरदार वल्लभभाई पटेल व न. चिं. केळकर ( पृ. २२१ )



हुतात्मा जातिद्रनाथ दास ( पृ. ३८० )



आम्ही पैठणाहूनच आणवीत होतो. त्या वेळीं पैठणास असल्या जरीचें कापड विणणाऱ्या लोकांची वस्ती सातआठ हजारोंवर होती. आणि माग एकंदर सात-साडेसातशें होते. आज तेथें तपास केला तर असलें काम करणारीं दहापांच घरेंहि नाहींत ! व तींहि पोटाळा दिल्यास न्याल तिकडे यावयास तयार आहेत !

आजकालहि जरतारी मालाला मागणी कमी आहे असें नाहीं. असे असून त्या सुप्रसिद्ध ठिकाणच्या लोकांचें असें दैन्य कां झालें, ही विचार करण्यासारखी गोष्ट आहे. येवलें येथील असल्या मालाच्या कारखानदारांचेहि असेंच दैन्य ओढवले आहे असें समजतें.

आपल्या इलाख्यांतहि कित्येक गांवीं असे कांहीं कारखाने पूर्वीं होते. त्या गांवांची भरभराट कमी झाली. कारखाने बुडाले याचें कारण अनेक प्रसंगां रेल्वे स्टेशन त्या गांवाला आलें नाहीं हे असतें. आपल्या सातारा शहराचा सर्व तऱ्हेचा व्यापार बुडाला आहे. याचें कारण रेल्वे स्टेशन दहा मैल लांब गेलें. आणि तेथील लोकांना खटपट करून खोदकाम, भराव निम्न्या रस्त्याचे तयार होऊन हि रेल्वेचा फांटा त्या शहराला अजून येत नाहीं ! त्यापासून साताराचा सोन्याचांदीचा, उत्तम प्रकारच्या तांद्यापितलेच्या भांड्यांचा, रेशमाचा, तेलाचा असे अनेक धंदे बुडाले आणि धंदेवाले परगांवाला गेले, किंवा मजूर झाले. १८८८ सालीं साताराची लोकसंख्या २८००० हजार होती. ती आतां १६००० हि नाहीं !

कऱ्हाडस आमच्या लहानपणीं उत्तम रेशिम-कांठी धोतरजोडे, उपरणेजोड्या निघत असत. वास्तविक विचार केला तर कऱ्हाड रेल्वे स्टेशन नदीअलीकडे असूनहि भरभराटीस येत आहे. शेंगदाणा, पेंड, हळद वगैरे व्यापाराचे तें केंद्र आहे. गांवाची वस्तीहि वाढत आहे. पण हा वस्तीचा विशेष व्यापार मात्र चांगला चालत नाहीं. याचें कारण शोधून काढण्याची खटपट कऱ्हाड म्युनिसिपालिटीनें केली पाहिजे, व तो व्यापार पुनः पहिल्यापेक्षां जास्त वाढेल अशी खटपट केली पाहिजे.

आमच्या सर्व ठिकाणच्या पुढाऱ्यांनीं हि या दृष्टीनें विचार व चर्चा केली पाहिजे, कऱ्हाड मालाच्या चौकशा केल्या पाहिजेत, माहिती मिळविली पाहिजे. ती वर्तमानपत्रांत प्रसिद्ध केली पाहिजे. त्यावांचून सामान्य जनतेचें लक्ष या गोष्टीकडे वेधणार नाहीं.

आज आपल्या महाराष्ट्रांत अनेक वर्तमानपत्रे, मासिके, साप्ताहिके, त्रिसाप्ताहिके निघत आहेत. कांहीं विशिष्ट जातीच्या उद्धारार्थ म्हणून निघत आहेत. पण अशांतहि अमुक एका विशिष्ट जातींत पूर्वीं कोणता व्यापार होता, त्याचें आतां काय झालें, तो त्याच जातीचे हातीं आहे किंवा दुसऱ्या जातीकडे गेला, त्याची पुनः पूर्वीप्रमाणे भरभराट होण्याकरितां काय केले पाहिजे इत्यादि ऊहापोह एकाहि वर्तमानपत्रांत किंवा मासिकांत येत नाहीं.

राजाश्रयाशिवाय पुष्कळ गोष्टी नडून अपुऱ्या राहतात हें खरें आहे. पण कोणीहि आला तरी सरकारास आज काय मागतो हे पाहिले तर काय वाटेल ! प्रत्येक जातीचा माणूस आमच्या जातीस जास्त नोकऱ्या या असेंच म्हणतो. हिंदुस्थानांतील अनेकविध धंद्यांचे उच्चाटन होत असतांनाहि कोणाहि शिकलेल्या, बिनशिकलेल्या माणसास आपला उद्योग सोडून भलते काम करण्याची खोड लागली आहे.

आपण इनकें शिकतो पण आपण या गोष्टीचा विचार करतो का ! या सर्व गोष्टीचा विचार धंदेवाईक लोकांनीं करावा अशी योजना डायरेक्टर ऑफ इंडस्ट्रीज यांनीं करावी अशी आमची शिफारस आहे. आपल्या प्राचीन व अर्वाचीन उद्योगधंद्यांत देशकालवर्तमान पाहून काय सुधारणा करावयास हवी हेंहि आम्हास त्यांनीं दाखवावे.

मुंबई इलाख्यापैकी धारवाड जिल्ह्यांत वीस कोटी रुपयांचा कापूस पिकतो. एकट्या हुबळी म्युनिसिपालिटीला एका गड्यास चार आणेप्रमाणे वीस हजार रुपयांचे उत्पन्न आहे. पण हाहि व्यापार तेथील लिंगायत लोकांच्या हातून आज गेला आतां सर्व कापूस बाहेर जातो, सरकीहि बाहेर जाते. म्हणून आमची जनावरें उपाशी व शेतास खत कमी.

सर्व जगांतील व्यापारांचें जें औद्योगिक वर्चस्व आपणावर झालें आहे तें दूर करण्याकरितां आपण सर्वांनीं प्रयत्न करून आपली औद्योगिक प्रगति करण्याची खटपट केली पाहिजे. याकरितां गांवोगांवीं औद्योगिक सुधारणामंडळ स्थापन करून निदान आपल्या महाराष्ट्राचे तरी औद्योगिक पुनरुज्जीवन करून उद्यां येऊं घातलेल्या बऱ्याच अंशां स्वायत्त सरकारला आपण मदत कराल अशी आशा आहे.

वरील आशयाचें विचारपरिप्लुत असें भाषण झाल्यानंतर शहर म्युनिमिपालिटीचे नवे अध्यक्ष श्री. हारिभाऊ तुळुपुळे यांनी श्रीमंतांचे, व निमंत्रित सदगृहस्थांचे योग्य शब्दांत आभार मानळे. नगर श्रीमंतांस पुष्पहार घालण्यांत आला व 'वंदेमातरम्' हें पद झाल्यानंतर हा समारंभ संपला.

## शुद्धलेखन कमिटी

### पहिल्या बैठकीचा वृत्तान्त

बेळगांवच्या साहित्य-संमेलनांत ठरल्याप्रमाणे शुद्धलेखन कमिटीची बैठक ता. ११-१२ ऑगस्ट रोजी पुणे येथे भारत-इतिहाससंशोधक मंडळांत भरली होती. त्या वेळी कमिटीपैकी खालील गृहस्थ हजर हेति:- श्री. ना. गो. चापेकर, श्री. चि. वि. वैद्य, श्री. ब. ग. खापर्डे, श्री. रा. दा. देसाई, श्री. कृ. पां. कुलकर्णी. कमिटीचे दुसरे दोन सभासद श्री. न. चि. केळकर व श्री. ना. दा. बनहट्टी हे या बैठकीस हजर राहू शकले नाहींत.

जादा सभासद घेण्याचा अधिकार कमिटीला आहे किंवा नाहीं याचा संशय असल्यामुळे प्रथम गैरसमजाने श्री. रं. वा. रड्डीशास्त्री व श्री. गो. कृ. मोडक यांना सभासद करून घेण्यांत आले होते. परंतु तसा अधिकार या कमिटीला नाहीं असे कमिटीत निश्चितपणे ठरल्यावर वरील गृहस्थांस चुकीने सभासद करून घेतले याबद्दल दिलगिरीची पत्रे पाठविण्याचे ठरले.

यानंतर कामास सुरुवात झाली. प्रथम निरालया गृहस्थांकडून आलेली पत्रे व त्याचप्रमाणे श्री. कुलकर्णी यांच्या प्रश्नावलीची उत्तर बैठकीत वाचली गेली.

शुद्धलेखनासंबंधी सामान्य तत्वे संमेलना जा प्रामुखा वाटली व विवेचन करताना जी उपयुक्त होतील असे संमेलना वाटले ती निश्चित करण्यांत आली. तीं तत्वे येणप्रमाण:-

(१) केवळ उच्चारप्रमाणेच लेखन असावे हे तत्त्व ह्या कमिटीस संमत नाहीं.

(२) परंपरा, वर्तमान रूढि, व्युत्पत्ति व उपयुक्तता यांचा विचार करून शुद्धलेखनाचा निर्णय व्हावा.

वरील तत्वांना अनुसरून कमिटीने ज्या प्रश्नांचा विचार करून सध्या एकमताने तात्पुरता निर्णय ठरविला ते प्रश्न व त्यांचे निर्णय खाली दिल्याप्रमाणे आहेत:-

### अनुस्वार

(अ) मराठीमध्ये परसवर्णाच्या ठिकाणी नेहमी शीर्षबिंदु द्यावा. अर्थभेद होत असेल तर मात्र परसवर्णच लिहावा.

उदा.—देहांत (सप्तमी); देहान्त (शिक्षा).

(आ) य, र, ल, व, श, ष, स, ह, ज यांच्या पूर्वीच्या अनुस्वाराबद्दल केवळ शीर्षबिंदूच द्यावा. उदा.—सिंह, संसार.

(इ) नामांच्या व सर्वनामांच्या अनेकवचनी सामान्य रूपांवर शीर्षबिंदु द्यावा. उदा.—लोकांस, टिळकांस.

(ई) नपुंसकलिगी एकारान्त शब्दांच्या एकवचनी व अनेकवचनी रूपांवर शीर्षबिंदु द्यावा. उदा.—केळ, केळी; बोलणे, बोलणी.

(उ) नपुंसकलिगी ईकारान्त शब्दांच्या एकवचनी रूपांवर शीर्षबिंदु नसावा. उदा.—पाणी, दही, मोती.

(ऊ) हास, धाव, केस, काच, लाकूड इत्यादि शब्दांवरील शीर्षबिंदु गाळावेत.

(ए) मी तृतीयान्त असतांनाहि त्या शब्दावर शीर्षबिंदु देऊ नये. उदा.—मी केले.

तुम्हा सर्वनामावर प्रथमा व तृतीया असतां बिंदु द्यावा. आम्ही, तुम्ही यांवर प्रथमा विभक्ति असतांना बिंदु देऊ नये. उदा.—आम्ही जातो; तुम्ही बोलता.

(ऐ) मराठीत व्युत्पत्तीने आलेले अनुनासिक शीर्षबिंदू अर्थभेदास जरूर असतील तेथेच कायम ठेवावेत. उदा.—नाव, नाव, पांच, पाच; इतरत्र गाळावेत. उदा.—गाव.

### विभक्ति प्रत्ययांवरील अनुस्वार

(ओ) तृतीया—ने, नी—शीर्षबिंदूविरहित.

आं एं ईं हे शीर्षबिंदुसहित लिहावेत.

द्वितीया व चतुर्थी:—ना-ना-विदुरहित.

सप्तमी:—ईं आं—बिंदुसहित.

### क्रियाविशेषण अव्यय

(आं) स्थलकालवाचक अव्ययांवर बिंदु देऊ नये. उदा.—जेथे, नेथे, एकदा, दोनदा, आता, कधी.

(अ) धातुसाधित क्रियाविशेषणांवर शीर्षबिंदु द्यावा. उदा.—करी, चालू, जातां, बोलतांना.

### ऱ्हस्वदीर्घ अन्त्यस्वर

(क) मराठीतील ऱ्हस्व इकारान्त व उकारान्त तत्सम शब्द प्रथमेच्या एकवचनांत ऱ्हस्व लिहावेत. अनेकवचनांत दीर्घ लिहावेत.

(ख) ऱ्हस्व इकारान्त व उकारान्त तत्सम अव्ययें ऱ्हस्वान्तच लिहावीं. उदा.—परंतु, अद्यापि, यथामति.

### उपान्त्य स्वर

(ग) अकारान्त तत्सम शब्दांतील उपान्त्य स्वर ऱ्हस्व इ किंवा उ असल्यास तो ऱ्हस्व इ किंवा उ मराठीत प्रथमेच्या दोनहिवचनांत ऱ्हस्वच लिहावा. उदा.—गुण.

(घ) कोल्हापूर, नागपूर, इत्यादि तद्भव शब्दांतील उपान्त्य अक्षरांतील उकार दीर्घ लिहावा.

(ङ) उपान्त्य दीर्घ ई ऊ असलेले अकारान्त तत्सम शब्द मराठीत आत्मसात् झाले असल्यास सामान्य-रूपाचे वेळी त्यांचा उपान्त्य स्वर ऱ्हस्व लिहावा. उ.—शरीर शरिराचा. आत्मसात् न झालेल्या शब्दांच्या

बाबतींत मात्र दीर्घच कायम ठेवावा.—सूत्र-सूत्रांत गीता—गीतेंत.

### कांहीं शब्द

( च ) राहणें, वाहणें, पाहणें, हीं रूपें शुध्द समजावीं. वहाणें, वाहाणें, रहाणें, राहाणें, पहाणें-पाहाणें हीं अशुध्द समजावीं.

कोणत्या, एखादाहीं रूपें प्राह्य, कोणच्या, एकादा, हीं अग्राह्य हि अव्यय न्हस्व लिहांव. हि, च, देखील, सुद्धां, हीं अव्ययें शब्दाला जोडून लिहावीं.

उरलेल्या मुद्द्यांचा विचार कमिटीच्या पुढील बैठकींत करण्यांत यावा असें ठरलें. या निर्णयासंबंधानें ज्या कोणास आपलें मत व्यक्त करावयाचें असेल तें त्यांनीं कृपा करून चिटणिसा-कडे लवकर कळवावें.

कृ. पां. कुलकर्णी { ना. गो. चापेकर  
७१९ सदाशिवपठ पुणें. } अध्यक्ष.

## शारदा बिलावरील आक्षेपांस उत्तर

( संमतिवय कमिटीच्या रिपोर्टावरून )

### लेखांक १ ला

शारदा बिलावरील वादविवादांत संमतिवयकमिटीच्या रिपोर्टाचा उल्लेख वारंवार येणार असल्याने आणि वादांत भाग घेणाऱ्यांना रिपोर्टातील विचारसरणीची माहिती अवश्य असल्या कारणाने त्या कमिटीच्या रिपोर्टातून कांहीं महत्त्वाचे भाग सारांशरूपाने आम्ही मराठी वाचकांकरिता देण्याचे योजिले आहे. त्यांत 'आक्षेपांच्या आक्षेपांस उत्तरे' हा भाग विशेष महत्त्वाचा वाटल्याने तेथूनच सारांश देण्यास सुरुवात केली आहे.

### आक्षेपांची माळ

(१) खासगी स्वरूपाच्या सामाजिक व धार्मिक बाबतींत सरकारने कायदा करून हात घालूं नये, सुधारणेची गोष्ट समाजावर सोंपवावी व समाजानें ती चळवळीनं लोकमत जागृत करून घडवून आणावी. लोकांनीं कायदा करा अशी मागणी केल्याशिवाय सरकारने कायदा काय म्हणून करावा ?

(२) सरकार परधर्मीय आहे. राणीच्या जाहीर-नाम्याने सरकारने धार्मिक बाबतींत आपण हात घालणार नाही, तटस्थ राहूं असें लोकांना आश्वासन दिलें आहे. म्हणून सरकारला या धार्मिक बाबतींत लोकांवर कायदा लादण्याचा हक्क नाही.

(३) सध्याची कायदे-कौन्सिलें प्रतिनिधिक नाहीत.

(४) कायदे-मंडळांत निरनिराळ्या धर्मांचे लोक असतात. त्यांनीं दुसऱ्यांच्या सामाजिक चाली-रीतींत हात घालणें गैर आहे !

(५) संमतीचें वचं किंवा लग्नाचा कायदा हे दोनहि कायदे हिंदुमुसलमानांचे धार्मिक हक्क व चालीरीति यांच्याविरुद्ध आहेत. ब्राह्मणांप्रमाणेंच इतर जातींतहि ऋतुप्राप्तीनंतर लग्न करणें हें पाप आहे असें समजतात, व रजोदर्शनापासून सोळा दिवसांचे

आंत गर्भाधानाचा संस्कार झालाच पाहिजे असें धर्मशास्त्र आहे.

(६) रजोदर्शन हें मुलीची पतिसंसर्गविषयी पात्रता असल्याचें सहज सिद्ध करतें. कन्या ऋतुमती झाल्यावर तिला थोड्याच काळांत मातृत्व प्राप्त झालें तर त्यापासून स्त्रियांना किंवा त्यांच्या संततीला मोठा घातपात होतो असे आजपर्यंत तरी दिसून आले नाही ! स्त्रियांची व बालकांची मृत्युसंख्या वाढण्याला आर्थिक विपन्नावस्था व इतर गोष्टी कारण आहेत.

(७) स्त्रियांचीं लग्ने रजोदर्शनानंतर योग्य काळी झाली नाहीत तर त्या स्वाभाविकपणेंच अनीतीच्या मार्गाकडे जातील व समाजातील मुलगे व मुली कुमार्गी होतात. विलायती सुधारणेचा बोजवारा कसा झाला हें लिडसे यांच्या पुस्तकांत प्रसिद्ध झालेंच आहे !

(८) धार्मिक चालीरीतींत सरकारने हात घातला तर लोकांत त्रास असतोच माजेल.

(९) आपल्यातील बालविवाहाच्या चालींत फार खोल अर्थ आहे. पतिधर्म व नवऱ्याविषयी निष्ठा या गोष्टी अल्प वयांत लग्न झालेल्या कुमारी केल्या अंगां आपोआप येतात. सासू-सासऱ्या-विषयी तिला आदर वाटतो व त्यांच्या घराण्याशी सहजच ती एकजीव होते. अविभक्तहिंदुकुटुंबपद्धति याच गोष्टीमुळे टिकली आहे.

(१०) संमतीचें वचं ठरवून तसा कायदा तुम्ही करणार. पण लग्नानंतर हिंदुधर्मशास्त्राप्रमाणें नवऱ्याला आपल्या पत्नीवर अनिर्वध हक्क प्राप्त होतात, त्यांत तुम्ही हात घालतां त्याची वाढ काय !

(११) अहो, कालांतराने या गोष्टी आपोआप होतच आहेत, मग कायद्याची जरूर काय ! लोकां-

च्यांत आर्थिक त्राण नाही आणि सध्या सुधारणाहि जोरावर आहे, त्यामुळे मुलीचं लग्नाचं वय आपोआप वाढतच आहे !

(१२) १९२५ सालीच संमतीच्या कायद्यांत तुम्ही सुधारणा केली, व ( कारण नसताना ) ते वय १३ वर आणलें. आतां पुनः सुधारणा करावयाला असें कोणते नवे कारण किंवा परिस्थिति उत्पन्न झाली आहे ?

(१३) तुम्ही कायदा केला तर त्याचा दुरुपयोग झाल्याखेरीज कधीहि राहणार नाही.

(१४) सध्याचा कायदा पास झाल्याला चार्लस वर्षे झाली ! त्याचा कितीदा उपयोग झाला ! आणि न्यायार्थासाठीच्या पाठीवरचा झल अशा खटल्यांत कितीदां हालला ! बुकाला भार असे कायदे बुकांत काय करावयाचे ? कायदा झाला आणि धूळ खात मात्र पडला. तुम्ही नवा कायदा करून आणखी वय वाढविलें तरी, आहे ती स्थिति सुधारण्याची आशा नको !

ही यादीच इतकी विस्तृत आहे की, सामान्य रीतीने घेण्यांत येणारा आक्षेप यांतून राहिला असेल असे वाटत नाही. आतां वरील आक्षेपांची क्रमशः उत्तरे कमीतीने कशी दिली आहेत ती पाह्या. १ धार्मिक बाबतींत सरकारनें हात घालूं नये सर्वसाधारण रीतीने पाहिलें तर खासगी, सामाजिक व धार्मिक सुधारणा ही कायद्यांना होत नाही हे खरें आहे. हजारो व लाखो माणसांचा समाज व त्यांत शेकडो वर्षे रूढ असलेल्या चाली व समजूती यांत बदल करावयाचा असला तर त्यांना प्रथम सुशिक्षित करून त्यांच्यामध्ये सुधारणेची चळवळ करणें हीच गोष्ट युक्त होय. पण सामाजिक आपत्ति अगर दुष्ट चाली या दूर करण्याला एखाद्या विशिष्ट गोष्टीत केव्हांहि कायदा करून नये किंवा करतां येणारच नाही, हे म्हणणें मात्र खरें नाही. सतीचा कायदा, विधवापुनर्विवाहाचा कायदा, सिव्हिल मॅरेज ॲक्ट, धर्मांतर केलेल्यांच्या वारसासंबंधी कायदा हा कायद्याने हडीवर व धर्माच्या बाबतींत हात घातल्याची उदाहरणे आहेत. सतीची चाल अमानुष होती, व वरील इतर बाबतींत सार्वत्रिक

दृष्टीनें अन्याय होत होता म्हणून सरकारनें कायदे केले. यांपैकी कांहीं कायदे बंधनकारक आहेत व इतर केवळ अनुज्ञापक आहेत. पण हिंदू व मुसलमानी धर्मशास्त्रांत सरकारनें कायद्यानें आजवर हात घातलाच नाही असें कांहीं त्यावरून सिद्ध होत नाही ! आजवर हात घातला म्हणूनच कायद्याने तो यापुढें घालावा हे 'कारण' होऊं शकत नाही हें आम्ही जाणतो. पण हिंदूंनी अगर मुसलमानांनी धर्मशास्त्र ही सर्वस्वी व्यक्तिविशिष्ट किंवा भावनेची गोष्ट (Personal law) म्हणून आजवर मानिली असतां हि, अत्यंत जरूरीच्या व योग्य कारणाच्या वेळीं सरकारनें त्यांत हात घालावयास मागेपुढे पाहिले नाही. इतकाच मुद्दा आम्हाला लोकांच्या निदर्शनास मुद्दाम आणावयाचा आहे. हिंदू वारसाच्या बाबतींत अगदीं अलीकडची सुधारणा तर १९२९ साली झाली व तिला लोकांनी 'संमति' दिली असली तरी, हिंदुधर्मशास्त्रांत हात घालूनच सरकारला ती करावी लागली, त्याशिवाय ती झाली नाही ! सामाजिक किंवा धार्मिक बाबतींत सरकार मुद्दाम बहुधा हात घालीत नाही, कारण प्रसंग लोकांच्या मनोभावना दुःख-विण्याचा असतो ! पण ढळढळीत अन्याय अगर सामाजिक असमता दिसून येऊं लागली, तर सरकारलाहि अशा बाबतींत हात घालण्यावांचून गत्यतर नसतें. इतर देशांतहि लग्न व संमतिवय या बाबतींत सुधारणा कायद्याने झाल्या आहेत.

ईजिप्त व तुर्कस्थान या देशांनीहि १६ व १५ या वयाखाली लग्न होऊंच नये असें कायद्याने ठरविलेले आहे ! ईंग्रज सरकार हें परकी यावद्दल वाद नाही. पण देशी संस्थानिकांनी असे कायदे केले आहेत व आज ते तेथें अनेक वर्षे चालू आहेत याची वाट काय ! इंदूर, राजकोट, कोटा, मंडी, म्हैसूर, बडोदे इत्यादि संस्थानांत लग्न व संमतिवय यांचे कायदे होऊन बरीच वर्षे झाली आहेत व अपराधी लोकांना शिक्षाहि होत आहेत आणि संस्थानांनी कायदा केला त्यांच्यावर धर्मांत हात घातल्याचा आरोप येत नाही, तर तो ब्रिटिश हिंदुस्थानांतच कां यावा !

## दंगा कमिटीच्या शिफारशींचा सारांश

(१) मुंबईमध्ये कम्युनिस्टांच्या ज्या चळवळी चालत आहेत त्यांवर ताबडतोब सक्त इलाज करण्यांत यावा.

(२) कम्युनिस्टांच्या चळवळीच्या खालोखाल गुंडांची अतिशय भीति असते. तेव्हां अशा गुंडांचे (पूर्वी शिक्षा झालेल्या गुंडांसहित) व विशेषतः मुंबईस बाहेरून येणाऱ्या गुंडांचे नियंत्रण करण्याकरिता त्यांना एकदम पकडण्यांत येऊन त्यांचा योग्य बंदोबस्त करण्यांत यावा.

(३) मुंबई आणि सर्वबनभाग यांत जे पठाण सावकारांचा धंदा करतात त्यांच्यावर नियंत्रण कसे घालावे व कोणत्या उपायाने ते राखावे याबद्दल उपाययोजना सुचविण्याचा प्रश्न बँकिंग इन्कार्यरी कमिटीकडे सोंपवावा.

(४) इंग्लंडांत गुंडांचे नियंत्रण करण्यासाठी जे कायदेकानून आहेत त्याच पद्धत्यनुरूप मुंबईच्या बाहेर असलेल्या गुंडांचे नियंत्रण करण्यासाठी एक योजना करणे आवश्यक आहे व त्याप्रमाणे ती करण्यांत यावी.

(५) आकस्मिक कारणाने जर दंगा उपास्थित झाला तर बिनहत्यारी लोकांची सोडवणूक करण्याकरितां स्पेशल कॉन्स्टेबल्सची भरती करण्याची तजवीज करण्यांत यावी.

(६) मुंबईच्या कायदेकॉन्सिलाने मुंबईच्या पोलीसच्या संख्येत जी वाढ नुकतीच मंजूर केली आहे त्या संख्येपेक्षां पोलीस कमिशनारच्या शिफारशीप्रमाणे जास्तीत जास्त ५०० शे पोलीसांची जादा भरती करण्यांत यावी.

(७) मुंबईच्या कायदे कॉन्सिलापुढे जे इमर-जन्सी सिक्युरिटी बिल पुढे आले आहे तें पास व्हावे असे आमहास सामान्यतः वाटते.

(८) ज्याअर्थी धमकावणीसंबंधाचा कायदा पास झाला आहे त्याअर्थी त्या कायद्याचा अंमल जारी व्हावा असे आमहास वाटते.

(९) ई. पि. कोड कलम १५३ अ आणि २९५ अ अगर तत्सम कलमान्वये जीं वर्तमानपत्रे, हस्तपत्रके अगर पुस्तके जातीजातीत मत्सर अगर द्वेष पसरवीत असतील त्यांच्यावर ताबडतोब इलाज करण्यांत यावा.

(१०) आकस्मिक रीतीने उदभवणाऱ्या दंग्याचें काम चालविण्याकरितां जास्त ऑनररी मॅजिस्ट्रेटांची जरूरी लागते, सबब त्यांची एक जादा यादी तयार करून ठेवण्यांत यावी. दंग्याच्या वेळीं दंग्याच्या भागांतून जेव्हां यांना फिरण्याचा प्रसंग येतो तेव्हां त्यांच्या सुरक्षिततेची शक्य ती काळजी घेण्यांत यावी.

(११) ज्या ठिकाणी लष्करी पहारा सुरू केला असेल त्या भागांत लष्कराचे आरोग्य चांगले राहाण्यासाठी शक्य ती तजवीज करण्यांत यावी.

(१२) दंग्याच्या खटल्यांची चौकशी लवकर सुरू करण्यांत यावी.

(१३) मालकांच्या खर्चाने घराची अगर दुकांनांची देखरेख बोंचमनच्या ऐवजी पोलिसांनी करावी असे वाटल्यास या सचनेचा विचार व्हावा.

(१४) मायन्या घालून तयार केलेल्या व अणकुचीदार टोकांच्या काठ्या अगर लाठ्या दंग्याचे वेळीं मुंबई शहरांत वापरण्याच्या असतील तर त्याबद्दल लायसेन्सची अट ठेवण्यांत यावी.

(१५) दंग्याच्या वेळी शहरांत शांतता प्रस्थापित करण्याकरितां पठाणांनी आपल्यापैकीं मोकदम निवडावेत म्हणून त्यांचे रान वळवावे व अशा मोकदमांना पोलीस कमिशनरांनी मान्यता द्यावी.

(१६) दंगा चालू असतांना वर्तमानपत्रांनी ठळक अक्षरांच्या शिरोलेखाखाला मजकूर छापू नये. तसेच भीति उत्पन्न होईल असे लेख अगर खोडसाळ बातम्या प्रसिद्ध करू नयेत.

(१७) दंग्याचे भीषण स्वरूप असतांना दंग्याच्या भागांत शांतता राखण्याकरितां लष्कर बोलावणे, कर्फ्यू ऑर्डर जाहीर करणे, पांचापेक्षां अधिक लोकांच्या जमावास प्रतिबंध करणे, बदमाशांवर सक्त नजर ठेवणे, लोकांना निःशस्त्र करणे, दंग्याच्या भागांतील दारूची दुकाने बंद करणे वगैरेसारखी उपाययोजना अगर दंग्याचा उपशम अन्य तऱ्हेन होईल अशी उपाययोजना ताबडतोब अमलांत आणावी.

(१८) हिंदु-मुसलमान यांसारख्या जातिविषयक वादाने दंगे न होण्याला प्रत्येक जातीचा दृष्टिकोन बदलला पाहिजे. परस्परांनी परस्परांवर विश्वास ठेवणे जरूर आहे हा प्रश्न फक्त मुंबई शहराचा नसून सर्व भरतखंडाचा आहे याकडे लक्ष द्यावे.

गेल्या फेब्रुवारीत मुंबई शहरांत झालेल्या दंग्यासंबंधाची चौकशी करण्यासाठी कायदेमंडळाच्या ठरावास अनुसरून एक कमिटी नेमण्यांत आली होती. त्या कमिटीचे अध्यक्ष मि. पर्सीव्हल हे होते, व कमिटीत एक हिंदु व एक मुसलमान असे दोन सभासद होते. या कमिटीचा रिपोर्ट नुकताच प्रसिद्ध झाला आहे. त्या कमिटीने ज्या सर्वसामान्य सूचना केल्या आहेत त्या आजच्या अकात दुसऱ्याकडे दिल्या आहेत. त्या शिफारशींत वावगे अने काही फारसे नाही. पण त्याचवेळी त्या सूचनांत नवीन असहि काही



फारसे नाही. कामिटी न नेमतां आणि साक्षात्पुरावा घेण्याचा एवढा खटाटोप न करतदेखील या सूचना कोणीहि समजस माणसाने केल्या असल्या. अर्थात्च चौकशी कामिटी नेमण्याचा जो कित्येकांकडून आग्रह धरण्यांत आला तो असल्या सर्वसामान्य स्वरूपाच्या उपदेशपर सूचना करण्याकरितां नव्हे, तर कामिटीने आपल्या रिपोर्टांत ज्या सूचना आतां केल्या आहेत त्या धोरणाने दंग्याच्या पृथ्वी व दंग्याच्या वेळी काम चालले होते काय याचा निर्णय देण्याकरितां. पण त्या दृष्टीने रिपोर्ट वाचल्यास वाचकांची या रिपोर्टाने निराशाच होईल.

कामिटीचे अध्यक्ष न्यायखात्यांत नांवाजलेले असे एक जज असून दोर्धेहि सभासद एम. ए. एल.एल. बी. आहेत. असे असतां त्यांचा हा रिपोर्ट वाचून पाहिल्यास त्यात त्याच्या न्याय-कौशल्याचा नमुनेदार मासला असा कोटिच दृष्टांत पडत नाही. थोडक्यांत सागावयाचें झाल्यास हा कामिटी नेमण्यापूर्वीच कमिशनर मि. केली यांना दंग्याची माहिती देणारा जो एक रिपोर्ट प्रसिद्ध केला होता त्या रिपोर्टाला पाठ्या देण्यासाठीच हा रिपोर्ट लिहिला आहे की काय असेच ठिक-ठिकाणचा मजकूर वाचून वाटें लागते. केलीसाहेबांचे जिगर दोस्त जे पठाण त्यांची पाजू जितकी खुलवून व निर्दोष दिग्ग्यासारखा मांडतां येईल तितकी यात मांडली आहे. लवकर लवकर न बोलावण्यांत हयगय झाली हा आक्षेपहि खोदून काढण्याचा प्रयत्न केला गेला आहे, आणि ना. हॉटसन व केली यांच्यात जो मतभेद उत्पन्न झाला होता त्याचाहि सारवासारव या रिपोर्टात केला आहे. एकंदरीत हा रिपोर्ट एखाद्या न्याय-विशारद अशा कामिटीने लिहिल्यासारखा दिसत नसून एखाद्या खात्याच्या वरिष्ठानें स्वतःच्या खात्याच्या कारभाराविषया जसा रिपोर्ट लिहावा तशाच मासल्याचा हा रिपोर्ट आहे.

कामिटीच्या शिफारशांत फारसे वादगें असे काहीं नाही असे आम्ही वर म्हटलें खरें; परंतु या दंग्याची बहुतेक सर्व जबाबदारी कामिटीने कम्युनिस्टांच्यावर लोटून सरकारने त्यांचा बंदोबस्त करावा असे जे आग्रहपूर्वक पुनः पुनः सांगितले आहे ते आम्हास गैर दिसतें. कम्युनिस्टांची संपाच्या बाबतींतली वागणूक शोभ्य का अशोभ्य हा मतभेदाचा प्रश्न आहे. आणि त्याच्याविषयाचे खरें मत पिअर्सन कामिटीचा रिपोर्ट प्रसिद्ध होईल त्या वेळी देतां येईल. नास्तविक पाहतां फेब्रुवारीत झालेल्या दंग्याचा व कम्युनिस्टांच्या चळवळीचा फारच दूरान्वित असा संबंध आहे.

असें असतां या कामिटीने कम्युनिस्टांच्या चळवळीलाच प्राधान्य देऊन आपल्या रिपोर्टाचा बराचसा भाग त्याने अडविला आहे. आणि कम्युनिस्टांच्या विरुद्ध म्हणून ज्या शिफारसी केल्या आहेत त्या अगदींच एकतर्फी केल्या आहेत. या संबंधाने आम्हास सध्या अधिकाऱ्यांना एवढेंच सुचवावयाचें आहे की, पिअर्सन कामिटीचा रिपोर्ट प्रसिद्ध होईपर्यंत या कामिटीच्या रिपोर्टांतील कम्युनिस्टांच्या विरुद्ध केलेल्या सूचना अमलांत आणल्या जाऊं नयेत.

दंगा कोणी सुरू केला या संबंधांतला कामिटीचा निर्णय आम्हास मान्य आहे. परंतु ऑइल कंपनींतले पठाण आणि संपवाले मजूर यांच्यांतलें हे भांडण सर्व मुंबईभर कोणी पसरविले व त्याला हिंदू-मुसलमानांच्या तंख्यांचे स्वरूप कोणी दिलें याविषयाचे कामिटीचे मत अगदींच गुळमुळीत आहे. महंमद अली व शांकत अली यांची जी मुलाखत टाईम्समध्ये प्रसिद्ध झाली ती गैरवाजवी होती व ती त्या वेळी प्रसिद्ध करण्यांत टाईम्सच्या संपादकाकडून अविवेक झाला असे कामिटीने म्हटले आहे. पण लगेच दुसरीकडे कोणाहि हिंदू-मुसलमान पुढाऱ्यांनी या दंग्याला ज्ञाति-विषयक तंख्यांचे स्वरूप दिले नाही असेंहि म्हटले आहे! गुड लोकाना मुंबई शहराबोहेर काढून दुसरीकडे ठेवण्याची व्यवस्था करावी अशी एक कामिटीच्या शिफारस आहे. परंतु त्याबरोबरच पठाण हे काहीं गुड नसून त्यांच्यांतला बहुतेक मोठा समाज कायद्याला धरून वागणारा आहे असें कामिटीने म्हटलें आहे! पठाण सावकरांचा जाच गोरगरिवांना असल्या होतो व तो दूर करण्याकरितां बँकिंग चौकशी कामिटीने उपाययोजना करावी असे सांगणारी ही कामिटी पठाणांना कायदेशीर वागणोर असेंच अद्यापिहि समजते! दंग्याच्या वेळी हिंदूंच्या हातांतल्या मात्र काठ्या देखील काढून घेण्यात आल्या, पण पठाणांच्या हातांतली हत्यारे काढून घेतली नाहीत असा पक्षपात पहिल्या तीनचार दिसांपर्यंत तर पोलिसांच्या सांगण्यावरूनच चालू होता आणि काळवादेवी रस्त्यावरच्या मुसलमानांच्या मिरवणुकीतील लोकांच्या हातांत काठ्या होत्या, पण त्या काढून घेतल्या गेल्या नाहीत असेंहि आतां साक्षीवरूनच सिद्ध झालें आहे! तथापि त्या-बद्दल कामिटीने पोलिसांना दोष दिलेला नाही! अशाच प्रकारच्या आणखी कित्येक बाबतींतहि हा रिपोर्ट असमाधानकारक असा आहे. पण त्याचें सविस्तर निरीक्षण सवडीनुसार करूं. ज्यांना हा रिपोर्ट पाहिजे असेल त्यांना तो मुंबईच्या सरकारी छापखान्याच्या सुपरिटेण्डंटाकडून अवघ्या दोन आण्यांस मिळेल.

## यतिद्राचें देवलोकीं प्रयाण

६२ दिवसांच्या प्रायोपवेशनानंतर हुतात्मा यति-द्रनाथ दास यांनी लाहोर येथें बोरस्टल तुरुंगांत देह ठेवला. प्रत्यहीं तिळतिळ आहुती देत अखेर यतिद्रानें शुक्रवार ता. १३ रोजी दुपारी एक वाजण पांच मिनिटांनीं स्वदेहाची पूर्णाहुती दिली. आज हातपाय गार पडले, उद्यां नाडी मंद वाहू लागली, परवां डोळे थिजले, तेरवां श्रवणेंद्रियांनीं सोडले. या प्रमाणें नित्यशः यतिद्रानें क्षिजून क्षिजून मातृदेवतेच्या चरणीं आत्मार्पण केले.

यतिद्रनाथ देवलोकीं जाणार, त्यानें ठेवलेलें प्रस्थान सत्य ठरणार हे भविष्य आगाऊ ठरल्यासारखेंच झाले असल्यानें त्याचा देह कोठें न्यावयाचा इत्यादि गोष्टीहि पूर्वीच ठरून गेल्या होत्या. माझी माता व भगिनी यांनी ज्या ठिकाणी देह ठेवला तेथेच माझेंहि शव न्या ही यतिद्राची अखेरची इच्छा असल्याने त्याप्रमाणें त्याचा देह कलकत्ता येथें नेण्याची सर्व योजना करण्यांत आली होती. त्याचे बंधु किरण चंद्र दास यांना या सर्व गोष्टीची वडीं देण्यांत आली असून यतिद्राचे देहावसान झाल्यानंतर सायंकाळी ४॥ वाजतां बोरस्टल तुरुंगाच्या फाटकांत त्यांच्या पंथच्या स्वाधीन त्याचा देह करण्यांत आला. तुरुंगाजवळ अलोट जनसंमर्द लोटला होता. डॉ. गोपीचंद, लाला दुनीचंदप्रभृति सर्व पुढारी तेथे उपस्थित होते. त्यांना यतिद्राचा प्रचंड जयजयकार केला. व नंतर जंगी भिरवणूक निघाली. मुलतान रोड, माल, अनाकली या मार्गानें लोहारी वेशींतून भिरवणूक शहरांत शिरली व तेथून दिल्ली दरवाजानें बाहेर पडली. भिरवणुकीबरोबर अफाट जनसमुदाय यतिद्राचा जयजयकार करीत चालला होता. भिरवणूक मुमोर एक मैलावर पसरली होती. सर्व शहरांवर शोकाची छाया पसरली असून शहरांनील सर्व व्यवहार पूर्ण बंद होतें. रस्त्यांतून यतिद्रावर सारखी पुष्प-वृष्टि होत होती.

रात्री ९ वाजतां भिरवणूक संपली व नंतर म्यु० बागेत जंगी जाहीर सभा डॉ. अलम यांचे अध्यक्षतेखाली होऊन यतिद्राचे गुणानुवाद गाण्यांत आले. यतिद्रानें आपल्यापुढें जें उच्च ध्येय ठेवलें होतें व नोकरशाहीच्या जाचांतून मातृभूमि मुक्त करण्यासाठीं त्यानें जो आत्मयज्ञ केला तो तरुणांनीं मनन करावा असें डॉ. अलम यांनी सांगून सरकाराचा निषेध म्हणून पंजाब कायदेमंडळांतील सदस्यपदाचा आपण व डॉ. गोपीचंद यांनी

राजीनामा दिल्याचे जाहीर केले. यतिद्राच्या मृत्यु-निमित्त लाहोर सेटल जेल व बोरस्टल जेल येथील कैद्यांना ता. १३ रोजी रात्री अन्नग्रहण केलें नाहीं. रात्री त्याचे शव स्टेशनावर नेण्यांत आले. ता. १४ रोजी सकाळी ६॥ वाजतां यतिद्राचा देह हौरा एक्सप्रेसने कलकत्त्यास नेण्यांत आला. हुतात्मा यतिद्र याच्या मृत्युची वार्ता विबुद्गतांनं सर्व देशभर पसरतांच सर्वत्र औदासीन्याची छाया पसरली.

लाहोरच्या कटाच्या खटल्यातील एक आरोपी जर्ताद्रनाथ दास हा ६२ दिवस सतत अन्नत्याग करून अखेरस शुक्रवारी दोनप्रहरी दीड वाजतां इहलोक सोडून सूर्यमंडळ भेदून वर गेला. योग-युक्त परित्राट किंवा रणांत अभिसुख असतांना प्राण सोडणारा वीर यांनाच सूर्यमंडळाचा भेद करून शाश्वत ब्रम्हलोकप्राप्त जातां येत असे गान्धकार सांगतात. प्रायोपवेशन करणारा यती-द्रनाथ हा सनोनिप्रहाच्या दर्ष्टानें योगयुक्त संन्यासी होता. आणि सत्याग्रहाच्या शस्त्रानें झगडणारा तो वीर असून त्यानें प्रत्यक्ष मृत्यूलाहि न डरता त्याच्या तोंडात उडी टाकली; त्यामुळे 'रणेचाभिसुखो हतः' या कोटीतहि त्याचा समावेश झाला. अर्थातच आपल्या धगधगीत देशभक्तीनें आणि अडक तत्त्वनिष्ठेनें सूर्यमंडळाचा भेद करून त्यानें स्वतःस आणि आपल्या मायभूमीसहि धन्य म्हणवून घेतलें आणि आपली कीर्ति इहलोकांत अजरामर करून ठेविली.

असो. बिलाचे भवितव्य काय व्हावयाचें असेल ते होईल. परंतु यतिद्राच्या या दिव्य बलिदानाचें चांज त्याचे देशबोधव कोणत्या प्रकारानें करणार ! आज यतिद्र गेला, उद्या शिववर्मा जाईल. परवां तिसरा कोणी जाईल ! अशा आहुती एकामागून एक पटापट पडणार असे धडधडीत दिसत असून-देखील त्यांच रक्त असेच थंडगार राहणार काय ! यतिद्राच्या राष्ट्रबोधवांचे मन देखील असेच निर्विकार असल्यास परकी नोकरशाहीलाच पापाणहृदयी म्हणण्याचा आपणास काय हक्क पाचने ! स्वातंत्र्यदेवतेच्या आराधनेसाठीं आनंदानें प्राणाचे बलिदान करण्याइतकी देशभक्ति बाणल्याचें व स्वातंत्र्यप्रेम फोफावत चालल्याचें प्रत्यक्ष प्रमाण पाहिल्यावर तरी हिंदी राष्ट्राला स्वराज्याची तहान लागली आहे कीं नाहीं व त्याच्या संपादणीसाठी ते स्वार्थत्याग करील का नाहीं असल्या शंका विचारीत बसण्याचें कारण नाहीं. हत्तीच्या

पावलांत ज्याप्रमाणे सगळ्या पावलांचा समावेश होतो त्याप्रमाणे प्रायोपवेशनाच्या या भयंकर दिव्यांत इतर सर्व सटरफटर स्वार्थत्यागाचा समावेश सहज होतो. अर्थातच देशभक्तांनी आपल्या तत्त्वनिष्ठेची परम सीमा गाठून देश स्वार्थत्यागाला किती तयार आहे याची खात्री पटविता आहे. परंतु हे बालदान

नोकरशाहीच्या जुलमाचे जे आगर अशा तुरुंगांतच प्रायोपवेशनाच्या मार्गांनी होत राहावयाचे का या तत्त्वनिष्ठेचा दुसऱ्या कोणत्या तरी सद्यःफलदायी मार्गाकडे उपयोग करून घ्यावयाचा याचा विचार व्हावयास नको काय ?

## किमिनल प्रोसीजर कोडाचें नवें बिल

( न. चिं. केळकर यांचें भाषण )

या बिलावर माझी अशी उपसूचना आहे की, त्यावर सर्वसामान्य लोकांचे व कायदेपंडितांचे काय मत आहे ते समजण्याकरिता हे बिल रीती प्रमाणे बाहेर पाठवावे. हेम भेंवर केरर यांनी प्रथमच कबूल केले की, हे बिल फार पादग्रस्त आहे. त्या वादांतील सरकारा बाज त्यांनी मांडली तरी माझी वाज काय आहे हे मां आतां या गंगेला थोड्या कयांत सांगता.

उपमूचनेचा उद्देश हे बिल कांही दिवस लांबणीवर टाकण्याचा आहे हे मां स्पष्टपणे कबूल करता. त्याला माझी दोन कारणे आहेत. एक असे की, एक नवीन मोठे तत्त्व या बिलांत प्रथमच घातले जात आहे. म्हणून त्यावर देशांतल अनेक तज्ज्ञांचे अभिप्राय कळणे अवश्य आहे. दुसरे कारण असे की, लाहोरच्या खटल्यांतील दूषित वातावरणांतून हे बिल बाहेर निघाले तर ते मला हवे आहे.

### तज्ज्ञांचें मत

पण हे माझे अतज्ज्ञांचे मत झाले. माझे कित्येक वर्काल, वॉरस्टर, स्नेही गला म्हणाले की, न्यायाच्या दृष्टीने हे तत्त्व पुर्काचे आहे. ज्या लाहोर हाय-कोर्टाच्या एका विशिष्ट निकालातून हे बिल निघाले असे म्हणणे आहे ते कोर्ट तरी हे बिल अभिप्रायाला गेल असता, या तत्त्वाला समीत देईल की नाही कोणी सांगावे ? इतर देशाच्या कायद्यातून अशी कलमे आहेत की काय ? तात्पर्य, सर्व बाजनी अभिप्राय मिळविल्याशिवाय हे बिल भंजूर करण्याची घाई करणे योग्य नाही.

### सत्याग्रही लोकांची बहादुरी

पण बिल पुढे टकलण्याचे माझे तिसरे व अधिक महत्त्वाचे कारण अजून पुढेच आहे. ते असे की, बिल कसेहि असो, त्याला या प्रकरणांतील सत्याग्रही लोक बळी देऊ नयेत असे माझे आग्रहाचे म्हणणे आहे. कारण बिल सत्याग्रहाने उत्पन्न झाले. पण सत्याग्रह कशाने उत्पन्न झाला हे पाहिले पाहिजे. खरोखर या सत्याग्रही लोकांनी एक प्रकारची बहादुरी

केली आहे. तुरुंगांत राजकीय कैद्यांना नीट वागवीत नाहीत. आणि तेथेहि काळा-गोरा हा भेद करतात अशी सगळ्या देशभर आज किती तरी वर्षांची तक्रार चालू आहे, आणि यांत बाहेर आम्हा लोकांना जे करता आले नाही ते यांनी तुरुंगा-सारख्या कठोण परिस्थितीत केले. वकील लोक आपल्या रोलॉत आरामखुर्चीवर पडून वाद उत्पन्न करतात किंवा गुन्हेगारांच्या शास्त्रांत संशोधन करणारे पंडित ग्रंथसंग्रहालयांत बसून कल्पना चालवितात तसे यांनी केलेले नाही. तुरुंगांतला जाच सोशीत व अन्नत्यागाने देह क्षिजवीत एका मोठ्या महत्त्वाच्या राजकारणी तत्त्वाचा वाद त्यांनी उभारला. इतकेच नव्हे तर कांही अशा तो जिकलाहि. हे लोकपक्षाचे मोठे काम ज्यांनी केले त्यांना या बिलाला आम्ही कधी तरी बळी देऊं काय ? कधीहि नाही.

### सत्याग्रहाचे शुद्ध हेतु

अन्नत्याग सत्याग्रह करावा की नाही याबद्दल दुमत असू शकेल. कोणी म्हणतील ही पापी आत्महत्या आहे, आततायीपणा आहे. पण शुद्ध गांधी-सारख्या पुण्यवंतांनी २० दिवस उपोषण करून, जगाला चिंतेत पाडले. त्याला जर तपःसाधन हे उज्ज्वल नांव द्यावयाचे तर ते यालाहि कां देऊं नये ? दोहोंतहि अन्नत्याग हा शुद्ध सारखाच आहे. कोणी म्हणतील हा सत्याग्रह म्हणजे भावनाप्राधान्याचा कडेलोट होय. पण तसेहि नाही. कारण या सत्याग्रहाचा हेतु मर्यादित, निश्चित व राजकारणी स्वरूपाचा आहे व त्यामार्गे तीक्ष्ण भावनेतकीच सूक्ष्म विवेक-बुद्धि आहे असे उघड दिसते. कोणी म्हणतील की, खटल्यांतील शिक्षा चुकविण्याचा हा प्रयत्न आहे. पण ही शुद्ध बदनामी होय. तुरुंगाला किंवा फांसाला भिणारे हे लोक खचित नाहीत. तुरुंगातून मनुष्य सुटू शकतो. फांशीस जाणारा मनुष्य एकदम दुःखमुक्त होतो. पण तिळतिळाने क्षिजून प्राण घालविणे व तोहि स्वेच्छेने हे या

देहोंहून अवघड आहे. अन्नत्यागाची थडा करणारांनी तो चारदेन दिवस करून पाहवा. मग हे लोक आपला प्राण तिळतिळ घालविण्याला कां तयार झाले ? तर त्याचें उत्तर हें कीं, त्यांची प्राण देण्याची तयारी आहे. पण त्यांना तो सरकारला फार महाग विकावयाचा आहे. आपल्या प्राणाचा मोबदला म्हणून सरकाराकडून त्यांना जनतेकरितां विशेष कांहीं भिलवावयाचे आहे. व तो लाभ म्हणजे राष्ट्रीय चळवळींतील लोकांच्या स्वाभिमानाला योग्य अशी सरकारकडून तुरुंगांतील वागवणूक !

### तुरुंगांतील गैरव्यवस्था

या सत्याग्रही लोकांनीं एक मोठा राजकीय वाद पायावर खडा केला असे मी पूर्वी म्हटलेच आहे. पण आणखीहि असे म्हणता की, तो जिकण्याचेंहि थोडेंसे कार्य त्यांनी केलें आहे. भगतसिंग व दत्त यांच्या तक्रारीचा कागद माझ्या हातीं नाहीं. पण मियानवाली तुरुंगांतील सरदार गोपाळसिंग यांनीं अन्नत्यागाच्या गुन्ह्याच्या चौकशींत खुद्द मॅजिस्ट्रेटपुढें जो लेखी जबाब दिला तोच मी वाचून दाखवितो. (अज वाचन दाखविण्यांत आला.) बर, सत्याग्रही लोक विक्षिप्त अस्तात आणि भलतेंच कांहीं घेऊन बसतात असे म्हणावे

तर अलाहाबाद सरकारनें नेमलेल्या तुरुंग कमिटीचे सभासद पं. जगत् नारायण व हफीज हिदायत हुसेन यांनीं रिपोर्टाच्या भिन्न पत्रिकेंत बरोबर तसल्याच तक्रारी, विशेषतः काळ्या-गोन्या कैद्यांच्या वागणुकीत फरक असण्याच्या तक्रारी खऱ्या आहेत. असें स्पष्ट लिहिले आहे. याचेंच प्रत्यंतर असे की, हिंदुस्थान-सरकारनेहि याच मुद्द्याची चौकशी करण्याकरितां प्रांतिक सरकारांना लिहिले आहे व आतां कांहीं तरी होणार असें दिसत आहे. तात्पर्य, १९२२-२३ सालच्या सरकारी तुरुंगचौकशीच्या कमिशननें जें ठरविलें तें मान्य नाहीं असे सर्वांचें म्हणणें असतां त्यांत बदल करण्याचा प्रसंग आम्हा कौन्सिलांतील लोकांना जो उपस्थित करतां आला नाहीं तो तुरुंगांत अन्नत्याग करून या तरुण मुलांना उभा केला. ही त्यांची केवढी थोरवी वर्णावी !

असो. अशा प्रकारचे हे लोक असल्यामुळे व त्यांनीं राजकारणांत एक नवे कार्य केल्यामुळे त्या कार्यातूनच उत्पन्न झालेल्या या बिलाला आम्ही त्यांना आपल्या हाताने बळी कसे देऊं ? व देऊं असें सरकाराला वाटतें तरी कसे ? या देशभक्तांची करणरूप कांहीं सेवा आमच्या हातून न घडली तरी एवढी ही अकरणरूप सेवा तरी घडावी अशीच आमची इच्छा आहे.

## आर्थिक व व्यापारी समालोचन

### अमेरिकन व हिंदी भांडवलानें सहकार्य

टाटा कंपनीनें एका अमेरिकन सिडिकेटला आपली अर्धा भागीदारी दिल्याकारणानें हिंदी-व्यापारी, अर्थशास्त्र व राजकारणी लोक यांच्यापुढे एक महत्त्वाचा प्रश्न उभा राहिला आहे. एखाद्या हिंदी कंपनीने आपल्या धंद्यांतील भागीदारी परकीय भांडवलवाल्यांच्या पदरीं टाकली एवढ्यापुरता हा प्रश्न त्या कंपनीच्या दृष्टीने खासगी असू शकेल. परंतु देशांत राष्ट्रीय म्हणून गणल्या गेलेल्या देशी धंद्यांतील भागीदारी परकीय भांडवलवाल्यांच्या हातीं जाण्याची वहिवाट पडली तर त्यामुळे देशाच्या आर्थिक उन्नतीवर काय परिणाम होतील याचा विचार करणें हें लोकांचें काम आहे. वीज उत्पन्न करणाऱ्या मुंबई इलाख्यांतील तीन मोठ्या कारखान्यांची व्यवस्था पाहणाऱ्या कंपनीची भागीदारी अमेरिकनांकड गेल्याकारणाने या धंद्यांत लागणारी यंत्रसामुग्री अमेरिकेंतून आणण्यांत येईल. व व्यवस्थापक मंडळाला झालेल्या फायद्यांतील अर्धा फायदा परदेशांत जाईल. यापुढेहि जर सर्व

साधारण हिंदी लोकांच्या सहाय्यावर उजितावस्थेस आलेले उद्योगधंदे परकीय भांडवलवाल्यांच्या हातीं जाणार असले व पुढें परकीय भांडवलवाल्यांची मगरमिठी पक्की व्हावयाची असली तर निरनिराळे धंदे संरक्षक जकातीच्या सहाय्याने वाढविण्यापूर्वी लोकांना विशेष विचार करावा लागेल. एखाद्या वस्तूवरील आयात जकात तशी वस्तु देशांत तयार होण्याकरितां वाढविली गेली तर त्यामुळे क्रिमती वाढतात. याचा अर्थ देशी धंद्यांच्या उन्नतीकरितां रयतेला स्वार्थत्याग करावा लागतो असा आहे. पुढे मागे जर तो धंदा परकीयांच्या घशांत जावयाचा असेल तर लोकांना अशा तऱ्हेचा स्वार्थत्याग करावयास लावणें योग्य ठरेल काय असा प्रश्न आहे.

परदेशी भांडवलाने गळफासनें राजकीय पारतंत्र्य वाढतें ही गोष्ट हिंदुस्थानच्या, चीनच्या व इजिप्तच्या पर्वतिहासावरून स्पष्ट दिसते. बॅ. हाजी यांनीं किनाऱ्यावरील वाहतूक देशी कंपन्यांचे हातीं यावी म्हणून खटपट चालविली आहे. अशा वेळीं

एक मोठ्या देशी धंद्याच्या व्यवस्थापक मंडळाची भागीदारी परदेशी भांडवलवाल्यांच्या हाती दिली जावी हा अशुभ योगायोग होय. या टाटा-अमेरिकन भागीदारीचा फायदा हार्ज यांच्या विलाच्या विरोधकांच्या पदरात पडत आहे व त्यांच्याकडून असे स्पष्ट विचारण्यांत येत आहे की, टाटा यांना अमेरिकन सिडिकेटला भागीदार करून घेतले. या गोष्टीवरून हिंदी लोकांनी हिंदी उद्योगधंदे हिंदी लोकांच्या मालकीचे असावे अशा-विषयी जा चळवळ चालली आहे ती अव्यवहार्य ठरत नाही काय? आज टाटा यांना विद्युदुत्पादनाच्या धंद्यांतील व्यवस्थापक मंडळाची भागीदारी दिली तशीच उद्यां आणखी एखाद्या धंद्यांतील दिली तर कोण काय करणार? अमेरिकन भांडवलवाल्यांचा डोळा हिंदुस्थानावर आहे ही गोष्ट त्यांच्या हस्तका-कडून अमेरिकन व हिंदी भांडवलवाल्यांच्या सह-कार्याने हिंदुस्थानांत कोठे कोठे धंदे काढता येतात याचे जे निरीक्षण चालू आहे त्यावरून सहज कळ-ण्यासारखे आहे. अमेरिकन भांडवलवाले सांप्रत हिंदुस्थानांतून अशा नव्या धंद्यासंबंधीच्या मूचना मार्गवत आहेत. महायुद्धापूर्वी ब्रिटिश भांडवलशाही आपले पाय जगभर पसरिते होती. परंतु महा-युद्धानंतर अमेरिका धनको वृत्त अट्रिबिटरचे स्थान घेऊ पाहत आहे. अशा वेळी हिंदी लोकांना या टोळधाडीपासून त्रास होणार नाही याबद्दल खबर-दारी घेणे जरूरीच आहे.

राष्ट्रीय बुद्धीने रयतांना स्वार्थत्याग करण्यास भाग पाडून ज्या धंद्यांचे संरक्षण करण्यांत येईल असे धंदे तरी व्यवस्था पाहणाऱ्या एजन्सीच्या लहरीपणामुळे व स्वार्थधर्तेमुळे परकीयांच्या हाती जाणार नाहीत अशा तऱ्हेची वेळीच सावध-गिरी बाळगली गेली पाहिजे. टाटा कंपनीला आपली मॅनेजिंग एजन्सीतील भागीदारी चुटकी-सरशी देतां आली. याचे कारण टाटा कंपनीचा विद्यु-दुत्पादक कंपन्यांशा स्वार्थी व दूरदर्शीपणांत केलेला करार हे होय. त्या कराराप्रमाणे टाटा सन्स लिमि-टेड यांना आपली भागीदारी पूर्णपणे अगर अंशतः दुसऱ्या कोणालाहि विकण्याचा अधिकार देण्यांत आलेला आहे. अर्थातच टाटा कंपनीच्या अमेरिकन

सिडिकेटबरोबरच्या कराराला विद्युदुत्पादक कंप-न्यांच्या भागीदारांची संमति घेण्याची जरूरी राहि-लेली नाही. जर करार एकांगी नसता तर निदान शेअर-होल्डरांची तरी संमति वरील कराराला घ्यावी लागली असती. जर राष्ट्रांने झीज सोसून वाढवलेले धंदे परकीयांच्या घशात पडूं द्यावयाचे नसतील तर कोणत्याहि धंद्याला संरक्षण देतांना पुढील गोष्टीचा विचार केला पाहिजे—(१) ज्या धंद्यांना सरकारने लोकांच्या जमिनी मिळवून दिल्या असतील, ज्या धंद्यांच्या संरक्षणाकरितां आयात जकाती बसविल्या अगर असलेल्या वाढ-विल्या असतील अगर कर्जाऊ अगर देणगीच्या रूपांत पैसा दिला असेल, ज्या धंद्याच्या भांडवला वरील नफा अगर कर्जावरील व्याज आणि परत-फेड यांची सरकारने हमी घेतली असेल असे सर्व धंदे लोकांनी झीज सोसून वाढवलेले आहेत असे समजण्यांत यावे (२) असेल धंदे कर-णाऱ्या कंपनीला हिंदुस्थानांत नांदविलेल्या असून त्यांचे भांडवल रुपयांत असावे (३) त्यांच्या भांडवलापैकी निदान तीन-चतुर्थांश भांडवल हिंदी लोकांचे असून तितक्याच प्रमाणांत डायरे-क्टर हिंदी असावेत (४) कारखान्यांत शिक्षणा-करितां हिंदी तरुणांची सोय करण्यांत यावी (५) जर मॅनेजिंग एजन्सी (व्यवस्था पाहणारी कंपनी) असेल तर तिला स्वच्छेनुसार वाटेल तेव्हा आपली भागी-दारी (अ) परदेशी कंपनीला विकण्याची आणि (ब) शेअर-होल्डरांच्या संमतीविना नवा भागीदार घेण्याची मोकळीक असू नये (६) धंद्या आपल्या पायावर उभा राहिल्यानंतर कृत्रिम संरक्षण बंद केल्यावरहि अशा धंद्यांत शेकडा पंचवीस टक्क्या-पेक्षा जास्त परकीय शेअर-होल्डर अगर मॅनेजिंग एजन्सीत परकीय भागीदार घ्यावयाचे झाल्यास त्याला हिंदुस्थान-सरकाराची परवानगी घेणे आवश्यक असावे. असो.

वरील सूचना व्यवहारांत आणल्या गेल्यास आज टाटा-अमेरिकन भागीदारीने जी विचित्र व गुंतागुंतीची परिस्थिति उत्पन्न झाली आहे ती होणार नाही. परंतु हे सर्व घडून येणे न येणे सरकार, हिंदी भांडवलवाले, व जनता यांच्यावर अवलंबून आहे.

## संपन्नौकशीचा निकाल

मुंबई-सरकारने गेल्या ता. ३ जुलै रोजी ट्रेड डिस्यूट्स अँक्टाच्या चौथ्या कलमान्वये मुंबईच्या गिरण्यांतील संपाचा विचार करण्यासाठी चौकशी-मंडळ (कोर्ट) नेमले. न्या. पियर्सन (अध्यक्ष) बें. तालियारखान व रूपचंद बिलाराम या तिघांची या मंडळावर नेमणूक केली. या मंडळाकडे ज्या चार प्रश्नांचा निर्णय देण्याचे काम दिले ते प्रश्न पुढीलप्रमाणे—

(१) १९२९ च्या मार्च-एप्रिल महिन्यांत मुंबईच्या गिरण्यांतील मजुरांचे जे संप झाले त्यांना कारणीभूत झालेल्या मालक व मजूर यांच्या वादाची चौकशी करून त्या वादाचे नवी स्वरूप काय होते हे ठरविणे.

(२) असा वाद आढळून आल्यास त्याला मालक किंवा मजूर किंवा हे दोघेही जबाबदार आहेत की काय व ते कोणत्या प्रमाणात जबाबदार आहेत ?

(३) संप लांबण्याची कारणे कोणती ? याबद्दल जबाबदार कोण, मालक का मजूर ? का दोघेही ? व ते कोणत्या प्रमाणात ?

(४) मालक व मजूर यांचे वाद मिटविण्याचे बाबतीत काय अडचणी आहेत ?

ता. ६ जुलैपासून या मंडळाच्या बैठकी सुरू झाल्या. ता. २१ ऑगस्टपर्यंत एकदर २९ बैठकी होऊन ३५ साक्षीदारांच्या साक्षी घेण्यांत आल्या. (१) मिलओनर्स असोसिएशन (२) गिरणीकामगार यूनियन (३) मुंबई टेक्स्टाइल लेबर यूनियन (४) गिरणीकामगार महामंडळ (५) मुंबई मिलवर्कर्स यूनियन (६) जाम मॅन्युफॅक्चरिंग कंपनी लि. यांच्यातर्फे साक्षी झाल्या. भीरतच्या खटल्यांत उपस्थित झालेल्या प्रश्नासंबंधी म्हणजे गिरणी-कामगार यूनियनहि कम्युनिस्ट आहे की काय या प्रश्नासंबंधी पुरावा घेण्याचे व विचार करण्याचे चौकशीमंडळाने नाकारले.

### चौकशीमंडळाचा निर्णय

मंडळाचा निर्णय थोडक्यांत पुढीलप्रमाणे आहे—  
(१) ऑक्टोबर १९२८ च्या सुमारास गिरणी-कामगारांत असंतोष माजला होता. आपली मजुरी कमी करण्यांत येईल, सर्व गिरण्यांस एकच इयत्ता (स्टॅंडर्डायझेशन) लागू केल्यास आपल्यांपैकी कांहीजणांवर बेकारीचा प्रसंग येईल. या भीतीमुळे कामगार असंतुष्ट झाले होते. त्या असंतोषाचा गिरणीकामगार यूनियनच्या पुढाऱ्यांनी फायदा घेतला.

(२) मिल कमिठ्या या सल्लागार कमिठ्या होत. पण गिरणीकामगारसंघाने गैरसनदशीरपणाने त्यांच्या कार्यकारी कमिठ्या बनविल्या. सदर मिल कमिटीतील सभासदांस व्यक्तिशः संप पुकारण्यास उत्तेजन दिले. कमिटीने संप पुकारणे सनदशीर होय, पण कमिटीतील एखाद्या सभासदाने तो पुकारणे बिनसनदशीर होय. त्यांनी कामगार व गिरणीवाले यांचे दरम्यान द्वेष वाढविला, व कामगारांकडून लहान लहान संप करविले. १९२८ च्या ऑक्टोबरांत त्यांस सार्वत्रिक संप घडवून आणण्याचा होता. त्याची पूर्वतयारी त्यांनी छोट्या संपांमार्फत चालविली होती. त्याप्रमाणे सार्वत्रिक संप ठरल्यावेळेस त्यांनी पुकारा लाहिले. गिरणीवाले व गिरणीकामगारसंघ यांची बैठक २४ एप्रिल रोजी भरली होती. पण सदर बैठकीत ज्यायोगाने कामगार-संघास सार्वत्रिक संप पुकारावा लागेल अशी कोणतीहि आगळीक गिरणीवाल्यांच्या प्रतिनिधीच्या हातून घडली नव्हती. त्यांनी गिरणीकामगार-संघाची पहिली मागणी कबूल केली होती. दुसऱ्या मागणीचा विचार करण्यास ते नाकवळ नव्हते, आणि तिसऱ्या व चौथ्या मागणीपर्यंत वाटाघाट पोचलीहि नाही. आपल्या अधिकाऱ्यांस गिरणीवाल्यांनी खूनशीपणाने वागविले असे कामगारसंघास सिद्ध करता आले नाही व वाडिया मिलमधून काढून टाकलेल्या कामगारांस पुनः कामावर कां घ्यावे याचेहि समर्थक कारण त्यांस दाखविता आले नाही. (३) ज्या भांडणामुळे संप घडून आला तशा प्रकारचे भांडण किंवा वाद गिरणीवाले व गिरणीकामगार यांजमध्ये अस्तित्वांत होता की नाही हे सांगणे कठीण आहे. भांडण किंवा वाद असलाच तर तो कामगारसंघाचे अधिकारी व गिरणीवाले यांजमध्ये होता व तो संघाचे अधिकारी व मिल कमिटीचांचे अधिकारी यांचे धोरण व हालचाली यांमुळे उद्भवला होता. या भांडणांत गिरणीवाल्यांचे धोरण स्वतःचा बचाव करणे एवढेच होते. कांहीं वावर्तीत गिरणीवाले व त्यांचे अधिकारी यांनी जितके विचारपूर्वक वागावयास पाहिजे तितके ते वागले नाहीत. तथापि दोघांचे सगळे खापर संघाच्या माथीच कुटते.

### संप कां लांबला ?

(१) गिरणीकामगारसंघाच्या पुढाऱ्यांची चढाईची व खोडसाळपणाची चळवळ व कामगारांस विश्वासवणारे लेख व भाषणे.

(२) संपवाल्यांनी केलेले पिकेटिंग, दिलेला धाकदपटशा व संपांत सामील न झालेल्यांवर केलेला अत्याचार या कारणांनी संप लांबला.

जे संपवाले आपापल्या गांवी गेले ते पावसाळा संपून अजून परत न आल्यामुळे गिरण्या पूर्णपणे जेरांत मुरू नाहींत. संप लांबण्याचे कारणहि गिरणीकामगारसंघाचे अधिकारीच होत असे आमचे मत आहे.

गिरणीवाले व गिरणीकामगार यांजमर्धाल वाद मिटविण्यास मुख्य अडचण अशी की, गिरणी-कामगारसंघाचे अधिकारी हे हटवादी आहेत.

विणकरांची मजुरी ७॥ टक्क्यांनी कापली याबद्दल कामगार मनांतून असंतुष्ट आहेत असे आम्हास वाटते. त्याचप्रमाणे लायकीची योजना लागू केल्यास काम जाईल की काय याची भीति व एप्रिल महिन्याचा पगार दिला नाहीं याहि कारणांमुळे कामगार असंतुष्ट आहेत, व त्याचा भरपूर फायदा कामगारसंघाने घेतला आहे. गिरणीवाले व गिरणीकामगार यांचा संबंध येण्यास कांही साधन नाहीं व भांडण उपस्थित झाल्यास ते मिटविण्यास लवादाची स्थापना नाहीं. यायोगाने तडजोड घडवून आणणे बिकट झाले आहे.

## तळेगांवचे वातमीपत्र

### मिरवणुकीच्या लढ्याचा शेवट

सन १९२६ ते २९ हा चार वर्षांचा अवधि तळेगांवकरांना व त्याचबरोबर सर्व महाराष्ट्रीयाना, तळेगांववाद्यप्रकरणाच्या बाबतींत चिरस्मरणीय वाटल्यावांचून राहणार नाहीं. सन १९२५ सालापर्यंत ज्या पद्धतीने येथील मिरवणुकी जात असत त्या पद्धतीत दोष आढळला नाहीं, पण त्यानंतर १९२६ साली सरकारी अधिकाऱ्यांनी त्या पद्धतीत दोष आहे असे खोटेच ठरवून ती पद्धत बंद पाडण्याचा अव्यापारेषु व्यापार केला आणि येथील मिरवणुकीच्या वाद्यसंख्येवर निष्करण बंधन घालून वाद्यसंख्या नियमित केली. अर्थात् अगदी आयतं वेळी अपमानास्पद अटी कबूल करून मिरवणूक नेण्यापेक्षा त्या बंद ठेवणेच इष्ट असे तळेगांवकरांनी ठरविले. या साली सर्वच मिरवणुकी त्यांनी बंद ठेविल्या; पण मिरवणुकी बंद ठेविलेल्या पाहून अधिकाऱ्यांस सहजच समाधान झाल्यासारखे दिसले व त्यापुढील १९२६ सालापेक्षा अधिक बंधन घालून गळचेपी करण्यांत आली. या वेळी सर्व कायदेशीर दिसणारे प्रयत्न आमदार गुंजाळ यांच्या नेतृत्वाखाली करण्यांत आले, पण त्याचा कांही उपयोग झाला नाहीं. इतकेच नव्हे तर सरकारी अधिकाऱ्यांनी त्या वेळी आमदार गुंजाळ-सारख्यांचा अपमान करण्यासहि कमी केले नाहीं. कित्येक वेळी त्यांना व त्यांचेबरोबर असणारे शिष्टमंडळास भेटण्याचे मौज्यन्यहि अधिकाऱ्यांनी दाखविले नाहीं !

### सत्याग्रहाचा अवलंब

या प्रकारे सर्व बाजूंनी हताश झाल्यावर श्री. विश्वासराव डावरे यांच्या नेतृत्वाखाली श्रीपांडुरंगाच्या पालखीची मिरवणूक १९२७ साली

सत्याग्रहाने कायद्याचा सर्व बंधने झुगारून सवाद्य नेण्यांत आली. त्याचा व्हावयाचा तोच परिणाम होऊन त्यांत सुमारे १५०० रुपये दंड व शिक्षा झाल्या. त्या सर्वांनी आनंदाने स्वीकारल्या. पण त्याबरोबरच एक गोष्ट सिद्ध झाली की, सवाद्य मिरवणूक गेली तर त्यांत कांही अस्मानासुलताना होत नाहीं. जुन्या पद्धतीप्रमाणेच मिरवणूक नेण्याचा तळेगांवकरांचा निश्चय पाहून सरकारी अधिकाऱ्यांनी पुढाऱ्यांशी बोलणी सुरू केली. १९२९ साली पुढाऱ्यांच्या आज्ञेनुसार सर्वच मिरवणुकी बंद ठेविल्या व शेवटी अधिकारी वर्गास आपली चूक पदरांत घेऊन पूर्वापार वहिवाटीप्रमाणे परवानगी देणे जरूर झाले, व त्याप्रमाणे या वर्षी परवानगी मिळाली व शिराळशेट मिरवणूक, पांडुरंगाची मिरवणूक, जैनांच्या देवतांची मिरवणूक अशा तीन मिरवणुकी मशिदीवरून यापूर्वीच सवाद्य गेल्या.

### चार वर्षांचे अविस्मरित गणपती

राहतां राहिली एक मिरवणूक, व ती म्हणजे सरदार दाभाडे यांच्या गणपतीची. ज्या दाभाड्यांनी एक वेळ पेशव्यांचे सेनापतित्व पत्करून दिगंत कीर्ति गाजवून शत्रूस जेरीस आणिले त्या सेनापतींच्या वंशजांना आपल्या देवतेचे विसर्जन परकी सरकारच्या अधिकाऱ्यांच्या परवानगीच्या अभावी तहकूब करावे लागले हें दैवदुर्विलासित तर खरेच; पण 'कालाय तस्मै नमः' म्हणून स्वस्थ बसण्याखेरीज आजच्या वंशजाना तरी दुसरा मार्ग नव्हता, हें सन १९२७ साली त्या वेळच्या सरकारी अधिकाऱ्यांचे चाणुक्यीकरण सर्वत्रांचे लक्षांत आले असेलच. याच वेळी गणपतिविसर्जनाचे बाबतींत श्री.



विश्वासराव डावरे व हॅचसाहेब यांचा उडालेला खटका प्रसिद्ध आहे. सन १९२६ पासून सर्वच सालचे गणपती अविसर्जित असेच ठेवावे लागले. श्रीपांडुरंगाच्या कृपेने या वर्षी सर्वच मिरवणुकींना परवानगी मिळाली. यामुळे तळेगांवकरास मोठा हुरूप आला व आपण भोगलेल्या कष्टांचे फळ परमेश्वराने यंदाचे वर्षी दिले असे त्यांस वाटून गणेशोत्सव मोठ्या थाटाने करण्यांत आला.

भाद्रपद शुद्ध १० रोजी दुपारी एक वाजतां सरदार दाभाडे यांच्या गणपतीची मिरवणूक निघाली. चार वर्षांचे ८ अविसर्जित गणपती वेगवेगळ्या पालख्यांतून वसविण्यांत आले होते. सर्वांपुढे नगरखाना,

त्यामागे भजनी मेळा, त्यामागे जॅरीपटका निशाण, त्यामागे नागरिक व त्यामागे पालख्या व पालख्यांचे मागे सरदार दाभाडे आपल्या जुन्या पध्दतीच्या रुबाबदार पोषाकांत चालले होते. बरोबर समाज सुमारे ४००० होता. मिरवणूक दाभाडे वाड्यावरून निघून बाजारेपेठेतील नव्या भशिदीवरून सवाय टाळ विणा—मृदंग रणशिंग वाजत तेथील सुप्रसिद्ध तलावावर गेली, व येथे सायंकाळी ४ वाजतां मूर्तचे विसर्जन करण्यांत आले. कलेक्टर, प्रांत, मामलेदार, पो. सु. वगैरे हजर होते. अशा रीतीने लोकपक्षाचा पूर्ण विजय होऊन तळेगांवच्या चारही मिरवणुकी निर्विघ्नपणे पार पडल्या.

## गुंडांच्या नियंत्रणाच्या बिलाची अतिव्याप्ति व अव्याप्ति

गेल्या फेब्रुवारी महिन्यांत मुंबई शहरांत जे दंगेधोपे व खून झाले त्या वेळां गुंडांना मुंबई शहरांत येऊं देऊं नये; आणि ते जर आगाऊच आले असतील तर त्यांना मुंबई इलाख्याच्या बाहेर घालवून द्यावे अशी सूचना अनेकांकडून करण्यांत आली. पण त्या वेळीं अशा रीतीने वाटेल त्या इसमास केवळ संशयावरून हद्दपार करण्याचा अधिकार पोलीस कमिशनराला नसल्यामुळे गुंडांचा बंदोबस्त ताबडतोब करतां आला नाहीं. ही कायदेशीर अडचण दूर करावी या उद्देशाने या बिलाची रचना केली गेली आहे. कलकत्ता शहराच्या सुरक्षिततेसाठी १९२६ साली अशाच स्वरूपाचा एक कायदा तेथे करण्यांत आला आणि त्याचेच अनुकरण करून मुंबई शहराकरितां हा नवा कायदा बनविण्यांत येत आहे. गेल्या महिन्यांत प्रांतिक कायदेमंडळाची बैठक चालू असतां प्रस्तुतचे बिल व त्याचेच एक जुळे भावंड अशीं दोन बिले गृहमंत्र्यांनीं कॉन्सिलपुढे मांडली होती. त्यांतलें 'इंटीमिडेशन बिल' (धमकी देणें हा गुन्हा कॉन्सिलवर करण्याबाबतचे बिल) त्याच बैठकींत झटपट पास करून घेण्यांत आले. परंतु कांही सभासदांच्या समंजसपणामुळे व दूरदक्षित्वामुळे हें गुंडांना हद्दपार करण्याचें बिल तितक्या तांतडीने पसार न होतां सिलेक्ट कमिटी कडे धाडले गेले. अशा रीतीने या बिलाचें सूक्ष्म निरीक्षण करण्यास संधि मिळाल्याने या बिलाचें घातक स्वरूप विशेष स्पष्ट दिसू लागलें असून तें पास करण्यापूर्वी आमदारांनीं किती सावधानता बाळगावी याची जाणीव सिलेक्ट कमिटीचा रिपोर्ट व त्यास जोडलेल्या दोन भिन्न मतपत्रिका यावरून होण्याजोगी आहे.

सिलेक्ट कमिटीने या कायद्याची आगुर्मर्यादा पांच वर्षांचीच असावी अशी पहिली महत्त्वाची दुरुस्ती केली असून ती सर्वमान्य होण्याजोगी आहे. दुसरी महत्त्वाची दुरुस्ती बिलाची क्षेत्रमर्यादा संकुचित करण्यासंबंधाची. बिलाच्या पहिल्या मसुद्यांत हें बिल मुंबई शहर व उपनगरे यांना लागू असून शिवाय त्या उपनगरांच्या शेजारच्या ज्या ज्या जिल्ह्यांना तें लागू करण्याचे सरकार जाहीर करील त्या त्या जिल्ह्यांना तें लागू होईल असे म्हटले होतें. त्या योगानें बिलाची क्षेत्रमर्यादा कुलाबा, ठाणे, सुरत या जिल्ह्यांनाही व्यापून टाकण्याइतकी अघळपघळ पसरू शकली असती, परंतु सिलेक्ट कमिटीने कलम तीनची छाटाछाट करून बिलाचे क्षेत्र मुंबई शहर व उपनगरे एवढ्यापुरतेंच मर्यादित केले. एवढ्या दोन दुरुस्त्या करून सिलेक्ट कमिटीने आपला समंजसपणा व्यक्त केला खरा; पण तिच्या शहाणपणाला यापुढें ओहटी लागून कमिटीच्या बुद्धिमत्तेचें दिवाळें निघालें असेंच मानणे प्राप्त आहे! कारण यापुढें सिलेक्ट कमिटीने मूळ मसुद्यांत जो जावई—शोध घातला आहे त्याचा भयंकरपणा कमिटीतील बहुसंख्याकांच्या लक्षांत आला नाहीं असे दिसते. शांतताभंग करणें, धमकी देणें किंवा शरीर व मालमत्ता यांना अपाय करणारा नॉन-बेलेबल गुन्हा करणे हे गुन्हे करणाऱ्यांस किंवा तसा प्रयत्न करणाऱ्यांस हे बिल लागू असावे एवढीच मूळ बिलाची व्याप्ति आहे; आणि या बिलाचा हेतूच गुंडांमधीच नियंत्रण करण्याचा असल्याने त्याची व्याप्ति इतकीच मर्यादित ठेवणें स्वाभाविक आहे. परंतु सिलेक्ट कमिटीतल्या निवडक शहाण्यांनीं 'जा कोणा आपल्या लेखाने किंवा भाषणाने वरील प्रकारचे गुन्हे करण्याविषयी चिथावणी देतो' त्यासहि हें


बिल लागू करावें अशी शिफारस केली आहे ! कमिटीच्या या जांवईशोधामुळे मुंबई शहरांतला सभ्यांतला सभ्य मनुष्यहि गुंड ठरू शकेल, व त्याज-वर हद्दपारी भोगण्याची पाळी येईल.

काल्पनिक उदाहरण न घेतां प्रत्यक्ष घडलेलेच उदाहरण घेतल्यास हा मुद्दा चांगला स्पष्ट होईल. गेल्या फेब्रुवारीत मुंबईत जो दंगा झाला त्या वेळीं अल्लीवंधूची मुलाखत छापण्यांत टाइम्स पत्राच्या हातून आणि मुलें पळवून नेण्याची उठलेली हूल खरी आहे असे प्रसिद्ध करण्यांत इंडियन नॅशनल हेरल्ड, हिंदुस्थान, प्रजाभिन्न, मुंबईसमाचार वगैरे पत्रांच्या हातून अविचार घडला असें दंगा-चौकशी कमिटीने म्हटलें आहे. प्रस्तुतच्या गुंडांच्या नियंत्रणाच्या बिलांत सिलेक्ट कमिटीनें घातलेला जांवई-शोध कायम राहिल्यास असला अविचार करणारे लेखक आणि अशा दंग्यासंबंधाने जाहीर सभातून वाटाघाट करणारे वक्तेहि गुंड ठरू शकतील, व त्यांची चौकशी न करतां त्यांस सहज लीलेनें वर्ष सहा महिने हद्दपार करण्याचा अधिकार पोलीस कमिशनरला प्राप्त होईल ! अर्थातच सिलेक्ट कमिटीनें बिलाची व्याप्ति वाढविणारी ही जी पुस्ती जोडली ती अगदी अनधिकृत असून कौन्सिलांतील आमदारांनी तिचे हें भयंकर स्वरूप ओळखून तिची योग्य संभावना केली पाहिजे.

पण एवढ्यानें देखील या बिलाचे स्वरूप निर्दोषी ठरत नाही. या बिलाचा सगळा कटाक्ष गुंड Hooligans व बदमाश Bad characters यांचा बंदोबस्त कसा करतां येईल या गोष्टीवर आहे. बिलाचा उद्देश व हेतु बिलाच्या प्रारंभी नमूद आहे, व त्यात 'गुंड व बदमाश' यांचें नियंत्रण करतां यावें आणि तें हल्लींच्या कायद्यान्वये ( म्हणजे क्रि. प्रो. कोडाचा आठवा चाप्टर व १९०२चा वांबे सिटी पोलीस अॅक्ट या अन्वये ) ताबडतोब करतां येत नाही म्हणून हा सगळा खटाटोप आहे. अर्था-तच हा नवा झटपट कायदा कोणाला लागू

व्हावयाचा त्याचा खुलासा Hooligans & Bad characters यांच्या व्याख्या देऊन केला पाहिजे. परंतु या बिलांत पाहावें तों त्या शब्दांच्या व्याख्या मुळांच दिलेल्या नसून बिलांतील ५ वें कलम आधीच वाजवीतून अधिक व्यापक करण्यांत आलें आहे आणि त्यांत सिलेक्ट कमिटींतल्या कांही मासलेवाईक शहाण्यांनी त्याची व्याप्ति परकाष्टेला पोचविली आहे ! यास्तव हें बिल पास करण्यापूर्वी त्याची व्याप्ति निश्चित मर्यादित होईल अशी 'गुंड व बदमाश' या शब्दांची व्याख्या स्पष्ट करून त्यांत समाविष्ट करावी.

एवढ्यानें देखील या बिलाची विपारी नांगी पूर्णपणें तुटून तें निरुपद्रवी होतें असें नाही. तसें ते निरुपद्रवी होण्याला रा. व. काळे यांनीं आपल्या भिन्न मतपत्रिकेंत नमूद केल्याप्रमाणे हा हद्दपारीचा हुकूम देण्याचा अधिकार पोलीस कमिशनरलाकडे न ठेवतां चीफ प्रेसिडेन्सी मॅजिस्ट्रेटकडे ठेवावा आणि त्या हुकमावरील अपील सरकारकडे किंवा सरकारनियुक्त कमिटीकडे न ठेवतां हायकोर्टाकडे ठेवावें. नोकरशाहीच्या राजवटींत न्यायकोर्टाकडून देखील निर्भेळ न्याय मिळण्याची मारामार, मग पोलीस अधिकारी आणि त्या अधिकाऱ्यांचेच प्रपितामह यांच्याकडून कांटेतोल न्याय मिळण्याचा कितपतसा संभव राहील याची कल्पना वाचकांस येईलच. यास्तव 'दगडापेक्षां वांट मऊ' या न्यायानें असला अनिर्यात्रत अधिकार व्यावयाचाच असला तर तो हडेलहप्पी अधिकाऱ्यांकडे न देतां निदान न्यायासनावर वसणाऱ्या प्रेसिडेन्सी मॅजिस्ट्रेटकडे या व त्याच्यावरील अपिलाची सुनावणी हाय-कोर्टाकडे ठेवा ही रा. व. काळे यांची सूचना अवश्य ग्राह्य आहे. याखेरीज हद्दपारीची मुदत सहा महिन्यांची असावी का वर्षाची असावी, हद्दपारीचें क्षेत्र शहारापुरतेच मर्यादित असावें का मुंबई इलाख्या-इतके व्यापक असावें वगैरे मुद्दे किरकोळ आहेत, व त्याचा योग्य निर्णय कायदेमंडळांत होईलच.



कै. प्रो. शि. म. परांजपे (पृ. ३९५)



## ‘काळ’कर्ते दे. भ. शि. म. परांजपे यांच्यावर काळाची झडप

सर्वे यस्य वशादगात्स्मृतिपथं कालाय तस्मै नमः । —भर्तृहरि

महाराष्ट्रांतील एक सुप्रसिद्ध वाङ्मयसेवक, देशभक्त पुढारी आणि माजी ‘काळ’पत्राचे संपादक शिवराम महादेव ऊर्फ अण्णासाहेब परांजपे यांच्यावर काळाने अचानक झडप घातली हे वृत्त वाचून वाचकांचे मन दुःखावेगाने भरून जाईल व सर्वत्र हाहाकार उडेल यांत शंका नाही. कै. शिवरामपंतांची प्रकृति अलीकडे पांच-सात महिन्यांपासून पूर्वीसारखी सुदृढ नव्हती. त्यांतून बेळगांवच्या साहित्यसंमेलनापूर्वी तर त्यांची प्रकृति मधुमेह व गळवे यांनी बरीच ढांसळली होती आणि संमेलनाचे अभ्यक्षत्व तरी स्वीकारावे का नाकारावे अशा विचारांत ते पडले होते. पण सुदैवाने त्या वेळी त्यांची प्रकृति बरीच सुधारली आणि त्यांनी बेळगावास जाऊन मराठी साहित्यसंमेलनाचे कार्य त्यांनी अत्यंत कुशलतेने आणि उत्साहाने केले. परंतु ईश्वरी नेमाने असा दिसला की, ती जाहीर सार्वजनिक कामगिरी हीच अखेरची ठरावी! बेळगांवाहून आल्यानंतर कांही दिवस त्यांची प्रकृति बरी होती. परंतु पुनः पावसाळ्याच्या प्रारंभी त्यांना घशांतला कांही विकार झाला. तो बरा होतो न होतो तोच त्यांच्या कानांतल्या ठणक्याचा विकार पुनः बळावला. आणि त्याच्यावरील औषधोपचार चालू असून तो विकार कमी होत आहे असे वाटत असतां एकाएकी त्यांचा मधुमेहाचा आजार बळावून गेल्या बुधवारी ते वेशुद्ध झाले आणि त्या वेळेपासून अनेक डॉक्टरांनी हरप्रयत्न चालविला आणि मिठाच्या पाण्याचे इंजेक्शन देण्याचा अखेरचा उपाय करून पाहिला तरी ते सर्व उपाय निष्फळ ठरून अखेरीस शुक्रवार ता. २७ रोजी सकाळी साताचे सुमारास काळाने त्यांच्यावर झडप घालून त्यांस इहलोकांतून परलोकांत ओढून नेले. जुने ‘काळ’ पत्र चालू असतां दशकुवारी सकाळी त्यांच्या बाळांतून ‘काळ’ बाहेर पडत होता. पण अखेर काळाने दावा साधून शुक्रवारी सकाळी त्यांनाच घरांतून बाहेर काढले !!

दे. भ. शिवरामपंत परांजपे यांचा जन्म शके १७८६ साली ज्येष्ठ कृ. ७ स महाड येथे झाला. त्यांचा प्राथमिक अभ्यास कांहीं महाडास व कांहीं रत्नागिरीस झाल्यावर पुण्याच्या न्यू इंग्लिश स्कूलची कीर्ति ऐकून पुढील अभ्यासाकरिता ते रत्नागिरी सोडून पुण्यास आले. त्या वेळी महाडचेच रहिवासी वामन मोरेश्वर पोतदार हे त्यांचे

सहाध्यायी होते. न्यू स्कूलांत आल्यावेळेपासून शिवरामपंतांच्या बुद्धिमत्तेचे तेज चमकू लागले आणि त्या वेळेचे न्यू स्कूलचे रत्नपारखी सुपरिटेण्डंट वामनराव आपटे यांनी शिवरामपंतांना हातीं धरून त्यांच्याकडून संस्कृतचा विशेष अभ्यास करविला आणि १८८४ च्या मॅट्रिक परीक्षेत शिवरामपंतांनी संस्कृतची जगन्नाथ शंकरशेठ शिष्यवृत्ति मिळविली. पुढे एक वर्ष फर्ग्युसन कॉलेजांत काढल्यावर ते डेक्कन कॉलेजांत गेले आणि १८९० साली बी. ए. होऊन ते तेथेच फेलो नेमले गेले. १८९५ साली ते भाषाविषयांत एम. ए. ची परीक्षा पास झाले आणि त्यांत संस्कृत भाषेच्या नैपुण्याबद्दल त्यांनी भगवानदास प्रार्थी व गोकुळदास झाला वेदान्त प्रार्थी अशी बक्षिसे मिळविली.

अशा प्रकारे अत्युच्च शिक्षण पूर्ण करून आणि इंग्लिश व संस्कृत या दोन भाषांत प्रावीण्य संपादन करून आपल्या भाषाप्रभुत्वाचा देशकार्याकडे उपयोग करण्याकरिता शिवरामपंतांनी तत्कालीन चळवळीच्या महासागरांत आपलीहि नाव पुढे ढकलली. त्याच वेळी भावेस्कूलचे प्रमुख प्रो. विष्णुपंत गोखले यांनी महाराष्ट्र कॉलेज स्थापन करण्याचे ठरविले होते आणि आपल्या कर्तृत्वास तें योग्य क्षेत्र आहे असे जाणून अण्णासाहेब परांजपे हे त्या कॉलेजाच्या अध्यापक मंडळांत सामील झाले. विष्णुपंत गोखले, शिवरामपंत परांजपे, नटेशराव द्रविड, अच्युतराव साठे अशी आपापल्या विषयांतील तज्ज्ञ आणि ताज्या दमाची मंडळी कॉलेजाला लाभल्याने महाराष्ट्र कॉलेजाचे नांव लवकरच सर्वतोमुखी झाले आणि या नव्या कॉलेजाच्या तेजापुढे पुण्यातील दोनहि जुनी कॉलेजे लवकरच हतप्रभ होतील अशी लक्षणे दिसू लागली. परंतु अल्पवयांत इतके वाळसें आलेल्या या गोडस व होतकरू बाळाला दृष्ट लागली आणि १८९६-९७ च्या उलाढालीच्या पहिल्याच झटापटींत सरकारच्या विरोधामुळे हे कॉलेज बंद करावे लागले. महाराष्ट्र कॉलेजांत संस्कृतच्या प्रोफेसरीचे काम करीत असतांनाच अण्णासाहेब परांजपे यांनी आपल्या वक्तृत्वाचा उपयोग व्याख्यान, पुराणे व प्रवचने यांच्या द्वारे करण्यास प्रारंभ केला. प्रारंभापासूनच रंगदेवता त्यांच्यावर सुप्रसन्न असून तिने वरद हस्त ठेवल्यामुळे त्यांच्या वक्तृत्वाची छाप महाराष्ट्रावर

इतकी पडली की, त्यांचे पुराणश्रवण करण्याकरितां हजारों श्रोते, त्या वेळीं मोटारीची सोय नव्हती तरी, किती तरी लांबचा प्रवास करून येत असत. महाभारतांतल्या 'असंतोषः श्रियो मूलं । संतोषो हरति श्रियं ' एवढ्या लहानशा वचनावर त्यांच्या वक्तृत्वाचा ओघ तासानतास अस्खलित चालत असे आणि त्यांत हजारों श्रोत्यांच्या चित्तवृत्ति अगदीं तल्लीन होऊन जात असत. उद्योग-पर्वोतील विदुलाख्यान, आदिपर्वोतील कणिकनीति, शांतिपर्वोतील शक्र-बालिसंवाद इत्यादि भाग त्यांचे फार आवडते असून त्यावरील स्फूर्तिदायक पुराण-द्वारे त्यांनीं महाराष्ट्रातील तरुण पिढीला आधुनिक राजकीय चळवळीचे धडे दिले आणि आपल्या राष्ट्रीय ग्रंथाविषयी व संस्कृतीविषयीहि अभिमान जागृत केला.

पुराणे व व्याख्याने यांनी सगळा महाराष्ट्र गद-गदा हलवून सोडल्यावर या नैमित्तिक साधनापेक्षां चळवळीचे कांही तरी नित्य साधन आपल्या हातीं असावे या कल्पनेने १८९८ साली त्यांनी 'काळ' पत्र सुरू केले. आणि प्रत्येक शुक्रवारी त्या पत्रांतून अण्णासाहेबांचे देशभक्तीचे पुराण सुरू झाले. थोड्याच दिवसांच्या अनुभवावरून सरकारला हे 'काळ' पत्र खरोखरच काळासारखे वाटू लागून नोकरशाहीच्या डोळ्यांत तें पत्र खुपू लागले. तथापि दे. भ. शिवरामपंत यांची लेखनशैलीच अशी युक्तिबाज असे की, सरकारला त्यांचे लेख शल्यासारखे सतत टोचत असले तरी तें शल्य काढून टाकू नये म्हणून कोठेच प्रत्यक्ष हाती लागत नसे. १८९८ पासून १९०८ पर्यंतच्या 'काळ' पत्राच्या पहिल्या अमदानीत अण्णासाहेबांना आपल्या लेखनद्वारे महाराष्ट्र वाङ्मयांत किती विविध प्रकारची अमोलिक भर घातली याची कल्पना त्यांचे 'काळ' पत्रांतल्या निवडक लेखांचे सगळे खंड विद्यमान असते तर वाचकांना आली असती. भाषासौष्ट्याच्या आणि ललित वाङ्मयाच्या दृष्टीने त्यांचे आरंभापासून अखेरपर्यंतचे सगळेच लेख नमुनेदार म्हणून अवश्य संग्रहणीय असे होते. पण त्यांतल्या त्यांत कर्जनशाहीतल्या दिव्ही दरबारापासून राजकीय चळवळीला निराळें वळण लागत चाललें त्या वेळेपासून दे. भ. अण्णासाहेब यांच्यावर राजद्रोहाचा खटला होईपर्यंतचे त्यांचे लेख विशेष संस्मरणीय असे होते. परंतु नतद्रष्ट सरकारने १९१० सालच्या प्रेस आक्टाच्या वेताळाला त्यांच्या 'काळ' पत्राचीहि आहुति दिली आणि त्यांच्या 'काळ' पत्रांतील निवडक लेखांच्या पुस्तकांचीहि आहुति दिली ! त्यामुळे

महाराष्ट्र साहित्याचें वाङ्मयदृष्ट्या अपरिमित नुकसान झालें आहे.

'काळ' पत्रांतले संकलित केलेले सगळेच लेख जस झाल्याने नवीन पिढीच्या वाचकांना त्या लेखांची सामान्य कल्पनाही देतां येणें शक्य नाही. तथापि त्या वेळचे जे जुने वाचक असतील त्यांच्या अंतःकरणांत वास करणारे अण्णांच्या लेखनशैलीचे कौतुक आजच्या प्रसंगां जागृत करावयाचे म्हणून 'इंथरी करणी अगाध आहे' 'आहे कीं नाही मी सव्हेत' 'माझ्यावर राज्य आलें' 'पोलंडची अधोगति' 'रावणाच्या अपराधांचे दिग्दर्शन' 'दिव्हीचे तक्त आणि भाऊसाहेबांचा घण' 'कानपूरची विहीर' 'पितृतर्पण' 'टायरोल' 'रौबर्ट' 'एमेट' 'बुल्फटोन' 'यंग इटली' 'गोविंद-रावांची आपल्या मुलांस पत्रे' 'पीकपाणी' इत्यादि लेखांची पुसट पुसट स्मृति करून देतां येईल. त्यांतल्या त्यांत 'लोकमान्य आणि राजमान्य' हा लेख तरी लोकमान्यांच्या अनुयायांच्या स्मृतींतून कधीच नष्ट होणार नाही. कारण टिळकांना 'लोकमान्य' ही पदवी प्रथम कोणी कोणत्याहि प्रसंगां दिलेली असे. परंतु दे. भ. अण्णासाहेब यांच्या लेखणांतून 'काळ' पत्रांत 'लोकमान्य आणि राजमान्य' हा अप्रलेख जेव्हां उतरला त्या वेळेपासून टिळकांचा लोकमान्य ही पदवी वज्रलेप झाली आणि त्या वेळेपासून लोकमान्यांच्या मत्सरप्रस्त प्रतिपक्षाने कितीहि अकांडतांडव केलें तरी ती पदवी नष्ट होऊ शकली नाही.

अशा रीतीने 'काळ' पत्रद्वारे महाराष्ट्रांतील राजकीय चळवळीला विलक्षण तेज चढत चाललेले पाहून आणि महाराष्ट्रांतील तरुण पिढीवर स्वराज्य, स्वदेशी, बहिष्कार व राष्ट्रीय शिक्षण या चतुःसूत्रीची छाप पडत चाललेली सहन न होऊन १९०८ सालाच्या दंडपशाहीच्या सत्रांत सरकारने 'काळ' पत्रावर दांत धरून शिवरामपंतांवर राजद्रोहाचा खटला भरला. या खटल्याचे वेळीं अण्णासाहेबांनी आपल्या खटल्याचें काम स्वतःच इतक्या उत्तम रीतीने चालविलें कीं स्वतः न्यायाधीशानें देखील असे बोलून दाखविलें कीं, 'वकिलाच्या कामाची माहिती नसतां आपण आपला 'डिफेंस' इतक्या उत्कृष्टपणें देऊं शकलां हें पाहून खरोखरच तुमच्या बुद्धिमत्तेचें कौतुक वाटतें.' त्याचप्रमाणें त्या वेळच्या वातावरणांत ज्यूरी-कडून आरोपी 'निर्दोषी' आहे असा निर्णय मिळणें असंभवीय असल्यामुळे ज्यूरीने त्यांना दोषी ठरविलें असलें तरी ज्या लेखावरून हा आरोप लादण्यांत आला होता ते लेख देशभक्तीच्या प्रेरणेने लिहिले गेले आहेत ही गोष्ट न्यायाधीशांनीं लक्षांत

ध्यावी अशा ज्युरीनें एकमतानें शिफारस केली आणि जज्जानें १९ महिन्यांची सक्तमजुरीची शिक्षा दिली. अशा रीतीनें आपणावर ओढवलेली ही आपत्ति अण्णासाहेबांनीं लोकोत्तर धैर्यानें सोसली आणि मुदत पुरी होऊन ठाण्याच्या तुरुंगांतून ते सुटून परत पुण्यास आले. पुण्यास येऊन ते दाखल होतांच त्यांना जाहीर पानसुपारी करण्याचा बेत जाहीर झाला आणि सरकारनें दडपशाही करून ती सभा बंद पाडली ! अशा रीतीनें शिवरामपंतांना भावी दडपशाहीची चुणूक त्याच वेळीं कळून आली आणि पुढें थोड्याच दिवसांत प्रेस आकटाच्या तडाख्यामुळें ‘काळ’ पत्र बंद करावें लागलें. त्याबरोबरच ‘मनोहर’ छापखानाहि नाहींसा होण्याची पाळी आली होती. परंतु अण्णासाहेबांच्या चतुराईमुळें तो प्रसंग त्या वेळी टळला आणि त्या छापखान्याचें ‘गोवर्धन प्रेस’ असे नामांतर होऊन छापखाना बचावला.

१९१० पासून १९१४ सालापर्यंतचीं चार वर्षे महाराष्ट्रांत सुप्तावस्थेतच गेल्यानें अण्णासाहेबांच्या वक्तृत्वाला कोठें फारसा वाव मिळाला नाहीं. तथापि या वेळी त्यांचे इतर विषयांवरील लेखन चालू होतें. १९१४ च्या मे महिन्यांत सातान्यास प्रांतिक परिषद भरली आणि त्या वेळी तडजोडीच्या ठरावाची खूपच वाटाघाट झाली. त्या वेळेचे तेथलें शिवरामपंतांचें भाषण ज्यांनी ऐकले असेल त्यांना १९०६ ते १९०८ सालांतली त्यांची भाषणशैली अद्यापि कायम असल्याची खात्री पटली असेल. १९१४ साली लोकमान्य टिळक सुटून आल्यानंतर जी होमरूलची चळवळ सुरू झाली तीतहि अण्णासाहेबांनी यथाशक्ति भाग घेतला आणि त्यांच्या चटकदार व व्याजोक्तिपूर्ण भाषणांचा तरुण पिढीस पुनः लाभ मिळू लागला. असहकारितेची चळवळ सुरू होण्यापूर्वी ते नव्या सुधारलेल्या कौन्सिलाकरिता उमेदवार म्हणून उभे राहण्यास तयार झाले होते. परंतु असहकारितेच्या युगाला प्रारंभ होतांच कौन्सिलाची भाषा त्यांनी सोडली आणि पुनः तारुण्याचा संचार झाल्याप्रमाणें वीस वर्षांपूर्वीच्याच जोमानें या नव्या चळवळीत ते पुढाकार घेऊं लागले. अशा वेळी आपल्या हातीं चळवळीचें साधन असावें म्हणून त्यांनी ‘स्वराज्य’ नांवाचें नवें पत्र आपल्या छापखान्यांत चालू केलें. याच असहकारितेच्या काळांत मुळशीच्या सत्याग्रहाची चळवळ निघून त्या चळवळींत स्वतः सत्याग्रह करून अण्णासाहेबांनी सहा महिन्यांची सक्तमजुरीची शिक्षा आपल्यावर ओढवून घेतली. त्या वेळी त्यांचे वय ५७ वर्षांचे होते. एवढ्या

उत्तरत्या वयांत सक्तमजुरीची कैद आणि तदनुषंगिक हालअपेष्टा सोसाव्या लागल्या तरी त्यांनी त्या अंत्यंत शांत चित्तानें व धैर्यानें सोसल्या. त्या वेळी त्यांचा कर्तव्यदक्ष व करारी स्वभाव चांगलाच कसोटीस लागला.

या तुरुंगवासांतून सुटून परत आल्यानंतर त्यांची प्रकृति बरीच खालावली आणि त्या वेळेपासून ते विशेष दगदगीचीं कामे अंगावर घेतनासे झाले. त्यानंतर थोडेच दिवसांनी त्यांनी ‘स्वराज्य’ पत्र आणि ‘गोवर्धन छापखाना’ यांचीहि वारासार केली. तथापि त्यांचे प्रासंगिक लेखन वाचन व भाषण हे व्यवसाय चालूच होते. लो. टिळकांच्या पश्चात् पुण्याच्या सार्वजनिक सभेच्या अध्यक्षपदाचा मान त्यांस मिळाला होता आणि दोन वर्षांपूर्वीपर्यंत ते सार्वजनिक सभेचे अध्यक्ष होते. १९२८ साली संयुक्त पक्षाची महाराष्ट्र प्रांतिक परिषद पुण्यास भरवावी असे ठरून सुभाषबाबूंच्या अध्यक्षतेखाली जी परिषद झाली तिच्या स्वागताध्यक्षांचें काम दे. भ. अण्णासाहेब यांनी मोठ्या कुशलतेनें व कळकळीनें केले. बेळगांवच्या साहित्यसंमेलनाच्या अध्यक्षस्थानी त्यांची योजना झाल्यावर त्यांची प्रकृति बरीच विघडली व त्यामुळें तो मान त्यांना नाकारावा लागतो कीं काय असे वाटू लागलें होतें. परंतु सुदैवानें त्यांची प्रकृति त्या वेळी सावरली आणि बेळगांवास जाऊन त्यांनी मराठी-कानडीच्या वादाच्या वादळांत सांपडलेल्या साहित्यपरिषदेचें काम मोठ्या चातुर्यानें कोणासहि न दुखवतां पार पाडलें. त्या परिषदेतलें त्यांचें समारोपाचें भाषण तर अत्यंत कळकळीचे व हृदयास हलवून सोडणारें असें झालें. एवढ्या महत्त्वाच्या जाहीर प्रसंगां झालेले तेच त्यांचे अखेरचें भाषण होय अशी कल्पना त्या वेळी कोणाच्याहि मनांत आली नसेल. परंतु ईश्वरी योगायोगाच तसा होता. कारण त्यानंतर पुनः काहीं त्यांचे तसे भाषण ऐकण्याचा योग आला नाहीं व यापुढें सुतरां येणार नाहीं ! त्याचप्रमाणे गेल्या महिन्याच्या चित्रमय जगतमध्ये ‘गीतेंतील एक शंकास्थळ’ या मथळ्याखाली एक विचारप्रवर्तक असा लेख त्यांनी लिहिला आहे तोच त्यांच्या लेखणींतून उतरलेला शेवटचा लेख ठरला.

असो. अशा रीतीनें १८९५ सालापासून तो १९२९ पर्यंतच्या ३४ वर्षांत अनेक प्रकारांनी देशसेवा आणि महाराष्ट्र वाङ्मयाची सेवा करून हा सरस्वतीच्या कंठाभरणातील तेजस्वी हिरा गळून पडला. सरकारजमा झालेले त्यांचे लेख सोडून दिले तरी त्यांच्या वाङ्मयाचा पसारा बराच मोठा आहे. त्यांत मानाजीरावासारखीं नाटके आहेत; तर्क, साहित्य,



अलंकार इत्यादि विषयांवरील शास्त्रीय ग्रंथ आहेत! अर्थसंग्रहासारखे मीमांसाशास्त्रावरील; गहन ग्रंथ आहेत, गोविंदाची गोष्ट किंवा विंध्याचल यासारख्या छोट्या किंवा मोठ्या गोष्टीवजा कादंबऱ्या आहेत आणि महाराष्ट्रांतील किल्ले किंवा मराठेशाहीच्या लढाया यांसारखे ऐतिहासिक ग्रंथहि आहेत. अशा या साहित्याच्या द्वारे त्यांनी महाराष्ट्र वाङ्मयांत आपले नांव चिरस्थायी करून ठेवलेले आहे. परंतु त्यांच्या सहवासापासून व प्रत्यक्ष दर्शनापासून होणारी देशभक्तीची प्रेरणा आणि विशेषतः फारच थोड्यांना साधणारे त्यांचे मार्मिक वक्तृत्व याला मात्र महाराष्ट्रीय श्रोते यापुढे कायमचे आंचवले. प्रतिपक्षाची स्थाने शोधून काढून आपल्या मर्मभेदी आणि उपरोधिक व व्याजोक्तिपूर्ण अशा भाषणांनी विरुद्ध बाजूची दाणादाण उडवून टाकणारे परिणामकारक भाषण करण्याची दे. भ. शिवरामपंत यांना जी हातोटी साधली होती ती काहीं अपूर्वच होय! त्यांची भाषणे देशभक्तीच्या प्रेमाने थबथबलेली असल्यामुळे गंभीर स्वरूपाची व प्रभावशाली असत. तरी पण त्यांच्या कोठल्याहि भाषणांत हास्यविनोद व प्रतिपक्षावर नाजूक टीका नाही असे सहसा होत नसे. त्यामुळे त्यांचे भाषण ऐकण्याकरिता श्रोते

अत्यंत उत्सुक असत. आणि आपल्या भाषणांत कोणताहि रसाविर्भाव हमखास उभा करावयाची कला त्यांना करतलामलकवत् साध्य झाली असल्याने ते मनांत आणतील तो रस श्रोतृवृंदाच्या मनावर पगडा बसवू शके. असा विद्वान, रसिक, विचारक्रान्तिकारक, तेजस्वी, चतुरस्त्र साहित्यसेवक, जहाल देशभक्त आणि श्रेष्ठ दर्जाचा वक्ता आपल्यांतून नाहीसा झाला ही महाराष्ट्राची आणि मराठी भाषेची मोठीच हानि होय.

दे. भ. अण्णासाहेब यांची राहणी जुन्या खानदानीच्या घराण्यांतल्यासारखी आणि टापटिपीची असे. स्वभावाने ते विनोदी, रसिक व प्रेमळ असत. मरणसमयी त्यांचे वय ६४ वर्षे ३ महिने होतें. त्यांच्या मृत्युमुळे त्यांच्या कुटुंबांतील मंडळीवर तर मोठाच घाला पडला आहे. परंतु महाराष्ट्राची जी मोठी हानि झाली आहे तिच्या मानाने वैयक्तिक हानि कमीच समजून आणि आपल्या दुःखांत सगळा महाराष्ट्र वांटकरी आहे हें लक्षांत घेऊन त्यांच्या कुटुंबांतील मंडळींनी आपला दुःखावेग विवेकाने आवरून धरावा.

## स्फुट सूचना

अलीकडे [कित्येक ठिकाणच्या सरकारी अधिकाऱ्यांना आपापल्या अधिकारक्षेत्रांत साधा बंदोबस्त ठेवण्याचें कामहि करतां येईनासें झालें आहे. बंदोबस्त राखणे हें त्यांच्या आवाक्याबाहेरचें नाही असें मानलें तर ते दंगेखोरांकडे जाणून-बुजून दुर्लक्ष करतात असा आक्षेप त्यांचेवर येईल. परंतु तसा आक्षेप घेण्यास आधार नसल्यानें शांतता राखण्याचें काम त्यांच्या आवाक्याबाहेर जाऊं लागून तें उरकेनासें झालें असेंच म्हणणे प्राप्त आहे. उदाहरणार्थ, संगमनेरासच घडलेला प्रकार पाहा. शनिवार ता. १४ रोजी कांहीं मुसलमानांनीं रात्रीच्या वेळीं आडगळीत, असावध असलेल्या अशा कांहीं बायका. मुलांवर अकस्मात् हल्ला केला. या दंग्याची पूर्वसूचना नसल्यामुळे पोलीस बंदोबस्त राखू शकले नाहीत, हें खरें असलें तरी सदर गुन्ह्याचा तपास करून गुंडांना अटक करण्याचें कामहि पोलिसांच्या हातून झालें नाही. एवढेंच नव्हे तर रात्रीच्या वेळीं भ्याडपणानें चोरटा हल्ला करणारे हे गुंड गणपतीच्या मिरवणुकीच्या वेळीं मशिदीच्या आसपास खुशाल हातांत चाकू घेऊन ते पाजळत हिंदूंना धमकी देत उभे होते तरी देखील त्यांना अटक करण्यांत आली नाही.

त्यानंतरचा मिरवणुकीच्या वेळचा प्रकार तर अधिकाऱ्यांना अत्यंत नामुष्कीचा असा आहे. मिरवणुकीच्या बंदोबस्ताकरितां कनिष्ठापासून वरिष्ठापर्यंत सर्व अधिकारी एकत्र गोळा झाले होते, आणि मिरवणुकीच्या वेळीं तुम्ही हातांत काट्या घेऊं नका, आम्ही तुमच्या रक्षणास सज्ज आहो, तुमची मिरवणूक शांततेनें व सुरक्षिततेनें पार पाडण्याची जबाबदारी आमच्यावर आहे असें हिंदूंना ते आश्वासन देत होते. परंतु ज्या मशिदीजवळ दंगा होण्याची भीति होती त्या मशिदीत गुंडांचा जमाव झालेला त्यांनीं मोडला नाही. मशिदीत लाट्या, दगड वगैरे जमा करून ठेवले होते कीं काय हेहि त्यांनीं आधीं तपासून पाहिलें नाही, आणि मिरवणुकीच्या वेळीं कित्येक गुंड मशिदीच्या भिंतीवर चढून दंड थोपटून दंगेखोरांस उत्तेजन देत होते त्यांस अटकावहि केला नाही! मग शांतता व सुव्यवस्था राखण्याकरितां यांनीं खबरदारी घेतली तरी कोणती हेंच समजणें कठीण आहे! हिंदूंना आत्मसंरक्षणाची तजवीज करूं घाबऱ्याची नाही, त्यांच्या हातांतली लहानशी काठी देखील हत्यार म्हणून काढून घ्यावयाची आणि मुसलमानांच्या मशिदीत किंवा हॉटेलांत चाकू, काट्या, दगड जमवून

ठेवल्याचें अधिकाऱ्यांच्या नजरेस आणिलें असतां हि झडती घ्यावयाची नाही आणि पंचनामा करावयाचा नाही ही अधिकाऱ्यांची वागणूक शांतता व बंदोबस्त राखण्याला अनुकूल का प्रतिकूल समजावयाची याचा विचार वाचकांनींच करावा.

गणपतीच्या मिरवणुकीच्या आधीं बाहेरगांवचे मवाली मुसलमान संगमनेरांत येतात, पण त्यांच्या येण्याला किंवा हिंङ्या-फिरण्याला प्रतिबंध केला जात नाही, मुसलमानांकडून दंग्याची आगाऊ तयारी म्हणून काट्या, दगड जमा केले जात असतांना त्यासहि हरकत घेण्यांत येत नाही आणि उलट ज्यांच्या पाठिंब्यामुळे मवाली गुंडांना दंगा करण्यास स्फुरण चढण्याचा संभव अशा मुसलमान पुढ्याऱ्यांनाच आपल्या बरोबरीनें मोटारीतून घेऊन कांहीं अधिकारी मिरवणुकीच्या वेळीं मिरवतात; अशा स्थितीत हिंदूंच्या मिरवणुकी शांततेनें पार पडणें अशक्य आहे. सरकारी अधिकाऱ्यांना जर मुसलमान गुंड अनावर होत असतील तर तसें त्यांनीं आगाऊच हिंदूंना का कळवूं नये! आम्ही सगळा बंदोबस्त करतो असें म्हणून आयत्या वेळीं हातपाय गाळणें ही हिंदूंची निष्कारण कुचंबणा नव्हे काय! त्यापेक्षां 'आमच्या हातून बंदोबस्त राखला जाणें संभवनीय दिसत नाही, तुमचें तुम्ही पाहा, वाटल्यास मिरवणूक काढा, वाटल्यास न काढा' असें जर अधिकारी हिंदूंना आगाऊ कळवतील तर हिंदूंना आपला मार्ग ठरविण्यास एक प्रकारें मोकळीक तरी होईल. या एकंदर प्रकरणासंबंधाने संगमनेरच्या हिंदू जनतेच्या वतीनें गव्हर्नरसाहेबांच्याकडे सविस्तर हकीकतीचा अर्ज रवाना झाला आहे. कमिटी नेमून त्याची चौकशी करून सरकारनें आपल्या अधिकाऱ्यांच्या वागणुकीची दिशा विचारपूर्वक ठरवावी आणि हिंदूंना काय ते एकदां स्पष्टपणें सांगून टाकावे म्हणजे फुकट कपाळमोक्ष करून घेण्याचा असला प्रसंग पुनः येणार नाही.

गेल्या बुधवारी श्रीशिवाजीमंदिरांत पुण्यातील सर्व विद्यार्थ्यांची जाहीर सभा युवकसंघाचे अध्यक्ष श्री. न. वि. गाडगीळ यांचे अध्यक्षतेखाली होऊन फर्ग्युसन कॉलेजातील विद्यार्थी व अधिकारी यांच्यामध्ये श्रीगणेशोत्सवांतील मिरवणुकीचे बाबतींत उत्पन्न झालेला वाद मिटवावा अशा अर्थाचा ठराव झाला व तो कॉलेजाच्या अधिकाऱ्यांकडे

पाठविण्यांत आला. या वादाचे स्वरूप, आजच्या अंकांत एका माजी विद्यार्थ्याचे पत्र दुसरीकडे छापलें आहे त्यावरून थोडेंसे कळून येईल. अलीकडे दरवर्षी फर्ग्युसन कॉलेजांत विद्यार्थी व अधिकारी यांच्यामध्ये कांहींना कांहीं कारणांवरून भांडण उत्पन्न होऊन ते विकोपास जात आहे. अधिकाऱ्यांची तक्रार अशी की विद्यार्थ्यांमध्ये बेशिस्त व नियमबाह्य वर्तन करण्याची बुद्धि वाढत चालली आहे. उलट विद्यार्थ्यांचें म्हणणे असें की, अधिकारी शिस्तीच्या नांवाखाली विद्यार्थ्यांना अनेक जाचक निर्बंधांनीं निष्कारण जखडून टाकीत आहे. पुण्यांत इतर कॉलेजे चार-पाच आहेत. त्यांची विद्यार्थ्यांच्या बेशिस्तीबद्दल तक्रार येत नाही; मग दरसाल उच्छृंखल विद्यार्थी तेवढे नेमके फर्ग्युसन कॉलेजांतच येतात की काय ? व ते कसे ! शिवाय चालू साली कित्येक विद्यार्थ्यांना फर्ग्युसन कॉलेजाच्या अधिकाऱ्यांनीं प्रवेश नाकारला व कित्येक आपण होऊनच दुसरीकडे गेले. असे असतां पुनः यंदा श्रीगणेशोत्सवांतल्या भिरवणुकीसारख्या क्षुल्लक प्रकरणावरून विद्यार्थ्यांना काढून टाकण्याची धमकी देण्यापर्यंत हें प्रकरण कसें आलें ! याचा कॉलेजाच्या अधिकाऱ्यांकडून समाधानकारक खुलासा होणे जरूर आहे.

विद्यार्थ्यांना कॉलेजांतून काढून टाकण्याचा अखेरचा अधिकार कॉलेजाच्या अधिकाऱ्यांना असतो. पण तो तशाच विशेष प्रसंगीं म्हणजे इतर शिक्षांनी भागण्यासारखें नाही अशाच वेळीं

अमलांत आणावयाचा असतो. हा निर्वाणीचा अधिकार चालविण्याची धमकी विद्यार्थ्यांना देण्याची अधिकाऱ्यांवर पाळी आली, आणि तीहि नको असलेल्या विद्यार्थ्यांना प्रवेशबंदी करून व्यक्तिशः मुलाखती घेऊन पारखून विद्यार्थी घेतल्यावर सहा महिन्यांच्या आंतच आली हें विलक्षण नव्हे काय ! फर्ग्युसन कॉलेजांतील वसतिगृहांत जे गणेशोत्सव होतात त्यांत बाहेरच्या लोकांचें व्याख्यान व मेळे तर राहिलेच, पण पुराणादि करण्याची परवानगी देण्यांत येत नाही व पांचच दिवस उत्सव करण्याची अट आहे. शिवाय सर्व वसतिगृहाचा किंवा दोनचार क्लबांचा मिळून एक उत्सव करण्याची परवानगी नाही. प्रत्येक क्लबानें आपला स्वतंत्र उत्सव वाटल्यास करावा. इतके निर्बंध जे विद्यार्थी पाळतात त्यांना उच्छृंखल कसें म्हणावें ! किंवा बाहेरून कोणी त्यांच्यांत बेशिस्ती पेरण्याचा संभव कोठें राहिला ! भिरवणुकीसाठीं बंद केलेल्या कॉलेजाच्या मुख्य रस्त्यावरून भिरवणूक विद्यार्थ्यांनीं नेली या नियमभंगाबद्दल त्यांनीं माफीपत्रेहि लिहून दिली ! तरीहि अधिकाऱ्यांना प्रत्येक क्लबाला पंचवीस रु. याप्रमाणें सरसकट सामुदायिक दंड करावा लागतो, व दंडाच्या हुकमांतहि निर्वाणीची भाषा बोलावी लागते, असें कां व्हावें ! इतके दिवस या प्रकारच्या भांडणांत फर्ग्युसन कॉलेजाबाहेरचे इतर विद्यार्थी अगर युवकसंघ यांनीं फारसें लक्ष घातलें नाही. पण या प्रसंगानें त्यांनाहि सभा भरवून हें भांडण मिटवा असा ठराव करावासा वाटला. आतां तरी हें भांडण सामोपचारानें मिटतें का विकोपास जातें हें पाहावे.

## शारदा बिलासबंधी सारासार विचार

( लेखांक १ )

सोमवार ता. २३ रोजी सायंकाळी ७ वाजतां शारदा बिलासबंधी तिसरें वाचन असेंल्लीत होऊन तें प्रचंड बहुमतानें पास झालें. आणि त्या विद्याची चर्चा कॉन्सिल ऑफ स्टेटमध्ये लगेच सुरू होऊन तेथेंहि तें मंजूर झालें. आतां व्हाइसरॉयांची संमति मिळतांच त्या बिलाला कायद्याचें स्वरूप येऊन बसेल, व त्याची अंमलबजावणी ता. १ एप्रिल १९३० पासून सुरू होईल याविषयी आतां मुळांच शंका नाही. दरम्यान येत्या हिवाळ्यांत दिल्लीस असेंल्लीच नेहमींचे मोठे अधिवेशन होणार आहे; त्या वेळी नवीन झालेला हा कायदा रद्द व्हावा अशा अर्थाचे बिल कोणाहि सभासदाला पाठवितां येईल; परंतु असें बिल बहुधा कोणी आणणार नाही, आणलें तरी त्याच्या चर्चेला बॅलटच्या सोडतांत जागा मिळेलच असें नाही; जागा मिळाली तरी खासगी बिलाला दिवस फार थोडे मिळतात, आणि सिमल्याच्या बैठकीपूर्वी व खुद्द त्या बैठकींत प्रविष्ट होणाऱ्या इतर खासगी विलांचा नंबर वर लागलेला असल्यामुळे याला पुढें येण्याला संधि मिळणार नाही. पण सर्वांत महत्त्वाची गोष्ट म्हटली म्हणजे इतक्याहि संकटांतून निभावून हे बिल पुढे येऊ शकलें अशी कल्पना केली तरी, आज अनुकूल-प्रतिकूल मतांच्या संस्थेत जें मोठे अंतर पडलेलें दिसलें तें कमी तर होण्याचा संभव नाहीच, पण उलट तें अंतर वाढलेलेंच दिसून येईल.

सांगण्याचा मुद्दा हा की, चालू असेंल्लीतच काय, पण पुढील निवडणुकीनंतर बनणाऱ्या नव्या असे-ल्लीतहि शारदा बिलानें झालेला हा नवा कायदा रद्द होण्याचा संभव आहे असें आम्हाला फारसे वाटत नाही. १८९१ सालीं संमतिवयाचा कायदा झाला. तेव्हांची व आज बालविवाहप्रतिबंधाचा हा कायदा होत आहे तेव्हांची स्थिति यांच्यातील एक घटक स्थिर व दुसरा घटक चल असल्याचें दिसून येईल. अगदीं खेड्यापाड्यांतले अशिक्षित व नगरवासी यांपैकीं कटे पुराणमतवादी या दोघांनाहि संमतिवयाचा कायदा जितका नको होता तितकाच हा लग्नवयाचा कायदाहि आज नको आहे ही गोष्ट अगदीं उघड होय. सामाजिक मनःस्थितीतील स्थिर घटक म्हणून जो वर सांगितला तो हा होय. आणि चल घटक म्हणून जो म्हटला तो समाजांतील सुशिक्षित लोकांचें मत हा होय. १८९१ सालीं संमतिवयाचा कायदा

झाला तेव्हां मोठी चळवळ झाली खरी; पण ती त्या वेळीं सुशिक्षितांनींच केली होती. त्यांनीं पुढाकार घेतला नसता तर ती चळवळ झालीच नसती. पण आज ४० वर्षांच्या अवधीने या सुशिक्षित वर्गाच्या स्वतःच्या मतांतच पुष्कळ फरक पडला आहे, व तोच हल्लीच्या शारदा बिलाच्या प्रसंगी दिसून आला. हा फरक पडण्याचें एक कारण असे की, सामाजिक सुधारणेविषयी यथा-क्रम प्रगति होत असून, धर्मशास्त्राविषयी आदर-बुद्धि ठेवूनहि त्याकडे पाहण्याचा सुशिक्षित समाजाची दृष्टि बदलली आहे; व तीहि केवळ बंडखोरीच्या बुद्धीची नसून, धर्मशास्त्राच्या संशोधनाने पुराणमतवादापेक्षां प्रगतिमतवादाला अनुकूल व उपकारक अशाच गोष्टी पुढे आल्या व सिद्ध झाल्या आहेत म्हणून बदलली आहे.

आतां प्रश्न उत्पन्न होतो तो हा की, या नवीन मतांचा समाजांत अंमल कसा व्हावयाचा ! त्याचें प्रकार देन. पैकीं एक सार्वजनिक चर्चा व मत-प्रतिपादन. या गोष्टी वर्तमानपत्रादिकांतून व सभा-परिषदांतून सुरू आहेतच व त्यामुळे पुष्कळ कार्य घडत आहे. तसेंच सामाजिक परिस्थिति हा जो समाजाला शिक्षण देणारा दुसरा गुरु तोहि आपलें कार्य करून हे स्थित्यंतर घडवून आणित आहे. गरज ही जशी मनुष्याला नव्या युक्त्या सुचविते, त्याप्रमाणें गरज म्हणजे अनिवार्य परिस्थितीहि मनुष्याला कोणत्याहि नवीन घटनेशीं व आवरणाशीं समरस होण्याला शिकवित असते, 'जेथे नाही नाही म्हणूनहि काहीं चालतच नाही तेथे नाही नाही म्हणून तरी उपयोग काय' हा मंत्र लोकांच्या तोंडां आपोआप येतो व तोच धोळधोळून पाठ होऊन जातो. पूर्वी आपल्या अंगांतील विरोधकर्त्याचा जां अभिमान वाटत असतो तो जाऊन त्यापेवजीं आपण परिस्थितीशीं मिळतें करूं घेतां व बेमालूम सांधा कसा जोडतां याविषयी आपल्या बुद्धीच्या कौशल्याचाच अभिमान अधिक वाटू लागतो ! हा गोष्ट स्त्रीशिक्षण, लग्नवयाची मर्यादा, स्पर्शास्पर्शभेद, उच्चनीच वर्णभेद, व्याक्ती-स्वातंत्र्य, परदेशगमन इ. सामाजिक सुधारणेच्या अनेक आंगांसंबंधानें अनुभवाला येऊं लागलेली आहे. आणि याचाच परिणाम आम्हां वर सांगितल्या-प्रमाणें असा की, १८९१ सालच्या संमति विलाच्या चळवळींत जी ताडणता दिसून आली ती

आज विवाहमर्यादेच्या कायद्याविषया दिगून आलेली नाही.

पण या स्थित्यंतरासंबंधाने आणखीहि एक महत्वाचे कारण सांगायचाचें उरलें. ते असें कीं, कायदेमंडळांत घडविल्या जाणाऱ्या सामाजिक कायद्यासंबंधानेहि लोकांची दृष्टि कांहीं अंशी बदलली आहे. सामाजिक सुधारणा ही तत्त्वतः समाजानें आपल्या इच्छेनं व आपल्या हातानें घडवून आणण्याची गोष्ट आहे. हे मत केव्हांहि यथार्थ व आजहि सर्वसंमत असेच आहे. तरी देखील एखादी सुधारणेची बाब प्रत्यक्ष कायद्याच्या साहाय्याने घडवून आणण्याचा उपक्रम म्हणा किंवा, वाटेल तर उपव्यापहि म्हणा, कोणी करण्यास सरसावला तर, त्याविषयी पूर्वी लोकांना जितकी अभियंता वाटत होती तितकी आज वाटेनाशी झाली आहे. याचें कारण हेच कीं, कायदेमंडळें पूर्वीहून अधिक प्रातिनिधिक स्वरूपाचीं झाली आहेत. कायदेमंडळ हे कायदा करण्याचें यंत्र. या यंत्राची कळ किंवा किल्ली पूर्वी सर्वस्वी सरकारच्या हातीं होती, ती आतां थोडीबहुत तरी लोकप्रतिनिधीच्या हातीं आली आहे. तेव्हां तिचा उपयोग करून आपल्या हेतुसिद्धीला जर त्या यंत्राची मदत घेतां आली तर घ्यावी म्हणून कोणी तसा प्रयत्न केल्यास दुसऱ्याला त्यास फारशी नांव ठेवतां येत नाहीत. एक आणेली तोंडांत टाकल्याबरोबर प्लेट-फॉर्म तिकीट विनचक पुढे करणारें यंत्र स्टेशनावर उभे केलेल अशांना, त्यांतून आपल्या हातानें घेतां येणारें तिकीट टाकून त्याकरितां तिकीट ऑफिसांत जाऊन 'तिकीट वाब' पुढे तोंड वेंगाडून, तिकीट मागून वेळ घालविण कोणाला बरे वाटेल ? तात्पर्य, कायदेमंडळाचे यंत्र चालविण्यांत कोणाची दुष्ट बुद्धि नाही इतकी मनाची खात्री पटल्याबरोबर, त्याला विरोध करण्याची इच्छा असली तरी तिच्यातील वैरभाव निघून जातो, व प्रातिनिधिक स्वरूपाच्या या संस्थेंत जो कायदा घडविला जाईल तो नाखुषीने का होईना पण मान्य करणें हे आधान प्राप्त होत. "कायदेमंडळांत लोकप्रतिनिधी नाहीत, ते यंत्रतंत्र सर्वस्वी सरकारच्या हातीं आहे" या भरीव पायावरच संमति बिलाच्या विरोधांत तेव्हांच्या चळवळीतील लढाऊ लोकांनीं आपल्या तोफांचे मोर्चे रचले होते. पण आज तो आधार गेल्यामुळेच तशी चळवळ जाणण्या सुशिक्षित लोकांकडून तरी होऊं शकत नाही.

आतां कायदेमंडळें प्रातिनिधिक स्वरूपाचीं झालीं असलीं तरी सामाजिक किंवा धार्मिक समजल्या जाणाऱ्या बाबतींत त्यांनीं हात धालूं नये. कारण त्यांतील सभासद एकजिनसी म्हणजे

एका धर्माचे किंवा वर्गाचे नसतात; त्यांची घटना संमिश्र असते; आणि विदेशी सरकार हा त्यांतला एक महत्वाचा घटक असतो; अर्थात् कोणत्याहि एका धर्माच्या किंवा जातीच्या चाली, रीती, रूढी, धार्मिक सांप्रदाय व समजुती यांना बाध आणण्यासारखा कायदा तेथें व्हावयाचा म्हणजे, "अल्पमतवाल्यांवर बहुमतवाल्यांचा केव्हांहि जुलूमच होणार" हा आक्षेप शिल्लक उरतो. पण असें म्हणून तरी काय होणार ? कारण हिंदुस्थानांत एकजिनसी धर्म किंवा जात अजून निर्माण झालेली नाही, पुढेहि ती निर्माण होण्याचा फारसा संभवहि नाही, आणि आज मागतां ते स्वराज्य उघां मिळाल्यावरहि विदेशी व विधर्मी एकहि प्रातिनिधि कायदेमंडळांत राहणार नाही असे बहुधा होणार नाही. अर्थात्च मिश्र घटनेचे कायदेमंडळ पूर्ण एकजिनसी बनेपर्यंत, समाजाच्या सुधारणेला त्याचा उपयोग करून घ्यावयाचाच नाही, असें म्हणणें म्हणजे ओढ्याचें पाणी सगळें वाहून गेल्यावरच कोरड्या पायानें ओढा ओलांडून जाऊं असें म्हणण्यासारखे आहे. पण ते काय उपयोग ? ओढा अटेल तेव्हां आटो, पण तो आटण्याच्या आर्धाहि थोडेबहुत पाय बुडवून, भिजवून, परताराला जाऊन पुढचा मार्ग आक्रामलाच पाहिजे.

विद्यमान कायदेमंडळांत हिंदु समाजाला लागणारा कोणताहि कायदा करावयाचा तर हिंदु समाजाच्या मताधिक्यानंच तो पास व्हावा, किंवा मुसलमान समाजाला लागणारा कायदा, मुसलमान सभासदांच्या मताधिक्यानंच पास व्हावा, हें म्हणणें दिसण्यांत राखुंकि दिसतें. पण देशांतील सर्व वर्गांच्या म्हणजे राष्ट्रच्या संकीर्ण हिताहिताचा विचार करून, स्थूल बुद्धीनें जो कायदा करणें योग्य वाटेल तो करतां यावा अशाकरितांच कायदेमंडळें निर्माण करण्यांत आलेलीं आहेत. अर्थात् कोणत्याहि धर्माच्या किंवा जातीच्या लोकांना स्वमतनिर्देशक असे सभासद जितके अधिकांत अधिक निवडून देतां येतील तितके निवडून दिल्यावर मग, कायदेमंडळांत कोणता कायदा व्हावा न व्हावा याविषयीचा निर्बंध कोणत्याहि एकट्या धर्माच्या किंवा जातीच्या लोकांना घालतां येणार नाही.

पण प्रस्तुत शारदा बिलासंबंधाने पाहतां तरी वरील आक्षेप फारसा लागू पडत नाही. कारण या बिलाचा उपसर्ग हेत असला तर तो हिंदुस्थानांतील कोणत्याहि एकाच वर्गाला होणारा नसून, यच्चयावत् सर्व वर्गांना सारखाच होणारा आहे. कोणाला तो उपसर्ग अधिक लागेल, कोणाला तो कमी लागेल ही गोष्ट वेगळी. रायसाहेब हरबिलास शारदा यांनीं हें बिल प्रथम पुढें

आणलें, तेव्हां तें हिंदु समाजापुरतेच होतें. व त्याचें तें स्वरूप तितकें मर्यादितच राहिलें असतें तर, या बिलावर कोणीमते यावीं, कोणी देऊं नयेत असल्या सूक्ष्म विचाराला थोडाबहुत सकारण व योग्य असा अवसर राहिला असता. पण कायदे-मंडळाच्या हातीं तें बिल गेल्यावर सिलेक्ट कमिटीनें त्याचें हें एकांगी स्वरूप काढून टाकून ते या देशांतील सर्व लोकांना लागवें असें बनविलें. कारण बालविवाह जर रूढ असला व तो अनिष्ट मानला तर, तो बंद होण्यापासून मिळणारा लाभ देशांतील सर्वच लोकांना सारखा मिळावा, आणि त्या रूढीवर नियंत्रण पडावयाचें तर तें सर्वच वर्गावर सारखें पडावें, अशी दृष्टि सिलेक्ट कमिटीनें चालविली व ती सर्वथा योग्य होती. आणि यामुळेच बिलाच्या दुसऱ्या वाचनाच्या वेळीं हें बिल मुसलमानांना लागू होऊं नये, हिंदूंना लागू होऊं नये, अशाविषयीं एकैक सूचना पुढें आली असतां तिला फारच थोडे अनुवादक मिळाले. एवढेंच काय पण हिंदू व मुसलमान जातींच्या राभासदांतहि उपसूचनांना विरोध झाला. तात्पर्य, कायदेमंडळाचें प्रातिनिधिक स्वरूप, व त्यामार्फत इष्ट त्या सामाजिकीह सुधारणा राष्ट्रीय दृष्टीनें घडवून आणण्याचा अधिकार, या गोष्टी ठळकपणे पुढें आल्या, व शारदा बिल मंजूर झाल्यानें त्या सिद्धि झाल्या, असें म्हणण्यास हरकत नाहीं.

आतां या यंत्राचा उपयोग वाटेल त्या किरकोळ किंवा भलत्यासलत्या गोष्टीला केवळ आपली हौस पुरविण्याकरितां कोणी सभासद करून घेऊं शकेल अशी एक भीति यांतून उद्भवली जाणें साहजिकच आहे. परंतु थोडा सूक्ष्म विचार केला असता, ती फारशी सकारण नाहीं असेंच कोणालाहि दिसून येईल. कारण उपक्रम, कार्यक्रम व उपसंहार या तीनहि दृष्टींनीं खासगी सामाजिक बिलें कायदेमंडळापुढें येण्याला स्वाभाविक असे बरेच निबंध आहेत, व इतक्या निरनिराळ्या जाणत्या लोकांवर जुलूम करणें तर राहोच, पण

त्यांना चक्रविणें, फसविणें, भ्रम पाडणें, नजरबंदी करणें या गोष्टीहि फारशा सोप्या नाहींत, निदान शारदा बिलासबंधाने तरी तसें घडलें असें म्हणतां येत नाहीं. कारण तें असेव्हीपुढें व जनतेपुढें आज सुमारे दोन वर्षे आहे. तें दोन निरनिराळ्या सिलेक्ट कमिट्यांपुढें गेले. त्यांतील प्रत्येक कलमाचा कीस निघाला. व वादविवादांत ज्याला जितका विरोध करणें शक्य किंवा इष्ट वाटलें तितका करण्याला पूर्ण अवसर मिळाला. अर्थात् हें बिल मंजूर करण्याचा असेव्हीला पूर्ण अधिकार होता. इतकेंच नव्हे तर, निने केला तो निर्णय उघड्या डोळ्यांनीं जाणूनबुजून केला ही गोष्ट निर्विवाद आहे.

बरे, ज्या गृहस्थानें हें बिल पुढें आणलें तो व्यक्तिः अराष्ट्रीय बुद्धीचा नाहीं. सनातनी चाली-रीतींचा अभिमान बाळगणारा आहे. हिंदु समाज हा अनेक गुणांनीं इतर समाजांपेक्षां श्रेष्ठ आहे असें ग्रंथरूपानें साधार प्रतिपादन करणारा आहे. विदेशी कोणत्याहि चोचल्यांचा पगडा त्याच्या मनावर बसलेला नाहीं व हिंदु समाजाच्या उत्कर्षाला व सुदृढपणाला कायद्याची मदत मिळवून देण्याकरितां आपण निमित्तमात्र व्हावें या निलेप बुद्धीनेच त्यानें हे बिल पुढें आणलें व त्याच्या दैव-योगाने अनुकूल साधनें मिळून ते पासहि झालें. इतक्या गोष्टी लक्षांत घेतल्या म्हणजे तो किंवा त्याचे बिल याच्याविषयीं कोणालाहि हेवादावा वाटण्याचें कारण नाहीं. उलट त्याचें अभिनंदन करावें असेंच वाटेल. त्याचें काम त्यानें केलें. असेव्हीचे काम असेव्हीने केलें. इतक्याउपपर समाजाला युक्तायुक्त वाटेल ते करण्याला समाज मोकळाच आहे.

तथापि प्रस्तुतच्या कायद्यात काय काय दोष आहेत ते दाखवून देणें आणि मुख्यतः कायद्याचा अंमल सरकारानें कशा प्रकारें करावा व लोकांनीं हि त्यासंबंधानें कोणतें धोरण ठेवावें इतकीच गोष्ट सांगण्याची उरते. म्हणून त्याविषयीं जें लिहावयाचें ते पुढें लिहूं.

## ( लेखांक २ )

मागील लेखांत हें सांगितलेंच आहे कीं, शारदा बिल आतां पास झालें, तें तूर्त तरी रद्द होण्याचा संभव नाहीं, त्याचा अमल पुढील चैत्रापासून सुरू होणार, म्हणून त्याविषयीं निश्चित धोरण ठरविण्याला प्रत्येकानें आतांपासून लागलें पाहिजे. हें धोरण अनेक प्रकारचें असूं शकेल. उदाहरणार्थ,

कोणी म्हणेल, “ बिल गुणांनीं तर वाईट आहेच, पण असले बिल लोकांवर लादण्याचा कायदेमंडळ झालें म्हणून त्याला काय अधिकार ! अर्थात् कायदेमंडळाने करावयाचे ते केले, आपणाला काय करावयाचें तें आपण करूं. येऊनजाऊन थोडा-फार दंड, किंवा फारच झालें तर आठपंधरा दिव-

सांची साधी कैद. मग त्यांत एवढें भिण्यासारखें काय आहे! नैसर्गिक हक्कावर व धार्मिक आचारावर सरकारला अतिक्रमण करूं दिल्यापेक्षां असा थोडासा त्रास सोसला तर काय हरकत! 'म्हातारी मेल्याचे दुःख नाही, पण काळ सवकतो.' राजकारणांत इतक्या लोकांनी सत्याग्रह केला, तर धर्माखातर आपणहि का करूं नये?"

### तात्त्विक हरकत

दुसरा कोणी म्हणेल, "बिल वाईट आहे, व असलें बिल लोकांवर लादण्याचा कायदेमंडळाचा अधिकार नाही. म्हणून ते उलथून टाकण्याचा प्रयत्न झाला पाहिजे. लोकांकडून निवडून घेऊन कायदे-कौन्सिलांत जातांना बरे वाटते; पण त्यांच्या मताप्रमाणे कायदेकौन्सिलांत मत दाखवाची वेळ आली, म्हणजे मग आपले तेच खरं, मतदारांना कोण विचारतो? बरे म्हणावें, पण येवढ्याने काय झाले! फिह्रन निवडणुकी एक वर्षांनीं आंदत. तेव्हां पाहून घेऊं. तोपर्यंत बिलाला प्रतिकूल लोकमत आपण तयार करून ठेवणार! पण कायदा अमलांत आहे तोपर्यंत तो पाळलाच पाहिजे! न पाळून काय करणार? दुंदवाने हा कायदा मोडण्याचा सत्याग्रह करावयाचा म्हणजे आपल्या मुलींचे लग्न हट्टाने चौदा वर्षांच्या आंत करावयाचें. पण हट्टाने करण्यासारखी कांहीं ही गोष्ट नाही. सहजासहजा मुलींचीं लग्न तेरा-चौदा वर्षांपर्यंत होत नाहीतच. मग हट्टाने आधीं करावयाची म्हणजे दुसऱ्याला अपशक्कन करण्याकरितां आपले नाक कापून घेण्यासारखे आहे. आमची हरकत तत्त्वाची आहे; आणि ज्या खालच्या किंवा विशिष्ट वर्गांत लग्न लहानपणा करतात किंवा करावी लागतात त्यांच्यावर जुलूम होणार म्हणूनच आमची ही चळवळ. आमचे स्वतःचें सुखदुःख त्यांत फारसें नाही."

### बिलाचा जाच कमी करावा

तिसरा कोणी म्हणेल, "कायदा झाला तेव्हां तो पाळलाच पाहिजे. पण जो पाळील त्याची तरी त्यांत काय नुकसान आहे! आम्ही पांढरपेशे लोक आपल्या मुलींचीं लग्न तेरा-चौदा वर्षांपर्यंत ठेवू लागलो ते आम्ही, आमची मुले-मुली, शाळेंत जाणारे, शिकणारे, शिक्षणाने मिळणाऱ्या नोकऱ्या धरणारे आहो. आम्हाला काय, बिल पास झाले काय न झाले काय सारखेच. पण खरी अडचण अशिक्षितांची, धर्म-समजुतींनीं पछाडलेल्या इतर वर्गांची आहे. व या बिलाचा प्रथमप्रथम तरी त्यांना जाच झाल्याशिवाय राहणार नाही. पण असल्या गोष्टी निमित्तानेच घडत असतात. बिल पासच झालें तर आतां त्याचा फायदा घेऊन तें या वर्गांना समजून सांगावे. त्यांची समजूत

घालावी. त्यांना बालविवाहाचे दुष्परिणाम समजून सांगावे. आणि बिलाचा जाच त्यांना ज्या रीतीने कमी होईल असें करावें हाच उत्तम मार्ग. झालेलें बिल रद्द करण्याच्या खटपटीपासून काय फायदा! खटपटच करावयाची तर बिलांत इष्ट अशा सुधारणा घडवून आणण्याची खटपट करावी, व त्याकरितां लोकमत बनवावें, हेंच अखेर श्रेयस्कर. त्यांच्या शिक्षणाची वाण आपल्या मतप्रसारानें भरून काढावी. पांढरपेशे प्रौढविवाह करतात ते कांहीं आपण वाईट गोष्ट करतां अशा बुद्धीनें नव्हे."

चौथा कोणी असें म्हणेल की, "बिल पास झालें फार चांगलें झालें. बिल कडक व जाचक तर नाहीच, पण उलट थोडेसें नरमच आहे. खटले करण्याच्या मार्गांत बंधनें फार घातली आहेत. लग्नाचे वय १४ ठेवलें तें पंधरा ठेवलें असतें तरी बरे झाले असत. अनेक वर्षे सुधारणेचा उपदेश सुरू आहे. पण होते आहे कोण? कायदेमंडळांत आढळतेने कांहीं लोक सांगत होते की, मी आपल्या मुली नातींचीं लग्न चौदाच्या आंत केलींच नाहीत. पण स्वतः त्यांचीच लग्न सागच्याच पिढींत कितव्या वर्षां झालीं हें नाही त्यांनीं सांगितलें! बरे, आम्हाला शिक्षण तरी मिळालें म्हणून आम्ही सुधारलो. पण शिक्षणावर सरकाराची अवकृपा, आणि आम्ही खासगी प्रयत्नाने खर्चानें शिक्षण एका पिढींतच नाही पण चार पिढ्यांत तरी कितीसें फैलावणार! तात्पर्य, कायदाशिवाय बालविवाह थांबणें शक्य नाही. आणि कायदा पदरांत पडला हा तरी केवढा अपूर्व दैवयोग! बिल पुढे आलें तेव्हां ६७ लोकांनीं अनुकूल मते दिली. पण बिल पुढें आणणारा त्यांतला एकच होता!"

अशा रीतीने स्पष्टीकरणार्थ म्हणून थोडाशा विस्तृत खुलाशानें शारदा बिलाच्या कायद्याच्या वावर्तीत तीन-चार प्रकारचीं धोरणें कशीं संभवतात हें सांगितलें. या चारांपैकी आम्हा स्वतःला तिसऱ्या प्रकारचे धोरण पसंत आहे. बिलांतील तत्त्व म्हणजे चौदा वर्षांपर्यंत लग्नवयाची मर्यादा वाढविणें हे आम्हाला मान्य आहे. ही गोष्ट सार्वत्रिक व्हावी असेंहि आम्हाला वाटतें. पण केवळ शिक्षणाच्या वाढीपरि भिस्त ठेवून किंवा प्रस्तुतच्या सुधारणेच्याविषयी मतप्रसारावर भिस्त ठेवून भागणार नाही, तर आयता कायदा झाला आहे त्याचा फायदा मतप्रसाराला घ्यावा. असला कायदा करण्याचा अधिकार हल्लीच्या प्रातिनिधिक कायदेमंडळांना आहे असे आमचें मत आहे. तथापि कायदा ही कांहीं मोठ्या हौसेची किंवा सर्वोत्तम गोष्ट नव्हे. म्हणूनच सगळ्या असेंल्लीत असलें बिल आणणारा एकी एकी एकच मनुष्य निघाला. बिल



पुढें आणण्याची हौस फक्त एकालाच आली, तरी बिल पुढें आलें ही फार चांगली गोष्ट झाली. तिचा फायदा घ्यावा असें काहींना वाटलें, तर मनाला सर्वस्वी सोळाआणे पटत नाही खरें पण बिलाला नाही म्हणवें तरी पंचाईत. कारण त्यांत भावी पिढीचें हितच आहे असे किलेकांना वाटलें. असो. बिलाला आमची स्वतःची तत्त्वतः कांहीं हरकत नाही. तरी पण बिलांत अनेक ढोबळ दोष आहेत, म्हणूनच हें सर्वच्या सर्व आहे असे बिल आम्हाला मान्य नाही. बिलांत अजून कोणते दोष उरले आहेत हे सांगा-वयाचें झाल्यास बिलाच्या दुसऱ्या वाचनाच्या वेळी पुढें आलेल्या कोणत्या सूचना आम्हास मान्य वाटतात व ज्या अमान्य करण्यानें असें वळीनें बिलाला अनिष्ट स्वरूप दिलें त्यांचा निर्देश केला अशांत पुढें होईल.

### असें वळींतील बहुमताचा हट्ट

बिल केव्हांपासून अमलांत यावे ! ही तारीख १९३० ची एप्रिल १ ली असे सिलेक्ट कमिटीच्या रिपोर्टांत म्हटलें आहे. या रिपोर्टाची तारीख १४ सप्टेंबर १९२८ अशी आहे. व पूर्वाच्या अदमासाप्रमाणें हें बिल गतवर्षीच्या सप्टेंबरांतच पास व्हावयाचें. अर्थात् कायदा झाल्यापासून त्याचा प्रत्यक्ष असल मुरू होण्याला पंधरा महिन्यांची तरा नोटीस लोकांना पाहिजे असें उघड ठरतें. आणि हेंच धोरण अमलांत आणण्याकरितां १९३१ च्या जानेवारीपासून कायद्याचा अमल व्हावा अशी उपसूचना केळकर यांनी दिली होती, व ती सरकारालाहि योग्य वाटली असावी. कारण सगळ्या बिलांपैकी या एकट्या उपसूचनेवर 'सरकारी सभासदांनीं मनाला वाटेल तसें मत द्यावे' अशी सरकारनें मुद्दाम परवानगी दिली होती; पण उपसूचना दृष्टाने नामंजर करण्यांत आली. नवा कायदा आणि तोहि लम-मर्यादेसंबंधीचा, आणि त्यांतहि तुल्यवासापर्यंत शिक्षा सांगितलेल्या. असला कायदा लोकांपर्यंत जाऊन त्यांची समज पडावयाला वर्ष दीड वर्ष नको काय ?

फौजदारी कायद्याच्या स्वरूपाचा हा नवा कायदा म्हणून तो कोणत्याहि एकाच जातीला लागू नये हें ठीक. पण लोकनियुक्त कायदेसंडळें म्हणून जर असें वळीचें महत्त्व तर प्रांतिक कायदेसंडळेहि अशांच लोकनियुक्त आहेत. म्हणून हा कायदा प्रांतिक कायदेसंडळांची संमति घेऊन सग अमलांत आणला जावा अशी अमरनाथ दत्त यांनीं एक उपसूचना आणली होती. तिचा योग्य व पूर्ण विचार व्हावयाला पाहिजे होता. नागपूर व मद्रास या दोन कायदेसंडळांनीं शारदा बिलाला अनुकूल असे ठराव केले आहेत. आणि पंजाब, संयुक्त

प्रांत, आसाम, सुबई इत्यादि प्रांतांनीं तसेंच ठराव केले असते असे आम्हास वाटतें. येऊनजाऊन बगाल व बिहार या प्रांतांतच काय झालें असतें सांगवत नाही. पण हा किंचित धोका सोसूनहि प्रांतिक कायदेकौन्सिलांना त्यांचे मत अजमावण्याचा मान दिल्यास कांहीं विघडलें नसतें. उलट कायदे-संडळांनीं मान्यता दिल्यामुळे विरुद्ध चळवळीला आळा पडला असता हा फायदाच होय असें आम्ही समजतो. तात्पर्य, विचार करण्यासारखी ही दुसरी एक उपसूचना होती.

### बेळवी यांची सूचना

मान्य होण्यासारखी, पण न झालेली तिसरी सूचना म्हटली म्हणजे लम्राच्या मुलीचें वय १४ न ठरवितां १३ ठरवावें ही बेळवी यांची. ही मान्य होण्यासारखी असे म्हणण्याचे कारण हेच की, बिलांत १४ हे लम्रवय ठरविले असून पंडित सदन मोहन वगैरे लोक हे वय १२ असतें तर बिलाला संमति देते. अर्थात् १२ व १४ ह्या दोहोंच्या दरम्यान १३ हें वय स्वीकारून सर्वांची एकवाक्यता करण्याचा प्रयत्न झाला असता तर तो कदाचित् यशस्वीहि झाला असता. पण हरबिलास शारदा व सरकार ह्यांनी सिलेक्ट कमिटीच्या रिपोर्टाच्या बाहेर पाऊल टाकावयाचें नाही असे जें एकदां ठरविले त्यामुळे हा संभट घडून आला नाही. शारदा यांच्या पाहिल्या बिलांत १२ या मर्यादेचा एका रीतीने उल्लंघन झालाहि होता. पण सिलेक्ट कमिटीचा रिपोर्ट सोडला तर सरकार आपले अंग काढून घेईल अशा भीतीने शारदा ह्यांनी १४ वर्षीचा हट्ट सोडला नाही. १४ ऐवजी १३ हें वय ठरविण्यांत दुसरा फायदा अना होता की, पिनल कोडांत संमतिवयाचे जे कलस आज आहे त्यांत १३ हेंच वय सांगितलें आहे. अर्थात् लम्राचें व संमतीचें वय ही दोनहि एकच म्हणजे १३ हीं ठरवीं तर ते तत्त्वाच्या दृष्टीनेहि योग्यच झाले असतें.

### वयाचा पुरावा

त्यानंतरची सामुदायिक उपसूचना म्हटली म्हणजे मुलीच्या वयाच्या पुराव्यासंबंधाने. यावषयी शेवा अग्रगण्य यांची सूचना अशी होती की, मुलीचें व मुलाचें वय लम्रांत किती होतें असा प्रश्न न्याय-कोर्टांत उपस्थित झाला असतां आई-बापांनीं अॅफिडेविट म्हणजे सत्यप्रतिज्ञा करून वय अमुक आहे असे जर लिहून दिलें तर, इतर बलवत्तर पुरव्याच्या अभावीं, ते अॅफिडेविट हाच पुरावा म्हणून कोर्टांनीं ग्राह्य मानावा. ह्या नव्या कायद्याच्या अंमलबजावणींत मुख्य अडचण येणार आहे ती वय ठरविण्याची. बरे, आईबाप खुशाल खोदें

लिहून देतील असें म्हणावें तर खोख्या प्रतिज्ञेच्या गुन्ह्याला पिनल कोडांत २ वर्षेपर्यंत दंड व शिक्षा ठरविलेली आहे. उलट, शारदा बिलाच्या कायद्याप्रमाणे ठरविलेल्या वयाच्या आंत लग्न करण्याच्या गुन्ह्याला शिक्षा फार तर १ महिन्याची व दंड फार तर १००० रु. हा फरक आईबापांना माहीत असल्यामुळे ते दोन धोक्यांपैकी कोणता सोसण्यास अधिक तयार होतील हें कोणीहि सांगेल. या उपसूचनेचें कारण असें की, जन्माच्या नोंदीचीं रजिस्ट्रर सर्वत्र नसतात व अस्तात ती पुष्कळ राक्षेय असतात. अर्थात् आईबापांनीं सत्यप्रतिज्ञा करून लिहून दिलेले वय हें कोर्टानें सुरुवातीस घेऊन चालण्यास हरकत नाही.

यानंतरची उपसूचना अशी की, बिलाच्या विधायक कलमांत, पिनलकोडांतील नेहमींच्या परिचयाचे शब्द म्हणजे “आरोपीला माहीत असून किंवा जाणुनबुजून किंवा आपण गुन्हा करता अशा त्याची खात्री असण्यास योग्य कारण असेल तर” इ. शब्द स्पष्ट घालण्यांत यावेत. याचा अर्थ आपण गुन्हा करता हे ज्ञान आरोपीला होतें हे शाबित करण्याचा जोडा प्रथम आरोपीवर न पडतां फिर्यादीवर पाडावा. पण ही साधी गोष्ट देखील शारदा बिलाच्या समर्थकांनीं मान्य केली नाही.

#### इतर उपयुक्त सूचना

यानंतर अनेक सभासदांच्या अनेक सूचना या बिलांतलं गुन्ह्याची शिक्षा कमी करण्याबंधाच्या होत्या. बिलांत सांगितलेली ऐनजिनभी तुल्यवाचार्ची सजा ही समूळ काढून टाकावी असें कित्येकांचे म्हणणे होते. दुसऱ्या कित्येकांचे म्हणणे असें की, १००० रु. च्या ऐवजी ५०० रु. व ५०० रु. च्या ऐवजी २५० रु. किंवा २०० रु. इतका दंड अशी फार तर शिक्षा असावी. कारण बिलाचा हेतु लोकांवर एकदम सक्ती अगर गहजब करण्याचा नसून, त्यांना किंचित धाकदपटशाने बालविवाहापासून निवृत्त करणे हा कायद्याचा खरा हेतु. म्हणजे दिसण्यांत तर शिक्षा असावी पण तिचा हेतु शिक्षण देण्याचा असावा. व त्यांत वावगे काय होतें हे आम्हास तरी समजत नाही. पण या अर्थाच्या सर्व उपसूचना नापास झाल्या. तसेंच आईबाप किंवा पालक यांनीं जाणुनबुजून मुलामुलीचें लग्न ठरीव वयमर्यादच्या आंत केलेलें नसेल, पण त्यांच्या हातून असलेलें लग्न थांबविण्याचा प्रयत्न कोर्टाला पटेल इतक्या कसोशीनें न झाला तरीहि ते शिक्षेला पात्र होतात असें जें कलम आहे तें काढून टाकावें, अशा कित्येक उपसूचना होत्या. पण त्याहि नामंजूर झाल्या. हल्लींच्या दिवसांत मुलांनीं आई-

वापांची आज्ञा मानूं नये, स्वतंत्र बुद्धीनें वागावें, आणि दुसरीकडून कोर्टानें म्हणावें की, तुम्ही याग्ये ती खबरदारी घेतली नाही ! असा दुहेरी अन्याय आईबापावर होण्याचा संभव या कायद्यानें वाटतो ! यानंतर आणखी एक उपसूचना अशी की, या बिलांतील कलम नं. ५ हें आईबाप व पालक यांखेरीज लग्न लावणारा उपाध्याय, व्यवस्थापक, घरचा कामकरी अशा लोकांनाहि लागेल. पण ही खरोखरच बिलाची अतिव्याप्ति होय. स्वतः सज्जन मुलगा व आईबाप व पालनकर्ता इतक्यांना जबाबदार धरल्यानें आपला हेतु तडीस गेला असें बिलाच्या उत्पादकांनीं व समर्थनकारांनीं मानण्यास तयार झाले पाहिजे. कारण मुलामुलीच्या वयाचें ज्ञान उपाध्याय अगर खटपट्या मॅनेजर यांना पक्कें माहीत असण्याचें काय कारण ! अगदीच आठ दहा वर्षांची वाहुली लग्नाला काढली तर या लोकांना कदाचित् ती १४ वर्षांच्या आंत आहे असें कळणार, व तेहि अगदी आयत्या वेळीं. पण साधारण प्रौढ मुलगी असली व तिच्या वयांत कमजास्त असले तर ते ह्या लोकांना कसें कळणार ! तसेंच गुन्हेगार व गुन्हेगारांचे साथीदार यासंबंधीचा नेहमीचा पिनल कोडांतलं सिद्धांत या गुन्ह्याला लावावयाचा म्हटला तर उपाध्यायानें उपाध्येपण करण्यास, संभेच्या ब्राह्मणांनीं मंत्र म्हणण्यास, मॅनेजरने कोटी रचण्याकारितां कंवर बांधण्यास साधारण घेतली पाहिजे. कारण न जाणो उद्यां मुलीचें वय १४ वून कमी होतं अशी कोणा फिर्याद मांडल्यास नसता आपत्ति यावयाची.

#### बहुमतवाल्यांची वेपवाई

तात्पर्य, अशा रीतीच्या अनेक उपसूचना पुढे आल्या होत्या आणि सामोपचारानें, म्हणजे सर्वांना शक्य तितकें खूष ठेवून, हे बिल पदरांत पाडून घ्यावें अशी जर बिलाच्या पुरस्कर्त्यांची इच्छा असती तर त्यांनीं यांतील कित्येक सूचना मान्य केल्या असत्या. पण बहुमताचा जोर दिसतांच त्यांच्या अर्गां बिनमुर्वतखोरपणा शिरला. म्हणून त्यांनीं कोणाची पर्वी न करतां सिलेक्ट कमेटीकडून बिल जसें आलें तसे तें शब्दशः पास करून घेतलें, व यामुळे बिल प्रलक्ष अमलांत येतांना आशिक्षित व खेडबळ लोकांना पुष्कळ त्रास होणार आहे.

बिलाला विरोध करणारांपैकीं कित्येकांची तक्रार मुशिक्षित किंवा पुढारलेल्या वर्गातर्फे नसून आशिक्षित किंवा मागसेलेल्या वर्गातर्फे होती. अशा लोकांतच बालविवाह होतात. त्यांच्यावरच ह्या बिलाचा अंमल होणार. म्हणून एका अर्थानें त्या बिलापासून त्यांचे कल्याण होईल

असें म्हटलें तरी खटले होतील ते मुख्यतः त्यांच्यावरच होतील, व उपसूचना आणणारांचा हेतु त्यांना बिलापासून शिक्षण मिळावें असा असला तरी वर सांगितल्याप्रमाणें जाच होऊ नये असाहि

होता. व ही गोष्ट असेंल्लींतील बहुमतानें सहानुभूतीनें लक्षांत घेतली असती तर फार चांगलें झालें असतें असें आम्हांस अजूनहि वाटतें.

शारदा बिलाचें तत्त्व मान्य असलें तरी त्यांतील हल्लींच्या सर्व कलमांसह तें जसेंच्या तसे मान्य झालें पाहिजे, हें कसें सिध्द होतें तें आम्हांस समजत नाहीं. या बिलाचा फायदा जसा पुढारलेल्या वर्गाला नाहीं तसाच त्याचा जाचहि त्या वर्गाला नाहीं. कारण पुढारलेल्या वर्गांत आधींच मुलांचीं लग्नें चौदा-वर्षांच्या पुढे होतात. अर्थात् कायदा कितीहि कडक झाला तरी त्याचा जाच त्यांना कशाला होईल ! दुसरे पक्षीं या बिलाचा फायदा जरी मागसलेल्या वर्गाला होणार तरी त्याचा जाचहि त्याच वर्गाला होणार. या बिलांतील कांहीं कांहीं कलमांना नाराज होऊन ज्यांनीं अखेर, म्हणजे ही कलमे सुधारण्याचा सर्व प्रयत्न निष्फळ झाल्यावर बिलाच्या तिसऱ्या वाचनाच्या वेळीं, प्रतिकूल मत दिलें त्यापैकीं निदान कांहींच्या तरी मनांत, या बिलाचा जाचकपणा हीच गोष्ट मुख्यतः वावरत होती हें उघड आहे. कित्येकांनीं तसे स्पष्ट बोलून दाखविलेहि. अर्थात् बिलाच्या जाचकपणाची त्यांची ही तक्रार खरी कीं खोटी याचा विचार झाला पाहिजे. पुढारलेल्या लोकांना आपण या बिलांतून सुटतां येवढ्यावर त्यांतील दोषांची उपेक्षा करितां कामा नये.

ज्या लोकांना हें बिल लागणार व जाचक होणार त्यांत अशिक्षित वर्गाचाच मुख्य भरणा आहे. तेव्हां या वर्गापर्यंत या बिलाची बातमी पोचणार कशी ? व ती पोचण्याला योग्य ती सुदत दिल्याशिवाय, त्यांच्या डोक्यावर हें बिल जाऊन आदळलें व आपला अंमल करूं लागलें, तर त्याची वाट काय ? या बिलाची समजूत लोकांना करून देणें हें कर्तव्य कोणाचें ? बालविवाहापासून होणाऱ्या दुष्परिणामांचें ज्ञान अशिक्षितांना करून देण्याचें काम सुशिक्षित पुढाऱ्यांचें हे कबूल. परंतु नवा गुन्हा निर्माण करणारा व त्याला कैद व दंड अशी शिक्षा ठेवणारा फौजदारी कायदा झाला तर त्याची माहिती लोकांना करून देणें हें सरकारचें कर्तव्य नव्हे काय ? व हें कर्तव्य सरकार कसें करणार ? सरकारी गॅझेटांत कायद्याचीं भाषांतरे छापूनच कीं काय ! सरकारी गॅझेट वाचणारे लोक देशांत कितीसे आहेत ! फार काय वर्तमानपत्रें वाचणारेहि लोक कितीसे आहेत ! तसेंच या नव्या कायद्याचा

अंमल प्रथम तरी कसा होणार म्हणजे सौम्य कीं कडक ! याविषयीं सरकाराने कांहीं धोरण ठरविले आहे काय ! हे प्रश्न सहज सुचणारे आहेत, व बिलावरील वादविवादांत ते विचारण्यांतहि आले होते. परंतु होम मेबर हा सर्व वेळ मूग गिळून बसले ! त्यांनीं कोणताच खुलासा केला नाहीं. हेंहि एक कारण कांहीं लोकांना बिलाविरुद्ध मत देण्याला झालें.

नव्या कायद्याची माहिती खेड्यापाड्यांपर्यंत पक्की न पोचली तर त्याचा दुहेरी तोटा होईल. कायदा व्हावयाचा तो होऊनहि जुन्या पद्धतीप्रमाणें बालविवाह होत राहतील तर तो सामाजिक तोटा होय. वर, कायद्याच्या अज्ञानामुळे होणाऱ्या अशा विवाहांकरितां लोकांवर खटले होऊन अविचारानें दंड किंवा शिक्षा होऊं लागतील तरीहि तो तोटाच होय. कारण कायद्याविषयीं लोकांच्या मनांत विद्वेष उत्पन्न होईल. हे दोनहि तोटे न व्हावे याला उपाय म्हणजे नवा कायदा जो झाला त्याची माहिती कांहीं काळपर्यंत या खेड्यापाड्यांतील लोकांना एकसारखी देत राहणें. या बाबतींतलें आपलें कर्तव्य वर्तमानपत्रे करतीलच. पण सरकार स्वतः काय करणार ! याविषयीं रा. केळकर यांनीं असेंल्लींत सरकारला मारलेला टोमणा योग्य असून मर्मभेदक होता. ते म्हणाले “महायुद्धाच्या वेळां सरकारनें वॉरलोन खपविण्याकरितां, तें लोकांच्या गळ्यांत बांधण्याकरितां, जितका मतप्रसार (प्रोपेगंडा) केला तितका जरी हा कायदा समजावून देण्याकरितां सरकारानें केला तरी तो मी पुष्कळ म्हणून. वॉरलोन भरल्यामुळे खेड्यापाड्यांच्या लोकांचा जितका फायदा झाला असेल त्यापेक्षां या कायद्यान्वये त्यांनीं बालविवाह न केला तर अधिक फायदा होणार नाहीं काय ! ” पण यालाहि होम मेबरांनीं कांहीं उत्तर दिलें नाहीं !

रा. केळकर यांनीं या बाबतींत दुसरीहि एक विधायक सूचना अशी केली कीं, “नव्या कायद्याचा अंमल सुरू होण्याला थोडी अवधी द्या. त्या सुमाराला पुढील खानेसुमारीचा योग अनायासेंच येत आहे. खानेसुमारीचें काम इतकें कसून होण्याचें असतें कीं, ठरलेल्या दिवशीं गणतीदार येऊन भेटला बोलला नाहीं असें एकहि घर सगळ्या देशांत निघणार नाहीं.

ओसाड मारुतीच्या देवळावरहि गणतीदाराकरितां नेबर टाकलेला असतो. आणि रात्री चुकून कोणी मनुष्य तेथे कदाचित् असेल अशा समजुतीने असल्या नेबरी इमारतीतहि त्याला आपला कंदील घेऊन शिरून पाहावे लागते. अर्थात् नवा झालेला कायदा काय आहे याचें थोडक्यांत तात्पर्य, किंबहुना यापुढें चौदा वर्षांच्या आंत मुर्लीचा लग्ने करून कायदा झाला आहे, खटला होईल, दंड होईल, तुरुंगांत जाव लागेल, तर सभाळा, असे तो गणतीदार सांगत गेला तरी सहजच सर्व देशभर कायद्याचा प्रसार होईल. ओसाड देवळातल्या ब्रह्मचारी मारुतीला या दंडवीवा कायदा न होवो, पण त्याच्या आश्रयाला येऊन निजणाऱ्या फिरत्या प्रवाशाला तरी कायदा खचित होईल. कायद्याच्या अंमलबजावणीला मुद्दत देणे व खानेसुमाराचा कायदा घेणे या दोनहि बाबतीत होम मंत्र केरार यांनी कांहीं एक खुलासा केला नाही !

शारदा विलाचा अमल प्रारंभी सौम्य होणार का कडक होणार या संबंधानेहि सरकाराने योग्य वेळाचे आपले धोरण ठरविलें पाहिजे. १४ वर्षांच्या आंत मुर्लीचे लग्न करणे हा कायद्याने गुन्हा ठरविला असला तरी सामान्यतः त्याचा अनैतिक असे स्वरूप नाही. म्हणून कायद्याचा अंमल सामान्यतः सौम्यच व्हावयाला पाहिजे. बिलांत अपवाद म्हणून कांहींच ठेवलेला नाही. वडोदे राज्यातील कायद्यात, विशेष परिस्थितीमध्ये मॅजिस्ट्रेटकडे अर्ज करून कायद्यांत सांगितलेल्या वयोमर्यादेच्या आधी, मुला-मुर्लीची लग्ने करण्याची सवलत मिळण्याचे एक कलम आहे. आणि या सवलतीचा लोक दुरुपयोग करतात असें तेथे तरी दिसून आलेले नाही म्हणून शारदा विलातहि तशाच सवलतीचे एखादे कलम घालावे अशा उपसूचना पंडित नीलकंठदास याजकडून आणण्यांत आलीहि होती. पण वाळत्याबरोबर ओलेहि जाळण्याच्या भरांत विलाच्या पुरस्कर्त्यांनी तिला मान्यता दिली नाही म्हणून ती नामंजूर झाली. इतर कित्येक देशांच्या कायद्यांत मुर्लीच्या हिताकरितां अशी सवलत ठेवलेली असते. पण शारदा विल मंजूर करून घेण्यास हुरळलेल्या सभासदांनी इकडे लक्ष दिले नाही. अशा प्रकारची एक दुरुस्ती स्वतः सरकारच येत्या दिवशीच्या बैठकीत पुढे आणणार असल्याचें मागाहून सांगण्यांत आले आहे. पण ती दुरुस्ती कशी काय सुचविली जाते हें प्रत्यक्ष पाहिल्यावर त्यासंबंधानें लिहितां येईल.

अशा रीतीने बिलांत सवलत अशी कांहींच न ठेवल्याने त्याच्या फौजदारी कलमांचा अंमल प्रथम सौम्यपणानेच झाला पाहिजे. या अंमलाविषयी न्यायकोटीतहि दुमत असू शकतें. कांहीं न्याया-

धीश असें म्हणणारे निघतील कीं, पहिल्याच झटक्यासरसे कांहीं लोकांना जबर दंड झाले किंवा तुरुंगवास सोसावा लागला, म्हणजे त्यांचें उदाहरण पाहून इतरांना चांगलाच धाक बसेल. आणि कोणत्याहि युद्धांत पहिली लढाई जिंकली कीं निम्मे काम होत असतें. दुसरे कांहीं न्यायाधीश असें म्हणणारे निघतील कीं, या कायद्यांतला गुन्हा अज्ञानजन्य होय, अनैतिकजन्य नव्हे. म्हणून प्रथम थोडथोडे दंड करून त्याने काम भागत नाही असे ठरल तरच मग कडकपणा स्वीकारणे योग्य. आमच्या भतें ही दुसरी विचारसरणीच अधिक बरोबर आहे. म्हणून ज्यांनी कायदा करविला त्यांनीच त्याच्या अंमलबजावणीचें धोरण ठरवून, जाहीरच करावयाचे नसलें तरी खासगी रीतीने तरी, न्याय कोटींना कळवून ठेवणें जरूर आहे. कारण सर्वत्र अंमल सारखाच झाला पाहिजे. न्यायकोटें स्वतः समजस नसतात असें आम्ही म्हणत नाही. पण निश्चित मध्यवर्ती धोरण ठरव्यास त्यांच्या समजसपणारा मदत होईल इतकेच आमचे म्हणणें आहे.

असो. तारीख १ ऑक्टोबर रोजी गव्हर्नर जनरल यांना शारदा विलाचा संमति दिल्याचे जाहीर झाले आहे. अर्थात् तो आतां कायदा होऊन बसला आहे. कोणी कांहीं म्हटले किंवा केले तरी तो सध्याच्या परिस्थितीत तरी रद्द होण्याचा संभव नाही. फार तर त्यांतील कलमांची किरकोळ दुरुस्ती होऊ शकेल, व ती व्हावी असें आमचे म्हणणें आहे. कायदा रद्दच व्हावयाचा तर तो पुढील निवडणुकीनंतर होण्याचा संभव. कारण तेव्हां मतदारांना हवे तर एक जात सर्व नवीन सभासद निवडून देण्याची संधि येईल. परंतु सर्वच्या सर्व कायदा उलथूनच पाडावा असे वाटण्याइतके प्रचल लोकमत उत्तम होण्यासारखें कायद्यांत विशेष कांहीं नाही असे आतांपर्यंत झालेल्या थोड्याशा चळवळींवरून वाटते. शिवाय ६७ अनुकूल व १४ प्रतिकूल इतके मोठे जे अंतर मतनोदणीत पडले, ते पुढील निवडणुकीनंतरहि तुटण्याचा फारसा संभव नाही. हे खरे की, अशा विलाच्या कार्मां सरकाराने तटस्थ राहावे, कोणत्याहि एका बाजूला मत देऊं नये, हे म्हणणें योग्य आहे. व रा. केळकर व इतर १-२ सभासद यांनी तसे स्पष्ट सुचविलेहि होतें. तरी याविषयी पूर्वी एकदां स्वीकारलेलें धोरण सरकार यापुढें सोडून देईल असें वाटत नाही. पण सरकारी सभासद सोडून दिले तरी उरलेल्या सभासदांत लोकनियुक्त सभासदांची संख्या जितकी प्रतिकूल त्यापेक्षां अनु-

कूल असणारांची संख्या अधिक भरली, व ती तुटण्याची असली तर त्यांत कांहीं थोडी कूस असेल. तात्पर्य, वरील सर्व कारणांकरितां झालेला कायदा पुढच्या चैत्रापासून अमलांत येणार, व यापुढेहि त्यांत फार तर किरकोळ सुधारणा होणार, असें समजून आपल्या प्रतिकूल आभिप्रायासह का हेईना पण अज्ञ लोकांना या कायद्याची पूर्ण समजूत देणें हेंच सुशिक्षित व पुढारलेल्या वर्गाचें आतां कर्तव्य ठरतें.

सामाजिक चालीरीती व धार्मिक समजुती यांमध्ये हात घालण्यासारखे कायदे सरकारनें सहसा करूं नयेत. खाजगी सभासदांनींहि होता होई तों अशा स्वरूपाचीं बिलें कायदेमंडळांतून आणूं नयेत. कोणी आणण्याची परवानगी मागितल्यास गव्हर्नर जनरल यांनीं प्रथम सामान्यपणें तरी लोकमत अजमावून मगच त्यांना संमति द्यावी. आणि संमति दिली तरी प्रत्यक्ष मत नोंदणीच्या वेळीं सरकारी सभासदांना तटस्थ ठेवावें. तात्पर्य धर्म-समजुती व सामाजिक चालीरीती अशाविषयीं काय-

दाच व्हावयाचा तर तो ज्या समाजाला लागू होणार त्या समाजांतील लोकनियुक्त सभासदांच्या बहुमतानेंच मंजूर व्हावा. या सर्व गोष्टी कोणाहि सूत्र मनुष्यास मान्य होण्यासारख्या आहेत. असल्या सूक्ष्म विचारांत शिरणाऱ्या लोकांना वेडे म्हणणारे लोक खरोखर स्वतःच वेडे असतात. आणि केवळ आपल्या खोलींत न वसतां समाजांत जाऊन आपल्या एककल्ली मतांचा प्रचार ते करूं लागतील तर, त्यांना खऱ्या अडचणी काय असतात हें कळून येईल. एक 'बालविवाह वाईट' एवढें म्हटल्यानें त्याच्या प्रतिबंधाकरितां वाटेल तसली कलमें घातलेल्या बिलाला कोणीहि संमति दिलीच पाहिजे असें म्हणणें स्वतःच वेडेपणा पदरीं घेण्यासारखें आहे. अशा विषयांत कायदेमंडळांचा उपयोग करणें जरूरच असेल तेथें तो अवश्य करावा. त्याला कोणी नाहीं म्हणत नाहीं. पण आम्ही या व मागील लेखांत दाखविल्या त्या प्रकारच्या अवांतर गोष्टी लक्षांत घेणें हेई कायदेमंडळांतील लोकप्रतिनिधीचें काम आहे.

## अस्पृश्यांचा देवालय-प्रवेश व सत्याग्रह

### ले. १ ला

पुण्यांतील श्रीपर्वतीचे देवालयावर सत्याग्रही वीरांचा हल्ला होणार असल्याची बातमी वाचक आज किलेक दिवस ऐकतच आहेत. आणि या हल्ल्याचा दिवस उद्यांचाच ठरला असल्याकारणाने त्यांतून काय निष्पन्न होते हे आता लवकरच कळून येईल. या सत्याग्रहाच्या कटापुर्वी पुष्कळ वर्षे पुण्यांत काँग्रेस-कमिटीच्या वतीनें, अस्पृश्यतानिवारक मंडळाच्या वतीने, आणि कळकळीने व आत्म-स्फूर्तीने काम करणाऱ्या कित्येक व्यक्तींच्या प्रयत्नांने, अस्पृश्यतानिवारण व अस्पृश्योद्धार यांचें काम पद्धत-शीर रीतीनें सुरू आहे. आणि या कार्मां मतपरिवर्तना-मुळें होणारी टिकाऊ सुधारणा निरनिराळ्या रूपानें हळुहळू दिसून येऊं लागली आहे. तथापि केवळ 'जहाल सक्रिय सुधारक' म्हणवून घेण्यांतच इति-कर्तव्यता मानणाऱ्या कांहीं लोकांना, तिखटाची फकी मारून स्वतः ठसका लागून घाबरें झाल्याशिवाय आणि दुसऱ्यांना काळजीनें घाबरें केल्याशिवाय बरेंच वाटत नसतें त्याला काय करणार ! असो. पण हे मतस्वातंत्र्याचे दिवस असल्यामुळें आम्ही व्यक्तिशः कोणाच्याहि धोरणावर टीका करण्याच्या विशेष भरीस न पडतां, पुढें आलेल्या या प्रश्नावर सामान्यपणें सुचणारे विचार वाचकांपुढें मांडणार आहोंत.

श्रीपर्वती देवस्थानावर सत्याग्रहाचा हल्ला करण्याची कल्पना थोडीशी उष्टी आहे असेंच प्रथमतः म्हणावें लागतें. कारण पुण्यास स्थापन झालेल्या अस्पृश्यतानिवारक मंडळाच्यातर्फे रा. भोपटकर आणि रा. माटे यांनी पर्वती संस्थानाच्या ट्रस्टींना उद्देशून जे विनंतिपत्र काढले तें केसरीच्या ता. २७ ऑगस्टच्या अकांत प्रसिद्ध झालेलें वाचकांच्या लक्षांत असेलच. या विनंतिपत्रांत त्यांनीं ट्रस्टींना इतकीच विनंति केली आहे कीं, अस्पृश्य हिंद्ना संस्थानाच्या देवळांत प्रवेश करण्याची त्यांनीं परवानगी द्यावी. आणि या विनंत्यनुरूप त्यांनीं ट्रस्टीशीं खासगी वाटाघाटि सुरू ठेवली आहे. पण किलेकांना असली वाटाघाट व विनंति भेंड्याच्या भाजीसारखी मिळमिळीत वाटली. त्यांची तिखटाची भूक तिने भागण्यासारखी नव्हती. किलेकांना आपली महत्त्वाकांक्षा सफळ व्हावी म्हणून दुसरा कोणी जे करतो त्याच्यापुढें जाऊन हातभर उडीमारून दाखविण्याची डोंबारी बुद्धि सुचली. आणि इतर किलेकांना वाटलें कीं ट्रस्टींनीं चुकून परवानगी दिलीच तर त्यांत अस्पृश्यतानिवारक मंडळांतील लोकांची प्रतिष्ठा वाढेल, आपल्याला काय लाभ ! म्हणून या लोकांच्या प्रयत्नांना स्वार्थी, कांगावखोर, पोकळ बहाणा

करणारे असली विशेषणें ठेवून, आपल्या 'परा-क्रमा' च्या जोरावर अस्पृश्यतानिवारणाची मिळकत संपादण्याचा 'उमदा' विचार त्यांनी मनांत आणला.

पण असल्या आत्मघातकी प्रयत्नांनीं मूळ कल्पनेला मात्र थोडासा धक्काच बसला, व उद्दिष्ट सुधारणेचें पाऊल पुढें पडण्याऐवजी थोडेंसें मागेच पडलें अशी भीति वाटते. याची तीन प्रकारचीं प्रत्यंतरे या आठव्यांतच आलीं. एक असे की, जे काम नखानें व्हावयाचें त्याला कुन्हाड लावण्यांत येणार असें दिसल्यानें, आणि सत्याग्रह करू म्हणणारांनीं आपल्या मागण्यांचीं मर्यादा प्रगट न केल्यानें, पर्वती संस्थानाच्या दृष्टीना हक्क, कायदा सरकारी मदत असल्या उच्चवर्ग्याच्या जागांवर चार पावले मागे जाऊन तेथून आपला बचाव करण्याची बुद्धि झाली. आणि अस्पृश्यतानिवारक मडळाशी एरवी दृष्टींनीं सामोपचारबुद्धीने जी वाटाघाट केली असती तिजपासून ते निवृत्त झाले. दुसरे प्रत्यंतर असें की, स्वतः अस्पृश्यतानिवारक मडळाला पुढें येऊन "या सत्याग्रहाशी आमचा संबंध नाही" असें जाहीर करावे लागले, व पर्यायाने पर्वतीच्या दृष्टीशी वाटाघाट करण्याच्या त्यांच्या कार्यांत व्यत्यय आला. पर्वतीचे दृष्टी आणि रा. भोपटकर व माटे यांची या विषयावरील पत्रे गेल्या अंकांत आम्ही छापलींच आहेत. पण याहून तिसरे प्रत्यंतर असें की, खुद्द अस्पृश्यवर्गांतलंच पुष्कळसे लोक या सत्याग्रहाच्या विरुद्ध आहेत व त्यांची पत्रेहि आजच्या अंकांत छापली आहेत. या सर्वांवरून हे उघड दिसेल की, सामोपचार सोडून सत्याग्रहाचा, आणि तोहि अमर्याद सत्याग्रहाचा, पुरस्कार कांहीं लोकांनीं केल्यामुळे अस्पृश्यतानिवारणाच्या या कार्याला थोडीबहुत प्रतिक्रिया सोसावी लागत आहे.

क्रिया व प्रतिक्रिया ही बरोबर असतात असें एक शास्त्रीय तत्त्वच आहे. यामुळे इतर गोष्टी बाजूस राहून पर्वती देवस्थान खासगी कीं सार्वजनिक हाच प्रश्न एकदम पुढें आला आहे. आणि असला प्रश्न पुढें आला की, त्याला कायदा व न्यायकोर्टे याशिवाय इतर कोणी निर्णयात्मक उत्तर देऊं शकत नाहीं हे उघड आहे. देवळांतील अस्पृश्यतानिवारण, या तत्त्वाच्या मुळाशीं एक गोष्ट गृहीत धरलेली असते की, खासगी मिळकत, जागा, देवस्थान यांच्या व्यवस्थेत हात घालण्याचा मालकाशिवाय किंवा अधिकृत व्यवस्थापकां-शिवाय इतर कोणास कांहीं हक्क पोंचत नाही. फक्त सार्वजनिक गोष्टीपुरताच अस्पृश्यतानिवारणाचा वाद आहे; व हे निवारणकार्य आज सरकारी निमसरकारी रस्ते, इमारी, शाळा, बाजार, पाण-बटे, वाहतुकीचीं किंवा विभ्रंतीचीं स्थाने, वस्तु-

संग्रहालये, दवाखाने यांच्या संबंधांत सुरूच आहे. परंतु देवस्थानांची गोष्ट तशी नाही. कारण सरकारी व निमसरकारी असें देवस्थान असतच नाही. असतें ते प्रायः खासगीच असतें. निदान खासगी देवस्थान म्हणजे काय व सार्वजनिक देवस्थान म्हणजे काय, याचा निर्णय करून घेण्यासंबंधानें कोर्टांतून फारशा फिर्यादी व वरिष्ठ कोर्टांचे फारसे निर्णय आजवर झालेले नाहीत.

सरकारी व निमसरकारी देवस्थानें हल्लीं असू शकत नाहीत हे वर सांगितलेच. पण सार्वजनिक फंड उभारून बांधलेलीं देवस्थानेहि थोडीं असतात. असले फंड उभारण्यांत पुढाकार घेणारी व्यक्ति खासगी रीतीने काम करते, तिला अनेक लोक वर्गणी देतात, पण त्या वर्गणीचा उपयोग अमुकच प्रकारें व्हावा असें बंधन वर्गणी देणारे लोक सहसा घालीत नाहीत, व तसा लेख वगैरे कांहीं कायदेशीर होत नाही. परवां श्रीसिद्धारूढस्वामींच्या मिळकतीसंबंधानें असला किचकट वाद उपस्थित झाल्याचे प्रसिद्धच आहे, व तशीच आणखीहि कांहीं उदाहरणे देतां येतील.

ही झाली अर्धवट सार्वजनिक देवस्थानांची गोष्ट. पण पुष्कळशीं देवळे प्रायः खासगी स्वरूपाचींच असतात. तीं खासगी पैशांतून बांधलेलीं असतात. त्यांची नेमणूक खासगी मिळकतींतून बांधून दिलेली असते. पुजारी सेवेकरी नेमणे, काढणे याचे अधिकार मालकाकडेच असतात. कित्येक वेळां मालक स्वतः देवस्थानाच्या आचारांत राहतो, व देवळाचा म्हणून दिसणाराहि भाग भाड्याने देऊन त्याचे उपनांतून देवस्थानाचा कांढा किंवा सर्व खर्च भागवितो. म्युनिसिपालिटी अगर गांवचे कागद यांत देवस्थानाची सर्व स्थावर मिळकत खासगी मालकाच्या नांवानें दाखल असते, व पिढी बदलल्यास या कागदांत वारसाईच्या हक्कानें जोडवदल होतो. अशा देवळांचा रीतसर उत्सर्ग किंवा स्वत्वनिवृत्ति झाली असली, व द्रस्टडीड वगैरे होऊन सार्वजनिकपणा आला असला, तरच देवस्थान खरें सार्वजनिक होतें. पण अशा गोष्टी सहसा होत नाहीत. परंपरेवरच सर्व कांहीं भागविलें जातें. पण अशा रीतीनें सार्वजनिक स्वरूप खरें आलें नसलें तरी, एक प्रकारच्या वहि-वार्ताने कित्येक देवस्थानांना सार्वजनिक स्वरूप-आल्याचा 'भास' होतो. त्याचें कारण असें की, एकट्या मालकाच्या उपयोगाकरितां देवघर पुरतें, त्याला देऊळ बांधण्याचें प्रयोजन नसतें; म्हणून देऊळ बांधिलें असतां चार लोकांनीं यावें जावें, कथा-कीर्तन, निरूपण, नैमित्तिक पूजा-अर्चा, उत्सवसमारंभ व्हावेत, अशी मालकांची सहजच इच्छा असते. यामुळे लोकांनीं अशा खासगी देवळांचा सार्वज-



निक उपयोग केल्यासारखा भास होतो. पण तो खरा कायदेशीर सार्वजनिकपणा नव्हे. कारण मालकानें देवळाचें द्वार बंद करावयाचें मनांत आणल्यास त्याला कोणी प्रतिबंध करू शकत नाही.

असो. वरील विवेचन करण्याचें कारण इतकेंच कीं, अस्पृश्यांच्या देवालयप्रवेशाविषयी ज्या स्वैर कल्पना बाबरीतातशा दिसतात त्यांच्या सफलतेची संकुचित मर्यादा दाखवून द्यावी. आज खुद्द पुणें शहर घेतलें तर येथे सुमारे तीनशें देवळे असतील. पण त्यांतलीं सार्वजनिक अशीं खरोखर किती असतील याची कच्चीपक्की चौकशीच करावी लागेल. बहुधा हीं सर्व देवळे जुन्या पिढींत बांधलेली आहेत. त्या वेळीं अस्पृश्यतानिवारणाचा प्रश्न हल्लीं-इतका पुढें आला नव्हता. अर्थात् त्या देवस्थानांच्या योजनेंत अस्पृश्यांना प्रवेश करू देण्याची कल्पना

किंवा कलम असणें शक्य नाही. या तीनशें-पैकीं कांहीं देवालये सार्वजनिक ठरलीं तरी त्यांच्या वहिवाटदारींत अस्पृश्यप्रवेशाला साधक अशीं गमकें फारशीं मिळणें शक्य नाही. म्हणजे केवळ कायद्याच्या मुद्द्यावर हा प्रश्न समाधानकारक सुटेल असा संभव आम्हाला दिसत नाही.

मग कोणी म्हणेल कीं, हा प्रश्न सुटण्याची आशाच नाही! तर तसें नव्हे. हा प्रश्न सुटण्याची आम्हाला आशा आहे, इतकेंच नव्हे तर पुण्यांतील देवळे खासगी असलीं किंवा ठरलीं तरीदेखील, अस्पृश्यप्रवेशाचा प्रश्न सुटेल असा आम्हाला भरंवसा आहे. पण तो कसा सुटेल हें अगदीं सूत्ररूपानें सांगतां येण्यासारखें नसल्यामुळे त्या मुद्द्याचें विवेचन पुढील अंकावर टाकणें प्राप्त आहे.

## ले. २ रा

देवालयांतून अस्पृश्यांचा प्रवेश व्हावयाचा तर तो सत्याग्रहापेक्षां सामोपचारांनंच होणे अधिक संभवनीय कां वाटतें, याचें एक महत्वाचें कारण मागील लेखांत आम्ही दिलेच आहे. तें कारण असें कीं, आजमितीला विद्यमान असलेलीं बहुतेक सर्व देवालये मालकी हक्काच्या दृष्टीनें खासगी स्वरूपाचीं आहेत. यापुढें जीं देवालये बांधलीं जातील त्यांची गोष्ट अदाचित् वेगळी होईल. त्यांपैकीं कांहीं बोलूनचालून सार्वजनिक स्वरूपाचीं म्हणून बांधलीं जातील. आणि तीं बांधणारे लोक देश काल परिस्थिति लक्षांत घेऊन, आणि अस्पृश्यनिवारणाचे न्याय्य तत्त्व मनाला पटून, भावी व्यवस्थापकाना किंवा वारसांना अशी आज्ञा लिहूनच ठेवतील कीं, असुक एका मर्यादेपर्यंत तरी अस्पृश्यांचा प्रवेश आमच्या देवालयांतून व्हावा. ही गोष्ट सार्वजनिक म्हणून उद्देशिलेल्या देवालयांनाच काय पण खासगी म्हणून उद्देशिलेल्या देवालयांबांधानेहि घडण्याचा संभव आहे.

तिसराहि एक प्रकार असा कीं, धर्मकृत्यें म्हणून यापुढें कांहीं देवालये कित्येक गांवांतून मुद्दाम अस्पृश्यतानिवारणासाठींच बांधण्यांत येतील. म्हणजे स्पृश्य व अस्पृश्य हा भेद मोडण्याकरितांच हीं देवालये वर्गणीनें बांधण्यांत येतील, व संकीर्ण देवालय प्रवेशाचा हेतु पहिल्या दिवसापासूनच अमलांत येऊं लागेल. आणि कोणाला सामोपचारांनंहि विनंत्या करण्याचें कारणच पडणार नाही. परंतु आज बहुतेक देवालये खासगी स्वरूपाचीं व जुनीं, आणि अस्पृश्यतानिवारणाची कल्पना नवी व उत्साह नवा, अशी विसंगतीची जोड पडल्यानें, आजच्या घट-

केला हा प्रश्न सुटण्याला सत्याग्रहापेक्षां सामोपचारांचाच अवलंब करणें अधिक उचित आहे.

पण कोणत्याहि हेतूनें या कामीं फाजील उत्साह दाखविणाऱ्या व केवळ हुल्लड करणाऱ्या लोकाना उद्देशून वरील परिस्थिति निदर्शनास आणल्यावर, मागील लेखांत दर्शविल्याप्रमाणें, आजच्या खासगी देवस्थानांच्या मालकांना व व्यवस्थापकांनाहि उद्देशून आम्हास कांहीं लिहितां येण्यासारखे आहे. म्हणून ते आज लिहितों. आणि तें एका वाक्यांत सांगायलाचें तर असें कीं, “कांहीं एका मर्यादेपर्यंत अस्पृश्यांना देवालयांत प्रवेश व देवदर्शन करू देण्याला त्यांनीं आतां मोकळ्या मनाने पुढें यावें.” ‘कांहीं एका मर्यादेपर्यंत’ हे शब्द आम्ही अत्यंत विचारपूर्वक योजलेले आहेत. म्हणजे ते जितके अस्पृश्यांना उद्देशून तितकेच स्पृश्यांनाहि उद्देशून योजले आहेत.

ही मर्यादा घालण्यांत आमचे हेतू दोन. एक असा कीं, देवालयाचा अगदीं आंतला गाभारा व प्रत्यक्ष देवालयांतील मूर्ति यांचा पवित्रपणा व स्वच्छता राहणें केव्हाहि इष्ट आहे, म्हणून थेट तेथपर्यंत जाऊन मूर्तीस स्पर्श करण्याच्या व त्यावर पाणी वगैरे घालण्याच्या बाबतीत, अस्पृश्यांनाच काय पण स्पृश्यांनाहि प्रतिबंध असावा असें आम्हाला वाटतें. पवित्रपणा हा मानीव असला तरी स्वच्छता ही प्रत्यक्ष व शारीरिक आहे. म्हणून देवाची मूर्ति किंवा ती असलेला देवालयाचा गाभारा, यांत एखाद्या ठराविक व नियमबद्ध मनुष्याखेरीज कोणाचाहि प्रवेश होऊं नये. असा शारीरिक निर्बंध घातल्यास त्यापानसू



माणीव पवित्रतेला मदतच होईल व बळकटी येईल.

आपल्या घरच्या देवघरांसंबंधानेहि आपण असेच कांहीं निर्वध घालीत व पाळीत नाही काय! सदरेवर बसून करावयाच्या गोष्टी आपण देवघरांत वर्ज्य मानतो; व घरचे लोक सगळेच एका दर्जाचे असतां, म्हणजे स्पृश्यास्पृश्य हा भेद नसतां, त्यांपैकीं कांणी कोणत्या स्थितींत देवाल्यांचे दार उघडून प्रत्यक्ष स्पर्श करावा किंवा करूं नये याविषयी आपण होऊनच निर्वध घालतो, व आपण होऊनच ते आनंदानें पाळतो. या दृष्टीने प्रथम घरांतलें देवघर व फिरून देवघरांतला देव्हारा असा प्रत्यक्ष भेद आपण पवित्रपणा राखण्याकरितां म्हणून करतो. तसाच खासगी किंवा सार्वजनिक स्वरूपाच्या देवाल्यासंबंधानेहि करावा असं आमचें स्पष्ट मत आहे. कोणी म्हणेल कीं, हें नवें बंधन अस्पृश्याकरितां म्हणूनच मुचविण्यांत येत आहे. पण खरी स्थिति तशी नाही. स्पृश्यांनाहि देवाच्या मूर्तीला प्रत्यक्ष शिवण्यासंबंधाने बंधन असावें असे आमचें पूर्वीपासूनच मत आहे, व पुष्कळ देवस्थानांतून अशी व्हिवाट पूर्वीपासून असल्याचेहि आम्हाला माहीत आहे.

देवाच्या मूर्तीला प्रत्यक्ष स्पर्श केल्यापासून तो करणाराला अधिक बरं वाटत असेल. पण विचाऱ्या देवाच्याहि दृष्टीने यांत थोडेंसे पाहिलें पाहिजे! स्वच्छता राहण्याला संसर्ग कमी काणें हाच पहिला व मुख्य उपाय होय. आणि देवाला प्रत्यक्ष स्पर्श करण्याला न मिळाल्यामुळे धार्मिक भावनेच्या समाधानांत जर किंचित कमीपणा येत असेल, तर देवळाच्या गाभाऱ्यांत स्वच्छता व पवित्रपणा अधिक राखला जाईल या भावनेनं दुसऱ्या प्रकारचें समाधान व मोबदला मिळाला अस होईल. देवादेवांतहि कांहीं देव गोडवे असतात, व ते भजकपूजकाला आपल्या अंगाला हात लावूं देतात किंवा गळामिठी घालूं देतात. पण उलट कांहीं देव तुसडे, तिरसट, माणूसघाणे असतात, व ते भाविक पूजकालाहि चार हात दूरच ठेवतात! ही दुसऱ्या प्रकारची वृत्तीच सर्व देवांनीं यापुढे सरसकट स्वीकारावी अशी आमची त्यांना प्रार्थना आहे. कारण असं केल्याने त्यांच्या परिस्थितीत स्वच्छता नांदेल व पवित्रपणाचें वातावरण अधिक निर्माण होईल.

नादेड येथील शीख मंदिरासंबंधानें आम्ही तेथें गेल्यावेळीं असं सांगण्यांत आले की, प्रख्यात गुरु गोविंदसिंग यांची समाधिगाभाऱ्यांत बांधल्यापासून नंतरच्या इतक्या वर्षांत, वेळोवेळचे विद्यमान पुजारी सोडून दुसऱ्या कोणीहि त्यांत आजवर पाऊल घातलें नाही. खास हिंदूच्याहि कित्येक देवस्थानांतून

अशीच व्हिवाट आहे. गाभाऱ्याच्या उबऱ्या-अलीकडे एखाद्या ठराविक मर्यादेजवळ कोणी उभे राहिल्यास त्याला देवदर्शन घडण्याला अडचण पडणार नाही; व देवाला उद्देशून ज्या वस्तू कोणाला अर्पण करावयाच्या त्या ठराविक पुजाऱ्याच्या हातीं देऊन देवाला अर्पण झालेल्या पाहिल्यास विचारी माणसाच्या समाधानांत कांहीं कमी पडूं नये.

अशी मर्यादा घातल्यानें देवळाच्या गाभाऱ्याची म्हणजे मुख्य देवस्थानाची स्वच्छता व पवित्रपणा ही साधतात, त्याचप्रमाणें दुसऱ्या बाजूसहि त्याचे अनेक फायदे आहेत. व सर्वांत मुख्य हा कीं, या मर्यादेपर्यंत वाटेल त्याला जाऊ दिल्यास वरील स्वच्छता पवित्रपणा यांना बाध न येतां, भजकपूजकांमध्ये आज जो भेदभाव व विषमता आढळून येते ती नाहीशी करणें सोपें होईल. मर्यादा सुचविण्याचा हाच आमचा दुसरा हेतु. देवळांतहि खासगी व सार्वजनिक भाग असा किंचित स्थलभेद योग्य तारतम्यानं केल्यास, देवापरी देवाचें व माणसापरी माणसाचें काम होईल. देवाचें काम म्हटलें तरी एक प्रकारें तेंहि आपलेच काम, म्हणजे स्वच्छता व पवित्रपणा राहणें. आणि आपलें काम म्हणजे बोलूनचालून आपलेच काम. म्हणजे हिंदुधर्मीयांतील अन्यायी व उद्वेगकारक विषमता काढून टाकणें.

ही विषमता ज्या वर्गीना पक्षपात करते त्यांच्या अंगावर धार्मिकतेच किंवा पुण्याचें मूठभर अधिक मांस ती चढवीत नाही. पण ज्या वर्गीविरुद्ध या विषमतेचा अंमल होतो त्यांच्या मनाला ती खोल जखम करते यांत मात्र शंका नाही. ही विषमता घालविण्याकरितां कोठें ब्राह्मणांचे तर कोठें ब्राह्मणेतरींचेहि विशेष हक्क आज उपभोगांत असलेले काढून घ्यावे लागतील. पण ते काढून घेतल्यानें, व या गोष्टीला ब्राह्मण व ब्राह्मणेतरी यांनीं संमति दिल्यानें, एक फार मोठें कार्य होणार आहे. कारण स्वार्थत्याग ही एक दैवी क्रिया आहे, व तिच्यायोगानें विद्वेषी भावनांच्य, विषाचें प्रेममय भावनेच्या अमृतांत रूपांतर होतें असा अनुभव आहे. एकच उदाहरण द्यावयाचें तर तें जपानाचें देतां येईल. इतिहासज्ञांना हें माहीत आहे कीं, पूर्वी जपानांत 'संमुराय' लोकांना विशेष हक्क होत. ते त्यांनीं आपणुषीनें सोडून दिल्या-बरोबर त्या राष्ट्रांत ऐक्याचे चैतन्य एकदम संचारलें.

आणि देवदर्शनाच्या बाबतींत ब्राह्मण किंवा ब्राह्मणेतरी यांनीं आपापले विशेष हक्क सोडून देऊन, अस्पृश्यांसुद्धां ते सर्व जर देवाल्यांत

एकाच ठरीव स्थानापासून देवदर्शनकरून लागतील तर हिंदु समाज एकजीव होण्याला, त्याचें संघटन होण्याला, फार सोपें जाईल. देवाला प्रत्यक्ष स्पर्श करून त्याची पूजाअर्चा करण्याचें सुख हें कांहीं विशेष असलें तर ते घरच्या खासगी देवघरांत वाटेल तितकें अनुभवितां येण्यासारखें आहे. पण बाहेरच्या म्हणजे सार्वजनिक किंवा अर्ध सार्वजनिक देवालयांतहि या सुखाचा अभिलाष धरणे यांत धर्मभावनेच खरें बीज नसून, मानवी अहंकाराचेंच तामस बीज आहे. देवासमोर उभें राहून माणसानें इतरांना विषमता भासवून स्वतःसंबंधाने चढ्या हक्काचा वाद सांगणें हे देवाला तरी कसें आवडेल ! निदान हल्लीं ते देवाला आवडेनासें झालें आहे, म्हणूनच अलीकडे कांहीं वर्षांपासून देवालयप्रवेशाची ही नवी चळवळ या देशांत सुरू झाली असें आम्ही समजतो. असो.

अशा रीतीनें स्पृश्य वर्गीनीं आपल्या हक्कांना बंधन घालण्याची तयारी दाखविल्यास तें बंधन अस्पृश्यांवरहि ओघानेंच पडणार आहे. त्याचें अतिक्रमण करण्याचें मग त्यांना शोभणार तर नाहीच, पण सुचणारहि नाही. येऊनजाऊन प्रश्न इतकाच उरेल की, त्यांना सभामंडपांत ठराविक मर्यादेपर्यंत इतरांबरोबर येऊं थावें की नाही ? व याचें नकारार्थी उत्तर कोणीहि देऊं शकणार नाही. कारण अस्पृश्य झाले तरी ते हिंदूच आहेत, आणि हिंदुहिंदूनीं आपापसांत 'देवदर्शना'च्या बाबतींत विषमता ठेवावी हें कोणत्या देवानें सांगितलें आहे !

महाराष्ट्रांतील संतमालिका लक्षांत घेतली तर त्यांत अस्पृश्य वर्गांतले साधूसत् किती तरी आहेत ! आणि या व्यक्ती साधूसंतांच्या पदवीला जाऊन पोचल्या म्हणूनच त्यांना

विशेष हक्क प्राप्त झाले, असें म्हणणाऱ्या ब्राह्मण ब्राह्मणेतराला उलट विचारांत येईल की, "बाबा, तूं जी हा आपल्यापुरता चढा व विशेष हक्क सांगतोस तो तूं तरी त्या साधूसंतांच्या पदवीला कोठें पोचलेला आहेस ! अर्थात् तुझ्या हक्काचा आधार विशिष्ट जातींतील जन्म इतकाच होय. पण देवापुढेंहि जर हा हक्क तूं मिरवूं लागलास तर तो यापुढें ठिकणें शक्य नाही. तूं तर आपल्याच हातानें यापूर्वीं अनेक रीतींनीं आपलें वैशिष्ट्य काढून टाकलें आहेस. तुझ्या जातीतीलहि गुण किंवा कर्मे तुझ्या ठिकाणीं राहिलेलीं नाहीत. मग तूं स्वतःला कितीहि मोठें मानलेंस तरी तो तुझा मोठेपणा दुसरे लोक काय म्हणून मानतील ?"

बरे, नाही म्हणावे तर देवळाच्या सभामंडपांत अस्पृश्यांना येऊं देण्याची वहिवाट कोठेहि नाहीच असें नाही. कोकण प्रांतांतले लोक मोठे शिवाशिबीचे वेडे असें आपण समजतो. पण कोकणच्या कोणत्याहि देवळांत खुद्द सभामंडपांतच स्पृश्याशेजारीं अस्पृश्याकरितां म्हणून एक ठरीव भाग आंखून दिलेला असतो, व यांच्या त्यांच्या दरम्यान मर्यादा म्हणून एखादें आडवेलाकूड बांधलेले असतें. पण स्पृश्य व अस्पृश्य यांतील प्रत्यक्ष अंतर चारदोन वितीचेंहि नसतें. एकाच पंक्तीला बसलेले ब्राह्मण रांगोळीच्या पट्ट्यानें, किंवा वेगळ्या पाटानें, किंवा पानाभांवतीं पाणी फिरविल्याने जितके एकमेकांपासून वेगळे ठरतात, तितकेच कोकणच्या सभामंडपांत स्पृश्य आणि अस्पृश्य हे या मर्यादेनें 'वेगळे' बसतात. मग कोकणच्या देवळांतून खुद्द सभामंडपांत अस्पृश्य बसल्याने जर कोकणचे ब्राह्मण ब्राह्मणेतर किंवा कोकणचा देव विटाळत नाही, तर अस्पृश्यांनीं सभामंडपांत उभे राहिल्यानें देशावरचे ब्राह्मण ब्राह्मणेतर किंवा देव हे तरी कां वाटावे !

## पर्वतीवरील सत्याग्रह

आगाऊ प्रसिद्ध झाल्याप्रमाणें अस्पृश्यांचा सत्याग्रहाचा दिवस ता. १३ रोजी उगवला. श्री. नारायणराव गुंजाळ आदि सर्व सनातन धर्मीयांनीं असा सत्याग्रह अस्पृश्यांनीं करून नये अशाबद्दल हस्त-पत्रिका वांटल्या होत्या. अस्पृश्यता दूर करण्याचे व मंदिरप्रवेश करण्याचे हे योग्य मार्ग नव्हत असे हस्त-पत्रिकेत नमूद केले होतें. मतपरिवर्तनाखेरीज सत्याग्रह दुराग्रहाचा बनतो अशी अस्पृश्यांची समजूत घालण्याचा प्रयत्न झाला होता. पण त्याचा उपयोग न होता अस्पृश्यांनीं व त्यांच्या पुढाऱ्यांनीं ठरविल्याप्रमाणें त्यांनीं ता. १३ रोजी सकाळीं ९

वाजतां पर्वतीच्या पायथ्याशीं जमण्यास सुरुवात केली. अस्पृश्यांचे सल्लागार व युवकसंघाचे अध्यक्ष श्री. न. वि. गाडगीळ हे सकाळपासून के. रा. ब. केंजाळे यांच्या समाधीपाशीं बाहेरच्या जागेंत बसले होते व त्यांचे इतर अनुयायी इकडे तिकडे दिसत होते. पर्वती संस्थानाचे बहुतेक पंचपदेबस्तासाठी आगाऊच आले होते. पर्वतीच्या देवळात व इतर देवालयांत जाऊन दर्शन घेण्यास परवांपासून सर्व जातीनाच बंदी करण्यांत आली होती. ब्राह्मण ब्राह्मणेतर हा भेद ठेवण्यांत आला नव्हता. दर्शनास बंदी असल्याने सर्वांना बाहेर पायरीवर बसणें

भाग होतें. ब्राह्मण ब्राह्मणेतर मिळून समाज पांच हजारांवर जमला होता. सनातनी धर्माभिमानी मंडळींनीं अस्पृश्यांना वर चढतांना नंदीपार्शी रोखून धरण्याचे प्रथम ठरविले होते. पण अखेर तसें न करतां सर्वजण वरच्या पायऱ्यावर बसून राहिले. पोलीसबंदोबस्त नगर-खान्याच्या गेजारी ठेवण्यांत आला होता. परिस्थिति पाहण्यास कलेक्टर, अ. कलेक्टर, मामलेदार, पोलीस सुपरिण्डेंट व असिस्टंट सुपरिण्डेंट आपल्या दुय्यम अधिकाऱ्यांसह हजर होते. दंगा वगैरे झाल्यास तो मोडण्यास सशस्त्र पोलीसांची एक लहान तुकडीहि तेथें सज्ज होती.

८॥ वाजतां अस्पृश्यांची एक लहानशी टोळी प्रथम पायथ्यापार्शी दिसू लागली. टोळीबरोबर २-३ बायका १०-१५ मुलें मिळून सर्व समाज सुमारे २५-३० होता. तेथें आल्यावर आपले सल्लागार श्री. गाडगीळ व भुस्कुटे यांची भेट घेऊन “आंबेडकरकी जय” “महात्मा गांधीकी जय” अशा गजरांत अस्पृश्य आपल्या जथ्यासह पायऱ्या चढूं लागले. अस्पृश्यांचे टोळीबरोबर सनातन धर्मीय गृहस्थीह वर येऊं लागले. सर्व पायऱ्या चढून आल्यावर श्रीशिवमंदिराकडे वळतांना जो नंदी आहे त्या ठिकाणी समाज आल्यानंतर एकदम

गलग्यास सुरवात झाली. वरची मंडळी खाली उतरूं लागली व खालची मंडळी वर चढूं लागली. तेव्हां साहाजिकच नंदीच्या जवळ बेसुमार गर्दी जमली. श्री. गाडगीळ व भुस्कुटे यांना अस्पृश्यांबरोबर पाहिल्यावर सर्व मंडळींनीं शेम शेमचा गजर करून त्यांना परत फिरण्यास सांगितलें. पण त्याचा उपयोग न होतां ते वर चढण्याचा प्रयत्न करूं लागले. पण तेथें सर्व जमावाचा जोर होता, त्यामुळे अस्पृश्यांना वर चढतां येणें अशक्य होऊं लागलें. उभयतांची रेटारेटी सुरू झाली. पुढें भाडणावर प्रसंग येऊं नये, म्हणून श्री. गद्रे, नारायणराव गुंजाळ, श्री. विश्वासराव डावरे, इत्यादि मंडळी सर्वांना शांततेनें वागण्याबद्दल सारखा उपदेश करीत होतीच. त्याचा परिणाम बराच झाला. तथापि या रेटारेटींत काहींजणांना बराच मार बसला. नंतर नगरखान्याच्या पायऱ्यांपर्यंत शिपायांच्या संरक्षणाखाली अस्पृश्यांना नेण्यांत आलें. त्यांनीं पायरीस नमस्कार केल्यानंतर त्यांस तसेंच पोलीसबंदोबस्तांत खाली आणून शहरांत परत नेण्यांत आलें. त्यानंतर विशेष काहीं गडबड न दिसल्यानें जमलेली सर्व मंडळी परत घरोघर निघून गेली. पर्वतीवर पोलीसबंदोबस्त काहीं दिवस राहणार आहे असें कळतें. अशा रीतीने हा परवांचा ‘सत्याग्रह’ संपला.

## शारदेची आकाशवाणी

( लेखांक १ )

फारा वर्षापूर्वीच मी कृष्णा नदीच्या डोहांत बुडालं. कै० देवलांनीं मला आपल्या नाटकाच्या साईकरितां मरूं दिलं नाहीं. नाटक आनंदपर्यवसायी व्हावें असा एक नाट्यशास्त्राचा नियम आहे म्हणतात. आणि किलोस्कर नाटक कंपनीचा म्हणे तसा आग्रहच होता. म्हणून त्यांनीं नाटकांत आयला वेळीं कोदंडांना घाटावर आणून माझा हात धरून माझी आत्महत्या वांचविली, आणि कोदंडांशीं माझे लग्न लावून दिलें. पण देवलांच्या पाहिल्या योजनेत मीं मरवें असेंच होते, व त्याप्रमाणे मीं मेलेंहि, आणि मग परलोकांतूनच मी पुढचा सर्व प्रकार पाहत होतं. रंगभूमीवर कोदंडांच्या हातीं लागलें तें माझे भूत होते; पण परोपकारी कोदंडांना भय वाटूं नये म्हणून माझ्या भुताला त्यांच्याशीं मीं सुखानें संसार करूं दिला. कोणाच्या आनंदाचा भंग उगीच कशाला करा !

पण मी मृत्युभूमी सोडली तरी जगावरचें माझे लक्ष कमी झालं नाहीं. माझ्या स्थितींतल्या

मुलीची माया मला रात्रंदिवस वाटते. मला झालेलें दुःख त्यांना होऊं नये म्हणून प्रौढविवाह करीत जाण्याची, व त्याहूनहि विशेष म्हणजे प्रौढविवाहाला नांवें न ठेवण्याची प्रेरणा, मी माझ्या दैवी शक्तीनें लोकांच्या मनांत करीत असतं. यामुळे ‘वाढली उंच ही किती ! स्वजन बोलती ! नाक मुरडिती ! स्त्रिया परभारां ! तुज ठावें ईश्वरा’ असे रडगाणें गाण्याची पाळी आतां अविवाहित मुलींवर फारशी येण नाहीं. इंदिरा काकूहि आतां कांचनभटाच्या मागे मुलीच्या लग्नाचा तगादा फारसा लावीत नाहींत. मुली आतां इतक्या मोठ्या होतात कीं कित्येक वेळां स्वतःचीं लग्नें स्वतःच ठरविताना म्हणे ! आणि एका वधूनें व तिच्या स्वयंवरित वरानें-दोघांनीं मिळून आपल्या सहीनें स्वतःच्या लग्नचिठ्या काढल्या असेंहि मला समजलें आहे ! या गोष्टी मला अगदीं नापसंत आहेत. पण एक गोष्ट अजून झाली नाहीं. ती ही कीं, मला मागणी घातलेल्या श्रीमंतां-

सारखे म्हातारे अजूनहि तरुण [मुलींशीं लभें करतात तें पुरें बंद झालें नाहीं.

माझ्या नांवाच्या नाटकांत देवलांना प्रौढ-विवाहाचें समर्थन करावयाचें होतें असें कित्येक समजतात. पण ती चूक आहे. त्यांचा हेतु वृद्ध-तरुण विवाहाचा, आणि मुलीचा विक्रय करून श्रीमान होऊं पाहणाऱ्या 'कसाबा'चा, निषेध करण्याचा होता. पण देवलांचें कौशल्य या कामीं अपुरे पडल्यामुळे 'श्रीमंतां'च्या निंदेच्या कोणच्याहि पदापेक्षां, देवलांच्या मनांत नसतां, 'माझ्या थेटेंचें पद—म्हणजे "वाढली उंच ही किती" हेंच—अधिक लोकप्रिय होऊन लोकांच्या तोंडां बसलें आहे, आणि शारदा म्हणजे "घोड नवरी" असा माझ्या नांवाला अर्थ जडला आहे इत्येकच.

माझ्या 'जन्माचें नाटक' झालें तेव्हां मी किती वर्षांची होतें बरें ! देवलांनीं याविषयी काहीं गमकें ठेवली आहेत. उदाहरणार्थ, माझ्या वडिलांनीं माझ्या आईला लग्न वयोमर्यादेची 'शास्त्रवचने' (!) सांगितलीं त्यावरून मी चौदा वर्षांची होतें असा ध्वनि निघतो. तसेंच श्रीमंत धुंडिराज यांनीं वधूविषयींची आपली आवड सांगतांना 'सुंदर खाशी सुवक ठेगणी स्थूल न कृशहि न वय चवदाची' असें वर्णन केलें. त्यावरून मी चौदा वर्षांची होतें असे वाटेल. दोनहि अनुमानेच. पण मी सुमारे चौदा वर्षांची होतें ही गोष्ट खरी. माझा उलट-हुंडा घेण्याकरितां वडिलांनीं मुद्दाम मला बिनलग्नाची वाढविली, पण तें वय काहीं त्या वेळीं सरास सर्वसंमत झालें नव्हते. कारण ही गोष्ट ३०-३५ वर्षां पूर्वीची आहे. माझे नाटक पाहणाऱ्यांचा मात्र माझ्या वयाच्या बाबतींत फार धांदल होई. कारण नाटकांत माझी भूमिका घेणारा मुलगा जसा मिळेल तसें माझे वय दिसून यावयाचें. मुलगा एखादे वेळीं चांगला गाणारा भिळाला पण फार लहान भिळाला, तर 'वाढली उंच ही किती' हें पद म्हणतांना प्रेक्षकांना हंसू येई. उलट तिशी उलटलेलेहि गायक नट माझी भूमिका वठवीत तेव्हां त्यांनीं पोषाक कितीहि ठाकठीक सजविला तरी लोक हंसतच.

असो. माझे वय नक्की माहीत नसलें तरी 'म्हातांच्या नवऱ्याला देण्या' पेक्षां 'तूं टाक चिन्ह ही मान' असें आईला स्पष्ट सांगण्या-इतकी मी मोठी झालें होतें. माझे वय १४।१५ वर्षांचें झालें तरी माझे लग्न होत नाहीं तें होऊं दे असा धांवा मी ईश्वराचा करी हें खरें. पण त्याचें कारण कोण पाहातो ! संसार करूं लागण्याची तळमळ काहीं मला खरोखर लागलेली नव्हती, आणि आतां माहेरी राहणे पुरें झालें असेहि मला कधीं वाटलें नाहीं. तर माझ्या चित्तेंचें खरें

कारण म्हणजे माझ्या आईची चिंता. बाबा तर मला विकायलाच बसलेले. त्यांना कसली जनाप-वादाची लाज ! पण माझ्याकडे पाहून समाजांतील स्त्रिया आईच्या तोंडाकडे पाहत, तेव्हां तिचें तोंड कसें गेरेमोरें होई, हें पाहूनच मला माझे लग्न लवकर होऊन जावेंसें वाटे. शिवाय मी जितकी मोठी होईन तितका अधिक म्हातांच्या नवऱ्याच्या गळ्यांत पडण्याचा संभव हें मला दिसत होतें. म्हणूनहि लवकर लग्न होऊन जावें असें वाटे.

अशा रीतीनें मी बाबांच्या हातून सुटावे असें जरी मला वाटत असले, तरी आईचा हात सुटावा असें मला वाटत नव्हतें खास. "बाळपणींचा काळ सुखाचा आठवतो घडिघडी" हे शब्द अगदी बाहुली खेळवण्याच्या स्थितांतल्या अज्ञानी बाळपणाला उद्देशून मी लावले होतें खरें. पण सज्जन अवस्थेंतले बाळपण म्हणून कांही नाहींच कीं काय ! दुर्दैवानें आठ आठ वर्षांच्या मुलींचा लग्न होत, तेव्हां डाव्या हातांतली बाहुली काढून ध्यावी आणि उजव्या हातांत बराच्या गळ्यांत घालण्याची माळ तिला द्यावी असा प्रकार होत असे ! पण बाहुली आणि बोहले या दोहां शब्दांच्या प्रारंभी ब-कारच असला तरी एक पाय पहिल्या ब-वर तर दुसरा दुसऱ्या ब-वर अशीच स्थिति होणें योग्य होत काय ! आतां तेव्हां तरी सगळ्याच सासवा कजाग होत्या असें नाहीं. पुष्कळ सासवा सुनाना लेकीसारख्या वागवीत. पण आईच्या घरचे बाळपण आणि सासूच्या घरचें बाळपण यांत जमीनअस्मानाचा फरक असतो. आणि सासू कितीहि प्रेमळ असली तरी तो फरक निघन जाणें अशक्य असतें. कारण स्वातंत्र्याची खरी मर्यादा बाहेरच्या गोष्टीपेक्षां मनानेंच अधिक घातली जाते.

जुन्या काळच्या गुलामगिरीच्या पद्धतींतहि गुलामांना ममतेने वागविणारे मालक नव्हते असें नाहीं. पण ममता म्हटली तरी त्यांतल्या त्यांत फरक असतो. घरच्या आवडत्या गाईबैलांविषयीं मालकांस वाटणारी ममता, गुलामाविषयीं वाटणारी ममता, घरच्या नोकराविषयीं धन्यास वाटणारी ममता, घरच्या सुनाविषयीं सासवांस वाटणारी ममता, आणि घरच्या मुलींविषयीं आईला वाटणारी ममता—या सर्वांमध्ये ममता हा एकच शब्द असला तरी त्याच्या प्रकारांत व व्याप्तींत किती तरी फरक असतो ! व तो असणारच. सासू कितीहि सुखभावी आणि प्रेमळ असली तरी, स्वतः सुनेच्या मनांत आजवरच्या परंपरेनें जो एक आदबशीरपणा, जी एक मर्यादा, जी एक लाज उत्पन्न होते ती कांहीं केल्या जाऊं शकत नाहीं. सासू सुनेला कितीहि प्रेमळपणानें वागवीत असली तरी आजवर कोण-

त्या सुनेनें भ्रक लागली असतां सासूजवळ खावयाला मागितले आहे ! कोणत्या सुनेनें खेळण्याची मातु-कली मागितली आहे ! कोणत्या सुनेनें दुखणें आलें असतां तें मोकळ्या मनानें एकदम सासूला सांगितलें आहे ! कोणत्या सुनेनें आपल्या मंत्रिणींना सासरीं खेळावयाला फराळाला बोलावले आहे !

सासू प्रेमळ असली तरी घरांतील नवऱ्याच्या वावरण्यामुळें तिची मोकळीक कायमची निम्मी गेलेली असते. सासूपुढें ती एक वेळ स्वस्थपणें बसेल, पण आपणामध्ये नवऱ्याच्या वृष्टीला बायको बसलेली दिसावयाचीच नाही. ती बसली असली तर उठलीच पाहिजे. तिला 'उठूं नकोंग' असे खऱ्या मनानें कोणी दहादां सांगितलें तरी ती उठणारच. कारण पध्दतच तशी पडलेली. नवऱ्याच्या येण्याजाण्यानें बायकोला खोखोच्या डावा-सारखें होतें. केव्हां खो मिळून बसलें उठाव लागेल याचा नियमच नाही. मोठया घरांतून देखील सुनेनें बाजूला जाऊन स्वतःच्या मालकीचा वेळ म्हणून स्वस्थ बसण्या निजण्याचा परिपाठ नाही. मग लहान घरांतून सुनांची अवस्था काय होत असेल बरे ! सासर म्हटलें म्हणजे कांही एका मर्यादे-पलीकडे तिचा आवाज उंच जातांच कामा नेथे. आणि मन मोकळे करून बोलणें हे तर नाहीच. एकंदरीनें स्वतः रून संसार करूं लागीपर्यंत सासरीं ती अर्ध्या जीवाने जगते असे म्हणण्यांत मुळीच अतिशयोक्ति नाही.

तेंच माहेरी पहा. या सर्व गोष्टी ती दृष्टी नस-तांही आपल्या आईजवळ मोकळ्या मनाने करील. शिवाय कांही मर्यादेत निरुपद्रवी दृष्ट करणें हा एक किती अवर्णनीय अशा नाजूक आनंदाचा प्रकार आहे ! आईपेक्षां बापाजवळ मुलगी कमी मोकळे-पणानें वागते हे खरें. तरी पण बाप बसला असतां मुलगी सदरेवर जाऊन बसेल, त्याच्या टेबलावरचे कौतुकाचे जिनस हातांत घेऊन त्याच्याशीं ती खेळेल, त्यांतला एखादा मागूनहि घेईल. त्याच्या-जवळ पडलेले एखादे वर्तमानपत्र किंवा पुस्तक घेऊन वाचेल. फार काय पण एखादे वेळीं आईनें हौस दृष्ट पुरविला नाही तर त्याविरुद्ध तक्रार करून तो पुरवून घेण्याचें एक सत्तेचें स्थान म्हणजे बाप हा होय. दिवसांत आई आई म्हणून दहादां हांक मारिली आणि बापाला एकदांच बाबा म्हणून हांक मारिली तरी तिची किंमत प्रेमळपणांत व लडिवाळ-पणांत अधिक भरेल !

हें मी सांगतें याचा हेतु काय ! इतकाच कीं, माहेरच्या आनंदाचे व मोकळेपणाचे चार दिवस तुमच्या आमच्या मुलीबाळांना अधिक मिळाले तर हवेच आहेत. आज नाही उद्यां सासर ठेवले-

लेंच आहे. व मुली एकदां सासरीं गेल्या कीं मग माहेरीं येणे राहणें ही गोष्ट कांहींशी जिकीरीचीच होऊन बसते. सासर माहेर गांवांतच असलें तर कांहीं तरी सोय निघेल. पण परगांवी सासर असलें म्हणजे प्रवासाचा खर्च व सोबत या अडचणींची भर त्यांत पडते. पुष्कळ प्रेमळ सासवा, मुलीसारखें सुनेचे कौतुक हातून घडावें म्हणून, मुलगांचीं लग्नं लहानपणीं करतात. पण सुनांचें कौतुक म्हणजे सासूचे वैभव भिरविणें असाच प्रायः अर्थ असतो. कारण या सुना म्हणजे श्रृंगार घालून सजविलेले मुके प्राणी. सुनेच्या श्रृंगाराइतकें तिच्या सुख-सोईकडे सासूचें लक्ष जात नाही. शिकारखान्यांत पक्षी काडून ठेवून त्यांना चारापाणी घालतात, व ते पिजऱ्यांत तरी उडतात बागडतात. कारण राखणारा फार तर दिवसांतून एक वेळ पिजरा उघडतो. पण सुनेच्या पिजऱ्याजवळ तिची राखणारीण सासू दिवसभर असते.

बारा व चौदा या वर्षांतच मुलीचे दिवस माहेरी अधिक सुखाचे व जाणत्या आनंदाचे जातात. 'जाणता आनंद' मी म्हणते याचें कारण असें कीं, बारा वर्षांपर्यंत मुली खेळत असतात म्हणून आनंदांत असल्या तरी, किंचित् प्रौढपणामुळें घरचें बाहेरचे कळूं लागल्यानंतर त्यांना स्वतंत्रतेचा जो आनंद वाटतो तो नेणत्या वयांतील आनंदापेक्षां श्रेष्ठ आहे. या वयांत मुली कामेहि करतात, पण ती कोणी 'लादली' म्हणून नाही, तर घरच्या प्रेमा-खातर. एखादे वेळीं कोणी काम सांगितलें तर "मी नाही करीत जा" असें म्हणण्याची जी स्वतंत्रता मुलींना माहेरीं असते ती सासरीं असत नाही. या स्वतंत्रतेचा हक्क मुली फारसा बजावतात असेहि नाही. पण हक्क तो हक्क. एरवीं कामाला त्या चुकारपणा करतात असें नाही. आई किंचित् आजारी असली, किंवा घरीं पाहुणे आले, किंवा घरीं व्रत-वैकल्य किंवा सणसमारंभ असला, म्हणजे मुली हांसेनें आईच्या बरोबरीन काम करतात. आणि शेवटीं आईनें 'दमली बाळ माझी' असें म्हणून पाठीवरून हात फिरविला म्हणजे मुलीला जो काय सात्त्विक गर्व, मोठेपणा, धन्यता वाटते त्याचें तेज तिच्या तोंडावर पाहून घ्यावें. सुनेनें केलेलें काम सासूला दिसतें, उमजतें, सर्व कांहीं खरें. पण तिच्या तोंडून शाबास-कीचा शब्द उघडपणे निघत नाही. आणि तो निघाला तरी त्याची जाणीव प्रकट करण्यालाहि सुनेला मर्यादा वाटते.

माझे स्वतःचें लग्न प्रौढ हेईपर्यंत झालें नाही म्हणून या सगळ्या गोष्टींचा अनुभव मला आला. पण माझ्या आनंदाच्या दुधांत मिठाचा खडा पडला होता. तो असा कीं, लग्न न झाल्यामुळें लोकांपवा-

दाची आईला रात्रंदिवस वाटणारी चिंता. पण आतां या चिंतेचें कारण राहिलें नाहीं. मुली खुशाल चौदा वर्षांच्या झाल्या तरी जनापवाद येत नाहीं. आयांना चिंता वाटत नाहीं. यामुळें अज्ञानांतलें माहेर

आणि प्रौढपणचें सासर या मधला, माहेरचें जाणतें सुख भोगण्याचा, काळ असतो तोच खरा आनंदाच्या बहारीचा व मनोहर असतो, व तो हर्षाच्या मुलींना पूर्वीपेक्षा अधिक लाभतो.

## ले. २ रा

शारदा नाटक कालांतरानें सहजच मागें पडलें. तेव्हां लोकांच्या तोंडचा 'शारदा' 'शारदा' हा शब्द कमी ऐकू येऊ लागला. तेव्हां मला वाटले, "बरें झालें. लोक मला विसरलें." त्यांच्या स्मरणात निरंतर राहावें असे मी तरी काय केले होतें ? मुळमुळ रडले आणि शेवटीं नदींत जीव दिला ! किती तरी कुमारीकांवर माझ्यासारखे किंवा माझ्यापेक्षा अधिक कठीण प्रसंग येत असतील. त्या साऱ्याच का असा जीव देता ? कोणाचीं लग्नें वृद्ध वरांशीं झालीं; पण त्यांनीं गृहिणीपेक्षां इस्पतळातल्या नर्सचें परोपकारी कामच आपल्याला देवाने दिले असें समजून, नवऱ्याची शुश्रूषा करून, बिन-बोभाट जन्म काढला. कोणाचीं लग्नें तरुण वरांशीं झालीं असतां त्यांचें नवरें शील व स्वभाव यांत हीन असल्यामुळे त्यांना दुःखांत व मनःसंतापांत जन्म काढावा लागला ! म्हातारा नवरा सुखभावा-मुळें किंवा " त्या व्यंग ठाडेकें अंगिचें " यामुळें " राखितो लौकिक घरच्या घरी " असें ह्मणवून घेण्यासारखा संभावितानें वागतो. आणि " ती नवरा तो स्त्री परी " असा वागणारा भेटला तर मग काय ! तिला मोठ्या अभिमानानें व आढ्यतेनें संसार करतां येतो !

पण तरुण तथापि दुःशील नवरा मिळाला तर बायकांना बिनलग्नाच्या सवतीची सेवा बटिकीप्रमाणें करण्याची पाळी येते. मग स्वाभिमान सोडून तसें तरी करावें एक, किंवा कायद्याच्या दृष्टीनें नव्हे पण वस्तुस्थितीतली काडी मोडून घेऊन, नवऱ्याकडून मिळणारी पोटागी घेऊन, स्वतंत्र राहून, जिवाला दुसरा कसला तरी लळा लावून घेऊन जन्म काढावा ! तिसरा मार्ग नाहीं. इतर कोणाला मनासारखा नवरा मिळाला असतां दुदैवच आडवें येतें, आणि मग सर्व जन्म वैधव्याच्या दुःखांत काढावा लागतो. तात्पर्य, लग्न होऊनसुद्धां " मी कुमारी कां विधवा " असा प्रश्न विचारण्याचा प्रसंग माझ्यासारख्या पुष्कळ मुलींवर येतो. पण त्या कांहीं माझ्यासारख्या जीव देत नाहीत. माझ्या या कृत्याचा मलाच पश्चात्ताप होऊन मनांत मी नेहमीं रंजीत असे. म्हणून माझे नांव लोक विसरले हें पाहून मला बरें वाटलें, पण गेल्या दोन वर्षांपासून पुनः " शारदा " " शारदा " या नांवाचा उच्चार होऊं लागला.

म्हणून स्वस्थान सोडून जरा खालच्या अंतराळांत येऊन पाहूं लागलें, तों कळलें कीं, नांव तेंच खरें, पण ही स्त्री नसून तो कोणी एक साठीच्या घराला पोचलेला वृद्ध गृहस्थ आहे.

पण त्या नांवाबरोबर दुसरेहि एक नांव जोडलेलें आढळलें. नुसतें शारदा नव्हे, तर शारदा बिल. मी कांहीं इंग्रजी शिकलें नव्हतें. मला बिल हा शब्द कसा ठाऊक असणार ! भिळ हा शब्द मात्र ऐकलेला होता. तेव्हां वाटलें कीं " तेंव्हा भिळा " प्रमाणें हाहि कोणी एखादा पराक्रमी भिळ होऊन गेला असेल, म्हणून त्याचें नांव ज्याच्या त्याच्या तोंडीं झालें आहे. पण पुनः बारीक चौकशी केली तों कळलें कीं, बिल हे नांव कोणा वाटमाऱ्या दरबंदखोर भिळाचें नसून, नव्या झालेल्या एका कायद्याच्या योजनेचें आहे. आणि शारदा ही स्त्री नसून ती योजना घडवून आणणारा, समाजांतल्या अल्पवयाच्या मुलींची माया बाळगणारा तो एक पेशनर न्यायाधीश आहे. ' गोदीचा गोविंदा ' झाल्याची अद्भुत गोष्ट मी ऐकली होती. पण स्वतः माझ्याच नांवाचा संबंध येत असल्यामुळें, या शारदेच्या नांवाचे असे तंतोतंत अक्षरशः रूपांतर झालेलें पाहून मला फारच भौज वाटली. आणि मी हिमालय पर्वतावर जाऊन त्या माझ्या आडनांवाच्या गृहस्थाला पाहूनहि घेतलें. मनुष्य संभावित व रुबाबदार दिसला. आणि वाटले कीं, अलीकडचे कांहीं वृद्ध लोक माझ्या ' श्रीमंत ' पतीसारखे तरुण मुलीशीं लग्नें करण्याच्या उद्योगांत न पडतां, मुलींचीं लग्नें अगदी लहान वयांत न होतां किंचित् प्रौढपणीं करण्याच्या सार्वजनिक खटपटींत गुंतलेले आहेत, तेव्हां खरोखरच समाजचरित्राचें चक्र फिरूं लागलें.

थोडें लक्ष घातल्यावर मला ' शारदा बिल ' म्हणजे काय हें तर समजलेंच. पण त्याबरोबर आणखीहि कांही गोष्टी समजल्या. त्या अशा. हें बिल घडवून आणू पाहणारा गृहस्थ जसा वृद्ध, तसाच त्याच्या विरुद्ध मांडणारा म्हणून ज्याची प्रसिद्धि झाली तो गृहस्थहि वृद्धच आहे. त्याचें नांव शर्मा असें आहे. तो पुरस्कर्ता क्षत्रियाचा पोषाक घालणारा, व हा विरोधक कपाळभर त्रिपुंड लावणारा, दाढी बाढ-



लेला ब्राम्हणी पोषाक घालणारा, असें पाहून मला वाटलें की, वैदिक काळांतला ब्राम्हण-क्षत्रियांचा, वशिष्ठ-विश्वामित्रांचा वाद पुनः हिमालयांत उपस्थित झाला की काय! पण हें तसें नव्हतें. ब्राह्मण-क्षत्रियांच्या हक्कांचें हें भांडण नव्हतें. मुलींचा लग्नविधि करण्याला वयाची कांहीं मर्यादा घालावी की नाही इतकाच तो वाद होता. पण लग्नविधीपुरताच हो! कारण उलट शारदा म्हणत होणे की, फलशोभन होण्याला चौदा वर्षांची मर्यादा पुरे, तर शर्मा म्हणत, “नाही ती मर्यादा पंधरा वर्षांची असली पाहिजे !”

मग मला वाटलें हे भांडतात तरी का ! संसार करूं लागण्याचें वय जर चौदा-पंधरा असावे असें हे कबूल करतात, तर मग उगीच चार-दोन वर्षे लग्नविधि आधीं करण्यांत यांना काय हित साधलें ! मी पूर्वी सांगितलेंच नाही का, की बारा व चौदा या वयाच्या आंत बाहेरच मुलींना माहेरचें खरें सुख मिळते. लहानपणीं अज्ञानावस्थेंत भातुकली खेळतांना ते मिळत नाही, किंवा मोठेपणीं मुलांचा मेळा वरोबर घेऊन चार दिवस माहेरीं येण्यानें मिळत नाही. कारण पुनः सासरचें ‘पाठवून द्या’ म्हणून पत्र येण्याची, किंवा यजमानांना खाणावळीतलें कदान्न खावें लागतें या जाणिवेची, चिंता त्यांच्या मनांत असते. लहानपणीं माहेरघरां मुलगीं फुलपांखरासारखी असते. या फुलावरून त्या फुलावर उडण्या प्रमाणें या खेळावरून त्या खेळावर तिचे चित्त जात असतें. तिला घरांत काय चाललें आहे याची वार्ताच नसते. मोठेपणीं माहेरपणाला येणारी मुलगी आनंदानें वावडीप्रमाणें सुखसंवेदनाचें गुंजन करीत असते; पण वावडीला जसा सडा मार्गे खेंचीत असतो, तशी तिची सासरची आठवण आपो-आपच ओढ घेत असते.

आम्हा मुलींचीं लग्नें दहाबारा वर्षांच्या आंत झालीं असतां, आमच्या लहानपणाच्या खेळांतच ती एक भर पडते यांत शंका नाही. या खेळांतून बाहुल्यांच्या रूपानें मुलींना मुलें होतात. त्या त्यांना न्हाऊ माखूं घालतात. आपल्या-दुसऱ्यांच्या बाहुला-बाहुलींचीं लग्नें लावतात. पण अशा रीतीनें मातृपदस्थ झाल्याचा खेळ त्या खेळत असल्या तरी, स्वतःच्या लग्नाचा खेळ खेळतांना आढळतात काय ! खेळगड्यांपैकीं घेतला एक मुलगा, म्हटला त्याला आपला नवरा, आणि लावीत बसल्या स्वतःचें लग्न, असें कोणी कधीं पाहिलें नाही. स्वतःकडे मातृपद घेण्यांत त्यांना जी लाज वाटत नाही ती स्वतःचा विवाह-समारंभाचा खेळ खेळण्यांत वाटते खचित. पण आपलें लोटोपटोचें लग्न आपण खेळांत न करतां

आईबापांनीं खरोखरीचें आरंभलें तरी, बालवयांत खेळापेक्षां मुलींच्या दृष्टीनें त्याला अधिक महत्त्व किंवा वेगळें स्वरूप नसतें. शाळेंत बाक्षिससमारंभाच्या वेळीं संभाषणाचा फाट म्हणण्याकरितां जरतारीनें नटवून—सजवून मास्तरणी आपणाला नेतात, तसेंच बोहल्यावरचा खेळ खेळण्याच्या वेळीं पिंवळी साडी नेसवून नेतात इतकाच काय तो फरक.

मोठेपणीं लग्नें केलीं तर लहान मुलींचाच काय पण हौशी आईबापांचाहि तो एक खेळ बुडतो हें अगदीं खरें आहे ! हलव्याच्या मुडावळ्या बांधल्या असतां हळूच जिभेनें एक पदर तोंडांत घेऊन त्याचे एकदोन दाणे तोडून खातां येतात ते मोठेपणीं कसें करतां येईल ! प्रौढपणा सुपारी लपविण्याच्या जागा मर्यादित होतात व चोरी लवकर उमगते. नवरा-नवरी लहान असलीं म्हणजे त्यांना एकत्र न्हावयाला घालण्याचा खेळ, स्त्री-पुरुषांचा मेळा समोवतीं उभा राहून, सर्वांना पाहावयाला सांपडतो. तेच थोरपणीं अपुरी पातळपडणी लावून घेऊन नवऱ्याच्या अंगाला अंग भिडवून स्नान करणे, आणि पाण्यानें अंग व पडणी भिजल्यानें शरीर संगमरवरी पुतळीसारखें दिसतें हे मुलींना सहजच आवडत नाहीत. लहान मुलींना उखाण्याचें कौतुक वाटतें तसें प्रौढ मुलींना वाटत नाही. विड्या तोंडण्याचा खेळ तर प्रौढ मुलांकडूनच बंद झाला आहे. वरातीचाहि थाट कमी होत चालला आहे. व कित्येक लग्नांतून अक्षतीसारख्या निष्कारण समारंभावर, व एकंदरीनें सरसकट वाद्यांवर, बहिष्कार घालण्यांत येऊं लागला आहे. ही किती तरी हौस गमावली ! यांतल्या पुष्कळाला प्रौढ विवाहच कारण आहे.

पण लहान मुलींच्या खेळांत बालविवाहानें भर पडते म्हणून, किंवा प्रौढविवाह केल्यानें आई-बापांच्या हौसेंत कमीपणा येतो म्हणून, बालविवाह करावा असें म्हणाल काय, असें तुम्हा आईबापांनाच मी शारदा विचारतें ! स्वतः मुलीचें माहेरपणचें सुख, किंवा वधू-वरपसंतीमध्ये मुलाप्रमाणें मुलीचा अल्प-स्वल्प विचार घेण्याचा हक्क या गोष्टीकरतां लग्नाची मर्यादा थोडी वाढवावयाला नको काय ! वधू-वरपसंतीच्या कामीं समाजाचें पाऊल कालांतरानें कसें पुढें पुढें पडत चाललें आहे हें थोडक्यांत मीं तुम्हाला सांगतें. फार जुन्या काळीं एक समाज दुसऱ्या समाजाशीं लग्नें करी. तीं मुलामुलींचीं नसत तर समाजासमाजाचींच असत. पुरुषार्थाचे अनेक प्रकार आहेत. त्यांत जुन्या काळीं असा एक होता कीं, एका समाजानें दुसऱ्यावर स्वारी करून त्याच्या मुली पळवून आणावयाच्या. या बलात्कारविवाहाची खूण अजूनहि कित्येक जातींत उरली आहे. हल्लीं



प्रत्यक्ष बलात्कार होत नाही, पण बलात्काराचें नाटक होतें. तें असें कीं, नवऱ्यानें मुलीला उचलून आणावें व तिच्या आंगांनीं नवऱ्याला हंसत-खेळत विरोध करावा. म्हणजे बलात्काराचें अत्याचाराचें स्वरूप जाऊन त्याला समारंभाचें स्वरूप आलें आहे.

श्रीकृष्णानें हक्मणी पळवून आणली, अर्जुनानें सुभद्रा पळवून आणली. या उदाहरणांत वधूची संमति असली तरी व्याह्या-व्याह्यांच्या दृष्टीनें तो बलात्कारच होय. रोमन इतिहासांत सानियन टोळीच्या मुली रोमन लोकांनीं पळवून आणल्या व लग्न केलीं अशी दंतकथा आहे. अशा विवाहांत ज्याच्या हाताला लागेल ती त्याची नवरी. याच्या पुढची पायरी अशी कीं, एका राजानें दुसऱ्या राजाला जिकलें असतां जित राजाची बहीण किंवा मुलगी जेत्या राजाला बायको म्हणून अर्पण करण्याची अट तहांत घालावयाची, व ती पुरी झाली म्हणजे दोन राज्यांचें सख्य व्हावयाचें. हा राजकारणी विवाह होय. यानंतर शांततेच्या काळांतहि, दोन गांवांनीं स्नेहसंबंध जोडण्याकरितां एका गांवाची मुलगी दुसऱ्या गांवाला द्यावयाची असा प्रकार आढळतो. याची खूण कांहीं ठिकाणीं अजून अशी उरली आहे कीं, लग्न झाल्यावर मुलीचा बाप जसा जावयाच्या घरीं जेवीत नाही त्याप्रमाणे ज्या गांवानें मुलगी दिली त्या गांवच्या कोणाहि मनुष्याने, ज्या गांवांत मुलगी दिली त्या गांवचें अन्न खावयाचें नाही किंवा पाणी प्यावयाचें नाही. अशी चाल अजूनहि जुन्या चालीच्या कांहीं गांवांतून दिसून येते. याचें कारण त्रेष नव्हे, तर मुलीचे दान केले म्हणजे त्या वेळीं तिचें सर्वस्वदान झालें म्हणून तिच्या घरचें पाणीहि प्यावयाचें नाही हा स्वत्व-निवृत्तीची अत्यंत उदात्त सात्विक कल्पना. अर्थात् एक गांव दुसऱ्या गांवाचा व्याही झाला म्हणजे, एका गांवानें दुसऱ्या गांवाचें पाणी प्यावयाचें नाही हा त्याच कल्पनेचा विस्तार होय.

यानंतर गांव सुटून घराणें हा सामाजिक घटक ( Unit ) झाला, तेव्हां एका घराण्यानें दुसऱ्या घराण्याला मुलगी दिली असा विवाहाचा अर्थ झाला. या कल्पनेच्या स्थितींत व्याक्तिशः मुलगा पाहणें किंवा मुलगी प्रत्यक्ष पाहणें याला अवकाशच उरत नव्हता. दोन घराण्यांचा स्नेहसंबंध किंवा सोयरीक जमविणें, संपादनं हें ध्येय, व वधू-वर हीं त्या व्येयाचीं फक्त साधनें ! जुन्या खानदानीच्या घराण्यांतून अजूनहि असले विवाह झालेले पाहण्यांत येतात. ही स्थिति

जाऊन वधू-वरांची पसंति समक्ष पाहून पारखून करावयाची अशी चाल पडली. पण यांतहि वराला वधूचें दर्शन नाहीच. यानंतर वराकरितां आई-बापांनींच वधू पसंत करावयाची, पण ती त्याला सहज नजरेला घालावयाची अशी चाल पडली. यांत वराला फार तर नकार दर्शविण्याचा ( Veto ) अधिकार मिळाला. पण अमुक नवरी नको म्हणण्याप्रमाणें अमुक हवी असें म्हणण्याचा अधिकार त्याला मिळाला नाही. त्यानंतरची अलीकडची पायरी म्हणजे वराला अनेक वधू दाखवावयाच्या, व त्यांतील वाटेल ती त्यानें पसंत करावी, व मग त्या मुलीशीं त्याचा विवाह करावा ही होय. पण यांतहि वधूला वराचें दर्शन घडावयाचें तें वरानें वधू पाहण्याच्या व्यवहारांत ओझरतें घडावयाचें. पण अलीकडे कांहीं सुत्र आईबाप वधूलाहि वर हवा नको म्हणण्याचा अधिकार आहे असें न्यायबुद्धीनें मान्य करून वधूवरदर्शनाचा व्यवहार दुतर्फी हेतूनें करतात. म्हणजे आज मुलीला फारच झालें तर नकाराचा म्हणजे Veto चा अधिकार मिळाला आहे इतकाच त्याचा अर्थ होय. पण हा अधिकार बजावणारी मुलगी आमच्या पुराणप्रिय शास्त्रांच्या मताप्रमाणें “ अष्टवर्षा गौरी ” खास नव्हे. ती तेरा—चौदा वर्षांची तरी निदान असली पाहिजे व असेतिह.

हा सर्व सामाजिक इतिहास पायरी-पायरीनें सांगण्याचा हेतु इतकाच कीं, विवाहकल्पनेच्या दृष्टीनें आपल्या ‘सनातनी’ हिंदु समाजाच्या पायाखालील वाळू किती तरी निघून गेली आहे हें दाखवावयाचें. समाज हा पोहावयाला पडलेल्या गड्याप्रमाणें आहे. तो प्रवाहाबरोबर वाहवत असतो, पण स्वतःहि हात टाकीत राहिल्यानें त्याला वाटतें कीं मी कांहीं प्रवाहामुळें स्थानभ्रष्ट झालो नाही. एका टोळीनें दुसऱ्या टोळीवर स्वारी करून मुली पळवून आणून विवाह करणें हें जितकें एक वेळ ‘सनातन’ म्हणजे शुद्ध मानलें जात होते, तितकेंच आज वधूवरांना परस्पर दर्शन घडवून व त्यांना निदान नकाराचा अधिकार देऊन त्यांच्या अकरणरूपी पसंतीनें त्यांचे विवाह करणें हें तितकेंच शुद्ध व ‘सनातन’ मानलें जाऊं लागलें आहे. या दोन सनातन चालींतील अंतर जमीन-अस्मानाचें नाही काय ! पण या भेदांतहि एक चमत्कारिक साधर्म्य आहे. तें असें कीं, या दोनहि चालींत विवाहाची मुलगी अज्ञान असत नाही तर खरी उपवर असते !

## लेखांक ३ रा

किंचित् प्रौढपर्णी मिळणारें माहेरच्या रहिवासाचें सुख, आणि “मला वधूला अमुक वर नको” इतकेंच आईबापांना मानेंन किंचित् दर्शविण्यापुरता स्वयंनिर्णय, या दोहोंच्या दृष्टीनें मुलींच्या लग्नाचे वय चौदा वर्षीपर्यंत वाढवावें असें मी म्हटलें. पण त्यापेक्षां त्याला आणखीहि कारणें आहेत. मात्र तीं माझीं नाहींत हे! तुमचीं तुम्हीच उत्पन्न केलीं आहेत. कसें तें पाहा. राजकारणांत आपण घराबाहेर सभांतून वर्तमानपत्रांतून काय बोलत असतो व कायदेकौन्सिलांतून काय करीत असतो, याची शुद्ध तुम्हा पुरुषांना सामाजिक बाबतींत राहात नाहीं असेंच मी शारदा म्हणते! प्रथम सक्तीचे सार्वजनिक शिक्षण घेऊं. ही सक्ती तुम्ही मुलांप्रमाणे मुलींच्याहि आईबापांवर करावयाल; तयार आहां. याचा अर्थ मुलीनें लहानपर्णी शिक्षण घेण्याला सुरुवात करावी अशी आज सर्व समाजाची इच्छा आहे. सरकार पैसा देत नाहीं आणि तुमच्या लोकल बोर्डाजवळ पैसा नाहीं, म्हणून घोण्डे भिजत पडले आहे ही गोष्ट वेगळी. पण पैसा असल्यास कुणवी कोळी महार मांग वडार कातवडी या सर्वांच्या मुलांना सहा वर्षांपासून तुम्ही शाळेत शिकावयाला पाठविण्याची सक्ती करावयाला तयार. म्हणजे इतक्या लहानपर्णी मुलीचें पाऊल घरांतून बाहेर तुमचे तुम्हीच काढलेना !

मुलगी शाळेत जाते! या गोष्टीचे दूषण न वाटतां ते आतां भूषण वाटू लागलें आहे! लग्नाला मुलगी पाहावयाला लोक आले म्हणजे त्यांनीं विचारण्याच्या आधीच ‘ती अमक्या इयत्तेत आहे’ असे थोडेसें फुगवून तुमचें तुम्हीच सांगतां. ती इंग्रजी शाळेत जाऊ लागली असल्यास तिजकडून आप्रहाने चार छापील अक्षरें लावून दाखविलीं म्हणजे तुम्हाला किती तरी धन्य वाटतें. या अप्रत्यक्ष शिफारशीमुळे हुंडा कमी होईल अशी आशा काहीं तुम्हाला फारशी नसते म्हणा. पण मुलगी मुलाला पसंत होण्याचा संभव थोडा अधिक, म्हणूनच तिच्या शिक्षणाची किंचित् अतिशयोक्ति करण्याचें धाडस तुम्ही करतां. याचें कारण तुम्हाला आतां माहीत झालें आहे कीं लिहितां वाचतां येणारी मुलगी नवऱ्या मुलाला अधिक आवडते. उघडच आहे. विद्या हें जर स्वतःच भूषण असे मुलगे समजतात, तर त्या भूषणाने थोडीबहुत तरी मंडिन अशीच सहचारिणी वधू आपल्याला असावी असे मुलांना वाटल्यास त्यांत काय आश्चर्य ! अर्थात् मुलगांना सुशिक्षित करून, त्यांना लग्नाचे मोठे ठेवून, थोडीबहुत त्यांजकडून वधूची पसंती

करवून, लग्नें करण्याचा प्रघात तुम्ही पाडला त्यामुळें मुली शिकलेल्या असाव्यात हे ओघानच प्राप्त होते.

पण बारा वर्षीपर्यंत मुलीचें अध्ययन तें कितपत होणार ! आणि समजा, तिची बुद्धि चालू लागली, ती वर्गांत वरचा नंबर व बक्षिसें मिळवू लागली, तर मग काय तिला तुम्ही बळजबरीनें मागे खेचणार ! तुम्हाला पाहिजे तितकेच शिक्षण तिने मिळविणें हे भूषण ! आणि त्यापुढे अधिक शिक्षण मिळविण्याची इच्छा घरणें हे मात्र दूषण काय ! आतां केवळ शिक्षणाची हांस पुरी करण्याकरितां अविवाहित राहणाऱ्या मुली किंवा त्यांना अविवाहित ठेवणारे आईबाप थोडे असतात. पण त्या मुली आपण विचारांतूनच वगळूं. लग्नें चौदा-पंधरा वर्षांपुढें ठेवावयाची नाहींत असे म्हटलें तर, बाराच्यापुढें आणखी फार तर दोनतीन वर्षे शिकतील. आणि त्यानें ह्मणजे त्यांचे शिक्षण पुरे झालें असे होत नाहीं हें खरे. पण मुलगांचें तरी शिक्षण मनानें खरोखर पुरे झाल्यावरच ते विद्यापीठ सोडतात असें आहे काय ! कोणी मॅट्रिक झाला ह्मणजे घरचा संपन्न ह्मणून इतकेच पुरे म्हणतो; तर कोणी श्रेष्ठ पदवी घेऊन पुरे ह्मणतो. पण “पुरे” याचा अर्थ खरा काय असतो ! विद्याव शिक्षण हें कधींच कोणाचें पुरे होऊ शकत नाहीं. पण “आतां उदरनिर्वाहाचें साधन पाहावयाला लागूं” असे म्हणण्यानें मुलांच्या शिक्षणाला जशी स्वाभाविक मर्यादा पडते, तशीच “आतां ससार करावयाला लागूं या” असें वाटण्यानें मुलींच्या शिक्षणालाहि मर्यादा पडते व ती तेथें पडावी हे योग्यच आहे.

पण एखाद्या मुलीला विद्याच अधिक शिकावी आणि संसारप्रारंभ थोडा लांबवावा असें वाटले तर मग काय करणार ! नुसतें पाटाला मिळविणें हें जसे तुम्ही मुलगांचें ध्येय ठेवलें नाहीं तसेंच नुसता संसार करणें हे तुम्ही मुलींचीहि ध्येय ठेवलें नाहीं ! तर तुम्हाला आपल्या देशाला स्वयंनिर्णयानें ठरविलेलें ‘स्वराज्य’ किंबहुना ‘स्वतंत्र स्वराज्य’ पाहिजे ! आणि मुलामुलींच्या भावी पिढ्यांकडून तुम्ही तें मिळविणार टिकविणार व चालविणार ! या सर्व गोष्टी बारा वर्षींच्या मुली व अठरा वर्षांचे मुलगे यांचीं लग्ने उरकून घेऊन मग तुम्ही करणार ! पण हें सर्व शक्य किंवा निदान बरोबर आहे असें तुम्हाला वाटतें का ! जुन्या काळीं हें शक्य होतें असें मीच आपण होऊन म्हणते. कारण सगळें जगच तसें होतें. पण जग बदलल्यावर तुमचे तुम्ही मात्र

जागेवर राहून जगाच्या बरोबरीने त्यांच्याशी व्यवहार करून यश मिळवाल हें शक्य आहे काय ! स्वराज्य मागण्याची हुक्मी आली म्हणजे नेहरू रिपोर्टात काय असेल नसेल त्या सकट तो मान्य करण्याची तुमची तयारी. पण त्या रिपोर्टात स्त्रियांना पुरुषाबरोबरीचे सर्व हक्क दिले आहेत ते घ्यायला तुम्ही तयार आहां काय ! तयार नसलां तर नेहरू रिपोर्टातील त्या कलमाविषयी निषेधपर सभा तुम्ही कां भरवीत नाही ! आणि तयार असलां तर, आपला लग्नवर डोळ्याने पाहून हुकार नकार निदान डोळ्याने देण्याइतक्या त्या लग्नाच्या वेळीं प्रौढ असाव्या असा त्यांनीं किंवा त्यांच्या करितां दुसऱ्या कोणा हक्क सांगितला तर तो तुम्ही अमान्य करणार काय !

स्वराज्याच्या चळवळींत जो कोणी हितशत्रु विरुद्ध बोलेल त्याचें तें म्हणणें खोडून टाकावयाला तुम्ही सहजच तयार असतां. एखाद्या इंग्रजाने असें म्हटलें कीं, “तुम्ही हिंदी लोक स्वराज्याला नालायक आहां. कारण तुमच्यांत स्त्रियांना शिक्षण नाही, तर त्याला खोडून काढावयाला तुम्ही असें नाही म्हणत कीं, “वा स्त्रीशिक्षणावर स्वराज्याची लायकी अवलंबून असते वाटत ! आमची अहिल्याबाई कुठ इंग्रजी शिकली होती ! तिला पोथी पुस्तक देखील वाचतां येत नव्हत. पण तिन राज्य हांकल व मुत्सद्यांत गणना करून घेतली”, असें तुम्हां म्हणत नाही, तर लगेच सरोजिनी नाथडुकेड अंगुली दाखवितां आणि म्हणतां “पाहा ही आमची विदुषी ! सहिबा, तूं तरी बोलून पाहा तिच्यासारखे फटाकड इंग्रजी. आम्ही तिला राष्ट्रीय सभेची अध्यक्ष केली, आणि आमचा परराष्ट्रीय वकील म्हणून अमेरिकेला पाठविली.” पण असे उत्तर देऊन “तुम्ही स्त्रीशिक्षण व प्रौढविवाह गळ्यांत घेतां हें आहे का ठाऊक ?” पदवीधर स्त्रियांचीं चित्रे अभिमानाने वर्तमानपत्रांतून देतां. कोणतीहि परिषद किंवा सभा स्त्रीने एखादें भाषण केल्याशिवाय सांग झाली असें तुम्हाला वाटत नाहीस झालें आहे. झगा घालून एखाद्या नव्या वकिलीणवाडें खटला चांगला चालविला म्हणजे, न्यायाधीशाने तिच्या स्तुतिपर काढलेले शब्द तुम्ही उद्धृत करतां. एखादी स्त्री स्थानिक स्वराज्यसंस्थेची किंवा कायदेकौन्सिलाची सभासद झाली तर तुम्ही ‘मर्यादा सुटली’ असें म्हणून निषेधप्रदर्शक सभा भरविता काय ! तात्पर्य, स्त्रीशिक्षण स्त्रीकर्तृत्व हें भूषण मानण्याची संवय तुमच्या चोरट्या मनाला लागून राहिली आहे हे तुम्हाला माहीत आहे कांढें !

या अपवादात्मक गोष्टी सोडून दिल्या तरी, केवळ मुलांच्या लग्नाची मर्यादा वाढू लागल्यामुळे हि मुली-

च्याहि लग्नाची मर्यादा वाढू लागली आहे. मुलांना सहजच वाढू लागलें आहे कीं, आपण उदरनिर्वाह करण्याचें साधन मिळवूं लागेपर्यंत लग्न करून, आपल्याबरोबर बायकोचा उदरनिर्वाह करण्याची जबाबदारी आपली कशाला पत्करा ! ती पात्रता आली म्हणजे लग्न करू. मोठी वधू आयतीच मिळेल, मग एकदम संसाराला सुरुवात करूं ! पण मुलांचें लग्नवय वाढलें म्हणजे मुलीचें वय याहि कारणानें वाढते. वधू-वरांच्या वयांत कांहीं ठराविक अंतरच असावे, जास्त असूं नये, ही गोष्ट सर्वमान्य आहे. अर्थात् सुईमागे दोरा हा न्याय येथें लागू पडतो. व्याकरण दृष्ट्या ही उपमा तूक ठरेल. पण व्यवहार-दृष्ट्या खचित बरोबर आहे. सुईमागे दोरा असें न म्हणता वाटल्यास ‘टोच्यामागे दोरी’ असें म्हणा. पण पुरुषलग्नमर्यादेची वाढ ही अनुयोगी आणि स्त्रीलग्नमर्यादेची वाढ ही त्याची प्रतियोगी एक कारण दुसरें अनुबंधी कार्य-ह कांहीं खाटे ठरत नाही.

परवा माझ्या नांवाच्या विलाची चर्चा कायदेमंडळांत चालू होती तेव्हा मी विनतिकिटानें गेल-रीत बसून कानोसा घेत होते. नवा कायदा नको ह्मणणारे व पाहिजे ह्मणणारे यांच्यांत एखादा विरोध हवा तितका दिसला. पण एका गोष्टींत त्यांचें ऐक-मत्य दिसलें. ती ही कीं, गर्भाधानसंस्काराची मर्यादा चौदाच काय पण पंधरा-सोळा वर्षांचीहि ठेवावी. कायद्याला विरोध करणारे लोक तर ही गोष्ट इतरांपेक्षा अधिक जोराजोरानें व आग्रहानें प्रतिपादन करीत होते हे पाहून मला हसू आलें ! पण त्याचबरोबर ते हें मात्र प्रातिपादीत होते की, मुलींचा नुसता लग्नविधि मात्र बारा वर्षांच्या आंत उरकून घ्यावा. हें केवळ शास्त्राच्याच दृष्टीनें नव्हे, पण आम्हा मुलींवर विश्वास ठेवतां येत नाही म्हणूनहि बरें का ! आमचें लग्न इतक्या लवकर उरकण्याला आतां योग्य वरच मिळत नाहीत हें वेगळें. पण मिळाले तर उरकून घ्यावें असे त्यांचे म्हणणे. कां ! तर गुन्हेगाराकडून जसा सद्गर्तन ठेवण्यावद्दल जामीन घ्यावयाचा, किंवा क्रिमिनल ट्राईब्सच्या लोकांकडून गुन्हे होऊ नयेत म्हणून त्यांच्यामागे रात्री चौकीवर हजेरी देण्याची सक्ती ठेवावयाची. त्याचप्रमाणे आम्ही मुली बारा वर्षांच्या झाल्याबरोबर आमचें पाऊल वांकडें पडूं नये याकरितां लग्न करून आम्हाला जामिनकीत गुंतवावयाचे ! येऊन जाऊन आम्हा मुलीं-वर तेवढा तुमचा अविश्वास ! ठीक आहे. शहाण्या इसांपनें सिंह आणि चितारा याची गोष्ट लिहिली ती खोटी कां होईल !

पण अशा लग्नां एकांत अनेक तोटे कसे होतात पाहा. आम्हा मुलींचें शिक्षण लवकरच

अकालीं संपुष्टांत येतें. कारण लग्नानंतर फार थोड्या मुलींना सासरचीं माणसं शाळेंत पाठवितात. किंचित् प्रौढपणीं मिळणाऱ्या माहेरच्या सुखाला व आनं- दाला आम्ही आंचवतो. मुलींच्याप्रमाणें नवऱ्याच्या अभ्यासाला एक नसता अडथळा येतो. नवऱ्याच्या परीक्षेच्या काळजींत संसाराच्या काळजीची अकालीं भर पडते. आणि वैधव्ययोगाचा संभव तितकाच दोनतीन वर्षांनीं विनाकारण वाढतो. आमच्या पतिप्रेमाची वेळ फळाला यावयाची तर, ती रुजत घालण्याला योग्य ऋतु आमच्या ऋतुकाला-

पूर्वींचाच असतो असें कांहीं सामाजिक स्थितींतील तज्ज्ञ बागवानांनीं ठरवून ठेवल्याचें दिसतें. ही वेळ कांहींजण मृगाच्या झडींत लावावी म्हणतात, तर ती गोष्ट त्यापूर्वीं रोहिणी मंडपांतच उरकून घ्यावी असें इतर म्हणतात. प्रो. गोळे यांनीं 'हिंदुधर्म आणि सुधारणा' या ग्रंथांत आम्हा मुलींच्या पतिप्रेमाच्या वेळींच्या जोपासनेचें जे वर्णन दिलें आहे तें मोठें रम्य आहे. पण तें पटत नाही ! इतकेंच नव्हे तर त्यामुळें आमच्या स्वाभिमानाला धक्काहि बसतो.

## दे० शंकरराव देव यांचा तुरुंगांतील अनुभव

प्र.—आपल्यास तुरुंगांत वागविण्याची पध्दत कशी काय होती ?

उत्तर—जेलमध्ये १२४।१२१ वगैरे कलमा- खाशी येणारे कैदी व इतर कलमाखाली येणारे कैदी यांच्यामध्ये कोणताहि भेद कायद्यानें बाळगला जात नाही. या दृष्टीनें कायद्याला धरून जितक्या उदार वृत्तीनें वागवितां आले तितक्या उदार वृत्तीने त्या वेळचे सु. मेजर डायल व जेलर मि. काउपर यांनीं आम्हास वागविलें. याबद्दल आम्ही (देव व हरोलीकर) त्यांचे जाहीर आभार मानतां.

प्र.—तुरुंगांतील कपडा, अन्न, काम या संबंधी आपलें काय मत आहे ?

उ.—या बाबतींत राजकीय कैदी व इतर कैदी असा भेद करीत नाहीत. आम्हांस सुरुवातीस चक्कीचें काम देण्यांत आलें. अजमासें दररोज ३ पायली दळण प्रथम देण्यांत आलें. पूर्वीपक्षां हल्लीं चक्कीचीं वर्दीं वाढविण्यांत आली आहे. पूर्वीं तीस पौड होती, आतां चाळीस पौड केली. ही जास्त आहे असें मला वाटतें. ही वाढ कमी होणें जरूर आहे असें माझे मत आहे. आज चक्की सामान्य काम म्हणून दिली जाते ती तशी न देतां फक्त शिक्षा म्हणून दिली जावी. विशेष कष्टाचीं कामें म्हणजे दळण काम, लो- हार काम, करवत काम वगैरे. हीं कामें करणाऱ्यांना हल्लीं मिळत असलेलें अन्न अपुरें पडतें. तें त्यांना त्यांच्या कष्टाच्या मानानें जास्त देण्यांत यावें. देण्यांत येणाऱ्या अन्नामध्ये पूर्वींचे प्रकार व प्रमाण कमी झालें आहे. उदाहरणार्थ:—हल्लीं कैद्यांस गहू बिलकुल मिळत नाही ! व त्याचप्रमाणें पूर्वीं डाळ व भाजी अलग मिळत असे ती हल्लीं एकत्रच चोथापाणी झालेली मिळते ! मिळणारें अन्न अत्यंत अस्वच्छ व कच्चे असें मिळतें. तेंच अन्न पण पक्कें शिजलेलें व स्वच्छ मिळावें अशी आम्ही

मागणी केली होती. तीन दिवसांच्या अन्नत्यागा- नंतर ही मागणी मान्य झाली. इतर कैद्यांची या बाबतीत तक्रार आहे पण तिकडे कोणी लक्ष देत नाही. तीन महिन्यांनी कैद्यांची स्थिति कशी आहे हे पाहण्यासाठीं एक कमिटी येते. पण तिला खरी वस्तुस्थिति अधिकाऱ्यांच्या सान्निध्या- मुळे कळत नाही, व कैदी खरी वस्तु- स्थिति सांगण्यास धजत नाहीत. कारण उलट शिक्षेच्या रूपानें ताप होण्याचा जास्त संभव असतो.

प्र.—तुरुंगाच्या सुधारणे-संबंधानें आपल्यास कांहीं सुचवावेसें वाटते काय ?

उ.—वर सांगितलेल्या कमिटीचा कांहीं- एक उपयोग होत नाही. शिवाय गव्हर्नरसारख्या अधिकाऱ्यांच्या वार्षिक भेटी निरुपयोगी आहेत. कारण त्या केवळ समारंभवजा असतात. जेल व्यवस्थेमध्ये सुधारणा व्हावी अशी इच्छा असेल तर लोकप्रतिनिधींनी या बाबतीत विशेष लक्ष घालून त्या दृष्टीने प्रयत्न केला पाहिजे. जेलकडे पाहण्याचा अधिकाऱ्यांचा हल्लींचा दृष्टीकोन लष्करी स्वरूपाचा आहे. तो बदलणें इष्ट आहे. आंत येणाऱ्या कैद्यांचे चारित्र्य कसे सुधा- रतां येईल, व बाहेर गेल्यावर त्यांना फिरून आंत येण्याचा मोह अगर जरूरी कशी पडणार नाही, अशा धोरणांनें आंतील कारभार चालणें जरूर आहे. या दृष्टीनें आंत धार्मिक शिक्षण व मनसा सुसंस्कृत करणारें शिक्षण, देण्याची जास्त व्यवस्था सरकारनें करणें जरूर आहे.

प्र.—धार्मिक बाबतींत हिंदू व इतर कैदी यामध्ये भेद दिसून आला काय ?

उ.—प्रत्यक्ष धार्मिक वृत्तीचा विचार केला तर इतर जातीप्रमाणेंच ती हिंदु कैद्यांतहि असते. पण या वृत्तीच्या पोषणाकरितां जी व्यवस्था अगर ज्या

सवलती आंत असणें जरूर आहेत त्या बाबतींत हिंदु कैदी आपल्या भेकड स्वभावामुळें फार मागें आहेत. आषाढीएकादशी सारखे मुख्य उपास पाळणारे शेंकडो कैदी आंत आहेत. पण सरकारकडून त्यांच्या उपोषणाची कोणत्याहि प्रकारची तजवीज करण्यांत येत नाही. त्यांस केवळ पाणी पिऊन रहावें लागतें. व यदाकदाचित त्या दिवशीं सुटी नसल्यास अशा उपोषित स्थितींतच काम करावें लागतें. या बाबतींत हिंदु कैद्यांनीं संघटित प्रयत्न केल्यास त्यांच्या धार्मिक व्रतांची काळजी घेण्यांत येईल असें वाटतें; व बाहेरूनहि हिंदु पुढ्यांनीं अत्यंत जोरानें खटपट केली पाहिजे असें मला वाटतें. मुसलमान, शीख वगैरे इतर ज्ञातींनीं स्वावलंबनाच्या जोरावर हे धार्मिक प्रश्न सोडवून घेतले आहेत. त्याचप्रमाणें आंतील व बाहेरील हिंदुधर्माभिमान्यांनीं हे प्रश्न जास्त धसास लावावे असें मला वाटतें.

प्र.—तुरुंगांत देण्यांत येणाऱ्या अंतर्गत शिक्षेबद्दल आपलें काय मत आहे ?

उ.—वर्ग सांगितल्याप्रमाणें शिक्षेपेक्षां शिक्षणाकडे जास्त लक्ष असावे. विशेषतः हल्लीं ज्या अनेक शिक्षा दिल्या जातात त्यांपैकीं दोन दोन, चार चार दिवस कैद्यांस अन्नपाण्यावांचून ठेवणें, व तीस फटक्यापर्यंत शिक्षा दिली जाणे, या गोष्टी कायमच्या नाहींशा झाल्या पाहिजेत.

## हर्टाग शिक्षण कमिटीचा रिपोर्ट

सायमन कमिशनानें एक उपांग म्हणून हिंदुस्थानांतील केवळ शिक्षणप्रसाराचा विचार करण्याकरितां सर फिलिप हर्टाग यांच्या अध्यक्षतेखालीं एक कमिटी नेमण्यांत आली होती. त्या कमिटीत सर आम्हर्स्ट सेल्बी बिग, सर सय्यद सुलतान अहमद, सर जॉर्ज अंडरसन, राजा नरेंद्रनाथ आणि श्रीमती मुथुलक्ष्मी रेड्डी हे सभासद होते. या कमिटीनें हिंदुस्थानांत ता. १६ जून १९२८ पासून मार्च १९२९ पर्यंत फिरून चौकशी केली. या चौकशींत रंगून, मंडालें, मद्रास, हैद्राबाद (दक्षिण), पुणे, लाहोर, लखनौ, कानपूर, दिल्ली, कलकत्ता, डाक्का, पाटणा, काशी, प्रयाग इतक्या ठिकाणीं तोंडीं साक्षी घेतल्या. आतां सदर कमिटीचा रिपोर्ट विलायतेंत व हिंदुस्थानांत एकदम प्रसिद्ध करण्यांत आला आहे. त्याचा सारांश पुढीलप्रमाणें आहे—

### शिक्षणाची सांवेत्रिक वाढ

प्राथमिक शाळांतून विद्यार्थ्यांची संख्या पुष्कळच वाढली आहे. यावरून बहुजनसमाजाची शिक्षणाविषयींची बेफिकीरी नाहींशी होत चालली

प्र.—अधिकाऱ्यांचें सामान्यतः सर्व कैद्यांशीं कोणत्या प्रकारचें वर्तन असतें ?

उ.—जेलमधील अंतर्गत व्यवस्था लष्करी शिस्तीच्या पायावर उभारलेली असल्यामुळें सामान्यतः अधिकाऱ्यांचें कैद्यांशीं जें वर्तन असतें तें अत्यंत मगहुरीचें व उपमर्दकारक असतें. कैदी हीं माणसें आहेत अशी जाणीव असल्याचें दिसून येत नाहीं.

प्र.—कोणतीहि विशेष सवलत आपल्यास मिळाली होती काय ?

उ.—लिहिण्यास व वाचण्यास आम्हाला पूर्ण मोकळीक देण्यांत आली होती.

प्र.—राजकीय कैदी म्हणून ही सवलत मिळाली होती कीं कसें ?

उ.—ही सवलत हक्क म्हणून मिळाली नव्हती. राजकीय कैद्यास कायद्यानें आज घटकेस कोणत्याहि सवलती नाहीत. या दृष्टीनें सामान्यपणें सर्वच कैद्यांच्या बाबतींत पुढील प्रमाणें सुधारणा होणें जरूर आहे. (१) गुन्हा करण्याचा हेतु (२) गुन्ह्याचें स्वरूप (३) त्याचा सामाजिक दर्जा हीं लक्षांत घेऊन कैद्यांचें विभाग करण्यांत यावेत, व त्याप्रमाणें त्यांच्या कामाची, खाण्याची, राहण्याची व शिक्षणाची अलग व्यवस्था असावी.

आहे असे दिसतें. विशेषतः स्त्रियांत राजकीय व सामाजिक जागृति उत्पन्न झाली असून त्यांच्याकडून सामाजिक सुधारणेविषयीं व शिक्षणप्रसाराविषयीं जोराची मागणी सुरू आहे. मुसलमान विद्यार्थ्यांची संख्या झपाट्यानें वाढत आहे. अस्पृष्ट वर्गाची स्थिति सुधारणाविषयींचे प्रयत्न चालू असून अस्पृष्ट वर्गांतूनहि जागृतीची चिन्हे दिसत आहेत, व शिक्षण संपादण्याचा आपला हक्क ते सांगू लागले आहेत. एकंदरीत लोकमताचें नेतृत्व ज्यांच्याकडे आहे असे समाजधुरीण हा कठीण व गुंतागुंतीचा प्रश्न कसा सोडवावयाचा या विचारांत मम आहेत. शिक्षणमंत्री शिक्षणखात्याकरितां अधिकाधिक खर्चाची मागणी करीत असून कायदेमंडळांतून अधिक खर्चाला आनंदानें मंजुरी दिली जात आहे.

### दुसरी बाजू

चित्राची ही एक बाजू झाली. पण याच चित्राला दुसरीहि एक बाजू आहे. त्या बाजूनें पाहिल्यास शिक्षणाच्या कामां होणारा किती तरी

खर्च अनाढ्यां जात आहे, आणि प्राथमिक शिक्षण किती निष्फळ होत आहे ते दिसून येतें. प्राथमिक शिक्षणानें साक्षरता वाढली पाहिजे आणि त्या शिक्षणाच्यायोगानें आपल्याला मिळालेला मताधिकार योग्य रीतीनें उपयोगांत आणण्याची पात्रता वाढली पाहिजे, पण या बाबतींत किती तरी श्रम केवळ वाया जात आहेत !

आमच्यापुढें जी माहिती आली तीवरून पाहतां प्राथमिक शाळांत जेवढ्या प्रमाणांत विद्यार्थ्यांची संख्यावाढ झाली तेवढ्या प्रमाणांत कांहीं निरक्षरता मागे हटली नाहीं ! प्राथमिक शाळांत असणाऱ्या विद्यार्थ्यांतले फारच थोडे विद्यार्थी चौथ्या इयत्तेपर्यंत जाऊन पोचतात. एका प्रांतांत तर प्राथमिक शिक्षणाच्या खर्चात वाढ झाली, खालच्या इयत्तांतून विद्यार्थ्यांचीहि वाढ झाली; परंतु चौथ्या इयत्तेतल्या विद्यार्थ्यांची संख्या पाहिल्यास ती मात्र पूर्वीच्या वर्षापेक्षां ३० हजारांनीं कमी ! खेडेगांवांतील परिस्थिति आणि साक्षरता वाढविण्याला उपयुक्त अशा पुस्तकांची उणीव लक्षांत घेतां जे इसम लहानपणीं शाळेत गेले नसतात ते पुढे साक्षर होण्याचा संभव तर दूरच राहिला, पण जे लहानपणीं खेड्यांतल्या शाळेत जाऊन शिकतात व पुढें शिक्षण सोडून देतात त्यांची साक्षरता देखील शाळा सोडल्यावर कायम न राहतां तेहि फिरून निरक्षरांतच सामील होतात !

स्त्रियांच्या शिक्षणाच्या वाढीसाठीं जे श्रम करावे लागतात ते तर निष्फळ होण्याचा संभव याच्याहून अधिक असतो. यामुळें स्त्रिया व पुरुष यांच्या साक्षरतेतले अंतर कमी होण्याच्या ऐवजीं तें उलट वाढत असल्याचें दिसून येतें ! त्याचप्रमाणे देशांतला संपन्न भाग व निर्धन भाग यांतलें साक्षरतेचें अंतरहि वाढत आहे.

### दुय्यम शिक्षण

दुय्यम शिक्षणाच्या कांहीं बाबतींत सुधारणा व्यक्त होत आहे. उदाहरणार्थ, शिक्षकांची सर्वसामान्य लायकी, त्यांचें विशिष्ट शिक्षण-परिस्थिति आणि दुय्यम शाळांच्या कामाचा व्याप यांत प्रगति होत आहे. परंतु येथेहि संघटनेची मोठी उणीव आहे. त्याचप्रमाणे दुय्यम शाळेंत दाखल होणारा प्रत्येक विद्यार्थी उच्च शिक्षणाकरितां कॉलेजांत जाणारा आहे अशाच समजुतीनें प्रत्येक विद्यार्थ्याचें शिक्षण चालू असते. आणि मग प्रवेशपरीक्षेत किंवा युनिव्हर्सिटींत नापास होणाऱ्यांचें प्रमाण भलतेंच वाढून किती श्रम फुकट गेले तें दिसून येतें. कित्येक ठिकाणीं औद्योगिक किंवा धंदेशिक्षण देण्याची सोय केलेली दिसून येते. पण तो प्रयत्न स्वतंत्र असून त्याचा दुय्यम

शिक्षणाशीं संबंध नसतो. अलीकडे कित्येक कॉलेजांचे व विश्वविद्यालयांचें शिक्षणाच्या पद्धतींत आणि संशोधनाच्या कार्यांत पुढें पाऊल पडलेलें दिसते. आणि बऱ्याच ठिकाणीं एकंदरीत नागरिकत्वाला उपयुक्त असे शिक्षण देण्याकडे कल दिसतो. तथापि युनिव्हर्सिटीचें अस्तित्वच मुळीं विद्यार्थ्यांची परीक्षा घेऊन त्यांना लायकीचें सर्टिफिकेट देण्याकरितां आहे ही कल्पना अद्यापि पूर्वीसारखीच कायम आहे. यास्तव स्वावलंबी, उदारवृत्तीचे आणि परमतसहिष्णु असे नागरिक तयार करणें हे आपलें आद्यकर्तव्य होय, ही जाणीव युनिव्हर्सिटींना यावी, अशी आमची इच्छा आहे. युनिव्हर्सिटीचे शिक्षण घेण्याची पात्रता ज्यांच्या अंगांत नाहीं आणि जे अन्य व्यवसायांत अधिक यशस्वी होतील अशा विद्यार्थ्यांचा कॉलेजांतून भरणा झाल्यामुळें त्यांच्या सुधारणेस अडथळा येतो.

### उपाययोजना व सुयंत्रित धोरण

कायदेमंडळाकडून शिक्षणाकरितां अधिकाधिक रकमेची भंजुरी मिळू शकेल याविषयीं आम्हास शंका नाहीं. परंतु केवळ पैशानें सर्व सुधारणा होऊ शकत नाहींत. सुधारणा व प्रगति करण्यास पैसा तर हवाच, पण त्यापेक्षां सुयंत्रित धोरण अमलांत आणण्याची लायकी व साधने यांची जरूरी आहे. शिक्षणाच्या कार्याची संघटना कशी करावी असें आम्हास विचारण्यांत आले आहे; पण आम्हास तर पदोपदी संघटनेचा अभावच दिसत असल्याने खालपासून वरपर्यंत सर्वच ठिकाणीं संघटनेची जरूरी भासत आहे.

दिल्लीसरकाराचा शिक्षणखात्याशीं असलेला संबंध तुटत चालला ही गोष्ट अनिष्ट अशी झाली. शिक्षण हें राष्ट्रकार्याचें मुख्य अंग असल्यामुळें दिल्लीसरकाराचा संबंध कायम राहिला पाहिजे. यास्तव आमची अशी सूचना आहे कीं, शिक्षणविषयक माहितीचें केंद्र म्हणून आणि प्रांताप्रांताच्या शिक्षण-विषयक चळवळींना एकरूपता देण्याचें साधन म्हणून मध्यवर्ती सरकाराचा शिक्षणखात्याशीं संबंध कायम असावा, एवढेंच नव्हे तर प्राथमिक शिक्षणाचा सर्वत्र प्रसार होत आहे की नाहीं, हें पाहण्याची जबाबदारीहि मध्यवर्ती सरकारावर असावी. कित्येक प्रांतांना इच्छा असून देखील प्राथमिक शिक्षणाला लागणारा पैसा त्यांस उभारतां येणार नाहीं. अशा वेळीं सर्व देशाच्या कल्याणासाठीं त्या प्रांतांस द्रव्यसहाय्य करतां येईल अशी कायद्यानें सवड ठेवली पाहिजे.

शिक्षणखात्यांत दिवसेंदिवस जगांत विविध सुधारणा होत आहेत. त्या सुधारणांची माहिती प्रत्येक प्रांता-



ला वेगवेगळी मिळविणें खर्चाचें व त्रासाचें होईल; यास्तव हिंदुस्थानसरकारनें तसली माहिती पुरविण्याचें काम करावें. त्याचप्रमाणें शिक्षणविषयक जें जें नवें वाङ्मय निर्माण होईल त्याचा संग्रह हि मध्यवर्ती सरकारानें करावा आणि त्याची माहिती प्रांताप्रांतांना द्यावी. त्याच प्रमाणें देशांतल्या देशांत एका प्रांतांत होणारे प्रयोग इतर प्रांतांच्या नजरेस आणण्याचें कार्यहि मध्यवर्ती सरकारानें केले पाहिजे. याकरितां एक मध्यवर्ती 'ब्यूरो ऑफ एज्युकेशन' व 'शिक्षणविषयक पुस्तकसंग्रह' स्थापावा. या ब्यूरोनें प्रत्येक प्रांताला जरूर ती शिक्षणविषयक माहिती पुरवावी. या ब्यूरोचा खर्च हिंदुस्थानसरकाराने चालवावा.

शिक्षणखातें प्रांतिक सरकाराकडून काढून घ्यावें असा आमच्या शिफारशांचा अर्थ कोणीहि समजू नये. प्रत्येक प्रांत आपल्यापुरता जबाबदार ओढेच. परंतु ज्या प्रांताला तशी गरज लागेल त्याला सहाय्य करण्याला हिंदुस्थानसरकारला अधिकार असावा. प्रांतिक सरकारांच्या शिक्षणमंत्र्यांचे अधिकार कमी करावे असाहि आमचा अभिप्राय नाही. हल्लीच प्राथमिक शिक्षणाचा कारभार शिक्षणमंत्र्याकडून स्थानिकबोर्डांकडे गेला आहे, व त्याचे दुष्परिणाम दिसत आहेत. याकरितां शिक्षणखात्याची देखरेख वाढविली पाहिजे व त्याकरितां तपासनीसहि वाढविले पाहिजेत.

### स्त्रियांचें शिक्षण

स्त्रीशिक्षणाचा वाढ अगदीं अपुरी व असमाधानकारक आहे. यास्तव यापुढें शिक्षणाचा प्रसार करताना स्त्रीशिक्षणाला प्राधान्य दिलें पाहिजे. आजमितीला प्राथमिक शिक्षण घेणारं मुलगे ७४ लक्ष ६० हजार व मुली १६ लक्ष ८२ हजार आहेत. यावरून अद्याप १ कोटी ३ लक्ष मुलगे व १ कोटी

५१ लक्ष ३६ हजार मुली यांच्या प्राथमिक शिक्षणाची सोय लावणें जरूर आहे. प्राथमिक शिक्षण सर्वत्र सक्तीचें केले तरी यांतील अवघे ८० टक्केच मुलगे व मुली शाळेला येऊं शकतील. प्रत्येक मुलगापाठीं मागे प्राथमिक शिक्षणाचा खर्च ८ रुपये आणि प्रत्येक मुलीच्या प्राथमिक शिक्षणाचा खर्च ११ रुपये धरल्यास सुमारे २० कोटी रुपये शिक्षण सार्वत्रिक व सक्तीचें करण्यास लागतील. एवढा खर्च प्रांतिक व मध्यवर्ती सरकारांनीं मिळून करणें जरूर आहे.

### मुसलमान व अस्पृष्ट वर्ग यांना सवलती

मुसलमानांत शिक्षणाचा प्रसार झपाट्यानें होण्याकरितां पब्लिक स्कूलमध्ये त्यांच्यासाठीं कांहीं जागा राखून ठेवाव्या, आणि त्या शाळांतून मुसलमानांना त्यांच्या धर्माचें शिक्षण देण्याची सोय करावी ! अस्पृष्ट वर्गांना कोणत्या सरकारी शिक्षण संस्थेत प्रवेश मिळण्याला बंदी नसावी, आणि अस्पृष्ट वर्गांतले शिक्षक तयार करण्याची तरतूद करावी.

### मतभेदपत्रिका

वरील आशयाच्या रिपोर्टास राजा नरेंद्रनाथ व सर आम्हर्स्ट यांनीं मतभेदपत्रिका जोडल्या आहेत. मुसलमानांकरितां किंवा इतर कोणाकरितांहि शाळेंत जागा राखून ठेवणें आणि त्याच्या धार्मिक शिक्षणाची निराळी सोय करणें या सूचना राजा नरेंद्रनाथ यांस संमत नाहींत. सर आम्हर्स्ट यांचा तक्रार अशी कीं, कमिटीने दुय्यम शिक्षणाची चौकशी जशी करावी तशी केली नाहीं, व त्यांतील दोष उघडकीस आणून त्यावर उपाययोजनाहि केली नाहीं. त्याचप्रमाणे स्त्रीशिक्षणाची वाढ अधिक झपाट्याने व्हावी ही सूचनाहि सर आम्हर्स्ट यांना मान्य नाहीं. त्यांच्या मते शिक्षणाच्या प्रसारापेक्षा शिक्षणाच्या सखोलपणाकडे अधिक लक्ष दिलें जावे.

## हिंदी संस्थानें आणि बटलर कमिटीचा रिपोर्ट

( संस्थानिकांना कांहीं सूचना )

ले. १ ला

आपले संबंध थेट वादशाहाशी आहेत, आणि तशाच प्रकारचा निर्णय आपणास खात्रीनें मिळेल, या भ्रामक समजुतीनें नरेंद्र मंडळांतील कांहीं प्रतिष्ठित संस्थानिकांनीं बटलर कमिटीची नेमणूक करून घेतली, आणि त्याप्रीत्यर्थ लाखो रुपये खर्च केले

ही गोष्ट आतां महशूरच आहे. एवढा अडाहास करून संस्थानिकांनीं आपल्या पदरांत काय पाडून घेतलें हेंहि आतां सर्वांना कळून चुकलेंच आहे. झाली इतकी शोभा बरस झाली असं समजून, अजून देखील संस्थानिक स्वस्थ बसतील तर त्यांचा त्यांत



फायदाच होइल.पण असें होण्याचा रंग दिसत नाही. खुंटा हालवून आणखी घट करण्याच्या प्रयत्नास संस्थानिक लागले आहेत असें दिसते. एका ग्राम्य म्हणीप्रमाणे 'मुलगा नको व मुलगीहि नको' असें म्हणण्याची पाळी संस्थानिकांवर न येवो म्हणजे त्यांनीं मिळविली.

असो; संस्थानिकांच्या मागणीप्रमाणें यापुढें ब्रिटिश हिंदुस्थानांत जी राज्यव्यवस्था निर्माण करण्यांत येईल तिच्याशीं संस्थानी कारभाराचा संबंध असूं नये असें कमिटीनें ठरविले आहे. पण त्या ऐवजीं संस्थानी प्रश्नांचा विचार करून निर्णय देण्यासाठीं कमिटीने जी व्यवस्था सुचविली आहे, त्या व्यवस्थेमुळे आपला फायदा खरोखर कितपत होईल याचा विचार संस्थानिकांनीं अवश्य करावयास पाहिजे. ब्रिटिश हिंदुस्थानांतील राज्यव्यवस्थेशीं आपला कांहीं संबंध राहिला नसून आपण पूर्ण स्वतंत्र झालों, अशी कल्पना संस्थानिकांनीं उराशीं बाळगली असेल तर अखेर त्यामुळे त्यांना पश्चात्तापाची पाळी आल्याशिवाय राहणार नाही. बटलर कमिटीने सुचविलेलें नवीन राज्ययंत्र आपणास कसे जाचक होईल या गोष्टीचा संस्थानिकांनीं शांत डोक्याने विचार करून, वेळींच त्याबद्दल आपला निषेध प्रदर्शित केला पाहिजे. या बाबतींत आपलें मत काय आहे हें कळविण्याबद्दल साम्राज्य-सरकारकडून संस्थानिकांना विचारण्यांत आलें असल्याचें समजतें. असें असेल तर संस्थानिकांनीं सांध्याया नदवडांत बटलर कमिटीनें सुचविलेली नवी योजना आपल्या हक्कास व इश्टीस कशी घातक आहे याची छाननी स्पष्टपणें केली पाहिजे. सामान्यतः या बाबतींत संस्थानिकांनीं कोणतें धोरण स्वीकारावें याची रूपरेखा लक्षांत यावी यासाठीं त्याबद्दल दोन शब्द लिहिण्याचें आम्हीं योजिलें आहे.

ब्रिटिश हिंदुस्थानांतील राज्यघटनेंत महत्त्वाचे फेरफार होऊन प्रातिनिधिक स्वरूपाची राज्यपद्धति आज नाही उद्या स्थापन होणार हें तर ब्रह्मदेवच बोलून चुकला असल्यानें, आंतां खुषीनें वा ना-खुषीनें त्याबद्दल सहानुभूति दर्शविणे संस्थानिकांना भागच आहे. ब्रिटिश हिंदुस्थानांतील राज्यकारभार कायदेमंडळाच्या हुकमतीखालीं चालू लागल्यानंतर आपला संबंध या नवीन लोकसत्तात्मक सरकाराशीं येईल, आणि आपणास आपल्याच धर्माच्या व हाडामासाच्या लोकांशीं सहकार्य करून त्यांच्या अनुरोधानें संस्थानाचा कारभार हाकावा लागेल, ही आपत्ति (!) टाळण्यासाठीं संस्थानिकांनीं आपला संबंध थेट बादशहाच्या दाढीपर्यंत नेऊन भिडविला. झाली गोष्ट ती ठीकच आहे. परंतु

बटलर कमिटीचा रिपोर्ट पाहिला तर या बाबतींतहि संस्थानिकांनीं समाधान मानण्याजोगें त्यांच्या पदरांत काय पडलें आहे हें समजणें अत्यंत कठीण आहे. बादशहा या शब्दाचा अर्थ संस्थानिकांनीं आपल्या मनांत काय धरला आहे? या शब्दाची व्याख्या अगर खुलासा रिपोर्टींत कोठेंहि केलेला नाही ही गोष्ट ध्यानांत धरणें जरूरीचें आहे. बादशहा म्हणून संबोधिली जाणारी साडेतीन हात देह धारण करणारी व्यक्ति आहे, आणि आपले सुखदुःखाचे सर्व धागेदोरे त्या एका व्यक्तीशींच निगडित झालेले आहेत, असें संस्थानिक मानीत असतील तर ती त्यांची कल्पना चुकीची ठरेल. शिवाय हाच संकुचित अर्थ बटलरसाहेबांना अभिप्रेत असेल तर आम्ही असेहि म्हणूं कीं, संस्थानिकांनीं याचा उघडपणें निषेध करून बादशहा या शब्दाचा अर्थ ठरवून घेतला पाहिजे.

दहा-पांच हजार मैलांवर राहाणारा बादशहा आपल्याप्रमाणेच आपणास सर्वज्ञ समजून स्वेच्छेनें कारभार चालवील, आणि आपल्या स्वच्छंदी वर्तनास आळा बसण्याचा संभव तितकाच कमी होईल, अशा आपमतलबी बुद्धीनें संस्थानिकांनीं ही अव्यवहार्य संकुचित व्याख्या मान्य करूं नये. त्यांनीं पक्कें समजून राहावें कीं, इंग्रज बादशहाच्या अंतःकरणांतले स्वच्छंदी व बेलगामी वृत्तीचे अंकूरच ब्रिटिश राजवटींत जळून खाक झाले आहेत. राजा अगर बादशहा म्हणून डामडौलानें राहून ऐषआराम भोगण्यापलीकडे ब्रिटिश राज्यव्यवस्थेत ज्याला दुसरें कर्तव्य राहिलेलें नाही, तोच बादशहा संस्थानी प्रश्नांचे बाबतींत सुलतानी स्वरूप धारण करील आणि ब्रिटिश पार्लमेंटची इच्छा बाजूस साहून संस्थानिकांचा धिगाणा चालू ठेवण्यास प्रोत्साहन देईल, अशी कल्पना देखील करवत नाही. तुमचे संबंध थेट बादशहापर्यंत भिडविलेत खरे; पण संस्थानी प्रश्नांचे बाबतींत निर्णय देऊन हुकमत चालविणारा बादशहाजवळ कोणी गोऱ्या कातडीचा सोम्यागोम्या असणारच. तो झाला तरी स्टेट सेक्रेटरी अगर ब्रिटिश पार्लमेंट यांच्या इच्छेबाहेर थोडाच जाणार! अखेर निष्कर्ष काय कीं, संस्थानी प्रश्नांचा निकाल यापुढें एकटा स्टेट सेक्रेटरी करणार. ही स्थिति संस्थानिकांस मान्य आहे कीं काय याचा विचार संस्थानिकांनीं जरूर करावा.

आमच्या मते शहाणपणाचा मार्ग म्हटला म्हणजे बादशहा या शब्दाचा अर्थ 'पार्लमेंट-स्वरूपी' बादशहा हाच अर्थ संस्थानिकांनीं मान्य करून त्याप्रमाणें आपल्या चळवळीची दिशा

आखावी. “नरेंद्रमंडळाच्या गेल्या मुंबईच्या सभेंत ही शंका निघाल्या वेळीं हाच अर्थ आम्हास अभिप्रेत आहे” असा खुलासा बिकानेरच्या महाराजांनीं केला असें म्हणतात. ही बातमी खरी असेल तर ठीकच आहे. तसें नसेल तर नरेंद्रांनीं वेळींच सावध होऊन या शंकेचें निरसन करून घ्यावें, आणि आपणास ह्वा असलेला अर्थ सरकाराकडून स्पष्ट करून घ्यावा अशी आमची त्यास विनंति आहे. ब्रिटिश साम्राज्याचा भार अंगावर घेणारें ब्रिटिश मुत्सद्दीमंडळ केव्हांहि अधिक कार्यक्षम असणारच; आणि आपले राजकीय हक्कसंबंध एका व्यक्तीच्या हवाली करण्यापेक्षा ब्रिटिश पार्लमेंटच्या हवाली करणें संस्थानिकांच्या हिताच्या दृष्टीनें अधिक श्रेयस्कर आहे, ही गोष्ट संस्थानिकांनीं दृष्टीआड होऊं देऊं नये.

बटलर कमिटीच्या रिपोर्टांत आणखी एक दोन महत्त्वाचीं तत्वे प्रथित केलीं आहेत. त्याबद्दल आतां विचार करूं. ब्रिटिश हिंदुस्थानांतील राज्यव्यवस्थेशीं संबंध राहू नये म्हणून यापुढें संस्थानी प्रश्नांचा विचार व्हाइसरॉय यांनीं आपल्या पोलिटिकल सेक्रेटरीच्या विचारानें करावा असें सुचविलें आहे. म्हणजे संस्थानिकांच्या डोक्यावर सासूण्याचा हक्क गाजविण्यासाठीं पोलिटिकल सेक्रेटरी हा एक नवीनच अधिकारी निर्माण करण्यात आला आहे. पण मौज अशी कीं, व्हाइसरॉय व ब्रिटिश इंडियांतील गव्हर्नर जनरल या अधिकाराच्या व्यक्ति दोन निराळ्या असावयाच्या ! कीं एखाद्या लहानशा संस्थानांतील मुलकी व दिवाणी अधिकाऱ्याप्रमाणें हे दोनहि अधिकार एकाच व्यक्तीनें पण दोन ठिकाणीं बसून चालवावयाचे ! याचें खुलासा रिपोर्टांत नाहीं. कोणत्याहि पक्षीं संस्थानिकांनीं ही सूचना ग्राह्य करण्याजोगी नाहीं. गव्हर्नर जनरल व व्हाइसरॉय हे दोनहि अधिकार एकाच व्यक्तीकडे असतील तर, ब्रिटिश हिंदुस्थानांतील राजकारणाचा दाब प्रत्यक्षपणें संस्थानी प्रश्नांचे विचारावर पडणारच. आणि असें झालें म्हणजे ब्रिटिश हिंदुस्थानापासून फटकून राहून आपला सवता सुभा निर्माण करण्याची संस्थानिकांची इच्छा कशी फलद्रूप होणार ! बरें, हे दोनीहि अधिकार चालविणाऱ्या व्यक्ती निरनिराळ्या असतील तर, आपलें सर्व सुखदुःख आणि हितसंबंध, संस्थानिकांच्या आकांक्षा व त्यांच्या हक्कांची पूर्वपीठिका, माहीत नसणाऱ्या अशा विदेशी अधिकाऱ्यांच्या हातीं सुपूर्त करण्यापासून संस्थानिकां-

च्या हक्कांचें संरक्षण कशा प्रकारें होईल हाहि विचार करण्याजोगाच प्रश्न आहे. सारांश, कोणत्याहि दृष्टीनें पाहिलें तरी केवळ व्हाइसरॉय व त्याचा पोलिटिकल सेक्रेटरी यांच्यावर विसंबून राहून आपल्या दैवाचा कौल त्यांच्या हातीं देण्यापासून संस्थानिकांना कांहींच फायदा होणार नाहीं असें म्हणावें लागतें.

ही आपात्ति टाळण्यासाठीं व्हाइसरॉय व पोलिटिकल सेक्रेटरी यांचे जोडीला संस्थानी प्रश्नांचा विचार करून निर्णय देण्यासाठीं ‘प्रिन्सेस कौन्सिल’ स्थापन करण्यांत यावें. या कौन्सिलाची रचना निवडणुकीच्या तत्त्वावर करण्यांत येऊन हिंदुस्थानांतील सर्व संस्थानिकांचे हितसंबंध राखिले जावेत म्हणून, या संस्थेचें स्वरूप ‘प्रातिनिधिक’ असण्या विषयीं खबरदारी घेण्यांत यावी. हल्लीं ज्याप्रमाणें गव्हर्नर-जनरलचें कार्यकारी कौन्सिल आहे त्याचप्रमाणें या कौन्सिलाचा उपयोग करण्यांत यावा. संस्थानांसंबंधीं प्रत्येक बाबीचा निर्णय व्हाइसरॉय साहेबांनीं केवळ आपल्या अधिकारांत न करतां या कौन्सिलाचा अभिप्राय घेऊन करावा, आणि मतभेद उत्पन्न होईल तर तो प्रश्न पार्लमेंटपुढें मांडण्यांत यावा, अशी योजना कायद्यानेंच निर्माण करण्याची मागणी संस्थानिकांनीं केली पाहिजे. आम्ही तर या बाबतींत एक पाऊल पुढें जाऊन संस्थानिकांना असाहि सल्ला देण्यास तयार आहो कीं, अशा प्रकारचें ‘प्रातिनिधिक’ स्वरूपाचें कौन्सिल निर्माण करण्याची कल्पना संस्थानिकांना रुचली नाहीं, अगर साम्राज्य सरकारास पचली नाहीं, तर व्हाइसरॉय व पोलिटिकल सेक्रेटरी यांच्या साम्राज्यशाहीच्या बेलगामी वर्तनास पायबंद बसावा म्हणून, संस्थानी प्रश्नांचा निर्णय व्हाइसरॉय यांनीं ब्रिटिश इंडियाच्या वरिष्ठ सरकाराच्या कार्यकारी कौन्सिलाचा अभिप्राय घेऊन करावा असा निबंध असण्यासहि संस्थानिकांनीं कबुली द्यावी. परंतु ‘आपला तो परका व परका-तो आपला’ अशीच सामान्य भावना संस्थानिकांची असल्यामुळें, हा आमचा सल्ला त्यांना रुचणार नाहीं हें आम्ही जाणून आहों. आणि म्हणून “वाटल्यास आपल्या देशबांधवांच्या विचारांचे वारें देखील तुमच्या प्रश्नांना लागू देऊं नका पण तुमच्या स्वतःच्याच फायद्यासाठीं प्रातिनिधिक स्वरूपाचें कौन्सिल निर्माण करण्याची मागणी करा” असें संस्थानिकांना आमचें आग्रहाचें सांगणें आहे.

## सर व्हॅलेंटाईन चिरोल यांचा मृत्यु

‘हिंदुस्थानांतील अस्वस्थता’ या पुस्तकाचे कर्ते, लो. टिळकांच्या चरित्रभारतांतल्या ‘चिरोल केस’ या एका पर्वांतील त्यांचे प्रतिस्पर्धी, तज्ज्ञ व मुत्सद्दी यांच्या दर्जाला पोचलेले, लंडन टाइम्सचे पूर्वेकडील देशांचे प्रवासी बातमीदार आणि टिळकांना शत्रुत्वाने “हिंदी असंतोषाचे जनक” अशी अन्वर्थक पदवी देणारे सर व्हॅलेंटाईन चिरोल यांना गेल्या बुधवारी लंडन येथे न्युमोनियाच्या विकाराने वयाच्या सत्याहत्तराव्या वर्षी देवाज्ञा झाली. गतवर्षी ते हिंदुस्थानांत आले होते. त्या वेळीं हि त्यांची प्रकृति ठीक नव्हती. हिंदुस्थानांतून परत जाताना वाटेत त्यांनीं इजिप्तमध्ये मुकाम केला, व तेथेच त्यांना न्युमोनियाचा विकार झाला, व तो वाढत जाऊन त्यांचा लंडन येथे अंत झाला.

सर व्हॅलेंटाईन चिरोल यांचे बहुतेक शिक्षण फ्रान्स व जर्मनी या देशांत झालें, व इंग्रजी भाषेप्रमाणें फ्रेंच व जर्मन या भाषाहि त्यांनी चांगल्या आत्मसात केल्या. वयाच्या पंच-विसाव्या वर्षीपासून त्यांनीं पूर्वेकडील देशांत प्रवास करण्यास सुरुवात केली; व इजिप्त, तुर्कस्थान, इराण, चान, जपान इत्यादि देशांत हिंडून त्यांनीं तेथील परिस्थिति व घडामोडी यांचें बारकाईनें निरीक्षण केलें. १८९२ सालीं त्यांनीं ‘लंडन टाइम्स’ या कठोर हुजूरपक्षीय पत्राच्या बर्लिन येथील बातमी दाराचे काम पत्करलें. पण त्यांचे धोरण जर्मन अधिकाऱ्यांना विघातक वाटल्यामुळे पांच वर्षांत त्यांना हे काम सोडून द्यावे लागलें. नंतर लंडन टाइम्सच्या परराष्ट्रीय खात्याचे मुख्य म्हणून त्यांनीं आणखी पंधरा वर्षे काम केलें. याच अवधींत त्यांनीं ‘धी मिडल ईस्टर्न क्वथन’ व ‘इंडियन अनरेस्ट’ हीं पुस्तके प्रसिद्ध केलीं. ‘हिंदुस्थानांतील अस्वस्थता’ या पुस्तकांत जहाल चळवळी व मुख्यतः टिळकादि जहाल पुढारी यांचा अत्याचारी क्रांतिकारकांशी निकट व प्रेरकत्वाचा संबंध जोडण्याच्या त्यांच्या धोरणासंबंधी पुष्कळांचा मतभेद असला तरी, त्यांचे येथील परिस्थिति व लोक यांच्यासंबंधी मार्मिक निरीक्षण त्या पुस्तकांत जागोजाग व्यक्त झाले आहे. ‘हिंदुस्थानांतील अस्वस्थता’ व ‘इजिप्तचा

प्रश्न’ हीं त्यांचीं पुस्तके लंडन टाइम्सला पाठविलेल्या बातमीपत्रांचे संकलन करूनच तयार झालीं. त्यावरून वर्तमानपत्राच्या बातमीदारांची त्यांची भूमिका चालचलाऊ व उथळ अशी नसून अभ्यासी निरीक्षकाची होती असें सिद्ध होतें. परिस्थितीचे निरीक्षण इंग्लंडाच्या म्हणजे साम्राज्याच्या हिताकडे दृष्टी ठेवून ते करीत. यामुळे साम्राज्यवादी मुत्सद्यांना त्यांचीं पुस्तके मार्गदर्शक व त्यांची सल्लामसलत महत्त्वाची वाटे.

पूर्वेकडील देशांतील अनेक घडामोडी त्यांनी पाहिल्या असल्यामुळे परिस्थितीप्रमाणें आपल्या दृष्टिकोनांत बदल केला पाहिजे असें त्यांचें मत होतें; व या देशांतील परिस्थितीसंबंधी त्यांच्याहि मतांत थोडथोडा फरक पडत गेला. हिंदुस्थानांसंबंधी त्यांनीं अलीकडे जीं पुस्तके लिहिलीं त्यांत “हिंदुस्थानांतील अस्वस्थता” या पुस्तकांत दिसून येणारा स्वराज्याच्या चळवळीसंबंधाचा आत्यंतिक विरोध त्यांनीं सोडून दिला, व हिंदी लोकांच्या न्याय्य आकांक्षांना आडवून धरण्यांत धोका आहे हें त्यांना दिसून आलें. “पालटणाऱ्या जगांतील पन्नास वर्षे” हे त्यांचें अखेरचें पुस्तक असून त्यांत त्यांनीं निरनिराळ्या देशांतील आपले अनुभव ग्रथित केले आहेत. टिळकांनीं केलेल्या फिरीदीमध्ये कोटांत चिरोल यांचा जय झाला तरी ‘हिंदुस्थानांतील अस्वस्थता’ या पुस्तकांत टिळकांचा राजकार्य खुनाशीं जसा संबंध जोडला होता तसा जोडतां येत नाहीं, हे चिरोल साहेबांना या खटल्यांत स्पष्ट दिसून आले. व त्याबद्दलची कबूली त्यांनीं अलीकडे प्रसिद्ध केलेल्या ‘इंडिया’ या पुस्तकांत नमूद केली आहे. केरोपासून टोकियो पर्यंतच्या भागांतील अनेक भिन्न देश, त्याचप्रमाणें बाल्कन राज्यें, फ्रान्स व जर्मनी इतक्या मोठ्या प्रदेशांतील लोक, राजकार्य इतिहास व परिस्थिति यांच्याबद्दल मार्मिक व अनुभवीक ज्ञान संपादन करून साम्राज्याच्या हिताच्या दृष्टीनें तें प्रगट करणारा असा लेखक दुसरा आढळणार नाहीं. या दृष्टीनें कठोर हुजूरपक्षीय साम्राज्यवादी कारस्थानी मुत्स द्यांच एक बडा अनुभवी सल्लागार नाहींसा झाला.

# हिंदी संस्थानें आणि बटलर कमिटीचा रिपोर्ट

( संस्थानिकांना कांहीं सूचना )

ले. २ रा

बटलर कमिटीचा रिपोर्ट लिहिणाऱ्यांच्या डोक्यांत मागील अंकांत दर्शविलेल्या योजनेची कल्पना आलेली नाही असे नाही. रिपोर्टाच्या ६९ व ७० पैराग्राफांत याचें दिग्दर्शन केलेलें आहे. ज्या वेळी संस्थानिक व ब्रिटिश इंडिया यांचे हितसंबंधांत विरोध उत्पन्न होईल, त्या वेळी संस्थानिक व ब्रिटिश इंडिया या उभयतांच्या वर्तनीं सल्लामसलत देण्यासाठी एक कमिटी नेमण्यांत यावी असे कलम ६९ मध्ये सुचविलें आहे. या मिश्र कमिटींत एकमत न होईल तर पुनः व्हाइसरॉयसाहेबांनी एक कमिटी नेमावी. ही कमिटी ब्रिटिश इंडियाचा एक प्रतिनिधि आणि संस्थानिकांचा एक प्रतिनिधि व हायकोर्ट जज्यांचे लायकीचा एक चेअरमन अशा तिघांची असावी. आणि या कमिटीने आपला अभिप्राय व्हाइसरॉयकडे पाठवावा तो अभिप्राय व्हाइसरॉय यांना पसंत न पडेल तर तो प्रश्न अखेरनिर्णयासाठी स्टेट-सेक्रेटरी यांचेकडे पाठविण्यांत यावा असे कलम ७० मध्ये सुचविण्यांत आले आहे. अशा प्रकारची योजना आजपर्यंत फलद्रूप झाली असून, माँटेग्यूचेम्सफर्ड रिपोर्टातहि अशीच शिफारस करण्यांत आली आहे असे बटलर कमिटीच्या रिपोर्टांत नमूद करण्यांत आलेलें आहे. अशा रीतीने व्हाइसरॉयसाहेबांना सल्लामसलत देण्यासाठी कमिटी नेमण्यांत यावी असे सुचविलें असलें तरी, आम्ही सुचविलेल्या ' प्रिन्सेस कौन्सिल ' ची गरज नीटशी भागत नाही. एक तर रिपोर्टांत सुचविण्यांत आलेली कमिटी मिश्र स्वरूपाची असणार, व ब्रिटिश इंडिया व संस्थानिक यांचे दरम्यान विरोध उत्पन्न होईल त्या प्रसंगांच ती नेमण्यांत येणार. दुसरे असे की अशी कमिटी नेमणें अगर न नेमणें ही गोष्ट व्हाइसरॉय यांचे इच्छेवर अवलंबून राहणार. विरोधाचे प्रसंगां तरी अशा प्रकारची कमिटी नेमली गेलीच पाहिजे असें म्हणण्याचा हक्क संस्थानिकांना ठेवण्यांत आलेला नाही. व्हाइसरॉयसाहेबांच्या इच्छेच्या वाऱ्यावर संस्थानिकांच्या दैवाची वावडी कशी सोडण्यांत आली आहे याचा हा एक नमुनाच म्हणावयाचा !

पण या योजनेत देखील खरी ठेच लागण्याचें स्थान निराळेंच आहे. या मिश्र कमिटींत ब्रिटिश इंडियाचे हितसंबंध जपले जाण्याची तजवीज खात्रीने होईल. त्याबद्दल शंका बाळगण्याचेंच

कारण नाही. पण संस्थानिकांचे हितसंबंध मात्र या कमिटींत जपले जातील असे म्हणवत नाही. नरेंद्र-मंडळाच्या स्टँडिंग कमिटीने अगर नरेंद्रमंडळाने नेमलेल्या दुसऱ्या कमिटीने वर सांगितलेल्या मिश्र कमिटींत संस्थानांचे तर्फेने म्हणून काम करावें असे सुचविण्यांत आलें आहे. या सूचनेचें मर्म ओळखून वेळीच सर्व संस्थानिकांनी याबद्दल आपली नापसंती दर्शविणें जरूर आहे असें आम्हास वाटतें. नरेंद्रमंडळ ही संस्था खरी प्रातिनिधिक नसून ती कांहीं विशिष्ट धेंडांच्या भिराशीची जागा आहे ही गोष्ट आतां उजेडांत आली आहे. नरेंद्रमंडळाचे दरवाजे आजपर्यंत अगदी घट लावलेले होते. बाहेरचा वारा देखील आंत येऊं नये अशी खबरदारी घेतली जात असे. गेल्या वर्षीपासून हे गोष्टीचे स्वरूप बऱ्याच अंशांनीं नाहींसे झाले असल्याने नरेंद्रमंडळ ही चीज तरी काय आहे हे कळण्यास आतां मार्ग खुला झाला आहे. अद्यापि पडद्याआड गोष्टी बऱ्याच आहेत. तथापि प्रसिद्ध झालेली हकीकत व घटनेचे नियम पाहतां उत्तरेकडील दहापांच वडे संस्थानिक म्हणजेच नरेंद्रमंडळ आणि नरेंद्रमंडळ म्हणजेच दहापांच संस्थानिक असें म्हणावें लागतें.

या मंडळांत चर्चेसाठी अगर विचारासाठी कोणताहि प्रश्न येवो, त्यावर या दहापांच वड्या धेंडांचा जो अभिप्राय पडेल तोच अभिप्राय नरेंद्रमंडळाचा आणि जी जी कामाची दिशा हे दहापांच संस्थानिक ठरवितील तीच दिशा नरेंद्रमंडळाने स्वीकारावयाची. मंडळाचे ठराव हिंदुस्थान-सरकाराला बंधनकारक नसून केवळ ते शिफारसवजा असतात ही गोष्ट तर सांगण्याचीच जरूरी नाही. मंडळाचें वार्षिक अधिवेशन दिल्लीस सुमारे एक आठवडाभर चालतें. बऱ्या लाटसाहेबांच्या अध्यक्षतेखाली, मंडळांतील नरेंद्र रोज तास दीड तास अधिवेशनाचे काम चालवितात. कामाचा मक्ता आपल्याकडेच घेणारे पांचचार संस्थानिक ठराव मांडतात, दुजोरा देतात, व समर्थनपर भाषणें करतात. चटावरील धाव्याप्रमाणें सर्व विधी झटपट उरकून टाकतात. पांचचार संस्थानिकच काय ते कार्यक्रमांत गुंतलेले. आरामशीरपणें मऊ गादीच्या कोचावर बसून झोपा ताणाव्या व मधूनमधून ठराव पास होतेंवेळी हात वर उचलावेत. अधिवेशनाचें काम त्या त्या दिवशीं संपल्यानंतर संस्थानिकांच्या मनोविनोदार्थ कुठ्या-भांजरांची भव्य प्रदर्शने

सज आहेतच ! अशा रीतीने लाखों रुपये खर्च करून, आठपंधरा दिवस मजेंत घालवून, व्हाइस-रॉयांकडे खाने झोडून आपआपल्या गांवा निघून गेले म्हणजे वर्षभर प्रजेला भरडण्यास हरकत नाही !

नरेंद्रमंडळाची घटनाहि पण तितकीच सदोष आहे. हिंदुस्थानांत लहानमोठे मिळून एकंदरसंस्थानिक रातशें. पण या सातशेपैकी आपल्या स्वतःच्या हक्कांने नरेंद्रमंडळांतील सुखासनावर बसू शकणारे संस्थानिक अवघे एकशेंआठ ! आणि याकीच्या संस्थानिकांतर्फे निवडून आलेले किती ! तर ते संबंध बारा !! बरें, जे संस्थानिक स्वतःचे हक्कांने सभासद आहेत त्यांनाच तो हक्क कां व इतरांना कां नाही याचे उत्तर काय ! तर त्या संस्थानिकांना कांही विवाक्षित तोफांची सलामी आहे म्हणून. आणि ही तोफांची सलामी अन्तर्गत राज्यकारभाराच्या अधिकारावर ओढ म्हणावें तर तसेहि नाही. तोफांच्या सलामीचा मान हिंदुस्थान सरकाराच्या कृपेवर अवलंबून ! सरकारन वाटेल त्या संस्थानिकाला सलामी या शेंदूर फासावा आणि त्याला मंडळाचे द्वार खुलें करावें असा प्रकार आहे. याचा परिणाम मात्र किती चमत्कारिक झाला आहे ते पाहण्याजोगें आहे. श्रीमंत सांगलीकारांना सभासद होण्याचा हक्क आहे, आणि सारख्याच तहनाम्याने बांधलेल्या आणि अन्तर्गत कारभाराचे दृष्टीने सारखेच अधिकार असणाऱ्या जमखंडीकरांना अगर मिरजकरांना तो हक्क नाही. सारांश, काय तर गुळाचाच गणपति आणि गुळाचाच नैवेद्य ! आपल्याच खर्चाने उडवून घेतलेल्या तोफांच्या धडाक्याने संस्थानिकांना कांही विशिष्ट लायकी मिळत असल्यास न कळे !

बरें, हे दोष काढून टाकून नरेंद्रमंडळाचे स्वरूप खरे प्रातिनिधिक कराय म्हटलें तर ती गोष्टदेखील मंडळाच्या हाती ठेविलेली नाही. असें ऐकिवांत आहे की, ज्या वेळी नरेंद्रमंडळाची घटना निश्चित करण्यांना प्रश्न प्रथम सरकारापुढें विचारासाठी होता त्या वेळी संस्थानिकांचा अधिकार व दर्जा यावर सभासदत्वाचा हक्क अवलंबून असावा असा प्रयत्न कोल्हापूरच माजी छत्रपति शाहूमहाराज यांना केला होता. पण त्या कामी त्यांना यश आलें नाही. आणि अखेर हिंदुस्थान-सरकारने आपल्या इच्छेप्रमाणें तोफांच्या सलामीवर सभासदत्वाचा हक्क अवलंबून ठेवून नरेंद्र-मंडळाची योजना निश्चित करून टाकली ! याचा परिणाम मात्र असा झाला की, अन्तर्गत राज्यकारभाराच्या दृष्टीने ज्यांना विशेष अधिकारदेखील नाहीत, पण ज्यांना तोफांची सलामी आहे, असे संस्थानिक नरेंद्र-मंडळाचे कायमचे सभासद

होऊन बसले. आणि ज्यांना अन्तर्गत कारभाराबद्दल पूर्ण स्वातंत्र्य, पण तोफांची सलामी नाही असे संस्थानिक मोकळे ते मोकळेच राहिले.

आम्हास असेहि समजलें आहे की, हल्लीचे जमखंडीचे सुविद्य व तरुण अधिपति श्रीमंत आप्पासाहेब यांनीदेखील गेल्या वर्षी ही विषमता नाहीशी व्हावी म्हणून तशा आशयाचा एक ठराव प्रत्यक्ष नरेंद्रमंडळाचे बैठकीतच आणण्याचें ठरवून त्याप्रमाणें रीतसर नेटीसहि दिली होती. परंतु या बाबीची चर्चा करणारा ठरावच हल्लीच्या कार्यपद्धतीच्या नियमावरून मंडळांत आणतां येत नाही, या मुद्द्यावर श्रीमंत जमखंडीकर यांना ठराव मांडण्याचीच परवानगी सरकारने दिली नाही अशीहि बोलवा आहे. ही गोष्ट खरी असेल तर नरेंद्रमंडळाची घटना किती सदोष आहे ही गोष्ट श्रीमंत जमखंडीकर यांच्या प्रयत्नांमुळे स्पष्टपणें निदर्शनास आली हा एक फायदाच झाला म्हणावयाचा. सारांश 'आई जेवू घालीना बाप भीक मागू देईना' असाच न्याय नरेंद्र-मंडळाचे घटनेचे वास्तवतां चालू आहे.

म्हणून आमची संस्थानिकांना आग्रहाची सूचना आहे की, नरेंद्रमंडळाच्या स्टॅंडिंग कमिटीनेच व्हाइस रॉयसाहेबांच्या मिश्र कमिटीत संस्थानिकांतर्फे काम करावें हा बटलर कमिटीने रिपोर्टांत केलेली सूचना संस्थानिकांनी मान्य करू नये. नरेंद्रमंडळाची घटना सदोष तर आहेच, पण सभासदांचा हक्क असणाऱ्या एकशेआठ संस्थानिकांशिवाय इतर संस्थानिकांतर्फे जे बारा प्रतिनिधी आहेत, त्यांना स्टॅंडिंग कमिटीच्या निवडणुकीचे वेळी उमेदवार म्हणून उभे राहण्याचादेखील हक्क नाही हा गोष्ट लक्षांत घेतली पाहिजे. दक्षिणेकडील म्हैसूर कोचीन-सारखी मोठी संस्थाने आणि वडोदा ग्वाल्हेर वगैरे-सारखी संस्थाने या नरेंद्रमंडळापासून फटकूनच आहेत असे म्हणतात अशा स्थितीत नरेंद्रमंडळाची कमिटी सर्व संस्थानांचे तर्फे प्रातिनिधिक नात्याने काम करू शकेल ही कल्पनादेखील हास्यास्पद आहे.

बटलर कमिटीच्या रिपोर्टांत आणखीहि कांही विचार करण्याजोगे महत्त्वाचे प्रश्न आहेत. पण त्यांचा विचार स्थलसंकीचास्तव येथें करतां येत नाही. सायमन कमिशनचा रिपोर्ट प्रसिद्ध होण्यापूर्वी संस्थानी प्रश्नाचा निर्णय हा होणारच. आणि बटलर कमिटीचा रिपोर्ट आधारभूत घेऊनच सायमनसाहेब झाले तरी या प्रश्नांचे विवेचन आपल्या रिपोर्टांत करणार. यासाठी संस्थानिकांनी वेळेवर जागें होऊन या प्रश्नांचा बारकाईने विचार करावा. आणि आपल्या दैवचक्रास योग्य दिशेने कलाटणी द्यावी अशी आमची त्यांना प्रेमपूर्वक आग्रहाची विनंती आहे.

## व्हाइसरॉय निघाले

( ले.—धर्मवीर विष्णु रघुनाथ करंदीकर.)

१४३-१४४, फ़्लिट स्ट्रीट, लंडन.

ता. १०-१०-२९.

आज सकाळीं व्हाइसरॉय लॉर्ड आयर्विन व मद्रासचे नवे गव्हर्नर सर स्टॅन्ले हे ११ वाजतां गोल्डन अ‍ॅरो या गाडीनें गेले, येथें येतेवेळीं जो समुदाय जमला होता त्यापेक्षां दसपट तरी लोक स्टेशनावर हजर होते. त्यांना केसरीचा बातमीदार या नात्यानें मी हॅटफॉर्मवर भेटावयास गेलों. इतक्यांत रुटरच्या बातमीदाराने आघाडी मारली. श्री. सुब्ब हे दक्षिण-हिंदुस्थानांतील गृहस्थ रुटरच्या ऑफिसमध्ये काम करीत आहेत. त्यांना हिंदुस्थानाचे दुय्यम चिटणीस मि. ड्रमंड शील्स यांनीं पुढें घातलें. त्या वेळीं व्हाइसरॉय-साहेबांनीं हंसून “मला कांहीं सांगावयाचें नाहीं.” असें उत्तर दिलें. झाले. ‘प्रथमप्राप्ते मक्षिका-पातः’ असा प्रकार झाल्यानंतर मीहि थोडासा थबकलों. इतक्यांत पुढें जाऊं नये असे मनानें ठरविलें व कॅप्टन वेजवुड बेन यांजबरोबर कांहीं गोष्टी करूं लागलों. इतक्यांत लॉर्ड आयर्विन मागे फिरून बेनसाहेबाकडे बोट करून म्हणाले, “हे पाहा आमचे Public spokesman. तुम्हाला जर कांहीं पाहिजे असलें तर त्यांना विचारा.” आणखी ५-१० मिनिटें जाऊं देऊन पुनः लॉर्ड आयर्विन फिरत फिरत मी जेथें होतो तेथे आल्यावर माझ्याशीं हस्तादोलन झालें व मग मी विचारलें कीं, “केसरीला पाठवण्यासाठीं कांहीं संदेश द्याल काय?”

व्हाइसरॉय—काय ! कळकरांचा केसरी ! तो मी नेहमीं वाचतो.

मी—शक्य नाहीं. केसरी मराठींत छापतात, तो आपणाला वाचावयाला यावयाचा नाहीं.

व्हा.—खरें. पण माझ्याकडे नेहमीं त्यांतील लेखांची भाषांतरें येत असतात, व तीं मी नेहमीं वाचतो.

मी—बरें. पण केसरींत देण्याकरितां आपण कांहीं निरोप द्याल काय ?

व्हा. ( थोडासा विचार करून )—हिंदुस्थान सोडून तीन महिने झाले व आतां परत जातांना

मला खराखरा आनंद होत आहे. I don't think I can give you a solid statement here असे म्हणत असतांना here या शब्दावर जोर दिला.

मी—मग हिंदुस्थानांत परत गेल्यावर मग काय तें जाहीर कराल असेंचना ? यावर व्हाइसरॉय हंसले व गाडींत बसले.

इतक्यांत माझ्या खांद्याला धरून कोणी तरी मागे ओढलें. आश्चर्यानें वळून पाहतों तो हिंदुस्थानाचे जुने मित्र जॉर्ज लॅन्सबरी हे मला आपल्याजवळ बोलावून घेत आहेत असे पाहिलें. हिंदुस्थाना-बद्दलचा प्रश्न अर्थात् निघाला. तुम्ही कांहीं निरोप द्याल का म्हणून मी विचारले. तेव्हां ‘नाहीं, मला कांहीं सांगतां येत नाहीं, पण जर बोललोंच तर एकच शब्द “Patience” उच्चारून’ असें मोठ्या गंभीर स्वरांत लॅन्सबरींनीं उत्तर दिलें. “पेशन्स हा शब्द कठीण आहेच व तो प्रत्यक्ष आचरणांत आणावयाला जास्तच कठीण जातो.”

“पण हिंदुस्थान आज इतकीं वर्षे Patience Patience म्हणून थकून गेलें आहे असें अजून तुम्हाला वाटत नाहीं का ?”

लॅन्सबरी—होय, त्यांनीं आजपर्यंत खूप धीर धरला आहे, पण आतां वेळ अगदीं नजीक आली आहे. आतां फार वेळ लागूं नये. मग र. परांजपे व मी असे दोघेहिजण स्टेशनमधून बाहेर पडलों.

अफगाणिस्थान

येथील अफगाण वकिलांनीं आपल्या देशांत अंदाधुंदी चालू आहे असें पाहून आपला खिसा गरम करण्याबद्दल जो नीच प्रयत्न केला त्याबद्दल अफगाण वकिलातीचे चिटणीस युनसखान यांनीं प्रत्यक्ष खुलासा केला. गेल्या फेब्रुवारीपासून आतां-पर्यंत सुजांनीं एकंदरीत ४०००० पौंड लांबविले व शेवटीं राजे अमानुल्ला यांनीं येथें ठेवलेलें जवाहीरहि पळवून न्यावयाचा घाट घातला, पण युनसखान हे आपल्या मिठास जागले व सगळी मसलत फसली



## १९२९ चें पावसाचें भविष्य

( ले.—ज. स. करंदीकर. )

चालू वर्षारंभी ता. २३-४-२९ च्या केसरींत थंडाच्या पावसाचे एप्रिल ते ऑक्टोबरपर्यंतचे भविष्य प्रसिद्ध केले होतें. त्याचा आतांपर्यंत काय अनुभव आला त्याचें सिद्धावलोकन करून पुढील पांच महिन्यांचे म्हणजे कौतुक ते फाल्गुनअखेरचा पावसाचा अंदाज यावयाचा आहे.

एप्रिलमधील २३, २६ व २८ या तीनहि तारखांस पाऊस पडला. त्यांत २३ तारखेचा पाऊस सर्वत्र पडला. मात्र तो २४ तारखेलाहि बऱ्याच ठिकाणी तसाच पडत राहिला.

मे—या महिन्यांत ३, ७, २४, २६ व २८ या तारखांस भविष्याप्रमाणे पाऊस पडला. १३ तारखेस मात्र पाऊस कोठेच पडला नाही, पण एक दिवस आधी १२ तारखेस पाऊस पडला. १७ तारखेचा पाऊस अगदीच कमी ठिकाणी पण पडला. याखेरीज २, ९, २० व ३१ या तारखांस भविष्याहून अधिक पाऊस पडला.

जून—या महिन्यांतल्या ३, ४, ९, १२, २०, २२ व २४ या सर्व तारखांस पाऊस पडला. पण खेरीज ६, १६, १७, २८ व ३० या तारखांसहि पाऊस बरेच ठिकाणी पडला.

जुलै—हा महिना भरपावसाचा असल्याने य दिलेल्या सर्व तारखांस पाऊस झाला हे सांगायचास नकोच. पण त्यांत विशेष हें की, या महिन्यांत पावसाच्या ज्या तारखा दिल्या होत्या त्यांतले ५, ७, १०, १३ व १९ हे दिवस विशेष पावसाचे ठरले. आणि त्यांतल्याच ता. १३ रोजी गुजराथेंत अतिवृष्टि झाली. अर्थातच जोराचा पाऊस आला म्हणजे तो दुसरे दिवशीहि थोडा तरी पडत राहतो. त्याप्रमाणे वरील प्रत्येक तारखेच्या दुसऱ्याहि दिवशी म्हणजे ६, ८, ११, १४ व २० या तारखांसहि पाऊस पडला, पण तो दिवस पावसाचा मुख्य दिवस मानण्याइतका पडला नाही.

ऑगस्ट—जुलैत अतिवृष्टि झाल्याने ऑगस्ट महिन्यांत पाऊस कमी पडला. तथापि या महिन्यांत दिलेल्या सर्व तारखांस पाऊस पडला. न दिलेल्या

तारखांत १८ च्या जोडीने १९, २२ च्या जोडीने २३ व २४ च्या जोडीने २५ हेहि दिवस वरच्या-प्रमाणेच पावसाचे म्हणून धरता येतील.

सप्टेंबर—या महिन्यांत बुधाची युति नसल्यामुळे तारखा निश्चित करता आल्या नाहीत. तथापि ज्या तारखा नमूद केल्या होत्या त्या त्या तारखांस थोडथोडा तरी पाऊस पडलाच. परंतु मुख्यतः ता. १६ ते १९ पर्यंत जो विशेष पाऊस पडला तो माझ्या भविष्यांत दिला गेला नव्हता. माझ्या भविष्यांत १२ ते १५ पर्यंतच्या तारखा होत्या. पण १७, १८ व १९ या तीन तारखा नव्हत्या.

ऑक्टोबर—या महिन्याच्या प्रारंभीच बुधाची युति होती व तीप्रमाणे १ ते ६ व ११ ते १६ पर्यंतच्या तारखांस पाऊस झाला. शेवटची तारीख २४ होती. त्या तारखेस पाऊस झाला का नाही हें अद्यापि कळलें नाही.

याप्रमाणे ऑक्टोबरअखेरचा अहवाल आहे. आतां नोव्हेंबरांत ता. २७ रोजी बुधाची मोठी युति आहे व तिचा परिणाम ता. २१ पासून दिसू लागेल. तथापि ही महाराष्ट्रांतल्या पावसाळ्याच्या अखेरची युति असल्याने तिचा परिणाम महाराष्ट्रांत विशेष दिसणार नाही, पण कर्नाटकांत दिसेल.

त्यानंतर डिसेंबर महिन्यांत बुधाची युति नाही, पण ता. ३ डिसेंबरला रविमंगळयुति होऊन मंगळ रवीच्या मागे पडतो. ता. २५ डिसेंबरला रविशानियुति आहे. पुढें ता. २२ जानेवारीला रविवुध-युति आहे. त्यानंतर फाल्गुनअखेर म्हणजे ३० मार्चपर्यंत महत्त्वाची युति नाही. पण एप्रिलच्या प्रारंभीच बुधाची युति आहे व तिचा विचार मार्च महिन्याच्या भविष्यांत करावा लागेल.

वर नमूद केलेली ग्रहांची स्थिति लक्षांत घेतां नोव्हेंबरांत ता. ६ व ता. २१, डिसेंबर ता. ४ ते ६, जानेवारी ता. १५ ते २२ च्या दरम्यान, फेब्रुवारी ता. २६ ते १ मार्चच्या दरम्यान आणि मार्चअखेर ता. २५ च्या सुमारास कांहीं ठिकाणी पर्जन्यवृष्टि होईल असा अंदाज आहे.



## व्हाइसरॉय लॉर्ड आयर्विन यांचा जाहिरनामा

पुढील आशयाचा जाहिरनामा व्हाइसरॉय यांनी ता. ३१ ऑक्टोबरच्या इंडिया गॅझेटच्या खास अंकांत प्रसिद्ध केला. “मी नुकताच इंग्लंडाहून परत आलों. इंग्लंडांत असतांना ब्रिटिश सरकाराशी दीर्घकालिक वाटाघाट करण्याची संधि मला मिळाली. विलायतेला जाण्यापूर्वी येथेंच मी जाहीर रीतीने सांगितलें होतें की, हिंदी लोकांच्या भावना, आशंका व आकांक्षा यांची यथातथ्य माहिती इंग्लंडांतील लोकांना देणें हें राज-प्रतिनिधि या दृष्टीनें माझे कर्तव्यच आहे. हें कर्तव्य बजावीत असतां माझ्या अपेक्षेप्रमाणे ब्रिटिश सरकार आणि इंग्लंडांतील सर्व पक्षांचे प्रमुख पुढारी यांना माझ्या शिष्टाईकडे सहानुभूतिपूर्वक लक्ष दिलें व माझे सांगणे त्यांना पटलें.

हल्लींचा काल महत्त्वाच्या संकमणाचा असल्यानें एरवींच्या दिवसांत न उद्भवणारे गैरसमज या वेळीं उद्भवणें आणि जनतेच्या तीव्र भावना शब्दद्वारा व्यक्त होणें स्वाभाविक आहे. तथापि या सर्वांच्या बुडाशीं सर्व वर्गांत, सर्व पक्षांत आणि कोणत्याहि धर्माच्या अनुयायांत बादशहा-विषयीं राजनिष्ठच वसत आहे यांत शंका नाही. त्याचप्रमाणें इंग्लंडांतील जनता हिंदुस्थानांत चाललेल्या विविध चळवळींमुळे कितीहि बुचकळ्यांत पडली असली तरी हिंदुस्थानाचें भावी भूय काय असावें याविषयीं जीं वचनें आजपर्यंत इंग्लंडाकडून देण्यांत आलीं आहेत तीं वचनें अक्षरशः पाळलीं पाहिजेत व पूर्ण केलीं पाहिजेत असाच ब्रिटिश जनतेचाहि निश्चय असल्याचें मला आढळून आलें.

हिंदुस्थान व इंग्लंड यांजवर हल्लींच्या काळां मोठीच जबाबदारी येऊन पडली आहे. कारण या दोन देशांचे संबंध परस्परांशीं स्नेहभावाचे राहणें किंवा शत्रुभावाचे राहणें यावर जगांतील शांतता अवलंबून आहे. हे संबंध योग्य प्रकारचे राखण्यांत आम्हास यश लाभलें तर त्या यशाचा किंवा अपयश आलें तर त्या अपयशाचा परिणाम जगावर एवढा मोठा होईल कीं त्याचें मोजमापच करता येणार नाही.

### प्रधानमंडळाशीं झालेली वाटाघाट

विलायतेंत गेल्यावर भारतमत्री व ब्रिटिश प्रधान यांच्याशी याच संबंधाने माझे मुख्यतः संभाषण झालें. दोन वर्षांपूर्वीं सायमन कमिशनची जी नेमणूक झाली ती कशी झाली व ती योग्य झाली कीं नाही याची चर्चा आतां करीत बसण्यांत कांहीं हंशील नाही; कारण अमुक झाले असतें तर काय झालें असतें याचा काथ्याकूट करण्यापेक्षा प्रस्तुतच्या परिस्थितींत काय करणें योग्य आहे याचा विचार करणेंच अधिक समर्पक होय.

सायमन कमिशन आणि नायर कमिटी यांचे रिपोर्ट प्रसिध्द व्हावयाचे आहेत. ते रिपोर्ट प्रसिध्द होऊन पार्लमेंटपुढे येईपर्यंत हिंदुस्थानाच्या राज्य-व्यवस्थेंत काणते फेरबदल होणार याची आगाऊ चर्चा करणे शक्य नाही, आणि यदाकदाचित् ते शक्य असलें तरी, ब्रिटिश सरकारच्या मते तें इष्ट नाही. तो रिपोर्ट प्रसिद्ध झाल्यानंतर ज्याला जे फेरबदल सुचवावयाचे असतील ते सुचविण्याला प्रत्येक पक्ष मोकला व स्वतंत्र आहे. आज ब्रिटिश सरकारापुढें एवढाच प्रश्न आहे की, कमिशनच्या रिपोर्ट प्रसिद्ध झाल्यावर तरी जी राज्यघटना ठरवावयाची तिची वाटाघाट ब्रिटिश अधिकारी आणि हिंदुस्थानांतील जनतेच्या वतीनें जबाबदारीनें बोलू शकतील असे हिंदी प्रतिनिधी यांच्या दरम्यान सलोख्यानें कशी होईल ?

आठ महिन्यांपूर्वीं असेवलींत भाषण करतांना मी बोललों होतों की, “हिंदी राज्यघटना कशी असावी हें ठरविण्याचा पार्लमेंटाला आज हक्क नाही असें म्हणणें जसे चुकीचे ठरेल तसेंच हिंदी राजकीय पुढार्यांच्या संमतीशिवाय कोणतीहि राज्यघटना हिंदुस्थानावर लादली जाणें हेहि चुकीचें ठरेल.” याच-बरोबर आणखी एक नवी गोष्ट सर जॉन सायमन यांनीं ब्रिटिश प्रधानाच्या नजरेस आणली आहे ती अशी की, भावी राज्यघटनेंत ब्रिटिश इंडिया आणि हिंदी संस्थाने यांचे संबंध कसे असावेत याचाहि या चौकशींत विचार होणे जरूर आहे व त्याक-रितां हल्लींच्या ठरलेल्या कार्यक्रमांत फरकीह करावा लागेल. यासंबंधांत सर जॉन सायमन लिहितात

कीं, 'आमच्या कमिशनचा व नायर कमिटीचा रिपोर्ट प्रसिद्ध झाल्यानंतर, परंतु जॉइंट पार्लमेटरी कमिटी नेमण्याच्यापूर्वीच एक कॉन्फरन्स बोलवावे लागेल. त्या कॉन्फरन्समध्ये ब्रिटिश हिंदुस्थान, हिंदी संस्थाने आणि ब्रिटिश सरकार यांचे प्रतिनिधी एकत्र जमून त्यांना शक्य तितक्या मतैक्याने भावी राज्यघटना तयार करावी व ती सरकारने पार्लमेटापुढे मांडावी.'

सायमन कमिशनची नेमणूक करतांना असे ठरले होते व ता. ६ फेब्रुवारी १९२८ च्या पत्रांत सर जॉन सायमन यांनी मला असे लिहून कळविले होते कीं, कमिशनचा रिपोर्ट प्रसिद्ध होऊन त्यावर सरकारचे मत बघून पार्लमेटपुढे बिल आल्यानंतर हिंदी प्रतिनिधींना या बिलाबाबत जॉइंट पार्लमेटरी कमिटीशी वाटाघाट करण्याची संधि दिली जाईल. अशा वाटाघाट होणे हें आजच्या बदललेल्या कार्यक्रमाप्रमाणेहि आवश्यकच ठरेल. पार्लमेटपुढे बिल आल्यानंतर ती वाटाघाट यापुढेहि होईल. पण तत्पूर्वीच वर सुचविल्याप्रमाणे संयुक्त कॉन्फरन्स बोलावणे जरूर आहे. आणि ही कल्पना ब्रिटिश सरकारला पूर्णपणे मान्य आहे; कारण ब्रिटिश इंडिया आणि हिंदी संस्थाने यांचे परस्परांशी संबंध कसे असावेत याचा व्यापक दृष्टीने विचार ठरविण्याची जरूरी कमिशनाला जशी भासत आहे तशीच ती ब्रिटिश सरकारालाहि भासत आहे. ब्रिटिश धोरणाच्या बुडाशी जो उद्देश आहे त्या उद्देशाच्या पूर्ण सिद्धीसाठी हे संबंध योग्य रीतीने जुळवून घेणे आवश्यक आहे. मग त्या हेतूच्या सिध्दाची पद्धति पार्लमेट कशीहि ठरवी.

### हिंदुस्थानाचे अंतिम ध्येय

ब्रिटिश राजनीतीचे हिंदुस्थानांतील अंतिम ध्येय काय हे इ.स. १९१७च्या आगस्टमध्येच जाहीर झाले आहे. राजप्रतिनिधि या नात्याने बादशहांकडून माझ्या नेमणुकीच्या वेळी मला जो खलिता दिला गेला त्यांतहि असेच म्हटले आहे कीं, १९१९ च्या आकटांत दर्शविलेल्या पद्धतीने हिंदुस्थानाला वसाहतीचा दर्जा प्राप्त व्हावा हेंच आपले साध्य आहे. त्याचप्रमाणे ब्रिटिश मंत्र्यांनीहि अनेक वेळां अशीच आशा प्रकट केली आहे कीं, योग्य कालक्रमाने हिंदुस्थान हा आपला बरोबरीचा भागीदार होईल. तरी पण १९१९ चा अँक्ट पास करण्यांत ब्रिटिश सरकाराचा हेतु काय होता याविषयी हिंदुस्थानांत व विलायतेंतहि संशय प्रकट केला गेला असल्यामुळे ब्रिटिश सरकाराच्या वतीने असे स्पष्ट जाहीर करण्याचा अधिकार मला देण्यांत आला आहे

कीं, १९१७च्या जाहिरनाम्यांत जें धोरण जाहीर झाले आहे त्याची नैसर्गिक परिणति म्हणजे हिंदुस्थानाला 'डोमिनियन स्टेट्स' (स्वायत्त वसाहतीचा दर्जा) प्राप्त होणे हीच होय.

हा वसाहतीचा दर्जा पूर्णत्वाने प्राप्त होण्याच्या कार्यक्रमांत हिंदी संस्थानांचे स्थान कोणते असावे हे ठरविण्याचा संधि हिंदी संस्थानांना मिळावी. वसाहतीच्या स्वराज्याची परिणति कोणत्या पद्धतीने व्हावयाची हे आजच सांगता येण्यासारखे नसले तरी आज जें पाऊल आपण पुढे टाकू ते भावी ध्येयाला विसंगत न होतां सुसंगत असेच व्हावे एवढ्या दृष्टीने तरी या प्रश्नाचा आतांच विचार करणे प्राप्त आहे.

### राऊंड टेबल कॉन्फरन्स

ब्रिटिश इंडियाच्या ध्येयसिद्धीच्या मार्गाचे संशोधन आणि भावी बृहद्भारताचा दुसरा महत्त्वाचा भाग अशी जी हिंदी संस्थाने यांचा, त्यांच्या हिताकडे दुर्लक्ष न होतां, इतर भागांशी योग्य तऱ्हेचा संबंध ठरविणे या दोनहि गोष्टी साधण्याकरितां कमिशनाने कॉन्फरन्स बोलावण्याचा जो मार्ग सुचविला आहे तोच योग्य उपाय आहे. म्हणून मी असे जाहीर करतां कीं, सायमन कमिशन व नायर कमिटी यांचे रिपोर्ट हातीं येऊन प्रसिद्ध झाले आणि त्या सगळ्या साक्षी-पुराव्याचा हिंदुस्थान-सरकाराच्या सहकारितेने ब्रिटिश सरकारने विचार केला म्हणजे मग ब्रिटिश हिंदुस्थानांतील विविध पक्षांचे आणि हितसंबंधांचे प्रतिनिधी आणि हिंदी संस्थानांचे प्रतिनिधी यांना, एकत्र किंवा वेगवेगळ्या ठिकाणीं, सल्लामसलत घेण्याकरितां ब्रिटिश सरकाराकडून पाचारण करण्यांत येईल आणि त्या कॉन्फरन्समध्ये ब्रिटिश हिंदुस्थान आणि बृहद्भारत यांच्या भावी राज्यघटनेच्या प्रश्नाचा विचार केला जाईल.

अशा रीतीने आगाऊ चर्चा करून जी घटना तयार केली जाईल व जी पार्लमेटापुढे बिलाच्या स्वरूपांत मांडली जाईल तिला सर्व पक्षांकडून अधिकांत अधिक पाठिंबा मिळेल अशी आशा आहे. ब्रिटिश सरकारने ही जी कॉन्फरन्स भरावण्याची इच्छा प्रदर्शित केली आहे तिला हिंदुस्थानांतील सर्व पक्षांच्या व सर्व वर्गांच्या प्रतिनिधींकडून योग्य जबाब मिळेल असा मला भरंवसा वाटतो हे मी सांगण्याची जरूरीच नाही. हल्लीं इंग्लंड व हिंदुस्थान यांच्या परस्पर संबंधांत जी एक प्रकारची साशंक वृत्ति उत्पन्न झाली आहे आणि जिच्यायोगाने उभय-

तांच्या मार्गांत बांधा पडलेला आहे ती संशयवृत्ति दूर व्हावी अशीच हिंदुस्थानाच्या सर्व हितचिंतकांची इच्छा असणार. यास्तव हा जो मार्ग सुचविण्यांत आला आहे त्याचे योगानें हिंदुस्थानाचें

राजकीय वातावरण निवळेल आणि आम्हालाहि विधायक मुत्सद्देगिरी दर्शवून हिंदी राजकारणाचा महत्त्वाचा प्रश्न योग्य रीतीने सोडवितां येईल असा मला पक्का भरंवसा वाटतो.

सर जॉन सायमन यांचें

## प्रधानमंत्री मि. मॅकडोनाल्ड यांस पत्र

सर जॉन सायमन यांनीं ता. १६ ऑक्टोबर रोजीं मि. मॅकडोनाल्ड यांस पत्र लिहिले. त्याचा माथितार्थ असा,—“आतां आमच्या कमिशनान्या शेवटच्या, द्विजने रिपोर्ट लिहिण्याच्या, कामास सुरुवात झाली आहे; आणि तो रिपोर्ट १९३० च्या प्रारंभी तयार होईल. पण तत्पूर्वीं मला एक पृच्छा करावयाची आहे व एक सूचना करावयाची आहे. हिंदी राज्यघटनेचा आम्ही जसा जसा अधिकाधिक खोल विचार करूं लागलों तस-तशी एक गोष्ट प्रामुख्याने आमच्या नजरेस आली की, ब्रिटिश हिंदुस्थान व हिंदी संस्थानें यांच्यातील संबंध कसा असावा हे आगाऊ ठरविणे जरूरीचें आहे. बटलर कमिटीच्या चौकशीचे क्षेत्र काय किंवा आमच्या चौकशीचे क्षेत्र काय, हीं दोनहि आमच्या या नव्या विचाराच्या दृष्टीनें अपूर्णच आहेत. यास्तव आमच्या चौकशीचे काम पुढें चालविण्यापूर्वीं आम्ही हिंदी संस्थानांच्या संबंधाचाहि विचार करण्याइतकें आमचें चौकशीचें क्षेत्र व्यापक करावें कीं काय याविषयी आम्हास अनुज्ञा पाहिजे. तशी अनुज्ञा मिळून आम्ही संस्थानांच्या हितसंबंधाचाहि आमच्या रिपोर्टांत विचार केल्यास त्या रिपोर्टावरून बिल तयार करून पार्लमेंटापुढे मांडण्यापूर्वीं हिंदी संस्थानांचे प्रतिनिधी व ब्रिटिश हिंदुस्थानाचे प्रतिनिधी यांच्याशीं वाटाघाट होणें अगत्याचें आहे. या बाबतींत मंत्री मंडळानें कोणता मार्ग स्वीकारावा हें सुचविणे आमचें काम नव्हे. तथापि आम्ही आमच्या कार्यक्षेत्राचें उल्लंघन केलें असा आमच्यावर मागाहून आक्षेप येऊं नये म्हणून आम्ही हा आगाऊ कॉन्फरन्सचा मार्ग सुचवीत आहों.”

प्रधानमंत्री मि. मॅकडोनाल्ड यांचें उत्तर

आपल्या पत्रांत उपस्थित झालेला मुद्दा इतका

महत्त्वाचा आहे की, त्याचें उत्तर देण्यापूर्वीं इतर पक्षांच्या पुढाऱ्यांचें मत समजून घेण्याची मला जरूरी भासली व त्याप्रमाणें मी त्यांचे मत विचारून घेतलें. आणि आतां आपल्यास मी जे उत्तर पाठवीत आहे त्या उत्तराला त्यांची संमति मिळाली आहे. तें उत्तर असें—

“आपल्या पत्राप्रमाणें कमिशनान्या चौकशीचे क्षेत्र व्यापक करून हिंदी संस्थानांच्या संबंधाचा विचार करण्याची आपली सूचना आम्हास मान्य आहे. कारण त्यायोगानें आपल्या चौकशीला पूर्णत्व येईल. चौकशीचें क्षेत्र वाढवावयाचें झाल्यास भावी कार्यक्रमांत बदल करून बिल तयार करण्यापूर्वींच एक कॉन्फरन्स भरवावी लागेल असें जे आपण लिहितां तेंहि आम्हास मान्य आहे व तशी कॉन्फरन्स बोलावण्याची आमची तयारी आहे. अशा रीतीनें हिंदी संस्थानें व ब्रिटिश हिंदुस्थानांतील विविध पक्ष व हितसंबंध यांचे प्रतिनिधी बोलावून त्यांच्याशीं वाटाघाट करून जी राज्यघटना ठरेल तिला जास्तीत जास्त मतैक्याचा पाठिंबा आहे असे म्हणतां येईल. ब्रिटिश हिंदुस्थानासंबंधाने अधिकारयुक्त वाणीनें बोलण्याचा ज्यांना ज्यांना हक्क आहे त्यांची सहकारिता मिळविण्याचाहि हाच मार्ग असल्यानें आपली आगाऊ कॉन्फरन्स बोलावण्याची कल्पना आम्हास मान्य आहे. यास्तव तुमच्या कमिशनान्या रिपोर्ट प्रसिध्द होऊन त्यावरचा हिंदुस्थान-सरकाराचा अभिप्राय आम्हास कळतांच आम्ही ब्रिटिश हिंदुस्थान आणि हिंदी संस्थानें यांचे प्रतिनिधी कॉन्फरन्सकरितां बोलावूं. अशा रीतीनें अगोदरच चर्चा करून जे बिल तयार करून पार्लमेंटाकडे पाठविण्यांत येईल त्या बिलाला हिंदुस्थानांतल्या व ग्रेट ब्रिटनमधल्या अधिकांत अधिक लोकांचा पाठिंबा आहे असें मानण्यास हरकत नाही.”

# स्वराज्याच्या जाहिरनाम्यावरील हिंदी लोकमत

## (१) हिंदी पुढाऱ्यांचा जबाब

व्हाइसरॉयांचा जाहिरनामा प्रसिद्ध होताच दिल्ली राजधानीत ता. १ व ता. २ नोव्हेंबर रोजी हिंदी पुढाऱ्यांची बैठक झाली. तांत व्हाइसरॉयांच्या जाहिरनाम्याची भवति-न-भवति होऊन अखेरीस एकमताने जो जबाब द्यावयाच ठरले त्याचा आशय पुढे दिल्याप्रमाणे आहे—

खाली सव्या करणारे आम्ही हिंदी प्रतिनिधी असे जाहीर करतो की, व्हाइसरॉयांचा ता. ३१ ऑक्टोबरचा जाहिरनामा आम्ही वाचला व त्याचा मननपूर्वक विचार केला.

त्या जाहिरनाम्यांत जी कळकळ व्यक्त होत आहे आणि हिंदी लोकमत आपल्याकडे वळवून घेण्याचा जो इरादा त्यांत व्यक्त होत आहे तो आम्हास मान्य आहे.

हिंदुस्थानाच्या परिस्थितीस जुळणारी अशी वसाहतीच्या दर्जाची राज्यघटना तयार करण्याच्या कामगिरीत ब्रिटिश सरकाराशी आम्हाला सहकार्य करता येईल अशी परिस्थिती प्राप्त होईल असा आम्हाला भरंवसा वाटतो. पण तत्पूर्वी सरकारने कांहीं मुद्द्यांचा खुलासा करावा आणि प्रत्यक्ष कृति करून दाखवावी म्हणजे सर्व पक्षांच्या व सर्व वर्गांच्या लोकांस विश्वास बाटू लागेल आणि त्यांची सहकारिता सहज मिळू शकेल.

भावी कॉन्फरन्स यशस्वी होण्याकरितां सरकारने प्रथम पुढील गोष्टी कराव्याः—

(१) हिंदुस्थानातील प्रबुद्ध वातावरण शांत होण्याकरितां सरकारने सलोक्याचें धोरण स्वीकारावे (२) राजकीय कैद्यांना सर्रास माफी द्यावी (३) प्रगतिपर अशा राजकीय संस्थांचे प्रतिनिधी कॉन्फरन्समध्ये खात्रीपूर्वक येतील अशी तजवीज करावी, आणि त्यांतल्या त्यांत राष्ट्रीय सभा ही सर्वोत्तम बडी राजकीय संस्था असल्याने तिच्या प्रतिनिधीची संख्या इतर कोणत्याही संस्थेहून अधिक असावी.

व्हाइसरॉयांनी आपल्या भाषणांत 'डोमीनियन स्टेटस' संबंधी जे विचार ग्रथित केले आहेत त्यांच्या अर्थासंबंधी कित्येकांनी कांहीं शंका प्रदर्शित केल्यावरून आम्ही असे समजून चालतो की, "हें जे भावी कॉन्फरन्स भरवावयाचें ते हिंदुस्थानाला डोमीनियन स्टेटस केव्हा देण्यांत यावें याची वाटाघाट करण्यासाठीं भरणार नसून 'डोमीनियन स्टेटस' ची राज्यघटना कशी तयार

करावी याचाच विचार करण्याकरितां भरविण्यांत येणार आहे."

व्हाइसरॉयांनी जो महत्त्वाचा जाहिरनामा प्रसिद्ध केला त्याचा आम्ही वर दिग्दर्शित केला आहे तसाच भावार्थ आहे ही आमची कल्पना चुकीची ठरणार नाही असा आम्हास भरंवसा वाटतो. डोमीनियन स्टेटसची भावी राज्यघटना तयार होऊन ती अमलांत येईपर्यंतच्या दरम्यानच्या काळांत सरकारने येथील राज्यकारभारांत अधिक उदार वृत्ति व सहानुभूति व्यक्त करावी. याचें एक स्पष्ट गमक असे की, कायदेकौन्सिलाविषयी कार्यकारी कौन्सिलाची आजची जी वृत्ति आहे ती बदलून भावी राज्यघटनेला सुसंगत असें ऐक्य आतांपासूनच प्रस्थापित करावे आणि सगळा राज्यकारभार बेजबाबदार पद्धतीने न चालतां सनदशीर व नियंत्रित राज्यघटनेप्रमाणेच चालावा. हम करे सो कायदा ही वृत्ति आतांपासूनच पालटावी. सारांश नोकरशाहीच्या बेजबाबदार अरेरावीचें जुनें युग संपून जबाबदार व नियंत्रित राज्यपद्धतीने नवे युग आतांपासूनच सुरू झाले असें सरकारने दर्शवावें आणि या नव्या युगाची घटना भावी कॉन्फरन्समध्ये ठरविण्यांत यावी. शेवटचाच पण महत्त्वाची सूचना हीच की, ही कॉन्फरन्स यशस्वी होण्याकरितां ती जितक्या लवकर बोलावण्यांत येईल तितकें चांगलें.

### सह्या

म. गांधी, पं. मोतीलाल नेहरू, पंडित मदन मोहन मालवीय, पं. जवाहरलाल नेहरू, सर तेज बहादूर सप्रू, डॉ. अंणी बेझंट, डॉ. अनसारी, सरोजिनी नायडू, डॉ. मुंजे, ए. रंगास्वामी अय्यंगर, मि. शेरवानी, बॅ. सेनगुप्त, मा. श्री. अणे, डॉ. पी. सी. रॉय, वल्लभभाई पटेल, सय्यद महमूद, पं. जगत नारायण लाल, हलिख उलझमान, मि. ठाकुरदास, मि. नेतेसन, श्रेव कुरेशी, न.चि.केळकर, पट्टाभिषीतारामय्या, शार्दूलसिंग, ना. श्रीनिवास शास्त्री, महमुदाबादचे राजे, लाला दुर्गीचंद, धनश्यामदास विरला, महंमदअल्ली, पंडित नेकीराम शर्मा इ. इ.

## (२) केळकरांचें मत

श्री. न. चिं. केळकर यांनी आपलें मत पुढीलप्रमाणें ता. १ नोव्हेंबर रोजी जाहीर केलेंः—  
"पुष्कळ दिवसांपासून अपेक्षित असलेला सरकारी

जाहिरनामा एकदांचा बाहेर पडला व ज्या एका वर्गाच्या राजकारणी लोकांना सायमन कमिशन-वरील बहिष्काराचा ताण विशेष जाणवत होता त्या वर्गाला या जाहिरनाम्याने जिंकले. सरकाराशी असलेला नेहमीचा संबंध पुनः जोडला गेला याबद्दल या लोकांना आनंद होईल.

ता. १८ फेब्रुवारी १९२४ अगर ता. ७ सप्टेंबर १९२५ रोजी ले. असेंब्लीने जी मागणी केली अगर १९२८ च्या कलकत्ता काँग्रेसच्या ठरावाने जी अपेक्षा दाखविली ती या जाहिरनाम्याने पुरी होते असे मला वाटत नाही. कांही हिंदी राजकारणी पुरुषांना सायमन कमिशनच्या नेमणुकीच्या वेळी त्या कमिशनवर बसून हिंदी राज्यघटनेच्या चर्चेत भाग घेण्याची संधि हवी होती. ती त्यांना या जाहिरनाम्याने दिली इतकेच. काँग्रेस व असेंब्ली यांनी ज्या मागण्या केल्या त्या मान्य झाल्या असे म्हणता येणार नाही.

पण कोणत्याही देशांत लोकांच्या राजकीय मागण्या अगदी तंतोत शब्दशः सरकारला मान्य करता येणे शक्य नसते. लॉर्ड आयर्विन यांना आपल्या प्रयत्नांनी ब्रिटिश सरकारच्या दृष्टिकोनात व वृत्तीत बदल घडवून आणला तेव्हा उलट गांधींनी, ते स्वतः कधी कधी स्वयंस्फूर्तीने समजसंपणा दाखवतात तसा समजसंपणा दाखविण्याबद्दल, काँग्रेसच्या पुढाऱ्यांचे मन वळवावे अशी आयर्विन यांची अपेक्षा दिसते.

. या सगळ्याचा इत्यर्थ इतकाच की, पुढील वर्षी केव्हा तरी एक 'राऊंड टेबल कॉन्फरन्स' भरविली जाणार. पण तीत अमुकच एक गोष्ट करावयाची अशी सरकारने कांहीं हमी घेतलेली नाही. पण या कॉन्फरन्समुळे लोकमतापैकी कांहीं भाग संतुष्ट होईल आणि सायमन कमिशनचे बाबतीत जो समान दर्जा दिला गेला नाही तशा प्रकारच्या समान दर्जाच्या भूमिकेवर हिंदी पुढाऱ्यांशी वाटाघाट करण्याचा प्रामाणिक प्रयत्न करण्यात आला असे हिंदी लोकांना भासविण्यात येईल.

अशा रीतीने मजूर पक्षांनी हिंदी पुढाऱ्यांच्या सहकारितेसाठी हात पुढे केला आहे. ब्रिटिश राजकारणातील इतर पक्ष त्यांना खावयास बसले असता त्यांना येवढेच करता येण्याजोगे होते असे म्हणता येईल. हिंदी राष्ट्राला शक्य तितके त्वरित स्वराज्य हवे असल्याने मजूर-सरकारच्या अडचणीचा विचार करून त्यास सवलत देण्यास हिंदी राष्ट्र बांधले गेले नाही. पण मजूर पक्षावर अप्रामाणिकपणाचा आरोप कोणी केला तर त्याला आपल्या प्रत्यक्ष परिस्थितीची व बंधनांची सवब सांगता येण्यासारखी आहे हे हिंदी राष्ट्राने हि ओळखले पाहिजे.

पण हे सर्व विचार म्हणजे केवळ जाहिरनामा वाचून तात्काळ सुचले तेवढेच आहेत. कारण भावी राऊंड टेबल परिषदेची घटना, तीत कोणते मुद्दे विचारार्थ येणार व निकाल कोणत्या पद्धतीने होणार यावर बऱ्याच गोष्टी अवलंबून राहतील. ”

## स्फुट विचार

### १ ना. भास्करराव जाधव व ब्राह्मण वर्ग

वांईचे।रा. महादेवशास्त्री दिवेकर यांनी ना. भास्करराव जाधव यांची मुलाखत औध मुक्कामी घेऊन ती ज्ञानप्रकाशांत प्रसिद्ध केली आहे. महादेवशास्त्री हे हिंदुसंघटन व तदन्तर्गत ब्राह्मणसंघटन अशा दोन प्रकारच्या चळवळी करीत असतात, व भास्करराव जाधव हे ब्राह्मणतर पक्षाचे एक पुढारी आहेत. यामुळे दिवेकरशास्त्री यांनी मुलाखतीत विचारलेले प्रश्न मुद्देसूद व मार्भिक होते व त्यांस ना. जाधव यांकडून मिळालेली उत्तरे हि ब्राह्मणतरांच्या पुढाऱ्यापासून केव्हातरी मिळावयास पाहिजेत अशीच होती. दिवेकरशास्त्र्यांनी ब्राह्मण ब्राह्मणतर वाद हाच विषय चर्चेला घेऊन व हा वाद भिडविण्याकरिता महाराष्ट्रातील ब्राह्मणांनी परिषदांतून व अन्यरीतीने हि केलेल्या प्रयत्नांचा उल्लेख करून भास्कररावांस विचारले की, सर्व हिंदु जाती सारख्या

आहेत असा आम्ही अकोल्याच्या ब्राह्मण परिषदेत ठराव केला आहे व तो समजस ब्राह्मणांना मान्यहि आहे, मग आता ब्राह्मण-ब्राह्मणतर वाद कोठे राहिला ! या व इतर अनेक प्रश्नांस भास्कररावांनी मनमोकळेपणाने उत्तर दिली. ती सर्वच प्रकृत स्थळी देणे शक्य नसल्याने त्यांतील महत्त्वाचा भाग दिवेकरशास्त्री यांनी ज्ञानप्रकाशांत प्रसिद्ध केलेल्या शब्दांतच देत आहो.

### २ संक्रातीचा रोख बदलला

ना. भास्करराव जाधव म्हणाले, 'जातिभेद मोडणे हा एक विषमता नष्ट होण्याचा उपाय आहे. पण तेवढ्यानेच समता येईल असे मात्र नाही. तो एक यत्न आहे ... जाती मोडणे म्हणजे सर्व हिंदु जातीत विवाहद्वारा ऐक्य होणे होय... ब्राह्मण हे शिक्षणांत पुढारलेले आहेत. त्यांची सांपत्तिक स्थिति चांगली आहे. व सरकारी नोकऱ्यांत

ते पुढे आहेत. आज प्रथम आम्हाला ही विषमता नष्ट करावयाची आहे. धार्मिक व सामाजिक बाबी आतां गौण आहेत.' यानंतर हिंदुसंघटनेच्या चळवळीस ब्राह्मणेंतरांचा विरोध कां! या प्रश्नास त्यांनीं पुढीलप्रमाणें उत्तर दिलें, 'मुसलमानांचे व आमचे हितसंबंध एकच आहेत. तेहि आमच्या-प्रमाणें शिक्षणांत, नोकऱ्यांत व राजकीय दृष्ट्या मागसलेले आहेत म्हणून ते व आम्ही एक आहों. परंतु धार्मिक दृष्ट्या ते व आम्ही एक नाही. हिंदुसंघटन ही चळवळ आम्हास ब्राह्मणी थोतांड वाटते, म्हणून आम्ही तिच्यांत पुढाकार घेत नाही. परंतु त्या चळवळीस आम्ही विरुद्ध नाही...मुसलमानांचे व पठाणांचे (हिंदु-समाजावर) आक्रमण चाललें आहे हे खरें; पण हें नष्ट करण्याचा मार्ग शिक्षण व नोकऱ्या हा आहे असें आम्हास वाटतें. शिवाय आमच्याजवळ माणसें थोडीं आहेत. म्हणून तुमच्या दिशेने चळवळ करण्यास आम्हाला माणसें पुरवितां येत नाहीत. आम्ही चालविलेल्या दिशेनेच ब्राह्मणेंतर समाजाचा सर्व दृष्टींनीं उत्कर्ष होणार आहे.' भास्करराव जाधवांच्या या उत्तरावरून त्यांची आतां सामाजिक व धार्मिक बाबतींत ब्राह्मणांच्या धोरणाविषयी कांहीं कुरकुर राहिलेली नसून ब्राह्मणेंतर पक्ष सांप्रत राजकारणाकडे केवळ नोकरीच्या स्वार्थां दृष्टीनें पाहत आहे या गोष्टी स्पष्ट झाल्या. सारांश, ब्राह्मणवर्गानें आपल्यावरील जबाबदारी पार पाडून ब्राह्मणेंतरांशीं सहकार्यासाठीं हात पुढे केला आहे. पण तो ब्राह्मणेंतर पक्षच स्वार्थासाठीं झिडकारीत आहे. हा बोध सर्वांना झाल्यास ब्राह्मणाविषयी ब्राह्मणेंतरवर्गांत माजलेले गैरसमज पुष्कळच दूर होणार आहेत.

### ३ पारोळें येथील मिरवणुकीचा तंटा

खानदेशांतल पारोळें येथें घडलेल्या हिंदू मुसलमानांच्या दंग्याची हकीकत आज दुसरीकडे सविस्तर दिलेली आहे. त्यावरून खरा प्रकार काय घडला हें दिसून येईल. दंगा एक दिवस घडतो, व खटल्याचें सत्र पुढे महिनेच्या महिने चालू राहतें. यामुळें त्यांतील प्रकारावर टीका करणें हें थोडसें अडचणीचें होऊन बसते. परंतु केवळ शांततेच्या दृष्टीनें आम्हाला एक सूचना करावीशी वाटते. ती ही कीं, पारोळें गांवांतील मिरवणुकीच्या रस्त्याला लागून जीं बालाजीचीं वाहनें अडकून पडलीं आहेत तीं तेथून परत देवळांत जाणें इष्ट आहे. मूळ दंग्याचें कारण या वाहनांची मिरवणूक हेच असल्यामुळें, तीं अशीं उघड्यावर बिनवारशासारखीं असुरक्षित राहाणें अनेक बाजूंनीं धोक्याचें आहे. त्यांच्याकडे

पाहून हिंदूंना आपल्या हक्कांचा अन्यायानें भंग झाला ही गोष्ट शल्यासारखी मनाला बोटणार. आणि मुसलमान लोक त्या वाहनांचें कांहीं नुकसान किंवा त्यांचा कांहीं अपमान करणार नाहीत अशी हमी कोण देणार! म्हणून दंगा झाला नसता तर हीं वाहनें जशीं मिरवणुकीसह देवळांत परत गेलीं असतीं तशींच तीं आतां हिं बंदोबस्तानें पोचवून थावीं. आणि मग खटले सावकाश चालत राहिले तरी हरकत नाही. शिवाय वाहनें मिरवणूक चालू असतां मध्येच खालीं ठेवली जाण्याचें कारण असें दिसतें कीं, मुसलमानांनीं दंगा करण्याचा धाक घातला तेव्हां त्याला दबकून पोलीस अधिकाऱ्यांनींच 'वरिष्ठा' कडून हुकूम व मदत आणवितों, थोडें थांबा असें आश्वासन दिल्यामुळें वाहनें खालीं ठेवण्यांत आलीं. अधिकाऱ्यांचा हा हुकूम मान्य केल्याचें हे फळ हिंदू लोकांच्या पदरांत पडलें !

### ४ अधिकाऱ्यांचें वर्तन

पोलिसांचा आयत्या वेळचा तोडी हुकूम अमान्य करून हिंदूंनीं मिरवणूक दडपून तशींच पुढें नेली असती तर मग कदाचित् हा दंगा न टळून वाहनें रस्त्यांत अडकून पडण्याचा प्रसंग आलाच नसता. पण भिल्यापाठीमागें ब्रह्मराक्षस लागतो तसाच अधिकाऱ्यांचा अनिश्चितपणा हा कायेदें संभाळणाऱ्यांनाच जाचक होतो. तात्पर्य जेथे जेथे मिरवणुकीच्या भांडणाचा प्रश्न निघतो तेथे तेथें दंग्याचा धाक घालून मुसलमान लोक आपलें म्हणणें तडीस नेतात; पण या धाकामुळें त्यांचे म्हणणें तडीस जाऊं शकतें हा अधिकारी म्हणविणारांना कमीपणा नाही काय? यामुळे एक वेळ असेंहि वाटूं लागते कीं, बंदोबस्ताकरितां म्हणून पोलीस पाटी जाते, ती न जाईल तरा बरें. कारण हुकूम मान्य केल्यामुळे दुबळे ठरणारे हिंदू संघ-शक्तीच्या जोरावर व संख्येच्या बळावर आपल्या मिरवणुकी तरी तडीला नेतील. मग हुकूम अमान्य केल्याचेच खटले काय व्हावयाचे ते होतील. आणि आज हुकूम मान्य केले तरी हे खटले कोठें चकत आहेत? गेल्या कांहीं वर्षांत वाद्यांच्या मिरवणुकीचे दंगे कोठे कोठें झाले, तेथें हुकूम तोडण्याची खरी आगळीक कोणी केली, दंग्याची दहशत घालून आपलें कार्य कोणी साधलें, दंग्यांत कोणत्या जमातीचे लोक अधिक जखमी झाले, व अखेर कोणत्या जमातीच्या लोकांवर अधिक खटले होऊन शिक्षा झाल्या—या सर्वांची माहिती एकत्र केल्यास, अधिकारी व हिंदू आणि अधिकारी व मुसलमान यांचे संबंध कसकसे आहेत हें दिसून येईल.



## जेहलम व जालंदर येथील लष्करी शाळा

### डॉ. मुंजे यांचा अभिप्राय

असेंब्लीच्या गेल्या बैठकीत वॅ. सुकुंदराव जयकर यांनी जेहलम व जालंदर येथील लष्करी शाळांमधून लष्करी अंमलदारांच्या मुलांप्रमाणे इतर वर्गातील मुलांनाहि घेण्यांत यावे अशा अर्थाचा एक ठराव आणला होता. त्या ठरावाला जोड म्हणून, जेहलम व जालंदर येथील लष्करी शाळांप्रमाणे आणखीहि अनेक ठिकाणी लष्करी शाळा उघडून इतर वर्गातील मुलांना शिक्षण द्यावे अशी सूचना डॉ. मुंजे यांनी केली होती. पण अध्यक्षांनी ती नियमबाह्य ठरविल्यामुळे वॅ. जयकर यांचा मूळ ठरावच मेजूर झाला. डॉ. मुंजे हे लष्करी खात्याचा अभ्यास करतात व बरेच लक्ष घालतात असे पाहून अलीकडे त्यांना लोक कर्नल म्हणून लागले आहेत. गतवर्षी सेंट्रल कॉलेजमध्ये प्रवेश मिळवून इच्छिणाऱ्या मुलांचे एक डॉक्टरी परीक्षक म्हणून हिंदुस्थानसरकाराने त्यांची नेमणूक केली होती. व गेल्या महिन्यांत ते जालंदर व जेहलम येथील लष्करी शाळा व डेहराडून येथील रॉयल इंडियन मिलिटरी कॉलेज यांची पाहणी करण्याकरिता गेले होते. या पाहणीवरून त्यांचा जो प्रह झाला, त्यासंबंधी त्यांनी आपला अभिप्राय एक जाहीर पत्रक काढून प्रसिध्द केला आहे. तो अभिप्राय असा:—

### जेहलम व जालंदर येथील लष्करी शाळा

‘जेहलम व जालंदर येथील लष्करी शाळांत फक्त हिंदी सैन्यांतील अंमलदारांच्या मुलांनाच प्रवेश मिळतो. साधारणपणे या अंमलदाराला ‘व्हाइसरॉय’ कमिशन अगर ‘किंग’ कमिशन मिळालेले असावे. पण कमिशन न मिळालेल्या अंमलदारांचे मुलांनाहि शिफारसीवरून जादा सुवलत म्हणून घेण्यांत येते. या शाळांतून प्रत्येकीं सुमारे २५० मुले लष्करी शिक्षण घेत आहेत. मुले १० ते १५ वयाची आहेत. जेहलम येथील शाळेत फक्त पंजाबी मुसलमान व पठाण अमलदार यांचीच मुले घेण्यांत येतात ! व जालंदर येथील लष्करी शाळा हिंदु मुलांकरिता आहे. या शाळेत शिख, डोग्रा व रजपूत या तीन जातींतील मुलेच बहुधा आढळतात. या शाळांचा मुख्य उद्देश हाच की, मुलांना आपल्या बापाच्या पलटणीत शिरावे. पण तीं मुले कमिशन मिळण्यास पात्र होतील असे मात्र नाही !

### डेहेराडून कॉलेज

डेहेराडून येथील रॉयल इंडियन मिलिटरी कॉलेजांत इंडियन व अँग्लो-इंडियन मुलांना घेण्यांत येते. रॉयल कॉलेज असे मोठे नाव असले तरी इंग्लंडातील पब्लिक स्कूलप्रमाणे हे एक पब्लिक स्कूल आहे. सेंट्रल, कॅनबेल, वुलविच वगैरे लष्करी शिक्षणाच्या कॉलेजांतून प्रवेश मिळण्यापूर्वी जी पूर्वतयारी व जो प्राथमिक अभ्यास व्हावा लागतो तो या कॉलेजांतून होतो. स्थानिक सरकारी अधिकारी व पोलिटिकल एजंट ज्या मुलांची शिफारस करतात त्या मुलांपैकी काहीं मुले कमांडर-इन-चीफ हे निवड करून दरवर्षी घेतात.

### भोजनव्यवस्था

या तीनहि संस्थांतर्फे जेवण्याखाण्याची व राहण्याची व्यवस्था केलेली असते. या वसातिगृहांतच विद्यार्थ्यांना राहावे लागते, व सर्व बाबतींत त्यांस लष्करी शिस्तीने वागावेले जाते. जेहलम व जालंदर येथील शाळेत भोजनाव्यतिरिक्त पोषाख, कपडे, पुस्तके शाळेची फी वगैरे इतर खर्च मोफत केला जातो. भोजनखर्चाचे म्हणून फक्त ७१/२ रुपये मुलांचे पालक देतात झाले. तथापि एक गोष्ट पाहून मात्र मी चकित झालो. ती ही की, जालंदर येथील शिख, रजपूत, डोग्रा या जातींच्या मुलांपेक्षा जेहलम येथील पठाण व पंजाबी मुसलमान यांचीं मुले अधिक सुदृढ व बळकट दिसली. पण त्यांची राहणी व एकंदर सामाजिक दर्जा हीं सर्व सारखीच होती असे म्हणता येईल. तसेंच लढाऊ जातींतील विशिष्ट वर्गांतीलच तीं मुले होती, व दोघांनाहि सारखेच लष्करी शिक्षण देण्यांत येते. तरी पण थोडी बारकाईने चौकशी केली, तेव्हां असे आढळून आले की, जेहलमच्या शाळेतील मुलांना दररोज एक वेळ तरी बकऱ्याचे मांस देण्यांत येते. व कांही दिवस तर दोनहि वेळां ते मिळू शकते. तथापि जालंदर शाळेतील हिंदु मुलांना मात्र आठवड्यांतून एकच वेळ मांस पुरविण्यांत येते. पण दोहोकडे ७१/२ रुपये ही भोजनाची सारखीच असते ! ही एक गोष्ट सोडून दिली तर जेवणाखाणाची बाकी सर्व व्यवस्था चांगली आहे. सर्व पदार्थ चांगले रुचकर असतात. शाळेच्या आवारांतच बिनखर्चाने पोल्ट्री फार्म चालू शकेल अशी एक सूचना मी केली आहे.



### डेहराडून कॉलेजाचा खर्च

या लष्करी शाळेची वार्षिक फी १५०० रुपये आहे ! पण एक वर्ष म्हणजे ८ महिने ६ दिवस ! याशिवाय दरमहा ५० रुपये इतर किरकोळ खर्च करावा लागतो. मुलाला शाळेत घेतांना त्याचे वय ११ ते १२ या दरम्यान असावे लागते व ७ वर्षांचा अभ्यासक्रम पुरा झाल्यानंतर तो तरुण विद्यार्थी सेंट्रलच्या प्रवेशपरीक्षेला लायक होतो. मुलाचे पालकाला या शिक्षणाकरिता या ७ वर्षांत सुमारे १५ ते १७ हजार रुपये खर्च येतो. व मुलगा या प्रवेश-परीक्षेत उत्तीर्ण होऊन इंग्लंडांत लष्करी कॉलेजांत गेलाच तर आणखी १० हजार रुपयांची तरतूद बापाला करावी लागते ! इंग्लंडच्या लष्करी कॉलेजांतील कोर्स १८ महिन्यांचा असतो. पण शाळेतील हजेरीचे दिवस असे ४३६ च असतात. या सर्वांचा अर्थ असा की, ज्या मुलाच्या बापाला अगर पालकाला आपल्या मुलाला कमिशन मिळावे अशी इच्छा असेल त्याने २५ ते ३० हजार रुपयांची तरतूद केली पाहिजे; आणि एखाद्या बापाला चार मुलगे असले म्हणजे झालेंच. त्याने कमीत कमी १ लाख रुपयांची सोय केली पाहिजे. पण हिंदुस्थानासारख्या परतंत्र राष्ट्रांत मुलांच्या अंगांत जात्याच लष्करी शिक्षणाची आवड व बापाजवळ पैसा अशा दोन गोष्टी एके ठिकाणी असणे फारच विरळा. सरस्वती व लक्ष्मी या दोन बहिणी एके ठिकाणी क्वचितच नांदत असलेल्या दृष्टीस पडतात. आणि इतके करूनहि हिंदी विद्यार्थ्यांच्या आंगचे सर्वच दोष जातात असे नाही. 'हिंदी' 'इंग्लिश' हा भेद राह-तोच ! इंग्लंडांत ८ व्या वर्षापासून मुलें पब्लिक स्कूलमध्ये जातात; व दोघेहि एकाच परीक्षेला बसतात. पण हिंदी मुले ८ वर्षांपासून शाळेत जाऊ लागलीं तर ४०-५० हजार रुपये तरी या प्राथमिक लष्करी शिक्षणावर खर्च करावे लागतील.

### आदर्श

पण या सर्वांचा व्यावहारिक दृष्ट्या विचार केला असता हल्लींच्या परिस्थितींत या प्राथमिक लष्करी शिक्षणाची अत्यंत जरूरी आहे. शाळेतील इतर विषय या लष्करी शाळांतून शिकविले जातात, व इतरहि शिक्षण दिलें जातें. मला अशी खात्री वाटते की, जेहलम व जालंदर येथील लष्करी शाळा डेहराडून कॉलेजापेक्षांहि चांगल्या

आहेत, व ह्या शाळा आदर्श आहेत असे म्हणण्यास कोणत्याहि प्रकारें मला हरकत दिसत नाही. जेहलम व जालंदर येथील शिक्षणक्रम व व्यवस्था पाहून मला फारच संतोष झाला. कारण या शिक्षणाचा उद्देश राष्ट्रीय सैनिक बनविण्याचा असून मुलांमध्ये वक्तशीरपणा, व्यवस्थितपणा, नीटनेटकेपणा, शिस्तीची आवड हे गुण अंगी पूर्णत्वानें उतरतील असेंच शिक्षण या शाळांमधून देण्यांत येतें. तसेंच येथील तरुण मुलें शरीरानें व त्याचप्रमाणें मनानेहि सुदृढ बनतील आणि स्वदेश-भिमानी नागरिक, व हिंदी सैन्याचे नेते होतील असा भरंवसा वाटतो. थोडक्यांत सांगायच्या म्हणजे या शाळांतील शिक्षण परिणामकारक व स्वस्ताईचे असून, सर्व दर्जाच्या मुलांना ते घेतां येण्यासारखें आहे. व लष्करी शिपायांच्या व वैमानिक दलाच्या अंगी असावे लागणारे धैर्य व साहस हे गुण मुलांच्या अंगी पूर्णत्वानें उतरतील अशा प्रकारे अभ्यासक्रमाची व राहण्याची व्यवस्था करण्यांत आली आहे.

### खासगी लष्करी शाळा काढाव्या

शिक्षणखात्याच्या दिवाणांनीं आणि सरकारी व बिनसरकारी संस्थांच्या चालकांनीं या शाळांतील मुलांना देण्यांत येणारे शारीरिक शिक्षण, कवाईत, शिस्त, तेथील राहणी व व्यवस्था यांचे अवश्य अवलोकन करावे, व आपल्या प्रांतांत या शाळांच्या धर्तावर नवीन शाळा स्थापन करवाव्यात अशी माझी शिफारस आहे. अशा तऱ्हेचे लष्करी प्राथमिक शिक्षण इतके कमी खर्चाचे व स्वस्त झाल्यास, दरवर्षी इंग्लंडांतील लष्करी कॉलेजांत पाठविण्याकरितां, शरीरानें सुदृढ व पुढारीपणाचे गुण अंगी असलेलीं व ब्रिटिश ऑफिसरांच्या परीक्षेस उतरतील अशीं निदान ३२ तरुण मुलें सहज पुढें येऊं शकतील.

कर्नल हचीसन, कॅप्टन शार्प व इतर हिंदी व ब्रिटिश अधिकारी यांनीं संस्थेसंबंधानें जी जी माहिती मी बारकाईनें मागितली ती सर्व आनंदानें दिली, व ते माझ्याशीं पूर्ण स्नेहाच्या सहकार्यानें वागले याबद्दल मी त्यांचा आभारी आहे. या शाळांतील मुलांचे तेथील लष्करी अधिकारी शिक्षकांवरील आपल्या पिलासारखें प्रेम व अधिकारी वर्गाचीहि विद्यार्थ्यांशीं आपल्या मुलांप्रमाणें वागणूक पाहून मला अतिशय समाधान झालें.

## स्वराज्यचा ' वसाहती ' नमुना

वरील शब्द आतां सर्वांच्या तोंडीं झाले आहेत. टांकसाळीत एखादें नवें नाणें पाडलें गेलें म्हणजे प्रथम त्याचें कौतुक होतें. जो तो त्याला घेऊन हाताळून पडताळून पाहतो. आणि इतर नाण्यांनीं मिळून त्याचें काम भागण्यासारखें असलें तरी, हें नवें नाणें मुद्दाम संप्रहीन ठेवून, तो प्रथम कांहीं दिवस त्याचाच हातेनें उपयोग करतो. याचें कारण नाण्याचें नाविन्य हें तर खरेंच, पण त्याची ओळख हाताला असावी अशी इच्छा हेंहि दुसरें एक कारण होय. आपणाला नाण्यांचा उपयोग कित्येक प्रसंगांनीं रात्रीं अपरात्रीं उजेड नसतां म्हणजे केवळ हाताच्या ओळखीनें, करावा लागतो. म्हणून दोन चवल्यांनीं एका पावलीचे कार्य होत असलें तरी त्यांचे ऐवजीं तितकेंच काम करणारी पावली-हि खिशांत असावी असें वाटत असतें. शिवाय दुसऱ्या कोणी पावलीचें नवें निकली नकली नाणें आपल्या हातांत टाकलें तर, चांदीच्या पावलीचीं संवय झालेल्या हाताला हे नवे नाणेंहि स्पर्शाने कळवें व आपण फसूं नये अशी इच्छा असते.

“ वसाहती नमुन्या ” च्या स्वराज्याचीहि गोष्ट अशीच आहे. कमीत कमी १९०५ पासून आपण या नांवाचा उपयोग करीत आलों आहों. इतकेंच नव्हे तर त्या नमुन्याचे स्वराज्य हिंदुस्थानाकरितां हवें म्हणून मागत आलों आहों! पण आतां नुसत्या नांवाचा उच्चार न करतां त्याचा नमुना प्रत्यक्ष हातांनं बनविण्याची वेळ आली आहे. तेव्हां त्या नांवाच्या अर्थामध्ये अधिक खोल शिरून त्याचें मर्म समजून घेणें-देणें अवश्य झालें आहे. नेहरू कमिटीनें 'वाटोळ्या मेजा' भोंवतीं बसून असा एक नमुना पूर्वीं बनविलाच आहे. पण सर-कारासुद्धां सर्व पक्षांचे हात या कारागिरीला लागले नव्हते ही त्यांत मोठीच उणीव राहिलेली आहे. नव्या जाहिरनाम्यांत उल्लेखिलेली परिषद जर भर-विण्यांत आली, तर तिच्यापुढें हा नमुना कसा असावा हाच विषय मुख्यतः येणार आहे. आणि या निरनिराळ्या हातांच्या समार्क कारागिरीच्या तडाख्यांत, गणपति करतां करतां माकड न बनलें तर, तो सर्वमान्य असा स्वराज्याचा नमुना ठरून, त्याप्रमाणें शेंवटीं अधिकृत छाप म्हणजे पार्लमेंटरी कायदा बनेल. आणि त्याचा अंमल हिंदु-स्थानांत होऊं लागेल.

हा स्वराज्याचा कायदा करण्याचा अधिकार तत्त्वतः ब्रिटिश पार्लमेंटलाच आहे. व ही गोष्ट नेहरू रिपोर्टांतहि मान्य केली आहे.

हिंदुस्थानांत एखादें बंड होऊन, हल्लींच्या राज-सत्तेचा विध्वंस किंवा पराभव होऊन, नवीनच राष्ट्रसत्ता निर्माण व्हावयाची असेल तर मग असल्या कायद्याची व असल्या राऊंड टेबल कॉन्फरन्सची आवश्यकताच नाही. आणि या गोष्टीचें अमेरिकेंत घडलेलें उदाहरण आपल्या डोळ्यापुढें आहेत. तें असें की, ब्रिटिश राजसत्ता झुगारून देण्याचा जो जाहिरनामा यशस्वी बंडखोर अमेरिकन पुढाऱ्यांनीं काढला, त्याच्या आदल्या दिवसापर्यंत अमेरिकेवर इंग्रज राजाची ( म्हणजे राजा व ब्रिटिश पार्लमेंट यांची ) सत्ता, त्या वेळीं अमलांत असलेल्या पार्लमेंटरी कायद्याप्रमाणें प्रचलित होती. ज्या दिवशीं स्वातंत्र्याचा जाहिरनामा प्रसिद्ध झाला त्या दिवशीं जुनी सत्ता होऊन तिच्या जागीं नवी सत्ता आली. पण अमेरिकेची नवी राज्यघटना त्या क्षणीं बनावयाचीच होती. या घटनेचा नमुना त्यांनाहि करावा लागला, व त्यांना-हि वाटोळ्या मेजाभोंवतीं बसून हा नमुना बनविण्या-करितां समार्क कामगिरी करावी लागली. पण फरक इतकाच की, या वाटोळ्या मेजाभोंवतीं जे बसले ते या यशस्वी बंडखोर पुढाऱ्यांपैकींच १०-५ बसले. त्यांत इंग्लंडचे कोणी प्रतिनिधी नव्हते.

या वाटोळ्या मेजाभोंवतीं जो नमुना सर्वमान्य झाला तोच त्या लोकांच्या सद्यांनीं कायदाहि बनला. आणि त्या कायद्यान्वये मग अमेरिकेचें पार्लमेंट अस्तित्वांत आलें. त्यानंतर अमेरिकेसंबंधानें कोणचाहि कसलाहि कायदा करा-वयाचा झाला तर, त्याचा संपूर्ण अधिकार त्या पार्लमेंटकडेच तेव्हांपासून राहिलेला आहे. आणि त्या पार्लमेंटला जर काहीं बंधन म्हणून असलें तर तें विद्यमान कायद्याचेच आहे. वेद जसे 'स्वतःप्रमाण' समजले जातात, तसा अमेरिकन रिपब्लिकचा हा कायदा स्वतःप्रमाण आहे, परतःप्रमाण नाही. आणि स्वतःप्रमाण याचा अर्थ हाच की, कायदांत बदल करण्याचा प्रसंग आल्यास तो कसा करावा हें त्या कायदांतच स्पष्ट शब्दांनीं सांगून ठेवलेलें आहे. म्हणून बदल होईल तर तो त्यांत सांगितल्या-प्रमाणेंच होऊं शकेल, इतर रीतीनें होणार नाही.

हा कायदा अशा रीतीनें स्वतःप्रमाण असण्याचें कारण तो घडविणारी सत्ता मुळांत उसनी नव्हती, तर स्वयंभू होती. व फिरून एखादी क्रांति होऊन ही सत्ता नष्ट होईपर्यंत तिच्या इच्छेप्रमाणेंच सर्व गोष्टी चालावयाच्या आहेत, व चालतातहि. आपल्या देहावर व इस्टेटीवर संपूर्ण सत्ता असलेला

मालक आपल्या मृत्यूनंतरहि आपलें और्ध्वदेहिक कशा प्रकारें व्हावें किंवा इस्टेटीची व्यवस्था कशी व्हावी हें मृत्युपत्रानें लिहून ठेवूं शकतो. आणि मनुष्याच्या 'मृत्युपत्रा'चाहि अंमल जर त्याच्या मृत्यूनंतर होऊ शकतो तर त्याच्या जिवंतपणीं त्याचीच इच्छा त्याच्यापुरती प्रभावी ठरावी यांत काय आश्चर्य!

पण आपण हें अमेरिकेचें उदाहरण आतां सोडून देऊं. कारण हिंदुस्थानांत जें स्वायत्त स्वराज्य निर्माण व्हावयाचें तत्प्रेरक सत्ता वर अमेरिकेच्या उदाहरणांत सांगितल्याप्रमाणे स्वयंभू नाही. म्हणून हिंदी स्वराज्यघटनेचा जो कायदा होईल तो स्वतःप्रमाण असणार नाही. परतः-प्रमाणच असणार. म्हणजे तो प्रत्यक्ष कोणत्या शब्दांनीं बनाववा किंवा वनूं नये हें आज ब्रिटिश पार्लमेंटच ठरविणार. आणि हें जर ब्रिटिश पार्लमेंटच ठरविणार तर या स्वराज्याचा नमुना बनावण्याच्या कामीं प्रथम कारागार म्हटले म्हणजे ब्रिटिश पार्लमेंटचे प्रतिनिधी, मदतीकरितां, सह-कार्याकरितांच, व समाईक कारागिरीच्या फायद्याकरितां, असणार तथापि हिंदुस्थानाचे प्रतिनिधीहि बोलाविले जाणार.

हें बोलावणें अधिकाराच्या दृष्टीप्रमाणें अभिरुचीच्या दृष्टीनेहि होणार आहे. अधिकाराची बरोबरी ही वस्तुतः केवळ कायदेशीर रोखडोक बरोबरी असा अर्थ नाही. 'प्रांते तु षोडशे वर्षे पुत्रे मित्रवदाचरेत्' या नीतिवचनाप्रमाणें, वयांत आलेला मुलगा हा बापाचा मित्र या सदरांत पडला तरी तो केवळ लक्षणेने पडतो. आणि याची कसोटी हीच कीं, जेथें मतैक्य असेल तेथें बापानेहि वाटेला तर 'मी मुलाचें ऐकले' असें म्हणावें. पण जेथें मतभेद होईल तेथें बापाचाच अधिकार अखेर चालणार. ही गोष्ट वरील सूत्र किंवा नीतिवचन करणाराला माहीत नव्हती असें नाही. असो; पण ब्रिटिश पार्लमेंट व हिंदी लोकमत यांच्यांत जी सहकारिता व्हावयाची, व जो समान दर्जाचा देखावा घडावयाचा, तो अधिकारापेक्षाहि अभिरुचीच्या दृष्टीनेच अधिक आहे.

कारण युरोपांत महायुद्धकाळीं स्वयं-निर्णयाचे म्हणून जें तत्त्व पुढे आलें, त्यांत इच्छेलाच मुख्य किंमत दिली होती. प्रबळ-दुर्बळ हा भेद न मानून किंवा झुगारून देऊन हि दिली. न्यायासनापुढें श्रीमंत व गरीब, प्रबळ व दुर्बळ, हे दोघेहि 'मनुष्य' या एकाच नात्यानें समान दर्जाचे ठरतात. म्हणजे लक्षाधीशाचा खून भिकाऱ्यानें केला, किंवा भिकाऱ्याचा खून लक्षाधीशानें केला, तरी गुन्हा शाबीत ठरल्यास आरोपीला शिक्षा एकाच कायद्याप्रमाणें एकाच

मापाची दिली जाते. किंवा बाजार म्हटला म्हणजे वजनें मापें श्रीमंतगरीबांना सारखेंच. किंवा कुटुंब म्हटलें म्हणजे त्यांतील अधिकार श्रीमंत-गरीबांना सारखेच. अशाच रीतीनें महायुद्धांत जित किंवा दुर्बल राष्ट्रांनाहि आपल्याला स्वराज्य कशा नमुन्याचें हवें, इतकेंच नव्हे, तर आपलें स्वराज्य हे कोणकोणा लोकांचें मिळून बनावें, याचाहि अधिकार लहानसान राष्ट्रांनाहि देण्यांत आला. तोच अधिकार हिंदुस्थानालाहि नवा देण्यांत आला म्हणा, किंवा जुना असलेलाच मान-ण्यांत आला म्हणा. पण तो अधिकार मिळाला खरा.

पण युरोपांतील लहानसान राष्ट्रांच्यापुढें आपण कोणाच्या राज्यांत सामील होऊन राहावें, अर्थात् कोणाची सत्ता मानावी, कोणाची सत्ता झुगारून घ्यावी असा जो प्रश्न होता तसा आज हिंदी लोकांच्या पुढें नाही. म्हणजे उदाहरणार्थ, हिंदी लोकांनी अफगाणिस्थान आपल्या राज्याला जोडून घ्यावे ! किंवा आपण उठून अमीराच्या सत्तेखाली जाव ! किंवा तसेंच हिंदुस्थानांत आज समाविष्ट असलेल्या पांदिचरीवर अंमल असलेली फ्रेंच, किंवा गोवा-दमण यांवर असलेली पोर्तुगीज राजसत्ता ही आपल्यांत मिळवून घ्यावी, कीं आपण त्यांत मिळून जावे असलाहि प्रश्न हिंदी जनतेपुढें स्वयंनिर्णयार्थी उत्पन्न झालेला नाही. नेहरू-रिपोटीत झाले तरी ब्रिटिश साम्राज्यांतच हिंदुस्थान राहावें अशी कल्पना गृहीत घेतलेली आहे. मग स्वयंनिर्णय कशाबद्दल, तर अंतर्गत स्वराज्याच्या नमुन्याबद्दल. एकच स्वयंनिर्णयाचा अधिकार बजावून युरोपांत जसे अंतर्गत स्वराज्याचे दहा निर-निराळें नमुने बनले, तसा कदाचित् हिंदुस्थानांत त्याच स्वयंनिर्णयाच्या अधिकारानें एक निराळाच ११ वानमुना कां वनूं नये ! आणि जो बनावयाचा त्यांत होता होईतो, हिंदी राष्ट्राची विशिष्ट कांहीं अभिरुचि असेल तर, ती त्या कामीं आम्ही होईल तितकी मानूं असे इंग्रजसरकारचें गर्भित अभिनचन आहे.

हिंदुस्थानाच्या परिस्थितीला योग्य असें स्वराज्य आम्हाला हवें असें जेव्हां हिंदी जनतेचे पुढारी म्हणतात, तेव्हां त्याचा अर्थ हाच असतो कीं, आमची जी आवड असेल ती पुरी करण्याला इंग्रजांनीं सवड दिलीच पाहिजे. मुलाला घर बांधण्याकरितां लाग-ताल ते पैसे पुरवावयाला जर बाप तयार होणार तर मग माझे घर असें असावें असें म्हणून त्यानें एखादा नमुना सुचविल्यास, उद्यां घराचें सुखदुःख सोय-गैरसोय ही आपल्यापेक्षां मुलालाच चार दिवस अधिक भोगावयाची या दृष्टीनें, त्याच्या अभिरुचीला अधिक मान देणें हें जसें बापाचें कर्तव्य समजलें जातें, तसेंच याहि बाबतींत

समजावयाचें आहे. मात्र हिंदी जनता याचा अर्थ संकीर्ण स्वरूपानें ध्यावयाचा आहे. म्हणजे प्रत्यक्ष धर्मजातिहितसंबंध हें अगदीं अल्पप्रमाणावर न मानलें तरी, राष्ट्रीय दृष्ट्या यांतील जितके मूळ घटक बनू शकतील तितक्या सर्वांचे प्रतिनिधी हिंदी जनता या सदराखाली येतात. म्हणून त्या सर्वांचे मिळून प्रतिनिधी विलायत-सरकार परिषदेला बोलवणार. व अगदींच आपल्या खास अभिरुचीला किंवा हितसंबंधाला बाध न येईल इतका मान, व बरोबरीचा दर्जा, स्वयंनिर्णयाच्या तत्त्वानुसार त्यांना देऊन स्वराज्याचा नमुना त्यांच्या सहकारितेने ठरविणार. असा देखावा जाहिरनाम्यानें आज उत्पन्न केलेला आहे

पूर्वी वसाहतींना स्वराज्य वेळोवेळी दिलें तेव्हां या रीतीचा अवलंब केलाच होता. व सरकार जर वसाहतींचें स्वराज्यच हिंदुस्थानाला देणार तर तें देतांना वसाहतींशीं इंग्लंडाने जसें वर्तन ठेवले तसेच हिंदुस्थानाशीं त्यानें ठेवावें अशी अपेक्षा कोणीहि करील. असो. अशा रीतीनें भरणाऱ्या परिषदेपुढें मुख्य

विषय चर्चेला निघणार तो 'वसाहती स्वराज्याचा नमुना' खरा. पण तो म्हणजे कसा ? व हेंच प्रति-शब्दांनीं सांगवयाचें तर असें म्हणतां येईल कीं, (१) स्वराज्य देतांना ब्रिटिश पार्लमेंटनें कोणते अंतिम अधिकार आपणाकडे राखून ठेवावे व कोणते हिंदी राष्ट्रावर सोंपवून द्यावे (२) आणि जे अंतिम अधिकार हिंदी राष्ट्राकडे सोंपवून द्यावयाचे त्यांची फिरून वांटणी निरनिराळ्या प्रांतांत, आणि एकेक प्रांत घेतला तरी त्या प्रांतांतील निरनिराळ्या वर्गांत, कशी व्हावी ? हेच दोन प्रश्न मुख्यतः परिषदेनें सोडवावयाचे आहेत. आणि त्यांचीं उत्तरें मिळून, व उभय पक्षां मान्य होऊन, जी मूर्त घटना बनेल, तीच हिंदुस्थानांतील वसाहती स्वराज्याची घटना हिंदुस्थानांत कॅनडा, ऑस्ट्रेलियाप्रमाणे इंग्रजांचे तद्भव व तत्सम असे लोक नाहीत. म्हणून हिंदुस्थानांत इंग्रजांची 'वसाहत' आहे असें म्हणतां येत नाही, पण वसाहतींचें स्वराज्य याचा अर्थ हिंदुस्थानासंबंधाने वाच्यार्थाने ध्यावयाचा नसून लक्षणेनेच ध्यावयाचा आहे.

## अस्पृश्यतानिवारण व सत्याग्रह

पुण्याच्या नेमस्त-पक्षीय "सर्व्हेंट ऑफ इंडिया" पत्राला जयकर, जम्नालाल, केळकर हे पर्वती सत्याग्रहाची मध्यस्थी विफल झाल्यावर काय करणार याबद्दल मोठी फिकोर पडल्याचें त्या पत्राच्या गेल्या ता. ३१ च्या अंकावरून दिसते. मध्यस्थीला पर्वतीपंचांनीं धुडकावले तेव्हां आतां सत्याग्रह्यांनीं इतर प्रयत्न केले नाहीत हा आरोप गेला; सत्याग्रह्यांची बाजू सबळ झाली; म्हणून आतां त्यांनीं ताबडतोब सत्याग्रह करावा व त्यास जयकर जम्नालाल यांनीं स्वतः सामील होऊन केळकरांचेंहि मन वळवावें असा या पत्राचा परोपदेश आहे. सत्याग्रहांत नेमस्त पक्षाला स्वतः पडावयाचें नसल्यामुळे त्यांनीं या प्रकरणांत पहिल्यापासूनच परस्मैपदी उपदेशाचा अंगचोरटा उद्योग चालविला आहे. देवस्थानाचे पंच आपली जुनी भूमिका सोडण्यास तयार होत नाहीत ही गोष्ट जुन्या सामाजिक सुधारकांना पूर्वीपासूनच माहीत आहे. म्हणून देवस्थानाचे पंच वळत नाहीत हे कळल्याबरोबर लगेच सत्याग्रह केला पाहिजे या तत्त्वाचे नेमस्त पक्षीय सुधारक जर खरोखर भोक्ते असते तर त्यांनीं किती तरी दिवसांपूर्वीच असे किती तरी सत्याग्रह करावयास पाहिजे होते. पण स्वतः कांहीएक न करतां समाजाला परस्पर आग लावण्याची

नेमकी संधि साधून जागेवर बसून शक्य तेवढी तोंडपाटालकी करणें हा या नेमस्त पक्षीय सुधारकांचा संवयीने स्वभावच बनून गेला असल्याने, त्यांना आपल्या बोलण्यानें स्वतःवर काय करावयाची जबाबदारी येते याची जाणीवदेखील नसते

\* \*

पर्वतीपंचांचें उत्तर ऐकल्यावर खुद्द सत्याग्रही मंडळींना जितकी घाई झाली नसेल तितकी घाई हा दुरून रम्य दिसणारा सामाजिक बखेडा स्वतःच आंग सावरून परस्पर झालेला पाहण्याच्या उत्कंठेनें "सर्व्हेंट ऑफ इंडिया" कारांना झालेली दिसते. पुण्यांत झालेला सत्याग्रह मध्यस्थीनें तरी कांहीं काळ थांबला. पण मुंबईचा सत्याग्रह अशी कोणतीहि मध्यस्थी नसतांना जागच्या जागीं जिरला. तेथेंहि नेमस्त पक्षीय सुधारकांनीं त्याला हातभार लावण्याचा कांहीं प्रयत्न केला नाही. सत्याग्रहानें कार्यभाग होतो किंवा कार्य नासतें हाच काय तो मुख्य प्रश्न आहे. ज्यांना कार्यभाग होतो असें वाटत असेल त्यांनीं दुरून काड्या न लावतां स्वतः त्यांत उडी घेऊन पुढाकार घ्यावा. सत्याग्रह मान्य असतां हि अंगचोरपणानें दुरून बोलणाऱ्यांना नुस्त्या लुबलुबडीखरीज कांहींच लाभणार नाही.

\* \*

नेमस्त सुधारकांनीं आज सत्याग्रहाला शाब्दिक टेक देण्याचे कितीहि अवसान दाखविलें तरी त्यांच्या सर्व तत्त्वज्ञानांत सत्याग्रहाला कोठेंहि स्थान नाहीं ही गोष्ट झांकणार कशी ? या पक्षांतील “इंडियन सोशल रिफॉर्मर”चे संपादक श्री. नटराजन यांना, ‘सर्व्हेट’ कारांइतके पाचपेच नसल्यामुळे त्यांनीं या बाबतीत सरळ मत सांगितलें आहे. ता. २ नोव्हेंबरच्या अंकांत “सत्याग्रह व समाजसुधारणा” या मथळ्याच्या पहिल्या स्फुटामध्ये ते लिहितात “अंत्यजांमधील विशेष चढाऊ पुढाऱ्यांनीं सत्याग्रहाची धमकी दिल्यामुळे देवालयप्रवेशाच्या व धार्मिक समारंभाच्या बाबतीत या विशिष्ट वर्गास करण्यांत येणारा मज्जाव दूर करावा याबद्दल देवळांच्या मालकांचीं मनें वळविण्याच्या शेठ जमनलाल बजाजप्रभृति हिंदी पुढाऱ्यांच्या चाललेल्या प्रयत्नास मोठाच अडथळा आला आहे. समाजाच्या धार्मिक व सामाजिक पुढाऱ्यांबरोबर बोलणें करण्यास हिंदु समाजसुधारकांना निर्वेध सवड दिली गेली असती तर हा प्रश्न शांततेने (अर्थात् कायमचा) व त्वरित सुटला असता. सामाजिक राजकीय अगर धार्मिक सुधारणेच्या बाबतीत सत्याग्रहाच्या साधनांवर आमचा कधींच विश्वास नव्हता.”

\* \*

केळकरांनीं तर तडजोड करण्याचे वेळीच, तडजोड फसली तरी, आपण सत्याग्रहांत सामील होणार नाहीं असे दडसून-खडसून सांगितले होतें-पण ज्या जमनालाल बजाज यांना ‘सर्व्हेट ऑफ इंडिया’-कार परस्पर सत्याग्रहाला प्रवृत्त करण्याचा उपव्याप करीत आहेत त्या जमनालाल बजाजांनींच ता. ३१ ऑक्टोबर रोजी जाहीर विनंति लिहून सत्याग्रह करूं नका असे कळकळीने विनविले आहे. म्हणजे जमनालाल हे स्वतः तर सत्याग्रहांत सामील होत नाहीतच, पण सत्याग्रह कभिटीनेहि हा सत्याग्रह सोडून द्यावा असे त्यांचें मत आहे. ते या विनंतिपत्रांत म्हणतात, “आज अस्पृश्यतानिवारणाच्या प्रश्नाबद्दल हिंदु लोकांत जी कळकळ दिसून येत आहे ती कांही सत्याग्रहाने अगर निर्वाणीच्या खलित्यांनीं खास निर्माण झाली नाहीं. न्यायबुद्धीने हिंदु समाजाचा विवेक जागृत करूनच हें परिवर्तन घडून आलें आहे. अशा परिस्थितींत अस्पृश्यांनीं कोठेंहि सत्याग्रह करणें हा माझ्या मते अत्यंत अनुचित असें होईल. त्यायोगे सध्याचें अनुकूल वातावरण उधळून जाऊन उभय पक्षां तडद्वेष आणि दुराग्रह उत्पन्न होतील. आणि या गोष्टी उत्पन्न झाल्या म्हणजे या प्रश्नाचा समाधानकारक निकाल होणें कठीण होईल. माझ्या कभिटीसारख्या संस्थांचे मार्गहि बंद होतील. कारण

एकीकडे ताबडतोब सत्याग्रह करणें व दुसरीकडे कांहीं मुदत घालून लोकांचें मन वळविणें हे दोन कार्यक्रम एकाच वेळीं चालणें कठीण आहे.”

\* \*

गेल्या ता. २९ च्या अंकांत आम्ही केसरीतील १९२७-२८ व २९ सालांतील उतारे देऊन अस्पृश्यतानिवारणासंबंधीं आम्ही पूर्वींपासून एकाच प्रकारचें मत कसें प्रतिपादन करीत आलों आहोंत हें दाखविलें होतें. या तीनहि सालांच्या पूर्वींचे दाखलेहि पुष्कळच मिळण्यासारखे आहेत. उदाहरणार्थ, दिवेकर-शास्त्र्यांनीं १९२० व २१ सालीं हिंदुधर्म परिषदेचे वेळीं केळकरांनीं हेच मत प्रतिपादन केल्याचा दाखला दिला आहे. त्याचप्रमाणे श्री. सकट यांनीं १९२२-२३ सालाच्या रा. गो. रा. हिंगणकरयांनीं भरविलेल्या हिंदु समाजसभेतील भाषणाचा दाखला दिला आहे. सुदैवानें या सभेच्या समग्र हकीकतीचें पत्रक आर्यभूषण प्रेसनें प्रसिद्ध केलें असून तें पांच आण्याला मिळतें. केळकरांचें हें भाषण महत्वाचें असल्यामुळे ते आम्ही जसेंच्या तसें पुढें उद्धृत करतो. श्री. केळकर म्हणाले कीं:—

“अस्पृश्यतानिवारणाचे व अंत्यजांना सार्वजनिक देवालये खुली करण्याचें काम एकट्या ब्राह्मण जातीचेंच आहे असें नाहीं. ब्राह्मण जातीवर ही जबाबदारी टाकून मराठ्यांना निसटतां येणार नाहीं. मराठ्यांचाच समाज जास्त आहे. कांहीं देवळांचे पुजारी ब्राह्मण आहेत हें खरे; पण ब्राह्मणेतार गुरव जेथें पुजारी आहेत अशीं माहतीचीं व इतर देवळें गांवोगांव आहेत. त्यांतून अंत्यजांचा प्रवेश करण्याकरितां मराठा जातीचे पुजारी काय करण्यास तयार आहेत ? ब्राह्मण लोक या कामीं पुढाकार घेतीलच व या कामीं इतर जातींच्या खास मागें राहणार नाहींत. मी या बाबतींत अशी विधायक सूचना पुढें मांडतो कीं, सार्वजनिक देवालयांत गाभाऱ्यांत मूर्तींपासून कांहीं अंतरावर एक आडवें दांडकें घालावें व या मर्यादेपर्यंतच सर्वांनीं जावें व पुजाऱ्याशिवाय दुसऱ्या कोणीच त्यापुढें देवाजवळ जाऊं नये. अंत्यजांनाहि जर आमच्याप्रमाणें देवाच्या मूर्तीपर्यंत येऊं द्याल व पायावर डोकें ठेवूं द्याल तरच आम्ही मूर्तीपर्यंत येऊं, नाहीं तर अंत्यजाबरोबर दुरूनच दर्शन घेत जाऊं असें म्हणून या बाबतींत स्वार्थत्याग करण्याचें ब्राह्मण समाजानें ठरवावें व ब्राह्मण जातीचे पुष्कळच लोक या गोष्टीस कबूल होतील अशी माझी खात्री आहे. देवळांचा प्रश्न सोडवितांना ब्राह्मण अगर ब्राह्मणेतार असे देवालयाचे जे कोणी पुजारी असतील त्यांचा वृत्तिछेद होऊं नये असें धोरण स्वीकारावें.”

या सभेचे प्रवर्तक श्री. हिंगणेकर यांनी या सभेतील सर्व वादविवादाचा, निष्कर्ष व आपले मत या पत्रकाचे शेवटी दिले आहे. त्यांत सार्वजनिक देवालय या सदराखाली ते लिहितात:—

“या बाबतीत रा. नरसोपंत केळकर यांची अशी सूचना आहे की, देवालयांत गाभान्यामध्ये

देवाच्या मूर्तीपासून थोड्या अंतरावर एक आडवे दांडके घालावे व तेथपर्यंत अंत्यजांसुद्धां सर्वांनीच जाऊन देवदर्शन घ्यावे व त्याच्यापुढे कोणीच जाऊ नये व देवालयाच्या पुजाऱ्यांचा वृत्तिच्छेद करू नये. रा. केळकर यांची ही सूचना मला पसंत असून या तडजोडीवर हा प्रश्न सुटायला असे मला वाटते.”

## वसाहतीच्या स्वराज्याची व्यापकता

व्हाइसरॉय लॉर्ड आयर्विन यांनी ब्रिटिश मंत्रिमंडळाच्या संमतीने हिंदुस्थानास जे वसाहतीचे स्वराज्य देण्याचा संकल्प जाहीर केला त्या वसाहतीच्या स्वराज्याची मागणी आपण १९०५ सालापासून कशी करीत आहो आणि ब्रिटिश सरकारने १९१७ सालच्या जाहिरनाम्यांतच या देशाला वसाहतीचे स्वराज्य देण्याची प्रस्तावना कशी केली याचे सिंहावलोकन आम्ही पूर्वी केलेच आहे. त्यावरून आजच्या जाहिरनाम्यांत घेण्याच्या दृष्टीने तरी नवे असे कांहींच नाहीत हे खरे. तथापि गूढ अभिवचनाचाच का होईना पण स्पष्ट पुनरुच्चार करण्यांतहि कांहीं महत्त्व असते. विशेषतः जी वस्तु देऊ केली तिची किंमत जर चढती—वाढती असली तर त्या दृष्टीने नवीन अभिवचनाला कालांतराने अधिक महत्त्व येणार हे हि उघडच आहे. अर्थातच या दोन हि दृष्टींनी १९१७ च्या जाहिरनाम्याची नव्या जाहिरनाम्याशी तुलना करून नव्या जाहिरनाम्याने कोणकोणत्या गोष्टींचा अधिक खुलासा झाला ते पाहू.

१९१७ च्या जाहिरनाम्यांत ‘जबाबदार राज्यपद्धति’ असाच शब्दप्रयोग होता ‘वसाहतीचे स्वराज्य’ असा शब्दप्रयोग नव्हता, त्यामुळे शंका घेण्यास सगळे रान मोकळे सांपडले. त्या वेळचे मुख्य प्रधान लॉर्ड जॉर्ज यांनी परवाच्या पार्लमेंटरी वादविवादांत बिनदिक्कतपणे सांगितले की, त्या वेळी आपण ‘वसाहतीचे स्वराज्य’ हे शब्द मुद्दाम टाळले होते. त्याचप्रमाणे माजी व्हाइसरॉय लॉर्ड रेडिंग यांनीहि आपला कपटभाव उघड करून मोठ्या दिमाखाने सांगून टाकले की, मी माझ्या कारकीर्दीत ‘वसाहतीचे स्वराज्य’ हा शब्द एकदां देखील चुकून सुद्धा वापरला नाही! ज्याअर्थी असले दोघे जाडे कायदेपंडित ‘जबाबदार राज्यपद्धति’ आणि ‘वसाहतीचे स्वराज्य’ या दोहोंत इतका फरक समजतात त्याअर्थी त्यांत कांहीं तरी अंतर असलेच पाहिजे याविषयी संशय नाही, आणि अभिवचन देणाऱ्याच्या हेतूकडे किंवा शब्दाच्या लक्षणेकडे न पाहता केवळ वाच्यार्थाकडेच पाहू लागल्यास या दोन शब्दांत तसा थोडासा

फरक आहे, ही गोष्ट कोणासहि नाकबूल करता येणार नाही. जबाबदार राज्यपद्धतीत कायदेमंडळाच्या संमतीविना देशांतला राज्यकारभार चालू शकत नाही, आणि कार्यकारी मंडळ हे आपल्या प्रत्येक कृत्याबद्दल कायदेमंडळास जाब देण्यास बांधले गेले असते. तथापि कायदेमंडळाच्या अधिकाराची व्याप्ति किती असावी याचा कांहींच खुलासा ‘जबाबदार राज्यपद्धति’ या शब्दप्रयोगाने होत नाही. जबाबदार राज्यपद्धतीचा वाद कायदेमंडळ व कार्यकारी मंडळ यांच्या दरम्यानचा आहे. पण या दोघांच्याहि डोक्यावर बसलेले जे साम्राज्य-सरकार त्याचा अधिकार अंतर्गत कारभारांत कितीसा चालवा याचा खुलासा ‘जबाबदार राज्यपद्धति’ या शब्दाने होत नाही. पण तो ‘वसाहतीचे स्वराज्य’ या शब्दाने होतो. आणि हा सूक्ष्म श्लेष लक्षांत ठेवूनच लॉर्ड जॉर्ज व लॉर्ड रेडिंग यांनी १९१७ पासून आतापर्यंत ‘डोमीनियन स्टेट्स’ हा शब्द हिंदुस्थानाला अनुलक्षून एकदां देखील वापरला नाही; आणि त्यांचा हा प्रच्छन्न मतलब सर माल्कम हेल यांच्या असेंब्लींतला भाषणाने उघडकीस आला.

१९२४ साली असेंब्लीतील वादविवादाच्या वेळी हेल यांनी मनकवेडेपणा करून १९१७ च्या जाहिरनाम्याच्या किंवा १९१९ च्या आक्टाच्या सरनाम्याच्या वेळी ‘डोमीनियन स्टेट्स’ची कल्पना देखील नव्हती असे जे ठासून सांगितले तो मात्र शुद्ध कांगवा होता. कारण तत्पूर्वीच राष्ट्रसंघांत हिंदुस्थानाचा प्रवेश होण्याच्या वेळी राष्ट्रसंघापुढे ब्रिटिश मुत्सद्द्यांनी अशी स्पष्ट कबुली दिली होती की, हिंदुस्थान हा हि देश लवकरच ब्रिटिश साम्राज्यांतला स्वायत्त घटक व भागीदार असा होणार आहे आणि त्या कबुलीवर विश्वास ठेवूनच राष्ट्रसंघाने हिंदुस्थानाला आपल्या संघांत सभासद म्हणून प्रविष्ट करून घेतले. अर्थातच गेली ९ वर्षे जर हिंदुस्थान देश राष्ट्रसंघाचा एक घटक म्हणून वावरत आहे तर व्हाइसरॉयांच्या नव्या जाहिरनाम्यानेच त्याला स्वायत्त वसाहतीचा दर्जा प्राप्त



झाला असे म्हणणे भ्रामक नव्हे काय! तथापि जा गोष्ट मोघम होती ती स्पष्ट झाली, जो दर्जा अनुमानाने सिद्ध करावा लागत होता तो जाहीर घोषणेने प्रसिद्ध झाला आणि ज्या 'डोमीनियन स्टेट्स' च्या भूमिकेविषयी लॉर्ड जॉर्ज, बर्कनेहड, रोडिंग, हेल्लेप्रभृति हिंदूद्वेषे संशय प्रदर्शित करीत होते ती भूमिका संशयातीत झाली हेहि एका अर्थी बरेच झाले. कोर्टातील पुराव्याच्या कायद्याच्या भाषेत बोलावयाचे झाल्यास आजपर्यंत जी गोष्ट हिंदी लोकांना पुराव्याने सिद्ध करावी लागत होती ती यापुढे कोर्टाला स्वतःसिद्ध मानावी लागणार एवढा तरी फरक या जाहीर घोषणेने निस्संशय घडवून आणला.

परंतु दुसऱ्या एका दृष्टीने हिंदुस्थानाला 'डोमीनियन स्टेट्स' देण्याची जाहीर घोषणा या वेळी करण्यांत आणखीहि विशेष स्वारस्य आहे. १९१७ साली 'डोमीनियन स्टेट्स' हे शब्द न वापरतां 'रिस्पॉन्सिबल गव्हर्नमेंट' हे शब्द वापरण्याचे कारण असे की त्या वेळी 'डोमीनियन स्टेट्स' हा शब्द तितका रूढ नव्हता. त्या वेळी महायुद्ध चालू असल्याने साम्राज्यातील घटकांचे परस्परंशी संबंध कसे असावेत हे ठरवीत बसण्याची ती वेळ नव्हती. पण युद्धसमाप्ति होतांच ब्रिटिश वसाहतींनी हा प्रश्न उकरून काढला आणि आयर्लंडाच्या तहाच्या वेळी तर हा प्रश्न बराच धसास लागला. त्या वेळेपासून या प्रश्नाची चर्चा होतां होतां १९२६ सालच्या साम्राज्य परिषदेत 'डोमीनियन स्टेट्स' याची व्याख्या अशी ठरविण्यांत आली की, "डोमीनियन्स म्हणजे ब्रिटिश साम्राज्यांतर्गत स्वायत्त राष्ट्रे. ब्रिटिश साम्राज्याविषयींच्या व बादशहांविषयींच्या राजनिष्ठेने हे सर्व घटक परस्परंशी संबंध असले तरी संघातील प्रत्येक घटकाचा दर्जा इतर घटकांशी सर्वथैव समानत्वाचा असल्याने अंतर्गत व परराष्ट्रीय बाबतीतहि परस्परंशी परस्परंवर हुकमत चालणार नाही." 'डोमीनियन स्टेट्स' शब्दाला आज जो हा व्यापक अर्थ आला आहे तसा अर्थ १९१७ साली त्या शब्दास आला नव्हता. अंतर्गत स्वायत्तता त्या वेळीहि सर्वमान्य झाली होती. परंतु परराष्ट्रीय व्यवहारांतहि एकाचा दुसऱ्यावर अंमल चालावयाचा नाहीं ही कल्पना त्या वेळी ब्रिटिश मंत्रिमंडळाला कबूल नव्हती. परंतु महायुद्धसमाप्तीपासून आणि विशेषतः राष्ट्रसंघांत सैन्य व आरमार यांच्या नियंत्रणाची चर्चा चालू झाल्यापासून ब्रिटिश वसाहतींनी आपल्या हक्कांचे घोडे पुढे दामटले. आणि लोकांनांच्या पंक्तीच्या वेळी तर वसाहतींनी ब्रिटिश मंत्रिमंडळास स्पष्ट बजावले की, आमच्या संमतीशिवाय जर कोण-

त्याहि राष्ट्राशी तुम्ही तहनामा केला व त्यामुळे युद्ध उपस्थित झाले तर आम्ही वसाहती त्या युद्धांत भाग न घेतां तटस्थ राहूं.

स्वायत्त वसाहतीची ही धमकी पोकळ नसून तिची अनेक वेळां अंमलबजावणीहि झाली आहे. शिवाय गेल्या महिन्यांत लंडन शहरी जी एक 'डोमीनियन लॉज कॉन्फरन्स' भरली होती तिच्यापुढे ज्या प्रश्नांची वाटाघाट झाली त्यांवरून गेल्या बारा वर्षांत 'डोमीनियन स्टेट्स' चा दर्जा किती वाढला आहे त्याचे प्रत्यंतर पाहावयास सांपडते. त्या परिषदेत वादाचा पहिला प्रश्न असा निघाला की, स्वायत्त वसाहतींतील पार्लमेंट जो कोणताहि कायदा पास करील त्यावर बादशहांच्या व्हेटोचे नियंत्रण चालू न ठेवतां बादशहाचा हा व्हेटोचाहि अधिकार काढून टाकण्यांत यावा ! परंतु तसा ठराव त्या परिषदेत पास झाला नाही. तथापि तो ठराव पास न करण्यासाठी जे कारण सांगण्यांत आले ते मननीय आहे. बादशहांच्या वतीने असे सांगण्यांत आले की, "अहो, हा व्हेटोचा अधिकार उगाच नांवादाखल आहे; याचा आजपर्यंत कधी प्रयोग करण्यांत आला नाही व पुढेहि कधी प्रयोग होणार नाही; मग उगाच शाब्दिक अधिकाराबद्दल वितंडवाद कशाला ?" अशी मखलाशी केल्यामुळे व्हेटोचा अधिकार कायम राहिला. त्यानंतर दुसरा प्रश्न असा उपस्थित करण्यांत आला की, वसाहतीची संमति न घेता इंग्लंडाने एखाद्या राष्ट्राशी युद्ध सुरू केले तर वसाहती त्या राष्ट्राशी तटस्थ या नात्याने वागू शकतील की नाही ? या प्रश्नाचा निकालहि यापूर्वीच झाल्यासारखा आहे.

युद्धसमाप्तीनंतर तुर्कस्थानाशी तहाची वाटाघाट चालू असतां दार्दनेलीससंबंधाने भागगड उपस्थित झाली आणि लॉर्ड जॉर्ज यांनी तलवार उपसण्याची धमकी दिली ! त्याबरोबर कानडा व आस्त्रेलिया या वसाहतींनी प्रधानमंडळास चक्क बजावले की, तुम्ही आमचे मत न घेतां हे युद्ध उपस्थित करीत असल्याने आम्ही या युद्धांत मदत करणार नाही. प्रत्यक्ष मदत न करणे आणि तटस्थपणा जाहीर करणे यांत थोडेसे अंतर आहे खरे. परंतु १९२० सालापासून १९२९ सालपर्यंतच्या ९ वर्षांत वसाहतींनी तेवढेहि अंतर गांठले असल्याने तसा स्पष्ट ठराव करण्याविषयी लंडनच्या परिषदेत भवतिन भवति झाली. अखेरीस असे ठरले की, "सध्या लष्कर व आरमार कमी करण्याचा आणि राष्ट्रांमधील उपस्थित झालेला वाद पंचायतीमार्फत तोडण्याचा विचार चालू असल्याने युद्धाची संभवनीयता अगदी कमी झाली आहे. अशा वेळी हा वाद उकरून काढल्याने



राष्ट्रसंघाच्या कार्यात व्यत्यय येण्याचा संभव असल्यामुळे तूत हा विचार तहकूब ठेवावा.”

या चर्चेवरून निर्भेळ स्वातंत्र्य आणि साम्राज्यान्तर्गत डोमीनियन स्टेट्स यांत वास्तविक अंतर किती थोडे राहिले आहे, ते वाचकांच्या ध्यानीं आलेच असेल. असो. सांगण्याचा मतलब एवढाच की, ‘डोमीनियन स्टेट्स’ या शब्दांना १९२९ साली जी व्यापकता आली आहे तशी व्यापकता १९१७ साली आलेली नव्हती. अर्थातच त्या वेळच्या जाहिरनाम्यांत ‘डोमीनियन स्टेट्स’ असे प्रत्यक्ष शब्द येजिले असते तरी देखील सर माल्कम हेल्पासारखे वावजूक असा वाद सांगण्यास सिध्द झालेच असते की, हिंदुस्थानाला डोमीनियन स्टेट्स देऊं पण इ.स. १९१७ साली त्याची जेवढी व्याप्ति होती तेवढ्यापुरतेंच देऊं. कारण अभिवचन देताना त्या शब्दाचा जो अर्थ होता तेवढ्यालाच आम्ही बांधलो गेला आहे! परंतु लॉर्ड आयर्विन यांनी १९२९ च्या ऑक्टोबर-मधील लंडनमधील परिषदेनंतर हा शब्द योजला असल्यामुळे त्याच्या अर्थाच्या व्यापकपणाविषयीची सांशकता आपोआपच दूर झाली हाहि एक या जाहीर घोषणेने फायदाच झाला.

या जाहीर घोषणेवर ‘मूले कुठारः’ अशा स्वरूपाचा आणखी एक आक्षेप घेण्यात येतो. तो असा की, डोमीनियन स्टेट्सची बडेजावी कितीहि वाखाणली तरी हा अधिकार किती दिवसांत मिळणार याचा जोपर्यंत निर्णय ठरत नाही तोपर्यंत या अभिवचनास फुटक्या कवडीचीहि किंमत नाही. उपासमारीनें मरू घातलेल्या एखाद्या भिकाऱ्यास तुला राज्यावर बसविणार आहे असें मोघम आश्वासन दिलें तरी त्याचा त्यास काय उपयोग! त्या आश्वासनाने त्याच्या पोटांतली भुकेची आग थोडीच शांत होणार आहे! ही शंका रास्त आहे; पण तिचा परिहार कसा करावयाचा याचा विचार करण्यासाठी तरी ते आश्वासन देणाऱ्यांशींच वाटाघाट करावी लागणार! डोमीनियन स्टेट्स देणार म्हणता खरे; पण हे खरे कशावरून! १८३३ पासून १९२९ पर्यंत, म्हणजे जवळ जवळ शंभर वर्षांत वेळोवेळीं जीं आश्वासनें देण्यांत आलीं तीं आजपर्यंत कितपत पाळण्यांत आलीं आहेत! आतां पर्यंतचा नोकरशाहीचा वर्तनक्रम पाहिल्यास वचनभंग हाच मामुली क्रम असून वचन पाळणें हा अपवादच होय, असे आढळेल. तस्मात् याहि आश्वासनाविषयीं जनतेचीं मनें सांशकच असणार आणि त्याचसाठीं दिल्ली येथें जमलेल्या पुढाऱ्यांनीं कांहीं अटी घालून सरकारचा दृष्टिकोन बदलला आहे कीं नाही याची कसोटी पाहण्याचें ठरविले आहे.

त्या अटींची वाटाघाट वार्किंग कमिटीच्या बैठकींत ता. १६ रोजी आणि दिल्लीच्या जाहीर पत्रकावर सत्या करणाऱ्या पुढाऱ्यांच्या बैठकींत ता. १८ रोजी होणार आहे. सबब त्या संबंधानें विस्तृत चर्चा मागाहून करूं.

पण समजा कीं, सरकारचा दृष्टिकोन बदलल्याची खात्री पटली, परंतु डोमीनियन स्टेट्सचा पूर्णाधिकार मिळण्यास कालावधि लागणार असें निश्चित झालें; अशा परिस्थितींत डोमीनियन स्टेट्स हिंदुस्थानाला देणार आहो! या अभिवचनाचा उपयोग कांहीं आहे का नाही! सरकारच्या दृष्टीनें त्याचा उपयोग आहे म्हणून तर सरकारने इतक्या घाईनें ही घोषणा केली. कारण साम्राज्यान्तर्गत स्वराज्य न मिळेल तर साम्राज्य सोडून बाहेर जाऊ असा संकेतार्थी ठराव करणाऱ्यांस आपलेकडे वळविण्याचा सरकारचा हेतु यांत स्पष्ट आहे. परंतु एवढ्या आश्वासनावर विसंबून राहण्यापासून प्रजेला आज लाभ काय! याचें उत्तर देताना सरकारचा प्रामाणिकपणा गृहीत धरूनच विचार करावा लागेल. सरकारचा हा प्रयत्न प्रामाणिकपणाचा आहे अशी खात्री करून घेण्यासाठीं ज्याला जी कसोटी सुचेल ती त्याने लावून पाहवी; आणि त्या कसोटीला सरकारचें वर्तन न उतरेल तर दाही वाटा मोकल्याच आहेत. अर्थातच त्यांची चर्चा अशा वेळीं करणे अप्रस्तुत होय.

वसाहतीचा दर्जा हिंदुस्थानाला देण्याची मनःपूर्वक इच्छा आहे; मात्र तसे सर्वाधिकार आज देतां येत नाहीत असें जर सरकार म्हणेल तर, वसाहतीचा दर्जा हिंदुस्थानास आज ना उद्यां आम्ही देणार आहां अशी घोषणा तरी आजच कां केली असा प्रश्न विचारावासा वाटतो. त्यास उत्तर असे देतां येईल कीं, एखाद्या इसमास प्राप्त होणारा दर्जा आणि त्याची प्रत्यक्ष आधिकारप्राप्ति यांत कालावधि असल्यास उच्च दर्जा प्राप्त होण्याची जाहीर घोषणा आगाऊ केल्यास त्यापासून नुकसान नसून उलट त्यामुळे अनेक भानगडी मिटत असल्याने फायदाच होतो. राजाचा ज्येष्ठ पुत्र पुढें राजा व्हावयाचा असला तरी प्रत्यक्ष गादीवर बसेपर्यंत त्याला वस्तुतः अधिकार कांहींच नसतो. तथापि त्याला युवराज म्हणून संबोधल्यानें भावी जबाबदारी पार पाडण्याची पूर्वतयारी करण्याकडे त्याचें स्वतःचें लक्ष वेधतें आणि राज्यांतील सर्व कामगार त्याजकडे भावी राजा या दृष्टीनें पाहूं लागतात. हाच न्याय हिंदुस्थानास लागू केल्यास वसाहतीच्या स्वराज्याची जाहीर घोषणा ही हिंदी लोकांस आपली स्वराज्य चालविण्याची पात्रता वाढवून पूर्वे-तयारी करण्याची तर

सूचना आहेच; पण त्याबरोबरच लॉर्ड जॉर्ज यांनी 'पोलादी चौकट' म्हणून संबोधिलेल्या नोकरशाहीसहि ती एक प्रकारची नोटीसच आहे! या नोटीशीचा अर्थ असा की, हिंदी लोक हे आपल्या स्वराज्याचे पूर्ण मालक असून आज ना उद्यां स्वराज्याचे सर्व अधिकार त्यांच्याच हातांत जावयाचे आहेत. तेव्हा त्यांचा हा भावी दर्जा ओळखून तुम्ही खरे 'सिव्हिल सर्व्हंट' व्हा. आजमितीला नाथाच्या घरांतल्याप्रमाणे असा उलटा न्याय आहे की, 'इंडियन सिव्हिल सर्व्हंट' म्हटला जाणारा कामगार इंडियन नसतो, सिव्हिल ह्याजे सभ्य नसतो आणि सर्व्हंटप्रमाणे तर मुळीच वागत नसून

मालकाच्याच डोक्यावर तो भिरा वाटत असतो! ही स्थिति एकदोन दिवसांत बदलू शकत नाही. परंतु सरकारचे जर एकदां धोरण ठरले की, यापुढे हिंदी लोक हेच खरे राज्याचे मालक आणि आपण केवळ त्यांचे सुनीम आहो! तर हिंदुस्थानातील कारभाराचे सुकाणू ब्रिटिश लोकांच्या दृष्टीने न चालवितां हिंदी लोकांच्या हिताच्या दृष्टीने चालवा असें आजपासूनच हक्कानें म्हणतां येईल. मात्र ही जाहीर घोषणा करण्यांत सरकारचा हेतु प्रामाणिकपणाचा आहे अशी जनतेची खात्री पटली पाहिजे. ती खात्री पटण्यासाठी स्वतः सरकार काय करणार ?

## स्फुट सूचना

१ नागपूर प्रांताचे सीनियर एक्झिक्यूटिव्ह



रा. तांबे.

कौन्सिलर रा. तांबे यांना, नागपूरचे गव्हर्नर सर मॉर्टिम्यु बटलर यांच्या तीन महिन्यांच्या रजेच्या मुदतीत, विलायत-सरकाराकडून नागपूर प्रांताचे गव्हर्नर नेमल्याचें सरकारी रीत्या प्रसिद्ध झालें आहे. रा. तांबे हे नागपूर प्रांताच्या कायदे-कौन्सिलांत लोकनियुक्त सभासद म्हणून शिरले, आणि कौन्सिलाचा अध्यक्ष त्याच्या सभासदांनींच निवडून देण्याचा अधिकार मिळाला तेव्हां, त्यांची निवडणूक अध्यक्षताच्या जागी झाली. नागपूर प्रांताच्या कौन्सिलाचे पहिले लोकनियुक्त अध्यक्ष होण्याचा मान रा. तांबे यांना मिळाल्यावर कांहीं दिवसांनी, सर मोरोपंत जोशी यांच्या जागी एक्झिक्यूटिव्ह कौन्सिलर म्हणून रा. तांबे यांची नेमणूक करण्यांत आली. त्या जागेवर त्यांनीं सुमारे ४ वर्षे काम केल्यावर, ते सीनियर एक्झिक्यूटिव्ह कौन्सिलर असल्यामुळे, अॅक्टिंग गव्हर्नरीचा हा मान त्यांना मिळणें हें स्वाभाविक होतें. किंबहुना या जागी त्यांची नेमणूक सरकारनें न करता, त्यांच्याहून मानानें कनिष्ठ अशा गोण्या सिव्हिलियन एक्झिक्यूटिव्ह कौन्सिलराची नेमणूक केली असती, तर तो मोठाच अन्याय झाला असता. अशा प्रकारचा अन्याय सरकार मधून मधून करीत असतें हें प्रसिद्धच आहे. पण या प्रसंगां तो झाला नाही याचें कारण हल्लींचें राजकीय वातावरण, व त्यांतूनहि भारतमंत्री बेजबुड बेन यांची समय-क्षता हे शोय.

२ स्वराज्याच्या चळवळीपैकीं एक निश्चित मागणी ही आहे की, हिंदुस्थानांत वरिष्ठ पगाराच्या, मानाच्या व अधिकाराच्या ज्या सर्व जागा आहेत त्या होतां होईतो हिंदी लोकांनाच मिळाल्या पाहिजेत. आणि जर या जागा हिंदी लोकांना मिळल्या पाहिजेत तर त्या दिल्या असतां घेण्याला हिंदी लोकहि तयार पाहिजेत. अर्थात् त्यांतल्या त्यांत अधिक नशीबवान असे जे गृहस्थ असतील त्यांना त्या मिळाल्यास, त्यांनीं त्या स्वीकारून आपल्या कर्तृत्वाचें व बुद्धि-सामर्थ्याचें तेज दाखवून लोकसेवा केली पाहिजे, व हिंदी लोकांना नालायक म्हणणाऱ्या सरकाराच्या तोंडाला खाल घातली पाहिजे. आतां राजकारण व राष्ट्रीय चळवळ या यशस्वी करण्याची जरूरी, आजच्या घटकेला सरकारी नोकरी यशस्वी करून दाखविण्यापेक्षांहि, अधिक असल्यामुळे, त्यांतल्या त्यांत जे अधिक बुद्धिवान व कर्तृत्वसंपन्न हिंदी लोक असतील त्यांनीं, अशा जागा पत्करून पगार व बहुमान मिळविण्यापेक्षां, स्वार्थत्यागपूर्वक आपल्या सर्व शक्तीचा उपयोग राजकारणाला व राष्ट्रीय चळवळीला करून दिला तर तें अधिक भूषणास्पद हें कोणीहि म्हणेल. परंतु त्याबरोबर हेहि लक्षांत ठेविले पाहिजे कीं, 'नोकरीवाले' या अपमानास्पद नांवानें दुसऱ्याला नांवें ठेवणाऱ्या लोकांत असे किती तरी नादान लोक असतात कीं, यांना दुसऱ्याला नांवें ठेवण्याहून अधिक चांगली गोष्ट करण्याची अक्कलच अंगी नसते. तात्पर्य, अधिकाराच्या जागांचें हिंदीकरण हा जो स्वराज्याच्या चळवळींतला एक भाग आहे त्या दृष्टीने हा श्रेष्ठ मान रा. तांबे यांना मिळाला याबद्दल त्यांचें अभिनंदन करणें योग्य आहे.

## वसाहतीचें स्वराज्य आणि हिंदी संस्थानें

ता. ३१ ऑक्टोबरचा व्हाइसरॉयांचा जाहिर-नामा प्रसिद्ध झाल्यापासून हिंदुस्थानाच्या संस्थानेतर भागांतील नागरिकांचें लक्ष त्या जाहिरनाम्यांतील दोनच गोष्टीकडे वेधून राहिलें. वसाहतीच्या स्वराज्याचा दर्जा आणि राऊंड टेबल कॉन्फरन्सचें आमिष याचाच सर्वत्र गाजावाजा चालू आहे. परंतु या जाहिरनाम्यांत तिसरीहि एक सूचक अशी नवी गोष्ट आहे. ती म्हणजे, नव्या राज्यघटनेंत हिंदी संस्थानांचाहि समावेश व्हावयाचा असून राऊंड टेबल कॉन्फरन्सकरितां हिंदी संस्थानांच्याहि प्रतिनिधींना निमंत्रण देण्यांत येणार आहे, ही होय. या मुद्द्याकडे पुढाऱ्यांचें लक्ष तितकेंसें न वेधण्याला तशींच कांहीं सबळ कारणे आहेत. संस्थानांतील प्रजाजनांच्या पुढाऱ्यांना वाटलें कीं, बटलर कमिटीच्या चौकशीच्या वेळीं ज्या प्रमाणें केवळ संस्थानिकांच्या वतीनेच सगळ्या साक्षी झाल्या, प्रजापार्षदांच्या प्रतिनिधींनीं साक्ष देऊं केली तरी ती घेण्यांत आली नाहीं, तसाच प्रकार पुनः या वेळींहि होईल, आणि संस्थानिकांचा दर्जा व त्यांचे ब्रिटिश सरकाराशीं संबंध, एवढ्याच मुद्द्यांची राऊंड टेबल कॉन्फरन्समध्ये वाटाघाट केली जाईल. यास्तव संस्थानी प्रजेला यांत लभ्यांश कांहींच नाहीं; आणि ज्याअर्थी संस्थानिकांनींहि आपल्या संस्थानांत जबाबदार राज्यपद्धति सुरू केलीच पाहिजे अशी खडखडीत ताकीद ब्रिटिश सरकार या संस्थानिकांना देऊं इच्छित नाहीं त्या अर्थी या राऊंड टेबल कॉन्फरन्सचा संस्थानी प्रजेला विचार करून तरी काय प्राप्ति होणार? अर्थातच राऊंड टेबल कॉन्फरन्समध्ये केवळ संस्थानिकांचेच प्रतिनिधी न बोलवतां प्रजा पक्षाचेहि प्रतिनिधी बोलवावे अशा आशयाची विनंतीवजा तार प्रधान मंडळाकडे पाठविण्याखेरीज संस्थानी प्रजेला या बाबतींत कांहींच करतां येण्याजोगें नाहीं, असें संस्थानी प्रजेच्या पुढाऱ्यांचें मत झालें असावे.

संस्थानेतर भागांतील पुढाऱ्यांना तर संस्थानिकांचें प्रतिनिधी राऊंड टेबल कॉन्फरन्समध्ये येणार हें ऐकून हर्ष होण्याच्या ऐवजीं सकृद्दर्शनी विषादच वाटणार. कारण हे संस्थानिक म्हणजे बोलून चालून स्वराज्याच्या चळवळीचे विरोधक. १९०५ सालापासून, म्हणजे स्वराज्याच्या चळवळीस सुरुवात झाल्या वेळेपासून, ही चळवळ हाणून पाडण्याकरितां प्रत्यक्ष ब्युरोक्रेसीनें जितका अट्टाहास केला नसेल तितका या संस्थानिकांनीं केला आणि अद्यापिहि त्यांचा विरोध नाहींसा झाला आहे असें

नाहीं. आर्यलंडच्या होमरूलच्या चळवळीला अल्स्टर प्रांतानें जितका निकारोन विरोध केला तितक्याच निकारानें कित्येक संस्थानिकांनींहि हिंदुस्थानांतील स्वराज्याच्या चळवळीला विरोध केल्यामुळे १९११ सालापासून हे संस्थानिक म्हणजे हिंदुस्थानांतील अल्स्टरवालेच होत अशीच खूणगांठ हिंदी होमरूलवाल्यांनीं आपल्या मनांत बांधून ठेवली. एवढेंच नव्हे तर आयर्लंडांतले अल्स्टर एक वेळ पुरवलें, पण हें हिंदी अल्स्टर नको, असेंच प्रत्येक पुढाऱ्यास वाटत असे. कारण आयर्लंडांतला अल्स्टरचा भाग एकदां सलग असल्याने तेवढा भाग वगळून बाकीच्या आयर्लंडला तरी होमरूल देतां आले. परंतु हिंदुस्थानांतलीं हीं संस्थानें इतस्ततः पसरलीं असल्यामुळे संस्थाने वगळून बाकीच्या हिंदुस्थानाला स्वराज्य (डोमीनियन स्टेट्स) देऊं असें म्हटल्यास तें अशक्यप्राय असल्याने संस्थानिकांचें शक्य आपणास कायमचें भोवतें कीं काय, अशी कॉन्फ्रिडसच्या पुढाऱ्यांना अद्यापि धास्ती वाटत आहे.

अशा परिस्थितींत राऊंड टेबल कॉन्फरन्सकरितां ब्रिटिश इंडियांतील पुढाऱ्यांबरोबरच संस्थानिकांच्या प्रतिनिधींनाहि पाचारण करण्याचा संकल्प सुटलेला ऐकल्याने संस्थानेतर भागांतील पुढाऱ्यांना हर्ष न वाटतां विषादच वाटावा हे स्वाभाविकच आहे कारण संस्थानिकांचें हे प्रतिनिधी वाटोळ्या मेजाभोवतीं बसले असतां, हिंदी पुढाऱ्यांच्या मागणीला दुजोरा देऊन ब्रिटिश मंत्रिमंडळाला नामोहरम करण्याच्या ऐवजीं मंत्रिमंडळाशीं संगनमत करून संस्थानेतर पुढाऱ्यांच्या पायांत मात्र खोज्याप्रमाणें नसते अडथळे उत्पन्न करतील. यामुळेच राऊंड टेबल कॉन्फरन्समध्ये संस्थानांच्या प्रतिनिधींचा समावेश होणार हें ऐकून संस्थानी प्रजेच्या पुढाऱ्यांना किंवा संस्थानेतर भागांतल्या राजकीय पुढाऱ्यांना त्यांत कांहीं विशेष रहस्य आहे असें न वाटतां उलट एक प्रकारची धाकधुकच वाटूं लागली.

पण हा केवळ वरवरचा विचार झाला. याच्या बुडाशीं जाऊन यांतील अंतस्थ मर्म शोधून काढल्यास यांतहि कांहीं आशेच्या किरणाला जागा आहे असेंच कोणासहि दिसून येईल. अल्स्टरवाले संस्थानिक हे स्वराज्यवाद्यांच्या पायांत खोज्याप्रमाणें बसून त्यांच्या प्रगतीस अडथळा करूं शकतात हें खरें. पण लाकडाच्या खोज्याइतकेच

हेहि स्वतः निर्जीव आहेत यांत शंका नाही. खोडा जसा आपण होऊन कोणाच्या पायांत जाऊन बसत नाही त्याचप्रमाणे हे संस्थानिकहि आपण होऊन स्वराज्याला विरोध करतात असे थोडेच आहे. याचा सगळा विरोध नोकरशाहीच्या नेत्रकटाक्षावर अवलंबून असल्यामुळे नोकरशाहीनेच स्वराज्याचा विरोध सोडून दिला की संस्थानिकांचीहि विरोध मावळालाच. १९०८ सालची हिंदी संस्थानिकांची वृत्ति आणि आजची वृत्ति यांत केवढा जमीन-अस्मानाचे अंतर पडले आहे बरे? आजकालच्या एकेका संस्थानिकाचे भाषण वाचून 'प्रातिनिधिक राज्यपद्धति' या ग्रंथाचा कर्ता जॉन स्टुअर्ट मिल हाहि थक होऊन जाईल! संस्थानिकांच्या भाषणांत अलीकडे इतका अघटपघटपणा कां आला! तर व्युरांकसांन स्वतःच हिंदी लोकांना स्वराज्य देण्यास काढले म्हणून ब्रिटिश हिंदुस्थानांतील स्वराज्याची चळवळ दडपून टाकण्याकरिता ज्या वेळी नोकरशाहीने महाकाळाचा अवतार धारण केला होता, त्या वेळी त्या चळवळीचे नरडे दाबून टाकण्याकरिता याच भुतावेताळांचा केवढा धिगाणा चालू होता! परंतु स्वराज्यवाद्यांच्या तपश्चर्येने प्रसन्न होऊन त्याच महाकाळीने सौम्य स्वरूप धारण करून वर देण्याकरिता हात वर करण्याबरोबर तेच भूतवेताळ स्वराज्यवादी भक्तांची सेवा करण्यासहि तयार झालेले आढळून येऊ लागले. सारांश, आयरिश अल्स्टरवाल्यांत जे सामर्थ्य, जो कणखरपणा व जो आत्मप्रत्यय दिसून आला त्याच्या शतांशहि हिंदुस्थानांतल्या या अल्स्टरवाल्यांच्या अर्गा नाही.

हे संस्थानिक पोलिटिकल खात्यांतील नोकरशाहीच्या डोळ्यास डोळा देऊन वागणारे असल्यान, ज्या राऊंड टेबल कॉन्फरन्समध्ये स्वतः प्रधानमंत्री मॅकडोनाल्ड व भारतमंत्री जेजुबु बेन किवा त्यांचे प्रतिनिधी हिंदुस्थानाला डोमोनियन स्टेटस देऊं करून त्याची घटना कशी असावी याची चर्चा करण्यास बसतील त्या कॉन्फरन्समध्ये हे अल्स्टरवाले स्वराज्याला कसला विरोध करू शकणार! अर्थातच ब्रिटिश हिंदुस्थानाला स्वराज्य हेऊं नका असें म्हणून अडवणूक करण्याचे धाडस हे करू शकणार नाहीत. कोणत्याहि दृष्टीने पाहिले तरी राऊंड टेबल कॉन्फरन्समधील त्यांचे प्रतिनिधित्व स्वराज्यवाद्यांना लोढण्यासारखे पदोपदी अडवील ही भीति बाळगण्याचे कारण नाही. यांच्या अडवणुकीची कमाल मजल निर्भळ स्वातंत्र्यापर्यंतच जाऊ शकेल. साम्राज्यांतून फुटून बाहेर पडण्याची भाषा ते स्वतः कर्हाहि बोलणार नाही आणि इतर कोणालाहि ते तशी भाषा तांडांतून काढूं देणार नाहीत एवढे निश्चित. परंतु डोमोनियन स्टेटसचा दर्जा मान्य करून वाटाघाटीस जाणारे हिंदी प्रतिनिधी निर्भळ स्वातंत्र्याची वाटा-

घाट तेथे कशाला करतील आणि ज्यांना निर्भळ स्वातंत्र्य हेच आजचे ध्येय मानावयाचे असेल ते प्रतिनिधी लंडनला जातील तरी कशाला! सारांश, ब्रिटिश हिंदुस्थानातील 'डोमोनियन स्टेटस'वाल्यांच्या दृष्टीने हिंदी संस्थानिकांचा तांडा जरी राऊंड टेबल कॉन्फरन्समध्ये येऊन बसला तरी त्यापासून कार्यहानि होण्याची फारशी भीति नाही.

आता संस्थानां प्रजापक्षाच्या दृष्टीने विचार केल्यास या संस्थानिकांचे राऊंड टेबल कॉन्फरन्स मध्ये हजर राहणे कितपत श्रेयस्कर ठरेल ते पाहूं. या प्रश्नाचे उत्तरहि निराशाजनक देण्याचे कारण नाही. आज ज्याप्रमाणे ब्रिटिश सरकाराने ब्रिटिश हिंदुस्थानास डोमोनियन स्टेटसचे अभिवचन दिले आहे तसलेच आश्वासन संस्थानी कारभारासंबंधाने संस्थानी प्रजेस ब्रिटिश मंत्रिमंडळ देऊं इच्छीत नाही. त्यामुळे वरिष्ठांकडे डोळा ठेवून वागणाऱ्या या संस्थानिकांनाहि आपापल्या संस्थानांत आपण जबाबदार राज्यपद्धति चालू केलीच पाहिजे अशी आवश्यकता आजच वाटणार नाही; किंबहुना त्या संबंधाचा वादहि राऊंड टेबल कॉन्फरन्समध्ये प्रत्यक्षपणे निघण्याचा संभव नाही. तथापि तेवढ्याने संस्थानी प्रजाजनाना निराश होण्याचे कारण नाही. डोमोनियन स्टेटसचा दर्जा नुसत्या संस्थानेतर भागापुरताच लागू व्हावयाचा नसून तेवढ्या दृष्टीने सगळे हिंदुस्थान हे एक व अविभाज्य असेच मानले जाईल. केवळ ब्रिटिश हिंदुस्थानापुरताच वसाहतीचा दर्जा मान्य करावयाचा असता व तेवढ्यापुरतीच स्वराज्यघटना तयार करावयाची असती तर संस्थानिकांना परिपदेला पाचारण करण्याचेच कारण नव्हते. परंतु संस्थाने वगळून बाकीच्या राहिलेल्या हिंदुस्थानाला डोमोनियन स्टेटस लागू करतो, असे जर कोणी म्हणेल तर त्याला राज्यघटनेचा ओनामाहि कळत नाही असे म्हणावे लागेल!

डोमोनियन स्टेटस शब्दाने संपूर्ण अंतर्गत कारभार आणि व्यापारी बाबतीपुरता परराष्ट्रीय संबंध एवढा अधिकार द्यात होतो. दक्षिण आफ्रिका व कानडा यांनी अनुक्रमे जर्मनीशी व अमेरिकेतील संयुक्त संस्थानांशी व्यापारी तहनामे केलेच आहेत; आणि सर्वच स्वायत्त वसाहतींचे व्यापारी वकील परराष्ट्रांत राहत असतात. अंतर्गत कारभारांत लष्कर, आरमार, वैमानिक दळ, आयात-निर्गत जकाती, चलन, रेल्वे, किनाऱ्यालगतची दर्यावरील वाहतुक, पोस्ट व तार, अफू-मीठ-दारु वगैरेचे नियंत्रण इत्यादि गोष्टींचा समावेश होतो. या सर्व बाबतींत जर हिंदुस्थानाला संपूर्ण अधिकार

मिळणार तर त्याची बजावणी संस्थानें वगळून कशी करावयाची? हिंदुस्थानाच्या अंतर्बाह्य संरक्षणाकरितां किती सैन्य ठेवावयाचें, याचा विचार करतांना ब्रिटिश हिंदुस्थानांत किती सैन्य असावें व प्रत्येक संस्थानांत किती, सैन्य असावे याचाहि निर्णय करावा लागेल. त्याच प्रमाणें एखाद्या संस्थानांत बंडाळी झाल्यास ती मोडून शांतता प्रस्थापित करण्याकरितां जर ब्रिटिश हिंदुस्थानानें संस्थानास लष्करी मदत करावयाची तर अशी बंडाळी कां उपस्थित झाली, व तशी पुनः उपस्थित न होण्यास काय करावें, याचा विचार त्या संस्थानिकांस करावयास सांगण्याचा अधिकार संस्थानेतर हिंदुस्थानास असावयास नको काय! आणि या अधिकाराची बजावणी करतांना संस्थानिकांचा कारभार लोकतंत्रानें चालत नाही म्हणून तेथें बंडाळी होते, सबब संस्थानिकांनी आपला कारभार लोकतंत्रानें चालवावा असा कानमंत्र त्यास देणें प्राप्त नाहीं काय ?

एवंच ब्रिटिश हिंदुस्थानांत डोमीनियन स्टेट्सची संपूर्ण बजावणी करावयाची म्हटल्यास संस्थानांतील राज्यपद्धती अनियंत्रित ठेवून चालावयाचे नाहीं अमेरिकेंतल्या संयुक्त संस्थानांप्रमाणें हिंदुस्थान जर संयुक्तघटकांचा एक संघ बनवावयाचा झाला तर संस्थानांच्या सरहद्दींतील राज्यपद्धति आणि संस्थानेतर हद्दींतील राज्यपद्धति साधारणतः सारख्याच स्वरूपाची असावयास नको काय ! समान शासनपद्धति असलेल्या घटकांचाच खरा संघ बन्न शकतो, व तोच चिरकाल टिकतो; म्हणूनच हिंदुस्थान हें अविभाज्य असं एक राष्ट्र असून त्याला 'डोमीनियन स्टेट्स'ची सत्ता द्यावयाची असें जेव्हां ब्रिटिश मंत्रिमंडळानें ठरविलें, त्याच वेळेस संस्थानी प्रजेलाहि त्यांचे योग्य व जन्मसिध्द हक्क देण्याची जबाबदारी ब्रिटिशमंत्रिमंडळावर येऊन पडली. कारण संस्थानांतून जबाबदार राज्यपद्धति सुरू केल्याशिवाय हिंदुस्थानाला वसाहतीच्या स्वराज्याचा दर्जा प्राप्तच होऊ शकत नाहीं.

या दृष्टीनें पाहिल्यास राउंड टेबल कॉन्फरन्सकरितां संस्थानिकांना जें पाचारण करण्यांत येणार तें डोमीनियन स्टेट्सच्या मार्गांत अडथळा उत्पन्न करण्याकरितां आहे असे न समजतां उलट हें वचन लवकर पूर्ण करण्याकरितांच आहे असें समजण्यास हरकत नाहीं. डोमीनियन स्टेट्सचा जेव्हां विचार देखील मनांत नव्हता त्या वेळीं मॉंटिग्यु-चेल्म्सफर्ड यांनी संस्थानिकांशीं बिलकुल खलबत केलें नाहीं. त्याचप्रमाणें जेव्हा

बर्कनहेड यांनीं सायमन कमिशनानी नेमणूक केली त्या वेळींहि डोमीनियन स्टेट्सचा विचार त्यांच्या मनांत नसल्यानें त्यांनींहि सायमन कमिशनान्या कार्यक्रमांत संस्थानी प्रश्नांचा समावेश केला नव्हता. परंतु जेव्हां मजूर पक्षाच्या मंत्रिमंडळांत हिंदुस्थानाचा प्रश्न कायमचा निकालांत काढावा असा विचार ठरला त्या वेळीं संस्थानिकांना वगळून हा प्रश्न सुरू शकत नाहीं, असें पाहून संस्थानिकांची बाजू ऐकून घेण्याकरितां राउंड टेबल कॉन्फरन्समध्ये त्यांना बोलवण्याचे ठरलें. किंबहुना संस्थानिकांची बाजू ऐकून घेऊन एकदाचा कायमचा निकाल करतां यावा म्हणूनच राउंड टेबल कॉन्फरन्सची कल्पना निघाली असेल. ते कसेहि असो. डोमीनियन स्टेट्सच्या जाहीर घोषणला संस्थानिकांशीं वाटाघाट करणे हें विसंगत नमुन मुसंगतच आहे एवढा तरी निष्कर्ष यांतून निघतो.

यापुढें संस्थानिकांशीं वाटाघाट करून त्यांच्याकडून डोमीनियन स्टेट्सच्या प्राप्तीला पूर्ण पाठिंबा कसा मिळवावयाचा तें अर्थातच ब्रिटिश हिंदुस्थानांतील प्रतिनिधींच्या मुत्सद्दीपणावर अवलंबून राहिल. परंतु हे अल्स्टरवाले स्वराज्याला कायमचा विरोध करू शकत नाहींत हे खास. कारण यांचा मुख्य कांही अल्स्टरसारखा तोडून टाकण्यासारखा नाहीं. पांचसात संस्थाने सोडून दिल्यास इतरांना समुद्र किनारा देखील नाहीं. अशा स्थितीत ब्रिटिश हिंदुस्थानांतील स्वराज्यप्राप्तीच्या प्रयत्नास विरोध करून उशाशी पायथ्याशी शत्रु उत्पन्न करून हे संस्थानिक सुखानें कसे नांदू शकतील? त्यांना जर यापुढे मुखानें व अन्न नोंदावयाचे असेल तर त्यांना संस्थानेतर भागांत होणाऱ्या स्वराज्यस्थापनेला संमति दिली पाहिजे. एवढेच नव्हे तर आपापल्या संस्थानांतहि जबाबदार राज्यपद्धति लवकरच प्रस्थापित केली पाहिजे. तसे ते न करतील तर त्यांच्या विषयी लोकमत कलुषित होऊन भावी झगड्यांत ही संस्थाने अस्तित्वांत तरी कशाला ठेवावयाची असले बोलशेव्हिकी विचार सर्वत्र प्रसृत होऊं लागतील. बोलशेव्हिझमला आळा घालण्याकरितांच ब्रिटिश सरकाराने आज डोमीनियन स्टेट्स देण्याचे जाहीर केलें आहे. म्हणूनच ज्या संस्थानिकांच्या अंगांत तितकें मुत्सद्दीपण वसत असेल तेहि त्याच कारणाकरितां आपापल्या संस्थानांतून लवकरच जबाबदार राज्यपद्धती सुरू करण्याची घोषणा करतील. आणि ज्यांच्या डोक्यांत हा भावी विधिघटनेचा प्रकाश पडणार नाही त्यांना त्यांच्या मंडपणाचे किंवा हद्दीपणाचें प्रायश्चित्त भोगावें लागेल.

## न. चिं. केळकर यांची

### डेली एक्सप्रेसला तार

व्हायसरॉयसाहेबांचा जाहिरनामा सर्वसाधारणपणे हिंदी राष्ट्रीय मताच्या लोकांना पसंत आहे. ते 'डोमीनियन स्टेट्स' या ध्येयापेक्षा 'राउंड टेबल कॉन्फरन्स'लाच अधिक महत्त्व देतात. डोमीनियन स्टेट्सच्या मागणीचा पुनरुच्चार सतत गेली २५ वर्षे राष्ट्रीय सभा करीत आहे. १९१७ च्या जाहिरनाम्यांत व १९१९ च्या कायद्यांच्या उद्देश-पत्रिकेत जरी जबाबदारीचे स्वराज्य Responsible Government अशी शब्द योजना केली होती तरी देखील हिंदुस्थानातील लोक त्याचा अर्थ डोमीनियन स्टेट्स असाच समजत होते. राष्ट्रसंघाला ब्रिटिश सरकाराने हिंदुस्थानाचा दर्जा वसाहतीचा आहे व तो वसाहतीचा दर्जा हिंदुस्थानाला लौकरच प्राप्त होईल असे स्पष्ट शब्दांनी सांगितले व या आश्रयसनावरच राष्ट्रसंघाच्या मूळ सभासदत्वाचा अधिकार व मत हिंदुस्थानाला देण्यांत आले आहे. मालकम हेल्ले यांनी जबाबदारीचे स्वराज्य (Responsible Government) या शब्दांचा जो खोडसाळपणे अर्थविपर्यास केला होता तो आतां दुरून करण्यांत आला एवढेच कार्यत. हे घडण्याचे कारण केवळ व्हाइसरॉय लॉर्ड आयर्विन व स्टेट सेक्रेटरी बेन हेन होत. हेले यांनी अर्थविपर्यास केला नसता तर हिंदुस्थानाला वसाहतीचे स्वराज्य देण्याचे वचन देण्यांत आले होते की नाही याबद्दल प्रश्नच उद्भवला नसता. राष्ट्रीय वृत्तीचे लोकांना राउंड टेबल कॉन्फरन्सचे महत्त्व वाटते ते याच दृष्टीने की, या कॉन्फरन्सची

समानतेच्या व सन्मान्यतेच्या अटीवर ज्याप्रमाणे आयर्लंड व इतर वसाहती यांचे बाबतीत योजना करण्यांत आली होती त्याचप्रमाणे हिंदुस्थानचे बाबतीत करण्यांत येईल असे दिसून येते. आतां राउंड टेबल कॉन्फरन्सची घटना, तिच्या पुढील कार्य, कामकाजाची व निर्णय करण्याची पद्धत, कॉन्फरन्सची वेळ व जागा यासंबंधी सविस्तरपणे माहिती देण्याची जबाबदारी सरकारावर आहे. कारण त्यावरूनच राष्ट्रीय पक्षाला सहकार्य कर्तव्य आहे किंवा नाही हे ठरवावयाचे आहे. अजूनहि लोकांना अविश्वास वाटत आहे, पण तो अविश्वास कॉन्फरन्सची सर्व माहिती लोकांपुढे मांडून सरकारला दूर करता येणे शक्य आहे. काही तरी अशक्य अटी घालून मार्ग बंद करावा अशा प्रकारची वृत्ति लोकांची नाही. मजूर पक्षाच्या अडचणीची त्यांना पूर्ण जाणीव आहे. पण त्याचबरोबर त्यांना आपला स्वाभिमान राखावयाचा आहे. दुर्दैवाने पार्लमेंटमधील वादविवाद फक्त डोमीनियन स्टेट्सबद्दल झाला. प्रतिपक्षाच्या विरोधांत अगर मजूर पक्षाच्या समर्थनांत राउंड टेबल कॉन्फरन्सचा उल्लेखहि करण्यांत आला नाही. हिंदुस्थानाच्या प्रश्नावर कॅबिनेट्स मोडतील किंवा बनविली जातील तो काळ दूर आहे, पण हिंदुस्थानातील सर्व पक्षांना असे वाटते की, इंग्लंडमधील सर्वच राजकीय पक्षांनी हिंदुस्थानविषयक धोरणाविषयी जणूकाय कट करून मत धारण करावे, हे एक दुःस्थितीच होय.

## पुढाऱ्यांची परिषद

व्हाइसरॉयसाहेबांच्या जाहिरनाम्याला दिल्लीस पुढाऱ्यांकडून जे सशर्त उत्तर देण्यांत आले, त्यावर सद्या करणाऱ्या पुढाऱ्यांची सभा अलाहाबाद येथे ता. १८ रोजी सायंकाळी ५। वाजतां आनंदभुवनांत सुरू झाली. पं. मोतीलाल नेहरू, महात्मा गांधी, डॉ. अन्सारी, पं. जवाहरलाल नेहरू, पं. मालवीय, शेठ जमनलाल बजाज, श्री. पट्टाभिसीतारामय्या, श्री. सुभाषचंद्र बोस, श्री. सेनगुप्त व मा. अबुल कलाम अझाद असे दहा वार्किंग कमिटीचे सभासद हजर होते. त्याचप्रमाणे सर तेजबहादुर सप्र, महंमुदाबादचे राजे, श्री.

सच्चिदानंद सिंह, श्री. राजेश्वर बली, रामदास पंतलु, ए. रंगस्वामी अय्यंगार, याकूब हसन, मि. शेरवानी, मि. किडवाई, श्री. गोविंद वल्लभपंत, मि. बिहारीलाल, श्री. वल्लभभाई पटेल, श्री. मणीलाल कोठारी, श्री. न. चिं. केळकर, श्री. माधवराव अणे, बॅ. अभ्यंकर, मि. द्वारकादास मिश्र, मि. जम्नादास मेथा, श्री. गिरधारीलाल, डॉ. अलम इ. पुढारी हजर होते. सभेत वर्तमानपत्रांच्या बातमादारांना बंदा होती.

प्रारंभी पंडित मोतीलाल नेहरू यांनी सभेचा उद्देश सांगितला. पार्लमेंटांत झालेला



वादविवाद व कांहीं प्रांतिक कॉंग्रेस-कमि-  
ठ्यांनी केलेले ठराव यांचे योगाने उत्पन्न  
झालेल्या परिस्थितीचा विचार सभेत करावयाचा  
आहे असे ते म्हणाले; पण वर्किंग कमिटीचे सभा-  
सद एक प्रकारच्या संयुक्त जबाबदारीने बांधले  
गेले असल्यामुळे ते या सभेत मतप्रदर्शन करणार  
नाहीत, असे त्यांनी सांगितले.

यानंतर प्रथम सर तेज बहादुर सभू यांस भाषण  
करण्याबद्दल पाचारण करण्यांत आले. त्यांनी दिल्लीस  
दिलेल्या जबाबालाच चिकटून राहण्याबद्दल सर्वोना  
विनविले. त्याचप्रमाणे त्या जबाबातील अटी  
या 'राऊंड टेबल' परिषदेपूर्वीच पूर्ण झाल्या पाहिजेत  
असा आग्रह धरून परिस्थिती बिघडवू नये. त्यायोगे  
आपण हिंदुस्थानाच्या हितशत्रूंचे कार्य आयतेच  
साधून देऊ असा त्यांनी इशारा दिला.  
नंतर ते म्हणाले, "योग्य वेळी आपल्या  
अटी पूर्ण करण्यांत आल्या नाहीत तर राऊंड  
टेबल परिषदेस जाण्याचे नाकारण्यास प्रत्येक  
मोकळा आहेच पण या अटी प्रत्यक्ष पूर्ण झाल्या-  
शिवाय राऊंड टेबल परिषदेच्या योजनेचा स्वीकार  
करावयाचा नाही असे म्हणणे व विशेषतः तं ब्रिटिश  
मंजूर पक्षाला म्हणणे हे असमंजसपणाचे होईल

पंडित मदन मोहन मालवीय यांनी तेज  
बहादुर यांच्या म्हणण्यास दुजोरा दिला. ते म्हणाले  
"व्हाइसरॉयच्या प्रामाणिकपणाचा मला त्यांच्या  
भेटीत प्रत्यय आला. राऊंड टेबल परिषदेला अजून  
अवकाश आहे. या मुदतीत आपण घातलेल्या अटी  
पाळून अनुकूल वातावरण उत्पन्न करण्याची संधि  
आपण मंजूरपक्षाला दिली पाहिजे. व्हाइसरॉय  
यांना या बाबतीत कांहीं करण्यापूर्वी पुढाऱ्यांशी  
वाटाघाट करणे जरूर वाटत असल्यास अटी  
करण्याबद्दल आतांच आग्रह धरून त्याच्या मार्गीत  
अडथळा आणू नये." जम्नादास मेथा व बॅ.  
अभ्यंकर यांनी राऊंड टेबल कॉन्फरन्सला नकार  
द्यावा असे सांगितले. कलकत्ता कॉंग्रेसच्या ठरावां-  
तील ठरविलेल्या मुदतीत जेमीनियन स्टेट्स  
देण्याचे नाकारल्यामुळे स्वातंत्र्याकरिता चळवळ  
करावी असा त्यांचा मुद्दा होता.

न. चिं. केळकर म्हणाले, "सर्वपक्षीय  
परिषद व नेहरू कमिटी यांच्या योगाने

उत्पन्न झालेलें ऐक्याचें वातावरण राऊंड  
टेबल परिषदेपर्यंत कायम ठेवणें जरूर आहे. कारण  
सर्वपक्षीय परिषदेत आपल्यालाच नेहरू रिपोर्टा-  
बद्दल आग्रह धरावा लागेल. " रामदास पंतलू  
यांनी पुढाऱ्यांनी घातलेल्या अटीवर जोर  
दिला. महंमुदाबादचे राजे व राजेश्वर बली  
यांनी राजकीय कैद्यांमध्ये फक्त १२४ कलमाखाली  
शिक्षा झालेल्यांचा अंतर्भाव करावा असे  
मत दिले. महात्मा गांधी यांनी सांगितले की,  
कलकत्ता कॉंग्रेसने ३१ डिसेंबर ही मुदत घातली आहे,  
तोपर्यंत थांबावे. तोपर्यंत कांहींच करू नये. याकुब  
हसन म्हणाले की, जातीजातींमध्ये ऐक्य झाल्या-  
शिवाय परिषद यशस्वी होणार नाही.

यानंतर वर्किंग कमिटीच्या बैठकीसाठी ही  
सभा ९।। ते ११।। वाजेपर्यंत तद्कब ठेवण्यांत आली.

#### वर्किंग कमिटीचा ठराव

रात्री ११ वाजेपर्यंत वादविवाद होऊन नंतर  
कॉंग्रेस वर्किंग कमिटीमध्ये पुढीलप्रमाणे ठराव  
मंजूर झाला—

"व्हाइसरॉयचा जाहिरनामा, त्यास कॉंग्रे-  
सच्या व देशातील इतर पक्षांच्या पुढाऱ्यांनी  
मिलून दिल्ली येथे दिलेले उत्तर व त्यानंतर झालेल्या  
गोष्टी यांचा विचार करून दिल्लीच्या उत्तरांत फरवदल  
करण्यापूर्वी त्याला ब्रिटिश सरकाराकडून काय  
जबाब मिळतो याची वाट पाहार्वा, असे कित्येक  
मित्रमंडळींचे मत पाहून, कॉंग्रेसवाल्यांनी दिल्लीस  
जें केलें त्यास वर्किंग कमिटी पाठिंबा देत आहे.  
पण त्याच वेळी हे स्पष्ट करीत आहे की, हा  
पाठिंबा नियमाप्रमाणे येत्या कॉंग्रेसच्या बैठकी-  
पर्यंतच मर्यादित आहे."

#### पुढारी परिषदेचा ठराव

यानंतर रात्री एक वाजल्यानंतर पुढाऱ्यांच्या  
परिषदेमध्ये पुढील ठराव मंजूर झाला—

"व्हाइसरॉयच्या जाहिरनाम्यावर नुकत्याच पार्ले-  
मेंटमध्ये झालेल्या वादविवादांनी या सभेला  
असमाधान व साशंकता वाटत आहे. पण दिल्लीस  
दिलेल्या जबाबाला चिकटून राहावे असे ही सभा  
ठरवीत असून त्या जबाबाला सरकाराकडून लवकर  
व पूर्णपणे मान्यता मिळेल अशी या सभेस आशा  
आहे."



## अलाहाबाद येथील समेचा निष्कर्ष

व्हाइसरॉयसाहेबांचा जाहिरनामा प्रसिध्द झाल्या-बरोबर लोकमताची पहिली सरबत्ती उडाली. त्यानंतर पार्लमेंट संभेत वादविवाद झाला, त्यामुळे हल्लीं लोकमताची दुसरी 'फैर' झाडण्यांत आली आहे. पहिल्या सरबत्तींतून प्रायः बहुतेक फुलेच निघालीं. दुसरी फैर झडली तींतूनहि पुष्कळशीं फुलेच निघालीं, पण कोठे कोठे बारीक छरेहि उडाले. या सर्व गोष्टी एका प्रकारे अनुयोगी-प्रतियोगीसंबंधानेच घडून आल्या व्हाइसरॉय-साहेबांच्या जाहिरनाम्यांत नांव घेण्यासारखें पुष्कळच होतें. आणि नांव ठेवण्यासारखे असे जें थोडेंसे वाटले तेंहि मऊ मऊ अशा शब्दांच्या वेष्ट-नांत बांधलेले होतें. यामुळे त्याची कोणी बेसुमार स्तुति केली तर, त्याला इतर कोणी जपून जपून सावरीत सावरीत तरी चांगले म्हटले. त्याला स्पष्टपणें नांव ठेवणारा असा फारसा कोणीच भेटला नाहीं.

यानंतर पार्लमेंटमध्ये जो वादविवाद झाला, त्यांत उलट बाजूने अप्रिय अशा पुष्कळ गोष्टी बोलण्यांत आल्याच. पण सुलट बाजूने म्हणून जीं भाषणें झालीं त्यांतहि हिंदी जनतेला न आवडण्यासारख्या अनेक गोष्टी दिसून आल्या. शत्रु पक्षाच्या भाषणांना दुष्ट हे विशेषण सरसकट बेधडक लावतां येण्यासारखे होतेच. पण मित्र पक्षाकडील झालेल्या भाषणांतहि कांहीं उद्गार असे बाहेर पडले कीं, त्यांवरून कांहीं हिंदी लोकांना फिरून निराशा वाटली, तर इतर कांहींना निदान थोडे असमाधान किंवा मळमळ वाटल्याशिवाय राहिली नाहीं. शत्रु पक्ष बोलूनचालून अहित करावयालाच निघालेला. तेव्हां तो कडु अप्रिय असे बोलणारच. पण दुसरा पक्ष जर मित्रपक्ष म्हणवितो, आणि बोलूनचालून हिंदुस्थानाच बरें करावयाला प्रवृत्त झाला, तर त्यानें तसें अधिक ठासून निश्चयात्मक किंवा प्रतिज्ञा-पूर्वक कां बोलूं नये, असें कित्येकांना सहजच वाटलें. लोकमताच्या पहिल्या सरबत्तींत बहुधा फुलेच बाहेर पडली. आणि लोकमताची दुसरी फैर झडली तींतून कांहीं छरे उडाले, असे जें आम्ही म्हटलें त्याचे कारण आतां वाचकांच्या लक्षांत येईल.

पार्लमेंटमधील वादविवादांत जी एक गोष्ट कांहींना विशेष दिसून आली ती ही कीं, मजूर पक्षाचे पुढारी इकडे व्हाइसरॉयांच्या जाहिरनाम्याचें समर्थन करीत असतां, इकडे असेहि म्हणत आहेत कीं, "१९१७ चा जाहिर-

नामा व १९१९ चा कायदा यांमध्ये आम्ही कांहींच बदल केलेला नाहीं. जुने धोरण तेच पुढें चालविलें आहे." तेव्हां सहजच प्रश्न असा उपस्थित झाला कीं, जुने धोरणच जर पुढें चालावयाचे तर मग जाहिरनामा काढला कशाला! आणि हिंदी लोकमतांत ज्या निरनिराळ्या रंगांच्या छटा हल्लीं उमटल्या आहेत त्यांत, पार्लमेंटांत झालेल्या भाषणांच्या चिकित्से-पेक्षां इकडील लोकमत प्रगट करणाऱ्या पुढाऱ्यांचे निरनिराळे मनोगुणच अधिक प्रगट झाले आहेत. ह्मणजे असें कीं, ज्यांचे धोरण थोडेबहुत सामोपचाराचे, आशावादित्वाचें, किंवा दूरदृष्टीचें आहे त्यांनीं पार्लमेंटमधील वादविवादाची चिकित्सा आपल्याला अनुकूल अशी केली. उलट ज्यांचे धोरण चारफाड करण्याचें, निराशावादित्वाचें व कोत्या दृष्टीचे आहे त्यांनींहि सदर वादविवादाचा अर्थ आपणाला अनुकूल असा केला !

वास्तविक शब्द एकच असें असतां त्यांचा अर्थ असा निरनिराळ्या देण तज्ज्ञांनीं कसा होऊं शकतो ? याचे उत्तर 'होऊं शकतो' असंच देणे भाग आहे. मात्र त्याला मानस-शास्त्र व शब्दशास्त्र यांचा थोडाबहुत तरी तात्त्विक पारिचय असावा लागतो. कारण एकाच शब्दसमूहांतून अनेक अर्थ प्रतीत होणें ही गोष्ट केवळ राजकारणांतच घडून येते असें नाहीं. तर ती मनुष्यभाषेच्या कोणत्याहि व्यवहारांत घडून येणारीच आहे. जेथें अर्थ हा शका उत्पन्न न होईल असा म्हणजे स्पष्टच असावा अशा कायदेशीर व्यवहारांत, कायदेपंडी-तांनीं सर्व बुद्धि खर्चून लिहिलेल्या कागदपत्रांतून व दस्तऐवजांतून, शब्दच्छल केल्याने किंवा सहजा-सहजीहि, अर्थभेद उत्पन्न होऊन रणे माजतात, तेथें घाईनें किंवा बेसावधपणे केलेल्या शब्दप्रयोगांतून वाद उत्पन्न होणें हें स्वाभाविकच होय. पण त्याच्याहि पलीकडची एक पायरी असते. तिची गांठ राजकारणांत पडते. म्हणजे राजकारणांत जे शब्द वापरले जातात ते उद्देश स्पष्ट व्यक्त होण्या-पेक्षां राहतील तितके गूढ राहावे, व आपणास कोणाला सहसा शब्दांत पकडतां येऊं नये, अशा हेतूनें सावधपणानें, व किंचित् दिशाभूल करणारे असेच, वापरण्यांत येतात. यामुळे राजकारणांत शब्दच्छल व अर्थभेद होण्याला इतर सर्व व्यवहारांपेक्षां अधिक सवड उत्पन्न होते. अर्थात् 'आकाक्षा' 'सन्निधि' इत्यादि साधनांचा उपयोग अर्थाची समजूत पटण्याला करणे,

किंवा शब्दांचा उपयोग खरोखर वाच्याधानें, लक्षणेनं किंवा व्यंजनेनं केला आहे असले भेद लक्षांत घेणें, हें राजकारणांत जितके प्राप्त होतें तितकें इतरत्र होत नाही.

पार्लमेंटातील वादविवादाचा अनुकूल किंवा प्रतिकूल आधार घेणारांनीं वरील सर्व प्रकार आपापल्या परीने केले आहेत. तथापि या वादविवाद ग्रंथाचा ऊहापोह असल्या शास्त्रीय दृष्टीने करीत बसण्याची जरूरी नाही व आम्हाला ते करण्याची इच्छाहि नाही. भाषाशास्त्राचा हा वरील ओझरता उल्लेख करून आम्हाला इतकेंच दर्शवावयाचें होतें कीं, पार्लमेंटमधील वादविवादाचा अर्थ निरनिराळ्या हिंदी राजकीय पक्षांनीं मीमांसाशास्त्रापेक्षां आपापल्या मनो. गुणाप्रमाणेच अधिक केला आहे. यामुळे या वादवि. वादानंतर या पक्षांनीं फिरून जे आपापले जाहिरनामे प्रगट केले, त्यांत त्यांनीं जवळ जवळ आपली पूर्वीचीच भूमिका स्वीकारलेली आढळते.

सर चिमणलाल मेटलवाड यांच्यासारखे लिबरल पक्षाचे पुढारी व जिनाप्रभृति मुंबईच्या जाहीर पत्रकार सहाय्य करणारे लोक, यांनीं असे अभिप्राय प्रगट केले आहेत कीं, “व्हाइसरॉयसाहेबांच्या जाहिरनाम्याला कमीपणा ज्याच्या योगानें आणला जाईल असें पार्लमेंटमधील वादविवादांत कोणी काहीच बोललें नाही. झालें असलें तर त्या जाहिरनाम्याचें चौफेर समर्थनच झालें. व अधिक म्हटलेंच तर हें घडलें कीं, “भारतमंत्री वेजवुड बेन यांनीं कॉन्सर्व्हेटिव्ह व लिबरल पक्षांतील आगलाव्या शत्रूंना वकिली वाण्याचेंच पण खरपूस उत्तर दिलें.” याच्या अगदीं उलट म्हटलें म्हणजे स्वातंत्र्यवादी पक्षांतील लोकांनीं केलेला अर्थ. त्यांच्या मतें “पार्लमेंटमधील वादविवादा-मुळे व्हाइसरॉयसाहेबांचा जाहिरनामा जागेवर आतां मुळींच उरला नाही. व झांकल्या तोंडांनं मजूर पक्षाच्या प्रधान-मंडळानें जी आपली अन्न कांहीं थोडी आबांत ठेवली होती, ती या वादविवादांत तोंड उघडण्यानें सगळींच्या सगळी गेली. म्हणजे मजूर पक्ष हाहि हिंदुस्थानाच्या दृष्टीनें कॉन्सर्व्हेटिव्ह पक्षाच्या ओळीला येऊन बसला, व त्या एकाच माळेंतील मणी ठरला. अर्थात् स्वावलंबन हाच उपाय शिल्पक उरतो. आणि व्हाइसरॉयसाहेबांचा जाहिरनामा निघालाच नाही असें समजून, किंवा राजेंड टेबल कॉन्फरन्सला निमंत्रण आलें तरी तें धिःकारपूर्वक झिडकारून, मद्रास व कलकत्ता येथील राष्ट्रीय सभांनीं ठरविल्याप्रमाणें, स्वातंत्र्याचेच निशाण उभारल्याशिवाय आतां गत्यंतर नाही.”

पण या दोन टोकांच्यामध्ये निसरा असाहि एक पक्ष शिल्पक उरलेला आहे. तो पक्ष दिल्ली येथे जमून ज्यांनीं जाहीर पत्रक काढलें त्या

लोकांचा. किंबहुना राष्ट्रीय सभेच्या आजच्या वर्किंग कमिटीचा असेंहि म्हटलें तरी चालेल. वाचकांना हें माहीतच आहे कीं, दिल्लीस जमलेल्या लोकांनीं काढलेल्या जाहिरनाम्यांत हुरळून जाण्याची किंवा एकान्तिक आशावादाची भाषा नव्हती; पण उलटपक्षां सुभाष बोस, श्रीनिवास अय्यंगार किंवा नरीमन यांच्यासारखी धिःकाराची किंवा आत्यंतिक निराशेचीहि भाषा नव्हती. आणि हल्लीं पार्लमेंटमध्ये झालेल्या वादविवादानंतरहि या मध्यम पक्षानें आपला मध्यमपणा तसाच टिकवून धरला आहे. शिवाय या मध्यम पक्षाशीं ऋणानुबंधीपणानें अजून वागणाऱ्या काँग्रेस वर्किंग कमिटीनेहि तोच मार्ग स्वीकारला आहे. म्हणून या दोघांनीं परवां अलाहाबाद येथें एकत्र जमून जी विचारसरणी प्रगट के.ी तिचाच थोडासा खुलासा करण्याचें आज योजिलें आहे.

पूर्वीं मुंबईच्या जाहीर पत्रकांत व्हाइसरॉयसाहेबांच्या जाहिरनाम्याचा स्वीकार जसाच्या तसा केला आहे. व स्वातंत्र्यवादी पक्षाने जाहिरनाम्याला दुरूनहि हातातें स्पर्श केला नाही. पण मध्यम पक्षानें जाहिरनाम्याचा स्वीकार करतांना कांहीं गोष्टींचा स्पष्ट खुलासा केला म्हणजे आपण कोणत्या समजुतीनें कोणत्या भावनेनें व कोणत्या आशेने जाहिरनाम्याचा स्वीकार करतां हें सरकारला आधींच स्पष्ट जाणविलें. यांत खालील गोष्टी होत्या—(१) पहिली ही कीं, राजेंड टेबल कॉन्फरन्स यशस्वी व्हावयाचें तर सर्वसामान्य रीत्या देशांत शांततेचें व दिलजमाईचे वातावरण निर्माण करण्याला सरकारनें निश्चितपणें प्रारंभ करावा. (२) ज्यांना राजकीय गुन्ह्यांकरितां शिक्षा झाल्या अशा लोकांना सरसकट माफी देऊन बंधमुक्त करावे. (३) राजेंड टेबल कॉन्फरन्समध्ये सभासद म्हणून बोलावले जातील त्यांमध्ये, राजकारणांत प्रगतिपर अशा मानल्या जाणाऱ्या पक्षांचा व त्यातल्या त्यांत राष्ट्रीय सभेच्या प्रतिनिधींचा भरणा अधिक असावा (४) परिषद भरावयाची तर तींत वसाहतीच्या स्वरूपाचें स्वराज्य हिंदुस्थानाला केव्हां द्यावयाचें याचा विचार करावयाचा नसून, त्या स्वरूपाची घटना कशी असावी याचाच विचार करावयाचा आहे अशा समजुतीनेंच परिषदेला घेणारे आम्ही येऊ हें ध्यानांत ठेवावे. (५) दरम्यानहि सरकारनें उदारमतवादी व सामापचाराचें असंच, म्हणजे प्रगतिपर व लोकपक्षानुकूल असंच, धोरण ठेवावे. असें कीं, नव्या स्वराज्य-युगाला आजच सुहवात झाली आहे असें लोकांना वाटावे. (६) आणि परिषद शक्य तितक्या लवकर भरविण्यांत यावी.

मध्यम पक्षाचें जाहीर पत्रक अशा अर्थाचें असल्याकारणानें, पार्लमेंटांतील वादविवादामुळें या पत्रकांतील धोरणांत कांहीं फेरबदल करावयास पाहिजे कीं काय हें ठरणे अवश्य होते. म्हणून पं. मोतीलाल नेहरू यांनीं दिल्ली पत्रकावर सहा करणाऱ्या सर्व लोकांना तारीख १८ नोव्हेंबर रोजी अ. हाबादेस निमंत्रण केलें, व त्याचबरोबर ज्यांना सहा केल्या नव्हत्या अशाहि कांहीं पुढाऱ्यांना निमंत्रण केलीं. सहा न करणारे असे फारसे कोणी या सभेला आले नाहींत. पण जे जे आले त्या सर्वांचें सुदैवानें एकमत होऊन जो ठराव झाला तो शब्दशः आज आम्ही दुसरीकडे दिलाच आहे. तो पाहिला असतां हें लक्षांत येईल कीं, या लोकांनीं पार्लमेंटांत झालेल्या वादविवादाला उलटसुलट योग्य ते महत्त्व दिलेच आहे. तथापि त्यांना मुख्य बाबतींत आपली पूर्वाचीच भूमिका कायम ठेवली आहे. व दिल्ली येथील मतपत्रकांत उल्लेखिलेल्या गोष्टींना सरकारने लवकरच अनुकूल असे उत्तर द्यावे अशी सूचना व आशा प्रगट केली आहे. याचा उघडच अर्थ असा कीं, या पक्षाच्या मते पार्लमेंटमधील वादविवादामुळें कोणीहि आपल्या मनाची डळमळ होऊं देण्याचें कारण नाहीं. अखेर परिषदेचे निमंत्रण स्वीकारावें कीं नाहीं हें ठरविण्याच्या गोष्टी वेगळ्याच आहेत. त्यांना या वादविवादांत कोणी होय म्हटले नाहीं, कोणी नाहीं म्हटलें नाहीं. म्हणजे त्यांचा निकाल अद्यापि व्हावयाचाच आहे. व तो होईल त्याप्रमाणे निमंत्रण स्वीकारले जाईल किंवा न जाईल. त्याविषयी आजच कांहीं बोलण्याचें कारण नाहीं.

या ठरावासंबंधानें सांगण्याच्या दुसऱ्याहि दोन गोष्टी आहेत. पहिली अशी कीं, दिल्ली पत्रकावर सहा करणारांपैकी जितके लोक अलाहाबादेला हजर होते त्या सर्वांनीं या ठरावाला संमति दिली. दुसरी गोष्ट ही कीं, दिल्ली पत्रकांत संकेतार्थी म्हणून ज्या पांच-सहा गोष्टी नमूद करण्यांत आल्या त्या सर्व 'अटी'च अशा समजावयाच्या कीं काय, याचाहि खुलासा अलाहाबादेच्या सभेंत झाला. तो असा कीं, या पांच-सहा गोष्टी होणे इष्ट महत्त्वाचें व अवश्य होय. तथापि त्या नक्की अटी अशाच जर म्हणावयाच्या होत्या तर त्याकरितां वरील पर्याय शब्द न याजतां, या आमच्या प्राथमिक अटी आहेत असेंच स्पष्ट शब्दांनीं तेव्हांच लिहिलें गेलें असतें. 'अटी' हा शब्द दिल्लीच्या सभेंत कोणास माहीत नव्हता किंवा सुचला नसेल असें नाहीं. अर्थात् तो शब्द गाळला गेला असला तर बुद्धिपुरःसरच गाळला गेला असला पाहिजे हें सामान्य अनुमानाने कोणीहि म्हणेलच. पण इतक्यावर न भागता अलाहाबाद येथे हा मुद्दा चर्चेलाच

निघाला तेव्हां कित्येकांनीं 'स' प्रतिपादिलें कीं, आपण अटी या अर्थाने काणत्याच गोष्टी सुचवात किंवा घालीत नाहीं, या समजुतीनेच आपण सही केली. तशी समजुत असती तर आम्ही सही केली नसती. व हें त्यांचें म्हणणे बरोबर म्हणून इतरांना तें मान्य करावे लागल्यामुळें, ठरावांत इतर काणत्याहि रीतीनें या पांच-सहा गोष्टींबद्दलची भाषा बदलण्यांत आली नाहीं.

आतां हेहि खरें कीं, इतर कांहीं लोकांनीं, दिल्लीस असेंहि सांगितले कीं, आम्ही अटी हा शब्द वापरला नसला तरी, आम्ही मनाने त्या अटी अशाच समजतो. पण याचा अर्थ असा होतो कीं, अटी हा शब्द नको म्हणणारांचाच आग्रह शेवटी चालला, व तो शब्द असावा असे म्हणणारांनींच नमते घेतले. आणि अशा समेटामुळेच या देहो प्रकारच्या लोकांच्या सहा एका कागदावर झाल्या. दिल्लीस प्रत्यक्ष हजार असणारांमध्येंच जर जाहीर पत्रकासंबंधी हा सूक्ष्म मतभेद शिळक राहिला, तर जे दिल्लीस हजार नव्हते त्यांचा राहिल्यास काय नवल? त्यांनीं जर प्रसिद्ध झालेला रोकडा ठराव वाचून त्यावर सहा केल्या असतील, तर त्यांच्यापैकींहि कित्येकांनीं, हें पत्रक अटीतटीच नाहीं तर केवळ खऱ्या दिलखुलाशाचें आहे, असें मानल्यास त्यांना तो अधिकार सहजच राहणार. पण मतभेद चालविण्याचा अधिकार प्रत्येकास असतांहि तो अधिकार बाजूस ठेवून फिरून एखाद्या नव्या ठरावावर सर्व मिळून सही करतात, तेव्हां मतभेदाचा अधिकार गाजविण्यापेक्षां एक-जुटीने राहण्याचेंच अगत्य त्यांना अधिक वाटतें हे उघड होत नाहीं काय ?

पण याहून महत्त्वाची गोष्ट ही कीं, काँग्रेसच्या वर्किंग कमिटीतील अगदीं दुसऱ्या टोकास जाणाऱ्या पं. जवाहरलाल नेहरू यांसारख्या लोकांनींहि या ठरावाला संमति दिली. आतां दिल्ली येथे काँग्रेसच्या 'वर्किंग कमिटीची' सभा भरलेली नव्हती. ती अलाहाबाद येथें भरविण्यास सवड झाली. म्हणून तिचाहि एक ठराव करण्यांत आला हे सहजच घडलें पण त्यांत झालें तरी सर्व-पक्षीय अशा या दुसऱ्या ठरावाला विरोधकारक असें कांहींहि म्हटलेले नाहीं. वर्किंग कमिटीचा खास ठराव होण्यापूर्वीं त्या कमिटीच्या कित्येक सभासदांनीं व्यक्तिशः दिल्लीच्या जाहीर पत्रकावर सहा केल्या. तेव्हां ही गोष्ट कशी काय घडली, अशी शंका उपस्थित झाल्यावरून, कमिटीनें अलाहाबाद येथें असें ठरविलें कीं, या व काँग्रेसचे अनुयायी म्हणविणाऱ्या इतर लोकांनीं दिल्लीच्या जाहीर पत्रकावर सहा केल्या ही गोष्ट योग्य अशीच केली. मात्र त्या जाहीर पत्रकांतील धोरण बदलावें

की नाही याचा निर्णय लाहोर येथील राष्ट्रीय सभेत होईल व या लोकांनी त्यानंतर त्याप्रमाणे वर्तव-याचे आहे.

तात्पर्य, काँग्रेस पक्षांतील व काँग्रेसबाहेरील इतर पक्षांतील नरम गरम पण प्रमुख अशा लोकांनी आज जो निर्णय संयुक्त मध्यम पक्षाचा म्हणून दिला तो असा की (१) व्हाइसरॉयसहिबांच्या जाहिरनाम्यांत लोकांकडून जी सहकारिता मागितली आहे ती देता येईल अशी आशा वाटते (२) ही सहकारिता द्यावयाची तर, कोणी अटी म्हणो कोणी न म्हणो, पण साधारणतः संकेतार्थ अशा कांहीं गोष्टी घडण्याची अपेक्षा आहे (३) जाहिरनाम्यानंतर पार्ल-मेंटांत झालेल्या वादविवादांमध्ये कांहीं विधाने असमाधानकारक अशी बाहेर पडली व कांहीं शंकास्थाने निर्माण झाली (४) तथापि उलट सरकाराकडून हवे ते खुलासे उत्तरादाखल

किंवा वाटाघाटीत निघाल्यास, अखेर सहकारिता करता येईल. तसें न घडलें तर करता येणार नाही.

म्हणजे या गोष्टीचा निकाल लागण्याला, केवळ काँग्रेसनिष्ठ अशाहि लोकांच्या मताने, अजून पांच-चार आठवड्यांचा अवकाश आहे. व दिल्ली-पत्रका-वर सव्वा करणारांमध्ये दुस्तर असे दुमत व्हावया-चेंच असेल तर, त्याचा विचार येत्या डिसेंबरच्या ३१ तारखेनंतर करण्यांत येईल. अशा रीतीने केवळ राष्ट्रीय सभेतील एकांतिक जहाल मतांचे कांहीं न चालल्यामुळे म्हणा किंवा लाने किंचित् साधार घेतल्यामुळे म्हणा, आज तरी या मध्यम पक्षांत एकी राहिलेली आहे. व ती तशी पुढेहि राहिल्यास राष्ट्राचा फायदा होईल असे आम्हाला वाटतं. तथापि या एकीचे कोरडे समाधान मानण्या-पेक्षा पुढील घोरण काय राहावे याचा विचारच अधिक महत्त्वाचा असल्यामुळे तो पुढील अंकी करण्याचे योजिले आहे.

## महाराष्ट्र प्रांतिक काँग्रेस-कमिटी

(१) वार्षिक अहवाल सन १९२८-१९२९

म. प्रां. कां. क. च्या ता. २४-११-२९ रोजी पुणे येथे भरलेल्या वार्षिक सभेत मंजूर झालेल्या अहवालवाचनाचा त्रोटक सारांश खाली देण्यांत येत आहे.

### राष्ट्रीय सभेचे सभासद

गुदस्त साली मुंबई येथे झालेल्या ऑल-इं. कां. क. च्या ठरावाप्रमाणे महाराष्ट्रांत राष्ट्रीय सभेचे सभासद करण्याकरिता प्रां. कमिटीने शक्य तितका प्रयत्न केला. त्याकरिता प्रां. क. ने ४ विनंतिपत्रे काढिली. व ठिकठिकाणच्या कार्यकर्त्या पुढाऱ्यांस वेळेवेळी पत्रे पाठवून विनंति करण्यांत आली. व नमूद करण्यास समाधान वाटतें की, लोकसंख्येच्या प्रमाणांत महाराष्ट्राच्या वांटणीची आवश्यक संख्या २१५४२ असता महाराष्ट्रांतील सभासदांची संख्या २६४९९ झाली आहे. सदर कामी निरनिराळ्या जिल्ह्यांतील पुढाऱ्यांनी व कार्यकर्त्यांनी प्रांतिक कमि-टीच्या विनंतीला मान देऊन अतिशय थोड्या मुदतीत महाराष्ट्राच्या वांटणीची संख्या पुरी केली याबद्दल कमिटी त्यांची अत्यंत आभारी आहे.

### नेहरू क. ची स्वराज्य-योजना

नेहरू कमिटीच्या स्वराज्ययोजनेचा महाराष्ट्रांत प्रसार करण्याचे व सदर योजना लोकांना समजावून देण्याचे काम महाराष्ट्र कमिटीने अनेक सद्गृह-स्थांच्या सहाय्याने फार उत्कृष्ट व मोठ्या प्रमाणांत केले हें नमूद करण्यास फार आनंद वाटतो.

आमच्या समजुतीप्रमाणे सदर योजनेचा प्रसार करण्याच व ती योजना लोकांना समजावून देऊन त्या योजनेस लोकांचा पाठिंबा मिळवण्याचे कार्य इतक्या मोठ्या प्रमाणांत महाराष्ट्राशिवाय इतर कोणत्याहि प्रांतांत झाले नसावे.

### महाराष्ट्रांतील कार्य

१ प्रांतिक कां. कमिटीच्या कार्यकारी मंड-ळाच्या विनंतीला मान देऊन श्री. न. चि. केळकर यांनी सदर योजनेचा मराठीत सारांश तयार केला व तो केसरीत क्रमशः प्रसिद्ध केला. त्यामुळे त्याचा प्रसार निदान १००००० लोकांत तरी झाला.

२ सदर योजनेला पाठिंबा देण्याकरिता महा-राष्ट्रांतील सर्व पक्षांची परिषद नोव्हेंबर महिन्यांत पुणे येथे श्री. न. चि. केळकर यांच्या अध्यक्षते-खाली भरविण्यांत आली, सदर परिषदेकरिता प्रां. कां. क. ने ६०० निमंत्रणे पाठविली व सर्व जिल्ह्यां-तून सुमारे सर्व पक्षांचे ३०० प्रतिनिधी परिषदेला आले होते.

३ नेहरू कमिटीच्या स्वराज्य-योजनेच्या ३५००० प्रती छापून घेऊन त्या प्रत्येक तालुक्यां-तील पुढारी गृहस्थांकडे पाठवून त्या वांटण्याबद्दल विनंति करण्यांत आली.

४ सर्व पक्षीय दौरा—नोव्हेंबरच्या पहिल्या आठवड्यांत महाराष्ट्रांतील निरनिराळ्या पक्षांतील नामांकित पुढाऱ्यांनी पुणे, नगर, पूर्व आणि पश्चिम-

खानदेश, नाशिक व ठाणे या जिल्ह्यांतून दैरा काढून सदर योजना हजारां लोकांस समजावून देऊन त्यांचा त्या योजनेला पाठिंबा मिळविला.

५ लो. टि. स्मा. ट्रस्ट या संस्थेचे दुय्यम चिटणीस श्री. स. वि. बापट यांनी पुणे, सातारा, सोलापूर, व नगर या चार जिल्ह्यांतील ३६ तालुके व इतर २५ गांवे फिरून सदर योजना लोकांना समजावून दिली.

अशा प्रकारे नेहरू योजना लोकांना पटवून देऊन सदर योजनेला लोकांचा पाठिंबा मिळविण्याचे कार्य महाराष्ट्रांत झाले. सदर कार्याचे श्रेय मुख्यतः श्री. न. चिं. केळकर व श्री. स. वि. बापट यांस आहे. त्यांनी दिलेल्या ५०० रु. च्या देणगीतून स्वराज्य योजनेच्या ३५००० प्रती फुकट वांटण्यांत आल्या. आणि सर्वपक्षीय दौऱ्यांत जे निरनिराळ्या पक्षांतील पुढारी गेले होते ते व दौऱ्यांत निरनिराळ्या गांवच्या ज्या कार्यकर्त्यांनी दौऱ्याची उत्तम व्यवस्था ठेविली ते, या सर्वांस याचें श्रेय आहे. सबब त्या सर्वांचेहि कमिटी फार फार आभार मानते.

#### शेतकरी संघ

गेल्या वर्षीत म. प्रां. कमिटीने जी महत्वाची कामे केली त्यापैकी शेतकरी संघ स्थापन करणे हे काम अत्यंत महत्वाचें होय. गुदस्त साली धारावाडीविरुद्ध व जमिनीच्या तुकड्यांच्या बिलाविरुद्ध चळवळ प्रां. कमिटीने केली होतीच. परंतु तेवढ्याने धारावाडीचा प्रश्न सुटला नव्हता व सदर बाबतीत संघटित व व्यवस्थित चळवळ करणे फार जरूर होतें, सबब बांद्रा येथें भरलेल्या प्रांतिक परिषदेने सदर चळवळीकरितां एक संघ प्रां. क. च्या कार्यकारी मंडळाने निर्माण करावा असा ठराव केला. सदर ठरावाप्रमाणे संघ स्थापन करण्याकरितां म. प्रां. कां. क. च्या कार्यकारी मंडळाने ता. ७-७-२९ रोजी मुंबई येथें सरदारगृहांत सरदार वल्लभभाई पटेल यांचे अध्यक्षतेखाली सभा भरविली. सदर सभेकरितां निरनिराळ्या तालुक्यांतील सुमारे ३०० गृहस्थांकडे निमंत्रणे पाठविण्यांत आली व सुमारे १०० गृहस्थांकडे प्रश्नपत्रिका पाठवून त्यांची मतं मागविण्यांत आली. शिवाय श्री. माधवराव गोसावी यांस मुद्दाम बागलाण व पालघर या तालुक्यांत पाठवून तेथील परिस्थिति अवलोकन करून अहवाल सादर करण्याविषयी विनंति करण्यांत आली व त्याप्रमाणे त्यांनी वरील दोनहि तालुक्यांत जाऊन अहवाल सादर केला. मुंबईतील सभेला सुमारे १०० शेतकरी प्रतिनिधी आले होते. सदर सभेत निरनिराळ्या तालुक्यांतील शेतकऱ्यांनी व कार्यकर्त्यांनी आपल्या अडचणी सभेपुढे मांडल्या व एकंदर चर्चेनंतर सरकाराच्या

जमीनधान्याच्या धोरणाबद्दल निषेधप्रदर्शक ठराव होऊन असें ठरले की, जुलै महिन्याच्या अखेरीस पुणे येथें एक खासगी परिषद भरविण्यांत यावी व त्या परिषदेत शेतकरी लोकांचीं दुःखें दूर करण्याकरितां शेतकरी संघ कसा स्थापन करावा याविषयी विचार व्हावा.

सदर ठरावाप्रमाणे ता. २३ जुलै रोजी पुणे येथें ठळक स्मारक मंदिरांत सरदार वल्लभभाई पटेल यांच्या अध्यक्षतेखाली परिषद भरविण्यांत आली. व सदर परिषदेत 'शेतकरी संघ' स्थापन करण्यांत आला.

अशा रीतीने महाराष्ट्र प्रां. कमिटीने पुढाकार घेऊन अत्यंत महत्वाची व जरूरीची एक संस्था निर्माण केली. म. प्रां. कमिटीचेच एक चिटणीस शेतकरी संघाचे काम करात असतात.

वरील कामाशिवाय वेळोवेळीं विनंतिपत्रकें प्रसिद्ध करणे, राष्ट्रीय सभेचे अध्यक्षपदाकरितां नांवें सुचविणे वगैरे मासुली कामें प्रांतिक कमिटीने केली. त्याचा सविस्तर अहवाल व जमाखर्च सभेपुढे मांडण्यांत आला.

#### (२) वार्षिक सभा

म. प्रां. कां. क. ची वार्षिक सभा पुणे येथें सार्वजनिक सभेच्या दिवाणखान्यांत तारीख २४-११-२९ रोजी भरली होती. सभेला निरनिराळ्या जिल्ह्यांतील सुमारे ६० सभासद हजर होते.

प्रथम अध्यक्ष श्री. आण्णासाहेब भोपटकर यांनी श्री. चिं. वि. वैद्य व श्री. ह. वि. तुळपुळेप्रभृति २० सभासदांनी प्रां. क. च्या सभेवर बहिष्कार घालावा अशा अर्थाचा जो जाहिरनामा प्रसिद्ध केला आहे त्याबद्दल सभासदांना माहिती सांगून नंतर सभेच्या कामास सुरुवात केली. सभेत खालील कामें झालीं.

१ कै. दे. भ. शिवरामपंत परांजपे यांच्या मृत्युबद्दल दुःखःप्रदर्शक ठराव सर्वांनी उभे राहून मंजूर केला. २ चिटणीस श्री. दिवेकर यांनी गेल्या वर्षाचा अहवाल व जमाखर्च वाचून दाखविला तो सर्वांनुमतें मंजूर झाला. (सदर अहवालांतील ठळक महत्वाच्या गोष्टी वर दिल्या आहेत.)

३ पुढील वर्षाकरितां जमाखर्चाचे अंदाजपत्रक मंजूर करण्यांत आले व राष्ट्रीय सभेकरितां प्रतिनिधी निवडण्यांत आले.

४ खालीलप्रमाणे अधिकारी व कार्यकारी मंडळ निवडण्यांत आले.

अध्यक्ष—श्री. ल. ब. भोपटकर.

उपाध्यक्ष—श्री. पां. के. शिराळकर, बाबूराव फुले, गो. ध. वर्तक, जयसुखलाल मेहता.

चिटणीस—दि. वा. दिवेकर, रा. ना. मंडलीक, ग. वि. पटवर्धन, प. वि. महाजन.

खजिनदार—श्री. दा. वि. गोखले व ग. कृ. फडके. हिशोबतपासनीस श्री. केतकर. याशिवाय प्रत्येक जिल्ह्यांतील दोन-दोन सभासद मिळून कार्यकारी मंडळ निवडण्यांत आले.

५ ऑल इ. कॉ. कमिटीवर खालील सभासद निवडण्यांत आले—

१ श्री. न. चिं. केळकर, २ ल. ब. भोपटकर, ३ दा. वि. गोखले, ४ र. पां. करंदीकर, ५ ग. वि. केतकर, ६ दि. वा. दिवेकर, ७ शं. द. देव, ८ स. खं. आळतेकर, ९ डॉ. वेलकर, १० छोटालाल श्रॉफ, ११ ह. वि. पाटसकर, १२ जयसुखलाल मेहता, १३ बा. गं. खेर, १४ रा. ना. मंडलीक, १५ ना. रा. गुंजाळ, १६ पां. म. साठे.

६ कॉ. वार्किंग कमिटीने व्हाइसरॉय यांचे जाहिरनाम्याचे बाबतीत अलाहाबाद येथे जो ठराव केला त्याला पुष्टि देण्यांत आली.

### राष्ट्रीय सभेचे प्रतिनिधी

७ लाहोरच्या राष्ट्रीय सभेला ज्यांना जावयाचे असेल व जे ता. १ ऑक्टोबरपूर्वी राष्ट्रीय सभेचे सभासद झालेले असतील त्यांनी ता. १ डिसेंबर-पूर्वी प्रां. कॉ. क. ला कळवून प्रतिनिधीने भरून यावयाचा दाखला मागवून ता. १० च्या पूर्वी तो भरून पाठवावा म्हणजे जागा रिकामी असल्यास त्यास निवडून दाखला पाठविण्यांत येईल. कित्येक लोकांचा असा समज आहे की तेथे आयत्या वेळी जे प्रतिनिधी आलेले नसतात त्याऐवजी आलेल्या दुसऱ्यांना दाखले मिळतात. परंतु हा समज साफ चुकीचा आहे. नियमाप्रमाणे असे दाखले तेथे मिळणे अशक्य आहे. तरी ज्यांस जावयाचे असेल त्यांनी आतांपासूनच दाखले मागवून ठेवावेत.

दि. वा. दिवेकर रा. ना. मंडलीक  
ग. वि. पटवर्धन प. वि. महाजन  
चिटणीस.

## श्रीगीताजयंती-तिथीवाद

(लेखक—प्रि. गोविंद सदाशिव आपटे, माधव कॉलेज उज्जयिनी.)

[ या वादांतील पंच प्रि. गो. स. आपटे यांच्या सर्वास्तिर्निर्णयांतला महत्त्वाचा तेवढा

निवडक भाग केसरीच्या वाचकांकरिता देण्यांत येत आहे. —सं. के. ]

महाभारतीय युद्धकालनिर्णय या विषयावर नागपूरचे रा. केशव लक्ष्मण दत्तरी यांनी सन १९१८ चे विविधज्ञानविस्तारातून लेख प्रसिद्ध केले. त्यांत त्यांनी त्या काळाचे गणिताप्रमाणे युद्धारंभतिथि कार्तिक वद्य ३० म्हणजे खरी तिथी मार्गशीर्ष शु. २ ठरविली. त्यानंतर १९२१ चे जॉनवारीचे 'चित्रमय जगताचे' अंकांत पुण्याचे रा. ज. स. करंदीकर यांनी 'भारतीय युद्धदिननिर्णय अथवा गीताजयंती' हा लेख प्रसिद्ध केला. त्यांत रा. दत्तरी यांच्या लेखावर आक्षेप घेऊन आपली प्रमाणे देऊन युद्धारंभतिथि मार्गशीर्ष शु. ११ सिद्ध केली. त्यानंतर उभयतांमध्ये बराच वाद होऊन उभयतांनी त्याचा निर्णय कोणा तरी पंचाकडून करवून घेण्याचे ठरविले. त्या संबंधांत वादी-प्रतिवादीत पत्रव्यवहार होऊन दोघांनी मला पंच निवडिले, व प्रत्येकाने मला पंच होण्याबद्दल आप्रहपूर्वक विनंति केली व ती मान्य करणे मला भाग पडले. दोघांनी आपला पुरावा मजकडे पाठवून देण्याचे कबूल केले.

दोघाहि वादींनी मी मागितलेली माहिती पुरविली. महाभारताचा अवश्य तेवढा व आणखीही थोडा अधिक भाग मी वाचला. माधव कॉलेजाचे एक लेक्चरर रा. पराडकर एम. ए. व संस्कृतचे मुख्याध्यापक व्याकरणाचार्य व काव्यतीर्थ पंडित गोपीकृष्णशास्त्री यांनीहि निरनिराळ्या ठिकाणचे भारताचे भाग वाचून व माझ्याशी चर्चा करून जी मला मदत दिली तिजबद्दल मी त्यांचा आभारी आहे.

श्रीकृष्णाचा अर्जुनास गीतोपदेश युद्धारंभा झाला. म्हणून जो युद्धारंभाचा दिवस तीच गीताजयंती. याफरिता युद्धारंभदिनासंबंधी जो प्रत्येकाने पुरावा दिला आहे त्याचा आतां विचार करूं. गीताजयंतीतिथि व भारतयुद्धवर्ष हे दोनहि वादकांहीं प्रमाणांत परस्परावलंबी आहेत. म्हणून पहिल्याचा विचार करतांना आघातच दुसऱ्याचाहि विचार करावा लागतो. पण तो सर्वांगपूर्ण करावा लागत नाही. भारतीय युद्ध कोणत्याहि वर्षी झाले असले तरी मजपुढे जी प्रमाणे आली आहेत त्यावरून पाहतां गीताजयंतीतिथीनिर्णयांत फरक करावा लागणार नाही असे वाटते.



आतां ज्या वचनावर वादी-प्रतिवादींची मुख्य भिस्त आहे त्यांचा विचार करूं.

(१) सधाविपयगः सोमस्तिद्धिं प्रत्यपद्यत ।

दाप्यमानाश्च भेषपुर्दिधि सप्तमहाग्रहाः ॥

—भी. अ. १७।२

यांत रा. दप्तरीनी अथर्वज्योतिषाभारं विषय शब्दांना जो अर्थ केला आहे, त्याप्रमाणे मघा-पासून ९ वे नक्षत्र मूळ येते, व तथून ९ वे अश्विनी येते. अश्विनी सपल्यानेतर त्या दिवशी भरणीहि येऊं शकत. त्याकरितां रा. करंदीकर यांनी भरणीचाच निर्देश केला आहे. उभयतांसाहि मार्गशीर्ष महिना कबूल आहे. त्यावरून त्या महिन्यांत अनुक्रमे मूळ व भरणां ही नक्षत्रे ज्या तिथीस येतात त्या तिथी उभयतांनी युद्धारंभतिथी मानल्या आहेत. भारतसावित्री स्तोत्र श्लोक ६२ यांतः—

‘प्रवृत्त भारतं युद्धं नक्षत्रे यमदैवतम्’ असे सांगितले आहे. यमदैवतम् नक्षत्र म्हणजे भरणा होय. व मार्गशीर्ष महिन्यांत भरणी नक्षत्र शु. ११ म येते. या दृष्टीने दोघांचेहि अर्थ ग्राह्य होऊं शकतात; परंतु त्यावरून तिथिनिर्णयास यमोत्तर कांही मदत होऊं शकत नाही. श्लोकाच्या द्वितीयाध्यांत सप्तग्रह एकत्र आले असे म्हटले आहे. करंदीकर यांनी हे वर्णन औपचारिक म्हणून सोडून दिले आहे. दप्तरी यांचा मुख्य भर या सप्तग्रहांच्या गणितावरच आहे. या गणिताचा विचार पुढे एके ठिकाणी केलेला आहे.

(२) चत्वारिंशद्दिनान्यथ द्वे च मे प्रस्थितस्य वै ।

पुण्येण संप्रयातोऽस्मि ध्रुवणे पुनरागतः ॥

—शल्य अ. ४।६

या वचनाला प्रधानत्व दिल्याकारणाने प्रत्येक ठिकाकाराला श्लोकांत फेरबदल मुचवावे लागले आहेत, आणि इतकं करूनहि श्लोकाचा अर्थ समाधानकारक लागत नाही. उभयतां वादीनां हि आपापल्या परीने या श्लोकांत बदल केला आहे; पण तो समाधानकारक वाटत नाही. याकरितां या तिथिनिर्णयांत या श्लोकाचे महत्त्व मुळाच न समजणें बरे.

(३) अष्टपंचाशतं राज्यः शयानस्याद्य मे गताः ।

श्रेष्ठे निशितप्रिषु यथा वर्षशतं तथा ॥

माघोऽयं समनुप्राप्तो मासः सौम्यो युधिष्ठिर ।

त्रिभागशेषः पक्षोऽयं शुक्लो भवितुमर्हति ॥

—अनु. अ. १६७।२८

युद्धारंभापासून भीष्मनिर्याणापर्यंत ६८ दिवस गेले असें दोघेहि वादी मान्य करतात व आपण मानलेल्या युद्धारंभदिनापासून त्या मानाने भीष्मनिर्याणतिथी अमुक येते असे ते दाखवितात. दप्तरींच्या मताप्रमाणे अनुवत्सरी उत्तरायण माघ शु. ७ स येतें. करंदीकर यांच्या मताप्रमाणे इद्रत्सरी

उत्तरायण माघ कृ. ४ स येतें. दोनहि दिवस वेदांग-ज्योतिषाला धरूनच आहेत. पण ‘माघोऽयं समनुप्राप्तः’

याचा अर्थ करंदीकर यांस समाधानकारक लावून दाखवितां येत नाही; तर ‘शुक्लो भवितुमर्हति’ याचें स्वारस्य दप्तरी यांस दाखवितां येत नाही. पण भीष्माष्टमी जी आज चौहोकेडे प्रचारांत आहे तिला जवळ दप्तरी यांची तिथी येते. याविषयी आणखी विचार पुढे केला आहे.

(४) उपित्वा शर्वरीः श्रीमान् पंचाशन्नगरोत्तमे ।

समयं कौरवाग्रस्य सस्मार पुरुषर्षभ ॥

सन्तिथीयां गजपुरात् याजकैः परिवारितः ।

दृष्ट्वा निवृत्तमादित्यं प्रवृत्तं चोत्तरायणम् ॥

—अनु. अ. १६७।६

धर्म हस्तिनापुरांत ५० दिवस राहिल्यानंतर सूर्य उत्तरेस वळला व उत्तरायण सुरू झालें, असें पाहून धर्मराजाला भीष्माच्या संकेताची आठवण झाली व तो भीष्माकडे गेला. हा अर्थ उभयतांसाहि मान्य असून यांत वादग्रस्त असें कांहीं नाही.

(५) सप्तमाच्चापि दिवसादमावास्या भविष्यति ।

सग्रामो युज्यतां तस्यां तामाहुः शक्रदेवताम् ।

—उद्योग अ. १४३-१८

या श्लोकांत आजपासून ७ वे दिवशी अमावास्या आहे, त्या दिवशी युद्ध सुरू करावें अशी सूचना आहे, हे उभयतांसाहि मान्य आहे. पण दप्तरी म्हणतात कीं, त्या सूचनेप्रमाणे त्या दिवशी युद्ध सुरू झाले. करंदीकर यांचे म्हणणे कीं, त्याच दिवशी युद्ध सुरू झालें असा स्पष्ट निर्देश कोठेहि नाही. सैन्याची हालचाल करण्यास, छावणीची व्यवस्था करण्यास कालावाधि लागला असेल. उल्काच्या भाषणांत ‘लोहाभिहारः संवृत्तः’ म्हणजे शस्त्रपूजनविधि झाला आहे, असा जो उल्लेख आहे तो चेपाषष्ठीच्या शस्त्रपूजनाला अनुलक्षून आहे, असे करंदीकर म्हणतात. युद्धाला जाण्यापूर्वी शस्त्रपूजा करावी असा प्रचार त्या काळी क्षत्रियांत असण्याचा संभव आहे. पण हल्ली चेपाषष्ठीचें महत्त्व उत्तर-हिंदुस्थानांत नाही.

(६) हते कर्णे ग्रहश्च तिर्यग्ज्वलनार्कवर्णः ।

सोमस्य पुत्रोऽभ्युदियाद्य तिर्यक् ॥

—कर्ण. अ. ९४ श्लो. ४९

भीष्मनिर्याण उत्तरायणारंभीं झालें हें जसें ऐतिहासिक सत्य आहे तसें वरील श्लोकांत वर्णिलें बुधाचा उदयास्त हें ऐतिहासिक सत्य नाही. कर्ण मेल्यावर नद्या वाहण्याच्या बंद झाल्या, इत्यादि दुश्चिन्हांप्रमाणेच ही एक गोष्ट सांगितली आहे, त्यांतून इतक्या दूरच्या काळाचे बुधाचे गणिताबद्दल खात्री देतां येत नाही. शिवाय रवि-बुधाचें अंतर ११-७२ असतां बुध दिसला ही गोष्ट मान्य करवत नाही. कारण



हल्लींच्या गणिताप्रमाणें बुधाचे कालांश १३ पाहिजेत, तितके दप्तरी यांचे येत नाहीत. याकरितां या मुद्द्याला महत्त्व देण्याचें कारण नाही. ज्वलनार्कवर्ण असा सोमपुत्र हा करंदीकर यांनीं सुचविल्याप्रमाणें धूमकेतूहि होऊं शकतो.

ततो विनिद्रा विश्रान्ताश्चंद्रमस्युदिते पुनः ।

संसाधयिष्यथान्योन्यं संग्रामं कुरुपाण्डवाः ॥

—द्रो. अ. १८४।२८

ततो मुहूर्ताद्भगवान् पुरस्तात् शशलक्ष्णः ।

अरुणं दशैयामास प्रसन्नं ज्योतिःप्रभां प्रभुः ॥

—द्रो. अ. १८४।४८

त्रिभागमात्रशेषायां रात्र्यां युद्धमवर्तते ।

कुरुणां पाण्डवानां च संहृष्टानां विशांपते ॥

—द्रो. अ. १८६।१९.

या श्लोकांतून द्रोणपर्वतांतील घटात्कचवधानंतरच्या रात्रियुद्धाचें वर्णन आहे. त्यांत मथुरात्रीनंतर अर्जुनाच्या सांगण्यावरून कौरव व पांडव यांची सैन्ये निजलीं. नंतर दोन घटकांनीं चंद्रोदय झाला व पुनः युदास प्रारंभ झाला, व त्या वेळीं सहा घटकां राव शिल्लक होती असे वर्णन आहे. रात्र व अंधार यासंबंधी रा. करंदीकर यांनीं पर्ववार पाठविलेलीं वचनें मी काळजीपूर्वक भारतांत काढून पाहिलीं. त्या त्या ठिकाणच्या रात्रीच्या अंधारासंबंधानं दप्तरी यांस विचारतां त्यांनीं कळविलें कीं, चंद्राचा उज्ज्वल विस्तृत अशरणीभूमीवर युद्ध करण्यास पुरेसा नसल्यानं सापेक्षत्वांनं त्यास अंधार असे म्हटलें आहे. दप्तरी यांचे हें विवरण मला ग्राह्य वाटत नसून द्रोणपर्वताले वर दिलेलें रात्रियुद्धाचें व चंद्रोदयाचे वर्णन कृष्ण पक्षाच्या नवमी-दशमी नंतरचे असावें असे वाटते. याशिवाय भारतकाळी गणितापगत तिथी व प्रत्यक्ष तिथी यांत दोन तिथींचे अंतर पडत असे असे सिद्ध करण्याकरितां रा. दप्तरी यांनीं पुरावा दिला आहे. त्यांनीं पाठविलेले वेदांगज्योतिषपद्धति, भारतकाळीं प्रचलित असलेली पद्धति, कैसवधकालवर्णन हे निबंध वाचले. त्यांचा या वादांत उपयोग होण्यासारखा नाही.

अशा रीतीने दोनीही बाजूंच्या पुराव्याचा विचार करतां मी असा निर्णय देतो कीं, विवादविषयक दोन तिथींपैकीं मार्गशीर्ष शु. ११ हीच गीताजयंती-तिथी होय. याचीं कारण पुढें दिल्याप्रमाणें आहेत—

रा. दप्तरी हे उत्तम गणिती असल्याकारणानें 'दीप्यमानाश्च सेपेतुर्दिवि सप्तमहाग्रहाः' व 'सोमस्य पुत्रोऽभ्युदियाय तिर्यक्' या गणितसाध्य वचनांवर त्यांनीं आपल्या पुराव्याची सर्वस्वी भिस्त ठेवला व तदनुरोधानें इतर वचनांस वाकावयास लाविले.

रा. करंदीकर यांनीं युद्धवर्णनभर पसरलेल्या चंद्रोदय व निशांधकार यांच्या वर्णनाकडे विशेष लक्ष दिलें व त्याच मुख्य पुराव्याला अनुसरून इतर वचनांचा अर्थ केला. यांत प्रत्येकास कांहीं स्थळीं प्रक्षेप कल्पावे लागले व अर्थाची फिरवा-फिरव करावी लागली. त्यांत रा. दप्तरी यांना तर चंद्रोदयवर्णनाचें व कांहीं शब्दांचें स्थलांतर करावें लागलें. असो, भारतांत जो सर्वसंमत असा ऐतिहासिक भाग आहे त्याचा विपर्यास न होऊं देतां किंवाहुना त्याला संभावून कोणी आपलें प्रतिपादन इतर वचनांशीं आविरोधी ठेविलें आहे हे आपल्यास पाहिलें पाहिजे.

हा ऐतिहासिक भाग म्हणजे, भारतीय युद्ध १८ दिवस झाले. त्याचे पूर्वी गेलेल्या कार्तिक अमावास्येस ग्रहण आले होते. भीष्म लढाईचे १० वे दिवशीं पतन पावले व आपल्या इच्छाशक्तीनं शरशय्येवर उत्तरायण लागण्याची वाट पाहत तोच पडून राहिले, आणि सूर्य उत्तरेकडे वळतांच त्याचें नियोग झालें, इत्यादि गोष्टी होत. ते किती दिवस पडून राहिले हे उत्तरायण लागण्याच्या अवधीवर अवलंबून आहे. नीलकंठानं ते दिवस ४२ मानले आहेत. इतरांनीं ५८ मानले आहेत. दोघांहि वादी हे दिवस ५८ च मानतात. अर्थात् युद्धारंभापासून ६८ वा दिवस उत्तरायणांत साधला असला पाहिजे; म्हणजे त्या दिवशी सायनांक २७० अंश (सायन मकर-संक्रमण) असणें अवश्य आहे.

मकर-संक्रमणाच्या सुमारास सूर्याची रोजची गति सुमार ६१ कला असते. म्हणून युद्धारंभापासून ६८ दिवसांत रवि सुमारे ६९ अंश पुढे जाईल. २७० अंशांत हे ६९ अंश वजा केल्यास युद्धारंभकाळाचा सायन रवि २०१ येतो. सूर्य उत्तरेकडे वळलेला पाहून भीष्मांनीं देह ठेवला हें दोघांहि वादींना मान्य आहे. कारण हें ऐतिहासिक सत्य आहे.

युद्धारंभी सप्तग्रही होती असे धरून कुट्टक गणिताचा आश्रय घेऊन दप्तरांनीं युद्धारंभकाळ शकपूर्व १२७५ हा ठरविला आहे. त्या वर्षाचे मार्गशीर्ष शु. १ चे सकाळचे स्पष्ट निरयन ग्रह दप्तरांनीं दिले आहेत. त्यांत स्पष्ट रवि २५१.८ आहे. या रवीनं भीष्मनिर्याणापर्यंतचे रवीचे ६९ अंश मिळविले आणि अयनांश २४.६ वजा केले म्हणजे भीष्मनिर्याणाच्या वेळचा सायन रवि २९६.२ अंश येता. म्हणजे यापूर्वीच २६ दिवस आधीं उत्तरायण सुरू झालें होतें असें दिसतें. आणि तेथपर्यंत रवि उलटल्याचें क्रोणालाच दिसलें नाही असली अप्रयोजक गोष्ट गृहीत धरावी लागते!

भीष्म तर सूर्याचे प्रतिनिवर्तनाची आकाशकडे दृष्टि लावून आतुरतेने प्रतीक्षा करीत होते. तेव्हा सूर्याचे उत्तरायण दृग्गोचर होताच त्यांनी आपल्या निर्याणाची तयारी केली असली पाहिजे हे उघड आहे. रा. दप्तरी यांनी कुटुक गणित सोडवितांना भीष्मांच्या निर्याणदिवशी सायन रवि २७० अंश असला पाहिजे ही अट लक्षांत ठेवली नव्हती असे दिसते.

आतां हीच कसोटी करंदीकर यांचे तिथीस कितपत लागू पडते हें पाहिलें पाहिजे. त्यांनीं स्वतः गणित केलें नाहीं. पण हें कसोट्यांचें तत्त्व त्यांनीं स्पष्टपणें मान्य केलें. तेव्हां मीच गणित करून पाहिलें. करंदीकर यांचा तिथीबद्दल जसा ठाम निर्णय आहे तसा वर्षाबद्दल नसून त्यांनीं युद्धारंभकाल शकपूर्व २०१४ हा दिला आहे. तथापि यांत पांचदहा वर्षे मार्गपुढें असें कोणतींही वर्षे घेण्यास त्यांची हकत नाहीं. त्याप्रमाणें त्याच्याजवळचे व कार्तिक व. ३० रोजी ग्रहण येण्याचें वर्ष शकपूर्व २०१९ हें निघालें. ते घेण्यास करंदीकर यांना कबुली दिल्यावर त्या वर्षाचे मार्गशीर्ष शु. ११ चे स्पष्टग्रह काढले. त्यांत निरयन रवि. २४२-७ आला. त्यांत भीष्मनिर्याण पर्यंतचे ६९ अंश मिळवून ३४९ अयनांश बजा केले. तेव्हां सायन रवि २७६८ अंश आला. हा रवि ठीक आला. गणितागत रवि व प्रत्यक्ष भीष्मनिर्याणायांत ६७ दिवसांचें अंतर उपेक्षणीय आहे. शकपूर्व १२७५ च्या कार्तिक व. ३० चा रवि २२११ येतो व तो बरोबर आहे असे दप्तरीनींही कळविलें आहे. त्या वर्षीच्या माघ कृ. ४ चा रवि २२९ अंश येतो व त्यांत अयनांश २५ बजा केल्यास सायन रवि २७४ अंश येतो. म्हणजे उत्तरायणांत चारच दिवसांचें अंतर पडते. म्हणजे दप्तरींच्या युद्धारंभकालाच्या वर्षीहि भीष्मनिर्याण माघ कृ. ४ ला जुळते म्हणजे त्या वर्षीहि युद्धारंभ मार्गशीर्ष शु. ११ लाच येतो. तात्पर्य, भीष्मनिर्याणकाळाच्या सायन रविच्या गणिताप्रमाणें मार्गशीर्ष शु. ११ हीच गीताजयंतीतिथी निश्चित होते व यांत मार्गशीर्षातील मोक्षदा एकादशीचाहि मान राखला जातो.

वर दिलेली युद्धारंभाची तिथी गणितविचाराने सुनिश्चित झाली आहे तरी रा. करंदीकर यांचा ज्या पुराव्यावर विशेष भरवसा आहे त्याविषयी चार शब्द लिहिल्याशिवाय निवाड्याच्या कारणांची पूर्तता झाली असें मानणें योग्य होणार नाहीं. चंद्रोदयाचें वर्णन रा. दप्तरी यांस 'सुरवातीपासूनच नडत आहे. त्याची विल्हेवाट लावण्याकरितां त्यांनीं त्या वर्णनाला स्थानभ्रष्ट केलें आहे. कांहीं भागाला प्रक्षिप्तहि ठरविले आहे व 'चंद्रमस्युदिते' याचा सहज

दिसणारा अर्थ 'चंद्र उगवेल तेव्हां' असा न घेतां 'चंद्र वर असतांनाच' असा अर्थ त्यांना प्रतिपादना लागला आहे.

रा. दप्तरी यांचा विशेष भर सप्तग्रहीवर आहे; पण त्या संबंधांचें एकच वचन असून तें जरी घटकाभर भारतांतून काढून टाकिलें तरी एकंदर वर्णनांत खंड पडत नाहीं. पण चंद्रोदय व अंधकार यांच्या वर्णनाचा प्रकार तसा नाहीं. तें वर्णन भावश्यक आहे व त्यांतील प्रत्येक वचनाचा सरळ अर्थ घेऊनहि सर्व वचनांची संगति लावतां येते. असें करणें अशक्य असतें तर रा. दप्तरी म्हणतात त्याप्रमाणे ओढाताणीचे अर्थ स्वीकारणें भाग पडले असते. लढाईच्या क्रमागत वर्णनामध्ये ज्या दिवशीं चंद्रोदयवर्णन करण्याच्या प्रसंग आला त्या दिवशींच योग्य ठिकाणी योग्य शब्दांनी तो वर्णिला आहे.

द्रोणपर्व अ. १५५ श्लो. १२ यामध्ये सैन्याला प्रकाश कसा मिळाला म्हणून जो प्रश्न आहे त्याचे उत्तर तेथेच द्यावयास पाहिजे होतें असा रा. दप्तरी यांचा आप्रग्रह आहे तो कां हो लक्षांत येत नाहीं. अ. १५५ मध्ये सैन्याला प्रकाश कसा मिळाला हा प्रश्न प्रश्नमालिकेतील शेवटचा आहे. आणि त्या मालिकेतील प्रश्नांचीं उत्तरें अ. १६३ पर्यंत आली आहेत. तरी या प्रश्नाचें उत्तर आले नाहीं म्हणून अ. १६४ मध्ये तो प्रश्न पुनः केला आहे व त्याचें उत्तर पुढें १२ व्या श्लोकांत आले आहे. आणि लगेच १६ व्या श्लोकांत दापप्रज्वलनाची बजावणीहि झाली आहे. अशी सरळ गाष्ट असतां रा. दप्तरी म्हणतात की, अ. १८४ मधील चंद्रोदयवर्णन मूळ १५५ व्या अध्यायांतच होतें. तेथून कोणी अनाज्याने ते पुढें १८४ व्या अध्यायांत नेऊन टाकलें. कां तर त्याला 'चंद्रमस्युदिते' याचा खरा अर्थ (दप्तरी करतात तो) समजला नाहीं! अशा प्रकारचे कल्पनातरंग वाहविण्याचें जें धार्ष्ट्य दप्तरी यांनी केले आहे तें मला अनाठायी वाटते.

त्याचप्रमाणें पुढें सौप्तिकपर्वांत कत्तलीच्या रात्रीं चंद्रप्रकाशाचें दिग्दर्शनहि नाहीं. उलट—

तेषामेवं प्रधवतां: चरणोदीरितं रजः।

अकरोच्छिबिरे तेषां रजन्यां द्विगुणं तमः॥

—सौ. अ. श्लो.

या श्लोकांत मूळचा अंधार धुरोळ्यानें दुपट झाला असे स्पष्ट म्हटलें आहे. याचा अर्थहि त्या दिवशीं कालीकुट रात्र होती असा उघड असतां

रा. दफ्तरी आपल्या उत्तरांत लिहितात कीं, “चंद्रप्रकाशांत सूर्यप्रकाश नाही म्हणून एकपट अंधार व धुरोळ्यामुळे तो वाडला म्हणून दुपट अंधार असे म्हटले आहे.” असले उत्तर देण्याची पाळी त्यांजवर यावी हीच गोष्ट माझ्या मतें त्यांच्या समर्थनाचा लंगडेपणा दाख-

विते. एकंदरीत १८ दिवसांच्या युद्धभर पसरलेलें राज्यभकाराचें व रजोधकाराचें वर्णन रा. करंदीकर यांच्या मार्गशीर्ष शु॥ ११ या युद्धारंभदिवसाशीं जसें सुसंगत आहे तसें तें रा. दफ्तरी यांच्या कार्त्तिक वा॥ ३० किंवा मार्गशीर्ष शु. २ या तिथीशीं सुसंगत नाहीं असा माझा निर्णय आहे.

## येती लाहोरची काँग्रेस

कलकत्याच्या ठरावांतील मुदतीची तारीख ही ब्रह्म-लिखितासारखी मानून ब्रिटिश मजूर पक्षांनै सहकारितेसाठीं केलेला हात झिडकारावयाचा का ही मुदत-बंदी बाजूला सारून, राऊंड टेबल पारंपरेची संधि पडताळून पाहावयाची हा लाहोरच्या काँग्रेसपुढें मुख्य प्रश्न आहे. गांधी आज याबद्दल स्पष्ट न बोलले तरी यापूर्वी ते जे काहीं बोलले आहेत त्यावरून ही संधि स्वाभिमान संभाळून उगवून घेतां येईल तितकी उगवून घ्यावी याच मताचे ते आहेत. कलकत्याच्या ठरावावर त्यांनीं मागाहून जीं भाष्ये लिहिलीं त्यांत त्यांनीं हें स्पष्ट केले होतें कीं, ‘ता. ३१ डिसेंबर रोजीं काहीं अभूतपूर्व चमत्कार घडणार आहे असें मी मुळींच मानीत नाहीं. त्याचप्रमाणें त्या मुदतींत प्रत्यक्ष डोमीनियन स्टेट्स पदरांतच पडले पाहिजे असा माझा आग्रह नाही. त्या दृष्टीनें निश्चित पाऊल टाकण्याइतका सर-काराच्या अंतःकरणवृत्तांत बदल झाल्याची मला खूण पटली म्हणजे झालें.’ आणि व्हाइसरॉयांच्या जाहिरनाम्यांत या अंतःकरणपरिवर्तनाचा संभव दिसत असल्याशिवाय दिल्ली व अलाहाबाद येथे व्हाइसरॉयांच्या जाहिरनाम्याला दिलेल्या संकेतार्थां स्वीकाराच्या उत्तरावर गांधींनीं राहणी केली नसती. एका बाजूला सप्र-शास्त्री-बेझंट व दुसऱ्या बाजूला जवाहरलाल-सुभाषचंद्र या दोघांनाहि त्या उत्तरांत गोवून घेण्याचा जो प्रयत्न करण्यांत आला तोहि मजूर-सरकाराच्या नव्या धोरणाला राष्ट्रांतून एकमुखी उत्तर दिले जावें या इच्छेनैच. आणि हा एकमुखीपणा फक्त लाहोरच्या काँग्रेसपर्यंतच टिकावयाचा व पुढें मोडावयाचा अशी खरोखरच गांधी-मोतीलाल-वल्लभभाई यांची निश्चिती असती तर तेवढ्या अल्प मुदतीसाठीं त्यांनीं एकमुखीपणा राखण्यास इतका खटाटोप मुळींच केला नसता. अर्थात् लाहोर काँग्रेसनंतरहि, किंबहुना त्याच्यापुढे राऊंड टेबल परिषद होऊन जाईपर्यंत, हा एकमुखीपणा टिकावा अशी त्यांची इच्छा असली पाहिजे. म्हणूनच, त्यांनीं ‘लाहोर काँग्रेस करील तें खरें’ असे म्हणून स्वस्थ न बसतां त्या मुदतींत

काँग्रेसमधील मत आपल्या बाजूला वळविण्याची आतां महिनाभर खटपट केली पाहिजे.

लाहोरच्या काँग्रेसमध्ये एका बाजूला गांधी-मोतीलाल-वल्लभभाई व दुसऱ्या बाजूला जवाहरलाल-सुभाष-श्रीनिवास असा लढा आहे. ‘स्वातंत्र्य कां वसाहत-स्वराज्य’ हा वाद तेथें निर्णित होणार आहे. आज असहकार-प्रतिसहकार हा बाद अस्तित्वांतच नाहीं. असहकारिता काँग्रेसनें तह-कृव केल्याला बरेच दिवस होऊन गेले, व तिचा पुनः उच्चार झाला तर लाहोर काँग्रेसमध्ये स्वातंत्र्याचें साधन म्हणून होईल व त्या असहकारितेचें स्वरूपहि पूर्वीच्या असहकारितेपेक्षां पुष्कळ निराळे राहील. असा काल प्राप्त झाला असतांना महाराष्ट्रांतील बुदुक कट्टरांपासून चिह्नर कट्टरांपर्यंत बरेच लोक एका बुरगुस बुद्धीच्या पर्यंकपांडिताचे नादीं लागून असह-कार-प्रातसहकार वादाच्या जीर्ण चिन्हा चिचडीत बसण्यास प्रवृत्त झाले आहेत ! यावरून ते काला-च्या किती मागे आहेत हेंच दिसून येतें.

गांधी मोतीलाल-वल्लभभाई एका बाजूला व जवा-हरलाल-सुभाष-अयंगर दुसऱ्या बाजूला असा पूर्वीच्या असहकार पक्षांतच आज भेद झालेला आहे. यांपैकी कोणता पक्ष आपल्याला ग्राह्य आहे हें महाराष्ट्रीय कट्टरांनीं एकमुखानें स्पष्ट बोलवें व त्याप्रमाणें शक्य तर लोकांचें मतपरिवर्तन करण्याचा प्रयत्न करावा. तरच ते आजच्या कालांत उभे आहेत असें मानतां येईल. नाहीं तर, त्यांनीं आपल्या सव्यानिशीं महाराष्ट्र प्रांतिक काँग्रेस-कमिटीवर असहकार पुकारण्याचा जो जाहिरनामा नुकताच काढला आहे त्याला कालाच्या मागे रेंगा-ळणाऱ्यांच्या हाकाहाकीपेक्षां अधिक कांहींच किंमत नाहीं. काँग्रेस-कमिटीकांडे त्यांनीं गेल्या वर्षीत लक्ष दिलें असतें तर त्यांचें म. प्रा. कां. कमिटीमध्ये बहुमत झालें असतें. पण तें गेल्यामुळे आतां अपरि-हायतेला सदगुणस्वरूप देण्यासाठीं राजिनामे देऊन ते जुनीं भांडणें उकरून काढीत आहेत. पण गांधी-च्या नांवावर विकण्याचे दिवस गेले हें त्यांनीं ओळखावें.

असो. या बाबतीत आमचें मत गांधी-मोतीलाल-वल्लभभाई यांस अनुकूल आहे. आणि या मताचें दिग्दर्शन आम्ही वर केलेंच आहे. त्याच मतास काँग्रेसला जाणाऱ्या प्रतिनिधानीं हि पाठिंबा द्यावा असें आमचे सांगणें आहे. कारण स्वातंत्र्यवाद्यांचा आजचा उद्योग केवळ बिध्वंसक स्वरूपाचा आहे. डोमिनियन स्टेटसला व राऊंड टेबल परिषदेला विरोध करणें एवढेच त्याचें आज नकारात्मक स्वरूप आहे. स्वातंत्र्याकरितां काय चळवळ करावयाची याच्या स्पष्ट कल्पना स्वातंत्र्यवाद्यांनीं लोकांपुढे मांडलेल्या नाहींत; मग त्यासाठीं लोकांची तयारी करण्याची गोष्ट तर दूरच राहिली. किंबहुना आज सुभाषबाबू, जवाहरलाल व श्रीनिवास अय्यंगार हे प्रमुख स्वातंत्र्यवादी स्वातंत्र्यसंपादनाचा कार्यक्रम आंखावयास बसले तर तिघांच्या तीन मते होतात. एक म्हणतात, असहकार व कायदेभंग करून हिंदुस्थानाच्या सत्कृतीला अनुसरून असे स्वातंत्र्य मिळवावे; तर दुसरे म्हणतात, रशियाप्रमाणे शेतकरी व मजूर यांचे बंड उभारून कामकरी-शेतकरी राज्य स्थापवा; तर तिसरे म्हणतात की, इकडे स्वातंत्र्यवादाचा नुस्ता शाब्दिक पुकारा करून कौन्सिलांत हि जावे व तेथे मनांत हरकत ठेवून (मेटल रिझर्व्हेशन) शपथहि घ्याव्या !

समजा, लाहोरच्या काँग्रेसमध्ये स्वातंत्र्यवाद्यांचे बहुमत झाले; तसें होण्याचा बराच संभवहि आहे. कारण काँग्रेसमधील प्रतिनिधी उत्साहाचे भरांत, व्यवहार्यतेकडे किर्त्तिर्हा लक्ष न पुरवितां व जबाबदारीहि न ओळखतां, सर्वांत अधिक भडक दिसणाऱ्या सूचनेच्या बाजूने बेथडक हात वर उचलतात हा पूर्वापार अनुभव आहे. याप्रमाणें बहुमत झालें तरी एक प्रबळ अल्पमत डोमिनियन स्टेटसच्या बाजूला राहणार. म्हणजे स्वराज्य पक्षस्थापनेच्या वेळीं काँग्रेस जशी दुभंगली होती तशी आतां पुनः दुभंगणार. आणि या भांडणांतच अल्पमताला नियंत्रण घालीत स्वातंत्र्यवाद्यांना काँग्रेस संस्था चालवावी लागेल. या खटाटोपात स्वातंत्र्याचा कार्यक्रम ठरविणें व तो अमलांत आणणें ही गोष्ट बाजूलाच राहिल. मद्रास काँग्रेसपासून स्वातंत्र्य पक्ष अस्तित्वांत असून तो सारखा डोमिनियन स्टेटसवाल्यांशीं झगडत आहे. या गडबडीत स्वातंत्र्यसंपादनाच्या अशा कोणत्याहि कार्यक्रमाची या पक्षांनें तयारी केलेली नाहीं, आणि काँग्रेसलाच स्वातंत्र्य-संघ बनवावयाचा अट्टाहास स्वातंत्र्यपक्ष करूं लागेल तर त्यांतच त्यांचे सर्व बळ खर्चून जाईल.

महात्मा गांधींचा अनुभव या बाबतीत स्वातंत्र्य

पक्षांनें लक्षांत घेण्यासारखा आहे. त्यांनीं पूर्वी काँग्रेसला सूत्रसंघ बनविण्याचा घाट घातला होता. पण यामुळें काँग्रेसचे हित होणार नाहीं, व सूत्रसंघाचेंहि हित होणार नाहीं हें त्यांच्या लक्षांत आलें. आणि उशीरा का होईना पण कोणतीहि चूक ध्यानांत आल्याबरोबर त्वरित दुरुस्ती करण्याच्या गांधींच्या नेहर्माच्या स्वभावाप्रमाणें त्यांनीं सूत्रसंघ निराळा काढण्याचें ठरविलें. सूत्र-वर्गणीला व खादी पोषाकाला काँग्रेसच्या घटनेंत मानाचे स्थान मिळालें येवढ्यांतच त्यांनीं समाधान मानलें व काँग्रेस ही इतर राजकीय कार्यक्रमास मोकळी ठेवली. कारण त्यांचे अंगांत एक नवी स्वतंत्र अखिल भारतीय संघटना निर्माण करून ती चालविण्याचे सामर्थ्य व आत्मविश्वास होता.

स्वातंत्र्य पक्षाच्या हर्छांच्या पुढाऱ्यांनीं स्वतंत्र 'स्वातंत्र्य संघ' यापूर्वीच काढलेला आहे; पण उद्देश-पत्रिका जाहीर करण्यापलीकडे त्यानें कांहींच केलेलें नाहीं. आणि स्वातंत्र्य संघाचे प्रमुख अध्यक्ष रुसत-फुगत का होईना अखेर काँग्रेसशीं तडजोडी करून वेळ मारून नेत आहेत ! यावरूनच त्यांची स्वतंत्र संघटनेची धमक कितपत आहे तें दिसून येत. फार लांब कशाला, मद्रासच्या काँग्रेसच्या वेळेपासून स्वतंत्र अखिल भारतीय स्वातंत्र्य संघाचा संघटना चालवून स्वातंत्र्यसंपादनाचा स्पष्ट कार्यक्रम त्या संघटनेकडून आर्चरला गेला असता तर आज कांहीं वृद्ध पुढाऱ्यांनाहि डोमिनियन स्टेटसचें आश्वासन झिडकारण्याचे बळ आले असत. निदान स्वातंत्र्यवादी पुढारी काँग्रेसच्या तडजोडीत आज घुटमळत आहेत, तसे खास घुटमळले नसते. पण आज अशी स्थिति आहे की, स्वातंत्र्यवादी म्हणून मिरवावयाचें, पण वृद्ध पुढाऱ्यांची भीड मोडवत नाहीं, आणि काँग्रेसचा आसरा सोडून स्वतंत्रपणें वावरण्याचा आत्मविश्वास नाहीं. म्हणून डोमिनियन स्टेटसच्या जाहिरनाम्यावर दृष्टि ठेवून घुटमळत राहवयाचें असें त्यांचें दुटप्पा वर्तन चालू आहे.

आज लाहोरच्या काँग्रेसमध्ये बखेडा उत्पन्न करणें येवढेच स्वातंत्र्य पक्षाचें उद्दिष्ट दिसत आहे. या पक्षाला मोठा आधार म्हणजे काँग्रेसच्या मुदतबंदीच्या ठरावाचा. पण या ठरावाबरोबरच जी कार्य करण्याची अट होती तिचें काय ? सरकारला कोणत्या अटी घालावयाच्या या बाबतीत पुढें असणारे, व त्या अटी तंतोतंत पाळल्या गेल्या पाहिजेत याबद्दल आग्रह धरणार लोक काँग्रेसनें ठराविक कार्य करण्याची जी अट आपल्याला घालून घेतली ती विसरून जात आहेत. ३१ डिसेंबर ही कालाची मुदत नसून कार्याची मुदत होती. तें कार्य झालें

आहे काय ? साधी काँग्रेसचें सभासदत्व वाढविण्याची गोष्ट घ्या. ठराविक सभासद-संख्या न भरल्यास काँग्रेस कमिटी रद्द होईल, असा धाक घालूनहि फक्त सात प्रांतांची सभासद-संख्या पुरी झाली ! आणि त्यांतहि कित्येक प्रांतांच्या संख्येबद्दल काँग्रेसचे सेक्रेटरी संशयांत आहेत ! परदेशी कापडावरील बहिष्कार कमिटीचे कार्य चांगले चाललें असलें तरी हा बहिष्कार अपेक्षेप्रमाणें सफल झाला आहे काय ? आणि जाती-जातींत कितपत ऐक्य प्रस्थापित झालें आहे. या सर्व गोष्टींचा विचार करतां केवळ ३१ डिसेबर-च्या मुदतीला चिकटून बसणें वेडेपणाचे होय. ज्या संस्थेने आपण होऊन मुदत घातली त्याच संस्थेला ती बदलतां व वाढवितांहि येते. आणि अपेक्षित काम जर झालें नाही तर नुसत्या तारखेबद्दल आग्रह धरीत बसण्यांत काय अर्थ आहे ? का त्या तारखेला एखादी यक्षिणीची कांडी फिरून आजच्या देशाच्या परिस्थितींत एकदम पालट होणार आहे !

स्वातंत्र्यवाद्यांना खरोखरच जर स्वातंत्र्याचा कार्यक्रम राष्ट्रापुढें मांडून अमलांत आणावयाचा असेल तर त्यांना दुभंगलेली काँग्रेस कितीशी उपयोगी पडणार आहे ? यापेक्षा, मद्रासला झालेल्या स्वातंत्र्याच्या ठरावानें स्वातंत्र्यवाद्यांना काँग्रेसमध्ये मानाचें स्थान प्राप्त झालें आहे, तेवढ्यावर समाधान मानून

ते स्वतंत्र अशी स्वातंत्र्यवाद्यांची कार्यक्षम संघटना निर्माण करतील तर वृद्ध पुढारीहि ही त्यांची तयारी पाहून, राऊंड टेबल कॉन्फरन्समध्ये थोडीशी निराशा वाटल्याबरोबर बाहेर येऊन त्यांना मिळतील. उलट काँग्रेसमध्ये भावनेच्या भरात स्वातंत्र्यपुरस्कार व राऊंड टेबल परिषदेचा इनकार यांच्या ठरावाला हात वर करणारे बहुमत जरी स्वातंत्र्यवाद्यांनीं प्रयासानें मिळविले तरी, ज्या काँग्रेसच्या पुढाऱ्यांना राऊंड टेबल परिषदेची संधी पडताळून पहावयाची आहे ते स्वराज्य-पक्षासारखा वेगळा पक्ष स्थापन करून त्यांना योग्य दिसेल त्या मर्यादेपर्यंत राऊंड टेबल परिषदेत भाग घेतल्याशिवाय राहाणार नाहीत. आणि या काँग्रेसमधील बंडाळाला आवरण्यांतच स्वातंत्र्यवाद्यांचे सर्व श्रम खर्च होतील व स्वातंत्र्यसंपादनाचा असा कार्यक्रम करण्याची त्यांस फुरसतच राहणार नाही. ही आपत्ती टाळण्यासाठीं एका बाजूने गांधी, नहरू, वल्लभभाई यांच्यासारख्या पुढाऱ्यांनीं अभियंतेस न भितां आपलीं मते स्पष्ट मांडून काँग्रेसमधील मत आपल्या बाजूला वळविण्याचा प्रयत्न केला पाहिजे व स्वातंत्र्यवाद्यांनींहि आपल्या मतांची गवसणी काँग्रेसला घालण्याच्या खटाटोपांत इतक्यांतच न पडतां आपली स्वतंत्र संघटना निर्माण करून या पुढील कार्यक्रम काय व तो कसा अमलांत येईल याच्या विचारास लागले पाहिजे.

## अकलकोट संस्थान प्रजा परिषद

### अध्यक्ष न. चिं. केळकर यांचें भाषण

अकलकोट येथें रविवार ता. १ डिसेंबर रोजी श्री. न. चिं. केळकर यांचे अध्यक्षतेखाली अकलकोट संस्थान प्रजा परिषद झाली. अध्यक्ष या नात्यानें केळकर यांनीं केलेल्या भाषणांतला कांहीं मुद्द्यांचा भाग सारांशरूपानें पुढें दिला आहे.

“अकलकोटच्या प्रजेची ही तिसरी परिषद आज खुद्द अकलकोट येथेंच भरत आहे. या पूर्वी ती संस्थानांत भरविण्याची परवानगी नव्हती म्हणून पहिल्या दोन परिषदा बाहेर सोलापुरास भरल्या. संस्थानां परिषद बाहेर भरविण्याची पाळी येणें, हें संस्थानां अधिकारी व प्रजा या दोहोंच्याहि दृष्टीने अनिष्ट होय. कारण अधिकारी प्रजेचे मूलभूत हक्क नाकारतात म्हणून व प्रजेला हे हक्क चालविण्याचें धैर्य नाही म्हणून दोघे वाईटच ठरतात. आणि सार्वभौम सरकार संस्थानांस या कामी योग्य सल्ला देत नाही म्हणून त्याच्याहि दूषणच. जी गोष्ट कांहीं थोडे मैल

बाहेर जाऊन सुरक्षितपणें करतां येते तीच संस्थानांत मात्र करतां येऊं नये, हे हास्यास्पद दिसतें. जो संस्थानाचा पोलिटिकल एजेंट तोच जवळच्या ब्रिटिश हद्दीतील शहराचा मॅजिस्ट्रेट असतो. एकीकडची बंदी तो चालू देतो व दुसरीकडे तीच गोष्ट त्याचेच अमलांत घडली तरी ती अपायकारक मानीत नाही ! ही विलक्षण स्थिति पालटली, याबद्दल संस्थानां अधिकारी आणि प्रजा या दोघांचे मी अभिनेदन करतो.

आजपर्यंत संस्थानांत एकतंत्री अमलाचा प्रजेवर जुलम होता. आतां उलट अनियंत्रित राज्यकर्त्यांना लोकसत्तेचे भय उत्पन्न झालें आहे. पण परस्परांचें भय नाहींसें होऊन खऱ्या प्रातिनिधिक संस्थांचे रूपानें दोघांनाहि राज्यघटनेत योग्य स्थान मिळावे, अशी आमच्यासारख्या दोघांच्याहि हितचिंतकांची इच्छा असणार. संस्थानांतील स्वराज्याची प्रगति

ब्रिटिश मुलखांतील स्वराज्याच्या मार्गांनेच होणारी आहे. या दोनही स्वराज्यांचा मेळ घालणाऱ्या राउंड टेबल परिषदेत संस्थानी प्रजेला स्थान मिळेल ल का नाही ही गोष्ट संशयित आहे. व्हाइसरॉयांच्या जाहिरनाम्यांतील संस्थानी प्रतिनिधी या शब्दांचा अर्थ केवळ संस्थानिक असा ठरविण्याचे प्रयत्न सुरू आहेत. ब्रिटिश हिंदुस्थानाला डोमोनियन स्टेट्स भिळण्याच्या मार्गात संस्थानिक आडकाठी करणार नाहीत अशी बिकानेरच्या महाराजांनी संस्थानिकांचे वतीने घोषणा नुकतीच केली आहे. आजपर्यंतच्या त्यांच्या वृत्तीवरून येवढ्याबद्दलही त्यांचे उपकारच मानले पाहिजेत ! त्यांना यापुढे असा अडथळा आणणे कितपत शक्य आहे, ही गोष्ट सोडा. पण ब्रि. मुलखांतील स्वराज्याच्या प्राथमिक लढ्यांत हे स्वराज्य आपल्याला भोवू नये म्हणून संस्थानिकांनी विरोधी भाव ठेवला नव्हता काय ! हिंदुस्थानाला सुधारणा देण्यांत ब्रि. सरकारने कमकुवतपणा दाखविला असे मानणारे व हे स्वराज्यवादी चळवळी आमच्या संस्थानांत असते तर त्यांना गडावरील तुरुंगांत कायमचे डांबून त्यांचा निकाल केला असता, असे आढळतेने सांगणारे संस्थानिक मला माहीत आहेत. आतां नव्या जाहिरनाम्याने अशा प्रकारच्या राजामहाराजांना स्वराज्यद्रोह करून सरकाराशी स्नेह वाढविण्याची संधि कायमची गेली याबद्दल ते मनांतल्या मनांत ब्रि. सरकारला शिव्याशाप देत असतील ! आजपर्यंत या स्वराज्यद्रोहाच्या मोबदल्यांत संस्थानांतील जुलमाकडे ब्रि. सरकारचा कानाडोळा होण्याची व्यवस्था होई. ही पापमय देवघेव आतां संपली.

बटलर कमिटीने संस्थानाच्या अंतर्गत राज्यकारभारावरहि देखरेख करण्याचा साम्राज्य-सरकारचा हक्क व बहिवाट आहे असाच निर्णय दिला. बटलर कमिटीच्या बाबतीत हात दाखवून अवलक्षण करून घेतलेल्या संस्थानिकांना राउंड टेबल परिषदेत आपल्याला स्थान मिळेल व ब्रिटिश मुलखांतील लोकप्रतिनिधीबरोबर न बसतां वेगळे बसतां येईल या योजनेन त्यांतल्या त्यांत समाधानाची दुहेरी संधि लाभली. कारण लोकांच्या प्रतिनिधीबरोबर खांद्याशी खांदी लावून बसण्यांत त्यांना कमीपणा वाटतो आणि आपल्याच प्रजेच्या प्रतिनिधींशी बरोबरीने वागण्यांत तर अपमानाचा कडलोटाच ते मानतील. वेगळ्या बैठकीने त्यांचा मान राखला गेला व बटलर कमिटीचा निकाल आपण अजून स्वीकारला नसून त्याबद्दल राउंड टेबल परिषदेत विरोध करू असे भासविण्याची संधि सध्या त्यांस सांपडली आहे.

आपले अंतर्गत स्वातंत्र्य अबाधित राखू

इच्छिणाऱ्या बिकानेरच्या महाराजांना राउंड टेबल परिषदेत संस्थानी प्रजेच्या प्रतिनिधींचा उल्लेख नाही याबद्दल समाधान वाटले. आणि राष्ट्रीय सर्व-पक्षीय परिषदेत सरकारचे प्रतिनिधी नव्हते व संस्थानी प्रजेचे प्रतिनिधी होते म्हणूनच संस्थानिकांनी तीत भाग घेतला नाही, असे बिकानेरच्या महाराजांनी आत्मसमर्थन केले आहे. सरकारचे प्रतिनिधी नाहीत तेथे संस्थानिकांनी न येणे हे त्यांच्या स्वभावानुसारच झाले ! पण परिषदेत प्रजेचे प्रतिनिधी आहेत म्हणून तीत भाग न घेणे या दुसऱ्या सबबीने मात्र आम्हांस अतिशय चीड येते. राजांना प्रजेच्या अधिकृत प्रतिनिधींचा विटाळहि खूप नये काय ? राजा हाच प्रजेचे मनोगत खरे जाणतो आणि हे प्रतिनिधि जाणत नाहीत असे बिकानेरचे महाराज म्हणतात. पण हा जुनाट युक्तिवाद आतां यापुढे टिकणार नाही. संस्थानांत प्रातिनिधिक संस्था स्थापन करून त्यांना अधिकार देईपर्यंत स्वस्थ बसावयाचे नाही व राजांनाहि स्वस्थता लाभू यावयाची नाही असा संस्थानी प्रजेचा आतां निश्चय झाला आहे. संस्थानिक हेच जर प्रजेचे प्रतिनिधी म्हटले तर सेक्रेटरी ऑफ स्टेट हेच ब्रिटिश प्रजेचे प्रतिनिधि मानावे लागतील ! पण स्टेट सेक्रेटरीचे असे प्रतिनिधित्व हिंदी लोकांनी कधीच मान्य केलेले नाही. सरकाराधिकारी व लोकप्रतिनिधि हा भेद जसा खालसांत मानला तसाच तो संस्थानांचे बाबतींतहि कां मानू नये ! असे प्रजेचे प्रतिनिधी फार तर दोन-तीन घेतां येतील व तेहि संस्थानाबाहेर राहून संस्थानी प्रश्नांत मन घालणारे असे घेतां येतील. यांत संस्थानिकांचा अपमान कोणत्याहि प्रकारे होण्यासारखा नाही. बिकानेरचे महाराज हे आपल्या संस्थानांतील प्रजेच्या प्रतिनिधींची सल्लामसलत घेण्यांत कमीपणा मानीत नाहीत, असे त्यांच्या भाषणावरूनच दिसते. मग संस्थानांचे प्रतिनिधी म्हणजे एकटे संस्थानिक असा मत्ता त्यांनी आपणाकडे कां घ्यावा ! या बाबतींत इतके विवेचन करण्याचे कारण हेंच की, हिंदुस्थानांत अनियंत्रित राजसत्ता कायमची चालू ठेवण्याच्या संस्थानिकांच्या प्रयत्नाला जोराचा विरोध करण्याची वेळ आली आहे.

पत्याळाचे महाराजांनी परबां अशा उपमा घेतली की, “संस्थानिक हे आईच्या घरी ( ब्रिटिश साम्राज्यांत ) कन्या या नात्याने वागले तरी आपल्या घरांत ( संस्थानांत ) ते घरधनीप्रमाणे स्वतंत्र आहेत ” पण लग्न झालेल्या मुलीची दोन प्रकारची स्थिति असू शकते. सधवा किंवा विधवा. संस्था-



निक सधवा मुलीप्रमाणे मानले तर त्यांचा पति कोण ? ब्रिटिश सरकार हें माबाप असल्यामुळे तें पति होऊं शकत नाहीं. तेव्हां तो पति दुसरीकडेच हुडकला पाहिजे. तो प्रजेशिवाय दुसरीकडे कोठें सांपडणार ? बरें, या मुलीची वैधव्यावस्था मानली तर तिला इस्टेटीवर मर्यादितच अधिकार राहणार. भावी वारसाच्या हक्काला बाध येईल, अशा रीतीनें इस्टेटीची विल्हेवाट तिला लावतां यावयाची नाहीं. हे भावी वारस म्हणजे त्यांची प्रजाच होय. अशा रीतीनें आपल्या मत लबासाठीं पत्याळाच्या महाराजांनीं पुढे केलेली उपमा त्यांच्यावरच बरोबर उलटवितां येते. जुन्या परंपरेंत वाढलेले संस्थानिक झाले तरी 'मी म्हणजेच संस्थान' असे ते वाटेल त्या बाबतींत म्हणूं शकत नाहींत. स्वयंनिर्णयाचें सध्या युग सुरू आहे, हें खरें.

पण हा स्वयंनिर्णयाचा हक्क केवळ अनिर्यात्रित राजांनाच बहाल केलेला नाहीं. उलट या राजांना न जुमानतां प्रजेनेंच हा हक्क चालवायचा आहे. पाश्चात्य देशांतील सर्व राजमुगुट वितळविण्याच्या कढईत पडले आहेत. आजचें वातावरण ओळखण्याच्या दृष्टीनें ही गोष्ट संस्थानिकांच्या निदर्शनास आणावीशी वाटते, त्यांचा पाणउतारा करण्यासाठीं नव्हे. अशा वेळीं भोवतालच्या परिस्थितीकडे संस्थानिकांनीं दुर्लक्ष करणें वेडेपणाचें ठरेल. एका बाजूनें ब्रि. सरकार व दुसऱ्या बाजूनें ब्रि. प्रजा या दोन शक्तींच्या मध्ये सांपडलेल्या संस्थानिकांनीं यापुढे शहाणपणानें व जपूनच वागलें पाहिजे. नाहीं तर लोकसत्तेच्या क्षोभाच्या तुफानांत कांहीं एका मर्यादेपलीकडे त्यांना ब्रि. सरकारहि वाचवूं शकणार नाहीं. ”

## १८२९—१९२९—२०२९

इंग्रजी अमदानी महाराष्ट्रांत सुरू झाल्यावर इ.स. १८२९ मध्ये नोव्हेंबरच्या २९ व्या तारखेस पुणे जिल्ह्यांतील तळेगांवढमडरे या गांवां सरकारी प्राथमिक मराठी शाळा उघडण्यांत आली. त्या गोष्टीला गेल्या शुक्रवारी बरोबर शंभर वर्षे झालीं. म्हणून ग्रामस्थ पुढारी व शाळेचे चालक यांच्या सहकार्यानें शाळेचा प्रथम शतसांवत्सरिक समारंभ मोठ्या थाटानें साजरा करण्यांत आला. समारंभाकरितां उत्सवाच्या चालकांनीं एक 'ट्रोटक इतिहास' सुमारे पन्नास पानांचा तयार करून छापून वाटला. तो मोठा नमुनेदार असून, त्यांत संशोधक बुद्धीनें परिश्रमपूर्वक या शाळेसंबंधीं अनेकविध माहिती दिली आहे. ती वाचणारास क्षणभर कौतुक वाटून मनोरंजन होतें. या समारंभाचे महत्त्व व त्याचा अभिमान हा अर्थात् स्थानिक स्वरूपाचा असणार हें उघड आहे. म्हणजे विशेषतः तळेगांवचे ग्रामस्थ आणि ज्या जिल्ह्याच्या अधिकारक्षेत्रांत हें गांव येतें त्या पुणें जिल्ह्यापुरत्या तो असावा यांत आश्चर्य नाहीं. परंतु इंग्रजी अमदानींत स्थापन झालेल्या एका प्राथमिक मराठी शाळेचा शतसांवत्सरिक उत्सव हे शब्द कानावर येतांच अनेक प्रकारचे विचार मनांत खळबळून उठल्याशिवाय राहात नाहींत. म्हणून त्यासंबंधानें दोन शब्द लिहिण्याचें आज योजिलें आहे.

कोणत्याहि नव्या अमदानींतील कोणत्याहि कार्याचा शतसांवत्सरिक उत्सव म्हटला म्हणजे प्रथम मनावर आघात करणारी गोष्ट म्हटली म्हणजे त्यापूर्वी होऊन गेलेल्या अमदानींचें स्मरण. प्राथमिक शाळा

ही चीज वास्तविक किती क्षुद्र. तथापि राज्यांच्या घडामोडींच्या संबंधांत आज एक शंभर वर्षे गेलीं अशी आठवण करून देण्याचें सामर्थ्य तिच्याहि अंगीं असल्यामुळें ती त्या दृष्टीनें महत्त्वाचीच ठरते. तथापि आपणाला आज या जुन्या व नव्या अमदानीसंबंधानें केवळ राजकीय असा विचार किंवा विवेचन कर्तव्य नाहीं. तळेगांवास झालेल्या समारंभानें जुन्या व नव्या शिक्षणाविषयींच तुलनात्मक विचार मनांत उद्भवतो. पण कोणत्याहि वाटेनें गेलें तरी शेवटीं, लवकर किंवा उशीरा कां होईना, मनुष्याच्या मनांत मुक्काम कायम आहे तोपर्यंत तो त्या मुक्कामालाच पोचणार. त्या प्रमाणे तुलनात्मक शिक्षणाच्या मार्गानें मन गेलें तरी त शेवटीं राजकीय स्वराज्याच्या विचाराचा मुक्कामच गांठतें.

असो. सन १८२६ सालीं महाराष्ट्रांत इंग्रजी अमदानींत नव्या पद्धतीच्या शिक्षणाला प्रारंभ झाला. प्रथम शिक्षण कोणत्या प्रकारचें लावे या विषयीं तें देणारांना किंवा घेणारांनाहि निश्चित किंवा दूरदृष्टीची कल्पना अर्थात्च नव्हती. म्हणून सामान्य साक्षरतेच्या शिक्षणापासून प्रारंभ झाला. त्या वेळचे वरिष्ठ शिक्षण म्हटलें म्हणजे संस्कृत विद्येतील शास्त्रज्ञान व तें मिळवून देण्याचा उपक्रम पुणे येथील विश्रामबागेत चालू होणाऱ्या संस्कृत पाठशाळेंत करण्याचें इंग्रज सरकाराने योजलें. पण सर्व महाराष्ट्रभर सर्वजनिक शिक्षण म्हणून देण्याचे जे योजण्यांत आलें तें मराठीतूनच होय.

महाराष्ट्रांतील जुनी शिक्षणाची पद्धत म्हटली म्हणजे ज्यांना तात्या पंतोजीच्या शाळा म्हणत अशा खासगी



शाळांची. या शाळांना सरकाराकडून आश्रय नसे. पंतोजींना देखील कराराने ठराविक फी दरमहा वसूल करण्याची पद्धत नव्हती. तर सण सुगी समारंभ अशा निमित्ताने विद्यार्थ्यांना गुरूला कांही तरी पूजाद्रव्य म्हणून देण्याची वहिवाट होती, व हे नित्यनैमित्तिक गुरूच ऋण मनुस्मृतीत सांगितल्याप्रमाणे छत्री जोडा आसन, धान्य, भाजीपाला, वस्त्र इत्यादींच्या दानाने फेडण्यांत येत असे. सरकारी शाळा झाल्यानंतर ही पद्धती अर्थातच बदलली. त्याबरोबर शिक्षणाचे हेतूहि बदलले. सामान्यतः असे दिसते की, नव्या अमदानीतील शिक्षणाचे प्रारंभीचे हेतू तीन प्रकारचे होते. १ सरकारी राज्यकारभाराकरिता उपयोगी पडेल अशा कारकुनी फडाची निरंतर भरती करणे. हा हेतूच अद्यापिहि अबाधित मुरू आहे; आणि आज शंभर वर्षांत कारकुनी फडाच्या कल्पनेचा विस्तार होऊन साध्या खर्चघाशीपासून कौन्सिलदारी किंवा गव्हर्नरी येथपर्यंत मजल गेली असली तरी मुख्य सत्ता व धोरण परक्यांचा हातीं असल्यामुळे अजूनहि वरिष्ठ शिक्षण पावलेले व कौन्सिलदारी गव्हर्नरीपर्यंत चढलेले हिंदी नोकर या कारकुनी फडांतील आसामीच होत. शिव-शाहीमध्ये अष्टप्रधानांनाहि सर कारकुन अशीच संज्ञा होती, आणि आजच्या हिंदी कौन्सिलदारांना, प्रधानांना किंवा अँक्टिंग गव्हर्नरांनाहि शिव-शाहीतील अष्ट प्रधाना इतकेहि स्वतंत्र अधिकार ज्याअर्थी नाहीत त्याअर्थी त्यांना कारकुनी फडांतील आसामी असे म्हणण्यास काय प्रत्यवाय आहे !

असो. इंग्रज सरकाराचा हा शिक्षण विषयक हेतु आज पूर्ण फलप्रद झालेला आढळतो व पुढेहि तो असाच फलप्रद होत राहणार; कारण सरकारी नोकरीला सुशिक्षित व बुद्धिमान लोक मिळण्याची जरूरी उभयपक्षां सारखाच आहे. सरकाराला असे लोक पाहिजेत, व लोकांना अशा नोकऱ्या पाहिजेत आणि उष्टे खावयाचे तर तुपाच्या आशेने तरा खावे, या दृष्टीने सरकारी नोकरी करावयाचीच तर त्या नोकरीतील वरिष्ठांतल्या वरिष्ठ जागा आपल्या हस्तगत व्हाव्या, अशी आंकाक्षा या कारकुनी फडाकडे वळणाऱ्या लोकांनीं बाळगल्यास तीत व्याक्तिष्टया कांही वावगे नाही. पण नव्या अमदानीत शिक्षण सुरू झाले त्याचे दुसरे देन परिणाम राज्यकर्त्यांना दिसत होते. पैकीं एक घडून यावा अशी त्यांची उत्कट इच्छा होती, व दुसरा घडून न आल्यास बरा अशी त्यांना मनांतून इच्छा असली तरा तो घडून आल्याशिवाय राहणार नाही याची जाणीवहि त्यांतल्या दूर दृष्टीच्या राजकारणी पुरुषांना होती. पैकीं पहिला परिणाम म्हणजे महाराष्ट्रातील जुनी संस्कृति नष्ट

होऊन इंग्रजी संस्कृतीने तिची जागा घ्यावी. इतकेंच नव्हे तर, शिक्षणाच्या योगाने महाराष्ट्रांतील हिंदू धर्म नष्ट होऊन त्याच्या जागीं ख्रिस्ती धर्माचा प्रसार व्हावा हा होय ! १८२० ते १८२७ या वर्षांत म्हणजे महाराष्ट्रांत नव्या शिक्षणाच्या शाळा सुरू होण्याच्या वेळीं पुण्या-मुंबईस जो सर्वांत नांवाजलेला मुत्सद्दी मार्जंट स्टुअर्ट एल्फिन्स्टन होता त्याचे विचार या विषयां नमूद करण्यासारखे आहेत. तो एके ठिकाणीं म्हणतो "I am convinced that the Conversion of the natives must infallibly result from the diffusion of Knowledge among them". १८३१ साली प्रसिद्ध झालेल्या मोल्स्वर्थच्या शब्दकोशाच्या प्रस्तावनेत याचेंच प्रत्यंतर खालील शब्दांनीं सांपडते "It was undertaken from a desire to promote the propagation of the glorious gospel."

तथापि शिक्षणद्वारे धर्मांतर घडवून आणण्याचा हा हेतु मनांत ठेवावा, बाहेर प्रगट करू नये असे शाहाण्या इंग्रजांना माहीत होते. कारण शिक्षणाच्या द्वारे धर्मांतर घडविण्याचा द्राविडी प्राणायाम करित बसण्यापेक्षां म्हणजे उजव्या हाताने डावीकडून तोडांत घास घालण्यापेक्षां प्रत्यक्ष नवीन शाळांतून ख्रिस्ती धर्माचे शिक्षणच महाराष्ट्रीयाना दिले तर काय बिघडले असा प्रश्न कांही उतावळ्या आधार्शा मिशनऱ्यांनीं उपस्थित केला. त्याला एल्फिन्स्टन याने खालील उत्तर दिले—"The only effect of christianity in our Schools would be to sound the alarm and to warn the Brahmins of the approaching danger." पुण्याच्या ब्राह्मणांची भीति इंग्रजांना आजकालचीच नाही, तर शंभर वर्षांच्या पूर्वीहि ती होती आणि पुढील इतिहासावरून पाहतां शेवटीं या ब्राह्मणानेंच ख्रिस्ती धर्माच्या प्रसाराला विरोध केला, व त्यामुळे शिक्षणाचा हा एक मूल हेतु सर्वस्वी फसला, असे म्हणण्यास हरकत नाही.

आतां शिक्षणाचा दुसरा जो एक परिणाम म्हणून वर सांगितला त्याविषयी थोडे लिहूं. हा परिणाम घडून येऊं नये अशीच त्यांची इच्छा खरी, पण ते, घडून आल्याशिवाय राहूं शकणार नाही असेहि दूरदर्शी इंग्रजांना वाटत होते, हे वर सांगितलेंच आहे. तो परिणाम म्हणजे म्हणजे राष्ट्राचा पुनरुद्धार करण्याची तीव्र आंकाक्षा सुशिक्षितांमध्ये उत्पन्न होणे हा होय. किंवा आजच्या भाषेनें बोलावयाचें

म्हणजे स्वराज्य, राजकीय स्वातंत्र्य, मिळविण्याची बुद्धि उत्पन्न होणं हा होय. नव्या शिक्षणामुळे ही बुद्धि उत्पन्न होणार, तिला अनुसरून शक्य ते प्रयत्न होणार व त्या प्रयत्नांचा अवश्य तो परिणाम घडणार ही गोष्ट एल्फिन्स्टनसारख्या मुत्सद्यांना माहीत होती. तो एके ठिकाणी म्हणतो, “A time of separation must come and it is for our interest to have an early separation from a civilised people than a violent rupture with a barbarous nation.” “हातचे राज्य जाणारच तर तें लवकरहि जावो. पण तें काढून हातीं घेणारे लोक तरी सुशिक्षित व्हावे, सुभारवे व संपन्न व्हावे. कारण पुढें अशा लोकांशीं व्यवहार व इतर स्नेहसंबंध तरी ठेवतां येतो व त्यापासून आपला आर्थिक फायदा तरी होत राहतो. पण उलट जित लोकांना अज्ञानांत डांबून ठेवल्याने ताटातुटीचा प्रसंग जरा उशिराने येईल हें खरें. तरी पण तो येईल तेव्हां अपघातच होईल व ताटातूट कायमची टिकेल.”

महाराष्ट्रांत नवीन शिक्षण सुरू करण्याच्या सुमारास ले. ब्रिज हे एकदां एल्फिन्स्टनसाहेबांच्या भेटीला गेले होते; तेव्हां त्यांच्याजवळ आजूबाजूला शिक्षणापयोगी अशा पुस्तकांचा भारा पडला होता! तो पाहून ब्रिज याने विचारले कीं, या पुस्तकांचा काय उपयोग! त्यावर एल्फिन्स्टन याने उत्तर दिले कीं, ही पुस्तकें एतद्देशीय लोकांना शिकविण्याकरितां आहेत. पण त्याबरोबर तो असेहि म्हणाला की, ‘आम्ही या लोकांना शिक्षण देत आहो खरें, पण तें शिक्षण देणें म्हणजे आम्हाला परत विलायतेंत खंयच्यावेळें घेऊन जाण्याकरितां रस्ता बांधण्यासारखेच आहे हेहि मी जाणून आहे.’ एल्फिन्स्टन याच्या या उद्गारांत या नव्या शिक्षणाचा अंतिम परिणाम व ते देणारांच्या मनाची दुहेरी म्हणजे स्वार्थ व परार्थ किंवा सत्प्रवृत्ति व त्यामुळे उत्पन्न होणाऱ्या संकटांची जाणीव अशी दुहेरी मनःस्थिति स्पष्टपण पाहण्यास सांपडते.

असो. जशा स्थितींत साध्या मराठी शिक्षणाचा प्रारंभ झाला. व पुढें एक पिढीनंतर वरिष्ठ शिक्षण कोणतें द्यावें याचा विचार सुरू झाला. तेव्हां संस्कृत विद्येवर्जी इंग्रजी विद्या एतद्देशीय लोकांना शिकवावी, हे लॉर्ड मेकॉल याने प्रतिपादले धोरण प्रभावी ठरवें. परंतु त्याहि शिक्षणाचा परिणाम अजमासाप्रमाणेंच झाला. मराठीतून बायबल वाचले म्हणून कोणी शिकलेले लोक धर्मांतराला प्रवृत्त झाले नाहींत, हा जसा एक निश्चित परिणाम घडला, तसाच दुसराहि निश्चित परिणाम घडला, तो हा की,

इंग्रजी शिक्षणांतून अखेर राष्ट्रोद्धारक बुद्धि व राजकीय स्वातंत्र्याची आकांक्षा उत्पन्न होऊन अखेर राष्ट्रीय चळवळीकडे लोकांची प्रवृत्ति झाली. याचें प्रत्यंतर म्हणजे विषयानुसंधानानें तळेगांवचेच उदाहरण घेऊन असें सांगतां येईल कीं, या शाळेंत शिकलेल्या विद्यार्थ्यांपैकीं कांहीं तरतरीत लोक सरकारी नोकरीत म्हणजे इंग्रजी कारकुनी फडांत शिरले आहेत; कांहीं वकील झाले आहेत; कांहीं खासगी कॉलेजांतून प्रोफेसरीचें काम करीत आहेत तर एखाददुसरा विद्यार्थी, म्हणजे कै. विष्णु गणेश पिंगळे यांच्यासारखा, असाहि निघाला कीं, त्यानें राष्ट्रीय बुद्धीनें परदेशाची सफर केली, व परत येऊन राज्यक्रांति करण्याच्या हेतूनें यथाशक्ति उद्योग करून त्यांत आपल्या प्राणाची आहुति देऊन देशाभिमानाप्रतिस्पर्धेचें स्वार्थत्यागाची कड पांचविली ! अशा दृष्टीनें नवीन शिक्षणाच्या कल्पनेला शंभर वर्षे झालीं असे म्हणतां येईल तर त्या शिक्षणामुळे परदास्यबुद्धीचीहि शंभर वर्षे भरलीं असेहि विधान निराळ्या रीतीनें आज करतां येत आहे, व एल्फिन्स्टनचा भविष्यवाद सफल होत आहे.

कालगणनेचे योगायोग कित्येक वेळां चमत्कारिक असतात. व असा एक योगायोग म्हटला म्हणजे हा कीं, ज्या १८२९ सालीं तळेगांवची हा प्राथमिक शाळा उघडण्यांत आली, त्याच साली कॅप्टन केपन व बाबा साने यांनीं मिळून तयार केलेला ‘ग्रँडफची मराठ्यांची बखर’ हा ग्रंथ प्रसिद्ध झाला. म्हणजे एका गोष्टीनें मराठेशाही बुडाल्याची साक्ष पडून एका विशिष्ट आशेचा दहनविधि झाला, तर दुसऱ्या गोष्टीनें आगामा काळांतल नव्या आशेचें बीज त्याच राखेच्या खतांत रुजत घातलें गेलें आणि त्या बीजाचा वृक्ष होऊन अकाली मोहोर गळून पडावा त्याप्रमाणें का होईना पण मोहोर येण्याइतकी त्या आशेच्या वृक्षाची वाढ या शंभर वर्षांत झाली, हे पिंगळे यांच्या वकील उदाहरणावरून दिसून येतच आहे. याच क्रमाने पाहतां आणखी शंभर वर्षांनीं जर तळेगांवच्या या शाळेचा द्वितीय शत-सांवत्सरिक उत्सव करण्याचा प्रसंग आला तर त्या वेळी वाचला जाणारा वृत्तांत कसा असेल व त्यांत काय काय गोष्टी उल्लेखिल्या जातील, याची कल्पना प्रतिभासपन्न सहृदय मनुष्याला आजहि होऊं शकेल. १९२९ सालीं वाचलेला वृत्तान्त पन्नास पानांचा होता तर २०२९ साली वाचण्यांत येणारा वृत्तांत ५०० शें पानांचा सहज हाऊं शकेल. हल्लींच्या वृत्तांतांत शिक्षणपद्धती, शिक्षणाधिकारी व शिक्षण मिळविलेल्या लोकांची जीं वर्णनें आलीं आहेत त्यापेक्षां या सर्व गोष्टींचीं वेगळीं वर्णनें या पुढील समारंभाच्या

वृत्तांतांत वाचावयास सांपडतील यांत काय नवल!

पुढील शंभर वर्षांत स्वराज्य मिळालें तरी प्राथमिक शिक्षण म्हणून राहणारच. तसेंच वरिष्ठ शिक्षणाधिकारी म्हणून असणारच. तसेच शाळेतून निघणाऱ्या विद्यार्थ्यांत विद्वान व कीर्तिमान असाहि निपजणारच; परंतु परकी राज्यांत होणाऱ्या या गोष्टी व स्वराज्यांत होणाऱ्या या गोष्टी यांच्या स्वरूपांत किती अंतर असते हें सांगावयास नको. म्हणून तळेगांव येथील शंभर वर्षे झालेल्या आपल्या शाळेचा अभिमान धरणाऱ्या ग्रामस्थांना आमची अशी सूचना आहे की, त्यांनी आपल्या शाळेचें यश असेच चिंतीत जावें व तिच्या भरभराटीकरितां असेच परिश्रम करावे. पण त्याबरोबर त्यांना आमची राष्ट्रीय दृष्ट्या मनोरंजक वाटण्यासारखी अशी ही एक सूचना आहे की, त्यांच्यातील प्रतिभासंपन्न

लोकांनी या शाळेचें पुढील शंभर वर्षांचें भविष्य कल्पनेनें वर्तवून लिहून ठेवावें. किंबहुना हें भविष्य एखाद्या ताम्रकलशांत घालून शाळा-गृहाच्या वास्तूत पुरून ठेवून त्यावर तद्दर्शक असा एखादा दगडी स्तंभ करून ठेवावा. हेतु हा की, १०० वर्षांनीं होणाऱ्या उत्सवांत तें भविष्य काढून वाचले जाईल, व भूगुसहितेच्या बाडांतील एखाद्या जन्मलग्नाची व्यक्तिविषयक पत्रिका पडताळल्याने त्यांतील जुळणाऱ्या गोष्टींविषयीं जसे कौतुक वाटतें तसे तळेगांवच्या तत्कालीन पिढीला त्या भविष्याचें कौतुक वाटे. खरें संशोधन हें आगगाडीच्या एंजिनप्रमाणें दुतोंडें असतें. आणि गतकांतील संशोधन करतांना ते एंजिन चालण्याला जुन्या पिढीच्या अभिमानाची वाफ ही जशी प्रेरक शक्ति लाभते, तशीच भविष्यकाळांतील संशोधन करतांना तें इंजिन चालण्याला नव्या पिढीच्या उत्कर्षाच्या आकांक्षेची वाफ ही प्रेरक शक्ति खचित लाभण्यासारखी आहे.

## लाहोरला नागपूरची पूर्वसूचना

लाहोर काँग्रेसमधील वाद विक्रोपाला गेला नर तेथें कशा प्रकारची फूट किंवा दुर्हा दिसणार याची थोडीशी पूर्वसूचना गेल्या आठवड्यांत नागपूरला झालेल्या ट्रेड युनियन काँग्रेसच्या सभेवरून मिळाली. हिंदुस्थानांतील मजुरांच्या चळवळींत नरम-गरम असे पक्ष पूर्वीपासून आहेत. मजुरांच्या तक्रारीची व गाढ्याण्यांची दाद लावण्यास संप हे नित्य साधन मानावयाचे का नैमित्तिक मानावयाचे, मुख्य भर सामोपचाराच्या सौम्य उपायांवर ठेवावयाचा का जेव्हां तेव्हां संपाचे हत्यार उपसावयाचे हें या भेदाचे मुख्य स्वरूप होते. हिंदुस्थानांत जे कांहीं थोडे मोठे कारखाने व धंदे निघाले तेहि युरोपांत झालेल्या औद्योगिक क्रांतीमधील यांत्रिक शांधावर आधारलेले होते. अर्थात् या धंद्यांतील मजुरांची चळवळ तिकडे ज्या मार्गांनीं जात आहे त्याच मार्गांनीं इकडील मजुरांची चळवळहि झपाट्यानें चालली आहे. हिंदुस्थानांत मजूरसंघाच्या चळवळीचा प्रारंभ नारायणराव जोशांसारख्या कार्यकर्त्यांनीं केला. त्यांनी ठिकाठिकाणीं मजुरांचे संघ स्थापन करून थोडक्याच अवधीत अ. भा. ट्रेड युनियन काँग्रेसची स्थापना केली. या अ. भारतीय संस्थेला महत्त्व प्राप्त झाले, आणि आंतरराष्ट्रीय मजूर परिषदेत हिंदुस्थानातर्फे जे प्रतिनिधी जावयाचे त्यांची निवड सरकार ट्रेड युनियन काँग्रेसच्या शिफारशीवरून करूं लागले.

### मजूर-चळवळीचें नवें वळण

परंतु तीनचार वर्षांपूर्वीपासून या चळवळीला नवे वळण लागलें. रशियामध्ये लेनिननें झारशाहीनस्तनाबूद करून व तेथे कामकाऱ्याचें राज्य स्थापन कम्युनिझमच्या महामंत्राचा प्रणेता कार्ल मार्क्स यांच्या तत्त्वप्रसाराला चालना दिली आणि जे मार्क्सनें लिहिले ते जागतिक क्रान्ति घडवून आणून स्वतः प्रत्यक्ष सृष्टीत आणण्याची आपली मनीषा प्रकट केली. रशियन राज्यक्रांतीने निरनिराळ्या देशांतील कम्युनिस्ट मतांच्या लोकांना कार्यप्रवृत्त केले, व ठिकाठिकाणीं कम्युनिस्टांनीं डोकें वर काढले. हिंदुस्थानांतील कांहीं लोकांच्या मनावर लेनिनच्या तत्त्वज्ञानाचा व मार्गाचा पगडा बसला, व असे लोक मजुरांच्या चळवळीमध्ये पडूं लागले. पोटभर अन्न व अंगभर वस्त्र नसणाऱ्या अशा अशिक्षित मजुरांना या नवमतवादी व चढेल वृत्तीच्या पुढाऱ्यांची भाषणें आवडून त्यांचा हात मजूरसंघटनेत दिवसेदिवस सहजीं जास्त गिरकला. मुंबई व कलकत्ता येथें नव्या मजूर-पुढाऱ्यांच्या अमदानीपूर्वीहि संप घडून येत असत; परंतु ते कधी काळीं. कारण नारायणराव जोशीप्रभृति पुढाऱ्यांची विचारसरणी अशी की, संप हा मजुरांच्या गाढ्याण्यांची दाद लावून घेण्याचा न्याय्य व योग्य मार्ग असला तरी त्या हत्याराचा उपयोग इतर उपाय हरल्यावर

करावयाचा. नव्या पुढाऱ्यांचा मुख्य भर संपावर असल्याने त्यांची छाप मजूर—चळवळीवर पडल्यापासून जास्त जास्त संपे घडून येऊ लागले. स्ट्रेट ब्रॅडले यांच्यासारखी बाहेरची मंडळीहि हिंदी मजुरांच्या चळवळीत प्रामुख्याने लक्ष घालू लागली. गेल्या तीन वर्षांच्या हिंदी मजुरांच्या चळवळीच्या इतिहासाचा ज्यांनी अभ्यास केला त्यांना ती चळवळ रशियन तत्त्वज्ञानाशी तादात्म्य पावण्याच्या मार्गावर आहे हे कळून चुकले. नवमतवादी कार्यकर्ते तरुण व त्यांचीं मते ज्वलज्ज्वाल असल्याने मजूरसंघात त्यांचा प्रवेश झपाट्याने झाला. व ऑल—इंडिया ट्रेड यूनियन काँग्रेसच्या अधिवेशनांतहि ते आपले अस्तित्व गाजवू लागले.

### झेरियाच्या परिषदेतील वादळ

गतवर्षी झेरिया येथे भरलेल्या अखिल भारतीय ट्रेड यूनियन काँग्रेसच्या बैठकीतच अमेस्पष्ट दिसून चुकले की, नवमतवादी मजूरपुढाऱ्यांना ऑल—इंडिया ट्रेड यूनियन काँग्रेस आपल्या कबजांत घेऊन तिची इंग्लंडमधील सौम्य वृत्तीच्या मजूर—चळवळीपासून कार्डामोड करण्याची इच्छा आहे. झेरिया येथील बैठकीत नवमतवाद्यांनी पांडित जवाहरलाल नेहरू यांची अध्यक्षते जागी निवड होऊ नये म्हणून आपल्यापैकीच कुळकर्णी यांना अध्यक्षपदाच्या जागेकरिता उभे केले. कारण नवमतवाद्यांची तक्रार अशी होती की, जवाहरलाल नेहरू रशियाशी समरस झालेले नाहीत ! सकलातवाल्यांच्या वर्कर्स वेल्फेअर लीगला ऑल—इंडिया ट्रेड यूनियन काँग्रेसचा ग्रेट ब्रिटनमधील प्रतिनिधि नेमण्याचा यत्न त्यांनी करून पाहिला. ट्रेड यूनियन काँग्रेस पॅनपॅसिफिक सेक्रेटॅरियटला जोडावी म्हणून जंग जंग पछाडले, व एशियाटिक लेबर कॉन्फरन्सला ऑल—इंडिया ट्रेड यूनियन काँग्रेसने निमंत्रण देऊ नये असा हट्ट बरला. परंतु झेरियाच्या परिषदेत नवमतवाद्यांना मुळीच यश मिळाले नाही पंडित जवाहरलाल नेहरूंचे राजकारण जुन्या मजूरपुढाऱ्यांना मानवणारे नसले तरी नवमतवाद्यांपैकी कोणास अध्यक्ष होऊ देण्यापेक्षा जवाहरलाल नेहरू त्यांस जवळ बाटून त्यांना त्यांनी आपलीं मते दिलीं. वर्कर्स वेल्फेअर लीगला प्रतिनिधित्व देण्याच्या ऐवजी ते ब्रिटिश ट्रेड यूनियन काँग्रेसला देण्यांत आले. पॅन ट्रेड यूनियन सेक्रेटॅरियटला ऑल—इंडिया ट्रेड यूनियन काँग्रेस जोडण्यांत आली नाही. व दिवाण चमनलाल यांचा एशियाटिक लेबर कॉन्फरन्स हिंदुस्थानांत बोलावण्याचा ठरावहि संमत झाला. परंतु झेरियाला एक गोष्ट कळून चुकली ती अशी की, लवकरच कम्युनिस्ट मतांची छाप

पडलेल्या तरुणांच्या ताब्यांत ऑल—इंडिया ट्रेड यूनियन काँग्रेस जाणार.

### व्हिटले कमिश्नाची नेमणूक

पंडित जवाहरलाल नेहरूंना कम्युनिस्टांचे मार्ग पसंत नसले तरी एकंदरीत त्यांचा जास्त कल नवमतवाद्यांकडेच होता व आहे. यामुळे गेल्या वर्षीत ऑल—इंडिया ट्रेड यूनियन काँग्रेसने नवमतवाल्यांवर दाब ठेवण्याची काहीच व्यवस्था केली नाही. तेवढ्यांतच मजुरांच्या परिस्थितीची पाहणी करण्याकरितां व्हिटले कमिशन नेमण्यांत आले. या कमिश्नावर काँग्रेस पक्षाचे असंख्य सभासद दिवाण चमनलाल व मजुरांच्या चळवळीचे जुने आधार स्तंभ नारायणराव जोशी यांनी जागा स्वीकारल्या. याच्या उलट ऑल—इंडिया ट्रेड यूनियन काँग्रेसचे अध्यक्ष पंडित जवाहरलाल नेहरू यांनी व नवमतवादी पुढाऱ्यांनी व्हिटले कमिश्नावर बहिष्कार घाला अशी जाहीर घोषणा केली. मध्यंतरी वादशह्यांचे राज्य उलथून टाकण्याच्या कटाच्या आरोपावरून हिंदुस्थानातील ठिकठिकाणच्या बत्तीस मजूरपुढाऱ्यांना पकडण्यांत आले. त्यांत पुष्कळ मजूरसंघाचे कार्यकर्ते, डांग्यासारखे ऑल—इंडिया ट्रेड यूनियन काँग्रेसचे असिस्टंट सेक्रेटरी व धुंडराज पंत ठेंगडी यांच्यासारखे त्या संस्थेचे जुने अध्यक्ष होते. अर्थातच 'बहिष्कार घाला' असे म्हणण्याला या मजूरपुढाऱ्यांच्या गिरफ्तारीचे उत्तम कारण सांपडले. त्यांतच ऑल—इंडिया ट्रेड यूनियन काँग्रेसची बैठक केव्हां भरवावी यासंबंधी वाद उत्पन्न झाला. परंतु अखेरीस नवमतवाद्यांच्या म्हणण्याला यश येऊन, काँग्रेसचे अधिवेशन नोव्हेंबरच्या शेवट भरण्याचे ठरले, व त्याप्रमाणे ते गेल्या आठवड्यांत पारहि पडले.

### फूट विचोपास गेली

मात्र या वर्षीच्या अधिवेशनांत नवमतवाद्यांचे बहुमत होऊन जे ठराव गेल्या वर्षी संमत झाले नाहीत ते सर्व या वर्षी संमत झाले. त्यांतच व्हिटले कमिश्नाच्या बहिष्काराचा ठराव पास झाल्याने श्री. जोशी व चमनलाल यांना कमिश्नावरील जागांचा राजीनामा देणे अगर ऑल—इंडिया ट्रेड यूनियन काँग्रेसमधून फुटून बाहेर पडणे याशिवाय गत्यंतर नव्हते. अर्थातच त्यांनी दुसरा मार्ग स्वीकारला व नवी संस्था काढली. जोशी व चमनलाल यांनी काढलेल्या स्वतंत्र संघटनेला ऑल—इंडिया ट्रेड यूनियन फेडरेशन असे नांव दिले असून ती मि. एस. सी. जोशी, बखले, शिवराव, गिरी इत्यादि मजूरसंघाचे कार्यकर्ते व पुढारी आहेत. ट्रेड यूनियन काँग्रेसमधून हे लोक निघाल्यावर बाकीच्या प्रतिनिधींनी एशियाटिक मजूर

परिषद न भरविणें, व्हाइसरॉयांच्या जाहिरनाम्याचा इनकार करणें, राऊंड टेबल परिषदेवर बहिष्कार घालण, नेहरू रिपोर्ट भांडवलवाल्यांना अनुकूल म्हणून त्यांचा धिःकार करणें, साम्राज्यविरोधी संघास सहानुभूति दाखविणें याप्रमाणें ठराव मंजूर केले ! कामगार-वर्गाचें रिपब्लिक स्थापन करण्यांत यावे असाहि ठराव झाला ! ट्रे. यू. काँग्रेसच्या कार्यकारी मंडळा-मध्य जे. जोशी-चमनलाल पक्षानें आंग काढल्याने ट्रेड यूनियन काँग्रेसचे स्वतंत्र कार्यकारी मंडळ बन-वण्यांत येऊन त्याचे अध्यक्षपद दे. सुभाष चंद्र बोस यांना देण्यांत आलें आहे. सुभाषबाबूंनीं प्रजून अध्यक्षपदाचा स्वीकार केल्याचें कळविले नाहीं असें म्हणतात. सुमारे ५० मजूरसंघांनीं ट्रेड यूनियन काँग्रेसशीं असलेला संबंध तोडून टाकला असून ते बहुधा नव्या फेडरेशनमध्ये सामील होतील.

### समाजस्थितीची उलथापालथ

या भांडणामध्ये मुख्य तत्त्वाचा असा मतभेद कोणता आहे हें नागपूरच्या परिषदेचे अध्यक्ष पं. जवाहरलाल नेहरू यांच्या भाषणावरून चांगलें निर्दर्शनास येतें. मजुरांची स्थिति सुधारणें व त्यांना पोटाभर खावयास मिळेल इतकी मजुरी मिळणे येवढ्यावर नवीन पक्षाचे समाधान नाहीं. त्यांच्या मते मजुरांचीं दुःखे ही आजच्या समाजाच्या विशिष्ट आर्थिक घटनेमुळे निर्माण झालेली आहेत. तेव्हां ही समाजाची आर्थिक घटनाच मुळापासून बदलावयास पाहिजे. राज्यघटनेत मजुरांचें वर्चस्व होऊन सर्व उत्पादक धंदे व कारखाने सा. आर्थिक म्हणजे सरकारी मालकीचे व्हावयास पाहिजेत. अशी आर्थिक परिस्थितीत उलथापालथ झाल्याशिवाय मजुरांची स्थिति सुधारणार नाहीं असे पं. जवाहरलाल नेहरू यांनी आपल्या भाषणांत प्रतिपादन केलें. या आर्थिक क्रांतीकरितां हा पक्ष आहे. आणि या क्रांतीचें स्वरूप जवाहरलाल यांच्या भाषणांत त्यांनीं त्रोटकपणें दिग्दर्शित केलें असले तरी या नव्या पक्षाच्या नेहमींच्या प्रतिपादनावरून ही क्रांति म्हणजे राशियाच्या धर्तीवर व्हावयाची आहे हें उघड दिसतें. नेहरू रिपोर्टावरील सर्व-पक्षीय परिषदेमध्ये नव्या राज्यघटनेत खासगी मालकी हक्क अबाधित ठेवण्याची हमी नसावी अशी सूचना पंडित जवाहरलाल यांनी केली होती. पण ती फेटाळली गेली. यावरून भावी हिंदी राज्यघटनेत या आर्थिक क्रांतीची पूर्वतयारी या पक्षाला हवी होती हें अनुमान सहज निघतें. म्हणूनच या पक्षाचा नेहरू रिपोर्टवर गग आहे.

### जवाहरलाल यांचीं मते

पंडित जवाहरलाल यांना वसाहतस्वराज्य नको व स्वातंत्र्य पाहिजे ते यासाठी कीं वसाहत

स्वराज्य स्वीकारलें तर साम्राज्यशाहीची व भांडवल-शाहीची आर्थिक व्यवस्था मान्य केल्यासारखें होतें. ही आर्थिक व्यवस्था त्यांना मोडावयाची आहे. म्हणून त्यांना 'डोमीनियन स्टेट्स' नको. पण खरें पाहिलें तर त्यांनीं हा आर्थिक क्रांतीचा प्रश्न स्वराज्य-स्वातंत्र्य वादांत घुसडणे अप्रस्तुत होय. कारण हिंदुस्थानाला स्वातंत्र्य प्राप्त झाल्यावरहि हा आर्थिक क्रांतीचा झगडा करावाच लागेल. राशियाखेराज जगाच्या पाठीवर इतके देश असतां सर्व कारखाने सरकारच्या मालकीचे होण्याइतकी आर्थिक क्रांति कांठेंच झालेली नाहीं. म्हणजे स्वातंत्र्य व मजूरसत्तेची आर्थिक क्रांति यांचा तसा नित्यसंबंध मुळींच नाहीं. तो एक स्वतंत्र वादविषयक प्रश्न जगांतील सर्व राष्ट्रांपुढे आज आहे. हिंदी लोकांच्या, परकाय सरकाराविरुद्ध चाललेल्या, झगड्यांत या वादाची गुंतागुंत करून या राष्ट्रीय झगड्यांतील राष्ट्रीय समेचे आजचे महत्त्वाचे निर्णय या आर्थिक वादाच्या दृष्टीने देणे चुकीचें ठरेल.

जवाहरलाल नेहरू यांचा ब्रिटिश मजूर पक्षावर राग आहे तोहि अशासाठी कीं, हा मजूर पक्ष राशियन कम्युनिझमच्या रुळावर विलायतेतील आपल्या चळवळीची गाडी नेत नाहीं. अशा रीतीने या आर्थिक वादांतील रागाचें उद्दे हिंदी स्वराज्याच्या वादांत काढून मजूर पक्षानें पुढे केलेल्या राऊंड टेबल परिषदेला काँग्रेसकडून नकार देवविण्याचा प्रयत्न करणें अश्लाघ्य होय. पं. जवाहरलाल नेहरू हेच लाहोरच्या काँग्रेसचे अध्यक्ष असल्याने त्यांच्या विचारसरणीची थोडीशी दिशा नागपुरास व्यक्त झाली हें एका अर्थी बरेच झालें. जवाहरलाल यांना राऊंड टेबल कॉन्फरन्स नाकारण्याची जी इतकी घाई झाली आहे तिच्या बुडाशी ही आर्थिक क्रांतीचा लालसा आहे. या प्रकारच्या आर्थिक क्रांतीला राशिया-खेराज जगांतील मोठमोठ्या सुधारलेल्या व स्वतंत्र देशांतहि अजून यशप्राप्ति झालेली नसतांना, हिंदुस्थानासारख्या मागसलेल्या परतंत्र देशाने आजच्या राजकारणाचे प्रश्न या क्रांतीवर डोळा ठेवून बिघडविणें हें ज्यांना इष्ट वाटत असेल त्यांनीं लाहोरला खुशाल राऊंड टेबल परिषद नाकारावी. पण ज्यांना ही आर्थिक क्रांति अजून दूर आहे असे वाटत असेल त्यांनीं या क्रांतीच्या अभिलाषाने आजचे राजकारण बिघडविण्यास कारणीभूत होऊ नये.

### प्रसादोऽपि भयंकरः

ट्रेड यूनियन काँग्रेसमधील या फुटीसंबंधाने आणखीह बरेच लिहितां येण्यासारखें आहे. पण आज फक्त लाहोरच्या काँग्रेसला त्यांतून मिळणाऱ्या पूर्वसूचनेपुरताच विचार केला आहे. मजूर-

रांच्या चळवळीनें आजच्या राष्ट्रीय चळवळीशीं सहकारिता ठेवावी असें पंडित जवाहरलाल यांनीं सांगितलें. पण त्याच वेळीं आजची राष्ट्रीय चळवळ ही संकुचित आहे, व ती मजुरांच्या एका मोठ्या शत्रुविरुद्ध लढत आहे इतकेंच तिचें महत्त्व आहे हेहि त्यांनीं दर्शविलें. ही राष्ट्रीय चळवळ व्यापक करण्याचा मजुरांनी प्रयत्न करावा असा त्यांनीं उपदेश केला. आज राष्ट्रीय चळवळ ही केवळ परकीय भांडवलवाल्यांविरुद्धच आहे; पण ती मजुरांची कड घेऊन सर्वच भांडवलशाहीविरुद्ध झगडेल त्या वेळीं ती जवाहरलाल यांच्या अर्थानें खरी व्यापक होईल! या व्यापकपणाचे उद्रेक आजहि आत्यंतिक मजूरपक्षांच्या तोंडून ऐकूं येतात. “मी अस्सल लँकेशायरचे कापड मुद्दाम वापरतो, हिंदी गिरण्यांचें कापड त्याज्य समजतो. कारण लँकेशायरचा भांडवलवाला ज्याप्रमाणें मजुरांना चांगल्या रीतीनें वागवितो तसा आपला भांडवलवाला वागवीत नाही. जगांतील मजूर हे सवें एक. मजूर आपल्या चळवळीत स्व-राष्ट्र परराष्ट्र हा भेद जाणत नाहीत. जगांत आज भांडवलवाला व मजूर हे दोन वर्गच आम्ही जाणतो. मजुरांमध्ये आपली दुःखे निमूटपणें सहन करण्याची वृत्ति उत्पन्न करण्यासाठीं ‘धर्म’ या कल्पनेचा अफूसारखा उपयोग करण्यांत आला ! तशाच प्रकारची राष्ट्रीयत्वाचीहि कल्पना आहे!” अशा आशयाचे उद्गार मजूर चळवळीतील पुष्कळ तरणे-बांड अविचारी पुढारी बोलत असतात. मजूर चळवळीला राष्ट्रीय चळवळीशीं जी सहकारिता करावयाची तिचें पर्यवसान राष्ट्रीय चळवळीतून अशा प्रकारें राष्ट्रीयत्वच घालविण्यांत व्हावयाचें असेल तर त्या चळवळीचा “प्रसादोऽपि भयंकरः” असेंच म्हटलें पाहिजे.

### फुटीचा दुष्परिणाम

पं. जवाहरलाल नेहरूंना डोमीनियन स्टेट्स नको, राउंड टेबल कॉन्फरन्सद्वारा ब्रिटिश मजूर पक्षाशीं सहकार्य नको व नेहरू रिपोर्टहि नको. याचीं खरीं कारणें अनुक्रमें अशीं आहेत कीं, डोमीनियन स्टेट्स मिळवून आर्थिक समाजरचनेंत मजूरसत्तावादी क्रांति करणें सुलभ नाही; ब्रिटिश मजूरपक्ष अशा आर्थिक क्रांतीला अनुकूल नाही व नेहरू रिपोर्टांत खाजगी मालमत्तेला संरक्षणाची हमी दिली असल्यामुळें संपत्ति सामायिक करण्याच्या ध्येयाला तो आड येतो. ट्रेड यूनियन काँग्रेसच्या नव्या कार्यकारी मंडळाचें अध्यक्षस्थान दे. सुभाष बोस यांना देण्यांत आलें आहे; पण त्यांनीं तें अजून स्वीकारलें नाही. कारण त्यांचे अजून कांहीं समेटाचे

प्रयत्न चालू आहेत म्हणतात. पण यावरून येवढें दिसून येतें कीं, आजच्या मजूर-चळवळींत देखील भावां आर्थिक क्रांतीच्या दृष्टीनें फूट पाडण्यासारखी वेळ आलेली नाही, याची अंधुक जाणीव सुभाष बोस यांच्या सारख्या भावनावश माणसालाहि टोचत असली पाहिजे. भावी जागतिक आर्थिक क्रांतीच्या दृष्टीनें आजच्या बाल्यावस्थेत असलेल्या मजूर चळवळींत फूट पडणें जर वार्डट तर त्याच क्रांतीवर डोळा ठेवून राष्ट्रीय सभेमध्ये फूट पाडणें हें शतपटीनें वार्डट होय.

### प्रयोगावारी शक्ति घालवूं नका

लाहोरास स्वातंत्र्यवाद कीडरूपानें जाहीर करून राउंड टेबल परिषदेवर बहिष्कार पुकारावा व गांधी-मोतीलाल बल्लभभाई यांच्या मताला विरोध करावा असें म्हणणाऱ्या लोकांत कांहीं थोडे राष्ट्रीय लोकहि आहेत. त्यांनीं सध्यांच काँग्रेसमध्ये फूट पाडण्यांत आपण कोणाशीं सहकारिता करणार आहोंत याचा जरूर विचार करावा. अहिंसेनें स्वराज्य मिळवावयाचें व अहिंसा-तत्त्व जगाला शिकवावयाचे या अभिनव प्रयोगावारी राष्ट्राचीं कांहीं वर्षे गेलीं. अहिंसा हें तत्त्व जागतिक व राष्ट्रीय राजकीय व्यवहारांत अगदीं नवीन असें होतें. तें राष्ट्रीय चळवळीतहि टिकलें नाही, मग जगाची गोष्ट दूरच राहिली. आतां जगांतील सध्याची आर्थिक घडी सर्वस्वी बदलून नव्या प्रकारची घडी बसविण्याचा नवा प्रयोग हिंदुस्थानावर लादण्यांत येणार आहे. हा प्रयोग रशियांतहि पूर्णपणे यशस्वी झालेला नाही. रशियाशीं संगनमत केल्यानें अलीकडे चीनमध्ये झालेल्या घोंटाळ्यावरून सावध होऊन आपण रशियाशीं पूर्णपणे समरस होऊं नये असा इशारा पं. जवाहरलाल यांनींच नागपुरास दिला आहे. याचा अर्थ असा कीं, रशियाच्या प्रयोगांत प्रत्यक्ष ठेंचा लागतील तेवढ्यापुरता तो प्रयोग ब्रूक धरून बाकीचा मात्र बरोबर धरून चालावयाचें! आणि त्यांना दुसरी ठेंच लागेल तेव्हां आपण शहाणें व्हावयाचें! यापेक्षा त्यांचा तो प्रयोग यथासांग यशस्वी होऊन जगांत इतरत्रहि त्याचें अनुकरण होण्याची वेळ येईपर्यंत वाट पाहणें बरें नव्हे काय ! हिंदुस्थानाला अशी वाट पाहण्यास अवकाशहि आहे. इतकी घिसाडघाई करण्याचे कारण नाही. हिंदुस्थानाला आधीं परतंत्रतेंतून मुक्त होऊं या, मग त्याच्यावर हवे ते अभिनव, अपूर्व व अति-राष्ट्रीय असे आर्थिक, धार्मिक प्रयोग खुशाल करा. पण आजच्या असहाय, मागासलेल्या स्थितींत राष्ट्रांत



जी कांहीं थोडीशी शक्ति आहे ती अशी नव्या नव्या जागतिक “एक्सपेरिमेंटारी” वाया दवडण्याचें पाप करूं नका. ती सर्व शक्ति तूर्त राष्ट्राला पारतंत्र्यांतून मुक्त करण्याच्या कार्मांच पुरवून खर्चिली पाहिजे. नागपुरास मिळालेल्या पूर्वसूचनेनें इतके सुविचार

राष्ट्रीय पुढाऱ्यांस व अनुयायांस लाहोरास सुचले तर ते खास असेच मत देतील कीं, राउंड टेबल परिषद सध्यां जितकी उगवून घेतां येईल तितकी उगवून घेऊं, मग पुढचा मार्ग आपल्याला मोकळा आहेच.

## हिंदी कापडाच्या गिरण्यांचें परराष्ट्रीय चढाओढीपासून संरक्षण

अलीकडे परराष्ट्रीय चढाओढीमुळें येथील कापडाच्या गिरण्या डबघाईस आल्या, व गिरणीवाल्यांनीं सरकारकडे संरक्षक जकातीची मागणी केली. सरकारनें टॅरिफ बोर्डांला चौकशी करण्याचा हुकूम केला, आणि टॅरिफ बोर्डांनें कापडावरील जकात सरसकट वाढविण्याचें कारण नाहीं असा अभिप्राय दिला. सरकारला तेवढेंच निमित्त पुरले आणि गिरणीवाल्यांना वाटण्याच्या अक्षता मिळाल्या ! पण त्या वेळेपासून गिरणीवाल्यांचा ससेमिरा सरकारच्या पाठीशी आहेच. त्यांतून गेल्या मार्च महिन्यापासून मुंबईतल्या गिरण्यांतून संप झाल्यामुळें परदेशी व्यापाऱ्यांना चांगलेच फावले आणि परदेशी कापडाची आयात वाढत जाऊन देशी गिरण्यांचें गिऱ्हाईक तुटत चालले. त्यावरून मुंबईच्या गिरणीवाल्यांनीं सरकारकडे पुनः एकवार संरक्षक जकातीची मागणी केली. आणि सरकारनें ती मागणी एकदम न फेटाळतां कलकत्त्याचे कस्टम्सचे कलेक्टर मि. हार्डी यांना चौकशी करण्याकरितां नेमलें.

टॅरिफ बोर्डाच्या चौकशीतून हार्डी यांच्याकडे सोपविलेली चौकशी कमी व्यापक होती. तीन वर्षांपूर्वी टॅरिफ बोर्डांनें देशी गिरण्या व परदेशी आयात कापड यांच्या चढाओढीची जी परिस्थिति वर्णिली होती तिच्यांत कांहीं फरक होऊन ही चढाओढ अधिक बाधक होऊं लागली आहे काय, एवढ्या मुद्द्यावरच हार्डी यांचा रिपोर्ट सरकारनें मागविला होता; पण त्या बरोबरच हल्लींची कापडावर जकात आकारण्याची जी पध्दत आहे ती बदलून किंमतीवर जकात न आकारतां कापडाची जात व वाण यावरून जकातीची आकारणी करणे श्रेयस्कर होईल काय, या विषयीचा अभिप्रायहि विचारला होता. या संबंधांत मि. हार्डी यांनीं तीन महिन्यांत चौकशी करून आपला गुलासेवार रिपोर्ट सरकारला सादर केला आहे. सरकारनें हार्डी यांना ज्या दोन प्रश्नांवर अभिप्राय देण्याविषयी सांगितले होतें, त्यांपैकी पहिल्या म्हणजे परदेशी चढाओढीच्या प्रश्नावर राविस्तर माहिती देऊन परदेशी चढाओढ हिंदी गिरण्यांना

विशेषतः मुंबईच्या गिरण्यांना, तीव्रपणें जाणवत आहे, मात्र ही चढाओढ लँकेशायरची नसून जपानची आहे व ती दूर करण्याकरितां संरक्षक जकात बसविली पाहिजे, असा त्यांनीं अभिप्राय दिला, आणि त्याबरोबरच दुसऱ्या प्रश्नाचेंहि उत्तर देऊन जकातीची आकारणी मालाच्या जातीवर व वाणावर न ठरवितां किंमतीवरच ती ठरवावी असेंहि सांगितलें. हार्डी यांच्या या अभिप्रायाचा विचार करून त्यावर आपले धोरण ठरविण्याकरितां सरकारनें दिल्लीस एक खासगी बैठक भरविण्याचें ठरविलें आहे. व त्या बैठकीकरितां हिंदुस्थानांतल गिरणीवाल्यांचे मोदी-प्रभृति प्रतिनिधि हे दिल्लीस जाऊन बसले आहेत. या वाटाघाटींत काय निष्पन्न होते तें लवकरच कळेल, पण मि. हार्डी यांनीं इतक्या काळजीपूर्वक माहिती जमा करून जो रिपोर्ट प्रसिध्द केला आहे त्यावरून या धंद्याची परिस्थिति कशी आहे, आणि देशी कापडाला परदेशाची चढाओढ कितपत बाधक होत आहे, तें पाहूं.

सुती कापडाच्या गिरण्या हिंदुस्थानांत सर्वत्र सारख्या पसरल्या नसून मुंबई इलाख्यांतच त्यांचा भरणा विशेष आहे. आणि मालाला गिऱ्हाईक पाहिल्यास बहुतेक गिऱ्हाईक मुंबई इलाख्याच्या बाहेरच आहे. गिरण्या एकीकडे आणि गिऱ्हाईक दुसरीकडे अशी स्थिति असल्यामुळे परदेशाच्या चढाओढीला आय-तीच संधि मिळते. आणि परदेशाचे धाडसी व्यापारी तिचा फायदा घेतल्यावांचून राहात नाहींत. या परिस्थितीमुळेच महायुद्धाच्या सुरुवातीपर्यंत इंग्लंडच्या मालानें जणु काय कलकत्त्याच्या बंदराचा मक्ताच घेतला होता, आणि अलीकडे जपान तीच जागा व्यापू पाहात आहे. हिंदुस्थानांत जेवढे सुती कापड तयार होतें, त्यांतलें सुमारे अर्धें कापड मुंबई बेटांत तयार होतें. २२ टक्के कापड अहमदाबादला तयार होतें. ७ टक्के कापड मुंबई इलाख्यांतलच इतर भागांत पैदास होतें. बाकी राहिलेल्या २१ टक्के कापडापैकी ९ टक्के कापड संस्थानांच्या हद्दींत तयार होत असून इतर सर्व प्रांतांत मिळून अवघें १२।१३ टक्के कापड तयार होतें. पण गिऱ्हाईकांच्या मानाने पाहतां ३१ कोटीपैकी २९



कोटी लोकसंख्या मुंबई इलाख्याच्या बाहेरच आहे! त्यामुळे परदेशाच्या मालाच्या चढाओढीला तेथे अधिक संधि मिळते.

हिंदुस्थानांतील कापडाची निपज आणि परदेशी मालाची आयात यांचे तुलनात्मक आंकडे मि. हार्डी यांनी आपल्या रिपोर्टात दिले आहेत, व ते फारच बोधप्रद आहेत. महायुद्धाच्या सुरुवातीपर्यंत आयात कापड व देशांत पैदास होणारे कापड यांची शर्यत जणू काय ससा व कासव यांच्या शर्यतीसारखीच भासत होती; आणि महायुद्धामुळे परदेशी मालास पायबंद बसला नसता तर कासवाने सशाला गांठलेहि नसते! पण महायुद्धामुळे ही परिस्थिति पालटली, आणि १९१७-१९१८ साली प्रथमच कासवाने सशाला गांठले! त्या वेळेपासून हिंदुस्थानांतील कापडाची निपज परदेशाच्या आयातीहून थोडी तरी अधिकच आहे. तथापि गेल्या ३४ वर्षांपासून परदेशाच्या मालाने पुन्हा डोकें वर काढलें असून चालू सालच्या मुंबईच्या संपामुळे तर येत्या सालांत परदेशी मालाचें पारडें अधिक जड होऊं लागतें कीं काय असें वाटूं लागलें आहे.

हिंदुस्थानांतील कापडाला खरे प्रतिस्पर्धी देन. एक लॅकेशायरचे गिरणीवाले व दुसरे जपानचे गिरणीवाले. या दोघांहि प्रतिस्पर्धीची देशी गिरणीवाल्यांना सारखीच भीति असून त्या दोघांच्याहि तडाख्यांतून आपला बचाव व्हावा अशीच गिरणीवाल्यांची अपेक्षा असली पाहिजे. पण मि. हार्डी यांच्या रिपोर्टांत इंग्लंडच्या चढाओढीचा कोठें फारसा उल्लेख देखील नसून इंग्लंडच्या मानानें चिमुकल्या अशा जपानच्या चढाओढीचा गाजाबाजा या रिपोर्टांत सर्वत्र आढळून येतो! इ. स. १९१०-११ पर्यंत जपानचें कापड खिसगणतींतहि घेण्यासारखें नव्हतें व त्या वेळीं इंग्लंडचे कापड २२५ कोटी वार हिंदुस्थानांत येत होतें. विलायतच्या कापडाच्या आयातीची ज्यास्तीत जास्त भरती १९१३-१४ साली झाली व त्या वेळेपासून त्याला ओढती लागली; म्हणून त्या वर्षाचे सर्वच आंकडे लक्षांत घेण्यासारखे आहेत. १९१३-१४ सालीं इंग्लंडांतून ३१० कोटी वार कापड हिंदुस्थानांत आलें. त्याच वर्षी हिंदुस्थानांतल्या कापडाची पैदास ११६ कोटी वार झाली. जपानचें कापड त्या वर्षी अवघें ९० लक्ष वार आलें; आणि इतर सर्व परदेशांतून सुमारे ९ कोटी वार कापड येऊन एकंदर खपाचा आंकडा ४३६ कोटी वार एवढा मोठा झाला. याच्याच जोडीने तुलनेकरितां १९२७-२८ सालचे आंकडे मांडल्यास त अनुक्रमें इंग्लंडची आयात १५४ कोटी वार, हिंदुस्थानांतली पैदास २३६ कोटी वार, जपानची आयात ३३

कोटी वार आणि इतर सर्व परदेशांची आयात १० कोटी वार मिळून ४३३ कोटींची भरती होते.

१९१३-१४ सालचे आंकडे व १९२७-२८ सालचे आंकडे यांची तुलना केल्यास दोनहि वर्षांचा एकंदर खप जवळ जवळ सारखाच आहे. पण इंग्लंडची आयात २२५ कोटीवरून घसरत घसरत १५४ कोटीवर आली आहे; हिंदुस्थानाची पैदास ११६ कोटीवरून चढत चढत २३६ कोटीला पोचली आहे. इतर देशांतली आयात जवळ जवळ सारखीच राहिली आहे, आणि जपानाने मात्र ९० लक्षांवरून ३३ कोटीपर्यंत मोठीच उडी मारली आहे! हे आंकडे पाहिले म्हणजे सकृद्दर्शनीं असें वाटतें कीं, हिंदी गिरण्यांचा खरा प्रतिस्पर्धी जपान नसून इंग्लंडच आहे; आणि एका अर्थी तें खरेहि आहे. तथापि हिंदुस्थानांत तयार होणाऱ्या मालाचा आजचा दर्जा लक्षांत घेतल्यास जपानचा माल जितका हिंदी गिरण्यांना घातक आहे तितका इंग्लंडचा घातक नाही. याचे कारण असें कीं, पूर्वी सगळाच कापडाचा बाजार इंग्लंडानें व्यापला होता. त्यांतला तेवढा शक्य तेवढा भाग हिंदी गिरण्यांतील कापडानें आतापर्यंत आक्रमण केला आहे. पन्नास वर्षांपूर्वी जाडेभरडे व तलम असे सगळेच कापड इंग्लंडांतून येत होतें. त्यांतलें जाडेभरडें कापड आतां हिंदुस्थानांत तयार होऊं लागलें व तलम कापड काढण्याची अद्यापि हिंदुस्थानाची तयारी झालेली नाही. एवंच इंग्लंडच्या कापडाने व्यापलेल्या प्रदेशांतला बराचसा भाग हिंदुस्थानानें आतांपर्यंत हस्तगत केला आहे, आणि बाकीचा भाग हस्तगत करण्याची त्याची तयारी चालू आहे. पण जपानाच्या चढाओढीचा क्रम याच्या उलट आहे- हिंदुस्थानानें जो बाजार इंग्लंडच्या तावडींतून सोडवून आपल्या हातीं घेतला तोच बाजार आपल्या मालानें भरून टाकून एक प्रकारें जपान हा हिंदुस्थानाच्या पायाखालचीच जमीन पोखरीत आहे!

हिंदुस्थानांतल्या कापसापासून जे सूत निघतें तें सामान्यतः ३६ नंबरच्या आंतलेच असतें. फार तर त्याची मजल ४० नंबरापर्यंत जाऊ शकेल. अर्थात्च ४० नंबरावरील सूत वापरावयाचें झाल्यास आजमितीला तरी अमेरिकेचा किंवा इजिप्तचा कापूस आणावा लागतो किंवा परदेशांतलें सूतच आणून कापड विणण्यांत येते! हल्ली हिंदुस्थातांत धोतरें, पातळें किंवा त्याच जातीचें जें कापड तयार होतें त्यांतलें शेंकडा ८८ टक्के कापड ३० नंबरच्या आंतल्या सुताचें असते. ९ टक्के कापड ३० ते ४० नंबरापर्यंतच्या सुताचे असतें आणि ४० नंबरावरच्या सुताचें कापड अवघें

३ टक्के भरतें. अर्थातच ४० नंबराहून अधिक तलम कापडाचा प्रदेश आजमितीला हिंदुस्थानच्या आटोक्या बाहेरचा आहे. ३० ते ४० नंबरा पर्यंतच्या प्रदेशांत हिंदुस्थानाचा शिरकाव थोडासा झाला असून खरी झटापट जपान व इंग्लंड यांच्यांत आहे. आणि ३० नंबराच्या आंतला प्रदेश हिंदुस्थानाने इंग्लंडापासून गेल्या ३० वर्षांत जिंकून आक्र. मण केला असून आतां जपान तोच प्रदेश व्यापू पाहात आहे. या झगड्याची स्पष्ट कल्पना येण्याकरितां हाडी यांच्या रिपोर्टांतलें नं. २३ चें कोष्टकच पाह्या.

#### धोतरांची निपज व आयात

सुताचा नंबर	देशी धोतरें	परदेशी धोतरें
३० नंबरापर्यंत	५४२० लक्ष वार	३५० लक्ष वार
नं. ३० ते ४०	५६० „ „	९६० „ „
नं. ४० च्या पुढें	१९० „ „	४२६० „ „

एकूण ६१७० „ „ ५५७० „ „

वरील कोष्टकावरून एकंदर झगड्याचें स्वरूप वाचकांच्या लक्षांत येईल. हिंदी राष्ट्राच्या दृष्टीनें विचार केल्यास परदेशी कापडाची सगळीच आयात राष्ट्राला हानिकारक असल्यानें एक तसूभर देखील कापड बाहेरून येऊं नये असे आपण म्हण-  
णार. पण गिरणीवाल्यांची दृष्टि संकुचित व स्वार्थपर असल्यानें ते आपल्या पायांपुरतेंच पाहून सरकारला असे म्हणत आहेत कीं, ३० नंबराच्या आंतल्या प्रदेशांत जपाननें आमच्यावर हल्ला चढविला आहे, त्याला तुम्ही संरक्षक जकातीची भित बांधून प्रतिबंध करा, ३० ते ४० पर्यंतचा प्रदेशाहि आम्हास आक्रमू या आणि ४० नंबराच्या पलीकडील प्रदेशांत तुम्ही व जपान वाटेल तसें भांडत बसा. कारण तो प्रदेश आक्रमण करण्याची ताकद अद्यापि आमच्या अंगांत आली नाही. हिंदी गिरणीवाल्यांची ही स्वार्थपर दृष्टि लॅकेशायरचें भाईबंद असें जे आमचें सरकार त्याच्या पथ्यावरच पडणारी असल्यानें सरकारनें हाडी यांस त्या दृष्टीनें चौकशी करून रिपोर्ट करण्यास फर्माविलें आणि म्हणूनच हाडी यांच्या संबंध रिपोर्टांत लॅकेशायरच्या चढाओढाचा उल्लेखदेखील नसून सगळा भर काय तो जपानाच्या आक्रमणावर आहे !

पूर्वी टॅरिफ बोर्डांनें याच विषयासंबंधानें चौकशी केली त्या वेळीं आयात जकात हल्लीं ११ टक्के आहे तीच आणखी अधिक वाढवावी कीं काय असा प्रश्न बोर्डांपुढे होता. आणि आयात जकात एकट्याच जपानच्या मालापुरती वाढवितां येत नाही, आणि सर्वेच मालावर जकात वाढवावी तर जपान बरोबरच लॅकेशायरचें नुकसान होतें, म्हणूनहि सरकारनें टॅरिफ बोर्डांची जकात वाढविण्याची सूचना अमल, तच

आणली नाही. पण त्या वेळेपासून हिंदी गिरण्यांची स्थिति अधिकच हलाखीची झाल्यामुळे आतां अशी क्लृप्ति निघाली आहे कीं, कापडावरील जकात किमती-  
वर न आकारतां ती कापडाच्या जातीवर व वाणावर आकारावी. या नवीन पद्धतीनें जकात बसविल्यास जपा-  
नाचा माल नेमका टिपून त्या त्या जातीच्या मालावर जादा जकात ठेवतां येईल. आणि लॅकेशायरचा माल आयताच अलग राहून शिवाय अशा प्रकारच्या पक्षपाती जकातीच्या धोरणाला कोणत्याहि कायद्याची किंवा जपानच्या तहनाम्याची हरकत येणार नाही !

किमतीच्या प्रमाणावर जकातीची आकारणी न करतां मालाच्या प्रकारावरून आकारणी करावी ही शकल लॅकेशायरच्या व्यापाऱ्यांच्या डोक्यांतून निघाली असो किंवा मुंबईच्या गिरणीवाल्यांच्या डोक्यांतून निघालेली असो; वरिष्ठ सरकारला ते तत्त्व कबूल आहे असें दिसतें. तत्संबंधी चौकशी करण्यासाठीं मि. हाडी यांची नेमणूक झाली, ती केवळ तपाशिलपुरतीच असावी असे हाडी यांच्या रिपोर्टावरूनच वरवर पाहणाऱ्यांसहि दिसतें. परंतु मि. हाडी यांना किमतीवर जकात न आका-  
रतां वेगवेगळ्या प्रकारच्या मालावर वेगवेगळीं ठराविक जकात घेण्याचें तत्त्वच मान्य नाही ! आणि सामान्यतः सुल्या व्यापाराची पद्धत चालू असून जेथे केवळ उत्पन्नासाठीं जकात बसविली जाते तेथे ती किमतीवरच आकारली जाते. परंतु संरक्षक जकातच ठेवावयाची म्हटल्यास ती केवळ किमतीवर न ठरवितां मालाच्या जातीवर व वाणावर ठरवावी लागणार हे उघड आहे. अमेरि-  
केंत हीच पद्धत आहे आणि इतरहि कित्येक देशांतूनहि ती प्रचलित आहे. परंतु हाडी हे पडले कस्टम कलेक्टर ! त्यांची दृष्टि आपल्या कामाच्या सुकरतेकडे वळणारच. अर्थातच त्यांनीं असा अभि-  
प्राय दिला कीं, किमतीवरून जकातीचे दर न ठरवितां कापडाच्या जातीवरून ते ठरवू लागल्यास कापडाची पारख करण्याची व जात ठरविण्याची मोठी मुश्कील पडेल. आणि प्रत्येक वेळीं जकातकामगार व व्यापारी यांच्यांत तंटा उपस्थित होऊन कामाचा घोटाळा होईल; यास्तव किमतीवरच जकातीची आकारणी करावी. परंतु सरकाराचा तसाच मानस असल्यास मालाचा प्रकार व किमत या दोहोंचाहि मेळ बसेल अशी संमिश्र जकात पद्धति ठरवितां येईल. उदाह-  
रणार्थ, दररत्तलास २२ आण्यांहून कमी दर्जाचा कोणत्याहि जातीचा माल असला तरी त्यावर शेंकडा १५ टक्के जकात किमतीवरून आकारावी; दर-  
रत्तलास २२ ते ३० आण्यांपर्यंतचें कापड असेल त्यावर दररत्तलास ३३ आणि जकात वजनावर ध्यावी आणि ज्या कापडाची

किंमत दररत्तलीं ३० आण्यांहून अधिक असेल त्यावर शेंकडा ११ टक्के जकात किंमतीवरच आकारण्यांत यावी.

मुंबईतल्या गिरणीवाल्यांची मागणी, लँकेशायरच्या व्यापारला धक्का न लावतां मुंबईवाल्यांचें समाधान करण्याची सरकारची आतुरता आणि कस्टम्स खात्यांतले तज्ज्ञ मि. हार्डी यांनी सुचविलेली ही कृति या सर्वांचा एकसमयावच्छेद करून विचार केला असतां हें सगळें कारस्थान आगाऊच शिजून तयार झाले असून दिल्लीस जी काल रोजी बैठक झाली ती त्या कारस्थानावर केवळ शिक्का मोर्तब करण्याकरितांच असावी असा संशय येतो.

मुंबईतले गिरणीवाले जर या संमिश्र पध्दतीला कबूल होतील तर त्यांनीं तलम कापड काढण्याचा आपल्या धंद्याच्या उत्कर्षाचा मार्ग आपणच बंद केला असें होईल, आणि जाड्याभरड्या कापडावर जकात वाढविल्यानं तें कापड परदेशांतून येण्याचें बंद पडून तसलें कापड वापरणाऱ्या गरीब गिऱ्यांकांवरचा बोजा मात्र वाढेल; आणि ३० आण्यांहून अधिक किंमतीच्या तलम कापडावरचा बोजा पूर्वीइतकाच कायम राहिल्यानं तें कापड विलायतेतून व जपानांतून पूर्वीसारखेंच येत राहील. एवढेच नव्हे तर ज्या कापडाची किंमत दररत्तलास २२ ते ३० आणेपर्यंत असेल असल्या कापडावरील जकात वजनावर ठरविल्यानं कापड जितकें तलम तितकी

जकात कमी होणार असल्यानं त्यांतहि लँकेशायर व जपान यांची मुंबईशीं चढाओढ चालूच राहणार. अर्थातच दररत्तलास २२ आण्यांहून कमी किंमतीचा अगदींच जाडाभरडा माल असेल तेवढ्यावरील जकात १५ टक्के केल्यानं त्या मालाचा मात्र हिंदी गिरण्यांना मत्ताच मिळेल. पण हे गिरणीवाले असल्या जाड्याभरड्या मालावरच कायमचे संतुष्ट राहणार कीं काय ? त्यांच्या महत्वाकांक्षेची उडी याच्यापलीकडे जातच नाहीं कीं काय ? आणि स्वार्थाध अशा गिरणीवाल्यांची दृष्टि ठराविक मर्यादेच्या पलीकडे जात नसली तरी हिंदी राष्ट्रांनं आपल्या महत्वाकांक्षेस ही मर्यादा काय म्हणून घालून घ्यावी ? आणि लँकेशायरच्या मालाला सगळें रान मोकळें काय म्हणून सोडून द्यावे ? आणि साम्राज्यांतर्गत मालाला जकातीची सवलत मिळावी असा जो इंग्लंडांतील साम्राज्यवाद्यांचा कावा आहे तो अशा अप्रत्यक्ष रीतीनं कां साधूं द्यावा ? मुंबईतल्या गिरणीवाल्यांना स्वतःच्या फायद्यापलीकडे दुसरें कांही दिसत नसल्यानं दिल्लीच्या बैठकीत त्यांची बहुतकरून या हार्डी-साहेबांच्या कृतीला संमति मिळेल. परंतु सोलापूरच्या व्यापारी परिषदेचे अध्यक्ष शेट घनश्याम दास त्रिळां यांनी आपल्या भाषणांत दिलेला इषारा लक्षांत ठेवून असेंल्लीच्या सभासदांनीं हें इंपीरिअल प्रेफरन्सचें उंटाचे पिळू या गुप्त दरवाजानं आंत शिरूं देऊं नये.

## ट्रेड यूनियन काँग्रेसचीं शकलें कां उडालीं ?

नागपुरास ट्रेड यूनियन काँग्रेसचीं दोन शकलें पडून त्यांतील जुन्या मताच्या पुढाऱ्यांना आपला सवतासुभा स्थापन करावा लागला. जुन्या पुढाऱ्यांत दिवाण चमनलाल, रा. नारायणराव जोशी, शिवराव इत्यादि अनुभवी व कर्तृत्ववान गृहस्थ असल्यामुळें त्यांनीं निर्माण केलेली ट्रेड यूनियन फेडरेशन ही संस्था लवकरच रंगारूपास येईल अशीं सुचिन्हें दिसूं लागलीं आहेत. जुनी ट्रेड यूनियन काँग्रेस नांवारूपास आणण्यास त्यांचेच परिश्रम व धोरण बऱ्याच अंशी कारण झाले असल्यामुळें नव्या फेडरेशनला ठिकाठिकाणचे मजूरसंघ येऊन मिळण्यास विलंब लागणार नाहीं. मद्रासेस तेथील मजूरसंघाच्या कार्यकारी कमिटीची सभा नुकतीच भरून तिनें ट्रेड यूनियन काँग्रेसशीं संबंध तोडण्याचा ठराव सर्वानुमते पास केला, व नवीन फेडरेशनला येऊन मिळण्याचें जाहीर केले. त्याच प्रकारचा उपक्रम नागपुरास व इतरत्रहि होत आहे.

ट्रेड यूनियनच्या नव्याजुन्या पुढाऱ्यांनीं वेगवेगळे मार्ग आखले हें ठीकच झाले. कारण त्यांचा मतभेद तात्त्विक आहे. नवे पुढारी कम्युनिस्ट मताचे असून त्यांना भोंडवलवाल्यांचा नायनाट करून टाकावयाचा आहे. जुन्या पुढाऱ्यांचें शत्रुत्व भोंडवलवाल्यांशीं नाहीं. त्यांना भोंडवलवाले व त्यांचे कारखाने यांस जिवंत राखून मजूर वर्गाच्या सर्वांगांनीं उन्नति करावयाची आहे. उभयतांत मूलतःच भेद असल्यामुळे त्यांनीं एकत्र राहाण्याने दोघांचीहि कुचंबणा होऊन मजूरवर्गाचा दिशाभूल चालू होती. आतां मजुरांपुढें दोन रस्ते मोकळे आहेत. नव्या-जुन्या पुढाऱ्यांना आपलीं मते व धोरण मजुरास समजून देऊन आपल्या बाजूस ओढण्याचा प्रयत्न खुशाल करावा. नव्या पुढाऱ्यांचा मार्ग मजूर वर्गास कसा झेपणार नाहीं यांचे प्रत्यंतर नागपूर-बऱ्हाड या प्रांतांत नुकतेंच दिसून आलें. त्या प्रांतांतील मजुरांच्या पुढाऱ्यांनीं विटले कमिशनपुढें साक्षी

दिल्या, व बहिष्कारवाल्यांनीं जंगजंग पछाडलें तरी कामिशन वेगवेगळ्या शहरांस भेटी देत असतां तांबडीं निशाणें मिरवून त्याचा धिःकार केला नाहीं.

हिंदुस्थानांत शेतकरी वर्गाच्या खालोखाल मजूर वर्गाचें महत्त्व आहे. त्यांची संख्याहि शेतकऱ्यांच्या खालोखाल आहे. एवढ्या प्रचंड वर्गाची चळवळ योग्य दिशेने चालली तरच त्यांत त्यांचें व राष्ट्राचे हित आहे. नवमतवाद्यांच्या नादास लागल्यानें त्यांचें कसें नुकसान होतें हें मुंबईच्या संपांत अनुभवास आलेच आहे. अशा स्थितींत नवमतवाद्यांचा मार्ग चुकीचा कां व जुन्या पुढाऱ्यांचा मार्ग बरोबर कां याची नीट कल्पना मजूरवर्गास व एकंदर जनतेस येणें आवश्यक असल्यामुळे त्याचेंच दिग्दर्शन आजच्या लेखांत करण्याचें आम्ही योजिले आहे. तें वाचलें असतां ट्रेड यूनियन काँग्रेसची शकलें कां उडालीं याचाहि खुलासा सहजच होईल.

### जुन्या-नव्या पुढाऱ्यांची दृष्टि

मजुरांची संघटना करण्याबाबतची दिवाण चमनलाल, जोशी वगैरे जुन्या पुढाऱ्यांची दृष्टि व नवमतवाद्यांची दृष्टि यांत फरक आहे हें जुन्या लोकांचा एशियाटिक लेबर कॉन्फरन्सवर भर कां व नवमतवाद्यांचा ऑल इंडिया ट्रेड यूनियन काँग्रेस हा संस्था पॅन पॅसिफिक ट्रेड यूनियन सेक्रेटॅरियटला जोडण्याचा हट कां ह्याचा बारकाईनें अभ्यास केल्यास ध्यानांत येण्यासारखे आहे. १९२५ सालीं जिनिव्हा येथें हिंदी मजुरांचे प्रतिनिधी खासदार नारायणराव जोशी व जपानी मजुरांचे प्रतिनिधी साझुकी यांची भेट झाली असतां एशियाटिक लेबर कॉन्फरन्सची कल्पना निघाली. त्या बाबतीत हिंदी मजुरांचें म्हणणे असें की, हिंदी मजुरांच्या सुस्थितीच्या आड जपानी मजूर येतात. कारण जपानमधील गिरण्यांत काम करणाऱ्या मजुरांची स्थिति वाईट असल्यानें तेथील उत्पादनाचा खर्च हिंदुस्थानापेक्षां पुष्कळच कमी पडतो, व यामुळे हिंदी मालाबरोबर जपानी मालाची मारक चढाओढ होऊन हिंदी व जपानी मजुरांचा तोटा होतो. तेव्हां दोनही देशांतील मजुरांनीं एकमेकांची स्थिति सुधारण्याकरितां सहकार्य करावें. १९२५ सालीं या कल्पनेचा उगम झाला असला तरी मध्यंतरीं सव्वीस व सत्तावीस सालीं या दृष्टीनें पुढें पाऊल मुळींच पडलें नाहीं. परंतु अद्यावीस सालीं दिवाण चमनलाल व कॅप्टन योनेक्यूबो यांचे या विषयीं पुनः बोलणें होऊन त्या कल्पनेला चालना मिळाली. त्या वेळीं असं ठरविण्यांत आलें होतें कीं, १९२९ च्या मे महिन्यांत हिंदुस्थानांत ही परिषद भरविण्यांत

यावी. दिवाण चमनलाल यांनीं गेल्या वर्षीच्या ऑल इंडिया ट्रेड यूनियन काँग्रेसच्या अधिवेशनांत एशियाटिक लेबर कॉन्फरन्स बोलावण्यांत यावी असा ठराव मांडला, व त्याला कम्युनिस्ट मताच्या ब्रॅडले-सारख्या गृहस्थांनीं कसून विरोध केला. एशियाटिक लेबर कॉन्फरन्स भरविण्यांत जपानी व हिंदी मजुरांच्या पुढाऱ्यांचा हेतु मजुरांची स्थिति सुधारावी एवढाच होता. त्यामध्ये भांडवलवाल्यांशीं भांडण्याचा किंवा त्यांचा निःपात करण्याचा हेतु नव्हता.

### पॅन पॅसिफिक ट्रेड-यूनियन सेक्रेटॅरीयट

आतां आपण पॅन पॅसिफिक ट्रेड यूनियन सेक्रेटॅरियटकडे दृष्टि वळवूं. झेरियाची परिषद होण्यापूर्वी पॅन पॅसिफिक सेक्रेटॅरियटने ऑल इंडिया ट्रेड यूनियन काँग्रेसला उद्देशून काढलेले पत्रक एका कलकत्त्याच्या वृत्तपत्रांत झेरिया परिषदेपूर्वी प्रसिद्ध झालें होतें, व त्यामध्ये त्या वर्षीच्या ऑल इंडिया ट्रेड यूनियन काँग्रेसला पॅन पॅसिफिक यूनियनास मिळण्याविषयीं विनंति केली होती. त्याच पत्रकांत मॅकडो-नॅल्ड प्रभृति ब्रिटिश मजूर पुढाऱ्यांवर शिब्यांची लाखोली वाहण्यांत आली होती; व 'जर ऑल इंडिया ट्रेड यूनियन काँग्रेसनें योग्य तो मार्ग दाखविला तर हिंदी मजूर दडपशाहीला न जुमानतां पुढे जातील अशी चिथावणी ऑल इंडिया ट्रेड यूनियन काँग्रेसला देण्यांत आली होती. साझुकी व एन. एम. जोशी यांनीं एशियाटिक मजूर परिषद भरविण्याचा जो बेत केला होता त्याला इम्पीरियॅलिस्टिक असे शेलके नांव ठेऊन ही परिषद भरविण्याचा हेतु पॅन पॅसिफिक सेक्रेटॅरियटला मारून टाकण्याचा आहे असें प्रसिद्ध करण्यांत आलें होतें.

पॅन पॅसिफिकला ज्या दोन प्रमुख संस्था जोडण्यांत आल्या आहेत त्यांत इंग्लंडमधील 'नॅशनल मायनॉरिटी मुव्हमेंट' व रशियांतील 'ऑल रशियन काउन्सिल ऑफ ट्रेड यूनियन्स' आहेत. या दोनही संस्था कम्युनिस्टांच्या आहेत. या 'पॅन पॅसिफिक ट्रेड यूनियन सेक्रेटॅरीयट म्हणजे काय' ह्या पत्रकांत या संस्थेची माहिती दिली असून त्यांत हिंदुस्थान-विषयक पुढील मजकूर होता.—“बत्तीस कोटी लोकांच्या हिंदुस्थान देशाच्या किनाऱ्यावर जरी पॅसिफिक महासागराच्या लाटा आदळत नसल्या तरी ज्या देशांत तिसरी राष्ट्रीय व सामाजिक क्रान्ति घडून येण्याच्या मार्गांत आहे त्या देशाला पॅन पॅसिफिक ट्रेड यूनियन सेक्रेटॅरियटपासून अलिप्त ठेवण्याला फक्त भौगोलिकच सबब सांगता येण्यासारखी आहे. हें पत्र लिहिलें जात असतांच हिंदुस्थानांतील मजूर हिंदी भांडवलवाल्यांविरुद्ध व साम्राज्यशाहीविरुद्ध उठले असून आपल्या न्याय्य हक्काच्या संपादना-

करितां ते संप करीत आहेत अशा तारा येत आहेत. आम्ही मजुरांना असें समजावून सांगूं कीं तुमचा खरा शत्रू तुमच्या देशांतील भांडवलवाले हा होय.” या पत्रकांतील पुढील वाक्यें वाचल्यावर या संस्थेच्या ध्येयाची सहजच कल्पना येण्यासारखी असल्यानें तीं जशींच्या तशीं देत आहेत—

“आमचें भांडण वर्णाविरुद्ध नाही. वर्गाविरुद्ध ( भांडवलवाल्या ) आहे. आमचें भांडण जाती-विरुद्ध नाही वर्गाविरुद्ध आहे. आम्हाला जात, वर्ण राष्ट्र यांच्या आधारावर भेद पाडावयाचे नाहीत. फक्त भांडवलवाला व कामकरी या स्वरूपाचा आमचा वाद आहे. जगांतील कामकऱ्यांनीं एक व्हावें हें आमचे ब्रीदवाक्य आहे.”

वर दिलेल्या त्रोटक माहितीवरून ही संस्था कम्युनिस्ट मतांची असून मजुरांच्या हातीं राज्ययंत्र देण्याकरितां तिला जागतिक क्रांति घडवून आणावयाची निदान त्या दृष्टीनें यत्न करून पाहावयाचा आहे हें स्पष्ट दिसतें. या पॅन पॅसिफिक कॉन्फरन्सला नवमतवादी पुढाऱ्यांनीं उचलून धरलें आहे. अर्थातच नव्या व जुन्या पुढाऱ्यांच्या दृष्टींत व कार्यपद्धतींत काय फरक आहे हें त्यांनीं उचलून धरलेल्या दोन बाजूंवरून सहज ध्यानांत येतें.

#### पं. जवाहरलाल नेहरू

गेल्या वर्षी झेरियाच्या परिषदेत अगदीं थोड्या मतांनीं दिवाण चिमनलाल यांच्या पक्षाचा विजय झाला असला तरी त्या वेळींच ऑल-इंडिया ट्रेड यूनियन काँग्रेसमध्ये नवमतवाद्यांचा हात चांगला शिरला आहे हें निरनिराळ्या ठरावांवरील मत मोजणीवरून सहज कळत होतें. या वर्षीच्या अधिवेशनांत गिरणीकामगार यूनियन व जी. आय. पी. रेल्वे मेन्स यूनियन या नवमतवादी लोकांच्या संस्थांचे प्राबल्य वाढून जुन्या पुढाऱ्यांचा न भूतो न भविष्यति असा पराभव झाला. पंडित जवाहरलाल नेहरू यांनीं आपल्या भाषणांत कमिठ्या-कमिशन हें लोकांच्या उत्साहावर व चळवळीवर पाणी ओतण्याकरितांच सरकार नेमीत असतें असें सांगून विहटले कमिशनवरील बहिष्काराचें समर्थन केले. परंतु ऑल-इंडिया ट्रेड यूनियन काँग्रेस कोणत्याच बाहेरच्या संस्थेला जोडू नये व आपसांतील दुही टाळावी असा योग्य सल्ला त्यांनीं परिषदेला दिला. पं. जवाहरलाल नेहरू यांचा कल कम्युनिस्टांकडे असला तरी रशियांतील नव्याच गोष्टी त्यांना पसंत नाहीत ही गोष्ट त्यांचें ‘सोव्हिएट रशिया’ हें पुस्तक वाचल्यास तेव्हांच समजतें. त्यांनीं हीच गोष्ट आपल्या भाषणांत स्पष्ट केली. ते म्हणाले, “कम्युनिझमचीं बरींच तत्वे मला आवडत असलीं तरी कम्युनिस्टांची कार्यपद्धति व मार्ग मला पसंत

नाहींत. अर्थातच थर्ड इंटर नॅशनलला आपली काँग्रेस जोडू नये. परंतु मला सेकंड इंटर नॅशनल ही संस्थाहि आवडत नाही. कारण त्या संस्थेचे पुढारी आज निरनिराळ्या देशांत मंत्रिमंडळांत असून साम्राज्यशाहीचे पाठीराखे बनले आहेत. अशा स्थितींत आपण आपल्या चळवळीची सांगड तिच्याशीही घालू नये. ज्या ज्या संस्थांशीं आपल्या चळवळीच्या हिताकरितां सहकार्य करावें असें वाटेल त्या संस्थांशीं आपण वेळोवेळीं सहकार्य करावें.

#### वरातीमागून घोडें

जवाहरलाल नेहरू यांचा उपदेश जसा परिषदेच्या पत्रांनीं पडावयास पाहिजे होता तसा पडला नाही. परिषदेमध्ये ज्वलज्ज्वाल ठराव गेल्या वर्षी होऊ शकले नाहीत. ते सर्व या वर्षी झाले. पॅन पॅसिफिक ट्रेड यूनियन सेक्रेटरीयटला ऑल इंडिया ट्रेड यूनियन काँग्रेस जोडण्याचा ठराव विषयनियामक मंडळांत संमत झाला, व जाहीर अधिवेशनांतहि तो संमत झाला असता. परंतु काँग्रेस कोणत्या संस्थेशी जोडावी या प्रश्नाचा विचार आणखी एक वर्षपर्यंत तहकूब करावा ही उपसूचना जाहीर अधिवेशनांत मान्य करण्यांत आली. वरात आटोपल्यावर हें घोडें शृंगारून आणण्याचा उपयोग काय ! हटातटाचे इतर ठराव पास झाल्यामुळे जुने पुढारी ऑल इंडिया ट्रेड यूनियन काँग्रेस सोडून गेल्यावर पॅन पॅसिफिक ट्रेड यूनियन सेक्रेटरीयटला ऑल इंडिया ट्रेड यूनियन काँग्रेस जोडण्याचा विचार एक वर्ष तहकूब ठेवण्याच्या उपसूचनेचा एकीच्या दृष्टीनें कांहीहि उपयोग होणें शक्य नव्हतें.

दिवाण चिमनलाल, नारायणराव जोशी प्रभृति जुन्या पुढाऱ्यांनीं मजुरांचा स्थिति सुधारणें एवढाच उद्देश डोळ्यांपुढें ठेवून सनदशीर चळवळ करण्याकरितां ट्रेड यूनियन्स फेडरेशन ही नवी संस्था काढली व ह्या संस्थेच्या वाऱ्यालाहि कम्युनिस्टांना उभें राहू द्यावयाचें नाही असें ठरविलें. थोडक्यांत सांगावयाचें म्हणजे या वर्षपर्यंत ऑल इंडिया ट्रेड यूनियन काँग्रेस जीं कामें करीत होती तीं कामें ही नवी संस्था पुढें चालू ठेवणार आहे. या नव्या संस्थेच्या कार्यकारी मंडळाचे श्री. गिरी हे अध्यक्ष असून श्री. बखले हे सेक्रेटरी आहेत. फेडरेशन स्थापण्याकरितां भरलेल्या सभेत विहटले कमिशनशीं सहकार्य करण्याचा, राऊंड टेबल कॉन्फरन्सला पाठिंबा देण्याचा व त्या परिषदेमध्ये मजुरांचे भरपूर प्रतिनिधि असावे अशी मागणी करण्याचा इत्यादि ठराव संमत झाले. त्याचप्रमाणें जिनीव्हाच्या आंतरराष्ट्रीय परिषदेकरितां हिंदो मजुरांच्या प्रतिनिधींचीं नांवेहि सुचविण्यांत आली.

### कॉंग्रेसची दिशा

ऑल इंडिया ट्रेड यूनियन कॉंग्रेस हे नांव जरी आज शिल्लक असले तरी त्या संस्थेची कार्यदिशा मात्र एकदम बदललेली आहे. कॉंग्रेसने जिनीव्हाशी संबंध तोडून टाकला, कम्युनिस्टांच्या वर्कर्स वेलफेअर लीगसाठी आपला इंग्लंडमधील प्रतिनिधि निवडला आणि संपूर्ण स्वातंत्र्याच्या ध्येयाला पाठिंबा देऊन नेहरू कमिटीचा रिपोर्ट, ब राउंड-टेबल कॉन्फरन्सची योजना यांचा धिक्कार केला. व्हिटले कमिशनवर बहिष्कार घालण्याचे ठरविण्यांत येऊन जाहीर अधिवेशनांत नसला तरी विषयनिर्णायक कमिटीत जोशी-चमनलालांचा निषेध करण्यांत आला. प्रत्यक्ष व्यवहारांत ट्रेड यूनियन कॉंग्रेसचा पॅन-पॉसिफिक यूनियनशी प्रत्यक्ष संबंध येणार नसला तरी त्या संस्थेशी ट्रेड यूनियन कॉंग्रेसचे प्रेमाचें नातें जोडल्या सारखेच आहे. एका शब्दांत सांगायचाच म्हणजे ट्रेड यूनियन कॉंग्रेस कम्युनिस्ट मताच्या लोकांच्या ताब्यांत गेली आहे. मुंबईच्या कामगार यूनियनचे पुढारी श्री. एस. व्ही. देशपांडे हे पुढील वर्षाच्या कार्यकारीमंडळाचे चिटणीस असून संपूर्ण स्वातंत्र्याचे पुरस्कर्ते दे. भ. सुभाषचंद्र बोस यांना अध्यक्ष निवडण्यांत आले आहे. सुभाषबाबूंनी अजून अध्यक्षस्थान स्वीकारले नाही ही गोष्ट वेगळी. त्यांची जुन्या पुढाऱ्यांशी बोलणी चालू असून कांहीं तडजोड होण्यासारखी असली तर ती घडवून आणण्याचा त्यांचा विचार दिसतो.

ऑल इंडिया ट्रेड यूनियन कॉंग्रेसच्या वरील ठरावांवरून त्या संस्थेचे ध्येय, कार्यपद्धति ही क्रान्तिकारक बनली आहेत हे स्पष्ट होते. या उलट ट्रेड-यूनियन फेडरेशनचें धोरण सुधारणावादी आहे. सुभाषबाबूंनी जुन्या व नव्या लोकांची एकी करण्याचा कितीही यत्न केला तरी तो प्रयत्न सध्या स्थितीत तरी यशस्वी होईल असे वाटत नाही. आज तरी जुन्या व नव्या मजूर पुढाऱ्यांचा दृष्टिकोन अगदी भिन्न आहे. हिंदी मजुरांच्या चळवळीत हें स्थित्यंतर घडून आले त्यांत नवीन असे कांहींच नाही. इंग्लंडच्या मजुरांच्या चळवळीच्या इतिहासांत सुधारणावादी व क्रान्तिवादी यांच्या झटापटींत सुधारणावाद्यांची सरशी झाली, व इंग्लंडातील मजूरसंघटना प्रभावी ठरून गेल्या दशकांत मजूर-पक्षाचें दुसरें मंत्रिमंडळ बनलेले पाहावयास मिळत आहे. परंतु तेथेही आज लहान प्रमाणांत कां होईना मजुरांचा क्रान्तिवादी पक्ष अस्तित्वांत आहे.

नवे ट्रेड यूनियन फेडरेशन व जुनी ट्रेड यूनियन कॉंग्रेस यांच्या मधील खरा फरक त्यांच्या कार्यपद्धतीत आहे. दिवाण चमनलाल, नारायणराव जोशी, शिवराव वगैरे मंडळींचे जास्त लक्ष व्यवहा-

राकडे असल्याने व तें आंधळ्या ध्येयवादाला बळी न पडल्याने अर्थातच सुधारणावादी आहेत. नवमतवाद्यांचा सर्व भर भावनेवर असून ते रशियन कार्यपद्धतीवर भाळलेले आहेत. मनुष्यस्वभावाची व येथील परिस्थितीची ते ओळख विसरले आहेत असेच दिसते. गेल्या दोन-तीन वर्षांत नवमतवाद्यांनी मजूर संघटनेला चालना दिली असली तरी त्यांचें नित्य कार्य विध्वंसक स्वरूपाचें झाल्याने व मनुष्याच्या ध्येयानिष्ठ स्वार्थत्यागाला सीमा असते याची जाणीव त्यांना न राहिल्याने या लोकांच्या चळवळीपासून मजुरांचें हित झालें नाही असे स्पष्ट दिसत आहे. आणखी कांहीं कालपर्यंत आपल्या जहाल भाषणांनी ते मजुरांना भारतात, नाही असे नाही; परंतु संपांनी यश मिळण्याऐवजी गांजवणूक मात्र वाढते असे मजुरांना एकदां कळून चुकलें म्हणजे भावनेच्या पायावर उभारलेले नवमतवाद्यांचे मनोरथ जेथल्या तेथेच जिरतील. एवढेच नव्हे, तर मजुरांची सर्व शक्ती विध्वंसक कार्यांत संपल्याने मजूरसंघटनेचें पाऊल पुढे पडण्याऐवजी त्याची पिछेहाट मात्र झालेली दिसेल.

भावनेला व्यावहारिक विचाराची जोड मिळणें आवश्यक असतें. हिंदी मजुरांच्या दुर्दैवानें नवमतवाद्यांमध्ये व्यावहारिक विचाराची बाण दिसते. मुंबईत गिरणी कामगारांची संघटना करण्याचें काम त्यांनी हातीं घेतलें. जुन्या पुढाऱ्यांपासून ते फटकून वागले. त्यांचा त्यांनी धिक्कार केला. पुढे कामकऱ्यांच्या राज्याची मोहक वर्णने केली व एका पाठीमागून एक संप घडवून आणले. परंतु त्यांचा उपयोग झाला नाही असे म्हणण्यास हरकत नाही. उलट नवमतवादी मजूर पुढारी आपापसांतच इतके भांडत राहिले कीं, यांत खरा कोण याचा विचार करतांना अज्ञ मजूर मात्र किंर्तव्यतामूढ बनले. नव्या अगर जुन्या कोणत्याही पुढाऱ्यांचें त्यांच्यावर वजन उरलेलें नाही. या सर्व आपत्तीचें मूळ नवमतवाद्यांच्या अविचारांत आहे. मुंबईतील कार्याचा झालेला खेळखंडोबा पाहून तरी ते शाहणे होतील असे वाटले होतें; परंतु नागपुरास ऑल इंडिया ट्रेड यूनियन कॉंग्रेसमध्ये त्यांनी जें धोरण स्वीकारलें त्यावरून मात्र ते शाहणे झालेले नाहीत व मजुरांचें नष्टचर्य संपलेलें नाही असे म्हणावें लागतें. आमच्या मते कॉंग्रेसची शकलें पडून देतां तडजोड करून नवमतवादी व जुने पुढारी या दोघांनी मजूर संघटनेचा खचलेला पाया भरभक्कम करावयास पाहिजे होता. मजुरांच्या चळवळीत आज स्थित्यंतर होऊन क्रान्तिवाद्यांचा वरचष्मा झाला असला तरी थोडक्या काळांत क्रान्तीपेक्षा सुधारणावादच फिरून डोकें वर काढील असे वाटतें.



## फर्ग्युसन कॉलेजाचे गॅदरिंग

( ले.-काशिनाथ नरसिंह केळकर, माजी विद्यार्थी )

यंदाचे फर्ग्युसन कॉलेजचे गॅदरिंग फार यशस्वी रीतीने पार पडलें. व त्या यशाची मुख्य खूण हीच की, इतका उत्साह, समाधान व आनंद यापूर्वी कोणत्याही संमेलनाच्या वांट्याला आला नसेल ! कॉलेजच्या अकराशे विद्यार्थ्यांपैकी एक हजारार विद्यार्थी यंदा संमेलनांत वर्गणी देऊन सामील झाले होते. विद्यार्थ्यांचे संमेलन व कॉलेजाचा वार्षिक दिवस यासंबंधाचे सर्व वाद सलोख्याने व उभय पक्षां दिलजमाईने नव्या कारकीर्दीत मिटले होते. म्हणून संमेलनाच्या प्रसंगां विद्यमान व माजी विद्यार्थ्यांची इतकी गर्दी लोटली होती की, कॉलेजच्या इतिहासांत इतके उत्साहाने भरलेले संमेलन बहुधा दुसरे झालेच नसेल असेच प्रत्येकाला वाटले.

कोणत्याही वादाकडे पाहिले तरी तो वाढण किंवा मिटणें हे वाद करणाऱ्या व्यक्तींवरच बरेचसे अवलंबून असते. सुदैवाने रँगलर महाजनी यांच्यासारखे कुशल कर्णधार या कॉलेजच्या अवाढव्य गलबतास लाभले. मध्यंतरी या गलबताचे मुख्य धंल बिघडून तें निकामी होतें की काय अशी भीति वाटत होती; पण प्रि. महाजनी यांची विद्वत्ता, मनमिळाऊपणा व विनयसंपन्न स्वभाव यांमुळे, विद्यार्थी व सरकारी अधिकारी या दोघांचीहि मने त्यांना आपल्याकडे ओढून घेता येतात असे या थोड्या अवधीतहि दिसून आल्याखेरीज राहिले नाही. तात्पर्य, कोणाची कोणतीहि तक्रार राहिली नव्हती.

संमेलनाचे निमंत्रित पाहुणे श्री. जयकर हे आदल्याच दिवशीं आजारी पडल्याने श्री. न. चिं. केळकर यांना तें स्थान देण्यांत आलें होतें. आपण स्वतः १८८९ सालीं फर्ग्युसन कॉलेजांत असतांना काय परिस्थिति होती, एका खोलींत मावणाऱ्या कॉलेजाचा व लायब्ररीचा पुढें केवढा अवाढव्य विस्तार झाला, आगरकर, आपटे, गोळे, केळकर, गोखले कसे शिकवीत व मुलांना त्यांच्याबद्दल काय वाटे याबद्दल त्यांनीं मनोरंजक आठवणी सांगितल्या. आणि मातृभाषेला प्रमुख स्थान मिळून पुण्याला स्वतंत्र युनिव्हर्सिटी स्थापन होणे किती आवश्यक आहे हे सांगितले. रँगलर महाजनी यांना दिलेली जहाजाच्या कप्तानाची उपमा पुढे चालवून त्यांनीं विनोदान महाजनी यांना विचारले की, 'कॉलेज हे जहाज व तुम्ही त्याचे कप्तान हें खरें ! पण हे जहाज पूर्वेला

जाणार की, पश्चिमेकडे ?' या प्रश्नाला आभार मानतांना, महाजनी यांनींहि केळकरांना हंसत उत्तर दिले की, " पुढल्या वर्षी असेच कॉलेजच्या समारंभाला फिरून या म्हणजे आपोआप दिसेल ! "

पण या संमेलनाचे अपूर्वत्व व उत्साह या इतर गोष्टींप्रमाणेच आणखी एका गोष्टीमुळे विशेष दिसून येत होता. ती गोष्ट अशी की, संमेलनाच्या अगोदर एकच दिवस प्रस्तुत लेखकांना पूर्वीच्या टिळक स्मारकाचा चिटणीस या नात्याने रँगलर महाजनी यांना लो. टिळकाचा पुतळा फर्ग्युसन कॉलेजच्या भव्य व नव्या बांधलेल्या वाडिया लायब्ररीत नेऊन ठेवण्याची विनंति केली होती. त्या विनंतीला मान देऊन त्यांनीं तो पुतळा तावडतोव, चौवीस तासांचा देखील विलंब न लावता, भुग्य इमारतींत नेला, व प्रमुख स्थानी मांडून ठेवला. नव्या जुन्या प्रिन्सिपालांच्या अमदानींची या एकाच उदाहरणाने तुलना होण्यासारखी असली तरी आतां ती करण्यात अर्थ नाही. तथापि, टिळकांचा पुतळा वादांत पडला असतां ज्या ऋणानुबंधी गृहस्थांनीं त्याकरितां निष्कारण अपमानाचे व मानहानीचे प्रसंग सोसले त्यांना प्रि. महाजनी यांच्या मनाच्या दिलदारीचे किती कौतुक वाटलें असेल हे वाचकांस वेगळे सांगण्याचें कारण नाही ! लो. टिळकांचा पुतळा त्यांनीं स्थापन केलेल्या कॉलेजांत, लायब्ररीसारख्या योग्य ठिकाणी मांडून ठेवण्यांत आला या औचित्यपूर्ण गोष्टीचे समाधान संमेलनास आलेल्या प्रत्येक विद्यार्थ्यांच्या चेहेऱ्यावर दिसून येतच होतें; पण फर्ग्युसन कॉलेजाविषयी खरी कळकळ व आस्था बाळगणारे जे अनेक माजी विद्यार्थी व गृहस्थ महाराष्ट्रभर पसरले आहेत त्यांनाहि या गोष्टीने समाधान वाटेल. रँगलर महाजनी यांनीं आपल्या शिरावर घेतलेलें कर्णधारत्वाचें काम जबाबदारीचे व जोखमीचे आहे हे तर खरेंच, तथापि त्यांच्या अंगीकृत कार्यांत कॉलेजचे सर्व विद्यमान व माजी विद्यार्थी यांची सहाय्य व पाठिंबा त्यांना खात्रीने लाभेल, असे विद्यार्थ्यांचे तर्फे त्यांना आश्वासन देण्यास हरकत नाही. नुकतेच टाइम्सने रँगलर महाजनी यांचें वर्णन " स्ट्रुट प्रिन्सिपाल " असे केले होतें. पण विद्यार्थ्यांचा त्यांचेवरील विश्वास पाहता, " सर्वः संगवेणु विश्वासित " हे कविवचन खरेंच आहे असे सहज दिसून येईल.



## डॉ. परुळेकर यांचा सन्मान

रविवार ता. १५ रोजी सायंकाळी ६ वाजतां सार्वजनिक सभेच्या दिवाणखान्यांत श्री. न.चिं. केळकर यांच्या अध्यक्षतेखाली डॉ. परुळेकर यांचा सार्वजनिक सभेमार्फत जाहीर सन्मान करण्यांत आला. प्रथम अध्यक्षीयें प्रास्ताविक भाषण झालें. ते म्हणाले, “डॉ. परुळेकर हे येथील अनाथ विद्यार्थी गृहांतील एक विद्यार्थी होते. येथें होणारा अभ्यासक्रम सर्व पुरा करून ते अमेरिकेस उच्च शिक्षण मिळविण्याकरितां गेले. ही जी वडाडी त्यांनीं दाखविली तिचें कौतुक करावेंसें वाटतें. अमेरिकेसारख्या परक्या देशांत स्वावलंबनाने राहून त्यांनीं कोलंबिया युनिव्हर्सिटींतील आपला शिक्षणक्रम संपवून पी. एच. डी. ची पदवी मिळविली. वृत्तपत्राच्या धंद्यासंबंधानेंहि त्यांना आस्थापूर्वक अभ्यास केला. व हिंदुस्थानदेशाबद्दल त्यांनीं निरनिराळ्या पत्रांतून लेख लिहून व व्याख्यानें देऊन खरें लोकमत अमेरिकेंत कळविले. याबद्दल ते प्रशंसेसंपात्र आहेत. ही देशसेवा फार महत्त्वाची आहे. अमेरिका खंड सर्व जगांत सर्व वाजूंनीं श्रेष्ठ आहे. जगांतील प्रत्येक देश तिकडील लोकांची सद्गानुभूति मिळविण्यासाठीं आपल्या मताचा प्रसार करण्याची खटपट करीत आहे. इंग्लंडसारखे बलाढ्य राष्ट्रहि तेथें मतप्रसार करीत आहे. त्यांत एक गोष्ट आपल्यास दिसून येईल कीं, तें राष्ट्र आपल्या अन्नस फार भिते. लोकमताची पर्वा त्याला करणें भाग आहे. अशा स्थितींत अमेरिकेसारख्या परठिकाणीं जाऊन डॉ. परुळेकर यांनीं राष्ट्राभिमानानें प्रेरित होऊन स्वयंस्फूर्तीनें आपल्या देशाची माहिती तेथील लोकांना देण्याची योग्य कामगिरी केली. तेथील मोठ्यांतल्या मोठ्या वर्तमानपत्रांशीं त्यांचा संबंध जडला आहे. आणि आतां येथे राहून तिकडील पत्रांशीं ते अखंडित संबंध ठेवणार आहेत.”

वरील आशयाचे भाषण झाल्यानंतर डॉ. परुळेकर यांना सभेमार्फत हार घालण्यांत आला. नंतर ज. स. करंदीकर, ल. ब. भोपटकर, दा. वि. गोखले व तारकुंडे वकील यांचीं भाषणें झालीं. राष्ट्रीय दृष्टीनें तिकडील सरकार तरुण पिढींत स्वातंत्र्याची तळमळ वाढविण्यास काय उपाय योजतें, याची माहिती देण्याबद्दल त्यांनीं सुचविलें. नंतर डॉ. परुळेकर यांचें पुढील आशयाचे भाषण झालें.

ते म्हणाले, “तिकडे जाऊन मी चार प्रकारांनीं माहिती मिळविली. पाश्चात्य व पौर्वात्य यांचा यापुढें एकमेकांशीं बौद्धिक संबंध अधिक येणार असल्यानें मी तत्त्वज्ञानाचा अभ्यास केला. नंतर स्वावलंबनाच्या द्वारे मी तेथील वर्तमानपत्रासंबंधीं अभ्यास केला. निरनिराळ्या राष्ट्रांतील विद्वान लोक येथें स्थापन झालेल्या संस्थेत अभ्यास करण्यासाठीं येतात. त्या संस्थेत माझा प्रवेश होऊन तेथें येणाऱ्या तरुण विद्यार्थ्यांचा सहवास मला घडला व त्यांची विचारसरणी काय आहे, हे मला पाहतां आले. आणि हिंदुस्थानासंबंधानें मी तिकडे निरनिराळ्या प्रकारें माहितीचा प्रसार केला. अशा चार वाजूंनी मी अनुभव मिळविला. त्या अनुभवावरून मला असें वाटतें कीं, गेल्या १५ वर्षांत पाश्चात्य देशांत जी कांहीं विचारक्रान्ति झाली आहे, तिची माहिती इकडे असावी तशी नाही, असें मला येथे आल्यावर दिसून आलें. गेल्या २० वर्षांत तिकडे मोठीच क्रांति झाली आहे. फ्रेंच क्रांतीच्या वेळच्या Equality, Liberty and Fraternity या शब्दांतली जादू आतां नाहीशी झाली आहे. आज तिकडे Humanityस किंमत देण्यांत येत आहे. स्पेंडरच्या ‘डिक्झॉन ऑफ वेस्टर्न सिव्हिलायझेशन’ या पुस्तकानें पाश्चात्य संस्कृतीच्या श्रेष्ठ पदविषयीं संदेह उत्पन्न केला आहे. आणि हिंदु तत्त्वज्ञानाबद्दल आतां तेथें आस्थापूर्वक विचार सुरू झाला आहे. पौर्वात्य व पाश्चात्य तत्त्वज्ञानांचा मिलाफ आज नाही तरी २५ वर्षांच्या आंत खात्रीनें होईल अशी तेथील तत्त्वज्ञांची समजूत आहे. त्यांना हिंदुस्थानांतील तेहतीस कोटी लोकांच्या विचारक्रांतीचे महत्त्व फार वाटत आहे. अशा वेळीं तिकडे जाऊन आपल्या देशासंबंधी माहिती देण्याचा उपक्रम केल्यास त्याचा विशेष उपयोग होईल.” या आशयाचे भाषण झाल्यानंतर अध्यक्षींनीं आभार मानल्यावर हा गोड समारंभ संपला.

याखेरीज मुंबई व वांद्रें या ठिकाणीं जाहीर सभांतून आणि पुणें येथें सर परशुरामभाऊ कॅलिजांत, ट्रेनिंग कॅलिज फॉर मेन, महाराष्ट्र विद्यालय, व टिळक महाविद्यालय या ठिकाणीं डॉ. परुळेकर यांचा सन्मान करण्यांत येऊन परुळेकर यांनीं वरील ठिकाणीं अमेरिकेंतील आपला अनुभव सांगितला.

## स्टार्ट कमिटीपुढील कांहीं साक्षी

मुंबई इलाख्यातील अस्पृश्य वर्ग व रानटी जाती यांत शिक्षणाचा प्रसार कसा करता येईल व त्यांची सांपत्तिक स्थिति कैशी सुधारेल याविषयी उपाययोजना सुचविण्याकरितां मुंबई-सरकारानें एक कमिटी नेमली आहे. कमिटीचे अध्यक्ष मि. स्टार्ट आय. सी. एस. हे असून कमिटीच्या सभा सदांत डॉ. आंबेडकर, डॉ. सोळंके, आमदार देशपांडे इत्यादि गृहस्थ आहेत. कमिटीची बैठक ता. ९ डिसेंबरपासून पुण्यांत कौन्सिल हॉलमध्ये सुरू झाली. कमिटीपुढें पुण्याचे कलेक्टर मि. गूल्ड, वि. रा. शिंदे, शिक्षण खात्याचे डायरेक्टर मि. लोरी, इन्स्पेक्टर-जनरल ऑफ पोलीसचे पर्सनल असिस्टंट मि. स्मिथ इत्यादिकांच्या साक्षी झाल्या. त्यांचा थोडक्यांत गोषवारा पुढे देण्यांत येत आहे.

मि. गूल्ड यांनी आपल्या साक्षात् पुढीलप्रमाणें माहिती सांगितली. 'आपण अस्पृश्य आहो या विचारानें दबून जाऊन ते आपली उन्नति करून घेत नाहीत. त्यांची स्थिति सुधारण्यासाठी निराळा असा योग्य अधिकारी नेमला तरच ती सुधारेल. स्पृश्य लोक अस्पृश्यांच्या उन्नतीसाठी प्रयत्न करीत आहेत. भलता अधिकारी नेमला तर तो स्पृश्यांची सहानुभूति गमावील. अस्पृश्यांना शिक्षणाची आवड नाही. त्यांच्याकरितां वसतिगृहे उघडलीं व शिष्यवृत्त्या ठेवल्या तर शिक्षण्याची गोडी त्यांस लागेल. अस्पृश्यांकरितां वेगळी शाळा काढण्यापेक्षां सर्वोत्करितां काढलेल्या शाळेत त्यांस पाठविणेंच चांगलें. मात्र सर्वसामान्य शाळेत अस्पृश्य मुलांना घेण्याचे बाबतींत जबरदस्तीचा अवलंब करूं नये. अस्पृश्यांची संख्या ज्या मानानें आहे त्या मानानें त्यांचे प्रतिनिधी लोकल बोर्डांत आहेत. पण त्यांत लायक इसम फार कमी आहेत.'

डॉ. आंबेडकरांच्या प्रश्नास उत्तर देतांना मि. गूल्ड म्हणाले 'अस्पृश्य लोक आपले हक्क स्पृश्यांवर जबरदस्तीने लादली तर त्यांजवर बहिष्कार पडण्याची भीति आहे. यासाठी स्पृश्यांशी सामोपचारानेंच वागलेंच चांगलें. गांवकामगार महारांना वाईट रितीने वागवीत नाहीत. जसा कलेक्टराचा पट्टेवाला तसाच पाटलाचा किंवा तलाठ्याचा महार. सरकार अस्पृश्यांना नोकऱ्या देण्याची शर्थ करीत आहे, परंतु त्यांच्यांत लायक माणसेंच मिळत नाहीत.'

श्री. वि. रा. शिंदे—आपल्या साक्षात् म्हणाले, अस्पृश्यांसाठीं सावैजनिक शाळांशिवाय स्वतंत्र शाळा

काढण्यांत याव्यात. देवळांत भरणान्या शाळांत अस्पृश्यांना मनाई होत असल्यास ती शाळाच बंद करावी. अस्पृश्यता घालविण्याला सरकारने प्रयत्न करावयास पाहिजेत. यासाठी शक्य तर कायद्याचीहि मदत सरकारने घ्यावी. कारण अस्पृश्यता गेल्याशिवाय समाजाचा उत्कर्ष होणार नाही.

मि. पी. बी. अडवानी (डायरेक्टर ऑफ इंडस्ट्रीज)—यांनी सांगितलें, 'धंदेशिक्षणाची आवड असणारांना तसे शिक्षण देण्यांत यावें. विणकाम, दोर तयार करणें इ. धंदे शिकविण्याची सोय सरकार करील. पुढील महिन्यांत पुण्यास विणकाम शिकविण्याचा एक वर्ग सुरू करण्यांत येणार आहे.

श्री. भागवत (चीफ ऑ० पुणें शहर म्यु०)—माझा स्कूलबोर्डाशी संबंध नसल्याने अस्पृश्यांसाठी वेगळ्या शाळा आहेत की नाहीत हे मला सांगतां येणार नाही. शहरांत अस्पृश्यांसाठी काढलेली ऋणमुक्त करणारी सोसायटी असून ती रजिस्टर करण्यांत आली आहे; व आतांपर्यंत तिने सोसायटीच्या सभासदांपैकीं ४०६ इसमांची सावकारांच्या कचाट्यांतून मुक्तता केली आहे. त्यांच्यासाठीं संसारेपयोगी सामानाचें दुकानहि उघडण्यांत आलें आहे. माझा अस्पृश्य मजुरांशी प्रत्यक्ष संबंध गेल्या जूनमध्ये आला. जेव्हां त्यांची स्थिति मी पाहिली तेव्हां असें आढळून आलें कीं, पठाण सावकार त्यांजपासून रुपयास चार आणे म्हणजे वर्षाला शेंकडा ३०० रु. प्रमाणें व्याज घेतो. त्यांना वरील सोसायटीने ऋणमुक्त केलें, व आमची योजना यशस्वी होईल असा विश्वास आहे अशाच प्रकारच्या संस्था सर्वत्र काढण्यांत याव्यात. या लोकांत मद्यपानाचें व्यसन थोडेंसें आहे. परंतु ते असेच व्यसनी राहिल्यास त्यांना सोसायटीकडून मदत होणार नाही असें बजावण्यांत आलें आहे. चांगले कपडे वापरण्याचा प्रश्न खर्चाचा असल्याने तो तूर्त बाजूला ठेवला आहे. नंतर भांबुर्डा येथें डि. क्लासेससाठीं काढलेल्या वसाहतीची त्यांनी माहिती सांगितली व केवळ नाममात्र भाडे त्यांजकडून घेण्यांत येतें असेंहि सांगितलें.

श्री. तावडे (प्रिन्सिपाल)—अस्पृश्यांना इतरांशी मिसळण्यांत कांहीं अडचण येते असा मला अनुभव नाही. त्यांच्यासाठी स्वतंत्र शाळांची गरज नाही. या लोकांना शिष्यवृत्तीसाठीं रोख पैसा देऊं नये. कारण त्यांचे आईबाप तो पैसा दाखत उडवितात !

**मिस नवलकर** (लेडी सुपरिटेण्डेंट फीमेल ट्रे. कॉलेज)—अस्पृश्यांत शिक्षकांची संख्या वाढत आहे. अस्पृश्य व स्पृश्य मुली एकत्र शिकण्यास अडचण पडत नाही.

**श्री. रावजी पुनाजी व ए. बी. त्रिभुवन (नगर)**—सक्तीचे शिक्षण सरसदा तावडतोच सुरू करावे. मुलांना इंग्रजी पांचवीपर्यंत शिक्षण देण्यांत येऊन त्यांस शिष्यवृत्त्याहि द्याव्यात. देवळे विहिरी व बाजार यांत प्रवेश करण्यास अस्पृश्यांना मुभा मिळाली तर त्यांचा दर्जा सहज वाढेल. इतर वर्गापेक्षा अस्पृश्यांकडून मारवाडी जास्त व्याज घेतो !

**रे. फेअरबँक (नगर)**—महार ख्रिस्ती झाला तरी त्याला अस्पृश्य म्हणूनच स्पृश्य समाज मानतो. साळी पिपरी येथे तर त्यांजवर कांहीं कारणांने इतका कडक वहिष्कार पडला की, त्यांस बाजारांत माल मिळना. तेव्हां त्यासाठी सहा मैल दूर जावे लागे. मराठा माणूस अगर भिन्न ख्रिस्ती झाला तर त्यांना स्पृश्य समाज विहिरीतून पाणी काढू देत नाही, व जोपर्यंत लोकमताचा एवढा कटाक्ष अस्पृश्यांविरुद्ध आहे तोपर्यंत कांही कायदेशीर उपाय करणे इष्ट होणार नाही. आमचे मिशन आपल्यापरीने खटपट करीत आहे, परंतु लोकमतच इतके विरुद्ध आहे

की, यशाची फारशी आशा नाही. अस्पृश्य व ख्रिस्ती मुलें यांना शाळांतून स्पृश्याप्रमाणे वागविण्यांत येत आहे असे मी नेवासे येथे समक्ष पाहिलें. अस्पृश्यांना विहिरी खुल्या कराव्या. अस्पृश्य शिक्षक असले तर अस्पृश्य विद्यार्थ्यांत जास्त विश्वास उत्पन्न होईल हे खरें असलें तरी स्पृश्य व अस्पृश्य यांतील भेद मोडेल असे वाटत नाही.

**राजभोज**—शाळांतून स्पृश्यास्पृश्य विद्यार्थी एकत्र बसविण्यांत आल्यावर हा भेद मोडेल. एखाद्या स्पृश्य हिंदूपेक्षा अस्पृश्यांना शिकविण्यासाठी अस्पृश्य शिक्षकच अधिक चांगला. अस्पृश्यासाठी शिक्षण सक्तीचें करावे. ज्या शाळांत अस्पृश्यांच्या मुलांना मनई होईल त्या शाळांची सरकारने देणगी बंद करावी. अस्पृश्यांना सरकारने चांगल्या जमिनी द्याव्या.

**डिखळे**—(सुपरवायझर जिल्हा लोकल बोर्ड स्कूलबोर्ड पुणे) आमच्या भागांत स्पृश्य अस्पृश्य विद्यार्थी एकत्रच शिक्षण घेतात. त्यांत आम्हास अडचण आली नाही. माझ्या भागांत ११ शाळा देवळांत भरतात. पैकी दहा शाळांत अस्पृश्यांचीं मुले जातात. दोन्ही मुलें सरमिसळीने बसतात, व त्याबद्दल कोट तक्रारहि नाही. भिगवण येथील शाळांत तर अस्पृश्यांचीं मुलें मूर्ताजवळच बसतात.

## भारतमंत्र्यांनी हिंदुस्थानसरकाराकडे बोट दाखविलें

पार्लमेंटांत पुनः एकदां हिंदुस्थानासंबंधाने महत्त्वाची चर्चा होणार आहे व त्या वेळीं भारतमंत्री वेजवुड बेन हे हिंदी लोकांच्या सर्व शंकाकुशकांचे पूर्ण समाधान होईल असे भाषण करणार आहेत अशी वार्ता गेल्या आठवड्यांत सर्वत्र पसरली होती व तीप्रमाणे बुधवार ता. १८ रोजी पार्लमेंटांत महत्त्वाचा वादविवाद झाला. पार्लमेंटांतले मजर पक्षाचे एक सभासद मि. फेनर ब्रॉकवे यांच्या ठरावावर हा सगळा वादविवाद झाला व त्या प्रसंगाने भारतमंत्री मि. वेजवुड बेन यांचे लांबलचक व खुला सेवार भाषण झालें. या चर्चेच्या वेळी एक मोठी आश्चर्यकारक गोष्ट दिसून आली ती ही की, हिंदू द्रष्ट्या हुजूर पक्षाच्या सभासदांनी या वेळी आपले नाक कापून फेनर ब्रॉकवे यांच्या ठरावास अपशकून करण्याचा आचरटपणा केला नाही ! या वादविवादांत काँग्रेसव्हेटिव्ह पक्षाने विरोध करावयाचा नाही असेच पूर्वीपासूनच ठरले होतें की काय कोण जाणे ! कारण देखावा तरी असा दिसला की, पार्लमेंटांतलें पूर्वीच्या वादविवादांमुळे हिंदी लोकांच्या मनांत जशी शंका उद्भवली होती तशी

शंका उद्भवूं नये, याकरितां हुजूर पक्ष मुद्दामच विरोधाचा प्रसंग टाळीत आहे. आणि असा बेत जर आधीपासूनच ठरला असला तर त्याची ही रंगीत तालीम चांगलीच वटली असे म्हणण्यास हरकत नाही ! काँग्रेसव्हेटिव्ह पक्षाचे दोघेच सभासद या ठरावावर बोलले. त्यांत ले. कर्नेल हॉवर्ड बेरी यांच्या भाषणांत सर्वच राजकीय कैद्यांना माफी दिल्यास पुनः शांतता बिघडेल असा मोघम उल्लेख होता; तरी पण हिंदी लोकांचे समाधान होईल अशी वृत्ति आतां आपण ठेवली पाहिजे या धोरणाला त्यांनीहि संमतीच दिली. दुसरे काँग्रेसव्हेटिव्ह सभासद सर सॅम्युअल होअर. यांनीं तर आपल्या भाषणांत विरोधापेक्षां ऐकमत्य कसें दिसून येईल याचीच अधिक काळजी घेतली ! आणि पूर्वीच्या वादाच्या वेळीं काँग्रेसव्हेटिव्ह पक्ष हिंदी लोकांच्या आंकाक्षेला विरोधक आहे अशी जी सकारण समजूत झाली होती ती जणुं काय साफ पुसून टाकण्यासाठी त्यांनीं पुनः पुनः सांगितलें की, फेनर ब्रॉकवे यांच्या ठरावाविषयी कोणत्याहि पक्षाचा

कोणताहि मतभेद नसून इंग्लंडांतील सर्व पक्षांचे एकमताने हिंदुस्थानाला हा संदेश पाठविण्यांत येत आहे. काँग्रेसहेंटिव्ह पक्षाने या वेळीं अशा प्रकारे नमते घेण्याचे कारण काय असेल तें असो. पण ऐक्य-विच्छेद होऊं नये म्हणून तो पक्ष मुद्दाम आपले मन उघड करून बोलत नव्हता असे या भाषणावरून दिसते.

फेनर ब्रॉकवे यांचा ठराव अगदीं साधा व मोघम शिफारसवजा आहे. हिंदुस्थानाची राज्यघटना ठरविण्यासाठीं व्हाइसरॉयांनी जी राऊंड टेबल कॉन्फरन्स बोलावण्याचें जाहीर केलें त्या कॉन्फरन्सशीं सहकारिता करण्याची हिंदी पुढाऱ्यांची इच्छा दिसून आली याबद्दल पार्लमेंटाला आनंद होत आहे असे त्या ठरावांतल्या पहिल्या भागांत म्हटलें आहे आणि या सहकारितेच्या वृत्तीला उत्तेजन देण्याकरितां हिंदुस्थान-सरकार आपल्या कारभारांत आणखी अधिक सहानुभूति दर्शवील आणि विशेषतः राजकीय मतप्रदर्शनाच्या बाबतींत ही सहानुभूति अधिक स्पष्ट होईल असा पार्लमेंटला भरंवसा वाटतो असें ठरावाच्या शेवटच्या भागांत म्हटलें आहे. ठरावांतील शब्दांचे अक्षरशः परीक्षण केल्यास त्यांतील दोनहि विधाने वस्तुस्थितीस सोडून आहेत. हिंदुस्थानांतून राऊंड टेबल कॉन्फरन्स-विषयीं सार्वत्रिक सहकारिता दिसून आलेली नाही. प्रथम दिल्लीस व नंतर अलाहाबादस जमलेल्या सर्व-पक्षीय पुढाऱ्यांनी अमर्याद सहकारिता दर्शविला नसून तिच्या मुळांत कांहीं समजुती आहेत. आणि सहकारिता करण्यापूर्वीं अनुकूल वातावरण उत्पन्न करण्याकरितां म्हणून राजकीय कैद्यांची मुक्तता करणे, डोमीनियन स्टेट्स मिळाल्याप्रमाणें हिंदुस्थानास आतां पासूनच वागाविणे इत्यादि ज्या गोष्टी सांगितल्या आहेत त्या कितकाळ स्वरूपाच्या नसून अशा महत्त्वाच्या आहेत कीं त्यायोगाने सरकारला चांगलाच पेच पडेल. ही झाली सर्व पक्षीय पुढाऱ्यांच्या सहकारितेची स्थिति. याखेरीज कित्येक प्रांतिक परिषदांतून आणि सर्वच युवक परिषदांतून व खास स्वातंत्र्य परिषदेतून व्हाइसरॉयांच्या जाहिरनाम्याला काय जबाब मिळाला ते जाहीर झालेंच आहे!

। असें असतां फेनर ब्रॉकवे हे आपल्या ठरावांत हिंदी पुढाऱ्यांनीं सहकारितेची वृत्ति दर्शविली याबद्दल आनंद प्रदर्शित करतात याचा अर्थ काय? याचा अर्थ एवढाच कीं त्यांची तशी सदृच्छा आहे आणि जी गोष्ट घडून यावी अशी आपली प्रवृत्ति इच्छा असते ती गोष्ट जणू काय घडून आलीच असें मानून चालणें हा एक प्रकारचा शिष्टाचारच आहे. अर्थातच हिंदी पुढाऱ्यांनीं सहकारिता करावी अशी पार्लमेंटची

इच्छा आहे एवढेंच या ठरावावरून ध्वनित होतें. ठरावाच्या उत्तरार्धाचीहि हीच स्थिति. हिंदी पुढाऱ्यांनीं मनमोकळेपणाने सहकारिता करावी अशा हेतूने हिंदुस्थानसरकारनें आपलें दडपशाहीचें धोरण बदलल्याचें अयाप तरी कोठें दिसून आलें नाही. व्हाइसरॉयांचा जाहिरनामा प्रसिद्ध झाल्यावेळेपासून राजद्रोहाबद्दल नवीन खटला आम्ही केला नाही असें भारतमंत्री तिकडे पार्लमेंटांत सांगत आहेत व इकडे नवे नवे खटले पुढें येतच आहेत! परंतु आपल्या ठरावांत अशी सदृच्छा दर्शविण्यांत फेनर ब्रॉकवे यांचा हेतु काय असावा तो स्पष्ट दिसून येतो. शिष्टाचारासाठीं म्हणून ठरावाच्या भाषेची रचना कशीहि केली असली तरी हिंदुस्थानांतील राजकीय कैद्यांना माफी देण्यांत यावी आणि केवळ मतभिन्नतेवरून कोणालाहि तुरुंग पाहण्याचा प्रसंग येऊं नये असा पार्लमेंटाकडून हिंदुस्थान सरकारला पर्यायाने हा इशाराच आहे. आणि ठरावांतल्या उत्तरार्धाची ही कडू गोळी गिळण्याला पार्लमेंटानें कुरकुर करून नये म्हणून ठरावाच्या पूर्वार्धांत हिंदी पुढारी सहकारिता करित आहेत असे म्हणून ती कडू गोळी शर्करावगुठित केली आहे. दरबारी भाषा सोडून देऊन स्पष्ट सडेतोड भाषेत बोलावयाचें झाल्यास या ठरावांतील खरे मर्म हेंच कीं, हिंदुस्थान-सरकार जर यापुढे हिंदी जनतेशी 'डोमीनियन सेटस'ला शोभेल अशा वृत्तीन व सहानुभूतीने न वागेल तर हिंदी पुढाऱ्यांच्या सहकारितेस सरकार मुकेल.

असो. फेनर ब्रॉकवे यांना हिंदुस्थानाविषयी खरी कळकळ वाटत असल्याने त्यांनी या शर्करावगुठित ठरावाच्या रूपाने ब्रिटिश सरकारास व हिंदुस्थानसरकारास कडू औषधाचा एक चांगलाच डोस दिला. आतां त्याचा परिणाम कसा काय होतो त्याकडे सर्व हिंदी राष्ट्राचें लक्ष लागून राहिल. पार्लमेंटांतलें वादविवादाकडे पाहिल्यास या वेळचीं आपणे पूर्वींच्या वेळच्या भाषणांहून अगदीं निराळ्या तऱ्हेचीं होती हें उघड आहे. बर्कनहेड-साहेबांच्या कोणत्याहि हस्तकाने धमकीचा एकहि शब्द उच्चारला नाही अथवा रक्तपाताच्या प्रसंगाचीहि आठवण करून दिली नाही! पार्लमेंटांतील सभासदांन हिंदुस्थानाच्या दर्जाविषयीं मतभेद नसून मतैक्यच आहे असाच देखावा दिसावा व चुकूनदेखील भलताच एखादा शब्द उच्चारला जाऊन रंगीत तालीम बिघडून नये अशाविषयीं प्रत्येकजण जपत होता असे दिसतें. त्यामुळें निदान या वादविवादाकडे बोट दाखवून तरी असत्य लोकांशीं सहकारिता कशी करावी असा प्रश्न विचारण्याला त्यांनीं जागाच ठेवली नाही.

भारतमंत्री वेजबुड बेन यांना खुलासेवजा

भाषण करण्याची संधि मिळावी हाच तर हेतु या ठरावाच्या मुळाशी असल्याने त्यांनी या संधीचा फायदा घेऊन अनेक शंकांचे निरसन करण्याचा प्रयत्न केला. इंग्लंडातील 'मॉनिंग पोस्ट, डेली मेल' सारखी कित्येक पत्रे कांहीहि बहकली तरी त्यांना आतां कोणी विचारांत नाही आणि म्हणून त्यांच्या लिहिण्यावरून तुम्ही आपला गैरसमज करून घेऊ नका अशी हिंदी लोकांना त्यांनी सूचना दिली. आणि 'डेली मेल'च्या आचरट लेखाचा मासला म्हणून त्यांनी असे सांगितले की, हिंदुस्थानाला आतां इंग्लंडातून कर्ज देऊ नका असा उपदेश त्या पत्राने नुकताच केला असतां आम्हांला ९ कोटींचे कर्ज पाहिजे होते त्याच्या ऐवजी १२ कोटींची टेंडर मिळाली ! राजकीय कैद्यांना माफी देणे व केवळ मतभेदावरून खटले करणे न करणे या गोष्टी व्हाइसरॉयच्या अधिकारांतल्या असल्याने त्यांचे लोण त्यांनी त्यांच्याकडे परतवून टाकले आणि ट्रेड यूनियनसंबंधाने एवढाच खुलासा केला की, आम्हाला मजूर वर्गाच्या हितासाठी झटणाऱ्या खऱ्या ट्रेड यूनियनस पाहिजेत. ट्रेड यूनियनसच्या नांवाखाली राज्यक्रांति करणाऱ्या संस्था मात्र आम्ही चालू देणार नाही !

हिंदुस्थानाला डोमीनियनचा दर्जा जर देणार तर त्यास तुम्ही आतापासून डोमीनियनप्रमाणे का वागवीत नाही याचे उत्तर म्हणून वेजवुड बेन म्हणाले की, १९१९ पासूनच हिंदुस्थानाशी आम्ही डोमीनियनप्रमाणे वागत आहो ! हिंदुस्थानाच्या वर्तमाने व्हर्सेलीसच्या तहावर सही करण्यांत आली, हिंदुस्थानाला राष्ट्रसंघाचा घटक मानण्यांत आले, इंपीरिअल कॉन्फरन्समध्ये त्यास प्रवेश मिळतो, जिनीव्हा येथे होणाऱ्या सर्व परिषदांतून हिंदी प्रतिनिधी हजर असतात इ. इ. त्यावर तेथल्या तेथेच एका स्पष्ट-वक्त्या सभासदाने प्रश्न टाकला की, हे प्रतिनिधी व्हाइसरॉय निवडतात का असेवली निवडते ! हा प्रश्न अचानक आंगलट आलेला पाहतांच भारतमंत्री म्हणाले, माझ्या स्नेह्यांनी जी आता प्रश्नरूपाने सूचना केली तिची मी साभार नोंद करून ठेवतो व प्रसंग येईल त्या वेळी तिचा विचार करण्याचे आश्वासन देतो !

अशा रीतीने हा आंगलट येणारा मुद्दा टाळून भारतमंत्री हिंदुस्थानाच्या आर्थिक स्वातंत्र्याकडे वळले आणि असेवली व व्हाइसरॉय यांचे एकमत झाल्यास आम्ही त्यांत ढवळाढवळ करीत नाही आणि हिंदुस्थानाला ज्या देशांतून माल स्वस्त मिळेल त्या देशांतून तो घेण्यास मुभा आहे व येथील कमिशनराच्या हुद्यावर सर अतुलचंद्र चतर्जीसारख्या हिंदी अधिकाऱ्याचीच नेमणूक झाली आहे वगैरे गोष्टी

त्यांनी पाह्यापूर्वक सांगितल्या. त्या ठिकाणी हुंडणावळीच्या भावाची चढउतार करण्यांत वली कमिशन नेमून सिव्हिल सर्व्हेटांना खैरात वांटण्यांत हिंदुस्थानाचा कितपत बोज राखला गेला असे विचारणारा कोणी असता तर हाहि मुद्दा त्यांच्या आंगलट आला असता. पण तो प्रसंग टळला.

परंतु सर्वांत महत्त्वाचा व खरा वादाचा मुद्दा राऊंड टेबल कॉन्फरन्सचा होता. त्यासंबंधी त्यांनी असा खुलासा केला की, ही परिषद आम्ही शक्य तितकी लवकर बोलावू. पण लवकर म्हणजे केव्हां ! नक्की तारीख व महिना तर ते सांगू शकलेच नाहीत. परंतु सायमन कमिशनचा व व्हिटले कमिशनचा रिपोर्ट तयार होऊन तो प्रसिध्द झाला व प्रांतिक सरकार व हिंदुस्थानसरकार यांचे त्याविषयी मत काय पडते ते मंत्रिमंडळाला कळेल म्हणजे मग कॉन्फरन्स बोलावणार, तत्पूर्वी नाही, असेच त्यांच्या भाषणावरून अनुमान निघते. पण सायमन कमिशनच्या रिपोर्टासाठी थांबण्याची आतां जरूरी काय हेच आम्हांस कळत नाही. सरकारी मत झणून परिषदेपुढे कांही मांडले जाणार नाही, तुम्ही तेथे बसा, तुम्हाला जे योग्य वाटेल ते मांडा, तुम्हाला पूर्ण मुभा आहे, असे एकीकडे म्हणावयाचे; आणि त्याच वेळी माहितीसाठी म्हणून सायमन कमिशनचा रिपोर्ट व त्यावरील सरकारी मत आमच्याजवळ असले पाहिजे असेहि सांगायलाचें ! यांत दुटप्पीपणा दिसून येतो. 'सरकारी सवाल' म्हणून जर तुम्ही कोणतीहि सूचना स्वतः परिषदेपुढे मांडणार नाही तर तुम्हाला त्या रिपोर्टाची इतकी आवश्यकता का वाटावी व सायमनसहोबाना तरी रिपोर्ट लिहिण्याची एवढी तसदी का देण्यांत यावी ?

तेहि असो. पण या राऊंड टेबल कॉन्फरन्सला प्रतिनिधी कसे निवडले जाणार याचा तरी कांही खुलासा व्हावयास पाहिजे होता. पण तोहि खुलासा करण्यांत आला नाही. अद्यापि आमचा विचार ठरला नाही असे मोघम सांगण्यांत आले ! परंतु निरनिराळ्या राजकीय संस्थांनी आपले प्रतिनिधी स्वतः निवडून दावयाचे का व्हाइसरॉयांनी त्यांची नेमणूक करावयाची हा तत्त्वाचा प्रश्न असल्याने तेवढा तरी खुलासा भारतमंत्र्यांनी करावयास हवा होता. राजकीय संस्थांना आपले प्रतिनिधी पाठविण्यास संधि मिळेल असल्या मोघम विधानावरून हिंदी लोकांनी काय समजावयाचे ? अर्थातच परिषद केव्हां बोलावणार याचा जसा निश्चित जबाब या भाषणांत नाही, त्याचप्रमाणे प्रतिनिधींची निवड कोणत्या पध्दतीने व्हावयाची याचाहि उलगडा या भाषणांत नाही.






रा. सा. हरविलास सारदा (पृ. ४०१)



प्रि. गो. स. आपटे (उज्जयिनी)  
(पृ. ४६०)



प्रि. रँ. ग. स. महाजनी (पृ. ४८१)



मजूर कमिशनचे अध्यक्ष मि. व्हिटले  
(पृ. ४८७)





शेवटचा व सर्वात खरा जिव्हाळ्याचा प्रश्न असा की, या परिषदेत 'डोमीनियन स्टेट्स' आतांच यावे असे ठरले तर लष्कर-आरमारसुद्धा सर्वच अधिकार हिंदुस्थान-सरकारकडे सोपवून देणार का 'हातचे राखले' म्हणून हे अधिकार आपल्याकडे ठेवून घेणार! हा मुद्दा तर वेजवुड बेन यांनी अगदीच टाळला. त्यांनी त्याचा उल्लेख देखील केला नाही. तरी पण मूळ ठराव मांडणारे मि. फेनर ब्रॉकवे यांनी आपल्या भाषणांत त्याचे दिग्दर्शन केलेंच होतें. त्यांचें मत असें की, आजच काहीं लष्कर-आरमारसुद्धा सगळे हक्क देतां येत नाहीत; परंतु डोमीनियन स्टेट्स देणार असा स्पष्ट उल्लेख आक्टांतच करावा आणि पुनः कमिशन नेमणें, चौकशी करणें वगैरे भानगडी शिल्लक न ठेवतां नव्या आक्टांतच असा कालक्रम ठरवून द्यावा की, त्या वेळापत्रकाप्रमाणें आपोआपच एकेक पायरी चढत चढत 'डोमीनियन स्टेट्स'चे ध्येय गांठतां येईल. फेनर ब्रॉकवे यांच्या भाषणांतील या सूचनेविषयीं भारतमंत्री कांहींच बोलले नाहीत. अर्थातच त्यांनीं त्याला मूकसंमति दिली असें मानण्यास हरकत नाही! व हे अनुमान जर खरे तर डोमीनियन स्टेट्स पूर्णपणें केव्हां पदरांत पडावयाचें ही मुख्य महत्त्वाची गोष्टच संशयास्पद राहिली.

सारांश, भारतमंत्री यांनीं हिंदुस्थानांतील लोकांच्या सगळ्या आक्षेपांना उत्तर देऊन अनुकूल वातावरण निर्माण करण्यासाठीं म्हणून जरी एबडा खटाटोप केला तरी त्यांत आपली सगळी

मूठ उघडी न करितां ती अर्धवट झांकलेली ठेवलीच. पण त्याशिवाय राजकीय कैद्यांची बंधमुक्तता व नवे खटले न करणें या संबंधांचें आश्वासन देण्याची जबाबदारी त्यांनीं व्हाइसरॉयवर टाकली आहे. आतां येत्या २३ तारखेस व्हाइसरॉय आणि हिंदी पुढारी पं. मोतीलाल, म. गांधी वगैरेंची मुलाखत होणार आहे. त्या वेळीं व्हाइसरॉय तरी या शक्येचे निरसन करतात का तेहि भारतमंत्र्याप्रमाणेंच अर्धी मूठ झांकलेलीच ठेवतात पाहावे. राजकीय कैद्यांची बंधमुक्तता, केवळ मतवैचित्र्यावरून खटले न करणें, परिषदेकरितां हिंदी प्रतिनिधींची निवड करण्याची हिंदी राजकीय संस्थांनाच मुभा देणें आणि त्या परिषदेत सायमन कमिशनच्या रिपोर्टांतील चतकोर स्वराज्याची चर्चा न करतां संपूर्ण डोमीनियन स्टेट्सची योजना ठरविणे व ती पार्लेमेंटमध्ये पास करून घेऊन ताबडतोब अंमलात आणण्याची तजवीज करणें इतक्या मुद्द्यांविषयीं व्हाइसरॉय जर म. गांधी व पं. नेहरू यांची खात्री पटवू शकतील तर त्या पुढाऱ्यांना राष्ट्रीय समेच्या बैठकांच्या आधीं सर्वांना कांहीं निश्चित माहिती सांगतां येईल व त्या धोरणानें काँग्रेसकडून राऊंड टेबल कॉन्फरन्सला समति घेतां येईल. पण व्हाइसरॉयांचें भाषण जर भारतमंत्र्यांच्या भाषणाप्रमाणेंच अर्धवट गुळमुळीत होईल तर काँग्रेसचें तारुं सहकारितेकडे न झुकतां असहकारितेकडे झुकल्यास त्याचा दोष हिंदी लोकांकडे न येतां सरकाराकडेच येईल.

## व्हिटले कमिशन व मुंबईसरकार

व्हिटले कमिशनचें आगमन हिंदुस्थानांत होऊन आज जवळ जवळ २-२॥ महिने झाले. व्हिटले कमिशन अहमदाबाद, जळगांव, नागपूर, कानपूर, दिल्ली येथील आपला दौरा आटोपून परत मुंबईस आले. मजूरसंघांपैकी ज्यांचें पुढारीपण रणदिवे व देशपांडे यांचेकडे आहे अशा संघांनीं बहिष्कार पुकारला असला तरी इतर मजूरसंघांनीं व्हिटले कमिशनपुढें आपल्या तक्रारी मांडून तक्रारींची दाद लावून घेण्याचें ठरविले. गिरणीच्या मालकांनीं व इतर कारखानदारांनींहि आपली कैफीयत त्यापुढें सादर केली. मालक व मजूर यांचें नातेंच सेव्य-सेवकाचें असल्यामुळे या दोघांच्याहि कैफीयतींत थोडीफार अतिशयोक्ति असू शकेल. त्यांज प्रमाणें मुंबईसरकारनेंहि आपली कैफीयत म्हणून एक २६० पानांचें छापील चौपडें पाठविलें आहे.

या चौपड्यांत मुंबई, अहमदाबाद, सोलापूर, जळगांव येथील गिरण्यांतून व इतर कारखान्यांतून काम करणाऱ्या मजूर-वर्गासंबंधानें सरकारी दृष्टीने माहिती दिली आहे. व्हिटले कमिशनपुढें शेतीच्या धंद्यांत काम करणाऱ्या मजुरांच्या स्थितीसंबंधाचा प्रश्न नसल्यामुळे त्यासंबंधानें एक अक्षरदेखील या चौपड्यांत सांपडणार नाही. केवळ मजूर म्हणजे कारखान्यांत यंत्राजवळ काम करणारे लोक अशाच दृष्टीने ही माहिती संकलित केली गेली आहे. रेल्वेच्या कारखान्यांतील मजूरवर्गासंबंधानेंहि या चौपड्यांत माहिती नाही. मुंबई इलाख्यांत खनिज संपत्ति फारच कमी, त्यामुळे खाणींत काम करणारा मजूरवर्ग मुंबई इलाख्यांत फारच थोडा, त्या संबंधानेहि विशेषशी माहिती यांत दिलेली नाही. तथापि मुंबई, अहमदाबाद, सोलापूर येथील कापडाच्या गिरण्यांतून काम

करणारे मजूर, गोदींत व आगबोटीवर काम करणारे खलाशी व इतर मजूर, छापखाने, कागदाच्या गिरण्या, जिन फॅक्टरीज, म्युनिसिपॅलिटीचा इ.संस्थांमध्ये काम करणारे मजूर यासंबंधाने जी माहिती देण्यांत आली आहे तिच्यापैकी महत्त्वाचा भाग या लेखमालेत देण्याचे योजिले आहे.

### मजुरांचे उगमस्थान

कारखान्यांतून व गिरण्यांतून काम करणारे मजूर शहराचे रहिवासी नसतात. ते आजूबाजूच्या खेड्यांतून व परप्रांतांतून पोटाकरिता शहरांत येऊन राहतात. खेडेगांवांतून लोक किती येतात हे समजण्याचे खात्रीलायक साधन नाही. पण मुंबई शहरांत जे कायमचे वस्ती करून राहिले त्या लोकांचा जन्म कोठे झाला हे पाहणे तर असे आढळते की, मुंबई शहरांत जन्मलेले असे लोक शेंकडा १६ च आढळतात! मुंबई शहरांतील गिरण्यांमधील मजूरामध्ये शेंकडा ६६ मजूर कोंकण प्रांतांतून येतात ! याखेरीज पुणे, सातारा, काठेवाड व स. प्रांत यांतूनहि मोलमजुरी करणारे पुष्कळ लोक इकडे येतात. अहमदाबादच्या गिरण्यांतून काम करणारे मजूर राजपुताना, मारवाड, काठेवाड, बडोदे या ठिकाणांहून येतात.

खेडेगांवाची स्वच्छ व मुबलक हवा सोडून देऊन शहरांतील गलिच्छ वस्तींत व कोदट हवेत राहण्याचे मुख्य कारण म्हणजे उदरनिर्वाहाच्या साधनांची वाण होय. खेडेगांवातील मालकीच्या जमिनीचे उत्पन्न इतके कमी की, अविभक्त कुटुंबांतील लहानथोर सर्वेच माणसांना देण वेळां पोटाभर अन्न मिळण्याची मारामार! मोलमजुरीला खेडेगांवांत मोल फार कमी. शहरांत मोलमजुरी केली तर स्वतःचे पोटा भागून आपल्या नातेवाईकांना चार पैसे पाठविता येतील ही आशा मजुरी करणाराला असते. तसेच खेड्यांतील सावकाराचा व्याजाचा बडगा दरदिवशी पाठीत बसतच असतो. तो चुकविण्याकरिता, निदान त्यांतून अंशतः मुक्त होण्याकरिता, बाप आपल्या १५-२० वर्षीच्या मुलाला गांवच्या ओळखीच्या माणसाबरोबर शहरांत पाठवितो. याशिवाय दुष्काळ हे एक कारण आहेच. पण खेडेगांवांतून आलेले लोक मजूरवर्गाचा पेशा पत्करून कायमचेच शहरांत राहतात असे नाही. त्यांचा खेड्याचा संबंध कायम असतो.

### अविभक्त कौटुंबिक पद्धति

इंग्लंडांतल्याप्रमाणे शहरांतून कायमची वस्ती करून राहणारा मजूरवर्ग फारच थोडा. कायमची वस्ती करून राहणाऱ्या मजुरांचे प्रमाण काय पडेल हे सांगता येत नाही, पण हे प्रमाण शोधून

काढण्याचे ठोकळ साधन असे आहे की, पुरुष वस्तीच्या प्रमाणांशी स्त्री वर्गाच्या वस्तीचे प्रमाण काय पडते ते पाहणे. मुंबई शहरांत १००० पुरुष वस्तीला ५.२५ स्त्रिया हे प्रमाण आढळते. हेच प्रमाण मुंबई इलाख्याशी ताडून पाहतां १०००:९१९ असे आढळते. पुणे, अहमदनगर, नाशिक या भागांतून येणारे शेंकडा ७५ मजूर आपल्या बायकासुलांना बरोबर घेऊन येतात. अहमदाबादेस स्त्रीपुरुषांच्या लोकसंख्येचे हे प्रमाण १८८१ साली १०००:१०१० असे होते ते १९२१ साली १०००:७६५ वर आले आहे! हिंदुस्थानची वस्ती मुख्यतः खेड्यांतून असते. त्यामुळे मजूरवर्गाला आपल्या गांवचा ओढा असतो. पण सरकारच्या मते कायमचा मजुरीपेशा पत्करून राहण्याच्या मार्गात आड येणारी आणखी एक धोड म्हणजे अविभक्त कौटुंबिक पद्धति ही होय. कुटुंबांतील १-२ कर्ती माणसे शहरांत मोलमजुरी करितात व गांवच्या वृद्ध माणसांना व पोराबाळांना पैसे पुरवितात. यामुळे त्यांचे चित्त आपल्या कामावर नसते. पण मुंबईतील कापडाच्या गिरण्यांतील मजूरवर्ग बऱ्याच अंशी कायमचा टिकणारा आहे.

### बेकारी

इंग्लंड, अमेरिका या देशांतील बेकारीची नोंद घेणाऱ्या कचेरींप्रमाणे हिंदुस्थानांत बेकारीची नोंद ठेवणारी सरकारी अगर खासगी संस्था अस्तित्वांत नाही. तसेच मजूरसंघाची संघटनाहि असावी तितकी जोरांत नाही, यामुळे बेकार मजूर किती फिरत असतात याची खात्रीलायक नोंद मिळत नाही. फॉसेट कमिटीच्या रिपोर्टावरून असे दिसते की, गतवर्षी जो संप पुकारण्यांत आला तो १३ हजार मजूर बेकार होते म्हणून. जेथे मुंबईच्या गिरण्यांत १९२१ साली १, ४६, ३०० मजूर काम करीत होते त्याचठिकाणी १९२७ साली लोकसंख्या वाढली तरी १४५,००५ च मजूर काम करीत होते. १९२७ साली अगोदरच १३ हजार मजूर बेकार झाले होते व नवीन यंत्र सुधारणा, व एका विणकरावर तीन तीन चार चार साचे चालविण्याची जबाबदारी मालकांनी टाकल्यामुळे आणखी १३ हजार मजूर बेकार वर्गात समाविष्ट होण्याचा संभव उत्पन्न झाला. पण इकडील कारखान्यांत बेकारीची झळ इतकीशी लागत नाही. कारण साधारणपणे मजूर वर्गातील हजेरीत गैरहजेरीचे प्रमाणहि तितकेच पडते. मुंबईच्या गिरण्यांतून मजुरी करणाऱ्या वर्गात हे प्रमाण शेंकडा ८-२६ असे असते. स्त्रीमजूर वर्गामध्ये शेंकडा ११-२६ असे पडते. अहमदाबादच्या गिरण्यांतून हे प्रमाण शेंकडा ७-९० असे पडते. सोलापूरच्या गिरण्यांत काम करणाऱ्या

मजूर वर्गाची भूक थोडी फार का होईना पण शेतीच्या जोधळ्यावर भागत असल्यामुळे, या मजूर वर्गात गैरहजेरीचे प्रमाण शेंकडा १२-१९ पडते. एकाच गिरणीत टिकून राहिलेले मजूर किती आहेत हे पाहू लागले तर अशा पांच गिरण्या नाहीत की, ज्यामध्ये ५-१० वर्षे टिकून राहिलेले १० मजूर सांपडतील ! यामुळे गैरहजेरीत अगर बदलीत बेकार मजुरांना महिन्यांतून ५-१० दिवस काम मिळू शकते व त्यांना कशी तरी आपली गुजराण करता येते.

### बेकारीवर एक उपाय

बेकार होणाऱ्या मजुरांचा प्रश्न सोडविण्याकरिता म्हणून फॉसेट कमिटीने अशी एक सूचना केली आहे की, “मालक व मजूर या दोघांनी सहकार्य करून, ‘बेकार मजूर देणगी फंड’ असा एक फंड काढावा व त्या फंडाला मालकांनी प्रत्येक मजुरामार्गे दर महिना १ आणा याप्रमाणे देणगी द्यावी. त्याचप्रमाणे मजुरांनीही दर महिना १ आण्याप्रमाणे देणगी द्यावी. अशा फंडाची रक्कम दर वर्षी २ लक्ष २५ हजार रुपये जमेल. अर्ध्या आण्याप्रमाणे वर्गणी अगर देणगी दिल्यास ही रक्कम याच्या अर्धा होईल. या फंडातून बेकार होणाऱ्या मजुराला चारसहा आठवड्यांची मजुरी जादा देणगी म्हणून देण्यात यावी. व या फंडाची व्यवस्था मजूर व मालक यांच्या संयुक्त कमिटीकडे असावी.”

### मजूरवर्गाची राहणी

मुंबईतील गिरण्यापैकी फक्त २८ गिरण्यांच्या मालकांनी मजूरवर्गाची राहण्याची व्यवस्था केली आहे. यापैकी ७ गिरण्या रामोशी, चपराशी यांचीच फक्त व्यवस्था करतात. २२ गिरण्यांच्या मालकांनी मजुरांना राहण्याच्या चाळी बांधल्या आहेत. व या २२ गिरण्यांत काम करणाऱ्या ६०७२० मजुरांपैकी फक्त १२१४९ मजुरांची (म्हणजे शेंकडा २० या प्रमाणात) राहण्याची व्यवस्था केली आहे. पण मुंबईतील कापडाच्या गिरण्यांत काम करणाऱ्या मजुरांच्या राहण्याच्या सोईचा प्रश्न विचारांत घेतला तर जेमतेम शेंकडा ८ मजुरांची राहण्याची व्यवस्था गिरणीवाले करतात ! बाकीच्या शेंकडा ९२ मजुरांना उन्हाळ्याच्या व थंडीच्या दिवसांत रस्त्याच्या बाजूचा पायमार्ग ही रात्रीच्या वेळची निवाऱ्याची जागा असे मानून राहावे लागते ! पण राहण्याची व्यवस्था जी केली जाते ती तरी कशी असते हे पाहिले तर कोणालाही कीव आल्याशिवाय राहणार नाही. शेंकडा ९७ मजुरांना एकच खोली असते व या खोलीचे क्षेत्रफळ १०३ चौरस फूट असते. म्हणजे

प्रत्येक माणसाच्या वांटणीला जेमतेम २४ चौरस फूट जागा येते ! अहमदाबाद व सोलापूर येथे हे प्रमाण ४७ व ३६ चौरस फूट असे आढळते. या जागेचे भाडे साधारणपणे Economic rent च्या ५०-६० टक्के असते. भाड्याच्या दृष्टीने जागा महाग असते अशांतला भाग नाही. तरी पण इतके भाडे देण्याचीहि ताकद मजूरवर्गात नाही. त्याचप्रमाणे एकाने आपल्या नांवावर जागा घ्यावयाची व त्याच जागेत आणखी दोघांचाचोना भाड्याने घ्यावयाचे ही पद्धतीहि थोडीफार प्रचारांत आहे. याची कारणे अनेक असू शकतील. जागा मालकाच्या परवानगीशिवाय भाड्याने देण्यांत पैसे वांचविण्याचा उद्देश नसेल असे नाही. तरी पण आपल्याच गांवचा जातवाला रस्त्यावर पडलेला पाहून ‘बाबा रे माझ्या खोलीत ये. आम्ही चार राहतो तेथे तू पांचवा राहा’ अशी भूतदयाहि येणे स्वाभाविक आहे. पण सरकारतर्फे १९२२ साली एका लेडी डॉक्टरणीने मजूरवर्गाच्या राहणीची पाहणी केली व आपला रिपोर्ट सादर केला. तो रिपोर्ट वाचून कोणत्याहि अंगावर शहारे आल्यावांचून राहणार नाहीत. आपल्या रिपोर्टात या डॉक्टरणीबाई म्हणतात, १५ X १२ अशा दुसऱ्या मजल्यावरच्या एका चाळीच्या खोलीत तर ६ कुटुंब राहत असलेली आढळली. कारण या खोलीत ६ चुली अंतराअंतराने मांडल्या होत्या. चौकशी करता असे आढळले की, मोठी माणसे व मुले मिळून या एका खोलीत ३० मनुष्यप्राणी राहात होते. तसेच १९२२ मध्ये नेमलेल्या इंडस्ट्रियल डिस्प्युट कमिटीच्या रिपोर्टात असेहि नमूद केलेले आढळते की, ज्या जागेचे भाडे मालकाला ३ रुपये पोचते. त्याच जागेच्या भाडेकऱ्याने त्याच जागेत आणखी भाडोत्री ठेवून १० रुपये कमाई केली ! दोनहि टोंकांची दोन उदाहरणे देण्याचा उद्देश इतकाच की, मजूरवर्गाची राहणी किती खालावली आहे हे निदर्शनास यावे. म्युनिसिपालिटी व इंप्रूव्हमेंट ट्रस्टच्या चाळी बऱ्याच चांगल्या आहेत असे म्हणता येईल. डेव्हलपमेंटच्या १६५२४ खोल्यापैकी फक्त ६८०५ खोल्याच भाड्याने गेल्या आहेत. बाकीच्या खोल्या रिकाम्या राहण्याचे कारण मजुरांना या खोल्यांचे भाडे द्यावयास परवडत नाही असेच कोणीहि अनुमान काढील यांत शंका नाही.

### मजुरांचे आरोग्य

मजूर वर्गाच्या राहणांवरून त्यांचे आरोग्य कसे असेल याची कल्पना कोणालाहि करता येईल. गिरण्यांच्या समोवतालच्या भागांत मलेरियाने आपले कायमचे ठाणे दिलेले आहे. वरवी व परेळ

या भागांत तर मलेरियाचें प्रमाण वाढतें आहे असें खुद्द मेजर कॉव्हेल यांनींच म्हटलें आहे. केवळ कारखान्यांतून काम करणाऱ्या मजूर वर्गामध्ये अर्भकांच्या जनन-मृत्यूची नोंद स्वतंत्र रीतीनें केलेली नाहीं. तरी पण अर्भकांच्या मृत्यूचे दर हजारों खालील आकडे पाहून अंगावर शहारे आल्यावांचून राहाणार नाहींत.

सन मुंबई इलाखा शहर अहमदाबाद सोलापूर कराची  
१९२० १८३ ५५५ ३६० २८१ २५१  
१९२५ १६२ ३५९ ३२२ २३२ २२२  
१९२७ १६१ ३१९ २८९ १९९ २११

पण या शिवाय मेजर कॉव्हेल यांनीं १९२८ सालीं जी पाहणी केली त्यावरून असें संशोधन केलें कीं, जितकी दाट वस्ती व कांदट राहणी तितकी मृत्यूसंख्या अधिक आणि मजूर लोकांची राहणी अशी कीं, जेमतेम साडेतीन हात/देह जमिनीवर रात्रीच्या वेळीं टाकतां येईल. एका लहानशा खोलींत बोलणे, रडणें, जेवणें, खणें, झोपणें अंगधुणें, सर्व कांहीं तेथेंच. अशा स्थितींत मोकळी हवा कशी मिळणार ? ज्यांच्या कुटुंबाला राहण्याला एकच खोली आहे व ज्यांच्या मुलांचा जन्म तेथेंच होतो व तीं तेथेंच वाढतात अशीं कुटुंबे शेंकडा ५३ असतात व अशा अर्भकांपैकीं शेंकडा ८३ लवकरच चारदोन महिन्यांत मृत्युमुखी पडतात ! पण याशिवाय अर्भकांच्या मृत्यूचें आणखी एक कारण म्हणजे लहान बाळांना अफू घालण्याची संवय हें होय. मजूरवर्गामध्ये अफू घालण्याचें हें व्यसन परमावधीला गेलें आहे. आईनें मुलाला अंगावरचें दूध पाजून व वर एक अफूची गोळी देऊन एका पांघरुणाखाली निजवून ठेवून घरीं जावें व दिवसभर श्रम करून तान्ह्या मुलाचें दर्शन घेण्याकरितां जीव टाकीत घरीं जावें अशी स्थिति. कारण दिवसभर काबाडकष्ट केल्या-शिवाय लहान कच्च्याबच्च्या पोरांच्या पोटांत तरी ती काय घालणार ! आणि याकरितां मुलाला दूर करून कामावर जावें या बुद्धीनें कांहीं तरी सोय केली पाहिजे. आणि ती सोय म्हणजे ही अफूची गुटिका ! मजूरवर्गातील या शेंकडा ९८ मुलांना ही अफूची संवय लावलेली असते. अपूर्णे दृष्टि बारीक व मंदु क्षीण होतो व याचा परिणाम शरीरावर होतो. २५ ते ३० वर्षांच्या जवानींतल्या मजुरांचें वजन जेमतेम १०५ पौंड असेल झालें. सूत कातण्याच्या खात्यांतील मजुरांचें वजन १०० कधींच नसावयाचें. रीळ व बायिनी भरणाऱ्या बायकांचें वजन तर ९०-९५ म्हणजे शिकस्त ! अहमदाबाद व सोलापूर येथील मजुरांचें वजन ५-७ पौंडांनीं अधिक असतें झालें. मुंबईचे पुष्कळसे मजूर शाका-

हारी असतात. कोंकणांतील मजुरांचें मुख्य अन्न भात हेंच होय. घाटी लोक ज्वारी व बाजरी खातात. मजुरांच्या खर्चापैकीं अर्धा—अधिक खर्च जेवण-खाण यांवरच होतो. दुधाच्या वांटणीला २ टक्के मजुरी येते ! अहमदाबाद येथील मजूर ज्वारी, गहू खातात, तुपावर ६ टक्के मजुरी खर्च करतात. सोलापूर येथील मजूर १७ टक्के मजुरी ज्वारीवर खर्च करतात. २३ टक्के तुपावर खर्च होतो. मजूर-वर्गांत दारूचें व माडीचें व्यसन फैलावत चाललें आहे.

### औषधोपचाराची सोय

मुंबई म्युनिसिपालिटीनें अलीकडे औषधोपचाराची मोफत सोय थोडीफार केली आहे. १९२७ सालीं २९१० लोकांना औषधोपचार करण्यांत आला. १३३० मजूर स्त्रियांचीं बाळंतपणेंहि करण्यांत आलीं. अर्भकांना दूध चांगलें मिळावें याकरितां म्युनिसिपालिटीनें दुधाची व्यवस्था केली आहे. त्यांतून २१२६३ शेर दूध वांटण्यांत आलें. तसेंच इन्फंट वेलफेअर सोसायटीमार्फत ११२६ बाळंतपणें सोसायटीच्या परिचारिकांमार्फत करण्यांत आलीं व २४४३० शेर दूध वांटण्यांत आलें. मुंबईत ६८ गिरण्यांनीं औषधाची सोय केली आहे. यापैकीं ६६ गिरण्यांमध्ये औषध मोफत दिलें जातें. दररोज किती रोगी येतात याची मोजदाद १३ गिरण्यांनीं पाठविली नाहीं, पण साधारणपणें दररोज २००० माणसे औषधें घेऊन जातात. अहमदाबादस १० गिरण्यांनीं औषधाची सोय केलेली नाहीं. अहमदाबादच्या २५ गिरण्यांत साधारणपणें ८५० लोक औषधें घेतात. सोलापूरला हें प्रमाण शें. ३५० पडतें.

### प्रसूतिकालाच्या सवलती

स्त्री मजुरांना प्रसूतीच्या पूर्वी ३-४ आठवडे व नंतर मजुरी घरबसल्या देण्याची पद्धति मुंबई, अहमदाबाद व सोलापूर या सर्व ठिकाणीं मिळून २३ गिरण्यांतून अमलांत होती. कांहीं गिरण्यांतून ६ आठवड्यांची मजुरीहि दिली जात असे; पण सवलती देण्यासंबंधींचे बंधन मात्र गेल्या वर्षापर्यंत घातलें गेलें नव्हतें. गेल्या वर्षी मुंबईचे आमदार आसवले यांनीं एक खासगी बिल आणून बरा-वाईट एक कायदा करून घेतला. त्या कायद्याची फलश्रुति अशी:—प्रसूत होण्याच्या पूर्वी सुमारे ३ आठवडेपर्यंत जितके दिवस बाई कामावर येणार नाहीं तितके दिवस व प्रसूतीनंतर ४ आठवडेपर्यंत दररोज ८ आण्यांप्रमाणें मजुरी मिळावी. पण अशी बाई ६ महिने तरी त्या कारखान्यांत मजुरी करित असली पाहिजे, व या सवलतीचा फायदा घ्यावयाचा असेल तर प्रसूत होण्याच्या पूर्वी निदान १ महिना तरी मालकाला आपल्या प्रसूतीसंबंधानें नोटीस दिली गेली पाहिजे.

## तुरुंगांतील कैद्यांना कसे वागवावे ?

( दि. ब. पी. केशव पिले )

आजमितीला हिंदुस्थानांत सर्वांच्या तोंडीं कोणता एक विषय असेल तर तो कैद्यांना कसे वागवावे हा होय. या संबंधाने वरिष्ठ सरकारच्या सूचनेवरून कित्येक प्रांतांतून चौकशी कमिठ्या नेमल्या जाऊन त्यांच्या सूचना बाहेर पडत आहेत. याच वेळीं मद्रास इलाख्यातील एक सुप्रसिद्ध पुढारी दि. ब. पी. केशव पिले यांनी 'हिंदु' पत्रांत जो एक मननीय लेख लिहिला आहे, त्याचा सारांश मराठी वाचकांकरिता देण्यांत येत आहे. दि. ब. केशव पिले लिहितात—

कैदी तुरुंगांत आला की, त्याचें व्यक्तित्व निर्दय-पणें दडपून टाकण्यांत येतें. कोणतीहि हालचाल करावयाची झाली तरी ती त्यानें वॉर्डरच्या देखरेखीखालीच केली पाहिजे. शिक्षा झाल्यावेळेपासून तो मुक्त होईपर्यंत तो सतत वॉर्डरच्या नजरेखालीच असला पाहिजे. रविवारची देवाची प्रार्थना करावयाची झाली तरीदेखील त्यानें वॉर्डरच्या नजरबंदीतच ती केली पाहिजे! सारांश, कैद्यानें तुरुंगांत पाऊल टाकलें कीं, त्याची माणुसकी नष्ट होऊन तो हलतें बोलतें यंत्र बनतो !

एका कैद्यानें वॉर्डर होऊन दुसऱ्या कैद्यावर देखरेख करण्याची आचरट पद्धति तर सुधारलेल्या जगांत हिंदुस्थानाखेरीज दुसरीकडे कोठेहि नाही ! त्याचप्रमाणे राजकीय कैदी व इतर कैदी यांच्यांत या देशांत बिलकुल भेद मानण्यांत येत नाही, हाहि एक मोठा दोष होय. अलीकडे कैद्यांच्या संपा-मुळें व अन्नत्यागाच्या चळवळीमुळें सरकारचें लक्ष या प्रश्नाकडे वेधूं लागलें आहे. या वेळीं पुढील माहितीचा व सूचनांचा बराच उपयोग होईल.

'राजकीय कैदी' म्हणजे काय याची आम्हांस कल्पनाच येत नाही असे येथील सरकार म्हणतें! याकरितां त्यांना हॅव्हेलॉक एलिसचें पुस्तक वाचण्याची मी शिफारस करतां. हॅव्हेलॉक एलिस लिहितो—राजकीय कैद्यांना कैदी असें म्हणणें हेंच चूक आहे. एक प्रकारचा तो बहुमतवाल्यांचा अल्पमतवाल्यांवर जुलूम असतो. राजकीय कैदी हा भावी काळांतला सत किंवा सुधारक आणि आजचा तो हुतात्मा असतो. अशा कैद्यांत तुम्हास एखादा येशू ख्रिस्तहि आढळेल! याकरितां राजकीय कैदी व इतर कैदी हे समसमान लेखणें चुकीचें आहे. सरकारला आपली सत्ता टिकावी म्हणून अशा इसमास कैदेत टाकणें आवश्यक वाटेल, परंतु जनतेला त्याची खरी योग्यता कळते आणि म्हणूनच अशा राजकीय

कैद्याची सरकार जितकी अधिक छळणूक करील तितका जनतेकडून त्यास अधिक मान मिळतो.

इंग्लंड, स्कॉटलंड, आयर्लंड इत्यादि देशांतल्या पक्षां हिंदुस्थानांत गुन्हेगारीचे मान कमी आहे. तरी पण येथे इंग्लंडांतल्यासारखी कैद्यांची वर्गवारीची पद्धति नाही. सक्तमजुरीची शिक्षा व साथी शिक्षा असा फरक येथे आहे; पण तो गुन्हाच्या स्वरूपावर अवलंबून असतो; गुन्हेगाराच्या दर्जावर किंवा शिक्षणावर अवलंबून नसतो. आणि शिक्षा देणाऱ्या मॅजिस्ट्रेटांतहि इतका विवेक दर्शविण्याच्या लायकीची माणसे थोडीच असतात.

### इंग्लंडांतील कैद्यांची वर्गवारी

इंग्लंडांतील न्यायाधीश गुन्हाचें स्वरूप व आरोपाचें शील यांचा विचार करून त्यास पहिल्या किंवा दुसऱ्या वर्गांत दाखल करण्याविषयी हुकूम देऊं शकतो.

इंग्लंडांतील पहिल्या वर्गांतील कैद्यांना पुढील सवलती मिळतातः—

१ पहिल्या वर्गांतील कैद्यांस इतरांपासून वेगळ्या खोलींत ठेवण्यांत येतें.

२ व्हिजिटिंग कमिटीच्या परवानगीनें व स्वतःच्या खर्चानें त्यास आपल्या खोलींत जरूरीचें तें सामान अंथरूपोंघरूप घेतां येतें.

३ खोलीची झाडलोट करण्याला व बिछाना घालण्याला त्याला पगार देऊन नोकर ठेवतां येतो.

४ त्याला आपल्या खर्चानें पुस्तकें व वर्तमानपत्रें घेतां येतात व आपल्या खर्चानें त्याला मितमद्यपानहि करतां येतें! मितमद्यपान म्हणजे एका दिवसांत ३ ते १ पिंट !

५ त्याला जर कांहीं कारागिरीचें काम करावयाचें असलें तर हत्यारें वापरतां येतात व तो जे कारागिरीचें काम करील त्याचें उत्पन्न त्याला स्वतःला मिळतें.

६ आप्तेष्टांना भेटण्यास पंधरा दिवसांतून एकदां त्याला परवानगी मिळते. त्याचप्रमाणें पत्रव्यवहारहि पंधरवड्यांतून एकदां करतां येतो.

दुसऱ्या वर्गांतील कैद्यांना मिळणाऱ्या सवलतीः—

१ दुसऱ्या वर्गांतील कैद्यांना शक्य असल्यास वेगळी खोली मिळते. पण वेगळी खोली दिलीच पाहिजे असा नियम नाही.

२ महिन्यांतून एकदां पत्रव्यवहार करतां येतो किंवा आप्तेष्टांची भेट घेतां येते.

३ तुरुंगांतील कारखान्यांत काम करून शिक्षेची सूट किंवा रोकड रक्कम मिळवितां येते.

इतर कैद्यांमध्येहि नवे गुन्हेगार व निर्ढावलेले कोडगे गुन्हेगार असा भेद केलेला असतो आणि १८९७-९८ सालापासून नव्या गुन्हेगारांना अट्टल बदमाशांपासून वेगळे राखण्यांत येते.

### हिंदुस्थानांतील पद्धतींतील दोष

हिंदुस्थानांतहि अलीकडे कैद्याला 'खास' वर्गांत दाखल करण्याचा हुकूम कोर्टाला देतां येतो. परंतु साधारणतः साऱ्या कैदेच्या बंदिवांनासच ही सवलत मिळू शकते. एका गुन्हेगाराने दुसऱ्या गुन्हेगारावर हुकमत चालवू नये, हें तत्त्व इतर सर्वत्र पाळलें जातें; पण हिंदुस्थानांत जो अट्टल बदमाश तोच वॉर्डर होऊन इतरांवर सत्ता गाजवितो! त्याच-प्रमाणे एकच इसम जेल सुपरिटेण्डेंट व मेडिकल ऑफिसर असल्यामुळे तिकडूनहि कैद्याचे हाल होतात.

अलीकडे कांहीं ठिकाणां तऱ्हेन गुन्हेगारांकरितां बोस्टल-पद्धति चालू केली आहे आणि कोडगे गुन्हेगार व पहिल्या खेपेचे गुन्हेगार यांना वेगळे ठेवण्याचीहि पद्धति सुरू झाली आहे. तरी पण इंग्लंडांतल्याप्रमाणे कैद्यांचे तीन वर्ग कल्याखरीज खरी सुधारणा हांगार नाही व तुरुंगांतला असंतोष, संप व अन्नत्याग यांस आळा पडणार नाही.

सुधारणा करण्यासंबंधीं अलीकडे मद्रास सरकारनें बंदिखान्याचा एक 'खास वर्ग' निर्माण केला आहे. पण या वर्गांत साऱ्या कैदेच्या इसमांसच प्रवेश मिळतो. आणि तो देखील त्याचा गुन्हा अत्याचाराच्या स्वरूपाचा नसेल तर मिळतो. माझी सूचना अशी आहे कीं, ज्या गुन्ह्यांत नैतिक अधःपात दिसून येत नाही, अशा गुन्हेगारांची राहणी, शिक्षण व शील लक्षांत घेऊन त्यास खास वर्गांत दाखल करावे. त्याचप्रमाणे खेड्यापाड्यांतून जमिनीच्या किंवा इतर तंत्र्याबखेड्यांत आकस्मिकपणे घातापाताचे गुन्हे घडून येतात, पण मागाहून गुन्हेगारास पश्चात्ताप होतो. अशा गुन्हेगारास देखील मॅजिस्ट्रेटनें योग्य वाटल्यास 'खास वर्गांत' दाखल करावे. एखाद्या गुन्हेगारास मॅजिस्ट्रेटने खास वर्गांत दाखल करण्याचे नाकारले तर तेवढ्यापुरतें त्यास डि. मॅजिस्ट्रेटमार्फत प्रातिक सरकारकडे अपील करतां यावे.

खास वर्गाच्या कैद्याच्या खोलींत खुर्ची व टेबल असावे. त्याला रात्री १० वाजेपर्यंत वापरण्यास दिवा मिळावा. त्याला आंघरण व

पांघरण भरपूर व स्वच्छ असावे व त्यास मच्छरदाणी वापरण्यालाहि मुभा असावी. याखेरीज आणखी अधिक सोय पाहिजे असल्यास कैद्यास आपल्या खर्चानें व सुपरिटेण्डेंटच्या परवानगीनें ती करून घेतां यावी. त्याचप्रमाणे या कैद्याकरितां वेगळे शौचकूप असावे किंवा त्यानें आपल्या खर्चानें वेगळ्या खोलींत कमोडची व्यवस्था करावी.

खास वर्गाचा विचार सोडून सर्वसामान्य कैद्यांच्या सोयीचा विचार केला तरी त्यांची शौचकूपाची व्यवस्था अत्यंत किळस-वाणी असते. सहा-सहा कैद्यांना मध्ये कांहीं आडोसा नसतां दावणीप्रमाणे ओळीनें शौचास बसविण्यांत येतें! आणि प्रत्येक कैद्याला पांच मिनिटांहून अधिक वेळ देण्यांत येत नाही! चांगल्या निकोप प्रकृतीच्या इसमासहि पांच मिनिटे ही वेळ अगदींच अपुरी आहे. त्याचप्रमाणे सामान्य कैद्यांना नागव्या उघड्या अंगानें एकत्र स्नान करण्याचा प्रसंग येतो, त्यामुळे तर कैद्यांना माणुसकीलाच मुकावे लागतें!

बिहार व ओरिसा प्रांतांतील कैद्यांच्या वर्गीकरणाची पद्धति जास्त चांगली आहे. तेथें सक्त मजुरीची शिक्षा झालेल्या कैद्यांनाहि खास वर्गांत दाखल होण्याची संधि मिळते. इतर प्रांतांतूनहि अशीच सवलत त्यांस मिळणें जरूर आहे.

कैद्यांना तुरुंगांतून कोर्टांत व कोर्टांतून तुरुंगांत नेतांना राजरस्त्यावरून हातकड्या घालून नेणें, संगिनींचा पहारा ठेवणें, चालत नेणें वगैरे प्रकारहि गैरशिस्त असल्यानें ते बंद केले पाहिजेत. त्या योगानें सरकाराविरुद्ध असंतोष वाढतो आणि कैद्याबद्दल सहानुभूति वाढून त्याला आपोआपच मोठपणा येतो.

स्त्रियांच्यासंबंधानेहि कांहीं सूचना करणे अवश्य आहे. स्त्रीकैद्यांना एके ठिकाणाहून दुसऱ्या ठिकाणीं नेण्याचें व त्यांना कोर्टांत हजर करण्याचें काम स्त्रियांच्याकडेच असावे. पुरुष-पाहरेकऱ्यांच्या ताब्यांत त्यांना दिल्यास अनेक अनर्थ घडून येतात. आपल्या अब्रवरील घाला टाळण्याकरितां एका स्त्रीनें आत्महत्या केल्याचें आणि एका तुरुंगांतील स्त्री तुरुंगांत गरोदर राहिल्याचें वृत्त सरकारच्या रेकॉडांतच नमूद आहे.

सारांश, इंग्लंडांतल्याप्रमाणे कैद्यांचे तीन वर्ग करण्याची पद्धति इकडे प्रचारांत यावी. ती पद्धति इंग्लंडाच्या हवेंतच तेवढी मानवते, हिंदुस्थानच्या हवेंत मानवत नाही, असा कांहीं आक्षेप येऊ शकणार नाही असें मला वाटतें.



## शेतीकडून धंद्याकडे

( लेखक—दा. ना. शिखरे, एम. ए. पुणे. )

शेजारी—शेजारी राहणाऱ्या हिंदुस्थान व जपान या दोन राष्ट्रांच्या प्रगतीची तुलना फार बोधप्रद आहे. निसर्गाने आपले सर्व वैभव हिंदुस्थानाच्या सेवेला सादर केलेले आहे तर जपानावर सृष्टिदेव-तेची वक्रदृष्टि आहे. जगातील सर्व प्रकारच्या हवामानाचे, जमीनपाण्याचे व नद्याडोंगरांचे नमुने प्रदर्शनांतल्याप्रमाणे निसर्गाने हिंदुस्थानांत मांडले आहेत. उलट जपानाच्या कपाळी धरणी-कंपाचा शिक्षा मारला आहे. सोन्याच्या व कोळशाच्या खाणी हिंदुस्थानाच्या पोटांत नांदत आहेत पण जपानमध्ये कारखान्याला अन्न-पाण्याप्रमाणे आवश्यक असणाऱ्या कोळशालोखंडाची टंचाई आहे. तथापि केवळ स्वातंत्र्याचे वारे शिडांत भरले असल्याने जपानाचे कुजके व फुटके होडगेंहि उत्कर्षाची बंदरे झपाझपा गांठीत चालले आहे आणि खनिज संपत्तीने भारावलेले हिंदुस्थानाचे प्रचंड जहाज पार-तंत्र्याच्या गाळांत नांगरून पडले आहे ते तसेच आहे!

महायुद्धाच्या पूर्वी व नंतर हिंदुस्थान व जपान यांची स्थिति कशी होती व झाली हे पाहिले म्हणजे स्वातंत्र्याची मातब्बरी उमटून दिसते. लडाईच्या आधी हिंदुस्थानाप्रमाणे जपानहि शेतीप्रधान होता. कच्चा माल स्वस्त भावाने बाहेर पाठवावा आणि त्याचाच बनलेला पक्का माल जादा किंमतीत खरेदी करावा, अशी जगाची आत्मघातकी गिऱ्हाईकी दोनही देश करीत होते. इ. स. १८८० त जपाना-मध्ये अवघे दोनशे कारखाने होते, व त्यांत फक्त दीड हजार कामगार होते. कामकऱ्यांची संख्या १९१४ त सडिनऊ लाख होती. परंतु महायुद्धामुळे उघड्या पडलेल्या बाजारपेठा काबीज करण्यासाठी जपानाने कारखान्यांचे जाळे इतके दाट पसरले की, १९२१ मध्ये अदमास पन्नास हजार कारखान्यांत सतरा लाख लोक काम करू लागले. म्हणजे १८८० च्या अडीचशेपट कारखाने १९२१ मध्ये जपानांत अस्तित्वांत आले ! आतां हिंदुस्थानाची कशी स्थिति आहे ती पाहा. १८९२ त साडेसहाशे कारखाने घरघरत होते, व १९२५ त त्यांची संख्या सात हजार झाली; म्हणजे अवघी दसपट वाढ झाली. विहंगमार्ग व पिपीलिकामार्ग यांचे हे खास नमुने होत ! आका-शांतून धांवणाऱ्या विमानाकडे पाहून पायी रखडणाऱ्या माणसाने तोंडांत बोट घालावे त्याप्रमाणे

जपानाची प्रगति पाहून हिंदुस्थान आश्चर्याने वेडा-वून जातो.

जपानाने महायुद्धापासून एक धडा घेतला. तो हा की, आपण दुसऱ्या राष्ट्रावर फारसे विसंबून राहू नये. आपल्या गरजा आपल्या देशांतच पुरविल्या गेल्या पाहिजेत. जपानाच्या या स्वावलंबनाच्या इच्छेला लोकसंख्येच्या अभिवृद्धीचा पाठिंबा मिळाला. गेल्या पन्नास वर्षांत जपानाच्या लोकसंख्येची दामदुप्पट होऊन आज ती सहा कोटी झाली आहे. या सर्वांची सोय चिमकुल्या जपानांत कशी होणार? कोरियाची ओसरीहि त्याला अपुरी पडू लागली. म्हणून जपानी लोकांनी आपले पाय पर-राष्ट्रांकडे वळविले. परंतु जपानी राहणी कंगाल, तिचा बाट आपल्या गबर देशांना लागाव-याला नको या विचाराने अनेक राष्ट्रांनी दारें लावून घेतलीं. अमेरिकेने तर प्रतिबंधाचा कायदा करून अतिथि-सत्काराचा चमत्कार दाखविला ! तेव्हा आपली मायभूमीच आपल्याला जेऊं घालील या आशेने जपानी लोक परत आले, व त्यांनी उद्योगधंद्याची कास धरली. आजमितीला शे. ५० लोक शेती करीत असून तितकेच लोक उद्योगधंद्यावर पोटा भरित आहेत. हिंदुस्थानांत मात्र शे. ७२ लोक शेतीवर कसावसा गुजारा करीत आहेत. हिंदुस्थानांत उद्योगधंद्याकडे शे. ११\*२, व्यापाराकडे ५\*६, नौकरी वगैरेकडे १० आणि बाकीच आफ्रिका वगैरे देशांत अपमान सोसून हालांत दिवस कंठीत आहेत !

जपानाने महायुद्धांत उद्योगधंद्यांना हात घातला हे खरे; पण त्याच्या वाटेत एकामागून एक अड-चणी दत्त म्हणून उभ्या राहिल्या. १९२० साली किंमती उतरल्या, १९२३ त धरणीकंपाचा धक्का बसून बरेच नुकसान झाले. १९२७ त आर्थिक थोटाळा झाला, आणि चीनने जपानी मालावर बहिष्कार घातला. परंतु या दैवी व मानवी अड-थळ्यांना काखेत मारून जपान तुरुतुरु चालत होतेंच. त्याने राष्ट्रीय कर्जाचा निम्मा भाग फाय-देशीर धंद्याकडे खर्ची घातला. १९१४ साली जितके रेशीम बाहेरदेशी पाठवि-ण्यांत येई त्याच्या चौपट—पांचपट किंमतीचे रेशीम आतां निर्गत होत आहे. केवळ रेशीमच नव्हे तर इतर सगळ्याच व्यापार १९१४ च्या दुप्पट वाढला असून कापसाच्या धंद्याने तर लँकेशायरला

जोराचा धक्का दिला आहे. कापसाप्रमाणेच लोंकरीचा माल, लोखंड, पोलाद इत्यादि जिनसांतहि जपान इतर मोठ्या राष्ट्रांच्या बरोबरीने येथल्याच दिवसांत धावू लागले. व्यापारी गलबतांच्या बाबतीत तर त्याचा आतांच जगांतील राष्ट्रांत तिसरा नंबर आहे. तात्पर्य, परवांपर्यंत गिन्हार्हक म्हणून तोंड पसरणारे हे चिमकुले राष्ट्र आज ना उद्यां बलाढ्य पाश्चात्य

राष्ट्रांशीं टक्कर मारणार, आणि हिंदुस्थानासारखा अवाढव्य देश पायाखाली खनिज संपत्ति लोळत असतांना दिवसेदिवस भुकेकंगाल होत राहणार. या विरोधाचा परिहार स्वातंत्र्याशिवाय कोण करील ?

\* 'फॉर्टनाइटली रिव्यू' च्या नोव्हेंबर १९२९ च्या अंकांतील एका लेखाच्या आधाराने.

## व्हाइसरॉयांशीं झालेली मुलाखत फुकट गेली !

सूर्यवंशांतील उत्तानपाद राजाचा पुत्र ध्रुवं याची कथा भरतखंडांत तरी आबालवृद्धांना विदितच आहे. ध्रुव हा सुनीतीचा पुत्र आणि राज्याचा कायदेशीर वारसदार. परंतु उत्तानपाद राजा सुनीतीचा अव्हेर करून सुरुचीच्या नादा लागला आणि त्याने ध्रुवाला त्याचे हक्काचे आसन देण्याचीहि टाळाटाळ चालविली. पण एके दिवशी योगायोग असा आला की, राजाचे सन्निध सुरुची नसतां ध्रुव बाळ तेथें आला व राजाने पुत्रप्रेमानें त्याला मांडीवर घेतलें. इतक्यांत सुरुची तेथें आली आणि सबतीमत्सराने येकाम होऊन तिने ध्रुवाला लत्ताप्रहार करून त्यास राजाच्या मांडीवरून खाली ढकलून दिले. हा अपमान सहन न होऊन ध्रुव तेथून निघाला आणि आपल्या मातेच्या उपदेशावरून उत्तानपाद राजाच्या राज्यातून निघून जाऊन जेथून आपल्याला कोणतीहि सापत्न माता ढकलून देऊं शकणार नाही असे अढळ पद प्राप्त करून घेण्याचा त्याने निश्चय केला. ध्रुव बाळ आपल्या राज्यांतून निघून जात आहे हे कळतांच राजाला कृतकर्माचा पश्चात्ताप झाला व तो ध्रुवाला परत आपल्या राज्यांत आणण्याकरितां त्याचे आजव करू लागला. त्या वेळचा त्यांचा जो संवाद चितामणि कवीने वर्णिला आहे तो सद्यःस्थितीत बराच बोधप्रद असल्याने तो आम्ही समग्र देत आहों.

लवलाही लागला ध्रुवापाठी । म्हणे बाळा ऐक बा  
एक गोष्टी ॥ १ ॥ फीर मागे देईन एक गांव । ध्रुव  
बोले देईल देवराव ॥ २ ॥ पांच गांव दीधले फीर  
आतां । ध्रुव बोले मागेन जगन्नाथा ॥ ३ ॥ राय  
बोले देईन एक देश । ध्रुव बोले देईल जगदीश ॥ ४ ॥  
अर्ध राज्य दीधले आण तुझी । ध्रुव बोले देवासी लाज  
माझी ॥ ५ ॥ सर्व राज्य दीधले फीर मागे । ध्रुव  
बोले देइजे रमारंगें ॥ ६ ॥ स्नेह करि सोडिला ध्रुवा  
आजी । काळतोडा जाहलें जगामाजी ॥ ७ ॥ ध्रुव  
बोले पितयास तात देवा । आतां येतो मी लोभ  
असो थावा ॥ ८ ॥

उपमान आणि उपमेय यांत तंतोतंत साम्य कधीच नसते हे लक्षांत ठेवल्यास हिंदुस्थानांत आज-मितीला चालू असलेल्या झगड्याचें एक प्रकारचें प्रतिबिंब या वरील संवादांत दृग्गोचर होत नाहीं असें कोण म्हणेल ! ब्रिटानियाचे लाड पुरवण्याच्या नादी लागून हिंददेवाच्या सुपुत्रांची आजपर्यंत आबळ करणाऱ्या अधिकाऱ्यांचे डोळे आतां किंचित् उघडू लागले असून हिंदपुत्रांनीं आपल्या साम्राज्यांतून बाहेर जाऊ नये म्हणून आतां तडजोडीची भाषा सुरू झाली आहे. पण त्या भाषेतहि उपमानभूत गोष्टींतल्या प्रमाणांचे मारवाडी कावा भरलाच आहे. उत्तानपाद राजाने ध्रुवाची समजूत करण्याकरितां पहिल्या प्रथम एक गांव देऊं केला; पण ध्रुवाचें समाधान तेवढ्याने झाले नाही. ध्रुवाचा निश्चय पाहून नरम झालेल्या राजाने पांच गांव, एक देश, अर्धें राज्य आणि अखेरीस सर्व राज्य देण्याचे अभिवचन दिले. परंतु राजाचा सवाल जसजसा चढत चालला तसतसा ध्रुवाचा निश्चयहि अढळ होत चालला. आणि अखेरीस त्यानें राजास साफ सांगितले कीं, मला जें पाहिजे आहे तें अढळपद मी तुझ्याकडून देणगी म्हणून न घेतां ईश्वराच्या भक्तीच्या जोरावर आत्म-सामर्थ्यानें मिळवीन.

हिंदुस्थानाचें समाधान करण्यासाठीं ब्रिटिश सरकारनें असाच चढता सवाल बोलण्यास सुरवात केली नाही काय ? १८९२ पर्यंत कायदेमंडळांत एकहि हिंदी गृहस्थ लोकनियुक्त म्हणून हक्कानें बसू शकत नव्हता. पण मूठभर लोकनियुक्त प्रतिनिधी घेण्यापासून तों प्रांतिक द्विदल राज्यपद्धतीपर्यंत या राष्ट्राचे आतांपर्यंत मजल गाठली; तथापि तेवढ्यांनीं हि राष्ट्राच्या स्वाभिमानाचें समाधान होऊं शकत नाहीं म्हणून ही अखेरची चळवळ चालू आहे आणि या चळवळींत संपूर्ण स्वराज्य आपण संपादन करूं अशी राष्ट्रांनें उमेद धरली आहे. अशा परिस्थितींत मजूर पक्ष अधिकारारूढ झाला

आणि हिंदुस्थानानें साम्राज्याच्या बाहेर जाऊं नये म्हणून त्यानें हिंदुस्थानाला डोमीनियन स्टेटस देण्याचें अभिवचन जाहीर करून टाकलें. पण मत्सर-प्रस्त हुजूर पक्षाच्या दटावणीस भिऊन मि. रॅम्से मॅकडोनाल्ड यांनीं बाल्डविन यांस पत्र लिहिलें कीं, १९१७ सालाच्या जाहीर झालेल्या धोरणापासून आम्ही यत्किंचितहि ढळीं नसून आमचें पूर्वींचेच धोरण कायम आहे ! या दुटप्पी भाषणाने हिंदी राष्ट्राचा भंतिमंडळाच्या अभिवचनावरचा विश्वास उडाला. तथापि लॉर्ड आर्यवर्धन यांनीं हिंदी पुढाऱ्यांशीं वाटाघाट करण्याचें ठरविल्यावरून म. गांधी, पं. मोतीलाल नेहरू, तेज बहादूर सप्रू, बॅ. जिना आणि ना. विठ्ठलभाई पटेल यांनीं ता. २३ रोजीं नव्या दिल्लींत व्हाइसरॉयांच्या नव्या वाड्यांत त्यांची मुलाखत घेतली. त्या शिष्टाईत दोन तासपर्यंत वाटाघाट कसली झाली तें अद्यापि प्रसिद्ध झालें नाहीं; परंतु मुलाखतीचा निष्कर्ष जाहीर झाला; तो असा कीं, व्हाइसरॉयसाहेब हे 'डोमीनियन स्टेटस' चें अभिवचन देण्यास तयार नसल्यानें तूर्त तरी ही शिष्टाई फिसकटली आणि पंडितजी व गांधीजी लाहोरला निघून गेले.

राजकीय कैद्यांची बंधमुक्ती, राऊंड टेबल कॉन्फरन्सचा कार्यक्रम व त्या कॉन्फरन्सकरितां प्रतिनिधींची करावयाची निवड इत्यादि प्रश्नांनीं हि या मुलाखतींत वाटाघाट व्हावयाची होती. 'परंतु प्रथमप्रासे मक्षिकापातः' व्हावा त्या-प्रमाणें 'डोमीनियन स्टेटस' देण्याचे आधीं मान्य केल्यास मगच इतर तपाशिलाची चर्चा आपल्या या मुलाखतींत व्हावी असा लोकप्रतिनिधींनीं आग्रह धरला आणि व्हाइसरॉयांनीं हा शिष्टाईचा मूळ पायाच नाकारल्यामुळे इतर मुद्द्यांची चर्चा देखील न होतां शिष्टमंडळ जसे गेलें तसें हात हलवीत परत आलें !

गेल्या आठवड्यांत पार्लमेंटांत भारतमंत्री वेजबुड बेन यांनीं मोठा उदारपणाचा आव आणून सांगितलें होतें कीं, अहो, डोमीनियन स्टेटस आज कसलें मागतां, तें तर तुम्हास मिळून चुकलें आहे ! १९१९ सालापासून ग्रेटब्रिटन हें हिंदुस्थानाला बरोबरीच्या भागीदारासारखें वागवीत आलें आहे. त्यावरून डोमीनियन स्टेटस मिळालेंच आहे अशी तुमची खात्री होत नाहीं काय ! वेजबुड बेन यांच्या या शब्दांत निवळ शब्दजालपेक्षां अधिक कांहीं अर्थ असता तर व्हाइसरॉयांनीं शिष्टमंडळाला असं एकदम निराश कां केलें असतें ? एकीकडे म्हणावयाचें कीं, तुम्हास डोमीनियन स्टेटस देऊन चुकलों आहो; आणि लगेच दुसरीकडे सांगावयाचें कीं, 'डोमीनियन

स्टेटस' चालविण्याची तुमची पात्रता नसल्यानें आजच कांहीं तुम्हाला सर्वाधिकार देतां येत नाहीं ! डोमीनियन स्टेटस चालविण्याच्या पात्रतेच्या या शंकेला पं. मोतीलाल नेहरू यांनीं तेथल्या तेथेच व्हाइसरॉयांच्या तोंडावरच सडेतोड उत्तर दिलें कीं, 'स्वराज्य चालविण्याची पात्रता अंगी येण्याला स्वराज्य चालविणें हाच एक उपाय आहे. तुम्ही जर आम्हाला स्वराज्य चालवूच देत नाहीं तर मग ही पात्रता यावयाची तरी कशी ? परंतु यावर व्हाइसरॉयांकडून कांहींच जबाब न मिळतां नुसता नकार तेवढाच बाहेर आला आहे.

शिष्टमंडळांत सर तेज बहादूर सप्रू व बॅ. जिना यांचाहि समावेश झाला होता. त्यांच्या बोलण्याचा आशय असा होता कीं, आजच कांहींहि मागणी न करतां राऊंड टेबल कॉन्फरन्सला जावें आणि तेथें आपली मागणी करावी. परंतु म. गांधी व पं. नेहरू यांचें असें मत पडलें कीं, राऊंड टेबल कॉन्फरन्सला जसे काँग्रेसचे प्रतिनिधी बोलावणार तसेच व्यापारी, जमीनदार, अँग्लो इंडियन्स इत्यादि वर्गीचे प्रतिनिधीहि बोलावणार; मग तेथें दहाजणांच्या दहा मागण्या पुढें आल्या असतां सर्वांना सामान्य अशी जी मागणी असेल तेवढ्या बाबतींत सर्वांचे एकमत आहे असें म्हणून ब्रिटिश सरकार तेवढी मागणी देऊं करणार ! दहाजणांच्या मागणींतून एक मतानें ठरणारी मागणी मान्य करण्याची कृति म्हणजे दडभाजक काढण्याची ही कृति कांहीं नवी नाहीं. मॉटेग्यूचे मॅसफर्ड रिफॉर्म्सच्या वेळीं हीच कृति पुढें आली असतां राष्ट्रीय सभेच्या शिष्ट मंडळाचें प्रमुख लो. टिळक यांनीं साफ सांगितलें कीं, "परस्पर विरोधी अशा दहा मंडळांतून जेवढे सर्वांना मान्य असेल तेवढें देतां म्हणणें म्हणजे जवळ जवळ कांहींच देत नाहीं असें म्हणण्यासारखें आहे व तें आम्हास मान्य नाहीं. राष्ट्रीय सभा ही सर्व राष्ट्राच्या वतीनें बोलावणारी संस्था आहे व त्या संस्थेनें जी योजना मान्य केली आहे ती आमच्या हातीं लागेल तरच राष्ट्राचें समाधान होईल, नाहीं तर होणार नाहीं." याच दृष्टीनें पं. मोतीलाल व गांधी यांनीं व्हाइसरॉयांस सांगितलें कीं, राष्ट्रीय सभेचा गतवर्षीचा ठरावच असा आहे कीं, डोमीनियन स्टेटसहून कमी असा कोणताच दर्जा पत्करावयाचा नाहीं; तेव्हां राष्ट्रीय सभेचे प्रतिनिधी जर राऊंड टेबल कॉन्फरन्सला हजर राहावयास पाहिजे असतील तर डोमीनियन स्टेटस हा चर्चेचा पाया समजून त्यावर स्वराज्यघटना कशी करावयाची त्याचा विचार करण्याकरितांच ते येतील.

यावर व्हाइसरॉयांचा आक्षेप असा कीं, “कायदा करण्याचा अखेरचा अधिकार पार्लमेंटाचा आहे. अर्थातच आपण अगाऊ अभिवचन देणें म्हणजे पार्लमेंटाचा अधिकार बळकावल्याप्रमाणे होतें; सबब आम्हांस तसें करतां येत नाहीं!” हें जर खरें, तर मग वेजवुड बेन यांनीं तुम्ही राजेंड टेबल कॉन्फरन्समध्ये येऊन वाटेल ती मागणी करा; तुम्हांस दाही दिशा मोकळ्या आहेत. आम्ही तुम्हांस कोणताच निर्बंध घालूं इच्छित नाहीं असें जे सांगितलें त्याचा अर्थ काय! डोमीनियन स्टेटसचे आगाऊ वचन आम्ही देऊं शकत नाहीं, असें सांगणे म्हणजे तुम्ही ती मागणी करून न करून सारखाच, कारण आम्ही तिला पाठिंबा देऊं शकत नाहीं, हाच यांतला भावार्थ नव्हे काय ! पं. मोतीलाल व गांधी यांनीं आपल्या मागणीसंबंधानें असा स्पष्ट खुलासा केला होता कीं, “आजच तुम्ही डोमीनियन स्टेटस दिलें असे म्हणा असा आम्ही आग्रह धरीत नाहीं; कारण तुमच्या डोक्यावर पार्लमेंटरूपी सासू आहे, हे आम्ही जाणतो. परंतु तुम्ही एवढेंच करा कीं, आमच्या ‘डोमीनियन स्टेटस’ ला तुम्ही मंत्रिमंडळातर्फें पुष्टि द्या. मग पार्लमेंटरूपी सासू तिची विल्हेवाट वाटेल तशी लावो, पण तुमचा तरी या मागणीला पूर्ण पाठिंबा पाहिजे. संयुक्त हिंदी राष्ट्राची एकमुखी मागणी आणि तिला आजच्या मजूर-मंत्रिमंडळाचा पाठिंबा इतकी जोड मिळाली म्हणजे आमचा तुमच्यावर शब्द राहिला नाहीं.” परंतु या अटीलाहि व्हाइसरॉयांनीं संमति दिली नाहीं. त्यांना स्वतःला किंवा मजूर-मंत्रिमंडळाला वचनबद्ध करून ठेवावयाचें नव्हते. आणि त्यांनीं जर असें

वचन दिलें नाहीं तर पुढें पार्लमेंटांत या वादाला अनेक फांटे फुटतील अशी पंडितजी व गांधीजी यांना धास्ती वाटत असल्यामुळें त्यांनीं व्हाइसरॉयांच्या निर्मंत्रणास मान्यता दिली नाहीं. आतां हा प्रश्न राष्ट्रीय सभेपुढें जाईल आणि व्हाइसरॉयांशीं केलेली शिष्टाई फिसकटल्यामुळें इंडिपेंडन्स हें कीड ठराविण्याचा ठराव काँग्रेसमध्ये बहुतरुन मंजूर होईल असें वाटतें. तसा ठराव पास होऊन राजेंड टेबल कॉन्फरन्सचा राष्ट्रीय सभेनें अव्हेर केल्यास प्रारंभीच्या धुवाच्या दृष्टान्ताप्रमाणें नोकरशाहीनें देऊं केलेल्या स्वराज्याची देणगी न स्वीकारतां आपण आपल्या सामर्थ्याच्या जोरावर स्वराज्य मिळवूं अशी काँग्रेसने प्रतिज्ञा केल्याप्रमाणें होणार आहे. परंतु ही प्रतिज्ञा पार पाडण्याइतकें काँग्रेसचें सामर्थ्य आहे काय ! आणि आज जर तें नसेल तर तें लवकरच संपादन करण्याइतका काँग्रेसचा निश्चय अढळ आहे काय हा एक विचार करण्यासारखाच प्रश्न आहे. पण त्याहून अधिक महत्त्वाचा प्रश्न असा कीं, राष्ट्रीय सभा नुसतें स्वातंत्र्याचें ध्येय जाहीर करून बसणार का त्याबरोबरच कायदे-कौन्सिलें, शाळा, कोर्टे वगैरेवरहि बहिष्कार घालणार ! आणि असा बहिष्कार काँग्रेसनें घातल्यास त्यास राष्ट्रांतून कितपत पाठिंबा मिळणार ! मुस्लीमलीग, हिंदुसभा, शीख लीग इत्यादि संस्था हा बहिष्कार पाळतील असें दिसत नाहीं. अशा परिस्थितींत काँग्रेसचें हें तारुं कोठपर्यंत वाहवत जाणार व त्याचा परिणाम काय होणार याचा विचार काँग्रेसचे ठराव जाहीर झाल्यावरच करणें बरें.

## नायर कमिटीचा रिपोर्ट

सायमन कमिशनार्थी सहकार्य करण्याकरितां हिंदुस्थानसरकारानें ही नायर-कमिटी नेमली होती. सदर कमिटीचे अध्यक्ष सर शंकरन नायर हे असून कमिटींत डॉ. हरीसिंग गौर, सर झुल-पीकार अलीखान, डॉ. सुन्हावर्दी, सर आर्थर फ्रम, किकाभाई प्रेमचंद, एम. सी. राजा, नबाव अलीखान, सरदारसिंग उबेराय हे सभासद होते. राजा हे अस्पृश्यांतर्फे होते. मुख्य रिपोर्टावर सहा सभासदांनी सहा केल्या आहेत. त्यांपैकीं बहुतेकांनी आपल्या भिन्न मतपत्रिका लिहिल्या आहेत. सदर रिपोर्ट गेल्या सोमवारी प्रसिद्ध झाला. त्यांतील मुख्य रिपोर्टाचा सारांश पुढीलप्रमाणे आहे—

### सिंध व ब्रह्मदेश

कमिटीने प्रथम आपल्या रिपोर्टांत मॉटेग्यू-चेम्सफर्ड सुधारणेपासून राज्यकारभारांत झालेल्या फेरफारांचे सिंहावलोकन केले आहे. मॉटेग्यू-चेम्सफर्ड सुधारणांमध्ये दोष पुष्कळ होते. तथापि त्यांस न जुमानतां १९१९ चा कायदा पुष्कळ यशस्वी झाला आहे असे कमिटीचे मत आहे. शिक्षण हा विषय सोंपीव आहे. या बाबतींत पुष्कळच प्रगति झाली आहे. यामुळे राजकीय सुधारणेच्या बाबतींत पुढे पाऊल टाकण्यास आतां हरकत नाही. कमिटीने यानंतर प्रांताप्रांताच्या कारभाराचा विचार केला आहे. कमिटी पुढे म्हणते, “आमच्यापैकीं काहीं जणांच्या मते खर्चाची जबाबदारी सिंध प्रांताने आपल्यावर घेतल्यास सिंध प्रांत मुंबई इलाख्यापासून वेगळा करण्यांत यावा अशी आमची शिफारस आहे. ब्रम्ही लोकांचीहि आपला प्रांत हिंदुस्थानापासून वेगळा व्हावा अशी इच्छा आहे. पण त्या गोष्टीचा विचार करतांना ब्रम्हदेशाच्या संरक्षणाची व खर्चाची तरतूद लक्षांत घेतली पाहिजे. पण त्या संबंधाचा पुरावा आमच्या पुढे नसल्यामुळे त्या बाबतींत निश्चित असे मत आम्हास देतां येत नाही.

### सर्व खाती दिवाणांच्या ताब्यांत

आतां इतर प्रांतांचा विचार. हिंदुस्थानांतील नऊ मोठे प्रांत व मुंबईपासून वेगळा केला तर सिंध हा प्रांत, यांच्या कारभारी मंडळांत बादशहाने नेमलेला गव्हर्नर असावा व कायदेकौन्सिलांस जबाबदार असे दिवाण असावेत. खाल्यामधील सोंपीव व राखीव हा भेद काढून टाकावा आणि मध्यवर्ती सरकाराच्या ताब्यांतील खाती वगळून बाकीचीं सर्व खाती प्रांताच्या ताब्यांत देण्यांत यावीत. या खात्यांच्या बाबतींत बंगाल ही अपवाद आहे. बंगाल-

मर्घाल कायदा व बंदोबस्त हें खाते कायदेकौन्सिलास प्रत्यक्ष जबाबदार नाही अशा मंत्र्याकडे सोंपविण्यांत यावे. मंत्रिमंडळामध्ये दिवाण असावेत. त्यांची वांटणी पुढीलप्रमाणे—आठ मद्रास. करितां, सहा संयुक्त प्रांताकरितां, पांच मुंबई बंगाल पंजाब व ब्रह्मदेश यांजकरितां, चार बिहार आणि ओरिसा आणि आसाम याकरितां आणि तीन मध्यप्रांताकरितां. हे मंत्री ऊर्फ दिवाण गव्हर्नराने नेमावेत. हे दिवाण कायदेकौन्सिलांतील लोकानियुक्त सभासदांपैकीं असावेत किंवा त्याबाहेरचा कोणी एखादा असल्यास त्याने आपली नेमणूक झाल्यापासून सहा महिन्यांच्या आत कायदेकौन्सिलामार्फत निवडून यावे. दिवाणांची निवडणूक कायदेकौन्सिलाने करू नये.

### दिवाणांची नेमणूक


दिवाणांची नेमणूक करतांना इंग्लंडातील वहिवाटीप्रमाणे गव्हर्नरांनी प्रथम मुख्य दिवाणाची निवडणूक करावी आणि त्याच्या शिफारशीप्रमाणे इतर दिवाण नेमण्यांत यावेत. कमिटीतल्या दोन सभासदांस असे वाटतें की, ज्या प्रांतांत मुसलमानांची संख्या कमी आहे त्या प्रांताच्या मंत्रिमंडळांत एक मुसलमान दिवाण असावा. पण हे मत आम्हास प्राप्त नाही. कारण त्यायोगाने मंत्रिमंडळावर जी संयुक्त जबाबदारी टाकावयाची आहे तिला बाध येतो. गव्हर्नर हा मंत्रिमंडळाचा सभासद नसावा. बंगाल्यांत भांडणे विशेष आहेत म्हणून कायदा व बंदोबस्त हें खाते गव्हर्नराने नेमलेल्या अधिकाऱ्याकडे असावे व तो अधिकारी कायदेकौन्सिलाच्या बोहरचा सभासद (Ex-Officio) असावा असा आमचा अभिप्राय आहे. मंत्रिमंडळ वारंवार न बदलणें इष्ट आहे. त्याकरितां पुढील उपाय आम्ही सुचवितों. कायदेकौन्सिलांतील हजर सभासदांपैकीं ३ सभासदांनी मंत्रिमंडळावरील अविश्वाच्या ठरावास संमति दिल्यावाचून मंत्रिमंडळ विसर्जन पावू नये. मंत्र्याचे पगार व कौन्सिलाच्या अध्यक्षाचा पगार प्रांतिक कायदेकौन्सिलाने कायदा करून कायमचा ठरवून टाकावा.

### गव्हर्नराचा अधिकार

प्रांताच्या राज्यकारभाराची मुख्य जबाबदारी मंत्रिमंडळावर असावी. गव्हर्नर रोजच्या व्यवहारांत बाजूला राह्यावा. पण विशेष प्रसंगी कारभारांत ठवळाढवळ करण्याचा व आपला ताबा चालविण्याचा त्यास अधिकार असावा. या अधिकाराचा

उपयोग बहुधा करण्यांत येऊं नये व हळूहळू तो नामशेष व्हावा. प्रांताच्या गव्हर्नराला मंत्रिमंडळास बडतर्फ करण्याचा सनदशीर अधिकार असावा. परंतु मंत्रिमंडळातील फक्त एखाद्याच व्यक्तीस कमी करण्याचा अधिकार असूं नये. मंत्रिमंडळ नेमण्याचा किंवा कमी करण्याचा अधिकार स्वराज्य भोगणाऱ्या ब्रिटिश वसाहतीतील गव्हर्नर ज्याप्रमाणे चालवितो त्याप्रमाणे याहि गव्हर्नराने तो चालवावा. मंत्रिमंडळावरील ही सत्ता त्याने शांतता व बंदोबस्त या दृष्टीने जरूर पडली तरच गाजवावी. एखाद्या दिवाणाने सोडलेला हुकूम शांततेच्या दृष्टीने अनिष्ट असल्यास तो गव्हर्नराने आपल्या अधिकारांत बाजूस सारावा; किंवा शांतता राखण्याकरितां दिवाणाने सोडावयाचा हुकूम सोडला नसल्यास

सेटल कमिटीचे अध्यक्ष



सर शंकरन नायर



डॉ. सुहावर्दी



सर मुलपिकार

गव्हर्नराने तो सोडावा. धर्म किंवा धार्मिक हक्कांस बाध येणारी एखादी गोष्ट एखादे मध्यवर्ती खाते किंवा दोन प्रांतांचा परस्परांशी येणारा संबंध अशा प्रश्नाविषयी गव्हर्नर व त्याचे मंत्रिमंडळ यांत भेद उत्पन्न झाल्यास तो प्रश्न शेवटच्या निर्णयाकरितां गव्हर्नर-जनरलाकडे पाठविण्यांत यावा.

प्रांतिक कौन्सिलास स्वायत्तता द्यावयाची तर ती कौन्सिले हल्लीपेक्षा मोठी व अधिक लोकमतप्रदर्शक बनली पाहिजेत. यासाठी आमची शिफारस अशी आहे की, हल्लीचा मतदारसंघ दुप्पट मोठा करण्यांत यावा. हा नवा कायदा अमलांत येऊन सात वर्षे पुरी होईपर्यंत अशा प्रकारचा फरक करू नये असे आमच्यापैकीं तिघां सभासदांस वाटतें. मताधिकार हल्लीपेक्षा वाढवावा किंवा कमी करावा, हे ठरविण्याचा अधिकार नवीन कायदे-कौन्सिलाकडे असावा. मात्र अशा प्रकारच्या ठरावास हजार असलेल्या सभासदांपैकीं ३ सभासदांची अनुकूलता असावी. वयांत आलेल्या निदान ३ लोकांना मताधिकार मिळावा. १९५१ त ३ लोकांना आणि १९६१ त सर्व वयांत आलेल्या लोकांना मताधिकार मिळावा.

ब्रह्मदेशास हा नियम लागू होऊं नये. कारण त्याची या कामी पूर्वीच प्रगति झाली आहे.

#### सभासदांची प्रांतवार संख्या

ठिकठिकाणच्या प्रांतिक कौन्सिलांत पुढीलप्रमाणें सभासदांची संख्या असावी.

प्रांताचे नांव	सध्याची संख्या	पुढे व्हावयाची संख्या
मद्रास	१३२	१५०
मुंबई (सिंध वगळून)	९५	११४
बंगाल	१४०	२००
संयुक्त प्रांत	१२३	१८२
पंजाब	९४	१५०
बिहार व ओरिसा	१०३	१५०
मध्यप्रांत	७३	१२५
आसाम	५६	७५
ब्रह्मदेश	१०३	१२०

कौन्सिलामधील सरकारी सभासद अर्जीबात काढून टाकण्यांत यावेत. परंतु एखाद्या विशेष बिलाचा विचार करण्यासाठी तज्ज्ञांची मदत हवी असे गव्हर्नरस वाटल्यास त्याला दोन तज्ज्ञ नेमण्याचा अधिकार असावा. पण या तज्ज्ञांना मत देण्याचा अधिकार असूं नये. आम्ही वेगवेगळ्या सभाजांचे व हितसंबंधांचे प्रतिनिधी कौन्सिलांत घेण्याची तजवीज केली असल्यामुळे त्याकरितां तसल्या प्रकारच्या लोकांची कौन्सिलांत सरकाराने नेमणूक (नॉमिनेट) करण्याची आतां गरज राहिलेली नाही. याला कदाचित् अपवाद राहू शकेल.



### जातवार प्रतिनिधित्व

जातवार प्रतिनिधित्व हा कमिटीपुढे एक बिकट प्रश्न उभा आहे. आमच्यापैकी बहुसंख्येच्या मते जातवार प्रतिनिधित्व हे दुष्ट व अपायकारक असल्याने अजीबात हुसकून लावावे असे आहे. सांप्रत ब्रह्मदेश वगळल्यास इतर सर्व प्रांतांतून मुसलमानांचा स्वतंत्र मतदारसंघ आहे. सहा प्रांतांतून तर त्यांना त्यांच्या लोकसंख्येपेक्षांहि जास्ती प्रातिनिधी देण्यांत आले आहेत. पंजाब व बंगाल या दोन प्रांतांत मुसलमानांस त्यांच्या संख्येच्या मानाने कमी प्रातिनिधी आहेत. हिंदु-स्थानांतील बहुसंख्य मुसलमानांस आपले मतदारसंघ हल्लीप्रमाणे यापुढेहि वेगळे राहावेत असे वाटते. पण कमिटीचे मत असे आहे की, हिंदू व मुसलमान यांचा मतदारसंघ समाईक करून त्यांस एकत्र आणल्यावांचून त्यांच्यामध्ये समाईक नागरिकत्वाची भावना उत्पन्न होणार नाही. आणि ती उत्पन्न झाल्यावांचून जबाबदारीचा राज्यकारभार त्यांस समाधानकारक रीतीने चालविता येणार नाही. अशा या महत्त्वाच्या व वादग्रस्त बाबीसंबंधाने कमिटीतील लोकांचे एकमत झाले नाही याबद्दल खेद वाटतो. आमच्यापैकी कांहींचे मत असे आहे की, हल्ली जे मतदारसंघ स्वतंत्र आहेत ते त्या त्या समाजाची



सर आर्थर क्रूम

संमति घेतल्यावांचून मोडू नयेत. पण आमच्यांतील बहुमतास असे वाटते की, अधिक व्यापक विचार मनांत आणून विशिष्ट समाजाच्या इच्छेस आम्ही भीक घालू नये.

### मुसलमान मतदारसंघ

मद्रास, मुंबई, संयुक्त प्रांत, बिहार आणि ओरिसा, मध्यप्रांत आणि आसाम यांत मुसलमान संख्येने कमी आहेत. आमच्यांतील बहुमताची शिफारस अशी आहे की, या प्रांतांतील मुसलमानांस जे स्वतंत्र मतदारसंघ देण्यांत आले आहेत ते रद्द करावे. यामुळे त्यांची

होणारी गैरसोय पुढील उपायाने दूर होईल. सर्व जातीकरिता एकच मतदारसंघ असावा, आणि त्यांतील कांही जागा मुसलमानांकरिता राखून ठेवाव्या. त्यांचे प्रमाण मुसलमानांची इच्छा असेल त्याप्रमाणे त्यांच्या लोकसंख्येवरून ठरवावे किंवा त्यांच्या मतदारांच्या संख्येवरून ठरवावे. ही पध्दत वयांत आलेल्या सर्व लोकांस मताधिकार मिळेपर्यंत चालू राहावी व नंतर ती बंद करण्यांत यावी. पंजाबांत हिंदू व शीख यांसंबंधी आम्ही हेच धोरण स्वीकारले आहे. पंजाबांत हिंदू व शीख यांजकरिता ज्या जागा राखून ठेवावयाच्या त्या त्यांच्या इच्छेस येईल त्याप्रमाणे त्यांच्या लोकसंख्येवर अवलंबून असाव्या किंवा त्यांच्या मतदारांच्या संख्येवर अवलंबून असाव्या. बंगाल्यांत मुसलमान संख्येने अधिक आहेत. यासाठी त्या प्रांतांत मुसलमानांकरिता वेगळा मतदारसंघ असण्याचे कारण नाही. सदर प्रांतांत हिंदूंचीहि संख्या मोठी व वजनदार आहे. म्हणून त्यांच्याहि हितसंबंधाचे रक्षण विशेष उपायाने करण्याचे कारण नाही. वयांत आलेल्या सर्वांस मताधिकार मिळेपर्यंत ज्या प्रांतांतून शीख लोक लोकसंख्येने थोडे आहेत त्या प्रांतांतून त्यांजकरिता जागा राखून ठेविलेल्या असाव्यात.

### अस्पृश्य वर्ग

आतां इतर लहान जातींचा विचार करू. मद्रास इलाख्यांत स्थिति अशी आहे की, अस्पृश्य वर्गाकरितां तेथे स्वतंत्र मतदारसंघ स्थापन करणे शक्य आहे. जातवार प्रतिनिधींचे तत्त्व आम्हास बिलकुल मान्य नाही हे खरे; तथापि अस्पृश्य वर्गास राजकीय शिक्षण मिळणे जरूर असल्यामुळे आम्ही त्याजकरितां स्वतंत्र मतदारसंघ असावा अशी शिफारस करतो. मात्र ही व्यवस्था १० वर्षांपुरतीच समजावी. नंतर हे स्वतंत्र मतदारसंघ मोडून अस्पृश्याकरितां समाईक मतदारसंघांत जागा राखून ठेवण्यांत याव्यात. त्या पुढीलप्रमाणे:— मद्रास १४, मुंबई ८, बंगाल ८, संयुक्त प्रांत १०, पंजाब ६, बिहार आणि ओरिसा ६, मध्यप्रांत ८, आसाम ९. मुंबई इलाख्यांत या जागा अस्पृश्यांच्या इच्छेस येईल त्याप्रमाणे त्यांच्या लोकसंख्येवर किंवा त्यांच्या मतदारांच्या संख्येवर अवलंबून असाव्यात. आसामांतील ९ जागा याच प्रकारच्या असून त्यांत सुरमा प्रदेशांतील व इतर ठिकाणच्या मागसलेल्या व अस्पृश्य जातींचा समावेश व्हावा. मद्रास व आसाम या प्रांतांच्या कौन्सिलांत मागसलेल्या भागाकरितां एक सभासद हल्लीप्रमाणेच नेमलेला असावा. संयुक्त प्रांतांत अस्पृश्यांस दिले.

ल्या १० प्रतिनिधींशिवाय आणखी ५ प्रतिनिधी मागसलेल्यांसाठी असावेत. या ५ जागा समाईक मतदारसंघांत राखलेल्या अशा असाव्या. बिहार व ओरिसा या प्रांतांत अशाच राखलेल्या असाव्या.

### ख्रिस्ती-युरोपियन व अँग्लो-इंडियन

हिंदी ख्रिस्ती लोकांच्याकरिता राखीव जागा असाव्या. पण त्याखेरीज त्यांस इतर जागाहि मिळविण्याची स्वतंत्रता असावी. त्यांच्या जागांची वांटणी पुढीलप्रमाणे:—मद्रास ६, मुंबई शहरासुद्धा १, बंगाल २, संयुक्त प्रांत ३, पंजाब २, बिहार आणि ओरिसा २, आसाम १, युरोपियनांना हल्ली-प्रमाणेच स्वतंत्र मतदारसंघ असावेत. ते अशाकरिता की, त्यांना इकडील देशी भाषांमधून अस्खलितपणे बोलून आपले ह्मणणे सर्वसामान्य मतदारसंघास समजून देता येत नाही. युरोपियनांकरिता पुढीलप्रमाणे जागा असाव्यात:—मद्रास २, मुंबई २, बंगाल ७, संयुक्त प्रांत २, पंजाब १, बिहार आणि ओरिसा २, आसाम १, ब्रह्मदेश २, मध्यप्रांतांत युरोपियन व अँग्लो-इंडियन यांस मिळून २ सभासद असावेत. अँग्लो-इंडियनांस समाईक मतदारसंघांतूनच पुढीलप्रमाणे राखीव जागा देण्यांत याव्या:—मद्रास १ समाईक मतदारसंघांतून व १ स्वतंत्र मतदारसंघांतून, मुंबई २ स्वतंत्र मतदारसंघांतून, संयुक्त प्रांत ३ पंजाब १ बंगाल ४ बिहार आणि ओरिसा १ या जागा समाईक मतदारसंघांतून राखून ठेविलेल्या असाव्या. व ब्रम्हदेश २. मद्रास इलाख्यांत ब्राह्मणेतारांकरिता जागा राखून ठेवलेल्या आहेत त्या रद्द व्हाव्या. आणि मुंबई इलाख्यांत मराठ्यांकरिता राखलेल्या जागा रद्द व्हाव्या.

### व्यापार व उद्योगधंदे

व्यापार व उद्योगधंदे यासंबंधाने पुढीलप्रमाणे प्रतिनिधी असावेत—मद्रास ५ जागा आहेत त्याऐवजी ६. ही सहावी जागा सदर्न इंडिया चेंबर ऑफ कॉमर्स करिता आहे. मुंबई इलाखा ७ जागा आहेत त्याऐवजी ८. त्यांतील ४ युरोपियनांकरिता व ४ हिंदी लोकांकरिता. त्यांची वांटणी मुंबईसरकारने ठरवावी. बंगाल इलाखा १५ आहेत त्याऐवजी २१ त्यांतील १४ युरोपियनांकरिता आणि ७ हिंदी व्यापाऱ्यांकरिता. संयुक्त प्रांतांत ३ आहेत त्याऐवजी ५. पंजाबांत २ जागा आहेत त्या तशाच राहाव्या. त्यांतील १ व्यापाराकरिता व उद्योगधंद्याकरिता. बिहार आणि ओरिसा १ आहे त्याऐवजी २, मध्यप्रांतांत २ आहेत त्या तशाच राहाव्या. आसामांत १ आहे ती तशीच राहावी. ब्रह्मदेशांत सध्या एक नेमलेल

सभासद असतो. त्याऐवजी ३ जागा हिंदी व्यापार व उद्योगधंद्या यांकरिता असाव्यात. बाकीच्या जागांची वांटणी पुढीलप्रमाणे:—चायनीज चेंबर ऑफ कॉमर्स २ बर्मा चेंबर ऑफ कॉमर्स ४ बर्मीज चेंबर ऑफ कॉमर्स २ रंगून ट्रेड्स असोसिएशन १. हल्ली मद्रास, आसाम आणि बिहार व ओरिसा यांतील चहाच्या मळेवाल्यांकरिता स्वतंत्र प्रतिनिधी आहेत. मद्रास इलाख्यांत ते तसेच राहावेत. आसामांत ५ आहेत ते ७ व्हावेत, बिहार आणि ओरिसा यांत १ आहे त्याऐवजी २.

जमीन धारण करणारास (कुळे), त्यांचे प्रतिनिधी त्यांच्या स्वतंत्र मतदारविभागांतून (कॉन्स्टिट्युअन्सी) निवडून देता येवे. त्यांची संख्या पुढीलप्रमाणे:—मद्रास ७, मुंबई (सिंध वगळून) २, बंगाल ५, संयुक्त प्रांत १६, पंजाब ४, बिहार आणि ओरिसा ८, मध्यप्रांत ५. युनिव्हर्सिटीयांनी निवडून घ्यावयाच्या प्रतिनिधींची संख्या आहे तीच राहावी; मात्र संयुक्त प्रांतांत अलाहाबाद, आग्रा व लखनौ येथील युनिव्हर्सिटीयांस सध्या १ च जागा आहे त्याऐवजी २ जागा असाव्या. स्त्रियांना आपले प्रतिनिधी प्रांतिक कौन्सिलांतून निवडून देता येतील अशी व्यवस्था व्हावी. प्रत्येक प्रांतांत एकंदर जागांपैकी ५ टक्के जागा स्त्रियांकरिता राखून ठेवाव्या. त्यांची निवडणूक त्यांच्या विशिष्ट मतदारसंघांतून व्हावी. बिहार आणि ओरिसा व मध्यप्रांत यांत खाणीवाल्यांकरिता स्वतंत्र प्रतिनिधी आज आहेत ते तसेच राहावेत.

### मजुरांचे प्रतिनिधी

ते पुढीलप्रमाणे असावेत—मद्रास १, मुंबई ४, बंगाल ३, संयुक्त प्रांत २, पंजाब १, बिहार आणि ओरिसा २, मध्यप्रांत २, आसाम ३, मुंबई इलाख्यांत ४. सर्वसामान्य मतदारविभागांत चार जागा मजुरांकरिता राखीव असाव्यात त्या अहमदाबाद १, सोलापूर १ व मुंबई शहर २ याप्रमाणे. आसामांत चहाच्या मळ्यांत काम करणाऱ्या मजुरांनी आपल्यातर्फे ३ प्रतिनिधी निवडून घावे. इतर प्रांतांतून मजुरांकरिता स्वतंत्र मतदारसंघ असावेत. त्या जागा कशा भरावयाच्या हे स्थानिक सरकाराने ठरवावे. त्यांची निवडणूक समाईक मतदारसंघांतून व्हावी किंवा स्वतंत्र मतदारसंघांतून व्हावी. आणि हेहि शक्य नसल्यास त्यांची नेमणूक करण्यांत यावी.

### मुख्य सरकारचे नियंत्रण

प्रांतिक कौन्सिलांची मुदत ४ वर्षांची असावी. जरूर पडल्यास कौन्सिलांतील कायदेकानून निर्माण घालण्याचा अधिकार मुख्य सरकारास म्हणजे हिंदुस्थानसरकारास असावा. मुख्य सरकार हे

नेकरसाहचिं आहे आणि प्रांतिक सरकारें स्वायत्त आहेत. तेव्हा मुख्य सरकार स्वायत्त हेईपर्यंत त्याचा अधिकार प्रांतिक सरकारांवर चालू नये असें. हि आम्हास वाटतें. अशा स्थितींत गव्हर्नर-जनरल-इन्-कौन्सिल यांनी प्रांतिक कार्यदेकौन्सिलांवर जे नियंत्रण ठेवावयाचें तें कानडांतील गव्हर्नर-जनरल ठेवतात त्या प्रकारचें असावें. जीं बिले गव्हर्नर-जनरल यांच्या विचाराकरितां ठेविलेलीं असतात त्यांस त्यांनीं संमति द्यावी किंवा बारा महिन्यांच्या आंत तीं नामंजूर करावीं. गव्हर्नरस कमिटीनें शांतता राखण्याकरितां कांहीं विशिष्ट अधिकार दिले आहेत त्याअर्थां ते अधिकार चालविण्याकरितां विशेष खर्च करावा लागल्यास तो करण्याची मुखत्यारी गव्हर्नरास असावी. प्रांतिक सरकारास आपल्या प्रांताचें संरक्षण करण्याकरितां सैन्य ( लोकल आर्मी ) उभारण्याचा अधिकार असावा.

#### दुसरें कौन्सिल (सेकंड चेंबर)

सध्या प्रत्येक प्रांताला एक कार्यदेकौन्सिल आहे. त्याच्या जोडांस आणखी एक कौन्सिल ठेवण्याची जरूरी आम्हास वाटत नाही. कारण तसें करण्यास बऱ्याच व्यावहारिक अडचणी आहेत. संयुक्त प्रांतास मात्र तशी अडचण नाही. कारण त्या प्रांतांत दुसरें कौन्सिल स्थापन करण्यास जरूर असणारा जमीनदारांचा मोठा वर्ग अस्तित्वांत आहे. म्हणून अशा प्रकारचें दुसरें कौन्सिल १० वर्षेपर्यंत संयुक्त प्रांतास देण्यांत यावें. त्यानंतर त्याचा फेर-विचार व्हावा. या दोन कौन्सिलांत मतभेद झाल्यास दोघांची एकत्र बैठक करून त्याचा परिहार करावा. हिंदुस्थानसरकारची सत्ता लोकतंत्री झाली नाही तों-पर्यंत प्रांतांतून जो वसूल होतो तो सर्व प्रांतिक सरकारांकडेच राहावा. मात्र या वसुलांतून हिंदुस्थानसरकाराच्या खर्चाकरितां जी रक्कम देणे जरूर पडेल त्याची हिस्सेरशीने येईल ती वांटणी प्रांतिक सरकारानें दिली पाहिजे. म्हणून आमचा अभिप्राय असा आहे कीं, जकात, प्राप्तीवरील कर, आणि मिठावरील कर यासुद्धां सर्व वसूल प्रांतिक सरकारानें आपल्या ताब्यांत ठेवावा. मात्र यांतून किती रक्कम प्रांतिक सरकाराने मुख्य सरकारास द्यावी. हें ठरविण्याकरितां एक निःपक्षपाती ट्रायब्यूनल नेमण्यांत यावें. त्यांत प्रांतिक सरकार आणि मुख्य सरकार यांचे प्रतिनिधी सारखे असावेत. सध्या प्रांतिक सरकारे आपापल्या प्रांतांतील हायकोर्टावर आपली सत्ता चालवितात पण ती सत्ता यापुढें हिंदुस्थानसरकारनें चालवावी. प्रांतास जबाबदार राज्यपद्धति मिळत असल्यामुळे त्यांचें राजकीय वर्चस्व हायकोर्टावर चालू नये याकरितां ही व्यवस्था आहे. हायकोर्टांतील दोन-

तृतीयांश जज्यांच्या जागा इंडियन सिव्हिल सर्व्हिसकरितां सध्या आहेत व चीफ जस्टिस हा बॅरिस्टर असला पाहिजे असें ठरलेलें आहे. ही वढिवाट यापुढें चालू ठेवण्याचें कारण नाही.

#### वरिष्ठ नोकऱ्या

मुंबई व मद्रास हे प्रांत खेरीजकरून बाकीच्या प्रांतांना आपल्या हद्दींतील अखिल भारतीय नोकऱ्यांपैकी प्रांतिक नोकऱ्या किती कराव्या व भारतीय नोकऱ्या किती ठेवाव्या हें ठरविण्याची मुखत्यारी असावी. मात्र या नोकऱ्यांतून सध्या जे लोक आहेत त्यांचें संरक्षण हल्लींप्रमाणें पुढेहि होईल. मद्रास इलाख्यांत आय. सी. एस. व पोलीस या नोकऱ्या हल्लींप्रमाणें भारतीय असाव्या. पण बाकीच्या भारतीय नोकऱ्या प्रांतिक व्हाव्या. दिवाणांनीं जे धोरण ठरविलें असेल त्या धोरणाप्रमाणें भारतीय नोकरांना वागलें पाहिजे. तसें ते न वागतील तर दिवाणाच्या शिफारशीवरून गव्हर्नराने दुसरे अधिकारी त्या जागीं नेमावे. गव्हर्नराची अनुमति मिळाल्यावांचून दिवाणांनीं कोणाहि प्रांतिक किंवा भारतीय अधिकाऱ्याची गैरसोय होईल, त्याचें नांव बदल होईल किंवा त्याच्या पेशनास बाध येईल अशा प्रकारचा हुकूम सोडू नये. अशा प्रकारचा हुकूम सोडल्यास ज्यांची नेमणूक आज भारतमंत्र्याने केली आहे त्यांस त्याविरुद्ध दाद भारतमंत्र्याकडे मागतां येईल.

#### मुख्य सरकार

सध्याचे हिंदुस्थान-सरकार व त्याचे असेंब्ली व कौन्सिल ऑफ स्टेट यांजबरोबर असलेले संबंध असे आहेत कीं त्यामुळे हिंदुस्थानसरकाराची सत्ता दुर्बळ झाली आहे. हिंदुस्थानसरकार हें सनदशीर रीत्या हिंदुस्थानाबाहेरच्या सत्तेस जबाबदार आहे व ते असेंब्लीस जबाबदार नाही. यामुळे हिंदुस्थान-सरकार व असेंब्ली यांच्यांत सलोखा नांदत नाही. या मुख्य सरकाराची इच्छा असेंब्ली आपल्या मताप्रमाणें चालावी अशीच आहे. परंतु असेंब्लीच्या या आधारावर मुख्य सरकारास विसंबून राहतां येत नसल्यामुळे त्याची वागणूक अनिश्चित व डळमळित झाली आहे. असेंब्लीवर जबाबदारी अशी कांहींच नाही. तिच्यांत बहुसंख्या लोकनियुक्त सभासदांची आहे. पण तिला आपल्या इच्छेपुढें कार्यकारी मंडळास वांकवितां येत नाही व कार्यकारी मंडळ आपल्या सनदशीर अधिकाराच्या जोरावर असेंब्लीच्या निर्णयास झुगारून देतें. यामुळे लेजिस्लेटिव्ह असेंब्ली ही अस्वस्थ व कधीं कधीं बेफामहि बनावी हें स्वाभाविक होय. कार्यकारी

मंडळ असेंल्लीस जबाबदार नाही यांमुळे असेंल्लीसहि आपल्यावर जबाबदारी आहे असे वाटत नाही. यासाठी मुख्य सरकारास थोड्याबहुत प्रमाणांत असेंल्लीस जबाबदार केले पाहिजे. म्हणून आम्ही असें सुचवितो कीं, हिंदुस्थानाचें संरक्षणखातें, त्याचें पर. राष्ट्रीय संबंध व हिंदी संस्थानिकांशीं असलेले संबंध हे वगळून बाकीचीं सर्व खातीं दिवाणांच्या ताब्यांत द्यावीं. आणि दिवाण हे कायदेमंडळास जबाबदार असावेत. राष्ट्रीय कर्ज, हिंदुस्थानाचा वसूल किंवा हिंदुस्थानाच्या वसुलावर एखादा नवा खर्च लादणें, धर्म अथवा धार्मिक वहिवाटी व ब्रिटिश प्रजाजनांच्या चालीरीती, हिंदुस्थानाचें संरक्षक सैन्य, आरमार व हवा खातें यांची तरतूद, परराष्ट्रीय राजांशीं व हिंदी राजेरजवाड्यांशीं सरकारचे संबंध, जें खाते मुख्य सरकाराच्या स्वाधीन नसेल ते, प्रांतिक कौन्सिलाने केलेला कायदा रद्द करणें किंवा दुरुस्त करणे आणि गव्हर्नर-जनरलानें केलेला कायदा किंवा काढलेला वटहुकूम रद्द करणें किंवा दुरुस्त करणें या बाबीं मध्यवर्ती कायदेमंडळाच्या कक्षेंत येत नाहीत. प्रांतिक कारभारांतून द्विदल राज्यपद्धतीचे उच्चाटन आम्ही केले आहे आणि मुख्य सरकारांत मात्र आम्ही द्विदलपद्धति सुरू करीत आहो, यांत कोणास विसंगतता दिसेल. पण आम्ही जीं हिंदुस्थानसर-काराचीं खातीं राखीव ठरविलीं आहेत तीं इतर खात्यापासून अगदीं अलग आहेत व त्यामुळे इतर खात्यांच्या कारभारांत घोटाला उत्पन्न होणार नाहीं. दिवाणावर सर्व खात्यांची जबाबदारी टाकणें आजच्या स्थितीत जर अशक्य आहे तर मग आम्ही सुचविलेल्या द्विदल पद्धतीशिवाय गत्यंतर नाही.

गव्हर्नर-जनरलाच्या मंत्रिमंडळांत दोहांपेक्षां अधिक कार्यकारी मंत्री असूं नयेत व सहापेक्षां अधिक दिवाण असूं नयेत. मंत्री व दिवाण यांचा नेमणूक गव्हर्नर-जनरलानें करावी. पण मंत्रिमंडळांतील निम्मे सभासद तरी हिंदी असावेत. एक मंत्री किंवा दिवाण कौन्सिल ऑफ स्टेटचा सभासद असावा आणि बाकीचे असेंल्लीचे सभासद असावेत. असेंल्लीत जर ते निवडून आले नसतील तर ते बाहेरचे सभासद आहेत असे समजावें. त्यांना दोनहि सभागृहांत भाषण करण्याचा हक्क असावा. पण त्यांनीं जें मत द्यावयाचें ते ज्या सभागृहाचे ते सभासद असतील त्यांतच द्यावें.

#### ले. असेंल्लीचे सभासद

असेंल्लीचे सभासद ३०० असावेत. त्याशिवाय तज्ज्ञ या नात्यानें १०० च सभासद नेमण्याचा गव्हर्नर-जनरलास अधिकार असावा. त्यांनीं असेंल्लींत बसावे, बोलावे पण मत देऊं नये. सात दिवाण

व कार्यकारी मंत्री यांखेरीज २० सभासद नेमण्याचा अधिकार गव्हर्नर-जनरलास असावा. बाकीच्या २७३ जागा प्रत्येक प्रांतांतून निवडणुकी होऊन भरण्यांत याव्या. त्या पुढीलप्रमाणें—

निवडणार	जागांची संख्या
हिंदु	१०४
मुसलमान	७९
अस्पृश्य	१२
शीख	६
युरोपियन	१७
अँग्लो-इंडियन	३
हिंदी खिस्ती	३
जमीन धारण करणारे	१०
हिंदी व्यापारी	८
असोशिएटेड चेंबर्स ऑफ कॉमर्स (युरोपियन)	३
मजूर	५
स्त्रिया	५
ब्रह्मदेश	८
सरहद्द प्रांत	६
दिल्ली	२
अजमीर-मेरवाडा	२

एकूण २७३

युरोपियनांना स्वतंत्र मतदारसंघ असावेत. पण मजूर व स्त्रिया यांनीं समाईक मतदारसंघांतूनच निवडून यावें. पण जमीन धारण करणारे युरोपियन व्यापारी व हिंदी व्यापारी यांचे मतदारविभाग स्वतंत्र असावेत. [असेंल्लीचा अध्यक्ष असेंल्लीनें आपल्या सभासदांतून निवडलेला असावा आणि असेंल्लीची मुदत पांच वर्षांची असावी. अस्पृश्यवर्ग, अँग्लो-इंडियन, हिंदी खिश्त्रन मजूर आणि स्त्रिया यांच्या बाबतींत असे सुचविण्यांत येत आहे कीं, समाईक मतदारसंघांतून त्यांची निवडणूक करणे अडचणीचें असल्यास त्यांजकरितां अप्रत्यक्ष निवडणुकीची सवड असावी.

स्टेट कौन्सिलाचे सभासद आज ६० आहेत ते १०० व्हावे. पण त्याच्या घटनेत फरक होऊं नये. निवडलेले व नेमलेले यांचें आज जें प्रमाण आहे तेंच पुढें कायम राहावें.

#### भारतमंत्री

भारतमंत्र्यास हिंदुस्थानाकरितां कर्ज उभारण्याचा अधिकार आहे तो यापुढें हिंदुस्थानसरकारास मिळावा. हिंदुस्थान-सरकारानें कर्ज उभारण्याचें कार्य आपल्या इच्छेस येईल त्याकडून घडवून आणावें. नोकरांत भरती करावयाची ती करण्याचा अधिकार हिंदुस्थानसरकाराकडे किंवा प्रांति-

कसरकाराकडे असावा. तें कार्य त्यांनीं आपल्या इच्छेस येईल त्याप्रमाणें करावें. राष्ट्रसंघासारख्या आंतरराष्ट्रीय संस्थांस हिंदी प्रतिनिधी पाठवावयाचे ते हिंदुस्थान-सरकारनें पाठवावे. ते भारतमंत्र्यानें पाठवूं नये. सर्व खातीं जबाबदार मंत्रिमंडळाकडे दिली गेलीं असल्यामुळे भारतमंत्र्यांस प्रांतिक कारभारांत ढवळाढवळ करण्याची सत्ता मर्यादित असावी. भारतमंत्र्यांचे कौन्सिल रद्द करण्यांत यावें. तें जर जिवंत राखावयाचें असेल तर त्यांतील निम्मे सभासद हिंदुस्थानाच्या मुख्य कायदेमंडळांतून निवडून घेतलेले असावेत. भारतमंत्र्यांच्या मदतीस दोन हिंदी अंडर सेक्रेटरी असावे. त्यांपैकीं एकास पार्लमेंटांत बसतां यावें. हिंदुस्थानास डोमीनियन स्टेटस मिळाल नाहीं तोंपर्यंत हिंदुस्थानाची बाजू पार्लमेंटांत मांडली गेली पाहिजे व ती हिंदी प्रतिनिधीकडून मांडली गेली पाहिजे.

### स्क्रीन कमिटीचा रिपोर्ट

हिंदुस्थानांत लष्करी कॉलेज ताबडतोब काढण्यांत यावें व स्क्रीन कमिटीच्या इतर सर्व शिफारशी अमलांत याव्या. हिंदुस्थानांत सुप्रीम कोर्टाची स्थापना झाली पाहिजे अशी आमची खात्री पटली आहे. या कोर्टास प्रांताप्रांतांतील बादग्रस्त प्रश्न किंवा प्रांत व मुख्य सरकार यांमधील बादग्रस्त प्रश्न यांचा निर्णय करण्याचा अधिकार असावा हिंदुस्थानसरकाराच्या कायद्यांत हिंदी लोकांचे मूलभूत हक्क पुढीलप्रमाणें नमूद करण्यांत यावे:— बादशहाचा हिंदुस्थानांतील कोणताहि प्रजाजन धर्मीनें, जन्मानें, रंगानें, किंवा जातीनें अमुक प्रकारचा आहे, म्हणून त्यास अमुक एका सरकारी जागेवर नेमण्यास प्रतिबंध असूं नये. त्यास कोणताहि व्यापारधंदा करतां यावा, हक्क, पदवी जिद्दगी संपादितां यावी, सरकारी पैशांतून चाललेल्या कोणत्याहि संस्थेत प्रवेश मिळावा, सार्वजनिकरस्ते विहिरी व इतर जागा त्यास वापरतां याव्या. या

हक्कांविरुद्ध जर कांहीं हुकूम, कायदे आज आस्तीत्वांत असतील तर ते यापुढें रद्द समजावेत. मंत्रि-शेतकऱ्यांच्या हितसंरक्षणार्थ पंजाब लॅंड एलनि-एशन कायद्यासारखे कायदे केले असतील ते अपवाद समजावे.

### शेवटचा इशारा

पूर्ण डोमीनियन स्टेटस हें हिंदुस्थानाचें ध्येय आहे असें ब्रिटिश पार्लमेंटाने स्पष्टपणें जाहीर करावें. प्रांतांना उदार मनानें स्वायत्तता देऊन व हिंदुस्थान-सरकार कायदेमंडळास जबाबदार ठेवून डोमीनियन स्टेटसचा टप्पा बराच गांठला जावा. तसेंच हिंदुस्थानसरकाराच्या कायद्यांत असेंहि नमूद केलेलें असावें कीं, यापुढें कमिशन किंवा इतर कोणत्याहि संस्था न नेमतां हिंदुस्थानास आपलें ध्येय गांठता यावें. आम्ही जो मार्ग दाखविलेला आहे त्या मार्गानें हिंदुस्थानाची प्रगति होणें व हिंदी लोकांनीं आजपर्यंत केलेल्या चळवळीस ब्रिटिश सरकारानें शरण जावें या दोहोंच्या दरम्यान मुक्काम करावयास धर्मशाळाच नाही, अशी आमची खात्री झाली आहे. आम्ही आपलें म्हणणें अत्यंत स्पष्टपणानें व जोरानें मांडले आहे. त्याचें कारण असें कीं, हिंदुस्थानांतील अधिक शहाणा व अधिक जबाबदार वर्ग आपल्या निशाणाखाली गोळा करण्याची ब्रिटिश सरकारास ही शेवटची संधि आहे. इतिहासाच्या शिकवणीकडे डोळेझाक करून ब्रिटिश सरकार आलेली संधि गमावाल असें आम्हास वाटत नाहीं. त्यांनीं दूरदर्शन व व्यापक मुत्सद्दीपणानें सर्व गोष्टींचा विचार करून आजपर्यंत हिंदुस्थानांत ब्रिटननें जें महत्कार्य केले आहे त्यावर कळस चढवावा.

या रिपोर्टावर कमिटीतील किकाभाई प्रेमचंद या-खेराज बाकीच्या सर्व सभासदांच्या सहा आहेत. इतरांनींहि आपल्या भिन्न मतपत्रिका जोडल्या आहेत. मुख्य रिपोर्ट ७२ पानांचा आहे आणि या भिन्न-मतपत्रिकांनीं ३४८ पानें व्यापली आहेत.

## व्हाइसरॉयांच्या गाडीवर बाँब

दक्षिण हिंदुस्थानांतील संस्थानिकांना भेटी देत व त्यांचा पाहुणचार घेत व्हाइसरॉयसाहेब दिल्ली परत निघाले असतां ता. २३ रोजी त्यांच्या गाडीवर एक बाँब फेंकण्यांत आला. परंतु सुदैवानें व्हाइसरॉयांना लबमात्र दुखापत झाली नाहीं. सकाळीं आठाचा सुमार होता व दिल्लीभोंवतीं धुकें दाटलें होतें. अशा स्थितीत निजामुद्दीन व नबी दिल्ली या दोन स्टेशनांचे दरम्यान बाँबचा

स्फोट झाला. तो इतका न कळत झाला कीं, कर्नल हार्वे यानें वदीं देईपर्यंत व्हाइसरॉयांना त्याची कल्पनाहि नव्हती. ज्यांनीं बाँबचा आवाज ऐकला त्यांनींहि तो धुक्यांतील बारांचा किंवा सलामीच्या तोफांचा असेल अशी भटकळ बांधली. हा अपघात झाला तरी गाडी न थांबतां नव्या दिल्लीला ठरलेल्या वेळेसच पोचली, आणि नंतर व्हाइसरॉयांनीं

तेथल्या म्युनिसिपालिटीच्या मानपत्र-समारंभांत भागहि घेतला.

ज्या एका किंवा अनेक व्यक्तींनीं हें आततायी वर्तन केलें असेल त्यांचा कोणालाहि संतापच येईल, हें खरें. परंतु त्या वर्तनांत जी हुशारी व चलाखी दिसून येते ती पाहून कोणीहि तोडांत बोटच घालील. पहिली गोष्ट म्हणजे हा अपघात नव्या दिल्लीपासून अवघ्या दोन मैलांचे अंतरावर घडला म्हणजे राजधानीच्या बंदोबस्तांतहि अत्याचाराला प्रवेश करण्याएवढें बिळ मिळालें. बाँब रुळावर ठेवला असून त्याचा संबंध एका तारेने ज्या बॅटरीशी जोडण्यांत आला होता ती रुळापासून फक्त दोन-तीनशें याडींच्या अंतरावरच होती. तसेंच पुरोगामी एंजीन पुढें निघून गेले तव्हां बाँब नव्हता आणि त्यानंतर केवळ पंधरा-वास मिनिटांनीं व्हाइसरोयांची स्पेशल येतांच धूमधडाका उडाला. इतकी खबरदारी घेतली तरी अत्याचार्याच्या हातून एक चूक झाली व तिनेच व्हाइसरोयांचा बचाव केला. ती म्हणजे सदर बाँब व्हाइसरोयांच्या डब्याखाला न उडतां त्या डब्या-पुढचे तीन डबे टाकून उडाला. ज्या डब्याखाली बाँबचा स्फोट झाला त्याचा बरीच खराबी झाली असून काचेच्या खिडक्या फुटून गेल्या आणि एक नोकर जखमी झाला.

#### अत्याचारानंतर

बरोबर सतरा वर्षांपूर्वी याच दिवशीं माजी व्हाइसराय लॉर्ड हार्डिज यांनीं दिल्लीस प्रवेश करण्याचे वेळीं असाच बाँब टाकण्यांत आला होता.

या अत्याचार्यांचा तीव्र निषेध हिंदी पुढाऱ्यांनीं हि लाहोर, दिल्ली वगैरे शहरां केला. इंग्लिशमन-सारख्या पत्रांना तर आतां ठिणगीचा वणवा करून आग पाखडावयास चांगली संधि सांपडली आहे! डेली टेलिग्राफने तर चौकशीच्या आधींच या प्रकरणाने घोंगडें हिंदुस्थान सोर्शोलिस्ट आर्मीच्या गळ्यांत बांधून टाकले! अशा आग भडकविणाऱ्या उपद्रवापी लोकांनीं व्हाइसरोयांचा उपदेश ध्यानीं धरावा. बादशहांना पाठविलेल्या तारेंत व्हाइसरोयांनीं विनंति केली आहे कीं, या अत्याचाराच्या फुगवून बातम्या कानावर येतील त्यामुळें चित्ताचें स्वास्थ्य ढळूं देऊं नये.

#### चौकशी, अटक, वगैरे

या इषाऱ्यावरून इतर अधिकाऱ्यांनीं हि शांत वर्तन ठेवणे जरूर आहे. पोलिस-तपास जारीनें चालू आहे. अत्याचाराची जागा पोलिसांनीं आपल्या ताब्यांत घेतली आहे. गुप्त पोलिसांनीं हि आपलें जाळें पसरले आहे. आणि रसायनशास्त्रज्ञ व हस्तमुद्रा-शास्त्रज्ञ हेहि दिल्लीला दाखल झाले आहेत. आतां पर्यंत पोलिसांनीं सात असामींना अटक केली आहे. त्यांत राष्ट्रीय सभेचे दोन स्वयंसेवक आहेत व एक जर्ताद्रदासाचा भाऊ आहे. पकडलेल्या इसमांना प्रत्येकीं पांच हजारोंचा जामीन घेऊन ता. २६ रोजीं सोडून देण्यांत आले आहे. अत्याचारी माणसाला यथायोग्य शिक्षा झालीच पाहिजे, त्याचप्रमाणें संन्यासी सुळावर जाणार नाहीं याबद्दलहि सरकारने सावधगिरी बाळगली पाहिजे.



## तुमची स्वराज्यघटना आधी राष्ट्रपुढें मांडा

यंदाचा काँग्रेसचा कार्यक्रम हिंदी राजकारणांत कांहीं तरी वादळ निर्माण करील अशीं स्वप्ने पूर्वी-पासून पडत होती. त्यांतून ज्या वेळीं म. गांधींनी व सरदार वल्लभभाई पटेल यांनी काँग्रेसचें अध्यक्षपद स्वीकारण्याचें नाकारलें आणि अध्यक्ष्याच्या मानाची माळ जवाहरलाल नेहरू यांच्या गळ्यांत पडली त्या वेळीं तर हें वादळ निश्चितपणें येणार, एवढेंच नव्हे; तर तें तुफान-वेगानें येणार असेहि वाटू लागलें. तथापि ज्या जहाजाचीं नांगर, सुकाणू, शीड इत्यादि साधनें बळकट व कार्यक्षम असतात त्या जहाजाला जशी तुफानाचीहि तादृश भीति नसते त्याप्रमाणेच वसाहतीच्या स्वराज्याचें ध्येय, नेहरू रिपोर्टाचें साधन आणि अनत्याचारी बहिष्काराची प्रेरक शक्ति इत्यादि साधनें कायम असल्यास राष्ट्रीय सभेलाहि क्रान्तिरूपी वादळाची भीति बाळगण्याचें कारण नाही असें वाटत होतें, परंतु व्हाइसरॉयाशीं होणारी तडजोड फिसकटल्यामुळें या तुफानी वादळांत काँग्रेसरूपी जहाजाचीं नांगर, सुकाणू, शीड इत्यादि साधनें तरी जाग्याला टिकतात का नाही याची शंकाच वाटू लागली असून या वादळाचा आपल्या भावी राज्यघटनेवर कोणता परिणाम होईल त्याचा आतांच तर्क करवत नाही.

पं. जवाहरलाल नेहरू यांचें भाषण, ते स्वतःला सोशॅलिस्ट म्हणवून घेत असल्यामुळें, सोशॅलिस्टांच्या कार्यक्रमाच्या स्वरूपाचे असेंच झालें आहे. त्यांच्या या सोशॅलिस्ट पक्षाच्या कार्यक्रमांत मजूर संघ, ट्रेड यूनियन काँग्रेस, करबंदीची चळवळ, सार्वत्रिक संप इत्यादि साधनांवर भर असणार हें उघड आहे; व त्याप्रमाणें जवाहरलाल यांच्या भाषणांत तो आहे. पण त्यांच्या या सोशॅलिस्ट धोरणामुळेंच त्यांना डोमीनियनस्टेटसहि अमान्य आहे व नेहरू रिपोर्टहि अमान्य आहे ! नेहरू रिपोर्टांत भांडवल-शाही, विरुद्ध व जमीनदाराविरुद्ध मोहीम नसून त्यांच्या हक्कांची त्यांत हमी घेतलेली आहे. आणि डोमीनियन स्टेटस मान्य केल्यास ब्रिटिश राज्यपद्धतीला मान्यता दिल्याप्रमाणें होतें व ब्रिटिशांची सध्याची राज्यपद्धति तर सोशॅलिझमच्या विरुद्ध आहे म्हणूनच त्यांना नेहरू रिपोर्टहि नको व डोमीनियन स्टेटसहि नको ! परंतु ऑ. ई. कमिटींत ज्यांनीं डोमीनियन स्टेटसविरुद्ध मत दिलें व स्वातंत्र्य हेंच काँग्रेसचें ध्येय असावें असें म्हटलें त्या सर्वांना स्वातंत्र्य आणि सोशॅलिझम या दोहोंतला फरक लक्षांत आला असेल कां नाही याची शंकाच वाटते.

तुम्ही गुलामगिरी पत्करणार का स्वातंत्र्य मिळविणार असा वाकिली पेंचाचा प्रश्न पुढें टाकल्यास मी गुलामगिरी पत्करतो असें कोणीहि म्हणणार नाही, व प्रत्येकजण मला स्वातंत्र्य पाहिजे असेंच म्हणेल हें उघड आहे. पण तेवढ्या-वरून प्रत्येकानें डोमीनियन स्टेटस सोडून सोशॅलिस्ट राज्यपद्धती मान्य केली असा त्याचा अर्थ होत नाही; कारण वरील प्रश्नांत डोमीनियन स्टेटस म्हणजे गुलामगिरी आणि स्वातंत्र्य म्हणजे सोशॅलिस्ट राज्यपद्धती असें जे समीकरण गृहीत धरलें गेलें आहे तेंच मुळांत खरें नसून त्यांत शब्दच्छल आहे. आज-मितीला स्वायत्त ब्रिटिश वसाहतींना जेवढें हक्क मिळाले आहेत तेवढे हक्क हिंदुस्थानास ताबडतोब प्राप्त झाल्यास त्या योगानें हिंदुस्थान देश आजच्या-सारखाच गुलामगिरींत खितपत राहिल्याप्रमाणें होईल असें म्हणणें हा केवळ वस्तुस्थितीचा विपर्यास होय. आज कानडा देश आपल्याला गुलाम असें समजत नाही, आस्ट्रेलिया तसें समजत नाही, किंवा दक्षिण आफ्रिकाहि तसें समजत नाही. आणि आजमितीला ब्रिटिश साम्राज्याचें म्हणून जें कांहीं बंधन त्या वसाहतींवर आहे तें यापुढें अधिक बळकट तर व्हावयाचें नाहीच; पण आज आहे तेवढेंहि यापुढें कायम राहणार नसून तें दिवसेंदिवसें ढिलेच होत जाणारें आहे. अशा परिस्थितींत डोमीनियन स्टेटस म्हणजे गुलामगिरी असलें समीकरण वस्तुस्थितिनिदर्शक खास नव्हे.

वसाहतींचे स्वराज्य आपण कां अमान्य करतें. याचें एक कारण म्हणून अध्यक्ष जवाहरलाल नेहरू यांनीं असे सांगितले कीं, वसाहतीच्या दर्जांने या देशाचें द्रव्यशोषण थांबणार नाही, आणि आपला आर्थिक न्हास असाच चालू राहील! वास्तविक पाहतां वसाहतीचा दर्जा आणि आर्थिक दृष्टीने द्रव्यशोषण यांचा अर्थाअर्थी कांहीं संबंध नाही. आज हिंदुस्थानाचें जें द्रव्यशोषण होत आहे तें या देशाला 'वसाहतींचे स्वराज्य' नाही आणि आर्थिक स्वातंत्र्य देखील नाही म्हणून होत आहे. ब्रिटिश साम्राज्यांत ज्या वसाहतींना स्वायत्तता मिळाली आहे त्या वसाहतींपैकीं कोणत्या तरी वसाहतीची 'द्रव्यशोषण' बद्दल तक्रार राहिली आहे काय? वसाहतीच्या दर्जांत सक्तीचें असें आर्थिक बंधन कोणतेंच राहात नाही. अर्थातच डोमीनियन स्टेटस मान्य केल्यास द्रव्यशोषण कायम राहील म्हणून डोमीनियन स्टेटस नको अशी कार्यकारणपरंपरी जोडणें हें जाणूनबुजून

वस्तुस्थितीचा विपर्यास करून श्रोत्यांचें मन कलुषित करण्यासारखें आहे.

वसाहतीचा दर्जा मान्य केल्यास परकीय सैन्य आमच्या देशांत कायम राहील असाहि एक आक्षेप पं. जवाहरलाल यांनी आपल्या भाषणांत उपस्थित केला आहे; पण तोहि वरच्या आक्षेपासारखाच निर्मूल आहे. स्वायत्त वसाहतींत इंग्लंडचें सैन्य राहिलें पाहिजे असा निर्वेध कोणत्याहि कायद्यांत नाही, आणि आजमितीला कोणत्याहि स्वायत्त वसाहतींत ब्रिटिशांचें सैन्य त्या वसाहतीच्या इच्छेविरुद्ध असें ठेवलेलें नाही. हिंदुस्थान देश आजच आत्म-संरक्षणक्षम आहे कां नाही आणि तो जर तसा समर्थ व स्वावलंबी नसेल तर त्यानें कोणत्या सैन्याची मदत तूर्त घ्यावी हा प्रश्न केवळ हिंदी लोकांच्या मजीवर अवलंबून राहाणारा आहे. वसाहतीचा दर्जा मान्य केला कीं, त्या बरोबर आमच्या डोक्यावर ब्रिटिश लष्कर सत्तीनें लादलें जातें असा त्या दोहोंत कार्यकारण संबंध बिलकुल नाही. तो केवळ खुषीचा अगर आपल्या सोयीचा प्रश्न आहे.


पण तेंहि एक वेळ असो. सोन्याची सांखळी झाली तरी बंधन तें बंधनच; या दृष्टीनें ब्रिटिश साम्राज्याचा तेवढा देखील धागादोरा आपल्या भोवतीं असूं नये असा ज्यांचा कटाक्ष असेल त्यांच्या निर्भळ स्वातंत्र्यवादाबद्दल कोणासहि आदरच वाटेला आणि फार तर तें परमोच्च ध्येय आजच गांठण्याचें सामर्थ्य आपल्या अंगीं आहे कां नाही एवढाच वादाचा मुद्दा राहू शकेल.

पण निर्भळ स्वातंत्र्य पुकारले तरी राष्ट्राला राज्यघटना ही अवश्य लागतेच. यास्तव नेहरू रिपोर्टांतील राज्यघटना अमान्य करणाऱ्यांस आमचें पहिलें आग्रहाचें असें सांगणें आहे कीं, तुमची स्वराज्याची योजना कोणती ती तरी पुढें येऊं या; ती पुढें आल्यावर मग तिला कितपत पाठबळ मिळतें आणि किती विरोध होतो तें समजू शकेल. आज तयार असलेली आणि राष्ट्रांतील बहुजन समाजास मान्य झालेली नेहरू योजना तुम्ही धुडकावून देत आहां; पण तिच्या जागीं दुसरी कोणती योजना मांडावयाची तिची विधायक कल्पना न देतां नुसतेंच विघातक ठराव करतां, त्यामुळे राष्ट्राची दिशाभूल होत आहे. मोठ्या नेहरूंची 'स्कीम' नको असेल तर छोट्या नेहरूंची 'स्कीम' कशी काय आहे ती तरी समजूं या. नवी स्कीम पुढें येऊन ती सर्वमान्य होण्यापूर्वीच जुनी स्कीम धुडकावून लावणें आणि मोघम 'स्वातंत्र्य' जाहीर करणें हें जहाजाच्या सुरक्षिततेचें नवे साधन निर्माण करण्यापूर्वीच त्याचा जुना नांगर तोडून टाकण्यासारखें आहे. त्या योगानें तें जहाज 'स्वतंत्र' होईल खरें;

परंतु वादळाच्या तडाक्यांत सांपडून तें कोणत्या खडकावर केव्हां आपटेल याचा मात्र नेम नाही !

अध्यक्ष जवाहरलाल नेहरू यांचा मुख्य कटाक्ष भांडवलशाहीविरुद्ध आहे; परंतु त्या भांडवलशाहीचा संबंध त्यांनीं डोमीनियन स्टेट्सशी कां जोडावा हेंच समजत नाही. भांडवलवाले व मजूर यांच्या हितसंबंधांत एवढें अहिनकुलवत् शत्रुत्व असलेच पाहिजे हें तत्त्वच आधीं चुकीचें आहे. उद्योगधंद्यांची अशी योजना करतां येणें शक्य आहे कीं, ज्या योगानें कारखानदार व मजूर या उभयतांचीहि भरभराट होऊं शकेल. हेन्री फोर्ड यानें अशा प्रकारचा प्रयत्न प्रत्यक्ष यशस्वी करून दाखविला आहे. परंतु हा अर्थशास्त्रातील वादग्रस्त मुद्दा सध्या सोडून दिला तरी पं. जवाहरलाल यांना एवढें विचारणें प्राप्त आहे कीं, भांडवलशाहीविरुद्ध मजूर हा तंटा देशाच्या स्वातंत्र्यावर किंवा गुलामगिरीवर अवलंबून नसतांना सध्यांच्या वादांत तो तुम्ही पुढें कां आणतां ! जर्मनी, फ्रान्स, इंग्लंड, इटाली, अमेरिका इत्यादि देश तरी पूर्ण स्वतंत्रच आहेत ना ! मग त्या देशांत देखील हा वाद मिटलेला नाही; आणि रशियांत देखील हा नवा प्रयोग यशस्वी झाला आहे असेंहि अद्यापि म्हणवितें नाही. मग पारतंत्र्यातून स्वातंत्र्य कसें मिळवावयाचे यांच्या वादांत भावी राज्यपद्धतीतील संभवनीय किंवा असंभवनीय अशा वादाचे मुद्दे तुम्ही निष्कारण का घुसडून देतां ! रशियांतील झारशाहीच्या जुलमांतून सुटण्याचा प्रयत्न करीत असतांना लेनिन सारखा एक नवा ध्येयवादी पुढें आला, व त्यानें रशियांतील स्वातंत्र्याबरोबरच येथें कम्युनिस्ट पद्धतीहि चालू केली. पण तेवढ्यानें कम्युनिस्ट पद्धती व स्वातंत्र्य यांचें नुसतें साहचर्य देखील प्रस्थापित होत नाही, मग त्यांच्यांतला कार्यकारण भाव प्रस्थापित होणें तर दूरच राहिलें ! इंग्लंडच्या मगरमिठीतून आयर्लंड सुटलें, मांच्यू घराण्याच्या तडाक्यांतून चीन देश मुक्त झाला, आस्ट्रियाच्या कचार्टीतून इटाली बाहेर पडला, पराजित बोअर राष्ट्रांनें स्वायत्त वसाहतीचा दर्जा प्राप्त करून घेतला, पण त्यांतून कोणत्याहि एका राष्ट्रास कम्युनिस्ट पद्धतीचा अवलंब करण्याची गरज पडली नाही. यास्तव हिंदुस्थानाच्या बाबतींतहि स्वातंत्र्य प्राप्तीच्या उपायांत कम्युनिझमच्या अद्यापि अयशस्वी प्रयोगावस्थेंत असलेल्या राज्यघटनेला स्थान अवश्य दिलेंच पाहिजे असें कांहीं ठरत नाही; आणि कम्युनिस्ट राज्यपद्धती नको याचा अर्थ गुलामगिरी हवी असाहि होऊं शकत नाही.

ध्येयासिद्धीच्या साधनासंबंधानें अद्यापि अ. ई.



पं. जवाहरलाल नेहरू  
४४ व्या हिंदी राष्ट्रीय सभेचे अध्यक्ष (पृ. ५०७)



काँ. कमिटींत ब खुद्द राष्ट्रीय समेच्या बैठकींत वावविबाद होऊन निर्णय ठरावयाचा आहे. तो निर्णय झाल्यावर त्यांतील विशिष्ट साधनांच्या युक्ता-युक्ते संबंधी चर्चा करूं; परंतु ज्या अर्थी डोमीनियन स्टेटस नाकारून 'स्वातंत्र्य' जाहीर होणार आणि मोतिलाल नेहरूंचा राज्यघटनेचा रिपोर्ट झिडकारला जाणार हें उघड दिसत आहे त्याअर्थी तुमची तरी राज्यघटना कोणती ती एकदां ठरवा आणि प्रसिद्ध करा अशी मागणी करण्याचा राष्ट्रसं हक्क आहे. नेहरू रिपोर्टींत अमुक दोष आहेत आणि तमुक गुण नाहीत किंवा त्या योगानें अमक्यांचें समाधान होत नाहीत, हें म्हणणें सोपें आहे. पण ज्या राज्यघटनेला हिंदुस्थानांतील जनतेकडून इतका तरी पाठिंबा

मिळेल आणि जिच्या योगानें कोणताहि ऐसाद मोठा वर्ग नाखूष होणार नाही, अशी राज्यघटना ठरविणें तितकेंसोपें नाही, यास्तव पं. जवाहार लाल नेहरू यांस आमची अशी सूचना आहे कीं, त्यांनीं आपल्या स्वराज्यघटनेची सविकल्प योजना तयार करून ती राष्ट्रापुढे मांडावी आणि त्या येोजनेवर मते घ्यावीं. नुसता मोघम 'डोमीनियन स्टेटस विरुद्ध स्वातंत्र्य' असला शाब्दिक वाद घालण्यांत कांहीं अर्थ नाही. राष्ट्राला निर्भेळ स्वातंत्र्य मिळालें तरी त्याला राज्यघटना आवश्यक आहेच. तेव्हां तुमची जी कोणती स्वराज्यघटना असेल ती राष्ट्रापुढें तरी येऊं या.

## राष्ट्रीय समेच्या अध्यक्षोंचें भाषण

ता. २९ रोजीं लाहोर येथें राष्ट्रीय समेच्या अध्यक्षपदावरून पं. जवाहिरलाल हिंदींत म्हणाले-  
“यापुढें जगाच्या भवितव्यतेचीं सूत्रें आशिया आणि अमेरिका यांच्या हातांत खेळत राहणार असून त्यांत हिंदुस्थानाला बराच मोठा वांटा उचलावा लागणार आहे. हिंदुस्थानापुढें स्वतःचे असे कांहीं बिकट प्रश्न असले तरी जगाच्या हालचाली-कडे त्यानें दृष्टि लावली पाहिजे. नाही तर त्याचें नुकसान होणार आहे.

**जातिभेदाचा प्रश्न कसा सोडवावा ?**

जातिभेदाचें जें संकट आज हिंदुस्थानापुढें आ करून उभे आहे त्याचा परिहार हिंदु स्थानचे सामाजिक व आर्थिक प्रश्न सोडविण्यानें आपोआप होण्यासारखा आहे. वास्तविक आतां काळ असा आला आहे कीं, हिंदुस्थानांतील भेदभावांना केव्हांच समाधि मिळालेली आहे; आज जर कांहीं धुगधुगीपणा असेल तर एकमेकांबद्दल साशंकवृत्ति, अविश्वास व भीति. सध्यांच्या वैमनस्याचे बीज वरील भावनांतच सांपडतें हा अविश्वास व भीति नष्ट करण्याचे कार्मीं शांतपणें युक्तिवाद करीत बसणें निष्फळ आहे. निरनिराळ्या पक्षांच्या पुढाऱ्यांनीं परस्परांबद्दल विश्वास बाळगला पाहिजे आणि आदर्शानें जातिद्वेषाला जिकलें पाहिजे. नाही तर आपली अशी इच्छा आहे काय कीं, ज्या उपन्या व परक्या लोकांनीं स्वातंत्र्याच्या आय हक्कावर 'मूले कुठार' घातला, त्यांचेकडून आपल्या चिह्न हक्कांचें रक्षण व्हावे! अल्पसंख्याक लोक हेकाच धरून बसले तर त्यांचे हक्क बुडविणें कोणालाच शक्य नाही; उलट कायदे-

मंडळांत दोनचार जागा अधिक मिळाल्या म्हणजे त्यांच्या हक्कांचें रक्षण होईल असेंहि नाही. आज सान्या जगांत काय स्थिति आहे पाहा. सत्ता व धन यांची मालकी अल्पसंख्याकांफडेंच नाही काय? आणि ते बाकीच्या बहुजनसमाजावर वचस्व गाजवित नाहीत काय? हिंदुस्थान स्वतंत्र झाला म्हणजे सत्ता हिंदूंच्याच हातीं खेळत राहणार हे गोष्ट स्पष्ट आहे. म्हणूनच माझ्या शीख व मुसलमान बंधूंना माझें असें सांगणें आहे कीं, बुद्धिवाद सांगत बसूं नका, निषेध करीत, जाऊं नका, तर तुम्हांला जे हवे असतील ते हक्क उचलीत जा.

**तडजोडीचें नाटक**

आतां असा समय खचित येऊन ठेपला आहे कीं, जेव्हां आपण सर्वपक्षीय रिपोर्ट एका बाजूला ठेवून स्वातंत्र्याच्या ध्येयाकडे धांव ठोकली पाहिजे. राष्ट्रसमेच्या गेल्या बैठकींत ठरविल्याप्रमाणें आपण एक वर्षभर दम धरला; आतां स्वातंत्र्य पुकारण व त्याचीं साधनें ठरविणें हें कमप्राप्त झालें आहे. नुकतेंच एक समेटाचें नाटक करण्यांत आलें होतें. ब्रिटिश सरकारच्या वतीनें व्हाइसरॉयानें राउंड टेबल कान्फरन्सचा पुकारा केला. ब्रिटिशांच्या ठकबाजीचा आम्हांला आजवर पुरा अनुभव असल्यानें व्हाइसरॉयाच्या आमंत्रणाचा स्वीकार करणें या विचारानें आमचें चित्त व्यथित झालें! व्हाइसरॉयांची सारी भाषा गुळमुळीत होती, आणि प्रत्यक्ष कृतीचे निश्चित अभिवचन असें कोणतेंच नव्हतें. कलकत्त्याच्या ठरावाला उत्तर म्हणून तें आमंत्रण मानतां आलें तर येईल. त्या आमंत्रणाचा अंगीकार करणाऱ्या शांति-प्रेमी पुढाऱ्यांनीं त्वयार्थचें धोरण मनांत बाळगलें होतें; तरी त्यांनीं हें बरें केलें कां वाईट

केलें हें अद्याप मला समजत नाही. आमच्यांत फूट पडून आम्हाला भलत्या दिशेला लावावयाचें असा इंग्रजांचा डाव होता असें मला वाटते. पण समेट करण्याचे सदिच्छेनें वाटाघाटी चालू झाल्या, पार्लमेंटांत पुनः स्पर्ष्टीकरणें झालीं, वॉकिंग कमिटीनोहे आवक—जावकांची वाहतुक सुरू ठेवली आणि निश्चित निर्णय करण्याची जबाबदारी राष्ट्रीय सभेच्या शिरावर टाकली. बेनसाहेब तर इंग्रजांच्या सत्ताची ग्वाही देत होते; आणि हिंदुस्थानांत वसाहतींचे स्वराज्य नांदत आहे असें ठासून सांगत होते; पण या शब्दजालांत काडीचेहि सत्य नव्हत. आम्ही लंडनमध्ये हायकमिशनर हिंदी ठेविले, आणि राष्ट्रसंघावर हिंदी प्रतिनिधी पाठविले; आम्ही हिंदी लोकांच्या हातांत सामानखरेदी ठेविली आणि आम्ही हिंदी गव्हर्नरनेंमले इत्यादि बेनसाहेबांच्या बढाया फोल आहेत. असल्या अधिकाऱ्यांची आम्ही कधीच मागणी केली नव्हती. हे पोकळ अधिकार म्हणजे खरी सत्ता नसून तिची निर्जाव छाया आहे ! दोन चार अधिकारांच्या तुकड्यांसाठीं आम्ही लालचावलेले नसून आम्हांला सध्याचें द्रव्य—शोषण बंद व्हावयास व स्वातंत्र्याचा अंमल सुरू व्हावयास पाहिजे. गेल्या दहा वर्षांत ब्रिटिशांनीं हिंदुस्थानचें किती कोटकल्याण केलें, याच्या तपाशीलाची लांबलचक याद बेनसाहेबांनीं दिली आहे; परंतु पंजाबांतील तो लष्करी कायदा जालियनवाला बागेतील ती कसाबकत्तल आणि सतत चालू असलेली जुलूमजबरदस्ती व आर्थिक शोषण यांची त्यांना याद नव्हतीकाय? वसाहतीच्या स्वराज्याच्या नांवाखाली आम्हाला अधिक काय मिळणार हें त्यांच्या भाषणांत ध्वनित आहे. मूठभर हिंदी माणसांना पोकळ अधिकार व बाकीच्यावर जुलूम-लूट यांचा वरवटा हीच वसाहती स्वराज्याची फलश्रुति दिसते!

#### स्वातंत्र्याशिवाय तरणोपाय नाही

अशा स्थितींत या राष्ट्रीय सभेनें काय करावें ? सहकार्य करण्यासारखी परिस्थिति नाही. स्वातंत्र्यप्राप्तीच्या निश्चित अभिवचनाशिवाय आपण सहकारितेसाठीं आपला हात पुढें करूं शकूं काय ? आपले सहकारी लोक कारागृहांत जखडले असतांना समेटाच्या मृगजळामागें आपण धांवत जावे काय ? समेटाची भाषा सींगनीच्या टोकाने कधीहि लिहिली जात नाही.

कलकत्याचा ठराव जर आपल्याला मान्य असेल तर स्वातंत्र्याशिवाय आपल्याला दुसरें ध्येयच उरत नाही. सध्यांच्या सुधारलेल्या काळांत स्वातंत्र्य शब्द काहींना रुचण्यासारखा नाही. कारण स्वातंत्र्यांतून एकलकोंडपणाचा व विभक्तपणाचा ध्वनि निघतो हा ध्वनि जागतिक ऐक्याशीं विसंवादी ठरतो हें

खरें; पण आमचा स्वातंत्र्याचा अर्थ इतर राष्ट्रांशीं फटकून राहणें असा मुळीच नसून ब्रिटिशांच्या साम्राज्यसत्तेपासून मुक्त होणें एवढाच आहे. हिंदुस्थानाला स्वातंत्र्य मिळालें म्हणजे मग तो सर्व राष्ट्रांच्या ऐक्याला व सहकार्याला विरोध न करतां लावील, किंबहुना त्याच्या सिद्धीसाठीं स्वतःच्या काहीं हक्कांचेहि बलिदान करील. या ब्रिटिश साम्राज्यासाठीं मात्र तसें आम्ही करणार नाही. कारण या साम्राज्याच्या पायाखालीं लक्षावधि लोकांचे हक्क पुरले गेले आहेत !

स्वातंत्र्य म्हणा, कीं वसाहती स्वराज्य म्हणा, शब्दांसाठीं भांडण नको, खरी सत्ता आम्हाला हवी. ही खरी सत्ता म्हणजे सैन्य व तिजोरी यांवर परकीयांचा ताबा नसणें. या दोन सत्ता—केंद्रावरच आपली नजर खिळली पाहिजे. म्हणून आज आपण संपूर्ण स्वातंत्र्यासाठीं सज्ज होऊं या. ब्रिटिश पार्लमेंटानें आम्हांस काहीं हक्क द्यावे असा या राष्ट्रीय सभेनें तिचा अधिकार कधीच कबूल केला नाही. आणि करणारहि नाही. आम्हांला ब्रिटिश पार्लमेंटची आज्ञे करावयाची नाहीत; तर सर्व जगाला आम्ही असें जाहीर करीत आहो की, अतःपर हिंदुस्थान पारतंत्र्यांत राहाण्यास तयार नाही ही आमची इच्छा सफळ करण्याचें सामर्थ्य आम्हाला आज येवो किंवा उद्यां येवो.

आपल्यापुढे तीन महत्वाचे प्रश्न उभे आहेत. अल्पसंख्याकांसंबंधीं मी आरंभीं विवेचन केलेंच आहे. तरी मला असें पुनः सांगावेसें वाटतें कीं, आपण त्यांना आपल्या शब्दांनीं व कृतींनीं त्यांच्या संस्कृतीची सुरक्षितता पटवून देणें अगत्याचें आहे. दुसरा प्रश्न संस्थानांचा असून मजूर व शेतकरी यांचा तिसरा प्रश्न आहे.

#### संस्थानी प्रजेचा अधिकार

ही संस्थाने म्हणजे विलक्षण कोडीं आहेत. बहुतेक संस्थानिकांचे हातीं भातुकलीचें राज्य असलें तरी आपण विष्णूचे अश आहोत व आपलें राज्य म्हणजे उधळपट्टी करण्याची खासगी मिळकत आहे अशा भावनेंतच ते तर असतात. या भ्रामक कल्पना त्यांचे डोक्यांत नाचत असतात. याला जबाबदार सद्दोष राज्यपद्धतीच होय व तिचें उच्चाटन व्हावयास हवें. एक संस्थानिक तर असें म्हणाले, उद्यां जर इंग्लंड व हिंदुस्थान यांमध्ये लढाई जुंपली तर आम्ही इंग्रजांच्या बाजूनें मातृभूमीविरुद्ध युद्ध करूं ! हा यांचा देशाभिमान ! मग संस्थानी प्रजेच्या वतीनें कोठेंहि आम्हीच काय ते बोलणार असें संस्थानिकांनीं म्हणावें व ब्रिटिश सरकारानें ते मानावें यांत नवल काय !



संस्थानांचे भवितव्य ठरविण्याचा हक्क संस्थानी प्रजा व संस्थानिक या दोघांना मिळून आहे. जे स्वयंनिर्णयाचे तत्त्व राष्ट्रीय सभा बजावते, ते ती संस्थानी प्रजेला कशी नाकारील ? कांहीं संस्थानिकांनी जर कालानुरूप बदल करण्याचे ठरविले तर राष्ट्रीय सभा त्यांच्याशी सलोखा ठेवील. पण संस्थानी प्रजेकडे दुर्लक्ष कधीहि होता कामा नये.

#### मजूर व शेतकरी यांचे बळ

तिसरा महत्त्वाचा प्रश्न म्हणजे मजूर व शेतकरी यांचा. ते हिंदुस्थानचे प्रमुख घटक होत. त्यांचे जितके सहाय्य आपल्या चळवळीला लाभेल तितकी ती अधिक सामर्थ्यवान होईल. यासाठी आपण त्यांच्या कार्याला वाढून घेतले पाहिजे. परंतु आतांपर्यंत त्यांच्या कार्याबद्दल सदृच्छा दाखविण्यापलीकडे राष्ट्रीय सभेने अधिक कांहीं केले नाही. असा एक मुद्दा पुढे केला जातो की, मजूर व भांडवलवाले आणि शेतकरी व जमीनदार यांचे संबंध समतोल ठेवणे हे राष्ट्रसभेचे काम आहे. पण आपण माणसापेक्षा पैशाला अधिक महत्त्व देता कामा नये. मजुरांना उपाशी ठेवल्यावांचून एखादा धंदा चालत नसेल तर तो बंद केला पाहिजे; शेततीन शेतकऱ्याला पुरेसे अन्न मिळत नसेल तर मधल्या मधेच उत्पन्न खाणाऱ्या मध्यस्थांना दूर केले पाहिजे. शेतांतील किंवा गिरणीतील कामकऱ्याला आरोग्य कायम ठेवून काम केले असता सुखाने राहता येणे जरूर आहे.

#### स्वातंत्र्य संपादनाचे मार्ग

राष्ट्रीय सभेचा या पुढील कार्यक्रम परिस्थितीस अनुसरून ठेवला पाहिजे; घटनेचे त्याला बंधन उपयोगी नाही. कारण घटना काय, आपणच बदलू शकतो. आपल्या घटनेतील एक तत्त्व असे आहे की, न्यायाच्या व शांततेच्या मार्गाने आपण आपले ध्येय संपादिले पाहिजे. आपण आपल्या ध्येयाला कलंक लागेल असे वर्तन कधीहि करणार नाही. या दृष्टीने आपण न्याय्य मार्गच अवलंबू. तसेच शांततेचे मार्गहि आपण सोडणार नाही. कारण तेच टिकाऊ असतात. सध्याच्या काळी मुक्ततेचे जे प्रयत्न व्हावयाचे ते बहुजनसमाजाकडूनच आणि बहुजन समाजाच्या चळवळी-सुसंघटित बंडाचा बावट, उभारायाचा नसेल तेव्हा-शांततेच्याच असणे जरूर आहे.

#### बहिष्काराचे घळसे चालू देवा

राष्ट्रीय सभेचा जुना कार्यक्रम म्हणजे कायदेमंडळ, न्यायकचेत्या व शाळा यांवर बहिष्कार घालणे हा होता; आणि लष्करी नोकरी नाकारणे व कर न देणे यांत त्याची परिणति होती. राष्ट्रीय चळवळ एकदां ऐन भरांत आली म्हणजे शाळा-कचेऱ्यांत कोण गुंतून बसेल ? तथापि आजच्या स्थितीत शाळा-कचेऱ्यांवर बहिष्कार घालणे शहापणाचे होणार नाही असे मला वाटते. कायदेमंडळावरील बहिष्कारावर रणे माजली होती. व त्यामुळे राष्ट्रसभेची शकले पडली होती. पण आज स्थिति भिन्न आहे. कायदेमंडळावर बहिष्कार घालून करबंदीची चळवळ कांहीं विशिष्ट भागांत चालू केली पाहिजे; आणि मजुरांचे संपहि घडवून आणले पाहिजेत. यासाठी योग्य ती व्यवस्था करण्याचा अधिकार । राष्ट्रसभेने ओ. ई. काँ. कमेटीकडे सोंपवावा.

परदेशी कापडावरील व ब्रिटिश मालावरील बहिष्काराच्या चळवळीने जलद प्रगति होत नसली तरी ती चिकाटीने चालू ठेविली पाहिजे.

हिंदुस्थानाला पारतंत्र्यांत डांबून ठेवण्यासाठी म्हणून जे कर्ज उभारले आहे त्याला आम्ही जबाबदार नाही, असा ठराव गयेच्या बैठकीत राष्ट्रसभेने मंजूर केलाच आहे. तो पुनः आतां मंजूर करावा. हिंदुस्थानाच्या हितासाठी काढलेले कर्ज मात्र आम्ही निवारू.

#### प्रकट कट करा

सध्या देशांत 'कटवाल्यां'वर खटले भरण्यांत आलेले आहेत; परंतु गुप्त कट करण्याचे दिवस आतां संपले. परक्यांच्या अमलांतून आपली मायभूमी सोडविण्याचे जाहीर कट उघडपणे करण्याचा काळ आतां आलेला आहे आणि, मित्रहो त्यांत आपण भाग घ्या. त्यासाठी जरूर तो संकट, तुरुंगवास, फार काय मृत्यु, सर्व कांहीं सोसण्यास तयार व्हा; म्हणजे या आपल्या पुरातन पण सदा तरुण अशा भारतवर्षाला आणि त्यायोगे अवघ्या मानवजातीला दास्यांतून मुक्त केल्याच समाधान तुमच्या चित्ताला लाभेल."

## हिंदुस्थानांतील सावकारी पेढ्या

( ले. आत्माराम रावजी भट, एम. कॉम. )

सावकारीचा धंदा कोण करतात ?

हिंदुस्थानांतील समाजरचना जातिसंस्थेवर सभारली गेली असल्याने या देशांत हा धंदा कोणी विशिष्ट जातीच करतात कीं काय, असा एक प्रश्न साहाजिकच विचारला जातो. या प्रश्नाचे उत्तर अस्ति. पक्षीहि आहे व नास्तिपक्षीहि आहे. ज्या कोणा-जवळ थोडाबहुत पैसा शिल्लक आहे तो मनुष्य तो पैसा शेजाऱ्यापाजाऱ्यांकडे अगर गरजू कुळांकडे व्याजाने लावतो. हा व्याजबट्याचा धंदा सर्व जाती करतात. परंतु व्याजबट्याने पैसा कर्जाऊ देणे याशिवाय ठेवी घेणे हुंज्या विकणे वगैरे कामे करणाऱ्या सावकारी पेढ्या बहुशः कांहीं विशिष्ट जातींतच सांपडतात. या जाती हा धंदा पिढ्यानुपिढ्या करीत आल्या आहेत. व त्यांच्या पेढ्या सर्व देशभर आहेत. हिंदु समाजांत परंपरागत पद्धतीप्रमाणे फक्त वैश्यांनीच व्यापार-उदीम करावा असे ठरले आहे. या वैश्यांपैकी जैन, मारवाडी व चेटी या जातीच सावकारीच्या व्यवहारांत पुढारलेल्या आहेत. वैश्यांच्या खालोखाल पजाबांतील खत्री क्षत्रिय जाति या धंद्यांत पुढारलेली आहे. मुसलमानांना त्यांच्या धर्माप्रमाणे व्याजबट्याचा धंदा करता येत नाही. म्हणून त्यांच्या मोठ्या सावकारी पेढ्या विशेष आढळत नाहीत. अमानुल्लाने पडद्याची चाल नाहीशी केली म्हणून त्याला काफीर ठरवणारे पठाण मात्र या व्याजबट्याच्या धंद्यांत पडलेले आहेत !

### मारवाड्यांच्या पेढ्या

मारवाडी हे जैन अगर वैष्णव धर्मपंथाचे अनुयायी असतात. त्यांपैकी कांहीं सावकार गर्भश्रीमंत आहेत. त्यांची राहणी अतिशय साधी असून त्यांना व्यापाराचे व पैशाच्या देवघेबीचे शिक्षण आनुवंशिक मिळते. त्यांची दानधर्मशूर म्हणून ख्याति असून जैनानी अबूच्या पहाडावर सुंदर देवालय बांधली असून देशभर शेंकडे अन्नछत्रे चालविली आहेत. कांहीं वर्षांपूर्वीपासून त्यांच्या दातृत्वाचा ओघ शिक्षणाकडेहि वळला आहे. मारवाड्यांमध्ये ऋडो रुपयांची देवघेव करणाऱ्या लोकांप्रमाणे अगदी लहान प्रमाणावर धंदा करणारेहि लोक आहेत. मारवाड्यांच्या मोठ्या पेढ्यांच्या शाखा हिंदुस्थानांतील बहुतेक प्रसिध्द व्यापारी शहरांतून पाहावयास मिळतात. शेट घन-श्यामदास बिरा, बाबू पद्मराज जैन, शेट जमनालाल बजाज, सर सरूपचंदजी हुकुम-

चंदजी वगैरेंच्या पेढ्यांची नावे आज सर्वतोमुखी अनसू या सर्वांची दानशूर म्हणून ख्याति आहे. मारवाडी दानशूर असले तरी व्यवहारांत फारच दक्ष म्हणून त्यांचा लौकिक आहे. त्यांच्यापैकी छोटेश्यानी सावकार मात्र अतिशय चिकट असतात. मारवाडी हे मध्यहिंदुस्थानांतील मारवाड देशचे राहणारे. परंतु त्यांच्या पेढ्या व दुकाने सर्व देशभर पसरली आहेत. व्यापाराकरिता ते शहरोशहरी भटकत असतात. त्यांच्यापैकी फारच थोडे इंग्रजी शिकलेले आहेत. पाश्चिमात्य पद्धतीचा व्यापारांत अंगीकार केलेले लोक त्यांपेक्षाहि कमी आहेत. मारवाड्यांच्या मुलाला उपजतच जणु व्यापाराचे बाळकडू मिळालेले असते. तो आठनऊ वर्षांचा झाला म्हणजे अंकगणित व हिशेब शिकतो व स्वतःच्याच पेढीवर समया घासावयाला लागून पेढीच्या व्यवहाराचे धडे घेण्यास प्रारंभ करतो ! मारवाड्यांचा मुलगा हातांत पेन्सिल कागद न घेता पटपट अगदी आणे पैपर्यंत हिशेब करतो. मारवाडी पैशाच्या देवघेबीबरोबरच इतरहि व्यापार करतात. पेढ्या मोठ्या असतील तर पेढीवाले गिरणीमालक बनतील, कापसाचे सैट करतील, धान्याचा मोठ्या प्रमाणावर व्यापार करतील व बँकांचे डायरेक्टर होतील. पेढी छोटी असेल तर कापडाचे दुकान काढतील अगर किराण्या मालाचा व्यापार करतील. निवळ पैशाच्या देवघेबीचा व हुंज्यांचा व्यवहार करणाऱ्या पेढ्या विशेष आढळत नाहीत.

### नतुकोटी चेटींच्या पेढ्या

नतुकोटी चेटींची प्रसिध्दी दक्षिणहिंदुस्थान व ब्रह्मदेश यांमध्ये विशेष आहे. चेटीमध्ये पुवथुकुडी चेटी व नतुकोटी अशा दोन पोटजाती आहेत. यांपैकी पुवथुकुडी चेटी हे व्यवहार लहान प्रमाणावर करतात व खांद्यावर पिशव्या टाकून सर्व देशभर हिंडत असतात. परंतु नतुकोटी चेटींच्या पेढ्या इतिहास-प्रसिध्द आहेत. ते जात्या साहसी आहेत. धूर्त व व्यवहारपटु म्हणून त्यांची ख्याति असली तर धर्मकार्याकरिता देणग्या देण्याबद्दल त्यांची ख्याति आहे. ते शंकराचे भक्त असून शिवालयें बांधण्यांत पुष्कळ पैसा खर्च करतात. त्यांनी अनाथालये बांधली असून पुष्कळ वेदशाळा व शास्त्रशाळा चालवल्या आहेत. नतुकोटी चेटीहि गर्भश्रीमंत असून त्यांच्या वसतीच्या मदुरा जिल्ह्यांत इन्कमटॅक्सहि पुष्कळ

जमा होत असतो. यांची हिशेब ठेवण्याची पद्धत जुनी व गुंतागुंतीची असल्याने त्यांचे उत्पन्न पाहून त्यांच्यावर प्राप्तीवरील कराची आकारणी करण्याचें काम मोठें घोटाळ्याचें आहे.

### नतुकोट्टी चेष्टींची राहणी

कुटुंबातील लग्न झालेलीं माणसें कधीहि एकत्र जेवीत नाहीत. सर्वजण एकत्र राहतात परंतु लग्न झालेल्या जोडप्यांचा स्वयंपाक व जेवणखाण निराळें ! मागे आलेली आई आपल्या लग्न झालेल्या मुला-मुलींबरोबर जेवावयाची नाही ! लग्न न झालेलीं मुलेबाळे मात्र आपल्या आईबापांबरोबर जेवतात. चेष्टीच्या साम्राज्य-समान कुटुंबांतील स्वायत्त-वसाहतींमध्ये वर्षाला एकदां डाळ-कडवणाची वांटणी केली जातें. नतुकोट्टी चेष्टींचीं घरें मात्र फार भव्य असतात. प्रत्येक लग्न झालेल्या माणसानें आपल्या पायावर उभें राहिलें, पाहिजे. डॉ. जैन म्हणतात, नतुकोट्टी चेष्टी व्यवहाराला इतके चोख आहेत कीं, पाहुणा जर कां एखाद्या दिवसोपेक्षां जास्त थांबला तर लगेच घरधनी त्याचें जेवणाखाण्याचें बिल तो जाण्याच्या वेळीं त्याच्या हातीं देतो व पाहुणाहि निमूटपणें पैसे काढून देतो !

एका रुपयाचे शंभर वर्षांत एक लाख रुपये मारवाड्याप्रमाणेंच नतुकोट्टी चेष्टींमध्ये इंग्रजी शिक्षणाचा प्रसार नाही. सध्या ज्या तऱ्हेचें शिक्षण शाळांतून दिलें जातें तें घेतल्यानें उपयोगापेक्षां तोटाच जास्त होईल अशी त्यांची समजूत आहे ! मुलगा आपल्या बापाच्या पेढीवरच व्यवहाराचें शिक्षण घेतो. नतुकोट्टी चेष्टी हे जन्मजात सावकार असतात. लहानपणापासून मुलांना काटकसरीनें वागण्याचें व पैसा शिल्क टाकण्याचें शिक्षण दिलें जातें. त्यांच्या घराण्यांत मुलगा झाला म्हणजे एक विशिष्ट रक्कम चक्रवाढ व्याजानें बाजूला काढण्यांत येते व त्या पैशाचा उपयोग मुलाच्या शिक्षणाकडे करण्यांत येतो. मुलगा दहा-बारा वर्षांचा झाला कीं त्याला सावकारीच्या धंद्याची माहिती देण्यांत येते. व ते शिक्षण चालू असतांच तो बापाच्या पेढीवर काम करून आपल्या धंद्यांत पारंगत होतो. लग्न झाल्यापासून त्याला आपला संसार स्वतःच्या प्राप्तीवर चालवावा लागतो. त्याला धंद्याकरितां बाप भांडवल देतो. पैसे मिळवून श्रीमंत होण्याची लालसा या चेष्टी लोकांत इतकी असते कीं, त्यांच्या बायकाहि कांहींना कांहीं उद्योग करून पैसा मिळवतात व जो पैसा मिळेल तो शक्य तितक्या भारी व्याजानें कर्जाऊ देतात. चेष्टी लोकांमध्ये अशी एक म्हण प्रचलित आहे कीं, एक रुपया जर मुलाच्या जन्माच्या वेळीं दशकडा बारा रुपये

दारानें व्याजी लावला तर त्या मुलाच्या शंभराव्या वर्षी त्या रुपयाचे चक्रवाढ व्याजानें एक लक्ष रुपये होतात.

### नतुकोट्टी चेष्टींचे गुमास्ते

नतुकोट्टी चेष्टींच्या मुख्य पेढ्या तिरुपत्तूर व देव-कोट्टई या भागांत आहेत. ज्या लोकांजवळ स्वतः धंदा करण्याइतका पैसा नसतो ते आपल्या ज्ञातींतील मोठ्या सावकारांचे गुमास्ते अगर मदतनीस म्हणून काम करतात. कित्येक वेळां त्यांना व्यवहाराकरितां लाख रुपयांपर्यंत रक्कम देण्यांत येते. आणि त्या रकमेला वैयक्तिक पतीशिवाय दुसरें तारण नसतें ! पैसे दिल्याबद्दल स्टॅप लावूनहि पावती घेण्यांत येत नाही. फक्त ताडपत्रीवर पैसे पोचल्याची पावती घेण्यांत येते ! मुख्य पेढीपासून त्यांच्या पेढीचे जितकें अंतर असतें त्यावर गुमास्त्याचा पगार अवलंबून असतो. जर शाखा कमी दूर तर पगारहि कमी ! सोंधीरपणे गुमास्त्याचे नेमणूक तीन वर्षे करण्यांत येते. पहिल्या गुमास्त्याची मुदत संपण्याच्यापूर्वी सहा महिने दुसरा गुमास्ता त्या शाखेच्या कामाची माहिती करून घेण्याकरितां पाठविण्यांत येतो ज्या वेळीं तो शाखेचें काम पाहावयास दूर प्रदेशां जातो त्या वेळीं आपल्या पत्नीला बरोबर नेत नाही ! तीन वर्षांनीं तो आपल्या कामाचा हिशेब देण्याकरितां व घरच्या मंडळींबरोबर राहण्याकरितां परत येतो. जर त्याचें काम विशेष चांगले झालें असेल तर पेढीचा मालक त्याला फायद्यांतील कांहीं हिस्सा देतो. जर त्याला परत नोकरीच करावयाची असली तर तो प्रथम पूर्वीच्या मालकाकडे जातो व त्याला जरूर नसल्यास दुसरीकडे नोकरी पाहतो. कांहीं काल गुमास्त्याचें काम केल्यावर तो धंद्यांत वाकबगार होतो. व शक्य तितका पैसा शिल्क टाकून त्या भांडवलावर स्वतंत्र धंदा सुरू करतो. नतुकोट्टी चेष्टींच्या पेढ्या हिंदु-स्थानाबाहेर स्ट्रॅट्स सेटलमेंट्स, सीलोन, सायगांव, मॅरिशस, दक्षिण आफ्रिका यांमध्येहि आहेत. कांहींनीं आपले एजेंट इंग्लंड व युरोपमधील प्रमुख देश यांमध्येहि ठेवले आहेत !

### पिढीजात सावकारी पेढ्या

#### असलेल्या इतर जाती

खत्री जातीच्या लोकांच्या मुख्य पेढ्या पंजाबांत आहेत. ते प्रसिद्ध व्यापारी आहेत. मध्य-एशिया, अफगाणिस्थान व तिबेट या देशांबरोबरील हिंदुस्थानाच्या व्यापाराला लागणारा पैसा ते पुरवतात. शाली, कांबळी, गालिचे यांसारखे पदार्थ ते विक्रीकरितां यारकंद, काशगर यांसारख्या दूरदूरच्या व्यापारी शहरां नेतात व तिकडून मीठ, रेशम, लोकर, शेतीचीं जनावरे हिंदुस्थानांत आण-

तात.खत्र्यांची आरोरा नांवाची एक उपशाखा आहे. पश्चिम-पंजाबमध्ये यांच्या धंद्याचा मोठा व्याप असून ते मोठाले जमीनदार आहेत व शेतीकडे विशेष लक्ष पुरवितात. ते जात्या साहसी असून त्यांच्या पेढ्या अफगाणिस्थान व मध्यएशिया यांमध्ये आढळतात. शिकारपुरी मुलतान्यांच्या पेढ्या सिंध प्रांतांत विशेष आहेत. गुजराथ व संयुक्त प्रांतांतील वायव्यभागांत बोहरा जातीच्या लोकांच्या पेढ्या आहेत. बोहरा हे नांव मारवाड-मधील पैशाची देवघेव करणाऱ्या ब्राह्मणांचे आहे ! गुजराथचे शेख व्यापारीहि या नांवाने ओळखले जातात. हे बोहरे सहाशे वर्षांपूर्वी बाटून हिंदूंचे मुसलमान झाले. अशी एक म्हण आहे की, “बोहऱ्यांचा सकाळचा रामराम म्हणजे मृत्यूचेंच बोलावणें होय.”

### खेडेगांवांतील व शहरांतील सावकार

येथपर्यंत विशिष्ट जातींच्या सावकारी पेढ्यांची माहिती करून घेतल्यानंतर आपण सर्वसाधारण सावकारीच्या धंद्याकडे वळू. प्रत्येक गांवांत गरजू लोकांना पैसे देणारा सावकार हा असतोच. सध्याच्या काळांत त्याच्याविना लोकांचा व्यवहार सुरळीत चालावयाचा नाही अशीच स्थिति आहे. आपला शेतीचा अगर किराण्या मालाच्या व्यापाराचा व्यवसाय संभाळून सावकारी करणारे चार-दोन इसम प्रत्येक खेड्यांत असतातच. धंद्याकरितां लागणारे भांडवल या लोकांचे स्वतःचें असतें व सावकारी हा त्यांचा बहुशः दुय्यम धंदा असतो. हे लोक खेड्यांतील लोकांना शेतीकरितां व इतर कौटुंबिक गरजांकरितां लागणाऱ्या पैशाचा पुरवठा करतात. कित्येक वेळां हे सावकार स्वतःच धान्याचे अगर कापसाचे व्यापारी असतात व आपल्याला कर्जदाराने माल विकावा या अटीवरच पैसा देतात. त्याचप्रमाणे ते खेड्यांतील विणकऱ्याला पैसे कर्जाऊ देतात व तेहि त्याने विणलेले कापड आपल्याला विकवे या अटीवर. बहुधा हा विणकऱ्यांना द्यावयाचा पैसा मारवाडी देतो. मारवाडी विणकऱ्याला लागणारे सूतहि आणून देतो. प्रथम स्वतःजवळ जमीन नसलेले सावकार रयतांना कर्ज देऊन नंतर त्यांच्या जमिनी या अगर त्या मार्गे घशांत

घालून जमीनदार बनल्यांची उदाहरणे आहेत. या सावकारांच्या खेड्यांतील व्यवहारांत हुंडीचा प्रश्नच येत नाही. खेड्यांतील सावकार पैशाच्या देवघेवीबरोबर दुसरा धंदा करीत असल्याने त्यांना एका बाजूने कर्जाऊ दिलेल्या पैशावर व्याज मिळतें व शेतावर राबण्याकरितां थोड्या मजुरीवर मजूर मिळतात आणि दुसऱ्या बाजूने व्यापारांत भरपूर फायदा व कमिशन मिळतें तें निराळेंच. शहराचे सावकार. व्यापारउदीमाकरितां लागणारा पैसा पुरवतात. ते स्वतःहि बरेच वेळां व्यापारी असतात व खेड्यांतून माल खरेदी करण्याकरितां तेथील सावकारांना पैसे आगाऊ देतात. एवढ्यापुरताच खेड्यांतील सावकार व शहराचे सावकार यांचा पैशाचा संबंध येतो. आणि ज्या वेळीं या दोहोंचा व्यापारी संबंध असतो त्या वेळीं हुंड्यांचा उपयोगहि केला जातो. मोठ्या सावकारांच्या पिढीजात पेढ्या असतात. त्यांच्या शाखा निरनिराळ्या ठिकाणीं पसरलेल्या असतात. त्या मोठ्या पेढ्या लोकांच्या ठेवी व्याजाने घेतात व हुंड्यांचाहि व्यवहार करतात.

### महाजन-सभा

पिढीजात व्यापार व सावकारी करणाऱ्या लोकांच्या मध्यवर्ती संस्था महाजन-सभा या नांवाने ठिकठिकाणीं अस्तित्वांत आहेत. या महाजन-सभा कोणाहि सावकाराच्या वैयक्तिक कारभारांत ढवळाढवळ करीत नाहीत. त्या सामाजिक व धार्मिक कामें करतात. परंतु सभासदांचे आपापसांतील तंटे लवादामार्फत सोडविण्याकरितां त्यांचा उपयोग होतो. व कित्येक वेळां नादारीच्या न्यायालयाचें कामहि या महाजन-सभा करतात. त्यांची घटनाहि सार्थी असते. कोणी तरी मोठा सावकार त्याचा अध्यक्ष असतो व त्याचा गुमास्ता महाजन-सभेच्या कारकुनाचें काम करतो. सर्व कामहि लोकमतानुवर्ती पद्धतीने चालतें. इन्द्रचूची “ग्यारापंच” ही महाजन-सभा प्रसिद्ध असून राजमान्य आहे. त्याचप्रमाणे आधुनिक पद्धतीवर मुंबईत “बोम्बे थ्रॉफ असोसिएशन”, “मारवाडी चेंबर ऑफ कॉमर्स”, “कमिशन एजेंट्स असोसिएशन”, “मुलतानी बँकर्स असोसिएशन” या संस्था अस्तित्वांत आल्या असून उत्तम काम करतात.

# सूचिपत्र.



श्री		इराणांतील राकेलचा कारखाना	१३०
श्रीशंकराचार्यांचे भाषण	१५६	इराणच्या शहाचा सलामसमारंभ	२१२
श्रीसमर्थ वाङ्मय परिषद	१६०	इराणांतील समाजस्थिति	२३०
श्री. बल्लभभाई पटेल यांची मुलाखत	२४०	" "	२४२
श्रीगीताजयंतीतिथीवाद	४५९	इराणांतून बलुचिस्थानांत	३६१
अ		" "	२६९
		ए	
अक्कलकोट संस्थान प्रजापरिषद	४६५	एक बार्डोली मिटली पण इतरांची वाट काय?	२२१
अर्धवट असहकारितेची लहर	२७३	१९२९ चे पावसाचे भविष्य	४३२
१८२९-१९२९-२०२९	४६७	औ	
अमेरिकेतील लजपतराय यांचा जीवनक्रम		औंध संस्थानांतील कायदेमंडळ	२८६
" " " (ले. ३)	६	क	
" " " (ले. ४)	१७	कलकत्त्यास हनुमानमंडळ	२०
" " " (ले. ६)	४८	कलकत्त्यांतील प्रेक्षणीय स्थळे	४१
" " " (ले. ७)	८३	" " " (ले. २)	६६
" " " (ले. ८)	९५	" " " (ले. ३)	७४
अफगाणिस्थानाच्या मार्गावर	३१	कम्युनिस्टांवरील सरकारी मोहीम	१३९
अफगाणिस्थानांतील राज्यक्रांति	३८	काशीचे संमेलन व धर्मगुरु	४
अफगाणिस्थान व अमानुछा-पूर्वार्ध	६८	काशी निर्णयांनी आलेली अडचण	२१
अफगाणिस्थान व अमानुछा	७९	काशी ब्राह्मण-महासभेतील निर्णयांची	
अफगाणिस्थानांतील परिस्थिति	२५५	शास्त्रशुद्धता	२७
अस्पृश्य-दीक्षासमारंभ	१६	कॉंग्रेस वर्किंग कमिटीचे बालिश ठराव	२६४
अस्पृश्यांचा देवालयप्रवेश व सत्याग्रह (ले. १-२)	४०९	क्रांतिकारकांचे विश्वरूपदर्शन	१७४
अस्पृश्यतानिवारण व सत्याग्रह	४४३	'काळ'कर्ते दे. भ. शि. म. परांजपे यांच्यावर	
अलाहाबाद येथील सभेचा निष्कर्ष	४५४	काळाची झडप	३९५
आ		किनाऱ्यालगतच्या वाहतुकीचे बिल	१०९
आतां ही चळवळ नेटाने करा	२४६	क्रिमिनल प्रोसीजर कोडाचे नवे बिल	३८८
आमची लिपी व भाषा ठार होणार काय ?	३००	केसरी-मराठा ट्रस्टसंबंधी दाव्यांचा अर्धा निकाल	१२
आयुर्वेदीय प्रथमोपचारक वर्गाचा समारोप-		केसरी ट्रस्टच्या दाव्याचा निकाल	२०७
समारंभ	२७९	कै. विष्णुशास्त्री चिपळूणकर यांची पुण्यतिथि	११४
आमच्या प्रवासी प्रतिनिधीचे कार्य	३१९	कौन्सिलबहिष्कारवादाची पूर्वचिन्हे	३३९
आत्मनिवेदनाचे दोन शब्द	३३३	ख	
इ		खुंदा हलवून बळकट केला	१९३
इंग्लंड-हिंदुस्थानाची विमानांतून भेट	१०३	खेडेगावविषयक व्याख्यानमाला	२२४
इंग्रजांची जगांतील कारस्थाने (ले. १)	२९२	" "	२४०
इटालीमधील सध्याची तरुण पिढी	३४८	" "	२५७
इराकांतील मुसलमान व हिंदुस्थानांतील		" "	२९४
मुसलमान	१२३	" "	३०९
इराकचे अंतरंग	१८१		

ग	न
गुंडांच्या नियंत्रणाच्या बिलाची अतिव्याप्ति व अव्याप्ति ३९३	नफा दाखवा आणि मग सारा ध्या ३१३ न. चिं. केळकर यांची डेली एक्सप्रेसला
च	तार ४५२ नायर कमिटीचा रिपोर्ट ४९७
चीन-रशियामधील लढा ३२८ चौदावें मराठी साहित्यसंमेलन २४४	प
छ	पब्लिक सेफ्टी बिल— केळकरांचे भाषणाचा सारांश ७६ अणे यांचे भाषण १०१ पत्रकर्त्यांच्या स्फुट सूचना १०५
ज	३५९ पर्वती देवस्थानाच्या पंचांना विनंति ३६४ पर्वतीवरील सत्याग्रह ४१३ पंडित कन्हैयालाल यांच्या सूचना ३६८ पावसाचे अनुमान २०० प्रासंगिक बोल ८७ पार्टालबुवांच्या पुतळ्याचे अनावरण ११२ पेशावरचे बातमीपत्र १३ पुस्तकपरीक्षण— महाभारत २३ शुद्धिसर्वस्व-पूर्वार्ध ३२ शुद्धिसर्वस्व-उत्तरार्ध ४४ श्रीमद्भयानंद पूर्वार्ध १२६ १३६ कौटिलीय अर्थशास्त्र ( ले. १ ) १९० ( ले. २ ) २०३ ” ” ३४ पुरुषसूक्त व शब्दप्रामाण्य २०९ पुनः संप, पुनः दंगा, पुनः गोळ्या २९६ पुणे नगर म्युनिसिपालिटीचा राष्ट्रीय ध्वजारोपणसमारंभ २९६ पुणे येथील टिळकदिन —दे. गंगाधरराव ३३७ यांचे स्फूर्तिदायक भाषण ३७९ पुणे येथील आठवें औद्योगिक प्रदर्शन ४५२ पुढाऱ्यांची परिषद
ट	फ
ट्रेड यूनियन कॉंग्रेसची शकलें कां उडालीं ? ४७७	फरारी अफगाण राजपुत्र ३६९ फर्ग्युसन कॉलेजाचे गॅदरिंग ४८१
ड	ब
डॉ. परुळेकर यांचा सन्मान ४८२	बगदादहून तेहरानास १५३ बलुचिस्थानांवरील इंग्रजी अमल २९७ बे. मुकुंदराव जयकर यांची साक्ष ३३५ बंगालची हिंदु परिषद ३७३ बाडोलीच्या चौकशीचा निर्णय २१९ बाडोली जिकली पण पुढें काय ? २३६
त	
तळेगांवची भिरवणूक पार पडली ३४७ तळेगांवचे बातमीपत्र ३९२ तडजोडीसाठी देन डगरावर हात ! ३७० तुरुंगांतील कैद्यांना कसे वागवावे ? ४९१ तुमची स्वराज्यघटना आधीं राष्ट्रापुढें मांडा ५०५	
द	
दडपशाहीरूपी वेताळाचा धिंगाणा १४० दंगा कमिटीच्या शिफारशीचा सारांश ३८५ दाणे गणग निवडून निघाले ९ दिल्लीची खास तार १६१ दिल्लीचे बातमीपत्र (१-२) ५६ ” ” (३) ८५ ” ” (४) ९२ ” ” (५) ९९ ” ” (६) १०७ ” ” (७) ११७ ” ” (८) १३७ ” ” (९) १४५ ” ” (१०) १६१ ” ” (११) १७० दृष्टि जरा तरी अंतर्मुख करा १४७ दे. वल्लभभाई पटेल यांचे विचार २७२ दे. शंकरराव देव यांचा तुरुंगातील अनुभव ४२२	
ध	
धर्मवरी श्रीसंभाजीमहाराज १७७	



बाडोली चौकशीचा निष्कर्ष	३०५
बिन वकीलपत्राचे वकील	२८१
बेलापूरचा साखरेचा कारखाना	७१
बेळगांवचे साहित्यसंमेलन	१५०
बेळगांव येथील साहित्यसंमेलन	२४९
बेळगांवचे महाराष्ट्र साहित्यसंमेलन	
अध्यक्षांचे भाषण	२५२

भ

भारतमंत्र्यांनी हिंदुस्थानसरकारकडे बोट दाखविले	४८५
--	-----

म

मजूर पक्षाचा पुनश्च अधिकारयोग	२६६
मजूर पक्षाला पडलेला नवा पेंच	३४५
मद्यपानाचे प्रचारक कोण!	३०२
महंमद अल्ली व काँग्रेस	१४२
महाराष्ट्र प्रांतिक परिषद	११७
महाराष्ट्रांतील स्पृश्यकृत अस्पृश्यतानिवारणाचे प्रयत्न	
” ” ( ले. १ )	३१६
” ” ( ले. २ )	३२४
महाराष्ट्रांतील चार जिल्हे ( ले. १ )	३५०
” ” ( ले. २ )	३५७
महाराष्ट्रीय मंडळ व शारीरिक शिक्षण कमिटी	३७२
महाराष्ट्र प्रांतिक काँग्रेसकमिटी	४५७
माजी पंजाबी सैनिकांचा सत्याग्रह	१९
मुंबईतील भयंकर दंगा	६०
मुंबईतील गाऊणरी मोपलेशाही	६३
मुंबई विमानोड्डाणसंघ	१२२
मुंबई इलाख्यांतील शेतकऱ्यांचा स्वराज्य संघ	३३१
मुंबई कौन्सिल ब्राह्मणतर पार्टीसाठी	
महाराष्ट्रांतील शेतकऱ्यांचा बळी	३५२
मुस्लीम सर्व-पक्षीय परिषद	२५
मुसलमानांच्या मागण्यांचा अर्थ	४५
मेळ्यांच्या पदांची तपासणी	३६५
मोर्लेसाहेबांची दुसरी आवृत्ति	३१०

य

यतींद्राचे देवलोकी प्रयाण	३८७
येती लाहोरची काँग्रेस	४६३

र

रजःकण	७
रामायणाच्या वादाचा समारोप	७८
राष्ट्रीय सभेच्या अध्यक्षांचे भाषण	५०७
रेल्वेचे अंदाजपत्रक	११३

ल

लष्करी शिक्षण	२५९
लाला लजपतराय यांचा अमेरिकेतील जीवनक्रम	१२९
लाहोरला नागपूरची पूर्वसूचना	४७०
लो. टिळकांची भाषाशैली ( ले. १ )	३२१
” ” ” ( ले. २ )	३२९
” ” ” ( ले. ३ )	३४३

व

वन्हाड प्रांतिक परिषद यवतमाळ	१८५
वसाहतीच्या स्वराज्याची व्यापकता	४४५
वसाहतीचे स्वराज्य आणि हिंदी संस्थाने	४४९
वाढत्या खर्चाची वारसदारी	८९
वार्षिक राबणवध व लेकादहन	११९
व्हाइसरॉय निघाले	४३१
व्हाइसरॉय लॉर्ड आर्यवर्धन यांचा जाहिरनामा	४३३
व्हाइसरॉयांशी झालेली मुलाखत फुकट गेली!	४९४
व्हाइसरॉयांच्या गाडीवर बाँब	५०२
विद्याभनाच्या कायद्याची सुधारणा	३४१
” ” ” ( ले. २ )	३५५
व्हिटले मजूर कमिशनची प्रश्नावली	३६४
व्हिटले कमिशन व मुंबई-सरकार	४८७

श

शारीरिक शिक्षण कमिटी	३५३
शारदा बिलावरील आक्षेपांस उत्तर ( ले. १ )	३८३
शारदा बिलासंबंधी सारासार विचार	
( ले. १।२ )	४०१
शारदेची आकाशवाणी ( ले. १।२।३ )	४१४
शुद्ध लेखन कमिटी	३८२
शेतातील नफा-तोड्याचा हिशेब	३१८
शेतीकडून धंद्याकडे	४९३

स

सक्ररच्या कमानदार धरणाचे प्रचंड बांधकाम	५०
सक्तीचे लष्करी शिक्षण	९७
संगमनेर येथील भिरवणूक	२०१
सरकारी हिशेबांतील गोंधळ	३२५
संमति वयाच्या कमिटीचा रिपोर्ट	३६१
संप-चौकशीचा निकाल	३९१
सर व्हॅलेंटाईन चिरोल यांचा मृत्यु	४२८
सर जॉन सायमन यांचे प्रधान मंत्री मि. मॅकडोनाल्ड यांस पत्र	४३५
स्वराज्याच्या जाहिरनाम्यावरील हिंदी लोकमत	४३६
स्वराज्याचा ' वसाहती ' नमुना	४४३

स्वातंत्र्याची डांबरवत्ती पटेली	१	२	
स्टार्ट कमिटीपुढील कांहीं साक्षी	४८३	द्वयंग शिक्षणकमिटीचा रिपोर्ट	४२३
सांगली येथील लो. टिळक स्मारकसमारंभ	३६३	हिडोशीचें नवीन शिवाजी-मांदिर	२१५
सांगलीचें बातमीपत्र	३६७	हिंदी संस्थानें आणि बटलर कमिटीचा रिपोर्ट	
सिमल्याचें बातमीपत्र	३७७	” ” ( ले. १ )	४२५
सुरतची हिंदु-महासभा	१६७	” ” ( ले. २ )	४२९
स्फुट विचार	२३९	हिंदी कापडाच्या गिरण्यांचें परराष्ट्रीय	
” ”	४३७	चढाओढीपासून संरक्षण	४७४
स्फुट सूचना	२८०	हिंदुस्थानाचें अंदाजपत्रक	१०५
” ”	२८८	हिंदु-महासभेची राष्ट्रीय भूमिका	१६४
” ”	३७५	हिंदुस्थान व अफगाणिस्थान	१९६
” ”	३९९	हिंदुस्थानांतील सावकारी पेढ्या	५११
” ”	४४८	ज्ञातिहित कीं राष्ट्रहित	२४















